

آٹھ ہزار صحابہ کرام کا بے مثال انسا تکوین پیدیا

اسماء العزیز

معرفہ الصغیرا

مصنف

عزالدین بن التیرابی الحسن علی بن محمد الجزری رحمۃ اللہ علیہ

ترجمہ

مولانا محمد عبد الشکور فاروقی لکھنوی



سکلیس، بایجاوڑہ، جدید ترجمہ اور حواشی کے ساتھ

آٹھ ہزار صحابہ کرامؓ کا بے مثال انسائیکلو پیڈیا

اسلام الغیب

معرفہ الصبیح

ترجمہ
مولانا محمد عبدشکور فاروقی لکھنؤی

مصنف
عزالدین بن الاثیر ابی الحسن علی بن محمد الجزری

تسہیل، ترتیب و ترجمہ جدید

علامہ ربانی عزیز

مولانا محمد امجد
فاضل وفاق المدارس
فاضل جامعہ اسلامیہ امدادیہ فیصل آباد

مولانا مفتی نور الاسلام حقانی
فاضل دارالعلوم حقانیہ اکوثرہ خشک

مفتی صاحب

طالب الهاشمی

المیزان ناشران باجران کتب

الغکریم مارکیٹ اردو بازار، لاہور پاکستان فون: ۷۲۱۲۷۶۲، ۷۱۲۲۹۸۱-۰۲۲

marfat.com

Marfat.com



عصر حاضر کے تقاضوں سے ہم آہنگ

کاپی رائٹ رجسٹریشن

اسناد الغیب فی معرفۃ الصغیرا کے تسہیل، ترتیب و ترجمہ جدید کے
جملہ حقوق اشاعت "المیزان" کے نام محفوظ ہیں۔
اس کا کوئی حصہ "المیزان" کی تحریری اجازت کے بغیر نہیں چھاپا جاسکتا۔

سلسلہ مطبوعات - ۰۳۳

سن اشاعت ۲۰۰۶ء

محمد شاہد عادل نے

حاجی حنیف پرنٹرز سے چھپوا کر

المیزان اردو بازار لاہور سے شائع کی۔

کچھ اس کتاب کے بارے میں

مقدمہ

طالب الہاشمی

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِنَا وَمَوْلَانَا مُحَمَّدٍ وَآلِهِ وَصَحْبِهِ
أَجْمَعِينَ.

جس طرح سرور کائنات رحمت عالم خیر الخلائق خاتم الانبیاء والمرسلین جناب محمد مصطفیٰ صلی اللہ علیہ وسلم (فداہ ابی و امی) کی ذات گرامی تمام کمالات و صفات کی جامع اور انسانیت کی معراج ہے اسی طرح آپ صلی اللہ علیہ وسلم کے صحابہ کرام رضوان اللہ تعالیٰ علیہم اجمعین سیرت و کردار کے اعتبار سے اتنے ارفع و اعلیٰ مرتبے کے حامل ہیں کہ انبیاء و رسل علیہم السلام کے بعد ان سے بہتر کسی انسان پر آفتاب طلوع نہیں ہوا۔ یہ وہ نفوس قدسی تھے جنہوں نے خیر البشر صلی اللہ علیہ وسلم کے جمال جہاں آرا سے اپنی آنکھیں روشن کیں اور صاحب خلق عظیم صلی اللہ علیہ وسلم پر صدق دل سے یہ کہتے ہوئے ایمان لائے:

رَبَّنَا إِنَّا سَمِعْنَا مُنَادِيًا يُنَادِي لِلْإِيمَانِ أَنْ آمِنُوا بِرَبِّكُمْ فَآمَنَّا. (آل عمران: ۱۱)

”اے پروردگار! بے شک ہم نے ایک پکارنے والے کی اس پکار کو سنا کہ اے لوگو! اپنے رب پر ایمان لاؤ، ہم ایمان لے آئے (پکارنے والے کی دعوت قبول کر لی)۔“

شرف ایمان کے حصول کے بعد ان مقدس ہستیوں میں سے بیشتر نے منبع رشد و ہدایت صلی اللہ علیہ وسلم سے براہ راست صحبت و استفاضہ کی سعادت حاصل کی اور پھر زہد و اتقاء، دیانت و امانت، علم و عمل، صدق و عدالت، صبر و استقامت، شجاعت و شہامت، جانبازی و سرفروشی، استغناء و قناعت، جو د و سخا، فقر و عفاف، ایثار و مروت، حلم و تحمل، انکسار و تواضع، خوش خلقی و خدمت خلق اور اخلاص فی الدین کے ایسے نقوش صفحہ تاریخ پر ثبت کیے کہ ان کی تابانی سے آنکھیں خیرہ ہو جاتی ہیں۔ اللہ کے یہ نیک بندے بلاشبہ خاصان خدا تھے ان کے نفس گرم سے آج تک فوز و سعادت کے چراغ روشن ہیں۔

سیاست اور معیشت کے چہرے کو انہوں نے نکھارا۔ تہذیب و تمدن کی زلفوں کو انہوں نے سنوارا۔ جہالت کے اندھیروں اور کفر و شرک کی ظلمتوں میں انہوں نے ہدایت کی شمعیں فروزاں کیں۔ ان میں زندہ جاوید ہو جانے والے بہت سے ایسے خوش بخت بھی تھے جنہوں نے نور ہدایت کو کفر و جہل کی پھونکوں سے بچانے کی خاطر اپنی سوختہ جانوں کی فصیل ابھاردی اور دین حق کی حرمت پر قربان ہو گئے۔ شمع رسالت کے ان پروانوں کی دلسوزی اور جانگدازی کی عجیب شان تھی۔ دین حنیف کی تبلیغ و اشاعت اور پرچم حق کی سر بلندی کے لیے انہوں نے زندگی کے ہر میدان میں وہ بے مثل قربانیاں دیں کہ ان کا اجتماعی اور انفرادی کردار آنے والے قافلہ انسانیت کے لیے مشعل راہ بن گیا۔ ان قدسی صفت انسانوں نے رضائے الہی کی خاطر جو مصائب و آلام برداشت کیے ان کا حال پڑھ کر جسم پر کپکپی طاری ہو جاتی ہے۔ صرف اور صرف اپنے دین کے لیے انہوں نے ماں باپ کو چھوڑا، اہل و عیال سے جدائی اختیار کی، قبیلے اور وطن عزیز کو خیر باد کہا، گھریا لٹایا، فاتے سبے ہر قسم کی جسمانی اذیتیں برداشت کیں یہاں تک کہ ضرورت پڑنے پر اپنی جانوں تک کا نذرانہ پیش کر دیا۔

رسول اکرم صلی اللہ علیہ وسلم کے سامنے ہی نہیں بلکہ آپ صلی اللہ علیہ وسلم کے اس دنیائے فانی سے رخصت ہو جانے کے بعد بھی صحابہ کرام رضوان اللہ تعالیٰ علیہم اجمعین نے اللہ کے پسندیدہ دین اسلام کی جس درد مندی اور خلوص کے ساتھ خدمت اور حفاظت کی اس کا اعتراف کرنا ہمارے ایمان کا تقاضا ہے۔ یہ نفوس قدسی ملت اسلامیہ کے محسنین ہیں اور یہ امت ان کے احسانات کے بارگراں سے تا ابد سبکدوش نہیں ہو سکتی۔ اللہ کے ان پاکباز بندوں کی قرآن حکیم میں جگہ جگہ تعریف و تحسین کی گئی ہے اور کھلے لفظوں میں ان کو جنت کی بشارت دی گئی ہے۔ مثلاً سورۃ الانفال میں ارشاد ہوا:

وَالَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ وَالَّذِينَ آوَوْا وَنَصَرُوا أُولَٰئِكَ هُمُ الْمُؤْمِنُونَ حَقًّا لَهُمْ مَغْفِرَةٌ وَرِزْقٌ كَرِيمٌ ۝ وَالَّذِينَ آمَنُوا مِنْ بَعْدُ وَهَاجَرُوا وَجَاهَدُوا مَعَكُمْ فَأُولَٰئِكَ مِنْكُمْ ۙ (الانفال: ۷۴-۷۵)

”جو لوگ ایمان لائے اور جنہوں نے اللہ کی راہ میں گھریا چھوڑے اور جدوجہد کی اور جنہوں نے پناہ دی اور مدد کی وہی سچے مومن ہیں ان کے لیے خطاؤں سے درگزر ہے اور بہترین رزق ہے اور جو لوگ بعد میں ایمان لائے اور ہجرت کر کے آگئے اور تمہارے ساتھ مل کر جدوجہد کرنے لگے وہ بھی تم ہی میں شامل ہیں۔“

سورۃ توبہ میں فرمایا گیا ہے:

وَالسَّابِقُونَ السَّابِقُونَ مِنَ الْمُهَاجِرِينَ وَ الْأَنْصَارِ وَالَّذِينَ اتَّبَعُوهُمْ بِإِحْسَانٍ لَا رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا ۙ ذَلِكَ

”وہ مہاجر و انصار جنہوں نے سب سے پہلے دعوت ایمان پر لبیک کہنے میں سبقت کی، نیز وہ جو بعد میں راست بازی کے ساتھ ان کے پیچھے آئے اللہ ان سے راضی ہو اور وہ اللہ سے راضی ہوئے۔ اللہ نے ان کے لیے ایسے باغ مہیا کر رکھے ہیں جن کے نیچے نہریں بہتی ہیں اور وہ ان میں ہمیشہ رہیں گے۔ یہی وہ عظیم الشان کامیابی ہے۔“

اسی طرح کئی اور مقامات پر صحابہ کرام رضوان اللہ تعالیٰ علیہم اجمعین کے اوصاف و محاسن بیان کیے گئے ہیں، ان کو صیغۃ اللہ کے پاکیزہ نمونے قرار دیا گیا ہے اور ان سے مغفرت اور بڑے اجر کا وعدہ فرمایا گیا ہے۔

آسمان ہدایت کے ان درخشندہ ستاروں یعنی صحابہ کرام رضوان اللہ تعالیٰ علیہم اجمعین کی مشکبار سیرتوں کو منظر عام پر لانے کا فریضہ دوسری صدی ہجری ہی سے امت محمدیہ صلی اللہ علیہ وسلم کے اہل علم اور اہل قلم نے سنبھال رکھا ہے۔ ان میں محدثین کرام، فقہائے عظام، مؤرخین اور سیرت نگار ہر طبقے کے ارباب علم و دانش شامل ہیں۔ سیرت نگاری فی الحقیقت تاریخ نگاری ہی کی ایک شاخ ہے۔ اسلام میں تاریخ نگاری کی ابتدا کیسے ہوئی؟ اس کے بارے میں نامور محقق اور عالم دین علامہ غلام احمد حریری مرحوم (سابق پروفیسر اسلامیہ یونیورسٹی بہاولپور) نے یوں داد تحقیق دی ہے:

”جہاں تک اسلام میں تاریخ نگاری کے سلسلہ آغاز کا تعلق ہے اس کی ابتدائی نوعیت یہ تھی کہ صحابہ کبار حضور اکرم صلی اللہ علیہ وسلم کے غزوات و سرایا کی تفصیل کو سینوں میں رکھنے کا بڑا اہتمام فرماتے تھے اور اپنی آل اولاد کو بھی ان واقعات کو یاد رکھنے کی تاکید کرتے رہتے۔ نیز حضرات صحابہ کرام رضوان اللہ تعالیٰ علیہم اجمعین اور ان کی اولاد کو خلفائے راشدین کے زمانے کی فتوحات کی جزئیات تک کو یاد رکھنے کا پورا دھیان تھا۔ پھر تابعین عظام بھی صحابہ کرام رضوان اللہ تعالیٰ علیہم اجمعین کے نقش قدم پر چلے یہاں تک کہ حضرت عمر بن عبدالعزیز کے فرمان سے حدیثیں مدون ہونے لگیں اور یہ سعادت جن اصحاب کے حصے میں آئی تو انہوں نے کذب و افتراء کا سدباب ضروری سمجھا۔ لہذا انہوں نے راویوں کے احوال کی چھان بین شروع کی۔ ان کی ثقاہت و عدالت حفظ و ضبط اور اخلاق و کردار کی تحقیق و پڑتال میں لگ گئے چنانچہ تقریباً ڈیڑھ لاکھ راویوں کے اسمائے گرامی جائے ولادت، مقام وفات اور ان کے سارے ضروری کوائف کا مہتمم بالشان ذخیرہ فراہم ہو گیا۔ اس کے بعد ان راویوں میں سے جن ارباب علم و فضل نے تاریخ میں تالیفات سپرد قلم کیں تو صرف ان کے حفظ و ضبط اور فضل و کمال کو جانچنے اور جاننے پر اکتفا کیا گیا (یعنی علم تاریخ میں علم حدیث کی نسبت راویوں کے بارے

میں معیار قدرے نرم کر دیا گیا) چنانچہ ان مؤلفین میں سے جو ثقاہت و عدالت سے متصف اور حفظ و ضبط کے خصائص سے بہرہ مند تھے ان کی تالیفات مقبول و معروف ہوئیں اور ان کے مشمولات اہل نظر کے اعتماد کے مستحق قرار پائے مثلاً ابن الاثیر، یاقوت رومی، ذہبی، ابن کثیر، ابن حجر عسقلانی، بدرالدین عینی اور ابن خلدون وغیرہ۔ (مسلمان تاریخ نویس صفحہ طراز پر ویسے سعید اختر)

علامہ حریری نے سطور بالا میں جن فاضل مؤلفین کے نام لیے ہیں ان میں ابن سعد، ابو حنیفہ دینوری، ابن عبدالبر، ابن مندہ اصفہانی، ابو نعیم اصفہانی، خطیب بغدادی، ابن جوزی، ابن خلکان، ابن عساکر، ابن جریر طبری، جلال الدین سیوطی اور متعدد دوسرے مورخین اور اہل سیر کے ناموں کا بھی اضافہ کیا جاسکتا ہے ان میں سے بعض نے سیر الصحابہ کے موضوع پر مستقل کتابیں لکھیں اور بعض نے اپنی کتابوں میں ان نفوس قدسیہ کا ضمناً ذکر کیا ہے۔ اس موضوع پر لکھی جانے والی تمام تالیفات میں علامہ ابن اثیر الجزری کی معرکہ آراء تالیف "اسد الغابہ فی معرفة الصحابہ" کو امتیازی حیثیت حاصل ہے۔ اس کتاب میں فاضل مؤلف نے رسول اکرم صلی اللہ علیہ وسلم کی سیرت طیبہ کے علاوہ سات ہزار پانچ سو صحابہ کرام رضوان اللہ تعالیٰ علیہم اجمعین کے تذکرے قلمبند کیے ہیں۔ اس کتاب کی تالیف میں انہوں نے بڑی تحقیق و تفحص سے کام لیا ہے اور اس کے مشمولات کا ماخذ امہات کتب حدیث کے علاوہ اپنے دور سے پہلے اسماء الرجال پر لکھی جانے والی کتابوں کو بنایا۔ اکثر اہل علم کے نزدیک اس کتاب کو صحت، جامعیت اور تعداد صحابہ کے اعتبار سے اس فن کی پہلی تمام کتابوں پر فوقیت حاصل ہے۔

علامہ ابن اثیر الجزری کا شمار ان عظیم ارباب سیر و تاریخ اور علماء حدیث میں ہوتا ہے جو علم و فضل اور تحقیق و ثقاہت کے اعتبار سے نہ صرف اپنے بعد آنے والے ارباب سیر و تاریخ کے نزدیک سند تسلیم کیے گئے بلکہ وہ اپنے معاصرین کے نزدیک بھی علم حدیث کے امام، تاریخی تالیفات کے حافظ اور ایک باکمال شخصیت قرار دیے گئے۔ ان کا پورا نام (مع کنیت) عزالدین ابوالحسن علی بن محمد المعروف ابن اثیر الجزری تھا۔ وہ ۴ جمادی الاولیٰ ۵۵۵ھ بمطابق ۲ مئی ۱۱۶۰ء کو جزیرہ ابن عمر (عراق) کے ایک دینی اور علمی گھرانے میں پیدا ہوئے۔ ابتدائی تعلیم اپنے والد سے حاصل کی اس کے بعد اپنے والد اور دو بھائیوں کے ساتھ موصل گئے اور وہاں کے بڑے بڑے علماء سے حدیث اور دوسرے علوم دینی کی تعلیم پائی۔ پھر بغداد، شام اور بیت المقدس گئے اور وہاں کے علماء سے کسب فیض کیا۔ لوٹ کر موصل آئے اور وہیں مستقل اقامت اختیار کر لی۔ اس وقت وہ حدیث کے تبحر عالم بن چکے تھے اور قدیم و جدید تاریخ پر ان کو غیر معمولی عبور حاصل ہو چکا تھا۔ علامہ ابن اثیر کی زندگی کا بیشتر حصہ موصل ہی میں گزرا۔ نصف صدی سے زائد عرصہ پر محیط یہ سارا زمانہ انہوں نے تصنیف و تالیف اور درس و تدریس میں گزارا۔ موصل میں ان کا گھر علماء و افاضل عصر کا مرکز بنا رہا۔ ہر جگہ کے علماء و

فضلاء ان کے ہاں آتے اور مہمان ہوتے۔ اسی شہر میں علامہ ابن اثیر نے تقریباً ۷۵ سال کی مثالی زندگی گزارنے کے بعد شعبان ۶۳۰ ہجری (مئی ۱۲۳۳ء) میں داعی اجل کو لبیک کہا۔ اِنَّا لِلّٰهِ وَ اِنَّا اِلَيْهِ رَاجِعُونَ۔

علامہ ابن اثیر کی جلالت علمی کو بڑے بڑے علماء عصر نے خراج تحسین پیش کیا ہے: ابن خلکان اور حافظ ذہبی کے الفاظ میں وہ امام فی حفظ الحدیث اور حافظاً للتواریخ المقدمۃ والمآخرۃ تھے۔ ابن العماد حنبلی کے نزدیک وہ بے مثل امام مورخ ادیب اور نساب تھے۔ علامہ ابن کثیر ان کو علماء کا سردار اور انتہائی قابل احترام شخصیت قرار دیتے ہیں۔ سبط ابن جوزی نے ان کو اپنا معلم اور مرشد کہا ہے۔ ان آراء کو دیکھ کر تسلیم کرنا پڑتا ہے کہ علامہ ابن اثیر رحمۃ اللہ علیہ فی الواقع ایک یگانہ روزگار شخصیت تھے۔ انہوں نے جو کتابیں اپنی یادگار چھوڑیں ان میں سے چار کتابوں نے بے پناہ شہرت و مقبولیت حاصل کی اور ان کے نام اور کام کو زندہ جاوید کر دیا۔ ان کتابوں کے مختصر کوائف یہ ہیں:

۱۔ الکامل فی التاریخ:

یہ کتاب بڑی تقطیع کے بارہ اجزا (حصوں یا جلدوں) پر مشتمل ہے۔ اس میں ابتدائے عالم سے لے کر ۶۲۸ھ/۱۲۳۰ء تک کے حالات و کوائف بڑی تحقیق سے بیان کیے گئے ہیں۔ اگرچہ اس میں معدودے چند ایسی روایات بھی شامل ہو گئی ہیں جو تحقیق کی کسوٹی پر پوری نہیں اترتیں لیکن بحیثیت مجموعی یہ ایک اونچے درجے کی بے مثل تاریخ ہے۔ ابن خلکان نے اس کو بجا طور پر ”من خیار التاریخ“ کہا ہے۔ مشہور مستشرق پروفیسر براؤن نے اسے تمام کتب تاریخ میں سب سے ممتاز قرار دیا ہے۔ اس کتاب نے یورپ اور ایشیا میں ہر جگہ اپنی شہرت اور مقبولیت کے جھنڈے گاڑ دیے۔ ابن خلدون نے بھی اپنی تاریخ میں جا بجا اس کے حوالے دیے ہیں۔ پاک و ہند کے ارباب علم نے اس کتاب کے اس حصے کو خصوصیت کے ساتھ قابل مطالعہ کہا ہے جو غوری اور غزنوی خاندانوں سے تعلق رکھتا ہے۔ یہ کتاب پہلی مرتبہ لیڈن سے ۱۸۵۱ء میں طبع ہوئی۔ دوسری مرتبہ یہ لاپزگ سے ۱۸۷۶ء میں طبع ہوئی۔ اس کے بعد اس کا ایک ایڈیشن بولاق سے طبع ہوا۔ اس کا آخری ایڈیشن ۱۸۸۶ء میں قاہرہ سے منصف شہود پر آیا۔

۲۔ اللباب فی انساب العرب:

یہ کتاب نامور مورخ علامہ تاج الاسلام سمعانی کی شہرہ آفاق تالیف ”الانساب“ کا خلاصہ ہے۔ اصل کتاب آٹھ جلدوں میں تھی ابن اثیر نے اس کا اختصار تین جلدوں میں کیا۔ ابن

خلکان نے اس اختصار کی تعریف کرتے ہوئے لکھا ہے کہ ابن اثیر نے کئی تسامحات دور کیے، کئی باتوں کا اضافہ کیا اور کئی ابہامات کی وضاحت کی۔ یہ کتاب بھی چھپ چکی ہے۔

۳۔ التاریخ الباہر یا تاریخ الدولۃ الالاتا بلکیہ :

یہ کتاب شاہان موصل یا خانوادہ اتابیک کی تین سو سالہ تاریخ کے واقعات پر مشتمل ہے۔ ضمناً اس میں صلیبی جنگوں پر بھی بڑی وضاحت سے گفتگو کی گئی ہے۔ اس کے کئی اجزا کا فرانسیسی زبان میں ترجمہ ہو چکا ہے اور یہ ترجمہ ۱۸۲۹ء میں پیرس میں چھپ چکا ہے۔

۴۔ اسد الغابہ فی معرفۃ الصحابہ

علامہ ابن اثیر رحمۃ اللہ علیہ کی اس عظیم الشان کتاب کا ذکر پیچھے بھی آچکا ہے۔ علامہ موصوف کے بعض فاضل پیشروؤں (حافظ ابن عبدالبر، ابن مندہ، ابو موسیٰ، ابو نعیم اصفہانی اور بعض دوسروں) نے سیر الصحابہ کے موضوع پر جو کتابیں لکھیں انہوں (ابن اثیر) نے ان سے نہ صرف استفادہ کیا بلکہ ان کے بعض بیانات کی تنقیح بھی کی اور ان پر استدراک بھی کیا۔ علاوہ ازیں اپنی تحقیق سے حاصل کی ہوئی بہت سے معلومات کا اضافہ بھی کیا۔ اس میں کوئی شک نہیں کہ علامہ ابن اثیر کی بے مثال کاوش جستجو اور جانکاہی کی بدولت ہی ممکن ہو سکا کہ اتنی کثیر تعداد میں صحابہ کرام رضوان اللہ علیہم اجمعین اور صحابیات رضی اللہ عنہن کے سوانح حیات منظر عام پر آگئے ورنہ ان میں سے بے شمار مقدس ہستیوں کے حالات کیا نام تک پردہ خفا میں رہتے۔ حقیقت یہ ہے کہ اس کتاب کی تالیف علامہ ابن اثیر رحمۃ اللہ علیہ کا ایسا مہتمم بالشان کارنامہ ہے جس کی جتنی بھی تعریف کی جائے کم ہے۔ علامہ موصوف کی دوسری کتابوں کی طرح یہ (اصل) کتاب بھی عربی زبان میں ہے۔ اس میں تمام صحابہ کرام رضوان اللہ علیہم اجمعین اور صحابیات رضی اللہ عنہن کے تذکرے حروف تہجی کی ترتیب کے مطابق مرتب کیے گئے ہیں۔ اس کے سات حصوں کا اردو ترجمہ لکھنؤ (بھارت) کے نامور عالم دین مولانا محمد عبدالشکور فاروقی رحمۃ اللہ علیہ (سابق مدیر اخبار النجم لکھنؤ) نے کیا تھا جو ۱۳۲۲ھ ہجری (۱۹۰۴ء) میں لکھنؤ میں زیور طبع سے آراستہ ہوا۔ یہ اردو ایڈیشن جلد ہی ختم ہو گیا اور سالہا سال تک نایاب رہا۔ ۱۳۰۷ھ/۱۹۸۷ء میں مکتبہ نبویہ لاہور نے اسے دوبارہ طبع کیا اب کی بار یہ گیارہ حصوں پر مشتمل تھا۔ آخری چار حصوں کا اردو ترجمہ پروفیسر غلام ربانی عزیز نے کیا تھا (ان گیارہ حصوں کو پانچ مجلدات میں محدود کر

دیا گیا تھا) اس ایڈیشن کی کتابت طبعات معیاری نہیں تھی اور اسمائے صحابہ کی فہرست میں بھی فاش غلطیاں کی گئی تھیں تاہم شائقین علم نے اس ایڈیشن کو بھی غنیمت سمجھا اور تھوڑے ہی عرصہ میں یہ نایاب ہو گیا۔ اب کافی عرصہ سے علمی اور دینی حلقے اس عظیم کتاب کے ایک ایسے اردو ایڈیشن کی ضرورت شدت سے محسوس کر رہے تھے جس کی کتابت و طبعات معیاری ہو لیکن ایسا ایڈیشن معرض وجود میں لانے کے لیے کثیر اخراجات، جانکسل محنت اور تنگ و دو کی ضرورت تھی۔ ادارہ المیزان حمین و ستائش کا مستحق ہے کہ اس نے یہ بارگراں اپنے کندھوں پر اٹھالیا اور یہ ایڈیشن تین خوبصورت جلدوں کی صورت میں پیش کر دیا۔ کمپیوٹرائزڈ کتابت طبعات کے علاوہ اس ایڈیشن کی قابل ذکر خوبی یہ بھی ہے کہ اس میں اُس اضافی مواد کا ترجمہ بھی شامل کر دیا گیا ہے جو بیروت (لبنان) میں چھپنے والے اس کتاب کے تازہ ترین عربی ایڈیشن میں شامل ہے۔ اس طرح اس کی افادیت میں دو چند اضافہ ہو گیا ہے۔ اس ایڈیشن کی باقی خوبیوں کا اندازہ کتاب پڑھ کر ہی کیا جاسکتا ہے ع

مشک آنست کہ خود بوید نہ کہ عطار بگوید

راقم الحروف کے نزدیک یہ ایڈیشن علمی اور دینی حلقوں (نیز اسلامیات اور تاریخ کے طلبہ و طالبات) کے لیے ایک گراں بہا تحفے کی حیثیت رکھتا ہے۔

امید ہے کہ ان حلقوں میں اس کی خاطر خواہ پزیرائی ہوگی۔

اس شاندار کتاب کے اردو ترجمہ کو اس کے شایان شان انداز میں شائع کرنے پر ادارہ المیزان مبارکباد کا مستحق

ہے۔

احقر العباد

طالب البہاشمی غفرلہ

۲ ربیع الاول ۱۴۲۵ ہجری

۲۳ اپریل ۲۰۰۴ء

سکینس، با مجاورہ، جدید ترجمہ اور حواشی کے ساتھ

آٹھ ہزار صحابہ کرام کا بے مثال انسائیکلو پیڈیا

اسلام الخبیر

معرفۃ الصحبہ

حصہ اول

ترجمہ
مولانا محمد عبد شکور فاروقی لکھنؤی

مصنف
عزالدین بن الاثیر ابی الحسن علی بن محمد الجزری رحمۃ اللہ علیہ

تسمیہ، ترتیب و ترجمہ جدید

حافظ قاری اعجاز احمد اعجاز
فاضل وفاق المدارس العربیہ پاکستان

مولانا محمد انجم
فاضل وفاق المدارس
فاضل جامعہ اسلامیہ امدادیہ فیصل آباد

مولانا مفتی نور الاسلام حقانی
فاضل دارالعلوم حقانیہ اکوثرہ خشک

مفتاح

طالب الهاشمی

المیزان ناشران و تاجران کتب
الکریم مارکیٹ اردو بازار لاہور پاکستان

فہرست مضامین (جلد اول)

96	۶۔ سیدنا واہب بن ابراہیم (روحی فداہ) فرزند رسول اللہ	65	حضرت محمد رسول اللہ
99	۷۔ حضرت ابراہیمؑ الاشبلی		آپ کی والدہ اور دادا کی وفات اور آپ کے چچا ابوطالب کا
99	۸۔ حضرت ابراہیمؑ بن حارث	67	آپ کی کفالت کرنا
99	۹۔ حضرت ابراہیمؑ بن خلاد		رسول اللہ کا حضرت خدیجہؓ سے نکاح کرنا اور
100	۱۰۔ حضرت ابراہیمؑ ابورافع	68	آپ کی اولاد کا ذکر
100	۱۱۔ حضرت ابراہیمؑ بن عباد	69	کعبہ کی تعمیر کا ذکر اور رسول اللہ کا حجر اسود کو رکھنا
101	۱۲۔ حضرت ابراہیمؑ عذری	70	بعثت کا ذکر
101	۱۳۔ حضرت ابراہیمؑ زہری		حضرت خدیجہؓ اور ابوطالب کی وفات اور رسول اللہ
102	۱۴۔ حضرت ابراہیمؑ بن عبداللہ	72	کا طائف جانا اور پھر لوٹنا
102	۱۵۔ حضرت ابراہیمؑ انصاری	73	معراج کا بیان
103	۱۶۔ حضرت ابراہیمؑ ثقفی	75	مدینہ کی طرف ہجرت کا بیان
103	۱۷۔ حضرت ابراہیمؑ بن قیس	75	ہجرت کے بعد کے واقعات
103	۱۸۔ حضرت ابراہیمؑ نجار	78	رسول اللہ کا حلیہ شریف اور آپ کے بعض اخلاق
104	۱۹۔ حضرت ابراہیمؑ بن نعیم	84	آنحضرت کے بعض اخلاق اور معجزات
104	۲۰۔ حضرت ابرہہؓ		آپ کے لباس اور ہتھیاروں اور آپ کے جانوروں کا
105	۲۱۔ حضرت ابزیؓ خزاعی	86	ذکر
106	۲۲۔ حضرت ابیضؓ بن جمال	88	آپ کے چچاؤں اور پھوپھیوں کا ذکر
107	۲۳۔ حضرت ابیضؓ	89	آپ کی بیبیوں اور حرموں کا ذکر
107	۲۴۔ حضرت ابیضؓ بن عبدالرحمن	90	آپ کی وفات اور آپ کی عمر کا ذکر
107	۲۵۔ حضرت ابیضؓ بن ہنی	92	حرف الہمزۃ۔ باب الہمزۃ مع الالف
107	۲۶۔ حضرت ابیضؓ	92	۱۔ حضرت آبی اللہم الغفاری
108	۲۷۔ حضرت ابی بن امیہ	93	۲۔ حضرت ابان بن سعید
108	۲۸۔ حضرت ابی بن ثابت	95	۳۔ حضرت ابان بن العبدی
109	۲۹۔ حضرت ابی بن شریق	95	۴۔ حضرت ابان بن المحاربی
109	۳۰۔ حضرت ابی بن عجلان	96	۵۔ حضرت ابجر المزنی

120	۵۵۔ حضرت اخزمؓ	109	۳۱۔ حضرت ابی بن عمارة
120	۵۶۔ حضرت اخزمؓ بجیمی	110	۳۲۔ حضرت ابی بن قشب
120	۵۷۔ حضرت اخنسؓ بن شریق	110	۳۳۔ حضرت ابی بن کعب بن عبدثور
121	۵۸۔ حضرت اخنسؓ بن خباب	110	۳۴۔ حضرت ابی بن کعب بن قیس
121	باب الہمزہ مع الدال ومع الذال	113	۳۵۔ حضرت ابی بن مالک
121	۵۹۔ حضرت ادرعؓ سلمی	113	۳۶۔ حضرت ابی بن معاذ
121	۶۰۔ حضرت ادرعؓ ضمیری	114	باب الہمزہ مع الشاء
121	۶۱۔ حضرت ادریسؓ	114	۳۷۔ حضرت اثال بن نعمان
121	۶۲۔ حضرت ادیمؓ تغلیسی	114	۳۸۔ حضرت اثوب بن عتبہ
122	۶۳۔ حضرت اذینہ بن حارث	114	باب الہمزہ مع الجیم ومع الحاء الحاء
123	باب الہمزہ مع الراء	114	۳۹۔ حضرت اجمدؓ
123	۶۴۔ حضرت اربد بن حمیر	115	۴۰۔ حضرت احبؓ
123	۶۵۔ حضرت اربدؓ خادم رسول اللہؐ	115	۴۱۔ حضرت احزاب بن اسید
123	۶۶۔ حضرت اربد بن مخشی	115	۴۲۔ حضرت احمدؓ بن حفص
123	۶۷۔ حضرت ارطاةؓ طائی	116	۴۳۔ حضرت احمر بن جزی
124	۶۸۔ حضرت ارطاةؓ بن کعب	116	۴۴۔ حضرت احمرؓ مولیٰ ام سلمہؓ
124	۶۹۔ حضرت ارطاةؓ بن منذر	117	۴۵۔ حضرت احمرؓ بن سلیم
125	۷۰۔ حضرت ارقمؓ بن ابی ارقم	117	۴۶۔ حضرت احمرؓ بن سواء
126	۷۱۔ حضرت ارقمؓ بن جفینہ	117	۴۷۔ حضرت احمرؓ ابو عسیب
126	۷۲۔ حضرت ارقمؓ نخعی	117	۴۸۔ حضرت احمرؓ بن قطن
127	۷۳۔ حضرت ارمیؓ بن اصحمہ	118	۴۹۔ حضرت احمرؓ بن معاویہ
128	باب الہمزہ مع الزاء	118	۵۰۔ حضرت احمریؓ
128	۷۴۔ حضرت ازا مردؓ	118	۵۱۔ حضرت اخفؓ بن قیس
129	۷۵۔ حضرت ازدازؓ	119	۵۲۔ حضرت احوصؓ بن مسعود
129	۷۶۔ حضرت ازہر بن حمیضہ	119	۵۳۔ حضرت احمہؓ بن امیہ
129	۷۷۔ حضرت ازہر بن عبدعوف	120	۵۴۔ حضرت اخزمؓ اسدی

142	۱۰۴۔ حضرت اسعدؓ بن یزید	130	۷۸۔ حضرت ازہرؓ بن قیس
142	۱۰۵۔ حضرت اسعؓ	130	۷۹۔ حضرت ازہرؓ بن منقر
142	۱۰۶۔ حضرت اسقعؓ بکری		باب الہمزہ والسین
143	۱۰۷۔ حضرت اسقعؓ بن شریح	130	۸۰۔ حضرت اسافؓ بن انمار
143	۱۰۸۔ اسقف نجران	130	۸۱۔ حضرت اسافؓ بن نہیکؓ
143	۱۰۹۔ حضرت اسلعؓ بن اسقع	131	۸۲۔ حضرت اسامہؓ بن اخدری
143	۱۱۰۔ حضرت اسلعؓ بن شریح	131	۸۳۔ حضرت اسامہؓ بن خزیم
144	۱۱۱۔ حضرت اسلمؓ بن اوس	131	۸۴۔ حضرت اسامہؓ بن زید
144	۱۱۲۔ حضرت اسلمؓ بن بجرہ	133	۸۵۔ حضرت اسامہؓ بن شریح
144	۱۱۳۔ حضرت اسلمؓ بن جبیرہ	134	۸۶۔ حضرت اسامہؓ بن عمیر
145	۱۱۴۔ حضرت اسلمؓ حادی رسول اللہؐ	135	۸۷۔ حضرت اسامہؓ بن مالک
145	۱۱۵۔ حضرت اسلمؓ حبشی	135	۸۸۔ حضرت اسحاقؓ غنوی
146	۱۱۶۔ حضرت اسلمؓ راعی	136	۸۹۔ حضرت اسحاقؓ
146	۱۱۷۔ حضرت اسلمؓ بن حصین	136	۹۰۔ حضرت اسدؓ ابن انخی خدیجہ
147	۱۱۸۔ حضرت اسلمؓ ابورافع	137	۹۱۔ حضرت اسدؓ بن حارثہ
147	۱۱۹۔ حضرت اسلمؓ بن سلیم	137	۹۲۔ حضرت اسدؓ بن زرارہ
148	۱۲۰۔ حضرت اسلمؓ مولیٰ عمر رضی اللہ عنہ	138	۹۳۔ حضرت اسدؓ بن سعید
148	۱۲۱۔ حضرت اسلمؓ بن عمیرہ	138	۹۴۔ حضرت اسدؓ بن عبید
148	۱۲۲۔ حضرت اسلمؓ	138	۹۵۔ حضرت اسدؓ بن کرز
149	۱۲۳۔ حضرت اسماءؓ بن حارثہ	139	۹۶۔ حضرت اسدؓ بن حارثہ
149	۱۲۴۔ حضرت اسماءؓ بن ربان	139	۹۷۔ حضرت اسعدؓ الخیرؓ
149	۱۲۵۔ حضرت اسماعیلؓ بن ابی حکیم	139	۹۸۔ حضرت اسعدؓ بن زرارہ
150	۱۲۶۔ حضرت اسماعیلؓ	140	۹۹۔ حضرت اسعدؓ بن سلامہ
150	۱۲۷۔ حضرت اسماعیلؓ زیدی	140	۱۰۰۔ حضرت اسعدؓ بن بہل
151	۱۲۸۔ حضرت اسمؓ بن ساعد	141	۱۰۱۔ حضرت اسعدؓ بن عبد اللہ
151	۱۲۹۔ حضرت اسمؓ بن مضر	141	۱۰۲۔ حضرت اسعدؓ بن عطیہ
152	۱۳۰۔ حضرت اسودؓ بن ابیض	141	۱۰۳۔ حضرت اسعدؓ بن یربوع

161	۱۵۸۔ حضرت اسودؓ بن یزید	152	۱۳۱۔ حضرت اسودؓ بن ابی اسود
162	۱۵۹۔ حضرت اسودؓ	153	۱۳۲۔ حضرت اسودؓ بن اصرم
162	۱۶۰۔ حضرت اسیدؓ بن ابی اسید	153	۱۳۳۔ حضرت اسودؓ بن ابی بختری
162	۱۶۱۔ حضرت اسیدؓ بن ابی اناس	154	۱۳۴۔ حضرت اسودؓ بن ثعلبہ
164	۱۶۲۔ حضرت اسیدؓ بن جاریہ	154	۱۳۵۔ حضرت اسودؓ بن حازم
164	۱۶۳۔ حضرت اسیدؓ بن سعید قرظی	154	۱۳۶۔ حضرت اسودؓ حبشی
164	۱۶۴۔ حضرت اسیدؓ بن صفوان	155	۱۳۷۔ حضرت اسودؓ بن حرام
165	۱۶۵۔ حضرت اسیدؓ بن عمرو	155	۱۳۸۔ حضرت اسودؓ بن خزاعی
165	۱۶۶۔ حضرت اسیدؓ بن کرز	156	۱۳۹۔ حضرت اسودؓ بن خطامہ
165	۱۶۷۔ حضرت اسیدؓ مزنی	156	۱۴۰۔ حضرت اسودؓ بن خلف
165	۱۶۸۔ حضرت اسیدؓ بن ثعلبہ	156	۱۴۱۔ حضرت اسودؓ بن ربیعہ یشکری
166	۱۶۹۔ حضرت اسیدؓ بن ابی جدعا	157	۱۴۲۔ حضرت اسودؓ بن ربیعہ
166	۱۷۰۔ حضرت اسیدؓ بن حفیر	157	۱۴۳۔ حضرت اسودؓ بن زید
167	۱۷۱۔ حضرت اسیدؓ ابن انخی رافع	158	۱۴۴۔ حضرت اسودؓ بن سربج
168	۱۷۲۔ حضرت اسیدؓ بن ساعدہ	158	۱۴۵۔ حضرت اسودؓ بن سفیان
168	۱۷۳۔ حضرت اسیدؓ بن سعید	159	۱۴۶۔ حضرت اسودؓ بن سلمہ
168	۱۷۴۔ حضرت اسیدؓ بن ظہیر	159	۱۴۷۔ حضرت اسودؓ والد عامر بن اسود
169	۱۷۵۔ حضرت اسیدؓ بن یربوع	159	۱۴۸۔ حضرت اسودؓ بن عبدالاسد
169	۱۷۶۔ حضرت اسیرؓ بن جابر	159	۱۴۹۔ حضرت اسودؓ بن عبداللہ
170	۱۷۷۔ حضرت اسیرؓ بن عروہ	159	۱۵۰۔ حضرت اسودؓ بن عبس
170	۱۷۸۔ حضرت اسیرؓ بن عمرو درکی	160	۱۵۱۔ حضرت اسودؓ بن عمران
171	۱۷۹۔ حضرت اسیرؓ بن عمرو	160	۱۵۲۔ حضرت اسودؓ بن عوف
171	باب الہمزۃ مع الشین المعجمۃ	160	۱۵۳۔ حضرت اسودؓ بن عویم
171	۱۸۰۔ حضرت اشجؓ عبدی	160	۱۵۴۔ حضرت اسودؓ بن مالک
171	۱۸۱۔ حضرت اشرسؓ بن غاضرہ	160	۱۵۵۔ حضرت اسودؓ بن نوفل
172	۱۸۲۔ حضرت اشرفؓ	161	۱۵۶۔ حضرت اسودؓ بن ہلال
172	۱۸۳۔ حضرت اشرفؓ	161	۱۵۷۔ حضرت اسودؓ بن وہب

182	۲۰۴۔ حضرت ابرہہؓ بن ابی القیس	172	۱۸۴۔ حضرت اشعثؓ بن جودان
183	۲۰۵۔ حضرت ابرہہؓ مولیٰ رسول	172	۱۸۵۔ حضرت اشعثؓ بن قیس
183	۲۰۶۔ حضرت ابرہہؓ مولیٰ ام سلمہ	174	۱۸۶۔ حضرت اشیمؓ ضبابی
184	۲۰۷۔ حضرت ابرہہؓ ابو فکیہہ	174	باب الہمزۃ مع الصاد
184	باب الہمزۃ مع القاف	174	۱۸۷۔ حضرت اصبحؓ بن غیاث
184	۲۰۸۔ حضرت اقرعؓ بن حابس	174	۱۸۸۔ حضرت اصمہؓ نجاشی
187	۲۰۹۔ حضرت اقرعؓ بن شفی	175	۱۸۹۔ حضرت اصرمؓ شقری
188	۲۱۰۔ حضرت اقرعؓ بن عبداللہ	175	۱۹۰۔ حضرت اصرمؓ
188	۲۱۱۔ حضرت اقرعؓ غفاری	175	۱۹۱۔ حضرت اصیدؓ بن سلمہ
188	۲۱۲۔ حضرت اقرمؓ بن زید	177	۱۹۲۔ حضرت اصیلؓ بن عبداللہ ہذلی
188	۲۱۳۔ حضرت اقعسؓ بن سلمہ	177	باب الہمزۃ مع الضاد
189	۲۱۴۔ حضرت اقرمؓ ابوعلی	177	۱۹۳۔ حضرت اضبطؓ بن حی
189	باب الہمزۃ مع الکاف	177	۱۹۴۔ حضرت اضبطؓ سلمی
189	۲۱۵۔ حضرت اکبرؓ حارثی	178	باب الہمزۃ مع العین
189	۲۱۶۔ حضرت اکتلؓ بن شامخ	178	۱۹۵۔ حضرت اعرسؓ بن عمرو
189	۲۱۷۔ حضرت اکتھمؓ بن جون	178	۱۹۶۔ حضرت اعشیؓ مازنی
191	۲۱۸۔ حضرت اکتھمؓ بن صفی عبدالعزی	179	۱۹۷۔ حضرت اعورؓ بن بشامہ عنبری
191	۲۱۹۔ حضرت اکتھمؓ بن صفی	180	۱۹۸۔ حضرت اعینؓ بن ضبیہ
192	۲۲۰۔ اکیدر بن عبدالملک	180	باب الہمزۃ مع الغین
192	۲۲۱۔ حضرت اکیمہؓ لیشی	180	۱۹۹۔ حضرت اغرؓ غفاری
193	باب الہمزۃ والمیم	180	۲۰۰۔ حضرت اغرؓ مزنی
193	۲۲۲۔ حضرت امانہؓ بن قیس	181	۲۰۱۔ حضرت اغرؓ بن یسار
193	۲۲۳۔ حضرت امدؓ بن ابد	182	۲۰۲۔ حضرت اغلبؓ راجز
194	۲۲۴۔ حضرت امرؤ القیسؓ بن اصبح	182	باب الہمزۃ مع الفاء
194	۲۲۵۔ حضرت امرؤ القیسؓ بن عابس	182	۲۰۳۔ حضرت افطسؓ
195	۲۲۶۔ حضرت امرؤ القیسؓ بن فاخر	182	

205	۲۵۲- حضرت انسؓ بن ظہیر	195	۲۲۷- حضرت امیہؓ بن اشکر
205	۲۵۳- حضرت انسؓ بن عبداللہ	195	۲۲۸- حضرت امیہؓ بن ثعلبہ
206	۲۵۴- حضرت انسؓ بن فضالہ	196	۲۲۹- حضرت امیہ بن خالدؓ
207	۲۵۵- حضرت انسؓ بن قتادہ انصاری	196	۲۳۰- حضرت امیہؓ بن خویلد ضمری
207	۲۵۶- حضرت انسؓ بن قتادہ باہلی	197	۲۳۱- حضرت امیہؓ بن صفارہ
207	۲۵۷- حضرت انسؓ بن مالک قشیری	197	۲۳۲- حضرت امیہؓ بن سعد قرشی
208	۲۵۸- حضرت انسؓ بن مالک بن نصر	198	۲۳۳- حضرت امیہؓ بن عبداللہ بن عمرو
210	۲۵۹- حضرت انسؓ بن مدرک	198	۲۳۴- حضرت امیہؓ بن عبداللہ قرشی
210	۲۶۰- حضرت انسؓ بن ابی مرثد	199	۲۳۵- حضرت امیہؓ بن ابی عبیدہ
212	۲۶۱- حضرت انسؓ بن معاذ بن انس	199	۲۳۶- حضرت امیہؓ بن علی
212	۲۶۲- حضرت انسؓ بن معاذ جہنی	199	۲۳۷- حضرت امیہؓ بن عمرو بن عثمان
213	۲۶۳- حضرت انسؓ بن نصر	200	۲۳۸- حضرت امیہؓ بن لوذان
214	۲۶۴- حضرت انسؓ بن ہزلہ	200	۲۳۹- حضرت امیہؓ بن مخشی
214	۲۶۵- حضرت انسہؓ	201	باب الہمزۃ والنون
214	۲۶۶- حضرت انیسؓ انصاری	201	۲۴۰- حضرت انجشہؓ
214	۲۶۷- حضرت انیسؓ بن جنادہ	201	۲۴۱- حضرت انسؓ بن ارقم
215	۲۶۸- حضرت انیسؓ بن ضحاک	201	۲۴۲- حضرت انسؓ بن ابی انس
215	۲۶۹- حضرت انیسؓ بن عتیک	202	۲۴۳- حضرت انسؓ بن ام انس
215	۲۷۰- حضرت انیسؓ ابوفاطمہ	202	۲۴۴- حضرت انسؓ بن اوس اوسی
216	۲۷۱- حضرت انیسؓ بن قتادہ باہلی	203	۲۴۵- حضرت انسؓ بن اوس اشہلی
217	۲۷۲- حضرت انیسؓ بن قتادہ بن ربیعہ	203	۲۴۶- حضرت انسؓ بن حارث
217	۲۷۳- حضرت انیسؓ بن مرثد	204	۲۴۷- حضرت انسؓ بن حذیفہ
218	۲۷۴- حضرت انیسؓ بن معاذ	204	۲۴۸- حضرت انسؓ بن رافع
218	۲۷۵- حضرت انیفؓ بن جشم	204	۲۴۹- حضرت انسؓ بن زینم
218	۲۷۶- حضرت انیفؓ بن حبیب	205	۲۵۰- حضرت انسؓ بن صرمہ
218	۲۷۷- حضرت انیفؓ بن ملہ	205	۲۵۱- حضرت انسؓ بن ضبع
219	۲۷۸- حضرت انیفؓ بن وایلہ		

229	۳۰۳۔ حضرت اوسؓ بن ساعدہ	219	باب الہمزۃ والہباء
229	۳۰۴۔ حضرت اوسؓ بن سعد	219	۲۷۹۔ حضرت اہبانؓ بن اخت ابی ذر
229	۳۰۵۔ حضرت اوسؓ بن سعید	219	۲۸۰۔ حضرت اہبانؓ بن اوس
230	۳۰۶۔ حضرت اوسؓ بن سمعان	220	۲۸۱۔ حضرت اہبانؓ بن صفی
230	۳۰۷۔ حضرت اوسؓ بن شرییل	221	۲۸۲۔ حضرت اہبانؓ بن عیاز
230	۳۰۸۔ حضرت اوسؓ بن صامت	221	۲۸۳۔ حضرت اہودؓ بن عیاض
231	۳۰۹۔ حضرت اوسؓ بن ضمعج	221	باب الہمزۃ مع الواو
231	۳۱۰۔ حضرت اوسؓ بن عابد	221	۲۸۴۔ حضرت اوسؓ بن ارقم
231	۳۱۱۔ حضرت اوسؓ بن عبداللہ	221	۲۸۵۔ حضرت اوسؓ بن اعور
232	۳۱۲۔ حضرت اوسؓ بن عرابہ	221	۲۸۶۔ حضرت اوسؓ بن انیس
232	۳۱۳۔ حضرت اوسؓ بن عوف ثقفی	222	۲۸۷۔ حضرت اوسؓ بن اوس ثقفی
232	۳۱۴۔ حضرت اوسؓ بن عوف	222	۲۸۸۔ حضرت اوسؓ بن اوس
232	۳۱۵۔ حضرت اوسؓ بن فاتک	222	۲۸۹۔ حضرت اوسؓ بن بشیر
233	۳۱۶۔ حضرت اوسؓ بن قینطی	223	۲۹۰۔ حضرت اوسؓ بن ثابت
234	۳۱۷۔ حضرت اوسؓ ابو کبشہ	224	۲۹۱۔ حضرت اوسؓ بن ثعلبہ
234	۳۱۸۔ حضرت اوسؓ بن مالک الشجمی	224	۲۹۲۔ حضرت اوسؓ بن جبیر
234	۳۱۹۔ حضرت اوسؓ بن مالک	224	۲۹۳۔ حضرت اوسؓ بن جمیش
234	۳۲۰۔ حضرت اوسؓ بن مجن	224	۲۹۴۔ حضرت اوسؓ ابو حاجب کلابی
234	۳۲۱۔ حضرت اوسؓ مرئی	224	۲۹۵۔ حضرت اوسؓ بن حارثہ
235	۳۲۲۔ حضرت اوسؓ بن معاذ	225	۲۹۶۔ حضرت اوسؓ بن حبیب
235	۳۲۳۔ حضرت اوسؓ بن معالی	225	۲۹۷۔ حضرت اوسؓ بن حدثان
235	۳۲۴۔ حضرت اوسؓ بن معیر	225	۲۹۸۔ حضرت اوسؓ بن حدیفہ
235	۳۲۵۔ حضرت اوسؓ بن منذر	225	۲۹۹۔ حضرت اوسؓ بن حوشب
235	۳۲۶۔ حضرت اوسؓ بن یزید	227	۳۰۰۔ حضرت اوسؓ بن خالد
236	۳۲۷۔ حضرت اوسؓ	228	۳۰۱۔ حضرت اوسؓ بن خدام
236	۳۲۸۔ حضرت اوسؓ بن عمرو بجلی	228	۳۰۲۔ حضرت اوسؓ بن خولی
236	۳۲۹۔ حضرت اوفیؓ بن عرفطہ	228	

249	۳۵۵- حضرت ایمنؓ	236	۳۳۰- حضرت اوفیؓ بن مولہ
249	۳۵۶- حضرت ایوبؓ بن بشیر	236	۳۳۱- حضرت اویسؓ بن عامر
250	۳۵۷- حضرت ایوبؓ بن مکرز	238	باب الہزۃ مع الباء
250	حرف الباء- باب الباء والالف	238	۳۳۲- حضرت ایاد ابواضحؓ
250	۳۵۸- حضرت باقومؓ رومی	238	۳۳۳- حضرت ایاسؓ بن اوس
250	۳۵۹- حضرت باذانؓ فارسی	239	۳۳۴- حضرت ایاسؓ بن بکیر
250	باب الباء والحکم	239	۳۳۵- حضرت ایاسؓ بن ثعلبہ
250	۳۶۰- حضرت بجادؓ بن سائب	240	۳۳۶- حضرت ایاسؓ بن رباب
251	۳۶۱- حضرت بجراہؓ بن عامر	241	۳۳۷- حضرت ایاسؓ بن سہل
251	۳۶۲- بحیر بن اوس	241	۳۳۸- حضرت ایاسؓ بن شراہیل
251	۳۶۳- حضرت بحیر بن بجرہ طائی	241	۳۳۹- حضرت ایاسؓ بن عبدالاسد
252	۳۶۴- حضرت بحیرؓ بن ابی بحیر	241	۳۴۰- حضرت ایاسؓ بن عبداللہ
252	۳۶۵- حضرت بحیرؓ ثقفی	241	۳۴۱- حضرت ایاسؓ بن عبداللہ دوسی
252	۳۶۶- حضرت بحیر بن زہیر	242	۳۴۲- حضرت ایاسؓ بن عبد
253	۳۶۷- حضرت بحیر بن عبداللہ	242	۳۴۳- حضرت ایاسؓ بن عدی
253	۳۶۸- حضرت بحیرؓ بن عمران	242	۳۴۴- حضرت ایاسؓ ابوفاطمہ
254	باب الباء والحاء	243	۳۴۵- حضرت ایاسؓ بن قتادہ
254	۳۶۹- حضرت بجاتؓ بن ثعلبہ	244	۳۴۶- حضرت ایاسؓ بن مالک
254	۳۷۰- حضرت بحرؓ بن ضبع	244	۳۴۷- حضرت ایاسؓ بن معاذ
255	۳۷۱- حضرت بحیرؓ راہب	245	۳۴۸- حضرت ایاسؓ بن معاویہ
255	۳۷۲- حضرت بحیرؓ	246	۳۴۹- حضرت ایاسؓ بن وددہ
256	۳۷۳- حضرت بحیرؓ انماری	246	۳۵۰- حضرت ایفحؓ بن عبدالکلامی
256	۳۷۴- حضرت بحیرؓ بن ابی ربیعہ	246	۳۵۱- حضرت ایماؓ بن رضہ
256	۳۷۵- حضرت بحسینہؓ	247	۳۵۲- حضرت ایمنؓ بن خرم
257	باب الباء والبدال	248	۳۵۳- حضرت ایمنؓ بن عبید
257	۳۷۶- حضرت بدرؓ بن عبداللہ حطمی	248	۳۵۴- حضرت ایمنؓ بن یعلیٰ

268	۴۰۱۔ حضرت بریرؓ بن عبداللہ	257	۳۷۷۔ حضرت بدرؓ بن عبداللہ مزی
269	۴۰۲۔ حضرت بریرؓ ابو ہریرہ	257	۳۷۸۔ حضرت بدرؓ ابو عبداللہ
269	۴۰۳۔ حضرت بریلؓ شہالی	258	۳۷۹۔ حضرت بدیلؓ بن سلمہ
269	باب الباء والزائے	258	۳۸۰۔ حضرت بدیلؓ بن عمر انصاری
269	۴۰۴۔ حضرت بزلیحؓ ازدی	258	۳۸۱۔ حضرت بدیلؓ بن کلثوم
270	باب الباء والسمین	259	۳۸۲۔ حضرت بدیلؓ بن ماریہ
270	۴۰۵۔ حضرت بسبسؓ جہنی	259	۳۸۳۔ حضرت بدیلؓ بن ورقاء
270	۴۰۶۔ بسرؓ بن ارطاہ	260	۳۸۴۔ حضرت بدیلؓ
272	۴۰۷۔ حضرت بسرؓ بن ابی بسر مازنی	260	۳۸۵۔ حضرت بدیلؓ
272	۴۰۸۔ حضرت بسرؓ بن حجاج	260	باب الباء والذال
273	۴۰۹۔ حضرت بسرؓ شجعی	260	۳۸۶۔ حضرت بذیرہ
273	۴۱۰۔ حضرت بسرؓ سلمی	261	باب الباء والراء
273	۴۱۱۔ حضرت بسرؓ بن سفیان	261	۳۸۷۔ حضرت بڑ بن عبداللہ
273	۴۱۲۔ حضرت بسرؓ بن سلیمان	261	۳۸۸۔ حضرت براءؓ بن اوس
274	۴۱۳۔ حضرت بسرؓ عصمہ	261	۳۸۹۔ حضرت براءؓ بن عازب
274	۴۱۴۔ حضرت بسرؓ بن مجن	262	۳۹۰۔ حضرت براءؓ بن قبیصہ
274	۴۱۵۔ حضرت بسرہؓ عقاری	262	۳۹۱۔ حضرت براءؓ بن مالک
274	۴۱۶۔ حضرت بسیہؓ بن عمرو	263	۳۹۲۔ حضرت براءؓ بن معرور
275	باب الباء والشین	264	۳۹۳۔ حضرت برحؓ بن عسکر
275	۴۱۷۔ حضرت بشرؓ بن براء	265	۳۹۴۔ حضرت برزخؓ بن زید جذامی
276	۴۱۸۔ حضرت بشرؓ ثقفی	265	۳۹۵۔ حضرت برزخؓ بن زید بن نعمان
276	۴۱۹۔ حضرت بشرؓ بن حجاج	265	۳۹۶۔ حضرت برزؓ بن قہطم
276	۴۲۰۔ حضرت بشرؓ بن حارث انصاری	265	۳۹۷۔ حضرت برحؓ بن عرفجہ
276	۴۲۱۔ حضرت بشرؓ بن حارث بن قیس	266	۳۹۸۔ حضرت بریدہؓ بن حصیب
277	۴۲۲۔ حضرت بشرؓ بن حزن نظری	267	۳۹۹۔ حضرت بریدہؓ بن سفیان سلمی
277	۴۲۳۔ حضرت بشرؓ بن حظلہ جعفی	268	۴۰۰۔ حضرت بریرؓ بن جندب

286	۲۵۱۔ حضرت بشیرؓ ابو جیلہ	277	۲۲۳۔ حضرت بشرؓ ابو خلیفہ
287	۲۵۲۔ حضرت بشیرؓ بن حارث	278	۲۲۵۔ حضرت بشرؓ بن راعی العیر
287	۲۵۳۔ حضرت بشیرؓ بن حارث عبسی	278	۲۲۶۔ حضرت بشرؓ ابو رافع
287	۲۵۴۔ حضرت بشیرؓ حارثی	278	۲۲۷۔ حضرت بشرؓ بن حکیم
287	۲۵۵۔ حضرت بشیرؓ بن خصاصیہ	279	۲۲۸۔ حضرت بشرؓ بن صحرار
288	۲۵۶۔ حضرت بشیرؓ ابو خلیفہ	279	۲۲۹۔ حضرت بشرؓ بن عاصم ثقفی
288	۲۵۷۔ حضرت بشیرؓ ابو رافع	280	۲۳۰۔ حضرت بشرؓ بن عاصم
289	۲۵۸۔ حضرت بشیرؓ بن ابی زید	280	۲۳۱۔ حضرت بشرؓ بن عبداللہ
289	۲۵۹۔ حضرت بشیرؓ بن سعد بن ثعلبہ	280	۲۳۲۔ حضرت بشرؓ بن عبد
290	۲۶۰۔ حضرت بشیرؓ بن سعد بن نعمان	280	۲۳۳۔ حضرت بشرؓ بن عرقطہ
290	۲۶۱۔ حضرت بشیرؓ بن عبداللہ	280	۲۳۴۔ حضرت بشرؓ بن عصمہ
290	۲۶۲۔ حضرت بشیرؓ بن عبدالمنذر	281	۲۳۵۔ حضرت بشرؓ بن عقرہ جہنی
291	۲۶۳۔ حضرت بشیرؓ بن عرفطہ	281	۲۳۶۔ حضرت بشرؓ بن عمرو
291	۲۶۴۔ حضرت بشیرؓ بن عقبہ	282	۲۳۷۔ حضرت بشرؓ غنوی
291	۲۶۵۔ حضرت بشیرؓ بن عقرہ جہنی	282	۲۳۸۔ حضرت بشرؓ بن حنیف
292	۲۶۶۔ حضرت بشیرؓ بن عمرو بن محسن	282	۲۳۹۔ حضرت بشرؓ بن قدامہ ضبابی
292	۲۶۷۔ حضرت بشیرؓ بن عمرو	283	۲۴۰۔ حضرت بشرؓ بن معاذ اسدی
292	۲۶۸۔ حضرت بشیرؓ بن عنینس	283	۲۴۱۔ حضرت بشرؓ بن معاویہ
293	۲۶۹۔ حضرت بشیرؓ غفاری	284	۲۴۲۔ حضرت بشرؓ بن معلی
293	۲۷۰۔ حضرت بشیرؓ بن فدیک	284	۲۴۳۔ حضرت بشرؓ بن بھج بکائی
294	۲۷۱۔ حضرت بشیرؓ بن معبد	284	۲۴۴۔ حضرت بشرؓ بن ہلال عبدی
294	۲۷۲۔ حضرت بشیرؓ بن نہاس عبدی	285	۲۴۵۔ حضرت بشیرؓ بن اکال
295	۲۷۳۔ حضرت بشیرؓ بن یزید ضبعی	285	۲۴۶۔ حضرت بشیرؓ بن انس
295	۲۷۴۔ حضرت بشیرؓ ثقفی	285	۲۴۷۔ حضرت بشیرؓ انصاری
295	۲۷۵۔ حضرت بشیرؓ ابو رافع	285	۲۴۸۔ حضرت بشیرؓ بن تیم
295	۲۷۶۔ حضرت بشیرؓ عدوی	286	۲۴۹۔ حضرت بشیرؓ ثقفی
	جلداول ختم	286	۲۵۰۔ حضرت بشیرؓ بن جابر

فہرست مضامین (جلد دوم)

310	۴۹۸۔ حضرت بلیلؓ بن بلال	299	باب الباء والصاد والعين والغین
310	باب الباء والنون والهاء والياء	299	۴۷۷۔ حضرت بصرہؓ بن ابی بصرہ
310	۴۹۹۔ حضرت بنہؓ جہنی	299	۴۷۸۔ حضرت بصرہؓ انصاری
311	۵۰۰۔ حضرت بہزؓ	300	۴۷۹۔ حضرت بھجہؓ بن زید
311	۵۰۱۔ حضرت بہراڈؓ ابوما لک	300	۴۸۰۔ حضرت بھجہؓ بن عبداللہ
311	۵۰۲۔ حضرت بہلولؓ بن ذویب	301	۴۸۱۔ حضرت بغیضؓ بن حبیب
312	۵۰۳۔ حضرت بہیزؓ بن بشیم	301	باب الباء والکاف
312	۵۰۴۔ حضرت بھیسؓ بن سلمی	301	۴۸۲۔ حضرت بکرؓ بن امیہ ضمیری
312	۵۰۵۔ حضرت بولیؓ	302	۴۸۳۔ حضرت بکرؓ بن جبلہ کلبی
312	۵۰۶۔ حضرت بودانؓ	302	۴۸۴۔ حضرت بکرؓ بن حارث
313	۵۰۷۔ حضرت بجرہؓ بن عامر	302	۴۸۵۔ حضرت بکرؓ بن حارث
313	۵۰۸۔ حضرت بیرحؓ بن اسد	302	۴۸۶۔ حضرت بکرؓ بن حبیب
313	حرف التاء۔۔۔ باب التاء واللام والمیم	303	۴۸۷۔ حضرت بکرؓ بن شداخ
313	۵۰۹۔ حضرت تلبؓ بن ثعلبہ	304	۴۸۸۔ حضرت بکرؓ بن عبداللہ
314	۵۱۰۔ حضرت تمامؓ بن عباس	304	۴۸۹۔ حضرت بکرؓ بن مبشر
315	۵۱۱۔ حضرت تمامؓ بن عبیدہ	304	۴۹۰۔ حضرت بکیرؓ بن شداد
315	۵۱۲۔ حضرت تمامؓ	305	باب الباء واللام
315	۵۱۳۔ حضرت تمیمؓ بن اسید	305	۴۹۱۔ حضرت بلالؓ بن حارث
316	۵۱۴۔ حضرت تمیمؓ بن اسید عدوی	305	۴۹۲۔ حضرت بلالؓ بن حمامہ
316	۵۱۵۔ حضرت تمیمؓ بن اوس	306	۴۹۳۔ حضرت بلالؓ بن رباح
317	۵۱۶۔ حضرت تمیمؓ بن بشر	309	۴۹۴۔ حضرت بلالؓ بن مالک مزنی
317	۵۱۷۔ حضرت تمیمؓ بن جراثہ	309	۴۹۵۔ حضرت بلالؓ بن یحییٰ
318	۵۱۸۔ حضرت تمیمؓ بن حارث	310	۴۹۶۔ حضرت بلالؓ
318	۵۱۹۔ حضرت تمیمؓ بن حجر	310	۴۹۷۔ حضرت بلزؓ

325	حضرت ثابتؓ بن خشاء ۵۴۴	318	حضرت تمیمؓ بن حمام ۵۲۰
325	حضرت ثابتؓ بن دحداح ۵۴۵	319	حضرت تمیمؓ مولیٰ خراش ۵۲۱
325	حضرت ثابتؓ بن دینار ۵۴۶	319	حضرت تمیمؓ بن ربیعہ ۵۲۲
326	حضرت ثابتؓ بن ربیع ۵۴۷	319	حضرت تمیمؓ بن زید ۵۲۳
326	حضرت ثابتؓ بن ربیعہ ۵۴۸	320	حضرت تمیمؓ بن سعد ۵۲۴
326	حضرت ثابتؓ بن رفاعہ ۵۴۹	320	حضرت تمیمؓ بن سلمہ ۵۲۵
326	حضرت ثابتؓ بن رفیع ۵۵۰	320	حضرت تمیمؓ بن عبد عمرو ۵۲۶
327	حضرت ثابتؓ بن زید حارثی ۵۵۱	321	حضرت تمیمؓ غنمی ۵۲۷
327	حضرت ثابتؓ بن زید ۵۵۲	321	حضرت تمیمؓ بن غیلان ۵۲۸
328	حضرت ثابتؓ بن زید بن ودیعہ ۵۵۳	321	حضرت تمیمؓ بن معبد ۵۲۹
328	حضرت ثابتؓ بن سفیان ۵۵۴	321	حضرت تمیمؓ بن نسر ۵۳۰
328	حضرت ثابتؓ بن سماک ۵۵۵	321	حضرت تمیمؓ بن یزید ۵۳۱
328	حضرت ثابتؓ بن صامت ۵۵۶	321	حضرت تمیمؓ بن یعار ۵۳۲
329	حضرت ثابتؓ بن صہیب ۵۵۷	322	حضرت تمیمؓ ۵۳۳
329	حضرت ثابتؓ بن ضحاک ۵۵۸	322	باب التاء مع الواو مع الیاء
330	حضرت ثابتؓ بن ضحاک بن خلیفہ ۵۵۹	322	حضرت توامؓ ابو دخان ۵۳۴
331	حضرت ثابتؓ بن طریف ۵۶۰	322	حضرت تہانؓ بن تہان ۵۳۵
331	حضرت ثابتؓ بن ابی عاصم ۵۶۱	323	حضرت تہانؓ ۵۳۶
331	حضرت ثابتؓ بن عامر ۵۶۲	323	باب التاء۔ باب التاء والالف
332	حضرت ثابتؓ بن عبید ۵۶۳	323	حضرت ثابتؓ بن اثلہ ۵۳۷
332	حضرت ثابتؓ بن عتیک ۵۶۴	323	حضرت ثابتؓ مولیٰ اخنس ۵۳۸
332	حضرت ثابتؓ بن عدی ۵۶۵	323	حضرت ثابتؓ بن اقرم ۵۳۹
332	حضرت ثابتؓ بن عمرو بن زید ۵۶۶	324	حضرت ثابتؓ بن جذع ۵۴۰
333	حضرت ثابتؓ بن عمرو انصاری ۵۶۷	324	حضرت ثابتؓ بن حارث ۵۴۱
333	حضرت ثابتؓ بن قیس ۵۶۸	324	حضرت ثابتؓ بن حسان ۵۴۲
333	حضرت ثابتؓ بن قیس ۵۶۹	324	حضرت ثابتؓ بن خالد ۵۴۳
335	حضرت ثابتؓ بن مخلد ۵۷۰	324	

346	591- حضرت ثعلبہؓ بن زید انصاری	335	541- حضرت ثابتؓ بن مری
346	592- حضرت ثعلبہؓ بن زید	335	542- حضرت ثابتؓ بن مسعود
346	593- حضرت ثعلبہؓ بن زید	336	543- حضرت ثابتؓ بن معبد
347	594- حضرت ثعلبہؓ بن ساعدہ	336	544- حضرت ثابتؓ بن منذر
347	600- حضرت ثعلبہؓ بن سعد	336	545- حضرت ثابتؓ بن نعمان
347	601- حضرت ثعلبہؓ بن سعید	337	546- حضرت ثابتؓ بن نعمان بن حارث
348	602- حضرت ثعلبہؓ بن سلام	337	547- حضرت ثابتؓ بن نعمان بن زید
348	603- حضرت ثعلبہؓ بن سہیل	338	548- حضرت ثابتؓ بن ہزال
348	604- حضرت ثعلبہؓ بن صعیر	338	549- حضرت ثابتؓ بن وائلہ
349	605- حضرت ثعلبہؓ بن عبد اللہ	338	580- حضرت ثابتؓ بن ودیعہ
349	606- حضرت ثعلبہؓ بن عبد الرحمن	339	581- حضرت ثابتؓ بن وقش
350	607- حضرت ثعلبہؓ ابو عبد الرحمن	340	582- حضرت ثابتؓ بن یزید بن ودیعہ
350	608- حضرت ثعلبہؓ بن علاء	340	583- حضرت ثابتؓ بن یزید
351	609- حضرت ثعلبہؓ بن عمرو	340	584- حضرت ثابتؓ بن یزید انصاری
351	610- حضرت ثعلبہؓ بن عمرو	341	باب الثاء مع الراء مع العين
351	611- حضرت ثعلبہؓ بن عنمہ	341	585- حضرت ثروانؓ بن فزارہ
352	612- حضرت ثعلبہؓ بن قینطی	341	586- حضرت ثعلبہؓ بن ابی بلتعہ
352	613- حضرت ثعلبہؓ بن ابی مالک	342	587- حضرت ثعلبہؓ بہرانی
353	614- حضرت ثعلبہؓ بن ودیعہ	342	588- حضرت ثعلبہؓ بن جذع انصاری
353	باب الثاء مع القاف مع اللام مع المیم	342	589- حضرت ثعلبہؓ بن حارث
353	615- حضرت ثقفؓ بن فروہ	343	590- حضرت ثعلبہؓ بن حاطب
353	616- حضرت ثقفؓ بن عمرو	345	591- حضرت ثعلبہؓ ابو صیب
354	617- حضرت ثقفؓ بن عمرو بن سمیط	345	592- حضرت ثعلبہؓ بن حکم
354	618- حضرت ثلبؓ بن ثعلبہ	345	593- حضرت ثعلبہؓ بن ابی رقیہ
354	619- حضرت ثمامہؓ بن اثال	345	594- حضرت ثعلبہؓ بن زبیب
356	620- حضرت ثمامہؓ بن بجاد عبدی	346	595- حضرت ثعلبہؓ بن زہدم

365	حضرت جابرؓ بن عبد اللہ راسی	۶۳۵	356	حضرت ثمامہؓ بن ابی ثمامہ	۶۲۱
365	حضرت جابرؓ بن عبد اللہ بن ریاب	۶۳۶	356	حضرت ثمامہؓ بن حزن	۶۲۲
366	حضرت جابرؓ بن عبد اللہ بن حرام	۶۳۷	357	حضرت ثمامہؓ بن عدی	۶۲۳
367	حضرت جابرؓ ابو عبد الرحمن	۶۳۸	357	باب الثاء والواو	
368	حضرت جابرؓ بن عتیک	۶۳۹	357	حضرت ثوبانؓ بن بجد	۶۲۴
368	حضرت جابرؓ بن عمیر انصاری	۶۵۰	358	حضرت ثوبانؓ بن سعد	۶۲۵
369	حضرت جابرؓ بن عوف	۶۵۱	358	حضرت ثوبانؓ ابو عبد الرحمن	۶۲۶
369	حضرت جابرؓ بن عیاش	۶۵۲	359	حضرت ثورؓ بن تلیدہ	۶۲۷
369	حضرت جابرؓ بن ماجد صدفی	۶۵۳	359	حضرت ثورؓ بن عزہ	۶۲۸
369	حضرت جابرؓ بن نعمان	۶۵۴	359	حضرت ثورؓ والد یزید بن ثور	۶۲۹
370	حضرت جابرؓ بن یاسر	۶۵۵	360	حرف الجیم --- باب الجیم والالف	
370	حضرت جابرؓ ابو مسلم صدفی	۶۵۶	360	حضرت جابانؓ ابو میمون	۶۳۰
370	حضرت جابوڈؓ بن معلیٰ	۶۵۷	360	حضرت جابرؓ بن ازرق	۶۳۱
371	حضرت جابوڈؓ بن منذر	۶۵۸	360	حضرت جابرؓ بن اسامہ	۶۳۲
372	حضرت جاریہؓ بن اصرم	۶۵۹	361	حضرت جابرؓ بن حابس	۶۳۳
372	حضرت جاریہؓ بن حمیل	۶۶۰	361	حضرت جابرؓ بن خالد	۶۳۴
372	حضرت جاریہؓ بن زید	۶۶۱	361	حضرت جابرؓ بن ابی سبرہ	۶۳۵
372	حضرت جاریہؓ بن ظفر	۶۶۲	362	حضرت جابرؓ بن سفیان	۶۳۶
373	حضرت جاریہؓ بن عبد المنذر	۶۶۳	362	حضرت جابرؓ بن سلیم	۶۳۷
373	حضرت جاریہؓ بن قدامہ	۶۶۴	363	حضرت جابرؓ بن سمرہ	۶۳۸
374	حضرت جاریہؓ بن مجمع	۶۶۵	363	حضرت جابرؓ بن شیبان	۶۳۹
374	حضرت جاہمہؓ بن عباس	۶۶۶	363	حضرت جابرؓ بن صخر بن امیہ	۶۴۰
375	باب الجیم مع الباء		363	حضرت جابرؓ بن صخر	۶۴۱
375	حضرت جبارؓ بن حارث	۶۶۷	364	حضرت جابرؓ بن ابی صعصعہ	۶۴۲
375	حضرت جبارؓ بن حکم سلمیٰ	۶۶۸	364	حضرت جابرؓ بن طارق	۶۴۳
375	حضرت جبارؓ بن سلمیٰ	۶۶۹	364	حضرت جابرؓ بن ظالم	۶۴۴

384	۶۹۷- حضرت جبیرؓ مولیٰ کبیرہ	376	۶۷۰- حضرت جبارؓ بن صخر
384	۶۹۸- حضرت جبیرؓ بن مطعم	376	۶۷۱- حضرت جبارہؓ بن زرارہ
385	۶۹۹- حضرت جبیرؓ بن نعمان	376	۶۷۲- حضرت جبرؓ اعرابی
385	۷۰۰- حضرت جبیرؓ بن نفیر	377	۶۷۳- حضرت جبرؓ بن انس
386	۷۰۱- حضرت جبیرؓ بن نوفل	377	۶۷۴- حضرت جبرؓ ابو عبد اللہ
386	باب الحجیم والشاء والحاء الہمہملہ	377	۶۷۵- حضرت جبرؓ بن عبد اللہ
386	۷۰۲- حضرت جثامہؓ بن قیس	378	۶۷۶- حضرت جبرؓ بن عتیک
387	۷۰۳- حضرت جثامہؓ بن مساحق	378	۶۷۷- حضرت جبرؓ کنڈی
387	۷۰۴- حضرت جحافؓ بن حکیم	378	۶۷۸- حضرت جبلؓ بن جوال
387	۷۰۵- حضرت جحدمؓ والد حکیم	379	۶۷۹- حضرت جبلہؓ بن ازرق کنڈی
387	۷۰۶- حضرت جحدمؓ بن فضالہ	379	۶۸۰- حضرت جبلہؓ بن اشعر خزاعی
388	۷۰۷- حضرت جحشؓ جہنی	379	۶۸۱- حضرت جبلہؓ بن ثعلبہ انصاری
388	باب الحجیم والبدال	379	۶۸۲- حضرت جبلہؓ بن جنادہ
388	۷۰۸- حضرت جدارؓ سلمی	379	۶۸۳- حضرت جبلہؓ بن حارثہ
388	۷۰۹- حضرت جدؓ بن قیس	380	۶۸۴- حضرت جبلہؓ بن سعید
389	۷۱۰- حضرت جدیعؓ بن نذیر	380	۶۸۵- حضرت جبلہؓ بن شراحیل
389	باب الحجیم والذال المعجمۃ	381	۶۸۶- حضرت جبلہؓ بن عمرو انصاری
389	۷۱۱- حضرت جذرہؓ بن سبرۃ	381	۶۸۷- حضرت جبلہؓ بن ابی کرب
389	۷۱۲- حضرت جذعؓ انصاری	381	۶۸۸- حضرت جبلہؓ بن مالک
390	۷۱۳- حضرت جذیہؓ	381	۶۸۹- حضرت جبلہؓ
390	باب الحجیم والراء	382	۶۹۰- حضرت جبلہؓ
390	۷۱۴- حضرت جراحؓ بن ابی الجراح	382	۶۹۱- حضرت حبیبؓ بن حارث
391	۷۱۵- حضرت جرادؓ ابو عبد اللہ	383	۶۹۲- حضرت جبیرؓ بن ایاس
391	۷۱۶- حضرت جرادؓ بن عبس	383	۶۹۳- حضرت جبیرؓ بن
391	۷۱۷- حضرت جرثومؓ بن ناشب	383	۶۹۴- حضرت جبیرؓ بن حباب
		383	۶۹۵- حضرت جبیرؓ بن حوریت
		383	۶۹۶- حضرت جبیرؓ بن حید

399	۴۲۳۔ حضرت جزیؓ بن معاویہ	392	۴۱۸۔ حضرت جرmozؓ بنجیحی
400	۴۲۴۔ حضرت جرمن وہب	392	۴۱۹۔ حضرت جروؓ سدوسی
401	باب الجیم والشین المعجمہ	392	۴۲۰۔ حضرت جروؓ بن عمرو عذری
400	۴۲۵۔ حضرت شیبؓ	392	۴۲۱۔ حضرت جروؓ بن مالک
400	۴۲۶۔ حضرت شیشؓ دیلی	393	۴۲۲۔ حضرت جروؓ بن اخف
400	۴۲۷۔ حضرت شیشؓ کنڈی	393	۴۲۳۔ حضرت جروؓ بن عباس
400	باب الجیم والعین المهمله	393	۴۲۴۔ حضرت جروؓ بن مالک
401	۴۲۸۔ حضرت جمالؓ	393	۴۲۵۔ حضرت جربؓ بن خویلد
401	۴۲۹۔ حضرت جمالؓ آخر	394	۴۲۶۔ حضرت جربؓ ابو شاہ
402	۴۵۰۔ حضرت جعدہؓ بن خالد بن صمدہ شمی	394	۴۲۷۔ حضرت جریرؓ بن ارقط
402	۴۵۱۔ حضرت جعدہؓ بن ہانی حضری	394	۴۲۸۔ حضرت جریرؓ بن اوس
402	۴۵۲۔ حضرت جعدہؓ بن ہبیرہ اشجعی	395	۴۲۹۔ حضرت جریرؓ بن عبداللہ حمیری
403	۴۵۳۔ حضرت جعدہؓ بن ہبیرہ بن ابی وہب	395	۴۳۰۔ حضرت جریرؓ بن عبداللہ بن جابر
403	۴۵۴۔ حضرت جعشمؓ الخیر بن خلیہ	397	۴۳۱۔ حضرت جریرؓ
404	۴۵۵۔ حضرت جعفرؓ بن ابی الحکم	397	۴۳۲۔ حضرت جریرؓ حنفی
404	۴۵۶۔ حضرت جعفرؓ بن زبیر بن عوام	397	۴۳۳۔ حضرت جریؓ بن عمرو عذری
404	۴۵۷۔ حضرت جعفرؓ ابو زمعہ بلوی	397	۴۳۴۔ حضرت جریؓ
404	۴۵۸۔ حضرت جعفرؓ بن ابی سفیان	397	باب الجیم والزائے والسین
404	۴۵۹۔ حضرت جعفر طیارؓ بن ابی طالب	397	۴۳۵۔ حضرت جزؓ بن انس سلمی
407	۴۶۰۔ حضرت جعفرؓ عبدی	398	۴۳۶۔ حضرت جزؓ بن حدرجان
407	۴۶۱۔ حضرت جعفرؓ بن محمد بن مسلمہ	398	۴۳۷۔ حضرت جزؓ سدوسی
408	۴۶۲۔ حضرت جعیؓ	398	۴۳۸۔ حضرت جزؓ بن عمرو عذری
408	۴۶۳۔ حضرت جعونہؓ بن زیادہ شنی	399	۴۳۹۔ حضرت جزؓ بن مالک
408	۴۶۴۔ حضرت جعیلؓ بن زیاد اشجعی	399	۴۴۰۔ حضرت جزؓ
409	۴۶۵۔ حضرت جعیلؓ بن سراقہ ضمری	399	۴۴۱۔ حضرت جزیؓ
409	۴۶۶۔ حضرت جعیلؓ	399	۴۴۲۔ حضرت جزیؓ ابو حزیمہ

417	۴۸۸۔ حضرت جناحؓ بن میمون	409	باب الحکم والفاء
417	۴۸۹۔ حضرت جنادہؓ بن ابی امیہ	409	۴۶۷۔ حضرت ہفشیثؓ بن نعمان کنڈی
418	۴۹۰۔ حضرت جنادہؓ بن ابی امیہ	410	۴۶۸۔ حضرت ہفینہؓ جہنی
419	۴۹۱۔ حضرت جنادہؓ بن ابی امیہ ازدی	410	باب الحکم واللام
419	۴۹۲۔ حضرت جنادہؓ بن جراد	410	۴۶۹۔ حضرت جلاسؓ بن سوید
420	۴۹۳۔ حضرت جنادہؓ بن زید حارثی	411	۴۷۰۔ حضرت جلاسؓ بن صلیت
420	۴۹۴۔ حضرت جنادہؓ بن سفیان	411	۴۷۱۔ حضرت جلاسؓ بن عمرو
420	۴۹۵۔ حضرت جنادہؓ بن عبداللہ	412	۴۷۲۔ حضرت جلیبؓ
420	۴۹۶۔ حضرت جنادہؓ بن مالک	412	۴۷۳۔ حضرت جلیجہؓ بن عبداللہ
421	۴۹۷۔ حضرت جنادہؓ ازدی	413	باب الحکم والمیم
422	۴۹۸۔ حضرت جنادہؓ	413	۴۷۴۔ حضرت جمانہؓ باہلی
422	۴۹۹۔ حضرت جنبدؓ	413	۴۷۵۔ حضرت حمدؓ کنڈی
422	۸۰۰۔ حضرت جنبدؓ بن جنادہ	413	۴۷۶۔ حضرت جرہؓ بن عوف
425	۸۰۱۔ حضرت جنبدؓ بن حیان	414	۴۷۷۔ حضرت جرہؓ بن نعمان
425	۸۰۲۔ حضرت جنبدؓ بن زہیر	414	۴۷۸۔ حضرت جہانؓ امی
425	۸۰۳۔ حضرت جنبدؓ بن ضمیرہ	414	۴۷۹۔ حضرت جمیعؓ بن مسعود
426	۸۰۴۔ حضرت جنبدؓ بن عبداللہ	414	۴۸۰۔ حضرت جمیلؓ بن بصرہ
428	۸۰۵۔ حضرت جنبدؓ بن عمرو	415	۴۸۱۔ حضرت جمیلؓ بن ردام
428	۸۰۶۔ حضرت جنبدؓ بن کعب	415	۴۸۲۔ حضرت جمیلؓ بن عامر
429	۸۰۷۔ حضرت جنبدؓ بن مکیت	415	۴۸۳۔ حضرت جمیلؓ بن معمر
429	۸۰۸۔ حضرت جنبدؓ بن ناجیہ	416	۴۸۴۔ حضرت جمیلؓ نجرانی
430	۸۰۹۔ حضرت جنبدؓ ابوناجیہ	416	باب الحکم والنون
430	۸۱۱۔ حضرت جندرہؓ بن خیشہ	416	۴۸۵۔ حضرت جنابؓ ابوخابط
430	۸۱۲۔ حضرت جنذعؓ انصاری اوسی	417	۴۸۶۔ حضرت جنابؓ بن قیظی
431	۸۱۳۔ حضرت جنذعؓ بن ضمیرہ	417	۴۸۷۔ حضرت جنابؓ کلبی
432	۸۱۴۔ حضرت جنذلہؓ بن نھلہ		
432	۸۱۵۔ حضرت جنیدؓ بن سباع جہنی		

440	۸۳۹۔ حضرت حاجبؓ بن زید	432	۸۱۶۔ حضرت جنیدؓ بن عبدالرحمن
440	۸۴۰۔ حضرت حاجبؓ بن زید	432	باب الحکم والہباء
440	۸۴۱۔ حضرت حارثؓ بن ازمع	432	۸۱۷۔ حضرت جہیلؓ بن سیف
441	۸۴۲۔ حضرت حارثؓ بن اسد	432	۸۱۸۔ حضرت ججاہؓ بن قیس
441	۸۴۳۔ حضرت حارثؓ بن اشیم	433	۸۱۹۔ حضرت جہدہؓ
441	۸۴۴۔ حضرت حارثؓ بن اقیس	434	۸۲۰۔ حضرت جہرؓ ابو عبداللہ
441	۸۴۵۔ حضرت حارثؓ بن انس	434	۸۲۱۔ حضرت جہمؓ سلمی
442	۸۴۶۔ حضرت حارثؓ بن انس بن مالک	435	۸۲۲۔ حضرت جہمؓ بلوی
442	۸۴۷۔ حضرت حارثؓ بن اوس ثقفی	435	۸۲۳۔ حضرت جہمؓ بن قثم
442	۸۴۸۔ حضرت حارثؓ بن اوس بن عتیک	435	۸۲۴۔ حضرت جہمؓ بن قیس
443	۸۴۹۔ حضرت حارثؓ بن اوس بن معاذ	435	۸۲۵۔ حضرت جہمؓ بن شرییل
443	۸۵۰۔ حضرت حارثؓ بن اوس بن نعمان	435	۸۲۶۔ حضرت جہمؓ
443	۸۵۱۔ حضرت حارثؓ بن اوس انصاری	436	۸۲۷۔ حضرت جہیمؓ بن اولیس
444	۸۵۲۔ حضرت حارثؓ بن اوس انصاری	436	۸۲۸۔ حضرت جہیمؓ بن صلت
444	۸۵۳۔ حضرت حارثؓ بن اوس	436	۸۲۹۔ حضرت جہیمؓ بن قیس
444	۸۵۴۔ حضرت حارثؓ بن بدل	437	باب الحکم والواو والیاء
445	۸۵۵۔ حضرت حارثؓ بن بلال	437	۸۳۰۔ حضرت جودانؓ
445	۸۵۶۔ حضرت حارثؓ بن تیج	437	۸۳۱۔ حضرت جونؓ بن قتادہ
445	۸۵۷۔ حضرت حارثؓ بن ثابت بن سفیان	438	۸۳۲۔ حضرت جویریہؓ عصری
446	۸۵۸۔ حضرت حارثؓ بن ثابت بن عبداللہ	438	۸۳۳۔ حضرت جیفؓ بن جندی
446	۸۵۹۔ حضرت حارثؓ بن جہاز	438	حرف الحاء المہملۃ باب الحاء والالف
446	۸۶۰۔ حضرت حارثؓ بن حارث ازدی	438	۸۳۴۔ حضرت حابسؓ بن دغنے کلبی
446	۸۶۱۔ حضرت حارثؓ بن حارث اشعری	438	۸۳۵۔ حضرت حابسؓ بن ربیعہ تمیمی
448	۸۶۲۔ حضرت حارثؓ بن حارث غامدی	439	۸۳۶۔ حضرت حابسؓ بن سعد
449	۸۶۳۔ حضرت حارثؓ بن حارث بن قیس	440	۸۳۷۔ حضرت حاتمؓ خادم نبی
449	۸۶۴۔ حضرت حارثؓ بن حارث بن کلدہ	440	۸۳۸۔ حضرت حاتمؓ بن عدی
449	۸۶۵۔ حضرت حارثؓ بن حاطب		

460	حضرت حارثؓ بن سفیان - ۸۹۳	450	حضرت حارثؓ بن حاطب - ۸۶۶
460	حضرت حارثؓ بن سلمہ - ۸۹۴	450	حضرت حارثؓ بن حباب - ۸۶۷
460	حضرت حارثؓ بن سلیم - ۸۹۵	451	حضرت حارثؓ بن حبال - ۸۶۸
460	حضرت حارثؓ بن سہل - ۸۹۶	451	حضرت حارثؓ بن حسان - ۸۶۹
461	حضرت حارثؓ بن سواد - ۸۹۷	453	حضرت حارثؓ بن حکم - ۸۷۰
461	حضرت حارثؓ بن سوید تیمی - ۸۹۸	453	حضرت حارثؓ بن حکیم - ۸۷۱
462	حضرت حارثؓ بن سوید بن صامت - ۸۹۹	453	حضرت حارثؓ بن خالد بن صخر - ۸۷۲
462	حضرت حارثؓ بن شریح - ۹۰۰	454	حضرت حارثؓ بن خالد قرشی - ۸۷۳
463	حضرت حارثؓ بن صیرہ - ۹۰۱	454	حضرت حارثؓ بن خزیمہ - ۸۷۴
463	حضرت حارثؓ بن ابی صعدہ - ۹۰۲	455	حضرت حارثؓ بن خزیمہ - ۸۷۵
463	حضرت حارثؓ بن صمہ - ۹۰۳	455	حضرت حارثؓ بن خضامہ ضعی - ۸۷۶
464	حضرت حارثؓ بن ضرار - ۹۰۴	455	حضرت حارثؓ بن رافع بن مکیث - ۸۷۷
465	حضرت حارثؓ بن ابی ضرار - ۹۰۵	455	حضرت حارثؓ بن رافع - ۸۷۸
466	حضرت حارثؓ بن طفیل بن صخر - ۹۰۶	456	حضرت حارثؓ بن ربیع - ۸۷۹
466	حضرت حارثؓ بن طفیل بن عبداللہ - ۹۰۷	456	حضرت حارثؓ بن ربیع - ۸۸۰
466	حضرت حارثؓ بن ظالم - ۹۰۸	456	حضرت حارثؓ بن ابی ربیعہ - ۸۸۱
466	حضرت حارثؓ بن عباس - ۹۰۹	457	حضرت حارثؓ بن زبیر - ۸۸۲
466	حضرت حارثؓ بن عبداللہ ثقفی - ۹۱۰	457	حضرت حارثؓ بن زیاد انصاری - ۸۸۳
467	حضرت حارثؓ بن عبداللہ بکلی - ۹۱۱	458	حضرت حارثؓ بن زیاد - ۸۸۴
467	حضرت حارثؓ بن عبداللہ بن ابی ربیعہ - ۹۱۲	458	حضرت حارثؓ بن زید بن حارثہ - ۸۸۵
468	حضرت حارثؓ بن عبداللہ بن سائب - ۹۱۳	458	حضرت حارثؓ بن زید بن عطاق - ۸۸۶
468	حضرت حارثؓ بن عبداللہ بن سعد - ۹۱۴	458	حضرت حارثؓ بن زید - ۸۸۷
468	حضرت حارثؓ بن عبداللہ - ۹۱۵	459	حضرت حارثؓ بن زید - ۸۸۸
468	حضرت حارثؓ بن عبداللہ بن کعب - ۹۱۶	459	حضرت حارثؓ بن ابی سبرہ - ۸۸۹
468	حضرت حارثؓ بن عبداللہ بن وہب - ۹۱۷	459	حضرت حارثؓ بن سراقہ - ۸۹۰
468	حضرت حارثؓ ابو عبداللہ - ۹۱۸	459	حضرت حارثؓ بن سعد - ۸۹۱
469	حضرت حارثؓ بن عبد شمس - ۹۱۹	460	حضرت حارثؓ بن سعید - ۸۹۲

476	حضرت حارثؓ بن عبد العزئی	920	469	حضرت حارثؓ بن قیس بن خلدہ	924
476	حضرت حارثؓ بن عبد قیس	921	469	حضرت حارثؓ بن قیس بن عدی	928
476	حضرت حارثؓ بن عبد کلال	922	469	حضرت حارثؓ بن قیس	929
476	حضرت حارثؓ بن عبد مناف	923	470	حضرت حارثؓ بن قیس بن عمیرہ	950
477	حضرت حارثؓ بن عبید	924	470	حضرت حارثؓ بن کعب بن عمرو	951
477	حضرت حارثؓ بن عقیق	925	470	حضرت حارثؓ بن کعب	952
477	حضرت حارثؓ بن عتیک	926	470	حضرت حارثؓ بن کعب	953
477	حضرت حارثؓ بن نعمان	927	470	حضرت حارثؓ بن کلده	954
478	حضرت حارثؓ بن عدی بن خرشہ	928	470	حضرت حارثؓ بن مالک طائی	955
478	حضرت حارثؓ بن عدی بن مالک	929	471	حضرت حارثؓ بن مالک بن قیس	956
478	حضرت حارثؓ بن عرفجہ	930	471	حضرت حارثؓ بن مالک انصاری	957
479	حضرت حارثؓ بن عقیف	931	471	حضرت حارثؓ بن مالک	958
479	حضرت حارثؓ بن عقبہ	932	471	حضرت حارثؓ بن مخاشن	959
479	حضرت حارثؓ بن عمر ہذلی	933	471	حضرت حارثؓ بن مخلد	960
480	حضرت حارثؓ بن عمرو انصاری	934	471	حضرت حارثؓ بن مسعود	961
480	حضرت حارثؓ بن عمرو	935	472	حضرت حارثؓ بن مسلم	962
481	حضرت حارثؓ بن عمرو اسدی	936	473	حضرت حارثؓ بن مسلم	963
481	حضرت حارثؓ بن عمرو مزنی	937	473	حضرت حارثؓ بن مضر بن	964
481	حضرت حارثؓ بن عمرو بن مؤمل	938	473	حضرت حارثؓ بن معاذ	965
481	حضرت حارثؓ بن عمیر	939	473	حضرت حارثؓ بن معاویہ	966
482	حضرت حارثؓ بن عوف بن اسید	940	473	حضرت حارثؓ بن معلیٰ	967
482	حضرت حارثؓ بن عوف بن ابی حارثہ	941	474	حضرت حارثؓ بن معمر	968
482	حضرت حارثؓ بن غزیہ	942	475	حضرت حارثؓ ملکی	969
482	حضرت حارثؓ بن غطفیف سکونی	943	475	حضرت حارثؓ بن نبیہ	970
482	حضرت حارثؓ بن فروہ	944	475	حضرت حارثؓ بن نعمان	971
483	حضرت حارثؓ بن قیس بن حارث	945	475	حضرت حارثؓ بن نعمان بن امیہ	972
483	حضرت حارثؓ بن قیس بن حصن	946	475	حضرت حارثؓ بن نعمان بن خزیمہ	973

493	۱۰۰۱- حضرت حارثؓ بن مالک بن غضب	483	۹۷۴- حضرت حارثؓ بن نعمان بن رافع
494	۱۰۰۲- حضرت حارثؓ بن مضرب	484	۹۷۵- حضرت حارثؓ بن نفع
494	۱۰۰۳- حضرت حارثؓ بن نعمان	484	۹۷۶- حضرت حارثؓ بن نوفل
495	۱۰۰۴- حضرت حارثؓ بن نعمان خزاعی	484	۹۷۷- حضرت حارثؓ بن ہانی
495	۱۰۰۵- حضرت حارثؓ بن وہب خزاعی	485	۹۷۸- حضرت حارثؓ بن ہشام جہنی
495	۱۰۰۶- حضرت حازمؓ انصاری	485	۹۷۹- حضرت حارثؓ بن ہشام بن مغیرہ
496	۱۰۰۷- حضرت حازمؓ بن ابی حازم حمسی	487	۹۸۰- حضرت حارثؓ بن وہبان
496	۱۰۰۸- حضرت حازمؓ بن حرمہ	487	۹۸۱- حضرت حارثؓ بن یزید اسدی
496	۱۰۰۹- حضرت حازمؓ بن حرام	487	۹۸۲- حضرت حارثؓ بن یزید بن انسہ
496	۱۰۱۰- حضرت حازمؓ	487	۹۸۳- حضرت حارثؓ بن یزید جہنی
496	۱۰۱۱- حضرت حاطبؓ بن ابی بلتعہ	487	۹۸۴- حضرت حارثؓ بن یزید بن سعد البکری
498	۱۰۱۲- حضرت حاطبؓ بن حارث	488	۹۸۵- حضرت حارثؓ بن یزید
498	۱۰۱۳- حضرت حاطبؓ بن عبدالعزی	488	۹۸۶- حضرت حارثؓ
499	۱۰۱۴- حضرت حاطبؓ بن عمرو بن عبد شمس	488	۹۸۷- حضرت حارثؓ
499	۱۰۱۵- حضرت حاطبؓ بن عمرو بن عتیک	489	۹۸۸- حضرت حارثؓ بن جبلہ
499	۱۰۱۶- حضرت حامدؓ صائدی کوفی	489	۹۸۹- حضرت حارثؓ بن خدام
499	باب الحاء والباء	489	۹۹۰- حضرت حارثؓ بن خمیر
499	۱۰۱۷- حضرت حبابؓ بن جبیر	489	۹۹۱- حضرت حارثؓ بن ربیع
499	۱۰۱۸- حضرت حبابؓ بن جزء	490	۹۹۲- حضرت حارثؓ بن زید
500	۱۰۱۹- حضرت حبابؓ بن زید	490	۹۹۳- حضرت حارثؓ بن سراقہ
500	۱۰۲۰- حضرت حبابؓ بن عبداللہ	491	۹۹۴- حضرت حارثؓ بن سہل
500	۱۰۲۱- حضرت حبابؓ بن عمرو	491	۹۹۵- حضرت حارثؓ بن شراحیل
501	۱۰۲۲- حضرت حبابؓ بن قینطلی	491	۹۹۶- حضرت حارثؓ بن ظفر
501	۱۰۲۳- حضرت حبابؓ بن منذر	492	۹۹۷- حضرت حارثؓ بن عدی
502	۱۰۲۴- حضرت حبابؓ انصاری	492	۹۹۸- حضرت حارثؓ بن عمرو انصاری
502	۱۰۲۵- حضرت حبانؓ	492	۹۹۹- حضرت حارثؓ بن قطن
		492	۱۰۰۰- حضرت حارثؓ بن مالک انصاری

509	۱۰۵۳- حضرت حبیبؓ سلمی	502	۱۰۲۶- حضرت حبانؓ بن نج
509	۱۰۵۴- حضرت حبیبؓ بن سندر	503	۱۰۲۷- حضرت حبانؓ بن حکم سلمی
509	۱۰۵۵- حضرت حبیبؓ بن ضحاک جمحی	503	۱۰۲۸- حضرت جنابؓ ابو عقیل انصاری
510	۱۰۵۶- حضرت حبیبؓ ابو ضمیرہ	503	۱۰۲۹- حضرت حبشیؓ بن جنادہ
510	۱۰۵۷- حضرت حبیبؓ بن عمرو سلامانی	504	۱۰۳۰- حضرت حبہؓ بن بعلک
510	۱۰۵۸- حضرت حبیبؓ بن عمرو بن عمیر	504	۱۰۳۱- حضرت حبہؓ بن جویں
510	۱۰۵۹- حضرت حبیبؓ بن عمرو	505	۱۰۳۲- حضرت حبہؓ بن حابس
511	۱۰۶۰- حضرت حبیبؓ بن عمرو	505	۱۰۳۳- حضرت حبہؓ بن خالد
511	۱۰۶۱- حضرت حبیبؓ بن عمیر	505	۱۰۳۴- حضرت حبہؓ بن مسلم
511	۱۰۶۲- حضرت حبیبؓ العززی	505	۱۰۳۵- حضرت حبیبؓ بن اساف
512	۱۰۶۳- حضرت حبیبؓ بن فدیک	506	۱۰۳۶- حضرت حبیبؓ بن اسود
512	۱۰۶۴- حضرت حبیبؓ فہری	506	۱۰۳۷- حضرت حبیبؓ بن اسید
512	۱۰۶۵- حضرت حبیبؓ بن مخنف	506	۱۰۳۸- حضرت حبیبؓ بن بدیل
513	۱۰۶۶- حضرت حبیبؓ بن ابی مرضیہ	506	۱۰۳۹- حضرت حبیبؓ بن حارث
513	۱۰۶۷- حضرت حبیبؓ بن مروان	506	۱۰۴۰- حضرت حبیبؓ بن حباشہ
513	۱۰۶۸- حضرت حبیبؓ بن سلمہ	507	۱۰۴۱- حضرت حبیبؓ بن حماز
514	۱۰۶۹- حضرت حبیبؓ بن ملہ	507	۱۰۴۲- حضرت حبیبؓ بن حمامہ سلمی
514	۱۰۷۰- حضرت حبیبؓ بن وہب	507	۱۰۴۳- حضرت حبیبؓ بن حیان
514	۱۰۷۱- حضرت حبیبؓ بن یاف	507	۱۰۴۴- حضرت حبیبؓ بن خراش
515	۱۰۷۲- حضرت حبیبؓ بن ابی یسر	507	۱۰۴۵- حضرت حبیبؓ بن خراس عصری
515	۱۰۷۳- حضرت حبیبؓ بن جاریہ ثقفی	508	۱۰۴۶- حضرت حبیبؓ بن خماشہ انصاری
515	۱۰۷۴- حضرت حبیبؓ اسدی	508	۱۰۴۷- حضرت حبیبؓ بن ربیعہ
516	۱۰۷۵- حضرت حبیبؓ بن خالد	508	۱۰۴۸- حضرت حبیبؓ بن زید تمیم
518	۱۰۷۶- حضرت حبیبؓ بن شریح	508	۱۰۴۹- حضرت حبیبؓ بن زید بن عاصم
518	باب الحاء والتاء	508	۱۰۵۰- حضرت حبیبؓ بن زید کندي
518	۱۰۷۷- حضرت حاتمؓ بن عمرو انصاری	509	۱۰۵۱- حضرت حبیبؓ بن سباع
		509	۱۰۵۲- حضرت حبیبؓ بن سعد

529	باب الحاء والذال	518	۱۰۷۸۔ حضرت حاتم بن یزید
529	۱۱۰۳۔ حضرت حدردجان بن مالک	519	باب الحاء والجمیم
529	۱۱۰۴۔ حضرت حدرد بن ابی حدرد	519	۱۰۷۹۔ حضرت حجاج بن ابلی
529	۱۱۰۵۔ حضرت حدیر	519	۱۰۸۰۔ حضرت حجاج بن حارث
529	۱۱۰۶۔ حضرت حدیر بن ابی فوزہ	519	۱۰۸۱۔ حضرت حجاج بن عامر ثمالی
530	باب الحاء والذال المعجمہ	520	۱۰۸۲۔ حضرت حجاج بن عبداللہ نصری
530	۱۱۰۷۔ حضرت حذیفہ ازدی	520	۱۰۸۳۔ حضرت حجاج بن علاط
530	۱۱۰۸۔ حضرت حذیفہ بن اسید	522	۱۰۸۴۔ حضرت حجاج بن عمرو
530	۱۱۰۹۔ حضرت حذیفہ بن اوس	523	۱۰۸۵۔ حضرت حجاج ابو قابوس
531	۱۱۱۰۔ حضرت حذیفہ بارتی	523	۱۰۸۶۔ حضرت حجاج بن قیس
531	۱۱۱۱۔ حضرت حذیفہ بن عبیدمرادی	523	۱۰۸۷۔ حضرت حجاج بن مالک
532	۱۱۱۲۔ حضرت حذیفہ قلغانی	524	۱۰۸۸۔ حضرت حجاج بن مسعود
532	۱۱۱۳۔ حضرت حذیفہ بن یمان	525	۱۰۸۹۔ حضرت حجاج بن منبہ
532	۱۱۱۴۔ حضرت حذیم بن حنیفہ بن حذیم	525	۱۰۹۰۔ حضرت حجر بن ربیعہ
534	۱۱۱۵۔ حضرت حذیم جد حظلہ	525	۱۰۹۱۔ حضرت حجر ابو عبداللہ
534	۱۱۱۶۔ حضرت حذیم بن عمرو	525	۱۰۹۲۔ حضرت حجر عدوی
534	باب الحاء والراء	526	۱۰۹۳۔ حضرت حجر بن عدی
535	۱۱۱۷۔ حضرت حرب بن خصرامہ	527	۱۰۹۴۔ حضرت حجر بن عنبس
535	۱۱۱۸۔ حضرت حرب بن قیس	527	۱۰۹۵۔ حضرت حجر والد تھنی
535	۱۱۱۹۔ حضرت حرب بن مالک	527	۱۰۹۶۔ حضرت حجر بن نعمان
536	۱۱۲۰۔ حضرت حراش بن امیہ کعھی	527	۱۰۹۷۔ حضرت حجر بن یزید
536	۱۱۲۱۔ حضرت حرام بن عوف بلوی	528	۱۰۹۸۔ حضرت حجن
536	۱۱۲۲۔ حضرت حرام بن ابی بن کعب انصاری	528	۱۰۹۹۔ حضرت حمیر بن ابی اہاب
537	۱۱۲۳۔ حضرت حرام بن معاویہ	528	۱۱۰۰۔ حضرت حمیر بن بیان
537	۱۱۲۴۔ حضرت حرام ابن ملکان	528	۱۱۰۱۔ حضرت حمیر بن ابی حمیر
537	۱۱۲۵۔ حضرت حرب بن حارث محاربی	528	۱۱۰۲۔ حضرت حمیرہ

- 538 - حضرت حربؓ بن ابی حرب
- 539 - حضرت حرقوصؓ بن زہیر سعدی
- 539 - حضرت حرمہؓ بن ایاس
- 539 - حضرت حرمہؓ بن زید انصاری
- 540 - حضرت حرمہؓ بن عبداللہ بن ایاس
- 540 - حضرت حرمہؓ بن عمرو بن سنتہ سلمی
- 541 - حضرت حرمہؓ مدنی
- 541 - حضرت حرمہؓ بن مریطہ
- 541 - حضرت حرمہؓ بن ہوذہ
- 541 - حضرت حریشؓ بن حسان شیبانی
- 542 - حضرت حریشؓ بن زید بن عبد ربہ
- 542 - حضرت حریشؓ بن زید خیل طائی
- 542 - حضرت حریشؓ بن سلمہ
- 542 - حضرت حریشؓ ابو سلمی
- 542 - حضرت حریشؓ بن شیبان
- 543 - حضرت حریشؓ بن عمرو
- 543 - حضرت حریشؓ بن عوف
- 543 - حضرت حریزؓ بن شراحیل کندی
- 543 - حضرت حریزؓ یا ابو حریز
- 543 - حضرت حریشؓ
- 544 - حضرت حریشؓ بن ہلال

دوسری جلد ختم

فہرست مضامین (جلد سوم)

566	حضرت حسینؑ بن ربیعہ	۱۱۷۰	547	باب الحاء والراء
566	حضرت حسینؑ بن سائب	۱۱۷۱	547	۱۱۴۷۔ حضرت حزام بن نعیم
567	حضرت حسینؑ بن عرفط	۱۱۷۲	547	۱۱۴۸۔ حضرت حزام بن خویلد
567	(سیدنا واہب سیدنا) حضرت حسینؑ	۱۱۷۳	547	۱۱۴۹۔ حضرت حزم بن عبد
573	باب الحاء مع الشین المعجمة ومع الصاد		548	۱۱۵۰۔ حضرت حزم بن عمرو
573	حضرت حشرؑ	۱۱۷۴	548	۱۱۵۱۔ حضرت حزم بن ابی کعب
573	حضرت حصیبؑ	۱۱۷۵	548	۱۱۵۲۔ حضرت حزن بن ابی وہب
573	حضرت حصن بن قطن	۱۱۷۶	549	باب الحاء والسمین
574	حضرت حصین بن اوس	۱۱۷۷	549	۱۱۵۳۔ حضرت حسان بن ثابت
574	حضرت حصین بن بدر	۱۱۷۸	553	۱۱۵۴۔ حضرت حسان بن جابر
574	حضرت حصین بن جندب	۱۱۷۹	553	۱۱۵۵۔ حضرت حسان بن ابی حسان عبدی
574	حضرت حصین بن حارث	۱۱۸۰	554	۱۱۵۶۔ حضرت حسان بن خوط
575	حضرت حصین بن ام حصین	۱۱۸۱	554	۱۱۵۷۔ حضرت حسان بن ابی سنان
575	حضرت حصین بن حمام انصاری	۱۱۸۲	554	۱۱۵۸۔ حضرت حسان بن شداد
575	حضرت حصین بن ربیعہ	۱۱۸۳	555	۱۱۵۹۔ حضرت حسان بن عبدالرحمن ضبعی
576	حضرت حصین خطمیؑ (ابو عبداللہ)	۱۱۸۴	555	۱۱۶۰۔ حضرت حسان بن قیس
576	حضرت حصین بن عبید	۱۱۸۵	555	۱۱۶۱۔ حضرت حساس بن بکر
577	حضرت حصین بن عوف	۱۱۸۶	555	۱۱۶۲۔ حضرت حساسؑ
577	حضرت حصین بن عربی	۱۱۸۷	556	۱۱۶۳۔ حضرت حسیل بن خارجہ
577	حضرت حصین بن عوف	۱۱۸۸	556	۱۱۶۴۔ حضرت حسیل عامری
578	حضرت حصین بن قطن	۱۱۸۹	556	۱۱۶۵۔ (سیدنا واہب سیدنا) حضرت حسن بن علیؑ
578	حضرت حصین بن مھسن	۱۱۹۰	565	۱۱۶۶۔ حضرت حسیل بن جابر
578	حضرت حصین بن مروان	۱۱۹۱	565	۱۱۶۷۔ حضرت حسیل بن خارجہ
578	حضرت حصین بن مشمت	۱۱۹۲	566	۱۱۶۸۔ حضرت حسیل بن نوریہ
579	حضرت حصین بن معالی	۱۱۹۳	566	۱۱۶۹۔ حضرت حسین بن خارجہ

588	حضرت حکیمؒ بن ابی العاص ۱۲۱۷	579	حضرت حصینؒ بن نھله ۱۱۹۴
589	حضرت حکمؒ بن ابی العاص ۱۲۱۸	580	حضرت حصینؒ بن ووح ۱۱۹۵
590	حضرت حکمؒ بن عبداللہ ثقفی ۱۲۱۹	580	حضرت حصینؒ بن یزید کلبی ۱۱۹۶
590	حضرت حکمؒ انصاری (ابوعبداللہ) ۱۲۲۰	580	حضرت حصینؒ بن یزید ۱۱۹۷
590	حضرت حکمؒ بن عمرو ثمالی ۱۲۲۱	581	حضرت حصینؒ بن یحییٰ ۱۱۹۸
590	حضرت حکمؒ بن عمرو بن شریذ ۱۲۲۲	581	حضرت حصینؒ ۱۱۹۹
591	حضرت حکمؒ بن عمرو غفاری ۱۲۲۳	581	باب الحاء والضاد للمجموعه والطاء المهملة
592	حضرت حکمؒ بن عمرو بن معتب ۱۲۲۴	581	حضرت حفصؒ بن عامر ۱۲۰۰
592	حضرت حکمؒ بن عمیر ثمالی ۱۲۲۵	583	حضرت خطابؒ بن حارث ۱۲۰۱
592	حضرت حکمؒ بن کیسان ۱۲۲۶	583	حضرت حطیبؒ شاعر ۱۲۰۲
593	حضرت حکمؒ بن مرہ ۱۲۲۷	583	حضرت حطیمؒ حدانی ۱۲۰۳
593	حضرت حکمؒ ابو مسعود زرقی ۱۲۲۸	584	باب الحاء والقاء
594	حضرت حکمؒ بن مسلم ۱۲۲۹	584	حضرت حفشیشؒ کنڈی ۱۲۰۴
594	حضرت حکمؒ بن مینا ۱۲۳۰	584	حضرت حفصؒ بن ابی جبلہ ۱۲۰۵
595	حضرت حکیمؒ اشعری ۱۲۳۱	584	حضرت حفصؒ بن سائب ۱۲۰۶
595	حضرت حکیمؒ بن امیہ ۱۲۳۲	584	حضرت حفصؒ بن مغیرہ ۱۲۰۷
595	حضرت حکیمؒ بن جبلہ ۱۲۳۳	585	باب الحاء والکاف
596	حضرت حکیمؒ بن حزام ۱۲۳۴	585	حضرت حکمؒ بن حارث ۱۲۰۸
598	حضرت حکیمؒ بن حزن ۱۲۳۵	585	حضرت حکمؒ بن حزن ۱۲۰۹
598	حضرت حکیمؒ بن طلیق ۱۲۳۶	586	حضرت حکمؒ بن ابی الحکم ۱۲۱۰
598	حضرت حکیمؒ بن قیس ۱۲۳۷	586	حضرت حکمؒ بن ابی الحکم ۱۲۱۱
598	حضرت حکیمؒ بن معاویہ ۱۲۳۸	586	حضرت حکمؒ بن رافع ۱۲۱۲
599	حضرت حکیمؒ ابو معاویہ ۱۲۳۹	586	حضرت حکمؒ بن سعید ۱۲۱۳
600	باب الحاء واللام والمیم	586	حضرت حکمؒ بن سفیان ۱۲۱۴
600	حضرت حلیمؒ بن زید ۱۲۴۰	587	حضرت حکمؒ (ابو شیبہ) ۱۲۱۵
600	حضرت حلیمؒ ۱۲۴۱	587	حضرت حکمؒ بن صلت ۱۲۱۶
601	حضرت حمادؒ ۱۲۴۲		

588	حضرت حکیمؒ بن ابی العاص ۱۲۱۷	579	حضرت حصینؒ بن نھله ۱۱۹۴
589	حضرت حکمؒ بن ابی العاص ۱۲۱۸	580	حضرت حصینؒ بن ووح ۱۱۹۵
590	حضرت حکمؒ بن عبداللہ ثقفی ۱۲۱۹	580	حضرت حصینؒ بن یزید کلبی ۱۱۹۶
590	حضرت حکمؒ انصاری (ابو عبداللہ) ۱۲۲۰	580	حضرت حصینؒ بن یزید ۱۱۹۷
590	حضرت حکمؒ بن عمرو ثمالی ۱۲۲۱	581	حضرت حصینؒ بن یحییٰ ۱۱۹۸
590	حضرت حکمؒ بن عمرو بن شریذ ۱۲۲۲	581	حضرت حصینؒ ۱۱۹۹
591	حضرت حکمؒ بن عمرو غفاری ۱۲۲۳	581	باب الحاء والضاد للمجموعۃ والطاء المهملة
592	حضرت حکمؒ بن عمرو بن معتب ۱۲۲۴	581	حضرت حفصؒ بن عامر ۱۲۰۰
592	حضرت حکمؒ بن عمیر ثمالی ۱۲۲۵	583	حضرت خطابؒ بن حارث ۱۲۰۱
592	حضرت حکمؒ بن کیسان ۱۲۲۶	583	حضرت حطیبؒ شاعر ۱۲۰۲
593	حضرت حکمؒ بن مرہ ۱۲۲۷	583	حضرت حطیمؒ حدانی ۱۲۰۳
593	حضرت حکمؒ ابو مسعود زرقی ۱۲۲۸	584	باب الحاء والقاف
594	حضرت حکمؒ بن مسلم ۱۲۲۹	584	حضرت حفشیشؒ کندی ۱۲۰۴
594	حضرت حکمؒ بن مینا ۱۲۳۰	584	حضرت حفصؒ بن ابی جبلہ ۱۲۰۵
595	حضرت حکیمؒ اشعری ۱۲۳۱	584	حضرت حفصؒ بن سائب ۱۲۰۶
595	حضرت حکیمؒ بن امیہ ۱۲۳۲	584	حضرت حفصؒ بن مغیرہ ۱۲۰۷
595	حضرت حکیمؒ بن جبلہ ۱۲۳۳	585	باب الحاء والکاف
596	حضرت حکیمؒ بن حزام ۱۲۳۴	585	حضرت حکمؒ بن حارث ۱۲۰۸
598	حضرت حکیمؒ بن حزن ۱۲۳۵	585	حضرت حکمؒ بن حزن ۱۲۰۹
598	حضرت حکیمؒ بن طلیق ۱۲۳۶	586	حضرت حکمؒ بن ابی الحکم ۱۲۱۰
598	حضرت حکیمؒ بن قیس ۱۲۳۷	586	حضرت حکمؒ بن ابی الحکم ۱۲۱۱
598	حضرت حکیمؒ بن معاویہ ۱۲۳۸	586	حضرت حکمؒ بن رافع ۱۲۱۲
599	حضرت حکیمؒ ابو معاویہ ۱۲۳۹	586	حضرت حکمؒ بن سعید ۱۲۱۳
600	باب الحاء واللام والمیم	586	حضرت حکمؒ بن سفیان ۱۲۱۴
600	حضرت حلیمؒ بن زید ۱۲۴۰	587	حضرت حکمؒ (ابو شیبہ) ۱۲۱۵
600	حضرت حلیمؒ ۱۲۴۱	587	حضرت حکمؒ بن صلت ۱۲۱۶
601	حضرت حمادؒ ۱۲۴۲		

614	۱۲۴۰- حضرت حمیضہ بن رقیم	601	۱۲۴۳- حضرت حمار
614	۱۲۴۱- حضرت حمیل بن بصرہ	602	۱۲۴۴- حضرت حماس لیشی
614	باب الحاء والنون	602	۱۲۴۵- حضرت حمام
614	۱۲۴۲- حضرت حنبل بن خارجہ	602	۱۲۴۶- حضرت حمام بن جوح
614	۱۲۴۳- حضرت حنش بن عقیل	602	۱۲۴۷- حضرت حمامہ سلمی
615	۱۲۴۴- حضرت حنش ابوالمعتمر	603	۱۲۴۸- حضرت حمران بن جابر
615	۱۲۴۵- حضرت حطب بن حارث	603	۱۲۴۹- حضرت حمران بن حارث
615	۱۲۴۶- حضرت حظل بن ضرار	603	۱۲۵۰- حضرت حمزہ بن حمیر
616	۱۲۴۷- حضرت حظلہ بن ابی حظلہ	603	۱۲۵۱- حضرت حمزہ بن عبدالمطلب سیدالشہداء عم رسول
616	۱۲۴۸- حضرت حظلہ ثقفی	608	۱۲۵۲- حضرت حمزہ بن عمرو
616	۱۲۴۹- حضرت حظلہ بن حذیم	608	۱۲۵۳- حضرت حمزہ بن عمرو
617	۱۲۸۰- حضرت حظلہ بن ربیع	609	۱۲۵۴- حضرت حمزہ بن عمار
619	۱۲۸۱- حضرت حظلہ بن ابی عامر	609	۱۲۵۵- حضرت حمزہ بن عوف
620	۱۲۸۲- حضرت حظلہ عبشمی	609	۱۲۵۶- حضرت حمزہ بن مالک
620	۱۲۸۳- حضرت حظلہ بن علی	609	۱۲۵۷- حضرت حمزہ بن نعمان
620	۱۲۸۴- حضرت حظلہ بن عمرو	610	۱۲۵۸- حضرت حمظ بن شریق
620	۱۲۸۵- حضرت حظلہ بن قسامہ	610	۱۲۵۹- حضرت حمل بن سعدانہ
621	۱۲۸۶- حضرت حظلہ بن قیس انصاری زرقی	610	۱۲۶۰- حضرت حمل بن مالک
621	۱۲۸۷- حضرت حظلہ بن قیس انصاری ظفیری	611	۱۲۶۱- حضرت حمہ بن ابی حمیہ
621	۱۲۸۸- حضرت حظلہ بن قیس	611	۱۲۶۲- حضرت حملن بن عوف
621	۱۲۸۹- حضرت حظلہ بن نعمان	611	۱۲۶۳- حضرت حمید انصاری
621	۱۲۹۰- حضرت حظلہ بن نعمان بن عامر	612	۱۲۶۴- حضرت حمید بن ثور
621	۱۲۹۱- حضرت حظلہ بن ہوذہ	613	۱۲۶۵- حضرت حمید بن عبدالرحمن
622	۱۲۹۲- حضرت حظلہ	613	۱۲۶۶- حضرت حمید بن عبد
622	۱۲۹۳- حضرت حنیف بن ریاب	613	۱۲۶۷- حضرت حمید بن منہب
622	۱۲۹۴- حضرت حنیف ابو حذیم	613	۱۲۶۸- حضرت حمیر بن عدی
622	۱۲۹۵- حضرت حنیف رقاشی	613	۱۲۶۹- حضرت حمیر

632	۱۳۲۰۔ حضرت حیدہؓ	622	۱۲۹۶۔ حضرت حنینؓ مولیٰ العباس
632	۱۳۲۱۔ حضرت عیسانؓ بن ایاس	623	باب الحاء والواو
632	۱۳۲۲۔ حضرت حیدہؓ بن حابس	623	۱۲۹۷۔ حضرت حوثرہؓ عصری
633	۱۳۲۳۔ حضرت حیؓ بن حارثہ	623	۱۲۹۸۔ حضرت حوشبؓ بن طیہ
633	۱۳۲۴۔ حضرت حیؓ لیثی	624	۱۲۹۹۔ حضرت حوشبؓ
633	حرف الحاء۔ باب الحاء والالف	625	۱۳۰۰۔ حضرت حوشبؓ بن یزید فہری
633	۱۳۲۵۔ حضرت خارجہؓ بن جبلہ	625	۱۳۰۱۔ حضرت حوطؓ بن عبدالعزی
633	۱۳۲۶۔ حضرت خارجہؓ بن جزی	625	۱۳۰۲۔ حضرت حوطؓ عبدی
634	۱۳۲۷۔ حضرت خارجہؓ بن حذافہ	626	۱۳۰۳۔ حضرت حوطؓ بن قرواش
634	۱۳۲۸۔ حضرت خارجہؓ بن حصین	626	۱۳۰۴۔ حضرت حوطؓ بن مرہ
635	۱۳۲۹۔ حضرت خارجہؓ بن حمیر	626	۱۳۰۵۔ حضرت حوطؓ بن یزید انصاری
635	۱۳۳۰۔ حضرت خارجہؓ بن زید	626	۱۳۰۶۔ حضرت حولیؓ
636	۱۳۳۱۔ حضرت خارجہؓ بن زید	627	۱۳۰۷۔ حضرت حوریتؓ بن عبداللہ
637	۱۳۳۲۔ حضرت خارجہؓ بن صلت	627	۱۳۰۸۔ حضرت حوریتؓ والد مالک
637	۱۳۳۳۔ حضرت خارجہؓ بن عبدالمنذر	627	۱۳۰۹۔ حضرت حویصہؓ بن مسعود
638	۱۳۳۴۔ حضرت خارجہؓ بن عققان	628	۱۳۱۰۔ حضرت حویطبؓ بن عبدالعزی
638	۱۳۳۵۔ حضرت خارجہؓ بن عمرو انصاری	629	باب الحاء والیاء
638	۱۳۳۶۔ حضرت خارجہؓ بن عمرو جہمی	629	۱۳۱۱۔ حضرت حیانؓ بن ابجر
638	۱۳۳۷۔ حضرت خارجہؓ بن عمرو	629	۱۳۱۲۔ حضرت حیانؓ اعرج
639	۱۳۳۸۔ حضرت خارجہؓ بن المنذر	629	۱۳۱۳۔ حضرت حیانؓ بن نوح صدائی
639	۱۳۳۹۔ حضرت خارجہؓ بن نعمان	630	۱۳۱۴۔ حضرت حیانؓ بن ابی جبلہ
639	۱۳۴۰۔ حضرت خالدؓ احدب	630	۱۳۱۵۔ حضرت حیانؓ بن ضمیرہ
640	۱۳۴۱۔ حضرت خالدؓ ازرق	630	۱۳۱۶۔ حضرت حیانؓ بن قیس
640	۱۳۴۲۔ حضرت خالدؓ بن اساف	631	۱۳۱۷۔ حضرت حیانؓ بن ملہ
640	۱۳۴۳۔ حضرت خالدؓ بن اسید بن ابی العیص	631	۱۳۱۸۔ حضرت حیانؓ بن نملہ
641	۱۳۴۴۔ حضرت خالدؓ بن اسید بن ابی المغلس	631	۱۳۱۹۔ حضرت حیدہؓ بن مخرم
641	۱۳۴۵۔ حضرت خالدؓ اشعر		

652	۱۳۷۳- حضرت خالد بن عبادہ	641	۱۳۳۶- حضرت خالد بن ایاس
653	۱۳۷۴- حضرت خالد بن عبداللہ	641	۱۳۳۷- حضرت خالد بن ایمن
653	۱۳۷۵- حضرت خالد بن عبدالعزیز	641	۱۳۳۸- حضرت خالد بن بکیر
653	۱۳۷۶- حضرت خالد بن عبید اللہ	642	۱۳۳۹- حضرت خالد بن ثابت
653	۱۳۷۷- حضرت خالد بن عدی	642	۱۳۵۰- حضرت خالد بن ابی جبل
654	۱۳۷۸- حضرت خالد بن عرفطہ	643	۱۳۵۱- حضرت خالد بن حزام
655	۱۳۷۹- حضرت خالد	643	۱۳۵۲- حضرت خالد بن حکیم
656	۱۳۸۰- حضرت خالد بن عقبہ بن ابی معیط	643	۱۳۵۳- حضرت خالد بن حواری
656	۱۳۸۱- حضرت خالد بن عقبہ	643	۱۳۵۴- حضرت خالد بن ابی خالد
656	۱۳۸۲- حضرت خالد بن عمرو بن عدلی	644	۱۳۵۵- حضرت خالد خزاعی
657	۱۳۸۳- حضرت خالد بن عمرو بن ابی کعب	644	۱۳۵۶- حضرت خالد بن ابی دجانہ
657	۱۳۸۴- حضرت خالد بن عمیر	644	۱۳۵۷- حضرت خالد بن رافع
657	۱۳۸۵- حضرت خالد بن عمیر	644	۱۳۵۸- حضرت خالد بن رباح
657	۱۳۸۶- حضرت خالد بن عنبس	645	۱۳۵۹- حضرت خالد بن ربیع
657	۱۳۸۷- حضرت خالد بن غلاب	645	۱۳۶۰- حضرت خالد بن زید سہم جاریہ
658	۱۳۸۸- حضرت خالد بن قضاء	645	۱۳۶۱- حضرت خالد بن زید سہم کلب
658	۱۳۸۹- حضرت خالد بن قیس بن مالک	647	۱۳۶۲- حضرت خالد بن زید
658	۱۳۹۰- حضرت خالد بن قیس	647	۱۳۶۳- حضرت خالد بن سطح
658	۱۳۹۱- حضرت خالد بن کعب	647	۱۳۶۴- حضرت خالد بن سعد
658	۱۳۹۲- حضرت خالد بن لجلاج	648	۱۳۶۵- حضرت خالد بن سعید بن عاص
659	۱۳۹۳- حضرت خالد بن مالک	650	۱۳۶۶- حضرت خالد بن سنان بن ابی عبید
659	۱۳۹۴- حضرت خالد بن معبد حدلی	650	۱۳۶۷- حضرت خالد بن سنان بن غمیث
659	۱۳۹۵- حضرت خالد بن مغیث	650	۱۳۶۸- حضرت خالد بن سوید
660	۱۳۹۶- حضرت خالد بن نافع	650	۱۳۶۹- حضرت خالد بن سیار
660	۱۳۹۷- حضرت خالد بن نھلہ	650	۱۳۷۰- حضرت خالد بن صخر
661	۱۳۹۸- حضرت خالد بن ولید	651	۱۳۷۱- حضرت خالد بن طفیل
661	۱۳۹۹- حضرت خالد بن ولید	652	۱۳۷۲- حضرت خالد بن عاص

677	۱۴۲۴۔ حضرت خدیجہؓ	664	۱۴۰۰۔ حضرت خالدؓ ابوہاشم
677	۱۴۲۵۔ حضرت خدیجہؓ بن سالم	664	۱۴۰۱۔ حضرت خالدؓ بن ہشام
677	۱۴۲۶۔ حضرت خدیجہؓ بن سلامہ	665	۱۴۰۲۔ حضرت خالدؓ بن ہوذہ
677	باب الخاء والذال	665	۱۴۰۳۔ حضرت خالدؓ بن یزید
677	۱۴۲۷۔ حضرت خذامؓ بن ودیعہ	665	۱۴۰۴۔ حضرت خالدؓ بن یزید مزی
678	باب الخاء والراء	665	۱۴۰۵۔ حضرت خالدؓ بن یزید بن معاویہ
678	۱۴۲۸۔ حضرت خراشؓ بن امیہ	666	باب الخاء والباء
678	۱۴۲۹۔ حضرت خراشؓ بن حارثہ	666	۱۴۰۶۔ حضرت خبابؓ خذاعی
679	۱۴۳۰۔ حضرت خراشؓ بن صمہ	666	۱۴۰۷۔ حضرت خبابؓ بن ارت
679	۱۴۳۱۔ حضرت خراشؓ	669	۱۴۰۸۔ حضرت خبابؓ ابوالسائب
679	۱۴۳۲۔ حضرت خراشؓ بن مالک	669	۱۴۰۹۔ حضرت خبابؓ مولائے عقبہ
679	۱۴۳۳۔ حضرت خرباقؓ سلمی	669	۱۴۱۰۔ حضرت خبابؓ والدعطاء
680	۱۴۳۴۔ حضرت خرشہؓ بن حارث	670	۱۴۱۱۔ حضرت خبابؓ بن قنیطی
680	۱۴۳۵۔ حضرت خرشہؓ بن حر	670	۱۴۱۲۔ حضرت خبابؓ بن منذر
680	۱۴۳۶۔ حضرت خرشہؓ شامی	670	۱۴۱۳۔ حضرت خبیبؓ بن اساف
681	۱۴۳۷۔ حضرت خریثؓ بن راشد ناجی	671	۱۴۱۴۔ حضرت خبیبؓ بن اسود
681	۱۴۳۸۔ حضرت خرمؓ بن اوس	671	۱۴۱۵۔ حضرت خبیبؓ بن حارث
683	۱۴۳۹۔ حضرت خرمؓ بن ایمن	671	۱۴۱۶۔ حضرت خبیبؓ ابو عبد اللہ
683	۱۴۴۰۔ حضرت خرمؓ بن فاتک	672	۱۴۱۷۔ حضرت خبیبؓ بن عدی
684	باب الخاء والزائے	675	۱۴۱۸۔ حضرت خبیبؓ جد معاذ
684	۱۴۴۱۔ حضرت خزاعیؓ بن اسود	675	باب الخاء والذال
684	۱۴۴۲۔ حضرت خزاعیؓ بن عبد نہم	675	۱۴۱۹۔ حضرت خداشؓ بن بشیر
685	۱۴۴۳۔ حضرت خزاعہؓ بن یحمر	675	۱۴۲۰۔ حضرت خداشؓ بن حصین
685	۱۴۴۴۔ حضرت خزرجؓ ابوالحارث	676	۱۴۲۱۔ حضرت خداشؓ بن ابی خداش مکی
685	۱۴۴۵۔ حضرت خزیمہؓ بن اوس	676	۱۴۲۲۔ حضرت خداشؓ بن سلامہ
685	۱۴۴۶۔ حضرت خزیمہؓ بن ثابت	677	۱۴۲۳۔ حضرت خداشؓ بن قتادہ

694	۱۳۶۹۔ حضرت خلادؒ زرقی	686	۱۳۴۷۔ حضرت خزیمہؒ بن ثابت
694	۱۳۷۰۔ حضرت خلادؒ بن سائب	687	۱۳۴۸۔ حضرت خزیمہؒ بن جزئی سلمی
694	۱۳۷۱۔ حضرت خلادؒ بن سوید	687	۱۳۴۹۔ حضرت خزیمہؒ بن جزئی
695	۱۳۷۲۔ حضرت خلادؒ والد عبداللہ	687	۱۳۵۰۔ حضرت خزیمہؒ بن جہم
696	۱۳۷۳۔ حضرت خلادؒ بن عمرو	688	۱۳۵۱۔ حضرت خزیمہؒ بن حارث
696	۱۳۷۴۔ حضرت خلدہؒ انصاری	688	۱۳۵۲۔ حضرت خزیمہؒ بن حکیم
696	۱۳۷۵۔ حضرت خلفؒ بن مالک	688	۱۳۵۳۔ حضرت خزیمہؒ بن خزیمہ
696	۱۳۷۶۔ حضرت خلفؒ والد اسود	688	۱۳۵۴۔ حضرت خزیمہؒ بن عاصم
697	۱۳۷۷۔ حضرت خلیدؒ حضرمی	688	۱۳۵۵۔ حضرت خزیمہؒ بن معمر
697	۱۳۷۸۔ حضرت خلیدؒ بن قیس	689	باب الخاء والشین والصاد
697	۱۳۷۹۔ حضرت خلیفہؒ بن بشر	689	۱۳۵۶۔ حضرت خشاشؒ بن حارث
697	۱۳۸۰۔ حضرت خلیفہؒ ابو سہیل	689	۱۳۵۷۔ حضرت خشاشؒ
697	۱۳۸۱۔ حضرت خلیفہؒ بن عدی	689	۱۳۵۸۔ حضرت خشرمؒ بن حباب
698	باب الخاء والمیم	690	۱۳۵۹۔ حضرت خصفہؒ
698	۱۳۸۲۔ حضرت نخامؒ بن حارث	690	باب الخاء والطاء
698	۱۳۸۳۔ حضرت خمیصہؒ بن ابان	690	۱۳۶۰۔ حضرت خطابؒ بن حارث
698	باب الخاء والنون	690	۱۳۶۱۔ حضرت خطیمہؒ
698	۱۳۸۴۔ حضرت خناقرؒ بن توأم	690	باب الخاء والفاء
698	۱۳۸۵۔ حضرت حمیسؒ بن حذافہ	690	۱۳۶۲۔ حضرت خفافؒ بن ایماء
699	۱۳۸۶۔ حضرت حمیسؒ بن خالد	691	۱۳۶۳۔ حضرت خفافؒ بن ندبہ
699	۱۳۸۷۔ حضرت حمیسؒ بن ابی سائب	692	۱۳۶۴۔ حضرت خفافؒ بن نھلہ
699	۱۳۸۸۔ حضرت حمیسؒ غفاری	692	۱۳۶۵۔ حضرت خفیشؒ کندی
700	باب الخاء والواو والیاء	692	باب الخاء واللام
700	۱۳۸۹۔ حضرت خواتؒ بن جبیر	692	۱۳۶۶۔ حضرت خلادؒ ابو عبدالرحمن
701	۱۳۹۰۔ حضرت خوطؒ انصاری	693	۱۳۶۷۔ حضرت خلاد انصاریؒ
701	۱۳۹۱۔ حضرت خوطؒ بن عبدالعزی	693	۱۳۶۸۔ حضرت خلادؒ بن رافع

710	۱۵۱۸۔ حضرت دہر بن اہرم	702	۱۳۹۲۔ حضرت خولی بن اوس
710	۱۵۱۹۔ حضرت دوس	702	۱۳۹۳۔ حضرت خولی بن ابی خولی
711	۱۵۲۰۔ حضرت دومی بن قیس	702	۱۳۹۴۔ حضرت خولی
711	۱۵۲۱۔ حضرت دہلم بن فیروز	702	۱۳۹۵۔ حضرت خویلد بن خالد خذاعی
712	۱۵۲۲۔ حضرت دہلمی	703	۱۳۹۶۔ حضرت خویلد بن خالد ہذلی
712	۱۵۲۳۔ حضرت دینار انصاری	703	۱۳۹۷۔ حضرت خویلد ضمری
712	۱۵۲۴۔ حضرت دینار والد عمرو	703	۱۳۹۸۔ حضرت خویلد بن خالد کنانی
713	حرف الذال المعجمة	703	۱۳۹۹۔ حضرت خویلد بن عمرو انصاری
713	۱۵۲۵۔ حضرت ذابل بن طفیل	703	۱۵۰۰۔ حضرت خویلد بن عمرو خذاعی
713	۱۵۲۶۔ حضرت ذباب بن حارث	704	۱۵۰۱۔ حضرت خیبری بن نعمان
713	۱۵۲۷۔ حضرت ذرع ابو طلحہ	704	۱۵۰۲۔ حضرت خیثمہ بن حارث
714	۱۵۲۸۔ حضرت ذفانہ	704	۱۵۰۳۔ حضرت خیر
714	۱۵۲۹۔ حضرت ذکوان	704	حرف الdal المهملة
714	۱۵۳۰۔ حضرت ذکوان غلام رسول اللہ	704	۱۵۰۴۔ حضرت داؤد
714	۱۵۳۱۔ حضرت ذکوان بن عبد قیس	705	۱۵۰۵۔ حضرت دارم بن ابی دارم
715	۱۵۳۲۔ حضرت ذکوان بن یامین	705	۱۵۰۶۔ حضرت داؤد بن بلال
715	۱۵۳۳۔ حضرت ذکوان مولا انصار	706	۱۵۰۷۔ حضرت دحیہ بن خلیفہ کلبی
715	۱۵۳۴۔ حضرت ذہب بن قرظم	706	۱۵۰۸۔ حضرت دخان ابو شعبہ
716	۱۵۳۵۔ حضرت ذوالا ذنین	707	۱۵۰۹۔ حضرت درہم ابو زیاد
716	۱۵۳۶۔ حضرت ذوالاصابع تمیمی	707	۱۵۱۰۔ حضرت درہم ابو معاویہ
716	۱۵۳۷۔ حضرت ذوالجبارین	707	۱۵۱۱۔ حضرت دعامہ بن عزیز
716	۱۵۳۸۔ حضرت ذوجدن	707	۱۵۱۲۔ حضرت دعوڑ بن حارث
717	۱۵۳۹۔ حضرت ذوالجوشن ضبابی	708	۱۵۱۳۔ حضرت دغفل بن حنظلہ
717	۱۵۴۰۔ حضرت ذوحشب	709	۱۵۱۴۔ حضرت دوفہ بن ایاس
718	۱۵۴۱۔ حضرت ذوالخویصرہ تمیمی	709	۱۵۱۵۔ حضرت دکین بن سعید
719	۱۵۴۲۔ حضرت ذوالخویصرہ یمانی	709	۱۵۱۶۔ حضرت دلجہ بن قیس
719	۱۵۴۳۔ حضرت ذوخیوان ہمدانی	710	۱۵۱۷۔ حضرت دلیم

730	۱۵۷۰- حضرت راشد بن شہاب	719	۱۵۲۳- حضرت ذووجن وحشی بن اسحاق
730	۱۵۷۱- حضرت رافع بن بدیل	720	۱۵۲۵- حضرت ذوالزوائد جہنی
730	۱۵۷۲- حضرت رافع بن موی بدیل	720	۱۵۲۶- حضرت ذوالشمالین
731	۱۵۷۳- حضرت رافع بن بشیر سلمی	720	۱۵۲۷- حضرت ذوالظلم
731	۱۵۷۴- حضرت رافع بن (ابوہبی)	721	۱۵۲۸- حضرت ذوعمرہ
731	۱۵۷۵- حضرت رافع بن ثابت	721	۱۵۲۹- حضرت ذوالغره جہنی
731	۱۵۷۶- حضرت رافع بن جعدیہ	722	۱۵۵۰- حضرت ذوالغصہ
731	۱۵۷۷- حضرت رافع بن (ابوالجعد)	722	۱۵۵۱- حضرت ذوقرناث
731	۱۵۷۸- حضرت رافع	722	۱۵۵۲- حضرت ذوالکلاع
732	۱۵۷۹- حضرت رافع بن حارث	723	۱۵۵۳- حضرت ذواللحمی کلابی
732	۱۵۸۰- حضرت رافع بن خدیج	724	۱۵۵۴- حضرت ذوالسائین
733	۱۵۸۱- حضرت رافع بن رفاعہ	724	۱۵۵۵- حضرت ذومخبر
733	۱۵۸۲- حضرت رافع بن زید	724	۱۵۵۶- حضرت ذومران ہمدانی
733	۱۵۸۳- حضرت رافع بن سعد	724	۱۵۵۷- حضرت ذومناحب
734	۱۵۸۴- حضرت رافع بن موی سعد	725	۱۵۵۸- حضرت ذومنادح
734	۱۵۸۵- حضرت رافع بن سنان	725	۱۵۵۹- حضرت ذومہدم
735	۱۵۸۶- حضرت رافع بن سہل	725	۱۵۶۰- حضرت ذوالیدین
735	۱۵۸۷- حضرت رافع بن سہل بن زید	726	۱۵۶۱- حضرت ذوزین رہاوی
735	۱۵۸۸- حضرت رافع بن ظہیر	727	۱۵۶۲- حضرت ذواب
736	۱۵۸۹- حضرت رافع بن (موی عائشہ رضی اللہ عنہا)	727	۱۵۶۳- حضرت ذوالہ بن عوقلہ
736	۱۵۹۰- حضرت رافع بن عمرو بن مخدج	727	۱۵۶۴- حضرت ذویب بن حارثہ
736	۱۵۹۱- حضرت رافع بن عمرو بن ہلال	727	۱۵۶۵- حضرت ذویب بن حلقہ
737	۱۵۹۲- حضرت رافع بن عمیر	728	۱۵۶۶- حضرت ذویب بن شعثن
738	۱۵۹۳- حضرت رافع بن عمیرہ	729	۱۵۶۷- حضرت ذویب بن کلیب
739	۱۵۹۴- حضرت رافع بن عنترہ	729	حرف الراء۔ باب الراء مع الف
739	۱۵۹۵- حضرت رافع بن عنجرہ	729	۱۵۶۸- حضرت راشد بن حیش
739	۱۵۹۶- حضرت رافع بن موی غزیہ	729	۱۵۶۹- حضرت راشد بن حفص

747	حضرت رافعؓ قرظی	1597	739	حضرت ربیعؓ جری	1623
748	حضرت رافعؓ بن مالک بن عجلان	1598	739	حضرت ربیعؓ بن ربیعہ	1624
748	حضرت رافعؓ بن مالک (ابورفاعہ)	1599	740	حضرت ربیعؓ بن زیاد	1625
749	حضرت رافعؓ بن معبد	1600	741	حضرت ربیعؓ بن زیاد	1626
749	حضرت رافعؓ بن معلی بن لوذان	1601	741	حضرت ربیعؓ بن سہل	1627
749	حضرت رافعؓ بن معلی	1602	742	حضرت ربیعؓ بن قارب عسی	1628
749	حضرت رافعؓ بن مکیث	1603	742	حضرت ربیعؓ بن کعب انصاری	1629
750	حضرت رافعؓ بن نعمان	1604	743	حضرت ربیعؓ بن نعمان	1630
750	حضرت رافعؓ بن یزید ثقفی	1605	743	حضرت ربیعہؓ اجزم	1631
750	حضرت رافعؓ بن یزید بن سکن	1606	743	حضرت ربیعہؓ بن اسلم	1632
751	باب الرءاء والباء		743	حضرت ربیعہؓ بن امیہ بن خلف	1633
751	حضرت رباعؓ اسود	1607	743	حضرت ربیعہؓ بن حارث (ابواروی)	1634
751	حضرت رباعؓ مولائے بنی حنظل	1608	743	حضرت ربیعہؓ بن حارث	1635
752	حضرت رباعؓ مولیٰ حارث	1609	743	حضرت ربیعہؓ بن حبیش	1636
752	حضرت رباعؓ بن ربیع	1610	744	حضرت ربیعہؓ بن ابی خرشہ	1637
752	حضرت رباعؓ (مولیٰ ام سلمہؓ)	1611	744	حضرت ربیعہؓ بن خویلد	1638
752	حضرت رباعؓ (ابوعبدہ)	1612	745	حضرت ربیعہؓ بن رفیع	1639
753	حضرت رباعؓ بن قصیر	1613	745	حضرت ربیعہؓ بن رفیع عنبری	1640
754	حضرت رباعؓ بن معترف	1614	745	حضرت ربیعہؓ بن رواء غنسی	1641
754	حضرت ربیعؓ بن عامر	1615	746	حضرت ربیعہؓ بن روح غنسی	1642
754	حضرت ربیعؓ بن خراش	1616	746	حضرت ربیعہؓ بن زیاد	1643
754	حضرت ربیعؓ بن رافع	1617	746	حضرت ربیعہؓ بن سعد سلمی	1644
754	حضرت ربیعؓ بن ابی ربیع	1618	746	حضرت ربیعہؓ بن سکن	1645
755	حضرت ربیعؓ بن عمرو انصاری	1619	747	حضرت ربیعہؓ بن شرییل	1646
755	حضرت ربیعؓ انصاری زرقی	1620	747	حضرت ربیعہؓ بن عامر	1647
755	حضرت ربیعؓ انصاری	1621	747	حضرت ربیعہؓ بن عباد	1648
756	حضرت ربیعؓ بن ایاس	1622	747	حضرت ربیعہؓ بن عبداللہ بن نوفل	1649

761	باب الرء والذال	756	۱۶۵۰۔ حضرت ربیعہؓ بن عبداللہ بن ہدیہ
761	۱۶۴۳۔ حضرت رددحؓ بن ذؤیب	756	۱۶۵۱۔ حضرت ربیعہؓ بن عثمان
762	باب الرء والزائے والسین	756	۱۶۵۲۔ حضرت ربیعہؓ بن عمرو
762	۱۶۴۴۔ حضرت رزینؓ بن انس سلمی	756	۱۶۵۳۔ حضرت ربیعہؓ بن عمرو جہنی
762	۱۶۴۵۔ حضرت رزینؓ بن مالک	757	۱۶۵۴۔ حضرت ربیعہؓ بن عیدان
762	۱۶۴۶۔ حضرت رسیمؓ ہجری	757	۱۶۵۵۔ حضرت ربیعہؓ بن الغاز
763	باب الرء والشین	757	۱۶۵۶۔ حضرت ربیعہؓ بن فراس
763	۱۶۴۷۔ حضرت رشدانؓ جہنی	757	۱۶۵۷۔ حضرت ربیعہؓ بن فضل انصاری
763	۱۶۴۸۔ حضرت رشیدؓ ہجری	758	۱۶۵۸۔ حضرت ربیعہؓ قرشی
764	۱۶۴۹۔ حضرت رشیدؓ بن مالک	758	۱۶۵۹۔ حضرت ربیعہؓ بن قیس عدوانی
764	باب الرء مع العین	758	۱۶۶۰۔ حضرت ربیعہؓ بن کعب
764	۱۶۸۰۔ حضرت رعیہؓ ححی	758	۱۶۶۱۔ حضرت ربیعہؓ کلانی
765	باب الرء والفاء	759	۱۶۶۲۔ حضرت ربیعہؓ بن لقیط
765	۱۶۸۱۔ حضرت رفاعہؓ بن اوس	759	۱۶۶۳۔ حضرت ربیعہؓ بن لہیعہ
765	۱۶۸۲۔ حضرت رفاعہؓ بدری	759	۱۶۶۴۔ حضرت ربیعہؓ بن مالک انصاری
765	۱۶۸۳۔ حضرت رفاعہؓ بن تابوت	760	۱۶۶۵۔ حضرت ربیعہؓ بن مالک
766	۱۶۸۴۔ حضرت رفاعہؓ بن حارث	760	۱۶۶۶۔ حضرت ربیعہؓ بن وقاص
766	۱۶۸۵۔ حضرت رفاعہؓ بن رافع بن عفراء	760	باب الرء والحکم
767	۱۶۸۶۔ حضرت رفاعہؓ بن رافع	760	۱۶۶۷۔ حضرت رجاہؓ بن جلاس
768	۱۶۸۷۔ حضرت رفاعہؓ بن زبیر	760	۱۶۶۸۔ حضرت رجاہؓ غنوی
768	۱۶۸۸۔ حضرت رفاعہؓ بن زید	760	۱۶۶۹۔ حضرت رجاہؓ (ابویزید)
769	۱۶۸۹۔ حضرت رفاعہؓ بن زید	761	باب الرء والحاء والحاء
770	۱۶۹۰۔ حضرت رفاعہؓ بن سموال	761	۱۶۷۰۔ حضرت رخصہؓ بن خربہ غفاری
770	۱۶۹۱۔ حضرت رفاعہؓ بن عبدالمندر	761	۱۶۷۱۔ حضرت رحیلؓ جہنی
772	۱۶۹۲۔ حضرت رفاعہؓ بن عبدالمندر	761	۱۶۷۲۔ حضرت رخیلہؓ بن ثعلبہ

782	۱۷۱۶- حضرت رومہؓ غفاری	773	۱۶۹۳- حضرت رفاعہؓ بن عرابہ
782	۱۷۱۷- حضرت رومیعہؓ بن ثابت بن سکن	773	۱۶۹۴- حضرت رفاعہؓ بن عمرو
783	۱۷۱۸- حضرت رومیعہؓ (مولائے نبی)	773	۱۶۹۵- حضرت رفاعہؓ بن عمرو بن زید
783	۱۷۱۹- حضرت ربابؓ مزنی	774	۱۶۹۶- حضرت رفاعہؓ بن قرظہ
783	۱۷۲۰- حضرت ربابؓ بن حنیف	774	۱۶۹۷- حضرت رفاعہؓ بن مبشر
784	۱۷۲۱- حضرت ربابؓ بن ہشتم	774	۱۶۹۸- حضرت رفاعہؓ بن مسروح
784	حرف الزائے -- باب الزائے والالف	774	۱۶۹۹- حضرت رفاعہؓ بن وقش
784	۱۷۲۲- حضرت زارعؓ بن عامر	775	۱۷۰۰- حضرت رفاعہؓ بن وہب
784	۱۷۲۳- حضرت زاہرؓ بن اسود	775	۱۷۰۱- حضرت رفاعہؓ بن یثربی
784	۱۷۲۴- حضرت زاہرؓ بن حرام	776	۱۷۰۲- حضرت رفاعہؓ
785	۱۷۲۵- حضرت زائدہؓ بن حوالہ	776	۱۷۰۳- حضرت رفاعہؓ
785	باب الزائے والباء	777	۱۷۰۴- حضرت رفیعؓ (ابوالعالیہ)
785	۱۷۲۶- حضرت زبانؓ بن قیسور	777	باب الراء مع القاف
785	۱۷۲۷- حضرت زبرقانؓ بن اسلم	777	۱۷۰۵- حضرت رقادؓ بن ربیعہ
786	۱۷۲۸- حضرت زبرقانؓ بن بدر	777	۱۷۰۶- حضرت رقیبہؓ بن عقیبہ
787	۱۷۲۹- حضرت زبیبؓ بن ثعلبہ	777	۱۷۰۷- حضرت رقیمؓ بن ثابت بن ثعلبہ
788	۱۷۳۰- حضرت زبیرؓ بن عبداللہ	778	باب الراء والکاف
789	۱۷۳۱- حضرت زبیرؓ بن عبیدہ	778	۱۷۰۸- حضرت رکانہؓ بن عبدیزید
789	۱۷۳۲- حضرت زبیرؓ بن عوام (حواری رسول اللہ)	779	۱۷۰۹- حضرت رکانہؓ (ابومحمد)
793	۱۷۳۳- حضرت زبیرؓ بن ابی ہالہ	779	۱۷۱۰- حضرت ركبؓ مصری
794	باب الزائے والحاء والراء	779	باب الراء والواو
794	۱۷۳۴- حضرت زخیؓ عنبری	779	۱۷۱۱- حضرت روحؓ بن زنباع
794	۱۷۳۵- حضرت زرؓ بن حمیش	780	۱۷۱۲- حضرت روحؓ بن سیار
794	۱۷۳۶- حضرت زرؓ بن عبداللہ	781	۱۷۱۳- حضرت رومانؓ رومی
794	۱۷۳۷- حضرت زرارہؓ بن اونی	781	۱۷۱۴- حضرت رومانؓ بن ہجہ
	تیسری جلد ختم	781	۱۷۱۵- حضرت رویبہؓ والدعمارہ

فہرست مضامین (جلد چہارم)

804	باب الزاء والباء والواو	797	۱۴۳۸- حضرت زرارہؓ بن جزی
804	۱۴۶۰- حضرت زہرہؓ بن حویہ	797	۱۴۳۹- حضرت زرارہؓ بن عمرو نخعی
804	۱۴۶۱- حضرت زہیرؓ بن اتمر	798	۱۴۴۰- حضرت زرارہؓ ابو عمرو
804	۱۴۶۲- حضرت زہیرؓ بن ابی امیہ	798	۱۴۴۱- حضرت زرارہؓ بن قیس نخعی
805	۱۴۶۳- حضرت زہیرؓ بن ابی امیہ	799	۱۴۴۲- حضرت زرارہؓ بن قیس خزرجی
805	۱۴۶۴- حضرت زہیرؓ انماری	799	۱۴۴۳- حضرت زرارہؓ بن کریم
805	۱۴۶۵- حضرت زہیرؓ ثقفی	800	۱۴۴۴- حضرت زرعہؓ بن خلیفہ
806	۱۴۶۶- حضرت زہیرؓ بن ابی جبل	800	۱۴۴۵- حضرت زرعہؓ
806	۱۴۶۷- حضرت زہیرؓ بن خطامہ	801	۱۴۴۶- حضرت زرعہؓ شقری
806	۱۴۶۸- حضرت زہیرؓ بن خیشمہ	801	۱۴۴۷- حضرت زرعہؓ بن ضمیرہ
806	۱۴۶۹- حضرت زہیرؓ بن سرد	801	۱۴۴۸- حضرت زرعہؓ بن عامر
808	۱۴۷۰- حضرت زہیرؓ بن عاصم	801	۱۴۴۹- حضرت زرعہؓ بن عبداللہ بیاضی
808	۱۴۷۱- حضرت زہیرؓ بن عبداللہ	801	۱۴۵۰- حضرت زرعہؓ بن عبداللہ
808	۱۴۷۲- حضرت زہیرؓ بن عبداللہ	802	باب الزاء والعمین والفاء
808	۱۴۷۳- حضرت زہیرؓ بن عثمان	802	۱۴۵۱- حضرت زرعہؓ بن عیبل
809	۱۴۷۴- حضرت زہیرؓ بن عجوہ	802	۱۴۵۲- حضرت زرعہؓ بن اوس
809	۱۴۷۵- حضرت زہیرؓ بن علقمہ بکلی	802	۱۴۵۳- حضرت زرعہؓ بن حرثان
809	۱۴۷۶- حضرت زہیرؓ بن علقمہ	802	۱۴۵۴- حضرت زرعہؓ بن زید بن حدیفہ
810	۱۴۷۷- حضرت زہیرؓ بن ابی علقمہ	802	۱۴۵۵- حضرت زرعہؓ بن یزید
810	۱۴۷۸- حضرت زہیرؓ بن علقمہ فرعی	802	۱۴۵۶- حضرت زرعہؓ بن عبداللہ
810	۱۴۷۹- حضرت زہیرؓ بن عمرو	803	۱۴۵۷- حضرت زرعہؓ بن علقمہ
811	۱۴۸۰- حضرت زہیرؓ بن عیاض	803	باب الزاء والکمیم والنون
811	۱۴۸۱- حضرت زہیرؓ بن غزیہ	803	۱۴۵۸- حضرت زرعہؓ بن عمرو
811	۱۴۸۲- حضرت زہیرؓ بن قرضم	803	۱۴۵۹- حضرت زرعہؓ بن سلامہ
811	۱۴۸۳- حضرت زہیرؓ بن قیس بلوی		

818	حضرت زیاد بن لبید - ۱۸۰۹	812	حضرت زہیر بن مخشی - ۱۷۸۴
819	حضرت زیاد بن مطرف - ۱۸۱۰	812	حضرت زہیر بن معاویہ - ۱۷۸۵
819	حضرت زیاد بن نعیم حضرمی - ۱۸۱۱	812	حضرت زہیر بن نمیری - ۱۷۸۶
819	حضرت زیاد بن نعیم فہری - ۱۸۱۲	812	حضرت زوبعہ بن جنی - ۱۷۸۷
819	حضرت زیاد بن نہشلی - ۱۸۱۳	812	باب الزاء والیاء
820	حضرت زیاد ابو ہرماس - ۱۸۱۴	812	حضرت زیاد ادرش - ۱۷۸۸
820	حضرت زیاد بن ابی ہند - ۱۸۱۵	812	حضرت زیاد ابو الافر - ۱۷۸۹
820	حضرت زیاد بن جہور - ۱۸۱۶	813	حضرت زیاد بن جاریہ - ۱۷۹۰
820	حضرت زید بن اخنس - ۱۸۱۷	813	حضرت زیاد بن جلاس - ۱۷۹۱
820	حضرت زید بن ابی ارطاة - ۱۸۱۸	813	حضرت زیاد بن جہور - ۱۷۹۲
821	حضرت زید بن ارقم - ۱۸۱۹	813	حضرت زیاد بن حارث - ۱۷۹۳
822	حضرت زید بن اسحق - ۱۸۲۰	814	حضرت زیاد بن حذرہ - ۱۷۹۴
822	حضرت زید بن اسلم - ۱۸۲۱	814	حضرت زیاد بن حظلہ - ۱۷۹۵
822	حضرت زید بن ابی اونی - ۱۸۲۲	814	حضرت زیاد بن سبرہ - ۱۷۹۶
823	حضرت زید بن بولی - ۱۸۲۳	815	حضرت زیاد (مولیٰ سعد) - ۱۷۹۷
824	حضرت زید بن ثابت - ۱۸۲۴	815	حضرت زیاد بن سعد سلمی - ۱۷۹۸
825	حضرت زید بن ثعلبہ - ۱۸۲۵	815	حضرت زیاد بن سکین - ۱۷۹۹
825	حضرت زید بن جاریہ - ۱۸۲۶	816	حضرت زیاد بن سمیہ - ۱۸۰۰
826	حضرت زید بن جلاس - ۱۸۲۷	817	حضرت زیاد بن طارق - ۱۸۰۱
826	حضرت زید بن حارث - ۱۸۲۸	817	حضرت زیاد بن عبداللہ انصاری - ۱۸۰۲
826	حضرت زید بن حارثہ - ۱۸۲۹	817	حضرت زیاد بن عبداللہ غطفانی - ۱۸۰۳
830	حضرت زید بن حسن - ۱۸۳۰	817	حضرت زیاد بن عمرو - ۱۸۰۴
830	حضرت زید بن خارجہ - ۱۸۳۱	818	حضرت زیاد بن عیاض - ۱۸۰۵
831	حضرت زید بن خالد بن خالد (الف) - ۱۸۳۲	818	حضرت زیاد بن غفاری - ۱۸۰۶
831	حضرت زید بن خریم بن خریم (ب) - ۱۸۳۲	818	حضرت زیاد بن قرد - ۱۸۰۷
831	حضرت زید بن ابی خزائمہ - ۱۸۳۳	818	حضرت زیاد بن کعب - ۱۸۰۸
832	حضرت زید بن خطاب - ۱۸۳۴		

843	۱۸۶۲۔ حضرت زید بن عمیر عبدیؓ	833	۱۸۳۵۔ حضرت زید بن دھنہ
843	۱۸۶۳۔ حضرت زید بن عمیر کنڈیؓ	833	۱۸۳۶۔ حضرت زید دلیلیؓ
843	۱۸۶۴۔ حضرت زید بن قیسؓ	833	۱۸۳۷۔ حضرت زید بن ربیعہؓ
844	۱۸۶۵۔ حضرت زید بن کعبہؓ	834	۱۸۳۸۔ حضرت زیدؓ (رسول اللہ کے غلام)
844	۱۸۶۶۔ حضرت زید بن کعب سلمیؓ	834	۱۸۳۹۔ حضرت زید بن رقیشؓ
844	۱۸۶۷۔ حضرت زید بن کعبؓ	834	۱۸۴۰۔ حضرت زید بن سراقہؓ
844	۱۸۶۸۔ حضرت زید بن کعبؓ	834	۱۸۴۱۔ حضرت زید بن سعیدؓ
844	۱۸۶۹۔ حضرت زید بن لبیدؓ	835	۱۸۴۲۔ حضرت زید بن سلمہؓ
845	۱۸۷۰۔ حضرت زید بن نصیتؓ	836	۱۸۴۳۔ حضرت زید بن ہبلؓ
845	۱۸۷۱۔ حضرت زید بن مالکؓ	836	۱۸۴۴۔ حضرت زید بن شراحیلؓ
846	۱۸۷۲۔ حضرت زید بن مربعؓ	837	۱۸۴۵۔ حضرت زید بن ابی شیبہؓ
846	۱۸۷۳۔ حضرت زید بن مرثؓ	837	۱۸۴۶۔ حضرت زید بن صامتؓ
846	۱۸۷۴۔ حضرت زید بن مزینؓ	837	۱۸۴۷۔ حضرت زید بن صحرؓ
847	۱۸۷۵۔ حضرت زید بن معاویہؓ	838	۱۸۴۸۔ حضرت زید بن صوحانؓ
847	۱۸۷۶۔ حضرت زید بن ملحانؓ	839	۱۸۴۹۔ حضرت زید بن عاصمؓ
847	۱۸۷۷۔ حضرت زید بن مہلبہلؓ	839	۱۸۵۰۔ حضرت زید بن عامرؓ
848	۱۸۷۸۔ حضرت زید بن ودیعہؓ	839	۱۸۵۱۔ حضرت زید بن عایشؓ
848	۱۸۷۹۔ حضرت زید بن وہبؓ	839	۱۸۵۲۔ حضرت زید بن عبد اللہؓ
848	۱۸۸۰۔ حضرت زید ابو یسارؓ	839	۱۸۵۳۔ حضرت زید بن عبد اللہؓ
849	۱۸۸۱۔ حضرت زید بن یسافؓ	840	۱۸۵۴۔ حضرت زید بن عبد اللہؓ
849	۱۸۸۲۔ حضرت زید بن صلتؓ	840	۱۸۵۵۔ حضرت زید ابو عبد اللہؓ
849	باب السین مع الف	840	۱۸۵۶۔ حضرت زید ابو عبد اللہؓ
849	۱۸۸۳۔ حضرت سابط بن ابی حمیضہؓ	841	۱۸۵۷۔ حضرت زید بن عبیدؓ
849	۱۸۸۴۔ حضرت سابقؓ (رسول اللہ کے غلام)	841	۱۸۵۸۔ حضرت زید ابو یکلانؓ
850	۱۸۸۵۔ حضرت ساریہ بن اونیؓ	841	۱۸۵۹۔ حضرت زید بن عمرو بن غزیہؓ
850	۱۸۸۶۔ حضرت ساریہ بن زینمؓ	841	۱۸۶۰۔ حضرت زید بن عمرو بن نفیلؓ
		843	۱۸۶۱۔ حضرت زید بن عمیرؓ

862	حضرت سائب بن عبد الرحمن	1913	851	حضرت ساعدہ بن حرام	1884
862	حضرت سائب بن عبید	1915	851	حضرت ساعدہ ہذلی	1888
862	حضرت سائب بن عثمان	1916	851	حضرت ساعدہ بن حلوات	1889
863	حضرت سائب بن عمیر	1917	851	حضرت ساعدہ	1890
863	حضرت سائب بن عوام	1918	852	حضرت سالف بن عثمان	1891
864	حضرت سائب بن غفاری	1919	852	حضرت سالم (مولى ابو حذیفہ)	1892
864	حضرت سائب (مولى غیلان بن سلمہ ثقفی)	1920	854	حضرت سالم بن حرمہ	1893
864	حضرت سائب بن ابی الباہ	1921	854	حضرت سالم (مولى رسول اللہ)	1894
864	حضرت سائب بن مظعون	1922	854	حضرت سالم بن ابی سالم ابوشداد	1895
865	حضرت سائب بن نمیلہ	1923	854	حضرت سالم بن ابی سالم ابوہند	1896
865	حضرت سائب بن ہشام	1924	854	حضرت سالم بن عبید	1897
865	حضرت سائب بن ابی وداعہ	1925	855	حضرت سالم عدوی	1898
866	حضرت سائب بن یزید	1926	855	حضرت سالم بن عمرو	1899
867	حضرت سائب بن یزید	1927	856	حضرت سالم بن عمیر	1900
867	باب السیدین والباء		856	حضرت سالم بن وابصہ	1901
867	حضرت سباع بن ثابت	1928	856	حضرت سائب بن اقرع	1902
867	حضرت سباع بن زید	1929	857	حضرت سائب بن حارث	1903
867	حضرت سباع بن عرفطہ	1930	857	حضرت سائب بن حارث بن قیس	1904
868	حضرت بسرہ بن ابی بسرہ	1931	857	حضرت سائب بن ابی حبیش	1905
868	حضرت بسرہ بن عمرو بن قیس	1932	858	حضرت سائب بن حزن	1906
868	حضرت بسرہ بن عمرو	1933	858	حضرت سائب بن خباب	1907
868	حضرت بسرہ بن فاتک	1934	858	حضرت سائب بن خلاد جہنی	1908
868	حضرت بسرہ بن فاکہ	1935	859	حضرت سائب بن خلاد انصاری	1909
869	حضرت بسرہ بن معبد	1936	860	حضرت سائب	1910
870	حضرت سبع بن حاطب	1937	860	حضرت سائب بن ابی سائب	1911
870	حضرت سبع بن قیس	1938	861	حضرت سائب بن سوید	1912
			861	حضرت سائب بن عبد اللہ	1913

878	باب السین والعیین	870	باب السین والجمیم
878	حضرت سعد بن اخزم ۱۹۶۲	870	۱۹۳۹۔ حضرت سجار سلیمی
878	حضرت سعد بن اسعد ۱۹۶۳	870	۱۹۴۰۔ حضرت سبل (نبی کے کاتب)
878	حضرت سعد سلمی ۱۹۶۴	871	باب السین والحاء والحاء
879	حضرت سعد اسود ۱۹۶۵	871	۱۹۴۱۔ حضرت حکیم
880	حضرت سعد بن اطول ۱۹۶۶	871	۱۹۴۲۔ حضرت حکیم
880	حضرت سعد انصاری ۱۹۶۷	871	۱۹۴۳۔ حضرت تخمرہ ازدی
881	حضرت سعد بن ایاس انصاری ۱۹۶۸	871	۱۹۴۴۔ حضرت تخمرہ اسدی
881	حضرت سعد بن ایاس شیبانی ۱۹۶۹	872	۱۹۴۵۔ حضرت حرور بن مالک
881	سعد بن بکیر بن بکیر ۱۹۷۰	872	باب السین والراء
882	حضرت سعد (مولیٰ حضرت ابو بکر صدیق) ۱۹۷۱	872	۱۹۴۶۔ حضرت سراج بن مجاہد
882	حضرت سعد بن تمیم ۱۹۷۲	872	۱۹۴۷۔ حضرت سراج ابو مجاہد
883	حضرت سعد بن جماز ۱۹۷۳	872	۱۹۴۸۔ حضرت سراقہ بن حارث
883	حضرت سعد بن جناہ ۱۹۷۴	872	۱۹۴۹۔ حضرت سراقہ بن حباب
883	حضرت سعد جہنی ۱۹۷۵	873	۱۹۵۰۔ حضرت سراقہ بن سراقہ
883	حضرت سعد بن حارث ۱۹۷۶	873	۱۹۵۱۔ حضرت سراقہ بن عمرو انصاری
883	حضرت سعد بن حارث ۱۹۷۷	873	۱۹۵۲۔ حضرت سراقہ بن عمرو
884	حضرت سعد بن حبان ۱۹۷۸	873	۱۹۵۳۔ حضرت سراقہ بن عمیر
884	حضرت سعد بن حبان ۱۹۷۹	874	۱۹۵۴۔ حضرت سراقہ بن کعب
884	حضرت سعد بن حرہ ۱۹۸۰	874	۱۹۵۵۔ حضرت سراقہ بن مالک
885	حضرت سعد بن خارجہ ۱۹۸۱	874	۱۹۵۶۔ حضرت سراقہ بن معتمر
885	حضرت سعد بن خلیفہ ۱۹۸۲	876	۱۹۵۷۔ حضرت سربا تک ہندی
885	حضرت سعد بن خولہ ۱۹۸۳	876	۱۹۵۸۔ حضرت سرق بن سوادہ
886	حضرت سعد بن خولی عامری ۱۹۸۴	876	۱۹۵۹۔ حضرت سرق بن اسد
886	حضرت سعد بن خولی (حاطب بن ابی بلتعہ کے غلام) ۱۹۸۵	877	۱۹۶۰۔ حضرت سری (والد ربیع)
887	حضرت سعد بن خشمہ ۱۹۸۶	877	۱۹۶۱۔ حضرت سرج بن حکم
		877	

899	۲۰۱۴۔ حضرت سعدؓ ابو عبد اللہ	888	۱۹۸۷۔ حضرت سعدؓ دوسی
899	۲۰۱۵۔ حضرت سعدؓ ابو عبد اللہ	888	۱۹۸۸۔ حضرت سعدؓ دولی
899	۲۰۱۶۔ حضرت سعدؓ بن عبد بن قیس	888	۱۹۸۹۔ حضرت سعدؓ بن ابی ذباب
899	۲۰۱۷۔ حضرت سعدؓ بن عبید	888	۱۹۹۰۔ حضرت سعدؓ بن ذؤیب
900	۲۰۱۸۔ حضرت سعدؓ	889	۱۹۹۱۔ حضرت سعدؓ بن ابی رافع
900	۲۰۱۹۔ حضرت سعدؓ بن عثمان	889	۱۹۹۲۔ حضرت سعدؓ بن ربیع
900	۲۰۲۰۔ حضرت سعدؓ عربی	889	۱۹۹۳۔ حضرت سعدؓ بن ربیع انصاری
901	۲۰۲۱۔ حضرت سعدؓ بن عقبہ	890	۱۹۹۴۔ حضرت سعدؓ بن ربیع۔ ابن حنظلہ
901	۲۰۲۲۔ حضرت سعدؓ بن عمار	890	۱۹۹۵۔ حضرت سعدؓ
901	۲۰۲۳۔ حضرت سعدؓ بن عمارہ زرقی	891	۱۹۹۶۔ حضرت سعدؓ بن زرارہ
901	۲۰۲۴۔ حضرت سعدؓ بن عمارہ بکری	891	۱۹۹۷۔ حضرت سعدؓ بن زید
902	۲۰۲۵۔ حضرت سعدؓ بن عمرو انصاری	891	۱۹۹۸۔ حضرت سعدؓ بن زید طائی
902	۲۰۲۶۔ حضرت سعدؓ بن عمرو بن ثقف	892	۱۹۹۹۔ حضرت سعدؓ بن زید زرقی
902	۲۰۲۷۔ حضرت سعدؓ	892	۲۰۰۰۔ حضرت سعدؓ بن زید بن مالک
902	۲۰۲۸۔ حضرت سعدؓ بن عمرو بن عبید	893	۲۰۰۱۔ حضرت سعدؓ بن زید
902	۲۰۲۹۔ حضرت سعدؓ بن عمیر	893	۲۰۰۲۔ حضرت سعدؓ
903	۲۰۳۰۔ حضرت سعدؓ بن عیاض	893	۲۰۰۳۔ حضرت سعدؓ بن سعد
903	۲۰۳۱۔ حضرت سعدؓ بن فاکہ	893	۲۰۰۴۔ حضرت سعدؓ بن ابی سعد
903	۲۰۳۲۔ حضرت سعدؓ	894	۲۰۰۵۔ حضرت سعدؓ بن سلامہ
903	۲۰۳۳۔ حضرت سعدؓ بن قرجا	894	۲۰۰۶۔ حضرت سعدؓ بن سوید
904	۲۰۳۴۔ حضرت سعدؓ بن قیس	894	۲۰۰۷۔ حضرت سعدؓ بن سہیل
904	۲۰۳۵۔ حضرت سعدؓ بن مالک ساعدی	894	۲۰۰۸۔ حضرت سعدؓ بن سہیل انصاری
904	۲۰۳۶۔ حضرت سعدؓ بن مالک خدری	895	۲۰۰۹۔ حضرت سعدؓ بن ضمیرہ
905	۲۰۳۷۔ حضرت سعدؓ بن مالک عذری	895	۲۰۱۰۔ حضرت سعدؓ ظفری
905	۲۰۳۸۔ حضرت سعدؓ بن مالک قرشی	896	۲۰۱۱۔ حضرت سعدؓ بن عائد
908	۲۰۳۹۔ حضرت سعدؓ بن محمد	896	۲۰۱۲۔ حضرت سعدؓ بن عبادہ
909	۲۰۴۰۔ حضرت سعدؓ ابو محمد	898	۲۰۱۳۔ حضرت سعدؓ بن عبد اللہ

922	۲۰۶۸۔ حضرت سعید بن حیدہ	909	۲۰۴۱۔ حضرت سعد بن حبیصہ
922	۲۰۶۹۔ حضرت سعید بن خالد	909	۲۰۴۲۔ حضرت سعد بن مدحاس
923	۲۰۷۰۔ حضرت سعید بن ابی راشد	909	۲۰۴۳۔ حضرت سعد بن مسعود انصاری
923	۲۰۷۱۔ حضرت سعید بن ربیع	911	۲۰۴۴۔ حضرت سعد بن مسعود ثقفی
923	۲۰۷۲۔ حضرت سعید بن ربیعہ	911	۲۰۴۵۔ حضرت سعد بن مسعود
923	۲۰۷۳۔ حضرت سعید بن رقیش	912	۲۰۴۶۔ حضرت سعد بن معاذ
924	۲۰۷۴۔ حضرت سعید بن زیاد	915	۲۰۴۷۔ حضرت سعد بن منذر
924	۲۰۷۵۔ حضرت سعید بن زید انصاری	915	۲۰۴۸۔ حضرت سعد بن منذر
924	۲۰۷۶۔ حضرت سعید بن زید قرشی	915	۲۰۴۹۔ حضرت سعد بن نعمان
926	۲۰۷۷۔ حضرت سعید بن سعد	916	۲۰۵۰۔ حضرت سعد بن نعمان ظفیری
926	۲۰۷۸۔ حضرت سعید بن سعید	917	۲۰۵۱۔ حضرت سعد بن ہذیل
927	۲۰۷۹۔ حضرت سعید بن سفیان	917	۲۰۵۲۔ حضرت سعد بن ہلال
927	۲۰۸۰۔ حضرت سعید بن سوید	917	۲۰۵۳۔ حضرت سعد بن وائل
927	۲۰۸۱۔ حضرت سعید بن سہیل	917	۲۰۵۴۔ حضرت سعد بن وہب جہنی
927	۲۰۸۲۔ حضرت سعید بن شراحیل	918	۲۰۵۵۔ حضرت سعد بن وہب
927	۲۰۸۳۔ حضرت سعید بن عاص	918	۲۰۵۶۔ حضرت سعد بن یزید
929	۲۰۸۴۔ حضرت سعید بن عامر	918	۲۰۵۷۔ حضرت سعد
931	۲۰۸۵۔ حضرت سعید	918	۲۰۵۸۔ حضرت سعدی
931	۲۰۸۶۔ حضرت سعید بن عبد	918	۲۰۵۹۔ حضرت سعید کناثی
931	۲۰۸۷۔ حضرت سعید بن عبید ثقفی	920	۲۰۶۰۔ حضرت سعید بن ایاس
931	۲۰۸۸۔ حضرت سعید بن عبید قاری	920	۲۰۶۱۔ حضرت سعید بن بکیر
933	۲۰۸۹۔ حضرت سعید بن عثمان	920	۲۰۶۲۔ حضرت سعید بن بختری
933	۲۰۹۰۔ حضرت سعید بن علی	920	۲۰۶۳۔ حضرت سعید بن حارث انصاری
934	۲۰۹۱۔ حضرت سعید بن عمرو تمیمی	921	۲۰۶۴۔ حضرت سعید بن حارث قرشی
934	۲۰۹۲۔ حضرت سعید بن عمرو انصاری	921	۲۰۶۵۔ حضرت سعید بن حاطب
934	۲۰۹۳۔ حضرت سعید بن عمرو کندی	921	۲۰۶۶۔ حضرت سعید بن حریت
934	۲۰۹۴۔ حضرت سعید بن قشب	922	۲۰۶۷۔ حضرت سعید بن حصین

940	حضرت سفیان بن ابی عوجاء ۲۱۲۰	934	حضرت سعید بن قیس ۲۰۹۵
941	حضرت سفیان بن قیس بن ابان ۲۱۲۱	934	حضرت سعید ۲۰۹۶
941	حضرت سفیان بن قیس کندی ۲۱۲۲	935	حضرت سعید بن مینا ۲۰۹۷
941	حضرت سفیان بن مجیب ۲۱۲۳	935	حضرت سعید بن نمران ۲۰۹۸
942	حضرت سفیان بن معمر ۲۱۲۴	935	حضرت سعید بن نوفل ۲۰۹۹
942	حضرت سفیان بن نسر ۲۱۲۵	935	حضرت سعید بن قش ۲۱۰۰
942	حضرت سفیان ابو نصر ۲۱۲۶	936	حضرت سعید بن وہب ۲۱۰۱
943	حضرت سفیان بن ہانی ۲۱۲۷	936	حضرت سعید بن یربوع ۲۱۰۲
943	حضرت سفیان بن ہمام ۲۱۲۸	936	حضرت سعید بن یزید ۲۱۰۳
943	حضرت سفیان بن وہب ۲۱۲۹	937	حضرت سعید بن سہیل ۲۱۰۴
944	حضرت سفیان بن یزید ۲۱۳۰	937	حضرت سعیر بن سوادہ ۲۱۰۵
944	حضرت سفینہ ۲۱۳۱	937	حضرت سعیر بن عداء ۲۱۰۶
945	باب السین والکاف	937	باب السین والفاء
945	حضرت سکبہ بن حارث ۲۱۳۲	937	حضرت سفیان بن اسد ۲۱۰۷
945	حضرت سکران بن عمرو ۲۱۳۳	938	حضرت سفیان بن ثابت ۲۱۰۸
945	حضرت سکن بن ضمری ۲۱۳۴	938	حضرت سفیان بن حاطب ۲۱۰۹
945	حضرت سکیئہ ۲۱۳۵	938	حضرت سفیان بن حکم ۲۱۱۰
946	باب السین واللام	938	حضرت سفیان بن خولی ۲۱۱۱
946	حضرت سلام بن اخت عبداللہ بن سلام ۲۱۳۶	938	حضرت سفیان بن ابی زہیر ۲۱۱۲
946	حضرت سلام بن عمرو ۲۱۳۷	939	حضرت سفیان بن زید ۲۱۱۳
946	حضرت سلامہ ابو عمرو ۲۱۳۸	939	حضرت سفیان بن سہل ۲۱۱۴
946	حضرت سلامہ بن عمیر ۲۱۳۹	939	حضرت سفیان بن صہابہ ۲۱۱۵
947	حضرت سلامہ بن قیصر ۲۱۴۰	939	حضرت سفیان بن عبدالاسد ۲۱۱۶
947	حضرت سلامہ ہلب ۲۱۴۱	940	حضرت سفیان بن عبداللہ ۲۱۱۷
947	حضرت سلکان بن سلامہ ۲۱۴۲	940	حضرت سفیان بن عطیہ ۲۱۱۸
947	حضرت سلکان بن مالک ۲۱۴۳	940	حضرت سفیان بن عمیر ۲۱۱۹

959	۲۱۷۱۔ حضرت سلمہ بن سلامہ	947	۲۱۳۳۔ حضرت سلم بن نذیر
960	۲۱۷۲۔ حضرت سلمہ بن ابی سلمہ قرشی	948	۲۱۳۵۔ حضرت سلمان بن شامہ
960	۲۱۷۳۔ حضرت سلمہ بن ابی سلمہ جری	948	۲۱۳۶۔ حضرت سلمان بن خالد خزاعی
960	۲۱۷۴۔ حضرت سلمہ بن ابی سلمہ کندی	948	۲۱۳۷۔ حضرت سلمان بن ربیعہ
961	۲۱۷۵۔ حضرت سلمہ ابوسنان	949	۲۱۳۸۔ حضرت سلمان بن صخر
961	۲۱۷۶۔ حضرت سلمہ بن صخر خزرجی	949	۲۱۳۹۔ حضرت سلمان بن عامر
961	۲۱۷۷۔ حضرت سلمہ بن صخر بن عقبہ	949	۲۱۵۰۔ حضرت سلمان فارسی
962	۲۱۷۸۔ حضرت سلمہ بن عرادہ	954	۲۱۵۱۔ حضرت سلمہ بن ادرع
962	۲۱۷۹۔ حضرت سلمہ بن عمرو بن اکوع	954	۲۱۵۲۔ حضرت سلمہ بن اسلم
962	۲۱۸۰۔ حضرت سلمہ بن قیس	955	۲۱۵۳۔ حضرت سلمہ بن اسود
962	۲۱۸۱۔ حضرت سلمہ بن قیصر	955	۲۱۵۴۔ حضرت سلمہ
963	۲۱۸۲۔ حضرت سلمہ بن مالک	955	۲۱۵۵۔ حضرت سلمہ بن اکوع
963	۲۱۸۳۔ حضرت سلمہ بن مجمر	956	۲۱۵۶۔ حضرت سلمہ بن امیہ
963	۲۱۸۴۔ حضرت سلمہ بن مسعود	956	۲۱۵۷۔ حضرت سلمہ انصاری
963	۲۱۸۵۔ حضرت سلمہ بن ملیاء	956	۲۱۵۸۔ حضرت سلمہ بن بدیل
963	۲۱۸۶۔ حضرت سلمہ بن میلاء	956	۲۱۵۹۔ حضرت سلمہ بن ثابت
964	۲۱۸۷۔ حضرت سلمہ بن نعیم	957	۲۱۶۰۔ حضرت سلمہ بن جاریہ
964	۲۱۸۸۔ حضرت سلمہ بن نفع	957	۲۱۶۱۔ حضرت سلمہ بن حارثہ
964	۲۱۸۹۔ حضرت سلمہ بن نفیل	957	۲۱۶۲۔ حضرت سلمہ بن حاطب
965	۲۱۹۰۔ حضرت سلمہ بن ہشام	957	۲۱۶۳۔ حضرت سلمہ بن حبیب
966	۲۱۹۱۔ حضرت سلمہ بن یزید بن مشجعہ	957	۲۱۶۴۔ حضرت سلمہ خزاعی
966	۲۱۹۲۔ حضرت سلمہ بن یزید	958	۲۱۶۵۔ حضرت سلمہ بن نطل
967	۲۱۹۳۔ حضرت سلمہ بن قیس	958	۲۱۶۶۔ حضرت سلمہ بن ربیعہ
967	۲۱۹۴۔ حضرت سلمیٰ بن حظلہ	958	۲۱۶۷۔ حضرت سلمہ بن زہیر
967	۲۱۹۵۔ حضرت سلمیٰ (خادم رسول اللہ)	958	۲۱۶۸۔ حضرت سلمہ بن حکیم
967	۲۱۹۶۔ حضرت سلمیٰ بن قین	959	۲۱۶۹۔ حضرت سلمہ بن سعد
967	۲۱۹۷۔ حضرت سلیط تمیمی	959	۲۱۷۰۔ حضرت سلمہ بن سلام

976	۲۲۲۵- حضرت سلیم بن قیس بن لوزان	968	۲۱۹۸- حضرت سلیط بن ثابت
976	۲۲۲۶- حضرت سلیم بن کبشہ	968	۲۱۹۹- حضرت سلیط بن حارث
976	۲۲۲۷- حضرت سلیم بن ملحان	968	۲۲۰۰- حضرت سلیط بن سفیان
976	۲۲۲۸- حضرت سلیم بن اکیمہ	968	۲۲۰۱- حضرت سلیط بن سلیط
977	۲۲۲۹- حضرت سلیمان بن ابی حمزہ	969	۲۲۰۲- حضرت سلیط ابو سلیمان
977	۲۲۳۰- حضرت سلیمان بن ابوسلیمان	969	۲۲۰۳- حضرت سلیط بن عمرو عامری
977	۲۲۳۱- حضرت سلیمان بن صد	969	۲۲۰۴- حضرت سلیط بن عمرو بن مالک
978	۲۲۳۲- حضرت سلیمان بن عمرو	970	۲۲۰۵- حضرت سلیط بن قیس
978	۲۲۳۳- حضرت سلیمان بن مسہر	970	۲۲۰۶- حضرت سلیط
978	۲۲۳۴- حضرت سلیمان بن ہاشم	971	۲۲۰۷- حضرت سلیط بن عمرو
979	باب السنین والحمیم	971	۲۲۰۸- حضرت سلیط
979	۲۲۳۵- حضرت سماک بن ثابت	971	۲۲۰۹- حضرت سلیل اشجعی
979	۲۲۳۶- حضرت سماک بن خرشہ	971	۲۲۱۰- حضرت سلیم بن احمر
980	۲۲۳۷- حضرت سماک بن سعد	972	۲۲۱۱- حضرت سلیم بن اکیمہ
980	۲۲۳۸- حضرت سماک بن محرمہ	972	۲۲۱۲- حضرت سلیم انصاری
980	۲۲۳۹- حضرت سمائی بن ہزال	973	۲۲۱۳- حضرت سلیم بن ثابت
981	۲۲۴۰- حضرت سمج	973	۲۲۱۴- حضرت سلیم بن جابر
981	۲۲۴۱- حضرت سمرہ بن جنادہ	973	۲۲۱۵- حضرت سلیم بن حارث
981	۲۲۴۲- حضرت سمرہ بن جندب	974	۲۲۱۶- حضرت سلیم عذری
982	۲۲۴۳- حضرت سمرہ بن حبیب	974	۲۲۱۷- حضرت سلیم بن سعید
982	۲۲۴۴- حضرت سمرہ بن ربیعہ	974	۲۲۱۸- حضرت سلیم بن عامر
983	۲۲۴۵- حضرت سمرہ بن عمرو سوائی	974	۲۲۱۹- حضرت سلیم سلمی
983	۲۲۴۶- حضرت سمرہ بن عمرو غبری	975	۲۲۲۰- حضرت سلیم بن عیش
983	۲۲۴۷- حضرت سمرہ بن فاتک	975	۲۲۲۱- حضرت سلیم بن عقرب
983	۲۲۴۸- حضرت سمرہ بن معاویہ	975	۲۲۲۲- حضرت سلیم
983	۲۲۴۹- حضرت سمرہ بن معیر	975	۲۲۲۳- حضرت سلیم بن عمرو
		976	۲۲۲۴- حضرت سلیم بن قیس انصاری

989	۲۲۷۵۔ حضرت سنانؓ اراشی	984	۲۲۵۰۔ حضرت سمعانؓ بن خالد
989	۲۲۷۶۔ حضرت سمرؓ اراشی	984	۲۲۵۱۔ حضرت سمعانؓ بن عمرو
990	۲۲۷۷۔ حضرت سندرؓ ابوالاسود	984	۲۲۵۲۔ حضرت سمیہؓ
990	۲۲۷۸۔ حضرت سندرؓ ابو عبد اللہ	984	۲۲۵۳۔ حضرت سمیرؓ بن حصین
990	۲۲۷۹۔ حضرت سنینؓ ابو جمیلہ	985	۲۲۵۴۔ حضرت سمیرؓ بن زہیر
991	۲۲۸۰۔ حضرت سنینؓ بن واقد	985	۲۲۵۵۔ حضرت سمیرؓ ابوسلیمانؓ
991	باب السین والحاء	985	۲۲۵۶۔ حضرت سمیطؓ
991	۲۲۸۱۔ حضرت سہلؓ انصاریؓ	985	۲۲۵۷۔ حضرت سمیعؓ بن تاکور
991	۲۲۸۲۔ حضرت سہلؓ ابویاس	985	باب السین والنون
992	۲۲۸۳۔ حضرت سہلؓ بن بیضاء	985	۲۲۵۸۔ حضرت سنانؓ بن تیم
992	۲۲۸۴۔ حضرت سہلؓ بن حارثہ	985	۲۲۵۹۔ حضرت سنانؓ بن ثعلبہ
993	۲۲۸۵۔ حضرت سہلؓ بن حارث	986	۲۲۶۰۔ حضرت سنانؓ بن روح
993	۲۲۸۶۔ حضرت سہلؓ بن ابی حمہ	986	۲۲۶۱۔ حضرت سنانؓ بن سلمہ
994	۲۲۸۷۔ حضرت سہلؓ بن حنظلہ انصاری	986	۲۲۶۲۔ حضرت سنانؓ بن ابی سنان
994	۲۲۸۸۔ حضرت سہلؓ بن حنظلہ عجمی	986	۲۲۶۳۔ حضرت سنانؓ بن سنہ
994	۲۲۸۹۔ حضرت سہلؓ بن حنیف	987	۲۲۶۴۔ حضرت سنانؓ بن شفعلہ
995	۲۲۹۰۔ حضرت سہلؓ بن رافع خدیج	987	۲۲۶۵۔ حضرت سنانؓ بن صفی
996	۲۲۹۱۔ حضرت سہلؓ بن رافع بن ابی عمرو	987	۲۲۶۶۔ حضرت سنانؓ ضمیری
996	۲۲۹۲۔ حضرت سہلؓ بن ربیع	987	۲۲۶۷۔ حضرت سنانؓ بن ظہیر
996	۲۲۹۳۔ حضرت سہلؓ بن رومی	988	۲۲۶۸۔ حضرت سنانؓ بن عبد اللہ جہنی
996	۲۲۹۴۔ حضرت سہلؓ بن سعد	988	۲۲۶۹۔ حضرت سنانؓ بن عبد اللہ بن قشیر
997	۲۲۹۵۔ حضرت سہلؓ بن ابی سہل	988	۲۲۷۰۔ حضرت سنانؓ بن عرفہ
997	۲۲۹۶۔ حضرت سہلؓ بن صحر	988	۲۲۷۱۔ حضرت سنانؓ بن عمرو
998	۲۲۹۷۔ حضرت سہلؓ بن ابی صعصعہ	988	۲۲۷۲۔ حضرت سنانؓ بن مقرن
998	۲۲۹۸۔ حضرت سہلؓ بنو طفر کے غلام	989	۲۲۷۳۔ حضرت سنانؓ بن ویر
998	۲۲۹۹۔ حضرت سہلؓ بن عامر	989	۲۲۷۴۔ حضرت سنانؓ ابو ہند الحجام

1005	۲۳۲۷- حضرت سہیلؓ بن قیس	998	۲۳۰۰- حضرت سہلؓ بن عتیک بن نعمان
1006	باب السین والواو	998	۲۳۰۱- حضرت سہلؓ بن عتیک
1006	۲۳۲۸- حضرت سواہؓ بن حارث	998	۲۳۰۲- حضرت سہلؓ بن عدی بن مالک
1006	۲۳۲۹- حضرت سواہؓ بن خالد	999	۲۳۰۳- حضرت سہلؓ بن عدی بن زید
1006	۲۳۳۰- حضرت سواہؓ بن قیس	999	۲۳۰۴- حضرت سہلؓ بن عدی تمیمی
1007	۲۳۳۱- حضرت سواہؓ بن زید	999	۲۳۰۵- حضرت سہلؓ بن عمرو انصاری
1007	۲۳۳۲- حضرت سواہؓ بن عمرو	999	۲۳۰۶- حضرت سہلؓ بن عمرو قرشی
1007	۲۳۳۳- حضرت سواہؓ بن غزیہ	1000	۲۳۰۷- حضرت سہلؓ بن عمرو بن عدی
1008	۲۳۳۴- حضرت سواہؓ بن قارب	1000	۲۳۰۸- حضرت سہلؓ بن قرظہ
1009	۲۳۳۵- حضرت سواہؓ بن قطبہ	1000	۲۳۰۹- حضرت سہلؓ بن قیس انصاری
1009	۲۳۳۶- حضرت سواہؓ بن مالک	1000	۲۳۱۰- حضرت سہلؓ بن قیس بن ابی کعب
1009	۲۳۳۷- حضرت سواہؓ بن یزید	1000	۲۳۱۱- حضرت سہلؓ بن قیس مزنی
1009	۲۳۳۸- حضرت سواہؓ بن ربیع	1001	۲۳۱۲- حضرت سہلؓ بن مالک
1009	۲۳۳۹- حضرت سواہؓ بن عمرو قاری	1001	۲۳۱۳- حضرت سہلؓ بن منجاب
1010	۲۳۴۰- حضرت سواہؓ بن عمرو	1001	۲۳۱۴- حضرت سہلؓ
1010	۲۳۴۱- حضرت سوہبؓ بن حرملہ	1001	۲۳۱۵- حضرت سہمؓ بن مازن
1010	۲۳۴۲- حضرت سوہبؓ بن حاطب	1002	۲۳۱۶- حضرت سہیلؓ بن بیضاء
1010	۲۳۴۳- حضرت سویدؓ بن جبلہ	1002	۲۳۱۷- حضرت سہیلؓ بن حنظلہ
1010	۲۳۴۴- حضرت سویدؓ بن حارث	1002	۲۳۱۸- حضرت سہیلؓ بن خلیفہ
1011	۲۳۴۵- حضرت سویدؓ بن حنظلہ	1002	۲۳۱۹- حضرت سہیلؓ بن رافع
1012	۲۳۴۶- حضرت سویدؓ بن زید	1003	۲۳۲۰- حضرت سہیلؓ بن سعد
1012	۲۳۴۷- حضرت سویدؓ (مولیٰ سلمان فارسی)	1003	۲۳۲۱- حضرت سہیلؓ بن عامر
1012	۲۳۴۸- حضرت سویدؓ بن صامت	1003	۲۳۲۲- حضرت سہیلؓ بن عبید
1013	۲۳۴۹- حضرت سویدؓ بن صخر	1003	۲۳۲۳- حضرت سہیلؓ بن عتیک
1013	۲۳۵۰- حضرت سویدؓ بن طارق	1003	۲۳۲۴- حضرت سہیلؓ بن عدی
1013	۲۳۵۱- حضرت سویدؓ بن عامر	1003	۲۳۲۵- حضرت سہیلؓ بن عمرو
		1004	۲۳۲۶- حضرت سہیلؓ بن عمرو قرشی

1020	حضرت شبرؓ بن صعفوق ۲۳۷۶	1013	حضرت سویدؓ ابو عبد اللہ ۲۳۵۲
1020	حضرت شبرمہؓ ۲۳۷۷	1014	حضرت سویدؓ ابو عقبہ ۲۳۵۳
1020	حضرت شبلؓ ۲۳۷۸	1014	حضرت سویدؓ بن علقمہ ۲۳۵۴
1021	حضرت شبلؓ بن معبد ۲۳۷۹	1014	حضرت سویدؓ بن عمرو ۲۳۵۵
1021	حضرت شیبؓ بن حرام ۲۳۸۰	1014	حضرت سویدؓ بن عیاش ۲۳۵۶
1021	حضرت شیبؓ بن ذی کلاع ۲۳۸۱	1014	حضرت سویدؓ بن غفله ۲۳۵۷
1021	حضرت شیبؓ بن غالب ۲۳۸۲	1015	حضرت سویدؓ بن قیس ۲۳۵۸
1022	حضرت شیبؓ بن قرہ ۲۳۸۳	1015	حضرت سویدؓ بن تحشی ۲۳۵۹
1022	حضرت شیبؓ بن نعیم ۲۳۸۴	1016	حضرت سویدؓ بن مقرن ۲۳۶۰
1022	حضرت شبیلؓ بن عوف ۲۳۸۵	1016	حضرت سویدؓ بن نعمان ۲۳۶۱
1022	باب الشین مع التاء ومع الجیم	1016	حضرت سویدؓ بن ہبیرہ ۲۳۶۲
1022	حضرت شتیرؓ بن شکل ۲۳۸۶	1017	حضرت سویدؓ ۲۳۶۳
1022	حضرت شجارؓ سلفی ۲۳۸۷	1017	باب السین والیاء
1022	حضرت شجاعؓ بن ابی وہب ۲۳۸۸	1017	حضرت سیابہؓ بن عاصم ۲۳۶۴
1023	حضرت شجرہؓ کنڈی ۲۳۸۹	1017	حضرت سیارؓ بن بلز ۲۳۶۵
1023	باب الشین والبدال	1017	حضرت سیارؓ بن روح ۲۳۶۶
1023	حضرت شدادؓ بن از مع ۲۳۹۰	1018	حضرت سیدانؓ ۲۳۶۷
1023	حضرت شدادؓ بن اسید ۲۳۹۱	1018	حضرت سیفؓ بن ذی یزن ۲۳۶۸
1023	حضرت شدادؓ بن امیہ ۲۳۹۲	1018	حضرت سیفؓ بن قیس ۲۳۶۹
1024	حضرت شدادؓ بن اوس ۲۳۹۳	1018	حضرت سیفؓ بن مالک ۲۳۷۰
1024	حضرت شدادؓ بن ثمامہ ۲۳۹۴	1019	حضرت سیمویہؓ ۲۳۷۱
1025	حضرت شدادؓ بن شرییل ۲۳۹۵	1019	باب الشین والالف والباء
1025	حضرت شدادؓ بن عارض ۲۳۹۶	1019	حضرت شافعؓ بن سائب ۲۳۷۲
1025	حضرت شدادؓ بن عبد اللہ ۲۳۹۷	1019	حضرت شاہؓ یمانی ۲۳۷۳
1025	حضرت شدادؓ بن عمرو ۲۳۹۸	1019	حضرت شباتؓ بن خدیج ۲۳۷۴
1025	حضرت شدادؓ بن عوف ۲۳۹۹	1020	حضرت شبتؓ بن سعد ۲۳۷۵

1033	۲۳۲۵۔ حضرت شریحؒ کلابی	1026	۲۳۰۰۔ حضرت شدادؒ بن الہاد
1033	۲۳۲۶۔ حضرت شریحؒ بن عمرو	1026	باب الشین والراء
1034	۲۳۲۷۔ حضرت شریحؒ بن مکد	1026	۲۳۰۱۔ حضرت شراحیلؒ جعی
1034	۲۳۲۸۔ حضرت شریحؒ بن ہانی	1026	۲۳۰۲۔ حضرت شراحیلؒ بن زرہ
1034	۲۳۲۹۔ حضرت شریحؒ	1026	۲۳۰۳۔ حضرت شراحیلؒ کنڈی
1035	۲۳۳۰۔ حضرت شریڈؒ بن سوید	1027	۲۳۰۴۔ حضرت شراحیلؒ بن مرہ
1035	۲۳۳۱۔ حضرت شریطؒ بن انس	1027	۲۳۰۵۔ حضرت شراحیلؒ منقری
1035	۲۳۳۲۔ حضرت شریقؒ	1027	۲۳۰۶۔ حضرت شراحیلؒ بن اوس
1036	۲۳۳۳۔ حضرت شریکؒ بن حنبل	1027	۲۳۰۷۔ حضرت شریکؒ جعی
1036	۲۳۳۴۔ حضرت شریکؒ بن ابی صیر	1028	۲۳۰۸۔ حضرت شریکؒ ذوالجوشن
1036	۲۳۳۵۔ حضرت شریکؒ بن سماء	1028	۲۳۰۹۔ حضرت شریکؒ بن حبیب
1037	۲۳۳۶۔ حضرت شریکؒ بن طارق	1028	۲۳۱۰۔ حضرت شریکؒ بن حسنہ
1037	۲۳۳۷۔ حضرت شریکؒ بن عبد عمرو	1029	۲۳۱۱۔ حضرت شریکؒ بن سمط
1037	۲۳۳۸۔ حضرت شریکؒ بن وائلہ	1030	۲۳۱۲۔ حضرت شریکؒ بن عبدالرحمن
1037	۲۳۳۹۔ حضرت شریکؒ	1030	۲۳۱۳۔ حضرت شریکؒ بن عبدالکمال
1038	باب الشین والطاء والعمین والفاء	1030	۲۳۱۴۔ حضرت شریکؒ ابو عمرو
1038	۲۳۴۰۔ حضرت قطبؒ	1030	۲۳۱۵۔ حضرت شریکؒ بن غیلان
1038	۲۳۴۱۔ حضرت شعبلؒ بن احمر	1031	۲۳۱۶۔ حضرت شریکؒ ابو مصعب
1038	۲۳۴۲۔ حضرت شعبہؒ بن توام	1031	۲۳۱۷۔ حضرت شریکؒ بن معدی کرب
1039	۲۳۴۳۔ حضرت شعیبؒ حضرمیؒ بن عمرو	1031	۲۳۱۸۔ حضرت شریکؒ
1039	۲۳۴۴۔ حضرت شفیؒ بن مانع	1031	۲۳۱۹۔ حضرت شریحؒ بن ابرہہ
1039	۲۳۴۵۔ حضرت شفیؒ ہذلی	1032	۲۳۲۰۔ حضرت شریحؒ بن حارث
		1032	۲۳۲۱۔ حضرت شریحؒ حضرمی
		1033	۲۳۲۲۔ حضرت شریحؒ بن ابی شریح
		1033	۲۳۲۳۔ حضرت شریحؒ بن ضمیرہ
		1033	۲۳۲۴۔ حضرت شریحؒ بن عامر

چوتھی جلد ختم

بِسْمِ اللّٰهِ الرَّحْمٰنِ الرَّحِیْمِ

شیخ امام عالم حافظ ماہر (علوم) یکتائے (روزگار) یادگار سلف عزالدین علی بن محمد بن عبدالکریم جزری معروف بابن اشیر رضی اللہ عنہ فرماتے ہیں ہر طرح کی تعریف اس اللہ کو جس نے ہمیں اس (کار خیر) کی ہدایت کی اور اگر اللہ ہمیں ہدایت نہ کرتا تو ہم ہرگز ہدایت نہ پاتے اور ہر قسم کی تعریف اس اللہ کو جو پاک ہے اس بات سے کہ اس کی نظیر اور مثل ہو وہ بہت پاک ہے حوادث اس کی بارگاہ کے قریب (تک) نہیں جاتے اس نے دین اسلام کو پسند فرمایا اور اسی سے راضی ہے پس اس نے اس دین کے ساتھ محمدؐ کو بھیجا اور انہیں برگزیدہ کیا اور ان کے لئے اصحاب بنائے پس ان میں سے ہر ایک کو آپ کی صحبت کے لئے اختیار کیا اور منتخب فرمایا اور انہیں ستاروں کے مثل بنایا کہ انسان ان میں سے جس کی پیروی کرے حق کی طرف ہدایت پا جائے اور اسی کا تابع ہو جائے پس اللہ ان پر اور ان کی آل اور ان کے اصحاب پر ایسی رحمت نازل کرے جو ان کے لئے اس کی رضامندی کو واجب کر دے۔

میں اللہ کی تمام نعمتوں پر اس کا شکر کرتا ہوں ایسا شکر جو اس کی نعمتوں کی زیادتی کو مقتضی ہو اور اس کے انعام میں ہمارا حصہ پورا کر دے۔ اما بعد (واضح رہے کہ) کوئی علم علم شریعت سے زیادہ بزرگ نہیں کیونکہ اسی کے سبب سے دنیا و آخرت کی بزرگی حاصل ہوتی ہے پس جو شخص اس علم کے ساتھ آراستہ ہو وہ پیشک بہت نفع دینے والی تجارت اور بلند و باعزت مرتبے پر پہنچ گیا اور جو اس سے خالی ہو وہ یقیناً نقصان میں رہا۔ اور اس علم میں اصل اللہ عزوجل کی کتاب اور اس کے رسول اللہ کی سنت ہے مگر کتاب بزرگ تو متواتر ہے اس (کے کلام الہی ہونے) پر سب کا اجماع ہے اس کے نقل کرنے والوں کے حالات بیان کرنے کی حاجت نہیں باقی رہی سنت رسول اللہؐ تو البتہ وہ اپنے راویوں کے حالات اور ان کے اخبار کے شرح کی محتاج ہے اور سب سے پہلے اس کے روایت کرنے والے رسول اللہ کے اصحاب ہیں اور وہ اپنے زمانے میں نہ لکھے گئے اور نہ یاد کئے گئے جیسا کہ ان کے بعد والوں یعنی علمائے تابعین وغیرہم کے ساتھ اس وقت تک کیا گیا کیونکہ وہ دین کی مدد کی طرف اور کافروں کے جہاد کی طرف متوجہ تھے اس وقت یہی بڑی مہم تھی کیونکہ اسلام کمزور تھا اور اہل اسلام کم تھے پس ان میں سے کسی کو اس کا جہاد اور مجاہدہ نفس اپنے عبادات میں اس کی معاش کی فکر اور کسی دوسرے کام میں مصروف ہونے سے روک دیتا تھا اور ان میں ایسے لوگ نہ تھے جو کتابت جانتے ہوں مگر تھوڑے آدمی اور اگر وہ اسی زمانے میں محفوظ کر لئے جاتے تو یقیناً وہ اس سے بہت زیادہ ہوتے جس قدر علمائے ذکر کیا ہے اور اسی وجہ سے ان میں سے بہت لوگوں میں علماء نے اختلاف کیا ہے پس ان میں سے بعض ایسے ہیں جن کو بعض علماء نے صحابہ میں شمار کیا ہے اور ان میں سے بعض ایسے ہیں جن کو بعض نے صحابہ میں نہیں رکھا اور صحابہ کا جاننا اور ان کے کاموں کا اور ان کی حالتوں کا اور ان کے نسب کا اور ان کی روش کا معلوم کرنا دین میں ایک بڑا کام ہے اور جس کسی کے پاس قلب (سلیم) ہو یا وہ متوجہ ہو کے سنے اس پر مخفی نہیں ہے کہ وہ صحابہ جو دارالہجرت اور دارایمان (یعنی مدینہ منورہ) میں رہے یعنی مہاجرین و انصار اور اسلام کی طرف سبقت کرنے والے اور وہ لوگ جنہوں نے نیکی میں ان کی پیروی کی جنہوں نے رسول اللہؐ کو دیکھا اور آپ کا کلام سنا اور آپ کے حالات مشاہدہ کئے اور ان کو اپنے بعد کے مردوں اور عورتوں آزاد اور لونڈی غلاموں کی طرف نقل کیا وہ یاد رکھنے اور محفوظ کرنے کے زیادہ سزاوار

ہیں اور یہ وہ لوگ ہیں جو ایمان لائے اور انہوں نے اپنے ایمان کو ظلم کے ساتھ آلودہ نہیں کیا انہیں کے لئے (ہنگامہ محشر میں) امن ہے اور یہ لوگ ہدایت یافتہ ہیں بدلیل اس کے کہ اللہ سبحانہ و تعالیٰ نے ان کی پاکی بیان فرمائی ہے اور ان کی تعریف کی ہے اور (نیز ان کا جاننا ضروری ہے) اس وجہ سے کہ وہ حدیثیں جن پر تفصیلی احکام اور حلال و حرام وغیرہ امور دین کے معلوم کرنے کا دار و مدار ہے وہ نہیں ثابت ہوتیں مگر بعد اس کے کہ ان کی سندوں کے لوگ اور ان کے راویوں کا علم حاصل ہو اور سب سے پہلے راوی اور سب سے مقدم رسول اللہ کے اصحاب ہیں پس جب انسان ان سے ناواقف ہوگا تو ان کے سوا اور راویوں سے سخت ناواقف اور بہت ہی بے خبر ہوگا پس چاہئے کہ صحابہ اور غیر صحابہ تمام راویوں کا علم ان کے نسب اور ان کے حالات سے حاصل کیا جائے تاکہ جو حدیثیں ان میں سے پرہیزگار لوگوں نے روایت کی ہوں ان پر عمل درست ہو اور ان سے حجت قائم ہو کیونکہ مجہول کی روایت صحیح نہیں اور نہ اس کی روایت کی ہوئی حدیث پر عمل جائز ہے اور صحابہ بھی اس بات میں تمام راویوں کے شریک ہیں سوا جرح و تعدیل کے کہ وہ سب عدول ہیں جرح کو ان تک رسائی نہیں اس لئے کہ اللہ عزوجل نے اور اس کے رسول نے ان کی پاکی بیان کی ہے اور ان کو عادل کہا ہے اور یہ بات مشہور ہے ہمیں اس کے بیان کی حاجت نہیں اور اس قسم کی بہت سی باتیں ہماری اس کتاب میں آئیں گی پس ہم یہاں ان کو طول نہیں دیتے اور صحابہ کے ناموں میں بہت سی کتابیں لوگوں نے جمع کی ہیں اور بعض لوگوں نے ان کے نام نسب مغازی وغیرہ کی کتابوں میں لکھے ہیں اور ان کے مقاصد اس میں مختلف ہیں مگر وہ لوگ کہ جن پر صحابہ کے ناموں کا جمع کرنا ختم ہو گیا ہے حافظ ابو عبد اللہ ابن مندہ اصفہانی اور حافظ ابو نعیم احمد بن عبد اللہ اصفہانی اور امام ابو عمر بن عبد البر قرطبی ہیں خدا ان سے راضی رہے اور انہیں بہت ثواب دے اور ان کی کوشش کو مشکور کرے اور ان کو بڑا اچھا بدلہ دے اور ان کا مال کا عمدہ کرے کیونکہ انہوں نے بہت اچھا کام کیا اس چیز میں جو انہوں نے جمع کی اور اپنی کوشش انہوں نے پوری خرچ کی ہے اور اپنے بعد اپنا ذکر خیر باقی رکھا۔ پس اللہ انہیں بہت بڑا ثواب دے کیونکہ انہوں نے متفرق چیزیں جمع کر دیں پس جب میں نے ان کتابوں کو دیکھا تو میں نے ان میں سے ہر ایک کو دیکھا کہ وہ اپنی تحریر میں ایسے راستے پر چلا ہے جو دوسرے کے رستے کے خلاف ہو اور ان میں سے بعض لوگوں نے ایسے نام ذکر کئے ہیں جو دوسرے نے نہیں ذکر کئے اور ان لوگوں کے بعد حافظ ابو موسیٰ محمد بن ابی بکر بن ابی عیسیٰ اصفہانی پیدا ہوئے تو انہوں نے اپنی کتاب میں وہ باتیں جو علی بن مندہ سے چھوٹ گئی تھیں جمع کیں پس ان کی تصنیف بہت بڑی ہوئی قریب دوثلث کتاب ابن مندہ کے پس میں نے مناسب سمجھا کہ ان سب کتابوں کو یکجا کر دوں اور جو باتیں ان سے رہ گئی ہیں کہ جن کو ابو علی غسانی نے ابو عمر بن عبد البر پر استدراک کیا ہے اور نیز وہ باتیں جو دوسرے لوگوں نے ان پر استدراک کی ہیں اور علاوہ ان کے جو ذکر کیا ہے اس پر اضافہ کر دوں ہم ان کے ناموں کو شمار کر کے یہاں طول نہیں دیتے اور میں نے ابن مندہ اور ابو نعیم اور ابو موسیٰ کو دیکھا کہ ان کے پاس کچھ نام ہیں جو ابن عبد البر کے پاس نہیں ہیں اور ابن عبد البر کے پاس کچھ نام ایسے ہیں جو ان کے لوگوں کے پاس نہیں ہیں پس میں نے ارادہ کیا کہ ان کی چاروں کتابوں کو یکجا کر دوں مگر موانع روکتے تھے اور معذوریات اس سے باز رکھتی تھیں اور اس وقت میں اپنے شہر میں اور اپنے وطن میں تھا اور میرے پاس میری کتابیں تھیں اور میری سماع کے اصول اور میرے منقول عنہ تھے جنہیں میں دیکھا کرتا تھا مگر بوجہ مکر وہات اور مشاغل دنیا کے اس کا سامان نہ ہو سکا پھر اتفاق سے میں نے بلاد شامیہ کا سفر کیا بارادہ زیارت بیت المقدس کے اللہ سبحانہ و تعالیٰ اسے ہمیشہ دارالاسلام رکھے پس جب میں وہاں پہنچا تو بہت سے اکابر محدثین اور وہ لوگ

جو حفظ اور ضبط میں سرگرم تھے میرے پاس مجتمع ہوئے اور منجملہ ان باتوں کے جو انہوں نے کہیں یہ بھی کہا کہ ہم اکثر ان علماء کو جنہوں نے صحابہ کے نام جمع کئے ہیں دیکھتے ہیں کہ وہ نسب میں اور صحابی ہونے میں اور ان مشاہدین جن میں وہ صحابی شریک ہوا ہے اور اس کے علاوہ اور حالات میں اس صحابی کے اختلاف کرتے ہیں اور ہم نہیں جانتے کہ اس میں حق کیا ہے اور انہوں نے (بہت باتیں کہیں غرض کہ انہوں نے) میرا ارادہ اپنے لئے اسمائے صحابہ رضی اللہ عنہم میں ایک کتاب کے تالیف کرنے پر برا بیچتہ کر دیا کہ اس کتاب میں جو جو نام مجھے ملے ہیں جمع کر دوں اور جس بات میں ان لوگوں نے اختلاف کیا ہے اس میں حق ظاہر کر دوں اور اللہ جسے چاہتا ہے راہ راست کی طرف ہدایت کرتا ہے اور (یہ بھی انہوں نے درخواست کی کہ) جو کچھ علمائے سابقین نے ذکر کیا ہے وہ بھی اس میں ہو اور جو ان سے چھوٹ گیا وہ بھی اس میں ہو تو میں نے ان سے اپنی کتابوں اور اپنے اصول کے نہ ملنے کا عذر کیا اور یہ کہ میں ان کتابوں سے بہت دور ہوں اور میں نقل کو انہیں سے جائز سمجھتا ہوں مگر ان لوگوں نے خواہش میں اصرار کیا پس (میرا) عزم اول پھر ابھر اور جو میں اپنے دل میں سوچا کرتا تھا وہ از سر نو تازہ ہو گیا اور میں اس کو جمع کرنے لگا اور اس کی طرف متوجہ ہونے لگا اور میں نے اللہ تعالیٰ سے سوال کیا کہ مجھے قول اور عمل میں صواب کی توفیق دے اور اس (کام) کو خاص اپنی ذات کریم کے لئے کرے اپنے احسان اور کرم سے اور اتفاق سے کچھ لوگوں نے موصل میں مجھ سے کچھ پڑھا تھا اور وہ شام چلے آئے تھے تو میں نے ان کی کتابوں سے کچھ مسند حدیثیں نقل کر لیں اس کے بعد فراغت پا کے میں اپنے وطن لوٹا اور میں نے چاہا کہ سندیں بڑھادوں اور جو احادیث اس کتاب میں ہیں ان کی سندوں کو ذکر کر دوں مگر میں نے اس کو بہت باعث تکلیف سمجھا اس میں اس بات کی ضرورت تھی کہ جو کچھ میں نے جمع کیا ہے سب کو ردی کر دوں پس مجھے سستی اور آرام طلبی نے اس بات پر آمادہ کیا کہ جن باتوں کی ضرورت ہو ان کو نقل کر دوں کہ ترتیب میں خلل نہ آنے پائے اور اس قدر نہ بڑھ جائے کہ (طول سے) ملام پیدا ہو۔

اور میں کتاب کے ترتیب کی کیفیت بیان کرتا ہوں تاکہ جو شخص اسے دیکھے وہ ہمارے التزام کو اور اس کی کیفیت کو معلوم کر لے اور اللہ ہی سے مدد طلب کی جاتی ہے پس میں کہتا ہوں کہ میں نے انہیں کتابوں کو یکجا کر دیا ہے جیسا کہ میں پہلے ذکر کر چکا ہوں اور میں نے (ہر کتاب کے) نام پر ایک علامت بنا دی ہے ابن مندہ کی علامت صورت د ہے اور ابو نعیم کی علامت صورت ع اور ابن عبد البر کی علامت صورت ب اور ابو موسیٰ کی علامت صورت م پس اگر (کسی صحابی کا) نام ان سب لوگوں کے پاس ہے تو میں اس نام پر سب علامتیں بنا دوں گا اور اگر وہ نام بعض ہی لوگوں کے پاس ہے تو میں اس نام پر انہیں کی علامت بنا دوں گا اور ہر بیان کے آخر میں میں اس شخص کا نام بھی لکھ دوں گا جس نے اس نام کو لکھا ہے اور اگر میں کہوں کہ اس کو تینوں نے لکھا ہے تو میں ابن مندہ اور ابو نعیم اور ابو عمر ابن عبد البر کو مراد لیتا ہوں (اور میں) اس وجہ سے (لکھ دیتا ہوں) کہ علامتیں کبھی کتابت سے رہ جاتی ہیں اور بھول جاتی ہیں اور میں جو یہ کہتا ہوں کہ اس کو فلاں اور فلاں نے لکھا ہے یا تینوں نے لکھا ہے اس سے یہ نہیں مراد لیتا کہ اس بیان میں جو کچھ میں نے تحریر کیا ہے وہ مضمون سب ان لوگوں نے لکھا ہے کیونکہ اگر میں ان تمام باتوں کو نقل کر دیتا جو ان لوگوں نے لکھی ہیں تو کتاب بہت بڑھ جاتی اس لئے کہ ان لوگوں کا کلام کہیں تو مشترک ہوتا ہے اور کہیں ایک دوسرے کا کلام کئی کئی باتوں میں مخالف ہوتا ہے لہذا میں یہ مراد لیتا ہوں کہ انہوں نے اس نام کو لکھا ہے پھر میں صرف اسی پر اکتفا نہیں کرتا جو کہ ان لوگوں نے بیان کیا بلکہ وہ باتیں بھی بیان کرتا ہوں جو اس کے علاوہ اور اہل علم نے بیان کی ہیں اور جب میں کوئی نام ایسا لکھوں جس پر کسی کی علامت نہ ہو تو وہ

نام ان کی کتابوں میں نہیں ہے اور میں نے ابن مندہ اور ابو نعیم کو دیکھا کہ انہوں نے حدیثیں بہت لکھی ہیں اور ان پر بحث کی ہے اور ان کی علتیں بیان کی ہیں اور صحابی کا نسب بہت نہیں لکھا اور نہ کچھ اس کے اخبار اور حالات اور وہ باتیں لکھی ہیں جس سے اس صحابی کی معرفت حاصل ہو اور میں نے ابو عمر کو دیکھا کہ وہ صحابی کے نسب کو اور اس کے حالات اور اس کے مناقب کو اور تمام ان باتوں کو جن سے اس کی معرفت حاصل ہو بہت لکھتے ہیں یہاں تک کہ وہ کہتے ہیں کہ یہ صحابی فلاں شخص کے بھتیجے اور فلاں کے چچا زاد بھائی ہیں اور فلاں واقعہ ان سے ہوا تھا اور یہی بات تعریف سے مطلوب ہے باقی رہ گیا حدیثوں کا اور ان کی علتوں کا بیان کرنا اور ان کی سندوں کا لکھنا تو یہ بات کتب حدیث کے زیادہ مناسب ہے مگر میں نے ہر ایک کے کلام سے جو عمدہ بات تھی اور اس کی ضرورت تھی بطور اختصار کے نقل کر لی ہے کوئی ایسا بیان جو ان کی کتابوں میں ہو ترک نہیں کیا بلکہ سب کو ذکر کر دیتا ہوں یہاں تک کہ میں اس غلطی کو بھی ذکر کر دیتا ہوں جو اس کے بیان کرنے والے نے لکھی ہے اور اگر مجھے معلوم ہوتا ہے تو جو بات صحیح ہوتی ہے اس کو بیان کر دیتا ہوں ہاں اگر کسی نے ایک ہی بیان کو بعینہ مکرر کر دیا ہے تو میں اسے ترک کر دیتا ہوں اور صرف ایک ہی مرتبہ لکھتا ہوں اور یہ کہہ دیتا ہوں کہ فلاں شخص نے اس بیان کو اپنی کتاب میں دو جگہ لکھا ہے۔

باقی رہی کتاب کی وضع اور ترتیب تو میں نے اس کو اب تات پر مرتب کیا ہے اور نام میں پہلے اور دوسرے اور تیسرے حرف تک کا اعتبار کیا ہے اور اسی طرح اخیر نام تک اور ایسا ہی باپ دادا کے نام میں اور ان کے بعد قبیلہ وغیرہ میں۔ مثال اس کی یہ ہے کہ میں ابان کو ابراہیم سے پہلے لکھوں گا کیونکہ ابان میں بے کے بعد الف ہے اور ابراہیم میں بے کے بعد ر ہے اور میں ابراہیم بن حارث کو ابراہیم بن خلاد سے پہلے لکھوں گا کیونکہ حارث میں حاء مہملہ ہے اور خلاد میں خاء معجمہ ہے اور میں ابان عبدی کو ابان محاربی سے پہلے لکھوں گا اور اسی طرح میں نے عبد والے ناموں میں کیا ہے کہ عبد کے بعد پہلے حرف کا اعتبار کرتا ہوں اور ایسا ہی کنیتوں میں بھی کہ میں اس نام میں جو بعد ابو کے ہوتا ہے ترتیب کا لحاظ رکھتا ہوں پس میں ابوداؤد کو ابورافع سے پہلے لکھوں گا اور اسی طرح موالی میں بھی کہ اسود مولیٰ زید کو اسود مولیٰ عمر سے پہلے لکھوں گا اور جب کسی صحابی کا ذکر کیا جائے اور اسے باپ کی طرف نسبت نہ دی جائے بلکہ قبیلہ کی طرف منسوب کیا جائے تو میں قبیلہ کو باپ کے درجے میں رکھتا ہوں۔ مثال اس کی یہ ہے کہ میں زید انصاری کو زید قریشی سے پہلے لکھوں گا اور میں نے تمام قبائل کے ناموں میں حروف کا اعتبار کیا ہے اور علمائے چند صحابہ کے نام ایسے ذکر کئے ہیں کہ انکو کسی چیز کی طرف منسوب نہیں کیا تو میں نے ایسے ناموں کو اس نام کے بیان کے اخیر میں لکھا ہے جس نام سے وہ یاد کئے گئے ہیں مثال اس کی یہ ہے کہ زید غیر منسوب کو میں تمام ان لوگوں کے آخر میں بیان کروں گا جن کا نام زید ہے اور جس نام میں کم حرف ہوتے ہیں اس کو میں اس نام پر مقدم کرتا ہوں جس میں بہت حروف ہوں مثال اس کی یہ ہے کہ میں حارث کو حارثہ سے پہلے لکھوں گا اور ابن مندہ اور ابو نعیم اور ابو موسیٰ نے مردوں اور عورتوں کے آخر میں کچھ صحابہ اور صحابیات کو ذکر کیا ہے جن کے نام معلوم نہیں تو انہوں نے ان کو ان کے باپ کی طرف منسوب کر دیا ہے کہا ہے کہ ابن فلاں اور ان کے قبائل کی طرف منسوب کر دیا ہے اور ان کے بیٹوں کی طرف منسوب کر دیا ہے اور یوں کہا ہے کہ فلاں اپنے چچا سے اور فلاں اپنے دادا سے اور فلاں اپنے ماموں سے روایت کرتا ہے اور فلاں نے صحابہ میں سے کسی شخص سے روایت کی ہے پس میں نے پہلے ان کی ترتیب اس طرح دی کہ سب سے پہلے ابن فلاں کو ذکر کیا پھر ان کو جو اپنے اب یعنی باپ سے روایت کرتے ہیں کیونکہ بے کے بعد ابن میں نون ہے اور ابیہ میں بے کے بعد یے

ہے پھر میں نے ان لوگوں کا ذکر کیا ہے جو اپنے جد یعنی دادا سے روایت کرتے ہیں پھر ان کا جو اپنے خال یعنی ماموں سے روایت کرتے ہیں پھر ان کا جو اپنے عم یعنی چچا سے روایت کرتے ہیں کیونکہ (جد میں جیم ہے اور) جیم خاء سے پہلے ہے اور جیم اور خاء عین سے پہلے ہیں (جو عم میں ہے) پھر ان لوگوں کا ذکر کیا ہے جو اپنے قبیلہ کی طرف منسوب ہیں پھر ان کا جو کسی صحابی سے روایت کرتے ہیں پھر ان لوگوں کی میں نے دوسری ترتیب دی کہ جو لوگ ابن فلاں سے روایت کرتے ہیں ان کو میں نے باپ کے نام پر ترتیب دیا ہے مثال اس کی یہ ہے کہ ابن اللادریع کو میں ابن الاسفیع پر مقدم کروں گا اور ان دونوں کو ابن ثعلبہ پر مقدم کروں گا اور جو لوگ اپنے باپ سے روایت کرتے ہیں ان کو بیٹوں کے نام پر مرتب دیا ہے مثال اس کی یہ ہے کہ ابراہیم عن ابیہ کو اسود عن ابیہ سے پہلے لکھوں گا اور جو لوگ اپنے دادا سے روایت کرتے ہیں ان کو پوتوں کے نام پر میں نے ترتیب دیا ہے مثال اس کی یہ ہے کہ صلت کے دادا کو طلحہ کے دادا پر مقدم کروں گا اور جو لوگ اپنے ماموں سے روایت کرتے ہیں ان کو ان کے بھانجوں کے نام پر ترتیب دیا ہے مثال اس کی یہ ہے کہ براء کے ماموں کو حارث کے ماموں پر مقدم کروں گا اور جو لوگ اپنے چچا سے روایت کرتے ہیں ان کو بھتیجوں کے نام پر ترتیب دیا ہے۔ مثال اس کی یہ ہے کہ انس کے چچا کو جبر کے چچا پر مقدم کروں گا اور جو لوگ قبیلہ کی طرف منسوب ہیں اور ان کے نام نہیں معلوم ان کو میں نے قبیلہ کے نام پر مرتب کیا ہے پس میں ازدی کو حتمی پر مقدم کروں گا اور ابن مندہ وغیرہ نے چند ایسے لوگوں کو ذکر کیا ہے جن کا کچھ حال معلوم نہیں سوا اس کے کہ وہ رسول اللہ کے صحابی ہیں پس میں نے ان کی ترتیب ان لوگوں کے نام پر رکھی ہے جو ان سے روایت کرتے ہیں مثال اس کی یہ ہے کہ انس بن مالک جو کسی ایک صحابی (غیر معلوم الاسم) سے روایت کرتے ہیں اس کو میں مقدم کروں گا ثابت بن سمط پر جو کسی ایک صحابی سے روایت کرتے ہیں اور اگر مجھے ان مقامات میں صحابی کا نام معلوم ہوگا تو میں صحابی کا نام لکھ دوں گا تاکہ وہ اپنے مقام میں تلاش کر کے معلوم کر لیا جائے اور میں نے بعض محدثین کو دیکھا کہ جب وہ کوئی کتاب بہ ترتیب حروف (تہجی) تالیف کرتے ہیں تو ان ناموں کو جن کے شروع پر لاء ہے مثلاً لاحق اور لاشر کے انکو حرف لام کے باب سے جدا کر کے دوسرے باب میں رکھتے ہیں اور قبل یے کے ان کو ذکر کرتے ہیں مگر میں نے حرف لام میں رکھا ہے لام مع الالف کے باب میں (ان کا ذکر کیا ہے) یہی صحیح اور انسب ہے اور اسی طرح میں عورتوں کے نام میں بھی کروں گا اور جب کوئی صحابی اپنے باپ کے سوا اور کسی کی طرف منسوب ہوتا ہے تو میں اس کو اسی نسبت کے ساتھ ذکر کروں گا جیسے شریح بن حصیل بن حسنہ کو میں ان ناموں (کے ذیل) میں ذکر کروں گا جن کے باپ کے نام کے شروع میں حے ہیں پھر میں ان کے باپ کا نام بھی بیان کروں گا اور جیسے مثال شریح بن حماء کی کہ حماء ان کی والدہ ہیں ان کو میں ان لوگوں (کے ذیل) میں ذکر کروں گا جن کے باپ کے نام کے شروع میں سین ہے بعد اس کے میں ان کے باپ کا نام بھی ذکر کروں گا یہ میں نے محض اس لئے کیا کہ سمجھ میں جلد آجائے اور نام تلاش کرنے میں آسانی ہو اور میں ناموں کو انہیں صورتیں پر ذکر کروں گا جس طرح وہ بولے جاتے ہیں نہ اس کے اصلی حروف پر جیسے احمر کہ میں اس کو ہمزہ میں ذکر کروں گا حے میں نہ ذکر کروں گا اور جیسے اسود کہ میں اس کو بھی ہمزہ میں ذکر کروں گا اور جیسے کہ عمار میں اس کو عم میں ذکر کروں گا اور اس کو عم میں ذکر نہ کروں گا کیونکہ حرف مشدد حرف ہیں پہلا ان میں سے ساکن ہے یہ میں نے محض آسانی کے لئے کیا ہے۔

اور میں نسب (کے بیان کرنے) میں نام کو کنیت پر مقدم کروں گا جس صورت میں کہ نام اور کنیت دونوں ایک ہوں مثال اس کی

یہ ہے کہ میں عبد اللہ بن ربیعہ کو عبد اللہ بن ابی ربیعہ سے پہلے لکھوں گا اور میں (جب) ان ناموں کا ذکر کروں گا جو لکھنے میں ہم شکل ہیں تو عبارت میں بھی ان کو ضبط کروں گا تاکہ اشتباہ نہ پڑے کیونکہ اکثر لوگ اس میں غلطی کرتے ہیں اگرچہ وہ باب جس کے تحت میں وہ نام داخل ہے اس نام کی توضیح اور تشریح کر دیتا ہے مگر میں اس میں زیادہ آسانی اور وضاحت کر دیتا ہوں مثال اس کی یہ ہے کہ سلمہ انصار میں بکسر لام ہے اور بہ نسبت اس کے سلمیٰ ہے جس کے سین اور لام مفتوح ہیں اور سلیم تو وہ ابن منصور ہیں قبیلہ قیس غیلان سے ہیں۔

اور بیان کے آخر میں ان غیر معروف الفاظ کی شرح بھی کر دوں گا جو بعض صحابہ کی حدیث میں آئیں گے اور میں اس کتاب میں ایک فصل لکھوں گا جو نبی صلی اللہ علیہ وسلم اور آپ کے صحابہ کے تمام حوادث کو شامل ہوگی مثل ہجرت حبشہ اور ہجرت مدینہ اور بیعت عقبہ کے اور تمام ان حوادث کے کہ جن میں کوئی ایک صحابی بھی شہید ہوا ہے کیونکہ ضرورت اس بات کو چاہتی ہے اس لئے کہ کہا جاتا ہے کہ فلاں صحابی قبل اس کے مسلمان ہو گئے تھے کہ رسول اللہ صلی اللہ علیہ وسلم ارقم کے گھر میں تشریف لے جائیں یا آپ وہیں تھے اور فلاں شخص نے حبشہ کی طرف یا مدینہ کی طرف ہجرت کی اور فلاں شخص بدر میں شریک ہوا اور فلاں بیعت عقبہ میں یا بیعت الرضوان میں شریک ہوا اور فلاں صحابی فلاں لڑائی میں شہید ہوئے اس کو میں اسی طرح بیان کر دوں گا کیونکہ سب لوگ اس کو نہیں جانتے اور اس میں زیادہ وضاحت ہے اور میں ایک فصل اور بھی ذکر کروں گا جس میں بغرض اختصار ان کتابوں کی سندیں ہوں گی جن سے میری روایتیں زیادہ تر ماخوذ ہیں تاکہ احادیث میں سندوں کی تکرار نہ کرنا پڑے۔ صحابہ کے بعض تذکرہ نویسوں نے چند ایسے لوگوں کو بھی ذکر کیا ہے۔ جو نبی صلی اللہ علیہ وسلم کے زمانے میں تھے اور آپ کو نہیں دیکھا اور نہ ایک گھڑی آپ کی صحبت اٹھائی جیسے احنف بن قیس وغیرہم اور اس میں شک نہیں کہ احنف رسول اللہ صلی اللہ علیہ وسلم کے زمانے میں ایک شخص تھا اور اس نے آپ کو دیکھا نہیں اور اس بات کی دلیل کہ وہ رسول اللہ صلی اللہ علیہ وسلم کے زمانے میں ایک شخص تھا اس کا آنا ہے عمر بن خطاب رضی اللہ عنہ کے پاس اہل بصرہ کے وفد کے ہمراہ اور وہ شخص ان کے سرداروں میں سے تھا اور یہ قصہ مشہور ہے مگر وہ نبی کے پاس نہیں آیا اور نہ آپ کی صحبت اٹھائی پس میں نہیں جانتا کہ ان تذکرہ نویسوں نے اس کو اور اس کے جیسے دوسروں کو کیوں ذکر کیا اگر اس وجہ سے ذکر کیا کہ یہ لوگ رسول اللہ صلی اللہ علیہ وسلم کے زمانے میں موجود تھے اور مسلمان تھے تو چاہئے تھا کہ جس قدر لوگ آنحضرت کی حیات میں مسلمان ہو گئے اور ان کے نام انہیں ملے تھے سب کو ذکر کر دیتے کیونکہ سنہ ۹ھ اور سنہ ۱۰ھ ہجری میں بکثرت تمام عرب کے قاصد اپنی قوم کی اسلام کی خبر لے کے رسول اللہ کے پاس آئے تھے پس چاہئے تھا کہ ان سب لوگوں کو ذکر کر دیتے بقیاس ان لوگوں کے جن کو انہوں نے ذکر کیا ہے اور میں اس کتاب میں ایک فصل کے اندر تمام ان نسبوں کا ذکر کروں گا جو اس کتاب میں ہیں اور ان کو حروف تہجی پر ترتیب دوں گا اور میں صرف اسی قدر نسبوں کا ذکر کروں گا جو اس کتاب میں ہیں تاکہ طول نہ ہو جائے اور میں نے یہ اس وجہ سے کیا کہ بعض اہل علم و دانش نے جو اس کتاب کو دیکھا تو انہوں نے اس کی فرمائش کی لہذا میں نے (ایسا) کر دیا اور تاکہ یہ کتاب بھی تمام ان چیزوں کی جامع ہو جائے جن کی ناظر کو ضرورت پڑتی ہے اور وہ کسی دوسری کتاب کا محتاج نہ رہے اور میری اس کتاب میں اگر کوئی شخص خطا یا وہم دیکھے تو وہ سمجھ لے کہ اس کو میں نے اپنی طرف سے نہیں کہا بلکہ میں نے اس کو علما اور اہل حفظ و اتقان کے کلام سے نقل کیا ہے اور خطا بہت کم ہوگی بہ نسبت ان فوائد اور صواب کے جو اس کتاب میں ہیں اور میں اللہ سبحانہ سے قول

اور فعل میں صواب کی درخواست کرتا ہوں پس اللہ اس شخص پر رحم کرے جو اس کتاب کی غلطیوں کی اصلاح کر دے اور میرے لئے مغفرت اور عفو گناہ کی اور اس بات کی دعا کرے کہ مجاورت اموات کے وقت یعنی مرجانے کے بعد ہماری بازگشت دارالسلام کی طرف اچھی طرح کرے والسلام۔

فصل

اس فصل میں ان بڑی بڑی کتابوں کی سندیں بیان کی جائیں گی جن سے میں نے احادیث وغیرہ اخذ کی ہیں اور ان کا ذکر اس کتاب میں بار بار ہوا ہے تاکہ اسناد (کے ذکر) سے (ہر مقام میں) طول نہ ہونے پائے اور میں اثنائے کتاب میں صرف مصنف کا نام اور اس کے بعد کا مضمون لکھوں گا پس چاہئے کہ یہی سند سمجھی جائے۔

ابو اسحاق ثعلبی کی تفسیر قرآن مجید

ہم سے اس تفسیر کو احمد بن عثمان بن ابی علی بن مہدی زرزاری شیخ صالح رحمہ اللہ تعالیٰ نے بیان کیا وہ کہتے تھے ہم سے رئیس مسعود بن حسن القاسم اصہبانی نے اور ابو عبد اللہ حسن بن عباس رستی نے بیان کیا یہ دونوں کہتے تھے ہم سے احمد بن خلف شیرازی نے بیان کیا وہ کہتے تھے ہمیں ابو اسحاق احمد بن محمد بن ابراہیم ثعلبی نے تمام کتاب الکشف والبیان فی تفسیر القرآن سنائی۔ میں نے یہ کتاب ابو اسحاق احمد سے شروع سے سورہ نساء تک سنی ہے باقی رہی سورہ مائدہ سے آخر کتاب تک تو وہ کچھ تو مجھے سماعاً حاصل ہوئی ہے اور کچھ اجازتاً اور اجازہ اور سماع باہم مخلوط ہو گیا ہے لہذا میں اس میں یہ کہتا ہوں کہ ”اگر سماعاً نہیں ہے تو اجازتاً ہم سے اس کو بیان کیا ہے“ اور جب میں یہ کہوں کہ ہم سے احمد نے اپنی اس اسناد سے جو ثعلبی تک بیان کیا تو وہ یہی اسناد (جو اوپر بیان ہوئی)

واحدی کی تفسیر وسط

ہمیں کتاب وسط جو قرآن مجید کی تفسیر میں ہے ابو محمد عبد اللہ بن علی بن سویدہ تکریتی نے سنائی وہ کہتے تھے ہمیں ابو عبد اللہ محمد بن حسین بن فرخان سمنانی نے اور عبد الرحمن بن ابی الخیر بن سعید میہستی نے اجازت دی یہ دونوں کہتے تھے ہمیں ابو الحسن علی بن احمد بن منویہ واحدی نے سنائی اور نیز ابو محمد کہتے تھے کہ ہم سے ابو الفضل احمد بن الخیر بن سعید نے روایت کی ایک شخص ان کے سامنے پڑھ رہا تھا اور میں سن رہا تھا وہ کہتے تھے ہم سے واحدی نے روایت کی۔ پس جب میں کہوں کہ ہم سے ابو محمد بن سویدہ نے روایت بیان کی تو وہ واحدی تک اسی سند سے ہے۔

صحیح محمد بن اسمعیل بخاری

ہمیں پوری جامع صحیح جو امام ابو عبد اللہ محمد بن اسمعیل بخاری رضی اللہ عنہ کی تالیف ہے ابو عبد اللہ محمد بن سراہ بن علی نے اور ابو الفرج محمد بن عبد الرحمن بن ابی العز و اسطی نے اور ابو بکر مسمار بن عمر بن عویس نیا ربغدادی نے اور ابو عبد اللہ حسین بن ابی صالح بن فناخسرو دیلمی تکریتی نابینا نے سنائی یہ سب لوگ کہتے تھے کہ ہمیں ابو الوقت عبدالاول بن عیسیٰ بن شعیب جزبی نے سنائی وہ کہتے تھے ہمیں ابو الحسن عبد الرحمن بن محمد داودی نے سنائی وہ کہتے تھے ہمیں ابو محمد عبد اللہ بن احمد حموی سرخسی نے سنائی وہ کہتے تھے ہمیں محمد بن یوسف فربری نے سنائی وہ کہتے تھے ہمیں محمد بن اسمعیل نے سنائی۔ پس جب میں کہوں کہ مجھ سے ان لوگوں میں سے کسی نے یا

ان سب لوگوں نے اپنی اسناد سے بخاری سے یہ روایت بیان کی اور میں اس کی سند نبی تک ذکر کروں تو وہ اسی سند سے ہے (جو اوپر بیان ہوئی)

صحیح مسلم بن حجاج

ہم سے پوری صحیح جو ابوالحسین مسلم بن حجاج نیشاپوری رضی اللہ عنہ کی تالیف ہے ابوالفرج یحییٰ بن محمود بن سعد اصفہانی ثقفی نے روایت کی ان کے سامنے ایک شخص پڑھ رہا تھا اور میں سن رہا تھا وہ کہتے تھے مجھ سے میرے دادا کے چچا ابوالفضل جعفر بن عبدالواحد بن محمد ثقفی نے روایت کی ان کے سامنے ایک شخص پڑھ رہا تھا اور میں سن رہا تھا۔ اور ابوعبداللہ محمد بن فضل فراوی نے اجازت مجھ سے روایت بیان کی وہ کہتے تھے مجھے جعفر نے اجازت دی تھی اور فراوی کہتے تھے ہمیں ابوالحسین عبدالغافر بن محمد فارسی نے خبر دی وہ کہتے تھے ہمیں ابواحمد محمد بن عیسیٰ بن عمرو یہ حلووی نے خبر دی وہ کہتے تھے ہمیں ابواسحاق ابراہیم بن محمد بن سفیان فقیہ نے خبر دی وہ کہتے تھے ہمیں ابوالحسین مسلم بن حجاج نیشاپوری نے خبر دی۔ پس جب میں کہوں کہ مجھ سے یحییٰ اور ابویاسر نے اپنی اسناد سے مسلم سے روایت بیان کی تو وہ اسی اسناد سے ہے۔

مالک بن انس کا موطا بروایت یحییٰ بن یحییٰ

ہم سے موطا کی روایت شیخ ابوالحرم ملی بن زیان بن شبہ مقبری نحوی ماکسینی رحمہ اللہ نے بیان کی وہ کہتے تھے ہم سے ابوبکر یحییٰ بن سعدون بن تمام ازدی قرطبی نے بیان کیا وہ کہتے تھے ہم سے فقیہ ابومحمد عبدالرحمن بن محمد بن عتاب نے بیان کیا وہ کہتے تھے ہم سے قاضی ابوالولید یونس بن عبداللہ بن مغیث نے بیان کیا وہ کہتے تھے ہم سے ابوعیسیٰ یحییٰ بن عبداللہ نے بیان کیا وہ کہتے تھے مجھے میرے باپ کے چچا عبداللہ بن یحییٰ نے خبر دی وہ کہتے تھے ہمیں یحییٰ بن یحییٰ نے خبر دی وہ کہتے تھے ہمیں امام مالک بن انس رضی اللہ عنہ نے خبر دی۔ پس جب میں کہوں کہ ہمیں ابوالحرم نے اپنی اسناد سے بواسطہ یحییٰ بن یحییٰ کے مالک سے روایت بیان کی تو وہ اسی سند سے ہے۔

مالک کا موطا بروایت قعینی

ہم سے اس موطا کی روایت ابوالکارم فہیان بن احمد بن محمد بن سمینہ جوہری نے بیان کی وہ کہتے تھے ہم سے ابوعبداللہ حسین بن محمد بن نصر بن خمیس فقیہ نے بیان کیا وہ کہتے تھے ہمیں ابوالحسن عبدالقادر بن یوسف نے خبر دی وہ کہتے تھے ہمیں ابو عمرو عثمان بن محمد بن یوسف علاف نے خبر دی وہ کہتے تھے ہمیں ابوبکر محمد بن عبداللہ بن ابراہیم شافعی نے خبر دی وہ کہتے تھے ہمیں ابویعقوب اسحاق بن حسن بن میمون بن سعد حربی نے خبر دی وہ کہتے تھے ہمیں قعینی نے مالک رضی اللہ عنہ سے روایت کر کے خبر دی۔

احمد بن حنبل کا مسند

ہمیں اس مسند کی روایت ابویاسر عبدالوہاب بن ہبہ اللہ بن ابی حبیہ نے پہنچائی وہ کہتے تھے ہمیں ابوالقاسم ہبہ اللہ نے محمد بن عبدالواحد بن حصین نے خبر دی وہ کہتے تھے ہمیں ابوعلی حسن بن علی بن مذہب واعظ نے خبر دی وہ کہتے تھے ہمیں ابوبکر بن مالک قطعی نے خبر دی وہ کہتے تھے ہمیں عبداللہ بن احمد بن حنبل نے خبر دی وہ کہتے تھے مجھے میرے والد رضی اللہ عنہ نے تمام حدیثیں سنائی پس

جہاں میں یہ لکھوں کہ ہمیں ابو یاسر نے یا عبدالوہاب نے اپنی اسناد سے عبداللہ سے خبر دی کہ وہ کہتے تھے کہ مجھے میرے والد نے حدیث سنائی تو وہ اسی سند سے ہے۔

ابوداؤد طیالسی کا مسند

ہمیں اس مسند کی روایت خطیب ابو الفضل عبداللہ بن احمد بن عبدالقادر طوسی نے پہنچائی وہ کہتے تھے کہ ہمیں ابو سعید محمد بن محمد مطرز فقہیہ نے اجازت خبر دی وہ کہتے تھے ہمیں ابو نعیم احمد بن عبداللہ بن اسحاق اصفہانی نے اور ابو عبداللہ حسین بن ابراہیم جمال نے خبر دی یہ دونوں کہتے تھے کہ ہمیں ابو محمد عبداللہ بن جعفر بن فارس نے خبر دی وہ کہتے تھے ہمیں یونس بن حبیب نے خبر دی وہ کہتے تھے ہمیں ابوداؤد طیالسی رضی اللہ عنہ نے خبر دی۔ پس جب میں کہوں کہ ابوداؤد طیالسی نے کہا ہے تو وہ اسی اسناد سے ہے۔

ترمذی کی جامع کبیر

ہمیں اس پوری کتاب کی روایت ابو القداء سلعیل بن علی بن عبید واعظ موصلی نے اور ابو جعفر عبید اللہ بن احمد بن علی بن سمین نے پہنچائی اور طہارت کے بابوں کو چھوڑ کے باقی کتاب کی روایت ہمیں فقیہ ابو اسحاق ابراہیم بن محمد بن مہران شافعی نے پہنچائی یہ تینوں شخص کہتے تھے کہ ہمیں ابوالفتح عبدالملک بن ابوالقاسم بن ابی اہل کردخی نے خبر دی وہ کہتے تھے ہمیں قاضی ابو عامر محمود بن قاسم بن محمد بن محمد ازدی نے اور ابو نصر عبدالعزیز بن محمد بن علی تریاتی نے اور ابو بکر عبدالصمد بن ابو الفضل فورجی نے خبر دی یہ سب لوگ کہتے تھے ہمیں ابو محمد بن ابوالجراح جراحی مروزی نے خبر دی وہ کہتے تھے ہمیں ابو العباس محبوبی نے خبر دی وہ کہتے تھے ہمیں ابو عیسیٰ محمد بن عیسیٰ بن سورۃ ترمذی رضی اللہ عنہ نے خبر دی۔

ابوداؤد سجستانی کی سنن

ہمیں اس کتاب کی روایت ابو احمد عبدالوہاب بن علی بن امین صوفی شیخ صالح معروف بابن سیکنہ رضی اللہ عنہ نے خبر دی وہ کہتے تھے ہمیں ابو غالب محمد بن حسن ماوردی نے خبر دی وہ کہتے تھے ہمیں ابو علی بن احمد تستری نے خبر دی وہ کہتے تھے ہمیں ابو عمر قاسم بن جعفر ہاشمی نے خبر دی وہ کہتے تھے ہمیں ابو علی محمد بن احمد لؤلؤی نے خبر دی وہ کہتے تھے۔ ہمیں ابوداؤد سلیمان بن اشعث سجستانی نے خبر دی۔ پس جب میں کہوں کہ ہمیں ابو احمد نے اپنی اسناد کے ساتھ ابوداؤد سے روایت کی تو وہ اسی سند سے ہے۔

ابو عبدالرحمن نسائی کی سنن

ہمیں اس کتاب کی روایت ابو القاسم یعیش بن صدقہ بن علی فقیہ شافعی نابینا رضی اللہ عنہ نے پہنچائی وہ کہتے تھے ہمیں ابو الحسن علی بن احمد بن محمود یزدی نے خبر دی وہ کہتے تھے ہمیں ابو محمد عبدالرحمن بن حسن دونی نے خبر دی وہ کہتے تھے ہمیں ابو نصر احمد بن حسین کسار نے خبر دی وہ کہتے تھے ہمیں ابو بکر احمد بن محمد سہتی نے خبر دی وہ کہتے تھے ہمیں ابو عبدالرحمن احمد بن شعیب نسائی رضی اللہ عنہ نے خبر دی پس جب میں کہوں کہ ہمیں ابو القاسم نے یا (یہ کہوں کہ) یعیش نے اپنی اسناد کے ساتھ عبدالرحمن تک یا (یہ کہوں کہ) احمد بن شعیب سے روایت کی تو وہ اسی سند سے ہے۔

ابو یعلیٰ موصلی کی مسند

ہمیں اس مسند کی روایت ابو الفضل منصور بن ابی الحسن بن ابی عبداللہ طبری فقیہ مخزومی معروف بالدی نی نے خبر دی وہ کہتے ہیں ہمیں ابو القاسم زاہر بن طاہر شحامی نے خبر دی وہ کہتے تھے۔ ہمیں ابو سعید محمد بن عبدالرحمن کجوردی نے خبر دی وہ کہتے تھے ہمیں ابو عمرو بن حمدان نے خبر دی وہ کہتے تھے ہمیں ابو یعلیٰ احمد بن علی بن ثنی موصلی رضی اللہ عنہ نے خبر دی۔

مغازی ابن اسحاق

ہمیں اس کتاب کی روایت ابو جعفر عبید اللہ بن احمد بن علی نے پہنچائی وہ کہتے تھے ہمیں ابو الفضل محمد بن ناصر بن علی نے خبر دی وہ کہتے تھے ہمیں ابو الحسن احمد بن محمد بن نقور نے اجازت خبر دی ابو جعفر یہ بھی کہتے تھے کہ ہمیں ابو الحسن علی ابن عسا کر بطائخی نے خبر دی وہ کہتے تھے ہمیں ابو بکر محمد بن حسین بن علی مرزوقی نے خبر دی وہ کہتے تھے ہمیں ابو الحسن بن نقور نے خبر دی وہ کہتے تھے ہمیں ابو طاہر محمد بن عبدالرحمن مخلص نے خبر دی وہ کہتے تھے ہمیں ابو الحسن رضوان بن احمد صیدلانی نے خبر دی وہ کہتے تھے ہمیں ابو عمر احمد بن عبدالجبار عطاردی نے خبر دی وہ کہتے تھے ہمیں یونس بن بکیر نے ابن اسحاق سے روایت کر کے خبر دی پس جب میں اس کتاب میں ان اسناد سے لکھوں تو یہ معلوم اسناد ہوں گی۔

ابن ابی عاصم کی احاد و مثانی

ہمیں اس کی روایت ابو الفرج یحییٰ بن محمود ثقفی نے اجازت پہنچائی وہ کہتے تھے مجھے میرے دادا کے چچا رائیس ابو الفضل جعفر بن عبدالواحد بن محمد ثقفی نے پہنچائی وہ کہتے تھے ہمیں ابو القاسم عبدالرحمن اصہبانی نے خبر دی وہ کہتے تھے ہمیں ابو القاسم عبدالرحمن بن ابی بکر بن محمد بن ابی علی احمد بن عبدالرحمن ذکوانی نے خبر دی وہ کہتے تھے ہمیں ابو بکر عبداللہ بن محمد بن عتاب نے خبر دی وہ کہتے تھے ہمیں قاضی ابو بکر احمد بن عمرو بن ابی عاصم نے خبر دی جو اس کتاب کے مصنف تھے پس جس قدر اس کتاب میں ابن ابی عاصم سے مروی ہے وہ اسی اسناد سے ہے اور اگر کسی اور اسناد سے ہوگی تو میں اس کو ذکر کروں گا۔

محدثین موصل کے طبقات

ہمیں اس کتاب کی روایت ابو منصور بن مکارم بن احمد بن سعد مودب موصلی نے پہنچائی وہ کہتے تھے ہمیں ابو القاسم نصر بن صفوان نے خبر دی وہ کہتے تھے ہمیں ابو البرکات سعد بن محمد ادریس نے اور خطیب ابو الفضا کل حسن بن ہبہ اللہ نے خبر دی یہ دونوں کہتے تھے ہمیں ابو الفرج محمد ادریس بن محمد بن ادریس نے خبر دی وہ کہتے تھے ہمیں ابو منصور مظفر بن محمد طوسی نے خبر دی وہ کہتے تھے ہمیں ابو زکریا زید بن محمد بن ایاس بن قاسم ازدی نے خبر دی جو مصنف کتاب تھے۔

معانی بن عمران کا مسند

ہمیں اس کتاب کی روایت بھی ابو منصور بن مکارم نے پہنچائی وہ کہتے تھے ہمیں اس کی روایت ابو القاسم بن صفوان نے پہنچائی وہ کہتے تھے ہمیں خطیب ابو الحسن بن علی بن ابراہیم سراج نے خبر دی وہ کہتے تھے ہمیں ابو طاہر ہبہ اللہ بن ابراہیم بن انس نے خبر دی وہ کہتے تھے ہمیں ابو الحسن علی بن عبید اللہ بن طوق نے خبر دی وہ کہتے تھے ہمیں ابو جابر زید بن عبدالعزیز بن حبان نے خبر دی وہ کہتے

تھے ہمیں محمد بن عبد اللہ بن عمار نے خبر دی وہ کہتے تھے ہمیں معافی بن عمران ازدی رضی اللہ عنہ نے خبر دی پس یہ وہ کتابیں ہیں جن سے (ہماری اس کتاب میں) بکثرت نقل ہوئی ہے اور ان کے علاوہ اور کتابیں جو ہیں میں ان کی سند پوری بیان کر دیا کروں گا کیونکہ وہ زیادہ مکرر نہ آئیں گی اور اللہ ہی توفیق کا کارساز ہے۔

فصل

اس فصل میں ہم اس شخص کو بیان کریں گے جس پر صحابیت کا اطلاق کیا جاتا ہے (یعنی یہ کہ صحابی کے کہتے ہیں پس واضح رہے کہ صحابی کی تعریف میں محدثین نے اختلاف کیا ہے) امام ابو بکر احمد بن علی حافظ اپنی سند سے سعید بن مسیب سے روایت کرتے ہیں کہ انہوں نے کہا ہم صحابہ میں اسی شخص کو شمار کرتے ہیں جو ایک سال یا دو سال رسول اللہ صلی اللہ علیہ وسلم کے ہمراہ رہا ہو اور اس نے ایک جہاد یا دو جہاد آپ کے ساتھ کئے ہوں واقدی کہتے ہیں کہ ہم نے اہل علم کو دیکھا وہ کہتے تھے کہ جس شخص نے رسول اللہ صلی اللہ علیہ وسلم کو دیکھا اور وہ بالغ ہو کے مسلمان ہو اور دین کی بات کو سمجھ سکتا ہو اور اس نے اسے پسند کیا ہو تو وہ ہمارے نزدیک رسول اللہ صلی اللہ علیہ وسلم کے اصحاب میں سے ہے گو اس نے صرف ایک ہی گھڑی آپ کی صحبت اٹھائی ہو مگر آپ کے صحابہ کے کئی طبقے ہیں باعتبار فضائل و مناقب اور قدیم الاسلام ہونے کے اور احمد بن حنبل کہتے ہیں کہ رسول اللہ صلی اللہ علیہ وسلم کے اصحاب وہ لوگ ہیں جنہوں نے ایک مہینہ یا ایک دن یا ایک گھڑی آپ کی صحبت اٹھائی یا آپ کو دیکھا۔ اور محمد بن اسمعیل بخاری کہتے ہیں کہ جو مسلمان نبی کی صحبت میں رہا یا اس نے آپ کو دیکھا وہ آپ کے صحابہ میں سے ہے اور قاضی ابو بکر محمد بن طیب کہتے ہیں کہ اہل لغت کا اس میں اختلاف نہیں ہے کہ صحابی مشتق ہے صحبت سے اور وہ صحبت کی کسی مخصوص مقدار سے مشتق نہیں ہے بلکہ اس کا استعمال ہر اس شخص پر ہوتا ہے جس نے صحبت اٹھائی خواہ کم یا زیادہ اور اسی طرح جس قدر اسم فعل سے مشتق ہوتے ہیں (ان سب کا اطلاق اس فعل کے موصوف پر ہوا کرتا ہے خواہ وہ صفت اسم میں کم ہو یا زیادہ) اس وجہ سے لوگ بولتے ہیں کہ میں فلاں شخص کی صحبت میں ایک سال تک یا ایک مہینے یا ایک دن یا ایک گھڑی رہا پس صحبت کا اطلاق قلیل صحبت اور کثیر صحبت سب پر ہوتا ہے قاضی موصوف کہتے ہیں مگر باوجود اس کے اس امت (مرحومہ) کی (یہ اصطلاح) قرار پا چکی ہے کہ وہ لوگ اس نام کو (یعنی صحابی کے لفظ کو) اسی شخص پر اطلاق کرتے ہیں جو کثیر صحبت ہو اور اس کو اسی شخص کے حق میں جائز سمجھتے ہیں جو کثیر صحبت ہونے اس پر جس نے ایک گھڑی بھر آپ کی ملاقات کی ہو یا آپ کے ساتھ ایک قدم چلا ہو یا آپ سے کوئی حدیث سنی ہو پس اسی وجہ سے ضروری ہوا کہ یہ نام اسی شخص کے لئے بولا جائے جس کی یہ حالت ہو مگر باوجود اس کے پرہیزگار اور امانت دار شخص کی روایت ایسے شخص سے مقبول ہوتی ہے اور اس پر عمل کیا جاتا ہے اگرچہ اس کی صحبت (آنحضرت صلی اللہ علیہ وسلم کے ساتھ) زیادہ نہ ہو اور اس نے آپ سے صرف ایک ہی حدیث سنی ہو اور اگر اس راوی کا یہ کہنا کہ وہ صحابی ہے نہ مانا جائے گا تو اس کی روایت رسول اللہ صلی اللہ علیہ وسلم سے رد کرنا پڑے گی اور امام ابو حامد غزالی نے کہا ہے کہ صحابیت کا نام اسی پر اطلاق پاتا ہے جس نے حضرت کی صحبت اٹھائی ہو پھر باعتبار لغت کے اس نام کے اطلاق کرنے میں صرف ایک گھڑی کی صحبت بھی کافی ہے مگر عرف (اہل حدیث) اس نام کو اس شخص کے ساتھ خاص کرتا ہے جس کی صحبت زیادہ ہو میں کہتا ہوں کہ رسول اللہ صلی اللہ علیہ وسلم کے صحابہ ان لوگوں کی

اس شرط (یعنی طول صحبت) کے موافق بھی بہت ہیں کیونکہ رسول اللہؐ جب جنگ حنین میں تشریف لے گئے تو آپ کے ساتھ بارہ ہزار آدمی تھے۔

سوا بچوں اور عورتوں کے اور قبیلہ ہوازن کے لوگ مسلمان ہو کے آپ کے پاس آئے تھے اور انہوں نے اپنی عورتوں کو اور بچوں کو قید سے رہا کر لیا اور (جب آنحضرتؐ کی وفات ہوئی تو) تمام مکہ اور مدینہ آدمیوں سے بھرا ہوا تھا اور تمام قبائل عرب جو آپ کے پاس آئے مسلمان تھے پس ان تمام لوگوں کے لئے صحبت ثابت ہے اور بیشک جنگ تبوک میں آپ کے ہمراہ بہت مخلوق تھی کہ ایک دفتر بھی ان کا احاطہ نہیں کر سکتا اور ایسا ہی حجۃ الوداع میں اور ان سب لوگوں کا صحابی ہونا ثابت ہے حالانکہ صحابہ کے تذکرہ نویسوں نے صرف اسی قدر (یعنی تقریباً سات آٹھ ہزار) کو ذکر کیا ہے باوجودیکہ ان میں بہت سے لوگ ایسے ہیں جن کے لئے صحبت ثابت نہیں ہے اور ایک ہی شخص کو کئی کئی مقام پر ذکر دیتے ہیں مگر یہ لوگ معذور ہیں اس وجہ سے کہ جس صحابی نے روایت نہیں کی اور نہ اس کا ذکر کسی روایت میں آتا ہے اس کے معلوم ہونے کی کیا سبیل ہے۔ اب یہ وقت ان فصول مقدمہ سے ہماری فراغت کا ہے جو کتاب پر مقدم تھیں بعد ان کے ہم اصل مقصود کو شروع کرتے ہیں اور سب سے پہلے ہم اپنے سردار رسول اللہؐ کا ذکر کرتے ہیں ان کے نام سے برکت حاصل کرنے کے لئے اور ان کے ذکر مبارک سے کتاب کو مشرف کرنے کے لئے اور اس وجہ سے کہ معرفت صحابی کے اس شخص کی معرفت پر موقوف ہے جس کا وہ صحابی ہے اگرچہ وہ اس سے زیادہ نامور ہیں کہ ان کی تعریف کی جائے لقد ظہرت فما تخفی علی احد. الا علی احد لا يعرف القمر (بے شک آپ کی ذات مجمع صفات ظاہر ہے اور کسی پر مخفی نہیں ہے، مگر اس شخص پر جو ماہتاب (جیسی روشن چیز) کو نہ جانتا ہو۔) مگر اکثر لوگ آنحضرتؐ کو جھملا جانتے ہیں بغیر اس کے کہ کچھ آپ کے تفصیلی حالات ان کو معلوم ہوں اور ہم کچھ تھوڑے سے تفصیلی حالات آپ کے بطور اختصار کے بیان کرتے ہیں پس اب ہم کہتے ہیں اور اللہ ہی کی طرف سے توفیق (کی امید) ہے اور وہ ہماری (مدد کے) لئے کافی ہے اور وہ بڑا اچھا کارساز ہے۔

۱۔ صحابی کی تعریف میں مصنف نے جو اختلافات ذکر کئے ہیں ان کے علاوہ اور بھی اختلافات ہیں اور مصنف نے اپنی طرز تحریر سے اس امر کی طرف بھی اشارہ کر دیا ہے کہ ان مختلف اقوال میں صرف قول اول پسندیدہ ہے یعنی صحابی وہ ہے جو بحالت اسلام رسول اللہؐ سے ملا ہو یہی حافظ ابن حجر نے شرح نخب میں اور محدثین نے اور کتابوں میں لکھا ہے شرح نخب کی عبارت یہ ہے من لقی النبیؐ مومنا بہ و مات علی الاسلام ترجمہ صحابی وہ ہے جو نبیؐ سے ملا ہو اس حال میں کہ وہ آپ پر ایمان رکھتا ہو اور اسلام پر مبرا ہو۔

حضرت محمد رسول اللہ ﷺ

آپ کا نسب نامہ یہ ہے محمد بن عبد اللہ بن عبد المطلب بن ہاشم بن عبد مناف بن قصی بن كلاب بن مرہ بن كعب بن لوی بن غالب بن فہر بن مالک بن نضر بن کنانہ بن خزیمہ بن مدرکہ بن الیاس بن مضر بن نزار بن معد بن عدنان (کنیت آپ کی) ابو القاسم (اور آپ) سردار اولاد آدم (ہیں) اللہ آپ پر درود اور سلام بھیجے مگر بعد عدنان کے اسماعیل بن ابراہیم علیہ السلام تک آپ کے باپ دادا میں سخت اختلاف ہے شمار میں بھی اور ناموں میں بھی کہ وہ منضبط نہیں ہو سکتا اور نہ اس سے کوئی غرض حاصل ہوتی ہے لہذا ہم نے اسے چھوڑ دیا اور مضر اور ربیعہ یقیناً باتفاق جمع اہل نسب حضرت اسماعیل کی اولاد میں ہیں اور ان کے ماسوا میں لوگوں نے بہت اختلاف کیا ہے اور رسول اللہ کی والدہ آمنہ بنت وہب بن عبد مناف بن زہرہ بن كلاب بن مرہ قریشیہ زہریہ ہیں آمنہ اور عبد اللہ دونوں كلاب میں جا کے مل جاتے ہیں (فرق صرف اس قدر ہے کہ كلاب عبد اللہ کے پردادا کے دادا ہیں اور آمنہ کے پردادا کے باپ ہیں) عبد اللہ اور آمنہ کا نکاح اس طرح پر ہوا کہ عبد المطلب اپنے بیٹے عبد اللہ کو وہب بن عبد مناف کے پاس لے گئے پھر وہب نے اپنی بیٹی آمنہ کا نکاح عبد اللہ کے ساتھ کر دیا اور بعض لوگوں نے کہا ہے کہ آمنہ اپنے چچا وہب بن عبد مناف کے زیر تربیت تھیں عبد المطلب ان کے پاس گئے اور ان سے ان کی بیٹی ہالہ بنت وہب کی درخواست اپنے لئے کی اور ان کی بھتیجی آمنہ بنت وہب کی اپنے بیٹے عبد اللہ کے لئے کی اور دونوں کا نکاح ایک ہی مجلس میں ہوا پھر ہالہ سے عبد المطلب کے ہاں حمزہ پیدا ہوئے۔ ہم سے عبید اللہ بن احمد بن علی بن جعفر نے اپنی اسناد سے بواسطہ یونس بن بکیر کے ابن اسحاق سے نقل کیا کہ وہ کہتے تھے حضرت آمنہ بنت وہب کہتی تھیں کہ جب ان کے شکم (مبارک) میں رسول اللہ تشریف لائے تو ان کے پاس کوئی آیا اور اس نے کہا کہ اس امت کے سردار تمہارے شکم میں آئے ہیں تم ان کا نام محمد رکھنا پھر جب انہیں وضع حمل ہوا تو انہوں نے آنحضرت کے دادا عبد المطلب کے پاس کہلا بھیجا کہ آج شب کو آپ کے ہاں ایک بچہ پیدا ہوا ہے اسے (آ کے) دیکھئے چنانچہ جب عبد المطلب ان کے پاس آئے تو جو جو (عجائب و غرائب کے قسم سے) انہوں نے دیکھا تھا عبد المطلب سے بیان کیا اور آنحضرت کے والد عبد اللہ کی جب وفات ہوئی اس وقت آپ اپنی والدہ ماجدہ کے شکم میں تھے اور بعض لوگ کہتے ہیں جب ان کی وفات ہوئی اس وقت نبی اٹھارہ مہینے کے تھے اور بعض لوگ کہتے ہیں کہ آپ (اس وقت) سات مہینے کے تھے مگر پہلا قول زیادہ صحیح ہے اور حضرت عبد اللہ کی وفات ان کے ماموں بنی عدی بن نجار کے ہاں مدینہ میں ہوئی تھی ان کے والد عبد المطلب نے انہیں کھجوریں خریدنے کے لئے مدینہ بھیجا تھا اور یہ بھی بیان گیا ہے کہ عبد اللہ کو تجارت کی غرض سے شام بھیجا تھا کہ واپسی پر مدینہ میں بیماری ہو گئی وہیں انہیں موت آ گئی اور ان کی عمر اس وقت پچیس برس کی تھی اور بعض لوگ کہتے ہیں کہ ان کی عمر اٹھارہ برس کی تھی اور (قبیلہ) بنی عدی (کے لوگوں) کو حضرت عبد اللہ کا ماموں اس سبب سے کہتے ہیں کہ عبد المطلب کی والدہ سلمیٰ بنت زید اور بعض لوگوں نے کہا ہے کہ (ان کا نام) سلمیٰ بنت عمرو بن زید (تھا وہ) قبیلہ بنی عدی بن نجار سے تھیں اور (جب حضرت عبد اللہ مکہ سے مدینہ جا چکے تو) عبد المطلب نے اپنے بیٹے زبیر بن عبد المطلب کو بھی ان کے بھائی عبد اللہ کے پاس مدینہ بھیج دیا تھا وہ ان کی وفات کے وقت پہنچ گئے تھے اور حضرت عبد اللہ دار النابغہ میں دفن کئے گئے تھے اور عبد اللہ اور زبیر اور ابو طالب ان تینوں بھائیوں کے باپ ماں ایک تھے ماں ان کی فاطمہ بنت عمرو بن عائد

بن عمران بن مخزوم تھیں اور نبیؐ نے اپنے والد سے ایک لونڈی ام ایمن (نام) اور پانچ اونٹ اور کچھ بکریاں اور ایک تلوار جو نسلآ بعد نسل چلی آتی تھی اور کچھ چاندی میراث میں پائی تھی ام ایمن آپ کی خدمت کیا کرتی تھیں احمد کہتے ہیں کہ ہم سے ابن اسحاق نے بیان کیا وہ کہتے تھے مجھ سے مطلب بن عبداللہ بن قیس نے اپنے والد سے انہوں نے ان کے دادا قیس بن مخزوم سے نقل کیا وہ کہتے تھے میں اور رسول اللہؐ دونوں عام فیل میں پیدا ہوئے تھے ہم دونوں کی پیدائش ایک ہی سال کی ہے اور بعض لوگ کہتے ہیں کہ:

رسول اللہؐ کی ولادت دو شنبے کے دن ۱۰ ربیع الاول کو ہوئی تھی بعض لوگ کہتے ہیں کہ دوسری ربیع الاول کو بعض لوگ کہتے ہیں ۸ ربیع الاول کو سال فیل میں اور آپ کی ولادت نوشیرواں بن قباذ کی بادشاہت کے چالیسویں سال ہوئی تھی اور نوشیرواں کی بادشاہت کل سینتالیس برس آٹھ مہینے رہی اور جب آپ پیدا ہوئے تو آپ کے دادا عبدالمطلب نے ساتویں دن آپ کا ختنہ کیا اور بعض لوگ کہتے ہیں کہ آپ مختون اور ناف بدیدہ پیدا ہوئے تھے اور ہم نے آپ کے باپ دادا کا ذکر اور ان کے نام اور ان کے حالات تاریخ کامل میں پورے طور پر ذکر کئے ہیں لہذا ہم یہاں ان کے ذکر سے طول نہیں دیتے کیونکہ ہمیں اجمالی حالات کا ذکر منظور ہے نہ تفصیلی کا اور جب رسول اللہؐ پیدا ہوئے تو لوگوں نے آپ کے لئے دودھ پلانے والیاں تلاش کیں تو (قبیلہ) بنی سعد بن بکر بن ہوازن بن منصور کی ایک خاتون سے جن کا نام حلیمہ بنت ابی ذویب تھا ان کے باپ کا نام حارث تھا آپ کو دودھ پلویا گیا حلیمہ کا ذکر ان کے بیان میں اور آنحضرتؐ کی رضاعی بہن شیماء کے بیان میں تلاش کر لیا جائے ہم نے ان دونوں کو ذکر کیا ہے ابن اسحاق کہتے ہیں کہ حلیمہ کہتی تھیں کہ اللہ ہمیں برابر برکت دکھاتا رہا اور ہم اسے رسول اللہؐ کے سبب سے جانتے تھے یہاں تک کہ آپ دو برس کے ہوئے تو ہم آپ کو آپ کی والدہ کے پاس لے گئے اور ہمیں آپ کے دینے میں بہت بخل تھا بوجہ اس برکت کے جو ہم نے آپ کے سبب سے دیکھی تھی پس جب آپ کی والدہ آپ کو دیکھ چکیں تو ہم نے ان سے کہا کہ آپ اگر ہمیں اجازت دیں تو ہم اس سال اور ان کو اپنے یہاں لے جائیں ہمیں ان پر مکہ کی وبا کا اندیشہ ہے (ان دنوں مکہ میں وبا بکثرت تھی) چنانچہ آپ کی والدہ نے آپ کو ہمارے ہمراہ رخصت کر دیا پس دو مہینے یا تین مہینے ہم اپنے گھر میں رہے تھے کہ ایک دن اس حال میں کہ آپ ہمارے گھروں کے پیچھے اپنے (رضاعی) بھائی کے ہمراہ تھے کہ وہ بھائی دوڑتا ہوا آیا اور اس نے کہا کہ میرے قریشی بھائی (محمدؐ) کے پاس دو مرد آئے اور ان دونوں نے ان کو لٹا کر ان کا شکم چاک کر دیا تو میں آپ کے رضاعی باپ یعنی شوہر کے ہمراہ آپ کی طرف دوڑتی ہوئی باہر نکلی ہم لوگوں نے آپ کو کھڑا ہوا پایا آپ کے چہرے کا رنگ متغیر تھا آپ کے رضاعی باپ نے آپ کو لپٹا لیا اور پوچھا کہ اے میرے بیٹے تمہارا کیا حال ہے حضرت نے فرمایا کہ دو مرد سفید پوش آئے اور انہوں نے میرا شکم چاک کر ڈالا اور اس میں سے کوئی چیز نکال ڈالی پھر میرے شکم کو ویسا ہی کر دیا۔ آپ کے رضاعی باپ نے مجھ سے تنہائی میں کہا کہ مجھے خوف ہے کہ کہیں ان پر کوئی آفت نہ آجائے لہذا مناسب ہے کہ قبل اس کے کہ کوئی ایسی بات جس کا ہم خوف رکھتے ہیں ظاہر ہو ہم ان کو ان کے گھر پہنچادیں حضرت حلیمہ کہتی ہیں کہ پھر ہم نے آپ کو سوار کیا اور مکہ کی طرف چلے جب ہم آپ کے گھر پہنچے تو آپ کی والدہ نے فرمایا کہ تمہیں کس چیز نے واپس کیا تم دونوں تو اس بچے کے بڑے خواہش مند تھے ہم لوگوں نے کہا کہ اللہ نے ہمارا کام پورا کر دیا اور ہم وہ حق ادا کر چکے جو ہم پر تھا اور اب ہمیں ان پر حوادث کا خوف ہے لہذا ہم واپس لے آئے حضرت آمنہ نے فرمایا کہ مجھ سے تم اپنا واقعہ سچ سچ بیان کرو چنانچہ ہم نے آپ کی کیفیت ان سے بیان کی۔ حضرت آمنہ نے فرمایا کیا تم اس بچے پر شیطان کا خوف کرتی ہو

(یہ) ہرگز نہیں (ہوسکتا) اللہ کی قسم جب یہ بچہ میرے شکم میں آیا تو میں نے یہ دیکھا کہ ایک نور مجھ سے نکلا جس کی وجہ سے (ملک) شام کے محل دکھائی دینے لگے اچھا تم اس بچے کو چھوڑ دو۔ حضرت حلیمہ سے پہلے چند روز ابوہب کی لونڈی ثوبیہ نے بھی آپ کو دودھ پلایا تھا اپنے اس بیٹے کے دودھ سے جس کا نام مسروح تھا اور وہ آپ سے پہلے آپ کے چچا حضرت حمزہ کو بھی دودھ پلا چکی تھی اور بعد آپ کے ابو سلمہ بن عبدالاسد کو دودھ پلایا اور جب رسول اللہ ہجرت کر کے مدینہ تشریف لائے تو آپ ثوبیہ کو کچھ تحفہ از قسم نقد و لباس بھیجا کرتے تھے یہاں تک کہ وہ آپ کی واپسی خیبر کے وقت بھڑے میں انتقال کر گئیں آپ نے ان کے بیٹے مسروح کا حال پوچھا لوگوں نے بیان کیا کہ وہ ثوبیہ سے بھی پہلے مر چکا ہے آپ نے پوچھا کیا اس نے کوئی عزیز چھوڑا ہے لوگوں نے بیان کیا کہ اس کا کوئی عزیز باقی نہیں رہا۔

آپ کی والدہ اور دادا کی وفات اور آپ کے چچا ابوطالب کا آپ کی کفالت کرنا

اور باسناد (سابق) ابن اسحاق سے منقول ہے انہوں نے کہا کہ مجھ سے عبداللہ بن ابی بکر بن عمرو بن حزم نے بیان کیا وہ کہتے تھے کہ رسول اللہ کی والدہ آمنہ بنت وہب رسول اللہ کو لے کے آپ کے ماموں یعنی بنی عدی بن نجار کے پاس مدینہ آئیں پھر لوٹے وقت مقام ابواء میں انہوں نے وفات پائی اور رسول اللہ اس وقت چھ برس کے تھے اور بعض لوگ کہتے ہیں کہ ان کی وفات مکے میں ہوئی اور شعب ابی وہب میں مدفون ہوئیں مگر قول اول زیادہ صحیح ہے۔

ابن اسحاق کہتے ہیں اور رسول اللہ اپنے دادا حضرت عبدالمطلب کے ہمراہ رہنے لگے وہ کہتے ہیں کہ مجھ سے عباس بن عبداللہ بن معبد نے اپنے بعض لوگوں سے نقل کر کے بیان کیا کہ عبدالمطلب کے لئے کعبے کے سائے میں فرش بچھایا جاتا تھا کہ اس پر ان کے بیٹوں میں سے کوئی نہ بیٹھتا تھا محض ان کی تعظیم کی غرض سے اور رسول اللہ جب تشریف لاتے تو اسی پر بیٹھتے پس آپ کے چچا آپ کو ہانا چاہتے تو حضرت عبدالمطلب فرماتے کہ میرے بیٹے کو یہیں بیٹھا رہنے دو اور فرماتے کہ میرے اس بیٹے کی بڑی شان ہے پھر عبدالمطلب کی بھی وفات ہو گئی اور نبی اس وقت آٹھ برس کے تھے اور وفات سے پہلے ان کی بینائی جاتی رہی تھی اور حضرت عبدالمطلب (دنیا میں) پہلے وہ شخص ہیں جنہوں نے وسمہ سے خضاب کیا اور جب ان کی وفات کا وقت آیا تو انہوں نے اپنے بیٹوں کو جمع کیا اور انہیں رسول اللہ کی پرورش کے لئے وصیت کی پس زبیر اور ابوطالب نے باہم قرعہ ڈالا کہ ان میں سے کون رسول اللہ کی کفالت کرے قرعہ ابوطالب کے نام نکلا لہذا ابوطالب نے حضرت کو اپنے پاس رکھ لیا اور بعض کا قول ہے کہ قرعہ میں ابوطالب کا نام نہیں نکلا بلکہ انہیں رسول اللہ نے زبیر پر ترجیح دی کیونکہ ابوطالب بہ نسبت زبیر کے آپ سے زیادہ محبت رکھتے تھے اور بعض لوگوں کا بیان ہے کہ عبدالمطلب نے خاص ابوطالب کو آپ کے لئے وصیت کی تھی اور بعض لوگ کہتے ہیں کہ ابوطالب نے پہلے آپ کی کفالت نہیں کی بلکہ پہلے زبیر نے آپ کی کفالت کی یہاں تک کہ جب ان کی وفات ہو گئی تو ان کے بعد ابوطالب نے آپ کی کفالت کی اور یہ غلط ہے اس لئے کہ زبیر عبدالمطلب کے بعد حلف فضول میں حاضر تھے اور رسول اللہ کی عمر اس وقت بیس سال سے کچھ اوپر تھی اور تمام علماء کا اس پر اتفاق ہے کہ زمانہ جاہلیت میں ایک قسم ہوئی تھی اس کا نام حلف فضول ہے۔ رسول اللہ اپنے چچا ابوطالب کے ہمراہ عبدالمطلب کی وفات کے بعد پانچ برس کے اندر اندر شام تشریف لے گئے تھے پس یہ واقعہ اس بات پر دلالت کرتا ہے کہ ابوطالب نے آپ کی کفالت کی تھی بعد اس کے ابوطالب شام گئے اور اپنے ہمراہ رسول اللہ کو لے گئے اور آپ کی عمر

اس وقت بارہ برس کی تھی اور بعض لوگ کہتے ہیں کہ نو برس مگر پہلا قول زیادہ صحیح ہے پھر اسی سفر شام میں بحیرا راہب نے آپ کو دیکھا اور نبوت کی علامتیں معلوم کیں اور یہ لوگ یعنی علمائے یہود و نصاریٰ قریش کے خاندان سے ایک نبی کے ظاہر ہونے کے امیدوار تھے پس بحیرا نے آپ کے چچا ابوطالب سے پوچھا یہ بچہ تمہارا کون ہے ابوطالب نے کہا کہ میرا بیٹا ہے بحیرا نے کہا اس بچے کے باپ کو زندہ ہونا نہ چاہئے ابوطالب نے کہا کہ اصل میں تو یہ میرا بھتیجا ہے بحیرا بے ساختہ کہہ اٹھا کہ میں اس بچے کو وہی نبی سمجھتا ہوں جس کی بشارت عیسیٰ (علیہ السلام) نے دی تھی کیونکہ ان کا زمانہ قریب آ گیا ہے لہذا تم اس بچے کی حفاظت کرو پھر بحیرا نے یہود شام کی عداوت نبی آخر الزمان کے ساتھ بیان کر کے آپ کو مکہ واپس کر دیا۔

بعد اس کے رسول اللہ اپنے چچاؤں کے ہمراہ جنگ فجار میں نخلہ والے دن شریک ہوئے اور نخلہ کا دن جنگ فجار کے تمام دنوں میں زیادہ سخت تھا اور فجار ایک جنگ (کانام) ہے جو (قبیلہ) قریش اور (قبیلہ) قیس کے درمیان میں ہوئی تھی قبیلہ کنانہ قریش کی طرف تھا ہم نے تاریخ کامل میں اس جنگ کا ذکر کیا ہے اور یہ جنگ واقعات عرب میں بہت نامور ہے اور آنحضرتؐ (خود لڑتے نہ تھے بلکہ) لڑنے والوں کو تیر دیتے جاتے تھے اور ان کے اسباب کی حفاظت فرماتے تھے آپ کی عمر اس وقت بیس سال یا اس کے قریب تھی اور بعض لوگ کہتے ہیں کہ آپ اس جنگ کے شمشہ لے والے دن میں بھی شریک ہوئے تھے اور یہی دن اس جنگ کے دنوں میں زیادہ سخت تھا اور اس دن قریش اور کنانہ کو شکست ہو گئی تھی زہری کہتے ہیں کہ رسول اللہؐ اس روز شریک نہیں ہوئے اور اگر آپ اس دن شریک ہوتے تو قریش کو شکست نہ ہوتی حالانکہ یہ کوئی بات نہیں ہے اس لئے کہ رسول اللہؐ کے صحابہ کو خود احد کے دن شکست ہو گئی تھی اور بہت سے لوگ شہید ہو گئے تھے۔

رسول اللہؐ کا حضرت خدیجہ سے نکاح کرنا اور آپ کی اولاد کا ذکر

مصنف^۱ کہتا ہے کہ ہمیں یونس نے ابن اسحاق سے نقل کر کے خبر دی کہ حضرت خدیجہ بنت خویلد بڑی شریف اور مالدار خاتون تھیں تجارت میں مردوں سے کام لیتی تھی یا کسی چیز میں ان سے مضاربت^۲ کر لیتی تھیں مضاربت میں کچھ حصہ مال کا ان لوگوں کے لئے معین کر دیا کرتی تھیں۔ پس جب انہیں رسول اللہؐ کے حالات راست گفتاری اور نہایت امانت داری اور کریمانہ عادات کے متعلق معلوم ہوا تو انہوں نے آنحضرتؐ کو بلوا بھیجا اور آپ سے درخواست کی کہ آپ ان کے ایک غلام کے ساتھ جس کا نام میسرہ تھا ان کا مال لے کے (بغرض تجارت ملک) شام تشریف لے جائیں رسول اللہؐ نے ان کی یہ درخواست منظور فرمائی اور ان کا مال لے کے آپ (ملک) شام کی طرف تشریف لے چلے (اثناۓ راہ میں) آپ کو ایک راہب نے جس کا نام نسطور تھا آپ کو دیکھا اسے نے میسرہ سے بیان کیا کہ آپ اس امت کے نبی ہیں پھر رسول اللہؐ نے جو کچھ چاہا بیچا اور جو چاہا مول لیا بعد اس کے آپ لوٹ چلے پھر جب حضرت خدیجہ کے پاس ان کا مال لے کے مکہ پہنچ گئے اور خدیجہ نے اس مال کو بیچا تو وہ دگنا ہو گیا یا قریب

۱۔ اس جنگ فجار کے ایک دن کانام شمشہ ہے جس طرح اس کے ایک دوسرے دن کانام نخلہ ہے۔

۲۔ یہ عبارت حضرت مصنف کے کسی شاگرد نے بڑھادی ہے یا خود مصنف نے لکھی ہے روایت کا یہ بھی دستور تھا کہ اپنے آپ کو غائب کے الفاظ سے تعبیر فرمایا کرتے تھے۔

۳۔ مضاربت اس شرکت کا نام ہے جس میں ایک شریک کا صرف مال ہو دوسرے کی صرف محنت ہو اور نفع میں حسب معاہدہ دونوں حصہ دار ہوں۔

اس کے اور ان سے میسرہ نے راہب کا وہ قول بیان کیا پس انہوں نے رسول اللہ سے کہلوا بھیجا کہ مجھے آپ کی خادمہ بننے کی آرزو ہے بوجہ اس قرابت کے جو آپ کو مجھ سے ہے اور بوجہ آپ کی شرافت اور امانت اور حسن خلق اور راست گوئی کے اور یہ کہہ کے انہوں نے اپنے آپ کو رسول اللہ کی خدمت میں پیش کیا پس رسول اللہ نے انہیں پیغام نکاح کا دیا اور آپ نے ان سے بارہ اوقیہ چاندی مہر مقرر کر کے نکاح کر لیا اور اوقیہ چالیس درہم ہوتا ہے اور ہم نے اس کا ذکر خدیجہ رضی اللہ عنہا کے ترجمے میں کیا ہے۔

آپ کی دختری اولاد سب انہیں حضرت خدیجہ سے تھی اور زینہ اولاد میں بھی سوائے حضرت ابراہیم کے سب انہیں سے تھی۔ بیٹیاں (آپ کی یہ ہیں) حضرت زینب حضرت رقیہ حضرت ام کلثوم حضرت فاطمہ رضی اللہ عنہن اور فرزند (آپ کے یہ ہیں) حضرت قاسم اور رسول اللہ کی کنیت (ابوالقاسم انہیں سے ہے اور حضرت طاہر اور حضرت طیب اور بعض لوگ کہتے ہیں کہ) حضرت کے صاحبزادوں کے نام یہ ہیں) قاسم طاہر عبد اللہ اور یہی عبد اللہ طیب (کے نام سے بھی مشہور) ہیں کیونکہ یہ اسلام میں پیدا ہوئے تھے اور بعض کا بیان ہے کہ قاسم اور عبد اللہ ہی کا نام طاہر اور طیب ہے حضرت قاسم کی وفات مکہ میں ہوئی آپ کی اولاد میں سب سے پہلے وفات انہی کی ہوئی ان کے بعد حضرت عبد اللہ کی ہوئی یہ سب زبیر بن بکار نے بیان کیا ہے اور میں نے حضرت خدیجہ اور حضرت کی صاحبزادیوں کے بیان میں (رضی اللہ عنہن) اس سے زیادہ ذکر کیا ہے اور جب آپ نے حضرت خدیجہ سے نکاح کیا ہے اس وقت آپ کی عمر پچیس برس کی تھی اور حضرت خدیجہ کی عمر چالیس سال تھی اور بعض لوگوں نے اس کے خلاف بھی لکھا ہے۔

کعبہ کی تعمیر کا ذکر اور رسول اللہ کا حجر اسود کو رکھنا

ابن اسحاق کہتے ہیں (کہ اگلے زمانے میں) کعبہ کی عمارت میں بڑے بڑے پتھر تہہ بہتہ رکھے ہوئے تھے قد آدم سے کچھ بلند تھا پس قریش نے چاہا کہ اسے گرا دیں اور دیواروں کو بلند کریں اور اس کی چھت پلٹ دیں مگر کعبہ کے منہدم کرنے سے وہ ڈرتے تھے لہذا اتفاق سے قریش کے کچھ لوگوں نے کعبہ کا خزانہ چرایا تھا اور یہ خزانہ کعبہ کے اندر رہا کرتا تھا لہذا ان کے کفارے میں اور بھی ضروری ہوا کہ کعبہ کی عمارت درست کر دیں اور اسی اثناء میں کسی رومی تاجر کی کشتی جدہ میں دریا کنارہ آگئی اور ٹوٹ گئی۔ ان لوگوں نے اس کشتی کی لکڑیاں لے لیں اور ان کو کعبہ کی چھت کے لئے تجویز کیا بعد اس کے تمام قریش کعبہ کے منہدم کرنے کے لئے جمع ہوئے اور یہ واقعہ جنگ فجار کے پندرہ برس بعد کا ہے اور رسول اللہ اس وقت پینتیس ۳۵ برس کے تھے پس جب سب لوگ اس کے منہدم کرنے پر متفق ہو گئے تو ابو وہب بن عمرو بن عائذ بن عمران بن مخزوم جو سعید بن مسیب بن حزن بن ابی وہب کے دادا تھے کھڑے ہو گئے اور انہوں نے ایک پتھر کعبہ سے اکھاڑا مگر وہ ان کے ہاتھ سے نکل کر پھر اپنے مقام پر چلا گیا تو انہوں نے کہا کہ اے گروہ قریش تم کعبہ کی تعمیر میں اپنا دعویٰ مال لگانا جو پاک کمائی سے ہو اور اس میں مہرنہی (یعنی زنا کی کمائی کا روپیہ) نہ لگانا نہ سود کا اور نہ ظلم کا۔ بعض لوگوں کا بیان ہے کہ یہ گفتگو ولید بن مغیرہ نے کی تھی۔ الغرض (بعد اس ارادہ کے) انہوں نے کعبہ کو منہدم کر دیا اور قریش نے کعبہ کی تعمیر میں حصے تقسیم کر لئے دروازہ تو بنی عبد مناف اور بنی زہرہ کے حصے میں آیا اور رکن اسود یعنی حجر اسود اور رکن یمانی کا درمیانی مقام بنی مخزوم اور بنی تیم اور دوسرے قبائل قریش کے حصے میں آیا اور کعبہ کی چھت سہم اور حج کے حصے میں آئی اور حجر اسود کا

۱ حضرت معنف کے خلاف اور محققین نے ساڑھے بارہ اوقیہ لکھا ہے جس کے ۹۱ تولہ ایک ماشرتی طلا ہوا ہم نے حلم الفقہ صفحہ ۷۷ میں اور ملاحظہ معین فرمائی محلی نے کنز الحنات

جانب بنی عبدالدار اور بنی اسد اور بنی عدی بن کعب کے حصے میں آیا پس ان لوگوں نے (اپنے اپنے حصے کی) تعمیر شروع کی یہاں تک کہ جب عمارت حجر اسود تک پہنچی تو ہر قبیلہ یہ چاہتا تھا کہ حجر اسود کو وہی اٹھائے یہاں تک کہ ان لوگوں نے باہم مخالفت کی اور لڑنے کو مستعد ہو گئے اس حالت میں چار پانچ روز تک رہے تو ابوامیہ مخزومی نے کہا کہ اے گروہ قریش تم اپنے درمیان میں اس شخص کو حکم بناؤ جو سب سے پہلے مسجد کے دروازے سے آئے جب وہ اس بات پر متفق ہو گئے اور اس پر راضی ہو گئے تو (اتفاق سے) رسول اللہ (سب سے پہلے) تشریف لائے لوگوں نے کہا یہ امین آگئے ہم ان سے راضی ہیں (جو کچھ یہ فیصلہ کر دیں ہم سب کو منظور ہے) پس جب رسول اللہ ان کے پاس پہنچ گئے تو انہوں نے سب حال آپ سے بیان کیا آپ نے فرمایا کوئی کپڑا لاؤ چنانچہ وہ ایک کپڑا آپ کے پاس لے آئے پھر رسول اللہ نے حجر اسود کو اپنے ہاتھ سے اٹھا کر اس کپڑے میں رکھ دیا بعد اس کے فرمایا کہ مناسب ہے کہ ہر قبیلہ (کا آدمی) اس کپڑے کا ایک ایک گوشہ پکڑ لے بعد اس کے تم سب لوگ اس کو اٹھاؤ چنانچہ سب لوگوں نے اس کو اٹھایا یہاں تک کہ جب اس کے مقام پر پہنچے تو رسول اللہ نے اپنے ہاتھ سے اس کو (اٹھا کے) رکھ دیا بعد اس کے اس پر عمارت بنی زمانہ جاہلیت میں بھی یعنی قبل اس کے آپ پر وحی نازل ہو رسول اللہ کا لقب امین تھا اور بعض لوگوں کا قول ہے کہ کعبہ کی تعمیر کا سبب یہ تھا کہ پانی کے بھاؤ نے نشیب کو بھر دیا تھا اور پانی کعبہ کے اندر آتا تھا اور اس کی دیواروں کو صدمہ پہنچتا تھا لہذا قریش نے اس کی تعمیر کی۔ بعض لوگوں کا بیان ہے کہ سب سے پہلے آنے والے کے حکم بنانے کا جس نے مشورہ دیا وہ ابو خدیفہ بن مغیرہ تھے اور یہ فضیلت تمام قریش پر رسول اللہ صلی اللہ علیہ وسلم کو اسی وقت ملی اور یہ بھی منجملہ ان کرامات کے تھا جو اللہ نے بعثت سے پہلے آپ کے لئے ظاہر کی تھیں۔

بعثت کا ذکر

لوگوں نے بیان کیا ہے کہ رسول اللہ چالیس برس کی عمر میں مبعوث ہوئے اور یہ (یہ وہ زمانہ تھا جب پرویز بن ہریر بن کسریٰ ملک فارس کا بادشاہ مقرر ہوا) اور ابن مسیب کا قول ہے کہ اللہ عزوجل نے آپ کو تینتالیس برس (کی عمر) میں نبی کیا تھا بعد اس کے دس برس آپ نے مکہ میں قیام کیا اور دس برس مدینہ میں اور ابن اسحاق نے بیان کیا ہے کہ اللہ نے آپ کو چالیس برس کے سن میں نبی کیا بعد نبوت کے تیرہ برس آپ مکہ میں رہے اور دس برس مدینہ میں اور بعض لوگوں کا بیان ہے کہ مکہ میں تین برس تک آپ نے اپنا حال چھپایا چھپ چھپ کے (اللہ کی) عبادت کیا کرتے تھے یہاں تک کہ اللہ تعالیٰ نے یہ آیت نازل فرمائی:

وانذر عشیرتک الاقربین .

”اور اپنے قریب تر رشتہ داروں کو (عذاب الہی) سے ڈراؤ۔“

پس آپ نے ظاہری طور پر لوگوں کو اسلام کی طرف بلانا شروع کیا ابو عمر (ابن عبدالبر مصنف کتاب استیعاب) نے بیان کیا ہے کہ اللہ عزوجل نے آپ کو دو شنبہ کے دن ۸ ربیع الاول کو واقعہ فیل سے اکتالیسویں سال نبی کیا۔

ہمیں ابو جعفر عبد اللہ بن احمد نے اپنی اسناد سے بواسطہ یونس کے ابن اسحاق سے روایت کر کے خبر دی وہ کہتے ہیں کہ مجھ سے عبد الملک بن عبد اللہ بن ابی سفیان بن جریہ ثقفی نے بعض اہل علم جو بڑے حافظہ والے تھے سے نقل کر کے بیان کیا کہ جب اللہ نے رسول اللہ کو سرفراز کرنا چاہا اور آپ کی نبوت کی ابتداء کرنی چاہئے تو جس پتھر پر یاد رخت پر آپ کا گذر ہوتا تھا وہ آپ کو سلام

کرتا تھا اور آپ اس کا سلام سنتے تھے پھر رسول اللہ اپنے پیچھے بھی دیکھتے تھے اور دائیں بائیں جانب بھی (کہ کون سلام کرتا ہے) مگر آپ سوا درخت کے اور ان پتھروں کے جو آپ کے آس پاس ہوتے تھے اور کسی کونہ دیکھتے تھے وہی درخت اور پتھر یہ کہتے تھے السلام علیک یا رسول اللہ اور ہم سے بہت لوگوں نے اپنی اسناد سے محمد بن اسمعیل (یعنی امام بخاری کی کتاب صحیح بخاری) سے نقل کیا کہ انہوں نے کہا ہم سے یحییٰ بن بکیر نے بیان کیا وہ کہتے تھے ہم سے لیث نے عقیل سے انہوں نے ابن شہاب سے انہوں نے عروہ بن زبیر سے انہوں نے حضرت عائشہ سے روایت کی کہ وہ کہتی تھیں سب سے پہلے وحی جو رسول اللہ پر بھیجی گئی تھی اچھے خواب تھے جو آپ سوتے میں دیکھتے تھے ان خوابوں کی یہ حالت تھی کہ جو خواب آپ دیکھتے تھے وہ مثل سپیدہ صبح کے (صاف صاف) بحالت بیداری ظہور میں آجاتا تھا بعد اس کے آپ کی طبیعت میں خلوت پسندی پیدا کر دی گئی پس آپ غار حرا میں خلوت فرمایا کرتے تھے وہاں آپ تخت فرمایا کرتے تھے تخت کئی رات (لگاتار) عبادت کرنے کو کہتے ہیں یہاں تک کہ آپ کے پاس حق (یعنی پیغام نبوت) آ گیا اور آپ غار حرا میں تھے آپ کے پاس فرشتہ آیا اور اس نے کہا پڑھیے آپ نے فرمایا میں پڑھا ہوا نہیں ہوں حضرت فرماتے ہیں پھر اس نے مجھے لے کے زور سے لپٹایا یہاں تک کہ مجھے تکلیف ہوئی بعد اس کے مجھے چھوڑ دیا اور کہا پڑھیے میں نے کہا کہ میں نے پڑھا ہوا نہیں ہوں پھر اس نے مجھے لے کر لپٹایا بعد اسکے مجھے چھوڑ دیا اور کہا کہ:

﴿اقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝ اقْرَأْ وَرَبُّكَ الْأَكْرَمُ ۝﴾ [العلق: ۱-۳]

”اپنے پروردگار کے نام سے پڑھ۔ جس نے انسان کو جمے ہوئے خون سے پیدا کیا۔ پڑھ اور تیرا پروردگار بڑا بزرگ ہے۔“

پس ان آیتوں کو لے کے رسول اللہ اپنے گھر لوٹے اس حالت میں کہ آپ کا دل ہل رہا تھا اور آپ حضرت خدیجہ کے پاس تشریف لے گئے بعد اس کے راوی نے حضرت خدیجہ کا ورقہ بن نوفل (مسیحی محقق) کے پاس جانے کا قصہ بیان کیا اور بسند صحیح حضرت جابر سے مروی ہے کہ سب سے پہلی آیت جو قرآن کی نازل ہوئی وہ یا ایہا المدثر ہے۔ ہمیں ابو جعفر نے اپنی اسناد سے بواسطہ یونس کے ابن اسحاق سے نقل کر کے خبر دی کہ انہوں نے بیان کیا ہے کہ پھر رسول اللہ پر جمعہ کے دن رمضان میں اللہ عزوجل کے اس قول سے نزول وحی شروع ہوا:

شہور رمضان الذی انزل فیہ القرآن الی آخر الآیۃ۔ ”مہینہ رمضان کا جس میں قرآن نازل کیا گیا۔“ اور اللہ تعالیٰ نے (جو) فرمایا ہے:

وما انزلنا علی عبدنا یوم الفرقان یوم التقی الجماعان۔ ”اور جو کچھ ہم نے اپنے بندے پر فیصلے والے دن نازل کیا تھا جس دن کہ دو جماعتیں ملیں۔“

اس سے مراد بدر کے دن بروز جمعہ سترھویں رمضان کو رسول اللہ اور مشرکین کا اجتماع ہے اور یونس بشر بن ابی حفص کندی دمشقی سے روایت کرتے ہیں کہ انہوں نے کہا مجھ سے کچھول نے بیان کیا ہے کہ رسول اللہ نے حضرت بلال سے فرمایا کہ تم سے دو شنبہ کے دن کا روزہ نہ چھوٹنے پائے اس لئے کہ میں دو شنبہ ہی کے دن پیدا ہوا ہوں اور دو شنبہ ہی کے دن مجھ پر (پہلی) وحی نازل ہوئی ہے اور دو شنبہ ہی کے دن میں نے ہجرت کی ہے بعد اس کے جبریل علیہ السلام نے رسول اللہ کو وضو سکھلایا اور نماز کی دو رکعتیں تعلیم

کیس پھر آپ حضرت خدیجہؓ کے پاس آئے اور ان سے بیان فرمایا انہوں نے بھی وضو کیا اور آپ کے ساتھ دو رکعت نماز پڑھی۔ بعض لوگوں کا بیان ہے کہ (اس وقت) نماز چاشت اور نماز عصر (فرض) تھی اس کے بعد آپ نے لوگوں کو اسلام کی طرف بلایا اور ہم ابو بکر اور علی اور زید بن حارثہ کی نسبت بیان کر چکے ہیں کہ یہ سب سے پہلے اسلام لائے اور کچھ لوگوں نے پوشیدہ طور پر آپ کا حکم مانا یہاں تک کہ یہ لوگ بہت ہو گئے اور ان کا حال کھل گیا اور سرداران قریش آپ کی گفتگو کو برا نہ سمجھتے تھے اور جب آپ کا گذران کی طرف ہوتا تھا تو کہتے تھے کہ محمدؐ کے ساتھ آسمان سے باتیں کی جاتی ہیں ان کی یہی کیفیت رہی یہاں تک کہ آپ نے ان کے معبودوں کے معائب ظاہر کئے اور آپ نے ان سے بیان فرمایا کہ ان کے باپ دادا کفر اور گمراہی پر مر گئے اور وہ دوزخ میں ہیں پس وہ لوگ آپ کے دشمن ہو گئے اور آپ سے بغض رکھنے لگے اور آپ کی ایذا رسانی کرنے لگے۔

اور آپ کے صحابہ جب نماز پڑھنا چاہتے تو جنگلوں میں نکل جاتے اور چھپ کے نماز پڑھتے اور جب قریش نے آپ سے عداوت ظاہر کی تو آپ کے چچا ابوطالب آپ کے پشت پناہ ہوئے اور انہوں نے آپ کی مدد کی اور آپ کی حفاظت کی بعد اس کے رسول اللہؐ کو جب کفار قریش کی طرف سے (زیادہ) اندیشہ ہوا تو آپ اور جو لوگ آپ کے ساتھ تھے ارقم بن ابی الارقم مخزومی کے گھر میں چھپ رہے یہاں تک کہ حضرت عمرؓ اسلام لائے اس وقت سب لوگ باہر نکلے اور قریش نے کمزور مسلمانوں پر حملہ کیا اور انہیں تکلیف دینا شروع کی ہم نے یہ واقعات صحابہ کے تذکروں میں لکھے ہیں مثل بلال اور عمار اور صہیب وغیرہم۔ بعد اس کے مسلمانوں نے حبش کی طرف دو ہجرتیں کیں جیسا کہ ہم انشاء اللہ تعالیٰ بیان کریں گے اور قریش نے رسول اللہؐ کو قتل کر دینا چاہا اور یہ کہ ابوطالب ان کے اور آپ کے درمیان میں دخل نہ دیں مگر ابوطالب نے ایسا نہ کیا لہذا کفار قریش نے ایک تحریر اس مضمون کی لکھی کہ بنی ہاشم اور بنی عبدالمطلب سے اور ان لوگوں سے جو ان کے ہمراہ اسلام لائے ہیں بالکل قطع تعلق کر لیں اور ان کے یہاں شادی بیاہ نہ کریں ان کے ہاتھ خرید فروخت نہ کریں ان سے کلام نہ کریں اور نہ ان کے پاس بیٹھیں جیسا کہ ہم انشاء اللہ بیان کریں گے۔

حضرت خدیجہ اور ابوطالب کی وفات اور رسول اللہؐ کا طائف جانا اور پھر لوٹنا

رسول اللہؐ نے فرمایا کہ ہمیشہ قریش میری ایذا رسانی سے ڈرتے رہے یہاں تک کہ میرے چچا ابوطالب مر گئے اور ابوطالب کی وفات سنہ ۱۰ھ شروع ذیقعدہ یا نصف شوال میں ہوئی اور ان کی عمر اس وقت کچھ اوپر اسی ۸۰ برس کی تھی پھر ان کے تین روز بعد خدیجہؓ کی وفات ہو گئی اور بعض لوگ کہتے ہیں کہ ایک مہینے کے بعد اور بعض کا بیان ہے کہ ان دونوں کی وفات میں ڈیڑھ مہینے کا فصل تھا اور بعض کا قول ہے کہ پچاس دن کا فصل تھا اور حضرت خدیجہؓ کو رسول اللہؐ نے حجون میں (جو مکہ کا قبرستان ہے) دفن کیا اس زمانے میں نماز جنازہ (مشروع) نہ تھی اور بعض لوگ کہتے ہیں کہ وہ ابوطالب سے پہلے انتقال فرما چکیں تھیں اور اس وقت عمران کی

۱۔ علماء کا اختلاف ہے کہ سب سے پہلے کون اسلام لایا بعد اس کے کہ سب نے اس امر پر اتفاق کیا ہے کہ وہ شخص نہیں تین میں منحصر ہے بعض محققین نے اس کا تصفیہ اس طرح کیا ہے کہ عورتوں میں سب سے پہلے حضرت خدیجہؓ اسلام لائیں اور آزاد مردوں میں سب سے پہلے حضرت ابو بکر اور غلاموں میں سب سے پہلے حضرت زید اور لڑکوں میں سب سے پہلے حضرت علیؓ حضرت شیخ ولی اللہ محدث دہلوی نے از لہ الخفاء میں لکھا ہے کہ اولیت اسلام باعث فضیلت زیادہ تر اس وجہ سے سمجھی گئی کہ جو شخص سب سے پہلے اسلام لائے گا وہ ایسے نازک وقت میں اوروں کے اسلام کا بھی باعث ہو گا یہ بات صرف حضرت ابو بکر صدیق کی اولیت اسلام سے حاصل ہوئی بہت لوگ ان کی ترغیب سے مسلمان ہوئے۔

۶۵۔ پیشہ برس کی تھی اور ان کی صحبت رسول اللہ کے ساتھ بعد اس کے کہ آپ نے ان سے نکاح کیا ساڑھے چوبیس برس رہی۔
حضرت خدیجہ کی وفات ہجرت سے تین برس اور ساڑھے تین مہینے پہلے ہوئی اور بعض کا لوگوں کا بیان ہے کہ ہجرت سے ایک برس پہلے واللہ اعلم۔ عروہ کہتے ہیں کہ حضرت خدیجہ کی وفات معراج کے بعد ہوئی بعد اس کے کہ انہوں نے رسول اللہ کے ساتھ فرض نماز پڑھ لی۔

جب ابوطالب کا مرض بہت بڑھ گیا تو انہوں نے عبدالمطلب کے تمام بیٹوں کو طلب کیا اور ان سے کہا کہ تم ہمیشہ فائدے میں رہو گے جب تک کہ تم محمد کی بات سنتے رہو گے اور ان کا حکم مانتے رہو گے لہذا تم ان کی پیروی کرو اور ان کی تصدیق کرو تم ہدایت پر رہو گے۔ ہم سے عبد اللہ بن احمد نے اپنی اسناد سے یونس بن بکیر سے انہوں نے ابن اسحاق سے نقل کر کے بیان کیا کہ پھر حضرت خدیجہ اور ابوطالب کا انتقال ایک ہی سال میں ہو گیا پس پے در پے رسول اللہ پر یہ مصائب پیش آئے اور حضرت خدیجہ سلام کی خدمات کی انجام دہی میں آپ کی سچی وزیر تھیں آپ کو ان کی وجہ سے بہت اطمینان رہتا تھا اور جب تک ان کا انتقال نہیں ہو گیا رسول اللہ نے دوسرا نکاح نہیں کیا۔

جب حضرت خدیجہ اور ابوطالب کی وفات ہو گئی تو رسول اللہ بخت سے دسویں سال ۳ شوال کو طائف تشریف لے گئے اور آپ کے ہمراہ آپ کے غلام زید بن حارثہ بھی لوگوں کو اسلام کی طرف بلاتے تھے لہذا انہیں (قبیلہ) ثقیف (کے لوگوں) نے بہت تکلیف پہنچائی اور حضرت زید نے ان سے بہت ناگوار باتیں سنیں اور ثقیف نے اپنے بے وقوفوں کو حضرت زید پر برا بیچتے کیا اور ہم نے یہ قصہ عداس وغیرہ (کے بیان) میں ذکر کیا ہے۔

جب آپ طائف سے لوٹے تو آپ نے مطعم بن عدی کے پاس آدمی بھیج کر ان سے امان طلب کی چنانچہ انہوں نے آپ کو امان دی پھر آپ کعبہ میں مطعم کے ہمراہ داخل ہوئے اور رسول اللہ مطعم کے اس احسان کو مانتے تھے اور طائف سے آپ کی واپسی ۲۳ ذیقعدہ کو ہوئی۔

معراج کا بیان

رسول اللہ کو ایک شب مسجد حرام (یعنی کعبہ) سے مسجد اقصیٰ (یعنی بیت المقدس) تک ۲ سیر کرائی گئی۔

لوگوں نے اس مکان میں اختلاف کیا ہے جہاں سے آپ کو معراج ہوئی بعض لوگوں نے کہا ہے کہ کعبہ سے اور بعض کا بیان ہے کہ (اس وقت) آپ اپنے گھر میں تھے اور بعض کا قول ہے کہ آپ ام ہانی (حضرت علی مرتضیٰ کی بہن) کے گھر میں تھے اور جو لوگ ان دونوں قولوں کے قائل ہیں وہ کہتے ہیں کہ تمام مکہ مسجد ۳ ہے اور لوگوں نے اس وقت میں بھی اختلاف کیا ہے

۱۔ جب ابوطالب باوجودیکہ اس قدر آپ کی نصرت اور حمایت میں معروف تھے اور دوسروں کو آپ کی پیروی کی ترغیب دیتے تھے مگر خود دولت ایمان سے بے بہرہ رہے وائے قسمت!

۲۔ یہاں تک تو قرآن مجید سے ثابت ہے اور اس کے آگے آسمانوں وغیرہ پر جانا احادیث صحیحہ سے ثابت ہے تمام اہل اسلام کا اتفاق ہے کہ آنحضرت ایک مرتبہ بحالت بیداری مع جسم کے معراج ہوئی اور روحانی معراج تو بارہا ہوئی۔

۳۔ یعنی اللہ نے جو فرمایا ہے کہ سبحان الذی اسرى عبده لیلًا من المسجد الحرام اس میں مسجد حرام سے خاص کعبہ مراد نہیں بلکہ مسجد حرام تمام مکہ کی زمین کو کہتے ہیں۔ ۱۲۔

جس میں رسول اللہؐ کو معراج ہوئی۔ عمرو بن شعیب نے اپنے والد (شعیب) سے شعیب نے عمرو کے دادا سے روایت کی کہ آپ کو ساتویں ربیع الاول کی شب میں ہجرت سے ایک سال پہلے معراج ہوئی اور حضرت ابن عباس اور انس کا بھی یہی قول ہے کہ ہجرت سے ایک برس سے اور سدی کہتے ہیں کہ ہجرت سے چھ مہینے پہلے اور واقدی کا قول ہے کہ آپ کو ہجرت سے اٹھارہ مہینے پہلے سترہویں رمضان کو معراج ہوئی اور بعض لوگ کہتے ہیں کہ رجب ۱ میں آپ کو معراج ہوئی۔

ہم سے ابوالفرج محمد بن عبدالرحمن بن ابی العزوا سطلی نے اور حسین بن صالح بن فناخسرو تکریتی وغیرہا نے بیان کیا یہ لوگ اپنی اس اسناد سے جو امام محمد بن اسمعیل بخاری سے انہیں حاصل ہے بیان کرتے تھے کہ امام بخاری نے اپنی کتاب صحیح بخاری میں کہا ہے کہ ہم سے ہدیب بن خالد نے بیان کیا وہ کہتے تھے ہم سے ہمام بن یحییٰ نے بیان کیا وہ کہتے تھے ہم سے قتادہ نے بواسطہ حضرت انس بن مالک کے حضرت مالک بن صعصعہ سے روایت کی کہ نبیؐ نے ان سے اس شب کی کیفیت بیان کی جس میں آپ کو معراج ہوئی آپ نے فرمایا کہ میں حطیم میں تھا ۱ اور کبھی وہ کہتے تھے کہ (حضرت نے فرمایا) میں حجرہ میں لیٹا ہوا تھا کہ یکا یک میرے پاس (اللہ کے یہاں سے) ایک آنے والا آیا اس نے (میرا سینہ) چاک کیا میں نے آپ کو یہ بھی فرماتے ہوئے سنا کہ یہاں سے یہاں تک چاک کیا۔ قنابہ راوی کہتے ہیں میں نے جارود سے پوچھا وہ میرے پاس بیٹھے ہوئے تھے کہ یہاں سے یہاں تک کا کیا مطلب انہوں نے کہا حلقوم سے زیر ناف تک پھر اس نے میرا قلب نکالا پھر میرے پاس سونے کا ایک طشت ایمان سے بھرا ہوا لایا گیا اور میرا قلب (پہلے) دھویا گیا پھر ایمان سے بھر دیا گیا پھر وہ میرے سینے میں رکھ دیا گیا پھر میرے پاس ایک (سواری کا) جانور لایا گیا جو خچر سے نیچا اور گدھے سے اونچا تھا جارود نے حضرت انس سے پوچھا کہ اے ابو حمزہ یہ براق ۲ تھا۔

حضرت انس نے کہا کہ ہاں وہ (ایسا تیز رو تھا کہ) اپنا ایک قدم اپنی منہائے نظر پر رکھتا تھا پس میں اس پر سوار کیا گیا اور جبرئیل مجھے لے کے چلے یہاں تک کہ میں قریب والے آسمان پر پہنچا جبرئیل نے دروازہ کھولا لایا پوچھا گیا کہ یہ کون ہے انہوں نے کہا جبرئیل پوچھا گیا کہ تمہارے ہمراہ کون ہے انہوں نے کہا محمد صلعم پوچھا گیا کہ وہ بلائے گئے تھے جبرئیل نے کہا ہاں (یہ سن کے) اس (پوچھنے والے) نے کہا مر حبا بہ فنعم المعجی جاء اور اس کے بعد حضرت انس نے آپ کا ساتویں آسمان تک اور سدرۃ المنتہیٰ تک جانے کا قصہ بیان کیا حضرت نے فرمایا پھر میرا گذر موسیٰ (پیغمبر علیہ السلام) کی طرف ہوا تو انہوں نے مجھ سے پوچھا کہ آپ کو کیا حکم دیا گیا ہے میں نے کہا کہ مجھے ہر روز پچاس نمازوں کا حکم دیا گیا ہے موسیٰ نے کہا کہ آپ کی امت کے لوگ اس کی طاقت نہیں رکھتے ہیں میں آپ سے پہلے بنی اسرائیل کا تجربہ کر چکا ہوں لہذا آپ اپنے پروردگار کے پاس لوٹ جائیے اور اس سے اپنی امت کے لئے تخفیف کی درخواست کیجئے چنانچہ میں لوٹ گیا تو اللہ نے مجھ سے دس نمازیں معاف کر دیں پھر میں موسیٰ کے پاس لوٹ کے آیا تو انہوں نے ویسا ہی کہا پھر میں لوٹ کے گیا تو اللہ نے مجھ سے دس اور معاف کر دیں پھر میں موسیٰ کے پاس لوٹ

۱ علامہ یعنی نے عمدۃ القاری میں بعض کا قول نقل کیا ہے کہ ستائیسویں رجب کو ہوئی علامہ یعنی نے یہ بھی لکھا ہے کہ لوگوں کا اس میں اختلاف نہیں ہے کہ یہ معراج حضرت خدیجہ کی حیات میں ہوئی اور بلاشبہ حضرت خدیجہ نے بعد فرضیت کے آپ کے ہمراہ نماز پڑھی ۱۲۔

۲ حطیم کعبہ کی بیرونی دیوار مغربی حصہ میں حجرہ بھی حطیم کی اندرونی حصہ کو کہتے ہیں۔

۳ براق بضم باؤ نکد اس کا رنگ چمکدار اور تیز رو سے مثل برق یعنی بجلی کے ہوتی ہے اس لئے اس کا نام براق ہے ۱۲۔

کے آیا اور ان سے بیان کیا کہ انہوں نے کہا کہ آپ کی امت اس کی (بھی) طاقت نہیں رکھتی پس برابر میں اپنے پروردگار اور موسیٰ کے درمیان میں آمد روفت کرتا رہا یہاں تک کہ اللہ نے پانچ نمازیں رکھیں موسیٰ نے کہا کہ آپ کی امت اس کی بھی طاقت نہیں رکھتی لہذا آپ اللہ سے تخفیف کی درخواست کیجئے حضرت فرماتے ہیں کہ میں نے کہا کہ میں اپنے پروردگار سے تخفیف کی درخواست کرتے کرتے شرمایا گیا۔ لہذا اب میں نہ جاؤں گا پس جب میں آگے بڑھا تو ایک منادی نے آواز دی کہ میں نے اپنا فرض پورا کر دیا اور میں نے اپنے بندوں سے تخفیف کر دی۔

احمد بن یحییٰ بن جابر بلاذری کہتے ہیں کہ علمائے بیان کیا کہ (پہلے) رسول اللہ پر دو دور کعتیں فرض کی گئی تھیں بعد اس کے مقیم کی نماز پوری چار رکعت کر دی گئی اور مسافر کی نماز اپنی حالت پر باقی رکھی گئی اور یہ (یعنی مقیم کے لئے پوری چار رکعت کا حکم) رسول اللہ کی ہجرت مدینہ سے ایک مہینہ پہلے ہوا۔

مدینہ کی طرف ہجرت کا بیان

جب انصار رسول اللہ سے بیعت کر چکے جیسا کہ ہم انشاء اللہ بیان کریں گے تو آپ نے اپنے صحابہ کو (ہجرت کا) حکم دے دیا اور انہوں نے مدینہ کی طرف ہجرت کی اور صرف آپ اور حضرت ابو بکرؓ اور حضرت علیؓ باقی رہ گئے پس آپ اور حضرت ابو بکرؓ (کفار) قریش سے چھپ کر نکل آئے اور جبل ثور کے ایک غار (میں چھپنے) کا ارادہ کیا چنانچہ آپ اس میں تین دن رہے اور بعض کا قول ہے کہ اس سے زیادہ۔ بعد اس کے آپ دونوں مدینہ کی طرف چلے آپ کے ساتھ حضرت ابو بکرؓ کا غلام عامر بن فہیرہ اور ان لوگوں کا رہبر عبد اللہ بن اریقظ تھا۔ (نبوت کے بعد) آپ کا قیام مکہ میں دس برس رہا اور بعض لوگ کہتے ہیں تیرہ برس اور بعض کا قول ہے کہ پندرہ برس اور زیادہ تر (لوگوں کا قول) تیرہ برس ہے اور بقول ابن اسحاق رسول اللہ کی تشریف آوری مدینہ میں بروز دو شنبہ بارہویں ربیع الاول کو ہوئی اور کلبی کا قول ہے کہ آپ پہلی ربیع الاول کو غار سے نکلے اور بارہویں ربیع الاول کو جمعہ کے دن مدینہ میں پہنچے۔ واللہ تعالیٰ اعلم۔

ہجرت کے بعد کے واقعات

ہمیں ابو الفرج بن ابی الرجاء اصہبانی نے خبر دی وہ کہتے تھے ہمیں ادیب ابو الطیب طلحہ بن ابی منصور حسین بن ابی ذر صالحانی نے خبر دی وہ کہتے تھے مجھے میرے دادا ابو ذر محمد بن ابراہیم سبط صالحانی نے خبر دی وہ کہتے تھے ہمیں حافظ ابو الشیخ نے خبر دی وہ کہتے تھے ہم سے ابن ابی حاتم نے بیان کیا وہ کہتے تھے ہم سے فضل بن شاذان نے بیان کیا وہ کہتے تھے ہم سے محمد بن عمرو زنج نے بیان کیا وہ کہتے تھے ہم سے ابو زہیر نے بیان کیا وہ کہتے تھے ہم سے حجاج بن ابی عثمان صواف نے ابو الزبیر سے انہوں نے حضرت جابر سے نقل کر کے بیان کیا کہ رسول اللہ صلعم نے اکیس غزوے بنفس نفیس کئے ان میں سے انیس غزوؤں میں میں شریک ہوا اور دو میں شریک نہ تھا۔ ہم سے عبید اللہ بن احمد بن علی نے بواسطہ اپنے اسناد کے یونس سے انہوں نے ابن اسحاق سے نقل کر کے بیان کیا کہ رسول اللہ نے بنفس نفیس چھبیس غزوے کئے اور سب سے پہلا غزوہ جو آپ نے کیا وہ وڈان تھا اسی کا نام ابواء بھی ہے ابن اسحاق نے کہا ہے کہ آخری غزوہ جو رسول اللہ نے کیا ہے کہ اس کے بعد اللہ نے آپ کو (دنیا سے) اٹھالیا غزوہ تبوک تھا اور اسی اسناد سے

ابن اسحاق سے مروی ہے کہ انہوں نے کہا کہ رسول اللہ کے سر یہ اور بعوث جب سے آپ مدینہ تشریف لائیں ہیں وفات کے وقت تک بعث اور سر یہ ملا کر پینتیس تھے۔

۱۱ھ میں مدینہ آنے سے ایک مہینے بعد نماز (ظہر عصر عشا) میں چار کعتیں کر دی گئی اور اس سے پہلے (ان میں میں) دو دور کعتیں تھی۔ اسی سال میں رسول اللہ نے نماز جمعہ پڑھی اور جب آپ قباء سے مدینہ چلے تو آپ نے اثنائے راہ میں قبیلہ بنی سالم کے یہاں جمعہ پڑھا اور یہ پہلا جمعہ تھا جو پڑھا گیا اور آپ نے اس وقت خطبہ بھی پڑھا اور یہ اسلام میں پہلا خطبہ تھا اور اسی سال میں رسول اللہ نے اپنی مسجد (مقدس) بنائی اور اپنی ازواج کے مکانات تعمیر فرمائے اور مسجد قباء کی تعمیر کی۔

۱۲ھ میں رمضان میں غزوہ بدر عظمیٰ ہو اور اسی سال میں شعبان میں رمضان کا روزہ فرض کیا گیا اور رسول اللہ نے صدقہ فطر کا حکم دیا اور اسی سال میں شعبان ہی میں قبلہ بدل دیا گیا بجائے بیت المقدس کے کعبہ اور بعض لوگ کہتے ہیں کہ (تحويل قبلہ) رجب میں ہوئی اور اسی سال میں عید سے دو دن پہلے صدقہ فطر واجب کیا گیا اور اسی سال میں رسول اللہ نے مدینہ میں قربانی کی اور آپ لوگوں کو لے کے عید کی نماز پڑھنے گئے اور دو بکریاں اپنے ہاتھ سے ذبح فرمائیں اور بعض کا قول ہے کہ ایک بکری۔

سنہ ۱۳ھ میں شوال میں غزوہ احد ہو اور اسی سال میں اور بعض کا قول ہے کہ ۱۲ ربیع الاول میں شراب حرام کی گئی۔

سنہ ۱۴ھ میں رسول اللہ نے غزوہ ذات الرقاع میں نماز خوف پڑھی اور بعض لوگوں نے کہا ہے کہ اسی سال میں (مسافر کے لئے) نماز قصر کا حکم دیا گیا اور اسی سال میں رسول اللہ نے ایک یہودی اور یہودیہ کو سنگسار کیا اور قصہ اس کا مشہور ہے اور اسی سال میں تیمم کی آیت نازل ہوئی۔

۱۵ھ میں ذیقعدہ میں پردے کی آیت نازل ہوئی اور اسی سال میں مدینہ میں زلزلہ آیا تو رسول اللہ نے فرمایا کہ اللہ عزوجل تم کو متنبہ کرتا ہے پس تم متنبہ ہو جاؤ اور اسی سال میں غزوہ خندق ہوا۔

۱۶ھ میں غزوہ بنی مصلوق میں اٹک ۱ والوں نے کہا جو کچھ کہا اور اسی سال میں منافقوں کے سردار عبد اللہ بن ابی بن سلول نے کہا تھا کہ لن رجعنا الی المدینة لیخرجن الا غرمنها الاول - ”اگر ہم مدینہ لوٹ کر گئے تو جو ہم میں زیادہ عزت والا ہے اور وہ زیادہ بے عزت والے کو مدینہ سے نکالے گا مراد اس کی یہ تھی کہ منافق مسلمانوں کو مدینہ سے نکالیں گے۔“

اور اسی سال میں آفتاب میں گرہن پڑا اور رسول اللہ نے نماز کسوف پڑھی اور یہی پہلی نماز کسوف ہے جو پڑھی گئی اور اسی سال میں ذیقعدہ میں رسول اللہ نے حدیبیہ کا عمرہ کیا اور درخت کے نیچے بیچہ الرضوان کی۔

اور اسی سال میں لوگوں پر قحط پڑا تو رسول اللہ نے پانی برسنے کی دعا کی چنانچہ پانی برسا اور لگاتار برس پھر آپ سے ایک شخص نے کہا کہ یا رسول اللہ (پانی کی کثرت سے) راستے بند ہو گئے مکانات گر گئے تو رسول اللہ نے فرمایا اللھم حوالینا ولا علینا۔ ”اے اللہ! ہمارے آس پاس کے مقامات میں پانی برسا خاص ہمارے رہنے کے مقامات پر پانی نہ برے۔“

چنانچہ ابرہہ نے ہٹ گیا اور اسی سال میں رسول اللہ نے اونٹوں کے درمیان میں مسابقت ۲ کرائی تو ایک عرب کا اونٹ

۱ اٹک کے معنی بہتان حضرت عائشہ صدیقہ پر کچھ منافقوں نے تہمت لگائی اور وہ تہمت بہت بہت آب و تاب سے بیان کی گئی کہ بعض مسلمانوں کو بھی یقین آ گیا پھر ان کی پاکدامنی کی قرآن عظیم نے شہادت دی یہی واقعہ تہمت اٹک سے مراد ہے ۱۲
۲ جس طرح گھوڑوں میں باہم گھوڑ دوڑ ہوتی ہے اس طرح اونٹوں میں بھی ہوتا ہے اسی کو مسابقت کہتے ہیں۔

رسول اللہ کی اونٹنی قصوا (نامی) سے سبقت لے گیا اور اس سے پہلے کبھی کوئی اونٹ اس سے سبقت نہ لے گیا تھا۔

یہ بات مسلمانوں پر بہت شاق ہوئی تو رسول اللہ نے فرمایا کہ اللہ پر حق ہے کہ دنیا میں جس چیز کو بلند کرے اس کو پست بھی کرے اور اسی سنہ میں آپ نے گھوڑ دوڑ کرائی تو حضرت ابو بکر کا ایک گھوڑا سبقت لے گیا اور انہوں نے انعام لے لیا اور یہ سب سے پہلی گھوڑ دوڑ تھی جو اسلام میں ہوئی۔

۷۔ میں رسول اللہ نے عمرہ حدیبیہ کی قضا کا عمرہ کیا کیونکہ (حدیبیہ والے سال میں) مشرکین نے آپ کو (عمرہ سے) روک لیا تھا پس اس عمرے میں رسول اللہ اور تمام مسلمانوں نے اضطباع لے کیا اور رمل ۲ کیا اور یہ سب سے پہلا اضطباع اور رمل تھا جو اسلام میں ہوا اسی سال میں جنگ خیبر ہوئی۔

اور اسی سال میں ایک (یہودی) عورت نے جس کا نام زینب تھا وہ سلام بن مشکم کی بی بی تھی رسول اللہ کو زہر دیا تھا ایک بکری (کے گوشت) میں زہر ملا کے ہدیہ آپ کے پاس بھیجا تھا آپ نے اسے کھا لیا تھا اسی سال میں رسول اللہ نے کسری اور قیصر اور نجاشی اور بادشاہ غسان (نام بنام) اور ہوذہ بن علی کی طرف سفارت بھیجی اور اسی سال میں رسول اللہ نے (اپنے لئے) مہر بنوائی اور جو خطوط بادشاہوں کو بھیجے ان پر وہ مہر کی اسی سال میں رسول اللہ نے پالے ہوئے گدھوں کے گوشت کو حرام فرمایا اور اسی سال میں خیبر کے دن عورتوں سے متعہ کرنے کو بھی حرام کر دیا۔

۸۔ میں رسول اللہ کا منبر بنایا گیا اور اس پر آپ نے خطبہ پڑھا اور اس سے پہلے آپ ایک ستون سے تکیا لگا کر خطبہ پڑھا کرتے تھے پس جب آپ اسے چھوڑ کے منبر پر تشریف لائے تو وہ ستون رونے لگا یہاں تک کہ لوگوں نے اس کے رونے کی آواز سنی پس آپ منبر سے اتر کے اس کے پاس گئے اور اس پر آپ نے اپنا ہاتھ رکھ دیا وہ چپ ہو گیا اور یہ پہلا منبر تھا جو اسلام میں بنایا گیا اسی سال میں رسول اللہ نے مکہ فتح کیا اور طائف کا محاصرہ کیا اور اس پر منجنيق ۲ نصب فرمایا اور یہ پہلا منجنيق تھا جو اسلام میں نصب کیا گیا۔

۹۔ میں رسول اللہ نے اپنی ازواج سے ایلا کیا یعنی قسم کھائی کہ ایک مہینہ تک ان کے پاس نہ جائیں گے اور یہ قصہ مشہور ہے

۱۔ اضطباع چادر کا اس طرح اوڑھنا کہ اس کا ایک سراپے شانہ سے اتار کر دہنی بغل کے نیچے سے نکال کر بائیں شانے پر ڈال دے۔

۲۔ رمل شانہ ہلا ہلا کر کچھ تیزی کے ساتھ قریب قریب قدم رکھ کر چلنا

۳۔ تحقیق یہ ہے کہ متعہ کی تحلیل و تحریم کئی بار ہوئی پہلے جنگ خیبر میں جوئے ہجری کا واقعہ ہے پھر فتح مکہ میں جو سنہ ۸ ہجری کا واقعہ ہے پھر جنگ اوطاس میں کہ وہ بھی سنہ ۸ ہجری کا واقعہ ہے اور اس جنگ اوطاس میں تین دن کے بعد ہمیشہ کے لئے حرام کر دیا گیا۔ تمام اہل اسلام کا متعہ کی حرمت پر اجماع ہے کیا صحابہ کیا تابعین کیا فقہا کیا محدثین صحابہ میں صرف ابن عباس پہلے بحالت اضطرار متعہ کو جائز سمجھتے تھے مگر جب حضرت علی مرتضیٰ نے اس پر ان کو تہدید کی اور متعہ کی حرمت قطعی ابدی سے ان کو واقف کیا تو انہوں نے اپنے قول سے رجوع کیا ابن عباس کا رجوع کرنا حدیث و فقہ کی کتابوں میں مذکور ہے۔ (علم الفقہ جلد ششم صفحہ)

۴۔ منجنيق فلاخن بزرگ صراح ایک رسی ہوتی ہے جس کے سرے پر کچھ باندھ کر اس میں پتھر وغیرہ رکھ کر کاشکار لوگ چڑیوں سے کھیت کی حفاظت کرتے ہیں اس کو ہمارے یہاں لچھنا کہتے ہیں اسی وضع کا قدیم زمانہ میں لڑائی کا ایک اوزار ہوتا تھا جو قریب قریب توپ کا کام دیتا تھا بڑے بڑے پتھر اس میں رکھ کر پھینک لیے جاتے تھے مکانات وغیرہ اس کے ذریعہ سے پائسانی گرا دیے جاتے تھے ۱۲

اسی سال میں رسول اللہ نے مسجد ضرار کو جو مدینہ میں تھیں گروا دیا یہ مسجد منافقوں نے بنائی تھی اس کا ہدم (ہدم کے معنی گرانا) رسول اللہ کے تبوک سے واپس آنے کے بعد ہوا اور اسی سال میں رسول اللہ کے پاس ہر طرف سے وفود آئے اور اسی وجہ سے اس سال کا نام عام الوفود رکھا گیا اور اسی سال شعبان میں رسول اللہ نے عمویر عجلانی کے اور ان کی بی بی کے درمیان میں عصر (کی نماز کے) بعد اپنی مسجد میں لعان ۲ کرایا۔ اور وجہ اس کی یہ ہوئی کہ عمویر تبوک سے لوٹ کے آئے تو انہوں نے اپنی بی بی کو حاملہ پایا اور اسی سال شوال میں عبد اللہ بن ابی بن سلول منافق مر گیا اور رسول اللہ نے اس کے جنازے کی نماز پڑھی اور اس کے بعد کسی منافق کی نماز نہیں پڑھی کیونکہ (اس کے بعد ہی) اللہ تعالیٰ نے یہ آیت نازل فرمادی ولا تصل علی احد منہم مات ابدًا۔ ” اور ان میں سے جو کوئی مر جائے اے نبی آپ اس کے جنازے کی نماز نہ پڑھیے۔“ اور اسی سال میں رسول اللہ نے حضرت ابو بکر کو امیر حج بنایا انہوں نے لوگوں کے ہمراہ حج کیا۔

اور حضرت علی بن ابی طالب کو حکم دیا کہ سورہ براءت مشرکوں کو سنادیں اور ان کا عہد انہیں واپس کر دیں اور یہ (اعلان کر دیں) کہ اس سال کے بعد کوئی مشرک حج نہ کرے اور کوئی برہنہ حج ہو کر کعبے کا طواف نہ کرے اور یہی آخری حج تھا جو مشرکین نے کیا۔

۱۰۔ میں آیت یا ایہا الذین امنوا لیستأذنکم الذین ملکت ایمانکم والذین لم یبلغوا الحلم منکم ثلاث مرات۔ ” چاہیے کہ تمہاری لونڈی غلام اور وہ بچے تمہارے جو بالغ نہیں ہوئے ہوں (تمہارے پاس آنے کے لئے) تین وقتوں میں تم سے اجازت طلب کریں (جب تم اجازت دو تو آئیں)۔“ نازل ہوئی اس (آیت کے نازل ہونے) سے پہلے وہ لوگ ایسا نہ کرتے تھے اور اسی سال میں رسول اللہ نے حجۃ الوداع کیا اور بعض حج لوگ کہتے ہیں کہ آپ نے اسی حج کے ساتھ عمرہ بھی کیا اور رسول اللہ نے ہجرت کے بعد سو اس کے کوئی حج نہیں کیا۔

رسول اللہ کا حلیہ شریف اور آپ کے بعض اخلاق

ہمیں حسین بن توحن بن ابو یہ بن نعمان بن باوری نے اور احمد بن عثمان بن ابی علی نے خبر دی یہ دونوں کہتے تھے ہمیں ابو الفضل محمد بن عبد الواحد بن محمد نیلی اصفہانی نے خبر دی وہ کہتے تھے ہمیں ابو القاسم احمد بن منصور خلیلی نے خبر دی وہ کہتے تھے ہمیں ابو القاسم علی بن احمد بن محمد خزاعی نے خبر دی وہ کہتے تھے ہمیں ابو سعید ہشیم بن کلیب شاشی نے خبر دی وہ کہتے تھے ہمیں محمد بن عیسیٰ بن سورۃ ترمذی نے خبر دی وہ کہتے تھے کہ ہم سے سفیان بن وکیع نے بیان کیا وہ کہتے تھے ہم سے جمیع بن عمر بن عبد الرحمن عجلی نے بیان کیا وہ کہتے تھے ہم

۱۔ وفود جمع ہے وفد کی۔ وفد کے معنی قاصد۔ یہ لوگ اپنی اپنی قوم کی طرف سے ان کے اسلام کی خبر دینے اور ضروریات دین کا علم حاصل کرنے آئے تھے۔

۲۔ جب مرد اپنی عورت کو تہمت لگائے اور کوئی گواہ نہ ہو تو یہ حکم ہے کہ ان دونوں سے خاص طریق پر قسم لے کر تفریق کرادیں بجائے اسی کو لعان کہتے ہیں زیادہ تفصیل کتب فقہ میں ہیں ۱۲۔

۳۔ مشرکین عرب برہنہ ہو کر کعبے کا طواف کرنا افضل سمجھتے تھے۔

۴۔ علماء نے اختلاف کیا ہے کہ آپ نے صرف حج کیا تھا یا قرآن کیا تھا یا تمتع۔ محققین اسی طرف ہیں کہ آپ نے قرآن کیا تھا جیسا کہ علم الفقہ کی پانچویں جلد میں ہم نے لکھا ہے۔

سے ابو ہالہ کے ایک بیٹے نے جو حضرت خدیجہ کا شوہر تھا اس کی کنیت ابو عبد اللہ تھی ابن ابی ہالہ سے انہوں نے حضرت حسن بن علیؑ سے نقل کیا وہ کہتے تھے میں نے اپنے ماموں ہند بن ابی ہالہ سے رسول اللہ ﷺ کا حلیہ پوچھا اور میں یہ چاہتا تھا کہ کوئی بات آپ کے حلیہ میں ایسی بیان کریں جس سے مجھے تعلق ہو (یعنی وہ بات مجھ میں ہو) تو انہوں نے کہا کہ رسول اللہ ﷺ فحماً مفتحاً (یعنی حسین و جمیل اور رعب والے تھے چہرے میں جس قدر اعضا ہوتے ہیں سب کامل تھے ان میں نہ بھدا پن تھا اور نہ کمی چہرہ (مبارک آپ کا ایسا چمکتا تھا جیسے شب بدر میں ماہتاب قد آپ کا بہ نسبت میانہ قد کے دراز تھا اور مشذب سے پست تھا) مشذب کے معنی بہت دراز چیز جس میں عرض طول کے مناسب نہ ہو اور اصل میں مشذب چھو ہارے کے درخت کو کہتے ہیں جب کہ اس پر سے اس کا پوست اتار لیا جائے کیونکہ بعد پوست اتر جانے کے وہ طول میں بہت زیادہ ہو جاتا ہے مطلب یہ ہے کہ آپ کا طول آپ کے عرض کے مناسب تھا) آپ عظیم الہامۃ یعنی سر مبارک آپ کا بالکل گول تھا بال آپ کے دجل تھے یعنی گھنگریا لے بالوں کے بین بین تھے کہ اگر آپ کا عقیصہ کھلتا تھا تو وہ جدا جدا ہو جاتا تھا اور نہ نہیں (یعنی اگر نہ کھلتا تھا تو بندھا ہوا رہتا تھا بہت چچ دار بال نہ تھے کہ ان کی بندش دشوار ہوتی ہو عقیصہ بالوں کے مجموعے کو کہتے ہیں جو سر کے پیچھے ہوتا ہے (یعنی جوڑا) مطلب یہ ہے کہ آپ کے بال بعد اس کے کہ آپ ان کو یکجا کر کے جوڑا بنا لیں جب گھلتے تھے تو (بآسانی) جدا جدا ہو جاتے تھے اور ہر بال اپنے مقام پر آ جاتا تھا اور ابن قتیبہ نے کہا ہے کہ یہ بات (یعنی جوڑے کی بندش) اول اسلام میں تھی بعد اس کے آپ نے مانگ نکالنا شروع کر دیا تھا آپ کے بال آپ کے کانوں کی لو سے نیچے ہو جاتے تھے جب آپ ان کو بڑھا لیتے تھے ورنہ لو کے برابر) رنگ آپ کا از ہر تھا از ہر کے معنی روشن سپید چمکدار اور ایک دوسری حدیث میں (بجائے از ہر کے) سپید مائل بہ سرخی آیا ہے اور یہ کچھ اختلاف نہیں ہے جس قدر جسم آپ کا کھلا ہوا دھوپ میں رہتا تھا وہ مائل بہ سرخی تھا اور جس قدر جسم آپ کا کھلا ہوا نہ رہتا تھا وہ سپید چمکدار تھا کشادہ پیشانی تھی ازج الحواجب فی غیر قرن تھے (یعنی آپ کی دونوں ابرو لانی اور گھنی تھیں ملی ہوئی نہ تھیں یعنی درمیان میں ناک کے اوپر ایک نہیں ہوگی تھیں بلکہ آپ بلج تھے انج کے معنی دونوں ابروؤں کے درمیان میں سپیدی (یعنی آپ کی دونوں ابروؤں کے درمیان میں سپیدی تھی) حواجب کو جمع اس لئے لائے کہ دو اور دو سے زیادہ کا شمار جمع میں ہے اللہ تعالیٰ نے فرمایا ہے کنا لحکمہم شاہدین (ہم ان کے حکم کو ملاحظہ کر رہے تھے ہم ضمیر جمع ہے حالانکہ اس سے) مراد داؤد اور سلیمان ہیں اور اس کی مثالیں بہت ہیں دونوں ابروؤں کے درمیان میں ایک رگ تھی کہ غصہ اسے ابھار دیتا تھا یعنی جب کبھی آپ کو غصہ آتا تھا تو وہ رگ خون سے بھر جاتی تھی اور ابھر آتی تھی اتنی العرنین تھے (عرنین کے معنی ناک اور قتا کے معنی ناک کی درازی اور نرمہ بنی کا پتلا ہونا) (یعنی آپ کی ناک لانی تھی اور نرمہ بنی سبک اور پتلا تھا) اس پر ہر وقت ایک نور رہتا تھا جو شخص غور سے نہ دیکھے وہ آپ کو اشم سمجھتا تھا (اشم وہ شخص جس کی ناک پتلی اور بلند ہو مطلب یہ ہے کہ آپ کی ناک کی بلندی حد سے زیادہ نہ تھی ڈاڑھی آپ کی گھنی تھی سہل الخدین تھے یعنی آپ کے رخساروں میں پھولا پن اور بلندی نہ تھی اور بعض لوگ کہتے ہیں اس کا مطلب یہ ہے کہ آپ کے رخسارے لائے تھے ضلیع القم تھے یعنی منہ کا دہانہ چوڑا نہ تھا عرب کے لوگ اس کو حسن سمجھتے تھے نج الانسان تھے یعنی دانت آپ کے علیحدہ علیحدہ تھے (ایک کے اوپر ایک نہ تھا) دقیق المسر یہ

مصنف نے اس مقام پر یہ کیا ہے کہ پہلے پوری حدیث جس میں حلیہ شریف کا بیان ہے لکھ دی ہے اس کے بعد جو الفاظ غریبہ اس حدیث میں آئے ہیں ان کی تفسیر کی ہے ہم نے بخیاں آسانی و اختصار اس تفسیر کو ہر لفظ کے (اس قسم کے دو خطوں کے درمیان میں نقل کر دیا ہے)۔

تھے سر۔ یہ وہ بال جو گردن سے ناف تک ہوتے ہیں (یعنی آپ کی گردن سے لے کے ناف تک ایک باریک خط تھا) آپ کی گردن چاندی کی طرح صاف تھی آپ معتدل الخلق تھے یعنی ہر چیز آپ کے بدن کی حسن اور کمال کے مناسب تھی آپ بادن تھے یعنی تمام اعضاء پر گوشت بھرا ہوا تھا متماسک تھے یعنی گوشت آپ کا ڈھیلانہ تھا آپ کا پیٹ اور سینہ برابر تھا یعنی آپ کا پیٹ ابھرا ہوا نہ تھا آپ کے دونوں شانوں کے درمیان میں کچھ فصل تھا (یعنی سینہ آپ کا چوڑا تھا) کرا لیس آپ کی بہت فریبہ تھیں کرا لیس ہڈیوں کے سروں کو کہتے ہیں جیسے گھٹنے اور کہنیاں وغیرہ جو بدن آپ کا لباس میں پوشیدہ رہتا تھا اور کبھی کبھی آپ اس کو کھولتے تھے وہ بہت روشن تھا آپ کے گردن اور ناف کے درمیان بالوں کا ایک خط سا چلا گیا تھا اس کے علاوہ پستانوں پر اور پیٹ پر بال نہ تھے ہاتھوں پر کہنیوں تک اور شانوں پر اور سینے کے اوپر والے حصہ میں بال تھے بہت کشادہ دست تھے کنا یہ ہے سخی اور کریم ہونے سے ہتھیلیاں اور تلوے بھرے تھے ہاتھ پیر آپ کے لانبے تھے خمضان الانمصین تھے انحص تلوے کے بیچ والے حصے کو کہتے ہیں مطلب یہ کہ آپ کے تلوے کا درمیانی حصہ زمین سے اٹھارتا تھا مسیح القد میں تھے۔

یعنی آپ کے پیروں کی پشت چکنی تھی پانی ان پر نہ ٹھہرتا تھا جب آپ چلتے تھے تو قلعا چلتے تھے قلعا اگر فتح قاف پڑھا جائے تو مصدر ہوگا اسم فاعل کے معنی میں یعنی آپ اپنے پیروں میں سے اٹھا کے چلتے تھے اور بعض اہل لغت نے بضم قاف کہا ہے اور ابو عبید ہروی کا بیان ہے کہ انہوں نے ازہری کے ہاتھ کا لکھا ہوا فتح قاف و کسر لام دیکھا معنی ہر صورت میں وہی ہیں جو ہم نے بیان کئے اور (وہ یہ کہ جیسا بعض لوگوں کی عادت ہوتی ہے) آنحضرت صلی اللہ علیہ وسلم اپنے پیروں پر گھسلا تے ہوئے نہ چلتے تھے۔ چلتے وقت آپ قدم بڑھا بڑھا کے رکھتے تھے اور آہستہ آہستہ چلتے تھے (دوڑتے نہ تھے) تیز رو تھے اور باوجودیکہ ہڑ ہڑ کے چلتے تھے اور آہستہ آہستہ قدم اٹھاتے تھے پھر بھی اوروں سے آگے نکل جاتے تھے۔

ایک دوسری حدیث میں آیا ہے کہ آپ آہستہ آہستہ چلتے تھے اور آپ کے صحابہ تیزی کے ساتھ چلتے تھے پھر بھی وہ آپ کو نہ پاتے تھے جب آپ چلتے تھے (تو ایسا معلوم ہوتا تھا کہ) گویا آپ بلندی سے نیچے اتر رہے ہیں اور جب آپ (کسی طرف) ملتفت ہوتے تھے پوری طرح ملتفت ہو جاتے تھے نیچی نظر رکھا کرتے تھے آپ کی نظر زمین پر زیادہ رہتی تھی بہ نسبت آپ کی نظر کے آسمان کی طرف اکثر آپ کا دیکھنا گوشہ چشم سے ہوتا تھا۔ آپ اپنے صحابہ کو اپنے آگے چلایا کرتے تھے جو شخص آپ سے ملتا تھا پہلے آپ اسے سلام کرتے تھے۔

ابوسعید کہتے ہیں ہم سے محمد بن عیسیٰ (ترمذی) نے بیان کیا وہ کہتے تھے ہم سے احمد بن عبد اللہ الضحیٰ نے اور علی بن حجر نے اور ابو جعفر محمد بن حسین نے جو ابو حلیمہ کے بیٹے ہیں بیان کیا ان سب لوگوں کی روایت کا مضمون واحد تھا ان لوگوں نے کہا کہ ہم سے عیسیٰ بن یونس نے غفرہ کے مولیٰ عمر بن عبد اللہ سے نقل کر کے خبر دی وہ کہتے تھے ہم سے ابراہیم بن محمد نے جو حضرت علی بن ابی طالب کی اولاد میں سے یعنی ان کے پوتے تھے بیان کیا کہ حضرت علیؑ جب رسول اللہ کی صفت بیان کرتے تھے تو کہتے تھے کہ رسول اللہ نہ بہت لانبے تھے نہ بہت پستہ قد بلکہ باعتبار سب لوگوں کے آپ کا قد متوسط تھا بال آپ کے نہ زیادہ نہ بچہ دار تھے نہ بالکل سیدھے بلکہ کچھ گھونگر والے کچھ سیدھے تھے آپ نہ مطہم تھے نہ مٹم (مطہم کے معنی بہت فریبہ مٹم کے معنی گول چہرہ والا اور بعض لوگ کہتے ہیں مٹم اور سہل الخدین کا یہ مطلب ہے کہ آپ کا چہرہ نہ بہت لسا تھا نہ بہت گول بلکہ بین بین تھا یہی زیادہ عمدہ ہوتا ہے آپ کا چہرہ

گول تھا سپید مائل بہ سرخی آنکھیں آپ کی بڑی بڑی اور پتلی سیاہ تھی ابروئیں آپ کی لانی اور خوب گھنی تھیں سب ہڈیوں کے جوڑ اور خاص کر شانوں کے جوڑ بڑے بڑے تھے۔ آپ کے جسم پر بال نہ تھے صرف ایک باریک خط سبالیوں کا آپ کے سینہ پر ناف تک تھا آپ کی ہتھیلیاں اور تلوے بھرے ہوئے تھے جب آپ چلتے تھے پیر اٹھا کے چلتے تھے اور ایسا معلوم ہوتا تھا کہ گویا آپ بلندی سے پستی میں اتر رہے ہیں جب آپ کسی طرف ملتفت ہوتے تھے تو پوری طرح ملتفت ہو جاتے تھے آپ کے دونوں شانوں کے درمیان میں مہربوت تھی آپ خاتم النبیین تھے آپ کا دل سب سے زیادہ جری تھا آپ سب سے زیادہ راست گفتار تھے اور سب سے زیادہ منکر المزاج اور سب سے زیادہ خلیق تھے باوجود اس کے آپ کے رعب کی یہ کیفیت تھی کہ دفعۃً جو شخص آپ کو دیکھتا وہ ڈر جاتا اور جو آپ کو پہلے سے جانتا تھا اور آپ سے ملتا تھا وہ آپ کو دوست رکھتا تھا آپ کی تعریف کرنے والا کہتا ہے میں نے نہ آپ سے پہلے آپ کا مثل دیکھا اور نہ آپ کے بعد۔

ہم کو یحییٰ بن محمود بن سعد اصفہانی نے خبر دی وہ کہتے تھے کہ ہمیں ابو الطیب طلحہ بن ابی منصور ابی حسین بن صالحانی نے خبر دی وہ کہتے تھے مجھے میرے دادا ابو ذر محمد بن ابراہیم سبط صالحانی واعظ نے خبر دی وہ کہتے تھے ہمیں ابو محمد عبد اللہ بن محمد بن جعفر ابو الشیخ نے خبر دی وہ کہتے تھے ہمیں محمد بن عباس بن ایوب نے بیان کیا وہ کہتے تھے ہمیں عبید بن اسمعیل بہاری نے اپنی کتاب سے روایت کر کے بیان کیا اور نیز ابو الشیخ کہتے تھے کہ ہم سے اسحاق بن جمیل نے بیان کیا وہ کہتے تھے ہم سے سفیان بن وکیع نے بیان کیا یہ دونوں یعنی عبید بن اسمعیل اور سفیان بن وکیع کہتے تھے ہم سے جمیع بن عمر عجلی نے بیان کیا وہ کہتے تھے مجھ سے قبیلہ بنی تمیم کے ایک شخص نے جو ابو ہالہ کی اولاد میں سے تھے حضرت خدیجہ کے شوہر ابن ابی ہالہ سے انہوں نے حضرت حسن بن علی سے نقل کر کے بیان کیا وہ کہتے تھے میں نے اپنے ماموں (ہند بن ابی ہالہ) سے نبی کے گھر میں تشریف لے جانے کی کیفیت پوچھی تو انہوں نے کہا کہ آپ کا اپنے لئے تشریف لے جانا ماذون تھا (یعنی آپ کو اس کی اجازت تھی) پس جب آپ اپنے مکان تشریف لے جاتے تو اپنے وقت کے تین حصے کر دیتے تھے ایک حصہ اللہ عزوجل (کے کاموں) کے لئے اور ایک حصہ اپنے گھر والوں کے لئے اور ایک حصہ اپنے لئے پھر آپ اپنا حصہ اپنے صحابہ کے درمیان میں تقسیم کر دیتے تھے اس وقت کو آپ عام لوگوں کے حوالے کر دیتے تھے بذریعہ خاص لوگوں کے (یعنی خاص لوگ آپ کے پاس جاتے تھے اور وہ آپ سے فائدہ اٹھاتے تھے پھر وہ اس فائدے کو عام لوگوں تک پہنچاتے تھے اسی لئے آپ فرمایا کرتے تھے کہ جو لوگ تم میں سے اہل عقل و خرد ہوں وہ میرے قریب رہا کریں) یہ حصہ جو تمام لوگوں کے لئے وقف ہوتا تھا اس میں آپ کی یہ عادت تھی کہ بزرگوں کو بقدر ان کی بزرگی کے ترجیح دیا کرتے تھے پھر ان میں سے بعض لوگوں کو ایک حاجت ہوتی تھی بعض کو دو حاجتیں بعض کو بہت سی حاجتیں پس آپ ان کے کاموں میں مشغول ہو جاتے تھے اور نیز ایسے کاموں میں مشغول ہو جاتے تھے جو ان کی اور تمام امت کی اصلاح کریں از قسم مسائل اور ان باتوں کی تعلیم کے جو ان کو مفید ہوں اور آپ (اکثر) فرمایا کرتے تھے کہ حاضر کو چاہئے کہ غائب کو یہ خبر پہنچا دے اور یہ بھی فرمایا کرتے تھے جو شخص خود اپنی حاجت مجھ تک نہ پہنچا سکتا ہو تم لوگ اس کی حاجت مجھ تک پہنچا دو کیونکہ جو شخص کسی بادشاہ تک ایسے شخص کی حاجت پہنچا دے جو خود اپنی حاجت اس بادشاہ تک نہ پہنچا سکتا ہو قیامت کے دن اللہ اس کو ثابت قدم رکھے گا آپ کے سامنے اسی قسم کے مسائل مذکور ہوتے تھے اور اس کے سوا اور کسی قسم کے مسائل کے ذکر کو آپ پسند نہ فرماتے تھے آپ کے صحابہ آپ کے پاس بھوکے (یعنی علم اور ہدایت کے خواہش مند ہو کے) آتے تھے اور کھاپی کے (اصل معنی تو اس کے یہی ہیں کہ کھانا کھاپی کے جاتے تھے مگر مفسرین نے

اس کو علم اور خیر کے حاصل کرنے پر حمل کیا ہے کیونکہ ذوق کبھی اس معنی میں بھی آتا ہے اللہ تعالیٰ نے فرمایا ہے فاذا قهها الله لباس الجوع والخوف (اللہ نے اسے بھوک اور خوف کا لباس دیا) مطلب یہ ہے کہ صحابہ جب آپ کے پاس سے اٹھتے تھے تو علم اور خیر حاصل کر چکے ہوتے تھے) اور آپ کے پاس سے رہنما بن کے نکلتے تھے۔

(حضرت حسن بن علی رضی اللہ عنہما فرماتے ہیں) پھر میں نے اپنے ماموں سے آنحضرتؐ کے باہر تشریف لے جانے کی کیفیت پوچھی کہ آپ وہاں کیا کرتے تھے تو انہوں نے کہا کہ رسول اللہؐ اپنی زبان نہ کھولتے تھے مگر اس بات میں جو آپ کے یا آپ کے صحابہ کے لئے مفید ہوتی اور اپنے صحابہ سے الفت کی باتیں کیا کرتے تھے (ان سے سخت کلامی اور کج خلقتی کر کے) انہیں متنفر نہ کرتے تھے اور ہر قوم کے باعزت آدمی کی آپ عظمت کرتے تھے اور باعزت ہی آدمی کو اس کی قوم پر حاکم بناتے تھے اور آپ (کبھی کبھی) لوگوں سے (اپنی) حفاظت کرتے تھے اور ان سے اپنی نگہداشت فرماتے تھے نہ اس خیال سے کہ ان میں سے کسی کی شرارت یا کج خلقتی سے آپ کنارہ کشی کریں (یعنی ہر قسم کے آدمی سے آپ بے تکلف ملتے تھے) اور اپنے صحابہ کی آپ خبر گیری فرماتے تھے اور لوگوں کے حالات پوچھا کرتے تھے جو بات اچھی ہوتی تھی اس کی تعریف کر دیتے تھے اور اس کی تائید کر دیتے تھے اور جو بات بری ہوتی تھی اس کی برائیاں بیان کر دیتے تھے اور اس کو کمزور کر دیتے تھے تمام کام آپ کے معتدل ہوتے تھے مختلف نہ ہوتے تھے آپ کبھی سستی نہ کرتے تھے اس خوف سے کہ پھر اور لوگ غافل ہو جائیں گے اور سستی کرنے لگیں گے۔ حق کہنے میں کبھی آپ کمی نہ کرتے تھے اور اس سے آگے نہ بڑھتے تھے جو لوگ سب سے اچھے ہوتے تھے وہ آپ کے قریب رہا کرتے تھے سب سے افضل آپ کے نزدیک وہ تھے جو مسلمانوں کی خیر خواہی سب سے زیادہ کرتے تھے اور سب سے زیادہ بلند مرتبہ آپ کے نزدیک وہ لوگ تھے جو مصائب کے برداشت اور دین کی حمایت سب سے عمدہ کرتے (حضرت حسن بن علی رضی اللہ عنہما فرماتے ہیں) پھر میں نے اپنے ماموں سے آپ کے بیٹھنے کی کیفیت پوچھی تو انہوں نے کہا کہ رسول اللہؐ بغیر ذکر اللہ عزوجل کے نہ بیٹھتے تھے اور نہ کھڑے ہوتے تھے۔ کبھی اپنے لئے کوئی مقام مخصوص نہ فرماتے تھے (کہ جب بیٹھیں تو وہیں بیٹھیں جیسا کہ امر اور متکبرین کی عادت ہوتی ہے کہ اپنے بیٹھنے کی جگہ ممتاز رکھتے ہیں) اور اس سے اوروں کو بھی منع فرماتے تھے اور جب آپ کچھ لوگوں کے پاس جاتے تو جہاں جگہ ہوتی تھی وہیں بیٹھ جاتے اور اسی کا آپ حکم دیا کرتے تھے اور اپنے تمام ہم نشینوں سے اس کے موافق برتاؤ کرتے ایسا کہ آپ کے ہم نشینوں میں سے کوئی شخص یہ نہ سمجھتا تھا کہ اس سے زیادہ رسول اللہ کے ہاں کسی کی عزت ہے جو شخص آپ کے پاس بیٹھتا تھا یا کسی اپنی ضرورت سے آپ کی خدمت میں آتا تو آپ اس کے ساتھ رہتے یہاں تک کہ وہ خود لوٹ جاتا (آپ بمقتضائے رُخلاق کبھی اپنی طرف سے اٹھنے میں سبقت نہ فرماتے تھے) اور جو شخص آپ سے کسی حاجت کا سوال کرتا تو وہ اس حاجت کو لے کے ہی جاتا یا کوئی عمدہ بات سن کے جاتا (یعنی اگر آپ کے پاس نہ ہوتا تو آپ بہت شیریں زباں سے اس پر اپنی معذوری ظاہر فرما دیتے) تمام لوگوں پر آپ کا خلق عام تھا آپ ان کے باپ ہو گئے تھے اور وہ سب آپ کے ہاں برابر حق رکھتے تھے۔ آپ کی مجلس حلم اور حیا اور صبر اور امانت اور سچائی کی مجلس ہوتی تھی اس میں آوازیں بلند نہ ہوتی تھیں نہ حرام باتیں مذکور ہوتی تھیں نہ وہاں ایکی لغزشیں کہیں

یعنی جو خطا میں اور لوگوں سے ہو جاتی تھیں ان کا چہ چا وہاں سے باہر جا کے نہ کیا جاتا تھا اور جس سے وہ خطا صادر ہوئی ہوتی تھی اس کو عار نہ دلایا جاتا تھا بلکہ اس مجال میں نہت اس کی اصلاح فرمادیتے تھے۔

باہر بیان کی جاتی تھیں

سب لوگ بحالت اعتدال رہتے تھے باہم ایک دوسرے کو پرہیزگاری کی ترغیب دیتے تھے بہت تواضع سے رہتے تھے وہاں لوگ بڑوں کی تعظیم کرتے تھے اور چھوٹوں کو پیار کرتے تھے اور حاجت مند کو (اپنے اوپر) ترجیح دیتے تھے اور مسافر کی نگہداشت کرتے تھے۔

(حضرت حسن بن علی رضی اللہ عنہما فرماتے ہیں) میں نے پوچھا کہ حضرت کا اپنے ہم نشینوں کے ساتھ برتاؤ میں کیا حالت تھی میرے اماموں نے کہا کہ رسول اللہؐ ہمیشہ کشادہ پیشانی رہتے تھے خوش خلق نرم دل تھے۔ بدخلق اور سخت گوندتے بازاروں میں بلند آواز سے بات نہ کرتے تھے۔ فحش کلام نہ کرتے تھے کسی کا عیب نہ بیان کرتے تھے نہ کسی کی حد سے زیادہ تعریف کرتے تھے جو باتیں آپ کو مرغوب نہ ہوتی تھیں ان سے تغافل کرتے تھے نہ آپ سے کوئی مایوس ہوتا تھا اور نہ آپ (کے دیدار) سے کوئی سیر ہوتا تھا آپ نے اپنی ذات کو تین باتوں سے علیحدہ رکھا تھا۔ جھگڑے سے، بہت کلام کرنے سے اور ان باتوں سے جو فضول ہوں اور لوگوں کے متعلق تین قسم کی باتیں آپ نہ کرتے تھے کسی کی برائی نہ کرتے تھے کسی کو عار نہ دلاتے تھے اور وہی باتیں کرتے تھے جن کے ثواب کی امید ہوتی تھی جب آپ کلام کرتے تھے تو آپ کے صحابہ سر جھکا لیتے تھے (اور اس طرح بے حس و حرکت ہو کے آپ کے کلام کی طرف متوجہ ہوتے تھے کہ) گویا ان کے سروں پر پرندہ بیٹھا ہے (کہ سر ہلنے سے وہ اڑ جائے گا) اور جب آپ سکوت کرتے تھے تو وہ لوگ بولتے تھے اور بات کرنے میں آپ کے سامنے باہم نزاع نہ کرتے تھے جب کوئی شخص بات کرنے لگتا تو اور لوگ چپ ہو کے اس کی بات سنتے تھے یہاں تک کہ وہ اپنی بات ختم کر دیتا ان سب کی بات آپ کے سامنے ان میں سے پہلے کی بات (سے موافق) ہوتی تھی (یعنی سب باہم طے کر کے اور کسی ایک بات پر اتفاق کر کے حضرت کے سامنے عرض کرتے تھے تاکہ حضرت کا وقت عزیز ضائع نہ ہو اور آپ کی طبع گرامی اختلافات کو دیکھ کر ملول نہ ہو یہ اکثری بات تھی نہ کلی) اور لوگ جس بات میں ہنستے تھے حضرت بھی اس بات میں ہنستے تھے اور جس بات میں اوروں کو تعجب آتا تھا آپ کو بھی تعجب آتا تھا (یعنی یہ بات میں آپ اپنے اصحاب کی موافقت کرتے تھے مسافر کی سخت کلامی اور اس کے (بے ادبی کے) سوالات پر آپ صبر کرتے تھے یہاں تک کہ آپ کے صحابہ ایسے لوگوں کو نکال دینا چاہتے تھے تو آپ فرماتے تھے کہ جب تم کسی صاحب حاجت کو دیکھو کہ وہ اپنی حاجت طلب کر رہا ہے تو اس کی مدد کرو (نہ یہ کہ اس سے سختی کرو) اور آپ اپنی تعریف اس شخص سے پسند فرماتے تھے جو ٹھیک ٹھیک تعریف کرے (مبالغہ بالکل نہ کرے) اور کبھی آپ کسی کی بات نہ کاٹتے تھے یہاں تک کہ وہ حد (شریعت) سے نکل جائے تو آپ اسے منع کر کے کاٹ دیتے تھے یا اٹھ جاتے تھے (حضرت حسن بن علی فرماتے ہیں) پھر میں نے اپنے اماموں سے پوچھا کہ رسول اللہؐ کے سکوت کی کیا حالت تھی انہوں نے کہا رسول اللہؐ کا سکوت چار وجہ سے ہوتا تھا یا تو برد باری کے سبب سے یا خوف کے سبب سے یا اندازہ کرنے کے سبب سے یا کسی فکر کے باعث سے آپ کا اندازہ کرنا صرف لوگوں کے حالات کے دیکھنے اور سننے میں ہوتا تھا اور آپ کی فکر اس کے متعلق ہوتی تھی کہ کون چیز باقی رہے گی اور کون فنا ہو جائے گی اور آپ کو خوف چارے باتوں

۱۔ ان چاروں باتوں میں خوف کی وجہ ظاہر ہے اچھی بات کے کرنے میں خوف اس امر کا ہوتا ہے کہ کہیں ایسا نہ ہو کہ لوگوں پر وہ شاق ہو اور وہ آپ کی اقتدا نہ کرنے کے جرم میں مبتلا ہو جائیں بری بات کے ترک میں بھی یہی خوف ہوتا شاید لوگ اقتدا نہ کر سکیں اور تجویز چونکہ آپ اپنی رائے سے کرتے تھے لہذا اس میں یہ بھی خوف ہوتا ہوگا کہ کہیں خلاف مرضی الہی نہ ہو کیونکہ اجتہادی خطاؤں سے انبیاء معصوم نہیں رکھے گئے۔ ۱۲۔

میں ہوتا تھا اچھی بات کے کرنے میں تاکہ لوگ اس پر عمل کریں اور بری بات کے چھوڑ دینے میں تاکہ لوگ اس سے باز آجائیں اور امت کی اصلاح کے متعلق امور کے تجویز میں اور ان امور کے رائج کرنے میں جو ان کے لئے دنیا و آخرت میں مفید ہوں

آنحضرتؐ کے بعض اخلاق اور معجزات

رسول اللہؐ سب سے زیادہ عبادت کرنے والے تھے نماز میں اس قدر طویل قیام فرماتے تھے کہ آپ کے دونوں پیروں میں (ورم آ کے) شگاف پڑ گیا تھا اور آپ سب سے زیادہ پرہیزگار تھے اکثر اوقات آپ کو کوئی ایسی چیز نہ ملتی تھی جو آپ کھا لیتے آپ کا فرش چھو ہارے کی چھال سے بھرا ہوا تھا اور اکثر آپ کی چادر بالوں کی (بنی ہوئی ہوتی) تھی (یعنی آپ کمل اوڑھا کرتے تھے) اور آپ سب لوگوں سے زیادہ بردبار تھے (خطا کو) معاف کر دینا اور پردہ پوشی کرنا آپ پسند فرماتے تھے اور دوسروں کو بھی آپ اس کا حکم دیتے تھے اور آپ سب سے زیادہ سخی تھے۔

حضرت عائشہؓ فرماتی ہیں کہ نبیؐ کے پاس (ایک دن) چھ اشرفیاں تھیں چار تو آپ نے خرچ کر ڈالیں اور دو باقی رہ گئیں ان کی وجہ سے آپ کو نیند نہ آتی تھیں نیند نہ آنے کا سبب میں نے پوچھا تو آپ نے یہی سبب بیان کیا حضرت عائشہؓ (کہتی ہیں میں) نے عرض کیا کہ جب صبح ہو جائے تو آپ انہیں ان کے مستحقین کو دے دیجئے گا آپ نے فرمایا کہ صبح (تک زندہ رہنے) کی کون مجھ سے ضمانت کر سکتا ہے پھر آپؐ ہی نے فرمایا کہ اس کی کوئی ضمانت نہیں کر سکتا۔

اور آپ سب سے زیادہ شجاع تھے حضرت علیؓ فرماتے ہیں کہ جب جنگ (کی آگ) خوب بھڑکتی تھی تو ہم رسول اللہؐ کے ساتھ پناہ لیتے تھے آپ ہم سب سے زیادہ دشمن کے قریب رہتے تھے اور باوجود اپنی شرافت اور بلند مرتبہ ہونے کے بہت ہی منکسر تھے ایک لونڈی مدینہ کی لونڈیوں میں سے آپ کا ہاتھ پکڑ لیتی تھی اور اپنے کام کے لئے جہاں چاہتی تھی آپ کو بے تکلف لے جاتی تھی اور آپ اس کے ہمراہ بے عذر چلے جاتے تھے پھر آپ اس کا ساتھ نہ چھوڑتے تھے یہاں تک کہ وہ خود ہی لوٹی اور جب آپ کو کوئی شخص پکارتا تو آپ فرماتے کہ میں حاضر ہوں اور آپ اکثر ساکت رہتے تھے ہنسی آپ کی صرف تبسم (کے ساتھ) ہوتی تھی (قتبہ سے کبھی آپ نہ ہنستے تھے) اور آپ کے صحابہ جب باتیں کرنے لگتے تھے تو آپ بھی ان کے ہمراہ (باتوں میں) مصروف ہو جاتے تھے وہ اگر دنیا میں کا ذکر کرتے تو آپ بھی ان کے ساتھ دنیا کا ذکر کرنے لگتے تھے اور وہ اگر آخرت کا ذکر کرتے تو آپ بھی ان کے ہمراہ آخرت کا ذکر کرتے اور آپ فحش گو نہ تھے اور برائی کا جواب برائی کے ساتھ نہ دیتے تھے بلکہ آپ معاف کر دیتے تھے اور درگزر کرتے تھے۔

حضرت عائشہؓ کہتی ہیں کہ رسول اللہؐ کو جب (کبھی اللہ کی طرف سے) دو باتوں میں اختیار دیا جاتا تھا تو جو بات ان میں آسان ہوتی تھی اسی کو آپ اختیار فرماتے تھے بشرطیکہ وہ بات گناہ کی یا قطع رحم کی نہ ہوتی (یعنی اس سے کوئی اللہ کی یا مخلوق کی

۱۔ جس طرح ہمارے یہاں فشوں میں نرمی کے لئے روئی نچر دیتے ہیں اس طرح چھو ہارے کی چھال چمڑے کے اندر بھر دیتے تھے۔

۲۔ یعنی دنیاوی امور کے متعلق بھی آپ ان کی اصلاح و ترقی کی فکر رکھتے تھے اگرچہ دنیاوی ذکر بھی آپ کی زبان وحی ترجمان سے دینی حیثیت حاصل کرنے والا تھا۔

۳۔ یعنی اساتذہ کبار سے یہی مطالبہ الہی ہے یعنی آسان ہے۔

حق تلفی نہ ہوتی ہو) اگر گناہ کی بات ہوتی تھی تو آپ اس سے بہت دور رہتے تھے اور کبھی آپ نے کسی عورت کو یا کسی خادم کو نہیں مارا اور نہ کسی اور کو مارا مگر جہاد میں اور حضرت انس کہتے ہیں کہ میں نے دس برس تک رسول اللہ کی خدمت کی مگر آپ نے نہ کبھی مجھے کوئی سخت کلمہ کہا نہ مجھے مارا نہ مجھے جھڑکانا کبھی آپ مجھ سے ترش رو نہ ہوئے اور جب کبھی آپ نے مجھے کسی بات کا حکم دیا اور میں نے اس کی تعمیل میں دیر کی تو آپ نے مجھ پر غصہ نہیں کیا اگر آپ کے گھر والوں میں سے کوئی غصہ ہوتا تو آپ فرماتے تھے کہ اس پر غصہ نہ کرو کیونکہ اگر قادر ہوتا تو (جلد تعمیل) کر دیتا۔

اور آپ سب سے زیادہ مہربان تھے حضرت عائشہؓ کہتی ہیں کہ آپ (اپنے) کپڑے سمیٹ کے جھاڑو دے دیا کرتے تھے اور جوتی ناک لیا کرتے تھے اپنے خادم کی طرف سے جب وہ تھک جاتا تھا آنا پیس دیا کرتے تھے صرف اسی قدر (آپ کے اخلاق کا بیان کر دینا یہاں) کافی ہے اور ہم نے بغرض اختصار ان کی سندیں چھوڑ دیں ہیں۔

اور آپ کے معجزات اس سے زیادہ ہیں کہ (تحریر یا تقریر میں) ان کا احاطہ کر لیا جائے منجملہ ان کے آپ کا خبر دینا قریش کے قافلے کی جس شب کو کہ آپ کو معراج ہوئی کہ وہ فلاں وقت میں آجائے گا اور ایسا ہی ہو جیسا کہ آپ نے فرمایا تھا۔ اور منجملہ ان کے یہ کہ آپ نے بدر میں کفار قریش کے قتل ہونے اور ان کے مقامات کی (کہ فلاں فلاں جگہ مقتول ہو گا فلاں فلاں جگہ) خبر دی اور ویسا ہی ہوا۔

اور جب آپ نے منبر بنوایا تو وہ ستون جس کے پاس آپ خطبہ پڑھا کرتے تھے باوازر روئے لگا یہاں تک کہ آپ نے اسے لپٹا لیا تو وہ چپ گیا۔ اور منجملہ ان کے یہ کہ آپ کی انگلیوں کے درمیان سے کئی مرتبہ پانی نے جوش کیا اور آپ کو تھوڑے سے کھانے میں برکت دی گئی یہاں تک اس سے بہت لوگ کھا لیتے تھے اور ایسا آپ نے کئی مرتبہ کیا۔

اور ایک مرتبہ آپ نے ایک درخت کو اپنے پاس آنے کا حکم دیا چنانچہ وہ آ گیا اور آپ نے اسے پھر اپنی جگہ واپس جانے کا حکم دیا تو واپس چلا گیا اور (ایک مرتبہ) کنکریوں نے آپ کے ہاتھ میں تسبیح پڑھی۔

اور منجملہ ان کے وہ غیب کی باتیں ہیں جن کی آپ نے خبر دی اور وہ بعد آپ کے جیسا آپ نے فرمایا ظہور میں آئیں جیسا کہ آپ نے اپنے دین کے (تمام اطراف عالم میں) پھیلنے کی خبر دی اور فتح (ملک) شام اور (ملک) مصر اور بلاد فارس کی (آپ نے خبر دی) اور خلفا کے شمار کی (آپ نے خبر دی) اور یہ کہ بعد ان (خلفائے راشدین) کے بادشاہت ہو جائے گی۔ خلافت نبوت نہ رہے گی۔

اور آپ کے بعد ابو بکرؓ و عمرؓ خلیفہ ہوں اور حضرت عثمانؓ کی بابت یہ فرمانا کہ یہ جنت میں داخل ہوں گے اس مصیبت کے بدلے میں جو انہیں پیش آئے گی (چنانچہ وہ مصیبت ان پر واقع ہوئی) اور حضرت عثمانؓ سے آپ کا یہ فرمانا کہ اللہ تمہیں ایک لباس (مراد لباس خلافت) پہنانے والا ہے پس اگر لوگ تم سے اس لباس کو اتارنا چاہیں تو ان کے کہنے سے تم وہ لباس نہ اتارنا۔

اور حضرت علیؓ سے آپ کا یہ فرمانا کہ (ایک دن) تمہارے سر پر زخم لگایا جائے اور یہ یعنی تمہاری ڈاڑھی (خون سے) رنگین ہوگی چنانچہ ایسا ہی ہوا۔

اور آپ کا اپنی صاحبزادی کے صاحبزادے حضرت حسنؓ کی نسبت فرمانا کہ اللہ اس کے ذریعے سے مسلمانوں کے دو بڑے

گروہوں میں صلح کرادے گا۔ (چنانچہ ان کی وجہ سے دو بڑے گروہوں میں یعنی اہل شام و اہل حجاز کے درمیان میں صلح ہو گئی جبکہ انہوں نے حضرت معاویہ سے صلح کر لی)

اور آپ کا حضرت عمار کی نسبت فرمانا کہ تم کو ایک باغی گروہ قتل کرے گا۔

اور آپ کا علامتوں کو بیان کرنے مختار اور حجاج وغیرہ بیٹھارامور کی طرف اشارہ کرنا۔

اور آپ کی ولادت کے وقت جو معجزات ظاہر ہوئے منجملہ ان کے واقعہ فیل ہے اور یہ ایک اتفاقی بات ہے اور کسریٰ کے محل کاہل جانا اور اہل کتاب کا آپ کے ظہور سے پہلے آپ کی نبوت کی خبر دینا اس کے علاوہ اور بھی بہت سی باتیں ہیں جن کو ہم طول نہیں دیتے کیونکہ اسی قدر کافی ہیں (اور سب سے بڑا اور دائمی معجزہ آپ کا قرآن مجید ہے)

آپ کے لباس اور ہتھیاروں اور آپ کے جانوروں کا ذکر

رسول اللہؐ اپنی ہر چیز کا نام رکھ دیا کرتے تھے چنانچہ رسول اللہؐ کا ایک عمامہ تھا جس کا نام سحاب تھا اور آپ عمامہ کے نیچے منڈھی ہوئی ۲ ٹوپیاں پہنا کرتے تھے اور آپ کے پاس ایک چادر تھی اس کا نام فتح تھا۔

آپ کے پاس کئی تلواریں تھیں منجملہ ان کے ایک تلوار وہ تھی جو آپ نے اپنے والد سے میراث میں پائی تھی اور منجملہ ان کے ذوالفقار اور مخدوم اور رسوب اور قضیب (نام نامی تلواریں) تھیں اور آپ کے پاس کئی زرہ تھیں (جن کے نام یہ تھے) ذات الفضول، ذات الوشاح، تبراء، ذات الحواشی، حرق اور آپ کے پاس دو ٹپکے تھے خوش رنگ چمڑے کے ان میں تین حلقہ چاندی کے تھے (عربی لفظ "مِنْطَقَةٌ" کا ترجمہ ہے۔ عام زبان میں اس کو کمر بند کہا جاسکتا ہے۔ یہ "منطقہ" دونہ تھے بلکہ ایک تھا۔ محمد احمد) اور آپ کے نیزہ کا نام مٹوئی تھا اور آپ کے حربے کا نام عنزہ تھا اور عنزہ اس چھوٹے نیزہ کو کہتے ہیں جو اس لاشی کے مشابہ ہوتا ہے جس کے نیچے لوہے کی نوک دار شام لگی ہو یہ حربہ عید میں آپ ہمراہ کے جایا کرتا تھا اور آپ کے سامنے گاڑ دیا جاتا تھا آپ اس کو سامنے کر کے نماز پڑھتے تھے اور آپ کے پاس ایک بڑا حربہ تھا جس کا نام بیضاء تھا اور آپ کے پاس ایک ڈنڈا تھا گز بھر کا لانا اور آپ کے پاس ایک نمدار لاشی تھی جس کا نام عرجون تھا اور آپ کی کمان کا نام کتوم تھا اور آپ کے ترکش کا نام کافور تھا اور آپ کے تیر کا نام موصلہ تھا اور آپ کی ڈھال کا نام زلوق تھا اور آپ کے خود کا نام ذوالسبوع تھا اور آپ کے پاس کئی گھوڑے تھے (ایک کا نام تھا) مرتجز اور یہ سپید تھا اسے آپ نے ایک اعرابی سے مول لیا تھا اور اسی پر سوار ہو کر آپ خزیمہ بن ثابت کے مقابلہ میں گئے تھے اور بعض کا قول ہے کہ وہ کوئی اور گھوڑا تھا واللہ اعلم اور (ایک کا نام تھا) ذوالعقال اور (ایک کا نام تھا) سگب اور یہ سیاہ رنگ کا تھا (اور ایک کا نام تھا) شفاء اور (ایک کا نام تھا) بحر اور یہ کھمیت تھا اور (ایک کا نام تھا) لکیف یہ ربیعہ بن ملاعب الاسنہ نے آپ کو ہدیہ میں دیا تھا اور (ایک کا نام تھا) لزاؤ اور یہ مقوقس (شاہ اسکندریہ) نے آپ کو ہدیہ بھیجا تھا اور (ایک کا نام تھا) ظرب اور یہ فروہ جذامی نے آپ کو ہدیہ میں دیا تھا اور یہ بھی کہا لیا ہے کہ فروہ نے آپ کو خیر ہدیہ دیا تھا اور آپ کے ایک گھوڑے کا نام سبح تھا۔ رسول اللہؐ نے ایک مرتبہ اس پر

۱ یعنی اس واقعہ کے قیام پر سب مورخین کا اتفاق ہے اور چونکہ یہ واقعہ از قبیل خرق عادت ہے لہذا جس نبی کے وقت میں یا اس کے تعلق والے مقام میں یہ واقعہ ہوا ہے وہ معجزہ ہے۔

۲ یعنی اپنی ٹوپیاں آپ کے اہمال و فحاشی تھیں۔ ایک حدیث سے یہ بھی معلوم ہوتا ہے کہ یہ ٹوپیاں گول ہوتی تھی۔

گھوڑ دوڑ کی تو وہ آگے نکل گیا اس بات پر آپ خوش ہوئے۔ اور آپ کے پاس ایک خچر تھا اس کا نام دلدل تھا اس کو نبیؐ کے بعد حضرت علیؑ نے لے لیا تھا وہ اس پر سوار ہوا کرتے تھے ان کے بعد حضرت حسنؑ ان کے بعد حضرت حسینؑ ان کے بعد حضرت محمد بن حنفیہ نے اس کو لیا دلدل نے بڑی عمر پائی تھی اور ناپینا ہو گیا تھا۔ ایک دن وہ (کسی کے) مطبخ میں چلا گیا تو کسی نے اس کو تیرا مار دیا اور وہ مر گیا

اور آپ کا ایک خچر اور تھا اس کا نام ایلیہ تھا اور وہ سیاہ رنگ کا تھا اور لمبا تھا اس لئے وہ آپ کو بہت اچھا معلوم ہوتا تھا (ایک مرتبہ) آنحضرتؐ سے حضرت علیؑ نے کہا کہ ایسا ہی خچر میں آپ کے لئے تیار کیے دیتا ہوں کیونکہ اس کا باپ گدھا ہے اور اس کی ماں گھوڑی ہے (انہیں دونوں کے جفت کر دینے سے ایسا خچر پیدا ہو سکتا ہے مطلب ان کا یہ تھا کہ حضرت جو اس قدر اس سے خوش ہیں تو یہ کوئی نایاب چیز نہیں ہے مگر رسول اللہؐ نے انہیں اس بات سے منع فرمایا کہ گدھے سے گھوڑی کو جفت کریں اور آپ کے پاس ایک گدھا تھا سبز رنگ کا اس کا نام عفیر تھا اور بعض لوگ کہتے کہ یعفور اور آپ کے پاس ایک اونٹنی تھی جس کا نام عضباء تھا اور ایک دوسری اونٹنی تھی جس کا نام قصواء تھا اور بعض لوگ کہتے ہیں کہ یہ دونوں نام ایک ہی اونٹنی کے ہیں اور بعض لوگ کہتے ہیں کہ نہیں وہ اور اونٹنی تھی اور آپ کی ایک بکری تھی کہ جس کا نام غوشہ تھا اور بعض لوگ کہتے ہیں غیشہ اور ایک بکری اور تھی جس کا نام یمن تھا اور آپ کے پاس دو پیالے تھے ان میں سے ایک کا نام ریان اور دوسرے کا نام مضب تھا اور آپ کے پاس پتھر کی ایک لگن تھی جس کو مخضب کہتے ہیں اس سے وضو کیا کرتے تھے اور آپ کے پاس ایک طشت پیتل کا تھا اور آپ کے پاس ایک آنخورہ تھا جس کا نام صادر تھا اور آپ کے پاس ایک خیمہ تھا جس کا نام زکی تھا اور آپ کے پاس ایک آئینہ تھا جس کا نام مدلہ تھا اور ایک مقراض تھی جس کا نام جامع تھا اور آپ کے پاس ایک سونٹا شوٹھ (ایک پہاڑی درخت جس کی لکڑی کی کمانیں بنتی تھیں) کا تھا جس کا نام ممشوق تھا اور ایک جوتی تھی جس کا نام فراء تھا۔

یہ تمام نام ہیں یا صفات یا بغرض فال نیک نام رکھے گئے تھے (بہر حال ان کے معانی حسب ذیل ہیں قضیب جو تلواروں کے نام میں سے ایک نام ہے بروزن فعیل بمعنی فاعل یعنی جس پر پڑتی تھی اسے کاٹ دیتی تھی اور ذوالفقار تلوار کا نام اس سبب سے رکھا گیا کہ اس کی پشت پر چند نشان بہت خوبصورت تھے اور بتراء زرہ کا نام چھوٹے ہونے کے سبب سے رکھا گیا تھا اور ذات الفضول بھی زرہ کا نام اس کے لمبا ہونے کے سبب مرتجز (گھوڑے کا نام) بوجہ اس کی خوش آوازی کے رکھا گیا اور عقال ایک مرض ہے جو جانوروں کے پیر میں ہوا کرتا ہے اس کا قاف مشد بھی پڑھا جاتا ہے اور مخفف بھی اور سگب (کی نسبت لوگوں کا اختلاف ہے کہ یہ کس گھوڑے کا نام تھا) بعض لوگ کہتے ہیں کہ یہ وہ گھوڑا تھا جس کو رسول اللہؐ نے فزاری سے خریدا تھا اور سب سے پہلا جہاد آپ کا اس گھوڑے پر جنگ احد تھا اور بعض لوگ کہتے ہیں کہ فزاری سے جو رسول اللہؐ نے مول لیا تھا دس اوقیہ کے عوض میں وہ مرتجز تھا اور سگب کے معنی تیز رو اور اسی طرح بحر (کے معنی بھی تیز رو) اور یہ ابو طلحہ انصاری کا گھوڑا تھا (انہوں نے ہدیہ آپ کو دے دیا تھا) اور

مجھے معلوم نہیں کہ کس نے مارا اور کیوں مارنا بظاہر تو یہ فعل بہت برا معلوم ہوتا ہے جو مبارک سواری ایسے مقدس حضرات سے مشرف ہوئی ہو اس کو اس طرح مار ڈالنا عجیب سنگدلی بلکہ بے ایمانی کا نتیجہ معلوم ہوتا ہے مگر قاتل کا نام اور اصل سبب معلوم ہو تو کچھ کہا جاسکتا ہے غالباً مروانیوں میں سے کسی نے ایسا کیا ہو اس زمانے میں انہیں کا غلبہ تھا واللہ اعلم۔

شعاع اگر صحیح ہے تو اس کے معنی تیز قدم اور لحييف بروزن فعيل بمعنی فاعل (یعنی لپٹنے والا) وہ اپنی دم سے زمین کو مس کرتا ہوا چلتا تھا بوجہ اس کی درازی کے اور لزاز (مشتق ہے) لڑ سے اور اس کا نام لزاز بوجہ اس کے جفاکش اور سختی ہونے کے رکھا گیا اور ظرب گھوڑے کا نام اس کے ظرب یعنی بلند زمین سے مشابہ ہونے کے سبب سے رکھا گیا اس تشبیہ سے اسے بوجہ اس کے کلاں قامت اور فرہ ہونے کے نامزد کیا گیا اور بعض لوگ کہتے ہیں کہ بوجہ اس کے ٹاپ کے سخت ہونے کے مشوی (اسم فاعل ہے) (ماخوذ) ثوی سے (یعنی مجرد اس کا ثوی ہے ورنہ مصدر اس کا اثناء ہے جس کے معنی) ٹھہرنا یعنی جسے وہ نیزہ مارا جاتا تھا وہ اپنی جگہ پر ٹھہر جاتا تھا یعنی مرجاتا تھا اور کتوم نام کمان کا اس وجہ سے رکھا گیا کہ اس کی آواز پست ہوتی تھی جب اس سے تیر پھینکا جاتا تھا اور کافور انگور کے شگوفہ کے غلاف اور چھوہارے کے شگوفہ کے غلاف کو کہتے ہیں ترکش کا نام کافور اس وجہ سے رکھا گیا کہ وہ تیروں کا غلاف تھا (یعنی تیر اس میں رہتے تھے) اور متصل لغت قریش کی ہے وہ اس میں واو باقی رکھتے ہیں اور قریش کے علاوہ اور لوگ واو کو حذف کر دیتے ہیں اور متصل کہتے ہیں یعنی وہ تیر اپنے نشانے پر پہنچ جاتا تھا اور ذلوق (ڈھال کا نام اس وجہ سے رکھا گیا کہ) ہتھیار اس سے پھسل جاتا تھا اور دلدل کا نام دلدل بوجہ اسکی تیز روی کے رکھا گیا اور عفیر تصغیر ہے اعفر کی اور قاعدہ کے موافق تو اعفیر ہونا چاہئے تھا (عفیر کے معنی سپید) اور عضبا وہ اونٹنی جس کے کان پھٹے ہوئے ہوں اور بعض لوگ کہتے ہیں کہ وہ اونٹنی جس کے کانوں میں سوراخ کئے گئے ہوں۔ بعض لوگوں کا بیان ہے کہ عضبا وہی اونٹنی ہے جس کو رسول اللہ نے ابو بکر صدیق رضی اللہ عنہ سے مول لیا تھا اور آپ نے اسی پر (سوار ہو کر) ہجرت کی تھی اور بعض لوگ کہتے ہیں کہ وہ کوئی اور تھی اور قصواء اس اونٹنی کو کہتے ہیں جس کے کان کٹے ہوئے ہوں۔ بعض لوگوں نے کہا ہے کہ ان دونوں اونٹیوں میں یہ صفت نہ تھی بلکہ صرف نام رکھ دیا گیا تھا اور آنخورہ کا نام صادر اس وجہ سے رکھا گیا کہ آدمی اس سے سیراب ہو جاتا تھا۔

آپ کے چچاؤں اور پھوپھیوں ذکر

نبی کے دس چچا تھے اور پانچ پھوپھیاں آپ کے چچا ایک زبیر تھے اور (ایک) ابوطالب ان کا نام عبدمناف تھا اور (ایک) چچا کا نام) عبدالکعبہ وہ بچپن میں انتقال کر گئے تھے اور (پھوپھی آپ کی) ام حکیم تھی (جن کا نام) بیضاء (تھا) رسول اللہ کے والد حضرت عبد اللہ کے ساتھ تو ام (چڑواں) پیدا ہوئی تھیں۔ ان سے کریم بن ربیعہ بن حبیب بن عبد شمس نے نکاح کیا تھا اور ان سے عثمان اور عامر بن کریم کی والدہ اروٹی پیدا ہوئی تھی اور (ایک پھوپھی آپ کی) عاتکہ بنت عبدالمطلب تھیں جن سے ابوامیہ بن مغیرہ مخزومی نے نکاح کیا تھا اور ان سے ابوامیہ کے دونوں بیٹے زبیر اور عبد اللہ پیدا ہوئے تھے اور یہ دونوں حضرت ام سلمہ زوجہ نبی کے باپ کی طرف سے بھائی ہیں اور (ایک پھوپھی آپ کی) برہ بنت عبدالمطلب ہیں ان سے عبدالاسد بن ہلال بن عبد اللہ مخزومی نے نکاح کیا اور ان سے ابوسلمہ بن عبدالاسد پیدا ہوئے عبدالاسد کے بعد ان سے ابورہم بن عبدالعزیٰ جو بھائی ہیں حویطب بن عبدالعزیٰ بن ابی قیس بن عبدود نے جو قبیلہ بنی عامر بن لوی میں سے تھے نکاح کیا اور ان سے ابوسبرہ پیدا ہوئے اور (ایک پھوپھی آپ کی) امیمہ بنت عبدالمطلب ہیں جن سے عمیر بن وہب بن عبد بن قصی نے نکاح کیا اور ان سے طلیب بن عمیر پیدا ہوئے اور ان تمام چچاؤں اور پھوپھیوں کی والدہ فاطمہ بنت عمرو بن حاند بن عمران بن مخزوم تھیں اور یہ عبد اللہ بن عبدالمطلب کے سگے بھائی (اور حضرت عائشہ کے سگے چچا) تھے اور (ایک چچا آپ کے) حمزہ بن عبدالمطلب تھے (جو اس لقب سے ملقب تھے) شیر خدا اور شیر

رسول اللہؐ اور (ایک چچا آپ کے) مقوم اور (ایک چچا آپ کے) حجل تھے اور حجل کا (اصلی) نام مغیرہ تھا اور (ایک پھوپھی آپ کی) صفیہ جن سے حارث بن حرب بن امیہ نے نکاح کیا اور حارث کے بعد عوام بن خویلد نے ان سے نکاح کیا تو ان سے زبیر اور سائب اور عبدالکعبہ پیدا ہوئے جو بچپن میں انتقال کر گئے اور ان سب کی والدہ ہالہ بنت اہیب بن عبد مناف بن زہرہ تھیں اور وہ رسول اللہؐ کی والدہ حضرت آمنہ بنت وہب بن عبد مناف کی چچا زاد بہن ہیں اور (ایک چچا آپ کے) عباس بن عبدالمطلب تھے ان کی والدہ ننتیلہ بنت جناب بن کلیب بن مالک تھیں جو قبیلہ نمر بن قاسط میں سے تھیں اور ایک چچا آپ کے ضرار بن عبدالمطلب ہیں۔ اور وہ اسلام سے پہلے یکا یک انتقال کر چکے تھے ماں ان کی بھی ننتیلہ ہیں اور (ایک چچا آپ کے) حارث بن عبدالمطلب ہیں اور حضرت عبدالمطلب کی اولاد میں سب سے بڑے یہی تھے اور انہیں کے ساتھ حضرت عبدالمطلب کی کنیت تھی (یعنی ان کی کنیت ابو الحارث تھی) والدہ ان کی صفیہ بنت جندب بن ححیر بن زباب بن حبیب بن سواۃ بن عمر بن صعصعہ تھیں اور (ایک چچا آپ کے) قثم بن عبدالمطلب ہیں جو بچپن ہی میں انتقال کر چکے والدہ ان کی بھی صفیہ ہیں اور (ایک چچا آپ کے) عبدالعزیٰ بن عبدالمطلب ہیں اور انہیں کی کنیت ابولہب تھی اور یہ بڑے نخی تھے یہ کنیت ان کی رکھی تھی بوجہ ان کی خوبصورتی کے (لہب آگ کے شعلہ کو کہتے ہیں یعنی ان کا رنگ نہایت روشن اور سرخ و سپید تھا) اور ان کی والدہ لبنی بنت ہاجر بن عبد مناف بن ضاطر بن حبشیہ ابن سلول خزاعیہ تھیں اور (ایک چچا آپ کے) غیداق بن عبدالمطلب تھے ان کا (اصلی) نام نوفل ہے اور ان کی والدہ ممنعہ بنت عمرو بن مالک بن مؤمل بن سوید بن سعد بن مشنوء بن عبد بن حتر تھیں جو قبیلہ خزاعہ کی ایک خاتون تھیں اور بعض لوگوں کا بیان ہے کہ قثم اور غیداق ایک ماں کے بیٹے تھے اور حارث کی ماں کے بیٹے نہ تھے۔ آپ کے چچاؤں میں سے سوا حضرت حمزہ اور عباس کے کوئی اسلام نہیں لایا اور آپ کی پھوپھی حضرت صفیہ تو بالاتفاق اسلام لائیں اور اروی اور عاتکہ کے بارے میں لوگوں نے اختلاف کیا ہے جیسا کہ ہم نے ان دونوں کے ناموں میں ذکر کیا ہے۔

آپ کی بیویوں اور حرموں کا ذکر

سب سے پہلی خاتون جن سے رسول اللہؐ نے نکاح کیا حضرت خدیجہؓ ہیں اور ان کی موجودگی میں آپ نے کسی سے نکاح نہیں کیا یہاں تک کہ ان کی وفات ہو گئی۔ پھر آپ نے ان کے بعد حضرت سودہ بنت زمعہ سے نکاح کیا۔ امام زہری کہتے ہیں کہ آپ نے حضرت عائشہؓ کے نکاح سے پہلے مکہ میں ان سے نکاح کیا تھا اور مکہ ہی میں آپ نے ان سے خلوت فرمائی اور امام زہری کے علاوہ اور لوگ کہتے ہیں کہ آپ نے پہلے حضرت عائشہؓ سے نکاح کیا تھا ہاں خلوت آپ نے حضرت سودہؓ کے ساتھ حضرت عائشہؓ سے پہلے فرمائی کیونکہ حضرت عائشہؓ (اس وقت) صغیرۃ السن تھیں اور آپ نے حضرت عائشہؓ بنت ابی بکر (صدیق) سے مکہ میں نکاح کیا اور مدینہ میں سنہ ۲ ہجری میں ان کے ساتھ خلوت فرمائی اور آپ نے حضرت حفصہؓ بنت عمر بن خطاب سے شعبان سنہ ۳ ہجرت میں نکاح کیا اور حضرت زینبؓ بنت خزیمہ ہلالیہ (جن کا لقب باعث غریب پروری کے) ام المساکین (تھا) سے سنہ ۳ ہجری میں نکاح کیا وہ آپ کی خدمت میں دو مہینے یا تین مہینے رہیں۔ آپ کی بیویوں میں سے سوا ان کے اور سوا حضرت خدیجہؓ کے آپ سے پہلے کسی کا انتقال نہیں ہوا۔ آپ نے حضرت ام سلمہؓ بنت ابی امیہ سے شعبان سنہ ۴ھ میں نکاح کیا اور اس کے علاوہ بھی کہا گیا ہے اور آپ نے حضرت زینبؓ بنت جحش اسدیہ سے سنہ ۵ھ میں نکاح کیا اور آپ نے حضرت ام حبیبہؓ بنت ابی سفیان سے سنہ ۶ھ میں

نکاح کیا اور آپ نے ان سے خلوت ۷ ہجری میں کی اور آپ نے حضرت جویریہ بنت حارث سے سنہ ۶ھ میں نکاح کیا ۵ ہجری بھی کہا گیا ہے اور آپ نے حضرت میمونہ بنت حارث ہلالیہ سے ۷ ہجری میں نکاح کیا اور حضرت صفیہ بنت حی سے آپ نے ۷ ہجری میں نکاح کیا۔ اور ہم نے ان میں سے ہر ایک کو اس کے تذکرے میں پوری طرح ذکر کیا ہے۔ یہ وہ بیبیاں ہیں جن کے بارے میں کسی نے اختلاف نہیں کیا اور آپ ان میں سے نو کو چھوڑ گئے تھے اور یہ وہی بیبیاں ہیں جن کو اللہ سبحانہ اختیار دیا تھا مگر انہوں نے اللہ اور اس کے رسول کو اختیار کیا۔

اور وہ عورتیں جن سے رسول اللہ نے نکاح کیا اور ان سے صحبت نہیں فرمائی یا صرف آپ نے ان کی درخواست کی اور نکاح نہیں کیا یا بعد نکاح کے کسی نے آپ سے پناہ مانگی اور آپ نے اس کو طلاق دے دی ان عورتوں کے بارے میں اور ان کے طلاق دینے کے اسباب میں بہت سخت اختلاف ہے اور ان کے ذکر کرنے سے کوئی فائدہ نہیں ہے۔ منجملہ ان عورتوں کے عالیہ بنت ظبیان ہے اور اسماء بنت نعمان بن جون اور بعض لوگوں نے کہا ہے کہ ان کا نام امیمہ تھا اور وہ عورت جس نے پناہ مانگی تھی بعض لوگ کہتے ہیں کہ اس کا نام امیمہ تھا اور بعض لوگ کہتے ہیں فاطمہ بنت ضحاک اور بعض لوگ کہتے ہیں ملیکہ اور منجملہ ان عورتوں کے غفار یہ ہیں حضرت نے ان میں سپید داغ دیکھا لہذا ان کو طلاق دے دی اور منجملہ ان عورتوں کے ام شریک ہیں کہ انہوں نے اپنی ذات نبیؐ کو ہبہ کی تھی (مگر حضرت نے منظور نہیں فرمایا) اور اسماء بنت صلت سلیمہ تھیں اور لیلیٰ بنت خطیمہ انصاریہ تھیں اور ان سب کا ذکر ان کے ناموں میں ہوا ہے۔

اور جو رہیں آپ کی حریم میں تو منجملہ ان کے حضرت ماریہ قبطیہ ہیں اور وہ آپ کے فرزند حضرت ابراہیم کی والدہ ہیں اور منجملہ ان کے ریحانہ بنت عمر قرظیہ ہیں۔

آپ کی وفات اور آپ کی عمر کا ذکر

ہم سے حسن بن توحن بن نعمان باوری یمنی نے اور احمد بن عثمان نے بیان کیا ان دونوں نے کہا کہ ہمیں محمد بن عبدالواحد اصفہانی نے خبر دی وہ کہتے تھے ہم سے ابوالقاسم احمد بن منصور خلیلی بلخی نے بیان کیا وہ کہتے تھے ہمیں ابوالقاسم علی بن احمد خزاعی نے خبر دی وہ کہتے تھے ہمیں ابوسعید شاشی نے خبر دی وہ کہتے تھے ہم سے امام ابو عیسیٰ محمد بن عیسیٰ ترمذی نے بیان کیا وہ کہتے تھے ہم سے ابوعمار نے اور قتیبہ نے اور ان کے علاوہ اور لوگوں نے بیان کیا یہ لوگ کہتے تھے کہ ہم سے سفیان بن عیینہ ہلالی نے زہری سے نقل کر کے

۱۔ اشارہ اس آیت کریمہ کی طرف ہے:

يَا أَيُّهَا النَّبِيُّ قُلْ لَإِذَا رَأَيْتُمُ الْمُؤْمِنِينَ مُتَّعِينَ بِمَالِهِمْ فَمَا يَكْفُرُوا بِهِمْ تُرِيدُوا عَالِيَهُمْ ذُنُوبًا قَدْ كُفِرُوا (الاحزاب: ۲۸)

اے پیغمبر! اپنی بیویوں سے کہہ دو کہ اگر تم دنیوی زندگی (کامیابی) اور اس کی بہار چاہتی ہو تو آؤ میں تمہیں کچھ مال دے دوں اور اچھی طرح سے رخصت کر دوں۔

وان كُنْتُمْ تُرِيدُونَ اللَّهَ وَرَسُولَهُ وَالْآخِرَةَ فَإِنَّ اللَّهَ أَعَدَّ لِلْمُحْسِنِينَ أَجْرًا عَظِيمًا (الاحزاب: ۲۹)

اور اگر تم اللہ اور اس کے پیغمبر اور عاقبت کے گھر (یعنی بہشت) کی طلبگار ہو تو تم میں جو نیکو کاری کرنے والیاں ہیں ان کے لیے اللہ نے اجر عظیم تیار رکھا ہے۔

بیان کیا وہ حضرت انس سے روایت کرتے تھے کہ انہوں نے کہا سب سے آخری دیدار جو مجھے رسول اللہ صلی اللہ علیہ وسلم کا ملا (وہ اس طرح پر ہوا کہ) دو شنبے کے دن آپ کے حجرے کا پردہ ہٹایا گیا تو میں نے رسول اللہ کے چہرہ مبارک کو دیکھا کہ وہ ورق مصحف کے مثل (پیارا پیارا) تھا اور لوگ حضرت ابو بکر کے پیچھے (نماز پڑھ رہے) تھے تو آپ نے لوگوں کی طرف اشارہ کیا کہ تم اپنی جگہ پر رہو اور ابو بکر ان کی امامت کرتے رہے اور (بعد اس کے) آپ نے پردہ ڈال دیا اور اس دن کے اخیر میں آپ نے وفات پائی۔

ابو عمر (حافظ ابن عبد البر) نے بیان کیا ہے کہ رسول اللہ صلی اللہ علیہ وسلم کو وہ مرض جس میں آپ نے وفات پائی چہار شنبہ کے دن ۲۹ صفر سنہ ۱۱ ہجری میں حضرت میمونہ کے گھر میں شروع ہوا پھر جب آپ کا مرض بڑھ گیا تو آپ حضرت عائشہ رضی اللہ عنہا کے گھر میں اٹھ آئے اور دو شنبہ کے دن بوقت چاشت جس وقت کہ آپ مدینہ تشریف لائے تھے ۱۲ ربیع الاول کو وفات پائی (حساب کرنے سے معلوم ہوتا کہ دو شنبہ (پیر) ۱۲ ربیع الاول کو بنتا ہی نہیں۔ ۹ ذوالحجہ بروز جمعہ آپ نے مشہور خطبہ حجۃ الوداع دیا ہے۔ اور اس کے بعد صرف تین چاند بنتے ہیں جن کا ہر شخص با آسانی حساب کر سکتا ہے۔ مزید تفصیل کے لیے دیکھئے سیرۃ النبی از علامہ شبلی جلد اول۔ محمد احمد) اور سہ شنبہ کے دن آفتاب ڈھل جانے کے بعد آپ مدفون ہوئے اور بعض لوگوں کا قول ہے کہ آپ شب چہار شنبہ کو مدفون ہوئے حضرت عائشہ رضی اللہ عنہا نے کہا کہ ہمیں رسول اللہ صلی اللہ علیہ وسلم کے دفن ہونے کا علم نہیں ہوا یہاں تک کہ ہم نے پہاڑوں کے چلنے کی آواز نصف شب میں سنی شب چہار شنبہ کو اور (سب سے پہلے) آپ کی نماز حضرت علیؑ اور حضرت عباسؑ نے اور آپ کے اہل خانہ نے پڑھی بعد اس کے یہ لوگ ہٹ گئے اور مہاجرین آئے انہوں نے آپ کی نماز پڑھی بعد اس کے انصار آئے پھر صحابیہ عورتیں آئیں پھر غلام آئے سب لوگ یکے بعد دیگرے آپ کی نماز پڑھتے رہے کوئی ان کا امام نہ تھا اور آپ کو حضرت علی کرم اللہ وجہہ نے اور فضل بن عباس اور حضرت عباسؑ اور ان کے غلام صالح نے اور شقران نے اور اوس بن خولی انصاری نے غسل دیا اور ایک روایت میں ہے کہ اسامہ بن زید اور عبدالرحمن بن عوف رضی اللہ عنہ نے (بھی) آپ کو غسل دیا اور حضرت علی کرم اللہ وجہہ آپ کے غسل کا کام کرتے تھے اور حضرت عباسؑ اور فضل اور قثم اور اسامہ اور صالح آپ (کے جسم اقدس) پر پانی ڈالتے جاتے تھے حضرت علی کرم اللہ وجہہ کہتے ہیں کہ ہم آپ کا جو عضو غسل دینے کے لئے اٹھانا چاہتے تھے وہ خود بخود اٹھ جاتا تھا اور ان لوگوں نے (غسل دیتے وقت) آپ کا لباس نہیں اتارا اور آپ کو تین سپید حولی لے کپڑوں میں کفن دیا گیا کفن میں کرت نہ تھا اور عمامہ نہ تھا اور آپ کی قبر میں حضرت علی کرم اللہ وجہہ اور حضرت عباسؑ اور حضرت فضلؑ اور قثم اور شقران اور اسامہ اور اوس بن خولی اترے اور قثم کی ملازمت رسول اللہ صلی اللہ علیہ وسلم سے سب سے اخیر میں ختم ہوئی (یعنی وہ سب کے بعد قبر سے باہر آئے) یہ حضرت علی کرم اللہ وجہہ اور حضرت عباسؑ سے منقول ہے اور حضرت مغیرہ یہ دعویٰ کرتے تھے کہ انہوں نے اپنی انگشتری رسول اللہ صلی اللہ علیہ وسلم کی قبر میں ڈال دی تھی وہ اس کے لینے کے لئے قبر میں اترے لہذا ان کی ملازمت رسول اللہ صلی اللہ علیہ وسلم سے سب سے اخیر میں ختم ہوئی حالانکہ یہ صحیح ہے نہیں ہے وہ آپ کے دفن میں بھی شریک نہیں تھے چہ جائیکہ ان کی ملازمت سب سے اخیر میں ختم ہوئی ہو اور حضرت علیؑ سے مغیرہ کے اس قول کی بابت پوچھا گیا تو انہوں نے

۱۔ حوال ایک مقام ہے یمن میں یعنی وہ کپڑے وہاں کے بنے ہوئے تھے۔

۲۔ یعنی حضرت مغیرہ کا اس امر کا دعویٰ کرنا کسی صحیح حدیث سے ثابت نہیں۔

فرمایا کہ وہ جھوٹ ہے کہتے ہیں ہم سب سے اخیر میں قسم کی ملازمت آنحضرتؐ سے ختم ہوئی۔ لوگوں نے آپ کے لئے لحد کھود دی تھی اور شتران نے رسول اللہؐ کے نیچے ایک چادر بچھادی تھی جس پر آپ بیٹھا کرتے تھے اور حضرت ابو بکر (صدیق) نے کہا کہ میں نے رسول اللہؐ کو یہ فرماتے ہوئے سنا کہ جس نبی کو اللہ نے موت دی وہ وہیں مدفون ہو جہاں اسکی موت آئی لہذا آپ کا بستر اٹھایا گیا اور اسی کے نیچے لوگوں نے قبر کھودی اور حضرت ابو طلحہ نے آپ کی قبر میں کچی اینٹیں رکھ دیں اور انہوں نے آپ کی قبر کو مسطح بنایا اور سب لوگوں نے (دفن کرنے کے بعد) قبر پر پانی چھڑک دیا حضرت انسؓ کہتے ہیں کہ جب رسول اللہؐ مدینے میں داخل ہوئے تو آپ کی تشریف آوری سے مدینہ کی ہر چیز روشن ہو گئی اور جب آپ کی وفات ہوئی تو ہر چیز تاریک ہو گئی اور آپ کی عمر ۶۳ ترسٹھ برس کی تھی اور بعض لوگ کہتے ہیں ۶۵ پینسٹھ برس اور بعض لوگ کہتے ہیں ۶۰ ساٹھ برس اور پہلا قول صحیح ہے۔

اسی قدر (آپ کا ذکر) کافی ہے اور اگر ہم پورے طور پر آپ کے حالات بیان کرنا چاہیں تو کئی مجلد بنیں اور اسی قدر یاد کرنے کے لئے کافی ہے لہذا ہم اس میں طول نہیں دیتے

حرف الہمزۃ۔ باب الہمزۃ مع الالف

۱۔ حضرت آبی اللحم الغفاری

حضرت آبی اللحم الغفاری۔ یہ قبیلہ غفار کے ہیں قدیم الصحبت ہیں یہ عمیر کے غلام ہیں اوپر سے (یعنی ان کے باپ دادا کے وقت سے یہ غلامی چلی آ رہی ہے) ان کے نام میں لوگوں کا اختلاف ہے باوجود اس کے اس امر پر اتفاق کہ وہ قبیلہ غفار سے ہیں خلیفہ بن خیاط نے کہا ہے کہ انکا نام عبد اللہ بن عبد الملک ہے اور کلبی نے کہا ہے کہ آبی اللحم کا نام خلف بن مالک بن عبد اللہ بن حارثہ بن غفار ہے ان کی اولاد میں سے حوریت بن عبد اللہ بن آبی اللحم ہیں کلبی نے حوریت کو آبی اللحم کی اولاد میں قرار دیا اور بشیم کہتے ہیں کہ ان کا نام خلف بن عبد الملک تھا اور بعض لوگ کہتے ہیں کہ ان کا نام حوریت بن عبد اللہ بن مالک بن عبد اللہ بن ثعلبہ بن غفار تھا۔ اور ان کو آبی اللحم اس وجہ سے کہتے ہیں کہ (آبی اللحم کے معنی ہیں گوشت سے انکار کرنے والا) اور وہ جو جانور بتوں کے نام پر ذبح کیا جاتا تھا اس کا گوشت نہ کھاتے تھے اور بعض لوگ کہتے ہیں کہ وہ بالکل گوشت نہ کھاتے تھے۔ رسول اللہؐ کے ہمراہ خیبر میں شریک ہوئے تھے اور ان سے ان کے مولیٰ عمیر نے روایت کی ہے۔

ہم سے ابو اسحاق ابراہیم بن محمد مہران نے اور اسمعیل بن عبید اللہ بن علی نے اور ابو جعفر عبید اللہ بن علی بن علی بغدادی نے بیان کیا یہ سب لوگ کہتے تھے کہ ہمیں ابو الفتح عبد الملک بن ابی القاسم بن ابی سہل کربونی نے اپنی اسناد سے امام ابو عیسیٰ محمد بن عیسیٰ بن سورۃ ترمذی سے روایت کی کہ وہ کہتے تھے ہمیں قتیبہ بن سعید نے خبر دی وہ کہتے تھے ہمیں لیث نے خالد بن یزید سے انہوں نے سعید بن ابی بلال سے انہوں نے یزید بن عبد اللہ سے انہوں نے عمیر مولیٰ آبی اللحم سے انہوں نے حضرت آبی اللحم سے نقل کر کے

اس روایت صحیح مان لی جائے کہ حضرت علی بن رضی نے مغیرہ کے اس قول کو جھوٹ کہا تو یہ کہاں سے معلوم ہوا کہ حضرت علی کو مغیرہ کا یہ قول صحیح سند سے پہنچا اور بالفرض یہ بھی تسلیم کر لیا جائے تو سناہ کا سچا ہونا ہمارے بیان دلائل قطعیہ سے ثابت ہے جس وقت تک اس کے خلاف کوئی قطعی دلیل اس درجہ کی نہ ملے اپنا مفہوم نہیں ہٹا سکتے اس لیے پوری بات مع اور نہیں مباحث کے ترجمہ اسد الغابہ کے مقدمہ میں ہم انشاء اللہ لکھیں گے۔

خبر دی کہ حضرت آبی اللہم نے نبیؐ کو (مقام) اجازت میں استسقاء لے کرتے ہوئے دیکھا اور آپ اپنے دونوں ہاتھ پھیلائے ہوئے دعا مانگ رہے تھے۔ حضرت آبی اللہم جنگ خیبر میں شہید ہوئے۔ ان کو تینوں (یعنی حافظ ابن مندہ اور حافظ ابو نعیم اور امام ابن عبدالبر) نے لکھا ہے

۲۔ حضرت ابان بن سعید

حضرت ابان بن سعید بن عاص بن امیہ بن عبد شمس بن عبد مناف بن قصی بن کلاب بن مرہ بن کعب بن لوی قرشی اموی کے فرزند ہیں اور ان کی والدہ ہند بنت مغیرہ بن عبد اللہ بن عمر بن مخزوم ہیں اور بعض لوگ کہتے ہیں کہ صفیہ بنت مغیرہ جو حضرت خالد بن ولید بن مغیرہ کی پھوپھی تھی حضرت ابان اور رسول اللہؐ عبد مناف میں جا کے ملتے ہیں۔

یہ اپنے دونوں بھائیوں خالد اور عمرو کے بعد اسلام لائے اور جب وہ اسلام لائے تو انہوں نے کہا (ترجمہ اشعار) کاش (مقام) ظریبہ میں (جو) مردہ (مدفون) ہے وہ دیکھتا۔ ان باتوں کو جو عمرو اور خالد دین میں افترا کر رہے ہیں ان دونوں نے عورتوں کی اطاعت کر لی اس لئے یہ دونوں ہمارے جگرمی دشمنوں کی مدد کرتے تھے۔

حضرت عمرو نے اس کا یہ جواب۔ (ترجمہ اشعار)

میرا بھائی جس کی میں آبروریزی نہیں کرتا اگر چہ وہ اپنی گفتگو سے باز نہیں آتا جب اس پر اس کے بعض معاملات مشتبہ ہو جاتے ہیں تو وہ کہتا ہے کہ کاش (وہ) مردہ (جو) ظریبہ میں (مدفون ہے) زندہ ہو جاتا (مگر میں اس سے کہتا ہوں کہ) تو اس مردہ (کے ذکر) کو چھوڑ دے جو اپنی راہ چلا گیا اور اس زندہ کے پاس آ جو قابل اتباع ہے ابان کی مراد مردے سے ان کے والد ابو اجمہ سعید بن عاص بن امیہ ہیں جو ظریبہ میں مدفون ہوئے تھے۔ ظریبہ ایک پہاڑ ہے طائف میں۔

(حافظ) ابو عمر بن عبدالبر کہتے ہیں کہ حضرت ابان حدیبیہ اور خیبر کے درمیان میں اسلام لائے اور غزوہ حدیبیہ میں ہوا تھا اور غزوہ خیبر محرم ۶ میں (حافظ) ابو نعیم کا بیان ہے کہ وہ خیبر سے پہلے اسلام لائے اور اس میں شریک ہوئے اور یہی صحیح ہے کیونکہ حضرت ابو ہریرہ سے منقول ہے کہ رسول اللہؐ نے ابان بن سعید بن عاص کو ایک لشکر میں مدینہ سے بھیجا تھا تو ابان اور ان کے ساتھی فتح خیبر کے بعد رسول اللہؐ کے پاس لوٹ کے آئے اور رسول اللہؐ اس وقت خیبر ہی میں تھے اور ابن مندہ نے کہا کہ پہلے ابان کے بھائی عمرو اسلام لائے اور ابان بن سعید ان کے بعد اسلام لائے تھے پھر یہ دونوں ہجرت کر کے حبش گئے یہ ابن مندہ کا قول تھا حالانکہ یہ متناقض ہے اور یہ وہم ہے کیونکہ حبش کی طرف ہجرت کرنے والے وہ لوگ ہیں جو سب سے پہلے اسلام لائے اور ابان (ان

۱۔ استسقاء پانی برسنے کی دعا مانگنا ۱۲

۲۔ یہ اشعار اس زمانے کے ہیں جس زمانہ میں حضرت ابانؓ دور از حال کافر تھے وہ اپنے نو مسلم بھائیوں کی ان اشعار میں ہجو کرتے ہیں کہ کاش میرے (باب جو مرچکے ہیں اور ظریبہ میں مدفون ہیں زندہ ہوتے اور) عمرو اور خالد کی افترا پردازیاں (یعنی کہ وہ ایک ہم جیسے بشر کو نبی کہتے ہیں اور بتوں کی پرستش وغیرہ کی ممانعت خدا کی طرف منسوب کرتے ہیں دیکھتے) (توان دونوں کو مزا بتاتے) ۲۔

۳۔ یعنی جب اسے کوئی بات معلوم نہیں ہوتی اس کی عقل وہاں تک رسائی نہیں کرتی مثلاً آنحضرتؐ کا نبی ہونا اس کی فہم و فراست میں نہیں آتا تو وہ اپنے مردہ باپ کو پکارنے لگتا ہے حالانکہ اس زندہ رہنے والی حضرت محمدؐ کی پیروی کرنا چاہئے ۱۲۔

سابقین میں نہیں ہیں اور انہوں نے) حبش کی طرف ہجرت نہیں کی۔

ابان رسول اللہ اور مسلمانوں کے سخت دشمن تھے ان کے اسلام کا یہ سبب ہوا کہ وہ (حسب عادت ایک مرتبہ) بغرض تجارت شام گئے تو ان کی ایک راہب (نصرانی درویش) سے ملاقات ہوئی تو انہوں نے اس راہب سے رسول اللہ کی بابت پوچھا کہا کہ میں ایک قریشی آدمی ہوں ایک شخص ہم میں پیدا ہوا ہے وہ یہ دعویٰ کرتا ہے کہ میں خدا کا رسول ہوں مجھے اللہ نے رسول کیا ہے جس طرح موسیٰ اور عیسیٰ کو کیا تھا راہب نے پوچھا کہ اس شخص کا نام کیا ہے انہوں نے کہا محمد (ﷺ) راہب نے کہا (کہ ایک نبی پیدا ہونے والے) ہیں میں ان کی علامات و صفات تم سے بیان کرتا ہوں چنانچہ اس نے وہ حالت بیان کی جو نبی کی (تھی) اور آپ کا سن اور نسب بیان کیا ابان نے کہا کہ وہ ایسے ہی ہیں راہب نے کہا خدا کی قسم وہ عرب پر غالب آ جائیں گے پھر تمام دنیا پر غالب آ جائیں گے اور اس نے ابان سے کہا کہ اس مرد صالح سے میرا سلام کہنا چنانچہ جب یہ مکہ لوٹ کے آئے تو انہوں نے نبی کی کیفیت پوچھی اور آپ کے اور آپ کے صحابہ کی نسبت کوئی ناشائستہ کلمہ جیسے پہلے کہتے تھے نہیں کہا اور یہ واقعہ حدیبیہ سے پہلے کا ہے پھر رسول اللہ جب حدیبیہ تشریف لے گئے اور وہاں سے لوٹے تو یہ آپ کے ساتھ ہو گئے اور اسلام لے آئے اور ان کا اسلام اچھا ہوا۔ بعض لوگ کہتے ہیں کہ ان ہی نے حضرت عثمان (امیر المؤمنین) کو امن دیا تھا جب کہ انہیں نبی نے حدیبیہ کے دن مکہ بھیجا تھا انہوں نے حضرت عثمان کو اپنا گھوڑا سواری کے لئے دیا اور کہا کہ آپ بے خوف و خطر مکہ میں جہاں چاہیں جائیں۔

ہمیں ابو احمد بن ابی داؤد نے خبر دی وہ کہتے تھے ہمیں سعید بن منصور نے خبر دی وہ کہتے تھے ہمیں اسمعیل بن عیاش نے محمد بن الولید زبیدی سے نقل کر کے خبر دی کہ عبد اللہ بن سعید بن عاص نے انہیں خبر دی کہ انہوں نے حضرت ابو ہریرہ سے سنا کہ رسول اللہ نے ابان بن سعید بن عاص کو مدینہ سے نجد کی طرف ایک لشکر کا سردار بنا کر بھیجا چنانچہ (وہ گئے اور) وہ اور ان کے ساتھی رسول اللہ کے پاس خیبر میں لوٹ کے آئے بعد اس کے آپ خیبر کو فتح کر چکے تھے اور ان لوگوں کی سواریوں کی ٹیکل چوہارے کی چھالوں کی تھیں ابان نے عرض کیا کہ یا رسول اللہ! ہمیں بھی خیبر کی غنیمت میں حصہ دیجئے۔ حضرت ابو ہریرہ کہتے ہیں میں نے عرض کیا کہ یا رسول اللہ ان لوگوں کو نہ دیجئے (ان کا خیبر کی غنیمت میں کیا حق ہے) ابان نے (حضرت ابو ہریرہ سے) کہا کہ اے وبرا! جو ابھی پہاڑ سے اتر کے آیا ہے تو یہ بات کہتا ہے۔

نبی نے (ابان کو نال دیا اور) فرمایا کہ اے ابان بیٹھو مگر رسول اللہ نے انہیں (خیبر کی غنیمت میں) حصہ نہیں دیا۔ رسول اللہ نے انہیں بحرین کا حاکم مقرر کر دیا تھا جب کہ علاء بن حضرمی کو وہاں سے مغرول کر دیا چنانچہ وہاں کے حاکم رہے یہاں تک کہ رسول اللہ کی وفات ہو گئی اس کے بعد وہ مدینہ لوٹ آئے۔ حضرت ابو بکرؓ نے چاہا کہ انہیں پھر وہاں واپس کریں مگر انہوں نے کہا کہ میں رسول اللہ کے بعد کسی کا کام نہیں کروں گا اور بعض لوگوں کا بیان ہے کہ انہوں نے حضرت ابو بکرؓ کی طرف سے یمن کے بعض اضلاع کی حکومت قبول کر لی تھی واللہ اعلم۔ ان کے والد کی کنیت ابو اجمہ تھی ان کا ایک لڑکا تھا اجمہ جو جنگ فجار میں مقتول ہوا اور (ایک بیٹا ان کا) عاص جنگ بدر میں بحالت کفر مقتول ہوا اے حضرت علی نے قتل کیا تھا اور (دوسرا بیٹا ان کا) عبیدہ بھی جنگ بدر میں بحالت کفر مقتول ہوا

۱۔ وبرا ایک جانور کو کہتے ہیں جو قد قامت میں بلی کے مشابہ ہوتا ہے مطلب ان کا یہ تھا کہ تم ایک جنگلی پہاڑی آدمی ہو جو تم ان امور کو کیا سمجھ سکتے ہو اور ایسی باتوں میں تم یوں شور مچاتے ہو۔

اسے حضرت زبیر نے قتل کیا تھا اور پانچ بیٹے ان کے اسلام لائے اور ان پانچوں نے رسول اللہ کی صحبت اٹھائی اور ان میں سے کسی کی اولاد نہیں سوائے عاص بن سعید کے صرف انہیں سے اولاد ہے اور انہیں عاص کی اولاد میں سے ہیں۔ سعید بن عاص بن سعید بن عاص بن امیہ جن کو حضرت معاویہ نے مدینہ کا عامل بنایا تھا اور عنقریب اس کا ذکر انشاء اللہ آئے گا اور یہ سعید والد ہیں عمرو اشدرق کے جن کو عبد الملک بن مروان نے قتل کیا تھا اور ابان بھی انہیں لوگوں میں سے ایک شخص تھے جنہوں نے حضرت ابو بکر کی بیعت میں توقف کیا تھا کہ دیکھیں بنی ہاشم کیا کر رہے ہیں پھر جب بنی ہاشم نے حضرت ابو بکر سے بیعت کر لی تو انہوں نے بھی بیعت کر لی۔ ان کی وفات کے وقت میں اختلاف ہے۔ ابن اسحاق کہتے ہیں کہ حضرت ابان اور عمرو جو دونوں سعید کے بیٹے ہیں جنگ یرموک میں شہید ہوئے مگر کسی اور مورخ نے اس کی موافقت نہیں کی اور جنگ یرموک ملک شام میں پانچویں رجب سنہ ۱۵ ہجری کو حضرت عمر کی خلافت میں ہوئی تھی اور موسیٰ بن عقبہ کہتے ہیں کہ حضرت ابان جنگ اجنادین میں شہید ہوئے اور یہی قول ہے مصعب کا اور زبیر کا اور اکثر اہل نسب کا اور بعض لوگ کہتے ہیں کہ وہ جنگ مرج الصفر میں دمشق کے پاس شہید ہوئے۔

واقعہ اجنادین جمادی الاولیٰ سنہ ۱۲ ہجری میں حضرت ابو بکر کی خلافت میں ان کی وفات سے کچھ پہلے ہوا تھا اور واقعہ مرج الصفر سنہ ۱۳ ہجری شروع خلافت حضرت عمر میں ہوا تھا اور بعض لوگ کہتے ہیں پہلے واقعہ مرج الصفر ہوا تھا پھر جنگ یرموک ہوئی اس کے بعد اجنادین ہوئی اور اس اختلاف کا سبب یہ ہے کہ یہ اوقات باہم ایک دوسرے سے قریب ہیں اور زہری کہتے ہیں کہ ابان بن عاص نے حضرت عثمان کا مصحف زید بن ثابت پر بحکم حضرت عثمان علیہ السلام لکھا اور اسی کی تائید کرتا ہے ان لوگوں کا قول جو کہتے ہیں کہ ان کی وفات سنہ ۲۹ ہجری میں ہوئی۔

حضرت ابان کے حالات میں مروی ہے کہ (ایک روز) انہوں نے خطبہ پڑھا اس میں بیان کیا کہ رسول اللہ نے زمانہ جاہلیت کے تمام خون معاف کر دیئے ہیں۔ اس نام کو تینوں نے لکھا ہے۔

۳۔ حضرت ابان العبدی

حضرت ابان العبدی۔ (یعنی قبیلہ عبدالقیس کے) ان کا تذکرہ صرف ابن مندہ نے لکھا ہے اور کہا ہے کہ یہ اپنی قوم کی طرف سے رسول اللہ کے پاس آئے تھے اور یہی محمد بن سعد و اقدی سے مروی ہے حالانکہ یہ وہم ہے اور اس تذکرہ میں جو اس کے بعد ہے جواب کی بحث آئے گی۔

۴۔ حضرت ابان المحاربی

حضرت ابان المحاربی۔ یہ منجملہ ان لوگوں کے ہیں جو قبیلہ عبدالقیس کی طرف سے رسول اللہ کے پاس آئے تھے ان کو تینوں نے لکھا ہے حکم بن حیان محاربی نے حضرت ابان محاربی سے روایت کی ہے کہ انہوں نے کہا میں بھی منجملہ وفد کے تھا میں نے رسول اللہ صلی اللہ علیہ وسلم کے بغل کی سپیدی دیکھی جب آپ نے (تکبیر تحریمہ کے لئے) اپنے دونوں ہاتھ قبلہ کی طرف ان کا رخ کر کے اٹھائے تھے۔

۱۔ املا کے معنی یہ ہیں کہ ایک شخص پڑھے تاکہ اور لوگ لکھیں مطلب یہ ہے کہ حضرت ابان پڑھتے جاتے تھے اور حضرت زید لکھتے جاتے تھے۔

میں کہتا ہوں ابو نعیم اور ابو عمر (ابن عبد البر) نے ابان عبدی کو ذکر نہیں کیا اور ان کو صرف ابن مندہ نے ذکر کیا ہے اور یہ ان کا وہم ہے کیونکہ ابان عبدی اور ابان محارب دو نونوں ایک ہیں۔ محارب قبیلہ عبدالقیس کی ایک شاخ ہے اور یہ شاخ جن کی طرف منسوب ہے وہ محارب بن عمرو بن ودیعہ بن لکیز بن انصی بن عبد القیس ہیں پس یہی ابان عبدی بھی ہیں اور محارب بھی ہیں اور شاید ابن مندہ نے ان کو محارب بنی (لکھا ہوا) دیکھا تو انہوں نے ان کو محارب بن حصفہ بن قیس غیلان (کے خاندان) سے سمجھا اسی سبب سے انہوں نے دو ابان بنا دیئے حالانکہ یہ دونوں ایک ہیں۔

۵۔ حضرت ابجر المزنی

حضرت ابجر المزنی (یعنی قبیلہ مزینہ کے) ان کو ابن مندہ نے اور ابو نعیم نے ذکر کیا ہے۔ ان کی بابت اختلاف ہے بعض لوگ کہتے ہیں یہ ابجر کے بیٹے ہیں اور بعض لوگ کہتے ہیں کہ خود انہیں کا نام ابجر تھا اور صحیح یہ ہے کہ ان کا نام غالب بن ابجر تھا۔ ہمیں خطیب ابوالفضل عبداللہ بن احمد بن عبدالقاهر نے اپنی اسناد سے ابوداؤد طیالسی تک خبر دی وہ کہتے تھے کہ ہم سے شعبہ نے عبید بن حسن سے روایت کی وہ کہتے تھے میں نے عبداللہ بن معقل سے سنا وہ عبداللہ بن بشر سے وہ مزینہ کے کچھ لوگوں سے روایت کرتے تھے کہ انہوں نے کہا ہمارے سردار ابجر یا ابن ابجر نے نبی صلی اللہ علیہ وسلم سے پوچھا کہ یا رسول اللہ صلی اللہ علیہ وسلم میرے مال میں صرف میرے گدھے باقی رہ گئے ہیں تو رسول اللہ نے فرمایا کہ اپنے فریبہ گدھے (ذبح کر کے) اپنے گھر والوں کو کھلا دو کیونکہ صرف وہی گدھے حرام ہیں جو غلیظ کھاتے ہوں۔ ایسا ہی ابوداؤد نے روایت کیا ہے اور غندر نے اس کی مخالفت کی ہے ہمیں ابویاسر عبدالوہاب بن ہبہ اللہ نے اپنی اسناد سے عبداللہ بن امام احمد بن حنبل سے روایت کر کے خبر دی وہ کہتے تھے مجھ سے میرے والد نے بیان کیا وہ کہتے تھے ہم سے محمد بن جعفر نے شعبہ سے روایت کر کے بیان کیا وہ کہتے تھے میں نے عبید ابوالحسن سے سنا وہ کہتے تھے میں نے عبداللہ بن معقل سے انہوں نے عبدالرحمن بن بشر سے سنا کہ بعض اصحاب نبیؐ نے بیان کیا کہ قبیلہ مزینہ کے سردار ابجر نے نبیؐ سے دریافت کیا کہ میرے مال میں اب صرف میرے گدھے باقی رہ گئے ہیں کچھ نہیں جو اپنے گھر والوں کو کھلاؤں پھر آگے اس کے انہوں نے ویسا ہی بیان کیا اور اس حدیث کو ان دونوں کے علاوہ اور لوگوں نے روایت کیا ہے تو انہوں نے غالب بن ابجر بیان کیا ہے ان کا تذکرہ انشاء اللہ غالب کے لفظ میں عنقریب آئے گا۔ ان کو ابن مندہ اور ابو نعیم نے بیان کیا ہے۔

۶۔ سیدنا و ابن سیدنا ابراہیم (روحی فداہ) فرزند رسول اللہؐ

(سیدنا و ابن سیدنا) ابراہیم (روحی فداہ) فرزند رسول اللہؐ۔ ان کی والدہ حضرت ماریہ قبطیہ ہیں جنہیں مقوقس بادشاہ اسکندریہ نے رسول اللہؐ کے لئے ہدیہ بھیجا تھا یہ اور ان کی بہن سیرین (دونوں ہدیہ میں آئی تھیں) سیرین کو رسول اللہؐ نے حسان بن ثابت کے حوالے کر دیا تھا ان سے عبدالرحمن بن حسان پیدا ہوئے پس یہ عبدالرحمن اور حضرت ابراہیم فرزند نبیؐ دونوں خالد زاد بھائی ہیں۔ حضرت ابراہیم کی ولادت ذی الحجہ سنہ ۸ ہجری میں ہوئی ان کی ولادت سے نبیؐ بہت خوش ہوئے تھے۔ یہ عالیہ ۱ میں پیدا ہوئے تھے ان کی قابلہ ۲ حضرت سلمیٰ زوجہ ابورافع تھیں جو نبیؐ کی آزاد کی ہوئی لونڈی تھیں (اس خدمت کے صلے میں) آپ نے

۱۔ مدینہ کی آبادی پہنچتا تو بلندی پر تھی اسی کو عالیہ کہتے ہیں اور کچھ نشیب میں تھی۔

۲۔ قابلہ ان عورتوں کے لقب ہیں جو بچہ جنمانے کا کام کرتی ہو۔ (یعنی جو دایہ ہو)

کریں گے اور یہ (کہ کے) آپ نے ان کو بقیع میں دفن کیا۔

حضرت جابر روایت کرتے ہیں کہ نبیؐ نے (ایک دن) عبدالرحمن بن عوف کا ہاتھ پکڑا اور ان کو باغ میں لے گئے تو حضرت ابراہیم اپنی والدہ کی گود میں نزع کی حالت میں تھے پھر آپ نے فرمایا کہا اے ابراہیم ہم تمہیں خدا کی کسی بات سے نہیں بچا سکتے بعد اس کے آپ کی دونوں آنکھیں بھر آئیں اور آپ نے فرمایا کہ اے ابراہیم اگر یہ سچی بات نہ ہوتی اور یہ سچا وعدہ نہ ہوتا کہ ہمارے پچھلے ہمارے اگلوں سے مل جائیں گے (یعنی جو پہلے مرا اور جو پیچھے مرا سب ایک دن مل جائیں گے) تو ہم اس سے بھی زیادہ تمہارا غم کرتے اور اے ابراہیم ہم تمہاری جدائی سے بہت رنجیدہ ہیں آنکھ رو رہی ہے اور دل رنجیدہ ہے مگر ہم زبان سے کوئی ایسی بات نہیں کہتے جس سے پروردگار ناخوش ہو۔

ہمیں عبداللہ بن احمد بن عبدالقاهر طوسی نے اپنی اسناد سے ابوداؤد طیالسی سے انہوں نے شعبہ سے انہوں نے عدی بن ثابت سے روایت کر کے خبر دی کہ وہ کہتے تھے میں نے حضرت براءؓ کو یہ کہتے ہوئے سنا کہ رسول اللہؐ نے فرمایا جب ابراہیم کی وفات ہوئی کہ ان کے لئے جنت میں ایک دودھ پلانے والی (مقرر کی گئی) ہے اور جب حضرت ابراہیم کی وفات ہوئی تو اتفاق سے اسی دن آفتاب میں گرہن لگ گیا تو کچھ لوگوں نے کہا کہ آفتاب میں انہیں کی وفات کی وجہ سے گرہن لگا ہے لہذا رسول اللہؐ نے خطبہ اُٹھا پڑھا اور فرمایا کہ آفتاب اور ماہتاب دونوں خدا کی (قدرت کی) نشانیوں میں سے دو نشانیاں ہیں نہ کسی کی موت سے ان میں گرہن لگتا ہے نہ کسی کی زندگی سے لہذا جب تم ایسا دیکھو تو خدا کے ذکر کی طرف اور نماز کی طرف متوجہ ہو جاؤ۔

حضرت براء روایت کرتے ہیں کہ نبیؐ نے حضرت ابراہیم کی نماز میں چار تکبیریں کہیں یہی قول جمہور علماء کا ہے اور یہی صحیح ہے۔ ہمیں ابو احمد یعنی عبدالوہاب بن علی بن عبید اللہ امین نے اپنی اسناد سے ابوداؤد سجستانی تک خبر دی کہ وہ کہتے تھے ہم سے ہناد بن سری نے بیان کیا وہ کہتے تھے ہمیں محمد بن عبید نے وائل بن داؤد سے روایت کر کے خبر دی وہ کہتے تھے میں نے لہمی سے سنا وہ کہتے تھے جب حضرت ابراہیم فرزند نبیؐ کی وفات ہوئی تو رسول اللہؐ نے لوگوں کے بیٹھنے کے مقامات ۳ میں ان کی نماز پڑھی اور اسی اسناد سے ابوداؤد سے روایت ہے کہ میں نے سعید بن یعقوب طالقانی سے کہا کہ تم سے ابن مبارک نے یعقوب بن قعقاع سے انہوں نے عطاء سے نقل کر کے بیان کیا ہے کہ نبیؐ نے حضرت ابراہیم کے جنازے کی نماز پڑھی اور ابن اسحاق عبداللہ بن ابی بکر سے وہ عمرہ سے وہ حضرت عائشہ سے روایت کرتے ہیں کہ نبیؐ نے حضرت ابراہیم کے جنازے کی نماز نہیں پڑھی ابو عمر (ابن عبدالبر) کہتے ہیں کہ یہ صحیح نہیں ہے کہ واللہ اعلم کیونکہ اکثر علما نے بچوں کے جنازے کی نماز پڑھنے پر اجماع کیا ہے بشرطیکہ (کم از کم) وہ روئیں ہی اسی پر عمل جاری ہے سلف اور خلف کا۔

۱۔ یہ تھی خیر خواہی امت اور یہ تھی احکام الہی کی اطاعت ایسے نازک وقت میں بھی جب آپ کو معلوم ہوا کہ امت میں ایک غلط خیال پھیل رہا ہے فوراً اس کی صلاح کی فکر میں مصروف ہو گئے۔

۲۔ حنفیہ کے نزدیک بھی نماز جنازہ میں چار ہی تکبیریں ہیں ۱۲۔

۳۔ یعنی نماز جنازہ کے لئے جو مقام مخصوص کر دیا گیا تھا وہاں نہیں بلکہ جہاں لوگ بیٹھا کرتے تھے وہیں آپ نے ان کی نماز پڑھی۔

۴۔ مقصود یہ ہے کہ جو بچہ زندہ پیدا ہو کر مر جائے اس کی نماز نہ پڑھی جائے گی اب زندہ پیدا ہونے کی علامت سے یہ رکھی گئی ہے کہ پیدا ہونے کے بعد وہ جس طرح سب بچے روتے ہیں بغیر روئے سرف ہاتھ پیر کی حرکت سے اس کی زندگی کا حکم نہ دیا جائے گا ۱۲۔

بیان کیا گیا ہے کہ فضل بن عباس نے حضرت ابراہیمؑ کو غسل دیا وہ اور اسامہ بن زید ان کی قبر میں اترے اور رسول اللہؐ قبر کے کنارے بیٹھے رہے۔

زبیر کہتے ہیں کہ حضرت ابراہیمؑ کی قبر پر (بعد دفن کرنے کے) پانی چھڑکا گیا اور ان کی قبر پر (پہچان کے لئے) علامت بنائی گئی اور یہ سب سے پہلی قبر ہے جس پر پانی چھڑکا گیا۔

نبیؐ سے مروی ہے کہ اگر ابراہیمؑ زندہ رہتے تو میں ان کے ماموؤں کو آزاد کر دیتا اور تمام قبیلوں سے جز یہ معاف کر دیتا۔ حضرت انسؓ بن مالک سے مروی ہے کہ انہوں نے کہا اگر حضرت ابراہیمؑ زندہ رہتے تو یقیناً وہ صدیق اور نبی ہوتے۔ ابو عمر (ابن عبدالبر) کہتے ہیں کہ میں نہیں جانتا کہ یہ کیسی بات ہے حضرت نوحؑ کے بیٹے بعض نبی نہیں ہوئے اور اگر یہ کلیہ ہوتا کہ نبی کی اولاد بھی نبی ہو تو یقیناً ہر شخص نبی ہوتا کیونکہ سب حضرت نوحؑ علیہ السلام کی اولاد ہیں۔ حضرت ابراہیمؑ کا تذکرہ تینوں نے لکھا ہے۔

۷۔ حضرت ابراہیمؑ اشہلی

حضرت ابراہیمؑ اشہلی (کنیت ان کی) ابواسمعیل قبیلہ اشہل کے ہیں ان کی حدیث اسحاق فروی نے ابو نعصن یعنی ثابت سے نبیوں نے اسمعیل بن ابراہیمؑ اشہلی سے انہوں نے اپنے والد سے روایت کی کہ انہوں نے کہا نبیؐ بنی سلمہ کے یہاں تشریف لے گئے اور بعض لوگ کہتے ہیں کہ یہ وہم ہے (یعنی ابراہیمؑ اشہلی کوئی صحابی نہیں ہیں) ان کا تذکرہ ابن مندہ نے اور ابو نعیم نے لکھا ہے فر وہ کی ”ر“ ساکن ہے اور سلمہ کلام مکسور ہے۔

۸۔ حضرت ابراہیمؑ بن حارث

حضرت ابراہیمؑ بن حارث بن خالد بن صخر بن عامر بن کعب بن سعد بن تیم بن مرہ تمیمی قریشی۔ امام بخاری کہتے ہیں کہ یہ ان لوگوں میں ہیں جنہوں نے اپنے والد کے ہمراہ ہجرت کی اور امام احمد بن حنبل سے منقول ہے کہ انہوں نے محمد بن ابراہیمؑ بن حارث کا ذکر کیا اور کہا کہ ان کے والد مہاجرین میں سے تھے ابن عیینہ نے محمد بن منکدر سے انہوں نے محمد بن ابراہیمؑ بن حارث تمیمی سے انہوں نے اپنے والد سے روایت کی کہ انہوں نے کہا ہمیں رسول اللہؐ نے ایک لشکر میں بھیجا اور ہمیں رسول اللہؐ نے حکم دیا کہ ہر شام اور صبح کو ہم یہ پڑھالیا کریں افسحستم انما خلقنا کم عبثا وانکم الینا لاترجعون چنانچہ ہم اس کو پڑھتے رہے اور مال غنیمت لے کر واپس آئے ان کا تذکرہ ابن مندہ اور ابو نعیم نے لکھا ہے۔

۹۔ حضرت ابراہیمؑ بن خلاد

حضرت ابراہیمؑ بن خلاد بن سوید۔ قبیلہ خزرج کے ہیں۔ یہ چھوٹی عمر میں نبیؐ کے پاس لائے گئے تھے۔ محمد بن اسحاق نے روایت کی ہے عبد اللہ بن ابی لبید سے انہوں نے مطلب بن عبد اللہ بن حطب سے انہوں نے ابراہیمؑ بن خلاد سے روایت کی ہے کہ یہ کیسے معلوم ہوا کہ حضرت انسؓ نے اس کلیہ کی بنا پر کہا تھا ممکن ہے کہ حضرت ابراہیمؑ کے آثار حرکات و سکنات سے ایسا قیاس کیا ہو یا نبی صلعم سے کوئی ایسی بات سنی ہو جس سے یہ نتیجہ نکلتا ہو۔ جس سے یہ شرط کا ہے۔

خلاد بن سوید اشہلی سے کہ انہوں نے کہا جبریل نبیؑ کے پاس آئے اور انہوں نے کہا کہ اے محمدؐ آپ بکثرت حج اور قربانی کیا کیجئے میں کہتا ہوں کہ حافظ ابو نعیم نے بیان کیا ہے کہ یہ خزرجی (یعنی قبیلہ خزرج کے) ہیں اور ابن مندہ نے اس حدیث کی اسناد میں ان کو اشہلی قرار دیا ہے حالانکہ یہ دونوں متناقض ہیں کیونکہ اشہل جب بولا جاتا ہے تو عبدالاشہل کی طرف منسوب ہوتا ہے جو اس کا ایک مشہور قبیلہ ہے وہ خزرج میں سے نہیں ہے ہاں اگر انہوں نے ان کی نسبت عبدالاشہل بن بن نجار کی طرف مراد لی ہو تو یہ درست ہے کیونکہ نجار خزرج کا ایک قبیلہ ہے مگر جب اشہلی بولا جاتا ہے تو اس سے پہلا ہی سمجھا جاتا ہے واللہ اعلم اور صحیح یہی ہے کہ وہ خزرجی ہیں اور ان کا نسب خلاد بن سائب بن خلاد بن سوید کے بیان میں آئے گا۔ اس کو یاد رکھو۔

۱۰۔ حضرت ابراہیمؑ ابورافع

حضرت ابراہیمؑ ابورافع (ان کی کنیت) ابورافع ہے رسول اللہؐ کے غلام تھے۔

ابن معین کہتے ہیں کہ ان کا نام ابراہیم تھا اور بعض لوگ کہتے ہیں ہرمز اور علی بن مدینی اور مصعب کہتے ہیں کہ ان کا نام اسلم تھا علی بن مدینی نے کہا کہ بعض کا بیان ہے کہ ان کا نام ہرمز تھا اور بعض کا قول ہے کہ ان کا نام ثابت تھا اور یہ قبطنی تھے پہلے حضرت عباس کے غلام تھے انہوں نے نبیؐ کو بہہ کر دیا تھا۔

یہ مکہ میں (قبل از ہجرت) ام فضل کے ساتھ اسلام لائے تھے اور ان لوگوں نے اپنا اسلام مخفی رکھا تھا جنگ احد اور خندق میں شریک ہوئے اور نبیؐ کے اسباب کی حفاظت کرتے رہے جب انہوں نے نبیؐ کو حضرت عباس کے مسلمان ہو جانے کی خوشخبری سنائی تو نبیؐ نے انہیں آزاد کر دیا اور ان کے ساتھ اپنی آزاد کردہ لونڈی حضرت سلمیٰ کا نکاح کر دیا حضرت ابورافع فتح مصر میں بھی شریک تھے۔ ۴۰ میں وفات پائی یہ قول ابن ماکولا کا ہے اور بعض لوگوں نے اس کے خلاف بھی کہا ہے۔

ہمیں ابوالفرج یحییٰ بن محمود بن سعد اصفہانی ثقفی نے اجازۃً اپنی اسناد کے ساتھ ابو بکر احمد بن عمرو بن ابی عاصم ضحاک بن مخلد سے روایت کر کے خبر دی وہ کہتے تھے ہم سے ہد بہ نے بیان کیا وہ کہتے تھے ہم سے حماد بن سلمہ نے عبدالرحمن بن ابی رافع سے انہوں نے اپنی پھوپھی سلمیٰ سے انہوں نے حضرت ابورافع سے روایت کی کہ (ایک شب کو) رسول اللہؐ اپنی سب بیویوں کے پاس تشریف لے گئے اور ہر ایک کے یہاں آپ نے علیحدہ علیحدہ غسل کیا میں نے عرض کیا کہ یا رسول اللہؐ اگر آپ ایک ہی غسل (سب کے بعد) کرتے (تو کچھ حرج تھا) حضرت نے فرمایا کہ یہی زیادہ پسندیدہ اور زیادہ مرغوب ہے کہ ہر بار غسل کر لیا جائے۔

حضرت ابورافع کی وفات حضرت عثمان کی خلافت میں ہوئی اور بعض لوگ کہتے ہیں کہ حضرت علیؑ کی خلافت میں اور یہی صحیح ہے ان کے بیٹے عبید اللہ حضرت علی رضی اللہ عنہ کے میرنشی تھے۔

ان کا تذکرہ ابو عمر (ابن عبدالبر) نے اسلم کے نام میں کیا ہے اور ابن مندہ اور ابو نعیم نے اسی جگہ (یعنی ابراہیم کے نام میں) کیا ہے۔

۱۱۔ حضرت ابراہیمؑ بن عباد

حضرت ابراہیمؑ بن عباد بن زبیک بن اساف بن عدی بن زید بن چشم بن حارثہ بن حارث بن خزرج بن عمرو بن مالک بن اوس

انصاری اسی حارثی جنگ احد میں شریک ہوئے تھے۔ ان کا تذکرہ ابو عمر نے اور ابو موسیٰ نے لکھا ہے حارث ثناء مثلثہ کے ساتھ ہے اور انہیں کی طرف ان کی نسبت ہے۔

۱۲۔ حضرت ابراہیمؑ عذری

حضرت ابراہیمؑ عذری بن عبد الرحمن عذری۔ اس سے معان بن رفاعہ نے روایت کی ہے۔ اس روایت کو حسن بن عرفہ بن عیاش سے انہوں نے معان سے انہوں نے ابراہیم سے نقل کیا ہے اور کہا ہے کہ یہ صحابہ میں سے ہیں مگر کسی اور نے ان کی موافقت نہیں کی۔

ابن مندہ نے کہا ہے کہ ہمیں محمد بن عبید اللہ بن ابی رجا نے خبر دی وہ کہتے ہیں ہمیں موسیٰ بن ہارون نے خبر دی وہ کہتے ہیں ہم کو سلیمان بن داؤد زہرانی نے خبر دی وہ کہتے ہیں ہم سے حماد بن زید نے تقیہ بن ولید سے انہوں نے معان بن رفاعہ سے انہوں نے حضرت ابراہیمؑ بن عبد الرحمن عذری سے نقل کر کے بیان کیا کہ وہ کہتے تھے رسول اللہؐ نے فرمایا اس علم کو (یعنی علم دین کو) ہر زمانے کے عادل (یعنی پرہیزگار) لوگ حاصل کریں گے اور دغا بازوں کی تحریف اور غلط کاروں کی انتساب اور جاہلوں کی تاویل کو شریعت سے دور کرتے رہیں گے اور ولید بن مسلمہ نے معان سے اسی کے مثل روایت کی ہے اور محمد بن سلیمان بن ابی کریمہ نے معان سے انہوں نے ابو عثمان ہندی سے انہوں نے اسامہ بن زید سے بھی اس حدیث کی روایت کی ہے اور تقیہ بن ولید نے بھی مسلمہ بن علی سے انہوں نے ابو محمد سلامی سے انہوں نے عطاء بن یسار سے انہوں نے حضرت ابو ہریرہؓ سے اس حدیث کو روایت کیا ہے مگر یہ سب حدیثیں مضطرب! ہیں۔ ابراہیمؑ بن عبد الرحمن عذری کا تذکرہ ابن مندہ اور ابو نعیم نے کیا ہے (ابو عمر نے نہیں کیا) عیاش میں یا ہے اور اس کے اخیر میں شین معجمہ ہے۔

۱۳۔ حضرت ابراہیمؑ زہری

حضرت ابراہیمؑ زہری بن عبد الرحمن بن عوف زہری اور ہم ان کا (پورا) نسب ان کے والد کے تذکرہ میں لکھیں گے ان کی کنیت ابو اسحاق ہے اور بعض لوگ کہتے ہیں ابو محمد اور ان کی والدہ ام کلثوم بنت عقبہ بن ابی معیط ہیں۔

محمد بن سعد واقدی نے ذکر کیا ہے کہ انہوں نے نبیؐ کو دیکھا ہے۔ ابو نعیم کہتے ہیں اور اس بات کی دلیل یہ ہے کہ رسول اللہؐ کی حیات میں پیدا ہو چکے تھے وہ روایت ہے جو ابراہیمؑ بن منذر سے منقول ہے کہ ابراہیمؑ بن عبد الرحمن نے سنہ ۷۵ھ میں وفات پائی اور عمر ان کی اس وقت ۶۷ سال کی تھی اور یہ حضرت عمرؓ بن خطاب سے اور اپنے والد حضرت عبد الرحمن بن عوف سے روایت کرتے ہیں۔ ان کا تذکرہ ابن مندہ اور ابو نعیم نے لکھا ہے (ابو عمر نے نہیں لکھا) میں کہتا ہوں کہ میرے نزدیک ابو نعیم کے قول میں اعتراض ہے کیونکہ انہوں نے ابراہیمؑ بن عبد الرحمن کے صحابی ہونے پر استدلال کیا ہے ابن منذر کے اس قول سے کہ انہوں نے ۷۵ھ میں وفات پائی اور ان کی عمر اس وقت (۶۷) برس کی تھی۔ اس روایت کے بموجب ان کی ولادت ہجرت سے ایک برس پہلے ثابت

۱۔ مضطرب ان حدیثوں کو کہتے ہیں جن میں باہم اسناد میں یا متن میں اختلاف ہو مثلاً ایک سند میں کوئی راوی زیادہ ہو دوسری میں کم ہو یا مضمون کی کمی یا زیادتی ہو۔ ۱۲۔

ہوتی ہے حالانکہ مفسرین نے اور سیر اور نسب اور اسمائے صحابہ کی کتابوں کے مصنفین نے ذکر کیا ہے کہ ام کلثوم بنت عتبہ جو (ان کی والدہ ہیں) مکہ ہی میں رہیں یہاں تک کہ نبیؐ نے کفار قریش سے سنہ ۷ھ میں مقام حدیبیہ پر صلح کی اس کے بعد یہ ہجرت کر کے آئیں تو ان کے دونوں بھائی ان کی تلاش میں آئے پھر اللہ تعالیٰ نے یہ آیت نازل کی یا ایہا النبی اذا جاءکم المؤمنات مهاجرات الایۃ (اس آیت میں حضرت کو یہ حکم دیا گیا ہے کہ مسلمان عورتیں جو ہجرت کر کے آئیں ان کو پھر کافروں کے پاس واپس نہ کیجئے ۱۲) لہذا آپ نے ان کو ان کے دونوں بھائیوں کے حوالے نہیں کیا اور ان سے حضرت زید بن حارثہ نے نکاح کر لیا جب وہ غزوہ موتہ واقع سنہ ۸ ہجری میں شہید ہو گئے تو ام کلثوم سے حضرت زبیر بن عوام نے نکاح کر لیا حضرت زبیر سے زینب پیدا ہوئیں بعد اس کے حضرت زبیر نے ان کو طلاق دی اس کے بعد حضرت عبدالرحمن بن عوف نے ان سے نکاح کیا ان سے یہ ابراہیم اور حمید وغیرہ پیدا ہوئے پس اگر یہ نبیؐ کے زمانے میں پیدا ہوئے ہوں گے تو آپ کی آخر عمر میں پیدا ہوئے ہوں گے کیونکہ حضرت زید جمادی الاولیٰ سنہ ۸ ہجری میں شہید ہوئے تھے پھر ان کے بعد حضرت زبیر نے ام کلثوم سے نکاح کیا تھا اور ان سے بھی اولاد پیدا ہوئی اور دو عورتیں بھی ان پر گزریں ایک حضرت زید کی وجہ سے۔ دوسری حضرت زبیر کے سبب سے ان واقعات کے بعد حضرت عبدالرحمن بن عوف نے ان سے نکاح کیا اور ان سے یہ ابراہیم پیدا ہوئے پس یہ آنحضرتؐ کے اخیر زمانے میں پیدا ہوئے ہوں گے۔ واللہ اعلم

۱۴۔ حضرت ابراہیمؑ بن عبداللہ

حضرت ابراہیمؑ بن عبداللہ بن قیس۔ یہ ابراہیمؑ حضرت ابو موسیٰ اشعری (جن کا نام عبداللہ بن قیس ہے) کے بیٹے اور ان کے نسب کا بیان انشاء اللہ تعالیٰ ان کے والد کے تذکرے میں آئے گا۔ یہ ابراہیمؑ نبیؐ کے زمانے میں پیدا ہوئے تھے اور آپ ہی نے ان کا نام ابراہیم رکھا تھا اور ان کی تحنیک فرمائی تھی۔ (صحابہؓ کی عادت تھی کہ سب سے پہلے وہ اپنے بچے کو حضور نبویؐ میں لے جاتے تھے حضرت اس بچے کو گود میں لے کر چھو ہار وغیرہ خود چبا کر اس کے منہ میں ڈال دیتے تھے اسی کو تحنیک کہتے ہیں) ہمیں ابو عبداللہ محمد بن محمد بن سراہ بن علی بلدی نے اور ابو الفرج محمد بن عبدالرحمن بن ابی العز و اسطی نے اور ابو بکر مسمار بن عمر بن عویس نیار بغدادی نے اور ابو عبداللہ حسین بن ابی صالح بن فناخسرو دیلمی تکریتی نے خبر دی یہ سب لوگ کہتے تھے ہمیں ابو الوقت نے اپنی اسناد کے ساتھ محمد بن اسمعیل بخاری سے خبر دی وہ کہتے تھے ہمیں اسحاق بن نصر نے خبر دی وہ کہتے تھے ہمیں ابو اسامہ نے برید بن عبداللہ بن ابی بردہ سے انہوں نے حضرت ابو موسیٰ اشعری سے روایت کر کے خبر دی کہ وہ کہتے تھے کہ رسول اللہؐ کے زمانے میں میرے یہاں ایک بچہ پیدا ہوا میں اسے نبیؐ کے پاس لے گیا آپ نے اس کا نام ابراہیم رکھا اور ایک چھو ہارے سے اس کی تحنیک فرمائی اور آپ نے برکت کی دعا دی اور مجھے دے دیا یہ ابراہیمؑ حضرت ابو موسیٰ اشعری کی اولاد میں سے سب سے بڑے تھے ان کا تذکرہ ابن مندہ اور ابو نعیم نے کیا ہے۔ برید باک ضمہ اور راء کے فتح کے ساتھ اور اس کے آخر میں دال مہملہ ہے۔

۱۵۔ حضرت ابراہیمؑ انصاری

حضرت ابراہیمؑ انصاری بن عبید بن رفاعہ انصاری زرقی ابو موسیٰ نے ایسا ہی بیان کیا ہے اور ابو موسیٰ (ان ابراہیمؑ کو صحابی نہیں

کہتے چنانچہ انہوں نے کہا ہے کہ عبدان نے ان کو صحابہ میں شمار کیا ہے اور بواسطہ اپنی اسناد کے محمد بن مندر سے انہوں نے ابراہیم بن عبید بن رفاعہ انصاری سے روایت کی ہے کہ انہوں نے کہا حضرت ابو سعید خدری نے کچھ کھانا تیار کیا اور رسول اللہ صلی اللہ علیہ وسلم کی اور آپ کے صحابہ کی دعوت کی ان میں سے ایک شخص نے کہا کہ میں روزہ سے ہوں رسول اللہ نے فرمایا کہ تمہارے بھائی (ابو سعید خدری) نے تمہارے لئے تکلیف اٹھائی اور کھانا تیار کیا لہذا تم (اس وقت چل کے) کھا لو اور اس روزے کے عوض میں اور روزہ رکھ لینا ابو موسیٰ نے اس کے بعد بیان کیا ہے کہ یہ ابراہیم تابعی ہیں وہ اس حدیث کو حضرت ابو سعید خدری سے روایت کرتے ہیں مگر اس سند میں انہوں نے حضرت ابو سعید کو چھوڑ دیا اور دوسری سند میں ابراہیم سے بواسطہ ابو سعید خدری کے مروی ہے کہ انہوں نے کھانا تیار کیا۔

۱۶۔ حضرت ابراہیم ثقفی

حضرت ابراہیم ثقفی طائفی ہیں۔ یزید بن ہرمز نے یحییٰ بن عطاء بن ابراہیم سے انہوں نے اپنے والد سے انہوں نے ان کے دادا سے روایت کی کہ نبی نے فرمایا کہ دونوں جوتوں کو متوازی رکھو۔ ابو عمر نے کہا ہے کہ ان سے ان کے بیٹے عطاء کے علاوہ اور کسی نے روایت نہیں اور ان کی حدیث کی اسناد بھی قوی نہیں ہیں۔ اور ان کی حدیث قابل دلیل نہیں ہے اور میرے نزدیک ان کو صحابہ میں ذکر نادرست نہیں ہے۔ اور ان کی حدیث میرے نزدیک مرسل ہے۔ ان کا تذکرہ تینوں نے لکھا ہے۔

۱۷۔ حضرت ابراہیم بن قیس

حضرت ابراہیم بن قیس بن معدی کربندی حضرت اشعث بن قیس کے بھائی نبی کے پاس اپنی قوم کی طرف سے آئے تھے یہ ہشام کلبی کا قول ہے اور ان کا تذکرہ ابو موسیٰ نے کیا ہے اور کہا ہے کہ ابن مندہ سے ان کا تذکرہ چھوٹ گیا ہے۔

۱۸۔ حضرت ابراہیم نجار

حضرت ابراہیم نجار (بڑھے) جنہوں نے رسول اللہ کے لئے منبر بنایا تھا۔ ابو نصرہ نے حضرت جابر سے روایت کی ہے کہ رسول اللہ ایک چھوہارے کے ستون سے تکیہ لگا کے خطبہ پڑھا کرتے تھے آپ سے عرض کیا گیا کہ (اب) لوگ بہت مسلمان ہو گئے ہیں اور اطراف و جوانب سے قاصد آپ کے پاس آتے ہیں پس کاش آپ کوئی ایسی چیز بنا لیتے جس پر آپ بیٹھا کرتے تو آپ نے ایک شخص کو بلوایا اور پوچھا کیا تم منبر بنا سکتے ہو اس نے کہا جی ہاں تو آپ نے پوچھا کہ تمہارا نام کیا ہے اس نے اپنا نام بتایا تو آپ نے فرمایا کہ تم اس کام کے نہیں ہو۔ پھر آپ نے دوسرے شخص کو بلوایا اور اس سے بھی ایسی ہی گفتگو کی پھر تیسرے شخص کو بلوایا اور اس سے پوچھا کہ تمہارا نام کیا ہے اس نے کہا ابراہیم آپ نے فرمایا کہ تم منبر بناؤ چنانچہ جب وہ بنا کے لائے اور رسول اللہ اس پر بیٹھے تو وہ ستون رونے لگا جس طرح اونٹنی آواز کرتی ہے پس آپ اتر کے اس پاس گئے اور اسے لپٹا لیا تو وہ چپ ہو گیا اور ایمن نے حضرت جابر سے روایت کیا ہے کہ انہوں نے کہا منبر ایک عورت کے غلام نے بنایا تھا اور حضرت ابو سعید کی روایت میں ہے کہ منبر ایک رومی آدمی نے بنایا تھا اور ایک روایت میں ہے کہ اس کا نام باقوم تھا اور بعض لوگ کہتے ہیں باقول رومی (نے بنایا تھا)

۱۔ شاید حضرت کو بذریعہ وحی منبر بنانے والے کا نام معلوم ہو گیا ہو اس وجہ سے آپ نے نام منکر فرمایا کہ تم اس کام کے نہیں ہو۔

جو سعید بن عاص کا غلام تھا۔ ابراہیم نجار کا تذکرہ ابو موسیٰ نے لکھا ہے۔

۱۹۔ حضرت ابراہیم بن نعیم

حضرت ابراہیم بن نعیم بن نعیم بن عدوی ان کو ابو عبد اللہ بن مندہ نے صحابہ میں ذکر کیا ہے اور کہا ہے کہ ان سے حضرت جابرؓ نے روایت کی ہے بشرطیکہ وہ روایت صحیح ہو اور ابن مندہ نے اپنی اسناد کے ساتھ امام ابو یوسف سے انہوں نے امام ابو حنیفہ سے انہوں نے عطاء سے انہوں نے حضرت جابرؓ سے روایت کی ہے کہ ابراہیم بن نعیم کا ایک غلام تھا اس کو انہوں نے مدبر لے کر دیا تھا پھر انہیں اس کی قیمت کی ضرورت پیش آئی تو انہوں نے اس کو آٹھ سو درہم میں بیچ ڈالا۔ ابو نعیم نے کہا ہے کہ بعض وہم کرنے والے نے (مراد ان کی ابن مندہ) امام ابو حنیفہ سے انہوں نے عطاء سے انہوں نے حضرت جابرؓ سے روایت کی ہے کہ ابراہیم بن نعیم کا ایک غلام تھا انہوں نے اس کو مدبر کیا تھا حالانکہ یہ وہم ہے اور یہ تصحیف ہے۔ ۲

یہ غلام ابراہیم بن نعیم بن نعیم کا تھا ابن مندہ نے اس کی تصحیف کر دی اور انہوں نے کہا کہ ابراہیم بن نعیم کا غلام تھا کیونکہ ثابت قدم لوگوں نے اس حدیث کو عطاء سے انہوں نے جابر سے روایت کیا ہے کہ نعیم بن عبد اللہ بن نعیم۔ اس کے روایت کرنے والے حسین معلم اور سلمہ بن کہیل وغیرہ ہیں اور منجملہ ان لوگوں کے جنہوں نے اس حدیث کی حضرت جابرؓ سے روایت کی عمرو بن دینار اور محمد بن منکر اور ابو الزبیر ہیں مگر ان لوگوں میں سے کسی نے بھی ابراہیم بن نعیم کا ذکر نہیں کیا۔ ان ابراہیم کا تذکرہ ابن مندہ اور نعیم نے کیا ہے میں کہتا ہوں کہ ابو نعیم ہی کا قول صحیح ہے اور بخاری نے ابراہیم بن نعیم بن نعیم نے کہا ہے اور کہا ہے کہ یہ عدوی ہیں جنگ ہرہ میں شہید ہوئے ابو بکر بن ابی عاصم نے کتاب الاحاد والاشانی میں ان کا تذکرہ لکھا ہے اور کہا ہے کہ ابراہیم بن نعیم بن نعیم اور کہا ہے کہ یہ عدوی ہیں اور زبیر بن ابی بکر نے بیان کیا ہے کہ حضرت عمرؓ بن خطاب نے اپنی صاحبزادی رقیہ کا ابراہیم بن نعیم سے نکاح کر دیا تھا۔ واللہ اعلم

۲۰۔ حضرت ابرہہؓ

حضرت ابرہہؓ ہمیں ابو موسیٰ نے اجازۃ خبر دی وہ کہتے تھے کہ ہمیں عباد بن محمد بن محسن نے اپنی کتاب سے خبر دی وہ کہتے تھے ہمیں ابو احمد مکفوف نے خبر دی وہ کہتے تھے ہم سے ابو محمد بن حیان نے بیان کیا وہ کہتے تھے کہ ہم سے ولید بن ابان نے بیان کیا وہ کہتے تھے ہم سے یونس بن حبیب نے بیان کیا وہ کہتے تھے ہم سے عامر نے یعقوب قتی سے انہوں نے جعفر سے انہوں نے سعید سے الذین اتیناھم الكتاب من قبلہ ہم بہ یومنون (جن لوگوں کو ہم نے محمد سے پہلے کتاب دی ہے وہ محمد پر ایمان لاتے ہیں) کی تفسیر میں روایت کیا ہے کہ رسول اللہؐ نے حضرت جعفرؓ کو ۷ سواروں کے ساتھ نجاشی کے پاس بھیجا تھا پھر جب ان لوگوں کو یہ خبر ملی کہ نبیؐ بدر میں کفار پر غالب ہو گئے تو وہ نجاشی کے پاس گئے پھر نجاشی کے اصحاب میں سے جو لوگ ایمان لے آئے تھے انہوں نے نجاشی سے کہا کہ ہمیں اجازت دیجئے تو ہم اس نبی کے پاس جائیں جن کا ذکر ہم اپنی آسمانی کتاب میں دیکھتے تھے نجاشی نے انہیں

۱۔ مدبر اس غلام کو کہتے ہیں جس سے اس کا مالک کہہ دے کہ میرے بعد تو آزاد ہے ایسے غلام کا شریعت میں یہ حکم ہے کہ مالک کی زندگی بھر غلام رہتا ہے اور بعد مالک کے آزاد ہوتا ہے۔

۲۔ تصحیف کہتے ہیں حرفوں کے بدل جانے یا کسی لفظ کے چھوٹ جانے کو۔

اجازت دے دی اور آپ کے ہمراہ جنگ احد میں شریک ہوئے اور مقاتل وغیرہ سے منقول ہے کہ یہ چالیس آدمی تھے بتیس ۳۲ تو حضرت جعفر طیار کے ہمراہ حبش سے آئے تھے اور آٹھ آدمی شام سے آئے تھے (۱) بحیرا (۲) ابرہہ (۳) اشرف (۴) تمام (۵) اور یس (۶) ایمن (۷) نافع (۸) تمیم یہ ابو موسیٰ نے بیان کیا ہے۔ ابرہہ کا ذکر اور کسی نے نہیں کیا اور میرے نزدیک اس میں اعتراض ہے کیونکہ نبیؐ نے اپنے چچا ابو طالب کے ہمراہ بچپن میں بحیرا کو دیکھا تھا اور اس کا قصہ مشہور ہے ابن مندہ نے بھی ان کا تذکرہ کیا ہے پس اگر ابو موسیٰ نے کوئی اور بحیرا مراد لیا ہے تو ممکن ہے اور اگر انہوں نے وہی مراد لیا ہے تو ان کو ابن مندہ لکھ چکے ہیں پس کوئی وجہ ان پر استدراک لے کرنے کی نہیں ہے۔ ان کا تذکرہ ابو موسیٰ نے کیا ہے۔

۲۱۔ حضرت ابزی خزاعی

حضرت عبدالرحمن بن ابزی خزاعی کے والد ہیں ان کا تذکرہ محمد بن اسماعیل نے وحدان میں کیا ہے اور ان کے لئے (نبیؐ کی) صحبت اور آپ کا دیدار ثابت نہیں ہے۔ ہاں ان کے بیٹے عبدالرحمن کے لئے صحبت اور روایت ثابت ہے اور ابن مندہ نے اپنی اسناد کے ساتھ ہشام بن عبداللہ رازی سے انہوں نے بکیر بن معروف سے انہوں نے مقاتل بن حیان سے انہوں نے ابو سلمہ بن عبدالرحمن سے انہوں نے عبدالرحمن بن ابزی سے انہوں نے اپنے والد سے انہوں نے رسول اللہؐ سے روایت کی ہے کہ آپ نے ایک دن لوگوں کے سامنے کھڑے ہو کر خطبہ پڑھا اور اللہ کی حمد و ثنا بیان فرمائی پھر آپ نے کچھ مسلمانوں کا ذکر کیا کہ وہ اپنے پڑوسیوں کی تعلیم نہیں کرتے اور انہیں علم دین نہیں سکھاتے اور انہیں عقل مند نہیں بناتے اور انہیں عمدہ باتوں کا حکم نہیں دیتے اور بری باتوں سے انہیں منع نہیں کرتے اور ان لوگوں کا کیا حال ہے کہ وہ اپنے پڑوسیوں سے علم نہیں حاصل کرتے اور ان سے دین کی باتیں نہیں سیکھتے اور عقل نہیں حاصل کرتے قسم ہے اس کی جس کے ہاتھ میں میری جان ہے کہ یا تو وہ لوگ اپنے پڑوسیوں کو تعلیم کریں علم سکھائیں اور انہیں عقل مند بنائیں اور انہیں عمدہ باتوں کا حکم دیں اور انہیں بری باتوں سے روکیں اور وہ لوگ اپنے پڑوسیوں سے علم حاصل کریں اور دین کی باتیں سیکھیں اور سمجھ حاصل کریں یا میں ان کے لئے دنیا ہی میں عذاب کی جلدی کروں گا پھر رسول اللہؐ منبر سے اتر آئے اور اپنے گھر میں تشریف لے گئے۔ اس حدیث کو اسحاق بن راہویہ نے اپنے مسند میں محمد بن ابی سہل سے انہوں نے بکیر بن معروف سے انہوں نے مقاتل بن عبدالرحمن بن ابزی سے انہوں نے اپنے والد سے انہوں نے ان کے دادا سے انہوں نے نبیؐ سے روایت کیا ہے اور یہ محمد بن ابی سہل ابو وہب محمد بن مزاحم ہیں وہی صرف اس حدیث کو روایت کرتے ہیں۔ یہاں تک ابن مندہ کا کلام تھا (اس سے معلوم ہوتا ہے کہ ابزی بھی صحابی ہیں)

مگر ابو نعیم نے اس کو رد کیا ہے اور کہا ہے کہ ابن مندہ نے جو یہ ذکر کیا ہے کہ بخاری نے ان کو کتاب الوحدان میں ذکر کیا ہے اور ان کی ایک حدیث ابو سلمہ سے انہوں نے ابن ابزی سے انہوں نے اپنے والد سے روایت کی ہے بخاری نے یہ حدیث ہشام سے انہوں نے بکیر بن معروف سے انہوں نے مقاتل سے انہوں نے ہشام کی روایت بیان کی ہے اور انہوں نے اس حدیث کو ابن ابزی سے انہوں نے نبیؐ سے روایت کیا ہے اور اس میں یہ نہیں کہا کہ ابن ابزی اپنے والد سے روایت کرتے ہیں ابو نعیم نے کہا ہے کہ ابن مندہ نے اس حدیث کو ابو وہب محمد بن مزاحم سے انہوں نے بکیر سے انہوں نے مقاتل سے انہوں نے علقمہ بن عبدالرحمن سے

۱۔ چھوٹی ہوئی بات کا بیان کر دینا۔

انہوں نے اپنے والد سے انہوں نے ان کے دادا سے انہوں نے رسول اللہؐ سے اسی مضمون کو نقل کیا ہے اور ابن مندہ نے بھی کہا ہے کہ اسحاق بن راہویہ نے بھی اس حدیث کو محمد بن ابی سہل سے جن کا نام محمد بن مزاحم ہے بکیر سے اسی مضمون کی روایت کی ہے حالانکہ اسحاق بن راہویہ نے اس حدیث کو صرف عبدالرحمن بن ابزی سے روایت کیا ہے بخلاف اس کے جو ابن مندہ نے روایت کیا ہے۔ اور اس میں اسحاق کا تفرد ہے پھر ابو نعیم نے کہا ہے کہ ہم سے سلیمان بن احمد نے بیان کیا وہ کہتے تھے ہم سے محمد بن اسحاق بن راہویہ نے بیان کیا وہ کہتے تھے مجھ سے میرے والد نے بیان کیا وہ کہتے تھے مجھ سے محمد بن ابی سہل نے بیان کیا وہ کہتے تھے ہم سے بکیر بن معروف نے مقاتل بن حیان سے انہوں نے علقمہ بن سعید بن عبدالرحمن بن ابزی سے انہوں نے اپنے والد سے انہوں نے ان کے دادا سے روایت کیا ہے کہ رسول اللہؐ نے خطبہ پڑھا پھر پوری حدیث بیان کی پس انہوں نے اس حدیث کو بواسطہ عبدالرحمن بن ابزی کے نبی سے نقل کیا اور ابزی کی نبی سے نہ کوئی روایت صحیح ہے نہ ملاقات یہ کلام ابو نعیم کا تھا۔

یشک ابو نعیم نے جو کچھ کہا بہت اچھا کہا اور بہت ٹھیک کہا اللہ کی رحمت ان پر ہو اور ابو عمر (ابن عبدالبر) نے بھی ابزی کا ذکر نہیں کیا بلکہ صرف عبدالرحمن کا ذکر کیا ہے کیونکہ ان کے نزدیک بھی ابزی کا صحابی ہونا صحیح نہیں ہے واللہ اعلم عبدالرحمن کا تذکرہ ابن مندہ اور ابو نعیم اور ابو عمر نے کیا ہے۔

۲۲۔ حضرت ابیض بن حمال

حضرت ابیض بن حمال بن مرثد بن ذی لحيان عامر بن ذی العنبر بن معاذ بن شریحیل بن معان بن مالک بن زید بن سعد بن سعد بن عوف بن عدی بن مالک بن زید بن سعد بن زرعہ بن سبا اصغر بن کعب بن اذروح بن سعد اسی طرح ان کا نسب نسابہ ہمدانی نے بیان کیا ہے اور یہ ابیض ماربی سبائی ہیں۔

ہمیں ابراہیم بن محمد اور اسماعیل بن علی اور عبید اللہ ابو جعفر نے اپنی اسناد سے ابو عیسیٰ ترمذی سے روایت کر کے خبر دی کہ وہ کہتے تھے کہ ہم سے قتیبہ بن سعید نے بیان کیا وہ کہتے تھے ہم سے محمود بن یحییٰ بن قیس ماربی نے بیان کیا کہ وہ کہتے تھے مجھے میرے باپ نے تمامہ بن شراحیل سے انہوں نے سمی بن قیس سے انہوں نے شمیر سے انہوں نے ابیض بن حمال سے روایت کی ہے کہ وہ رسول اللہؐ کے پاس گئے تھے اور آپ سے وہ شور پانی معافی میں مانگا جو مآرب (ایک مقام ہے یمن میں) میں پیدا ہوا تھا چنانچہ آپ نے انہیں معافی میں دے دیا پھر جب لوٹ کر چلے تو ایک شخص نے کہا یا رسول اللہ! آپ کو معلوم ہے کہ آپ نے انہیں کیا دے دیا آپ نے انہیں ایک چشمہ جاری دے دیا لہذا آپ نے وہ معافی ان سے لے لی اور ان کی ایک حدیث یہ بھی ہے کہ انہوں نے رسول اللہؐ سے پوچھا تھا کہ بیلو کے کون کون سے درخت حمی ۲ بنائے جاسکتے ہیں آپ نے فرمایا وہ درخت جہاں اونٹوں کی رسائی نہ ہو۔ ابو عمر (ابن عبدالبر) کہتے ہیں کہ واقدی نے ابن لبیعہ سے انہوں نے بکر بن سوادہ سے انہوں نے سہل بن سعد سے روایت کی ہے کہ رسول اللہؐ نے ایک شخص کا نام بدل دیا تھا اس کا نام اسود تھا آپ نے اس کا نام ابیض رکھا پس میں نہیں جانتا کہ آیا یہ وہی ابیض ہیں یا کوئی اور۔ ان کا تذکرہ تینوں نے لکھا ہے۔

۱۔ چونکہ ان معافی میں عامہ غایبق لی حق تلمنی تھی اس وجہ سے حضرت نے واپس لے لی اگر وہ حضرت کی خود مملوک ہوتی تو کبھی واپس نہ لیتے۔

۲۔ نبیؐ نے انہیں دیا تھا کہ انہوں نے اس نام سے مشہور تھا کہ امیر لوگ کچھ نہ۔ جنگل کا اپنے مویشی کے لئے خاص کر لیتے تھے اس کو نبیؐ کہتے تھے وہاں رسولؐ نے مویشی کے لئے لیا تھا۔

میں کہتا ہوں کہ وہ ابیض جس کا نام نبیؐ نے بدل کے رکھا تھا یہ نہیں ہے کیونکہ (یہ ابیض بن جمال ہیں اور) ابیض بن جمال سر زمین یمن سے مآرب میں آ کے رہے تھے اور وہ ابیض جن کا نام نبیؐ نے بدل کے رکھا تھا مصر میں جا کے رہے تھے جیسا کہ ہم انشاء اللہ آئندہ بیان کریں گے اور ان دونوں کو بخاری نے دو ترجموں میں (علحدہ علیحدہ) ذکر کیا ہے۔

۲۳۔ حضرت ابیضؓ

حضرت ابیضؓ۔ یہ وہ شخص ہیں جن کا نام اسود تھا نبیؐ نے ان کا نام ابیض رکھا یہ مصد میں جا کے رہے تھے ابن لہیعہ نے بکر بن سوادہ سے انہوں نے سہل بن سعد سے روایت کی ہے کہ نبیؐ کے اصحاب میں ایک شخص تھے جن کا نام اسود تھا نبیؐ نے ان کا نام ابیض رکھا اس کو ابن وہب نے ابن لہیعہ سے روایت کیا ہے اور ایسا ہی ابن مندہ نے بھی کہا ہے اور میں نے ابوسعید بن یونس بن عبد الاعلیٰ سے سنا وہ کہتے تھے ان ابیض کا ذکر ان لوگوں میں ہے جو مصر میں جا کر کے رہے تھے ان کا تذکرہ ابن مندہ اور ابو نعیم نے کیا ہے۔

۲۴۔ حضرت ابیضؓ بن عبد الرحمن

حضرت ابیضؓ بن عبد الرحمن۔ ابن شاہین کہتے ہیں ہم سے محمد بن ابراہیم نے بیان کیا وہ کہتے تھے ہم سے ثمر نے بذریعہ اپنے راویوں کے نقل کر کے بیان کیا کہ وہ کہتے تھے کہ کنیت ان کی ابو عزیز ہے اور نام ان کا ابیض بن عبد الرحمن بن نعمان بن حارث بن عوف بن کنانہ بن باریق ہے اور یہ نبیؐ کے پاس گئے تھے۔ ان کا تذکرہ ابو موسیٰ نے لکھا ہے۔

۲۵۔ حضرت ابیضؓ بن ہنی

حضرت ابیضؓ بن ہنی بن معاویہ۔ انہوں نے نبیؐ کو پایا ہے اور فتح مصر میں شریک ہوئے ہیں ان سے ان کے بیٹے سمیرہ نے روایت کی ہے اس کو حافظ عبد اللہ ابن مندہ نے اپنی تاریخ میں ابوسعید بن یونس سے نقل کیا ہے ابن کلبی نے جمہرہ میں ایسا ہی کہا ہے۔ ان کا تذکرہ ابو موسیٰ نے لکھا ہے۔

۲۶۔ حضرت ابیضؓ

حضرت ابیضؓ۔ ابو موسیٰ نے کہا ہے کہ عبدان بن محمد مروزی نے ان کا ذکر کیا ہے اور کہا ہے کہ میں ان کو انصار سے سمجھتا ہوں اور انہوں نے یہ بھی کہا ہے کہ ہم سے احمد بن سیار نے بیان کیا وہ کہتے تھے ہم سے حرملہ بن یحییٰ نے بیان کیا وہ کہتے تھے ہم سے ابن وہب نے بیان کیا وہ کہتے تھے ہم سے ابن لہیعہ نے اور عمرو بن حارث نے بکر بن سوادہ سے نقل کر کے بیان کیا وہ کہتے تھے کہ موسیٰ بن اشعث نے ان سے بیان کیا کہ ولید نے ان سے کہا کہ ہم اور ابیض جو نبیؐ کے اصحاب میں سے ایک شخص تھے ایک آدمی کی عیادت کو گئے وہ کہتے ہیں ہم دونوں مسجد میں پہنچے تو ہم نے لوگوں کو نماز پڑھتے دیکھا میں نے کہا خدا کا شکر ہے جس نے اسلام کے ذریعے سے سرخ اور سپید (یعنی ہر قسم کے لوگوں) کو جمع کر دیا تو ابیض نے فرمایا کہ قسم اس کی جس کے ہاتھ میں میری جان ہے کہ قیامت قائم نہ ہوگی یہاں تک کہ ہر مذہب کو تم سے کچھ نہ کچھ حصے ملے گا میں نے کہا کیا (اس کا یہ مطلب ہے کہ) لوگ اسلام سے نکل جائیں گے انہوں نے کہا (ہاں) وہ تمہارے جیسی نماز پڑھیں گے اور تمہاری مجلسوں میں بیٹھیں گے اور تمہاری جماعتوں میں تمہارے ہمراہ رہیں گے مگر ہر مذہب کو ان سے حصہ ملے گا (یعنی جس طرح وہ تمہارے سامنے تمہاری جیسی کہتے ہیں اسی طرح

دوسروں کے سامنے جا کے ان کی جیسی کہیں گے) ان کا تذکرہ ابو موسیٰ نے کیا ہے۔

۲۷۔ حضرت ابی بن امیہ

حضرت ابی بن امیہ شاعر بن حریث بن اشکر بن سربال الموت اور سربال الموت ان کا نام عبد اللہ بن زہرہ بن ذنیبہ بن جندع بن لیث کنانی لیشی ہے یہ ابی اور ان کے بھائی کلاب دونوں اسلام لے آئے تھے اور نبی کی طرف ہجرت کی تھی اور اس وقت اس کے باپ امیہ نے ان کے فراق میں یہ شعر کہا ترجمہ شعر جب کبوتری و ج (شہر طائف کبوتر وہاں زیادہ ہوتے ہیں) میں روتی ہے اپنے انڈوں (کے تلف ہو جانے) پر تو میں کلاب کو بلاتا ہوں اور (اخیر میں) ان کے والد بھی مسلمان ہو گئے تھے یہ کلبی نے ذکر کیا ہے۔

۲۸۔ حضرت ابی بن ثابت

حضرت ابی بن ثابت بن منذر بن حرام بن عمرو بن زید مناة بن عدی بن عمرو بن مالک بن نجار انصاری خزرجی حضرت حسان بن ثابت اور حضرت اوس بن ثابت کے بھائی کنیت ان کی ابو شیخ ہے اور بعض لوگ کہتے ہیں کہ ان کے بیٹے کی کنیت ابو شیخ ہے واللہ اعلم ابن مندہ نے محمد بن یعقوب سے انہوں نے احمد بن عبد الجبار سے انہوں نے یونس بن بکیر سے انہوں نے محمد بن اسحاق سے روایت کی ہے کہ انہوں نے کہا اوس بن ثابت بن منذر بن حرام بن عمرو بن زید مناة جو قبیلہ نبی عدی بن عمرو انصاری سے ہیں کنیت ان کی ابو شداد ہے بدر میں شریک ہوئے تھے اور احد میں شہید ہوئے یہ حضرت حسان بن ثابت انصاری کے بھائی ہیں۔ میں کہتا ہوں کہ ابن مندہ نے ابی کا تذکرہ کا بھی اسی طرح کیا ہے حالانکہ ابن اسحاق تک سند صرف اوس کی پہنچتی ہے اور اس بات کی دلیل کہ وہ اوس ہیں (ابی نہیں ہیں) یہ ہے کہ کنیت ان کی ابو شداد بیان کی اور یہ کنیت اوس بن ثابت کی ہے ان کے بیٹے شداد تھے اسی لئے ان کی کنیت ابو شداد رکھی گئی اور عنقریب ان کا ذکر آئے گا ابو نعیم کہتے ہیں کہ بعض وہی لوگوں نے یعنی ابن مندہ نے ابی بن ثابت بن منذر کا ذکر کیا ہے اور نہ ان کی کوئی حدیث روایت کی نہ کچھ ذکر نہ نسب اور یہ کہہ دیا کہ یہ حضرت حسان اور اوس کے بھائی ہیں۔ ابو نعیم نے کہا ہے کہ یہ تصحیف ہے اور انہوں نے اپنی سند ابن اسحاق تک پہنچائی کہ حضرت اوس بدر میں شریک ہوئے اور احد میں شہید ہوئے۔

ان کا تذکرہ ابو موسیٰ نے ابن مندہ پر استدراک کرنے کے لئے لکھا ہے اور کہا ہے کہ ابی بن ثابت بن منذر بن حرام بن عمرو بن زید مناة بن عدی بن عمرو بن مالک بن نجار بدر میں اور احد میں شریک ہوئے اور جنگ بئر معونہ میں بمابہ صفر ہجرت کے چھتیسویں مہینے شہید ہوئے یہ ابن شاہین کا قول ہے اور اس استدراک کی کوئی وجہ نہیں کیونکہ ابن مندہ نے بھی ان کا تذکرہ اسی طرح لکھا ہے صرف یہ کہ ابن مندہ نے جنگ احد میں ان کا شہید ہونا بیان کیا ہے پس اگر ابو موسیٰ نے صرف اس وجہ سے کہ وہ خود ان کا شہید ہونا بئر معونہ میں سمجھتے ہیں اور ابن مندہ نے احد کے دن ان کا شہید ہونا بیان کیا اور ان کو کوئی اور سمجھا ہے تو یہ ان کا وہم ہے کیونکہ یہ وہی ہیں ہاں ابن مندہ سے ان کی نقل میں بواسطہ یونس کے ابن اسحاق سے نقل کرنے میں وہم ہو گیا واللہ اعلم اور ہم نے یونس کی سند سے ابن اسحاق سے جو روایت کی ہے اس میں یہ نہیں ہے کہ حضرت ابی احد میں شہید ہوئے وہ ان کے بھائی حضرت اوس ہیں جو احد میں

مطلب یہ ہے کہ جس وقت کبوتری اپنے انڈوں کے فراق میں روتی ہے تو مجھے اپنے بیٹے کی مفارقت یاد آتی ہے اور میں اسے پکارنے لگتا ہوں۔

شہید ہوئے اور جس قدر وہم ان کی کتاب میں ہیں نہ ان سب کو ابو موسیٰ نے بیان کیا ہے اور نہ ابو نعیم نے اور نہ جس قدر احوال صحابہ کے ان سے رہ گئے ہیں ان سب کو ابو موسیٰ نے بیان کر دیا ہے اس لیے یہ دوسرے ہیں۔

حرام: حاء اور راء کی زبر کے ساتھ ہے۔ معونہ: میم کی زبر عین کی پیش جس کے بعد واؤ ساکن اور نون پھر حاء ہے۔

۲۹۔ حضرت ابی بن شریق

حضرت ابی بن شریق۔ اور یہ مشہور ہیں اس نام سے اخنس بن شریق بن عمرو بن وہب بن علاج بن ابی سلمہ بن عبدالعزیٰ بن غیرہ بن عوف بن ثقیف ثقفی کنیت ان کی ابو ثعلبہ ہے۔

ہمیں ابو موسیٰ نے کتابہ خبر دی وہ کہتے تھے ہمیں ابو علی نے اجازت ابو احمد کی کتاب سے نقل کر کے خبر دی وہ کہتے تھے ہم سے عمر بن احمد نے بیان کیا وہ کہتے تھے ہم سے محمد بن ابراہیم نے بیان کیا وہ کہتے تھے ہم سے محمد بن یزید نے بواسطہ اپنے راویوں کے نقل کر کے بیان کیا وہ کہتے تھے اخنس بن شریق کا نام ابی بن شریق بن عمرو بن وہب بن علاج ہے دراصل ان کا نام ابی تھا مگر جب انہوں نے جنگ بدر میں بنی زہرہ کو مکہ لوٹ جانے کا مشورہ دیا اور انہوں نے ان کے مشورے کو مان لیا اور لوٹ گئے تو یہ چرچا ہونے لگا کہ ابی بن شریق نے ان لوگوں کو لوٹا دیا لہذا ان کا نام اخنس رکھ دیا گیا اخنس کے معنی زیادہ لوٹانے والا یہ بنی زہرہ کے حلیف تھے۔ اور انہیں رسول اللہ نے (کچھ دنوں) مولفۃ القلوب ۲ کے ساتھ دیا تھا۔ ان کی وفات حضرت عمر بن خطاب کی خلافت میں ہوئی۔ میں کہتا ہوں کہ اخنس بنی زہرہ کے حلیف اور ان میں ذی وجاہت تھے پھر جب قریش (کے کافر) جنگ بدر میں گئے اور بنی زہرہ کو ابوسفیان بن حرب کے متعلق یہ خبر ملی کہ وہ نبی سے بچ گئے اور قریش کا ارادہ جنگ بدر میں جانے کا ہے تو اخنس نے بنی زہرہ کو مکہ لوٹ جانے کا مشورہ دیا اور ان سے کہا کہ اللہ نے تمہارے اس قافلے کو جو ابوسفیان کے ساتھ تھا بچا دیا اب تم کو اور کس بات کی ضرورت ہے لہذا وہ لوگ لوٹ گئے اور بدر میں ان کا کوئی مقتول نہیں ہوا اسی وقت سے ان کا لقب اخنس رکھا گیا۔ ان کا تذکرہ ابو موسیٰ نے کیا ہے۔

۳۰۔ حضرت ابی بن عجلان

حضرت ابی بن عجلان۔ انہوں نے نبی سے حدیث کی روایت کی ہے اور یہ ابو امامہ صدی بن عجلان باہلی کے بھائی ہیں ابن شہین نے بیان کیا ہے کہ میں نے عبداللہ بن سلیمان بن اشعث کو ایسا ہی کہتے سنا۔ ان کا تذکرہ ابو موسیٰ نے کیا ہے۔

۳۱۔ حضرت ابی بن عمارۃ

حضرت ابی بن عمارۃ انصاری۔ انہوں نے رسول اللہ کے ہمراہ اپنے گھر میں دونوں قبلوں ۳ کی طرف نماز پڑھی ہے۔ سعید بن عفیر نے یحییٰ بن ایوب سے انہوں نے عبدالرحمن بن رزین سے انہوں نے محمد بن یزید سے انہوں نے ایوب بن قطن سے

۱۔ زمانہ جاہلیت میں دستور تھا کہ چند لوگ باہم ایک دوسرے کی دوستی کی قسم کھا لیتے تھے ان لوگوں کو باہم حلیف کہتے تھے۔

۲۔ کچھ لوگ اس زمانے میں بخوف مسلمان ہو گئے تھے ان کے دل میں اسلام کی جز مضبوط نہ ہوئی تھی ان کو مولفۃ القلوب کہتے تھے حضرت بغرض تالیف ان کو اکثر مال دے دیا کرتے تھے ۱۲۔

۳۔ یعنی بیت المقدس کی طرف اور بعد بیت المقدس کے منسوخ ہو جانے کے کعبہ کی طرف ۱۳۔

انہوں نے عبادہ بن نسی سے انہوں نے ابی بن عمارہ انصاری سے روایت کی کہ انہوں نے کہا میرے گھر میں رسول اللہ ﷺ نے نماز پڑھی تو میں نے پوچھا کہ یا رسول اللہ کیا میں موزوں پر مسح کروں آپ نے فرمایا ہاں میں نے عرض کیا کہ ایک دن تک آپ نے فرمایا ہاں میں نے کہا اور دو دن آپ نے فرمایا ہاں میں نے کہا تین دن تک آپ نے فرمایا ہاں جب تک تمہارا جی چاہے۔ اس حدیث کو عمرو بن ربیع بن طارق نے یحییٰ بن ایوب سے روایت کیا ہے اور انہوں نے عبادہ بن نسی کو (درمیان سند میں) نہیں ذکر کیا۔ ابو عمر بن عبد البر نے کہا ہے کہ اس حدیث کی سند میں اضطراب ہے اور بخاری نے تاریخ کبیر میں اس کو نہیں ذکر کیا کیونکہ لوگ کہتے ہیں کہ یہ غلطی ہے یہ واقعہ ابوبابی بن ام حرام کا ہے ابن عبیلہ نے ایسا ہی بیان کیا ہے اور انہوں نے ذکر کیا ہے کہ میں نے ان کو دیکھا ہے اور ان سے حدیث سنی ہے ابوبابی بن ام حرام کا نام عبد اللہ ہے انشاء اللہ وہ اپنے باب میں مذکور ہوگا۔ ان کا تذکرہ تینوں نے لکھا ہے۔

۳۲۔ حضرت ابی بن قشب

حضرت ابی بن قشب۔ ابن منذہ کہتے ہیں کہ (ان کا نام) ابی بن قشب ہے بشرطیکہ صحیح ہو اور انہوں نے ابن جریر کی اس حدیث کو ذکر کیا ہے جو بواسطہ عطاء کے حضرت ابن عباس سے منقول ہے کہ نبی ﷺ (ایک مرتبہ) مسجد میں بعد تکبیر ہو جانے کے تشریف لائے اور (اس وقت) ابی بن قشب دو رکعت نماز پڑھ رہے تھے تو آپ نے ان کے شانے پر ہاتھ ٹھوکا اور فرمایا کہ اے ابن قشب کیا تم چار رکعت نماز پڑھتے ہو۔ ابو نعیم نے کہا ہے کہ اس حدیث میں بعض راویوں سے وہم ہو گیا ہے اور انہوں نے (حدیث میں) ابی کا نام لیا ہے حالانکہ (حدیث میں صرف) ابن قشب ہے۔

۳۳۔ حضرت ابی بن کعب بن عبد ثور

حضرت ابی بن کعب بن عبد ثور۔ ہمیں ابو موسیٰ نے اجازۃ خبر دی وہ کہتے تھے ہمیں ابو علی نے اجازۃ ابو احمد کی کتاب سے نقل کر کے خبر دی وہ کہتے تھے ہمیں عمر بن حسن نے خبر دی وہ کہتے تھے ہمیں منذر بن محمد نے خبر دی وہ کہتے تھے ہمیں حسین بن محمد نے علی بن محمد مدائنی سے انہوں نے اپنے راویوں کے ذریعہ سے نقل کیا کہ وہ لوگ کہتے تھے کہ قبیلہ خزاعہ کا ایک شخص اپنی قوم کے کچھ لوگوں کے ہمراہ آیا اور ان میں ابی بن کعب بن عبد ثور بھی تھے ان لوگوں نے رسول اللہ ﷺ سے بیعت کی اور مسلمان ہو گئے۔ ان کا تذکرہ ابو موسیٰ نے کیا ہے اور یہ وفد ۲ جن کا ذکر اس ترجمے میں ہے قبیلہ مزینہ کا ہے۔

۳۴۔ حضرت ابی بن کعب بن قیس

حضرت ابی بن کعب بن قیس بن عبید بن زید بن معاویہ بن عمرو بن مالک بن نجار جن کا نام یتیم اللات ہے اور بعض لوگ کہتے ہیں تیم اللہ بن ثعلبہ بن عمرو بن خزرج اکبر انصاری خزرجی معاوی ان کا نام نجار اس وجہ سے رکھا گیا کہ انہوں نے بسولے سے اپنا ختیہ کر لیا تھا اور بعض لوگ کہتے ہیں کہ انہوں نے ایک شخص کے منہ پر بسولا مار دیا تھا اور اس کا منہ کٹ گیا تھا لہذا ان کو لوگ نجار

۱۔ اس حدیث پر عمل نہیں ہے کیونکہ صحیح احادیث میں تمیم کے لئے ایک شب و روز اور مسافر کے لئے تین شب و روز تک مسح کی اجازت ہے ۱۲
۲۔ ان لوگوں کو کہتے ہیں جو اسی بی طرف سے قاصد بن کے کہیں جائیں یہ لوگ حضرت کے پاس اپنی قوم کی طرف سے آتے تھے اس لئے ان کو
۳۔ کہا جاتا ہے ۱۲

(بڑھئی) کہنے لگے اور معاویہ نے بن عمرو کی اولاد بنی حدیلہ کے نام سے مشہور ہے حدیلہ معاویہ کی ماں ہیں معاویہ کی اولاد سب ان ہی کی طرف منسوب ہے اور یہ حدیلہ مالک بن زید بن حبیب بن عبد حارث بن مالک بن غضب بن جشم بن خزرج کی بیٹی ہیں اور صہیلہ بنت اسود بن حرام بن عمرو بن زید مناة بن عدی بن عمرو بن مالک بن نجار کی دادی ہیں یہ صہیلہ اور حضرت ابی کے والد عمرو بن مالک بن نجار میں جا کے مل جاتے ہیں اور یہ صہیلہ ابو طلحہ زید بن بہل بن اسود بن حرام انصاری ام سلیم کے شوہر کی چھوٹی بیٹی ہیں۔ ان ابی بن کعب کی دو کنیتیں ہیں (ایک) ابوالمنذر یہ کنیت ان کی نبیؐ نے رکھی تھی (دوسری) ابوالطفیل یہ کنیت ان کی حضرت عمرؓ بن خطاب نے رکھی تھی اس وجہ سے کہ ان کے بیٹے کا نام طفیل تھا۔ یہ بیعت عقبہ میں اور جنگ بدر میں شریک تھے حضرت عمرؓ (ان کی نسبت) فرمایا کرتے تھے کہ ابی تمام مسلمانوں کے سردار ہیں ان سے عبادہ بن صامت اور حضرت ابن عباسؓ اور عبد اللہ بن خطاب اور ان کے بیٹے طفیل بن ابی نے روایت کی ہے۔

ہمیں ابراہیم بن محمد نے اور اسماعیل بن عبید نے اور ابو جعفر نے اپنی اسناد سے ترمذی سے نقل کر کے خبر دی کہ وہ کہتے تھے ہم سے محمد بشار نے بیان کیا وہ کہتے تھے ہمیں عبدالوہاب ثقفی نے خبر دی وہ کہتے تھے ہمیں خالد حدّاء (جوتی سینے والے) نے ابوقلابہ سے انہوں نے حضرت انس بن مالک سے نقل کر کے خبر دی کہ نبیؐ نے (ایک مرتبہ) حضرت ابی بن کعب سے فرمایا کہ اللہ نے مجھے حکم دیا ہے کہ میں تمہیں (سورہ) لم یکن الذین سناؤں ابی نے عرض کیا کہ کیا اللہ نے میرا نام لیا ہے آپ نے فرمایا ہاں تو ابی (فرط مسرت سے) رونے لگے اور عبدالرحمن بن ابزی نے حضرت ابی سے روایت کی ہے کہ نبیؐ نے ایسا ہی فرمایا عبدالرحمن کہتے ہیں میں نے حضرت ابی سے پوچھا کہ آپ کیا اس بات سے خوش ہوئے تو حضرت ابی نے جواب دیا کہ میں کیوں خوش نہ ہوتا اللہ تعالیٰ فرماتا ہے قل بفضل اللہ ورحمته بذلك فلیفرحوا هو خیر مما یجمعون (اے نبیؐ) کہہ دو کہ خدا کے فضل و رحمت سے (میں خوش ہوتا ہوں) اسی پر خوش ہونا چاہئے یہ اس چیز سے بہتر ہے جس کو لوگ جمع کرتے ہیں۔

ترمذی کہتے ہیں اسی سند کے ساتھ ہم سے ابن کعب نے بیان کیا وہ کہتے تھے ہم سے حمید بن عبدالرحمن نے داؤد عطار سے انہوں نے معمر سے انہوں نے قتادہ سے انہوں نے حضرت انسؓ سے نقل کر کے بیان کیا کہ نبیؐ نے فرمایا میری امت میں سب سے زیادہ مہربان میری امت پر ابو بکرؓ ہیں اور خدا کی دین کی بابت سب سے زیادہ سخت عمر ہیں اور حیا میں سب سے زیادہ کامل عثمانؓ ہیں اور حلال و حرام کا سب سے زیادہ علم رکھنے والے معاذ بن جبل ہیں اور فرائض (میراث کے مسائل) کے سب سے زیادہ جاننے والے زید بن ثابت ہیں اور قرأت کے سب سے زیادہ ماہر ابی بن کعب ہیں اور ہر امت کا ایک امین ہوتا ہے اس امت کے امین ابو عبیدہ ہیں اس حدیث کو ابوقلابہ نے بھی حضرت انسؓ سے اسی کے مثل روایت کیا ہے اور انہوں نے اس میں اتنا جملہ زیادہ روایت کیا ہے کہ سب سے عمدہ فیصلہ کرنے والے علیؓ ہیں۔

زر بن حبیش سے روایت ہے کہ وہ بالالتزام ابی بن کعب کے ساتھ رہتے تھے وہ کہتے ہیں کہ حضرت ابی بن کعب کے مزاج میں کچھ سختی تھی تو میں نے ان سے کہا کہ آپ مجھ سے نرمی کیا کیجئے خدا آپ پر رحم کرے۔

ہمیں ابو منصور بن سحی معدل نے خبر دی وہ کہتے تھے ہمیں ابوالبرکات محمد بن خمیس جہنی موصلی نے خبر دی وہ کہتے تھے ہمیں ابو نصر

۱۔ یہ وہ معاویہ نہیں ہیں جو ملک شام کے بادشاہ تھے وہ حضرت ابوسفیان کے بیٹے ہیں ۱۲

بن طوق نے خبر دی وہ کہتے تھے ہمیں ابن المرجمی نے خبر دی وہ کہتے تھے ہم سے احمد بن علی بن شنی نے بیان وہ کہتے تھے ہمیں ابو عبد اللہ یعنی محمد بن عبدہ بن حرب نے خبر دی وہ کہتے تھے ہم سے ابو علی حسن بن قزعة نے بیان کیا وہ کہتے تھے ہمیں سفیان بن حبیب نے خبر دی وہ کہتے تھے ہمیں سعید نے ثور بن ابی فاخثہ سے انہوں نے اپنے والد سے انہوں نے طفیل سے انہوں نے اپنے والد یعنی حضرت ابی بن کعب سے نقل کر کے بیان کیا وہ کہتے تھے کہ انہوں نے نبیؐ کو یہ آیت پڑھتے ہوئے سناوا الزمہم کلمۃ التقویٰ (ترجمہ خدا نے انہیں تقویٰ کی بات لازم کر دی ہے) وہ کہتے تھے حضرت نے فرمایا کہ تقویٰ کی بات سے مراد لا الہ الا اللہ کی شہادت ہے۔ حسن بن صالح نے مطرف سے انہوں نے شععی سے انہوں نے مسروق سے روایت کی کہ رسول اللہؐ کے اصحاب میں سے (عہدہ) قضا کی زیادہ قابلیت رکھنے والے چھ آدمی تھے (۱) عمر اور (۲) علی اور (۳) عبد اللہ (بن مسعود) اور (۴) ابی اور (۵) زید (بن ثابت) اور (۶) ابو موسیٰ (اشعری)

ابو عمر (ابن عبد البر) نے بیان کیا ہے کہ محمد بن سعد نے واقدی سے نقل کیا ہے کہ سب سے پہلے جس نے رسول اللہ صلعم کے لئے لکھا آپ کی مدنیہ میں تشریف آوری کے وقت وہ ابی بن کعب ہیں اور اخیر زمانے میں جن لوگوں نے لکھا ان میں بھی سب سے پہلے یہی ہیں اور درمیان میں اور لوگوں نے بھی لکھا جب ابی بن کعب نہ ہوتے تو زید بن ثابت لکھتے اور قریش میں جس نے سب سے پہلے آپ کے لئے لکھا وہ عبد اللہ بن سعد بن ابی سرح ہے بعد اس کے وہ مرتد ہو گیا تھا اور مکے لوٹ گیا تھا اسی کے حق میں یہ آیت نازل ہوئی تھی ومن اظلم ممن افتری علی اللہ کذباً او قال او حی الی ولم یوح الیہ شیء (ترجمہ اور اس سے زیادہ ظالم کون ہے جو خدا پر جھوٹ افترا کرے یا یہ کہے کہ میرے اوپر وحی نازل کی گئی ہے حالانکہ اس پر کچھ بھی نازل نہیں کیا گیا) اور خطوط کے لکھنے کا کام عبد اللہ بن ارقم زہری کے سپرد تھا اور آنحضرتؐ کے عہد ناموں کی کتابت اور صلح ناموں کی جب آپ صلح کرتے تھے حضرت علیؓ بن ابی طالب کرتے تھے اور جن لوگوں نے رسول اللہؐ کے لئے کتابت کی تھی ان میں سے ابو بکرؓ صدیق ہیں اور عمرؓ بن خطاب اور عثمانؓ بن عفان اور زبیر بن عوام اور خالد اور ابان جو دونوں سعید بن عاص کے بیٹے ہیں اور حنظلہ اسیدی اور علاء بن حضرمی اور خالد بن ولید اور عبد اللہ بن رواحہ اور محمد بن مسلمہ اور عبد اللہ بن عبد اللہ بن ابی بن سلول اور مغیرہ بن شعبہ اور عمرو بن عاص اور معاویہ بن ابی سفیان اور جہیم بن صلت اور معقیب بن ابی فاطمہ اور شریح بن حصیل بن حسنہ۔

ابو نعیم نے کہا ہے کہ ابی کی وفات میں لوگوں نے اختلاف کیا ہے بعض لوگ کہتے ہیں ۲۲ھ میں بعد خلافت حضرت عمرؓ وفات پائی اور بعض لوگ کہتے ہیں ۳۰ھ میں بعد خلافت حضرت عثمانؓ ابو نعیم نے بیان کیا ہے کہ یہی صحیح ہے کیونکہ زر بن حبیش ان سے حضرت عثمانؓ کی خلافت میں ملے تھے۔ ابو عمر (ابن عبد البر) نے کہا کہ انہوں نے ۱۹ھ میں وفات پائی اور بعض لوگ کہتے ہیں کہ سنہ ۲۰ھ میں اور بعض کہتے ہیں کہ ۲۲ھ میں اور بعض کہتے ہیں کہ ۳۲ھ میں بعد خلافت حضرت عثمانؓ اور اکثر لوگ اسی طرح بیان کرتے ہیں کہ انہوں نے حضرت عمرؓ کی خلافت میں وفات پائی (یہاں تک ابن عبد البر کا قول تھا مگر صحیح وہی ہے جو ابو نعیم نے بیان کیا)۔

حضرت ابی کے سر اور ڈاڑھی کے بال سپید تھے اور وہ اپنے بالوں کی سپیدی کو بدلتے نہ تھے (یعنی خضاب نہ لگاتے تھے) ان کا تذکرہ تینوں نے لکھا ہے۔

۳۵۔ حضرت ابی بن مالک

حضرت ابی بن مالک حرشی اور بعض لوگ کہتے ہیں عامری یہ ابو عمر (ابن عبدالبر) کا قول ہے اور ابن مندہ اور ابو نعیم کہتے ہیں کہ قشیری عامری پس یہ سب لوگ اس بات پر متفق ہیں کہ وہ عامر بن صعصعہ کے قبیلہ سے ہیں اب ان کے بعد اختلاف ہے کیونکہ (اگر ان کو حرشی کہا جائے تو یہ حریش کی اولاد سے ہوں گے اور اگر قشیری کہا جائے تو قشیری کی اولاد سے ہوں گے اور) حریش اور قشیر دونوں بھائی ہیں اور دونوں کعب بن ربیعہ بن عامر بن صعصعہ بن معاویہ بن بکر بن ہوازن بن منصور بن عکرمہ بن خصفہ بن قیس بن مضر کے بیٹے ہیں۔

یہ ابی بصری ہیں ان کی ایک حدیث وہ ہے جو ہم سے ابو الفضل عبداللہ بن احمد بن عبدالقابر نے اپنی سند کے ساتھ ابوداؤد طیالسی سے نقل کر کے بیان کی وہ کہتے تھے ہم سے شعبہ نے قتادہ سے انہوں نے زرارہ بن اوفی سے انہوں نے ابی بن مالک سے نقل کر کے بیان کیا کہ نبی صلی اللہ علیہ وسلم نے فرمایا جس نے اپنے ماں باپ کو یا ان میں سے ایک کو پایا پھر بھی وہ دوزخ میں گیا اس پر اللہ لعنت کرے اور اسی کے مثل غندور علی بن جعد نے اور عاصم بن علی نے شعبہ سے روایت کی ہے اور اس کو ابوداؤد نے بھی شعبہ سے انہوں نے علی بن زید سے انہوں نے زرارہ سے انہوں نے اپنی قوم کے کسی آدمی سے جس کا نام مالک یا ابو مالک یا ابن مالک تھا انہوں نے نبی صلی اللہ علیہ وسلم سے روایت کیا ہے اور اس حدیث کو ثوری نے اور ہشیم نے علی بن زید سے انہوں نے زرارہ سے انہوں نے عمرو بن مالک سے روایت کیا ہے اور اس کو حماد نے علی بن زید سے انہوں نے زرارہ سے انہوں نے مالک قشیری سے روایت کیا ہے اور اس کو اشعث بن سوار نے زرارہ سے انہوں نے اپنی قوم کے کسی آدمی سے جس کا نام مالک یا ابو مالک یا عامر بن مالک تھا روایت کیا ہے۔ امام بخاری کہتے ہیں کہ یہ حدیث مالک بن عمرو قشیری کی ہے یحییٰ بن معین کہتے ہیں کہ نبی صلی اللہ علیہ وسلم کے اصحاب میں ابی بن مالک کوئی نہیں ہے وہ عمرو بن مالک ہیں (جن کو لوگوں نے ابی بن مالک سمجھا ہے) مگر (امام) بخاری نے ان ابی بن مالک کو اپنی کتاب (تاریخ) کبیر میں ابی کے باب میں ذکر کیا ہے اور انہوں نے ان کے بارے میں اختلاف بھی ذکر کیا ہے۔

بخاری کے علاوہ اور لوگ بھی ابی بن مالک کو صحیح کہتے ہیں واللہ اعلم۔ اور اس کی بحث عمرو بن مالک کے بیان میں آئے گی ان کا تذکرہ تینوں نے لکھا ہے۔

۳۶۔ حضرت ابی بن معاذ

حضرت ابی بن معاذ بن انس بن قیس بن عبید بن زید بن معاویہ بن عمرو بن مالک بن نجار انصاری خزرجی نجاری۔ یہ اپنے بھائی انس بن معاذ کے ہمراہ بدر اور احد میں شریک ہوئے اور یہ دونوں بیر معونہ میں شہید ہوئے یہ کیفیت ابن شہین نے واقدی سے نقل کی ہے ان کا تذکرہ ابو عمر اور ابو موسیٰ نے لکھا ہے۔

باب الہمزہ مع الثاء

۳۷۔ حضرت اثال بن نعمان

حضرت اثال بن نعمان حنفی! ان کا تذکرہ عبدان بن محمد مروزی نے لکھا ہے اور انہوں نے کہا ہے کہ ہم سے محمد بن مرزوق نے بیان کیا وہ کہتے تھے مجھ سے غالب بن حلیس نے بیان کیا وہ کہتے تھے ہم سے حارث بن عبید ایادی نے اپنے والد سے انہوں نے اثال بن نعمان حنفی نے سے نقل کر کے بیان کیا کہ وہ کہتے تھے ہم اور فرات بن حیان نبی کے پاس گئے۔ ہم نے آپ کو سلام کیا آپ نے ہمارے سلام کا جواب دیا ہم اس وقت تک اسلام نہ لائے تھے۔ پھر آپ نے فرات بن حیان کو کچھ زمین بھی معافی میں دی تھی۔ فرات بن حیان کو حضرت حسان بن ثابت کا یہ شعر پہنچ چکا تھا ترجمہ شعر اگر ہم کہیں ادھر ادھر ڈھونڈنے سے فرات بن حیان کو پا جائیں تو وہ رہن ہلاک ہو جائیں

عبدان نے اس سے زیادہ ذکر نہیں کیا ان کا تذکرہ ابو موسیٰ نے لکھا ہے۔

۳۸۔ حضرت اثوب بن عتبہ

حضرت اثوب بن عتبہ۔ ان کو ابن قانع نے صحابہ میں ذکر کیا ہے۔

ہمیں ابو موسیٰ نے اجازۃ خبردی وہ کہتے ہیں ہمیں ابو عبد اللہ محمد بن عمر بن ہارون نے احمد بن ابی الحسن کی کتاب کو ان سے پڑھ کر بیان کیا وہ کہتے تھے ہمیں علی بن احمد بن عمر مرقی نے اجازۃ خبردی وہ کہتے تھے ہمیں عبد الباقی بن قانع نے نیز احمد کہتے تھے کہ ہمیں زہری نے خبردی وہ کہتے تھے ہمیں علی بن عمر نے خبردی وہ کہتے تھے کہ ہمیں ابن قانع نے خبردی وہ کہتے تھے ہم سے حسین نے بیان کیا وہ کہتے تھے ہم سے علی بن بحر نے بیان کیا وہ کہتے تھے ہم سے ملازم بن عمرو نے بیان کیا وہ کہتے تھے ہم سے ہارون بن بجد نے جابر سے انہوں نے حضرت اثوب بن عتبہ سے نقل کر کے بیان کیا کہ وہ کہتے تھے رسول اللہ نے فرمایا سپید مرغ میرا اور میرے ستر پڑوسیوں کا دوست ہے۔

امام احمد کہتے ہیں کہ یہ حدیث منکر ہے اس کی اسناد صحیح نہیں ہے۔ ان کا تذکرہ ابو موسیٰ نے کیا ہے۔

باب الہمزہ مع الجیم ومع الحاء الحاء

۳۹۔ حضرت احمد

حضرت احمد۔ جیم کے ساتھ۔ دارقطنی نے کہا ہے کہ احمد بن عجمان ہمدانی نبی کے پاس آئے تھے اور حضرت عمر بن خطاب کے زمانے میں فتح مصر میں شریک تھے اور ان کا مقام حیزہ مصر کے نام سے مشہور ہے۔ دارقطنی کہتے تھے مجھے اس کی خبر عبد الواحد بن محمد سلمیٰ نے دی وہ کہتے تھے میں نے ابو سعید عبد الرحمن بن یونس بن عبد الاعلیٰ صدیقی کو کہتے ہوئے سنا مگر مجھے کوئی روایت حضرت احمد

۱۔ ایک قبلہ نے عرب میں اس کی طرف منسوب ہیں ۱۲

۲۔ رہن ہلاک کے معنی اولم کی ہوتی چیز جو اپنے مالک کے قبضے میں نہ جائے مطلب یہ ہے کہ ہم ان کو قید کر لیں پھر کبھی نہ چھوڑیں ۱۲

کی نہیں ملی۔

۴۰۔ حضرت احبؓ

حضرت احبؓ۔ حاء مہملہ کے ساتھ۔ یہ مالک بن سعد اللہ کے بیٹے ہیں بعض لوگوں نے ان کو صحابہ میں ذکر کیا ہے۔ یہ قول ابن دباغ کا ہے۔

۴۱۔ حضرت احزابؓ بن اسید

حضرت احزابؓ بن اسید (کنیت ان کی) ابو رہم سمعی ظہری اور یہ سماعی (کے لقب سے بھی یاد کئے جاتے) ہیں۔ ان کا نسب مع بن مالک بن زید بن سہل بن عمرو بن قیس بن معاویہ بن حشم بن عبد شمس ہے۔

ان کا ذکر محمد بن سعد کا تب واقدی نے ان صحابہ میں کیا ہے جو شام میں جا کے رہے تھے۔

امام بخاری کہتے ہیں کہ یہ (صحابی نہیں ہیں) تابعی ہیں اور ابن ابی خنیسہ نے ان کا تذکرہ صحابہ میں کیا ہے۔

علی بن عیاش نے اور ہشام بن عمار نے معاویہ بن یحییٰ طبرابلسی اور معاویہ بن سعید تحیمی سے انہوں نے یزید بن ابی حبیب سے انہوں نے مرشد بن عبد اللہ یزنی سے انہوں نے حضرت ابو رہم سے نقل کیا ہے کہ انہوں نے کہا رسول اللہؐ نے فرمایا سب سے بڑا چور وہ ہے جو امیرؑ کی زبان چورائے اور سب سے بڑا خطا کار وہ ہے جو ناحق کسی مرد مسلمان کا مال مار لے اور منجملہ نیکیوں کے بیمار کی عیادت ہے اور پوری عیادت یہ ہے کہ تم اپنا دست شفقت اس مریض پر پھیرو اور اس سے پوچھو کہ وہ کیسا ہے اور سب سے بڑی سفارش یہ ہے کہ تم دو آدمیوں کے درمیان میں نکاح کی سفارش کرو یہاں تک کہ ان دونوں کے درمیان میں نکاح کرادو اور انبیاء کے لباس کا طریقہ یہ تھا کہ وہ پانچامہ سے پہلے کرتے پہنتے تھے اور مقبولیت دعا کی علامتوں سے ایک یہ ہے کہ چھینک آجائے ابو سعد عبد الکریم بن ابی بکر سمعانی کہتے ہیں کہ ابو رہم کا نام احزاب بن اسید ہے اور بعض لوگ کہتے ہیں کہ ان کا نام اسید سمعی ہے۔ یہ تابعی ہیں (صحابی نہیں) حضرت ابو ایوب انصاری سے روایت کرتے ہیں ان سے مکحول اور خالد بن معدان نے روایت کی ہے ان کا تذکرہ ابن مندہ اور ابو نعیم نے لکھا ہے۔

۴۲۔ حضرت احمدؓ بن حفص

حضرت احمدؓ بن حفص بن مغیرہ بن عبد اللہ بن عمر بن مخزوم۔ کنیت ان کی ابو عمرو مخزومی

یہ چچازاد بھائی ہیں خالد بن ولید کے اور ابو جہل بن ہشام کے اور خثیمہ بنت ہاشم بن مغیرہ کے جو حضرت عمرؓ بن خطاب کی والدہ ہیں۔ (اس رشتے سے یہ حضرت عمرؓ کے چچیرے ماموں ہوئے)

ابو عبد الرحمن نسائی نے ابراہیم بن یعقوب جو زجانی سے نقل کیا ہے کہ انہوں نے ابو ہشام مخزومی سے جو نبی مخزوم کے نسب کے بڑے عالم تھے ابو عمرو بن حفص کا نام پوچھا انہوں نے کہا کہ احمد اور ان کی والدہ درہ بنت خزاعی بن حارث بن حورث ثقفی ہے۔ علی

۱۔ امیر کی زبان چرانے کا یہ مطلب ہے کہ امیر کی طرف سے لوگوں کو جھوٹا پیغام دے ۱۲

بن رباح نے ناشرہ بن سہمی یزنی سے روایت کی ہے کہ انہوں نے کہا میں نے حضرت عمرؓ بن خطاب کو جابیہؓ ۱ والے دن خطبے میں یہ فرماتے ہوئے سنا کہ (اے مسلمانو!) میں تم سے خالد بن ولید کی بابت عذر خواہی کرتا ہوں میں نے انہیں حکم دیا تھا کہ وہ یہ مال صرف مہاجرین کو دیں مگر انہوں نے جاہ اور شرف والے لوگوں کو اور باتونی ۲ آدمیوں کو بھی دیا

لہذا میں نے انہیں مغرول کر دیا اور ابو عبیدہ بن جراح کو ان کی جگہ پر مقرر کیا پس ابو عمرو بن حفص کھڑے ہو گئے اور انہوں نے کہا خدا کی قسم ۳ اے عمر تم نے انصاف نہیں کیا تم نے ایک ایسے عامل کو موقوف کر دیا جسے رسول اللہؐ نے عامل بنایا تھا اور تم نے ایک ایسی تلوار میان میں کر لی جو رسول اللہؐ نے (کافر کشی کے لئے) میان سے نکالی تھی اور تم نے ایک ایسے جھنڈے کو جھکا دیا جسے رسول اللہؐ نے بلند کیا تھا اور بے شک تم نے حق قرابت کا لحاظ نہ کیا اور تم نے اپنے چچا کے بیٹے پر حسد کیا حضرت عمرؓ نے (ان سخت و درشت الفاظ کے جواب میں نہایت نرمی سے) فرمایا کہ تم چونکہ خالد کے قریبی رشتہ دار ہو اور ابھی نو جوان ہو اس لئے تم کو اپنے چچا کے بیٹے کی حمایت میں غصہ آ گیا۔

۴۳۔ حضرت احمرؓ بن جزئی

حضرت احمرؓ بن جزئی بن شہاب بن جزء بن ثعلبہ بن زید بن مالک بن سنان ربیع سدوسی اس کو ابن مندہ اور ابو نعیم نے بخاری سے نقل کیا ہے اور ابن عبد البر کہتے ہیں کہ (ان کا نسب یوں ہے) احمر بن جزئی بن معاویہ بن سلیمان حارث سدوسی کے مولیٰ۔ ابن عبد البر نے کہا ہے کہ دارقطنی نے بیان کیا جزئی میں جیم اور زے کو کسرہ ہے۔

میں کہتا ہوں ان سے صرف حسن بصری نے روایت کی ہے۔ ہمیں ابو الفضل منصور بن ابوالحسن مخزومی نے اپنی سند کے ساتھ ابو یعلیٰ احمد بن علی بن ثنی تک خبر دی وہ کہتے تھے ہمیں ابو موسیٰ نے خبر دی وہ کہتے تھے ہم سے عبدالرحمن بن مہدی نے بیان کیا وہ کہتے تھے ہمیں عبد بن راشد نے خبر دی وہ کہتے تھے میں نے حسن بصری سے سنا وہ کہتے تھے ہم سے رسول اللہؐ کے صحابی احمر نے بیان کیا وہ کہتے تھے ہم لوگ رسول اللہؐ کے بیٹھنے کے لئے اس قدر جگہ چھوڑ دیا کرتے تھے جس میں آپ کی دونوں کہنیاں دونوں پہلوؤں سے جدار ہیں (یعنی بفرغت بیٹھ سکیں) ان کا تذکرہ تینوں نے لکھا ہے۔

۴۴۔ حضرت احمرؓ مولیٰ ام سلمہؓ

حضرت احمرؓ ام المومنین حضرت ام سلمہؓ کے غلام ہیں۔ جبارہ بن مغلس نے شریک سے انہوں نے عمران نخلی سے انہوں نے

۱۔ جابیہ ایک شہر ہے ملک شام میں اضلاع دمشق سے۔

۲۔ یہاں شمارہ ہے اس امر کی طرف کہ حضرت خالد نے ایک شاعر کو کچھ روپیہ دے دیا تھا۔

۳۔ حضرت عمر کا حکم اور انکی بردباری اور اللہیت قابل آفرین ہے ورنہ کس کی مجال تھی کہ اتنے بڑے شہنشاہ کے سامنے ایسی سخت گفتگو کرتا ساتھ ہی اس کے حضرت ابو موسیٰ کی حق گوئی جی قابل تعریف ہے۔ اس مقام پر اگر کوئی نا فہم یہ اعتراض کرے کہ حضرت ابو عمر نے قسم کھا کر حضرت عمرؓ کی نا انصافی وغیرہ کو بیان لیا ہے پس اگر حضرت عمرؓ میں یہ باتیں نہ تھی تو حضرت ابو عمر کا جھوٹا ہونا اور جھوٹی قسم کھانا لازم آئے گا تو جواب اس اعتراض کا یہ ہے کہ حضرت ابو عمر نے جو کچھ کہا اپنی سمجھ کے موافق کہا اس وقت ان کی سمجھ میں حضرت عمرؓ کا یہ فعل خلاف انصاف ہوگا۔ یہاں سے یہ بھی معلوم ہوتا ہے کہ حضرت عثمانؓ راشدین نے اس قدر اختیارات نائے چینی کے امام ہونے سے رکھے تھے ۱۴

احمد مولیٰ ام سلمہ سے روایت کی وہ کہتے ہیں میں ایک جہاد میں نبیؐ کے ہمراہ تھا (اس سفر میں) ہم لوگوں کا گزر ایک وادی پر یا (یہ کہا کہ) ایک نہر پر ہوا تو میں لوگوں کو (اپنی پشت پر سوار کر کے) پار اتارنے لگا نبیؐ نے (مجھے سے) فرمایا کہ تم نے تو آج کشتی لے کا کام دیا ہے یہ حدیث جبارہ کی روایت سے مشہور ہے اور دوسرے لوگوں نے شریک سے روایت کر کے اس کی مخالفت کی ہے ان کا تذکرہ ابن مندہ اور ابو نعیم نے کیا ہے۔

۴۵۔ حضرت احمر بن سلیم

حضرت احمر بن سلیم اور بعض لوگ کہتے ہیں سلیم بن احمر انہوں نے نبیؐ کو دیکھا ہے اور ان سے یزید بن خثیر نے روایت کی ہے اس کو ابن مندہ نے اپنی تاریخ میں ذکر کیا ہے۔ ابو موسیٰ نے ان کا تذکرہ اسی طرح مختصر لکھا ہے۔

۴۶۔ حضرت احمر بن سواء

حضرت احمر بن سواء بن عدی بن مرہ بن حمران بن عوف بن عمرو بن حارث بن سدوس سدوسی ان کا شمار اہل کوفہ میں ہے ان سے صرف ایاد بن لقیط روایت کرتے ہیں۔ ابن مندہ نے اپنی اسناد کے ساتھ حسن بن محمد بن علی ازدی سے روایت کی ہے انہوں نے کہا مجھ سے میرے والد نے بیان کیا انہوں نے کہا ہم سے علاء بن منہال نے ایاد بن لقیط سے انہوں نے حضرت احمر بن سواء سدوسی سے نقل کر کے بیان کیا کہ ان کے پاس ایک بت تھا جس کی پرستش کیا کرتے تھے پھر اسے لے کے انہوں نے کنوئیں میں ڈال دیا بعد اس کے نبیؐ کی خدمت میں حاضر ہوئے اور آپ سے بیعت کر لی۔ ابن مندہ نے کہا ہے کہ ان کی حدیث اس سند سے غریب ہے اور علاء بن منہال کوئی ہیں وہی ان کی حدیثوں کو جمع کرتے ہیں انہوں نے اس حدیث کو اسی سند سے لکھا ہے۔ ان کا تذکرہ ابن مندہ اور ابو نعیم نے کیا ہے۔

۴۷۔ حضرت احمر ابو عسیب

حضرت احمر (ان کی کنیت) ابو عسیب نبیؐ کے غلام ہیں۔ ان سے عمران جوئی اور حازم بن قاسم نے روایت کی ہے۔ ان کے نام میں لوگوں کا اختلاف ہے۔ یزید بن ہارون نے ابو نصیرہ مسلم بن عبید سے انہوں نے ابو عسیب مولیٰ رسول اللہؐ سے انہوں نے رسول اللہؐ سے روایت کی ہے کہ آپ نے فرمایا جبریل میرے پاس بخارا اور طاعون لے کے آئے تو میں نے بخارا کو مدینہ میں روک لیا اور طاعون کو شام بھیج دیا اور وہ میری امت کے لئے رحمت ہے اور کافروں کے لئے عذاب ہے۔ ان کا تذکرہ تینوں نے لکھا ہے۔

۴۸۔ حضرت احمر بن قطن

حضرت احمر بن قطن ہمدانی۔ فتح مصر میں شریک تھے بعض لوگ ان کو صحابی کہتے ہیں اس کو امیر ابو نصر بن ماکولانے ابن یونس سے نقل کیا ہے۔

۱۔ یعنی جس طرح کشتی کے ذریعے سے لوگ دریا کے پار اتر جاتے ہیں اسی طرح تمہارے ذریعے سے لوگ پار پہنچ گئے۔

۴۹۔ حضرت احمر بن معاویہ

حضرت احمر بن معاویہ بن سلیم بن لای بن حارث بن صریم بن حارث۔ اور حارث کا نام مقاعس بن عمرو بن کعب بن سعد بن زید مناة بن تمیم۔

کنیت ان کی ابو شعبل ہے۔ نبیؐ نے ان کے لئے اور ان کے بیٹے کے لئے ایک پروانہ امان کا لکھ دیا تھا اور یہ قبیلہ بنی تمیم کے وفد تھے ان کے نام میں اختلاف ہے۔ ابوالفتح ازدی کہتے ہیں ان کا نام مرہ ہے ان کا شمار کوفیوں میں ہے ان کی حدیث ان کی اولاد کے پاس ہے اس کی روایت محمد بن عمر بن حفص بن سکن بن سواء بن شعبل بن احمر بن معاویہ اپنے والد سے وہ ان کے دادا سے نقل کرتے ہیں کہ احمر نبیؐ کے پاس گئے اور وہ نبی تمیم کے وفد تھے تو نبیؐ نے ان کے اور ان کے بیٹے شعبل کے لئے پروانہ لکھ دیا تھا۔ ان کی کنیت ابو شعبل (زیادہ مشہور) ہے (آپ نے اس پروانے میں یہ لکھ دیا تھا کہ) یہ تحریر ہے احمر بن معاویہ کے لئے اور شعبل بن احمر کے لئے ان کے مکانات اور مالوں کی حفاظت کے بابت جو شخص ان کو تکلیف دے اللہ کا ذمہ اس سے بری ہے بشرطیکہ یہ سچے ہوں یہ تحریر حضرت علیؓ بن ابی طالب نے لکھی تھی اور اس پر رسول اللہؐ کی مہر تھی۔ ابو نعیم کہتے ہیں کہ محمد بن عمر نے ایسا ہی بیان کیا ہے مگر میں اس حدیث میں ارسال سمجھتا ہوں (یعنی کوئی راوی درمیان سے چھوٹ گیا ہے) اور انہوں نے یہ بھی بیان کیا ہے کہ یہ حدیث غریب ہے اس کی کوئی سند سو اس کے نہیں ہے۔ ان کا تذکرہ ابن مندہ اور ابو نعیم نے کیا ہے۔

۵۰۔ حضرت احمریؓ

حضرت احمریؓ۔ بعض لوگوں کا بیان ہے کہ انہوں نے نبیؐ کو دیکھا ہے۔ ان کا شمار مدینہ والوں میں ہے ان کی حدیث اسماعیل بن ابراہیم بن ابی حبیب نے عبداللہ بن ابی سفیان سے انہوں نے اپنے والد سے انہوں نے حضرت احمریؓ سے نقل کی ہے کہ انہوں نے کہا میں نے اپنی بی بی سے (زمانہ حج میں) عمرہ کرانے کا وعدہ کیا تھا مگر میں (اس زمانے میں) جہاد پر چلا گیا (اور اس اثنا میں حج کا زمانہ گذر گیا) تو مجھے اس کا بہت رنج ہوا اور میں نے یہ کیفیت نبیؐ سے عرض کی آپ نے فرمایا کہ تم اپنی بی بی سے کہہ دو کہ رمضان میں عمرہ ادا کر لیں کیونکہ رمضان میں عمرہ کرنا حج کے برابر (ثواب رکھتا) ہے ان کا تذکرہ ابو نعیم اور ابن مندہ نے کیا ہے۔

۵۱۔ حضرت احنف بن قیسؓ

حضرت احنف بن قیسؓ۔ احنف ان کا لقب ہے حنف کے معنی وہ شخص جس کے پیر میں کچی ہو (ان کے پیر میں کچھ کچی تھی)۔ ان کا نام ضحاک ہے اور بعض لوگ کہتے ہیں ان کا نام صحز بن قیس بن معاویہ بن حصین بن عبادہ بن نزال بن مرہ بن عبید بن حارث بن عمرو بن کعب بن سعد بن زید مناة بن تمیم ہے۔ کنیت ان کی ابو بحر، تمیمی سعدی۔ انہوں نے نبیؐ کا زمانہ پایا تھا مگر آپ کو دیکھا نہیں اور چونکہ نبیؐ نے انہیں دعادی تھی اس وجہ سے لوگوں نے ان کا تذکرہ (صحابہ میں) کیا ہے ان کی والدہ قبیلہ ہاہلہ کی ایک خاتون ہیں۔ ہم سے ابوالفرج یحییٰ بن محمود بن سعد ثقفی نے اجازت اپنی اسناد سے ابن ابی عاصم تک خبر دی وہ کہتے تھے ہم سے محمد بن ثنی نے بیان کیا وہ کہتے تھے ہمیں حجاج نے خبر دی وہ کہتے تھے ہم سے ابن سلمہ نے علی بن زید سے انہوں نے حسن (بصری) سے انہوں نے حضرت احنف بن قیس نقل کر کے بیان کیا کہ وہ کہتے تھے اس حالت میں کہ میں حضرت عثمان کے زمانہ خلافت میں کعبہ کا

طواف کر رہا تھا کہ قبیلہ بنی لیث کے ایک شخص نے میرا ہاتھ پکڑ لیا اور (مجھ سے) کہا کہ کیا میں تمہیں بشارت نہ دوں میں نے کہا ہاں (ضرور دو) اس شخص نے کہا کیا تم کو یاد ہے جب مجھے رسول اللہ نے تمہاری قوم کے پاس بھیجا تھا میں (جب ان لوگوں کے پاس پہنچا تو) اسلام کی خوبیاں ان سے بیان کرنے لگا اور انہیں اسلام کی ترغیب دینے لگا تو تم نے (مجھ سے) کہا تھا کہ بیشک تم اچھی بات کی ترغیب دیتے ہو اور اچھی بات کا حکم کرتے ہو اور بیشک وہ (یعنی نبیؐ) بھی اچھی بات کی ترغیب دیتے ہیں یہ خبر نبیؐ کو پہنچی تو آپ نے فرمایا کہ اے اللہ احنف کو بخش دے۔ احنف (یہ روح افزا بشارت سن کے بہت خوش ہوئے اور) اکثر کہا کرتے تھے کہ میرے نزدیک میرا کوئی عمل اس سے یعنی نبیؐ کی دعا سے زیادہ قابل امید نہیں ہے۔ حضرت احنف بڑے ذکی اور دانش مند اور عقیل تھے بصرہ کے لوگوں کے ہمراہ حضرت عمرؓ کے پاس آئے تھے حضرت عمرؓ نے ان کی عقل مندی اور دین داری اور نیک روی ملاحظہ فرما کر ایک سال تک ان کو روک لیا پھر ان کو (ایک روز) اپنے سامنے بلایا اور فرمایا کہ اے احنف تم جانتے ہو کہ میں نے تمہیں کیوں اپنے پاس روکا انہوں نے عرض کیا کہ اے امیر المؤمنین (میں) نہیں جانتا حضرت عمرؓ نے فرمایا کہ بیشک رسول اللہ نے ہمیں عقل مند منافقوں سے پرہیز کرنے کا حکم دیا ہے لہذا مجھے خوف ہوا کہ کہیں تم ان میں سے تو نہیں ہو پھر حضرت عمرؓ نے انہیں ایک خط لکھ دیا حاکم بصرہ کے نام اس میں انہیں یہ لکھ دیا کہ احنف اہل بصرہ کے سردار ہیں اس وقت سے ان کی عزت بڑھتی گئی۔

یہ ان لوگوں میں تھے جنہوں نے حضرت علیؓ اور حضرت عائشہؓ کے درمیان میں جو جمل میں لڑائی ہوئی تھی اس سے کنارہ کشی کی اور جنگ صفین ۱۔ میں حضرت علیؓ مرتضیٰ کے ساتھ تھے۔ معصب بن زبیر جس وقت عراق کے حاکم ہوئے اس وقت تک زندہ رہے کوفہ میں سنہ ۶۷ ہجری میں وفات پائی۔ معصب بن زبیر جو اپنے بھائی عبداللہ (بن زبیر) کی طرف سے حاکم عراق تھے ان کے جنازہ کے ہمراہ گئے۔ ابوالحسن مدائنی نے ذکر کیا ہے کہ انہوں نے ایک بیٹا چھوڑا تھا بحر نام اور انہیں کے ساتھ ان کی کنیت تھی (یعنی ابوالبحر) بحر کی جب وفات ہوئی تو ان کی کوئی زینہ اولاد باقی نہ تھی۔ واللہ اعلم۔ ان کا تذکرہ تینوں نے لکھا ہے۔

۱۔ جنگ صفین اس لڑائی کا نام ہے جو حضرت علی مرتضیٰ اور حضرت معاویہؓ میں ہوئی تھی۔ جنگ جمل اس لڑائی کا نام ہے جو حضرت علیؓ اور حضرت عائشہؓ کے درمیان میں ہوئی تھی ۱۲

۵۲۔ حضرت احوصؓ بن مسعود

حضرت احوصؓ بن مسعود انصاری۔ محیصہ اور حویصہ فرزند ان مسعود انصاری کے بھائی ہیں ان کا نسب ان کے بھائیوں کے بیان میں آئے گا یہ احد میں اور تمام ان غزوات میں جو احد کے بعد ہوئے شریک تھے۔ ان کا تذکرہ ابن دباغ اندلسی نے عدوی سے نقل کیا ہے۔

۵۳۔ حضرت احمہؓ بن امیہ

حضرت احمہؓ بن امیہ بن خلف بن وہب بن حذافہ بن جمح جمحی صفوان بن امیہ کے بھائی ہیں۔ مولفۃ القلوب میں سے تھے۔ یہ ابن عبدالبر کا قول ہے اور ابو موسیٰ نے جو ابن مندہ کے چھوڑے ہوئے ناموں کا ذکر کیا ہے اس میں بیان کیا ہے کہ عبدان نے کہا ہے کہ ہم کو ان کی روایت نہیں ملی صرف ان کا نام انہوں نے لکھ دیا ہے اور عبدان نے یہ بھی کہا ہے کہ ہم سے احمد بن سیار نے بیان کیا وہ کہتے تھے ہم سے یحییٰ بن سلیمان جعفی یعنی ابو سعید نے بیان کیا وہ کہتے تھے ہم سے عبداللہ بن ایلح نے اپنے والد سے انہوں نے بشیر

بن تیم وغیرہ سے نقل کر کے بیان کیا وہ کہتے تھے کہ مولفۃ القلوب کے ناموں میں ان کا بھی نام ہے۔

۵۴۔ حضرت اخرمؓ اسدی

حضرت اخرمؓ اسدی۔ نے کے ساتھ۔ یہ اسدی ہیں یعنی قبیلہ اسد بن خزیمہ سے ہیں۔ ان کو رسول اللہؐ کا سوار کہتے تھے۔ جس طرح حضرت ابو قتادہ کو کہتے تھے۔ حضرت اخرمؓ ۶ ہجری میں نبیؐ کے زمانے میں شہید ہو گئے تھے جب کہ عبدالرحمن بن عینیہ بن حصن بن حذیفہ بن بدر فزاری رسول اللہؐ کے مویشیوں پر شیخون مارا۔ ان کی شہادت کا واقعہ حضرت سلمہ بن اکوع نے ایک طویل حدیث میں نقل کیا ہے جو صحیحین میں منقول ہے۔ اخرم ان کا لقب ہے اور نام ان کا محرز بن نصلہ ہے عنقریب ان کا ذکر محزر کے نام میں پورے طور پر ہوگا۔ ان کا تذکرہ ابو عمر اور ابو موسیٰ نے کیا ہے۔

۵۵۔ حضرت اخرمؓ

حضرت اخرمؓ۔ ان کا نام اور قبیلہ معلوم نہیں مگر ان کا شمار اہل کوفہ میں ہے۔ ابو نعیم نے کہا ہے کہ ان کو بعض متاخرین نے ذکر کیا ہے۔ ان کی حدیث یحییٰ بن یمان عجلی نے قبیلہ تیم اللات کے ایک شخص سے انہوں نے عبداللہ بن اخرم سے انہوں نے اپنے والد سے روایت کی ہے کہ نبیؐ نے ذی قار کے دن فرمایا آج پہلا دن ہے جس میں عرب نے عجم سے اپنے حقوق لے لئے اور میری وجہ سے سب کو مدہلی۔ ان کا تذکرہ تینوں نے کیا ہے اور صرف اسی حدیث کو روایت کیا ہے۔

۵۶۔ حضرت اخرمؓ بجمی

حضرت اخرمؓ بجمی۔ ان کا شمار صحابہ میں یحییٰ بن یمان کی حدیث کے سبب سے ہے جو انہوں نے عبداللہ تمیمی سے نقل کی ہے یہ ابن ماکولا کا قول ہے۔ ان کا نسب ان کے بیٹے عبداللہ بن اخرم کے بیان میں آئے گا۔ میں کہتا ہوں کہ میرے خیال میں یہ بجمی وہی اخرم ہیں جن کا بیان اس سے پہلے ہو چکا ہے کہ ان کا نام اور قبیلہ معلوم نہیں کیونکہ راوی ان دونوں سے دونوں تذکروں میں عبداللہ ہیں اور عبداللہ سے یحییٰ اور میں نے ان دونوں کا تذکرہ علیحدہ علیحدہ صرف امیر ابو نصر ابن ماکولا کے پیروی کر کے لکھا کیونکہ انہوں نے اپنی کتاب میں ان کا تذکرہ اسی طرح کیے بعد دیگرے کیا ہے۔ بیشک انہوں نے دونوں علیحدہ علیحدہ سمجھے ہیں۔

۵۷۔ حضرت اخنسؓ بن شریق

حضرت اخنسؓ بن شریق۔ ثقفی ان کا نسب ابی بن شریق کے بیان میں گذر چکا ہے یہ بنی زہر کے حلیف ہے۔

۱۔ ذی قار ایک خاص دن کا نام ہے ۱۲

۲۔ یعنی عجم، اہل عرب پر ظلم کر رہے تھے اور عرب کو معیل سمجھتے تھے وہ بات اب جاتی رہی۔

۳۔ حلیف اس شخص کو کہتے ہیں جس سے دوستی ہو اہل عرب میں باہم قسم کھانے دوستی کے کے عہد کرنے کا دستور تھا ۱۲۔

۵۸۔ حضرت اخص بن خباب

حضرت اخص بن خباب سلمی۔ ان کا صحابی ہونا ثابت ہے ان کا تذکرہ ابو عمر نے معن بن یزید کے نام میں کیا ہے۔ ہم نے بھی معن کے بیان میں ان کا ذکر اس سے زیادہ کیا ہے۔ یہ ان لوگوں میں ہیں جو جنگ بدر میں شریک تھے۔

باب الہمزة مع الدال ومع الذال

۵۹۔ حضرت ادرع اسلمی

حضرت ادرع اسلمی۔ نبیؐ کی پاسبانی میں رہتے تھے۔ ان سے صرف سعید بن ابی سعید ثقفی نے فقط ایک حدیث روایت کی ہے کہ انہوں نے کہا ہے ایک شب کو میں رسول اللہؐ کی پاسبانی کے لئے گیا تو کوئی شخص مر گیا تھا لوگوں نے کہا کہ یہ عبد اللہ ذوالجبارین ہیں۔ مدینہ میں ان کی وفات ہوئی لوگ جب ان کی تجہیز و تکفین سے فارغ ہوئے اور ان کے جنازے واٹھایا تو نبیؐ نے فرمایا کہ ان کے ساتھ نرمی کرو اللہ تمہارے ساتھ نرمی کرے گا کیونکہ یہ اللہ اور اس کے رسول کو دوست رکھتے تھے۔ یہ حدیث غریب ہے صرف اسی سند سے مروی ہے۔

۶۰۔ حضرت ادرع ضمیری

حضرت ادرع ضمیری۔ کنیت ان کی ابو الجعد ہے اور یہ کنیت ہی کے ساتھ مشہور ہیں۔ قاضی ابوالاحمد نے ان کا نام اسی طرح بتایا ہے اور انہوں نے کہا ہے کہ میں نے ان کا نام صرف علی بن سعید عسکری کی کتاب میں دیکھا ہے۔ بعض لوگ کہتے ہیں کہ ان کا نام عمرو ہے۔ چنانچہ ان کا ذکر عمرو کے بیان میں بھی انشاء اللہ ہوگا اور عبیدہ بن سفیان حضرمی سے روایت ہے انہوں نے ابو الجعد ضمیری سے روایت کی اور (کہا ہے کہ) ابو الجعد ضمیری صحابی تھے وہ کہتے تھے کہ رسول اللہؐ نے فرمایا جو شخص تین جمعہ بغیر عذر کے ترک کر دے اللہ اس کے دل پر مہر کر دیتا ہے۔ یہ حدیث محمد بن عمر سے اور عبیدہ سے مشہور ہے اور اس حدیث کو صالح بن کیسان نے عبیدہ بن سفیان سے روایت کیا ہے اور انہوں نے کہا ہے کہ عمرو بن امیہ ضمیری سے یہ حدیث مروی ہے۔ ان کا تذکرہ تینوں نے کیا ہے۔

۶۱۔ حضرت ادریس

حضرت ادریس۔ ان کا تذکرہ ابرہہ کے ساتھ گذر چکا ہے یہ ان لوگوں میں ہیں جو شام چلے گئے تھے۔ ان کا تذکرہ ابو موسیٰ نے لکھا ہے۔

۶۲۔ حضرت ادیم تغلبی

حضرت ادیم تغلبی۔ ان سے صہبی بن معبد نے روایت کی ہے۔ ہمیں ابو موسیٰ نے اجازت خبر دی وہ کہتے تھے ہمیں ابو علی نے خبر دی وہ کہتے تھے ہمیں ابو نعیم نے خبر دی وہ کہتے تھے ہمیں ابو بکر طلحی نے عبید بن غنم سے انہوں نے علی بن حکیم سے نقل کر کے خبر دی وہ کہتے تھے ہمیں اسرائیل نے منصور سے انہوں نے ابو وائل سے انہوں نے صہبی بن معبد سے نقل کر کے بیان کیا کہ وہ کہتے تھے میں پہلے نصرانی تھا پھر مسلمان ہوا بعد اس کے میں نے حج کرنے کا ارادہ کیا تو میں نے اپنی قوم کے ایک شخص سے جن کا نام ادیم تھا پوچھا

تو انہوں نے کہا کہ تم قرآن کرو یعنی حج و عمرہ کا احرام ایک ساتھ باندھو اور انہوں نے مجھ سے بیان کیا کہ نبیؐ نے بھی قرآن کیا تھا۔ اسی حدیث کو جریر نے منصور سے انہوں نے ابو وائل سے انہوں نے صبی سے روایت کیا ہے مگر انہوں نے (ادیم کی جگہ) ہدیم بن عبد اللہ کہا ہے۔ شریک نے بھی اس حدیث کو منصور سے انہوں نے ابو وائل سے انہوں نے صبی سے روایت کیا اور انہوں نے (ادیم یا ہدیم) شک کے ساتھ نقل کیا ہے۔ ابو موسیٰ کہتے ہیں کسی نے اس حدیث میں نبیؐ کا ذکر نہیں کیا آپ کا ذکر صرف ابن ماکولانے کیا ہے۔ ہدیم ہا اور دال مہملہ کے ساتھ ہے ابو موسیٰ کہتے ہیں مشہور ہدیم ہے ہا اور ذال معجم کے ساتھ ہے اور ان کو ابو نعیم نے اور جن لوگوں نے ابو نعیم کی پیروی کی ہے ثعلبی ثائے مثلثہ اور عین مہملہ کے ساتھ لکھا ہے حالانکہ یہ تغلیسی ہیں ثائے مثناة اور عین معجم کے ساتھ کیونکہ قبیلہ بنی تغلب کے لوگ عیسائی تھے (اور یہ بھی عیسائی تھے) اور قبیلہ بنی ثعلبہ کے لوگ (عیسائی نہ تھے بلکہ) دین عرب پر تھے (یعنی مشرک تھے) ادیم میں ہمزہ کو پیش اور دال کے زبر ہے اور بعض لوگ کہتے ہیں ہمزے کو زبر اور دال کو زیر۔ ان کا تذکرہ ابو عمر اور ابو نعیم اور ابو موسیٰ نے کیا ہے۔

۶۳۔ حضرت اذینہ بن حارث

حضرت اذینہ بن حارث بن یعمر۔ ان کا نام شداد بن عوف بن کعب بن مالک بن لیث بن بکر بن عبد مناة بن کنانہ بن خزیمہ کنانی لیشی ہے۔ کنیت ان کی ابو عبد الرحمن ہے۔ یہ نسب ابن مندہ اور ابو نعیم نے بخاری سے نقل کیا ہے اور ابن عبد البر کہتے ہیں اذینہ عبدی ہیں جو کہ عبد الرحمن کے والد ہیں اور ان میں اختلاف ہے۔ اذینہ بن مسلم عبدی۔ عبد قیس سے بھی کہا گیا ہے اور یہ بھی کہا گیا ہے کہ ان کا نام اذینہ بن حارث بن یعمر ہے پھر ابن عبد البر نے ان کا نسب کنانہ تک پہنچایا ہے جیسا کہ گذر چکا اور اس کے بعد انہوں نے کہا ہے کہ پہلا ہی قول زیادہ صحیح ہے۔ ابن عبد البر نے کہا ہے کہ بعض لوگوں نے ان کو قبیلہ شنی سے بیان کیا ہے حالانکہ یہ صحیح نہیں۔

ابو داؤد طیالسی نے اپنے مسند میں سلام ابو الاحوص سے انہوں نے ابو اسحاق سے انہوں نے عبد الرحمن بن اذینہ سے روایت کی ہے کہ نبیؐ نے فرمایا جو شخص قسم کھائے مگر اس قسم کا جانب خلاف اس سے بہتر ہو تو اسے چاہئے کہ اسی بات کو کرے جو بہتر ہو اور اپنی قسم کا کفارہ دے دے۔ اس حدیث کو سوا ابو الاحوص یعنی سلام بن سلیم کے اور کسی نے ابو اسحاق سے روایت نہیں کیا۔ ان کا تذکرہ تینوں نے کیا ہے۔ میں کہتا ہوں کہ جن لوگوں نے ان کو عبدی کہا ہے انہیں کا قول صحیح ہے۔ ان کو ابو احمد عسکری نے قبیلہ عبد القیس کے لوگوں میں ذکر کیا ہے اور کہا ہے کہ اذینہ عبدی جن کی کنیت ابو عبد الرحمن بن اذینہ ہے حجاج کی طرف سے بصرہ کے قاضی تھے اور یہ حجاج سلمہ بن حارث بن خالد بن عائد بن سعد بن ثعلبہ بن غنم بن مالک بن ہیشہ کے بیٹے ہیں۔

اذینہ حضرت عثمانؓ کے زمانے میں قبیلہ عبد القیس کے سردار تھے۔ انہوں نے جنگ جمل کا زمانہ پایا تھا لہذا ان کا تذکرہ اس میں بھی ہے۔ بعض لوگوں نے کہا ہے کہ ان کا صحابی ہونا ثابت نہیں ابو حاتم کہتے ہیں کہ جو حدیثیں انہوں نے روایت کی ہیں وہ مرسل ہیں (یعنی درمیان سے انہوں نے صحابی کا نام چھوڑ دیا ہے) فضل بن دکین نے کہا ہے کہ یہ تابعی ہیں کوفہ کے رہنے والے ہیں ابن دکین بھی کوفی ہیں اور وہ بہ نسبت اور لوگوں کے اپنے شہر کے رہنے والوں سے زیادہ واقف ہیں واللہ اعلم۔

اور شاید جو لوگ ان کو کنانی کہتے ہیں ان کو شبہ ہو گیا اس وجہ سے کہ انہوں نے دیکھا کہ ابن اذینہ شاعر کنانی کا تذکرہ مشہور ہے تو

ان لوگوں نے ان کو اس شاعر کا باپ سمجھا حالانکہ ایسا نہیں ہے۔ ابن مندہ اور ابو نعیم نے ان کے نسب کے بیان میں ان کو عنبری بھی لکھ دیا ہے نون اور بے اور رے کے ساتھ حالانکہ یہ سب سے زیادہ عجیب ہے ابھی تو وہ ان کو لیشی کہہ چکے تھے قبیلہ کنانہ سے اور اب عنبری کہنے لگے قبیلہ تمیم سے اور بلاشبہ ان لوگوں نے ان کی تصحیف کر دی اور عبدی کو عنبری لکھ دیا ان کا تذکرہ بخاری نے بھی کیا ہے اور انہوں نے کہا ہے کہ اذینہ عبدی حضرت عمرؓ سے روایت کرتے ہیں ان سے ان کے بیٹے عبدالرحمن روایت کرتے ہیں اور یہ نبیؐ سے بھی مرسل (یعنی صحابی کو درمیان سے حذف کر کے) روایت کرتے ہیں ان کا تذکرہ تینوں نے لکھا ہے۔

باب الہمزہ مع الراء

۶۴۔ حضرت اربد بن حمیر

حضرت اربد بن حمیر اور بعض لوگ کہتے ہیں کہ ابن حمزہ۔ وہب بن جریر نے اپنے والد سے انہوں نے ابن اسحاق سے نقل کر کے بیان کیا ہے کہ جن لوگوں نے نبیؐ کے ساتھ ہجرت کی تھی ان میں اربد بن حمیر بھی تھے اور یونس بن بکیر نے ابن اسحاق سے اربد بن حمزہ نقل کیا ہے اور ابن سعد نے ابن اسحاق سے نقل کیا ہے کہ جن لوگوں نے حبش کی طرف ہجرت کی تھی اور جنگ بدر میں شریک ہوئے ان میں اربد بن حمیر بھی ہیں حمیر کے حاکو پیش اور میم کو زبر اور یے کو تشدید ہے اور اخیر میں رے ہے۔ یہ امیر ابو نصر بن ماکولا کا قول ہے۔ ان کا تذکرہ ابن مندہ اور ابو نعیم نے لکھا ہے۔

۶۵۔ حضرت اربد بن خادم رسول اللہ

حضرت اربد بن خادم رسول اللہ کے خادم ہیں۔ ہمیں ابو موسیٰ نے اجازت خبر دی وہ کہتے تھے کہ اربد رسول اللہ کے خادم ہیں ان کا تذکرہ ابو عبد اللہ بن مندہ نے (اپنی) تاریخ میں کیا ہے اور کہا ہے کہ ان کی حدیث اصمغ بن زید نے سعید بن راشد سے انہوں نے (حضرت امام) زید بن علی (شہید) سے انہوں نے حضرت علیؓ (یعنی امام زین العابدین) سے انہوں نے اپنی دادی حضرت فاطمہ الزہرا سے روایت کی ہے اس حدیث میں کچھ ان کا ذکر ہے۔ ان کا تذکرہ ابو موسیٰ نے لکھا ہے۔

۶۶۔ حضرت اربد بن مخشی

حضرت اربد بن مخشی اور بعض لوگ کہتے ہیں ان کا نام سوید بن مخشی ہے۔ یہ صحابی ہیں قبیلہ طے کے۔ ان کا ذکر ابو معشر وغیرہ نے ان لوگوں میں کیا ہے جو بدر میں شریک تھے۔ ابو عمر نے ان کا تذکرہ سوید کے بیان میں کیا ہے۔ ان کا تذکرہ ابو احمد عسکری نے بھی کیا ہے۔

۶۷۔ حضرت ارطاة طائی

حضرت ارطاة طائی۔ قبیلہ طے کے بعض لوگ کہتے ہیں کہ یہ ارطاة کے والد تھے نبیؐ کے پاس (مقام) ذی الخلصہ کی فتح کی بشارت لے کے آئے تھے اس وقت آپ نے ان کا نام بشیر رکھا تھا۔ قیس بن ربیع نے اسماعیل بن ابی خالد سے انہوں نے قیس بن

ابی حازم سے انہوں نے حضرت جریر بن عبداللہ سے روایت کی کہ نبیؐ نے انہیں ذی ۱ الخلصہ کے گرا دینے کے لئے بھیجا تھا (چنانچہ حسب ارشاد اس کو منہدم کر چکے) تو انہوں نے نبی صلی اللہ علیہ وسلم کی خدمت میں ایک قاصد بھیجا جن کا نام ارطاة تھا چنانچہ وہ آئے اور انہوں نے حضرت کو بشارت دی نبیؐ (اس بشارت کو سن کے) سجدے میں گر گئے اس حدیث کو محمد بن عبداللہ نے نمیر سے انہوں نے اپنے والد سے انہوں نے اسماعیل سے روایت کیا ہے اور انہوں نے انہیں ابو ارطاة کہا ہے اور اسماعیل کے اکثر شاگردوں نے کہا ہے کہ حضرت جریر نے ایک شخص کو بھیجا جن کا نام حصین بن ربیعہ طائی تھی اور یہی صحیح ہے۔ ان کا تذکرہ ابو عمر نے حصین کے بیان میں کیا ہے اور انشاء اللہ (ہماری کتاب میں بھی) ان کا تذکرہ حصین کے بیان میں آئے گا۔ ان کا تذکرہ ابن مندہ اور ابو نعیم نے کیا ہے۔

۶۸۔ حضرت ارطاةؓ بن کعب

حضرت ارطاةؓ بن کعب بن شراحیل بن کعب بن سلامان بن عامر بن حارث بن سعد بن مالک بن نخع بن عمرو بن نلتہ بن جلد بن مالک بن ادد۔ یہ نبیؐ کی خدمت میں حاضر ہوئے تو آپ نے انہیں ایک جھنڈا دیا اس جھنڈے کو لے کے یہ جنگ قادسیہ میں شریک ہوئے اور شہید ہوئے پھر اس جھنڈے کو قیس بن کعب نے لیا وہ بھی شہید ہو گئے۔

یہ ارطاة اور حجاج بن ارطاة بن ثور بن ہبیرہ بن شراحیل۔ شراحیل میں جا کے مل جاتے ہیں۔ ان کا تذکرہ ابو موسیٰ نے اوس بن جبیش کے بیان میں کیا ہے علیحدہ ان کا ذکر نہیں کیا۔

۶۹۔ حضرت ارطاةؓ بن منذر

حضرت ارطاةؓ بن منذر۔ ہمیں ابو موسیٰ نے اجازت خبر دی وہ کہتے تھے کہ عبدان مروزی نے کہا ہے کہ (یہ) ارطاة بن منذر سکونی (ہیں) اور یہ صحابی ہیں اور انہوں نے یہ بھی کہا ہے کہ ہم سے ہشام بن عمار نے بیان کیا وہ کہتے تھے ہم سے مسلمہ بن علی نے بیان کیا وہ کہتے تھے ہم سے نصر بن علقمہ نے اپنے بھائی سے انہوں نے ابن عائد سے انہوں نے ارطاة بن منذر سکونی سے روایت کر کے بیان کیا کہ وہ کہتے تھے میں نے رسول اللہؐ کے ہمراہ نانوے ۹۹ مشرکوں کو قتل کیا ہے اور میں اس بات کو نہیں پسند کرتا کہ اتنے ہی مشرک اور قتل کر دوں اور کسی ایک مسلمان ۲ کا راز فاش کر دوں (یعنی ایک مسلمان کے راز فاش کرنے میں جس قدر گناہ ہے اس کی تلافی مشرکوں کی اس کثیر تعداد کے قتل کرنے کا ثواب نہیں کر سکتا) عبدان نے کہا ہے کہ محمد بن علی بن رافع کہتے ہیں کہ صحیح یہ (ہے کہ ان کا نام) لقیط بن ارطاة سکونی ہے ارطاة بن منذر تو ہو ہی نہیں سکتا۔ ابو موسیٰ کہتے ہیں کہ اس شخص کا کہنا ٹھیک ہے اور ابو موسیٰ نے کہا ہے کہ اسی کی تائید کرتی ہے وہ حدیث جو ہم سے ابو غالب کشودی نے بیان کی وہ کہتے تھے ہمیں ابو بکر بن زبدہ نے خبر دی وہ کہتے تھے ہمیں طبرانی نے خبر دی وہ کہتے تھے ہمیں احمد بن معلا دمشقی نے اور حسین بن اسحاق تستری نے خبر دی یہ دونوں کہتے تھے کہ ہم سے ہشام بن عمار نے بیان کیا وہ کہتے تھے ہم سے مسلمہ بن علی نے بیان کیا وہ کہتے تھے ہم سے نصر بن علقمہ نے اپنے بھائی

۱۔ انہوں نے ایک شیوالہ تھا میں اس میں ایک بت تھا جس کا نام خلصہ تھا مشرک اس کی پرستش کیا کرتے تھے اور اس شیوالہ کو وہ لوگ کعب یمانیہ کہتے تھے (۱۲۔ ابان بن شیبہ صحیح بخاری)

۲۔ مسلمانوں کو پانچ سو سے پہلے سیکھیں کہ مسلمانوں کی پرورداری اور ان کی آبروریزی کس قدر گناہ ہے۔

یعنی محفوظ سے انہوں نے ابن عائد سے نقل کر کے بیان کیا اور ابن عائد کا نام عبدالرحمن بن لقیط بن ارطاة سکونی ہے کہ ایک شخص نے ان سے کہا کہ ایک ہمارا پڑوسی شراب پیتا ہے اور بری باتیں کرتا ہے آپ اس کی کیفیت سلطان سے بیان کر دیجئے حضرت لقیط بن ارطاة نے جواب دیا کہ میں نے تنانوے کافروں کو قتل کیا ہے اور (اس کے بعد راوی نے) اسی کے مثل بیان کیا (یعنی اس کے آگے انہوں نے کہا کہ میں باوجود اس کے کسی مسلمان کی پردہ دری کو نہیں پسند کرتا) ابو موسیٰ نے کہا کہ میں نہیں سمجھتا کہ پہلی روایت (جس میں ان کا نام ارطاة ظاہر کیا گیا ہے) کی سند کس طرح واقع ہوئی ہے کیونکہ عبدان نے اس روایت کے بعد ہی ہشام بن عمار سے یہ دوسری روایت بھی نقل کی ہے جس میں انہوں نے ان کا نام لقیط بن ارطاة بیان کیا ہے شاید ان سے ایک جگہ غلطی ہو گئی ارطاة تابعین سے اور تبع تابعین سے روایت کرتے ہیں اور اسی روایت میں یہ بھی ہے کہ ارطاة شام کے معتبر لوگوں میں سے ہیں کسی صحابی سے بھی ان کی ملاقات نہیں ہوئی چہ جائیکہ نبیؐ کی ملاقات۔

۷۰۔ حضرت ارقمؓ بن ابی ارقم

حضرت ارقمؓ بن ابی ارقم۔ ابی الارقم کا نام عبدمناف بن اسد بن عبداللہ بن عمر بن مخزوم قرشی مخزومی۔ ان کی والدہ امیہ بنت حارث ہیں اور بعض لوگ کہتے ہیں ان کا نام تماضر بنت جذیم ہے قبیلہ بنی سہم سے ہیں اور بعض لوگوں کا بیان ہے کہ ان کا نام صفیہ بنت حارث بن خالد بن عمیر بن غبشان خزاعیہ ہے۔ حضرت ارقم کی کنیت ابو عبداللہ ہے۔

اسلام کی طرف سب سے پہلے سبقت کرنے والوں میں ہیں قدیم الاسلام ہیں بعض لوگ کہتے ہیں یہ بارہویں تھے (یعنی ان سے پہلے صرف گیارہ آدمی مسلمان ہوئے تھے) اور یہ مہاجرین اولین میں سے ہیں۔ جنگ بدر میں شریک تھے انہیں رسول اللہؐ نے بدر کے مال غنیمت سے ایک تلواردی تھی۔ انہیں رسول اللہؐ نے (ایک مرتبہ) صدقات کی تحصیل کرنے کے لئے بھی مقرر فرمایا تھا۔

یہ وہی شخص ہیں جن کے گھر میں (ہجرت سے پہلے) مکہ میں رسول اللہؐ اور مسلمان چھپے تھے جب کہ مشرکوں کا خوف تھا (ان کا گھر کوہ صفا کے نیچے تھا) یہاں تک کہ پورے چالیس آدمی مسلمان ہو گئے ان چالیس کے آخری شخص حضرت عمرؓ بن خطاب تھے پس جب حضرت عمرؓ سے چالیس کی تعداد پوری ہوئی تو آنحضرتؐ اور سب مسلمان (ان کے گھر سے باہر نکلے۔ ابو عمر (ابن عبدالبر) نے کہا ہے کہ ابن ابی خیشمہ نے ذکر کیا ہے کہ ابو الارقم یعنی حضرت ارقم کے والد بھی مسلمان ہو گئے تھے اور انہوں نے بنی مخزوم سے روایت کی حالانکہ یہ غلط ہے۔ ابو عمر نے کہا ہے کہ ابو حاتم رازی نے اور ان کے بیٹے نے بھی ایک غلطی کی ہے ان دونوں نے ان ارقم کو عبداللہ بن ارقم کا والد قرار دیا ہے حالانکہ ایسا نہیں ہے کیونکہ عبداللہ بن ارقم زہری ہیں کیونکہ ان کا نسب یہ ہے عبداللہ بن ارقم بن عبد یغوث بن وہب بن عبدمناف بن زہرہ (اور یہ ارقم زہری نہیں ہیں) عبداللہ بن ارقم حضرت عثمان بن عفان رضی اللہ عنہ کے زمانے میں بیت المال کے سردار تھے۔

یحییٰ بن عمران بن عثمان بن عفان بن ارقم ارقمی اپنے چچا عبداللہ بن عثمان سے اور ان کے گھر والوں سے وہ ان کے دادا عثمان بن ارقم سے وہ حضرت ارقم سے روایت کرتے ہیں کہ حضرت ارقم نے (ایک مرتبہ) بیت المقدس جانے کا سامان کیا جب سامان سے فراغت پائی تو نبیؐ کے حضور میں رخصت ہونے کے لئے آپؐ نے فرمایا تم کیوں جاتے ہو کوئی ضرورت ہے کوئی تجارت ہے انہوں

نے عرض کیا یا رسول اللہ میرے ماں باپ آپ پر فدا ہو جائیں نہ کوئی ضرورت ہے نہ تجارت بلکہ بیت المقدس میں نماز پڑھنا چاہتا ہوں رسول اللہ صلی اللہ علیہ وسلم نے فرمایا کہ میری اس مسجد میں ایک نماز اور مسجدوں کی ہزار نمازوں سے بہتر ہے سوا کعبہ کے عثمان بن ارقم کہتے ہیں پھر حضرت ارقم بیٹھ گئے (اور اپنا ارادہ فسخ کر دیا)

ہمیں ابو یاسر عبدالوہاب بن ہبۃ اللہ بن ابی حبتہ نے اپنی اسناد سے عبداللہ بن احمد بن حنبل تک خبر دی وہ کہتے ہیں مجھ سے میرے والد نے بیان کیا وہ کہتے تھے ہم سے عباد بن عباد مہلبی نے ہشام بن زیاد سے انہوں نے عثمان بن ارقم بن ابی الارقم مخزومی سے انہوں نے اپنے والد سے نقل کیا (اور وہ نبی کے اصحاب میں سے تھے) کہ جو شخص جمعہ کے دن لوگوں کے اوپر سے پھاندتا ہوا جاتا ہے اور امام کے نکل آنے کے بعد دو آدمیوں کے درمیان میں تفریق کر دیتا ہے (یعنی ان کو ہٹا کے خود ان کے بیچ میں بیٹھ جاتا ہے) وہ مثل اس شخص کے ہے جو اپنی آنتوں کو آتش جہنم میں کھینچے گا۔

عثمان بن ارقم کہتے ہیں میرے والد حضرت ارقم کی وفات ۵۳ ہجری میں بمر ۸۳ سال ہوئی اور بعض لوگ کہتے ہیں ان کی وفات ۵۵ھ میں ہوئی اور ان کی عمر اسی سے کچھ اوپر تھی۔ حضرت ارقم نے وصیت کی تھی کہ ان کے جنازے کی نماز حضرت سعد بن ابی وقاص پڑھائیں اس وقت حضرت سعد (مقام) عقیق میں تھے مروان نے کہا کہ کیا رسول اللہ کا صحابی ایک غیر حاضر شخص کے انتظار میں دفن نہ کیا جائے گا اور (یہ کہہ کے) اس نے چاہا کہ ان کی نماز پڑھا دے مگر عبید اللہ بن ارقم نے مروان کی یہ بات نہیں مانی اور ان کے ساتھ تمام بنی مخزوم اٹھ کھڑے ہوئے اور ان میں باہم گفتگو ہوئی پھر حضرت سعد آگئے اور انہیں نے ان کے جنازے کی نماز پڑھائی۔ ابو نعیم نے ذکر کیا ہے کہ ان کی وفات بھی اسی روز ہوئی تھی جس روز ابو بکر صدیق کی وفات ہوئی تھی مگر پہلا قول صحیح ہے۔ حضرت ارقم جنت البقیع میں مدفون ہوئے۔ ان کا تذکرہ تینوں نے لکھا ہے۔

۷۱۔ حضرت ارقمؓ بن جفینہ

حضرت ارقمؓ بن جفینہ تھیں۔ قبیلہ بنی نصر بن معاویہ سے ہیں۔ فتح مصر میں شریک تھے ان کا تذکرہ اور ان کی اولاد کا اہل مصر میں ہے۔ یہ ابن مندہ کا قول ہے اور ابن مندہ نے اس کو ابو سعید بن یونس سے روایت کیا ہے۔ ان کا شمار صحابہ میں ہے۔ ان کی حدیث ابن لہیعہ نے یزید بن ابی حبیب سے انہوں نے عبداللہ بن ارقم بن جفینہ سے انہوں نے اپنے والد سے روایت کی ہے کہ انہوں نے حضرت عمرؓ کے سامنے اپنا کوئی مقدمہ پیش کیا تھا۔ ابو نعیم کہتے ہیں کہ ان کو متقدمین میں سے کسی نے ذکر نہیں کیا بعض متأخرین نے یعنی ابن مندہ نے ان کا تذکرہ کیا ہے مگر ان کا کچھ حال انہوں نے نہیں بیان کیا اور اس کا حوالہ ابو سعید بن عبدالاعلیٰ پر کر دیا ہے اور یہ بیان کیا ہے کہ یہ فتح مصر میں شریک تھے۔ نہ ان کا نام معلوم ہے اور نہ کسی حدیث میں ان کا ذکر ہے۔ ان کا تذکرہ ابن مندہ اور ابو نعیم نے کیا ہے۔

۷۲۔ حضرت ارقمؓ بن نخعی

حضرت ارقمؓ بن نخعی۔ نام ان کا اوس بن جمیش بن یزید نخعی ہے۔

ہمیں ابو موسیٰ نے اجازت خبر دی وہ کہتے تھے ہم سے ابو علی حداد نے اجازت ابو احمد عطار کی کتاب سے نقل کر کے بیان کیا اور ہم سے ابو یوسف نے بیان کیا وہ کہتے تھے ہمیں عمر بن حسن بن مالک نے خبر دی وہ کہتے تھے ہم سے منذر قابوسی نے بیان کیا وہ

کہتے تھے ہم سے حسین نے بیان کیا وہ کہتے تھے ہم سے یحییٰ بن زکریا بن ابراہیم بن سوید نخعی نے حسن بن حکم نخعی سے انہوں نے عبدالرحمن بن عابس نخعی سے انہوں نے قیس بن کعب سے روایت کر کے بیان کیا کہ قبیلہ نخع سے ان کے بھائی ارطاة بن کعب بن شراحیل اور ارقم جن کا نام اوس بن جہیش بن زید ہے نبیؐ کی خدمت میں گئے تھے۔ یہ دونوں اپنے زمانہ میں بڑے حسین اور بہت ہی خوش وضع تھے حضرت نے ان دونوں کو اسلام کی ترغیب دی چنانچہ یہ دونوں مسلمان ہو گئے اور ان کے حسن وغیرہ سے آپ بہت خوش ہوئے آپ نے (ان سے) پوچھا کہ کیا تم نے اپنے پیچھے اپنا جیسا اور بھی کوئی چھوڑا ہے ان دونوں نے عرض کیا کہ یا رسول اللہ ہم اپنی قوم کے سترہ آدمی ایسے چھوڑ آئے ہیں جو ہر بات میں ہمارے شریک ہیں پھر آپ نے ان دونوں کو دعائے خیر دی اور آپ نے حضرت ارطاة کو ایک تحریر لکھ دی اور دونوں کو ایک جھنڈا دیا حضرت ارطاة اس جھنڈے کو لے کے جنگ قادسیہ میں شریک ہوئے اور وہ شہید ہو گئے پھر ان کے بھائی زید نے اس جھنڈے کو لیا وہ بھی شہید ہو گئے پھر ان کے بھائی قیس بن کعب نے اس جھنڈے کو لیا۔ رسول اللہؐ نے فرمایا تھا کہ اے اللہ قبیلہ نخع میں برکت دے اور ان لوگوں کے لئے آپ نے دعائے خیر کی تھی۔ ابن عابس کہتے ہیں مجھ سے میرے والد نے زرارہ سے انہوں نے قیس بن کعب سے نقل کر کے بیان کیا کہ حضرت ارقم نبیؐ کے پاس گئے تھے اور اسلام لائے تھے آپ نے انہیں ایک تحریر لکھ دی تھی اور اس میں انہیں دعا بھی دی تھی ان کا تذکرہ ابو موسیٰ نے ان لوگوں میں اسی طرح کیا ہے جن کا ذکر ابن مندہ سے چھوٹ گیا ہے۔ ان کا نسب ابن حبیب نے ابن کلبی سے نقل کیا ہے مگر انہوں نے حضرت ارقم کا نام اوس نہیں بتایا انہوں نے یہ کہا ہے کہ بکر یعنی ابن عوف بن نخع کے اولاد کے یہ نام تھے مالک اور شیطان اور مرسوع انہیں کے خاندان سے حضرت ارقم بھی ہیں ان کا نام جہیش بن یزید بن مالک بن عبد اللہ بن نسی بن یاسر بن شہم بن مالک بن بکر ہے۔ یہ رسول اللہؐ کے حضور میں گئے تھے۔ اسی قول کی تائید کرتی ہے یہ بات کہ ابن مندہ نے جہیش بن اوس نخعی کو بھی ذکر کیا ہے اور عنقریب انشاء اللہ ان کا بھی بیان ہوگا۔ ان کا تذکرہ ابو موسیٰ نے کیا ہے۔

۷۳۔ حضرت ارمیٰ بن اصحمہ

حضرت ارمیٰ بن اصحمہ نجاشی ۱۔ بن بحر۔ ہمیں ابو موسیٰ نے اجازت خردی وہ کہتے تھے محمد بن اسحاق بن یسار نے بیان کیا کہ نام ان کے والد کا نجاشی بن اصحمہ ہے اصحمہ کے معنی عربی میں بخشش نجاشی بادشاہ (جش) کا لقب تھا جیسے کسری (شاہ فارس کا لقب تھا) وہ کہتے ہیں کہ امام ابو القاسم اسماعیل یعنی ابن محمد بن فضل رحمۃ اللہ علیہ نے جو ان کے شیخ تھے مغازی میں انہیں راویوں سے نقل کیا ہے کہ سنہ ۷ھ میں نبی صلی اللہ علیہ وسلم بادشاہان روئے زمین کو خط لکھے اور ان کے پاس قاصد بھیجے آپ نے انہیں اللہ (کی اطاعت) کی طرف بلا یا کسی نے کہا کہ بادشاہ کسی ایسی تحریر کو جس پر مہر نہ ہو نہیں پڑھتے تو آپ نے چاندی کی ایک مہر بنوائی جس میں محمد رسول اللہؐ کندہ تھا آپ نے وہ مہر تمام خطوط پر کر دی اور حضرت عمرو بن امیہ ضمیری کو نجاشی اصحمہ بن بحر کے پاس بھیجا نبی صلی اللہ علیہ وسلم نے انہیں اس خط میں لکھا تھا کہ تم مسلمان ہو جاؤ میں تمہارے سامنے اللہ کی تعریف کرتا ہوں جس کے یہ اوصاف ہیں ۲۔ الملک القدوس السلام المؤمن المہیمن العزیز الجبار المتکبر اور میں اس بات کی

۱۔ یہ حضرت نجاشی جش کے بادشاہ تھے پہلے مذہب عیسوی رکھتے تھے پھر مشرف بہ اسلام ہوئے اور بہت اچھی حالت رہی ۱۲

۲۔ ان الفاظ کا ترجمہ یہ ہے بادشاہ پاک سلامت رہنے والا خوف کرنے والا باعزت غالب دبدبہ بڑائی والا ۱۳

شہادت دیتا ہوں کہ عیسیٰ خدا کی لے روح اور اس کے کلمہ ہیں جس کو خدا نے مریم بتول طیبہ حصینہ کے طرف بھیجا تھا اللہ نے انہیں اپنی روح سے پیدا کیا اور انہیں اسی طرح پیدا کیا جس طرح آدم کو اپنے ہاتھ سے پیدا کیا تھا اور ان میں روح پھونکی تھی اور (اے بادشاہ) میں تجھے اللہ تعالیٰ کی اطاعت کی ترغیب دیتا ہوں اور میں نے تیرے پاس اپنے چچا کے بیٹے جعفر کو اور ان کے ہمراہ اور مسلمانوں کو بھیجا ہے پس تو تکبر کو چھوڑ دے اور میری نصیحتیں مان لے اور سلام ہو اس شخص پر جو ہدایت کی پیروی کرے۔

نجاشی (بادشاہ) نے اس خط کو پڑھا اور اس کا یہ جواب لکھا بسم اللہ الرحمن الرحیم سلام ہو آپ پر اے خدا کے نبی اور اس کی رحمت وہ خدا جس کے سوا کوئی معبود نہیں اسی نے مجھے اسلام کی طرف ہدایت کی اما بعد میرے پاس خط آپ کا پہنچا جس میں آپ نے عیسیٰ علیہ السلام کی حالت بیان فرمائی ہے قسم ہے آسمان اور زمین کے پروردگار کی کہ جو کچھ حال عیسیٰ کا آپ نے ذکر فرمایا ہے اس سے ایک تفریق ہے کے برابر بھی زیادہ نہیں ہے وہ ایسے ہی ہیں جیسا کہ آپ نے فرمایا اور بے شک ہم نے اس پیغام کو سمجھ لیا جو آپ نے ہمیں بھیجا تھا اور ہم نے آپ کے چچا کے بیٹے اور ان کے ساتھیوں کو (اپنا) مقرب بنایا ہے اور میں گواہی دیتا ہوں کہ آپ خدا کے صادق و صدوق رسول ہیں اور میں نے آپ سے بیعت کی اور آپ کے چچا کے بیٹے سے بیعت کی اور میں ان کے ہاتھ پر محض اللہ کی خوشنودی کے لئے مسلمان ہو گیا جو سارے جہان کا پروردگار ہے اور میں نے آپ کی خدمت میں اپنے بیٹے ارمل بن اصحم کو بھیجا ہے میں صرف اپنی ہی جان پر اختیار رکھتا ہوں یا رسول اللہ اگر آپ چاہیں تو میں آپ کے پاس حاضر ہو جاؤں میں اس بات کی شہادت دیتا ہوں کہ جو کچھ آپ فرماتے ہیں حق ہے السلام علیک یا رسول اللہ۔

پھر ان کے بیٹے (حضرت ارمل) ساٹھ آدمیوں کے ہمراہ حبش سے چلے دریا میں کشتی پر سوار ہوئے جب بیچ دریا میں کشتی پہنچی تو سب لوگ غرق ہو گئے۔ ان کا تذکرہ ابو موسیٰ نے لکھا ہے۔

باب الہمزہ مع الزاء

۷۴۔ حضرت ازاز مردؓ

حضرت ازاز مردؓ۔ بعد الف کے زاء ہے ہمزہ فارسی کے بیٹے ہیں کسریٰ (شاہ فارس) کے مقربین میں سے تھے انہوں نے نبیؐ کا زمانہ پایا تھا مگر آپ کو دیکھا نہیں ان کی حدیث عکرمہ بن ابراہیم ازدی نے جریر بن یزید بن جریر بنجلی سے انہوں نے اپنے والد سے انہوں نے ان کے دادا حضرت جریر بن عبد اللہ سے انہوں نے ازاز مرد سے روایت کی ہے وہ کہتے ہیں اس حال میں کہ ہم کسریٰ کے دروازے پر کھڑے ہوئے (اس کی) اجازت کے منتظر تھے اجازت ملنے میں دیر ہوئی اور گرمی سخت تھی اس سے بہت تکلیف ہوئی حاضرین میں سے ایک شخص نے کہا لا حول ولا قوۃ الا باللہ ماشاء اللہ کان وما لم یشاء لم یکن (ترجمہ۔ طاقت اور قدرت اللہ ہی کی مدد سے ہوتی ہے جو وہ چاہتا ہے ہوتا ہے اور جو وہ نہیں چاہتا نہیں ہوتا) پھر اس نے (ازاز مرد سے) پوچھا کہ تم جانتے ہو کہ میں نے لیا کہا ازاز مرد نے کہاں ہاں (میں جانتا ہوں) اللہ عزوجل اس کلمہ کہنے والے سے مصیبت کو دور کر دیتا ہے پھر

۱۔ یعنی خدا کی پیدا کی ہوئی روح اور کلمہ سے مراد اس کا علم یعنی جنس اس کے حکم سے پیدا ہوئے تھے بغیر تو سب اسباب ظاہر کے ۱۲

۲۔ شوقِ پیغمبار سے اپنے پلے لولبتے ہیں یعنی آپ نے فرمانے میں ذرا بھی فرق نہیں ۱۲

انہوں نے ایک طویل قصہ بیان کیا کہ ایک جن انگی بیوی کے پاس انہیں کی شکل بن کر آتا تھا وہ ایک مرتبہ ان کو آسمان کی طرف چڑھا لے گیا تاکہ وہاں کی باتیں چھپ کے سنے چنانچہ جب وہ آسمان دنیا پر پہنچے تو ایک آواز وہاں سے سنی لا حول ولا قوۃ الا باللہ ماشاء اللہ کان ومالم یشاء لم یکن پس یہ دونوں گر پڑے پھر ان کو وہ جن ان کے گھر پہنچا آیا اس کے بعد وہ جن پھر جب ان کی بی بی کے پاس آیا تو انہوں نے کہا لا حول ولا قوۃ الا باللہ ماشاء اللہ کان ومالم یشاء لم یکن پس وہ جن جلنے لگا یہاں تک کہ خاک ہو گیا۔ اس حدیث کو سلیمان بن ابراہیم بن جریر نے اپنے والد سے انہوں نے ان کے دادا حضرت جریر بن عبداللہ سے روایت کیا ہے وہ کہتے تھے میں قادیسیہ میں تھا مجھے ایک فارسی نے لا حول ولا قوۃ الا باللہ لا الہ الا اللہ وحدہ لا شریک لہ پڑھتے سنا تو اس نے کہا کہ میں نے یہی کلام آسمان سے سنا ہے پھر انہوں نے یہی قصہ طول کے ساتھ بیان کیا ہے اور ازاد مرد کا نام نہیں لیا۔ ان کا تذکرہ ابن مندہ اور ابو نعیم نے لکھا ہے۔

۷۵۔ حضرت ازاداز

حضرت ازادازؒ۔ بعض لوگ کہتے ہیں (ان کا نام) یزاد بن عیسیٰ ہے۔ امام بخاری کہتے ہیں یہ اپنی روایت میں صحابی کو درمیان سے چھوڑ دیتے ہیں یہ خود صحابی نہیں ہیں بخاری کے سوا اور لوگوں نے بیان کیا ہے کہ یہ صحابی ہیں۔ زکریا بن اسحاق نے عیسیٰ بن ازاداز سے انہوں نے اپنے والد سے روایت کی ہے کہ نبیؐ بعد پیشاب کر چکنے کے اپنے جسم خاص کو تین مرتبہ بل دیتے تھے ان کا تذکرہ ابن مندہ اور ابو نعیم نے کیا ہے۔

۷۶۔ حضرت ازہر بن حمیضہ

حضرت ازہر بن حمیضہ۔ ان کے صحابی ہونے میں کلام ہے۔ انہوں نے حضرت ابو بکر صدیقؓ سے روایت کی ہے۔ ابو عمر نے ان کا تذکرہ مختصر لکھا ہے۔

۷۷۔ حضرت ازہر بن عبدعوف

حضرت ازہر بن عبدعوف بن عبد بن حارث بن زہرہ بن کلاب بن مرہ قرشی زہری۔ حضرت عبدالرحمن بن عوف کے چچا اور عبدالرحمن بن ازہر کے والد ہیں جن سے ابن شہاب روایت کرتے ہیں۔

ابو الطفیل حضرت ابن عباس سے روایت کرتے ہیں کہ انہوں نے کہا میں نے اور محمد بن حنفیہ نے سقایہ ۲ کی بابت اختلاف کیا تو طلحہ بن عبید اللہ نے اور عامر بن ربیعہ نے اور ازہر بن عبدعوف نے اس کی شہادت دی کہ سقایہ رسول اللہؐ نے فتح مکہ کے دن حضرت عباس کے سپرد کیا تھا۔ اور عبید اللہ بن عبد اللہ نے روایت کی ہے کہ حضرت عمر بن خطاب نے قریش کے چار آدمیوں کو بھیجا تھا انہوں نے حرم ۳ کے نشانات قائم کئے وہ چار یہ تھے۔ مخرمہ بن نوفل اور ازہر بن عبدعوف اور سعید بن ربیعہ اور حنیطب بن

۱۔ مقصود اس سے یہ ہوتا تھا کہ پیشاب کا کوئی قطرہ جسم کے خاص میں باقی نہ رہ جائے یہ حدیث صحت کو نہیں پہنچی واللہ اعلم ۱۲

۲۔ سقایہ کے معنی پانی پلانا یہاں مراد حاجیوں کو پانی پلانا آنحضرتؐ نے یہ خدمت حضرت عباسؓ کے متعلق فرمائی تھی چنانچہ اب تک ان کے خاندان میں ہے ۱۲۔

۳۔ یعنی ہر طرف سے حرم کی حد بندی کر دی حرم کے حدود ہر جانب سے مختلف ہیں ۱۲

عبدالعزیز۔ ان کا تذکرہ تینوں نے لکھا ہے۔

۷۸۔ حضرت ازہر بن قیس

حضرت ازہر بن قیس۔ کنیت ان کی ابوالولید۔ ان سے حریر بن عثمان نے روایت کی ہے (کسی اور نے ان سے روایت نہیں کی یہ ابن عبدالبر کا قول ہے) کہ نبیؐ مغرب کے فتنے سے پناہ مانگا کرتے تھے۔ ان کا تذکرہ ابو عمر اور ابو موسیٰ نے کیا ہے۔

۷۹۔ حضرت ازہر بن منقر

حضرت ازہر بن منقر۔ بصرہ کے اعراب میں سے ہیں ان کی حدیث یہ ہے کہ انہوں نے کہا میں نے نبیؐ کو دیکھا ہے اور آپ کے پیچھے نماز پڑھی ہے میں نے آپ کو سنا آپ الحمد للہ رب العالمین سے نماز شروع کرتے تھے اور (نماز ختم ہو جانے پر) دونوں طرف سلام پھیرتے تھے۔ ان کا تذکرہ تینوں نے لکھا ہے۔

باب الہمزہ والسین

۸۰۔ حضرت اساف بن انمار

حضرت اساف بن انمار اور اساف بن نہیک ان دونوں کا ذکر رافع بن خدیج کی مزارعت والی حدیث میں ہے جس کو ابواب بن عتبہ نے ابوالنجاشی سے انہوں نے رافع سے روایت کی ہے کہ انہوں نے کہا مجھ سے میرے چچا ظہیر نے بیان کیا کہا کہ اے میرے بھتیجے رسول اللہؐ نے ہمیں اس بات سے منع فرمایا ہے کہ ہم اپنے کھیت کرایہ میں دیں اس حدیث کو قبیلہ بنی سلیم کے ایک شخص نے سنا جن کا نام اساف بن انمار تھا تو انہوں نے کہا۔ شعر

لعل ضرارا ان تبید بنا رہا وتسمع بالریان تعوی ثعالبه

شاید ضرار (نامی زمین) کے کنویں اب خشک ہو جائیں اور ریان (نامی مقام) میں تم سنو کہ لومڑیاں بولیں گی جب زمین کا کرایہ پر دینا موقوف ہو جائے گا تو اس کا نتیجہ یہ ہوگا کہ بوجہ زراعت نہ ہونے کے کنویں خشک ہو جائیں گے اور آبادی کے مقامات ایسے ویران ہو جائیں گے کہ وہاں لومڑیاں بولیں گی۔

ہمارے شاعر اساف بن نہیک نے یا نہیک بن اساف نے (اس کے جواب میں یہ شعر) کہا شعر

لعل ضرارا ان تعیش بنا رہا وتسمع بالریان تبنی مشاربه

امید ہے کہ ضرار کے کنویں باقی رہیں اور ریان میں پانی پینے کے گھاٹ بنائے جائیں یعنی جب ہم حدیث کے موافق عمل کریں گے تو اور ترقی و فلاح ہوگی نہ تنزل و بربادی۔

۸۱۔ حضرت اساف بن نہیک

حضرت اساف بن نہیک یا نہیک بن اساف۔ ان کا تذکرہ اسی حدیث میں ہے جو اوپر بیان ہو چکی۔ ان کا تذکرہ ابن مندہ اور ابو نعیم نے لیا ہے۔

۸۲۔ حضرت اسامہؓ بن اخدری

حضرت اسامہؓ بن اخدری شقری۔ شقرہ کا نام حارث بن تمیم بن مرہ ہے ایسا ہی ابن عبدالبر نے بیان کیا ہے۔ ہشام کلبی کہتے ہیں کہ شقرہ کا نام معادیہ بن حارث بن تمیم ہے ان کو شقرہ صرف ان کے ایک شعر کے سبب سے کہنے لگے شعر

وقد احمل الرمح الاصم كعوبه
به من دمء الحی كالشقرات

تیز نیزے نے اپنی نوکیں اس حالت میں اٹھائیں کہ قبیلہ کا خون ان پر مثل شقرات کے تھا۔ مقصود اپنی شجاعت اور دلیری کا بیان کرنا ہے کہ میں نے اتنے آدمی نیزے سے مارے کہ میرا نیزہ خون سے سرخ ہو گیا تھا۔

شقرات شقائق۔ النعمان کو کہتے ہیں نعمان نے ایک زمین محدود کر لی تھی اور اس میں انہوں نے شقرات بوئے تھے لہذا شقرات انہیں کی طرف منسوب ہیں۔

ہمیں ابوالفضل عبداللہ بن احمد بن عبدالقاہر طوسی نے خبر دی وہ کہتے تھے ہمیں ابو محمد جعفر بن احمد بن حسین سراج نے خبر دی وہ کہتے تھے ہمیں حسن بن احمد بن شاذان نے خبر دی وہ کہتے تھے ہمیں عثمان بن احمد دقاق نے خبر دی وہ کہتے تھے ہم سے یحییٰ بن جعفر نے بیان کیا وہ کہتے تھے ہمیں علی بن عاصم نے خبر دی وہ کہتے تھے ہمیں بشیر بن میمون نے خبر دی وہ کہتے تھے مجھ سے حضرت اسامہ بن اخدری نے بیان کیا وہ کہتے تھے قبیلہ شقرہ کے کچھ لوگ نبیؐ کے پاس آئے ان میں ایک شخص فرہ تھا اس کا نام تھا اصرم اس نے ایک حبشی غلام مول لیا تھا اس نے عرض کیا کہ یا رسول اللہؐ آپ اس کا نام رکھ دیجئے اور اس کے لئے دعا کیجئے آپ نے پوچھا کہ تمہارا کیا نام ہے اس نے کہا اصرم آپ نے فرمایا (اصرم نہیں) بلکہ زرعا آپ نے فرمایا تم اس غلام سے کیا کام لینا چاہتے ہو اس نے کہا میں اسے چرواہا بنانا چاہتا ہوں تو نبیؐ نے اپنی انگلیوں کو اٹھایا اور پھر ان کو بند کر لیا اور فرمایا کہ اس غلام کا نام عاصم ہے۔ حضرت اسامہ اخدری بصرہ میں جا کے رہے تھے سو اس حدیث کے اور کوئی روایت ان سے نہیں ہے ان کا تذکرہ تینوں نے کیا ہے۔

۸۳۔ حضرت اسامہؓ بن خزیم

حضرت اسامہؓ بن خزیم۔ انہوں نے حضرت مرہ سے روایت کی ہے اور ان سے عبداللہ بن شقیق روایت کرتے ہیں۔ ان کا صحابی ہونا ثابت نہیں ہوا۔ ان کا تذکرہ ابو عمر نے لکھا ہے۔

۸۴۔ حضرت اسامہؓ بن زید

حضرت اسامہؓ بن زید بن حارثہ بن شراحیل بن کعب بن عبدالعزیٰ بن زید بن امرء القیس بن عامر بن نعمان بن عامر بن عبدود بن عوف بن کنانہ بن بکر بن عوف بن عذرہ بن زید لالت بن رفیدہ بن ثور بن کلب بن ویرہ کلبی ابن مندہ اور ابو نعیم نے ان کے نسب میں ابن رفیدہ بن لوی بن کلب کو ذکر کیا ہے یہ غلطی ہے وہ ثور بن کلب ہیں اس میں کچھ شک نہیں ان کی والدہ ام ایمن ہیں جو رسول اللہؐ کی کھلائی تھیں (گود لینے والی) پس یہ اور ایمن علاتی بھائی ہیں۔ حضرت اسامہؓ کی کنیت ابو محمد اور بعض لوگ کہتے ہیں ابو زید اور بعض کہتے ہیں ابو زید اور بعض کہتے ہیں ابو خارجہ اور یہ اپنے والدین کے وقت سے رسول اللہؐ کے مولیٰ (آزاد کردہ غلام)

۱۔ شقائق النعمان گل لال کو کہتے ہیں۔

ہیں۔ یہ حب رسول اللہ کے لقب سے پکارے جاتے تھے۔ حضرت ابن عمر نے روایت کی ہے کہ نبیؐ نے فرمایا اسامہ مجھے سب لوگوں سے زیادہ محبوب ہیں فرمایا کہ منجملہ میرے محبوب لوگوں کے ہیں اور میں امید کرتا ہوں کہ تمہارے نیکو کار لوگوں میں سے ہوں پس تم لوگ ان کے ساتھ اچھا برتاؤ کیا کرو۔
انہیں نبیؐ نے اٹھارہ برس کی عمر میں عامل بنایا تھا۔

ہم سے منصور بن مکارم بن احمد بن سعد مودب موصلی نے بیان کیا وہ کہتے تھے ہمیں ابوالقاسم نصر بن احمد بن صفوان نے خبر دی وہ کہتے تھے ہمیں ابوالحسن علی بن ابراہیم سراج نے خبر دی وہ کہتے تھے ہمیں ابوطاہر ہبۃ اللہ بن ابراہیم بن انس نے خبر دی وہ کہتے تھے ہمیں ابوالحسن علی بن عبد اللہ بن طوق نے خبر دی وہ کہتے تھے ہم سے ابو جابر یزید بن عبد العزیز بن حیان نے بیان کیا وہ کہتے تھے ہمیں محمد بن ابراہیم بن عمار نے خبر دی وہ کہتے تھے ہمیں معانی بن عمران نے شریک سے انہوں نے ابن عباس انہوں نے ذریح سے انہوں نے بھی سے انہوں نے حضرت عائشہؓ سے نقل کر کے خبر دی کہ وہ کہتی تھیں (ایک مرتبہ) اسامہ درازے کی چوکھٹ پر گر پڑے اور ان کے چہرے میں خراش آ گیا تو مجھ سے رسول اللہؐ نے فرمایا کہ تم ان کا خون دور کر دو مجھے اس سے نفرت معلوم ہوئی لہذا رسول اللہؐ خود اسے چوس چوس لے کے تھوکنے لگے اور فرمایا کہ مجھے اسامہ سے (اس قدر محبت ہے کہ) اگر اسامہ لڑکی ہوتا تو میں اسے (بہت عمدہ عمدہ کپڑے پہناتا اور اسے زیور پہناتا تاکہ وہ خوبصورت معلوم ہو۔

ہمیں ابوالفضل عبد اللہ بن احمد نے خبر دی وہ کہتے تھے ہمیں ابو خطاب نصر بن احمد بن بطرقاری نے اجازۃ خبر دی وہ کہتے تھے ہمیں ابوالحسن بن رزقویہ نے خبر دی وہ کہتے تھے ہمیں اسماعیل بن محمد صفار نے خبر دی وہ کہتے تھے ہمیں رمادی نے خبر دی وہ کہتے تھے ہم سے عبد الرزاق نے معمر سے انہوں نے زہری سے انہوں نے عروہ سے انہوں نے حضرت اسامہ بن زید سے روایت کی کہ رسول اللہؐ (ایک مرتبہ) ایک گدھے پر سوار ہوئے اس کی پشت پر ایک چادر ڈال دی گئی تھی اور آپ نے اپنے پیچھے اسامہ کو سوار کر لیا اور آپ (اس وقت) حضرت سعد بن عبادہ کی عیادت کے لئے تشریف لائے جاتے تھے۔ یہ قصہ جنگ بدر سے پہلے کا ہے۔ جب حضرت عمر بن خطاب رضی اللہ عنہ نے صحابہ کے وظیفے مقرر کئے تو حضرت اسامہ بن زید کا وظیفہ پانچ ہزار مقرر کیا اور اپنے صاحبزادہ حضرت عبد اللہ بن عمر کا دو ہزار حضرت ابن عمر نے کہا کہ آپ نے اسامہ کو مجھ پر ترجیح دی حالانکہ میں ان کاموں میں شریک ہوا ہوں جن میں اسامہ شریک نہیں ہوئے حضرت عمرؓ نے جواب دیا کہ اسامہ رسول خدا کو تجھ سے زیادہ محبوب تھے اور ان کے باپ رسول خدا کو تیرے باپ سے زیادہ محبوب تھے۔

حضرت اسامہ نے حضرت علیؓ سے (ان کی خلافت کے وقت) بیعت نہیں کی نہ ان کے ساتھ ان کی کسی جنگ میں شریک ہوئے حضرت اسامہ نے ان سے کہا کہ (اے علی) اگر آپ اپنا ہاتھ کسی اژدھے کے منہ میں ڈال دیں تو میں بھی اپنا ہاتھ آپ کے ہاتھ کے ساتھ ڈال دوں گا مگر آپ سن چکے ہیں کہ مجھے رسول اللہؐ نے کیا فرمایا تھا جب میں نے اس شخص کو قتل کیا جو لا الہ الا اللہ کہہ رہا تھا لہذا میں نے آپ کے ہمراہ لڑنے سے معذور ہوں (کیونکہ آپ کی لڑائی مسلمانوں کے ساتھ ہو رہی ہے) اور یہ واقعہ (جس کی طرف حضرت اسامہ نے اشارہ کیا) اس طرح پر ہے کہ ہمیں ابو جعفر عبید اللہ بن احمد بن علی بن سمین بغدادی نے اپنی اسناد کے

! ان کے اہل ان کے زعم جلد اچھا ہو جاتا ہے اسی واسطے یہ تہمیر حضرت نے کی۔ غایت درجہ کی محبت اس حدیث سے ظاہر ہوتی ہے ۱۲

ساتھ یونس بن بکیر سے انہوں نے ابن اسحاق سے نقل کر کے خبر دی وہ کہتے تھے مجھ سے محمد بن اسامہ بن محمد بن اسامہ بن زید نے اپنے والد سے انہوں نے ان کے دادا حضرت اسامہ بن زید سے روایت کر کے بیان کیا وہ کہتے تھے میں نے ایک جہاد میں ایک کافر کو پایا تھا اور انصار میں سے ایک شخص تھے ہم دونوں نے اس پر تلوار کھینچی اس نے کہا شہد ان لا الہ الا اللہ مگر ہم نے اسے نہیں چھوڑا یہاں تک کہ اسے قتل کر دیا پھر جب ہم رسول اللہ کی خدمت میں حاضر ہوئے اور آپ سے یہ واقعہ بیان کیا آپ نے فرمایا کہ اے اسامہ لا الہ الا اللہ کا کیا جواب دو گے میں نے عرض کیا کہ یا رسول اللہ اس نے صرف جان بچانے کے لئے لا الہ الا اللہ کہہ دیا تھا آپ نے فرمایا اے اسامہ لا الہ الا اللہ کا کیا جواب دو گے پس قسم ہے اس کی جس نے آپ کو حق کے ساتھ بھیجا تھا کہ آپ برابر یہی فرماتے رہے یہاں تک کہ مجھے یہ خواہش پیدا ہوئی کہ کاش میرا گذشتہ اسلام کالعدم ہو جاتا اور میں آج مسلمان ہوا ہوتا پھر میں نے کہا کہ میں اللہ سے عہد کرتا ہوں کہ اب کسی ایسے شخص کو جو لا الہ الا اللہ کہتا ہو قتل نہ کروں گا۔

محمد بن اسحاق نے صالح بن کیسان سے وہ عبید اللہ بن عبد اللہ سے روایت کرتے ہیں کہ انہوں نے کہا میں نے حضرت اسامہ بن زید کو نبی کی قبر کے پاس نماز پڑھتے دیکھا اسی اثنا میں مروان ایک جنازے کی نماز پڑھنے کے لئے بلایا گیا چنانچہ جب وہ اس کی نماز پڑھ کے لوٹے اور حضرت اسامہ حضرت کے مکان کے دروازے کے پاس نماز پڑھ رہے تھے تو ان سے مروان نے کہا کہ تم چاہتے ہو کہ تمہارا مرتبہ لوگوں کو ظاہر ہو خدا تمہارے ساتھ (برامعاملہ) کرے اور ایک بری بات انہیں کہی پھر وہ لوٹ کے چلا اتنے میں حضرت اسامہ فارغ ہو گئے اور انہوں نے کہا اے مروان تو نے مجھے ایذا دی اور تو بدگو اور فحش بکنے والا ہے اور میں نے رسول اللہ کو فرماتے ہوئے سنا ہے کہ اللہ تعالیٰ بدگو اور فحش بکنے والے سے ناخوش رہتا ہے۔ حضرت اسامہ کا رنگ سیاہ تھا اور ناک ان کی چپٹی تھی۔ حضرت معاویہ کے اخیر زمانے میں ۵۸۱ھ ۵۹۱ھ ہجری میں وفات پائی اور بعض لوگوں کہتے ہیں ۵۴۲ھ ہجری میں وفات پائی۔ ابو عمر (ابن عبد البر) نے کہا ہے کہ یہی میرے نزدیک زیادہ صحیح ہے اور بعض لوگ کہتے ہیں کہ حضرت عثمان کی شہادت کے بعد مقام جرف میں وفات پائی اور ان کی نعش مدینہ منورہ میں لائی گئی۔ ان سے ابو عثمان نہدی نے اور عبید اللہ بن عبد اللہ بن عتبہ وغیرہ نے روایت کی ہے۔ ان کا تذکرہ تینوں نے لکھا ہے۔

میں کہتا ہوں ابن مندہ نے بیان کیا ہے کہ نبی نے حضرت اسامہ کو اس لشکر کا سردار بنایا تھا جسے آپ نے غزوہ موتہ کی طرف بھیجا تھا اپنے اس مرض میں جس میں آپ نے وفات پائی حالانکہ یہ صحیح نہیں ہے اس لئے کہ نبی نے اس لشکر پر جسے آپ نے موتہ کی طرف بھیجا تھا ان کے والد حضرت زید بن حارثہ کو سردار بنایا تھا اور فرمایا تھا کہ اگر زید شہید ہو جائیں تو جعفر بن ابی طالب سردار لشکر بنیں اور اگر وہ بھی شہید ہو جائیں تو عبد اللہ بن رواحہ۔ ہاں اسامہ کو بھی آپ نے ایک لشکر کا سردار بنایا تھا اور اس لشکر کو حکم دیا تھا شام کی طرف جائے اس لشکر میں حضرت عمر بن خطاب رضی اللہ عنہ بھی تھے جب رسول اللہ کا مرض بڑھ گیا تو آپ نے وصیت فرمائی کہ اسامہ کا لشکر روانہ ہو جائے چنانچہ آپ کی وفات کے بعد وہ لشکر روانہ ہوا یہ واقعہ غزوہ موتہ کا نہیں ہے۔ واللہ اعلم

۸۵۔ حضرت اسامہ بن شریک

حضرت اسامہ بن شریک ثعلبی قبیلہ بنی ثعلبہ بن ربیع سے ہیں یہ ابو نعیم کا قول ہے اور ابو عمر کہتے ہیں کہ قبیلہ بنی ثعلبہ بن سعد

۱ یعنی یہ قتل مجھ سے حالت کفر میں صادر ہوا ہوتا حالت کفر کے گناہ بعد اسلام لانے کے معاف ہو جاتے ہیں ۱۲۔

سے ہیں۔ اور بعض نے کہا ہے کہ ثعلبہ بن بکر بن وائل سے ہیں ابن مندہ کہتے تھے کہ ذبیانی غطفانی ہیں قبیلہ بنی ثعلبہ بن بکر سے ہمیں ابو الفضل خطیب نے اپنی اسناد کے ساتھ ابوداؤد طیالسی تک خبر دی وہ کہتے تھے ہم سے شعبہ اور مسعودی نے زیاد بن عیلاقہ سے نقل کر کے بیان کیا وہ کہتے تھے میں نے حضرت اسامہ بن شریک کو یہ کہتے ہوئے سنا کہ میں نبیؐ کی خدمت میں گیا تو (میں نے دیکھا کہ) آپ کے صحابہ (اس طرح باادب سر جھکائے ہوئے ہیں کہ) گویا ان کے سروں پر پرند بیٹھے ہیں پھر آپ کے پاس ادھر ادھر سے اعراب (بدوی) آئے اور انہوں نے بے دھڑک آپ سے مسائل دریافت کرنا شروع کئے کہ یا رسول اللہ فلاں بات کے کرنے میں ہمارے اوپر کچھ گناہ ہے رسول اللہؐ نے فرمایا کہ اے خدا کے بندو اللہ نے تنگی (شریعت سے) اٹھادی ہے مگر جو شخص کوئی بڑے (گناہ کی) بات کرے تو اسی نے تنگی پیدا کی اور وہ ہلاک ہو گیا اور ایک روایت میں یوں وارد ہوا ہے کہ جو کوئی اپنے بھائی کی آبروریزی کرے اسی نے تنگی پیدا کی اور ان لوگوں نے آپ سے دوا کی بابت پوچھا تو آپ نے فرمایا اے خدا کے بندو دوا کرو اس لئے خدا نے ہر بیماری کے لئے دوا پیدا کی ہے سوا بڑھاپے کے اور آپ سے یہ بھی پوچھا گیا کہ سب سے عمدہ وصف کون سا ہے جو انسان کو ملتا ہے آپ نے فرمایا کہ خوش خلقی۔ اس حدیث کی روایت اعمش اور ثوری اور مسعر اور ابن عینیہ نے اور مالک بن مغول نے کی ہے یہ سب لوگ زیاد سے وہ حضرت اسامہ سے روایت کرتے ہیں اور وہب بن اسماعیل اسدی کوئی نے البتہ اس کے خلاف کیا ہے انہوں نے اس حدیث کو محمد بن قیس اسدی سے روایت کیا ہے اور انہوں نے زیاد سے انہوں نے قطبہ بن مالک سے روایت کی ہے مگر پہلا ہی قول زیادہ صحیح ہے۔ ان کا تذکرہ تینوں نے لکھا ہے۔

میں کہتا ہوں کہ ابن مندہ کے قول میں اعتراض ہے کیونکہ اگر یہ غطفانی ہیں تو قبیلہ ثعلبہ بن سعد بن ذبیان بن بغیض بن ریث بن غطفان سے ہوں گے پھر ثعلبہ بن بکر بن وائل کے قبیلہ سے کیونکر ہوں گے کیونکہ وہ لوگ قبیلہ قیس غیلان سے ہیں جو قبیلہ مضر کی ایک شاخ ہے اور بکر بن وائل قبیلہ ربیعہ کی ایک شاخ ہے پس یہ دونوں قول باہم متناقض ہیں صحیح وہی ہے جو ابو عمر نے بیان کیا کیونکہ ان کی نسبت یہ بھی بیان کیا گیا ہے کہ یہ قبیلہ ذبیان سے ہیں اور یہ بھی بیان کیا گیا ہے کہ یہ قبیلہ بکر سے ہیں اور اس پر کوئی اعتراض نہیں ہو سکتا اور ابو نعیم کا یہ کہنا کہ قبیلہ ثعلبہ بن ربیعہ سے ہیں کچھ نہیں ہے۔ صحیح یہی ہے کہ یہ قبیلہ ثعلبہ بن سعد سے ہیں واللہ اعلم۔

۸۶۔ حضرت اسامہؓ بن عمیر

حضرت اسامہؓ بن عمیر بن عامر بن اقیشر۔ اقیشر کا نام عمیر بن عبد اللہ بن حبیب بن یسار بن ناجیہ بن عمرو بن حارث بن کبیر بن ہند بن طابخہ بن لحيان بن ہذیل بن مدرکہ بن الیاس بن مضر ہذلی یہ کلبی نے بیان کیا ہے۔ یہ اسامہ ابو الیح ہذلی کے والد ہیں۔ ہمیں ابو یاسر نے اپنی اسناد کے ساتھ عبد اللہ بن امام احمد بن حنبل تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں عفان نے خبر دی وہ کہتے تھے ہمیں ہمام نے خبر دی وہ کہتے تھے ہم سے قتادہ نے ابو الیح سے انہوں نے اپنے والد سے نقل کر کے خبر دی کہ حنین کے دن پانی بہت برس رہا تھا لہذا نبیؐ نے ایک منادی کو حکم دیا کہ (اس نے یہ اعلان کیا کہ اے لوگو) اپنے اپنے فرودگاہوں میں نماز پڑھ لو اس حدیث کو ابن مندہ نے حسن بن علی بن عفان عامری سے انہوں نے ابو اسامہ یعنی حماد بن اسامہ سے انہوں نے ولید بن عبدہ بابلی سے انہوں نے ابو الیح سے انہوں نے اپنے والد سے روایت کیا ہے۔ اور ابو نعیم نے اس سند کو عبد اللہ بن عمر بن ابان سے انہوں نے ابو اسامہ سے انہوں نے عامر بن عبدہ بابلی سے انہوں نے ابو الیح سے انہوں نے اپنے والد سے

بیان کرنے کے بعد کہا ہے کہ اس حدیث میں بعض وہم کرنے والوں سے یعنی ابن مندہ سے وہم ہو گیا ہے کہ یہ حدیث ابو اسامہ کی ولید بن عبدہ سے مروی ہے۔

ہمیں یحییٰ بن محمود اصفہانی نے اجازت اپنی اسناد کے ساتھ ابن ابی عاصم سے نقل کر کے خبر دی وہ کہتے تھے ہم سے احمد بن عبدہ ضعی نے بیان کیا وہ کہتے تھے ہمیں محمد بن حمران نے خبر دی وہ کہتے تھے ہمیں خالد حدانے ابو تمیمہ سے انہوں نے ابوالحلیح سے انہوں نے اپنے والد سے نقل کر کے خبر دی وہ کہتے تھے میں (ایک مرتبہ) نبیؐ کے ہمراہ (اونٹ پر) سوار تھا کہ یکا یک ہمارے اونٹ نے ٹھوکر لی میں نے کہا کہ شیطان ہلاک ہو جائے نبیؐ نے فرمایا کہ یہ نہ کہو کہ شیطان ہلاک ہو جائے اس لئے کہ وہ (اس کے کہنے سے اور) بڑھ جاتا ہے یہاں تک کہ میرے اونٹ کے برابر ہو جاتا ہے اور کہتا ہے کہ میری قوت کے برابر کون ہے بلکہ بسم اللہ کہا کرو (اس کی وجہ سے) شیطان گھٹ جاتا ہے یہاں تک کہ مکھی کے برابر ہو جاتا ہے۔ ان کا تذکرہ تینوں نے لکھا ہے۔

کبیر: بیا کے ساتھ ہے اور اقشیر۔ ہمزہ کی پیش قاف کی زبر کے ساتھ اس کے بعد یا۔ جس کے نیچے دو نقطے ہیں پھر شین نقطوں والی اور راء ہے۔

۸۷۔ حضرت اسامہ بن مالک

حضرت اسامہ بن مالک۔ کنیت ان کی ابوالعشر اء دارمی۔ حافظ ابو موسیٰ نے کہا ہے کہ عبدان بن محمد مروزی نے ان کو صحابہ میں شمار کیا ہے اور انہیں اس بات میں وہم ہو گیا ہے کیونکہ ابوالعشر اء کا نام اسامہ بہت اختلاف کے ساتھ بیان کیا گیا ہے ہاں ان کے والد صحابی ہیں یہ خود صحابی نہیں۔ عبدان اگرچہ قوت حافظ کے ساتھ موصوف تھے خطیب نے تاریخ بغداد میں ان کا ذکر کیا ہے اور ان کی تعریف کی ہے اور طبرانی کے سوا بہت سے حفاظ نے ان سے روایتیں لکھی ہیں مگر کوئی شخص غلطی اور خطا سے نہیں بچا اور کون شخص بچنے کا دعویٰ کر سکتا ہے آنحضرتؐ یہ فرماتے ہیں کہ میں ایک بشر ہوں (کبھی اجتہاد میں) مجھ سے غلطی ہو جاتی ہے اور (کبھی) صواب اور میں بھی بھول جاتا ہوں جس طرح تم بھول جاتے ہو۔

عبدان نے اس تذکرہ میں ایک حدیث بھی ابوالعشر اء سے نقل کی ہے وہ اپنے والد سے روایت کرتے ہیں عبدان نے یہ بھی بیان کیا ہے کہ ہم نے ان کی حدیثیں اور جو اختلافات ان حدیثوں میں ہیں سب ایک مستقل مقام میں لکھ دیئے ہیں۔

ہم نے ان کا نام اس مقام میں صرف اس لئے لکھ دیا کہ بے علم آدمی عبدان کی کتاب میں ان کا نام دیکھ کر یہ نہ گمان کرے کہ ان کا نام ہم سے چھوٹ گیا۔ ان کا ذکر ابو موسیٰ نے کیا ہے۔

۸۸۔ حضرت اسحاق بن غنوی

حضرت اسحاق بن غنوی۔ ہمیں ابو موسیٰ نے اجازت خبر دی وہ کہتے تھے ہمیں ابو علی حداد نے خبر دی وہ کہتے تھے ہمیں احمد بن عبد اللہ بن احمد نے خبر دی وہ کہتے تھے ہمیں عبد اللہ بن جعفر نے خبر دی وہ کہتے تھے ہمیں اسماعیل بن عبد اللہ نے خبر دی وہ کہتے تھے موسیٰ بن اسماعیل نے خبر دی نیز ابو موسیٰ کہتے ہیں ہمیں اسماعیل بن فضل بن اشید نے خبر دی اور روایت میں الفاظ بھی انہیں کے ہیں وہ کہتے تھے ہمیں ابوطاہر بن عبد الرحیم نے خبر دی وہ کہتے تھے ہمیں محمد بن ابراہیم بن علی نے خبر دی وہ کہتے تھے ہمیں احمد بن علی بن شنی نے خبر دی وہ کہتے تھے ہمیں ابو یوسف نے خبر دی وہ کہتے تھے ہمیں یونس بن محمد نے خبر دی (اس کے بعد) دونوں کہتے تھے کہ ہمیں بشار

بن عبدالملک مزنی نے خبر دی وہ کہتے تھے مجھ سے میری دادی ام حکیم بنت دینار مزینہ نے اپنی مولیٰ ام اسحاق غنویہ سے انہوں نے رسول اللہ ﷺ سے نقل کر کے خبر دی کہ ام اسحاق نے بقصد مدینہ مکہ سے ہجرت کی وہ اور ان کے بھائی (دونوں چلے) یہاں تک کہ اثنائے راہ میں ان سے ان کے بھائی نے کہا کہ اے ام اسحاق تم بیٹھ جاؤ میں مکہ جا کے اپنا ناشتہ لے آؤں وہیں بھول آیا ہوں ام اسحاق نے کہا مجھے خوف ہوتا ہے کہ وہ فاسق (یعنی میرا شوہر) تمہیں قتل کر دے گا مگر ان کے بھائی (نے نہ مانا اور وہ) ان کو وہیں چھوڑ کے مکہ چلے گئے اتنے میں ایک سوار تین روز کے بعد مکہ سے آیا اور اس نے کہا کہ اے ام اسحاق تم یہاں کیوں بیٹھی ہو انہوں نے کہا میں اپنے بھائی اسحاق کا انتظار کر رہی ہوں اس سوار نے کہا کہ اسحاق تمہارا بھائی اب کہاں وہ جب مکہ سے نکلا تو اسے تمہارا شوہر مل گیا اور اس نے اسے قتل کر دیا ام اسحاق کہتی ہیں میں انا اللہ وانا الیہ راجعون پڑھتی ہوئی وہاں سے اٹھ کھڑی ہوئی یہاں تک کہ مدینہ پہنچی اور رسول اللہ ﷺ اپنی بی بی حفصہ بنت عمر کے یہاں تشریف رکھتے تھے بیٹھے ہوئے وضو کر رہے تھے میں نے عرض کیا کہ یا رسول اللہ ﷺ میرا بھائی اسحاق قتل کر دیا گیا اور (اس وقت) میں آپ کی طرف بہت تیز نظر سے دیکھ رہی تھی اور آپ وضو کر رہے تھے پھر تھوڑی ہی دیر کے لئے میری نظر آپ کی طرف سے ہٹی تو آپ نے اپنے ہاتھ میں پانی لے کے میرے اوپر چھڑک دیا۔ (بشار بن عبدالملک راوی کہتے ہیں) میری دادی کہتی تھی کہ بعد رسول اللہ ﷺ کی وفات کے ہمیں بڑی بڑی مصیبتیں پہنچی تھی اور ہم دیکھتے تھے کہ ام اسحاق کی آنکھوں میں آنسوں بھرے ہوئے ہیں مگر ان کے چہرے! تک نہیں آتے تھے یہ حدیث بشار کی روایت سے مشہور ہے اس کو ابو اسلم اور عبدالصمد بن عبدالوارث وغیرہ نے بشار سے روایت کیا ہے۔ ان کا تذکرہ ابو نعیم اور ابو موسیٰ نے لکھا ہے۔

۸۹۔ حضرت اسحاقؓ

حضرت اسحاقؓ۔ یہ ایک دوسرے اسحاق ہیں۔ ابو موسیٰ نے کہا ہے کہ ان کو بھی عبدان نے ذکر کیا ہے اور کہا ہے کہ ہم سے محمد بن حسین نے جن کا لقب بنان بغدادی تھا بیان کیا وہ کہتے تھے ہمیں محمد بن عمرو بن جبلہ نے خبر دی وہ کہتے تھے ہمیں محمد بن خالد مخزومی نے خبر دی وہ کہتے تھے ہمیں خالد بن عبدالرحمن نے اسحاق سے جو نبیؐ کے صحابی تھے نقل کر کے بیان کیا کہ نبی اللہ (ﷺ) نے کھجوروں کے کھولنے اور رطب کے چھیلنے سے منع فرمایا ہے۔ ان کا تذکرہ ابو موسیٰ نے لکھا ہے۔

۹۰۔ حضرت اسدؓ۔ ابن اخی خدیجہ

حضرت اسدؓ۔ ابن اخی خدیجہ۔ حضرت (ام المؤمنین) خدیجہ کے بھائی کے بیٹے ہیں یہ ابو عمر کا بیان ہے اور ابن مندہ اور ابو نعیم نے کہا ہے کہ یہ اسد بن خویلد ہیں اس صورت میں وہ حضرت خدیجہ کے بھائی ہوں گے۔

ابن مندہ کہتے ہیں ان کی حدیث سماک نے بعض ان لوگوں سے روایت کی ہے جنہوں نے اسد بن خویلد سے سنا ہے ان کی حدیث یہ ہے کہ نبیؐ نے اس بات سے منع فرمایا کہ کوئی شخص ایسی چیز کو بیچے جو اس کے پاس نہ ہو۔ عقیلی نے اس حدیث کو ذکر کیا ہے اور کہا ہے کہ اس کی اسناد میں کچھ کلام ہے۔ ان کا تذکرہ تینوں نے لکھا ہے۔

! یعنی رسول اللہ ﷺ کے پانی چھڑک دینے کی برکت سے پھر کبھی کسی مصیبت پر انہیں بے قراری نہیں ہوئی ۱۲۔

۹۱۔ حضرت اسد بن حارثہ

حضرت اسد بن حارثہ علیہ السلام قبیلہ بنی عظیم بن جناب سے ہیں نبیؐ کے پاس یہ اور ان کے بھائی قطن بن حارثہ اپنی قوم کے کچھ لوگوں کے ہمراہ آئے تھے اور انہوں نے آپ سے اپنی قوم کے لئے پانی برسنے کی دعا کی درخواست کی تھی۔ اپنی قوم کی طرف سے بولنے والے اور ان کے وکیل یہی قطن بن حارثہ تھے انہوں نے ایک فصیح حدیث بیان کی ہے جس میں اجنبی لغات بہت ہیں اس حدیث کو ابن شہاب نے عروہ بن زبیر سے روایت کیا ہے۔ ابن عبد البر نے بھی ان کا تذکرہ اسی طور پر کیا ہے جس طرح ہم نے ان کا تذکرہ کیا ہے۔

ہشام کلبی نے کہا ہے کہ حارثہ اور حصن دونوں قطن بن زائر بن حصین بن کعب بن عظیم بن جناب کے بیٹے ہیں نبیؐ کے حضور میں آئے تھے۔ عنقریب انشاء اللہ تعالیٰ ان کا تذکرہ حارثہ کے بیان میں آئے گا مگر کلبی نے اسد بن حارثہ کا ذکر نہیں کیا اور ابن عبد البر نے ان کا تذکرہ بنا بر روایت صحیح حارثہ کے بیان میں کیا ہے۔ ان کا تذکرہ ابو عمر نے کیا ہے۔ جناب: جیم نون اور اس کے آخر میں باء موحدة ہے۔ حارثہ: حاء مہملہ اور ثاء مثلثہ کے ساتھ ہے۔

۹۲۔ حضرت اسد بن زرارہ

حضرت اسد بن زرارہ انصاری۔ ہمیں ابو موسیٰ نے اجازت خبر دی وہ کہتے تھے ابو الفضل محمد بن طاہر ہمارے یہاں آئے اور انہوں نے ہمیں اجازت خبر دی وہ کہتے تھے ہمیں ابو بکر احمد بن علی فارسی نے خبر دی وہ کہتے تھے ہمیں ابو عبد اللہ حافظ نے خبر دی وہ کہتے تھے ہمیں ابو احمد اسحاق بن محمد بن علی ہاشمی نے کوفہ میں خبر دی وہ کہتے تھے ہمیں جعفر بن محمد حمسی نے خبر دی وہ کہتے تھے ہمیں نصر بن مزاحم نے خبر دی وہ کہتے تھے ہمیں جعفر بن زیاد احمر نے غالب بن مقلاص سے انہوں نے عبد اللہ بن اسد بن زرارہ انصاری سے انہوں نے اپنے والد سے نقل کر کے خبر دی کہ وہ کہتے تھے کہ رسول اللہؐ نے فرمایا جب میں معراج میں آسمان پر اٹھایا گیا تو فرشتے مجھے ایک موتی کے محل کے پاس لے گئے جس میں سونے کی زمین تھی وہ محل چمک رہا تھا پھر اللہ نے مجھ پر وحی بھیجی یا یہ فرمایا کہ مجھے خبر دی کہ علی میں تین اوصاف ہیں وہ مسلمانوں کے سردار اور پرہیزگاروں کے پیشوا ہیں اور غر مجلین^۱ کے پیشرو ہیں۔ حاکم ابو عبد اللہ نے کہا ہے کہ یہ حدیث متن اور اسناد دونوں کے لحاظ سے غریب ہے مجھے اسد بن زرارہ کی کوئی حدیث مسند سو اس کے نہیں ملی۔ ابو موسیٰ کہتے ہیں کہ حاکم ابو عبد اللہ سے اس روایت میں اور اس اعتراض میں وہم ہو گیا کیونکہ یہ دراصل اسعد بن زرارہ انصاری ہیں۔ صحابہ میں کوئی شخص اسد نام کا نہیں ہے سو اسد بن خالد کے۔ ابو موسیٰ نے کہا ہے کہ یہ حدیث ہم سے ابو سعد بن ابی عبد اللہ نے بیان کی وہ کہتے تھے ہم سے ابو یعلیٰ طہرانی نے بیان کیا وہ کہتے تھے ہم سے احمد بن موسیٰ نے بیان کیا وہ کہتے تھے ہم سے اسحاق نے وہ محمد بن خالد مقری سے اسی طرح کی اسناد کے ساتھ بیان کی صرف فرق اس قدر تھا کہ انہوں نے غالب بن مقلاص کی جگہ پر ہلال بن مقلاص کہا اور (بجائے عبد اللہ بن اسد بن زرارہ کے) عبد اللہ بن اسعد بن زرارہ بیان کیا ہے اور یہی صحیح ہے۔

۱۔ قیامت کے دن مومنوں کے اعضاء و ضویرکت وضو سے چمکیں گے اسی لئے ان کو غر مجلون کا خطاب ملا ہے ۱۲

۹۳۔ حضرت اسد بن سعید

حضرت اسد بن سعید قرظی۔ بعض لوگ انہیں اسد کہتے ہیں اور بعض لوگ اسید ہمزہ کی زبر اور سین کی زیر کے ساتھ اور یہی صحیح ہے۔ ابراہیم بن سعد نے ابن اسحاق سے روایت کیا ہے کہ صحیح یہ ہے کہ اسید ہے ضمہ ہمزہ اور فتح سین کے ساتھ۔ ابن اسحاق نے کہا ہے کہ ثعلبہ بن سعید اور اسید بن سعید اور اسد بن عبید یہ سب لوگ قبیلہ بنی ہدل کے ہیں نہ قبیلہ بنی قریظہ کے نہ بنی نضیر کے ان کا نسب بنی قریظہ و بنی نضیر سے اوپر ہے ہاں یہ ان کے چچا زاد بھائی ہیں۔ یہ سب لوگ اسی شب کو اسلام لائے جس کی صبح کو قریظہ (کے قبیلے والے) حضرت سعد بن معاذ کے حکم سے قلعہ سے باہر آئے تھے لہذا ان کے جان اور ان کے مال محفوظ رہے۔ ان کا تذکرہ ابن مندہ اور ابو نعیم نے کیا ہے اور ابو عمر نے ان کو اسید میں لکھا ہے۔

۹۴۔ حضرت اسد بن عبید

حضرت اسد بن عبید۔ پہلے یہودی تھے۔ سعید بن جبیر نے اور عکرمہ نے حضرت ابن عباس سے روایت کی ہے کہ جب عبد اللہ بن سلام اور ثعلبہ بن اسید اور اسد بن عبید اسلام لائے اور ان کے ہمراہ اور یہودی بھی مسلمان ہوئے یہ سب لوگ ایمان لائے اور انہوں نے آپ کی تصدیق کی اور آپ کی طرف مائل ہوئے تو یہود کے علماء نے اور نیز اور کافروں نے کہا کہ محمد پر ایمان وہی لوگ لائے ہیں اور ان کی پیروی انہیں لوگوں نے کی ہے جو ہم سب میں بدتر تھے پس اللہ تعالیٰ نے یہ آیت نازل فرمائی لیسوا سواء من اهل الكتاب امة قائمة الآية (ترجمہ سب اہل کتاب یکساں نہیں ہیں ان میں سے کچھ لوگ حق پر قائم ہیں) ان کا تذکرہ تینوں نے لکھا ہے۔

۹۵۔ حضرت اسد بن کرز

حضرت اسد بن کرز بن عامر بن عبد اللہ بن عبد شمس بن غنمہ بن جریر بن شق بن صعصعہ بن یشکر بن رہم بن افرک بن نذیر بن قسر بن عبقر بن انمار بن ارش بن عمرو بن غوث بن نبت بن مالک بن زید بن کہلان بن سبا بجلی قسری۔ خالد بن عبد اللہ بن یزید بن اسد قسری امیر عراق کے دادا ہیں۔ ان کا شمار اہل شام میں ہے۔ انہوں نے نبیؐ کی صحبت حاصل کی ہے اور ان کے بیٹے یزید بھی صحابی ہیں۔ ان سے مہاجر بن حبیب نے اور ضمیرہ بن حبیب نے اور ان کے پوتے خالد بن عبد اللہ نے روایت کی ہے۔ انہوں نے نبیؐ کو ایک کمان ہدیہ میں دی تھی وہ کمان نبیؐ نے قتادہ بن نعمان کو دے دی تھی۔ ہمیں ابو یاسر نے اپنی اسناد کے ساتھ عبد اللہ بن احمد تک خبر دی وہ کہتے تھے مجھ سے ابو معمر نے بیان کیا وہ کہتے تھے ہمیں پیشم نے خبر دی وہ کہتے تھے ہمیں سیار نے خالد قسری سے انہوں نے اپنے والد عبد اللہ سے نقل کر کے خبر دی کہ نبیؐ نے ان کے دادا یزید بن اسد سے فرمایا کہ جو بات تم اپنے لئے پسند کرو وہی سب کے لئے پسند کرو۔ ان کا تذکرہ تینوں نے لکھا ہے۔ اور بعض نے کہا ہے کہ اسد: یاء کی زیادتی اور ہمزہ کے ضمہ اور فتح کے ساتھ ہے۔ ان کا تذکرہ اپنے مقام پر ذکر کیا جائے گا۔ غنمہ: دو معجمہ غنیوں کے ساتھ ہے۔ افرک: فاء اور راء کے ساتھ اور آخر پر کاف ہے۔ نذیر: نون کے فتح اور ذال معجمہ کے کسرہ کے ساتھ اور آخر پر راء ہے اور قسر: قاف مفتوحہ اور سین ساکنہ کے ساتھ ہے اور ان کا نام مالک ہے۔

۹۶۔ حضرت اسعد بن حارثہ

حضرت اسعد بن حارثہ بن لوذان انصاری ساعدی۔ ابو نعیم نے ان (کے نسب) کو اسی طرح بیان کیا ہے اور میں ان کو بن لوذان بن عبدود بن زید بن ثعلبہ بن خزرج بن ساعدہ بن کعب بن خزرج بن حارث بن خزرج اکبر سمجھتا ہوں۔ ہمیں ابو موسیٰ نے اجازت خبر دی وہ کہتے تھے ہمیں ابو الحسن علی بن طباطبائی نے اور ابو بکر محمد بن ابوالقاسم قرانی نے اور ابو غالب کوشیدی نے خبر دی یہ لوگ کہتے تھے ہمیں ابو بکر بن ربذہ نے خبر دی نیز ابو موسیٰ کہتے تھے ہمیں ابو علی حداد نے خبر دی وہ کہتے تھے ہمیں ابو نعیم نے خبر دی یہ دونوں کہتے تھے ہمیں سلیمان بن احمد نے خبر دی وہ کہتے تھے ہمیں حسن بن ہارون نے خبر دی وہ کہتے تھے ہمیں محمد بن اسحاق مسیبی نے خبر دی وہ کہتے تھے ہمیں محمد بن فلح نے موسیٰ بن عقبہ سے انہوں نے ابن شہاب سے نقل کر کے ان لوگوں کے نام بتائے جو انصار میں سے واقعہ جسر کے دن شہید ہوئے تھے پھر قبیلہ بنی ساعدہ میں سے اسعد بن حارثہ بن لوذان (کا نام لیا کہ یہ بھی اس واقعہ میں شہید ہوئے) اور واقعہ جسر حضرت عمر بن خطاب کے زمانے میں ہوا تھا۔ ان کا تذکرہ ابو نعیم اور ابو موسیٰ نے کیا ہے۔ حارثہ: حاء مہملہ اور ثاء مثلثہ کے ساتھ ہے۔

۹۷۔ حضرت اسعد الخیرؓ

حضرت اسعد الخیرؓ۔ انہوں نے ملک شام میں سکونت اختیار کی تھی۔ بخاری نے ان کا ذکر و حدان میں کیا ہے اور بعض لوگوں کا بیان ہے کہ یہ (اسعد الخیر نہیں ہیں بلکہ) ابو سعید الخیر ہیں۔ اور یہ بھی معلوم ہوتا ہے کہ ان کا نام احمد ہے۔ ان کا تذکرہ ابن مندہ اور ابو نعیم نے اسی طرح مختصراً لکھا ہے۔

۹۸۔ حضرت اسعد بن زرارہ

حضرت اسعد بن زرارہ بن عدس بن عبید بن ثعلبہ بن غنم بن مالک بن نجار۔ نجار کا نام تیم اللہ ہے ان کو نجار اس وجہ سے کہتے ہیں کہ انہوں نے ایک آدمی کو بسولے سے مارا تھا اور اسے لکڑی کی طرح چھیل دیا تھا اور بعض لوگوں نے اور کچھ بھی بیان کیا ہے۔ نجار بیٹے ہیں ثعلبہ بن عمرو بن خزرج کے یہ اسعد انصاری خزرجی نجاری ہیں۔ بعض لوگ ان کو اسعد الخیر بھی کہتے ہیں کینیت ان کی ابو امامہ ہے۔ انصار میں سب سے پہلے یہی اسلام لائے تھے ان کے اسلام کا سبب جیسا کہ واقفی نے ذکر کیا یہ ہوا کہ اسعد بن زرارہ مکہ گئے ہوئے تھے وہ اور ذکوان بن عبد قیس دونوں کسی کام سے عتبہ بن ربیعہ کے پاس گئے وہاں انہوں نے رسول اللہؐ کا ذکر سنا پس یہ دونوں آپ کے پاس گئے آپ نے انہیں اسلام کی ترغیب دی اور انہیں قرآن پڑھ کے سنایا چنانچہ یہ دونوں مسلمان ہو گئے پھر عتبہ کے پاس ہمیں گئے اور مدینہ لوٹ آئے اور یہی دونوں سب سے پہلے مدینہ میں اسلام لے کے آئے ابن اسحاق نے لکھا ہے کہ اسعد بن زرارہ ان لوگوں کے ساتھ اسلام لائے تھے جنہوں نے اپنی اپنی قوم سے پہلے اسلام کی طرف عقبہ اولیٰ میں سبقت کی تھی اور یہ عقبی تھی عقبہ اولیٰ اور عقبہ ثانیہ اور عقبہ ثالثہ میں شریک ہوئے تھے عقبہ اولیٰ کی بیعت میں صرف چھ یا سات آدمی تھے اور عقبہ ثانیہ کی بیعت میں بارہ آدمی تھے اور عقبہ ثالثہ کی بیعت میں ستر آدمی تھے اور بعض لوگ کہتے چھ آدمیوں کی بیعت کو بیعت عقبہ نہیں کہتے وہ صرف دو ہی مرتبہ بیعت عقبہ کو قرار دیتے ہیں اور ابو امامہ سوا جابر بن عبد اللہ کے اور تمام شرکائے بیعت سے چھوٹے تھے۔ یہ

اسعد بن نجار کے نقیب تھے ابن مندہ اور ابو نعیم نے بیان کیا ہے کہ بنی ساعدہ کے نقیب لے تھے اور نقیب صرف بارہ آدمی تھے۔
 (۱) سعد بن عبادہ (۲) اسعد بن زرارہ (۳) سعد بن ربیع (۴) سعد بن خیشمہ (۵) منذر بن عمرو (۶) عبد اللہ بن رواحہ (۷) براء بن معرور (۸) ابوالثیم بن تیمان (۹) اسید بن حضیر (۱۰) عبد اللہ بن عمرو بن حرام (۱۱) عبادہ بن صامت (۱۲) رافع بن مالک۔
 بعض لوگوں کا بیان ہے کہ ابو امامہ سب سے پہلے وہ شخص ہیں جنہوں نے نبیؐ سے شعب عقبہ میں بیعت کی تھی اور بعض لوگوں نے اس کے خلاف بھی بیان کیا ہے جیسا کہ اپنے مقام میں مذکور ہوگا۔

یہ سب سے پہلے شخص ہیں جنہوں نے مدینہ میں قبیلہ بنی بیاضہ کے سنگستان کے نشیب میں جس کو قبیح الخضعات بھی کہتے ہیں۔ جمعہ کی نماز پڑھی اور اس وقت چالیس آدمی تھے اسعد بن زرارہ کی وفات ہجرت کے پہلے سال شوال میں بدر سے پہلے ہو گئی تھی کیونکہ جنگ بدر رمضان ۲ ہجری میں ہوئی تھی۔ ان کی وفات اس مرض میں ہوئی تھی جس کو ذبح کہتے ہیں اور نبیؐ نے انہیں اپنے ہاتھ سے داغ دیا تھا ان کی وفات جس وقت ہوئی اس وقت مسجد نبوی کی تعمیر ہو رہی تھی۔ پھر نبیؐ نے فرمایا کہ یہود کی کیا بری گفتگو ہے کہتے ہیں کہ اس نے اپنے دوست کو موت سے کیوں نہ بچایا حالانکہ میں نہ اس کے لئے کسی بات کا اختیار رکھتا ہوں نہ اپنے لئے۔ ان کا تذکرہ تینوں نے لکھا ہے۔

میں کہتا ہوں ابن مندہ اور ابو نعیم کا یہ کہنا کہ اسعد بن زرارہ قبیلہ بنی ساعدہ کے نقیب تھے ان کا وہم ہے یہ قبیلہ بنی نجار کے نقیب تھے جب ان کی وفات ہو گئی تو بنی نجار کے لوگ نبیؐ کے پاس آئے اور آپ سے عرض کیا کہ یا رسول اللہؐ اسعد کی وفات ہو گئی اور وہ ہمارے نقیب تھے پس اب آپ ہمارے لئے کوئی اور نقیب مقرر کر دیجئے آپ نے فرمایا تم لوگ میرے ماموں ہو اور میں تمہارا نقیب ہوں یہ فضیلت خاص کر بنی نجار کو ملی۔ بنی ساعدہ کے نقیب حضرت سعد بن عبادہ تھے کیونکہ آپ ہر قبیلہ کا نقیب اسی قبیلہ سے مقرر کرتے تھے۔ بے شک ابو نعیم نے اس وہم میں ابن مندہ کی پیروی کر لی۔ واللہ اعلم

۹۹۔ حضرت اسعد بن سلامہ

حضرت اسعد بن سلامہ اشہلی انصاری۔ واقعہ جسر کے دن شہید ہوئے ان کا تذکرہ ابو نعیم اور ابو موسیٰ نے کیا ہے اور ان دونوں نے اس اسناد کے ساتھ جو اسعد بن حارثہ کے بیان میں گذر چکی ابن شہاب سے نقل کیا ہے کہ یہ اسعد بھی جسر کے دن شہید ہوئے اور ہشام بن کلبی نے ان کو سعد بغیر الف کے لکھا ہے (اور ان کا نسب اس طرح بیان کیا ہے) ابن سلامہ بن وئش بن زعبہ بن زعور بن عبدالاشہل اور کہا ہے کہ یہ جسر کے دن شہید ہوئے۔ ان کا تذکرہ ابن مندہ اور ابو نعیم اور ابو عمر نے حرف سین میں سعد کے بیان میں کیا ہے۔ یہ بھی ابن کلبی کے قول کی تائید کرتا ہے۔ واللہ اعلم۔

۱۰۰۔ حضرت اسعد بن سہل

حضرت اسعد بن سہل بن حنیف۔ ان کا باقی نسب ان کے والد کے ذکر میں انشاء اللہ بیان کیا جائے گا۔ یہ نبیؐ کی زندگی میں آپ کی وفات سے دو برس پہلے پیدا ہوئے تھے ان کے والد انہیں نبیؐ کے حضور میں لائے آپ نے ان کی تحسین فرمائی اور ان کے نانا اسعد بن زرارہ کے نام پر ان کا نام رکھا اور انہیں کی کنیت پر ان کی کنیت تجویز فرمائی (یعنی ابو امامہ)۔ پیشواؤں اور علما میں سے

۱۔ ذبح مگے کی ایک بیماری کا نام ہے کبھی کبھی اس بیماری سے خناق بھی پیدا ہو جاتا ہے۔

ایک یہ بھی ہیں۔ ان سے ان کے دونوں بیٹے محمد اور سہل اور زہری اور یحییٰ بن سعید انصاری اور سعد بن ابراہیم روایت کرتے ہیں۔ انہوں نے نبیؐ سے ایک حدیث بھی روایت نہیں کی۔ ابن ابی داؤد نے کہا ہے کہ انہوں نے نبیؐ کی صحبت اٹھائی ہے اور آپ سے بیعت کی ہے آپ نے ان کے لئے برکت کی دعا کی تھی اور ان کی تحنیک فرمائی تھی مگر پہلا ہی قول زیادہ صحیح ہے۔

سفیان بن عیینہ نے اور یونس نے اور معمر نے زہری سے انہوں نے ابو امامہ بن سہل بن حنیف سے روایت کی ہے کہ عامر بن ربیعہ نے سہل بن حنیف کو غسل کرتے ہوئے دیکھا تو کہا کہ میں نے آپ کا جیسا (حسن) کبھی نہیں دیکھا کسی پردہ نشین عورت کا جسم بھی (ایسا حسین) نہیں دیکھا وہ کہتے ہیں کہ ان کو (نظر لگ گئی اور) صرع کا دورہ ہو گیا تو لوگ نبیؐ کی خدمت میں حاضر ہوئے اور عرض کیا کہ آپ سہل کی خبر لیجئے اس کے بعد انہوں نے پوری حدیث ذکر کی ہے۔ ان کا تذکرہ تینوں نے لکھا ہے۔

۱۰۱۔ حضرت اسعد بن عبد اللہ

حضرت اسعد بن عبد اللہ خزاعی۔ ہمیں ابو موسیٰ نے اجازت خبر دی وہ کہتے تھے ہمیں ابو نعیم یعنی عبید اللہ بن حسن حداد نے اجازت خبر دی وہ کہتے تھے ہمیں اسمعیل بن عبد الغفار نے خبر دی وہ کہتے تھے ہمیں احمد بن حسیب بن علی نے خبر دی وہ کہتے تھے ہمیں محمد بن عبد اللہ حاکم نے خبر دی وہ کہتے تھے مجھے جعفر بن لاہز بن قریط نے سلیمان بن کثیر خزاعی سے (یہ جعفر کے نانا ہیں) اپنے والد کثیر سے انہوں نے اپنے والد اسعد بن عبد اللہ بن مالک بن افضیٰ خزاعی سے نقل کر کے خبر دی کہ رسول اللہؐ نے فرمایا کہ سب دینوں سے زیادہ پسند اللہ کو دین ابراہیمی ہے جو نہایت سہل دین ہے اور جب تم میری امت کو دیکھو کہ وہ ظالم کو یہ نہ کہیں کہ تو ظالم ہے تو (مجھ لو کہ) بے شک یہ دین ان سے رخصت ہو گیا۔ ان کا تذکرہ ابو موسیٰ اور ابو نعیم نے لکھا ہے میں کہتا ہوں کہ اس اسناد میں میرے نزدیک اعتراض ہے کیونکہ سلیمان بن کثیر بنو عباس کے نقیبوں سے تھے انہیں ابو مسلم خراسانی نے ۱۲۲ھ میں قتل کر دیا تھا پس حاکم سے اور ان کے بیٹے جعفر سے ملاقات کیونکر ہو سکتی ہے تاکہ وہ ان سے روایت کریں۔

۱۰۲۔ حضرت اسعد بن عطیہ

حضرت اسعد بن عطیہ بن عبید بن بجالہ بن عوف بن ودم بن ذبیان بن ہمیم بن ذہل بن ذہیل بن ہنی بن ملی بن عمرو بن الحاف بن قضاة قضاعی بلوی۔ انہوں نے رسول اللہؐ سے درخت کے نیچے بیعت الرضوان کی تھی ان کا ذکر (روایتوں میں) ہے مگر ان کی کوئی حدیث مروی نہیں ہے ابن مندہ نے ابو سعید بن یونس سے روایت کی ہے کہ وہ فتح مصر میں شریک تھے۔ ان کا تذکرہ ابن مندہ اور ابو نعیم نے کیا ہے۔ ودم: وال مہملہ کے ساتھ ہے۔

۱۰۳۔ حضرت اسعد بن ربیع

حضرت اسعد بن ربیع انصاری خزرجی ساعدی۔ جنگ یمامہ میں شہید ہوئے۔ ان کا تذکرہ ابو عمر نے لکھا ہے۔ ابو عمر نے اسید بن ربیع کے بیان میں لکھا ہے کہ وہ جنگ یمامہ میں شہید ہوئے۔ پس یہ اگر دونوں بھائی ہیں تو ٹھیک ہے ورنہ ان دونوں میں سے ایک نام غلط ہے سیف بن عمر نے ان کا نام اسعد لکھا ہے۔ واللہ اعلم۔

۱۰۴۔ حضرت اسعدؓ بن یزید

حضرت اسعدؓ بن یزید بن فاکہ بن یزید بن خلدہ بن عامر بن زریق بن عبد حارثہ بن مالک بن غضب بن خشم بن خزرج یہ ابو عمر اور ہشام کلبی کا قول ہے۔ کلبی نے اور موسیٰ بن عقبہ نے بیان کیا ہے کہ یہ بدر میں شریک تھے مگر ابن اسحاق نے ان کا تذکرہ بدریوں میں نہیں کیا ابو نعیم نے (ان کا نام اس طرح) بیان کیا ہے اسعد بن یزید انصاری اور بعض لوگ کہتے ہیں (اسعد) بن زید اور ابن شہاب سے ان لوگوں کے نام میں جو انصار کے قبیلہ بنی نجار کی شاخ بنی زریق سے جنگ بدر میں شریک ہوئے اسعد بن یزید بن فاکہ کا نام بھی مروی ہے ان کا تذکرہ ابو نعیم نے اور ابو عمر نے اور ابو موسیٰ نے کیا ہے۔ میں کہتا ہوں کہ ابو نعیم کے قول میں اعتراض ہے کیونکہ زریق نجار کی شاخ نہیں ہے کیونکہ نجار ثعلبہ بن عمرو بن خزرج کی اولاد میں ہیں اور زریق وہ تو ابن عبد حارثہ بن خشم سے ہیں پس ان کے اور نجار کے درمیان میں علاقہ ولدیت کا نہیں ہے اور بعض لوگوں نے ان کا نام سعید بن زید بن فاکہ بتایا ہے اور بعض نے سعد بن یزید بن فاکہ اور سب اپنے اپنے مقام میں انشاء اللہ آئے گا۔

۱۰۵۔ حضرت اسعرؓ

حضرت اسعرؓ۔ اخیر میں راء ہے۔ بعض لوگ ان کو ابن اسعر کہتے ہیں اور بعض لوگ اسعر کہتے ہیں۔ انہوں نے نبیؐ سے روایت کی ہے۔ ابو مرارہ جہنی نے ابن اسعر سے انہوں نے اپنے والد سے روایت کی ہے کہ وہ کہتے ہیں کہ مکہ کے کسی جانب میں اپنی بکریوں کو چرا رہا تھا ایک رسول اللہؐ تشریف لائے میں نے کہا مر حبیباً رسول اللہؐ آپ کیا چاہتے ہیں حضرت نے فرمایا تمہارے مال کا صدقہ (وصول کرنے آیا ہوں) اسعر کہتے ہیں میں ایک حاملہ بکری نہایت عمدہ لے آیا جب آپ نے اسے دیکھا تو فرمایا کہ اس میں ہمارا حق نہیں ہے ہمارا حق تو سال بھر یا چھ مہینے کی بکری میں ہے۔ ابن مندہ نے تو ان کا تذکرہ ہمیں (یعنی اسعر کے بیان میں) کیا ہے مگر ابو نعیم نے اور ابو عمر نے ان کا تذکرہ اسعر کے بیان میں لکھا ہے۔

۱۰۶۔ حضرت اسفعؓ بکری

حضرت اسفعؓ بکری (یعنی قبیلہ بکر کے ہیں) ہمیں ابو موسیٰ نے اجازۃً خبر دی وہ کہتے تھے ہم سے حسن بن احمد نے بیان کیا وہ کہتے تھے ہمیں احمد بن عبد اللہ نے خبر دی۔ نیز ابو موسیٰ کہتے تھے ہمیں ابن طباطبایا اور کوشیدی اور قرانی نے خبر دی یہ لوگ کہتے تھے ہمیں ابن ربیعہ نے خبر دی یہ دونوں کہتے تھے ہمیں طبرانی یعنی سلیمان بن احمد نے خبر دی وہ کہتے تھے ہمیں ابو یزید قرطبی نے خبر دی وہ کہتے تھے ہمیں یعقوب بن ابی عباد کی نے خبر دی وہ کہتے تھے ہمیں مسلم بن خالد نے خبر دی وہ کہتے تھے ہمیں ابن جریج نے خبر دی وہ کہتے تھے مجھے عمر بن عطاء نے جو ابن اسفع کے غلام تھے اور ایک سچے آدمی تھے حضرت اسفع بکری سے نقل کر کے خبر دی کہ وہ کہتے تھے کہ نبیؐ جب ہجرت کر کے تشریف لائے تو آپ سے کسی شخص نے پوچھا کہ قرآن میں سب سے افضل تر کون سی آیت ہے؟ نبیؐ نے فرمایا اللہ لا الہ الا هو الحی القيوم لا تاخذ سنۃ ولا نوم یہاں تک کہ آپ نے پوری آیت ختم کر دی۔ ان کا تذکرہ طبرانی اور ابو نعیم نے اور ابو زکریا ابن مندہ نے اسی طرح کیا ہے اور ابو عبد اللہ بن مندہ نے اپنی تاریخ میں بھی ایسا ہی لکھا ہے اور ان کی حدیث بھی روایت لی ہے نہ فرق اس قدر ہے کہ انہوں نے (بجائے اس کے کہ حضرت جب ہجرت کر کے تشریف لائے یہ)

کہا ہے کہ مہاجرین کے ساتھ تشریف لائے۔ اور عبدان نے اس حدیث کو روح بن عبادہ سے انہوں نے ابن جریج سے انہوں نے اسفع کے غلام سے انہوں نے ابن اسفع سے روایت کیا ہے اور انہوں نے بھی یہی کہا ہے کہ جب ہجرت کر کے تشریف لائے۔ ان کا تذکرہ ابو نعیم اور ابو موسیٰ نے بھی کیا ہے۔ امیر ابو نصر نے کہا ہے کہ اسفع نے کے ساتھ ہے اور وہ بکری ہیں ان کے بارے میں لوگوں کا اختلاف ہے بعض لوگ ان کو صحابی کہتے ہیں اور بعض لوگ ان کو ابن اسفع کہتے ہیں۔

۱۰۷۔ حضرت اسفع بن شریح

حضرت اسفع بن شریح بن صریم بن عمرو بن ریح بن عوف بن عمیرہ بن ہون بن اعجب بن قدامہ بن حزم نبی کی خدمت میں حاضر ہوئے تھے اور اسلام لائے تھے۔ یہ طبری کا قول ہے اور ابن ماکولانے بھی ایسا ہی بیان کیا ہے اور انہوں نے ریح کے نام میں بھی ان کا ذکر کیا ہے۔ اور کہا ہے ریح راء کے کسرہ اور یا جس کے نیچے دو نقطے ہیں کے ساتھ ہے۔

۱۰۸۔ اسقف نجران

اسقف نجران۔ ابو موسیٰ کہتے ہیں میں نہیں جانتا یہ اسلام لائے تھے یا نہیں۔ صلہ بن زفر نے عبد اللہ سے روایت کی ہے کہ انہوں نے کہا اسقف نجران نبی کی خدمت میں حاضر ہوئے اور آپ سے عرض کیا کہ میرے ساتھ کسی ایسے شخص کو بھیجئے جو اعلیٰ درجہ کا امین ہو نبی نے فرمایا کہ میں تمہارے ساتھ ایسے ہی شخص کو بھیجوں گا جو اعلیٰ درجہ کا امین ہو چنانچہ نبی کے اصحاب منتظر ہوئے (کہ یہ فضیلت کس کو نصیب ہوتی ہے) نبی نے ابو عبیدہ بن جراح سے کہا کہ تم ان کے ساتھ جاؤ۔ میں کہتا ہوں کہ ابو موسیٰ نے جو اسقف نجران کو نام قرار دیا یہ نہایت عجیب بات ہے اسقف نام نہیں ہے بلکہ نصاریٰ کے (دینی) عہدوں میں ایک عہدہ ہے جیسے شاس اور قس اور مطران اور بترک اور اسقف نام ان کا ابو حارث بن علقمہ ہے۔ یہ قبیلہ بنی بکر بن وائل کے ایک شخص ہیں اسلام نہیں لائے۔ یہ ابن اسحاق کا بیان ہے۔

۱۰۹۔ حضرت اسلع بن اسقع

حضرت اسلع بن اسقع اعرابی۔ ان کا صحابی ہونا ثابت ہے۔ انہوں نے نبی سے تیمم کے بارے میں روایت کی ہے کہ ایک ضرب منہ پر مسح کرنے کے لئے چاہئے اور ایک ضرب دونوں ہاتھوں کو کہنیوں تک مسح کرنے کے لئے ابو عمر نے کہا ہے کہ مجھے سوا اس حدیث کے اور کوئی حدیث ان کی معلوم نہیں ان سے صرف ربیع بن بدر معروف بہ علیہ بن بدر نے بذریعہ اپنے بھائی کے روایت کی ہے اور اس میں اعتراض ہے۔ ان کا تذکرہ ابو عمر نے لکھا ہے۔

۱۱۰۔ حضرت اسلع بن شریح

حضرت اسلع بن شریح بن عوف اعرابی۔ رسول اللہ کے خادم اور آپ کی سواری کے منتظم تھے (آخر عمر میں) بصرہ میں جا رہے تھے۔ ان سے رزق مالکی مد لہجی نے اور انہوں نے نبی سے روایت کی ہے۔ اس میں کچھ اعتراض ہے۔ ان سے اور ابو موسیٰ سے مواخات تھی۔ علاء بن ابی سریہ نے بشیم بن زریق مالکی سے انہوں اپنے والد سے انہوں نے اسلع بن شریح سے روایت کی ہے کہ انہوں نے کہا کہ ایک مرتبہ سردی کے زمانے میں رات کو مجھے احتلام ہوا اور مجھے اس بات کا خوف ہوا کہ اگر میں ٹھنڈے پانی

سے نہاؤں گا تو مر جاؤں گا یا بیمار ہو جاؤں گا اور مجھے یہ بھی گوارا نہ ہوا کہ میں جنابت کی حالت میں حضرت کی سواری کس دوں لہذا میں نے عرض کیا کہ یا رسول اللہ مجھے احتلام ہو گیا ہے آپ نے فرمایا اے اسلع تیمم کر لو میں نے عرض کیا کہ کس طرح تو آپ نے فرمایا اپنا ہاتھ دو مرتبہ زمین پر مار ایک مرتبہ منہ کے مسح کرنے کے لئے اور ایک مرتبہ دونوں ہاتھوں کو کہنیوں تک مسح کرنے کے لئے۔ یہ ابو احمد عسکری کا قول ہے۔ ان کا تذکرہ تینوں نے لکھا ہے۔

۱۱۱۔ حضرت اسلمؓ بن اوس

حضرت اسلمؓ بن اوس بن بجرہ بن حارث بن غیان بن ثعلبہ بن طریف بن خزرج بن ساعدہ بن کعب بن خزرج بن حارثہ بن ثعلبہ انصاری خزرجی ساعدی۔ ابن ماکولا نے بیان کیا ہے کہ یہ جنگ احد میں شریک تھے۔ ہشام کلبی نے لکھا ہے کہ انہوں نے حضرت عثمانؓ کو بقیع میں دفن ہونے سے روکا تھا لہذا لوگوں نے انہیں حش کو کب لے میں دفن کیا حش چھو ہارے کے درخت کو کہتے ہیں۔ امیر ابو نصر نے کہا ہے کہ بجرہ بقاء کے فتح اور جیم کے سکون کے ساتھ۔ غیان: غین معجمہ اور یاء جس کے نیچے دو نقطے ہیں کے ساتھ ہے۔

۱۱۲۔ حضرت اسلمؓ بن بجرہ

حضرت اسلمؓ بن بجرہ انصاری خزرجی۔ رسول اللہؐ نے (قبیلہ) قریظہ کے قیدی انہیں کے سپرد کئے تھے۔ اسحاق بن عبد اللہ بن ابی فروہ نے ابراہیم بن محمد بن اسلم بن بجرہ سے انہوں نے اپنے والد سے انہوں نے ان کے دادا سے روایت کی کہ وہ کہتے تھے مجھے رسول اللہؐ نے نبی قریظہ کے قیدیوں کی حفاظت کے لئے مقرر فرمایا تھا میں لڑکوں کو برہنہ کر کے دیکھتا تھا جس کے زیر ناف بال ہوتے تھے ۲ اسے میں قتل کر دیتا تھا۔ ابو عمر نے لکھا ہے کہ اس حدیث کی اسناد اسحاق بن ابی فروہ پر دائر ہے اور میرے نزدیک اسلم بن بجرہ کا یہ نسب صحیح نہیں اس حدیث کی صحت میں اعتراض ہے میں کہتا ہوں کہ اسحاق کے سوا اور لوگوں نے بھی اس حدیث کو روایت کیا ہے اس حدیث کو زبیر بن بکار نے عبد اللہ بن عمرو فہری سے انہوں نے محمد بن ابراہیم بن محمد بن اسلم سے انہوں نے اپنے والد سے انہوں نے ان کے دادا سے روایت کیا ہے انہوں نے اس کی سند میں محمد بن اسحاق کے بجائے محمد بن ابراہیم کو ذکر کیا ہے ان کا تذکرہ تینوں نے لکھا ہے۔

میں نہیں جانتا کہ یہ اسلم اور وہ اسلم جن کا ذکر پیشتر ہوا ایک ہی ہیں یا دو ہیں اور اس تذکرہ میں شاید انہیں اسلم کی نسبت ان کے دادا کی طرف کر دی گئی ہو زیادہ خیال یہی ہوتا ہے کہ یہ دونوں ایک ہوں گے کیونکہ اہل عرب اکثر دادا کی طرف بھی منسوب کر دیتے ہیں ہم نے ان کا ذکر محض اس لئے کر دیا کہ کوئی شخص ان کا تذکرہ دیکھے تو انہیں ان کے اسلم کے علاوہ نہ سمجھے واللہ اعلم۔

۱۱۳۔ حضرت اسلمؓ بن جبیرہ

حضرت اسلمؓ بن جبیرہ بن حصین بن جبیرہ بن حصین بن نعمان بن سنان بن عبد الاشہل انصاری اوسی اشہلی یہ ابن کلبی کا قول

۱۔ مدینہ سے باہر بقیع کے ساتھ ایک باغ میں۔ (النبایہ)

۲۔ چونکہ روایت کا علم ہے کہ لڑائی میں نابالغ بچے اور عورتیں قتل نہ لی جائیں لہذا بلوغ معلوم کرنے کے لئے ایسا کیا جاتا تھا ۱۲۔

ہے اور بخاری نے اسلم بن حصین بن جبیرہ کہا ہے اور عنقریب ان کا ذکر بھی آئے گا میں ان دونوں کو ایک سمجھتا ہوں۔

۱۱۴۔ حضرت اسلمؓ حادی رسول اللہؐ

حضرت اسلمؓ۔ رسول اللہؐ کے حادی لے پڑھنے والے تھے۔ یہ اسلم رافع کے ساتھی ہیں۔ ابن وہب نے عبدالرحمن بن زید بن اسلم سے انہوں نے اپنے والد سے انہوں نے ان کے دادا سے روایت کی ہے کہ انہوں نے کہا ایک شب کو ہم بیدار ہوئے اور (اس وقت ہم سفر میں) عمر رضی اللہ عنہ کے ہمراہ تھے تو کیا دیکھتے ہیں کہ حضرت عمرؓ نے ہماری سواریاں کس دی ہیں اور اپنی سواری بھی کس لی ہے پس جب ہم لوگ بیدار ہوئے تو انہوں نے بطور جزئیہ دو شعر پڑھے۔

لا یأخذ اللیل علیک بالہم
وکن شریک رافع و اسلم
والبسن لہ القمیص واعتم
واخدم القوم لکیما تخدم
رات کی وجہ سے تم کو خوف نہ ہونا چاہئے کرتے پہن لو اور عمامہ باندھ لو اور رافع و اسلم کے شریک ہو جاؤ۔ لوگوں کی خدمت کرو تا کہ تم بھی مخدوم بنو۔

ہم سب لوگ ان کے پاس جلد جلدی گئے تو وہ اپنی سواری کو کس چکے تھے اور ہماری سواریاں بھی کس چکے تھے اور انہوں نے یہ نہیں چاہا کہ ہم لوگوں کو سوتے سے جگائیں۔

سعید بن عبدالرحمن مدنی کہتے ہیں کہ رافع اور اسلم دونوں نبیؐ کے حداء پڑھنے والے تھے ان کا تذکرہ ابن مندہ اور ابو نعیم نے کیا ہے۔

۱۱۵۔ حضرت اسلمؓ حبشی

حضرت اسلمؓ حبشی۔ حبش کے رہنے والے اسود لقب۔ ان کا تذکرہ ابو عمر نے کیا ہے اور کہا ہے کہ اسلم حبشی اسود ایک یہودی کے چرواہے تھے اس کی بکریاں چرایا کرتے تھے ان کی کیفیت یہ ہے کہ ہم سے ابو جعفر عبید اللہ بن احمد بن علی بن سمین نے اپنی سند سے ابن اسحاق تک بیان کیا وہ کہتے تھے مجھ سے اسحاق بن یسار نے بیان کیا کہ ایک چرواہا اسود رسول اللہؐ کے حضور میں حاضر ہوا اور آپ اس وقت خیبر کے قلعوں کا محاصرہ کئے ہوئے تھے اور اس چرواہے کے ہمراہ کچھ بکریاں ایک یہودی کی تھیں وہ ان کو اجرت پر چراتا تھا اس چرواہے نے عرض کیا کہ یا رسول اللہؐ مجھے اسلام کی تعلیم دیجئے رسول اللہؐ نے اسے تعلیم دی وہ مسلمان ہو گیا اور رسول اللہؐ کسی شخص کو جو آپ سے اسلام کی خواہش کرتا تھا حقیر نہ سمجھتے تھے الغرض آپ نے اسے اسلام کی تعلیم دی اسود نے عرض کیا کہ میں ان بکریوں کے مالک کا مزدور ہوں اور یہ بکریاں میرے پاس امانت ہیں میں انہیں کیا کروں رسول اللہؐ نے فرمایا کہ ان کے منہ پر مار دو یہ اپنے مالک کے پاس لوٹ جائیں گی پس اسود کھڑے ہو گئے اور انہوں نے ایک مٹھی لے کر ان کے منہ پر مار دی اور کہا کہ (اے بکریو) اپنے مالک کے پاس لوٹ جاؤ اب میں خدا کی قسم تمہارے ساتھ نہ جاؤں گا پس وہ بکریاں لوٹ گئیں (ایسا معلوم ہوتا تھا) گویا کوئی ہانکنے والا انہیں ہانک رہا یہاں تک کہ وہ قلعہ میں داخل ہو گئیں پھر اسود قلعہ کی طرف بڑھے تاکہ مسلمانوں کے ساتھ ہو کر لڑیں کہ ایک پتھر ان کے لگ گیا اور وہ شہید ہو گئے اسود نے اب تک کوئی نماز نہیں پڑھی تھی پھر رسول اللہؐ کے پاس لائے

۱۔ شتر بان عادیہ سفر میں کچھ اشعار پڑھتے ہیں ان کو خدا کہتے ہیں ۱۲

گئے اور آپ کے پیچھے رکھ دیئے گئے اور ایک چادر انہیں اڑھادی گئی جو اوڑھ لیا ہوئے تھے رسول اللہؐ ان کی طرف دیکھنے لگے اور آپ کے ساتھ آپ کے کچھ اصحاب تھے پھر آپ نے جلدی سے منہ پھیر لیا لوگوں نے پوچھا یا رسول اللہؐ آپ نے کیوں منہ پھیر لیا فرمایا کہ ان کے ہمراہ ایک حور عین ہے جو ان کی بیوی ہے۔

ابوموسیٰ نے اسود چرواہے کا تذکرہ ابو عبد اللہ (بن مندہ) پر استدراک کر کے لکھا ہے (یعنی یہ بیان کیا ہے کہ ابن مندہ سے ان کا تذکرہ رہ گیا تھا) ابوموسیٰ نے کہا ہے کہ اسود کا تذکرہ عبدان نے کیا ہے اور اسلم کے نام میں پھر دوبارہ ان کا ذکر کیا ہے اسود ان کا لقب ہے اور اسلم ان کا نام ہے ابوموسیٰ نے عبدان کی سند میں محمد بن اسحاق تک پہنچائی ہے وہ اپنے والد اسحاق بن یسار سے روایت کرتے ہیں کہ اسود چرواہا نبی صلی اللہ علیہ وسلم کی خدمت میں حاضر ہوا اور اس وقت آپ خیر کے بعض قلعوں کا محاصرہ کئے ہوئے تھے اور اس کے آگے انہوں نے وہی قصہ نقل کیا ہے جو گذر چکا۔ مگر ابوموسیٰ کے ابن مندہ پر استدراک کرنے کی کوئی وجہ نہیں کیونکہ ابن مندہ نے ان کا تذکرہ لکھا ہے اور یہ بھی بیان کیا ہے کہ خیر میں شہید ہوئے اگرچہ اس بات میں انہیں وہم ہو گیا ہے کہ انہوں نے اسود کی کنیت ابوسلمیٰ بیان کی ہے اور ان سے ایک حدیث روایت کی ہے۔ میں سمجھتا ہوں کہ ابوموسیٰ نے چونکہ دیکھا کہ ابو نعیم نے ابن مندہ کا وہم بیان کیا ہے اس سے انہوں نے یہ سمجھا کہ یہ پورا تذکرہ غلط ہے حالانکہ صرف بعض باتوں میں ان سے غلطی ہو گئی ہے باقی باتیں صحیح ہیں جیسا کہ ہم اس کے بعد کے تذکروں میں بیان کریں گے۔ واللہ اعلم۔ ان کا تذکرہ ابو عمر اور ابوموسیٰ نے لکھا ہے۔

۱۱۶۔ حضرت اسلمؓ راعی

حضرت اسلمؓ راعی۔ چرواہے جن کا لقب اسود ہے۔ ابن مندہ نے بیان کیا ہے کہ اسلم چرواہے جن کی کنیت ابوسلمیٰ ہے خیر میں شہید ہوئے ان کی حدیث ابو سلام نے بواسطہ ابوسلمیٰ چرواہے کے نبیؐ سے نقل کی ہے کہ آپ نے فرمایا پانچ چیزیں بہت مبارک ہیں ترازوئے اعمال میں ان کا وزن بہت بھاری ہے۔ ابو نعیم نے بیان کیا ہے کہ ابوسلمیٰ رسول اللہؐ کے چرواہے تھے بعض وہم کرنے والوں نے گمان کیا ہے کہ ان کا نام اسلم ہے حالانکہ ان کا نام حریث ہے اور انہوں نے یہ بھی دعویٰ کیا ہے کہ خیر میں شہید ہوئے حالانکہ یہ ایک دوسرا وہم ہے اور ابو نعیم نے وہ حدیث بھی بیان کی ہے جو ابن مندہ نے روایت کی ہے کہ رسول اللہؐ فرمایا پانچ چیزیں بہت مبارک ہیں ترازوئے اعمال میں ان کا وزن بہت بھاری ہے (وہ پانچ چیزیں یہ ہیں) (۱) لا الہ الا اللہ اور (۲) اللہ اکبر اور (۳) سبحان اللہ اور (۴) الحمد للہ اور صالح اولاد جو کسی مرد مسلمان کی فوت ہو جائے اور وہ اس پر صبر کرے ابو نعیم نے کہا ہے کہ خیر میں جو ابوسلمیٰ شہید ہوئے ان سے ابو سلام نہیں روایت کرتے اور حَدَّثَنَا نہیں کہتے پس اگر انہوں نے عن ابی سلمیٰ کہا ہے تو یہ حدیث مرسل ہوگی (یعنی درمیان سے کوئی راوی چھوٹ گیا) ان کا تذکرہ ابن مندہ اور ابو نعیم نے کیا ہے۔

۱۱۷۔ حضرت اسلمؓ بن حصین

حضرت اسلمؓ بن حصین بن جبیرہ بن نعمان بن سنان۔ بخاری نے ان کا تذکرہ صحابہ میں کیا ہے مگر ان کی کوئی حدیث نہیں بیان کی ان کا تذکرہ ابن مندہ اور ابو نعیم نے کیا ہے۔ ایک اسلم بن جبیرہ کا بیان اوپر ہو چکا ہے میں ان دونوں کو ایک سمجھتا ہوں۔

۱۱۸۔ حضرت اسلمؓ ابورافع

حضرت اسلمؓ ابورافع۔ کنیت ان کی ابورافع رسول اللہؐ کے غلام تھے کنیت ان کی زیادہ مشہور ہے ان کے نام میں لوگوں نے اختلاف کیا ہے ابن مدینی نے بیان کیا ہے کہ ان کا نام اسلم ہے اور ابن نمیر نے بھی ایسا ہی بیان کیا ہے اور بعض لوگوں نے ان کا نام ہر مز بیان کیا ہے اور بعض لوگوں نے ابراہیم۔ ابراہیم کے نام میں اس کا ذکر ہو چکا ہے۔

یہ ایک قبلی غلام تھے حضرت عباسؓ کی ملک میں تھا انہوں نے نبیؐ کو بہہ کر دیا تھا اور بعض لوگ کہتے ہیں کہ یہ سعید بن عاص کے غلام تھے سعید بن عاص کے بعد ان کے بیٹے ان کے وارث ہوئے ان کے آٹھ بیٹے تھے سبھوں نے ان کو آزاد کر دیا سوا خالد کے کہ انہوں نے اپنا حصہ آزاد نہیں کیا تو ان سے رسول اللہؐ نے فرمایا کہ وہ بھی اپنا حصہ یا تو آزاد کر دیں یا آپ کے ہاتھ بیچ ڈالیں یا آپ کو بہہ کر دیں مگر انہوں نے نہیں مانا چند روز کے بعد انہوں نے رسول اللہؐ کو بہہ کر دیا آپ نے انہیں آزاد کر دیا اور بعض لوگ کہتے ہیں کہ سعید بن عاص کے صرف تین بیٹوں نے انہیں آزاد کیا تھا تو ابورافع رسول اللہؐ کے پاس آئے تاکہ جن لوگوں نے انہیں آزاد نہیں کیا ان سے کچھ سفارش کرائیں چنانچہ رسول اللہؐ نے ان لوگوں سے ان کے بارے میں کہا ان لوگوں نے آپ کو بہہ کر دیا آپ نے انہیں آزاد کر دیا یہ اختلاف (صحیح نہیں ہے) صحیح یہ ہے کہ یہ نبیؐ کے چچا حضرت عباسؓ کے غلام تھے انہوں نے نبیؐ کو بہہ کر دیا تھا اور آپ نے انہیں آزاد کیا اسی واسطے ابورافع کہا کرتے تھے کہ میں رسول خدا کا آزاد کردہ غلام ہوں۔ ان کی اولاد میں مدینہ کے اشراف لوگ تھے۔ رسول اللہؐ نے ان سے اپنی لونڈی سلمیٰ کا نکاح کر دیا تھا ان سے عبید اللہ بن ابی رافع پیدا ہوئے۔

سلمیٰ۔ حضرت ابراہیم فرزند رسول اللہؐ کی قابلہ تھیں آپ کے ساتھ جنگ خیبر میں شریک ہوئی تھیں۔ عبید اللہ حضرت علی بن ابی طالب کے عہد خلافت میں ان کے خزانچی اور منشی رہے۔

حضرت ابورافع جنگ احد اور خندق میں اور ان کے بعد کے غزوات میں شریک ہوئے۔ بدر میں شریک نہیں ہوئے اس لئے کہ یہ اس زمانے میں مکہ میں تھے۔ ان کا واقعہ ابولہب کے ساتھ جب کہ اسے بدر کی خبر مکہ میں پہنچنی مشہور ہے۔ ان سے ان کے دونوں بیٹے عبید اللہ اور حسن نے اور عطاء بن یسار نے روایت کی ہے ان کی وفات کے وقت میں لوگوں نے اختلاف کیا ہے۔ بعض لوگ کہتے ہیں کہ حضرت عثمانؓ سے پہلے ان کی وفات ہو گئی تھی اور بعض لوگ کہتے ہیں کہ حضرت علیؓ کی خلافت میں ان کی وفات ہوئی ان کا تذکرہ تینوں نے لکھا ہے اور ان کا کچھ حال انشاء اللہ کنیت کے باب میں بھی آئے گا۔

۱۱۹۔ حضرت اسلمؓ بن سلیم

حضرت اسلمؓ بن سلیم خنساء بنت معاویہ بن سلیم صریمیہ کے چچا ہیں۔ یہ تین بھائی تھے۔ حارث اور معاویہ اور اسلم یہ ابن مندہ کا بیان ہے ابو نعیم نے بیان کیا ہے کہ بعض متاخرین یعنی ابن مندہ نے یہ گمان کیا ہے کہ ان کا نام اسلم ہے حالانکہ یہ صحیح نہیں اور انہوں نے ان کی ایک حدیث عوف اعرابی سے روایت کی ہے وہ خنساء بنت معاویہ سے روایت کرتے ہیں وہ اپنے چچا سے روایت کرتی ہیں کہ نبیؐ نے فرمایا۔ نبی جنتی ہیں اور شہید جنتی ہیں اور چھوٹے بچے جنتی ہیں اور زندہ لے۔ درگور کی ہوئی لڑکی جنتی ہے اور بعض

۱۔ عرب میں اسلام سے پہلے دختر کی ولادت بہت ناگوار تھی جہاں کسی کے ہاں لڑکی پیدا ہوئی وہ مارے شرم کے اپنی قوم کو منہ نہ دکھاتا تھا اس شرمندگی کے دفع کرنے کے لئے اکثر لڑکیاں زندہ گاڑ دی جاتی تھیں ۱۲۔

راویوں نے اس حدیث میں خنساء بنت معاویہ سے روایت کی ہے کہ انہوں نے کہا مجھ سے میری پھوپھی نے یہ حدیث بیان کی۔ ان کا تذکرہ ابن مندہ اور ابو نعیم نے لکھا ہے۔

۱۲۰۔ حضرت اسلمؓ مولیٰ عمر رضی اللہ عنہ

حضرت اسلمؓ عمر بن خطاب کے غلام ہیں۔ یہ یمن کے قیدیوں میں سے تھے۔ انہوں نے نبیؐ کے زمانہ کو پایا ہے۔ محمد بن اسحاق نے کہا ہے۔ گیارہ ہجری کو جب حضرت ابو بکر نے حضرت عمر بن خطاب کو امیر الحج مقرر فرمایا تو یہ اسلم ان کے ساتھ تھے۔ اور یہ بھی کہا ہے کہ اگرچہ انہوں نے نبیؐ کے زمانہ کو پایا تو ہے مگر آپؐ کو دیکھا نہیں اور یہ اسلم حبشہ کے رہنے والے تھے۔ عبدالرحمن بن زید بن اسلم نے اپنے والد سے روایت کرتے ہوئے کہا ہے کہ ان کے والد نے اسلام قبول کیا تھا۔ عبدالمنعم بن بشیر بن عبدالرحمن بن زید بن اسلم نے اپنے والد سے انہوں نے ان کے دادا سے روایت کی ہے کہ انہوں نے نبیؐ کے ساتھ دو سفر کئے ہیں عبدالمنعم مجہول شخص ہیں۔ ابو عبید قاسم بن سلام نے کہا ہے کہ اسلم نے ۸۰ ہجری میں وفات پائی ہے۔ اور بعض لوگوں نے کہا ہے کہ انہوں نے ۱۱۴ سال کی عمر میں وفات پائی ہے اور ان کی نماز جنازہ مروان بن حکم نے پڑھائی مگر یہ قول پہلے کے خلاف ہے کیونکہ مروان نے ۶۴ ہجری میں وفات پائی ہے۔ اور وہ اسے پہلے ہی مدینہ سے معزول ہو گیا تھا۔ اسلم سے ان کے بیٹے زید، مسلم بن جنذب اور ابن عمر کے غلام نافع نے روایت کی ہے۔ ان کا تذکرہ ابن مندہ اور ابو نعیم نے لکھا ہے۔

۱۲۱۔ حضرت اسلمؓ بن عمیرہ

حضرت اسلمؓ بن عمیرہ بن امیہ بن عامر بن جشم بن حارثہ انصاری حارثی۔ جنگ احد میں شریک ہوئے تھے یہ قول طبرانی کا ہے ان کا تذکرہ ابو عمر نے لکھا ہے۔ عمیرہ: عین کے فتح کے ساتھ ہے۔

۱۲۲۔ حضرت اسلمؓ

حضرت اسلمؓ۔ یہ ایک اور ہیں ان کا تذکرہ ابو موسیٰ نے لکھا ہے انہوں نے کہا ہے کہ عبدان مروزی نے بیان کیا ہے کہ مجھے ان اسلم کا نہ کچھ حال معلوم ہے اور نہ ان کا نسب میں جانتا ہوں سو اس حدیث کے (کہ اس میں البتہ ان کا تذکرہ ہے) اور ممکن ہے کہ اسلم سے مراد (اس حدیث میں) قبیلہ اسلم ہو اور یہی قرین قیاس ہے۔ عبدان نے کہا ہے کہ ہمیں بندار نے اور ابو موسیٰ نے خبر دی یہ دونوں کہتے تھے کہ ہمیں محمد بن جعفر نے خبر دی وہ کہتے تھے ہمیں شعبہ نے قتادہ سے انہوں نے عبدالرحمن بن منہال بن سلمہ خزاعی سے انہوں نے اپنے چچا سے نقل کر کے خبر دی کہ رسول اللہؐ نے اسلم سے فرمایا کہ تم لوگ آج کے دن (یعنی عاشورا) کا روزہ رکھو ان لوگوں نے کہا کہ ہم تو کھا چکے ہیں آپ نے فرمایا اب جس قدر دن باقی ہے اس میں کچھ نہ کھاؤ ابو موسیٰ کہتے ہیں کہ یہ حدیث اسی سند سے محفوظ ہے اس حدیث سے سمجھا جاتا ہے کہ اسلم سے مراد قبیلہ اسلم ہے اس کی دلیل یہ ہے کہ اس حدیث میں ہے کہ ان لوگوں نے کہا کہ ہم لوگ کھا چکے اور اسماء بن حارثہ وغیرہ کی روایت میں ہے کہ نبیؐ نے انہیں اسلم کے پاس بھیجا تا کہ انہیں عاشورا کے روزے کا حکم دیں۔ میں کہتا ہوں کہ ابو موسیٰ کا قول صحیح ہے۔ تعجب ہے کہ عبدان پر ایسی کھلی ہوئی بات مشتبہ ہو گئی اور اگر ہم نے یہ شرط نہ رکھی ہوتی کہ کوئی تذکرہ ہم ترک نہ کریں گے تو یقیناً ہم اس تذکرہ کو اور اس کے مثل اور تذکروں کو ترک کر دیتے ہیں۔

۱۲۳۔ حضرت اسماءؓ بن حارثہ

حضرت اسماءؓ بن حارثہ بن ہند بن عبداللہ بن سعد بن عمرو بن عامر بن ثعلبہ بن مالک بن افضی یہ ابو عمر کا قول ہے اور ان کے نسب میں اس کے علاوہ اور اقوال بھی ہیں۔ ابن کلبی کہتے ہیں کہ (ان کا یہ نسب ہے) اسماء بن حارثہ بن سعید بن عبداللہ بن غیاث بن سعد بن عمرو بن عامر بن ثعلبہ بن مالک اور مالک بن افضی اسلم کے بھائی ہیں اور مالک کے دونوں بیٹے اکثر قبیلہ اسلم کی طرف منسوب کر دیئے جاتے ہیں اور لوگ انہیں اسلمی کہتے ہیں اسماء کی کنیت ابو ہند ہے ان کا صحابی ہونا ثابت ہے۔ یہ اور ان کے بھائی ہند اہل اصفہ میں سے تھے۔ حضرت ابو ہریرہؓ کہتے ہیں کہ میں حارثہ کے دونوں بیٹوں اسماء اور ہند کو رسول اللہؐ کا خادم سمجھا کرتا تھا بوجہ اس کے کہ یہ دونوں حضرت کے دروازے پر اکثر رہا کرتے تھے اور آپ کی خدمت بہت کیا کرتے تھے۔

یہ اسماء وہی شخص ہے جنہیں رسول اللہؐ نے عاشوراء کے دن بھیجا تھا کہ اپنی قوم کو عاشوراء کے روزے کا حکم دو اسماء نے عرض کیا کہ اگر وہ لوگ کھا چکے ہوں آپ نے فرمایا تو (کہہ دینا) باقی دن کچھ نہ کھائیں پیئیں۔ ان کی وفات ۶۶ھ میں ہجرت ۸۰ سال بصرہ میں ہوئی یہ محمد بن سعد نے واقدی سے نقل کیا ہے محمد بن سعد کہتے ہیں میں نے واقدی کے علاوہ اور لوگوں سے سنا کہ ان کی وفات بصرہ میں حضرت معاویہ کے زمانہ خلافت اور زیاد کی حکومت میں ہوئی۔ اور زیاد کی وفات ۵۳ھ میں ہوئی تھی۔ ان کا تذکرہ تینوں نے لکھا ہے۔ حارثہ: حاء مہملہ اور ثاء مثلثہ کے ساتھ ہے اور غیاث غین معجمہ اور ثاء مثلثہ کے ساتھ ہے۔

۱۲۴۔ حضرت اسماءؓ بن ربان

حضرت اسماءؓ بن ربان بن معاویہ بن مالک بن سلی۔ سلی کا نام حارث بن رفاعہ بن عذرہ بن عدی بن شمیمس بن طرود بن قدامہ بن جرم بن ربان ہے قبیلہ جرم کے ہیں۔

یہ وہ شخص ہیں جنہوں نے بنی عقیل کے مقابلہ پر عقیق (نامی وادی) کے بارے میں دعویٰ کیا تھا وہ عقیق جو قبیلہ بن عامر بن صعصعہ کے ہیں کی زمین میں ہے نہ وہ عقیق جو مدینہ میں ہے تو حضرت نے وہ وادی قبیلہ جرم کے لوگوں کو دلا دی۔ انہیں کے یہ دونوں شعر ہیں۔

و انی اخو جرم کما قد علمتم

فان انتم لم تقنعوا بقضائه

اذا اجتمعت عند النبی المجمع

فانی بما قال النبی لقانع

لوگوں نے جب ان سے اس وادی کے بارے میں پھر جھگڑا کیا تو انہوں نے یہ شعر کہے تھے ترجمہ ان شعروں کا یہ ہے۔ میں قبیلہ جرم کا بھائی ہوں جیسا کہ تم جانتے ہو جب نبی کے پاس لوگ جمع ہوئے تھے پس اگر تم نبی کے فیصلہ پر راضی نہیں ہو تو نہ ہوا مگر میں تو نبی کے فیصلہ پر قناعت کرتا ہوں۔

۱۲۵۔ حضرت اسماعیلؓ بن ابی حکیم

حضرت اسماعیلؓ بن ابی حکیم مزی۔ قبیلہ بنی فضیل کے ایک شخص ہیں۔ عبداللہ بن سلمہ نے ابن شہاب سے انہوں نے اسماعیل

۱۔ مسجد نبوی میں ایک سائبان تھا اسی کو صفہ کہتے ہیں کچھ غراباؤں وہاں رہا کرتے تھے۔

بن عمرو دہقی نے خبر دی وہ کہتے تھے ہم سے عبداللہ بن شیب نے بیان کیا وہ کہتے تھے مجھ سے ہارون بن یحییٰ بن ہارون نے جو حاطب بن ابی بلتعہ کی اولاد سے تھے بیان کیا وہ کہتے تھے مجھ سے زکریا بن اسماعیل زیدی نے جو زید بن ثابت کی اولاد سے تھے اپنے والد سے نقل کر کے بیان کیا کہ انہوں نے کہا ایک دن صبح کو ہم چند صحابی رسول اللہ کے ہمراہ چلے یہاں تک کہ ایک چوراہے پر جا کے کھڑے ہو گئے اتنے میں ایک اعرابی ملا جو اونٹ کی ہڈیا کھینچے ہوئے لئے جا رہا تھا وہ رسول اللہ کے پاس آ کے کھڑا ہو گیا اور اس نے آپ سے پوچھا کہ یا رسول اللہ میرے ماں باپ آپ پر فدا ہو جائیں آپ کا مزاج کیسا ہے حضرت نے فرمایا میں اللہ تعالیٰ کا شکر کرتا ہوں۔ اس کے بعد انہوں نے نبی پر درود پڑھنے کی فضیلت میں ایک حدیث بیان کی۔ ابو موسیٰ نے کہا ہے کہ اسماعیل بن زید اپنے والد سے روایت کرتے ہیں میں نہیں جانتا کہ انہوں نے نبی کو دیکھا ہو اور یہ حدیث ثوری سے بھی مروی ہے وہ عمرو بن دینار سے وہ نافع سے وہ حضرت ابن عمر سے روایت کرتے ہیں۔ میں کہتا ہوں کہ یہ اسماعیل بن زید بن ثابت اپنے والد سے روایت کرتے ہیں خود تابعی ہیں اور ان کا درمیان سے راوی کو حذف کر دینا کوئی تعجب کی بات نہیں ہے تابعین اکثر درمیان سے راویوں کو حذف کر کے روایت کرتے ہیں ان کے صحابی نہ ہونے کی تائید اس واقعہ سے بھی ہوتی ہے کہ ان کے والد زید بن ثابت جنگ احد میں چھوٹے ہونے کے باعث سے شریک نہیں ہوئے یہ واقعہ سنہ ۳ھ کا ہے پس جس شخص کی عمر اتنی کم ہو اس کا بیٹا کیسے کہہ سکتا ہے کہ ہم رسول اللہ کے ہمراہ گئے تھے بلکہ یہ کوئی اور شخص کہہ رہا ہے اور حضرت ابن مسعود سے منقول ہے کہ جب حضرت زید نے مصحف لکھا تو انہوں نے کہا کہ میں مسلمان! ہو چکا تھا اور وہ ایک کافر کی پشت میں تھا یہ بھی بوقت وفات نبی حضرت زید کی کم سنی پر دلالت کرتا ہے۔ ان کا تذکرہ ابو موسیٰ نے لکھا ہے۔

۱۲۸۔ حضرت اسمر بن ساعد

حضرت اسمر بن ساعد بن ہلواث مازنی۔ ایک مجہول شخص ہیں جو حدیث ان سے مروی ہے اس کی سند میں کلام ہے۔ روایت ہے کہ اسمر بن ساعد بن ہلواث نے کہا ہم اور ہمارے والد ساعد نبی کے حضور میں گئے میرے والد نے آپ سے عرض کیا کہ میرے والد یعنی ہلواث ایک بوڑھے آدمی ہیں انہوں نے آپ کی خبر سنی تو وہ آپ پر ایمان لائے مگر وہ آنے کی قوت نہیں رکھتے انہوں نے کچھ تھوڑا سا ہدیہ بھی آپ کے لئے بھیجا ہے آپ نے ہدیہ ان سے لے لیا اور آپ نے ان کے لئے اور ان کے والد کے لئے دعا کی۔ یہ حدیث غریب ہے صرف اسی سند سے مروی ہے۔ ان کا تذکرہ ابن مندہ اور ابو نعیم نے لکھا ہے۔

۱۲۹۔ حضرت اسمر بن مضر

حضرت اسمر بن مضر۔ قبیلے طے کے ہیں۔ ہمیں ابو احمد عبد الوہاب بن علی بن علی امین نے اپنی اسناد سے ابو داؤد سجستانی تک خبر دی وہ کہتے تھے ہم سے محمد بن بشار نے بیان کیا وہ کہتے تھے مجھ سے عبد الحمید بن عبد اللہ نے بیان کیا وہ کہتے تھے مجھ سے ام جنوب بنت نمیلہ نے اپنی والدہ سویدہ بنت جابر سے انہوں نے اپنی والدہ عقیلہ بنت اسمر بن مضر سے انہوں نے اسمر بن مضر سے نقل کر کے بیان کیا کہ وہ کہتے تھے میں نبی کے حضور میں حاضر ہوا اور میں نے آپ سے بیعت کی تو آپ نے فرمایا کہ جو شخص کوئی ایسی

۱۔ حضرات شیخین نے نیز حضرت عثمان نے اپنے عہد میں جمع قرآن کا کام حضرت زید کے سپرد کیا تھا اور حضرت ابن مسعود نے بھی اپنے طور پر قرآن جمع کیا تھا حضرت ابن مسعود اپنے قرآن پر ترجیح دیتے تھے کہتے تھے میں قدیم الاسلام ہوں جب میں مسلمان ہوا زید پیدا بھی نہ ہوئے تھے ۱۲۔

بات کرے جو کسی مسلمان نے نہ کی ہو تو وہ بات اسی کے لئے ہے۔ بیان کیا جاتا ہے کہ یہ اسمعروہ بن مضرس کے بھائی ہیں۔ ابو نعیم نے کہا ہے کہ یہ بصرہ کے اعراب میں سے ہیں۔ ان کا تذکرہ تینوں نے لکھا۔
عقبہ: عین مہملہ کے فتح اور قاف کے کسرہ کے ساتھ ہے۔ نمیلہ: نون کے ضمہ کے ساتھ ہے۔

۱۳۰۔ حضرت اسود بن ابیض

حضرت اسود بن ابیض۔ ان کا تذکرہ صرف ابو موسیٰ نے ابن مندہ پر استدراک کرنے کے لئے لکھا ہے۔ انہوں نے عبدان سے روایت کی ہے وہ موسیٰ بن عقبہ سے وہ ابن شہاب سے وہ عبدالرحمن بن کعب بن مالک انصاری سلمی سے اور ان کے گھر کے چند لوگوں سے روایت کرتے ہیں کہ ان لوگوں نے کہا رسول اللہ نے عبد اللہ بن عتیک کو اور عبد اللہ بن انیس کو اور مسعود بن شان بن اسود کو اور ابوقادہ بن ربعی بن بلدہ کو جو قبیلہ نبی سلمہ کے تھے اور اسود بن خزاعی کو جو ان کے حلیف تھے اور اسود بن حرام کو جو نبی سواد کے حلیف تھے بھیجا اور عبد اللہ بن عتیک کو ان پر سردار کیا یہ لوگ ابورافع بن ابی حقیق کے پاس گئے (اور اسے جا کے قتل کر دیا) ابن شہاب کہتے ہیں کہ یہ لوگ جب رسول اللہ کے پاس لوٹ کے آئے تو آپ منبر پر تھے آپ نے فرمایا کہ تم لوگوں کے منہ مبارک ہیں ان لوگوں نے عرض کیا کہ یا رسول اللہ آپ کا منہ مبارک ہے پھر آپ نے پوچھا کہ کیا تم نے اسے قتل کر دیا ان لوگوں نے عرض کیا کہ ہاں آپ نے فرمایا مجھے تلوار دکھاؤ ابن شہاب کہتے ہیں انہوں نے تلوار کھینچ لی اور کہا کہ تلوار کی نوک میں یہ اس کا کھانا لگا ہوا ہے۔ عبدان کہتے ہیں حماد بن سلمہ نے اسود بن حرام کے بدلے اسود بن ابیض کا نام لیا ہے۔ ان تذکرہ ابو موسیٰ کے سوا اور کسی نے نہیں کیا۔ سلمی: سین کے فتح اور لام کے کسرہ کے ساتھ سلمہ کی طرف نسبت ہے۔ حرام: حاء اور راء کے فتح کے ساتھ ہے۔

۱۳۱۔ حضرت اسود بن ابی اسود

حضرت اسود بن ابی اسود نہدی۔ نبی کو دیکھا تھا۔ یہ ایک مجہول شخص ہیں۔ یونس بن بکیر نے عنبنہ بن ازہر سے انہوں نے ابن ابی الاسود نہدی سے انہوں نے اپنے والد سے روایت کی ہے کہ نبی جب غار کی طرف تشریف لائے گئے تو آپ کے پیر کی انگلی زخمی ہو گئی تو آپ نے فرمایا

هل انت الا اصبع دميت وفي سبيل الله مالقيت

تو ایک انگلی ہے جو خون آلود ہو گئی حالانکہ ابھی خدا کی راہ میں تو نے جنگ نہیں کی۔

ابن مندہ نے اس کو بیان کیا ہے اور ابو نعیم نے کہا ہے کہ بعض وہم کرنے والوں نے یونس بن بکیر سے یہ واقعہ نقل کیا ہے اور حدیث بیان کی ہے مگر صحیح وہی ہے جو ثوری نے اور شعبہ نے اور ابن عیینہ نے اور ابو عوانہ نے اور اسرائیل نے اور حسن اور علی نے جو دونوں صالح کے بیٹے ہیں اسود بن قیس سے انہوں نے جناب بجلی سے روایت کی کہ وہ کہتے تھے میں غار میں نبی کے ہمراہ تھا کہ آپ کی انگلی سے خون نکلنے لگا تو آپ نے یہ شعر فرمایا۔ میں کہتا ہوں یہ بھی وہم ہے کیونکہ جناب بجلی غار میں نبی کے ہمراہ نہ تھے بلکہ وہ اس وقت تک مسلمان بھی نہ ہوئے تھے اگر وہ یہ نہ کہتے کہ میں نبی کے ہمراہ تھا تو پھر کچھ مشکل نہ تھی ہاں اگر انہوں نے کوئی دوسرا غار لے

۱۔ اس غار کیونکر مراد ہو سکتا ہے جبکہ شعر کا مفہوم اس کی واضح نفی کر رہا ہے۔ (محمد احمد)

مراد لیا ہو تو اس واقعہ کی صحت ممکن ہے مگر جب مطلق غار بولا جاتا ہے تو اس سے وہی غار مراد ہوتا ہے جس میں نبی بوقت ہجرت چھپے تھے۔ ان کا تذکرہ ابن مندہ اور ابو نعیم نے لکھا ہے۔

۱۳۲۔ حضرت اسود بن اصرم

حضرت اسود بن اصرم محاربی۔ ان کا شمار اہل شام میں ہے۔ ان سے صرف سلیمان بن حبیب روایت کرتے ہیں۔ ہمیں ابو یاسر عبد الوہاب بن ہبیب اللہ بن ابی جبہ نے خبر دی وہ کہتے تھے ہمیں ابو الحسن علی بن محمد بن حسین بن حسون نے خبر دی وہ کہتے تھے ہمیں ابو محمد احمد بن علی بن حسن بن محمد بن ابی عثمان و قاق نے خبر دی وہ کہتے تھے ہمیں قاضی ابوالقاسم حسن بن علی بن منذر نے خبر دی وہ کہتے تھے ہمیں حسین بن صفوان نے خبر دی وہ کہتے تھے ہمیں ابو بکر بن ابی الدنیا نے خبر دی وہ کہتے تھے ہمیں یونس بن عبد الرحیم عسقلانی نے خبر دی وہ کہتے تھے ہمیں عمرو بن ابی سلمہ نے خبر دی وہ کہتے تھے ہمیں صدقہ بن عبد اللہ نے عبید اللہ بن علی قرشی سے انہوں نے سلیمان بن حبیب محاربی سے نقل کر کے خبر دی وہ کہتے تھے مجھ سے اسود بن اصرم محاربی نے بیان کیا وہ کہتے تھے میں نے کہا کہ یا رسول اللہ مجھے کچھ نصیحت کیجئے آپ نے فرمایا کیا تم اپنے ہاتھ پر قابو رکھتے ہو میں نے عرض کیا کہ اگر مجھے اپنے ہاتھ پر قابو نہ ہوگا تو پھر کس چیز پر قابو ہوگا حضرت نے فرمایا کہ تم اپنی زبان پر قابو رکھتے ہو میں نے عرض کیا کہ اگر اپنی زبان پر بھی مجھے قابو نہ ہوگا تو کس چیز پر قابو ہوگا آپ نے فرمایا تم اپنا ہاتھ نہ بڑھاؤ مگر اچھی چیز کی طرف اور زبان سے نہ کہو مگر اچھی بات۔ ان کا تذکرہ تینوں نے لکھا ہے۔

۱۳۳۔ حضرت اسود بن ابی بختری

حضرت اسود بن ابی بختری۔ ابوالبختری کا نام عاص بن ہاشم بن حارث بن اسد بن عبد العزی بن قصی بن کلاب قرشی اسدی ان کی والدہ عاتکہ بنت امیہ بن حارث بن اسد ہیں۔ یہ اسود فتح مکہ کے دن مسلمان ہوئے اور نبی کی صحبت میں رہے ان کے والد ابوالبختری بدر کے دن بحالت کفر قتل کر دئے گئے مجذربن زیاد بلوی نے ان کو قتل کیا تھا۔ ان کے بیٹے سعید بن اسود نہایت حسین تھے ان پر ایک عورت نے یہ شعر کہا تھا۔

الایتنی اشری وشاحی و دملجی
بنظرة عين من سعيد بن اسود

اے کاش میں اپنی حائل اور اپنا بازو بند سعید بن اسود کی ایک نگاہ (ناز) کے عوض میں بیچ ڈالتی۔

سفیان بن عیینہ نے عمرو بن دینار سے روایت کی ہے کہ انہوں نے کہا جب حضرت معاویہ نے بشر بن ابی ارطاة کو مدینہ بھیجا تا کہ شیعان علی کو قتل کر دیں تو حضرت معاویہ نے انہیں یہ حکم دیا تھا کہ حضرت اسود سے مشورہ کر لیں چنانچہ جب بشر مسجد نبوی میں پہنچے اور دروازہ بند کر کے چاہا کہ ان لوگوں کو قتل کر دیں تو اسود بن ابی البختری نے انہیں اس سے منع کیا لوگوں نے حضرت علی اور معاویہ کے زمانے میں انہیں کے سبب سے صلح کی تھی۔ یہ بیان ابو عمر کا تھا۔

۲۔ شیعان علی سے مراد وہ لوگ ہیں جنہوں نے حضرت علی کا ساتھ دیا تھا اور ان کے ساتھ ہو کے ان کے مخالفین سے لڑتے تھے جو اہل سنت کے عقائد رکھتے تھے گو یہ لفظ یعنی شیعہ اب زیادہ تر مخالفین اہلسنت پر اطلاق پاتا ہے مگر زمانہ قدیم میں اہلسنت ہی کے لئے یہ لفظ مستعمل ہوتا تھا اور باعتبار لغت کے یہ لفظ بالکل عام ہے جو شخص کسی کے گروہ میں ہو اس کو اس کا شیعہ کہتے ہیں اسی معنی کے لحاظ سے قرآن مجید میں حضرت ابراہیم کو نوح علیہ السلام کا شیعہ فرمایا ہے ۱۲۔

ابن مندہ اور ابو نعیم نے کہا ہے کہ یہ اسود بختری بن خویلد کے بیٹے ہیں انہوں نے نبیؐ سے (کچھ مال بھی) مانگا تھا بخاری نے ان کو صحابہ میں ذکر کیا ہے اور ان دونوں نے ابو حازم کی یہ حدیث بیان کی ہے کہ اسود بن بختری نے عرض کیا کہ یا رسول اللہ مجھے کچھ مال زیادہ دیجئے تاکہ میں اپنی قوم کا محتاج نہ رہوں۔

میں کہتا ہوں کہ ابن مندہ اور ابو نعیم نے ایسا ہی روایت کیا ہے اور بختری بغیر لفظ اب کے بیان کیا ہے اور ان دونوں نے کہا ہے کہ بختری خویلد کے بیٹے ہیں۔ مگر صحیح وہی ہے جو ابو عمر نے بیان کیا قبیلہ بنی اسد میں اسود بن بختری بن خویلد میرے علم میں کوئی نہیں ہے اور اگر کوئی ہو میں نہ جانتا ہوں تو یہ دو آدمی ہوں گے ورنہ ابو عمر ہی کا قول صحیح ہے اور اس کے صحیح ہونے کی تائید اس سے بھی ہوتی ہے کہ ابو عمر نے بیان کیا ہے زبیر نے (جو علم نسب کے بڑے ماہر تھے) خویلد کی اولاد میں ان کا تذکرہ نہیں کیا اور انہوں نے بھی اسود بن ابی البختری بیان کیا ہے جس طرح ہم نے بیان کیا ہے۔ پس اگر ابو موسیٰ نے ابن مندہ پر اسود بن ابی البختری کا استدراک کیا ہے تو اگر اس میں ان کو وہم نہ ہو گیا ہوتا اور وہ ان کو کوئی دوسرا اسود نہ سمجھ لیتے تو کبھی استدراک نہ کرتے۔ ابن کلبی نے بھی ان کا نسب اسی طرح بیان کیا ہے جس طرح ابو عمر نے بیان کیا ہے۔

البختری: باء موحدة اور خاء معجمہ کے ساتھ ہے۔ مجزر: میم کے ضمہ اور جیم اور ذال معجمہ اور اس کے آخراء ہے۔ زیاد: ذال معجمہ کے کسرہ اور یاء جس کے نیچے دو نقطے ہیں اور اس کے آخر میں دال مہملہ ہے۔

۱۳۴۔ حضرت اسودؓ بن ثعلبہ

حضرت اسودؓ بن ثعلبہ۔ ربوعی۔ حجۃ الوداع میں نبیؐ کی خدمت میں حاضر ہوئے تھے جب آپ فرما رہے تھے کہ آگاہو جاؤ جو شخص گناہ کرتا ہے وہ اپنی ہی جان پر (ظلم) کرتا ہے۔ محمد بن سعد نے ان کا تذکرہ ان صحابہ میں کیا ہے جو کوفہ میں آ کے رہے تھے ابو موسیٰ نے ابن مندہ پر ان کا استدراک کیا ہے حالانکہ ان کا تذکرہ ابن مندہ کی کتاب میں موجود ہے معلوم نہیں پھر کیوں انہوں نے استدراک کیا۔

۱۳۵۔ حضرت اسودؓ بن حازم

حضرت اسود بن حازم بن صفوان بن عرار۔ بخارا میں آ کے رہے تھے۔ ابو احمد یعنی بکیر بن نصر نے ابو جمیل عباد بن ہشام شامی سے روایت کی ہے وہ مجکٹ میں جو بخارا کی ایک بستی ہے موذن تھے کہ انہوں نے کہا میں نے نبی صلعم کے صحابہ سے ایک شخص کو دیکھا جن کا نام اسود بن حازم بن صفوان بن عرار تھا میں آپ کی خدمت میں اپنے والد کے ہمراہ جایا کرتا تھا اس وقت میری عمر چھ ۶ یا سات ۷ سال کی تھی وہ فرماتے تھے کہ میں حدیبیہ میں رسول اللہ کے ہمراہ تھا اس وقت میری عمر تیس سال کی تھی ان سے پوچھا گیا کہ اب آپ کی عمر کس قدر ہے انہوں نے فرمایا ایک سو پچپن برس۔ ان کا تذکرہ ابن مندہ اور ابو نعیم نے کیا ہے۔

بکیر: باء موحدة کے فتح اور خاء مہملہ کے کسرہ کے ساتھ ہے۔

۱۳۶۔ حضرت اسودؓ حبشی

حضرت اسودؓ حبشی۔ جنہوں نے نبیؐ سے صورتوں اور رنگوں کی بابت دریافت کیا تھا۔ ابو القاسم طبرانی نے علی بن عبدالعزیز

سے انہوں نے محمد بن عمار موصلی سے انہوں نے عقیف بن سالم سے انہوں نے ایوب بن عقبہ سے انہوں نے عطاء سے انہوں نے حضرت ابن عمر سے روایت کی ہے کہ انہوں نے کہا حبش کا ایک شخص رسول اللہ صلی اللہ علیہ وسلم کے حضور میں کچھ پوچھنے کے لئے آیا نبی صلی اللہ علیہ وسلم نے اس سے فرمایا کہ پوچھ اور سمجھ اس نے عرض کیا کہ یا رسول اللہ صلی اللہ علیہ وسلم آپ لوگوں کو ہمارے اوپر صورت اور رنگ اور نبوت کے اعتبار سے فضیلت دی گئی ہے بھلا اگر میں بھی اس چیز پر ایمان لاؤں جس طرح آپ اس پر ایمان لائے ہیں اور میں بھی ویسے ہی کام کروں جیسے آپ کرتے ہیں تو کیا میں جنت میں آپ کے ہمراہ ہوں گا آپ نے فرمایا ہاں پھر نبی صلی اللہ علیہ وسلم نے فرمایا کہ قسم! اس کی جس کے ہاتھ میں میری جان ہے کہ اسود کے (چہرہ کی) چمک جنت میں ہزار سال کی مسافت سے معلوم ہوگی اور راوی نے پوری حدیث بیان کی جس کے آخر میں یہ تھا کہ اسود رونے لگے اور (روتے روتے اسی وقت) مر گئے پھر انہیں نبی صلی اللہ علیہ وسلم نے دفن کیا اور خود آپ نے انہیں قبر میں رکھا۔ ان کا تذکرہ ابن مندہ اور ابو نعیم نے کیا ہے۔

۱۳۷۔ حضرت اسود بن حرام

حضرت اسود بن حرام۔ ان کا تذکرہ اسود بن ابیض کے بیان میں ہو چکا ہے وہاں دیکھا جائے۔ ان کا تذکرہ ابو موسیٰ نے کیا ہے۔

۱۳۸۔ حضرت اسود بن خزاعی

حضرت اسود بن خزاعی۔ اور بعض لوگ کہتے ہیں خزاعی بن اسود سلمی۔ انصار کے قبیلہ بن سلمہ کے حلیف تھے جن لوگوں نے ابو حقیق کو قتل کیا تھا ان میں سے ایک یہ بھی تھے۔ ہمیں ابو جعفر عبید اللہ بن احمد نے اپنی اسناد سے یونس بن بکیر تک خبر دی وہ ابن اسحاق سے روایت کرتے ہیں کہ انہوں نے کہا مجھ سے زہری نے ان سے عبد اللہ بن کعب بن مالک نے ابورافع یہودی کے قتل کے قصہ میں بیان کیا کہ وہ کہتے تھے جب قبیلہ اوس کے لوگوں نے کعب بن اشرف کو قتل کر دیا قبیلہ خزرج کے لوگوں نے ایک اور شخص کا ذکر کیا جو رسول اللہ کی دشمنی میں کعب بن اشرف کے مثل تھا یعنی ابورافع بن ابی حقیق کا جو خیبر کا رہنے والا تھا پس ان لوگوں نے رسول اللہ سے اس کے قتل کی اجازت طلب کی آپ نے انہیں اجازت دے دی تو عبد اللہ بن عتیک اور عبد اللہ بن انیس اور مسعود بن سنان اور اسود بن خزاعی جو خود قبیلہ اسلم کے تھے اور ان لوگوں کے حلیف تھے اس کام کے لئے نکلے اور عطاء بن یسار نے حضرت ابورافع سے روایت کیا ہے کہ نبی نے جب خیبر کا محاصرہ کیا اور حضرت علیؑ کو ان سے لڑنے کا حکم دیا تو خیبر سے ایک شخص قبیلہ مذحج کا نکلا اور اس کے مقابلے کے لئے اسود بن خزاعی گئے اور انہوں نے اسے قتل کر دیا اور اس کا سب سامان لے لیا۔ ان کا تذکرہ ابن مندہ اور ابو نعیم نے کیا ہے۔

۱۔ حضرت اسود کے خلوص اور صفائی نیت کو ملاحظہ فرما کر آنحضرتؐ نے یہ بشارت عظمیٰ ان کے لئے بیان فرمائی چنانچہ اس کا اثر بھی علی الفور ظاہر ہو گیا یعنی اسی حالت ذوق شوق میں انہوں نے انتقال فرمایا اور جو سرور عالم صلی اللہ علیہ وسلم نے انہیں دفن فرمایا ایسی خوش قسمتی پر رشک آتا ہے یہ تمنا بھی نہیں کر سکتے کہ کاش ان کی جگہ پر ہم ہوتے کیونکہ ہمارے لئے ایسی تمنا کرنا چھوٹا منہ اور بڑی بات ہے۔

۱۳۹۔ حضرت اسود بن خطاب

حضرت اسود بن خطاب کنانی۔ انہوں نے نبی سے ملاقات کی ہے۔ زہیر بن خطاب کے بھائی ہیں۔ ان کی حدیث اسمعیل بن نضر بن اسود بن خطاب نے اپنے والد سے انہوں نے ان کے دادا سے روایت کی ہے کہ انہوں نے کہا زہیر بن خطاب اپنے گھر سے چلے یہاں تک کہ جب رسول اللہ کی خدمت میں پہنچے تو اللہ و رسول پر ایمان لائے پھر انہوں نے اسود بن خطاب کے اسلام کا قصہ پورا نقل کیا۔ انکا تذکرہ ابن مندہ اور ابو نعیم نے اسی طرح مختصر کیا ہے۔

۱۴۰۔ حضرت اسود بن خلف

حضرت اسود بن خلف بن عبد یغوث قرشی زہری۔ ان کو لوگ جچی بھی کہتے ہیں ابو عمر نے کہا ہے کہ یہی صحیح ہے ابن مندہ اور ابو نعیم نے کہا ہے کہ یہ زہری ہیں۔ نبی سے ملے تھے۔ ہمیں ابو یاسر بن ابی حبہ نے اپنی سند سے عبد اللہ بن احمد بن حنبل تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں عبد الرزاق نے خبر دی وہ کہتے تھے ہم سے ابن جریج نے بیان کیا وہ کہتے تھے مجھے عبد اللہ بن عثمان بن خثیم نے خبر دی کہ محمد بن اسود بن خلف نے ان سے بیان کیا کہ ان کے والد اسود نے نبی کو دیکھا کہ آپ قرن مصقلہ کے پاس لوگوں سے اسلام اور شہادت پر بیعت لے رہے تھے عثمان بن خثیم کہتے ہیں کہ میں نے کہا کہ شہادت کیا چیز ہے؟ تو محمد بن اسود بن خلف نے مجھ سے بیان کیا کہ اللہ پر ایمان لانے اور اس بات کی شہادت دینے پر کہ اللہ کے سوا کوئی معبود نہیں اور محمد اس کے بندے اور اس کے رسول ہیں آپ بیعت لے رہے تھے۔ انہوں نے نبی سے یہ حدیث بھی روایت کی ہے کہ اولاد آدمی کو بخیل اور نامرد بنا دیتی ہے۔ ان کا تذکرہ تینوں نے لکھا ہے۔

میں کہتا ہوں ابو عمر کا یہ کہنا صحیح یہ ہے کہ وہ قبیلہ جح سے ہیں محض اس وجہ سے ہے کہ ابو عمر نے چونکہ دیکھا کہ یہ خلف کے بیٹے ہیں تو انہوں نے یہ سمجھا کہ یہ قبیلہ جح سے ہیں جیسے امیہ اور ابی بن خلف بن وہب بن حذافہ بن جح حالانکہ ایسا نہیں ہے کیونکہ اس خلف کے باپ کا نام عبد یغوث نہیں ہے اور ابن مندہ اور ابو نعیم نے جو ان کو صرف زہری لکھا اس میں بھی اعتراض ہے کیونکہ عبد مناف بن زہرہ کا صرف ایک بیٹا تھا وہب نام اور وہب کا بیٹا عبد یغوث اور عبد یغوث کا بیٹا تھا اسود اور یہ اسود مسخر اپن کرنے والوں میں سے تھا اسلام نہیں لایا اسود صحابی جو قبیلہ زہرہ کے ہیں وہ عوف کے بیٹے ہیں اور عنقریب ان کا ذکر آئے گا۔ ان کے نسب میں خلف نام کا کوئی شخص نہیں ہے اور نہ عبد یغوث کسی کا نام ہے اور ان اسود کے نسب میں خلف تک سب کا اتفاق ہے اور شاید ان کے متعلق کوئی ایسی بات ہو جو ہم نے نہ دیکھی ہو۔ ابو احمد عسکری نے ان کا تذکرہ کیا ہے اور کہا ہے کہ اسود بن خلف بن عبد یغوث بن وہب رسول اللہ کے ماموں تھے حضرت آمنہ والدہ رسول اللہ کے بھائی۔ انہوں نے آپ کی نبوت کا زمانہ نہیں پایا۔ ان کے بیٹے اسود نبی اور مسلمانوں کے ساتھ مسخر اپن کیا کرتے تھے وہ اپنے کفر پر قائم رہے انہوں نے کہا ہے کہ میں سمجھتا ہوں کہ خلف بن عبد یغوث ان اسود صحابی کے بھائی ہیں۔ یہ بیان ہمارے بیان سے قریب ہے واللہ اعلم۔

۱۴۱۔ حضرت اسود بن ربیعہ یشکری

حضرت اسود بن ربیعہ بن اسود یشکری۔ ان کا شمار بصرہ کے اعراب میں ہے۔ عبایہ نے یا ابن عبایہ نے جو قبیلہ بنی ثعلبہ کے

ہیں اسود بن ربیعہ بن اسود یثکری سے روایت کی ہے کہ نبیؐ نے جب مکہ کو فتح کیا تو خطبہ پڑھنے کے لئے کھڑے ہوئے اور فرمایا کہ آگاہ رہو زمانہ جاہلیت کے خون وغیرہ سب میرے قدم کے نیچے ہیں مگر سقایہ ۲ اور سدانہ ان کا تذکرہ ابن مندہ اور ابو نعیم نے کیا ہے۔

۱۴۲۔ حضرت اسود بن ربیعہ

حضرت اسود بن ربیعہ۔ ان کا تذکرہ ابو موسیٰ نے ابن مندہ پر استدراک کرنے کے لئے لکھا ہے انہوں نے کہا ہے کہ سیف بن عمر نے درقاء بن عبدالرحمن حنظلی سے روایت کی ہے کہ انہوں نے کہا اسود بن ربیعہ جو قبیلہ ربیعہ بن مالک بن حنظلہ میں سے ایک شخص تھے رسول اللہؐ کی خدمت میں حاضر ہوئے آپ نے پوچھا کہ تم کیوں آئے ہو انہوں نے جواب دیا کہ میں اس لئے حاضر ہوا ہوں کہ آپ کی صحبت میں خدا کا تقرب حاصل کروں اس وقت ان کا نام اسود متروک ہو گیا اور ان کا نام مقرب (تقرب حاصل کرنے والا) رکھا گیا پس یہ نبیؐ کی صحبت میں رہے اور حضرت علیؑ کے ہمراہ جنگ صفین میں شریک ہوئے ابن شاہین نے بھی ان کا تذکرہ اسی طرح لکھا ہے۔ مگر میرے نزدیک ان دونوں تذکروں میں سے ایک وہم ہے۔ یہاں تک ابو موسیٰ کا کلام تھا۔

ابو موسیٰ نے ان کا تذکرہ لکھا ہے اور انہیں اسود کو انہوں نے مقرب قرار دیا ہے اور اسود بن عبس کا بھی انہوں نے تذکرہ لکھا ہے اور انشاء اللہ عنقریب ان کا تذکرہ (اس کتاب میں بھی) ہوگا ابو موسیٰ نے وہاں ان کو مقرب لکھا ہے اور طبری نے لکھا ہے کہ حضرت عمرؓ بن خطاب نے اسود بن ربیعہ کو جو قبیلہ بنی ربیعہ بن مالک کے تھے بصرہ کے لشکر پر عامل بنایا تھا وہ صحابی تھے اور مہاجر تھے انہوں نے نبیؐ سے عرض کیا تھا کہ میں آپ کے پاس اس لئے آیا ہوں کہ آپ کی صحبت سے اللہ کا تقرب حاصل کروں لہذا آپ نے ان کا نام مقرب رکھ دیا تھا۔

۱۴۳۔ حضرت اسود بن زید

حضرت اسود بن زید انصاری۔ موسیٰ بن عقبہ نے کہا ہے کہ یہ ان لوگوں میں ہیں جو جنگ بدر میں شریک ہوئے تھے پہلے انصار میں سے تھے پھر قبیلہ خزرج میں ہوئے پھر قبیلہ بنی سلمہ میں ہوئے (نسب ان کا یہ ہے) اسود بن زید بن ثعلبہ بن عبید بن غنم یہ ابو نعیم کا بیان ہے اور ابو عمر نے کہا ہے کہ اسود بن زید قطبہ انہیں لوگ اسود بن رزم بن زید بن قطبہ بن غنم انصاری بھی کہتے ہیں قبیلہ بنی عبید بن عدی سے۔ ان کا تذکرہ موسیٰ بن عقبہ نے ان لوگوں میں کیا ہے جو جنگ بدر میں شریک تھے۔ ابو موسیٰ نے ابن مندہ پر استدراک کر کے ابو نعیم کی جیسی تقریر لکھی ہے اور انہوں نے یہ بھی کہا ہے کہ ہمیں ابو علی نے خبر دی وہ کہتے تھے ہمیں ابو نعیم نے خبر دی وہ کہتے تھے ہمیں فاروق خطاب نے زیاد بن خلیل سے انہوں نے ابراہیم بن منذر سے انہوں نے فلح سے انہوں نے موسیٰ بن عقبہ سے انہوں نے ابن شہاب سے ایسا ہی نقل کیا جیسا کہ ابو نعیم نے کہا اور انہوں نے کہا ہے کہ یہ اسود زید بن ثعلبہ بن عبید بن غنم کے بیٹے ہیں ابو موسیٰ کہتے ہیں کہ ابو نعیم اور ابو عمر کے سوا اور لوگوں نے کہا ہے کہ یہ عبید بن عدی بن غنم بن کعب بن سلمہ بن سعد بن علی بن اسد بن

۱۔ یعنی قتل وغیرہ جو زمانہ جاہلیت میں واقع ہوئے تھے وہ سب میں نے معاف کئے ۱۲۔

۲۔ سقایہ حاجیوں کے پانی پلانے کو کہتے ہیں اور سدانہ خانہ کعبہ کی خدمت کو کہتے ہیں مطلب یہ ہے کہ یہ دونوں کام میں نے بدستور باقی رکھے ہیں یہ دونوں خدمتیں زمانہ جاہلیت سے جس خاندان میں چلی آتی تھیں اب بھی اسی خاندان میں رہے گی ۱۳۔

ساروہ بن تزید بن چشم بن خزرج بن ثعلبہ کے بیٹے ہیں۔ پس ابو نعیم اور ابو موسیٰ کے لکھنے کی بنا پر احتمال ہے کہ شاید ان دونوں نے عبید اور غنم کے درمیان سے عدی کو حذف کر دیا ہے اور علماء نسب کی یہ عادت ہے اور وہ اکثر ایسا کرتے رہتے ہیں۔ پس نسب یوں ہوگا۔ اسود بن زید بن ثعلبہ بن عبید بن عدی بن غنم بن کعب بن سلمہ ابن کلبی نے ان کا نسب اسی طرح بیان کیا ہے ہاں ابو عمر کے لکھنے کے موافق البتہ اختلاف باقی رہے گا۔ ان کا تذکرہ ابو نعیم اور ابو عمر اور ابو موسیٰ لکھا ہے۔

سلمۃ: لام کے کسرہ اور تاء جس کے اوپر دو نقطے ہیں کی زیادتی کے ساتھ ہوگا۔ چشم: جیم کے ضمہ اور شین معجمہ کے فتح کے ساتھ

ہے۔

۱۴۴۔ حضرت اسود بن سرج

حضرت اسود بن سرج بن حمیر بن عبادہ بن نزال بن مرہ بن عبیدہ بن مقاعس۔ مقاعس کا نام حارث بن عمرو بن کعب بن سعد بن زید مناۃ بن تمیم تمیمی سعدی۔ اسود کی کنیت ابو عبد اللہ ہے انہوں نے نبیؐ کے ہمراہ جہاد کیا ہے اور مرہ بن عبیدہ۔ منقر بن عبیدہ کے بھائی ہیں۔ اسود بن سرج اور احف بن قیس دونوں عبادہ میں جا کے مل جاتے ہیں۔ یہ سب سے پہلے شخص ہیں جنہوں نے بصرہ کی جامع مسجد میں وعظ بیان کیا ان سے حسن بصری اور عبدالرحمن بن ابی بکرہ نے روایت کی ہے ابن مندہ نے کہا ہے کہ حسن بصری اور عبدالرحمن کا سنا ان سے ثابت نہیں ہے۔ احف بن قیس نے بھی ان سے روایت کی ہے ہمیں ابو یاسر بن ابی جبہ نے اپنی اسناد کے ساتھ عبد اللہ بن احمد بن حنبل تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں عفان نے خبر دی وہ کہتے تھے ہم سے حماد بن سلمہ نے بیان کیا وہ کہتے تھے ہم سے علی بن زید نے عبدالرحمن بن ابی بکرہ سے انہوں نے اسود بن سرج سے نقل کر کے بیان کیا کہ وہ کہتے تھے میں رسول اللہؐ کے پاس گیا اور میں نے عرض کیا کہ یا رسول اللہؐ میں نے اپنے پروردگار کی اور حضور کی کچھ تعریف کی ہے آپ نے فرمایا سناؤ جو کچھ تم نے اپنے پروردگار کی مدح کہا ہے یہ کہتے ہیں کہ میں اشعار پڑھنے لگا اتنے میں ایک شخص گندی رنگ کا آیا اور اس نے اندر آنے کی اجازت مانگی تو نبیؐ نے مجھ سے فرمایا کہ چپ رہو دو مرتبہ یا تین مرتبہ آپ نے ایسا ہی کیا یہ کہتے ہیں کہ میں نے عرض کیا کہ یا رسول اللہؐ یہ کون شخص ہیں جن کی وجہ سے آپ نے مجھے چپ کر دیا حضرت نے فرمایا کہ یہ عمر بن خطاب ہیں یہ ایک ایسے شخص ہیں کہ فضول اے باتوں کو پسند نہیں کرتے۔ ان کا تذکرہ تینوں نے لکھا ہے۔

۱۴۵۔ حضرت اسود بن سفیان

حضرت اسود بن سفیان بن عبدالاسد بن ہلال بن عبد اللہ بن عمر بن مخزوم قرشی مخزومی۔ ہبار بن سفیان بن عبدالاسد کے بھائی ہیں اور ابو سلمہ کے بھتیجے ہیں ان کے صحابی ہونے میں کلام ہے۔ ان کا تذکرہ ابو عمر اور ابو موسیٰ نے کیا ہے مگر ابو موسیٰ نے ان کو اسود بن عبدالاسد لکھا ہے سفیان کا تذکرہ نہیں کیا اور کہا ہے کہ عبدان نے کہا ہے کہ ان کی کوئی روایت مشہور نہیں ہے صرف ابن عباس نے ان کا نام ذکر کیا ہے حالانکہ یہ صحیح نہیں ہے ابن کلبی نے اور زبیر بن بکار نے کہا ہے کہ اسود بن عبدالاسد جنگ بدر میں بحالت کفر مقتول ہو گئے تھے اور زبیر نے سفیان بن عبدالاسد کا اور ان کے بیٹے اسود دونوں کا ذکر کیا ہے۔

شاید ان اشعار مدیہ میں کچھ شاعرانہ مبالغوں کی آمیزش ہوگی ورنہ سچی سچی تعریف خدا اور رسول کی فضول باتوں میں داخل نہیں ہو سکتی ۱۲۔

۱۴۶۔ حضرت اسود بن سلمہ

حضرت اسود بن سلمہ بن حجر بن وہب بن ربیعہ بن معاویہ کنڈی۔ نبی کی خدمت میں اپنی قوم کی طرف سے حاضر ہوئے تھے اور ان کے ہمراہ ان کے بیٹے بھی تھے حضرت نے انہیں دعادی تھی۔ ابن کلبی نے ان کا تذکرہ ان لوگوں میں کیا ہے جو نبی کے حضور میں وفد بن کے آئے تھے۔

۱۴۷۔ حضرت اسود والد عامر بن اسود

حضرت اسود عامر بن اسود کے والد ہیں۔ ہشیم نے اور ابو عوانہ نے یعلیٰ بن عطاء سے انہوں نے عامر بن اسود سے انہوں نے اپنے والد سے روایت کی ہے کہ وہ رسول اللہ کے ساتھ مسجد خیف میں صبح کی نماز میں شریک تھے پھر جب حضرت نے نماز ختم کی تو آپ نے سب لوگوں کے پیچھے دو آدمیوں کو دیکھا جنہوں نے جماعت میں نماز پڑھی تھی وہ دونوں آدمی (حسب الحکم) آپ کے سامنے لائے گئے ان دونوں کے بدن پر لرزہ پڑا ہوا تھا حضرت نے فرمایا کہ تم دونوں نے ہمارے ہمراہ نماز کیوں نہ پڑھی الی آخر الحدیث۔ شعبہ نے ہشیم اور ابو عوانہ کی مخالفت کی ہے اور انہوں نے اسی مضمون کی روایت یعلیٰ بن عطاء سے انہوں نے جابر بن یزید بن اسود سے انہوں نے اپنے والد سے انہوں نے نبی سے روایت کی ہے۔ ان کا تذکرہ ابو عمر نے لکھا ہے۔

۱۴۸۔ حضرت اسود بن عبدالاسد

حضرت اسود بن عبدالاسد ان کا تذکرہ اسود بن سفیان کے بیان میں ہو چکا ہے۔

۱۴۹۔ حضرت اسود بن عبداللہ

حضرت اسود بن عبداللہ سدوسی یمامی اور بعض لوگ کہتے ہیں کہ (یہ) عبداللہ بن اسود (ہیں) نبی کے حضور میں بشر بن خصاصیہ کے ہمراہ وفد بن کے گئے تھے۔ صعق بن حزن نے قتادہ سے روایت کی ہے کہ انہوں نے کہا قبیلہ ربیعہ کے چار آدمیوں نے رسول اللہ کی طرف ہجرت کی تھی۔ (۱) سدوس سے بشر بن خصاصیہ نے اور (۲) یمامہ سے اسود بن عبداللہ (عامر بھی لکھا ہے) نے اور (۳) نمر بن قاسط سے عمرو بن تغلب نے اور (۴) بنی عجل سے فرات بن حیان نے۔ ان کا تذکرہ تینوں نے لکھا ہے۔

۱۵۰۔ حضرت اسود بن عبس

حضرت اسود بن عبس بن اسماء بن وہب بن رباح بن عوف بن ثقیف بن کعب بن ربیعہ بن مالک بن زید مناة بن تمیم نبی کے زمانہ میں پیدا ہوئے تھے اور (جب بڑے ہوئے اور حضرت کی خدمت میں گئے تو) کہا کہ میں آپ کے پاس اس لئے آیا ہوں کہ آپ سے تقرب حاصل کروں اسی وجہ سے ان کا نام مقرب رکھا گیا ہمیں ابو موسیٰ نے اجازت خبردی وہ کہتے تھے ہمیں ابو علی حداد نے خبردی وہ کہتے تھے ہمیں ابو احمد عطار نے اجازت خبردی وہ کہتے تھے ہمیں عمر بن احمد نے خبردی وہ کہتے تھے ہمیں محمد بن ابراہیم نے خبردی وہ کہتے تھے ہمیں محمد بن یزید نے ہشام کلبی کے راویوں سے انہوں نے اپنے والد سے روایت کر کے اس واقعہ کی خبردی۔ ان کا تذکرہ ابو موسیٰ نے لکھا ہے اور پیشتر بیان ہو چکا ہے کہ مقرب اسود بن ربیعہ کا نام ہے اور وہ سیف بن عمر کی روایت ہے جو اوپر بیان ہو چکی۔ واللہ اعلم۔

۱۵۱۔ حضرت اسودؓ بن عمران

حضرت اسودؓ بن عمران بکری۔ قبیلہ بکر بن وائل سے جو قبیلہ زبجہ کی ایک شاخ ہے اور بعض لوگ کہتے ہیں کہ یہ عمران بن اسود ہیں نبیؐ کے حضور میں وفد بن کے آئے تھے۔ ان کی حدیث حکام بن سلیم کے پاس ہے وہ عمرہ بن ابی قیس سے وہ میسرہ نہدی سے وہ ابو نجل سے وہ عمران بن اسود یا اسود بن عمران سے روایت کرتے ہیں کہ انہوں نے کہا میں رسول اللہؐ کے حضور میں اپنی قوم کا قاصد بن کے گیا تھا جب کہ میری قوم کے لوگ اسلام میں داخل ہو گئے تھے اور انہوں نے (توحید و رسالت کا) اقرار کر لیا تھا۔ ان کا تذکرہ تینوں نے لکھا ہے ابو عمر نے کہا ہے کہ اس روایت کی سند میں کلام ہے۔

۱۵۲۔ حضرت اسودؓ بن عوف

حضرت اسودؓ بن عوف بن عبد عوف بن عبد الحارث بن زہرہ بن کلاب بن مرہ قرشی زہری۔ عبد الرحمن بن عوف بن عبد الحارث کے بھائی ان کی والدہ شفا بنت عوف بن عبد الحارث بن زہرہ ہیں۔ یہ صحابی ہیں قبل فتح مکہ کے انہوں نے ہجرت کی تھی یہ جابر بن اسود کے والد ہیں جو ابن زبیر کی طرف سے حاکم مدینہ تھے اور جابر یہ وہی ہیں جنہوں نے سعید بن مسیب کو ابن زبیر سے بیعت کر لینے پر درے مارے تھے یہ ابو عمر کا بیان ہے اور محمد بن سعد واقفی کہتے ہیں کہ فتح مکہ کے دن اسلام لائے تھے اور مدینہ میں وفات پائی مدینہ میں ان کا ایک گھر بھی تھا۔

۱۵۳۔ حضرت اسودؓ بن عویم

حضرت اسودؓ بن عویم سدوسی۔ ان سے حبیب بن عامر بن مسلم سدوسی نے روایت کی ہے کہ انہوں نے کہا میں نے رسول اللہؐ سے لونڈی اور آزاد عورت دونوں سے نکاح کرنے کی بابت سنا کہ آزاد عورت کے پاس دو دن رہے اور لونڈی کے پاس ایک دن۔ ان کا تذکرہ ابن مندہ اور ابو نعیم نے لکھا ہے۔

۱۵۴۔ حضرت اسودؓ بن مالک

حضرت اسودؓ بن مالک اسدی یمامی۔ حدر جان بن مالک کے بھائی ہیں ان دونوں کا صحابی ہونا اور نبیؐ کے حضور میں وفد بن کے جانا ثابت ہے۔ اسحاق بن ابراہیم رملی نے ہاشم بن محمد بن ہاشم جزء بن عبد الرحمن بن جزء بن حدر جان بن مالک سے روایت کی ہے کہ انہوں نے کہا مجھ سے میرے والد نے انہوں نے اپنے والد سے انہوں نے ان کے دادا سے روایت کی کہ انہوں نے کہا مجھ سے ابن جزء بن حدر جان نے اپنے والد سے نقل کیا کہ وہ کہتے تھے میں اور میرے بھائی اسود رسول اللہؐ کے حضور میں گئے ہم دونوں آپ پر ایمان لائے اور آپ کی تصدیق کی۔ جزء اور اسود دونوں رسول اللہؐ کی خدمت میں اور آپ کی صحبت میں رہتے تھے۔ ابن مندہ اور ابو نعیم نے کہا ہے کہ یہ تذکرہ صرف اسحاق رملی نے لکھا ہے۔

۱۵۵۔ حضرت اسودؓ بن نوفل

حضرت اسودؓ بن نوفل بن خویلد بن اسد بن عبد العزی بن قصی بن کلاب بن مرہ قرشی اسدی حبش کے مہاجرین میں سے ہیں (ام المؤمنین) خدیجہ بنت خویلد کے بھتیجے ہیں اور ورقہ بن نوفل بن اسد بن عبد العزی کے چچا زاد بھائی ہیں ان کی والدہ فریجہ بنت

عدی بن نوفل بن عبد مناف بن قصی ہیں۔ یہ اسود ابوالاسود یعنی محمد بن عبدالرحمن بن اسود بن نوفل کے جوہ تیم عروہ بن زبیر مالک بن انس کے شیخ تھے کے دادا ہیں۔ محمد بن اسحاق نے ان مہاجرین کے ذکر میں جنہوں نے نجاشی کی طرف ہجرت کی تھی اسود بن نوفل بن خویلد بن اسد بن عبدالعزی کا نام بھی لیا ہے اور زبیر بن بکار نے کہا ہے کہ نوفل مسلمانوں کے ساتھ بہت سختی کیا کرتے تھے اور یہی تھے جنہوں نے ابو بکر اور طلحہ کو محض مسلمان ہو جانے کے سبب سے مکہ کے ایک پہاڑ میں قید کر دیا تھا اسی وجہ سے حضرت ابو بکر و حضرت طلحہ کو قرینین کہتے تھے۔ نوفل بدر کے دن بحالت کفر قتل کر دیئے گئے تھے زبیر بن بکار نے یہ بھی بیان کیا ہے کہ نوفل بن خویلد کے کوئی اولاد زندہ نہ تھی۔

۱۵۶۔ حضرت اسود بن ہلال

حضرت اسود بن ہلال محاربہ کوفی (مقام) جمجم میں ۸۰ھ کو شہید کئے گئے بعض لوگ کہتے ہیں کہ انہوں نے جاہلیت کا زمانہ بھی پایا تھا۔ ان کا تذکرہ ابو موسیٰ نے ابن مندہ پر استدراک کرنے کی غرض سے لکھا ہے۔

۱۵۷۔ حضرت اسود بن وہب

حضرت اسود بن وہب بن عبد مناف بن زہرہ۔ بعض لوگ ان کو وہب بن اسود کہتے ہیں۔ صدقہ بن عبداللہ نے ابو معبد یعنی حفص بن غیلان سے انہوں نے زید بن اسلم سے انہوں نے وہب بن اسود سے انہوں نے اپنے والد اسود بن وہب سے روایت کی ہے جو نبی کے ماموں تھے کہ نبی نے فرمایا کیا میں تمہیں ایسی بات نہ بتاؤں جو امید ہے کہ تم کو نفع دے گی انہوں نے عرض کیا کہ ہاں بتائیے آپ نے فرمایا سب سے بڑا اسود یہ ہے کہ آدمی اپنے بھائی کی آبرو پر ناحق دست درازی کرے اس حدیث کو ابو بکر امین نے عمرو بن ابی سلمہ سے انہوں نے ابو معبد سے انہوں نے حکم ایلی سے انہوں نے زید بن اسلم سے انہوں نے وہب بن اسود سے جو نبی کے ماموں تھے انہوں نے نبی سے روایت کیا ہے اور قاسم نے حضرت عائشہ رضی اللہ عنہا سے روایت کی ہے کہ اسود بن وہب نے جو نبی کے ماموں تھے نبی کے پاس آنے کی اجازت مانگی نبی نے فرمایا اے ماموں چلے آؤ چنانچہ جب وہ آئے تو آپ نے اپنی چادر ان کے لئے بچھادی اور فرمایا کہ اس پر بیٹھ جاؤ انہوں نے کہا نہیں مجھے یہی جگہ کافی ہے آپ نے فرمایا اسی پر بیٹھو پھر آپ نے فرمایا کہ ماموں باپ کے برابر ہوتا ہے۔ اے ماموں جس کے ساتھ کچھ احسان کیا جائے اور وہ شکر گزاری نہ کرے تو اسے چاہئے کہ اس احسان کا ذکر کرے جب وہ اس احسان کا ذکر کرے گا تو اس کی شکر گزاری ہو جائے گی ان کا تذکرہ تینوں نے لکھا ہے۔

۱۵۸۔ حضرت اسود بن یزید

حضرت اسود بن یزید بن قیس بن عبداللہ بن مالک بن علقمہ بن سلیمان بن کہل بن بکر بن عوف بن نخیخ نخی۔ انہوں نے بحالت اسلام نبی کا زمانہ پایا ہے مگر آپ کو دیکھا نہیں ان سے روایت ہے کہ انہوں نے کہا رسول اللہ کی زندگی میں معاذ نے ایک شخص کے بارے میں جس نے ایک بیٹی اور بہن چھوڑی تھی یہ فیصلہ کیا کہ نصف بیٹی کو دیا جائے اور نصف بہن کو دیا جائے۔ یہ اسود حضرت ابن مسعود کے دوست ہیں اور عبدالرحمن بن یزید کے بھائی ہیں اور علقمہ بن قیس کے بھتیجے ہیں عمر میں بڑے تھے اور ابراہیم بن یزید کے ماموں ہیں ان کی والدہ ملیکہ بنت یزید نخی ہیں۔ حضرت عمر اور ابن مسعود اور حضرت عائشہ رضی

اللہ عنہم سے روایت کرتے ہیں۔ کوفہ کے فقہا اور وہاں کے مشاہیر میں سے تھے ۵۷ھ میں ان کی وفات ہوئی تھی۔ ان کا تذکرہ ابو عمر اور ابو موسیٰ نے لکھا ہے۔

۱۵۹۔ حضرت اسودؓ

حضرت اسودؓ۔ ان کا نام پہلے اسود تھا پھر نبیؐ نے ان کا نام ابیض رکھا۔ بکر بن سوادہ نے سہل بن سعد سے روایت کی ہے کہ نبیؐ کے اصحاب میں ایک شخص تھے جن کا نام اسود تھا نبیؐ نے ان کا نام ابیض رکھا۔ ان کا تذکرہ ابیض کے نام میں ہو چکا ہے ان کا تذکرہ ابن مندہ اور ابو نعیم نے لکھا ہے۔

۱۶۰۔ حضرت اسیدؓ بن ابی اسید

حضرت اسیدؓ۔ اسید: ہمزہ کے فتح اور سین کے کسرہ کے ساتھ ہے اور یہ اسید ابو اسید کے بیٹے ہیں۔ پہلا تو ہمزہ کے فتح کے ساتھ ہے مگر دوسرا ہمزہ کے ضمہ اور سین کے فتح کے ساتھ ہے۔ ابو اسید کا نام مالک بن ربیعہ بن بدن ہے اور بعض لوگ بجائے بدن کے بدی کہتے ہیں مگر بدن زیادہ مشہور ہے اور وہ بیٹے ہیں عامر بن عوف بن حارثہ بن عمرو بن خزرج بن ساعدہ بن کعب بن خزرج خزرجی ساعدی کے۔ ان کا تذکرہ عبدان مروزی نے صحابہ میں کیا ہے اور اپنی اسناد سے عمر بن حکم سے انہوں نے اسید بن ابی اسید سے روایت کی ہے کہ رسول اللہؐ نے بنی جون کی ایک عورت سے نکاح کیا تھا مجھے اس کے لینے کے لئے بھیجا تھا چنانچہ میں نے اسے اجم (نامی قلعہ) کے میدان میں لا کے اتارا پھر میں رسول اللہؐ کی خدمت میں آیا اور میں نے کہا کہ یا رسول اللہؐ میں آپ کی بیوی کو لے آیا ہوں وہ کہتے ہیں کہ پھر رسول اللہؐ وہاں تشریف لے گئے اور آپ نے اس کا بوسہ لینا چاہا تو اس نے کہا کہ آپ سے خدا کی پناہ مانگتی ہوں حضرت نے فرمایا کہ تو نے بہت بڑی پناہ مانگی (غرض یہ کلمہ آپ کو ناگوار گزرا) اور آپ نے اسے اس کے مکان پر واپس کر دیا یہی مشہور ہے۔

اس عورت کے نام میں جس نے پناہ مانگی تھی اختلاف ہے بعض لوگ کہتے ہیں امیمہ اور بعض لوگ کہتے ہیں ملیکہ لیثیہ اور بعض لوگ کہتے ہیں عذہ اور بعض لوگ کہتے ہیں کہ فاطمہ بنت ضحاک۔ ان کا تذکرہ ابو موسیٰ نے لکھا ہے۔

۱۶۱۔ حضرت اسیدؓ بن ابی اناس

حضرت اسیدؓ۔ یہ اسید بیٹے ہیں ابو اناس بن زینم بن عمرو بن عبد اللہ بن جابر بن محمد بن عبید بن عدی بن دکل بن بکر بن عبد مناة بن کنانہ بن خزیمہ بن مدرکہ بن الیاس بن مضر کنانی رولی عدوی کے۔ یہ ساریہ بن زینم کے بھتیجے ہیں جن کو حضرت عمرؓ بن خطاب نے منبر پر آواز دی تھی اور ابو احمد عسکری نے بیان کیا ہے کہ اسید کے سین کو کسرہ ہے یہ نام ہے اسید بن ابی اناس کا اور یہ اسید زینم کے بیٹے ہیں اس بنا پر وہ ساریہ کے بھائی ہو جائیں گے۔

یہ اسید شاعر تھے نبیؐ نے ان کا خون معاف کر دیا تھا (سبب اس کا) حضرت ابن عباس نے بیان کیا ہے کہ بنی عدی بن دکل

۱۔ حضرت عمرؓ نے ایک مرتبہ خطبہ پڑھتے میں بطور مکاشفہ کے اپنے لشکر کو دیکھا کہ دشمن کی گھات میں آ گیا ہے تو اسی وقت وہ پکار اٹھے کہ اے ساریہ پہاڑ پڑھ جاؤ ۱۲۔

کے لوگ نبی کے حضور میں حاضر ہوئے انہیں میں حارث بن وہب اور عویمیر بن اخرم اور حبیب اور ربیعہ جو دونوں مسلمہ۔ کے بیٹے تھے موجود تھے اور ان کے ہمراہ ان کی قوم کی ایک جماعت تھی ان لوگوں نے حضرت سے یہ عرض کیا کہ نہ ہم آپ سے لڑیں گے اور نہ آپ کے ساتھ ہو کے قریش سے لڑیں گے اور ان لوگوں نے اسید بن ابی اناس سے اپنی بیزاری بیان کی اور کہا کہ وہ آپ کی بہت برائی بیان کرتا ہے لہذا نبی نے ان کا خون معاف کر دیا یہ خبر اسید کو پہنچی تو وہ طائف چلے گئے پھر فتح مکہ کے سال ساریہ بن زینم طائف گئے اور انہوں نے اسید سے فتح مکہ کی خبر بیان کی اور انہیں لے کے نبی کے حضور میں حاضر کر دیا اسید حضرت کے سامنے بیٹھ گئے اور اسلام لائے رسول اللہ نے انہیں امان دیا اور ان کے چہرہ اور سینے پر آپ نے اپنا ہاتھ پھیرا اسید نے یہ اشعر اس وقت موزوں کئے۔

بل اللہ یهدیها وقال لك اشهد
ابروا و في ذمة من محمد
واعطى لراس السابق المتجرد
على كل حى متهمين ومنجد
هم الكاذبون المخلفو كل موعده
فلا رفعت سوطى الى اذن يدى
اصيوا بنحس لا بطلق واسعد

وانت الفتى تهدي معد الدينها
فما حملت من ناقة فوق كورها
واكسى لبردا لخال قبل ابتداله
تعلم رسول الله انك قادر
تعلم بان الركب ركب عويمر
انوار رسول الله ان قد هجوته
سوى اننى قد قلت ويل ام فتية

(اے نبی) آپ ایسے جوان ہیں کہ عرب کو دین کی ہدایت کرتے ہیں بلکہ اللہ انہیں ہدایت کرتا ہے اور اس نے آپ سے فرمایا ہے کہ آپ گواہ رہیے۔ پس کسی اونٹنی نے اپنی پشت پر تجھ سے زیادہ نیکو کار اور وفائے عہد کرنے والا سوار نہیں کیا (یعنی عرب میں آپ کے مثل کوئی نہیں ہے) آپ حالات کی چادر کو قبل اس کے کہنہ ہونے کے پہنا دیتے ہیں (یعنی لوگوں کی بہت جلدی خبر گیری کرتے ہیں اور برہنہ شتر بان کے سر کو بند کرتے ہیں) (یعنی ہر ادنیٰ سے ادنیٰ کی حاجت روائی میں آپ سرگرم ہیں۔ اے رسول اللہ آپ کو واضح ہو کہ آپ ہر جاندار پر واضح ہو یا شریف قدرت رکھتے ہیں آپ کو یہ بھی واضح ہو کہ قبیلہ عویمیر کے لوگ بڑے جھوٹے اور وعدہ خلاف ہیں کیا ان لوگوں نے رسول اللہ کو یہ خبر دی ہے کہ میں نے ان کی بھوک کی ہے اگر میں نے ایسا کیا ہو تو میرا ہاتھ میرے کوڑے کو نہ اٹھائے یعنی بیکار ہو جائے صرف میں نے یہ کہا تھا کہ ان جوانوں کی خرابی ہو انہیں ایسی حکومت پہنچے جس کی برداشت نہ ہو سکے اور وہ سعد نہ ہو)

اس قصیدہ میں اس سے زیادہ اشعار ہیں جب انہوں نے پہلا مصرعہ پڑھا وانت الفتى تهدي معد الدينها تو رسول اللہ نے فرمایا بل اللہ یهدیہا لہذا دوسرے مصرعے میں انہیں نے اسی کو نظم کر دیا بل اللہ یهدیہا وقال لك اشهد . امیر ابو نصر نے کہا ہے کہ اسید بن ابی اناس بن زینم بن حمیہ بن عبید بن عدی بن دیل۔ یہ شاعر تھے۔ علی بن ابی طالب کے پاس آئے تھے تو رسول اللہ نے ان کا خون معاف کر دیا۔ پھر یہ فتح مکہ والے سال آئے اور اسلام قبول کیا اور نبی کی صحبت میں رہے۔ ابن ماکولانے ان کا نسب چھوڑ دیا ہے اور صحیح وہی ہے جو ہم نے پہلے ذکر کیا ہے۔ مرزبانی نے ان کا تذکرہ ہمزہ کے ضمہ اور سین کے فتح کے ساتھ کیا ہے۔ ان کا تذکرہ ابو موسیٰ نے کیا ہے۔

۱۶۲۔ حضرت اسید بن جاریہ

حضرت اسید بن جاریہ۔ یہ بھی ہمزہ کے فتح کے ساتھ ہے۔ یہ اسید جاریہ بن اسید بن عبد اللہ بن غیرۃ بن عوف بن ثقیف کے بیٹے ہیں اور ثقیف۔ قسی بن منبہ بن بکر بن ہوازن ہیں۔ یہ فتح مکہ کے دن اسلام لائے اور حنین میں شریک ہوئے۔ ابو عمر نے کہا ہے یہ عمرو بن ابی سفیان بن اسید کے دادا ہیں۔ ان سے زہری نے حضرت اسحاق علیہ السلام کے ذبح ہونے کی حدیث روایت کی ہے یہ بخاری کا قول ہے۔ اور بعض نے عمرو بن اسید بھی کہا ہے مگر پہلا قول زیادہ صحیح ہے۔ ان کا تذکرہ ابو عمر اور ابو موسیٰ نے کیا ہے۔

۱۶۳۔ حضرت اسید بن سعید قرظی

حضرت اسید بن سعید قرظی۔ اسلام لائے اور اپنا مال جمع کروایا۔ ان کا اسلام بہت اچھا تھا۔ ان کا تذکرہ طبری نے ابن حمید سے انہوں نے سلمہ سے انہوں نے ابواصلح سے روایت کرتے ہوئے کیا ہے اور کہا ہے ثعلبہ بن سعید اسید بن سعید اور اسد بن عبید۔ یہ سب بنو ہدل سے ہیں اور یہ اس رات اسلام لائے جب بنو قریظہ نے حضرت سعد کو حکم بنایا تھا۔ بخاری نے کہا ہے کہ اسید بن سعید اور ثعلبہ بن سعید نے رسول اللہ کی زندگی ہی میں وفات پائی تھی۔ اسید کے نام میں جو اختلاف ہے اس کا ذکر پہلے ہو چکا ہے۔ ان کا تذکرہ ابو عمر اور ابو موسیٰ نے کیا ہے۔

۱۶۴۔ حضرت اسید بن صفوان

حضرت اسید بن صفوان۔ ان کا صحابی ہونا ثابت ہے۔ ان کو اہل حجاز میں شمار کیا گیا ہے۔ عبد الملک بن عمیر اکیلے ہی ان سے روایت کرتے ہیں۔ ہمیں ابو منصور بن مکارم بن احمد بن سعید مؤدب نے اپنی اسناد سے ابوزکریا یزید بن ایاس ازدی موصلی تک خبر دی وہ کہتے تھے کہ ہم سے محمد بن عبد اللہ بن عمار نے بیان کیا وہ کہتے تھے کہ ہمیں علی بن حرب نے خبر دی وہ کہتے تھے کہ ہمیں دلہم بن یزید موصلی نے خبر دی وہ کہتے تھے کہ ہم سے عوام بن حوشب نے بیان کیا وہ کہتے تھے ہمیں عمر بن ابراہیم ہاشمی نے عبد الملک بن عمیر سے انہوں نے اسید بن صفوان سے جو نبی کے صحابی تھے نقل کر کے بیان کیا کہ وہ کہتے تھے جب حضرت ابو بکر رضی اللہ عنہ کی وفات ہوئی اور مدینہ رونے کی آواز سے گونج اٹھا اور لوگ ویسے ہی از خود رفته ہو گئے جیسے کہ نبی کی وفات کے دن تھے تو علی بن ابی طالب رضی اللہ عنہ تیز قدم روتے ہوئے اور انا اللہ وانا الیہ راجعون پڑھتے ہوئے آئے اور کہنے لگے کہ آج خلافت نبوت ختم ہو گئی یہاں تک کہ اس گھر کے دروازے پر کھڑے ہو گئے جس میں حضرت ابو بکرؓ تھے پھر انہوں نے کہا کہ اے ابو بکر اللہ آپ پر رحم کرے آپ سب لوگوں سے پہلے اسلام لائے اور آپ کا ایمان سب سے زیادہ خالص تھا اور آپ کا یقین سب سے زیادہ تھا اور آپ سب سے زیادہ بے پرواہ تھے اور آپ سب سے زیادہ اسلام کے پشت پناہ تھے اور سب سے زیادہ رسول اللہ کے حق میں محتاط تھے اور سب سے زیادہ ان کے اصحاب کو امن دینے والے تھے اور سب سے زیادہ آپ نے رسول اللہ کا حق صحبت ادا کیا اور آپ کے مناقب سب سے افضل تھے اور اسلام کی خدمت میں آپ سب سے زیادہ اور مرتبہ میں سب سے بلند تھے اور بہ نسبت سب کے رسول اللہ کے قریب بیٹھا کرتے تھے اور عادت میں روش میں طریق میں اخلاق میں آپ کے مشابہ تھے اور آپ کی منزلت سب سے زیادہ تھی اور رسول اللہ کے نزدیک آپ سب سے زیادہ بزرگ تھے اور معتبر تھے خدا آپ کو اسلام کی طرف سے اور رسول اللہ کی طرف سے

عمدہ جزادے آپ نے رسول اللہؐ کی ایسے وقت تصدیق کی جب لوگ ان کی تکذیب کر رہے تھے اسی وجہ سے اللہ نے آپ کا نام اپنی کتاب میں صدیق رکھا ہے یہ حدیث اسی طول کے ساتھ انہوں نے بیان کی ہے۔ اس حدیث کو ابو عمر ضریر نے عمران بن قطان یعنی ابوالعوام سے انہوں نے ابو حفص عمر بن ابراہیم عدوی سے اپنی سند کے ساتھ روایت کی ہے اور اس کو بعض مراوڑہ کے باشندوں نے عمر بن ابراہیم سے انہوں نے اسماعیل بن عیاش سے انہوں نے عبدالملک بن عمیر سے انہوں نے اسد بن صفوان سے روایت کی ہے۔ ان کا تذکرہ تینوں نے لکھا ہے۔

۱۶۵۔ حضرت اسیدؓ بن عمرو

حضرت اسیدؓ بن عمرو بن مھن بن عمرو قبیلہ بنی عمرو بن مبدول سے تھے پھر بنی نجار سے ہوئے جنگ بدر میں شریک ہوئے تھے۔ ان کے نام میں اختلاف ہے بعض لوگ کہتے ہیں بشر اور بعض کہتے ہیں بشر اور بعض لوگ کہتے ہیں ثعلبہ۔ ان کا تذکرہ ابو موسیٰ نے لکھا ہے اور ابو موسیٰ نے یہ بھی کہا ہے کہ اور لوگوں نے ان کا تذکرہ الف کے باب کے علاوہ اور باب میں کیا ہے لہذا جو شخص الف کے باب میں ان کی تلاش کرتا ہے وہ نہیں پاتا اور یہ بھی بعض لوگوں کو معلوم نہ ہوگا کہ ان کے نام میں اختلاف ہے۔

۱۶۶۔ حضرت اسیدؓ بن کرز

حضرت اسیدؓ بن کرز قسری۔ ان کا تذکرہ ابن منیع نے کیا ہے اور ان کا نسب اسد کے بیان میں ہو چکا یہ خالد بن عبداللہ قسری کے دادا ہیں اور بعض لوگ کہتے ہیں ان کا نام اسد ہے اور یہی صحیح ہے۔ خالد بن عبداللہ بن یزید بن اسید نے اپنے والد سے انہوں نے ان کے دادا اسد بن کرز سے روایت کی ہے خالد بڑے سخی اور مدح پسند تھے مگر حضرت علیؓ کے برا کہنے میں مبالغہ کیا کرتے تھے بعض لوگ کہتے ہیں کہ بنی امیہ کے خوف سے ایسا کرتے تھے اور بعض لوگوں نے اس کے اور وجوہ بھی بیان کئے ہیں ہشام بن عبدالملک کی طرف سے عراق کے حاکم تھے۔ ان کا تذکرہ ابن مندہ نے لکھا ہے۔

۱۶۷۔ حضرت اسیدؓ مزنی

حضرت اسیدؓ مزنی۔ قبیلہ مزنیہ کے ہیں مگر ان کا کچھ حال معلوم نہیں۔ ان کی حدیث یحییٰ بن سعید انصاری القطان نے عبداللہ بن ابی سلمہ سے انہوں نے اسید مزنی سے روایت کی ہے کہ انہوں نے کہا میں ایک دن نبیؐ کے حضور میں گیا تاکہ آپ سے کچھ مانگوں میں نے آپ کے پاس ایک شخص کو اور دیکھا وہ بھی یہی چاہتا تھا کہ آپ سے کچھ سوال کرے تو آپ نے اس سے دو مرتبہ یا تین مرتبہ اعراض کیا بعد اس کے فرمایا کہ جس کے پاس بقدر ایک اوقیہ کے موجود ہو پھر وہ سوال کرے تو اس نے الحاف ۲ کا سوال کیا۔ یہ حدیث غریب ہے۔ ان کا تذکرہ ابن مندہ اور ابو نعیم نے کیا ہے۔

۱۶۸۔ حضرت اسیدؓ بن ثعلبہ

حضرت اسیدؓ۔ یہ اسید ثعلبہ انصاری کے بیٹے ہیں جنگ بدر میں شریک تھے اور حضرت علیؓ بن ابی طالب کے ساتھ جنگ صفین

۱۔ بنی امیہ کے بعض سلاطین حضرت علیؓ مرتضیٰ سے بغض رکھتے تھے بنو امیہ ان سے محبت رکھنے والوں کو تکلیف پہنچایا کرتے تھے ۱۲۔
۲۔ الحاف کہتے ہیں کسی سے پیچھے پڑنے کے سوال کرنے کو اس قسم کے سوال نہ کرنے والوں کی تعریف قرآن عظیم میں آئی ہے ۱۳۔

میں بھی شریک تھے۔ ان کا تذکرہ ابو عمر نے اسی طرح مختصر لکھا ہے۔

۱۶۹۔ حضرت اسیدؓ بن ابی جدعاء

حضرت اسیدؓ بن ابی جدعاء۔ یہ اسید ابو الجدعاء کے بیٹے ہیں۔ ان کا تذکرہ ابو موسیٰ نے لکھا ہے اور کہا ہے کہ ابن ماکولانے بیان کیا ہے کہ یہ صحابی ہیں۔ ان سے عبداللہ بن شقیق نے ایسا ہی روایت کیا ہے۔ ابن ماکولانے ان کا تذکرہ کیا ہے اور ان سے ابن شقیق نے روایت کی ہے مشہور یہ ہے کہ وہ عبداللہ بن ابی الجدعاء ہیں۔

۱۷۰۔ حضرت اسیدؓ بن حفصیر

حضرت اسیدؓ بن حفصیر بن سماک بن عتیک بن امرء القیس بن زید بن عبدالاشہل بن جشم بن حارث بن خزرج بن عمرو بن مالک بن اوس انصاری اوسی اشہلی ہیں۔ کنیت ان کی ابو یحییٰ ہے ان کے بیٹے کا نام یحییٰ تھا اور بعض لوگ کہتے ہیں ان کی کنیت ابو عیسیٰ ہے یہ کنیت آپ کی نبیؐ نے رکھی تھی اور بعض لوگ کہتے ہیں ان کی کنیت ابو عتیک تھی اور بعض لوگ کہتے ہیں ابو حفصیر اور بعض لوگ کہتے ہیں ابو عمر۔ ان کے والد حفصیر نے قبیلہ اوس کی طرف سے ان لڑائیوں میں جو خزرج کے ساتھ ہوئیں بڑی مردانگی کی۔ ان کا ایک قلعہ تھا۔ واقم۔ جنگ بعاث کے دن بھی قبیلہ اوس کے سردار یہی تھے۔ یہ اسید سعد بن معاذ سے پہلے مصعب بن عمیر کے ہاتھ پر مدینہ میں اسلام لائے تھے ان کا اسلام عقبہ اولیٰ کے بعد اور ثانیہ سے پہلے ہوا ہے۔ ابو بکر صدیق رضی اللہ عنہ ان کی بڑی عزت کرتے تھے اور کسی کو ان پر ترجیح نہ دیتے تھے اور کہتے تھے کہ ان کے پاس جھگڑے کی باتیں نہیں ہیں ان کی والدہ ام اسید بنت سکین ہیں۔ عقبہ ثانیہ کی بیعت میں شریک ہوئے تھے اور بنی عبدالاشہل کے نقیب تھے ان کی شرکت بدر میں اختلاف ہے ابن اسحاق اور ابن کلبی کہتے ہیں کہ نہیں شریک ہوئے اور اور لوگ کہتے ہیں کہ شریک ہوئے اور احد میں اور اس کے بعد کے تمام غزوات میں شریک ہوئے اور حضرت عمرؓ کے ہمراہ فتح بیت المقدس میں شریک تھے۔ ان سے کعب بن مالک اور ابو سعید خدری اور انس بن مالک نے اور حضرت عائشہ رضی اللہ عنہا نے روایت کی ہے۔ رسول اللہؐ نے ان کے اور زید بن حارثہ کے درمیان میں اخوت کرا دی تھی یہ قرآن بہت خوش آوازی سے پڑھتے تھے اور بڑے کامل العقل لوگوں میں سے تھے اور اہل الرائے تھے حضرت ابو بکر صدیقؓ کی بیعت میں انہوں نے بہت کار نمایاں کیا ہے ان سے حضرت انس بن مالک نے روایت کی ہے کہ نبیؐ نے انصار سے فرمایا تھا کہ تم میرے بعد دیکھو گے کہ لوگ دوسروں کو تم پر ترجیح دیتے ہیں انصار نے عرض کیا کہ اس وقت کے لئے آپ ہمیں کیا حکم دیتے ہیں حضرت نے فرمایا صبر کرنا یہاں تک کہ حوض کوثر پر مجھ سے مل جاؤ۔ ہمیں ابو محمد قاسم بن علی بن ہبہ اللہ بن عسا کرنے ابو المنظر قشیری سے نقل کر کے اجازت خبر دی وہ کہتے تھے ہمیں ابو القاسم عبدالکریم نے خبر دی وہ کہتے تھے ہمیں ابو نعیم عبدالملک بن حسن ازہری نے خبر دی وہ کہتے تھے ہمیں ابو عوانہ یعنی یعقوب بن اسحاق حافظ نے خبر دی وہ کہتے تھے ہم سے محمد بن عبداللہ بن عبدالحکم نے بیان کیا وہ کہتے تھے مجھے میرے باپ اور شعیب بن لیث نے لیث سے انہوں نے خالد بن یزید سے انہوں نے ابو بلال یعنی سعید سے انہوں نے یزید بن ہاد سے انہوں نے عبداللہ بن خباب سے انہوں نے ابو سعید خدری سے انہوں نے اسید بن حفصیر سے روایت کی ہے اور وہ قرآن بہت خوش آوازی کے ساتھ پڑھتے تھے کہتے تھے کہ میں ایک شب کو سورہ بقرہ پڑھ رہا تھا اور میرا ایک گھوڑا بندھا ہوا تھا اور میرا کاجی میرے پاس ہی لیٹا ہوا تھا وہ کم سن تھا پس یکا یک گھوڑا بھڑکنے لگا یہ حال دیکھ کر میں کھڑا ہو گیا مجھے صرف اپنے بیٹے (کے کچل جانے) کا

خیال تھا پھر میں نے پڑھنا شروع کیا گھوڑا پھر بھڑکنے لگا پھر میں اپنے بیٹے کے خیال سے اٹھ کھڑا ہوا پھر میں نے پڑھنا شروع کیا تو پھر گھوڑا بھڑکنے لگا میں نے اپنا سر اٹھا کے دیکھا تو ایک چیز مثل سائبان کے آسمان سے اتر رہی تھی اس میں چراغوں کے مثل کچھ چیزیں روشن تھیں مجھے خوف معلوم ہوا اور میں نے سکوت کر لیا صبح کو میں رسول اللہ کی خدمت میں گیا اور میں نے یہ واقعہ حضرت سے بیان کیا آپ نے فرمایا اے ابو یحییٰ پڑھتے جاؤ میں نے عرض کیا کہ میں تو پڑھ رہا تھا مگر گھوڑا بھڑکنے لگا۔ مجھے صرف اپنے بیٹے کا خیال تھا حضرت نے مجھ سے فرمایا کہ اے ابو یحییٰ پڑھتے جاؤ میں نے عرض کیا کہ میں تو پڑھ رہا تھا مگر گھوڑا بھڑکنے لگا (اس سبب سے میں نے سکوت کر لیا) پھر حضرت نے فرمایا اے ابو یحییٰ پڑھتے جاؤ میں نے عرض کیا کہ میں تو پڑھ رہا تھا مگر میں نے سر اٹھا کے دیکھا تو ایک چیز مثل سائبان کے تھی اس میں چراغ روشن تھے اس سے مجھے خوف معلوم ہوا۔ حضرت نے فرمایا کہ یہ فرشتے تھے تمہاری آواز سننے کے لئے آئے تھے اور اگر تم پڑھے جاتے تو صبح کو سب لوگ ان فرشتوں کو دیکھتے۔ ہمیں ابو منصور بن مکارم بن احمد مؤدب نے خبر دی وہ کہتے تھے ہمیں ابو القاسم نصر بن احمد بن محمد بن صفوان نے خبر دی وہ کہتے تھے ہمیں خطیب ابو الحسن علی بن ابراہیم سراج نے خبر دی وہ کہتے تھے ہم سے ابو طاہر ہبہ اللہ بن ابراہیم بن انس نے بیان کیا وہ کہتے تھے ہم سے ابو الحسن علی بن عبید اللہ بن طوق نے بیان کیا وہ کہتے تھے ہم سے ابو جابر عبد العزیز بن حیان نے بیان کیا وہ کہتے تھے ہم سے محمد بن عبد اللہ بن عمار نے بیان کیا وہ کہتے تھے ہم سے معانی بن عمران نے بیان کیا انہوں نے سلیمان بن ہلال سے انہوں نے سہیل سے انہوں نے اپنے والد سے انہوں نے حضرت ابو ہریرہ سے روایت کیا کہ نبیؐ نے فرمایا ابو عبیدہ بن جراح کیا اچھے آدمی ہیں معاذ بن جبل کیا اچھے آدمی ہیں اسید بن حفیر کیا اچھے آدمی ہیں معاذ بن عمرو بن جموح کیا اچھے آدمی ہیں۔

اسید بن حفیر نے شعبان ۲۰ھ میں وفات پائی حضرت عمر بن خطاب رضی اللہ عنہ نے ان کا جنازہ اٹھایا یہاں تک کہ انہیں بقیع میں دفن کیا اور ان کی نماز پڑھی حضرت عمرؓ سے یہ کچھ وصیت کر کے گئے تھے حضرت عمرؓ نے اس وصیت کے موافق ان کے قرض کو دریافت کیا تو معلوم ہوا کہ چار ہزار قرض ان پر ہے لہذا حضرت عمرؓ نے ان کے باغ کی فصل چار سال تک فروخت کر کے ان کا قرضہ ادا کر دیا۔ ان کا تذکرہ تینوں نے لکھا ہے۔

حفیر: جاء مہملہ کے ضمہ اور ضاد مجمہ کے فتح اور اس کے بعد یاء جس کے نیچے دو نقطے ہیں اور آخر پر راء ہے۔

۱۷۱۔ حضرت اسیدؓ۔ ابن اخی رافع

حضرت اسیدؓ۔ ابن اخی رافع۔ یہ رافع بن خدیج کے بھائی کے بیٹے ہیں ان سے عکرمہ نے اور مجاہد نے روایت کی ہے ابو مسعود نے حماد بن مسعدہ سے انہوں نے ابن جریج سے انہوں نے عکرمہ بن خالد سے روایت کی ہے کہ اسید نے ان سے بیان کیا کہ رسول اللہؐ نے فرمایا جب کوئی شخص اپنا چوری کیا ہو مال کسی کے پاس دیکھے اور جس کے پاس وہ مال ہو وہ مشتبه نہ ہو تو اس کو اختیار ہے چاہے قیمت دے کے اس مال کو لے لے اور چاہے تو چور کی جستجو کرے اسی کے موافق ابو بکر و عمر و عثمان رضی اللہ عنہم نے فیصلہ کیا ہے۔ یہ ابن مندہ کا قول ہے اور ابو نعیم نے ان کے تذکرہ میں لکھا ہے کہ بعض وہم کرنے والوں یعنی ابن مندہ نے ان کا تذکرہ لکھا ہے اور ایک حدیث بھی ان سے روایت کی ہے حالانکہ وہ اسید بن ظہیر ہیں اور یہی حدیث بعینہ ابن جریج سے مروی ہے وہ عکرمہ بن خالد مخزومی سے روایت کرتے ہیں کہ اسید بن ظہیر انصاری جو قبیلہ بنی حارثہ میں سے ایک شخص تھے یمامہ کے حاکم تھے مروان نے انہیں

لکھ کے بھیجا کہ حضرت معاویہ کا خط میرے پاس اس مضمون کا آیا ہے کہ جس شخص کی کوئی چیز چوری ہو جائے تو وہ اس چیز کا زیادہ حق دار ہے جہاں کہیں کہ اسے پائے (یعنی وہ اپنا مال جس کے پاس دیکھ لے اس سے لے سکتا ہے) تو انہوں نے مروان کو یہ جواب لکھا کہ رسول اللہ نے یہ فیصلہ کیا تھا کہ اگر چور سے کسی دوسرے شخص نے جو مشتبہ نہ ہو اس مال کو خرید لیا ہو تو مالک کو اختیار دیا جائے گا چاہے تو اپنے مال کو قیمت دے کے مول لے اور چاہے تو چور کی تلاش کرے پھر اسی کے موافق ابو بکرؓ و عمرؓ و عثمانؓ نے بھی فیصلہ کیا ہے مروان نے یہ مضمون حضرت معاویہ کو لکھ بھیجا حضرت معاویہ نے مروان کو لکھا کہ نہ تم میرے حاکم ہو نہ اسید بلکہ میں نے تم کو اپنی طرف سے یہ حکم دیا ہے۔ مروان نے حضرت معاویہ کا یہ خط اسید کے پاس بھیج دیا اسید نے کہا کہ جب تک میں حاکم ہوں ہرگز معاویہ کے کہنے کے موافق فیصلہ نہ کروں گا۔ ابو نعیم نے اس حدیث کو لکھ کر کہا کہ اس وہی (یعنی ابن مندہ) نے ابو مسعود کی یہ حدیث روایت کی ہے اور اسید کا نسب نہیں بیان کیا اور اس کو ایک تذکرہ علیحدہ بنا دیا ہے۔ ابو مسعود نے اس حدیث کو کم روایت کرنے والوں کے مسند میں حماد سے اسید بن ظہیر کے تذکرہ میں ذکر کیا ہے اگرچہ انہوں نے اسید کا نسب نامہ نہیں بیان کیا۔ ان کا تذکرہ ابن مندہ اور ابو نعیم نے لکھا ہے اور صحیح ابو نعیم ہی کا بیان ہے۔

۱۷۲۔ حضرت اسیدؓ بن ساعدہ

حضرت اسیدؓ بن ساعدہ۔ یہ اسید ساعدہ بن عامر بن عدی بن جشم بن مجدعہ بن حارثہ بن حارث کے بیٹے ہیں۔ انصاری ہیں اسی ہیں حارثی ہیں جنگ احد میں یہ اور ان کے بھائی ابو جشمہ اور ان کے بیٹے یزید بن اسید شریک ہوئے تھے۔ یہ اسید سہل بن ابی خثیمہ کے چچا ہیں۔ ان کا تذکرہ ابو عمر اور ابو موسیٰ نے کیا ہے۔

۱۷۳۔ حضرت اسیدؓ بن سعید

حضرت اسیدؓ بن سعید۔ ان کے نام میں ہمزہ کو پیش ہے۔ سعید کے بیٹے ہیں اور بعض لوگ کہتے ہیں ہمزہ کو زبر ہے اور بعض لوگ کہتے ہیں ان کا نام اسد ہے ان کا ذکر دونوں ناموں میں ہو چکا ہے۔ ابو عمر نے کہا ہے کہ ابراہیم بن سعد نے ابن اسحاق سے نقل کیا ہے کہ اسید کے ہمزہ کو پیش ہے اور یونس بن بکیر نے ابن اسحاق سے ہمزہ کو زبر نقل کیا ہے دارقطنی نے کہا ہے کہ یہی صحیح ہے۔ ان کا تذکرہ ابو عمر اور ابو موسیٰ نے کیا ہے۔

۱۷۴۔ حضرت اسیدؓ بن ظہیر

حضرت اسیدؓ بن ظہیر۔ اور ظہیر رافع بن عدی بن زید بن عمرو بن زید بن جشم بن حارثہ بن حارث بن خرزج بن عمرو بن مالک بن اوس کے بیٹے ہیں۔ انصاری ہیں اسی ہیں ان کا صحابی ہونا ثابت ہے اور ان سے روایت بھی ہے۔ ابن مندہ اور ابو نعیم نے ان کا نسب ایسا ہی بیان کیا ہے جیسا ہم نے لکھا صرف فرق اس قدر ہے کہ ان دونوں نے کہا ہے عدی بن زید بن جشم زید کو اور عمرو کو انہوں نے درمیان سے نکال ڈالا ہے اور ابن کلبی نے اور ابو عمر نے اور ان کے سوا اور لوگوں نے ان کو بیان کیا ہے اور یہی صحیح ہے۔ ابن

۱۔ اس مقام سے صحابہ کی حق پرستی کا اندازہ ہو سکتا ہے جو بات وہ رسول اللہ سے سن لیتے تھے پھر اس کو کسی طرح ترک نہ کرتے تھے چاہے کچھ ہو جائے۔

مندہ اور ابو نعیم نے لکھا ہے کہ یہ رافع بن خدیج کے چچا ہیں حالانکہ ایسا نہیں بلکہ ان کے چچا کے بیٹے ہیں کیونکہ رافع بیٹے ہیں خدیج بن رافع بن عدی کے پس ظہیر ان کے چچا ہوئے۔ یہ انس بن ظہیر کے حقیقی بھائی ہیں اور عباد بن بشر کے اخیانی۔ بھائی ہیں ماں ان کی فاطمہ بنت بشر بن عدی بن غنم بن عوف ہیں۔

ان اسید کی کنیت ابو ثابت ہے ان کا شمار اہل مدینہ میں ہے جنگ احد میں کم سن ہونے کے سبب سے شریک نہیں کئے گئے اور جنگ خندق میں شریک ہوئے۔ ہمیں اسماعیل بن عبد اللہ اور ابو جعفر بن سمین نے اور ابراہیم بن محمد نے خبر دی ان لوگوں نے اپنی اسناد سے ابو عیسیٰ ترمذی سے روایت کی ہے کہ انہوں نے کہا ہم سے ابو کریب نے اور ابن کعب نے بیان کیا یہ دونوں کہتے تھے ہمیں ابو اسامہ نے عبد الحمید بن جعفر سے انہوں نے ابن ابی البرد سے نقل کر کے بیان کیا ہے کہ انہوں نے اسید بن ظہیر سے سنا اور وہ نبیؐ کے صحابہ میں سے تھے نبیؐ سے روایت کرتے تھے کہ آپ نے فرمایا مسجد قبا میں ایک نماز پڑھنے کا ثواب عمرہ کے برابر ہے۔ ابن ابی البرد کا نام زیاد ہے بنی ظلمہ کے غلام تھے اور ابن مندہ نے عمیر بن عبد الحمید سے انہوں نے عبد الحمید بن جعفر سے انہوں نے اپنے والد سے انہوں نے رافع بن خدیج سے انہوں نے اسید بن ظہیر سے روایت کی ہے کہ وہ جب رسول اللہؐ کے پاس سے لوٹ کے آئے تو انہوں نے کہا کہ رسول اللہؐ نے زمین کو کرایہ پر دینے سے منع فرمایا ہے۔ ابو نعیم نے کہا ہے کہ بعض لوگوں کو وہم ہو گیا ہے اور انہوں نے کہا ہے کہ رافع بن خدیج اسید سے روایت کرتے ہیں حالانکہ وہ رافع بن اسید ہیں اس کی روایت خالد بن حارث سجستانی نے کی ہے جو بڑے ثابت قدم قوی الحافظہ لوگوں میں سے تھے انہوں نے کہا کہ رافع بن اسید بن ظہیر اپنے والد سے روایت کرتے ہیں۔ اسید بن ظہیر کی وفات عبد الملک بن مروان کی خلافت میں ہوئی۔ ان کا تذکرہ تینوں نے لکھا ہے۔

ظہیر: طاء معجمہ کے ضمہ اور ہاء کے فتح کے ساتھ ہے۔ خدیج: خاء معجمہ کے فتح اور دال مہملہ کے کسرہ اور اس کے آخر پر جیم ہے۔

۱۷۵۔ حضرت اسیدؓ بن یربوع

حضرت اسیدؓ بن یربوع بن بدی بن عمرو بن عوف بن حارثہ بن عمرو بن خزرج بن ساعدہ بن کعب بن خزرج کے بیٹے ہیں۔ انصاری ہیں خزرجی ہیں ساعدی ہیں۔ یہ اسید ابو اسید یعنی مالک بن ربیعہ ساعدی کے چچا کے بیٹے ہیں۔ جنگ احد میں شریک ہوئے تھے اور جنگ یمامہ میں شہید ہوئے ان کا تذکرہ ابو عمر اور ابو نعیم اور ابو موسیٰ نے لکھا ہے۔

بدی: باء موحده کے ساتھ ہے اور یہ بھی کہا گیا ہے کہ یاء جس کے نیچے دو نقطے ہیں کے ساتھ ہے اور اس کے آخر پر یاء ہے۔ اور بعض نے کہا ہے کہ باء موحده اور آخر میں نون کے ساتھ ہے یعنی بدن۔ اور ابو احمد عسکری نے کہا ہے کہ ”بدی“ باء موحده اور دال کی تشدید کے ساتھ ہے۔ ابو عمر نے کہا ہے کہ دال کے فتح اور کسرہ میں اختلاف ہے۔

۱۷۶۔ حضرت اسیرؓ بن جابر

حضرت اسیرؓ بن جابر۔ ان کا شمار بصرہ والوں میں ہے ان کے صحابی ہونے میں کلام ہے عمران قحطان نے قتادہ سے انہوں نے ابو العالیہ سے انہوں نے اسیر بن جابر سے روایت کی ہے کہ ایک ہوا رسول اللہؐ کے زمانہ میں چلی اس کو کسی نے لعنت کی تو رسول اللہؐ

۱۔ اخیانی ان بھائی بہنوں کو کہتے ہیں جن کی ماں ایک ہو اور باپ علیحدہ علیحدہ ہوں اور جن کے باپ ایک ہوں اور ماں علیحدہ علیحدہ ہوں ان کو غلامی کہتے ہیں اور جن کے ماں باپ ایک ہوں ان کو حقیقی کہتے ہیں ۱۲۔

نے فرمایا کہ اس کو لعنت نہ کرو کیونکہ یہ امور ہے اور جو کوئی ایسی چیز کو لعنت کرتا ہے وہ چیز لعنت کے قابل نہ ہو توہ لعنت اسی لعنت کرنے والے پر لوٹ آتی ہے۔ اس حدیث کو ابان نے قتادہ سے انہوں نے ابو العالیہ سے انہوں نے حضرت ابن عباس سے روایت کی ہے اور اسیر کی ایک حدیث وہ بھی ہے جو جمید بن عبد الرحمن نے ان سے روایت کی ہے کہ رسول اللہ نے فرمایا حیا کا نتیجہ ہمیشہ عمدہ ہوتا ہے۔ ان کا تذکرہ ابن مندہ اور ابو نعیم نے کیا ہے۔

۱۷۷۔ حضرت اسیر بن عمرو

حضرت اسیر بن عمرو۔ اور بعض لوگ کہتے ہیں ابن عمرو بن سواد بن ہشیم بن ظفر بن سواد انصاری ظفری اوسی۔ واقدی نے اپنی اسناد کے ساتھ محمود بن لبید سے روایت کی ہے کہ انہوں نے کہا اسیر بن عمرو ایک بڑے گویا اور بلیغ آدمی تھے۔ جب انہوں نے وہ باتیں سنیں جو قتادہ بن نعمان بن زید بن عامر بن سواد نے (ان کے جد امجد) ظفر کے حق میں نبی کے اصحاب کی ایک جماعت کے سامنے کہی تھیں تو انہوں نے اپنی قوم کے لوگوں کو جمع کیا اور رسول اللہ کے پاس آئے اور کہا کہ قتادہ نے اور ان کے چچا نے ہمارے خاندان کے کچھ لوگوں کو جو بڑے معزز اور نیک نام تھے بغیر کسی ثبوت اور گواہ کے برا کہتے ہیں یہ کہہ کے چلے گئے پھر قتادہ رسول اللہ کے پاس آئے تو انہیں رسول اللہ نے (اس حرکت پر) ڈانٹا تو قتادہ آپ کے پاس سے اٹھ گئے پس اللہ تعالیٰ نے انہیں لوگوں کے حق میں یہ آیت نازل فرمائی ہے: انا انزلنا الیک الكتاب بالحق لتحکم بین الناس بما اراک اللہ ولا تکن للکائنین خصیما۔ (بے شک ہم نے (اے نبی) تم پر کتاب سچائی کے ساتھ نازل کی ہے تاکہ تم لوگوں کے درمیان میں اس چیز کے موافق حکم کرو جس کی تمہیں اللہ نے تعلیم دے ہے اور خیانت کرنے والوں کے طرفدار نہ بنو۔) ان کا تذکرہ ابو عمر اور ابو موسیٰ نے لکھا ہے مگر ابو موسیٰ نے ان کو اسیر بن عمرو لکھا ہے اور کہا ہے کہ بعض لوگوں کا بیان ہے کہ یہ اسیر بن عمرو ہیں اور ابو عمر نے ان کو صرف اسیر بن عمرو لکھا ہے یہ دونوں ایک ہی ہیں۔

۱۷۸۔ حضرت اسیر بن عمرو درکی

حضرت اسیر بن عمرو درکی۔ انہوں نے نبی کا زمانہ پایا ہے مگر آپ سے کوئی حدیث نہیں سنی علی بن مدینی نے کہا ہے کہ یہ اسیر بن عمرو ہی اسیر بن جابر ہیں یہ ابن مندہ کا قول ہے اور ابن مندہ نے اور ابو نعیم نے روایت کی ہے کہ انہوں نے نبی سے روایت کیا ہے کہ محتاج کثیر العیال بے عقل ہو جاتا ہے اور ابو عمر نے کہا ہے کہ (ان کا نام) اسیر بن عمرو بن جابر ہے اور ان کو لوگ یسر (یاء کے ساتھ) محاربی بھی کہتے ہیں اور بعض لوگ انہیں اسیر بن جابر اور یسر بن جابر بھی کہتے ہیں یعنی دادا کی طرف منسوب کر دیتے ہیں بعض لوگوں کا بیان ہے کہ یہ قبیلہ کندہ کے ہیں۔ ان کی کنیت ابو خیار ہے یہ قول ابن عباس نے ابن معین سے نقل کیا ہے اور علی بن مدینی نے کہا ہے کہ کوفے والے انہیں اسیر بن عمرو کہتے ہیں اور بصرہ والے انہیں اسیر بن جابر کہتے ہیں ان کا شمار عبد اللہ بن مسعود کے بڑے شاگردوں میں ہے اور انہوں نے حضرت ابو بکر و حضرت عمر سے بھی روایت کی ہے اور ان سے کوفہ والوں میں سے زرارہ بن اوفی نے اور ابو نصرہ نے اور ابن سیرین نے اور بصرہ والوں میں سے مسیب بن رافع نے اور ابو اسحاق شیبانی نے روایت کی ہے ان کی والدت رسول اللہ کے ہجرت کے وقت ہوئی اور ۸۵ ہجری میں وفات پائی اور جاہلیت کا زمانہ بھی پایا ہے یہ ابو اسحاق شیبانی کا قول ہے اور جمید بن عبد الرحمن نے ان سے روایت کی ہے کہ نبی نے فرمایا حیا کا نتیجہ ہمیشہ تمہیں اچھا ملے گا اور عمرو بن قیس بن اسیر

نے اپنے والد سے انہوں نے ان کے دادا سے روایت کی ہے کہ رسول اللہ نے فرمایا محتاج کثیر العیال بے عقل ہو جاتا ہے اور شہاب بن خراش نے اپنے والد سے انہوں نے اسیر بن عمرو سے موقوفاً روایت کی ہے اور انہوں نے نبی کو دیکھا تھا۔ ان کا تذکرہ تینوں نے لکھا ہے مگر ابو عمر نے ان کو اور اسیر بن جابر کو ایک کر دیا ہے اور ابن مندہ اور ابو نعیم نے ان کو دو کر کے لکھا ہے واللہ اعلم۔

۱۷۹۔ حضرت اسیر بن عمرو

حضرت اسیر بن عمرو۔ یہ اسیر عمرو بن قیس بن مالک بن عدی بن عامر بن غنم بن عدی بن نجار بن ثعلبہ بن عمرو بن خزرج کے بیٹے ہیں کنیت ان کی ابوسلیط بن ابی خارجہ ہے انصاری ہیں خزرجی ہیں نجاری ہیں قبیلہ بنی عدی بن نجار سے ہیں جنگ بدر میں شریک ہوئے تھے ان کے بیٹے عبداللہ نے ان سے روایت کی ہے کہ نبی نے پالے ہوئے گدھوں کے گوشت کھانے سے منع فرمادیا تھا اور اس وقت دیکھیں چڑھی ہوئی تھی ان میں گدھے کا گوشت پک رہا تھا ہم لوگوں نے ان دیکھوں کو الٹ دیا اور ان کا نام بعض لوگوں نے اسیرہ بھی نقل کیا ہے یہ ابن ماکولا اور ابو عمر نے بیان کیا ہے اور محمد بن اسحاق نے سلمہ سے روایت کر کے ان کا نام اسیرہ لکھا ہے اور یونس سے روایت کر کے ان کا نام انس لکھا ہے ہم انشاء اللہ انس کے بیان میں ان کا ذکر کریں گے ان کا تذکرہ تینوں نے لکھا ہے اور انشاء اللہ کنیت کے باب میں بھی ان کا ذکر ہوگا۔

باب الہزۃ مع الشین المعجمۃ

۱۸۰۔ حضرت اشج بن عبدی

حضرت اشج بن عبدی۔ قبیلہ عبدالقیس کے ہیں ان کا نام منذر بن حارث بن زیاد بن عصر بن عوف بن عمرو بن عوف بن جزیرہ بن عوف بن بکر بن عوف بن انمار بن عمرو بن ودیعہ بن لکیز بن افسی بن عبدالقیس بن افسی بن دغی بن جدیلہ بن اسد بن ربیعہ بن نزار بن معد بن عدنان عبدی ہیں عصری ہیں یہ ابن کلبی نے بیان کیا ہے اور ان کے نسب میں اس کے علاوہ اور اقوال بھی ہیں ان کا تذکرہ انشاء اللہ منذر بن عامر کے بیان میں بھی آئے گا۔ عبدالقیس کے وفد کے ساتھ نبی کے پاس آئے تھے۔ ہمیں ابوالفضل منصور بن ابی الحسن بن ابی عبداللہ طبری دینی مخزومی فقیہ شافعی نے اپنی اسناد کے ساتھ ابویعلیٰ یعنی احمد بن علی ثنی تک خبر دی وہ کہتے تھے ہمیں محمد بن صباح نے بیان کیا وہ کہتے تھے ہمیں ہشیم نے خبر دی وہ کہتے تھے کہ ہمیں یونس بن عبید نے عبدالرحمن بن ابی بکرہ سے انہوں نے قبیلہ عبدالقیس کے اشج سے روایت کی ہے کہ مجھ سے نبی نے فرمایا کہ تم میں دو خصلتیں ایسی ہیں کہ اللہ ان کو دوست رکھتا ہے انہوں نے عرض کیا کہ یا رسول اللہ وہ دونوں خصلتیں کون سی ہیں حضرت نے فرمایا کہ بردباری اور عاقبت اندیشی یا یہ فرمایا کہ بردباری اور حیا یہ کہتے ہیں کہ میں نے عرض کیا کہ یا رسول اللہ یہ دونوں باتیں مجھ میں اب پیدا ہوگئی ہیں یا پہلے ہی سے تھیں حضرت نے فرمایا کہ ہمیشہ سے ہیں اشج کہتے ہیں میں نے کہا کہ اللہ کا شکر ہے جس نے مجھے ایسی دو خصلتوں کے ساتھ پیدا کیا جن کو وہ دوست رکھتا ہے۔ ان کا تذکرہ تینوں نے لکھا ہے۔

۱۸۱۔ حضرت اشرس بن غاضرہ

حضرت اشرس بن غاضرہ۔ ان کا صحابی ہونا ثابت ہے۔ کتابوں میں ان کا ذکر بھی ہے اسحاق بن حارث قرشی سے روایت

ہے کہ انہوں نے کہا میں نے عمیر بن جابر اور اشرس بن غاضرہ کندی کو دیکھا ہے یہ دونوں صحابی تھے مہندی اور نیل کا خضاب لگاتے تھے۔ ان کا تذکرہ ابن مندہ اور ابو نعیم نے کیا ہے۔

۱۸۲۔ حضرت اشرفؓ

حضرت اشرفؓ۔ ان کا نسب نہیں بیان کیا گیا ان کا تذکرہ ابن یاسین نے ان صحابہ میں کیا ہے جو ہرات میں چلے آئے تھے۔ ہمیں ابو موسیٰ نے کتابۃ خبردی وہ کہتے تھے ہمیں ابوزکریا یعنی ابن مندہ نے اجازۃ خبردی وہ کہتے تھے مجھے میرے چچا نے خبردی وہ کہتے تھے ہمیں ابوسعید نصرودی نے نیشاپور میں خبردی وہ کہتے تھے ہمیں ابو عبد اللہ محمد بن عباس بن احمد بن عصم نے خبردی وہ کہتے تھے کہ ہمیں ابواسحاق احمد بن محمد بن یاسین حافظ نے اس کی خبردی۔ ان کا تذکرہ ابو موسیٰ نے لکھا ہے۔

۱۸۳۔ حضرت اشرفؓ

حضرت اشرفؓ۔ یہ ایک دوسرے شخص ہیں ابو موسیٰ نے کہا ہے کہ یہ شام سے آئے تھے ہم نے ان کا تذکرہ ابرہہ کے نام میں لکھا ہے۔ ان کا تذکرہ ابو موسیٰ نے لکھا ہے۔

۱۸۴۔ حضرت اشعثؓ بن جودان

حضرت اشعثؓ بن جودان عبدی۔ قبیلہ عبد القیس کے ہیں نبیؐ کے حضور میں حاضر ہوئے تھے بعض لوگ کہتے ہیں ان کا نام عمیر بن جودان ہے اور یہی صحیح ہے۔ ابو حمزہ نے عطاء بن سائب سے انہوں نے عمیر بن اشعث بن جودان سے انہوں نے اپنے والد سے روایت کی ہے کہ وہ نبیؐ کے حضور میں عبد القیس کے وفد کے ہمراہ حاضر ہوئے تھے۔ ابو حمزہ کے علاوہ اور لوگوں نے جو اس کو روایت کیا ہے تو انہوں نے اشعث بن عمیر بن جودان کہا ہے۔ ابن مندہ نے کہا ہے کہ یہی صحیح ہے اور ابو نعیم نے کہا ہے کہ صحیح اشعث بن عمیر عن ابیہ ہے بعض لوگوں نے اس کو ابن شقیق سے انہوں نے ابو حمزہ سے انہوں نے عطاء سے روایت کر کے اس کو الٹ دیا ہے اور کہا ہے عمیر بن اشعث۔ یہ غلط ہے۔ جو کچھ ہم نے ابن مندہ سے نقل کیا ہے وہ ابو نعیم کے قول سے ملتا ہے۔ پھر ابو نعیم کو ابن مندہ پر اعتراض کرنے کی کوئی وجہ نہیں ہے۔ ان کا تذکرہ ابن مندہ اور ابو نعیم نے کیا ہے۔

۱۸۵۔ حضرت اشعثؓ بن قیس

حضرت اشعثؓ بن قیس بن معد یکرب بن معاویہ بن جبلہ بن عدی بن ربیعہ بن حارث بن معاویہ بن ثور کندی۔ ابن مندہ اور ابو نعیم نے ان کا نسب اسی طرح بیان کیا ہے اور ہشام کلبی نے ان کا ذکر اسی طرح کیا ہے۔

اشعث ان کا نام معد یکرب بن قیس ہے اور قیس کا نام اشعث بن معدی کرب بن معاویہ بن جبلہ بن عدی بن ربیعہ بن معاویہ اکرمین بن حارث اصغر بن معاویہ بن حارث اکبر بن معاویہ بن ثور بن مرتع اور مرتع کا نام عمرو بن معاویہ بن ثور بن عفر ہے ثور بن عفر کو کندہ بھی کہتے ہیں کندہ ان کو اس وجہ سے کہتے ہیں کہ انہوں نے اپنے باپ کو چھوڑ دیا تھا ان کا ذکر ابو عمر نے بھی اسی طرح کیا ہے اور یہی صحیح ہے۔ ان کی کنیت ابو محمد ہے نبیؐ کے حضور میں اھل قبیلہ کندہ کے وفد کے ہمراہ آئے تھے یہ لوگ کل ساٹھ سوار تھے سب اسلام لائے اشعث نے رسول اللہؐ سے پوچھا کہ حضور ہمارے قبیلہ میں سے ہیں حضرت نے فرمایا (نہیں) ہم نصر بن کنانہ کی

اولاد میں سے ہیں نہ ہم اپنی ماں کو گالی دیتے ہیں اور نہ ہم اپنے باپ سے علیحدہ ہوتے ہیں لہذا اشعث کہا کرتے تھے کہ اگر میرے پاس کوئی ایسا شخص آئے گا جو قریش کو نصر بن کنانہ کی اولاد سے خارج کہے گا تو میں اسے درہ ماروں گا۔ جب یہ مسلمان ہوئے تو انہوں نے ام فروہ سے جو حضرت ابو بکر صدیقؓ کی بہن تھیں نکاح کا پیغام دیا اور وہ منظور کر لیا گیا اور یہ یمن لوٹ گئے۔ ہمیں خطیب ابو الفضل عبد اللہ بن احمد بن عبد القاہر نے اپنی اسناد سے ابو داؤد طیالسی تک خبر دی وہ کہتے تھے ہم سے محمد بن طلحہ نے عبد اللہ بن شریک عامری سے انہوں نے عبد الرحمن بن علی کندی سے انہوں نے اشعث بن قیس سے روایت کی کہ وہ کہتے تھے رسول اللہؐ نے فرمایا ہے جو شخص آدمیوں کی زیادہ شکر گزاری کرے گا وہ خدا کی بھی زیادہ شکر گزاری کرے گا۔ یہ اشعث ان لوگوں میں سے تھے جو رسول اللہؐ کے بعد مرتد ہو گئے تھے جب حضرت ابو بکرؓ نے یمن کی طرف لشکر بھیجے تو لوگوں نے اشعث کو قید کر لیا اور یہ حضرت ابو بکر صدیقؓ کے سامنے حاضر کئے گئے تو انہوں نے حضرت ابو بکر صدیقؓ سے کہا کہ مجھے اپنی لڑائی کے لئے مہلت دیجئے اور اپنی بہن کا نکاح مجھ سے کر دیجئے پس حضرت ابو بکرؓ نے انہیں چھوڑ دیا اور ان سے اپنی بہن کا نکاح کر دیا یہی محمد بن اشعث کی ماں تھیں جب انہوں نے نکاح کیا تو تلوار کھینچ کے اونٹوں کے بازار میں چلے گئے اور جس اونٹ یا اونٹنی کو دیکھا اس کے پیر کاٹنے شروع کر دیئے لوگ چلا اٹھے کہ اشعث کافر ہو گیا پس جب یہ فارغ ہوئے تو انہوں نے تلوار رکھ دی اور کہا کہ خدا کی قسم میں کافر نہیں ہوا بلکہ حضرت ابو بکر نے اپنی بہن سے میرا نکاح کر دیا ہے اگر ہم اپنے شہر میں ہوتے تو ہمارا ولیمہ اور کچھ ہوتا (مگر اب یہاں اس کے سوا کیا ممکن ہے) لہذا اے اہل مدینہ قربانی کرو اور کھاؤ اور اے اونٹوں کے مالک آؤ اور ان کی قیمت لو ایسا ولیمہ کبھی نہیں دیکھا گیا۔ اشعث شام میں جنگ یرموک میں شریک تھے وہیں ان کی ایک آنکھ پھوٹ گئی تھی عراق گئے اور وہاں جنگ قادسیہ اور مدائن اور جلولاء اور نہاوند میں شریک ہوئے۔ کوفہ میں سکونت اختیار کر لی تھی وہیں ایک گھر بنا لیا تھا جنگ صفین میں حضرت علیؓ کے ہمراہ تھے یہ ان لوگوں میں تھے جنہوں نے تحکیم میں حضرت علیؓ مرتضیٰ کو اختیار کیا تھا اور دونوں حکموں سے دومۃ الجندل میں انہوں نے ملاقات کی تھی۔ حضرت عثمان رضی اللہ عنہ نے ان کو آذربایجان کا عامل بنایا تھا۔ حضرت حسن بن علی نے ان کی بیٹی سے نکاح کیا تھا بعض لوگوں کا بیان ہے کہ اسی نے حضرت حسن کو زہر دیا تھا جس سے ان کی وفات ہوئی تھی۔

انہوں نے نبیؐ سے کئی حدیثیں روایت کی ہیں۔ ان سے قیس بن ابی حازم اور ابو داؤد وغیرہ نے روایت کی ہے ایک جنازہ کی نماز میں یہ بھی تھے اور جریر بن عبد اللہ بجلي بھی تھے تو انہوں نے جریر کو امام بنایا اور کہا کہ یہ کبھی اسلام سے مرتد نہیں ہوئے اور میں ایک مرتبہ اسلام سے مرتد ہو گیا تھا۔ انہیں کے حق میں اللہ تعالیٰ کا قول نازل ہوا تھا ان الذین یشترون بعہد اللہ وایمانہم ثمننا قليلا الا یہ (بے شک وہ لوگ جو خدا کے عہد اور اپنی قسموں کے عوض میں تھوڑے دام مول لیتے ہیں) وجہ اس کی یہ ہوئی کہ انہوں نے ایک کنویں کی بابت ایک شخص سے جھگڑا کیا تھا۔

ان کی وفات ۴۲ھ میں ہوئی حضرت حسن بن علی نے ان کی نماز پڑھائی۔ یہ ابن مندہ کا بیان ہے اور یہ وہم ہے کیونکہ سنہ ۴۲ ہجری میں حضرت حسن کوفہ میں نہ تھے حضرت معاویہ کو خلافت سپرد کر کے مدینہ چلے گئے تھے۔ ابو نعیم نے بیان کیا ہے کہ حضرت علیؓ کی وفات کے چالیس دن بعد ان کی وفات ہوئی اور حضرت حسن بن علی نے ان کی نماز پڑھائی۔ ابو عمر نے کہا ہے کہ ۴۲ھ میں بعض لوگ کہتے ہیں ۴۰ھ میں ان کی وفات ہوئی اور حضرت حسن بن علی نے ان کی نماز پڑھائی اس قول میں ابو عمر پر کوئی اعتراض نہیں ہو سکتا ان کا تذکرہ تینوں نے لکھا ہے۔

۱۸۶۔ حضرت اشیمؓ ضبابی

حضرت اشیمؓ ضبابی۔ نبیؐ کی حیات میں مقتول ہو گئے تھے۔ ہمیں اسمعیل بن عبید نے اور بہت سے لوگوں نے اپنی سند سے ابو عیسیٰ ترمذی تک خبر دی وہ کہتے تھے ہم سے قتیبہ نے اور کئی آدمیوں نے بیان کیا وہ کہتے تھے ہم سے سفیان بن عیینہ نے زہری سے انہوں نے سعید بن مسیب سے نقل کیا وہ کہتے تھے کہ حضرت عمرؓ فرماتے تھے کہ دیت عاقلہ پر واجب ہوتی ہے اور عورت اپنے شوہر کی دیت میں میراث نہیں پاتی یہاں تک کہ انہیں ضحاک بن سفیان کلابی نے خبر دی کہ رسول اللہؐ نے انہیں لکھ کے بھیجا تھا کہ اشیم ضبابی کی بی بی کو ان کے شوہر کی دیت میں میراث دو۔ ترمذی کہتے ہیں کہ یہ حدیث حسن صحیح ہے۔ اور ہمیں ابو موسیٰ اصفہانی نے اجازۃ خبر دی وہ کہتے تھے ہمیں ابوالفتح اسماعیل بن فضل نے اور ابوالفضل جعفر بن عبد الواحد نے خبر دی یہ دونوں کہتے تھے ہمیں ابوطاہر محمد بن احمد بن محمد بن عبد الرحیم نے خبر وہ کہتے تھے ہمیں ابو محمد عبد اللہ بن محمد بن جعفر ابو شیخ نے خبر دی وہ کہتے تھے ہمیں ابو یعلیٰ احمد بن علی بن ثنی نے خبر دی وہ کہتے تھے ہمیں عبد اللہ بن عمر بن ایاس نے خبر دی وہ کہتے تھے ہمیں ابن مبارک نے مالک سے انہوں نے زہری سے انہوں نے حضرت انس سے نقل کر کے خبر دی کہ حضرت اشیم دھوکے میں مقتول ہو گئے تھے۔ ان کا تذکرہ ابو عمر اور ابو موسیٰ نے لکھا ہے۔

باب الہمزۃ مع الصاد

۱۸۷۔ حضرت اصبحؓ بن غیاث

حضرت اصبحؓ بن غیاث یا عتاب۔ بعض راویوں نے ان کو صحابہ میں ذکر کیا ہے حماد بن بحر نے محمد بن میسر سے انہوں نے عمر بن سلیمان سے انہوں نے جابر سے انہوں نے شعیب سے انہوں نے اصبح بن غیاث یا عتاب سے (یہ شک حماد نے کیا ہے) روایت کی ہے کہ انہوں نے کہا میں نے رسول اللہؐ سے سنا ہے آپ فرماتے تھے کہ اے (میری) امت تم میں دو باتیں ایسی ہیں جو تم سے پہلے کی امتوں میں نہ تھیں الیٰ آخرا الحدیث۔ ان کا تذکرہ ابن مندہ اور ابو نعیم نے کیا ہے۔

۱۸۸۔ حضرت اصحمہؓ نجاشی

حضرت اصحمہؓ نجاشی (جن کا لقب) نجاشی (ہے) بادشاہ حبش۔ نبیؐ کے زمانے میں اسلام لائے اور جو مسلمان ان کے ملک میں ہجرت کر کے گئے تھے ان کے ساتھ اچھا برتاؤ کیا۔ نجاشی کے واقعات مسلمانوں کے ساتھ اور نیز کفار قریش کے ساتھ جنہوں نے نجاشی سے یہ درناست کی تھی کہ مسلمانوں کو ان کے حوالہ کر دے مشہور ہیں۔ نجاشی نے فتح مکہ سے پہلے اپنے ہی ملک میں وفات پائی اور مدینہ میں نبیؐ نے ان کے جنازے کی نماز پڑھی اس نماز میں چار تکبیریں آپ نے کہیں اصحمہ ان کا نام ہے اور نجاشی ان کا اور تمام بادشاہان حبش کا لقب ہے جس طرح کسریٰ بادشاہ فارس کا اور قیصر بادشاہان روم کا۔ ان کا تذکرہ ابن مندہ اور ابو نعیم نے لکھا ہے یہ اور ان کے مثل اور وہ لوگ جنہوں نے نبیؐ کو نہیں دیکھا صحابہ میں ان کا ذکر لکھنے کی کوئی وجہ نہیں ہے مگر ہم نے مقتدین کی پیروی کر کے لکھ دیا۔

۱۸۹۔ حضرت اصرم شقری

حضرت اصرم شقری۔ قبیلہ شقرہ سے ہیں جو بنی تمیم کی ایک شاخ ہے۔ شقرہ کا نام معاویہ بن تمیم بن مرہ ہے۔ ان کا نام شقرہ صرف ایک بیت کی وجہ سے رکھا گیا جو انہوں نے موزوں کیا تھا۔

وقد احمّل الرمح الاصم كعوبه به من دمء الحی كالشقرات

تیز نیزے نے اپنی نوکیں اس حالت میں اٹھائیں کہ قبیلہ کا خون اس پر مثل گل لالہ کے لگا ہوا تھا۔

نبی کی خدمت میں گئے تھے حضرت نے ان کے لئے دعا فرمائی اور ان کا نام زرعہ رکھا۔ بشر بن مفضل نے بشیر بن میمون سے انہوں نے اپنے چچا سامہ بن اخدری سے انہوں نے اصرم سے روایت کی ہے کہ انہوں نے کہا میں نبی کے حضور میں اسود نامی ایک غلام کے ساتھ گیا تھا حضرت نے مجھ سے پوچھا کہ تمہارا کیا نام ہے میں نے عرض کیا کہ اصرم حضرت نے فرمایا نہیں بلکہ تمہارا نام زرعہ ہے حضرت نے فرمایا کہ اس غلام سے تم کیا کام لیتے ہوں میں نے عرض کیا کہ میں اس کو چرواہا بنانا چاہتا ہوں حضرت نے فرمایا تو اس کا نام! عاصم ہے نبی نے (ازراہ شفقت) ان کا ہاتھ بھی پکڑا تھا۔

۱۹۰۔ حضرت اصرم

ان کو لوگ اصیرم بھی کہتے ہیں ان کا نام عمرو بن ثابت بن وقش بن زغبہ بن زعوراء بن عبدالاشہل بن جشم بن حارث بن خزرج بن عمرو بن مالک بن اوس ہے انصاری ہیں اوسی ہیں اشہلی ہیں۔ جنگ احد میں شہید ہوئے اور نبی نے ان کے جنتی ہونے کی گواہی دی۔ ان کا تذکرہ انشاء اللہ عمرو کے بیان میں اس سے زیادہ ہوگا ابن مندہ اور ابو نعیم نے ان کا ذکر لکھا ہے۔

۱۹۱۔ حضرت اصید بن سلمہ

حضرت اصید بن سلمہ سلمی۔ ہمیں ابو موسیٰ نے اجازت خبر دی وہ کہتے تھے ہمیں ابو زکریا یعنی ابن مندہ نے کتابت خبر دی وہ کہتے تھے مجھے میرے چچا اور باپ نے خبر دی یہ دونوں کہتے تھے ہمیں ابو طاہر یعنی عبدالواحد بن احمد شیرازی نے خبر دی وہ کہتے تھے ہمیں ابو الحسین احمد بن محمد بن محمود براز نے تستر میں خبر دی وہ کہتے تھے ہمیں حسن بن احمد بن مبارک نے خبر دی وہ کہتے تھے ہمیں احمد بن علی خزاز کوفی نے خبر دی وہ کہتے تھے ہمیں محمد بن عمران بن ابی لیلیٰ نے خبر دی وہ کہتے تھے ہمیں سعید بن عبید اللہ بن ولید رصافی نے اپنے والد سے انہوں نے ابو جعفر محمد بن علی سے انہوں نے اپنے والد علی سے انہوں نے اپنے والد حسن سے انہوں نے اپنے والد علی بن ابی طالب رضی اللہ عنہ سے نقل کر کے خبر دی وہ کہتے تھے کہ رسول اللہ نے ایک لشکر بھیجا تھا اس لشکر کے لوگ قبیلہ بنی سلیم کے ایک شخص اصید بن سلمہ کو گرفتار کر لائے جب انہیں رسول اللہ نے دیکھا تو حضرت کو ان پر رحم آیا اور حضرت نے انہیں اسلام کی ترغیب دی وہ مسلمان ہو گئے یہ خبر ان کے والد کو پہنچی وہ بوڑھے تھے تو انہوں نے ان کو ایک خط لکھ کر بھیجا۔ جس میں یہ اشعار تھے

۱۔ اوپر بھی یہ حدیث آچکی ہے عاصم کے معنی حفاظت کرنے والا۔ چرواہے کے لئے چونکہ یہ وصف ضروری ہے تو اس لئے حضرت نے یہی نام تجویز فرمایا۔

حتى يبلغ ما اقول الاصيذا
 من علق والده وبر الابعدا
 اودواو تابعت السفداة محمدا
 وتركتنى شيخا كبيرا مفندا
 وابنت ليلى كالسليم مسهدا
 فاشكرا ياديه عسى ان ترشدا
 وبدينه لاتركنى موحددا
 وعقتنى لم الف الاللعدى

من راكب نحو المدينة سالما
 ان البنين شرارهم امثالهم
 اتركت ديس ابيك والشم العلى
 فلاى امرى يا بنى عقتنى
 اما النهار فدمع عينى ساكب
 فلعل ربا هداك لدينه
 واكتب الى بما اصبحت من الهدى
 واعلم بانك ان قطعت قرابتى

کیا کوئی سوار ہے جو مدینہ کی طرف جائے تاکہ میرا پیغام اصید کو پہنچا دے کہ وہ بیٹے بہت برے ہوتے ہیں جو اپنے باپ کی نافرمانی کریں اور ایک دور کے رشتہ دار سے میل پیدا کریں اے بیٹے کیا تو نے اپنے باپ کے دین اور عمدہ طریقوں کو چھوڑ دیا وہ سب ہلاک ہو گئے اور کل سے تم نے محمد کی پیروی کر لی اے میرے بیٹے تو نے مجھے کیوں چھوڑ دیا ہے۔ تو نے مجھے بڑھاپے اور کمزوری کی حالت میں چھوڑ دیا۔ آنسو دن بھر میری آنکھوں سے جاری رہتے ہیں۔ اور رات بھر مثل عقرب گزیدہ کے تڑپتا ہوں شاید پروردگار نے تجھے اپنے دین کی ہدایت کی ہو۔ تو تو اس کا شکر کر کہ تو نے ہدایت پائی اور جو کچھ ہدایت تجھے حاصل ہوئی ہے اس سے مجھے بھی اطلاع دے۔ اور ان کے دین سے مجھے بھی خبردار کر مجھے تنہا نہ چھوڑ اور تو سمجھ لے کہ اگر تو میری قرابت کو قطع کر دے گا اور مجھے چھوڑ دے گا تو میں سفر اختیار کر لوں گا۔

جب (یہ خط حضرت اصید کے پاس پہنچا اور) انہوں نے اپنے والد کی تحریر پڑھی تو نبی کی خدمت میں آئے اور آپ سے بیان کیا اور آپ سے اس کے جواب کی اجازت طلب کی آپ نے اجازت دے دی تو انہوں نے اپنے والد کو یہ لکھ کے بھیجا۔

حتى علافى ملكه فتوحدا
 يدعو لرحمة النبى محمدا
 قرناتازر بالمكارم وارتدى
 طوعا وكرها مقبلين على الهدى
 كان الشقى الخاسرا المتلدا
 فالى متى هذى الضلالة والردى

ان الذى سمك السماء بقدره
 بعث الذى لا مثله فيما مضى
 ضخم الدسيعة كالغزاة وجهه
 فدعا العباد لدينه فتابعوا
 وتخوفوا النار التى من اجلها
 واعلم بانك ميت ومحاسب

بے شک جس نے قدرت سے آسمان کو بلند کیا ہے یہاں تک کہ وہ اپنی بادشاہت میں یکتا ہے اس نے ایک ایسے شخص کو نبی بنا کر بھیجا ہے جن کا مثل اگلوں میں بھی کوئی نہیں ہے وہ خدا کی رحمت کی طرف لوگوں کو بلاتے ہیں یعنی نبی محمد۔ بڑے عالی طبیعت ہیں صبح کی طرح ان کا چہرہ چمک رہا ہے۔ ایک بزرگ ہیں جو عمدہ اخلاق سے قوی اور آراستہ ہیں انہوں نے خدا کے بندوں کو دین کی طرف بلایا اور انہوں نے ان کی پیروی کی خواہ مخواہ سب ہدایت کی طرف آئے اور اس آک سے ڈر گئے جس کے لئے بد بخت نقصان والے ادھر ادھر بھٹکتے پھرتے ہیں اے باپ تو یقین کر لے کہ تو مرے

گا اور تجھ سے حساب لیا جائے گا لہذا تو مجھے اس گمراہی اور ہلاکت سے باز رکھ۔
جب اصید کے والد نے بیٹے کے خط کو پڑھا تو یہ بھی نبیؐ کی طرف آئے اور اسلام کو قبول کر لیا۔
ان کا تذکرہ ابو موسیٰ نے لکھا ہے۔

۱۹۲۔ حضرت اصیلؓ بن عبد اللہ ہذلی

حضرت اصیلؓ بن عبد اللہ ہذلی۔ قبیلہ ہذیلہ کے ہیں اور بعض لوگ کہتے ہیں کہ قبیلہ غفار کے ہیں۔ ابن شہاب زہری نے کہا ہے کہ اصیل غفاری جب آئے ہیں اس وقت تک نبیؐ کی ازواج پر پردہ فرض نہ ہوا تھا لہذا یہ حضرت عائشہ رضی اللہ عنہا کے پاس گئے حضرت عائشہ نے ان سے پوچھا کہ اے اصیل تم نے مکہ کو کس حال میں چھوڑا انہوں نے کہا کہ میں نے مکہ کو اس حال میں چھوڑا ہے کہ خدا کی قسم اس کے اطراف و جوانب تروتازہ ہیں اور اس کے سنکستان سپید ہو رہے ہیں حضرت عائشہ نے فرمایا کہ ٹھہر و تا کہ نبیؐ تشریف لے آئیں چنانچہ تھوڑی ہی دیر کے بعد نبیؐ تشریف لائے اور آپ نے پوچھا کہ اے اصیل تم نے مکہ کو کس حال میں چھوڑا انہوں نے عرض کیا کہ میں نے مکہ کو اس حال میں چھوڑا ہے کہ اس کے اطراف و جوانب تروتازہ ہیں اور اس کے سنکستان سپید ہیں اور اس کے اذخر میں خوشے نکل آئے ہیں اور شام میں پتے نکل آئے ہیں حضرت نے فرمایا کہ اے اصیل بس یہی چاہئے اب تم رنج نہ کرو اس حدیث کو محمد بن عبدالرحمن قرشی نے مدینہ سے جو سلمیٰ کے بیٹے ہیں روایت کیا ہے کہ انہوں نے کہا اصیل ہذلی رسول اللہؐ کے حضور مکہ سے آئے پھر آگے اسی طرح بیان کیا اور اس حدیث کو حسن نے ابان بن سعید بن عاص سے روایت کیا ہے کہ وہ نبیؐ کے پاس آئے تو ان سے حضرت نے پوچھا کہ اے ابان تم نے مکہ والوں کو کس حال میں چھوڑا انہوں نے کہا میں نے انہیں ایچھے حال میں چھوڑا وہاں خوب پانی برسا ہے۔

باب الہمزۃ مع الضاد

۱۹۳۔ حضرت اضبطؓ بن حی

حضرت اضبطؓ بن حی بن زعل اکبر۔ ان کی حدیث عبدالمہسن بن اضبط بن زعل اکبر نے اپنے والد اضبط سے روایت کی ہے کہ انہوں نے کہا رسول اللہ ﷺ نے فرمایا جو شخص ہمارے چھوٹے پر رحم نہ کرے اور ہمارے بڑوں کی تعظیم نہ کرے وہ ہمارے گروہ سے نہیں۔ ان کا تذکرہ ابو نعیم اور ابو موسیٰ نے کیا ہے۔

۱۹۴۔ حضرت اضبطؓ سلمیٰ

حضرت اضبطؓ سلمیٰ۔ ان کی کنیت ابو حارثہ ہے ان کی حدیث عبدالرحمن بن حارثہ بن اضبط نے اپنے والد سے انہوں نے ان کے دادا اضبط سلمیٰ سے روایت کی ہے یہ نبیؐ کے صحابی تھے کہتے تھے میں نے نبیؐ کو فرماتے ہوئے سنا کہ میں نے دوزخ کو دیکھا تو

مکہ میں اس زمانے میں حضرت کی دعا سے قحط عظیم پڑ گیا تھا لوگ تباہ حال ہو گئے تھے بعد اس کے آپ نے اس قحط کے دور ہونے کی دعا فرمائی اسی کے متعلق آپ نے اصیل سے دریافت فرمایا تو انہوں نے کہا کہ اس کے اطراف و جوانب تروتازہ ہیں یعنی پانی خوب برسا ہے سبزہ نکل آیا ہے پتھر دھل کے صاف ہو گئے ہیں اذخر اور شام دو مشہور گھاسیں ہیں مکہ میں پیدا ہوتی ہیں اور وہاں کے لوگ بہت کام ان سے لیتے ہیں۔

وہاں زیادہ تر عورتوں کو پایا۔ ان کا تذکرہ ابن مندہ اور ابو نعیم نے لکھا ہے۔

باب الہمزہ مع العین

۱۹۵۔ حضرت اعرسؓ بن عمرو

حضرت اعرسؓ بن عمرو یشکری۔ ان کا شمار بصرہ والوں میں ہے ان کی حدیث عبد اللہ بن یزید بن اعرس نے اپنے والد سے انہوں نے ان کے دادا سے روایت کی ہے کہ انہوں نے کہا میں نبیؐ کے پاس کچھ ہدیہ لے کر گیا آپ نے قبول فرمایا اور ہمارے لئے چراگاہ میں برکت کی دعا مانگی اور اسی سند سے ان کی کئی حدیثیں مروی ہیں۔ ان کا تذکرہ ابن مندہ اور ابو نعیم نے لکھا ہے۔

۱۹۶۔ حضرت اعشیؓ مازنی

حضرت اعشیؓ مازنی۔ مازن بن عمرو بن تمیم کی اولاد میں سے ہیں۔ ان کا نام عبد اللہ بن عمرو ہے اور بعض لوگ اور کچھ بھی بیان کرتے ہیں۔ بصرہ میں سکونت اختیار کر لی تھی۔ ہمیں ابو الفضل منصور بن ابی عبد اللہ طبری نے اپنی اسناد سے ابو یعلیٰ یعنی احمد بن علی بن شنی تک خبر دی وہ کہتے تھے ہم سے مقدمی نے بیان کیا وہ کہتے تھے ہم سے ابو معشر یوسف بن یزید نے بیان کیا وہ کہتے تھے ہم سے صدقہ بن طیسلم نے بیان کیا وہ کہتے تھے مجھ سے معن بن ثعلبہ مازنی نے بیان کیا وہ کہتے تھے مجھ سے اعشیؓ مازنی نے بیان کیا کہ میں نبیؐ کی خدمت میں گیا اور میں نے آپ کے سامنے یہ اشعار پڑھے۔

انی لقیۃ ذریۃ من الذرب
فخلفتنی فی نزاع و ہرب
وہن شر غالب لمن غلب

یامالک الناس و دیان العرب
غدوت ابغیہا الطعام فی رجب
اخلفت العهد و لطت بالذنب

اے لوگوں کے مالک اور عرب کے حاکم مجھے ایک لڑنے والی عورت سے سابقہ پڑا میں اس کے لئے ماہ رجب میں غلہ خریدنے گیا میرے پیچھے وہ لڑنے اور بھاگنے میں مصروف ہوئی اس نے خلاف عہد کیا اور گناہ آلودہ ہو گئی اور یہ عورتیں ایک شر ہیں کہ جو دب جائے اس کو اور بھی دبا لیتی ہیں۔

اعشیؓ کہتے تھے کہ نبیؐ (کو یہ مصرعہ پسند آیا اور آپ بار بار اس کی تکرار) فرمانے لگے وہن شر غالب لمن غلب ان اشعار کا سبب یہ تھا کہ اعشیؓ کے پاس ایک عورت تھی اس کا نام معاذہ تھا اعشیؓ اپنے گھر والوں کے لئے مقام ہجر سے غلبہ مول لینے گئے ان کے بعد ان کی بیوی لڑ کر چلی گئی اور ایک شخص کے پاس جا کے پناہ گزیں ہوئی جس کا نام مطرف بن نہصل تھا اس نے اس عورت کو پناہ دی۔ جب اعشیؓ لوٹ کر آئے اور انہوں نے اس عورت کو اپنے گھر میں نہ پایا اور ان سے یہ بیان کیا گیا کہ وہ لڑ کر چلی گئی ہے اور مطرف کے یہاں پناہ گزیں ہوئی ہے تو وہ مطرف کے پاس گئے اور ان سے کہا کہ اے میرے چچا کے بیٹے تمہارے یہاں میری بی بی معاذہ ہے اسے میرے حوالہ کر دو مطرف نے کہا وہ میرے پاس نہیں ہے اور اگر وہ میرے پاس ہوتی بھی تو میں تمہارے حوالہ نہ کرتا مطرف ان سے زیادہ زور آور تھے لہذا اعشیؓ نبیؐ کے پاس جا کے پناہ گزیں ہوئے اور یہ اشعار موزوں کئے اور اپنی عورت اور اس کی نکات کی آستے نکایت کی اور بیان کیا کہ وہ مطرف بن نہصل کے پاس ہے تو نبیؐ نے مطرف کو ایک خط لکھ دیا کہ دیکھو اعشیؓ کی بی

بی معاذہ کو ان کے حوالے کر دو جب مطرف کے پاس نبی کا خط پہنچا اور انہیں پڑھ کے سنایا گیا تو انہوں نے معاذہ سے کہا کہ اے معاذہ یہ نبی کا خط تمہاری بابت آیا ہے اب میں تمہیں اُشی کے حوالہ کر دوں گا معاذہ نے کہا تو اچھا تم میرے لئے اُشی سے قول لے لو اور نبی سے ذمہ داری کرا لو کہ جو حرکت میں نے کی ہے اس پر اُشی مجھے تنبیہ نہ کریں مطرف نے عہد لے کر معاذہ کو اُشی کے حوالے کر دیا اس وقت اُشی نے یہ شعر پڑھے۔

بغیرہ الواشی ولا قدم العهد

لعمرك ما حبی معاذة بالذی

غواة رجال اذینا دونها بعدی

ولاسوء ما جاءت به اذالها

قسم تیری جان کی معاذہ سے مجھ ایسی محبت نہیں ہے جس کو کوئی چغل خوری یا بد عہدی بدل سکے۔ اور نہ وہ بری حرکت جو معاذہ سے ہوئی کیونکہ معاذہ کو چند فریب دینے والوں نے میرے بعد ورغلا کے بہکا دیا تھا۔

ان کا تذکرہ تینوں نے لکھا ہے اور عبد اللہ بن اعمور کے نام میں ان کو بیان کیا ہے۔ مگر ابو عمر نے ان کو حرمازی مازنی لکھا ہے حالانکہ حرماز کے نسب میں تمیم تک مازن نام کا کوئی شخص نہیں ہے۔ ہاں ابو عمر نے اور ابن مندہ نے اور ابو نعیم نے مازن بن عمرو بن تمیم کو بیان ہے اس صورت میں حرماز مازن کی ایک شاخ ہو جائے گی اور یہ حرماز بن مالک بن عمرو بن تمیم ہوں گے اور بعض لوگ کہتے ہیں کہ یہ حرماز حارث بن عمرو بن تمیم کے بیٹے ہیں اور یہ سب مازن بن مالک بن عمرو بن تمیم کے بھائی ہیں۔ اور علمائے نسب کی عادت ہے کہ وہ چھوٹی شاخ کی اولاد کو اس کے بھائی کی طرف منسوب کر دیتے ہیں جب کہ وہ مشہور ہو جیسے نعلیہ بن ملیل کی اولاد ہے کہ یہ لوگ غفار بن ملیل کے بھائی ہیں ان کو بھی لوگ غفاری کہتے ہیں۔ انہیں میں سے حکم بن عمرو غفاری ہیں حالانکہ وہ قبیلہ غفار میں سے نہیں ہیں بلکہ بنی نعلیہ میں سے ہیں لوگوں نے کہا کہ یہ اس وجہ سے کہ غفار ایک بڑا قبیلہ ہے اور مشہور ہے اور جیسے مالک بن افسی کی اولاد کہ وہ اسلم بن افسی کے بھائی ہیں ان کی اولاد اکثر قبیلہ اسلم کی طرف منسوب کر دی جاتی ہے بوجہ مشہور ہونے قبیلہ اسلم کے۔ علاوہ اس کے ابو عمرو ہاتھ جانتے ہیں جو دوسرا نہیں جانتا کیونکہ وہ نسب کے عالم ہیں۔ واللہ اعلم۔

۱۹۷۔ حضرت اعمور بن بشامہ عنبری

حضرت اعمور بن بشامہ عنبری۔ ابو موسیٰ نے بیان کیا ہے کہ عبدان بن محمد نے ان کا تذکرہ کیا ہے اور کہا ہے کہ ہم سے محمد بن محمد بن مرزوق بصری نے بیان کیا وہ کہتے تھے ہمیں سالم بن عدی بن سعید بن جاؤدہ بن شعثم نے بکر بن مرداس سے انہوں نے اعمور بن بشامہ اور وردان بن مخرمہ اور ربیعہ بن رفیع عنبری سے نقل کر کے خبر دی کہ یہ لوگ نبی کے حضور میں حاضر ہوئے اور اس وقت آپ اپنے حجرے میں سو رہے تھے ہم نے آپ کا انتظار کیا اتنے میں عیینہ بن حصن فزاری قبیلہ عنبر کے کچھ قیدیوں کو لے کر آئے ہم لوگوں نے عرض کیا کہ یا رسول اللہ یہ کیا وجہ ہے کہ ہمارے لوگ قید کر لئے گئے حالانکہ ہم مسلمان ہو کے آ گئے ہیں۔ حضرت نے فرمایا کہ تم لوگ قسم کھاؤ کہ تم مسلمان ہو کر آ گئے ہو تو میں اور وردان قسم کھانے سے ر کے اور ربیعہ نے کہا کہ یا رسول اللہ میں قسم کھاتا ہوں کہ ہم آپ کے پاس اس وقت آئے ہیں جب کہ ہم نے اپنی مسجدیں قبلہ رو کر لیں اور اپنے مالوں کا عشر نکال لیا اور ہم مسلمان ہو کے آئے ہیں آپ نے فرمایا اچھا جاؤ خدا تمہیں معاف کرے اور ربیعہ سے فرمایا کہ تم پتلی گردن والے اور بڑے قسم کھانے والے ہو عبدان نے بیان کیا ہے کہ میں اور کچھ نہیں جانتا صرف یہ حدیث ہم نے اس شیخ سے روایت کی ہے۔

میں کہتا ہوں کہ ہشام کلبی نے اعور کا ذکر کیا ہے اور ان کا نسب بیان کیا ہے اور ان کا نام ناشب لکھا ہے اور کہا ہے کہ یہ اعور بیٹے ہیں بشامہ بن نھلمہ بن سنان بن جندب بن حارث بن جہمہ بن عدی بن جندب بن عمرو بن تمیم کے مگر ان کا صحابی ہونا نہیں بیان کیا کہا ہے کہ یہ شریف تھے رئیس تھے مگر ان کی عادت یہ ہے کہ شریف یا رئیس اس کو لکھتے ہیں جو نبی کے حضور میں حاضر ہوا ہو یا آپ کی صحبت میں رہا ہو اور چونکہ ان کے نزدیک ان کا صحابی ہونا ثابت نہیں ہوا اس لئے انہوں نے ان کے صحابی ہونے کی تصریح نہیں کی۔ ابو موسیٰ نے ان کا تذکرہ ابن مندہ پر استدراک کرنے کی غرض سے لکھا ہے اور کہا ہے کہ (ان کا نام) وردان بن مخرمہ (ہے) اور یہ نام واو کے باب میں انشاء اللہ لکھا جائے گا۔ اور اس کو بھی جو ابن ماکولانے ذکر کیا ہے۔ مخرم: میم کے ضمہ اور خاء معجمہ کے فتح اور راء مہملہ مشدد کے کسرہ اور آخر میں میم کے ساتھ ہے۔

۱۹۸۔ حضرت اعین بن ضبیعہ

حضرت اعین بن ضبیعہ بن ناجیہ بن عقال بن محمد بن سفیان بن مجاشع بن دارم بن مالک بن حنظلہ بن مالک بن زید مناۃ بن تمیم داری ہیں پھر مجاشعی ہیں یہ اور فرزدق شاعر ناجیہ میں جا کے مل جاتے ہیں کیونکہ فرزدق کا نام ہمام بن غالب بن صعصعہ بن ناجیہ ہے اور یہ اور اقرع بن حابس بن عقال۔ عقال میں جا کے مل جاتے ہیں۔ یہی تھے جنہوں نے جنگ جمل میں اس اونٹ کے پیر کاٹے تھے جس پر عائشہ رضی اللہ عنہا سوار تھیں۔ ان کا تذکرہ ابو عمر نے لکھا ہے اور جب حضرت معاویہ نے عبداللہ بن حضرمی کو بصرہ بھیجا تا کہ بصرہ پر قبضہ کر لیں اور یہ خبر حضرت علیؑ کو ہوئی تو انہوں نے اعین بن ضبیعہ کو ان سے لڑنے کے لئے بھیجا تا کہ وہ ان کو بصرہ سے نکال دیں مگر دفعۃً اعین قتل کر دیے گئے یہ واقعہ ۳۸ھ کا ہے۔ ہم نے اس حادثہ کو تاریخ کامل میں بیان کیا ہے پھر علی رضی اللہ عنہ نے ان کے بعد حارثہ بن قدامہ تمیمی سعدی کو بھیجا تو انہوں نے ابن حضرمی کی جماعت کو متفرق کر دیا اور جب گھر میں وہ چھپ کے بیٹھے تھے اس گھر کو جلا دیا اسی میں وہ جل گئے۔

باب الہمزۃ مع الغین

۱۹۹۔ حضرت اغر غفاری

حضرت اغر غفاری۔ ان کا نسب ابو عمر نے تو غفاری میں بیان کیا ہے اور ابن مندہ اور ابو نعیم نے کہا ہے کہ اغر صحابہ میں ایک شخص تھے اور انہوں نے ان سے وہ حدیث روایت کی ہے جو شیب بن روح نے اغر سے روایت کی ہے کہ انہوں نے کہا میں نے نبی کے پیچھے فجر کی نماز پڑھی تو آپ نے سورہ روم پڑھی تھی اور ابو نعیم کا بیان اغر بن یسار کے تذکرہ میں انشاء اللہ آئے گا۔ ان کا تذکرہ تینوں نے لکھا ہے۔

۲۰۰۔ حضرت اغر مزنی

حضرت اغر مزنی۔ ابن مندہ نے کہا ہے کہ ان سے عبداللہ بن عمر نے اور معاویہ بن قرہ مزنی نے روایت کی ہے۔ خالد بن ابی کریم نے معاویہ بن قرہ سے انہوں نے اغر مزنی سے روایت کی ہے کہ ایک شخص نبی کے حضور میں آیا اور اس نے عرض کیا کہ یا رسول اللہ آج شب کو مجھے وتر پڑھنے کی نوبت نہیں آئی یہاں تک کہ صبح ہو گئی حضرت نے فرمایا کہ وتر تو رات ہی کو پڑھے جاتے ہیں

تین مرتبہ آپ نے یہی فرمایا۔ ہمیں ابوالفرج یحییٰ بن محمود بن سعد اصفہانی نے اپنی اسناد سے مسلم بن حجاج سے روایت کر کے خبر دی کہ وہ کہتے تھے ہم سے یحییٰ بن یحییٰ اور قتیبہ بن سعید اور ابوالربیع عتکی نے حماد سے نقل کر کے بیان کیا یحییٰ کہتے تھے ہمیں حماد بن زید نے ثابت سے انہوں نے ابو بردہ سے انہوں نے اغرمزنی سے نقل کر کے خبر دی اور وہ صحابی تھے کہ رسول اللہ نے فرمایا کہ میرے قلب پر کبھی حجاب آجاتا ہے اور بے شک میں ہر روز سو مرتبہ اللہ سے استغفار کرتا ہوں۔ ان کا تذکرہ ابن مندہ اور ابو عمر نے لکھا ہے۔

۲۰۱۔ حضرت اغرمزنی بن یسار

حضرت اغرمزنی بن یسار جہنی۔ یہ صحابی ہیں۔ ان سے ابو بردہ بن ابی موسیٰ وغیرہ نے روایت کی ہے ان کا شمار اہل کوفہ میں ہے ان سے عمرو بن مرہ نے انہوں نے ابی بردہ سے انہوں نے اغرمزنی نے نبیؐ سے روایت کی ہے کہ آپ نے فرمایا میں ہر روز سو مرتبہ اللہ سے استغفار کیا کرتا ہوں۔ یہ ابن مندہ کی تقریر کا حاصل ہے اور ابو عمر نے ان کو اور اغرمزنی کو ایک کر دیا ہے ان سے اہل بصرہ میں ابو بردہ وغیرہ نے روایت کی ہے اور بعض لوگوں کا بیان ہے کہ سلیمان بن یسار نے بھی ان سے روایت کی ہے حالانکہ یہ صحیح نہیں ہے۔ ابو عمر نے ان کو اور ان اغرمزنی کا ذکر ان سے پہلے ہوا ایک کر دیا ہے اور ابو نعیم نے کہا ہے کہ اغرمزنی اور بعض لوگ ان کو جہنی بھی کہتے ہیں ان کا شمار اہل کوفہ میں ہے۔ ان سے ابو بردہ وغیرہ نے روایت کی ہے اور انہوں نے ان سے وہ حدیث بھی روایت کی ہے جو ہم سے ابوالفضل یعنی عبداللہ بن احمد نے بیان کی وہ کہتے تھے ہمیں ابوسعید مطرز نے اجازتاً خبر دی وہ کہتے تھے ہمیں ابو نعیم یعنی احمد بن عبداللہ حافظ نے اور ابو عبداللہ حسین بن ابراہیم جمال نے خبر دی یہ دونوں کہتے تھے ہمیں عبداللہ بن جعفر نے یونس بن حبیب سے نقل کر کے خبر دی وہ کہتے تھے ہمیں ابوداؤد طیالسی نے شعبہ سے انہوں نے عمرو بن مرہ سے انہوں نے ابو بردہ سے انہوں نے اغرمزنی سے نقل کر کے خبر دی کہ انہوں نے نبیؐ کو یہ فرماتے ہوئے سنا کہ اے لوگوں اپنے پروردگار سے توبہ کرو میں ہر روز اس سے سو مرتبہ توبہ کیا کرتا ہوں۔ ابو نعیم کہتے ہیں کہ نافع نے حضرت ابن عمر سے انہوں نے اغرمزنی سے جو قبیلہ مزینہ کے ایک شخص تھے اور وہ رسول اللہ کے صحابی تھے روایت کی ہے کہ ان کے کچھ سبق کھجوریں قبیلہ بنی عمرو بن عوف کے ایک شخص پر قرض تھے پھر انہوں نے بیع سلم کے متعلق ایک حدیث نقل کی۔ بعد اس کے ابو نعیم نے کہا ہے کہ اغرمزنی سے عبداللہ بن عمر اور معاویہ بن قرہ مزنی نے روایت کی ہے ابو نعیم نے کہا ہے کہ بعض لوگوں نے یعنی ابن مندہ نے ان کو ایک دوسرے تذکرہ میں بیان کیا ہے اور انہوں نے گمان کیا ہے کہ یہ کوئی اور ہیں حالانکہ یہ دونوں ایک ہی ہیں اور انہوں نے معاویہ بن قرہ کی حدیث اغرمزنی سے جو وتر کے بارے میں ہے نقل کی ہے اور کہا ہے کہ بعض لوگوں نے ان کا بھی ذکر کیا ہے اور اسے ایک دوسرا تذکرہ بنا دیا ہے حالانکہ یہ وہی تذکرہ ہے جو اوپر گذر چکا۔ اور ابو نعیم نے شیبہ بن روح کی حدیث جو اغرمزنی سے منقول ہے وہ بھی روایت کی ہے کہ اغرمزنی صحابی تھے وہ کہتے تھے کہ رسول اللہ نے فجر کی نماز میں سورہ روم پڑھی۔ ابو نعیم نے بیان کیا ہے کہ یہ تینوں حدیثیں ابو بردہ اور معاویہ بن قرہ اور شیبہ بن روح سے مروی ہیں میں نے ان تینوں کو ایک ہی تذکرہ میں جمع کر دیا ہے اور بعض لوگوں نے ان کو علیحدہ علیحدہ بیان کیا ہے اور ان کے تین تذکرے بنائے ہیں مگر میرے نزدیک یہ ایک ہی شخص ہیں یہاں تک ابو نعیم کا قول تھا۔

میں کہتا ہوں کہ ابن مندہ نے اغرمزنی کے تین تذکرہ لکھے ہیں ایک مزنی اور دوسرے جہنی اور تیسرے وہ جن کا نسب نہیں بیان کیا اور

یہ وہی ہیں جن کو ابو عمر نے غفاری لکھا ہے اور ابو عمر نے اغر کے دو تذکرہ لکھے ہیں ایک غفاری جن کا نسب ابن مندہ نے نہیں بیان کیا اور یہ وہی ہیں جنہوں نے سوزہ روم کا پڑھنا روایت کیا ہے اور دوسرے مزنی انہیں کو ابو عمر نے جہنی بھی کہا ہے اور ان کی دلیل یہ ہے کہ ان دونوں سے راوی ایک ہی شخص ہیں یعنی ابن عمر اور معاویہ بن قرہ۔ مگر ابو نعیم کا یہ کہنا کہ یہ تینوں تذکرے ایک ہیں نہایت بعید ہے کیونکہ جو شخص کئی تذکروں کو ایک کہتا ہے وہ یا تو نسب کے اتحاد کے سبب سے یا حدیث یا راوی کے ایک ہونے کی وجہ سے کیونکہ ان باتوں کا اتحاد اکثر ایک ہی شخص میں ہوتا ہے اور ان تینوں تذکروں میں یہ بات نہیں ہے کیونکہ غفاری نہ نسب میں کسی کے شریک ہیں نہ راوی میں اور نہ حدیث میں پس بلاشبہ غفاری کا تذکرہ صحیح ہے باقی رہے اور دوسواں میں البتہ راوی کے ایک ہونے سے شک ہوتا ہے کہ وہ دونوں ایک ہوں گے۔ ابو احمد عسکری نے اغر مزنی کا تذکرہ لکھا ہے اور اس میں یہ حدیث بھی لکھی ہے کہ حضرت نے فرمایا میں اللہ سے ستر مرتبہ ہر روز استغفار کیا کرتا ہوں اور کھجوروں کے قرض ہونے کے بھی حدیث انہوں نے لکھی ہے واللہ اعلم۔

۲۰۲۔ حضرت اغلبؓ راجز

حضرت اغلبؓ راجز عجل۔ یہ اغلب جشم بن عمرو بن عبیدہ بن حارثہ بن دلف بن جشم بن قیس بن سعد بن عجل بن نجیم کے بیٹے ہیں ابن قتیبہ نے کہا ہے کہ انہوں نے اسلام کا زمانہ پایا ہے اور یہ اسلام لائے اور بہت اچھے مسلمان ہوئے انہوں نے ہجرت بھی کی تھی پھر بعد اس کے سعد بن ابی وقاص کے ہمراہ عراق گئے پھر کوفہ میں سکونت اختیار کی اور جنگ نہاوند میں شہید ہوئے ان کی قبر وہیں ہے۔ ان کا تذکرہ اشیری نے کیا ہے۔

باب الہمزۃ مع الفاء

۲۰۳۔ حضرت افطسؓ

نہ ان کا نام ہے نہ قبیلہ۔ شام میں رہتے تھے۔ ابو نعیم نے کہا کہ متقدمین میں سے کسی نے ان کا تذکرہ صحابہ میں نہیں کیا ان کو بعض متاخرین نے ابن ابی عبیلہ کی حدیث کی وجہ سے ذکر کیا ہے وہ کہتے تھے کہ میں نے نبیؐ کے اصحاب میں ایک شخص کو دیکھا جن کو لوگ افطس کہتے تھے ایک ریشمی لباس پہنے ہوئے تھے۔ ان کا تذکرہ تینوں نے لکھا ہے میں کہتا ہوں کہ ان کے تذکرہ میں ابو عمر نے بھی ابن مندہ کی موافقت کی ہے انہوں نے بھی ان کا ذکر اسی طرح کیا ہے اور ابن ابی عاصم نے بھی احاد و مثانی میں ان کو اسی طرح ذکر کیا ہے ان دونوں نے کہا ہے کہ ابن ابی عبیلہ نے ان سے روایت کی ہے انہوں نے کہا ہے کہ میں نے نبیؐ کے اصحاب میں ایک شخص کو دیکھا جو ریشمی لباس پہنے ہوئے تھے۔ پس معلوم ہوا کہ ابن مندہ ان کے ذکر میں متفرد نہیں ہیں واللہ اعلم۔

۲۰۴۔ حضرت ارحؓ بن ابی القعیس

حضرت ارحؓ بن ابی القعیس اور بعض لوگ کہتے ہیں کہ ارح کی کنیت ابو القعیس ہے اور بعض کہتے ہیں کہ یہ ابو القعیس کے بھائی ہیں ہمیں ابو الکارم فتیان بن احمد بن محمد بن سمینہ جو ہری نے اپنی سند کے ساتھ قعنی سے انہوں نے امام مالک سے انہوں نے ابن شہاب سے انہوں نے عروہ سے انہوں نے حضرت عائشہ رضی اللہ عنہا سے روایت کر کے خبر دی کہ ارح جو ابو القعیس کے بھائی تھے حضرت عائشہؓ کے پاس آنے کے لئے اجازت مانگنے لگے اور وہ ان کے رضاعی چچا تھے پردہ فرض ہو چکا تھا لہذا حضرت عائشہؓ کہتی

ہیں کہ میں نے انہیں اجازت نہیں دی پھر جب رسول اللہ تشریف لائے تو میں نے یہ واقعہ آپ سے بیان کیا آپ نے مجھے حکم دیا کہ انہیں اجازت دے دوں۔ اس حدیث کو اسی طرح سفیان بن عیینہ نے اور یونس نے اور معمر نے زہری سے روایت کیا ہے اور اس حدیث کو ابن نمیر نے اور حماد بن زید نے ہشام بن عروہ سے انہوں نے اپنے والد سے روایت کیا ہے انہوں نے بھی کہا ہے کہ فلح ابوالقعیس کے بھائی تھے اور عطاء نے بھی عروہ سے اسی طرح روایت کیا ہے اور عباد بن منصور نے قاسم بن محمد سے روایت کیا ہے وہ کہتے تھے کہ ہم سے ابوالقعیس نے بیان کیا ہے کہ وہ حضرت عائشہ رضی اللہ عنہا کے پاس جانے کی اجازت مانگنے گئے پھر انہوں نے اسی طرح حدیث بیان کی اور صحیح یہ ہے کہ یہ ابوالقعیس کے بھائی ہیں۔ ان کا تذکرہ تینوں نے لکھا ہے۔

۲۰۵۔ حضرت اِحٰ فلاحؓ مولیٰ رسول

حضرت اِحٰ فلاحؓ۔ رسول اللہ کے غلام ہیں۔ ابن مندہ نے کہا ہے میں ان کو وہی شخص سمجھتا ہوں جنہیں نبیؐ نے فرمایا تھا کہ تمہارا چہرہ خاک آلود ہو جائے اور ابونعیم نے ان کے متعلق حضرت ام سلمہ کی حدیث روایت کی ہے کہ انہوں نے کہا نبیؐ نے ہمارے ایک غلام کو دیکھا جس کا نام اِحٰ فلاح تھا وہ سجدے میں زمین پھونکتا تھا تو حضرت نے اس سے فرمایا کہ تیرا منہ خاک آلود ہو جائے اور حبیب مکی نے اِحٰ فلاح سے جو رسول اللہ کے غلام تھے روایت کیا ہے کہ حضرت نے فرمایا مجھے اپنی امت پر اپنے بعد اس بات کا خوف ہے کہ وہ اپنی خواہش نفسانی کی پیروی کرنے لگیں گے اور بعد علم کے غفلت اختیار کر لیں گے ان کا تذکرہ تینوں نے لکھا ہے۔

۲۰۶۔ حضرت اِحٰ فلاحؓ مولیٰ ام سلمہ

حضرت اِحٰ فلاحؓ۔ حضرت ام سلمہ کے غلام ہیں۔ ابن مندہ نے کہا ہے کہ حضرت ام سلمہ کی حدیث میں ان کا ذکر ہے کہ انہوں نے کہا رسول اللہ نے میرے ایک غلام کو دیکھا جس کا نام اِحٰ فلاح تھا جب وہ سجدہ کرتا تھا تو زمین میں پھونکتا تھا ۲۔ تو حضرت نے فرمایا کہ تیرا چہرہ خاک آلود ہو جائے ابونعیم نے ان اِحٰ فلاح کو اور ان اِحٰ فلاح کو جو ان سے پہلے مذکور ہوئے ایک کر دیا ہے اور کہا ہے کہ اِحٰ فلاح رسول اللہ کے غلام تھے اور انہیں کو حضرت ام سلمہ کا غلام کہا جاتا ہے۔ ابونعیم نے کہا ہے کہ بعض لوگوں نے ان کو علیحدہ علیحدہ کر کے دو کر دیا ہے اور پہلے کی نسبت کہا ہے کہ یہ وہی شخص ہے جن کی نسبت نبیؐ نے فرمایا تھا کہ تیرا منہ خاک آلود ہو جائے اور دوسرے کے متعلق بعینہ یہی حدیث نقل کی ہے تو گواہوں نے خود ہی اقرار کر لیا کہ یہ دونوں ایک ہیں پھر معلوم نہیں کہ انہوں نے ان دونوں کو علیحدہ علیحدہ کیوں لکھا اور ابو عمر نے صرف پہلے ہی کا ذکر کیا ہے۔ ہمیں اسماعیل بن عبد اللہ نے اور ابو جعفر بن سمین نے اور ابراہیم بن محمد فقیہ نے اپنی سند سے ابویسی ترمذی تک خبر دی وہ کہتے تھے ہمیں ابن منیع نے خبر دی وہ کہتے تھے ہمیں عباد بن عوام نے خبر دی وہ کہتے تھے ہمیں میمون یعنی ابو حمزہ نے ابوصالح سے انہوں نے حضرت ام سلمہ سے نقل کر کے خبر دی کہ حضرت ام سلمہ کہتی تھیں رسول اللہ نے ہمارے ایک غلام کو جس کا نام اِحٰ فلاح تھا دیکھا کہ جب وہ سجدہ کرتا تھا تو زمین کو پھونکتا تھا تو آپ نے

۱۔ اس حدیث کا ظہور اس زمانے میں بوجہ احسن ہو رہا ہے خواہش نفسانی کی پیروی بھی خوب ہو رہی ہے اور غفلت کی بھی کچھ انتہا نہیں رہی ۱۲۔

۲۔ چونکہ اس زمانے میں مساجد وغیرہ کی زمین پر گچ نہ ہوتی تھی لہذا سجدہ کے مقام پر کچھ سنگریزہ وغیرہ آجاتے ہوں گے ان کے دور کرنے کے واسطے یہ پھونکتے ہوں گے ۱۳۔

۳۔ یہ کلمہ بددعا کا نہیں ہے بلکہ اکثر مقام تہدید میں اس کا استعمال ہوا کرتا ہے ۱۴۔

فرمایا اے ارح فلح تیرا منہ خاک آلودہ ہو جائے پس یہ ابو عیسیٰ ترمذی ہیں جنہوں نے اس شخص کو جس کی نسبت نبیؐ نے فرمایا تھا کہ تیرا منہ خاک آلودہ ہو جائے۔ حضرت ام سلمہ کا غلام قرار دیا پس ابن مندہ کے لئے کوئی وجہ نہیں ہے کہ انہوں نے پہلے ارح فلح کی نسبت کہہ دیا کہ میں ان کو وہی شخص سمجھتا ہوں جس کی نسبت رسول اللہؐ نے فرمایا تھا کہ تیرا منہ خاک آلودہ ہو جائے۔ ترمذی نے کہا ہے کہ بعض لوگوں نے اس حدیث کو ابو حمزہ سے روایت کیا ہے کہ حضرت ام سلمہ نے کہا ہے ہمارا ایک غلام تھا جس کا نام رباح تھا اور ان کا ذکر انشاء اللہ ان کے مقام میں آئے گا۔

۲۰۷۔ حضرت ارح فلح ابو فکیہہ

حضرت ارح فلح کنیت ان کی ابو فکیہہ۔ قبیلہ بنی عبدالدار کے غلام تھے اور بعض لوگ کہتے ہیں صفوان بن امیہ کے غلام تھے بہت پہلے مکہ میں اسلام لے آئے تھے اور منجملہ ان لوگوں کے ہیں جن کو خدا کی راہ میں سخت تکلیف دی جاتی تھی۔ یہ اپنی کنیت سے زیادہ مشہور ہیں اور انشاء اللہ کنیت کے باب میں ان کا ذکر ہوگا۔ بعض لوگ کہتے ہیں ان کا نام یسار ہے۔ ان کا ذکر طبری نے کیا ہے۔

باب الہمزۃ مع القاف

۲۰۸۔ حضرت اقرع بن حابس

حضرت اقرع بن حابس بن عقال بن محمد بن سفیان بن مجاشع بن دارم بن مالک بن حنظلہ بن مالک بن زید مناۃ بن تمیم سب لوگوں نے ان کا نسب اسی طور پر بیان کیا ہے مگر ابن مندہ اور ابو نعیم نے حنظلہ کے بدلے جندلہ لکھا ہے اور یہ غلط ہے صحیح حنظلہ ہے۔ یہ نبیؐ کے حضور میں عطار بن حاجب بن زرارہ اور زبرقان بن بدر اور قیس بن عاصم وغیرہ چند اشراف قبیلہ تمیم کے ساتھ بعد فتح مکہ کے حاضر ہوئے تھے اور اقرع بن حابس تمیمی اور عیینہ بن حصن فزاری رسول اللہؐ کے ہمراہ فتح مکہ میں اور حنین میں شریک تھے اور جنگ طائف میں بھی حاضر تھے پھر جب قبیلہ تمیم کے لوگ آئے تو یہ بھی ان کے ساتھ آئے جب مدینہ پہنچے تو اقرع بن حابس نے جب پکارا کہ اے محمد کہ میری تعریف باعث زینت ہے اور میری مذمت باعث نقص ہے تو رسول اللہؐ نے فرمایا کہ اللہ سبحانہ تمہیں ذلیل کرے۔ بعض لوگوں کا بیان ہے کہ صرف اقرع بن حابس نے نہیں بلکہ تمام لوگوں نے اسی طرح کہا تھا تو رسول اللہؐ ان کے پاس تشریف لائے اور فرمایا کہ اللہ تم کو ذلیل کرے تم کیا چاہتے ہو ان لوگوں نے کہا کہ ہم قبیلہ تمیم کے لوگ ہیں اپنے شاعر اور اپنے خطیب کو لائے ہیں تاکہ آپ سے شعر میں اور فخر (یعنی فضائل حسب نسب) میں مقابلہ کریں نبیؐ نے فرمایا کہ ہم شعر کے لئے نہیں بھیجے گئے نہ فخر کرنے کا ہمیں حکم ملا ہے مگر ہاں تم بیان کرو تو اقرع بن حابس نے ان میں سے ایک جوان سے کہا کہ اے فلاں اٹھ اور اپنے فضائل اور اپنی قوم کے فضائل بیان کر پس اس نے کہا کہ ہر طرح کی تعریف اللہ کے لئے ہے جس نے ہمیں اپنی مخلوقات میں

۱۔ مکہ میں جو لوگ ابتدائے رسالت میں اسلام لائے تھے انہیں کفار نہایت سخت سخت ایذا میں دیتے تھے جن کو سن کر رو ٹکٹے کھڑے ہو جاتے ہیں کسی کو گرم ریت پر لٹا کر سینے پر گرم پتھر رکھ دیتے تھے کسی کے ساتھ یہاں تک نوبت پہنچ جاتی تھی کہ اس شرمگاہ میں نیزہ وغیرہ داخل کر دیتے تھے مگر یہ لوگ اسی استقامت کے ساتھ اسلام پر قائم رہتے تھے ۱۲۔

بہتر بنایا اور ہمیں مال دیے کہ ہم اس میں جو چاہیں کریں سو ہم تمام دنیا میں سب سے بہتر ہیں سب سے زیادہ ہیں باعتبار جمعیت کے اور سب سے بڑھے ہوئے ہیں ہتھیاروں میں جو شخص ہماری اس بات کا انکار کرے وہ ہماری اس بات سے بہتر کوئی بات بیان کرے یا ہمارے کاموں سے بڑھ کے کوئی کام دکھاوے تو رسول اللہ نے ثابت بن قیس بن شماس انصاری سے جو رسول اللہ کے خطیب تھے فرمایا کہ اٹھو اور اس کا جواب دو انہوں نے کہا کہ ہر طرح کی تعریف اللہ کے لئے ہے میں اس کی تعریف کرتا ہوں اور اس سے مدد مانگتا ہوں اور اس پر ایمان رکھتا ہوں اور اسی پر توکل کرتا ہوں اور میں اس بات کی شہادت دیتا ہوں کہ اللہ کے سوا کوئی معبود نہیں وہ ایک ہے اس کا کوئی شریک نہیں اور اس بات کی گواہی دیتا ہوں کہ محمد اس کے رسول ہیں انہوں نے اپنے چند اعزہ کو جو مہاجرین ہیں اپنے دین کی طرف بلایا ان کے چہرے سب سے اچھے اور ان کی عقلیں سب سے زیادہ انہوں نے نبی کی اطاعت کی اور اللہ کا شکر ہے جس نے ہمیں اپنے نبی کا انصار بنایا اور اپنے رسول کا وزیر کیا اور اپنے دین کے لئے باعث عزت بنایا پس ہم لوگوں سے لڑتے ہیں تاکہ وہ لا الہ الا اللہ کی شہادت دیں جو شخص یہ کہہ دے گا وہ ہم سے اپنی جان اور اپنا مال بچالے گا اور جو اس کے کہنے سے انکار کرے گا ہم اس سے لڑیں گے اور خدا کی راہ میں اس کا ذلیل کرنا ہم پر بہت آسان ہوگا یہ میں کہتا ہوں اور تمام مسلمان مردوں اور مسلمان عورتوں کے لئے خدا سے استغفار کرتا ہوں زبرقان بن بدر نے ان میں سے ایک شخص سے کہا کہ اے فلاں اٹھ اور کچھ شعار پڑھ جن میں اپنی فضیلت اور اپنی تمام قوم کی فضیلت بیان کر اس نے یہ اشعار پڑھے۔

نحن الکرام فلاحی یعادلنا
ونطعم الناس عند المحل کلهم
إذا اتینا فلا یاتی لنا احد
نحن السروس وفینا یقسم الربع
من السدیف اذا لم یؤنس القزع
انا کذلک عند الفخر نرتفع

ہم باعزت لوگ ہیں کوئی قبیلہ ہماری برابری نہیں کر سکتا۔ ہم لوگ سردار ہیں اور ہمیں میں سرانے کی تقسیم ہوتی ہے (مطلب یہ ہے کہ ہمارے یہاں سرانے ہیں جو مہمان نوازی پر دلالت کرتی ہیں) ہم لوگوں کو قحط سالی کے وقت اونٹ کا کوہان کہلاتے ہیں جب کہ ابر بھی نہیں آتا (یعنی سخت خشک سالی ہوتی ہے) جب ہم نکلتے ہیں تو ہمارے سامنے کوئی نہیں آتا۔ فخر کے وقت ہم ایسے ہی بلند مرتبہ ہیں۔

تو رسول اللہ نے فرمایا کہ حسان بن ثابت کو میرے سامنے بلاؤ چنانچہ حسان حاضر ہوئے تو زبرقان نے کہا کہ اب یہ نوبت آگئی کہ تم نے اس بوڑھے اونٹ کو بلایا پھر رسول اللہ نے حسان سے فرمایا کہ اٹھو اور اس کا جواب دو حسان نے زبرقان سے کہا کہ جو کچھ تم نے کہا ہے مجھے سناؤ اس نے سنایا تو حسان نے کہا۔

نصرنا رسول اللہ والذین عنوة
بضرب کبایزاع المخاض مشاشہ
وسل احدا یوم استقلت شعابہ
السنانخوض الموت فی حومة الوغی
ونضرب هام الدار عین و ننتمی
فاحیا و نامن خیر من وطی الحصنی
علی رغم عات من معد حاضر
وطعن کافواہ اللقاح الصوادر
بضرب لنا مثل الیوث الخوادر
اذا طاب ورد السموت بین العسا کر
الی حسب من جذم غسان قاهر
وامواتنا من خیر اهل المقابر

فلولا حياء الله قلنا تکرما علی الناس بالخیفین هل من منافر
ہم نے رسول اللہ کی اور دین کی زور کے ساتھ مدد کی عرب کے سرکش اور دلاور لوگوں کو زیر کر کے۔ ان کو ایسی مار ماری
جیسے حاملہ اونٹنی اپنی نرم ہڈی چباتی ہے اور ایسے (گہرے) زخم لگائے جیسے پیاسی اونٹنیوں کے منہ پھیلے ہوتے ہیں احد
پہاڑ سے پوچھو جب کہ اس کے درے بھرے ہوئے تھے ہماری مار ایسی تھی جیسی جنگل کے شیروں کی کیا ہم معرکہ جنگ
میں موت کے اندر نہیں گھس پڑتے۔ جب کہ موت کا قاصد لشکر کے درمیان میں گشت لگاتا ہے ہم قبیلہ دارم کے لوگوں کا
سرتوڑ ڈالتے ہیں ہمارا نسب زبردست غسان سے جا کے ملتا ہے۔ ہمارے زندہ لوگ تمام زندوں سے بہتر ہیں اور
ہمارے مردے تمام اہل قبور سے افضل ہیں اگر خدا سے ہم کو حیا نہ ہوتی تو ہم بطور برائی کے کسی بلند مقام پر چڑھ کر کہتے کہ
کیا کوئی ہمیں بھگا سکتا ہے۔

پھر اقرع بن حابس کھڑے ہوئے اور انہوں نے کہا کہ اے محمد خدا کی قسم میں جس کام کے لئے آیا ہوں اس کے لئے یہ لوگ
نہیں آئے میں نے ایک شعر کہا ہے آپ اس کو سن لیجیے حضرت نے فرمایا سناؤ تو انہوں نے کہا۔

اتیناک کما يعرف الناس فضلنا اذا خالفونا عند ذکر المکارم

وانا رؤس الناس من کل معشر وان لیس فی ارض الحجاز کدارم

ہم آپ کے پاس اس واسطے آئے ہیں کہ سب لوگ ہماری بزرگی سے واقف ہو جائیں جب وہ فضائل کے ذکر کرنے
میں ہماری مخالفت کرتے ہیں ہم تمام لوگوں کے سردار ہیں اور ملک حجاز میں قبیلہ دارم کے برابر کوئی نہیں۔

تو رسول اللہ نے فرمایا کہ اے حسان اس کا جواب دو حسان نے کہا

بنی دارم لا تفخروا ان فخرکم یعود وبالاً عند ذکر المکارم

ہبلم علینا تفخرون وانتم لنا حول من بین ظئر وخادم

اے قبیلہ دارم کے لوگوں فخر نہ کرو تمہارا فخر فضائل کے تذکرہ کے وقت تمہارے لئے وبال ہو جائے گا۔ (خدا کرے) تم

بے اولاد ہو جاؤ ہمارے سامنے فخر کرتے ہو حالانکہ تم ہمارے غلام ہو کوئی دودھ پلانے والا ہے اور کوئی خدمت گار ہے؟

پھر رسول اللہ نے فرمایا کہ اے قبیلہ بنی دارم کے بھائی تجھے اس کی ضرورت نہ تھی تیری طرف سے وہ باتیں بیان کی جائیں جن

کی نسبت تو جانتا ہے کہ لوگ ان کو بھول گئے ہیں۔ پس رسول اللہ کا یہ کہنا ان لوگوں پر حسان کے اشعار سے بھی زیادہ سخت گزار بعد

اس کے حسان نے یہ شعر کہے۔

وافضل ما نلتم من المجد والعلی ردافتنا من بعد ذکر المکارم

فان کنتم جنتم لحقن دمانکم واموالکم ان تقسموا فی المقاسم

فلا تجعلوا اللہ ندًا واسلموا ولا تفخروا عند النبی بدارم

والا ورب البیت مالت اکفنا علی رؤسکم بالمرهفات الصوارم

سب سے زیادہ بزرگی جو تمہیں حاصل ہوگی وہ یہ ہے کہ ان فخریہ مضامین کے بعد اب تم ہمارے پیرو ہو جاؤ اگر تم لوگ اس

واسطے آئے ہو کہ اپنی جانوں کو بچاؤ اور اپنے مال کو تقسیم سے محفوظ رکھو تو خدا کے ساتھ کسی کو شریک نہ کرو اور اسلام لے آؤ

اور نبی کے سامنے قبیلہ دارم پر فخر نہ کرو۔ ورنہ قسم رب کعبہ کی کہ ہمارے ہاتھ تیز تلواریں لے کر تمہارے سروں پر جھک پڑیں گے۔

پس اقرع بن حابس کھڑے ہو گئے اور انہوں نے (اپنے لوگوں سے) کہا کہ اے لوگوں یہ کیا بات ہے ہمارے خطیب نے گفتگو کی تو انہیں کا خطیب آواز میں بلند نکلا اور ہمارے شاعر نے کہا تو انہیں کا شاعر آواز میں بلند اور شعر میں اچھا رہا پھر وہ نبی کے قریب آئے اور انہوں نے کہا کہ اشہد ان لا الہ الا اللہ وانک رسول اللہ پس رسول اللہ نے فرمایا کہ اس سے پیشتر جس قدر گناہ تم سے ہو چکے ہیں اب وہ تمہیں ضرر نہ کریں گے۔ بنی تمیم ہی کے وفد کے حق میں یہ آیت نازل ہوئی ان الذین ینادونک من وراء الحجرات اکثر ہم لا یعقلون (ترجمہ (اے نبی) جو لوگ تمہیں حجروں کے پیچھے پکارتے ہیں ان میں سے اکثر لوگ یقیناً بے عقل ہیں۔) اس طویل حدیث کی روایت میں مع ان اشعار کے معنی بن عبد الرحمن بن حکم واسطی متفرد ہیں۔ ہمیں اسمعیل بن عبید اللہ بن علی اور ابراہیم بن محمد بن مہران نے اور ابو جعفر بن سمین نے اپنی سند کے ساتھ محمد بن عیسیٰ بن سورہ تک خبر دی وہ کہتے تھے ہم سے ابن ابی عمر اور سعید بن عبد الرحمن نے بیان کیا وہ کہتے تھے ہم سے سفیان نے زہری سے انہوں نے ابوسلمہ سے انہوں نے حضرت ابو ہریرہ سے نقل کر کے بیان کیا کہ انہوں نے کہا اقرع بن حابس نے رسول اللہ کو دیکھا کہ حضرت حسن کو (اور ابن ابی عمر کہتے تھے) یا حضرت حسین کو پیار کرتے دیکھا تو کہا کہ میرے دس لڑکے ہیں مگر میں کسی کو پیار نہیں کرتا رسول اللہ نے فرمایا کہ جو شخص رحم نہیں کرتا اس پر رحم نہیں کیا جائے گا اور ہمیں یحییٰ بن محمود بن سعد اصفہانی نے اجازت اپنی سند سے ابوبکر بن ابی عاصم تک خبر دی وہ کہتے تھے ہم سے عفان نے بیان کیا وہ کہتے تھے ہمیں وہب نے خبر دی وہ کہتے تھے ہمیں موسیٰ بن عقبہ نے ابوسلمہ بن عبد الرحمن بن اقرع بن حابس سے نقل کر کے خبر دی کہ اقرع بن حابس نے رسول اللہ کو حجروں کے پیچھے سے آواز دی کہ اے محمد میری تعریف باعث زینت ہے اور میری مذمت باعث نقص ہے پھر انہوں نے کہا کہ اسی پر اللہ عزوجل نے وہ آیت نازل فرمائی جیسا کہ ابوسلمہ نے نبی سے روایت کیا ہے۔

اقرع بن حابس خالد بن ولید کے ساتھ اہل عراقی کی لڑائی میں شریک تھے اور فتح انبار میں بھی ان کے ہمراہ شریک تھے اور وہ خالد بن ولید کے آگے رہتے تھے۔ ابن درید نے کہا ہے کہ اقرع کا نام فراس تھا اور اقرع لقب تھا بوجہ اس کے کہ ان کے سر میں کچھ گنچا پن تھا۔ جاہلیت میں بھی عزت تھی اور اسلام میں بھی باعزت رہے اور عبد اللہ بن عامر نے ان کو اس لشکر کا سردار بنایا تھا جس کو انہوں نے خراسان کی طرف بھیجا تھا جو زجان میں یہ اور تمام لشکر شہید ہو گیا۔

۲۰۹۔ حضرت اقرع بن شفی

حضرت اقرع بن شفی عکی۔ مقام رملہ میں آ کر رہے تھے۔ حضرت عمر بن خطاب رضی اللہ عنہ کی خلافت میں وفات پائی یہ ضمیرہ بن ربیعہ کا قول ہے۔ ان کی حدیث مفضل بن ابی کریم بن لفاف نے اپنے والد سے انہوں نے ان کے دادا لفاف سے انہوں نے اقرع بن شفی عکی سے روایت کی ہے کہ انہوں نے کہا کہ رسول اللہ میری بیماری کی حالت میں میرے پاس تشریف لائے تو میں نے عرض کیا کہ میں سمجھتا ہوں کہ میں مرجاؤں گا نبی نے فرمایا کہ ہرگز نہیں تم ابھی زندہ رہو گے اور ملک شام کی طرف ہجرت کرو گے اور وہیں مرو گے اور فلسطین میں ایک مقام ربوہ ہے وہاں مدفون ہو گے۔ اس حدیث کو ضمیرہ بن ربیعہ نے قادم بن میسور قرشی سے

انہوں نے قبیلہ عک کے کچھ لوگوں سے انہوں نے اقرع سے اسی طرح روایت کیا ہے۔ ان کا تذکرہ تینوں نے لکھا ہے۔

۲۱۰۔ حضرت اقرعؓ بن عبد اللہ

حضرت اقرعؓ بن عبد اللہ حمیری۔ انہیں رسول اللہؐ نے ذی مران کی طرف اور یمن کے ایک گروہ کے پاس بھیجا تھا۔ ابو عمر نے ان کا تذکرہ اسی طرح اختصار کے ساتھ لکھا ہے۔

۲۱۱۔ حضرت اقرعؓ غفاری

حضرت اقرعؓ غفاری۔ ان کے صحابی ہونے میں کلام ہے۔ ان کی حدیث عاصم احوال نے ابو حاجب سے انہوں نے اقرع غفاری سے روایت کی ہے کہ نبیؐ نے اس بات سے منع فرمایا ہے کہ عورت کے وضو سے بچے ہوئے پانی سے مرد وضو کرے ان کا تذکرہ ابن مندہ اور ابو نعیم نے لکھا ہے۔

۲۱۲۔ حضرت اقرمؓ بن زید

حضرت اقرمؓ بن زید۔ آخر میں میم ہے۔ یہ اقرم زید کے بیٹے ہیں۔ کنیت ان کی ابو عبد اللہ قبیلہ خزاعہ کے ہیں۔ ان کی حدیث داؤد بن قیس نے عبید اللہ بن عبد اللہ بن اقرم خزاعی سے انہوں نے اپنے والد عبید اللہ سے روایت کی ہے کہ انہوں نے کہا میں اپنے والد کے ہمراہ نمرہ کے جنگل میں تھا کچھ سوار ہماری طرف سے گزرے اور انہوں نے اپنے اونٹوں کو راستہ کے کنارے پر بٹھلایا میرے والد نے مجھ سے کہا کہ تم اپنے اسباب کے پاس بیٹھو تا کہ میں ان لوگوں کے پاس جاؤں اور ان سے کچھ پوچھوں وہ کہتے ہیں کہ پھر وہ گئے اور میں بھی ان کے پیچھے پیچھے چلا گیا تو وہاں رسول اللہؐ کو دیکھا۔ ہمیں ابو القاسم یعنی یعیش بن صدقہ بن علی اپنی اسناد کے ساتھ عبد الرحمن احمد بن شعیب نسائی تک خبر دی وہ کہتے تھے ہمیں علی بن حجر نے خبر دی وہ کہتے تھے ہمیں داؤد نے قیس سے انہوں نے عبید اللہ بن اقرم سے انہوں نے اپنے والد سے نقل کر کے خبر دی کہ وہ کہتے تھے میں نے رسول اللہؐ کے ہمراہ نماز پڑھی تو میں نے دیکھا کہ جب آپ سجدہ کرتے تو (ہاتھوں کو بغل سے اس قدر علیحدہ رکھتے تھے کہ) بغل کی سپیدی دکھائی دیتی تھی۔ اس حدیث کو ولید بن مسلم نے اور ابن مہدی نے اور فضل بن دین نے اور طیالسی نے اور قعنبی نے بھی روایت کیا ہے ان لوگوں نے بھی عبید اللہ سے روایت کی ہے اور وکیع نے بھی اس حدیث کو روایت کیا ہے اور انہوں نے (بجائے عبید اللہ کے) عبد اللہ بن عبد اللہ کہا ہے ابو عمر نے کہا ہے کہ بعض لوگوں نے ان کا نام اقرم بیان کیا ہے اور یہ صحیح نہیں صحیح اقرم ہے۔ ان کا تذکرہ تینوں نے لکھا ہے۔

۲۱۳۔ حضرت اقعسؓ بن سلمہ

حضرت اقعسؓ بن سلمہ۔ اور بعض لوگ کہتے ہیں سلمہ کے بیٹے ہیں۔ حنفی صحیحی ہیں۔ ان کا شمار اہل یمامہ میں ہے نبیؐ کے حضور میں یہ اور طلح بن علی اور سلم بن حظل اور علی بن شیبان وفد بن کے آئے تھے یہ سب لوگ قبیلہ بنی حکیم بن مرہ بن دول بن حنیفہ بن حکیم بن صعب بن علی بن بکر بن وائل کے ہیں جو بنی حنیفہ کی ایک شاخ ہے ان کی حدیث منہال بن عبد اللہ بن سبرہ بن ہوذہ نے اپنے والد سے روایت کی ہے کہ انہوں نے کہا میں گواہی دیتا ہوں کہ اقعس بن سلمہ ہی اس پیالہ کو لائے تھے جسے نبیؐ نے مسجد قرآن میں

چھڑکنے کے لئے بھیجا تھا اس حدیث کو اور لوگوں نے بھی لکھا ہے اور انہوں نے (بجائے اقص کے) اقصیر بن سلمہ لکھا ہے مگر یہ صحیح نہیں۔ ان کا تذکرہ تینوں نے لکھا ہے۔

۲۱۳۔ حضرت اقرم ابوعلی

حضرت اقرم ابوعلی۔ کنیت ان کی ابوعلی اور ابوکلثوم۔ وادعی کوئی۔ ابن شاہین نے کہا ہے کہ ان کا نام عمرو بن حارث بن معاویہ بن عمرو بن ربیعہ بن عبد اللہ بن وادع۔ وادع ایک شاخ قبیلہ ہمدان کی ہے۔ ابن شاہین نے کہا ہے کہ اگر یہ سلسلہ صحیح ہے تو فیہا اور نہ ان کی حدیث مرسل ہوگی ہمیں ابو موسیٰ محمد بن ابی بکر بن ابی عیسیٰ اصفہانی حافظ نے کتابہ خبردی وہ کہتے تھے ہمیں ابوعلی نے ابو احمد عبد الملک بن حسین کی کتاب سے اجازت خبردی وہ کہتے تھے ہمیں ابو حفص عمر بن احمد بن عثمان نے خبردی وہ کہتے تھے ہمیں ہشام بن احمد بن ہشام قاری نے دمشق میں خبردی وہ کہتے تھے ہمیں ابو مسلمہ یعنی عبد الرحمن بن محمد الہانی نے خبردی وہ کہتے تھے ہمیں عبد العظیم بن حبیب بن زغبان نے خبردی وہ کہتے تھے ہمیں ابو حنیفہ نے علی بن اقرم سے انہوں نے اپنے والد سے نقل کر کے خبردی کہ وہ کہتے تھے رسول اللہ نے فرمایا ہے جو شخص طاعون سے مرے وہ شہید ہے اور جو عورت نفاس میں مرے وہ شہید ہے اور جو شخص بحالت سفر مرے وہ شہید ہے اور جو شخص لا الہ الا اللہ وان محمد رسول اللہ کی شہادت دیتا ہو مرے وہ بھی شہید ہے۔ ان کا تذکرہ ابو موسیٰ نے لکھا ہے۔

باب الہزۃ مع الکاف

۲۱۵۔ حضرت اکبر حارثی

حضرت اکبر حارثی۔ ان کا نام اکبر تھا مگر رسول اللہ نے ان کا نام بشیر رکھا یہ ابن ماکولا کا قول ہے۔

۲۱۶۔ حضرت اکتل بن شامخ

حضرت اکتل بن شامخ بن یزید بن شداد بن صخر بن مالک بن لوی بن ثعلب بن سعد بن کنانہ بن حارث بن عوف بن وائل بن قیس بن عوف بن عبد مناة بن طابخہ عکلی۔ ہشام کلبی نے ان کا نسب نامہ اسی طرح بیان کیا ہے اور کہا ہے کہ حضرت علی بن ابی طالب جب اکتل کو دیکھتے تو فرماتے تھے کہ جو شخص صبح فصیح کو دیکھنا چاہے تو اکتل کو دیکھے ابو عمر نے کہا ہے کہ یہ اکتل جنگ جرم میں شریک تھے اور یہ مختار ثقفی کے والد ابو عبید کے ہمراہ قس میں تھے۔ فرخان شاہ کو انہوں نے قید کیا اور اس کی گردن ماری۔ جنگ قادسیہ میں بھی شریک ہوئے جنگ قادسیہ میں انہوں نے بڑے بڑے کار نمایاں کئے۔ ان کا تذکرہ ابو عمر نے لکھا ہے۔

۲۱۷۔ حضرت اکثم بن جون

حضرت اکثم بن جون۔ اور بعض لوگ ان کو ابن ابی الجون کہتے ہیں نام ان کا عبد العزی بن مقد بن ربیعہ بن اصرم بن ضبیس بن حرام بن حبشیہ بن کعب بن عمرو بن ربیعہ۔ ربیعہ کا نام لحنی بن حارثہ بن عمرو مزریقیا اور عمرو بن ابی ربیعہ جو خزاعہ کے والد ہیں انہیں کی طرف سب لوگ منسوب ہیں۔ ہشام نے ان کا نسب اسی طرح بیان کیا ہے بعض لوگوں کا بیان ہے کہ یہ ابو معبد خزاعی

ہیں ام معبد کے شوہر اور یہی ہیں جن کی نسبت رسول اللہ نے فرمایا تھا کہ میں نے دجال کو دیکھا تو معلوم ہوا کہ سب سے زیادہ اس کے مشابہ اٹم بن عبدالعزی ہیں تو اٹم کھڑے ہو گئے اور انہوں نے عرض کیا کہ اس کی مشابہت مجھے کچھ مضرب ہے؟ حضرت نے فرمایا نہیں تم مومن ہو وہ کافر ہے اور بعض لوگ کہتے ہیں کہ رسول اللہ نے ان سے فرمایا تھا کہ اے اٹم بن جون میں نے عمرو بن لُحی کو دیکھا کہ وہ اپنی انتزیاں آگ میں گھیٹ رہا تھا میں نے تم سے زیادہ اس سے مشابہ کسی کو نہیں دیکھا اٹم نے عرض کیا کہ یا رسول اللہ اس کی مشابہت میرے لئے کچھ مضرب ہے حضرت نے فرمایا نہیں تم مومن ہو اور وہ کافر ہے وہ پہلا شخص ہے جس نے دین اسمعیل کو بدلا اور بت قائم کئے اور سائبہ! اور بحیر اور وصیلہ اور حامی بنائے۔

ابو عمر نے کہا ہے کہ وہ حدیث جس میں دجال کا ذکر ہے صحیح نہیں ہے صحیح وہی ہے جو عمرو بن لُحی کے بارے میں منقول ہے۔ یہ اٹم سلیمان بن سرد رئیس التوابعین کے چچا ہیں وہ سلیمان جو حضرت حسین بن علی کا انتقام لینے کے لئے نکلے تھے اور چشمہ وردہ کے پاس شہید ہو گئے تھے عنقریب ان کا ذکر آئے گا۔ اٹم کی ایک حدیث وہ ہے جو ضمیرہ بن ربیعہ نے عبداللہ بن شوزب سے انہوں نے ابو نہیک سے انہوں نے شبل بن خلید مزنی سے انہوں نے اٹم بن الجون سے روایت کی ہے کہ انہوں نے کہا ہم لوگوں نے عرض کیا کہ یا رسول اللہ فلاں شخص لڑائی میں بہت جری ہے حضرت نے فرمایا وہ دوزخی ہے اٹم کہتے ہیں کہ ہم لوگوں نے عرض کیا کہ وہ شخص باوجود کثرت عبادت و اجتہاد و خوش خلقی کے دوزخی ہے تو ہم لوگوں کا کیا ٹھکانا ہے حضرت نے فرمایا کہ وہ منافق ہے اس سبب سے دوزخی ہے اٹم کہتے ہیں کہ ہم لوگ لڑائی میں اس کو دیکھتے رہے جو سواریا پیادہ کافروں کا اس کی طرف سے گزرتا تھا وہ اس کو قتل کر ڈالتا تھا یہاں تک کہ جب وہ زخمی ہوا تو ہم لوگ رسول اللہ کے حضور میں گئے اور ہم نے کہا کہ یا رسول اللہ وہ شخص تو شہید ہو گیا حضرت نے فرمایا کہ وہ دوزخی ہے پھر جب زخم کی تکلیف اسے زیادہ ہوئی تو اس نے اپنی تلوار لے کر اپنے سینہ پر رکھ لی اور اس پر جھک پڑا یہاں تک کہ وہ تلوار اس کی پشت کی طرف سے نکل گئی تو میں نبی کی خدمت میں گیا اور میں نے عرض کیا کہ میں گواہی دیتا ہوں کہ آپ خدا کے رسول ہیں حضرت نے فرمایا کہ کوئی شخص جنتیوں کے کام کرتا ہے حالانکہ وہ دوزخی ہوتا ہے اور کوئی شخص دوزخیوں کے کام کرتا ہے حالانکہ وہ جنتی ہوتا ہے جان نکلتے وقت شقاوت یا سعادت ظاہر ہو جاتی ہے اور اسی پر اس کا خاتمہ ہو جاتا ہے۔

۱۔ زمانہ جاہلیت میں مویشی بتوں کے نام پر آزاد کرتے تھے اسی کو سائبہ کہتے ہیں بحیرا مویشی کے اس بچے کو کہتے ہیں جس کو بتوں کے نام پر نذر کر کے کان پھاڑ دیتے ہیں وکیلہ اس بچے کو کہتے ہیں جب وہ شکم میں ہو اس وقت اس کا مالک یہ نذر کرے کہ اگر زہر پیدا ہو تو بت کے نام پر ذبح کر دوں گا اور مادہ ہو تو چھوڑ دوں گا اور اگر دونوں ہوئے تو میں دونوں کو خود رکھوں گا۔

بخاری میں حضرت سعید بن مسیب سے بحیرا سائبہ وکیلہ اور حامی کی وضاحت اس طرح آئی ہے کہ

بحیر: وہ جانور جس کا دودھ بتوں کے نام کر دیا جائے۔

سائبہ: وہ جانور جو بتوں کے نام پر چھوڑ دیا جائے۔

وکیلہ: وہ جانور جو مسلسل دو بار مادہ ہی بنے اس کو بتوں کے نام کر جاتا ہے۔

حامی: جو خاص شمار سے جنتی کر چکا ہو۔ اس کو بھی بتوں کے نام کر دیا جاتا ہے۔ (بحوالہ بیان القرآن۔ المائدہ: ۱۰۳۔ محمد احمد)

۲۱۸۔ حضرت اٹم بن صفیٰ عبدالعزیٰ

حضرت اٹم بن صفیٰ بن عبدالعزیٰ بن سعد بن ربیعہ بن اصرم بن کعب بن عمر کی اولاد میں ہیں۔ ان کا شمار اہل حجاز میں ہے یہ نسب ابن مندہ اور ابو نعیم نے بیان کیا ہے۔ جب اٹم کو رسول اللہ کی نبوت کی خبر ملی تو انہوں نے دو آدمی رسول اللہ کی خدمت میں بھیجے تاکہ وہ آپ کا نسب اور آپ کے احکام دریافت کریں حضرت نے ان دونوں کو اپنا نسب بتا دیا اور یہ آیت ان کے سامنے پڑھ دی ان اللہ یامر بالعدل والاحسان وابتاء ذی القربیٰ وینہی عن الفحشاء والمنکر والبغیٰ یعظکم لعلکم تذكرون۔ (بے شک اللہ حکم دیتا ہے انصاف کرنے اور نیکی کرنے کا اور عزیزوں کو دینے کا اور منع کرتا ہے بے حیائی سے اور بری باتوں سے اور سرکشی سے وہ تمہیں نصیحت کرتا ہے تاکہ تم نصیحت حاصل کرو) پس وہ دونوں اٹم کے پاس لوٹ کے آئے اور اٹم سے بیان کیا یہ آیت بھی اٹم کو سنائی جب اٹم نے اس آیت کو سنا تو کہا کہ اے میری قوم کے لوگوں میں اس شخص کو دیکھتا ہوں کہ یہ عمدہ باتوں کا حکم کرتا ہے اور بری باتوں سے روکتا ہے لہذا تم لوگ اس کام میں سب سے پیش قدمی کرو پیچھے نہ رہو۔ پھر تھوڑے ہی دن کے بعد ان کی وفات ہو گئی تو انہوں نے اپنے گھر کے لوگوں کو وصیت کی کہ میں تمہیں اللہ سے ڈرنے کی اور صلہ رحم کی وصیت کرتا ہوں۔

۲۱۹۔ حضرت اٹم بن صفیٰ

حضرت اٹم بن صفیٰ۔ یہ ابن مندہ کا قول ہے اور ان کا ذکر ہو چکا۔ عبدالملک بن عمیر نے اپنے والد سے روایت کی ہے کہ انہوں نے کہا اٹم بن ابی الجون کو رسول اللہ کے نبوت کی خبر پہنچی تو انہوں نے ارادہ کیا کہ آپ کی خدمت میں حاضر ہوں مگر ان کی قوم نے انہیں نہ آنے دیا تب انہوں نے کہا کہ کوئی شخص ان کے پاس جائے جو ان کی خبر مجھے پہنچائے اور میری خبر ان کو پہنچائے لہذا دو آدمیوں کو انہوں نے بھیجا وہ دونوں نبی کے حضور میں گئے اور دونوں نے کہا کہ ہم اٹم کے قاصد ہیں یہ بہت طویل حدیث ہے۔ ان کا تذکرہ صرف ابن مندہ نے لکھا ہے میں کہتا ہوں کہ اٹم کے تین تذکرے ابن مندہ نے لکھے ہیں اور ابو نعیم نے صرف پہلے دو تذکرے لکھے ہیں تیسرا تذکرہ نہیں لکھا اور ان دونوں تذکروں میں نسب ویسا ہی لکھا ہے جیسا ہم نے بیان کیا یہ ایک عجیب بات ہے اس لئے کہ ابن مندہ اور ابو نعیم دونوں نے پہلے اور دوسرے تذکرہ میں نسب ایک ہی بیان کیا ہے اور اس میں شک نہیں کہ انہوں نے چونکہ پہلے تذکرے میں نسب کو حارث بن عمرو مزریقیا تک متصل دیکھا اور دوسرے تذکرے میں متصل نہیں پایا لہذا انہوں نے اس تذکرہ کو پہلے تذکرہ سے مغائر سمجھ لیا حالانکہ یہ وہی ہے ابن مندہ اور ابو نعیم نے اتنی بات اور بڑھادی ہے کہ پہلے تذکرے میں اٹم سے یہ روایت کی ہے کہ رسول اللہ نے ان سے فرمایا کہ اے اٹم تم اپنے اغیار کے ساتھ معاشرت رکھو تاکہ تمہارے اخلاق اچھے ہو جائیں پھر ابن مندہ اور ابو نعیم نے اٹم کو حنظلہ بن ربیعہ کا تب اسیدی کے نام میں بھی ذکر کیا ہے اور ان کو قبیلہ اسید بن عمرو بن تمیم سے قرار دیا ہے اور کہا ہے کہ یہ اٹم بن صفیٰ کے بھتیجے ہیں پھر یہ کیسے ہو سکتا ہے کہ اٹم بن صفیٰ اس تذکرہ میں تو خزاہی ہوں اور حنظلہ کے ترجمہ میں تمیمی ہو جائیں اور صحیح یہ ہے کہ یہ اٹم بیٹے ہیں صفیٰ بن رباح بن حارث بن مخاشن بن معاویہ بن شریف بن جرود بن اسید بن عمرو بن تمیم کے ان کا نسب نامہ بہت سے علماء نے اسی طرح لکھا ہے مجملہ اس کے ابن حبیب اور ابن کلبی اور ابو نصر بن ماکولہ

وغیرہ ہیں ان میں باہم اس بات میں اختلاف نہیں کہ یہ اسلم قبیلہ تمیم سے پھر بنی اسید سے ہیں اور اگر ابن مندہ اور ابو نعیم ان اسلم تمیمی کا نسب اسلم بن ابی الجون کی طرح نہ بیان کرتے تو بہتر ہوتا۔ پھر ابن مندہ اور ابو نعیم دونوں نے اسلم بن صلیبی کے نسب میں بیان کیا ہے کہ یہ کعب بن عمرو یعنی خزاعہ کی اولاد میں ہیں پھر انہوں نے ان کو اہل حجاز میں قرار دیا کیونکہ انہوں نے ان کو خزاعی سمجھا ہے ورنہ اگر وہ ان کو تمیمی سمجھتے تو ان کو اہل حجاز میں نہ قرار دیتے اور ایسی بات اس شخص پر پوشیدہ نہیں رہ سکتی جو ابن مندہ اور ابو نعیم سے کم درجہ کا ہو چہ جائیکہ یہ دونوں مگر سوار ہی گرتا اور تلوار ہی پھسلتی ہے۔

۲۲۰۔ اکیدر بن عبد الملک

اکیدر بن عبد الملک صاحب دومۃ الجندل۔ انہیں نبیؐ نے خط لکھا تھا آپ نے اکیدر کی طرف ایک لشکر بھی بھرا ہی خالد بن ولید بھیجا تھا اور ان سے فرمایا تھا اکیدر کو قلعہ سے باہر پاؤ گے اور ابن مندہ اور ابو نعیم نے ذکر کیا ہے کہ یہ اکیدر مسلمان ہو گئے تھے اور انہوں نے نبیؐ کو ایک ریشمی حلہ بھیجا تھا حضرت نے وہ حلہ عمر بن خطاب رضی اللہ عنہ کو دے دیا تھا اور ان کا تذکرہ ابن مندہ اور ابو نعیم نے لکھا ہے میں کہتا ہوں کہ خالد بن ولید کے ساتھ لشکر بھیجنا تو صحیح ہے مگر انہوں نے رسول اللہؐ کو ہدیہ بغرض صلح کرنے کے بھیجا تھا مسلمان نہیں ہوئے تھے علمائے سیر کا اس میں اختلاف نہیں ہے اور جس نے لکھا ہے کہ یہ مسلمان ہو گئے تھے اس نے خطا کی ہے۔ اکیدر نصرانی تھے جب ان سے نبیؐ نے صلح کر لی تو یہ پھر اپنے قلعہ لوٹ گئے تھے اور وہیں رہے پھر حضرت خالد نے حضرت ابو بکر رضی اللہ عنہ کے زمانہ میں جب دومۃ الجندل کا محاصرہ کیا ہے تو ان کو گرفتار کر لیا اور انہیں بحالت شرک و نصرانیت قتل کر دیا۔ بلاذری نے لکھا ہے کہ اکیدر جب حضرت خالد کے ہمراہ نبیؐ کے حضور میں حاضر ہوئے تو مسلمان ہو گئے پھر جب نبیؐ کی وفات ہوئی تو یہ مرتد ہو گئے اور اپنے پہلے طریقہ سے پھر گئے پھر حضرت خالد عراق سے شام گئے تو انہوں نے ان کو قتل کر دیا۔ اس قول کی بنا پر بھی ان کا تذکرہ صحابہ میں زیبا نہیں ورنہ چاہیے کہ رسول اللہؐ کی حیات میں جس قدر لوگ مسلمان تھے پھر مرتد ہو گئے سب کا ذکر کیا جائے۔

۲۲۱۔ حضرت اکیمہؓ لیثی

حضرت اکیمہؓ لیثی۔ بعض لوگ ان کو زہری بھی لکھتے ہیں ان کا تذکرہ حافظ ابو موسیٰ نے لکھا ہے ہمیں ابو موسیٰ نے اجازۃ خبردی وہ کہتے تھے ہمیں ابو طاہر محمد بن ابی نصر تاجر نے خبردی میں نے ان کے سامنے عبد الرحمن بن محمد حافظ کی کتاب سے دیکھ کر یہ روایت پڑھی تھی اس میں لکھا تھا کہ ہمیں ابو بکر احمد بن موسیٰ نے خبردی وہ کہتے تھے ہم سے محمد بن احمد بن ابراہیم نے بیان کیا وہ کہتے تھے ہمیں احمد بن علی بن زید نے خبردی وہ کہتے تھے ہمیں عبد ان مروزی نے خبردی وہ کہتے تھے ہمیں محمد بن مصعب مروزی نے خبردی وہ کہتے تھے ہمیں عمر بن ابراہیم ہاشمی نے خبردی وہ کہتے تھے مجھ سے محمد بن اسحاق بن سلیمان بن اکیمہ نے اپنے والد سے انہوں نے ان کے دادا سے روایت کی ہے کہ انہوں نے ایک مرتبہ عرض کیا کہ یا رسول اللہؐ ہم آپ سے حدیث سنتے ہیں مگر اس کو بالفاظہ ادا کرنے پر ہمیں قدرت نہیں ہوتی حضرت نے فرمایا کچھ حرج نہیں اگر الفاظ کی کمی بیشی ہو جائے بشرطیکہ کسی حرام چیز کی حلت اور کسی حلال چیز کی حرمت نہ ہونے پائے اور معنی ادا ہو جائیں۔ ابو نعیم کی کتاب میں ان کا ذکر سلیمان بن اکیمہ کے بیان میں ہے اور عامر بن اکیمہ کا ذکر بھی ایک حدیث میں کیا ہے۔

باب الہمزہ والمیم

۲۲۲۔ حضرت امانہ بن قیس

حضرت امانہ بن قیس بن حارث بن شیبان بن فاتک کنڈی قبیلہ بنی معاویہ اکرمین سے ہیں جو کندہ کی ایک شاخ ہے نبی کے حضور میں حاضر ہوئے تھے بہت بڑی عمر پائی تھی انہیں کی نسبت عوضہ شاعر کہتا ہے:

الا لیتنی عمرت یا ام خالد

کعمر امانہ بن قیس بن شیبان

لقد عاش حتی قبل لیس بمیت

وافنی فناما من کھول و شیبان

اے ام خالد کاش میں ایسی عمر پاتا! جیسی امانہ بن قیس بن شیبان پائی وہ اتنے دنوں رہے کہ لوگ کہتے تھے اب کبھی نہ مرے گا اس کے سامنے بہت سے ادھیڑ اور بوڑھے مر گئے۔

ان کے ہمراہ ان کا بیٹا یزید بھی آیا تھا اور اسلام لایا تھا پھر مرتد ہو گیا اور حضرت ابو بکر رضی اللہ عنہ کی خلافت میں نجیر والے دن قتل کیا گیا۔

۲۲۳۔ حضرت امد بن ابد

حضرت امد بن ابد حضرمی۔ ہمیں ابو موسیٰ نے اجازت خبر دی وہ کہتے تھے ہمیں ابو سعید احمد بن نصر بن احمد بن عثمان واعظ نے لفظا خبر دی وہ کہتے تھے ہمیں ابو العلاء محمد بن عبد الجبار نے خبر دی وہ کہتے تھے ہمیں ابو الحسن علی بن یحییٰ بن جعفر نے خبر دی وہ کہتے تھے ہم سے سلیمان بن احمد بن ایوب نے بیان کیا وہ کہتے تھے ہمیں علی بن عبد العزیز نے خبر دی وہ کہتے تھے ہمیں ابو عبید قاسم بن سلام نے خبر دی وہ کہتے تھے ہمیں ابو عبیدہ معمر بن شنی نے خبر دی وہ کہتے تھے مجھ سے میرے بھائی یزید بن شنی نے سلمہ بن سعید سے نقل کر کے خبر دی وہ کہتے تھے کہ ہم حضرت معاویہ کے پاس تھے تو انہوں نے کہا کہ میں چاہتا ہوں کہ اس وقت میرے پاس کوئی ایسا شخص ہوتا جو زمانہ گذشتہ کے حالات ہم سے بیان کرتا تاکہ دیکھیں کہ وہ زمانہ ہمارے زمانے سے مشابہ ہے یا نہیں ان سے بیان کیا گیا ہے کہ حضرت موت میں ایک شخص ہے جس کی عمر تین سو ۳۰۰ سال کی ہے حضرت معاویہ نے اس کو بلوا بھیجا جب وہ آیا تو حضرت معاویہ نے اس سے پوچھا کہ تیرا کیا نام ہے اس نے کہا کہا امد بن ابد حضرت معاویہ نے پوچھا کہ تمہاری عمر کس قدر ہے؟

اس نے کہا ۳۰۰ تین سو برس حضرت معاویہ نے کہا تم جھوٹ بولتے ہو پھر حضرت معاویہ اپنے ہم نشینوں کی طرف متوجہ ہوئے اور تھوڑی دیر ان سے باتیں کیں بعد اس کے پھر اس شخص کی طرف متوجہ ہوئے اور کہا کہ اے شیخ ہم سے کوئی حدیث بیان کرو اس نے کہا کہ آپ جھوٹے کی حدیث سن کر کیا کریں گے حضرت معاویہ نے کہا خدا کی قسم میں نے تمہاری تکذیب نہیں کی نہ میں تمہارا جھوٹا ہونا جانتا ہوں بلکہ میں نے تمہاری عقل کا امتحان لینا چاہا تھا تو میں تمہیں عاقل سمجھتا ہوں لہذا اب ہم سے زمانہ گذشتہ کے حالات بیان کرو کہ آیا وہ زمانہ ایسا ہی تھا جیسا اب ہے اس شخص نے کہا ہاں وہ زمانہ ایسا قریب معلوم ہوتا ہے کہ گویا ایک رات گذری حضرت معاویہ نے کہا اچھا کوئی عجیب بات تم نے دیکھی ہو وہ بیان کرو اس نے کہا میں نے دیکھا کہ ایک بڑھیا ملک شام سے مکہ آتی تھی نہ اسے کھانا ساتھ رکھنے کی ضرورت ہوتی تھی نہ پانی پھل کھاتی تھی اور چشموں کا پانی پیتی تھی اور اب یہ حالت ہے جو تم دیکھ رہے

ہو کہ لوگ ناشتہ لے کر آتے جاتے ہیں حضرت معاویہ نے پوچھا کہ اس کا کیا سبب ہے اس نے کہا کہ اللہ کی دولت پہلے بہت تھی پھر حضرت معاویہ نے اس سے عبدالمطلب اور امیہ بن عبدشمس کی حالت پوچھی بعد اس کے اس سے کہا کہ کیا تم نے محمد کو دیکھا ہے اس نے پوچھا کہ کون محمد حضرت معاویہ نے کہا کہ رسول اللہ تو اس شخص نے کہا کہ سبحان اللہ تم نے ان کی وہ صفت کیوں نہ بیان کی جس کے ساتھ اللہ سبحانہ نے انہیں شرف بخشا ہے تم نے رسول اللہ کیوں نہ کہا ہاں میں نے انہیں دیکھا ہے حضرت معاویہ نے کہا اچھا کچھ آپ کی صفت مجھ سے بیان کرو اس شخص نے کہا میں نے انہیں دیکھا ہے میرے ماں باپ ان پر فدا ہو جائیں میں نے ان کا مثل نہ ان سے پہلے کوئی دیکھا نہ ان کے بعد اور پھر انہوں نے حدیث ذکر کی۔ ان کا تذکرہ ابو موسیٰ نے لکھا ہے۔

۲۲۲۔ حضرت امرؤ القیسؓ بن اصبح

حضرت امرؤ القیسؓ بن اصبح کلبی۔ عبد اللہ بن کنانہ بن بکر بن عوف بن عذرہ بن زیدلات بن رفیدہ بن ثور بن کلب بن وبرہ کی اولاد میں سے ہیں انہیں رسول اللہ نے قبیلہ کلب پر عامل بنا کے بھیجا تھا جبکہ آپ نے اپنے عمال قبیلہ قضاعہ پر بھیجے تھے بعض لوگ ان میں سے مرتد ہو گئے تھے مگر امرؤ القیس اپنے دین پر قائم رہے۔ یہ امرؤ القیس میرے خیال میں ابو سلمہ بن عبد الرحمن بن عوف کے ماموں ہیں واللہ اعلم کیونکہ ابو سلمہ کی ماں تماضر بنت اصبح بن ثعلبہ بن ضمام کلبی ہیں اصبح اپنی قوم کے سربراہ اور ان کے سردار تھے یہ کلام ابو عمر کا ہے ان کا تذکرہ صرف انہیں نے لکھا ہے۔

۲۲۵۔ حضرت امرؤ القیسؓ بن عابس

حضرت امرؤ القیسؓ بن عابس بن منذر بن امرؤ القیس بن سمط بن عمرو بن معاویہ بن حارث اکبر بن معاویہ بن ثور بن مرث بن معاویہ بن حارث بن کندہ۔ قبیلہ کندہ کے ہیں نبی کے پاس وفد بن کے آئے تھے اسلام لائے اور اسلام پر ثابت قدم رہے جو لوگ قبیلہ کندہ کے مرتد ہو گئے تھے ان میں یہ نہ تھے۔ یہ شاعر تھے کوفہ میں آ کے رہے تھے۔ یہی تھے جنہوں نے حضری سے رسول اللہ کے سامنے مخالفت کی تھی اور رسول اللہ نے حضری سے فرمایا تھا کہ تم ثبوت پیش کر دو ورنہ امرؤ القیس سے قسم لے کر فیصلہ کر دیا جائے گا حضری نے کہا کہ یا رسول اللہ اگر وہ قسم کھالے گا تو میری زمین لے جائے گا۔ پس رسول اللہ نے فرمایا کہ جو شخص جھوٹی قسم کھا کر کسی کا مال مار لے تو وہ اللہ سے اس حال میں ملے گا کہ اللہ سے غضبناک ہوگا امرؤ القیس نے کہا کہ یا رسول اللہ جو شخص اپنا حق چھوڑ دے اور وہ یہ جانتا ہو کہ یہ میرا حق ہے تو اس کا کیا ثواب ہے آپ نے فرمایا کہ جنت۔ امرؤ القیس نے کہا تو یا رسول اللہ میں آپ کو گواہ بناتا ہوں کہ میں نے اپنی زمین اس کے لئے چھوڑ دی جس شخص نے ان سے مخالفت کی تھی اس کا نام ربیعہ بن عیدان ہے عنقریب ان کا ذکر انشاء اللہ رے کے بیان میں ہوگا۔

عیدان: عین مہملہ کے فتح اور یاء جس کے نتیجے دو نقطے ہیں کے سکون کے ساتھ اور اس کے آخرون ہے۔ یہ عبدالغنی کا قول ہے اور بعض نے عیدان عین کے کسرہ اور باء موحدة کے ساتھ بھی کہا ہے۔ امرؤ القیس کے اشعار میں سے چند شعر

وتان انک غیر آیس
الرائحات من الروامس
بہالک الطلین دارس

قف بالدیار وقوف حابس
لعبت بہن العاصفات
ماذا علیک من الوقوف

ومثدلی فی المجالس
ماذا رزئت من الفوارس
هلك امرؤ القیس بن عابس

یارب باکیه علی
اوقائل یافارسا
لا تعجبوا ان سمعوا

دنیا میں اس طرح رہو جیسے کوئی قیدی رہتا ہے اور روؤ تم نا امید نہیں ہو۔ دنیا کے شہروں کو تیز ہواؤں نے اور برباد کرنے والی ہواؤں نے پراگندہ کر دیا۔ کیوں نہیں ٹھہرتے اس اجڑے ہوئے ویرانہ میں۔ میری بہت سی رونے والیاں ہیں جو مجلسوں میں میرا بیان کریں گی۔ یا یہ کہیں گی کہ اے شہسوار! تجھے اور شہسواروں سے کیا مصیبت پہنچی۔ کچھ تعجب نہ کرو اگر سنو کہ امرؤ القیس بن عابس مر گیا۔
ان کا تذکرہ تینوں نے لکھا ہے۔

۲۲۶۔ حضرت امرؤ القیس بن فاخر

حضرت امرؤ القیس بن فاخر بن طماح بن شرجیل خولانی۔ فتح مصر میں شریک تھے ان کا ذکر ابو سعید بن یونس نے لکھا ہے ان کی کوئی روایت نہیں معلوم انہوں نے ان کا صحابی ہونا بھی بیان کیا ہے۔ ان کا تذکرہ ابن مندہ اور ابو نعیم نے کیا ہے۔

۲۲۷۔ حضرت امیہ بن اشکر

حضرت امیہ بن اشکر جندی۔ انہوں نے بہت بڑھاپے کی عمر میں اسلام کا زمانہ پایا یہ علی بن مسمر نے ہشام بن عروہ سے انہوں نے اپنے والد سے نقل کیا ہے۔ ان کا تذکرہ تینوں نے لکھا ہے۔ میں کہتا ہوں کہ لوگوں نے ان کا نسب اسی طرح بیان کیا ہے یہ امیہ بیٹے ہیں حریث بن اشکر بن عبد اللہ یعنی سربال الموت بن زہرہ بن زبینہ بن جندع بن لیث بن بکر بن عبد مناة بن کنانہ بن خزیمہ کے۔ کنانی ہیں لیثی ہیں جندی ہیں۔ شاعر تھے ان کے دو بیٹے تھے کلاب اور ابی یہ دونوں ہجرت کر آئے تھے ان کے فراق میں امیہ نے چند اشعار کہے تھے جس میں کا ایک شعر یہ ہے۔

اذا بکت الحمامة بطن وج
علی بیضاتها ادعوا کلابا

جب کبوتری مقام وج میں اپنے انڈوں (کے تلف ہو جانے) پر روتی ہے تو میں کلاب کو یاد کرتا ہوں۔

لہذا حضرت عمر بن خطاب نے ان دونوں کو واپس کر دیا تھا اور انہیں قسم دلا دی تھی کہ جب تک امیہ مرنے جائیں اس وقت تک ان کو نہ چھوڑیں۔ ابو عمر نے لکھا ہے کہ ان کا قصہ مشہور ہے۔ اس واقعہ کو زہری اور ہشام بن عروہ نے عروہ سے روایت کیا ہے۔ ان کا تذکرہ تینوں نے لکھا ہے۔

۲۲۸۔ حضرت امیہ بن ثعلبہ

حضرت امیہ بن ثعلبہ۔ ان کی دو حدیثیں ابن المفرج کے مسند میں قاسم بن اصبح کی روایت سے مذکور ہیں ان کا ذکر اشیری نے لکھا ہے۔

۲۲۹۔ حضرت امیہ بن خالدؓ

حضرت امیہ بن خالد بن عبد اللہ بن اسید اموی۔ ان کے صحابی ہونے میں کلام ہے ان کا شمار تابعین میں ہے ابن ابی شیبہ نے اور قواریری نے اور ابن منیع نے ان کا تذکرہ صحابہ میں لکھا ہے۔ ان کی حدیث قیس بن ربیع نے مہلب بن ابی صفرہ سے انہوں نے امیہ سے روایت کی ہے کہ نبیؐ فقراء مہاجرین کے ذریعہ سے دعائے فتح مانگا کرتے تھے۔ اس حدیث کو یونس بن ابی اسحاق نے اپنے والد سے انہوں نے امیہ سے روایت کیا ہے اور مہلب نے ایسا نہیں لکھا۔ ان کا نسب ابن مندہ نے اسی طرح بیان کیا ہے اور ابو عمر نے کہا ہے امیہ بن خالد نبیؐ سے روایت کرتے ہیں کہ آپ فقراء مہاجرین کے ذریعہ سے دعائے فتح مانگا کرتے تھے ابو عمر نے کہا ہے کہ میرے نزدیک ان کا صحابی ہونا ثابت نہیں ہے اور بعض لوگوں کا بیان ہے کہ یہ امیہ بن عبد اللہ بن خالد بن اسید بن ابی العیص بن امیہ بن عبد شمس اموی ہیں یہ ثوری اور قیس بن ربیع کا بیان ہے۔

اور ابو نعیم نے بہت صحیح کے ساتھ لکھا ہے کہ امیہ بن عبد اللہ بن خالد بن اسید بن ابی العیص ان کے صحابی ہونے میں اختلاف ہے اور انہوں نے امیہ بن عبد اللہ کی حدیث بھی ذکر کی ہے اور اس کو ایک دوسری سند سے امیہ بن عبد اللہ سے روایت کیا ہے۔ میں کہتا ہوں کہ صحیح یہ ہے کہ یہ امیہ بن عبد اللہ بن خالد بن اسید بن ابی العیص ہیں۔ عتاب بن اسید ان کے والد عبد اللہ کے چچا تھے اور ان کے بھائی زیاد نے عبد اللہ کو فارس کا حاکم کیا تھا اور اپنی جگہ پر اپنے بعد انہیں مقرر کیا تھا حضرت معاویہ نے بھی انہیں قائم رکھا اور امیہ بن عبد اللہ کو عبد الملک نے خراسان کا حاکم بنایا تھا اور صحیح یہ ہے کہ یہ صحابی نہیں ہیں اور ان کی حدیث مرسل ہے تو ارنج و سیر کے مصنفین نے امیہ کا اور ان کی حکومت خراسان کا ذکر کیا ہے اور ان کا نسب ایسا ہی بیان کیا ہے جیسا ہم نے بیان کیا اور ابو احمد عسکری نے عتاب بن اسید بن ابی العیص کا ذکر کیا ہے بعد اس کے کہا ہے کہ ان کے بھائی خالد بن اسید اور ان کے بیٹے امیہ بن خالد تھے۔ ایک مستقل عنوان سے امیہ بن خالد بن اسید کا ذکر کیا ہے اور کہا ہے کہ بعض لوگوں کا بیان ہے کہ انہوں نے حدیث روایت کی ہے اور حضرت ابن عمر سے بھی انہوں نے روایت کی ہے اور انہیں سے یہ روایت ہے کہ رسول اللہؐ غربائے مہاجرین کے ذریعہ سے دعائے فتح مانگا کرتے تھے زبیر بن ابی بکر نے بھی ان کا ذکر لکھا ہے اور نسب بیان کرنے کے بعد کہا ہے کہ عبد الملک نے امیہ بن عبد اللہ بن خالد بن اسید کو خراسان کا حاکم بنایا تھا اور خالد اور امیہ اور عبد الرحمن جو عبد اللہ بن خالد بن اسید کے بیٹے ہیں ان سب کی والدہ ام حبیہ بنت عثمان بن شیبہ عبد ربیعہ ہیں زبیر نے یہ بھی بیان کیا ہے کہ امیہ بن خالد اور عتاب زبیر نے یہ بھی بیان کیا ہے کہ خالد بن اسید کی وفات مکہ میں ہوئی اور انہوں نے اپنے بیٹے عبد اللہ بن خالد کو چھوڑا زیاد نے انہیں فارس کا حاکم بنایا تھا۔ باقی رہے عثمان بن خالد اور امیہ بن خالد تو غالباً جس شخص نے امیہ کو اس تذکرہ میں خالد بن عبد اللہ کا بیٹا لکھا ہے اس سے یہ غلطی ہو گئی ہے کہ اس نے خالد کو جو عبد اللہ بن اسید کے والد ہیں اس نسب سے ساقط کر دیا ہے حالانکہ یہ صحیح نہیں ہے کیونکہ امیہ بن عبد اللہ بن خالد بن اسید جو اس تذکرہ میں مذکور ہیں انہیں کے متعلق وہم ہو گیا بعض لوگوں نے خالد کو عبد اللہ پر مقدم کر دیا ہے حالانکہ صحیح عبد اللہ بن خالد بن اسید ہے۔ ان کا تذکرہ تینوں نے لکھا ہے۔

۲۳۰۔ حضرت امیہ بن خویلد ضمری

حضرت امیہ بن خویلد ضمری۔ بعض لوگ ان کو امیہ بن عمرو بھی کہتے ہیں۔ عمرو بن امیہ حجازی کے والد ہیں یہ بھی صحابی ہیں

اور ان کے بیٹے بھی صحابی ہیں ان کے بیٹے باپ سے زیادہ مشہور ہیں۔ ان کی حدیث جعفر بن عمرو بن امیہ نے اپنے والد سے انہوں نے ان کے دادا سے روایت کی ہے کہ نبیؐ نے ان کو تنہا جاسوس بنا کے بھیجا تھا یہ ابو عمر کا قول ہے اور ابن مندہ اور ابو نعیم نے کہا ہے کہ ان کا نام امیہ بن عمرو ہے اور بعض لوگ ان کو ابن ابی امیہ ضمری بھی کہتے ہیں ان کا شمار اہل حجاز میں ہے ان سے ان کے بیٹے عمرو نے روایت کی ہے وہ حدیث ابراہیم بن اسمعیل بن مجمع سے مروی ہے وہ جعفر بن عمرو بن امیہ سے وہ اپنے والد سے وہ ان کے دادا سے روایت کرتے ہیں کہ نبیؐ نے ان کو قریش کی طرف جاسوس بنا کے بھیجا تھا وہ کہتے تھے کہ میں اس پہاڑ پر گیا جہاں خبیب قید تھے میں اس پر چڑھ گیا اور میں نے خبیب کو کھول دیا خبیب زمین پر گر پڑے پھر میں تھوڑی دور جا کے لوٹا تو میں نے خبیب کو نہ دیکھا گویا کہ زمین ان کو نگل گئی پھر اس وقت تک خبیب کا کوئی ذکر نہیں سنا گیا اس حدیث کو ترمذی نے روایت کیا ہے اور زہری نے اس کو جعفر سے انہوں نے اپنے والد سے روایت کیا ہے کہ وہ کہتے تھے مجھے رسول اللہؐ نے بھیجا تھا پھر انہوں نے یہی حدیث ذکر کی اور یہی صحیح ہے۔ لوگوں نے ابو امیہ کے نام میں اختلاف کیا ہے جیسا کہ ہم نے ذکر کیا ہے ہشام کلبی نے کہا ہے کہ ان کا نام امیہ بن خویلد بن عبد اللہ بن اناس بن عبد بن ناشرہ بن کعب بن جدی بن ضمیرہ بن بکر بن عبد مناة بن کنانہ ہے کنانی ہیں ضمری ہیں ان کا صحابی ہونا انہوں نے ذکر نہیں کیا صرف یہ کہا ہے کہ یہ اپنے باپ عمرو سے روایت کرتے ہیں اور وہ رسول اللہؐ کے صحابی تھے ان کا تذکرہ تینوں نے لکھا ہے۔

۲۳۱۔ حضرت امیہؓ بن صفارہ

حضرت امیہؓ بن صفارہ۔ قبیلہ بنی نھیب سے ہیں۔ رسول اللہؐ کے حضور میں رفاعہ بن زید جذامی کے ہمراہ قبیلہ جذام کے وفد میں آئے تھے۔ یہ ابن اسحاق کا قول ہے۔ ان کا تذکرہ ابن دباغ اندلسی نے کیا ہے۔

۲۳۲۔ حضرت امیہؓ بن سعد قرشی

حضرت امیہؓ بن سعد قرشی۔ ان کا تذکرہ حافظ ابو موسیٰ نے ابن مندہ پر استدراک کرنے کی غرض سے لکھا ہے اور انہوں نے کہا ہے کہ ابوزکریا یعنی ابن مندہ نے اپنے دادا پر استدراک کرنے کے لئے لکھا ہے اور کہا ہے کہ یہ ان ستر آدمیوں میں سے ہیں جنہوں نے رسول اللہؐ سے درخت کے نیچے بیعت کی تھی۔ یہ سلیمان بن کثیر کے دادا ہیں۔ ان کا تذکرہ محمد بن حمدویہ نے تاریخ مرو میں ان صحابہ کے ذیل میں کیا ہے جو مرو میں آ کے فروکش ہوئے تھے ابو موسیٰ نے کہا ہے کہ ہمیں ابوزکریا نے اپنی کتاب میں سے خبر دی وہ کہتے تھے مجھ سے میرے چچا امام نے بیان کیا ہے وہ کہتے تھے ہمیں ابو علی محمد بن احمد بن حسین نے خبر دی وہ کہتے تھے ہمیں ابو عصمہ محمد بن احمد بن عباد بن عصمہ نے خبر دی وہ کہتے تھے ہمیں ابورجاء محمد بن حمدویہ سخی نے خبر دی وہ کہتے تھے ہم سے عبد اللہ حجاجی نے بیان کیا وہ کہتے تھے ہمیں خلف بن عامر نے فضل بن سہل سے انہوں نے نصر بن عطاء واسطی سے انہوں نے ہمام سے انہوں نے قتادہ سے انہوں نے عطاء سے انہوں نے امیہ قرشی سے روایت کی کہ رسول اللہؐ نے فرمایا جب میرے قاصد تمہارے پاس پہنچیں تو اس قدر زور ہیں یا اونٹ دے دینا میں نے عرض کیا کہ بطور عاریت کے حضرت نے فرمایا کہ ہاں ابو موسیٰ نے کہا ہے کہ ان کا تذکرہ اسی طور پر کیا گیا ہے اور ایسی ہی روایت کی گئی ہے ہم سے یہ حدیث ابو منصور محمود بن اسمعیل صیرفی نے ۵۱۰ھ میں بیان کی تھی وہ کہتے تھے ہم سے ابو بکر محمد بن عبد اللہ بن شاذان ادیب نے بیان کیا وہ کہتے تھے ہم سے ابو بکر عبد اللہ محمد قباب نے بیان کیا وہ کہتے تھے ہم

سے ابو بکر احمد بن عمرو بن ابی عاصم نے بیان کیا وہ کہتے تھے ہم سے فضل بن سہیل نے سند سابق کے ساتھ عطاء سے روایت کر کے بیان کیا اور عطاء لعلی بن صفوان بن امیہ سے وہ اپنے والد سے روایت کرتے تھے کہ رسول اللہ نے ایسا ہی فرمایا۔ ابو موسیٰ نے کہا ہے کہ اس حدیث کو حبان بن ہلال نے ہمام سے اسی طرح روایت کیا ہے یہ حدیث صفوان بن امیہ سے محفوظ ہے اور بواسطہ امیہ بن صفوان کے ان کے والد سے مروی ہے یہاں تک ابو موسیٰ کا کلام تھا۔

میں کہتا ہوں کہ یہ حدیث صفوان بن امیہ بن خلف جحجی سے منقول ہے اور ابوزکریا کا لکھنا اور ان کا امیہ بن سعد کہنا تو ابو موسیٰ شاید اس سے واقف نہیں ہوئے اور میں نہیں سمجھتا کہ یہ غیر معروف نسب انہوں نے کہا سے بیان کیا۔ اس قسم کی باتوں کو تو نہ لکھنا ہی بہتر ہے ہمیں صرف اس خیال سے لکھنا پڑا کہ ناواقف لوگ دیکھیں گے تو سمجھیں گے کہ ہم نے اس تذکرہ کو چھوڑ دیا یہ کہ اس تذکرہ کا علم ہمیں نہیں ہوا۔ باقی ربا ابوزکریا کا یہ کہنا کہ یہ ان ستر لوگوں میں تھے جنہوں نے درخت کے نیچے بیعت کی تھی (یہ بالکل غلط ہے کیونکہ) درخت کے نیچے بیعت تو بیعتہ الرضوان ہوئی تھی اور اس بیعت میں ستر آدمی نہ تھے وہ تو ہزار سے بھی زیادہ تھے ہاں اس زیادتی میں اختلاف ہے اور وہ ستر لوگ جنہوں نے بیعت کی تھی وہ بیعت العقبہ تھی اس بیعت میں انصار اور ان کے حلیفوں کے سوا کوئی نہ تھا۔ اس بیعت میں کوئی قریشی شریک نہ تھا سوا عباس عم نبی کے سو وہ اس وقت کافر تھے۔

حبان بن ہلال: حاء مہملہ کے فتح اور باء موحدہ اور اس کے آخر میں نون ہے۔

۲۳۳۔ حضرت امیہ بن عبد اللہ بن عمرو

حضرت امیہ بن عبد اللہ بن عمرو بن عثمان۔ ابو موسیٰ نے کہا ہے کہ عبدان نے ان کا تذکرہ صحابہ میں کیا ہے اور انہوں نے اپنی سند کے ساتھ عبد الملک بن قدامہ جحجی سے انہوں نے عبد اللہ بن دینار سے انہوں نے امیہ بن عبد اللہ بن عمرو سے روایت کی ہے کہ رسول اللہ نے جب مکہ فتح کیا تو خطبہ پڑھنے کے لئے کھڑے ہوئے اور فرمایا کہ خدا نے تم لوگوں کو زمانہ جاہلیت کے تکبر اور باپ دادا پر فخر کرنے سے منع فرمایا ہے۔ لوگ دو قسم کے ہوتے ہیں ایک نیک پرہیزگار جو خدا کے سامنے باعزت ہوتے ہیں اور دوسرے بدکار بد بخت جو خدا کے سامنے بے عزت ہوتے ہیں۔ تمام لوگ آدم کی اولاد ہیں اور آدم مٹی سے بنے ہیں اللہ نے فرمایا انا خلقناکم من ذکر و انشی جعلناکم شعوبا و قبائل لتعارفوا ان اکرمکم عند اللہ اتقاکم ان اللہ علیم خبیر (بے شک ہم نے تمہیں ایک مرد اور ایک عورت سے پیدا کیا ہے اور ہم نے تمہارے لئے خاندان قبیلے قائم کئے تاکہ تم آپس میں معرفت پیدا کرو بیشک تم میں بزرگ اللہ کے نزدیک وہ ہے جو تم سب میں زیادہ پرہیزگار ہو یقیناً اللہ دانا باخبر ہے) میں یہ بات کہتا ہوں اور خدا سے اپنے لئے اور تمہارے لئے مغفرت طلب کرتا ہوں۔ ان کا تذکرہ ابو موسیٰ نے لکھا ہے اور کہا ہے کہ یہ حدیث بواسطہ عبد اللہ بن دینار کے عبد اللہ بن عمرو بن خطاب سے منقول ہے اور عبد الملک بن قدامہ سے۔ اور ابن دینار سے روایت مشہور ہے میں نہیں سمجھتا کہ اس روایت میں کس طرح واقع ہے۔

۲۳۴۔ حضرت امیہ بن عبد اللہ قرشی

حضرت امیہ بن عبد اللہ قرشی۔ ابو موسیٰ کہتے ہیں کہ یہ امیہ عبد اللہ بن خالد بن اسید کے بیٹے ہیں۔ ابن مندہ نے ان کو بیان کیا ہے مگر انہوں نے کہا ہے کہ امیہ بن خالد بن عبد اللہ اور انہوں نے کہا ہے کہ جن صحابہ کا نام امیہ ہے ان کے ناموں میں بہت سے وہم

ہوئے ہیں ان کا تذکرہ ابو موسیٰ نے لکھا ہے اور ہم امیہ بن خالد میں ان کو بیان کر چکے ہیں اور وہاں ہم نے ان کو اچھی طرح بیان کیا ہے۔ ان کا تذکرہ ابن مندہ نے ترک نہیں کیا کہ ابو موسیٰ ان پر استدراک کریں ہاں ابن مندہ سے اس میں وہم ہو گیا ہے مگر ابو موسیٰ نے ان کے اوہام کو بیان نہیں کیا پھر ابو موسیٰ نے کیوں ان کا ذکر کیا۔

۲۳۵۔ حضرت امیہ بن ابی عبیدہ

حضرت امیہ بن ابی عبیدہ بن ہمام بن حارث بن بکر بن زید بن مالک بن حنظلہ بن مالک بن زید مناۃ بن تمیم تمیمی حنظلی بنی نوفل بن عبد مناف کے حلیف ہیں ان کا نسب ابو عمر نے بیان کیا ہے۔ یہ والد ہیں یعلیٰ بن امیہ کے جن کو یعلیٰ بن منیہ بھی کہتے ہیں منیہ ان کی ماں کا نام ہے ان کے والد امیہ بھی صحابی ہیں اور امیہ کے بیٹے یعلیٰ بھی صحابی ہیں۔ یعلیٰ اپنے باپ سے زیادہ مشہور ہیں۔ امیہ رسول اللہ کی خدمت میں حاضر ہوئے تھے اور آپ سے عرض کیا تھا کہ یا رسول اللہ ہجرت پر ہم سے بیعت لے لیجئے حضرت نے فرمایا کہ فتح مکہ کے بعد اب ہجرت نہیں رہی ہاں جہاد اور نیت (نیکی کا ثواب اب بھی باقی) ہے۔ ہمیں یحییٰ بن محمود بن سعد ثقفی نے اپنی اسناد سے ابن ابی عاصم تک خبر دی وہ کہتے تھے ہمیں ابو الریح نے خبر دی وہ کہتے تھے ہمیں فلیح بن سلیمان نے زہری سے انہوں نے عمرو بن عبد الرحمن بن یعلیٰ سے انہوں نے اپنے والد سے انہوں نے یعلیٰ بن منیہ سے روایت کر کے خبر دی وہ کہتے تھے میں اپنے والد امیہ کو رسول اللہ کے پاس فتح مکہ کے دن لے گیا اور میں نے عرض کیا کہ یا رسول اللہ میرے والد سے ہجرت کے اوپر بیعت لیجئے رسول اللہ نے فرمایا کہ میں ان سے جہاد کے اوپر بیعت لیتا ہوں کیونکہ ہجرت تو باقی نہیں رہی۔ ان کا تذکرہ ابن مندہ اور ابو عمر نے لکھا ہے۔

منیہ: ام یعلیٰ۔ میم کے ضمہ اور نون کے سکون کے ساتھ اور اس کے بعد یا جس کے نیچے دو نقطے ہیں۔

۲۳۶۔ حضرت امیہ بن علی

حضرت امیہ بن علی۔ ابن مندہ کہتے ہیں کہ انہوں نے نبی سے سنا ہے مگر یہ وہم ہے یحییٰ بن زیاد فراء نے ابن عیینہ سے انہوں نے عمرو بن دینار سے انہوں نے عطاء سے انہوں نے امیہ بن علی سے روایت کی ہے کہ وہ کہتے تھے میں نے رسول اللہ کو منبر پر یہ پڑھتے ہوئے سنا یا مال! یہ ابن مندہ نے لکھا ہے مگر صحیح وہی ہے جو ابن عیینہ کے اصحاب نے ابن عیینہ سے انہوں نے عمرو سے انہوں نے صفوان بن یعلیٰ سے انہوں نے اپنے والد سے روایت کیا ہے کہ نبی نے یا مال پڑھا۔ ان کا تذکرہ ابن مندہ اور ابو عمر نے لکھا ہے۔

۲۳۷۔ حضرت امیہ بن عبد عمرو بن عثمان

حضرت امیہ بن عبد عمرو بن عثمان ثقفی مدنی ہیں۔ ان کی حدیث یہ ہے کہ رسول اللہ نے (ایک مرتبہ) کچھڑکی وجہ سے اپنی سواری پر اشارہ سے نماز پڑھی سجدہ آپ کا آپ کے رکوع سے زیادہ پست ہوتا تھا۔ ان کا تذکرہ ابو عمر نے لکھا ہے میں کہتا ہوں کہ ابو عمر نے ان کا تذکرہ اسی طرح پر لکھا ہے مگر ہمیں اسمعیل بن عبید اللہ وغیرہ نے اپنی سند سے ترمذی تک خبر دی وہ کہتے تھے ہم سے یحییٰ بن موسیٰ

ترخیم یعنی تخفیف ہے اللہ تعالیٰ کے اس قول سے (و نادوا یا مالک) الزخرف: ۷۷۔

نے بیان کیا وہ کہتے تھے ہم سے شبابہ بن سوار نے بیان کیا وہ کہتے تھے ہمیں عمر بن رماح نے کثیر بن زیاد سے انہوں نے عمرو بن عثمان سے انہوں نے یعلیٰ بن مرہ سے انہوں نے اپنے والد سے انہوں نے ان کے دادا سے روایت کر کے خبر دی کہ سب لوگ نبیؐ کے ہمراہ تھے اتفاقاً ایک جنگ رہ گزر میں پہنچے اور نماز کا وقت آ گیا اوپر سے پانی برس رہا تھا اور نیچے کچھ تھی تو رسول اللہؐ نے اپنی سواری پر اذان دی اور اپنی سواری ہی پر آگے بڑھ گئے اور اشارہ سے نماز پڑھائی آپ اپنا سجدہ رکوع سے زیادہ پست کرتے تھے۔ پس ترمذی نے ان کا نام یعلیٰ بن مرہ بتایا ہے اس بنا پر یہ حدیث یعلیٰ کی ہوگی نہ امیہ کی۔

۲۳۸۔ حضرت امیہ بن لوذان

حضرت امیہ بن لوذان بن سالم بن مالک۔ قبیلہ بنی غنم بن سالم بن عوف بن عمرو بن عوف بن خزرج سے ہیں انصاری ہیں خزرجی ہیں پھر قبیلہ بنی عوف بن خزرج میں داخل ہوئے۔ رسول اللہؐ کے ہمراہ جنگ بدر میں شریک تھے۔ ان کی کوئی حدیث معلوم نہیں ابن اسحاق نے کہا ہے کہ قبیلہ بنی غنم بن مالک سے امیہ بن لوذان بن سالم بن مالک رسول اللہؐ کے ساتھ جنگ بدر میں شریک تھے۔ یہ ابن مندہ کا قول ہے۔

اور ابو نعیم نے اپنی سند کے ساتھ عمرو بن زبیر سے ان لوگوں کے ذیل میں جو انصار کے قبیلہ بنی قریبوس بن عمرو بن سالم سے جنگ بدر میں شریک تھے امیہ بن لوذان بن سالم بن ثابت بن ہزال بن عمرو بن قریبوس بن غنم کا نام لیا ہے اور ابن اسحاق نے بھی بواسطہ سلمہ کے ابو نعیم سے ایسا ہی نقل کیا ہے اور جو کچھ ابن مندہ نے ابن اسحاق سے نقل کیا ہے وہ بواسطہ یونس بن بکیر کے ابن اسحاق سے منقول ہے۔ ان کا تذکرہ ابن مندہ اور ابو نعیم نے لکھا ہے۔

۲۳۹۔ حضرت امیہ بن مخشی

حضرت امیہ بن مخشی خزاعی بصری۔ جن کی کنیت ابو عبد اللہ ہے۔ یہ ابو نعیم اور ابو عمر کا قول ہے اور ابن مندہ نے کہا ہے کہ خزاعی قبیلہ ازد سے ہیں۔ ہمیں ابو احمد عبد الوہاب بن علی بن علی امین نے اپنی سند کے ساتھ ابو داؤد سے نقل کر کے خبر دی وہ کہتے تھے ہمیں مؤمل بن فضل حرانی نے خبر دی وہ کہتے تھے ہمیں عیسیٰ نے خبر دی وہ کہتے تھے ہمیں جابر بن صبیح نے خبر دی وہ کہتے تھے ہمیں ثنی بن عبد الرحمن بن مخشی خزاعی نے اپنے چچا امیہ بن مخشی سے جو رسول اللہ صلی اللہ علیہ وسلم کے اصحاب میں سے تھے نقل کر کے خبر دی کہ وہ کہتے ہیں کہ رسول اللہ صلی اللہ علیہ وسلم (ایک روز) بیٹھے ہوئے تھے ایک شخص کھانا کھا رہا تھا اس نے بسم اللہ نہ کہی تھی یہاں تک کہ جب ایک لقمہ رہ گیا اور اس کو اس نے اٹھایا تو کہا بسم اللہ اولہ و آخرہ پس نبی صلی اللہ علیہ وسلم مسکرائے اور فرمایا کہ شیطان اس کے ساتھ کھا رہا تھا یہاں تک کہ جب اس نے اللہ کا نام لیا تو اسے قے ہو گئی اس حدیث کو احمد بن حنبل نے ابن مدینی سے انہوں نے یحییٰ بن سعید سے روایت کیا ہے اس حدیث کے سوا اور کوئی حدیث ان کی مشہور نہیں ہے ان کا تذکرہ تینوں نے لکھا ہے۔

باب الہمزۃ والنون

۲۴۰۔ حضرت انجشہ

حضرت انجشہ "ایک حبشی غلام تھے ان کی آواز حداء میں بہت اچھی تھی حجۃ الوداع میں انہوں نے نبی صلی اللہ علیہ وسلم کی ازواج کی سواریوں کے لئے حداء پڑھی تو اونٹ بہت تیز چلنے لگے نبی نے فرمایا کہ اے انجشہ آہستہ چلاؤ کمزور مخلوق یعنی عورتوں پر نرمی کرو۔ ہمیں ابوالفضل عبداللہ بن احمد طوسی نے خبر دی وہ کہتے تھے ہمیں ابو محمد جعفر بن احمد بن حسین سراج نے خبر دی وہ کہتے تھے ہم سے عبداللہ بن عمر بن احمد مروزی نے بیان کیا وہ کہتے تھے ہمیں عبداللہ بن ماسی نے خبر دی وہ کہتے تھے ہمیں ابراہیم بن عبداللہ بصری نے خبر دی وہ کہتے تھے ہم سے انصاری نے بیان کیا وہ کہتے تھے ہمیں حمید نے حضرت انس سے نقل کر کے خبر دی کہ ایک شخص اونٹوں کو ہانکا کرتے تھے ان کا نام انجشہ تھا ایک مرتبہ انہوں نے امہات المؤمنین کے اونٹوں کو ہانکا تو وہ بہت تیز چلنے لگے رسول اللہ نے فرمایا کہ اے انجشہ کمزور مخلوق یعنی عورتوں پر نرمی کرو اور ہمیں ابوالفضل عبداللہ بن احمد نے اپنی اسناد سے ابوداؤد طیالسی تک خبر دی وہ حماد بن سلمہ سے وہ ثابت سے وہ حضرت انس سے روایت کرتے ہیں کہ انہوں نے کہا کہ انجشہ عورتوں کے لئے حداء پڑھتے اور براء بن مالک مردوں کے لئے۔ انجشہ کی آواز بہت عمدہ تھی وہ حداء پڑھتے تھے تو اونٹ بہت تیز ہو جاتے تھے نبی نے فرمایا کہ اے انجشہ آہستہ چلاؤ کمزور مخلوق کے ساتھ نرمی کرو۔

۲۴۱۔ حضرت انس بن ارقم

حضرت انس بن ارقم انصاری۔ ابو موسیٰ نے بیان کیا ہے کہ عبدان کہتے ہیں کہ یہ انس جنگ احد واقع سنہ ۳ ہجری میں شہید ہوئے ان کی کوئی حدیث مذکور نہیں ہے مگر رسول اللہ نے ان کے شہید ہونے کی گواہی دی ہے اور عمار بن حسن سے مروی ہے وہ سلمہ بن فضل سے وہ محمد بن اسحاق سے روایت کرتے ہیں کہ انہوں نے کہا جو مسلمان انصار کے قبیلہ خزرج اور بنی حارث بن خزرج میں سے جنگ احد میں شہید ہوئے ان میں سے انس بن ارقم بن زید ہیں یا یہ کہا کہ ابن یزید بن قیس بن نعمان بن مالک بن ثعلبہ بن کعب بن خزرج بن حارث بن خزرج۔ ان کا تذکرہ ابو موسیٰ نے لکھا ہے۔

۲۴۲۔ حضرت انس بن ابی انس

حضرت انس بن ابی انس قبیلہ بنی عدی بن نجار سے ہیں انصاری ہیں کنیت ان کی ابوسلیط ہے بدر میں نبی کے ساتھ شریک تھے۔ بعض لوگ کہتے ہیں ان کا نام اسیر ہے یا انیس۔ ہمیں ابو جعفر عبید اللہ بن احمد بن علی نے اپنی اسناد سے یونس بن بکیر سے خبر دی وہ محمد بن اسحاق سے راوی ہیں کہ انہوں نے ان لوگوں کے ذیل میں جو انصار سے اور بنی عدی بن نجار سے جنگ بدر میں شریک تھے ابوسلیط کا ذکر کیا ہے اور ان کا نام انس بتایا ہے سلمہ بن فضل نے بھی محمد بن اسحاق سے شرکائے بدر میں ان کا ذکر کیا ہے اور کہا ہے کہ

شتر بانوں کی عادت ہے کہ کچھ اشعار خوش الحانی سے پڑھتے ہیں اونٹ اس آواز کو سن کر مستی میں آ جاتا ہے اور تیز چلنے لگتا ہے اسی گانے کو حداء کہتے ہیں۔

بنی عدی بن نجار میں ابوسلیط تھے ان کا نام اسیرہ بن عمرو ہے اور عمرو ابو خارجہ بن قیس بن مالک بن عدی بن عامر بن غنم بن عدی بن نجار کے والد تھے بعض لوگ ان کا نام انیس اور اسیرہ بتاتے ہیں۔ ان کا ذکر اسیرہ کے بیان میں ہو چکا ہے۔ ان کا تذکرہ ابن مندہ نے لکھا ہے۔

۲۴۳۔ حضرت انس بن ام انس

حضرت انس بن ام انس۔ ابو موسیٰ نے کہا ہے کہ بغوی وغیرہ نے ان کا تذکرہ صحابہ میں کیا ہے۔ ہمیں ابو موسیٰ اصفہانی نے اجازت خبر دی وہ کہتے تھے ہمیں حسن بن احمد نے اجازت ابو احمد کی کتاب سے نقل کر کے خبر دی وہ کہتے تھے ہمیں عمر بن احمد نے خبر دی وہ کہتے تھے ہم سے عبد اللہ بن محمد نے بیان کیا وہ کہتے تھے احمد بن محمد بن یحییٰ بن سعید قطان نے خبر دی وہ کہتے تھے ہمیں زید بن حباب نے خبر دی وہ کہتے تھے مجھے عبد الملک بن حسن نے بیان کیا وہ کہتے تھے مجھ سے محمد بن اسماعیل نے بیان کیا وہ کہتے تھے ہمیں یونس بن عمران بن ابی انس نے وہ اپنی دادی ام انس سے روایت کرتے ہیں کہ انہوں نے کہا میں رسول اللہ کی خدمت میں گئی اور میں نے عرض کیا کہ اللہ تعالیٰ آپ کو رفیق اعلیٰ کے ساتھ جنت میں داخل فرمائے اور میں بھی آپ کے ساتھ ہوں اور میں نے یہ بھی عرض کیا کہ یا رسول اللہ مجھے کوئی نیک کام تعلیم کیجئے جس کو میں کیا کروں۔ حضرت نے فرمایا کہ نماز پڑھتی رہو کیونکہ یہ سب سے بڑا جہاد ہے اور برائی کو چھوڑ دو کیونکہ یہ سب سے بڑی ہجرت ہے ابو موسیٰ نے بیان کیا ہے کہ اسی طرح بغوی اور ابن شاہین نے اس حدیث کے ضمن میں انس کا تذکرہ کیا ہے حالانکہ اس حدیث میں انس کا تذکرہ بے معنی ہے۔ ابو موسیٰ نے کہا ہے کہ ہم سے ابو غالب احمد بن عباس نے بیان کیا وہ کہتے تھے کہ ہمیں ابو بکر محمد بن عبد اللہ نے خبر دی وہ کہتے تھے کہ ہمیں سلیمان بن احمد نے خبر دی وہ کہتے تھے کہ ہمیں محمد بن عبد اللہ حضرمی نے خبر دی وہ کہتے تھے کہ ہمیں زید بن حباب نے خبر دی وہ کہتے تھے ہمیں عبد الملک بن حسن احول مروان بن حکم کے مولیٰ نے خبر دی وہ کہتے تھے کہ مجھ سے محمد بن اسماعیل انصاری نے یونس بن عمران بن ابی انس سے وہ اپنی دادی ام انس سے روایت کرتے ہیں وہ کہتی ہیں کہ میں رسول اللہ کے پاس آئی اور میں نے عرض کیا کہ اللہ تعالیٰ آپ کو رفیق اعلیٰ کے ساتھ جنت میں داخل فرمائے اور میں بھی آپ کے ساتھ ہوں۔ میں نے عرض کیا یا رسول اللہ مجھے ایسے نیک عمل کی تعلیم کیجئے کہ میں اس پر عمل کروں آپ نے فرمایا کہ تم نماز پڑھتی رہو کیونکہ یہ افضل جہاد ہے۔ آخر حدیث تک۔ طبرانی نے ام انس انصاریہ کے نام میں ان کو ذکر کیا اور کہا ہے کہ یہ انس بن مالک کی ماں نہیں ہیں۔ اور طبرانی نے انس بن مالک کی ماں کے نام میں ان کو ذکر کیا ہے اور ہمیں ابو موسیٰ نے اجازت خبر دی وہ کہتے تھے ہمیں ابو غالب نے خبر دی وہ کہتے تھے ہمیں ابو بکر نے خبر دی وہ کہتے تھے ہمیں سلیمان نے خبر دی وہ کہتے تھے ہمیں احمد بن معلى دمشقی نے خبر دی وہ کہتے تھے ہمیں ہشام بن عمار نے خبر دی وہ کہتے تھے ہمیں اسحاق بن ابراہیم بن نسطاس نے خبر دی وہ کہتے تھے مجھ سے مرثع نے ام انس سے روایت کر کے بیان کیا ہے کہ انہوں نے ایک مرتبہ عرض کیا کہ یا رسول اللہ مجھے کچھ وصیت فرمائیے آپ نے فرمایا کہ گناہوں کو چھوڑ دو۔ ابو موسیٰ کہتے ہیں کہ ان دونوں حدیثوں سے معلوم ہو گیا کہ اس حدیث میں انس کے ذکر کرنے کی کوئی وجہ نہیں۔

۲۴۴۔ حضرت انس بن اوس اوس

حضرت انس بن اوس انصاری اوس۔ یہ بیٹے ہیں اوس بن عتیک بن عمرو بن عبد الاعلم بن عامر بن زعوراء ابن جشم بن حارث

بن خزرج بن عمرو بن مالک بن اوس کے۔ یہ زعوراء عبدالاشہل کے بھائی ہیں۔ ابن کلبی نے ان کا نسب اسی طرح بیان کیا ہے یہ انس مالک بن اوس اور عمیر بن اوس اور حارث بن اوس کے بھائی ہیں۔ جنگ احد میں شریک ہوئے تھے اور جنگ خندق میں شہادت پائی۔ موسیٰ بن عقبہ نے ابن شہاب سے روایت کی ہے کہ خالد بن ولید نے (جب وہ کافر تھے) ان کو ایک تیر مارا تھا اسی سے یہ شہید ہو گئے اور یہ جنگ بدر میں شریک نہیں ہوئے مگر موسیٰ بن عقبہ کے علاوہ اور لوگوں نے بیان کیا ہے کہ ان کی شہادت جنگ احد میں ہوئی ان کا تذکرہ تینوں نے لکھا ہے۔

۲۳۵۔ حضرت انس بن اوس اشہلی

حضرت انس بن اوس اشہلی انصاری۔ قبیلہ بنی عبدالاشہل سے ہیں جو بنی زعوراء کی ایک شاخ ہے حضرت عمر بن خطاب کی خلافت میں جسر کے دن شہید ہوئے۔ ان کا تذکرہ صرف ابو نعیم نے کیا ہے ابو نعیم نے ان کو ان انس کے علاوہ بیان کیا ہے جو ان سے پہلے گذر چکے اور اپنی سند کے ساتھ موسیٰ بن عقبہ سے بھی روایت کی ہے انہوں نے زہری سے نقل کیا ہے کہ جو لوگ جسر کے دن انصار سے پھر بنی عبدالاشہل سے شہید ہوئے ان میں انس بن اوس بھی تھے۔ میں کہتا ہوں کہ کلبی نے انس بن اوس انصاری کا نسب بھی ایسا ہی بیان کیا ہے جن کا ذکر اس سے پہلے ہو چکا ہے اور کلبی نے انہیں بھی زعوراء بن جشم بن حارث کے قبیلہ سے قرار دیا ہے جو عبدالاشہل کے بھائی ہیں۔ ابو نعیم نے ان کا تذکرہ لکھ کے لکھا ہے کہ یہ اشہلی ہیں زعوراء کی اولاد سے عبدالاشہل کا ایک بیٹا تھا اس کا نام زعوراء تھا اور ان کا ایک بھائی تھا اس کا نام بھی زعوراء تھا پس اگر یہ عبدالاشہل کے بیٹے کی اولاد میں ہیں تو یہ پہلے انس کے علاوہ ہوں گے اور اگر عبدالاشہل کے بھائی کی اولاد میں ہیں اور نسب صرف عبدالاشہل تک بیان کیا جاتا ہے تو یہ اور وہ ایک ہوں گے۔ اس میں غور کرنا چاہئے اور تحقیق کرنی چاہئے۔ ابن ہشام نے بنی عبدالاشہل کے قبیلہ سے جو لوگ غزوہ خندق میں شریک ہوئے تھے ان میں سعد بن معاذ کا اور انس بن اوس بن عمرو کا نام بھی لیا ہے اور یونس بن بکیر نے ابن اسحاق سے نقل کیا ہے کہ جنگ خندق میں صرف چھ مسلمان شہید ہوئے تھے جن میں تین یہ تھے سعد بن معاذ اور انس بن اوس بن عتیک پس ان دونوں نے ان کو قبیلہ عبدالاشہل سے قرار دیا ہے واللہ اعلم۔

۲۳۶۔ حضرت انس بن حارث

حضرت انس بن حارث ان کا شمار اہل کوفہ میں ہیں۔ ان کی حدیث اشعث بن حکیم نے اپنے والد سے اور ان کے والد نے ان یعنی انس بن حارث سے روایت کی ہے کہ انہوں نے نبی کو یہ فرماتے ہوئے سنا کہ یہ میرا بیٹا (یعنی حسین) سرزمین میں عراق میں شہید ہو گا پس جو شخص ان کو پائے وہ ان کی مدد کرے۔ چنانچہ یہ انس بھی حسین رضی اللہ عنہ کے ساتھ شہید ہوئے ان کا تذکرہ تینوں نے لکھا ہے مگر ابو نعیم نے کہا ہے کہ بعض متاخرین یعنی ابن مندہ نے ان کو صحابہ میں شمار کیا ہے حالانکہ یہ تابعین میں سے ہیں۔ ابن مندہ کی ابو عمر نے اور ابو احمد عسکری نے بھی موافقت کی ہے ان دونوں نے بھی کہا ہے کہ ان کا صحابی ہونا ثابت ہے۔ ابو احمد نے کہا ہے کہ بعض لوگوں کا بیان ہے کہ یہ انس ہزلہ کے بیٹے ہیں۔ اللہ اعلم۔

۲۴۷۔ حضرت انسؓ بن حذیفہ

حضرت انسؓ بن حذیفہ بھرائی۔ ان کی حدیث حکم بن عتیہ نے ان سے مرسل روایت کی ہے مگھول نے انس بن حذیفہ حاکم البحرین سے روایت کی ہے کہ انہوں نے کہا میں نے رسول اللہؐ کو لکھ کے بھیجا کہ شراب کے بعد اب لوگوں نے کچھ ایسے مشروبات ایجاد کئے ہیں کہ وہ بھی نشہ پیدا کرتے ہیں جس طرح شراب نشہ پیدا کرتی ہے چھوہارے اور انگور سے بناتے ہیں دباء اور نقیر اور مزفت اور حنتم میں بناتے ہیں۔ رسول اللہؐ نے فرمایا کہ جو چیز نشہ پیدا کر دے وہ حرام ہے اور مزفت (کا استعمال) حرام اور نقیر (کا بھی) حرام ہے اور حنتم کا بھی حرام ہے لہذا تم لوگ مشکوں میں رکھے کے پو اور ان کی بندش مضبوط باندھ دیا کرو پھر لوگوں نے مشکوں میں منشی چیزیں رکھ رکھ کر پینا شروع کر دیں یہ خبر نبیؐ کو پہنچی تو آپؐ لوگوں کے درمیان میں کھڑے ہو گئے اور فرمایا کہ یہ کام وہی لوگ کرتے ہیں جو دوزخی ہیں۔ ہر نشہ لانے والی چیز حرام ہے اور ہر مقیر حرام ہے اور جس چیز کی مقدار کثیر نشہ پیدا کرے اس کی مقدار قلیل بھی حرام ہے اور جو چیز قلب کو بے خود کرے وہ بھی حرام ہے۔ ان کا تذکرہ ابن مندہ اور ابو نعیم نے لکھا ہے۔

۲۴۸۔ حضرت انسؓ بن رافع

حضرت انسؓ بن رافع بن امرء القیس بن زید بن عبدالاشہل۔ کنیت ان کی ابو الحسیر نبیؐ کے حضور میں معہ چند نو جوانان بنی عبدالاشہل کے آئے تھے نبیؐ ان کے پاس تشریف لائے اور ان کو اسلام کی ترغیب دی۔ انہیں لوگوں میں ایسا بن معاذ بھی تھے۔ یہ لوگ مکہ میں اپنی قوم کے لئے قریش سے حلف لینے آئے تھے۔ یہ بیان ابن اسحاق نے حصین بن عبدالرحمن بن عمرو بن سعد بن معاذ سے انہوں نے محمود بن لبید سے نقل کیا ہے عنقریب ان کا ذکر ایسا بن معاذ کے بیان میں آئے گا۔ ان کا تذکرہ ابن مندہ اور ابو نعیم نے لکھا ہے۔

۲۴۹۔ حضرت انسؓ بن زینم

حضرت انسؓ بن زینم۔ ساریہ بن زینم کے بھائی ہیں۔ ابو موسیٰ نے بیان کیا ہے کہ عبدان مروزی نے اور ابن شاہین نے ان کا تذکرہ صحابہ میں کیا ہے اور ہم نے اسید بن ابی ایاس کے تذکرہ میں ان کو ذکر کیا ہے۔ ان کی حدیث حزام بن ہشام بن خالد کعھی نے اپنے والد سے روایت کی ہے کہ انہوں نے کہا ہے جب قبیلہ خزاعہ کے سوار نبیؐ کی خدمت میں مدد مانگنے کے لئے آئے تو جب وہ اپنی گفتگو سے فارغ ہوئے تو انہوں نے کہا کہ یا رسول اللہؐ انس بن زینم دہلی نے آپؐ کی ہجو کی ہے لہذا رسول اللہؐ نے اس کا خون حلال کر دیا پھر جب فتح مکہ کا دن آیا تو انس مسلمان ہو گئے اور رسول اللہؐ کے حضور میں حاضر ہوئے اور اس خبر کی کہ جو آپؐ کو پہنچی تھی معذرت کرنے لگے اور نوفل بن معاویہ دہلی نے ان کی سفارش کی اور عرض کیا کہ یا رسول اللہؐ آپ سب سے زیادہ معاف کر دینے کے سزاوار ہیں چنانچہ آپ نے معاف کر دیا۔ ان کا تذکرہ ابو موسیٰ سے لکھا ہے۔ ہشام کلبی نے بھی ان کا نام اسی طرح بیان کیا ہے

! دباء کو کہتے ہیں اس کا جوف خالی کر کے اس میں شراب رکھتے تھے۔ نقیر درخت کی جڑ کو کہتے ہیں جس کا جوف خالی کر لیا جائے مزفت اس ظرف کو کہتے ہیں جس پر وہ من زفت چڑھا ہو حنتم بزرگھڑی کو کہتے ہیں۔

اور کہا ہے کہ انس بن ابی ایاس بن زینم انہوں نے ان کو ساریہ بن زینم کا بھائی قرار دیا ہے اور کہا ہے کہ یہی ہیں جنہوں نے جنگ احد میں حضرت علی بن ابی طالب رضی اللہ عنہ کے قتل پر لوگوں کو ترغیب دی تھی (یہ شعر انس کا ہے)

فی کل مجمع غایۃ اخزا کم
جرع ابر علی المذاکی القرع
”ہر مجمع میں تمہیں نہایت رسوا کیا ہے۔ اس بد خواری نے جو جوان گھوڑوں پر سوار ہوتا ہے (اشارہ ہے حضرت علی مرتضیٰ کی طرف)۔“

۲۵۰۔ حضرت انسؓ بن صرمہ

حضرت انسؓ بن صرمہ۔ ابن مندہ نے صرمہ بن انس کے تذکرہ میں لکھا ہے کہ بعض لوگ ان کو انس بن صرمہ بن انس کہتے ہیں اور بعض لوگ صرر بن انس کہتے ہیں، واللہ اعلم۔

۲۵۱۔ حضرت انسؓ بن ضبع

حضرت انسؓ بن ضبع بن عامر بن نجد بن جسم بن حارثہ جنگ احد میں شریک تھے۔ ان کا تذکرہ ابو عمر اور ابو موسیٰ نے اسی طرح مختصر لکھا ہے۔

۲۵۲۔ حضرت انسؓ بن ظہیر

حضرت انسؓ بن ظہیر انصاری حارثی۔ ابو عمر نے کہا ہے کہ یہ اسید بن ظہیر کے بھائی ہیں اور ابن مندہ اور ابو نعیم نے کہا ہے کہ یہ رافع بن خدیج کے چچا ہیں، اور ابو نعیم نے کہا ہے کہ بعض وہم کرنے والوں یعنی ابن مندہ نے ان کے نام میں غلطی کی ہے صحیح نام ان کا اسید بن ظہیر ہے۔ مگر ابو عمر کا قول ابن مندہ کے قول کی تصدیق کرتا ہے کہ ان کے نام میں غلطی نہیں ہوئی اور ابو احمد عسکری نے اسید بن ظہیر کو بیان کیا ہے پھر کہا ہے کہ ان کے بھائی انس بن ظہیر ہیں جو جنگ احد میں شریک ہوئے تھے یہ بھی ابن مندہ کے قول کی تصدیق کرتا ہے۔ بخاری نے بھی ابن مندہ کی طرح انس بن ظہیر کا ذکر کیا ہے واللہ اعلم۔ ان کی حدیث ابراہیم حزامی نے محمد بن طلحہ سے انہوں نے حسین بن ثابت بن انس بن ظہیر سے جو انس کے نواسے ہیں روایت کی ہے وہ اپنی بہن سعدی بنت ثابت سے وہ اپنے والد سے وہ ان کے دادا سے روایت کرتے ہیں کہ انہوں نے کہا جب جنگ احد ہوئی تو رافع بن خدیج رسول اللہ کے سامنے حاضر ہوئے حضرت نے ان کو کم سن فرمایا کہ یہ ابھی بچے ہیں اور آپ نے ان کے واپس کرنے کا ارادہ فرمایا تو میرے چچا رافع بن ظہیر بن رافع نے آپ سے عرض کیا کہ یہ میرا بھتیجا بڑا تیرا انداز ہے لہذا آپ نے انہیں اجازت (جنگ کی) دی۔ اس حدیث کو یوسف بن یعقوب صفار نے اور ابن کاسب نے بھی روایت کیا ہے مگر انہوں نے انس کا نام نہیں لیا۔ ان کا تذکرہ تینوں نے لکھا ہے۔

۲۵۳۔ حضرت انسؓ بن عبداللہ

حضرت انسؓ بن عبداللہ بن ابی ذباب۔ ابو موسیٰ نے کہا ہے کہ ابو زکریا یعنی ابن مندہ نے ان کا تذکرہ اپنے دادا ابو عبداللہ پر استدراک کرنے کی غرض سے لکھا ہے اور علی بن سعید عسکری کا اس میں حوالہ دیا ہے۔ انہوں نے ان کا ذکر افراد میں کیا ہے اور شاید

انہوں نے ایسا بن عبد اللہ بن ابی ذباب کو مراد لیا ہے وہ معروف شخص ہیں اور ان کا تذکرہ لوگوں نے لکھا ہے اگر وہ کوئی حدیث ان کی بیان کرتے تو معلوم ہو جاتا کہ یہ وہی ہیں یا کوئی اور ہیں۔ میں کہتا ہوں کہ ابن ابی عاصم نے ان انس کا تذکرہ ایسا بن عبد اللہ بن ابی ذباب کے بعد کیا ہے اس سے معلوم ہوتا ہے کہ انہوں نے ان دونوں کو علیحدہ علیحدہ سمجھا ہے واللہ اعلم۔ ہمیں یحییٰ بن محمود یعنی ابو الفرج نے اجازت اپنی سند سے ابن ابی عاصم تک خبر دی وہ کہتے تھے ہمیں محمد بن ثنی نے خبر دی وہ کہتے تھے ہم سے ابو الولید نے بیان کیا وہ کہتے تھے ہمیں سلیمان بن کثیر نے زہری سے انہوں نے عبید اللہ سے انہوں نے انس بن عبد اللہ بن ابی ذباب سے نقل کر کے خبر دی کہ وہ کہتے تھے رسول اللہ نے فرمایا ہے کہ خدا کی بندیوں کو نہ مارو۔

حضرت عمر متوجہ ہوئے اور انہوں نے عرض کیا کہ یا رسول اللہ تمہاری اپنے شوہروں سے بہت دلیر ہو گئی ہیں آپ نے فرمایا تو انہیں مارو انس کہتے ہیں پھر صبح کے وقت ستر عورتیں رسول اللہ کے پاس اپنے شوہروں کی شکایت لے کے آئیں تو رسول اللہ نے فرمایا کہ آج میرے یہاں ستر آدمی آئے ہیں جو لوگ اپنی بی بیوں کو مارتے ہیں انہیں تم اچھا نہ سمجھو۔ یہی حدیث ہے جس کو ایسا بن عبد اللہ بن ابی ذباب کے تذکرے میں روایت کیا ہے پھر میں نہیں سمجھتا کہ ابن ابی عاصم نے ان دونوں کے درمیان میں کیوں فرق کر دیا انہوں نے خود بھی اس حدیث کو دونوں تذکروں میں روایت کیا ہے۔ واللہ اعلم۔

۲۵۴۔ حضرت انسؓ بن فضالہ

حضرت انسؓ بن فضالہ۔ ابو عمر نے کہا ہے کہ یہ فضالہ بیٹے ہیں عدی بن حرام بن بشیم بن ظفر انصاری ظفری کے۔ رسول اللہ نے ان کو اور ان کے بھائی مونس کو بھیجا تھا جب آپ کو قریش کے جنگ احد میں آنے کی خبر ملی چنانچہ یہ دونوں گئے اور مقام عقیق میں کفار قریش سے ملے پھر رسول اللہ کی خدمت میں آئے اور آپ سے سب کیفیت ان کی اور ان کی تعداد اور ان کے فروع ہونے کا حال بیان کیا۔ یہ دونوں جنگ احد میں حضرت کے ساتھ شریک ہوئے۔ انس بن فضالہ کی اولاد میں یونس بن محمد ظفری ہیں جو مقام صفرا میں رہتے تھے۔ ابن مندہ اور ابو نعیم نے اپنی اسناد سے محمد بن انس سے انہوں نے اپنے والد سے روایت کی ہے کہ نبیؐ ذبیان کے درے میں تشریف لے گئے اور ان دونوں نے یعقوب بن محمد زہری کی حدیث بھی ذکر کی ہے جو ادیس بن محمد بن یونس بن محمد بن انس بن فضالہ ظفری سے مروی ہے وہ کہتے تھے مجھ سے میرے دادا یونس بن محمد نے اپنے والد سے نقل کر کے بیان کیا وہ کہتے تھے کہ رسول اللہ جب مدینہ میں تشریف لائے تو میں دو ہفتہ کا تھا مجھے لوگ آپ کے پاس لے گئے آپ نے میرے سر پر ہاتھ پھیرا اور میرے لیے برکت کی دعا مانگی اور فرمایا کہ میرے نام پر اس کا نام رکھ دو میری کنیت پر اس کی کنیت نہ رکھنا۔ وہ کہتے تھے کہ حجۃ الوداع میں مجھے بھی لوگ حضرت کے ساتھ حج میں لے گئے تھے اس وقت میں دس برس کا تھا اور میرے بال بڑھے ہوئے تھے۔ ان کی عمر بہت ہوئی کہ ان کے سر اور داڑھی کے بال سپید ہو گئے تھے مگر رسول اللہ نے جس مقام پر ہاتھ پھیرا تھا وہ مقام سپید نہیں ہوا۔ ابو نعیم نے لکھا ہے کہ بعض وہم کرنے والوں یعنی ابن مندہ نے انس بن فضالہ کے تذکرے میں اس حدیث کو بروایت یعقوب زہری روایت کیا ہے بعد اس کے کہ وہ اسی حدیث کو محمد بن انس بن فضالہ کے تذکرے میں لکھ چکے تھے۔ ابو نعیم نے صحیح لکھا ہے بے شک ابن مندہ نے اس حدیث کو انس کے تذکرے میں بھی لکھا ہے اور پھر اسی حدیث کو محمد بن انس کے تذکرے میں بھی لکھا ہے واللہ اعلم۔ ان کا تذکرہ تینوں نے لکھا ہے اور ابن مندہ نے لکھا ہے کہ انس بن فضالہ جنگ احد میں شہید ہوئے پھر ان کے بیٹے محمد نبی کے

پاس لائے گئے تو آپ نے انہیں کچھ درخت کھجوروں کے اس شرط پر دیئے کہ وہ بیچے نہ جائیں اور نہ کسی کو ہبہ کئے جائیں۔

۲۵۵۔ حضرت انسؓ بن قنادہ انصاری

حضرت انسؓ بن قنادہ بن ربیعہ بن مطرف۔ یہ ان کا لقب ہے اور نام ان کا خالد بن حارث بن زید بن عبید بن زید مناۃ بن مالک بن عوف بن عمرو بن عوف بن مالک بن اوس انصاری اوسی عبید بن زید بن مالک کی اولاد سے ہیں ان کا ذکر انیس بن قنادہ کے بیان میں بھی آئے گا موسیٰ بن عقبہ اور زہری نے کہا ہے کہ جنگ بدر میں قبیلہ انصار سے پھر بنی عبید بن زید سے انس بن قنادہ شریک ہوئے تھے اور ان کے علاوہ اور لوگوں نے کہا ہے کہ ان کا نام انیس بن قنادہ ہے۔ ابو عمر نے کہا ہے کہ جس شخص نے ان کا نام انس بتایا ہے وہ کچھ نہیں ہے ان کا تذکرہ ابن مندہ اور ابو نعیم نے انس اور انیس دونوں کے بیان میں لکھا ہے اور ابو عمر نے صرف انیس کا تذکرہ لکھا ہے اور کہا ہے کہ بعض لوگوں نے ان کو انس بھی لکھا ہے اور اسی کو یونس بن بکیر وغیرہ نے ابن اسحاق سے روایت کیا ہے۔ واللہ اعلم۔

۲۵۶۔ حضرت انسؓ بن قنادہ باہلی

حضرت انسؓ بن قنادہ باہلی۔ بعض لوگ ان کو انیس کہتے ہیں۔ انیس کے بیان میں انشاء اللہ ان کا پورا ذکر ہوگا ابو عمر نے کہا ہے کہ بعض لوگوں نے ان کو انیس کے بیان میں ذکر کیا ہے اور بعض لوگ ان کو انس کہتے ہیں مگر پہلا ہی قول زیادہ مشہور ہے ابو موسیٰ پر واجب تھا کہ اس جگہ ابن مندہ پر استدراک کرتے کیونکہ ایسے ہی مواقع میں وہ استدراک کیا کرتے ہیں۔ ان کا تذکرہ اس نام میں کسی نے نہیں کیا۔

۲۵۷۔ حضرت انسؓ بن مالک قشیری

حضرت انسؓ بن مالک قشیری۔ کنیت ان کی ابوامیہ قشیری اور بعض لوگ کہتے ہیں کعھی ہیں۔ لوگوں نے بیان کیا ہے کہ کعب قشیر کے بھائی تھے۔ ان کا صحابی ہونا ثابت ہے۔ بصرہ میں آ کے رہے تھے۔ ان سے ابو قلابہ نے روایت کی ہے۔ ان کا نسب ابن مندہ نے بیان کیا ہے اور کہا ہے کہ انس بن مالک کعھی۔ کعب بیٹے ہیں ربیعہ بن عامر بن صعصعہ قشیری کے۔ کعب بھائی ہیں قشیر کے۔ ہمیں ابو احمد عبد الوہاب بن علی امین صوفی نے اپنی سند سے ابو داؤد سمعانی تک خبر دی وہ کہتے تھے ہم سے شیبان بن فروخ نے بیان کیا وہ کہتے تھے۔ ہمیں ابو ہلال راسی نے خبر دی وہ کہتے تھے ہمیں ابن سوادہ قشیری نے انس بن مالک سے روایت کر کے خبر دی جو بنی عبد اللہ بن کعب میں سے تھے جن کے بھائی قشیر تھے کہ انہوں نے کہا رسول اللہ کے سواروں نے ہم پر غارت کی تو میں رسول اللہ کے پاس گیا آپ کھانا کھا رہے تھے فرمایا کہ بیٹھ جاؤ اور ہمارے ساتھ کھاؤ۔ میں نے عرض کیا کہ میں روزہ دار ہوں۔ حضرت نے فرمایا بیٹھ جاؤ تم سے نماز اور روزہ کی بابت کچھ بیان کروں اللہ عزوجل نے مسافر سے اور مرضہ سے اور حاملہ سے کچھ نمازیں اور کچھ روزے معاف کر دیئے ہیں قسم اللہ کی آپ نے یا تو یہ دونوں باتیں بیان فرمائی تھیں یا ان میں سے ایک بات فرمائی تھی۔ وہ کہتے تھے کہ مجھے بڑا افسوس ہوا کہ میں نے رسول اللہ کے ساتھ کیوں نہ کھایا۔ ان کا تذکرہ تینوں نے لکھا ہے۔ میں کہتا ہوں کہ ان لوگوں نے کعب کو قشیر کا بھائی لکھا ہے (یہ غلط ہے) کعب قشیر کے والد ہیں کیونکہ قشیر بیٹے ہیں کعب بن ربیعہ بن عامر بن صعصعہ کے۔ پھر وہ

شروع ترجمہ میں یہ کیوں کہتے ہیں کہ کعب قشیر کے بھائی ہیں اس سند میں تو صرف یہ بیان ہوا ہے کہ یہ انس عبد اللہ بن کعب کی اولاد میں ہیں اور ان کے بھائی قشیر ہیں یہ صحیح ہے کیونکہ قشیر اور عبد اللہ دونوں بھائی ہیں اور کعب قشیر کے والد ہیں پس ان کا یہ کہنا کہ قشیری کعبی ایسا ہے جیسے ان کا کہنا کہ عباسی ہاشمی اور جیسے ان کا یہ کہنا کہ سعدی تمیمی کیونکہ ہاشم عباس کے دادا ہیں اور تمیم سعد کے دادا ہیں۔ واللہ اعلم۔

۲۵۸۔ حضرت انسؓ بن مالک بن نضر

حضرت انسؓ بن مالک بن نضر بن مضمض بن زید بن حرام بن جندب بن عامر بن غنم بن عدی بن نجار۔ نجار کا نام تیم اللہ بن ثعلبہ بن عمرو بن خزرج بن حارثہ ہے۔ انصاری ہیں خزرجی ہیں نجاری ہیں قبیلہ بنی عدی بن نجار سے۔ رسول اللہ کے خادم ہیں اور اسی نام سے اپنے کو نامزد کرتے تھے اور اس پر فخر کیا کرتے تھے۔ یہ انس اور عبد المطلب کی والدہ جونبی کی پردادی تھیں جن کا نام سلمی بنت عمرو بن زید بن اسد بن خدش بن عامر ہے عامر بن غنم میں جا کے مل جاتے ہیں۔ کنیت ان کی ابو حمزہ تھی یہ کنیت ان کی نبیؐ نے رکھی تھی حمزہ نام ایک ترکاری کا ہے یہ اس کو نہ کھاتے تھے۔ ان کی والدہ ام سلیم بنت ملحان ہیں ان کا نسب ان کے نام میں بیان ہوگا۔ حضرت انس زرد خضاب لگایا کرتے تھے اور بعض لوگ کہتے ہیں کہ مہندی کا خضاب لگاتے تھے اور بعض لوگ کہتے ہیں کہ ورس کا^۱ اور اپنی دونوں کہنیوں میں خلوق^۲ لگایا کرتے تھے اس سبب سے کہ ان کی کہنیوں میں کچھ سپیدی تھی۔

حضرت انس کے گیسو بڑھے ہوئے رہتے تھے ایک مرتبہ انہوں نے ارادہ کیا کہ ان کو کاٹ ڈالیں تو ان کی والدہ نے انہیں منع کیا اور کہا کہ ان بالوں کو نبیؐ پکڑا کرتے تھے۔ نبیؐ حضرت انس سے کبھی مذاق بھی کرتے تھے چنانچہ ایک مرتبہ آپ نے فرمایا تھا کہ اے دوکان والے۔ محمد بن عبد اللہ انصاری کہتے ہیں مجھ سے میرے والد نے حضرت انس بن مالک کے غلام سے نقل کر کے بیان کیا کہ انہوں نے حضرت انس سے پوچھا کیا آپ بدر میں رسول اللہ کے ہمراہ تھے حضرت انس نے کہا کہ تیری ماں نہ رہے میں بدر کو چھوڑ کے کہاں چلا جاتا۔ محمد بن عبد اللہ کہتے ہیں کہ حضرت انس بدر میں رسول اللہ کے ہمراہ گئے تھے یہ اس زمانے میں بچے تھے حضرت کی خدمت کیا کرتے تھے۔ جب نبیؐ مدینہ میں ہجرت کر کے تشریف لائے اس وقت ان کی عمر نو برس کی تھی اور بعض لوگ کہتے ہیں آٹھ برس کی اور زہری نے حضرت انس سے روایت کی ہے کہ جب نبیؐ مدینہ میں تشریف لائے تو میں دس برس کا تھا اور جب آپ کی وفات ہوئی تو میں بیس برس کا تھا۔ بعض لوگوں کا بیان ہے کہ انہوں نے دس برس رسول اللہ کی خدمت کی اور بعض لوگ کہتے ہیں آٹھ برس آپ کی خدمت کی اور بعض لوگ کہتے ہیں سات برس۔

ہمیں اسماعیل بن عبید اللہ اور ابو جعفر اور ابراہیم بن محمد نے اپنی اسناد سے ابو عیسیٰ (ترمذی) تک خبر دی کہ وہ کہتے تھے ہم سے محمود بن غیلان نے بیان کیا وہ کہتے تھے ہمیں ابو داؤد نے ابو خلدہ سے نقل کر کے خبر دی کہ انہوں نے کہا میں نے ابو العالیہ سے پوچھا کہ کیا انس نے نبیؐ سے حدیث سنی ہے انہوں نے کہا کہ انس نے دس برس حضرت کی خدمت کی اور نبیؐ نے انہیں دعادی تھی اور اس

۱۔ ورس ایک قسم کی خوشبودار گھاس ہے۔

۲۔ خلوق ایک قسم کا ابٹن (مرکب خوشبو ہے جو کہ زعفران وغیرہ قسم کی خوشبوؤں سے بنتی ہے) ہوتا ہے سپیدی کا عیب چھپانے کے لئے اس کو لگاتے ہیں۔

دعا کا یہ اثر تھا کہ ان کا ایک باغ تھا جو سال میں دو مرتبہ پھلتا تھا اور اس کے پھلوں میں مشک کی سی خوشبو آتی تھی۔ ابوخلدہ کا نام خالد بن دینار ہے انہوں نے حضرت انس بن مالک کو دیکھا ہے اور ہمیں ابو حفص عمر بن محمد بن معمر بن طبرزد بغدادی وغیرہ نے خبر دی وہ کہتے تھے کہ ہمیں ابوالقاسم ہبۃ اللہ بن عبدالواحد نے خبر دی وہ کہتے تھے ہمیں ابوطالب محمد بن محمد بن غیلان نے خبر دی وہ کہتے تھے ہمیں ابو بکر محمد بن عبداللہ بن ابراہیم نے خبر دی وہ کہتے تھے ہمیں عبداللہ بن احمد بن حنبل اور زہیر بن ابی زہیر نے خبر دی وہ دونوں کہتے تھے ہمیں عبداللہ بن مسلمہ بن قعنب نے خبر دی وہ کہتے تھے ہمیں سلمہ بن وردان نے خبر دی وہ کہتے تھے میں نے حضرت انس بن مالک کو یہ کہتے ہوئے سنا کہ ایک مرتبہ نبی نمبر کے ایک زینہ پر چڑھے اور فرمایا کہ آمین۔ عرض کیا گیا کہ حضرت کس بات پر آمین کہہ رہے ہیں آپ نے فرمایا کہ میرے پاس جبرئیل آئے اور انہوں نے کہا کہ اس شخص کی ناک خاک میں رگڑ دی جائے جس کو رمضان کا مہینہ ملے اور اور اس کے گناہ نہ بخش دیے جائیں آپ بھی آمین کہیے (لہذا میں نے آمین کہی) اور ابن ابی ذئب نے اسحاق بن یزید سے روایت کی ہے کہ انہوں نے کہا میں نے حضرت انس بن مالک کو دیکھا کہ ان کے گلے میں مہردی ہوئی تھی یہ مہرجاج نے بغرض توہین دی تھی۔

حجاج نے تمام صحابہ کی گردنوں پر مہردے دی تھی اس کا سبب ہم نے پہل بن سعد ساعدی کے تذکرے میں بیان کیا ہے حضرت انس نے رسول اللہ سے بہت روایت کی ہے۔ ان سے ابن سیرین اور حمید طویل اور ثابت بنانی اور قتادہ اور حسن بصری اور زہری اور بہت سے لوگوں نے روایت کی ہے۔ ان کے پاس رسول اللہ کا ایک عصا تھا جب ان کا انتقال ہوا تو انہوں نے وصیت کی کہ وہ عصا بھی ان کے ہمراہ دفن کر دیا جائے چنانچہ وہ ان کے پہلو اور کرتہ کے درمیان میں رکھ دیا گیا ہمیں ابو یاسر عبدالوہاب بن ہبۃ اللہ نے اپنی اسناد سے عبداللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہم کو یزید نے خبر دی وہ کہتے تھے ہمیں حمید طویل نے حضرت انس بن مالک سے نقل کر کے خبر دی وہ کہتے تھے کہ (میری والدہ) ام سلیم نے میرا ہاتھ پکڑا اور مجھے رسول کے پاس لے گئیں اور کہا کہ یا رسول اللہ یہ میرا بیٹا ہے اور یہ لکھنا بھی جانتا ہے (اسے آپ اپنی خدمت میں رکھئے) حضرت انس کہتے ہیں کہ پھر میں آپ کی خدمت میں نو برس رہا جو کام میں نے کر دیا آپ نے کبھی مجھ سے نہیں فرمایا کہ تم نے برا کام کیا۔ انہیں رسول اللہ نے کثرت مال و اولاد کی دعادی تھی چنانچہ ان کی پشت سے اسی بیٹے اور دو بیٹیاں تھیں جن میں سے ایک حفصہ تھی اور دوسری ام عمرو جب ان کی وفات ہوئی تو ان کے لڑکے اور لڑکوں کے لڑکے ایک سو بیس تھے اور بعض کہتے ہیں قریب سو کے۔ ان کی انگٹھی ۱ میں ایک بیٹھے ہوئے شیر کی تصویر تھی یہ اپنے دانتوں کو سونے کے تاروں سے باندھتے تھے اور بڑے قادر تیر انداز تھے اپنے بیٹوں کو بھی حکم دیتے تھے کہ میرے سامنے تیر اندازی کرو کبھی خود بھی ان کے ساتھ تیر اندازی کرتے تھے اور ان کا تیرا کثر نشانہ پر لگتا تھا۔

اس وجہ سے غالب آجاتے تھے خنز کا لباس پہنتے تھے اور اسی کا عمامہ باندھتے تھے۔ ان کی وفات کے وقت میں اور ان کی عمر میں لوگوں کا اختلاف ہے بعض لوگ کہتے ہیں کہ ۹۱ھ میں وفات پائی اور بعض لوگ کہتے ہیں ۹۲ھ میں وفات پائی۔ اور بعض لوگ کہتے ہیں ۹۰ھ میں بعض لوگ کہتے ہیں ان کی عمر ایک سو ترسٹھ برس کی تھی اور بعض لوگ کہتے ایک سو دس برس کی اور بعض لوگ کہتے

۱ غالباً واقعہ اس سے پہلے کا ہوگا کہ تصویر کی حرمت شریعت میں وارد ہوئی۔

ہیں ایک سو سات برس اور بعض لوگ کہتے ہیں نوے سے کچھ اوپر حمید کہتے ہیں کہ حضرت انس کی جب وفات ہوئی تو ان کی عمر ننانوے برس کی تھی اور بعض لوگوں نے جو کہا ہے کہ ایک سو دس برس یا ایک سو سات برس میرے نزدیک اس میں اعتراض ہے کیونکہ ہجرت کے وقت زیادہ سے زیادہ ان کی عمر دس برس بتائی گئی ہے اور ان کی وفات زیادہ سے زیادہ ۹۳ھ میں بتائی جاتی ہے اس حساب سے ان کی عمر ایک سو تین برس ہوتی ہے اور جن لوگوں نے ہجرت کے وقت ان کی عمر سات یا آٹھ برس بتائی ہے ان کے نزدیک ان کی عمر بہت کم ہو جائے گی واللہ اعلم۔ بصرہ میں تمام صحابہ کے آخر میں ان کی وفات ہوئی۔ انہوں نے اپنے محل میں جو مقام طف میں تھا وفات پائی اور بصرہ سے دو فرسخ پر وہیں مدفون ہوئے ان کی نماز قطن بن مدرک نے پڑھائی ان کا تذکرہ تینوں نے لکھا ہے۔

۲۵۹۔ حضرت انسؓ بن مدرک

حضرت انسؓ بن مدرک۔ ابو موسیٰ نے کہا ہے کہ ابن شاپین نے ان کا تذکرہ صحابہ میں کیا ہے ہمیں محمد بن ابی بکر بن ابی عیسیٰ اصفہانی نے کتابۃ خبردی وہ کہتے تھے ہمیں حسن بن احمد نے اجازۃ ابو احمد عطار کی کتاب سے خبردی وہ کہتے تھے کہ ہمیں عمر بن احمد بن عثمان نے خبردی وہ کہتے تھے ہمیں محمد بن ابراہیم نے محمد بن یزید سے انہوں نے اپنے راویوں سے روایت کی کہ وہ کہتے تھے انس بیٹے ہیں مدرک بن کعب بن عمرو بن سعد بن عوف بن عتیک بن حارثہ بن عامر بن تیم اللہ بن مبشر بن اکلبن بن ربیعہ بن عفرس بن خلف بن اہل کے۔ اہل کا نام نخعم بن انمار ہے بعض لوگ کہتے ہیں کہ نخعم بجیلہ کے اخیانی بھائی تھے ان کا نام نخعم ایک پہاڑ نخعم نامی کی وجہ سے رکھا گیا کہا جاتا ہے کہ یہ بوجھ اٹھا کے چلے تھے اور نخعم کے پاس اترے تھے۔ ان انس کی کنیت ابوسفیان ہے یہ شاعر تھے اور اپنی قوم کے سردار تھے مجھے ان کی کوئی حدیث معلوم نہیں۔ میں کہتا ہوں کہ یہ کلام ابو موسیٰ کا ہے انہوں نے نخعم کو پہاڑ کہا ہے مگر جو میں جانتا ہوں وہ یہ ہے کہ یہ لفظ جمل ہے میم کے ساتھ یعنی نخعم اونٹ کا نام تھا بیان کیا جاتا ہے کہ اس اونٹ نے تمام قبیلہ نخعم کی اولاد کو اٹھالیا تھا۔ ابن حبیب کہتے ہیں کہ یہ ابن کلبی کا قول ہے اور ان کے علاوہ اور لوگوں نے کہا ہے کہ اہل بیٹے ہیں انمار کے جب ان کے لڑکوں نے باہم ایک دوسرے کے خلاف قسم کھائی تو انہوں نے ایک اونٹ ذبح کیا اور اس کے خون میں نخعم کیا یعنی اس کے خون کو اپنے بدن میں لگایا اسی وقت سے ان کو نخعم کہنے لگے۔ ابن کلبی نے انس کو اور ان کے اونٹ کو ایسا ہی بیان کیا ہے جیسا اوپر مذکور ہوا اور انہوں نے کہا ہے کہ ان کی کنیت ابوسفیان ہے اور یہ شاعر ہیں رئیس ہیں اور ان کا صحابی ہونا نہیں بیان کیا۔

حارثہ: حاء مہملہ کے ساتھ ہے۔ ابن حبیب نے کہا ہے کہ عرب کے نسبوں میں یہ لفظ حارثہ یعنی حاء کے ساتھ ہے مگر تمیم میں جاریہ بن سلیط ہے اور سلیم میں جاریہ بن عبد بن عیس ہے۔ اور انصار میں جاریہ بن عامر بن مجمع ہے۔ یہ ابن ماکولا کا قول ہے۔

۲۶۰۔ حضرت انسؓ بن ابی مرشد

حضرت انسؓ بن ابی مرشد غنوی انصاری۔ کنیت ان کی ابو یزید ہے۔ ابن مندہ اور ابو نعیم نے ایسا ہی لکھا ہے۔ مگر یہ انصاری نہیں

۱۔ عربی میں لفظ جمل جس کے معنی اونٹ ہیں کتابت کی غلطی سے کسی جگہ جبل جس کے معنی پہاڑ ہیں ہو گیا۔ (محمد احمد)

ہیں غنوی ہیں حمزہ بن عبدالمطلب رضی اللہ عنہ سے اور ان سے حلف کی دوستی تھی۔ ابو مرثد کا نام کناز بن حصین بن یربوع بن طریق بن خرشہ بن عبید بن سعد بن عوف بن کعب بن جنان بن غنم بن غنی بن اعصر بن سعد بن قیس بن غیلان بن مضر ہے اور اعصر کا نام منبہ ہے ان کا لقب دخان ہے لوگ کہتے ہیں کہ باہلہ اور غنی یہ دونوں دخان کے بیٹے تھے۔ ان کو دخان اس سبب سے کہتے ہیں کہ زمانہ قدیم میں عرب کے کسی بادشاہ نے ان پر تاخت کی پھر وہ اپنے لشکر کو لے کے پہاڑ کے ایک کھوہ میں جا کے ٹھہرا تو قبیلہ بنی معد کے لوگ اس کے پیچھے پیچھے گئے اور منبہ نے ان کی طرف دھواں کرنا شروع کیا یہاں تک کہ وہ مر گئے اور اسی سبب سے ان کو دخان کہتے ہیں اور اعصر ان کے ایک شعر کے سبب سے کہتے ہیں وہ شعر یہ ہے۔

فقد الشباب اتی بلون منکر

قالت عمیرة مالرأسک بعد ما

مر الیالی واختلاف الاعصر

اعمیر ان اباک غیر راسہ

(میری لڑکی) کہہ رہی ہے کہ تیرے سر کی کیا کیفیت ہے شباب کے جانے کے بعد کیا برارنگ اس نے پیدا کیا ہے اے عمیرہ! تیرے باپ کے سر کو۔ شب و روز کے گزرنے اور اختلاف زمانہ نے متغیر کر دیا ہے۔

یہ انس اور ان کے والد دونوں صحابی ہیں ان دونوں کی عمر میں بیس برس کا اختلاف تھا۔ ہمیں ابو احمد عبد الوہاب بن علی امین نے اپنی سند سے ابو داؤد سجستانی تک خبر دی وہ کہتے تھے ہم سے ابو توبہ ربیع بن نافع نے بیان کیا وہ کہتے تھے ہمیں معاویہ بن سلام نے یزید بن سلام سے نقل کر کے خبر دی کہ انہوں نے ابو سلام سے سنا وہ کہتے تھے ہم سے سلولی یعنی ابو کبشہ نے بیان کیا ہے ان سے اہل بن حنظلیہ نے بیان کیا کہ صحابہ رسول اللہ کے ہمراہ حنین کے دن جا رہے تھے بہت دیر تک چلتے رہے یہاں تک کہ دو پہر ہو گئی اور نماز ظہر کا وقت آ گیا اتنے میں ایک شخص گھوڑے پر سوار رسول اللہ کے پاس آیا اور اس نے کہا کہ یا رسول اللہ میں نے آگے جا کر فلاں پہاڑ پر چڑھ کے دیکھا تو معلوم ہوا کہ قبیلہ ہوازن کے لوگ اپنے باپ دادا کے اونٹوں پر سوار اور تمام اپنے مال و متاع اور بکریاں لئے ہوئے مقام حنین میں آ گئے ہیں یہ سن کے رسول اللہ مسکرائے اور فرمایا کہ انشاء اللہ تعالیٰ یہ سب چیزیں کل مسلمانوں کو غنیمت میں ملیں گی۔ بعد اس کے آپ نے فرمایا کہ آج شب کو ہماری پاسبانی کون کرے گا انس بن ابی مرثد غنوی نے عرض کیا کہ یا رسول اللہ میں۔ آپ نے فرمایا تو سوار ہو کے آ جاؤ چنانچہ وہ اپنے ایک گھوڑے پر سوار ہو کے نبی کے پاس آئے ان سے رسول اللہ نے فرمایا کہ اس درہ کے سامنے چلے جاؤ یہاں تک کہ اس کے اوپر چڑھ جانا اور رات کی وجہ سے دھوکہ نہ کھانا جب صبح ہوئی تو رسول اللہ باہر تشریف لائے اور آپ نے دو رکعت نماز پڑھی بعد اس کے فرمایا تمہیں اپنے سوار کی کچھ حالت معلوم ہے صحابہ نے عرض کیا کہ ہمیں ان کی حالت کچھ بھی نہیں معلوم۔ پھر نماز کی تکبیر کہی گئی اور رسول اللہ نماز پڑھنے لگے اور اس درے کی طرف دیکھتے جاتے تھے یہاں تک کہ جب رسول اللہ نماز پڑھ چکے تو فرمایا کہ خوش ہو جاؤ تمہارا سوار آ گیا (صحابہ کہتے ہیں کہ) ہم لوگ اس درے کے درختوں کی طرف دیکھنے لگے تو دیکھا کہ وہ آ رہے ہیں یہاں تک کہ رسول اللہ کے پاس آ کے کھڑے ہو گئے اور کہا کہ میں اس درے کے اوپر جہاں مجھے رسول اللہ نے حکم دیا تھا چڑھ گیا تھا صبح کو میں نے دونوں دروں کو دیکھا میں نے کسی کو نہیں پایا۔ رسول اللہ نے پوچھا کہ آج شب کو تم اپنی سواری سے اترے تھے یا نہیں انس نے کہا کہ نہیں لیکن نماز پڑھنے کے لئے یا قضائے حاجت کے واسطے پس رسول اللہ نے ان سے فرمایا کہ تم نے (جنت اپنے اوپر) واجب کر لی اب اس کے بعد اگر تم کوئی عبادت نہ کرو تو کچھ حرج نہیں اس حدیث کو احمد بن حنبلہ نے اور ابو حاتم رازی نے ابو توبہ سے اسی کے

مثل نقل کیا ہے۔ ابو عمر نے ان کا تذکرہ انیس کے بیان میں کیا ہے اور انہوں نے ان کو مرشد بن ابی مرشد غنوی لکھا ہے اور کہا ہے کہ لوگ ان کو انس بھی کہتے ہیں مگر انیس ہی زیادہ مشہور ہے مگر حدیث مذکور ابو عمر کے اس قول کی تردید کرتی ہے اور اس کی بحث انشاء اللہ ہم انیس کے نام میں کریں گے۔ ان کا تذکرہ ابن مندہ اور ابو نعیم نے لکھا ہے۔

سلام: تشدید کے ساتھ ہے اور جلان: جیم اور لام مشدد کے ساتھ اور اس کے آخر پر نون ہے اور عیلام: عین مہملہ کے ساتھ

ہے۔

۲۶۱۔ حضرت انسؓ بن معاذ بن انس

حضرت انسؓ بن معاذ بن انس بن عبید بن زید بن معاویہ بن عمرو بن مالک بن نجار بن ثعلبہ بن عمرو بن خزرج انصاری خزرجی نجاری بدر میں رسول اللہؐ کے ہمراہ تھے۔ ان کے نام میں اختلاف ہے بعض لوگ کہتے ہیں انس اور بعض لوگ کہتے ہیں انس۔ محمد بن اسحاق کہتے ہیں کہ ان کا نام انس ہے اور واقدی نے بھی کہا ہے کہ ان کا نام انس بن معاذ ہے اور ان کا نسب بھی ایسا ہی بیان کیا ہے جیسا ہم نے ذکر کیا ہے اور انہوں نے کہا ہے کہ یہ جنگ بدر میں اور میں خندق میں شریک ہوئے اور حضرت عثمان کی خلافت میں وفات پائی۔ یہ کلام ابو عمر کا تھا اور ابن مندہ اور ابو نعیم نے اپنی سند سے زہری سے روایت کیا ہے کہ انہوں نے کہا انس بن معاذ بن انس قبیلہ بنی عمرو بن مالک بن نجار سے ہیں۔ ان کی کوئی اولاد نہیں رہی بدر میں شریک ہوئے تھے۔ ان کا تذکرہ تینوں نے لکھا ہے۔

۲۶۲۔ حضرت انسؓ بن معاذ جہنی

حضرت انسؓ بن معاذ جہنی انصاری۔ ان کا شمار اہل مدینہ میں ہے۔ ان کی حدیث سہل بن معاذ بن انس نے اپنے والد سے انہوں نے ان کے دادا سے روایت کی ہے۔ ابن مندہ نے کہا ہے کہ ہمیں احمد بن حسن بن عتبہ نے خبر دی وہ کہتے تھے ہمیں یحییٰ بن عثمان بن صالح نے خبر دی وہ کہتے تھے ہم سے نعیم بن حماد نے بیان کیا وہ کہتے تھے ہمیں رشید بن سعد نے زیان بن فائد سے انہوں نے سہل بن معاذ بن انس سے انہوں نے اپنے والد سے انہوں نے ان کے دادا سے انہوں سے رسول اللہؐ سے اللہ تعالیٰ کے قول والارض ذات الصدع (قسم ہے زمین کی جو پھٹنے والی ہے) کی تفسیر میں نقل کیا ہے کہ زمین خدا کے حکم سے مال اور گھاس ظاہر کرتی ہے اور نیز ایک دوسری حدیث عبدالرحمن بن ثابت بن ثوبان سے مروی ہے انہوں نے سہل بن معاذ بن انس سے انہوں نے اپنے والد سے انہوں نے ان کے دادا سے انہوں نے رسول اللہؐ سے فی سبیل اللہ پاسبانی کے فضائل میں روایت کی ہے۔ ابو نعیم نے اور ابو عمر نے ان انس کا ذکر نہیں کیا کیونکہ سہل بن معاذ بن انس کی سب حدیثیں ان کے باپ ہی سے مروی ہیں لہذا اگر ابو عبد اللہ (یعنی ابن مندہ) اس کو بیان کر دیتے تو اچھا ہوتا۔ ابو نعیم اور ابو عمر کے خیال کی تائید اس حدیث سے بھی ہوتی ہے جو ابو الفضل منصور بن ابی الحسن طبری فقیہ شافعی نے اپنی سند کے ساتھ ابو یعلیٰ احمد بن علی تک ہم سے بیان کی وہ کہتے تھے ہمیں محرز نے خبر دی وہ کہتے تھے ہمیں رشید بن سعد نے زیان بن فائد سے انہوں نے سہل بن معاذ بن انس سے انہوں نے اپنے والد سے انہوں نے نبیؐ سے روایت کر کے خبر دی کہ آپ نے فرمایا جو شخص خدا کی راہ میں مسلمانوں کی پاسبانی کرے محض تبرعاً نہ کسی کے دباؤ سے وہ آگ کی صورت بھی نہ دیکھے گا مگر صرف قسم پوری کرنے کے لئے کیونکہ اللہ تعالیٰ فرماتا ہے:

وان منکم الا و اردھا (تم میں سے کوئی نہیں ہے جو جہنم پر نہ اترے۔) اللہ تعالیٰ کے اس قول کے پورا کرنے کے لئے جہنم

کی پشت پر پل صراط قائم کیا جائے گا اور سب نبی ولی اس پر ہوں گیا اور ہمیں ابو یاسر عبدالوہاب بن ابی حبیہ نے اپنی سند سے عبداللہ بن احمد تک خبر دی وہ کہتے تھے کہ مجھ سے میرے والد نے بیان کیا وہ کہتے تھے کہ ہمیں حسن نے ابن لہیعہ سے نقل کر کے خبر دی نیز وہ کہتے تھے مجھ سے میرے والد نے بیان کیا وہ کہتے تھے ہمیں یحییٰ بن غیلان نے خبر دی وہ کہتے تھے ہمیں رشید بن سعد نے زیان بن فائد سے انہوں نے بہل بن معاذ بن انس سے انہوں نے اپنے والد سے انہوں نے رسول اللہ سے فی سبیل اللہ جہاد کرنے کی فضیلت میں حدیث نقل کر کے خبر دی پس یہ دونوں حدیثیں ابو نعیم اور ابو عمر کی تائید کرتی ہیں۔ ان کا تذکرہ ابن مندہ نے لکھا ہے۔

۲۶۳۔ حضرت انس بن نضر

حضرت انس بن نضر بن ضمیم۔ ان کا نسب انس بن مالک کے بیان میں گذر چکا ہے۔ یہ انس بن مالک خادم نبی کے چچا ہیں۔ جنگ احد میں شہید ہوئے۔ ہمیں ابو عبداللہ محمد بن محمد بن سراہا بن علی بلدی وغیرہ نے اپنی سند سے محمد بن اسمعیل بخاری سے نقل کر کے خبر دی وہ کہتے تھے ہمیں عمرو بن زارہ نے خبر دی وہ کہتے تھے ہمیں زیاد نے خبر دی وہ کہتے تھے ہم سے حمید طویل نے انس بن مالک سے انہوں نے اپنے چچا انس بن نضر سے نقل کر کے خبر دی کہ میرے چچا جنگ بدر میں حاضر نہ تھے تو انہوں نے عرض کیا کہ یا رسول اللہ سب سے پہلا جہاد جو آپ نے کیا اس میں میں حاضر نہ تھا واللہ اب اگر اللہ تعالیٰ مجھے مشرکین کے ساتھ لڑنے کا کوئی موقع دکھائے گا تو دیکھئے گا کہ میں کیا کرتا ہوں چنانچہ جب جنگ احد ہوئی اور مسلمانوں کے قدم ہٹ گئے تو انس بن نضر نے کہا کہ یا اللہ میں تیرے سامنے عذر خواہی کرتا ہوں اس فعل سے جو مسلمانوں نے کیا اور تیرے سامنے بیزاری ظاہر کرتا ہوں اس حرکت سے جو مشرکوں نے کی۔ بعد اس کے وہ آگے بڑھے تو سعد بن معاذ کو ملے انہوں نے کہا اے سعد یہ جنت ہے قسم ہے انس کے پروردگار کی کہ میں جنت کی خوشبو احد کے پیچھے سے محسوس کر رہا ہوں سعد بن معاذ کہتے ہیں مجھ میں اس کام کی قوت نہیں ہے جو انس نے کیا وہ خوب لڑے حضرت انس بن مالک کہتے تھے کہ ہم نے ان کے جسم پر ۸۰ سے کچھ اوپر زخم تلوار و نیزہ اور تیر کے دیکھے اور ہم نے دیکھا کہ بعد شہادت کے مشرکوں نے ان کے ساتھ مثلہ کیا تھا یہاں تک کہ ان کی بہن ربیع بنت نضر نے ان کو صرف انگلیوں کے سبب سے پہچانا۔

حضرت انس بن مالک کہتے ہیں کہ ہم یہی سمجھتے تھے کہ یہ آیت ان کے اور نیز ان جیسے اور لوگوں کے حق میں نازل ہوئی: من المؤمنین رجال صدقوا ما عاهدوا اللہ علیہ الآیۃ۔ (مسلمانوں میں بعض وہ ہیں جنہوں نے اس کام کو پورا کر دیا جس کا انہوں نے اللہ سے عہد کیا تھا)

محمد بن علی کہتے ہیں کہ ہمیں محمد بن اسمعیل نے خبر دی وہ کہتے تھے ہمیں محمد بن سلام نے خبر دی وہ کہتے تھے ہمیں فزاری نے حمید سے انہوں نے انس سے روایت کر کے خبر دی وہ کہتے تھے کہ ربیع نے جو انس بن مالک کی پھوپھی تھیں انصار کی ایک لڑکی کے دانت توڑ ڈالے اس کے اعزہ نے قصاص کی خواہش کی اور وہ نبی کے حضور میں حاضر ہوئے نبی نے قصاص کا حکم دے دیا انس بن نضر نے جو انس بن مالک کے چچا تھے عرض کیا کہ یا رسول اللہ ہرگز نہیں۔ خدا کی قسم ربیع کے دانت نہ توڑے جائیں گے رسول اللہ نے فرمایا کہ خدا کی کتاب میں تو قصاص ہی کا حکم ہے اس کے بعد اس لڑکی کے اعزہ راضی ہو گئے اور انہوں نے دیت قبول کر لی پس

۱۔ کان ناک کاٹ ڈالنے کو مثلہ کہتے ہیں۔

رسول اللہؐ نے فرمایا کہ اللہ کے بندوں میں بعض ایسے ہیں کہ اگر وہ اللہ کی قسم کھالیں تو اللہ اس کو پوری کرتا ہے۔
سلام: تخفیف یعنی بغیر تشدید کے ہے۔ ربیع: راء کے ضمہ اور باء موحدہ کے فتح اور تشدید باء۔ جس کے نیچے دو نقطے ہیں کے ساتھ ہے۔

۲۶۴۔ حضرت انسؓ بن ہزلہ

حضرت انسؓ بن ہزلہ نبیؐ کے حضور میں حاضر ہوئے تھے۔ ان سے ان کے بیٹے عمرو بن انس روایت کرتے ہیں ان کا تذکرہ ابو عمر نے مختصر لکھا ہے اور ابو احمد عسکری نے کہا ہے کہ انس بن ہزلہ کو لوگ انس بن حارث بھی کہتے ہیں ان کا صحابی ہونا ثابت ہے حضرت حسین بن علی رضی اللہ عنہما کے ہمراہ یہ بھی شہید ہوئے تھے۔ انس بن حارث کا ذکر تو اوپر ہو چکا ہے مگر یہ میں نہیں جانتا کہ یہ دونوں ایک ہیں یا دو ہیں۔ ابو احمد ایک عالم فاضل شخص ہیں اگر انہیں یہ نہ معلوم ہوتا کہ یہ دونوں ایک ہیں تو وہ ایسا نہ کہتے اور خیال بھی یہی ہوتا ہے کہ یہ دونوں ایک ہیں کیونکہ انس بن حارث کے بیان میں بھی یہ مذکور ہو چکا ہے کہ وہ حضرت حسین رضی اللہ عنہ کے ہمراہ شہید ہوئے اللہ اعلم۔

۲۶۵۔ حضرت انسؓ

حضرت انسؓ رسول اللہؐ کے غلام ہیں۔ غلاموں کی اولاد سے تھے کنیت ان کی ابو مسروح ہے اور بعض لوگ ابو مسرح کہتے ہیں۔ جب یہ بیٹھتے تھے تو نبیؐ سے اجازت لے کے بیٹھتے تھے (اس درجہ فرمانبردار تھے) آپ کے ساتھ جنگ بدر میں شریک ہوئے یہ عروہ اور زہری اور ابن اسحاق کا قول ہے۔ حضرت ابو بکر صدیق کی خلافت میں انہوں نے وفات پائی۔ داود بن حصین عکرمہ سے وہ حضرت ابن عباس سے راوی ہیں کہ یہ جنگ بدر میں شہید ہوئے۔ واقدی نے لکھا ہے کہ یہ ہمارے نزدیک صحیح نہیں انہوں نے کہا ہے کہ میں نے اہل علم کو دیکھا ہے کہ وہ اس بات کو ثابت کرتے ہیں کہ یہ جنگ احد میں بھی شریک ہوئے تھے اور جنگ احد کے بعد بھی بہت دنوں تک زندہ رہے اور نبیؐ کے بعد حضرت ابو بکر کی خلافت میں انہوں نے وفات پائی۔ ان کا تذکرہ تینوں نے لکھا ہے۔

۲۶۶۔ حضرت انیسؓ انصاری

حضرت انیسؓ انصاری۔ انس کی تصغیر ہے۔ یہ انیس انصاری ہیں شامی ہیں ان سے شہر بن حوشب نے روایت کی ہے۔ عباد بن راشد نے میمون بن سیاہ سے انہوں نے شہر بن حوشب سے انہوں نے انیس انصاری سے روایت کی ہے کہ نبیؐ نے فرمایا میں قیامت کے دن اس سے بھی زیادہ لوگوں کی شفاعت کروں گا جتنے پتھر اور مٹی زمین پر ہیں۔ ان انیس سے سوا شہر کے اور کوئی راوی نہیں ہے۔ ان کا تذکرہ ابو عمر اور ابو نعیم نے لکھا ہے اور ابو موسیٰ نے ان کا تذکرہ ابن مندہ پر استدراک کر کے لکھا ہے اور کہا ہے کہ یہ میرے نزدیک انیس بیاضی ہیں واللہ اعلم۔

۲۶۷۔ حضرت انیسؓ بن جنادہ

حضرت انیسؓ بن جنادہ غفاری۔ حضرت ابو ذر کے بھائی ہیں۔ ان کے نسب میں بہت اختلاف ہے جو ان کے بھائی ابو ذر کے تذکرہ میں بیان کیا جائے گا۔ جب ابو ذر کو نبیؐ کے ظہور کی خبر پہنچی تو انہوں نے اپنے انیس بھائی کو حضرت کے پاس بھیجا تھا چنانچہ یہ

حضرت کی خدمت میں آئے اور پھر لوٹ کر ابوذر کے پاس گئے اور ان سے سب حال بیان کیا۔ ہم اس قصہ کو ابوذر کے اسلام میں بیان کریں گے۔ ان کا تذکرہ تینوں نے لکھا ہے۔

۲۶۸۔ حضرت انیسؓ بن ضحاک

حضرت انیسؓ بن ضحاک سلمی۔ یہ وہی ہیں جن کو نبیؐ نے قبیلہ اسلم کی عورت کے پاس بھیجا تھا کہ اگر وہ زنا کا اقرار کر لے تو اس کو سنگسار کر دیں۔

ہمیں ابوالفضل عبداللہ بن احمد نے اپنی سند سے ابوداؤد طیالسی تک خبر دی وہ کہتے تھے ہم سے ابن ابی ذیب نے اور زمعہ بن صالح نے زہری سے انہوں نے عبید اللہ بن عبداللہ بن عتبہ سے انہوں نے زید بن خالد اور ابو ہریرہ سے نقل کر کے بیان کیا کہ یہ دونوں کہتے تھے دو شخص رسول اللہؐ کے پاس جھگڑتے ہوئے آئے ان میں سے ایک نے کہا کہ حضرت کتاب اللہ کے موافق ہمارے درمیان میں فیصلہ کر دیجئے اور اس نے سب حال اپنا بیان کیا تو اس معاملہ میں رسول اللہؐ نے فرمایا کہ اے انیسؓ اس شخص کی عورت کے پاس جاؤ اگر وہ زنا کا اقرار کر لے تو اسے سنگسار کر دینا چنانچہ انیسؓ اس کے پاس گئے اور اس سے پوچھا اس نے اقرار کر لیا لہذا انہوں نے اس کو سنگسار کر دیا۔ اس حدیث کو ابن مندہ اور ابو نعیم نے بھی ذکر کیا ہے۔ ابو عمر نے کہا ہے کہ اس حدیث کو انیسؓ سے عمرو بن سلیم نے بھی روایت کیا ہے اور بعض لوگ کہتے ہیں کہ عمرو بن مسلم نے۔ انیسؓ نے نبیؐ سے یہ حدیث روایت کی ہے کہ آپ نے ابوذر سے فرمایا کہ سخت اور تنگ کپڑا پہنا کرو۔ ان کا تذکرہ تینوں نے کیا ہے۔

۲۶۹۔ حضرت انیسؓ بن عتیک

حضرت انیسؓ بن عتیک انصاری۔ بعض لوگ ان کو اوس کہتے ہیں۔ ہمیں ابو موسیٰ محمد بن عمر صفہانی نے کتابہ خبر دی وہ کہتے تھے ہمیں ابو غالب کوشیدی نے خبر دی وہ کہتے تھے ہمیں ابو بکر بن زیدہ نے خبر دی وہ کہتے تھے ہمیں سلیمان بن احمد نے خبر دی وہ کہتے تھے ہمیں محمد بن عمرو بن خالد حرانی نے خبر دی وہ کہتے تھے ہمیں ابی نے خبر دی وہ کہتے تھے ہمیں ابن لہیعہ نے ابوالاسود سے انہوں نے عروہ سے نقل کر کے خبر دی کہ جسر مدائن کے دن جو لوگ انصار سے پھر بنی عبدالاشہل سے پھر بنی زعوراء سے شہید ہوئے ان میں انیسؓ بن عتیک بن عامر بھی ہیں۔ محمد بن اسحاق نے ان کا تذکرہ کیا ہے اور ان کا نام اوس بتایا ہے۔ ان کا تذکرہ ابو موسیٰ نے لکھا ہے۔

جسر مدائن کو بعض لوگ سمجھتے ہیں کہ مسلمانوں کی اور فارس کی کسی لڑائی کا نام ہے حالانکہ ایسا نہیں یہ وہ جسر ہے جس میں ابو عبید ثقفی والد مختار قتل کئے گئے ہیں۔ اس دن کو قس ناطف بھی کہتے ہیں اور اس کو جسر ابی عبید بھی کہتے ہیں کیونکہ وہ سردار لشکر تھے اور وہ بھی اس میں شہید ہوئے تھے۔

۲۷۰۔ حضرت انیسؓ ابوفاطمہ

حضرت انیسؓ۔ کنیت ان کی ابوفاطمہ ضمری۔ ان کا شمار اہل مصر میں ہے۔ بعض لوگ کہتے ہیں کہ ان کا نام ایاس ہے ان کی حدیث کی اسناد میں اختلاف ہے ابن مندہ نے اپنی سند سے ابوطاہر احمد بن عمرو سے روایت کی ہے وہ کہتے ہیں ہمیں رشید بن سعد نے زہرہ بن معبد سے انہوں نے عبداللہ بن انیس یعنی ابوفاطمہ سے انہوں نے اپنے والد سے انہوں نے نبیؐ سے روایت کی ہے

کہ آپ نے (ایک روز صحابہ سے) فرمایا کہ کیا تم میں سے کوئی شخص اس بات کو چاہتا ہے کہ وہ ہمیشہ صحیح تندرست رہے کبھی بیمار نہ ہو صحابہ نے عرض کیا کہ یا رسول اللہ ہم سب لوگ اس بات کو چاہتے ہیں آپ نے فرمایا کیا تم لوگ یہ چاہتے کہ موٹے گدھوں کی طرح بن جاؤ یہ نہیں چاہتے کہ آزمائش والے اور کفارے والے بنو۔ قسم اس کی جس نے مجھے حق کے ساتھ بھیجا ہے کہ کسی بندہ کے لئے کوئی درجہ جنت میں مقرر ہوتا ہے مگر وہ اپنے اعمال کی وجہ سے اس درجہ پر نہیں پہنچ سکتا لہذا اللہ تعالیٰ اس کو کسی مصیبت میں مبتلا کر دیتا ہے تاکہ وہ اس درجہ پر پہنچ جائے۔ اس حدیث کو محمد بن ابی حمید نے ابی عقیل زرقی سے جن کا نام زہرہ بن معبد ہے اور انہوں نے ابن ابی فاطمہ سے انہوں نے نبیؐ سے اسی کے مثل روایت کیا ہے اور حجاج بن ابی حجاج نے اس حدیث کو اپنے والد سے انہوں نے عبد اللہ بن انیس ابی فاطمہ سے انہوں نے نبیؐ سے روایت کیا ہے انہوں نے یہ نہیں ذکر کیا کہ عبد اللہ اس حدیث کو اپنے والد سے روایت کرتے ہیں ان کا ذکر ایسا بن ابی فاطمہ کے بیان میں انشاء اللہ آئے گا۔ ان کا تذکرہ ابن مندہ اور ابو نعیم نے لکھا ہے۔

۲۷۱۔ حضرت انیسؓ بن قنادہ باہلی

حضرت انیسؓ بن قنادہ باہلی۔ ان کا شمار بصریوں میں ہے۔ ان سے اسیر بن جابر اور شہر بن حوشب نے روایت کی ہے۔ ان کی حدیث عباد بن راشد کے پاس ہے وہ میمون بن سیاہ سے وہ شہر بن حوشب سے روایت کرتے ہیں کہ انہوں نے کہا چند لوگ خطبہ پڑھنے کھڑے ہوئے اور حضرت علی رضی اللہ عنہ وارضاه کو برا کہنے لگے اور ان کی برائی بیان کرنے لگے یہاں تک کہ آخر میں ایک شخص قبیلہ انصار کے یا اور کسی قبیلہ کے کھڑے ہوئے ان کا نام انیس تھا انہوں نے خدا کی حمد و ثناء بیان کرنے کے بعد کہا کہ تم لوگوں نے آج حضرت علیؓ کو بہت برا کہا اور میں اللہ کی قسم کھاتا ہوں کہ میں نے رسول اللہؐ کو یہ فرماتے ہوئے سنا ہے کہ میں قیامت کے دن اس سے بھی زیادہ شفاعت کروں گا جتنے کہ پتھر اور مٹی کے ٹکڑے زمین پر ہیں اور میں خدا کی قسم کھاتا ہوں کہ آنحضرتؐ سے بڑھ کر کوئی اپنے قرابت کا لحاظ کرنے والا نہ تھا پس کیا تم لوگ یہ سمجھتے ہو کہ آپ کی شفاعت تم تک پہنچ جائے گی اور آپ کے اہل بیت اس سے محروم رہیں گے۔ اس حدیث کے روایت کرنے میں میمون بن سیاہ تنہا ہیں وہ بصرہ کے رہنے والے اور معتبر ہیں وہی ان کی حدیثوں کے حافظ ہیں ابن مندہ اور ابو نعیم نے ان کا ذکر اسی طرح لکھا ہے مگر ابو عمر نے کہا ہے کہ یہ انیس صحابہ میں سے ایک شخص ہیں اور انصاری ہیں ان کا نسب انہوں نے نہیں بیان کیا۔ ان سے شہر بن حوشب نے روایت کی ہے ان کی حدیث یہ ہے کہ حضرت نے فرمایا میں قیامت کے دن اس سے زیادہ شفاعت کروں گا جس قدر پتھر اور مٹی کے ڈھیلے زمین پر ہیں ابو عمر نے لکھا ہے کہ اس حدیث کی سند قوی نہیں ہے انہوں نے یہ بھی کہا ہے کہ انیس بن قنادہ باہلی بصرہ کے رہنے والے ہیں ان سے ابو نصرہ نے روایت کی ہے وہ کہتے ہیں میں بنی ضبیعہ کی ایک جماعت کے ہمراہ رسول اللہؐ کی خدمت میں گیا بعض لوگ ان کو انس بھی کہتے ہیں مگر انیس زیادہ مشہور ہے۔ ابو نعیم نے شفاعت والی حدیث انیس انصاری بیاضی کے تذکرہ میں روایت کی ہے اور ان کا تذکرہ انہوں نے مستقل طور پر لکھا ہے۔ ابو موسیٰ نے ان کا تذکرہ ابن مندہ پر استدراک کرنے کے لئے لکھا ہے۔ ابن مندہ نے اس حدیث کو اسی اسناد کے ساتھ لکھا ہے مگر انہوں نے ان انیس کو باہلی لکھ دیا ہے۔ پس جب راوی بھی ایک ہی ہیں یعنی عباد بن راشد میمون بن سیاہ اور شہر بن حوشب سے اور حدیث بھی ایک ہی ہے یعنی شفاعت والی اور ابن مندہ اور ابو نعیم دونوں کہتے ہیں کہ انصار میں سے یا ان کے علاوہ ایک شخص کھڑے ہو گئے پس اس سے یہ بات معلوم ہوئی کہ یہ دونوں ایک ہیں پھر میں

نہیں جانتا کہ ان دونوں نے ان کو باہلی کیسے لکھ دیا علاوہ اس کے ابو نعیم اکثر ابن مندہ کی پیروی کیا کرتے ہیں رہ گیا ابن مندہ کا ابو موسیٰ پر استدراک کرنا اس کی کوئی وجہ نہیں معلوم ہوتی کیونکہ اگرچہ انہوں نے ان کو انصاری نہیں لکھا مگر مطلب وہی ان کی عبارت سے بھی نکلتا ہے جو ابو موسیٰ نے باہلی کے تذکرہ میں بیان کیا ہے صرف بات اتنی ہے کہ اگر وہ ان کو باہلی نہ لکھتے تو بہتر ہوتا کیونکہ حدیث میں کوئی ایسی بات نہیں ہے جو ان کے باہلی ہونے پر دلالت کرے حدیث میں صرف اسی قدر مضمون ہے جو ان کے انصاری ہونے پر دلالت کرتا ہے واللہ اعلم۔ ابو عمر نے انیس باہلی کا تذکرہ اسی طرح لکھا ہے جس طرح ہم نے بیان کیا اور وہ ایک دوسری حدیث اس تذکرہ میں لائے ہیں وہ یہ کہ انیس نے کہا میں رسول اللہ کی خدمت میں قبیلہ ضبیعہ کے کچھ لوگوں کے ہمراہ گیا تھا اور انہوں نے انیس انصاری کا بھی تذکرہ لکھا ہے اور ان کے تذکرہ میں شفاعت والی حدیث لائے ہیں لہذا ان پر طعن نہیں ہو سکتا۔ ان کا تذکرہ تینوں نے لکھا ہے۔

۲۷۲۔ حضرت انیسؓ بن قنادہ بن ربیعہ

حضرت انیسؓ بن قنادہ بن ربیعہ بن مطرف بن خالد بن حارث بن زید بن عبید بن زید بن مالک بن عوف بن عمرو بن عوف بن مالک بن اوس انصاری اوسی۔ بدر میں رسول اللہ کے ہمراہ شریک تھے اور جنگ احد میں شہید ہوئے۔ انیس بن شریق نے ان کو قتل کیا تھا۔ ابو عمر نے کہا ہے کہ بعض لوگوں نے بیان کیا ہے کہ انہوں نے خنساء بنت خدام اسدیہ سے نکاح کیا تھا اور بعض لوگوں کا بیان ہے کہ ان کا نام انس ہے حالانکہ یہ صحیح نہیں ہے مگر ہم نے ان کا ذکر ان کے بیان میں بھی کیا ہے۔ مجمع بن جاریہ نے روایت کی ہے کہ خنساء بنت خدام انیس بن قنادہ کے نکاح میں تھیں جب وہ احد کے دن شہید ہوئے تو خنساء کے والد نے خنساء کا نکاح قبیلہ مزنیہ کے ایک شخص سے کر دیا مگر خنساء اس سے خوش نہیں ہوئیں اور رسول اللہ کے حضور میں حاضر ہوئیں۔ رسول اللہ نے ان کا نکاح فسخ کر دیا پھر ابولبابہ نے خنساء سے نکاح کیا اس نکاح سے سائب بن ابی لبابہ پیدا ہوئے ان کا تذکرہ تینوں نے کیا ہے۔ ابو عمر نے خنساء کو اسدیہ لکھا ہے حالانکہ یہ انصاریہ ہیں۔

۲۷۳۔ حضرت انیسؓ بن مرشد

حضرت انیسؓ بن مرشد بن ابی مرید غنوی۔ ان کو لوگ انس بھی کہتے ہیں مگر انیس ہی زیادہ مشہور ہے۔ یہ ابو عمر کا بیان ہے مگر ہم نے ان کا ذکر انس ہی کے بیان میں کیا ہے ہم نے ان کا نسب بھی وہاں بیان کیا ہے ابو عمر نے کہا ہے کہ ان کی کنیت ابو یزید ہے اور بعض لوگوں نے کہا ہے کہ وہ انصاری ہیں بوجہ اس کے کہ ان کے گمان میں انصار سے اور ان کی حلف کی دوستی تھی مگر یہ صحیح نہیں ان سے اور حمزہ بن عبدالمطلب سے حلف کی دوستی تھی ان کا نسب غنی بن اعصر سے ہے یہ اور ان کے والد مرشد اور ان کے دادا ابو مرشد سب صحابی ہیں ان کے والد رجب کے دن رسول اللہ کی حیات میں شہید ہوئے اور ان کے دادا نے حضرت ابو بکر صدیق کی خلافت میں وفات پائی اور یہ انیس نبی کے ہمراہ فتح مکہ اور حنین میں شریک تھے اور جنگ حنین کے زمانہ میں مقام اوطاس میں یہ نبی کی طرف سے جاسوس تھے۔ بعض لوگوں کا بیان ہے کہ یہی ہیں جن سے رسول اللہ نے فرمایا تھا کہ اے انیس اس عورت کے پاس چلے جاؤ اگر وہ زنا کا اقرار کر لے تو اس کو سنگسار کر دینا۔ یہ بھی بیان کیا گیا ہے کہ ان میں اور ان کے والد کی عمر میں صرف اکیس برس کا تفاوت تھا۔ حضرت انیس کی وفات ربیع الاول ۲۰ھ میں ہوئی حکم بن مسعود نے بواسطہ ان کے نبی سے فتنہ کے متعلق ایک حدیث

روایت کی ہے۔ ان کا تذکرہ ابو عمر نے لکھا ہے بعض لوگوں کا بیان ہے کہ نبیؐ نے قبیلہ اسلم کی عورت کے سنگسار کرنے کا جن کو حکم دیا تھا وہ انیس بن ضحاک ہیں اور یہی صحیح معلوم ہوتا ہے کیونکہ اسے نقل کرنے والے زیادہ ہیں اور اس وجہ سے کہ نبیؐ جب کوئی کام کسی قبیلہ کا کسی کے متعلق کرتے تھے تو ایسے ہی شخص کے متعلق کرتے تھے جو اس قبیلہ کا ہو کیونکہ اہل عرب کی طبیعتیں اس بات سے متنفر تھیں کہ غیر قبیلہ کا آدمی ان پر حاکم بنایا جائے لہذا آپ انہیں کی طبیعت کی موافقت کرتے تھے اور ان کو ابو احمد عسکری نے انصار میں شمار کیا ہے اور کہا ہے کہ انیس بن ابی مرثد انصاری ان سے فتنہ کے متعلق بھی ایک حدیث روایت کی ہے کہ نبیؐ نے فرمایا عنقریب ایک فتنہ ہوگا! اندھا، بہرا، گونگا، مگر یہ حدیث انصار سے منقول نہیں ہے۔

۲۷۴۔ حضرت انیسؓ بن معاذ

حضرت انیسؓ بن معاذ بن انس بن قیس بن عبید بن زید بن معاویہ بن عمرو بن مالک بن نجار انصاری خزرجی بدری بعض لوگ کہتے ہیں ان کا نام انس ہے اور ان کے والد کو بعض لوگوں نے معاذ بن قیس کہا ہے۔ ان کا تذکرہ صرف ابو نعیم نے لکھا ہے اور ابو نعیم نے کہا ہے کہ عروہ بن زبیر نے ان انصار کے بیان میں جو بدر میں شریک تھے انیس بن معاذ بن قیس کا نام لیا ہے اور ابو بکر نے ابن اسحاق سے شرکائے بدر میں قبیلہ بنی عمرو بن مالک بن نجار یعنی بنی حدیلہ سے انس بن معاذ بن انس بن قیس کا بھی نام لیا ہے۔ ان کا نسب یہی ہے جو ہم نے بیان کیا ہے ان کا ذکر اوپر ہو چکا ہے۔ ابو نعیم نے ان کا تذکرہ لکھا ہے مگر ابو موسیٰ نے ابن مندہ پر استدراک نہیں کیا حالانکہ ان کی عادت اس قسم کے مقامات میں استدراک کرنے کی ہے۔

۲۷۵۔ حضرت انیفؓ بن جشم

حضرت انیفؓ بن جشم۔ ان کے نام کے آخر میں نے ہے۔ یہ بیٹے ہیں جشم بن عوذ اللہ بن تاج بن ارشہ بن عامر بن عمیل بن قسمل بن فران بن بلی بن عمرو بن الحاف بن قضاء کے۔ انصار کے حلیف تھے بدر میں رسول اللہؐ کے ہمراہ شریک تھے۔ یہ محمد بن اسحاق کا بیان ہے۔ ان کا تذکرہ ابن مندہ اور ابو نعیم نے لکھا ہے۔

فران: فاء اور راء مشددہ اور آخر پر نون ہے۔ جشم: جیم معجمہ اور شین معجمہ کے ساتھ ہے۔ عمیل: عین مہملہ اور باء موحده اور یا کے ساتھ اور آخر پر لام ہے۔

۲۷۶۔ حضرت انیفؓ بن حبیب

حضرت انیفؓ بن حبیب۔ طبری نے ان کا ذکر ان صحابہ میں کیا ہے جو خیبر کے دن شہید ہوئے۔ ان کا تذکرہ ابو عمر اور ابو موسیٰ نے لکھا ہے اور کہا ہے کہ خیبر میں سنہ ۷ھ میں شہید ہوئے۔ ان کی کوئی حدیث نہیں روایت کی گئی۔

۲۷۷۔ حضرت انیفؓ بن ملہ

حضرت انیفؓ بن ملہ یمامی۔ حیان کے بھائی ہیں۔ رسول اللہؐ کے پاس یہ اور ان کے بھائی حیان جو ملہ کے بیٹے تھے اور رفاع اور ہجہ جو زید کے بیٹے تھے یمامہ کے بارہ آدمیوں کے ہمراہ آئے تھے جب یہ لوٹ کے گئے تو انیف سے ان کی قوم نے

۱ یعنی وہ فتنہ کسی کے دفع کرنے سے دفع نہ ہوگا۔

پوچھا کہ تمہیں نبیؐ نے کیا حکم دیا ہے انہوں نے کہا کہ ہمیں اس بات کا حکم دیا ہے کہ ہم بکری کو بائیں پہلو پر گرائیں اور اس کو قبلہ رو کر کے ذبح کریں اور اس کا خون بہا دیں اور اس کو کھالیں پھر ہم اللہ تعالیٰ کا شکر کریں ان کا تذکرہ ابن مندہ اور ابو نعیم نے لکھا ہے۔

۲۷۸۔ حضرت انیفؓ بن وایلہ

حضرت انیفؓ بن وایلہ۔ واقدی نے اسی طرح لکھا ہے یعنی یائے تحتانی کے ساتھ اور ابن اسحاق نے وائلہ لکھا ہے خیبر کے دن شہید ہوئے ان کا تذکرہ ابو عمر نے لکھا ہے۔

باب الہمزۃ والہاء

۲۷۹۔ حضرت اہبانؓ بن اخت ابی ذر

حضرت اہبانؓ بن اخت ابی ذر۔ ابو ذر کی بہن کے بیٹے ہیں۔ ابن مندہ نے کہا ہے کہ محمد بن اسماعیل نے بیان کیا ہے کہ یہ صفیٰ کے بیٹے ہیں مگر اور لوگوں نے اس کے خلاف لکھا ہے۔ ان سے حمید بن عبدالرحمن نے روایت کی ہے۔ ابن مندہ نے اپنی سند کے ساتھ محمد بن سعد واقدی سے نقل کیا ہے کہ وہ کہتے تھے جو صحابہ بصرہ میں سکونت پذیر ہوئے تھے ان میں سے اہبان بن صفیٰ غفاری بھی ہیں کنیت ان کی ابو مسلم ہے انہوں نے وصیت کی تھی کہ ان کو کفن میں دو کپڑے دیئے جائیں مگر لوگوں نے تین کپڑے دیئے دفن کرنے کے بعد صبح کو دیکھا کہ وہ تیسرا کپڑا کھونٹی پر لٹکا ہوا تھا۔ ان کا تذکرہ ابن مندہ اور ابو عمر نے لکھا ہے مگر ابن مندہ نے اس تذکرہ میں محمد بن سعد واقدی کے موافق لکھا ہے اور کہا ہے کہ اہبان بن صفیٰ لہذا اس کا ذکر کرنا اہبان کے تذکرہ میں مناسب ہے اور ابو عمر نے یہ کچھ نہیں بیان کیا انہوں نے صرف اسی قدر بیان کیا ہے کہ اہبان بن اخت ابی ذر ان سے حمید بن عبدالرحمن حمیری بصری نے روایت کی ہے ان کا صحابی ہونا ثابت نہیں یہ (اپنے ماموں) حضرت ابو ذر سے روایت کرتے ہیں اور اس میں کچھ اعتراض نہیں ہے۔ واللہ اعلم۔

۲۸۰۔ حضرت اہبانؓ بن اوس

حضرت اہبانؓ بن اوس اسلمی ان کا لقب مکلم الذئب (یعنی بھیڑیے سے کلام کرنے والے) مشہور ہے کنیت ان کی ابو عقبہ ہے کوفہ میں رہتے تھے۔ بعض لوگوں کا بیان ہے کہ مکلم الذئب (یہ نہیں ہیں بلکہ) اہبان بن عباد خزاعی ہیں ابن مندہ کہتے ہیں کہ یہ سلمہ بن اکوع کے چچا ہیں۔ ہمیں محمد بن محمد بن سرا یا بلدی وغیرہ نے خبر دی وہ کہتے تھے ہمیں ابو الوقت نے اپنی اسناد سے محمد بن اسماعیل تک خبر دی وہ کہتے تھے ہمیں عبداللہ بن محمد نے خبر دی وہ کہتے تھے کہ ہمیں ابو عامر نے خبر دی وہ کہتے تھے ہمیں اسرائیل نے جزاۃ بن زاہر سے انہوں نے اپنوں میں سے ایک شخص سے روایت کر کے خبر دی جن کا نام اہبان بن اوس تھا۔ اصحاب شجرہ ۱ میں سے تھے اور ان کے دونوں گھٹنوں میں درد رہتا تھا جب وہ سجدہ کرتے تھے تو اپنے دونوں گھٹنوں کے نیچے تکیہ رکھ لیتے تھے۔

۱۔ اصحاب شجرہ ان صحابہ کو کہتے ہیں جنہوں نے مقام حدیبیہ میں درخت کے نیچے سرور انبیاء سے بیعت کی تھی انہیں کو اصحاب بیۃ الرضوان بھی کہتے ہیں (رضی اللہ عنہم وارضاهم)

انیس بن عمرو نے ان سے روایت کی ہے کہ یہ کہتے تھے میں اپنی بکریاں چرا رہا تھا بھیڑیے نے ایک بکری پر حملہ کیا میں نے اسے ڈانٹا تو بھیڑیا اپنی دم ہلانے لگا اور مجھ سے مخاطب ہو کر بولا کہ (خیر آج تو نے بچالیا) جس دن لوگ اس طرف سے غافل ہوں گے اس دن کون بچائے گا؟ کیا تم میرا رزق جو خدا نے مجھے دیا تھا چھیننے لیتے ہو یہ کہتے ہیں میں نے (تعجب سے) ہاتھ پر ہاتھ رکھا اور کہا آج کا جیسا تعجب انگیز واقعہ میں نے کبھی نہیں دیکھا بھیڑیے نے کہا تم اس بات پر کیا تعجب کرتے ہو اس سے بھی زیادہ تعجب کی بات یہ ہے کہ رسول اللہ صلی اللہ علیہ وسلم کے باغات میں موجود ہیں اور اس نے اپنے ہاتھ سے مدینہ کی طرف اشارہ کیا ہے وہ لوگوں سے گزشتہ اور آئندہ کی خبریں بیان کرتے ہیں اور لوگوں کو خدا کی طرف اور اس کی عبادت کی طرف بلاتے ہیں۔

یہ سن کر اہبان رسول اللہ کی خدمت میں حاضر ہوئے اور اپنا واقعہ آپ سے بیان کیا اور اسلام لائے۔ ابو نعیم نے یہ حدیث اسی تذکرہ میں لکھی ہے اور ابن مندہ نے یہ حدیث اہبان بن عیاذ کے تذکرہ میں لکھی ہے اور ابو عمر نے انہیں کے تذکرہ میں کہا ہے کہ یہ اصحاب شجرہ میں سے تھے ان کو لوگ مکلم الذئب کہتے تھے اور بعض لوگوں کا بیان ہے کہ مکلم الذئب اہبان بن عیاذ سے ہیں (فقط) کسی نے ان کا نسب نہیں بیان کیا ہشام کلبی نے کہا ہے کہ یہ اہبان اکوع کے بیٹے تھے اکوع کا نام سنان بن عیاذ بن ربیعہ بن کعب بن امیہ بن یقطہ بن خزیمہ بن مالک بن سلامان بن اسلم بن افضی بن حارثہ سلمی انہوں نے کہا ہے کہ محمد بن اشعث قائد کا اور ان کے تمام خاندان کا نسب اسی طرح بیان کیا جاتا ہے اور محمد بن اشعث انہیں کی اولاد میں ہیں کیونکہ محمد بن اشعث بیٹے ہیں عقبہ بن اہبان کے یہ نسب اس قول کے مخالف نہیں ہے جو اوپر بیان ہوا یعنی یہ کہ اہبان سلمہ بن اکوع کے چچا ہیں کیونکہ بعض لوگوں نے بیان کیا ہے کہ سلمہ بیٹے ہیں عمرو کے اور وہ بیٹے ہیں اکوع کے ان کا تذکرہ تینوں نے لکھا ہے۔

۲۸۱۔ حضرت اہبان بن صفی

حضرت اہبان بن صفی غفاری۔ حرام بن غفار کی اولاد سے ہیں بصرہ میں رہتے تھے کنیت ان کی ابو مسلم اور بعض لوگ ان کا نام وہبان کہتے ہیں واؤ کے بیان میں انشاء اللہ بیان ہوگا۔ ان سے ان کی بیٹی عدیہ روایت کرتی ہیں۔ ہمیں عبدالوہاب بن ہبہ اللہ نے اپنی سند سے عبداللہ بن احمد بن حنبل تک خبر دی وہ اپنے والد سے روایت کرتے ہیں وہ کہتے تھے ہمیں مرتج بن نعمان نے خبر دی وہ کہتے تھے ہمیں حماد یعنی ابن زید نے عبدالکریم بن حکم غفاری اور عبداللہ بن عبید سے انہوں نے عدیہ سے انہوں نے اپنے والد سے روایت کی ہے کہ وہ کہتے تھے علی بن ابی طالب میرے پاس تشریف لائے اور دروازہ پر کھڑے ہو کر پوچھا کہ کیا یہاں ابو مسلم ہیں؟ میں نے کہا کہ ہاں تو انہوں نے کہا کہ تم کو کیا چیز مانع ہے کہ تم اس کام میں کچھ حصہ نہیں لیتے اور کچھ ہاتھ نہیں بٹاتے میں نے کہا کہ ایک وصیت مجھے میرے خلیل اور آپ کے ابن عم نے کی تھی وہ وصیت مجھے اس بات سے مانع ہے مجھے حضرت نے وصیت فرمائی تھی کہ جب فتنہ کا زمانہ ہو تو تم لکڑی کی تلوار بنا لینا چنانچہ میں نے لکڑی کی تلوار بنالی ہے وہ لنگی ہوئی ہے۔

واقعی نے بیان کیا ہے کہ جو لوگ بصرہ میں آ کے فروکش ہوئے تھے ان میں اہبان بن صفی غفاری بھی تھے انہوں نے وصیت کی تھی کہ صرف دو کپڑوں میں انہیں کفن دیا جائے مگر لوگوں نے انہیں تین کپڑوں میں کفنایا صبح کو وہ تیسرا کپڑا لوگوں نے کھوٹی پر دیکھا ابو عمر نے لکھا ہے کہ اس حدیث کو بصرہ کے پرہیزگار لوگوں کی ایک جماعت نے یعنی سلیمان بن تیمی اور ان کے بیٹے معتز نے اور

۱۔ مراد اس سے قرب قیامت کا زمانہ ہے کہ اس وقت درندے آباد یوں میں پھریں گے اور مویشیوں کا کوئی حفاظت کرنے والا نہ ہوگا۔

یزید بن زریج نے اور محمد بن عبداللہ بن ثنی نے معلیٰ بن جابر بن مسلم سے انہوں نے عدیہ بنت وہبان سے روایت کیا ہے اور ابن مندہ نے اس حدیث کو اہبان بن اخت ابی ذر کے تذکرہ میں لکھا ہے جیسا کہ پیشتر گزر چکا ہے۔ ان کا تذکرہ تینوں نے لکھا ہے۔

۲۸۲۔ حضرت اہبانؓ بن عیاذ

حضرت اہبانؓ بن عیاذ خزاعی۔ بعض لوگوں کا بیان ہے کہ بھڑے سے کلام کرنے والے یہی ہیں۔ یہ اصحاب شجرہ میں سے ہیں ان سے یزید بن معاوی بکائی نے روایت کی ہے اور کہا ہے کہ یہی ہیں جن سے بھڑے نے کلام کیا تھا اور یہ بھی بیان کیا ہے کہ ہر سال اپنے گھر والوں کی طرف سے ایک بکری قربانی کیا کرتے تھے مگر صحیح یہ ہے کہ بھڑے سے کلام کرنے والے اہبان بن اوس اسلمی ہیں۔ ابن مندہ نے ان اہبان بن عیاذ کا تذکرہ مستقل طور پر علیحدہ لکھا ہے۔ اور ابو عمر اور ابو نعیم نے اہبان بن اوس کے تذکرہ میں ان کو بھی ذکر کر دیا ہے اور کہا ہے کہ بعض لوگوں کا بیان ہے کہ بھڑے سے کلام کرنے والے اہبان بن عیاذ خزاعی ہیں واللہ اعلم۔ عیاذ: عین مہملہ اور یاء جس کے نیچے دو نقطے ہیں اور اس کے آخر پر ذال مجمہ ہے۔

۲۸۳۔ حضرت اہودؓ بن عیاض

حضرت اہودؓ بن عیاض ازدی یہ وہی ہیں جنہوں نے رسول اللہؐ کی وفات کی خبر قبیلہ حمیر کو پہنچائی تھی اس وقت جو باتیں انہوں نے کی ہیں ان سے معلوم ہوتا ہے کہ یہ اس وقت مسلمان تھے ان کا تذکرہ ابن دباغ نے محمد بن اسحاق سے نقل کیا ہے۔

باب الہمزۃ مع الواو

۲۸۴۔ حضرت اوسؓ بن ارقم

حضرت اوسؓ بن ارقم بن زید بن قیس بن نعمان بن مالک بن اعر بن ثعلبہ بن کعب بن خزرج بن حارث بن خزرج انصاری خزرجی قبیلہ بنی حارث بن خزرج سے ہیں۔ زید بن ارقم کے بھائی ہیں۔ احد کے دن شہید ہوئے۔ ہمیں ابو جعفر بن سمین نے اپنی اسناد سے یونس بن بکیر تک خبر دی انہوں نے ابن اسحاق سے شہداء احد کے ناموں میں قبیلہ بنی حارث بن خزرج سے زید بن ارقم کے بھائی کا نام بھی روایت کیا ہے کہ وہ اس میں شہید ہوئے انہوں نے کہا کہ اوس بن ارقم بن زید بن قیس بھی اسی جنگ میں شہید ہوئے تھے اور انہوں نے ان کا نسب بھی بیان کیا ہے۔ ان کا تذکرہ تینوں نے لکھا ہے۔

۲۸۵۔ حضرت اوسؓ بن اعور

حضرت اوسؓ بن اعور بن جوشن بن عمرو بن مسعود۔ ان کو بخاری نے ذکر کیا ہے اور ان کا ذکر ذوالی ناموں میں آئے گا۔ ان کا تذکرہ ابن مندہ اور ابو نعیم نے لکھا ہے اور ان دونوں نے بیان کیا ہے کہ یہ جوشن بن عمرو بن مسعود کے بیٹے ہیں مگر یہ نسب صحیح نہیں ہے ابو عمر نے ان کا تذکرہ ردیف ذال میں ذی الجوشن کے بیان میں کیا ہے۔ لقب ان کا ذوالجوشن ہے اور نام ان کا اوس ہے۔ یہ ایک قول کے موافق ہے اور اس کے علاوہ بھی کہا گیا ہے اور اس اختلاف کو ذال کے باب میں انشاء بیان کیا جائے گا۔ اور یہ اوس بن اعور بن عمرو بن معاویہ کا مشہور نام ضباب بن کلاب بن ربیعہ بن عامر بن صعصعہ ہے یہ والد ہیں شمر بن ذی الجوشن

کے جس کا واقعہ حضرت حسین بن علی رضی اللہ عنہ کے ساتھ مشہور ہے۔ انہوں نے کوفہ کی سکونت اختیار کر لی تھی ان کا باقی حال ذی الجوشن کے بیان میں انشاء اللہ آئے گا ان کا تذکرہ تینوں نے لکھا ہے۔

۲۸۶۔ حضرت اوس بن انیس

حضرت اوس بن انیس قرنی۔ اور بعض لوگ ان کو اویس بن عامر کہتے ہیں یہ بڑے مشہور زاہد ہیں اویس کے بیان میں انشاء اللہ ان کا تذکرہ ہوگا ان کا تذکرہ ابن مندہ اور ابو نعیم نے لکھا ہے۔

۲۸۷۔ حضرت اوس بن اوس ثقفی

حضرت اوس بن اوس ثقفی۔ ابن مندہ نے لکھا ہے کہ بخاری نے ان کو تین شخص کر کے لکھا ہے اور ابن مندہ نے ابن معین سے روایت کی ہے کہ انہوں نے کہا اوس بن اوس اور اوس بن ابی اوس ایک شخص ہیں۔ عبدالرحمن بن یعلیٰ ظالمی نے عثمان بن عبداللہ بن اوس سے انہوں نے اپنے والد سے انہوں نے ان کے دادا اوس بن حذیفہ سے روایت کی ہے کہ وہ کہتے تھے میں اس وفد میں تھا جو قبیلہ بنی مالک سے رسول اللہ کے پاس آیا تھا یعنی وفد ثقیف۔ بنو مالک اور قبیلہ ثقیف کی ایک شاخ ہے وہ کہتے تھے کہ نبی نے اس وفد کو اپنے ایک قبہ میں جو مسجد اقدس اور خانہ مقدس کے درمیان میں تھا اتارا تھا اور آپ ان کے پاس بعد نماز عشا کے جا کے باتیں کیا کرتے تھے۔ اس حدیث کو شعبہ نے نعمان بن سالم سے انہوں نے اوس بن اوس ثقفی سے روایت کیا ہے کہ وہ اس وفد میں تھے اور بعض لوگ کہتے ہیں اس حدیث کو شعبہ نے اوس بن اوس سے انہوں نے اپنے والد سے روایت کی ہے۔ ابن مندہ کا کلام ختم ہو گیا۔ ان کا تذکرہ ابن مندہ اور ابو عمر نے کیا ہے۔ اور ابو عمر نے (اس قدر اور زیادہ) لکھا ہے کہ بعض لوگ ان کو اوس بن ابی اوس بھی کہتے ہیں یہ والد ہیں عمرو بن اوس کے اور انہوں نے کہا ہے کہ انہوں نے نبی سے کئی حدیثیں روایت کی ہیں منجملہ ان کے یہ حدیث ہے کہ جو شخص نہلائے اور نہائے وہ حدیث جو ابن مندہ نے اس کے بعد والے تذکرہ میں نقل کی ہے۔ ان کو ابن مندہ نے قبیلہ ثقیف کی طرف منسوب نہیں کیا اور ابو نعیم نے ان کا تذکرہ علیحدہ نہیں لکھا بلکہ ان کا تذکرہ اوس بن حذیفہ کے ذکر میں لکھ دیا ہے جیسا کہ انشاء اللہ ہم آئندہ ذکر کریں گے انہوں نے ان کا نام انس بن ابی انس لکھا ہے اور ابوانس کا نام حذیفہ ہے ابو عمر نے بھی ایسا ہی لکھا ہے۔

۲۸۸۔ حضرت اوس بن اوس

حضرت اوس بن اوس اور بعض لوگ کہتے ہیں ان کا نام اوس بن ابی اوس ہے ان کا شمار اہل شام میں ہے ان سے ابوالاشعث صنعائی نے اور عبداللہ بن میریز نے روایت کی ہے کہ ہمیں ابو احمد عبدالوہاب بن علی صوفی نے اپنی اسناد سے ابوداؤد سلیمان بن اشعث تک خبر دی وہ کہتے تھے ہمیں محمد بن حاتم جرجانی نے خبر دی وہ کہتے تھے ہمیں ابن مبارک نے اوزاعی سے نقل کر کے خبر دی وہ کہتے تھے مجھ سے حسان بن عطیہ نے ابوالاشعث سے انہوں نے اوس بن اوس سے انہوں نے رسول اللہ سے نقل کر کے خبر دی کہ آپ نے فرمایا جو شخص جمعہ کے دن نہلائے اور نہائے پھر (جامع مسجد) سویرے جائے اور پیادہ پا جائے سوار ہو کر نہ جائے اور

جمعہ کے دن اپنی بی بی سے خلوت کرنے کی فضیلت اس حدیث سے نکلتی ہے جیسا کہ اور احادیث میں بھی وارد ہوا ہے۔

امام کے قریب بیٹھے اور خطبہ سنے اور (اس درمیان میں کوئی لغو کام نہ کرے اس کو ہر قدم کے عوض میں ایک سال کا ثواب ملے گا ایک سال کے روزوں کا اور ایک سال کی شب بیداری کا۔ یہ ابن مندہ کا قول ہے اور اس حدیث کو احمد بن شعیب نے محمد بن خالد سے انہوں نے عمر بن عبدالواحد سے انہوں نے یحییٰ بن حارث سے انہوں نے ابوالاشعث سے روایت کی ہے انہوں نے کہا کہ اوس بن اوس ثقفی سے مروی ہے۔ اس سے معلوم ہوا کہ یہ اوس اور وہ اوس جن کا ذکر پہلے ہوا دونوں ایک ہیں مگر ابو نعیم نے کہا ہے کہ یہ اوس بن ابی اوس ہیں اور وہ حدیث روایت کی ہے جو ہم سے عبداللہ بن احمد بن عبدالقاہر نے اپنی سند سے ابوداؤد یعنی سلیمان بن داؤد تک بیان کی وہ شعبہ سے وہ نعمان بن سالم سے راوی ہیں کہ انہوں نے کہا میں نے ابن عمرو بن اوس کو اپنے دادا اوس بن ابی اوس سے یہ روایت نقل کرتے ہوئے سنا کہ انہوں نے نبیؐ کو دیکھا کہ آپ وضو کر رہے تھے آپ نے استیکاف تین بار کیا میں نے پوچھا کہ استیکاف کیا چیز ہے انہوں نے کہا (اس کا مطلب یہ ہے کہ) آپ نے اپنے دونوں ہاتھ دھوئے اور نیز علی بن عطا سے مروی ہے کہ وہ اپنے والد سے وہ اوس بن ابی اوس سے روایت کرتے ہیں کہ انہوں نے کہا میں نے نبیؐ کو دیکھا آپ نے وضو کیا اور اپنے نعلین پر مسح فرمایا اور نماز کے لئے تشریف لے گئے۔ ابو نعیم نے ان اوس کو عمرو بن اوس ثقفی کا والد قرار دیا ہے اور ابو عمر کی مخالفت کی ہے۔ ابو عمر نے ان کو ثقفی قرار دیا ہے اور انہوں نے علاوہ ثقفی کے نہ اوس بن اوس کا تذکرہ کیا ہے نہ اوس بن ابی اوس کا ذکر لکھا ہے اور عنقریب ان دونوں تذکروں کی بابت اوس بن حذیفہ کے تذکرہ میں انشاء اللہ کلام کیا جائے گا۔ ان کا تذکرہ ابن مندہ اور ابو نعیم نے لکھا ہے۔

۲۸۹۔ حضرت اوس بن بشیر

حضرت اوس بن بشیر۔ یمن کے لوگوں میں سے ہیں بعض لوگ کہتے ہیں یہ جیشان کے رہنے والے ہیں یہ ابو عمر کا بیان ہے۔ ہمیں حافظ محمد بن عمر بن ابی عیسیٰ نے کتابہ خبردی وہ کہتے ہیں ہم سے ابو زکریا یعنی ابن مندہ نے اجازت بیان کیا وہ کہتے تھے ہمیں ابو حفص عمر بن ابی بکر نے خبردی وہ کہتے تھے ہمیں ابو بکر محمد بن احمد ہمدانی نے خبردی وہ کہتے تھے ہمیں ابو العاصی کے چچا یعنی ابو محمد نے علی بن سعید سے خبردی وہ کہتے تھے ہمیں ولید بن مسلم نے خبردی وہ کہتے تھے ہمیں عبداللہ بن صالح نے لیث بن سعد سے انہوں نے عامر بن یحییٰ سے انہوں نے اپنے والد سے انہوں نے اوس بن بشیر سے روایت کی ہے کہ ایک شخص یمن کا رہنے والا جو قبیلہ بنی خضاء کا تھا۔ نبیؐ کے حضور میں آیا اور اس نے کہا کہ ہمارے یہاں ایک پینے کی چیز کا رواج ہے جس کو مزر کہتے ہیں چینا (ایک قسم کا غلہ) سے بنائی جاتی ہے نبیؐ نے فرمایا کیا اس میں نشہ ہے؟ آنے والے کہا جی ہاں تو آپ نے فرمایا کہ تم اس کو نہ پیو۔ اس نے تین بار اس کے متعلق سوال دہرایا۔ آپ نے ہر بار پوچھا کہ کیا اس میں نشہ ہے تو اس نے کہا۔ ہاں۔ آپ نے فرمایا تم اس کو نہ پیو۔ اس نے عرض کیا کہ لوگ صبر نہ کر سکیں گے آپ نے فرمایا کہ اگر صبر نہ کر سکیں گے تو ان کے سر توڑ دو۔ ان کو قبیلہ بنی خضاء سے کہنا غلط ہے۔ یہ جیشان کے ہیں جو یمن کا ایک قبیلہ ہے۔ یہ حدیث جابر بن عبداللہ سے اور دیلیم جیشانی سے مروی ہے ان کا تذکرہ ابو عمر اور ابو موسیٰ نے لکھا ہے۔ پس ابو موسیٰ کی روایت کی بنا پر اوس اہل یمن سے نہیں ہیں ہاں وہ اس وقت موجود تھے جب یمنی نے نبیؐ سے اس مسئلہ کو پوچھا۔

۲۹۰۔ حضرت اوسؓ بن ثابت

حضرت اوسؓ بن ثابت بن منذر بن حرام بن عمرو بن زید مناة بن عدی بن عمرو بن مالک بن نجار بن ثعلبہ بن عمرو بن خزرج انصاری خزرجی۔ حضرت حسان بن ثابت شاعر کے بھائی ہیں بیعت عقبہ اور جنگ بدر میں شریک ہوئے تھے۔ ابن مندہ نے بیان کیا ہے کہ اوس بن ثابت بن منذر بن حرام قبیلہ بنی عمرو بن مالک بن نجار سے ہیں اور اور لوگوں نے لکھا ہے کہ قبیلہ بنی عمرو بن زید مناة بن عدی بن عمرو بن مالک بن نجار سے ہیں ابن مندہ نے سمجھا ہے کہ یہ اختلاف نسب میں ہے حالانکہ ایسا نہیں ہے کیونکہ پہلے قول میں جو ان کو قبیلہ بنی عمرو بن زید مناة سے قرار دیا ہے وہ پہلے عمرو کا نسب ہے اور دوسرے قول میں جو بنی عمرو بن مالک بن نجار سے قرار دیا ہے وہ دوسرے عمرو کا حال (الٹ ہے) اور یہ پہلے عمرو کے دادا ہیں جس نے اس نسب کو دیکھا ہے جو ہم نے پہلے ذکر کیا ہے وہ جانتا ہے کہ ان دونوں قولوں میں کچھ اختلاف نہیں ہے۔ عبد اللہ بن محمد بن عمارہ انصاری نے بیان کیا ہے کہ یہ اوس جنگ احد میں شہید ہوئے۔ واقدی نے لکھا ہے کہ یہ جنگ بدر اور احد اور خندق اور تمام مشاہد میں رسول اللہؐ کے ہمراہ شریک ہوئے تھے اور حضرت عثمانؓ کی خلافت میں مدینہ میں وفات پائی۔ ابو عمر نے لکھا ہے کہ میرے نزدیک عبد اللہ کا قول صحیح ہے واللہ اعلم اور ابن اسحاق نے لکھا ہے کہ یہ جنگ بدر میں شریک تھے اور جنگ احد میں شہید ہوئے کوئی اولاد نہیں چھوڑی۔ ان کے اور ان کی بی بی کے حق میں یہ آیت نازل ہوئی للرجال نصیب مما ترک الوالدان ولا قربون (مردوں کو بھی حصہ ہے اس مال میں جو ماں باپ اور اعزہ چھوڑیں۔ اس کے بعد اسی آیت میں یہ مضمون ہے کہ عورتوں کو بھی اس مال میں حصہ ہے جو ماں باپ اور اعزہ چھوڑیں) ان کا تذکرہ تینوں نے لکھا ہے۔ میں کہتا ہوں کہ میں نے یہ قصہ خالد بن عرفطہ کے بیان میں لکھا ہے اور وہ ہیں اس پر بحث کی ہے۔

۲۹۱۔ حضرت اوسؓ بن ثعلبہ

حضرت اوسؓ بن ثعلبہ تمیمی۔ حاکم ابو عبد اللہ نے ان کا تذکرہ ان صحابہ کے ذیل میں لکھا ہے جو نیشاپور چلے آئے تھے۔ ان کا تذکرہ ابو موسیٰ نے لکھا ہے۔

۲۹۲۔ حضرت اوسؓ بن جبیر

حضرت اوسؓ بن جبیر انصاری۔ قبیلہ بنی عمرو بن عوف سے ہیں خیبر کے دن قلعہ ناعم پر شہید ہوئے۔ ان کا تذکرہ ابن شاہین نے کیا ہے۔ ان کا تذکرہ ابو موسیٰ اور ابو عمر نے لکھا ہے مگر ابو عمر نے ان کا نام اوس بن حبیب لکھا ہے واللہ اعلم۔

۲۹۳۔ حضرت اوسؓ بن جبیش

حضرت اوسؓ بن جبیش بن یزید نخعی مشہور نام ان کا ارقم ہے قبیلہ نخیج کے وفد کے ساتھ رسول اللہؐ کے حضور میں حاضر ہوئے تھے ارقم کے نام میں ان کا ذکر ہو چکا ہے۔ ان کا ذکر ابو موسیٰ نے لکھا ہے۔

۲۹۴۔ حضرت اوسؓ ابو حاجب کلابی

حضرت اوسؓ۔ کنیت ان کی ابو حاجب کلابی ہے۔ ان کا تذکرہ ابن قانع نے لکھا ہے ان سے ان کے بیٹے حاجب نے روایت کی ہے کہ یہ نبیؐ کے پاس حاضر ہوئے تھے اور آپ سے بیعت کی تھی ابن ابی حاتم نے کہا کہ اوس کلابی ضحاک بن سفیان کلابی سے

روایت کرتے ہیں اور ان سے ان کے بیٹے حاجب روایت کرتے ہیں۔ ان کا تذکرہ ابن دباغ اندلسی نے لکھا ہے۔

۲۹۵۔ حضرت اوسؓ بن حارثہ

حضرت اوسؓ بن حارثہ بن لام بن عمرو بن ثمامہ بن عمرو بن طریف طائی ان کا تذکرہ ابن قانع نے لکھا ہے اور انہوں نے اپنی اسناد سے حمید بن منہب سے انہوں نے اپنے دادا اوس بن حارثہ سے روایت کی ہے کہ وہ کہتے تھے میں قبیلہ طے کے ستر سواروں کے ساتھ گیا اور میں نے آپ سے اسلام کے اوپر بیعت کی اور انہوں نے ایک طویل حدیث ذکر کی ہے۔ ان کا تذکرہ ابن دباغ نے لکھا ہے۔

۲۹۶۔ حضرت اوسؓ بن حبیب

حضرت اوسؓ بن حبیب انصاری۔ قبیلہ بنی عمرو بن عوف سے ہیں خیبر میں شہید ہوئے اور بعض لوگ ان کو اوس بن جبیر بھی کہتے ہیں۔ ابو عمر نے ان کا ذکر یہاں لکھا ہے اور (ہماری کتاب میں) ان کا تذکرہ اوس بن جبیر کے بیان میں گزر چکا ہے۔

۲۹۷۔ حضرت اوسؓ بن حدثان

حضرت اوسؓ بن حدثان بن عوف بن ربیعہ بن سعد بن ربیعہ بن وابلہ بن دہمان بن نصر بن معاویہ بن بکر بن ہوازن۔ اس نسب کو ابو نعیم نے بیان کیا ہے۔ ان کا صحابی ہونا ثابت ہے۔ ان کا شمار اہل مدینہ میں ہے یہ وہی ہیں جن کو نبیؐ نے منیٰ کے زمانے میں بھیجا تھا تاکہ اس امر کا اعلان کر دیں کہ جنت میں سوا مومن کے کوئی نہ جائے گا اور یہ منیٰ کا زمانہ کھانے پینے کا زمانہ ہے۔ ان سے ان کے بیٹے مالک بن اوس نے صدقہ فطر کے بارے میں روایت کی ہے۔ ہم سے ابو الفرج یحییٰ بن محمود ثقفی نے اجازہ اپنی اسناد سے ابن ابی عاصم تک روایت کی وہ کہتے تھے ہم سے محمد بن بکار عیشی نے بیان کیا وہ کہتے تھے ہمیں محمد بن بکر برسائی نے خبر دی وہ کہتے تھے ہمیں محمد بن عمرو بن صہبان نے خبر دی وہ کہتے تھے مجھ سے زہری نے مالک بن اوس بن حدثان سے انہوں نے اپنے والد سے نقل کر کے روایت کی کہ رسول اللہؐ نے فرمایا کہ صدقہ فطر ایک صاع کھانا دو اور ہمارا کھانا اس زمانے میں گےہوں اور کھجوریں اور انور اور پنیر تھا۔ اس حدیث کو ان سے سلمہ بن وردان نے بھی روایت کیا ہے ان کے بیٹے مالک بن اوس کے صحابی ہونے میں اختلاف ہے۔ ان کا تذکرہ تینوں نے لکھا ہے۔

۲۹۸۔ حضرت اوسؓ بن حذیفہ

حضرت اوسؓ بن حذیفہ بن ربیعہ بن ابی غیرۃ بن عوف ثقفی یہ اوس بن ابی اوس ہیں۔ بخاری نے کہا ہے کہ اوس بن حذیفہ بیٹے ہیں ابو عمرو بن وہب بن عامر بن یسار بن مالک بن حطیط بن جشم ثقفی کے۔ نبیؐ کی خدمت میں حاضر ہوئے تھے۔ ان سے ان کے بیٹے نے اور عثمان بن عبد اللہ نے اور عبد الملک بن مغیرہ نے روایت کی ہے۔ محمد بن سعد واقدی نے بیان کیا ہے کہ جو صحابہ طائف میں آ کے رہے تھے ان میں اوس بن حذیفہ بھی تھے یہ ثقیف کے وفد میں تھے۔ انہوں نے نبیؐ سے روایت کی ہے یہ تمام

۱۔ منیٰ ایک مقام ہے حد و حرم میں مکہ معظمہ سے ایک فرسخ وہاں حاجی لوگ جا کے ٹھہرتے ہیں اسی زمانہ کو منیٰ کا زمانہ (زمانہ منیٰ سے غالباً زمانہ حج مراد ہے۔ محمد احمد) کہتے ہیں۔

بیان ابن مندہ کا ہے اور ابو عمر نے کہا ہے کہ اوس بن حذیفہ ثقفی ان کو لوگ اوس بن ابی اوس بھی کہتے ہیں ابو اوس کا نام حذیفہ تھا اور خلیفہ بن خیاط نے کہا ہے کہ ان کا نام اوس بن اوس بھی ہے اور اوس بن ابی اوس بھی ہے ابو اوس کا نام حذیفہ ہے۔ ابو عمر نے لکھا ہے کہ یہ اوس عثمان بن عبد اللہ بن اوس کے دادا ہیں۔ اوس بن حذیفہ کی روایت کی ہوئی بہت سی حدیثیں ہیں منجملہ ان کے پیروں پر سح کرنے کی حدیث ہے مگر اس کی سند میں ضعف ہے اور یہ قبیلہ بنی مالک کے اس وفد میں تھے جو رسول اللہ کے حضور میں حاضر ہوا تھا آپ نے ان لوگوں کو اس قبہ میں اتارا تھا جو مسجد مقدس اور آپ کے گھر کے درمیان میں تھا اور آپ بعد نماز عشا کے ان کے پاس جایا کرتے تھے اور ان سے باتیں کیا کرتے تھے ابن معین نے بیان کیا ہے کہ اس حدیث کی اسناد اچھی ہے اور تخریب قرآن کے بارے میں ان کی حدیث نبی صحیح نہیں ہے یہ کلام ابو عمر کا تھا انہوں نے اوس بن حذیفہ ہی کو اوس بن ابی اوس قرار دیا ہے پھر میں نہیں جانتا کہ انہوں نے ان کو دو تذاکروں میں کیوں لکھا جب کہ یہ دونوں ان کے نزدیک ایک ہیں مگر ابو نعیم نے بیان کیا ہے جیسا شروع تذکرہ میں گزر چکا اور انہوں نے وہ حدیث بھی روایت کی ہے جو ہم سے ابو الفضل عبد اللہ خطیب نے اپنی اسناد سے ابو داؤد طیالسی تک بیان کی وہ کہتے تھے ہمیں عبد اللہ بن عبد الرحمن طائفی نے عثمان بن عبد اللہ بن اوس ثقفی سے انہوں نے اپنے دادا اوس بن حذیفہ سے روایت کر کے خبر دی کہ وہ کہتے تھے ہم قبیلہ ثقیف کے لوگ رسول اللہ کے حضور میں حاضر ہوئے تو اہلانی لوگ تو مغیرہ بن شعبہ کے یہاں اترے اور مالکی لوگوں کو آپ نے اپنے قبہ میں اتر اور رسول اللہ بعد نماز عشاء کے ہمارے پاس تشریف لایا کرتے تھے اور ہم سے باتیں کیا کرتے تھے زیادہ دیر تک کھڑے رہنے کے سبب سے آپ اپنے پیروں کو بدلتے تھے یعنی کبھی اس پیر کے بل کھڑے ہوتے تھے کبھی اس پیر کے بل پر۔ اکثر آپ ہم سے قریش کی شکایت کیا کرتے تھے فرماتے تھے کہ ہم مکہ میں ذلیل اور کمزور تھے پھر جب ہم مدینہ میں آئے تو ہم نے لوگوں سے انتقام لے لیا اب لڑائی کا ڈول کبھی ہمارے موافق ہوتا ہے اور کبھی ہمارے خلاف۔ ایک شب کو رسول اللہ جس وقت تشریف لایا کرتے تھے اس وقت نہیں تشریف لائے بلکہ اس کے بعد تشریف لائے تو ہم لوگوں نے عرض کیا کہ یا رسول اللہ آج آپ کو اس وقت سے دیر ہو گئی جس وقت آپ تشریف لایا کرتے تھے تو رسول اللہ نے فرمایا کہ اس وقت مجھے قرآن کا ورد جو میرا معمول ہے پڑھنا تھا لہذا میں نے چاہا کہ اس کو تمام کر کے آؤں۔ پھر ہم نے صبح کو رسول اللہ کے اصحاب سے قرآن کے ورد کی بابت پوچھا کہ آپ لوگ کس کس قدر پڑھتے ہیں انہوں نے کہا کہ تین دن میں بھی ختم کر دیتے ہیں اور کبھی پانچ دن میں بھی کبھی سات دن میں کبھی نو دن میں کبھی گیارہ دن میں کبھی تیرہ دن میں کبھی مفصل کی ایک ایک سورت پڑھ لیتے ہیں۔ ابو نعیم نے لکھا ہے کہ اس حدیث کو بعض متأخرین نے عثمان بن عبد اللہ سے انہوں نے اپنے والد سے انہوں نے ان کے دادا اوس بن حذیفہ سے روایت کیا ہے اس میں ان سے تین وہم ہو گئے ہیں ایک یہ کہ انہوں نے اس میں ان کے باپ کا واسطہ بڑھا دیا دوسرے یہ کہ حذیفہ نام کو حذف کر دیا۔ تیسرے یہ کہ انہوں نے تذکرہ قائم کیا تھا اوس بن عوف کا اور حدیث روایت کی اوس بن حذافہ سے۔ مقتدین نے ان اوس ثقفی کے بارے میں اختلاف کیا ہے ان میں بعض نے اوس بن حذیفہ کہا ہے اور بعض نے کہا ہے کہ ان کا نام اوس بن ابی اوس ہے انہوں نے ان کے باپ کی کنیت بیان کی اور بعض لوگوں نے کہا ہے کہ ان کا نام اوس بن اوس ہے۔ مگر اوس بن ابی اوس ثقفی ہیں اور بعض لوگ کہتے ہیں اوس بن اوس تو ان سے شامیوں نے روایت کی ہے اور ان کا شمار انہیں لوگوں میں ہے ان سے ابو اشعث صنعانی نے جو صنعاء دمشق کے رہنے والے ہیں اور ابو اسماء رجبی نے اور عبادہ بن نسی نے اور ابن

میرز نے اور مرعہ بن عبداللہ یزنی نے اور عبدالملک بن مغیرہ طائفی نے روایت کی ہے۔ ان سے ابوالاشعث نے نہلانے اور نہانے کی حدیث روایت کی ہے۔ ابو نعیم نے لکھا ہے کہ ۵۹ھ میں ان کی وفات ہوئی۔ یہ ابو نعیم کا بیان تھا۔ انہوں نے اوس بن ابی اوس ثقفی کو اور اوس بن حذیفہ کو ایک کر دیا ہے اور ان سے راوی ابوالاشعث کو قرار دیا ہے اور ان کو شامی لکھا ہے مگر محمد بن سعد نے بیان کیا کہ اوس بن حذیفہ ثقفی طائف میں رہتے تھے لہذا اس بنا پر وہ نہ ہوں گے وہ شام میں رہتے تھے اور ان سے شامیوں نے روایت کی ہے ابو نعیم نے محمد بن سعد سے روایت کی ہے کہ جو شخص طائف میں رہتے تھے وہ اوس بن عوف ثقفی ہیں اور وہی اوس بن حذیفہ بھی ہیں اگرچہ دادا کی طرف منسوب کر دیئے گئے مگر ابن مندہ نے محمد بن سعد سے صرف اوس بن حذیفہ نقل کیا ہے اوس بن عوف کو نقل نہیں کیا ابو نعیم کے پاس اس امر کی کوئی دلیل نہیں ہے جو وہ تینوں کو یعنی اوس بن حذیفہ کو اور اوس بن ابی اوس کو اور اوس بن عوف کو ایک سمجھتے ہیں۔ ابو عمر نے ان کو تین شخص قرار دیا ہے اور تینوں کا تذکرہ علیحدہ علیحدہ لکھا ہے کہ ۵۹ھ میں ان کی وفات ہوئی جیسا کہ ابو نعیم نے اوس بن حذیفہ کے بیان میں لکھا ہے اس سے ابو نعیم کے قول کی تائید ہوتی ہے کہ وہ دونوں ایک ہیں اور بخاری نے بھی ان تینوں کو ایک کر دیا ہے اور کہا ہے کہ اوس بن حذیفہ ثقفی والد ہیں عمرو بن اوس کے اور بعض لوگ ان کو اوس بن ابی اوس بھی کہتے ہیں اور بعض لوگ ان کو اوس بن اوس بھی کہتے ہیں یہ انہیں کے الفاظ تھے اور ان سے ابن مندہ نے اوس بن اوس کے تذکرہ میں نقل کیا ہے کہ انہوں نے ان تینوں کو ایک کر دیا ہے مگر ہم نے تاریخ بخاری سے وہی نقل کیا ہے جو ہم بیان کر چکے پھر معلوم نہیں کہ انہوں نے یہ مضمون بخاری سے کس طرح نقل کیا۔ امام احمد بن حنبل نے اوس بن ابی اوس کو اور اوس بن حذیفہ کو ایک کر دیا ہے اور اپنے سند میں لکھا ہے کہ اوس بن ابی اوس ثقفی وہی اوس بن حذیفہ ہیں ہم سے عبدالوہاب بن ہبۃ اللہ بن ابی جبہ نے اپنی سند سے عبداللہ بن احمد بن حنبل تک بیان کیا وہ کہتے تھے مجھ سے میرے والد نے بیان کیا وہ کہتے تھے ہم سے ہشیم نے یعلیٰ بن عطاء سے انہوں نے اپنے والد سے انہوں نے اوس بن ابی اوس ثقفی سے روایت کر کے بیان کیا کہ وہ بیان کرتے تھے کہ میں نے رسول اللہ کو دیکھا کہ آپ ایک قوم کے چشمہ پر پہنچے اور آپ نے وضو فرمایا واللہ اعلم۔

۲۹۹۔ حضرت اوس بن حوشب

حضرت اوس بن حوشب انصاری۔ ہمیں ابو عیسیٰ نے اجازۃ خبردی وہ کہتے تھے مجھے میرے والد نے احمد بن علی بن محمد بن عبداللہ کی کتاب سے اجازۃ خبردی وہ کہتے تھے ہم سے ابو بکر محمد بن عیسیٰ عطار نے ۳۲۸ھ میں بیان کیا وہ کہتے تھے ہم سے ابو محمد عبدان بن محمد بن عیسیٰ فقیہ نے بیان کیا وہ کہتے تھے ہمیں احمد خلیلی نے خبردی وہ کہتے تھے ہمیں یزید بن ہارون نے خبردی وہ کہتے ہیں ہمیں جریری نے ابوالسلیل سے نقل کر کے خبردی وہ کہتے تھے مجھ سے میرے والد نے بیان کیا وہ کہتے تھے میں نبیؐ کے ہمراہ ایک انصاری کے مکان میں بیٹھا ہوا تھا جن کا نام اوس بن حوشب تھا کہ آپ کے پاس ایک ظرف لایا گیا اور آپ کے ہاتھ میں رکھ دیا گیا آپ نے فرمایا کیا چیز ہے لوگوں نے عرض کیا کہ یا رسول اللہ دودھ اور شہد ہے حضرت نے اس کو اپنے ہاتھ سے رکھ دیا اور فرمایا کہ یہ دونوں چیزیں ملا کر نہ ہم پیتے ہیں اور نہ ان کو حرام کہتے ہیں جو شخص اللہ کے لئے انکسار کرے گا اللہ اس کو بلند کر دے گا اور جو سرکشی کرے گا اللہ اس کو توڑ دے گا اور جو شخص اپنے معاش کی تدبیر عمدہ کرے گا اللہ اس کو رزق دے گا۔ ابو موسیٰ نے لکھا ہے کہ یہ حدیث اس سند سے غریب ہے بعض روایتوں میں ہے کہ یہ دودھ و شہد مکہ میں جس نے آپ کو دیا تھا وہ طلحہ بن عبید اللہ تھے پھر آپ نے فرمایا

جو کچھ فرمایا واللہ اعلم۔ ان کا تذکرہ تینوں نے لکھا ہے۔

۳۰۰۔ حضرت اوسؓ بن خالد

حضرت اوسؓ بن خالد بن عبید بن امیہ بن عامر بن خطمہ بن جشم بن مالک بن اوس انصاری اوسی۔ یہی ہیں جن کے حق میں حسان بن ثابت نے جنگ یرموک میں کہا تھا۔

وافلت يوم الروع اوس بن خالد
يـمـح دما كـالـرـعـف مـخـتـصـب النـحـر

یعنی خوف والے دن اوس بن خالد کو دیکھا کہ وہ مرغ کے تاج کے مثل (سرخ) خون تھوک رہے تھے اور تمام سینہ ان کا رنگین تھا۔

ان کا تذکرہ کلبی نے لکھا ہے۔

۳۰۱۔ حضرت اوسؓ بن خذام

حضرت اوسؓ بن خذام یہ ان چھ آدمیوں میں سے ہیں جو غزوة تبوک سے پیچھے رہ گئے تھے پھر انہوں نے (اس کی سزا میں) اپنے آپ کو رسول اللہ کی مسجد میں ایک ستون سے باندھ دیا پس ان کے اور نیز ان کے اور ساتھیوں کے حق یہ میں آیت نازل ہوئی واخرون اعترفوا بذنوبهم خلطوا عملا صالحا واخر سيئا (کچھ اور لوگ ہیں جنہوں نے اپنے قصور کا اقرار کر لیا ہے انہوں نے نیک کاموں کے ساتھ برے کام کو مخلوط کر دیا ہے) ان چھ آدمیوں کے نام یہ ہیں (۱) اوس بن خزام (۲) ابولبابہ (۳) ثعلبہ بن ودیعہ (۴) کعب بن مالک (۵) مرارہ بن ربیع (۶) ہلال بن امیہ۔ بعض لوگوں کا بیان ہے کہ صرف ابولبابہ نے اپنے آپ کو بنی قریظہ کی وجہ سے ستون سے باندھا تھا جس کا ذکر ابولبابہ کے نام اور کنیت میں انشاء اللہ کیا جائے گا۔ ان کا تذکرہ ابن مندہ اور ابو نعیم نے لکھا ہے۔

۳۰۲۔ حضرت اوسؓ بن خولی

حضرت اوسؓ بن خولی بن عبد اللہ بن حارث بن عبید بن مالک بن سالم حبلی بن غنم بن عوف بن خزرج بن حارث بن خزرج انصاری خزرجی سالمی۔ کنیت ان کی ابو یلیٰ بدر میں اور احد میں اور تمام مشاہد میں رسول اللہ کے ہمراہ شریک رہے۔ لوگوں کا بیان ہے کہ یہ کالمین میں سے تھے۔ رسول اللہ نے ان کے اور شجاع بن وہب اسدی کے درمیان میں مواخات کر دی تھی۔ جب نبی کی وفات ہوئی تو اوس نے علی بن ابی طالب رضی اللہ عنہ سے کہا کہ ہم آپ کو خدا کی قسم دلاتے ہیں کہ ہمیں بھی رسول اللہ کی خدمت میں شریک کر لیجئے چنانچہ حضرت علی نے انہیں اجازت دے دی اور یہ آنحضرت کے غسل میں شریک ہوئے اور آپ کی قبر شریف میں بھی اترے اور بعض لوگوں کا بیان ہے کہ انصار دروازے پر جمع ہوئے اور کہنے لگے کہ خدا کے لئے ہمیں حضرت کے پاس آنے دو ہم حضرت کے ماموں ہیں تو کہا گیا کہ تم اپنے کسی شخص پر اتفاق کر لو (اور اس شخص کو اندر بھیج دو) چنانچہ ان لوگوں نے اوس بن خولی پر اتفاق کر لیا اور وہ رسول اللہ کے غسل میں اور دفن میں شریک ہوئے۔ حضرت ابن عباس نے بیان کیا ہے کہ رسول اللہ کی قبر میں جو لوگ اترے تھے وہ فضل بن عباس اور ان کے بھائی قثم اور رسول اللہ کے غلام شقران اور اوس بن خولی۔ ان اوس کی وفات مدینہ

میں حضرت عثمان رضی اللہ عنہ کی خلافت میں ہوئی۔ ان کا تذکرہ تینوں نے لکھا ہے۔

۳۰۳۔ حضرت اوس بن ساعدہ

حضرت اوس بن ساعدہ انصاری۔ ہمیں محمد بن عمر بن ابی عیسیٰ نے اجازت خبر دی وہ کہتے تھے ہمیں حافظ ابو عبد اللہ ہروی نے اجازت خبر دی وہ کہتے تھے ہمیں ابو عمرو بن محمد نے خبر دی وہ کہتے تھے مجھے میرے والد نے خبر دی وہ کہتے تھے ہم سے محمد بن ایوب بن حبیب رقی نے بیان کیا وہ کہتے تھے ہمیں محمد بن سلیمان نے حلب میں خبر دی وہ کہتے تھے ہمیں ابراہیم بن حیان نے خبر دی وہ کہتے تھے ہمیں سعید نے حکم سے انہوں نے عکرمہ سے انہوں نے حضرت ابن عباس سے نقل کر کے خبر دی کہ وہ کہتے تھے اوس بن ساعدہ انصاری رسول اللہ کے حضور میں حاضر ہوئے حضرت نے ان کے چہرہ پر کچھ آثارنا خوشی کے دیکھے تو فرمایا کہ اے ابن ساعدہ یہ کیا بات ہے میں تمہارے چہرہ میں آثارنا خوشی کے دیکھتا ہوں انہوں نے عرض کیا کہ یا رسول اللہ میری کچھ لڑکیاں ہیں اور میں ان کی موت کی دعا مانگتا ہوں حضرت نے فرمایا اے ابن ساعدہ ایسی دعا نہ کرو کیونکہ لڑکیوں میں برکت ہوتی ہے یہی لڑکیاں نعمت کے وقت شکر کرنے والی اور مصیبت کے وقت رونے والی ہیں او ایک دوسری سند میں یہ عبارت بھی ہے کہ سختی کے وقت یہی تیمارداری کرنے والی ہیں۔ ان کا ثقل یعنی بوجھ زمین پر ہوتا ہے اور ان کی روزی اللہ عزوجل کے ذمہ ہے۔ ان کا تذکرہ ابو موسیٰ نے لکھا ہے۔

۳۰۴۔ حضرت اوس بن سعد

حضرت اوس بن سعد کنیت ان کی ابو زید۔ ان کا تذکرہ عبدان مروزی نے لکھا ہے اور کہا ہے کہ جب نبی کی وفات ہوئی اس وقت یہ اٹھاون برس کے تھے۔ یحییٰ بن بکیر نے اپنے والد سے انہوں نے اپنے مشائخ سے روایت کی ہے کہ اوس بن سعد حضرت عمر رضی اللہ عنہ کی طرف سے شام کے حاکم تھے قبیلہ بنی امیہ بن زید میں سے تھے ان کی کنیت ابو زید تھی ۱۰ھ میں بصرہ ۶۴ سال ان کی وفات ہوئی ان کا تذکرہ ابو موسیٰ نے لکھا ہے۔

(اگر دس ہجری کو ان کی وفات ہے تو یہ حضرت عمر کی طرف سے شام کے حاکم کیونکر ہو سکتے ہیں۔ قابل غور ہے۔ محمد احمد)

۳۰۵۔ حضرت اوس بن سعید

حضرت اوس بن سعید انصاری۔ ان کا نسب نہیں بیان کیا گیا۔ ابوالزبیر نے سعید بن اوس انصاری سے انہوں نے اپنے والد سے روایت کی ہے کہ رسول اللہ نے فرمایا عید کے دن فرشتے راستوں پر کھڑے ہو کر پکارتے ہیں کہ اے مسلمانو اپنے بزرگ پروردگار کے پاس جاؤ جو نیکی کے ساتھ احسان کرتا ہے اور اس پر بڑا ثواب دیتا ہے تمہیں رات کو عبادت کا حکم دیا گیا تھا چنانچہ تم نے کیا اور تمہیں دن کو روزے کا حکم دیا گیا تھا چنانچہ تم نے روزہ رکھا اور اپنے پروردگار بزرگ و برتر کی تم نے اطاعت کی لہذا اب تم اپنے انعام لو پھر جب لوگ نماز پڑھ چکے ہیں تو ایک منادی ندا کرتا ہے کہ آگاہ ہو جاؤ تمہارے پروردگار بزرگ و برتر نے تمہیں بخش دیا پس اب ہدایت یافتہ ہو کر اپنے مکانوں کو لوٹ جاؤ یہ انعام کا دن ہے۔ آسمان میں عید کے دن کا نام انعام کا دن ہے۔ ان کا تذکرہ ابو موسیٰ اور ابو نعیم نے لکھا ہے۔

۳۰۶۔ حضرت اوس بن سمعان

حضرت اوس بن سمعان۔ کنیت ان کی ابو عبد اللہ انصاری ہے۔ ان کا تذکرہ انس بن مالک کی حدیث میں ہے۔ سعید بن ابی مریم نے ابراہیم بن سوید سے انہوں نے ہلال بن زید بن یسار سے انہوں نے انس بن مالک سے روایت کی ہے کہ رسول اللہ نے فرمایا کہ اللہ عزوجل نے مجھے تمام لوگوں کے لئے ہدایت اور رحمت بنا کے بھیجا ہے اور مجھے اس لئے بھیجا ہے کہ میں گانے بجانے کے آلات کو اور بتوں کو اور جاہلیت کے کاموں کو مٹا دوں میرے پروردگار نے اپنی عزت کی قسم کھائی ہے کہ جو شخص دنیا میں شراب پیئے گا میں قیامت کے دن اس پر شراب طہور حرام کر دوں گا اور جو شخص اس کو دنیا میں ترک کر دے گا اللہ اسے میں حظیرۃ القدس میں شراب پلائے گا اوس بن سمعان نے عرض کیا کہ قسم ہے اس کی جس نے آپ کو حق کے ساتھ بھیجا ہے کہ تو رات میں یہ مضمون لکھا ہوا ہے کہ جو بندہ خدا کے بندوں میں سے شراب پیئے گا اللہ اس کو قیامت کے دن طینۃ النجبال پلائے گا لوگوں نے پوچھا کہ اے ابو عبد اللہ طینۃ النجبال کیا چیز ہے انہوں نے کہا کہ دوزخیوں کی پیپ۔ ابن مندہ نے کہا ہے کہ یہ حدیث غریب ہے اس کے راوی صرف سعید بن ابی مریم ہیں۔ ان کا تذکرہ تینوں نے لکھا ہے۔

۳۰۷۔ حضرت اوس بن شرجیل

حضرت اوس بن شرجیل۔ بعض لوگ کہتے ہیں ان کا نام شرجیل بن اوس ہے قبیلہ بنی مجمع کے ایک شخص ہیں۔ ان کا شمار اہل شام میں ہے۔ ان سے نمران یعنی ابوالحسن رجبی نے روایت کی ہے کہ انہوں نے رسول اللہ کو فرماتے ہوئے سنا کہ جو شخص کسی ظالم کے ساتھ جائے گا تاکہ اس کی مدد کرے اور وہ یہ جانتا ہوگا کہ یہ ظالم ہے تو وہ اسلام سے نکل گیا۔ ان کا تذکرہ تینوں نے لکھا ہے۔

۳۰۸۔ حضرت اوس بن صامت

حضرت اوس بن صامت بن قیس بن اصرم بن فہر بن ثعلبہ بن غنم۔ غنم کا نام قو قل بن عوف بن عمرو بن عوف بن خزرج انصاری خزرجی عبادہ بن صامت کے بھائی ہیں بدر میں اور تمام مشاہد میں رسول اللہ کے ہمراہ شریک رہے۔ یہی ہیں جنہوں نے اپنی بی بی سے ظہار کیا ۲ تھا پھر قبل کفارہ دینے کے ان سے ہم بستری کی تو رسول اللہ نے انہیں حکم دیا تھا کہ پندرہ صاع جو ساٹھ مسکینوں کو دیں۔ ہمیں عبدالوہاب بن ابی منصور امین نے اپنی سند سے ابو داؤد یعنی سلیمان بن اشعث تک خبر دی وہ کہتے تھے ہمیں حسن بن علی نے خبر دی وہ کہتے تھے ہمیں یحییٰ بن آدم نے خبر دی وہ کہتے تھے ہمیں ابن ادریس نے محمد بن اسحاق سے انہوں نے معمر بن عبد اللہ بن حظلہ سے انہوں نے یوسف بن عبد اللہ بن اسلام سے انہوں نے خویلہ بنت مالک بن ثعلبہ سے روایت کر کے خبر دی کہ وہ کہتی تھیں مجھ سے میرے شوہر اوس بن صامت نے ظہار کیا اس کے بعد انہوں نے پوری حدیث ذکر کی۔ ابن عباس کا بیان

۱ مقصود یہ ہے کہ یہ کام اسلام کے خلاف ہے یہ مطلب نہیں کہ وہ شخص درحقیقت کافر ہو گیا۔

۲ ظہار اس کو کہتے ہیں کہ کوئی شخص اپنی بی بی کے کسی عضو کو ان عورتوں کے کسی عضو سے تشبیہ دے جن سے نکاح کرنا حرام ہے مثلاً کہے کہ تیرا پیٹ ایسا ہے جیسے میری ماں کا پیٹ ہے زمانہ جاہلیت میں اس کلمہ کے کہنے سے طلاق ہو جاتی تھی مگر اسلام نے اس رسم کو مٹا دیا اور حکم دیا کہ اس کلمہ کے کہنے سے طلاق نہیں ہوتی ہاں یہ بیہودہ بات ہے جس کی سزا میں اسلام نے کفارہ مقرر کی۔

ہے کہ سب سے پہلا ظہار جو اسلام میں ہوا وہ اوس بن صامت کا تھا ان کے نکاح میں ان کے چچا کی بیٹی تھیں ان سے انہوں نے ظہار کیا تھا۔ یہ شاعر بھی تھے ایک شعر ان کا یہ ہے۔

انا ابن مزیقیا عمرو وجدی ابو عامر ماء السماء

اے اہل عرب! میں بیٹا ہوں عمرو مزیقیا کا اور میرے دادا عامر ہیں جو عمرو مزیقیا کے باپ ہیں۔

یہ اور شہاد بن اوس انصاری بیت المقدس میں جا کے رہے تھے۔ ان کی وفات سرزمین فلسطین کے مقام رملہ میں ۳۴ھ میں ہوئی اس وقت ان کی عمر ۷۲ سال تھی۔ ان کے بھائی عبادہ کی وفات بھی رملہ میں ہوئی اور بعض لوگ کہتے ہیں بیت المقدس میں۔ یہ ابواحمد عسکری کا قول ہے۔ ان کا تذکرہ تینوں نے لکھا ہے۔

۳۰۹۔ حضرت اوس بن ضمیع

حضرت اوس بن ضمیع حضرمی۔ اہل کوفہ میں ہیں۔ انہوں نے جاہلیت کا زمانہ بھی پایا تھا۔ صحابہ سے روایت کرتے ہیں ۷۳ھ میں ان کی وفات ہوئی۔ ہمیں ابراہیم بن محمد بن مہران فقیہ اور اسماعیل بن عبیدہ اور ابو جعفر عبید اللہ بن احمد نے خبر دی وہ لوگ کہتے تھے ہمیں ابوالفتح عبد الملک بن ابی القاسم نے اپنی سند سے محمد بن عیسیٰ بن سورۃ (ترمذی) تک خبر دی وہ کہتے تھے ہم سے ہناد نے بیان کیا وہ کہتے تھے ہمیں ابو معاویہ نے اعمش سے انہوں نے اسماعیل بن رجاء سے انہوں نے اوس بن ضمیع سے نقل کر کے خبر دی کہ رسول اللہ نے فرمایا کہ کسی شخص کے گھر میں جا کر کوئی امام نہ بنے نہ اس کی عزت کی جگہ پر بغیر اس کی اجازت کے بیٹھے یہ حدیث حسن ہے۔ ان کا تذکرہ ابو موسیٰ نے لکھا ہے۔

۳۱۰۔ حضرت اوس بن عابد

حضرت اوس بن عابد۔ ان کا تذکرہ ابو عمر نے اسی طرح مختصر لکھا ہے اور کہا ہے کہ یہ خیبر میں شہید ہوئے۔

۳۱۱۔ حضرت اوس بن عبد اللہ

حضرت اوس بن عبد اللہ بن حجر اسلمی۔ بعض لوگ کہتے ہیں ان کا نام اوس بن حجر تھا اسلمی ہے۔ اور ابو اوس تمیم بن حجر اسلمی بھی بیان گیا ہے اور بعض نے کہا ہے کہ ان کی کنیت ابو تمیم ہے اور بعض نے کہا ہے کہ ان کا نام اوس بن حجر دو فتحوں یعنی حاء اور جیم کے فتح کے ساتھ ہے جس طرح ایک شاعر تمیمی جاہلی کا نام ہے۔ ابو عمر نے لکھا ہے کہ یہ رسول اللہ کے مدینہ میں تشریف آوری کے بعد اسلام لائے یہ اس وقت مقام عرج میں رہتے تھے۔ ایاس بن مالک بن اوس بن عبید اللہ نے اپنے والد مالک سے انہوں نے اپنے والد اوس بن عبد اللہ سے روایت کی ہے کہ وہ کہتے تھے رسول اللہ میری طرف سے گزرے اور آپ کے ہمراہ ابو بکر رضی اللہ عنہ تھے مقام قحادات میں جو جھہ اور ہرشی کے درمیان میں ہے۔ آنحضرت اور ابو بکر دونوں ایک اونٹ پر سوار تھے مدینہ جا رہے تھے میں نے ان کو اپنے نرا اونٹ پر سوار کر دیا اور ان کے ہمراہ اپنے ایک غلام کو جس کا نام مسعود تھا بھیج دیا اور کہا کہ جہاں تک تو راستہ جانتا ہے ان کو پہنچا دے وہ ان کے ساتھ راستہ بتاتا ہوا گیا یہاں تک کہ ان کو مدینہ پہنچا دیا بعد اس کے رسول اللہ نے مسعود کو اس کے مالک کی طرف واپس کیا اور اسے حکم دیا کہ اوس سے کہہ دینا کہ وہ اپنے اونٹوں کی گردنوں میں دو حلقوں کے نشان سے داغ دے دیں تاکہ

یہ ان کی پہچان رہے (چنانچہ انہوں نے داغ دے دیا) اور جب مشرک جنگ بدر میں آئے تو اوس نے اپنے غلام مسعود بن ہبیدہ کو عرج سے پیادہ پا بھیجا تا کہ وہ حضرت کو مشرکین کے آنے کی خبر کر دے۔ ان کا تذکرہ ابن ماکولانے طبری سے نقل کیا ہے۔ اس حدیث میں اسی طرح ہے کہ رسول اللہ اور ابو بکر ایک اونٹ پر سوار تھے مگر صحیح یہ ہے کہ دو اونٹوں پر سوار تھے۔ ان کا تذکرہ تینوں نے لکھا ہے۔

۳۱۲۔ حضرت اوسؓ بن عرابہ

حضرت اوسؓ بن عرابہ انصاری۔ نافع نے حضرت ابن عمر سے روایت کی ہے کہ جنگ احد میں جب حضرت ابن عمر رسول اللہ کے سامنے پیش کئے گئے تو نبیؐ نے بوجہ کم سن ہونے کے ان کو واپس کر دیا اور انہیں کے ہمراہ زید بن ثابت کو اور اوس بن عرابہ کو اور رافع بن خدیج کو بھی واپس کر دیا تھا۔ ابن مندہ اور ابو نعیم نے ایسا ہی بیان کیا ہے اور ابو عمر نے ان کو عرابہ بن اوس بن قینظلی لکھا ہے اور کہا ہے کہ انہیں نبیؐ نے جنگ احد میں کم سن ہونے کے سبب سے واپس کر دیا تھا اور یہی صحیح ہے عرابہ کے بیان میں انشاء اللہ اس کا ذکر ہوگا۔ ان کا تذکرہ ابن مندہ اور ابو نعیم نے لکھا ہے۔

۳۱۳۔ حضرت اوسؓ بن عوف ثقفی

حضرت اوسؓ بن عوف ثقفی۔ طائف میں سکونت اختیار کی تھی اور وفد کے ساتھ رسول اللہ کے حضور میں حاضر ہوئے تھے ۵۹ھ میں وفات پائی۔ یہ محمد بن سعد کا تب واقدی کا قول ہے اسی کو ابن مندہ اور ابو نعیم نے نقل کیا ہے۔ ابو نعیم نے کہا ہے کہ یہ اوس بیٹے ہیں حذیفہ کے انہوں نے ان کو ان کے دادا کی طرف منسوب کر دیا ہے سابق میں اس پر بحث ہو چکی ہے اور ابو عمر نے کہا ہے کہ اوس بن حذیفہ ثقفی قبیلہ ثقیف کے اسلام کی خبر لے کر عبد یلیل کے ساتھ نبیؐ کے حضور میں حاضر ہوئے تھے اور خود بھی مسلمان ہو گئے اور قبیلہ ثقیف کے تمام لوگ مسلمان ہو گئے۔ ان کا تذکرہ تینوں نے لکھا ہے۔

۳۱۴۔ حضرت اوسؓ بن عوف

حضرت اوسؓ بن عوف ثقفی ۵۹ھ میں وفات پائی ابن مندہ نے اس تذکرہ کو لکھا ہے حالانکہ یہ تذکرہ اور پہلا تذکرہ ایک ہے میں نہیں سمجھتا کہ انہوں نے کیوں ان کو دو جگہ لکھا۔ اس میں کوئی ایسی بات نہیں جو مشتبہ ہو اور کسی پر پوشیدہ رہ سکے بلاشبہ یہ سہو ہے اور اگر میں نے یہ التزام نہ کیا ہوتا کہ کوئی تذکرہ ان لوگوں کا لکھا ہوا ترک نہ کروں گا تو بیشک اس تذکرہ کو چھوڑ دیتا۔

۳۱۵۔ حضرت اوسؓ بن فاتک

حضرت اوسؓ بن فاتک۔ اور بعض لوگ کہتے ہیں ابن فائد اور بعض لوگ کہتے ہیں ابن فاکہ۔ ابو موسیٰ نے کہا ہے کہ عبدان نے ان کو شک کے ساتھ لکھا ہے اور کہا ہے کہ محمد بن اسحاق کہتے تھے کہ رسول اللہ کے اصحاب میں جو لوگ انصار سے پھر قبیلہ بنی اوس سے پھر بنی عمرو بن عوف سے خیبر میں شہید ہوئے ان میں اوس بن فائد بھی تھے۔ انہوں نے اپنے اساتذہ سے روایت کی ہے کہ اوس بن فاتک جو نبیؐ کے اصحاب میں تھے خیبر کے دن شہید ہوئے۔ ابو موسیٰ نے ایسا ہی کہا ہے اور ابو عمر نے کہا ہے کہ اوس بن فاکہ انصاری جو قبیلہ اوس میں سے تھے خیبر کے دن شہید ہوئے پس یہ دونوں ان کے باپ کے نام میں مختلف ہیں بعض لوگ فاکہ

کہتے ہیں بعض لوگ فاتک اور بعض لوگ فائدہ اللہ اعلم۔ ان کا تذکرہ ابو موسیٰ اور ابو عمر نے لکھا ہے۔

۲۱۶۔ حضرت اوس بن قنیظی

حضرت اوس بن قنیظی بن عمرو بن زید بن جشم بن حارثہ انصاری حارثی۔ جنگ احد میں یہ اور ان کے دونوں بیٹے کنانہ اور عبد اللہ شریک ہوئے تھے اور (ان کے تیسرے بیٹے) عرابہ بن اوس احد میں اپنے باپ اور بھائیوں کے ساتھ شریک نہیں ہوئے رسول اللہ نے ان کو کم سنی کی وجہ سے واپس کر دیا تھا۔ یہ کلام ابو عمر کا تھا۔ ابو موسیٰ نے ان کا تذکرہ ابن مندہ پر استدراک کرنے کے لئے لکھا ہے۔ ہمیں ابو موسیٰ نے اجازت خبر دی وہ کہتے تھے ہمیں ابو علی حسن بن احمد نے خبر دی وہ کہتے تھے ہمیں ابو طاہر محمد بن احمد بن عبد الرحیم نے خبر دی وہ کہتے تھے ہمیں ابو محمد بن حبان یعنی ابو الشیخ نے خبر دی وہ کہتے تھے ہمیں ابو عبد اللہ محمد بن حسین طبرکی نے خبر دی وہ کہتے تھے ہمیں ابو عبد اللہ محمد بن عیسیٰ دامغانی نے خبر دی وہ کہتے تھے ہمیں سلمہ بن فضل نے خبر دی وہ کہتے تھے ہمیں محمد بن اسحاق نے خبر دی وہ کہتے تھے مجھ سے ثقہ نے زید بن اسلم سے نقل کر کے بیان کیا کہ (ایک مرتبہ) شاس بن قیس کا گزر رسول اللہ کے چند اصحاب پر ہوا جو قبیلہ اوس و خزرج کے تھے کسی مقام پر بیٹھے ہوئے باتیں کر رہے تھے شاس بن قیس ایک بوڑھا آدمی تھا اندھا ہو گیا تھا بہت بڑا کافر اور مسلمانوں سے سخت بغض رکھنے والا اور حسد کرنے والا تھا۔ اسے مسلمانوں کا باہم اجتماع و اتحاد اور اسلامی معاملات میں مشورہ کرنا بہت برا معلوم ہوا علاوہ اس کے زمانہ جاہلیت سے بھی اسے ان لوگوں سے عداوت تھی لہذا اس نے کہا کہ دیکھو اوس اور خزرج کے لوگ باہم اس شہر میں متفق ہیں اور جب یہ سب لوگ باہم متفق ہو جائیں گے تو ہمارا رہنا یہاں دشوار ہے پھر اس نے ایک یہودی جو ان کو جو اس کے ہمراہ تھا حکم دیا کہ تو جا کے ان کے پاس بیٹھ اور انہیں بعاث کا واقعہ یاد دلا دے اور اس واقعہ کے چند اشعار ان کے سامنے پڑھ دے بعاث کا دن وہ دن تھا جس میں اوس و خزرج نے باہم جنگ کی تھی چنانچہ اس یہودی نے ایسا ہی کیا (اس واقعہ کے یاد آنے سے سب لوگوں کو جوش آ گیا) اور سب لوگ باہم گفتگو کرنے لگے اور جھگڑنے لگے اور ایک دوسرے پر فخر کرنے لگے یہاں تک کہ دونوں قبیلوں کے دو آدمی اٹھے ایک اوس بن قنیظی جو قبیلہ بنی حارثہ بن حارث بن اوس سے تھے اور دوسرے جبار بن صخر جو قبیلہ بنی سلمہ سے تھے ان دونوں نے باہم گفتگو کرنا شروع کی پھر ان میں سے ایک نے دوسرے سے کہا کہ اگر تم چاہو تو خدا کی قسم ہم اس جنگ کو آج پھر دکھا سکتے ہیں اور دونوں فریق کو غصہ آ گیا اور کہنے لگے ہم ایسا ہی کریں گے ہتھیار لاؤ ہتھیار لاؤ اور مقام ظاہرہ میں چلو چنانچہ سب لوگ اس طرف گئے اور وہاں جا کر وہی باتیں ہونے لگیں جو زمانہ جاہلیت میں ہوتی تھی پس یہ خبر رسول اللہ کو پہنچی آپ وہاں تشریف لے گئے اور فرمایا کہ اے مسلمانوں خدا سے ڈرو خدا سے ڈرو کیا جاہلیت کی سی باتیں تم پھر کرنے لگے حالانکہ میں تم میں موجود ہوں اور اللہ تعالیٰ تمہیں اسلام کی طرف ہدایت کر چکا اور اس نے تمہیں اسلام سے مشرف کیا اور امور جاہلیت کو تم سے جدا کر دیا اور تمہیں کفر سے نجات دی اور تم میں باہم الفت پیدا کر دی اب پھر تم اپنے کفر کی طرف لوٹے جاتے ہو یہ سنتے ہی لوگ سمجھ گئے کہ شیطان کا فریب اور ان کے دشمن کا مکر ہے فوراً انہوں نے ہتھیار اپنے ہاتھوں سے رکھ دیئے اور رونے لگے اور اوس و خزرج کے لوگ باہم ایک دوسرے سے بغل گیر ہوئے بعد اس کے رسول اللہ کے ہمراہ نہایت اطاعت شعاری کے ساتھ لوٹ آئے اور اللہ نے ان کے دشمن اور دشمن خدا شاس بن قیس کا مکر ایسا کر دیا پھر اللہ نے شاس بن قیس اور اس کی حرکت کے متعلق یہ آیت نازل فرمائی قل یا اهل الكتاب لم تکفرون بايات الله والله شهيد

علی ما تعلمون یا اهل الكتاب لم تصدون عن سبیل اللہ من آمن - الی آخر الایہ - اے نبی کہہ دو کہ اے اہل کتاب تم خدا کی نشانیوں کا کیوں انکار کرتے ہو اللہ دیکھ رہا ہے جو کچھ تم کرتے ہو اے اہل کتاب تم مسلمانوں کو اللہ کی راہ سے کیوں روکتے ہو) اور اوس بن قنیطی اور جبار بن صخر اور ان لوگوں کے حق میں جو ان کے ہمراہ تھے جنہیں شاس بن قیس نے فریب دیا تھا یہ آیت نازل ہوئی یا ایہا الذین آمنوا ان فریقا من الذین اوتوا الكتاب یردوکم بعد ایمانکم کافرین - الایة الی قوله تعالیٰ عذاب عظیم - (اے مسلمانو بیشک کچھ لوگ اہل کتاب میں سے تم کو بعد مسلمان ہو جانے کے پھر کافر بنا دیں گے) ان کا تذکرہ ابو عمر اور ابو موسیٰ نے لکھا ہے۔

۳۱۷۔ حضرت اوسؓ ابو کبشہ

حضرت اوسؓ ابو کبشہ۔ کنیت ان کی ابو کبشہ۔ رسول اللہؐ کے غلام ہیں۔ بعض لوگ ان کا نام سلیمان کہتے ہیں قبلہ دوس کے ہیں ان کا ذکر ابن اسحاق نے شرکائے بدر میں کیا ہے صرف ابو نعیم نے ان کا ذکر اسی طرح مختصر لکھا ہے۔

۳۱۸۔ حضرت اوسؓ بن مالک اشجعی

حضرت اوسؓ بن مالک اشجعی۔ ان کا ذکر اس حدیث میں ہے جس کو کئی بن ابراہیم نے روایت کیا ہے۔ ان کا تذکرہ ابن مندہ نے اسی طرح مختصر لکھا ہے۔

۳۱۹۔ حضرت اوسؓ بن مالک

حضرت اوسؓ بن مالک بن قیس بن محرث بن حارث کنیت ان کی ابو السائب ہے جنگ احد میں شریک ہوئے تھے جیسا کہ ابو حفص بن شاہین نے لکھا ہے۔ ان کا تذکرہ ابو موسیٰ نے مختصر لکھا ہے۔

۳۲۰۔ حضرت اوسؓ بن مجن

حضرت اوسؓ بن مجن۔ کنیت ان کی ابو تمیم اسلمی۔ یہ اسلام لائے ہیں بعد اس کے کہ رسول اللہؐ ہجرت کر کے مدینہ تشریف لائے ابن شاہین نے ایسا ہی ذکر کیا ہے مگر دراصل وہ اوس بن حجر ہیں جیسا کہ لوگوں نے اپنی کتابوں میں ذکر کیا ہے اور ابن شاہین نے بھی دوبارہ ان کا تذکرہ صحیح کر کے لکھا ہے۔ یہ بحث اوس بن عبد اللہ بن حجر کے تذکرہ میں گزر چکی ہے۔ ابو موسیٰ نے ان کا تذکرہ لکھا ہے۔

۳۲۱۔ حضرت اوسؓ مرئی

حضرت اوسؓ مرئی۔ امرء القیس کی اولاد میں سے تھے۔ ان کی بیٹی ام جمیل بنت اوس مرئیہ کہتی ہیں کہ میں اپنے والد کے ہمراہ رسول اللہؐ کی خدمت میں گئی اور میں زمانہ جاہلیت میں لونڈی بنائی گئی تھی میرے بال کچھ تولبے لٹکے ہوئے تھے اور جا بجا سے کچھ کچھ منڈے ہوئے تھے نبیؐ نے فرمایا کہ جاہلیت کی وضع اس سے دور کرو بعد اس کے اسے میرے پاس لاؤ چنانچہ میرے والد

۱۔ زمانہ جاہلیت میں لونڈیوں کے بال منڈوا دیا کرتے تھے اسلام نے اس سے منع کر دیا اور عورتوں کے لئے سر کے بال منڈوانے کی ممانعت فرمادی جس طرح مردوں کو ڈاڑھی کے بالوں کا منڈوانا ممنوع ہے۔

مجھے لے گئے اور جاہلیت کی وضع مجھ سے دور کر دی پھر مجھے رسول اللہ کے پاس لائے تو آپ نے مجھے دعادی اور مجھے برکت دی اور اپنا ہاتھ میرے سر پر پھیرا۔ ان کا تذکرہ ابو موسیٰ نے لکھا ہے انکا تذکرہ ابو موسیٰ نے لکھا ہے اور عبدان بن محمد بن عیسیٰ نے ابو محمد سے نقل کیا ہے۔

۳۲۲۔ حضرت اوسؓ بن معاذ

حضرت اوسؓ بن معاذ بن اوس انصاری بدری۔ بیر معونہ کے دن شہید ہوئے یہ محمد بن اسحاق کا قول ہے اور اس کو ابوالاسود نے عروہ سے روایت کیا ہے۔ ان کا تذکرہ ابن مندہ اور ابو نعیم نے لکھا ہے۔

۳۲۳۔ حضرت اوسؓ بن معالی

حضرت اوسؓ بن معالی بن لوذان بن حارثہ بن زید بن ثعلبہ بن عدی بن مالک بن زید مناۃ بن حبیب بن عبد حارثہ بن مالک بن غضب بن خزرج یہ اور ان کے بھائی سب صحابی ہیں اور بعض ان میں سے جنگ بدر میں شریک ہوئے ان کے حالات اپنے مقامات میں انشاء اللہ تعالیٰ آئیں گے۔ ان کو کلبی نے ذکر کیا ہے۔

۳۲۴۔ حضرت اوسؓ بن معیر

حضرت اوسؓ بن معیر بن لوذان بن ربیعہ بن عریج بن سعد بن جمح کنیت ان کی ابو محذورہ قرشی ہیں جمحی ہیں۔ مکہ میں بعد فتح کے رسول اللہ کی طرف سے مؤذن تھے ان کی کنیت ہی زیادہ مشہور ہے ان کے نام میں اختلاف ہے بعض لوگوں نے تو وہی کہا ہے جو ہم نے بیان کیا اور یہی ابن ملیح نے زبیر بن بکار سے نقل کیا ہے اور بعض لوگوں نے ان کا نام سمرہ بیان کیا ہے جو آئندہ انشاء اللہ بیان ہوگا اور بعض لوگوں نے کہا ہے کہ اوس ابو محذورہ کے بھائی کا نام تھا اس میں اعتراض ہے پہلا ہی قول زیادہ مشہور ہے اور صحیح یہ ہے کہ ان کے بھائی کا نام انیس تھا جو بدر کے دن بحالت کفر قتل کئے گئے یہ قول زبیر اور ہشام کلبی وغیرہ کا ہے۔ ہشام نے زبیر کی طرح ابو محذورہ کا نام اوس بتایا ہے ان دونوں بھائیوں کے اولاد نہ تھی ابو محذورہ کے بعد مکہ میں ان کے بھائی جو سلیمان بن ربیعہ بن سعد بن جمح کی اولاد سے تھے مؤذن ہوئے۔ ابن محیریز نے کہا ہے کہ میں نے ابو محذورہ کو جو رسول اللہ کے صحابی تھے دیکھا ہے ان کے سر پر بال بہت بڑے بڑے تھے میں نے کہا کہ اے چچا آپ اپنے بال کیوں نہیں کترواتے کہنے لگے کہ میں ان بالوں کو کبھی نہ کتراؤں گا جن کو رسول اللہ نے مس کیا ہے اور ان میں برکت کی دعادی ہے۔ ان کا تذکرہ تینوں نے لکھا ہے۔

۳۲۵۔ حضرت اوسؓ بن منذر

حضرت اوسؓ بن منذر۔ قبیلہ بنی عمرو بن مالک بن نجار سے ہیں۔ انصاری ہیں نجاری ہیں جنگ احد میں شہید ہوئے یہ ابن اسحاق اور عروہ بن زبیر کا قول ہے۔ ان کا تذکرہ ابن مندہ اور ابو نعیم نے لکھا ہے۔

۳۲۶۔ حضرت اوسؓ بن یزید

حضرت اوسؓ بن یزید بن اصرم انصاری۔ ابن شہاب نے بیان کیا ہے کہ بنی نجار میں سے جو لوگ بیعت عقبہ میں شریک ہوئے تھے ان میں اوس بن یزید بن اصرم بھی تھے۔ ان کا تذکرہ ابو نعیم اور ابو موسیٰ نے لکھا ہے۔

۳۲۷۔ حضرت اوسؓ

حضرت اوسؓ۔ ان کا نسب نہیں بیان کیا گیا۔ ان کا تذکرہ ابن قانع نے لکھا ہے۔ ان سے ان کے بیٹے یعلیٰ نے روایت کی ہے کہ یہ کہتے تھے ہم نبیؐ کے زمانے میں ریا کو شرک اصغر سمجھتے تھے اس کو ابن دباغ اندلسی نے ذکر کیا ہے۔

۳۲۸۔ حضرت اوسطؓ بن عمرو بجلي

حضرت اوسطؓ بن عمرو بجلي۔ انہوں نے نبیؐ کا زمانہ پایا ہے مگر آپ کو دیکھا نہیں۔ ہمیں ابو یاسر نے اپنی سند سے عبد اللہ بن احمد سے نقل کر کے خبر دی کہ وہ کہتے تھے مجھ سے میرے والد نے بیان کیا وہ کہتے تھے ہمیں عبدالرحمن بن مہدی نے معاویہ بن صالح سے انہوں نے سلیم بن عامر سے انہوں نے اوسط بجلي سے روایت کر کے خبر دی کہ وہ کہتے تھے میں مدینہ میں نبیؐ کی وفات کے ایک سال بعد گیا تھا میں نے دیکھا کہ حضرت ابو بکرؓ خطبہ پڑھ رہے تھے انہوں نے خطبہ میں بیان کیا کہ رسول اللہؐ پہلے سال ہمارے درمیان میں کھڑے ہوئے الیٰ آخرا لحدیث۔ ان کا تذکرہ ابن مندہ اور ابو نعیم نے لکھا ہے۔

۳۲۹۔ حضرت اوفیؓ بن عرفطہ

حضرت اوفیؓ بن عرفطہ۔ یہ اور ان کے والد دونوں صحابی ہیں ان کے والد غزوہ طائف میں شہید ہوئے۔ ان کا تذکرہ ابو عمر نے لکھا ہے۔

۳۳۰۔ حضرت اوفیؓ بن مولہ

حضرت اوفیؓ بن مولہ تمیمی عنبری قبیلہ بنی عنبر بن عمرو بن تمیم سے ہیں ان کا صحابی ہونا ثابت ہے۔ ان کا شمار بصرہ والوں میں ہے۔ ان کی حدیث منقذ بن حجو ان بن اوفی بن مولہ نے اپنے والد سے انہوں نے ان کے دادا سے روایت کی ہے کہ وہ کہتے تھے میں نبیؐ کے پاس گیا تو آپ نے مجھے کچھ بکریاں دیں اور آپ نے مجھ سے شرط کر لی کہ سب سے پہلے میں ان کا دودھ مسافر کو پلاؤں اور ساعدہ کو اور ہم میں سے ایک اور شخص کو ایک کنواں دیا جو ایک جنگل میں تھا اور ایسا بن قنادہ عنبری کو موضع جابیہ دیا جو یمامہ کے قریب تھا ہم سب لوگ ایک ساتھ آپ کے حضور میں گئے تھے آپ نے ہم سب کے لئے یہ معافیاں ایک چمڑے پر لکھوا دی تھیں۔ ان کا تذکرہ تینوں نے لکھا ہے۔

۳۳۱۔ حضرت اولیسؓ بن عامر

حضرت اولیسؓ بن عامر بن جزء بن مالک بن عمرو بن مسعدہ بن عمرو بن سعد بن عسوان بن قرن بن رومان بن ناجیہ بن مراد مرادی جو بعد کو قبیلہ قرن میں داخل ہو گئے تھے۔ یہ بڑے مشہور زاہد ہیں۔ ابن کلبی نے ان کا نسب اسی طرح ذکر کیا ہے۔ انہوں نے نبیؐ کا زمانہ پایا تھا مگر آپ کو دیکھا نہیں۔ کوفہ میں رہتے تھے وہاں کے اعلیٰ طبقہ کے تابعین میں سے تھے۔ ابونضرہ نے اسیر بن جابر سے روایت کی ہے کہ ایک محدث کوفہ میں حدیث بیان کیا کرتے تھے جب وہ اپنی حدیث سے فارغ ہوتے تو سب لوگ چلے جاتے صرف چند لوگ باقی رہ جاتے تھے ان میں ایک شخص ایسے تھے جو اس قسم کی باتیں کرتے تھے کہ میں اس قسم کی باتیں کرتے

ہوئے کسی کو نہ سنتا تھا۔ مجھے ان سے محبت ہو گئی چند روز کے بعد میں نے ان کو نہ دیکھا تو میں نے اپنے دوستوں سے کہا کہ تم فلاں شخص کو جو ہمارے پاس بیٹھتے تھے ایسے اور ایسے تھے جانتے ہو حاضرین میں سے ایک شخص نے کہا کہ ہاں میں انہیں جانتا ہوں وہ اولیس قرنی ہیں۔

میں نے پوچھا کہ تم ان کا مکان بھی جانتے ہو اس نے کہا ہاں چنانچہ میں اس کے ساتھ گیا یہاں تک کہ میں ان کے حجرہ میں پہنچا تو وہ باہر آئے میں نے ان سے کہا کہ اے میرے بھائی تم اب کیوں نہیں آتے انہوں نے کہا برہنہ ہونے کی وجہ سے لوگ ان سے مذاق کیا کرتے تھے اور ستاتے تھے میں نے کہا کہ تم یہ میری چادر لے لو اور اوڑھ لو انہوں نے کہا تم ایسا نہ کرو لوگ مجھے ستائیں گے مگر میں نے بہت اصرار کیا یہاں تک کہ انہوں نے اس کو اوڑھ لیا اور باہر چلے لوگوں نے (حسب عادت مذاق کرنا شروع کیا اور) کہا کہ دیکھو اس شخص کی چادر کس نے چھین لی پس انہوں نے وہ چادر اتار دی اور کہا کہ تم نے دیکھا؟ میں ان لوگوں کے پاس گیا اور کہا کہ تم اس شخص سے کیا چاہتے ہو تم اس کو ستاتے ہو آدمی کبھی برہنہ ہوتا ہے کبھی کپڑے پہنتا ہے (اس میں تمہارے مذاق کی کیا بات ہے) اور میں نے انہیں سخت ست کہا۔ پھر اتفاق سے اہل کوفہ حضرت عمر بن خطاب رضی اللہ عنہ کے پاس گئے ان میں ایک شخص وہ بھی تھا جو حضرت اولیس سے مذاق کرتا تھا حضرت عمرؓ نے پوچھا کہ یہاں کوئی قرنی بھی ہے تو وہ شخص سامنے گیا حضرت عمرؓ نے کہا کہ رسول اللہؐ نے فرمایا ہے کہ یمن سے ایک شخص تمہارے پاس آئے گا جس کا نام اولیس ہو گا اس کی صرف ایک ماں ہو گی اس کے جسم پر سپید داغ ہو گا وہ اللہ سے دعا کرے گا تو اللہ اس کو دور کر دے گا صرف بقدر دینا ریاد رہم کے باقی رہ جائے گا جو شخص تم میں سے اس سے ملے تو اس کو چاہیے کہ اس سے کہے کہ تمہارے لئے استغفار کرے چنانچہ وہ شخص جب وہاں سے لوٹ کر کوفہ آیا تو قبل اس کے کہ اپنے گھر جائے اولیس کے پاس گیا اولیس نے کہا کہ آج خلاف عادت تم یہاں کیسے آئے اس شخص نے کہا کہ حضرت عمرؓ ایسا ایسا فرماتے تھے لہذا تم میرے لئے استغفار کرو اولیس نے کہا میں نہ کروں گا تا وقتیکہ تم مجھ سے دو باتوں کا عہد نہ کر لو ایک تو یہ کہ مجھ سے مذاق کبھی نہ کرنا دوسرے یہ کہ حضرت عمرؓ کا یہ قول کسی اور سے نہ بیان کرنا (اس شخص نے عہد کر لیا) بعد اس کے اولیس نے اس کے لئے استغفار کیا۔ ہمیں ابو الفرج بن محمود بن سعد نے اپنی اسناد سے مسلم بن حجاج سے نقل کر کے خبر دی وہ کہتے تھے ہم سے اسحاق بن ابراہیم حنظلی اور محمد بن شہی اور محمد بن بشار نے بیان کیا وہ کہتے تھے ہم سے معاذ بن ہشام نے بیان کیا وہ کہتے تھے مجھ سے میرے والد نے قتادہ سے وہ زرارہ بن اوفیٰ سے وہ اسیر بن جابر سے نقل کر کے بیان کرتے تھے کہ حضرت عمرؓ بن خطاب جب یمن کی جماعتوں میں آتے تھے تو پوچھتے تھے کہ کیا تم میں اولیس بن عامر ہیں یہاں تک کہ (ایک مرتبہ) اولیس کے پاس گئے ان سے پوچھا کہ تمہیں اولیس بن عامر ہو انہوں نے کہا ہاں۔ کہا کہ تم قبیلہ مراد سے ہو بعد اس کے قبیلہ قرن میں داخل ہوئے انہوں نے کہا ہاں حضرت عمرؓ نے کہا تمہارے سپید داغ تھا اب اچھا ہو گیا صرف بقدر ایک درہم کے باقی رہ گیا ہے انہوں نے کہا ہاں حضرت عمرؓ نے کہا تمہاری ماں ہیں انہوں نے کہا ہاں۔ حضرت عمرؓ نے کہا میں نے رسول اللہؐ کو یہ فرماتے ہوئے سنا کہ اولیس بن عامر یمن کی جماعت کے ہمراہ تمہارے پاس آئیں گے وہ پہلے قبیلہ مراد سے ہوں گے پھر قبیلہ قرن میں داخل ہو جائیں گے ان کے سپید داغ ہو گا وہ اچھا ہو جائے گا صرف ایک درہم کے برابر رہ جائے گا۔ ایک ان کی ماں ہوں گی وہ

اپنی ماں کی بہت خدمت گزاری۔ کریں گے۔ (خدا نے نزدیک وہ ایسے پسندیدہ ہوں گے کہ) اگر وہ (کسی بات پر) اللہ کی قسم کھالیں گے تو اللہ ان کی بات پوری کرے گا لہذا اگر تم سے ہو سکے کہ تم اپنے لئے استغفار کرو تو کرانا ۲ لہذا تم میرے لئے استغفار کرو انہوں نے حضرت عمرؓ کے لئے استغفار کیا۔

پھر حضرت عمرؓ نے ان سے کہا کہ تم کہاں کا ارادہ رکھتے ہو انہوں نے کہا کہ کوفہ کا حضرت عمرؓ نے کہا کیا میں حاکم کوفہ کو تمہارے لئے کچھ لکھ دوں انہوں نے کہا نہیں مجھے کس پرسی کی حالت میں رہنا زیادہ پسند ہے بعد اس کے یہ کوفہ واپس آ گئے۔ پھر سال آئندہ میں کوفہ کے کچھ شرفا جج کرنے گئے اور وہ حضرت عمرؓ سے ملے حضرت عمرؓ نے ان سے اولیں کی حالت پوچھی انہوں نے کہا کہ ہم ان کو اس حال میں چھوڑ آئے ہیں کہ ان کے رہنے کا مکان بوسیدہ ہے اور ان کے پاس مال اسباب بہت کم ہے حضرت عمرؓ نے کہا میں نے رسول اللہؐ سے سنا تھا آپ (مجھ سے) فرماتے تھے کہ تیرے پاس اولیں بن عامر اہل یمن کے کچھ لوگوں کے ہمراہ آئیں گے وہ پہلے قبلہ مراد سے ہوں گے پھر قرن میں داخل ہو جائیں گے ان کے سپید داغ ہوگا اور وہ اچھا ہو جائے گا صرف بقدر ایک درہم کے باقی رہ جائے گا۔ ان کی ایک والدہ ہوں گی اور وہ ان کی بہت اطاعت کریں گے وہ ایسے ہوں گے کہ اگر وہ اللہ کی قسم کھالیں تو اللہ اس کو پوری کرے گا پس اگر تجھ سے ہو سکے کہ وہ تیرے لئے استغفار کریں تو کرانا یہ سن کے وہ لوگ اولیں کے پاس گئے اور ان سے کہا کہ تم میرے لئے استغفار کرو اولیں نے کہا کہ تم ابھی سلف صالح کے پاس سے آئے ہو تم میرے لئے استغفار کرو حضرت اولیں نے پوچھا کہ تم حضرت عمرؓ سے ملے تھے انہوں نے کہا ہاں پھر انہوں نے ان لوگوں کے لئے استغفار کیا اب لوگ ان (کے مرتبہ) کو پہچاننے لگے تو وہ روپوش ہو گئے اسیر کہتے ہیں میں نے انہیں ایک مرتبہ ایک چادر اوڑھنے کو دی تھی تو جب کوئی شخص انہیں دیکھتا تو کہتا کہ چادر اولیں کے پاس کہاں سے آئی۔ ہشام کلبی نے بیان کیا ہے کہ اولیں قرنی جنگ صفین میں حضرت علیؑ کی طرف سے شہید ہوئے۔ ان کا تذکرہ ابن مندہ اور ابو نعیم نے لکھا ہے۔

باب الہمزۃ مع الیاء

۳۳۲۔ حضرت ایاد ابواح^{لسمح}

حضرت ایاد ابواح^{لسمح} نبی کے غلام تھے۔ ان کی کنیت ہی مذکور ہے۔ جہاں تک میں جانتا ہوں ان سے سوا محل بن خلیفہ کے اور کسی نے روایت نہیں کی ہم ان کا تذکرہ کنیتوں کے باب میں لکھیں گے۔ ان کا تذکرہ ابو عمر نے لکھا ہے۔

۳۳۳۔ حضرت ایاس^{بن اوس}

حضرت ایاس^{بن اوس} بن عتیک بن عمرو انصاری اشہلی ان کا نسب ابن مندہ اور ابو نعیم نے اسی طرح بیان کیا ہے مگر ابو عمر نے

۱۔ ماں کی اطاعت اس درجہ پر کرتے تھے کہ باوجود یکہ زمانہ مبارک حضرت سرور انبیاء صلی اللہ علیہ وسلم کا پایا تھا مگر محض اس خیال سے کہ ماں تنہا ہیں ان کی خدمت کون کرے گا حضور کے جمال جہاں آرا سے مشرف نہیں ہوئے۔ یہ ایک بہت بڑا کام تھا جو حضرت اولیں نے کیا ورنہ کسی سے ایسا مبر باوجود غایب شوق کے ممکن نہیں۔

۲۔ اس سے یہ نہیں لازم آتا کہ ان کا مرتبہ صحابہ سے زیادہ تھا ہاں اتنا معلوم ہوتا ہے کہ وہ بڑے عالی مرتبہ بزرگ تھے۔

کہا ہے کہ ایاس بن اوس بن عتیک بن عمرو بن عبدالاعلم بن عامر بن زعوراء بن جسم بن حارث بن خزرج بن عمرو کا مشہور نام نبیت بن مالک بن اوس ہے اور زعوراء بن جسم بھائی ہیں عبدالاشہل کے ابو عمر نے کہا ہے کہ ان کو لوگ انصاری اشہلی کہتے تھے اور یہی صحیح ہے ابن کلبی اور ابن حبیب نے ان کا نسب اسی طرح بیان کیا ہے مگر ابو عمر نے کہا ہے کہ عبدالاعلیٰ اور بعض لوگوں نے کہا ہے عبدالاعلم اور صحیح عبدالاعلم ہے۔ یہ ایاس جنگ احد میں شہید ہوئے۔ یہ ابن اسحاق کا قول ہے بروایت یونس اور بکائی اور سلمہ بن فضل۔ اور ابن اسحاق نے ان کو قبیلہ بنی عبدالاشہل سے قرار دیا ہے اور خود اپنے ہی قول کے خلاف کیا ہے کیونکہ انہوں نے شہدائے احد کے ناموں میں لکھا ہے کہ قبیلہ بنی عبدالاشہل سے فلاں فلاں لوگ اس جنگ میں شہید ہوئے بعد اس کے لکھا ہے کہ راج کے رہنے والوں میں سے (راج مدینہ کے ایک قلعہ کا نام ہے اس سے معلوم ہوتا ہے کہ اہل راج بنی عبدالاشہل کے علاوہ ہیں) ایاس بن اوس بن عتیک بن عمرو بن عبدالاعلم بن عامر بن زعوراء بن جسم بن عبدالاشہل شہید ہوئے پس انہوں نے ایاس کو اہل راج میں قرار دیا اور تمام لوگوں نے اہل راج کو زعوراء بن جسم کی اولاد سے لکھا ہے جو عبدالاشہل بن جسم کے بھائی ہیں صرف ابن اسحاق نے ان کو اپنے پہلے کلام میں اہل راج میں اور آخری کلام میں بنی عبدالاشہل سے قرار دیا ہے اور انہوں نے ان زعوراء بن جسم بن عبدالاشہل کو زعوراء بن عبدالاشہل قرار دیا ہے جو ان کے صلیبی بیٹے ہیں ان دونوں کے درمیان میں نہ جسم ہیں نہ اور کوئی اگر ان دونوں کے درمیان میں کوئی اور ہوتا تو ہم کہتے کہ لوگوں نے اس میں اختلاف کیا ہے جیسے اور اختلافات ہوئے یہ تناقض صریح ہے۔ صحیح یہ ہے کہ یہ زعوراء کی اولاد سے ہیں جو عبدالاشہل کے بھتیجے ہیں۔ اور عروہ نے اور موسیٰ بن عقبہ نے لکھا ہے کہ یہ احد میں شہید ہوئے اور ابن کلبی نے کہا ہے کہ خندق میں شہید ہوئے اول ہی زیادہ صحیح ہے۔ ان کا تذکرہ تینوں نے لکھا ہے۔

۳۳۴۔ حضرت ایاس بن بکیر

حضرت ایاس بن بکیر بن عبدیاللیل بن ناشب بن غیرہ بن سعد بن لیث بن بکر بن عبدمنافہ بن کنانہ بن خزیمہ بن مدرکہ بن ایاس کنانی لیشی جو بنی عدی بن کعب بن لوی کے حلیف ہیں بدر میں اور احد میں اور خندق میں اور تمام مشاہد میں رسول اللہ کے ہمراہ رہے سابقین اسلام سے ہیں یہ اس وقت اسلام لائے۔ جب رسول اللہ ارقم کے گھر میں تھے۔ یہ مہاجرین اولین میں سے ہیں یہ ایاس وہی ہیں جو محمد بن ایاس بن بکیر کے والد ہیں۔ حضرت ابن عباس سے مروی ہے کہ ایاس نے ۳۳ھ میں وفات پائی یہ چار بھائی تھے۔ (۱) ایاس (۲) عاقل (۳) عامر (۴) خالد۔ یہ سب بکیر کے بیٹے تھے سب جنگ بدر میں شریک ہوئے تھے۔ ان کے نام ان کے مقامات میں انشاء اللہ آئیں گے۔ ان کا تذکرہ تینوں نے لکھا ہے۔

۳۳۵۔ حضرت ایاس بن ثعلبہ

حضرت ایاس بن ثعلبہ۔ کنیت ان کی ابو امامہ انصاری حارثی حارث بن خزرج کی اولاد میں ہیں بعض لوگ کہتے ہیں کہ یہ بلوی ہیں یہ حلیف ہیں بنی حارثہ کے اور وہ ابو بردہ بن نیار کی بہن کے بیٹے ہیں۔ ان سے ان کے بیٹے عبداللہ نے اور محمود بن لبید نے اور عبداللہ بن کعب بن مالک نے روایت کی ہے۔ معبد بن کعب نے اپنے بھائی عبداللہ بن کعب سے انہوں نے ابو امامہ سے روایت کی ہے کہ رسول اللہ نے فرمایا جو شخص کسی مسلمان کا مال جھوٹی قسم کھا کر مار لے اللہ اس پر جنت حرام کر دیتا ہے اور دوزخ اس پر واجب کر دیتا ہے صحابہ نے عرض کیا کہ اگر چہ تھوڑی سی چیز ہو آپ نے فرمایا ہاں اگر چہ تھوڑی سی لکڑی پیلو کی ہو اور ان سے ان کے

بیٹے عبداللہ اور محمود بن لبید نے نبیؐ سے روایت کی ہے کہ آپ نے فرمایا پراگندہ حالی ایمان کی نشانی ہے جب نبیؐ احد سے لوٹنے لگے تو ان کی وفات ہوگئی اور آنحضرت نے ان کی نماز پڑھی۔

میں کہتا ہوں کہ جس شخص نے ان سے روایت کی ہے وہ مرسل ہے کیونکہ عبداللہ بن کعب نے نبیؐ کا زمانہ نہیں پایا اور محمود بن لبید ایسا کی وفات کے بعد پیدا ہوئے ہیں موافق ان لوگوں کے قول کے جو کہتے ہیں کہ یہ احد میں شہید ہوئے۔ مگر صحیح یہ ہے کہ ان کی وفات رسول اللہؐ کی واپسی احد کے وقت نہیں ہوئی بلکہ ان کی ماں کی وفات اس وقت ہوئی جب رسول اللہؐ بدر سے لوٹے اور وہ اس وقت بیمار تھیں جب رسول اللہؐ بدر جا رہے تھے ایسا نے بھی حضرت کے ہمراہ جانے کا قصد کیا مگر رسول اللہؐ نے ان سے فرمایا کہ تم اپنی والدہ کے پاس رہو چنانچہ جب رسول اللہؐ کوٹے تو ان کی والدہ کی وفات ہو چکی تھی حضرت نے ان کی نماز پڑھی پس ان کی والدہ کی بیماری نے ان کو بدر میں نہیں شریک ہونے دیا اور نیز اس امر کی کہ یہ احد میں شہید نہیں ہوئے وہ روایت بھی تائید کرتی ہے جو مسلم نے اپنی صحیح میں اپنی سند سے عبداللہ بن کعب سے انہوں نے ابو امامہ بن ثعلبہ سے روایت کی ہے کہ جو شخص کسی مسلمان کا حق مارے گا الخ پس اگر یہ حدیث منقطع ہوتی تو عبداللہ نے ابو امامہ سے اس کو نہ سنا ہوتا اور امام مسلم کبھی اس کو اپنی صحیح میں نہ درج کرتے ان کا تذکرہ تینوں نے لکھا ہے۔

۳۳۶۔ حضرت ایاسؓ بن رباب

حضرت ایاسؓ بن رباب مزنی۔ معاویہ بن قرہ کے دادا ہیں۔ یوسف بن مبارک نے ابن ادریس سے انہوں نے خالد بن ابی کریمہ سے انہوں نے معاویہ بن قرہ سے انہوں نے اپنے والد سے روایت کی ہے کہ نبیؐ نے ان کے والد کو جو معاویہ کے دادا تھے ایک شخص کے پاس بھیجا جس نے اپنے باپ کی منکوحہ سے شادی کر لی تھی انہوں نے اس کی گردن مار دی اور اس کے مال سے پانچواں حصہ لے لیا۔ ابن مندہ نے لکھا ہے کہ یہ حدیث اس سند سے غریب ہے اور کہا ہے کہ یحییٰ بن معین نے کہا ہے کہ یہ حدیث صحیح ہے ابن ادریس کچھ لوگوں کے سامنے اس کو مع سند بیان کرتے تھے اور کچھ لوگوں کے سامنے اس کو مرسل کر دیتے تھے۔ ان کا تذکرہ ابن مندہ نے لکھا ہے اور ابو نعیم نے ایاس بن معاویہ مزنی کے تذکرہ میں اپنی سند سے عبداللہ بن وضاح سے انہوں نے عبداللہ بن ادریس سے انہوں نے خالد سے انہوں نے معاویہ بن قرہ سے انہوں نے اپنے والد سے روایت کی ہے کہ رسول اللہؐ نے ان کو اس شخص کے پاس بھیجا جس نے اپنے باپ کی منکوحہ سے شادی کر لی تھی انہوں نے اسے قتل کر دیا اور اس کے مال کا پانچواں حصہ لے لیا۔ پس ابو نعیم نے بھی اس حدیث کو ایاس بن معاویہ بن قرہ کے تذکرہ میں لکھا ہے اور کہا ہے کہ بعض متاخرین نے یوسف بن مبارک سے انہوں نے ابن ادریس سے انہوں نے خالد سے انہوں نے معاویہ بن قرہ سے انہوں نے اپنے والد سے روایت کی ہے کہ نبیؐ نے ان کے والد کو جو معاویہ کے دادا تھے اس شخص کے پاس بھیجا جس نے اپنے باپ کی منکوحہ سے شادی کر لی تھی تو انہوں نے اس حدیث کو ایاس بن رباب کے متعلق کر دیا جو معاویہ بن قرہ کے دادا تھے حالانکہ وہ ایاس بن ہلال بن رباب ہیں۔ معاویہ کا دادا ہونا اس حدیث میں کسی اور نے ذکر نہیں کیا۔ میں کہتا ہوں صحیح وہی ہے جو ابو نعیم نے کہا ہے کہ ایاس بیٹے ہیں معاویہ بن قرہ بن ایاس بن ہلال بن رباب بن عبید بن سواہ بن ساریہ بن ذبیان بن محارب بن سلیم بن اوس بن عمرو بن اد کے جو اولاد میں ہیں عثمان اور اوس ابو عمرو کے اور یہ لوگ قبیلہ مزنیہ کے ہیں اپنی ماں مزنیہ بنت کلب بن وبرہ کی طرف منسوب ہیں۔

۳۳۷۔ حضرت ایاسؓ بن سہل

حضرت ایاسؓ بن سہل چینی۔ ان کا شمار مدینہ کے انصار میں ہے۔ ابن مندہ نے اپنی سند سے سعید بن سلمہ بن ابی حسام سے انہوں نے موسیٰ بن جبیر سے روایت کی ہے کہ انہوں نے کہا میں نے اس شخص سے سنا جس نے مجھے ایاس بن سہل چینی سے روایت کر کے خبر دی کہ وہ کہتے تھے (ایک مرتبہ) معاذ نے عرض کیا کہ یا رسول اللہ کون سا ایمان افضل ہے حضرت نے فرمایا یہ کہ اللہ کے لئے محبت کرے اور اللہ کے لئے بغض رکھے اور اپنی زبان کو اللہ ہی کے ذکر میں رکھے ابو نعیم نے کہا ہے کہ ابن مندہ نے ان کو یعنی ایاس بن سہل کو صحابہ میں ذکر کیا ہے حالانکہ جہاں تک میں خیال کرتا ہوں وہ تابعین میں ہیں اور معاذ سے ان کا روایت کرنا ان کے تابعی ہونے پر دلالت کرتا ہے اور ابن مندہ اور ابو نعیم نے اس حدیث کو ابو حازم سے انہوں نے ایاس بن سہل انصاری ساعدی سے روایت کیا ہے۔ ان کا تذکرہ ابن مندہ اور ابو نعیم لکھا ہے۔

۳۳۸۔ حضرت ایاسؓ بن شراحیل

حضرت ایاسؓ بن شراحیل بن قیس بن یزید ذائد۔ ان کا نام امرء القیس بن بکر بن حارث بن معاویہ ہے نبیؐ کے حضور میں حاضر ہوئے تھے ابو بکر بن مفضل نے ابو عمر پر استدراک کرنے کے لئے ان کا ذکر لکھا ہے۔

۳۳۹۔ حضرت ایاسؓ بن عبدالاسد

حضرت ایاسؓ بن عبدالاسد۔ بنی زہرہ کے حلیف ہیں۔ ان کا ذکر صحابہ میں ہوتا ہے فتح مصر میں شریک تھے اور وہاں ایک گھر بھی انہوں نے بنایا تھا ان کا تذکرہ ابن مندہ نے لکھا ہے۔

۳۴۰۔ حضرت ایاسؓ بن عبداللہ

حضرت ایاسؓ بن عبداللہ۔ کنیت ان کی ابو عبدالرحمن فہری۔ ان سے عبداللہ بن یسار یعنی ابو ہمام نے روایت کی ہے۔ ہمیں خطیب ابو الفضل عبداللہ بن احمد بن عبدالقاہر نے اپنی سند سے ابوداؤد طیالسی تک خبر دی وہ حماد بن سلمہ سے وہ یعلیٰ بن عطاء سے وہ عبداللہ بن یسار یعنی ابو ہمام سے وہ ابو عبدالرحمن فہری سے راوی ہیں کہ انہوں نے کہا کہ ہم ایک مرتبہ گرمی کے زمانہ میں رسول اللہؐ کے ہمراہ تھے ایک درخت کے سایہ کے نیچے فروکش ہوئے پھر جب آفتاب ڈھل گیا تو میں رسول اللہؐ کے پاس آپ کے خیمہ میں گیا میں نے عرض کیا کہ یا رسول اللہ کو بیچ کا وقت آ گیا اور انہوں نے پوری حدیث ذکر کی ابراہیم بن منذر حزامی کہتے ہیں کہ ان کا نام ایاس بن عبداللہ ہے۔ حنین میں شریک ہوئے تھے ان کا تذکرہ تینوں نے لکھا ہے مگر ابو عمر نے ایاس بن عبداللہ لکھا ہے واللہ اعلم۔

۳۴۱۔ حضرت ایاسؓ بن عبداللہ دوسی

حضرت ایاسؓ بن عبداللہ بن ابی ذباب دوسی اور بعض لوگ ان کو مزنی کہتے ہیں مگر پہلا قول زیادہ مشہور ہے۔ مکہ میں رہتے تھے ابو عمر نے کہا ہے کہ یہ مدنی تھے صحابی ہیں اور ابن مندہ اور ابو نعیم نے کہا ہے کہ ان کے صحابی ہونے میں اختلاف ہے۔ ہمیں عبدالوہاب بن ابی منصور صوفی نے اپنی اسناد سے سلیمان بن اشعث سے انہوں نے ابن ابی خلف اور احمد بن عمرو بن سرح سے روایت کی کہ یہ دونوں کہتے تھے ہمیں سفیان نے زہری سے انہوں نے عبداللہ بن عبداللہ بن عمر سے انہوں نے ایاس بن عبداللہ بن

ابی ذباب سے روایت کر کے خبر دی کہ وہ کہتے تھے رسول اللہؐ نے فرمایا اللہ عزوجل کی بندویوں کو مارا نہ کرو پس حضرت عمرؓ رسول اللہؐ کے پاس آئے اور انہوں نے کہا کہ یا رسول اللہؐ عورتیں اپنے شوہروں پر دلیر ہو گئی ہیں پس آپ نے عورتوں کے مارنے کی اجازت دے دی پس رسول اللہؐ کے گھر میں بہت سی عورتیں اپنے شوہروں کی شکایت لے کے آئیں نبیؐ نے صحابہ سے فرمایا کہ دیکھو میرے یہاں بہت سی عورتیں اپنے شوہروں کی شکایتیں لے کے آئیں وہ لوگ کچھ اچھے نہیں ہیں (جو اپنی عورتوں کو مارتے ہیں) ان کا تذکرہ تینوں نے لکھا ہے۔

۳۴۲۔ حضرت ایاسؓ بن عبد

حضرت ایاسؓ بن عبد۔ کنیت ان کی ابو عوف مزی اور بعض لوگ کہتے ہیں ابو الفرات کوفی۔ ان سے صرف ابو المنہال عبد الرحمن بن مطعم نے روایت کی ہے وہ کہتے تھے ہمیں اسماعیل اور ابراہیم اور ابو جعفر نے اپنی اسناد سے محمد بن عیسیٰ (ترمذی) تک خبر دی وہ کہتے تھے ہم سے قتیبہ نے بیان کیا وہ کہتے تھے ہمیں داؤد بن عبد الرحمن عطار نے عمرو بن دینار سے انہوں نے ابو المنہال سے انہوں نے ایاس بن عبد مزی سے روایت کر کے خبر دی کہ نبیؐ نے پانی کے فروخت کرنے سے منع فرمایا۔ علی بن مدینی نے کہا ہے کہ میں نے سفیان سے پوچھا کہ کیا ایاس بن عبد مزی جن سے ابو المنہال نے روایت کی ہے کوئی مشہور شخص ہیں انہوں نے کہا ہاں میں نے عبد اللہ بن ولید بن عبد اللہ بن معقل بن مقرن سے ان کی بابت پوچھا تھا تو انہوں نے کہا کہ وہ میرے نانا تھے۔ ابو عمر نے کہا ہے کہ یہ حجازی ہیں ان سے ابو المنہال عبد الرحمن بن مطعم نے روایت کی ہے اور ابو المنہال نے یہی روایت ابن عباس اور براء سے بھی کی ہے اور ابو عمر کہا ہے کہ وہ ابو المنہال جن کا نام سیار بن سلامہ ہے ان کی کوئی روایت کسی صحابی سے معلوم نہیں صرف ابو برزہ اسلمی سے وہ روایت کرتے ہیں اور زیادہ تر روایتیں ان کی ابو العالیہ ریاحی سے ہیں۔ تینوں نے ان کا تذکرہ اسی طرح لکھا ہے یعنی ایاس بن عبد۔ عبد کو اللہ تعالیٰ کے کسی نام کی طرف مضاف نہیں کیا اور ترمذی نے عبد اللہ لکھا ہے اور سب نے ان سے پانی کے فروخت کرنے کی ممانعت روایت کی ہے۔

۳۴۳۔ حضرت ایاسؓ بن عدی

حضرت ایاسؓ بن عدی انصاری نجاری۔ قبیلہ بنی عمرو بن مالک بن نجار سے ہیں احد کے دن شہید ہوئے مگر ابن اسحاق نے (شہدائے احد میں) ان کا ذکر نہیں کیا۔ ان کا تذکرہ ابو عمر نے لکھا ہے۔

۳۴۴۔ حضرت ایاسؓ ابو فاطمہ

حضرت ایاسؓ ابو فاطمہ۔ کنیت ان کی ابو فاطمہ اور بعض لوگ کہتے ہیں ابن ابی فاطمہ اور ابو فاطمہ کا نام انیس ہے ان کا ذکر ہو چکا ہے۔ ابن مندہ نے اپنی سند سے احمد بن عصام سے انہوں نے ابو عامر عقدی سے انہوں نے محمد بن ابی حمید سے انہوں نے مسلم یعنی ابو عقیل سے جو زرقیوں کے غلام تھے روایت کی ہے کہ وہ کہتے تھے میں عبد اللہ بن ایاس بن ابی فاطمہ کے پاس گیا تو انہوں نے کہا کہ اے ابو عقیل مجھ سے میرے والد بیان کرتے ہیں کہ نبیؐ نے فرمایا جو شخص تم میں سے چاہتا ہو کہ ہمیشہ تندرست رہے کبھی بیمار نہ ہو پھر انہوں نے پوری حدیث ذکر کی اس حدیث کو ابن وہب نے ابن ابی حمید سے روایت کیا ہے وہ اپنے والد سے اور وہ ان کے دادا سے

روایت کرتے تھے اور ابن ابی حمید سے مروی ہے وہ عبداللہ بن ابی ایاس سے وہ اپنے دادا سے روایت کرتے ہیں اور انہوں نے محمد بن ابی حمید کی نسبت یہ اختلاف کیا ہے کہ کبھی تو وہ اپنے والد سے روایت کرتے ہیں اور کبھی اپنے والد سے اور وہ ان کے دادا سے روایت کرتے ہیں۔ ابو نعیم نے کہا ہے کہ یہ ایاس تابعین میں ہیں بعض متاخرین یعنی ابن مندہ نے ان کو صحابہ میں شمار کیا ہے اور ابو نعیم نے بھی وہ حدیث روایت کی ہے کہ ابن وہب ابن ابی حمید سے وہ مسلم سے وہ عبداللہ بن ایاس بن ابی فاطمہ سے راوی ہیں وہ اپنے والد سے اور وہ اپنے دادا سے روایت کرتے تھے ابو نعیم نے کہا ہے کہ اس وہم کرنے والے (یعنی ابن مندہ) نے اس حدیث کو بواسطہ ابو عامر عقدی کے ابن ابی حمید سے روایت کیا ہے اور ابن ابی حمید مسلم سے وہ عبداللہ بن ابی ایاس سے وہ اپنے والد سے روایت کرتے ہیں اور ان کے دادا کا ذکر صحابہ سے نکال دیا ہے۔ ان کا وہم اسحاق بن راہویہ کی روایت سے بھی ظاہر ہوتا ہے وہ ابو عامر سے وہ محمد بن ابی حمید سے وہ ابو عقیل سے روایت کرتے ہیں کہ انہوں نے کہا میں عبداللہ بن ایاس بن ابی فاطمہ کے پاس گیا تو انہوں نے کہا کہ مجھ سے میرے والد نے اور ان سے ان کے والد نے بیان کیا کہ اس حال میں کہ رسول اللہ ﷺ بیٹھے ہوئے تھے پھر انہوں نے مثل ابن وہب کے یہی بیان کیا ہے کہ ایاس بن ابی فاطمہ اپنے والد سے وہ اپنے والد سے روایت کرتے ہیں۔

میں کہتا ہوں کہ ابن مندہ پر کوئی اعتراض نہیں ہو سکتا کیونکہ جو اختلاف محمد بن ابی حمید کے بارے میں ابو نعیم نے ذکر کیا ہے کہ وہ کبھی عن ابی کہتے ہیں کبھی عن ابیہ عن جدہ کہتے ہیں اس کو ابن مندہ نے بھی ذکر کیا ہے ابن مندہ نے صرف یہ کیا ہے کہ ابو عامر کی روایت بیان کر دی ہے جس کو احمد بن عصام نے روایت کیا ہے تاکہ بے علم لوگ اس روایت کو دیکھ کر یہ نہ سمجھیں کہ ایک صحابی کا تذکرہ چھوڑ دیا لہذا انہوں نے اس روایت کو لکھ کر اس اختلاف کو بھی بیان کر دیا اور ابن راہویہ کا ابو عامر سے عن ابیہ عن جدہ روایت کرنا ابن مندہ پر حجت نہیں ہو سکتا کہ کیونکہ ائمہ حدیث کی اکثر یہ حالت ہے کوئی شخص کسی راوی کو سند میں زیادہ کر کے روایت کرتا ہے اور کوئی اس کو گرا دیتا ہے ان کی کتابیں اس قسم کے تصرفات سے بھری ہوئی ہیں ہاں اب یہ اختلاف ابو عامر کی وجہ سے ہو جائے گا جیسے محمد بن ابی حمید کی وجہ سے ہوتا تھا۔ اگر خوف تطویل نہ ہوتا تو ہم اس کی مثالیں بیان کرتے اور شاید ابو عمر نے اس نام کو ذکر کرنا چھوڑ دیا ہے جو نہ ایاس میں بیان کیا اور نہ انیس میں یہ محض اسی اختلاف کے سبب سے ہے واللہ اعلم۔ ان کا تذکرہ ابن مندہ اور ابو نعیم نے لکھا ہے۔

۳۴۵۔ حضرت ایاس بن قتادہ

حضرت ایاس بن قتادہ غزیری یا غمیری۔ ابو موسیٰ نے ان کو اسی طرح شک کے ساتھ بیان کیا ہے اور اوفی بن مولہ کی حدیث بیان کی ہے کہ انہوں نے کہا میں رسول اللہ ﷺ کے پاس گیا تو آپ نے مجھے بکریاں دیں اور مجھ سے شرط کر لی کہ سب سے پہلے میں ان کا دودھ مسافروں کو پلاؤں اور آپ نے ساعدہ کو جو ایک شخص ہم سے تھا ایک کنواں دیا جو جنگل میں تھا نام اس کا جعونیہ تھا اور آپ نے ایاس بن قتادہ غزیری کو موضع جابہ دیا جو یمامہ کے قریب ہے ہم سب لوگ آپ کے پاس ایک ساتھ گئے تھے اور آپ نے ہم میں سے ہر ایک کے لئے یہ معافیاں چمڑے پر لکھ دی تھیں ابو موسیٰ نے کہا ہے کہ یہ نسب مختلف مقامات میں مختلف خط سے وارد ہوا ہے بعض میں غزیری ہے اور بعض میں غمیری ہے اور بعض میں غزیری ہے اور مجھے اس کی تحقیق نہیں ہوئی اسی طرح ان مقامات کے نام بھی مختلف طور سے آئے ہیں۔ ان کا تذکرہ ابو موسیٰ نے لکھا ہے۔

کیا بات ہے حضرت نے فرمایا (وہ یہ بات ہے کہ) میں خدا کا پیغمبر ہوں مجھے اللہ نے اپنے بندوں کی طرف بھیجا ہے تاکہ میں انہیں اس بات کی ترغیب دوں کہ وہ خدا کی پرستش کریں اور خدا کے ساتھ کسی کو شریک نہ کریں اور میرے اوپر خدا نے کتاب نازل فرمائی ہے بعد اس کے آپ نے ان سے اسلام کا ذکر کیا اور انہیں قرآن پڑھ کے سنایا تو ایسا بن معاذ نے کہا اور یہ اس زمانے میں نوجوان تھے کہ اے میری قوم کے لوگو خدا کی قسم یہ بات اس سے بہتر ہے جس کے لئے تم آئے ہو تو ابو اہلیسر نے (غصہ میں آ کے) ایک مٹھی کنکری لے کر ایسا کے منہ پر ماری اور (آنحضرتؐ سے) کہا کہ ہمیں ان باتوں سے معاف رکھئے ہم دوسرے کام کے لئے آئے ہیں اس کے بعد وہ چپ ہو گیا اور رسول اللہؐ ان لوگوں کے پاس سے اٹھ آئے اور وہ لوگ مدینہ لوٹ گئے پھر اوس و خزرج کے درمیان میں واقعہ بعثت ہوا پھر ایسا بن معاذ تھوڑے ہی دن کے بعد انتقال کر گئے۔ محمود بن لبید کہتے تھے کہ ان کی قوم کے جو لوگ ان کے پاس بوقت موت موجود تھے وہ مجھ سے کہتے تھے کہ ان لوگوں نے برابر ان کو تہلیل اور تکبیر کہتے ہوئے اور اللہ کی حمد اور پاکی بیان کرتے ہوئے سنا یہاں تک کہ ان کا انتقال ہو گیا لہذا تمام لوگوں کو یقین تھا کہ وہ مسلمان مرے انہوں نے اسلام کی خوبی اسی مجلس میں بیان کی جس مجلس میں انہوں نے رسول اللہؐ سے ذکر سنا۔ ان کا تذکرہ تینوں نے لکھا ہے۔

الخلیسر: حاء مہملہ کے فتح اور یاء جس کے نیچے دو نقطے ہیں کے سکون کے ساتھ اور سین مہملہ اور اس کے آخر پر راء۔ بعثت: باء موحدہ کے ضمہ اور عین مہملہ کے فتح کے ساتھ اور اس کے آخر پر ثاء مثلثہ ہے۔ اور اس کو غین معجمہ کے ساتھ بھی بیان کیا ہے مگر اسکی کوئی حقیقت نہیں۔

۳۲۸۔ حضرت ایسا بن معاویہ

حضرت ایسا بن معاویہ مزنی۔ یزید بن ہارون نے محمد بن اسحاق سے انہوں نے عبدالرحمن بن حارث سے انہوں نے ایسا بن معاویہ مزنی سے روایت کی ہے کہ انہوں نے کہا رسول اللہؐ نے فرمایا قیام شب (یعنی نماز تہجد) بہت ضروری ہے اگرچہ صرف اتنی دیر تک ہو جتنی دیر میں اونٹنی کا دودھ دوہا جاتا ہے یا جتنی دیر میں بکری کا دودھ دوہا جاتا ہے۔ اور بعد نماز عشا کے جو نماز پڑھی جائے اس کا شمار قیام شب میں ہے انہوں نے خالد بن ابی کریمہ کی بھی حدیث معاویہ بن قرہ سے انہوں نے اپنے والد سے روایت کی ہے کہ رسول اللہؐ نے انہیں ایک شخص کے پاس بھیجا جس نے اپنے باپ کی منکوحہ سے شادی کر لی تھی انہوں نے اس کو قتل کر دیا اور اس کے مال کا پانچواں حصہ لے لیا۔ ابو نعیم نے اس مقام پر ابن مندہ پر اعتراض کیا ہے جس کو ہم ایسا بن رباب کے بیان میں لکھ چکے ہیں اب اس کے یہاں بیان کرنے کی حاجت نہیں اور ابو موسیٰ نے ایسا بن معاویہ کو ابن مندہ پر استدراک کرنے کے لئے لکھا ہے اور قیام شب کی حدیث ذکر کی ہے اور کہا ہے کہ ان کا تذکرہ طبرانی نے اور ابو نعیم نے صحابہ میں لکھا ہے اور انہوں نے کہا ہے کہ میں ان ایسا کو معاویہ بن قرہ کا بیٹا سمجھتا ہوں اور وہ انس بن مالک سے روایت کرتے ہیں تابعین سے ہیں ان کے دادا قرۃ البتہ صحابی ہیں ان کے والد بھی صحابی نہیں ہیں۔

میں کہتا ہوں یہی صحیح ہے جو ابو موسیٰ نے بیان کیا ہے یہ ایسا وہی ہیں جو بصرہ کے قاضی تھے ان کی ذکاوت کی بہت تعریف تھی ۱۲۱ ہجری میں وفات پائی واللہ اعلم۔

۳۴۹۔ حضرت ایاس بن ودقہ

حضرت ایاس بن ودقہ انصاری۔ بنی سالم بن عوف بن خزرج سے ہیں۔ موسیٰ بن عقبہ نے ابن شہاب سے ان لوگوں کے نام میں جو جنگ یمامہ میں شہید ہوئے قبیلہ بنی سالم سے ایاس بن ودقہ کا نام بھی روایت کیا ہے۔ ان کا تذکرہ ابو عمر اور ابو نعیم اور ابو موسیٰ نے لکھا ہے اور ابو موسیٰ نے کہا ہے کہ میں نے ایک نسخہ میں جو ابو نعیم سے منقول تھا ودقہ کو فاء کے ساتھ لکھا ہوا دیکھا نیز ابو موسیٰ نے کہا ہے مگر صحیح قاف ہے۔

میں کہتا ہوں میرے نزدیک صحیح قاء ہے واللہ اعلم۔

۳۵۰۔ حضرت ایفح بن عبدکلاعی

حضرت ایفح بن عبدکلاعی شامی۔ ان کو ابو بکر اسماعیلی نے اور عبدان بن محمد نے صحابہ میں ذکر کیا ہے عبدان نے کہا ہے کہ میں نے محمد بن ثنی کو یہ کہتے ہوئے سنا ہے کہ ایفح کی وفات ۱۰ھ میں ہوئی اور ابو الفتح ازدی موصلی نے کہا ہے کہ ایفح بن عبد کلال صحابی ہیں ان سے صفوان بن عمرو نے روایت کی ہے اور بعض لوگ کہتے ہیں کہ یہ خود عبد اللہ بن عمر سے روایت کرتے ہیں انہوں نے کہا کہ اگر یہ صحیح ہو تو اس نام کے دو شخص ہو جائیں گے۔ ہمیں ابو موسیٰ یعنی محمد بن عمر نے کتابہ خبردی وہ کہتے تھے ہمیں ابو زکریا نے اجازت خبردی وہ کہتے تھے ہمیں محمد بن عبد الواحد محدث نے خبردی وہ کہتے تھے ہمیں ابراہیم بن عامر علوی امام جامع مسجد بسطام نے خبردی وہ کہتے تھے مجھے میرے والد عامر بن محمد نے خبردی وہ کہتے تھے ہمیں ابو بکر احمد بن ابراہیم اسماعیلی نے خبردی وہ کہتے تھے مجھے ابو عبد اللہ صوفی احمد بن حسن نے خبردی انہوں نے کہا ہمیں حکم بن موسیٰ نے خبردی وہ کہتے تھے میں نے ایفح بن عبدکلاعی سے سنا وہ مقام حمص میں منبر پر کھڑے ہوئے کہہ رہے تھے کہ رسول اللہ نے فرمایا جب اللہ تعالیٰ اہل جنت کو جنت اور اہل دوزخ کو دوزخ میں داخل فرمائے گا تو کہے گا کہ اے اہل جنت تم دنیا میں کتنے برس رہے وہ کہیں گے کہ ہم ایک دن رہے یا ایک دن سے بھی کم اللہ فرمائے گا کہ تم نے ایک دن یا اس سے بھی کم میں بڑی عمدہ تجارت کی میری رضامندی اور جنت کو حاصل کیا اب تم جنت میں ہمیشہ ہمیشہ رہو پھر فرمائے گا کہ اے اہل دوزخ تم دنیا میں کتنے دن رہے وہ کہیں گے کہ ایک دن یا ایک دن سے بھی کم اللہ تعالیٰ فرمائے گا کہ تم نے ایک دن یا اس سے کم میں بہت بری تجارت کی میرے غضب اور ناخوشی کو حاصل کیا اب تم دوزخ میں ہمیشہ ہمیشہ رہو پھر وہ کہیں گے کہ اے ہمارے پروردگار ہمیں دوزخ سے نکال لے پھر اگر ہم دوبارہ ایسے کام کریں تو بیشک ہم ظالم ہیں اللہ تعالیٰ فرمائے گا کہ اسی میں ذلت اٹھاؤ اور مجھ سے کلام نہ کرو پس یہ ان لوگوں کا آخری کلام ہو گا اپنے پروردگار عزوجل سے۔ ان کا تذکرہ ابو موسیٰ نے لکھا ہے۔

۳۵۱۔ حضرت ایما بن رضہ

حضرت ایما بن رضہ بن خربہ بن خلاف بن حارثہ بن غفار۔ یہ اپنے زمانہ میں قبیلہ غفار کے سردار اور ان کے سفیر تھے یہ مقام ستیا کی طرف موضع غیقہ میں رہتے تھے پھر حدیبیہ سے کچھ پہلے مدینہ چلے آئے تھے اور وہیں سکونت اختیار کر لی تھی۔ ابو عمر نے بیان کیا ہے کہ حدیبیہ سے پہلے اسلام لائے یہ اور ان کے بیٹے دونوں صحابی ہیں۔ ہمیں عبد اللہ بن احمد نے اپنی سند سے ابوداؤد طیالسی تک

خبردی وہ سلیمان بن مغیرہ سے وہ حمید بن ہلال سے وہ عبداللہ بن صامت سے وہ ابی ذر سے راوی ہیں کہ انہوں نے کہا ہم اپنی قوم غفار کے ہمراہ باہر نکلے اور ہماری قوم کے لوگ ماہ حرام میں قتال وغیرہ جائز سمجھتے تھے پس میں اور میرے بھائی انیس اور میری ماں اکٹھے تھے۔ پھر انہوں نے اپنے اسلام کا حال بیان کیا اور اسی میں یہ بھی بیان کیا کہ جب ہم اپنی قوم غفار کے پاس لوٹ کے آئے تو ان میں سے آدھے آدمی قبل اس کے مسلمان ہو گئے کہ رسول اللہ ﷺ مدینہ میں تشریف لائیں۔ نماز میں ان لوگوں کے امام ایما بن رضہ بنتے تھے اور وہی اس قبیلہ کے سردار تھے۔ ان کا تذکرہ تینوں نے لکھا ہے۔

۳۵۲۔ حضرت ایمن بن خرم

حضرت ایمن بن خرم بن فاتک بن اہرم بن شداد بن عمرو بن فاتک بن قلیب بن عمرو بن اسد بن خزیمہ اسدی۔ ان کی والدہ صماء بنت ثعلبہ بن عمرو بن حصین بن مالک اسدیہ ہیں۔ یہ فتح مکہ کے دن مسلمان ہوئے اس وقت وہ یفاع کے غلام تھے۔ انہوں نے اپنے والد اور چچا سے حدیث کی روایت کی ہے وہ دونوں بدری ہیں۔ ایک گروہ نے کہا ہے کہ ایمن بن خرم اپنے والد کے ساتھ فتح مکہ کے دن اسلام لائے مگر ابو عمر نے کہا ہے کہ صحیح یہی ہے کہ ان کے والد جنگ بدر میں شریک تھے۔ یہ اصل میں شام کے رہنے والے تھے اور آخر میں کوفہ کی سکونت اختیار کر لی تھی۔ ان سے شععی نے اور فاتک بن فضالہ نے اور ابواسحاق سمعی نے روایت کی ہے۔ ہمیں اسماعیل بن عبید نے اور ابراہیم بن محمد نے اور عبید اللہ بن احمد نے اپنی سند سے ابو عیسیٰ (ترمذی) تک خبردی کہ وہ کہتے تھے ہم سے احمد بن منیع نے بیان کیا وہ کہتے تھے ہم سے مروان بن معاویہ نے بیان کیا وہ کہتے تھے ہمیں سفیان نے زیاد اسدی سے انہوں نے فاتک بن فضالہ سے انہوں نے ایمن بن خرم سے روایت کر کے خبردی کہ نبیؐ نے فرمایا اے لوگو میں جھوٹی گواہی اور خدا کے ساتھ شرک کرنے کو برابر سمجھتا ہوں بعد اس کے یہ آیت پڑھی فاجتنبوا الرجس من الاوثان واجتنبوا قول الزور۔ (بچو تم بتوں کی پرستش سے جو بالکل ناپاک ہیں اور بچو جھوٹی گواہی سے) اور ہمیں ابوالفضل منصور بن ابی الحسن طبری نے اپنی سند سے احمد بن علی بن ثنی تک خبردی کہ انہوں نے کہا کہ ہم سے رحمویہ نے بیان کیا وہ کہتے تھے ہمیں صالح بن عمر نے مطرف سے انہوں نے عامر شععی سے نقل کر کے خبردی کہ وہ کہتے تھے جب مروان بن حکم نے ضحاک بن قیس سے جنگ کی ہے تو اس نے ایمن بن خرم کے پاس کہلوا بھیجا کہ ہم چاہتے ہیں کہ آپ ہمارے ساتھ ہو کے لڑیں انہوں نے یہ جواب دیا کہ میرے والد اور میرے چچا جنگ بدر میں شریک تھے انہوں نے مجھ سے عہد لے لیا ہے کہ کسی ایسے شخص سے نہ لڑنا جو لا الہ الا اللہ کہتا ہو پس اگر اے مروان تو مجھے دوزخ سے نجات کا کوئی پروانہ دلا دے تو میں تیرے ساتھ لڑوں گا مروان نے کہا یہاں سے دور ہو اور ان کی برائی کرنے لگا انہیں گالی دینے لگا پھر ایمن نے یہ اشعار پڑھے۔

علی سلطان آخر من قریش

معاذ اللہ من سفہ و طیش

فلست بنافعی ماعشت عیشی

میں ایسے شخص سے ہرگز نہ لڑوں گا جو نماز پڑھتا ہو۔ محض ایک قریشی شخص کی بادشاہت کے لئے۔ اسے تو بادشاہت ملے اور مجھے گناہ ہو۔ ایسی بیوقوفی اور حماقت سے خدا کی پناہ۔ کیا میں ایک مسلمان کو بے جرم قتل کر دوں۔ تو اے مروان میری

ولست مقاتلا رجلا یصلی

لہ سلطانہ و علی اثمی

اقتل مسلما من غیر جرم

زندگی میں مجھے کیا نفع دے گا۔

دارقطنی نے کہا ہے کہ ایمن نے نبیؐ سے روایت کی ہے مگر میں نے ان کی روایت ان کے باپ اور چچا ہی سے دیکھی ہے۔ ان کا تذکرہ تینوں نے لکھا ہے۔

۳۵۳۔ حضرت ایمنؓ بن عبید

حضرت ایمنؓ بن عبید بن عمرو بن بلال بن ابی الحریاء بن قیس بن مالک بن سالم بن غنم بن عوف بن خزرج۔ یہ بیٹے ہیں ام ایمن کے جو نبیؐ کی کھلائی (گود لینے والی) تھیں ان کا ذکر ان کے نام میں آئے گا۔ یہ اسامہ بن زید بن حارثہ کے اخیانی بھائی ہیں یعنی ماں دونوں کی ایک ہیں جنگ حنین میں شہید ہوئے یہ ابن اسحاق کا قول ہے انہوں نے کہا کہ یہی ہیں جنہوں نے اپنے ان اشعار میں عباس کی طرف اشارہ کیا ہے۔

نصرنا رسول اللہ فی الدین سبعة

وقد فرمن قد فرعنه فاقشعوا

وثامننا لاقی الحمام بنفسه

بمامسه فی الدین لا يتوجع

ہم سات آدمیوں نے دین میں رسول اللہ کی مدد کی۔ اور بعض لوگ جو بھاگے وہ بھاگ گئے۔ اور آٹھویں شخص نے موت سے ملاقات کی۔ جو کچھ تکلیفیں ان کو دین میں پہنچیں ان سے وہ درد مند نہیں ہوئے۔

یہ سات آدمی جن کا ذکر اس شعر میں ہے یہ تھے۔ (۱) عباس (۲) علی (۳) فضل بن عباس (۴) ابوسفیان بن حارث بن عبدالمطلب (۵) اسامہ بن زید یہ لوگ آپ کے اہل بیت میں سے تھے اور غیر لوگ یہ تھے۔ (۶) ابوبکر۔ (۷) عمر رضی اللہ عنہم اجمعین ان سے مجاہد نے اور عطاء نے روایت کی ہے کہ نبیؐ نے ایک ڈھال سے کم قیمت کی چیز کے چورانے میں ہاتھ کاٹنے کا حکم نہیں دیا۔ ایک ڈھال کی قیمت اس زمانے میں ایک دینار تھی۔ یہ حدیث مرسل ہے کیونکہ مجاہد اور عطاء نے ایمن سے ملاقات نہیں کی ابن اسحاق نے بیان کیا ہے کہ ایمن کے متعلق رسول اللہؐ کی طہارت کی خدمت تھی ضرورت کے وقت وہ پانی وغیرہ آپ کو دیا کرتے تھے۔ ایمن کا ایک بیٹا تھا جس کا نام حجاج ہے اس کا ایک واقعہ حضرت عبداللہ بن عمر کے ساتھ ہوا ہے۔ ان کا تذکرہ تینوں نے لکھا ہے۔

۳۵۴۔ حضرت ایمنؓ بن یعلیٰ

حضرت ایمنؓ بن یعلیٰ کنیت ان کی ابو ثابت ثقفی۔ علاء بن ہلال نے عبید اللہ بن عمرو سے انہوں نے زید بن ابی انیسہ سے انہوں نے اسماعیل بن ابی خالد سے انہوں نے شععی سے انہوں نے ایمن بن یعلیٰ یعنی ابو ثابت سے انہوں نے نبیؐ سے روایت کی ہے کہ آپ نے فرمایا جو شخص ایک بالشت بھر زمین چرائے یا دبا لے وہ قیامت کے دن اس زمین کو نیچے کے طبقہ تک اپنی گردن پر لاد کے آئے گا۔ عبید اللہ کہتے ہیں میں نے اس حدیث کو اسماعیل سے سنا ہے۔ اس حدیث کو عمرو بن زرارہ نے اور علی بن معبد نے اور چند لوگوں نے عبید اللہ بن عمرو سے انہوں نے اسماعیل سے انہوں نے شععی سے انہوں نے ایمن سے انہوں نے یعلیٰ بن مرہ ثقفی سے روایت کیا ہے اور یہی حدیث بیان کی ہے۔

میں کہتا ہوں اس حدیث میں اعتراض ہے کیونکہ یہ ایمن صحابی نہیں ہیں یہ تابعی ہیں کوفہ کے رہنے والے ہیں بنو ثعلبہ کے غلام

ہیں۔ بخاری نے کہا ہے کہ یہ ایمن ابو ثابت بنو ثعلبہ کے غلام ہیں۔ انہوں نے ابن عباس اور یعلیٰ بن مرہ سے حدیث کی سماعت کی ہے۔ ان سے ابو یعفر نے اور انہیں کے جیسے اور لوگوں نے روایت کی ہے ابن ابی حاتم نے اور حاکم یعنی ابو احمد نے کہا ہے کہ اس حدیث کو ابو یعفر نے ابو ثابت سے انہوں نے یعلیٰ بن مرہ سے روایت کیا ہے اور انہوں نے ابو ثابت کو غلطی سے ابن ثابت کہہ دیا ہے اس قسم کی غلطیاں اکثر ہو جاتی ہیں۔ ان کا تذکرہ ابن مندہ اور ابو نعیم نے لکھا ہے۔

۳۵۵۔ حضرت ایمنؓ

حضرت ایمنؓ (ملک) شام سے نبیؐ کے پاس آئے تھے ہم نے ان کا ذکر ابرہہ کے تذکرہ میں لکھا ہے۔ ان کا تذکرہ ابو موسیٰ نے لکھا ہے

۳۵۶۔ حضرت ایوبؓ بن بشر

حضرت ایوبؓ بن بشر انصاری۔ عبدان اور شاہین نے ان کا تذکرہ صحابہ میں لکھا ہے محمد بن یحییٰ بن حبان نے ایوب بن بشر انصاری سے روایت کی ہے کہ انہوں نے رسول اللہؐ سے عرض کیا کہ میں نے اپنی نماز کا تیسرا حصہ آپ کے لئے دعا کرنے اور آپ پر درود پڑھنے کے لئے خاص کر دیا ہے حضرت نے فرمایا ایسا کرنے میں کچھ حرج نہیں پھر وہ تھوڑی دیر چپ رہے بعد اس کے کہا کہ یا رسول اللہؐ بلکہ میں نے اپنی نماز کا نصف حصہ آپ کے لئے دعا کرنے اور آپ پر درود پڑھنے کے لئے خاص کر دیا ہے آپ نے فرمایا ایسا کرنے میں کچھ حرج نہیں پھر وہ تھوڑی دیر چپ رہے بعد اس کے رسول اللہؐ سے عرض کیا کہ میں نے یہ ارادہ کیا ہے کہ اپنی کل نماز آپ ہی کے درود پڑھنے اور دعا میں صرف کر دوں آپ نے فرمایا اب اللہ تعالیٰ تمام ان کاموں سے تمہاری کفایت کرے گا جو دنیا و آخرت کی مصیبت میں ڈالیں (نماز دعا کے معنی میں ہو سکتی ہے۔ محمد احمد)۔ اور یحییٰ بن حمزہ اور فرج بن فضالہ نے محمد بن ولید زبیدی سے انہوں نے زہری سے انہوں نے ایوب بن بشر انصاری سے روایت کی ہے کہ انہوں نے کہا کہ رسول اللہؐ نے فرمایا سب سے پہلے افضل وہ صدقہ ہے جو کسی ایسے عزیز کو دیا جائے جو اس صدقہ دینے والے سے پہلو تہی کرتا ہو۔ ابو موسیٰ کہتے ہیں کہ ابن ابی حاتم نے کہا ہے کہ ایوب بن بشر انصاری کی کنیت ابو سلیمان معاوی ہے یہ عباد بن عبد اللہ بن زبیر سے روایت کرتے ہیں۔ ان سے زہری نے روایت کی اس صورت میں یہ ایوب صحابی نہ ہوں گے۔ مگر ان پہلے ایوب کا صحابی ہونا ظاہر ہے لیکن اس حدیث کی نسبت بھی مروی ہے کہ ان کے سوا اور کسی نے نبیؐ سے ایسا کہا تھا۔

میں کہتا ہوں کہ اس حدیث کو ابی بن کعب نے اور ابو ہریرہ نے بھی روایت کیا ہے اور اس حدیث کو محمد بن یحییٰ بن حبان نے اپنے والد سے روایت کیا ہے کہ ایک شخص نے نبیؐ سے عرض کیا الخ۔ ہمیں ابو الفرج یحییٰ بن محمود بن سعد نے خبر دی وہ کہتے تھے ہمیں ابو عدنان محمد بن ابی بکر بن احمد بن مطہر لفتوانی نے خبر دی وہ کہتے تھے ہمیں ابو سعید محمود بن عبد اللہ بن احمد بن زکریا نے نیز ابو الفرج کہتے تھے کہ ہمیں ہمارے دادا کے چاچا ابو الفضل جعفر بن عبد الواحد بن محمد بن محمود ثقفی نے خبر دی وہ کہتے تھے ہمیں ابو طاہر بن عبد الرحیم نے خبر دی وہ دونوں کہتے تھے ہمیں ابو بکر محمد بن احمد بن شاذان اعرج نے خبر دی وہ کہتے تھے ہمیں ابو بکر عبد اللہ بن محمد بن محمد بن نورک قباب نے خبر دی وہ کہتے تھے ہمیں احمد بن عمرو بن ابی عاصم نے خبر دی وہ کہتے تھے ہمیں ابو بکر بن ابی شیبہ نے خبر دی وہ کہتے تھے ہمیں ذکیج نے سفیان سے انہوں نے عبد اللہ بن محمد بن عقیل سے انہوں نے طفیل بن ابی بن کعب

سے انہوں نے اپنے والد سے روایت کی کہ وہ کہتے تھے ایک شخص نے نبی سے پوچھا کہ بتائیے اگر میں اپنی پوری نماز آپ پر درورد پڑھنے کے لئے مخصوص کر دوں (تو کیا ثواب ملے گا) آپ نے فرمایا اس وقت اللہ تیری تمام دنیاوی اور اخروی مشکلات کی کارسازی کرے گا۔

۳۵۷۔ حضرت ایوبؑ بن مکرز

حضرت ایوبؑ بن مکرز۔ ان کا تذکرہ بھی ابن شاہین نے لکھا ہے اور انہوں نے محمد بن ابراہیم سے انہوں نے محمد بن یزید سے روایت کی ہے اور کہا ہے کہ جن اصحاب رسول اللہؐ کا شمار کیا گیا ہے ان میں ایوب بن مکرز بھی ہیں۔ ان کا تذکرہ ابو موسیٰ نے اخیر حرف ہمزہ میں لکھا ہے۔

حرف الباء۔ باب الباء والالف

۳۵۸۔ حضرت باقومؑ رومی

حضرت باقومؑ رومی۔ بعض لوگ انہیں باقول رومی کہتے ہیں سعید بن عاص کے غلام تھے۔ مدینہ کے بڑھئی تھے ان سے صالح مولیٰ تو امہ نے روایت کی ہے کہ انہوں نے رسول اللہؐ کے لئے جھاؤ کی لکڑی کا منبر بنایا تھا اس میں تین درجے تھے ایک بیٹھنے کے لئے اور دو اور۔ ان کا تذکرہ تینوں نے لکھا ہے اور ابو عمر نے کہا کہ اس کی سند صحیح نہیں ہے۔

۳۵۹۔ حضرت باذانؑ فارسی

حضرت باذانؑ فارسی۔ یہ ان فارسیوں کی اولاد سے ہیں جن کو نوشیروان نے سیف بن ذی یزن کے ہمراہ یمن کی طرف حبشیوں سے لڑنے کے لئے بھیجا تھا اور وہ لوگ وہیں یمن میں رہ گئے تھے باذان صنعاء میں رہتے تھے اور نبیؐ کی حیات میں مسلمان ہو گئے تھے اسود غنسی کے قتل میں انہوں نے بڑا کار نمایاں کیا ہے ہم نے ان کا حال تاریخ کامل میں لکھا ہے۔ ان کا تذکرہ ابن دباغ اندلسی نے لکھا ہے۔

باب الباء والجمیم

۳۶۰۔ حضرت بجادؑ بن سائب

حضرت بجادؑ بن سائب۔ اور بعض لوگ کہتے ہیں ان کا نام بجار بن سائب بن عویر بن عائد بن عمران بن مخزوم بن یقطہ بن مرہ بن کعب بن لوی قرشی مخزومی۔ جنگ یمامہ میں شہید ہوئے۔ ان کے صحابی ہونے میں کلام ہے۔ ان کے دو بھائی جابر اور عویر بدر میں بحالت کفر مارے گئے ان دونوں کا ذکر موسیٰ بن عقبہ کی کتاب میں نہیں ہے۔ ان کے ایک بھائی عائد بن سائب بدر میں بحالت کفر گرفتار ہو گئے تھے اور انہوں نے رسول اللہؐ کی صحبت اٹھائی تھی ان کا تذکرہ ابو عمر نے لکھا ہے۔

۳۶۱۔ حضرت بجرہؓ بن عامر

حضرت بجرہؓ بن عامر۔ ان کی حدیث یہ ہے کہ یہ کہتے تھے ہم رسول اللہؐ کی خدمت میں گئے اور اسلام لائے اور ہم نے آپ سے درخواست کی کہ نماز عشا ہم سے معاف کر دیں کیونکہ ہم اس وقت اپنے اونٹوں کے دوہنے میں مشغول رہتے تھے حضرت نے فرمایا تم انشاء اللہ اپنے اونٹوں کو بھی دودھ لو گے اور نماز بھی پڑھو گے۔ ان کا تذکرہ ابو عمر نے لکھا ہے مگر ابن مندہ اور ابو نعیم نے اس حدیث کو تبصرہ کے تذکرہ میں لکھا ہے اور کہا ہے کہ بعض لوگ ان کو بجرہ بھی کہتے ہیں ہم بھی انشاء اللہ تبصرہ کے بیان میں ذکر کریں گے۔

۳۶۲۔ نجیر بن اوس

نجیر بن اوس بن حارثہ بن لام طائی۔ عروہ بن مضر بن طائی کے چچا ہیں۔ ان کے اسلام میں کلام ہے۔ ان کا تذکرہ ابو عمر نے لکھا ہے۔

۳۶۳۔ حضرت نجیر بن بجرہ طائی

حضرت نجیر بن بجرہ طائی۔ ابو عمر نے کہا ہے کہ میں ان کی کوئی روایت نبیؐ سے نہیں جانتا ہاں حضرت ابو بکر صدیق رضی اللہ عنہ کی خلافت میں قتال مرتدین میں ان سے بہت بڑے بڑے کام ہوئے اور انہوں نے کچھ اشعار بھی کہے تھے جن کو ابن اسحاق نے بیان کیا ہے۔ ابن مندہ اور ابو نعیم نے ابوالمعارک شامخ بن معارک بن مرہ بن صخرہ بن نجیر بن بجرہ طائی فیدی سے انہوں نے اپنے والد معارک سے انہوں نے ان کے دادا سے انہوں نے اپنے والد صخرہ سے انہوں نے اپنے والد نجیر بن بجرہ سے روایت کی ہے کہ وہ کہتے تھے میں اس لشکر میں تھا جس کو رسول اللہؐ نے خالد بن ولید کے ہمراہ بھیجا تھا جب آپ نے اکیدر بادشاہ دومۃ الجندل کے پاس بھیجا رسول اللہؐ نے ہم سے فرمایا تھا کہ تم اکیدر کو اس حال میں پاؤ گے کہ وہ چاندنی رات میں گائے کا شکار کھیل رہا ہو گا یہ کہتے ہیں کہ ہم نے اسی حالت میں اس کو پایا جیسا کہ رسول اللہؐ نے بیان فرمایا تھا پس ہم نے اسے گرفتار کر لیا اور اس کے بھائی کو قتل کر دیا وہ ہم سے لڑا تھا پھر جب ہم نبیؐ کے پاس پہنچے تو میں نے یہ اشعار آپ کے سامنے پڑھے:

رایت اللہ یهدی کل ہاد

تبارک سائق البقرات انی

فانا قد امرنا بالجهاد

فمن بک عائد عن ذی تبوک

با برکت ہے چلانے والا گایوں کا۔ میں نے اللہ کو دیکھا کہ وہ ہدایت کرنے والوں کو خود ہدایت کرتا ہے۔ (مطلب یہ ہے کہ آپ چونکہ لوگوں کی ہدایت کرتے ہیں لہذا اللہ آپ کو ہدایت کرتا ہے اور پوشیدہ باتیں آپ کو بتاتا ہے) اب مقام ذی تبوک سے کون لوٹ سکتا ہے اس لئے کہ ہمیں اب جہاد کا حکم مل گیا ہے۔

نبیؐ (ان اشعار کو سن کر خوش ہوئے اور آپ نے ان سے فرمایا کہ اللہ تمہارے منہ کو شکستہ نہ کرے راوی کہتا ہے کہ ان کی عمر نوے برس کی ہو گئی تھی مگر ان کا کوئی دانت ہلا تک نہ تھا۔ ان کا تذکرہ تینوں نے لکھا ہے۔

۳۶۴۔ حضرت نجیر بن ابی نجیر

حضرت نجیر بن ابی نجیر عبسی۔ عبس بن بغیض بن ریث بن غطفان کی اولاد سے ہیں اور بعض لوگ کہتے ہیں کہ یہ قبیلہ جہینہ کے ہیں بنی دینار بن نجار کے حلیف تھے بدر اور احد میں شریک تھے مگر بنی دینار بن نجار کہتے ہیں کہ یہ لوگ ہمارے غلام تھے یہ قول ابو عمر کا ہے اور ابن مندہ اور ابو نعیم نے کہا ہے کہ زہری کہتے تھے کہ یہ بدر میں شریک تھے۔

۳۶۵۔ حضرت نجیر ثقفی

حضرت نجیر ثقفی۔ یہ ثقفی ہیں۔ ابن ماکولانے کہا ہے کہ ان کا صحابی ہونا ثابت ہے اور انہوں نے نبی سے روایت بھی کی ہے۔ ان سے حصہ بنت سیرین نے روایت کی ہے اور کہا ہے کہ اس کو ابو بکر شافعی نے روایت کیا ہے اور ان کا نام نجیر بتایا ہے اور اس کو اسماعیلی نے روایت کیا ہے اور انہوں نے ان کا نام بشیر بتایا ہے۔

۳۶۶۔ حضرت نجیر بن زہیر

حضرت نجیر بن زہیر۔ یہ زہیر بن ابی سلمہ کے بیٹے ہیں۔ ابو سلمہ کا نام ربیعہ بن رباح بن قرط بن حارث بن مازن بن خلاوہ بن ثعلبہ بن ثور بن ہذمہ بن لاطم بن عثمان بن مزینہ مزنی۔ کعب بن زہیر کے بھائی ہیں اپنے بھائی کعب سے پہلے اسلام لائے تھے اور یہ دونوں بھائی بڑے عمدہ شاعر تھے اور ان کے والد بھی بڑے شعراء میں تھے۔ حجاج بن ذی الرقیبہ بن عبدالرحمن بن کعب بن زہیر بن ابی سلمی نے اپنے والد سے انہوں نے ان کے دادا سے روایت کی ہے کہ کعب اور نجیر جو دونوں زہیر کے بیٹے تھے اپنے گھر سے نکلے یہاں تک کہ مقام ابرق عزاف میں پہنچے تو نجیر نے کعب سے کہا کہ تم ہماری بکریوں کو لئے ہوئے اس مقام پر ٹھہرو میں ذرا اس شخص یعنی نبی کے پاس جاؤں سنوں کہ وہ کیا کہتا ہے راوی کہتا ہے کہ کعب وہیں ٹھہر گئے اور اور نجیر رسول اللہ کے حضور میں حاضر ہوئے۔ حضرت نے ان پر اسلام پیش کیا اور وہ مسلمان ہو گئے یہ خبر کعب کو پہنچی تو انہوں نے کہا:

الا ابلغا عنی بجیرا رسالۃ علی ای شی ویب غیرک دلکا

آگاہ ہو جاؤ نجیر کو میری طرف سے یہ پیغام پہنچا دو کہ کس چیز نے تجھے غیر کے دین کی طرف راہ دکھائی۔

اس کے علاوہ اور اشعار بھی ہیں جو کعب بن زہیر کے تذکرہ میں آئیں گے یہ کعب رسول اللہ کے ہمراہ طائف میں شریک ہوئے پھر جب رسول اللہ طائف سے لوٹے تو نجیر نے کعب کو لکھا کہ اگر تجھے کچھ خوف ہو (تو خوف نہ کر) رسول اللہ کے پاس چلا آ کیونکہ وہ کسی ایسے شخص کو جو توبہ کر کے آجائے قتل نہیں کرتے اور یہ اشعار نجیر نے ان کو لکھے:

تلوم علیہا باطلا وہی اجزم

فتنجو اذا کان النجاء وتسلم

من النار الا طاهر القلب مسلم

ودین ابی سلمی علی محرم

من مبلغ کعبا فهل لک فی التی

الی اللہ لا العزی ولا للات وحده

لدی یوم لا ینجو ولیس بمفلت

فدین زہیر وهو لاشی عنده

کوئی ہے جو کعب کو یہ خبر پہنچا دے کہ کیا تجھے اس دین کی طرف کچھ رغبت ہے۔ جس پر تو (مجھے) ملامت کرتا ہے حالانکہ

وہ دین نہایت مضبوط ہے۔ اللہ کی طرف رجوع کرنے لات وعزی کی طرف۔ تب تجھے بوقت نجات نجات ملے گی۔ اس وقت نہ تو بچے گا اور نہ کوئی شخص بچے گا سوا اس شخص کے جس کا قلب سلیم ہو اور وہ مسلمان ہو۔ پس زہیر کا دین جو اس (دین اسلام) کے سامنے لاشی ہے۔ اور نیز ابو سلمی کا دین مجھ پر حرام ہے۔

انہیں بکیر نے غزوہ طائف کے دن یہ اشعار کہے تھے:

کانت علالة يوم بطن حنينکم
جمعت هوازن جمعها فتبددوا
لم يمنعوا منا مقام واحدا
ولقد تعرضنا لکيما يخر جوا
وغزارة او طاس ويوم الابرق
كالطير تنجو من قظام ازرق
الاجدار هم وبطن الخندق
فتحصنوا منا بباب معلق

جنگ حنین اور او طاس اور ابرق کے دن تمہارے بڑے بڑے سردار تھے۔ ہوازن میں انہوں نے اپنی پوری جماعت فراہم کر لی تھی مثل اس پرندے کے جو ابلق باز سے نجات پا کے آئے ہوں۔ ہم سے وہ کسی مقام میں نہ بچ سکے۔ سوا اپنی دیواروں کے اور خندقوں کے۔ اور ہم سامنے آگئے تاکہ وہ باہر نکلیں۔ مگر انہوں نے قلعہ کے اندر جا کے دروازہ بند کر لیا۔ اس کے علاوہ اور اشعار بھی ہیں۔ ان کا تذکرہ تینوں نے لکھا ہے۔

۳۶۷۔ حضرت بکیر بن عبد اللہ

حضرت بکیر بن عبد اللہ بن مرہ بن عبد اللہ بن صعب بن اسد۔ یہ وہی ہیں جنہوں نے نبیؐ کی گٹھڑی (جس میں کپڑے رکھے جاتے ہیں) چرائی تھی۔ ان کا تذکرہ ابو عمر نے لکھا ہے۔

۳۶۸۔ حضرت بکیر بن عمران

حضرت بکیر بن عمران خزاعی۔ یہی ہیں جنہوں نے فتح مکہ کے دن یہ اشعار کہے تھے:

وقد انشاء الله السحاب بنصرنا
وهجر تنافي ارضنا عندنا بها
ومن اجلنا حلت بمكة حرمة
رکام سبحاب الهيدب المتراکب
کتاب لنا من خير ممل وکاتب
لندرک نار ابا لسيوف القواضب

اللہ نے ہماری مدد کے لئے بادل پیدا کیا۔ ایسا بادل جو تہہ بہ تہہ مثل تودہ ریگ کے تھا۔ اور ہم نے اپنے ملک کی طرف ہجرت کی۔ وہاں ہمارے پاس ایک کتاب ہے جو عمدہ لکھنے والے کی لکھی ہوئی ہے۔ (یعنی قرآن) ہماری وجہ سے مکہ میں لڑائی جائز ہوئی۔ تاکہ ہم چھپ جانے والے کو شمشیر بران سے ہلاک کریں۔ ان کا تذکرہ ابو علی غسانی اور ابن مفوز نے کیا ہے۔

باب الباء والحاء

۳۶۹۔ حضرت بحاث بن ثعلبہ

حضرت بحاث بن ثعلبہ بن خزیمہ بن اصرم بن عمرو بن عمارہ بن مالک بن عمرو بن بشیرہ بن مشنوء بن قشر بن تمیم بن عوذ مناہ بن تاج بن تیم بن اراشہ بن عامر بن عبیلہ بن قسمل بن فران بن ملی بن عمرو بن الحاف بن قضاعہ بلوی انصار کے حلیف ہیں۔ یہ اور مجز بن زیاد عمرو بن عمارہ میں جا کے مل جاتے ہیں۔ ہشام نے ان کا نسب اسی طرح بیان کیا ہے مگر ابو عمر نے ان کو مالک کی طرف منسوب کیا ہے بعد اس کے کہا ہے کہ یہ بلوی ہیں۔ بنی عوف بن خزرج کے حلیف ہیں۔ ابو عمر نے کہا ہے کہ کلبی نے بیان کیا ہے کہ بحاث باء کے ساتھ ہے اور ابراہیم بن سعد نے ابن اسحاق سے نحاث نون کے ساتھ روایت کیا ہے ان کا تذکرہ نون کے باب میں آئے گا۔ رسول اللہ کے ہمراہ بدر میں شریک ہوئے تھے ابو عمر نے کہا ہے کہ میرے نزدیک ابن کلبی کا قول صحیح ہے۔ ان کے دو بھائی تھے عبداللہ اور یزید عبداللہ جنگ بدر میں شریک تھے اور یزید عقبہ کی دونوں بیعتوں میں شریک تھے مگر بدر میں شریک نہیں ہوئے۔ ابو موسیٰ نے ان کا تذکرہ ابن مندہ پر استدراک کرنے کے لئے لکھا ہے اور انہوں نے ان کا نام بحاث بن ثعلبہ بن خزیمہ بن اصرم بتایا ہے قبیلہ بنی عوف بن خزرج سے ایک شاخ ہے قبیلہ بلجھلی کی اور بھائی ہیں عبداللہ بن ثعلبہ کے اور بعض لوگوں کا بیان ہے کہ یہ اصرم بن عمرو بن عمارہ کے بیٹے ہیں۔ بدر میں نبی کے ہمراہ یہ اور ان کے بھائی عبداللہ شریک ہوئے تھے اور ابراہیم بن سعد نے ابن اسحاق سے نحاث نون کے ساتھ روایت کیا ہے ابو موسیٰ کا کلام ختم ہو گیا۔

میں کہتا ہوں کہ انہوں نے بلجھلی کہا ہے تو ان کا نام سالم بن غنم بن عوف بن خزرج ہے وہ عبداللہ بن ابی بن سلول منافق کے گروہ سے ہیں لہذا اگر انہوں نے یہ مراد لیا ہے کہ یہ اس قبیلہ کے نسب میں داخل ہے تو یہ غلط ہے اور اگر یہ مراد لیا ہے کہ یہ ان کے حلیف ہیں تو چاہیے تھا کہ اس کو بیان کر دیتے علاوہ اس کے انکا یہ کہنا کہ بعض لوگوں نے کہا ہے کہ یہ اصرم بن عمرو بن عمارہ کے بیٹے ہیں اس بات پر دلالت کرتا ہے کہ انہوں نے ان کے پہلے نسب کو اس کے مغائر سمجھا ہے کیونکہ انہوں نے کہا ہے کہ بعض لوگوں کا یہ بیان ہے۔ واللہ اعلم۔

عمارہ: عین مہملہ کے فتح اور میم کی تشدید کے ساتھ ہے۔ بشیرہ: باء موحدة کے فتح اور ثاء مثلثہ کے کسرہ اور یاء جس کے نیچے دو نقطے ہیں کے سکون کے ساتھ ہے اور آخر پر راء اور اس کے بعد ہاء ہے۔

مشنوء: میم کے فتح اور شین معجمہ کے سکون اور نون کے ضمہ کے ساتھ ہے اور پھر واو کے بعد ہمزہ ہے۔ قشر: قاف کے ضمہ اور شین معجمہ کے فتح اور راء کے ساتھ ہے۔

۳۷۰۔ حضرت بحر بن ضبع

حضرت بحر بن ضبع بن اتہ رعیسی۔ نبی کی خدمت میں حاضر ہوئے تھے اور فتح مصر میں شریک ہوئے تھے وہاں انہوں نے کچھ زمین بھی لی تھی ان کا خطہ رعیس کے نام سے مشہور ہے۔ انکی اولاد میں ابو بکر سمین بن محمد بن بحر ہیں جو اہل نجد میں عمر بن عبدالعزیز کی خلافت میں دمیاط کے حاکم تھے۔ مروان بن جعفر بن خلیفہ بن بحر بھی ان کی اولاد میں ہیں جو بڑے فصیح شاعر تھے انہوں نے اپنے

دادا کی مدح میں یہ اشعار کہے تھے:

و جدی الذی عا طى الرسول ی مینہ
بیدر لنا بیت اقامت اصولہ
و خبت الیہ من بعید روا حله
علی التمجیدینی علوہ واسافلہ

میرے دادا وہ ہیں جنہوں نے (بیعت کے لئے) رسول اللہ کو اپنا داہنا ہاتھ دیا اور بہت دور سے ان کی سواری کے جانور رسول کے پاس آئے بدر میں ہمارا ایک گھر ہے جس کی بنیادیں درست ہیں اس کے اوپر اور نیچے تمام حصہ بزرگی پر بنا ہے۔

ابو عمر نے کہا ہے کہ یہ سب بیان حفید یونس یعنی ابو سعید بن عبد الرحمن بن احمد بن یونس بن عبد الاعلیٰ کا ہے جو تاریخ مصر کے مصنف ہیں۔ ان کا نسب امیر ابو نصر بن ماکولانے اس طرح بیان کیا ہے۔ بحر بن ضبع بن اتمہ بن محمد بن موہشل بن عقب بن لیث بن سعد بن بدر بن شریح بن حجر بن زید بن مالک بن زید بن رعین۔ نبیؐ کے حضور میں یحضر بن عرب بن عبد کلال کے ہمراہ آئے تھے۔ ان کا تذکرہ تینوں نے لکھا ہے۔

بحر: باء اور حاء مہملہ کے ضمہ کے ساتھ ہے۔ ضبع: ضاد اور باء موحده کے ضمہ کے ساتھ ہے۔

۳۷۱۔ حضرت بحیراؓ راہب

حضرت بحیراؓ راہب۔ انہوں نے نبیؐ کو قبل آپ کی نبوت کے دیکھا تھا اور آپ پر ایمان لائے تھے۔ ابن عباس نے روایت کی ہے کہ ابو بکر صدیق رضی اللہ عنہ اٹھارہ برس کی عمر سے نبیؐ کے ہمراہ رہتے تھے اس وقت نبیؐ کی عمر بیس برس کی تھی وہ دونوں تجارت کی غرض سے شام جا رہے تھے یہاں تک کہ ایک منزل میں قیام کیا تو وہاں ایک درخت پیری کا تھا نبیؐ اس کے سایہ میں بیٹھ گئے اور ابو بکر صدیق اس راہب کے پاس گئے جس کا نام بحیرا ہے اس سے کچھ پوچھنا چاہتے تھے راہب نے ان سے پوچھا کہ یہ کون شخص ہے جو پیری کے سایہ میں بیٹھے ہیں حضرت ابو بکر نے کہا کہ یہ محمد بن عبد اللہ بن عبد المطلب ہیں راہب نے کہا خدا کی قسم یہ نبیؐ ہیں (ہمارے یہاں لکھا ہوا ہے کہ) اس درخت کے سایہ میں عیسیٰ بن مریم کے بعد سوا محمد کے کوئی نہ بیٹھے گا اسی وقت سے حضرت ابو بکر کے دل میں یقین اور تصدیق آ گئی تھی چنانچہ جب آنحضرتؐ نبیؐ ہوئے تو ابو بکر صدیق رضی اللہ عنہ نے (فوراً) آپ کی پیروی کر لی۔ ان کا تذکرہ ابن مندہ اور ابو نعیم نے لکھا ہے۔

۳۷۲۔ حضرت بحیراؓ

حضرت بحیراؓ۔ ان کا تذکرہ ابو موسیٰ نے ابن مندہ پر استدراک کرنے کے لئے لکھا ہے مقاتل وغیرہ سے نقل کیا ہے کہ جعفر بن ابی طالب کے ہمراہ چالیس آدمی نبیؐ کے حضور میں آئے تھے جن میں بیس آدمی حبش کے تھے اور آٹھ آدمی شام کے (۱) بحیرا (۲) ابرہہ (۳) اشرف (۴) تمام (۵) ادریس (۶) ایمن (۷) نافع (۸) تمیم۔ پس معلوم ہوتا ہے کہ ابن مندہ کے نزدیک یہ اور کوئی شخص ہیں ورنہ وہ ان کا تذکرہ بطور استدراک کے کیوں لکھتے کیونکہ بحیرا راہب کا تذکرہ ابن مندہ نے بھی لکھا ہے اور بحیرا راہب اس وقت تک غالباً زندہ بھی نہیں رہے۔

۳۷۳۔ حضرت بکیر انماری

حضرت بکیر انماری۔ بغیر الف کے۔ یہ انماری ہیں۔ ابن ماکولانے لکھا ہے کہ ان کا صحابی ہونا ثابت ہے اور ان کی روایت بھی نبی سے ہے کینیت ان کی ابو سعید الخیر ہے ان کا ذکر انشاء اللہ کینیت کے باب میں آئے گا۔ ابن سمیع نے ان کا تذکرہ طبقات میں کیا ہے۔ ان سے قیس بن حجر کندی نے اور ابن لہیعہ اور بکر بن مضر نے روایت کی ہے۔

۳۷۴۔ حضرت بکیر بن ابی ربیعہ

حضرت بکیر بن ابی ربیعہ۔ ابو ربیعہ کے بیٹے ہیں۔ ان کا نام عمرو بن مغیرہ بن عبد اللہ بن عمر بن مخزوم ہے۔ قرشی ہیں فخر وی ہیں ان کا نام بکیر تھا مگر نبی نے ان کا نام عبد اللہ رکھا۔ عمر بن عبد اللہ بن ابی ربیعہ شاعر مشہور کے والد ہیں اور خالد بن ولید اور ابو جہل بن ہشام کے چچا زاد بھائی ہیں۔ ابن مندہ نے ان کا تذکرہ بکیر کے نام میں لکھا ہے اور باقی تینوں نے ان کا تذکرہ عبد اللہ بن ابی ربیعہ میں لکھا ہے۔

۳۷۵۔ حضرت نحسینہ

حضرت نحسینہ۔ حافظ ابو موسیٰ نے ابن مندہ پر استدراک کرنے کی غرض سے کہا ہے کہ ان کا تذکرہ عبد ان نے لکھا ہے اور انہوں نے اپنی سند سے عبد ان بن محمد سے انہوں نے عباس بن محمد سے انہوں نے ابو نعیم سے انہوں نے عبد السلام بن حرب سے انہوں نے ابو خالد بن یزید بن عبد الرحمن سے انہوں نے محمد بن عبد الرحمن بن ثوبان سے انہوں نے نحسینہ سے روایت کی ہے کہ انہوں نے کہا نبی کا میری طرف سے گذر ہوا۔ طلوع فجر کے بعد میں کھڑا ہوا نماز پڑھ رہا تھا آپ نے فرمایا کہ جس طرح ظہر سے پہلے (یعنی ٹھیک دو پہر کے وقت) اور بعد اس کے (یعنی غروب آفتاب کے وقت) نماز پڑھنا ممنوع ہے اسی طرح یہ نماز بھی نہ پڑھا کرو ان دونوں کے درمیان میں فصل کر دیا کرو ابن مندہ نے کہا ہے کہ عبد ان نے اس کا ذکر اسی طرح کیا ہے اور صحیح وہ ہے جو ہمیں معلوم ہے سری بن یحییٰ سے وہ ابو نعیم سے وہ عبد السلام بن حرب سے وہ یزید بن عبد الرحمن سے وہ محمد بن عبد الرحمن بن ثوبان سے وہ ابن نحسینہ سے راوی ہیں کہ انہوں نے کہا الخ اسی طرح اس کو یحییٰ بن ابی کثیر نے محمد بن عبد الرحمن بن ثوبان سے روایت کیا ہے اور انہوں نے ابن نحسینہ کا نام لیا ہے۔ ہمیں عبد الوہاب بن ہبہ اللہ نے اپنی سند سے عبد اللہ بن احمد تک خبر دی وہ اپنے والد سے وہ عبد الرزاق سے وہ یحییٰ بن ابی کثیر سے وہ محمد بن عبد الرحمن بن ثوبان سے وہ عبد اللہ بن مالک بن نحسینہ سے اسی مضمون کی حدیث روایت کرتے ہیں۔ انہوں نے کہا کہ نحسینہ ان کی ماں کا نام ہے کبھی یہ اپنی ماں کی طرف منسوب کئے جاتے ہیں کبھی اپنے والد کی طرف یہاں دونوں کی طرف منسوب کر دیئے گئے ہیں۔

میں کہتا ہوں صحیح وہی ہے جو ابو موسیٰ نے کہا اور وہی ظاہر اور مشہور ہے اور اس میں شک نہیں کہ عبد ان کی کتاب سے ابن کالظہرہ گیا ہے اور انہوں نے سمجھا ہے کہ نحسینہ کوئی مرد ہیں۔ ان کا تذکرہ ابو موسیٰ نے لکھا ہے۔

! معلوم ہوا کہ طلوع فجر کے بعد سوا دو رکعت سنت فجر اور دو رکعت فرض فجر کے کوئی نماز نہ پڑھنا چاہئے یہی مذہب حنفیہ کا ہے۔

باب الباء والبدال

۳۷۶۔ حضرت بدرؓ بن عبد اللہ خطمی

حضرت بدرؓ بن عبد اللہ خطمی۔ بعض لوگ کہتے ہیں ان کا نام بریر ہے یہ دادا ہیں ملیح بن عبد اللہ بن بدر کے۔ ملیح نے اپنے والد سے انہوں نے ان کے دادا سے روایت کی ہے کہ رسول اللہؐ نے فرمایا پانچ باتیں پیغمبروں کی سنت ہیں (۱) حیا (۲) بردباری (۳) پچھنے لگانا (۴) مسواک کرنا (۵) عطر لگانا۔ ان کا تذکرہ ابن مندہ اور ابو نعیم نے لکھا ہے مگر ابن مندہ نے ان کو سعدی لکھا ہے اور ابو نعیم نے ان کو خطمی لکھا ہے اور ابن مندہ کو وہم ہو گیا ہے انہوں نے ملیح بن عبد اللہ کو سعدی لکھا اور انہوں نے سمجھا کہ یہ بدر کے پوتے ہیں لہذا انہوں نے بدر کو سعدی لکھ دیا ملیح سعدی ابو ہریرہ سے روایت کرتے ہیں اور ملیح بن عبد اللہ بن بدر اپنے والد سے اور وہ ان کے دادا سے روایت کرتے ہیں مگر حق وہی ہے جو ابو نعیم نے لکھا ہے ان دونوں کو امیر ابو نصر بن ماکولانے لکھا ہے۔

۳۷۷۔ حضرت بدرؓ بن عبد اللہ مزنی

حضرت بدرؓ بن عبد اللہ مزنی۔ ان سے بکر بن عبد اللہ مزنی نے روایت کی ہے کہ انہوں نے کہا میں نے عرض کیا کہ یا رسول اللہؐ میں ایک پیشہ ور شخص ہوں میرے مال میں ترقی نہیں ہوتی حضرت نے فرمایا کہ اے بدر بن عبد اللہ صبح کو تم یہ کہہ لیا کرو بسم اللہ علی نفسی بسم اللہ علی اہلی و مالی اللہم رضنی بما قضیت لی وعافنی فیما ابقیت حتی لا احب تعجیل ما اخرت ولا تاخیر ما عجلت (میں اپنی جان پر اور اپنے گھر والوں پر اور اپنے مال پر بسم اللہ پڑھتا ہوں اے اللہ جو کچھ تو نے میرے لئے مقدر کیا ہے اس پر مجھے راضی کر دے اور جو کچھ تو میرے پاس باقی رکھے اس میں مجھے عافیت دے تاکہ جو کچھ تو دیر میں دینے والا ہے میں اسکی جلدی نہ چاہوں اور جو کچھ تو جلدی دینے والا ہے میں اس کی دیر نہ چاہوں) چنانچہ میں ان الفاظ کو کہہ لیا کرنا تھا اللہ نے میرے مال میں برکت دی اور میرا قرض ادا کر دیا اور مجھے اور میرے گھر والوں کو مالدار کر دیا۔ ان کا تذکرہ ابن مندہ اور ابو نعیم نے لکھا ہے۔

۳۷۸۔ حضرت بدرؓ ابو عبد اللہ

حضرت بدرؓ۔ کنیت ان کی ابو عبد اللہ۔ نبیؐ کے غلام تھے۔ ہمیں محمد بن ابی بکر بن ابی عیسیٰ نے کتابہ خبر دی وہ کہتے تھے ہم سے اسمعیل بن فضل بن احمد نے بیان کیا وہ کہتے تھے میں نے اسے جعفر بن عبد الواحد کے سامنے پڑھا یہ دونوں کہتے تھے ہمیں ابو طاہر بن عبد الرحیم نے خبر دی وہ کہتے تھے ہمیں عبد اللہ بن محمد یعنی حافظ ابو الشیخ نے خبر دی وہ کہتے تھے ہمیں ابن اعین نے خبر دی وہ کہتے تھے ہمیں اسحاق بن ابی اسرائیل نے خبر دی وہ کہتے تھے ہمیں محمد بن جابر نے عبد اللہ بن بدر سے انہوں نے اپنے والد سے جو رسول اللہؐ کے غلام تھے نقل کر کے خبر دی کہ وہ کہتے تھے رسول اللہؐ نے وصیت سے پہلے قرض کے ادا کرنے کا حکم دیا ہے اور یہ فرمایا ہے کہ حقیقی بھائی وارث ہوتے ہیں نہ علاقائی۔ اس حدیث کو اسحاق بن طباع نے روایت کیا ہے اور نیز اس کو ابن جراح نے محمد بن جابر سے انہوں نے عبد اللہ بن بدر سے انہوں نے ابن عمر سے روایت کیا ہے۔ ان کا تذکرہ ابو موسیٰ نے لکھا ہے۔

۳۷۹۔ حضرت بدیل بن سلمہ

حضرت بدیل بن سلمہ بن خلف بن عمرو بن احب بن مقباس بن جبر بن عدی بن سلول بن کعب بن عمرو بن ربیعہ۔ ربیعہ کا نام لُحی بن حارثہ خزاعی سلولی۔ ان بدیل کی والدہ کا نام ام اصرم ہے جو بیٹی ہیں اجم بن دندہ بن عمرو بن قین بن رزاح بن عمرو بن سعد بن کعب بن عمرو بن ربیعہ کی وہ بھی خزاعی ہیں اور ان کی والدہ کی والدہ حیہ بنت ہاشم بن عبد مناف بن قصی ہیں۔ بدیل اپنی والدہ کے نسب سے زیادہ مشہور ہیں۔ ان کا نسب ہشام بن کلبی نے اسی طرح بیان کیا ہے۔ یہ بدیل اور ان کی والدہ کعب بن عمرو میں جا کے مل جاتے ہیں۔ بدیل کی والدہ ابو مالک یعنی اسید بن عبد اللہ بن اجم کی پھوپھی ہیں یہ بدیل اور عمرو بن حتم بن کاہن بن حبیب بن عمرو بن قین عمرو میں جا کے مل جاتے ہیں۔

یہ بدیل وہی ہیں جنہیں نبیؐ نے قبیلہ بنی کعب کی طرف بھیجا تھا اور ان کے ہمراہ بشر بن سفیان کو بھیجا تھا تا کہ انہیں جہاد مکہ کے لئے طلب کریں۔ ان کا تذکرہ ابو عمر نے لکھا ہے اور ان کا تذکرہ ابو موسیٰ نے ابن مندہ پر استدراک کرنے کے لئے لکھا ہے اور انہوں نے لکھا ہے کہ بدیل بن عبد مناف بن سلمہ بن خلف بن عمرو بن احب بن مقباس بن حنین اور باقی نسب انہوں نے ایسا ہی بیان کیا ہے جیسا ہم نے ذکر کیا پھر آخر میں کہا ہے کہ یہ نام میں نے لکھ تو دئے مگر مجھے ان کی تحقیق نہیں ہے۔ یہ بات ایسے امام سے بہت تعجب انگیز ہے کیونکہ ان ناموں کو ابن کلبی نے اور ابن عبد البر نے اور امیر ابو نصر نے ذکر کیا ہے (پھر تحقیق نہ ہونے کے کیا معنی) انہوں نے جو لکھا ہے مقباس یہ غلط ہے صحیح لفظ مقباس ہے اور حنین دونوں کے ساتھ جو انہوں نے لکھا ہے یہ بھی غلط ہے صحیح جبر حاء مہملہ اور باء موحدة اور تاء جس کے اوپر دو نقطے ہیں کے ساتھ ہے اور اس کے آخر پر راء ہے۔ بدیل: باء کے ضمہ اور دال مہملہ کے فتح کے ساتھ ہے۔ اسید: ہمزہ کے فتح اور سین کے کسرہ کے ساتھ ہے۔ حیہ: یاء کے ساتھ ہے جس کے نیچے دو نقطے ہیں۔ اجم میں جیم حاء مہملہ سے پہلے ہے۔

۳۸۰۔ حضرت بدیل بن عمر انصاری

حضرت بدیل بن عمر انصاری خطمی۔ ان کا صحابی ہونا ثابت ہے۔ حلیم بن عمرو نے اپنی ماں فارعہ سے انہوں نے اپنے دادا بدیل بن عمرو خطمی سے روایت کی ہے کہ وہ کہتے تھے کہ میں نے ایک منتر سانپ کے کاٹنے کا رسول اللہؐ کو سنایا تو آپ نے مجھے اس کی اجازت دے دی اور اس میں برکت کی دعا فرمائی۔ ان کا تذکرہ ابن مندہ اور ابو نعیم نے لکھا ہے اور ابن مندہ نے کہا ہے کہ یہ حدیث غریب ہے سو اس سند کے اور کسی سند سے مشہور نہیں ہے۔

۳۸۱۔ حضرت بدیل بن کلثوم

حضرت بدیل بن کلثوم خزاعی۔ بعض لوگ کہتے ہیں ان کا نام عمرو بن کلثوم ہے جب قبیلہ خزاعہ سے قریش نے عہد کے بارے عذر کیا تو یہ نبیؐ کے پاس آئے اور آپ کے سامنے چند اشعار پڑھے (جن کا پہلا مصرعہ یہ ہے) لاہم انی ناشد محمد (ہمیں قریش کی بیوفائی کا) کچھ غم نہیں میں محمد (ﷺ) سے اس کی فریاد کرتا ہوں) ان کا تذکرہ صرف ابن مندہ نے لکھا ہے مگر یہ جو انہوں نے لکھا کہا ہے کہ بعض لوگ ان کو عمرو بن کلثوم کہتے ہیں اس کو میں نہیں جانتا اور انہیں واجب تھا کہ ان کو عمرو بن کلثوم کے بیان میں

ذکر کرتے مگر انہوں نے ان کو نہیں ذکر کیا بلکہ عمرو بن سالم بن کلثوم کو ذکر کیا ہے شاید یہاں باپ کا نام ساقط کر دیا ہے۔

۳۸۲۔ حضرت بدیل بن ماریہ

حضرت بدیل بن ماریہ۔ یہ عمر بن عاص سہمی کے غلام ہیں۔ ان سے مطلب بن ابی وداعہ نے اور ابن عباس نے جام کا قصہ روایت کیا ہے جب انہوں نے اور تمیم داری نے اور عدی بن بداء نے سفر کیا تھا ابن مندہ اور ابو نعیم نے ان کا ذکر اسی طرح لکھا ہے مگر اور ائمہ نے ان کو بزیل باء کے ضمہ اور زاء کے ساتھ لکھا ہے ہم بھی اس مقام پر انشاء اللہ لکھیں گے۔

۳۸۳۔ حضرت بدیل بن ورقاء

حضرت بدیل بن ورقاء بن عمرو بن ربیعہ بن عبدالعزیٰ بن ربیعہ بن جزی بن عامر بن خزاعی ہیں۔ ان کا نسب ابن مندہ اور ابو نعیم نے اسی طرح لکھا ہے۔

ان کا نسب ابن کلبی نے اسی طرح لکھا ہے بدیل بن ورقاء بن عبدالعزیٰ بن ربیعہ بن جزی بن عامر بن مازن بن عدی بن عمرو بن ربیعہ اور وہ لُحی خزاعی ہیں اور ابو عمر نے کہا ہے بدیل بن ورقاء بن عبدالعزیٰ بن ربیعہ خزاعی۔ ابن ماکولانے ہشام کی طرح ان کا نسب جزی تک پہنچایا ہے جزی کے بعد ان کا نسب متفق علیہ ہے۔ ابن مندہ اور ابو نعیم نے کہا ہے کہ یہ قدیم الاسلام ہیں اور ابو عمر نے لکھا ہے کہ یہ اور ان کے بیٹے عبداللہ اور حکیم بن حزام فتح مکہ کے دن مقام مر الظہر ان میں اسلام لائے تھے جیسا کہ ابن شہاب نے بیان کیا ہے اور ابن اسحاق نے کہا ہے کہ فتح مکہ کے دن کفار قریش نے بدیل بن ورقاء اور ان کے غلام رافع کے مکان میں پناہ لی تھی بدیل اور ان کے بیٹے عبداللہ حنین میں اور طائف میں اور تبوک میں شریک تھے اور فتح کے دن مسلمانوں میں ان کا مرتبہ سب سے زیادہ تھا انہوں نے کہا ہے کہ بعض لوگوں کا بیان ہے کہ یہ فتح مکہ سے پہلے اسلام لائے تھے۔ ہمیں یحییٰ بن محمود ثقفی نے اجازت اپنی اسناد سے ابو بکر بن ابی عاصم تک خبر دی وہ کہتے تھے ہم سے عبدالرحمن بن محمد بن عبدالرحمن بن محمد بن بشر بن عبداللہ بن سلمہ بن بدیل بن ورقاء نے بیان کیا وہ کہتے تھے مجھ سے میرے والد نے محمد بن عبدالرحمن سے وہ اپنے والد عبدالرحمن بن محمد سے وہ اپنے والد محمد بن بشیر سے وہ اپنے والد بشیر بن عبداللہ سے وہ اپنے والد عبداللہ سلمہ سے وہ اپنے والد سلمہ سے نقل کر کے بیان کرتے تھے کہ انہوں نے کہا مجھے میرے والد بدیل بن ورقاء نے ایک خط دیا اور کہا کہ اے میرے بیٹے یہ رسول اللہ کا خط ہے تم اسے حفاظت سے رکھنا کیونکہ جب تک یہ خط تم لوگوں کے پاس رہے گا خیر اور بھلائی تمہارے ساتھ رہے گی۔ (عبارت اس خط کی یہ تھی)

بسم اللہ الرحمن الرحیم من محمد رسول اللہ الی بدیل بن ورقاء و سروات بنی عمرو
فانی احمد الیکم اللہ الذی لا الہ الا هو، ا ما بعد فانی لم اثم بالکم ولم اضع فی جنبکم، وان اکرم
اہل تہامة علی انتم، واقربہم لی رحما ومن معکم من المطیین، وانی قد اخذت لمن ہاجر منکم
مثل ما اخذت لنفسی، ولو ہاجر بارضہ غیر ساکن مکة الامتعمرا او حاجا، وانی لم اضع فیکم اذا
سلمت، وانکم غیر خائفین من قبلی ولا محصرین۔

بسم اللہ الرحمن الرحیم۔ محمد رسول اللہ کی طرف بدیل بن ورقاء اور سرداران قبیلہ بنی عمرو کی طرف۔ میں تمہارے سامنے اللہ کی حمد بیان کرتا ہوں جس کے سوا کوئی معبود نہیں اما بعد واضح ہو کہ میں نے تمہارے دلوں کو ستایا نہیں اور تمہارے پڑوسی

ضائع نہیں کئے۔ تہامہ کے رہنے والوں میں تم اور تمہارے ساتھی مجھے بہت عزیز ہیں اور تم لوگ سب سے زیادہ میرے قریب ہو تم لوگ پاکیزہ لوگوں میں سے ہو جس شخص نے تم میں سے ہجرت کی ہے اس کا میں ویسا ہی حق رکھتا ہوں جیسا اپنا حق اگرچہ وہ پھر اپنے وطن کو واپس آ گیا مگر مکہ کا رہنے والا مکہ واپس نہ جائے مگر بغرض عمرہ کرنے یا حج کرنے کے میں تمہاری حق تلفی نہ کروں گا جب کہ میں نے تمہیں پناہ دی اور تم میری طرف سے کسی قسم کا خوف نہ کرو نہ یہ خیال کرو کہ تم قید کر لئے جاؤ گے۔

یہ حدیث غریب ہے۔ یہ خط علی بن ابی طالب رضی اللہ عنہ کے ہاتھ کا لکھا تھا۔ بدیل بن ورقاء کی وفات نبیؐ سے پہلے ہو گئی تھی۔ انہیں (ایک مرتبہ) نبیؐ نے حکم دیا تھا کہ حنین کے مال غنیمت کو اور عورتوں کو مقام جعرانہ میں آپ کے پہنچنے تک روک رکھیں۔ ان کا تذکرہ تینوں نے لکھا ہے۔

۳۸۴۔ حضرت بدیلؓ

حضرت بدیلؓ۔ ان کا نسب نہیں بیان کیا گیا۔ شمار ان کا اہل مصر میں ہے۔ ان کی حدیث موسیٰ بن علی بن رباح نے اپنے والد سے انہوں نے بدیل سے روایت کی ہے کہ انہوں نے کہا میں نے نبیؐ کو موزوں پر مسح کرتے ہوئے دیکھا ہے۔ ان کا تذکرہ ابن مندہ اور ابو نعیم نے لکھا ہے۔

۳۸۵۔ حضرت بدیلؓ

حضرت بدیلؓ۔ ان کا سب بھی نہیں بیان کیا گیا۔ صرف ابن مندہ نے ان کا تذکرہ لکھا ہے اور کہا ہے کہ بعض لوگوں نے ان کو صحابہ میں ذکر کیا ہے مگر ماہرین نے ان کا تذکرہ تابعین میں لکھا ہے ان سے مروی ہے کہ رسول اللہؐ کی آستین گئے تک رہتی تھیں۔

باب الباء والذال

۳۸۶۔ حضرت بذیمہؓ

حضرت بذیمہؓ۔ علی (بن بذیمہ) کے والد ہیں۔ ان کا تذکرہ یحییٰ بن محمد بن صاعد نے ان لوگوں میں کیا ہے جنہوں نے نبیؐ سے حدیثیں سنی ہیں اور انہوں نے احمد بن منیع سے انہوں نے اشعث بن عبدالرحمن سے انہوں نے ولید بن ثعلبہ سے انہوں نے علی بن بذیمہ سے انہوں نے اپنے والد سے روایت کی ہے کہ انہوں نے کہا میں رسول اللہؐ کو یہ فرماتے ہوئے سنا کہ جو شخص اس دعا کو پڑھے اس کے بعد اس حدیث کو بیان کیا۔ صرف ابن مندہ نے ان کا تذکرہ اسی طرح مختصر لکھا ہے۔

بذیمہ: باء کے فتح اور ذال معجم کے کسرہ کے ساتھ ہے۔ ابو نعیم نے کہا ہے کہ بذیمہ کو بعض نے صحابہ میں ذکر کیا ہے اور یہ وہم

ہے۔

باب الباء والراء

۳۸۷- حضرت براء بن عبد اللہ

حضرت براء بن عبد اللہ۔ کنیت ان کی ابوہند ہے یہ واری ہیں۔ ان کا صحابی ہونا اور نبی سے روایت کرنا ثابت ہے ان کا پورا بیان کنیت کے باب میں آئے گا۔ یہ امیر ابو نصر کا قول تھا۔

۳۸۸- حضرت براء بن اوس

حضرت براء بن اوس بن خالد۔ نبی کے ہمراہ آپ کے کسی غزوہ میں شریک ہوئے تھے اور اپنے ساتھ دو گھوڑے لے گئے تھے تو انہیں نبی نے مال غنیمت سے پانچ حصے دیئے۔ یہ ابن مندہ اور ابو نعیم کا قول کا بیان ہے اور ابو عمر نے کہا ہے براء بن اوس بن خالد بن جعد بن عوف بن مبذول بن عمرو بن غنم بن عدی بن نجار۔ یہ حضرت ابراہیم فرزند رسول اللہ کے رضاعی باپ تھے کیونکہ ان کی بی بی ام بردہ تھیں جنہوں نے ان کو دودھ پلایا تھا پس ظاہر تو یہ معلوم ہوتا ہے کہ یہ براء وہی ہیں اور شاید وہ کوئی اور ہوں واللہ اعلم۔ ان کا تذکرہ تینوں نے لکھا ہے۔

۳۸۹- حضرت براء بن عازب

حضرت براء بن عازب بن حارث بن عدی بن غنم بن مجدعہ بن حارث بن حارث بن عمرو بن مالک بن اوس انصاری اوسی حارثی ان کی کنیت ابو عمرو ہے اور بعض لوگ کہتے ہیں ابو عمارہ ہے اور یہی صحیح ہے۔ انہیں رسول اللہ نے جنگ بدر سے بوجہ کم سن ہونے کے واپس کر دیا تھا۔ سب سے پہلا غزوہ جس میں یہ شریک ہوئے احدثا اور بعض لوگ کہتے ہیں خندق۔ انہوں نے رسول اللہ کے ہمراہ چودہ جہاد کئے۔ یہی ہیں جنہوں نے ۲۲ھ میں ملک ری صلحا فتح کیا یا بقول ابی عمرو شیبانی کے بزور شمشیر فتح کیا۔ اور ابو عبیدہ نے کہا ہے کہ ملک رے کو ۲۲ھ میں حضرت حذیفہ نے فتح کیا تھا اور مدائنی نے کہا ہے کہ کچھ حصہ اس کا حضرت ابو موسیٰ نے فتح کیا تھا اور کچھ حصہ اس کا قرظہ بن کعب نے فتح کیا۔ یہ براء جنگ تستر میں حضرت ابو موسیٰ کے ساتھ تھے۔ حضرت براء اور ان کے بھائی عبید بن عازب جنگ جمل و صفین و نہروان میں حضرت علی بن ابی طالب کے ہمراہ رہے بالآخر کوفہ میں رہ گئے تھے اور وہیں گھر بنا لیا تھا اور حضرت مصعب بن زبیر کے زمانے میں وفات پائی۔ ہمیں ابو یاسر بن ابی جبہ نے اپنی سند سے عبد اللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہم سے یزید نے بیان کیا وہ کہتے تھے ہمیں شریک بن عبد اللہ نے ابو اسحاق سے انہوں نے براء سے نقل کر کے خبر دی کہ وہ کہتے تھے کہ جنگ بدر میں مجھے اور ابن عمر کو رسول اللہ نے کمن ہونے کے سبب سے نہیں لیا اور واپس کر دیا تھا اس سبب سے ہم اس جنگ میں شریک نہیں ہوئے۔ اس حدیث کو عمار بن زریق نے ابو اسحاق سے نقل کیا ہے اور انہوں نے عبد الرحمن بن عوسجہ سے انہوں نے حضرت براء سے اسی کے مثل نقل کیا ہے اور اتنی روایت زیادہ کی ہے کہ ہم احد میں شریک ہوئے۔ عبد الرحمن بن عوسجہ کے ذکر کرنے میں عمار تنہا ہیں اور اس روایت کو شعبہ نے اور ثوری اور زہیر نے اور ابن نمیر نے اعمش سے انہوں نے ابن اسحاق سے انہوں نے براء سے نقل کیا ہے ہمیں عمر بن محمد بن معمر بن طبرزد نے خبر دی وہ کہتے تھے ہمیں ہبہ اللہ بن عبد الواحد نے خبر دی وہ کہتے تھے ہمیں ابو طالب غیلان نے خبر دی وہ کہتے تھے ہمیں ابو اسحاق یعنی ابراہیم

بن محمد بن یحییٰ مزکی نے خبر دی وہ کہتے تھے ہمیں محمد بن اسحاق سراج نے خبر دی وہ کہتے تھے ہمیں ابو معمر یعنی اسمعیل بن ابراہیم ہزلی نے خبر دی وہ کہتے تھے ہمیں عبثر نے برد سے جو یزید بن زیاد کے بھائی تھے اور انہوں نے مسیب بن رافع سے نقل کر کے خبر دی وہ کہتے تھے میں نے حضرت براء بن عازب سے سنا وہ کہتے تھے کہ رسول اللہؐ نے فرمایا جو شخص کسی جنازے کی نماز پڑھے اسے ایک قراط ثواب ملے گا اور جو شخص جنازے کے ہمراہ رہے یہاں تک کہ وہ دفن کر لیا جائے تو اسے دو قیراط ثواب ملے گا ایک قراط اتنا بڑا ہوگا جیسے احد پہاڑ۔ حضرت براء اکثر فرمایا کرتے ہیں وہ شخص ہوں جسے نبیؐ نے حدیبیہ کے کنوئیں میں تیر دے کے بھیجا تھا اور وہ تیر پر پانی کی تری لے آئے تھے بعض لوگوں کا بیان ہے کہ تیر لے کر جو شخص گئے تھے وہ ناجیہ بن جندب تھے اور یہی زیادہ مشہور ہے۔ ان کا تذکرہ تینوں نے لکھا ہے۔ رزق میں راء حرف زاء سے پہلے ہے۔

۳۹۰۔ حضرت براءؓ بن قبیصہ

حضرت براءؓ بن قبیصہ۔ ابو موسیٰ نے لکھا ہے کہ عبدان مروزی نے ان کا تذکرہ لکھا ہے اور کہا ہے کہ میں نے (صحابہ کے) تذکرہ میں ان کا نام دیکھا مگر مجھے ان کا صحابی ہونا معلوم نہیں۔ ابو موسیٰ نے ابن مندہ پر استدراک کرنے کی غرض سے ان کا ذکر لکھا ہے مگر کوئی دلیل نہیں پیش کی اور جو دلیل انہوں نے پیش کی ہے اس سے ان کا صحابی ہونا معلوم نہیں ہوتا اور میں سمجھتا ہوں کہ براء بن قبیصہ بن ابی عقیل بن مسعود بن عامر بن معتب ثقفی ہیں واللہ اعلم۔ قبیصہ کا صحابی ہونا بھی معلوم نہیں۔ معتب: میم کے ضمہ اور عین مہملہ کے فتحہ اور تاء جس کے اوپر دو نقطے ہیں کی تشدید کے ساتھ ہے۔

۳۹۱۔ حضرت براءؓ بن مالک

حضرت براءؓ بن مالک بن نصر انصاری۔ ان کا نسب بیشتر ان کے بھائی انس بن مالک کے بیان میں گذر چکا ہے۔ یہ حضرت انس بن مالک (خادم رسول اللہؐ) کے حقیقی بھائی ہیں۔ سوا بدر کے احد اور خندق اور تمام غزوات میں رسول اللہؐ کے ہمراہ رہے بڑے بہادر اور دلیر تھے۔ حضرت عمر رضی اللہ عنہ (اپنے اعمال کو) لکھا کرتے تھے کہ براء کو مسلمانوں کے کسی لشکر کا سردار نہ بنانا کیونکہ یہ بھی مسلمانوں کو ہلاکت میں ڈالیں گے۔ جب جنگ یمامہ ہوئی اور قبیلہ بنی حنیفہ نے اس باغ پر سخت جنگ کی جس میں سیلہ تھا تو براء نے کہا اے مسلمانو مجھے تم اس باغ کے اندر ڈال دو چنانچہ لوگوں نے ان کو اٹھایا یہاں تک کہ باغ کی دیوار پر پہنچ گئے وہیں سے انہوں نے لڑنا شروع کیا اور خوب لڑے یہاں تک کہ اس باغ کا دروازہ مسلمانوں کے لئے کھول دیا۔

اور مسلمان باغ کے اندر پہنچ گئے اور اللہ نے سیلہ کو قتل کروا دیا۔ اس جنگ میں اسی ۸۰ سے کچھ اوپر زخم تیر اور تلوار کے حضرت براء کے جسم میں لگے تھے حضرت خالد بن ولید نے ایک مہینہ تک ان کا علاج کیا تب جا کے اچھے ہوئے ہمیں عبید اللہ بن احمد بن علی اور ابراہیم بن محمد بن مہران وغیرہ نے اپنی سند سے محمد بن عیسیٰ تک خبر دی وہ کہتے تھے ہم سے عبد اللہ بن ابی زیاد نے بیان کیا وہ کہتے تھے ہم سے سیار نے بیان کیا وہ کہتے تھے ہمیں جعفر بن سلیمان نے خبر دی وہ کہتے تھے ہمیں ثابت نے اور علی بن زید نے انس بن مالک سے نقل کر کے خبر دی کہ نبیؐ نے فرمایا اکثر پر اگندہ موے غبار آلودہ لوگ ایسے ہوتے ہیں کہ انہیں کوئی اپنے یہاں جگہ نہیں دیتا (لیکن عند اللہ ان کا ایسا مرتبہ ہوتا ہے کہ) اگر وہ اللہ عزوجل کو کسی بات کی قسم دلائیں تو اللہ ان کی قسم کو پورا کرے براء بن مالک بھی

! مطلب یہ ہے کہ فرط شجاعت کے سبب سے یہ میدان جنگ سے ہٹنا پسند نہ کریں گے اور بے موقع اپنے لشکر کو لڑا کر کٹا دیں گے۔

انھیں لوگوں میں ہیں چنانچہ جب جنگ تستر ہوئی اور مسلمانوں کو تنگی کی حالت پیش آئی تو لوگوں نے ان سے کہا کہ اے براء اب تم اپنے پروردگار کو قسم دلاؤ پس انہوں نے کہا کہ اے میرے پروردگار میں تجھے قسم دلاتا ہوں کہ ان کافروں کے مال ہمیں دلا دے اور مجھے (درجہ شہادت پر فائز کر کے) اپنے نبی سے ملا دے یہ کہہ کے انہوں نے حملہ کیا اور مسلمانوں نے بھی ان کے ساتھ حملہ کیا پس اس بہادر شیر نے بڑے بڑے سرداران فارس کو قتل کیا اور ان کا سارا سامان لے لیا اہل فارس کو ہزیمت ہو گئی اور حضرت براء اس جنگ میں شہید ہو گئے بقول واقدی یہ ۲۰ھ کا واقعہ ہے اور بعض لوگ کہتے ہیں کہ ۱۹ھ کا واقعہ اور بعض لوگ کہتے ہیں ۲۳ھ کا۔ ان کو ہرمزان نے قتل کیا تھا۔ حضرت براء بڑے خوش آواز تھے نبیؐ کے ہمراہ سفر میں مردوں کی سواری کے لئے یہ حداء پڑھتے تھے اور عورتوں کی سواری کے لئے حضرت انجشہ حضرت براء نے تستر میں بذات خود ایک سو جنگی آدمیوں کو قتل کیا علاوہ اس کے اور لوگوں کے قتل میں بھی شریک ہوئے ان کا تذکرہ تینوں نے لکھا ہے۔

۳۹۲۔ حضرت براء بن معرور

حضرت براء بن معرور بن صخر بن خنسا بن سنان بن عبید بن عدی بن غنم بن کعب بن سلمہ بن سعد بن علی بن اسد بن ساروہ بن خزیمہ بن حشم بن خزرج انصاری خزرجی سلمی کنیت ان کی ابو بشر والدہ ان کی رباب بنت نعمان بن امرء القیس بن زید بن عبدالاشہل ہیں جو حضرت سعد بن معاذ کی پھوپھی تھیں۔ یہ براء فقہائے صحابہ میں تھے بنی سلمہ کے نقیب تھے بقول بعض عقبہ اولیٰ کی شب میں سب سے پہلے جس نے رسول اللہؐ سے بیعت کی وہ یہی تھے اور سب سے پہلے جس نے کعبہ کی طرف لے منہ پھیرا وہ بھی یہی تھے انہوں نے ۲۰ھ اپنے تہائی مال کی وصیت کی تھی۔ شروع اسلام میں رسول اللہؐ کے زمانے میں وفات ہوئی۔

کعب بن مالک نے (جو ان لوگوں میں تھے جنہوں نے رسول اللہؐ سے شب عقبہ میں بیعت کی) روایت کی ہے کہ ہم اپنی قوم کے مشرکین کے ہمراہ حج کے لئے نکلے اور ہم لوگ نماز پڑھا کرتے تھے اور دینی مسائل سے واقف تھے ہمارے ہمراہ براء بن معرور بھی تھے وہ ہم سب میں بڑے اور ہمارے سردار تھے براء نے ہم سے کہا کہ اے لوگو میرے دل میں یہ آتا ہے کہ میں اس عمارت یعنی کعبہ کو (نماز میں) پس پشت نہ کروں اور اسی کی طرف (منہ کر کے) نماز پڑھوں کعب بن مالک کہتے ہیں کہ ہم لوگوں نے کہا واللہ ہمیں یہی خبر پہنچی ہے کہ ہمارے نبیؐ شام (یعنی بیت المقدس) ہی کی طرف نماز پڑھتے ہیں اور ہم نہیں چاہتے کہ (کسی بات میں) ان کے خلاف کریں براء نے کہا ہے کہ میں تو کعبہ ہی کی طرف نماز پڑھوں گا ہم لوگوں نے کہا کہ ہم تو ایسا نہ کریں گے کعب بن مالک کہتے ہیں کہ جب نماز کا وقت آتا تو ہم لوگ بیت المقدس کی طرف نماز پڑھتے اور براء کعبہ کی طرف نماز پڑھتے یہاں تک کہ ہم لوگ مکہ پہنچے تو براء نے مجھ سے کہا کہ اے میرے بھتیجے ہمیں رسول اللہؐ کے پاس لے چلو تا کہ میں آپ سے اس فعل کی نسبت دریافت کروں جو میں نے اپنے اس سفر میں کیا ہے کیونکہ خدا کی قسم میرے دل میں اس کی طرف سے تردد ہے چونکہ تم لوگ اس کے مخالف ہو کعب بن مالک کہتے ہیں کہ ہم رسول اللہؐ سے پوچھنے کے لئے چلے ہم آپ کو پہنچانے نہ تھے اور نہ ہم نے اس سے پہلے آپ کو دیکھا تھا کعب بن مالک کہتے ہیں کہ ہم مسجد میں داخل ہوئے اور حضرت کے پاس جا کے بیٹھ گئے براء بن معرور نے عرض کیا

۱۔ یعنی قبل از تحویل قبلہ انہوں نے کعبہ کی طرف نماز پڑھنا شروع کر دی تھی جیسا کہ آگے آئے گا۔

۲۔ معلوم ہوا کہ اس وقت تک میراث کی آیت نازل نہ ہوئی تھی اور وصیت کا حکم تھا۔

کہ یا نبی اللہ میں اپنے اس سفر میں جو چلا اور مجھے اللہ عزوجل نے اسلام کی ہدایت کر دی ہے تو میرے دل میں یہ آیا کہ میں اس عمارت کعبہ کی طرف (نماز میں) پشت نہ کروں لہذا میں نے کعبہ ہی کی طرف نماز پڑھی مگر میرے اصحاب اس بات میں میرے مخالف ہوئے یہاں تک کہ میرے دل میں ان کی بابت شک پڑ گیا پس اے رسول اللہ آپ اس میں کیا فرماتے ہیں؟

حضرت نے فرمایا کہ تم (جب شام کی طرف نماز پڑھتے تھے) ٹھیک قبلہ کی طرف تھے کاش تم چند روز اس پر صبر کرتے چنانچہ وہ پھر بیت المقدس کی طرف نماز پڑھنے لگے کعب بن مالک کہتے ہیں کہ پھر براء نے رسول اللہ کے قبلہ کی طرف رجوع کیا اور ہم لوگوں کے ہمراہ وہ شام کی طرف نماز پڑھنے لگے ان کے گھروالے بیان کرتے ہیں کہ نہیں وہ اپنے اخیر وقت تک کعبہ کی طرف نماز پڑھا کرتے تھے لیکن یہ غلط ہے ہم ان کے حال سے زیادہ واقف ہیں کعب بن مالک کہتے ہیں پھر ہم حج کے لئے چلے گئے اور رسول اللہ سے وعدہ کر گئے کہ وسط ایام تشریق میں مقام عقبہ پر حاضر ہو جائیں گے چنانچہ جب ہم حج سے فارغ ہوئے تو شب کو شعب میں جمع ہو کے آپ کا انتظار کرنے لگے پس آپ تشریف لائے اور آپ کے ہمراہ آپ کے چچا عباس بھی تھے کعب بن مالک کہتے ہیں کہ عباس نے گفتگو شروع کی ہم لوگوں نے عباس سے کہا کہ جو کچھ تم نے کہا وہ ہم نے سن لیا اب اے رسول اللہ آپ گفتگو فرمائیے اور اپنے لئے اور اپنے پروردگار عزوجل کے لئے ہم سے عہد لے لیجئے پھر رسول اللہ نے گفتگو شروع کی آپ نے قرآن کی تلاوت فرمائی اور اللہ عزوجل کی طرف بلایا اور اسلام کی ترغیب دی اور فرمایا کہ میں تم سے اس شرط پر بیعت لیتا ہوں کہ تم جن باتوں سے اپنے بال بچوں کی حفاظت کرتے ہو ان سے میری بھی حفاظت کرنا کعب بن مالک کہتے ہیں کہ براء بن معرور نے حضرت کا ہاتھ پکڑ لیا اور کہا کہ قسم اس کی جس نے حق کے ساتھ آپ کو بھیجا کہ ہم ضرور ضرور ان باتوں سے آپ کی بھی حفاظت کریں گے جن سے اپنے بال بچوں کی حفاظت کرتے ہیں لہذا اے رسول اللہ ہم آپ سے بیعت کرتے ہیں اور خدا کی قسم ہم لوگ بڑی جمعیت و اتفاق والے ہیں یہ بات ہم میں باپ دادا کے وقت سے چلی آرہی ہے براء رسول اللہ سے گفتگو کر رہے تھے کہ درمیان میں ابو الہثیم بن تیہان جو بنی عبدالاشہل کے حلیف تھے بولنے لگے پس براء پہلے وہ شخص ہیں جنہوں نے رسول اللہ کے دست مبارک پر (اس وقت) بیعت کی ان کے بعد پھر اور لوگوں نے یکے بعد دیگرے بیعت شروع کی براء کی وفات ماہ صفر میں رسول اللہ کی تشریف آوری سے ایک ماہ پیشتر ہوئی پھر جب رسول اللہ ہجرت کر کے تشریف لائے تو مع اپنے صحابہ کے ان کی قبر پر تشریف لے گئے اور قبر پر آپ نے تکبیر کہہ کے نماز پڑھی اس نماز میں آپ نے چار تکبیریں کہی۔ جب ان کی موت کا وقت قریب ہوا تو انہوں نے وصیت کی کہ قبر میں قبلہ رو رکھ کر دفن کئے جائیں چنانچہ لوگوں نے ایسا ہی کیا۔ ان کا تذکرہ تینوں نے لکھا ہے۔

سلمہ: لام کے کسرہ کے ساتھ ہے مگر جب اس کی نسبت کی جائے تو پھر لام کو فتح ہوگا۔ ترید: تاء جس کے اوپر دو نقطے ہیں اور زاء کے ساتھ ہے۔ معرور: عین مہملہ کے ساتھ ہے۔ سارده: سین مہملہ اور راء اور دال مہملہ کے ساتھ ہے۔

۳۹۳۔ حضرت برح بن عسکر

حضرت برح بن عسکر بن وتار۔ یہ ابن مندہ اور ابو نعیم کا قول ہے ان دونوں نے بیان کیا ہے کہ نبی کے حضور میں وفد بن کے آئے تھے اور فتح مصر میں شریک تھے یہ ابن یونس سے منقول ہے اور ابن ماکولانے بیان کیا ہے کہ برح بکسبر باء معجمہ سکون راء وحاء مہملہ۔ بیٹے ہیں عسکر بن وتار بن کرع بن حضرمی بن نعمان بن مہری بن حیدان بن عمرو بن الحاف بن قضاعہ کے۔ نبی کے حضور میں

حاضر ہوئے تھے اور فتح مصر میں شریک تھے وہاں کچھ زمین انہیں بطور معافی لے کے ملی تھی اور وہیں سکونت اختیار کر لی اہل مصر میں یہ مشہور ہیں ابن ماکولانے کہا ہے کہ ابن یونس کہتے تھے میں نے نسب قدیم کی بعض پرانی کتابوں میں ابن لہیعہ کے ہاتھ کا لکھا ہوا دیکھا ہے کہ برح عسکر کے بیٹے تھے اور انہوں نے ان کا نسب اسی طرح بیان کیا ہے جیسا ہم نے بیان کیا۔
ابن ماکولانے کہا ہے کہ عسکر میں عین اور کاف دونوں کو ضمہ ہے۔

۳۹۴۔ حضرت برذع بن زید جزامی

حضرت برذع بن زید جزامی جو رفاعہ بن زید کے بھائی ہیں ملک شام کے مقام بیت جبرین میں فروکش تھے۔ ان کی حدیث محمد بن سلام بن زید بن رفاعہ بن زید رفاعی نے جو قبیلہ بنی ضیب کے تھے اپنے والد سلام سے انہوں نے اپنے والد زید سے انہوں نے اپنے والد رفاعہ بن زید سے روایت کی ہے انہوں نے کہا ہے کہ میں اور میرے قوم کی ایک جماعت رسول اللہ کے پاس گئے ہم دس آدمی تھے پھر انہوں نے اپنی قوم کے پاس لوٹنے اور برذع اور سوید کے اسلام لانے کا حال بیان کیا ہے۔ ان کا تذکرہ ابن مندہ اور ابو نعیم نے لکھا ہے۔

۳۹۵۔ حضرت برذع بن زید بن نعمان

حضرت برذع بن زید بن نعمان بن عامر بن سواد بن ظفر انصاری اسی احد میں اور احد کے بعد تمام غزوات میں شریک ہوئے قتادہ بن نعمان کے بھتیجے ہیں۔ یہ شاعر بھی تھے یہ ابن ماکولا کا قول ہے یہ وہ برذع نہیں ہے جن کا ذکر پہلے ہوا یہ انصاری ہیں اور وہ جزامی تھے یہ قدیم الاسلام ہیں اور وہ متاخر اسلام تھے۔

۳۹۶۔ حضرت برز بن قہطم

حضرت برز بن قہطم۔ بعض لوگ کہتے ہیں کہ ان کا نام بلز تھا بعض لوگ کہتے ہیں مالک بعض لوگ کہتے ہیں رزن بن قہطم۔ کنیت ان کی ابو العشر اء دارمی ہے ان کا تذکرہ کنیت کے باب میں آئے گا۔

۳۹۷۔ حضرت بریح بن عرفجہ

حضرت بریح بن عرفجہ یا عرفجہ بن بریح۔ ابن مندہ نے کہا ہے کہ عبدالرحمن بن محمد محاربلی نے لیث بن ابی سلیم سے انہوں نے زیاد بن علاقہ سے انہوں نے بریح بن عرفجہ یا عرفجہ بن بریح سے ایسا ہی نقل کیا ہے۔ (یہ شک محاربلی نے کیا ہے) کہ رسول اللہ نے فرمایا میرے بعد فتنے اور (بہت سے) فتنے ہوں گے اس حدیث کو اور لوگوں نے لیث سے اس سند کے ساتھ نقل کیا ہے اور انہوں نے عرفجہ بن شریح اور یہی صحیح ہے اور بعض لوگوں نے عرفجہ بن عرفجہ اور یہ ابن مندہ نے کہا ہے ابو نعیم نے اس حدیث کو ذکر کر کے کہا ہے کہ (عرفجہ بن بریح) وہم ہے بلکہ صحیح نام عرفجہ بن عرفجہ یا عرفجہ بن عرفجہ ہے۔ ان کا تذکرہ ابن مندہ اور ابو نعیم نے لکھا ہے۔

۱۔ یہ قاعدہ ہے کہ جب کوئی ملک فتح ہو جاتا تو امام کی طرف مسلمانوں کو اور خاص کر فاتحین کو معافیاں ملتی ہیں۔

۳۹۸۔ حضرت بریدہؓ بن حصیب

حضرت بریدہؓ بن حصیب بن عبد اللہ بن حارث بن اعرج بن سعد بن رزاح بن عدی بن سہم بن مازن بن حارث بن سلمان بن اسلم بن افسی بن حارث بن عمرو بن عامر اسلمی۔ کنیت انکی ابو عبد اللہ ہے اور بعض لوگ کہتے ہیں ابو سہل اور بعض لوگ کہتے ہیں ابو حصیب اور بعض لوگ کہتے ہیں کہ ابو ساسان مگر مشہور ابو عبد اللہ ہے ہجرت کرتے وقت جب رسول اللہؐ کا گذران کی طرف ہوا تو یہ اور ان کے ساتھ والے جو قریب اسی ۸۰ گھرانے تھے اسلام لے آئے رسول اللہؐ نے عشا کی نماز انہیں کے یہاں پڑھی اور ان لوگوں نے آپ کی اقتدا کی یہ اپنی ہی قوم کے پاس مقیم رہے اور بعد احد کے رسول اللہؐ کی خدمت میں حاضر ہوئے اور حدیبیہ میں اور بیعت الرضوان میں جو درخت کے نیچے ہوئی تھی شریک ہوئے مدینہ کے رہنے والے تھے مگر بعد اس کے بصرہ چلے گئے اور وہاں ایک گھر بنا لیا تھا پھر وہاں سے جہاد کے لئے خراسان گئے پھر مرو میں قیام کیا یہاں تک کہ وہیں وفات پائی اور وہیں مدفون ہوئے ان کی اولاد بھی وہیں رہی۔ ہمیں ابوالبرکات حسن بن محمد بن ہبہ اللہ شافعی دمشقی نے خبر دی وہ کہتے تھے ہمیں ابوالعشار محمد بن خلیل بن فارس قیسی نے خبر دی وہ کہتے تھے ہمیں ابوالقاسم علی بن محمد بن علی بن ابی العلاء مصیصی نے خبر دی وہ کہتے تھے ہمیں ابو محمد عبدالرحمن بن عثمان بن ابی نصر نے خبر دی وہ کہتے تھے ہمیں ابواسحاق محمد بن احمد بن ابی ثابت نے خبر دی وہ کہتے تھے ہمیں یحییٰ بن ابی طالب نے خبر دی وہ کہتے تھے ہمیں زید بن حباب نے خبر دی وہ کہتے تھے ہمیں ابن ناجیہ خراسانی نے خبر دی وہ کہتے تھے ہمیں ابو طیبہ عبد اللہ بن مسلم نے عبد اللہ بن بریدہ سے انہوں نے اپنے والد سے نقل کر کے خبر دی کہ وہ کہتے تھے نبیؐ نے فرمایا کہ میرے اصحاب میں سے جو شخص جس سر زمین میں مرے گا وہ وہاں کے لوگوں کے لئے قیامت کے دن پیشوا اور نور ہوگا اور عبد اللہ بن بریدہ نے اپنے والد سے یہ بھی روایت کیا ہے کہ نبیؐ نے ان سے اور حکم بن عمرو غفاری سے فرمایا کہ تم دونوں اہل مشرق کے لئے چشم (وجراغ) ہو چنانچہ یہ دونوں مرو (جو مدینہ سے مشرق کی جانب ہے) گئے اور وہیں دونوں نے وفات پائی۔ عبد اللہ بن بریدہ نے اپنے والد سے یہ بھی روایت کیا ہے کہ نبیؐ قال لے لیتے تھے اور شکون بدنہ لیتے تھے مثلاً جب بریدہ اپنے گھر والوں کے ساتھ جو قبیلہ بنی سہم کے ستر آدمیوں کے ساتھ نبیؐ کے حضور میں حاضر ہوئے تو آپ نے ان سے پوچھا کہ تم کس قبیلہ سے ہو انہوں نے کہا کہ قبیلہ اسلم سے آپ نے حضرت ابوبکرؓ سے فرمایا کہ ہمارے لئے سلامتی ہے پھر آپ نے پوچھا کہ تم کس کی اولاد میں ہو انہوں نے کہا کہ بنی سہم کی اولاد میں حضرت نے فرمایا کہ اب تمہارا حصہ نکلا۔

ہمیں ابراہیم بن محمد بن مہران نے اور ابو جعفر بن احمد وغیرہ نے اپنی اسناد سے ابو عیسیٰ ترمذی تک خبر دی وہ کہتے تھے کہ ہم سے محمد بن حمید نے بیان کیا وہ کہتے تھے ہمیں زید بن حباب نے اور ابو تمیلہ نے عبد اللہ بن مسلم سے انہوں نے عبد اللہ بن بریدہ سے انہوں نے اپنے والد سے روایت کر کے خبر دی کہ انہوں نے کہا ایک شخص رسول اللہؐ کے پاس آیا اس کے ہاتھ میں لوہے کی انگوٹھی تھی آپ نے فرمایا کیا بات ہے کہ میں تیرے جسم پر دوزخیوں کا زیور دیکھ رہا ہوں اس کے بعد وہ آپ کے پاس پیتل کی انگوٹھی پہن کے آیا آپ نے فرمایا کیا بات ہے کہ تجھ میں بتوں کی بو پاتا ہوں اس کے بعد وہ آپ کے پاس سونے کی انگوٹھی پہن کے آیا آپ نے فرمایا

قال کہتے ہیں کسی بات کو سن کر اپنے لئے اچھا نتیجہ نکالنے کو حضرت کے قال لینے کا یہی طریقہ تھا نہ جیسا کہ آج کل قرآن مجید یا دیوان حافظ کو کھول کر لاکھ لیتے ہیں۔

کیا بات ہے کہ میں تیرے جسم پر اہل جنت کا زیور دیکھتا ہوں اس شخص نے عرض کیا کہ پھر میں کس چیز کی انگوٹھی بناؤں آپ نے فرمایا چاندی کی مگر پوری ایک مثقال کی نہ ہو۔

ہمیں عبدالوہاب بن ہبہ اللہ نے خبر دی وہ کہتے تھے ہمیں رئیس ابوالقاسم منشی نے خبر دی وہ کہتے تھے ہمیں ابوعلی حسن مذکر نے خبر دی وہ کہتے تھے ہمیں احمد بن مالک نے خبر دی وہ کہتے تھے ہمیں ابوبکر نے خبر دی وہ کہتے تھے ہمیں عبداللہ بن احمد نے خبر دی وہ کہتے تھے مجھ سے میرے والد نے بیان کیا وہ کہتے تھے ہم سے روح نے علی بن سوید بن مخوف سے انہوں نے عبداللہ بن بریدہ سے انہوں نے اپنے والد سے نقل کر کے خبر دی کہ وہ کہتے تھے رسول اللہ حضرت علیؓ کو خالد بن ولید کے پاس بھیجا تا کہ مال غنیمت کا خمس لے آئیں وہ کہتے تھے کہ صبح کو حضرت علیؓ اس حال میں آئے کہ ان کے سر سے تیل لے ٹپک رہا تھا تو خالد نے بریدہ سے کہا کہ دیکھو اس شخص نے کیا کیا بریدہ کہتے تھے جب میں نبیؐ کے پاس لوٹ کے آیا تو میں نے آپ کو علیؓ کے اس فعل کی خبر دی یہ کہتے تھے کہ میں علیؓ سے بغض رکھتا تھا آپ نے فرمایا کہ اے بریدہ کیا تم علیؓ سے بغض رکھتے ہو میں نے عرض کیا کہ ہاں آپ نے فرمایا ان سے بغض نہ رکھا کرو اور روح کبھی یوں کہتے ہیں کہ حضرت نے فرمایا ان سے محبت رکھا کرو خمس میں ان کا حصہ اس سے زیادہ ہے۔ ان کا تذکرہ تینوں نے لکھا ہے۔

حصیب: حاء مہملہ کے ضمہ اور صاد کے فتح کے ساتھ ہے۔ بریدہ: باء موحده کے ضمہ اور راء کے فتح کے ساتھ اور دال مہملہ کے بعد ہاء ہے۔ رزاح: ابن ماکولانے اس کو رزاح کے باب میں بیان کیا ہے اور کہا ہے کہ راء کے کسرہ اور اس کے بعد زاء پھر الف اور حاء مہملہ ہے۔ اور اسی طرح انہوں نے اس ریاح کے باب میں بھی ذکر کیا ہے اور کہا ہے کہ راء کے کسرہ اور یاء جس کے نیچے دو نقطے ہیں کے ساتھ ہے اور الف کے بعد حاء مہملہ ہے۔ اس میں شک نہیں کہ علماء نے اس میں اختلاف کیا ہے۔ بہر حال جو کچھ علماء نے کہا ہم نے نقل کر دیا ہے۔ افسی: فاء ساکن اور صاد مہملہ کے فتح کے ساتھ ہے۔

۳۹۹۔ حضرت بریدہؓ بن سفیان اسلمی

حضرت بریدہؓ بن سفیان اسلمی۔ ان کا تذکرہ عبدان نے کیا ہے کہ اور کہا ہم سے حسن بن محمد زعفرانی نے بیان کیا ہے وہ کہتے تھے ہمیں ہارون بن معروف نے خبر دی وہ کہتے تھے ہمیں عبداللہ بن وہب نے خبر دی وہ کہتے تھے ہمیں عمرو بن حارث نے خبر دی کہ عبدالرحمن بن عبداللہ زہری نے ان سے بیان کیا وہ بریدہ بن سفیان اسلمی سے روایت کرتے تھے کہ رسول اللہؐ نے عاصم بن عدی کو اور زید بن دھنہ کو اور خیب بن عدی کو اور مرثد بن ابی مرثد کو قبیلہ بنی لحيان کی ایک جماعت کی طرف جو مقام رجب میں تھی بھیجا وہ ان لوگوں سے لڑے یہاں تک کہ ان لوگوں نے اپنے لئے عہد لے لیا مگر عاصم نے عہد نہیں لیا اور کہا کہ آج میں کسی مشرک کا عہد قبول نہ کروں گا اس کے بعد انہوں نے پوری حدیث ذکر کی۔ ابو موسیٰ نے کہا ہے کہ عبدان نے اس حدیث کو اسی طرح روایت کیا ہے مگر صحیح یہ ہے کہ یہ حدیث زہری نے عمرو بن سفیان ثقفی سے انہوں نے ابو ہریرہ سے روایت کی ہے کیونکہ بریدہ بن ابی سفیان کوئی شخص صحابہ میں سے نہیں ہیں نہ وہ اس حدیث کے راوی ہیں ہاں یہ کوئی اور بریدہ ہوں تو ہو سکتا ہے۔

۱۔ معلوم ہوتا ہے کہ مال خمس میں کچھ تیل بھی ہوگا اس کو حضرت علیؓ مرتضیٰ نے سر میں لگایا۔

۲۔ یہ تھی صحابہ کی راستبازی صاف صاف کہہ دیا

میں کہتا ہوں کہ اس حدیث میں جو عاصم بن عدی کا ذکر ہے یہ بھی غلط ہے صحیح نام عاصم بن ثابت بن ابی اسحٰب ہے عاصم بن عدی تو قبیلہ بنی عجلان سے ہیں اور وہ بھی انصاری ہیں ۴۵ھ میں ان کی وفات ہوئی وہ نبیؐ کے عہد میں مقتول نہیں ہوئے۔ ان کا تذکرہ ابو موسیٰ نے لکھا ہے۔

۴۰۰۔ حضرت بریرؓ بن جندب

حضرت بریرؓ بن جندب اور بعض لوگ کہتے ہیں ان کے والد کا نام عثرقہ ہے کنیت ان کی ابو ذر غفاری ہے ان کے نام میں اختلاف ہے ان کا تذکرہ جندب کے نام میں اور کنیت کے باب میں انشاء اللہ تعالیٰ آئے گا۔ بریر: باء کے ضمہ اور راء کے فتح اور اس کے بعد یاء جس کے نیچے دو نقطے ہیں اور پھر دوسری راء ہے۔

۴۰۱۔ حضرت بریرؓ بن عبد اللہ

حضرت بریرؓ بن عبد اللہ۔ یہ بریر بیٹے ہیں عبد اللہ کے بعض لوگ ان کو بر بن عبد اللہ بن رزین بن عمیث بن ربیعہ بن ذراع بن عدی بن دار بن ہانی بن حبیب بن نمارہ بن لخم بھی کہتے ہیں لخم کا نام مالک بن عدی بن حارث بن مرہ بن ادد ہے جنگلی کنیت ابو ہند داری ہے تمیم اور طیب کے بھائی ہیں نبیؐ نے ان کا نام عبد اللہ رکھا تھا اور آخر میں انہوں نے فلسطین کی سکونت اختیار کر لی تھی جو بیت المقدس کا ایک مقام ہے۔ مکحول شامی نے ابو ہند سے انہوں نے نبیؐ سے روایت کی ہے کہ آپ نے فرمایا جو شخص ریا و سمعہ! کے مقام میں کھڑا ہوتا ہے اللہ تعالیٰ بھی قیامت کے دن اس کے ساتھ دکھاوے کا معاملہ کرے گا اور زیاد بن ابی ہند نے اپنے والد سے روایت کی ہے کہ نبیؐ نے فرمایا اللہ تعالیٰ فرماتا ہے جو شخص میری قضا پر راضی نہ ہو اور میری (بھیجی ہوئی) بلا پر صبر نہ کر سکے اسے چاہیے کہ میرے سوا اور کوئی پروردگار (اپنے لئے) تلاش کر لے۔ ابو عمر نے کہا ہے کہ یہ حدیث صرف ان کے بیٹے ہی سے مروی ہے مگر سند اس کی قوی نہیں ہے۔ ان کا تذکرہ تینوں نے لکھا ہے۔

میں کہتا ہوں کہ ابو نعیم اور ابن مندہ کا یہ کہنا کہ یہ بریر تمیم اور طیب کے بھائی ہیں وہم ہے اس کا غلط ہونا خود انہیں کتابوں سے معلوم ہوتا ہے کیونکہ ان دونوں نے تمیم داری کے تذکرہ میں لکھا ہے کہ تمیم بیٹے ہیں اوس کے۔ تمیم اور ابو ہند ذراع بن عدی میں جا کے مل جاتے ہیں پس یہ کیونکر ہو سکتا ہے۔ ان کے بھائی ہوں اور پھر پانچویں پشت میں جا کے ان سے ملیں اور اس میں شک نہیں کہ انہوں نے قبیلہ کا بھائی مراد نہیں لیا ورنہ پھر تمیم کے تخصیص کی کوئی وجہ نہیں اور صرف یہی کہنا چاہیے تھا کہ تمیم کے بھائی ہیں (طیب کے اضافہ کرنے کی کیا ضرورت تھی) باقی رہے طیب تو ان کے بارے میں اختلاف ہے ہشام بن کلبی کہتے ہیں کہ وہ ابو ہند کے بھائی ہیں۔ ابو عمر اس غلطی سے بچ گئے ہیں انہوں نے بریر کا نسب بیان کرنے کے بعد کہا ہے کہ بعض لوگ کہتے ہیں کہ ابو ہند کا نام طیب تھا اور بعض لوگ کہتے ہیں طیب ان کے بھائی کا نام تھا ابو عمر نے کہا ہے کہ بخاری نے کہا ہے کہ بریر بن عبد اللہ کی کنیت ابو ہند ہے وہ تمیم داری کے بھائی ہیں۔ شام میں رہتے تھے انہوں نے نبیؐ (کی صحبت اٹھائی ہے اور) آپ سے حدیثیں سنی ہیں اس بات میں امام بخاری نے بھی ایسی غلطی کی ہے جو علمائے نسب کے نزدیک پوشیدہ نہیں رہ سکتی کیونکہ تمیم ابو ہند کے بھائی نہیں ہیں ہاں تمیم اور ابو ہند

۱۔ ریا کہتے ہیں دکھانے کو سمعہ کہتے ہیں سنانے کو جو کام لوگوں کو دکھانے کے لئے یا سنانے کے لئے کیا جائے خدا کی رضامندی اس سے مقصود نہ ہو وہ ریا و سمعہ ہے۔

ذراع بن عدی میں جا کے مل جاتے ہیں اور بخاری نے ابو ہند اور تمیم کا نسب ویسا ہی بیان کیا ہے جیسا ابن مندہ اور ابو نعیم نے بیان کیا تھا پس اب وہم ظاہر ہو گیا اور کہا ہے کہ اسی طرح ان دونوں کا نسب ابن کلبی اور خلیفہ نے اور بھی بہت سے لوگوں نے بیان کیا ہے۔

۴۰۲۔ حضرت بریرؓ ابو ہریرہ

حضرت بریرؓ۔ کنیت ان کی ابو ہریرہ ہے نام ان کا مروان بن محمد ہے۔ ابن مندہ نے سعید بن عبدالعزیز سے بریر نقل کیا ہے مگر کسی اور نے ان کی موافقت نہیں کی۔ ابو نعیم نے کہا ہے کہ یہ وہم ہے وہ کہنا چاہتے تھے کہ ابو ہند کا نام بریر ہے (غلطی سے یہ لکھ گئے کہ ابو ہریرہ کا نام بریر ہے) ابو ہریرہ کے نام میں بہت اختلاف ہے ان کا ذکر ان بابوں میں آئے گا جن میں ان کا نام بیان کیا گیا ہے اور پورا ذکر ان کا کنیت کے بیان میں آئے گا کیونکہ ان کی کنیت ان کے تمام ناموں سے زیادہ مشہور ہے۔ ان کا تذکرہ ابن مندہ اور ابو نعیم نے بیان کیا ہے۔

۴۰۳۔ حضرت بریلؓ شہالی

حضرت بریلؓ شہالی۔ ابن مندہ نے کہا ہے کہ ان کا ذکر صحابہ میں کیا گیا ہے اور یہ بات ثابت نہیں۔ اور انہوں نے اپنی اسناد کے ساتھ بقیہ سے انہوں نے ابو عمرو سلفی سے انہوں نے بریل شہالی سے روایت ہے کہ رسول اللہؐ کا گذر ایک شخص پر ہوا جو اپنے اصحاب کے لئے کھانا پکا رہا تھا اور اسے آگ کی تیزی سے تکلیف ہو رہی تھی رسول اللہؐ نے فرمایا اب تجھے دوزخ کی گرمی نہ پہنچے گی۔ ابن مندہ نے کہا ہے کہ یہ حدیث غریب ہے صرف اسی سند سے مروی ہے۔ ابو نعیم نے کہا کہ بعض لوگوں نے بریل شہالی کو صحابہ میں ذکر کیا ہے حالانکہ یہ وہم ہے۔

میں کہتا ہوں کہ ابن مندہ نے کہا ہے ان کا صحابی ہونا ثابت نہیں۔ انہیں ابن مندہ نے اور ابو نعیم نے حرف بے میں ذکر کیا ہے جیسا کہ ہم نے ذکر کیا اور ابن ماکولانے کہا کہ نزیل شہالی نون کے ساتھ بعض لوگ ان کو شہالی بھی کہتے ہیں ایک شیخ تھے ان کے متعلق ان کی ایک حکایت مشہور ہے ان سے ابو عمرو نامی ایک شیخ نے روایت کی ہے ان کا شمار مقام بقیہ کے مجہول شیوخ میں ہے اور ابو سعد سمعانی نے کہا ہے کہ سلفی ایک شاخ ہے کلاع کی جو قبیلہ ہے حمیر کا۔

باب الباء والزائے

۴۰۴۔ حضرت بزلیحؓ ازدی

حضرت بزلیحؓ ازدی۔ عباس کے والد ہیں۔ عبدان نے ان کا ذکر لکھا ہے اور کہا ہے کہ ان کا نسب ہمیں نہیں معلوم ہوا اور نہ ہم یہ جانتے ہیں کہ (حدیث ذیل کو) انہوں نے خود سنا ہے یا وہ مرسل ہے۔ ان سے ان کے بیٹے عباس نے روایت کی ہے کہ رسول اللہؐ نے فرمایا جنت نے عرض کیا کہ اے میرے پروردگار تو نے مجھے آراستہ کیا ہے اور خوب آراستہ کیا ہے اب میرے اعضا کو بھی درست کر دے اللہ بزرگ برتر نے فرمایا کہ میں نے تیرے اعضا کو حسن اور حسین سے بھر دیا اور تیرے دونوں جانب میں نے نیک بخت انصار کو جگہ دی قسم اپنے عزت و جلال کی کہ تجھ میں ریاکار داخل نہ ہوگا نہ کوئی بخیل داخل ہوگا۔ ان کا تذکرہ ابو موسیٰ نے ابن مندہ پر استدراک کرنے کے لئے لکھا ہے یہ حدیث غریب ہے۔

باب الباء والسین -

۴۰۵۔ حضرت بسبسؓ جہنی

حضرت بسبسؓ جہنی انصاری۔ قبلہ بنی ساعدہ بن کعب بن خزرج سے ہیں ان کے حلیف تھے عروہ بن زبیر نے کہا ہے کہ وہ طریف بن خزرج کی اولاد سے ہیں بدر میں شریک تھے جیسا کہ زہری نے کہا ہے یہ سب بیان ابن مندہ کا تھا۔ مگر ابو نعیم نے کہا کہ بسبس انصاری جہنی اور بعض لوگ بسبسہ بن عمرو بھی کہتے تھے ابو نعیم نے اس سے زیادہ کا ان کا نسب نہیں بیان کیا اور ابو عمر نے کہا ہے کہ بسبس بن عمرو بن ثعلبہ بن خرشہ بن عمرو بن سعد بن ذبیان ذبیانی ثم الانصاری۔ ابو عمر نے کہا ہے کہ بعض لوگ ان کو بسبسہ بن بشر بھی کہتے ہیں بدر میں شریک تھے ابن کلبی نے بھی ان کا نسب ایسا ہی بیان کیا ہے اور ذبیان کے بعد انہوں نے یہ اضافہ کیا ہے ابن رشد ان بن غطفان بن قیس بن جہینہ بن زید بن لیث بن سواد بن اسلم بن الحاف بن قضاعہ ان کا شمار انصار میں ہے انہیں سے مخاطب ہو کر ایک شخص نے بطور رجز کے کہا ہے ع :

اقم لها صدورها یا بسبس (اے بسبس ان لوگوں کے سینے اس بات سے رک گئے ہیں)

ابن کلبی کا کلام ختم ہو گیا۔ لوگوں کا بیان ہے کہ یہ بدر میں شریک تھے ابو عمر اور ابو نعیم نے انس سے روایت کی ہے کہ انہوں نے کہا رسول اللہؐ نے بسبس کو جن کو بعض لوگ بسبسہ کہتے ہیں عدی بن ابی الزغباء کے ہمراہ ابوسفیان کے قافلہ کی طرف بھیجا تھا بسبس نے لوٹ کر قافلہ کی سب کیفیت حضرت سے بیان کی اسی پر آپ جنگ بدر کی طرف تشریف لے گئے۔ ان کا تذکرہ تینوں نے لکھا ہے۔ میں کہتا ہوں کہ ان لوگوں کے اس قول میں کہ یہ بنی ساعدہ سے ہیں اور اس قول میں کہ بنی طریف بن خزرج سے ہیں کوئی تناقض نہیں ہے کیونکہ طریف خزرج بن ساعدہ بن کعب بن خزرج اکبر کے بیٹے بھی ہیں اور طریف بنی ساعدہ کے ایک بطن کا نام بھی ہے۔

۴۰۶۔ بسر بن ارطاہ

بسر بن ارطاہ۔ بسر: باء کے ضمہ اور سین ساکن کے ساتھ ہے۔ یہ بسر ارطاہ کے بیٹے ہیں اور بعض لوگ کہتے ہیں ابو ارطاہ کے بیٹے ہیں ابو ارطاہ کا نام عمرو بن عومیر بن عمران بن حلیس بن سیار بن نزار بن معیص بن عامر بن لوی بن غالب بن فہر بن مالک بن نصر بن کنانہ ہے بعض لوگ کہتے ہیں ان کا نام ارطاہ بن ابی ارطاہ ہے اور ابو ارطاہ کا نام عمیر ہے واللہ اعلم۔ حضرت بسر کی کنیت ابو عبد الرحمن ہے ان کا شمار اہل شام میں ہے واقدی نے کہا ہے کہ نبیؐ کی وفات سے دو برس پہلے ان کی ولادت ہوئی۔ یحییٰ بن معین نے اور احمد بن حنبل وغیرہ نے کہا ہے کہ جب رسول اللہؐ کی وفات ہوئی تو یہ کم سن تھے اور اہل شام کہتے ہیں کہ انہوں نے رسول اللہؐ سے حدیثیں سنی ہیں یہ منجملہ ان لوگوں کے ہیں جنہیں حضرت عمرؓ بن خطاب نے عمرو بن عاص کی مدد کے لئے فتح مصر کے وقت بھیجا تھا مگر اس میں بھی اختلاف ہے۔ جن لوگوں نے ان کا تذکرہ ان لوگوں میں کیا ہے انہوں نے کہا ہے کہ یہ چار آدمی تھے (۱) زبیر اور (۲) عمیر بن وہب اور (۳) خارجہ بن حذافہ (۴) بسر بن ارطاہ اور اکثر لوگ کہتے ہیں کہ یہ لوگ زبیر اور مقداد اور عمیر اور خارجہ۔ ابو عمر نے کہا ہے کہ یہی صحیح ہے ابو عمر نے کہا ہے کہ اس میں کسی کا اختلاف نہیں ہے کہ مقداد فتح مصر میں شریک

تھے۔ ہمیں ابو احمد عبدالوہاب بن علی امین نے خبر دی وہ کہتے تھے ہمیں ابو غالب یعنی محمد بن حسن ماوردی نے اپنی اسناد سے سلیمان بن اشعث تک خبر دی وہ کہتے تھے ہم سے احمد بن صالح نے بیان کیا وہ کہتے تھے ہمیں ابن وہب نے خبر دی وہ کہتے تھے مجھے حیاة نے عیاش بن عیاش قتیبانی سے انہوں نے شمیم بن بیتان اور یزید بن صبح اصحی سے انہوں نے جنادہ بن ابی امیہ سے نقل کر کے خبر دی کہ وہ کہتے تھے ہم دریا (کے سفر) میں بسر بن ارطاة کے ہمراہ تھے ایک چوران کے سامنے لایا گیا جس کا نام مصدر تھا اس نے کچھ چوری کی تھی تو بسر نے کہا کہ میں نے رسول اللہ سے سنا ہے کہ آپ فرماتے تھے سفر میں (چور کے) ہاتھ نہ کاٹے جائیں۔

بسر جنگ صفین میں حضرت معاویہ کی طرف سے تھے حضرت علی اور ان کے اصحاب کے لیے بہت سخت تھے ابو عمر نے کہا ہے کہ یحییٰ بن معین کہتے ہیں کہ بسر صحابی! نہیں ہیں اور کہتے تھے کہ وہ برا آدمی تھا اس وجہ سے کہ اسلام میں اس سے بہت سے ناشائستہ کام ہوئے منجملہ اس کے وہ مورخین اور محدثین نے نقل کیا ہے کہ اس نے عبدالرحمن اور قشم کو جو دونوں عبید اللہ بن عباس بن عبدالمطلب کے بیٹے تھے ان کو ماں کے سامنے ذبح کر دیا اور یہ دونوں بچے کم سن تھے۔ حضرت معاویہ نے انہیں حجاز اور یمن کی طرف بھیجا تھا تاکہ شیعہ علی کو قتل کر دیں اور حضرت معاویہ کے لئے لوگوں سے بیعت لیں چنانچہ یہ مدینہ (منورہ) آئے اور وہاں بہت برے برے کام کئے اور یمن گئے اور اس وقت یمن میں عبید اللہ بن عباس حضرت علی بن ابی طالب رضی اللہ عنہ طرف سے عامل تھے عبید اللہ وہاں سے بھاگ گئے پس جب بسر وہاں پہنچے تو یہ فعل (یعنی ان صاحبزادوں کو ذبح کرنا) وہیں کیا اور بعض لوگوں کا قول ہے کہ بسر نے یہ فعل مدینہ میں کیا مگر پہلا قول زیادہ مشہور ہے ابو عمر نے کہا ہے کہ دارقطنی نے لکھا ہے کہ بسر بن ارطاة صحابی تو ہیں مگر نبی کے بعد وہ مستقیم نہیں رہے جب انہوں نے حضرت عبید اللہ کے صاحبزادوں کو قتل کیا تو ان کی والدہ عائشہ بنت عبدالممدان کو سخت صدمہ ہوا اور انہوں نے یہ چند اشعار کہے جن میں سے ایک شعر یہ ہے:

ہامن احس بنی اللذین ہما
کالدرتین تشظی عنہما الصدف

ہے کوئی جس نے میرے ان دونوں (پیارے) بچوں کو دیکھا ہو۔ جو مثل ان دونوں موتیوں کے تھے جو ابھی صدف سے نکلے ہوں۔

یہ اشعار مشہور ہیں پھر انہیں جنون ہو گیا موسم حج میں (لوگوں کے سامنے) کھڑے ہو کر اس شعر کو پڑھتی تھیں اور اپنے چہرہ پر طمانچہ مارتی تھیں اس واقعہ کو ابن انباری اور میرد اور طبری اور ابن کلبی وغیرہ نے ذکر کیا ہے پھر بسر مدینہ گیا مدینہ کے بھی بہت سے

۱۔ بسر کو اگر صحابی مان لیں تب بھی کوئی اعتراض نہیں ہو سکتا کیونکہ ہم ان صحابہ کے فضائل کے معتقد ہیں جو تادم مرگ شریعت پر مستقیم رہے ہوں اب ان کا شریعت پر مستقیم رہنا خواہ ہمیں روایات سے معلوم ہوا ہو یا قرآن عظیم سے مثلاً قرآن مجید میں ان کی تعریف ہو یا خدا نے اپنی رضامندی ان سے ظاہر فرمائی ہو جیسے مہاجرین و انصار اور اصحاب بیۃ الرضوان کے لئے۔ ان صحابہ کے مستقیم رہنے کا ہم کو قرآن سے علم ہوا کیونکہ خدا عالم الغیب ہے اگر انکا انجام اچھا نہ ہوتا تو ہرگز ان کی تعریف نہ فرماتا ان سے اپنی رضامندی ظاہر نہ کرتا باقی رہے بعض بعض صحابہ جملائے فتن ہوئے ان کے فضائل کے ہم معتقد نہیں ہیں مگر صرف پاس ادب محبت سرور انبیاء صلعم ان کا سب دشمتم جائز نہیں سمجھتے۔

۲۔ منافقوں کا ایک گروہ تھا جو اپنے کو شیعہ علی کہتا تھا یہ انہیں باغیوں کا گروہ تھا جنہوں نے حضرت عثمان کو شہید کیا اور طرح طرح کے فتنے برپا کئے انہیں کا قتل معاویہ کو منظور تھا ظلم و ستم جو بسر نے حضرت عبید اللہ کے معصوم بچوں پر کیئے تھے سننے سے ہمارے دل آج بھی کانپتے ہیں انا اللہ وانا الیہ راجعون۔

لوگ بھاگ گئے جن میں جابر بن عبد اللہ اور ابویوب انصاری وغیرہ تھے وہاں بھی بسر نے بہت سے لوگوں کو قتل کیا اور یمن میں قبیلہ ہمدان پر بھی تاخت کی اور ان کی بی بیوں کو لونڈی بنایا یہ سب سے پہلی مسلمان عورتیں تھیں جو اسلام میں لونڈی بنائی گئیں بسر نے مدینہ میں بہت سے گھر بھی گرا دئے تھے یہ حادثہ کتب تواریخ میں مذکور ہے اس میں طول دینے کی حاجت نہیں۔ بعض لوگوں کا قول ہے کہ بسر نے مدینہ میں بعہد خلافت حضرت معاویہ وفات پائی اور بعض لوگوں کا قول ہے کہ بعہد عبد الملک بن مروان ملک شام میں وفات پائی۔ آخر عمر میں سٹیھا گئے تھے (عقل زائل ہو گئی تھی) ان کا تذکرہ تینوں نے لکھا ہے۔

۴۰۷۔ حضرت بسر بن ابی بسر مازنی

حضرت بسر بن ابی بسر مازنی۔ یہ سر بیٹے ہیں ابو بسر مازنی کے۔ ابو سعید سمعانی نے کہا ہے کہ یہ قبیلہ مازن بن منصور بن عکرمہ بن خصفہ بن قیس عیلان سے ہیں۔ ان سے ان کے بیٹے عبد اللہ نے روایت کی ہے کہ انہوں نے کہا نبی تشریف لائے اور میرے باپ کے یہاں فروکش ہوئے میرے باپ نے آپ کے سامنے کھانا اور استوا اور حیس پیش کیا آپ نے اسے کھایا پھر میرے والد پانی لے آئے آپ نے پیا اور جو کچھ بچا وہ آپ نے اپنی داہنی جانب والے کودے دیا پھر چھوہارے آپ کے سامنے پیش کئے گئے آپ نے اسے بھی کھایا اور آپ کی عادت تھی کہ جب آپ چھوہارا کھاتے تو اسے اپنی دونوں انگلیوں یعنی انگشت شہادت اور بیچ کی انگلی کے درمیان میں پکڑتے تھے پھر جب نبی سوار ہوئے تو میرے والد آئے اور انہوں نے آپ کی سواری کی لگام پکڑ لی اور عرض کیا کہ یا رسول اللہ ہم لوگوں کے لئے برکت کی دعا فرمائیے آپ نے فرمایا کہ اے اللہ ان لوگوں کو ان کے رزق میں برکت عنایت فرما اور انہیں بخش دے اور ان پر رحم کر ان کا تذکرہ تینوں نے لکھا ہے۔ مگر ابو عمر نے کہا ہے کہ یہ سلمی ہیں اور بعض لوگ کہتے ہیں کہ یہ مازنی ہیں نبی (ایک مرتبہ) ان کے یہاں مہمان ہوئے تھے اور ان کے لئے دعا فرمائی تھی یہ والد ہیں عبد اللہ بن بسر کے ان سے ان کے بیٹے عبد اللہ بن بسر نے روایت کی ہے یہ صماء (نامی صحابیہ) کے کوئی نہیں ہیں مگر پھر ابو عمر نے صماء کے تذکرے میں ان کو صماء کا بھائی بیان کیا ہے کہ امیر ابو نصر بن ماکولانے کہا ہے کہ بسر اور عبد اللہ بن بسر جن کی کنیت ابو صفوان ہے اور ان کے بھائی عطیہ ہیں اور ان کی بہن صماء یہ سب لوگ صحابی ہیں اور قبیلہ بنو سلیم سے ہیں وہ بنی مازن کی ایک شاخ ہے ابن ابی عاصم نے ان کو نبی سلیم میں ذکر کیا ہے۔ واللہ اعلم۔

۴۰۸۔ حضرت بسر بن جحاش

حضرت بسر بن جحاش قرشی۔ ان کا شمار اہل شام میں ہے۔ ہمیں یحییٰ بن محمود بن سعد ثقفی نے اجازت اپنی سند سے ابن ابی عاصم سے نقل کر کے خبر دی وہ کہتے تھے ہم سے دحیم نے بیان کیا وہ کہتے تھے ہم سے ولید بن مسلم نے بیان کیا وہ کہتے تھے مجھ سے حریر بن عثمان نے عبد الرحمن بن میسرہ سے انہوں نے جبیر بن نفیر سے انہوں نے بسر بن جحاش سے نقل کر کے بیان کیا کہ رسول اللہ نے ایک مرتبہ اپنی ہتھیلی میں اپنا لعاب دہن گرایا اور اس کی طرف اشارہ کر کے فرمایا کہ اللہ عزوجل فرماتا ہے کہ اے ابن آدم تو مجھے عاجز نہیں کر سکتا دیکھ میں نے تجھے اسی طرح کی ایک چیز سے پیدا کیا ہے یہاں تک کہ جب میں نے تیری خلقت پوری کر دی اور تجھے

کھانا اہل عرب کے محاورے میں روٹی کو کھانا کہتے ہیں اور حیس ایک مرکب چیز ہے جو چھوہارے اور گھی کو ملا کر بنائی جاتی ہے کبھی اس میں پیڑ بھی شامل کر لیا جاتا ہے۔

درست کر دیا تو دو چار دریں اوڑھ کے چلنے لگا اور زمین تیری چال سے دھمکنے لگی پھر تو نے مال جمع کیا اور بخل کرنے لگا یہاں تک کہ جب تیری جان حلق میں پہنچتی ہے تو تو کہتا ہے کہ اب میں صدقہ دوں گا حالانکہ اب صدقہ دینے کا وقت نہیں رہا اور ابو نعیم نے اس حدیث کو یہاں بیان کیا ہے اور نیز ابو نعیم اور ابو عمر نے اس حدیث کو بشر (باء اور شین معجمہ کے ساتھ ہے) کے بیان میں بھی روایت کیا ہے اس پر گفتگو انشاء اللہ وہیں ہوگی۔ ان کی اولاد معلوم نہیں۔ (حدیث کی عربی عبارت میں لفظ) وسید: کا معنی زوردار پاؤں رکھتے ہوئے چلنے کی آواز۔ حریر: حاء مہملہ کے فتح اور راء کے کسرہ اور اس کے بعد یاء ہے جس کے نیچے دو نقطے ہیں اور اس کے آخر پر زاء ہے۔ نفیر: نون اور فاء کے ساتھ ہے۔

۴۰۹۔ حضرت بسرؓ اشجعی

حضرت بسرؓ اشجعی۔ یہ بیٹے ہیں راعی العیر اشجعی کے۔ ایسا بن سلمہ بن اکوع نے اپنے والد سے روایت کی ہے کہ نبیؐ نے ایک شخص کو دیکھا جس کا نام بسر بن راعی العیر تھا وہ اپنے بائیں ہاتھ سے کھا رہا تھا حضرت نے اس سے فرمایا کہ داہنے ہاتھ سے کھا اس نے کہا میں داہنے ہاتھ سے نہیں کھا سکتا آپ نے (ناخوش ہو کر) فرمایا تو اب نہ کھا سکے گا چنانچہ پھر اس کا داہنا ہاتھ اس کے منہ تک نہ اٹھتا تھا۔ ان کا تذکرہ ابو نعیم اور ابن مندہ نے لکھا ہے اور ابو نصر بن ماکولانے کہا ہے کہ بسر بن راعی العیر وہی شخص ہیں جنہیں نبیؐ نے حکم دیا تھا کہ اپنے داہنے ہاتھ سے کھاؤ اور انہوں نے کہا تھا کہ میں نہیں کھا سکتا اور ابن ماکولانے ان کے نام میں اختلاف نہیں بیان کیا حالانکہ ان کی عادت ہے کہ مختلف فیہ ناموں میں وہ اختلاف کو بیان کیا کرتے تھے۔

۴۱۰۔ حضرت بسرؓ سلمی

حضرت بسرؓ سلمی۔ کنیت ان کی ابو رافع سلمی ہے۔ ابن ماکولانے ان کا تذکرہ بشر میں کیا ہے اور کہا ہے کہ بشر سلمی نے نبیؐ سے روایت کی ہے کہ آپ نے فرمایا (قریب قیامت کے) ایک آگ مقام جس میں نکلے گی۔ ان سے ان کے بیٹے رافع نے روایت کی ہے۔ ان کی حدیث میں اور ان کے نام میں بہت اختلاف ہے بعض لوگوں نے وہی بیان کیا ہے جو ہم نے لکھا ہے اور بعض لوگوں نے بشر بفتح بالکھا ہے اور بعض لوگوں نے بشر بغیر یا کے لکھا ہے سب اپنے اپنے مقام پر ذکر کیا جائے گا۔

۴۱۱۔ حضرت بسرؓ بن سفیان

حضرت بسرؓ بن سفیان۔ یہ بسر بیٹے ہیں سفیان بن عمرو بن عویم بن صرمہ بن عبد اللہ بن قمر بن حبشہ بن سلول بن کعب بن عمرو بن ربیعہ کے ربیعہ کا نام لُحی خزاعی ہیں کعبی ہیں۔ شریف آدمی تھے انہیں نبیؐ نے ایک خط لکھا تھا اور انہیں اسلام کی ترغیب دی تھی قصہ حدیبیہ میں ان کا تذکرہ آتا ہے۔ یہی ہیں جو عمرہ حدیبیہ کے وقت رسول اللہؐ سے ملے تھے اور اپنے ساتھ ہدی لائے تھے اور حضرت سے بیان کیا کہ اہل قریش نے اپنے تمام بچوں اور عورتوں کو لے کر چیتے کی کھالیں پہن کر نکلے ہیں الی آخر الحدیث۔ ۶ ہجری میں اسلام لائے اور حدیبیہ میں رسول اللہؐ کے ہمراہ تھے۔ ان کا تذکرہ تینوں نے لکھا ہے۔

۴۱۲۔ حضرت بسرؓ بن سلیمان

حضرت بسرؓ بن سلیمان۔ یہ بسر بیٹے ہیں سلیمان کے ان سے ان کی بیٹی سعیدہ روایت کرتی ہیں کہ انہوں نے کہا میں نے رسول

اللہ سے حدیثیں سنی ہیں اور میں نے آپ کے پیچھے نماز پڑھی ہے یہ امیر ابو نصر کا قول ہے۔

۴۱۳۔ حضرت بسر بن عاصمہ

حضرت بسر بن عاصمہ۔ یہ بسر بیٹے ہیں عاصمہ مزنی کے جو بنی ثور بن ہذمہ بن لاطم بن عثمان بن عمرو بن ادبن طاسخ سے ہیں۔ نبی مزینہ کے سرداروں میں سے تھے بعض لوگوں کا بیان ہے کہ یہ صحابی ہیں اور انہوں نے نبی سے یہ روایت کی ہے کہ جو کوئی قبیلہ جہینہ کے لوگوں کو اذیت دے اس نے درحقیقت مجھے اذیت دی اس کو آدمی نے بیان کیا ہے اور یہ ابن ماکولا کا قول ہے۔

۴۱۴۔ حضرت بسر بن مجن

حضرت بسر بن مجن۔ یہ بسر بیٹے ہیں مجن دوی کے۔ مدینہ میں رہتے تھے انہوں نے نبی سے روایت کی ہے ان سے حنظلہ بن علی اسلمی نے روایت کی ہے کہ انہوں نے کہا میں نے ظہر کی نماز اپنے مکان میں پڑھی بعد اس کے نبی کے حضور میں گیا آپ اپنی مسجد میں لوگوں کو ظہر کی نماز پڑھا رہے تھے میں نے دوبارہ نماز نہ پڑھی پھر میں نے اس کا ذکر آپ سے کیا آپ نے فرمایا تم نے ہمارے ساتھ نماز کیوں نہ پڑھی میں نے عرض کیا کہ میں پڑھ چکا تھا آپ نے فرمایا اگرچہ پڑھ چکے تھے جب بھی پڑھنا چاہیے تھا اس حدیث کو زید بن اسلم نے بسر بن مجن سے انہوں نے اپنے والد سے روایت کیا ہے اور یہی صحیح ہے۔ یہ ابن مندہ کا قول ہے انہوں نے کہا ہے کہ بخاری نے کہا کہ یہ تابعی ہیں ابو نعیم نے بھی کہا ہے کہ یہ تابعی ہیں بعض لوگوں نے یعنی ابن مندہ نے ان کو صحابہ میں ذکر کیا ہے مگر ان کا صحابی ہونا ثابت نہیں ہاں ان کے بیٹے مجن البتہ صحابی ہیں۔ ان کا تذکرہ ابن مندہ اور ابو نعیم نے لکھا ہے۔

۴۱۵۔ حضرت بسرہ غفاری

حضرت بسرہ غفاری۔ بزیاۃ ہا۔ بعض لوگ ان کو بصرہ کہتے ہیں اور بعض لوگ کہتے ہیں نھلہ غفاری۔ ان سے سعید بن مسیب نے روایت کی ہے کہ انہوں نے ایک کنواری عورت سے نکاح کیا جب اس سے خلوت کی تو اسے حاملہ پایا رسول اللہ نے ان دونوں کے درمیان میں تفریق کرادی اور فرمایا کہ جب عورت کو وضع حمل ہو جائے تو اس پر حد جاری کر دینا اور آپ نے اس عورت کو بوجہ اس کے انہوں نے اس سے خلوت کی تھی مہر دلوا دیا اور یہ حدیث اس طرح بھی روایت کی گئی ہے کہ سعید راوی ہیں ایک انصاری شخص سے جن کا نام بصرہ تھا اور اس روایت میں اتنا مضمون زیادہ ہے کہ حضرت نے ان سے فرمایا لڑکا تمہارا غلام ہوگا۔ ان کا تذکرہ ابن مندہ اور ابو نعیم نے لکھا ہے۔

۴۱۶۔ حضرت بسیہ بن عمرو

حضرت بسیہ بن عمرو۔ انہیں نبی نے قافلہ ابی سفیان کی طرف بھیجا تھا اور انس سے مروی ہے کہ نبی نے بسیہ بن عمرو کو جاسوس بنا کر قافلہ ابی سفیان کی طرف بھیجا تھا۔ جب وہ لوٹ کے آئے تو انہوں نے آپ سے سارا واقعہ بیان کیا۔ ان کا تذکرہ صرف ابن مندہ نے لکھا ہے میں نے ان کا نام تین صحیح نسخوں میں جو اساتذہ کو سنائے جا چکے تھے اور لوگوں نے ان کی تصحیح کی تھی دیکھا ہے ایک نسخہ کی نسبت یہ بیان کیا جاتا ہے کہ وہ ابو عبد اللہ بن مندہ کا تھا اور اس پر کئی مرتبہ سننے کے نشانات اس وقت سے اس وقت تک کے بتے ہوئے تھے اس نسخہ میں ان کا نام لکھا تھا بسیہ بضم باء و فتح سین اور سین کے بعد یاء۔ حالانکہ یہ غلط ہے میں کہتا ہوں کہ

ابن مندہ نے ان کا تذکرہ اسی طرح لکھا ہے اور ان کو بسبہ کے سوا اور کوئی شخص سمجھا ہے کیونکہ ان کے تذکرہ میں انہوں نے نہیں لکھا کہ انہیں نبیؐ نے جاسوس بنا کے بھیجا تھا حالانکہ یہ دونوں ایک ہیں اور بعض لوگ بسبیس بغیر ہاء کے اور بعض لوگ کہتے ہیں بسبہ دو ہاء کے ساتھ اور بسبیس کے بیان میں یہ قول گذر چکا ہے۔ ہمیں ابوالفرج بن محمود اصفہانی نے اپنی سند سے مسلم بن حجاج سے نقل کر کے خبر دی وہ کہتے تھے ہم سے ابو بکر بن نصر بن ابی نصر نے اور ہارون بن عبد اللہ نے اور محمد بن رافع نے اور عبد بن حمید نے بیان کیا الفاظ ان سب کے قریب قریب تھے یہ لوگ کہتے تھے کہ ہم سے ہاشم بن قاسم نے بیان کیا وہ کہتے تھے ہم سے سلیمان بن مغیرہ نے ثابت سے انہوں نے حضرت انس سے نقل کر کے بیان کیا کہ رسول اللہؐ نے بسبہ کو جاسوس بنا کے بھیجا تا کہ وہ دیکھیں کہ ابو سفیان کے قافلے نے کیا کیا پس جس وقت وہ لوٹ کے آئے اس وقت میرے اور رسول اللہؐ کے سوا گھر میں کوئی نہ تھا شاید بعض بیبیاں آپ کی تھیں پھر پوری حدیث انہوں نے بیان کی وہ کہتے تھے کہ پھر رسول اللہؐ باہر تشریف لائے اور فرمایا کہ ہمیں کچھ لوگوں کا تعاقب کرنا ہے لہذا جس کی سواری موجود ہو وہ ہمارے ساتھ چلے تو لوگ آپ سے ہمرکابی کی اجازت مانگنے لگے کہ ہماری سواریاں مدینہ کی بلندی پر ہیں آپ نے فرمایا نہیں صرف وہ شخص ہمارے ہمراہ چلے جس کی سواری یہاں موجود ہو چنانچہ رسول اللہؐ مع اپنے صحابہ کے تشریف لے چلے یہاں تک کہ مشرکین سے پہلے مقام بدر میں پہنچ گئے۔ الیٰ آخرا الحدیث۔

باب الباء والشین

۴۱۷۔ حضرت بشر بن براء

حضرت بشر بن براء بن معرور انصاری خزرجی قبیلہ بنی سلمہ سے ہیں ان کا نسب ان کے والد کے ذکر میں گذر چکا ہے یہ بشر بیعت عقبہ میں بدر اور احد میں شریک ہوئے اور خیبر میں فتح خیبر کے وقت ۷ ہجری میں زہراؑ اور گوشت کے کھانے سے جو انہوں نے رسول اللہؐ کے ساتھ کھالیا تھا وفات پائی۔ بعض لوگوں نے بیان کیا ہے کہ جس جگہ پر بیٹھ کے کھایا تھا اسی جگہ رہ گئے پھر وہاں سے ہٹنے نہیں پائے اور بعض لوگ کہتے ہیں یہ نہیں ہوا بلکہ اس کے کھانے سے بیمار ہو گئے اور ایک سال تک بیمار رہ کے وفات پائی۔ رسول اللہؐ نے ان کے درمیان میں اور واقعہ بن عمرو تمیمی کے درمیان میں جو بنی عدی کے حلیف تھے مواخات کرادی تھی یہ وہی ہیں جن کے حق میں رسول اللہؐ نے فرمایا تھا کہ اے بنی سلمہ تمہارے سردار کون ہیں ان لوگوں نے کہا کہ جد بن قیس مکران کی طبیعت میں کچھ بخل ہے رسول اللہؐ نے فرمایا کہ بخل سے بڑھ کر کونسا مرض ہے لہذا وہ تمہارے سردار نہیں ہیں بلکہ تمہارے سردار سپید رنگ والے گھونگر والے بال والے یعنی بشر بن براء ہیں ابن اسحاق نے اس حدیث کو اسی طرح ذکر کیا ہے اور ان کی موافقت کی ہے صالح بن کیسان اور ابراہیم بن سعد نے زہری سے انہوں نے عبدالرحمن بن کعب بن مالک سے انہوں نے اپنے والد سے روایت کر کے اور معمر نے زہری سے انہوں نے عبدالرحمن بن کعب بن مالک سے روایت کی ہے کہ نبیؐ نے بنی ساعدہ سے فرمایا کہ تمہارا سردار کون ہے ان لوگوں نے کہا کہ جد بن قیس مگر یہ حدیث صحیح نہیں کیونکہ نبیؐ ہر قبیلہ کا سردار اسی شخص کو بناتے تھے جو اس قبیلہ میں سے ہوتا تھا ایسا ہی نقبا کی بابت بیعت عقبہ میں کیا تھا وجہ اس کی یہ تھی کہ اہل عرب کی طبیعت اس بات سے رکتی تھی کہ ان پر کوئی غیر شخص سردار بنایا جائے اور جد بن قیس بنی سلمیٰ میں سے تھے بنی ساعدہ میں سے نہ تھے بنی ساعدہ کے سردار سعد بن عبادہ تھے اور وہ رسول اللہؐ کی

نے ان سے پوچھا کہ اے بشر یہ کیا ہے انہوں نے کہا میں نے قسم کھائی تھی کہ اگر اللہ میرے مال اور اولاد کو واپس کر دے گا تو ہم دونوں اسی طرح ساتھ حج کریں گے نبیؐ نے رسی کو کاٹ دیا اور ان سے فرمایا (معمول کے موافق) حج کرو یہ تو شیطانی فعل ہے۔ ان کا تذکرہ ابن مندہ اور ابو نعیم نے لکھا ہے اور ابن مندہ نے کہا ہے یہ حدیث غریب ہے۔

۴۲۵۔ حضرت بشرؓ بن راعی العیر

حضرت بشرؓ بن راعی العیر۔ ابن مندہ اور ابو نعیم نے کہا ہے کہ ان کا ذکر سلمہ بن اکوع کی حدیث میں ہے کہ نبیؐ نے قبیلہ اشجع کے ایک شخص کو دیکھا جس کا نام بشر بن راعی العیر تھا وہ اپنے بائیں ہاتھ سے کھارہا تھا الی آخر الحدیث ان کا تذکرہ بسر کے بیان میں ہو چکا ہے۔ ابو نعیم نے کہا ہے کہ صحیح بسر ہے یعنی سین مہملہ کے ساتھ۔ ان کا تذکرہ ابن مندہ اور ابو نعیم نے لکھا ہے۔

۴۲۶۔ حضرت بشرؓ ابورافع

حضرت بشرؓ ابورافع۔ کنیت ان کی ابورافع ہے۔ اور بعض لوگ ان کا نام بشیر کہتے ہیں اور بعض لوگ بسر کہتے ہیں ان کا ذکر اوپر ہو چکا ہے۔ ہمیں عبدالوہاب بن ہبہ اللہ بن عبدالوہاب نے اپنی سند سے عبداللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہم سے عثمان بن عمر نے بیان کیا وہ کہتے تھے ہمیں عبدالحمید بن جعفر نے محمد بن علی یعنی ابو جعفر سے انہوں نے رافع بن بشر سلمی سے انہوں نے اپنے والد سے روایت کر کے خبر دی کہ نبیؐ نے فرمایا مقام جس سیل میں ایک آگ ظاہر ہوگی وہ مثل ست رفتار اونٹ کے حرکت کرے گی رات کو غائب ہو جایا کرے گی اور دن کو چلے گی صبح شام چلا کرے گی لوگ کہیں گے کہ اب صبح کو آگ چل رہی ہے اے لوگو چلو اور اب آگ نے قیلوہ کیا ہے اے لوگو تم بھی قیلوہ کر لو اور اب شام کو آگ چلی ہے اے لوگوں چلو وہ آگ جس کو پالے گی اسے کھا جائے گی اور یہ بھی روایت کی گئی ہے کہ ایک آگ مقام بصرہ میں ظاہر ہوگی۔ اس حدیث کو ابو عاصم نے عبدالحمید سے انہوں نے عیسیٰ بن علی سے انہوں نے رافع بن بشیر سے انہوں نے اپنے والد سے روایت کیا ہے۔ بشیر: یاء کے اضافہ کے ساتھ ہے۔ اور اس کو عبیدۃ بن موسیٰ نے عبدالحمید سے انہوں نے عیسیٰ بن علی سے انہوں نے رافع بن بشیر سے ”بشیر“ کے باء کو ضمہ اور یاء کے اضافہ کے ساتھ روایت کیا ہے۔ ان کا تذکرہ تینوں نے لکھا ہے۔

۴۲۷۔ حضرت بشرؓ بن حکیم

حضرت بشرؓ بن حکیم غفاری۔ حرام بن غفار بن ملیل کی اولاد سے ہیں۔ اور بعض لوگ ان کو بہزی کہتے ہیں۔ ان کا شمار اہل حجاز میں ہے کہ کراع غمیم و ضحجان میں رہتے تھے اس کو ابن مندہ اور ابو نعیم نے محمد بن سعد سے نقل کیا ہے اور ابو عمر نے کہا ہے کہ بشر بن حکیم بن حرام بن غفار بن ملیل بن ضمیرہ بن بکر بن عبدمنہ بن کنانہ غفاری۔ ان سے نافع بن جبیر بن مطعم نے ایک حدیث ایام تشریق کی بابت روایت کی ہے کہ وہ کھانے پینے کے دن ہیں انہوں نے کہا ہے کہ اس کے سوا اور کوئی حدیث ان کی مجھے یاد نہیں پڑتی اور بعض لوگ ان کو بہزی کہتے ہیں اور انہوں نے کہا ہے کہ واقعہ یہ ہے کہ بشر بن حکیم خزاعی کراع غمیم و ضحجان میں رہتے تھے اکثر لوگ انہیں غفار کہتے ہیں۔ ہمیں ابو یاسر بن ابی جبہ نے اپنی سند سے عبداللہ بن احمد سے نقل کر کے خبر دی وہ کہتے تھے مجھ سے میرے والد نے بیان کیا وہ کہتے تھے ہمیں وکیع نے خبر دی وہ کہتے تھے ہمیں سفیان نے خبر دی نیز عبدالرحمن نے سفیان سے

انہوں نے حبیب بن ابی ثابت سے انہوں نے نافع بن جبیر بن مطعم سے انہوں نے بشر بن حکیم سے روایت کی ہے کہ نبیؐ نے تشریق کے دن خطبہ پڑھا عبدالرحمن نے بیان کیا کہ حج کے زمانے میں خطبہ پڑھا اور فرمایا کہ جنت میں سوا مسلمان کے کوئی داخل نہ ہوگا۔ یہ زمانہ کھانے پینے کا ہے۔ ان کا تذکرہ تینوں نے لکھا ہے۔

۲۲۸۔ حضرت بشرؓ بن صحار

حضرت بشرؓ بن صحار۔ ان کا تذکرہ عبدان بن محمد نے صحابہ میں کیا ہے اور انہوں نے اپنی اسناد سے سلم بن قتیبہ سے انہوں نے بشر بن صحار سے نقل کیا ہے کہ انہوں نے کہا میں نے رسول اللہؐ کی چادر کو دیکھا کہ وہ ورس سے رنگی ہوئی تھی اور میں نے رسول اللہؐ کے گدھے بندھنے کی جگہ کو دیکھا اس گدھے کا نام عفیر تھا میں نبیؐ کے گھروں میں داخل ہوتا تھا (ان کی چھتیں ایسی نیچی تھیں کہ) میں ان کی چھتوں کو پا جاتا تھا۔ ان کا تذکرہ ابو موسیٰ نے لکھا ہے اور کہا ہے کہ یہ بشرؓ صحار بن عبادہ بن عمرو کے بیٹے ہیں اور بعض لوگ کہتے ہیں عبد عمرو ازدی کے بیٹے ہیں۔ تبع تابعین میں ہیں حسن بصری اور ان کے مثل اور لوگوں سے روایت کرتے ہیں۔ چادر کے دیکھنے اور گدھے کے بندھنے کی جگہ دیکھ لینے سے یہ صحابی نہیں ہو سکتے کیونکہ اگر نبیؐ کے آثار دیکھ لینے سے کوئی شخص صحابی ہو جائے تو بہت سے لوگ صحابی ہو جائیں گے اور سلم بن قتیبہ متاخرین سے ہیں ان کی نسبت یہ بھی نہیں کہا جاسکتا کہ انہوں نے تابعین کو دیکھا چہ جائیکہ صحابہ کا دیکھنا۔

۲۲۹۔ حضرت بشرؓ بن عاصم ثقفی

حضرت بشرؓ بن عاصم بن سفیان ثقفی۔ اکثر علما نے ان کا نسب اسی طرح بیان کیا ہے اور بعض نے ان کو مخزومی قرار دیا ہے اور ان کا نسب اس طرح بیان کیا ہے کہ بشر بن عاصم بن عبد اللہ بن عمر بن مخزوم مگر پہلا ہی قول صحیح ہے۔ یہ حضرت عمر بن خطاب کی طرف سے قبیلہ ہوازن کے صدقات وصول کرنے پر مامور تھے۔ ابو وائل نے روایت کی ہے کہ حضرت عمر بن خطاب نے انہیں ہوازن کے صدقات پر مامور کیا یہ نہیں گئے تو حضرت عمر نے ان سے ملاقات کی اور کہا کہ تم کیوں نہیں گئے کیا تمہیں معلوم نہیں کہ میری بات کا سننا اور ماننا تم پر فرض ہے انہوں نے کہا ہاں یہ معلوم ہے مگر میں نے رسول اللہؐ سے سنا ہے آپ فرماتے تھے کہ جو شخص مسلمانوں کے کسی کام پر مامور کیا جائے گا وہ قیامت کے دن جہنم کے پل پر لا کے کھڑا کیا جائے گا پھر اگر اس نے اچھا کام کیا ہے تو نجات پائے گا اور اگر اس نے برا کام کیا ہے تو وہ پل پھٹ جائے گا اور وہ جہنم میں بقدر ستر برس کی مسافت کی گہرائی کے گر پڑے گا تو حضرت عمر وہاں سے بہت غمگین اور ملول اٹھے اسی اثنا میں حضرت عمرؓ کو ابو ذرؓ ملے انہوں نے کہا کہ کیا وجہ ہے میں آپ کو غمگین اور ملول دیکھتا ہوں حضرت عمرؓ نے کہا کہ میں کیوں نہ غمگین اور ملول ہوں میں نے بشر بن عاصم کو رسول اللہؐ سے روایت کرتے ہوئے سنا کہ آپ نے فرمایا ہے جو شخص مسلمانوں کے کسی کام پر مامور ہوگا اور پوری حدیث بیان کی ابو ذرؓ نے کہا میں نے بھی رسول اللہؐ سے یہ حدیث سنی ہے۔ حضرت عمرؓ نے کہا کوئی شخص اس خلافت کو معہ اس کے فرائض کے مجھ سے لے لیتا ابو ذرؓ نے کہا کہ کون شخص آپ کے ہوتے ہوئے خلافت کو لے سکتا ہے؟ اللہ ان کی ناک کاٹ دے اور اس کے رخسار کو زمین پر رگڑ دے کیا اے عمر یہ خلافت آپ پر شاق ہے حضرت عمرؓ نے کہا ہاں۔

امام بخاری نے بھی ان کا تذکرہ لکھا ہے اور کہا ہے کہ بشر بن عاصم بن سفیان بن عبد اللہ بن ربیعہ ثقفی حجازی عمرو کے بھائی ہیں

اور کہا ہے کہ مجھ سے علی (بن مدینی) بیان کرتے ہیں کہ بشر نے زہری کے بعد وفات پائی ہے اور زہری نے ۱۲۳ھ میں وفات پائی ہے یہ اپنے والد سے روایت کرتے ہیں ان سے سفیان بن عیینہ اور نافع بن عمر روایت کرتے ہیں اور انہوں نے کہا ہے کہ ہم سے ابو ثابت نے بیان کیا کہ ہم سے در اور دی نے ثور بن زید سے انہوں نے بشر بن عاصم بن عبد اللہ بن سفیان سے انہوں نے اپنے والد سے انہوں نے ان کے دادا سفیان سے روایت کی ہے جو حضرت عمر کے عامل تھے واللہ اعلم۔ ان کا تذکرہ تینوں نے لکھا ہے۔

۴۳۰۔ حضرت بشر بن عاصم

حضرت بشر بن عاصم۔ بخاری نے کہا ہے کہ بشر بن عاصم نبی کے صحابی تھے انہوں نے صرف اسی قدر ذکر کیا ہے اور ان کا تذکرہ بشر بن عاصم بن سفیان سے علیحدہ کر کے لکھا ہے جن کا ذکر اوپر ہو چکا ہے اور انہوں نے ان کو صحابی لکھا ہے اور پہلے بشر کو صحابی نہیں لکھا اور لوگوں نے ان کو بھی صحابی لکھا ہے واللہ اعلم۔

۴۳۱۔ حضرت بشر بن عبد اللہ

حضرت بشر بن عبد اللہ انصاری۔ قبیلہ بنی حارث بن خزرج سے ہیں جنگ یمامہ میں شہید ہوئے۔ ان کا نسب انصار میں معلوم نہیں ہوتا بعض لوگ ان کو بشر کہتے ہیں یہ ابو عمر کا بیان ہے۔ ہمیں عمار نے سلمہ بن فضل سے انہوں نے ابن اسحاق سے جنگ یمامہ میں جو انصار کے قبیلہ بنی حارث بن خزرج سے شہید ہوئے تھے ان میں بشر بن عبد اللہ کا نام بھی روایت کیا ہے ان کا نسب نہیں بیان کیا انشاء اللہ ان کا تذکرہ بشر کے نام میں بھی آئے گا۔ ان کا تذکرہ ابو عمر نے لکھا ہے۔

۴۳۲۔ حضرت بشر بن عبد

حضرت بشر بن عبد۔ بصرہ کی سکونت اختیار کر لی تھی نبی سے انہوں نے روایت کی ہے انہوں نے آنحضرت کو یہ فرماتے ہوئے سنا کہ تمہارے بھائی نجاشی کی وفات ہو گئی ہے لہذا تم لوگ ان کے لئے استغفار کرو۔ ان سے جہاں تک میرا علم ہے سوا (ان کے بیٹے) عفان کے اور کسی نے روایت نہیں کی۔ ان کا تذکرہ ابو عمر نے لکھا ہے۔

۴۳۳۔ حضرت بشر بن عرقطہ

حضرت بشر بن عرفطہ بن خشاش جہنی۔ بعض لوگ انہیں بشر کہتے ہیں ابن مندہ نے کہا ہے کہ پہلا ہی قول زیادہ صحیح ہے فتح مکہ میں رسول اللہ کے ہمراہ تھے ان سے عبد اللہ بن حمید جہنی نے ایک شعر روایت کیا ہے جو انہیں کا کہا ہوا ہے وہ شعر یہ ہے۔

ونحن غداة الفتح عند محمد
طلعنا امام الناس الفامقدما

ہم فتح مکہ کی صبح کو محمد کے پاس تھے۔ ہم لوگوں کے آگے رہتے تھے۔

ان کا تذکرہ ابن مندہ اور ابو نعیم نے لکھا ہے۔

۴۳۴۔ حضرت بشر بن عصمہ

حضرت بشر بن عصمہ لیشی۔ بعض لوگ ان کو ابن عطیہ کہتے ہیں ان سے ابو الطفیل نے روایت کی ہے کہ نبی نے فرمایا قبیلہ ازد کے لوگ میرے ہیں اور میں ان کا ہوں جب وہ (کسی پر) غصہ ہوتے ہیں تو ان کی وجہ سے میں بھی (اس پر) غصہ ہوتا ہوں اور

جب میں (کسی پر) غصہ ہوتا ہوں تو (اس پر) وہ بھی غصہ ہوتے ہیں اور جب وہ (کسی سے) خوش ہوتے ہیں تو ان کی وجہ سے میں بھی خوش ہوتا ہوں اور جب میں (کسی سے) خوش ہوتا ہوں تو (اس سے) وہ بھی خوش ہوتے ہیں۔ یہ ابن مندہ اور نعیم کا قول ہے اور ابو عمر نے کہا ہے کہ بشر بن عصمہ مزی نے کہا ہے کہ میں نے نبیؐ کو یہ فرماتے ہوئے سنا کہ قبیلہ خزاعہ کے لوگ میرے ہیں اور میں ان کا ہوں۔ ان سے کثیر بن افرحؓ ابو ایوب کے مولیٰ نے روایت کی ہے اس کی سند میں ایک شیخ مجہول ہیں اور اس حدیث میں ان کی موافقت ابو احمد عسکری نے کی ہے اور ابن مندہ اور ابو نعیم نے اپنی سند سے مکحول سے انہوں نے غضیف بن حارث سے انہوں نے ابو ذر سے روایت کی ہے کہ انہوں نے کہا بشر بن عطیہ نے رسول اللہؐ سے کوئی بات پوچھی تو آپ نے ان کو اس کا جواب دیا یہ اس بات پر دلالت کرتا ہے کہ وہ صحابی ہیں اور شاید یہ وہی ہوں کیونکہ ان کے باپ کا نام عصمہ بھی بیان کیا گیا ہے اور عطیہ بھی کہا گیا ہے۔ واللہ اعلم۔

۴۳۵۔ حضرت بشر بن عقرہ جہنی

حضرت بشر بن عقرہ جہنی۔ اور بعض لوگ ان کو بشیر بھی کہتے ہیں ان کا شمار اہل فلسطین میں ہے کنیت ان کی ابو الیمان ہے۔ ان سے عبد اللہ بن عوف نے روایت کی ہے کہ انہوں نے نبیؐ کو یہ فرماتے ہوئے سنا کہ جو شخص لوگوں کے دکھانے کے لئے کوئی کام کرے گا قیامت کے دن اللہ تعالیٰ بھی اس کے ساتھ دکھانے سنانے کا معاملہ کرے گا ان کا تذکرہ ابن مندہ اور ابو عمر نے لکھا ہے اور ابو نعیم نے ان کا تذکرہ بشر بن راعی العمر کے بیان میں لکھا ہے اور کہا ہے کہ صحیح نام بشیر ہے۔ ہم بھی انشاء اللہ ان کا ذکر بشیر کے نام میں کریں گے۔

۴۳۶۔ حضرت بشر بن عمرو

حضرت بشر بن عمرو بن مھسن بن عمرو قبیلہ بنی عمرو بن مبدول سے تھے پھر بنی نجار سے ہوئے کنیت ان کی ابو عمرہ انصاری ہے خزرجی نجاری ہیں۔ ابن مندہ اور ابو نعیم نے ان کا نسب اسی طرح بیان کیا ہے اور ہشام کلبی نے کہا ہے کہ عمرو بن مھسن بن عتیک بن عمرو بن مبدول بن مالک بن نجار بن ثعلبہ بن عمرو بن خزرج۔ یہ ان لوگوں میں ہیں جو جنگ بدر میں شریک تھے کنیت انکی ابو عمرہ ہے۔ ابن کلبی نے ان کا ذکر اسی طرح کیا ہے۔ کنیت عمرو بن مھسن کی ابو عمرہ ہے اور ابو عمر نے کنیت کے بیان میں لکھا ہے کہ ابو عمرہ کا نام عمرو ہے اور کلبی نے ایک دوسرے مقام میں لکھا ہے کہ ابو عمرہ کا نام بشیر ہے اس میں شک نہیں کہ ان کے نام میں اختلاف قدیم ہے واللہ اعلم بعض لوگ کہتے ہیں کہ ان کا نام بشیر ہے بعض لوگ کہتے ہیں ثعلبہ ہے اور بعض لوگ کہتے ہیں ثعلبہ ان کے بھائی تھے ان کا شمار اہل مدینہ میں ہے یہ ابوالمقوم یحییٰ بن ثعلبہ بن عبد اللہ بن ابی عمرہ کے دادا ہیں۔ ابو عمرہ کے نکاح میں مقوم بن عبدالمطلب کی بیٹی تھیں جو نبیؐ کے چچا تھے انہیں سے عبد اللہ اور عبد الرحمن پیدا ہوئے ان سے ان کے بیٹے عبد الرحمن نے روایت کی ہے کہ انہوں نے کہا میں نے رسول اللہؐ سے عرض کیا کہ یا رسول اللہؐ اگر کوئی شخص آپ پر ایمان لائے اور اس نے آپ کو دیکھا نہ ہو آپ نے فرمایا وہ ہمارے گروہ میں سے ہے۔ اور وہ ہمارے ہمراہ ہوگا اور عبد اللہ بن عبد الرحمن بن ابی عمرہ نے اپنے دادا ابو عمرہ سے روایت کی ہے کہ وہ نبیؐ کے حضور میں بدر میں یا خیبر میں آئے اور ان کے ہمراہ ان کے بھائی بھی تھے اور یہ چار آدمی تھے ان کے ساتھ ایک گھوڑا تھا تو نبیؐ نے ہر شخص کو ایک ایک حصہ دیا اور گھوڑے کو دو حصہ دیئے اور ابو عمر نے روایت کیا ہے کہ یہ حدیث ثعلبہ بن عمرو بن مھسن

سے مروی ہے اور ان کے بارے میں بہت اختلاف ہے ہم ان کو بشیر اور ثعلبہ کے نام میں اور ابو عمرہ میں انشاء اللہ ذکر کریں گے۔ ان کا تذکرہ ابن مندہ اور ابو نعیم نے کیا ہے مگر ابو عمر نے ان کا تذکرہ بشیر کے نام میں کیا ہے۔

۲۳۷۔ حضرت بشرؓ غنوی

حضرت بشرؓ غنوی۔ کنیت ان کی ابو عبد اللہ ہے اور بعض لوگ ان کو خثعمی کہتے ہیں۔ ان سے ان کے بیٹے عبید اللہ نے روایت کی ہے وہ کہتے ہیں کہ ہم سے ابو یاسر بن ابی جبہ نے اپنی سند سے عبد اللہ بن احمد تک خبر دی وہ کہتے تھے کہ مجھ سے میرے والد نے بیان کیا وہ کہتے تھے ہم سے عبد اللہ بن محمد نے بیان کیا اور میں نے عبد اللہ بن محمد بن ابی شیبہ سے سنا وہ کہتے تھے ہمیں زید بن حباب نے خبر دی وہ کہتے تھے کہ مجھ سے ولید بن مغیرہ معافری نے بیان کیا وہ کہتے تھے مجھ سے عبد اللہ بن بشر خثعمی نے اپنے والد سے نقل کر کے بیان کیا کہ انہوں نے نبیؐ کو یہ فرماتے ہوئے سنا کہ یقیناً تم لوگ قسطنطنیہ کو فتح کر لو گے اس وقت مسلمانوں کا سردار ایک بہت عمدہ شخص ہوگا اور وہ لشکر بھی بہت عمدہ لشکر ہوگا بشر کہتے تھے کہ مجھے سلمہ بن عبد الملک نے بلایا اور مجھ سے پوچھا تو میں نے اس سے یہ حدیث بیان کر دی پھر اس نے قسطنطنیہ کا جہاد کیا۔ اس حدیث کو ابو کریب نے زید بن حباب سے انہوں نے ولید بن مغیرہ سے انہوں نے عبید اللہ بن بشر غنوی سے انہوں نے اپنے والد سے روایت کیا ہے۔ ان کا تذکرہ تینوں نے لکھا ہے۔

۲۳۸۔ حضرت بشرؓ بن قحیف

حضرت بشرؓ بن قحیف۔ ان کا تذکرہ احمد بن سیار مروزی نے ان صحابہ میں کیا ہے جنہوں نے نبیؐ سے حدیثیں سنی ہیں۔ مگر اس میں ان سے وہم ہو گیا ہے یہ صحابی نہیں ان کو بخاری نے تابعین میں ذکر کیا ہے اور احمد بن سیار نے یحییٰ بن یحییٰ سے انہوں نے محمد بن جابر سے انہوں نے سماک بن حرب سے انہوں نے بشر بن قحیف سے روایت کی ہے انہوں نے کہا کہ میں رسول اللہؐ کے ہمراہ نماز میں شریک ہوا کرتا تھا حضرت بعد نماز کے اپنا منہ مقتدیوں کی طرف پھیر لیا کرتے تھے کبھی بائیں جانب اور کبھی داہنی جانب۔ ان کا تذکرہ ابن مندہ اور ابو نعیم نے لکھا ہے اور ابو نعیم نے کہا ہے کہ نہ یہ صحابی ہیں نہ انہوں نے حضرت کو دیکھا ہے۔

۲۳۹۔ حضرت بشرؓ بن قدامہ ضبابی

حضرت بشرؓ بن قدامہ ضبابی۔ ان کا شمار اہل یمن میں ہے۔ ان سے عبد اللہ بن حکیم کنانی نے جو یمن کے رہنے والے ہیں روایت کی ہے کہ یہ کہتے تھے میری دونوں آنکھوں نے میرے محبوب رسول اللہؐ کو دیکھا کہ وہ مقام عرفات میں اپنی سرخ اونٹنی پر سوار و قوف فرما رہے تھے اور آپ کے نیچے ایک بولانی چادر پڑی ہوئی تھی اور آپ یہ دعا مانگا کرتے تھے کہ اے اللہ اس حج کو قبول فرما لے دکھانے سنانے کا اس میں شائبہ نہ ہو اور لوگ یہ کہتے جاتے تھے کہ یہ رسول اللہؐ ہیں عبد اللہ بن حکیم کہتے ہیں مجھے خیال ہوتا ہے کہ قصو کے کان کٹے ہوئے تھے کیونکہ اونٹنیوں کے کان آواز سنانے کی غرض سے کاٹ دیئے جاتے تھے اور بعض لوگ کہتے ہیں نہیں اس کے کان کٹے ہوئے نہ تھے قصو صرف اس کا لقب تھا واللہ اعلم۔ ان کا تذکرہ تینوں نے لکھا ہے اور ان کا تذکرہ ابو نعیم نے اپنی کتاب کے دو مقاموں میں ایک ہی عبارت کے ساتھ کیا ہے ان دونوں تذکروں کے درمیان میں صرف تین ناموں کا فصل ہے۔

۴۴۰۔ حضرت بشر بن معاذ اسدی

حضرت بشر بن معاذ اسدی۔ ابونصر احمد بن حید بن نوح بزار نے روایت کی ہے کہ انہوں نے ابوسعید سے انہوں نے جابر بن عبد اللہ بن جابر عقیلی سے ۲۲۶ھ میں سنا وہ کہتے تھے مجھ سے بشر بن معاذ اسدی نے جو اہل توڑ و سمیرا تھے بیان کیا کہ انہوں نے اور ان کے باپ نے نبی کے ہمراہ نماز پڑھی ان کی عمر اس وقت دس برس کی تھی نبی ہمارے امام تھے اور جبریل نبی کے امام تھے نبی جبریل کے عکس کی طرف جو مثل سایہ ابر کے تھا دیکھتے جاتے تھے جب وہ سایہ حرکت کرتا تھا تو نبی رکوع کرتے تھے بشر بن معاذ کے پاس اس کے سوا اور کوئی حدیث نہ تھی۔ ابونصر کہتے تھے جابر کو ڈیڑھ سو برس کا زمانہ گذرا سو اس طریقہ کے اور کسی طرح پر معروف نہیں ہیں۔ ان کا تذکرہ ابو موسیٰ نے لکھا ہے۔

۴۴۱۔ حضرت بشر بن معاویہ

حضرت بشر بن معاویہ بن ثور بکائی۔ قبیلہ بنی کلاب بن عامر بن صعصعہ سے ہیں ان کا شمار اہل حجاز میں ہے ان سے ان کے پوتے ماعز بن علاء بن بشر اپنے والد علاء سے وہ اپنے والد بشر سے روایت کرتے ہیں کہ وہ اور ان کے والد معاویہ بن ثور نبی کے حضور میں حاضر ہوئے تھے اور معاویہ نے اپنے بیٹے بشر سے جب وہ (مدینہ) میں پہنچے کہا کہ جب رسول اللہ کے پاس پہنچنا تو تین باتیں کہنا نہ ان سے کم کرنا نہ ان سے زیادہ کرنا۔ کہنا السلام علیک یا رسول اللہ۔ یا رسول اللہ میں آپ کے پاس اس لئے آیا ہوں کہ آپ کو سلام کروں اور اسلام لاؤں اور آپ میرے لئے برکت کی دعا کیجئے بشر کہتے ہیں کہ میں نے ایسا ہی کیا پس رسول اللہ نے میرے سر پر ہاتھ پھیرا اور میرے لئے برکت کی دعا مانگی اور مجھے کھیرے رنگ کی کچھ بکریاں دیں اس کی بابت ان کے بیٹے محمد بن بشر نے یہ اشعار کہے تھے۔

و دعاء بالخير والبركات
عفرا ثواجل لسن باللجات
و يعود ذاک الملء بالغدوات
وعلیہ منی ما حییت صلوتی

وابی الذی مسح النبی براسہ
اعطاه احمد اذا اتاہ اعززا
یملان رفد الحی کل عشیة
بورکن من منح و بورک مانح

میرے باپ وہ ہیں جن کے سر پر نبی نے ہاتھ پھیرا تھا۔ اور ان کے لئے خیر و برکت کی دعا مانگی تھی۔ احمد نے انہیں بکریاں دی تھیں جب وہ ان کے پاس گئے تھے۔ وہ بکریاں کھیرے رنگ کی تھیں بڑے پیٹ والی بہت دنوں کی جنی ہوئی نہ تھیں۔ ہر شام کو ہمارے قبیلہ کا بڑا ظرف بھر دیتی تھیں۔ اور پھر اسی قدر صبح کو بھر دیتی تھیں۔ اس بخشش میں بھی برکت تھی اور بخشش کرنے والا بابرکت تھا۔ اس بخشش کرنے والے پر جب تک میں زندہ رہوں میرا درد ہو۔

ان کا تذکرہ ابن مندہ اور ابو نعیم نے اسی طرح تفصیل سے لکھا ہے اور ابو عمر نے صرف اس قدر کہا ہے کہ بشر بن معاویہ بکائی نبی کے حضور میں اپنے والد کے ہمراہ آئے تھے۔

میں کہتا ہوں کہ کسی نے ان کا نسب نہیں بیان کیا اور ہشام نے اور ابن برقی نے ان کا نسب بیان کیا ہے اور کہا ہے کہ معاویہ بن ثور بن معاویہ بن عبادہ بن بکاء اور بکاء کا نام ربیعہ بن عامر بن ربیعہ بن عامر بن صعصعہ اور خلیفہ نے کہا ہے کہ بکاء ربیعہ بن عمرو بن

عامر بن ربیعہ بن صعصعہ نبیؐ کے حضور میں حاضر ہوئے تھے اور اس وقت بہت بوڑھے تھے ان کے ہمراہ ان کے بیٹے بشر تھے نبیؐ نے ان کے لئے دعا کی اور ان کے سر پر ہاتھ پھیرا۔ ان کے نسب میں کلاب کو کسی نے ذکر نہیں کیا اور ابن مندہ اور ابو نعیم نے کلاب کو عامر بن صعصعہ کا بیٹا قرار دیا ہے حالانکہ وہ ربیعہ بن عامر بن صعصعہ کے بیٹے ہیں اور ابو عمر اگرچہ اکثر ابن کلبی کے بیان کئے ہوئے نسب پر اعتماد کرتے ہیں مگر اس مقام پر انہوں نے اس کے خلاف کیا ہے اور بشر کو کلاب کی اولاد سے لکھ دیا ہے۔ واللہ اعلم۔

۴۴۲۔ حضرت بشرؓ بن معلیٰ

حضرت بشرؓ بن معلیٰ۔ بعض لوگ ان کو بشر بن عمرو بن حنش بن معلیٰ کہتے ہیں اور بعض لوگ حنش بن نعمان کہتے ہیں۔ کنیت ان کی ابوالمزہر عبدی ہے اور لقب ان کا جارود ہے۔ یزید بن عبد اللہ بن شخیر نے ابو مسلم جذمی سے انہوں نے جارود سے روایت کیا ہے کہ وہ کہتے تھے میں نے یا کسی اور شخص نے عرض کی کہ یا رسول اللہ اگر کوئی پڑی ہوئی چیز پائیں تو کیا کریں آپ نے فرمایا اس کو لوگوں کے سامنے بیان کر دو اور اس کو نہ چھپاؤ نہ پوشیدہ کرو پھر اگر تمہیں اس کا مالک مل جائے تو اس کے حوالہ کر دو ورنہ وہ خدا کا مال ہے جسے چاہتا ہے دے دیتا ہے۔ اس حدیث کو بشر بن مفضل نے اور ابن علیہ نے اور عبدالوارث نے بھی روایت کیا ہے ان لوگوں نے کہا ہے کہ یزید اپنے بھائی مطرف سے وہ ابو مسلم سے روای ہیں۔ ان کا تذکرہ ابن مندہ اور ابو نعیم نے لکھا ہے مگر ان لوگوں نے نسب ان کا نہیں بیان کیا۔ یہ بشر بیٹے ہیں حنش بن معلیٰ کے اور معلیٰ کا نام حارث بن زید بن حارثہ بن معاویہ بن ثعلبہ بن جذیمہ بن عوف بن بکر بن عوف بن انمار بن عمرو بن ودیعہ بن لکیز بن افسی بن عبد القیس ہے اس نسب میں لوگوں نے حنش کو زیادہ کر دیا ہے واللہ اعلم۔

۴۴۳۔ حضرت بشرؓ بن بھجم بکائی

حضرت بشرؓ بن بھجم بکائی۔ ناحیہ ضریہ میں فروش ہوا کرتے تھے۔ ان کا تذکرہ محمد بن سعد کاتب واقدی نے چھٹے طبقہ میں ان لوگوں کے ذیل میں کیا ہے جنہوں نے نبیؐ کی صحبت اٹھائی ہے انہوں نے کہا ہے کہ بشر بن بھجم بکائی ناحیہ ضریہ میں فروش ہوا کرتے تھے یہ ان لوگوں میں سے تھے جو نبیؐ کے حضور میں حاضر ہوئے تھے اور اسلام لائے۔ ان کا تذکرہ تینوں نے لکھا ہے۔

۴۴۴۔ حضرت بشرؓ بن ہلال عبدی

حضرت بشرؓ بن ہلال عبدی۔ عبدان نے ان کا تذکرہ صحابہ میں کیا ہے اور کہا ہے کہ ان کا ذکر صرف اس حدیث میں ہے جس کو میں نے اپنی اسناد سے عکرمہ سے انہوں نے ابن عباس سے روایت کیا ہے کہ انہوں نے کہا رسول اللہؐ فرمایا کہ چار آدمی اسلام میں سردار ہیں (۱) بشر بن ہلال عبدی (۲) عدی بن حاتم (۳) سراقہ بن مالک مدلیجی (۴) عمرو بن مسعود ثقفی۔ ان کا تذکرہ ابو موسیٰ نے لکھا ہے۔

۱۔ یعنی جب اس کا مالک نہ ملے تو وہ مال خدا کا سمجھا جائے گا اور اس کا مسئلہ یہ ہے کہ یا نے والا اگر غریب ہو تو خود لے لے ورنہ کسی دوسرے غریب کو دے دے۔

۲۲۵۔ حضرت بشیرؓ بن اکال

حضرت بشیرؓ بن اکال۔ زیادت یا بعد شین۔ بشیر بن اکال معاوی اور بعض لوگ ان کو حارثی کہتے ہیں۔ ان کا شمار اہل مدینہ میں ہے۔ ان سے ان کے بیٹے ایوب نے روایت کی ہے کہ انہوں نے کہا بنی معاویہ میں باہم کچھ جنگ تھی نبیؐ ان کے درمیان میں صلح کرانے تشریف لے گئے یکا یک اسی حالت میں نبیؐ نے ایک قبر کی طرف متوجہ ہو کے فرمایا کہ تو نے کچھ نہ معلوم کیا آپ سے ایک شخص نے عرض کیا کہ یا رسول اللہؐ میرے ماں باپ آپ پر فدا ہو جائیں ہم آپ کے قریب کسی شخص کو نہیں دیکھتے آپ نے فرمایا میرا گذر اس قبر پر ہوا ہے اس مردے سے میری بابت سوال کیا جا رہا تھا اس نے جواب دیا کہ میں نہیں جانتا تو میں نے کہا کہ تو نے کچھ نہ معلوم کیا۔

میں کہتا ہوں کہ ابن مندہ اور ابو نعیم نے ان کا تذکرہ اسی طرح لکھا ہے مگر انہوں نے ان کا نسب نہیں بیان کیا نہ ان کے قبیلہ کا پتہ دیا۔ میں یہ سمجھتا ہوں کہ یہ بشیر بیٹے ہیں اکال بن لوذان بن حارث بن امیہ بن معاویہ بن مالک بن عوف بن عمرو بن عوف بن مالک بن اوس کے۔ اس صورت میں یہ بشیر زید بن اکال معاوی کے بھائی ہوں گے جو والد ہیں نعمان کے جو بعد جنگ بدر کے حج کے لئے نکلے تھے اور ان کو سفیان بن حرب نے قید کر لیا تھا اور نبیؐ نے عمرو بن ابی سفیان کو بدر میں قید کر لیا تھا تو ابو سفیان نے نعمان کے عوض میں عمرو کو فد یہ دینے کی ترغیب دلانے کے لئے یہ شعر کہا۔

ارھط ابن اکال اجیوادعاء ہ
تفاقدتم لا تسلموا السید الکھلا

اے اکال کے بیٹا اس بوڑھے کی فریاد سنو۔ جس کو تم نے کھو دیا ہے بوڑھے سردار کو ہمارے حوالہ نہ کرو۔
انشاء اللہ پورا قصہ نعمان کے بیان میں آئے گا اور مجھے معلوم نہیں کہ کوئی شخص بنی اکال میں بھی ہو اور معاوی بھی ہو سو ان کے واللہ اعلم۔

۲۲۶۔ حضرت بشیرؓ بن انس

حضرت بشیرؓ بن انس۔ یہ بیٹے ہیں انس بن امیہ بن عامر بن جشم بن حارثہ بن حارث بن خزرج بن عمرو بن مالک بن اوس کے انصاری ہیں۔ اوسی ہیں۔ غزوہ احد میں شریک تھے۔ یہ ابو عمر کا قول ہے۔

۲۲۷۔ حضرت بشیرؓ انصاری

حضرت بشیرؓ انصاری۔ ان کا تذکرہ ابو موسیٰ نے لکھا ہے اور کہا ہے کہ عبدان نے ان کو ان صحابہ میں ذکر کیا ہے جو جنگ بئر معونہ میں شہید ہوئے۔ بئر معونہ بنی عامر کے ایک چشمہ کا نام ہے۔ ان کا تذکرہ ابو موسیٰ نے لکھا ہے۔
معونہ: میم کے فتح اور عین کے ضمہ اور نون کے ساتھ ہے۔

۲۲۸۔ حضرت بشیرؓ بن تیم

حضرت بشیرؓ بن تیم۔ ان کا تذکرہ محمد بن عثمان بن ابی شیبہ نے وحدان میں کیا ہے۔ ہمیں ابو موسیٰ نے اجازت خبر دی وہ کہتے تھے ہمیں حسن بن احمد نے خبر دی وہ کہتے تھے ہمیں احمد بن عبد اللہ حافظ نے خبر دی وہ کہتے تھے ہمیں محمد بن احمد نے خبر دی وہ کہتے

تھے ہمیں محمد بن عثمان بن ابی شیبہ نے خبر دی وہ کہتے تھے ہمیں منجاب نے خبر دی وہ کہتے تھے ہمیں عبداللہ بن جلیح نے اپنے والد سے انہوں نے عکرمہ سے انہوں نے بشیر بن تیم سے نقل کر کے خبر دی کہ نبیؐ نے اہل بدر سے مختلف فدیے لئے اور حضرت عباس سے فرمایا کہ تم بھی فدیہ دے کے اپنی جان بچالو۔ انہیں بشیر سے معروف بن خربوز نے روایت کی ہے کہ انہوں نے کہا جب وہ شب آئی جس میں نبیؐ پیدا ہوئے تھے تو میں نے کسریٰ (شاہ فارس) کے تمام اونٹ اور گھوڑے دیکھے اور دیکھا کہ دریائے دجلہ ٹوٹ گیا اور ساوہ ندی خشک ہو گئی اور آتش فارس بجھ گئی اور انہوں نے پورا قصہ معہ اشعار کے بیان کیا۔ ان کا تذکرہ ابو موسیٰ اور ابو نعیم نے لکھا ہے۔

۲۴۹۔ حضرت بشیرؓ ثقفی

حضرت بشیرؓ ثقفی۔ ان سے حصہ بنت سیرین نے روایت کی ہے کہ انہوں نے کہا میں رسول اللہؐ کے حضور میں حاضر ہوا اور میں نے عرض کیا کہ یا رسول اللہؐ میں نے زمانہ جاہلیت میں یہ نذر مانی تھی کہ اونٹ کا گوشت نہ کھاؤں گا اور شراب نہ پیوں گا تو رسول اللہؐ نے فرمایا کہ اونٹ کا گوشت تو کھاؤ ہاں شراب البتہ نہ پیو۔ ان کا تذکرہ ابن مندہ اور ابو نعیم نے لکھا ہے۔ ابن ماکولانے بیان کیا ہے کہ ان کے نام میں اختلاف ہے بعض لوگ بشیر کہتے ہیں اور بعض بشیر ضمہ کے ساتھ اور بعض لوگ بحیر باء موحدہ اور جمیم کے ساتھ کہتے ہیں۔

۲۵۰۔ حضرت بشیرؓ بن جابر

حضرت بشیرؓ بن جابر۔ یہ بیٹے ہیں جابر بن عراب بن عوف بن ذوالعصبی کے۔ یہ ابن مندہ اور ابو نعیم کا بیان ہے اور ابو عمر نے لکھا ہے کہ یہ عکلی ہیں (قبیلہ عکہ سے) اور بعض لوگ ان کو عافقی کہتے ہیں ان سب لوگوں نے لکھا ہے کہ ابن یونس نے ان کا تذکرہ ان صحابہ میں کیا ہے جو فتح مصر میں شریک تھے اور کہا ہے کہ نہ یہ صحابی ہیں اور نہ انہوں نے کوئی روایت کی ہے۔ میں کہتا ہوں کہ بعض لوگوں نے جو عکلی کہا ہے اور بعض لوگوں نے عصبی کہا ہے اس میں کچھ اختلاف نہیں ہے کیونکہ عصبی میں نسبت ہے عصب بن صحار بن عک کی طرف نہ عصب بن بغیض بن لیث بن غطفان کی طرف ان کے نسب کا سیاق اس پر دلالت کرتا ہے نسب ان کا یہ ہے بشیر بن جابر بن عراب بن عوف بن ذوالعصب بن شیبہ بن ثوبان بن عصب بن صحار۔ اور اسی طرح عکلی اور عافقی کے درمیان میں بھی کوئی اختلاف نہیں ہے کیونکہ عافقی بیٹے ہیں شاہد بن عک بن عدنان کے عصب اور عافقی دونوں چچا زاد بھائی ہیں۔

۲۵۱۔ حضرت بشیرؓ ابو جمیلہ

حضرت بشیرؓ ابو جمیلہ۔ کنیت ان کی ابو جمیلہ۔ بنو سلیم سے ہیں۔ انہوں نے نبیؐ کی زیارت کی ہے۔ ان کا تذکرہ ابن مندہ نے ابن سعد کا تب واقدی سے نقل کیا ہے اور ابو نعیم نے لکھا ہے کہ بعض لوگوں یعنی ابن مندہ نے ان کے بیان میں تصحیف کر دی ہے ان کا تذکرہ لکھا ہے مگر ان کی کوئی روایت نہیں لکھی ان کا صحیح نام سنین ہے کنیت ان کی ابو جمیلہ ہے۔ ان کا تذکرہ ابن مندہ اور ابو نعیم نے لکھا ہے۔

۲۵۲۔ حضرت بشیرؓ بن حارث

حضرت بشیرؓ بن حارث انصاری۔ ان کا تذکرہ عبد بن حمید نے ان لوگوں میں کیا ہے جنہوں نے نبیؐ کا شرف زیارت حاصل کیا ہے حالانکہ یہ وہم ہے ان کا شمار تابعین میں ہے۔ داؤد اودی نے شععی سے انہوں نے بشیر بن حارث سے روایت کی ہے کہ بشر نے یا بشیر نے کہا کہ نبیؐ نے فرمایا کہ جب (قرآن کے) کسی حرف میں تم اختلاف کرو کہ ”باء“ ہے یا ”یاء“ ہے تو اس کو یاء کے ساتھ لکھ دو۔ اس کو ایک جماعت نے شععی سے انہوں نے بشر بن حارث سے انہوں نے ابن مسعود سے روایت کیا ہے۔ یہ ابن مندہ اور ابو نعیم کا بیان تھا مگر ابو عمر نے ابن ابی حاتم سے ان کا صحابی ہونا نقل کیا ہے اور اس میں کوئی غلطی نہیں بیان کی۔ ان کا تذکرہ تینوں نے لکھا ہے۔

۲۵۳۔ حضرت بشیرؓ بن حارث عبسی

حضرت بشیرؓ بن حارث عبسی۔ یہ ان نو آدمیوں میں سے ہیں جو رسول اللہؐ کے حضور میں قبلہ عبس سے حاضر ہوئے تھے اور اسلام لائے تھے۔

۲۵۴۔ حضرت بشیرؓ حارثی

حضرت بشیرؓ حارثی۔ یہ حارثی ہیں بعض لوگ انہیں کعبی کہتے ہیں۔ کنیت ان کی ابو عصام ہے۔ ابو نعیم نے کہا ہے کہ یہ بشر بیٹے ہیں فدیک کے اور ابن مندہ نے بشر بن فدیک کو بشیر حارثی کے علاوہ لکھا ہے جن کی کنیت ابو عاصم ہے۔ بشر بن فدیک کے بیان میں انشاء اللہ اس کی بحث ہوگی انہوں نے حضرت کو دیکھا ہے اور ان کے بیٹے بھی صحابی ہیں ان سے ان کے بیٹے عصام بن بشر نے روایت کی ہے کہ یہ کہتے تھے مجھے میری قوم بنی حارث نے نبیؐ کے حضور میں بھیجا اور اپنے مسلمان ہونے کی خبر کہلا بھیجی چنانچہ میں حضور کے پاس پہنچا آپ نے فرمایا تم کہاں سے آئے ہو۔ میں نے عرض کیا کہ میں اپنی قوم بنی حارث بن کعب کی طرف سے ان کے اسلام کی خبر لے کر آپ کے حضور میں آیا ہوں آپ نے فرمایا مرحبا۔ تمہارا کیا نام ہے میں نے عرض کیا کہ میرا نام اکبر ہے آپ نے فرمایا نہیں تمہارا نام بشیر ہے اور حارث بن کعب بیٹے ہیں علقہ بن جلد بن مالک بن ادد بن زید بن شجب بن عریب بن زید بن کہلان بن سبا کے۔ اس نسب کو صرف ابو عمر نے ذکر کیا ہے۔ ان کا تذکرہ ابن مندہ اور ابو عمر نے لکھا ہے مگر ابن مندہ نے کہا ہے کہ بشیر کعبی بنو حارث بن کعب سے تھے اور یہ نسب غریب ہے کیونکہ کوئی شخص ان کو حارث کے علاوہ اور کچھ نہیں کہتا۔

علقہ: عین مہملہ کے ضمہ اور تخفیف لام کے ساتھ ہے۔ جلد: جیم اور لام ساکن کے ساتھ ہے۔ عریب: عین مہملہ کے ساتھ ہے۔

۲۵۵۔ حضرت بشیرؓ بن خصاصیہ

حضرت بشیرؓ بن خصاصیہ۔ یہ ابن خصاصیہ کے نام سے مشہور ہیں۔ ان کے نسب میں اختلاف ہے۔ بعض لوگوں نے کہا ہے کہ ان کا نام بشیر بن یزید بن معبد بن ضباب بن سبع ہے اور بعض لوگ کہتے ہیں کہ بشیر بن معبد بن شراحیل بن سبع بن ضباری بن سدوس بن شیبان بن ذہل بن ثعلبہ بن عکابہ بن صعوب بن علی بن بکر بن وائل ہے ان کا نام پہلے زحم تھا رسول اللہؐ نے ان کا نام بشیر رکھا۔ ہمیں یحییٰ بن محمود بن سعد نے اپنی اسناد سے ابو بکر بن ابی عاصم تک خبر دی وہ کہتے تھے ہمیں ابو بکر بن ابی شیبہ نے خبر دی وہ کہتے

تھے ہمیں عفان نے خبر دی وہ کہتے تھے ہمیں حماد بن زید نے ایوب سے انہوں نے دس سمدوسی سے انہوں نے بشیر بن خصاصیہ سے روایت کر کے خبر دی ہے کہ وہ نبیؐ کے حضور میں حاضر ہوئے اور نبیؐ نے ان کا نام بشیر رکھا ان کو ابن خصاصیہ اس وجہ سے کہتے ہیں کہ ان کی ماں کا نام خصاصیہ تھا اور ہشام کلبی نے کہا ہے کہ سدوس بن شیبان کے دو بیٹے تھے ثعلبہ اور ضباری ان دونوں کی ماں کا نام خصاصیہ تھا یہ لوگ قبیلہ ازد سے تھے بشیر بن خصاصیہ جو اپنی دادی کی طرف منسوب ہیں نبیؐ کے حضور میں حاضر ہوئے تھے یہ ان لوگوں میں ہیں جنہوں نے بصرہ کی سکونت اختیار کی تھی ان سے بشیر بن نہیک نے اور جری بن کلیب نے اور لیلیٰ نے جو بشیر کی بیوی تھیں اور ان کے علاوہ اور لوگوں نے روایت کی ہے۔ انہوں نے نبیؐ سے بہت سی صحیح حدیثیں روایت کی ہیں قبیلہ ربیعہ کے مہاجرین میں ہیں۔ ان سے ابوالمثنیٰ عبدی نے روایت کی ہے کہ یہ کہتے تھے میں رسول اللہؐ کے حضور میں بیعت کے لئے گیا آپ نے مجھ سے فرمایا کہ کیا تم اس بات کی شہادت دو گے کہ اللہ کے سوا کوئی معبود نہیں اور اس کی کہ محمد اس کا بندہ اور رسول ہے اور رمضان کے روزے رکھو گے اور حج بیت اللہ کرو گے اور زکوٰۃ ادا کرو گے اور اللہ کی راہ میں جہاد کرو گے میں نے عرض کیا یا رسول اللہؐ زکوٰۃ کی بابت تو یہ گزارش ہے کہ میرے پاس صرف دس اونٹ ہیں وہی میرے گھر والوں کا سامان اور ان کی سواری ہیں باقی رہا جہاد تو لوگ یہ کہتے ہیں کہ جو شخص جہاد سے فرار کرتا ہے اس پر اللہ عزوجل کا غضب نازل ہوتا ہے میں ڈرتا ہوں کہ شاید لڑائی کے وقت میں نامردی کر جاؤں اور موت کے خوف سے بھاگ جاؤں تو رسول اللہؐ نے میرا ہاتھ پکڑا اور اسے حرکت دی اور فرمایا کہ نہ صدقہ دوں گے نہ جہاد کرو گے پھر کس طرح جنت میں داخل ہو گے چنانچہ آنحضرتؐ نے ان تمام باتوں پر ان سے بیعت لی۔ ابوالمثنیٰ عبدی کا نام موثر بن عفارہ ہے۔ اور خصاصیہ منسوب ہے طرف خصاصہ کے خصاصہ کا نام الاءۃ تھا بروزن خلافت وہ بیٹے ہیں عمر بن کعب بن غطریف اصغر کے غطریف اصغر کا نام حارث بن عبد اللہ بن غطریف اکبر ہے اور غطریف اکبر کا نام عامر بن بکر بن یشر بن مبشر بن صعرب بن دہمان بن نصر تھا قبیلہ ازد سے ہیں ان کا تذکرہ تینوں نے لکھا ہے۔

۲۵۶۔ حضرت بشیرؓ ابو خلیفہ

حضرت بشیرؓ ابو خلیفہ۔ بعض لوگ ان کو بشر کہتے ہیں کنیت ان کی ابو خلیفہ ہے انہوں نے نبیؐ سے جہاد کے بارے میں ایک حدیث روایت کی ہے ان کا تذکرہ بشر کے نام میں ہو چکا ہے ان کا تذکرہ ابن مندہ نے لکھا ہے۔

۲۵۷۔ حضرت بشیرؓ ابو رافع

حضرت بشیرؓ ابو رافع۔ کنیت ان کی ابو رافع ہے۔ انصاری سلمیٰ ہیں۔ بعض لوگ ان کا نام بشر کہتے ہیں۔ ان کا تذکرہ پہلے ہو چکا ہے۔ ان کا تذکرہ ابن مندہ نے یہاں مختصر لکھا ہے اور کہا ہے کہ ان کا صحابی ہونا ثابت ہے۔ ان سے ان کے بیٹے رافع نے روایت کی ہے ان کے نام میں اختلاف ہے ان کا تذکرہ ابو نعیم نے بھی لکھا ہے اور انہوں نے ان کے بیٹے کی روایت بواسطہ ان کے نبیؐ سے نقل کی ہے کہ آپ نے فرمایا (قیامت کے قریب) ایک آگ ظاہر ہوگی الیٰ آخر الحدیث ان کا تذکرہ ابو موسیٰ نے بھی لکھا ہے۔ اور کہا ہے کہ ابو زکریا نے اپنے دادا ابو عبد اللہ بن مندہ پر استدراک کرنے کے لیے ان کا تذکرہ لکھا ہے۔

ابو موسیٰ نے کہا ہے کہ عبد اللہ نے ان کا تذکرہ بشر اور بشیر کے بیان میں لکھا ہے ابو موسیٰ نے یہ صحیح لکھا ہے کہ بیشک ابن مندہ نے ان کا تذکرہ دونوں جگہ لکھا ہے ابو موسیٰ نے کہا ہے کہ ابو زکریا نے ان کا تذکرہ زیادات میں لکھا میں ہے پس وہ سمجھے کہ یہ کوئی اور ہیں

حالانکہ یہ سلمیٰ بفتح بسین ولام ہیں منسوب طرف بنی سلمہ کے جو انصار میں سے تھے۔ میرا خیال یہ ہے کہ ابو زکریا نے اپنے دادا کی کتاب میں بشر کے بیان میں مضمون دیکھا جس سے انہوں نے سمجھا کہ یہ انصاری ہیں اور بشیر کے بیان میں دیکھا کہ وہ سلمیٰ ہیں اور انہیں یہ گمان ہوا کہ یہ بضم سین ہے سلیم بن منصور سے ہیں لہذا وہ سمجھے کہ بشر انصاری کا تذکرہ ان کے دادا سے رہ گیا واللہ اعلم۔ ان کا تذکرہ ابو عمر نے لکھا ہے اور کہا ہے کہ بشر سلمیٰ اور بعض لوگ ان کو بشیر بضم باء کہتے ہیں یہ دارقطنی کا بیان ہے ان سے ان کے بیٹے نے ایک حدیث روایت کی ہے کہ نبیؐ نے فرمایا وہ زمانہ قریب ہے کہ ایک آگ ظاہر ہوگی جس سے مقام بصری میں اونٹوں کی گردنیں روشن ہو جائے گی (یعنی وہ آگ اتنی بلند ہوگی کہ اونٹوں کی گردنوں تک اس کی روشنی پہنچے گی) وہ آگ ست رفتار اونٹ کی طرح چلے گی دن بھر چلے گی اور رات کو قیام کرے گی۔

۴۵۸۔ حضرت بشیرؓ بن ابی زید

حضرت بشیرؓ بن ابی زید نام ان کا ثابت بن زید ہے۔ ابو زید ان چھ آدمیوں میں سے تھے جنہوں نے رسول اللہؐ کے عہد میں قرآن جمع کیا تھا۔ جنگ حرہ میں شہید ہوئے یہ ابن مندہ نے محمد بن سعد سے نقل کیا ہے۔ ان کا یہ کہنا کہ جنگ حرہ میں شہید ہوئے وہم اور تصحیف ہے وہ جنگ جسر میں شہید ہوئے جس دن ابو عبید ثقفی عراق میں شہید ہوئے حضرت عمر رضی اللہ عنہ کی خلافت کا زمانہ تھا وہ دن قس ناطف کا تھا۔ انہوں نے جسر کو حرہ لکھ دیا واللہ اعلم ابو عمر اور کلبی نے بھی ان کا ذکر لکھا ہے مگر انہوں نے لکھا ہے کہ ابو زید کا نام قیس بن سکن ہے انہوں نے قرآن جمع کیا تھا۔ لوگ ابو زید کے نام میں بہت اختلاف کرتے تھے جو ابو زید کے بیان میں آئے گا ابو عمر نے بشیر بن ابی زید انصاری کا تذکرہ لکھا ہے اور کہا ہے کہ کلبی نے بیان کیا ہے کہ ان کے والد ابو زید احد کے دن شہید ہوئے اور بشر بن ابی زید اور ان کے بھائی و داعہ بن ابی زید صفین میں حضرت علی بن ابی طالب رضی اللہ عنہ کے ہمراہ تھے پس میں نہیں جانتا کہ آیا یہ وہی ابو زید ہیں جن کا تذکرہ یہاں ہوا یا کوئی اور ہیں۔ ان کا تذکرہ ابن مندہ اور ابو عمر نے لکھا ہے۔

۴۵۹۔ حضرت بشیرؓ بن سعد بن ثعلبہ

حضرت بشیرؓ بن سعد بن ثعلبہ بن خلاس بن زید بن مالک بن ثعلبہ بن کعب بن خزرج بن حارث بن خزرج۔ کنیت ان کی ابو النعمان ان کے بیٹے کا نام نعمان بن بشیر تھا بیعت عقبہ ثانیہ اور جنگ بدر واحد اور تمام غزوات میں جو اس کے بعد ہوئے شریک ہوئے۔ بعض لوگوں کا بیان ہے کہ سقیفہ میں حضرت ابو بکر صدیق سے انصار میں سب سے پہلے ان ہی نے بیعت کی اور عین التمر کے دن خالد بن ولید کے ہمراہ جنگ یمامہ سے لوٹتے ہوئے ۱۲ ہجری میں شہید ہوئے۔ ان سے ان کے بیٹے نعمان اور جابر بن عبد اللہ نے روایت کی ہے اور ان سے ۲ مرسل عروہ نے اور شعبی نے بھی روایت کی ہے کیونکہ عروہ نے اور شعبی نے انہیں دیکھا نہیں اور محمد بن اسحاق نے زہری سے انہوں نے حمید بن عبد الرحمن بن عوف سے انہوں نے نعمان بن بشیر سے انہوں نے اپنے والد سے روایت کی ہے کہ وہ نبیؐ کے حضور میں اپنے ایک بیٹے کو لے کر گئے اور عرض کیا کہ یا رسول اللہؐ میں نے اپنے اس بیٹے کو ایک غلام دیا ہے اور میں چاہتا ہوں کہ آپ اس پر گواہ ہو جائیں آپ نے فرمایا کیا تمہارے اور بھی کوئی لڑکا ہے انہوں نے کہا ہاں

۱۔ سقیفہ کہتے ہیں سابقان کو قبیلہ بنی ساعدہ میں ایک جو ترہ پر سابقان تھا وہیں حضرت ابو بکر صدیق رضی اللہ عنہ کی خلافت کا مشورہ ہوا تھا۔

۲۔ مرسل اس روایت کو کہتے ہیں جس میں تابعی صحابی کا ذکر نہ کرے۔

آپ نے فرمایا کیا تم نے اسی قدر سب کو دیا ہے انہوں نے کہا نہیں آپ نے فرمایا میں اس بات پر شہادت نہ دوں گا۔ زہری سے بھی اسی قسم کی روایت منقول ہے اور انہوں نے نعمان سے روایت کی ہے کہ ان کے والد بشیر بن سعد اپنے بیٹے نعمان کو رسول اللہ ﷺ کے پاس لے کے گئے پس زہری نے اس حدیث کو نعمان کے مسند میں داخل کیا ہے۔

۴۶۰۔ حضرت بشیرؓ بن سعد بن نعمان

حضرت بشیرؓ بن سعد بن نعمان بن اکال۔ احد اور خندق میں اور تمام مشاہد میں اپنے والد کے ہمراہ شریک ہوئے اس کو عدوی نے ابن قداح سے نقل کیا ہے۔ ان کا تذکرہ ابن دباغ نے لکھا ہے۔

۴۶۱۔ حضرت بشیرؓ بن عبد اللہ

حضرت بشیرؓ بن عبد اللہ انصاری۔ حارث بن خزرج کی اولاد سے ہیں یہ زہری کا بیان ہے بعض لوگ ان کا نام بشر کہتے ہیں۔ ان کا تذکرہ اوپر ہو چکا ہے جنگ یمامہ میں شہید ہوئے۔ محمد بن سعد کہتے ہیں انصار میں ان کے نسب کا پتہ نہیں۔ ان کا تذکرہ تینوں نے لکھا ہے۔

۴۶۲۔ حضرت بشیرؓ بن عبد المندر

حضرت بشیرؓ بن عبد المندر۔ کنیت ان کی ابولبابہ ہے انصاری ہیں اوسی ہیں بعد اس کے بنی عمرو بن عوف سے ہوئے پھر بنی امیہ بن زید میں سے ہوئے ان کا پورا نسب کسی نے نہیں بیان کیا یہ بشیر بیٹے ہیں عبد المندر بن زبیر بن زید بن امیہ بن زید بن مالک بن عوف بن عمرو بن عوف بن مالک بن اوس بعض لوگ کہتے ہیں ان کا نام رفاعہ تھا مگر یہ اپنی کنیت سے زیادہ مشہور ہیں کنیت کے بیان میں انشاء اللہ ان کا ذکر ہو گا رسول اللہ ﷺ کے ہمراہ جنگ بدر میں شریک ہونے کی غرض سے گئے تھے مگر رسول اللہ ﷺ نے روحا سے انہیں واپس کر دیا اور مدینہ پر انہیں خلیفہ بنایا اور ان کے لیے مال غنیمت کا حصہ اور ثواب آپ نے اسی قدر مقرر فرمایا جو شہدائے بدر کا تھا۔ ہمیں ابوالبرکات حسن بن محمد بن ہبہ اللہ بن عسا کر نے خبر دی وہ کہتے تھے ہمیں ابوالعشائر محمد بن خلیل بن فارس قیسی نے خبر دی وہ کہتے تھے ہم سے ابوالقاسم علی بن محمد بن ابی العلاء مصیعی نے بیان کیا وہ کہتے تھے ہم سے ابو محمد عبد الرحمن بن عثمان بن ابی نصر نے بیان کیا وہ کہتے تھے ہمیں ابراہیم بن محمد بن احمد بن ابی ثابت نے خبر دی وہ کہتے تھے ہم سے محمد بن حماد ظہرانی نے بیان کیا وہ کہتے تھے ہمیں سہل بن عبد الرحمن یعنی ابوالہثیم رازی نے عبد اللہ بن عبد اللہ ابی اویس مدینی سے انہوں نے عبد الرحمن بن حرمہ سے انہوں نے سعید بن مسیب سے انہوں نے ابولبابہ سے نقل کر کے خبر دی کہ وہ کہتے تھے رسول اللہ ﷺ نے جمعہ کے دن پانی برسنے کی دعا مانگی تو ابولبابہ نے عرض کیا کہ کھجوریں ابھی کھیتوں میں ہیں (پانی برسے گا تو وہ خراب ہو جائیں گے) رسول اللہ ﷺ نے (کچھ التفات نہیں کیا اور) فرمایا اے اللہ پانی برسا دے پھر ابولبابہ نے عرض کیا کہ چھوہارے ابھی کھلیان میں ہیں اس وقت آسمان پر ابر بالکل نہ تھا مگر رسول اللہ ﷺ نے پھر وہی فرمایا کہ اے اللہ پانی برسا دے اور تیسری بار فرمایا کہ اے اللہ پانی برسا یہاں تک کہ ابولبابہ برہنہ کھڑا ہو اور اپنی ازار سے اپنے کھلیان کے سوراخ بند کرے راوی کہتا ہے کہ آسمان پر ابر آ گیا اور سخت زور کا مینہ برسا شروع ہوا اسی حالت میں رسول اللہ ﷺ نے نماز جمعہ پڑھائی (جب پانی کسی طرح بند نہ ہوا) تو انصار ابولبابہ کے پاس گئے اور ان سے کہا کہ اے ابولبابہ یہ پانی

موقوف نہ ہوگا جب تک کہ تم برہنہ ہو کر اپنے ازار سے اپنے کھیتوں کے سوراخ نہ بند کرو گے جیسا کہ رسول اللہ ﷺ فرما چکے ہیں پس ابولبابہ برہنہ ہو کر کھڑے ہوئے انہوں نے اپنے ازار سے اپنے کھلیان کے سوراخ بند کئے۔ راوی کہتا ہے کہ فوراً بارش موقوف ہو گئی۔ ابولبابہ کی وفات حضرت عثمان بن عفان رضی اللہ عنہ سے پہلے ہوئی باقی حالات ان کے انشاء اللہ تعالیٰ ان کی کنیت میں آئیں گے۔ ان کا تذکرہ تینوں نے لکھا ہے۔

۴۶۳۔ حضرت بشیر بن عرفطہ

حضرت بشیر بن عرفطہ بن خشاش جہنی ہیں فتح مکہ میں رسول اللہ ﷺ کے ہمراہ شریک تھے بعض لوگ کہتے ہیں ان کا نام بشر ہے ان کا حال بشر کے نام میں گذر چکا ہے انہوں نے فتح مکہ کے متعلق کچھ شعر بھی کہتے تھے ان میں کا ایک شعر یہ ہے:

ونحن غداة الفتح عند محمد
طلعنا امام الناس الفامقدا

ہم فتح مکہ کے دن محمد کے ہمراہ تھے۔ ہم سب لوگوں کے آگے رہتے تھے۔

ان کا تذکرہ ابونعیم نے لکھا ہے۔

۴۶۴۔ حضرت بشیر بن عقبہ

حضرت بشیر بن عقبہ۔ عقبہ کی کنیت ابوسعود ہے وہ بیٹے ہیں عمرو بن ثعلبہ بن اسیرہ بن عسیرہ بن عطیہ بن خدارہ بن عوف بن حارث بن خزرج کے انصاری ہیں خزرجی ہیں حارثی ہیں انہوں نے بچپن میں نبی ﷺ کو دیکھا تھا یہ اور ان کے والد دونوں صحابی ہیں۔ ابوبکر بن حزم نے روایت کی ہے کہ عروہ بن زبیر عمر بن عبدالعزیز سے بیان کرتے تھے جب کہ وہ امیر المؤمنین تھے کہ مجھ سے ابو مسعود نے یا بشیر بن ابی مسعود نے کہ دونوں نبی ﷺ کے صحابی تھے بیان کیا کہ جبریل زوال آفتاب کے بعد نبی ﷺ کے حضور میں حاضر ہوئے اور کہا اے محمد! ظہر کی نماز پڑھو چنانچہ حضرت نے کھڑے ہو کر نماز پڑھی پھر انہوں نے اوقات کے تعیین کی کیفیت بیان کی اور ابو معادیہ نے مسعر سے انہوں نے ثابت سے انہوں نے عبید اللہ سے روایت کی ہے کہ انہوں نے کہا کہ میں نے بشیر بن ابی مسعود انصاری کو جو صحابی تھے دیکھا ہے۔ یہ بشیر جنگ صفین میں علی رضی اللہ عنہ کے ہمراہ تھے۔ ان کا تذکرہ تینوں نے لکھا ہے۔

۴۶۵۔ حضرت بشیر بن عقرہ جہنی

حضرت بشیر بن عقرہ جہنی۔ بعض لوگ انہیں کنانی کہتے ہیں اور بعض لوگ کہتے ہیں ان کا نام بشر ہے۔ کنیت ان کی ابو الیمان ہے۔ ابو عمر نے کہا ہے کہ بشیر زیادہ مشہور ہے۔ فلسطین میں جا کے رہے تھے ان کے والد عقرہ رسول اللہ ﷺ کے ہمراہ آپ کے کسی جہاد میں شہید ہوئے عبداللہ بن عوف کنانی نے روایت کی ہے کہ انہوں نے کہا میں یزید بن عبدالملک کے پاس موجود تھا جب اس نے عمرو بن سعید بن عاص کو قتل کرنے کے بعد بشیر بن عقرہ سے کہا کہ اے ابو الیمان مجھے اس وقت تمہارے ۲ کلام کی ضرورت ہے

۱۔ رسول مقبول صلعم ایسے صادق و صدوق تھے کہ احیاناً مذاق سے یاد دھوکہ سے بھی کبھی جھوٹی بات آپ کی زبان مبارک سے نہ نکلتی تھی اس وقت محض مذاق کے طور پر آپ نے یہ بات فرمائی تھی اللہ نے سچ کر دیا۔

۲۔ عمرو بن سعید کو چونکہ اس نے قتل کیا تھا اس سبب سے لوگوں میں سخت شورش تھی اس شورش کو فرو کرنے کے لئے چاہتا تھا کہ حضرت بشیر سے کچھ بیان کرائے مگر واہ رے راستبازی کہ انہوں نے صاف انکار کر دیا کہ میں لوگوں کے دکھانے سنانے کو خطبہ نہ پڑھوں گا۔

لہذا تم کھڑے ہو جاؤ اور کچھ کلام کرو انہوں نے کہا کہ میں نے رسول اللہ ﷺ کو فرماتے ہوئے سنا ہے کہ جو شخص لوگوں کے دکھانے سنانے کو خطبہ پڑھے اللہ اس کے ساتھ بھی دکھانے سنانے کا معاملہ کرے گا۔

میں کہتا ہوں کہ ابو نعیم نے بھی اس حدیث کو روایت کیا ہے اور یزید بن عبد الملک کا نام لیا ہے حالانکہ یہ واقعہ عبد الملک بن مروان کا ہے کیونکہ اسی نے عمرو بن سعید بن عاص کو قتل کیا تھا پھر دوسری سند سے ابو نعیم اور ابو عمر نے ان کا نام صحیح لکھا ہے۔ ہمیں ابویاسر بن ابی جبہ نے اپنی سند سے عبد اللہ بن احمد سے خبر دی وہ کہتے تھے مجھ سے میرے والد نے بیان کیا وہ کہتے تھے ہمیں سعید بن منصور نے خبر دی وہ کہتے تھے کہ میرے والد نے عبد اللہ سے روایت کی ہے جبکہ وہ ابھی زندہ تھے وہ کہتے تھے ہم سے حجر بن حارث غسانی نے جو اہل رملہ سے تھے عبد اللہ بن عوف کنانی سے نقل کر کے بیان کیا ہے وہ عمر بن عبد العزیز کی طرف سے رملہ کے حاکم تھے وہ عبد الملک بن مروان کے پاس موجود تھے جب اس نے بشیر بن عقر بہ سے عمرو بن سعید کو قتل کر کے کہا کہ اے ابوالیمان آج مجھے تمہارے کلام کی ضرورت ہے لہذا تم کھڑے ہو کر کچھ کلام کرو انہوں نے کہا کہ میں نے رسول اللہ ﷺ سے سنا آپ فرماتے تھے کہ جو شخص دکھانے سنانے کی غرض سے خطبہ پڑھے گا اللہ اس کے ساتھ بھی دکھانے سنانے کا معاملہ کرے گا۔ ان کا تذکرہ تینوں نے لکھا ہے۔

۴۶۶۔ حضرت بشیرؓ بن عمرو بن محسن

حضرت بشیرؓ بن عمرو بن محسن۔ کنیت ان کی ابو عمرہ ہے انصاری ہیں۔ ان کے نام میں اختلاف ہے بعض لوگ ان کو بشیر کہتے ہیں اور بعض لوگ بشر کہتے ہیں ان کا مفصل حال اس سے پیشتر گذر چکا ہے۔ ان کا تذکرہ ابو عمر نے لکھا ہے اور کہا ہے کہ یہ جنگ صفین میں شہید ہوئے۔ ان کا تذکرہ ابو موسیٰ اور ابو عمر نے لکھا ہے اور کہا ہے کہ ابو عمرہ والد ہیں عبدالرحمن بن ابی عمرہ کے ہم ان کا تذکرہ کنیت کے بیان میں انشاء اللہ تعالیٰ لکھیں گے۔

۴۶۷۔ حضرت بشیرؓ بن عمرو

حضرت بشیرؓ بن عمرو۔ ہجرت کے سال میں پیدا ہوئے۔ یہ بشیر کہتے تھے کہ جب نبی ﷺ کی وفات ہوئی تو میں دس برس کا تھا۔ ان سے مروی ہے کہ حجاج کے زمانے میں یہ اپنی قوم کے کے سردار تھے ۸۵ ہجری میں ان کی وفات ہوئی ان کا تذکرہ ابو عمر نے لکھا ہے۔

۴۶۸۔ حضرت بشیرؓ بن عنبس

حضرت بشیرؓ بن عنبس بن زید بن عامر بن سواد بن ظفر۔ ظفر کا نام کعب بن خزرج بن عمرو بن مالک بن اوس ہے انصاری ہیں ظفیری ہیں احد میں اور خندق میں اور تمام غزوات میں رسول اللہ ﷺ کے ہمراہ رہے اور جسر ابی عبید کے دن شہید ہوئے ان کا تذکرہ طبری نے لکھا ہے بشیر بن عنبس فارس حوا کے نام سے مشہور ہیں حوا ان کے گھوڑے کا نام تھا یہ بشیر ققادہ بن نعمان بن زید کے چچا زاد بھائی ہیں جن کی آنکھ جنگ میں احد میں شہید ہو گئی تھی اور اس سبب سے سے بنی نے انہیں واپس کر دیا تھا یہ بشیر رفاعہ بن زید بن عامر کے بھائی کے بیٹے ہیں جنہوں نے بنی ابیرق کی زرہ چرائی تھی۔ بعض لوگوں نے ان کا نام یسیرے اور سین مہملہ کے ساتھ بھی

لکھا ہے۔ ان کا تذکرہ انشاء اللہ آگے آئے گا۔

۴۶۹۔ حضرت بشیرؓ غفاری

حضرت بشیرؓ غفاری۔ ان کا تذکرہ ایک حدیث میں ہے۔ ہمیں عمر بن محمد بن طبرزد نے خبر دی وہ کہتے تھے ہمیں ابوالعباس بن طلحہ زاهد بغدادی نے خبر دی وہ کہتے تھے ہمیں ابوالقاسم عبدالعزیز بن علی انماطی نے خبر دی وہ کہتے تھے کہ ہمیں ابوطاہر مخلص نے خبر دی وہ کہتے تھے ہمیں یحییٰ بن محمد بن صاعد نے خبر دی وہ کہتے تھے ہم سے سوار بن عبداللہ نے بیان کیا وہ کہتے تھے ہمیں عبدالصمد بن عبدالوارث نے خبر دی وہ کہتے تھے ہم سے عبدالاسلام بن عجلان عجبی نے ابویزید مدینی سے انہوں نے ابو ہریرہ سے نقل کر کے بیان کیا کہ بشیر غفاری رسول اللہؐ کے حضور میں بلاناغہ حاضر ہوا کرتے تھے ایک مرتبہ تین دن تک رسول اللہؐ نے انہیں نہ پایا تین دن کے بعد وہ آئے تو انہیں حضرت نے اس حال میں دیکھا کہ ان کے چہرے کا رنگ سرخ تھا آپ نے فرمایا کہ تمہارا رنگ کیوں سرخ ہے انہوں نے عرض کیا کہ میں نے ایک اونٹ فلاں شخص سے مول لیا وہ اونٹ بہت شریر نکلا میں نے اس کے متعلق کوئی شرط نہ کی تھی رسول اللہؐ نے فرمایا کہ سرکش اونٹ بغیر شرط کے بھی واپس کیا جاسکتا ہے بعد اس کے رسول اللہؐ نے ان سے فرمایا کہ کیا رنگ تمہارا صرف اس کے تلاش میں سرخ ہو گیا انہوں نے عرض کیا کہ ہاں آپ نے فرمایا اس دن تمہارا کیا حال ہوگا جس دن کی مقدار ہزار سال کے برابر ہوگی۔ جس دن لوگ رب العلمین کے سامنے کھڑے ہوں گے۔ ان کا تذکرہ تینوں نے لکھا ہے۔

۴۷۰۔ حضرت بشیرؓ بن فدیك

حضرت بشیرؓ بن فدیك۔ ابن مندہ اور ابو نعیم نے کہا ہے کہ انہوں نے نبیؐ کو صرف اِدیکھا ہے اور ان کے والد صحابی ہیں۔ ابن مندہ نے بشیر بن فدیك کو بشیر حارثی کے علاوہ لکھا ہے جن کا ذکر اوپر ہوا۔ ابو نعیم نے بشیر بن فدیك کے تذکرہ میں اوزاعی کی وہ حدیث بھی لکھی ہے جو انہوں نے زہری سے اور انہوں نے صالح بن بشیر بن فدیك سے روایت کی ہے کہ ان کے دادا فدیك نبیؐ کے حضور میں حاضر ہوئے اور عرض کیا کہ یا رسول اللہؐ (میں نے اب تک ہجرت نہیں کی اور) لوگ کہتے ہیں کہ جو شخص ہجرت نہ کرے وہ نجات نہ پائے گا آپ نے فرمایا اے فدیك نماز پڑھو اور زکوٰۃ دو اور بری باتوں سے الگ رہو اور تم اپنی قوم کے ملک میں جہاں چاہے رہو (ہجرت کی کچھ ضرورت نہیں) اس حدیث کو اوزاعی نے ایک دوسری سند سے صالح بن بشیر بن فدیك سے انہوں نے اپنے والد سے روایت کیا ہے کہ انہوں نے کہا فدیك نبیؐ کے حضور میں حاضر ہوئے اور اس حدیث کو عبداللہ بن حماد آملی نے زبیدی سے انہوں نے زہری سے انہوں نے صالح بن بشیر بن فدیك سے انہوں نے اپنے والد سے روایت کیا ہے کہ فدیك نبیؐ کے حضور میں حاضر ہوئے ابن مندہ اور ابو نعیم دونوں نے ان کے تذکرہ میں اس حدیث کو لکھا ہے۔ ابو نعیم نے اس حدیث کو لکھ کر اتنی بات اور زیادہ لکھی ہے کہ اس حدیث کو عبداللہ بن عبد الجبار خباری نے حارث بن عبیدہ سے انہوں نے زبیدی سے انہوں نے زہری سے انہوں نے صالح بن بشیر کعمی سے روایت کیا ہے بشیر کی کنیت ابو عصام تھی وہ بنی حارث کے ایک شخص تھے نام ان کا اکبر تھا۔ نبیؐ نے ان کا نام بشیر رکھا ابو نعیم نے یہاں وہ حدیث لکھ

۱۔ یہ ان بعض لوگوں کے مسلک موافق ہے جو صرف نبی صلعم کا دیکھ لینا صحابی ہونے کے لیے کافی نہیں سمجھتے ہیں بلکہ اس میں یہ شرط لگاتے ہیں کہ اس نے نبیؐ سے روایت بھی کی ہو۔

دی ہے جو عصام نے اپنے والد سے روایت کی ہے کہ انہوں نے کہا میں رسول اللہ ﷺ کے حضور میں گیا آپ نے پوچھا کہ تمہارا کیا نام ہے میں نے عرض کیا کہ اکبر فرمایا کہ تمہارا نام بشیر ہے۔

یہ حدیث بشیر حارثی کے بیان میں گذر چکی ہے ابو نعیم نے عبد اللہ بن عبد الجبار کے کہنے سے دونوں کو ایک سمجھ لیا حالانکہ عبد الجبار کے قول میں کوئی دلیل اس امر کی نہیں ہے کیونکہ پہلے تو عبد الجبار نے یہ لکھا ہے کہ انہوں نے نبی ﷺ کو صرف دیکھا اور ان کے والد صحابی ہیں پھر آخر میں لکھا ہے کہ یہ رسول اللہ ﷺ کے پاس گئے اور حضرت نے ان کا نام بدلا پس جو شخص کہتا ہے کہ انہوں نے رسول اللہ ﷺ کو صرف دیکھا ہے (کوئی روایت آپ سے نہیں کی) اس کے قول سے معلوم ہوتا ہے کہ یہ صغیر السن ۱ تھے اور وفد بن کے حضور میں حاضر ہونا ان کے کبیر السن ہونے پر دلالت کرتا ہے خصوصاً اس حالت میں کہ بعض احادیث میں اس طرح وارد ہوا ہے کہ مجھے میری قوم نے اپنے اسلام کی خبر حضور نبوی میں پہنچانے کے لئے بھیجا تھا کیونکہ یہ فعل تو اسی شخص کا ہو سکتا ہے جو بالغ ہوا اور قوم کا سردار ہونہ اس شخص کا جو کسن ہو۔ ابن مندہ نے ان دونوں کو علیحدہ علیحدہ ذکر کیا ہے جیسا کہ ہم نے ذکر کیا بشیر بن فدیك کے تذکرہ میں کوئی بات ایسی نہیں ہے جو ان کے صحابی ہونے پر دلالت کرے کیونکہ سب روایتوں کا دار و مدار صالح بن بشیر پر ہے کوئی راوی کہتا ہے کہ ان کے دادا فدیك نبی ﷺ کے حضور میں حاضر ہوئے تھے پس ان سب روایتوں سے معلوم ہوا کہ بشیر صرف روایت کرتے ہیں نہ یہ کہ وہ خود صحابی ہوں۔ امیر ابو نصر نے بھی ابن مندہ کی موافقت کی ہے اور ان دونوں کو علیحدہ لکھا ہے اور کہا ہے کہ بشیر حارثی کا نام اکبر تھا نبی ﷺ نے ان کا نام بشیر رکھا ان سے عصام نے روایت کی ہے مگر حدیث سے یہ معلوم ہوتا ہے کہ ان کے والد صحابی ہیں۔ بغوی نے ان کا تذکرہ صحابہ میں کیا ہے فقط اور ابو عمر نے بشیر بن فدیك کا ذکر ہی نہیں کیا صرف بشیر حارثی کا تذکرہ لکھا ہے اور نبی ﷺ کے حضور میں ان کا حاضر ہونا بیان کیا ہے کہ حضرت نے ان کا نام بدلا پس وہ اس اشتباہ سے بچ گئے۔ واللہ اعلم۔

۴۷۱۔ حضرت بشیر بن معبد

حضرت بشیر بن معبد۔ کنیت ان کی ابو البشر اسمی ہے ان صحابہ میں ہیں جنہوں نے درخت کے نیچے بیعت الرضوان کی تھی ان کے بیٹے بشر نے بواسطہ ان کے نبی ﷺ سے روایت کی ہے کہ حضرت نے فرمایا جو شخص اس ترکاری یعنی لہسن کو کھائے وہ ہمارے قریب آ کے بات نہ کرے ابو عمر نے کہا ہے کہ یہ محمد بن بشر بن بشیر اسمی کے دادا ہیں انکی اور حدیث بھی ہے وہ بھی ان کے بیٹے نے ان سے روایت کی ہے کہ ان کے پاس اشنان ۲ وضو کرنے کے لئے لایا گیا انہوں نے اس کو اپنے داہنے ہاتھ میں لے لیا۔ بعض گنواروں نے ان پر اعتراض کیا تو انہوں نے کہا کہ ہم اچھی چیز ۳ کو اپنے داہنے ہاتھ میں لیتے ہیں۔ ان کا تذکرہ تینوں نے لکھا ہے۔

۴۷۲۔ حضرت بشیر بن نہاس عبدی

حضرت بشیر بن نہاس عبدی۔ ابو موسیٰ نے کہا ہے کہ ان کا تذکرہ عبدان نے لکھا ہے اور کہا ہے کہ یہ صحابی ہیں۔ انکی حدیث ابو عتاب قرشی نے یحییٰ بن عبد اللہ سے انہوں نے بشیر بن نہاس عبدی سے روایت کی ہے کہ انہوں نے کہا رسول اللہ ﷺ نے فرمایا کہ

۱۔ روایت نہ کرنے سے یہ ثابت نہیں ہو سکتا کہ وہ صغیر السن تھے ممکن ہے کہ روایت نہ کرنے کے اور کچھ اسباب ہوں۔

۲۔ اشنان ایک قسم کی خوشبودار گھاس ہے۔

۳۔ اچھی چیز سے مراد حلال اور پاک چیز۔

جب اللہ کسی کو شخص کو ذلیل کرنا چاہتا ہے تو اسے علم سے محروم کر دیتا ہے۔ ان کا تذکرہ ابو موسیٰ نے لکھا ہے۔

۴۷۳۔ حضرت بشیرؓ بن یزید ضبعی

حضرت بشیرؓ بن یزید ضبعی۔ انہوں نے جاہلیت کا زمانہ پایا تھا۔ ان کا شمار اہل بصرہ میں ہے۔ ابو عمر نے لکھا ہے کہ خلیفہ بن خیاط نے ایک مرتبہ ان کا نام یزید بن بشر بتایا تھا مگر پہلا ہی قول زیادہ مشہور ہے۔ ان سے اشہب ضبعی نے روایت کی کہ انہوں نے کہا رسول اللہؐ نے ذی قار کے دن فرمایا آج عرب نے عجم سے انتقام لے لیا ہے۔ ان کا تذکرہ ابو عمر نے لکھا ہے۔

۴۷۴۔ حضرت بشیرؓ ثقفی

حضرت بشیرؓ۔ بشیر براء کے ضمہ اور شین کے فتح کے ساتھ ہے۔ یہ بشیر ثقفی ہیں۔ یہ ابن ماکولا کا قول ہے۔ ان کا صحابی ہونا اور روایت کرنا ثابت ہے۔ ان سے حفصہ بن سیرین نے روایت کی ہے کہ انہوں نے کہا میں رسول اللہؐ کے پاس آیا اور میں نے عرض کیا کہ یا رسول اللہؐ میں نے زمانہ جاہلیت میں یہ منت مائی تھی کہ اونٹ کا گوشت نہ کھاؤں گا اور شراب نہ پیوں گا۔ تو رسول اللہؐ نے فرمایا کہ اونٹ کا گوشت تو کھاؤ ہاں شراب البتہ نہ پیو۔ ان کے نام میں لوگوں کا اختلاف ہے بعض لوگ بشیر کہتے ہیں بضم باو اور بعض براء کے فتح کے ساتھ اور بعض لوگ بجیر کہتے ہیں بضم باو جیم جیسا کہ گذر چکا ہے۔

۴۷۵۔ حضرت بشیرؓ ابورافع

حضرت بشیرؓ۔ ان کی کنیت ابورافع سلمیٰ ہے۔ ان سے ان کے بیٹے رافع نے روایت کی ہے کہ ایک آگ (مقام) جس سے نکلے گی انہیں بعض لوگ کہتے ہیں ان کا نام بشیر فتح براء ہے اور بعض لوگ بشر بکسر باو سکون شین کہتے ہیں اور بعض لوگ بسر بضم باو سکون سین مہملہ کہتے ہیں یہ سب اختلافات اوپر گذر چکے ہیں۔ ان کا تذکرہ ابو عمر نے لکھا ہے۔

۴۷۶۔ حضرت بشیرؓ عدوی

حضرت بشیرؓ عدوی۔ بالضم۔ یہ بشیر بیٹے ہیں کعب کے۔ کنیت ان کی ابو ایوب ہے عدوی ہیں بصری ہیں۔ ابو موسیٰ نے لکھا ہے کہ عبدان نے بیان کیا ہے کہ ہم نے ان کو صحابہ میں اس وجہ سے بیان کیا ہے کہ ہمارے بعض مشائخ اور اساتذہ نے ان کا ذکر کیا ہے مگر ہمیں ان کا صحابی ہونا معلوم نہیں یہ ایک شخص ہیں جنہوں نے کتابیں پڑھی ہیں۔ طاؤس نے حضرت ابن عباس سے روایت کی ہے کہ انہوں نے بشیر بن کعب عدوی سے کہا فلاں فلاں حدیث پھر پڑھو چنانچہ انہوں نے پھر پڑھیں پھر حضرت ابن عباس نے کہا کہ اچھا فلاں فلاں حدیثیں پھر پڑھو چنانچہ انہوں نے وہ بھی پڑھ دیں اور کہا کہ خدا کی قسم مجھے یہ نہ معلوم ہوا کہ آپ نے میری سب حدیثوں کو برا سمجھا اور ان پہچانا چاہا پھر ان کو پہچانا اور ان کو برا سمجھا حضرت ابن عباس نے کہا ہم رسول اللہؐ سے حدیثیں روایت کیا کرتے تھے جب آپ پر جھوٹ نہ جوڑا جاتا تھا مگر جب لوگوں نے ہر قسم کی حدیثیں بنانا شروع کیں تو ہم نے حدیث بیان کرنا

۱۔ حضرت بشیر عدوی کو حدیثیں بہت یاد تھیں اور وہ حدیث کی روایت زیادہ کرتے تھے لہذا ان کی کثرت روایت ظاہر کرنے کے لئے پہلے حضرت ابن عباس نے ان سے حدیثیں پڑھوائیں بعد اس کے بخیاں احتیاط اپنے کم روایت کرنے کا حال ان سے بیان کیا تا کہ وہ بھی متنبہ ہو جائیں اور حدیث کی روایت میں احتیاط کریں۔

چھوڑ دی۔ ابن مندہ نے کہا ہے کہ طلق بن حبیب نے بشیر بن کعب سے روایت کی ہے کہ انہوں نے کہا دونو جوان لڑکے رسول اللہ کے حضور میں آئے اور انہوں نے عرض کیا کہ یا رسول اللہ کیا ہم اس حالت میں عمل کرتے ہیں کہ قلم خشک ہو چکے اور احکام جاری ہو گئے۔ یا پھر اس حالت میں کہ جدید باتیں ہو رہی ہیں آپ نے فرمایا نہیں اسی حال میں کہ قلم خشک ہو چکے اور احکام جاری ہو گئے۔ ان دونوں نے عرض کیا کہ یا رسول اللہ پھر عمل کا کیا نتیجہ حضرت نے فرمایا کہ ہر شخص کو اس کے عمل کی توفیق ملتی ہے تو ان دونوں نے عرض کیا کہ ہاں اب ہم کوشش کریں گے۔ ابو موسیٰ کہتے ہیں کہ یہ دونوں حدیثیں اس بات کا وہم دلاتی ہے ہیں کہ بشیر صحابی ہیں حالانکہ یہ صحابی نہیں ہیں۔

میں کہتا ہوں کہ ان کے صحابی نہ ہونے میں شک نہیں یہ صرف حضرت ابو ذر و ابو الدرداء و ابو ہریرہ (رضی اللہ عنہم) سے روایت کرتے ہیں ان سے طلق اور عبد اللہ بن بریدہ اور علا بن زیاد روایت کرتے ہیں۔ ان کا تذکرہ ابو موسیٰ نے لکھا ہے۔

پہلی جلد ختم

یہ دونوں جوان دراصل مسئلہ جبر و قدر کے شبہ میں گرفتار تھے کہ اگر سب کچھ مقدر ہو چکا ہے تو پھر عمل کا کیا نتیجہ جو کچھ مقدر ہو چکا ہے وہ ضرور ہوگا خواہ کیسے ہی عمل کیوں نہ کریں حضرت نے ان کا شبہ اس طرح دفع فرمایا کہ عمل بھی مقدر ہو چکا ہے۔ قلم کے خشک ہونے کا مطلب یہ ہے کہ احکام لکھے گئے اور قلم رکھ دیا گیا کہ اس کی سیاہی خشک ہو گئی۔ مسئلہ جبر و قدر کے متعلق ہماری شریعت مقدمہ کا یہ فیصلہ ہے کہ بندے کسی کام کے کرنے پر خدا کی طرف سے نہ مجبور ہیں ورنہ ثواب و عذاب عبث ہوگا اور نہ کامل خود مختار ہیں ورنہ حق تعالیٰ کا فاعل حقیقی اور حاکم علی الاطلاق ہونا باطل ہوگا معاذ اللہ منہا بلکہ ہر بندہ کچھ مجبور اور کچھ مختار ہے یہ مسئلہ چونکہ عوام بلکہ متوسطین کی فہم میں نہیں آسکتا اس لئے ہمارے رسول کریم نے ازراہ شفقت اپنی امت کو اس مسئلے میں بحث کرنے سے منع فرمایا ہے۔

سکلیس با مجاورہ، جدید ترجمہ اور حواشی کے ساتھ

آٹھ ہزار صحابہ کرام کے بارے میں انسانی کلویڈیا

اسلام الخبیر

معرفہ الصبیح

حصہ دوم

مصنف

عزالدین بن الاثیرابی الحسن علی بن محمد البرزنجی رحمۃ علیہ

ترجمہ

مولانا محمد عبد شکور فاروقی لکھنوی

تسہیل، ترتیب و ترجمہ جدید

حافظ قاری اعجاز احمد اعجاز
فاضل وفاق المدارس العربیہ پاکستان

مولانا محمد امجد
فاضل وفاق المدارس
فاضل جامعہ اسلامیہ امتدادیہ فیصل آباد

مولانا مفتی نور الاسلام حقانی
فاضل دارالعلوم حقانیہ اکوڑہ خشک

مقدمہ

طالب الهاشمی

المیزان ناشران و تاجران کتب
الکریم مارکیٹ اردو بازار لاہور پاکستان

بِسْمِ اللّٰهِ الرَّحْمٰنِ الرَّحِیْمِ

باب الباء والصاد والعین والغین

۴۷۷۔ حضرت بصرہؒ بن ابی بصرہ

حضرت بصرہؒ بن ابی بصرہ غفاری۔ یہ اور ان کے والد دونوں صحابی ہیں۔ ان کے والد کے نام میں اختلاف ہے۔ ان دونوں کا شمار ان صحابہ میں ہے جو مصر میں جا کے رہے تھے۔ ہمیں مکی بن ریان بن شبہ نخوی مقلی نے اپنی سند سے انہوں نے یحییٰ بن یحییٰ سے انہوں نے امام مالک بن انسؒ سے انہوں نے یزید بن ہاد سے انہوں نے محمد بن ابراہیم بن حارث تمیمی سے انہوں نے ابوسلمہ سے انہوں نے حضرت ابو ہریرہؓ سے نقل کر کے خبر دی کہ وہ کہتے تھے میں کوہ طور گیا (وہاں سے لوٹتے ہوئے) بصرہ بن ابی بصرہ غفاری سے ملاقات ہوئی انہوں نے پوچھا کہ کہاں سے آ رہے ہو میں نے کہا کوہ طور سے انہوں نے کہا اگر مجھ سے قبل اس سے کہ تم کوہ طور جاتے ملاقات ہو گئی ہوتی تو تم ہرگز نہ جاتے میں نے رسول اللہ ﷺ سے سنا ہے آپ فرماتے تھے کہ سفر نہ کیا جائے مگر تین مسجدوں کی طرف مسجد حرام (یعنی کعبہ) اور میری مسجد اور مسجد بیت المقدس۔ ابو عمر نے کہا ہے کہ یہ حدیث بصرہ بن ابی بصرہ سے اس طرح سوا موطا کے اور کسی کتاب میں نہیں ہے اور یحییٰ بن ابی کثیر نے ابوسلمہ سے انہوں نے ابو ہریرہ سے انہوں نے ابوبصرہ سے روایت کیا ہے اور سعید بن مسیب نے اور سعید بن ابی سعید نے بھی اس حدیث کو حضرت ابو ہریرہؓ سے اسی طرح روایت کیا ہے ان دونوں نے کہا ہے کہ یہ حدیث ابوبصرہ سے مروی ہے (نہ بصرہ بن ابی بصرہ سے) اور میرا خیال ہے کہ یہ وہم یزید بن ہاد سے ہوا ہے (جو اس سند کا ایک راوی ہے) واللہ اعلم۔

میں کہتا ہوں ابو عمر کا یہ کہنا کہ یہ حدیث اس طرح سوا موطا کے اور کہیں نہیں ہے خود انہیں کا وہم ہے کیونکہ اس حدیث کو واقدی نے عبداللہ بن جعفر سے انہوں نے ابن ہاد سے امام مالکؒ کی طرح بصرہ بن ابی بصرہ سے روایت کیا ہے پس اس سے معلوم ہوا کہ وہم یا تو ابن ہاد سے ہوا یا محمد بن ابراہیم سے ہوا کیونکہ ابوسلمہ سے تو محمد کے علاوہ اور لوگوں نے بھی روایت کیا ہے اور انہوں نے بھی یہی کہا ہے کہ یہ حدیث ابی بصرہ سے مروی ہے۔ واللہ اعلم۔ ان کا تذکرہ تینوں نے لکھا ہے۔

۴۷۸۔ حضرت بصرہؒ انصاری

حضرت بصرہؒ انصاری۔ بعض لوگ کہتے ہیں ان کا نام بسرہ ہے اور بعض لوگ کہتے ہیں نصلہ۔ انصاری۔ ان سے سعید بن مسیب نے روایت کی ہے کہ انہوں نے ایک کنواری عورت سے نکاح کیا جب اس سے خلوت کی تو اسے حاملہ پایا پس رسول اللہ ﷺ نے ان دونوں کے درمیان میں تفریق کر دی اور فرمایا کہ جب اسے وضع حمل ہو تو اس پر حد جاری کرو اور اسے آپ نے مہر بھی دلویا بعوض اس کے کہ بصرہ نے اس سے استمتاع کیا تھا۔ ہم بسرہ کے بیان میں اس حدیث کو ذکر کر آئے ہیں۔ ان کا تذکرہ ابن مندہ اور ابو نعیم نے لکھا ہے۔

۴۷۹۔ حضرت بچہؓ بن زید

حضرت بچہؓ بن زید جذامی۔ ان سے ظبیہ بنت عمرو بن حزابہ نے بیسہ سے جو انہیں کی لونڈی تھیں روایت کی ہے وہ کہتی تھیں کہ رفاعہ اور بچہ جو دونوں بیٹے زید کے تھے اور حیان اور انیف جو دونوں بیٹے ملہ کے تھے بارہ آدمیوں کے ہمراہ رسول اللہ صلی اللہ علیہ وسلم کے حضور میں حاضر ہوئے جب وہاں سے لوٹ کے آئے تو ہم لوگوں نے پوچھا کہ تمہیں نبی ﷺ نے (ذبح کے متعلق) کیا حکم دیا ہے؟ ان لوگوں نے عرض کیا ہمیں اس بات کا حکم دیا ہے کہ ہم بکری کو اس کے بائیں پہلو پر لٹائیں پھر قبلہ رو ہو کر اس کو ذبح کریں اور (ذبح کے وقت) اللہ بزرگ کا نام لیں۔ ان کا تذکرہ ابن مندہ اور ابو نعیم نے لکھا ہے۔

۴۸۰۔ حضرت بچہؓ بن عبد اللہ

حضرت بچہؓ بن عبد اللہ جذامی۔ بعض لوگ ان کو چینی کہتے ہیں۔ ابو موسیٰ نے کہا ہے کہ عبدان نے ان کا تذکرہ صحابہ میں کیا ہے اور اپنی اسناد سے ابو اسحاق سے انہوں نے ابو اسماعیل سے انہوں نے اسامہ بن زید سے انہوں نے بچہ چینی سے انہوں نے نبی صلی اللہ علیہ وسلم سے روایت کی ہے کہ آپ نے فرمایا لوگوں پر ایک زمانہ ایسا آئے گا کہ اس زمانے میں سب سے بہتر وہ شخص ہوگا جو اپنے گھوڑے کی باگ پکڑے رہے اور جب لڑائی کی خبر سنے تو گھوڑے پر سوار ہو جائے اور موت پر آمادہ ہو جائے یا وہ شخص جو اپنا کچھ مال لے کر کسی درے میں چلا جائے اور نماز پڑھے اور زکوٰۃ دیتا رہے یہاں تک کہ اس کو موت آ جائے۔

عبدان نے کہا ہے کہ ہمیں ان بچہ کے متعلق کچھ معلوم نہیں کہ انہوں نے نبی ﷺ کو دیکھا اور آپ سے روایت کی یا نہیں ہاں ان کے والد عبد اللہ بن بدر کا صحابی ہونا البتہ ہمیں معلوم ہے۔ بچہ اپنے والد سے اور حضرت عثمانؓ اور حضرت علیؓ اور حضرت ابو ہریرہؓ سے روایت کرتے ہیں مگر ہم نے ان کا تذکرہ صرف اپنے بعض اصحاب کے موافق لکھ دیا۔

میں کہتا ہوں کہ عبدان نے جو ان کو لکھا ہے کہ صحابی نہیں ہیں۔ یہ صحیح ہے اور اس قسم کے مراسیل میں نہیں جانتا کہ ان کے صحابی ہونے کو کس طرح ثابت کر سکیں گے یہ حدیث جو انہوں نے ذکر کی یہ بھی مرسل ہے۔ ہمیں ابو بکر محمد بن رمضان بن عثمان تبریزی نے خبر دی وہ کہتے تھے مجھے میرے والد نے خبر دی وہ کہتے تھے ہمیں استاذ ابو القاسم عبد الکریم بن ہوازن قشیری نے خبر دی وہ کہتے تھے ہمیں علی بن احمد بن عبدان نے خبر دی وہ کہتے تھے ہمیں احمد بن عبید بصری نے خبر دی وہ کہتے تھے ہمیں عبدالعزیز بن معاویہ نے خبر دی وہ کہتے تھے ہمیں قعنبی نے خبر دی وہ کہتے تھے ہمیں عبدالعزیز بن ابی حازم نے اپنے والد سے انہوں نے بچہ بن عبد اللہ بن بدر چینی سے انہوں نے ابو ہریرہؓ سے نقل کر کے خبر دی کہ انہوں نے کہا کہ رسول اللہ ﷺ نے فرمایا سب سے بہتر وہ شخص ہے جو اپنے گھوڑے کی باگ اللہ کی راہ میں (جہاد کرنے کے لیے) ہاتھ میں لیے رہے جہاں کسی جنگ کی خبر ملے فوراً اپنے گھوڑے پر سوار ہو کے ادھر چل دے۔ اس حدیث کو مسلم نے یحییٰ بن یحییٰ سے انہوں نے عبدالعزیز بن ابی حازم سے روایت کیا ہے۔ اس سے معلوم ہوا کہ وہ حدیث جو عبدان نے ذکر کی مرسل ہے اس سے بچہ کا صحابی ہونا ثابت نہیں ہو سکتا واللہ اعلم۔ ان کا تذکرہ ابو موسیٰ نے لکھا ہے۔

۲۸۱۔ حضرت بغیضؓ بن حبیب

حضرت بغیضؓ بن حبیب بن مروان بن عامر بن ضباری بن حجبہ بن کابیہ بن حرقوص بن مازن بن مالک بن عمرو بن تمیم تیمی۔ نبی صلی اللہ علیہ وسلم کے حضور میں وفد بن کے گئے تھے حضرت نے ان کا نام پوچھا انہوں نے عرض کیا کہ بغیض آپ نے فرمایا نہیں تم حبیب ہو چنانچہ حبیب کے نام سے مشہور ہوئے۔ ان کا تذکرہ ہشام کلبی نے لکھا ہے۔

باب الباء والکاف

۲۸۲۔ حضرت بکرؓ بن امیہ ضمری

حضرت بکرؓ بن امیہ ضمری۔ عمرو بن امیہ بن خویلد بن عبد اللہ بن ایاس بن عبد بن یاسر بن کعب بن حدی بن ضمیرہ کنانی ضمری کے بھائی ہیں۔ ان کا شمار اہل حجاز میں ہے۔ ان کی حدیث صرف محمد بن اسحاق نے لکھی ہے۔ ہمیں عبد اللہ بن احمد بن عبد القاہر نے خبر دی وہ کہتے تھے ہمیں نقیب طراد بن محمد نے اگر سماعاً نہیں تو اجازتاً خبر دی وہ کہتے تھے ہمیں ابوالحسین بن بشران نے خبر دی وہ کہتے تھے ہمیں ابوعلی بن صفوان برزعی نے خبر دی وہ کہتے تھے ہمیں ابو بکر عبد اللہ بن محمد بن عبید نے خبر دی وہ کہتے تھے ہمیں فضل بن غانم خزاعی نے خبر دی وہ کہتے تھے ہمیں محمد بن اسحاق نے حسن بن فضل بن حسن بن عمرو بن امیہ سے انہوں نے اپنے والد سے انہوں نے اپنے والد سے انہوں نے اپنے چچا بکر بن امیہ سے نقل کر کے بیان کیا کہ وہ کہتے تھے کہ شروع زمانہ اسلام میں بلاد بنی ضمیرہ میں ایک ہمارا پڑوسی تھا وہ قبیلہ جہینہ کا تھا ہم اس وقت مشرک تھے ایک ہمارا دشمن تھا نہایت خبیث جسے ہم پیچھے چھوڑ آئے تھے اس کا نام دیشہ تھا وہ ہمیشہ ہمارے اس جہنی پڑوسی پر زیادتی کیا کرتا تھا اس کے اونٹ اور اونٹیاں پکڑ لے جاتا تھا وہ جہنی ہمارے پاس شکایت لے کے آیا کرتا اور ہم یہ جواب دیتے کہ خدا کی قسم ہمیں کوئی تدبیر معلوم نہیں ہوتی کہ ہم اسے قتل کر دیں خدا سے قتل کر دے یہاں تک کہ ایک مرتبہ دیشہ نے اس جہنی پر زیادتی کی اور اس کی ایک نہایت عمدہ اونٹنی پکڑ لے گیا اور اسے ایک نالہ میں لے جا کر (بے تامل) ذبح کر ڈالا اور اس کا کوبان اور دوسرے عمدہ مقامات کا گوشت کاٹ کر لے گیا باقی وہیں چھوڑ دیا اس جہنی نے جب اس اونٹنی کو نہ پایا تو اس کی تلاش کرنے کے لیے نکلا یہاں تک کہ اسے اس مقام پر پایا جہاں وہ ذبح کی گئی تھی پس وہ جہنی بنی ضمیرہ کی مجلس میں آیا اور نہایت رنج کے ساتھ اس نے یہ اشعار پڑھے۔

اصداق دیشة بال ضمیرہ
ما ان یزال شار فاوبکرہ
بصارم ذی رونق اوشفرہ
فاجعل امام العین منہ فجرہ
ان لیس للہ علیہ قدرہ
یطعن منہافی سواد الثغرہ
لاہم ان کان معدا فجرہ
تا کلہ حتی یوافی الحفرہ

”کیا دیشہ نے ضمیرہ (قبیلہ) کے دلوں سے موافقت کر لی ہے؟۔ کہ اللہ کو اس پر قدرت نہیں ہے۔ برابر اس کے (یعنی میرے) اونٹ اور اونٹیاں پکڑ لے جاتا ہے۔ اور ان کی گردن میں زخم مارتا ہے۔ تیز تلوار سے یا چھری سے۔ اے اللہ! اگر معد (یعنی اہل عرب) نے مجھ سے خلاف عہد کیا ہے۔ تو تو اس کی آنکھوں کے سامنے ناسور کر دے۔ تاکہ وہ ناسور

اسے کھا جائے اور دماغ تک پہنچ جائے۔“

راوی کہتا ہے کہ اللہ نے دیشہ کے دونوں آنکھوں کے سامنے دونوں گوشہ چشم میں جہاں کے لیے اس جہنی نے دعا مانگی تھی ایک ایک دانہ بیری کے برابر پیدا کر دیا ہم موسم حج میں گئے تھے حج سے لوٹے تو دیکھا کہ دیشہ کو آکلہ! ہو گئی ہے جس نے اس کے تمام سر کو کھا لیا ہے جب ہم لوٹ کے آگئے تو وہ مر گیا۔ ان کا تذکرہ تینوں نے لکھا ہے۔

۲۸۳۔ حضرت بکرؓ بن جبلة کلبی

حضرت بکرؓ بن جبلة کلبی۔ ان کا نام عبد عمرو بن جبلة بن وائل بن قیس بن بکر بن عامر تھا عامر کا مشہور نام جلاح بن عوف بن بکر بن عوف ابن عذرہ بن زید اللات بن فیدہ بن ثور بن کلب بن وبرة تھا نبی ﷺ کے حضور میں وفد بن کے آئے تھے اور آپ نے ان کا نام بدل دیا تھا۔ ان سے مروی ہے کہ ان کے پاس ایک بت تھا جس کا نام عتر تھا یہ لوگ اس کی بہت تعظیم کیا کرتے تھے راوی کہتا ہے کہ ایک روز ہم ان کے پاس گئے تو ہم نے ایک آواز سنی کہ کوئی شخص عبد عمرو سے کہہ رہا ہے کہ اے بکر بن جبلة کیا تم لوگ محمد کو جانتے ہو اس کے بعد بکر کے اسلام کا اس نے پورا ذکر کیا۔ انہیں کی اولاد میں ابرش ہیں۔ جس کا نام سعید بن ولید بن عبد عمرو بن جبلة ہے۔ ان کا تذکرہ ابن مندہ اور ابو نعیم نے مختصر لکھا ہے۔

۲۸۴۔ حضرت بکرؓ بن حارث

حضرت بکرؓ بن حارث۔ کنیت ان کی ابو میفہ انصاری۔ حمص میں رہتے تھے عبد اللہ بن عبد الرحمن دارمی نے کہا ہے کہ ابو میفہ کا نام بکر ہے۔ ان کا تذکرہ ابن دباغ اندلسی نے کیا ہے۔

۲۸۵۔ حضرت بکرؓ بن حارثہ

حضرت بکرؓ بن حارثہ جہنی۔ ان کی حدیث حسن بن بشر بن مالک بن نافذ بن مالک جہنی نے روایت کی ہے انہوں نے کہا ہے کہ مجھ سے میرے والد نے اپنے والد سے نقل کر کے بیان کیا کہ انہوں نے اپنے والد کو اپنے دادا سے روایت کرتے ہوئے سنا کہ وہ کہتے تھے مجھ سے بکر بن حارثہ جہنی نے کہا کہ میں ایک لشکر میں تھا جسے رسول اللہ ﷺ نے (مشرکوں سے لڑنے کے لیے) بھیجا تھا پس ہم نے مشرکوں کے ساتھ جنگ کی ایک مشرک پر میں نے حملہ کیا تو اس نے اپنا اسلام ظاہر کر کے مجھ سے پناہ چاہا مگر میں نے اسے قتل کر دیا نبی ﷺ کو یہ خبر پہنچی تو آپ غضبناک ہوئے اور مجھے (اپنے پاس سے) دور کر دیا پھر اللہ نے آپ پر وحی نازل فرمائی کہ وما کان لمومن ان یقتل مومنا الا خطاء (سورة النساء: ۹۲) ”مومن سے یہ نہیں ہو سکتا کہ کسی مومن کو قتل کر دے مگر ہاں دھوکہ سے“۔ بکر کہتے تھے کہ پھر آنحضرتؐ مجھ سے راضی ہو گئے اور مجھے اپنے پاس بلا لیا۔ ان کا تذکرہ ابن مندہ اور ابو نعیم نے لکھا ہے۔

۲۸۶۔ حضرت بکرؓ بن حبیب

حضرت بکرؓ بن حبیب حنفی۔ ابو نعیم نے کہا ہے کہ ان کا تذکرہ بکر بن حارثہ جہنی کی حدیث میں آتا ہے رسول اللہ ﷺ

! آکلہ اس زخم کو کہتے ہیں جو سڑتا چلا جائے اور اس کی وجہ سے جسم گل گل کر فنا ہو جائے۔ ۲ نسبت ہے ایک قبیلہ کی طرف

نے ان کا نام بربر رکھا تھا یہ ابو نعیم کا بیان تھا۔ بکر بن حارثہ کا ذکر ہو چکا ہے مگر ان کا اس میں کچھ تذکرہ نہیں آیا۔ اور ابو موسیٰ نے صرف اسی قدر لکھا ہے کہ بکر بن حبیب حنفی ابو نعیم نے ان کا تذکرہ صحابہ میں کیا ہے اور یہ بھی کہا ہے کہ ان کا ذکر حدیث میں ہے۔

۲۸۷۔ حضرت بکر بن شداخ

حضرت بکر بن شداخ لیشی۔ بعض لوگ ان کو بکیر کہتے ہیں۔ یہ نبی ﷺ کی خدمت کیا کرتے تھے ان سے عبد الملک بن یعلیٰ لیشی نے روایت کی ہے کہ یہ نبی ﷺ کی خدمت کیا کرتے تھے اور یہ اس وقت بچے تھے جب بالغ ہوئے تو نبی کے حضور میں حاضر ہوئے اور عرض کیا کہ یا رسول اللہ میں اب تک تو آپ کے گھر میں جاتا تھا مگر اب میں بالغ ہو گیا ہوں (اب نہیں جاسکتا) نبی صلی اللہ علیہ وسلم (ان کی اس دیانت سے خوش ہوئے اور آپ) نے فرمایا کہ اے اللہ ان کی بات کو سچا رکھ اور ہمیشہ انہیں منصور و مظفر رکھ چنانچہ حضرت عمر بن خطاب کی خلافت میں یہ ایک یہودی کو قتل کر آئے حضرت عمرؓ کو یہ بات بہت ناگوار گزری اور آپ منبر پر چڑھ گئے اور فرمایا کہ اللہ اکبر کیا میری حکومت میں اور میری خلافت میں لوگ قتل کئے جائیں گے میں اس شخص کو اللہ کی یاد دلاتا ہوں جس کے پاس علم ہو کہ وہ مجھے رائے دے (کہ اس معاملہ میں کیا کرنا چاہیے؟) پس بکر بن شداخ (خود ہی) کھڑے ہو گئے اور کہنے لگے میں رائے دوں گا حضرت عمرؓ نے فرمایا اللہ اکبر تو نے خون کا وبال لیا اچھا اب تو ہی اپنے نجات کی سبیل بتا انہوں نے کہا ہاں (میں بتاتا ہوں) فلاں شخص جہاد میں گیا ہے اور وہ اپنے اہل و عیال کو میری حفاظت میں دے گیا تھا چنانچہ میں اس کے دروازہ پر گیا تو میں نے اس کے گھر میں اس یہودی کو پایا اور وہ یہ کہہ رہا تھا

واشعث غرة الاسلام منى
ابيت على ترابنها ويمسى
كان مجامع الربلات منها
خلوت بعروسه ليل التمام
على قود الاعنة والحزام
فنام ينهصنون الى فئام

اسلام کی پیشانی میری وجہ سے غبار آلود ہو گئی۔ (یعنی میں نے اسلام کو ذلیل کیا)۔ میں نے اس (مجاہد) کی بی بی سے ایک پوری رات خلوت کی۔ میں نے اس کے پہلو میں پوری رات گزاری اور اس کا شوہر تمام دن (جہاد میں) گھوڑے کی باگ اور تنگ کھینچا آتا ہے۔ اس کی اٹھی ہوئی رانوں کے جھکنے سے یہ معلوم ہوتا تھا۔ کہ ایک گروہ دوسرے گروہ کی طرف جھک رہا ہے۔

راوی کہتا ہے کہ حضرت عمرؓ نے ان کی بات کی تصدیق کی کیونکہ نبی ﷺ نے انہیں دعادی تھی کہ اے اللہ ان کی بات کو ہمیشہ سچا رکھ۔

میں کہتا ہوں کہ ابن مندہ اور ابو نعیم نے بھی ان کا ذکر لکھا ہے مگر ان دونوں نے ان کا نسب نہیں بیان کیا کلبی نے ان کا نسب بیان کیا ہے اور انہوں نے ان کا نام بکیر بتایا ہے اس کے باپ نے اس کا نام شداد (دو دالوں کے ساتھ) رکھا کلبی کہتے ہیں کہ ان کا نسب یہ ہے بکیر بن شداد بن عامر بن الملوح بن عمر الشداخ بن عوف بن کعب بن عامر بن لیث بن بکر بن عبد مناة بن کنانہ بن

کہاں ہیں وہ جو اسلام پر خونریزی کا الزام لگاتے ہیں ذرا اس واقعہ کو اور اس کے مثل بے شمار واقعات کو دیکھیں کہ ایک کافر کے قتل پر خلیفہ رسول اللہ کی کیا حالت تھی؟ ۱۲

خزیرہ کنانی لیشی یہ بڑے سخت شہسوار تھے انہیں کی نسبت شامخ نے یہ شعر کہا ہے۔

وغیبت عن خیل بموقان اسلمت بکیر بن الشداخ فارس اطلال

”اور تو اس لشکر میں نہ تھا جس نے (مقام) موقان میں بکیر بن شداخ شہسوار کے سامنے سر جھکا دیا۔“

کلبی نے یہ بھی کہا ہے کہ یہ وہی بکیر ہیں جن کا قصہ مذکور ہوا۔ میں سمجھتا ہوں کہ حق وہی ہے جو کلبی نے کہا کیونکہ وہ نسب کے عالم ہیں۔ ان کے نسب میں چونکہ شداخ ہیں اس وجہ سے ابن مندہ اور ابو نعیم نے ان کو باپ سمجھ لیا حالانکہ وہ قریب کے باپ نہیں ہیں اور غالباً ابو نعیم نے ابن مندہ کی پیروی کر کے یہ لکھ دیا۔ واللہ اعلم

۲۸۸۔ حضرت بکر بن عبد اللہ

حضرت بکر بن عبد اللہ بن ربیع انصاری۔ ان کی روایت نبی ﷺ سے ہے کہ آپ نے فرمایا اپنے بچوں کو تیرا کی اور تیر اندازی سکھاؤ اور مسلمان عورت کا شغل اپنے گھر میں کاتا۔ کیا عمدہ ہے اور جب تیرے ماں باپ (دونوں ایک ہی وقت میں) تجھے بلائیں تو ماں کو جواب دے۔ ان کا تذکرہ ابن مندہ اور ابو نعیم نے لکھا ہے۔

۲۸۹۔ حضرت بکر بن مبشر

حضرت بکر بن مبشر بن خیر انصاری رضی اللہ عنہ۔ بنی عبید بن زید بن مالک بن عوف بن عمرو بن عوف بن مالک بن اوس سے ہیں۔ بنی عبید اوس کی ایک شاخ ہیں۔ ان کا صحابی ہونا ثابت ہے۔ ان کا شمار اہل مدینہ میں ہے۔ ان سے اسحاق بن سالم نے روایت کی ہے۔ سعید بن ابی مریم نے ابراہیم بن سوید سے انہوں نے انیس بن ابی یحییٰ سے انہوں نے اسحاق بن سالم سے جو بنی نوفل بن عدی کے غلام تھے انہوں نے بکر سے روایت کی ہے کہ میں عید الفطر اور عید الاضحیٰ کے دن رسول اللہ کے ہمراہ عید گاہ جایا کرتا تھا ہم لوگ (وادی) بطحان کے بیچ میں ہو کے چلتے تھے یہاں تک کہ عید گاہ پہنچ کر رسول اللہ کے ہمراہ نماز پڑھتے تھے پھر وادی ۲ بطحان ہی میں سے ہو کے رسول اللہ ﷺ کے ہمراہ لوٹتے تھے۔ ان کا تذکرہ تینوں نے لکھا ہے۔ ابن مندہ نے کہا ہے کہ یہ حدیث غریب ہے ہم اس کو صرف اسی سند سے جانتے ہیں۔ اس حدیث کی روایت کرنے میں سعید ابراہیم سے منفرد ہیں۔ میں کہتا ہوں کہ ابو عمر نے کہا ہے کہ ان سے اسحاق بن سالم نے اور انیس بن یحییٰ نے روایت کی ہے حالانکہ ایسا نہیں ہے انیس صرف اسحاق سے روایت کرتے ہیں۔ واللہ اعلم

۲۹۰۔ حضرت بکیر بن شداخ

حضرت بکیر بن شداخ بن عامر بن ملوح بن یعر شداخ کنانی لیشی کے۔ بکر بن شداخ کے بیان میں ان کا ذکر آچکا ہے۔ کلبی نے ان کا نسب اسی طرح بیان کیا ہے۔

۱۔ ایسی حالت میں جبکہ ماں باپ کے حکم میں تعارض ہو علماء نے لکھا ہے کہ اگر وہ حکم از قبیل خدمت ہے تو ان کے حکم کو ترجیح دینا باپ کے حکم کو۔
۲۔ یہ حدیثوں میں جو اس سے زیادہ صحیح ہیں وارد ہوا ہے کہ عیدین کی نماز پڑھنے آنحضرت جس راستہ سے جاتے تھے اس راستہ سے لوٹتے تھے۔

باب الباء واللام

۴۹۱۔ حضرت بلالؓ بن حارث

حضرت بلالؓ بن حارث بن عصم بن سعید بن قرہ بن خلاوہ بن ثعلبہ بن ثور بن ہدمہ بن لاطم بن عثمان بن عمرو بن اد بن طاہحہ۔ کینت ان کی ابو عبد الرحمن مزنی۔ عثمان (بن عمرو) کی اولاد کو مزینہ کہتے ہیں ان کی والدہ کی طرف نسبت کر کے جن کا نام مزینہ تھا۔ یہ مدینہ کے رہنے والے ہیں۔ نبیؐ کے حضور میں مزینہ کے وفد کے ہمراہ رجب ۵ ہجری میں آئے تھے بوڑھوں اور بچوں کو انہوں نے مدینہ کے باہر ٹھہرا دیا تھا اور خود مدینہ میں آئے تھے۔ نبیؐ نے انہیں عقیق (نامی وادی) معانی میں دی تھی۔ فتح مکہ کے دن قبیلہ مزینہ کا جھنڈا انہیں کے ہاتھ میں تھا۔ اخیر میں انہوں نے بصرہ کی سکونت اختیار کر لی تھی۔ ان سے ان کے بیٹے حارث نے اور علقمہ بن وقاص نے روایت کی ہے۔ ہمیں اسمعیل بن عبد اللہ بن علی مذکر اور ابراہیم بن محمد فقیہ نے اور احمد بن عبید اللہ بن علی نے اپنی اسناد سے محمد بن عیسیٰ تک خبر دی وہ کہتے تھے ہم سے حماد بن سری نے بیان کیا وہ کہتے تھے ہم سے عبدہ نے محمد بن عمرو سے انہوں نے اپنے والد سے انہوں نے ان کے دادا سے روایت کر کے بیان کیا کہ وہ کہتے تھے میں نے بلال بن حارث مزنی کو جو رسول اللہؐ کے صحابی تھے یہ کہتے ہوئے سنا کہ میں نے رسول اللہؐ سے سنا ہے آپ فرماتے تھے کہ تم میں سے کوئی شخص کبھی کوئی ایسی بات اللہ کی خوشنودی کی کہتا ہے کہ وہ نہیں سمجھتا کہ یہ بات کہاں تک پہنچے گی مگر اللہ اس کی وجہ سے اپنی رضامندی قیامت تک اس کے لیے لکھ دیتا ہے اور بے شک کوئی شخص تم میں سے کوئی بات اللہ کی ناخوشی کی ایسی کہتا ہے کہ وہ نہیں سمجھتا کہ یہ بات کہاں تک پہنچے گی مگر اللہ اس کی وجہ سے اپنی ناخوشی قیامت تک اس کے لیے لکھ دیتا ہے۔ اس حدیث کو سفیان بن عیینہ نے اور محمد بن فلح نے اور محمد بن بشیر نے اور ثوری نے اور دروردی نے اور یزید بن ہارون نے اسی طرح موصول روایت کیا ہے اور محمد بن عجلان نے اور امام مالک بن انس نے محمد بن عمرو سے انہوں نے محمد بن ابراہیم سے انہوں نے علقمہ سے انہوں نے بلال سے اس کو روایت کیا ہے۔ اور ابن مبارک نے اس حدیث کو موسیٰ بن عقبہ سے انہوں نے علقمہ سے انہوں نے بلال سے روایت کیا ہے۔

بلال کی وفات ۶۰ ہجری آخر خلافت حضرت معاویہؓ میں ہمر اسی سال ہوئی۔ ان کا تذکرہ تینوں نے لکھا ہے مگر ابن مندہ نے کہا ہے کہ ان سے ان کے دونوں بیٹے حارث اور علقمہ روایت کرتے ہیں حالانکہ جو علقمہ ان سے روایت کرتے ہیں وہ (ان کے بیٹے نہیں ہیں) وقاص کے بیٹے ہیں واللہ اعلم۔ اور ابن مندہ اور ابو نعیم نے ان کے نسب میں مرہ مہم کے ساتھ لکھا ہے حالانکہ وہ قرہ ہے قاف کے ساتھ اس میں بعض راویوں کو وہم ہو گیا ہے اور انہوں نے حارث بن بلال کو صحابی قرار دیا ہے اس کی بحث انشاء اللہ حارث کے بیان میں ہوگی۔

۴۹۲۔ حضرت بلالؓ بن حمامہ

حضرت بلالؓ بن حمامہ۔ کعب بن نوفل مزنی سے بلال بن حمامہ سے روایت کی ہے کہ انہوں نے کہا ایک دن رسول اللہ ﷺ ہمارے سامنے مسکراتے ہوئے تشریف لائے عبد الرحمن بن عوف آپ کے سامنے کھڑے ہو گئے اور عرض کیا کہ یا رسول اللہ ﷺ! آپ کیوں مسکراتے ہیں؟ فرمایا کہ ایک خوشخبری کے سبب سے جو اللہ عزوجل کی طرف سے میرے چچا زاد بھائی اور میری

بٹی کے حق میں میرے پاس آئی ہے۔ اللہ عزوجل نے جب چاہا کہ علی کا نکاح فاطمہ رضی اللہ عنہا سے کر دے تو اللہ نے رضوان کو حکم دیا کہ (درخت) طوبی کو بلائے چنانچہ اس نے بلایا تو اس سے کچھ لکھے ہوئے رقعہ موافق شمار خمین اہل بیت کے گرے پھر اس کے نیچے سے کچھ فرشتے نور کے پیدا ہوئے اور ہر ایک نے ایک ایک رقعہ اٹھالیا اور جب کل قیامت کے دن سب لوگ جمع ہوں گے تو فرشتے تمام مخلوق میں گشت لگائیں گے جہاں کسی محبت اہل بیت کو دیکھیں گے اسے ایک رقعہ دے دیں گے جس میں آگ سے آزادی لکھی ہوئی ہے۔ پس میرے چچا زاد بھائی یعنی علی مرتضیٰ کے نام پر میری امت کے بہت سے مرد اور عورت دوزخ سے آزاد کئے جائیں گے۔ ان کا تذکرہ ابو موسیٰ نے لکھا ہے اور کہا ہے کہ یہ حدیث غریب ہے سو اس سند کے اور کسی سند سے مروی نہیں ہے۔ بعض لوگ کہتے ہیں کہ یہ بلال بن رباح مؤذن ہیں حمامہ ان کی والدہ ہیں انہیں کی طرف ان کی نسبت ہے۔

۴۹۳۔ حضرت بلالؓ بن رباح

حضرت بلالؓ بن رباح۔ کنیت ان کی عبدالکریم اور بعض لوگ کہتے ہیں ابو عبد اللہ اور بعض لوگ کہتے ہیں ابو عمرو ان کی والدہ کا نام حمامہ ہے۔ مکہ کے مولدین ۱۔ میں سے ہیں۔ بنی جمح کے غلام تھے اور بعض لوگ کہتے ہیں کہ سمراتہ کے مولدین میں سے تھے۔ حضرت ابو بکر صدیقؓ کے آزاد کئے ہوئے ہیں۔ انہوں نے پانچ اوقیہ میں انہیں مول لیا تھا اور بعض لوگ کہتے ہیں سات اوقیہ میں اور بعض لوگوں کا بیان ہے کہ نو اوقیہ میں اور مول لے کر محض اللہ عزوجل کی خوشنودی کے لیے ان کو آزاد کر دیا تھا۔

رسول اللہ ﷺ کے مؤذن اور خزانچی تھے۔ بدر میں اور تمام مشاہد میں شریک ہوئے۔ اسلام کی طرف سبقت کرنے والوں میں تھے اور ان لوگوں میں تھے جنہیں اللہ عزوجل کی راہ میں (کفار کی طرف سے) سخت تکلیف دی جاتی تھی اور یہ اس تکلیف پر صبر کرتے تھے۔ ابو جہل انہیں منہ کے بل دھوپ میں لٹاتا تھا اور چکی کا پاٹ ان کے اوپر رکھ دیتا تھا یہاں تک کہ دھوپ انہیں بھون دیتی تھی اور وہ ان سے کہتا تھا کہ محمد کے پروردگار کا انکار کر دو مگر یہ کہتے تھے کہ احد احد

ایک مرتبہ انہیں ایسی ہی تکلیف دی جا رہی تھی کہ ورقہ ۲۔ بن نوفل کا گزر ہوا تو انہوں نے کہا کہ اے بلال احد احد (کہے جاؤ) خدا کی قسم اگر اس حالت میں مر جاؤ گے تو ہم تمہاری قبر کو (بارگاہ الہی میں) وسیلہ رحمت بنائیں گے۔ بعض لوگ کہتے ہیں کہ یہ بنی جمح کے غلام تھے اور امیہ بن خلف انہیں تکلیف دیتا تھا اور پے در پے انہیں عذاب کرتا تھا پس اللہ سبحانہ و تعالیٰ نے ایسا کیا کہ بلال ہی نے بدر میں اس کو قتل کر دیا۔ سعید بن مسیب بلال کا ذکر کر کے کہتے تھے کہ وہ اپنے دین پر بڑے حریص تھے انہیں سخت سخت تکلیفیں دی جاتی تھیں جب مشرک لوگ ان کو اپنے پاس بلا تے تھے تو یہ اللہ اللہ کہتے تھے۔ سعید بن مسیب کہتے تھے کہ پھر نبی صلی اللہ علیہ وسلم حضرت ابو بکر صدیقؓ سے ملے اور فرمایا کہ اگر ہمارے پاس کچھ ہوتا تو ہم بلال کو خرید لیتے حضرت ابو بکرؓ عباس بن عبدالمطلب کے پاس گئے اور ان سے کہا کہ بلال کو ہمارے لیے خرید دو چنانچہ عباس گئے اور بلال کی مالک سے کہا کہ کیا تم اس کو غلام کو بیچو گی قبل اس کے کہ اس کی بھلائی جاتی رہے اس نے کہا کہ اس غلام کو تم کیا کرو گے یہ خبیث ہے اور ایسا ہے اور ایسا ہے (غرض اس نے نال دیا) پھر (دوبارہ) عباس اس سے ملے اور اسی قسم کی گفتگو کی غرض انہوں نے اس سے بلال کو خرید لیا اور ابو بکرؓ

۱۔ مولدین ان لوگوں کو کہتے ہیں جو خالص عرب نہ ہوں۔ ۱۲۔

۲۔ ورقہ بن نوفل زمانہ جاہلیت میں نصرانی ہو گئے تھے اور انجیل کا ترجمہ سریانی سے عربی میں کیا کرتے تھے اعلیٰ درجہ کے موجد تھے۔ ۱۳۔

کے پاس بھیج دیا بعض لوگوں کا بیان ہے کہ حضرت ابو بکرؓ نے انہیں اس حال میں مول لیا تھا کہ وہ پتھر کے نیچے دبے ہوئے تھے اور انہیں تکلیف دی جا رہی تھی۔ رسول اللہ صلی اللہ علیہ وسلم نے بلال کے اور ابو عبیدہ بن جراح کے درمیان میں مواخات کرا دی تھی۔ بلال رسول اللہ ﷺ کی حیات بھر موذن رہے سفر میں بھی حضر میں بھی۔ یہی سب سے پہلے شخص ہیں جنہوں نے اسلام میں اذان دی۔ ہمیں بعیش بن صدقہ بن علی فراتی فقیہ شافعی نے اپنی سند سے احمد بن شعیب تک خبر دی وہ کہتے تھے ہم سے محمد بن معدان بن عیسیٰ نے بیان کیا وہ کہتے تھے ہمیں حسن بن اعین نے خبر دی وہ کہتے تھے ہم سے زہیر نے بیان کیا وہ کہتے تھے ہم سے اعمش نے ابراہیم سے انہوں نے اسود سے انہوں نے حضرت بلال بن بلال سے نقل کر کے بیان کیا کہ وہ کہتے تھے اذان کے آخری الفاظ یہ ہیں اللہ اکبر اللہ اکبر لا الہ الا اللہ۔

پھر جب رسول اللہ کی وفات ہو گئی تو انہوں نے چاہا کہ ملک شام کی طرف چلے جائیں حضرت ابو بکرؓ نے ان سے کہا کہ نہیں تم میرے پاس رہو انہوں نے کہا کہ اگر آپ نے مجھے اپنے نفس کے لیے آزاد کیا ہے تو مجھ روک لیجئے اور اگر آپ نے مجھے اللہ عزوجل کے لیے آزاد کیا ہے تو مجھے چھوڑ دیجئے کہ میں اللہ عزوجل کی طرف چلا جاؤں۔ حضرت ابو بکرؓ نے فرمایا اچھا جاؤ یہ شام کی طرف چلے گئے اور وہیں رہے یہاں تک کہ ان کی وفات ہو گئی۔ اور بعض لوگوں کا بیان ہے کہ انہوں نے نبی ﷺ کی وفات کے بعد حضرت ابو بکر صدیقؓ کے وقت میں بھی اذان دی ہمیں ابو محمد بن ابوالقاسم دمشقی نے اجازت خبر دی وہ کہتے تھے ہمیں ہمارے چچا نے خبر دی وہ کہتے تھے ہم سے ابوطالب بن یوسف نے بیان کیا وہ کہتے تھے ہمیں ابو محمد جوہری نے خبر دی وہ کہتے تھے ہمیں محمد بن عباس نے خبر دی وہ کہتے تھے ہمیں احمد بن معروف نے خبر دی وہ کہتے تھے ہمیں حسین بن فہم نے خبر دی وہ کہتے تھے ہمیں محمد بن سعد نے خبر دی وہ کہتے تھے ہمیں اسماعیل بن عبد اللہ بن ابی اویس نے خبر دی وہ کہتے تھے ہمیں عبدالرحمن بن سعد بن عمار بن سعد موذن نے خبر دی وہ کہتے تھے مجھ سے عبد اللہ بن محمد بن عمار بن سعد نے اور عمار بن حفص بن سعد اور عمر بن حفص بن عمر بن سعد نے اپنے والد سے انہوں نے ان کے دادا سے نقل کر کے خبر دی کہ وہ کہتے تھے جب رسول اللہ کی وفات ہوئی تو حضرت بلالؓ حضرت ابو بکرؓ کے پاس آئے اور کہا کہ اے خلیفہ رسول اللہ صلی اللہ علیہ وسلم میں نے رسول اللہ کو یہ فرماتے ہوئے سنا تھا کہ میری امت کے اعمال میں سب سے افضل جہاد فی سبیل اللہ ہے۔ لہذا میں نے ارادہ کیا ہے کہ محض اللہ کی خوشنودی کے لیے سرحد پر رہوں یہاں تک کہ قتل ہو جاؤں۔ حضرت ابو بکرؓ نے فرمایا کہ اے بلال میں تمہیں اللہ کی قسم دلاتا ہوں اور اپنے حق و حرمت کا واسطہ دیتا ہوں (کہ تم میرے ہی پاس رہو) کیونکہ میں اب بوڑھا ہوا اور میری موت قریب آئی چنانچہ بلال حضرت ابو بکرؓ کے پاس رہ گئے یہاں تک کہ حضرت ابو بکرؓ کی وفات ہو گئی جب حضرت ابو بکرؓ کی وفات ہو گئی تو حضرت بلالؓ حضرت عمرؓ کے پاس آئے اور ان سے وہی کہا جو حضرت ابو بکرؓ سے کہا تھا حضرت عمرؓ نے بھی نا منظور کیا جس طرح حضرت ابو بکرؓ نے نا منظور کیا تھا مگر حضرت بلالؓ نے نہ مانا۔

بعض لوگوں کا بیان ہے کہ جب ان سے حضرت عمرؓ نے کہا کہ تم میرے پاس رہو اور انہوں نے نہیں مانا تو حضرت عمرؓ نے پوچھا کہ تمہیں اذان دینے سے کون چیز مانع ہے حضرت بلالؓ نے جواب دیا کہ میں نے رسول اللہ ﷺ کے حکم سے اذان دی یہاں تک کہ آپ کی وفات ہو گئی پھر میں نے حضرت ابو بکرؓ کے حکم سے اذان دی کیونکہ وہ میرے ولی نعمت تھے یہاں تک کہ ان کی بھی

۱۔ اللہ کی طرف جانے کا مطلب یہ ہے کہ ایسے مقام پر چلے جائیں جہاں باطمینان عبادت کا موقع ملے مدینہ میں سروردو عالم صلی اللہ علیہ وسلم کے مقامات خالی دیکھ کر ان کو سخت بے چینی رہتی تھی۔ ۱۲

وفات ہوگئی اور میں رسول اللہ ﷺ کو یہ فرماتے ہوئے سن چکا ہوں کہ اے بلال کوئی عبادت جہاد فی سبیل اللہ سے بڑھ کر نہیں ہے (لہذا اب میں جہاد کرنے کا ارادہ رکھتا ہوں) چنانچہ بعزم جہاد شام کی طرف چلے گئے۔ جب حضرت عمرؓ (فتح بیت المقدس کے لیے) شام تشریف لے گئے تو ان کے کہنے سے وہاں ایک مرتبہ حضرت بلالؓ نے اذان دی (راوی کہتا ہے کہ) اس دن سے زیادہ ہم نے رونے والے نہیں دیکھے۔ ان سے حضرت ابوبکر اور حضرت عمر اور حضرت علی اور ابن مسعود اور عبد اللہ بن عمر اور کعب بن عجرہ اور اسامہ بن زید اور جابر اور ابوسعید خدری اور براء بن عاذب رضوان اللہ علیہم اجمعین نے روایت کی ہے (یہ سب صحابی ہیں) اور ان سے مدینہ اور شام کے بڑے بڑے تابعین کی ایک جماعت نے بھی روایت کی ہے۔ حضرت ابوالدرداءؓ نے روایت کی ہے کہ حضرت عمر بن خطابؓ جب فتح بیت المقدس کے بعد مقام جابہ میں گئے تو ان سے بلال نے درخواست کی کہ انہیں شام میں رہنے دیں چنانچہ انہوں نے منظور کر لیا بلال نے کہا اور میرے بھائی ابورویحہ کو (بھی اجازت دے دیجئے) جن کے اور میرے درمیان میں رسول اللہ ﷺ نے مواخات کرادی تھی حضرت عمرؓ نے فرمایا اچھا تمہارے بھائی کو بھی میں نے اجازت دی چنانچہ یہ دونوں خولان کے ایک محلہ میں فروکش ہوئے حضرت بلالؓ نے ان سے کہا کہ ہم تمہارے پاس نکاح کی درخواست کرنے کو آئے ہیں۔ ہم پہلے کافر تھے اب اللہ نے ہمیں ہدایت کر دی ہم غلام تھے اللہ نے ہمیں آزاد کر دیا ہم فقیر تھے اب اللہ نے ہمیں مالدار کر دیا پس اگر تم اپنی (لڑکیوں کا) نکاح ہمارے ساتھ کر دو تو الحمد للہ اور اگر ہماری درخواست نامنظور کرو تو لا حول ولا قوۃ الا باللہ ان لوگوں نے ان کے ساتھ نکاح کر دیا۔ بعد اس کے حضرت بلالؓ نے نبی صلی اللہ علیہ وسلم کو خواب میں دیکھا کہ آپ فرماتے ہیں اے بلال! کیا ابھی وہ وقت نہیں آیا کہ تم ہمارے زیارت کے لیے آؤ صبح کو حضرت بلال نہایت رنج کی حالت میں بیدار ہوئے اور مدینہ کی طرف چل دیئے اور نبی صلی اللہ علیہ وسلم کی قبر اقدس پر حاضر ہوئے اور قبر اطہر پر منہ رکھ کر رونے لگے اتنے میں حضرت حسن اور حسین رضی اللہ عنہم آگئے اور حضرت بلالؓ نے ان کو لپٹا لیا اور انہیں پیار کرنے لگے حضرات حسنینؓ نے کہا کہ ہم چاہتے ہیں کہ آج صبح کی اذان تم دو چنانچہ (یہ اذان دینے کے لیے) مسجد کی چھت پر چڑھے جب انہوں نے کہا کہ اللہ اکبر اللہ اکبر تو سارا مدینہ ہل گیا پھر جب انہوں نے کہا کہ اشہدان لا الہ الا اللہ تو اور زیادہ جنبش ہوئی پھر جب انہوں نے کہا اشہدان محمد رسول اللہ تو عورتیں اپنے پردوں سے باہر آ گئیں اس دن سے زیادہ رونے والے مرد اور رونے والی عورتیں کبھی نہیں دیکھی گئیں۔

ہمیں ابو جعفر بن احمد بن علی نے اور اسامیل بن عبید اللہ بن علی نے اور ابراہیم بن محمد بن مہران نے اپنی سند سے ابو عیسیٰ ترمذی سے نقل کر کے خبر دی کہ وہ کہتے تھے ہم سے حسین بن حریث نے بیان کیا وہ کہتے تھے ہمیں علی بن حسین بن واقد نے خبر دی وہ کہتے تھے مجھ سے میرے والد نے بیان کیا وہ کہتے تھے ہمیں عبد اللہ بن بریدہ نے اپنے والد سے نقل کر کے خبر دی وہ کہتے تھے کہ ایک دن صبح کو رسول اللہ نے حضرت بلالؓ کو بلایا اور فرمایا کہ اے بلال! کیا وجہ ہے کہ تم جنت میں مجھ سے آگے جا رہے ہو جب کبھی میں جنت میں داخل ہوا تو میں نے تمہارے چلنے کی آواز اپنے آگے سنی۔ ہمیں عمر بن محمد بن معمر وغیرہ سے نقل کر کے خبر دی کہ وہ کہتے تھے ہمیں ہبہ اللہ بن عبد الواحد مثنیٰ نے خبر دی وہ کہتے تھے ہمیں ابوطالب محمد بن غیلان نے خبر دی وہ کہتے تھے ہمیں محمد بن عبد اللہ بن ابراہیم نے خبر دی وہ کہتے تھے ہمیں ابو منصور بن سلیمان بن محمد بن فضل بجلی نے خبر دی وہ کہتے تھے ہمیں ابن ابی عمر نے خبر دی وہ کہتے

۱۔ یہ آئے رہنا رسول اللہ ﷺ پر ان کی فضیلت کو ثابت نہیں کر سکتا خدا لوگ اپنے آقا کے آگے بھی چلتے ہیں پیچھے بھی چلتے ہیں۔ مگر ہاں آگے رہنا ان کے امتیازات کی دلیل ہے۔

تھے ہمیں سفیان نے سلیمان بھیجی سے انہوں نے ابو عثمان نہدی سے نقل کر کے خبر دی کہ بلال نے نبی صلی اللہ علیہ وسلم سے اس کی وجہ یہ بیان کی کہ آپ آئین میں مجھ سے آگے نہیں ہوتے۔ حضرت عمر بن الخطاب رضی اللہ عنہ فرمایا کرتے تھے کہ حضرت ابو بکرؓ ہمارے سردار تھے اور انہوں نے ہمارے سردار یعنی حضرت بلالؓ کو آزاد کیا۔

مجاہد نے بیان کیا ہے کہ سب سے پہلے جن لوگوں نے مکہ میں اسلام ظاہر کیا سات آدمی تھے (۱) رسول اللہ ﷺ (۲) ابو بکر (۳) خباب (۴) صہیب (۵) عمار (۶) بلال (۷) سمیہ والدہ عمار۔ پس بلال کو تو اللہ کی راہ میں بہت ذلت حاصل ہوئی ان کی قوم نے ان کی تذلیل کی ان کو پکڑا اور ان کی مشکیں کس دیں اور چھال کی بٹی ہوئی ایک رسی ان کی گردن میں ڈالی اور اپنے لڑکوں کے حوالہ کر دیا لڑکے ان کے ساتھ مکہ میں اختاں (پہاڑ) کے درمیان کھیلا کرتے تھے یہاں تک کہ جب تھک جاتے تو ان کو چھوڑ دیتے اور باقی لوگوں کے حالات ان کے ناموں میں آئیں گے۔ شبابہ نے ایوب بن سیار سے انہوں نے محمد بن منکدر سے انہوں نے جابر بن عبد اللہ سے انہوں نے ابو بکر صدیق سے انہوں نے بلال سے روایت کی ہے کہ وہ کہتے تھے کہ میں نے ایک سخت سردی والے دن صبح کی اذان دی پس رسول اللہ ﷺ باہر تشریف لائے آپ نے مسجد میں کسی کو نہ دیکھا تو آپ نے فرمایا کہ اور لوگ کہاں ہیں میں نے عرض کیا کہ سردی کے سبب سے نہیں آئے آپ نے فرمایا کہ اے اللہ! سردی کو ان لوگوں سے دور کر دے پس (فورا ہی) میں نے دیکھا کہ وہ لوگ نماز کے لیے چلے آ رہے ہیں۔ اس حدیث کو حمانی وغیرہ نے ایوب سے نقل کیا ہے اور انہوں نے ابو بکر کا ذکر نہیں کیا۔ محمد بن سعد کاتب واقفی نے کہا ہے کہ حضرت بلالؓ کی وفات ۲۰ھ میں دمشق میں ہوئی اور باب الصغیر میں مدفون ہوئے اس وقت ان کی عمر ۶۰ سال سے کچھ اوپر تھی۔ بعض لوگوں کا بیان ہے کہ ۱۷ یا ۱۸ھ میں ان کی وفات ہوئی۔ اور علی بن عبد الرحمن نے بیان کیا ہے کہ حضرت بلالؓ کی وفات حلب میں ہوئی اور باب الاربعین میں مدفون ہوئے۔ حضرت بلال کا رنگ تیز گندمی تھا۔ نحیف الجسد اور طویل القامة تھے رخساروں پر گوشت کم تھا۔ ابو عمرو نے لکھا ہے کہ ایک ان کے بھائی تھے ان کا نام خالد تھا اور ایک بہن تھیں جن کا نام غفیرہ تھا وہ آزاد کی ہوئی عمر بن عبد اللہ مولیٰ غفرہ محدث کی تھیں۔ حضرت بلال نے کوئی اولاد نہیں چھوڑی۔

۴۹۴۔ حضرت بلالؓ بن مالک مزنی

حضرت بلالؓ بن مالک مزنی۔ انہیں رسول اللہ ﷺ نے ایک لشکر کے ساتھ بنی کنانہ کی طرف بھیجا تھا چنانچہ یہ لوگ گئے اس جنگ میں صرف ایک گھوڑا ان کا زخمی ہو گیا تھا۔ یہ واقعہ ۵ھ کا ہے۔ ان کا تذکرہ ابو عمرو نے اسی طرح مختصر لکھا ہے۔

۴۹۵۔ حضرت بلالؓ بن یحییٰ

حضرت بلالؓ بن یحییٰ۔ ان کا تذکرہ حسن بن سفیان نے وحدان میں کیا ہے۔ ہمیں محمد بن عمر بن ابی عیسیٰ نے کتابہ خبر دی وہ کہتے تھے ہمیں حسن بن احمد یعنی ابو علی نے خبر دی وہ کہتے تھے ہمیں حافظ ابو نعیم نے خبر دی وہ کہتے تھے ہمیں ابو عمرو بن حمدان نے خبر دی وہ کہتے تھے ہمیں حسن بن سفیان نے خبر دی وہ کہتے تھے ہمیں مقدمی یعنی محمد بن ابی بکر نے خبر دی وہ کہتے تھے ہمیں محمد بن عثمان قرشی

۱۔ یعنی میں آپ کی آئین کے ساتھ ہی آئین کہتا ہوں اس کی بہت بڑی فضیلت حدیث میں آئی ہے دوسری صحیح احادیث میں وارد ہوا ہے کہ حضرت بلالؓ نے اس کی وجہ سے یہ عرض کی کہ میں ہر وضو کے بعد دو رکعت نماز پڑھ لیا کرتا ہوں۔

نے خبر دی وہ کہتے تھے ہمیں حبیب بن سلیم نے بلال بن یحییٰ سے انہوں نے نبی ﷺ سے نقل کر کے خبر دی آپ فرماتے تھے کہ اللہ تعالیٰ کی بخشش بندے پر دنیا میں یہ ہے کہ اس کے گناہوں کو دنیا میں چھپائے اور سب سے پہلی رسوائی اللہ کی طرف سے یہ ہے کہ اس کے گناہ ظاہر کر دیئے جائیں ابو نعیم نے کہا ہے کہ میں ان بلال کو عبسی کوئی سمجھتا ہوں جو حضرت حذیفہ کے شاگرد تھے صحابی نہیں ہیں۔ ان کا تذکرہ ابو نعیم اور ابو موسیٰ نے لکھا ہے۔

۴۹۶۔ حضرت بلالؓ

حضرت بلالؓ۔ یہ انصار میں سے ایک شخص ہیں حضرت عمر بن خطابؓ نے انہیں عمان کا حاکم مقرر فرمایا تھا پھر انہیں معزول کر کے عمان کی حکومت بھی عثمان بن ابی العاص رضی اللہ عنہ کو دے دی۔ ان کا تذکرہ ابو نعیم نے لکھا ہے اور کہا ہے کہ مجھے ان کا نسب معلوم نہیں مگر ان کا یہ قصہ مشہور ہے۔

۴۹۷۔ حضرت بلزؓ

حضرت بلزؓ۔ بعض لوگ کہتے ہیں ان کا نام برز ہے اور بعض لوگ کہتے ہیں رزن ہے اور بعض لوگ کہتے ہیں مالک بن قہطم ہے کنیت ان کی ابوالعشر اء دارمی۔ ان کا تذکرہ کنیت میں اور ان کے اور ناموں میں انشاء اللہ تعالیٰ آئے گا۔ ان کا تذکرہ ابن مندہ اور ابو نعیم نے لکھا ہے۔

۴۹۸۔ حضرت بلیلؓ بن بلال

حضرت بلیلؓ بن بلال بن احمہ بن جلاح کنیت ان کی ابولیلی۔ عمران کے بھائی ہیں یہ دونوں بھائی نبیؐ کے صحابی تھے اور دونوں احد میں اور اس کے بعد کے غزوات میں شریک ہوئے یہ عدوی کا بیان ہے۔ ان کا تذکرہ ابن دباغ نے کیا ہے۔

باب الباء والنون والہاء والیاء

۴۹۹۔ حضرت بنہؓ جہنی

حضرت بنہؓ جہنی۔ بعض لوگ ان کو بنہ کہتے ہیں اور بعض لوگ نبیہ کہتے ہیں۔ معاذ بن ہانی اور یحییٰ بن بکیر نے ابن لہیعہ سے انہوں نے ابوالزبیر سے انہوں نے جابر سے انہوں نے بنہ جہنی سے روایت کی ہے کہ رسول اللہؐ کا گزرا ایسے لوگوں پر ہوا جو تلوار کو برہنہ کئے ہوئے ایک دوسرے کے ہاتھ میں دے رہے تھے آپ نے فرمایا کہ کیا میں نے تمہیں اس سے منع نہ کیا تھا۔ جو شخص ایسا کرے اس پر اللہ کی لعنت۔ اس حدیث کو ابن وہب نے ابن لہیعہ سے روایت کیا ہے اور انہوں نے نبیہ کہا ہے اور اسی کے مثل ابن معین اور ابن وہب نے بھی کہا ہے جو ابن لہیعہ سے روایت کرنے میں بڑے ثابت قدم ہیں اور ابن سکین نے اپنی کتاب میں جو انہوں نے صحابہ کے حالات میں لکھی ہے۔ یٰہ اور نون مشدد کے ساتھ لکھا ہے اور اس کو انہوں نے محمد بن عبد اللہ مقری سے

اس کے منع کرنے میں یہ حکمت ہوگی کہ برہنہ تلوار سے بہادریوں کو ایک جوش پیدا ہوتا ہے اور اہل عرب میں باہم زمانہ جاہلیت میں سخت عداوت تھی کہیں ایسا نہ ہو کہ اس جوش کے ساتھ وہ عداوت یاد آ جائے اور فتنہ برپا ہو جائے اس کے علاوہ یوں بھی تلوار کا برہنہ رکھنا خلاف عقل ہے۔ زخم لگ جانے

انہوں نے اپنے والد سے انہوں نے ابن لہیعہ سے اپنی سند کے ساتھ روایت کیا ہے۔ اس اختلاف کو ابو عمرو نے ذکر کیا ہے اور ان کا تذکرہ تینوں نے لکھا ہے۔

۵۰۰۔ حضرت بہز

حضرت بہزؒ۔ بعض لوگ ان کو بہزی کہتے ہیں۔ یمان بن عدی نے ثابت سے انہوں نے یحییٰ بن سعید سے انہوں نے سعید بن مسیب سے روایت کی ہے کہ نبیؐ دانتوں کے عرض میں سواک لے ملتے تھے اور پانی چوس کر پیتے تھے اور درمیان میں تین مرتبہ سانس لیتے تھے اور فرماتے تھے کہ یہی زیادہ خوش گو اور پسندیدہ اور باعث صحت ہے۔ اس حدیث کو عباد بن یوسف نے ثابت سے ثابت نے کہا کہ عباد بن یوسف نے قشیری سے بھی روایت کیا ہے۔ مخیس بن تمیم نے بہز بن حکیم سے اور انہوں نے اپنے والد سے انہوں نے ان کے دادا سے روایت کیا ہے۔ ابو عمر نے کہا ہے کہ اس حدیث کی سند ٹھیک نہیں ہے۔ ان کا تذکرہ تینوں نے لکھا ہے۔

۵۰۱۔ حضرت بہزاد ابو مالک

حضرت بہزادؒ۔ کنیت ان کی ابو مالک۔ عبدان نے ان کا تذکرہ صحابہ میں کیا ہے۔ جعفر بن عبد الواحد نے محمد بن یحییٰ توڑی سے انہوں نے اپنے والد سے انہوں نے مسلم بن عبد الرحمن سے انہوں نے یوسف بن ماہک بن بہزاد سے انہوں نے اپنے دادا بہزاد سے روایت کیا ہے کہ انہوں نے کہا (ایک مرتبہ) رسول اللہؐ نے ہمارے سامنے خطبہ پڑھا کہ ابو بکر کے بارے میں میرے حقوق کی حفاظت کرو کیونکہ جب سے وہ میرے ساتھ ہوئے کبھی انہوں نے مجھے رنج نہیں دیا عبدان نے کہا ہے کہ یہ حدیث صرف انہی لوگوں سے معلوم ہوئی جن سے ہم نے روایتیں لکھی ہیں۔ ان کا تذکرہ ابو موسیٰ نے لکھا ہے۔

۵۰۲۔ حضرت بہلول بن ذویب

حضرت بہلولؒ بن ذویب۔ ابو موسیٰ نے کہا ہے کہ بسند غیر متصل حضرت ابو ہریرہؓ سے مروی ہے کہ انہوں نے کہا حضرت معاذ بن جبلؓ رسول اللہ ﷺ کی خدمت میں سخت زار زار روتے ہوئے گئے تو ان سے رسول اللہؐ نے فرمایا کہ اے معاذ! کیوں روتے ہو؟ معاذ نے عرض کیا کہ یا رسول اللہ ﷺ! ایک جوان دروازے پر کھڑا ہوا ہے جس کا جسم تر و تازہ اور رنگ چمکدار ہے صاف کپڑے پہنے ہوئے ہے خوبصورت ہے وہ اپنی جوانی پر ایسے رورہا ہے جس طرح ماں اپنے بچے کے مرجانے پر روتی ہے وہ آپ کے پاس آنا چاہتا ہے۔ نبی ﷺ نے فرمایا کہ اے معاذ اس جوان کو میرے پاس لے آؤ اور اسے دروازے پر نہ رو کو حضرت ابو ہریرہؓ کہتے ہیں کہ معاذ نے اس جوان کو اندر بلا لیا نبی ﷺ نے فرمایا کہ اے جوان تو کیوں رورہا ہے؟ اس نے عرض کیا کہ یا رسول اللہ! میں کیوں نہ روؤں میں سخت گنہگار ہوں اگر کسی گناہ پر مواخذہ ہو گیا تو میں ہمیشہ کے لیے دوزخ میں پڑ جاؤں گا اور میں یہی سمجھتا ہوں کہ اللہ تعالیٰ عنقریب مجھ سے مواخذہ کرے گا راوی نے پوری حدیث ذکر کی وہ کہتا تھا کہ وہ جوان روتا ہوا چلا گیا یہاں تک کہ مدینہ کے کسی پہاڑ میں جا کر چھپ گیا اور اس نے ایک کبیل پہنا اور اپنے ہاتھوں کو لوہے کی زنجیر سے گردن کے پاس کس لیا

۱۔ دانتوں کے طول میں سواک ملنے سے سوزھوں کے مضرت کا اندیشہ ہوتا ہے۔ ۱۲۔

اور چلایا کہ اے میرے معبود! اے میرے آقا اور میرے مولا یہ بہلول بن ذویب ہے جو زنجیروں میں جکڑا ہوا اپنے گناہوں کا اقرار کر رہا ہے۔ حضرت عمر بن الخطابؓ سے بھی مروی ہے کہ یہ شخص نبی ﷺ کے پاس روتا ہوا گیا اور اسی قسم کا قصہ منقول ہے اور اس شخص کا نام اس روایت میں نہیں ہے۔ بعض روایتوں میں آیا ہے کہ ان کا نام ثعلبہ تھا مگر یہ اکثر باتیں ثابت نہیں ہوئیں۔ ان کا تذکرہ ابو موسیٰ نے لکھا ہے۔

۵۰۳۔ حضرت بہیزؓ بن ہشیم

حضرت بہیزؓ بن ہشیم بن عامر بن بنی بانی انصاری اسی حارثی ہیں۔ حارثہ بن حارث کی اولاد سے بیعت عقبہ اور احد میں رسول اللہؐ کے ہمراہ تھے۔ اس کو ابوالاسود نے عروہ سے روایت کیا ہے۔ یہ طبری کا قول ہے اور ابن اسحاق نے ان کو ان لوگوں میں ذکر کیا ہے جو بیعت عقبہ میں شریک تھے بعض لوگ کہتے ہیں ان کا نام بہیز ہے نون کے ساتھ ان کا تذکرہ انشاء اللہ وہاں بھی آئے گا۔ ان کا تذکرہ تینوں نے لکھا ہے۔

۵۰۴۔ حضرت بھیسؓ بن سلمی

حضرت بھیسؓ بن سلمی تمیمی۔ انہوں نے کہا ہے کہ میں نے نبیؐ کو فرماتے ہوئے سنا کہ کسی مسلمان کو اپنے مسلمان بھائی کا مال لینا جائز نہیں مگر جو وہ اپنی خوشی سے دے دے۔ ان کا تذکرہ ابو عمر نے مختصر لکھا ہے۔

۵۰۵۔ حضرت بولیؓ

حضرت بولیؓ۔ ابو موسیٰ نے کہا ہے کہ عبدان نے ان کا تذکرہ صحابہ میں کیا ہے اور اپنی اسناد سے خطاب بن محمد بن بولی سے انہوں نے اپنے والد سے انہوں نے ان کے دادا سے روایت کی ہے کہ انہوں نے کہا کہ رسول اللہؐ نے فرمایا گرم لکھانا کھانے سے بچو کیونکہ وہ برکت کو دور کر دیتا ہے تم ٹھنڈا کھانا کھاؤ کیونکہ وہ خوش گوار ہوتا ہے اور اس میں برکت زیادہ ہوتی ہے۔ ان کا تذکرہ ابو موسیٰ نے لکھا ہے۔

۵۰۶۔ حضرت بودانؓ

حضرت بودانؓ۔ ابو موسیٰ نے کہا ہے کہ ان کا تذکرہ علی بن سعید عسکری نے افراد میں کیا ہے اور ابو بکر بن علی نے بھی ان کا ذکر کیا ہے ہمیں ابو موسیٰ اصفہانی نے اجازۃ خبردی وہ کہتے تھے قاضی ابو محمد عبد اللہ بن محمد بن عمر نے جو میرے والد کے چچا تھے مجھے خبردی وہ کہتے تھے ہمیں علی بن سعید نے خبردی وہ کہتے تھے ہم سے قاسم بن یزید اشجعی نے بیان کیا وہ کہتے تھے ہمیں وکیع نے خبردی وہ کہتے تھے ہمیں سفیان نے ابن جریج سے انہوں نے ابن مینا سے انہوں نے بودان سے روایت کر کے خبردی کہ وہ کہتے تھے رسول اللہ ﷺ نے فرمایا جس کسی کے سامنے اس کا بھائی مسلمان عذر کرے اور وہ اس کے عذر کو قبول نہ کرے اس پر اس قدر گناہ ہوگا جس قدر عذر نہ کرنے والے کا گناہ ہوگا۔ ابو موسیٰ نے ایسا ہی لکھا ہے مگر مشہور نام ان کا جو دان ہے جو جیم کی ردیف میں انشاء اللہ آئے گا۔

۱۔ گرم کھانے کی ممانعت سے مراد ایسے گرم کھانے کی ممانعت ہے جو تکلیف دے اور بدقت کھایا جائے۔ ۱۲

۵۰۷۔ حضرت بجرہ بن عامر

حضرت بجرہ بن عامر۔ ان کی حدیث رجال بن منذر عمری نے اپنے والد منذر سے روایت کی ہے کہ انہوں نے اپنے والد بجرہ بن عامر کو یہ کہتے ہوئے سنا کہ ہم رسول اللہ ﷺ کے حضور میں گئے اور اسلام لائے اور ہم نے آپ سے درخواست کی کہ نماز عشاء ہم سے معاف کر دیجئے کیونکہ ہم اس وقت اپنے اونٹوں کے دودھ دوہنے میں مشغول ہوتے ہیں حضرت نے فرمایا کہ انشاء اللہ تم اپنے اونٹوں کا دودھ بھی دوہ لو گے اور نماز بھی پڑھ لو گے۔ ان کا تذکرہ ابن مندہ اور ابو نعیم نے لکھا ہے اور ابو عمر نے ان کا تذکرہ بجرہ کے نام میں کیا ہے اور اس حدیث کو بھی ذکر کیا ہے۔

۵۰۸۔ حضرت بیرح بن اسد

حضرت بیرح بن اسد طاحی۔ نبی ﷺ کا زمانہ پایا تھا مگر آپ کو دیکھا نہیں مدینہ میں نبی کی وفات کے چند روز بعد آئے تھے۔ یہ ابن مندہ اور ابو نعیم کا قول ہے اور ابو عمر نے کہا ہے کہ انہوں نے مدینہ آنے سے پہلے نبی کو دیکھا تھا۔ زبیر بن خریث نے ابولبید سے روایت کی ہے کہ انہوں نے کہا ایک شخص عمان سے نبی کی طرف ہجرت کر کے آئے جن کا نام بیرح بن اسد تھا جب وہ مدینہ پہنچ گئے تو انہوں نے دیکھا کہ حضرت کی وفات ہو چکی۔ مدینہ کے راستہ میں انہیں حضرت عمر بن خطاب رضی اللہ عنہ ملے حضرت عمر نے ان سے کہا کہ ایسا معلوم ہوتا ہے کہ تم اس شہر کے رہنے والے نہیں ہو انہوں نے کہا ہاں میں عمان کا ایک شخص ہوں پس وہ ان کو حضرت ابو بکر رضی اللہ عنہ کے پاس لے آئے اور کہا کہ یہ اسی سرزمین کے رہنے والے ہیں جس کا ذکر رسول اللہ نے فرمایا تھا۔ ہمیں ابویاسر بن ابی حبہ نے اپنی سند سے عبد اللہ بن احمد بن حنبل سے انہوں نے اپنے والد سے نقل کر کے خبر دی وہ کہتے تھے کہ ہمیں یزید نے خبر دی وہ کہتے تھے ہمیں جریر نے زبیر بن خریث سے اسی کے مثل روایت کر کے خبر دی ہاں الفاظ اس کے مختلف ہیں۔ ان کا تذکرہ تینوں نے لکھا ہے۔

حرف التاء۔۔۔ باب التاء واللام والمیم

۵۰۹۔ حضرت تلب بن ثعلبہ

حضرت تلب بن ثعلبہ بن ربیعہ بن عطیہ بن اخیف۔ اخیف کا نام مجفر بن کعب بن عنبر بن عمرو بن تمیم بن مرتیمی ہیں عنبری ہیں۔ خلیفہ بن خیاط نے ان کا نسب اسی طرح بیان کیا ہے۔ اور ابن قانع نے کہا ہے کہ اخیف بن حارث بن مجفر بصرے میں رہتے تھے۔ شعبہ کہتے ہیں ان کا نام ثلب ہے تائے مثلثہ کے ساتھ مگر شعبہ کی زبان میں لکنت تھی وہ تے کو صاف ادا نہ کر سکتے تھے پہلا ہی قول زیادہ صحیح ہے۔ ان سے ان کے بیٹے ہلقام نے روایت کی ہے۔ ہمیں ابو احمد عبد الوہاب بن علی بن علی امین نے اپنی سند سے ابو داؤد سلیمان بن اشعث تک خبر دی وہ کہتے تھے ہم سے موسیٰ بن اسمعیل نے بیان کیا ہے کہ وہ کہتے تھے میں رسول اللہ کی صحبت میں رہا ہوں میں نے حشرات الارض کی حرمت آپ سے نہیں سنی۔ اور غالب بن حجرہ بن ہلقام ابن تلب نے ہلقام بن تلب سے

۱۔ حشرات الارض ان جانوروں کو کہتے ہیں جو زمین کے اندر رہتے ہیں جیسے چوہا وغیرہ۔ ۱۲۔

انہوں نے اپنے والد سے روایت کی ہے کہ وہ نبی کے حضور میں آئے اور عرض کیا کہ یا رسول اللہ! میرے لیے استغفار کیجئے چنانچہ آنحضرت نے ان کے لیے استغفار کیا۔ ان کا تذکرہ تینوں نے لکھا ہے۔

۵۱۰۔ حضرت تمام بن عباس

حضرت تمام بن عباس بن عبدالمطلب بن ہاشم بن عبدمناف بن قصی۔ قرشی ہاشمی۔ نبی کے چچا کے بیٹے۔ علماء نے ان کے صحابی ہونے میں اختلاف کیا ہے۔ ان کی والدہ ایک رومی کنیز تھیں ان کے حقیقی بھائی کثیر بن عباس ہیں۔ ہمیں عبدالوہاب بن ہبہ اللہ نے اپنی سند سے عبداللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں اسمعیل بن عمر ابوالمنذر نے خبر دی وہ کہتے تھے ہمیں سفیان نے ابوعلیٰ صیقل سے انہوں نے جعفر بن تمام سے انہوں نے اپنے والد سے انہوں نے نبی سے نقل کر کے خبر دی کہ آپ نے فرمایا کہ (ایک دن) صحابہ نبی کے حضور میں حاضر ہوئے تو آپ نے فرمایا کہ کیا وجہ ہے کہ میں تمہارے دانتوں کو زرد دیکھتا ہوں۔ مسواک کیا کرو۔ اگر مجھے یہ خیال نہ ہوتا کہ میری امت مشقت میں پڑ جائے گی تو میں ان پر مسواک فرض کر دیتا جس طرح وضو ان پر فرض ہے۔ اس حدیث کو جریر سے منصور سے اسی کے مثل روایت کیا ہے اور سرح بن یونس نے اس حدیث کو ابو حفص ابارہ سے انہوں نے منصور سے انہوں نے ابوعلیٰ سے انہوں نے جعفر بن تمام سے انہوں نے اپنے والد سے انہوں نے عباس سے اسی کے مثل روایت کیا ہے۔

تمام حضرت علی بن ابی طالب رضی اللہ عنہ کی طرف سے مدینہ کے حاکم تھے۔ حضرت علی بن ابی طالب جب عراق کی طرف گئے تو سہل بن حنیف کو مدینہ کا حاکم مقرر کیا پھر ان کو معزول کر کے اپنے پاس بلا لیا اور سہل کے بعد تمام بن عباس کو مدینہ کا حاکم مقرر کیا پھر ان کو بھی معزول کر کے ابوایوب انصاری کو مدینہ کا حاکم مقرر کیا پھر ابوایوب (خود ہی) حضرت علیؑ کے پاس چلے اور مدینہ کا حاکم اپنی جگہ ایک انصاری کو کر گئے وہی انصاری مدینہ کے حاکم رہے یہاں تک کہ حضرت علیؑ شہید ہو گئے۔ یہ مضمون ابو عمر نے خلیفہ سے نقل کیا ہے اور زبیر بن بکار کہتے تھے کہ حضرت عباس کے دس بیٹے تھے تمام ان سب میں چھوٹے تھے حضرت عباس ان کو گود میں اٹھاتے تھے اور فرماتے تھے

تمو اتمام فصار و اعشرة یارب فاجعلہم کراما بورہ واجعل لہم ذکر او انم الثمرہ

”یہ تمام کے پیدا ہونے سے میرے بیٹے پورے دس ہو گئے۔ اے میرے پروردگار! انہیں نیک اور برگزیدہ کر۔ اور ان کا ذکر باقی رکھ اور ان کی نسل کو ترقی دے۔“

ابو عمر نے لکھا ہے کہ حضرت عباس کے سب بیٹوں نے نبیؐ کو دیکھا ہے ہاں فضل اور عبداللہ نے آنحضرتؐ سے حدیثیں بھی سنی ہیں اور آپ سے روایت کی ہے۔ ہر ایک کا ذکر انشاء اللہ تعالیٰ اس کے مقام میں آئے گا ان کا تذکرہ تینوں نے لکھا ہے۔ میں کہتا ہوں کہ ابو نعیم نے شروع تذکرہ میں تمام بن عباس کا ذکر کیا ہے اور کہا ہے کہ بعض لوگ کہتے ہیں کہ تمام بن قثم بن عباس اور یہ نہایت ہی عجیب بات ہے کیونکہ تمام بن عباس مشہور ہیں رہ گئے تمام بن قثم بن عباس تو اگر مراد اس سے قثم بن عباس بن عبدالمطلب ہیں تو زبیر بن بکار نے کہا ہے کہ قثم بن عباس کے کوئی اولاد نہ تھی ہاں تمام بن عباس کا ایک بیٹا تھا اس کا نام بھی قثم ہے شاید یہی شبہ ان کو ہو گیا ہو مگر یہ بعید ہے کیونکہ انہوں نے نبیؐ کا زمانہ نہیں پایا ان کے والد کے صحابی ہونے میں اختلاف ہے چہ جائیکہ وہ خود۔ شاید

ابونعیم کو وہ حدیث ملی ہو جو مسند احمد بن حنبل میں ہے جو ہم سے ابویاسر بن ابیحبہ نے اپنی سند کے ساتھ بیان کیا ہے انہوں نے عبداللہ بن احمد سے نقل کیا ہے اور کہا ہے کہ مجھے میرے والد نے بیان کیا ہے کہ ہم سے معاویہ بن ہشام نے بیان کیا ہے کہ وہ کہتے تھے ہمیں سفیان نے ابوعلیٰ صیقل سے انہوں نے تمام بن قثم یا قثم بن تمام سے انہوں نے اپنے والد سے نقل کر کے خبر دی کہ وہ کہتے تھے میں نبیؐ کے حضور میں حاضر ہوا تو آپ نے فرمایا کہ تم لوگوں کا کیا حال ہے کہ تمہارے دانت زرد رہتے ہیں کیا تم مسواک نہیں کرتے اگر مجھے یہ خیال نہ ہوتا کہ میری امت مشقت میں پڑ جائے گی تو بے شک میں ان پر مسواک فرض کر دیتا غالباً ابونعیم کی کتاب میں عن ابیہ کا لفظ رہ گیا ہوگا صرف تمام بن قثم یا قثم بن تمام ہوگا اور صحیح قثم بن تمام بن عباس ہے واللہ اعلم۔

۵۱۱۔ حضرت تمامؓ بن عبیدہ

حضرت تمامؓ بن عبیدہ۔ زبیر بن عبیدہ کے بھائی ہیں۔ غنم بن دودان بن اسد بن خزیمہ کی اولاد سے ہیں۔ ان لوگوں میں ہیں جنہوں نے نبیؐ کے ہمراہ ہجرت کی تھی۔ یونس بن بکیر نے ابن اسحاق سے روایت کی ہے کہ پھر مہاجرین رفتہ رفتہ مدینہ میں آتے گئے بنی غنم بن دودان مسلمان تھے مدینہ میں رسول اللہؐ کے ہمراہ آئے تھے اور جن لوگوں نے معہ اپنی عورتوں کے ہجرت کی تھی ان میں سے تمام بن عبیدہ ہیں۔ ان کا تذکرہ ابن مندہ اور ابونعیم نے لکھا ہے۔

۵۱۲۔ حضرت تمامؓ

حضرت تمامؓ۔ نبیؐ کی خدمت میں بھیرا اور ابرہہ کے ساتھ آئے تھے۔ ان کا ذکر ہم ابرہہ کے بیان میں کر چکے ہیں۔ ان کا تذکرہ ابوموسیٰ نے لکھا ہے۔

۵۱۳۔ حضرت تمیمؓ بن اسید

حضرت تمیمؓ بن اسید۔ بعض لوگ ان کو اسد بن عبدالعزیٰ بن جعونہ بن عمرو بن قین بن رزاح بن عمرو بن سعد بن کعب بن عمرو خزاعی کہتے ہیں۔ یہ اسلام لائے اور نبیؐ نے نشانات حرم کی تجدید ان کے متعلق کی۔ آخر میں یہ مکہ میں رہنے لگے تھے یہ محمد بن سعد کا قول ہے ان سے عبداللہ بن عباسؓ نے روایت کی ہے کہ انہوں نے کہانی فتح مکہ کے دن مکہ میں داخل ہوئے تو آپ نے کعبہ کے گرد تین سو کئی بت دیکھے جو رانگ سے جڑے ہوئے تھے پس آپ ایک لکڑی سے جو آپ کے ہاتھ میں تھی ان بتوں کی طرف اشارہ کرتے تھے اور فرماتے تھے: جاء الحق وزهق الباطل ان الباطل كان زهوقا۔ پس جب آپ کسی بت کی طرف اشارہ کرتے تھے تو وہ اپنی گدی کے بل گر پڑتا تھا اور جب آپ کسی کے گدی کی طرف اشارہ کرتے تھے تو وہ منہ کے بل گر پڑتا تھا تمیم نے اس وقت یہ شعر کہا:

وفى الانصاب معتبرو علم لمن يرجو الثواب او العقابا

”بتوں کے حالت عبرت اور علم حاصل کرنے کے لائق ہے اس شخص کے لیے جو ثواب یا عذاب کی امید رکھتا ہے۔“

ان کا تذکرہ ابن مندہ اور ابونعیم نے لکھا ہے اور ابوموسیٰ نے ابن مندہ پر استدراک کرنے کے لیے ان کا تذکرہ لکھا ہے اور کہا ہے کہ تمیم بن اسد خزاعی۔ عبدان نے ان کا تذکرہ صحابہ میں کیا ہے اور کہا ہے کہ ہم نے ان کی کوئی روایت نہیں دیکھی یہ وہ مضمون تھا

جو ابو موسیٰ نے عبدان سے نقل کیا ہے اور یہ صحیح نہیں کیونکہ ابن مندہ نے ان کا ذکر کیا ہے اور عبدان نے جو یہ کہا ہے کہ ہم نے ان کی کوئی روایت نہیں دیکھی تو یقیناً تجدید نشانات حرم کی روایت جو ہم نے نقل کی ہے ان کو نہیں ملی۔

۵۱۴۔ حضرت تمیمؓ بن اسید عدوی

حضرت تمیمؓ بن اسید عدوی۔ عدی بن عبد منہا بن اد بن طاہخ۔ یہ عدی قبیلہ ارباب سے ہیں ان کو لوگ عدی رباب کہتے ہیں۔ ان کی کنیت ابو رفاعہ ہے۔ لوگوں نے ان کے نام میں اختلاف کیا ہے بعض لوگ ان کو تمیم بن اسید کہتے ہیں یہ احمد بن حنبل اور ابن معین کا قول ہے اور بعض لوگ تمیم بن نذیر کہتے ہیں اور بعض لوگ تمیم بن ایاس کہتے ہیں یہ ابن مندہ کا قول ہے۔ ان سے حمید بن بلال نے روایت کی ہے کہ انہوں نے کہا میں رسول اللہ ﷺ کی خدمت میں حاضر ہوا آپ خطبہ پڑھ رہے تھے میں نے کہا میں مسافر ہوں اپنے دین کی باتیں پوچھنے آیا ہوں میں نہیں جانتا کہ میرے دین میں کیا باتیں ہیں وہ کہتے تھے کہ پھر نبی میری طرف متوجہ ہوئے اور خطبہ چھوڑ دیا ایک کرسی چھوہارے کی چھال سے بنی ہوئی لائی گئی جس کے پائے لوہے کے تھے اس پر نبی بیٹھ گئے اور مجھے وہ باتیں تعلیم کرنے لگے جو اللہ عزوجل نے آپ کو تعلیم کی تھیں۔ ابو عمر نے کہا ہے کہ دارقطنی نے ابو رفاعہ کے بیان میں اس بات کا یقین کر لیا ہے کہ یہ تمیم بن اسید ہیں ابو عمر نے کہا ہے کہ دارقطنی نے ایک دوسرے مقام پر یحییٰ بن معین اور ابن صواف اور عبد اللہ بن احمد بن حنبل سے انہوں نے اپنے والد سے تمیم بن نذیر روایت کیا ہے۔ یہ ابو عمر کا بیان تھا اور ابن مندہ نے تو وہی لکھا ہے جو اوپر بیان ہوا اور ابو نعیم نے ان کو کسی کی طرف منسوب نہیں کیا بلکہ پورا تذکرہ لکھنے کے بعد کہا ہے کہ ان کا نام تمیم بن اسید ہے اور بعض لوگ ابن ایاس کہتے ہیں واللہ اعلم۔ اور امیر ابو نصر نے نذیر یعنی ابو قتادہ عدوی کے بیان میں لکھا ہے کہ تمیم بن نذیر ان سے محمد بن سیرین اور حمید بن بلال نے روایت کی ہے پس کنیت میں انہوں نے مخالفت کی اور اسید یعنی ابو رفاعہ کے بیان میں لکھا ہے کہ تمیم بن اسید اور بعض لوگ ابن اسد کہتے ہیں مگر ضمہ زیادہ مشہور ہے اور بعض لوگ ابن اسد کہتے ہیں یہ عدوی ہیں بصرہ میں رہتے تھے امیر ابو نصر نے کہا ہے کہ شباب نے حوثرہ بن اشرس سے روایت کی ہے کہ ان کا نام عبد اللہ بن حارث ہے بستان میں عبد الرحمن بن سمرہ کے ساتھ ان کی وفات ہوئی۔ ان کا تذکرہ تینوں نے لکھا ہے۔

۵۱۵۔ حضرت تمیمؓ بن اوس

حضرت تمیمؓ بن اوس بن خارجه بن سود بن خزیمہ اور بعض لوگ ان کو سواد بن خزیمہ بن ذراع بن عدی بن دار بن ہانی بن حبیب بن نمارہ بن لخم بن عدی بن عمرو بن سبا کہتے ہیں۔ ابن مندہ اور ابو نعیم نے ان کا نسب اسی طرح بیان کیا ہے ان کی کنیت ابو رقیہ ہے۔ ان کی ایک بیٹی تھیں جن کا نام رقیہ تھا ان کے سوا اور کوئی اولاد ان کی نہ تھی۔ ابو عمر نے کہا ہے کہ (ان کے دادا کا نام) خارجه بن سواد ہے اور اس کے سوا اور کچھ منقول نہیں ہے اور ہشام بن محمد نے کہا ہے کہ یہ تمیم بیٹے ہیں اوس بن حارثہ بن سود بن جذیمہ بن ذراع بن عدی بن دار بن ہانی بن حبیب بن نمارہ بن لخم بن عدی بن حارث بن مرہ بن ادد بن زید بن شجب بن عریب بن زید بن کہلان بن سبا بن شجب بن یعر ب بن قحطان کے پس انہوں نے سبا اور عمرو کے درمیان میں کئی پشتیں قائم کر دیں اور دوسرے ناموں میں بھی تغیر کر دیا جیسا کہ آپ دیکھ رہے ہیں۔

ان سے نبی صلی اللہ علیہ وسلم نے جاسرا کی حدیث بیان کی تھی اور وہ صحیح حدیث ہے۔ ان سے عبداللہ بن وہب اور سلیمان بن عامر اور شریح بن مسلم اور قبیصہ بن ذویب نے روایت کی ہے۔ یہ سب سے پہلے شخص ہیں جنہوں نے قصص ۲ و حکایات بیان کئے انہوں نے حضرت عمرؓ سے اس کی اجازت چاہی تھی تو آپ نے انہیں اجازت دے دی تھی۔ یہ سب سے پہلے شخص ہیں جنہوں نے مسجد میں چراغ روشن کئے۔ یہ ابو نعیم کا قول ہے۔ انہوں نے فلسطین میں قیام کیا تھا اور نبیؐ نے انہیں فلسطین میں مقام عینون معانی میں دیا تھا اور ایک تحریر انہیں لکھ دی تھی یہ مقام اب تک بیت المقدس کے پاس مشہور ہے۔ ابو عمر نے کہا ہے کہ یہ پہلے مدینہ میں رہتے تھے پھر حضرت عثمانؓ کی شہادت کے بعد شام چلے گئے تھے یہ پہلے نصرانی تھے ۹ھ میں اسلام لائے۔ نماز تہجد بہت پڑھا کرتے تھے ایک شب کو (نماز تہجد پڑھنے) کھڑے ہوئے یہاں تک کہ صرف ایک آیت پر صبح کر دی روتے جاتے تھے اور رکوع کرتے تھے اور سجدہ کرتے تھے وہ آیت یہ تھی: ام حسب الذین اجتر حوا السیات الآیہ۔

ہمیں عبدالوہاب بن ہبہ اللہ بن عبدالوہاب نے اپنی اسناد سے عبداللہ بن احمد سے نقل کر کے خبر دی کہ وہ کہتے تھے مجھ سے میرے والد نے بیان کیا وہ کہتے تھے ہمیں ابوالمغیرہ نے خبر دی وہ کہتے تھے ہم سے اسمعیل بن عیاش نے بیان کیا وہ کہتے تھے ہم سے شریح بن مسلم خولانی نے بیان کیا کہ روح بن زبناغ تمیم داری کی زیارت کو گئے تو انہوں نے دیکھا کہ وہ اپنے گھوڑے کے لیے مہیلا بنا رہے ہیں اور ان کے گھروالے سب ان کے گرد بیٹھے ہوئے ہیں۔ روح نے ان سے کہا کہ کیا ان لوگوں میں کوئی ایسا نہ تھا جو اس کام کو کر لیتا انہوں نے کہا ہاں (تھا) مگر میں نے رسول اللہ ﷺ کو فرماتے ہوئے سنا ہے کہ جو مسلمان اپنے گھوڑے کے لیے مہیلا تیار کرے اور اس کو کھلائے اللہ ہر دانہ کے عوض میں اس کے لیے نیکیاں لکھتا ہے۔ اس حدیث کو طاہر بن روح بن زبناغ نے اپنے والد سے انہوں نے ان کے دادا سے روایت کیا ہے کہ انہوں نے کہا میرا گزر تمیم داری پر ہوا اور وہ اپنے گھوڑے کے لیے مہیلا تیار کر رہے تھے تو میں نے ان سے کہا لے۔ ان کی روایت سے اور احادیث بھی ہیں۔ بہت خوش وضع اور خوش پوش تھے۔ ان کا تذکرہ تینوں نے لکھا ہے۔

۵۱۶۔ حضرت تمیمؓ بن بشر

حضرت تمیمؓ بن بشر بن عمرو بن حارث بن کعب بن زید مناہ بن حارث بن خزرج۔ احد میں شریک تھے۔ ان کا تذکرہ ابو موسیٰ نے اسی طرح مختصر لکھا ہے۔

۵۱۷۔ حضرت تمیمؓ بن جراشہ

حضرت تمیمؓ بن جراشہ۔ ثقفی ہیں۔ ابن ماکولانے ذکر کیا ہے کہ یہ نبیؐ کے حضور میں وفد بن کے آئے تھے اور ان سے مروی ہے کہ انہوں نے کہا میں نبیؐ کے حضور میں قبیلہ ثقیف کے وفد کے ساتھ آیا تھا ہم سب لوگ اسلام لائے اور ہم نے آپ سے درخواست کی کہ آپ ہمارے لیے ایک تحریر لکھ دیں جس میں چند باتوں کی اجازت ہو حضرت نے فرمایا تم خود لکھ لاؤ جو تمہاری سمجھ

۱۔ جاسرا ایک جانور کا نام ہے اس کو جاسرا اس وجہ سے کہتے ہیں کہ وہ ادھر ادھر کی خبروں کا تجسس کر کے دجال سے جا کر بیان کرتا ہے اس کا مفصل تذکرہ اور حدیثوں میں ہے۔

۲۔ قصص و حکایات سے جھوٹے قصے کہانیاں مراد نہیں ہیں بلکہ اگلوں کے عبرت انگیز اور نصیحت آمیز واقعات مراد ہیں۔

میں آئے پھر اس کو میرے پاس لاؤ (حضرت علی مرتضیٰ سے ہم نے کہا آپ لکھ دیجئے چنانچہ وہ لکھنے بیٹھے) ہم نے اس تحریر میں اپنے لیے سود اور زنا کی اجازت مانگی حضرت علیؓ نے اس کے لکھنے سے انکار کر دیا پس ہم خالد بن سعید بن عاص کے پاس گئے (اور ان سے لکھنے کے لیے کہا) علی نے ان سے کہا کہ تم جانتے ہو تم کو کیا لکھنا پڑے گا سعید نے کہا جو کچھ یہ لکھوائیں گے میں لکھ دوں گا اور رسول اللہ ﷺ حکم دینے کے لیے سزاوار ہیں چنانچہ انہوں نے لکھ دیا اور ہم وہ تحریر رسول اللہ کے پاس لے گئے آپ نے پڑھنے والے سے فرمایا کہ اس کو پڑھو چنانچہ جب وہ سود کے بیان پر پہنچا تو آپ نے فرمایا کہ اس تحریر کے اس مقام پر میرا ہاتھ رکھ دو پس آپ نے اپنا ہاتھ اس پر رکھ کر فرمایا: یا ایہا الذین آمنوا اتقوا اللہ و ذروا ما بقی من الربوا الایہ۔ (اے مسلمانو! اللہ سے ڈرو اور جس قدر سود (تمہارا لوگوں کے ذمہ) باقی رہ گیا ہے اس کو چھوڑ دو۔) اس کے بعد اس عبارت کو آپ نے مٹا دیا ہمارے دل میں اطمینان آ گیا۔ اور ہم نے پھر آپ سے نہیں کہا پھر جب زنا کے بیان پر پہنچا تو آپ نے اپنا ہاتھ اس پر رکھ کر فرمایا: ولا تقربوا الزنا انه کان فاحشہ الایہ۔ (زنا کے قریب نہ جاؤ کیونکہ وہ بے حیائی ہے) اس کے بعد آپ نے اسے مٹا دیا اور حکم دیا کہ اب یہ تحریر ہم لوگوں کو لکھ کر دے دی جائے ان کا تذکرہ ابو موسیٰ نے لکھا ہے۔

۵۱۸۔ حضرت تمیمؓ بن حارث

حضرت تمیمؓ بن حارث بن قیس بن عدی بن سعد بن سہم قرشی سہمی۔ حبش کے مہاجرین میں سے تھے اور سرزمین شام کے مقام اجنادین میں شہید ہوئے یہ بھائی ہیں سعید ابو قیس عبد اللہ اور سائب کے۔ یہ سب بیٹے حارث کے تھے۔ یہ سب لوگ اسلام لائے تھے۔ ان کا ایک چھٹا بھائی اور تھا جو بدر کے دن گرفتار کر لیا گیا تھا۔ ان کا باپ حارث (مسلمانوں کے ساتھ) مسخر اپن کرنے والوں میں تھا اور یہ وہی ہے جس کو لوگ ابن الغیطلہ کہتے تھے غیطلہ اس کی ماں کا نام تھا وہ قبیلہ کنانہ سے تھی۔ ابو عمر نے کہا ہے کہ ابن اسحاق نے مہاجرین حبش میں تمیم کا ذکر نہیں کیا بلکہ ان کے عوض میں بشر بن حارث کا ذکر کیا ہے۔ ان کا تذکرہ تینوں نے لکھا ہے۔

۵۱۹۔ حضرت تمیمؓ بن حجر

حضرت تمیمؓ بن حجر۔ کنیت ان کی ابو اوس اسلمی۔ یہ قبیلہ اسلم کی بستی میں عرج کی طرف سے آ کے اتر آ کر تھے۔ یہ محمد بن سعد کا تب و اقدی کا قول ہے۔ یہ تمیم بریدہ بن سفیان کے دادا ہیں ابن مندہ اور ابو نعیم نے کہا ہے کہ ابن سعد کو وہم ہو گیا صحیح وہ ہے جو ایاس بن مالک بن اوس بن عبد اللہ بن عجر نے اپنے والد سے انہوں نے ان کے دادا اوس سے روایت کیا ہے کہ جب نبیؐ بوقت ہجرت ان کی طرف سے ہو کر گزرے تو انہوں نے اپنے غلام مسعود کو حضرت کے ہمراہ کر دیا تھا اوس کے نام میں یہ واقعہ بیان ہو چکا ہے۔ ان کا تذکرہ تینوں نے کیا ہے۔

۵۲۰۔ حضرت تمیمؓ بن حمام

حضرت تمیمؓ بن حمام انصاری۔ جنگ بدر میں شہید ہوئے اور ان کے اور ان کے ساتھیوں کے حق میں یہ آیت نازل ہوئی: ولا تقولوا لمن یقتل فی سبیل اللہ اموات۔ (جو لوگ اللہ کی راہ میں قتل کئے جائیں ان کو مردہ نہ کہو) ان کا ذکر ابن مندہ نے کیا ہے اور اس کو محمد بن مروان سے انہوں نے محمد بن سائب سے انہوں نے ابو صالح سے انہوں نے ابن عباس

سے روایت کیا ہے۔

ابونعیم نے کہا ہے کہ بعض وہم کرنے والوں نے ان کا تذکرہ لکھا ہے اور اس میں تصحیف کر دی ہے ان کا نام عمیر بن حمام ہے۔ اس پر راوی حضرات اصحاب مغازی اور سیرت نگار متفق ہیں۔ کہ عمیر بن حمام حرام بن کعب بن غنم بن سلمہ کی اولاد سے ہیں۔ ان کے نام میں جس شخص نے تصحیف کی وہ محمد بن مروان سدی ہیں اور بعض لوگوں نے اس تصحیف میں ان کی پیروی کر لی ہے۔ ان کا تذکرہ انشاء اللہ عمیر کے بیان میں آئے گا۔ ان کا تذکرہ تینوں نے لکھا ہے۔

۵۲۱۔ حضرت تمیمؓ مولیٰ خراش

حضرت تمیمؓ۔ خراش بن صمد انصاری کے غلام تھے اپنے آقا خراش کے ہمراہ جنگ بدر میں شریک تھے ان کا تذکرہ عروہ بن زبیر نے اور زہری نے ان لوگوں میں کیا ہے جو جنگ بدر واحد میں شریک تھے رسول اللہ نے ان کے اور خباب غلام عتبہ بن غزو ان کے درمیان میں مواخات کرادی تھی۔ ان کا تذکرہ تینوں نے لکھا ہے۔

۵۲۲۔ حضرت تمیمؓ بن ربیعہ

حضرت تمیمؓ بن ربیعہ بن عوف بن جراد بن یزوع بن طحیل بن عدی بن ربیعہ بن رشدان بن قیس بن جہینہ بن زید جہنی۔ اسلام لائے اور حدیبیہ میں رسول اللہ کے ہمراہ شریک ہوئے اور درخت کے نیچے آپ سے بیعت الرضوان کی۔ ان کا تذکرہ ابو موسیٰ نے لکھا ہے۔ اور ہشام نے ان کا تذکرہ جمہرہ میں لکھا ہے۔

۵۲۳۔ حضرت تمیمؓ بن زید

حضرت تمیمؓ بن زید۔ عبد اللہ بن زید انصاری مازنی کے بھائی ہیں۔ کنیت ان کی ابو عباد ہے۔ ان کا شمار اہل مدینہ میں ہے ان سے ان کے بیٹے عباد نے روایت کی ہے۔ ہمیں یحییٰ بن محمود بن سعد ثقفی نے اجازت اپنی اسناد سے ابن ابی عاصم تک خبر دی وہ کہتے تھے ہمیں ابن ابی شیبہ نے اور ابو بشر یعنی بکر بن خلف نے خبر دی وہ کہتے تھے ہم سے عبد اللہ بن زید نے بیان کیا وہ کہتے تھے ہمیں سعید بن ابی ایوب نے خبر دی وہ کہتے تھے ہمیں ابوالاسود نے خبر دی وہ کہتے تھے ہمیں عباد بن تمیم نے اپنے والد سے نقل کر کے خبر دی کہ وہ کہتے تھے میں نے رسول اللہ ﷺ کو دیکھا کہ آپ نے وضو فرمایا اور اپنے دونوں پیروں پر پانی لے پھیر لیا اور نیزان سے مروی ہے کہ نبیؐ سے پوچھا گیا کہ کسی شخص کو حالت نماز میں یہ معلوم ہوتا ہے کہ گویا اسے حدیث ہو گیا آپ نے فرمایا اس کا وضو نہ جائے گا جب تک کہ وہ آواز نہ سنے یا اسے بونہ معلوم ہو۔ ان کا تذکرہ ابن مندہ اور ابو نعیم نے اسی طرح لکھا ہے مگر ابو عمر نے کہا ہے کہ تمیم انصاری مازنی جو عباد کے والد تھے بعض لوگ ان کا نام تمیم بن عبد بن عمر کہتے ہیں اور بعض لوگ تمیم بن زید اور بعض لوگ تمیم بن عاصم کہتے ہیں ان کی کنیت ابو الحسن ہے ان سے ان کے بیٹے عباد نے روایت کی ہے کہ انہوں نے کہا میں نے رسول اللہ ﷺ کو دیکھا کہ آپ نے وضو کیا اور پانی اپنے پیروں پر پھیر لیا یہ حدیث ضعیف السند ہے۔ اور ابو نعیم نے کہا ہے کہ عباد بن تمیم نے اپنے چچا سے

اس لفظ کلمہ ہے مسح الماء علی رجلیہ۔ ہمارے زمانہ کے بعض دھوکہ دینے والوں نے اپنے رسالہ الوضو میں اسی قسم کے الفاظ بعض حدیثوں سے نقل کر کے یہ ظاہر کیا ہے کہ ہلسٹ کے یہاں بھی وضو میں پیروں کا مسح آیا ہے۔

جو روایت کی ہے وہ صحیح ہے اور میں تمیم کو صرف اسی روایت کے ذریعہ سے جانتا ہوں حالانکہ اس روایت میں و نیز ان کے صحابی ہونے میں کلام ہے پھر ابو نعیم نے ان کے بھائی کے بیان میں لکھا ہے کہ ان کا نام عبداللہ بن زید بن عاصم بن کعب بن عمرو بن عوف بن مبدول بن عمرو بن غنم بن مازن ہے انصاری مازنی ہیں۔ مازن بن نجار کی اولاد سے مشہور کنیت ان کی ابن ام عمارہ تھی۔ احد میں شریک ہوئے اور بدر میں شریک نہیں ہوئے پھر ابو نعیم نے کہا ہے کہ ان سے ان کے بھتیجے عباد بن تمیم نے روایت کی ہے۔ پس جب ابو نعیم عباد کی روایت کو ان کے چچا سے صحیح کہتے ہیں پھر وہ تمیم کو کیوں نہیں جانتے؟ ان کا تذکرہ تینوں نے لکھا ہے۔

۵۲۴۔ حضرت تمیم بن سعد

حضرت تمیم بن سعد۔ تمیمی۔ یہ قبیلہ تمیم کے وفد میں تھے جو رسول اللہ ﷺ کے حضور میں حاضر ہوا تھا یہ سب لوگ اسلام لائے۔ ابو موسیٰ نے ان کا تذکرہ مختصر لکھا ہے۔

۵۲۵۔ حضرت تمیم بن سلمہ

حضرت تمیم بن سلمہ۔ ان کی حدیث خالد حذاء نے بواسطہ ایک شخص کے ان سے روایت کی ہے کہ انہوں نے کہا اس حال میں کہ ہم نبی کے پاس تھے کہ یکا یک ایک شخص آپ کے پاس سے لوٹا میں نے اسے پشت کی طرف سے دیکھا کہ وہ عمامہ باندھے ہوئے تھا اس نے اپنا عمامہ کچھ پیچھے بھی لٹکایا تھا میں نے پوچھا کہ یا رسول اللہ ﷺ! یہ کون شخص ہے آپ نے فرمایا کہ یہ جبریل علیہ السلام ہیں ان کا تذکرہ ابو موسیٰ نے لکھا ہے اور کہا ہے کہ تابعین میں بھی ایک شخص تمیم بن سلمہ ہیں وہ ابوالزبیر سے اور تابعین سے روایت کرتے ہیں میں ان کو ان تمیم کے علاوہ سمجھتا ہوں واللہ اعلم۔ اور ابو موسیٰ نے کہا ہے کہ ہمیں ابوزکریا نے خبر دی وہ کہتے تھے عمر بن ابی بکر نے خبر دی وہ کہتے تھے ہمیں محمد بن احمد بن عبدالرحمن نے خبر دی وہ کہتے تھے کہ ہمیں ابو محمد کے چچا نے خبر دی وہ کہتے تھے ہم سے علی بن سعید نے بیان کیا وہ کہتے تھے ہمیں جعفر بن محمد بن عیسیٰ وراق نے خبر دی وہ کہتے تھے ہمیں عبید اللہ بن موسیٰ نے خبر دی وہ کہتے تھے ہمیں مسر نے زیاد بن فیاض سے انہوں نے تمیم بن سلمہ سے نقل کر کے خبر دی کہ وہ کہتے تھے کہ رسول اللہ ﷺ نے فرمایا کہ کیا وہ شخص جو امام سے پہلے اپنا سر (رکوع سجدے سے) اٹھالیتا ہے اس بات سے نہیں ڈرتا کہ اللہ تعالیٰ اس کا سر گدھے کے سر کے مثل کر دے گا۔

۵۲۶۔ حضرت تمیم بن عبد عمرو

حضرت تمیم بن عبد عمرو کنیت ان کی ابوالحسن۔ مازنی۔ حضرت علی بن ابی طالب کی طرف سے مدینہ کے حاکم تھے جبکہ بہل بن حنیف (حاکم مدینہ) حضرت علیؑ کے پاس عراق چلے گئے۔ اس مضمون کو ابو نعیم نے اپنی سند سے ابن اسحاق تک نقل کیا ہے اور ابو موسیٰ بن ابو حفص بن شاہین سے نقل کیا ہے کہ انہوں نے کہا تمیم یعنی ابوالحسن بن عبد عمرو بن قیس بن محرث بن حارث ابن ثعلبہ بن مازن بن نجار۔ ان کا تذکرہ محمد بن ابراہیم نے محمد بن یزید سے انہوں نے اپنے راویوں سے نقل کیا ہے۔ ان کا تذکرہ ابو نعیم نے اور ابو موسیٰ نے لکھا ہے کنیت کے باپ میں انشاء اللہ تعالیٰ ان کا تذکرہ اس سے مفصل آئے گا۔

۵۲۷۔ حضرت تمیمؓ غنمی

حضرت تمیمؓ غنمی۔ بنی غنم بن سلم بن مالک بن اوس بن حارثہ انصاری اوسی بدری کے غلام تھے یہ ابن شہاب اور ابن اسحاق کا قول ہے۔ ابو عمر نے کہا ہے کہ بالاتفاق سب قائل ہیں کہ یہ جنگ بدر اور احد میں شریک ہوئے اور ابو عمر نے لکھا ہے کہ ابن ہشام نے بیان کیا ہے کہ یہ سعد بن خیشمہ کے غلام تھے اور سعد بنی غنیم کے سردار تھے۔ طبری نے کہا کہ سلم سین کے زیر کے ساتھ ہے ان کا تذکرہ تینوں نے لکھا ہے۔

۵۲۸۔ حضرت تمیمؓ بن غیلان

حضرت تمیمؓ بن غیلان بن سلمہ ثقفی۔ ان کا نسب ان کے والد کے بیان میں آئے گا۔ بعض لوگوں کا بیان ہے کہ رسول اللہ کے زمانہ میں پیدا ہو چکے تھے۔ ان سے ان کے بیٹے فضل نے روایت کی ہے کہ انہوں نے کہا رسول اللہ ﷺ نے ابوسفیان بن حرب کو اور مغیرہ بن شعبہ کو اور ایک اور شخص کو جو انصاری تھا یا خالد بن ولید تھے بھیجا اور انہیں حکم دیا کہ قبیلہ ثقیف کے بت کو توڑ ڈالیں (اور وہاں ایک مسجد بنا دیں) ان لوگوں نے عرض کیا کہ یا رسول اللہ ﷺ! ہم ان کی مسجد کہاں بنائیں آپ نے فرمایا جہاں ان کا بت خانہ ہے تاکہ اللہ کی پرستش اس مقام پر کی جائے جہاں اس کی پرستش نہ ہوتی تھی۔ ان کا تذکرہ ابن مندہ اور ابو نعیم نے لکھا ہے۔

۵۲۹۔ حضرت تمیمؓ بن معبد

حضرت تمیمؓ بن معبد بن عبد سعد بن عامر بن عدی بن مجدعہ بن حارثہ بن حارثہ انصاری۔ اوسی۔ حارثی۔ احد میں اپنے والد معبد کے ہمراہ شریک ہوئے تھے۔ ان کا تذکرہ ابو عمر نے ان کے والد کے ذکر میں کیا ہے۔

۵۳۰۔ حضرت تمیمؓ بن نسر

حضرت تمیمؓ بن نسر بن عمرو۔ انصاری خزرجی۔ بنی خزرج میں سے ہیں۔ احد میں نبی کے ہمراہ شریک تھے۔ ان کا تذکرہ ابن ماکولانے کیا ہے اور ان کو نسر کے نام میں ذکر کیا ہے اور انہوں نے سفیان بن نسر کا بھی ذکر کیا ہے اور ان دونوں کو علیحدہ علیحدہ لکھا ہے۔ اور ابن کلبی نے لکھا ہے کہ سفیان بن نسر بن عمرو بن حارث بن کعب بن زید مناہ بن حارث بن خزرج بدر میں نبی کے ہمراہ شریک تھے ابو عمر نے سفیان کے نام میں ان کا ذکر کیا ہے۔ تمیم کے نام میں کسی نے ان کا ذکر نہیں کیا۔

۵۳۱۔ حضرت تمیمؓ بن یزید

حضرت تمیمؓ بن یزید۔ اور بعض لوگ ابن زید کہتے ہیں۔ ان کا حال کچھ معلوم نہیں۔ اسیح رقی نے ابو ہاشم جھمی سے انہوں نے تمیم بن یزید سے روایت کی ہے کہ انہوں نے کہا ہم مسجد قبا میں گئے فجر کی روشنی خوب پھیل گئی تھی اور نبی نے معاذ کو حکم دیا تھا کہ نماز پڑھا دیا کریں اس کے بعد پوری حدیث ذکر کی۔ ان کا ذکر ابن مندہ اور ابو نعیم نے لکھا ہے۔

۵۳۲۔ حضرت تمیمؓ بن یعار

حضرت تمیمؓ بن یعار بن قیس بن عدی بن امیہ بن خدرہ بن عوف بن حارث بن خزرج بن حارثہ۔ جنگ بدر میں شریک تھے

ابن مندہ اور ابو نعیم نے ایسا ہی کہا ہے کہ یہ خدری ہیں اور ابن کلبی نے کہا ہے کہ یہ خدارہ بن عوف کی اولاد سے ہیں جو خدرہ کے بھائی تھے۔ اسی طرح حکم بن عمرو غفاری کے متعلق بھی کہا گیا ہے اور وہ غفار کے بھائی نعیلہ کی اولاد میں سے ہیں۔ اور ابن عبدالبر نے کہا ہے کہ یہ تمیم بیٹے ہیں یعار بن نسر بن عمرو انصاری خزرجی کے احد میں نبی ﷺ کے ہمراہ شریک تھے انہوں نے کہا ہے کہ علی بن عمر دارقطنی نے ان کا ذکر اسی طرح کیا ہے۔ میں کہتا ہوں کہ ابن ماکولانے بھی ایسا ہی کہا ہے۔

۵۳۳۔ حضرت تمیم

حضرت تمیم۔ ان کا نسب نہیں بیان کیا گیا ہے۔ ان سے یزید بن حصین نے سبا کے قصہ میں ایک حدیث روایت کی ہے اور یہ بھی کہا گیا ہے کہ وہ تمیم داری ہیں۔ مگر وہ حدیث صحیح نہیں ابو عمر نے لیث بن سعد سے انہوں نے موسیٰ بن علی سے انہوں نے یزید بن حصین سے انہوں نے تمیم سے روایت کی ہے کہ انہوں نے کہا نبی ﷺ سے سبا کے متعلق پوچھا گیا کہ وہ عورت ہے یا مرد اس کے بعد انہوں نے پوری حدیث ذکر کی۔ ان کا تذکرہ ابن مندہ اور ابو نعیم نے لکھا ہے۔

باب التاء مع الواو مع الیاء

۵۳۴۔ حضرت توام ابو دخان

حضرت توام۔ ان کی کنیت ابو دخان ہے۔ ان کی حدیث عباس ازرق نے ہذیل بن مسعود سے انہوں نے شعبہ بن دخان بن توام سے انہوں نے ان کے دادا سے روایت کی ہے کہ نبی ﷺ نے فرمایا یہ شعر موزوں کلام عرب کا نام ہے۔ ان کا تذکرہ ابن مندہ اور ابو نعیم نے لکھا ہے۔

۵۳۵۔ حضرت تہان بن تہان

حضرت تہان ابو الہیثم بن تہان کے والد ہیں۔ محمد بن جعفر مطین نے ہناد بن سری سے انہوں نے یونس بن بکیر سے انہوں نے ابن اسحاق سے انہوں نے محمد بن ابراہیم بن حارث تمیمی سے انہوں نے ابو الہیثم بن تہان سے انہوں نے اپنے والد سے روایت کی ہے کہ انہوں نے نبی ﷺ سے اثنائے سفر خیبر میں عامر بن اکوع سے یہ فرماتے ہوئے سنا (اکوع کا نام سنان ہے) کہ ہمیں کچھ اپنے اشعار سناؤ تو عامر اتر پڑے۔ اور انہوں نے رسول اللہ ﷺ کے سامنے رجز پڑھنا شروع کیا اور یہ اشعار پڑھے:

والله لولا الله ما اهتدينا
ولا تصدقنا ولا صلينا

فانزلن سكينه علينا
وثبت الاقدام ان لاقينا

قسم اللہ کی اگر اللہ نہ ہوتا تو ہم ہدایت نہ پاتے۔ اور نہ صدقہ دیتے اور نہ نماز پڑھتے۔

پس اے اللہ! تو ہم پر اطمینان نازل کر۔ اور جب ہم (دشمن سے) مقابلہ کریں تو (ہمیں) ثابت قدم رکھ۔

ہم سے یہ حدیث ابو جعفر عبید اللہ بن احمد بن علی نے اپنی سند سے یونس بن بکیر تک اسی کے مثل بیان کی یونس بن بکیر نے کہا ہے کہ یہ صحیح ہے کہ اس حدیث کو ابراہیم بن ابی الہیثم اپنے والد سے روایت کرتے ہیں۔ ابو نعیم نے ان کی حدیث محمد بن سوقة سے انہوں نے احمد بن تہان سے روایت کی ہے جو ہم اس کے بعد والے تذکرہ میں ذکر کریں گے انہوں نے ان دونوں کو ایک کر دیا

ہے اور ابن مندہ نے انہیں دو قرار دیا ہے۔

۵۳۶۔ حضرت تہان

حضرت تہانؓ یہ ایک مجہول شخص ہیں۔ ابن مندہ نے کہا ہے کہ ان کی حدیث کی سند میں کلام ہے۔ ابو عبد اللہ جعفی نے محمد بن سوقة سے انہوں نے اسعد بن تہان انصاری سے انہوں نے اپنے والد سے روایت کیا ہے کہ انہوں نے رسول اللہ ﷺ کو سنا کہ آپ نے موذن کی آواز سن کر ویسا ہی فرمایا (یعنی یہ کہ ہمیں اپنے شعر سناؤ) ابن مندہ نے کہا ہے کہ یہ حدیث غریب ہے صرف اسی سند سے مروی ہے صرف ابن مندہ نے اس تذکرہ کو لکھا ہے اور ابو نعیم نے اس حدیث کو تہان والد ابو الہیثم کے بیان میں لکھا ہے اور کہا ہے کہ اس حدیث میں اور اس حدیث میں جو اس سے پہلے گزر چکی کلام ہے۔

باب الثاء۔ باب الثاء والالف

۵۳۷۔ حضرت ثابتؓ بن اثله

حضرت ثابتؓ بن اثله انصاری اوسی۔ خیبر میں رسول اللہ ﷺ کے ہمراہ شہید ہوئے ان کا تذکرہ عبدان نے ابن اسحاق سے نقل کیا ہے۔ ابو موسیٰ نے ان کا تذکرہ اسی طرح مختصر لکھا ہے۔

۵۳۸۔ حضرت ثابتؓ مولیٰ اخنس

حضرت ثابتؓ مولیٰ اخنس بن شریق بن عمرو بن وہب ثقفی کے غلام تھے جو بنی زہرہ بن کلاب کے حلیف تھے۔ ثابت مہاجرین میں سے تھے پھر مصر چلے گئے تھے۔ ان کی کوئی روایت معلوم نہیں۔ یہ عبدان کا قول ہے۔ ان کا تذکرہ ابو موسیٰ نے لکھا ہے۔

۵۳۹۔ حضرت ثابتؓ بن اقرم

حضرت ثابتؓ بن اقرم بن ثعلبہ بن عدی بن عجلان بن حارثہ بن ضبیعہ بن حرام بن جعل بن جشم بن ودم بن ذبیان بن ہمیم بن ذہل بن ہنی بن بلی۔ یہ مرہ بن حباب بن عدی بلوی کے چچا زاد بھائی ہیں انصار سے ان کی حلف کی دوستی تھی۔ عروہ اور موسیٰ بن عقبہ نے کہا ہے کہ یہ بدر میں شریک تھے اور تمام غزوات میں رسول اللہ ﷺ کے ہمراہ شریک رہے اور غزوہ موتہ میں جعفر بن ابی طالب کے ہمراہ تھے پھر جب عبد اللہ بن رواحہ شہید ہوئے تو جھنڈا انہیں دیا گیا مگر انہوں نے وہ جھنڈا خالد بن ولید کو دے دیا اور کہا کہ تم فن حرب کو مجھ سے زیادہ جانتے ہو۔ یہ ثابت ۱۱ھ میں قتال مرتدین میں شہید ہوئے اور بعض لوگ کہتے ہیں ۱۲ھ میں ان کو طلحہ اسدی نے قتل کیا تھا اور عکاشہ بن مھسن بھی انہیں کے ہمراہ شہید ہوئے تھے۔ طلحہ اور ان کے بھائی نے مل کے ان دونوں کو قتل کیا اس کے بعد طلحہ مسلمان ہو گئے تھے اور عروہ نے کہا ہے کہ نبی ﷺ نے ایک لشکر نجد کی طرف بھیجا تھا اس کے سردار ثابت بن اقرم تھے اسی واقعہ میں ثابت بن اقرم شہید ہوئے۔ واللہ اعلم۔ ان کا تذکرہ تینوں نے لکھا ہے۔

۵۴۰۔ حضرت ثابتؓ بن جذع

حضرت ثابتؓ بن جذع۔ جذع کا نام ثعلبہ بن زید بن حارث بن حرام بن کعب بن غنم بن کعب بن سلمہ بن سعد بن علی بن اسد بن شاردہ بن تزیذ بن جشم بن خزرج انصاری خزرجی ثم السلمی۔ ابن اسحاق نے کہا ہے کہ یہ ثابت بیعت عقبہ اور بدر میں شریک تھے اور زہری نے کہا ہے کہ یہ بدری ہیں۔ ان کا تذکرہ تینوں نے لکھا ہے۔

۵۴۱۔ حضرت ثابتؓ بن حارث

حضرت ثابتؓ بن حارث انصاری۔ جنگ بدر میں شریک تھے۔ ان کا شمار اہل مصر میں ہے۔ ان سے حارث بن یزید نے روایت کی ہے کہ انہوں نے کہا یہود کی عادت تھی کہ جب ان کا کوئی چھوٹا بچہ مرجاتا تو کہتے تھے کہ یہ صدیق ہے نبی ﷺ کو یہ خبر پہنچی تو آپ نے فرمایا یہود جھوٹ بولتے ہیں۔ اللہ تعالیٰ جب کسی جان کو ماں کے پیٹ میں پیدا کرتا ہے تو اسی وقت وہ شقی و سعید (بھی لکھ دیتا) ہے پس اللہ تعالیٰ نے یہ آیت نازل فرمائی: **هو اعلم بکم اذا انشاء کم من الارض و اذا تم اجنة فی بطون امهتکم الایہ۔** (وہ اللہ) تم سے خوب واقف ہے جبکہ اس نے تمہیں زمین سے پیدا کیا اور جبکہ تم اپنی ماں کے شکم میں بچے تھے)۔ ان کا تذکرہ تینوں نے لکھا ہے۔

۵۴۲۔ حضرت ثابتؓ بن حسان

حضرت ثابتؓ بن حسان بن عمرو بن عدی بن نجار سے ہیں۔ ان کی کوئی اولاد نہ تھی۔ بدر میں شریک تھے۔ یہ زہری کا قول ہے ان کا تذکرہ ابن مندہ اور ابو نعیم نے مختصر لکھا ہے۔

۵۴۳۔ حضرت ثابتؓ بن خالد

حضرت ثابتؓ بن خالد بن نعمان بن خنساء بن عسیرہ بن عبد بن عوف بن غنم بن مالک۔ بنی تیم اللہ سے ہیں۔ ان کا نسب ابن مندہ اور ابو نعیم نے ایسا ہی بیان کیا ہے۔ اور ابو عمر نے کہا ہے کہ یہ ثابت بیٹے ہیں خالد بن عمرو بن نعمان بن خنساء جو مالک بن نجار کی اولاد سے ہیں موسیٰ بن عقبہ عروہ بن زبیر اور ابن اسحاق نے کہا کہ وہ بدر میں بھی شریک ہوئے تھے۔ اور ابن حبیب نے کہا کہ انہوں نے ابن کلبی سے روایت کیا ہے۔ ثابت بن خالد بن نعمان بن خنساء بن عبد بن عوف بن غنم بن مالک بن نجار کے جنگ بدر میں شریک تھے۔ یہ اور ابو ایوب عبد بن عوف میں جا کے مل جاتے ہیں۔ ان کا تذکرہ تینوں نے لکھا ہے۔ ابن مندہ نے یونس بن بکر سے انہوں نے ابن اسحاق سے شرکائے بدر میں بنی غنم سے ثابت بن خالد بن نعمان کا ذکر کیا ہے اور ابن مندہ نے کہا ہے کہ موسیٰ بن عقبہ نے ان کو بنی تیم اللہ سے لکھا ہے اور ابن ابن شہاب نے شرکائے بدر میں ابن اسحاق کی طرح ان کا ذکر لکھا ہے اور کہا ہے کہ یہ بنی تیم اللہ سے ہیں۔

میں کہتا ہوں بے شک ابن مندہ نے یہ گمان کیا ہے کہ بنی غنم اور ہیں اور بنی تیم اللہ اور ہیں حالانکہ ایسا نہیں ہے۔ غنم بیٹے ہیں

۱۔ یعنی بغیر علم کے یہ بات کہتے ہیں چھوٹے بچوں کی بابت علماء اسلام مختلف ہیں بعض کہتے ہیں کہ سب ناجی ہیں بعض کہتے ہیں قطعاً سب ناجی نہیں ہیں جیسا کہ اس حدیث سے ظاہر ہوتا ہے حنفیہ کا مسلک اس بارے میں سکوت ہے۔

مالک ابن نجار کے اور نجار کا نام تیم اللہ ہے نام ان کا تیم اللات تھا مگر تیم اللہ مشہور ہوا نجاران کا لقب ہے ان کا ذکر اوپر ہو چکا ہے۔ یہ ثابت احد میں بھی شریک تھے اور جنگ یمامہ میں شہید ہوئے اور بعض لوگ کہتے ہیں کہ بیر معونہ میں شہید ہوئے۔ واللہ اعلم

۵۴۴۔ حضرت ثابتؓ بن خنساء

حضرت ثابتؓ بن خنساء بن عمرو بن مالک بن عدی بن عامر بن غنم بن عدی بن نجار انصاری خزرجی نجاری۔ صرف واقدی کے قول کے موافق یہ جنگ بدر میں شریک تھے۔ ان کا تذکرہ ابو عمر نے اور ابو موسیٰ نے لکھا ہے۔ ابو موسیٰ نے کہا ہے کہ حافظ ابو عبد اللہ بن مندہ نے ثابت بن خالد بن نعمان بن خنساء کا ذکر لکھا ہے جو بنی تیم اللہ سے تھے اور جنگ بدر میں شریک تھے اور جنگ یمامہ میں شہید ہوئے۔ میں نہیں سمجھتا کہ یہ وہی ہیں یا کوئی اور ہیں۔

میں کہتا ہوں کہ بلا شک یہ اور ہیں کیونکہ نسب میں باپ دادا کا نام مختلف ہے پھر ثابت بن خالد بنی مالک بن نجار سے ہیں اور یہ بنی عدی بن نجار سے ہیں۔ پس میں نہیں سمجھتا کہ یہ بات ابو موسیٰ پر کیونکر مشتبہ ہو گئی۔

۵۴۵۔ حضرت ثابتؓ بن دحداح

حضرت ثابتؓ بن دحداح۔ اور بعض لوگ کہتے ہیں دحداح بن نعیم بن غنم بن ایاس۔ کنیت ان کی ابوالد دحداح ہے۔ بنی انیف میں سے ہیں یا بنی عجلان میں سے۔ بنی زید بن مالک بن عوف بن عمرو بن عوف کے حلفا میں سے ہیں۔ محمد بن عمرو واقدی نے کہا ہے کہ عبد اللہ بن عمر خطمی کہتے ہیں کہ ثابت بن دحداح احد کے دن سامنے آئے اور مسلمان اس وقت متفرق ہو رہے تھے اور پریشان تھے پس یہ چلانے لگے کہ اے گروہ انصار میرے پاس آؤ میں ثابت بن دحداح ہوں اگر محمد (ﷺ) مقتول ہو گئے (تو ہو جانے دو) اللہ زندہ ہے کبھی نہ مرے گا لہذا تم اپنے دین کی طرف سے لڑو اللہ تمہیں غالب کرے گا اور تمہاری مدد کرے گا چنانچہ ایک جماعت انصار کی ان کے پاس جمع ہو گئی اور وہ مسلمانوں کو اپنے ساتھ لے کے (کفار پر) حملہ کرنے لگے۔ ان کے مقابلہ پر کافروں کا ایک سخت لشکر آیا جس میں ان کے سردار تھے خالد بن ولید اور عمرو بن عاص اور عکرمہ بن ابی جہل اور ضرار بن خطاب یہ سب لوگ مل کر ایک دوسرے پر حملہ کرنے لگے ثابت پر خالد بن ولید نے نیزہ سے حملہ کیا اور نیزہ ان کے پار کر دیا کہ یہ جان بحق ہو کے گر پڑے اور ان کے ساتھ اور جس قدر انصار تھے وہ بھی شہید ہو گئے پس اسی وجہ سے کہا جاتا ہے کہ اس دن سب مسلمانوں کے آخر میں یہی لوگ شہید ہوئے۔ واقدی نے کہا ہے کہ ہمارے بعض راوی کہتے تھے کہ ثابت ان زخموں سے اچھے ہو گئے تھے اور اپنے بستر پر ان کا انتقال ہوا تھا اسی زخم کی وجہ سے جو اس دن انہیں لگا تھا رسول اللہ کے حدیبیہ سے لوٹنے وقت یہ زخم کھل گیا تھا۔ اور سماک بن حرب نے جابر بن سمرہ سے روایت کی ہے کہ انہوں نے کہا ہم نے ابن دحداح پر جو انصار کے ایک شخص تھے نماز پڑھی پھر جب ہم ان کی نماز سے فارغ ہوئے تو ایک شخص رسول اللہ کے پاس گھوڑا لے آیا اور آپ اس پر سوار ہو کے لوٹ آئے یہ روایت بھی اسی قول کی تائید کرتی ہے کہ وہ اپنے بستر پر مرے۔ ہم نے ان کا تذکرہ ان کی کنیت میں کیا ہے۔

۵۴۶۔ حضرت ثابتؓ بن دینار

حضرت ثابتؓ بن دینار۔ ابراہیم بن جنید نے کہا ہے کہ یہ ثابت بیٹے ہیں عاذب کے بھائی ہیں براء بن عازب کے اور والد

ہیں عدی ابن ثابت کے۔ ان کا تذکرہ ابو عبد اللہ بن ماجہ نے اپنی سنن میں نماز کے بیان میں کیا ہے۔ انہوں نے محمد بن یحییٰ سے انہوں نے یشیم بن جمیل سے انہوں نے ابن مبارک سے انہوں نے ابان بن ثعلب سے انہوں نے عدی بن ثابت سے انہوں نے اپنے والد سے روایت کی ہے کہ انہوں نے کہا جب نبیؐ منبر پر (خطبہ پڑھنے) کھڑے ہوتے تھے تو آپ کے صحابہ آپ کی طرف منہ کر کے بیٹھ جاتے تھے ابن ماجہ نے کہا ہے کہ میں اس سند کو متصل سمجھتا ہوں۔ ابو موسیٰ نے کہا ہے کہ عدی بن ثابت انہیں ثابت کے بیٹے ہیں اور ابو عمر نے ذکر کیا ہے کہ عدی بن ثابت (ان ثابت کے بیٹے نہیں بلکہ وہ) ثابت بن قیس بن حلیم کے بیٹے ہیں واللہ اعلم۔ ان کا تذکرہ ابو موسیٰ نے لکھا ہے۔

۵۴۷۔ حضرت ثابتؓ بن ربیع

حضرت ثابتؓ بن ربیع۔ عبدان نے ان کا تذکرہ اپنی سند سے یزید بن حبیب سے روایت کیا ہے کہ رسول اللہؐ ثابت ابن ربیع کے پاس تشریف لے گئے اور وہ حالت نزع میں مبتلا تھے رسول اللہؐ نے انہیں آواز دی مگر وہ بولے نہیں تو رسول اللہؐ نے لگے اور فرمایا کہ اگر وہ میری آواز کو سنتے تو ضرور جواب دیتے اس وقت ان کی ہر ہر رگ کو موت کا صدمہ بہت شدت کے ساتھ محسوس ہو رہا ہے عورتیں بھی رونے لگیں اسامہ بن زید نے انہیں منع کیا تو رسول اللہؐ نے منع فرمایا کہ جب تک یہ زندہ ہیں ان کو رونے دو مگر جس وقت ان کی جان نکل جائے اس وقت پھر میں کسی رونے والی کی آواز نہ سنوں۔ عبدان نے اس حدیث کو ایسا ہی لکھا ہے اور یہ حدیث جابر یا جبر بن عتیک کی روایت سے مشہور ہے اور اس روایت میں یہ ہے کہ یہ واقعہ عبد اللہ بن ثابت کا ہے۔ ان کا تذکرہ ابو موسیٰ نے لکھا ہے۔

۵۴۸۔ حضرت ثابتؓ بن ربیعہ

حضرت ثابتؓ بن ربیعہ۔ بنی عوف بن خزرج کی اولاد سے ہیں پھر بنی جبلی میں داخل ہوئے تھے ان کا نام سالم بن غنم بن عوف بن خزرج ہے۔ انصاری ہیں۔ موسیٰ بن عقبہ نے کہا ہے کہ یہ بدر میں شریک تھے اور کہا ہے کہ یہ (یعنی بات نہیں ہے بلکہ) مشکوک ہے۔ ان کا تذکرہ تینوں نے لکھا ہے۔

۵۴۹۔ حضرت ثابتؓ بن رفاعہ

حضرت ثابتؓ بن رفاعہ انصاری۔ ان کا ذکر اس حدیث میں ہے جو قتادہ نے مرسل روایت کی ہے کہ ثابت بن رفاعہ کے چچا جو انصار میں سے ایک شخص تھے نبیؐ کے حضور میں حاضر ہوئے اور ثابت اس زمانے میں یتیم تھے۔ اور انہیں کی تربیت میں تھے انہوں نے عرض کیا کہ یا رسول اللہؐ! ثابت یتیم ہے اور میری تربیت میں ہے مجھے اس کے مال سے کس قدر نفع اٹھانا جائز ہے؟ آپ نے فرمایا اس قدر کہ تم دستور کے موافق کھا لو بغیر اس کے کہ اپنا مال بچا کر ان کا مال صرف کر دو (یعنی جب تمہارے پاس نہ ہو تو ان کے مال سے کھا لو ورنہ نہیں) ان کا تذکرہ ابن مندہ اور ابو نعیم نے لکھا ہے۔

۵۵۰۔ حضرت ثابتؓ بن رفیع

حضرت ثابتؓ بن رفیع۔ بعض لوگ ان کو ثابت بن رویفہ کہتے ہیں۔ انصاری تھے بصرہ میں رہتے تھے پھر مصر کی طرف چلے

گئے تھے۔ ان سے صرف حسن (بصری) نے اور اہل شام نے روایت کی ہے۔ حسن نے روایت کی ہے کہ انہیں لشکر کی سرداری اکثر ملا کرتی تھی یہ کہتے تھے کہ رسول خدا ﷺ نے فرمایا تھا کہ خبردار غنیمت میں خیانت نہ کرنا (یہ بھی خیانت ہے کہ کسی عورت سے قبل تقسیم کے نکاح کر لیا جائے بعد اس کے وہ تقسیم کے لئے حوالہ کی جائے۔ (یہ بھی خیانت ہے) کوئی شخص (مال غنیمت کا) کپڑا قبل تقسیم کے پہن لے یہاں تک کہ جب وہ پرانا ہو جائے تو اس کو تقسیم کے لئے حوالہ کرے۔ ان کا تذکرہ تینوں لکھا ہے مگر ابو نعیم نے ان کا نام صرف ثابت رفیع لکھا ہے اور ابن مندہ اور ابو عمر نے ثابت رفیع لکھ کر کہا ہے کہ بعض لوگ ان کو ثابت بن رو یفیع کہتے ہیں۔ میں کہتا ہوں کہ بعض علماء نے ثابت رفیع کو ذکر کیا ہے اور وہی حدیث بیان کی ہے جو اوپر مذکور ہوئی اور کہا ہے کہ یہ تصحیف ہے۔ ابو سعید بن یونس نے اہل مصر کی تاریخ میں بھی ایسا ہی لکھا ہے اور کہا ہے کہ (ان کا صحیح نام) ثابت بن رو یفیع بن ثابت بن سکن (ہی) انصاری ہیں۔ انہوں نے ابن ابی ملیکہ بلوی سے روایت کی ہے اور نے ان سے یزید بن ابی حبیب نے روایت کی ہے اور حسن بصری نے ثابت بن رفیع سے جو اہل مصر میں سے تھے اور اکثر سردار لشکر کئے جاتے تھے غنیمت میں خیانت کرنے کی ممانعت روایت کی ہے ابو سعید نے کہا ہے کہ میں سمجھتا ہوں کہ یہ بھی ثابت بن رو یفیع بن ثابت ہیں ان کے والد رو یفیع بن ثابت تھے اور میرے نزدیک یہ وہی ہیں جن سے حسن بصری نے روایت کی بعض علماء نے یہ بھی کہا ہے کہ ابو سعید اپنے شہر والوں کے حال سے خوب واقف ہیں اور اہل مصر کے بارے میں اکثر ائمہ انہی کی طرف رجوع کرتے ہیں یہ بہت صحیح ہے کیونکہ ثابت بن رو یفیع اگر یہ نہیں ہیں تو پھر وہ کون ہیں واللہ اعلم اسی کی تائید کرتی ہے وہ روایت جو ہم سے ابو الفراح بن ابی الرجا اصفہانی نے اجازت اپنی اسناد سے ابو بکر بن ابی عاصم تک بیان کی وہ کہتے تھے ہم سے ابو بکر بن ابی شیبہ نے بیان کیا وہ کہتے ہیں ہمیں عبداللہ بن موسیٰ نے خبر دی وہ کہتے تھے ہم سے اسرائیل نے زیاد مصفر سے انہوں نے حسن سے انہوں نے ثابت بن رو یفیع سے جو اہل مصر میں سے تھے اور لشکر کے سردار بنائے جایا کرتے تھے روایت کر کے بیان کیا کہ وہ کہتے تھے میں نے رسول خدا ﷺ کو فرماتے ہوئے سنا کہ خبردار غنیمت میں خیانت نہ کرنا (یہ بھی خیانت ہے کہ کسی عورت سے قبل تقسیم کے نکاح کر لیا جائے پھر وہ تقسیم کے لئے واپس کی جائے یا کوئی شخص کپڑا پہنے پھر جب وہ پرانا ہو جائے تو اسے تقسیم کے لئے واپس کرے۔

۵۵۱۔ حضرت ثابتؓ بن زید حارثی

حضرت ثابتؓ بن زید حارثی بنی حارث بن خزرج کے اولاد میں سے ہیں۔ انصار میں سے ہیں۔ کنیت ان کی ابو زید ہے۔ یہ وہی ہیں جنہوں نے نبیؐ کے زمانے میں قرآن جمع کیا تھا ان کے نام میں اختلاف ہے بعض لوگ قیس بن زعموراء کہتے ہیں اور بعض لوگ قیس بن سکن عدی بن نجار سے ہیں جیسا کہ انس بن مالک نے ذکر کیا ہے اور وہ صحیح ہے حضرت انس سے جب پوچھا گیا کہ قرآن کس کس نے جمع کیا تھا تو انہوں نے کہا کہ معاذ نے اور ابی بن کعب اور زید بن ثابت نے اور میرے ایک چچا ابو زید نے۔ ہشام کلبی بھی اسی طرف گئے ہیں ان کا تذکرہ ابن مندہ اور ابو نعیم نے لکھا ہے۔

۵۵۲۔ حضرت ثابتؓ بن زید

حضرت ثابتؓ بن زید بن مالک بن عبید بن کعب بن عبدالاشہل۔ انصاری اوسی اشہلی۔ سعد بن زید کے بھائی ہیں جو جنگ بدر میں شریک تھے۔ کنیت ان کی ابو زید ہے۔ عباس بن محمد دوری نے یحییٰ بن معین سے روایت کی ہے انہوں نے کہا کہ ابو زید یہ وہی

ہیں جنہوں نے رسول خدا ﷺ کے زمانے میں قرآن جمع کیا تھا۔ ان کا نام ثابت بن زید تھا۔ ابو عمر نے کہا ہے کہ میں نہیں جانتا کہ سوا یحییٰ بن معین کے اور کوئی اس کا قائل ہو بعض لوگوں نے اس کے سوا اور باتیں بھی کہی ہیں عنقریب ان کے متعلق اختلافات کنیت کے باب میں ابو زید کے نام میں آئیں گے۔ ان کا تذکرہ ابو عمر اور ابو موسیٰ نے لکھا ہے ابن معین کے قول میں اعتراض ہے کیونکہ انہوں نے ان ابو زید کو جنہوں نے کہ قرآن جمع کیا تھا بنی عبدالاشہل سے قرار دیا ہے حالانکہ حضرت انس نے کہا ہے کہ وہ میرے چچا تھے پس وہ بنی نجار میں سے ہوں گے اور بنی نجار خزرج کی ایک شاخ ہے اور بنی عبدالاشہل اوس کی شاخ ہے پس یہ بنی عبدالاشہل سے نہیں ہو سکتے واللہ اعلم۔

۵۵۳۔ حضرت ثابتؓ بن زید بن ودیعہ

حضرت ثابتؓ بن زید بن ودیعہ اور بعض لوگ کہتے ہیں ابن زید بن ودیعہ ان کا ذکر ثابت بن ودیعہ اور ثابت بن زید کے بیان میں آئے گا۔ ان کا تذکرہ ابو عمر نے ثابت بن ودیعہ کے بیان میں کیا ہے۔

۵۵۴۔ حضرت ثابتؓ بن سفیان

حضرت ثابتؓ بن سفیان بن عدی بن عمرو بن امرء القیس بن مالک اغر بن ثعلبہ بن کعب بن خزرج بن حارث بن خزرج انصاری خزرجی اور ان کے بیٹے ہیں سماک اور حارث احد میں شریک تھے حارث اسی جنگ میں شہید ہوئے ان کا تذکرہ ابو موسیٰ نے لکھا ہے۔

۵۵۵۔ حضرت ثابتؓ بن سماک

حضرت ثابتؓ بن سماک بن ثابت بن سفیان بن عدی۔ یہ پوتے ہیں ان ثابت کے جن کا ذکر اس سے پہلے ہوا یہ بھی احد میں شریک تھے۔ ابن شاہین نے ان دونوں کا تذکرہ کیا ہے پس یہ ثابت اور ان کے والد اور ان کے دادا سب جنگ احد میں شریک تھے ان کا تذکرہ ابو موسیٰ نے لکھا ہے۔

۵۵۶۔ حضرت ثابتؓ بن صامت

حضرت ثابتؓ بن صامت انصاری۔ بعض لوگ کہتے ہیں کہ یہ عبادہ بن صامت کے بھائی ہیں ان کی حدیث اسماعیل بن ابی اویس نے ابراہیم بن اسماعیل بن ابی حبیبہ سے انہوں نے عبدالرحمن بن ثابت بن صامت سے انہوں نے اپنے والد سے انہوں نے ان کے دادا سے روایت کی انہوں نے کہا میں نے رسول خدا ﷺ کو بنی عبدالاشہل کی مسجد میں دیکھا کہ آپ ایک چادر پر بیٹھے ہوئے اور اس کو لپیٹے ہوئے تھے زمین کی خنکی کے سبب سے۔ ابن ابی حبیبہ کے نام میں اختلاف ہے بعض لوگوں نے تو وہی کہا ہے جو ہم نے بیان کیا (یعنی اسماعیل) اور بعض لوگوں نے عبدالرحمن بن عبدالرحمن بن ثابت کہا ہے اور بعض لوگوں نے کہا ہے کہ عبدالرحمن بن صامت اپنے والد سے وہ ان کے دادا سے روایت کرتے ہیں۔ یہ ابن مندہ اور ابو نعیم کا قول ہے اور ابو عمر نے کہا ہے کہ ثابت بن صامت انصاری اشہلی۔ ان کی حدیث ان کے بیٹے عبدالرحمن نے روایت کی ہے انہوں نے کہا ہے کہ بعض لوگ کہتے ہیں کہ ثابت بن صامت زمانہ جاہلیت ہی میں انتقال کر چکے ہیں ان کے بیٹے عبدالرحمن البتہ صحابی ہیں۔ ان کا تذکرہ

تینوں نے لکھا ہے۔

میں کہتا ہوں کہ اگر یہ اشہلی ہیں جیسا کہ ابو عمر نے بیان کیا ہے تو پھر یہ عبادہ بن صامت کے بھائی نہیں ہو سکتے کیونکہ عبادہ خزرجی ہیں اور عبدالاشہل قبیلہ اوس کی شاخ ہے اور ابو حاتم بن حبان نے کہا ہے کہ ثابت بن صامت اشہلی بعض لوگ ان کو صحابی کہتے ہیں مگر اس حدیث کی سند میں ابراہیم بن اسماعیل بن ابی حبیبہ ہیں اور وہ فن حدیث میں ضعیف سمجھے گئے ہیں یہ قول ابو عمر کے اس بیان کی تائید کرتا ہے کہ وہ اشہلی ہیں اور ابن مندہ اور ابو نعیم نے عبدالرحمن کے نام میں ذکر کیا ہے اور کہا ہے کہ عبدالرحمن ابن ثابت بن صامت بن عدی بن کعب انصاری اشہلی ان دونوں نے کہا ہے کہ عبدالرحمن بن ثابت بن صامت بن عدی بن کعب انصاری اشہلی ان دونوں نے کہا ہے کہ بخاری نے ان کا تذکرہ صحابہ میں کیا ہے اور مسلم بن حجاج نے تابعین میں یہ بیان بھی اسی کی تائید کرتا ہے کہ یہ اشہلی ہیں اور ابو احمد عسکری نے کہا ہے کہ ثابت بن صامت بن عدی بن کعب بن عبدالاشہل بن جشم بہ عبادہ بن صامت کے بھائی نہیں ہیں کیونکہ عبادہ اور ان کے بھائی اوس قبیلہ خزرج سے ہیں اور انہوں نے اپنی سدا سے علی بن مبارک صنعانی سے انہوں نے ابن ابی اویس سے انہوں نے ابن حبیبہ سے انہوں نے عبداللہ بن عبدالرحمن بن ثابت بن صامت سے انہوں نے اپنے والد سے انہوں نے ان کے دادا سے روایت کی ہے کہ رسول خدا ﷺ بنی عبدالاشہل کی مسجد میں کھڑے ہوئے یہ بیان انہیں لوگوں کی تائید کرتا ہے جو ان کو عبادہ کا بھائی نہیں کہتے۔ واللہ اعلم

۵۵۷۔ حضرت ثابتؓ بن صہیب

حضرت ثابتؓ بن صہیب بن کرز بن عبد مناہ بن عمرو بن غیان بن ثعلبہ بن طریف بن خزرج بن ساعدہ انصاری خزرجی ساعدی۔ احد میں شریک تھے طبری نے ان کو ذکر کیا ہے ابو عمر اور ابو موسیٰ نے ان کا تذکرہ مختصر لکھا ہے۔

۵۵۸۔ حضرت ثابتؓ بن ضحاک

حضرت ثابتؓ بن ضحاک بن امیہ بن ثعلبہ بن جشم بن مالک بن سالم بن غنم بن عوف بن خزرج۔ انصاری خزرجی ہیں ابن مندہ اور ابو نعیم نے ان کا نسب اسی طرح بیان کیا ہے اور ابو عمر نے (ان کے نسب میں) سالم کو عمرو بن عوف بن خزرج کا بیٹا کہا ہے اور کلبی نے کہا ہے کہ سالم بن عوف بن عمرو بن عوف بن خزرج۔ کنیت ان کی ابو یزید ہے۔ شام میں رہتے تھے پھر بصرہ چلے گئے تھے۔ یہ بھائی ہیں ابو جبیرہ بن ضحاک کے ثابت بن ضحاک جنگ خندق میں رسول خدا کے ہمراہ سواری پر سوار تھے اور مقام حمر الاسد کی طرف جنگ احد میں رسول خدا ﷺ کے رہبر رہے تھے۔ یہ ان لوگوں میں ہیں جنہوں نے درخت کے نیچے بیعت الرضوان کی تھی۔ یہ اس زمانے میں کم سن تھے۔ یہ سب بیان ابو عمر کا ہے مگر اس میں اعتراض ہے کیونکہ جو شخص مقام میں حمر الاسد تک نبی ﷺ کا رہبر ہو۔ یہ سنہ ۳ھ کا واقعہ ہے اور بیعت الرضوان سنہ ۶ھ کا واقعہ ہے وہ بیعت الرضوان میں صغیر السن کیونکر ہوگا جب کہ وہ اس سے پہلے رہبر بن چکا تھا کیونکہ رہبر تو بڑا ہی آدمی ہوتا ہے۔ اور ابو عمر کا یہ کہنا بھی صحیح نہیں کہ وہ ابو جبیرہ کے بھائی ہیں کیونکہ ابو عمر نے ابو جبیرہ کا نسب اسی طرح بیان کیا ہے۔ ابو جبیرہ بن ضحاک بن ثعلبہ انصاری اشہلی اور کلبی نے بھی ان کا نسب بنی عبدالاشہل میں اسی

۱۔ یہ کلیہ صحیح نہیں کبھی بچوں کو بھی راہ بتانے کے لئے ساتھ لے لیتے ہیں خصوصاً جو بعض بچے ذہین اور سمجھدار ہوتے ہیں وہ بڑوں کے برابر اس کام کو انجام دے دیتے ہیں۔

طرح بیان کیا ہے پس یہ ابو جبرہ کے بھائی کس طرح ہو سکتے ہیں ابو جبرہ تو قبیلہ اوس سے ہیں اور یہ ثابت قبیلہ خزرج سے ہیں اور تعجب ہے کہ ابو عمر نے ان ثابت کو تو ابو جبرہ کا بھائی کہہ دیا اور ان کے بعد والے ثابت کو ابو جبرہ کا بھائی نہیں کہتے حالانکہ نسب ان دونوں کا ایک ہے پس اگر وہ ان کے بعد والے ثابت کو ابو جبرہ کا بھائی کہتے تو بہتر ہوتا اور ابو نعیم نے کہا ہے کہ محمد بن سعد نے ثابت کا نسب اس طرح بیان کیا ہے ثابت بن ضحاک بن امیہ بن ثعلبہ بن جشم بن مالک بن سالم بن غنم بن عوف بن خزرج مگر اور کسی نے ان کی موافقت نہیں کی نہ ان کا کہیں ذکر ہے نہ کوئی حدیث ہے ان کا تذکرہ تینوں نے لکھا ہے۔

۵۵۹۔ حضرت ثابتؓ بن ضحاک بن خلیفہ

حضرت ثابتؓ بن ضحاک بن خلیفہ بن ثعلبہ بن عدی بن کعب بن عبدالاشہل۔ ابو عمر نے ان کا نسب اسی طرح بیان کیا ہے مگر ابن مندہ اور ابو نعیم نے ان کا نسب خلیفہ سے آگے نہیں بیان کیا اور کہا ہے کہ یہ ابو جبرہ بن ضحاک کے بھائی ہیں۔ حدیث میں شریک تھے اور ابن مندہ نے کہا ہے کہ بخاری نے بیان کیا ہے کہ یہ بدر میں نبی ﷺ کے ہمراہ شریک تھے ابو نعیم نے کہا ہے کہ یہ وہم ہے بخاری نے اپنی کتاب میں صرف یہ ذکر کیا ہے کہ یہ حدیبیہ میں شریک تھے اور انہوں نے اس حدیث سے استدلال کیا ہے جو ابو قلابہ ان سے اور انہوں نے نبیؐ سے روایت کی ہے یہ حدیث ابو الفرج بن یحییٰ بن محمود بن سعد نے ہم سے اپنی اسناد کے ساتھ مسلم بن حجاج تک بیان کی کہ وہ کہتے تھے ہم سے یحییٰ بن یحییٰ نے بیان کیا وہ کہتے تھے ہمیں معاویہ بن ابی سلام بن ابی سلام دمشقی نے یحییٰ بن ابی کثیر سے نقل کر کے بیان کیا وہ کہتے تھے کہ ابو قلابہ نے مجھے بیان کیا وہ کہتے تھے کہ مجھے ثابت بن ضحاک نے خبر دی کہ انہوں درخت کے نیچے رسول ﷺ سے بیعت کی تھی۔

ہمیں ابو الریح سلیمان بن محمد بن محمد بن خمیس نے خبر دی وہ کہتے تھے مجھے میرے والد نے خبر دی وہ کہتے تھے۔ ہمیں ابو نصر محمد بن عبدالباقی بن طوق نے خبر دی وہ کہتے تھے ہمیں ابو القاسم بن مرجی نے خبر دی وہ کہتے تھے ہمیں ابو یعلیٰ موصلی نے خبر دی وہ کہتے تھے ہمیں ہدیہ بن خالد نے خبر دی وہ کہتے تھے ہمیں ابان بن یزید نے خبر دی وہ کہتے تھے ہمیں محمد بن ابی کثیر نے خبر دی وہ کہتے تھے کہ ہم سے ابو قلابہ نے نے بیان کیا کہ ان سے ثابت بن ضحاک نے بیان کیا کہ رسول خداؐ نے فرمایا جو شخص اسلام کے کے سوا۱ اور کسی دین پر جھوٹی قسم کھائے تو وہ ایسا ہی ہے جیسے اس نے کہا اور کسی شخص پر ایسی چیز کی نذر واجب نہیں ہے جو اس کے اختیار سے باہر ہو اور ان سے عبداللہ مغفل نے روایت کی ہے کہ نبیؐ نے مزارعت ۲ سے منع فرمایا۔ ابن مندہ نے کہا ہے کہ جب نبی ﷺ کی وفات ہوئی تو یہ آٹھ برس کے تھے اور بعض لوگ کہتے ہیں ۴۵ میں ان کی وفات ہوئی اور بعض لوگ کہتے ہیں کہ فتنہ ابن زبیر میں ان کی وفات ہوئی ان کا تذکرہ تینوں نے لکھا ہے اور ابو موسیٰ نے ان کا تذکرہ ابن مندہ پر استدراک کرنے کے لیے لکھا ہے اور کہا ہے کہ ثابت ابن ضحاک بن ثعلبہ انصاری کنیت ان کی ابو جبرہ ہے۔ ابو عثمان نے بھی ان کا تذکرہ اسی طرح لکھا ہے اور بعض لوگوں نے کہا ہے کہ یہ بھائی ہیں ثابت بن ضحاک بن خلیفہ کے اور حماد بن سلمہ نے کہا ہے کہ یہ ضحاک ہیں بیٹے ابو جبرہ کے انہوں نے ثے کی ردیف میں ان کا تذکرہ نہیں لکھا ابو موسیٰ کا کلام ختم ہو گیا۔ انہوں نے جو ان کے نسب میں ضحاک ابن ثعلبہ کہا ہے یہ غلط ہے درمیان سے

۱ جس طرح لوگ کہا کرتے ہیں کہ اگر میں فلاں کام کروں تو یہودی ہو جاؤں یا نصرانی ہو جاؤں اس طرح کی قسم سے حضرت نے منع فرمایا۔

۲ مزارعت کہتے ہیں دو آدمیوں کے مل کر کھیتی کرنے کو شرکت میں چونکہ جھگڑا ہوتا ہے اس لیے پہلے ممانعت تھی پھر اجازت دے دی گئی۔

خليفة کا نام رہ گیا ہے ابو موسیٰ کے استدارک کرنے کی کوئی وجہ نہیں کیونکہ بعض راویوں نے خلیفہ کا نام نکال ڈالا ہے مگر ابن مندہ نے اس کو صحیح لکھا ہے۔

۵۶۰۔ حضرت ثابتؓ بن طریف

حضرت ثابتؓ بن طریف مرادی ثم العرنی۔ فتح مصر وغیرہ میں شریک تھے انہوں نے نبیؐ کی زیارت کی ہے ان سے ابو سالم حیثانی نے روایت کی ہے ان کا تذکرہ ابن مندہ نے ابن یونس بن عبدالاعلیٰ سے نقل کیا ہے اور کہا ہے کہ ثابت بن طریف مرادی ثم العرنی فتح مصر وغیرہ میں شریک تھے اہل عرب سے ہیں ان کا صحابی ہونا ثابت ہے کیونکہ اہل عرب جب بعد مرتد ہو جانے کے پھر مسلمان ہوئے تو حضرت ابو بکر و حضرت عمر رضی اللہ عنہما نے انہیں جہاد کی ترغیب دی چنانچہ اہل عرب شام اور عراق کی طرف جہاد کے لیے گئے جو لوگ شام گئے تھے وہ بعد فتح شام کے مصر کی طرف گئے اور مصر کو فتح کیا ان لوگوں میں بعض وہ تھے جن کو شرف صحبت حاصل تھا اور بعض وہ تھے جو صحابی نہ تھے اگرچہ انہوں نے زمانہ جاہلیت پایا تھا اس لیے کہ حضرت ابو بکر و حضرت عمر رضی اللہ عنہما کے عہد میں جن لوگوں نے فتوحات میں شرکت کی ہے ان سب نے زمانہ جاہلیت پایا تھا کیونکہ اخیر عہد حضرت عمر کا نبیؐ کی وفات کے تقریباً تیرہ برس بعد تک تھا پس جن لوگوں نے ان دونوں کے زمانے میں جنگ کی وہ نبیؐ کی حیات میں کبیر السن تھے واللہ اعلم۔ اسی وجہ سے ابو نعیم نے اس کا حوالہ ابن مندہ پر کر دیا ہے اور کہا ہے کہ ایک حکایت کرنے والے نے ابو سعید سے روایت کی ہے کہ یہ صحابی ہیں اور انہوں نے جاہلیت کا زمانہ پایا ہے۔ ان کا تذکرہ ابن مندہ اور ابو نعیم نے لکھا ہے۔

۵۶۱۔ حضرت ثابتؓ بن ابی عاصم

حضرت ثابتؓ بن ابی عاصم۔ ابو نعیم نے کہا ہے کہ ابن عاصم نے ان کا تذکرہ صحابہ میں کیا ہے حالانکہ یہ تابعی معلوم ہوتے ہیں ہمیں ابو موسیٰ نے کتابتہ خبردی وہ کہتے تھے ہمیں ابو علی نے خبردی وہ کہتے تھے ہمیں ابو نعیم نے خبردی وہ کہتے تھے ہمیں عبداللہ بن محمد قباب نے خبردی وہ کہتے تھے ہمیں ابو بکر بن ابی عاصم نے خبردی وہ کہتے تھے ہمیں محمد بن منصور طوسی نے خبردی وہ کہتے تھے ہمیں محمد بن صبیح نے خبردی وہ کہتے تھے ہمیں بقیہ نے خبردی وہ کہتے تھے ہمیں عقیل بن مدرک نے ثعلبہ بن مسلم سے انہوں نے ثابت بن ابی عاصم سے نقل کر کے خبردی کہ نبیؐ نے (ایک مرتبہ) فرمایا بے شک ادنیٰ عبادت مجاہدین فی سبیل اللہ تمام سال کے روزے اور نماز کے برابر ہے ایک عرض کرنے والے نے عرض کیا کہ یا رسول اللہ ادنیٰ مجاہد کون ہے فرمایا وہ شخص جس کا کوڑا بحالت غنودگی گر جائے اور وہ اتر کے خود اس کو اٹھائے۔ (یہ نہ گوارا کرے کہ کسی دوسرے کو اس کے اٹھانے کی تکلیف دے) ان کا تذکرہ ابو نعیم اور ابو موسیٰ نے لکھا ہے۔

۵۶۲۔ حضرت ثابتؓ بن عامر

حضرت ثابتؓ بن عامر بن زید انصاری بدر میں شریک تھے ابو عمر نے ان کا تذکرہ اسی طرح مختصر لکھا ہے۔

۱۔ آنحضرتؐ کی وفات کے بعد عرب کے بعض قبیلے مرتد ہو گئے تھے جن سے حضرت ابو بکرؓ نے جہاد کیا تھا۔

۵۶۳۔ حضرت ثابتؓ بن عبید

حضرت ثابتؓ بن عبید انصاری جنگ بدر میں شریک تھے اور جنگ صفین میں حضرت علی بن ابی طالبؓ کے ہمراہ تھے ان کا تذکرہ ابو عمر نے مختصر لکھا ہے۔

۵۶۴۔ حضرت ثابتؓ بن عتیک

حضرت ثابتؓ بن عتیک انصاری بنی عمرو بن مبذول سے ہیں جس کے دن ابو عبید ثقفی کے ہمراہ ۱۵ ہجری میں شہید ہوئے اس کو ابن مندہ نے عروہ سے اور زہری سے نقل کیا ہے اور ابو نعیم نے بھی ایسا ہی کہا ہے عروہ نے کہا ہے کہ جو لوگ بنی عمرو بن مبذول کے انصار میں سے جسر مدائن میں سعد بن ابی وقاص کے ہمراہ شہید ہوئے ان میں ثابت بن عتیک بھی تھے میں کہتا ہوں کہ یہ صحیح نہیں کیونکہ سعد نے مدائن میں جسر کے پاس کوئی جنگ نہیں کی ہاں ان لوگوں نے اپنی ساریوں پر سوار ہو کر جلد کو عبور کیا تھا جس کا واقعہ تو قس ناطف کے دن ابو عبید ثقفی والد مختار کے ساتھ ہوا ہے اسی میں ابو عبید مقتول بھی ہوئے۔ ان کا تذکرہ ابن مندہ اور ابو نعیم نے لکھا ہے۔

۵۶۵۔ حضرت ثابتؓ بن عدی

حضرت ثابتؓ بن عدی بن مالک بن حرام بن خدیج بن معاویہ بن مالک بن عوف بن عمرو انصاری اسی معاویہ عبد الرحمن اور اہل اور حارث کے بھائی ہیں۔ یہ سب لوگ احد میں شریک تھے ان کا تذکرہ ابو موسیٰ نے لکھا ہے اور انہوں نے ان کا نسب معاویہ سے آگے نہیں بیان کیا۔

۵۶۶۔ حضرت ثابتؓ بن عمرو بن زید

حضرت ثابتؓ بن عمرو بن زید بن عدی بن سواد بن اشجع انصاری۔ بنی نجار میں سے ہیں انصار کے حلیف تھے۔ احد میں شہید ہوئے۔ یہ ابن اسحاق اور زہری وغیرہ کا قول ہے۔ ابن مندہ نے ان کا نسب اسی طرح بیان کیا ہے حالانکہ اس میں خبط ہے کیونکہ انہوں نے ان کا نسب قبیلہ اشجع سے قرار دیا ہے اور ان کو انصاری بنایا ہے اور کہا ہے کہ یہ بنی نجار سے تھے انصار کے حلیف تھے پس بنی نجار تو خود انصار میں سے ہیں (انصار کا حلیف ہونا کیا معنی) پھر اگر ان کا نسب اشجع میں ہے تو یہ بنی نجار میں نہیں ہو سکتے بنی نجار قبیلہ اشجع کی شاخ نہیں ہے وہ تو خود انصاری ہیں پس اگر وہ ان کا نسب قبیلہ اشجع میں ملا دیتے اور کہتے کہ یہ انصار کے یا بنی نجار کے حلیف ہیں تو ٹھیک ہوتا۔ علاوہ اس کے یہ نسب تو انصار کے نسب کے مشابہ ہے اشجع کا نسب نہیں معلوم ہوتا اور ابو عمر نے کہا ہے کہ ثابت بن عمرو بن عدی بن سواد بن مالک بن غنم بن مالک بن نجار۔ یہ نجار تک صحیح ہے اور انہوں نے کہا ہے کہ بقول جمیع علماء یہ بدر میں شریک تھے اور احد میں شہید ہوئے مگر ابن اسحاق نے ان کو اہل بدر میں نہیں شمار کیا اور ابو نعیم نے کہا ہے کہ ثابت بن عمرو اشجعی انصار کے حلیف ہیں بدر میں شریک تھے اور عروہ بن زبیر سے شرکائے بدر میں ثابت بن عمرو بن زید بن عدی بن سواد بن عصمتہ کا نام بھی منقول ہے نو انصار کے حلیف تھے اور قبیلہ اشجع سے تھے۔ اس میں بھی اعتراض ہے کیونکہ انصار کے بہت سے حلیف خود بھی اور ان کے باپ اور بھی قبیلہ اشجع میں بہت رہے اس وجہ سے ان کی طرف ابیت کے ساتھ منسوب ہو گئے مثال اس کی کعب بن عجرہ ہے کہ وہ بلی کی

طرف منسوب تھے جیسا کہ ہم ان کے نام میں ذکر کریں گے پھر وہ انصار کے قبیلہ بنی عمرو بن عوف کی طرف منسوب ہو گئے بعض علماء ان کو انصاری کہتے ہیں اور بعض لوگ بلوی حلیف انصار کہتے ہیں اور بعض لوگ کہتے ہیں انصار ہیں بسبب حلیف ہونے کے اور یہی وجہ ہے جو ابن مندہ اور ابو نعیم نے ان کا نسب انصار تک پہنچایا ہے اور پھر بھی ان کو انشجی لکھا ہے۔ واللہ اعلم۔ ان کا تذکرہ تینوں نے لکھا ہے۔

۵۶۷۔ حضرت ثابتؓ بن عمرو انصاری

حضرت ثابتؓ بن عمرو انصاری بدر میں شریک تھے ان کا تذکرہ صرف ابو نعیم نے لکھا ہے اور موسیٰ بن عقبہ سے انہوں نے ابن شہاب سے ان لوگوں کے نام میں جو انصار کی شاخ بنی مالک بن نجار سے بدر میں شریک ہوئے ثابت بن عمرو بن زید بن عدی کا نام بھی روایت کیا ہے۔

میں کہتا ہوں کہ یہ نام وہی ہے جو اس سے پہلے تذکرہ میں گزر چکا ہے پھر میں نہیں سمجھتا کہ ابو نعیم نے باوجود ان کے نسب سے واقف ہونے کے ان کا تذکرہ علیحدہ کیوں لکھا اس کے متعلق وہ کوئی عذر بھی نہیں کر سکتے سوا اس کے انہوں نے پہلے تذکرہ میں ان کو انشجی لکھا دیکھا اور انہیں خیال ہوا کہ یہ بنی مالک بن نجار سے ہیں اس وجہ سے ان دونوں کو انہوں نے علیحدہ علیحدہ سمجھ لیا ایسا اکثر ہوا کرتا ہے کہ علما نسب میں سے بعض لوگ ایک شخص کو اس کے قبیلہ کی طرف منسوب کرتے ہیں اور بعض لوگ اسی شخص کو حلف کی وجہ سے دوسرے قبیلہ کی طرف منسوب کر دیتے ہیں اور کبھی نسب بھی اسی قبیلہ تک پہنچا دیتے ہیں جیسا کہ ہم پہلے لکھ چکے ہیں اسی وجہ سے ابو موسیٰ نے ابن مندہ پر استدراک نہیں کیا باوجودیکہ وہ ابو نعیم کی تحریر سے واقف تھے۔ واللہ اعلم

۵۶۸۔ حضرت ثابتؓ بن قیس

حضرت ثابتؓ بن قیس بن خطیم بن عمرو بن یزید بن سواد بن ظفر یہ ابو عمر کا قول ہے اور ابن کلبی نے اور ابو موسیٰ نے کہا ہے کہ یہ قیس بیٹے ہیں خطیم بن عدی بن عمرو بن سواد بن ظفر کے انصاری ہیں۔ ظفر ایک شاخ ہے قبیلہ اوس کی ان کا تذکرہ صحابہ میں ہے۔ حضرت معاویہ کی خلافت میں انہوں نے وفات پائی ان کے والد قیس بن خطیم شاعر تھے مگر وہ بحالت شرک قبل اس کے کہ نبی ﷺ ہجرت کر کے مدینہ تشریف لائیں مر چکے تھے۔ یہ ثابت حضرت علی بن ابی طالبؓ کے ہمراہ جنگ جمل و صفین اور نہروان میں شریک تھے ثابت بن قیس کے تین بیٹے تھے عمر اور محمد اور یزید یہ تینوں واقعہ حرہ میں شہید ہوئے ان ثابت کی کوئی روایت نہیں ہے ہاں ان کے بیٹے عدی بن ثابت قدیم راویوں میں ہیں ان کا تذکرہ ابو عمر اور ابو موسیٰ نے لکھا ہے۔

۵۶۹۔ حضرت ثابتؓ بن قیس

حضرت ثابتؓ بن قیس بن شماس بن زہیر بن مالک بن امر القیس بن مالک اغر بن ثعلبہ بن کعب بن خزرج ان کی والدہ قبیلہ طے کی ایک خاتون تھیں ان کی کنیت ابو محمد ہے ان کے بیٹے کا نام محمد تھا بعض لوگ ان کو ابو عبد الرحمن بھی کہتے ہیں ثابت انصار کے خطیب تھے۔ اور نبی ﷺ کے خطیب تھے جس طرح کہ حضرت حسان آپ کے شاعر تھے ہم اس کو پہلے

۱۔ خطیب کہتے ہیں خطبہ پڑھنے والے کو اہل عرب کا دستور تھا کہ جب کوئی اہم کام درپیش ہوتا تو قوم کے سب لوگ جمع کئے جاتے اور جوان میں زیادہ باعزت و با فصیح ہوتا وہ کھڑا ہو کر سب کے سامنے تقریر کرتا اسی تقریر کو خطبہ کہتے ہیں۔

بیان کر چکے ہیں احد میں اور اس کے بعد کے تمام مشاہد میں شریک تھے اور جنگ یمامہ میں با پیام خلافت حضرت ابو بکر صدیق رضی اللہ عنہ شہید ہوئے ہمیں ابو الفضل عبداللہ بن احمد بن عبدالقاہر نے خبر دی وہ کہتے تھے ہمیں ابو محمد جعفر بن احمد بن حسین مقری نے خبر دی وہ کہتے تھے ہمیں حسن بن احمد بن شاذان نے خبر دی وہ کہتے تھے ہمیں عثمان بن احمد بن سماک نے خبر دی وہ کہتے تھے ہمیں یحییٰ بن جعفر بن زبرقان نے خبر دی وہ کہتے تھے ہمیں ازہر بن سعد نے ابن عون سے نقل کر کے خبر دی وہ کہتے تھے ہمیں موسیٰ بن انس نے انس بن مالک سے روایت کر کے خبر دی کہ رسول اللہ ﷺ نے ایک روز ثابت بن قیس کو نہ دیکھا تو فرمایا کہ کوئی ہے جو مجھے ثابت بن قیس کی خبر لادے ایک شخص نے عرض کیا کہ یا رسول اللہ میں (ان کی خبر لادوں گا) پھر وہ شخص گیا تو انہیں ان کے گھر میں پایا اس حالت میں کہ وہ سر جھکائے ہوئے بیٹھے تھے اس شخص نے پوچھا کہ تمہارا کیا حال ہے ثابت بن قیس نے کہا کہ برا حال ہے میں نے رسول خدا کی آواز پر اپنی آواز بلند کر دی تھی لہذا میرے عمل جبط ہو گئے اور میں دوزخ والوں میں سے ہوں پس وہ شخص رسول خدا کے پاس لوٹ آیا اور اس نے آپ سے یہ سب حال بیان کیا (موسیٰ بن انس کہتے تھے کہ پھر دوبارہ وہ شخص ثابت بن قیس کے پاس ایک بڑی بشارت لے کے گیا) حضرت نے فرمایا کہ جاؤ اور ان سے کہو کہ تم دوزخ والوں میں سے نہیں ہو بلکہ تم اہل جنت میں سے ہو۔

ہمیں علی بن عبید اللہ نے اور ابراہیم بن محمد نے اور ابو جعفر اپنی سند سے (امام) ابو عیسیٰ (ترمذی) تک خبر دی وہ کہتے تھے ہمیں قتیبہ نے خبر دی وہ کہتے تھے ہمیں عبدالعزیز بن محمد نے سہیل بن ابی صالح سے انہوں نے اپنے والد سے انہوں نے حضرت ابو ہریرہ سے روایت کر کے خبر دی کہ نبی ﷺ نے (ایک روز) فرمایا کیا اچھے مرد ہیں ابو بکر کیا اچھے مرد ہیں عمر کیا اچھے مرد ہیں ابو عبیدہ کیا اچھے مرد ہیں اسید بن حضیر کیا اچھے مرد ہیں ثابت بن قیس کیا اچھے مرد ہیں معاذ بن جبل کیا اچھے مرد ہیں معاذ بن عمرو بن جموح انس بن مالک کہتے تھے کہ جب جنگ یمامہ کے دن لوگ بھاگے تو میں نے ثابت بن قیس بن شماس سے کہا کہ اے چچا کیا آپ نہیں دیکھتے اور میں نے دیکھا کہ وہ حنوط ^۲ لگا رہے تھے انہوں نے کہا کہ ہم رسول اللہ ﷺ کے ہمراہ اس طرح نہ لڑتے تھے تم نے اپنے ہم عمروں کی بہت بری عادت ڈالی ہے اور تم نے اپنی عادتیں خراب کی ہیں اے اللہ میں تیرے سامنے بیزاری ظاہر کرتا ہوں ان سے جو ان لوگوں یعنی کافروں نے کیا اور تیرے سامنے بیزاری ظاہر کرتا ہوں اس سے جو ان لوگوں یعنی مسلمانوں نے کیا بعد اس کے پھر خود انہوں نے جنگ کی یہاں تک کہ شہید ہو گئے اس روز اور سالم غلام ابی حذیفہ بہت ثابت قدم رہے اور دونوں لڑ کر شہید ہو گئے حضرت ثابت اس وقت ایک نہایت نفیس زرہ پہنے ہوئے تھے ایک مسلمان کا گزر ان کی طرف سے ہوا اور اس نے ان کی زرہ اتار لی پس ایک مسلمان نے حضرت ثابت کو خواب میں دیکھا کہ وہ کہتے ہیں کہ میں ایک وصیت کرتا ہوں خبردار تم اس کو خواب و خیال سمجھ کر نا ل نہ دینا جب کل میں شہید ہوا تو ایک مسلمان کا گزر میری طرف سے ہوا اس نے میری زرہ اتار لی اس کی قیام گاہ سب لوگوں کے پیچھے ہے اس کے خیمہ کے پاس ایک گھوڑا بڑی لمبی رسی میں بندھا ہوا ہے اس نے زرہ کے اوپر ایک دیگ بند کر دی ہے اور دیگ پڑکجا وارکھ دیا ہے پس تم خالد کے پاس جاؤ اور ان سے کہو کہ وہ کسی کو بھیج کر اس زرہ کو منگالیں پھر جب تم مدینہ جانا تو خلیفہ رسول اللہ! (یعنی ابو بکر) سے عرض کرنا کہ میرے اوپر اس قدر قرض ہے اور میرا فلاں فلاں غلام آزاد ہے چنانچہ جب وہ شخص

۱۔ قرآن مجید میں نبی کے سامنے بلند آواز سے بولنے والوں کی نسبت وارد ہوا ہے کہ وہ اس بات پر کیوں نہیں خوف کرتے کہ ان کے عمل جبط ہو جائیں گے اسی وجہ سے انہیں اس کا خوف پیدا ہوا۔ یہ ہے خوف خدا۔
۲۔ حنوط ایسی مٹی مرکب خوشبو کا نام ہے۔

بیدار ہوا تو حضرت خالدؓ کے پاس آیا اور ان سے یہ خواب بیان کیا انہوں نے زرہ لینے کو آدمی بھیجا وہ زرہ اسی طرح ملی جس طرح انہوں نے بیان کی تھی اور حضرت ابو بکرؓ سے بھی انہوں نے اپنا خواب بیان کیا انہوں نے بھی ان کی وصیت جائز رکھی۔ ہمیں نہیں معلوم کہ ان کے سوا اور کسی کی وصیت بعد موت کے جائز رکھی گئی ہو ان سے انس بن مالک نے اور ان کے بیٹوں یعنی محمد اور یحییٰ اور عبد اللہ نے روایت کی ہے حضرت ثابت کے سب بیٹے واقعہ حرہ میں شہید ہوئے۔ ان کا تذکرہ میں نے لکھا ہے۔

۵۷۰۔ حضرت ثابتؓ بن مغلد

حضرت ثابتؓ بن مغلد بن زید بن مغلد بن حارثہ بن عمرو۔ یہ عامر بن لوذان بن نطمہ کی اولاد سے ہیں واقعہ حرہ میں شہید ہوئے کوئی اولاد نہیں چھوڑی۔ ان کی حدیث میں محمد بن بکر نے ابن جریج سے انہوں نے محمد بن منکدر سے انہوں نے ابو ایوب سے انہوں نے ثابت بن مغلد سے روایت کی کہ نبی ﷺ نے فرمایا جو شخص کسی مسلمان کی پردہ پوشی فرمائے گا۔ اللہ دنیا آخرت میں اس کی پردہ پوشی فرمائے گا۔ ان کا تذکرہ ابن مندہ اور ابو نعیم نے لکھا ہے ابو نعیم نے کہا ہے کہ یہ کھلا ہوا وہم ہے کیونکہ ثابت قدم لوگوں نے اس حدیث کو محمد بن بکر سے اس طرح روایت کیا ہے کہ محمد بن بکر ابن منکدر سے وہ مسلمہ بن مغلد سے راوی ہیں اور یحییٰ بن ابی بکر نے اس حدیث کو ابن جریج سے روایت کیا ہے انہوں نے مسلمہ بن مغلد کہا ہے۔

۵۷۱۔ حضرت ثابتؓ بن مری

حضرت ثابتؓ بن مری بن سنان بن ثعلبہ بن عبید بن ثعلبہ بن ثابت عبید بن ابجر۔ رسول خدا ﷺ کے زمانے میں کم سن تھے ان کے اخیانی بھائی سمرہ بن جندب ہیں۔ یہ عدوی کا قول ہے۔

۵۷۲۔ حضرت ثابتؓ بن مسعود

حضرت ثابتؓ بن مسعود۔ ابو عمر نے کہا ہے کہ صفوان بن محرز کہتے تھے میرے پڑوس میں ایک شخص اصحاب نبی سے رہتے تھے میں خیال کرتا ہوں کہ ان کا نام ثابت بن مسعود تھا میں نے ان سے بہتر پڑوسی نہیں دیکھا وہ پورا حال ان کا بیان کرتے تھے یہ قول ابو عمر کا تھا اور ابو موسیٰ نے ان کا تذکرہ ابن مندہ پر استدراک کرنے کے لئے لکھا ہے اور کہا ہے کہ ان کا نام ثابت بن مسعود ہے اور نیز کہا ہے کہ عبد ان نے بیان کیا ہے کہ مجھے ان کی کوئی حدیث معلوم نہیں صرف صفوان نے جو ان کا ذکر کیا ہے وہ مجھے معلوم ہے۔ وہ کہتے ہیں کہ ابو عثمان یعنی سعید بن یعقوب بن سراج نے افراد میں ان کا ذکر کیا ہے اور ان سے وہ حدیث روایت کی ہے جو عبد اللہ بن مندویہ نے ان سے روایت کی ہے وہ کہتے تھے کہ ہم سے احمد بن یحییٰ نے بیان کیا وہ کہتے تھے ہم سے حجاج نے بیان کیا وہ کہتے تھے ہم سے حماد نے ثابت بنانی سے انہوں نے صفوان بن محرز بنانی سے روایت کر کے بیان کیا کہ وہ کہتے تھے میں مقام ابراہیم کے پیچھے (کعبہ مکرمہ میں) نماز پڑھ رہا تھا اور میرے پہلو میں ایک شخص نبی ﷺ کے اصحاب میں سے کھڑے ہوئے تھے ان کا نام ثابت بن مسعود تھا میں جب بلند آواز سے قرأت کرتا تھا تو وہ اپنی آواز پست کر لیتے تھے میں نے ان سے بہتر کوئی پڑوسی نہیں دیکھا اور جب مجھے غلطی ہو جاتی تھی تو وہ مجھے لقمہ دیدیتے تھے پھر جب میں نماز پڑھ چکا تو طواف کرنے لگا وہ مجھے ملے اور انہوں نے میرا ہاتھ پکڑ لیا اور کہا کہ روچیں سب لشکر کے لشکر ایک جگہ جمع نہیں جن میں وہاں تعارف ہو گیا ان میں یہاں بھی محبت ہے اور جن میں وہاں

اختلاف ہوا ان میں یہاں بھی اختلاف ہے بے شک تم ہمیشہ بہتری پر رہو گے جب تک تم روح کے موافق چلو گے ابو موسیٰ نے کہا ہے کہ ان دونوں نے ان کا تذکرہ اسی طرح لکھا ہے تعجب ہے یہ دونوں شخص حافظ حدیث تھے یہ وہم ان سے کیوں کر ہوا میں خیال کرتا ہوں کہ صحیح یہ ہے کہ یہ صحابی ثابت نہ تھے بلکہ ثابت بنانی راوی حدیث کہتے ہیں کہ میرے خیال میں وہ ابن مسعود تھے ورنہ احسبہ کہتے تھے۔ واللہ اعلم

میں کہتا ہوں کہ ابو عمر نے ان کے تذکرہ میں احسبہ لکھا ہے جیسا کہ ہم پہلے بیان کر چکے ہیں۔ ان کا تذکرہ ابو عمر اور ابو موسیٰ نے لکھا

ہے۔

۵۷۳۔ حضرت ثابتؓ بن معبد

حضرت ثابتؓ بن معبد۔ انہوں نے روایت کی ہے کہ ایک شخص نے نبی ﷺ سے اپنی قوم کی ایک عورت کی بابت سوال کیا جس کے حسن نے اسے فریفتہ کر لیا تھا اس حدیث کو عبید اللہ بن عمرو نے بواسطہ ایک شخص کے جو قبیلہ کلب سے ہیں ثابت ابن معبد سے روایت کیا ہے حالانکہ یہ وہم ہے صحیح وہ ہے جو علی بن معبد وغیرہ نے عبید اللہ بن عمرو سے انہوں نے عبد الملک ابن عمیر سے انہوں نے ثابت بن معبد سے انہوں نے قبیلہ کلب کے ایک شخص سے روایت کی ہے۔ ثابت بن معبد تابعی ہیں۔ کوفہ کے رہنے والے۔ ان کا تذکرہ ابن مندہ اور ابو نعیم نے لکھا ہے۔

۵۷۴۔ حضرت ثابتؓ بن منذر

حضرت ثابتؓ بن منذر بن حرام بن عمرو بن زید مناہ بن عدی بن عمرو بنی مالک بن نجار بن اوس سے ہیں بدر میں شریک تھے ابن مندہ نے نجار بن اوس (کی اولاد سے انہیں) لکھا ہے اور اپنی سند سے ابن اسحاق سے ان لوگوں کے نام میں جو مالک بن نجار بن اوس کی اولاد سے جنگ بدر میں شریک تھے ثابت بن منذر بن حرام کا نام روایت کیا ہے ابو نعیم نے کہا ہے کہ یہ ابن لہیعہ کا وہم ہے کہ اس وہم کرنے والے نے اس پر تشبیہ نہیں کی کیونکہ نجار بیٹے ہیں ثعلبہ بن عمرو بن خزرج کے۔

میں کہتا ہوں کہ میرا خیال یہ ہے ابن مندہ نے کسی ناقص کتاب میں لکھا دیکھا ہوگا من بنی مالک بن التجار اوس بن ثابت کا تب نے نجار کے بعد ابن کا لفظ بڑھا دیا ہوگا اس کو ابن مندہ نے نجار بن اوس سمجھ لیا حالانکہ ایسا نہیں ہے صحیح یہ ہے کہ ان صحابی کا نام اوس بن ثابت بن منذر بن حرام ہے مالک بن نجار کی اولاد سے ہیں حسان بن ثابت کے بھائی ہیں ان کا تذکرہ اوس کے بیان میں ہو چکا ہے۔ واللہ اعلم۔

۵۷۵۔ حضرت ثابتؓ بن نعمان

حضرت ثابتؓ بن نعمان بن امیہ بن امر القیس۔ کنیت ان کی ابو حبہ بدری ہے فتح مصر میں شریک تھے اس کو ابن مندہ نے ابو سعید ابن یونس سے نقل کیا ہے ابو نعیم نے کہا ہے کہ بعض راویوں نے ذکر کیا ہے کہ کنیت ان کی ابو حبہ بدری ہے اور ابو سعید بن یونس سے روایت کی ہے کہ یہ فتح مصر میں شریک تھے اور زہری نے ابن حزم سے روایت کی ہے کہ حضرت ابن عباس اور ابو حبہ انصاری کہتے تھے کہ رسول اللہ ﷺ نے معراج کے تذکرہ میں فرمایا کہ پھر میں اوپر چڑھایا گیا یہاں تک کہ میں ایک میدان میں پہنچا جہاں

قلموں کے کشش کی آواز میں سنتا تھا۔ ابو عمر نے یہ تذکرہ نہیں لکھا ہاں کنیت کے بیان میں ابو حبیہ انصاری بدری کا ذکر کیا ہے اور ان کے نام اور کنیت میں اختلاف بھی بیان کیا ہے بعض روایتوں میں ان کا نام ثابت بن نعمان ذکر کیا ہے۔ یہ اخیانی بھائی ہیں سعد بن خیشمہ کے اور ابن ماکولانے ابن برقی سے انہوں نے ابن یونس سے نقل کیا ہے کہ ان کا نام ثابت بن نعمان بن امیہ بن امر القیس بن ثعلبہ بن عمرو بن عوف بن مالک بن اوس جو کنیت ان کی ابو حبیہ ہے ابن اسحاق نے ان کا ذکر شہدائے احد میں کیا ہے اور ان کی کنیت ابو حبیہ بتائی ہے اور ان کو بنی عمرو بن ثعلبہ بن عمرو بن عوف کی طرف منسوب کیا ہے پس اگر یہ احد کے دن شہید ہو گئے تھے تو ان سے متصل روایت صحیح نہیں ہے۔ واللہ اعلم۔ جبہ کی لفظ میں اختلاف ہے کہ بے کے ساتھ ہے یا نون کے ساتھ کنیت میں انشاء اللہ اس کا بیان ہوگا۔ ان کا تذکرہ ابن مندہ اور ابو نعیم نے لکھا ہے۔

۵۷۶۔ حضرت ثابت بن نعمان بن حارث

حضرت ثابت بن نعمان بن حارث بن عبد رزاح بن ظفر۔ انصاری اوسی قبیلہ بنی ظفر سے ہیں ان کا تذکرہ صحابہ میں کیا جاتا ہے۔ ابو عمر نے ان کا تذکرہ لکھا ہے۔

۵۷۷۔ حضرت ثابت بن نعمان بن زید

حضرت ثابت بن نعمان بن زید بن عامر بن سواد بن ظفر۔ انصاری ہیں ظفری ہیں صحابہ میں ان کا تذکرہ ہوتا ہے۔ یہ ابو عمر کا قول ہے اور ابو موسیٰ نے ابن مندہ پر استدراک کرنے کی غرض سے ان کا ذکر لکھا ہے اور کہا ہے کہ ثابت بن نعمان عبدان نے اور شاہین نے ان کا تذکرہ لکھا ہے اور ابن شاہین نے کہا ہے ثابت بن نعمان بن زید بن عامر بن سواد بن ظفر ابو موسیٰ نے کہا ہے کہ بعض لوگ ان کو ثابت بن نعمان بن حارث بن عبد رزاح بن ظفر کہتے ہیں نیز انہوں نے کہا ہے کہ عبدان نے ان کا نسب اس طرح لکھا ہے ثابت بن نعمان بن امیہ بن امر القیس بن ثعلبہ بن عمرو بن عوف ابن مالک بن اوس کنیت ان کی ابو الضیاح ہے انہوں نے اپنی سند سے موسیٰ بن عقبہ سے انہوں نے زہری سے روایت کی ہے کہ وہ کہتے تھے کہ انصاری کی شاخ بنی عمرو بن عوف سے پھر بنی ثعلبہ میں بن عمرو بن عوف سے ثابت بن نعمان جن کی کنیت ابو الضیاح تھی جنگ بدر میں شریک تھے اور جنگ خیبر میں شہید ہوئے عبدان نے کہا ہے کہ ابن اسحاق کہتے تھے کہ نبی ﷺ کے اصحاب میں سے جو لوگ خیبر میں شہید ہوئے اور انہوں نے پورا قصہ بیان کر کے آخر میں سے کہا کہ (ان میں سے) ابو الضیاح یعنی ثابت بن نعمان بن امیہ بن امر القیس بن ثعلبہ بن عمرو بن عوف ہیں اور حافظ ابو عبد اللہ بن مندہ نے ان کا تذکرہ اس طرح لکھا ہے ثابت بن نعمان بن امیہ بن امر القیس اور انہوں نے کہا ہے کہ کنیت ان کی ابو حبیہ بدری ہے پس گویا یہ نسب علاوہ اس کے ہیں یہاں تک ابو موسیٰ کا کلام تھا۔

میں کہتا ہوں کہ ابو موسیٰ نے ابن شاہین سے اسی تذکرہ میں ثابت بن نعمان کا نسب ویسا ہی نقل کیا ہے جیسا ہم نے ذکر کیا ہے یعنی ثابت بن نعمان بن زید بن عامر بن سواد بن ظفر انہوں نے یہ بھی کہا ہے کہ بعض لوگ ان کو ثابت بن نعمان بن حارث ابن عبد رزاح بن ظفر کہتے ہیں اور یہ بھی کہا ہے کہ بعض لوگ ان کو ثابت بن نعمان بن امیہ بن امر القیس بن ثعلبہ بن عمرو بن عوف بن مالک بن اوس کہتے ہیں۔ کنیت ان کی ابو الضیاح ہے پس یقیناً ابو موسیٰ نے اور ابن شاہین نے ان تینوں نسبتوں کو ایک شخص کا نسب سمجھ لیا ہے اس لیے ان تینوں کو ایک ہی تذکرہ میں جمع کر دیا پہلے دونوں نسبوں کو ایک سمجھ لینے میں تو وہ معذور سمجھے جاسکتے ہیں کیونکہ وہ

دونوں نسب ایک ہی قبیلہ کے ہیں یعنی قبیلہ ظفر کے مگر درحقیقت یہ بھی کوئی عذر نہیں کیونکہ ایک تو بنی سواد بن ظفر کا نسب ہے اور دوسرا بنی عبد رزاح بن ظفر کا ہے لیکن تیسرا نسب تو بنی ثعلبہ بن عمرو بن عوف کا ہے اس میں تو کوئی عذر ہو ہی نہیں سکتا کیونکہ ظفر اور ثعلبہ سوا مالک بن اوس کے اور کسی جگہ متفق نہیں ہیں پس کیونکہ دونوں کے ایک ہونے کا شبہ ہو سکتا ہے۔

اس قسم کا شبہ بہت بعید ہے باقی رہے وہ دونوں نسب جو ظفر تک پہنچے ہیں تو ابو عمر نے ان دونوں میں فرق ظاہر کر دیا ہے جیسا کہ ہم نے ان سے نقل کیا اور انہوں نے علیحدہ علیحدہ لکھا ہے ایک کو ثابت بن نعمان بن حارث بن عبد رزاح بن ظفر لکھا ہے اور دوسرے کو ثابت بن نعمان بن زید بن عامر بن سواد بن ظفر لکھا ہے اور حق بھی یہی ہے کیونکہ ان دونوں کے درمیان میں کوئی ایسا علاقہ نہیں ہے جس سے یہ دونوں ایک سمجھ لئے جائیں سوا اس کے کہ یہ دونوں ظفر میں جا کے مل جاتے ہیں اور یوں تو ہر قبیلہ سے ایک جماعت صحابہ کی نکلی ہے لہذا اس بنا پر سب کو ایک کر دینا چاہیے کیونکہ وہ سب کسی نہ کسی قبیلہ میں جا کے مل جاتے ہیں۔ واللہ اعلم

۵۷۸۔ حضرت ثابتؓ بن ہزال

حضرت ثابتؓ بن ہزال بن عمرو انصاری۔ قبیلہ بنی عمرو بن عوف بن خزرج سے ہیں جو بلخجلی کی ایک شاخ ہے جنگ بدر میں شریک تھے یہ بیان زہری کا ہے اور جنگ یمامہ میں شہید ہوئے یہ بیان ابن مندہ کا ہے اور ابو عمر نے کہا ہے کہ یہ بنی عمرو بن عوف سے ہیں بدر میں اور تمام غزوات میں رسول اللہ ﷺ کے ہمراہ شریک تھے اور جنگ یمامہ میں شہید ہوئے یونس ابن بکیر نے ابن اسحاق سے ان لوگوں کے نام میں جو جنگ یمامہ میں شہید ہوئے نقل کیا ہے کہ انہوں نے کہا ہے بنی سالم ابن عوف سے ثابت بن ہزال ہیں۔ ان کا تذکرہ تینوں نے لکھا ہے۔

۵۷۹۔ حضرت ثابتؓ بن وائل

حضرت ثابتؓ بن وائل جنگ خیبر میں شہید ہوئے۔ ان کا تذکرہ ابو عمر نے اسی طرح مختصر لکھا ہے۔

۵۸۰۔ حضرت ثابتؓ بن ودیعہ

حضرت ثابتؓ بن ودیعہ بن جذام۔ بنی امیہ بن زید بن مالک میں سے ہیں۔ عمرو بن عوف کی اولاد سے ہیں انصاری ہیں اوسی ہیں۔ کنیت ان کی ابو سعد ہے ان کے والد منافقین میں سے تھے ان کا شمار اہل مدینہ میں ہے۔ یہ بیان ابن مندہ کا ہے انہوں نے محمد ابن سعد کا تب واقدی سے اس کو نقل کیا ہے اور ابو نعیم نے کہا ہے کہ (ان کا نام) ثابت بن زید بن ودیعہ (ہے) جیسا کہ ہم بعد اس تذکرہ کے لکھیں گے اور ابو عمر نے کہا ہے کہ ان کا نام ثابت بن ودیعہ ہے یہ اپنے دادا کی طرف منسوب ہیں یہ ثابت بیٹے ہیں زید بن ودیعہ بن عمرو بن قیس بن جزی بن عدی بن مالک بن سالم اور وہ جبلی بن عوف بن عمر بن خزرج اکبر کے انصاری ہیں واقدی نے کہا ہے کہ کنیت ان کی ابو سعد ہے یہ کوئی ہیں ان سے زید بن وہب نے اور عامر بن سعد نے اور براء بن عازب نے سوہار ۲ کے متعلق ان کی حدیث روایت کی ہے جس میں لوگ بہت اختلاف کرتے ہیں مگر ان کی حدیث پالے ہوئے گدھوں کی بابت خیبر کے

۱۔ مختصر لکھنے کی وجہ ظاہر ہے جو صحابہ حضرت کی حیات ہی میں وفات پا گئے یا شہید ہو گئے ان سب کے حالات باسٹناے شاذ و نادر اور اسی طرح مختصر ملے ہیں۔

۲۔ ایک جاہل زکا نام۔ ان کی حدیث وہی ہے جو آگے بیان ہوگی۔

دن صحیح ہے۔ ہمیں ابو احمد عبدالوہاب بن علی بن علی صوفی نے اپنی سند سے سلیمان بن اشعث تک خبر دی وہ کہتے تھے ہم سے عمرو بن عون نے بیان کیا ہمیں خالد نے خبر دی وہ انہوں نے حصین سے انہوں نے زید بن وہب سے انہوں نے ثابت بن ودیعہ سے وہ کہتے تھے ہم رسول اللہ کے ہمراہ ایک لشکر میں تھے ہم نے کچھ سو ساریں پائیں ایک سو سار ہم نے ان میں سے بھونی اور میں اسے رسول اللہ کے حضور میں لے گیا اور اسے آپ کے سامنے رکھ دیا آپ نے ایک لکڑی اپنے ہاتھ میں اٹھالی اور فرمایا کہ بنی اسرائیل کا ایک گروہ مسخ کر کے جانور بنا دیا گیا تھا اور میں نہیں جانتا کہ یہ کون سا جانور ہے (آیا وہی مسخ شدہ بنی اسرائیل کے کسی گروہ کا ہے یا کوئی اور) لہذا آپ نے نہیں کھایا اور نہ منع فرمایا یہ حدیث بطریق متعدد مروی ہے وہ سب طرق ثابت بن ودیعہ سے منقول ہیں اور اس حدیث کو ورقانے اور محمد بن فضیل نے اور کئی آدمیوں نے حصین سے انہوں نے زید بن وہب سے انہوں نے ثابت بن زید انصاری سے روایت کیا ہے اور حسن بن عمارہ نے اس حدیث کو حصین سے اس نے زید بن وہب سے انہوں نے حذیفہ سے روایت کیا ہے اور شعبہ نے اس حدیث کو حصین سے اس نے زید بن وہب سے انہوں نے حذیفہ سے روایت کیا ہے واللہ اعلم۔ ان کا تذکرہ ابن مندہ اور ابو عمر نے لکھا ہے۔

۵۸۱۔ حضرت ثابت بن قش

حضرت ثابت بن قش بن زعور انصاری۔ ابن مندہ اور ابو نعیم نے ان کا نسب اسی طرح بیان کیا ہے اور ابو عمر نے کہا ہے کہ ثابت ابن قش بن زعبہ بن زعور ابن عبدالاشہل انہوں نے نسب میں زعبہ کو زیادہ کر دیا اور یہی صحیح ہے کلبی نے بھی ایسا ہی کہا ہے احد کے دن شہید ہوئے ان کو نبی نے ایک ٹیلہ پر مامور فرمایا تھا۔ یہ اور حسیل بن جابر حضرت ابو حذیفہ ابن یمان جب احد جانے لگے اور یہ دونوں بہت بوڑھے تھے تو ایک نے دوسرے سے کہا کہ اب ہمیں کسی بات کا انتظار نہیں آج یا کل ہم مرجائیں گے پس اگر ہم چلیں تو اپنی تلواریں لے کر رسول اللہ کے ہمراہ کیوں نہ چلیں شاید اللہ ہمیں شہادت نصیب کرے چنانچہ ان دونوں نے اپنی تلواریں لے لیں اور لوگوں کے ساتھ ہو لیے ان دونوں کا علم کسی کو نہ تھا۔ ثابت کو تو مشرکوں نے قتل کیا اور حسیل پر خود مسلمانوں کی تلواریں پڑ گئیں انہوں نے ان کو پہچانا نہیں اور قتل کر دیا۔ یہ ابن مندہ اور ابو نعیم کا قول ہے۔ ابو موسیٰ نے ابن مندہ پر استدراک کیا ہے اور کہا ہے کہ قش بن زعبہ بن زعور ابن عبدالاشہل کے دونوں بیٹے یعنی ثابت اور رفاعہ احد کے دن شہید ہو گئے اور ان کے ہمراہ ثابت کے دو بیٹے سلمہ اور عمرو بھی شہید ہوئے ابو موسیٰ نے کہا ہے کہ شاہین نے ان ثابت بن قش اور ثابت بن قش بن زعور کے درمیان میں فرق سمجھا ہے۔ ان کا تذکرہ تینوں نے اور ابو موسیٰ نے لکھا ہے۔

میں کہتا ہوں کہ مجھے ان دونوں کے ایک ہونے میں شک نہیں ہے صرف یہ ہوا ہے کہ بعض راویوں نے نسب میں سے زعبہ کو نکال ڈالا ہے۔ اس قسم کی عادت راویوں میں اکثر جاری ہے پس اگر یہ فرق کرنے والا چاہے کہ ان دونوں کا نسب بیان کرے تو زعور ابن عبدالاشہل تک دونوں کا نسب ایک پائے گا اور یہ کہ وہ دونوں احد کے دن شہید ہوئے اور یہ سب باتیں اس امر پر دلالت کرتی ہیں کہ یہ دونوں ایک ہیں۔ ابن کلبی نے سلمہ بن ثابت کا اور عمرو بن ثابت بن قش بن زعبہ بن زعور ابن عبدالاشہل کا نسب بیان کیا ہے اور یہ کہ وہ دونوں احد میں شہید ہوئے پس بغیر اس کے اتحاد کیونکر ممکن ہے (کہ یہ دونوں ثابت ایک ہوں) انہوں نے

یہ بھی بیان کیا ہے کہ ان عمرو کا نام اصیرم ہے۔ بنی عبدالاشہل سے ہیں وہ جنت میں داخل ہوئے اور انہوں نے ایک نماز بھی نہیں پڑھی۔ واللہ اعلم۔

۵۸۲۔ حضرت ثابتؓ بن یزید بن ودیعہ

حضرت ثابتؓ بن یزید بن ودیعہ اور بعض لوگ ان کو ابن زید بن ودیعہ کہتے ہیں۔ کنیت ان کی ابوسعید ہے یہ صحابی ہیں کوفہ میں رہتے تھے ان سے برآبن عازب نے اور زید بن وہب نے اور عامر بن ربیعہ بجلی نے روایت کی ہے یہ ابو نعیم کا قول ہے اور انہوں نے ان کے تذکرہ میں سوسمار کی وہ حدیث بھی لکھی ہے جو ثابت بن ودیعہ کے تذکرہ میں گزر چکی ہے ابو نعیم نے ان کو اور ثابت بن ودیعہ کو ایک کر دیا ہے ابو عمر نے بھی ایسا ہی کیا ہے مگر ابن مندہ نے ان دونوں کو علیحد علیحدہ ذکر کیا ہے مگر باوجود اس کے دونوں تذکروں میں ان سے راوی برآ اور زید اور عامر کو لکھا ہے اور حدیث ایک ہی ہے وہی سوسمار کی حدیث پس میں نہیں جانتا کہ ابن مندہ نے ان کو دو کیوں بنایا ان دونوں کی بحث گزر چکی ہے اگر ابن مندہ ان کا نسب بیان کرتے تو ان پر حق ظاہر ہو جاتا۔ واللہ اعلم۔ ابن مندہ اور ابو نعیم نے ان کا تذکرہ نہیں لکھا ہے اور ابن مندہ اور ابو عمر نے ان کا تذکرہ ثابت بن ودیعہ کے بیان میں لکھا ہے۔

۵۸۳۔ حضرت ثابتؓ بن یزید

حضرت ثابتؓ بن یزید ان سے عبدالرحمن بن عائد صمیمی ازدی نے روایت کی ہے کہ انہوں نے کہا میں رسول اللہ ﷺ کی خدمت میں حاضر ہوا۔ میرے پیر میں کچھ لنگ تھا وہ زمین تک پہنچتا ہی نہ تھا۔ حضرت نے میرے لئے دعا فرمائی تو میں بالکل اچھا ہو گیا۔ یہاں تک کہ وہ پیر دوسرے پیر کے برابر ہو گیا۔ ان کا تذکرہ ابن مندہ اور ابو نعیم نے لکھا ہے اور ابن مندہ نے کہا ہے کہ یہ حدیث غریب ہے ہم اس کو صرف اسی سند سے جانتے ہیں۔

۵۸۴۔ حضرت ثابتؓ بن یزید انصاری

حضرت ثابتؓ بن یزید انصاری۔ ابو نعیم نے کہا ہے کہ میں ان کو وہی ثابت سمجھتا ہوں جن کا ذکر اس سے پہلے ہو چکا ہے جن کے پیر کے لئے نبیؐ نے دعا فرمائی تھی اور وہ اچھا ہو گیا تھا اور انہوں نے یہ بھی کہا ہے کہ ان سے شععی نے اور عامر بن سعد نے ان کی حدیث کوفیوں کے متعلق روایت کی ہے اور ابو نعیم نے اپنی سند سے ابواسحاق تک انہوں نے عامر بن سعد سے روایت کی ہے کہ انہوں نے کہا میں قرظہ بن کعب اور ثابت بن یزید اور ابوسعید انصاری کی زیارت کو گیا تو دیکھا کہ ان کے پاس کچھ لوٹیا تھیں اور کچھ چیزیں تھیں میں نے کہا کہ آپ لوگ اصحاب محمد ﷺ ہیں اور یہ باتیں کرتے ہیں انہوں نے کہا اگر تم سنو تو خیر ورنہ چلے جاؤ کیوں کہ رسول اللہ نے شادی کے اوقات میں لہو ۳ کی اور موت کے وقت رونے کی اجازت دی ہے اور ابن مندہ نے کہا ہے کہ ثابت بن یزید انصاری کا یہ وہم ہے بعض لوگ ان کو عبداللہ بن ثابت کہتے ہیں۔ ابن ابی زائدہ نے مجالد سے اور حریش ابن ابی مطر

۱۔ مطلب یہ ہے کہ اسلام لانے کے بعد انہیں اتنا موقع ہی نہیں ملا کہ نماز پڑھتے کیونکہ فوراً ہی شہید ہو گئے۔

۲۔ مطلب یہ ہے کہ ان کے یہاں گانا ہور ہا تھا لوٹیا گارہی تھیں اور چیزوں سے مراد دف ہے۔

۳۔ لہو کے لفظ سے ان صحابہ نے اس بات کی طرف اشارہ کر دیا کہ یہ چیزیں آ یہ کریمہ من الناس من یشتري لہو الحدیث کے تحت میں داخل ہیں اور ان کی ممانعت اس آیت سے ثابت ہے مگر آنحضرت علیہ السلام نے اس خاص وقت کے لئے ان کی اجازت دے دی ہے۔

سے انہوں نے شععی سے روایت کی ہے بعض لوگ بعض سے کچھ زیادہ روایت کرتے ہیں بعض لوگوں نے ثابت ابن یزید سے روایت کی ہے اور بعض نے کسی اور سے کہ انہوں نے کہا کہ حضرت عمر بن خطابؓ ایک کتاب رسول اللہ کے حضور میں لائے اور عرض کیا کہ (اجازت ہو تو) یہ کتاب میں آپ کو سناؤں اس پر نبیؐ کو غصہ آیا۔

اس حدیث کو ابن مندہ اور ابو نعیم نے لکھا ہے مگر ابو عمر نے اس حدیث کو ثابت سے روایت نہیں کیا انہوں نے صرف عبد اللہ کے نام میں ان کا تذکرہ لکھا ہے اور کہا ہے کہ عبد اللہ بن ثابت انصاری کنیت ان کی ابو اسید ہے بالضم اور بعض لوگ ابو اسید بالفتح کہتے ہیں اور صحیح بالفتح ہے انہوں نے نبیؐ سے روایت کی ہے کہ آپ نے فرمایا روغن زیت کھاؤ اور نیز یہ بھی روایت کی ہے کہ آپ نے یہود و نصاریٰ کی کتابوں کے پڑھنے سے ممانعت فرمائی بعد اس کے ابو عمر نے ان کا تذکرہ کنیت کے باب میں بھی لکھا ہے اور کہا ہے کہ ابو اسید جن کا نام ثابت انصاری ہے اور بعض لوگ انہیں عبد اللہ بن ثابت کہتے ہیں نبیؐ کی خدمت کیا کرتے تھے انہوں نے نبیؐ سے روایت کی ہے کہ آپ نے فرمایا روغن زیتون کھاؤ بعض لوگ کہتے ہیں ان کی کنیت ابو اسید بالضم ہے مگر صحیح بالفتح ہے اسناد اس حدیث کی مضطرب ہے ابو عمر کو لازم تھا کہ ان کا تذکرہ یہاں بھی لکھتے کیونکہ انہوں نے خود لکھا ہے کہ ابو اسید کا نام ثابت ہے ابن ماکولانے بھی ان کا ذکر لکھا ہے اور کہا ہے کہ ابو اسید بالفتح بیٹے ہیں ثابت کے نبیؐ سے روایت کی ہے کہ آپ نے فرمایا روغن زیتون کھاؤ ان سے عطا شامی نے روایت کی ہے بعض لوگ کہتے ہیں ان کی کنیت ابو اسید بالضم ہے مگر وہ صحیح نہیں۔

باب الثاء مع الراء مع العين

۵۸۵۔ حضرت ثروان بن فزارہ

حضرت ثروان بن فزارہ بن عبد یغوث بن زہیر۔ زہیر کا نام صتم ہے یعنی تام بن ربیعہ بن عمرو بن عامر بن ربیعہ بن عامر بن صعصعہ نبیؐ کے حضور میں حاضر ہوئے تھے جس وقت حاضر ہوئے یہ شعر عرض کیا

الیک رسول اللہ خبت مطیتی مسافة ارباع تروح وتغندی

اے خدا کے رسول! میری سواری آپ کی طرف دوڑتی ہوئی آئی ہے۔ اتنی دور سے کہ چار چار دن کے بعد اسے پانی ملا صبح شام برابر چلتی ہوئی آئی ہے۔

ابن شاپین نے ابن کلبی سے ان کا تذکرہ نقل کیا ہے۔ ان کا تذکرہ ابو موسیٰ نے لکھا ہے۔

میں کہتا ہوں کہ ابن کلبی نے جمہرہ میں ایسا ہی لکھا ہے اور عمرو بن عامر بن ربیعہ (جو اس نسب میں ہیں) یہ بھائی ہیں بکا کے جن کا نام ربیعہ ہے جن کی طرف بکائی منسوب ہے۔

۵۸۶۔ حضرت ثعلبہ بن ابی بلتعہ

حضرت ثعلبہ بن ابی بلتعہ۔ بھائی ہیں حاطب بن ابی بلتعہ کے نبیؐ کا زمانہ انہوں نے پایا تھا مگر ان کی اکثر روایتیں صحابہ سے ہیں یہ ترمذی کا قول ہے۔ ان کا تذکرہ ابن دباغ اندلسی نے کیا ہے۔

۵۸۷۔ حضرت ثعلبہؓ بہرائی

حضرت ثعلبہؓ بہرائی۔ ان کا تذکرہ عبدان بن محمد نے کیا ہے۔ وہ علی بن اشکاب سے وہ ابو ذر سے وہ موسیٰ بن امین جزری سے وہ عبد الکریم بن فرات سے وہ ثعلبہ بہرائی سے راوی ہیں کہ انہوں نے کہا رسول اللہؐ نے فرمایا عنقریب دنیا سے علم اٹھالیا جائے گا۔ یہاں تک کہ لوگ علم کے کسی جز پر قادر نہ ہوں گے صحابہ نے عرض کیا یا رسول اللہؐ علم کو کیونکر اٹھالیا جائے گا خدا کی کتاب ہمارے پاس ہے ہم اپنے بیٹوں کو اس کی تعلیم دیں گے رسول اللہؐ نے فرمایا کہ یہود و نصاریٰ کے پاس تورات انجیل ہے ان کے کیا کام آتی ہے۔ ان کا تذکرہ ابو موسیٰ نے لکھا ہے اور کہا ہے کہ یہ حدیث ابو الدرداء سے مشہور ہے۔

۵۸۸۔ حضرت ثعلبہؓ بن جذع انصاری

حضرت ثعلبہؓ بن جذع انصاری۔ بنی خزرج میں سے ہیں پھر بنی سلمہ میں ان کا نام شمار ہوا پھر بنی حرام بن کعب بن غنم بن کعب بن سلمہ میں ان کا شمار ہوا۔ بدر میں شریک تھے یہ عروہ اور زہری کا قول ہے۔ ابن مندہ نے کہا ہے کہ جنگ طائف میں مقتول ہوئے۔ ابو نعیم نے کہا ہے کہ عروہ اور زہری سے بدریوں کے نام میں ثعلبہ کا نام بھی منقول ہے جن کا لقب جذع ہے انہوں نے جذع ان کا لقب قرار دیا ہے ان کا نام نہیں کہا۔ ان کا تذکرہ ابن مندہ اور ابو نعیم نے لکھا ہے۔

میں کہتا ہوں کہ جو کچھ ابو نعیم نے کہا وہی صحیح ہے جذع ثعلبہ کا لقب ہے نام نہیں ہے ہاں ثابت بن جذع البتہ ایک شخص ہیں جن کا ذکر پہلے ہو چکا ہے جذع ان کے والد کا نام ہے میرا خیال یہ ہے کہ ابن مندہ نے یہ سمجھا کہ یہ بھی اسی طرح ہے اور اگر ان کو معلوم ہو جاتا کہ یہ ثعلبہ ملقب بہ جذع والد ہیں ثابت کے تو وہ ایسا نہ کہتے۔ واللہ اعلم

۵۸۹۔ حضرت ثعلبہؓ بن حارث

حضرت ثعلبہؓ بن حارث بن حرام بن کعب بن غنم بن کعب بن سلمہ بدر میں نبی ﷺ کے ہمراہ شریک تھے اور طائف میں شہید ہوئے یہ ابن مندہ کا قول ہے اور ابو نعیم نے ثعلبہ بن جذع کے تذکرے میں جو کچھ لکھا ہے وہ بیان ہو چکا اسی تذکرہ میں انہوں نے اپنی سند سے موسیٰ بن عقبہ سے انہوں نے ابن شہاب سے شرکائے بدر کے ناموں میں خزرج سے پھر بنی سلمی سے پھر بنی حرام سے ثعلبہ کا نام بھی روایت کیا ہے جن کا لقب جذع ہے اور کہا ہے کہ بعض متاخرین نے یعنی ابن مندہ نے ان کو ثعلبہ بن حارث بن حرام بن کعب بن غنم کعب بن سلمہ لکھا ہے وہ جنگ بدر میں شریک تھے اور طائف میں شہید ہوئے ابن مندہ نے ان کا ذکر علیحدہ لکھا ہے حالانکہ یہ دونوں ایک ہیں۔

میں کہتا ہوں کہ ابو نعیم کا قول ہے ابن مندہ کو وہم ہو گیا جذع ثعلبہ کا لقب ہے جس کو ثابت بن جذع کے تذکرہ میں انہوں نے خود بھی لکھا ہے اور کہا ہے کہ جذع کا نام ثعلبہ بن زید بن حارث بن حرام ہے پس باوجود اس کے وہ یہاں ثعلبہ بن حارث کیوں کہتے ہیں ان کے والد کا نام زید کیوں انہوں نے خارج کر دیا یہ ثعلبہ تو بیٹے ہیں زید بن حارث بن حرام کے جیسا کہ انہوں نے ثابت کے تذکرہ میں ان کے والد کا لکھا ہے۔ اس نسب کو اور بھی کئی لوگوں نے لکھا ہے ان میں سے ہشام اور ابن حبیب بھی ہیں ان ثعلبہ کا ذکر اس سے پہلے ہو چکا ہے ابن مندہ ان کو ابن جذع کہتے ہیں حالانکہ جذع خود انہیں کا لقب ہے واللہ اعلم۔

۵۹۰۔ حضرت ثعلبہ بن حاطب

حضرت ثعلبہ بن حاطب بن عمرو بن عبید بن امیہ بن زید بن مالک بن عوف بن عمرو بن مالک بن اوس انصاری ہیں۔ بدر میں شریک تھے یہ محمد بن اسحاق اور موسیٰ بن عقبہ کا قول ہے۔ یہی ہیں جنہوں نے نبی سے اس کی درخواست کی تھی کہ آپ ان کے واسطے دعا کریں تاکہ اللہ تعالیٰ انہیں مال عنایت فرمائے۔

ہم اس سے ابو العباس احمد بن عثمان بن ابی علی بن مہدی زرزاری نے اجازت بیان کیا انہوں نے کہا ہمیں ابو عبد اللہ حسن ابن عبد اللہ رستی نے اور رئیس مسعود بن حسن بن قاسم بن فضل ثقفی اصفہانی نے خبر دی یہ دونوں کہتے تھے ہمیں احمد بن خلف شیرازی نے خبر دی وہ کہتے تھے ہم سے استاد ابو اسحاق احمد بن محمد بن ابراہیم ثعلبی نے بیان کیا وہ کہتے تھے ہمیں عبد اللہ بن حامد وزان نے خبر دی وہ کہتے تھے ہمیں احمد بن محمد بن ابراہیم سمرقندی نے خبر دی وہ کہتے تھے ہمیں محمد بن نصر نے خبر دی وہ کہتے تھے مجھ سے ابواہر احمد بن ازہر نے بیان کیا وہ کہتے تھے مجھ سے مروان بن محمد نے بیان کیا وہ کہتے تھے ہم سے محمد بن شعیب نے بیان کیا وہ کہتے تھے ہمیں معاذ بن رفاعہ نے علی بن یزید سے انہوں نے قاسم یعنی ابو عبد الرحمن نے انہوں نے ابو امامہ بابلی سے نقل کر کے خبر دی کہ وہ کہتے تھے ثعلبہ بن حاطب انصاری رسول اللہ ﷺ کی خدمت میں حاضر ہوئے اور عرض کیا کہ یا رسول اللہ دعا فرمائیے کہ اللہ تعالیٰ مجھے مال دے آپ نے فرمایا اے ثعلبہ افسوس ہے۔ تھوڑا مال جس کا تو شکر ادا کرے اس زیادہ مال سے بہتر ہے جس کا تو شکر ادا نہ کر سکے۔ اس کے بعد پھر دوبارہ رسول اللہ صلی اللہ علیہ وسلم کے پاس آیا اور عرض کیا کہ یا رسول اللہ میرے لیے دعا فرمائیے کہ اللہ تعالیٰ مجھے مال دے آپ نے فرمایا کہ کیا تمہیں میری حالت کی اقتدا پسند نہیں ہے قسم ہے اس کی جس کے ہاتھ میں میری جان ہے کہ اگر میں چاہتا کہ سونے اور چاندی کے پہاڑ میرے ساتھ رہا کریں تو بے شک رہتے (اس وقت ثعلبہ نے سکوت کر لیا) پھر چند روز کے بعد آپ کے پاس آئے اور عرض کیا کہ یا رسول اللہ سے دعا فرمائیے کہ مجھے مال دے قسم ہے اس کی جس نے آپ کو حق کے ساتھ بھیجا ہے کہ اگر اللہ مجھے مال دے گا تو میں ہر حق دار کا حق ادا کروں گا پس رسول اللہ نے فرمایا کہ اے اللہ! ثعلبہ کو مال دے اے اللہ! ثعلبہ کو مال دے۔ راوی کا کہنا ہے کہ ثعلبہ نے کچھ بکریاں پالی تھیں وہ ایسی بڑھیں جس طرح کیڑے بڑھتے ہیں پس ثعلبہ ظہر اور عصر کی نماز رسول اللہ کے ہمراہ پڑھتے تھے اور باقی نمازیں وہ اپنی بکریوں (کے گلہ) میں پڑھنے لگے پھر ان بکریوں میں اور بھی ترقی ہوئی تو انہوں نے ظہر اور عصر کی نماز میں بھی آنا چھوڑ دیا اور صرف جمعہ کی نماز میں آنے لگے پھر ان بکریوں میں بھی ترقی ہوئی تو انہوں نے جمعہ کی نماز بھی چھوڑ دی جمعہ اور جماعت کی شرکت بالکل ترک کر دی جب جمعہ کا دن آتا تو وہ باہر نکل کر لوگوں سے حالات پوچھا کرتے تھے ایک دن رسول اللہ نے انہیں یاد کیا اور پوچھا ثعلبہ کیا حال ہے لوگوں نے عرض کیا یا رسول اللہ ثعلبہ نے بکریاں پالی ہیں جو جنگل میں نہیں ساتیں (انہیں میں مشغول رہتے ہیں) رسول اللہ ﷺ نے فرمایا ثعلبہ کی خرابی ثعلبہ کی خرابی اسی اثنا میں اللہ تعالیٰ نے آیت صدقہ نازل فرمائی تو رسول اللہ نے ایک شخص کو بنی سلیم سے اور ایک شخص کو بنی جہینہ سے مقرر فرمایا اور انہیں صدقے کے جانوروں کی عمریں لکھ دیں کہ وہ کس کس عمر کے لئے جائیں اور ان دونوں سے کہا کہ تم ثعلبہ بن حاطب کے پاس جاؤ اور بنی سلیم کے ایک شخص کے پاس جاؤ اور ان دونوں سے صدقہ لے لو۔

چنانچہ وہ دونوں نکلے اور ثعلبہ کے پاس گئے ان سے صدقہ مانگا اور رسول اللہ ﷺ کی تحریر انہیں پڑھائی ثعلبہ نے کہا کہ یہ تو جزیہ ہے یہ تو جزیہ کی بہن ہے اچھا تم لوگ جاؤ جب تم فارغ ہونا اس وقت میرے پاس آنا چنانچہ وہ دونوں چلے گئے بنی سلیم کے شخص نے جب ان دونوں کے آنے کی خبر سنی تو اس نے اپنے اونٹوں میں سے نہایت عمدہ عمدہ اونٹ چھانٹ کر صدقہ کے لئے علیحدہ کر لئے اور ان اونٹوں کے ساتھ ان کا استقبال کیا جب ان دونوں نے ان اونٹوں کو دیکھا تو کہا کہ عمدہ عمدہ اونٹ چھانٹ کر دینا تم پر ضروری نہیں ہے اس سلمیٰ نے کہا کہ تم انہیں لے لو میں نے اپنی خوشی سے دیئے ہیں اس کے بعد وہ دونوں اور لوگوں کے پاس گئے اور صدقہ وصول کیا بعد اس کے پھر ثعلبہ کے پاس آئے ثعلبہ نے کہا کہ مجھے اپنی تحریر دکھاؤ (ان دونوں نے وہ تحریر دکھادی) اس کو پڑھ کر ثعلبہ نے (پھر وہی) کہا کہ یہ تو جزیہ ہے یہ جزیہ کی بہن ہے تم (اس وقت چلے جاؤ ذرا میں اپنی رائے دیکھ لوں چنانچہ وہ دونوں واپس آئے جب انہیں رسول اللہ نے دیکھا تو قبل اس کے کہ یہ دونوں رسول اللہ سے کلام کریں آپ نے فرمایا کہ ثعلبہ کی خرابی پھر آپ نے بنی سلیم کے اس شخص کے لئے دعائے خیر فرمائی بعد اس کے ان دونوں نے ثعلبہ کی وہ حرکت بیان کی پس اللہ عزوجل نے یہ آیت نازل فرمائی:

ومنہم من عاہد اللہ لئن اتانا من فضلہ الی قولہ وبما کانو یكذبون ”ان میں بعض لوگ ایسے ہیں جنہوں نے اللہ سے عہد کیا کہ اگر وہ ہمیں اپنا فضل دے گا تو ہم ضرور صدقہ دیں گے اور نیکیوں میں ہوں گے مگر جب اللہ نے انہیں اپنا فضل دیا تو انہوں نے بخل کیا اور منہ پھیر کر ہٹ گئے پس اسی خلف وعدہ کی وجہ سے اور جھوٹ بولنے کے سبب سے ان کے دل میں نفاق آ گیا جو قیامت تک رہے گا۔“ اس وقت رسول اللہ کے پاس ثعلبہ عزیزوں میں سے ایک شخص بیٹھا ہوا تھا اس نے اس آیت کو اور اس نے جا کر ثعلبہ سے بیان کیا کہ اے ثعلبہ! تیری خرابی ہو اللہ عزوجل نے تیرے بارے میں ایسا ایسا حکم نازل فرمایا پس ثعلبہ نبی کے حضور میں آئے اور آپ سے درخواست کی کہ میرا صدقہ قبول کر لیجئے حضرت نے فرمایا کہ اللہ بزرگ برتر نے مجھے تمہارے صدقہ کے قبول کرنے سے منع کر دیا ہے (یہ سن کر) ثعلبہ اپنے سر پر خاک ڈالنے لگے رسول اللہ نے فرمایا کہ یہ خود تمہارا ہی کیا ہوا ہے میں نے تمہیں حکم دیا تھا تم نے نہ مانا پس جب رسول اللہ نے ان کے صدقہ کے لینے سے انکار کر دیا تو وہ اپنے گھر لوٹ گئے رسول اللہ کی وفات ہو گئی اور آپ نے ان سے کچھ نہیں لیا پھر یہ حضرت ابو بکر کے پاس جبکہ وہ خلیفہ کئے گئے آئے اور کہا کہ آپ میرا تقرب رسول اللہ کے حضور میں اور میرا مرتبہ انصار میں جانتے ہیں آپ میرا صدقہ لے لیجئے حضرت ابو بکر نے کہا کہ رسول اللہ نے تم سے صدقہ نہیں لیا اور میں لے لوں یہ نہیں ہو سکتا پس حضرت ابو بکر کی وفات ہو گئی اور انہوں نے ان کا صدقہ نہیں قبول کیا۔ پھر حضرت عمر خلیفہ ہوئے تو انہوں نے کہا اے امیر المؤمنین آپ میرا صدقہ لے لیجئے۔ حضرت عمر نے کہا تھا تمہارا صدقہ رسول اللہ نے قبول نہیں کیا اور حضرت ابو بکر نے قبول نہیں کیا اور میں قبول کر لوں (یہ نہیں ہو سکتا) پس حضرت عمر کی وفات ہو گئی اور انہوں نے ان کا صدقہ قبول نہیں کیا۔ پھر حضرت عثمان رضی اللہ عنہ خلیفہ ہوئے تو ثعلبہ ان کے پاس گئے اور ان سے درخواست کی کہ ان کا صدقہ قبول کر لیں انہوں نے کہا کہ رسول اللہ نے تمہارا صدقہ قبول نہیں کیا ثعلبہ کی وفات حضرت عثمان رضی اللہ عنہ کی خلافت میں ہوئی۔ ان کا تذکرہ تینوں نے لکھا ہے اور ان کا نسب بھی سب نے ایسا ہی بیان کیا ہے جیسا ہم نے بیان کیا اور ان لوگوں نے یہ بھی کہا ہے کہ یہ بدر میں شریک تھے اور ابن کلبی نے کہا ہے کہ ثعلبہ بن حاطب بن عمرو بن عبید بن امیہ یعنی بن زید بن مالک بن عوف بن عمرو بن عوف انصاری قبیلہ اوس سے ہیں جنگ بدر میں شریک تھے اور احد میں شہید ہوئے پس اگر یہ وہی ہیں جن کا حال اس تذکرہ میں بیان ہوا تو یقیناً یا ابن کلبی کو ان کے

شہادت کے بیان کرنے میں وہم ہو گیا یا یہ قصہ صحیح ہے نہیں یا یہ کوئی اور ہیں اور وہ وہی ہیں۔

۵۹۱۔ حضرت ثعلبہؓ ابو حبیب

حضرت ثعلبہؓ ابو حبیب۔ کنیت ان کی ابو حبیب عنبری۔ دادا ہیں ہر ماس بن حبیب کے۔ ان کا نسب اسحاق بن راہویہ نے نصر بن شمیل سے انہوں ہر ماس بن حبیب بن ثعلبہ سے انہوں نے اپنے والد سے انہوں نے ان کے دادا سے نقل کیا ہے ان کا تذکرہ ابن مندہ نے لکھا ہے۔

۵۹۲۔ حضرت ثعلبہؓ بن حکم

حضرت ثعلبہؓ بن حکم لیشی۔ بصرہ میں رہتے تھے پھر کوفہ چلے گئے۔ ان کا نسب کسی نے بیان نہیں کیا۔ یہ ثعلبہ بیٹے ہیں حکم بن عرفطہ بن حارث بن لقیط بن عمر شداخ بن عوف بن کعب بن عامر بن لیث بن بکر بن عبد مناہ بن کنانہ کے کنانی ہیں لیشی ہیں کہتے تھے کہ میں رسول اللہ ﷺ کے زمانے میں بچہ تھا۔ ان سے سماک بن حرب نے اور یزید بن ابی زید نے روایت کی ہے خیبر میں شریک تھے۔ ہمیں ابو الفضل عبد اللہ بن احمد نے اپنی اسناد سے ابوداؤد طیالسی تک خبر دی وہ شعبہ سے وہ سماک سے راوی ہیں وہ کہتے تھے کہ میں نے ثعلبہ بن حکم کو یہ کہتے ہوئے سنا کہ ہم نبی کے ہمراہ (خیبر میں) تھے لوگوں نے کچھ بکریاں لوٹیں (اور ان کو ذبح کر کے پکنے کے لئے دیگوں میں رکھ دیا) حضرت نے اس سے منع فرمایا اور دیگیں الٹ دی گئیں اور اسرائیل نے سماک سے انہوں نے ثعلبہ سے روایت کی ہے کہ انہوں نے کہا خیبر کے دن کچھ بکریاں ہم نے پائیں اٹخ اور اسباط نے اس حدیث کو سماک سے انہوں نے ثعلبہ سے انہوں نے ابن عباس سے روایت کیا ہے کہ انہوں نے کہا خیبر کے دن لوگوں نے کچھ گدھے لوٹے اور ان کو ذبح کر کے پکانے لگے نبی ﷺ نے حکم دیا تو دیگیں الٹ دی گئیں اور اس حدیث کو جریر نے ابو زیاد سے انہوں نے ثعلبہ سے انہوں نے نبی سے روایت کیا ہے انہوں نے ابن عباس کا ذکر نہیں کیا۔ ان کا تذکرہ تینوں نے لکھا ہے۔

۵۹۳۔ حضرت ثعلبہؓ بن ابی رقیہ

حضرت ثعلبہؓ بن ابی رقیہ نخعی۔ فتح مصر میں شریک تھے۔ ان کا ذکر محدثین کی کتابوں میں ہے۔ یہ ابوسعید بن یونس بن عبد الاعلی کا قول ہے۔ ان کا تذکرہ ابن مندہ اور ابو نعیم نے اسی طرح مختصر لکھا ہے۔

۵۹۴۔ حضرت ثعلبہؓ بن زبیب

حضرت ثعلبہؓ بن زبیب عنبری۔ ان سے ان کے بیٹے عبد اللہ نے روایت کی ہے کہ وہ کہتے تھے میرے ذمہ اولاد اسماعیل کا ایک غلام قرض تھا۔ اس حدیث کی اسناد میں راوی چھوٹ گئے ہیں اور ضعف ہے۔ ان کا تذکرہ ابن مندہ اور ابو نعیم نے اسی طرح مختصر لکھا ہے۔

۱۔ جب اس روایت کا صحیح ہونا مصنف کے نزدیک بھی قابل وثوق نہیں ہے تو حضرت ثعلبہ کو کوئی الزام عائد نہیں ہو سکتا۔ ۱۲

۵۹۵۔ حضرت ثعلبہؓ بن زہدم

حضرت ثعلبہؓ بن زہدم تمیمی حنظلی۔ صحابی ہیں۔ ان کا شمار کوفیوں میں ہے ان سے اسود بن ہلال نے روایت کی ہے۔ سفیان ثوری نے اشعث بن ابی الشعثا سے انہوں نے اسود بن ہلال سے انہوں نے ثعلبہ بن زہدم حنظلی سے روایت کی ہے کہ وہ کہتے تھے ہم بنی تمیم کی ایک جماعت کے ساتھ نبی کے حضور میں گئے جس وقت ہم آپ کے پاس پہنچے آپ فرما رہے تھے کہ دینے والے کا ہاتھ جو اوپر ہوتا ہے مبارک ہاتھ ہے تم اپنی ماں کی اور باپ کی اور بہن کی اور بھائی کی کفالت کرو پھر اور جو لوگ تمہارے ماتحت ہوں ان کی کفالت کرو اس حدیث کو شعبہ نے اور زید بن ابی انیسہ سے اشعث سے انہوں نے اسود سے انہوں نے بنی ثعلبہ کے ایک شخص سے روایت کیا ہے اور ابوالاحوص نے اشعث سے انہوں نے ایک (نامعلوم) شخص سے اس نے اپنے والد سے انہوں نے بنی ثعلبہ کے ایک شخص سے اس حدیث کو روایت کیا ہے۔ ان کا تذکرہ تینوں نے لکھا ہے۔

میں کہتا ہوں کہ بعض لوگوں نے جو یہ کہا ہے کہ یہ حدیث ثعلبہ سے مروی ہے اور بعض نے کہا کہ حنظلہ سے مروی ہے یہ تناقض نہیں ہے کیونکہ ثعلبہ بیٹے ہیں کہ ربوع بن حنظلہ کے حنظلہ ایک قبیلہ کا نام ہے جس سے نوریہ کے دونوں بیٹے متم اور مالک ہیں۔

۵۹۶۔ حضرت ثعلبہؓ بن زید انصاری

حضرت ثعلبہؓ بن زید انصاری۔ ابو نعیم نے کہا ہے کہ بعض متاخرین نے یعنی ابن مندہ نے ان کا ذکر کیا ہے اور کہا ہے کہ مغازی میں ان کا کچھ ذکر ہے۔ کوئی حدیث ان کی معلوم نہیں نہ ان کا کچھ حال لکھا ہے اور نہ اپنا قول متقدمین سے کسی کی طرف منسوب کیا ہے۔ ان کا تذکرہ ابن مندہ اور ابو نعیم نے لکھا ہے۔

۵۹۷۔ حضرت ثعلبہؓ بن زید

حضرت ثعلبہؓ بن زید۔ ابو موسیٰ نے کہا ہے کہ عبدان نے ان کا تذکرہ لکھا ہے اور کہا ہے کہ میں نے احمد بن یسار کو کہتے ہوئے سنا کہ ثعلبہ بن زید اصحاب بنی ھاشم سے بنی حرام میں سے ایک شخص ہیں یہ انہیں بکاین میں سے ہیں جن کے حق میں اللہ تعالیٰ نے نازل فرمایا تھا ولا علی الذین اذا ما اتوک لتحملہم۔ الا یہ ”جو لوگ جہاد میں اس سبب سے شریک نہ ہو سکیں کہ ان کے پاس سواری نہ ہو اور اے نبی آپ کے پاس سے بھی سواری کا انتظام نہ ہو سکے تو ان پر کچھ گناہ نہیں۔“ ان کا تذکرہ ابو موسیٰ نے لکھا ہے۔

۵۹۸۔ حضرت ثعلبہؓ بن زید

حضرت ثعلبہؓ بن زید۔ یہ ایک دوسرے شخص ہیں۔ ابو موسیٰ نے کہا ہے کہ عبدان نے بھی ان کا ذکر کیا ہے اور کہا ہے کہ میں نے احمد بن یسار کو کہتے ہوئے سنا کہ ثعلبہ بن زید بن حارث بن حرام بن کعب بن غنم بن کعب بن سلمہ بن سعد بن علی بن اسد بن سادہ بن یزید بن حشم بن خزرج انصاری خزرجی بدر میں شریک تھے ان کی کوئی روایت محفوظ نہیں ہے۔ ابو موسیٰ نے زہری سے ان کا تذکرہ نقل کیا ہے اور کہا ہے کہ یہی ہیں جن کا لقب جذع ہے ثابت بن ثعلبہ کے والد ہیں اور حافظ ابو عبد اللہ نے ثعلبہ بن زید کا ذکر کیا ہے مگر ان کا نسب نہیں بیان کیا اور کہا ہے کہ مغازی میں ان کا ذکر ہے اور یہ بھی کہا ہے کہ ثعلبہ بن جذع بدر میں شریک تھے اور طائف

میں شہید ہوئے ان کا تذکرہ ابو موسیٰ نے لکھا ہے۔

میں کہتا ہوں کہ یہ ثعلبہ بن زید وہی ہیں جن کا تذکرہ ابن مندہ نے لکھا ہے لیکن انہوں نے کہا ہے کہ ثعلبہ بن جذع انصاری بنی خزرج سے ہیں پھر بنی سلمہ میں پھر بنی حرام میں ان کا شمار ہوا ہم وہاں بیان کر چکے ہیں کہ جذع ان کا لقب ہے پس یہ یقیناً وہی ہیں اور ابن مندہ نے کہا ہے کہ یہ بدر میں شریک تھے اور طائف میں شہید ہوئے ابن مندہ نے ان کے باپ کے نام میں غلطی کی ہے ان کے باپ کا نام جذع بتایا ہے حالانکہ ان کا نام زید ہے۔ واللہ اعلم

۵۹۹۔ حضرت ثعلبہ بن ساعدہ

حضرت ثعلبہ بن ساعدہ بن مالک بن خالد بن ثعلبہ بن حارثہ بن عمرو بن خزرج بن ساعدہ بن کعب ابن خزرج اکبر بن ثعلبہ انصاری احد میں شہید ہوئے یہ عروہ اور زہری کا قول ہے۔ ان کا تذکرہ ابن مندہ اور ابو نعیم نے لکھا ہے۔

۶۰۰۔ حضرت ثعلبہ بن سعد

حضرت ثعلبہ بن سعد بن مالک بن خالد بن ثعلبہ بن حارثہ بن عمرو بن خزرج بن ساعدہ۔ یہ ابو عمر کا قول ہے اور انہوں نے کہا ہے کہ یہ ابو حمید ساعدی کے چچا ہیں اور سہل بن سعد ساعدی کے چچا ہیں اور ابن مندہ اور ابو نعیم نے کہا ہے کہ یہ سہل بن سعد ساعدی کے چچا ہیں۔ بدر میں شریک تھے اور احد میں شہید ہوئے کوئی اولاد نہیں چھوڑی۔ ان کا تذکرہ تینوں نے لکھا ہے۔

میں کہتا ہوں کہ یہ ثعلبہ بن سعد وہی ثعلبہ بن سعد ساعدی میں جن کا ذکر اس سے پہلے ہوا ابو عمر نے جو ان کا تذکرہ پھر یہاں لکھا تو ان پر اعتراض نہیں ہو سکتا ہاں ابن مندہ اور ابو نعیم پر اعتراض ہو سکتا ہے اور ابو عمر نے جو یہ کہا ہے کہ یہ ابو حمید کے چچا ہیں اور سہل کے چچا ہیں اس میں البتہ اعتراض ہے۔

مگر عدوی کے قول کے موافق یہ بھی صحیح ہے کیونکہ انہوں نے سہل بن سعد کو سعد بن مالک کا بیٹا قرار دیا ہے لہذا یہ ان کے چچا ہو جائیں گے ہاں اور لوگوں کے قول کے موافق مثل قول ابن مندہ اور ابو نعیم کے یہ سہل کے بھائی ہوں گے باقی رہے ابو حمید تو ان کے نسب میں بہت اختلاف ہے کہ باوجود اس اختلاف کے یہ قول کسی طرح صحیح نہیں ہو سکتا۔

۶۰۱۔ حضرت ثعلبہ بن سعید

حضرت ثعلبہ بن سعید۔ اور بعض لوگ کہتے ہیں ابن یامین۔ سعید بن جبیر نے اور عکرمہ نے ابن عباس سے روایت کی ہے کہ انہوں نے کہا جب عبد اللہ بن سلام اور ثعلبہ بن سعید اور اسید بن سعید اور اسد بن عبید اور ان کے ہمراہ اور یہودی بھی اسلام لائے یہ لوگ ایمان لائے اور انہوں نے تصدیق کی اور اسلام کی طرف رغبت کی تو علمائے یہود اور ان کے کافروں نے کہا کہ اللہ کی قسم محمد پر وہی لوگ ایمان لائے ہیں اور ان کی پیروی انہیں لوگوں نے کی ہے جو ہم میں سے شریر تھے اگر وہ ہمارے اچھے لوگوں میں سے ہوتے تو اپنے باپ دادا کے دین کو چھوڑ کر غیر کی طرف نہ جاتے پس اللہ تعالیٰ نے اس کے بارے میں یہ آیت نازل فرمائی: لیسوا سواء من اهل الكتاب امة قائمة الى قوله من الصالحين (ال عمران ۱۱۳-۱۱۴) ”اہل کتاب میں سب یکساں نہیں ہیں بعض لوگ خدا ترس اور دیندار ہیں۔ بعض ناخدا ترس بے دین ہیں۔“

ان کا تذکرہ تینوں نے لکھا ہے۔ یہ عبارت ابو نعیم کی تھی جو کوئی اس عبارت کو سنے وہ یہ سمجھے گا کہ ثعلبہ بن سعید اور اسید بن سعید اور عبد اللہ بن سلام ایک ہی وقت میں اسلام لائے ہیں حالانکہ ایسا نہیں ہے۔ ابو عمر نے اس تذکرہ کو صاف صاف لکھا ہے انہوں نے ثعلبہ کے بیان میں لکھا ہے کہ ان کا ذکر ان تین شخصوں کے ساتھ ہو چکا ہے جو قرظہ کے دن اسلام لائے تھے۔

اور انہوں نے اپنی جانیں اور مال محفوظ کر لئے تھے یہ لوگ عبد اللہ بن سلام کے اسلام کے بعد اسلام لائے تھے۔

ابو عمر نے یہ بھی لکھا ہے کہ بخاری نے بیان کیا کہ ثعلبہ بن سعید اور اسید بن سعید کی وفات نبی ﷺ کی حیات ہی میں ہو گئی تھی اور طبری نے ذکر کیا ہے کہ ابن اسحاق نے ثعلبہ بن سعید اور اسید بن سعید اور اسد بن عبید کے بیان میں کہا ہے کہ یہ لوگ بنی ہدل میں سے ہیں نہ بنی قرظہ سے ہیں نہ بنی نصیر سے ان کا نسب ان سے اوپر ہے یہ ان کے چچا کے بیٹے ہیں یہ سب اسی شب کو اسلام لائے تھے جس شب کو قرظہ "سعد بن معاذ کے حکم پر (اپنے قلعے سے) اترے تھے۔

۶۰۲۔ حضرت ثعلبہ بن سلام

حضرت ثعلبہ بن سلام۔ عبد اللہ بن سلام کے بھائی ہیں ان کے اور ان کے بھائی عبد اللہ بن سلام اور اسد اور مبشر کے حق میں اللہ تعالیٰ کا یہ قول نازل ہوا تھا لیسوا اسواء الایۃ ان کا تذکرہ ابو عمر نے لکھا ہے۔

۶۰۳۔ حضرت ثعلبہ بن سہیل

حضرت ثعلبہ بن سہیل۔ کنیت ان کی ابو امامہ حارثی یہ اپنی کنیت ہی سے مشہور ہیں ان کے نام میں اختلاف ہے بعض لوگ ایسا بن ثعلبہ کہتے ہیں اور بعض لوگ ثعلبہ بن عبد اللہ کہتے ہیں اور بعض لوگ ثعلبہ بن ایسا کہتے ہیں مگر پہلا نام مشہور ہے ان کا ذکر ایسا میں ہو چکا ہے اور ان شاء اللہ کنیت کے باب میں ان کا ذکر کیا جائے گا اور ان کی حدیث قسم کے بارے میں (بھی وہیں ذکر کی جائے گی) ان کا تذکرہ ابو عمر نے لکھا ہے۔

۶۰۴۔ حضرت ثعلبہ بن صعیر

حضرت ثعلبہ بن صعیر اور ان کو بعض لوگ ابن ابی صعیر بن عمرو بن زید بن سنان بن مہجن بن سلامان بن عدی بن صعیر بن حراز بن کاهل بن عذرہ بن سعد بن ہذیم قضاعی عذری حلیف بنی زہرہ کے ہیں۔ ان سے ان کے بیٹے عبد اللہ اور عبد الرحمن بن کعب ابن مالک نے روایت کی ہے۔ ابن مندہ اور ابو نعیم نے بیان کیا ہے کہ ان کے بارے میں بہت اختلاف ہے بعض لوگ ان کو ابن صعیر کہتے ہیں اور بعض لوگ ابن ابی صعیر اور بعض لوگ ثعلبہ بن عبد اللہ کہتے ہیں اور بعض لوگ عبد اللہ بن ثعلبہ کہتے ہیں۔ ہمیں یحییٰ بن ابی الرجانے اجازت اپنی اسناد سے بکر بن ابی عاصم تک خبر دی وہ کہتے تھے ہم سے حسن بن علی نے بیان کیا وہ کہتے تھے ہمیں عمرو بن عاصم نے خبر دی وہ کہتے تھے ہمیں ہمام نے بکر بن وائل سے انہوں نے زہری سے انہوں نے عبد اللہ بن ثعلبہ بن صعیر سے انہوں نے اپنے والد سے روایت کی ہے کہ نبی ﷺ (ایک مرتبہ) خطبہ پڑھنے کے لئے کھڑے ہوئے اور آپ نے ہر چھوٹے بڑے آزاد اور غلام کی طرف سے ایک صاع کھجور یا ایک صاع جو صدقہ فطر ادا کرنے کا حکم دیا۔ ابو عمر نے لکھا ہے کہ دارقطنی کہتے ہیں کہ یہ ثعلبہ اور ان کے بیٹے عبد اللہ دونوں صحابی ہیں پس اس صورت میں ان کی بابت کوئی اختلاف نہ ہوگا۔ ہمیں عبد الوہاب بن علی بن عبید اللہ نے اپنی سند

سے ابوداؤد یعنی سلیمان بن اشعث سے روایت کر کے خبر دی وہ کہتے تھے ہم سے مسدد نے اور سلیمان بن داؤد عسکری نے بیان کیا یہ دونوں کہتے تھے۔ ہمیں حماد بن زید نے نعمان بن راشد سے انہوں نے زہری سے روایت کر کے خبر دی وہ کہتے تھے مسدد ثعلبہ بن ابی صعیر سے وہ اپنے والد سے روایت کرتے ہیں اور سلیمان بن داؤد نے کہا ہے کہ عبد اللہ بن ثعلبہ یا ثعلبہ بن عبد اللہ بن ابی صعیر سے روایت ہے کہ انہوں نے کہا رسول اللہ ﷺ نے فرمایا ایک صاع گیہوں کا ہر چھوٹے بڑے آزاد غلام مرد و عورت پر واجب ہے اس حدیث کو عبد اللہ بن یزید نے ہمام سے انہوں نے بکر بن وائل سے انہوں نے زہری سے انہوں نے عبد اللہ بن ثعلبہ بن صعیر سے انہوں نے اپنے والد سے روایت کیا ہے انہوں نے اس میں شک نہیں کیا۔ ان کا تذکرہ تینوں نے لکھا ہے۔

۶۰۵۔ حضرت ثعلبہؓ بن عبد اللہ

حضرت ثعلبہؓ بن عبد اللہ انصاری۔ اور بعض لوگ ان کو بلوی کہتے ہیں انصاری کے حلیف تھے۔ ان سے ان کے بیٹے عبد اللہ اور عبد الرحمن بن کعب بن مالک نے روایت کی ہے۔ عبد الحمید بن جعفر نے عبد اللہ بن ثعلبہ سے روایت کی ہے کہ انہوں نے کہا میں نے عبد الرحمن بن کعب بن مالک سے وہ کہتے ہیں کہ میں نے تیرے باپ ثعلبہ سے سنا ہے جو یہ کہتے تھے کہ میں نے رسول اللہ صلی اللہ علیہ وسلم کو یہ فرماتے سنا کہ جو شخص کسی مسلمان کا مال جھوٹی قسم کھا کر مار لے اس کے دل میں ایک سیاہ نقطہ نفاق کا پڑ جاتا ہے کہ تا قیام قیامت اس کو کوئی چیز نہیں بدلتی اور عبد الحمید سے یہ بھی مروی ہے انہوں نے عبد اللہ بن ثعلبہ سے انہوں نے عبد الرحمن سے انہوں نے ثعلبہ سے روایت کی ہے کہ نبی ﷺ نے فرمایا پریشانی ایمان کی علامت ہے۔ ان کا تذکرہ ابن مندہ اور ابو نعیم نے لکھا ہے۔

میں کہتا ہوں کہ ثعلبہ وہی ہیں جن کا ذکر پہلے ہو چکا یہ بیٹے ہیں سہل کے ان کا مشہور نام ایاس بن ثعلبہ ہے کنیت ان کی ابو امامہ ہے اور اگر ہم نے اپنی کتاب میں یہ شرط نہ کی ہوتی کہ ہم ان کی کتابوں میں جتنے تذکرے ہیں سب لکھ دیں گے تو یقیناً اس قسم کے تذکروں کو ترک کر دیتے اور جو زائد باتیں ان میں ہیں وہ انہیں گزشتہ تذکروں میں بڑھا دیتے اور یہ دونوں حدیثیں ابو امامہ بن ثعلبہ کے نام سے مشہور ہیں جن کا ذکر اوپر ہوا۔ ابوداؤد بختانی نے سنن میں۔ یہ حدیث کی پریشانی ایمان کی علامت ہے ابو امامہ سے روایت کی اور کہا ہے کہ یہ ابو امامہ ثعلبہ کے بیٹے ہیں پس اس سے معلوم ہو گیا کہ یہ سب ایک ہیں۔ واللہ اعلم۔

۶۰۶۔ حضرت ثعلبہؓ بن عبد الرحمن

حضرت ثعلبہؓ بن عبد الرحمن انصاری۔ انہوں نے بنی کی خدمت کی ہے اور آپ کا کام کر دیا کرتے تھے ان کی حدیث محمد بن منکدر نے اپنے والد سے انہوں نے حضرت جابر سے روایت کی ہے کہ ایک انصاری جوان جس کا نام ثعلبہ بن عبد الرحمن تھا اسلام لایا اور وہ نبی ﷺ کی خدمت کیا کرتا تھا (ایک روز) رسول اللہ نے اس کو کسی انصاری مرد کے دروازے پر کسی کام کے لئے بھیجا۔ (چنانچہ وہ گیا) اس نے (وہاں) اس انصاری کی بیوی کو نہاتے ہوئے دیکھا اور کئی بار اس کی طرف دیکھا بعد اس کے اس کو خوف پیدا ہوا کہ کہیں رسول اللہ ﷺ پر وحی نہ نازل ہو جائے یہ خیال آتے ہی وہ وہاں سے چل دیا اور مکہ اور مدینہ کے درمیان میں جو پہاڑ تھے ان میں گھس گیا۔ رسول اللہ نے اسے چالیس دن تک نہیں دیکھا یہ وہی زمانہ تھا جس زمانے میں کافروں نے کہا تھا کہ محمد کو ان کے

۱۔ یعنی مومن کی ظاہری حالت ہمیشہ پریشان رہتی ہے ہاں باطن اس کا نہایت مطمئن اور مجتمع رہتا ہے۔ ۱۲۔

پروردگار نے چھوڑ دیا اور ان سے ناراض ہو گیا۔ چالیس دن کے بعد جبرائیل رسول اللہ کے پاس آئے اور کہا کہ اے محمد آپ کا پروردگار آپ کو سلام فرماتا ہے اور فرماتا ہے کہ آپ کی امت میں سے وہ شخص جو بھاگ گیا ہے ان پہاڑوں میں ہے وہ میری دوزخ سے میری پناہ مانگتا ہے رسول اللہ نے فرمایا کہ اے عمر اور اے سلمان تم جاؤ اور ثعلبہ بن عبد الرحمن کو میرے پاس لے آؤ چنانچہ یہ دونوں گئے ان کو ایک چرواہا مدینے کے چرواہوں میں سے ملا جس کا نام ذفانہ تھا اس سے حضرت عمر نے کہا کہ اے ذفانہ! تجھے کچھ اس جوان کی حالت بھی معلوم ہے جو ان پہاڑوں میں رہتا ہے اس نے کہا شاید تم اس شخص کو پوچھ رہے ہو جو جنم کے خوف سے بھاگا ہے حضرت عمر نے پوچھا کہ تجھے کیونکر یہ معلوم ہوا کہ اس نے کہا کہ نصف شب کو وہ ان پہاڑوں کے درمیان میں اپنا ہاتھ اپنے سر پر رکھے ہوئے نکلتا ہے اور کہتا ہے کہ اے میرے پروردگار کاش تو اور روحوں کے ساتھ میری روح کو بھی قبض کر لیتا اور اور جسموں کے ساتھ میرے جسم کو فنا کر دیتا بالآخر ذفانہ انہیں لے گیا اور ان دونوں نے اس سے ملاقات کی اور اپنے ساتھ نبی کے حضور میں لے آئے۔ اس کے بعد وہ بیمار ہو گیا اور نبی ﷺ کی حیات ہی میں مر گیا۔

میں کہتا ہوں کہ ابن مندہ اور ابو نعیم نے ان کا تذکرہ لکھا ہے حالانکہ اس میں ایک اعتراض ہے کیونکہ اللہ تعالیٰ کا قول مَا وَعَدَ رَبِّكَ وَمَا قُلِي "اے نبی! تم کو تمہارے پروردگار نے نہ چھوڑا ہے نہ ناخوش ہے۔" اول اسلام اور ابتدائے وحی میں نازل ہوا ہے جب نبی مکہ میں تھے یہ بہت صحیح ہے اور یہ قصہ ہجرت کے بعد کا ہے پس یہ دونوں باتیں ایک ساتھ کیونکر جمع ہو سکتی ہیں۔

۶۰۷۔ حضرت ثعلبہؓ ابو عبد الرحمن

حضرت ثعلبہؓ۔ کنیت ان کی ابو عبد الرحمن انصاری ہے۔ ان سے ان کے بیٹے عبد الرحمن نے روایت کی ہے ان کا شمار اہل مصر میں ہے یزید ابن ابی حبیب نے عبد الرحمن بن ثعلبہ انصاری سے انہوں نے اپنے والد سے روایت کی ہے کہ عمرو بن سمرہ بن حبیب بن عبد شمس جو عبد الرحمن بن سمرہ کے بھائی تھے نبی ﷺ کے حضور میں حاضر ہوئے اور انہوں نے عرض کیا کہ یا رسول اللہ میں نے فلاں قبیلہ کا اونٹ چرایا ہے نبی نے اس قبیلے کے لوگوں کو بلوا بھیجا ان لوگوں نے کہا ہاں ہمارا ایک اونٹ کھو گیا ہے پس نبی ﷺ نے حکم دیا کہ ان کے ہاتھ کاٹ ڈالے جائیں ثعلبہ کہتے ہیں میں ان کی طرف دیکھ رہا تھا جس وقت ان کا ہاتھ کٹ کر (زمین پر) گرا اور وہ (اس ہاتھ سے مخاطب ہو کر کہہ رہے تھے کہ اللہ کا شکر ہے جس نے مجھے پاک کیا تو نے چاہا تھا کہ میرے تمام جسم کو دوزخ میں داخل کرے۔ ان کا تذکرہ ابن مندہ اور ابو نعیم نے لکھا ہے۔

۶۰۸۔ حضرت ثعلبہؓ بن علاء

حضرت ثعلبہؓ بن علاء کنانی۔ ان کا تذکرہ ابو بکر بن ابی علی نے لکھا ہے اور کہا ہے کہ ابو احمد عمسال نے ان کا تذکرہ کیا ہے۔ ہمیں ابو موسیٰ محمد بن ابی بکر بن ابی عیسیٰ اصفہانی نے اجازت خبر دی وہ کہتے تھے۔ ہمیں میرے والد احمد بن محمد نے خبر دی۔ خبر دی ہمیں محمد بن احمد نے خبر دی ہمیں محمد بن ابراہیم نے وہ کہتے تھے مجھ سے علی بن عباس نے بیان کیا وہ کہتے تھے ہمیں محمد بن عمر بن ولید کندی نے خبر دی وہ کہتے تھے ہم سے ہانی بن سعید نے بیان کیا وہ کہتے تھے ہم سے حجاج نے سماک بن حرب سے انہوں نے ثعلبہ بن علی کنانی سے نقل کر کے بیان کیا کہ وہ کہتے تھے میں نے رسول اللہ کو خیبر کے دن سنا کہ آپ مثلہ سے منع فرماتے تھے۔ اس حدیث کو زبیر نے سماک سے انہوں نے ثعلبہ بن حکم سے جو بنی لیث کے بھائی ہیں روایت کیا ہے کہ انہوں نے نبی کو دیکھا کہ آپ کا گزر

ان دیگوں کی طرف ہوا جن میں ان جانوروں کا گوشت پک رہا تھا جو مسلمانوں نے لوٹے تھے حضرت ﷺ نے حکم دیا کہ وہ دیکھیں الٹ دی جائیں اور فرمایا کہ لوٹ جائز نہیں ہے۔ ان کا تذکرہ ابو موسیٰ نے لکھا ہے اور کہا ہے کہ ابن مندہ نے ثعلبہ بن حکم لیشی کے نام میں ان کا تذکرہ لکھا ہے اور ان کا نسب وہیں بیان ہو چکا۔

۶۰۹۔ حضرت ثعلبہ بن عمرو

حضرت ثعلبہ بن عمرو بن محسن انصاری۔ بنی مالک بن نجار سے ہیں پھر بنی عمرو بن مبذول میں ان کا شمار ہوا۔ بدر میں شریک تھے اور ابو عبید ثقفی کے ہمراہ حصر کے دن شہید ہوئے۔ یہ موسیٰ بن عقبہ کا قول ہے۔ ابن مندہ اور ابو نعیم نے ان کا نسب اسی طرح بیان کیا ہے اور ابو عمر نے کہا ہے کہ ثعلبہ بن عمرو بن عبید بن محسن بن عمرو بن عتیک بن عمرو بن مبذول کا نام عامر ہے یہ وہی ہیں جن کو لوگ سدن بن مالک بن نجار کہتے ہیں اس نے ان کے نسب میں عبید زیادہ کیا ہے جبکہ ہشام نے اس کی مخالفت کی ہے کہ عبید کو ذکر نہیں کیا۔ ابو عمر نے کہا ہے کہ یہ ثعلبہ بدر میں اور احد میں اور خندق میں اور تمام غزوات میں رسول اللہ ﷺ کے ہمراہ شریک تھے اور حصر کے دن ابو عبید کے ہمراہ حضرت عمر کی خلافت میں شہید ہوئے اور اقدی نے لکھا ہے کہ حضرت عثمان کی خلافت میں مدینہ میں شہید ہوئے۔ ان کی حدیث یزید بن ابی حبیب نے عبدالرحمن بن ثعلبہ بن عمرو سے انہوں نے اپنے والد سے روایت کی ہے کہ ایک شخص نے کسی قبیلہ کا اونٹ چرایا تھا تو رسول اللہ نے اس کا ہاتھ کٹوا دیا یہ ثعلبہ وہی ہیں جنہوں نے نبی ﷺ سے روایت کی ہے کہ آپ نے عمرو بن سمیرہ کا ہاتھ چوری کی سزا میں کٹوا دیا تھا ان کی حدیث یہ بھی ہے کہ سوا کو (مال غنیمت میں سے) تین حصے ملیں گے اور دو حصہ اس کے گھوڑے کو یہ ابو عمر کا قول ہے اور ابن مندہ اور ابو نعیم نے ان کے تذکرہ میں صرف اسی قدر لکھا ہے کہ یہ بدر میں شریک تھے اور چوری والی حدیث انہوں نے ان ثعلبہ کے تذکرہ میں لکھی ہے جن کی کنیت ابو عبدالرحمن ہے جن کا ذکر ان سے پہلے ہوا۔ ان کا تذکرہ تینوں نے لکھا ہے۔

میں کہتا ہوں کہ یہ ثعلبہ وہی ثعلبہ ہیں جن کی کنیت ابو عبدالرحمن ہے جن کا ذکر اس سے پہلے ہوا ابو عمر نے ان دونوں کو ایک قرار دیا ہے اور ابن مندہ اور ابو نعیم نے بھی اگر ثعلبہ ابو عبدالرحمن کا پورا نسب بیان کرتے تو انہیں بھی معلوم ہو جاتا کہ یہ وہی ہیں یا کوئی اور۔ واللہ اعلم

۶۱۰۔ حضرت ثعلبہ بن عمرو

حضرت ثعلبہ بن عمرو۔ ابن اسحاق نے ان کا تذکرہ اس وفد میں کیا ہے جو رسول اللہ کے حضور میں حاضر ہوا تھا جن کو زید بن حارثہ نے قبیلہ جذام کے بعد ان کے مسلمان ہو جانے کے قید کر لیا تھا اور رسول اللہ نے ان کے چھوڑ دینے کا حکم دیا اور یہ کہ جو کچھ ان سے لیا گیا ہے ان کو واپس کر دیا جائے۔ ان کا تذکرہ ابن دباغ اندلسی نے کیا ہے۔

۶۱۱۔ حضرت ثعلبہ بن عنمہ

حضرت ثعلبہ بن عنمہ بن عدی بن نابی بن عمرو بن سواد بن عنم بن کعب بن سلمہ انصاری خزرجی سلمی عقبہ کی دونوں بیعتوں میں شریک تھے اور جنگ بدر میں شریک تھے۔ یہ بھی ان لوگوں میں سے ہیں جنہوں نے قبیلہ بنی سلمہ کے بت توڑے تھے۔ غزوہ خندق

میں شہید ہوئے۔ یہ ابن اسحاق کا قول ہے انہیں ہبیر بن ابی وہب مخزومی نے شہید کیا تھا۔ عروہ بن زبیر نے کہا ہے کہ یہ غزوہ خیبر میں شہید ہوئے جن لوگوں نے (قبیلہ بنی سلمہ کے) بت توڑے تھے ان کے نام یہ ہیں معاذ بن جبل، عبداللہ بن انیس، ثعلبہ بن عنمہ اور ابوصالح نے ابن عباس سے اللہ تعالیٰ کے قول یسأ لونک عن الاہلۃ اور اے نبی تم سے یہ لوگ ہلال کی بابت دریافت کرتے ہیں۔“ کی تفسیر میں روایت کیا ہے کہ انہوں نے کہا یہ آیت معاذ بن جبل اور ثعلبہ بن عنمہ کے حق میں نازل ہوئی تھی یہ دونوں انصاری تھے انہوں نے کہا تھا کہ یا رسول اللہ ﷺ کیا سبب ہے کہ چاند جب نیا نکلتا ہے تو باریک ہوتا ہے پھر بڑھتے بڑھتے بڑا ہو جاتا ہے اور پورا گول ہو جاتا ہے پھر گھٹنے لگتا ہے یہاں تک کہ جیسا تھا ویسا ہی ہو جاتا ہے۔ اسی پر یہ آیت نازل ہوئی۔ ان کا تذکرہ تینوں نے لکھا ہے۔

۶۱۲۔ حضرت ثعلبہ بن قنیظی

حضرت ثعلبہ بن قنیظی۔ ہمیں ابو موسیٰ نے کتابتہ خبردی وہ کہتے تھے ہمیں ابو علی نے خبردی وہ کہتے تھے ہمیں ابو نعیم نے خبردی وہ کہتے تھے ہم سے سلیمان بن احمد نے بیان کیا وہ کہتے تھے ہمیں محمد بن عبداللہ حضرمی نے خبردی وہ کہتے تھے ابن ابی رافع کی حدیث میں مروی ہے کہ ثعلبہ بن قنیظی بن صخر بن سلمہ بدری ہیں۔ ان کا تذکرہ ابو نعیم اور ابو موسیٰ نے مختصر لکھا ہے۔

۶۱۳۔ حضرت ثعلبہ بن ابی مالک

حضرت ثعلبہ بن ابی مالک قرظی۔ کنیت ان کی ابو یحییٰ ہے۔ قبیلہ بنی قریظہ کے امام تھے رسول اللہ ﷺ کے زمانے میں پیدا ہوئے تھے۔ محمد بن سعد نے کہا ہے کہ (ان ثعلبہ کے والد) ابو مالک یمن سے آئے تھے وہ یہودی تھے انہوں نے بنی قریظہ کی ایک عورت سے نکاح کیا لہذا یہ ان کی طرف منسوب ہو گئے حالانکہ یہ خود قبیلہ کندہ کے ہیں۔ یحییٰ بن معین نے کہا ہے کہ انہوں نے نبی ﷺ کو دیکھا ہے اور مصعب زبیری نے کہا ہے کہ ثعلبہ بن ابی مالک کی عمر وہی ہے جو عطیہ قرظی کی عمر ہے اور ان کا قصہ بھی ان کے قصہ کے مثل ہے یہ دونوں چھوڑ دیئے گئے تھے قتل نہیں کئے گئے۔ محمد بن اسحاق نے ابو مالک بن ثعلبہ سے انہوں نے اپنے والد سے روایت کی ہے کہ نبی کے حضور میں کمزور لوگ آئے تو آپ نے یہ فیصلہ کیا کہ جب پانی ٹخنوں تک پہنچ جائے تو اوپر والے باغ کا مالک نہ روکے۔ ہمیں ابو الفرج بن ابی الرجاء بن سعد نے اپنی سند سے ابو بکر یعنی احمد بن عمرو بن ضحاک بن مخلد سے کتابتہ خبردی وہ کہتے تھے ہم سے یعقوب بن حمید نے بیان کیا وہ کہتے تھے ہم سے اسحاق بن ابراہیم نے صفوان بن سلیم سے انہوں نے ثعلبہ بن ابی مالک سے روایت کر کے بیان کیا کہ وہ کہتے تھے نبی نے فرمایا نہ خود نقصان اٹھایا جائے نہ کسی دوسرے کو پہنچایا جائے اور بے شک نبی نے سیل (بہنا) سے باغوں کے سینچنے کی بابت بلندی والے باغوں اور نشیب والے باغوں کے حق میں یہ فیصلہ کیا ہے کہ اوپر والا باغ سچ لیا جائے اور ٹخنوں تک پانی بھر لیا جائے بعد اس کے نیچے والے باغ کے لئے پانی چھوڑ دیا جائے اور ایسا ہی اس میں بھی کیا

۱۔ ان کا قصہ یہ ہے کہ بنی قریظہ کے قیدی جب گرفتار ہو کر آئے تو جو لوگ بالغ ہو چکے تھے وہ قتل کر دیئے جاتے تھے اور نابالغ چھوڑ دیئے جاتے تھے یہ بھی چونکہ نابالغ تھے اس لئے قتل نہیں کئے گئے۔

۲۔ کچھ باغ بلندی پر تھے اور کچھ پستی میں تھے پانی جب بہ کر آتا تو پہلے بلندی والے باغوں میں پہنچتا باغ کے مالک اس پانی کو اپنے ہی باغ میں روک لیتے پستی والے باغوں میں نہ جانے دیتے حضرت نے اس سے منع کر دیا کہ یہ بے انصافی ہے جب اس قدر پانی باغ میں بھر جائے کہ ٹخنوں تک پہنچنے لگے تو پھر اس کو روکنا نہ چاہیے۔

جائے یہاں تک کہ تمام باغوں میں پانی پہنچ جائے یا یہ کہ پانی ختم ہو جائے۔ ان کا تذکرہ تینوں نے لکھا ہے مہروز ایک نالے کا نام ہے جس میں پانی رہتا تھا باغ والوں نے اس کی بابت جھگڑا کیا تھا تو رسول اللہ نے یہ فیصلہ کیا۔

۶۱۴۔ حضرت ثعلبہ بن ودیعہ

حضرت ثعلبہ بن ودیعہ انصاری۔ یہ ان لوگوں میں ہیں جو غزوہ تبوک میں رسول اللہ کے ہمراہ نہیں گئے تھے پھر انہوں نے اپنے آپ کو (مسجد نبوی کے) ستونوں سے باندھ دیا تھا یہاں تک کہ اللہ نے ان کی توبہ قبول فرمائی اور اعمش نے ابوسفیان سے انہوں نے جابر سے روایت کی ہے کہ وہ کہتے تھے جو لوگ غزوہ تبوک میں رسول اللہ کے ہمراہ نہیں گئے تھے چھ آدمی تھے ابولبابہ اوس بن خذام ثعلبہ بن ودیعہ کعب بن مالک مرارہ ہلال بن امیہ پس ابولبابہ اور اوس بن خذام اور ثعلبہ آئے اور انہوں نے اپنے آپ کو ستونوں سے باندھ دیا اور اپنے مال لے آئے اور عرض کیا یا رسول اللہ! ان مالوں کو لے لیجئے ان ہی سے ہم کو آپ کے ہمراہ جانے سے روک دیا تھا رسول اللہ ﷺ نے فرمایا میں ان لوگوں کو نہ کھولوں گا یہاں تک کہ پھر کوئی غزوہ پیش آئے پس اللہ تعالیٰ نے یہ آیت نازل فرمائی واخرون اعترفوا بذنوبهم خلطوا عملا صالحا و اخر سیا اور کچھ لوگ ہیں جنہوں نے اپنے گناہوں کا اقرار کر لیا اور انہوں نے نیک کاموں کو برے کاموں کے ساتھ ملا دیا۔ ان کا تذکرہ ابن مندہ اور ابو نعیم نے لکھا ہے ابولبابہ کے متعلق اور اقوال بھی ہیں جو ان کے نام میں ذکر کئے جائیں گے۔

باب الثاء مع القاف ومع اللام ومع الميم

۶۱۵۔ حضرت ثقب بن فروہ

حضرت ثقب بن فروہ بن بدن انصاری ساعدی۔ واقدی نے ایسا ہی بیان کیا ہے اور عبد اللہ بن محمد نے اور ابراہیم بن سعد نے ابن اسحاق سے ثقب بن فروہ سے روایت کیا ہے۔ یہی ہیں جن کو بعض لوگ اخرس بھی کہتے ہیں اور بعض کتب سیر میں ان کا نام ثقف "ف" کے ساتھ ہے مگر صحیح ثقب یا ثقب ہے "ب" کے ساتھ جیسا کہ ابن قداح نے کہا ہے۔ یہ ابن قداح وہی عبد اللہ بن محمد بن عمارہ انصاری عالم نسب ہیں انصار کے نسب کو یہ سب سے زیادہ جانتے ہیں۔ یہ ثقب ابو اسید ساعدی کے چچا زاد بھائی ہیں احد میں شہید ہوئے تھے ہم نے ابو اسید ساعدی کے تذکرہ میں بیان کیا ہے کہ بعض لوگ (ان کے دادا کا نام) بدن کہتے ہیں اور بعض لوگ بدی کہتے ہیں۔ ان کا تذکرہ ابو عمر اور ابو موسیٰ نے لکھا ہے مگر ابو موسیٰ نے کہا ہے کہ (ان کا نام) ثقیف (ہے) حالانکہ یہ وہم ہے بعد اس کے انہوں نے کہا ہے کہ ثقب احد کے دن شہید ہوئے اور رسول اللہ ﷺ نے ان کی شہادت کی گواہی دی ان کا نسب ابو اسید کے تذکرے میں آئے گا۔

۶۱۶۔ حضرت ثقف بن عمرو

حضرت ثقف بن عمرو عدوانی۔ بنی حمر بن عیاذ بن شکر بن عدوان سے ہیں جنگ بدر میں یہ اور ان کے سب بھائی شریک

تھے۔

۶۱۷۔ حضرت ثقف بن عمرو بن سمیط

حضرت ثقف بن عمرو بن سمیط۔ بنی غنم بن دودان بن اسد سے ہیں خیبر کے دن شہید ہوئے۔ یہ موسیٰ بن عقبہ نے ابن شہاب سے نقل کیا ہے اور کہا ہے کہ یہ انصار کے حلیف تھے ابن اسحاق نے بھی ایسا ہی کہا ہے مگر انہوں نے کہا ہے کہ یہ بنی غنم کے حلیف تھے اور عروہ نے کہا ہے کہ خیبر کے دن قریش کی شاخ بنی عبد مناف سے ثقف بن عمرو شہید ہوئے جو قریش کے حلیف تھے اور بنی اسد بن خزیمہ کے خاندان سے تھے اس کو ابن مندہ اور ابو نعیم نے نقل کیا ہے۔ عروہ کا قول بہت صحیح ہے کیونکہ بنی غنم بن دودان قریش کے حلیف تھے اور انہوں نے مدینہ کی طرف ہجرت کی اور اپنے حلف پر قائم رہے اور ابو عمر نے کہا ہے کہ ثقف بن عمرو اسلمی جن کو بعض لوگ اسدی کہتے ہیں بنی عبد شمس کے حلیف تھے کنیت ابو مالک ہے وہ اور ان کے بھائی مدلاج اور مالک بدر میں شریک تھے۔ یہ ثقف احد کے دن شہید ہوئے اور انہوں نے کہا ہے کہ موسیٰ بن عقبہ نے بیان کیا کہ وہ خیبر کے دن شہید ہوئے انہیں ایک یہودی نے شہید کیا جس کا نام اسیر تھا واللہ اعلم ان کا تذکرہ تینوں نے لکھا ہے مگر ابن مندہ اور ابو نعیم نے کہا ہے کہ یہ بنی لوزان بن اسد کے خاندان تھے انہوں نے ان کے بھائی مالک کا بھی تذکرہ لکھا ہے اور ان کو سلمی قرار دیا ہے یہ وہاں انشاء اللہ ذکر کیا جائے گا میں کہتا ہوں کہ ابن مندہ اور ان ابو نعیم کا ان کے نسب کے میں لوزان کو داخل کرنا وہم ہے صحیح لفظ دودان ہے تمام علماء نسب کا اس پر اجماع ہے۔ واللہ اعلم

۶۱۸۔ حضرت ثلب بن ثعلبہ

حضرت ثلب بن ثعلبہ بن عطیہ بن اخیف بن مجفر بن کعب عنبر تمیمی عنبری کنیت ان کی ابو ہلقام ہے بعض لوگ ان کو تلب نامی مثناة کے ساتھ کہتے ہیں ان کا تذکرہ گزر چکا ہے ان کا ذکر لوگوں نے وہیں لکھا ہے یہاں کسی نے نہیں لکھا۔

۶۱۹۔ حضرت ثمامہ بن اثال

حضرت ثمامہ بن اثال بن نعمان بن مسلمہ بن عبید بن ثعلبہ بن یربوع بن ثعلبہ بن دول بن حنیفہ بن لجم۔ حنیفہ بھائی ہیں عجل کے۔ ہمیں ابو جعفر یعنی عبید اللہ احمد بن علی نے اپنی سند سے یونس بن بکیر تک خبر دی وہ ابن اسحاق سے وہ سعید مقبری سے وہ ابو ہریرہ سے راوی ہیں کہ انہوں نے کہا ثمامہ بن اثال حنفی کے اسلام کا واقعہ اس طرح پر ہے کہ رسول اللہ نے دعا مانگی تھی جب یہ برے ارادہ سے آپ کے سامنے آئے کہ اللہ آپ کو ان پر قابو دے یہ مشرک تھے اور بارادہ قتل آنحضرتؐ یہ حضرت کے سامنے آئے تھے (اتفاق سے چند روز کے بعد) ثمامہ اسی حالت شرک میں عمرہ کرنے کے لئے نکلے یہاں تک کہ (اثالی سفر میں) مدینہ پہنچے اور وہاں مہوت ہو گئے یہاں تک کہ گرفتار کر لئے گئے اور رسول اللہ کے حضور میں لائے گئے آپ نے حکم دیا کہ یہ مسجد کے کسی ستون سے باندھ دیئے جائیں پھر رسول اللہ ان کے پاس تشریف لے گئے اور فرمایا کہ اے ثمامہ تمہارا کیا حال ہے دیکھو اللہ نے مجھے تم پر قابو دے دیا یا نہیں ثمامہ نے کہا ہاں اے محمد اگر تم (مجھے) قتل کر دو تو (ناحق نہ قتل کرو گے بلکہ) ایک خونی قتل کرو گے اور اگر تم معاف کر دو تو تم نے ایک شکر گزار کو معاف کیا اور اگر تم کچھ مال مانگو تو دیا جائے گا بعد اس کے رسول اللہ لوٹ آئے اور انہیں چھوڑ دیا یہاں تک کہ دوسرا دن نہ آتا پھر رسول اللہ ان کے طرف تشریف لے گئے اور فرمایا کہ اے ثمامہ تمہارا کیا حال ہے۔ انہوں نے عرض کیا کہ اچھا حال ہے

اے محمد! اگر تم مجھے قتل کر دو تو ایک خونی قتل کرو گے اور اگر معاف کر دو تو ایک شکر گزار کو معاف کرو گے اور اگر تم مال مانگو تو دیا جائے گا پھر رسول اللہؐ لوٹ آئے ابو ہریرہ کہتے ہیں کہ ہم چند مسکینوں نے باہم یہ گفتگو کی کہ ہم تمامہ کو قتل کر کے کیا کریں گے خدا کی قسم اس کے فر بہ اونٹوں کا گوشت جو اس کے چھوڑ دینے کے بدلہ میں ملے گا ہمیں اس کے قتل کر دینے سے بہتر معلوم ہوتا ہے چنانچہ جب تیسرا دن ہوا تو رسول اللہؐ پھر ان کے پاس گئے اور فرمایا کہ اے تمامہ تمہارا کیا حال ہے انہوں نے عرض کیا کہ اچھا حال ہے اے محمد تم اگر (مجھے) قتل کر دو تو ایک خونی قتل کرو گے اور اگر معاف کر دو تو ایک شکر گزار کو معاف کرو گے اور اگر کچھ مال مانگو تو دیا جائے گا پس رسول اللہؐ نے فرمایا کہ تمامہ کو چھوڑ دو اے تمامہ میں نے تمہیں معاف کر دیا پس تمامہ وہاں سے گئے اور مدینہ کے کسی باغ میں جا کے غسل کیا اور خود بھی پاک ہوئے اور اپنے کپڑوں کو پاک کیا بعد اس کے رسول اللہؐ کے حضور میں آئے آپ مسجد میں بیٹھے ہوئے تھے اور کہا کہ اے محمد بے شک آپ کی یہ کیفیت تھی کہ کسی کا منہ مجھے آپ کے منہ سے زیادہ ناخوش نہ معلوم ہوتا تھا اور نہ کوئی دین مجھے آپ کے دین سے زیادہ ناگوار تھا اور نہ کوئی شہر مجھے آپ کے شہر سے زیادہ برا معلوم ہوتا تھا۔

مگر اب یہ حالت ہے کہ کسی کا منہ مجھے آپ کے منہ سے زیادہ محبوب نہیں ہے اور نہ کوئی دین مجھے آپ کے دین سے زیادہ محبوب ہے اور نہ کوئی شہر مجھے آپ کے شہر سے زیادہ محبوب ہے میں اب شہادت دیتا ہوں کہ اللہ کے سوا کوئی معبود نہیں اور محمد اس کے بندے اور اس کے رسول ہیں یا رسول اللہؐ میں عمرہ کرنے کی نیت سے نکلا تھا اور میں اس وقت اپنی قوم کے دین پر تھا مجھے آپ کے اصحاب نے عمرہ میں گرفتار کر لیا پس اب مجھے عمرہ کے لئے بھیج دیجئے اللہ آپ پر رحمت نازل فرمائے رسول اللہؐ نے انہیں عمرہ کے لئے بھیج دیا اور انہیں طریقہ تعلیم فرمایا چنانچہ یہ عمرہ کے لئے گئے جب مکہ پہنچے اور قریش نے سنا کہ یہ محمد (ﷺ) کے مذہب کی باتیں کرتے ہیں تو کہنے لگے کہ تمامہ بے دین ہو گیا۔ تمامہ نے کہا کہ خدا کی قسم میں بے دین نہیں ہوں بلکہ میں مسلمان ہو گیا ہوں اور میں نے محمد (ﷺ) کی تصدیق کر لی ہے اور میں ان پر ایمان لے آیا ہوں قسم ہے اس کی جس کے ہاتھ میں تمامہ کی جان ہے کہ اب یمن سے تمہیں ایک دانہ بھی نہ آئے گا اور یمن اہل مکہ کا تھا یہاں تک کہ رسول اللہؐ اس کی اجازت دیں بعد اس کے یہ اپنے شہر لوٹ گئے اور غلہ مکہ جانے سے روک دیا قریش کو سخت مصیبت پیش آئی اور انہوں نے رسول اللہؐ کو خط لکھا اور اپنی قرابت کا واسطہ دلایا کہ آپ تمامہ کو لکھ دیجئے کہ غلہ کو نہ روکیں چنانچہ رسول اللہؐ نے لکھ دیا۔ پھر جب مسلمان (کذاب) کا ظہور ہوا اور اس کی بات بڑھ گئی تو رسول اللہؐ نے فرات بن حیان عجمی کو تمامہ کے پاس بھیجا کہ مسلمان سے جنگ کریں۔

محمد بن اسحاق نے لکھا ہے کہ جب اہل یمامہ اسلام سے مرتد ہوئے اس وقت تمامہ مرتد نہیں ہوئے یہ اور ان کی قوم کے جو لوگ ان کے تابع تھے اسلام پر قائم رہے اور یمامہ ہی میں مقیم رہے لوگوں کو مسلمان (کذاب) کی پیروی اور اس کی تصدیق سے روکتے تھے اور کہتے تھے کہ اے لوگو اپنے کو ایسی تاریک چیز سے بچاؤ جس میں بالکل نور نہیں ہے اور بے شک وہ بد بختی کی بات ہے اے بنی حنیفہ اس کو اللہ نے ان لوگوں کے لئے مقدر کر دیا ہے جو اس پر عمل کریں گے جو لوگ اس پر عمل کریں گے ان کے لئے یہ بلا ہے مگر جب لوگوں نے ان کی بات نہ مانی اور سب کے سب مسلمان کی پیروی پر متفق ہو گئے تو انہوں نے ان سے جدا ہو جانے کا ارادہ کر لیا اتفاق سے علاء بن حضرمی کا اور ان لوگوں کا جو ان کے ساتھ تھے ادھر گزر رہا یہ لوگ بحرین جا رہے تھے وہاں حطم (نامی ایک کافر) تھا اور اس کے ساتھ قبیلہ ربیعہ کے کچھ مرتد تھے جب یہ خبر تمامہ کو معلوم ہوئی تو انہوں نے اپنے مسلمان ساتھیوں سے کہا کہ خدا کی قسم میں مناسب نہیں سمجھتا کہ ان لوگوں کے ساتھ رہوں اس حال میں کہ انہوں نے یہ بدعت نکالی ہے اللہ ان کو ایسی بلا میں مبتلا کرے گا کہ

یہ اس میں نہ کھڑے ہو سکیں گے نہ بیٹھ سکیں گے اور میں مناسب نہیں جانتا کہ ان لوگوں سے یعنی ابنِ حضرمی اور ان کے اصحاب سے جو مسلمان ہیں پیچھے رہ جائیں اور بے شک ہم ان کے ارادہ سے واقف ہو چکے ہیں اور وہ (اتفاق سے) ہماری طرف آ بھی گئے ہیں لہذا اب میں ان کے ساتھ ہو جانا ہی مناسب سمجھتا ہوں پس جو شخص تم میں سے چاہے چلے چنانچہ وہ علا کی مدد کے لئے نکلے اور ان کے ہمراہ ان کے مسلمان ساتھی بھی تھے یہ بات دشمن کے کمزور کرنے میں زیادہ موثر ہوئی جب انہیں معلوم ہوا کہ بنی حنیفہ علا کی مدد کے لئے گئے۔ تمام علا کے ساتھ حطم کی جنگ میں شریک رہے مشرکوں کو شکست ہوئی اور قتل کئے گئے اور علا نے مالِ غنیمت تقسیم کیا اور کچھ لوگوں کو انعام بھی دیا ایک شخص کو حطم کی ایک چادر دی جس پر حطم ایک مسلمان کے سامنے فخر کرتا تھا تمام نے وہ چادر اس مسلمان سے خرید لی پھر جب اس فتح کے بعد تمام لوٹے تو بنی اقیس بن ثعلبہ نے جو حطم کے ہم قوم تھے وہ چادر تمام کے جسم پر دیکھی اور کہا کہ انہیں نے حطم کو قتل کیا ہے تمام نے کہا میں نے حطم کو قتل نہیں کیا بلکہ یہ چادر میں نے مالِ غنیمت سے مول لے لی ہے لیکن ان لوگوں نے (نہ مانا اور) تمام کو قتل کر دیا انکا تذکرہ تینوں نے لکھا ہے۔

۶۲۰۔ حضرت تمامؓ بن بجاہ عبدی

حضرت تمامؓ بن بجاہ عبدی۔ صحابی ہیں۔۔ ان کا شمار اہل کوفہ میں ہے انہوں نے کوئی حدیث نہیں روایت کی ان سے ابواسحاق سبعمی نے اور عیزار بن حریث نے روایت کی ہے۔ شعبہ نے اور زہیر نے ابواسحاق سے انہوں نے تمام بن بجاہ سے جو صحابی ہیں روایت کیا ہے کہ انہوں نے کہا میں ڈراتا ہوں اس قسم کے حیلے بہانوں سے میں عنقریب عبادت کروں گا عنقریب روزہ رکھوں گا عنقریب نماز پڑھوں گا۔ اس قول کو اسرائیل نے ابواسحاق سے انہوں نے عیزار بن حریث سے انہوں نے تمام بن بجاہ سے اسی طرح روایت کیا ہے۔ ان کا تذکرہ تینوں نے لکھا ہے۔

۶۲۱۔ حضرت تمامؓ بن ابی تمام

حضرت تمامؓ بن ابی تمام۔ جذامی کنیت ان کی ابوسوادہ۔ ابن مندہ نے ابوسعید بن یونس سے روایت کی ہے کہ انہوں نے کہا میں نے عمرو بن حارث کی کتاب میں بکر بن سوادہ سے جو ان کے مولیٰ تھے یہ روایت لکھی ہوئی دیکھی کہ نبیؐ نے لن کے دادا تمام کے لئے دعا فرمائی تھی۔ ان کا تذکرہ ابن مندہ اور ابو نعیم نے لکھا ہے۔

۶۲۲۔ حضرت تمامؓ بن حزن

حضرت تمامؓ بن حزن بن عبد اللہ بن سلمہ بن قشیر بن کعب بن ربیعہ بن عامر بن صعصہ قشیری نبیؐ کا زمانہ انہوں نے پایا تھا ان سے قاسم بن فضل نے روایت کی ہے اور انہوں نے کہا ہے کہ یہ حضرت عمر کے پاس ان کی خلافت کے زمانہ میں آئے تھے اس وقت ان کی عمر پینتیس سال کی تھی یہ ابن مندہ کا قول ہے اور ابو نعیم نے کہا ہے کہ انہوں نے نبیؐ کا زمانہ پایا تھا مگر آپ کو دیکھا نہیں عمر بن خطابؓ کو اور عثمانؓ کو اور عائشہ رضی اللہ تعالیٰ عنہا کو انہوں نے دیکھا ہے۔ ان کا تذکرہ ابن مندہ اور ابو نعیم نے لکھا ہے۔

۱۔ مقصود یہ ہے کہ جو کام کرنا ہے کر لو اس وقت کا کام دوسرے وقت پر اٹھا رکھنا سخت نا عاقبت اندیشی ہے۔ اس قسم کی طبیعت کا آدمی کبھی اپنے
۱۱۔ میں پورا نہیں کرتا۔ ۱۲۔

۶۲۳۔ حضرت ثمامہ بن عدی

حضرت ثمامہ بن عدی قرشی۔ صحابی ہیں ابو عمر نے کہا ہے کہ میں نہیں جانتا کہ یہ قریش کے کس خاندان سے ہیں حضرت عثمان رضی اللہ عنہ کی طرف سے ”صنعا“ شام کے حاکم تھے۔ ہمیں ابو محمد بن ابی القاسم نے اجازت خبر دی وہ کہتے تھے مجھے میرے والد نے خبر دی وہ کہتے تھے ہمیں ابو بکر فرضی نے خبر دی وہ کہتے تھے ہمیں ابو محمد جوہری نے خبر دی وہ کہتے تھے ہمیں ابو عمر بن حیویہ نے خبر دی وہ کہتے تھے ہمیں احمد بن معروف نے خبر دی وہ کہتے تھے ہمیں حسین بن فہم نے خبر دی وہ کہتے تھے ہمیں محمد بن سعد نے خبر دی وہ کہتے تھے ہمیں عازم بن فضل خبر دی وہ کہتے تھے ہمیں حماد بن زید نے ایوب سے انہوں نے ابو قلابہ سے انہوں نے ابو الاشعث صنعانی سے روایت کر کے خبر دی کہ وہ کہتے تھے جب ثمامہ بن عدی کو جو صنعا شام کے حاکم تھے اور صحابی تھے عثمان بن عفان کی شہادت کی خبر پہنچی تو وہ روئے اور بہت روئے پھر جب افاقہ ہوا تو کہنے لگے کہ خلافت نبوت اب جاتی رہی۔ اب بادشاہت اور سلطنت رہ گئی جو شخص کسی چیز پر غالب آ جائے گا وہ اس کو تصرف میں لے آئے گا۔ ان کا تذکرہ تینوں نے اسی طرح لکھا ہے اور ابو موسیٰ نے ابن مندہ پر ان کے متعلق استدراک کیا ہے اور کہا ہے کہ یہ مہاجرین میں سے تھے اور جنگ بدر میں شریک تھے اور کہا ہے کہ یہ ابن جریر طبری کا قول ہے۔ ابن مندہ نے ان کا ذکر ویسا کیا ہے جیسا ہم نے کیا ہے پس ان پر استدراک کرنے کی کوئی وجہ نہیں۔

باب الثاء والواو

۶۲۴۔ حضرت ثوبان بن بجد

حضرت ثوبان بن بجد۔ رسول اللہ صلی اللہ علیہ وسلم کے غلام ہیں۔ یہ ثوبان بیٹے ہیں بجد کے اور بعض لوگ کہتے ہیں بجد کے بیٹے ہیں۔ کنیت ان کی ابو عبد اللہ ہے اور بعض لوگ ابو عبد الرحمن کہتے ہیں مگر پہلا ہی قول زیادہ صحیح ہے یمن کے قبیلہ حمیر سے ہیں اور بعض لوگ انہیں مقام سراہ کا رہنے والا کہتے ہیں جو ایک جگہ ہے مکہ اور یمن کے درمیان میں بعض لوگ کہتے ہیں کہ یہ سعد عیشیہ کے قبیلے سے ہیں جو مدح کی ایک شاخ تھی یہ گرفتار کر لئے تھے پس انہیں رسول اللہ نے مول لیا اور آپ نے انہیں آزاد کر دیا اور ان سے فرمایا کہ اگر تم چاہو تو اپنے خاندان کے لوگوں سے جا کے مل جاؤ اور اگر چاہو تو ہمارے اہل بیت میں سے ہو جاؤ چنانچہ یہ رسول اللہ کی ولا پر قائم رہے اور برابر سفر میں اور حضر میں آپ کے ساتھ رہتے تھے یہاں تک کہ رسول اللہ کی وفات ہو گئی پس یہ شام چلے گئے اور مقام رملہ میں فروکش ہوئے اور وہاں ایک گھر بنا لیا اور ایک گھر انہوں نے مصر میں بھی بنایا تھا اور ایک گھر حمص میں بھی بنایا تھا اور ۵۴ میں وہیں ان کی وفات ہوئی فتح مصر میں شریک تھے انہوں نے نبی سے کئی حدیثیں روایت کی ہیں۔ ان سے شداد بن اوس نے اور جبیر بن نفیر نے اور ابو ادریس خولانی اور ابو سلام ممتور حبشی نے اور معدان بن ابی طلحہ نے اور ابو الاشعث صنعانی نے اور ابو اسماء رجبی نے اور ابو الخیر یزنی نے وغیرہم نے روایت کی ہے۔ ہمیں ابو الفضل عبد اللہ بن احمد بن عبد القاہر نے خبر دی وہ کہتے تھے ہمیں ابو محمد جعفر بن احمد بن حسین نے وہ کہتے تھے ہمیں ابو علی حسن بن احمد نے خبر دی وہ کہتے تھے ہمیں ابو عمرو بن احمد بن عبد اللہ دقاق نے خبر دی

۱۔ اس جملہ سے حضرت علی مرتضیٰ کی خلافت کا انکار نہیں لازم نہیں آتا کیونکہ اول تو اس وقت تک ان کی خلافت کی خبر بھی ان کو نہ تھی دوسرے اس میں شک نہیں کہ جو جمعیت اور کیفیت خلفائے سابقہ میں تھا وہ حضرت عثمان کی شہادت سے جاتا رہا۔

وہ کہتے تھے ہم سے عبدالرحمن بن محمد بن منصور نے بیان کیا وہ کہتے تھے ہمیں معاذ بن ہشام نے خبر دی وہ کہتے تھے مجھے میرے والد نے قنادہ سے انہوں نے ابوقلابہ سے انہوں نے ابواسماء رجبی سے انہوں نے ثوبان سے روایت کی ہے کہ نبی نے فرمایا کہ اللہ نے زمین میرے روبرو کر دی یہاں تک کہ میں نے تمام مشارق و مغارب کو دیکھ لیا اللہ نے مجھے دونوں خزانے دیئے سرخ بھی اور سفید بھی میری امت کی سلطنت اسی حد تک پہنچے گی جہاں تک زمین مجھے دکھائی گئی ہے اور ہشام بن عمار نے صدقہ سے انہوں نے نے زید بن واقد سے انہوں نے ابوسلام اسود سے انہوں نے ثوبان سے انہوں نے رسول اللہ سے روایت کی ہے کہ آپ نے فرمایا میرا حوض (کوثر) اتنا بڑا ہے جیسے عدن اور عمان کے درمیان مسافت سپیدی میں دودھ سے بھی زیادہ ہے اور شیرینی میں شہد سے بھی زیادہ ہے اور خوشبو میں مشک سے بھی زیادہ ہے۔ اس کے آنخورے آسمان کے ستاروں کے برابر ہیں جو شخص اس کا پانی پی لے گا اسکے بعد پیاسا نہ ہوگا اور اکثر وہ لوگ جو اس حوض پر قیامت کے دن آئیں گے فقراے مہاجرین ہوں گے ہم لوگوں نے عرض کیا کہ یا رسول اللہ وہ کون لوگ ہیں آپ نے فرمایا یہ لوگ وہ ہوں گے جن کے بال پراگندہ اور کپڑے میلے ہوں گے جن سے امیر عورتیں (بوجہ ان کی غربی کے) نکاح نہیں کرتیں اور ان کے لئے دروازے نہیں کھولے جاتے وہ اپنے ذمہ سے دوسروں کا حق اتار دیتے ہیں مگر دوسروں پر جو ان کا حق ہے وہ انہیں نہیں ملتا۔ اس حدیث کو عباس بن سالم نے اور زید بن سلام نے اور خالد بن معدان نے اور یزید بن ابی مالک نے اور یحییٰ بن حارث نے ابوسلام سے روایت کیا ہے اور قنادہ نے سالم بن ابی الجعد سے انہوں نے معدان سے انہوں نے ثوبان سے روایت کیا ہے اور اس کو عمرو بن مرہ نے سالم بن ابی جعد سے انہوں نے ثوبان سے روایت کیا ہے اور انہوں نے معدان سے انہوں نے معدان کو ذکر نہیں کیا۔ ان کا تذکرہ تینوں نے لکھا ہے۔

۶۲۵۔ حضرت ثوبان بن سعد

حضرت ثوبان بن سعد۔ کنیت ان کی ابو الحکم ہمیں یحییٰ بن محمود بن سعد ثقفی نے کتابتہ اپنی سند سے ابو بکر بن ابی عاصم سے روایت کر کے خبر دی وہ کہتے تھے ہم سے یعقوب بن حمید نے عبید اللہ بن عبد اللہ اموی سے انہوں نے عبد الحمید بن جعفر سے انہوں نے عمر بن حکم بن ثوبان سے انہوں نے اپنے چچا سے انہوں نے ثوبان سے روایت کی ہے کہ انہوں نے نبی ﷺ نے (سجدے میں) کوئے کی طرح چونچ مارنے اور درندے کی طرح ہاتھ نچھادینے سے منع فرمایا ہے۔ عبد الحمید کے اصحاب نے اس کی مخالفت کی ہے اور کہا ہے کہ یہ حدیث عبد الحمید سے مروی ہے وہ عمر بن حکم بن ثوبان سے وہ عبدالرحمن سے مرسل روایت کرتے ہیں۔ اور ابن عاصم نے ان کا تذکرہ صحابہ میں کیا ہے حالانکہ وہ تابعین میں سے تھے اس کا تذکرہ ابن مندہ اور ابو نعیم نے لکھا ہے۔

۶۲۶۔ حضرت ثوبان بن ابو عبد الرحمن

حضرت ثوبان بن ابو عبد الرحمن۔ کنیت ان کی ابو عبد الرحمن۔ انصاری ہیں۔ ان کی حدیث محمد بن حمیر نے عباد بن کثیر سے انہوں نے ابن کثیر سے انہوں نے یزید بن خصفہ سے انہوں نے محمد بن عبد الرحمن بن ثوبان سے انہوں نے اپنے والد سے انہوں نے ان کے دادا سے روایت کی ہے کہ انہوں نے کہا میں نے رسول اللہ کو یہ فرماتے ہوئے سنا کہ جس شخص کو تم مسجد میں شعر پڑھتے ہوئے سنو تو اس

یعنی جس طرح کو اجلدی سے پانی میں چونچ مارا کر اٹھالیتا ہے اس طرح جلدی سے رکوع میں جھک کر اٹھ کھڑا ہونا ممنوع ہے اسی طرح سجدے میں ہاتھوں کا زمین پہنچانا مردوں کے لئے ممنوع ہے۔

سے تین مرتبہ کہہ دو کہ اللہ تیرے منہ کو ٹکڑے ٹکڑے کر دے اور جس شخص کو دیکھو کہ مسجد میں اپنی کھوئی چیز کا انشاد لے کر رہا ہے تو اس سے کہہ دو کہ خدا کرے تو اس چیز کو نہ پائے اور جس شخص کو دیکھو کہ مسجد میں خرید فروخت کر رہا ہے تو اس سے کہہ دو کہ اللہ تیری تجارت میں نفع نہ دے اسی طرح ہم سے رسول اللہ نے بیان فرمایا ہے۔ یہ حدیث غریب ہے اس کی روایت کرنے میں محمد بن حمیر عباد بن کثیر سے متفرد ہیں اور اس حدیث کو عبدالعزیز در اوردی نے یزید بن خصیفہ سے انہوں نے محمد بن عبدالرحمن بن ثوبان سے انہوں نے ابو ہریرہ سے انہوں نے نبی سے اسی کے مثل روایت کیا ہے۔ ان کا تذکرہ ابن مندہ اور ابو نعیم نے لکھا ہے۔

۶۲۷۔ حضرت ثور بن تلیدہ

حضرت ثور بن تلیدہ اسدی۔ اسد بن خزیمہ کے قبیلہ سے ہیں۔ ابو عثمان سراج نے ان کا تذکرہ افراد میں کیا ہے اور اپنی اسناد سے عاصم بن بہدلہ سے روایت کی ہے کہ انہوں نے کہا ہم یعنی قبیلہ بنی اسد کے لوگ بدر کے دن مہاجرین کے ساتویں حصہ کے برابر تھے اور ہم میں ایک شخص تھے جن کا نام ثور بن تلیدہ تھا ان کی عمر ایک سو بیس برس کی ہوئی تھی حضرت معاویہ کا زمانہ بھی انہوں نے پایا تھا۔ حضرت معاویہ نے ایک مرتبہ ان سے پوچھ بھیجا کہ آپ نے میرے اباؤ اجداد میں کس کس کو دیکھا ہے انہوں نے کہا کہ میں نے امیہ بن عبد شمس کو دیکھا ہے کہ وہ اپنے اونٹوں سے پانی بھر رہے تھے پھر بعد اس کے میں نے انہیں دیکھا کہ وہ نابینا ہو گئے تھے اور ان کا ایک غلام یعنی ذکوان انہیں لے کے چلتا تھا اور کبھی ابو معیط انہیں لے کے چلتا تھا۔ ان کا تذکرہ ابو موسیٰ نے لکھا ہے۔

۶۲۸۔ حضرت ثور بن عزرہ

حضرت ثور بن عزرہ۔ کنیت ان کی ابو العکیر قشیری۔ علی بن محمد مدائنی نے یعنی ابو الحسن نے یزید بن رومان سے اور مدائنی کے کئی آدمیوں سے روایت کی ہے کہ انہوں نے کہا ثور بن عزرہ بن عبد اللہ قشیری رسول اللہ ﷺ کے حضور میں حاضر ہوئے تھے آپ نے انہیں حمام اور سد جو دونوں مقام وادی عقیق میں تھے معافی میں دے دیئے تھے اور ایک تحریر بھی ان کے لئے لکھ دی تھی شاعر نے حمام کے ذکر میں یہ شعر کہا ہے:

فان يغلبك مبسرة بن بشر فان ابا العكير على الحمام
اگر مبسرہ بن بشر تجھ پر غالب آجائے (تو کچھ پروانہ کرنا) کیونکہ ابو العکیر مقام حمام پر قابض ہے۔

۶۲۹۔ حضرت ثور والد یزید بن ثور

حضرت ثور۔ یزید بن ثور سلمی کے والد ہیں کنیت ان کی ابو امامہ ہے۔ انہوں نے خود اور ان کے بیٹے یزید اور ان کے پوتے معن بن یزید نے (رسول اللہ ﷺ سے) بیعت کی ہے۔ یہ محمد بن جعفر مطین کا قول ہے انہوں نے ان کا نام ثور بتایا ہے ہمیں یحییٰ بن ابی الرجا یعنی محمود بن سعد نے اپنی سند سے ابن ابی عاصم تک خبر دی اور محمد بن عبید بن حساب نے بھی ہمیں خبر دی وہ کہتے تھے ہمیں ابو عوانہ نے ابو الجویر یہ جرمی سے انہوں نے معن بن یزید سے نقل کر کے خبر دی وہ کہتے تھے میں نے اور میرے والد نے اور میرے دادا نے رسول اللہ ﷺ سے بیعت کی میں نے آپ کے سامنے ایک مقدمہ بھی پیش کیا تھا آپ نے میرے ہی موافق فیصلہ

۱۔ انشاد کسی کھوئی چیز کا تلاش کرنا اور لوگوں سے پوچھنا کہ میری فلاں چیز کسی نے پائی تو نہیں۔

فرمایا اور جب میری منگنی ہوئی تو آپ ہی نے میرا نکاح پڑھا معن کہتے تھے کہ مال غنیمت حلال نہیں ہوتا جب تک کہ برابر برابر سب کو تقسیم نہ کر دیا جائے جب تقسیم کر دیا جائے تو ہمیں جائز ہے کہ ہم تجھے دیں۔ ان کا تذکرہ ابن مندہ اور ابو نعیم نے لکھا ہے۔

حرف الجیم باب الجیم والالف

۶۳۰۔ حضرت جابان ابو میمون

حضرت جابان۔ کنیت ان کی ابو میمون۔ ان سے ان کے بیٹے میمون نے روایت کی ہے کہ انہوں نے کہا میں رسول اللہ ﷺ کو کئی مرتبہ فرماتے ہوئے سنا یہاں تک کہ آپ نے دس مرتبہ اسی کی تکرار فرمائی کہ جو شخص کسی عورت سے نکاح کرے اور اس کی نیت رکھتا ہو کہ اسے اس کا مہر نہ دے تو اللہ عزوجل سے اس حالت میں ملے گا کہ زانی ہوگا یہ حدیث اسی طرح انہوں نے اپنے والد سے روایت کی ہے بشرطیکہ محفوظ ہو۔ ان کا تذکرہ ابن مندہ اور ابو نعیم نے لکھا ہے۔

۶۳۱۔ حضرت جابر بن ازرق

حضرت جابر بن ازرق غاضری۔ ان کا شمار اہل حمص میں ہے ان سے ابو راشد حمرانی نے روایت کی ہے کہ انہوں نے کہا میں رسول خدا ﷺ کے حضور میں ایک سواری پر کچھ مال لے کر حاضر ہوا۔ (حضرت سفر حجۃ الوداع میں تھے اور لوگوں کے بیچ میں گھیرے ہوئے تھے میں اپنی اونٹنی کو حضرت کی طرف بڑھاتا رہا یہاں تک کہ میں وہاں تک پہنچ گیا پھر آنحضرت علیہ السلام چڑے کے ایک خیمہ میں فروکش ہوئے اور (خیمہ کے) دروازہ پر (محافظة کے لئے) تیس آدمیوں سے زیادہ تھے ان کے پاس کوڑے تھے میں قریب گیا تو (ان میں سے) ایک شخص مجھے دیکھنے لگا میں نے کہا واللہ اگر تو مجھے دہلیلے گا تو میں بھی تجھے دھکیلوں گا اور اگر تو مجھے مارے گا تو میں بھی تجھے ماروں گا اس نے مجھے کہا کہ اے تمام لوگوں سے بدتر میں نے کہا خدا کی قسم تو مجھے بھی بدتر ہے اس نے پوچھا کہ یہ کیوں میں نے کہا میں یمن سے آیا ہوں تاکہ رسول اللہ سے حدیثیں سنوں اور یاد کر لوں پھر اپنی قوم سے جا کر بیان کروں اور تو مجھے روکتا ہے اس نے کہا ہاں بے شک واللہ تو مجھ سے بہتر ہے بعد اس کے نبی سوار ہو گئے لوگ عقبہ کے پاس مقام منیٰ میں آپ کو گھیر کے کھڑے ہو گئے اور آپ سے بکثرت مسائل پوچھنے لگے یہاں تک کہ ان کے ہجوم کے باعث آپ تک کسی شخص کا پہنچنا دشوار تھا اسی حال میں ایک شخص بال کتر واکے آیا اور اس نے آپ سے عرض کیا کہ یا رسول اللہ میرے لئے دعا فرمائیے آپ نے فرمایا اللہ سر منڈوانے والوں پر رحمت نازل فرمائے یہی آپ نے تین مرتبہ فرمایا بعد اس کے وہ گیا اور اس نے اپنا سر منڈوا ڈالا پس میں نے سوا ایک سر منڈوانے کو اور کسی کو نہیں دیکھا۔ ابن مندہ نے کہا ہے کہ یہ حدیث غریب ہی صرف اسی سند سے مروی ہے۔ ان کا تذکرہ ابن مندہ اور ابو نعیم نے لکھا ہے۔

۶۳۲۔ حضرت جابر بن اسامہ

حضرت جابر بن اسامہ جہنی ان کا شمار اہل حجاز میں ہے۔ ان سے معاذ بن عبد اللہ بن خبیب نے روایت کی ہے وہ کہتے تھے کہ ہمیں ابو الفرق ابن محمود اصفہانی نے اپنی سند سے قاضی ابو بکر احمد بن عمرو بن ضحاک بن مخلد تک خبر دی وہ کہتے تھے ہم سے ابراہیم بن منذر حزامی نے بیان کیا وہ کہتے تھے ہمیں عبد اللہ بن موسیٰ نے معاذ بن عبد اللہ سے انہوں نے جابر بن اسامہ جہنی سے روایت کر کے

خبر دی کہ وہ کہتے تھے میں نے بازار میں رسول اللہ ﷺ سے ملاقات کی آپ اپنے اصحاب کے ہمراہ جا رہے تھے میں نے صحابہ سے پوچھا کہ آپ لوگ کہاں کا قصد رکھتے ہیں انہوں نے کہا کہ ہم تمہاری قوم کے لئے مسجد کی حد قائم کرنا چاہتے ہیں چنانچہ جب میں لوٹ کر آیا تو میں نے دیکھا کہ میری قوم کے لوگ کھڑے ہوئے ہیں میں نے کہا کہ کیوں کھڑے ہو انہوں نے کہا کہ رسول اللہ ﷺ نے ہمارے لئے مسجد کی حد قائم کر دی اور جانب قبلہ میں ایک لکڑی خود آپ نے گاڑ کر نصب فرمادی ہے۔ ان کا تذکرہ تینوں نے لکھا ہے ابن ماکولانے کہا ہے کہ جابر بن اسامہ کی کنیت ابوسعاد ہے جس کو ہم انشاء اللہ تعالیٰ کنیت کے باب میں ذکر کریں گے۔

۶۳۳۔ حضرت جابر بن حابس

حضرت جابر بن حابس یمامی یہ ایک مجہول شخص ہیں اور ان کی حدیث کی سند میں اعتراض ہے ان کی حدیث حصین بن حبیب نے اپنے والد سے روایت کی ہے وہ کہتے تھے ہم سے جابر بن حابس نے بیان کیا کہ نبی ﷺ فرماتے تھے جو شخص میری طرف ایسی بات منسوب کر دے جو میں نے نہیں کہی تو وہ اپنا ٹھکانا دوزخ میں ڈھونڈ لے۔ ان کا تذکرہ ابن مندہ اور ابو عمر نے لکھا ہے۔

۶۳۴۔ حضرت جابر بن خالد

حضرت جابر بن خالد بن مسعود بن عبدالاشہل بن حارثہ بن دینار بن نجار انصاری خزرجی نجاری ان کا نسب ابو نعیم اور ابو موسیٰ نے اسی طرح بیان کیا ہے اور ان دونوں نے کہا ہے کہ یہ اشہلی ہیں اور انصار میں اشہلی مطلقاً اسی کو کہتے ہیں جو عبدالاشہل کی اولاد میں ہو جو سعد بن معاذ کے گروہ سے ہیں اور ایسے موقع پر کہا جاتا ہے کہ یہ بنی دینار سے ہیں پھر بنی عبدالاشہل سے ہیں تاکہ اشتباہ جاتا رہے۔ عروہ نے اور محمد بن اسحاق نے اور موسیٰ بن عقبہ نے کہا ہے کہ یہ جنگ بدر اور احد میں شریک تھے اور ابن عقبہ نے کہا ہے کہ ان کی کوئی اولاد نہ تھی۔ ابو موسیٰ نے ابن مندہ پر استدراک کرنے کے لئے ان کا تذکرہ لکھا ہے حالانکہ ابن مندہ نے ان کا تذکرہ لکھا ہے اور ابن اسحاق نے شہدائے بدر کے ناموں میں جابر بن عبدالاشہل کا تذکرہ نقل کیا ہے جو بنی دینار بن نجار سے ہیں پھر بنی مسعود بن عبدالاشہل سے ہوئے سمجھوں نے ان کو مسعود بن عبدالاشہل لکھا ہے صرف کلبی نے ان کو مسعود بن کعب ابن عبدالاشہل لکھا ہے لہذا یہ چچا ہوئے ضحاک اور نعمان اور قطبہ کے جو بیٹے تھے عمرو بن مسعود کے یہ سب لوگ بدری ہیں۔ ان کا تذکرہ پہلے نسب کے موافق ابو نعیم اور ابو عمر نے لکھا ہے اور ابو موسیٰ نے (ان کے والد کا نام) خالد کے عوض میں عبد قرار دیا ہے۔ واللہ اعلم۔

۶۳۵۔ حضرت جابر بن ابی سبرہ

حضرت جابر بن ابی سبرہ اسدی۔ طارق بن عبدالعزیز ابن عجلان سے انہوں نے ابو جعفر یعنی موسیٰ بن مسیب سے انہوں نے سالم بن ابی الجعد سے انہوں نے جابر بن ابی سبرہ سے انہوں نے نبی ﷺ سے روایت کی ہے کہ آپ نے جہاد کا ذکر فرمایا اور کہا کہ شیطان ابن آدم کے لئے ہر راستے میں بیٹھا چنانچہ اسلام کے راستے میں بھی بیٹھا ہے اور کہتا ہے کہ کیا تو مسلمان ہو جاتا ہے اور اپنے باپ دادا کا دین چھوڑ دیتا ہے اگر وہ شخص اس کی بات نہیں مانتا اور مسلمان ہو جاتا ہے تو پھر ہجرت کی طرف سے اسے شبہ دلاتا ہے کہ کیا تو ہجرت کر جائے گا اور اپنے زمین و آسمان اور اپنے پیدائش کے مقام کو چھوڑ دے گا اور اپنے مال کو ضائع کر دے گا اگر وہ اس کو بھی نہیں مانتا اور ہجرت کر جاتا ہے تو پھر جہاد کی طرف سے اسے شبہ دلاتا ہے کہتا ہے کہ کیا تو جہاد کرے گا اور اپنا خون بہائے گا

(تیرے بعد) تیری بیوی سے کوئی دوسرا نکاح کر لے گا اور تیرا مال بانٹ لیا جائے گا اور تیرے بچے برباد ہوں گے اگر وہ اس کو بھی نہیں مانتا اور جہاد کرتا ہے تو رسول اللہ ﷺ نے فرمایا کہ اللہ عزوجل پر (بمقتضائے رحمت) یہ حق ہے کہ جو شخص ایسا کرے وہ اگر اپنے گھوڑے سے بھی گر کرے مر جائے تو اس کا ثواب اللہ اپنے ذمہ رکھے اور اگر کوئی جانور اسی کو کاٹ لے اور وہ مر جائے تب بھی اس کا ثواب اللہ کے ذمہ ہے اور اگر وہ قصاص میں قتل کیا جائے تب بھی اللہ پر حق ہے کہ اسے جنت میں داخل کرے۔

اس حدیث کی روایت میں جابر کا ذکر کا صرف طارق نے کیا ہے اور ابن فضیل وغیرہ نے اس حدیث کو ابو جعفر سے انہوں نے سالم سے انہوں نے سبرہ بن ابی فا کہ سے روایت کیا ہے۔ یہ ابن مندہ اور ابو نعیم کا قول ہے اور ابو عمر نے کہا ہے کہ جابر ابن ابی سبرہ اسدی ہیں کوئی ہیں ان سے سالم بن ابی الجعد نے بہت سی حدیثیں روایت کی ہیں منجملہ ان کے ایک حدیث جہاد کی بابت ہے۔

۶۳۶۔ حضرت جابر بن سفیان

حضرت جابر بن سفیان انصاری زرقی۔ بنی زریق بن عامر بن زریق یعنی عبد بن حارثہ بن مالک بن غضب بن جسم بن خزرج سے ہیں۔ ان کے والد سفیان معمر بن حبیب بن وہب بن حذافہ بن تمیم کی طرف منسوب ہیں کیونکہ معمر نے ان سے حلف کی دوستی کی تھی اور مکہ میں ان کو متنبی بنایا تھا یہ ابن اسحاق کا قول ہے یہ جابر اور جنادہ اپنے والد کے ہمراہ سرزمین حبش سے دو کشتیوں میں سوار ہو کے آئے تھے وہ دونوں کشتیاں حضرت عمر رضی اللہ عنہ کی خلافت میں غرق ہو گئیں ان کے اخیانی بھائی شریحیل بن حسنہ ہیں سفیان نے ان کی والدہ سے مکہ میں نکاح کیا تھا۔

۶۳۷۔ حضرت جابر بن سلیم

حضرت جابر بن سلیم۔ بعض لوگ ان کو سلیم بن جابر کہتے ہیں مگر پہلا قول زیادہ صحیح ہے۔ کنیت ان کی ابو جری۔ تمیمی ہیں۔ جیحی ہیں بلجیم بن عمرو بن تمیم کی اولاد سے۔ بخاری نے کہا ہے کہ ہمارے نزدیک ابو جری کا صحیح نام جابر بن سلیم ہے اور ابو احمد عسکری نے کہا ہے کہ سلیم بن جابر صحیح ہے واللہ اعلم۔

بصرہ میں رہتے تھے ان سے ابن سیرین نے اور ابو تمیمہ جیحی نے روایت کی ہے۔ ہمیں عبد الوہاب بن ہبہ اللہ بن عبد الوہاب دقاق نے اپنی سند سے عبد اللہ بن احمد بن حنبل تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں یزید نے خبر دی وہ کہتے تھے ہم سے سلام بن مسکین نے عقیل بن طلحہ سے نقل کر کے بیان کیا وہ کہتے تھے ہم سے ابو جری جیحی نے بیان کیا وہ کہتے تھے کہ میں رسول اللہ ﷺ کے حضور میں حاضر ہوا اور میں نے عرض کیا کہ یا رسول اللہ ہم لوگ جنگل کے رہنے والے ہیں ہمیں کوئی ایسی بات بتائیے جو ہمیں نفع دے حضرت نے فرمایا کہ تم کسی نیکی کو حقیر نہ سمجھنا گواہی کہ تم اپنے ڈول سے کسی پیاسے کے برتن میں پانی ڈال دو اور گواہی کہ تم اپنے ڈول سے کسی پیاسے کے برتن میں پانی ڈال دو اور گواہی کہ تم اپنے بھائی سے بکشادہ پیشانی بات کر لو اور ازار کو (ٹخنوں سے) نیچے نہ بڑھانا کیونکہ یہ تکبر کی علامت ہے اور تکبر کو اللہ تبارک و تعالیٰ دوست نہیں رکھتا اور اگر کوئی شخص تمہارا کوئی ایسا عیب بیان کرے جو وہ تم میں جانتا ہے تو تم کوئی عیب اس کا ایسا نہ بیان کرنا جو تم اس میں جانتے ہو کیونکہ اس کا ثواب تم کو ملے گا اور اس کا وبال اس پر ہوگا۔ اس حدیث کو حماد اور عبد الوارث نے جریری سے انہوں نے ابو سلیل سے انہوں نے ابو تمیمہ جیحی سے انہوں نے جابر بن سلیم سے روایت کیا ہے۔ ان کا تذکرہ تینوں نے لکھا ہے۔

۶۳۸۔ حضرت جابر بن سمرہ

حضرت جابر بن سمرہ بن جنادہ بن جندب بن جحیر بن رباب بن حبیب بن سواءۃ بن عامر بن صعصعہ عامری ثم السوائی۔ بعض لوگ ان کا نسب یوں بیان کرتے ہیں جابر بن سمرہ بن عمرو بن جندب ان کی کنیت میں اختلاف ہے بعض لوگ کہتے ہیں۔ ابو خالد اور بعض لوگ کہتے ہیں کہ ابو عبد اللہ یہ بنی زہرہ کے حلیف ہیں اور حضرت سعد بن ابی وقاص کی بہن کے بیٹے ہیں۔ ان کی والدہ خالدہ بنت ابی وقاص ہیں۔ کوفہ میں رہتے تھے وہیں ایک گھر بنا لیا تھا بشر بن مردان جب حاکم کوفہ تھا اس وقت انہوں نے وفات پائی ان کے جنازے کی نماز عمرو بن حریش مخزومی نے پڑھائی اور بعض لوگ کہتے ہیں ۶۶ ہجری میں بعد مختار انہوں نے وفات پائی۔ انہوں نے نبی سے بہت سی حدیثیں روایت کی ہیں ان سے شععی نے اور عامر بن سعد بن ابی وقاص نے اور تمیم بن طرفہ طائی اور ابو اسحق سہمی اور ابو خالد والبی اور سماک بن حرب اور حصین بن عبد الرحمن اور ابو بکر بن ابی موسیٰ نے وغیرہم نے روایت کی ہے۔ ہمیں خطیب عبد اللہ بن احمد طوسی نے اپنی سند سے ابو داؤد طیالسی تک خبر دی وہ کہتے تھے ہم سے سلیمان بن معاذ ضعی نے سماک سے انہوں نے جابر بن سمرہ سے نقل کر کے روایت کی کہ نبی نے فرمایا کہ ایک پہاڑ تھا جو مجھے سلام کیا کرتا تھا اس زمانے میں جب میں مبعوث ہوا اور ان سے عبد الملک بن عمیر نے روایت کی ہے کہ نبی نے فرمایا جب (یہ) قیصر مر جائے گا تو اس کے بعد کوئی قیصر نہ ہوگا اور جب یہ کسریٰ مر جائے گا تو اس کے بعد کوئی کسریٰ نہ ہوگا قسم ہے اس کی جس کے ہاتھ میں میری جان ہے کہ تم لوگ قیصر و کسریٰ کے خزانے خدا کی راہ میں خرچ کرو گے جب ان جابر کی وفات ہوئی تو انہوں نے اولاد نرینہ میں چار بیٹے چھوڑے خالد اور ابو ثور یعنی مسلم اور ابو جعفر اور جبیر مگر نسل صرف مسلم اور خالد سے جاری ہوئی۔ ان کا تذکرہ تینوں نے لکھا ہے۔

۶۳۹۔ حضرت جابر بن شیبان

حضرت جابر بن شیبان بن عجلان بن عتاب بن مالک ثقفی۔ بیعتہ الرضوان میں شریک تھے اس کو مدائنی نے ثقیف کے حالات کی کتاب میں لکھا ہے۔ ان کا تذکرہ ابن دباغ نے کیا ہے۔

۶۴۰۔ حضرت جابر بن صخر بن امیہ

حضرت جابر بن صخر بن امیہ بن خنساء بن عبید بن عدی بن غنم بن کعب بن مسلمہ بیعت عقبہ میں شریک تھے بدر میں شریک نہیں ہوئے احد میں شریک تھے۔ ان کا تذکرہ ابو موسیٰ نے لکھا ہے۔ ان جابر کے شرکائے بیعت عقبہ وغزوۃ احد میں ہونے سے موسیٰ بن عقبہ اور واقدی نے اپنی ناواقفی ظاہر کی ہے اور ابن اسحاق نے یونس بن بکر سے روایت کر کے ان کا تذکرہ لکھا ہے اور سلمہ کی روایت اور عبد الملک بن ہشام کی روایت زیاد بن عبد اللہ بکائی سے ہے اور ان کی روایت ابن اسحاق سے ہے کہ جبار بن صخر بن امیہ بن خنساء شریک بیعت عقبہ و جنگ بدر تھے انہوں نے جابر کو ذکر نہیں کیا۔ واللہ اعلم

۶۴۱۔ حضرت جابر بن صخر

حضرت جابر بن صخر۔ مسدو نے عمر بن علی مقدمی سے انہوں نے محمد بن اسحاق سے انہوں نے ابو سعد مولیٰ بن خطمہ سے روایت کی ہے کہ انہوں نے کہا میں نے جابر بن عبد اللہ کو بیان کرتے ہوئے سنا کہ رسول اللہ نے (ایک مرتبہ) ان کے اور جابر بن صخر کے

ساتھ نماز پڑھی اور ان دونوں کو اپنے پیچھے کھڑا کیا ان کا تذکرہ ابن مندہ نے لکھا ہے اور کہا ہے کہ محمد بن ابی بکر مقدمی نے اور عاصم بن عمر بن علی سے انہوں نے ابن اسحاق سے انہوں نے ابوسعید سے انہوں نے جابر سے روایت کی ہے کہ رسول اللہ نے ان کے اور جابر بن صخر کے ہمراہ نماز پڑھی اور ان دونوں کو اپنے پیچھے کھڑا کیا اور ابن مندہ نے کہا ہے کہ (صحیح لفظ جابر ہے جابروہم ہے اور ابو نعیم نے کہا ہے کہ جابر بن صخر ان کے متعلق بیان کیا جاتا ہے کہ نبی ﷺ نے ان کے اور جابر کے ہمراہ نماز پڑھی اور محمد بن ابی بکر مقدمی نے عاصم بن عمر بن علی سے انہوں نے محمد بن اسحاق سے انہوں نے ابوسعید حطمی سے جن کا نام شریحیل بن سعد ہے ان کا نام جابر روایت کیا ہے۔ ان کا تذکرہ ابن مندہ اور ابو نعیم نے روایت کیا ہے۔ میں کہتا ہوں کہ اس مقام میں ابن مندہ پر کچھ اعتراض نہیں ہو سکتا کیونکہ جو کچھ ابو نعیم نے لکھا ہے وہی سب ابن مندہ نے بھی لکھا ہے اور تعجب ہے کہ ابو نعیم ان پر اپنے ہی کلام سے رد کرتے ہیں۔

۶۴۲۔ حضرت جابر بن ابی صعصعہ

حضرت جابر بن ابی صعصعہ۔ قیس بن ابی صعصعہ کے بھائی ہیں۔ بنی مازن بن نجار سے ہیں یہ چار بھائی تھے قیس اور حارث اور جابر اور ابولکلاب جابر غزوہ موتہ میں شہید ہوئے ان کا تذکرہ ابو عمر نے اسی طرح لکھا ہے اور ابو موسیٰ نے کہا ہے کہ جابر بن ابی صعصعہ۔ ابوسعید کا نام عمرو بن زید بن عوف بن مبذول بن عمرو بن غنم بن مازن بن نجار جابر غزوہ موتہ میں شہید ہوئے۔ ان کا تذکرہ ابن شاہین نے لکھا ہے۔

۶۴۳۔ حضرت جابر بن طارق

حضرت جابر بن طارق بن عوف۔ بعض لوگ ان کو جابر بن عوف بن طارق حمسی کہتے ہیں۔ کنیت ان کی ابو حکیم بنی حمس بن غوث ابن انمار سے ہیں جو بخیلہ کا ایک لطن ہے بالآخر کوفہ کی سکونت اختیار کر لی تھی صحابی ہیں۔ ابن سعد نے کہا ہے کہ جو صحابہ کوفہ میں رہتے تھے ان میں جابر بن طارق بھی تھے جن کی کنیت ابو حکیم تھی۔

ہمیں عبدالوہاب بن ابی حباب نے اپنی سند سے عبداللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں سفیان بن عیینہ نے اسماعیل بن ابی خالد سے انہوں نے حکیم بن جابر سے انہوں نے اپنے والد سے نقل کر کے خبر دی کہ وہ کہتے تھے میں نبی کے پاس آپ کے گھر میں گیا آپ کے سامنے لوکی رکھی ہوئی تھی میں نے پوچھا کہ یہ کیا چیز ہے صحابہ نے کہا کہ یہ لوکی ہے ہم اس سے اپنا کھانا بڑھا لیتے ہیں۔ اس حدیث کو حفص بن غیاث نے اور محمد بن بشر نے اور علی بن مسہر نے اور شریک نے اور ابو اسامہ نے اور ان کے علاوہ اور لوگوں نے اسماعیل سے انہوں نے حکیم سے اسی کے مثل روایت کیا ہے اور یہ بھی روایت کیا گیا ہے کہ ایک اعرابی نے نبی ﷺ کی تعریف کی (اور اس قدر اس نے کثرت سے کلام کیا) کہ ان کے منہ پر کف آ گیا تو رسول اللہ نے فرمایا کہ تم اپنے اوپر کم بات کرنا لازم سمجھ لو شیطان تمہیں مغلوب نہ کرے کیونکہ کلام میں تشقیق کرنا شیطانی شیوہ ہے۔ ان کا تذکرہ تینوں نے لکھا ہے۔

۶۴۴۔ حضرت جابر بن ظالم

حضرت جابر بن ظالم بن حارث بن عتاب بن ابی حارثہ بن جدی بن تدول بن بکتر بن عتود بن عنین بن سلیمان بن ثعلب بن

عمر بن غوث بن مٹی طائی ثم البختری۔ بطبری نے ان کا تذکرہ ان لوگوں میں کیا ہے جو نبی ﷺ کے حضور میں قبیلہ مٹی کے وفد میں آئے تھے انہوں نے کہا کہ رسول اللہ نے ان کے لئے ایک تحریر لکھ دی تھی جو ان کے خاندان میں موجود ہے۔ بجز جس کی طرف یہ منسوب ہیں وہی لظن ہے جس سے ابو عبادہ بختری شاعر ہیں۔ ان کا تذکرہ ابو عمر نے لکھا ہے۔

۶۳۵۔ حضرت جابر بن عبد اللہ راسی

حضرت جابر بن عبد اللہ راسی۔ یہ صحابی ہیں ان سے ابو شداد نے روایت کی ہے صالح بن محمد بن جرزہ نے بیان کیا ہے کہ یہ راسی ہیں بصرہ میں رہتے تھے۔ ابو نعیم نے کہا ہے کہ میں انہیں جابر بن عبد اللہ انصاری سلمی سمجھتا ہوں۔ ابو شداد نے جابر بن عبد اللہ راسی سے انہوں نے نبی ﷺ سے روایت کی ہے کہ آپ نے فرمایا جو شخص اپنے قاتل کا قصور معاف کر دے اور ہمارا حق ادا کرتا رہے اور ہر نماز کے بعد گیارہ مرتبہ قل ہو اللہ احد پڑھتا رہے (اسے قیامت میں اختیار دیا جائے گا کہ) جنت کے جس دروازے سے چاہے داخل ہو اور بڑی آنکھ والی حوروں سے جس قدر چاہے نکاح کرے ابو بکر صدیق رضی اللہ عنہ نے عرض کیا کہ اگر کوئی شخص ان باتوں میں سے صرف ایک بات کرے (وہ بھی اس میں داخل ہے) آپ نے فرمایا ایک بات کرے وہ بھی داخل ہے۔ ابن مندہ نے کہا ہے کہ یہ حدیث غریب ہے بشرطیکہ محفوظ ہو۔

میں کہتا ہوں ان کا تذکرہ تینوں نے لکھا ہے اور ابو نعیم کا یہ کہنا کہ میں ان کو جابر بن عبد اللہ انصاری سلمی سمجھتا ہوں پس اس کی حالت یہ ہے کہ جابر بن عبد اللہ بن ربیع اور جابر بن عبد اللہ بن عمر دونوں انصاری سلمی ہیں معلوم نہیں ان دونوں میں کس کو انہوں نے مراد لیا ہے اور پھر یہ دونوں مدینہ میں رہتے تھے کوئی ان میں سے بصرہ میں نہ رہتا تھا۔ واللہ اعلم

۶۳۶۔ حضرت جابر بن عبد اللہ بن ریاب

حضرت جابر بن عبد اللہ بن ربیع بن نعمان بن سنان بن عبید بن عدی بن غنم بن کعب بن سلمہ انصاری سلمی۔ بدر میں اور احد میں خندق میں اور تمام مشاہد میں رسول اللہ کے ہمراہ شریک رہے۔ بیعت عقبہ اولیٰ میں انصار میں سب سے اول جو اسلام لایا وہ یہی ہیں۔ محمد بن اسحاق نے کہا ہے جس کی خبر ہمیں عبید اللہ بن احمد بن علی بغدادی نے اپنی سند سے یونس بن بکیر تک دی وہ محمد بن اسحاق سے راوی ہیں کہ انہوں نے کہا مجھ سے عاصم بن عمر بن قتادہ نے اپنی قوم کے چند بوڑھوں سے نقل کر کے بیان کیا وہ کہتے تھے کہ انصار کے چند لوگوں سے رسول اللہ سے ملاقات ہوئی آپ نے پوچھا کہ تم کس قبیلہ سے ہو اس کے بعد انہوں نے پوری حدیث بیان کی اور یہ لوگ چھ آدمی تھے قبیلہ بنی نجار کے اسعد بن زرارہ اور عوف بن حارث بن رفاعہ بن عفر اور رافع بن مالک بن عجلان اور قطبہ بن عامر بن حدیدہ اور عقبہ بن عامر بن زید اور جابر بن عبد اللہ بن ربیع یہ سب لوگ مسلمان ہو گئے تھے جب یہ لوگ مدینہ آئے تو انہوں نے مدینہ والوں سے رسول اللہ ﷺ کا ذکر کیا الخ۔ ابو الوائز غ بن نافع (ابو سلمہ سے انہوں نے جابر بن عبد اللہ بن ربیع سے انہوں نے نبی سے روایت کی ہے کہ آپ نے فرمایا) ایک مرتبہ جبرئیل کا گزر میری طرف ہوا اور میں نماز پڑھ رہا تھا تو جبرائیل مجھے دیکھ کر مسکرائے اور میں نے انہیں دیکھ کر تبسم کیا۔ انہوں نے سوا اس حدیث کے جو ان سے ابن عباس نے روایت کی ہے باقی حدیثوں کو نبی ﷺ کی طرف منسوب کیا ہے۔ ان کا تذکرہ تینوں نے لکھا ہے۔

۶۴۷۔ حضرت جابر بن عبد اللہ بن حرام

حضرت جابر بن عبد اللہ بن عمرو بن حرام بن کعب بن کعب بن سلمہ یہ جابر اور وہ جابر جن کا ذکر ان سے پہلے ہوا غنم بن کعب میں جا کے مل جاتے ہیں۔ یہ دونوں انصاری ہیں سلمی ہیں بعض لوگوں نے ان کے نسب میں اور کچھ بھی بیان کیا ہے مگر یہی زیادہ مشہور ہے ان کی والدہ نسبیہ بنت عقبہ بن عدی بن سنان بن نابی بن زید بن حرام بن کعب بن غنم ان کی والدہ اور ان کے والد حرام میں مل جاتے ہیں۔ ان کی کنیت ابو عبد اللہ ہے اور بعض لوگ کہتے ہیں ابو عبد الرحمن مگر پہلا ہی قول صحیح ہے بیعت عقبہ ثانیہ میں بحالت صغر سن اپنے والد کے ہمراہ شریک تھے بعض لوگوں نے کہا ہے کہ غزوہ بدر میں شریک تھے اور بعض لوگوں نے کہا ہے کہ شریک نہ تھے اسی طرح غزوہ احد (کی نسبت بھی اختلاف ہے) ہمیں ابو الفضل منصور بن ابی الحسن ابن ابی عبد اللہ مخزومی نے اپنی سند سے احمد بن علی بن ثنیٰ تک خبر دی وہ کہتے تھے ہمیں ابو خیثمہ نے خبر دی وہ کہتے تھے ہمیں روح نے خبر دی وہ کہتے تھے ابن زکریا نے خبر دی وہ کہتے تھے ہم سے ابو الزبیر نے بیان کیا کہ انہوں نے حضرت جابر کو یہ کہتے سنا کہ میں رسول اللہ ﷺ کے ہمراہ سترہ غزوات میں شریک تھا جابر کہتے تھے میں بدر اور احد میں شریک نہ تھا میرے والد نے مجھے روک لیا تھا چنانچہ جب وہ احد میں شہید ہو گئے تو پھر میں کسی جہاد میں رسول اللہ ﷺ سے پیچھے نہیں رہا اور کلبی نے کہا ہے کہ حضرت جابر احد میں شریک تھے بعض لوگوں کا بیان ہے کہ انہوں نے نبی ﷺ کے ہمراہ اٹھارہ غزوات کئے اور صفین میں حضرت علی بن ابی طالب رضی اللہ عنہ کے ہمراہ بھی اخیر عمر میں نابینا ہو گئے تھے۔ اپنی مونچھوں کو منڈواتے تھے اور زرد خضاب لگاتے تھے۔ شرکاء بیعت عقبہ میں سے مدینہ میں سب کے بعد انہیں کی وفات ہوئی۔ ابن مندہ نے ان کے تذکرہ میں لکھا ہے کہ رسول اللہ ﷺ بحالت قیام مکہ مکرمہ موسم (حج) میں تشریف رکھتے تھے اور انصار کے بھی کچھ لوگ اس سال حج کے لیے مدینہ آئے ہوئے تھے جن میں اسعد بن ضرارہ جابر بن عبد اللہ سلمی اور قطبہ بن عامر تھے راوی نے ان تمام لوگوں کا نام ذکر کیا تھا وہ کہتا تھا کہ رسول اللہ ﷺ ان کے پاس تشریف لے گئے اور انہیں اسلام کی ترغیب دی بعد اس کے راوی نے پوری حدیث ذکر کی ابن مندہ نے سمجھا ہے کہ یہ جابر بن عبد اللہ سلمی وہی جابر ہیں جو عبد اللہ بن عمرو بن حرام کے بیٹے ہیں حالانکہ ایسا نہیں ہے وہ جابر (جن کا ذکر اس روایت میں ہے) عبد اللہ بن رباب کے بیٹے ہیں جن کا ذکر اس تذکرہ سے پہلے ہو چکا ہے اور یہ جابر (جن کا ہم اب ذکر کر رہے ہیں) ان سب لوگوں سے کم سن تھے جو اپنے والد کے ہمراہ بیعت عقبہ ثانیہ میں شریک تھے۔ پس یہ بہت بعید ہے کہ باوجود کم سنی کے یہ ان سب کے سردار اور رئیس سمجھے جائیں علاوہ اس کے ائمہ سے بصحت منقول ہے کہ وہ جابر (جن کا ذکر اس روایت میں ہے) عبد اللہ ابن رباب کے بیٹے ہیں۔ واللہ اعلم

یہ جابر حدیث کے زیادہ روایت کرنے والوں اور حدیث کے حافظوں میں ہیں۔ ان سے محمد بن علی بن حسین نے اور عمرو بن دینار نے اور ابو الزبیر مکی نے اور عطانے اور مجاہد وغیرہ نے روایت کی ہے۔ ہمیں عبد اللہ بن احمد بن عبد القاہر نے خبر دی وہ کہتے تھے ہمیں ابو الخطاب نصر بن احمد بن عبد اللہ قاری نے اجازت خبر دی وہ کہتے تھے کہ ہمیں حسن بن احمد بن ابراہیم بن شاذان یعنی ابوطی نے خبر دی وہ کہتے تھے ہمیں عثمان بن احمد دقاق نے خبر دی وہ کہتے تھے ہمیں عبد الملک بن محمد یعنی ابو قلابہ رقاشی نے خبر

یعنی امام باقرؑ و زید امام زین العابدینؑ و فرزند امام حسینؑ۔

دی وہ کہتے تھے ہمیں ابو ربیعہ نے خبر دی وہ کہتے تھے ہمیں ابو عوانہ نے اعمش سے انہوں نے ابوسفیان سے انہوں نے جابر بن عبد اللہ سے نقل کر کے خبر دی کہ انہوں نے کہا ہے رسول اللہ ﷺ کو فرماتے ہوئے سنا ہے کہ سعد بن معاذ کی موت سے رحمن کا عرش ہل گیا جابر سے کسی نے کہا کہ براء تو کہتے تھے کہ (رحمن کا تخت مراد نہیں بلکہ جنازے کا) تخت ہل گیا جابر نے کہا کہ ان دونوں قبیلوں یعنی اوس اور خزرج کے درمیان میں باہم عداوت تھی (اس وجہ سے براء نے ایسا کہا) میں نے خود رسول اللہ ﷺ کو یہ فرماتے ہوئے سنا کہ رحمن کا عرش ہل گیا۔

میں کہتا ہوں کہ جابر بھی قبیلہ خزرج سے ہیں مگر ان کی دینداری نے ان کو حق بات کے کہنے اور اس کے چھپانے والے پر اعتراض کرنے پر مجبور کر دیا۔ ہمیں اسماعیل بن عبید اللہ بن علی نے اور ابو جعفر یعنی احمد بن علی نے اور ابراہیم ابن محمد بن مہران نے اپنی سند سے ابو عیسیٰ یعنی محمد بن عیسیٰ ترمذی تک خبر دی وہ کہتے تھے ہم سے ابن ابی عمر نے بیان کیا وہ کہتے تھے ہمیں بشر بن سری نے خبر دی وہ کہتے تھے ہمیں حماد بن سلمہ نے ابو الزبیر سے انہوں نے جابر سے نقل کر کے خبر دی کہ وہ کہتے تھے میرے لئے رسول اللہ نے اونٹ والی رات میں پچیس مرتبہ استغفار کیا اونٹ والی رات سے مراد وہ رات ہے جس میں انہوں نے رسول اللہ کے ہاتھ ایک اونٹ بیچا تھا۔ اور یہ شرط کر لی تھی کہ مدینہ تک میں اس پر سوار ہو کے چلوں گا یہ واقعہ ایک جہاد کا تھا۔ حضرت جابر ۷۴ ہجری میں اور بقول بعض ۷۷ ہجری میں وفات پائی اور ابان بن عثمان نے جب کہ وہ حاکم مدینہ تھے ان کے جنازہ کی نماز پڑھی۔ حضرت جابر کی عمر ۹۴ سال کی تھی۔ ان کا تذکرہ تینوں نے لکھا ہے۔

۶۲۸۔ حضرت جابرؓ ابو عبد الرحمن

حضرت جابرؓ ابو عبد الرحمن۔ کنیت ان کی ابو عبد الرحمن۔ یہ جابر بیٹے ہیں عبید عبدی کے ان سے ان کے بیٹے عبد الرحمن نے روایت کی ہے بعض لوگوں کا قول ہے کہ ان کے بیٹے کا نام عبد اللہ ہے محمد بن سعد نے کہا ہے کہ یہ جابر بھی عبد القیس کے وفد میں (حضور رسالت میں حاضر ہوئے) تھے بصرہ کی سکونت انہوں نے اختیار کر لی تھی اور بعض لوگ کہتے ہیں کہ بحرین میں رہتے تھے علی بن مدینی نے حارث بن مرہ حنفی سے انہوں نے نفیس سے انہوں نے عبد الرحمن بن جابر عبدی سے روایت کی ہے کہ انہوں نے کہا میں اسی وفد میں تھا جو قبیلہ عبد القیس سے رسول اللہ ﷺ کے پاس آیا تھا میں ان لوگوں میں سے نہیں ہوں بلکہ میں اپنے والد کے ہمراہ آیا تھا ان لوگوں کو رسول اللہ ﷺ نے ان ظروف میں یعنی دبا اور حنتم اور نقیر اور مزفت میں پینے سے منع فرمایا تھا اس حدیث کو ابن مندہ نے علی بن مدینی کی سند سے اسی طرح روایت کیا ہے اور عبد اللہ بن احمد بن حنبل نے اپنے والد سے انہوں نے حارث بن مرہ سے انہوں نے نفیس سے روایت کیا ہے انہوں نے بھی کہا ہے کہ عبد اللہ بن جابر نے ایسا ہی بیان کیا۔ یہ حدیث ہمیں عبد الوہاب بن ہبہ اللہ نے اپنی سند سے عبد اللہ بن احمد سے روایت کر کے سنائی۔ ان کا تذکرہ تینوں نے لکھا ہے۔

۱۔ اس کا واقعہ مختصر اس طرح ہے کہ ایک اونٹ ان کے پاس تھا جو کسی طرح چلائے نہ چلتا تھا آنحضرت ﷺ نے اسے اپنے دست مبارک سے مارا وہ ایسا تیز رو ہو گیا کہ سبحان اللہ حضرت نے وہ اونٹ مول لے لیا اور مدینہ منورہ پہنچ کر اس کی قیمت انہیں دے دی اور اونٹ بھی دے دیا۔

۲۔ ان ظروف کی ماہیت کئی مرتبہ جلد اول میں بیان ہو چکی ہے اور یہ بھی بتایا گیا ہے کہ ان میں پینے کی ممانعت کیوں کی گئی ان ظروف میں پہلے شراب استعمال کی جاتی تھی لہذا ان کا استعمال خلاف مصلحت تھا۔

۶۴۹۔ حضرت جابر بن عتیک

حضرت جابر بن عتیک اور بعض لوگ کہتے ہیں ان کا نام جبر بن عتیک بن قیس بن حارث بن بیث بن حارث بن امیہ بن زید بن معاویہ ابن مالک بن عمرو بن عوف بن مالک بن اوس انصاری اوسی بنی معاویہ میں سے ہیں یہ ابن اسحق کا قول ہے کلبی نے ان کا نسب ایسا ہی بیان کیا ہے صرف یہ کہ انہوں نے پہلے حارث کو اور زید کو (نسب سے) ساقط کر دیا ہے یہ جابر بدر میں اور تمام غزوات میں رسول اللہ کے ہمراہ شریک تھے۔ کنیت ان کی ابو عبد اللہ ہے اور ابن مندہ نے کہا ہے کہ کنیت ان کی ابو الربیع ہے۔ ابو نعیم نے کہا ہے کہ یہ وہم ہے یہ کنیت عبد اللہ بن ثابت ظفیری کی ہے۔ سال فتح (مکہ) میں بنی معاویہ کا جھنڈا انہیں (جابر) کے ہاتھ میں تھا یہ بھائی ہیں حارث ابن عتیک کے۔ ان سے ان کے دونوں بیٹوں عبد اللہ اور ابوسفیان نے اور عتیک بن حارث بن عتیک نے روایت کی ہے۔ ہمیں فتیان بن احمد بن محمد معروف بہ ابن سمینہ جوہری نے اپنی سند سے قنعنی سے انہوں نے مالک بن انس سے انہوں نے عبد اللہ بن عبد اللہ بن جابر بن عتیک سے انہوں نے عتیک بن حارث بن عتیک سے جو عبد اللہ یعنی ابوامہ کے دادا تھے نقل کر کے خبر دی کہ جابر بن عتیک نے ان سے بیان کیا کہ رسول اللہ عبد اللہ بن ثابت کی عیادت کرنے کو تشریف لائے تو آپ نے دیکھا کہ وہ بے ہوش ہیں رسول اللہ نے انہیں چلا کے پکارا مگر انہوں نے جواب نہیں دیا تو آپ نے انا للہ وانا الیہ راجعون پڑھا اور فرمایا کہ اے ابو الربیع تم ہم سے جدا کر لئے گئے پس عورتیں چلا کے رونے لگیں ابن عتیک نے ان کو چپ کرنا چاہا تو رسول اللہ نے فرمایا کہ انہیں چھوڑ دو ہاں جب یہ گر جائیں تو اس وقت کوئی رونے والی نہ روئے لوگوں نے عرض کیا کہ یا رسول اللہ گر جانا کیا معنی آپ نے فرمایا جب مرجائیں۔ ان کی بیٹی نے کہا کہ خدا کی قسم میں اس بات کی امید وار تھی کہ یہ شہید ہوں گے۔ (نہ یہ کہ اپنے بستر پر مریں گے) کیونکہ (اے ابو الربیع) تم نے اپنے جہاد کا سامان بالکل ٹھیک کر لیا تھا تو رسول اللہ نے فرمایا کہ اللہ سبحانہ و تعالیٰ نے ان کا ثواب ان کی نیت کے موافق مقدر کر دیا ہے اور تم لوگ شہادت کس کو کہتے ہو صحابہ نے عرض کیا کہ قتل فی سبیل اللہ کو رسول اللہ نے فرمایا کہ سوا قتل فی سبیل اللہ کے (اور طریقوں سے بھی لوگ) شہید ہوتے ہیں طاعون میں جو مرے وہ بھی شہید ہے جو پانی سے ڈوب کر مرے وہ بھی شہید ہے اور جو ذات الجنب کی بیماری میں مرے وہ بھی شہید ہے پیٹ کے مرض میں جو مرے وہ بھی شہید ہے جل کر جو مرے وہ بھی شہید ہے کسی چیز کے نیچے دب کے مر جائے وہ بھی شہید ہے عورت جو حمل میں مر جائے وہ بھی شہید ہے۔

ان جابر کی وفات ۶۱ ہجری میں ہوئی عمر ان کی اکانوے (۹۱) سال کی تھی۔ ان کا تذکرہ تینوں نے لکھا ہے۔

۶۵۰۔ حضرت جابر بن عمیر انصاری

حضرت جابر بن عمیر انصاری۔ ان کا صحابی ہونا ثابت ہے۔ ان کا شمار اہل مدینہ میں ہے۔ ان سے عطاء بن ابی رباح نے روایت کی ہے۔ ہمیں محمد بن عمر مدینی نے کتابتہ خبر دی وہ کہتے تھے ہمیں ابو علی حسن بن احمد نے خبر دی وہ کہتے تھے ہمیں احمد بن عبد اللہ حافظ نے خبر دی وہ کہتے تھے ہمیں قاضی ابواحمد نے اور حبیب بن حسن نے اور محمد بن حبیش نے خبر دی وہ کہتے تھے ہمیں خلف بن عمرو عکرمی نے خبر دی وہ کہتے تھے ہمیں معانی بن سلیمان نے خبر دی وہ کہتے تھے ہمیں موسیٰ بن اعین نے ابو عبد الرحیم نے یعنی خالد بن زید سے انہوں نے عبد الرحیم زہری سے انہوں نے عطا سے نقل کر کے خبر دی کہ انہوں نے جابر بن عبد اللہ انصاری کو اور جابر بن عمیر انصاری کو دیکھا کہ یہ دونوں تیر اندازی کر رہے تھے۔ ان میں سے ایک کوئی تھک کر بیٹھ گیا تو دوسرے نے کہا کیا تم تھک گئے اس

نے کہا ہاں تو اس نے کہا کیا تم نے رسول اللہ ﷺ کو یہ کہتے نہیں سنا کہ جو چیز ذکر اللہ کی قسم سے نہ ہو وہ لعب ہے سو ان چار چیزوں کے مرد کا اپنی عورت سے اختلاط کرنا اور آدمی کا اپنے گھوڑے کو تعلیم دینا اور مرد کا دونوں نشانوں کے درمیان دوڑنا اور مرد کا طیر کی سیکھنا۔ ان کا تذکرہ تینوں نے لکھا ہے۔

۶۵۱۔ حضرت جابر بن عوف

حضرت جابر بن عوف۔ کنیت ان کی ابو اوس ثقفی ہے۔ ابو عثمان یعنی سعید بن یعقوب سراج قرشی نے افراد میں ان کا تذکرہ لکھا ہے ان سے ابن مندویہ نے نقل کیا ہے۔ حماد بن سلمہ نے یعلیٰ بن عطا سے انہوں نے اپنے والد سے انہوں نے اوس بن ابی اوس سے انہوں نے ان کے والد سے جن کا نام جابر تھا روایت کی ہے کہ نبی نے نماز پڑھی اور (وضو میں) اپنے دونوں پیروں پر مسح فرمایا۔ اس حدیث کو ہشیم نے اور شعبہ نے بھی یعلیٰ سے اسی طرح روایت کیا ہے اور شریک نے بھی اس حدیث کو یعلیٰ سے روایت کیا ہے انہوں نے یعلیٰ کے اور اوس کے درمیان میں اور کسی کو ذکر نہیں کیا۔ ان کا تذکرہ ابو موسیٰ نے لکھا ہے۔

۶۵۲۔ حضرت جابر بن عیاش

حضرت جابر بن عیاش۔ ابو نعیم نے کہا ہے کہ ان کی کوئی حدیث معلوم نہیں۔ ابو نعیم نے اسی طرح مختصر ذکر ان کا لکھا ہے۔

۶۵۳۔ حضرت جابر بن ماجد صدنی

حضرت جابر بن ماجد صدنی۔ نبی کے حضور میں وفد بن کے حاضر ہوئے تھے۔ فتح مصر میں شریک تھے یہ ابو سعید ابن یونس کا قول ہے۔ ان کی حدیث میں اختلاف ہے اوزاعی نے قیس بن جابر صدنی سے انہوں نے اپنے والد سے انہوں نے ان کے دادا سے انہوں نے رسول اللہ سے روایت کی ہے کہ رسول اللہ نے فرمایا میرے بعد خلفا ہوں گے اور خلفا کے بعد امرا ہوں گے اور امرا کے بعد ظالم بادشاہ ہوں گے پھر ایک شخص میرے اہلبیت میں سے ظاہر ہوگا جو دنیا کو عدل سے بھر دے گا جس طرح (اس سے پہلے) ظلم سے بھردی گئی ہوگی اور اس کے بعد قحطانی امیر بنایا جائے گا پس قسم ہے اس کی جس کے ہاتھ میں میری جان ہے کہ وہ بھی اس سے کم نہ ہوگا۔ اوزاعی نے قیس بن جابر سے اسی طرح روایت کیا ہے اور ابن لہیعہ نے عبدالرحیم بن قیس سے انہوں نے جابر سے انہوں نے ان کے والد سے انہوں نے ان کے دادا سے اس حدیث کو روایت کیا ہے پس اوزاعی کی روایت کے موافق (جابر صحابی نہ ہوں گے بلکہ ان کے والد) ماجد صحابی ہوں گے۔ ان کا تذکرہ تینوں نے لکھا ہے۔

۶۵۴۔ حضرت جابر بن نعمان

حضرت جابر بن نعمان بن عمیر بن مالک بن قمر بن مالک بن سواد بن مری بن ارشہ بن عامر بن عبیلہ بن قسمل بن فران بن

۱۔ تیر اندازی کی مشق کرنے کے لئے مثل چاند ماری کے ایک نشان مقرر کیا جاتا ہے ایک نشان وہ ہو اور دوسرا نشان وہ مقام ہے جہاں سے تیر پھینکا جاتا ہے۔

۲۔ یا تو اس کا مطلب یہ ہے کہ پیروں پر گرد وغبار تھا اس کو پونچھ کر صاف فرمایا کہ موز سے پہنے ہوئے تھے ان پر مسح کیا یا یہ کہ خفیف طور سے ہو یا مسح کا لفظ ان تینوں معانی کا احتمال رکھتا ہے۔

بلی بلوی، سوادی۔ قبیلہ بنی سواد سے ہیں ان کا صحابی ہونا ثابت ہے یہ انصار کے حلیف ہیں کعب بن عجرہ کے گروہ سے ہیں جن کی عمر بہت ہوئی تھی اور انہوں نے یہ شعر کہے تھے:

تهدلت العينان بعد طلاله
وابعد ما انكرت كي استينه
وبعد رضا فاحسب الشخص راكبا
فاعرفه وانكر المتقاربا

”دونوں آنکھیں بعد آرام اور عیش کے ست ہو گئی ہیں۔ (اب فتور آ گیا ہے) کہ میں پیادہ کو سوار سمجھتا ہوں۔ اور سب سے زیادہ تعجب ہے کہ دور کی چیز کو میں پہچان لیتا ہوں۔ اور قریب کی چیز کو نہیں پہچان سکتا۔“

ان کا تذکرہ ابو عمر نے لکھا ہے۔

۶۵۵۔ حضرت جابر بن یاسر

حضرت جابر بن یاسر بن عویص بن فدک بن ذی ایوان بن عمرو بن قیس بن سلمہ بن شراحیل بن حارث بن معاویہ بن مرثع بن قبتان بن مصعب بن وائل بن رعیث بن رعیثی قبتانی۔ فتح مصر میں شریک تھے ان لوگوں میں ہیں جن کا ذکر صحابہ میں کیا جاتا ہے۔ ابو سعید بن یونس نے بیان کیا ہے کہ جو ہوشیار لوگ فتح مصر میں شریک تھے ان میں جابر بن یاسر بن عویص قبتانی بھی تھے جو دادا ہیں عیاش اور جابر کے جو دونوں بیٹے ہیں عباس بن جابر کے ان کی کوئی حدیث معلوم نہیں۔ یہ ابن مندہ اور ابو نعیم کا قول ہے مگر ان دونوں نے عویص کے بعد ان کا نسب نہیں بیان کیا۔ اور جس طرح ہم نے ان کا نسب بیان کیا ہے ابن ماکولانے بھی ان کا نسب اسی طرح بیان کیا ہے۔ انہوں نے کہا ہے کہ عویص عین مہملہ کے ساتھ ہے اس کے بعد واو ہے اور اس کے آخر میں صاد مہملہ ہے پس ان کا نام جابر ہے اور انہوں نے (ان کے میں) شرجیل کی جگہ شراحیل کہا ہے۔

۶۵۶۔ حضرت جاحل ابو مسلم صدفی

حضرت جاحل ابو مسلم صدفی۔ کنیت ان کی ابو مسلم صدفی ہے۔ ان سے ان کے بیٹے مسلم نے روایت کی ہے رسول اللہ ﷺ نے فرمایا میری امت کے منافق (بھی) اس قرآن کو خوب یاد کر لیں گے ان کا تذکرہ ابن مندہ اور ابو نعیم نے لکھا ہے اور ابو نعیم نے کہا ہے کہ بعض لوگوں نے یعنی ابن مندہ نے ان کو صحابہ میں ذکر کیا ہے اور کہا ہے کہ میرے نزدیک یہ صحابی نہیں ہیں اور ان کا ذکر نہ متقدمین نے کیا ہے نہ متاخرین نے۔

۶۵۷۔ حضرت جارود بن معلی

حضرت جارود بن معلی اور بعض لوگ ان کو ابن علاء کہتے ہیں اور بعض لوگ ان کو جارود بن عمرو بن معلی عبدی۔ قبیلہ عبد القیس سے کنیت ان کی ابو الممذر ہے اور بعض لوگ کہتے ہیں ابو غیاث اور بعض لوگ کہتے ہیں ابو عتاب مجھے خیال ہوتا ہے کہ ان میں سے کوئی ایک تھیف ہے بعض لوگ کہتے ہیں ان کا نام بشر ہے۔ ان کا ذکر پہلے ہو چکا ہے بعض لوگ کہتے ہیں ان کا نام جارود ابن معلی

۱۔ مطلب یہ ہے کہ بعض منافق ایسے ہوں گے جو قرآن کے الفاظ کو یاد کر لیں گے اور اس کے معانی کو پس پشت ڈال دیں گے اس حدیث کا مشاہدہ اسے امین آن کل فرق باطلہ میں ہو رہا ہے۔

بن علاء ہے اور بعض لوگ کہتے ہیں جارود بن عمرو بن علاء ہے اور بعض لوگ کہتے ہیں جارود بن معلیٰ بن عمرو بن حنش ابن یعلیٰ یہ ابن اسحاق کا قول ہے اور کلبی نے کہا ہے کہ (ان کا نام) جارود (ہے) اور (مشہور) نام ان کا بشر بن حنش بن معلیٰ ہے معلیٰ کا نام حارث بن یزید بن حارث بن معاویہ بن ثعلبہ بن جذیمہ بن عوف بن بکر بن عوف بن انمار بن عمرو بن ودیعہ بن لکیز بن افسی بن عبد القیس ہے عبدی ہیں ان کی والدہ دریمکہ بنت رویم ہیں قبیلہ بنی شیبان سے ان کا لقب جارود اس وجہ سے ہوا کہ انہوں نے زمانہ جاہلیت میں قبیلہ بکر بن وائل پر تاخت کی تھی اور انہیں گرفتار کر لیا تھا اور مجرد (یعنی برہنہ) کر دیا تھا۔

۱۰ ہجری میں رسول اللہ کے حضور میں وفد عبد القیس کے ہمراہ حاضر ہوئے اور اسلام لائے پہلے یہ نصرانی تھے رسول اللہ ﷺ ان کے اسلام سے بہت خوش ہوئے اور ان کی بہت عزت کی اور انہیں مقرب کیا۔ ان سے منجملہ صحابہ کے عبد اللہ بن عمرو بن عاص نے روایت کی ہے اور تابعین میں سے ابو مسلم جزی نے اور مطرف ابن عبد اللہ بن شخیر نے اور زید بن علی یعنی ابو القموص نے اور ابن سیرین نے روایت کی ہے ہمیں منصور بن ابی الحسن ابن عبد اللہ طبری فقیہ نے اپنی سند سے احمد بن علی بن ثنی تک خبر دی وہ کہتے تھے ہم سے ہدبہ نے ابان سے انہوں نے قتادہ سے انہوں نے یزید بن شخیر انہوں نے اپنے بھائی مطرف سے روایت کیا ہے انہوں نے ابو مسلم جزی سے انہوں نے جارود سے روایت کی کہ نبی نے فرمایا مسلم کی کھوئی چیز (جو کوئی پائے اور اس کی تشہیر نہ کرے تو) آگ میں جلنے کا سبب ہے۔ جب جارود اسلام لائے تو انہوں نے یہ شعر کہے:

نبات فؤادی بالشهادة والنهض

شہدت بان اللہ حق وسامحت

بانی حنیف حیث کنت من الارض

فابلغ رسول اللہ عنی رسالتہ

”میں اس بات کی شہادت دیتا ہوں کہ اللہ (کا وجود حق ہے اور۔ میرے دل کے خیالات شہادت اور آمادگی کے ساتھ اسی کے موافق ہیں۔ پس (اے اللہ) رسول اللہ کو میری طرف سے یہ پیغام پہنچادے کہ میں شرک سے مجتنب ہوں۔ چاہے جس سرزمین میں رہوں۔“

بصرہ میں رہتے تھے اور سرزمین فارس میں مقتول ہوئے اور بعض لوگوں کا بیان ہے کہ نہادند میں نعمان بن مقرن کے ہمراہ شہید ہوئے اور بعض لوگ کہتے ہیں کہ عثمان بن ابی العاص نے جارود کو ایک لشکر کے ہمراہ سرحد فارس پر بھیجا تھا وہیں کسی مقام پر یہ شہید ہوئے وہ مقام عقبہ جارود کے نام سے مشہور ہے۔ قبیلہ عبد القیس کے سردار تھے۔ ان کا تذکرہ تینوں نے کیا ہے۔

۶۵۸۔ حضرت جارود بن منذر

حضرت جارود بن منذر۔ ان سے حسن نے اور ابن سیرین نے روایت کی ہے۔ یہ ابن مندہ کا قول ہے انہوں نے اس تذکرہ کے علاوہ تذکرہ سابقہ کے لکھا ہے اور کہا ہے کہ محمد بن اسماعیل بخاری نے کتاب الواہدان میں لکھا ہے کہ یہ دو شخص تھے اور انہوں نے ان دونوں کے درمیان میں فرق بیان کیا ہے۔ ان کی حدیث ابن مسہر نے اشعث سے انہوں نے ابن سیرین سے انہوں نے جارود سے روایت کی ہے کہ انہوں نے کہا میں رسول اللہ ﷺ کے حضور میں حاضر ہوا اور میں نے عرض کیا کہ میں ایک دوسرے دین پر ہوں کیا اگر میں اپنے دین کو چھوڑ کر آپ کے دین میں داخل ہو جاؤں تو اللہ قیامت میں مجھے عذاب نہ کرے گا آپ نے فرمایا ہاں۔ ان کا تذکرہ صرف ابن مندہ نے کیا ہے۔

میں کہتا ہوں کہ ابن مندہ نے ان جارود کو جن کا ذکر ان سے پہلے ہو چکا ہے دو قرار دیا ہے حالانکہ یہ دونوں ایک ہیں بعض راویوں نے جو کنیت ان کی ابوالمندردیکھی تو ان کو ابن المندرد سمجھ لیا ہے۔ واللہ اعلم

۶۵۹۔ حضرت جاریہؓ بن اصرم

حضرت جاریہؓ بن اصرم کلبی اجداری۔ (اجدار) ایک قبیلہ ہے کلب کا اجدار کا نام عامر بن عوف بن کنانہ بن عوف بن عذر بن زبدلات بن رفیدہ بن ثور بن کلب بن وبرہ ہے۔ کلبی نے کہا ہے کہ ان کو لوگ اجدار اس وجہ سے کہتے ہیں کہ دیوار کے نیچے بیٹھے رہا کرتے تھے (ایک مرتبہ) ایک شخص عامر بن عوف بن بکر کو پوچھتا ہوا آیا ایک شخص نے کہا کہ کس عامر کو پوچھتے ہو عامر بن عوف بن بکر کو یا عامر اجدار کو چنانچہ یہ لقب ان کا مشہور ہو گیا بعض لوگ کہتے ہیں کہ ان کی گردن میں جدرہ (یعنی آبلہ) تھا اسی سے ان کا نام اجدار ہو گیا اجدار ایک بڑا قبیلہ ہے اس قبیلہ سے شہسواروں کی ایک جماعت ہے۔ شرقی بن قطامی نے کلبی سے انہوں نے زہیر بن منظور کلبی سے انہوں نے جاریہ بن اصرم اجداری سے روایت کی ہے کہ انہوں نے کہا میں نے (مقام) دو متہ الجندل میں ایک بت بشکل انسان دیکھا اور پوری حدیث انہوں نے ذکر کی۔ ابو نعیم نے کہا ہے کہ ان کا صحابی ہونا نبی ﷺ کی زیارت سے ان کا مشرف ہونا معلوم نہیں بعض راویوں نے صحابہ میں ان کا ذکر کیا ہے اور کہا ہے کہ انہوں نے ود (نامی بت) کو دو متہ الجندل میں دیکھا تھا یہ کلام ابو نعیم کا ہے اور امیر ابو نصر ابن ماکولانے جاریہ کے نام میں ان کا ذکر لکھا ہے کہ جاریہ بن اصرم صحابی ہیں۔ ان کا شمار بصرہ والوں میں ہے۔ ان کا تذکرہ ابن مندہ اور ابو نعیم نے لکھا ہے =

۶۶۰۔ حضرت جاریہؓ بن حمیل

حضرت جاریہؓ بن حمیل بن شبہ بن قرط بن مرہ بن نصر بن دہمان ابن بصر بن سبع بن بکر بن اشجع اشجعی اسلام لائے اور نبی ﷺ کی صحبت اٹھائی۔ طبری نے ان کا ذکر لکھا ہے یہ ابو عمر کا قول ہے اور ابو موسیٰ نے کہا ہے کہ دارقطنی نے اور ابن ماکولانے ابن جریر سے ان کا تذکرہ نقل کیا ہے اور ہشام بن کلبی نے کہا ہے کہ بدر میں نبی ﷺ کے ہمراہ شریک تھے۔

۶۶۱۔ حضرت جاریہؓ بن زید

حضرت جاریہؓ بن زید۔ ابو عمر نے کہا ہے کہ کلبی نے ان کا ذکر ان صحابہ میں کیا ہے جو جنگ صفین میں علی بن ابی طالب کے ہمراہ تھے۔ ان کا تذکرہ ابو عمر نے لکھا ہے۔

۶۶۲۔ حضرت جاریہؓ بن ظفر

حضرت جاریہؓ بن ظفر یمامی حنفی کنیت ابو نمران۔ ان کا شمار کوفہ والوں میں ہے۔ ان کی حدیث ان کے بیٹے نمران اور ان کے غلام عقیل ابن دینار کے پاس ہے۔ ان سے منجملہ صحابہ کے زید بن معبد نے روایت کی ہے۔ مردان بن معاویہ بن دہتم بن قران سے انہوں نے عقیل بن دینار مولیٰ جاریہ بن ظفر سے انہوں نے جاریہ سے روایت کی ہے کہ ایک گھردو بھائیوں کے درمیان میں مشترک تھا ان دونوں نے اس گھر کے بیچ میں ایک کٹہرا بکری باندھنے کا بنایا بعد اس کے وہ دونوں مر گئے اور ہر ایک نے اولاد چھوڑی پس ان دونوں میں سے ہر ایک کی اولاد نے دعویٰ کیا کہ کٹہرا میرا ہے چنانچہ دونوں نے رسول اللہ کے سامنے مقدمہ پیش کیا آپ نے

حذیفہ بن یمان کو فیصلہ کرنے کے لئے ان دونوں کے ہمراہ بھیج دیا انہوں نے یہ فیصلہ کیا کہ یہ کثر اس کا ہے جس کے قریب بکریوں کے باندھنے کی جگہ ہو یہ فیصلہ کر کے لوٹ آئے اور نبی ﷺ کو خبر دی آپ نے فرمایا کہ تم نے اچھا (فیصلہ) کیا۔ اس حدیث کو ابو بکر بن عیاش نے ذہم سے انہوں نے نمران بن جاریہ سے انہوں نے اپنے والد سے روایت کیا ہے نمران نے اپنے والد سے اور حدیثیں بھی روایت کی ہیں۔

۶۶۳۔ حضرت جاریہؓ بن عبدالممنذ ر

حضرت جاریہؓ بن عبدالممنذ ر بن زبیر۔ یہ ابن مندہ کا قول ہے ابن علی داؤد نے کہا ہے کہ ان کا نام خارجہ بن عبدالممنذ ر ہے۔ محمد بن ابراہیم اسباطی نے ابن فضیل سے انہوں نے عمرو بن ثابت سے انہوں نے ابن عقیل سے انہوں نے عبد الرحمن بن یزید سے انہوں نے جاریہ بن عبدالممنذ ر سے روایت کی ہے رسول اللہ ﷺ نے فرمایا جمعہ کا دن سب دنوں کا سردار ہے اور ابن ابی داؤد نے محمد بن اسماعیل حمسی سے انہوں نے ابن فضیل سے روایت کی ہے کہ انہوں نے کہا (ان کا نام) خارجہ بن عبدالممنذ ر ہے۔ اس حدیث کو بکر بن بکار نے عمرو بن ثابت سے اپنی سند کے ساتھ عبد الرحمن بن یزید سے روایت کیا ہے اور کہا ہے کہ یہ حدیث ابولبابہ بن عبدالممنذ ر سے مروی ہے اور انہوں نے پوری حدیث ذکر کی ہے ابو نعیم نے کہا ہے کہ جاریہ کا ذکر وہم ہے صحیح رفاعہ بن عبدالممنذ ر ہے اور یہ حدیث ابولبابہ بن عبدالممنذ ر کے نام سے مشہور ہے۔ ابولبابہ کا نام رفاعہ ہے اور بعض لوگ کہتے ہیں ان کا نام بشیر ہے یہ کسی نے نہیں کہا کہ ان کا نام جاریہ ہے یا خارجہ ہے سو اس کے جو اس وہم کرنے والے نے ابن ابی داؤد سے روایت کی ہے۔ ان کا ذکر ابن مندہ اور ابو نعیم نے لکھا ہے۔

۶۶۴۔ حضرت جاریہؓ بن قدامہ

حضرت جاریہؓ بن قدامہ تمیمی سعدی۔ احنف بن قیس کے چچا ہیں اور بعض لوگ کہتے ہیں کہ احنف کے چچا زاد بھائی ہیں۔ یہ ابن مندہ اور ابو نعیم کا قول ہے مگر ابو نعیم نے کہا ہے کہ بعض لوگوں کا قول ہے کہ نہ یہ ان کے چچا ہیں نہ ان کے چچا زاد بھائی ہیں۔ ہاں جابر ان کو محض بغرض تعظیم اپنا چچا کہتے تھے اور یہی صحیح ہے کیونکہ یہ دونوں کعب بن سعد بن منہا کے اس طرف کہیں نہیں ملتے جیسا کہ ہم بیان کریں گے پس اگر چچا زاد بھائی ہونے سے یہ مراد ہے کہ یہ دونوں ایک ہی قبیلہ کے ہیں تو بے شک صحیح ہو سکتا ہے کیونکہ یہ جاریہ ہیں بیٹے قدامہ بن مالک بن زہیر بن حصن کے اور بعض لوگ کہتے حصین بن رزاح کے اور بعض لوگ رباح بن اسعد بن بحیر بن ربیعہ بن کعب بن سعد بن زید منہا بن تمیم کے تمیمی ہیں سعدی ہیں کنیت ان کی ابو ایوب اور ابو یزید ہے ان کا شمار بصرہ والوں میں ہے۔ ان سے اہل مدینہ اور اہل بصرہ نے روایت کی ہے۔ ان کی حدیث ایک یہ ہے جو ہم سے ابو یاسر بن ابی حبہ نے اپنی سند سے عبد اللہ بن احمد تک بیان کی وہ کہتے تھے مجھ سے میرے والد نے بیان کیا وہ کہتے تھے ہم سے یحییٰ بن سعید نے ہشام یعنی ابن عروہ سے نقل کر کے بیان کیا وہ کہتے تھے مجھ سے میرے والد احنف بن قیس سے انہوں نے اپنے ایک چچا سے جن کا نام جاریہ بن قدامہ تھا نقل کر کے بیان کیا کہ رسول اللہ ﷺ سے ایک شخص نے عرض کیا یا رسول اللہ ﷺ مجھے کوئی ایسی مختصر بات بتائیے جس کو میں سمجھ لوں آپ نے فرمایا کبھی غصہ نہ ہوتا یہی آپ نے کئی بار فرمایا ہر بار یہی فرماتے تھے کہ غصہ نہ ہونا یہی کہتے تھے کہ ہشام نے کہا یا رسول اللہ ﷺ کہنا وہم ہے انہوں نے نبی ﷺ کو نہیں دیکھا یہ علی بن ابی طالب رضی اللہ عنہ کے اصحاب میں ہیں اور ان کے ہمراہ تمام جنگوں میں شریک رہے

ہیں۔ یہ وہی ہیں جنہوں نے عبداللہ بن حضرمی کو بصرہ میں محصور کر لیا تھا۔ ابن سنبل کے گھر میں اور اس گھر میں آگ لگا دی تھی حضرت معاویہ نے ابن حضرمی کو بصرہ پر قبضہ کرنے کے لئے بھیجا تھا ابن حضرمی بنی تمیم کے یہاں اترے تھے زیاد اس زمانہ میں بصرہ کے حاکم تھے انہوں نے حضرت علی کو اس کی اطلاع کی تو حضرت علی نے ائین بن ضبیعہ مجاشعی کو بھیجا مگر وہ دھوکے سے قتل کر دیئے گئے پھر حضرت علی رضی اللہ عنہ نے ان کے بعد جاریہ بن قدامہ کو بھیجا انہوں نے ابن حضرمی کا گھر جس میں وہ تھے آگ سے جلا دیا۔ ان کا تذکرہ تینوں نے لکھا ہے۔

۶۶۵۔ حضرت جاریہ بن مجمع

حضرت جاریہ بن مجمع بن جاریہ طبرانی نے مطین سے انہوں نے ابراہیم بن محمد بن عثمان حضرمی سے انہوں نے محمد بن فضیل سے انہوں نے زکریا بن ابی زائدہ سے انہوں نے شععی سے روایت کی ہے کہ انہوں نے کہا رسول اللہ ﷺ کے زمانہ میں چھ آدمیوں نے (پورا) قرآن یاد کر لیا تھا انصار میں سے زید بن ثابت نے اور ابو زید نے اور معاذ بن جبل نے اور ابو الدرداء نے اور سعد بن عبادہ نے اور ابی بن کعب نے اور جاریہ بن مجمع بن جاریہ نے بھی سوا ایک سورت یا دو سورت کے (پورا) قرآن پڑھ لیا تھا۔ طبرانی نے بھی ایسا ہی کہا ہے اور اسحاق بن یوسف نے اس حدیث کو زکریا سے روایت کیا ہے اور کہا ہے کہ (ان کے والد کا نام) مجمع بن جاریہ (ہے) اور ایسا ہی اسماعیل بن ابی خالد نے بھی شععی سے نقل کیا ہے اور یہی صحیح ہے جاریہ بن عامر مجمع کے والد ان (منافقوں) میں سے تھے جنہوں نے مسجد ضرار بنائی تھی اور مجمع اس مسجد میں امامت کیا کرتے تھے یہ قول اسی روایت کی تائید کرتا ہے کہ مجمع حافظ قرآن تھے ان کا تذکرہ ابو موسیٰ نے لکھا ہے۔

۶۶۶۔ حضرت جاہمہ بن عباس

حضرت جاہمہ بن عباس بن مروان سلمیٰ۔ کنیت ان کی ابو معاویہ۔ ہمیں عبداللہ بن احمد طوسی خطیب نے خبر دی وہ کہتے تھے ہمیں ابو بکر احمد بن علی بن بدران نے خبر دی وہ کہتے تھے ہمیں ابو طالب محمد بن علی حربی نے خبر دی وہ کہتے تھے ہمیں عمر بن شاہین نے خبر دی وہ کہتے تھے۔ ہمیں محمد بن احمد بن ابی ثلج نے خبر دی وہ کہتے تھے ہمیں علی بن عمرو انصاری نے خبر دی وہ کہتے تھے ہمیں یحییٰ بن سعید نے ابن جریج سے انہوں نے محمد بن طلحہ بن رکانہ سے انہوں نے معاویہ بن جاہمہ سلمیٰ سے انہوں نے اپنے والد سے نقل کر کے خبر دی کہ وہ کہتے تھے میں رسول اللہ ﷺ کے حضور میں حاضر ہوا اور میں نے آپ سے جہاد کی بابت پوچھا آپ نے فرمایا تمہاری ماں (زندہ) ہے میں نے عرض کیا ہاں آپ نے فرمایا اسی کے پاس رہو اور اس کی خدمت کرو کیونکہ جنت اس کے پیروں کے نیچے ہے۔ ابو عمر نے لکھا ہے کہ جاہمہ سلمیٰ والد ہیں معاویہ بن جاہمہ بن عباس بن مروان سلمیٰ حجازی کے ان سے حدیث جہاد کی مروی ہے جیسا کہ اوپر گزر چکی اور معن سے مروی ہے کہ انہوں نے کہا میں نبی ﷺ کے حضور میں حاضر ہوا یہ ان کے نام میں ذکر کیا جائے گا اور ما کولانے کہا ہے کہ جاہمہ بن عباس بن مروان سلمیٰ بعض لوگ کہتے ہیں کہ وہ صحابی ہیں۔ ان کا تذکرہ تینوں نے لکھا ہے۔

۱۔ منافق قرآن پید میں انصار صرف اپنے علم کے موافق بیان کر رہے ہیں ورنہ حافظ قرآن خود حضرت ہی کے عہد مبارک میں بہت تھے۔ ۱۲۔

باب الحجیم مع الباء

۶۶۷۔ حضرت جبار بن حارث

حضرت جبار بن حارث۔ (پہلے) نام ان کا جبار تھا پر نبی نے ان کا نام عبد الجبار رکھا۔ اس کو ابن مندہ اور ابو نعیم نے اپنی سندوں سے عبد اللہ بن طلحہ سے انہوں نے اپنے والد طلحہ سے انہوں نے عبد الجبار بن حارث سے روایت کیا ہے کہ وہ نبی ﷺ کے حضور میں حاضر ہوئے آپ نے پوچھا کہ تمہارا کیا نام ہے انہوں نے کہا جبار آپ نے فرمایا (نہیں) بلکہ تم عبد الجبار ہو۔ ان کا تذکرہ ابن مندہ اور ابو نعیم نے لکھا ہے۔

۶۶۸۔ حضرت جبار بن حکم سلمی

حضرت جبار بن حکم سلمی۔ ان کو لوگ فرار کہتے ہیں۔ مدائن نے ان کا ذکر ان لوگوں میں کیا ہے جو قبیلہ بنی سلیم سے رسول اللہ کے حضور میں حاضر ہوئے تھے پھر وہ اسلام لائے اور انہوں نے رسول اللہ ﷺ سے درخواست کی کہ ان کا جھنڈا آپ فرار کو دے دیں آپ کو یہ نام برا ہے معلوم ہوا فرار نے آپ سے عرض کیا کہ میرا نام فرار صرف ان اشعار کے سبب سے رکھ دیا گیا ہے جو میں نے کہے تھے ان کا پہلا شعر یہ ہے:

وکتیبة لستہا بکتیبة
حتى اذا التبت نفضت لهایدی

ایک لشکر کو میں نے دوسرے لشکر کے ساتھ ملا دیا۔ یہاں تک کہ جب دونوں مختلط ہو گئے تو میں نے ہاتھ جھاڑ ڈالے یعنی وہاں سے چل دیا۔

۶۶۹۔ حضرت جبار بن سلمی

حضرت جبار بن سلمی بن مالک بن جعفر بن کلاب بن ربیعہ بن عامر بن صعصعہ۔ نبی کے حضور میں وفد بن کے آئے تھے پھر اسلام لائے بعد اس کے اپنے قوم کی طرف (مقام) ضریہ میں لوٹ کر گئے یہ محمد بن سعد کا قول ہے۔ یہ ان لوگوں میں تھے جو عامر بن طفیل کے ہمراہ مدینہ میں آئے تھے اور ان کا ارادہ تھا کہ دھوکہ دے کر نبی ﷺ کو قتل کریں بعد اس کے یہ اسلام لائے یہی ہیں جنہوں نے جنگ بئر معونہ میں عامر بن فہیرہ کو قتل کیا تھا اور کہا کرتے تھے کہ میرے اسلام کا باعث یہ ہوا کہ میں نے (ایک مرتبہ) ایک مسلمان کے نیزہ مارا تو میں نے اسے یہ کہتے ہوئے سنا کہ فزت واللہ یہ کہتے ہوئے میں نے اپنے دل میں کہا کہ یہ کیا کامیاب ہوا میں نے اسے قتل نہیں کر دیا یہاں تک کہ میں نے بعد اس کے لوگوں سے اس کے قول کا مطلب پوچھا تو لوگوں نے کہا (اس کا مطلب یہ تھا) کہ میں شہادت کو پہنچ گیا میں نے کہا ہاں خدا کی قسم کامیاب ہو گیا بخاری نے جبار سلمی کا ذکر نہیں کیا اور نہ جبار بن صخر کا ذکر کیا ہے۔ ان کا تذکرہ تینوں نے لکھا ہے۔

۱۔ برامعلوم ہونے کی وجہ یہ تھی کہ فرار کے معنی بھاگنے والا حضرت کو نام میں خوبی معنی کا بھی لحاظ رہتا تھا۔

۶۷۰۔ حضرت جبار بن صخر

حضرت جبار بن صخر بن امیہ بن خنساء بن سنان بعض لوگ کہتے ہیں حمیس بن سنان بن عبید بن عدی بن غنم بن کعب بن سلمہ انصاری خزرجی ثم السلمی۔ کنیت ان کی ابو عبد اللہ ہے والدہ ان کی سعاد بنت سلمہ ہیں جشم بن خزرج کی اولاد سے بیعت عقبہ اور بدر اور احد اور تمام مشاہد میں رسول اللہ کے ہمراہ شریک تھے۔ ہمیں ابو یاسر یعنی ہبہ اللہ بن عبد الوہاب ہبہ اللہ نے اپنی سند سے عبد اللہ بن احمد سے روایت کر کے خبر دی وہ کہتے تھے مجھ سے میرے والد نے بیان کیا وہ کہتے تھے ہمیں حسین بن محمد نے خبر دی وہ کہتے تھے ہمیں ابو اہلیس نے شریحیل سے انہوں نے جبار بن صخر انصاری سے جو بنی سلمہ میں سے ایک شخص تھے نقل کر کے خبر دی کہ وہ کہتے تھے رسول اللہ ﷺ نے (ایک مرتبہ اثنائے) راہ میں فرمایا کہ کون ہے جو ہم سے پہلے (مقام) اٹایا میں پہنچ جائے اور وہاں کا حوض بھر دے اور اس میں خوب پانی بھرے یہاں تک کہ اس کو ہمارے پہنچنے تک پر کر دے۔ میں نے عرض کر دیا کہ میں (اس خدمت کو انجام دوں گا) آپ نے فرمایا جاؤ چنانچہ میں گیا اور اٹایا میں پہنچا اور میں نے وہاں کا حوض بھر دیا اور خوب بھرا یہاں تک کہ اس کو پر کر دیا بعد اس کے مجھے نیند غالب ہوئی اور میں سو گیا پھر اس وقت جاگا کہ ایک شخص کا اونٹ پانی کی طرف جا رہا تھا اس نے اونٹ کو روک کر کہا کہ اے حوض والے میں تیرے حوض میں پانی پلاؤں (میں نے جو آنکھ کھول کر دیکھا) تو وہ رسول اللہ ﷺ تھے میں نے عرض کیا کہ ہاں پس آپ نے اپنے اونٹ کو پانی پلایا بعد اس کے لوٹ گئے پھر آپ نے مجھے فرمایا کہ ایک برتن میں پانی لے کر میرے پیچھے چلے آؤ چنانچہ میں آپ کے پیچھے پیچھے پانی لے کر چلا آپ نے اس سے وضو فرمایا اور خوب اچھا وضو کیا میں نے بھی آپ کے ہمراہ وضو کیا پھر آپ نماز پڑھنے کھڑے ہو گئے میں آپ کی بائیں جانب کھڑا ہو گیا آپ نے مجھے اپنی داہنی جانب کھڑا کر لیا پھر میں نے اور آپ نے نماز پڑھی بعد اس کے لوگ آ گئے۔ ان کا ذکر جابر بن صخر کے بیان میں ہو چکا ہے مگر جبار زیادہ صحیح ہے۔ ان کا تذکرہ تینوں نے لکھا ہے مگر ابن مندہ اور ابو نعیم کہا ہے کہ ان کو رسول اللہ ﷺ نے مشرکوں کے پاس جاسوس بنا کے جابر کے ہمراہ بھیجا تھا حالانکہ ایسا نہیں ہے ان دونوں کو حضرت نے پانی بھرنے کے لئے بھیجا تھا جیسا کہ ہم ذکر کر چکے ہیں اور ان دونوں نے بھی اس کو متن حدیث میں ذکر کیا ہے پس ان دونوں نے اپنے قول سے خود اپنے ہی اوپر اعتراض کر لیا واللہ اعلم۔

۶۷۱۔ حضرت جبارہ بن زرارہ

حضرت جبارہ بن زرارہ۔ بزیرادت ہا۔ یہ بیٹے میں زرارہ بلوی کے صحابی ہیں مگر کوئی روایت ان سے نہیں ہے فتح مصر میں شریک تھے۔ دارقطنی اور ابن ماکولانے کہا ہے کہ ان کا نام جبارہ ہے بکسر جیم۔ ان کا تذکرہ تینوں نے لکھا ہے۔

۶۷۲۔ حضرت جبر اعرابی

حضرت جبر اعرابی محاربی۔ ابن مندہ نے ان کی حدیث جبر بن عثیک کے تذکرہ میں لکھی ہے اور اپنی سند سے اسود بن بلال سے روایت کی ہے کہ وہ کہتے تھے ایک اعرابی (مقام) حیرہ میں اذان دیا کرتے تھے ان کا نام جبر تھا انہوں نے (ایک مرتبہ) کہا کہ عثمان اس امت کے والی ہوئے بغیر نہ مریں گے ان سے پوچھا گیا کہ یہ تم کو کہاں سے معلوم ہوا انہوں نے کہا میں رسول اللہ ﷺ کے ہمراہ نماز فجر (ایک مرتبہ) پڑھی جب آپ نے سلام پھیرا تو ہماری طرف منہ کر کے فرمایا کہ کچھ لوگ میرے اصحاب میں سے

آج شب کو تولے گئے تو (سب سے پہلے) ابو بکر تولے گئے وہ سب سے بھاری نکلے پھر عمر تولے گئے وہ بھی سب سے بھاری نکلے پھر عثمان تولے گئے وہ بھی سب سے بھاری نکلے۔ یہ حدیث اس سند سے غریب ہے۔ ان کا تذکرہ ابو عمر اور ابو موسیٰ نے لکھا ہے۔ ابو موسیٰ نے ان کا تذکرہ جبر بن عتیک کے تذکرہ سے علیحدہ لکھا ہے اور کہا ہے کہ یہ ایک دوسرے جبر ہیں جن کا نسب معلوم نہیں اور ان کی حدیث روایت کی ہے اور اس حدیث کے آخر میں کہا ہے کہ اس حدیث کو حافظ ابو عبد اللہ نے جبر بن عتیک کے تذکرہ کے آخر میں لکھا ہے اور ان جبر کا تذکرہ نہیں لکھا حالانکہ یہ بلا شک دوسرے ہیں۔

میں کہتا ہوں کہ حق ابو موسیٰ کی طرف ہے اگر ابن مندہ یہ سمجھے ہوں کہ جبر بن عتیک ہے اس حدیث کے راوی ہیں اور اگر وہ بھول گئے ہوں یا کاتب سے ان کا نام چھوٹ گیا ہو تو خیر۔ واللہ اعلم

۶۷۳۔ حضرت جبر بن انس

حضرت جبر بن انس بدری ہیں۔ ابو نعیم نے کہا ہے کہ ہم سے سلیمان بن احمد نے بیان کیا وہ کہتے تھے ہم سے حضرمی نے بیان کیا کہ انہوں نے عبید اللہ بن ابی رافع کی کتاب میں منجملہ ان لوگوں کے نام کے جو حضرت علی کے ہمراہ جنگ صفین میں شریک تھے جبر بن انس کا نام بھی دیکھا جو بدری تھے قبیلہ بنی زریق سے۔ ابو موسیٰ نے کہا ہے کہ بعض لوگ ان کو جبر بن انس کہتے ہیں۔

۶۷۴۔ حضرت جبر ابو عبد اللہ

حضرت جبر کنیت ان کی ابو عبد اللہ ہے۔ زہری نے عبد اللہ بن جبر سے انہوں نے اپنے والد سے روایت کی ہے کہ انہوں نے کہا میں نے رسول اللہ ﷺ کے پیچھے نماز پڑھی چنانچہ جب آپ فارغ ہوئے تو آپ نے فرمایا کہ اے جبر اپنے پروردگار کی باتیں سنو اور یہ (کہہ کے) یقین کے ساتھ آپ نے مجھے وہ کلام جانفزا سنا دیا۔ ان کا تذکرہ ابو احمد عسکری نے لکھا ہے۔

۶۷۵۔ حضرت جبر بن عبد اللہ

حضرت جبر بن عبد اللہ قطبی۔ ابو بصرہ غفاری کے غلام تھے۔ یہی ہیں جو مقوقس (شاہ اسکندریہ) کی طرف سے قاصد بن کر آئے تھے اور ان کے ہمراہ ماریہ قطبیہ (آئی) تھیں یہ ابو سعید بن یونس کا قول ہے۔ امیر ابو نصر نے کہا ہے کہ جبر بن عبد اللہ قطبی بنی غفار کے غلام تھے مقوقس کی طرف سے قاصد بن کے ماریہ قطبیہ کو لے کر نبی ﷺ کے حضور میں حاضر ہوئے تھے اور بعض لوگ کہتے ہیں کہ یہ ابو بصرہ کے مولیٰ تھے اور ابن یونس نے کہا ہے کہ قبیلہ غفار کی ایک قوم کہتی ہے کہ یہ ہم میں سے ہیں چنانچہ ان کا نسب بھی انہوں نے اپنے قبیلہ سے ملایا ہے اور کہا ہے کہ یہ جبر بیٹے ہیں انس بن سعد بن عبد اللہ بن عبد یاسیل بن حراق بن غفار کے اور ہانی بن منذر نے ذکر کیا ہے کہ ان کی وفات ۶۳ ہجری میں ہوئی۔ ان کا تذکرہ تینوں نے لکھا ہے۔

۱۔ یہ واقعہ خواب کا ہے حضرت نے خواب میں دیکھا تھا کہ ایک ترازو آسمان سے اتری اور اس کے ایک پہلے میں خود حضور اقدس بٹھائے گئے اور دوسرے پہلے میں تمام امت۔ آپ کا پہلہ بھاری رہا پھر اسی طرح خلفائے ثلاثہ۔ آپ کے بعد وہ بھی تمام امت سے بھاری رہے یہ حدیث بہت سندوں سے مروی ہے اور اعلیٰ درجہ صحت میں ہے اور انبیاء کا خواب بالاتفاق وحی ہے ابو داؤد کی روایت میں ہے کہ یہی خواب ایک صحابی نے بھی دیکھا تھا۔

۶۷۶۔ حضرت جبر بن عتیک

حضرت جبر بن عتیک۔ بعض لوگ ان کو جابر کہتے ہیں۔ یہ جبر بیٹے ہیں عتیک بن قیس بن حارث بن مالک بن زید بن معاویہ بن مالک بن عوف عمرو بن عوف بن مالک بن اوس کے اور بعض لوگ کہتے ہیں یہ جبر بیٹے ہیں عتیک بن قیس بن حارث ابن امیہ بن زید بن معاویہ کے۔ انصاری اسی عمری معاوی۔ ماں ان کی جمیلہ بنت زید بن صفی بن عمرو بن حبیب بن حارث بن حارث انصاریہ ہیں۔ یہ بدر میں اور تمام مشاہد میں رسول اللہ ﷺ کے ہمراہ شریک تھے اور مدینہ میں آپ کی وفات تک رہے۔ ابن مندہ نے کہا ہے کہ یہ جابر بن عتیک کے بھائی ہیں مگر یہ صحیح نہیں۔ یہ ایک ہی شخص ہیں جن کو بعض لوگ جابر اور بعض لوگ جبر کہتے ہیں اور ابن مندہ نے ان کے تذکرہ کے آخر میں وہ حدیث بھی بیان کی ہے کہ (مقام) حیرہ میں ایک شخص اذان دیتا تھا جس کا نام جبر تھا ان کا بیان جبر اعرابی کے بیان میں گزر چکا۔ ابو عمر نے کہا ہے کہ کعب وغیرہ نے ابو عمیس سے انہوں نے عبد اللہ ابن عبد اللہ بن جبر بن عتیک سے انہوں نے اپنے والد سے انہوں نے ان کے دادا سے روایت کی ہے کہ رسول اللہ ﷺ ان کے مرض میں ان کی عیادت کو گئے تو ان کے گھر والوں میں سے کسی نے کہا کہ ہم تو اس بات کے امیدوار تھے کہ یہ خدا کی راہ میں شہید ہوں گے الحدیث جبر سے یہ بھی مروی ہے کہ وہ مریض جن کی رسول اللہ نے عیادت کی تھی عبد اللہ بن ثابت تھے واللہ اعلم ۶۱ ہجری میں ان کی وفات ہوئی اس وقت ان کی عمر نوے برس کی تھی۔ ان کا تذکرہ تینوں نے لکھا ہے

۶۷۷۔ حضرت جبر کندی

حضرت جبر کندی۔ ان کا تذکرہ ابو موسیٰ نے ابن مندہ پر استدراک کرنے کے لئے لکھا ہے اور عبد الملک بن عمیر سے انہوں نے (قبیلہ) کندہ کے ایک شخص سے جن کا نام ابن جبر کندی ہے انہوں نے اپنے والد سے روایت کی ہے کہ وہ وفد میں تھے اور یہ کہ نبی نے سکون اور سکا سک لے پر دعائے مغفرت فرمائی اور فرمایا تمہارے پاس اہل یمن آئے ہیں جن کے دل نرم ہیں اور قلب رقیق ہیں۔ (دیکھو) ایمان یمنی ہے اور حکمت (بھی) یمنی ہے۔

۶۷۸۔ حضرت جبل بن جوال

حضرت جبل بن جوال بن صفوان بن بلال بن اصرم بن ایاس بن عبد غنم بن جحاش بن بجالہ بن مازن بن ثعلبہ بن سعد بن ذبیان شاعر۔ ذبیانی ثم ثعلبی۔ ابن اسحاق نے ان کا ذکر لکھا ہے۔ ہمیں ابو جعفر عبید اللہ بن علی بن علی نے اپنی سند سے یونس بن بکیر سے انہوں نے محمد بن اسحاق سے روایت کی کہ پھر وہ یعنی بنی قریظہ کے لوگ (قلعہ سے) اتارے گئے اور ان کو قید کر لیا اور (اس کے بعد) ان کے قتل کی پوری کیفیت بیان کی اور انہوں نے کہا ہے کہ جبل بن جوال ثعلبی نے یہ شعر موزوں کیا۔

لعمرك ما لام ابن اخطب نفسه
ولكنه من يخذل الله يخذل

قسم تیری جان کی ابن اخطب نے اپنی جان پر کچھ ملامت نہیں لی بلکہ جو شخص اللہ کو ترک کرتا ہے وہ مخذول ہو جاتا ہے۔

یہ یونس کا قول ہے اور بعض لوگ کہتے ہیں کہ یہ شعر جی بن اخطب کا ہے اور ہشام بن کلبی نے بھی ان کا نسب ویسا ہی بیان کیا

۱۔ سکون اور۔ کاسک یمن کے دو قبیلوں کے نام ہیں۔

ہے جیسا ہم نے اور کہا ہے کہ یہ یہودی تھے پھر اسلام لائے اور حی بن اخطب کا مرثیہ (شعر مذکور میں) ادا کیا۔ دارقطنی اور ابو نصر نے ان کا ذکر لکھ کے کہا ہے کہ یہ صحابی ہیں اور ان کے نام کے آخر میں لام ہے۔

۶۷۹۔ حضرت جبلہ بن ازرق کندی

حضرت جبلہ بن ازرق کندی۔ زیادت ہا۔ یہ جبلہ بیٹے ہیں ازرق کندی کے اہل حمص میں سے ہیں۔ ان سے راشد بن سعد نے روایت کی ہے کہ نبی ﷺ نے ایک دیوار کے سامنے نماز پڑھی جس میں پتھر بہت تھے آپ ظہر کی یا عصر کی نماز پڑھی پھر جب آپ دو رکعتوں کے بعد بیٹھے تو آپ کو بچھونے ڈنگ مار دیا کہ آپ بے ہوش ہو گئے لوگوں نے آپ پر پڑھ پڑھ کے پھونکنا شروع کیا جب آپ کو افاقہ ہوا تو آپ نے فرمایا کہ اللہ عزوجل نے مجھے شفا دی تمہاری جھاڑ پھونک سے کچھ نہیں ہوا ان کا تذکرہ تینوں نے لکھا ہے۔

۶۸۰۔ حضرت جبلہ بن اشعر خزاعی

حضرت جبلہ بن اشعر خزاعی کعبی۔ ان کے والد کے نام میں اختلاف ہے۔ واقدی نے کہا ہے کہ یہ کرز بن جابر کے ہمراہ مکہ کے راستے میں فتح مکہ کے سال شہید ہوئے۔ یہ ابو عمر کا قول ہے اور بعض لوگوں نے کہا ہے کہ (کرز بن جابر کے ساتھ) جو شہید ہوئے (وہ یہ نہ تھے بلکہ) خنیس بن خالد اشعر تھے اور یہی صحیح ہے۔

۶۸۱۔ حضرت جبلہ بن ثعلبہ انصاری

حضرت جبلہ بن ثعلبہ انصاری خزرجی بیاضی۔ بدر میں شریک تھے۔ عبید اللہ بن ابی رافع نے ان لوگوں کے نام میں جو حضرت علی بن ابی طالب رضی اللہ عنہ کے ہمراہ صفین میں شریک تھے قبیلہ بنی بیاضہ سے جبلہ بن ثعلبہ کا نام بھی لکھا ہے۔ ان کا تذکرہ ابو نعیم اور ابو موسیٰ نے لکھا ہے اور ابو نعیم نے تاریخ میں ان کو جبلہ بن خالد بن ثعلبہ بن خالد لکھا ہے وہ یہی ہیں صرف ان کے باپ کا نام نہیں لکھا۔

۶۸۲۔ حضرت جبلہ بن جنادہ

حضرت جبلہ بن جنادہ بن سوید بن عمرو بن عرفطہ بن ناقد بن تیم بن سعد بن کعب بن عمرو بن ربیعہ جن کا نام کحی خزاعی ہے۔ انہوں نے نبی ﷺ سے بیعت کی تھی۔ ان کا تذکرہ ابو موسیٰ نے لکھا ہے۔

۶۸۳۔ حضرت جبلہ بن حارثہ

حضرت جبلہ بن حارثہ۔ زید بن حارثہ بن شراحیل کلبی کے بھائی ہیں۔ ان کا نسب اسامہ بن زید کے تذکرہ میں گزر چکا ہے اور عنقریب زید کے تذکرہ میں انشاء اللہ آئے گا۔

نبی ﷺ کے حضور میں اپنے والد حارثہ کے ہمراہ آئے تھے اس وقت نبی ﷺ مکہ میں تھے۔ ان کا سن (اپنے بھائی) زید سے زیادہ تھا۔ حارثہ اپنے بیٹے زید کے پاس رہ گئے اور جبلہ لوٹ گئے۔ پھر دوبارہ نبی ﷺ کے حضور میں حاضر ہوئے اور اسلام لائے۔ ہمیں عمر بن محمد بن معمر بن طبرزدوغیرہ نے خبر دی وہ کہتے تھے ہمیں ابو القاسم بن حصین نے خبر دی وہ کہتے تھے ہمیں ابو طالب یعنی محمد بن محمد نے خبر دی وہ کہتے تھے ہمیں ابو اسحق یعنی ابراہیم بن محمد بن یحییٰ مزکی نے خبر دی وہ کہتے تھے ہمیں احمد بن حمدون بن رستم نے خبر

دی وہ کہتے تھے ہمیں ولید بن عمرو بن سکین نے خبر دی وہ کہتے تھے ہمیں عمرو بن نصر نے خبر دی وہ کہتے تھے ہمیں اسماعیل بن ابی خالد نے ابو عمرو شیبانی سے انہوں نے ابن حارثہ سے نقل کر کے خبر دی وہ کہتے تھے میں رسول اللہ ﷺ کے حضور میں حاضر ہوا اور میں نے عرض کیا کہ میرے ہمراہ بھائی کو بھیج دیجئے! آپ نے فرمایا وہ تمہارے سامنے بیٹھے ہیں اگر جائیں تو میں ان کو نہیں روکتا زید نے کہا کہ یا رسول اللہ میں آپ پر کسی کو پسند نہ کروں گا (یعنی آپ کو چھوڑ کر نہ جاؤں گا) (جبلہ) کہتے ہیں مجھے اپنے بھائی کی گفتگو اپنی گفتگو سے اچھی معلوم ہوئی دارقطنی نے کہا ہے کہ ابن حارثہ سے مراد یہی جبلہ بن حارثہ ہیں۔ ان جبلہ سے ابو اسحق سمعی نے روایت کی ہے۔ بعض لوگ ابو اسحق اور جبلہ کے درمیان میں فروہ بن نوفل کو بھی داخل کرتے ہیں ابو اسحق نے بیان کیا ہے کہ جبلہ بن حارثہ سے پوچھا گیا کہ تم بڑے ہو یا زید تو انہوں نے کہا زید مجھ سے بہتر ہیں۔ (میں ان سے اپنے کو بڑا نہیں کہہ سکتا ہاں) میں ان سے پہلے پیدا ہوا ہوں اور میں تم سے (پوری) کیفیت بیان کرتا ہوں (سنو) ہماری والدہ قبیلہ طسی سے تھیں جب وہ مر گئیں تو ہم دونوں بھائی اپنے نانا کی تربیت میں آئے میرے دونوں چچا گئے اور ہمارے نانا سے کہا کہ اپنے بھائی کے بیٹوں کے ہم زیادہ مستحق ہیں تو نانا نے کہا کہ تم جبلہ کو لے جاؤ (مگر زید کو میں نہ دوں گا) اور یہ کہہ کر انہوں نے زید کو بلا لیا میرے چچا مجھے لے کے چلے آئے۔ (اسی اثنا میں اتفاق سے مقام) تہامہ کے کچھ سوار آئے اور وہ زید کو پکڑ لے گئے پھر ان پر بہت سے حوادث پیش آئے۔ (وہ غلام بنا کے بیچے گئے) یہاں تک کہ (ام المومنین) خدیجہ کے پاس پہنچے اور انہوں نے نبی کو بہہ کر دیا بعض لوگوں نے کہا ہے کہ جبلہ اسامہ بن زید کے رشتہ دار ہیں۔ (چچا نہیں ہیں) اور جبلہ بن ثابت کا بھی زید کا بھائی ہونا مروی ہے مگر صحیح یہ ہے کہ جبلہ بن حارثہ زید کے بھائی ہیں اس کے سوا اور کچھ صحیح نہیں ہے۔ ان کا تذکرہ تینوں نے لکھا ہے۔

۶۸۴۔ حضرت جبلہ بن سعید

حضرت جبلہ بن سعید بن اسود بن سلمہ بن حجر بن وہب بن ربیعہ بن معاویہ اکرمین نبی کے پاس وفد بن کے گئے تھے۔ ان کا تذکرہ ابو موسیٰ نے لکھا ہے۔

۶۸۵۔ حضرت جبلہ بن شراحیل

حضرت جبلہ بن شراحیل۔ حارثہ بن شراحیل بن عبدالعزیٰ کے بھائی ہیں۔ ان کا تذکرہ ابن مندہ نے علیحدہ تذکرہ میں لکھا ہے اور ان کا نسب عذرہ بن زید لات بن رفیدہ بن ثور بن کلب تک پہنچایا ہے پس اس صورت میں یہ زید بن حارثہ کے چچا ہو جائیں گے۔ بیان کیا گیا ہے کہ حارثہ (قبیلہ نہبان) جو شاخ ہے قبیلہ طی کی) کی ایک خاتون سے نکاح کیا تھا ان سے جبلہ اور اسماء اور زید پیدا ہوئے اس کے بعد ان کی والدہ کا انتقال ہو گیا اور ان لوگوں نے اپنے دادا کے یہاں تربیت پائی اور وہی حدیث بیان کی ہے جو جبلہ ابن حارثہ کے تذکرہ میں گزر چکی۔ ابو نعیم نے کہا ہے کہ بعض راویوں کو وہم ہو گیا ہے اور انہوں نے یہ سمجھ لیا ہے کہ یہ جبلہ چچا ہیں زید کے لہذا انہوں نے تذکرہ میں جبلہ عم زید بیان کیا ہے مگر جو شخص اصل قصہ میں غور کرے گا وہ سمجھ لے گا کہ یہ وہم ہے کیونکہ قصہ میں یہ بیان کیا گیا ہے کہ حارثہ نے قبیلہ طی کی ایک خاتون سے جو بنی نہبان سے تھیں نکاح کیا اور ان سے جبلہ اور اسماء اور زید پیدا ہوئے پس جبکہ جبلہ حارثہ کے بیٹے ہوئے تو زید کے بھائی ہوں گے نہ چچا۔

! ان کے بھائی حضرت زید وہی ہیں جن کا نام قرآن مجید میں نازل ہوا فلما قضی زید منها و طرا یہ فضیلت انہیں کے حصہ کی تھی۔

میں کہتا ہوں جو کچھ ابو نعیم نے کہا ہے وہی صحیح ہے اور اس کا وہم ہونا ظاہر ہے۔ ان کا تذکرہ ابن مندہ نے لکھا ہے۔

۶۸۶۔ حضرت جبلہ بن عمرو انصاری

حضرت جبلہ بن عمرو انصاری۔ ابو مسعود یعنی عقبہ بن عمرو انصاری کے بھائی ہیں۔ یہ ابن مندہ اور ابو نعیم کا قول ہے اور ابو عمر نے کہا ہے کہ یہ ساعدی ہیں اور کہا ہے کہ اس میں اعتراض ہے۔ ان کا شمار اہل مدینہ میں ہے۔ ان سے ثابت بن عبید نے اور سلیمان ابن یسار نے روایت کی ہے یہ ان لوگوں میں ہیں جنہوں نے افریقہ میں معاویہ بن خدیج کے ہمراہ ۵۰ ہجری میں جہاد کیا تھا۔ حضرت علی کے ہمراہ جنگ صفین میں شریک تھے مصر میں سکونت اختیار کر لی تھی۔ فقہائے صحابہ میں یہ ایک فاضل شخص تھے۔ خالد یعنی ابو عمران نے سلیمان بن یسار سے روایت کی ہے کہ ان سے جہاد میں (مجاہدین کو) انعام دینے کا مسئلہ پوچھا انہوں نے کہا میں نے سوا ابن خدیج کے اور کسی کو انعام دیتے نہیں دیکھا انہوں نے ہمیں افریقہ میں خمس نکالنے کے بعد ایک تھائی حصہ غنیمت کا دیا اور (اس وقت) ہمارے ہمراہ اصحابہ محمد ﷺ اور مہاجرین میں سے بہت لوگ تھے منجملہ ان کے جبلہ بن عمرو انصاری تھے۔

میں کہتا ہوں ابو عمر کا یہ کہنا کہ یہ ساعدی ہیں اور ابو مسعود کے بھائی ہیں صحیح نہیں ہے کیونکہ ابو مسعود کا نسب یہ ہے عقبہ بن عمرو بن ثعلبہ ابن اسیرہ بن عسیرہ بن عطیہ بن خدارہ بن عوف بن حارث بن خزرج خدارہ اور خدرہ دونوں بھائی ہیں اور ساعدہ بن کعب بن خزرج پس یہ دونوں خزرج میں جا کے ملتے ہیں لہذا یہ ان کے بھائی نہیں ہو سکتے پس ان کا یہ کہنا کہ یہ ساعدی ہیں وہم ہے۔ واللہ اعلم ان کا تذکرہ تینوں نے لکھا ہے۔

۶۸۷۔ حضرت جبلہ بن ابی کرب

حضرت جبلہ بن ابی کرب بن قیس بن حجر بن وہب بن ربیعہ بن معاویہ اکر میں کنڈی۔ نبی ﷺ کے حضور میں وفد بن کے گئے تھے ان کے ہمراہ دو ہزار پانچ سو آدمی (قبیلہ) عطا کے تھے۔ ان کا تذکرہ ابو موسیٰ نے لکھا ہے۔

۶۸۸۔ حضرت جبلہ بن مالک

حضرت جبلہ بن مالک بن جبلہ بن صفارہ بن دراع بن عدی بن دار بن ہانی بن حبیب بن نمارہ بن لخم لخمی داری تمیم داری کے گروہ سے ہیں نبی ﷺ کے حضور میں قبیلہ دار کے لوگوں کے ہمراہ آئے تھے اس وقت جب کہ آپ تبوک سے واپس آ رہے تھے۔ ان کا تذکرہ ابو عمر اور ابو موسیٰ نے لکھا ہے۔

۶۸۹۔ حضرت جبلہ

حضرت جبلہ۔ ان کا نسب نہیں بیان کیا گیا۔ یہ صحابی ہیں۔ محمد بن سیرین نے روایت کی ہے کہ کسی شہر میں ایک صحابی تھے ان کا نام جبلہ تھا انہوں نے ایک شخص کی بی بی اور اسی شخص کی بیٹی کے ساتھ جو دوسری بی بی سے تھی یکدم نکاح کر لیا تھا۔ ایوب نے کہا ہے کہ حسن (بصری) اس بات کو مکروہ سمجھتے تھے کہ کسی کی بی بی اور بیٹی کے ساتھ نکاح کیا جائے۔

۶۹۰۔ حضرت جبلہ

حضرت جبلہ۔ یہ ایک دوسرے جبلہ ہیں نسب ان کا بھی نہیں بیان کیا گیا۔ ہمیں ابو موسیٰ نے اجازت خبر دی وہ کہتے تھے۔ ہمیں

ابو بکر محمد بن عبد اللہ ابن حارث اپنی کتاب میں خبر دی وہ کہتے تھے ہمیں حسین بن احمد نے خبر دی وہ کہتے تھے ہمیں احمد بن خثیمہ نے خبر دی وہ کہتے تھے ہمیں ابن اصہبانی نے خبر دی وہ کہتے تھے ہمیں شریک نے ابواسحاق سے انہوں نے ایک اور شخص سے جن کا نام انہوں نے اپنے چچا سے جملہ نقل کیا تھا روایت کر کے خبر دی وہ کہتے تھے کہ ایک شخص نے نبی ﷺ سے پوچھا کہ جب میں اپنے بستر پر (سونے کے لئے) جاؤں تو کیا کہوں آپ نے فرمایا قل یا ایہا الکافرون پڑھ لیا کروں کیونکہ وہ شرک سے (اپنے پڑھنے والے) کی برأت لے (کرتی) ہے۔ اس حدیث کو محمد بن طفیل نے شریک سے انہوں نے ابواسحاق سے انہوں نے جملہ بن حارث سے روایت کی ہے اور جملہ بن حارث کے اور آنحضرت ﷺ کے درمیان میں کوئی اور شخص نہیں بیان کیا ابو موسیٰ نے ایسا ہی لکھا ہے۔ پس اگر یہ دوسری روایت صحیح ہے تو یہ جملہ زید بن حارث کے بھائی ہوں گے جن کا ذکر اوپر ہو چکا۔

۶۹۱۔ حضرت حبیب بن حارث

حضرت حبیب بن حارث۔ ان کا ذکر ہشام بن عروہ کی حدیث میں ہے جو انہوں نے بواسطہ اپنے والد کے (ام المومنین) عائشہ رضی اللہ تعالیٰ عنہا سے روایت کی ہے کہ وہ کہتی تھیں حبیب بن حارث رسول اللہ ﷺ کے حضور میں آئے اور انہوں نے عرض کیا کہ یا رسول اللہ میں ایک شخص ہوں کہ بے حد گناہ کرتا ہوں حضرت نے فرمایا اے حبیب اللہ عزوجل کے سامنے توبہ کر و انہوں نے عرض کیا کہ یا رسول اللہ میں توبہ کرتا ہوں اور پھر گناہ کرتا ہوں آپ نے فرمایا جب گناہ کرو توبہ کرو انہوں نے عرض کیا کہ یا رسول اللہ اب بھی مجھ سے گناہ بہت ہوں گے آپ نے فرمایا اے حبیب بن حارث خدا کی بخشش تمہارے گناہوں سے بہت زیادہ ہے۔ ان کا تذکرہ تینوں نے لکھا ہے۔

۶۹۲۔ حضرت جبیر بن ایاس

حضرت جبیر بن ایاس بن خلدہ بن مخلد بن عامر بن زریق بن عامر بن زریق انصاری۔ خزرجی زرقی۔ بدر میں اور احد میں شریک تھے یہ ابن اسحاق اور موسیٰ بن عقبہ اور واقدی اور ابو معشر کا قول ہے اور عبد اللہ بن محمد بن عمارہ نے کہا ہے کہ ان کا نام جبر ہے

۱۔ اس سورت میں آیہ کریمہ لا اعبدا متعبدون (جس کا ترجمہ یہ ہے کہ اے کافرو! جن معبودان باطل کی تم پرستش کرتے ہو ان کی میں پرستش نہیں کرتا) بہت صراحت سے اپنے پڑھنے والے کو شرک سے بری کر رہی ہے پس اگر سوتے وقت کوئی شخص اس سورت شریفہ کو پڑھ لے اور پھر اسی شب کو مر جائے تو ان شاء اللہ مومن مرے گا شرک کا شائبہ اس پر نہ ہوگا۔

۲۔ توبہ کے معنی رجوع کرنا دل میں یہ ارادہ کر کے کہ اب میں اس گناہ کو کبھی نہ کروں گا اس کا اظہار بجز واللہ والحق جناب باری عزاسم کے بارگاہ میں کرنا توبہ ہے۔ پھر چاہے گناہ کر لے مگر اس وقت ارادہ نہ ہو۔ صحابہ کے قلوب کا پاک ہونا اس روایت اور اس کے مثل اور روایتوں سے معلوم ہوتا ہے جہاں ان سے کوئی لغزش ہوئی فوراً ان کو تنبیہ ہوتا تھا دل چونکہ آئینہ کی طرف صاف تھے اس لئے ذرا سا بھی غبار ہو جب تقدیر ہو جاتا تھا حضرت ماغر کا قصہ بھی اسی کے قریب قریب ہے کہ ان سے زنا صادر ہو گیا تھا بعد کو جب انہیں تنبیہ ہوا تو سخت گھبرائے اور لرزاں لرزاں حضور نبی میں آ کر باصرار اپنے اوپر حد جاری کرائی اور اسی حد کے اجرا میں انتقال فرمایا گناہ پر متنبہ ہو کر نام ہونا ایک اعلیٰ درجہ کا وصف ہے جو حضرات صحابہ میں بہرکت حضور نبی بدرجہ اکمل تھا۔ بقدر شرف صحبت اس صفت کے مدارج میں اختلاف تھا بعض برگزیدہ قدوسی ایسے بھی تھے جن کی طبیعت میں قریب قریب وہ ملکہ پیدا ہو گیا تھا جس کو عصمت یا تقیظ سے تعبیر کیا جاسکتا ہے۔ ان کو بالطبع گناہوں سے شغف اور اجتناب تھا۔

بیٹے ہیں ایساں کے اور یہ جبیر ذکوان بن عبد قیس بن خلدہ کے چچا زاد بھائی ہیں۔ خلدہ بسکون لام ہے اور مخلد بضم میم وفتح خا ولام مشدود۔ ان کا تذکرہ تینوں نے لکھا ہے۔

۶۹۳۔ حضرت جبیرؓ بن بحینہ

حضرت جبیرؓ بن بحینہ۔ بحینہ ان کی والدہ کا نام ہے اور ان کے والد کا نام مالک ہے۔ قرشی ہیں بنی نوفل بن عبد مناف سے۔ ان کا صحابی ہونا ثابت ہے جنگ یمامہ میں شہید ہوئے۔ ابن مندہ اور ابو نعیم نے یہی لکھا ہے کہ یہ بنی نوفل بن عبد مناف سے ہیں جو کوئی اس کو دیکھتا ہے وہ سمجھتا ہے کہ ان کا نسب اسی خاندان سے ہے حالانکہ وہ ازدی ہیں ابو عمر نے کہا ہے کہ وہ بنی مطلب بن عبد مناف کے حلیف تھے خود ابن مندہ اور ابو نعیم نے ان کے بھائی عبد اللہ بن بحینہ کے تذکرہ میں لکھا ہے کہ یہ بنی مطلب بن عبد مناف کے حلیف تھے۔ ابو عمر کا قول صحیح ہے ان کا تذکرہ تینوں نے لکھا ہے۔ ماں کی طرف ان کو ہم نے اس وجہ سے منسوب کیا کہ بہ نسبت باپ کی نسبت کے ماں کی نسبت سے زیادہ مشہور ہیں۔

۶۹۴۔ حضرت جبیرؓ بن حباب

حضرت جبیرؓ بن حباب بن منذر۔ محمد بن عبد اللہ حضرمی مطین نے صحابہ میں ان کا ذکر لکھا ہے اور کہا ہے کہ عبید اللہ بن ابی رافع کی (کتاب سیر میں ان صحابہ کے نام ہیں جو حضرت علی بن ابی طالب کے ہمراہ جنگ صفین میں شریک تھے جبیر بن حباب بن مندی نام بھی ہے اس کے علاوہ نہ ان کا کہیں ذکر ہے نہ ان کی کوئی روایت ہے۔ ان کا تذکرہ ابن مندہ اور ابو نعیم نے لکھا ہے۔

۶۹۵۔ حضرت جبیرؓ بن حویرث

حضرت جبیرؓ بن حویرث بن نقید بن عبد بن قصی بن کلاب۔ ابن شاہین وغیرہ نے ان کا ذکر لکھا ہے انہوں نے نبی ﷺ کا زمانہ پایا تھا مگر نہ آپ کو دیکھا اور نہ آپ سے کوئی روایت کی۔ ہاں بواسطہ ابو بکر صدیق رضی اللہ عنہ کے نبی سے روایت کی ہے آپ نے فرمایا میرے گھر اور میرے منبر کے درمیان میں ایک باغ ہے جنت کے باغوں میں سے۔ ان سے سعید بن عبد الرحمن ابن یربوع نے روایت کی ہے اور عروہ بن زبیر نے ان کا ذکر کیا ہے اور انہوں نے ان کا نام حبیب بتایا ہے۔ ان کے والد حویرث فتح مکہ کے دن (بحالت کفر) مقتول ہوئے ان کو حضرت علی نے قتل کیا تھا۔ یہ روایت ان کے بیٹے جبیر کے صحابی ہونے پر اور دولت دیدار (نبی) سے مشرف ہونے پر دلالت کرتی ہے۔ ان کا تذکرہ ابو عمر اور ابو موسیٰ نے لکھا ہے۔ ابو عمر نے کہا ہے کہ ان کے صحابی ہونے میں اعتراض ہے۔

۶۹۶۔ حضرت جبیرؓ بن حیہ

حضرت جبیرؓ بن حیہ ثقفی۔ ابو موسیٰ نے کہا ہے کہ علی بن سعید عسکری نے ابواب میں ان کا ذکر کیا ہے اور ابو بکر بن ابی علی نے اور یحییٰ نے بھی ان کی متابعت کی ہے۔ یہ تابعی ہیں صحابہ سے روایت کرتے ہیں۔ جریر بن حازم نے حمید طویل سے انہوں نے جبیر بن حیہ ثقفی سے روایت کی ہے کہ وہ کہتے تھے نبیؐ جب اپنی کسی صاحبزادی کا نکاح کرنا چاہتے تھے تو ان کے پردے میں جا کے بیٹھ

جاتے تھے اور فرماتے تھے کہ فلاں شخص! فلاں عورت کا ذکر کرتا ہے پس اگر وہ کچھ کہتیں اور عرض کرتیں تو آپ ان کا نکاح (اس شخص سے) نہ کرتے تھے اور اگر وہ سکوت کرتیں تو آپ ان کا نکاح کر دیتے۔ ابو موسیٰ نے کہا ہے کہ یہ حدیث ابو قتادہ نے اور ابن عباس نے اور عائشہ نے روایت کی ہے۔ رضی اللہ عنہم۔ ان کا تذکرہ ابو موسیٰ نے لکھا ہے۔

۶۹۷۔ حضرت جبیرؓ مولیٰ کبیرہ

حضرت جبیرؓ مولیٰ کبیرہ۔ کبیرہ بنت سفیان کے غلام تھے۔ ان کا ذکر ان لوگوں میں ہے جنہوں نے نبیؐ کا زمانہ پایا تھا۔ یحییٰ بن ابی ورقہ بن سعید نے اپنے والد سے روایت کی ہے کہ وہ کہتے تھے مجھ سے میری سیدہ کبیرہ بنت سفیان نے بیان کیا اور وہ ان عورتوں میں تھیں جنہوں نے (رسول اللہؐ سے) بیعت کی تھی (جن کا ذکر قرآن عظیم میں ہے) وہ کہتی تھیں کہ میں نے عرض کیا یا رسول اللہؐ میں نے زمانہ جاہلیت میں اپنی چار بیٹیاں زندہ درگور کی ہیں آپ نے فرمایا کہ غلاموں کو آزاد کرو کبیرہ مجھ سے کہتی تھیں لہذا میں نے تمہارے باپ سعید کو اور ان کے بیٹوں میسرہ اور جبیر کو اور ام میسرہ کو آزاد کر دیا۔ ان کا تذکرہ ابن مندہ اور ابو نعیم نے لکھا ہے۔

۶۹۸۔ حضرت جبیرؓ بن مطعم

حضرت جبیرؓ بن مطعم بن عدی بن نوفل بن عبد مناف بن قصی۔ قرشی ہیں نوفلی ہیں۔ کنیت ان کی ابو محمد ہے اور بعض لوگ کہتے ہیں ابو عدی ہے۔ ان کی والدہ ام حبیب ہیں اور بعض لوگ کہتے ہیں ام جمیل بنت سعید بنی عامر بن لوی سے اور بعض لوگ کہتے ہیں ام جمیل بنت شعبہ بن عبد اللہ بن ابی قیس بن بنی عامر بن لوی سے اور جبیر کی والدہ کی والدہ ام حبیب بنت عاص ابن امیہ بن عبد شمس یہ زبیر کا قول ہے۔ بردباران قریش اور ان کے سرداروں میں سے تھے۔ ان سے قریش کا بلکہ تمام عرب کے نسب کا علم حاصل کیا جاتا ہے اور یہ کہتے تھے کہ میں نے نسب (کا علم) ابو بکر صدیقؓ سے حاصل کیا ہے۔ یہ نبیؐ کے حضور میں حاضر ہوئے تھے اور اسیران بدر کی سفارش کی تھی آپ نے فرمایا کہ اگر تمہارے بوڑھے باپ زندہ ہوئے اور وہ ان کی بابت کہتے تو بے شک ہم ان کی سفارش مان لیتے اسی کے والد کا رسول اللہؐ پر ایک احسان تھا انہوں نے رسول اللہؐ کو پناہ دی تھی جب آپ طائف سے لوٹ کر آئے جبکہ آپ نے قبیلہ ثقیف کے لوگوں کو اسلام کی طرف بلایا۔ وہ انہیں لوگوں میں سے تھے جو اس تحریر کے منسوخ کرنے کے لئے مستعد ہو گئے تھے جو قریش نے بنی ہاشم اور بنی مطلب کی بابت کی تھی ابو طالب نے اپنے شعر میں انہیں کو مراد لیا ہے۔

امطعم ان القوم ساموک خطہ وانی متی او کل فلسا باکل

اے مطعم! کیا تم کو قوم نے متفق ہو کر آزرہ کیا اور میں جب تک زندہ رہوں گا (ان کے ساتھ) نہ کھاؤں گا۔

۱۔ مطلب یہ ہے کہ آنحضرت علیہ السلام نے بغیر استزاج کے اپنی صاحبزادیوں کا نکاح کسی سے نہیں کیا اور استزاج کی صورت یہ تھی جو اس روایت میں بیان کی گئی کہ حضرت ان کے سامنے اس شخص کا ذکر فرماتے تھے جس سے نکاح منظور ہوتا تھا پھر اگر نا منظوری کے کچھ اشارات آپ کو معلوم ہو جاتے تو آپ نکاح نہ کرتے اور بحالت سکوت آپ نکاح کر دیتے۔

۲۔ کفار عرب نے باہم ایک تحریری معاہدہ کیا تھا کہ بنی ہاشم کے ساتھ نشت و برخاست خرید و فروخت اکل و شرب سب موقوف کر دیا جائے یہ معاہدہ آنحضرتؐ کی عداوت پر ہوا تھا ابو طالب نے اس وقت حضرت کا بہت ساتھ دیا جیسا کہ ایک چاہنے والا باپ اپنے بیٹے کے ساتھ کرتا ہے ویسا انہوں نے حضرتؐ کے ساتھ کیا ابو طالب کا ایک بہت بڑا قصیدہ آنحضرتؐ کی مدح میں ہے۔ جس کا ایک شعر صحیح بخاری میں بھی مروی ہے اس قصیدہ کا ایک شعر یہ بھی ہے۔

مطعم کی وفات بدر سے سات مہینے پہلے ہوئی۔ ان کے بیٹے جبیر حدیبیہ کے بعد فتح مکہ سے پہلے اسلام لائے اور بعض لوگ کہتے ہیں فتح مکہ میں اسلام لائے۔ ابن عباس سے مروی ہے کہ نبی ﷺ نے غزوہ فتح (مکہ میں اس شب کو جس شب کہ آپ مکہ کے قریب پہنچ گئے فرمایا کہ مکہ میں چار شخص قریش کے ہیں میں انہیں شرک سے علیحدہ کروں گا اور انہیں اسلام کی ترغیب دوں گا (وہ چار شخص یہ ہیں) عتاب بن اسید، جبیر بن مطعم، حکیم بن حزام، سہل بن عمرو۔ ان سے سلیمان بن سرد نے اور عبدالرحمن ابن ازہر نے اور ان کے دونوں بیٹوں نافع اور محمد نے روایت کی ہے ہمیں ابو محمد ارسلان بن بغان صوفی نے خبر دی وہ کہتے تھے ہمیں ابو بکر احمد بن علی بن خلف شیرازی نے خبر دی وہ کہتے تھے ہمیں حاکم ابو عبد اللہ حافظ نے خبر دی وہ کہتے تھے ہمیں ابو بکر احمد بن اسحاق بن ایوب نے خبر دی وہ کہتے تھے ہمیں عمر بن حفص سدوسی نے خبر دی وہ کہتے تھے ہمیں عاصم بن علی نے خبر دی وہ کہتے تھے ہمیں ابراہیم بن سعد نے اپنے والد سے انہوں نے محمد بن جبیر بن مطعم سے انہوں نے اپنے والد سے نقل کر کے خبر دی وہ کہتے تھے کہ نبی کے حضور میں ایک عورت آئی اور اس نے آپ سے کسی معاملہ میں کچھ گفتگو کی آپ نے حکم دیا کہ پھر لوٹ کر آنا اس نے عرض کیا کہ یا رسول اللہ بتائیے اگر میں پھر لوٹ کر آؤں اور آپ کو نہ پاؤں گویا مراد اس کی موت تھی آپ نے فرمایا اگر تو مجھے نہ پائے تو ابو بکر کے پاس آنا جبیر کی وفات ۵۷ ہجری میں ہوئی اور بعض لوگ کہتے ہیں ۸۰ ہجری میں اور بعض لوگ کہتے ہیں ۵۹ ہجری میں۔ ان کا تذکرہ تینوں نے لکھا ہے۔

۶۹۹۔ حضرت جبیر بن نعمان

حضرت جبیر بن نعمان بن امیہ۔ بنی ثعلبہ بن عمرو بن عوف سے ہیں۔ انصاری ہیں اوسی ہیں۔ ابو خوات ان کے بیٹے ہیں۔ ابو موسیٰ نے کہا کہ ابو عثمان سراج نے ان کا ذکر کیا ہے اور اپنی سند سے ابو بکر یعنی محمد بن یزید سے انہوں نے وہب بن جریر سے انہوں نے اپنے والد سے انہوں نے زید بن اسلم سے انہوں نے خوات بن جبیر سے انہوں نے اپنے والد سے روایت کی ہے وہ کہتے تھے میں کسی جہاد میں نبی کے ہمراہ گیا (وہاں ایک روز) میں (اپنے اونٹ کی تلاش میں) اپنے خیمہ سے نکلا تو دیکھا کہ میرے خیمہ کے گرد کچھ عورتیں ہیں لہذا میں پھر اپنے خیمہ میں لوٹ گیا اور میں نے اپنی پوشاک پہنی پھر میں ان کے پاس آیا اور وہاں بیٹھ گیا ان سے باتیں کرنے لگا اسی اثنا میں نبی تشریف لائے اور آپ نے فرمایا کہ اے جبیر تم کیوں یہاں بیٹھے ہو میں نے عرض کیا کہ یا رسول اللہ ایک میرا اونٹ بھاگ گیا ہے (اس کی تلاش میں نکلا ہوں) اور بعد اس کے راوی نے پوری حدیث ذکر کی۔ ابو موسیٰ نے کہا ہے کہ اس حدیث کو احمد بن عصام نے اور جراح بن مخلد نے اور وہب بن جریر نے روایت کیا ہے اور انہوں نے کہا ہے کہ خوات سے مروی ہے کہ انہوں نے کہا میں نبی کے ہمراہ گیا تھا۔ انہوں نے اپنے والد سے اس کی روایت نہیں کی اور یہی صحیح ہے۔ (یعنی یہ واقعہ خود ان کا ہے نہ کہ ان کے باپ کا) ان کا تذکرہ ابو موسیٰ نے لکھا ہے۔

۷۰۰۔ حضرت جبیر بن نفیر

حضرت جبیر بن نفیر۔ کنیت ان کی ابو عبدالرحمن حضرمی۔ نبی ﷺ کی حیات میں اسلام لائے تھے۔ جب یمن میں تھے آنحضرت کو دیکھا نہیں جب مدینہ میں آئے تو حضرت ابو بکر کو پایا بعد اس کے شام چلے گئے اور مقام حمص میں رہے۔ حضرت ابو بکر

۲۔ یہ حدیث بخاری، مسلم، ترمذی، ابوداؤد، ابن ماجہ میں ہے۔ یہ نہیں معلوم ہوا کہ کس معاملہ میں گفتگو تھی۔ اس حدیث میں حضرت ابو بکر صدیق کی خلافت کی طرف اشارہ ہے۔

جاتے تھے اور فرماتے تھے کہ فلاں شخص! فلاں عورت کا ذکر کرتا ہے پس اگر وہ کچھ کہتیں اور عرض کرتیں تو آپ ان کا نکاح (اس شخص سے) نہ کرتے تھے اور اگر وہ سکوت کرتیں تو آپ ان کا نکاح کر دیتے۔ ابو موسیٰ نے کہا ہے کہ یہ حدیث ابو قتادہ نے اور ابن عباس نے اور عائشہ نے روایت کی ہے۔ رضی اللہ عنہم۔ ان کا تذکرہ ابو موسیٰ نے لکھا ہے۔

۶۹۷۔ حضرت جبیرؓ مولیٰ کبیرہ

حضرت جبیرؓ مولیٰ کبیرہ۔ کبیرہ بنت سفیان کے غلام تھے۔ ان کا ذکر ان لوگوں میں ہے جنہوں نے نبیؐ کا زمانہ پایا تھا۔ یحییٰ بن ابی ورقہ بن سعید نے اپنے والد سے روایت کی ہے کہ وہ کہتے تھے مجھ سے میری سیدہ کبیرہ بنت سفیان نے بیان کیا اور وہ ان عورتوں میں تھیں جنہوں نے (رسول اللہؐ سے) بیعت کی تھی (جن کا ذکر قرآن عظیم میں ہے) وہ کہتی تھیں کہ میں نے عرض کیا یا رسول اللہؐ میں نے زمانہ جاہلیت میں اپنی چار بیٹیاں زندہ درگور کی ہیں آپ نے فرمایا کہ غلاموں کو آزاد کرو کبیرہ مجھ سے کہتی تھیں لہذا میں نے تمہارے باپ سعید کو اور ان کے بیٹوں میسرہ اور جبیر کو اور ام میسرہ کو آزاد کر دیا۔ ان کا تذکرہ ابن مندہ اور ابو نعیم نے لکھا ہے۔

۶۹۸۔ حضرت جبیرؓ بن مطعم

حضرت جبیرؓ بن مطعم بن عدی بن نوفل بن عبد مناف بن قصی۔ قرشی ہیں نوفلی ہیں۔ کنیت ان کی ابو محمد ہے اور بعض لوگ کہتے ہیں ابو عدی ہے۔ ان کی والدہ ام حبیب ہیں اور بعض لوگ کہتے ہیں ام جمیل بنت سعید بنی عامر بن لوی سے اور بعض لوگ کہتے ہیں ام جمیل بنت شعبہ بن عبد اللہ بن ابی قیس بن بنی عامر بن لوی سے اور جبیر کی والدہ ام حبیب بنت عاص ابن امیہ بن عبد شمس یہ زبیر کا قول ہے۔ بردباران قریش اور ان کے سرداروں میں سے تھے۔ ان سے قریش کا بلکہ تمام عرب کے نسب کا علم حاصل کیا جاتا ہے اور یہ کہتے تھے کہ میں نے نسب (کا علم) ابو بکر صدیقؓ سے حاصل کیا ہے۔ یہ نبیؐ کے حضور میں حاضر ہوئے تھے اور اسیران بدر کی سفارش کی تھی آپ نے فرمایا کہ اگر تمہارے بوڑھے باپ زندہ ہوئے اور وہ ان کی بابت کہتے تو بے شک ہم ان کی سفارش مان لیتے اسی کے والد کا رسول اللہؐ پر ایک احسان تھا انہوں نے رسول اللہؐ کو پناہ دی تھی جب آپ طائف سے لوٹ کر آئے جبکہ آپ نے قبیلہ ثقیف کے لوگوں کو اسلام کی طرف بلایا۔ وہ انہیں لوگوں میں سے تھے جو اس تحریر کے منسوخ کرنے کے لئے مستعد ہو گئے تھے جو قریش نے بنی ہاشم اور بنی مطلب کی بابت کی تھی ابو طالب نے اپنے شعر میں انہیں کو مراد لیا ہے۔

امطعم ان القوم ساموک خطہ وانی متی او کل فلسست باکل

اے مطعم! کیا تم کو قوم نے متفق ہو کر آزرہ کیا اور میں جب تک زندہ رہوں گا (ان کے ساتھ) نہ کھاؤں گا۔

۱۔ مطلب یہ ہے کہ آنحضرت علیہ السلام نے بغیر استنراج کے اپنی صاحبزادیوں کا نکاح کسی سے نہیں کیا اور استنراج کی صورت یہ تھی جو اس روایت میں بیان کی گئی کہ حضرت ان کے سامنے اس شخص کا ذکر فرماتے تھے جس سے نکاح منظور ہوتا تھا پھر اگر نا منظور کی کچھ اشارات آپ کو معلوم ہو جاتے تو آپ نکاح نہ کرتے اور بحالت سکوت آپ نکاح کر دیتے۔“

۲۔ کفار عرب نے باہم ایک تحریری معاہدہ کیا تھا کہ بنی ہاشم کے ساتھ نشت و برخاست خرید و فروخت اکل و شرب سب موقوف کر دیا جائے یہ معاہدے آنحضرتؐ کی عداوت پر ہوا تھا ابو طالب نے اس وقت حضرتؐ کا بہت ساتھ دیا جیسا کہ ایک چاہنے والا باپ اپنے بیٹے کے ساتھ کرتا ہے ویسا انہوں نے حضرتؐ کے ساتھ کیا ابو طالب کا ایک بہت بڑا قصیدہ آنحضرتؐ کی مدح میں ہے۔ جس کا ایک شعر صحیح بخاری میں بھی مروی ہے اس قصیدہ کا ایک شعر یہ بھی ہے۔

مطعم کی وفات بدر سے سات مہینے پہلے ہوئی۔ ان کے بیٹے جبیر حدیبہ کے بعد فتح مکہ سے پہلے اسلام لائے اور بعض لوگ کہتے ہیں فتح مکہ میں اسلام لائے۔ ابن عباس سے مروی ہے کہ نبی ﷺ نے غزوہ فتح (مکہ میں اس شب کو جس شب کہ آپ مکہ کے قریب پہنچ گئے فرمایا کہ مکہ میں چار شخص قریش کے ہیں میں انہیں شرک سے علیحدہ کروں گا اور انہیں اسلام کی ترغیب دوں گا (وہ چار شخص یہ ہیں) عتاب بن اسید، جبیر بن مطعم، حکیم بن حزام، سہل بن عمرو۔ ان سے سلیمان بن صرد نے اور عبدالرحمن ابن ازہر نے اور ان کے دونوں بیٹوں نافع اور محمد نے روایت کی ہے ہمیں ابو محمد ارسلان بن بغان صوفی نے خبر دی وہ کہتے تھے ہمیں ابو بکر احمد بن علی بن خلف شیرازی نے خبر دی وہ کہتے تھے ہمیں حاکم ابو عبد اللہ حافظ نے خبر دی وہ کہتے تھے ہمیں ابو بکر احمد بن اسحاق بن ایوب نے خبر دی وہ کہتے تھے ہمیں عمر بن حفص سدوسی نے خبر دی وہ کہتے تھے ہمیں عاصم بن علی نے خبر دی وہ کہتے تھے ہمیں ابراہیم بن سعد نے اپنے والد سے انہوں نے محمد بن جبیر بن مطعم سے انہوں نے اپنے والد سے نقل کر کے خبر دی وہ کہتے تھے کہ نبی کے حضور میں ایک عورت آئی اور اس نے آپ سے کسی معاملہ میں کچھ گفتگو کی آپ نے حکم دیا کہ پھر لوٹ کر آنا اس نے عرض کیا کہ یا رسول اللہ بتائیے اگر میں پھر لوٹ کر آؤں اور آپ کو نہ پاؤں گویا مراد اس کی موت تھی آپ نے فرمایا اگر تو مجھے نہ پائے تو ابو بکر کے پاس آنا جبیر کی وفات ۵۷ ہجری میں ہوئی اور بعض لوگ کہتے ہیں ۸۰ ہجری میں اور بعض لوگ کہتے ہیں ۵۹ ہجری میں۔ ان کا تذکرہ تینوں نے لکھا ہے۔

۶۹۹۔ حضرت جبیر بن نعمان

حضرت جبیر بن نعمان بن امیہ۔ بنی ثعلبہ بن عمرو بن عوف سے ہیں۔ انصاری ہیں اوسی ہیں۔ ابو خوات ان کے بیٹے ہیں۔ ابو موسیٰ نے کہا کہ ابو عثمان سراج نے ان کا ذکر کیا ہے اور اپنی سند سے ابو بکر یعنی محمد بن یزید سے انہوں نے وہب بن جریر سے انہوں نے اپنے والد سے انہوں نے زید بن اسلم سے انہوں نے خوات بن جبیر سے انہوں نے اپنے والد سے روایت کی ہے وہ کہتے تھے میں کسی جہاد میں نبی کے ہمراہ گیا (وہاں ایک روز) میں (اپنے اونٹ کی تلاش میں) اپنے خیمہ سے نکلا تو دیکھا کہ میرے خیمہ کے گرد کچھ عورتیں ہیں لہذا میں پھر اپنے خیمہ میں لوٹ گیا اور میں نے اپنی پوشاک پہنی پھر میں ان کے پاس آیا اور وہاں بیٹھ گیا ان سے باتیں کرنے لگا اسی اثنا میں نبی تشریف لائے اور آپ نے فرمایا کہ اے جبیر تم کیوں یہاں بیٹھے ہو میں نے عرض کیا کہ یا رسول اللہ ایک میرا اونٹ بھاگ گیا ہے (اس کی تلاش میں نکلا ہوں) اور بعد اس کے راوی نے پوری حدیث ذکر کی۔ ابو موسیٰ نے کہا ہے کہ اس حدیث کو احمد بن عمام نے اور جراح بن مخلد نے اور وہب بن جریر نے روایت کیا ہے اور انہوں نے کہا ہے کہ خوات سے مروی ہے کہ انہوں نے کہا میں نبی کے ہمراہ گیا تھا۔ انہوں نے اپنے والد سے اس کی روایت نہیں کی اور یہی صحیح ہے۔ (یعنی یہ واقعہ خود ان کا ہے نہ کہ ان کے باپ کا) ان کا تذکرہ ابو موسیٰ نے لکھا ہے۔

۷۰۰۔ حضرت جبیر بن نفیر

حضرت جبیر بن نفیر۔ کنیت ان کی ابو عبدالرحمن حضرمی۔ نبی ﷺ کی حیات میں اسلام لائے تھے۔ جب یمن میں تھے آنحضرت کو دیکھا نہیں جب مدینہ میں آئے تو حضرت ابو بکر کو پایا بعد اس کے شام چلے گئے اور مقام حمص میں رہے۔ حضرت ابو بکر

۲۔ یہ حدیث بخاری، مسلم، ترمذی، ابوداؤد ابن ماجہ میں ہے۔ یہ نہیں معلوم ہوا کہ کس معاملہ میں گفتگو تھی۔ اس حدیث میں حضرت ابو بکر صدیق کی خلافت کی طرف اشارہ ہے۔

و عمر اور ابو ذر اور مقدار و ابوالدرداء وغیر ہم (جیسے جلیل الشان صحابہ رضی اللہ تعالیٰ عنہم) سے انہوں نے روایت کی ہے۔ ان سے ان کے بیٹے نے اور خالد بن معدان وغیر ہما نے روایت کی ہے۔ ابو عمر نے کہا ہے کہ جبیر بن نفیر شام کے بڑے (جلیل القدر) تابعین میں تھے اور ان کے والد نفیر صحابی تھے اور ہم نے ان کا تذکرہ نون کے باب میں کیا ہے۔ ان سے ان کے بیٹے عبدالرحمن نے روایت کی ہے کہ انہوں نے کہا رسول اللہ کا قاصد ہمارے پاس یمن گیا اور اسلام لے آئے۔ انہوں نے نبی سے روایت کی ہے کہ آپ نے فرمایا جو لوگ جہاد کرتے ہیں اور اپنے دشمن پر تقویت کے لئے اجرت لے لیتے ہیں ان کی مثال ایسی ہے جیسے موسیٰ کی ماں کہ وہ دودھ پلانے کی اجرت لے لیتی تھیں اور اپنے بچے کو دودھ پلا دیتی تھیں۔ ان کا تذکرہ تینوں نے لکھا ہے۔

۷۰۱۔ حضرت جبیر بن نوفل

حضرت جبیر بن نوفل۔ ان کا (پورا) نسب نہیں بیان کیا گیا مطین نے ان کا ذکر صحابہ میں کیا ہے حالانکہ اس میں کلام ہے۔ ابو بکر بن عیاش نے لیث سے انہوں نے عیسیٰ سے انہوں نے زید بن ارطاة سے انہوں نے جبیر بن نوفل سے روایت کی ہے کہ انہوں نے کہا رسول اللہ نے فرمایا کوئی تقرب چاہنے والا خدا سے اس سے زیادہ تقرب نہیں حاصل کر سکتا جس قدر اس چیز کے ذریعہ سے حاصل ہوتا ہے جو اسی (خدا) سے نکلی ہے یعنی قرآن۔ اس حدیث کو بکر بن حنیس نے لیث سے انہوں نے زید بن ارطاة سے انہوں نے ابو عمامہ سے روایت کیا ہے نیز اس حدیث کو حارث نے زید سے انہوں نے جبیر بن نفیر سے انہوں نے نبی سے مرسل روایت کیا ہے اور یہی صحیح ہے (مرسل روایت کرنے سے معلوم ہوا کہ یہ خود صحابی نہیں ہیں) ان کا تذکرہ تینوں نے کیا ہے۔

باب الحجیم والشاء والحاء المہملہ

۷۰۲۔ حضرت جثامہ بن قیس

حضرت جثامہ بن قیس۔ ان کا ذکر اس حدیث میں ہے جو اوپر گزر چکی۔ ان کا ذکر حبیب بن عبیدرجی نے ابو بشر سے انہوں نے جثامہ بن قیس سے جو نبی کے اصحاب میں سے تھے انہوں نے عبد اللہ بن سفیان سے انہوں نے نبی سے روایت کی ہے کہ جو شخص اللہ کے لئے ایک دن بھی روزہ رکھے اللہ اس کو دوزخ سے بقدر سو برس کی مسافت کے دور کر دیتا ہے۔ ان کا تذکرہ ابن مندہ نے لکھا ہے۔

۱۔ مطلب یہ ہے کہ کھانے کو اور دوسرے ضروری مصارف کے لئے اس کے پاس نہ ہو اور وہ اس خیال سے کہ کھانے اور دوسرے ضروریات کو اگر مل جائے گا تو مجھے قوت حاصل ہوگی روپیہ لے لے۔

۲۔ کیسی نفیس مثال بیان فرمائی۔ اس حدیث سے علوم دینیہ کی تعلیم پر اجرت لینے کا جواز ثابت ہوتا ہے۔ اللہ تعالیٰ علمائے حنفیہ رحمہم اللہ کو اجر عظیم عنایت فرمائے کہ انہوں نے جب ضرورت دیکھی تو علوم دینیہ کی تعلیم پر اجرت لینے کا جواز اصول شریعت سے ثابت کر دیا متقدمین حنفیہ تو تعلیم علوم دینیہ خاص کر تعلیم قرآن پر اجرت لینے کو ناجائز کہتے تھے مگر متاخرین نے ایک نہایت پاکیزہ اور دقیق وجہ قائم کر کے اس کے جواز کا فتویٰ دے دیا ہے جیسا کہ کتب فقہ میں مسطور ہے۔ ۱۲

۷۰۳۔ حضرت جثامہ بن مساق

حضرت جثامہ بن مساق بن ربیع بن قیس کنانی۔ ان کا صحابی ہونا ثابت ہے۔ حضرت عمر کی طرف سے قاصد بن کے ہرقل (شاہ روم) کے پاس گئے تھے وہ کہتے تھے میں وہاں جا کر ایک چیز پر بیٹھ گیا مجھے یہ نہیں معلوم تھا کہ میرے نیچے کیا چیز ہے یا ایک مجھے معلوم ہوا کہ میرے نیچے سونے کی ایک کرسی ہے چنانچہ جب میں نے اسے دیکھا تو میں فوراً اس سے اتر پڑا ہرقل مسکرایا اور اس نے کہا کہ تم اس کرسی سے کیوں اتر پڑے یہ تو محض تمہاری عظمت کے لئے پھوئی تھی میں نے کہا کہ میں نے رسول اللہ سے سنا ہے کہ آپ اس قسم (کی چیز پر بیٹھنے) سے منع فرماتے تھے۔ ان کا تذکرہ ابن مندہ اور ابو نعیم نے لکھا ہے۔

۷۰۴۔ حضرت جحاف بن حکیم

حضرت جحاف بن حکیم بن عاصم بن سباع خزاعی بن محارب بن مرہ بن ہلال بن قالج بن ذکوان بن ثعلبہ بن بیہشہ بن سلیم سلمی فاتک۔ بعض لوگوں نے کہا ہے کہ یہ اشعار انہیں کے ہیں جن میں انہوں نے اپنے گھوڑے کے تعریف کی ہے اور جنگ حنین وغیرہ میں اپنی شرکت کا حال بیان کیا ہے۔

حيننا وهي دامتہ الحواي

شهدن مع النبي مسومات

تعلیم یافتہ گھوڑے جنگ حنین میں نبی کے ساتھ تھے اور ان کی حالت یہ تھی کہ جنگ میں خون کے فوارے ان کے جسم سے جاری تھے۔

یہ اشعار اس سے زیادہ ہیں اور بعض لوگ کہتے ہیں کہ یہ اشعار حریش کے ہیں ہم نے ان اشعار کو وہاں ذکر کیا ہے۔ یہ جحاف ہی ہیں جنہوں نے بنی تغلب پر حملہ کیا تھا اور ان کو ان محاربات میں جو قیس اور تغلب کے درمیان میں ہوئیں بہت قتل کیا تھا اخطل نے (اسی کے متعلق ایک شعر کہا تھا:

الى الله منها المشتكى والمعمل

لقد واقع الجحاف بالبشر وقعة

بے شک جحاف نے مقام بشر میں ایسا واقعہ کیا کہ اللہ سے اس کی شکایت اور فریاد ہے۔ ہم نے پورا قصیدہ تاریخ کامل میں لکھا ہے۔ بشر ایک مقام کا نام ہے جہاں یہ واقعہ ہوا تھا۔

۷۰۵۔ حضرت جحدم والد حکیم

حضرت جحدم حکیم کے والد ہیں۔ ان کا صحابی ہونا ثابت ہے۔ ان سے ان کے بیٹے حکیم نے روایت کی ہے کہ نبی نے فرمایا جو شخص اپنی بکری کو (خود) دو ہے اور اپنے کرتے میں پیوند لگائے اور اپنی جوتی سی لے اور اپنے خادم کو اپنے ساتھ کھلائے اور بازار سے خود سودا لے آئے وہ تکبر سے بری ہے۔ ان کا تذکرہ ابن مندہ اور ابو نعیم نے لکھا ہے۔

۷۰۶۔ حضرت جحدم بن فضالہ

حضرت جحدم بن فضالہ۔ نبی کے حضور میں حاضر ہوئے تھے اور حضرت نے انہیں ایک تحریر لکھ دی تھی۔ ان کی حدیث محمد بن عمرو بن عبد اللہ بن جحدم جہنی نے اپنے والد عمرو سے انہوں نے اپنے والد عبد اللہ سے انہوں نے اپنے والد جحدم سے روایت کی ہے کہ وہ

نبی کے حضور میں حاضر ہوئے اور آپ نے ان کے سر پر مسح فرمایا اور فرمایا کہ اللہ محمد میں برکت عنایت فرمائے اور آپ نے انہیں ایک تحریر لکھ دی تھی۔ ان کا تذکرہ ابن مندہ اور ابو نعیم نے لکھا ہے۔

۷۰۷۔ حضرت جحشؓ جہنی

حضرت جحشؓ جہنی۔ ان سے ان کے بیٹے عبد اللہ نے روایت کی ہے۔ حضرمی نے مفارید میں ان کا ذکر لکھا ہے۔ محمد بن ابراہیم بن حارث نے عبد اللہ بن جحش سے انہوں نے اپنے والد سے روایت کی ہے کہ انہوں نے کہا میں نے عرض کیا یا رسول اللہؐ میرا ایک جنگل ہے میں وہاں جا کے نماز پڑھتا ہوں آپ مجھے کوئی رات بتا دیجئے کہ میں اس مسجد میں آ کے نماز پڑھوں نبیؐ نے فرمایا کہ تیسویں شب کو تم یہاں آؤ پھر چاہے نماز پڑھنا اور چاہے نہ پڑھنا۔ یہ حدیث عبد اللہ بن انیس جہنی سے بہت سندوں سے مروی ہے اس کو مسلم نے بھی اپنی صحیح میں اور ابوداؤد نے اپنے سنن میں لکھا ہے اور زہری نے اس کو ضمرہ بن عبد اللہ بن انیس سے انہوں نے اپنے والد سے روایت کیا ہے اور یہی صحیح ہے۔ ان کا تذکرہ ابن مندہ اور ابو نعیم اور ابو موسیٰ نے لکھا ہے۔

باب الحجیم والدال

۷۰۸۔ حضرت جدارؓ اسلمی

حضرت جدارؓ اسلمی۔ ہمیں یحییٰ بن محمود بن سعد نے اجازت اپنی سند سے ابن ابی عاصم تک خبر دی وہ کہتے تھے ہم سے عمر بن خطاب نے بیان کیا وہ کہتے تھے ہمیں ابو معاذ حکمی نے سعد بن عبد الحمید بن جعفر سے نقل کر کے خبر دی وہ کہتے تھے ہمیں ابو الفضل عباس ابن فضل بن عمرو بن عبید بن فضل بن حنظلہ نے قاسم بن عبد الرحمن سے انہوں نے یزید بن شجرہ سے انہوں نے جدار سے جو اصحاب نبی ﷺ میں سے ایک شخص تھے روایت کر کے خبر دی کہ وہ کہتے تھے ہم کسی جہاد میں نبیؐ کے ہمراہ تھے جب دشمن سے مقابلہ ہوا تو حضرت کھڑے ہو گئے اور آپ نے اللہ کی حمد و ثناء بیان کی بعد اس کے فرمایا کہ اے لوگو تم اس وقت بزرگ اور زرد کے درمیان میں ہو اور لوگوں میں وہ باتیں ہیں جو ہیں پس جب تم اپنے دشمنوں سے ملو تو پیش قدمی کرو کیونکہ جو شخص خدا کی راہ میں (کسی دشمن پر) حملہ کرتا ہے تو دو حور عین اس کی طرف بڑھتی ہیں پھر جب جنگ شروع ہوتی ہے تو وہ دونوں حوریں چھپ جاتی ہیں پس جب وہ شہید ہو جاتا ہے تو سب سے پہلا قطرہ اس کے خون کا جو زمین پر گرتا ہے اللہ اس کی وجہ سے اس کے تمام گناہ معاف کر دیتا ہے پھر وہ دونوں حوریں آ کر اس کے سر کے پاس بیٹھ جاتی ہیں اور اس کے چہرے سے غبار صاف کرتی ہیں اور اس سے کہتی ہیں کہ مرحبا اب وہ وقت تمہارا آ گیا (کہ ہم تمہاری خدمت میں رہیں) اور وہ شخص کہتا ہے کہ ہاں اب تمہارا بھی وہ وقت آ گیا (کہ میں تمہارے پاس رہوں) اس حدیث کو یزید بن شجرہ نے نبیؐ سے روایت کیا ہے اور نیز اس حدیث کو منصور نے مجاہد سے انہوں نے یزید سے خود انہیں کا قول روایت کیا ہے اس کو مرفوع نہیں کیا۔ ان کا تذکرہ ابن مندہ اور ابو نعیم نے لکھا ہے۔

۷۰۹۔ حضرت جدؓ بن قیس

حضرت جدؓ بن قیس بن صخر بن خساء بن سان بن عبید بن عدی بن غنم بن کعب بن سلمہ انصاری سلمی۔ کنیت ان کی ابو عبد اللہؓ بن ابی بن معرور کے چچا زاد بھائی ہیں۔ ان سے جابر نے اور ابو ہریرہ نے روایت کی ہے۔ یہ ان لوگوں میں سے ہیں جن کی طرف نفاق

کا گمان کیا جاتا ہے۔ انہیں کے حق میں اللہ تعالیٰ کا یہ قول نازل ہوا تھا۔ ومنہم من يقول ائذنی لی ولا تفتنی الا فی الفتنہ سقطوا ” ان (منافقوں) میں سے بعض لوگ ایسے ہیں جو کہتے ہیں کہ (اے نبی!) مجھے (جہاد میں نہ جانے کی) اجازت دیجئے اور مجھے فتنہ میں نہ ڈالئے آگاہ ہو وہ خود فتنہ میں گرے ہیں۔“

اس کا واقعہ یوں ہے کہ رسول اللہ نے (ایک مرتبہ اپنے اصحاب سے) فرمایا کہ اہل روم سے جہاد کرو تمہیں رومی لڑکیاں غنیمت میں ملیں گی تو جد بن قیس نے کہا کہ سب انصار جانتے ہیں کہ میں جب عورتوں کو دیکھتا ہوں تو مجھے صبر نہیں ہو سکتا یہاں تک کہ میں فتنے میں پڑ جاتا ہوں۔ (لہذا میں آپ کے ساتھ نہ جاؤں گا) ہاں میں اپنے مال سے آپ کی مدد کروں گا اسی پر یہ آیت نازل ہوئی ومنہم من يقول ائذنی لی ولا تفتنی زمانہ جاہلیت میں تمام بنی سلمہ کے یہ سردار تھے مگر رسول اللہ نے ان سے سرداری نکال لی تھی اور ان کی جگہ پر عمرو بن جموح کو نقیب مقرر فرمایا تھا حدیبیہ کے دن یہ حاضر تھے رسول اللہ سے سب لوگوں نے بیعت کی مگر جد بن قیس نے بیعت نہیں کی یہ حضرت کی اونٹنی کے نیچے چھپ رہے تھے۔ ہمیں عبید اللہ بن احمد بن علی نے اپنی سند سے یونس بن بکیر تک خبر دی وہ ابن اسحاق سے راوی ہیں کہ وہ کہتے تھے حدیبیہ میں رسول اللہ کی بیعت سے کوئی مسلمان پیچھے نہیں رہا سوا جد بن قیس کے جو بنی سلمہ کے بھائی تھے۔ جابر بن عبد اللہ کہتے تھے گویا میں اب بھی جد بن قیس کو دیکھ رہا ہوں کہ وہ رسول اللہ کی اونٹنی کے پہلو سے لپٹے ہوئے ہیں۔ یہ اس سے محض اس لئے لپٹے تھے جس میں لوگوں کی نظر سے چھپ جائیں۔ بعض لوگوں کا قول ہے کہ پھر انہوں نے توبہ کی اور ان کی توبہ اچھی رہی اور حضرت عثمان رضی اللہ عنہ کی خلافت میں وفات پائی۔ ان کا تذکرہ تینوں نے لکھا ہے۔

۷۱۰۔ حضرت جدلیج بن نذیر

حضرت جدلیج بن نذیر مرادی کعبی۔ کعب بن عوف بن نعم بن مراد کی اولاد سے ہیں رسول اللہ ﷺ کی صحبت اٹھائی ہے اور آپ کی خدمت کی ہے۔ ابن مندہ نے بیان کیا ہے کہ میں نے ابوسعید یعنی عبدالرحمن بن احمد بن یونس بن عبدالاعلیٰ سے سنا ہے کہ انہوں نے اپنی کتاب تاریخ میں ان کا ذکر اسی طرح لکھا ہے جیسا کہ میں نے بیان کیا۔ ابونعیم نے ان کا نام لکھنے کے بعد کہا ہے کہ ان کا تذکرہ ابن مندہ نے ابوسعید بن یونس سے نقل کر کے لکھا ہے۔

باب الجیم والذال للمعجمۃ

۷۱۱۔ حضرت جذرہ بن سبرہ

حضرت جذرہ بن سبرہ عتقی ان کا صحابی ہونا ثابت ہے۔ فتح مصر میں شریک تھے ابوسعید بن یونس نے ان کا ذکر لکھا ہے انہیں سے ابن مندہ نے نقل کیا ہے۔ ان کا تذکرہ ابن مندہ اور ابونعیم نے لکھا ہے۔

۷۱۲۔ حضرت جذع انصاری

حضرت جذع انصاری۔ ان کا ذکر ابن شاہین نے اور ابوالفتح ازدی نے لکھا ہے مگر ازدی نے ان کا نام خاء معجمہ کے ساتھ لکھا

ہے۔ شریک بن نمر نے روایت کی ہے کہ وہ کہتے تھے مجھ سے انصار کے ایک شخص نے جن کا نام ابن الجذع تھا اپنے والد سے روایت کر کے بیان کیا کہ وہ کہتے تھے رسول اللہ ﷺ نے فرمایا میری امت کے اکثر لوگوں کی یہ حالت ہوگی کہ نہ انہیں بہت لے دیا جائے گا کہ وہ اتر جائیں اور نہ ان پر ایسی تنگی کی جائے گی کہ وہ سوال کریں۔ ان کا تذکرہ ابو موسیٰ نے لکھا ہے اور کہا ہے کہ صحابہ میں ایک شخص ثعلبہ ابن زید ہیں جن کو لوگ جذع کہتے ہیں ان کے بیٹے ثابت بن جذع ہیں یا اور کوئی۔ کئی جگہ ان کا نام جذع دال مہملہ کے ساتھ ہے اور کئی جگہ ذال معجمہ کے ساتھ انہوں نے کہا ہے کہ مجھے اس کی تحقیق نہیں ہوئی۔ (کہ صحیح کیا ہے) ان کا تذکرہ ابو موسیٰ نے لکھا ہے۔

۱۳۔ حضرت جذیہؓ

حضرت جذیہؓ۔ ابن شاہین نے ان کا تذکرہ لکھا ہے اور کہا ہے کہ یہ صحابہ میں سے ایک شخص ہیں محمد بن ابراہیم بن زیاد نیشاپوری نے مقدمی سے انہوں نے سلم بن قتیبہ سے انہوں نے ذیال بن عبید سے انہوں نے حنظلہ بن حنیفہ سے انہوں نے جذیہ سے روایت کی ہے کہ انہوں نے کہا رسول اللہ ﷺ نے فرمایا (مرد کے لئے) بعد احتلام (یعنی بلوغ) کے یتیمی کے نہیں رہتی اور لڑکی کے لئے جب وہ حائضہ ہونے لگے تو یتیمی نہیں رہتی۔ ان کا تذکرہ ابو موسیٰ نے لکھا ہے اور کہا ہے کہ یہ وہم ہے اور تصحیف ہے شاید انہوں نے عن جدہ کا لفظ لکھا ہے راوی نے اس کو جذیہ کہہ دیا نام ان کا حنظلہ ہے۔ اس حدیث کو مطین نے مقدمی سے انہوں نے سلم سے انہوں نے ذیال سے انہوں نے اپنے دادا حنظلہ سے روایت کی ہے کہ رسول اللہ نے ایسا ہی فرمایا۔ ان کا تذکرہ ابو موسیٰ نے لکھا ہے۔

باب الجحیم والرء

۱۴۔ حضرت جراحؓ بن ابی الجراح

حضرت جراحؓ بن ابی الجراح اشجعی۔ ان کا صحابی ہونا ثابت ہے۔ ان سے عبد اللہ بن عتبہ بن مسعود نے روایت کی ہے وہ کہتے تھے ہمیں ابو یاسر بن ابی ہبہ اللہ نے اپنی سند سے ابن احمد بن حنبل تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں ابو داؤد نے خبر دی وہ کہتے تھے ہمیں ہشام نے قتادہ سے انہوں نے خلاص سے انہوں نے عبد اللہ بن عتبہ سے روایت کر کے خبر دی کہ وہ کہتے تھے عبد اللہ بن مسعود سے ایک مسئلہ پوچھوایا گیا کہ ایک شخص نے ایک عورت سے نکاح کیا اور نوبت ہمبستری کی نہیں آئی کہ اس شخص کا انتقال ہو گیا اور اس عورت کا کچھ مہر مقرر نہیں کیا تھا ایک مہینے تک ان سے برابر یہ مسئلہ پوچھا گیا تو مگر انہوں نے جواب نہیں دیا ۳ پھر لوگوں نے ان سے پوچھا تو انہوں نے کہا کہ میں اس مسئلہ کا جواب اپنی رائے سے دیتا ہوں اگر اس میں

۱۔ حدیث میں اکثر لوگوں کے لفظ ہے لہذا اگر بعض کی حالت اس کے خلاف ہو تو کوئی اعتراض نہیں ہو سکتا۔ مسلمانوں میں سائلوں کی کثرت دیکھ کر کوئی شبہ نہ کرے اگر رغبت سے کیا جائے تو بہت سے سائل بے ضرورت سوال کرنے والے نکلیں گے۔
 ۲۔ مطلب یہ ہے کہ یتیموں کے ساتھ جس برتاؤ کا حکم ہے ان کے ساتھ نہ برتا جائے تو کچھ حرج نہیں۔
 ۳۔ صحابہ کی حرم و احتیاط کا نمونہ اس روایت سے معلوم ہوتا ہے اسی حرم و احتیاط کو جب ہمارے ائمہ نے خوب جانچ لیا تو کلیہ مقرر کیا کہ جو بات عقل سے نہ معلوم ہو سکتی ہو اس کے متعلق صحابہ کا قول حدیث نبی کے حکم میں ہے۔

غلطی ہوگی تو میرا اور شیطان کا قصور ہے اور اگر غلطی نہ ہوگی تو اللہ کی طرف سے (اچھا سنو) اس عورت کو وہی مہر دیا جائے گا جو اس کے خاندان کی عورتوں کا ہو اور اس کو اپنے شوہر کے مال میں میراث بھی ملے گی اور اس پر عدت بھی ضروری ہے پس ایک شخص قبیلہ اشجعی کا کھڑا ہو گیا اور کہا کہ رسول اللہ نے ہمارے یہاں بروع بنت واسق کے بابت یہی فیصلہ کیا تھا عبد اللہ بن مسعود نے کہا کہ تم اس بات پر دو گواہ لاؤ راوی کہتا ہے کہ قبیلہ اشجعی کے دو آدمیوں یعنی ابوسنان اور جراح نے اس کی شہادت دی۔ ان کا تذکرہ تینوں نے لکھا ہے۔

۱۵۔ حضرت جرادؓ ابو عبد اللہ

حضرت جرادؓ۔ کنیت ان کی ابو عبد اللہ عقیلی۔ ان سے ان کے بیٹے عبد اللہ نے روایت کی ہے بشرطیکہ صحیح ہو۔ یعلیٰ بن اشدق نے عبد اللہ بن جراد سے انہوں نے اپنے والد سے روایت کی ہے کہ وہ کہتے تھے رسول اللہ نے (ایک مرتبہ) ایک سریہ ۲ (جہاد کے لئے) بھیجا اس میں قبیلہ ازد اور اشعر کے کچھ لوگ تھے انہوں نے وہاں مال غنیمت حاصل کیا اور سلامت واپس آئے نبیؐ (کو ان کی بخیرت واپسی پر نہایت مسرت ہوئی اور آپؐ) نے فرمایا کہ قبیلہ ازد اور اشعر کے لوگ تمہارے پاس آئے ہیں جن کے منہ اچھے ہیں وہ نہ غنیمت میں خیانت کرتے ہیں اور نہ نامردی کرتے ہیں۔ ان کا تذکرہ ابن مندہ اور ابو نعیم نے کیا ہے۔

۱۶۔ حضرت جرادؓ بن عبس

حضرت جرادؓ بن عبس۔ بعض لوگ ان کو ابن عیسیٰ کہتے ہیں۔ بصرہ کے اعراب سے ہیں۔ عبد الرحمن بن جبہ سے روایت ہے وہ قرۃ بنت مزاحم سے روایت کرتے ہیں۔ کہ انہوں نے کہا ہم نے ام عیسیٰ سے سنا وہ اپنے والد جراد بن عیسیٰ یا عبس سے روایت کرتی تھیں کہ انہوں نے کہا ہم نے عرض کیا کہ یا رسول اللہ ﷺ ہمارے یہاں کنویں ہیں جن میں سوت جاری ہیں پس کیا (اچھا) ہوتا اگر آپ اپنا العاب وہن ان میں ڈال کر (ان کو شیریں کر دیتے اور بعد اس کے راوی نے پوری حدیث ذکر کی۔ ان کا تذکرہ ابن مندہ اور ابو نعیم نے اسی طرح مختصر لکھا ہے۔

۱۷۔ حضرت جرثومؓ بن ناشب

حضرت جرثومؓ بن ناشب۔ بعض لوگ ان کو جرہم بن ناشب کہتے ہیں اور بعض لوگ ابن ناشم کہتے ہیں اور بعض لوگ ابن لاشر کہتے ہیں اور بعض لوگ ابن عمرو کہتے ہیں۔ کنیت ان کی ابو ثعلبہ حشنی ہے ان کے نام میں اور ان کے والد کے نام میں بہت اختلاف ہے۔ یہ منسوب ہیں حشین کی طرف جو ایک شاخ ہے قبیلہ قضاعہ کی۔ حدیبیہ میں شریک تھے اور درخت کے نیچے بیعتہ الرضوان کی تھی اور رسول اللہ ﷺ نے خیبر کے دن ان کو (مال غنیمت سے) حصہ دیا تھا اور انہیں نبی ﷺ نے (تبلیغ اسلام کے لئے) ان کی قوم کی طرف بھیجا تھا چنانچہ وہ لوگ مسلمان ہو گئے تھے۔ آخر میں سکونت شام اختیار کر لی تھی۔ حضرت معاویہ کی شروع خلافت میں اور بعض لوگ کہتے ہیں یزید کے زمانے میں وفات پائی اور بعض لوگ کہتے ہیں ۷۵ میں بعہد عبد الملک بن مروان ان کی وفات ہوئی یہ اپنی

۱۔ یہ احتیاطاً صرف حضرات ابن مسعود اور بعض صحابہ کے خصوصیات سے ہے ورنہ روایت میں شہادت کی ضرورت نہیں۔

۲۔ سریہ چھوٹے لشکر کو کہتے ہیں جس میں کم از کم پانچ آدمی اور زیادہ سے زیادہ تین یا چار سو۔

کنیت ہی سے زیادہ مشہور ہیں کنیت کے باب میں انشاء اللہ ان کا ذکر اس سے زیادہ کیا جائے گا۔ ان کا تذکرہ تینوں نے لکھا ہے۔

۷۱۸۔ حضرت جرmozؓ بجیمی

حضرت جرmozؓ بجیمی۔ بلجیم بن عمرو بن تمیم کے خاندان سے ہیں۔ بعض لوگ کہتے ہیں قرلیح ہیں۔ قرلیح بھی خاندان تمیم کی ایک شاخ ہے۔ ان سے ابوتمیمہ بجیمی نے روایت کی ہے وہ کہتے تھے ہمیں یحییٰ بن محمود اصفہانی اجازۃ اپنی اسناد سے قاضی ابوبکر بن ابی عاصم تک خبر دی وہ کہتے تھے ہمیں حسن بن علی نے خبر دی وہ کہتے تھے ہمیں عبدالصمد بن عبدالوارث نے خبر دی وہ کہتے تھے ہمیں عبید اللہ بن ہوذہ قریبی نے جرmozؓ بجیمی سے روایت کر کے خبر دی کہ انہوں نے (ایک مرتبہ) عرض کیا کہ یا رسول اللہ مجھے کچھ وصیت فرمائیے آپ نے فرمایا تم (کسی پر) لعنت کرنے والے نہ بنو ان سے ان کے بیٹے حارث بن جرmozؓ نے بھی روایت کی ہے ان کا تذکرہ ابن مندہ اور ابو نعیم نے لکھا ہے۔

۷۱۹۔ حضرت جروؓ سدوسی

حضرت جروؓ سدوسی۔ ان کی حدیث حفص ابن مبارک نے روایت کی ہے انہوں نے کہا ہے کہ بنی سدوس کے ایک شخص سے جن کا نام جرو ہی مروی ہے کہ انہوں نے کہا ہم نبی ﷺ کے حضور میں یمامہ کے خرے لے گئے آپ نے پوچھا کہ یہ کس قسم کے خرے ہیں ہم نے عرض کیا کہ ان خرموں کا نام جرام ہے حضرت ﷺ نے فرمایا کہ اے اللہ جرام میں برکت دے۔ ان کا تذکرہ ابن مندہ اور ابو نعیم نے لکھا ہے اور ابو عمر نے ان کا نام جمیم اور زے کے ساتھ لکھا ہے وہ بھی انشاء اللہ تعالیٰ آئے گا۔

۷۲۰۔ حضرت جروؓ بن عمرو عذری

حضرت جروؓ بن عمرو عذری۔ بعض لوگ ان کو جری کہتے ہیں۔ ان کی حدیث یہ ہے کہ انہوں نے کہا میں نبی ﷺ کے حضور میں آیا حضرت ﷺ نے مجھے ایک تحریر لکھ دی تھی کہ لیس علیہم ان یحشروا ولا یعشروا ان کے لئے اس بات کا جبر نہیں ہے کہ یہ گھر سے باہر نکالے جائیں اور نہ ان سے عشر لیا جائے۔ ان کا تذکرہ ابن مندہ اور ابو نعیم نے زے کے ساتھ لکھا ہے اور ابو عمر نے ان کا تذکرہ جز کے نام میں لکھا ہے۔ ان شاء اللہ یہ نام بھی آئے گا۔

۷۲۱۔ حضرت جروؓ بن مالک

حضرت جروؓ بن مالک بن عامر۔ بنی نجبا سے ہیں انصاری ہیں۔ یہ ابو نعیم اور ابو موسیٰ کا قول ہے اور طبرانی نے کہا ہے کہ ان کے نام میں زے ہے اور ابن ماکولا نے کہا ہے کہ ان کا نام جزء ہے زے اور ہمزہ کے ساتھ۔ عروہ بن زبیر نے ان لوگوں کے ناموں میں جو انصار کے قبیلہ بنی نجبا سے جنگ یمامہ میں شہید ہوئے تھے جرو بن مالک بن عامر بن ہدیر کا نام بھی لکھا ہے اور موسیٰ بن عقبہ نے ابن شہاب سے ان لوگوں کے نام میں جو انصار کے قبیلہ اوس کی شاخ بنی عمرو بن عوف سے جنگ یمامہ میں شہید ہوئے جرو بن مالک کا نام روایت کیا ہے اور ابن ماکولا نے کہا ہے کہ حربجائے مہملہ اور بنی نجبا میں سے ایک شخص ہیں۔ احد میں شریک تھے اور انہوں نے کہا ہے کہ طبری نے یہی لکھا ہے اور کہا ہے کہ میں ان کا پہلا ہی نام صحیح سمجھتا ہوں۔ ان کا نام جزء ہے جمیم اور زے اور ہمزہ کے ساتھ ان کا تذکرہ ابو نعیم اور ابو موسیٰ نے اسی مقام پر لکھا ہے۔

میں کہتا ہوں کہ تجھ بیٹے ہیں عوف بن عمرو بن عوف بن مالک بن اوس کے۔ ابو عمر نے ان کا تذکرہ جزء کے نام میں لکھا ہے۔ جیم اور زے کے ساتھ۔

۷۲۲۔ حضرت جرول بن احنف

حضرت جرول بن احنف کندی شامی۔ رجاء بن حیوة کے دادا ہیں۔ رجاء بن حیوة نے اپنے والد سے انہوں نے ان کے دادا سے جن کا نام جرول بن احنف کندی ہے جو نبی ﷺ کے اصحاب سے تھے روایت کی ہے کہ ایک لونڈی جنگ حنین کی بندیوں میں سے نبی ﷺ کے سامنے سے گزری وہ لونڈی حاملہ تھی اور اس کے وضع حمل کا زمانہ بہت قریب تھا نبی ﷺ نے پوچھا کہ یہ لونڈی کس کی ہے لوگوں نے کہا فلاں شخص کی آپ نے پوچھا کیا وہ اس سے ہم بستری کرتا ہے کہا گیا کہ ہاں آپ نے فرمایا اس کے بچے کو کیا کرے گا آیا اس کو اپنا بیٹا بنائے گا حالانکہ وہ اس کا بیٹا نہیں ہے یا اس کا غلام بنائے گا حالانکہ کل وہ اس کی کان اور آنکھ بنے گا (یعنی اس سے اس کو بہت محبت ہوگی) بے شک میں نے ارادہ کیا کہ اس شخص پر ایسی لعنت آ کرے کہ وہ لعنت اس کے ساتھ ساتھ اس کی قبر میں جائے۔ ان کا تذکرہ ابو موسیٰ نے لکھا ہے۔

۷۲۳۔ حضرت جرول بن عباس

حضرت جرول بن عباس بن عامر بن ثابت یا ثابت انصاری اوسی۔ ان کے پردادا کے نام میں ابن اسحق اور ابو معشر نے باہم اختلاف کیا ہے جیسا کہ خلیفہ بن خیاط نے ذکر کیا ہے اور ان دونوں کا اس امر پر اتفاق ہے کہ یہ جنگ یمامہ میں شہید ہوئے تھے۔ ان کا تذکرہ ابو عمر نے اسی طرح مختصر لکھا ہے۔

۷۲۴۔ حضرت جرول بن مالک

حضرت جرول بن مالک بن عمرو بن عزیز بن مالک بن عوف بن عمرو بن عوف بن مالک بن اوس انصاری اوسی بسر بن ارطاة نے ان کا گھر جو مدینہ میں تھا گرا دیا تھا یہ ہشام کلبی کا قول ہے۔

۷۲۵۔ حضرت جرہد بن خویلد

حضرت جرہد بن خویلد بعض لوگ کہتے ہیں ابن رزاح بن عدی بن سہم بن مازن بن حارث بن سلامان بن اسلم بن افسی سلمیٰ بعض لوگ کہتے ہیں یہ جرہد بیٹے ہیں خویلد بن بجرہ بن عبد یاسیل بن زرعه بن رزاح بن عدی بن سہم کے۔ یہ ابو عمر کا قول ہے انہوں نے کہا ہے کہ ابن ابی حاتم نے جرہد بن خویلد کو جرہد بن دراج کے علاوہ لکھا ہے دراج نے ایسا ہی بیان کیا ہے اور انہوں نے اس کو اپنے والد سے نقل کیا ہے یہ اہل صفہ ۳ میں سے تھے اور حدیبیہ میں شریک تھے۔ کنیت ان کی ابو عبد الرحمن ہے۔ مدینہ میں

۱۔ آنحضرت صلی اللہ علیہ وسلم کو یہ غصہ اس بات پر آیا کہ اس شخص نے قبل از وضع حمل اس سے ہم بستری کیوں کی۔

۲۔ یہ بسر حضرت معاویہ کی طرف کے تھے ان کا ذکر ردیف یاء میں ہو چکا ہے۔

۳۔ صفہ سابقان کو کہتے ہیں مسجد اقدس نبوی میں ایک مقام پر چھوٹا سا سابقان تھا فقراء صحابہ وہاں رہتے تھے انہیں کو اہل صفہ کہتے ہیں حضرت ابو ہریرہ بھی انہی میں تھے۔

رہتے تھے اور وہیں ان کا ایک گھر تھا۔ ابو احمد عسکری نے جرہد کا دو جگہ تذکرہ لکھا ہے پہلے تذکرہ میں تو لکھا ہے جرہد اسلمی اور بعض لوگوں سے نقل کیا ہے کہ قبیلہ اسلم میں ایک دوسرے جرہد بھی ہیں ان کو جرہد بن خویلد بھی کہتے ہیں وہ وہی ہیں جن سے نبی ﷺ نے فرمایا تھا کہ اپنی رانوں کو چھپاؤ یہ دنوں جرہد قبیلہ اسلم کے ہیں اور دوسرے تذکرہ میں جرہد کو ابن خویلد لکھا ہے مگر میں ان دونوں کو ایک سمجھتا ہوں۔ واللہ اعلم

ابو عمر نے لکھا ہے کہ ابن ابی حاتم کا قول وہم ہے یہ ایک شخص ہیں قبیلہ اسلم کے غالباً ان کا صحابی ہونا ثابت نہیں۔ ہمیں اسماعیل بن عبید اللہ نے اور ابراہیم بن محمد نے اور ابو جعفر بن سمین نے اپنی سند سے امام ابو یوسفی ترمذی تک خبر دی وہ کہتے تھے کہ ہم سے ابن ابی عمر نے بیان کیا وہ کہتے تھے ہم سے سفیان نے ابوالنضر سے انہوں نے زرعد بن مسلم بن جرہد اسلمی سے انہوں نے ان کے دادا سے روایت کر کے بیان کیا وہ کہتے تھے نبی ﷺ کا گزر جرہد پر ہوا اور وہ مسجد میں تھے اور ان کی ران کھلی ہوئی تھی حضرت نے فرمایا کہ ران! بھی عورت ہے۔ (اس کا ستر بھی ضروری ہے) ترمذی نے کہا ہے کہ میں اس حدیث کو متصل ہی سمجھتا ہوں اور اس حدیث کو معمر نے ابوالزناد سے انہوں نے ابن جرہد سے انہوں نے اپنے والد سے روایت کیا ہے اور اس حدیث کو عبد اللہ بن محمد بن عقیل نے عبد اللہ بن جرہد سے انہوں نے اپنے والد سے اسی طرح روایت کیا ہے۔ ان کا تذکرہ تینوں نے لکھا ہے۔

۷۲۶۔ حضرت جرتج ابو شاہ

حضرت جرتجؒ۔ کنیت ان کی ابو شاہ۔ بیٹے ہیں سلامہ بن اوس بن عمرو بن کعب ابن قراقر بن صمان کے قبیلہ بلی سے ہیں۔ ابن شاہین نے ان کا ذکر کیا ہے اور ابن ماکولانے کہا ہے کہ کنیت ان کی ابو شبات ہے بائے موحده کے ساتھ اور الف کے بعد ثے ہے اور خدتج نے بیان کیا ہے کہ یہ بنی حرام کے حلیف ہیں بیعت عقبہ میں شریک تھے اور اسی وقت آپ سے بیعت کی تھی۔ ان کا تذکرہ ابو موسیٰ نے لکھا ہے۔

۷۲۷۔ حضرت جریر بن ارقط

حضرت جریر بن ارقط۔ یعلیٰ بن اشدق نے جریر ارقط سے روایت کی ہے کہ انہوں نے کہا میں نے نبی ﷺ کو حجۃ الوداع میں دیکھا میں نے آپ کو یہ فرماتے ہوئے سنا تھا کہ مجھے شفاعت کی اجازت مل گئی ہے۔ ان کا تذکرہ ابن مندہ اور ابو نعیم نے لکھا ہے۔

۷۲۸۔ حضرت جریر بن اوس

حضرت جریر بن اوس بن حارث بن لام طائی۔ اور بعض لوگ کہتے ہیں خریم بن اوس اور تینوں نے ان کا تذکرہ خریم ہے کی ردیف میں لکھا ہے صرف ابو عمر نے ان کا تذکرہ یہاں لکھا ہے اور کہا ہے کہ میں ان کو خریم بن اوس کا بھائی سمجھتا ہوں۔ انہوں نے رسول اللہ ﷺ کی طرف ہجرت کی تھی اور آپ کے پاس اس وقت پہنچے تھے جس وقت آپ تبوک سے لوٹے ہوئے آ رہے تھے۔ پھر یہ اسلام لائے انہوں نے حضرت عباس بن عبدالمطلب کا وہ شعر روایت کیا ہے جس میں انہوں نے نبی ﷺ کی مدح کی ہے یہ چچا ہیں عروہ بن مضر طائی کے یہ وہی ہیں جن سے حضرت معاویہ نے پوچھا تھا کہ بتاؤ آج کل تمہارا سردار کون ہے انہوں نے جواب

۱۔ ران کا عورت ہونا حنفیہ کا مذہب ہے۔ شافعیہ اس کے خلاف ہیں۔

دیا کہ جو شخص ہمارے سانکوں کو دے اور ہمارے جاہلوں سے درگزر کرے اور ہماری لغزشوں کو معاف کرے حضرت معاویہ نے کہا اے جریر تم نے اچھی بات کہی۔ ابو عمر نے کہا ہے کہ خرم اور جریر دونوں ساتھ ہی نبی کے حضور میں حاضر ہوئے تھے اور دونوں نے حضرت عباس کا شعر روایت کیا ہے۔ ان کا تذکرہ ابو عمر نے لکھا ہے۔

۷۲۹۔ حضرت جریر بن عبد اللہ حمیری

حضرت جریر بن عبد اللہ حمیری۔ بعض لوگ ان کو ابن عبد الحمید کہتے ہیں یہ رسول اللہ ﷺ کی طرف سے قاصد بن کے یمن گئے تھے اور عراق میں حضرت خالد بن ولید کے ہمراہ تھے اور انہیں کے ساتھ جہاد کرنے ملک شام گئے تھے اور جنگ یرموک کے فتح کی خبر لے کر حضرت عمر رضی اللہ عنہ کے پاس بھی گئے تھے۔ یہ سیف بن عمر کا قول ہے اس کو حافظ ابوالقاسم بن عسا نے ذکر کیا ہے۔

۷۳۰۔ حضرت جریر بن عبد اللہ بن جابر

حضرت جریر بن عبد اللہ بن جابر۔ جابر کا نام شلیل بن مالک بن نصر بن ثعلبہ بن جشم بن عوف بن حزمہ بن حرب بن علی بن مالک بن سعد بن نذیر بن قسر بن عبقر بن انمار بن ارش۔ کنیت ان کی ابو عمر اور بعض لوگ کہتے ہیں ابو عبد اللہ بجلی ہیں۔ قبیلہ بجیلہ کی بات اہل نسب کا باہم اختلاف ہے بعض لوگ انہیں اہل یمن کہتے ہیں اور ارش بن عمرو بن غوث بن نبت عمرو نے کہا ہے کہ قبیلہ بجیلہ کے لوگ ازد کے بھائی ہیں یہی قول کلبی کا اور اکثر علمائے نسب کا ہے اور بعض لوگوں نے کہا ہے کہ یہ قبیلہ نزار کی ایک شاخ ہے اور کہا ہے کہ بجیلہ کا نام انمار بن نزار بن معد بن عدنان ہے یہی قول ہے ابن اسحاق کا اور مصعب کا۔ واللہ اعلم

لوگوں نے اس قبیلے کے لوگوں کو ان کی ماں بجیلہ بنت صعب بن علی بن سعد عشیہ کی طرف منسوب کیا ہے جریر نبی ﷺ کی وفات سے چالیس دن پہلے اسلام لائے تھے۔ بہت خوبصورت تھے۔ حضرت عمر بن خطاب رضی اللہ عنہ فرمایا کرتے تھے جریر اس امت کے یوسف ہیں۔ یہ اپنی قوم کے سردار تھے۔ جب نبی ﷺ کے حضور میں حاضر ہوئے تو آپ نے ان کی بہت عظمت کی اور فرمایا کہ جب تمہارے پاس کسی قوم کا سردار آئے تو اس کی عظمت کرو۔ عراق کی لڑائیوں یعنی قادسیہ وغیرہ میں ان سے بڑے کار نمایاں ظاہر ہوئے بجیلہ کے لوگ متفرق رہتے تھے حضرت عمر بن خطاب نے انہیں یکجا کیا اور جریر کو ان پر سردار مقرر کیا۔ ہمیں استاد ابو منصور بن مکارم بن احمد بن مکارم مودب نے خبر دی وہ کہتے تھے ہمیں ابوالقاسم یعنی نصر بن محمد بن صفوان نے خبر دی وہ کہتے تھے ہمیں ابوالبرکات سعد بن محمد بن ادیس نے اور خطیب ابوالفضل حسن بن ہبہ اللہ نے خبر دی یہ دونوں کہتے تھے ہمیں ابوالفرج محمد بن ادیس بن محمد بن ادیس نے خبر دی وہ کہتے تھے ہمیں ابوالمنصور مظفر بن محمد طوسی نے خبر دی وہ کہتے تھے۔ ہمیں ابو زکریا یزید بن محمد بن ایاس بن قاسم ازدی موصلی نے خبر دی وہ کہتے تھے مجھ سے محمد بن حمید رازی سے نقل کر کے روایت بیان کی گئی وہ سلمہ سے وہ محمد بن اسحاق سے روایت کرتے تھے کہ انہوں نے کہا جب حضرت عمر رضی اللہ عنہ کو اہل جسر کی مصیبت اور ان کی شکست کی خبر پہنچی اور (اسی وقت) جریر بن عبد اللہ یمن سے سوار ہو کر ان بجیلہ کے ہمراہ پہنچے ان کے ہمراہ عرفجہ بن ہرثمہ بھی تھے جو قبیلہ ازو سے تھے اور بجیلہ کے حلیف تھے اور وہی اس زمانے میں بجیلہ کے سردار تھے تو حضرت عمر نے ان لوگوں سے گفتگو کی اور کہا کہ تمہیں معلوم ہے کہ تمہارے بھائیوں پر عراق میں کیا مصیبت آئی لہذا تم ان کے پاس جاؤ اور جتنے لوگ تم میں سے قبائل عرب میں سے ہیں ان سب کو میں تمہارے پاس بھیجتا ہوں اور وہ تم سب کو یکجا کرنا چاہتا ہوں ان لوگوں نے کہا کہ اے امیر المؤمنین ہم ایسا ہی کریں گے۔

چنانچہ حضرت عمر نے ان کے ہمراہ قیس کبہ کو اور سحمہ کو اور عرینہ کو جو عامر بن صعصعہ کے خاندان سے تھے اور یہ سب بجیلہ کی شاخیں ہیں ان کے ہمراہ کر دیا اور عرفجہ بن ہرثمہ کو ان کا سردار بنایا جریر بن عبد اللہ اس بات سے ناخوش ہوئے اور انہوں نے قبیلہ بجیلہ کے لوگوں سے کہا کہ تم امیر المومنین سے کہو کہ آپ نے ہم پر ایسے شخص کو سردار بنایا ہے جو ہم میں سے نہیں ہے (چنانچہ حضرت عمر سے یہ کہا گیا) تو انہوں نے عرفجہ سے پوچھوایا کہ یہ لوگ کیا کہتے ہیں عرفجہ نے کہا اے امیر المومنین یہ لوگ سچ کہتے ہیں میں ان میں سے نہیں ہوں میں قبیلہ ازد سے ہوں ہم نے زمانہ جاہلیت میں اپنی قوم میں ایک خون کر دیا تھا اس سبب سے ہم قبیلہ بجیلہ سے مل گئے اور ہمیں ان کی سرداری ملی جیسا کہ آپ کو معلوم ہے کہ حضرت عمر نے فرمایا تو تم اپنے رتبہ پر قائم رہو اور ان لوگوں کی بات کو رد کر دو جس طرح یہ تمہاری بات کو رد کرتے ہیں انہوں نے کہا میں ایسا نہ کروں گا اور نہ ان کے ہمراہ جاؤں گا چنانچہ عرفجہ بصرہ چلے گئے بعد اس کے سرداری ان سے لے لی گئی اور حضرت عمر نے جریر کو بجیلہ کا سردار بنا دیا اور جریر عرفجہ کی جگہ پر (قائم ہو کر) عراق گئے۔ جریر نے کوفہ کی سکونت اختیار کر لی تھی۔ جب حضرت علی رضی اللہ عنہ کوفہ تشریف لے گئے اور وہیں سکونت اختیار فرمائی تو جریر وہاں سے قرقسیا چلے گئے اور وہیں وفات پائی بعض لوگ کہتے ہیں (مقام) سراة میں وفات پائی۔ ان سے ان کے بیٹوں عبید اللہ اور منذر اور ابراہیم نے روایت کی ہے اور نیز ان سے قیس بن ابی حازم نے اور شععی نے اور ہمام بن حارث نے اور ابو وائل نے اور ابو زرعد بن عمرو بن جریر وغیرہم نے روایت کی ہے۔ ہمیں اسماعیل بن عبید اللہ نے اور کئی آدمیوں نے اپنی سند سے (امام) محمد بن عیسیٰ بن سورۃ سلمی (ترمذی) تک خبر دی وہ کہتے تھے ہمیں احمد بن منیع نے خبر دی وہ کہتے تھے ہمیں معاویہ بن عمر ازدی نے زائدہ سے انہوں نے بیان سے انہوں نے قیس بن ابی حازم سے انہوں نے جریر بن عبد اللہ سے روایت کر کے خبر دی کہ وہ کہتے تھے جب سے میں اسلام لایا رسول اللہ صلی اللہ علیہ وسلم نے کبھی مجھ سے حجاب نہیں فرمایا اور جب مجھے دیکھا مسکرا دیئے۔ اس حدیث کو زائدہ نے اسماعیل بن ابی خالد سے انہوں نے قیس بن ابی حازم سے انہوں نے جریر سے اسی طرح روایت کیا ہے۔ ابو عیسیٰ (امام ترمذی) نے کہا ہے کہ یہ حدیث حسن صحیح ہے انہیں رسول اللہ نے ذی الخلفہ کی طرف بھیجا تھا ذی الخلفہ ایک گھر (کا نام) تھا جس میں قبیلہ نضیم کے بت رہتے تھے (حضرت نے) اس کے منہدم کرنے کے لئے (ان کو بھیجا تھا) انہوں نے عرض کیا کہ یا رسول اللہ میں گھوڑے پر اچھی طرح جم کے نہیں بیٹھ سکتا رسول اللہ صلی اللہ علیہ وسلم نے ان کے سینے پر ہاتھ ٹھونکا اور فرمایا کہ اے اللہ اس کو ہدایت کرنے والا اور ہدایت یافتہ بنا دے پھر ڈیڑھ سو سو راہ اپنی قوم کے لے کر گئے اور ذی الخلفہ کو جلا دیا۔

پس رسول اللہ نے احس کے گھوڑوں اور اس قبیلہ کے مردوں کے لئے دعا فرمائی۔ ہمیں ابو الفضل خطیب نے خبر دی وہ کہتے تھے ہمیں ابو الخطاب بن بطرنے اجازت خبر دی اگر سماعانہ ہو وہ کہتے تھے ہمیں عبد اللہ بن عبید اللہ معلم نے خبر دی وہ کہتے تھے ہمیں حسین محاطی نے خبر دی وہ کہتے تھے احمد بن محمد بن یحییٰ بن سعد نے خبر دی وہ کہتے تھے ہمیں حسین جعفی نے زائدہ سے انہوں نے بیان بجلی سے انہوں نے قیس بن ابی حازم سے نقل کر کے خبر دی وہ کہتے تھے ہمیں جریر بن عبد اللہ نے خبر دی وہ کہتے تھے (ایک مرتبہ) شب بدر (یعنی چودھویں کی رات) میں رسول اللہ ہمارے سامنے تشریف لائے اور فرمایا کہ تم لوگ قیامت کے دن اپنے پروردگار کو اس طرح دیکھو کہ جس طرح اس کو (یعنی ماہتاب کو) دیکھ رہے ہو اس کے دیکھنے میں کسی قسم کا شک نہ کرو گے۔ جریر کی وفات ۵۱ ہجری میں ہوئی اور بعض لوگ کہتے ہیں ۵۴ ہجری میں زرد خضاب لگایا کرتے تھے۔ ان کا تذکرہ تینوں نے لکھا ہے۔

۷۳۱۔ حضرت جریرؓ

حضرت جریرؓ۔ ابو جریر اور بعض لوگ کہتے ہیں حریر۔ ان سے ابویلیٰ کنڈی نے روایت کی ہے کہ یہ کہتے تھے میں رسول اللہ ﷺ کے پاس (حجۃ الوداع میں) جس وقت پہنچا اس وقت آپ منیٰ میں خطبہ پڑھ رہے تھے میں نے آپ کے پائے مبارک پر اپنا ہاتھ رکھ دیا میں نے دیکھا کہ آپ کا زین بھٹری کی کھال کا تھا۔ ان کا تذکرہ ابن مندہ اور ابو نعیم نے لکھا ہے۔

۷۳۲۔ حضرت جریرؓ حنفی

حضرت جریرؓ حنفی۔ ان کی حدیث حکیم بن سلمہ نے روایت کی ہے انہوں نے بنی حنیفہ کے ایک شخص سے جن کا نام جری ہے روایت کی ہے کہ ایک شخص نبیؐ کے حضور میں حاضر ہوا اور اس نے عرض کیا کہ یا رسول اللہ (اتفاقاً) کبھی کبھی حالت نماز میں میرا ہاتھ میری شرمگاہ پر پڑ جاتا ہے نبیؐ نے فرمایا کہ مجھے بھی کبھی کبھی ایسا (اتفاق) ہو جاتا ہے (کچھ حرج نہیں) تم نماز پوری کر لیا کرو۔ ان کا تذکرہ ابن مندہ اور ابو نعیم نے لکھا ہے۔

۷۳۳۔ حضرت جریؓ بن عمرو عذری

حضرت جریؓ بن عمرو عذری۔ بعض لوگ ان کو جریر کہتے ہیں اور بعض لوگ ان کو جرو کہتے ہیں۔ ان کی حدیث یہ ہے کہ یہ نبیؐ کے حضور میں حاضر ہوئے تھے اور حضرت نے انہیں ایک تحریر لکھ دی تھی کہ لیس علیہم ان یحشروا او یعشروا ان پر گھر سے باہر نکالا جانا اور عشر لیا جانا ضروری نہیں ہے۔ ۲۱۔ ان کا تذکرہ ابن مندہ اور ابو نعیم نے جرو کے نام میں لکھا ہے اور ابو عمر نے جز کے نام میں ان کا ذکر لکھا ہے۔

۷۳۴۔ حضرت جریؓ

حضرت جریؓ۔ بعض لوگ ان کو جزی کہتے ہیں زے کے ساتھ۔ ان کا نسب نہیں بیان کیا گیا ان کی حدیث نبیؐ سے سوسار اور لومڑی اور خزندہ جانوروں (کی حلت) میں مروی ہے مگر سند اس کی ٹھیک نہیں اس سند کا دارودار عبد اللکریم بن ابی امیہ پر ہے۔ ان کا تذکرہ ابو عمر نے لکھا ہے۔

باب الجیم والنزائے والسین

۷۳۵۔ حضرت جزؓ بن انس سلمی

حضرت جزؓ بن انس سلمی۔ ان کا تذکرہ ابن ابی عاصم نے صحابہ میں لکھا ہے ہمیں ابو موسیٰ محمد بن ابی بکر بن ابی عیسیٰ مدینی نے کتابتہ خبردی وہ کہتے تھے حسن بن احمد نے خبردی وہ کہتے تھے ہمیں ابوالقاسم بن ابی بکر بن ابی علی نے خبردی وہ کہتے تھے ہمیں ابو بکر قباب نے خبردی وہ کہتے تھے ہمیں ابی عاصم نے خبردی وہ کہتے تھے ہمیں محمد بن سان نے خبردی وہ کہتے تھے ہم سے اسحاق بن ادریس نے بیان کیا وہ کہتے تھے ہمیں نائل بن مطرف بن عبدالرحمن بن جز بن انس سلمی نے خبردی وہ کہتے تھے یعنی اپنے باپ اور دادا کو دیکھا ہے ان کے ہاتھ میں رسول اللہ ﷺ کا ایک خط تھا نائل کہتے تھے وہ خط اب تک ان کے پاس ہے اور رسول اللہ نے یہ خط رزین بن

انس کے نام لکھا ہے۔ جو نائل کے دادا تھے اس خط میں ابتدائی مضمون یہ تھا ہذا الكتاب من محمد رسول الله ﷺ لوزین انس ”یہ خط ہے محمد رسول اللہ کی طرف سے رزین بن انس کو۔“ راوی کہتا تھا کہ پھر انہوں نے پورے خط کی عبارت سنائی اور کہا کہ یہ خط رزین کے نام تھا جز کو اس میں دخل بھی نہ تھا۔ ان کا تذکرہ ابو موسیٰ نے لکھا ہے۔

۷۳۶۔ حضرت جز بن حدر جان

حضرت جز بن حدر جان بن مالک۔ یہ اور ان کے والد اور ان کے بھائی قذاذ سب صحابی ہیں۔ اپنے بھائی کی دیت اور قصاص کے طلب کرنے کے لئے نبی کے حضور میں حاضر ہوئے تھے۔ ہشام بن محمد ابن ہاشم بن جز بن عبدالرحمن بن جز ابن حدر جان نے روایت کی ہے وہ کہتے تھے مجھ سے میرے والد نے اپنے والد ہاشم سے انہوں نے اپنے والد جز سے انہوں نے ان کے دادا عبدالرحمن سے انہوں نے اپنے والد جز بن حدر جان سے جو نبی کے اصحاب میں سے تھے روایت کر کے بیان کیا کہ وہ کہتے تھے میرے بھائی قذاذ بن حدر جان نبی کے حضور میں یمن کے ایک موضع سے جس کا نام فتونا تھا (قبیلہ ازد کے سرداروں کے ہمراہ اپنے ایمان اور اپنے گھر کے ان لوگوں کے ایمان کی جنہوں نے ان کا کہنا مانا خبر لے کے آئے تھے یہ کل چھ سو گھر تھے جنہوں نے کہ حدر جان کا کہنا مانا تھا اور محمد ﷺ پر ایمان لے آئے تھے (اثنا عشریہ میں) نبی کا سریہ انہیں مل گیا ان سے قذاذ نے کہا کہ میں مومن ہوں مگر لشکر والوں نے نہ مانا اور شب ہی کو انہیں قتل کر ڈالا جز کہتے تھے ہمیں جب خبر ملی تو ہم رسول اللہ کے پاس گئے اور آپ سے سارا واقعہ بیان کیا اور اپنا خون طلب کیا اس وقت نبی پر یہ آیت نازل ہوئی یا ایہا الذین آمنوا اذا ضربتم فی سبیل اللہ۔ الاية۔ (النساء: ۹۳) ”کہ اے مسلمانو! جب تم اللہ کی راہ میں (جہاد کرنے کے لئے) سفر کرو جو شخص تم سے صلح کرنا چاہے اس سے یہ نہ کہو کہ تو مسلمان نہیں ہے۔“

پس نبی نے مجھے ایک ہزار ثرنی میرے بھائی کی دیت عنایت فرمائی اور مجھے سواوٹھنیاں سرخ رنگ والی دیئے جانے کا حکم دیا۔ رسول اللہ نے (اسی وقت) ان کے لئے ایک جھنڈا بنا دیا اور مسلمانوں کا ایک سریہ انہیں دیا یہ سریہ حاتم طائی کے قبیلے کی طرف گیا اور وہاں اس کو بہت سی بکریاں غنیمت میں ملیں اور چالیس عورتیں حاتم کے قبیلے کی اس نے گرفتار کیں یہ عورتیں (مدینہ منورہ) لائے گئیں اللہ سبحانہ نے ان سب کو اسلام کی ہدایت کر دی اور رسول اللہ نے ان کا نکاح اپنے اصحاب سے کر دیا۔ ان کا تذکرہ ابن مندہ اور ابو نعیم نے لکھا ہے۔

۷۳۷۔ حضرت جز سدوسی

حضرت جز سدوسی ثم الیمامی۔ کہتے تھے کہ میں رسول اللہ کے حضور میں مقام یمامہ کے خرے لے کے حاضر ہوا تھا بعض لوگ ان کا نام جز کہتے ہیں جیم اور رے کے ساتھ اور آخر میں واو۔ ان کا ذکر اوپر ہو چکا ہے۔ ان کا ذکر ابن مندہ اور ابو نعیم نے یہاں لکھا ہے اور ابو عمر نے وہیں لکھا ہے۔

۷۳۸۔ حضرت جز بن عمرو عذری

حضرت جز بن عمرو عذری۔ بعض لوگ ان کو جز کہتے ہیں اور بعض لوگ جری کہتے ہیں۔ نبی کے حضور میں حاضر ہوئے تھے اور

آپ نے انہیں ایک تحریر لکھ دی تھی ابو عمر نے ان کا تذکرہ یہاں مختصر لکھا ہے اور ابن مندہ اور ابو نعیم نے ان کا ذکر جرو میں لکھا ہے رے اور واد کے ساتھ۔ ان کا ذکر اوپر ہو چکا ہے۔

۷۳۹۔ حضرت جزّ بن مالک

حضرت جزّ بن مالک بن عامر بنی نجبا میں سے ہیں انصاری ہیں۔ جنگ یمامہ میں شہید ہوئے تھے۔ ان کا تذکرہ موسیٰ بن عقبہ نے اسی طرح لکھا ہے اور طبری نے کہا ہے کہ (ان کا نام) حرب بن مالک ہے بضم حاء مہملہ ورا اور کہا ہے کہ یہ ان صحابہ میں ہیں جو جنگ احد میں شریک تھے۔ ان کا پورا ذکر جرو کے بیان میں اوپر ہو چکا ہے۔ ان کا تذکرہ ابو نعیم اور ابو عمر نے لکھا ہے۔

۷۴۰۔ حضرت جزّ

حضرت جزّ۔ ان کا نسب نہیں بیان کیا گیا۔ ان کا شمار اہل شام میں ہے۔ معاویہ بن صالح نے اسد بن وداغ سے انہوں نے ایک شخص سے جن کا نام جزء ہے روایت کیا ہے کہ انہوں نے عرض کیا کہ یا رسول اللہ ﷺ میرے گھروالے میرا کہنا نہیں مانتے پس کیا میں ان کو سزا دوں حضرت نے فرمایا کہ معاف کر دو پھر دوبارہ انہوں نے آپ سے شکایت کی آپ نے فرمایا کہ معاف کر دو اور فرمایا کہ اگر سزا دو تو صرف اسی قدر جس قدر خطا ہے اور منہ پر مارنے سے احتیاط کرو۔ ان کا تذکرہ ابن مندہ اور ابو نعیم نے لکھا ہے۔

۷۴۱۔ حضرت جزّی

جیم اور زائے مکسورہ کے ساتھ اور آخر میں ے ہے۔ بعض لوگ کہتے ہیں کہ ان کا نام جری ہے جیم مضموم اور رے کے ساتھ ان کی حدیث گوہ کے متعلق گزر چکی ہے۔ ابو عمر نے ان کا تذکرہ وہیں لکھا ہے۔

۷۴۲۔ حضرت جزّی ابو خزیمہ

حضرت جزّی۔ کنیت ان کی ابو خزیمہ۔ سلمیٰ ہیں اور بعض لوگ کہتے ہیں کہ سلمیٰ ہیں۔ رسول اللہ کے حضور میں حاضر ہوئے تھے اور آپ نے ان کو دو چادریں دی تھیں۔ ان کی حدیث ان کے بیٹے عبد اللہ بن جزّی نے اپنے بھائی حیان بن جزّی سے انہوں نے جزّی سے روایت کی ہے کہ وہ نبی کے حضور میں رسول اللہ کے ایک صحابی کو جوان کے یہاں قید تھے لے کے آئے تھے۔ ان لوگوں نے بحالت شرک ان کو قید کر لیا تھا بعد اس کے وہ لوگ مسلمان ہو گئے اور اس قیدی کو رسول اللہ کے پاس لے آئے تو (اس کے صلہ میں) آپ نے جزّی کو دو چادریں عنایت فرمائیں۔ جزّی اسلام لے آئے ان کا تذکرہ تینوں نے لکھا ہے۔ دارقطنی نے کہا ہے کہ اصحاب حدیث تو جزّی کے نام میں جیم کو زیر کہتے ہیں اور اصحاب عربیت کہتے ہیں جیم مفتوح ہے اور اس کے بعد زے اور ہمزہ ہے اور عبد الغنی نے کہا ہے کہ جزّی کی جیم مفتوح ہے اور زے مکسور ہے اور بعض لوگ جیم کو مکسور اور زے کو ساکن کہتے ہیں۔ المختصر ان ناموں میں علماء کا سخت اختلاف ہے جیسا کہ ہم نے بیان کیا۔

۷۴۳۔ حضرت جزّی بن معاویہ

حضرت جزّی بن معاویہ بن حصین بن عبادہ بن نزال بن مرہ بن عبید بن مقاس۔ مقاس کا نام حارث بن عمرو بن کعب بن

سعد بن زید مناہ بن تمیم، تمیمی سعدی، احنف بن قیس سے بعض لوگ ان کو صحابی کہتے ہیں اور بعض لوگ کہتے ہیں ان کا صحابی ہونا ثابت نہیں۔ حضرت عمر بن خطابؓ کی طرف سے ابواز کے حاکم تھے۔ ان کا تذکرہ ابو عمر نے اسی طرح لکھا ہے اور بعض لوگوں نے ان کا نام جزء بتایا ہے۔ یعنی آخر میں حمزہ واللہ اعلم

۷۴۴۔ حضرت جسر بن وہب

حضرت جسر بن وہب۔ ابن ماکولانے کہا ہے کہ جسر میں اگر جیم کو مکسور اور سین مہملہ ساکن پڑھیں تو یہ جسر بیٹے ہیں وہب بن سلمہ ازدی کے انہوں نے نبیؐ سے ایک حدیث روایت کی ہے جس کی روایت ان سے صرف ان کی اولاد نے کی ہے۔

باب الجیم والشین المعجمہ

۷۴۵۔ حضرت جشیبؓ

حضرت جشیبؓ۔ ان کا نسب معلوم نہیں۔ جہم بن عثمان نے ابن جشیب سے انہوں نے اپنے والد سے انہوں نے نبیؐ سے روایت کی ہے کہ آپ نے فرمایا جو شخص میرے نام پر نام رکھ لے گا وہ میرے برکت اور یمن کا امیدوار رہے اس پر صبح شام برکت نازل ہوا کرے گی قیامت تک۔ یہ جشیب پرانے تابعی ہیں حضرت ابوالدرداء سے روایت کرتے ہیں۔ حمص کے رہنے والے ہیں۔ ابن ابی عاصم نے کہا ہے میں نہیں جانتا کہ جشیب صحابی ہیں یا انہیں اور انہوں نے زمانہ آنحضرتؐ کا پایا یا نہیں۔ ان کا تذکرہ ابن مندہ اور ابو نعیم نے لکھا ہے۔

۷۴۶۔ حضرت جشیشؓ دیلمی

حضرت جشیشؓ دیلمی۔ یہ ان لوگوں میں سے ہیں جنہیں نبی ﷺ نے اسود غنسی کے قتل کے لئے یمن میں خط لکھا تھا اور انہوں نے فیروز اور دازویہ کے ساتھ مل کے اسے قتل کر دیا۔ طبری نے ان کا ذکر لکھا ہے۔ امیر ابو نصر نے لکھا ہے کہ جشیش بضم خاے معجمہ و شین معجمہ مکررہ بھصغیر ہے اور سب لوگوں نے ان کا ذکر لکھا ہے باقی رہے جشیش ان کا ذکر انہوں نے بھی ایسا ہی لکھا ہے جیسا کہ اوپر ہو چکا صرف یہ فرق ہے کہ اس کے شروع میں جیم ہے یہ جشیش دیلمی ہیں رسول اللہؐ کے زمانے میں یمن میں تھے اور اسود غنسی کے قتل میں انہوں نے اعانت کی تھی۔

۷۴۷۔ حضرت جشیشؓ کندی

حضرت جشیشؓ کندی۔ ان کا نسب جشیش بالجیم کے بیان میں انشاء اللہ تعالیٰ آئے گا۔ ابو موسیٰ نے کہا ہے کہ ابن شاہین نے ان کا تذکرہ اس طرح لکھا ہے۔ سعد بن مسیب نے روایت کی ہے وہ کہتے تھے جشیش کندی نبیؐ کے حضور میں گئے اور عرض کیا کہ یا رسول اللہ! کیا آپ ہم میں سے نہیں ہیں تین مرتبہ انہوں نے یہی کہا تو نبیؐ نے فرمایا کہ ہم اپنی ماں کو گالی لے نہیں دیتے اور ہم اپنے باپ سے علیحدہ نہیں ہوتے ہم نضر بن کنانہ کی اولاد سے ہیں وہ کہتے تھے کہ رسول اللہؐ نے فرمایا مضر کے اس قبیلہ کا سر کنانہ ہے

! مطلب یہ ہے کہ اگر ہم اپنے کو کسی دوسرے خاندان کا کہہ دیں تو گویا ماں پر گالی پڑی اور اپنے اصلی بات سے علیحدہ ہو گئے۔

اور اس کا شانہ جس سے وہ اٹھ کے کھڑا ہوتا ہے تمیم اور اسد ہے اور اس کے آلات قیس ہیں۔ اس حدیث میں انہوں نے ایسا ہی بیان کیا ہے حالانکہ یہ غلط ہے ان کا نام ہخشیش یا ہخشیش یا ہخشیش ہے ان تینوں میں سے ایک صحیح ہے۔ ان کا تذکرہ ابن مندہ اور ابو نعیم نے لکھا ہے۔

باب الجیم والعین المہملہ

۷۴۸۔ حضرت جعال

حضرت جعالؓ۔ بعض لوگ کہتے ہیں ان کا نام جمیل بن سراقہ غفاری ہے اور بعض لوگ کہتے ہیں کہ ضمیری ہیں بعض لوگ ثعلبی اور بعض لوگ کہتے ہیں کہ یہ بنی سواد کے خاندان سے ہیں جو نبی سلمہ کی ایک شاخ ہے۔ عوف کے بھائی ہیں اہل صفہ اور فقراے مسلمین میں سے ہیں۔ قدیم الاسلام ہیں نبی ﷺ کے ہمراہ احد میں شریک تھے۔ ان کی آنکھ جنگ قرظہ میں جاتی رہی تھی بہت بد صورت اور کر یہ منظر تھے نبی نے ان کی تعریف کی ہے اور ان کے ایمان پر اعتماد کیا ہے۔ ہمیں عبداللہ ابن احمد بن علی نے اپنی سند سے یونس بن بکیر تک روایت کر کے خبر دی وہ محمد بن اسحاق سے روایت کرتے تھے وہ کہتے تھے مجھ سے محمد بن ابراہیم بن حارث تمیمی نے بیان کیا کہ ایک کہنے والے نے رسول اللہ سے عرض کیا کہ آپ نے اقرع بن حابس کو اور عیینہ بن حصن کو سو سو اونٹ دیئے اور جمیل کو آپ نے چھوڑ دیا تو نبی نے فرمایا کہ قسم اس کی جس کے ہاتھ میں میری جان ہے کہ اگر تمام روئے زمین پر عیینہ اور اقرع کے جیسے لوگ ہو جائیں تو جمیل مجھے ان سب سے زیادہ محبوب ہیں میں نے ان دونوں کو بغرض تالیف دیا ہے تاکہ وہ دونوں (پکے) مسلمان بن جائیں اور جمیل تو مسلمان ہے۔ ابو عمر نے کہا ہے کہ ابن اسحاق کے سوا اور لوگوں نے ان کا نام جعال بتایا ہے اور ابن اسحاق کہتے ہیں کہ ان کا نام جمیل ہے ان کا تذکرہ تینوں نے لکھا ہے اور ابو موسیٰ نے ان کا تذکرہ ابن مندہ پر استدراک کرنے کے لئے لکھا اور کہا کہ (ان کا نام) جعال ضمیری ہے اور انہوں نے اپنی سند سے روایت کیا ہے کہ نبی نے بنی مصطلق سے جو قبیلہ خزاعہ کی شاخ ہے شعبان ۶ ہجری میں جہاد کیا اور مدینہ میں جعال ضمیری کو خلیفہ بنا دیا۔ ان سے ان کے بھائی عوف نے روایت کی ہے کہ نبی نے فرمایا کیا تمام زمانہ کل (کی لفظ میں داخل) نہیں ہے۔ لوگوں نے جمیل بن سراقہ ضمیری کا تذکرہ لکھا ہے شاید یہ ان کے نام کی تصغیر ہے مگر ازدی نے ان کا نام فاعے مشدد کے ساتھ لکھا ہے لیکن مشہور عین ہے۔

میں کہتا ہوں کہ ابو موسیٰ کا یہ کہنا کہ شاید ان کا نام جعال ہے بہت ہی تعجب کی بات ہے کیونکہ یہی جعال جن کے تذکرہ ابن مندہ نے لکھا اور کہا ہے کہ بعض لوگ ان کو جعال کہتے ہیں پس ابن مندہ پر استدراک کرنے کوئی وجہ نہیں باقی رہا جعال وہ غلط ہے۔

۷۴۹۔ حضرت جعال آخر

حضرت جعال آخر۔ یہ ایک دوسرے شخص ہیں۔ ان کا تذکرہ ابو موسیٰ نے ابن مندہ پر استدراک کرنے کے لئے لکھا ہے اور کہا ہے کہ میں نہیں جانتا کہ یہ وہی شخص ہیں جن کا ذکر اس سے پہلے ہوا یا کوئی اور ہیں اور انہوں نے اپنی سند سے مجاہد سے انہوں نے ابن عمر سے روایت کیا ہے کہ انہوں نے کہا ایک شخص رسول اللہ ﷺ کے حضور میں حاضر ہوئے اور عرض کیا کہ یا رسول اللہ بتائیے اگر میں آپ کے سامنے لڑوں یہاں تک کہ قتل کر دیا جاؤں تو مجھے میرا پروردگار عذو جل جنت میں داخل کر دے گا اور مجھے حقیر نہ سمجھے گا

آپ نے فرمایا کہ ہاں اس نے عرض کیا کہ یہ کیونکر ہوگا میرے بدن میں تو بدبو آتی ہے میرا رنگ سیاہ ہے اور کمینہ خاندان کا ہوں یہ کہہ کے وہ چلا گیا اور اس نے لڑنا شروع کر دیا یہاں تک کہ وہ شہید ہو گیا رسول اللہ کا گزر اس طرف سے ہوا تو آپ نے فرمایا کہ اے جعال اب اللہ نے تمہارے بدن کو خوشبودار کر دیا اور تمہارا چہرہ سپید کر دیا۔

میں کہتا ہوں کہ یہ جعال پہلے جعال کے علاوہ ہیں کیونکہ پہلے جعال کے متعلق مروی ہے کہ انہوں نے نبی سے روایت کی اور یہ جعال رسول اللہ کے زمانے میں شہید ہو گئے تھے۔ پس یہ ان کے علاوہ ہیں۔

۷۵۰۔ حضرت جعدہ بن خالد بن صمہ چشمی

حضرت جعدہ بن خالد بن صمہ چشمی۔ بنی جشم بن معاویہ بن بکر بن ہوازن میں سے ہیں۔ ان کی حدیث بصرہ والوں کے پاس ہے ہمیں عبدالوہاب بن ہبہ اللہ بن عبدالوہاب نے اپنی سند سے عبداللہ بن احمد تک خبر دی وہ کہتے تھے مجھے سے میرے والد نے بیان کیا وہ کہتے تھے ہمیں محمد بن جعفر نے خبر دی وہ کہتے تھے ہمیں شعبہ نے ابواسرائیل سے انہوں نے جعدہ سے روایت کر کے خبر دی وہ کہتے تھے میں نے رسول اللہ صلی اللہ علیہ وسلم سے سنا آپ نے ایک فریب آدمی کو دیکھا تو آپ اپنے ہاتھ سے اس کے پیٹ کی طرف اشارہ کر کے فرماتے تھے کہ اگر یہ اس کے سوا اور کہیں ہوتا تو تیرے لئے بہتر تھا۔ نیز اسی سند سے مروی ہے کہ جعدہ نے کہا میں نے رسول اللہ صلی اللہ علیہ وسلم کو دیکھا آپ کے پاس ایک شخص لایا گیا اور آپ سے عرض کیا گیا کہ یا رسول اللہ! اس شخص نے چاہا تھا کہ آپ کو قتل کر دے تو اس سے رسول اللہ نے فرمایا کہ تو نہ ڈرا اگر تو ایسا ارادہ بھی کرتا تو اللہ تجھ کو اس پر قابو نہ دیتا۔ ان کا تذکرہ تینوں نے لکھا ہے۔

۷۵۱۔ حضرت جعدہ بن ہانی حضرمی

حضرت جعدہ بن ہانی حضرمی جاہلی۔ ان کا شمار اہل حمص میں ہے۔ ابن عائد نے مقدم کندی سے اور جعدہ بن ہانی سے اور ابو عتبہ سے روایت کی ہے کہ نبی ﷺ نے حضرت عمر کو مدینہ کے ایک نصرانی کے پاس اسلام کی ترغیب دینے کے لئے بھیجا اور (حکم دے دیا کہ) اگر وہ اس کو نہ مانے تو اس کا مال دو حصے پر تقسیم کر دیا جائے چنانچہ حضرت عمر اس کے پاس گئے اور اس کے مال کو اسی طرح تقسیم کر دیا۔ ان کا تذکرہ ابن مندہ اور ابو نعیم نے لکھا ہے۔

۷۵۲۔ حضرت جعدہ بن ہبیرہ اشجعی

حضرت جعدہ بن ہبیرہ اشجعی کوفی۔ ان کی حدیث عبداللہ بن ادریس بن یزید بن عبدالرحمن اودی نے اور داؤد بن یزید اودی نے اپنے والد سے انہوں نے جعدہ سے انہوں نے نبی سے روایت کی ہے کہ آپ نے فرمایا سب لوگوں سے زیادہ بہتر میرا زمانہ ہے۔ ان کا تذکرہ ابو عمر نے لکھا ہے اور انہوں نے جعدہ بن ہبیرہ مخزومی کا بھی ذکر لکھا ہے اور یہ کہ آیا یہ کوفی اور ہیں (یا وہی ہیں) غالب گمان تو یہ ہے کہ یہ وہی ہیں کیونکہ اس حدیث کو عبداللہ بن ادریس بن یزید نے اور داؤد بن یزید نے اپنے والد سے انہوں نے ان کے دادا سے انہوں نے جعدہ بن ہبیرہ مخزومی سے روایت کیا ہے جیسا کہ انشاء اللہ تعالیٰ اس کا ذکر آئے گا۔

۷۵۳۔ حضرت جعدہ بن ہبیرہ بن ابی وہب

حضرت جعدہ بن ہبیرہ بن ابی وہب بن عمرو بن عائد بن عمران بن مخزوم قرشی مخزومی۔ ان کی والدہ ام ہانی بنت ابی طالب ہیں۔ یہ ابو عمر کا قول ہے اور ابو عبیدہ نے کہا ہے کہ ام ہانی بنت ابی طالب کے ہبیرہ سے تین بیٹے ہوئے جعدہ ہانی اور یوسف اور زبیر نے کہا ہے کہ ام ہانی کے ہبیرہ سے چار بیٹے ہوئے انہیں میں سے ایک جعدہ ہیں اور ہشام کلبی نے کہا ہے کہ جعدہ بن ہبیرہ حضرت علی کی طرف سے خراسان کے حاکم تھے جعدہ حضرت علی کے بھانجے تھے ان کی والدہ ام ہانی بنت ابی طالب تھیں۔ (جو حضرت علی کی بہن تھیں) ابن مندہ اور ابو نعیم نے کہا جعدہ بن ابی وہب ام ہانی کے نواسے تھے۔ بعض لوگوں نے کہا ہے کہ یہ اشعار جعدہ ہی کے ہیں۔

ومن ہاشم امی لخیر قبیل

ابی مہن بنی مخزوم ان کنت سائلا

کخالی علی ذی الندی وعقیل

فمن ذا الذی یبای علی بخالہ

میرے والد بنی مخزوم سے ہیں اگر تو پوچھتا ہو۔ اور میری والدہ (خاندان) ہاشم سے ہیں جو عمدہ قبیلہ ہے۔ پھر وہ کون ہے جو اپنے ماموں پر میرے سامنے فخر کرے۔ جیسے میرے ماموں علی (نامی) صاحب سخاوت اور عقیل (نامی) ہیں۔

ان سے مجاہد نے اور یزید نے بواسطہ عبدالرحمن اودی نے اور سعید بن علاقہ نے روایت کی ہے۔ کوفہ میں رہتے تھے۔ ان کے صحابی ہونے میں اختلاف ہے۔ ہمیں یحییٰ بن محمود بن سعد نے اجازت خبر دی وہ کہتے تھے ہمیں ابو الفضل جعفر بن عبدالواحد ثقفی نے خبر دی وہ کہتے تھے ہمیں ابو القاسم بن محمد ذکوانی نے خبر دی وہ کہتے تھے ہمیں ابو بکر قباب نے خبر دی وہ کہتے تھے ہمیں ابو بکر بن ضحاک بن مخلد نے خبر دی وہ کہتے تھے ہم سے ابو بکر بن ابی شیبہ نے عبداللہ بن ادریس سے انہوں نے اپنے والد سے انہوں نے ان کے دادا سے انہوں نے جعدہ بن ہبیرہ سے روایت کر کے بیان کیا کہ وہ کہتے تھے رسول اللہ ﷺ نے فرمایا سب سے بہتر میرا زمانہ ہے پھر ان کا جو اس زمانے کے بعد ہوں گے پھر ان کا جو ان کے بعد ہوں گے پھر اس کے بعد کا زمانہ نہایت برا ہے۔ ان کا تذکرہ تینوں نے لکھا ہے میں کہتا ہوں ابن مندہ اور ابو نعیم کا یہ کہنا کہ یہ جعدہ وہ ہیں جو ام ہانی کے بیٹے تھے یہ ان دونوں کا وہم ہے یہ ان کی بیٹی کے بیٹے نہیں بلکہ خود انہیں کے بیٹے ہیں اس کے سوا اور کچھ نہیں ہے۔ علاوہ اس کے ابو نعیم اکثر ابن مندہ کے وہم کی پیروی کر لیتے ہیں۔ واللہ اعلم

۷۵۴۔ حضرت جعشم الخیر بن خلیبہ

حضرت جعشم الخیر بن خلیبہ۔ معروف بہ خیر بن خلیبہ بن شاجی بن موہب بن اسد بن جعشم بن حریم بن صدف صدفی حریمی۔ درخت کے نیچے انہوں نے بیعتہ الرضوان کی تھی اور انہیں نبی ﷺ نے اپنا کرتہ اور اپنی جوتیاں اور اپنے کچھ بال عنایت فرمائے تھے۔ جعشم نے آمنہ بنت طلح بن سفیان بن امیہ بن عبد شمس سے نکاح کیا تھا۔ ان کو شرید بن مالک نے زمانہ ردة میں عکاشہ کے قتل کے بعد قتل کیا ابو سعید بن یونس نے ان کا ذکر ایسا ہی کیا ہے جیسا ہم نے بیان کیا اور انہوں نے یہ بھی کہا ہے کہ یہ فتح مصر میں شریک تھے پس اس بنا پر یہ صحیح نہ ہوگا کہ یہ قتال مرتدین میں شہید ہوئے۔ ابن یونس کے قول کی تائید اس سے بھی ہوتی ہے کہ ابن ماکولانے ان کے نام میں بیان کیا ہے کہ پھر انہوں نے آمنہ بنت طلح سے شرید بن مالک سے پہلے نکاح کیا پس ابن ماکولانے شرید کو آمنہ کا

شوہر قرار دیا ان کا قاتل نہیں کہا۔ واللہ اعلم ان کا تذکرہ ابو عمر نے لکھا ہے۔

۷۵۵۔ حضرت جعفرؓ بن ابی الحکم

حضرت جعفرؓ بن ابی الحکم۔ ان کا تذکرہ حمانی اور محمد بن عثمان بن ابی شیبہ نے وحدان میں کیا ہے۔ حمانی نے عبد اللہ بن جعفر محرمی سے انہوں نے عبد الحکم بن صہیب سے روایت کی ہے وہ کہتے تھے کہ مجھے جعفر بن ابی الحکم نے دیکھا کہ میں ادھر سے ادھر سے (ہر طرف سے) کھا رہا ہوں تو انہوں نے مجھ سے کہا کہ اے میرے بھتیجے ایسا نہ کرو اس طرح شیطان کھاتا ہے نبی ﷺ جب کھانا کھاتے تھے تو کبھی اپنے سامنے سے اپنا ہاتھ نہ بڑھاتے تھے۔ اس حدیث کو نعمان بن شبل نے محرمی سے انہوں نے جعفر سے روایت کیا ہے کہ انہوں نے کہا مجھے حکم نے یعنی ابن رافع نے دیکھا بعد اس کے انہوں نے ایسا ہی بیان کیا۔ ان کا تذکرہ ابو نعیم اور ابو موسیٰ نے لکھا ہے۔

۷۵۶۔ حضرت جعفرؓ بن زبیر بن عوام

حضرت جعفرؓ بن زبیر بن عوام عبید اللہ کے بھائی ہیں۔ ابراہیم بن علاء نے اسماعیل بن عیاش سے انہوں نے ہشام بن عروہ سے انہوں نے اپنے والد سے روایت کی ہے کہ عبد اللہ بن زبیر اور جعفر بن زبیر نے نبیؐ سے بیعت کی تھی حالانکہ یہ وہیم ہے صحیح وہی ہے جو ابو الیمان نے اور سلیمان بن عبد الرحمن وغیرہما نے ابن عیاش سے انہوں نے ہشام سے انہوں نے عروہ سے روایت کیا ہے کہ عبد اللہ بن زبیر نے اور عبد اللہ بن جعفر نے نبیؐ سے بیعت کی اور اس وقت ان کی عمر چھ برس کی تھی۔ ان کا تذکرہ ابن مندہ اور ابو نعیم نے لکھا ہے۔

۷۵۷۔ حضرت جعفرؓ ابو زمعہ بلوی

حضرت جعفرؓ ابو زمعہ بلوی۔ کنیت ان کی ابو زمعہ بلوی ہے۔ یہ ان لوگوں میں سے ہیں جنہوں نے درخت کے نیچے بیعتہ الرضوان کی تھی۔ مصر میں رہتے تھے ان کے نام میں اختلاف ہے بعض لوگ جعفر کہتے ہیں اور بعض لوگ عبد کہتے ہیں۔ ان کا تذکرہ ابو موسیٰ نے عبد میں کیا ہے جعفر میں نہیں کیا۔

۷۵۸۔ حضرت جعفرؓ بن ابی سفیان

حضرت جعفرؓ بن ابی سفیان بن حارث بن عبد المطلب بن ہاشم۔ ابوسفیان کا نام مغیرہ ہے مگر وہ اپنی کنیت سے زیادہ مشہور ہیں۔ ان کی والدہ کا نام جمانہ بنت ابی طالب بن عبد المطلب ہے واقدی نے ذکر کیا ہے کہ انہوں نے نبیؐ کا زمانہ پایا تھا اور آپ کے ہمراہ غزوہ حنین میں شریک تھے اور حضرت معاویہ کے زمانہ تک باقی رہے ان کی خلافت کے درمیانی زمانے میں وفات پائی۔ ابو نعیم نے کہا ہے کہ یہ وہیم ہے کیونکہ غزوہ حنین میں خود ابوسفیان شریک تھے۔ جعفر شریک نہ تھے۔

۷۵۹۔ حضرت جعفر طیارؓ بن ابی طالب

حضرت جعفر طیارؓ بن ابی طالب۔ ابو طالب کا نام عبد مناف بن عبد المطلب بن ہاشم بن عبد مناف بن قصی۔ قریشی ہیں ہاشمی

ہیں۔ رسول اللہ کے چچا زاد بھائی ہیں اور حضرت علی بن ابی طالب کے حقیقی بھائی ہیں۔ یہ جعفر طیار کے لقب سے مشہور ہیں۔ سیرت میں اور صورت میں سب سے زیادہ رسول اللہ کے مشابہ تھے۔ اپنے بھائی علی کے اسلام سے کچھ ہی پیچھے اسلام لائے روایت ہے کہ کہ ابو طالب نے ایک مرتبہ آپ کو اور علیؑ کو دیکھا کہ یہ دونوں نماز پڑھ رہے ہیں علیؑ آپ کی دہنی طرف ہیں تو ابو طالب نے جعفر سے کہا کہ تم بھی اپنے چچا کے بیٹے کے پہلو میں نماز پڑھ لو اور تم ان کی بائیں طرف کھڑے ہو۔ بعض لوگوں کا قول ہے کہ یہ اکتیس آدمیوں کے بعد اسلام لائے۔ اور یہ خود بتیسویں شخص تھے یہ ابن اسحاق کا قول ہے۔ انہوں نے دو ہجرتیں کیں۔ ایک ہجرت حبش کی طرف اور دوسری ہجرت مدینہ کی طرف۔ ان سے ان کے بیٹے عبد اللہ نے اور ابو موسیٰ اشعری نے اور عمرو بن عاص نے روایت کی ہے رسول اللہ ﷺ ان کو ابوالمساکین کہا کرتے تھے۔ یہ حضرت علیؑ سے دس برس بڑے تھے اور ان کے بھائی عقیل ان سے دس برس بڑے تھے اور ان کے بھائی طالب عقیل سے دس برس بڑے تھے۔ جب انہوں نے حبش کی طرف ہجرت کی تو وہاں نجاشی کے پاس رہے یہاں تک کہ جب رسول اللہ فتح خیبر کے بعد لوٹے تو یہ (حبش سے واپس ہو کر) رسول اللہ صلی اللہ علیہ وسلم کو ملے حضرت نے انہیں لپٹا لیا اور ان کی دونوں آنکھوں کے درمیان میں بوسہ دیا اور فرمایا میں نہیں جانتا کہ مجھے (اس وقت) کس بات کی زیادہ خوشی ہے آیا جعفر کے آنے کی یا فتح خیبر کی۔ انہیں رسول اللہ نے مسجد اقدس کے پہلو میں رہنے کو جگہ دی۔ ہمیں اسماعیل بن عبید اللہ اور کئی لوگوں نے اپنی سند سے ابو عیسیٰ تک خبر دی وہ کہتے تھے ہم سے محمد بن بشار نے بیان کیا وہ کہتے تھے ہمیں عبد الوہاب ثقفی نے خبر دی وہ کہتے تھے ہمیں خالد حذانے عکرمہ سے انہوں نے ابو ہریرہ سے نقل کر کے خبر دی کہ وہ کہتے تھے بعد رسول اللہ کے کسی نے آجوتی نہیں پہنی اور نہ سواری پر سوار ہوا اور نہ کسی اونٹنی پر بیٹھا جو جعفر سے افضل ہو۔ اسماعیل بن عبید اللہ کہتے تھے ہمیں ابو عیسیٰ نے خبر دی وہ کہتے تھے ہمیں علی بن حجر نے خبر دی وہ کہتے تھے ہمیں عبد اللہ بن جعفر نے علا بن عبد الرحمن سے انہوں نے اپنے والد سے انہوں نے ابو ہریرہ سے نقل کر کے خبر دی کہ وہ کہتے تھے رسول اللہ ﷺ کے میں نے جعفر کو دیکھا کہ وہ جنت میں فرشتوں کے ساتھ اڑ رہے تھے۔ ہمیں یحییٰ بن محمود بن سعد نے اجازت اپنی اسناد سے ابو بکر یعنی احمد بن عمرو بن ضحاک تک خبر دی وہ کہتے تھے ہم سے محرز بن سلمہ نے بیان کیا وہ کہتے تھے ہمیں عبد العزیز بن محمد نے یزید بن عبد اللہ بن الہاد سے اور محمد بن نافع بن عجم سے انہوں نے اپنے والد سے انہوں نے حضرت علی بن ابی طالب سے نقل کر کے خبر دی کہ نبیؐ نے (ایک مرتبہ جعفر) سے فرمایا اے جعفر تم سیرت اور صورت میں میرے مشابہ ہو اور تم میری عمرت میں سے ہو یعنی اسی گھر کے ہو جس گھر کا میں ہوں۔ یہ حدیث قصہ طلب ہے۔ ہمیں ابو یاسر بن ابی جبہ نے اپنی سند سے عبد اللہ بن احمد بن حنبل سے نقل کر کے خبر دی وہ کہتے تھے مجھ سے میرے والد نے بیان کیا وہ کہتے تھے ہمیں ابو نعیم یعنی فضل بن دکین نے خبر دی وہ کہتے تھے ہمیں فطر نے کثیر بن نافع نو ا سے نقل کر کے خبر دی وہ کہتے تھے ہم نے عبد اللہ بن ملیل سے سنا وہ کہتے تھے میں نے علی کو یہ کہتے ہوئے سنا کہ رسول اللہ فرماتے تھے کوئی نبی مجھ سے پہلے ایسا نہیں ہوا جس کو سات برگزیدہ رفیق اور وزیر نہ ملے ہوں اور مجھے چودہ ملے ہیں۔ حمزہ، جعفر، علی، حسن، حسین، ابو بکر، عمر، مقداد، حذیفہ، سلمان، عمار، بلال (دونام اس روایت میں رہ گئے ہیں وہ عبد اللہ بن مسعود اور ابو ذر ہیں) ہمیں کئی لوگوں نے اپنی سند سے محمد بن اسماعیل (بخاری) سے نقل کر کے خبر دی وہ کہتے تھے ہمیں احمد بن ابی بکر نے خبر دی وہ کہتے تھے ہمیں محمد بن ابراہیم

۱۔ عرب میں یہ محاورہ بہت رائج ہے کہ فلاں شخص سے بہتر کوئی اونٹ پر سوار نہیں ہوا فلاں شخص سے بہتر کسی پر آفتاب طلوع نہیں کیا مطلب یہ ہوتا ہے کہ اس سے بہتر روئے زمین پر کوئی نہیں ہے۔

بن دینار یعنی ابو عبد اللہ چینی نے ابن ابی ذئب سے انہوں نے سعید مقبری سے انہوں نے ابو ہریرہ سے نقل کر کے خبر دی وہ کہتے تھے میری یہ حال تھی کہ شدت گرسنگی کے باعث سے میں اپنے پیٹ پر پتھر باندھ لیتا تھا اور میں لوگوں سے ایک ایک آیت پڑھتا پھرتا تھا حالانکہ وہ آیت مجھے یاد ہوتی تھی محض اسی لئے کہ وہ شخص مجھے اپنے گھر لے جائے اور مجھے کچھ کھلائے جعفر بن ابی طالب مسکینوں کے لئے سب سے زیادہ اچھے تھے۔ وہ مجھے اپنے گھر لے جاتے تھے اور جو کچھ ان کے گھر میں ہوتا تھا مجھے کھلاتے تھے یہاں تک کہ (اگر کچھ نہ ہوتا تھا تو) وہ اس خالی کپی کو اٹھالاتے تھے جس میں گھی یا چربی رہتی تھی۔ ہم اس کپی کو پھاڑ ڈالتے تھے اور جو کچھ اس میں ہوتا تھا اس کو چاٹ لیتے تھے۔

ہمیں ابن جعفر یعنی عبید اللہ بن احمد بن علی بغدادی نے اپنی سند سے یونس بن بکر تک خبر دی وہ ابن اسحاق سے روایت کرتے تھے کہ انہوں نے کہا مجھ سے محمد بن جعفر بن زبیر نے بیان کیا وہ کہتے تھے کہ رسول اللہ ﷺ عمرہ قضا سے ماہ ذی الحجہ میں مدینہ آئے اور مدینہ میں کچھ دنوں قیام فرمانے کے بعد آپ نے جمادی ۸ ہجری میں غزوہ موتہ کے لئے لشکر بھیجا وہ کہتے تھے ہمیں محمد بن جعفر نے غزوہ سے نقل کر کے خبر دی وہ کہتے تھے کہ غزوہ موتہ میں بہت سخت لڑائی ہوئی یہاں تک کہ زید بن حارثہ شہید ہو گئے بعد ان کے جعفر (طیار) نے جھنڈا لیا اور لڑے یہاں تک کہ وہ بھی شہید ہو گئے۔ وہ کہتے تھے ہم سے ابن اسحاق نے بیان کیا وہ کہتے تھے مجھ سے یحییٰ بن عباد بن عبد اللہ بن زبیر نے اپنے والد سے نقل کر کے خبر دی وہ کہتے تھے مجھ سے میرے والد نے یعنی میری مرضہ کے شوہر نے جو بنی مرہ بن عوف کے خاندان سے تھے بیان کیا وہ کہتے تھے واللہ میں گویا اب بھی جعفر بن ابی طالب کی طرف دیکھ رہا ہوں جب وہ غزوہ موتہ میں اپنے گھوڑے سے گرے اور انہوں نے (غصہ میں) اس گھوڑے کے پیر کاٹ ڈالے بعد اس کے آگے بڑھے یہاں تک کہ شہید ہو گئے ابن اسحاق کہتے تھے اسلام میں یہ سب سے پہلے شخص ہیں جنہوں نے گھوڑے کے پیر کاٹے جب لڑائی ہو رہی تھی تو جعفر کے دونوں ہاتھ کٹ گئے اور جھنڈا انہیں کے پاس رہا انہوں نے اس کو پھینکا نہیں (بلکہ اس کو دانتوں سے پکڑ لیا) رسول اللہ ﷺ فرماتے تھے کہ اس کے عوض میں اللہ نے انہیں دو پردیئے ہیں جن سے وہ جنت میں اڑتے پھرتے ہیں۔ جب یہ شہید ہو گئے تو ستر سے کچھ اوپر زخم تلوار اور نیزہ کے ان کے بدن میں دیکھے گئے یہ سب زخم ان کے سامنے والے حصہ جسم میں تھے بعض لوگ کہتے ہیں کہ پچاس سے کچھ اوپر زخم تھے مگر پہلا ہی قول صحیح ہے ابن اسحاق کہتے تھے کہ جب یہ لوگ (یعنی زید بن حارثہ اور جعفر وغیرہ) شہید ہوئے۔

تو رسول اللہ ﷺ نے فرمایا مجھے اس وقت (جبرائیل سے) یہ خبر ملی ہے کہ اب لشکر کا جھنڈا زید بن حارثہ نے لیا اور وہ لڑے یہاں تک کہ شہید ہو گئے پھر جعفر نے لیا اور لڑے یہاں تک کہ وہ بھی شہید ہو گئے یہ کہہ کے رسول اللہ ﷺ نے سکوت فرمایا یہاں تک کہ انصار کے چہرے غم سے متغیر ہو گئے اور وہ سمجھ گئے کہ عبد اللہ بن رواحہ کو بھی وہی بات پیش آئی جو وہ نہ چاہتے تھے بعد اس کے رسول اللہ ﷺ نے فرمایا کہ عبد اللہ بن رواحہ نے جھنڈا لیا اور لڑے یہاں تک کہ وہ بھی شہید ہو گئے پھر یہ سب لوگ سونے کے تختوں پر بٹھا کے جنت میں اٹھائے گئے۔ میں نے عبد اللہ (بن رواحہ) کے تخت کو دیکھا کہ وہ ان کے دونوں ساتھیوں (یعنی زید بن حارثہ اور جعفر) کے تخت سے ہٹا ہوا تھا میں نے پوچھا کہ اس کی کیا وجہ ہے تو مجھے بیان کیا گیا کہ وہ دونوں جب شہید ہو گئے تو ان کو تردد ہوا بعد اس کے یہ بھی شہید ہو گئے (اس تردد کی وجہ سے ان کا مرتبہ کچھ کم رہا) ابن اسحاق کہتے تھے مجھے عبد اللہ بن ابی بکر بن محمد بن عمرو بن حزم نے ام عیسیٰ سے انہوں نے ام جعفر بنت جعفر بن ابی طالب سے انہوں نے ان کی دادی اسماء بنت عمیس سے نقل کر کے بیان کیا کہ وہ کہتی تھی

جب جعفر اور ان کے اصحاب شہید ہو گئے تو رسول اللہ ﷺ میرے پاس تشریف لے گئے میں اپنا خمیر گوندھ چکی تھی اور اپنے بیٹوں کو نہلایا تھا اور ان کے سر میں تیل ڈالا تھا اور انہیں صاف صاف کپڑے پہنائے تھے پس رسول اللہ نے فرمایا کہ جعفر کے بیٹوں کو میرے پاس لے آؤ چنانچہ میں ان کو لے آئی رسول اللہ نے انہیں پیار کیا اور آپ کی دونوں آنکھوں میں آنسو بھر آئے میں نے عرض کیا کہ یا رسول اللہ میرے ماں باپ آپ پر فدا ہو جائیں آپ کیوں روتے ہیں کیا آپ کو جعفر اور ان کے اصحاب کی کوئی خبر ملی ہے آپ نے فرمایا ہاں وہ آج شہید ہو گئے۔

پس (یکا یک میں بے اختیار) اٹھ کھڑی ہوئی اور چلانے لگی عورتیں جمع ہو گئیں اور رسول اللہ اپنے گھر لوٹ گئے اور آپ نے (امہات المؤمنین سے) فرمایا کہ جعفر کے گھر کی خبر رکھنا کیونکہ وہ لوگ آج مصیبت میں گرفتار ہیں ابن اسحاق کہتے تھے مجھ سے عبدالرحمن بن قاسم نے اپنے والد سے انہوں نے حضرت عائشہؓ سے نقل کر کے خبر دی کہ وہ کہتی تھی جب جعفر کی وفات کی خبر آئی تو ہم نے رسول اللہ کے چہرہ میں سخت رنج دیکھا اور مروی ہے کہ رسول اللہ کو جب جعفر کی شہادت کی خبر ملی تو آپ ان کی بی بی اسماء بنت عمیس کے پاس تشریف لے گئے اور جعفر کی تعزیت کی اور حضرت (سیدۃ النساء) فاطمہ (زہرا) بھی روتی ہوئی تشریف لے گئیں اور کہتی تھیں واعماہ (اے میرے چچا) تو رسول اللہ نے فرمایا کہ جعفر جیسے شخص پر رونے والیوں کو رونا چاہیے رسول اللہ کو اس واقعہ سے بہت ہی سخت رنج ہوا یہاں تک کہ جبرائیل آپ کے پاس آئے اور آپ کو خبر دی کہ جعفر کو دو خون آلودہ بازو دیئے گئے ہیں جن سے وہ فرشتوں کے ساتھ اڑتے پھرتے ہیں عبداللہ بن جعفر کہتے تھے میں جب (اپنے چچا امیر المؤمنین) علی سے کچھ مانگتا تھا اور وہ مجھے نہ دیتے تھے تو میں کہتا تھا بحق جعفر (مجھے دے دیجئے) پس فوراً مجھے دیدیتے تھے۔ حضرت عمرؓ عبداللہ بن جعفر کو دیکھ کر فرماتے تھے السلام علیکم یا ابن ذی الجناحین (اے دو پروں والے کے بیٹے تم پر سلامتی ہو) حضرت جعفر کی عمر جب وہ شہید ہوئے۔ اکتالیس برس کی تھی اس کے علاوہ اور اقوال بھی ہیں۔ ان کا تذکرہ تینوں نے لکھا ہے۔

۷۶۰۔ حضرت جعفرؓ عبدی

حضرت جعفرؓ عبدی۔ ان کا تذکرہ عسکری یعنی علی بن سعید نے صحابہ میں لکھا ہے۔ ان کی حدیث لیث بن ابی سلیم نے زید سے انہوں نے جعفر عبدی سے روایت کی ہے کہ انہوں نے کہا رسول اللہ ﷺ نے فرمایا میری امت کے ان لوگوں کے لئے خرابی ہے جو یقیناً کے ساتھ کہہ دیتے ہیں کہ فلاں شخص جنت میں ہے اور فلاں شخص دوزخ میں ہے ان کا تذکرہ ابو موسیٰ نے لکھا ہے۔

۷۶۱۔ حضرت جعفرؓ بن محمد بن مسلمہ

حضرت جعفرؓ بن محمد بن مسلمہ۔ ابن شاہین نے کہا ہے کہ میں نے عبداللہ بن سلیمان بن اشعث سے سنا وہ کہتے تھے کہ جعفر بن محمد بن مسلمہ نبی صلی اللہ علیہ وسلم کی صحبت میں رہے تھے اور فتح مکہ میں اور اس کے بعد کے مشاہد میں شریک تھے۔ ان کا تذکرہ ابو موسیٰ نے لکھا ہے۔

۱۔ یقین کے ساتھ کسی مومن کو جنتی کہہ دینا گو وہ کیسا ہی نیک اور صالح مومن ہی ہو سو ان کے جن کے جنتی ہونے کی خبر حضرت مخبر صادق صلی اللہ علیہ وسلم نے دی۔

۷۶۲۔ حضرت جعفیؓ

حضرت جعفیؓ۔ بضم جیم۔ ان کے نام کے آخر میں یے ہے۔ ان کا تذکرہ ابن ابی حاتم نے کیا ہے اور کہا ہے کہ جعفی بن سعد العشیرہ قبیلہ مذحج سے ہیں نبیؐ کے حضور میں جعفی کے وفد کے ہمراہ آئے تھے۔ ان دونوں میں کہ جب نبیؐ کی وفات ہوئی ہے۔ ابن ابی حاتم نے اپنے والد سے ایسا ہی نقل کیا ہے۔ ان کا تذکرہ ابو عمر نے لکھا ہے۔

میں کہتا ہوں بڑے تعجب کی بات ہے کہ کوئی عالم ایسی بات کہے (جو ابو عمر نے کہی) اس لئے کہ جعفی بن سعد العشیرہ نبیؐ سے بہت پہلے مر چکے تھے قبیلہ جعفی کے جن لوگوں نے نبیؐ کی صحبت اٹھائی ہے ان کے اور ان جعفی کے درمیان میں دس پشت سے زیادہ ہیں میں خیال کرتا ہوں کہ ابو عمر نے وفد جعفی کا ذکر دیکھا تو انہوں نے یہ سمجھا کہ جعفی کسی شخص کا نام ہے اور وہ جعف کی طرف منسوب ہے وہ سمجھے کہ اصل نام جعف ہے اور اس میں یاے نسبت زیادہ کر دی گئی ہے اور اگر انہیں یہ معلوم ہو جاتا کہ جعفی (پورا) نام ہے اور وہ ایک شخص تھا جو نبیؐ سے پہلے مر چکا تھا تو کبھی وہ اس کو صحابی نہ لکھتے۔

۷۶۳۔ حضرت جعونہؓ بن زیادہ شنی

حضرت جعونہؓ بن زیادہ شنی۔ انہوں نے نبیؐ سے روایت کی ہے کہ آپ نے فرمایا عریف کے بغیر چارہ نہیں اور عریف دوزخ میں جائے گا۔ ان کا تذکرہ ابن مندہ اور ابو نعیم نے لکھا ہے۔

۷۶۴۔ حضرت جعیلؓ بن زیادہ شجعی

حضرت جعیلؓ بن زیادہ شجعی کوفی۔ ان کا صحابی ہونا ثابت ہے۔ بعض لوگوں نے ان کا نام جعال بھی لکھا ہے یہ اوپر گزر چکا ہے۔ ان کا نسب ابن مندہ نے ایسا ہی بیان کیا ہے اور ابو عمر اور ابو نعیم نے ان کا نسب بیان ہی نہیں کیا اور کہا ہے کہ جعیل شجعی۔ ان سے عبد اللہ بن ابی الجعد یعنی سالم کے بھائی نے روایت کی ہے وہ کہتے تھے ہمیں ابو الفرج بن ابی الرجاء نے اپنی سند سے ابو بکر بن ابی عاصم تک خبر دی وہ کہتے تھے ہم سے حسن بن علی نے بیان کیا وہ کہتے تھے ہمیں زید بن حباب نے خبر دی وہ کہتے تھے ہمیں رافع بن سلمہ بن زیاد بن ابی الجعد نے خبر دی وہ کہتے تھے مجھے عبد اللہ بن ابی الجعد نے جعیل شجعی سے نقل کر کے خبر دی وہ کہتے تھے میں نبیؐ کے ہمراہ آپ کے بعض غزوات میں تھا میں ایک لاغر اور کمزور گھوڑے پر سوار تھا اور سب سے پیچھے رہتا تھا پس رسول اللہؐ مجھ سے ملے اور آپ نے فرمایا کہ اے گھوڑے والے (تیز) چل میں نے عرض کیا کہ یا رسول اللہؐ گھوڑا لاغر اور کمزور ہے (چلنے نہیں پاتا) پس آپ نے ایک درہ جو آپ کے ہاتھ میں تھا اٹھایا اور اس سے اس گھوڑے کو مارا اور فرمایا کہ اے اللہ اس شخص کو اس گھوڑے میں برکت دے پس بہ تحقیق میں نے اپنے کو دیکھا کہ مجھے اس پر قابو نہ تھا (اس قدر تیز رو ہو گیا کہ) تمام لوگوں سے آگے رہنے لگا اور میں نے اس کے بچے بارہ ہزار میں بیچے۔ ان کا تذکرہ تینوں نے لکھا ہے۔

ابن ماکولانے لکھا ہے کہ جعیل بضم جیم وفتح عین و سکون یا مئثاۃ تختانیہ ہے یہ جعیل شجعی ہیں انہوں نے نبیؐ سے روایت

۱۔ ۲۔ ایف قوم کے اس شخص کو کہتے ہیں جو سلطنت اور قوم کے درمیان واسطہ ہو جیسے مردار اگر وہ اپنے فرائض میں قصور کرے تو مستحق دوزخ ہے۔ ۱۲

کی ہے ابن ماکولانے کہا ہے کہ بعض لوگ ان کو جمیل کہتے ہیں۔ حالانکہ یہ غلط ہے۔

۷۶۵۔ حضرت جمیل بن سراقہ ضمری

حضرت جمیل بن سراقہ ضمری۔ بعض لوگ ان کو غفاری کہتے ہیں۔ عوف کے بھائی ہیں بعض لوگ کہتے ہیں ان کا نام جمال ہے یہ اہل صفہ میں سے ہیں ان کا ذکر جمال کے نام میں گزر چکا ہے۔ ان کا تذکرہ تینوں نے لکھا ہے۔

۷۶۶۔ حضرت جمیل

حضرت جمیل۔ ان کا نام نبی نے عمر رکھا تھا۔ عروہ بن زبیر نے عبد اللہ بن کعب بن مالک سے روایت کی ہے کہ انہوں نے کہا جب نبی نے (غزوہ خندق میں) خندق کو کھودوانا شروع کیا تو آپ نے کام لوگوں پر تقسیم کر دیئے تھے (کوئی کھودتا تھا کوئی مٹی ڈھوتا تھا) اور خود حضور بھی ان کے ساتھ محنت کر رہے تھے۔ ان میں ایک شخص تھے جن کا نام جمیل تھا اور رسول اللہ ﷺ نے ان کا نام عمر رکھا تھا۔ بعض لوگوں نے رجز میں یہ شعر پڑھا

سماہ من بعد جمیل عمرا وکان لبائس یوما ظہرا

حضرت نے بجائے جمیل کے عمران کا نام رکھا۔ وہ ایک زمانے میں غریبوں کے پشت پناہ تھے۔

اور رسول اللہ بھی جب وہ لوگ عمرا کہتے تھے تو عمرا کہتے تھے اور جب وہ لوگ ظہرا کہتے تھے تو آپ بھی ان کے ساتھ ظہرا کہتے تھے۔ ان کا تذکرہ ابو موسیٰ نے لکھا ہے۔

باب الجیم والفاء

۷۶۷۔ حضرت جفشیش بن نعمان کندی

حضرت جفشیش بن نعمان کندی۔ بعض لوگ ان کے نام میں جیم کہتے ہیں اور بعض جے اور خے۔ یہ حضری ہیں کنیت ان کی ابوالخیر ہے۔ نبی کے حضور میں اشعث بن قیس کندی کے ساتھ وفد کندہ کے ہمراہ آئے تھے۔ یہی ہیں جنہوں نے نبی سے پوچھا تھا کہ آپ ہم میں سے ہیں (یا کسی اور قبیلے سے) اور آپ نے جواب دیا تھا کہ ہم اپنی ماں کو گالی نہیں دیتے اور نہ اپنے باپ سے جدا ہوتے ہیں ہم نصر بن کنانہ کی اولاد سے ہیں۔ تین میں سے کسی نے بھی ان کا نسب نہیں بیان کیا اور ہشام کلبی نے کہا ہے کہ ان کا نام معدان ہے یہ جفشیش ہیں بیٹے اسود بن معدی کرب بن شمامہ بن اسود بن عبد اللہ بن حارث الولاد ابن عمرو بن معاویہ بن حارث اکبر بن معاویہ بن ثور بن مرتع بن معاویہ کے معاویہ کا نام کندہ ہے کنندی ہیں اور بعض لوگ کہتے ہیں جفشیش ان کا لقب ہے۔ یہ وہی ہیں جن سے ایک شخص نے کسی زمین کی بابت نبی کے سامنے جھگڑا کیا تھا اور آپ نے ان دونوں میں سے ایک پر قسم عائد کی تھی تو انہوں نے عرض کیا تھا کہ یا رسول اللہ ﷺ اگر یہ قسم کھالے گا تو (کیا) میں اپنی زمین اس کو دے دوں گا رسول اللہ ﷺ نے فرمایا کہ اسے چھوڑ دو اگر یہ جھوٹی قسم کھالے گا تو تمہارا تو صرف دنیا کا ایک تھوڑا سا نقصان ہو جائے گا اور) اس کی مغفرت نہ ہوگی۔ اس حدیث کو شععی نے اشعث بن قیس سے روایت کیا ہے وہ کہتے تھے کہ ہمارے اور ایک حضری شخص کے درمیان میں جن کا نام جفشیش تھا کسی زمین کی بابت کچھ جھگڑا ہو گیا تھا تو ان سے رسول اللہ نے فرمایا کہ اپنے گواہ لاؤ ورنہ یہ تمہارا

سامنے قسم کھائیں گے۔ ابو عمر نے اس حدیث کو اسی طرح روایت کیا ہے اور انہوں نے کہا ہے کہ شععی نے اشعث سے روایت کیا ہے اور شععی نے جفیش سے روایت نہیں کیا مگر صحیح وہی ہے جو ہم سے اسماعیل بن عبید اللہ وغیرہ نے اپنی سند سے محمد بن عیسیٰ سورۃ سلمیٰ تک بیان کیا وہ کہتے تھے ہمیں قتیبہ نے خبر دی وہ کہتے تھے ہمیں ابوالاحوص نے سماک بن حرب سے انہوں نے علقمہ بن وائل سے انہوں نے اپنے والد سے نقل کر کے خبر دی وہ کہتے تھے کہ حضرموت کا ایک شخص اور قبیلہ کندہ کا ایک شخص یہ دونوں نبی کے حضور میں آئے حضرموت والے نے عرض کیا کہ یا رسول اللہ اس شخص نے میری زمین جو میرے قبضہ میں تھی دبا لی ہے کندی نے کہا کہ وہ زمین میری ہے اور میرے قبضہ میں ہے اس کا اس میں کچھ حق نہیں ہے۔ نبی نے حضرمی سے فرمایا کہ تمہارے پاس گواہ ہیں اس نے کہا کہ نہیں آپ نے فرمایا پھر (اے کندی) تجھے قسم کھانا ہوگی حضرمی نے عرض کیا کہ یا رسول اللہ یہ شخص بدکار ہے قسم کھانے کی کچھ پروا نہ کرے گا کسی چیز سے یہ نہیں بچتا حضرت نے فرمایا پھر اور اس سے زیادہ تم کو اس سے کچھ حق نہیں ہے چنانچہ وہ شخص قسم کھانے کے لئے چلا جب وہ پیچھے پھر گیا تو رسول اللہ نے فرمایا کہ اگر یہ اس کے مال پر قسم کھالے گا تا کہ ناحق اسے دبا لے تو بیشک اللہ تعالیٰ سے اس حال میں ملے گا کہ وہ اس سے ناخوش ہوگا۔ یہ حدیث صحیح ہے۔ ابو نعیم نے اور بعض لوگوں نے کہا ہے کہ ان کا نام جفیش ہے ۷۷ کے ساتھ حالانکہ یہ وہم ہے۔ ابو عمر نے بھی ابن مندہ کی طرح لکھا ہے۔

۷۶۸۔ حضرت جفینہؓ جہنی

حضرت جفینہؓ جہنی۔ اور بعض لوگ ان کو نہدی کہتے ہیں۔ روایت ہے کہ نبی نے انہیں ایک خط لکھا تھا انہوں نے اس خط سے اپنے ڈول میں پیوند لگایا تو ان سے ان کی بیٹی نے کہا کہ تم نے (بہت برا کام کیا) سردار عرب کے خط کو لے کر اپنے ڈول میں پیوند لگایا پھر (مسلمانوں سے اور ان سے لڑائی ہوئی اور) ان کو شکست ہوگئی اور جس قدر مال ان کا تھا قلیل اور کثیر سب ان سے لے لیا گیا بعد اس کے یہ مسلمان ہو کر آئے تو نبی ﷺ نے فرمایا کہ غنیمت کے تقسیم ہونے سے پہلے تم اپنا جس قدر مال شناخت کرو لے لو۔ ان کا تذکرہ تینوں نے لکھا ہے۔

باب الحجیم واللام

۷۶۹۔ حضرت جلاسؓ بن سوید

حضرت جلاسؓ بن سوید بن صامت بن خالد بن عطیہ بن خوط بن حبیب بن عمرو بن عوف بن مالک۔ بن اوس۔ انصاری اوسی بعد اس کے یہ بنی عمرو بن عوف سے ہوئے۔ ان کا صحابی ہونا ثابت ہے اور ان کا ذکر مغازی میں ہوتا ہے۔ ابو صالح نے ابن عباس سے روایت کی ہے کہ حارث بن سوید بن صامت دس فرقوں کے ساتھ اسلام سے مرتد ہو گئے تھے اور مکہ چلے گئے تھے پھر حارث بن سوید نام ہوئے اور مکہ سے لوٹے یہاں تک کہ جب مدینہ کے قریب پہنچے تو اپنے بھائی جلاس بن سوید کے پاس کہلا بھیجا کہ میں اپنی حرکت پر نادم ہوں تم رسول اللہ سے میری طرف سے پوچھو کہ میں لا الہ الا اللہ محمد رسول اللہ کی شہادت دیتا ہوں پس کیا اگر میں حاضر ہو جاؤں تو میری توبہ مقبول ہو جائے گی اگر نہ مقبول ہو تو میں پھر مکہ لوٹ جاؤں چنانچہ جلاس نبی کے حضور میں حاضر ہوئے اور آپ

۱۔ یہ خط غالباً اس زمانہ کے دستور کے موافق چڑے پر لکھا ہوا ہوگا۔

سے حارث کا حال اور ان کی ندامت کا اور ان کے شہادت دینے کا واقعہ بیان کیا اس پر اللہ تعالیٰ نے یہ آیت نازل فرمائی الا الذین تابوا من بعد ذلك واصلحوا ”مگر وہ لوگ جنہوں نے اس کے بعد توبہ کی اور اچھے کام کئے تو اللہ بخشنے والا مہربان ہے۔“ جلاس نے اپنے بھائی کے پاس کہلوا بھیجا اور وہ مدینہ آگئے اور انہوں نے رسول اللہ کے سامنے عذر خواہی کی اور اپنی حرکت سے اللہ کے سامنے توبہ کی۔ یہ رسول اللہ نے ان کا عذر قبول کر لیا۔

جلاس (پہلے) منافق تھے پھر انہوں نے توبہ کی اور اچھی توبہ کی عمیر بن سعد کے ساتھ ان کا واقعہ کتب تفسیر میں مشہور ہے وہ یہ ہے کہ غزوہ تبوک میں یہ رسول اللہ سے پیچھے رہ گئے تھے اور دوسرے لوگوں کو جانے سے روکتے تھے ایک روز انہوں نے کہا کہ خدا کی قسم اگر محمد سے ہوں تو ہم گدھے سے بدتر ہیں۔ عمیر بن سعد کی ماں ان کے نکاح میں تھیں۔ عمیر یتیم تھے اور انہیں کی تربیت میں تھے ان کے پاس کچھ مال نہ تھا یہی ان کی کفالت کیا کرتے تھے اور ان کے ساتھ عمدہ برتاؤ کرتے تھے عمیر نے جو ان کو یہ بات کہتے ہوئے سنی تو کہا کہ اے جلاس تم سب لوگوں سے زیادہ مجھے محبوب تھے اور تمہارا احسان بھی مجھ پر بہت ہے اور تم سب سے زیادہ میرے نزدیک معظم ہو مگر یہ بات تم نے ایسی کہی کہ اگر میں اس کو (نبی سے) بیان کروں تو یقیناً تم فضیحت ہو جاؤ گے اور اگر میں اس کو چھپاؤں تو خود ہلاک ہو جاؤں پس انہوں نے نبی سے جلاس کی گفتگو بیان کی نبی نے جلاس سے پوچھا انہوں نے اللہ کی قسم کھالی کہ میں نے ایسا نہیں کہا عمیر جھوٹا ہے عمیر (اس وقت) موجود تھے عمیر نبی کے پاس سے یہ کہتے ہوئے چلے آئے کہ

اے اللہ جو کچھ میں نے بیان کیا اس کی تصدیق اپنے نبی پر نازل کر دے چنانچہ اللہ تعالیٰ نے یہ آیت نازل فرمائی ولقد قالوا كلمة الكفر. الاية (التوبه: ۷۴) ”اور بے شک ان لوگوں نے کفر کی بات کہی۔“ پھر اس کے بعد جلاس نے توبہ کی اور اپنے گناہ کا قرار کیا اور ان کی توبہ عمدہ ہوئی عمیر کے ساتھ جو سلوک کرتے تھے اس کو موقوف نہیں کیا اس سے ان کی توبہ (کی عمدگی) معلوم ہوئی۔ ان کا تذکرہ تینوں نے لکھا ہے۔ ابن مندہ نے ابوصالح نے ابن عباس سے روایت کی ہے کہ (اس روایت میں جس حارث کا ذکر ہے وہ) حارث بن جلاس بن صامت (ہیں) مگر یہ صحیح نہیں حارث جلاس بن سوید کے بھائی تھے اس کو خود ابن مندہ اور ابو نعیم نے حارث کے بیان میں لکھا ہے اور کہا ہے کہ حارث بن سوید اور لوگوں نے بھی ایسا ہی لکھا ہے۔

۷۷۰۔ حضرت جلاس بن صلیت

حضرت جلاس بن صلیت یروعی۔ نبی کے حضور میں حاضر ہوئے تھے اور آپ سے وضو کی کیفیت پوچھی تھی۔ ان سے ان کی بیٹی ام منقذہ نے روایت کی ہے کہ یہ نبی کے حضور میں حاضر ہوئے اور آپ سے وضو کی کیفیت پوچھی آپ نے فرمایا کہ ایک ایک مرتبہ (بھی تمام اعضا کا دھونا) کافی ہے اور دو مرتبہ (بہتر ہے) اور میں نے خود آپ کو تین تین مرتبہ دھوتے ہوئے دیکھا۔ ان کا تذکرہ ابن مندہ اور ابو نعیم نے لکھا ہے۔

۷۷۱۔ حضرت جلاس بن عمرو

حضرت جلاس بن عمرو کندی۔ ان کی حدیث زید بن ہلال بن قطبہ کندی نے اپنے والد سے انہوں نے جلاس بن عمرو کندی سے روایت کی ہے کہ انہوں نے کہا میں اپنی قوم یعنی بنی کندہ کے کچھ لوگوں کے ہمراہ نبی کے حضور میں گیا تھا جب ہم لوگ اپنے وطن لوٹنے لگے تو ہم نے عرض کیا کہ یا رسول اللہ ہمیں کچھ وصیت کیجئے آپ نے فرمایا کام کرنے والے کی انتہا ہوتی ہے اور ابن آدم کی

انتہا موت ہے پس تم اپنے پروردگار کا ذکر لازم کر لو کیونکہ وہ تم پر (ہر مصیبت کو) آسان کر دے گا اور تمہیں آخرت کی طرف راغب کرے گا اس حدیث کو ابو موسیٰ نے اپنی سند سے لکھا ہے اور کہا ہے کہ علی بن قرین جو راوی حدیث ہیں ضعیف ہیں۔

۷۷۲۔ حضرت جلیب

حضرت جلیبؓ۔ بضم جیم بروزن قنیدیل یہ انصاری ہیں۔ ان کا ذکر ابو برزہ اسلمی کی حدیث میں ہے ایک انصاری مرد کی لڑکی کے نکاح کر دینے کے قصہ میں۔ یہ پستہ قامت اور کم رو تھے پس وہ انصاری یعنی لڑکی کا باپ اور اس کی ماں ان سے نکاح کرنا نہ چاہتے تھے مگر جب لڑکی نے سنا کہ رسول اللہ ﷺ کا یہ ارادہ ہے تو اس نے اللہ تعالیٰ کا یہ قول پڑھا وما كان لمومن ولا مومنة اذا قضی اللہ ورسولہ امر ان یکون لہم النحیرۃ من امرہم (احزاب: ۳۶) ”کسی ایماندار مرد اور کسی ایماندار عورت کو یہ حق نہیں پہنچتا کہ جب اللہ اور اس کا رسول کسی کام کا حکم دیں تو ان کو اپنے اس کام میں اختیار باقی رہے یعنی اس کام کا کرنا ان پر ضروری ہے۔“ اور کہا کہ میں اس بات پر راضی ہوں اور اس کو برقرار رکھتی ہوں جو میرے لئے رسول اللہ نے پسند فرمائی ہے پس رسول اللہ نے اس لڑکی کے لئے دعا کی اور فرمایا کہ اے اللہ ان دونوں پر خیر و (برکت) نازل فرما اور ان کی زندگی کو تنگ نہ کر چنانچہ (اس دعا کا یہ اثر تھا کہ) تمام انصار سے زیادہ ان کے پاس مال و دولت تھی۔ ہمیں عبد اللہ بن احمد خطیب نے اپنی سند سے ابوداؤد طیالسی تک خبر دی وہ کہتے تھے۔ ہمیں حماد بن سلمہ نے ثابت سے انہوں نے کنانہ بن نعیم عدوی سے انہوں نے ابو برزہ اسلمی سے روایت کر کے خبر دی کہ رسول اللہ اپنے کسی جہاد میں تھے جب آپ قتال سے فارغ ہوئے تو آپ نے (اپنے صحابہ سے) فرمایا کہ کیا تم کسی کو نہیں پاتے لوگوں نے عرض کیا کہ ہاں واللہ ہم فلاں فلاں لوگوں کو نہیں پاتے (معلوم ہوتا ہے وہ شہید ہو گئے) آپ نے فرمایا مگر میں جلیب کو ڈھونڈ رہا ہوں تو لوگوں نے (انہیں مقتل میں تلاش کیا تو) سات آدمیوں کے پاس انہیں پایا جن کو انہوں نے قتل کیا تھا اور بعد سات آدمیوں کے قتل کے کافروں نے ان کو قتل کیا تھا پس یہ نبی کے پاس لائے گئے اور آپ سے سب کیفیت بیان کی گئی آپ نے فرمایا انہوں نے سات آدمیوں کو قتل کیا بعد اس کے کافروں نے ان کو قتل کیا اور آپ نے فرمایا یہ مجھ سے ہے اور میں اس سے ہوں یہی کلمہ آپ نے دو مرتبہ یا تین مرتبہ فرمایا بعد اس کے آپ نے دونوں ہاتھ پھیلا دیئے پھر یہ نبی کے دونوں ہاتھوں پر رکھ دیئے گئے پس ان کے لئے رسول اللہ کے دونوں ہاتھ تخت تھے یہاں تک کہ یہ دفن کر دیئے گئے اس حدیث میں غسل ۲ کا کچھ ذکر نہیں ہے اس حدیث کو ویلم بن غزوان نے ثابت سے انہوں نے انس سے روایت کیا ہے حالانکہ یہ وہم ہے۔ ان کا تذکرہ تینوں نے لکھا ہے۔

۷۷۳۔ حضرت جلیب بن عبد اللہ

حضرت جلیبؓ بن عبد اللہ بن محارب بن ناشب بن غیرۃ بن سعد بن لیث بن بکر بن عبد مناہ بن کنانہ بن خزیمہ۔ یہ واقدی کا قول ہے۔ اور ابن اسحاق نے کہا ہے کہ (ان کے والد کا نام) عبد اللہ بن حارث لیشی (ہے) طائف میں رسول اللہ ﷺ کے ہمراہ شہید

۱۔ حضرت جلیب کی اس کی خوش قسمتی پر رشک آتا ہے اور بے اختیار دل میں یہ آرزو پیدا ہوتی ہے کہ کاش بجائے ان کے میں ہوتا گویا آرزو بھی سواب سے خالی نہیں۔

۲۔ یہ حدیث حنفیہ کے موافق ہے حنفیہ کے نزدیک شہید بغیر غسل کے دفن کئے جاتے ہیں۔

ہوئے پس ابن اسحاق نے محارب کی جگہ پر حارث کہہ دیا ہے اور باقی نسب اسی طرح بیان کیا ہے۔ اس کو یونس بن بکیر نے ابن اسحاق سے روایت کیا ہے۔ ان کا تذکرہ ابن مندہ اور ابو نعیم نے لکھا ہے۔

باب الجحیم والمیم

۷۷۴۔ حضرت جمانہؓ باہلی

حضرت جمانہؓ باہلی۔ ابو موسیٰ نے کہا ہے کہ ازدی نے ان کا ذکر کیا ہے اور کہا ہے کہ ان کا صحابی ہونا ثابت ہے انہوں نے اپنی اسناد سے بکر بن حمیس سے انہوں نے عاصم بن عاصم سے انہوں نے جمانہ باہلی سے روایت کیا ہے کہ انہوں نے کہا رسول اللہ نے فرمایا جب اللہ عزوجل نے موسیٰ ﷺ کو فرعون کے لئے بددعا کرنے کی اجازت دی تو (موسیٰ علیہ السلام نے بددعا کی) فرشتوں نے آمین کہی اللہ نے فرمایا کہ میں نے تیری دعا اور ان لوگوں کی دعا جو اللہ کی راہ میں جہاد کرتے ہیں قبول کر لی بعد اس کے رسول اللہ ﷺ نے فرمایا کہ جہاد کرنے والوں کی ایذا سے بچو کیونکہ اللہ ان کے لئے غضبناک ہوتا ہے جیسا کہ پیغمبروں کے لئے غضبناک ہوتا ہے اور ان کی دعا بھی اسی طرح قبول کرتا ہے جس طرح پیغمبروں کی دعا قبول کرتا ہے۔ ان کا تذکرہ ابو موسیٰ نے لکھا ہے۔

۷۷۵۔ حضرت حمدؓ کنڈی

حضرت حمدؓ کنڈی۔ حماد بن سلمہ نے عاصم بن بہدلہ سے روایت کی ہے کہ حمد کنڈی نے کہا مجھے ایک پیالہ مل جائے جس سے میں کچھ کھالوں تو یہ مجھے اس سے زیادہ محبوب ہے کہ مجھے بیٹے کی ولادت کی خوشخبری دی جائے پس نبیؐ سے یہ بات بیان کی گئی آپ نے پوچھا کہ اے حمد تم نے ایسا کہا تھا انہوں نے کہا ہاں تو نبی ﷺ نے فرمایا کہ اولاد تو ثمرہ قلب اور خشکی چشم ہیں اور (وہ ایسی محبوب چیز ہیں کہ) ان کی وجہ سے آدمی رنجیدہ ہوتا ہے اور بخیل بن جاتا ہے اور بزدل ہو جاتا ہے (تم ان کی ایسی ناقدری کرتے ہو) اس حدیث کو سفیان نے سلیمان سے انہوں نے خیمہ سے روایت کیا ہے کہ اشعث بن قیس کنڈی کو بیٹے کے ولادت کی بشارت دی گئی اور وہ نبی ﷺ کے پاس بیٹھے ہوئے تھے اس کے بعد راوی نے ویسی ہی حدیث بیان کی اور اس حدیث کو مجالد نے شعبی سے روایت کیا ہے کہ اشعث ابن قیس الخ

ابو نعیم نے کہا ہے کہ یہی مشہور اور مستفیض ہے اور حماد بن سلمہ نے اشعث بن قیس کو بسبب (اپنی اولاد سے) محبت نہ کرنے کے پتھر سے تشبیہ دی اسی باعث سے ان کا لقب حمد رکھا حمد بفتح جیم و سکون میم ہے۔ میں قبیلہ کندہ میں حمد نام کا کوئی شخص نہیں جانتا سوا اس حمد کے جو ان چار بادشاہوں میں سے تھا جن کے لئے رسول اللہ ﷺ نے بددعا فرمائی تھی اور وہ زمانہ جہالت میں بحالت کفر قتل کر دیئے گئے۔ وَاللّٰهُ اعْلَمُ

۷۷۶۔ حضرت جمرہؓ بن عوف

حضرت جمرہؓ بن عوف۔ کنیت انکی ابو یزید ہے۔ ان کا شمار اہل فلسطین میں ہوتا ہے۔ ان کی حدیث ان کی اولاد کے پاس ہے۔ وہ اس بن علاق بن ہاشم بن یزید بن جمرہ نے روایت کیا ہے وہ کہتے ہیں کہ انہوں نے اپنے باپ سے روایت کیا اور انہوں نے اپنے دادا یزید بن جمرہ سے روایت کیا ہے وہ کہتے ہیں کہ میرا باپ جمرہ بن عوف اور میرا چچا حریث نبیؐ کی خدمت میں حاضر ہوئے۔

جب وہ رسول اللہ کے پاس آئے تو آپ نے ان کے سینہ پر ہاتھ پھیرا اور برکت کی دعا فرمائی۔ ان کا تذکرہ ابن مندہ اور ابو نعیم نے لکھا ہے۔

۷۷۷۔ حضرت جمرہ بن نعمان

حضرت جمرہ بن نعمان بن ہوذہ بن مالک بن سمعان بن بیاع بن دلیم بن عدی بن حزاز بن کابل بن عذرہ بنی عذرہ کے سردار تھے۔ عذرہ کے وفد کے ساتھ نبی کے حضور میں حاضر ہوئے تھے اور ان کا صدقہ آپ کے پاس لائے تھے یہ طبری کا قول ہے۔ انہوں نے نبی سے روایت کی ہے کہ آپ نے (ان کو قربانی کے) بال اور خون کے دفن کر دینے کا حکم دیا تھا نبی نے انہیں وادی قری میں اتنی زمین معافی میں دی تھی جس میں ان کا کوڑا جا سکے اور ان کا گھوڑا دوڑ سکے۔ یہ پہلے شخص ہیں جو عذرہ کا صدقہ نبی کے پاس لے کے آئے تھے۔ ان کا تذکرہ ابو نعیم اور ابو عمر اور ابو موسیٰ نے لکھا ہے مگر ابو موسیٰ نے ان کے نسب سے تین آدمیوں کو ساقط کر دیا ہے انہوں نے ان کا نسب اس طرح بیان کیا ہے بیاع بن کابل بن عذرہ مگر جوہم نے بیان کیا وہ صحیح ہے ابن ماکولا اور ابن کلبی وغیرہ ہمانے ان کا ذکر اسی طرح کیا ہے۔

۷۷۸۔ حضرت جمہان اعمی

حضرت جمہان اعمی۔ ہمیں ابو عانم محمد بن بہتہ اللہ بن محمد بن ابی جرادہ نے خبر دی وہ کہتے تھے ہمیں ابو الظفر سعید بن سہل فلکی نے خبر دی وہ کہتے تھے ہمیں ابو الحسن علی بن احمد بن محمد بن عبید اللہ اخرم نے خبر دی وہ کہتے تھے ہمیں ابو نصر بن علی قامی نے خبر دی وہ کہتے تھے ہمیں ابو العباس اصم نے خبر دی وہ کہتے تھے ہمیں ربیع بن سلیمان نے خبر دی وہ کہتے تھے ہمیں اسد بن موسیٰ نے خبر دی وہ کہتے تھے ہمیں نصر بن طریف نے ایوب بن موسیٰ سے انہوں نے مقبری سے انہوں نے ذکوان سے انہوں نے ام سلمہ سے روایت کر کے خبر دی کہ وہ رسول اللہ کے پاس بیٹھی ہوئی تھیں کہ جمہان اعمی آگئے رسول اللہ ﷺ نے فرمایا کہ (اے ام سلمہ) ان سے چھو۔ انہوں نے عرض کیا کہ یا رسول اللہ جمہان تو اندھے ہیں آپ نے فرمایا کہ عورتوں کو بھی مردوں کا دیکھنا مکروہ ہے جس طرح کہ مردوں کا عورتوں کا دیکھنا مکروہ ہے۔

۷۷۹۔ حضرت جمیع بن مسعود

حضرت جمیع بن مسعود بن عمرو بن اصرم بن سالم بن مالک بن سالم بن عوف بن عمرو بن عوف بن خزرج انصاری خزرجی سالمی۔ یہی ہیں جنہوں نے اپنا تمام سامان اللہ عزوجل کی راہ میں خیرات کر دیا تھا یہ ابن کلبی کا قول ہے۔

۷۸۰۔ حضرت جمیل بن بصرہ

حضرت جمیل بن بصرہ غفاری۔ بعض لوگ کہتے ہیں ان کا نام جمیل بضم حاء وفتح میم یہی زیادہ مشہور ہے اور بعض لوگ کہتے ہیں (ان کا نام) بصرہ ابن ابی بصرہ (ہے) مصر میں رہتے تھے اور وہیں ان کا ایک گھر تھا۔ مقبری نے ابو ہریرہ سے انہوں نے جمیل غفاری سے روایت کیا ہے کہ وہ کہتے تھے رسول اللہ ﷺ نے فرمایا سواتین مسجدوں کے (اور کسی مسجد کی زیارت کے لئے) سفر نہ کیا جائے (وہ تین مسجدیں یہ ہیں) مسجد مکہ یعنی کعبہ اور میری یہ مسجد اور مسجد بیت المقدس۔ ابن ماکولا نے کہا ہے کہ جمیل بضم حا مہملہ وفتح

میم کنیت ان کی ابو بصرہ غفاری ہے نام ان کا جمیل بن بصرہ ہے۔ علی بن مدینی نے کہا ہے کہ (امام) مالک نے زید بن اسلم کی حدیث میں مقبری سے انہوں نے ابو ہریرہ سے روایت کیا ہے کہ انہوں جمیل سے ملاقات کی یعنی (ان کا نام جمیل) جمیل کے ساتھ انہوں نے بتایا اور در اور دی اور ابی نے بھی ان کی موافقت کی ہے اور روح بن قاسم نے زید بن اسلم سے جمیل کا مہملہ کے ساتھ روایت کیا ہے اور سعید بن ابی مریم نے محمد بن جعفر سے انہوں نے زید سے انہیں کے موافق نقل کیا ہے اور ابن الہاد نے کہا ہے کہ (ان کا نام) بصرہ بن ابی بصرہ ہے۔ ابن ماکولا نے کہا ہے کہ صحیح جمیل ہے یعنی بضم حاء اور انہوں نے کہا ہے کہ اسی پر سب کا اتفاق ہے۔ یہ جمیل بیٹے ہیں بصرہ بن وقاص بن حاجب بن غفار کے ان سے عمر و ابن عاص اور ابو ہریرہ اور ابو تمیم حبشانی اور تمیم بن فرع مہری نے اور مرثد بن عبد اللہ یزنی وغیر ہم نے روایت کی ہے ابن ماکولا کا کلام ختم ہو گیا۔ ان کا تذکرہ ابن مندہ اور ابو نعیم نے یہاں لکھا ہے اور ابو عمر نے جمیل بضم مہملہ میں لکھا ہے۔

۷۸۱۔ حضرت جمیل بن ردام

حضرت جمیل بن ردام عذری۔ انہیں نبی نے مقام رمداء معانی میں دیا تھا عمرو بن حزم نے روایت کی ہے کہ انہوں نے کہا رسول اللہ نے جمیل بن ردام کو یہ تحریر لکھ کے دی تھی ہذا ما اعطی محمد رسول اللہ جمیل بن ردام العذری اعطاه الرمداء لا يحاقه فيه احد ”یہ سند ہے اس (کی) جو محمد رسول اللہ نے جمیل بن ردام عذری کو دیا میں نے انہیں مقام رمداء دیدیا کوئی اس میں ان کا شریک نہیں ہے۔“

۷۸۲۔ حضرت جمیل بن عامر

حضرت جمیل بن عامر بن حذیم بن سلمان بن ربیعہ بن عرتج بن سعد بن جح قرشی جمعی۔ سعید بن عامر کے بھائی ہیں اور دادا ہیں نافع بن عمر بن عبد اللہ بن جمیل جمعی کی محدث کے۔ ان کا تذکرہ ابو عمر نے لکھا ہے اور کہا ہے کہ مجھے ان کی کوئی روایت معلوم نہیں۔

۷۸۳۔ حضرت جمیل بن معمر

حضرت جمیل بن معمر بن حبیب بن وہب بن حذافہ بن جح قرشی جمعی بھائی ہیں سفیان بن معمر کے اور چچا ہیں حاطب اور حاطب فرزند ان حارث ابن معمر کے۔ زبیر نے کہا ہے کہ جمیل اور سفیان کی کوئی اولاد نہیں ہے ہاں ان کے بھائی حارث کے البتہ اولاد تھی یہ کوئی راز جوان سے بیان کیا جائے چھپاتے نہ تھے اس بارے میں ان کا واقعہ عمر بن خطاب کے ساتھ مشہور ہے اسی وجہ سے ان کا نام ذو قلبین رکھا گیا تھا اور انہیں کے حق میں یہ آیت نازل ہوئی تھی ما جعل اللہ لرجل من قلبین فی جوفہ ”اللہ نے کسی شخص کے سینے میں دو دل نہیں بنائے۔“ بقول بعض جمیل سال فتح مکہ میں اسلام لائے بہت معمر تھے رسول اللہ کے ہمراہ حنین میں شریک تھے اور انہوں نے زہیر بن ابجر کو گرفتار کر کے قتل کیا تھا اسی واسطے ابو خراش ہذلی نے جمیل بن معمر سے مخاطب ہو کر یہ شعر کہے تھے

لا بک بالجزع الضباع النوهل

ولکن اقران الظهور مقاتل

فا قسم لولا قيته غير موثق

وكنيت جميل اسوء الناس صرعة

ولیس کعہد الداریا ام مالک
ولکن احاطت بالرقاب السلاسل
قسم کھاتا ہوں کہ اگر میں اسے کھلا ہوا (یعنی بے قید) پا جاؤں۔ تو میں اسے اس طرح رولاؤں جیسے پیاسی اونٹنیاں چیختی
ہیں۔ اے جمیل تو نے بہت ہی نامردی کا حملہ کیا (کہ ایک دست و پاستہ قیدی کو قتل کیا) مردوں کا کام یہ ہے کہ ہتھیار بند
حریف سے لڑیں۔ اے ام مالک اس زمانے کا ایسا معاملہ نہ تھا۔ بلکہ (افسوس ہے کہ) گروہوں میں زنجیریں پڑی ہوئی
تھیں۔

اپنے والد کے ہمراہ جنگ فجار میں شریک تھے۔ زبیر بن بکار نے کہا ہے کہ عمر بن خطاب رضی اللہ عنہ عبد الرحمن رضی اللہ عنہ بن عوف کے
یہاں (ایک مرتبہ) گئے تو انہیں سنا کہ وہ نصب میں یہ گارہے ہیں

وکیف ثوائی بالمدينة بعد ما
قضى وطرا منها جمیل بن معمر

”میں مدینہ میں رہ کر کیا کروں جبکہ جمیل بن معمر اس سے اپنا مقصد پورا کر چکے۔“ نصب ایک راگ کی قسم کا نام ہے۔

حضرت عمر بن خطاب جو ان کے پاس گئے تو کہا کہ اے ابو محمد یہ کیا (کہہ رہے ہو) انہوں نے کہا جب ہم اپنے گھروں میں تنہا
ہوتے ہیں جو کچھ اور لوگ کہا کرتے ہیں وہی ہم بھی کہتے ہیں محمد بن یزید نے جس نے اس حدیث کو روایت کیا تو انہوں نے اس کو
الٹ دیا ہے اور کہا ہے کہ حضرت عمر اس شعر کو پڑھ رہے تھے اور عبد الرحمن بن عوف ان کے پاس آئے تھے مگر زبیر اس واقعہ کو ان سے
زیادہ جانتے ہیں۔ ان کا تذکرہ ابو عمر اور ابو موسیٰ نے لکھا ہے اور ابو موسیٰ نے ان کے نسب میں زیادتی کر دی ہے اور انہوں نے کہا
ہے کہ جمیل بن معمر بن حارث بن معمر بن حبیب مگر پہلا ہی قول صحیح ہے۔

۷۸۴۔ حضرت جمیلؓ نجرانی

حضرت جمیلؓ نجرانی۔ محکم بن صالح لخصی نے اسماعیل بن رجاہ زبیدی سے روایت کی ہے وہ کہتے تھے مجھ سے جمیل نجرانی
کہتے تھے کہ میں رسول اللہ صلی اللہ علیہ وسلم کے حضور میں آپ کی وفات سے ایک سال پہلے حاضر ہوا تھا آپ فرماتے تھے کہ میں ہر دوست کی
دوستی سے علیحدہ نہ ہوں اور اگر میں کسی کو دوست بناتا تو ابو بکر کو دوست بناتا مگر وہ میرے دینی بھائی اور میرے رفیق غار ہیں۔ ان کا
تذکرہ ابن دباغ اندلسی نے لکھا ہے۔

باب الجیم والنون

۷۸۵۔ حضرت جنابؓ ابو خابط

حضرت جنابؓ ابو خابط۔ کنیت ان کی ابو خابط کنانی ان کی حدیث سعید بن مسیب نے خابط بن جناب سے انہوں نے اپنے
والد جناب سے روایت کی ہے کہ وہ کہتے تھے میں ایک روز جنگل میں تھا کہ اس عرف سے ایک بہت بڑا شکر نکلا تو کسی نے کہا کہ یہ
رسول اللہ ہیں (اور یہ ان کا شکر ہے) ان کا تذکرہ ابن مندہ اور ابو نعیم نے لکھا ہے۔

۷۸۶۔ حضرت جناب بن قنیظی

حضرت جناب بن قنیظی انصاری۔ جنگ احد میں شہید ہوئے یہ ابن اسحق کا قول ہے مروزی نے ابو ایوب سے انہوں نے ابن سعد سے انہوں نے ابن اسحق سے اس کو روایت کیا ہے اور لوگوں نے کہا ہے کہ (ان کا نام جناب بن قنیظی (ہے) بضم حا و با موحدہ اور بعض لوگ کہتے ہیں جناب بخائے معجمہ مگر حائے مہملہ کے ساتھ صحیح ہے۔

۷۸۷۔ حضرت جناب کلبی

حضرت جناب کلبی۔ فتح مکہ کے دن اسلام لائے انہوں نے نبی ﷺ سے روایت کی ہے کہ انہوں نے آپ کو ایک میاں نہ قد آدمی سے یہ فرماتے ہوئے سنا کہ جبریل میرے داہنی جانب اور میکائیل میری بائیں جانب ہیں اور فرشتوں نے میرے لشکر پر سایہ کیا ہے پس (اب کوئی خوف نہیں ہے) تم اپنے کچھ شعر سناؤ اس شخص نے تھوڑی دیر سر جھکانے کے بعد کہا

یار کن معتمد وعصمة لائذ
یا من تخیره الاله لخلقہ
انت النبی وخیر عصبہ ادم
میکال معک وجبرائیل کلاہما
وملاذ منتجع وجار مجاور
فجہاہ بالخلق الزکی الطاہر
یا من ینجود کفیض بحر زاخر
مدد لنصرک من عزیز قاہر

اے رکن معتمد اور اے جو یا سے پناہ کو پناہ دینے والے۔ اور اے بھوکوں کے جاے پناہ اور خائف کو امن دینے والے اے وہ (نبی) جسے اللہ نے اپنی مخلوق کے لئے منتخب فرمایا اور عمدہ اور پاکیزہ عادات سے انہیں آراستہ کیا آپ نبی ہیں اور آدم کی عصمت کا بہتر ذریعہ ہیں اے وہ بزرگ جو مثل دریائے رواں کے بخشش کرتے ہیں۔ میکائیل اور جبرائیل دونوں آپ کے ساتھ ہیں خداوند غالب قاہر کی طرف سے آپ کی مدد کرنے کے لئے۔

جناب کہتے تھے میں نے پوچھا کہ یہ شاعر کون ہیں تو کسی نے کہا کہ یہ حسان ہیں پھر میں نے رسول اللہ ﷺ کو دیکھا کہ ان کے لئے دعا مانگ رہے تھے اور تعریف کرتے تھے۔

۷۸۸۔ حضرت جنادح بن میمون

حضرت جنادح بن میمون۔ ان کا شمار صحابہ میں ہے۔ فتح مصر میں شریک تھے۔ ان کی کوئی حدیث معلوم نہیں یہ ابو سعید بن یونس کا قول ہے۔ ان کا تذکرہ ابن مندہ اور ابو نعیم نے لکھا ہے۔

۷۸۹۔ حضرت جنادہ بن ابی امیہ

حضرت جنادہ بن ابی امیہ۔ یہ جنادہ بیٹے ہیں ابو امیہ کے ازدی ہیں بعد کوز ہرانی ہوئے۔ ابو امیہ کا نام مالک ہے۔ یہ ابو عمر نے خلیفہ وغیرہ سے نقل کیا ہے اور بخاری نے کہا ہے کہ ابو امیہ کا نام کثیر ہے اور ابن ابی حاتم نے اپنے والد سے انہوں نے جنادہ بن ابی امیہ دوسی سے (ایک روایت نقل کی ہے اور) کہا ہے کہ نام ابو امیہ کا کبیر ہے۔ جنادہ کے والد بھی صحابی ہیں۔ شامی ہیں۔ فتح مصر میں شریک تھے ان کی اولاد کوفہ میں ہے۔ محمد بن سعد کاتب واقدی نے کہا ہے کہ جنادہ بن ابی امیہ جنادہ بن مالک کے علاوہ ہیں جن کا

ذکر آئے گا ابو عمر نے کہا ہے کہ محمد بن سعد کا قول صحیح ہے اس فن کے علما کے نزدیک یہ دو شخص ہیں انہوں نے کہا ہے کہ جنادہ بن ابی امیہ غزوہ روم کے لئے حضرت معاویہ کی طرف سے سفر دریا میں تھے حضرت عثمان رضی اللہ عنہ کے زمانے سے لے کر یزید کے زمانے تک وہیں رہے باستثناء ایام فتنہ ۵۹ ہجری میں انہوں نے جاڑے کا زمانہ دریا میں ختم کیا۔ ابو عمر نے کہا ہے کہ یہ کم سن صحابہ میں تھے انہوں نے نبی سے حدیثیں سنیں تھیں اور معاذ بن جبل سے اور عبادہ بن صامت سے اور ابن عمر سے روایت بھی کی ہے۔ ان سے ابو قبیل معافری نے اور مرشد بن عبداللہ اور بسر بن سعید اور شمیم بن بیتان اور حارث بن یزید حضرمی نے روایت کی ہے۔ ہمیں عبدالوہاب بن ابی حباب نے اپنی سند سے عبداللہ بن احمد تک خبر دی کہتے تھے مجھ سے میرے والد نے بیان کیا وہ کہتے تھے ہم سے حجاج نے لیث سے نقل کر کے بیان کیا وہ کہتے تھے مجھ سے یزید بن ابی حبیب نے ابوالخیر سے نقل کر کے بیان کیا کہ جنادہ بن ابی امیہ ان سے بیان کرتے تھے کہ کچھ لوگوں نے اصحاب نبی سے باہم اختلاف کیا بعض کہتے تھے کہ ہجرت ختم ہوگئی (بعض کہتے تھے کہ ختم نہیں ہوئی۔ جنادہ کہتے تھے کہ میں رسول اللہ کے پاس چلا گیا اور میں نے عرض کیا کہ یا رسول اللہ کچھ لوگ کہتے ہیں کہ ہجرت ختم ہوگئی تو رسول اللہ ﷺ نے فرمایا کہ جب تک جہاد باقی ہے ہجرت کبھی ختم نہ ہوگی۔ ان کی ایک حدیث صرف جمعہ کے دن روزہ رکھنے کی بابت بھی منقول ہے ان کی وفات ملک شام میں ۸۰ ہجری میں ہوئی۔ یہ کم سن صحابہ میں تھے۔ ان کا تذکرہ تینوں نے لکھا ہے مگر ابن مندہ نے ان کے والد کا نام کبیر نہیں بتایا انہوں نے کبیر کو ان جنادہ کا والد قرار دیا ہے جن کا ذکر ہم انشاء اللہ تعالیٰ اس تذکرہ کے بعد کریں گے۔

۷۹۰۔ حضرت جنادہ بن ابی امیہ

حضرت جنادہ بن ابی امیہ۔ ابن مندہ نے کہا ہے کہ (ان) ابو امیہ کا نام کبیر ہے انہوں نے نبی ﷺ کا زمانہ پایا تھا مگر ان کا صحابی ہونا ثابت نہیں انہوں نے کہا ہے کہ محمد بن اسماعیل بخاری نے بیان کیا ہے کہ ابو امیہ کا نام کبیر ہے۔ ان کی وفات ۶۷ ہجری میں ہوئی۔ ابو عبداللہ صنابحی نے روایت کی ہے کہ جنادہ بن ابی امیہ کچھ لوگوں کے امام بنے جب نماز پڑھنے کھڑے ہوئے تو (نیت باندھنے سے پہلے) اپنی دہنی جانب مڑ کر دیکھا اور پوچھا کہ تم لوگ (میری امامت پر) راضی ہو ان لوگوں نے کہا ہاں پھر بائیں جانب (والوں سے) بھی انہوں نے اسی طرح (سوال) کیا بعد اس کے کہا کہ میں نے رسول اللہ ﷺ کو فرماتے ہوئے سنا ہے کہ جو شخص کسی قوم کا امام بنے اور وہ لوگ اس کی امامت سے ناخوش ہوں تو اس کی نماز اس کے حجر و گردن سے نیچے نہ اترے گی (یعنی اس نماز کا اثر اس کے دل پر کچھ نہ ہوگا) یہ قول ابن مندہ کا ہے۔ ابو نعیم نے ان کا ذکر لکھ کر کہا ہے کہ میرے نزدیک یہ وہی جنادہ بن ابی امیہ ازدی ہیں جن کا ذکر ہو چکا بعض متاخرین رواۃ نے ان کے درمیان میں فرق کر دیا ہے حالانکہ یہ دونوں میرے نزدیک ایک ہیں اور انہوں نے یہ حدیث بھی ذکر کی ہے کہ جو شخص کچھ لوگوں کا امام بنے اور وہ لوگ (اس کی امامت سے) خوش نہ ہوں الخ باقی رہے ابو عمر تو انہوں نے پہلے تذکرہ میں تو کہا ہے کہ ان کے والد کا نام کبیر ہے اور اس تذکرے کو بالکل انہوں نے لکھا ہی نہیں اس سے معلوم ہوتا ہے کہ انہوں نے بھی ان دونوں کو ایک سمجھا ہے۔ ان کا تذکرہ ابن مندہ اور ابو نعیم نے لکھا ہے۔

! جناب نے باقی رہنے کا مطالبہ کیا ہے جب تک اس کا سبب یعنی مشرکوں کی مخالفت باقی رہے۔

۹۱۔ حضرت جنادہ بن ابی امیہ ازدی

حضرت جنادہ بن ابی امیہ ازدی۔ کنیت ان کی ابو عبد اللہ۔ ان کا صحابی ہونا ثابت ہے۔ مصر میں فروکش تھے اور ان کی اولاد کوفہ میں تھی۔ ابو امیہ کا نام کثیر ہے۔ یہ بخاری کا قول ہے۔ ان کی وفات ۶۷ ہجری میں ہوئی۔ لیث بن سعد نے یزید بن ابی حبیب سے انہوں نے ابوالخیر سے روایت کی ہے کہ حذیفہ باریقی نے ان سے بیان کیا کہ جنادہ بن ابی امیہ ان سے بیان کرتے تھے کہ آٹھ آدمی جن میں ایک یہ بھی تھے رسول اللہ ﷺ کے حضور میں گئے رسول اللہ ﷺ نے جمعہ کے دن ان کے سامنے کھانا رکھوایا اور فرمایا کہ کھاؤ ان لوگوں نے کہا ہم روزہ دار ہیں آپ نے فرمایا کیا تم نے کل بھی روزہ رکھا تھا اس کے بعد راوی نے پوری حدیث بیان کی۔ اس تذکرہ کو صرف ابو نعیم نے لکھا ہے پس انہوں نے جنادہ بن ابی امیہ کے تین تذکرے لکھے ان میں سے ایک یہ ہے اور دوسرا تذکرہ جنادہ بن ابی امیہ کا جن کی نسبت کہا ہے کہ ابو امیہ کا نام کبیر ہے اور امامت والی حدیث ان سے روایت کی ہے اور کہا ہے کہ یہ میرے نزدیک جنادہ بن ابی امیہ ازدی ہیں۔ جن کا ذکر اس تذکرے میں ہوا اور وہ دونوں ایک ہیں اور تیسرا تذکرہ جنادہ بن ابی امیہ زہرانی کا جنہوں نے بحری جہاد کیا تھا اور ان سے ہجرت کی حدیث روایت کی ہے اور ان تینوں کو انہوں نے ایک کہا ہے پھر معلوم نہیں کہ انہوں نے یہ تذکرہ کیوں لکھا۔ ابن مندہ نے جنادہ بن ابی امیہ کے صرف دو تذکرے لکھے ہیں۔ واللہ اعلم اور ابو عمر نے تصریح کی ہے کہ اس نام کے دو شخص ہیں ایک جنادہ بن ابی امیہ ازدی زہرانی جن کے والد کا نام کبیر ہے دوسرے جنادہ بن مالک۔ واللہ اعلم۔

۹۲۔ حضرت جنادہ بن جراد

حضرت جنادہ بن جراد عیلامی اسدی۔ بنی عیلام میں سے ایک شخص ہیں۔ بصرہ میں رہتے تھے۔ ان سے زیادہ بن قریح نے جو عیلام ابن جاوہ میں سے ایک شخص تھے روایت کی ہے کہ انہوں نے کہا میں نبی ﷺ کے حضور میں کچھ اونٹ لے کر گیا جن کی ناک پر میں نے داغ دیا تھا تو آپ نے فرمایا کہ اے جنادہ چہرے کے سوا اور کوئی ہڈی تمہیں نہ ملی جس پر داغ دیتے کیا تمہیں معلوم نہیں کہ تمہارے آگے (یعنی قیامت کے دن) قصاص ۱ (ہونے والا) ہے میں نے عرض کیا کہ یا رسول اللہ ان کا معاملہ آپ کے اختیار میں ہے آپ نے فرمایا کہ میرے پاس ایسے اونٹ لاؤ جن پر داغ نہ ہو چنانچہ میں ایک ابن لبون ۲ اور ایک حقہ آپ کی خدمت میں لے کر گیا اور میں نے داغ دینے کا آلہ ان کے گردن کے محاذی رکھا آپ نے فرمایا پیچھے ہٹاؤ اور آپ برابر یہی فرماتے رہے کہ پیچھے ہٹاؤ یہاں تک کہ جب میں ران تک پہنچا اس وقت نبی ﷺ نے فرمایا علی برکتہ اللہ پس میں نے ان کی ران میں داغ دے دیا صدقہ ۳ کے اونٹ صرف دو حقہ (میرے ذمہ) تھے ان کا تذکرہ تینوں نے لکھا ہے۔

میں کہتا ہوں کہ ابو عمر نے ان کا نسب اسی طرح بیان کیا ہے اور کہا ہے کہ عیلامی اسدی۔ میں اس نسب کو نہیں جانتا۔ عیلام تو

۱ یعنی اس کا عوض تم سے لیا جائے گا۔

۲ ابن لبون اس اونٹ کو کہتے ہیں جو پورے دو برس کا ہو کر تیسرے برس میں شروع ہو گیا ہو اور حقہ وہ اونٹ جس کی عمر کے تین برس پورے ہو کر چوتھا برس شروع ہو گیا ہو۔

۳ یعنی خدا کا نام لے کر یہیں داغ دے دو۔

۷۹۸۔ حضرت جنادہؓ

حضرت جنادہؓ۔ ان کا نسب نہیں بیان کیا گیا۔ انہیں نبی ﷺ نے ایک خط لکھا تھا ان کا ذکر عمرو بن حرم کی حدیث میں ہے انہوں نے اپنے والد سے انہوں نے اپنے دادا سے روایت کی ہے وہ کہتے تھے کہ رسول اللہ ﷺ نے جنادہ کو ایک خط لکھا تھا (جس کی عبارت یہ ہے) بسم اللہ الرحمن الرحیم هذا کتاب من محمد رسول اللہ بجنادة وقومه ومن اتبعه باقام الصلوة وابتا الزکاة واطاع اللہ ورسوله واعطى الخمس من المغانم خمس اللہ وفارق المشرکین فان له ذمة اللہ وذمة محمد ” شروع اللہ کے نام سے جو بڑا مہربان رحم کرنے والا ہے۔ یہ خط ہے محمد رسول اللہ کی طرف سے جنادہ اور ان کی قوم کے ان لوگوں کے نام جنہوں نے نماز پڑھنے میں اور زکوٰۃ دینے میں جنادہ کی پیروی کی ہو اور اللہ اور اس کے رسول کے فرمانبرداروں اور مال غنیمت کا پانچواں حصہ خدا کے نام پر نکالتے ہوں اور مشرکوں سے علیحدہ ہو گئے ہوں کہ بہ تحقیق وہ اللہ کی پناہ میں ہیں۔ اور محمد (ﷺ) کی پناہ میں ہیں۔ ۱۲۔ ان کا تذکرہ ابن مندہ اور ابو نعیم نے لکھا ہے۔

۷۹۹۔ حضرت جنبدؓ

حضرت جنبدؓ۔ باء موحدہ سے پہلے نون ہے اور آخر میں ذال معجمہ ہے۔ امیر ابو نصر نے کہا ہے کہ یہ جنبد بیٹے ہیں سبع کے وہ کہتے تھے کہ میں نے صبح کو تو رسول اللہ ﷺ سے بحالت کفر جنگ کی اور شام کو مسلمان ہو کر آپ کی طرف سے (کافروں سے) لڑا اس حدیث کو ابو سعید مولیٰ بنی ہاشم نے حجر یعنی ابو خلف سے انہوں نے عبد اللہ بن عوف سے روایت کیا ہے وہ کہتے تھے میں نے جنبد سے سنا ہے خطیب ابو بکر کہتے تھے میں نے اس حدیث کو ابن القرات کی کتاب میں انہیں کے خط سے لکھا ہوا دیکھا ہے انہوں نے ابو الفتح ازدی سے انہوں نے ابو یعلیٰ سے انہوں نے محمد بن عباد سے انہوں نے جنبد سے روایت کی ہے اسی طرح لکھا ہوا ہے اور وہ قوی الحافظ اور حجت فی النقل ہے۔

۸۰۰۔ حضرت جنبدؓ بن جنادہ

حضرت جنبدؓ بن جنادہ بن سفیان بن عبید بن حرام بن غفار بن ملیل بن ضمیرہ بن بکر بن عبد مناة بن کنانہ بن خزیمہ بن مدرکہ ابن الیاس بن مضر۔ بعض لوگ اس کے علاوہ اور کچھ کہتے ہیں۔ کنیت ان کی ابو ذر غفاری ان کا تذکرہ کنیت کے باب میں انشاء اللہ آئے گا۔ یہ اس وقت اسلام لائے تھے جب کہ نبی صلی اللہ علیہ وسلم مکہ میں تھے۔ اول الاسلام تھے یہ چوتھے مسلمان تھے اور بعض لوگ کہتے ہیں یہ پانچویں مسلمان تھے ان کے نام میں اور ان کے نسب میں بہت اختلاف ہے یہ پہلے شخص ہیں جنہوں نے رسول اللہ کو اسلامی سلام کیا جب یہ مسلمان ہو چکے تو اپنی قوم کے پاس لوٹ کے آئے اور وہیں مقیم رہے یہاں تک کہ نبی نے مدینہ کی طرف ہجرت فرمائی پھر یہ نبی کے پاس حاضر ہوئے بعد اس کے کہ جنگ بدر اور احد اور خندق ہو چکی تھی اور یہ نبی صلی اللہ علیہ وسلم کی صحبت میں رہے یہاں تک کہ آپ کی وفات ہو گئی۔ نبی صلی اللہ علیہ وسلم کی بعثت کے تین برس پہلے سے یہ خدا کی عبادت کیا کرتے تھے۔ انہوں نے نبی ﷺ سے اس بات پر بیعت کی تھی کہ خدا کی راہ میں ان کو کسی ملامت کرنے والے کی ملامت کا خیال نہ ہوگا اور یہ کہ حق بات کہہ دیا کریں گے گو وہ تلخ ہو۔

ہمیں ابراہیم بن محمد اور اسماعیل بن عبید اللہ اور ابو جعفر بن سمین نے اپنی سند سے ابو عیسیٰ ترمذی تک خبر دی وہ کہتے تھے ہم سے محمود بن غیلان نے بیان کیا وہ کہتے تھے ہم سے ابن نمیر نے اعمش سے انہوں نے عثمان بن عمیر یعنی ابو الیقظان سے انہوں نے ابو حرب سے انہوں نے ابو الاسود دلی سے انہوں نے عبد اللہ بن عمرو سے روایت کی ہے کہ وہ کہتے تھے میں نے رسول اللہ ﷺ سے سنا آپ فرماتے تھے کہ آسمان نے سایہ نہیں کیا اور زمین نے (اپنے اوپر) نہیں اٹھایا کسی ایسے شخص کو جو ابو ذر سے زیادہ راست گفتار ہو۔ روایت ہے کہ نبی ﷺ نے فرمایا کہ ابو ذر دنیا میں عیسیٰ بن مریم کے زہد پر چل رہے ہیں۔

ان سے حضرت عمر بن خطاب اور ان کے بیٹے عبد اللہ بن عمر نے اور ابن عباس نے اور بہت صحابہ نے روایت کی ہے پھر بعد وفات حضرت ابو بکر رضی اللہ عنہ کے یہ ملک شام چلے گئے تھے اور برابر وہیں رہے یہاں تک کہ حضرت عثمان خلیفہ ہوئے تو انہوں نے حضرت معاویہ کی شکایت پر ان کو بلا لیا اور ان کو ربذہ میں رہنے کو جگہ دی (چنانچہ یہ وہیں رہنے لگے) یہاں تک کہ وہیں ان کی وفات ہو گئی۔ ہمیں ابو بکر محمد بن عبد الوہاب بن عبد اللہ بن علی انصاری نے جو ابن شیر جی کے نام سے مشہور ہیں اور کئی لوگوں نے خبر دی وہ کہتے تھے ہمیں حافظ ابو القاسم علی بن حسن بن ہبہ اللہ بن حسن شافعی نے خبر دی وہ کہتے تھے ہمیں شریف ابو القاسم علی بن ابراہیم بن عباس بن حسن بن حسین یعنی ابو الحسن نے خبر دی وہ کہتے تھے ہمیں ابو عبد اللہ محمد بن علی بن یحییٰ بن سلوان مازنی نے خبر دی وہ کہتے تھے ہمیں ابو القاسم فضل بن جعفر تمیمی نے خبر دی وہ کہتے تھے ہمیں ابو بکر یعنی عبد الرحمن بن قاسم بن فرج بن عبد الواحد ہاشمی نے خبر دی وہ کہتے تھے ہمیں ابو مسہر نے خبر دی وہ کہتے تھے ہمیں سعید بن عبد العزیز نے ربیعہ بن یزید سے انہوں نے ابو ادریس خولانی سے انہوں نے ابو ذر سے روایت کر کے خبر دی وہ رسول اللہ ﷺ سے اور آپ حضرت جبرائیل علیہ السلام سے اور وہ اللہ تبارک و تعالیٰ سے روایت کرتے تھے کہ اس نے فرمایا اے میرے بندو میں نے ظلم کو اپنے اوپر حرام کر لیا ہے اور اس کو تمہارے لئے بھی حرام کر دیا ہے پس اے میرے بندو باہم ایک دوسرے پر ظلم نہ کرو تم رات دن خطا کرتے رہتے ہو اور میں ہی ہوں جو خطاؤں کو بخشتا ہوں اور کچھ پروا نہیں کرتا پس تم مجھ سے بخشش طلب کرو میں تمہاری خطائیں بخش دوں گا اے میرے بند تم سب بھوکے ہو سو اس کے جس کو میں کھلاؤں پس تم مجھ سے کھانا طلب کرو میں تمہیں کھلاؤں گا۔ اے میرے بند تم سب ننگے ہو سو اس کے جسے میں پہناؤں پس تم مجھ سے کپڑا طلب کرو میں تمہیں کپڑا دوں گا۔ اے میرے بندو اگر تمہارے اگلے اور پچھلے اور انس اور جن سب ایک بہت بڑے بدکار شخص کے مثل ہو جائیں تو یہ بات میری بادشاہت میں کچھ بھی نقصان پیدا نہ کرے گی اے میرے بندو اگر تمہارے اگلے اور پچھلے اور انس و جن ایک بہت بڑے متقی شخص کے مثل ہو جائیں تو یہ بات میری بادشاہت میں کچھ بھی زیادتی نہ پیدا کرے گی۔ اے میرے بندو اگر تمہارے اگلے اور پچھلے انس اور جن سب ایک مقام میں جمع ہو کر مجھ سے مانگیں اور میں ہر ایک جو وہ مانگے دے دوں تو یہ بات میری سلطنت میں کچھ بھی کمی نہ پیدا کرے گی مگر اس قدر جس قدر کہ دریا میں سوئی کے ایک مرتبہ ڈبونے سے دریا کا پانی کم ہو جاتا ہے۔ اے میرے بندو یہ تمہارے اعمال ہیں جن کی میں تمہیں پاداش دیتا ہوں پس اگر کوئی شخص بھلائی پائے تو اسے چاہیے کہ اللہ کا شکر کرے اور جو شخص اس کے خلاف پائے اسے چاہیے کہ اپنے ہی آپ کو ملامت کرے۔

ہمیں ابو محمد حسن بن ابو القاسم یعنی علی بن حسن نے اجازۃ خبر دی وہ کہتے تھے مجھے میرے والد نے خبر دی وہ کہتے تھے ہمیں ابوہل یعنی محمد بن ابراہیم نے خبر دی وہ کہتے تھے ہمیں ابو الفضل رازی نے خبر دی وہ کہتے تھے ہمیں جعفر بن عبد اللہ نے خبر دی وہ کہتے تھے ہمیں محمد بن ہارون نے خبر دی وہ کہتے تھے ہمیں محمد ابن اسحاق نے خبر دی وہ کہتے تھے ہمیں عفان بن مسلم نے خبر دی وہ کہتے تھے

ہمیں وہیب نے خبر دی وہ کہتے تھے ہمیں عبداللہ بن عثمان بن جشم نے مجاہد سے انہوں نے ابراہیم بن اشتر سے انہوں نے اپنے والد سے انہوں نے حضرت ابوذر کی بی بی سے روایت کر کے خبر دی جب حضرت ابوذر کی وفات کا وقت آیا اور وہ ربذہ میں تھے تو ان کی بی بی رونے لگیں حضرت ابوذر نے پوچھا کہ تم کیوں رو رہی ہو انہوں نے کہا میں اس لئے روتی ہوں کہ مجھے تمہارے لئے کفن کی ضرورت ہوگی حالانکہ میرے پاس کوئی ایسا کپڑا نہیں ہے جو تمہارے کفن کے لئے کافی ہو جائے حضرت ابوذر نے کہا تم نہ روؤ میں نے رسول اللہ ﷺ سے سنا ہے (اس کو میں تم سے بیان کرتا ہوں) ایک دن میں چند لوگوں کے ہمراہ رسول اللہ ﷺ کی خدمت میں تھا آپ نے فرمایا کہ ایک شخص تم میں سے ایک ویران زمین میں مرے گا اس کی تجہیز و تکفین میں مومنین کی ایک جماعت شریک ہوگی پس میرے ہمراہ جتنے لوگ اس مجلس میں تھے سب آبادی میں اور بستی میں مرے سوا میرے کوئی باقی نہیں رہا اور میں ویرانہ ہی میں مر رہا ہوں پس تم راستے میں جا کر انتظار کرو تم یقیناً وہ بات دیکھ لو گی جو میں تم سے کہہ رہا ہوں اور میں واللہ جھوٹ نہیں بولتا اور نہ مجھ سے جھوٹ بیان کیا گیا ہے وہ کہنے لگیں کہ یہ کس طرح ہوگا اب حجاج کا قافلہ بھی نکل گیا حضرت ابوذر نے کہا تم راستے میں جا کر انتظار کرنا (چنانچہ وہ راستے میں کھڑی ہوئیں وہ اسی حال میں تھیں کہ یکا یک کچھ لوگوں کو انہوں نے دیکھا کہ وہ اپنی سواریاں دوڑاتے ہوئے آرہے ہیں گو کہ وہ زخم (ایک تیز پرواز پرند) پس وہ لوگ سامنے آئے اور ان کے پاس کھڑے ہو گئے اور کہا کہ تمہارا کیا حال ہے انہوں نے کہا کہ ایک مرد مسلمان (کا انتقال ہو رہا ہے) تم اسے کفن دو گے اور اس کا اجر حاصل کرو گے ان لوگوں نے پوچھا کہ وہ کون ہے انہوں نے کہا ابوذر تو ان لوگوں نے کہا کہ ہمارے ماں باپ ان پر فدا ہو جائیں بعد اس کے انہوں نے اپنے اونٹوں کو کوڑے مارے تاکہ جلد حضرت ابوذر کے پاس پہنچ جائیں۔

چنانچہ جب یہ حضرت ابوذر کے پاس پہنچے تو انہوں نے کہا کہ تم خوش ہو جاؤ تم ہی وہ لوگ ہو تمہارے ہی حق میں رسول اللہ صلی اللہ علیہ وسلم نے فرمایا تھا بعد اس کے انہوں نے کہا کہ اس وقت میں یہاں ہوں جہاں تم دیکھ رہے ہوں اگر میرے پاس کوئی ایسا کپڑا ہوتا جو میرے کفن کے لئے کفایت کر سکتا تو مجھے اسی میں کفن دیا جاتا پس اب میں تمہیں اللہ کی قسم دلاتا ہوں کہ مجھے وہ شخص کفن نہ دے جو امیر ہو یا عریف رہا ہو یا قاصد رہا ہو اتفاق سے جس قدر لوگ تھے سب میں کوئی نہ کوئی بات موجود تھی سوا ایک انصاری کے جو انہیں لوگوں کے ہمراہ تھا اس نے کہا میں اس کام کے قابل ہوں دو کپڑے میرے پاس ہیں جو میری ماں کی کاتی ہوئی روئی سے (بنے ہوئے) ہیں ان دونوں میں سے ایک کپڑا یہ میرے جسم پر ہے حضرت ابوذر نے کہا ہاں تو ہی میرا رفق ہے تو مجھے کفن دے۔

حضرت ابوذر کی وفات ۳۲ ہجری میں ہوئی ان کے جنازے کی نماز عبداللہ بن مسعود نے پڑھائی وہ بھی انہیں لوگوں میں تھے جو ان کی وفات کے وقت پہنچ گئے تھے وہ لوگ حضرت ابوذر کے اہل و عیال کو حضرت عثمان بن عفان رضی اللہ عنہ کے پاس مدینے لے گئے حضرت عثمان رضی اللہ عنہ نے ان کی صاحبزادی کو اپنے بچوں کے ساتھ رکھ لیا اور کہا کہ اللہ ابوذر پر رحم کرے۔ حضرت ابوذر گندمی رنگ کے دراز قامت تھے سر کے بال اور ڈاڑھی کے بال سپید تھے ہم ان کے باقی حالات انشاء اللہ کنیت کے باب میں لکھیں گے۔ ان کا تذکرہ تینوں نے لکھا ہے۔

۸۰۱۔ حضرت جندبؓ بن حیان

حضرت جندبؓ بن حیان۔ کنیت ان کی ابورمثہ ہے۔ تمیمی ہیں بنی امر القیس بن زید بن منہا بن تمیم سے ان کے نام میں اختلاف ہے۔ برقی نے ان کا نام یہی بتایا ہے اور ابو عبد اللہ ابن مندہ نے رفاع کے نام میں ان کا ذکر لکھا ہے۔ ان کا تذکرہ ابو موسیٰ نے اسی طرح مختصر لکھا ہے

۸۰۲۔ حضرت جندبؓ بن زہیر

حضرت جندبؓ بن زہیر بن حارث بن کثیر بن جشم بن سمیع بن مالک بن ذہل بن مازن بن ذبیان بن ثعلبہ بن دول بن سعد منہا ابن عامر ازدی غامدی۔ جنگ صفین کے پیادوں میں حضرت علیؓ کے ساتھ تھے اسی جنگ صفین میں شہید ہوئے ابو عمر نے لکھا ہے کہ بعض لوگ کہتے ہیں کہ جس شخص نے ولید بن عقبہ بن ابی معیط کے سامنے جادو گر کو قتل کیا تھا وہ جندب بن زہیر ہیں یہ زہیر بن بکار کا قول ہے اور بعض لوگ کہتے ہیں وہ جندب بن کعب تھے یہی صحیح اور انہوں نے کہا ہے کہ جندب بن زہیر کے صحابی ہونے میں اختلاف ہے بعض لوگ کہتے ہیں یہ صحابی نہیں ہیں اور ان کی حدیث مرسل ہے اور انہوں نے ان کی حدیث میں سری بن اسمعیل کی وجہ سے کلام کیا ہے۔ ابو نعیم نے کہا ہے کہ بغوی نے ان کا ذکر کیا ہے اور کہا ہے کہ یہ ازدی ہیں اور کلبی نے ابو صالح سے انہوں نے ابن عباس سے روایت کی ہے کہ جندب بن زہیر جب نماز پڑھتے تھے یا روزہ رکھتے تھے یا صدقہ دیتے تھے اور ان کی تعریف کی جاتی تھی تو وہ خوش ہوتے تھے اور لوگوں کے کہنے سے وہ ان باتوں کو زیادہ کرتے تھے پس اللہ تعالیٰ نے اس بارے میں یہ آیت نازل فرمائی:

فمن كان يرجو لقاء ربه فليعمل عملا صالحا ولا يشرك بعبادة ربه احدا - (النساء: ۱۰۰)

”پس جو کوئی اپنے پروردگار سے ملنے کا یقین رکھتا ہو اسے چاہیے کہ نیک کام کرے اور اپنے پروردگار کی عبادت میں کسی کو شریک نہ کرے بغرض تعریف کوئی نیک کام کرنا یا ہے اور ریا ایک قسم کا شرک ہے۔“

یہ ان لوگوں میں تھے جنہیں حضرت عثمانؓ نے کوفہ سے شام بھیجا تھا (قبیلہ) ازد میں جو چار جندب تھے جندب الخیر بن عبد اللہ اور جندب بن کعب جادو گر کے قاتل اور جندب بن عقیف اور جندب بن زہیر انہیں میں سے ایک یہ بھی ہیں۔ یہ جندب حضرت علیؓ کے ہمراہ جنگ صفین میں شہید ہوئے۔ ان کا تذکرہ ابن مندہ اور ابو نعیم نے لکھا ہے مگر ابو عمر نے (ان کا تذکرہ مستقل نہیں لکھا بلکہ) ان کے کچھ حالات جندب بن کعب کے تذکرہ میں لکھے ہیں۔

۸۰۳۔ حضرت جندبؓ بن ضمیر

حضرت جندبؓ بن ضمیر لیشی۔ یہ وہی شخص ہیں جن کے حق میں اللہ تعالیٰ کا یہ قول نازل ہوا ومن یخرج من بیتہ مهاجر الی اللہ ورسولہ۔ (النساء: ۱۰۰) الایۃ ”اور جو کوئی اپنے گھر سے خدا اور رسول کی طرف ہجرت کے ارادے سے نکلے پھر وہ اثنائے راہ میں قبل دار الحجرت میں پہنچنے کے۔“ علماء نے ان کے نام میں اختلاف کیا ہے طاؤس نے ابن عباس سے روایت کی ہے کہ نبی لیث میں سے ایک شخص جن کا نام جندب ابن ضمیر تھا بہت مالدار تھے اور ان کے چار بیٹے تھے انہوں نے ایک مرتبہ کہا کہ اے اللہ

میں اپنی جان سے تیرے رسول کی مدد کرتا ہوں اور اب میں مشرکوں کی جماعت کو چھوڑ کر دارالہجرت کی طرف جاتا ہوں اور نبی ﷺ کے پاس رہوں گا اور مہاجرین و انصار کی جماعت بڑھاؤں گا

چنانچہ انہوں نے اپنے بیٹوں سے کہا کہ مجھے دارالہجرت (یعنی مدینہ منورہ) کی طرف لے چلو تا کہ میں نبی صلی اللہ علیہ وسلم کے پاس رہوں پس ان لوگوں نے ان کو سوار کیا (اور لے چلے) جب یہ (مقام) تنعیم میں پہنچے تو مر گئے لہذا اللہ عزوجل نے یہ آیت نازل فرمائی ومن ینخرج من بیتہ مهاجر الی اللہ ورسولہ الا یہ (النساء: ۱۰۰) حماد بن سلمہ نے محمد بن اسحاق سے انہوں نے یزید بن عبداللہ بن قسیط سے ایسا ہی روایت کیا ہے اور حجاج بن منہال نے بھی محمد بن اسحاق سے انہوں نے یزید بن قسیط سے ایسا ہی روایت کیا ہے اور انہوں نے یہ بھی روایت کیا ہے کہ ان کا نام جندع بن ضمیرہ ہے۔ ابن اسحاق کے اکثر شاگردوں نے ان کی موافقت کی ہے اور عمرہ نے ابن عباس سے (ان کا نام) ضمیرہ بن ابی العیص روایت کیا ہے اور عبدالغنی بن سعید نے کہا ہے کہ ان کا نام ضمیرہ ہے اور ابوصالح نے ابن عباس سے روایت کیا ہے کہ ان کا نام جندع بن ضمیرہ ہے اور بعض لوگ ان کا نام ضمیر بن عمر وخرامی بتاتے ہیں۔ اس اختلاف کو ابن مندہ اور ابو نعیم نے ذکر کیا ہے مگر ابو عمر نے کہا ہے کہ ان کا نام جندب بن ضمیرہ جندعی ہے جب یہ آیت نازل ہوئی الم تکن ارض اللہ واسعة فتهاجروا فیہا۔ الا یہ (سورۃ النساء: ۹۷) ”کیا خدا کی زمین وسیع نہ تھی کہ تم اس میں ہجرت کر جاتے۔“ تو انہوں نے کہا کہ یا اللہ میں بہت ہی معذور و مجبور ہوں مگر (اب تیرے حکم کے سامنے) کوئی معذوری اور مجبوری نہیں ہے بعد اس کے وہ چل دیئے حالانکہ بہت ہی بوڑھے تھے۔ راستے ہی میں مر گئے تو نبی ﷺ کے بعض اصحاب نے کہا کہ (افسوس) وہ ہجرت سے پہلے ہی مر گئے اب ہم نہیں جانتے کہ وہ (مرتبہ) ولایت لے پر ہیں یا نہیں اس پر یہ آیت نازل ہوئی ومن ینخرج من بیتہ مهاجر الی اللہ ورسولہ ثم یدرکہ الموت فقد وقع اجرہ علی اللہ انہوں نے کچھ بھی اختلاف نقل نہیں کیا۔ ان کا تذکرہ تینوں نے لکھا ہے۔

۸۰۴۔ حضرت جندبؓ بن عبداللہ

حضرت جندبؓ بن عبداللہ بن سفیان بجلی علقی۔ علقہ بفتح عین ولام ایک شاخ ہے قبیلہ بجیلہ کی یہ علقہ بیٹے ہیں عبقر بن انمار بن ارش بن عمرو بن غوث کے جو بھائی ہیں ازد بن غوث کے یہ صحابی ہیں مگر قدمائے صحابہ میں نہیں ہیں۔ کنیت ان کی ابو عبداللہ ہے کوفہ میں رہتے تھے پھر بصرہ چلے گئے تھے مصعب بن زبیر کے ہمراہ کوفہ گئے تھے۔ ان سے اہل بصرہ میں سے حسن (بصری) اور محمد بن سیرین اور انس بن سیرین اور ابوالسواء عدوی اور بکر بن عبداللہ نے اور یونس بن جبیر باہلی نے اور صفوان بن محرز نے اور ابو عمران جوئی نے روایت کی ہے اور اہل کوفہ میں سے عبدالملک بن عمیر نے اور اسود بن قیس نے اور سلمہ ابن کہیل نے روایت کی ہے اور خود انہوں نے ابی بن کعب سے اور حذیفہ سے روایت کی ہے۔ ان سے حسن (بصری) نے روایت کی ہے کہ نبی نے فرمایا جو شخص صبح کی نماز پڑھ لیتا ہے وہ اللہ عزوجل کی پناہ میں ہو جاتا ہے پس خیال رکھو کہ اللہ تم سے اپنے حق کے متعلق مطالبہ نہ کرے۔ ابن مندہ اور

۱۔ ولایت کے معنی دوستی اور نزدیکی یہاں مراد خدا کی دوستی اور اس کا تقرب ہے چونکہ جو مسلمان دارالہجرت سے باوجود قدرت کے ہجرت نہ کرے اور خدا کے دشمنوں کے شہر میں رہے وہ خدا کا دوست نہیں ہوتا لہذا ان کو یہ شبہ ہوا۔

ابونعیم نے کہا ہے کہ ان کو لوگ جناب الخیر کہتے ہیں اور ابن کلی نے ذکر کیا ہے کہ جناب الخیر وہ جناب ہیں جو عبد اللہ بن اخرم ازدی غامدی ہیں۔ ہمیں ابوالفضل عبد اللہ بن احمد نے خبر دی وہ کہتے تھے ہمیں جعفر بن احمد بن حسین مقری نے خبر دی وہ کہتے تھے ہمیں ابوالقاسم علی بن محسن تنوخی نے خبر دی وہ کہتے تھے ہمیں ابوالحسین یعنی عبید اللہ بن جعفر بن بیان زبیری نے خبر دی وہ کہتے تھے ہم سے احمد بن ابی عوف نے بیان کیا وہ کہتے تھے ہم سے احمد بن حسن بن خراش نے بیان کیا وہ کہتے تھے ہم سے عمرو بن عاصم نے بیان کیا وہ کہتے تھے میں نے اپنے والد سے سنا وہ کہتے تھے کہ خالد الجعفی جو صفوان بن محرز کے بھتیجے تھے صفوان بن محرز سے نقل کرتے تھے کہ انہوں نے بیان کیا کہ جناب بن عبد اللہ بجلی نے عسعس بن سلامہ کے پاس فتنہ ابن زبیر کے زمانے میں کہلا بھیجا کہ تم اپنے بھائی بندوں کو میرے لئے جمع کر دو تا کہ میں ان سے کچھ بیان کروں۔

چنانچہ عسعس نے ایک آدمی بھیج کر سب کو جمع کر لیا جب وہ جمع ہو گئے تو جناب آئے ایک بارانی پسے ہوئے تھے اس بارانی کو سر سے ہٹا کر کہنے لگے کہ رسول اللہ ﷺ نے مسلمانوں کا ایک لشکر مشرکوں کی طرف بھیجا تو جب وہ باہم مقابل ہوئے تو مشرکوں میں ایک شخص تھا کہ جب وہ کسی مسلمان پر حملہ کرنے کا ارادہ کرتا اور حملہ کرتا تو اسے قتل کر دیتا ایک مسلمان نے اس کی غفلت کا موقع تلاش کیا وہ کہتے تھے کہ ہم سے یہ بیان کیا گیا ہے کہ وہ اسامہ بن زید تھے چنانچہ انہوں نے (اس کو غافل پا کر) اس پر تلوار چلائی اس نے (اپنے بچاؤ کے لئے) کہا لا الہ الا اللہ مگر انہوں نے (اس کے کہنے پر کچھ التفات نہ کیا اور) اس کو قتل کر دیا اور رسول اللہ کے پاس خوشخبری آئی آپ نے سب کیفیت پوچھی اور اس نے آپ سے بیان کیا یہاں تک کہ اس شخص کا حال بھی بیان کیا حضرت نے اسامہ کو بلایا اور ان سے پوچھا کہ تم نے اس شخص کو کیوں قتل کیا انہوں نے عرض کیا کہ یا رسول اللہ ﷺ اس شخص نے مسلمانوں میں سخت آفت برپا کر رکھی تھی فلاں فلاں مسلمانوں کو اس نے قتل کیا تھا اور انہوں نے بہت سے لوگوں کے نام حضرت کو بتائے اور کہا کہ جب میں نے اس پر تلوار اٹھائی تو اس نے تلوار کو دیکھ کے لا الہ الا اللہ کہہ دیا رسول اللہ ﷺ نے فرمایا کہ تم نے اسے قتل کر دیا انہوں نے عرض کیا کہ ہاں آپ نے فرمایا پھر تم لا الہ الا اللہ کا کیا جواب دو گے جب وہ قیامت کے دن (مشکل ہو کر) آئے گا وہ کہتے تھے کہ رسول اللہ ﷺ بار بار یہی فرماتے تھے کہ تم لا الہ الا اللہ کا کیا جواب دو گے جب وہ قیامت کے دن آئے گا یہ حدیث بیان کر کے جناب نے ہم سے کہا کہ دیکھو ایک فتنہ! تمہارے اوپر آیا ہے جو اس فتنے میں پڑے گا ہلاک ہو جائے گا۔ عسعس کہتے ہیں کہ ہم لوگوں نے کہا کہ اللہ آپ کو خوشحال رکھے آپ ہمیں کیا حکم دیتے ہیں اگر وہ فتنہ ہمارے شہروں میں آجائے تو ہم کیا کریں؟ جناب نے کہا تو تم اپنے گھروں میں گھس جاؤ ہم لوگوں نے کہا کہ اگر فتنہ ہمارے گھروں میں آجائے (تو ہم کیا کریں) جناب نے کہا تو تم اپنی کوٹھڑیوں میں گھس جاؤ ہم لوگوں نے کہا اگر فتنہ ہماری کوٹھڑیوں میں آجائے تو ہم کیا کریں؟ جناب نے کہا تو تم اپنے چھپنے کے مقامات میں گھس جاؤ لوگوں نے کہا اگر وہ فتنہ ہمارے چھپنے کے مقامات میں بھی آجائے تو کیا کریں (جناب نے کہا تو خدا کے بندہ مقتول بنو بندہ قاتل نہ بنو۔ ان کا تذکرہ تینوں نے لکھا ہے۔

۱۔ حضرت عبد اللہ بن زبیر سے اور یزید والوں سے جنگ ہو رہی تھی چونکہ دونوں مسلمان تھے اس لئے اس لڑائی کو فتنہ کہا اور اس سے بچنے کی تاکید کی اور اسی فتنہ سے بچانے کے لئے اوپر والی حدیث بیان کی۔

۸۰۵۔ حضرت جندبؓ بن عمرو

حضرت جندبؓ بن عمرو بن حمہ دوسی۔ بنی عبد شمس کے حلیف ہیں عروہ بن زبیر نے اور ابن شہاب نے کہا ہے کہ وہ مقام اجنادین میں شہید ہوئے۔ ان کا تذکرہ ابن مندہ اور ابو نعیم نے لکھا ہے۔

۸۰۶۔ حضرت جندبؓ بن کعب

حضرت جندبؓ بن کعب بن عبد اللہ بن غنم بن جز بن عامر بن مالک بن ذہل بن ثعلبہ بن ظبیان بن عامر ازدی ثمہ الغامدی ان کے نسب میں اس کے علاوہ اور بھی بیان کیا گیا ہے قبیلہ ازد کے جندبوں میں سے ایک یہ بھی ہیں اکثر (ائمہ فن) کے نزدیک جادو گر کو انہیں نے قتل کیا تھا جو لوگ اس کے قائل ہیں ان میں کلبی اور بخاری بھی ہیں۔ ان سے حسن (بصری) نے روایت کی ہے۔ ہمیں ابراہیم ابن محمد بن مہران فقیہ وغیرہ نے خبر دی وہ اپنی سند سے محمد بن عیسیٰ (ترمذی) سے روایت کرتے تھے کہ انہوں نے کہا ہمیں احمد بن منیع نے خبر دی وہ کہتے تھے ہمیں ابو معاویہ نے اسماعیل بن مسلم سے انہوں نے حسن سے انہوں نے جندب سے روایت کر کے خبر دی کہ انہوں نے کہا رسول اللہ ﷺ فرماتے تھے کہ جادو گر کی سزا یہ ہے کہ اسے تلوار سے قتل کیا جائے۔ اس حدیث کے مرفوع ہونے میں اختلاف ہے بعض نے تو اس کو اسی سند سے مرفوع کیا ہے اور بعض نے اس کو جندب پر موقوف کیا ہے۔

انہوں نے جو جادو گر کو قتل کیا اس کا سبب یہ تھا کہ ولید بن عقبہ بن ابی معیط جب کوفہ کے امیر تھے تو ان کے پاس ایک جادو گر آیا اور ولید کے سامنے شعبدے کرنے لگا اس نے ولید کو یہ دکھایا کہ وہ ایک شخص کو قتل کرتا ہے پھر اسے زندہ کر دیتا ہے اور اونٹنی کے منہ میں (کوئی چیز) ڈالتا ہے اور اس کی شرمگاہ سے (اس کو) نکال لیتا ہے پس ایک تلوار صقیل کی ہوئی اٹھائی اور اسے لے کے جادو گر کے پاس آئے اور ایک ہی وار میں اسے قتل کر دیا پھر اس سے کہا کہ اب تو اپنے آپ کو زندہ کر لے اور انہوں نے یہ آیت پڑھی اتاتون اسحر وانتم تصبرون ”کیا تم دیدہ و دانستہ جادو کرتے ہو۔“ پس یہ (گرفتار کر لئے گئے اور) ولید کے سامنے پیش کئے گئے انہوں نے (ولید سے) کہا کہ میں نے رسول اللہ ﷺ کو یہ فرماتے ہوئے سنا ہے کہ ساحر کی سزا یہ ہے کہ اسے تلوار مار دی جائے مگر ولید نے کچھ نہ سنا اور انہیں قید کر دیا پھر جب داروغہ قید خانہ نے ان کے نماز اور روزے کی حالت دیکھی تو اس نے ان کو رہا کر دیا ولید نے داروغہ کو گرفتار کر لیا اور اسے قتل کر دیا اور بعض لوگ کہتے ہیں (قتل نہیں کیا) بلکہ قید کر دیا تھا پھر حضرت عثمان رضی اللہ عنہ کا خط ولید کے نام اس کے چھوڑ دینے کے متعلق آیا اور بعض لوگ کہتے ہیں (یہ نہیں ہوا) بلکہ ولید نے جندب کو قید کیا تو ان کے بھتیجے داروغہ قید خانہ کے پاس گئے اور اسے قتل کر دیا اور جندب کو نکال لیا اور اسی کے متعلق انہوں نے یہ اشعار کہے:

افی مضرب السحار یحبس جندب
یقتل اصحاب النبی الاوائل

فان یک ظنی با بن سلمیٰ ورھطہ
هو الحق یطلق جندب ویقاتل

کیا جادو گر کے قتل کرنے سے جندب قید ہو سکتے ہیں۔ اور کیا نبی کے قدیم صحابہ قتل کئے جاسکتے ہیں۔ پس اگر میرا خیال

ابن سلمیٰ اور اس کے گروہ کی طرف صحیح ہے تو جندب چھوڑ دیئے جائیں گے اور وہ جہاد کریں گے۔

اور یہ (بعد اس کے) سرزمین روم میں چلے گئے اور وہاں مشرکوں سے برابر لڑتے رہے یہاں تک کہ حضرت معاویہ کی خلافت کے دسویں سال میں وفات پائی۔ (ایک مرتبہ) حضرت ابن عمر سے کسی نے کہا کہ مختار نے ایک کرسی بنوائی ہے اپنے اصحاب سے

اس پر بیٹھ کر ملاقات کرتا ہے لوگ اس کے ذریعہ سے پانی برسنے کی اور فتح ملنے کی دعائیں مانگتے ہیں تو حضرت ابن عمر نے کہا کہ قبیلہ ازد کا کوئی جندب کیوں نہیں اس کی خبر لیتا (قبیلہ ازد میں جندب نام کے صحابی اتنے تھے) جندب بن زہیر بنی ذبیان سے اور جندب الخیر بن عبد اللہ اور جندب بن کعب اور جندب بن عقیف۔ ان کا تذکرہ تینوں نے لکھا ہے۔

۸۰۷۔ حضرت جندبؓ بن مکیث

حضرت جندبؓ بن مکیث بن عمرو بن جراد بن یربوع بن طحیل بن عدی بن ربعہ بن رشدان بن قیس بن جہینہ بن زید جہنی رافع بن مکیث کے بھائی ہیں۔ یہ دونوں بھائی صحابی ہیں۔ ان سے مسلم بن عبد اللہ لیشی نے اور ابو سبرہ جہنی نے روایت کی ہے۔ انہیں نبی ﷺ نے (قبیلہ) جہینہ کے صدقات پر عامل بنایا تھا۔ یہ محمد بن سعد کا قول ہے۔ یہ مدینہ میں رہتے تھے۔ ہمیں ابو یاسر ابن ابی جبہ نے اپنی سند سے عبد اللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں یعقوب نے خبر دی وہ کہتے تھے میرے والد بیان کرتے تھے کہ مجھ سے محمد بن اسحاق نے یعقوب بن عتبہ سے انہوں نے مسلم بن عبد اللہ لیشی سے انہوں نے جندب بن مکیث سے روایت کی ہے کہ وہ کہتے تھے رسول اللہ ﷺ نے غالب بن عبد اللہ کلبی کو جو کلب لیث کے خاندان سے تھے (مقام) بلموح کی طرف بھیجا چنانچہ ہم لوگ گئے جب وہاں کے لوگ یکجا ہوئے اور اپنے اپنے گھروں میں سو رہے تو ہم نے ان پر تاخت کی بہتوں کو ہم نے قتل کیا اور مویشی ہانک لائے۔ ابو احمد عسکری نے (کہا ہے) کہ یہ جندب بیٹے ہیں عبد اللہ بن مکیث کے پھر انہوں نے خود ہی اس کے خلاف لکھ دیا ہے اور رافع بن مکیث کے نے تذکرہ میں بیان کیا ہے کہ یہ جندب کے بھائی ہیں اور انہوں نے رافع کے نسب میں عبد اللہ کو ذکر نہیں کیا پھر یہ جندب کے بھائی کیونکر ہو سکتے ہیں جندب کے بیان میں جو کچھ انہوں نے لکھا ہے اس کے موافق یہ جندب بن عبد اللہ بن مکیث کے چچا ہوں گے۔ ان کا تذکرہ تینوں نے لکھا ہے۔

۸۰۸۔ حضرت جندبؓ بن ناجیہ

حضرت جندبؓ بن ناجیہ۔ یا ناجیہ بن جندب۔ محمد بن معمر نے عبید اللہ بن موسیٰ سے انہوں نے موسیٰ عبید اللہ سے انہوں نے عبید اللہ ابن عمرو اسلمی سے انہوں نے ناجیہ بن جندب یا جندب بن ناجیہ سے روایت کی ہے کہ وہ کہتے تھے جب ہم (مقام) غمیم میں پہنچے تو رسول اللہ ﷺ کو خبر ملی کہ قریش نے خالد بن ولید کو چند سواروں کے ساتھ بھیجا ہے تاکہ وہ رسول اللہ ﷺ سے مقابلہ کریں تو رسول اللہ ﷺ نے ان کے مقابلہ کو پسند نہ کیا آپ ان لوگوں پر بہت مہربان تھے آپ نے فرمایا کہ کوئی ہے جو ہم کو دوسرے راستے سے لے چلے میں نے عرض کیا کہ میرا باپ آپ پر فدا ہو جائے میں (ایسا کر سکتا ہوں) چنانچہ میں نے سب لوگوں کو ایک راستے پر لگا دیا پس ہم برابر چلتے رہے یہاں تک کہ (مقام) حدیبیہ میں جا کے اترے وہاں کا چشمہ بالکل خشک تھا اس میں ایک تیر یا دو تیر اپنے ترکش سے ڈالے بعد اس کے اس میں لعاب دہن ڈال دیا اور دعا کی وہاں کے چشمے ابلنے لگے یہاں تک کہ میں کہتا ہوں کہ (پانی اس کا اس قدر قریب آ گیا کہ) اگر ہم چاہتے تو اپنے ہاتھوں سے چلو بھر لیتے۔ اس حدیث کو ابو بکر بن ابی شیبہ نے عبید اللہ سے روایت کیا ہے اور انہوں نے کہا ہے کہ یہ حدیث ناجیہ سے مروی ہے انہوں نے (ان کے نام میں) شک نہیں کیا۔ ان کا تذکرہ ابن مندہ اور ابو نعیم نے لکھا ہے۔ یہ جو انہوں نے کہا ہے کہ جب ہم (مقام) غمیم میں پہنچے۔ یہ واقعہ عمرہ حدیبیہ کا ہے کیونکہ خالد اس وقت کافر تھے اس کے بعد اسلام لائے ہیں۔

۸۰۹۔ حضرت جندبؓ ابو ناجیہ

حضرت جندبؓ۔ کنیت ان کی ابو ناجیہ ان کے (صحابی ہونے کی) سند میں کلام ہے۔ بعض لوگ کہتے ہیں یہ وہی ہیں جن کا ذکر پہلے ہو چکا۔ مجزاة بن زاہر اسلمی نے ناجیہ بن جندب سے انہوں نے اپنے والد سے روایت کیا ہے کہ وہ کہتے تھے میں نبیؐ کے پاس اس وقت حاضر ہوا جب ہدیٰ لے روکی گئی میں نے عرض کیا کہ یا رسول اللہ ﷺ آپ میرے ساتھ ہدیٰ بھیج دیجئے تاکہ حرم میں قربانی کر دی جائے آپ نے فرمایا کہ تم کس طرح لے جاؤ گے میں نے عرض کیا کہ میں ایسے جنگلوں میں ہو کے جاؤں گا کہ کفار مجھے نہ پا سکیں گے وہ کہتے تھے کہ پھر حضرت نے ہدیٰ بھیج دی اور میں نے اس کو حرم میں قربان کر دیا۔ ابن مندہ نے ان کا ذکر ایسا ہی لکھا ہے اور ابو نعیم نے لکھا ہے کہ بعض راویوں نے ان کا ذکر کیا ہے اور کہا ہے کہ یہ وہی پہلے شخص ہیں حالانکہ یہ وہم ہے صحیح یہ ہے کہ ان کا نام ناجیہ بن جندب ہے مجزاة بن زاہر نے اپنے والد سے انہوں نے ناجیہ بن جندب اسلمی سے روایت کی ہے کہ وہ کہتے تھے میں نبیؐ کے حضور میں گیا جبکہ ہدیٰ روکی گئی اور بعد اس کے پوری حدیث بیان کی ہے اور کہا ہے کہ اس حدیث کو بعض راویوں نے روایت کیا ہے اور ان سے وہم ہو گیا ہے انہوں نے مجزاة کی روایت اپنے والد سے ناجیہ تک پہنچائی ہے اور ناجیہ کی روایت ان کے والد سے قرار دی ہے پس انہوں نے اسی وہم پر ایک تذکرہ قائم کر دیا ہے اور اس میں کسی کا خلاف نہیں کہ نبیؐ کی ہدیٰ جو شخص لے گئے تھے وہ ناجیہ بن جندب ہیں اور تمام ثابت قدم راویوں کی روایت اسرائیل سے ہے وہ مجزاة سے روایت کرتے ہیں وہ اپنے والد سے روایت کرتے ہیں وہ ناجیہ سے روایت کرتے ہیں۔ ان کا تذکرہ ابن مندہ اور ابو نعیم نے لکھا ہے۔

۸۱۱۔ حضرت جندرہؓ بن خیشنہ

حضرت جندرہؓ بن خیشنہ بن نقیر بن مرہ بن عرنہ بن وائلہ بن فاکہ بن عمرو بن حارث بن مالک بن نصر بن کنانہ بن خزیمہ بن مدرکہ بن الیاس بن مضر۔ کنیت ان کی ابو قرصافہ بنی مالک بن النصر سے ہیں۔ ابن ماکولانے ان کو لیشی کو قرار کر دیا ہے حالانکہ وہ صحیح نہیں ابن مندہ اور ابو نعیم نے ان کا نسب بیان کیا ہے اور ان کے نسب سے نصر اور کنانہ کو ساقط کر دیا ہے۔ اور کہا ہے کہ یہ مالک بن نصر بن کنانہ کی اولاد سے ہیں اور نسب میں ان کا نام نہیں لیا۔ ملک شام کے مقام فلسطین میں سکونت میں اختیار کر لی تھی۔ ان کی بہت سی حدیثیں ہیں جو اہل شام سے مروی ہیں۔ ان کا تذکرہ تینوں نے لکھا ہے اور انشاء اللہ کنیت کے باب میں ان کا ذکر آئے گا۔

۸۱۲۔ حضرت جندعؓ انصاری اوسی

حضرت جندعؓ انصاری اوسی۔ حماد بن سلمہ نے محمد بن اسحاق سے انہوں نے یزید بن قسیط سے روایت کی ہے کہ جندع بن ضمیرہ جندعی نبیؐ کے حضور میں حاضر ہوئے تھے۔ یہ ابن مندہ کا قول ہے اور ابو نعیم نے آدم سے انہوں نے حماد سے انہوں نے ثابت سے انہوں نے عبد اللہ بن حارث بن نوفل کے بیٹے سے انہوں نے اپنے والد جندع انصاری سے روایت کی ہے کہ انہوں نے کہا میں نے رسول اللہ سے سنا آپ فرماتے تھے کہ جو شخص عداۃ میرے اوپر جھوٹ بولے اسے چاہیے کہ اپنا ٹھکانا دوزخ میں تلاش کر

۱۔ بدنی اس جانور کو کہتے ہیں جو قربانی کے لئے حرم بھیجا جائے۔

۲۔ تمام اہمیت بولنے کا مطلب یہ ہے کہ اسے معلوم ہو کہ حضرت نے یہ نہیں فرمایا اور پھر آپ کی طرف منسوب کرے۔

لے اور عطا بن سائب نے عبداللہ بن حارث سے روایت کی ہے کہ جندع جندعی نبیؐ کے حضور میں حاضر ہوا کرتے تھے حضرت ان کو اپنے نزدیک بٹھالیے تھے اور ان پر مہربانی کرتے تھے ابواحمد عسکری نے اپنی سند سے عمارہ بن یزید سے انہوں نے عبداللہ بن علا سے انہوں نے زہری سے روایت کی ہے وہ کہتے تھے میں نے سعید بن جناب سے سنا وہ ابو عوفانہ مازنی سے روایت کرتے تھے کہ انہوں نے کہا میں نے ابو جنیدہ یعنی جندع بن عمرو بن مازن سے سنا وہ کہتے تھے کہ میں نے نبیؐ کو یہ فرماتے ہوئے سنا کہ جو شخص عمداً میرے اوپر جھوٹ بولے اسے چاہیے کہ اپنا ٹھکانا دوزخ میں تلاش کر لے اور میں نے آنحضرتؐ سے سنا ہے اگر نہ سنا ہو تو میرے کان بہرے ہو جائیں آپ جب حجتہ الوداع ۱ سے لوٹے اور غدیر خم ۲ میں پہنچے تو آپ لوگوں کے سامنے خطبہ پڑھنے کھڑے ہو گئے اور آپ نے علی (مرتضیٰ) کا ہاتھ پکڑا اور فرمایا من کنت ولیہ فہذا ولیہ اللہم وال من والہ و عاد من عادہ ” جس کا میں محبوب ہوں علی بھی اس کے محبوب میں ہیں اے اللہ محبت کر اس سے جو علی سے محبت کرے اور دشمنی رکھ اس سے جو علی سے دشمنی رکھے۔“ عبید اللہ (راوی) کہتے تھے میں نے زہری سے کہا کہ یہ حدیث تم ملک شام میں نہ بیان کرو تم خود اپنے کانوں سے سب ۳ علی بن رہے ہوزہری نے کہا (پس اسی حدیث پر تم کو ایسا خیال آیا) خدا کی قسم میرے پاس علی کے فضائل اس قدر ہیں کہ اگر میں انہیں بیان کروں تو بے شک قتل کر دیا جاؤں۔

میں کہتا ہوں کہ ابن مندہ نے شروع تذکرہ میں ایسی ہی روایت لکھی ہے تذکرہ لکھا ہے جندع انصاری کا اور حدیث لکھی ہے جندع ابن ضمیرہ جندعی کی اور بے شک ابن مندہ کو اس میں اشتباہ ہو گیا ہے کیونکہ جندع بن ضمیرہ کا تذکرہ اس تذکرہ کے بعد آئے گا۔

۸۱۳۔ حضرت جندعؓ بن ضمیرہ

حضرت جندعؓ بن ضمیرہ۔ حماد بن سلمہ نے محمد بن اسحاق سے انہوں نے یزید بن عبداللہ بن قسیط سے روایت کی ہے کہ جندع بن ضمیرہ لیشی وہی ہیں جن کے حق میں یہ آیت نازل ہوئی تھی ومن ینخرج من بیتہ مهاجراً الی اللہ ورسولہ الیہ۔ (النساء: ۱۰۰) حجاج بن منہال نے ابن اسحاق سے انہوں نے یزید سے روایت کی ہے کہ ان کا نام جندع بن ضمیرہ ہے اور ابن اسحاق کے اکثر شاگردوں نے ان کی موافقت کی ہے۔ ان کا تذکرہ جندع بن ضمیرہ کے نام میں اس سے زیادہ ہو چکا ہے۔

۱۔ حجتہ الوداع وہ حج جو حضرت رسول اللہؐ کا آخری حج تھا۔ ۱۲

۲۔ غدیر خم ایک چشمہ کا نام ہے مقام جحفہ سے تین میل ہے ہم حجتہ الوداع کا مختصر حال نہایت جامعیت کے ساتھ علم الفقہ کی پانچویں جلد میں لکھ چکے ہیں اسی مقام پر ہم نے اس خطبہ کی مفصل کیفیت مع اس کے مباحث و نتائج کے لکھی ہے شایقین اس جلد کو دیکھ کر تفصیلی حالات معلوم کر لیں۔ ۱۳

۳۔ سب کے معنی پر کہنا اہل شام شہادت عثمان کے بعد سے حضرت علی مرتضیٰ کی طرف سے مشکوک ہو گئے تھے پھر جنگ جمل و صفین نے ان کے شکوک اور ظنون فاسدہ کو یقین کی سرحد تک پہنچا دیا تھا بشریت اور معاشرت اور پھر اس پر واقعات کی پیچیدگی اور ان سب پر مزید بلوائیوں کی فتنہ انگیزی نے ان کو تحقیقات کا موقع نہ دیا اور شیر خدا کی طرف سے وہ بدظن رہے زمانہ بعد میں جب تحقیقات کامل ہو گئی تو خیالات جاتے رہے یہ اسی زمانہ قبل از تحقیقات کا حال ہے کہ بعض لوگ حضرت علی مرتضیٰ کی برائیاں کیا کرتے تھے مگر علمائے ربانی علی مرتضیٰ کے فضائل و مناقب کے بیان سے ایسی حالت میں بھی باز نہ آتے تھے۔

۸۱۴۔ حضرت جندلہؓ بن نھلہ

حضرت جندلہؓ بن نھلہ بن عمرو بن بہدلہ۔ ان کی حدیث علامات نبوت کے متعلق ایک عمدہ حدیث ہے۔ ان کا تذکرہ ابو عمر نے مختصر لکھا ہے۔

۸۱۵۔ حضرت جنیدؓ بن سباع جہنی

حضرت جنیدؓ بن سباع جہنی اور بعض لوگ کہتے ہیں حبیب کنیت ان کی ابو جمعہ ہے۔ ان کا شمار اہل شام میں ہے لوگوں نے ان کا ذکر بیان نون کے بعد یای مثنیٰ تھانیہ کے ساتھ کیا ہے اور ان کی حدیث جنڈ نون کے بعد یای موحده کے بیان میں گزر چکی ہے۔ ان کا تذکرہ تینوں نے لکھا ہے۔

۸۱۶۔ حضرت جنیدؓ بن عبدالرحمن

حضرت جنیدؓ بن عبدالرحمن بن عوف بن خالد بن عقیف بن بجید بن رواس بن کلاب بن ربیعہ بن عامر بن صعصعہ۔ یہ اور ان کے بھائی حمید اور عمرو بن مالک نبیؐ کے حضور میں وفد بن کے آئے تھے۔ یہ ہشام کلبی کا قول ہے۔

باب الجیم والہاء

۸۱۷۔ حضرت جہیلؓ بن سیف

حضرت جہیلؓ بن سیف۔ بنی جراح سے ہیں۔ یہی ہیں جو نبی ﷺ کے وفات کی خبر لے کر حضرموت گئے تھے اور انہیں کی نسبت امر القیس بن عابس نے یہ شعر کہا تھا

شمت البغایا یوم اعلن جہیل بنی احمد النبی المہدی

نامراد ہو گئے لشکر (اسلام) جب جہیل نے اعلان کیا۔ خبر وفات احمد نبی ہدایت یافتہ کا۔

جہیل اور ان کے گھر کے لوگ (قبیلہ) کلب سے تھے حضرموت میں رہتے تھے۔ ابن کلبی نے ان کا ذکر اسی طرح لکھا ہے کہ یہ کلب بن وبرہ کے خاندان سے ہیں۔ ان کا تذکرہ ابو موسیٰ نے لکھا ہے۔

۸۱۸۔ حضرت جہجاءؓ بن قیس

حضرت جہجاءؓ بن قیس۔ اور بعض لوگ کہتے ہیں ابن سعید بن سعد بن حرام بن غفار غفاری۔ اہل مدینہ میں سے ہیں ان سے عطا ابن یسار اور سلیمان بن یسار نے روایت کی ہے نبی ﷺ کے ہمراہ بیعتہ الرضوان میں شریک تھے اور غزوہ مرسیج میں بھی شریک تھے جو قبیلہ خزاعہ کی شاخ بنی مصطلق کے ساتھ ہوا تھا۔ اس زمانے میں یہ حضرت عمر بن خطابؓ کے اجیر تھے۔ ان کے اور ننان بن فروہ جہنی کے درمیان میں اس غزوہ میں کچھ نزاع ہو گئی تھی تو جہجاء نے آواز دی کہ اے مہاجرین (دیکھو) اور ننان نے آواز دی کہ اے انصار (دیکھو) اور ننان بنی عوف بن خزرج کے حلیف تھے اور یہی معاملہ عبداللہ بن ابی سردار منافقین کے اس قول کا باعث تھا کہ لیخرجن الاعز منها الاذل صاحب عزت ذلیل کو وہاں سے نکال دے گا۔ اس منافق نے یہ کہا تھا کہ اگر ہم مدینہ لوٹ کر

گئے تو ہم میں جو صاحب عزت ہیں یعنی منافقین ذلیل لوگوں یعنی مسلمانوں کو مدینہ سے نکال دیں گے۔“ ان سے اس حدیث میں ان کی حالت کفر و اسلام مراد ہے کیونکہ انہوں نے قبل اسلام ۱ لانے کے ساتھ بکریوں کا دودھ پیا تھا پھر یہ اسلام لائے تو ایک بکری کا دودھ بھی نہ پی سکے۔ ابو عمر نے کہا یہی ہیں جنہوں نے حضرت عثمان رضی اللہ عنہ کے ہاتھ سے عصا لے لیا تھا اور وہ خطبہ پڑھ رہے تھے پھر انہوں نے اس عصا کو توڑ ڈالا تو ان کے گھٹنے میں مرض آکھ ہو گیا تھا وہ عصا رسول اللہ ﷺ کا تھا۔ ان کی وفات حضرت عثمان کی شہادت کے ایک سال بعد ہوئی۔

ہمیں اسماعیل بن عبید اللہ اور کئی لوگوں نے اپنی سند سے محمد بن عیسیٰ تک خبر دی وہ کہتے تھے ہم سے ابن ابی عمرو نے بیان کیا وہ کہتے تھے ہمیں سفیان نے عمرو بن دینار سے نقل کر کے خبر دی کہ انہوں نے جابر بن عبد اللہ کو یہ کہتے ہوئے سنا کہ ہم ایک جہاد میں تھے لوگ کہتے ہیں اس کا نام غزوة بنی المصطلق ہے ایک شخص نے مہاجرین میں سے ایک انصاری شخص کی نشستگاہ میں طمانچہ مارا تو اس مہاجر نے کہا کہ مہاجرین کی دوہائی ہے انصاری نے کہا انصاری کی دوہائی ہے اس کو نبی ﷺ نے سنا تو فرمایا کہ یہ جاہلیت کی سی گفتگو کیوں ہو رہی ہے۔ لوگوں نے کہا کہ مہاجرین میں ایک شخص نے ایک انصاری شخص کی نشستگاہ میں طمانچہ مارا ہے حضرت نے فرمایا اس کا ذکر نہ کرو لغوبات ہے اس خبر کو عبد اللہ بن ابی بن سلول نے سنا اس نے کہا کیا مہاجرین نے ایسا کیا (اچھا) لسن رجعنا الی المدینة لیخرجن الاعز منها الاذل تو حضرت عمر نے عرض کیا کہ یا رسول اللہ مجھے اجازت دیجئے تو میں اس منافق کی گردن مار دوں رسول اللہ ﷺ نے فرمایا کہ جانے دو لوگ نہ کہیں کہ محمد اپنے اصحاب ۲ کو قتل کرتے ہیں اور عمرو بن دینار کے علاوہ اور رایوں نے بیان کیا ہے کہ (جب عبد اللہ بن ابی نے یہ نالائق جملہ کہا تو) اس کے بیٹے عبد اللہ بن عبد اللہ نے (جو کامل ایمان شخص تھے) اس سے کہا کہ (تو یہاں سے) لوٹ کر نہیں جاسکتا جب تک کہ اس امر کا اقرار نہ کر لے کہ تو ذلیل ہے اور رسول اللہ باعزت ہیں چنانچہ اس نے اس کا اقرار کر لیا۔ ہمیں ابو الفضل منصور بن ابی الحسن بن ابی عبد اللہ فقیہ شافعی طبری نے اپنی سند سے ابو یعلیٰ موصلی تک خبر دی وہ کہتے تھے ہم سے ابو بکر بن ابی شیبہ نے اور ابو کریب نے بیان کیا یہ دونوں کہتے تھے ہمیں زید بن حباب نے موسیٰ بن عبیدہ سے انہوں نے عبیدہ بن سلمان قرشی سے انہوں نے عطا بن یسار سے انہوں نے جباہ غفاری سے نقل کر کے خبر دی کہ وہ کہتے تھے رسول اللہ ﷺ نے فرمایا مومن ایک آنت میں کھاتا ہے اور کافر سات آنتوں میں کھاتا ہے۔ ان کا تذکرہ تینوں نے لکھا ہے۔

۸۱۹۔ حضرت جہدمہ

حضرت جہدمہ۔ ابو موسیٰ نے کہا ہے کہ ابن شاہین وغیرہ نے ان کا ذکر کیا ہے۔ ہمیں ابو موسیٰ نے کتابتہ خبر دی وہ کہتے تھے ہمیں ابو بکر بن حارث نے اجازتہ خبر دی وہ کہتے تھے ہمیں ابو احمد عطار نے خبر دی وہ کہتے تھے ہمیں عمر بن احمد بن عثمان یعنی ابو حفص نے خبر دی وہ کہتے تھے میرے والد نے بیان کیا وہ کہتے تھے ہمیں جعفر بن محمد بن شاہر نے خبر دی نیز ابو حفص کہتے تھے ہم سے محمد بن یعقوب ثقفی نے بھی بیان کیا وہ کہتے تھے ہمیں احمد بن عمار رازی نے خبر دی یہ دونوں (یعنی احمد بن عمار اور جعفر بن محمد) کہتے تھے ہم

۱۔ قبل اسلام لانے کے یہ نبی کے مہمان ہوئے تو سات بکریوں کے دودھ میں بھی سیر نہ ہوئے تھے۔ ۱۲

۲۔ اس وقت تک منافق مسلمانوں کے ساتھ ملے ہوئے تھے ظاہری امتیاز کوئی نہ تھا لہذا اگر قتل کئے جاتے تو ناواقف اغیار بھی سمجھتے کہ رسول اللہ اپنے اصحاب کو قتل کرتے ہیں۔

سے محمد بن صلت نے بیان کیا وہ کہتے تھے ہمیں منصور ابن ابی الاسود نے ابو حباب سے انہوں نے ایاد بن لقیط سے انہوں نے جہدہ سے روایت کر کے خبر دی کہ وہ کہتے تھے میں نے نبی ﷺ کو دیکھا آپ نماز کے لئے باہر تشریف لائے تھے آپ کے سر میں مہندی کا رنگ تھا۔ اس کو ایک جماعت نے ایاد سے انہوں نے ابو رمثہ سے روایت کیا ہے۔ ان کا تذکرہ ابو موسیٰ نے لکھا ہے۔

میں کہتا ہوں کہ ابو رمثہ تیمی کے نام میں اختلاف ہے ان مختلف اقوال میں میں نے یہ قول نہیں دیکھا کہ ان کا نام جہدہ ہے اگر راوی ان سے بھی ایاد بن لقیط ہیں۔ اس سے معلوم ہوتا ہے کہ جہدہ ان کا نام ہے۔

۸۲۰۔ حضرت جہرؓ ابو عبد اللہ

حضرت جہرؓ ابو عبد اللہ۔ کنیت ان کی ابو عبد اللہ۔ ان کی حدیث زہری نے عبد اللہ بن جہر سے انہوں نے اپنے والد سے روایت کی ہے کہ انہوں نے کہا میں نے (ایک مرتبہ) نبی ﷺ کے پیچھے نماز پڑھی (اور تسبیحات وغیرہ ذرا بلند آواز سے کہیں) جب آپ نماز سے فارغ ہوئے تو فرمایا کہ اے جہر اپنے پروردگار کو سناؤ اور مجھے نہ سناؤ۔ ان کا تذکرہ ابن مندہ اور ابو نعیم نے لکھا ہے۔

۸۲۱۔ حضرت جہمؓ اسلمی

حضرت جہمؓ اسلمی۔ اور بعض لوگ ان کو سلمی کہتے ہیں۔ یہ وہم ہے صحیح نام ان کا جاہمہ ہے۔ ان کا شمار اہل مدینہ میں ہے حسان بن غالب نے ابو لہیعہ سے انہوں نے یونس بن یزید سے انہوں نے محمد بن اسحاق سے انہوں نے محمد بن طلحہ سے انہوں نے ابو حظلہ بن عبد اللہ سے انہوں نے معاویہ بن جہم اسلمی سے انہوں نے اپنے والد جہم سے روایت کی ہے کہ انہوں نے کہا میں رسول اللہ ﷺ کے حضور میں گیا اور میں نے عرض کیا کہ یا رسول اللہ ﷺ میں نے خدا کی راہ میں جہاد کرنے کا ارادہ کیا ہے آپ نے فرمایا کیا تمہارے والدین میں سے کوئی زندہ ہے میں نے عرض کیا کہ ہاں میری والدہ زندہ ہیں حضرت نے فرمایا تم ان کے قدم کو پکڑ لو (یعنی ان کی خدمت کرو) جہم کہتے تھے کہ میں نے حضرت سے تین مرتبہ یہی کہا (بالآخر) آپ نے فرمایا کہ تیری خرابی ہو اپنی ماں کا قدم پکڑ لے وہیں جنت ہے۔ ابن جریج نے اس کی مخالفت کی ہے اور انہوں نے محمد بن طلحہ سے انہوں نے اپنے باپ سے انہوں نے معاویہ بن جاہمہ سے روایت کی ہے اور یہی صحیح ہے۔

ابو نعیم نے کہا ہے کہ اس بارے میں لوگوں نے ابن اسحاق کی مخالفت کی ہے بعض نے تو کہا ہے کہ معاویہ بن جاہمہ سے مروی ہے وہ اپنے والد جاہمہ سے روایت کرتے ہیں اور بعض نے کہا ہے کہ ابن معاویہ بن جاہمہ سے روایت ہے کہ انہوں نے کہا میں نبی ﷺ کے حضور میں حاضر ہوا ان میں سے کسی نے (معاویہ بن) جہم نہیں کہا صرف حسان بن غالب ابن لہیعہ سے انہوں نے یونس بن یزید سے انہوں نے ابن اسحاق سے اس کی روایت کی ہے اور انہوں نے محمد اور معاویہ کے درمیان میں ابو حظلہ بن عبد اللہ کو داخل کر دیا ہے پس ابن جریج کے شاگرد سب اس کے مخالف ہیں کیونکہ ابن جریج کے شاگرد متفق اللسان ابن جریج سے اور وہ محمد بن طلحہ سے وہ اپنے والد یعنی طلحہ بن عبد اللہ بن عبد الرحمن بن ابی بکر صدیق سے روایت کرتے ہیں۔ ان کا تذکرہ ابن مندہ اور ابو نعیم نے لکھا ہے اور تینوں نے ان کو جاہمہ کے نام میں لکھا ہے اور ان کو سلمی قرار دیا ہے نہ اسلمی۔

۸۲۲۔ حضرت جہمؓ بلوی

حضرت جہمؓ بلوی۔ ان سے ان کے بیٹے علی نے یہ روایت کی ہے کہ انہوں نے کہا ہم لوگ جمعہ کے دن رسول اللہ ﷺ کے حضور میں گئے۔ حضرت نے ہم سے پوچھا کہ تم کون ہو۔ ہم نے عرض کیا کہ ہم عبد مناف کی اولاد سے ہیں حضرت نے فرمایا تم عبد اللہ کے بیٹے ہو۔ ان کا تذکرہ تینوں نے لکھا ہے۔

۸۲۳۔ حضرت جہمؓ بن قثم

حضرت جہمؓ بن قثم۔ نبی کے حضور میں وفد عبد القیس کے ہمراہ زارع کے ساتھ آئے تھے بشرطیکہ صحیح ہو مطر بن عبد الرحمن نے عبد القیس کی ایک عورت سے جن کا نام ام ابان بنت زارع تھا اور انہوں نے اپنے دادا زارع سے روایت کی ہے کہ وہ نبی ﷺ کے حضور میں اپنے ایک چچا زاد بھائی کے ہمراہ حاضر ہوئے تھے۔ اس حدیث کو بکار بن قثم نے موسیٰ بن اسماعیل سے اپنی سند کے ساتھ روایت کیا ہے اور ان کے چچا کے بیٹے کا نام جہم ابن قثم ہے۔ یہ جہم وہی شخص ہیں جن کا ذکر حدیث عبد القیس میں ہے جب انہوں نے نبی سے کچھ اشیا کی بابت پوچھا اور آپ نے انہیں ان کے پینے سے منع فرمایا تھا اور فرمایا تھا کہ (دیکھو نشہ کی حالت میں تم سے خلاف عقل حرکات صادر ہوتے ہیں) یہاں تک کہ کوئی تم میں سے اپنے چچا کے بیٹے کو تلوار مار دیتا ہے اور ان لوگوں میں ایک شخص تھا جو اسی وجہ سے زخمی ہو گیا تھا۔ ابن ابی خنیس نے کہا ہے کہ یہ جہم بیٹے ہیں قثم کے۔ ان کا تذکرہ ابو نعیم نے لکھا ہے۔

۸۲۴۔ حضرت جہمؓ بن قیس

حضرت جہمؓ بن قیس۔ ان کا تذکرہ ابو ہند داری کی حدیث میں ہے۔ ان کا تذکرہ ابو نعیم نے اسی طرح مختصر لکھا ہے۔

۸۲۵۔ حضرت جہمؓ بن شرجیل

حضرت جہمؓ بن قیس بن عبد بن شرجیل بن ہاشم بن عبد مناف بن عبد الدار قریشی عبد ری۔ کنیت ان کی ابو خزیمہ انہوں نے سر زمین حبش کی طرف اپنی بی بی ام حرمہ بنت عبد بن اسود خزاعیہ کے ہمراہ ہجرت کی تھی اور بعض لوگ کہتے ہیں۔ ان کی بی بی کا نام حریملہ بنت عبد الاسود تھا ان کی بی بی کا انتقال وہیں حبش میں ہو گیا تھا۔ ان کے ہمراہ ان کے دونوں بیٹوں عمرو اور خزیمہ نے بھی ہجرت کی تھی۔ جو جہم بن قیس کے بیٹے تھے بعض لوگ ان کو جہیم بن قیس کہتے ہیں۔ یہ جہم وہ نہیں ہیں جن کا ذکر اوپر ہوا یہ ابو عمر کا قول ہے ہشام کلبی نے اور زبیر نے ان کا ذکر کیا ہے اور کہا ہے کہ (ان کا نام) جہم (ہے) بغیر یا کے اور ان دونوں نے کہا ہے کہ یہ سرزمین حبش کی طرف ہجرت کر گئے تھے۔

۸۲۶۔ حضرت جہمؓ

حضرت جہمؓ۔ ان کا نسب نہیں بیان کیا گیا۔ ان سے ذوالکلاع نے روایت کی ہے کہ انہوں نے نبی کو یہ فرماتے ہوئے سنا کہ حسن اور حسین جو انان جنت کے سردار ہیں۔ اس حدیث میں ایک طویل قصہ ہے۔ ان کا تذکرہ ابن مندہ اور ابو نعیم نے لکھا ہے اور

۱۔ یعنی تم میرے حقیقی بھائی کے مثل ہو آنحضرتؐ بھی عبد مناف کی اولاد سے تھے۔ ۱۲۔

کہا ہے کہ میں ان کو بلوی سمجھتا ہوں۔ واللہ اعلم

۸۲۷۔ حضرت جہیشؓ بن اویس

حضرت جہیشؓ بن اویس نخعی۔ نبیؐ کے حضور میں حاضر ہوئے تھے۔ ان کی حدیث کی سند میں کلام ہے عبد اللہ بن مبارک نے اوزاعی سے سے انہوں نے یحییٰ بن ابی کثیر سے انہوں نے ابوسلمہ سے انہوں نے ابو ہریرہ سے روایت کی ہے کہ انہوں نے کہا جہیش بن اویس نخعی رسول اللہ صلی اللہ علیہ وسلم کے حضور میں چند دوستوں کے ہمراہ جو قبیلہ مذحج کے تھے حاضر ہوئے اور انہوں نے عرض کیا کہ یا رسول اللہ ہم قبیلہ مذحج کے لوگ ہیں پھر انہوں نے ایک طویل روایت کی جس میں کچھ شعر بھی ہیں۔ ان کا تذکرہ ابن مندہ اور ابو نعیم نے لکھا ہے۔

۸۲۸۔ حضرت جہیمؓ بن صلت

حضرت جہیمؓ بن صلت بن مخرمہ بن مطلب بن عبد مناف قریشی مطلبی۔ غزوہ خیبر کے سال اسلام لائے اور انہیں رسول اللہؐ نے خیبر کی غنیمت سے تمیں و سق لے دیئے تھے۔ یہ وہی ہیں جنہوں نے مقام جحفہ میں ایک خواب دیکھا تھا جب کہ قریش اپنے قافلہ کے بچانے کے لئے بدر کی طرف چلے تھے اور جحفہ میں فروکش ہوئے تھے تاکہ پانی بھر لیں اس وقت جہیم کو نیند زیادہ معلوم ہوئی (اور یہ سو رہے) انہوں نے خواب میں ایک سوار کو دیکھا کہ وہ اپنے گھوڑے پر سوار ہے اور اس کا اونٹ بھی اس کے ہمراہ ہے وہ لشکر کے سامنے آ کے کھڑا ہو گیا اور اس نے اشراف قریش میں سے چند لوگوں کا نام لے کر کہا کہ فلاں فلاں لوگ مقتول ہو گئے پھر اس نے اونٹ کی گردن میں نیزہ مارا اور اسے لشکر کے اندر چھوڑا پس اس اونٹ کا خون قریش کے ہر خیمہ میں لگا۔ اس روایت کو یونس بن بکیر نے ابن اسحاق سے روایت کیا ہے۔ اور ابن شاہین نے موسیٰ بن ہشیم سے انہوں نے عبد اللہ بن محمد سے انہوں نے محمد بن سعد سے روایت کی ہے کہ انہوں نے کہا جہیم بیٹے ہیں صلت بن مطلب بن عبد مناف کے فتح مکہ کے بعد اسلام لائے مجھے ان کی کوئی روایت معلوم نہیں ان کے اس نسب میں اور ان کے اسلام کے وقت میں ابواحمد عسکری نے بھی ان کی موافقت کی ہے اور انہوں نے بھی ان کے نسب سے مخرمہ کو نکال دیا ہے مگر ان کا قائم رکھنا صحیح ہے۔ ابن کلبی نے اور ابن حبیب نے اور زبیر نے اور ابو عمر وغیرہ نے ان کا ذکر لکھا ہے۔ ان کا تذکرہ ابو عمر اور ابو موسیٰ نے لکھا ہے۔

۸۲۹۔ حضرت جہیمؓ بن قیس

حضرت جہیمؓ بن قیس بن عبد بن شریل۔ بعض لوگ کہتے ہیں ان کا نام جہم ہے۔ ان کا ذکر جہم کے بیان میں ہو چکا ہے انہوں نے سرزمین حبش کی طرف اپنی بی بی خولہ کے ساتھ ہجرت کی تھی۔ ان کا تذکرہ ابو عمر نے لکھا ہے۔

باب الحجیم والواؤ والیاء

۸۳۰۔ حضرت جودانؓ

حضرت جودانؓ۔ ان کا نسب نہیں بیان کیا گیا اور بعض لوگ ان کو ابن جودان کہتے ہیں۔ کوفہ میں رہتے تھے۔ ان سے اشعث بن عمیر نے اور عباس بن عبدالرحمن نے روایت کی ہے۔ ابن جریج نے عباس بن عبدالرحمن بن مینا سے انہوں نے جودان سے روایت کی ہے کہ انہوں نے کہا رسول اللہؐ نے فرمایا جس شخص سے اس کا (مسلمان) بھائی (اپنی کسی خطا کی) معذرت کرے اور وہ اس کو قبول نہ کرے تو اس پر ویسا ہی گناہ ہو گیا جیسا خطا کر کے عذر نہ کرنے والے پر ہوگا۔ اور ان سے اشعث بن عمیر نے روایت کی ہے کہ انہوں نے کہا عبدالقیس کا وفد نبیؐ کے حضور میں آیا وہ سب لوگ اسلام لائے اور آپ سے نبیذ کے مسئلہ پوچھا اور عرض کیا کہ یا رسول اللہ! ہمارے ملک کی آب و ہوا بہت ثقیل ہے اس کی اصلاح نبیذ ہی سے ہو سکتی ہے حضرت نے فرمایا (اچھا نبیذ کا استعمال کرو مگر) نقیر میں نہ پو مجھے یہ خیال ہے کہ اگر تم نقیر میں پیو گے تو (نشہ پیدا ہو جائے گا اور) تم میں سے ایک دوسرے کو تلوار سے مار دے گا اور کوئی اس طرح مارے گا کہ تم میں سے کسی کا پیر قیامت تک لنگ ہو جائے گا تو وہ لوگ ہنسنے لگے حضرت نے پوچھا کہ کیوں ہنستے ہو ان لوگوں نے عرض کیا کہ خدا کی قسم ایک مرتبہ ہم نے نقیر میں نبیذ پی تو (نشہ پیدا ہوا اور) ہم میں سے ایک دوسرے کی طرف متوجہ ہوا اور اس شخص کے تلوار ماری گئی اور یہ لنگڑا ہو گیا جیسا کہ آپ دیکھ رہے ہیں۔ ان کا تذکرہ تینوں نے لکھا ہے۔

۸۳۱۔ حضرت جونؓ بن قتادہ

حضرت جونؓ بن قتادہ بن اعور بن ساعدہ بن عوف بن کعب بن عیشمس بن زید مناہ بن تمیم تمیمی۔ ان کا شمار اہل بصرہ میں ہے۔ بعض لوگوں کا قول ہے کہ یہ صحابی ہیں اور بعض لوگ کہتے ہیں کہ ان کا صحابی اور حضرت کے دیدار سے مشرف ہونا ثابت نہیں ہوا۔ اس میں ہشیم سے وہم ہو گیا ہے یحییٰ بن ایوب نے ہشیم سے انہوں نے منصور بن وردان سے انہوں نے حسن سے انہوں نے جون بن قتادہ سے روایت کی ہے کہ وہ کہتے تھے ہم کسی سفر میں رسول ﷺ کے ہمراہ تھے (اثناء سفر میں) آپ کے بعض صحابہ کا گزر ایک لنگی ہوئی مشک پر ہوا اس میں پانی بھرا ہوا تھا انہوں نے چاہا کہ (اس سے پانی لے کر) پیئیں تو مشک کے مالک نے کہا کہ یہ مردار کی کھال ہے لہذا وہ (پینے سے) رک گئے یہاں تک کہ نبی تشریف لے آئے انہوں نے آپ سے اس کا ذکر کیا آپ نے فرمایا (کچھ حرج نہیں) پیو اس لئے کہ دباغت سے مردار کی کھال بھی پاک ہو جاتی ہے۔ ہشیم نے ایسا ہی کہا ہے اور بہت سے لوگوں نے اس کو ان سے روایت کیا ہے منجملہ ان کہ شجاع بن مخلد اور احمد بن منیع ہیں اور نیز اس حدیث کو عمرو بن زرارہ نے اور حسن بن عرفہ نے ہشیم سے انہوں نے منصور اور یونس وغیرہما سے انہوں نے حسن سے انہوں نے سلمہ بن محبق سے روایت کیا ہے مگر انہوں نے سند میں جون کو ذکر نہیں کیا اور نیز اس حدیث کو قتادہ نے حسن سے انہوں نے جون بن قتادہ سے انہوں نے سلمہ بن محبق سے روایت کیا ہے اور یہی صحیح ہے یہ ابن مندہ کا قول ہے اور ابو نعیم نے ان کا تذکرہ لکھنے کے بعد کہا ہے کہ یہ حدیث ہشیم سے مروی ہے وہ منصور سے وہ

۱۔ نبیذ اس پانی کو کہتے ہیں جس میں چھوہارے بھگوئے جائیں نقیر ایک قسم کا ظرف تھا جس میں شراب استعمال ہوتی تھی اس میں پینے سے نشہ پیدا ہو

جانے کا احتمال تھا۔ ۱۲

جون سے راوی ہیں بعد اس کے کہا ہے کہ بعض وہی لوگوں نے صحابہ میں ان کا ذکر لکھا ہے اور اپنا وہم ہشیم کی طرف منسوب کر دیا ہے اور یہ بھی کہہ دیا ہے کہ اس حدیث کو بہت سے لوگوں نے ہشیم سے اور انہوں نے منصور اور یونس سے اور انہوں نے حسن سے انہوں نے سلمہ بن محقق سے روایت کیا ہے اور اس سند میں جون کو ذکر نہیں کیا یہ دوسرا وہم ہے کیونکہ زکریا بن یحییٰ بن حمویہ نے اس حدیث کو ہشیم سے اسی طرح روایت کیا ہے اور ان سے روایت کرنے والے اسلم بن سہل واسطی ہیں جو شہر واسط کے بڑے حفاظ اور علما میں سے ہیں پس معلوم ہو گیا کہ یہ وہم ہشیم سے نہیں ہوا کیونکہ ان کی روایت اس روایت کے موافق ہے جو قتادہ نے حسن سے انہوں نے جون سے انہوں نے سلمہ سے کی ہے۔ واللہ اعلم جون واقعہ جمل میں طلحہ اور زبیر کے ہمراہ شریک تھے۔ ان کا تذکرہ ابن مندہ اور ابو نعیم نے لکھا ہے۔

۸۳۲۔ حضرت جویریہؓ عصری

حضرت جویریہؓ عصری۔ نبیؐ کے حضور میں وفد عبدالقیس کے ہمراہ حاضر ہوئے تھے۔ سلمہ بنت سہل غنویہ نے اپنے دادی جمادہ بنت عبداللہ سے انہوں نے جویریہ عصری سے روایت کی ہے کہ وہ کہتے تھے میں نبی ﷺ کے حضور میں وفد عبدالقیس کے ہمراہ حاضر ہوا تھا ہمارے ہمراہ منذر بھی تھے ان سے نبیؐ نے فرمایا کہ تم میں دو عادتیں ایسی ہیں کہ اللہ ان کو دوست رکھتا ہے بردبار اور تامل ان کا تذکرہ ابن مندہ اور ابو نعیم نے لکھا ہے

۸۳۳۔ حضرت جیفرؓ بن جلدی

حضرت جیفرؓ بن جلدی بن مستکبر بن حراز بن عبدالعزیٰ بن معولہ بن عثمان بن عمرو بن غنم بن غالب بن عثمان بن نصر بن زہران ازدی عمانی۔ عمان کے رئیس تھے۔ یہ اور ان کے بھائی عبد بن جلدی دونوں عمرو بن عاص کے ہاتھ پر اسلام لائے تھے جب کہ ان میں رسول اللہؐ نے عمان کی طرف بھیجا تھا یہ دونوں نبیؐ کے حضور میں حاضر نہیں ہوئے اور نہ آپ کو دیکھا۔ ان کا اسلام خیبر کے بعد ہوا تھا۔ ان کا تذکرہ ابو عمر اور ابو موسیٰ نے لکھا ہے۔

حرف الحاء المہملۃ باب الحاء والالف

۸۳۴۔ حضرت حابسؓ بن دغنے کلبی

حضرت حابسؓ بن دغنے کلبی۔ ان کی ایک حدیث علامات نبوت کے متعلق مروی ہے انہوں نے نبی ﷺ کو دیکھا ہے اور آپ کے صحابی ہیں۔ ان کا تذکرہ ابو عمر نے اسی طرح مختصر لکھا ہے۔

۸۳۵۔ حضرت حابسؓ بن ربیعہ تمیمی

حضرت حابسؓ بن ربیعہ تمیمی۔ کنیت ان کی ابو جیہ یہ حابس اقرع کے والد نہیں ہیں۔ ہمیں ابو جعفر عبید اللہ بن احمد بن علی وغیرہ نے اپنی سند سے محمد بن عیسیٰ اسلمی تک خبر دی وہ کہتے تھے ہمیں عمرو بن علی نے خبر دی وہ کہتے تھے ہمیں یحییٰ بن کثیر یعنی ابو غسان غنبری نے خبر دی وہ کہتے تھے ہم سے علی بن مبارک نے یحییٰ بن ابی کثیر سے انہوں نے جیہ بن حابس سے انہوں نے اپنے والد سے نقل کر کے بیان لیا کہ انہوں نے نبیؐ کو فرماتے ہوئے سنا کہ الو (کی آواز) میں (خوست) کچھ بھی نہیں ہے اور نظر حق ہے۔ اس حدیث کو

اوزاعی نے یحییٰ سے انہوں نے حیاة بن حابس سے یا عائش سے انہوں نے اپنے والد سے انہوں نے حضرت ابو ہریرہ سے انہوں نے نبی صلی اللہ علیہ وسلم سے اسی طرح روایت کی ہے۔

اور اس حدیث کو شبیان نے یحییٰ سے انہوں نے ابو حبیہ سے انہوں نے ابو ہریرہ سے انہوں نے نبی صلی اللہ علیہ وسلم سے روایت کیا ہے اور حرب بن شداد نے بھی اس حدیث کو علی بن مبارک کی طرح روایت کیا ہے مگر انہوں نے ابو ہریرہ کا ذکر نہیں کیا نہ حیاہ بن حابس کے والد کا ذکر کیا ہے۔ ہمیں یحییٰ بن محمود نے اپنی سند سے ابن ابی عاصم تک خبر دی وہ کہتے تھے ہم سے حسن بن علی نے بیان کیا وہ کہتے تھے ہمیں عبدالصمد بن عبدالوارث نے خبر دی وہ کہتے تھے ہمیں حرب بن شداد نے خبر دی وہ کہتے تھے ہمیں یحییٰ بن ابی کثیر نے حیاہ بن حابس تمیمی سے نقل کر کے خبر دی وہ کہتے تھے میں نے رسول اللہ صلی اللہ علیہ وسلم کو فرماتے ہوئے سنا کہ الو (کی آواز) میں کچھ (نحوست) نہیں ہے ہاں نظر حق ہے اور فال نیک اچھی چیز ہے۔ ان کا تذکرہ تینوں نے لکھا ہے۔

۸۳۶۔ حضرت حابس بن سعد

حضرت حابس بن سعد اور بعض لوگ ان کو ابن ربیعہ بن منذر بن سعد بن یثرب بن عبد بن قصی بن قمران بن ثعلبہ بن عمرو بن ثعلبہ بن حیان ابن جرم۔ یہ ثعلبہ بیٹے ہیں عمرو بن غوث بن طی کے طائی ہیں۔ ان کا شمار اہل حمص میں ہے۔ ابو یاسر بن ابی جبہ نے اپنی سند سے عبداللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں مغیرہ کے والد نے خبر دی وہ کہتے تھے ہمیں حریر بن عثمان رجبی نے خبر دی وہ کہتے تھے میں نے عبداللہ بن غابر الہبانی سے سنا وہ کہتے تھے کہ حابس بن سعد طائی صبح کے وقت مسجد میں داخل ہوئے اور وہاں نبی صلی اللہ علیہ وسلم کو پایا حضرت نے لوگوں کو دیکھا کہ مسجد کے اگلے حصہ میں نماز پڑھ رہے ہیں فرمایا کہ یہ لوگ ریاکار ہیں اور فرمایا کہ انہیں ڈانٹ دو جو کوئی ان کو ڈانٹ دے گا وہ اللہ اور اس کے رسول کا مطیع ہے۔

چنانچہ لوگ ان کے پاس گئے اور انہیں (مسجد سے) نکال دیا حابس کہتے تھے کہ حضرت نے فرمایا صبح کے وقت مسجد کے اگلے حصہ میں فرشتے نماز پڑھتے ہیں۔ ابو عمر نے لکھا ہے کہ اہل شام میں یہ یمنی مشہور ہیں اور انہوں نے کہا ہے کہ مورخین نے بیان کیا کہ حضرت عمر بن خطاب رضی اللہ عنہ نے ایک مرتبہ حابس ابن سعد طائی کو بلایا اور فرمایا کہ میں چاہتا ہوں کہ تمہیں حمص کا قاضی بناؤں تم وہاں کیا کرو گے انہوں نے کہا کہ میں اپنے رائے سے اجتہاد کروں گا اور اپنے پاس والوں سے مشورہ کر لیا کروں گا حضرت عمر رضی اللہ عنہ نے فرمایا اچھا جاؤ چنانچہ یہ چلے تھوڑی ہی دور گئے تھے کہ پھر لوٹ آئے اور کہا کہ یا امیر المؤمنین میں نے ایک خواب دیکھا ہے میں چاہتا ہوں کہ وہ خواب آپ سے بیان کر دوں امیر المؤمنین نے فرمایا بیان کرو انہوں نے کہا میں نے دیکھا کہ گویا آفتاب مشرق سے آ رہا ہے اور اس کے ساتھ فرشتوں کی ایک بڑی جماعت ہے اور مغرب سے ماہتاب آ رہا ہے اور اس کے ساتھ ستاروں کی ایک بڑی جماعت ہے۔ حضرت عمر رضی اللہ عنہ نے ان سے پوچھا کہ تم کس طرف تھے انہوں نے جواب دیا کہ میں ماہتاب ۲ کی طرف تھا حضرت عمر رضی اللہ عنہ نے فرمایا کہ تم مٹی ۳ ہوئی علامت کے ساتھ تھے نہیں۔ خدا کی قسم تم میری طرف سے کبھی کوئی کام نہ کرنا اور ان کو واپس بلا لیا

۱۔ اس مقام سے اور نیز اور بہت سے احادیث سے رائے و قیاس شرعی اور اجماع کا حجت ہونا ثابت ہے۔

۲۔ اس خواب میں حضرت علی مرتضیٰ اور حضرت معاویہ کی جنگ کا واقعہ دکھایا گیا ہے حضرت علی مرتضیٰ آفتاب تھے اور حضرت معاویہ ماہتاب۔

۳۔ ماہتاب کو مٹی ہوئی علامت اس لئے فرمایا کہ اللہ تعالیٰ نے فرمایا ہے ہم نے رات کی علامت یعنی ماہتاب کو محو فرما دیا ہے۔

پھر یہ صفین میں حضرت معاویہ کے ساتھ ہوئے اور قبیلہ طسی کا جھنڈا انہیں کے ہاتھ میں تھا اسی دن شہید ہوئے۔ عدی بن حاتم کے سسرالی رشتہ دار ہیں یعنی ان کے بیٹے زید کے ماموں ہیں زید نے حابس کے قاتل کو دھوکہ دے کر قتل کر دیا تو ان کے والد عدی نے قسم کھائی کہ میں ان کو اولیائے مقتول کے حوالہ کر دوں گا تو یہ حضرت معاویہ کی طرف بھاگ گئے ابو عمر نے کہا ہے کہ ان کا قصہ مورخین کے نزدیک مشہور ہے۔ ان کا تذکرہ تینوں نے لکھا ہے یہ حدیث کئی سندوں سے مروی ہے۔

۸۳۷۔ حضرت حاتمؓ خادم نبیؐ

حضرت حاتمؓ خادم نبیؐ۔ حاتم کہتے تھے کہ مجھے نبی ﷺ نے اٹھارہ اشرفیوں میں مول لیا تھا پھر مجھے آزاد کر دیا میں نے عرض کیا کہ میں آپ کے پاس سے نہ جاؤں گا چاہے آپ مجھے آزاد کر دیں چنانچہ چالیس برس حضرت کے پاس رہا۔ ان کا تذکرہ ابو موسیٰ نے لکھا ہے ان کی حدیث کی سند نہایت غریب ہے۔

۸۳۸۔ حضرت حاتمؓ بن عدی

حضرت حاتمؓ بن عدی۔ ان کی حدیث ابن لہیعہ نے سالم بن غیلان سے انہوں نے سلیمان بن ابی عثمان سے انہوں نے حاتم بن عدی یا عدی بن حاتم حمصی سے روایت کی ہے کہ وہ کہتے تھے رسول اللہ ﷺ نے فرمایا میری امت کے لوگ ہمیشہ نیکی پر رہیں گے۔ جب تک کہ وہ افطار میں جلدی اور سحری کھانے میں تاخیر کرتے رہیں گے۔ ان کا تذکرہ ابو موسیٰ نے لکھا ہے۔

۸۳۹۔ حضرت حاجبؓ بن زید

حضرت حاجبؓ بن زید بن تیم ابن امیہ بن خفاف بن بیاضہ۔ انصاری خزرجی بیاضی حباب کے بھائی ہیں۔ ابن شاہین نے اور طبری نے بیان کیا ہے کہ یہ دونوں احد میں شریک تھے ان کا تذکرہ ابو عمر اور ابو موسیٰ نے لکھا ہے۔

۸۴۰۔ حضرت حاجبؓ بن زید

حضرت حاجبؓ بن زید انصاری۔ اشہلی بنی عبدالاشہل سے ہیں اور بعض لوگ کہتے ہیں کہ یہ بنی زعور ابن جشم سے ہیں جو قبیلہ اوس کی ایک شاخ ہے۔ زعور ابھائی ہیں عبدالاشہل کے بعض لوگ کہتے ہیں عبدالاشہل کے یہ حلیف ہیں اور خود قبیلہ ازد شنوہ سے ہیں جنگ یمامہ میں شہید ہوئے۔ ان کا تذکرہ ابو عمر نے لکھا ہے۔

۸۴۱۔ حضرت حارثؓ بن ازمع

حضرت حارثؓ بن ازمع ہمدانی۔ ان کا تذکرہ صحابہ میں کیا جاتا ہے۔ ان کی وفات حضرت معاویہ کے آخر زمانے میں ہوئی۔ یہ ابو عمر کا قول ہے۔ ابو موسیٰ نے کہا ہے کہ عبدان نے اور ابن شاہین نے ان کا تذکرہ صحابہ میں کیا ہے اور ابن شاہین نے کہا ہے کہ انہوں نے جاہلیت کا زمانہ بھی پایا ہے یہ تابعی ہیں حضرت عمرو وغیرہ سے انہوں نے روایت کی ہے۔ ان کا تذکرہ ابو موسیٰ نے لکھا ہے۔

۸۴۲۔ حضرت حارثؓ بن اسد

حضرت حارثؓ بن اسد بن عبدالعزیٰ بن جمونہ بن عمرو بن قین بن رزاح بن عمرو بن سعد بن کعب بن عمرو بن ربیعہ خزاعی۔ ان کا صحابی ہونا ثابت ہے۔ یہ ابن کلبی کا قول ہے۔

۸۴۳۔ حضرت حارثؓ بن اشیم

حضرت حارثؓ بن اشیم بن رافع بن امر القیس بن زید بن عبدالاشہل۔ ابن لہیعہ نے ابوالاسود سے انہوں نے عروہ سے ان لوگوں کے نام میں جو انصار کے قبیلہ اوس کی شاخ بنی عبدالاشہل سے جنگ بدر میں شریک ہوئے تھے ان کا نسب اسی طرح بیان کیا ہے ابو نعیم اور ابو معشر یعنی شیخ مدنی نے کہا ہے کہ ان کا نام حارث بن اوس ہے ہم انشاء اللہ تعالیٰ ان کا ذکر کریں گے اور ابن اسحاق نے کہا ہے کہ ان کا نام حارث بن انس بن رافع ہے ابن کلبی نے بھی ایسا ہی بیان کیا ہے ان کا تذکرہ ابن مندہ اور ابو نعیم نے لکھا ہے۔

۸۴۴۔ حضرت حارثؓ بن اقیش

حضرت حارثؓ بن اقیش۔ بعض لوگ کہتے ہیں (ابن) وقیش یہ دونوں ایک ہیں۔ یہ قبیلہ عکمل کے ہیں اور بعض لوگ کہتے ہیں عوفی ہیں یہ دونوں بھی ایک ہیں کیونکہ عوف بن وائل بن قیس بن عوف بن عبدمنہ بن ادبن طابحہ کی اولاد کو عکلی بھی کہتے ہیں ان کی کھلائی کی طرف منسوب کر کے۔ اور بعض لوگ کہتے ہیں کہ یہ انصار کے حلیف تھے۔ ہمیں ابوالفرح بن ابی المرجان نے اپنی سند سے ابو بکر یعنی احمد بن عمرو بن ضحاک تک خبر دی وہ کہتے تھے ہم سے حجاج بن یوسف نے بیان کیا وہ کہتے تھے ہمیں عبدالصمد بن عبدالوارث نے خبر دی وہ کہتے تھے مجھے میرے والد نے داؤد بن ابی ہند سے انہوں نے عبداللہ بن قیس سے انہوں نے حارث بن اقیش سے روایت کر کے خبر دی کہ رسول اللہ ﷺ نے فرمایا کہ جن دو مسلمان (ماں باپ) کے چار بچے بلوغ سے پہلے مر جائیں انہیں اللہ عزوجل جنت میں داخل فرمائے گا لوگوں نے عرض کیا کہ یا رسول اللہ اور تین مرے تو حضرت نے فرمایا تین مرے جب بھی وہ جنت میں داخل کیا جائے گا لوگوں نے عرض کیا کہ دو مرے تو۔ حضرت نے فرمایا دو مرے جب بھی وہ جنت میں داخل کیا جائے گا۔ اس حدیث کو شعبہ نے اور جعفر بن سلیمان نے اور بشر بن مفضل اور ابن عدی وغیرہم نے داؤد سے روایت کیا ہے ان کی ایک حدیث یہ بھی ہے کہ نبی ﷺ نے بنی زہیر کو جو قبیلہ عکمل کی ایک شاخ سے تھی ایک خط لکھا تھا الی آخر الحدیث۔ ان کا تذکرہ تینوں نے لکھا ہے۔

۸۴۵۔ حضرت حارثؓ بن انس

حضرت حارثؓ بن انس بن رافع بن امر القیس بن زید بن عبدالاشہل انصاری اوسی ثم الاشہلی۔ ابو عمر اور انس نے کہا ہے کہ یہ حارث وہ ہیں جن کی کنیت ابو اخیسر ہے۔ یہ غزوہ بدر میں شریک تھے اور غزوہ احد میں شہید ہوئے ابن اسحاق نے اور کلبی نے بھی انہیں کے موافق لکھا ہے۔ ان کا تذکرہ تینوں نے لکھا ہے مگر ابو نعیم نے ان حارث کو مختلف فیہ قرار دیا ہے اور کہا ہے کہ ابن اسحاق یعنی ابو معشر نے اس کی مخالفت کی ہے اور انہوں نے کہا ہے کہ (ان کا نام) حارث بن اوس ہے اور عروہ نے کہا ہے کہ حارث بن اشیم یہ ابو نعیم کا کلام تھا ابو نعیم نے ان تینوں کو ایک کر دیا اور ابن مندہ نے اس کی مخالفت کی ہے اور انہوں نے ان کو دو قرار دیا ہے ایک

حارث بن انس جن کو بعض لوگ ابن اوس بن رافع کہتے ہیں اور دوسرے حارث بن اشیم اور ابو عمر نے حارث ابن اوس کو حارث بن انس رافع کے علاوہ لکھا ہے مگر انہوں نے حارث بن انس بن مالک کے تذکرہ میں لکھا ہے کہ مجھے شبہ ہوتا ہے کہ یہ وہی حارث ہیں جو رافع اشہلی کے بیٹے ہیں جیسا کہ ابھی ذکر کیا گیا اور ابن مندہ نے ان کے نسب میں بھی اختلاف کیا ہے اور کہا ہے کہ حارث بن انس بن رافع بن اوس بن حارث بنی عبدالاشہل میں سے ہیں مگر اس میں کلام ہے کیونکہ یہ سب کے خلاف ہے۔ ان کی کوئی اولاد نہ تھی۔ ان کا تذکرہ تینوں نے لکھا ہے۔

۸۴۶۔ حضرت حارثؓ بن انس بن مالک

حضرت حارثؓ بن انس بن مالک بن عبید بن کعب۔ انصاری۔ موسیٰ بن عقبہ نے اہل بدر میں ان کا ذکر کیا ہے اور ابن شہاب سے نقل کیا ہے کہ بنی نبیت کی شاخ بنی عبدالاشہل سے حارث بن انس بن مالک بن عبید بن کعب غزوہ بدر میں شریک تھے۔ یہ ابو نعیم کا قول ہے اور انہوں نے کہا ہے کہ ابن اسحاق نے ان کو حارث بن انس بن رافع لکھا ہے اور ابو عمر نے کہا ہے کہ (ان کا نام حارث بن انس ابن مالک بن عبید بن کعب ہے ان کا تذکرہ موسیٰ بن عقبہ نے اہل بدر میں کیا ہے۔ اس میں اعتراض ہے مجھے شبہ ہوتا ہے کہ یہ اشہلی ہیں رافع کے بیٹے یعنی وہ جن کا تذکرہ اس سے پہلے ہو چکا۔ ان کا تذکرہ ابو نعیم اور ابو عمر نے لکھا ہے اور اس پر اس سے پہلے تذکرہ میں بحث ہو چکی ہے۔ واللہ اعلم

میں کہتا ہوں کہ بنی نبیت منسوب ہیں نبیت کی طرف نبیت کا نام عمرو بن مالک بن اوس ہے وہ عبدالاشہل کے دادا تھے کیونکہ عبدالاشہل بیٹے ہیں چشم بن خزرج بن نبیت کے۔

۸۴۷۔ حضرت حارثؓ بن اوس ثقفی

حضرت حارثؓ بن اوس ثقفی۔ اور بعض لوگ کہتے ہیں حارث بن عبداللہ بن اوس ثقفی۔ محمد بن سعد نے کہا ہے کہ حارث بن اوس ثقفی کا صحابی ہونا ثابت ہے انہوں نے نبی ﷺ سے کئی حدیثیں روایت کی ہیں اور حارث بن عبداللہ بن اوس ثقفی طائف میں رہتے تھے۔ عباد بن عوام نے حجاج بن ارطاة سے انہوں نے عبدالملک بن مغیرہ طائفی سے انہوں نے عبدالرحمن بلیمانی سے انہوں نے عمرو بن اوس سے انہوں نے حارث بن اوس سے انہوں نے نبی ﷺ سے روایت کی ہے کہ آپ نے فرمایا جو شخص حج کرے یا عمرہ کرے تو اس کو آخری طواف کعبہ کرنا چاہیے۔ اس حدیث کو علی بن عمر بن علی بن محمد مقدمی نے اور عبداللہ بن مبارک نے اور عبدالرحیم بن سلیمان وغیرہ نے حجاج سے روایت کیا ہے اور کہا ہے کہ (ان کا نام) حارث بن عبداللہ بن اوس (ہے) ان کا تذکرہ تینوں نے لکھا ہے۔

۸۴۸۔ حضرت حارثؓ بن اوس بن عتیک

حضرت حارثؓ بن اوس بن عتیک بن عمرو بن عبدالعلم بن عامر بن زعور ابن چشم بن حارث بن خزرج۔ انصاری اوسی زعور عبدالاشہل کے بھائی ہیں۔ یہ حارث احد میں اور تمام غزوات میں حضور کے ہمراہ شریک تھے اور جنگ اجنادین اٹھائیس جمادی ۱۱ھ لی ۱۳ ہجری کو ملک شام میں شہید ہوئے۔ ان کا تذکرہ ابو عمر نے لکھا ہے۔

۸۴۹۔ حضرت حارثؓ بن اوس بن معاذ

حضرت حارثؓ بن اوس بن معاذ بن نعمان بن امر القیس بن زید بن عبدالاشہل بن جشم بن حارث بن خزرج بن عمرو۔ بیٹے ہیں نبیت بن مالک بن اوس کے انصاری اوسی ثم الاشہلی۔ کنیت ان کی ابو اوس یہ (برادر زاد) بھتیجے ہیں سعد بن معاذ کے غزوہ بدر میں شریک تھے اور احد کے دن شہید ہوئے انکی عمر اٹھائیس سال تھی یہ ابو عمر کا قول ہے علقمہ بن وقاص نے حضرت عائشہ سے روایت کی ہے کہ انہوں نے کہا میں غزوہ خندق میں لوگوں کے نشان قدم کو دیکھتی ہوئی چلی یکا یک میں چلی جا رہی تھی کہ میں نے اپنے پیچھے پیروں کی آہٹ سنی میں نے پیچھے پھر کے دیکھا تو سعد بن معاذ تھے پس میں وہیں بیٹھ گئی سعد بن معاذ کے ہمراہ ان کے بھتیجے حارث بن اوس بھی تھے۔ اس روایت سے معلوم ہوتا ہے کہ حارث جنگ احد کے بعد زندہ تھے اور یہ ان لوگوں میں تھے جو ابن اشرف (یہودی) کے قتل میں شریک تھے۔ ابن اسحق نے کہا ہے کہ انہوں نے کوئی اولاد نہیں چھوڑی۔ ان کا تذکرہ تینوں نے لکھا ہے مگر ابن مندہ اور ابو نعیم نے یہ نہیں بیان کیا کہ یہ احد کے دن شہید ہوئے انہوں نے صرف حضرت عائشہ کی وہ حدیث لکھی ہے جو اوپر مذکور ہوئی۔ واللہ اعلم

۸۵۰۔ حضرت حارثؓ بن اوس بن نعمان

حضرت حارثؓ بن اوس بن نعمان نجاری۔ محمد بن مسلمہ کے ہمراہ کعب بن اشرف (یہودی) کے قتل میں شریک تھے ان دونوں کو نبی نے اس کے قتل پر مامور فرمایا تھا۔ عروہ بن زبیر نے کہا ہے کہ سعد بن معاذ نے حارث بن اوس بن نعمان کو جو بنی حارث کے بھائی تھے محمد بن مسلمہ کے ہمراہ کعب بن اشرف کی طرف بھیجا تھا جب انہوں نے ابن اشرف کو مارا تو تلوار کی نوک ان کے پیچ میں لگ گئی اور ان کے ساتھی ان کو اٹھا کے لائے۔ ان کا تذکرہ ابن مندہ اور ابو نعیم نے لکھا ہے۔

میں کہتا ہوں کہ ابن مندہ اور ابو نعیم نے جو ان کو نجاری لکھا ہے یہ تصحیف ہے کیونکہ بنی نجار خزرج کی شاخ ہے اور کعب بن اشرف کے قتل میں کوئی خزرجی شریک نہ تھا اس کو تو اوس کی ایک جماعت نے قتل کیا ہے۔ بعض لوگوں نے ان کو حارثی روایت کیا ہے شاید انہوں نے ان کو نجاری سمجھایا ابن مندہ اور ابو نعیم نے کسی ایسی کتاب سے جس میں غلطی کا تب سے ان کو خزرجی لکھ دیا گیا ہو اس کو نقل کیا ہے ہمارے اس خیال کی مؤید ایک بات یہ بھی ہے کہ ان دونوں نے عروہ سے نقل کیا ہے کہ سعد بن معاذ نے حارث بن اوس بن نعمان کو جو بنی حارث کے بھائی تھے بھیجا۔ مجھے اس میں شک نہیں ہے کہ ابو نعیم نے ابن مندہ کی پیروی کی ہے واللہ اعلم۔

حارث بن اوس انصاری کے آخری تذکرہ میں انشاء اللہ تعالیٰ اس کی بحث آئی گی اگر وہ دونوں ان کو حارثی نہ کہتے تو بے شک میں کہہ دیتا کہ یہ حارث بیٹے ہیں اوس بن معاذ بن نعمان کے بھتیجے ہیں سعد بن معاذ کے اگرچہ انہوں نے ان کا حارثی ہونا عروہ بن لہیعہ سے انہوں نے ابوالاسود سے انہوں نے عروہ سے روایت کیا ہے اور یہ سند قابل اعتبار نہیں ہے۔

۸۵۱۔ حضرت حارثؓ بن اوس انصاری

حضرت حارثؓ بن اوس انصاری۔ یہ بیٹے ہیں رافع کے اور بعض لوگ کہتے ہیں بیٹے ہیں انس بن رافع کے غزوہ احد میں شہید ہوئے یہ عروہ اور موسیٰ بن عقبہ کا قول ہے اور ان لوگوں نے کہا کہ غزوہ احد میں انصار کے قبیلہ بنی نبیت کی شاخ بنی عبدالاشہل سے

حارث بن اوس شہید تھے۔ ان کا تذکرہ ابن مندہ اور ابو نعیم نے لکھا ہے جو اوپر گزر چکا ہے۔

۸۵۲۔ حضرت حارثؓ بن اوس انصاری

حضرت حارثؓ بن اوس انصاری۔ غزوہ بدر میں شریک تھے ان کی کوئی روایت معلوم نہیں۔ موسیٰ بن عقبہ نے زہری سے روایت کی ہے کہ غزوہ بدر میں نبیت کی شاخ بنی عبدالاشہل میں سے حارث بن اوس شریک تھے ان کا تذکرہ ابن مندہ اور ابو نعیم نے لکھا ہے۔

میں کہتا ہوں کہ ابن مندہ اور ابو نعیم نے حارث بن اوس کے چار تذکرہ لکھے ہیں۔ ایک حارث بن اوس بن معاذ جو سعد بن معاذ کے بھتیجے ہیں۔ دوسرے حارث بن اوس بن نعمان نجاری جو کعب کے قتل میں شریک تھے۔ تیسرے سے حارث بن اوس بن رافع انصاری جو غزوہ احد میں شہید ہوئے۔ چوتھے حارث بن اوس جو بنی نبیت کی شاخ بنی عبدالاشہل سے تھے پس یہ چار تذکرے لکھے ہیں۔ بعض علماء کہتے ہیں کہ یہ سب ایک ہیں کیونکہ حارث بن اوس بن معاذ بھتیجے ہیں سعد بن معاذ کے اور وہی بنی عبدالاشہل سے بھی ہیں اور عبدالاشہل ایک شاخ ہے بنی نبیت کی جیسا کہ ہم ان کے نسب میں ذکر چکے ہیں بدر میں بھی یہ شریک تھے اور غزوہ احد میں شہید ہوئے اور بعض لوگوں کا قول ہے کہ غزوہ خندق تک یہ موجود تھے اور یہی ہیں جن کو ان کے چچا سعد بن معاذ نے کعب بن اشرف کے قتل کے لئے بھیجا تھا اور انہیں کو حارث بن اوس بن نعمان بھی کہتے ہیں اوس کی اضافت اس نسب میں ان کے دادا کی طرف کردی گئی ہے کیونکہ اوس بیٹے ہیں معاذ کے اور وہ بیٹے ہیں نعمان کے بھائی ہیں سعد بن معاذ کے ابن مندہ اور ابو نعیم نے ان کو نجاری قرار دیا ہے حالانکہ یہ صحیح نہیں ہے بنی نجار خزرج اکبر کی شاخ ہے اور یہ قبیلہ اوس کے ہیں پھر ابن مندہ اور ابو نعیم نے جس تذکرہ میں ان کو نجاری لکھا ہے اسی تذکرہ میں ان کو حارثی بھی لکھ دیا ہے حالانکہ یہ دونوں باتیں متناقض ہیں کیونکہ (حارثی کا مطلب یہ ہے کہ یہ حارث کی اولاد سے ہیں اور حارث قبیلہ اوس سے ہیں و حارث بن حارث بن خزرج بن عمرو کے جو نبیت بن مالک بن اوس کے نام سے مشہور ہیں اور خزرجی اسی شخص کو کہتے ہیں جو اوس کے بھائی خزرج اکبر کی طرف منسوب ہو و اللہ اعلم۔ اور ان بعض علماء کا قول صحیح ہے (یعنی ان چاروں تذکروں کے ایک ہونے) میں کچھ شبہ نہیں۔

۸۵۳۔ حضرت حارثؓ بن اوس

حضرت حارثؓ بن اوس۔ ان کا صحابی ہونا ثابت ہے۔ انہوں نے نبی ﷺ سے کئی حدیثیں روایت کی ہے۔ ان کا تذکرہ ابو موسیٰ نے ابن شاہین سے روایت کیا ہے اور کہا ہے کہ میں ان کو حارث بن اوس سمجھتا ہوں جن کا ذکر کتابوں میں ہے و اقدی نے ان کا یہی نام لکھا ہے۔

۸۵۴۔ حضرت حارثؓ بن بدل

حضرت حارثؓ بن بدل سعدی۔ بعض لوگ کہتے ہیں یہ حارث بیٹے ہیں سلیمان بن بدل کے۔ ان کا شمار اہل شام میں ہے تاہم ان کی حدیث عبید اللہ بن معاذ نے محمد بن عبداللہ سے شعیثی سے انہوں نے حارث سے روایت کی ہے کہ وہ کہتے تھے میں

نبی ﷺ کے لئے ہمراہ شریک تھا جب آپ کے اصحاب کے قدم ہنٹ گئے سوا عباس بن عبدالمطلب اور ابوسفیان بن حارث بن عبدالمطلب کے پس رسول اللہ ﷺ نے ایک مٹھی مٹی ہماری طرف پھینکی ہم لوگوں کے پیرا کھڑ گئے اور ہمیں یہ معلوم ہوتا تھا کہ تمام شجر اور حجر ہمارے پیچھے چلے آ رہے ہیں۔ بکر بن بکار نے شعیثی سے انہوں نے حارث بن سلیم بن بدل سے روایت کی ہے کہ انہوں نے کہا حنین میں ہم مشرکوں کی طرف تھے نبی ﷺ نے ایک مٹھی کنکریاں مشرکوں کی طرف پھینکیں اور فرمایا شاہت ۲ الوجوہ پس اللہ تعالیٰ نے انہیں شکست دے دی۔ ان کی حدیث کا دارو مدار شعیثی پر ہے اور وہ ضعیف ہیں اور باوجود ضعف کے ان کے بارے میں بہت اختلاف ہے۔ ان کا تذکرہ تینوں نے لکھا ہے۔

۸۵۵۔ حضرت حارث بن بلال

حضرت حارث بن بلال مزنی۔ ان کا نسب بلال بن حارث کے بیان میں گزر چکا ہے حالانکہ یہ وہم ہے صحیح بلال بن حارث ہے نعیم بن حماد نے دروردی سے انہوں نے ربیعہ بن ابی عبدالرحمن سے انہوں نے بلال بن حارث بن بلال سے انہوں نے اپنے والد سے انہوں نے نبی ﷺ سے فتح حج کی حدیث میں اسی طرح روایت کی ہے۔ اس میں نعیم سے وہم ہو گیا ہے اور اور لوگوں نے دروردی سے انہوں نے ربیعہ سے انہوں نے حارث بن بلال بن حارث سے انہوں نے اپنے والد سے روایت کیا ہے اور یہی صحیح ہے۔ ان کا تذکرہ ابن مندہ اور ابو نعیم نے لکھا ہے۔

۸۵۶۔ حضرت حارث بن تبع

حضرت حارث بن تبع یعنی نبی ﷺ کے حضور میں وفد بن کے گئے تھے اور فتح مصر میں شریک تھے۔ ان کا تذکرہ ابن یونس نے کیا ہے۔ ابو عمر نے ان کا تذکرہ مختصر لکھا ہے۔ ابن ماکولانے لکھا ہے کہ تبع بن تبع تائے فوقانیہ و کسری بائے موحدہ سے اور انہوں نے کہا ہے کہ عبدالغنی نے بضم تا و فتح بائے موحدہ بیان کیا ہے اور ابو عمر نے بھی عبدالغنی کے مثل بضم تا و فتح با بیان کیا ہے۔ واللہ اعلم

۸۵۷۔ حضرت حارث بن ثابت بن سفیان

حضرت حارث بن ثابت بن سفیان بن عدی بن عمرو بن امر القیس بن مالک اغر بن ثعلبہ بن کعب بن خزرج بن حارث بن خزرج انصاری خزرجی۔ احد کے دن شہید ہوئے۔ ابو عمر نے ان کا ذکر اسی طرح لکھا ہے اور ابو موسیٰ نے ابن مندہ پر استدراک کرنے کے لئے ان کا ذکر اسی طرح لکھا ہے اور کہا ہے کہ (ان کا نام) حارث بن ثابت بن سعید بن عدی بن عمرو بن امر القیس (ہے) مگر یہ صحیح نہیں پہلا ہی قول صحیح ہے انہوں نے سفیان کے بدلے سعید کہا ہے حالانکہ سفیان ہی صحیح ہے۔ ان کا تذکرہ ابو عمر اور ابو موسیٰ نے لکھا ہے۔

۱۔ اس روایت سے معلوم ہوتا ہے کہ یہ اس وقت مسلمان تھے اور مسلمانوں کے لشکر میں تھے اور اس کے بعد کی روایت ہے معلوم ہوتا ہے اس وقت کافر تھے اور کافروں کے ساتھ تھے یہی صحیح ہے۔

۲۔ بگڑ گئے چہرے یہ ایک کلمہ بددعا کا ہے کہ کافروں کے چہرے بگڑ جائیں۔

۸۵۸۔ حضرت حارثؓ بن ثابت بن عبد اللہ

حضرت حارثؓ بن ثابت بن عبد اللہ بن سعد بن عمرو بن قیس بن عمرو بن امر القیس بن مالک اغر بن ثعلبہ بن کعب بن خزرج بن حارث بن خزرج احد کے دن شہید ہوئے۔ ابو موسیٰ نے ابن شاہین سے ان کا تذکرہ نقل کیا ہے مگر صحیح یہ معلوم ہوتا ہے کہ یہ وہی ہیں جن کا ذکر اس سے پہلے ہو چکا ہے اور ان کے نسب کے ابتدائی ناموں میں غلطی ہو گئی ہے کیونکہ پہلے تذکرہ میں انہوں نے (ان کے پردادا کا نام) سعید لکھا ہے اور اس تذکرہ میں سعد لکھا ہے اور اس تذکرہ میں عبد اللہ کو زیادہ کر دیا ہے باقی سب یکساں ہے۔

۸۵۹۔ حضرت حارثؓ بن جمار

حضرت حارثؓ بن جمار بن مالک بن ثعلبہ۔ کعب بن جمار کے بھائی ہیں۔ ان کا تذکرہ ابو عمر نے اسی طرح مختصر لکھا ہے اور امیر ابو نصر نے کہا ہے کہ طبری نے کہا ہے کہ (ان کا نام) حارث بن جمار بن مالک بن ثعلبہ بن غسان ہے۔ بنی ساعدہ کے حلیف ہیں۔ غزوہ احد میں شریک تھے اور ان کے بھائی کعب بن جمار غزوہ بدر میں شریک تھے۔ ان کا پورا نسب ان کے بھائی سعد اور کعب کے بیان میں ان شاء اللہ آئے گا۔ ان کا تذکرہ ابو موسیٰ نے لکھا ہے۔

۸۶۰۔ حضرت حارثؓ بن حارث ازدی

حضرت حارثؓ بن حارث ازدی۔ ان کی حدیث محمد بن ابی قیس نے عبد الاعلیٰ بن ہلال سے انہوں نے حارث سے انہوں نے نبی ﷺ سے روایت کی ہے کہ آپ جب کھانا کھاتے تھے یا پانی پیتے تھے تو فرماتے تھے کہ اللھم لک الحمد اطعمت و سقیت و اشبعت و ارویت فلک الحمد غیر مکفور ولا مودع ولا مستغنی عنک ”اللہ تیرا شکر ہے تو نے (ہمیں) کھلایا پلایا اور سیر کر دیا اور رہنے کو جگہ دی تیرا شکر منایا نہیں جاسکتا اور نہ ترک کیا جاسکتا ہے اور نہ تجھ سے بے پروائی۔“ ان کا تذکرہ ابو عمر نے اسی طرح مختصر لکھا ہے۔

۸۶۱۔ حضرت حارثؓ بن حارث اشعری

حضرت حارثؓ بن حارث اشعری۔ کنیت ان کی ابو مالک۔ یہ کنیت ان کی صرف ابو نعیم نے بیان کی ہے۔ ان کا صحابی ہونا ثابت ہے۔ ان کا شمار اہل شام میں ہے۔ ان سے ربیعہ جرشی نے اور عبد الرحمن بن غنم اشعری نے اور ابو سلام یعنی ممتور حبشی نے اور شرح بن عبید حضرمی نے اور شہر بن حوشب وغیرہم نے روایت کی ہے۔ ہمیں ابوالمکارم بن منصور بن مکارم بن احمد بن سعد مودب نے خبر دی وہ کہتے تھے ہمیں ابو القاسم یعنی نصر بن احمد بن محمد بن صفوان نے خبر دی وہ کہتے تھے ہمیں ابو الحسن یعنی علی بن ابراہیم سراج نے خبر دی وہ کہتے تھے ہمیں ابو طاہر یعنی ہبہ اللہ بن ابراہیم بن انس نے خبر دی وہ کہتے تھے ہمیں ابو الحسن یعنی علی بن عبید اللہ بن طوق نے خبر دی وہ کہتے تھے ہمیں ابو جابر یعنی زید بن عبد العزیز بن حبان نے خبر دی وہ کہتے تھے ہمیں محمد بن عبد اللہ بن عمار نے خبر دی وہ کہتے تھے ہم سے معافا بن عمران نے موسیٰ بن خلف سے انہوں نے یحییٰ بن ابی کثیر سے انہوں نے زید بن سلام سے روایت کر کے بیان کیا ان کے دادا ممتور نے ان سے فرمایا کہ اللہ عزوجل نے یحییٰ بن زکریا (پیغمبر) علیہا السلام سے کوپانچ چیزوں کی نسبت حکم دیا کہ تم خود بھی اس پر عمل کرو اور بنی اسرائیل کو بھی حکم دو کہ ان پر عمل کریں۔ یحییٰ بن زکریا اس حکم کی تعمیل میں کچھ دیر ہونے لگی یا ہو گئی تو

ان سے عیسیٰ علیہ السلام نے کہا کہ اللہ عزوجل نے تمہیں پانچ چیزوں کا حکم دیا تھا کہ تم بھی ان پر عمل کرو اور بنی اسرائیل کو بھی حکم دو کہ ان پر عمل کریں پس یا تو تم بنی اسرائیل کو ان کا حکم دے دو نہیں تو (مجھ سے کہو) میں انہیں حکم دے دوں یحییٰ علیہ السلام نے کہا کہ اگر تم اس کام میں مجھ سے سبقت کرو گے تو (خدا مجھ سے ناخوش ہو جائے گا اور) مجھے خوف ہے کہ میں زمین میں دھنسا دیا جاؤں گا حضرت فرماتے تھے کہ پھر یحییٰ علیہ السلام نے بنی اسرائیل کو بیت المقدس میں جمع کیا یہاں تک کہ بیت المقدس بھر گیا اور لوگ نیلوں پر بیٹھے پس یحییٰ علیہ السلام نے اللہ کی حمد و ثنایان کی اور فرمایا کہ اللہ تعالیٰ نے مجھے پانچ چیزوں کی نسبت حکم دیا ہے کہ میں بھی ان پر عمل کروں اور تم کو بھی ان پر عمل کرنے کا حکم دوں۔ پہلی بات ان میں سے یہ ہے کہ اللہ کی عبادت کرو اور اس کے ساتھ کسی کو شریک نہ کرو کیونکہ جو شخص اللہ کے ساتھ شرک کرتا ہے اس کی مثال ایسی ہے کہ ایک شخص نے ایک غلام کو خاص اپنے مال سونے یا چاندی کے عوض میں مول لیا اور (اس غلام کو اپنے گھر بلایا اور اس سے) کہہ دیا کہ دیکھ یہ میرا گھر ہے اور یہ میرے کام ہیں لہذا تو ان کاموں کو کر کے (ان کا نفع) مجھ تک پہنچا دیا کر چنانچہ وہ غلام کام کرنے لگا مگر (نفع اس کا) اپنے مالک کے علاوہ اور کسی کو پہنچانے لگا پس (اب بتاؤ) تم میں سے کون شخص اس بات کو پسند کرتا ہے کہ اس کا غلام ایسا ہو اور بے شک اللہ نے تمہیں پیدا کیا ہے اور تمہیں روزی دیتا ہے لہذا تم اس کی عبادت کرو اور اس کے ساتھ کسی کو شریک نہ کرو اور (دوسری بات یہ ہے کہ) اللہ نے تمہیں نماز کا حکم دیا ہے پس جب تم نماز پڑھو تو ادھر ادھر نہ دیکھو کیونکہ اللہ عزوجل اپنی ذات بزرگ برتر کو اپنے بندے کے منہ کے سامنے کر دیتا ہے جب تک کہ وہ نماز میں ادھر ادھر نہ دیکھے اور (تیسری بات یہ ہے کہ) اللہ نے تمہیں روزے کا حکم دیا ہے اور اس کی مثال ایسی ہے کہ ایک شخص ایک جماعت کے ہمراہ بیٹھا ہوا ہے اس کے پاس ایک تھیلی ہے جس میں مشک ہے ہر شخص چاہتا ہے کہ اس کی خوشبو پائے اور بے شک روزہ دار کے منہ کی خوشبو اس کے پروردگار کے نزدیک مشک کی خوشبو سے زیادہ پاکیزہ ہے اور (چوتھی بات یہ ہے کہ) اللہ نے تمہیں صدقہ کا حکم دیا ہے اور اس کی حالت ایسی ہے جیسے کسی شخص کو دشمن نے قید کر لیا ہو اور اس کی مشکیں کس دی ہوں وہ کہتا ہو کہ مجھے چھوڑ دو میں اپنی جان کے عوض میں فدیہ دوں گا اور وہ اپنی جان کے فدیہ میں اپنا کل مال قلیل و کثیر دینے پر تیار ہو گیا ہو اور (پانچویں بات یہ ہے کہ) اللہ نے تمہیں اپنی ذکر کی کثرت کا حکم دیا ہے اور اس کی مثال ایسی ہے کہ کسی شخص کے تعاقب نے میں اس کا دشمن دوڑتا ہوا نکلا اس شخص نے ایک مضبوط قلعہ میں پہنچ کر اپنے دشمن سے اپنی حفاظت کی پس بندہ شیطان سے امن میں اسی وقت ہوتا ہے جب اللہ عزوجل کا ذکر کرتا ہے۔ نیز حارث کہتے تھے کہ رسول اللہ ﷺ فرماتے تھے کہ اللہ نے مجھے بھی پانچ باتوں کا حکم دیا ہے کہ میں بھی ان پر عمل کروں اور تمہیں بھی ان پر عمل کرنے کا حکم دوں (وہ پانچ باتیں یہ ہیں) جماعت ۱ اور (امام ۲ وقت کی بات کا) سنا اور اطاعت کرنا اور ہجرت ۳ اور فی سبیل اللہ جہاد کرنا۔ پس یقیناً جو شخص ایک بالشت بھی جماعت سے الگ ہو گیا بے شک اس نے اسلام کا طوق اپنے گلے سے نکال دیا لیکن یہ کہ وہ پھر جماعت کی طرف رجوع کرے اور جو شخص زمانہ جاہلیت کی سی باتیں کرے وہ

۱۔ جماعت سے مراد یہ کہ اسلام میں جو بڑا گروہ ہو اسی کی پیروی کرو اور یہ بھی مطلب ہے کہ مسلمانوں میں باہم اتحاد رہنا چاہیے تفریق نہ ہونا چاہیے۔

۲۔ امام وقت سے مراد حاکم شریعت یعنی خلیفہ مسلمین۔

۳۔ ہجرت اور جہاد فی سبیل اللہ کا حکم ہر شخص کے لئے نہیں ہے بلکہ جب کسی مقام پر فرائض مذہبی کے ادا کرنے سے ممانعت کی جائے تو وہاں سے ہجرت کر جانا چاہیے اور جب کفار خود جنگ کریں اور ان سے لڑنے کی طاقت ہو تو جہاد کرنا چاہیے۔

جہنم کا ایندھن بنے گا عرض کیا گیا کہ یا رسول اللہ اگرچہ وہ روزہ رکھے اور نماز پڑھے اور اپنے کو مسلمان کہے حضرت نے فرمایا ہاں اگرچہ وہ روزہ رکھے اور نماز پڑھے اور اپنے کو مسلمان کہے اللہ عزوجل کی تعلیم کے موافق باتیں کرو جس نے تمہارا نام مسلمین اور مومنین اور عباد اللہ رکھا ہے۔ اس حدیث کو مروان بن محمد اور محمد بن شعیب بن شاہور اور کئی لوگوں نے معاویہ بن سلام سے روایت کیا ہے۔ ان کا تذکرہ ابن مندہ اور ابو نعیم نے طول کے ساتھ لکھا ہے اور ابو عمر نے اس کو مختصر لکھا ہے۔

میں کہتا ہوں کہ بعض علماء نے بیان کیا ہے کہ یہ حارث بیٹے ہیں حارث اشعری کے وہ نہیں ہیں جن کی کنیت ابو مالک ہے اور ان کا ذکر اکثر بغیر کنیت ہی کے ہوتا ہے اور انہوں نے کہا ہے کہ بہت سے علما کا یہی قول ہے مجملہ ان کے ابو حاتم رازی اور ابن معین وغیرہما ہیں اور ابو مالک اشعری کا نام تو کعب ہے وہ بیٹے ہیں عاصم کے اس میں اختلاف ہے اور انہوں نے یہ بھی کہا ہے کہ (امام) احمد بن حنبل نے اہل شام کے مسند میں حارث اشعری کی روایتیں لکھی ہیں اور ان سے یہی ایک حدیث روایت کی ہے جس کو ہم نے بیان کیا اور ان کی کنیت انہوں نے نہیں بیان کی اور کعب بن عاصم کا ذکر کیا ہے اور ان سے کئی حدیثیں روایت کی ہیں انہوں نے ان کو حارث اشعری نہیں کہا ابن مندہ اور ابو نعیم نے ان کا ذکر لکھا ہے اور ابو عمر نے کعب ابن عاصم کے بیان میں ان کا تذکرہ لکھا ہے۔

۸۶۲۔ حضرت حارث بن حارث غامدی

حضرت حارث بن حارث غامدی۔ یہ اور ان کے والد دونوں صحابی ہیں۔ ان سے شریح بن عبید اور ولید بن عبدالرحمن نے اور سلیم ابن عامر نے اور عدی بن ہلال نے روایت کی ہے۔ ولید بن عبدالرحمن جرشی نے ان سے روایت کی ہے کہ انہوں نے کہا میں (ایک دفعہ ایک مقام پر لوگوں کو جمع دیکھ کر) اپنے والد سے پوچھا کہ یہ ازدحام کیسا ہے انہوں نے کہا یہ لوگ ایک بے دین کے پاس جمع ہو گئے ہیں ہم نے جا کے دیکھا تو وہ رسول اللہ ﷺ تھے آپ لوگوں کو اللہ کی عبادت اور اس پر ایمان لانے کی ترغیب دیتے تھے اور لوگ آپ کو ستارہ تھے یہاں تک کہ دن چڑھ گیا اور لوگ آپ کے پاس سے علیحدہ ہو گئے اسی حالت میں ایک بی بی ایک پیالہ پانی اور ایک رومال لئے ہوئے آئیں ان کی گردن کھلی ہوئی تھی اور وہ رو رہی تھیں حضرت نے پیالہ ان کے ہاتھ سے لے لیا اور پیا بعد اس کے وضو کیا پھر آپ نے ان کی طرف سر اٹھایا اور فرمایا کہ اے بیٹی چادر اوڑھو تم اپنے باپ کی طرف سے کچھ خوف نہ کرو کہ یہ لوگ غائب آجائیں گے اور ذلت ہوگی میں نے پوچھا کہ یہ کون ہیں لوگوں نے کہا کہ یہ ان کی بیٹی زینب ہیں اور ابو نعیم نے اس حدیث کے بعد وہ حدیث ذکر کی ہے جو حارث بن حارث ازدی کے بیان میں گزر چکی جس کی روایت ان سے عبدالاعلیٰ بن ہلال نے کی ہے کہ حضرت کھانا کھا کے یا پانی پی کے کیا فرمایا کرتے تھے پس دونوں ان کے نزدیک ایک ہیں۔ ابن مندہ نے بھی ایسا ہی کہا ہے انہوں نے اس تذکرہ میں لکھا ہے کہ بعض لوگوں کا قول ہے کہ یہ وہی ہیں جن کا ذکر ہو چکا یعنی اشعری جن کا ذکر اس سے پہلے ہے مگر ابو عمر نے ان دونوں کو علیحدہ علیحدہ سمجھا ہے پہلے غامدی ہیں اور دوسرے یہ ہیں اور اس تذکرہ میں انہوں نے اس حدیث کا صف یہ نکلزاروایت کیا ہے کہ حضرت نے اپنی صاحبزادی سے فرمایا کہ اپنا گلاب بند کرو اور یہ حدیث روایت کی ہے کہ فردوس وسط جنت میں ایک مقام ہے اور کچھ بعید نہیں کہ حارث ازدی اور غامدی دونوں ایک ہوں کیونکہ غامد قبیلہ ازد کی ایک شاخ ہے اور ابن مندہ کے

۱۔ منہ ثین فی اسطلاح میں الربیع کی حدیثیں جدا جدا مرتب کی جائیں تو اس کو مسند کہتے ہیں اہل شام کا مسند یعنی ان کی بیان کی ہوئی حدیثیں۔

قول کے موافق (بھی یہ بن سکتا ہے) کہ بعض لوگ کہتے ہیں یہ اشعری ہیں کیونکہ اشعری کے اور ازدی کے درمیان میں کچھ فرق نہیں سوا اس کے کہ یہ دونوں یمن کے قبیلہ ہیں۔ واللہ اعلم۔

۸۶۳۔ حضرت حارث بن حارث بن قیس

حضرت حارث بن حارث بن قیس بن عدی بن سعد بن سہم۔ قریشی سہمی۔ حبش کی طرف اپنے دونوں بھائیوں بشر بن حارث اور معمر بن حارث کے ہمراہ ہجرت کی تھی۔ یہ ابو عمر کا قول ہے اور ابن مندہ اور ابو نعیم نے کہا ہے کہ یہ جنگ اجنادین میں شہید ہوئے اور ان کی کوئی روایت معلوم نہیں۔ ان کا تذکرہ تینوں نے لکھا ہے۔

۸۶۴۔ حضرت حارث بن حارث بن کلدہ

حضرت حارث بن حارث بن کلدہ بن عمرو بن علاج بن ابی سلمہ بن عبدالعزیٰ بن غیرۃ بن عوف بن ثقیف۔ ان کے والد عرب کے طبیب اور حکیم تھے اپنی قوم کے شریف لوگوں میں سے تھے اور ان کے والد حارث بن کلدہ شروع اسلام میں مرچکے تھے ان کا اسلام لانا ثابت نہیں ہو اور روایت ہے کہ رسول اللہ نے سعد بن وقاص کو حکم دیا تھا کہ ان کے پاس جائیں اور ان سے اپنی بیماری کی کیفیت پوچھیں۔ اس حدیث سے معلوم ہوا کہ طبی معاملات میں کافروں سے رائے طلب کرنا جائز ہے اگر وہ طب کے ماہر ہوں ہم نے یہ قصہ حارث بن کلدہ کے بیان میں لکھا ہے۔ ان کا تذکرہ تینوں نے لکھا ہے۔

۸۶۵۔ حضرت حارث بن حاطب

حضرت حارث بن حاطب بن حارث بن معمر بن حبیب بن وہب بن حذافہ بن جمح قریشی جمحی۔ ان کی والدہ فاطمہ بنت مجلل میں اور ان کے بھائی محمد بن حاطب سرزمین حبش میں پیدا ہوئے تھے۔ حارث محمد بن حاطب سے بڑے تھے عبداللہ بن زبیر نے حارث کو ۳۶ھ میں مکہ کا عامل بنایا تھا اور بعض لوگوں کا بیان ہے کہ یہ مروان کے زمانے میں جبکہ وہ حضرت معاویہ کی طرف سے مدینہ کا حاکم تھا تحصیل صدقات کا کام کرتے تھے۔ یہ ابو عمر اور زبیر بن بکار اور ابن کلبی کا قول ہے اور ابن اسحاق نے ان لوگوں کے نام میں جنہوں نے جمح سے حبش کی طرف ہجرت کی تھی ان کو حارث بن حاطب بن معمر لکھا ہے اس کو ابن مندہ اور ابو نعیم نے ابن اسحاق سے نقل کیا ہے مگر پہلا ہی قول صحیح ہے۔ ابن مندہ نے ابن اسحاق سے ان کے تذکرہ میں یہ بھی روایت کیا ہے کہ لوگوں نے بیان کیا ہے کہ ابولبابہ بن عبدالمنذر اور حارث بن حاطب دونوں رسول اللہ ﷺ کے ہمراہ غزوہ بدر کی طرف گئے تھے مگر رسول اللہ ﷺ نے ان دونوں کو واپس کر دیا اور ابولبابہ کو مدینہ کا حاکم بنایا تھا اور ان دونوں کو اصحاب بدر کے ساتھ (مال غنیمت سے) حصہ دیا تھا۔ ان کی ایک حدیث یہ ہے جو ہم سے یحییٰ بن محمود بن سعد نے اپنی سند سے ابو بکر ابن ابی عاصم تک بیان کی وہ کہتے تھے ہم سے وہب بن بقیہ نے بیان کیا وہ کہتے تھے ہمیں خالد حذافہ نے یوسف بن یعقوب سے انہوں نے محمد بن حاطب سے یا حارث بن حاطب سے روایت کر کے خبر دی کہ انہوں نے (ایک مرتبہ) عبداللہ بن زبیر کا ذکر کیا اور کہا کہ وہ ہمیشہ سے حکومت کے حریص تھے ہم لوگوں نے کہا یہ کس طرح (آپ کو معلوم ہوا) انہوں نے کہا ایک مرتبہ رسول اللہ ﷺ کے سامنے ایک چور لایا گیا آپ نے اس کے قتل کا حکم دیا آپ سے عرض کیا گیا کہ اس نے تو صرف چوری کی ہے آپ نے فرمایا اچھا اس کے ہاتھ کاٹ دو پھر وہ اس کے بعد حضرت ابو بکر

صدیق کے پاس لایا گیا اس نے پھر چوری کی تھی اس کے ہاتھ پیر سب (اسی جرم میں) کٹ چکے تھے حضرت ابو بکر نے کہا میں تیرے لئے اس فیصلے سے زیادہ کچھ مناسب نہیں سمجھتا جو رسول اللہ ﷺ نے تیرے حق میں کیا تھا جب آپ نے تیرے قتل کا حکم دیا تھا کیونکہ وہ تیرے حال سے خوب واقف تھے بعد اس کے انہوں نے مہاجرین کو چند لڑکوں کو جن میں میں بھی تھا اس کے قتل کا حکم دیا ابن زبیر نے (ہم لوگوں سے) کہا کہ تم مجھے اپنے اوپر حاکم بنا لو چنانچہ ہم (سب لڑکوں) نے انہیں اپنے اوپر حاکم بنا لیا بعد اس کے ہم اسے لے گئے اور ہم نے اسے قتل کر دیا۔ ان کا تذکرہ تینوں نے لکھا ہے۔

میں کہتا ہوں کہ ابن مندہ اور ابو نعیم نے جو ان کا نسب اس طرح بیان کیا ہے حارث بن حاطب بن معمر اور اس کو ابن اسحاق سے روایت کیا ہے یہ کچھ نہیں ہے کیونکہ ابن اسحاق نے ان کو ان لوگوں میں شامل کیا ہے جنہوں نے سرزمین حبش کی طرف ہجرت کی تھی اور انہوں نے کہا ہے کہ حاطب بن حارث بن معمر بن حبیب بن وہب بن حذافہ بن نجح ہماری روایت میں جو ہم نے یونس سے انہوں نے ابن اسحاق سے کی ہے ایسا ہی ہے اور عبد الملک بن ہشام نے بھی ابن اسحاق سے ایسا ہی نقل کیا ہے اور سلمہ نے بھی ان سے ایسا ہی روایت کیا ہے۔ باقی رہا ابن مندہ نے جو یہ لکھا ہے کہ رسول اللہ صلی اللہ علیہ وسلم نے غزوہ بدر سے ان کو ابولبابہ کے ہمراہ واپس کر دیا تھا (یہ بالکل غلط ہے) کیونکہ یہ حارث وہ ہیں جو سرزمین حبش میں پیدا ہوئے تھے اور غزوہ بدر کے بعد مدینہ آئے تھے اور اس وقت بچے تھے رسول اللہ صلی اللہ علیہ وسلم نے جن کو اثنائے راہ سے مدینہ کی طرف واپس فرما دیا تھا وہ حارث بن حاطب انصاری ہیں۔ جن کا ذکر اس تذکرے کے بعد ہوگا۔ ابن مندہ نے یہ سمجھا ہے کہ وہ حارث جن کو رسول اللہ نے راستے سے واپس کر دیا تھا وہ یہی ہیں انہوں نے حارث انصاری کا ذکر نہیں کیا اور ابو نعیم اور ابو عمر نے بھی ان کا تذکرہ لکھا ہے جیسا کہ ہم انشاء اللہ بیان کریں گے۔

۸۶۶۔ حضرت حارث بن حاطب

حضرت حارث بن حاطب بن عمرو بن عبید بن امیہ بن زید بن مالک بن عوف بن عمرو بن عوف بن مالک بن اوس انصاری اوسی۔ بعض لوگ کہتے ہیں کہ یہ بنی عبدالاشہل سے ہیں مگر پہلا ہی قول زیادہ صحیح ہے۔ کنیت ان کی ابو عبداللہ ہے ثعلبہ بن حاطب کے بھائی ہیں۔ موسیٰ بن عقبہ نے ان لوگوں میں ان کو ذکر کیا ہے جو انصار کے قبیلہ اوس کی شاخ بنی عمرو بن عوف کے خاندان بنی امیہ ابن زید میں سے غزوہ بدر میں شریک ہوئے تھے۔ یہ اور ان کے بھائی ابولبابہ بن عبدالمند ر رسول اللہ ﷺ کے ہمراہ غزوہ بدر کی طرف تشریف لے گئے تھے حضرت نے مقام روحا سے ان دونوں کو واپس کر دیا اور ابولبابہ کو مدینہ کا حاکم بنا دیا اور حارث کو بنی عمرو بن عوف کا امیر بنایا اور ان دونوں کو مال غنیمت سے حصہ بھی دیا اور ثواب کا بھی امیدوار کیا پس یہ دونوں مثل اس کے ہوئے جو غزوہ بدر میں شریک ہو جنگ صفین میں حضرت علی بن ابی طالب کی طرف تھے۔ ان کا تذکرہ ابو نعیم اور ابو عمر اور ابو موسیٰ نے لکھا ہے۔

۸۶۷۔ حضرت حارث بن حباب

حضرت حارث بن حباب بن ارقم بن عوف بن وہب۔ کنیت ان کی ابو معاذ قاری۔ اس کو ابن شاہین نے بیان کیا ہے ان کا تذکرہ ابو موسیٰ نے لکھا ہے۔

۸۶۸۔ حضرت حارث بن حبال

حضرت حارث بن حبال بن ربیعہ بن دعبل بن انس بن خزیمہ بن مالک بن سلمان بن اسلم اسلمی۔ نبی ﷺ کی صحبت سے فیض یاب ہوئے تھے اور آپ کے ہمراہ حدیبیہ میں شریک تھے۔ ابن شاپین نے اور طبری اور کلبی نے ان کا ذکر لکھا ہے اور کلبی نے ان کا نسب بھی ویسا ہی بیان کیا ہے جیسا ہم نے بیان کیا اور انہوں نے ابو برزہ کا نسب بھی بیان کیا ہے اور کہا ہے ابو برزہ بن عبد اللہ بن حارث بن حبال پس اس تقدیر پر حارث ابو برزہ کے دادا ہوں گے اور یہ بہت بعید ہے ابو برزہ کا پورا نسب انشاء اللہ تعالیٰ بیان کیا جائے گا۔

۸۶۹۔ حضرت حارث بن حسان

حضرت حارث بن حسان ربعی بکری ذہلی۔ بعض لوگ ان کو حورث کہتے ہیں۔ کوفہ میں رہتے تھے۔ ان سے ابو وائل نے اور سماک بن حرب نے روایت کی ہے وہ کہتے تھے ہمیں عبدالوہاب بن ہبہ اللہ بن عبدالوہاب نے اپنی سند سے عبد اللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں عفان نے خبر دی وہ کہتے تھے ہمیں سلام یعنی ابو المنذر رقاری نے عاصم بن بہدلہ سے انہوں نے ابو وائل سے انہوں نے حارث بن حسان سے روایت کی ہے کہ وہ کہتے تھے ہمارا گزر مقام ربذہ میں ایک بوڑھیا پر ہوا جو راستہ بھول گئی تھی خاندان بنی تمیم سے تھی اس نے (ہم سے) پوچھا کہ تم لوگ کہاں جاتے ہو ہم لوگوں نے کہا کہ ہم رسول اللہ ﷺ کے حضور میں جاتے ہیں اس بوڑھیا نے کہا مجھے بھی اپنے ہمراہ لے چلو مجھے ان سے کچھ کام ہے حارث کہتے تھے میں نے اسے اپنے ہمراہ بٹھالیا جب میں (مدینہ منورہ) پہنچا تو میں مسجد میں گیا مسجد لوگوں سے بھری ہوئی تھی اور ایک سیاہ جھنڈا اہل رہا تھا میں نے پوچھا کہ یہ کیا بات ہے لوگوں نے کہا کہ رسول اللہ ﷺ عمرو بن عاص کو کسی طرف (جہاد کے لئے) بھیجنا چاہتے ہیں اور بلال تلوار لئے ہوئے رسول اللہ ﷺ کے سامنے کھڑے ہوئے تھے میں مسجد میں بیٹھ گیا جب رسول اللہ صلی اللہ علیہ وسلم (اپنے مکان میں) تشریف لے گئے تو مجھے بلوایا میں حاضر ہوا حضرت نے پوچھا کہ کیا تمہارے اور بنی تمیم کے درمیان میں جھگڑا ہے میں نے عرض کیا کہ ہاں یا رسول اللہ صلی اللہ علیہ وسلم ہمارے کچھ دعوے ان پر ہیں اور میرا گزر ان کی ایک بوڑھیا پر ہوا تھا (میں اس کو لیتا آیا ہوں) وہ دروازے پر ہے حضرت نے اسے بلوایا اور وہ آئی میں نے عرض کیا کہ یا رسول اللہ اگر آپ مناسب سمجھیں تو ہمارے اور بنی تمیم کے درمیان میں مقام دہنا کو حد فاصل قرار دے دیں تو ہمیں کچھ تقویت ہو جائے حارث کہتے تھے یہ سن کے وہ بوڑھیا سنبھل کے بیٹھ گئی اور اسے (اپنی قوم کی) حمیت پیدا ہوئی اور اس نے کہا کہ یا رسول اللہ پھر آپ کا (قبیلہ) مضر کہاں جائے گا حارث کہتے تھے ہم لوگوں نے عرض کیا کہ یا رسول اللہ ہم اس بوڑھیا کو اپنے ساتھ بٹھا کے لائے ہیں ہم نہ جانتے تھے کہ یہی ہماری دشمن ہو جائے گی۔ میں اللہ کی اور رسول اللہ کی پناہ مانگتا ہوں اس بات سے کہ میں ویسا ہو جاؤں جیسا کہ پہلے نے کہا تھا رسول اللہ ﷺ نے فرمایا کہ پہلے نے کیا کہا تھا حارث کہتے ہیں میں نے کہا آپ نے ایک باخبر سے پوچھا سلام (نامی ایک شخص) نے کہا کہ یہ شخص بڑا بے وقوف ہے رسول اللہ صلی اللہ علیہ وسلم سے (کس گستاخی کے ساتھ) کہتا ہے کہ آپ نے ایک باخبر سے پوچھا رسول اللہ صلی اللہ علیہ وسلم نے فرمایا کہ کہنے دو وہ مجھ سے ایک بات بیان کرتا ہے میں نے عرض کیا کہ قوم عاد پر جب قحط پڑا تو انہوں نے ایک

قوم عاد کی طرف سے جو شخص بارش کی دعا کرنے کو بھیجا گیا تھا اس کو اہل عرب اپنی مثالوں میں قاصد عاد بھی کہتے تھے اور بہلا بھی کہتے تھے۔ ۱۲۔

شخص کو بھیجاتا کہ وہ پانی برسنے کی دعا کرے۔

چنانچہ وہ شخص ایک مہینے تک معاویہ بن بکر کے پاس ٹھہرا ہوا معاویہ بن بکر سے شراب پلاتا تھا اور اپنی دونوں کانے والی لونڈیوں کا اس کو گانا سنا تا تھا ایک مہینے کے بعد وہ مہرہ نامی پہاڑوں کی طرف گیا اور اس نے کہا کہ اے اللہ میں کسی قیدی کے چھوڑانے کو نہیں آیا نہ کسی بیمار کی دوا کرنے کو آیا ہوں (بلکہ پانی طلب کرنے کو آیا ہوں) لہذا تو اپنے بندوں کو پانی پلا دے اور ان کے ساتھ ہی معاویہ بن بکر کے یہاں بھی ایک مہینے تک پانی برسا دے اس نے شراب پلانے کا شکر یہ ادا کیا جو معاویہ بن بکر کے یہاں اس نے پی تھی پھر اس طرف سے سیاہ سیاہ ابر نکلے اور اسے آواز دی گئی کہ ان بادلوں میں کسی بادل کو پسند کر اس نے کہا کہ یہ سیاہ ابر مجھے پسند ہے پھر اسے آواز دی گئی اچھا اس ابر کو لے جس میں سے راکھ بر سے گی جو قوم عاد کے ایک شخص کو بھی زندہ نہ چھوڑے گی (مجھے ابو وائل کہتے تھے مجھے یہ خبر ملی ہے کہ پھر بہت ہی خفیف ہوا چلی۔ اس حدیث کو ابو بکر بن ابی شیبہ نے عقان سے انہوں نے ابوالمزدر سے انہوں نے عاصم سے انہوں نے ابو وائل سے اس طرح روایت کیا ہے اور اس کو زید بن حباب نے بھی ابوالمزدر سے روایت کیا ہے اور احمد بن حنبل نے اور سعید اموی نے اور یحییٰ حمانی نے اور عبد الحمید بن صالح نے اور ابو بکر بن ابی شیبہ نے بھی روایت کیا ہے۔ ان سب لوگوں نے اس کو ابو بکر بن عیاش سے انہوں نے عاصم سے انہوں نے حارث سے نقل کیا ہے اور وائل کا ذکر نہیں کیا اور نیز اس حدیث کو غنیمہ بن ازہر ذہلی نے سماک بن حرب سے انہوں نے حارث ابن حسان بکری سے روایت کیا ہے کہ انہوں نے کہا جب ہمارے اور ہمارے بھائیوں بنی تمیم کے درمیان میں جھگڑا ہوا تو میں رسول اللہ ﷺ کے پاس گیا میں نے آپ کو منبر پر پایا آپ یہ فرما رہے تھے کہ بکر بن وائل کی طرف لشکر بھیجنے کی تیاری کرو حارث کہتے تھے میں نے عرض کیا کہ یا رسول اللہ میں اللہ کی پناہ مانگتا ہوں اس بات سے کہ میں قاصد عاد کی طرح ہو جاؤں اور انہوں نے قاصد عاد کا قصہ طول کے ساتھ بیان کیا۔ ان کا تذکرہ تینوں نے لکھا ہے۔ مگر ابو عمر نے کہا ہے کہ یہ حارث بیٹے ہیں حسان بن کلدہ کے۔ بکری ہیں اور بعض لوگ ان کو ربیع کہتے ہیں اور بعض لوگ ذہلی کہتے ہیں یعنی ذہل ابن شیبان کی اولاد سے اور بعض لوگ ان کو حارث بن یزید بن حسان کہتے ہیں اور بعض لوگ حریث بن حسان کہتے ہیں مگر پہلا ہی قول صحیح ہے۔

میں کہتا ہوں کہ جو شخص ان کی نسبت یہ تین قول دیکھے گا بکری اور ربیع اور ذہلی وہ سمجھے گا کہ یہ اختلاف ہے حالانکہ یہ اختلاف نہیں ہے کیونکہ ذہل بن شیبان قبیلہ بکر کی ایک شاخ ہے اور قبیلہ بکر ربیعہ کی شاخ ہے پس جب ان کو ذہلی کہا گیا تو یہ بکری بھی ہو گئے اور ربیع بھی ہو گئے اور جب ان کو ربیع کہا گیا تو یہ بکری بھی ہو گئے جب ربیع کہا جاتا ہے تو قبیلہ بکر اور ذہل سے بھی ہو سکتا ہے اور دوسرے قبیلہ سے بھی ہو سکتا ہے یعنی تعلق حنیفہ اور عجل اور عبد القیس وغیرہ سے واللہ اعلم۔ اگر ابو عمر نے ان کو کلدہ کی طرف منسوب نہ کیا ہوتا تو میرا غالب گمان یہی ہوتا کہ یہ حارث حسان بن خوط کے بیٹے ہیں کیونکہ یہ جنگ جمل میں حضرت علی کی طرف تھے اور انہیں کے بھائی بشر نے یہ شعر کہے تھے

انا ابن حسان بن خوط و ابی رسول بکر کلہا الی النبی
میں حسان بن خوط کا بیٹا ہوں اور میرے والد قبیلہ بکر کی طرف سے نبی کے پاس قاصد بن کے گئے تھے۔

۸۷۰۔ حضرت حارث بن حکم

حضرت حارث بن حکم سلمی۔ نبی ﷺ کے ہمراہ انہوں نے تین غزوے کئے تھے ان سے عطیہ دعا نے روایت کی ہے مگر یہ وہم ہے (کہ ان کا نام) حکم بن حارث (ہے) یہی ابن مندہ نے لکھا ہے اور ابو نعیم نے ان کے تذکرہ میں لکھا ہے کہ بعض متاخرین نے ان کا ذکر لکھا ہے اور کہا ہے کہ یہ وہم ہے صحیح نام ان کا حکم بن حارث ہے اور انہوں نے ان کا تذکرہ حکم کے نام میں لکھا ہے اور ابو عمر نے ان کا تذکرہ حکم ہی کے نام میں لکھا ہے اور ان دونوں نے بھی ان کا تذکرہ حکم کے نام میں لکھا ہے۔

۸۷۱۔ حضرت حارث بن حکیم

حضرت حارث بن حکیم ضعی۔ ہمیں ابو موسیٰ نے کتابت خبردی وہ کہتے تھے ہمیں ابو بکر بن حارث نے اجازت خبردی وہ کہتے تھے ہمیں ابو احمد نے خبردی وہ کہتے تھے ہمیں ابو عمر بن حسن بن علی شیبانی نے خبردی وہ کہتے ہیں کہ مجھ سے منذر بن محمد قابوسی نے بیان کیا وہ کہتے تھے ہمیں حسین بن محمد نے سیف بن عمر سے انہوں نے صعب بن ہلال ضعی سے انہوں نے اپنے والد حارث بن حکیم ضعی سے روایت کی ہے کہ وہ رسول اللہ ﷺ کے حضور میں حاضر ہوئے حضرت نے پوچھا کہ تمہارا کیا نام ہے انہوں نے عرض کیا کہ عبدالحارث حضرت نے فرمایا تم عبد اللہ ہو پس آپ نے ان کا نام عبد اللہ رکھا اور انہیں ان کے قوم کے صدقات کا متولی بنایا۔ ان کا تذکرہ ابو موسیٰ نے ابن مندہ پر استدراک کرنے کے لئے لکھا ہے مگر اس میں ان کے پاس کوئی دلیل نہیں ہے کیونکہ انہوں نے ان کا وہی نام لکھا ہے جو جاہلیت میں تھا یعنی عبدالحارث اگر وہ ان کا اسلامی نام لکھتے یعنی عبد اللہ تو پھر ان کے یہاں ذکر کرنے کی کوئی وجہ نہ تھی۔ ہشام کلبی نے بھی ان کا ذکر لکھا ہے اور ان کا نسب بیان کیا ہے اور کہا ہے کہ ان کا نام عبدالحارث بن زید بن صفوان بن صباح بن طریف بن زید بن عامر بن ربیعہ بن کعب بن ربیعہ بن ثعلبہ بن سعد بن ضبہ ہے۔ نبی ﷺ کے حضور میں حاضر ہوئے تھے اور حضرت نے ان کا نام عبد اللہ رکھا تھا۔

۸۷۲۔ حضرت حارث بن خالد بن صخر

حضرت حارث بن خالد بن صخر بن عامر بن کعب بن سعد بن تیم بن مرہ۔ محمد بن ابراہیم بن حارث تیمی کے دادا ہیں مہاجرین اولین میں سے ہیں۔ انہوں نے اپنی بیوی ریطہ بنت حارث بن جبیلہ بن عامر بن کعب بن سعد بن تیم کے ساتھ سرزمین حبش کی طرف ہجرت کی تھی ان کا اور ان کی بیوی کا نسب عامر میں جا کے مل جاتا ہے۔ بعض لوگوں کا بیان ہے کہ انہوں نے جعفر بن ابی طالب کے ہمراہ حبش کی طرف پھر دوبارہ ہجرت کی تھی اور وہیں حبش میں ان کی اولاد یعنی موسیٰ اور عائشہ اور زینب اور فاطمہ پیدا ہوئی تھیں یہ سب بچے حبش ہی میں مر گئے تھے اور بعض لوگ کہتے ہیں کہ ان کے والد انہیں حبش سے نبی ﷺ کے پاس لئے ہوئے آ رہے تھے اثنائے راہ میں انہوں نے کہیں پانی پیا۔ (اس پانی میں نہ معلوم کیا تھا کہ) سب مر گئے صرف یہی تنہا بچ رہے جب یہ مدینہ پہنچے تو نبی نے یزید بن ہاشم بن مطلب بن عبد مناف کی لڑکی سے ان کا نکاح کر دیا۔ ابو عمر نے ان کے تذکرہ میں ان کے ان اولاد کے نام میں جو مرے تھے ایک نام ابراہیم لکھا ہے اور اس کو انہوں نے زبیر سے روایت کیا ہے مگر زبیر نے ان کا ذکر نہیں لکھا۔ ان کے ایک بیٹے ابراہیم تھے جو ان کے بعد زندہ رہے محمد بن ابراہیم بن حارث فقیہ انہیں کی اولاد سے ہیں شاید ان کا کوئی اور لڑکا بھی ہو جس کا نام

ابراہیم ہو۔ ان کا تذکرہ تینوں نے لکھا ہے اور ابو موسیٰ نے ابن مندہ پر استدراک کرنے کے لئے ان کا ذکر لکھا ہے حالانکہ ابن مندہ کی کتاب میں ان کا ذکر بہت طول کے ساتھ ہے۔

۸۷۳۔ حضرت حارثؓ بن خالد قرشی

بن خالد قریشی۔ ان کی حدیث ہشیم بن عبدالرحمن عذری نے موسیٰ بن اشعث سے روایت کی ہے کہ قریش کے ایک شخص جن کا نام حارث بن خالد تھا نبی ﷺ کے ہمراہ کسی سفر میں تھے وہ کہتے تھے کہ آپ ﷺ کے پاس وضو کے لئے پانی لایا گیا اور آپ نے وضو فرمایا۔ ان کا تذکرہ ابن مندہ اور ابو نعیم نے لکھا ہے۔

میں کہتا ہوں کہ شاید یہ وہی حارث ہیں جو خالد بن صخر تیمی کے بیٹے ہیں ان کا نسب نہیں بیان کیا واللہ اعلم۔ ان کا تذکرہ اوپر ہو چکا ہے۔

۸۷۴۔ حضرت حارثؓ بن خزیمہ

حضرت حارثؓ بن خزیمہ بن عدی بن ابی بن غنم۔ غنم کا نام قوطل بن سالم بن عوف بن عمرو بن عوف بن خزرج ہے۔ انصاری ہیں خزرجی ہیں بنی عبدالاشہل کے حلیف تھے بعض لوگ کہتے ہیں ان کا نام حارث بن خزیمہ تھا اور بعض لوگ کہتے ہیں (ابن) خزیمہ یہ طبری کا قول ہے۔ انہوں نے ان کا نسب ویسا ہی بیان کیا ہے جیسا ہم نے لکھا اور ابن کلبی نے بھی ان کا نسب ایسا ہی لکھا ہے اور ان لوگوں نے کہا ہے کہ یہ بدر میں اور احد میں اور خندق میں اور اس کے بعد کے تمام مشاہد میں شریک تھے۔ یہی ہیں جو رسول اللہ ﷺ کی اونٹنی کی خبر لے آئے تھے جب وہ غزوہ تبوک میں کھو گئی تھی اور منافقوں نے کہا تھا کہ محمد (ﷺ) اپنی اونٹنی کی خبر تو جانتے نہیں وہ آسمان کی خبر کیسے جان سکتے ہیں رسول اللہ ﷺ کو جب ان کی اس گفتگو کا حال معلوم ہوا تو آپ نے فرمایا کہ میں وہی باتیں جانتا ہوں اللہ جن کی اطلاع مجھے دے اب اللہ نے اس کا مقام مجھے بتلا دیا ہے سنو وہ فلاں شعب کے وادی میں ہے چنانچہ لوگ گئے اور اس کو لے آئے جو شخص اس کو لائے ان کا نام حارث بن خزیمہ تھا۔ موسیٰ بن عقبہ نے ان کا ذکر شرکاء بدر میں کیا ہے اور کہا ہے کہ انصار کے قبیلہ بنی نبیت کی شاخ بنی عبدالاشہل سے حارث بن خزیمہ بن عدی جو بنی عبدالاشہل کے حلیف تھے غزوہ بدر میں شریک تھے۔

ہمیں ابو الحرم مکی بن ریان نے اپنی سند سے یحییٰ بن یحییٰ تک خبر دی وہ (امام) مالک سے وہ عبداللہ بن ابی بکر بن عباد بن تمیم سے روایت کرتے تھے کہ ابو بشیر انصاری جن کی کنیت حارث بن خزیمہ تھی نبی کے ہمراہ آپ کے کسی سفر میں تھے آپ نے ایک شخص کو اس کام پر متعین فرمایا کہ کسی اونٹ کی گردن میں بالوں کا پٹہ اگر پڑا ہو تو وہ کاٹ دیا جائے امام مالک کہتے تھے میں سمجھتا ہوں کہ یہ پٹہ نظر بد سے بچانے کے لئے ڈالا جاتا تھا۔ ابن مندہ نے بیان کیا ہے کہ حارث بن خزیمہ وہی شخص ہیں جو عمر بن خطابؓ کے پاس سورۃ توبہ کے اخیر کی دو آیتیں لے کر آئے تھے ۱ لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ ۝ (التوبة: ۱۲۸) میرے نزدیک اس میں اعتراض ہے ہمیں ابو جعفر عبید اللہ بن احمد بن

۱۔ حضرت عمرؓ نے جمع قرآن کے وقت یہ شرط کی تھی کہ جب تک کسی آیت پر دو گواہ نہ مل جائیں یعنی حافظ بھی اس کی شہادت دے اور کسی کے پاس لکھی ہوئی بھی ہو اس وقت تک وہ آیت مصحف میں نہ لکھی جائے تمام آیات قرآنی اس شرط پر ٹھیک اتریں سو سورۃ توبہ کی آخری دو آیتوں کے سوا وہ بھی باآخران کے پاس لکھی ہوئی نکل آئی۔

علی اور کئی لوگوں نے اپنی سند سے ابو عیسیٰ یعنی محمد بن عیسیٰ ترمذی تک خبر دی وہ کہتے تھے ہم سے محمد بن یسار نے بیان کیا وہ کہتے تھے ہمیں عبدالرحمن بن سے مہدی نے خبر دی وہ کہتے تھے ہمیں ابراہیم بن سعد نے زہری سے انہوں نے عبید بن سباق سے روایت کر کے خبر دی کہ زید بن ثابت ان سے بیان کرتے تھے کہ جنگ یمامہ کے بعد ابو بکر صدیق رضی اللہ عنہ نے مجھے بلوا بھیجا بعد اس کے انہوں نے جمع قرآن کا واقعہ بیان کیا اور کہا کہ سورۃ برآة کی آخری آیتیں یعنی لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ ۝ فَإِنْ تَوَلَّوْا فَقُلْ حَسْبِيَ اللَّهُ لَا إِلَهَ إِلَّا هُوَ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ ۝ (التوبة: ۱۲۸-۱۲۹) تک مجھے خزیمہ بن ثابت کے پاس ملیں یہ حدیث صحیح ہے۔ ان حارث کی وفات ۴۰ ہجری میں بعد خلافت حضرت علی ہوئی تھی۔ ان کا تذکرہ تینوں نے لکھا ہے۔

۸۷۵۔ حضرت حارث بن خزیمہ

حضرت حارث بن خزیمہ کنیت ان کی ابو خزیمہ۔ انصاری ہیں۔ ابن شہاب نے عبید بن سباق سے انہوں نے زید (ابن ثابت) سے روایت کی ہے کہ انہوں نے کہا سورۃ توبہ کی آخری آیتیں مجھے خزیمہ بن ثابت کے پاس سے ملیں۔ یہی قول صحیح ہے۔ ان کا تذکرہ ابو عمر نے لکھا ہے۔

۸۷۶۔ حضرت حارث بن خضرامہ ضعی

حضرت حارث بن خضرامہ ضعی ہلالی اسی سند سے جو حارث بن حکیم کے بیان میں مذکور ہوئی سیف بن محمد بن صعوب بن ہلال ضعی سے مروی ہے وہ اپنے والد سے روایت کرتے ہیں کہ انہوں نے کہا حارث بن خضرامہ آئے (ہلال ضعی) نے (ان کا نام) ایسا ہی بیان کیا ہے اور وہ بنی عبس کے حلیف تھے مدینہ میں کچھ بکریاں اور کچھ غلام بیچنے کے لئے لے گئے تھے مگر تھوڑے ہی دنوں کے بعد ان کا انتقال ہو گیا تو نبی ﷺ نے انہیں (اپنے پاس سے) کفن اور حنوط دیا پھر ان کے وارث آئے تو رسول اللہ ﷺ نے بکریاں انہیں دلوادیں اور حکم دیا کہ غلام مدینہ میں بیچ ڈالے جائیں اور ان کی قیمت انہیں دلوادی بعض لوگوں نے دارقطنی سے انہوں نے مندر سے نقل کیا ہے کہ انہوں نے (ان کا نام) بجائے حارث بیان کیا واللہ اعلم۔ ان کا تذکرہ ابو موسیٰ نے لکھا ہے۔

۸۷۷۔ حضرت حارث بن رافع بن مکیث

حضرت حارث بن رافع بن مکیث۔ بقیہ نے عثمان بن زفر سے انہوں نے محمد بن خالد بن رافع بن مکیث سے انہوں نے اپنے چچا حارث ابن رافع سے روایت کی ہے کہ نبی ﷺ نے فرمایا حسن خلق باعث برکت ہے اور کج خلقی باعث نحوست ہے اور نیکی کرنے سے عمر زیادہ ہو جاتی ہے اس حدیث کو معمر نے عثمان سے روایت کیا ہے اور انہوں نے کہا ہے کہ یہ حدیث رافع بن مکیث کی بعض اولاد سے مروی ہے اور وہ اس کو رافع بن مکیث سے روایت کرتے ہیں اور یہی صحیح ہے رافع بن مکیث کے نام میں یہ حدیث آئے گی ابو موسیٰ نے ان کا تذکرہ وہیں لکھا ہے۔

۸۷۸۔ حضرت حارث بن رافع

حضرت حارث بن رافع۔ ابو موسیٰ نے عبدان سے ان کا تذکرہ نقل کیا ہے کہ انہوں نے کہا میں نے احمد بن یسار سے سنا وہ

کہتے تھے کہ حارث ابن رافع رضی اللہ عنہ کے اصحاب میں سے تھے ان لوگوں میں سے تھے جو غزوہ احد واقع ۳ ہجری میں شہید ہوئے تھے ان کی کوئی حدیث محفوظ نہیں۔

۸۷۹۔ حضرت حارث بن ربیع

حضرت حارث بن ربیع۔ بن بلمدہ بن خناس بن سنان بن عبید بن عدی بن غنم بن کعب بن سلمہ بن سعد بن علی بن راشد بن سارده بن تزید ابن جشم بن خزرج۔ کنیت ان کی ابو قتادہ انصاری ہیں خزرجی ہیں پھر بنی سلمہ سے ہوئے۔ رسول اللہ صلی اللہ علیہ وسلم کے سوار تھے۔ بعض لوگ کہتے ہیں کہ ان کا نام نعمان ہے۔ یہ ابن اسحاق اور ہشام بن کلبی کا قول ہے۔ ابو عمر نے کہا ہے کہ لوگ کہتے ہیں بلمدہ بالفتح ہے اور بلمدہ بالذال معجمہ مضموم ہے ان کا ذکر کنیت کے باب میں آئے گا۔ یہ کنیت ہے سے مشہور ہیں۔ ان کا تذکرہ تینوں نے لکھا ہے۔

۸۸۰۔ حضرت حارث بن ربیع

حضرت حارث بن ربیع بن زیاد بن سفیان بن عبد اللہ بن ناشب بن ہدم بن عوذ بن غالب بن قطعیہ بن عبس غطفانی عبسی۔ ہشام کلبی نے ابو الشعب عبسی سے روایت کی ہے کہ انہوں نے کہا رسول اللہ صلی اللہ علیہ وسلم کے حضور میں بنی عبس کے نو آدمی آئے وہ مہاجرین اولین میں سے تھے انہیں میں حارث بن ربیع بن زیاد بھی تھے یہ سب لوگ اسلام لائے تو نبی صلی اللہ علیہ وسلم نے ان کے لئے دعا فرمائی۔ ابن ماکولانے لکھا ہے کہ ربیع کامل اور عمارہ وہاب اور انس الفوارس اور قیس الحفاظ یہ سب لوگ زیاد کے بیٹے ہیں ان کا تذکرہ ابو موسیٰ نے لکھا ہے۔

۸۸۱۔ حضرت حارث بن ابی ربیعہ

حضرت حارث بن ابی ربیعہ مخزومی۔ ان سے نبی صلی اللہ علیہ وسلم نے کچھ قرض لیا تھا۔ ان کا تذکرہ ابن مندہ نے لکھا ہے اور کہا ہے کہ یہ وہم ہے اس کو عبد اللہ ابن عبد الصمد بن ابی خداش موصلی نے قاسم جرمی سے انہوں نے سفیان سے انہوں نے اسماعیل بن ابراہیم سے انہوں نے اپنے والد سے انہوں نے حارث بن ابی ربیعہ سے روایت کیا ہے اور ثوری کے شاگردوں نے ثوری سے انہوں نے اسماعیل بن ابراہیم بن عبد اللہ بن ابی ربیعہ سے انہوں نے اپنے والد سے انہوں نے ان کے دادا سے روایت کیا ہے کہ صحیح وہی ہے جو ابن مبارک نے اور قبصہ نے اور ثوری نے شاگردوں نے ثوری سے انہوں نے ابراہیم بن اسماعیل بن عبد اللہ بن ابی ربیعہ سے انہوں نے اپنے والد سے انہوں نے ربیعہ سے انہوں نے ان کے دادا سے روایت کیا ہے اور کعب نے اور بشر بن عمرو نے اور ابن فدیک وغیرہ نے ابراہیم بن اسماعیل سے انہوں نے اپنے والد سے انہوں نے ان کے دادا سے اسی طرح روایت کیا ہے اور انہوں نے بیان کیا ہے کہ حارث کا ذکر اس روایت میں وہم ہے۔ ہمیں ابو الفرج بن ابی الرجاء نے اپنی سند سے ابو بکر بن ابی عاصم سے روایت کر کے خبر دی وہ کہتے تھے ہمیں یعقوب بن حمید بن کاسب نے خبر دی وہ کہتے تھے ہمیں ابن ابی فدیک نے وہ کہتے تھے موسیٰ اور اسماعیل فرزند ان ابراہیم نے اپنے والد سے انہوں نے عبد اللہ بن ابی ربیعہ سے روایت کر کے خبر دی کہ نبی صلی اللہ علیہ وسلم جب مکہ تشریف لائے تو آپ نے ان سے کچھ قرض لیا موسیٰ کہتے تھے کہ تیس ہزار قرض لیا تھا اور کچھ ہتھیار ان سے عاریتہ لئے تھے پھر آپ واپس

آئے تو انہیں واپس کر دیئے اور فرمایا کہ قرض کا بدلہ یہی ہے کہ وہ ادا کر دیا جائے اور شکر گزاری کی جائے۔ ان کا تذکرہ ابو مندہ اور ابو نعیم نے لکھا ہے۔

میں کہتا ہوں کہ حارث بن ابی ربیعہ بیٹے ہیں عبداللہ بن ابی ربیعہ مخزومی کے وہ بصرہ میں ابن زبیر کے عامل تھے قباع ان کا لقب ہے۔ صحابی نہیں ہیں عبداللہ بن ابی ربیعہ کا ذکر ان کے باب میں ہوگا۔

۸۸۲۔ حضرت حارث بن زہیر

حضرت حارث بن زہیر بن اقیث عکلی۔ ابن شاہین نے کہا ہے میں نہیں جانتا کہ یہ وہی پہلے شخص ہیں یعنی حارث بن اقیث یا کوئی اور ہیں ان کا ذکر ہو چکا ہے۔ ان کی حدیث حارث بن یزید عکلی نے قبیلہ کے مشائخ سے انہوں نے حارث بن زہیر بن اقیث عکلی سے روایت کی ہے کہ نبی نے انہیں اور ان کی قوم کو ایک خط لکھا تھا جس کی عبارت یہ تھی بسم اللہ الرحمن الرحیم من محمد النبی لنبی قیس بن اقیث اما بعد فانکم ان اقمتم الصلوٰۃ و اتیتم الزکاۃ و اعطیتم سهم اللہ عزوجل و الصفی فانتم آمنون بامان اللہ عزوجل ”شروع اللہ کے نام سے جو بڑا مہربان رحم کرنے والا ہے محمد کی طرف سے بنی قیس بن اقیث کے نام اما بعد اگر تم لوگ نماز پڑھتے رہو گے اور زکوٰۃ دیا کرو گے اور اللہ عزوجل کا حصہ (مال غنیمت سے) بخوشی خاطر دیتے رہو گے تو تم اللہ عزوجل کی امان میں ہو۔“ ان کا تذکرہ ابو موسیٰ نے لکھا ہے۔

میں کہتا ہوں کہ مجھے ان دونوں کے یعنی ان کے اور حارث بن اقیث کے ایک ہونے میں کچھ شک نہیں ہے ابن مندہ کو اشتباہ ہو گیا ہے جو انہوں نے ایک کے تذکرہ میں نبی کا خط روایت کیا ہے اور دوسرے کے تذکرہ میں یہ حدیث روایت کی ہے کہ جس شخص کے چار بچے مر جائیں ابن مندہ نے ان کو دو سمجھا ہے حالانکہ یہ دونوں حدیثیں ایک ہی شخص یعنی حارث بن اقیث کی ہیں اور وہ بیٹے ہیں زہیر بن اقیث کے کبھی اپنے والد کی طرف منسوب کر دیئے جاتے ہیں اور کبھی اپنے دادا کی طرف۔ واللہ اعلم

۸۸۳۔ حضرت حارث بن زیاد انصاری

حضرت حارث بن زیاد انصاری ساعدی بدری۔ ان کا شمار اہل مدینہ میں ہے۔ بدر میں نبی ﷺ کے ہمراہ شریک تھے۔ ہمیں ابو یاسر بن ابی جبہ نے اپنی سند سے عبداللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں یونس بن محمد نے خبر دی وہ کہتے تھے ہمیں عبدالرحمن بن غسیل نے خبر دی وہ کہتے تھے ہمیں حمزہ بن ابی اسید نے جن کے والد شریک غزوہ بدر تھے حارث بن زیاد ساعدی انصاری سے نقل کر کے خبر دی کہ وہ غزوہ خندق میں نبی کے پاس گئے حضرت ﷺ ہجرت پر لوگوں سے بیعت لے رہے تھے انہوں نے (ایک شخص کی طرف) اشارہ کر کے کہا کہ یا رسول اللہ صلی اللہ علیہ وسلم اس سے بھی بیعت لے لیجئے آپ نے پوچھا کہ یہ کون ہے انہوں نے عرض کیا میرے چچا کا بیٹا حوط بن یزید یا ابو یزید بن حوط ہے وہ کہتے تھے کہ رسول اللہ صلی اللہ علیہ وسلم نے فرمایا کہ میں تم سے بیعت نہ لوں گا لوگ تمہاری طرف ہجرت کر کے آتے ہیں اور تم ان کی طرف ہجرت کر کے نہیں جاتے (یعنی ان سے محبت نہیں کرتے) قسم اس کی جس کے ہاتھ میں میری جان ہے کہ جو کوئی مرتے دم تک انصار سے محبت رکھے گا وہ اللہ سے اس حال میں ملے گا کہ اللہ اس سے محبت رکھتا ہوگا اور جو شخص مرتے دم تک انصار سے بغض رکھے گا وہ اللہ سے اس حال میں ملے گا کہ اللہ اس سے بغض رکھتا ہوگا۔ ان کا تذکرہ تینوں نے لکھا ہے مگر ابن مندہ نے کہا ہے کہ یہ سعدی ہیں لیکن صحیح ساعدی ہے

ابو احمد عسکری نے لکھا ہے کہ یہ کوفہ میں رہتے تھے۔ حوط فتح حاء مہملہ ہے۔

۸۸۴۔ حضرت حارث بن زیاد

حضرت حارث بن زیاد۔ یہ انصاری نہیں ہیں۔ ان کا شمار اہل شام میں ہے۔ ان کے صحابی ہونے میں اختلاف ہے۔ حسن بن سفیان نے قتیبہ سے انہوں نے لیث سے انہوں نے معاویہ بن صالح سے انہوں نے یونس بن سیف سے انہوں نے حارث بن زیاد سے روایت کی ہے کہ رسول اللہ ﷺ نے فرمایا تھا کہ اے اللہ معاویہ کو کتاب و حساب سکھا دے اور انہیں عذاب سے محفوظ رکھ۔ اس حدیث کو حسن بن عرفہ نے قتیبہ سے۔ روایت کیا ہے اور کہا ہے کہ اس حدیث کے روایوں میں حارث بن زیاد بھی ہیں جو رسول اللہ ﷺ کے صحابی تھے مگر یہ زیادتی وہم ہے۔ اس حدیث کو اسد بن موسیٰ نے اور آدم نے اور ابو صالح نے لیث سے انہوں نے معاویہ بن صالح سے روایت کیا ہے انہوں نے اس حدیث کو حارث سے انہوں نے ابوہم سے انہوں نے عرباض سے روایت کیا ہے اور یہی صحیح ہے۔ ان کا تذکرہ ابن مندہ اور ابو نعیم نے لکھا ہے۔

۸۸۵۔ حضرت حارث بن زید بن حارثہ

حضرت حارث بن زید بن حارثہ بن معاویہ بن ثعلبہ بن جذیمہ بن عوف بن بکر بن عوف بن انمار بن عمرو بن ودیعہ بن لکیز بن افسی بن عبد القیس۔ ربیعہ بن عبدی۔ ان کی والدہ ذولمہ بنت رویم ہیں جو بنی ہند بن شیبان سے تھیں ان کی کنیت ابو عتاب ہے ۲۱ ہجری میں شہید ہوئے۔ ان کا تذکرہ ابو موسیٰ نے لکھا ہے۔

۸۸۶۔ حضرت حارث بن زید بن عطف

حضرت حارث بن زید بن عطف بن ضبیعہ بن زید بن مالک بن عوف بن عمرو بن عوف بن مالک بن اوس انصاری اوسی۔ یہ محمد بن اسحاق کا قول ہے۔ ان کا تذکرہ ابن مندہ اور ابو نعیم نے لکھا ہے۔

۸۸۷۔ حضرت حارث بن زید

حضرت حارث بن زید۔ بھائی ہیں بنی معیص کے ہمیں عبید اللہ بن احمد بن سمین نے اپنی سند سے یونس بن بکیر سے انہوں نے محمد بن اسحاق سے انہوں نے عبد الرحمن بن حارث بن عبد اللہ بن عیاش سے روایت کر کے خبر دی کہ وہ کہتے تھے مجھ سے قاسم بن محمد نے بیان کیا کہ یہ آیت وما کان لمومن ان یقتل مومنا الا خطا (النساء: ۹۲) ”کسی مومن کو یہ جائز نہیں کہ کسی مومن کو قتل کر دے مگر دھوکہ سے۔“ تمہارے دادا عیاش بن ابی ربیعہ کے حق میں نازل ہوئی تھی۔ حارث بن زید معیص کے بھائی تھے وہ ان کو مکہ میں بحالت شرک ستایا کرتے تھے جب اصحاب رسول اللہ ﷺ نے ہجرت کی تو حارث مسلمان ہو گئے مگر لوگوں کو ان کے اسلام کا حال نہیں معلوم ہوا وہ بارادہ ہجرت (مکہ سے) چلے یہاں تک کہ جب بنی عمرو بن عوف کے میدان میں پہنچے تو عیاش بن ابی ربیعہ انہیں ملے وہ یہی سمجھے کہ اب بھی یہ مشرک ہیں انہوں نے ان پر تلوار چلا دی اور ان کو قتل کر دیا پس اللہ تعالیٰ نے یہ آیت نازل فرمائی وما کان لمومن ان یقتل مومنا الا خطا الی قوله فان کان من قوم عدولکم وهو مومن فتحریر رقبة مومنة۔ (النساء: ۹۲) ”کسی مومن کو یہ جائز نہیں کہ کسی مومن کو قتل کرے مگر دھوکہ سے پھر وہ مقتول مسلمان کسی ایسی قوم سے ہو جو تمہاری

دشمن ہے تو ایک مسلمان غلام آزاد کرنا چاہیے۔“ مطلب یہ ہے کہ ایک مسلمان غلام کو آزاد کر دے اور اہل شرک کو دیت نہ دے ان کا تذکرہ ابن مندہ اور ابو نعیم نے لکھا ہے۔

۸۸۸۔ حضرت حارثؓ بن زید

حضرت حارثؓ بن زید۔ یہ ایک دوسرے شخص ہیں۔ عبدان مروزی نے کہا ہے کہ میں نے احمد بن سیار سے سنا وہ کہتے تھے کہ حارث بن زید رسول اللہ ﷺ پر بہت سختی کیا کرتے تھے وہ مسلمان ہوئے اور نبی ﷺ کے حضور میں حاضر ہونے کے ارادہ سے چلے ان کا اسلام مشہور نہ ہوا تھا راستہ میں عیاش بن ابی ربیعہ ان کو ملے اور انہوں نے ان کو قتل کر دیا انہیں کے حق میں یہ آیت نازل ہوئی وما کان لمومن ان یقتل مومنا الا خطا۔

میں کہتا ہوں کہ ابو موسیٰ نے ابن مندہ پر استدراک کرنے کے لئے ان کا ذکر لکھا ہے حالانکہ ابن مندہ اس سے پہلے کے تذکرہ میں ان کا ذکر لکھ چکے تھے یہ بیٹے ہیں معیص بن عامر بن لوی کے پس کوئی وجہ استدراک کرنے کی نہیں ہے۔

۸۸۹۔ حضرت حارثؓ بن ابی سبرہ

حضرت حارثؓ بن ابی سبرہ۔ یہ والد ہیں سبرہ بن حارث بن ابی سبرہ کے بعض لوگ ان کو سبرہ بن ابی سبرہ کہتے ہیں یعنی ان کو ان کے دادا کی طرف منسوب کر دیتے ہیں اور بعض لوگ کہتے ہیں کہ سبرہ کے والد یزید بن ابی سبرہ ہیں۔ واللہ اعلم ان کا تذکرہ ابو عمر نے لکھا ہے۔

۸۹۰۔ حضرت حارثؓ بن سراقہ

حضرت حارثؓ بن سراقہ۔ بعض لوگ ان کو حارثہ بن سراقہ کہتے ہیں۔ انصاری ہیں بنی عدی بن نجار سے بدر میں شہید ہوئے تھے یہ پاسبانی کرتے تھے۔ ان کا ذکر عمرو بن زبیر نے شرکاء بدر میں کیا ہے اور حارثہ کے نام میں انشاء اللہ تعالیٰ ان کا ذکر اس سے زیادہ ہوگا۔ ان کا تذکرہ ابن مندہ اور ابو نعیم نے لکھا ہے۔

۸۹۱۔ حضرت حارثؓ بن سعد

حضرت حارثؓ بن سعد۔ ابو موسیٰ نے کہا ہے کہ ابن شاہین نے ان کا ذکر لکھا ہے حالانکہ یہ وہم ہے۔ انہوں نے اس کو عثمان بن عمر سے انہوں نے یونس سے انہوں نے زہری سے انہوں نے حارث بن سعد سے انہوں نے نبی ﷺ سے جھاڑ پھونک والی حدیث روایت کی ہے اور یحییٰ بن معین نے کہا ہے کہ عثمان بن عمر نے یونس سے انہوں نے زہری سے انہوں نے ابو خزیمہ سے انہوں نے حارث بن سعد سے روایت کی ہے یہ غلط ہے کیونکہ یہ حدیث ابو خزیمہ سے مروی ہے جو حارث بن سعد کی اولاد سے تھے اور یحییٰ بن معین نے کہا ہے کہ صحیح یہ ہے کہ ابو خزیمہ اپنے والد سے روایت کرتے ہیں۔ ہمیں یحییٰ بن محمود بن سعد نے اجازت خبر دی وہ اپنی سند سے ابو بکر بن ابی عاصم سے روایت کرتے ہیں وہ کہتے تھے ہمیں حسن بن علی نے خبر دی وہ کہتے تھے ہمیں یعقوب ابن ابراہیم بن سعد نے خبر دی وہ کہتے تھے مجھے میرے والد نے صالح بن کیسان سے انہوں نے زہری سے روایت کر کے خبر دی کہ انہیں ابو خزیمہ نے جو حارث بن سعد ہذیم کی اولاد سے تھے اپنے والد سے نقل کر کے خبر دی کہ وہ نبی ﷺ کے حضور میں گئے اور عرض کیا کہ

یا رسول اللہ بتائیے کوئی دوا ایسی ہے جو استعمال کی جائے یا کوئی پرہیز ایسا ہے جو عمل میں لایا جائے اور وہ خدا کی مقدر کی ہوئی بات کو ٹال دے ابن ابی عاصم کہتے تھے کہ اس میں لوگوں کا اختلاف ہے بعض لوگ کہتے ہیں ان کا نام خریمہ ہے بعض کہتے ہیں خرینہ اور بعض کہتے ہیں ابوخرامہ اور بعض لوگ کہتے ہیں ابن ابی خزامہ اور رفع و نصب و جر میں بھی لوگوں کا اختلاف ہے (یعنی نئے کو بعض مرفوع بعض منصوب بعض مجرور کہتے ہیں۔ ان کا تذکرہ ابو موسیٰ نے لکھا ہے۔

۸۹۲۔ حضرت حارثؓ بن سعید

حضرت حارثؓ بن سعید بن قیس بن حارث بن شیبان بن فاتک بن معاویہ اکرین۔ کنڈی ہیں۔ نبی ﷺ کے حضور میں وفد بن کے گئے تھے اور اسلام لائے۔ ابن شاہین نے ان کا ذکر لکھا ہے ابو موسیٰ نے ان کا تذکرہ لکھا ہے اور ہشام بن کلبی نے بھی جمہرہ میں لکھا ہے کہ یہ نبی کے حضور میں وفد بن کے گئے تھے۔

۸۹۳۔ حضرت حارثؓ بن سفیان

حضرت حارثؓ بن سفیان بن معمر بن حبیب بن وہب بن حذافہ بن جمح قرشی جمحی۔ ان کو ابو سفیان حبش سے لے کے آئے تھے۔ ابو عمر نے ان کے والد سفیان کے نام میں ان کا ذکر کیا ہے علیحدہ ان کا تذکرہ نہیں لکھا۔

۸۹۴۔ حضرت حارثؓ بن سلمہ

حضرت حارثؓ بن سلمہ عجلانی۔ احد میں شریک تھے۔ ان کی کوئی روایت معلوم نہیں یہ محمد بن اسحاق کا قول ہے۔ ان کا تذکرہ ابن مندہ اور ابو نعیم نے لکھا ہے۔

۸۹۵۔ حضرت حارثؓ بن سلیم

حضرت حارثؓ بن سلیم بن ثعلبہ بن کعب بن حارث۔ بدر میں شریک تھے اور احد کے دن شہید ہوئے۔ عدوی کا قول ہے ابو علی غسانی نے ان کا ذکر لکھا ہے۔

۸۹۶۔ حضرت حارثؓ بن سہل

حضرت حارثؓ بن سہل بن ابی صعصعہ۔ انصاری ہیں بنی مازن بن نجار سے۔ غزوہ طائف میں شہید ہوئے تھے ان کی کوئی روایت معلوم نہیں۔ ہمیں ابو جعفر یعنی عبید اللہ بن احمد بن علی نے اپنی سند سے یونس بن بکیر تک روایت کر کے خبر دی وہ ابن اسحاق سے ان لوگوں کے نام میں جو انصار سے غزوہ طائف میں شہید ہوئے تھے بنی مازن بن نجار سے حارث بن سہل بن ابی صعصعہ کا نام روایت کرتے تھے یہ ابن مندہ کا قول ہے اور ابو نعیم نے کہا ہے کہ بعض متاخرین نے ان کا ذکر کیا ہے اور ان سے اس میں وہم ہو گیا ہے اور انہوں نے تصحیف کر دی ہے ان کا صحیح نام حباب بن سہل بن صعصعہ ہے اور انہوں نے اپنی سند سے ابو جعفر نفیلی سے انہوں نے ابن اسحاق سے ان لوگوں کے ناموں میں جو انصار کی شاخ بنی مازن بن نجار سے غزوہ طائف میں شہید ہوئے حباب بن سہل ابن ابی صعصعہ کا نام روایت کیا ہے۔ ان کا تذکرہ تینوں نے لکھا ہے۔

میں کہتا ہوں کہ ابو نعیم نے ابو عبد اللہ ابن مندہ پر ناحق الزام لگایا ہے کہ انہوں نے تصحیف کی۔ ابن بکیر نے ابن اسحاق سے ایسا ہی

نقل کیا ہے جیسا ہم نے بیان کیا اور ابن ہشام بکائی سے انہوں نے ابن اسحاق سے نقل کیا ہے اور سلمہ نے بھی ابن اسحاق سے ایسا ہی نقل کیا ہے اور ابو عمر نے بھی ابن مندہ کے مثل ان کا تذکرہ لکھا ہے مگر انہوں نے اپنے قول کو کسی کی طرف منسوب نہیں کیا اور یہ کوئی پہلا نام نہیں ہے جس میں اختلاف ہوا ہو وہم اگر ہوا ہے تو نفی سے ہوا ہے کیونکہ تین آدمیوں نے ابن اسحاق سے ابن مندہ کے مثل نقل کیا ہے پس ایک شخص کے کہنے سے تین آدمیوں کا قول رد نہیں کیا جاسکتا۔ واللہ اعلم

۸۹۷۔ حضرت حارث بن سواد

حضرت حارث بن سواد انصاری۔ بدر میں شریک تھے۔ یہ عروہ بن زبیر کا قول ہے۔ ابن مندہ اور ابو نعیم نے ان کا ذکر اسی طرح مختصر لکھا ہے۔

۸۹۸۔ حضرت حارث بن سوید تیمی

حضرت حارث بن سوید تیمی۔ ان کا شمار اہل کوفہ میں ہے۔ ان سے مجاہد نے روایت کی ہے۔ ان کی حدیث قطن بن نسیر سے مروی ہے وہ جعفر بن سلیمان سے وہ حماد اعرج سے وہ مجاہد سے وہ حارث بن سوید سے راوی ہیں کہ وہ مسلمان ہو کر نبی ﷺ کے ہمراہ رہا کرتے تھے پھر بعد اس کے مرتد ہو کے اپنی قوم سے مل گئے اس کے بعد پھر اسلام لائے۔ یہ ابن مندہ اور ابو نعیم کا قول ہے اور ابو عمر نے کہا ہے کہ ان کا نام حارث بن سوید ہے اور بعض لوگ ان کو ابن مسلم کہتے ہیں مخزومی ہیں۔ اسلام سے مرتد ہو گئے تھے اور کفار سے مل گئے تھے اس پر یہ آیت نازل ہوئی کیف یهدی اللہ قوما کفروا بعد ایمانہم وشهدوا ان الرسول حق الی قوله الا الذین تابوا۔ (ال عمران ایت: ۸۷، ۸۸) ”اللہ ان لوگوں کو کیوں ہدایت کرے جو بعد ایمان لانے کے اور بعد اس بات کی شہادت دینے کہ رسول برحق ہیں کافر ہو گئے مگر وہ لوگ جنہوں نے توبہ کی۔“

ایک شخص ان آیات کو حارث کے پاس لے گیا اور انہیں پڑھ کے سنایا حارث نے کہا واللہ میں تجھے سچا ہی جانتا ہوں اور اللہ تو سب سچوں سے سچا ہے۔ پھر یہ لوٹ آئے اور مسلمان ہو گئے اور ان کا اسلام اچھا ہوا۔ ان سے مجاہد نے روایت کی ہے۔ ان کا تذکرہ تینوں نے لکھا ہے۔

میں کہتا ہوں کہ بعض علماء نے بیان کیا ہے کہ حارث بن سوید تیمی تابعی ہیں عبداللہ بن مسعود کے شاگردوں میں سے ہیں ان کا صحابی ہونا یا نبی ﷺ کو دیکھنا ثابت نہیں ہے یہ قول بخاری و مسلم کا ہے اور ان دونوں نے یہ بھی کہا ہے کہ جو شخص مرتد ہو گئے تھے پھر اسلام لائے ان کا نام حارث بن سوید بن صامت ہے اور قسم ہے اپنی جان کی کہ مفسرین کی یہ حالت ہے کہ ایک کہتا ہے کہ فلاں آیت کے نزول کا سبب زید ہے اور دوسرا کہتا ہے کہ اس کے نزول کا باعث عمر ہے اور جو شخص اسمائے صحابہ کو جمع کرے اس پر ضروری ہے کہ جو کچھ علماء نے بیان کیا ہے اس کو ذکر کر دے گو انہوں نے باہم اختلاف کیا ہوتا کہ گمان کرنے والا یہ گمان نہ کرے کہ یہ بات چھوٹ گئی اور اس تذکرہ نویس کی نظر وہاں تک نہیں پہنچی پس بہتر یہ ہے کہ سب اقوال کو ذکر کرنے اور جو ان میں صحیح ہے اس کو ظاہر کر دے۔ دیکھو اس حادثہ میں ابو صالح نے ابن عباس سے روایت کیا ہے کہ جو شخص اسلام کے مرتد ہو گئے تھے اور پھر اسلام لائے وہ حارث بن سوید بن صامت ہیں اور مجاہد نے ذکر کیا ہے کہ وہ یہی ہیں اور مجاہد زیادہ علم رکھنے والے اور زیادہ ثقہ ہیں پس یہ نام مناسب ہے کہ کسی اور کے کہنے سے ان کا قول چھوڑ دیا جائے۔ واللہ اعلم

۸۹۹۔ حضرت حارث بن سوید بن صامت

حضرت حارث بن سوید بن صامت۔ جلاس کے بھائی ہیں عمرو بن عوف کی اولاد سے ہیں ان کا نسب اوپر گزر چکا ہے ابن مندہ نے کہا ہے کہ (ان کا نام) حارث بن سوید بن صامت (ہے) اور بیان کیا ہے کہ یہ اسلام سے مرتد ہو گئے تھے بعد اس کے نام ہوئے اور کہا ہے کہ میں ان کو پہلا ہی حارث سمجھتا ہوں یعنی تمیمی جن کا ذکر اوپر ہو چکا ہے اور انہوں نے حارث تمیمی کے تذکرہ میں لکھا ہے کہ وہ کوفی ہیں اور تمام علمائے حدیث کا اس بات پر اتفاق ہے کہ ان کو نبی ﷺ نے مجذربن زیاد کے عوض میں قتل کر دیا تھا انہوں نے جنگ احد میں دھوکہ دے کے مجذربن زیاد کو قتل کر دیا تھا۔ ابن مندہ نے مجذربن زیاد کے بیان میں لکھا ہے کہ حارث بن سوید بن صامت نے ان کو قتل کیا تھا بعد اس کے وہ مرتد ہو گئے اور پھر اسلام لائے تو رسول اللہ ﷺ نے ان کو مجذربن زیاد کے عوض میں قتل کر دیا۔ حارث نے مجذربن زیاد کو قتل کر دیا تھا کہ مجذربن زیاد کے والد سوید بن صامت کو زمانہ جاہلیت میں انصار کی لڑائیوں میں قتل کیا تھا ان کے قتل کی وجہ سے جنگ بعاث کا واقعہ پھر لوگوں کو یاد آ گیا چنانچہ حارث نے جنگ احد میں جب ان کو دیکھا تو اپنے باپ کے عوض میں ان کو قتل کر دیا۔ واللہ اعلم۔ پورا قصہ جلاس کے بیان میں گزر چکا ہے لہذا اب ہم دوبارہ اس کو نہیں لکھتے۔ ان کا تذکرہ ابن مندہ اور ابو نعیم نے لکھا ہے۔

۹۰۰۔ حضرت حارث بن شریح

حضرت حارث بن شریح نمیری۔ اور بعض لوگ ان کو ابن ذویب کہتے ہیں۔ یہ ابن مندہ اور ابو نعیم کا قول ہے ابو عمر نے کہا ہے کہ (ان کا نام) حارث بن شریح بن ذویب بن ربیعہ بن عامر بن ربیعہ یا خویلد منقری تمیمی (ہے) نبی ﷺ کے حضور میں نبی منقرہ کے وفد میں قیس بن عاصم کے ہمراہ آئے تھے یہ سب لوگ اسلام لائے ان کی حدیث دلہم بن دہشم عجمی سے مروی ہے وہ عائد بن ربیعہ وہ حارث سے روایت کرتے ہیں بعض لوگ ان کو نمیری کہتے ہیں۔ نبی ﷺ کے حضور میں بنی نمیرہ کے وفد کے ہمراہ آئے تھے اور ابن مندہ اور ابو نعیم نے دلہم کی حدیث عائد بن ربیعہ نمیری سے انہوں نے مالک سے انہوں نے قرۃ بن دعوص سے روایت کی ہے کہ یہ لوگ رسول اللہ ﷺ کے حضور میں حاضر ہوئے تھے قرہ اور قیس بن عاصم اور ابو مالک اور حارث بن شریح وغیرہم۔ ان کا تذکرہ تینوں نے لکھا ہے۔

میں کہتا ہوں کہ میرا خیال یہ ہے کہ ابن مندہ اور ابو نعیم حق پر ہیں یہ حارث نمیری ہیں تمیمی نہیں ہیں ابو عمر سے اس میں وہم ہو گیا ہے انہوں نے حارث کے ہمراہ جو لوگ آئے تھے ان میں قیس بن عاصم کا نام بھی لیا ہے اور ابو عمر کی کتاب میں صرف قیس بن عاصم منقری کا ذکر ہے لہذا ان میں یہ خیال آیا کہ یہ حارث بن منقری ہیں کیونکہ ابو عمر کے ان کو وفد میں قیس کے ہمراہ دیکھا ابو عمر نے قیس نمیری کا ذکر نہیں کیا حالانکہ ایسا نہیں ہے یہ قیس بن عاصم بن اسید بن جعونہ نمیری کے بیٹے ہیں نبی کے حضور میں وفد بن کے آئے تھے حضرت نے ان کے سر پر ہاتھ پھیرا تھا ابن کلبی وغیرہ نے بھی ان کا ذکر ان لوگوں میں کیا ہے جو وفد بن کے نبی ﷺ کے حضور میں آئے تھے اس سے معلوم ہوا کہ حارث بن نمیری ہیں۔ ابو موسیٰ نے قیس بن عاصم نمیری کا ذکر ابن مندہ پر استدراک کرنے کے لئے لکھا ہے اس سے بھی ہمارے ہی قول کی تائید ہوتی ہے کیونکہ یہ اگر منقری ہوتے تو ابو موسیٰ استدراک نہ کرتے کیونکہ ابن مندہ نے منقری کا ذکر لکھا ہے۔ واللہ اعلم

۹۰۱۔ حضرت حارث بن صیرہ

حضرت حارث بن صیرہ بن سعید بن سعد بن سہم بن عمرو بن ہصیص بن کعب۔ کنیت ان کی ابووداعہ سہمی یہ ان لوگوں میں تھے جو جنگ بدر میں مشرکوں کے ہمراہ آئے تھے پھر یہ گرفتار کئے گئے تو رسول اللہ ﷺ نے فرمایا کہ مکہ میں ایک ان کا بیٹا بڑا عقل مند ہے وہ مالدار ہے وہ ان کا فدیہ ادا کر دے گا چنانچہ ان کا بیٹا مطلب مکہ سے مدینہ چار دن میں آیا اور اس نے اپنے باپ کی طرف سے فدیہ ادا کیا قریش کے قیدیوں میں سب سے پہلے انہیں کا فدیہ ادا ہوا۔ ابووداعہ فتح مکہ کے دن اسلام لائے اور حضرت عمر کی خلافت تک زندہ رہے۔ ان کے والد صیرہ کی بہت بڑی عمر ہوئی تھی اور بوڑھے نہیں ہوئے انہیں کے حق میں شاعر نے یہ شعر کہا ہے

حجاج بیت اللہ ان صیرۃ القرشی ماتا
سبقت منیتہ المشیب و کان میتہ افتلاھا

اے خانہ خدا کے حج کرنے والوں صیرہ قرشی..... اس کی موت بڑھاپے سے پہلے آگئی ہے۔

۹۰۲۔ حضرت حارث بن ابی صعصعہ

حضرت حارث بن ابی صعصعہ۔ قیس بن ابی صعصعہ کے بھائی ہیں۔ ابو صعصعہ کا نام عمرو بن زید بن عوف بن مبذول بن عمرو بن غنم بن مازن بن نجار جنگ یمامہ میں شہید ہوئے ان کے تین بھائی تھے قیس اور ابو کلاب اور جابر ابو کلاب اور جابر غزوہ موتہ میں شہید ہوئے تھے۔ ان کا تذکرہ ابو عمر نے لکھا ہے۔

۹۰۳۔ حضرت حارث بن صمہ

حضرت حارث بن صمہ بن عمرو بن عتیک بن عمرو بن عامر ان کی ملاقات مبذول بن مالک بن نجار انصاری خزرجی نجاری سے ہوئی۔ ان کی کنیت ابو سعید ہے وہ سعد کے بیٹے ہیں۔ رسول اللہ نے صہیب بن سنان اور ان کی درمیان مواخاۃ قائم فرمائی تھی۔ اور بدر کی طرف آپ کے ساتھ چلے تھے اور مقام روحاء سے واپس ہوئے تھے۔ مال غنیمت میں آپ نے ان کیلئے اجر اور حصہ مقرر فرمایا تھا۔ اور احد میں آپ کے ساتھ شریک تھے۔ احد میں نہایت ثابت قدم رہے۔ اور عثمان بن عبد اللہ بن مغیرہ کو قتل کیا اور اس کا سامان اتار کر رسول اللہ کے حضور میں پیش کیا ان کے علاوہ اور کسی نے سامان حضور کے حضور پیش نہ کیا انہوں نے حضور سے موت پر بیعت کی تھی۔ بر معونہ میں شریک ہوئے وہ اور عمرو بن امیہ مقام سرح میں تھے کہ ان دونوں نے ایک منزل ایک پرندہ بیٹھا ہوا دیکھا تو وہاں پہنچے تو اس جگہ ان کے شہید ساتھی موجود تھے پس حارث نے عمرو سے کہا آپ کی کیا رائے ہے۔ عمرو نے کہا میرا خیال تو یہ ہے کہ رسول اللہ سے ملا جائے۔ حارث نے کہا میں تو مقتول ساتھیوں کے پاس رہنے کو ترجیح دوں گا۔ اور وہ آگے بڑھے قاتل قوم سے جنگ ہوئی اور شہید ہوئے۔

عبد اللہ بن ابی بکر نے کہا۔ کہ انہوں نے انکو قتل نہیں کیا مگر وہ (دشمن) انکی طرف مسلسل نیزے پھینکتے رہے جو ان کے جسم میں پیوست ہوتے گئے اور وہ شہید ہو گئے۔ عمر بن امیہ قید ہو گئے پھر وہ آزاد ہو گئے حارث کے بارے میں شاعر نے بدروالے دن یہ کہا۔

اہل وفاء صادق و ذمۃ

یارب ان الحارث بن صمہ

اقبل فی مهامہ ملمہ
یسوق بالنبی ہادی الامہ
فی لیلۃ ظلماء مدلہمہ
یلتمس الجنة فیما ثمہ

اے رب! حارث بن صمہ۔ سچا وفادار اور ذمہ داروں میں سے ہے۔

سخت اندھیری رات یعنی گھمسان کی جنگ میں بھی آگے بڑھنے والا ہے۔ جنت کی تلاش میں ہادی الامۃ نبی کے ساتھ ساتھ چلنے والا ہے۔

بعض لوگوں نے یہ کہا ہے کہ یہ اشعار حضرت علی بن ابی طالب نے احد کے دن کہے تھے۔ زہری، موسیٰ بن عقبہ اور ابن اسحاق نے یہ کہا ہے کہ یہ بدر میں شریک ہوئے تھے۔ مقام روجاء سے واپس ہوئے تھے۔ عروہ اور زہری نے کہا ہے کہ بر معونہ میں شہید ہوئے۔

محمود بن لبید روایت کرتے ہیں انہوں نے کہا کہ حارث بن صمہ کہتے ہیں کہ احد کے دن رسول اللہ نے مجھ سے سوال کیا جبکہ وہ ایک گھائی میں تھے۔ پس آپ نے فرمایا کہ تو نے عبدالرحمن بن عوف کو دیکھا ہے میں نے عرض کی ہاں میں نے اسے دیکھا کہ وہ پہاڑی کے پہلو میں تھے۔ اس پر مشرکین کا لشکر حملہ آور تھا۔ میں اسکی طرف متوجہ ہوا تا کہ میں اسکو روکوں۔ پس میں نے آپ کو دیکھا میں آپکی طرف متوجہ ہوا پس آپ نے فرمایا فرشتے اسکو روک رہے ہیں۔ پس میں حارث کی طرف لوٹا۔ تو حارث کے سامنے سات آدمی مقتول پڑے تھے۔ میں نے کہا آپ تو کامیاب ہو گئے کیا آپ نے ان سب کو قتل کیا۔ پس عبدالرحمن نے کہا ارطاہ بن شرییل اور یہ دونوں انکو تو میں نے قتل کیا ہے مگر ان کے قاتل کو میں نے نہیں جانتا حارث کہتے ہیں۔ میں نے کہا اللہ اور اسکے رسول نے سچ کہا۔ ان کا تذکرہ تینوں نے لکھا ہے۔

۹۰۴۔ حضرت حارث بن ضرار

حضرت حارث بن ضرار۔ اور بعض لوگ ان کو ابن ابی ضرار کہتے ہیں۔ خزاعی ہیں مصطلقی ہیں۔ کنیت ان کی ابو مالک ہے ان کا شمار اہل حجاز میں ہے۔ ہمیں عبدالوہاب بن ابی حباب نے اپنی سند سے عبداللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہم سے محمد بن سابق نے عیسیٰ بن دینار سے انہوں نے اپنے والد سے نقل کر کے بیان کیا کہ انہوں نے حارث بن ابی ضرار سے سنا کہ وہ کہتے تھے میں رسول اللہ ﷺ کی خدمت میں حاضر ہوا آپ نے مجھے اسلام کی ترغیب دی میں مسلمان ہو گیا اور میں نے (توحید و رسالت کا) اقرار کر لیا آپ نے مجھے زکوٰۃ کی تعلیم کی میں نے اس کا اقرار کر لیا پھر میں نے کہا کہ یا رسول اللہ میں اپنی قوم کے پاس لوٹ کر جاتا ہوں اور انہیں اسلام کی طرف اور ادائے زکوٰۃ کی طرف بلاتا ہوں جو لوگ ان میں سے میری بات مان لیں گے میں ان کی زکوٰۃ جمع کروں گا اور اے رسول اللہ آپ فلاں فلاں وقت میں میرے پاس کسی کو بھیج دیں تاکہ جو کچھ زکوٰۃ میں جمع کروں وہ آپ کے پاس لے آئے چنانچہ جب حارث نے ان لوگوں سے جنہوں نے ان کی بات مانی زکوٰۃ جمع کر لی اور وہ وقت آ گیا جس وقت رسول اللہ نے بھیجنا چاہا تھا تو کوئی قاصد آپ کو نہ ملا حارث نے سمجھا کہ کوئی بات ناخوشی کی خدا اور رسول کی طرف سے پیدا ہوئی ہے۔

چنانچہ انہوں نے اپنی قوم کے سرداروں کو بلایا اور ان سے کہا کہ رسول اللہ نے مجھ سے ایک وقت مقرر کر دیا تھا کہ تمہارے پاس

قاصد بھیجوں گا تاکہ جو کچھ زکوٰۃ میں نے جمع کی ہو اس پر وہ قبضہ کر لے اور رسول اللہ ﷺ کی طرف سے وعدہ خلافی نہیں ہو سکتی اور نہ میں یہ سمجھتا ہوں کہ آپ کے قاصد نے آنے میں دیر کی بلکہ کوئی بات ناخوشی کی ہوئی ہے لہذا چلو رسول اللہ کے پاس اور (ادھر) رسول اللہ نے ولید بن عقبہ ابن ابی معیط کو حارث کے پاس بھیجا تاکہ جو کچھ زکوٰۃ انہوں نے جمع کی ہو اس پر قبضہ کر لیں چنانچہ ولید گئے اور اٹاے راہ سے لوٹ آئے اور رسول اللہ سے جا کر کہا کہ یا رسول اللہ حارث نے زکوٰۃ مجھے نہیں دی اور میرے قتل کا ارادہ کیا پس رسول اللہ نے حارث کی طرف لشکر بھیجا حارث مع اپنے ساتھیوں کے آرہے تھے جب لشکر انہیں ملا تو انہوں نے پوچھا کہ تم کس کی طرف بھیجے گئے ہو ان لوگوں نے کہا کہ تمہاری ہی طرف حارث نے کہا کہ کیوں ان لوگوں نے کہا کہ رسول اللہ نے تمہارے پاس ولید بن عقبہ کو بھیجا تھا وہ لوٹ کر حضرت کے پاس گئے اور انہوں نے بیان کیا کہ تم نے انہیں زکوٰۃ نہیں دی اور ان کے قتل کا ارادہ کیا حارث نے کہا نہیں قسم ہے اس کی جس نے محمد ﷺ کو حق کے ساتھ بھیجا ہے نہ میں نے ولید کو دیکھا نہ وہ میرے پاس گئے چنانچہ جب حارث رسول اللہ ﷺ کے پاس گئے تو آپ نے ان سے فرمایا کہ تم نے زکوٰۃ نہ دی اور میرے قاصد کے قتل کا ارادہ کیا حارث نے کہا کہ نہیں قسم اس کی جس نے آپ کو حق کے ساتھ بھیجا ہے میں نے نہ ان کو دیکھا نہ وہ میرے پاس گئے میں جو آیا تو اسی وقت آیا جبکہ آپ کا قاصد میرے پاس نہ گیا مجھے خوف ہوا کہ خدا اور رسول کی کچھ ناخوشی ہے اس پر سورۃ حجرات نازل ہوئی: يَا أَيُّهَا الَّذِينَ آمَنُوا إِن جَاءَكُمْ فَاسِقٌ مِّن بَنِي فَتْيَانُوا أَن تُصِيبُوا قَوْمًا بِجَهَالَةٍ إِلَى قَوْلِهِ وَاللَّهُ عَلِيمٌ حَكِيمٌ - (الحجرات: 6)

”اے مسلمانوں جب تمہارے پاس کوئی فاسق کسی خبر کو لائے تو اس کی تحقیق کر لیا کرو ایسا نہ ہو کہ (اس کی خبر پر) اعتماد کر کے تم نادانستگی میں کسی قوم پر جا پڑو“ اس آیت سے معلوم ہوا کہ فاسق کی خبر پر اعتماد نہ کرنا چاہیے بلکہ اس کی تحقیق کرنا چاہیے تا وقتیکہ پوری طرح اس کی تصدیق نہ ہو جائے اس کو ماننا نہ چاہیے۔

ان کا تذکرہ تینوں نے لکھا ہے مگر ابو عمر نے کہا ہے کہ (ان کا نام) حارث بن ضرار ہے اور بعض لوگوں ابن ابی ضرار کہتے ہیں اور کہا ہے کہ مجھے خیال ہوتا ہے کہ یہ دو شخص ہیں۔ واللہ اعلم

۹۰۵۔ حضرت حارث بن ابی ضرار

حضرت حارث بن ابی ضرار۔ ابو ضرار کا نام حبیب بن حارث بن عائد بن مالک بن جذیمہ جذیمہ کا نام مصطلق بن سعد بن کعب بن عمرو بن ربیعہ۔ خزاعی ہیں مصطلقی ہیں والد ہیں جویریہ زوجہ نبی ﷺ بنت حارث کے۔ ابن اسحاق نے لکھا ہے کہ رسول اللہ ﷺ نے جویریہ بنت حارث بن ابی ضرار سے نکاح کیا وہ قبیلہ خزاعہ کی شاخ بنی مصطلق کی قیدیوں میں تھیں اور ثابت بن قیس ابن شماس کے حصہ میں آئی تھیں پھر انہوں نے پورا قصہ بیان کیا بعد اس کے کہا کہ ان کے والد حارث بن ابی ضرار اپنی بیٹی کی طرف سے فدیہ دینے کو آئے جب مقام عقیق میں پہنچے تو جو اونٹ وہ فدیہ دینے کے لئے لائے تھے ان میں سے دو اونٹ ان کو بہت اچھے معلوم ہوئے اور ان دونوں کو وادی عقیق کے کسی درے میں چھپا دیا بعد اس کے نبی ﷺ کے حضور میں آئے اور کہا کہ اے محمد آپ لوگوں نے میری بیٹی کو گرفتار کر لیا ہے۔ یہ اس کا فدیہ ہے رسول اللہ نے فرمایا کہ وہ دونوں اونٹ کہاں ہیں جو تم نے مقام عقیق کے فلاں فلاں درے میں چھپا دیئے ہیں حارث (اس معجزہ کو سنتے ہی) بول اٹھے کہ اشهد ان لا اله الا الله وانك رسول الله۔ میری اس بات پر رسول اللہ کے کوئی مطلع نہ تھا حارث اور ان کے دونوں بیٹے اور ان کی قوم کے بہت سے لوگ مسلمان ہو گئے ان

حارث کا تذکرہ ابوعلی غسانی نے ابو عمر پر استدراک کرنے کے لئے لکھا ہے۔

۹۰۶۔ حضرت حارثؓ بن طفیل بن صخر

حضرت حارثؓ بن طفیل بن صخر بن خزیمہ۔ عوف بن طفیل کے بھائی ہیں۔ محمد بن اسماعیل بخاری نے ان کا تذکرہ صحابہ میں لکھا ہے ان کے لئے شرف روایت معلوم نہیں۔ ان کا تذکرہ ابو نعیم نے لکھا ہے۔

۹۰۷۔ حضرت حارثؓ بن طفیل بن عبد اللہ

حضرت حارثؓ بن طفیل بن عبد اللہ بن سخرہ قریشی۔ احمد بن زہیر نے کہا ہے میں نہیں جانتا کہ یہ قریش کے کس خاندان سے ہیں اور واقدی نے کہا ہے کہ یہ ازدی ہیں اور ان کا نسب ازد میں ہے ہم انشاء اللہ تعالیٰ طفیل کے نام میں اس کو ذکر کریں گے یہ حارث وہی ہیں جو حضرت عائشہ اور عبد الرحمن فرزند ان حضرت ابو بکر صدیقؓ کے اخیانی بھائی کے بیٹے ہیں کیونکہ ان کے والد طفیل ہیں اور وہ حضرت عائشہ کے اخیانی بھائی ہیں ان کے والد طفیل کا صحابی ہونا ثابت ہے۔ ان کا تذکرہ ابو عمر نے لکھا ہے۔

۹۰۸۔ حضرت حارثؓ بن ظالم

حضرت حارثؓ بن ظالم بن عبس سلمی۔ یہ ابن مندہ اور ابو نعیم کا قول ہے اور ان دونوں نے کہا ہے کہ ان کی کنیت ابو الاعور ہے۔ ہم نے کنیت کے باب میں ان کا ذکر اس سے زیادہ کیا ہے یہ حارث جنگ بدر میں شریک تھے یہ ابن اسحاق کا قول ہے ان کے نام میں اختلاف ہے ان سے قیس بن ابی حازم نے روایت کی ہے۔ ان کا تذکرہ ابن مندہ اور ابو نعیم نے لکھا ہے۔

میں کہتا ہوں کہ بعض علما نے ابو نعیم اور ابو ابن مندہ کے اس قول کو رد کیا ہے اور کہا ہے کہ یہ بڑا وہم ہے انہوں نے دو آدمیوں کو ایک کر دیا حارث بن ظالم کی کنیت ابو الاعور ہے اور ابو الاعور سلمی کا نام عمرو بن سفیان ہے ان دونوں کی کنیت ابو الاعور ہے مگر پہلے انصاری خزرجی ہیں بنی عدی بن نجار سے ان کے صحابی ہونے میں کسی کا اختلاف نہیں بدری ہیں اور دوسرے کا نام عمرو بن سفیان سلمی ہے ان کے صحابی ہونے میں اختلاف ہے ابن مندہ اور ابو نعیم نے ان دونوں آدمیوں کو ایک کر دیا باوجودیکہ ان کے نام میں اور نسب میں اختلاف ہے۔

۹۰۹۔ حضرت حارثؓ بن عباس

حضرت حارثؓ بن عباس بن عبد المطلب۔ ان کی والدہ قبیلہ ہذیل کی خاتون تھیں۔ ابو عمر نے ان کا ذکر ان کے بھائی تمام بن عباس کے ذکر میں کیا ہے اور کہا ہے کہ حضرت عباس کے سب بیٹوں نے حضرت کو دیکھا ہے ہم نے بھی ان کا ذکر ویسا ہی لکھا ہے جیسا انہوں نے لکھا ہے۔

۹۱۰۔ حضرت حارثؓ بن عبد اللہ ثقفی

حضرت حارثؓ بن عبد اللہ بن اوس ثقفی۔ بعض لوگ ان کو حارث بن اوس کہتے ہیں ان کا ذکر ہو چکا ہے یہ حجازی ہیں۔ طائف میں رہتے تھے۔ انہوں نے حائضہ عورت کے بارے میں روایت کی ہے کہ اس کو آخر میں کعبہ کا طواف کرنا چاہیے۔ ہمیں ابراہیم بن محمد بن مہران وغیرہ نے خبر دی وہ کہتے تھے ہمیں کروخی نے اپنی سند سے ابو عیسیٰ ترمذی تک خبر دی وہ کہتے تھے ہمیں نصر

بن عبدالرحمن کوفی نے خبر دی وہ کہتے تھے ہمیں محاربی نے حجاج بن ارطاة سے انہوں نے عبدالملک بن مغیرہ سے انہوں نے عبدالرحمن بلیمانی سے انہوں نے عمرو بن اوس سے انہوں نے حارث بن عبید اللہ بن اوس سے روایت کی ہے کہ وہ کہتے تھے میں نے رسول اللہ صلی اللہ علیہ وسلم سے سنا آپ فرماتے تھے کہ جو شخص حج کعبہ کرے اس کو آخر میں کعبہ کا طواف کرنا چاہیے۔ ان کا تذکرہ ابو عمر نے لکھا ہے۔

۹۱۱۔ حضرت حارث بن عبداللہ بجلی

حضرت حارث بن عبداللہ بجلی اور بعض لوگ ان کو جہنی کہتے ہیں۔ ان کا شمار اہل کوفہ میں ہے ان کی حدیث حماد بن عمرو نصیبی نے زید بن رفیع سے انہوں نے معبد جہنی سے روایت کی ہے کہ انہوں نے کہا مجھے ضحاک بن قیس نے حارث بن عبداللہ جہنی کے پاس بیس ہزار درہم دے کر بھیجا اور کہا کہ ان سے کہنا امیر المؤمنین نے ہمیں حکم دیا ہے کہ ہم یہ اشرفیاں تم پر خرچ کر دیں لہذا تم اس سے اپنا کام نکالو (چنانچہ میں گیا) حارث نے مجھ سے پوچھا کہ تم کون ہو میں نے کہا میں معبد بن عبداللہ بن عویر ہوں میں نے کہا امیر المؤمنین نے مجھے حکم دیا ہے کہ میں آپ سے وہ بات پوچھوں جو ایک کتابی عالم نے آپ سے یمن میں کہی تھی حارث نے کہا اچھا (سنو) مجھے رسول اللہ ﷺ نے یمن بھیجا اگر میں جانتا کہ آپ کی وفات ہو جائے گی تو ہرگز نہ آپ کو چھوڑتا وہ کہتے تھے پھر میرے پاس ایک کتابی عالم آیا اور اس نے کہا کہ محمد کی وفات ہو گئی میں نے پوچھا کہ کب اس نے کہا آج اگر میرے پاس (اس وقت) کوئی ہتھیار ہوتا تو میں اسے قتل کر دیتا مگر پھر تھوڑے ہی دنوں کے بعد حضرت ابو بکر کے پاس سے ایک آدمی میرے پاس آیا کہ رسول اللہ صلی اللہ علیہ وسلم کی وفات ہو گئی اور لوگوں نے آپ کے بعد مجھے خلیفہ بنا کر مجھ سے بیعت کی ہے پس تم بھی اپنے وہاں کے لوگوں سے بیعت لو میں نے کہا کہ اس دن جس شخص نے مجھے اس کی خبر دی تھی تو یقیناً اس کے پاس کچھ علم ہے میں نے اسے بلوا بھیجا اور کہا کہ جو بات تم نے مجھ سے بیان کی تھی وہ صحیح تھی اس نے کہا میں تم سے کبھی جھوٹ نہ بولتا میں نے پوچھا کہ تم کو یہ بات کیسے معلوم ہوئی اس نے کہا کہ اگلی کتاب میں لکھا ہوا تھا کہ آج کے دن کوئی نبی مرے گا میں نے کہا پھر ان کے بعد کیا حال ہوگا اس نے کہا مسلمانوں کی چکی پینتیس سال تک (اپنی حالت پر) گھومے گی (اس کے بعد رنگ بگڑ جائے گا) اس حدیث کو محمد بن سعد نے حماد بن عمرو سے روایت کیا ہے۔ ان کا تذکرہ ابن مندہ اور ابو نعیم نے لکھا ہے اور ابو موسیٰ نے ابن مندہ پر استدراک کرنے کے لئے ان کا ذکر لکھا ہے حالانکہ ابن مندہ نے ان کا ذکر لکھا ہے ابو موسیٰ سے اس استدراک میں سہو ہو گیا ہے اور انہوں نے کہا ہے کہ عبدان نے ان کا ذکر لکھا ہے۔ ابو موسیٰ نے کہا ہے کہ یہ قصہ جریر بن عبداللہ بجلی کے نام سے مشہور ہے میں خیال کرتا ہوں کہ غلطی سے جریر کا حارث بن گیا ہے۔

۹۱۲۔ حضرت حارث بن عبداللہ بن ابی ربیعہ

حضرت حارث بن عبداللہ بن ابی ربیعہ بن مغیرہ بن عبداللہ بن عمر بن مخزوم قریشی مخزومی۔ عیاش بن ابی ربیعہ کے بھتیجے ہیں۔ عبدالکریم بن ابی امیہ نے حارث بن عبداللہ بن ابی ربیعہ سے روایت کی ہے کہ نبی ﷺ کے حضور میں ایک چور لایا گیا الی آخر الحدیث ان کا تذکرہ ابن مندہ اور ابو نعیم نے لکھا ہے یہ بھائی ہیں عمرو بن عبداللہ بن ابی ربیعہ شاعر کے جن کا نام قباع ہے۔ ان کے متعلق گفتگو حارث ابن ابی ربیعہ کے نام میں ہو چکی ہے۔ یہ ابن زبیر کی طرف سے بصرہ کے حاکم تھے۔

۹۱۳۔ حضرت حارثؓ بن عبداللہ بن سائب

حضرت حارثؓ بن عبداللہ بن سائب بن مطلب بن اسد بن عبدالعزیٰ بن قصی۔ ان کی حدیث سعید مقبری نے ان سے روایت کی ہے کہ انہوں نے کہا رسول اللہ ﷺ نے فرمایا قریش پر پیش قدمی نہ کرو اور نہ قریش کو پڑھاؤ اگر قریش کو تکبر نہ پیدا ہو جاتا تو میں بتا دیتا کہ کس وجہ سے اللہ عزوجل کے نزدیک ان کی بزرگی ہے۔ ان کا تذکرہ ابو موسیٰ نے لکھا ہے۔

۹۱۴۔ حضرت حارثؓ بن عبداللہ بن سعد

حضرت حارثؓ بن عبداللہ بن سعد بن عمرو بن قیس بن عمرو بن امر القیس بن مالک اغر بن ثعلبہ بن کعب بن خزرج بن حارث بن خزرج غزوہ احد میں شہید ہوئے تھے۔ ان کا تذکرہ ابو عمر نے لکھا ہے۔

۹۱۵۔ حضرت حارثؓ بن عبداللہ

حضرت حارثؓ بن عبداللہ کنیت ان کی ابو عنکبہ۔ ان کا شمار اہل شام میں سے اہل رملہ میں ہے۔ نبی ﷺ کے حضور میں وفد بن کے آئے تھے یہ ازدی ہیں اور ان کی حدیث انہیں کے گھر والوں سے مروی ہے۔ ان کا تذکرہ ابو موسیٰ نے مختصر لکھا ہے۔

۹۱۶۔ حضرت حارثؓ بن عبداللہ بن کعب

حضرت حارثؓ بن عبداللہ بن کعب بن مالک بن عمرو بن عوف بن مبذول۔ انصاری۔ حدیبیہ میں اور اس کے بعد کے مشاہد میں شریک تھے اور حزہ کے دن شہید ہوئے۔ ابو عمر نے ان کے والد کا ذکر کیا ہے۔

۹۱۷۔ حضرت حارثؓ بن عبداللہ بن وہب

حضرت حارثؓ بن عبداللہ بن وہب دوسی۔ بخاری نے ان کا ذکر صحابہ میں کیا ہے۔ ان کی حدیث محمد بن حمید رازی سے مروی ہے وہ کہتے تھے ہم سے ابو زہیر یعنی عبدالرحمن بن مغراء نے بیان کیا وہ کہتے تھے ہمیں خالد بن مغراء بن عیاض بن حارث بن عبداللہ بن وہب نے خبر دی قبیلہ دوس کے ستر (۷۰) آدمی حضور کی خدمت میں حاضر ہوئے تھے تو حارث اپنے والد کے ہمراہ نبی ﷺ کے حضور میں حاضر ہوئے تھے ان کے والد تو (مقام) سراة کی طرف واپس چلے گئے ان کے یہاں میوہ جات کے درخت بہت تھے جب نبی صلی اللہ علیہ وسلم کی وفات ہوئی تو حارث مدینے میں تھے۔ یہ جنگ یرموک میں شریک تھے بالآخر فلسطین میں فروکش ہوئے تھے۔ صفین میں حضرت معاویہ کے ساتھ تھے۔ حضرت معاویہ کے زمانے میں ان کی وفات ہوئی۔ ان کا تذکرہ ابن مندہ اور ابو نعیم نے لکھا ہے

۹۱۸۔ حضرت حارثؓ ابو عبداللہ

حضرت حارثؓ۔ کنیت ان کی ابو عبداللہ۔ انہوں نے نبی ﷺ سے نماز جنازہ کے متعلق روایت کی ہے۔ ان کی حدیث علقمہ بن مرثد سے مروی ہے وہ عبداللہ بن حارث سے وہ اپنے والد سے روایت کرتے ہیں۔ ان کا تذکرہ ابو عمر نے لکھا ہے۔ میں کہتا ہوں کہ حارث بیٹے ہیں نوفل کے ابو عمر نے ان کا تذکرہ حارث بن نوفل کے نام میں کیا ہے پس انہیں مناسب نہ تھا کہ

ان کا ذکر دوبارہ کرتے۔ واللہ اعلم

۹۱۹۔ حضرت حارث بن عبد شمس

حضرت حارث بن عبد شمس نخعی۔ نبی کے حضور میں وفد بن کے آئے تھے ان کا شمار اہل شام میں ہے۔ ان سے ان کے بیٹے حمیری ابن حارث نے روایت کی ہے کہ یہ نبی کے حضور میں گئے تھے اور اپنے تمام ساتھیوں کے لئے جان و مال کی امان آپ سے طلب کی تھی حضرت نے انہیں ایک تحریر لکھ دی تھی اور ان کو اپنے ملک میں فلاں فلاں باتوں کی اجازت دی تھی۔ ان کا تذکرہ ابن مندہ اور ابو نعیم نے لکھا ہے۔

۹۲۰۔ حضرت حارث بن عبد العزیٰ

حضرت حارث بن عبد العزیٰ بن رفاعہ بن ملان بن ناصرہ بن قصیہ بن نصر بن سعد بن بکر بن ہوازن۔ رسول اللہ کے رضاعی باپ ہیں۔ یونس بن بکر نے ابن اسحاق سے انہوں نے اپنے والد اسحاق بن یسار سے انہوں نے بنی سعد بن بکر کے کچھ لوگوں سے روایت کی ہے کہ وہ کہتے تھے حارث بن عبد العزیٰ جو رسول اللہ کے رضاعی باپ تھے۔ مکہ میں رسول اللہ کے پاس آئے ان سے قریش نے کہا کہ تم نے نہیں سنا کہ تمہارے یہ بیٹے کیا کہتے ہیں حارث نے پوچھا کیا کہتے ہیں لوگوں نے کہا کہتے ہیں کہ اللہ مرنے کے بعد پھر (لوگوں) کو زندہ کرے گا اور ایک دوسرا عالم بھی ہے جہاں اللہ نافرمانوں کو سزا دے گا اور فرمانبرداروں کو انعام دے گا تمہارے بیٹے نے ہمارے معاملات کو برہم کر دیا اور ہماری جماعت کو متفرق کر دیا پس حارث حضرت کے پاس گئے اور کہا کہ اے میرے بیٹے یہ کیا بات ہے لوگ تمہاری شکایت کرتے ہیں اور کہتے ہیں کہ تم بیان کرتے ہو کہ لوگ مرنے کے بعد پھر زندہ کئے جائیں گے بعد اس کے جنت اور دوزخ میں بھیجے جائیں گے رسول اللہ نے فرمایا ہاں میں یہ بیان کرتا ہوں اور جب وہ دن آئے گا تو اے باپ میں تمہارا ہاتھ پکڑ کر تمہیں آج کی بات دکھا دوں گا۔ اس کے بعد حارث مسلمان ہو گئے اور ان کا اسلام عمدہ ہوا جب وہ مسلمان ہوئے تو کہتے تھے کہ جب میرا بیٹا میرا ہاتھ پکڑ کر مجھے اپنی بیان کی ہوئی باتیں دکھائے گا تو بغیر جنت میں داخل کئے ہوئے مجھے نہ چھوڑے گا۔ ان کا تذکرہ ابن مندہ اور ابو نعیم نے لکھا ہے

۹۲۱۔ حضرت حارث بن عبد قیس

حضرت حارث بن عبد قیس بن لقیط بن عامر بن امیہ بن ظرب بن حارث بن فہر۔ ان کے بھائی سعید بن قیس اور یہ حبش کے مہاجرین سے تھے۔ ابن مندہ اور ابو نعیم نے ان کا تذکرہ یہاں لکھا ہے اور پھر دوبارہ ابن مندہ اور ابو نعیم نے ان کا ذکر حارث بن قیس کے نام میں لکھا ہے وہاں بھی ان کا ذکر آئے گا حالانکہ یہ دونوں ایک ہیں۔ واللہ اعلم

۹۲۲۔ حضرت حارث بن عبد کلال

حضرت حارث بن عبد کلال۔ انہیں نبی نے ایک خط لکھا تھا۔ ان کا شمار اہل یمن میں ہے۔ ان کا ذکر عمرو بن حزم کی حدیث میں ہے۔ زہری نے ابو بکر بن محمد بن عمرو بن حزم سے انہوں نے اپنے والد سے انہوں نے ان کے دادا سے روایت کی ہے کہ رسول اللہ نے شریک بن عبد کلال اور حارث بن عبد کلال اور نعیم بن عبد کلال کو خط لکھا تھا اس میں بعد حمد کے صدقات اور دیت کے احکام

بتائے تھے اور اس خط کو عمرو بن حزم کے ہاتھ بھیجا تھا۔ ان کا تذکرہ ابن مندہ اور ابو نعیم نے لکھا ہے حالانکہ یہ صحابی نہیں ہیں صرف اس زمانے میں موجود تھے میں نہیں سمجھتا کہ اس قسم کے لوگوں کو جیسے احنف اور مروان وغیرہما کا کیوں ذکر کرتے ہیں حالانکہ ان کا صحابی ہونا اور دولت دیدار سے مشرف ہونا ثابت نہیں۔

۹۲۳۔ حضرت حارثؓ بن عبد مناف

حضرت حارثؓ بن عبد مناف بن کنانہ۔ عبدان بن محمد نے صحابہ میں ان کا ذکر کیا ہے اور ان کی حدیث شریک بن عبد اللہ بن ابی نمر نے ان سے روایت کی ہے کہ یہ کہتے تھے رسول اللہؐ سے پھوپھی اور خالہ کی میراث کی بابت پوچھا گیا تو آپ نے فرمایا کہ ان دونوں کا کچھ حصہ نہیں۔ ان کا تذکرہ ابو موسیٰ نے لکھا ہے۔

۹۲۴۔ حضرت حارثؓ بن عبید

حضرت حارثؓ بن عبید بن رزاح بن کعب۔ انصاری ظفری۔ نبی ﷺ کی صحبت میں رہے تھے۔ ان کا ذکر ابو عمر نے ان کے بیٹے نصر بن حارث کے بیان میں کیا ہے۔

۹۲۵۔ حضرت حارثؓ بن عتیق

حضرت حارثؓ بن عتیق بن قیس بن پیشہ بن حارث بن امیہ بن معاویہ بن مالک بن عمرو بن عوف۔ غزوہ احد میں اپنے والد اور دونوں چچاؤں کے ہمراہ شریک تھے۔ ان کا تذکرہ ابو موسیٰ نے لکھا ہے۔

۹۲۶۔ حضرت حارثؓ بن عتیک

حضرت حارثؓ بن عتیک بن حارث بن پیشہ۔ جبر بن عتیک کے بھائی ہیں احد میں اور اس کے بعد غزوات میں شریک تھے ان کے ہمراہ ان کے بیٹے عتیک بن حارث بن عتیک بھی تھے۔ یہ عدوی کا قول ہے۔ ان کا تذکرہ ابو عمر نے جابر بن عتیک کے نام میں کیا ہے وہ ان کے بھائی ہیں اور کہا ہے کہ وہ صحابی ہیں۔

۹۲۷۔ حضرت حارثؓ بن نعمان

حضرت حارثؓ بن نعمان بن عمرو بن عتیک بن عمرو بن مبذولؓ کا نام عامر بن مالک بن نجار ہے۔ یہ بھائی ہیں اہل ابن عتیک کے جو بیعت عقبہ اور بدر میں شریک تھے۔ حارث غزوہ احد میں اور تمام مشاہد میں شریک تھے حارث کی کنیت ابو خزیم ہے۔ جس کے دن ابو عبید شہید ہوئے۔ واقدی اور زبیر نے ان کا ذکر کیا ہے۔ ان کا تذکرہ ابو عمر اور ابو موسیٰ نے لکھا ہے۔

۹۲۸۔ حضرت حارثؓ بن عدی بن خرشہ

حضرت حارثؓ بن عدی بن خرشہ بن امیہ بن عامر بن خطمہ۔ انصاری خطمی۔ احد کے دن شہید ہوئے ان کا تذکرہ ابو عمر نے مختصر لکھا ہے۔

یہ سب خاص صورت کا جواب ہے ورنہ دقت نہ ہونے اور وارثوں کے ان کو حصہ ملتا ہے۔

۹۲۹۔ حضرت حارثؓ بن عدی بن مالک

حضرت حارثؓ بن عدی بن مالک بن حرام بن خدیج بن معاویہ انصاری۔ معاوی۔ غزوہ احد میں شریک تھے اور جسر کے دن ابو عبید شہید ہوئے۔ ان کا تذکرہ تینوں نے مختصر لکھا ہے اور ابو موسیٰ نے بھی ایسا ہی لکھا ہے حالانکہ ابن مندہ بھی ان کا ذکر لکھ چکے تھے پھر کوئی وجہ ان پر استدراک کرنے کی نہیں۔

۹۳۰۔ حضرت حارثؓ بن عرفجہ

حضرت حارثؓ بن عرفجہ بن حارث بن مالک بن کعب بن نحات بن کعب بن حارث بن غنم بن سلم بن امر القیس ابن مالک بن اوس انصاری اوسی۔ غزوہ بدر میں شریک تھے۔ یہ موسیٰ بن عقبہ اور واقدی کا قول ہے۔ کلبی نے بھی ان کا نسب بیان کیا ہے اور کہا ہے کہ یہ بدر میں شریک تھے ابو عمر نے بھی ان کا نسب بیان کیا ہے مگر انہوں نے مالک کو اور کعب ثانی کو نکال دیا ہے۔ ابن اسحاق نے ان کو اہل بدر میں ذکر نہیں کیا۔ قبیلہ بنی سلیم کے تمام لوگوں کا ذکر ہو چکا ہے۔ ان کا تذکرہ ابو عمر اور ابو موسیٰ نے مختصر لکھا ہے۔

۹۳۱۔ حضرت حارثؓ بن عقیف

حضرت حارثؓ بن عقیف کنڈی۔ بخاری نے ان کا تذکرہ صحابہ میں کیا ہے اور ان کی کوئی حدیث نہیں ذکر کی ان کا تذکرہ ابن مندہ اور ابو نعیم نے مختصر لکھا ہے۔

۹۳۲۔ حضرت حارثؓ بن عقبہ

حضرت حارثؓ بن عقبہ بن قابوس۔ اپنے چچا وہب بن قابوس کے ہمراہ جبل مزینہ سے کچھ اپنی بکریاں لئے ہوئے مدینہ آئے تھے مدینہ کو دیکھا تو خالی تھا پوچھا کہ سب لوگ کہاں گئے کسی نے بتایا کہ احد میں مشرکوں سے لڑنے گئے ہیں چنانچہ یہ دونوں مسلمان ہو کر نبی ﷺ کے پاس (احد میں) گئے اور مشرکوں سے خوب لڑے یہاں تک کہ دونوں شہید ہو گئے۔ رضی اللہ تعالیٰ عنہما ان کا تذکرہ ابو عمر نے لکھا ہے۔

۹۳۳۔ حضرت حارثؓ بن عمر ہذلی

حضرت حارثؓ بن عمر ہذلی۔ رسول اللہ ﷺ کے زمانے میں پیدا ہو چکے تھے حضرت عمر اور ابن مسعود سے کئی حدیثیں انہوں نے روایت کی ہیں۔ ۷۰ ہجری میں ان کی وفات ہوئی۔ واقدی نے ان کو ذکر کیا ہے۔ ابو عمر نے ان کا تذکرہ مختصر لکھا ہے۔

۹۳۴۔ حضرت حارثؓ بن عمرو انصاری

حضرت حارثؓ بن عمرو انصاری ہیں۔ چچا ہیں حضرت برآبن عازب (مشہور صحابی) کے اور بعض لوگ کہتے ہیں کہ ان کے ماموں ہیں۔ ہمیں عبدالوہاب بن ہبہ اللہ بن عبدالوہاب نے اپنی سند سے عبداللہ تک خبر دی وہ کہتے تھے مجھ سے میرے والد (امام احمد بن حنبل) نے بیان کیا وہ کہتے تھے ہم سے ہشیم نے اشعث بن سواد سے انہوں نے عدی بن ثابت سے انہوں نے برآبن عازب سے روایت کر کے بیان کیا کہ وہ کہتے تھے حارث بن عمرو کا گزر میری طرف ہوا ان کے لئے رسول اللہ ﷺ نے ایک جھنڈا منعقد کر

دیا تھا میں نے پوچھا کہ اے چچا رسول اللہ ﷺ نے آپ کو کس طرف بھیجا ہے انہوں نے کہا کہ مجھے ایک شخص کی طرف بھیجا ہے اس نے اپنے باپ کی منکوہ سے شادی کر لی ہے مجھے حکم دیا ہے کہ اس کی گردن مار دوں۔ اس حدیث کو حجاج بن ارطاہ نے عدی سے انہوں نے برآ سے روایت کیا ہے اور معمر نے اور فضل بن علانے اور زید بن ابی انیسہ نے اشعث سے انہوں نے عدی سے انہوں نے زید بن برآ بن عازب سے انہوں نے اپنے والد سے روایت کیا ہے کہ وہ کہتے تھے میرے چچا مجھے ملے الی آخر الحدیث اور سدی نے اور ربیع بن رکیں نے اور بعض لوگوں نے عدی سے انہوں نے برآ سے روایت کیا ہے کہ وہ کہتے تھے میرے ماموں کا گزر میری طرف ہوا اور ان کے پاس ایک جھنڈا تھا الی آخر الحدیث حالانکہ ان کے ماموں ابو بردہ بن نیار ہیں۔

یہ ابن مندہ اور ابو نعیم کا قول ہے۔ اور ابو عمر نے ان کے متعلق اختلاف ذکر کر کے کہا ہے کہ اس میں اضطراب ہے جس کے ذکر سے طول ہوگا۔ اگر یہ حارث عمرو کے بیٹے ہیں تو یہ وہی حارث ہیں جو عمرو بن غزیہ کے بیٹے ہیں جیسا کہ بعض لوگوں نے بیان کیا ہے اور عمرو بن غزیہ ان لوگوں میں ہیں جو بیعت عقبہ میں شریک تھے اور موافق بیان علمائے نسب ان کے چار بیٹے تھے اور چاروں صحابی ہیں (ان کے بیٹوں کے نام یہ ہیں) حارث عبدالرحمن زید اور سعید مگر ان میں سے حارث کے سوا اور کسی سے روایت نہیں ہے صحابہ کے بعض تذکرہ نویسوں نے ایسا ہی کہا ہے مگر اس قول میں اعتراض ہے حجاج بن عمرو بن غزیہ نے بھی نبی سے روایت کی ہے جس میں کسی کا اختلاف نہیں اور میں ان حارث کو عمرو بن غزیہ کا بیٹا نہیں سمجھتا واللہ اعلم۔

اور شعبی نے برآ بن عازب سے روایت کی ہے کہ وہ کہتے تھے میرے ماموں کا نام قلیل تھا رسول اللہ نے ان کا نام کثیر رکھا ممکن ہے کہ ان کے کئی ماموں اور کئی چچا ہوں۔ ابو عمر کا کلام ختم ہو گیا۔

۹۳۵۔ حضرت حارث بن عمرو

حضرت حارث بن عمرو بن ثعلبہ بن غنم بن قتیبہ بن معن بن مالک بن اعصر باہلی۔ ابو احمد عسکری نے ان کا نسب اسی طرح بیان کیا ہے اور ابن مندہ اور ابو نعیم اور ابو عمر نے ان کو حارث بن عمرو باہلی سہمی کہا ہے اور ابو احمد نے ان کے نسب میں ان کو سہمی نہیں کہا مگر ان کے تذکرہ میں لکھا ہے کہ یہ سہمی ہیں اس سے معلوم ہوا کہ ان سے کچھ رہ گیا ہے۔ ابن ابی عاصم نے بھی ان کو باہلی سہمی لکھا ہے اس سے بھی اس بات کی تائید ہوتی ہے کہ قبیلہ باہلہ سے جن لوگوں کو نبی ﷺ کی صحبت حاصل ہے ان کے اور معن کے درمیان میں آٹھ پشتیں ہیں اور کم از کم سات پشتیں ہیں منجملہ ان کے سلمان بن ربیعہ بن زید بن عمرو بن سہم بن نصلہ بن غنم بن قتیبہ بن معن ہیں پس ابو احمد نے کئی پشتیں نکال ڈالیں۔ واللہ اعلم

ہمیں ابو یاسر بن ابی حباب نے اپنی سند سے عبداللہ بن احمد سے نقل کر کے خبر دی وہ کہتے تھے مجھ سے میرے والد نے بیان کیا وہ کہتے تھے ہم سے یحییٰ نے بیان کیا وہ کہتے تھے ہم سے عفان بن زرارہ بن کریم بن حارث بن عمرو نے اپنے والد سے انہوں نے ان کے دادا حارث بن عمرو سے روایت کر کے بیان کیا کہ وہ حجۃ الوداع میں رسول اللہ سے ملے تھے آپ اپنی اونٹنی عضباء (نامی) پر سوار تھے (یہ کہتے تھے) میں نے عرض کیا کہ یا رسول اللہ میرے ماں باپ آپ پر فدا ہو جائیں آپ میرے لئے استغفار کیجئے حضرت نے فرمایا اللہ تمہاری مغفرت کرے ایک شخص نے کہا کہ یا رسول اللہ فرائع اور عتار (کے متعلق آپ کیا فرماتے ہیں) حضرت نے

فرائع جمع ہے فرائع کی اور عتار جمع ہے عتیرہ کی۔ فرائع عام قربانی کو کہتے ہیں اور عتیرہ خاص رجب کے مہینے کی قربانی کو جو زمانہ جاہلیت میں مروج تھی سائل کا مطلب یہ تھا کہ قربانیاں ضروری ہیں یا نہیں۔

فرمایا جو چاہے کرے جو نہ چاہے نہ کرے اور بکریوں میں ان کی قربانی کرنی چاہیے پھر آپ نے فرمایا آگاہ رہو تمہارے خون اور تمہارے مال تم پر (ہمیشہ) اسی طرح حرام ہیں جیسے تمہارے اس شہر میں تمہارے اس مہینے میں اس حدیث کو عبد اللہ بن مبارک نے اور معمر بن سلیمان نے اور ابو سلمہ منقری وغیرہم نے یحییٰ بن زرارہ سے روایت کیا ہے۔ ان کا تذکرہ تینوں نے لکھا ہے۔

۹۳۶۔ حضرت حارثؓ بن عمرو اسدی

حضرت حارثؓ بن عمرو۔ کنیت ان کی ابو مکتع اسدی۔ کنیت کے باب میں ان کا ذکر اس سے زیادہ ہے امیر ابو نصر نے کہا ہے کہ ابو مکتع اسدی کا نام حارث بن عمرو ہے اور سیف بن عمر نے لکھا ہے کہ یہ نبی ﷺ کے حضور میں حاضر ہوئے اور آپ کو ایک شعر بھی سنایا تھا۔

۹۳۷۔ حضرت حارثؓ بن عمرو مزنی

حضرت حارثؓ بن عمرو بن غزیہ مزنی۔ ۷۰ ہجری میں ان کی وفات ہوئی۔ ان کا شمار انصار میں ہے۔ ان کا تذکرہ ابو عمر نے لکھا ہے اور کہا ہے کہ میں ان کو وہ حارث بن غزیہ سمجھتا ہوں جنہوں نے نبیؐ سے روایت کیا ہے کہ عورتوں سے متعہ کرنا حرام ہے اور ابو نعیم اور ابن مندہ نے ان کا تذکرہ حارث بن غزیہ کے نام میں کیا ہے وہاں انشاء اللہ تعالیٰ ان کا ذکر آئے گا۔

۹۳۸۔ حضرت حارثؓ بن عمرو بن مؤمل

حضرت حارثؓ بن عمرو بن مؤمل بن حبیب بن تمیم بن عبد اللہ بن قرط بن رزاح بن عدی بن کعب بن لوی قریشی عدوی۔ ان سواروں کے ہمراہ انہوں نے بھی ہجرت کی تھی جو سال خیبر میں بنی عدی سے ہجرت کر کے آئے تھے یہ کل ستر آدمی تھے اور یہ وہ وقت تھا جب تمام بنی عدی نے ہجرت کی تھی مکہ میں ان کا ایک شخص باقی نہ رہا تھا۔ ان کا تذکرہ ابو عمر نے لکھا ہے۔

۹۳۹۔ حضرت حارثؓ بن عمیر

حضرت حارثؓ بن عمیر ازدی۔ قبیلہ بنی لہب میں سے ایک شخص ہیں۔ انہیں رسول اللہؐ نے اپنا خط دے کے ملک شام کی طرف شاہ روم کے پاس بھیجا تھا اور بعض لوگ کہتے ہیں شاہ بصری کی طرف بھیجا تھا راستہ میں ان کو شرحبیل بن عمرو غسانی ملا اس نے ان کی مشکلیں کیں اور ان کو لے گیا پھر یہ باندھ کر قتل کر دیئے گئے۔ رسول اللہ صلی اللہ علیہ وسلم کا کوئی قاصدان کے سوا مقتول نہیں ہوا جب رسول اللہؐ کو یہ خبر پہنچی تو آپ نے ایک لشکر مرتب کیا جسے موتہ کی طرف بھیجا ان پر زید بن حارثہ کو آپ نے سردار بنایا تھا اس لشکر میں قریباً تین ہزار آدمی تھے اہل روم نے ایک لاکھ آدمیوں سے ان کا مقابلہ کیا۔ ان کا تذکرہ ابو عمر نے ایسا ہی لکھا ہے اور ابو موسیٰ نے صرف ان کا نام لکھ دیا ہے اور کہا ہے کہ ابن شاہین نے ان کو صحابہ میں ذکر کیا ہے۔

۹۴۰۔ حضرت حارثؓ بن عوف بن اسید

حضرت حارثؓ بن عوف بن اسید بن جابر بن عویرہ بن عبد مناف بن شجع بن عامر بن لیث بن بکر بن عبد مناہ بن کنانہ۔ کنیت ان کی ابو واقد لیشی۔ لیث قبیلہ کنانہ کی ایک شاخ ہے ان کے نام میں اختلاف ہے بعض تو وہی بیان کرتے ہیں جو ہم نے بیان کیا ہے اور بعض لوگ کہتے ہیں عوف بن مالک اور بعض لوگ کہتے ہیں حارث بن مالک مگر پہلا ہی قول صحیح ہے۔ یہ اپنی کنیت ہی سے مشہور

ہیں کنیت کے باب میں انشاء اللہ تعالیٰ ان کا ذکر کیا جائے گا۔ فتح مکہ سے پہلے اسلام لائے تھے اور بعض لوگ کہتے ہیں کہ یہ فتح مکہ کے نو مسلموں میں سے ہیں اور قاصی ابو احمد نے اپنی تاریخ میں لکھا ہے کہ وہ بدر میں شریک تھے حالانکہ یہ صحیح نہیں ہاں ان کے اپنے متعلق یہ خبر صحیح ہے کہ وہ حنین میں نبی ﷺ کے ہمراہ تھے اور کہا کہ ہم کفر سے قریب العہد تھے۔ ان سے سعید بن مسیب نے اور عبید اللہ بن عبد اللہ بن عتبہ بن مسعود نے اور عروہ بن زبیر نے اور عطاء بن یسار نے اور بسر بن سعید وغیرہم نے روایت کی ہے۔ ہمیں ابو جعفر یعنی عبید اللہ بن احمد بن علی وغیرہ نے اپنی سند سے ابو عیسیٰ ترمذی تک روایت کر کے خبر دی کہ وہ کہتے تھے ہم سے اسحاق بن موسیٰ انصاری نے بیان کیا وہ کہتے تھے ہمیں معن بن موسیٰ نے خبر دی وہ کہتے تھے ہمیں مالک بن انس نے ضمیرہ بن سعید مازنی سے انہوں نے عبید اللہ بن عبد اللہ بن عتبہ سے روایت کر کے خبر دی کہ حضرت عمر بن خطاب نے ابو واقد لیشی سے پوچھا کہ رسول اللہ ﷺ نماز عید فطر اور نماز عید الاضحیٰ میں کیا پڑھتے تھے انہوں نے کہا کہ (سورۃ: ق)

وَالْقُرْآنِ الْمَجِيدِ (سورۃ ق: ۱) اور اقْتَرَبَتِ السَّاعَةُ وَانْشَقَّ الْقَمَرُ (القمر: ۱) پڑھتے تھے۔ ان کی وفات ۶۶ ہجری میں ہوئی (اس وقت) عمران کی ستر برس کی تھی۔ یحییٰ بن بکیر کا قول ہے اور واقدی نے کہا ہے کہ ۶۵ ہجری میں ان کی وفات ہوئی تھی اور ان کی عمر پچھتر سال کی تھی شاید یہ زیادہ صحیح ہو کیونکہ جب ان کی عمر ستر برس کی ہو تو اس قول کے موافق جوان کی وفات ۶۸ھ میں کہتے ہیں ہجرت کے وقت ان کی عمر دو برس کی ہوگی اور حنین میں دس برس کے ہوں گے پس حنین میں یہ کیونکر شریک ہوں گے ہاں جب ان کی عمر پچھتر برس کی ہو تو حنین میں ان کی عمر پندرہ برس کی ہوگی یہی قریب بصحت ہے۔ واللہ اعلم ان کا تذکرہ تینوں نے لکھا ہے۔

۹۴۱۔ حضرت حارث بن عوف بن ابی حارث

حضرت حارث بن عوف بن ابی حارث بن مرہ بن شبہ بن غینظ بن مرہ بن عوف بن سعد بن ذبیان بن بغیض بن ریث بن غطفان غطفانی ثم ذبیانی ثم المری۔ رسول اللہ ﷺ کے حضور میں حاضر ہوئے تھے اور اسلام لائے حضرت نے ان کے ہمراہ انصار میں سے ایک شخص کو ان کی قوم کی طرف بھیجا تھا ان کی قوم کے لوگوں نے انصاری کو قتل کر دیا اور حارث ان کو بچانہ سکے انہیں کے متعلق حسان کے یہ شعر

یا حار من یغدر بذمتہ جارہ
وامانة المری ما استودعتہ
منکم فان محمد الا یغدر
مثل الزجاجة صدعها لا یجبر

اے حارث تم میں سے جو شخص اپنے پڑوسی کی حفاظت میں بد عہدی کرتا ہے (وہ سمجھ لے) کہ محمد بد عہدی نہیں کرتے تم نے قبیلہ مرہ کی امانت اچھی طرح نہ رکھی شیشہ کی طرح اس کی شکست جز نہیں سکتی۔

حارث عذر کرتے تھے اور کہتے تھے کہ یا رسول اللہ! اللہ کی اور آپ کی قسم کہ یہ واقعہ ابن فریجہ کی شرارت سے ہوا خدا کی قسم (وہ ایسا شریر ہے کہ) اگر دریا میں اس کی شرارت ملا دی جائے تو تمام دریا خراب ہو جائے۔ نبی نے فرمایا کہ اے حسان اسے چھوڑ دو حسان نے عرض کیا کہ میں نے چھوڑ دیا۔ غزوہ احد وغیرہ میں جھنڈا یہی اٹھائے ہوئے تھے اور جنگ خندق میں یہ سرداران احزاب سے تھے جب وہ انصاری مقتول ہوئے جن کو انہوں نے پناہ دی تھی تو انہوں نے ان کی دیت میں ستر اونٹ بھیجے تھے یہ اونٹ رسول

اللہ نے انصاری کے وارثوں کو دے دیئے انہیں رسول اللہ ﷺ نے (ایک مرتبہ بنی مرہ پر عامل بنایا تھا۔ ان کی اولاد بھی تھی۔ ان کا تذکرہ ابو عمر اور ابو موسیٰ نے لکھا ہے۔

۹۲۲۔ حضرت حارثؓ بن غزیہ

حضرت حارثؓ بن غزیہ اور بعض لوگ ان کو غزیہ بن حارث کہتے ہیں۔ ان کا شمار اہل مدینہ میں ہے۔ ان سے عبد اللہ بن رافع نے روایت کی ہے۔ یحییٰ بن حمزہ نے اسحاق بن عبد اللہ سے انہوں نے عبد اللہ بن رافع سے انہوں نے حارث بن غزیہ سے روایت کی ہے کہ انہوں نے کہا میں نے رسول اللہ سے سنا آپ فتح مکہ کے دن فرماتے تھے کہ بعد فتح کے اب ہجرت باقی نہیں ہے اب صرف ایمان اور نیت (نیک) اور جہاد باقی ہے اور عورتوں سے متعہ کرنا حرام ہے۔ اس حدیث کو سوید بن عبد العزیز نے اسحاق بن عبد اللہ بن ابی فردہ سے انہوں نے عبد اللہ بن ابی رافع سے روایت کیا ہے۔ ان کا تذکرہ تینوں نے لکھا ہے۔

۹۲۳۔ حضرت حارثؓ بن غطفیف سکونی

حضرت حارثؓ بن غطفیف سکونی کنڈی۔ اور بعض لوگ کہتے ہیں (ان کا نام) غطفیف بن حارث ہے مگر پہلا ہی قول صحیح ہے۔ ان کا شمار اہل شام میں ہے۔ حمص میں رہتے تھے ان سے یونس بن سیف عبسی نے روایت کی ہے کہ یہ کہتے تھے میں کوئی بات بھولتا نہیں ہوں میں یہ بات بھی نہیں بھولتا کہ میں نے رسول اللہ ﷺ دیکھا آپ نماز میں اپنا داہنا ہاتھ اپنے بائیں ہاتھ میں رکھے ہوئے تھے۔ ان کا تذکرہ تینوں نے لکھا ہے۔

۹۲۴۔ حضرت حارثؓ بن فروہ

حضرت حارثؓ بن فروہ بن شیطان بن خدیج بن امر القیس بن حارث بن معاویہ بن حارث بن معاویہ بن ثور۔ بنی سہیل کے حضور میں وفد بن کے حاضر ہوئے تھے ابن شاپین نے کہا ہے کہ ابن کلبی نے بیان کیا ہے کہ ان کے دادا کو اہل عرب شیطان صرف ان کے حسن و جمال کی وجہ سے کہتے تھے۔ نبی ﷺ کے حضور میں وفد بن کے حاضر ہوئے تھے۔ ابو موسیٰ نے ان کے نسب میں قرہ کا نام لکھا ہے حالانکہ میں نے کلبی کی کتاب جمہرہ میں ان کا نام فروہ لکھا دیکھا ہے ایسا ہی طبری نے بھی کہا ہے۔ ان کا تذکرہ ابو موسیٰ نے لکھا ہے۔

۹۲۵۔ حضرت حارثؓ بن قیس بن حارث

حضرت حارثؓ بن قیس بن حارث بن اسماء بن مر بن شہاب بن ابی شمر۔ نبی ﷺ کے حضور میں وفد بن کے آئے تھے۔ بڑے شہسوار اور شاعر تھے۔ ابن دباغ اندلسی نے ابن کلبی سے ان کا تذکرہ نقل کیا ہے۔

۹۲۶۔ حضرت حارثؓ بن قیس بن حصن

حضرت حارثؓ بن قیس بن حصن بن حذیفہ بن بدر فزاری۔ عیینہ بن حصن کے بھائی ہیں۔ ان کا نسب ان کے چچا کے نام میں گزر چکا ہے۔ قبیلہ فزارہ کے وفد کے ہمراہ نبی ﷺ کے حضور میں پہنچے تھے جبکہ آپ تبوک سے لوٹے ہوئے آ رہے تھے۔ یہ ابو احمد عسکری کا قول ہے اور ابن عباس سے مروی ہے کہ ان کے چچا عیینہ بن حصن ان کے یہاں آئے تھے۔ یہ ان لوگوں میں تھے جن کو

حضرت عمر اپنے قریب بٹھاتے تھے اور اس کے بعد انہوں نے پورا قصہ بیان کیا۔

میں کہتا ہوں کہ یہ عسکری کا وہم ہے یہ حال حرب بن قیس کا ہے۔ ان کا حال پورا اوپر ہو چکا ہے۔ ہم نے ان کا ذکر اس لئے کر دیا کہ کوئی شخص ان کو دیکھ کر یہ نہ سمجھے کہ یہ صحابی ہیں اور ان کا ذکر ہم سے رہ گیا۔ واللہ اعلم

۹۴۷۔ حضرت حارثؓ بن قیس بن خلدہ

حضرت حارثؓ بن قیس بن خلدہ بن مخلد بن عامر بن زریق بن عامر بن زریق بن عبد حارثہ بن مالک بن غضب بن جشم بن خزرج انصاری خزرجی ثم الزرقی۔ بیعت عقبہ میں اور غزوہ بدر میں شریک تھے۔ یہ عروہ اور ابن اسحاق کا قول ہے۔ ان کی کنیت ابو خالد ہے کنیت ہی سے زیادہ مشہور ہیں۔ ان کا ذکر کنیت کے باب میں کیا جائے گا۔ ان کا تذکرہ تینوں نے لکھا ہے۔

۹۴۸۔ حضرت حارثؓ بن قیس بن عدی

حضرت حارثؓ بن قیس بن عدی بن سعد بن سہم۔ قریشی سہمی۔ زمانہ جاہلیت میں اشراف قریش سے تھے حکومت انہیں کے متعلق تھی اور جس قدر مال بتوں کے نامزد کئے جاتے تھے وہ سب انہیں کی تحویل میں رہتے تھے۔ بعد اس کے یہ مسلمان ہوئے اور انہوں نے سرزمین حبش کی طرف ہجرت کی۔ ان کا ذکر ابو عمر نے لکھا ہے اور ہشام بن کلبی نے کہا ہے کہ (ان کے والد کا نام قیس بن عدی بن سعد بن سہم) ہے) ان کے نکاح میں غبطلہ بنت مالک بن حارث بن عمرو بن صعق بن شنوق بن مرہ بن عبد مناہ بن کنانہ تھیں یہ لوگ غبطلہ ہی کی طرف منسوب کئے جاتے تھے۔ حارث بن قیس بن عدی بھی انہیں لوگوں میں تھے جو حضرت کے ساتھ مسخرہ پن کیا کرتے تھے انہیں کے حق میں یہ آیت نازل ہوئی تھی افرایت من اتخذ الہہ ہواہ "اے محمد کیا تم نے اس شخص کو دیکھا جس نے اپنی خواہش نفسانی کو اپنا معبود بنا لیا ہے۔" زبیر نے بھی ان کو مسخرہ پن کرنے والوں میں شمار کیا ہے۔ میں کہتا ہوں کہ میں نے کسی کو نہیں دیکھا کہ اس نے ان کو صحابہ میں ذکر کیا ہو سو ابو عمر کے اور صحیح یہ ہے کہ یہ مسخرہ پن کرنے والوں میں سے تھے۔

۹۴۹۔ حضرت حارثؓ بن قیس

حضرت حارثؓ بن قیس۔ بعض لوگ کہتے ہیں ابن عبد قیس بن لقیط بن عامر بن امیہ بن ظرب بن حارث بن فہر قریشی فہری۔ حبش کے مہاجرین میں سے ہیں۔ یہ محمد بن اسحاق کا قول ہے۔ ابن مندہ اور ابو نعیم نے ان کا ذکر یہاں کیا ہے اور ابو عمر نے حارث بن عبد قیس کے نام میں ان کو ذکر کیا ہے ابن مندہ نے وہاں بھی ذکر کیا ہے۔

میں کہتا ہوں کہ ابن مندہ نے جو ان کا ذکر یہاں بھی کیا اور وہاں بھی کیا تو انہوں نے یہ سمجھا ہے کہ یہ دو شخص ہیں حالانکہ یہ دونوں ایک ہیں بعض لوگ ان کو حارث بن قیس کہتے ہیں اور بعض لوگ عبد قیس کہتے ہیں ابو نعیم اور ابو عمر پر کچھ اعتراض نہیں ہو سکتا کیونکہ ابو نعیم نے ان کا ذکر صرف اسی مقام پر کیا ہے اور کہا ہے کہ بعض لوگ ان کو ابن عبد قیس کہتے ہیں اور ابو عمر نے ان کا ذکر صرف وہاں کیا ہے۔ واللہ اعلم

۹۵۰۔ حضرت حارثؓ بن قیس بن عمیرہ

حضرت حارثؓ بن قیس بن عمیرہ اسدی۔ جب یہ اسلام لائے تو ان کے نکاح میں آٹھ بیویاں تھیں۔ بعض لوگ ان کو قیس

بن حارث کہتے ہیں ان سے صرف ایک حدیث مروی ہے وہ بھی کسی صحیح سند سے مروی نہیں ہے۔ ان سے حمیضہ بن شمرزل نے روایت کی ہے ہمیں ابواحمد یعنی عبدالوہاب بن علی بن سلیمان نے اپنی سند سے ابوداؤد یعنی سلیمان بن اشعث تک خبر دی وہ کہتے تھے ہم سے مسدد نے بیان کیا وہ کہتے تھے ہم سے ہشیم نے بیان کیا نیز ابوداؤد کہتے تھے ہم سے وہب بن بقیہ نے بیان کیا وہ کہتے تھے ہمیں ہشیم نے ابن ابی لیلیٰ سے انہوں نے حمیضہ بن شمرزل سے انہوں نے حارث بن قیس سے روایت کر کے خبر دی کہ مسدد بن عمیرہ کہتے تھے کہ وہب اسدی نے بیان کیا کہ حارث کہتے تھے جب میں اسلام لایا تو میرے نکاح میں آٹھ عورتیں تھیں۔ میں نے نبی سے اس کا ذکر کیا نبی ﷺ نے فرمایا کہ ان میں سے چار رکھ لو۔ اس حدیث کو حمید بن ابراہیم نے ہشیم سے روایت کیا ہے اور انہوں نے ان کا نام قیس ابن حارث بتایا ہے احمد بن ابراہیم بن احمد نے کہا ہے کہ یہی صحیح ہے یعنی قیس بن حارث ہم نے ان کا ذکر قیس کے نام میں بھی کیا ہے۔ ان کا ذکر ابن مندہ ابو نعیم نے لکھا ہے۔

۹۵۱۔ حضرت حارثؓ بن کعب بن عمرو

حضرت حارثؓ بن کعب بن عمرو بن عوف بن مبذول بن عمرو بن غنم بن مازن بن نجار۔ انصاری نجاری ثم المازنی۔ نبی ﷺ کی صحبت سے شرف یاب تھے اور جنگ یمامہ میں شہید ہوئے۔ کلبی نے ان کا تذکرہ لکھا ہے۔

۹۵۲۔ حضرت حارثؓ بن کعب

حضرت حارثؓ بن کعب۔ یہ اسلع کے لقب سے مشہور ہیں۔ علی بن سعید عسکری نے صحابہ میں ان کا نام لکھا ہے بشرطیکہ محفوظ ہو۔ ابن مندہ اور ابو نعیم نے ان کا حال اسی طرح مختصر لکھا ہے۔

۹۵۳۔ حضرت حارثؓ بن کعب

حضرت حارثؓ بن کعب جاہلی۔ عبدان نے کہا ہے کہ میں نے احمد بن سیار سے سنا وہ کہتے تھے کہ یہ حارث جاہلی ہیں انہوں نے خود اپنا حال بیان کیا ہے کہ ان کی عمر ایک سو ساٹھ برس کی ہو چکی تھی۔ یہ بھی بیان کیا ہے کہ انہوں نے اپنے بیٹوں کو بہت عمدہ عمدہ باتوں کی نصیحت کی تھی جس سے ان کا مسلمان ہونا معلوم ہوتا ہے۔ ان کا تذکرہ ابو موسیٰ نے لکھا ہے۔

۹۵۴۔ حضرت حارثؓ بن کلدہ

حضرت حارثؓ بن کلدہ بن عمرو بن علاج بن ابی سلمہ بن عبدالعزیٰ بن غیرۃ بن عوف بن ثقیف، ثقفی۔ عرب کے طبیب تھے۔ ابوبکرہ کے خاندانی آقا تھے۔ ان کے صحابی ہونے میں اختلاف ہے۔ ابن اسحق نے بواسطہ ایسے لوگوں کے جو متہم نہ تھے عبداللہ بن مکرم سے انہوں نے قبیلہ ثقیف کے ایک شخص سے روایت کی ہے کہ جب اہل طائف اسلام لائے تو ان میں سے کچھ لوگوں نے ان غلاموں کی بابت گفتگو کی جو محاصرہ طائف کے وقت رسول اللہ کے پاس آگئے تھے اور مسلمان ہو گئے تھے منجملہ ان کے ابوبکرہ بھی تھے۔ رسول اللہ نے فرمایا کہ یہ لوگ خدا کے آزاد کئے ہوئے ہیں (اب یہ غلام نہیں بنائے جاسکتے) جن لوگوں نے ان غلاموں کی بابت گفتگو کی تھی ان میں حارث بن کلدہ بھی تھے اور ابن اسحق نے اسماعیل بن محمد بن سعد ابی وقاص سے انہوں نے اپنے والد سے روایت کی ہے کہ سعد بیمار ہوئے اور وہ حجۃ الوداع میں رسول اللہ کے ہمراہ تھے رسول اللہ ان کی عیادت کو تشریف لے گئے سعد نے

عرض کیا کہ یا رسول اللہ میں سمجھتا ہوں کہ یہ مرض موت ہے رسول اللہ ﷺ نے فرمایا نہیں میں امید رکھتا ہوں کہ اللہ تمہیں شفا دے گا یہاں تک کہ تم سے کچھ لوگوں کو فائدہ پہنچے گا اور کچھ لوگوں کو ضرر پہنچے گا پھر آپ نے حارث بن کلدہ سے فرمایا کہ تم سعد کے مرض کا علاج کرو حارث نے کہا واللہ میں ان کی شفا اسی چیز میں سمجھتا ہوں جو غالباً ان کے پاس موجود ہوگی (پھر سعد سے) کہا کیا تمہارے پاس عجوہ کی کھجوریں ہیں انہوں نے کہا ہاں پھر حارث نے ان کے لئے فریقہ بنا دیا کھجوروں کو دودھ میں ملایا پھر اس میں گھی مخلوط کیا اور یہ انہیں چٹوایا اس کو چاٹتے ہی یہ معلوم ہوا کہ کوئی بندھن بندھا ہوا تھا وہ کھل گیا۔ ان کا تذکرہ ابن مندہ اور ابو نعیم نے لکھا ہے۔

۹۵۵۔ حضرت حارث بن مالک طائی

حضرت حارث بن مالک طائی۔ عدی بن حاتم کے ہمراہ نبی ﷺ کی وفات کے بعد حضرت ابوبکر کے پاس قبیلہ طلی کا صدقہ لے کے آئے تھے اس کے متعلق ان کا ایک شعر بھی ہے۔ اس کو ابن دباغ نے وثیمہ سے نقل کیا ہے۔

۹۵۶۔ حضرت حارث بن مالک بن قیس

حضرت حارث بن مالک بن قیس عموز بن جابر بن عبد مناف بن شجع بن عامر بن لیث بن بکر بن عبد مناہ بن کنانہ کنانی لیشی۔ معروف بہ ابن برصا۔ برصا ان کی والدہ تھیں اور بعض لوگ کہتے ہیں ان کی دادی تھیں نام ان کا ریطہ بنت ربیعہ بن رباح بن ذی البردین تھا۔ ہلال بن عامر کے خاندان سے تھیں وہ اہل حجاز میں سے تھے مکہ میں رہتے تھے اور بعض لوگ کہتے ہیں کوفہ میں رہتے تھے ان سے ابن جریج نے اور شععی نے روایت کی ہے اور بعض لوگ کہتے ہیں ان کا نام مالک بن حارث ہی مگر پہلا ہی قول صحیح ہے۔ ہمیں ابراہیم بن محمد وغیرہ نے اپنی سند سے محمد بن عیسیٰ تک خبر دی وہ کہتے تھے ہمیں محمد بن بشار نے خبر دی وہ کہتے تھے ہمیں یحییٰ بن سعید نے زکریا بن ابی زائدہ سے انہوں نے شععی سے انہوں نے حارث بن مالک بن برصا سے روایت کر کے خبر دی کہ وہ کہتے تھے میں نے رسول اللہ ﷺ سے سنا آپ فتح مکہ کے دن فرماتے تھے آج کے بعد سے قیامت تک قریش سے شرعی جہاد کبھی نہ کیا جائے گا۔ اس حدیث کو ایک جماعت نے زکریا سے روایت کیا ہے اور نیز اس حدیث کو عبد اللہ بن ابی سفر نے شععی سے انہوں نے عبد اللہ بن مطیع سے انہوں نے اپنے والد سے روایت کیا ہے اور نیز ان سے عبید بن جریج نے روایت کیا ہے کہ وہ کہتے تھے میں نے رسول اللہ ﷺ کو دونوں جمروں کے درمیان میں یہ فرماتے ہوئے سنا کہ جو شخص اس (میرے) منبر کے پاس جھوٹی قسم کھائے وہ اپنی جگہ دوزخ میں ڈھونڈ لے۔ ان کا تذکرہ تینوں نے لکھا ہے۔

۹۵۷۔ حضرت حارث بن مالک انصاری

حضرت حارث بن مالک انصاری۔ اور بعض لوگ ان کو حارثہ کہتے ہیں انصاری ہیں ان سے زید سلمی وغیرہ نے روایت کی ہے۔ یوسف بن عطیہ نے قتادہ اور ثابت سے انہوں نے انس سے روایت کی ہے کہ نبی ﷺ ایک روز حارث سے ملے آپ نے پوچھا کہ اے حارث تم نے کس حال میں صبح کی حارث نے عرض کیا کہ میں نے اس حال میں صبح کی کہ میں سچا مومن ہوں آپ نے فرمایا کہ اے حارث دیکھو کیا کہہ رہے ہو ہر چیز کی ایک حقیقت ہوتی ہے۔ (اچھا بتاؤ) تمہارے ایمان کی کیا حقیقت ہے انہوں نے عرض کیا کہ میرا دل دنیا سے ہٹ گیا ہے اسی وجہ سے میں رات بھر جاگتا ہوں اور دن بھر پیاسا رہتا ہوں اور (اب میری حالت یہ

ہے کہ) گویا میں اپنے پروردگار کا عرش ظاہر طور پر دیکھ رہا ہوں اور گویا میں اہل جنت کو دیکھ رہا ہوں کہ وہ باہم ایک دوسرے کی زیارت کر رہے ہیں اور گویا میں اہل دوزخ کو دیکھ رہا ہوں کہ وہ اس میں شور کر رہے ہیں۔ حضرت نے فرمایا کہ اے حارث تم اب پہچان گئے ہو لہذا اسی پر قائم رہو۔ اس حدیث کو مالک بن مغول نے زبید سے روایت کیا ہے کہ نبی نے حارث سے فرمایا پھر انہوں نے ایسی ہی حدیث بیان کی اور اس کو ابن مبارک نے صالح بن مسماء سے روایت کیا ہے کہ نبی نے فرمایا اے حارث بن مالک الی آخری الحدیث اور محمد بن عمرو بن علقمہ نے ابو سلمہ سے انہوں نے ابو ہریرہ سے ایسا ہی روایت کیا ہے۔ ان کا تذکرہ ابن مندہ اور ابو نعیم نے لکھا ہے۔

۹۵۸۔ حضرت حارث بن مالک

حضرت حارث بن مالک۔ ابو ہند حجام کے آقا تھے۔ ابن مندہ نے کہا ہے کہ بعض اہل علم نے ان کا نام ہم سے بتایا ہے اور بعض لوگ کہتے ہیں کہ ابو ہندی کا نام حارث بن مالک تھا۔ ابو عوانہ نے جابر سے انہوں نے شععی سے انہوں نے ابن عباس سے روایت کی ہے کہ نبی نے (ایک مرتبہ) چھپنے لگوائے اور حجام کو اس کی مزدوری دی ابو ہند نے جو بنی بیاضہ کے غلام تھے آپ کے چھپنے لگائے تھے ان کو ہر روز (ڈیڑھ) مزدوری دینا پڑتی تھی رسول اللہ نے ان کے آقا سے ان کی سفارش کی تو انہوں نے نصف معاف کر دیا اس حدیث کو شعبہ اور ثوری اور شریک اور ابو اسرائیل نے جابر سے روایت کیا ہے بعض لوگوں نے کہا ہے کہ ابو عبیدہ کے غلام تھے اور بعض نے کہا ہے کہ بنی بیاضہ کے غلام تھے اور اس حدیث کو اسحاق بن بھلول نے اپنے والد سے انہوں نے درقا سے انہوں نے جابر سے انہوں نے شععی سے انہوں نے ابن عباس سے روایت کیا ہے کہ ابو ہند نے جن کا نام حارث بن مالک تھا نبی صلی اللہ علیہ وسلم کے چھپنے لگائے تھے۔ ان کا تذکرہ ابن مندہ اور ابو نعیم نے لکھا ہے اور اس میں ابو ہند کے آقا کا ذکر نہیں ہے ابو ہند ہی کا نام حارث لکھا ہے۔ واللہ اعلم

۹۵۹۔ حضرت حارث بن مخاشن

حضرت حارث بن مخاشن۔ اسماعیل بن اسحاق نے علی بن مدینی سے روایت کی ہے کہ وہ کہتے تھے حارث بن مخاشن مہاجرین میں سے تھے۔ ان کی قبر بصرہ میں ہے۔ ابو عمر نے ان کا تذکرہ مختصر لکھا ہے۔

۹۶۰۔ حضرت حارث بن مخلد

حضرت حارث بن مخلد۔ عبدان نے اور ابن شاہین نے ان کو صحابہ میں ذکر کیا ہے حالانکہ یہ تابعی ہیں۔ احمد بن یحییٰ صوفی نے محمد بن بشر سے انہوں نے سفیان بن سعید سے انہوں نے سہیل سے انہوں نے اپنے والد سے انہوں نے حارث بن مخلد سے روایت کی ہے کہ انہوں نے کہا رسول اللہ ﷺ نے فرمایا ہے کہ جو شخص عورتوں کی دبر میں ادخال کرے گا قیامت کے دن اللہ عزوجل اس کی طرف (رحمت کی) نظر نہ کرے گا۔ احمد بن یحییٰ نے اس کو اسی طرح مرسل روایت کیا ہے اور معاویہ بن عمرو نے محمد بن بشر سے اس کو روایت کیا ہے اور موسیٰ بن اعمین ثوری سے انہوں نے سہیل سے انہوں نے حارث بن مخلد زرقی سے انہوں نے ابو ہریرہ سے انہوں نے روایت کیا ہے کہ رسول اللہ نے ایسا فرمایا ہے۔ ان کا تذکرہ ابو موسیٰ نے لکھا ہے۔

۹۶۱۔ حضرت حارث بن مسعود

حضرت حارث بن مسعود بن عبدہ بن مظہر بن قیس بن امیہ بن معاویہ بن مالک بن عوف بن عمرو بن عوف۔ انصاری اوسی۔ صحابی ہیں۔ جسر کے دن حضرت ابو عبیدہ کے ہمراہ شہید ہوئے۔ اس کو طبری نے ابن شہاب اور ابن اسحاق سے نقل کیا ہے۔ ان کا تذکرہ تینوں نے لکھا ہے۔

۹۶۲۔ حضرت حارث بن مسلم

حضرت حارث بن مسلم بن حارث تمیمی۔ بعض لوگ ان کو مسلم بن حارث کہتے ہیں مگر پہلا ہی قول صحیح ہے کنیت ان کی ابو مسلم ہے۔ ان کی حدیث ہشام بن عمار نے ولید بن مسلم سے انہوں نے عبد الرحمن بن حسان کنانی سے انہوں نے مسلم بن حارث بن مسلم تمیمی سے روایت کی ہے کہ ان کے والد نے ان سے بیان کیا کہ رسول اللہ ﷺ نے انہیں ایک لشکر کے ہمراہ بھیجا۔ (یہ کہتے تھے) جب ہم مقام مغار میں پہنچے تو میں نے اپنے گھوڑے کو تیز کر دیا اور اپنے ساتھیوں سے پہلے مقام رنین میں جا کے حریف کے لوگوں سے ملا اور میں نے ان سے کہا کہ لا الہ الا اللہ کہہ دو تو بیچ جاؤ گے ان لوگوں نے کہہ دیا جب میرے ساتھی آئے تو انہوں نے مجھے ملامت کی کہ تم نے ہمیں مال غنیمت سے محروم کر دیا حالانکہ وہ ہمارے لئے ثابت ہو چکی تھی ہم جب وہاں سے لوٹے تو لوگوں نے رسول اللہ ﷺ سے اس کا ذکر کیا آپ نے مجھے بلایا اور جو کچھ میں نے کیا تھا اس کی تعریف کی اور فرمایا کہ آگاہ رہو اللہ عزوجل نے ان میں سے ہر شخص کے عوض میں تمہارے لئے اس قدر نیکیاں لکھی ہیں۔ عبد الرحمن کہتے تھے میں نیکیوں کی مقدار کو بھول گیا وہ کہتے تھے پھر مجھ سے رسول اللہ ﷺ نے فرمایا کہ میں تمہارے لئے ایک تحریر لکھ دوں گا اور میرے بعد مسلمانوں کے جو لوگ حاکم ہوں گے ان کو تمہارے متعلق (اس تحریر میں) وصیت کروں گا۔

چنانچہ آپ نے یہ تحریر لکھ دی اور اس پر مہر کر کے میرے حوالہ کر دی۔ ہمیں ابو یاسر بن ہبہ اللہ نے اپنی سند سے عبد اللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں یزید ابن عبد ربہ نے خبر دی وہ کہتے تھے ہمیں ولید بن مسلم نے عبد الرحمن بن حسان کنانی سے روایت کر کے خبر دی کہ مسلم بن حارث تمیمی نے اپنے والد سے نقل کر کے ان سے بیان کیا کہ وہ کہتے تھے۔ مجھ سے رسول اللہ ﷺ نے فرمایا کہ جب تم صبح کی نماز پڑھ چکو تو قبل اس کے کہ کسی سے بات کرو اللہم اجرنی من النار سات مرتبہ کہہ لیا کرو پس اگر تم اس دن مرد گے تو اللہ تمہارے لئے آگ سے امان لکھ دے گا اور جب تم مغرب کی نماز پڑھ چکو تو قبل اس کے کہ کسی سے بات کرو اللہم اجرنی من النار سات مرتبہ کہہ لیا کرو اگر تم اس رات کو مر جاؤ گے تو اللہ تعالیٰ تمہارے لئے آگ سے امان لکھ دے گا پھر اللہ تعالیٰ نے اپنے رسول کو دنیا سے اٹھالیا تو میں اس تحریر کو لے کر ابو بکر (رضی اللہ عنہ) کے پاس گیا انہوں نے اس کو کھولا اور پڑھا اور میرے لئے (وظیفہ مقرر کرنے کا) حکم دیا پھر میں اس تحریر کو حضرت عمر (رضی اللہ عنہ) کے پاس لے گیا انہوں نے بھی ایسا ہی کیا پھر میں اس کو حضرت عثمان (رضی اللہ عنہ) کے پاس لے گیا انہوں نے بھی ایسا ہی کیا۔ مسلم کہتے تھے کہ حضرت عثمان ہی کے زمانے میں میرے والد کی وفات ہو گئی پھر وہ تحریر ہمارے پاس رہی یہاں تک کہ عمر بن عبد العزیز خلیفہ ہوئے تو انہوں نے اپنے ماٹل کو جو ہمارے یہاں تھا لکھ کے بھیجا کہ مسلم بن حارث تمیمی کو میرے پاس مع رسول اللہ ﷺ کے خط کے جو حضرت نے ان کے والد لکھا یا تمہیں یہ کہتے تھے کہ پھر میں ان کے پاس گیا انہوں نے اس خط کو پڑھا اور میرے لئے (وظیفہ مقرر کرنے کا) حکم دیا

پھر انہوں نے مجھ سے کہا کہ میں نے تجھے اس لئے بلایا ہے کہ تمہارے والد نے جو حدیثیں تم سے بیان کی ہوں مجھ سے بیان کرو یہ کہتے تھے کہ پھر میں نے صحیح صحیح حدیثیں بیان کیں۔ اس حدیث کو حوطی نے ولید بن مسلم سے انہوں نے عبدالرحمن بن حسان سے انہوں نے حارث بن مسلم بن حارث سے انہوں نے اپنے والد سے انہوں نے ان کے دادا سے روایت کی ہے کہ رسول اللہ ﷺ نے انہیں ایک تحریر لکھ دی تھی ابو ذر سے پوچھا گیا کہ (صحیح کیا ہے) مسلم بن حارث یا حارث بن مسلم انہوں نے کہا ہے صحیح یہ ہے کہ مسلم بن حارث اپنے باپ سے روایت کرتے ہیں کہ ان کا تذکرہ تینوں نے لکھا ہے۔

۹۶۳۔ حضرت حارث بن مسلم

حضرت حارث بن مسلم بن مغیرہ۔ قریشی حجازی۔ ان کا صحابی ہونا ثابت ہے۔ ابن ابی حاتم نے کہا ہے کہ بخاری نے بھی ان کو صحابہ میں ذکر کیا ہے اور کہا ہے کہ حارث بن مسلم جن کی کنیت ابوالمغیرہ ہے مخزومی قریشی حجازی ہیں صحابی ہیں۔ ابن دباغ اندلسی نے ان کا ذکر کیا ہے۔

۹۶۴۔ حضرت حارث بن مضرس

حضرت حارث بن مضرس بن عبدالرزاق۔ انہوں نے بیعتہ الرضوان لے کی تھی اور اس کے بعد کے تمام غزوات میں شریک رہے اور جنگ قادسیہ میں شہید ہوئے۔ ان کی اولاد بھی تھی۔ یہ عدوی کا قول ہے۔

۹۶۵۔ حضرت حارث بن معاذ

حضرت حارث بن معاذ بن نعمان بن امر القیس بن زید بن عبدالاشہل اوسی اشہلی سعد بن معاذ کے بھائی ہیں صحابی ہیں۔ غزوة بدر میں شریک تھے یہ تین بھائی تھے سعد حارث اور اوس۔ عروہ نے ان لوگوں کے نام میں جو انصار کے قبیلہ اوس کی شاخ بنی عبدالاشہل سے جنگ بدر میں شریک تھے حارث بن معاذ بن نعمان کا نام بھی کہا ہے۔ ان کا تذکرہ ابن مندہ اور ابو نعیم نے لکھا ہے۔

۹۶۶۔ حضرت حارث بن معاویہ

حضرت حارث بن معاویہ۔ ان کا ذکر صحابہ میں ہے۔ عبادہ بن صامت کی حدیث میں حسن نے مقدم رہاوی سے روایت کی ہے وہ کہتے تھے کہ عبادہ اور ابوالدرداء اور حارث بن معاویہ بیٹھے ہوئے تھے (ابوالدرداء نے کہا کہ تم میں سے کسی کو اس دن کا واقعہ یاد ہے جب رسول اللہ نے غنیمت کے اونٹ کے پیچھے کھڑے ہو کر ہمیں نماز پڑھائی تھی عبادہ نے کہا ہاں مجھے یاد ہے پھر انہوں نے بیان کیا کہ رسول اللہ صلی اللہ علیہ وسلم نے غنیمت کے اونٹ کی طرف رخ کر کے نماز پڑھائی۔ پھر جب نماز سے فارغ ہوئے تو اونٹ کی ایک میگنی کی طرف اشارہ کر کے آپ نے فرمایا کہ تمہارے مال غنیمت سے میرے لئے اس قدر بھی حلال نہیں جو اس میگنی کے برابر ہو سو انہیں کے سو وہ خمس بھی پھر تمہیں کو واپس جاتا ہے۔ اس حدیث کو ابو سلام اسود نے مقدم بن معدی کربندی سے روایت کیا ہے اور انہوں نے کہا ہے کہ (یہ حدیث) حارث بن معاویہ کندی (سے مروی ہے) یہ حدیث بواسطہ مقدم کے حارث

۱ واقعہ حدیبیہ میں آنحضرت نے ایک درخت کے نیچے تمام صحابہ سے بیعت لی تھی۔ اللہ نے اس بیعت والوں سے اپنی رضامندی کی خبر دی اسی لئے اس کو بیعت الرضوان کہتے ہیں۔

بن معاویہ سے مروی ہے کہ انہوں نے کہا ہم سے عبادہ بن صامت نے بیان کیا۔ ان کا تذکرہ ابن مندہ اور ابو نعیم نے لکھا ہے۔

۹۶۷۔ حضرت حارث بن معلیٰ

حضرت حارث بن معلیٰ۔ انصاری کنیت ان کی ابو سعید۔ فلیح بن سعید بن حارث بن معلیٰ نے ان کا نام بیان کیا ہے۔ حفص بن عاصم نے ابو سعید بن معلیٰ سے روایت کی ہے کہ رسول اللہ ﷺ نے فرمایا سبع مثانی اور قرآن عظیم جو مجھ کو دیا گیا ہے اس سے مراد سورۃ الحمد ہے ان کا تذکرہ ابن مندہ اور ابو نعیم نے لکھا ہے اور کنیت کے باب میں انشاء اللہ تعالیٰ ان کا ذکر آئے گا۔

۹۶۸۔ حضرت حارث بن معمر

حضرت حارث بن معمر بن حبیب بن وہب بن حذافہ بن جمح جمحی۔ مہاجرین حبش میں سے ہیں۔ ان کو ابن مندہ نے ذکر کیا ہے انہوں نے عکرمہ سے انہوں نے ابن عباس سے روایت کی ہے کہ انہوں نے کہا جن لوگوں نے سر زمین حبش کی طرف ہجرت کی تھی ان میں قبیلہ بنی جمح بن عمرو سے حارث بن معمر بن حبیب بھی تھے اور ان کے ساتھ ان کی بیوی تھیں جو مظعون کی بیٹی تھیں سر زمین حبش میں ان کے لطن سے حاطب پیدا ہوئے تھے۔ اس حدیث کو ابن لہیعہ نے ابوالاسود سے انہوں نے عروہ سے روایت کیا ہے۔ ان کا تذکرہ ابن مندہ نے لکھا ہے۔

۹۶۹۔ حضرت حارث بن ملکی

حضرت حارث بن ملکی۔ ان کی حدیث یزید بن عبد اللہ بن حارث نے اپنے والد سے انہوں نے ان کے دادا حارث ملکی سے انہوں نے نبی ﷺ سے روایت کی ہے کہ آپ نے فرمایا گھوڑے کی پیشانیوں میں خیر و کامیابی قیامت تک وابستہ ہے اور ان کے مالکوں کو اس کا بدلہ ملے گا۔ ان کا تذکرہ ابو عمر نے مختصر لکھا ہے۔

۹۷۰۔ حضرت حارث بن نبیہ

حضرت حارث بن نبیہ۔ ابو عبد الرحمن سلمیٰ نے ان کا ذکر اہل صفہ میں کیا ہے۔ انس بن حارث بن نبیہ نے اپنے والد حارث بن نبیہ سے جو نبی ﷺ کے اصحاب میں سے تھے اور اہل صفہ میں سے تھے روایت کی ہے کہ انہوں نے کہا میں نے رسول اللہ ﷺ سے سنا اس وقت حسینؑ آپ کی گود میں تھے آپ فرماتے تھے کہ میرا یہ فرزند سر زمین عراق میں شہید کیا جائے گا جو شخص اس وقت کو پائے وہ اس کی مدد کرے چنانچہ انس بن حارث حضرت حسین کے ساتھ شہید ہوئے انس بن حارث سے یہ بھی مروی ہے کہ انہوں نے کہا میں نے رسول اللہ ﷺ سے سنا اپنے باپ سے انہوں نے روایت نہیں کی۔ ان کا تذکرہ ابو موسیٰ نے لکھا ہے۔

۹۷۱۔ حضرت حارث بن نعمان

حضرت حارث بن نعمان بن اساف بن نعلہ بن عبد بن عوف بن غنم بن مالک بن نجار انصاری خزرجی نجاری۔ ابن اسحق نے ان کا ذکر ان لوگوں میں کیا ہے جو غزوہ موتہ میں شہید ہوئے عدوی نے کہا ہے کہ غزوہ بدر احد اور اس کے مابعد کے تمام غزوات میں یہ شریک رہے اور غزوہ موتہ میں شہید ہوئے۔ ان کا تذکرہ ابو علی نے ابو عمر پر استدراک کرنے کی غرض سے لکھا ہے۔

۹۷۲۔ حضرت حارث بن نعمان بن امیہ

حضرت حارث بن نعمان بن امیہ بن امر القیس۔ ان کا نام برک بن ثعلبہ بن عمرو بن عوف بن مالک بن اوس انصاری اوسی۔ بدر میں اور احد میں شریک تھے عبداللہ بن جبیر اور خوات بن جبیر کے چچا ہیں ان کا تذکرہ ابو عمر نے لکھا ہے۔

۹۷۳۔ حضرت حارث بن نعمان بن خزیمہ

حضرت حارث بن نعمان بن خزیمہ بن ابی خزیمہ اور بعض لوگ کہتے ہیں خزیمہ بن ثعلبہ بن عمرو بن عوف بن مالک بن اوس بن حارث بن ثعلبہ انصاری اوسی۔ بدر میں شریک تھے عبدان نے ان کا ذکر کیا ہے اور ایک حدیث ان کی عبدالکریم جزری سے نقل کی ہے عبدالکریم نے ابن حارث سے انہوں نے اپنے والد سے روایت کیا ہے کہ انہوں نے جبرائیل علیہ السلام کو نبی ﷺ کے ہمراہ دیکھا یہی ہیں جن کو حارث بن نعمان بھی کہتے ہیں مگر عبدان نے ان دونوں نے ان کے نام اور کنیت اور نسب میں فرق بیان کیا ہے۔ انہوں نے حارثہ کو ذکر کیا ہے اور کہا ہے کہ یہ نعمان بن رافع بن زید بن عبید بن ثعلبہ بن غنم بن مالک بن نجار بن مالک بن عمرو بن خزرج کے بیٹے ہیں انصاری ہیں خزرجی ہیں انہوں نے ان کی ایک حدیث بواسطہ زہری کے عبداللہ بن عامر سے نقل کی ہے کہ انہوں نے جبرائیل علیہ السلام کو دیکھا۔ ان کا تذکرہ ابو موسیٰ نے لکھا ہے یہ کلام انہیں کا تھا ابن مندہ نے بھی ان کا ذکر لکھا ہے مگر ابو موسیٰ نے چونکہ ان کے نسب میں ابو خزیمہ کا نام دیکھا اور ابن مندہ نے اس کو نہیں بیان کیا اور نسب میں انہوں نے اور بھی تغیر کر دیا ہے جیسا کہ تم اس کے بعد کے تذکرہ میں دیکھو گے لہذا ابو موسیٰ نے ان کو اور کوئی سمجھا حالانکہ یہ وہی ہیں ابو موسیٰ اگر ابن مندہ کی غلطی جو اس نسب کے بیان کرنے میں انہوں نے کی ظاہر کر دیتے تو اس سے بہتر ہوتا کہ انہوں نے ایک نیا نام ان پر استدراک کیا۔ جس شخص نے جبرائیل کو دیکھا وہ حارث بن نعمان ہیں ابن مندہ نے بھی ان کا ذکر کیا ہے۔ واللہ اعلم

۹۷۴۔ حضرت حارث بن نعمان بن رافع

حضرت حارث بن نعمان بن رافع بن ثعلبہ بن جسم بن مالک۔ ابن مندہ اور ابو نعیم نے ان کا نسب ایسا ہی بیان کیا ہے بعد اس کے انہوں نے خود اپنے قول کی مخالفت کی ہے۔ ابن مندہ نے عبدالکریم جزری سے انہوں نے ابن حارث بن نعمان سے انہوں نے اپنے والد حارث بن نعمان انصاری سے روایت کی ہے جو بنی عمرو بن عوف سے تھے اور غزوہ بدر میں شریک تھے ابو نعیم نے عروہ سے ان لوگوں کے نام میں جو انصار کے قبیلہ بنی ثعلبہ بن عمرو بن عوف سے شریک بدر ہوئے تھے حارث بن نعمان کا نام بھی نقل کیا ہے یہ نسب علاوہ اس نسب کے ہے جو پہلے بیان کیا گیا اور یہی صحیح ہے۔ ہمیں ابو جعفر نے اپنی سند سے یونس سے انہوں نے ابن اسحاق سے ان لوگوں کے نام میں جو قبیلہ بنی ثعلبہ بن عمرو بن عوف سے شریک بدر تھے حارث بن نعمان بن ابی حرام کا نام نقل کر کے خبر دی اس سے بھی انہیں دونوں کے قول کی تائید ہوتی ہے کہ یہ بنی عمرو بن عوف سے ہیں اور وہ نسب جو شروع تذکرہ میں بیان کیا گیا صحیح نہیں ہے اور یہی ہیں جن کو ابو موسیٰ نے ابن مندہ پر استدراک کرنے کے لئے ذکر کیا ہے ابن مندہ سے ان کے نسب میں غلطی ہو گئی ہے۔ واللہ اعلم

۹۷۵۔ حضرت حارث بن نفع

حضرت حارث بن نفع بن معلى بن لوذان بن حارث بن زید بن ثعلبہ زرقی انصاری کنیت ان کی ابو سعید بن معلى اور بعض لوگ ان کو حارث بن معلى کہتے ہیں یہ اپنی کنیت ہی سے زیادہ مشہور ہیں۔ ان کا تذکرہ ابو عمر نے لکھا ہے۔

۹۷۶۔ حضرت حارث بن نوفل

حضرت حارث بن نوفل بن حارث بن عبدالمطلب۔ قریشی ہاشمی۔ ان کے والد نبی کے چچا کے بیٹے تھے نبی ﷺ کی صحبت انہیں حاصل تھی اور حضرت کے زمانے میں ان کے بیٹے عبد اللہ پیدا ہو چکے تھے جن کا لقب بہ تھا جو زید بن معاویہ کے مرتے وقت بصرہ کے حاکم تھے عنقریب ان کا ذکر انشاء اللہ تعالیٰ ان کے بیٹے کے نام میں کیا جائے گا۔ ان کے والد حارث اپنے باپ نوفل کے ساتھ ہی اسلام لائے تھے۔ یہ ابو عمر کا قول ہے۔ ابو بکر صدیق رضی اللہ عنہ نے حارث بن نوفل کو مکہ کا حاکم بنایا تھا پھر وہ مدینہ سے بصرہ چلے گئے۔ بصرہ میں انہوں نے عبد اللہ بن عامر کی امارت کے زمانہ میں ایک گھر بنا لیا تھا بعض لوگوں کا قول ہے کہ انہوں نے حضرت عمر رضی اللہ عنہ کی آخر خلافت میں وفات پائی اور بعض لوگ کہتے ہیں کہ انہوں نے حضرت عثمان رضی اللہ عنہ کی خلافت میں وفات پائی اس وقت ان کی عمر ستر برس کی تھی۔ رسول اللہ کے ہم زلف بھی تھے۔ حضرت ام حبیبہ بنت ابی سفیان رسول اللہ کے نکاح میں تھیں اور ہند بنت ابی سفیان حارث کے نکاح میں تھیں۔ وہی ان کے بیٹے عبد اللہ کی ماں ہیں۔ ان سے ان کے بیٹے عبد اللہ نے روایت کی ہے کہ نبی نے انہیں نماز جنازہ میں اس دعا کے پڑھنے کی تعلیم فرمائی اللھم اغفر لاحیائنا وامواتنا واصلح ذات بیننا والف بین قلوبنا اللھم هذا عبدک ولا نعلم الاخیرا وانت اعلم به فاغفر لنا وله ”اے اللہ ہمارے زندوں کو اور ہمارے مردوں کو بخش دے اور ہمارے درمیان میں صلح لا دے اور ہمارے دلوں میں الفت پیدا کر اے اللہ یہ تیرا بندہ ہے اور ہم (اس کے متعلق) بھلائی مانگتے ہیں۔“ میں اس زمانے میں کم سن تھا میں نے کہا کہ اگر ہم بھلائی نہ جانتے ہوں حضرت نے فرمایا تو پھر جو بات تم نہ جانتے ہو وہ نہ کہو ان کا تذکرہ تینوں نے لکھا ہے۔

میں کہتا ہوں کہ ابو عمر نے جو یہ بیان کیا ہے کہ حضرت ابو بکر رضی اللہ عنہ نے حارث کو مکہ کا حاکم مقرر کیا تھا یہ ان کا وہم ہے مکہ میں حاکم حضرت ابو بکر صدیق رضی اللہ عنہ کی خلافت میں بنا بر قول صحیح عتاب بن اسید تھے ہاں نبی ﷺ نے حارث کو جدہ کا حاکم بنایا تھا اسی وجہ سے وہ غزوہ حنین میں شریک نہیں ہو سکے پھر حضرت ابو بکر رضی اللہ عنہ نے ان کو معزول کر دیا تھا بعد اس کے جب حضرت عثمان رضی اللہ عنہ خلیفہ ہوئے تو انہوں نے پھر ان کو حاکم بنایا اس کے بعد وہ بصرہ چلے گئے۔

۹۷۷۔ حضرت حارث بن ہانی

حضرت حارث بن ہانی بن ابی شمر بن جبلہ بن عدی بن ربیعہ بن معاویہ اکرمین کندی۔ نبی ﷺ کے حضور میں وفد بن کے حاضر ہوئے اور جنگ ساباط میں شریک تھے جنگ ساباط عراق میں اس جنگ کا نام ہے جب حضرت سعد نے قادیسیہ سے مدائن پر حملہ کیا جب مقام ساباط میں پہنچے تو سخت جنگ ہوئی اس دن انہوں نے بہت خونریزی کی دشمن نے ان کو گھیر لیا تو انہوں نے پکارا اے تلہ اے تلہ یہ ایک یمنی انت بہ مراد ان کی حجر بن عدی تھے چنانچہ حجر ان کے پاس آئے اور انہوں نے ان کو چھڑایا اس روز ان

کو دو ہزار پانچ سو انعام ملا تھا۔ یہ کلبی اور ابن شہین کا قول ہے۔ ان کا تذکرہ ابو موسیٰ نے ابن شہین سے نقل کیا ہے۔

۹۷۸۔ حضرت حارثؓ بن ہشام جہنی

حضرت حارثؓ بن ہشام جہنی۔ کنیت ان کی ابو عبد الرحمن۔ ان سے اہل مصر نے روایت کی ہے ان کا تذکرہ ابو عمر نے مختصر لکھا

ہے۔

۹۷۹۔ حضرت حارثؓ بن ہشام بن مغیرہ

حضرت حارثؓ بن ہشام بن مغیرہ بن عبد اللہ بن عمر بن مخزوم۔ کنیت ان کی ابو عبد الرحمن قریشی مخزومی۔ ان کی والدہ ام جلاس اسماء بنت مخزومہ بن جندل بن ابیر بن ہشل بن دارم تمیمہ ہیں یہ ابو جہل کے حقیقی بھائی ہیں اور خالد بن ولید کے چچا کے بیٹے ہیں اور بنا پر قول صحیح حضرت عمر بن خطابؓ کی والدہ حنتمہ کے بھی چچا کے بیٹے ہیں اور بعض لوگوں نے کہا ہے کہ ان کے بھائی ہیں غزوہ بدر میں کافروں کی طرف سے آئے تھے اور (آخر میں) بھاگ گئے ان کو اس بھاگنے سے عار دلانی گئی اور یہ اشعار حسان بن ثابت نے انہیں کے حق میں کہے تھے۔

ان كنت كاذبة بما حدثني
ترک الاحبتہ ان یقاتل دونہم
فنجوت منجی الحارث بن ہشام
ونجاسراس طمرہ ولجام
اگر تو نے مجھ سے جھوٹ بات بیان کی ہے۔ تو تو حارث بن ہشام کی طرح بچ جائے گا۔ اس نے دوستوں کو چھوڑ دیا ان کے لئے نہ لڑا۔ اور اپنے گھوڑے کی لگام پکڑ کے بھاگا۔

حارث نے اپنے اس بھاگنے کا عذر ایسا بیان کیا ہے کہ (علامہ) اصمعی نے اس کی نسبت کہا ہے کہ ان سے بہتر فرار کے متعلق کسی کا عذر سنا نہیں گیا اور وہ عذر ان کا یہ ہے۔

اللہ یعلم ما ترکت قتالہم
حتی رموا فرسی باشقر مزید

اللہ جانتا ہے کہ میں نے لڑائی ترک نہیں کی۔ یہاں تک کہ انہوں نے میرے گھوڑے کو نیزہ مارا۔

یہ اشعار مشہور ہیں۔ فتح مکہ کے دن اسلام لائے اور حضرت ام ہانی بنت ابی طالب کے یہاں اس روز پناہ لی۔ حضرت علی نے چاہا کہ ان کو قتل کر دیں مگر ام ہانی نے اس کو نبی ﷺ سے بیان کیا تو آپ نے فرمایا (اے ام ہانی) جس کو تم نے پناہ دی اس کو ہم نے بھی پناہ دی۔ یہ قول زبیر وغیرہ کا ہے اور مالک وغیرہ کا قول ہے کہ حضرت ام ہانی نے جن کو پناہ دی تھی وہ ہبیرہ بن ابی وہب تھے۔ جب حارث مسلمان ہوئے تو ان کا اسلام بہت اچھا ہوا اور ان سے بحالت اسلام کوئی ناپسندیدہ بات نہیں دیکھی گئی انہیں رسول اللہ ﷺ نے غزوہ حنین کی غنیمت سے سواونٹ دیئے تھے جیسا کہ آپ نے مولفۃ القلوب کو دیا تھا یہ غزوہ حنین میں آپ کے ہمراہ شریک تھے۔ اس میں ابو الحرم مکی بن ریان بن شبہ نحوی مقری نے اپنی سند سے یحییٰ سے انہوں نے (امام) مالک سے انہوں نے ہشام بن عروہ سے انہوں نے اپنے والد سے انہوں نے حضرت عائشہ رضی اللہ تعالیٰ عنہا سے روایت کر کے خبر دی کہ رسول اللہ ﷺ سے حارث بن ہشام نے پوچھا کہ آپ پر وحی کس طرح آتی ہے رسول اللہ نے فرمایا کہ کبھی گھنٹی کی آواز کی مثل آتی ہے اور وہ مجھ پر بہت سخت ہوتی ہے جب یہ حالت رفع ہوتی ہے تو جو کچھ فرشتے نے بیان کیا اس کو میں یاد کر چکا ہوتا ہوں اور کبھی فرشتہ بشکل انسان

میرے پاس آتا ہے اور مجھ سے کلام کرتا ہے اور جو کچھ وہ کہتا ہے میں اس کو یاد کر لیتا ہوں۔

حضرت عائشہ کہتی تھیں کہ بے شک میں نے سخت سردی کے دنوں میں دیکھا کہ جب حالت وحی آپ سے رفع ہوتی تھی تو آپ کی پیشانی سے پسینہ ٹپکتا ہوتا تھا۔ حارث حضرت عمر بن خطاب رضی اللہ عنہ کے زمانہ میں مع اپنے اہل و عیال اور مال کے ملک شام کی طرف جہاد کرنے گئے تھے اور وہاں برابر جہاد کرتے رہے یہاں تک کہ جنگ یرموک میں رجب ۱۵ ہجری میں شہید ہوئے اور بعض لوگ کہتے ہیں (یہ نہیں ہوا) بلکہ طاعون عمواس واقع ۷ ہجری میں ان کی وفات ہوئی اور بعض لوگ کہتے ہیں ۱۵ ہجری میں۔ جب ان کی وفات ہوئی تو ان کی بیوی فاطمہ بنت ولید بن مغیرہ سے جو حضرت خالد بن ولید کی بہن تھیں اور عبدالرحمن بن حارث بن ہشام کی ماں تھیں حضرت عمر بن خطاب نے نکاح کر لیا تھا۔

علماء نسب نے بیان کیا ہے کہ حارث بن ہشام کی اولاد میں ان کے بعد صرف عبدالرحمن اور ان کی بہن ام حکیم باقی تھیں۔ عبداللہ بن مبارک نے اسود بن شیبان سے انہوں نے ابو نوفل بن ابی عقرب سے روایت کی ہے کہ انہوں نے کہا۔ جب حارث بن ہشام مکہ سے بغرض جہاد نکلے تو اہل مکہ کو سخت رنج ہوا کوئی شخص ایسا جو کھانا کھاتا! ہو نہیں سکا جو ان کے پہنچانے کو نہ آیا ہو جب یہ بطحا کی بلندی پر پہنچے تو یہ ٹھہر گئے اور سب لوگ ان کے گرد گھڑے ہو کر رونے لگے جب انہوں نے لوگوں کی بے صبری کی حالت دیکھی تو ان کو بھی رقت طاری ہوئی اور یہ بھی رونے لگے اور کہا کہ اے لوگوں میں اس واسطے نہیں نکلا کہ تمہارے پاس رہنے کی مجھ کو خواہش نہ ہو یا تمہارے اس شہر سے میں کسی دوسرے شہر کو پسند کرتا ہوں بلکہ یہ معاملہ جب ہوا تو کچھ لوگ نکلے حالانکہ خدا کی قسم وہ نہ اس عمر کے تھے اور نہ ان کے گھر میں سامان تھا۔

پس اب اگر مکہ کے پہاڑ سونے کے ہو جائیں اور ان کو خدا کی راہ میں خرچ کر دیں تو ان کے دنوں میں سے ایک دن بھی نہیں پا سکتے پس اگر وہ دنیا میں ہم سے بڑھ گئے تو ہم یہ چاہتے ہیں کہ آخرت میں ان کے شریک ہو جائیں لہذا یہ اللہ تعالیٰ کی طرف سفر ہے اور ملک شام کا قصد ہے چنانچہ یہ شہید ہوئے۔ ان سے ان کے بیٹے عبدالرحمن نے روایت کی ہے کہ انہوں نے (ایک مرتبہ) عرض کیا کہ یا رسول اللہ مجھے کوئی ایسی بات بتائیے جس کو میں گرہ میں باندھ لوں حضرت نے فرمایا اس کو قابو میں رکھو اور آپ نے زبان کی طرف اشارہ کیا یہ کہتے تھے کہ میں نے اس کو بہت آسان سمجھا اور میں بہت کم سخن آدمی تھا میں اس بات کو اچھی طرح نہیں سمجھا مگر جب میں نے تجربہ کیا تو معلوم ہوا کہ اس سے بڑھ کر کوئی بات دشوار نہیں ہے۔ حبیب بن ابی ثابت نے روایت کی ہے کہ حارث بن ہشام اور عکرمہ بن ابی جہل اور عیاش بن ابی ربیعہ یہ سب لوگ غزوہ یرموک میں زخمی ہوئے جب یہ لوگ اٹھا کے لائے گئے تو حارث بن ہشام نے پانی پینے کے لئے مانگا (جب پانی آیا) تو عکرمہ نے ان کی طرف دیکھا انہوں نے (خود پانی نہ پیا اور) کہا کہ یہ پانی عکرمہ کو دے دو جب عکرمہ نے پانی لیا تو عیاش نے ان کی طرف دیکھا عکرمہ نے کہا یہ پانی عیاش کو دے دو عیاش تک جب پانی پہنچا تو ان کی وفات ہو چکی تھی پھر کسی کو پانی نہ پہنچ سکا یہاں تک کہ سب کی وفات ۲ ہو گئی۔ ان کا تذکرہ تینوں نے لکھا ہے۔

۱۔ مطلب یہ ہے کہ دودھ پیتے بچوں کے سب آنے تھے۔ ۱۲

۲۔ یہ تھی ہمدانی اور پتی محبت اپنے بھائیوں کی۔

۹۸۰۔ حضرت حارثؓ بن وہبان

حضرت حارثؓ بن وہبان۔ نبیؐ کے حضور میں حاضر ہوئے تھے بنی عبد بن عدی بن دیل کا جو وفد آیا تھا اس میں حارث بن وہبان بھی تھے ان لوگوں نے کہا کہ اے محمدؐ ہم اہل حرم (ہیں وہیں کے رہنے والے ہیں اور وہاں کے سب لوگوں میں زیادہ معزز ہیں یہ واقعہ اسید بن ابی اناس کے نام میں گزر چکا ہے ان کا تذکرہ ابو موسیٰ نے لکھا ہے۔

۹۸۱۔ حضرت حارثؓ بن یزید اسدی

حضرت حارثؓ بن یزید اسدی۔ محمد بن سائب کلبی نے ابوصالح سے انہوں نے ابن عباس سے انہوں نے حارث بن یزید سے روایت کی ہے کہ انہوں نے عرض کیا کہ یا رسول اللہ ﷺ کیا حج ہر سال فرض ہے اس پر یہ آیت نازل ہوئی ولله علی الناس حج البيت من استطاع اليه سبيلا۔ ”لوگوں پر اللہ کے لئے کعبہ کا حج فرض ہے جو وہاں تک پہنچ سکے۔“ ان کا تذکرہ ابو نعیم اور ابومنذر نے لکھا ہے۔

۹۸۲۔ حضرت حارثؓ بن یزید بن انسہ

حضرت حارثؓ بن یزید بن انسہ اور بعض لوگوں نے انسہ کہا ہے جب عیاش بن ابی ربیعہ مدینہ تشریف لائے تو بقیع میں انکی ملاقات ہوئی تھی ابن ابی حاتم نے اسی طرح ذکر کیا ہے اور انہوں نے اپنے والد سے روایت کیا ہے۔ ان کا تذکرہ ابو عمر نے لکھا ہے ایک اور جگہ بھی تذکرہ ہوا ہے۔ پس حارث بن یزید قرشی نے کہا ہے کہ اسکا بعد میں ان شاء اللہ اس کا ذکر کیا جائے گا۔

۹۸۳۔ حضرت حارثؓ بن یزید جہنی

حضرت حارثؓ بن یزید جہنی۔ عبدان نے ان کو ذکر کیا ہے اور کہا ہے کہ میں نے احمد بن سیار سے سنا وہ کہتے تھے کہ یہ ایک شخص ہیں اصحاب نبیؐ سے۔ قبیلہ جہینہ سے ہیں ان کی کوئی حدیث معلوم نہیں مگر ان کا ذکر ابوالیسر کی حدیث میں ہے۔ جابر بن عبد اللہ نے روایت کی ہے کہ ابوالیسر کہتے تھے میرا کچھ مال حارث بن یزید جہنی کے ذمہ تھا اور وہ بہت دنوں ان کے پاس رہا یہ حدیث مشہور ہے۔ حسن بن زیاد نے حارث بن یزید جہنی سے روایت کی ہے کہ وہ کہتے تھے نبیؐ نے اس بات سے منع فرمایا ہے کہ رکے ہوئے پانی میں پیشاب نہ کیا جائے۔ ان کا تذکرہ ابو موسیٰ نے لکھا ہے۔

۹۸۴۔ حضرت حارثؓ بن یزید بن سعد البکری

حضرت حارثؓ بن یزید بن سعد البکری۔ ابن شاہین نے اور سراج نے اور عسکری مروزی نے ان کا ذکر صحابہ میں کیا ہے ہمیں عبد الوہاب بن بختہ اللہ نے اپنی سند سے عبد اللہ بن احمد بن حنبل سے نقل کر کے خبر دی وہ کہتے تھے مجھ سے میرے والد نے بیان کیا وہ کہتے تھے ہمیں زید بن حباب نے خبر دی وہ کہتے تھے مجھ سے ابوالمنذر نے عاصم بن بہدلہ سے انہوں نے ابوالواکل سے انہوں نے حارث بن یزید بکری سے روایت کر کے بیان کیا کہ وہ کہتے تھے میں علاء بن حضرمی کی شکایت کرنے کو (نبی ﷺ کی طرف) چلا جب میں مقام ربذہ میں پہنچا تو ایک بوڑھیا کو میں نے دیکھا کہ وہ راستہ بھول گئی تھی اس نے مجھ سے کہا کہ اے بندہ خدا مجھے نبیؐ سے

کچھ کام ہے کیا تم مجھ کو ان کے پاس پہنچا دو گے اس کے بعد پوری حدیث انہوں نے ذکر کی زید بن حباب نے ان کا نسب اسی طرح بیان کیا ہے حالانکہ یہ واقعہ حارث بن حسان کا ہے جو ان کی کتابوں میں مذکور اور بعض لوگ کہتے ہیں حریث بن حسان کا ہے۔ ان کا تذکرہ ابو موسیٰ نے لکھا ہے۔

۹۸۵۔ حضرت حارثؓ بن یزید

حضرت حارثؓ بن یزید۔ قرشی عامری۔ عامر بن لوی کے خاندان سے ہیں۔ انہیں کے حق میں یہ آیت نازل ہوئی تھی وما کان لمومن ان یقتل مومنا الا خطاء ”کسی مسلمان کو جائز نہیں ہے کہ کسی مسلمان کو قتل کر دے مگر دھوکہ سے۔“ اس کا واقعہ اس طرح پر ہے کہ یہ بقصد ہجرت نبیؐ طرف چلے راستے میں ان کو عیاش بن ابی ربیعہ ملے یہ ان لوگوں میں تھے جو مکہ میں ابو جہل کے ساتھ مل کے عیاش کو ستایا کرتے تھے۔ عیاش نے ان پر تلوار اٹھائی وہ ان کو کافر سمجھتے تھے (چنانچہ ان کو قتل کر دیا حالانکہ اس وقت وہ مسلمان ہو چکے تھے) بعد اس کے عیاش نبیؐ کے حضور میں آئے اور آپ سے یہ واقعہ بیان کیا اس پر یہ آیت نازل ہوئی وما کان لمومن ان یقتل مومنا الا خطاء ”کسی مسلمان کو جائز نہیں ہے کہ کسی مسلمان کو قتل کر دے مگر دھوکہ سے۔“ نبیؐ نے اس آیت کو پڑھا بعد اس کے عیاش سے فرمایا کہ اٹھو اور غلام آزاد کرو۔ ان کا تذکرہ ابو عمر نے لکھا ہے اور انہوں نے اس سے پہلے بھی ان کا ذکر لکھا ہے۔ اور کہا ہے کہ ان کا نام حارث بن یزید بن انسہ ہے اور پورا قصہ بیان کیا فرمایا دونوں تذکروں میں کچھ فرق نہیں ہے سو اس کے کہ پہلے تذکرہ میں انہوں نے پورا قصہ بیان کر دیا ہے اور ان کا نسب دادا تک بیان کر دیا ہے اور اس جگہ انہوں نے پورا قصہ نہیں بیان کیا اس سے یہ نہیں لازم آتا کہ یہ دونوں دو ہو جائیں۔ واللہ اعلم

۹۸۶۔ حضرت حارثؓ

حضرت حارثؓ۔ ان کی حدیث حسن بن موسیٰ اشیب نے حماد بن سلمہ سے انہوں نے ثابت سے انہوں نے حبیب بن سبیعہ سے انہوں نے حارث سے روایت کی ہے کہ ایک شخص نبیؐ کے پاس بیٹھا ہوا تھا اس طرف سے ایک اور شخص کا گزر ہوا تو اس بیٹھنے والے شخص نے کہا کہ یا رسول اللہ میں اس شخص کو خدا کے لئے دوست رکھتا ہوں رسول اللہ ﷺ نے فرمایا کہ کیا تم نے اس کو اس کی اطلاع کر دی ہے اس نے کہا نہیں تو آپ نے فرمایا تم اس کو اس کی اطلاع کر دو چنانچہ اس شخص نے جا کر کہا کہ میں تم کو خدا کے لئے دوست رکھتا ہوں اس شخص نے (دعا دی اور) کہا کہ جس کے لئے تم مجھ سے محبت کرتے ہو وہ تم سے محبت کرے۔ اس حدیث کو ابن عائشہ اور عفان نے حماد بن ثابت سے انہوں نے حبیب بن سبیعہ ضبعی سے انہوں نے حارث سے روایت کیا ہے کہ ایک شخص نبیؐ کے پاس بیٹھا ہوا تھا الی آخر الحدیث اور اس حدیث کو مبارک ابن فضالہ نے اور حسین بن واقد نے اور عبد اللہ بن زبیر نے اور عمارہ بن زاذان نے ثابت سے انہوں نے انس سے روایت کیا ہے حالانکہ یہ وہم ہے۔ حماد کی حدیث زیادہ مشہور ہے۔ ان کا تذکرہ ابن مندہ اور ابو نعیم نے لکھا ہے۔

۹۸۷۔ حضرت حارثؓ

حضرت حارثؓ۔ بزیادت ہا۔ یہ بیٹے ہیں اضبط ذکوانی کے۔ اہل جزیرہ میں سے ہیں۔ ان کی حدیث عبد اللہ بن یحییٰ ابن حارثہ

بن اضط نے اپنے والد سے انہوں نے اپنے دادا سے روایت کی ہے کہ رسول اللہ نے فرمایا جو شخص ہمارے چھوٹوں پر شفقت نہ کرے اور ہمارے بڑوں کی تعظیم نہ کرے وہ ہم میں سے نہیں ہے۔ ان کا تذکرہ ابن مندہ اور ابو نعیم نے لکھا ہے۔

۹۸۸۔ حضرت حارثہ بن جبلة

حضرت حارثہ بن جبلة بن حارث کلبی۔ یہ بھتیجے ہیں زید بن حارثہ کے۔ غلام نبی کے ان کا نسب اسامہ ابن زید کے نام میں گزر چکا ہے۔ عبدان نے ان کو ذکر کیا ہے۔ ان کا تذکرہ ابو موسیٰ نے لکھا ہے۔

۹۸۹۔ حضرت حارثہ بن خدام

حضرت حارثہ بن خدام۔ عبدان نے ان کو ذکر کیا ہے اور کہا ہے کہ یہ نبی سے ملے تھے اور آپ کو ایک شکار جو خود انہوں نے کیا تھا۔ ہدیہ میں دیا تھا حضرت نے اسے لے لیا اور نوش فرمایا اور رسول اللہ نے ان کو ایک عدنی عمامہ دیا تھا۔ ان کا شمار اہل شام میں ہے۔ ان کا تذکرہ ابو موسیٰ نے مختصر لکھا ہے۔

۹۹۰۔ حضرت حارثہ بن خمیر

حضرت حارثہ بن خمیر اشجعی۔ بنی سلمہ کے حلیف ہیں۔ انصار میں سے ہیں اور بعض لوگ کہتے ہیں کہ بنی خزرج کے حلیف ہیں موسیٰ بن عقبہ نے ان کا ذکر شرکائے بدر میں کیا ہے اور یونس بن بکر سے انہوں نے ابن اسحاق سے ان لوگوں کے نام میں جو غزوہ بدر میں شریک تھے حارثہ بن خمیر اور عبد اللہ بن خمیر کا بھی نام نقل کیا ہے یہ دونوں قبیلہ اشجع کے حلیف تھے اور ابراہیم بن سعد نے اور سلمہ نے ابن اسحاق سے شرکائے بدر کے ناموں میں خارجہ بن خمیر اور عبد اللہ بن خمیر کا نام نقل کیا ہے کہ یہ دونوں قبیلہ اشجع سے تھے اور بنی سلمہ کے حلیف تھے اور واقدی نے حمزہ بن خمیر لکھا ہے ہم انشاء اللہ تعالیٰ حمزہ کے نام میں ان کو بھی ذکر کریں گے۔ ان کا تذکرہ تینوں نے لکھا ہے۔ میں کہتا ہوں کہ ابو عمر نے جو یہ کہا ہے کہ یہ بنی سلمہ کے حلیف ہیں اور انصار میں سے ہیں اور بعض لوگوں نے کہا ہے کہ یہ بنی خزرج کے حلیف ہیں اس سے معلوم ہوتا ہے کہ یہ کوئی اختلاف ہے حالانکہ یہ اختلاف نہیں ہے بنی سلمہ خزرج ہی سے ہیں پس جب یہ ان کے حلیف ہوئے تو خزرج کے حلیف ہو گئے۔ واللہ اعلم

۹۹۱۔ حضرت حارثہ بن ربیع

حضرت حارثہ بن ربیع عبدان نے اور ابن علی نے ان کا ذکر اسی طرح کیا ہے یعنی بفتح راء و تخفیف حالانکہ یہ لفظ ربیع ہے بضم را و تشدید با۔ یہ ان کی والدہ کا نام ہے۔ حماد نے ثابت سے انہوں نے حضرت انس سے روایت کی ہے کہ حارثہ بن ربیع بدر کے دن تماشہ دیکھنے کو آئے تھے۔ اس وقت یہ بچے تھے کسی کا تیرنا گہاں ان کے گلے میں لگ گیا اور یہ شہید ہو گئے تو ان کی ماں ربیع آئیں اور انہوں نے عرض کیا یا رسول اللہ ﷺ آپ جانتے ہیں کہ حارثہ سے مجھ کو کس قدر محبت تھی پس اگر وہ جنت میں ہو تو میں صبر کروں ورنہ اللہ تعالیٰ دیکھے گا کہ میں کیا کرتی ہوں حضرت نے فرمایا کہ اے ام حارثہ اس کے لئے ایک جنت نہیں بلکہ کئی جنتیں ہیں وہ فردوس اعلیٰ میں ہے حارثہ کی ماں نے کہا تو اب میں صبر کروں گی۔ یہ بھی روایت کی گئی ہے کہ وہ احد کے دن شہید ہوئے مگر پہلا ہی قول صحیح ہے۔ ان کا تذکرہ ابو موسیٰ نے اور ابو نعیم نے لکھا ہے اور کہا ہے کہ یہ حارثہ بیٹے ہیں سراقہ کے جن کا ذکر آگے آئے گا اور ربیع ان کی

ماں ہیں یہ اپنی ماں کی طرف نسبت کئے گئے اس لئے کہ ان کی ماں نے نبیؐ سے نکاح کی درخواست کی تھی اور نیز اسی وجہ سے کہ اس حادثہ کے وقت ان کے والدین میں سے صرف یہی باقی تھیں۔ ابن مندہ پر اس تذکرہ میں استدراک کرنا درست نہیں کیونکہ ان کا اپنی والدہ کی طرف منسوب ہونا بہ نسبت اس کے مشہور نہیں ہے اور نیز اس وجہ سے کہ ان مندہ نے حارثہ بن سراقہ کا ذکر لکھا ہے اور کہا ہے کہ بعض لوگ ان کو حارثہ بن ربیع کہتے ہیں وہ حضرت انس بن مالک کی پھوپھی کے بیٹے ہیں۔

۹۹۲۔ حضرت حارثہؓ بن زید

حضرت حارثہؓ بن زید انصاری بدری۔ محمد بن اسحاق مسینی نے محمد بن فلح سے انہوں نے موسیٰ بن عقبہ سے انہوں نے ابن شہاب سے ان لوگوں کے ذیل میں جو انصار کے قبیلہ بنی حارثہ بن خزرج سے شریک بدر تھے حارثہ بن زید بن ابی زہیر ابن امر القیس کا نام بھی نقل کیا ہے۔ مسینی کی روایت میں ان کا نام حارثہ ہی بتایا گیا ہے اور ابراہیم بن منذر کی روایت میں ان کا نام خارجہ ہے اور ابن اسحاق نے ایسا ہی کہا ہے۔ ابو نعیم نے ان کا تذکرہ یہیں لکھا ہے اور ابن مندہ اور ابو عمر نے خارجہ کے نام میں ان کا ذکر لکھا ہے اور یہی صحیح اور اول پہلا قول وہم ہے۔

۹۹۳۔ حضرت حارثہؓ بن سراقہ

حضرت حارثہؓ بن سراقہ بن حارث بن عدی بن مالک بن عدی بن نجار انصاری خزرجی نجاری۔ بدر کے دن شہید ہوئے ان کی والدہ ربیع بنت نصر ہیں جو حضرت انس بن مالک کی پھوپھی تھیں۔ ان کو حبان بن عرقہ نے بدر میں شہید کیا تھا یہ حوض سے پانی پی رہے تھے اسی حال میں حبان نے ان کے تیر مارا وہ تیران کے گلے میں لگا اور یہ شہید ہو گئے تماشا دیکھنے آئے تھے اس زمانے میں یہ کم سن تھے کوئی اولاد نہیں چھوڑی۔ ان کی والدہ ربیع نبیؐ کے حضور میں آئیں اور انہوں نے عرض کیا کہ یا رسول اللہؐ آپ جانتے ہیں حارثہ سے مجھ کو کس قدر محبت تھی پس اگر وہ اہل جنت میں سے ہوں تو میں صبر کروں ورنہ اللہ دیکھے گا کہ میں کیا کرتی ہوں حضرت نے فرمایا کہ اے ام حارثہ حارثہ کے لئے ایک جنت نہیں بلکہ بہت سی جنتیں ہیں اور وہ فردوس اعلیٰ میں ہیں۔ ربیع نے کہا تو اب میں صبر کروں گی۔ ابو نعیم نے بیان کیا ہے کہ یہ اپنی والدہ کے بڑے خدمت گزار تھے۔ یہاں تک کہ نبیؐ نے فرمایا تھا کہ میں جنت میں گیا تو میں نے حارثہ کو دیکھا۔ دیکھو ماں کی اطاعت ایسی ہی چاہیے۔

ہمیں ابو القاسم یعنی یعیش بن صدقہ بن علی فراقی فقیہ شافعی نے خبر دی وہ کہتے تھے ہمیں ابو محمد یعنی یحییٰ بن علی طراح نے خبر دی وہ کہتے تھے ہمیں ابو الحسین یعنی محمد بن علی بن محمد بن مہدی باللہ نے خبر دی وہ کہتے تھے ہمیں محمد بن یوسف بن دوست علاف نے خبر دی وہ کہتے تھے ہمیں عبد اللہ بن محمد بغوی نے خبر دی وہ کہتے تھے ہم سے عبد اللہ بن عون نے بیان کیا وہ کہتے تھے ہمیں یوسف بن عطیہ نے ثابت بنانی سے انہوں نے حضرت انس سے نقل کر کے خبر دی کہ وہ کہتے تھے اس حال میں کہ رسول اللہؐ چلے جا رہے تھے ایک انصاری جوان آپ کے سامنے آیا اس سے نبیؐ نے فرمایا کہ اے حارثہ تم نے کس حال میں صبح کی انہوں نے کہا میں نے اس حال میں صبح کی کہ میں اللہ پر یقینا ایمان رکھتا ہوں حضرت نے فرمایا دیکھو کیا کہہ رہے ہو ہر بات کی ایک حقیقت ہوتی ہے (تمہارے اس قول کی لیا حقیقت ہے) اس جوان نے عرض کیا کہ یا رسول اللہؐ میرا دل دنیا سے پھر گیا ہے میں رات بھر جاگتا ہوں اور دن بھر پیانا رہتا ہوں اور میں گویا اپنے پروردگار عزوجل کا عرش کھلم کھلا دیکھ رہا ہوں اور میں گویا اہل جنت کو دیکھ رہا ہوں کہ وہ باہم ایک

دوسرے سے مل رہے ہیں اور گویا اہل دوزخ کو دیکھ رہا ہوں کہ وہ اس میں شور کر رہے ہیں حضرت نے فرمایا تم اسی بات پر قائم رہو تم ایک ایسے بندے ہو کہ اللہ نے ایمان کو تمہارے دل میں روشن کر دیا ہے۔ پھر اس جوان نے عرض کیا کہ یا رسول اللہ میرے لئے شہادت کی دعا فرمائیے۔

چنانچہ رسول اللہ نے ان کے لئے دعا کی۔ ایک مرتبہ سواروں کو آواز دی گئی تو سب سے پہلا سوار جو آیا وہ یہی تھے اور سب سے پہلا سوار جو شہید ہوا وہ یہی تھے جب ان کی شہادت کی خبر ان کی والدہ کو پہنچی تو وہ رسول اللہ کے پاس آئیں اور انہوں نے کہا کہ یا رسول اللہ اگر وہ جنت میں ہو تو میں نہ روؤں اور نہ رنجیدہ ہوں اور اگر وہ دوزخ میں ہو تو میں جب تک دنیا میں زندہ رہوں روتی رہوں حضرت نے فرمایا کہ اے ام حارثہ ان کے لئے ایک جنت نہیں بلکہ کئی جنتیں ہیں اور حارثہ فردوسِ اعلیٰ میں ہے پس ان کی ماں ہنستی ہوئی لوٹ گئیں اور یہ کہتی جاتی تھیں کہ اے حارثہ تجھ کو مبارک ہو بعض لوگوں کا بیان ہے کہ انصار میں سے غزوہ بدر میں سب سے پہلے یہی شہید ہوئے اور ابن مندہ نے کہا ہے کہ یہ غزوہ بدر میں شریک تھے اور غزوہ احد میں شہید ہوئے۔ ابو نعیم نے اس کا انکار کیا ہے اور انہوں نے ابن مندہ کا تعاقب کیا ہے اور ایک روایت بھی ابن اسحاق اور انس سے اس مضمون کی نقل کی ہے کہ وہ غزوہ بدر میں شہید ہوئے۔ ان کا تذکرہ تینوں نے لکھا ہے۔

میں کہتا ہوں کہ ابو نعیم نے جو ذکر کیا ہے کہ ان کو نبیؐ نے جنت میں دیکھا یہ حال حارثہ بن نعمان کا ہے اس کو بہت سے ائمہ نے بیان کیا ہے مجملہ ان کے امام احمد بن حنبل بھی ہیں انہوں نے اپنی مسند میں ذکر کیا ہے کہ نبیؐ نے فرمایا میں نے خواب میں دیکھا ہے کہ میں جنت میں ہوں وہاں میں نے ایک پڑھنے والے کی آواز سنی کی وہ پڑھ رہا تھا میں نے پوچھا کہ یہ کون شخص ہے لوگوں نے کہا یہ حارثہ بن نعمان ہیں میں نے کہا کہ ماں کی اطاعت ایسی ہی کرنا چاہیے۔ (ان) حارثہ بن سراقہ کا ذکر حارثہ بن ربیع کے نام میں ہو چکا ہے وہ یہی ہیں اگر ہم نے یہ التزام نہ کیا ہوتا کہ کوئی تذکرہ ترک نہ کریں گے تو بے شک ہم اس تذکرہ کو ترک کر دیتے اور پہلے تذکرہ پر اکتفا کرتے۔

۹۹۴۔ حضرت حارثہ بن سہل

حضرت حارثہ بن سہل ابن حارثہ بن قیس بن عامر بن مالک بن لوذان بن عمرو بن عوف بن مالک بن اوس غزوہ احد میں شریک تھے۔ ان کا تذکرہ ابو موسیٰ نے لکھا ہے اور عدوی نے کہا ہے کہ تمام اہل مغازی کا اتفاق ہے کہ یہ احد میں شریک تھے۔

۹۹۵۔ حضرت حارثہ بن شراحیل

حضرت حارثہ بن شراحیل بن کعب بن عبد العزیز بن امر القیس بن عامر بن نعمان کلبی۔ والد ہیں زید بن حارثہ غلام نبیؐ کے۔ ان کا نسب اسامہ بن زید کے نام میں گزر چکا ہے۔ نبیؐ کے حضور میں اپنے بیٹے زید کو لینے آئے تھے پھر مسلمان ہو گئے۔ اسامہ بن زید نے اپنے والد زید بن حارثہ سے روایت کی ہے کہ نبیؐ نے ان کے والد حارثہ کو اسلام کی ترغیب دی تو انہوں نے لا الہ الا اللہ محمد رسول اللہ کی شہادت دی۔ ان کا تذکرہ ابن مندہ اور ابو نعیم نے لکھا ہے۔

۹۹۶۔ حضرت حارثہ بن ظفر

حضرت حارثہ بن ظفر۔ ابن شاہین نے ان کو صحابہ میں ذکر کیا ہے۔ ابو موسیٰ نے ان کا تذکرہ لکھا ہے۔

۹۹۷۔ حضرت حارثہ بن عدی

حضرت حارثہ بن عدی بن امیہ بن ضیب۔ بعض لوگوں نے ان کا تذکرہ صحابہ میں لکھا ہے۔ ابو عمر نے کہا ہے کہ یہ ایک مجہول شخص ہیں مشہور نہیں ہیں بناری نے ان کو ذکر کیا ہے۔ عصمہ بن کمیل بن وہب بن حارثہ بن عدی بن امیہ بن ضیب نے اپنے باپ دادا سے انہوں نے حارثہ بن عدی سے روایت کی ہے کہ وہ کہتے تھے کہ میں اور میرے بھائی اور اس وفد میں تھے جو رسول اللہ کے حضور میں گیا تھا تو حضرت نے فرمایا کہ اے اللہ حارثہ کو ان کے رزق میں برکت دے ابن ماکولانے ان کا ذکر کیا ہے اور کہا ہے کہ حارثہ بن عدی ان کا شمار اہل شام میں ہے صحابی ہیں۔ ان کا تذکرہ تینوں نے لکھا ہے۔

۹۹۸۔ حضرت حارثہ بن عمرو انصاری

حضرت حارثہ بن عمرو انصاری۔ ان کا تعلق بنی ساعدہ سے ہے احد میں شہید ہوئے ان کا تذکرہ ابو عمر نے مختصر لکھا ہے۔

۹۹۹۔ حضرت حارثہ بن قطن

حضرت حارثہ بن قطن بن زاہر بن کعب بن حصن بن علیم بن جناب بن ہبل بن عبد اللہ بن کنانہ بن بکر بن عوف بن عذرہ ابن زیدلات بن رفیدہ بن ثور بن کلب بن ویرہ کلبی۔ نبی ﷺ کے حضور میں یہ اور ان کے بھائی حصن وفد بن کے گئے تھے حضرت نے ان دونوں کو یہ تحریر لکھ دی تھی بسم اللہ الرحمن الرحیم من محمد رسول اللہ لحارثہ و حصن ابنی قطن لاہل الموات من بنی جناب من الماء الجاری العشر ومن العشری نصف العشر فی السنة فی عمائر کلب شروع اللہ کے نام سے جو بڑا مہربان رحم کرنے والا ہے۔ یہ تحریر ہے محمد رسول اللہ کی طرف سے حارثہ اور حصن فرزند ان قطن کے نام کہ قبیلہ بنی جناب کی افتادہ زمین میں آب جاری سے جو چیز پیدا ہو اس پر دسواں حصہ عشر ہے اور جو آب باراں سے ہو اس پر نصف عشر ہے قبیلہ کلب کی تمام آبادی کا یہی حکم ہے۔ ان کا تذکرہ ابو عمر اور ابو موسیٰ نے لکھا ہے۔

۱۰۰۰۔ حضرت حارثہ بن مالک انصاری

حضرت حارثہ بن مالک انصاری۔ حبیب بن عبد کی اولاد سے ہیں۔ بدر میں شریک تھے یہ محمد بن اسحاق کا قول ہے اس کو یونس بن بکیر نے ابن اسحاق سے روایت کیا ہے ابن مندہ نے بھی کہا ہے کہ جو لوگ حبیب بن عبد کی اولاد سے بدر میں شریک تھے۔ ان میں حارثہ بن مالک بھی ہیں اور ابو نعیم نے کہا ہے کہ بعض وہم کرنے والوں نے یعنی ابن مندہ نے ان کا ذکر لکھا ہے اور اس نے اپنا وہم محمد بن اسحاق کی طرف منسوب کر دیا ہے حالانکہ یہ وہم ہے صحیح نام ان کا حبیب بن عبد حارثہ بن مالک ہے انہوں نے عبد کے اور حارثہ کے درمیان میں فصل کر دیا اور یہی بات فرض کر لی کہ حارثہ صحابی کا نام ہے حالانکہ ابن اسحاق نے جو کچھ لکھا وہ اس کے خلاف ہے۔ جو ابن مندہ نے ان سے نقل کیا ہے انہوں نے ابراہیم بن سعد سے انہوں نے اپنے والد سے انہوں نے ابن اسحاق سے ان لوگوں کے نام میں جو بنی حبیب بن عبد حارثہ بن مالک بن غضب بن جشم بن خزرج سے شہید ہوئے رافع بن معلیٰ کا نام روایت کیا ہے پس شہید رافع ہیں اور وہ بنی حبیب بن عبد حارثہ سے ہیں اس وہم کرنے والے نے یہ سمجھا کہ شہید حارثہ ہیں۔ ابو نعیم نے کہا کہ یہ وہم ابن مندہ کو اس وجہ سے بھی پیدا ہوا کہ انہوں نے اپنی سند سے ابن لہیعہ سے انہوں نے ابوالاسود سے انہوں نے عروہ سے ان لوگوں

کے نام میں جو انصار کے خاندان بنی بیاضہ سے بیعت عقبہ میں شریک تھے حارثہ بن مالک بن غضب بن جشم بن خزرج کا نام نقل کیا ہے۔ ان کا تذکرہ تینوں نے لکھا ہے۔

میں کہتا ہوں اس معاملہ میں حق ابو نعیم کی طرف ہے اگرچہ ابن مندہ پر ابو نعیم کا ابراہیم بن سعد سے اور ان کا اپنے والد سے اور ان کا ابن اسحاق سے نقل کرنا حجت نہیں ہو سکتا کیونکہ راوی ابن اسحاق سے اکثر اختلاف کرتے ہیں۔ ہاں ابن مندہ پر وہ روایت ضرور حجت ہے جو یونس نے ابن اسحاق سے نقل کی ہے یونس نے ابن اسحاق سے یہ روایت نقل کی ہے ہمیں ابو جعفر عبید اللہ بن احمد بن علی بغدادی نے اپنی سند سے یونس بن بکیر سے انہوں نے ابن اسحاق سے شرکاء بدر کے ناموں میں نقل کر کے لکھا ہے کہ انہوں نے کہا بنی حبیب بن عبد سے رافع بن معلیٰ بن لوذان ہیں۔ کلبی نے ان کا نسب بیان کیا ہے اور کہا ہے کہ رافع بن معلیٰ بن لوذان بن حارثہ بن زید بن ثعلبہ بن عدی بن مالک بن زید مناہ بن حبیب بن عبد حارثہ بن مالک بن غضب بن جشم بن خزرج اور انہوں نے یہ بھی ذکر کیا ہے کہ رافع غزوہ بدر میں شریک تھے اس سے بھی ابو نعیم کے قول کی تائید ہوتی ہے۔ واللہ اعلم

اس حدیث کو سلمہ بن فضل نے ابن اسحاق سے روایت کیا ہے اور شرکاء بدر کے ناموں میں کہا ہے کہ بنی حبیب بن عبد حارثہ بن مالک بن غضب بن جشم بن خزرج سے رافع بن معلیٰ بن لوذان بن حارثہ بن زید بن عدی بن ثعلبہ بن زید مناہ بن حبیب بھی ہیں اس سے بھی ابو نعیم کے قول کی تائید ہوتی ہے کہ ابن مندہ سے وہم ہو گیا ہے اور انہوں نے حارثہ بن مالک کو جو بنی حبیب بن عبد سے ہیں صحابی سمجھ لیا ہے حالانکہ وہ (خود صحابی نہیں ہیں بلکہ) صحابی کے دادا ہیں۔ واللہ اعلم

۱۰۰۱۔ حضرت حارثہ بن مالک بن غضب

حضرت حارثہ بن مالک بن غضب بن جشم بن خزرج بعد اس کے یہ بنی مغلہ بن عامر بن زریق سے ہوئے انصاری ہیں زرقی ہیں۔ واقدی نے ان کو شرکاء بدر میں ذکر کیا ہے۔ ابو عمر نے کہا ہے کہ ابن مندہ نے بیان کیا ہے کہ حارثہ بن مالک بن غضب بن جشم انصاری بنی بیاضہ میں سے ہیں بیعت عقبہ میں شریک تھے اور اس کو انہوں نے ابوالاسود سے انہوں نے عروہ سے روایت کیا ہے۔ ان کا تذکرہ ابن مندہ اور ابو عمر نے لکھا ہے۔

میں کہتا ہوں کہ یہ ان دونوں کی غلطی ہے کیونکہ ان دونوں نے جو یہ کہا ہے کہ حارثہ بیٹے ہیں مالک بن غضب کے یہ بہت ہی بعید ہے کیونکہ نبی ﷺ کے ہمراہ بنی مالک بن غضب سے جو لوگ تھے ان کے اور ان حارثہ کے درمیان میں تقریباً دس پشتوں کا فصل ہے پس کم سے کم یہ ان سے تین سو برس بعد ہوں گے پس کیونکر مالک حارثہ کے باپ ہو سکتے ہیں پھر ابو عمر یہ بھی کہتے ہیں کہ حارثہ بیٹے ہیں مالک کے اور ان کا نسب بیان کرتے ہیں تو کہتے ہیں کہ بنی مغلہ بن زریق سے ہیں پس اگر بنی مغلہ سے انہوں نے خزرج مراد لیا ہے تو بھی صحیح نہیں کیونکہ زریق بنی خزرج سے ہیں اور اگر انہوں نے حارثہ کو مراد لیا ہے تو پھر یہ کیونکر ہو سکتا ہے کہ مالک بیٹے ہوں غضب جشم بن خزرج کے۔ پھر بنی مغلہ سے بھی ہو جائیں کیونکہ مغلہ بیٹے ہیں عامر بن زریق بن عامر بن زریق بن عبد حارثہ بن مالک بن غضب کے یہ اقوال متناقض ہیں صحیح نہیں۔ علاوہ اس کے واقدی نے ان کو صحابہ میں ذکر نہیں کیا انہوں نے انساب میں ان کا ذکر کیا ہے نہ صحابہ ہیں۔ واللہ اعلم

۱۰۰۲۔ حضرت حارثہ بن مضرب

حضرت حارثہ بن مضرب۔ بقول بعض انہوں نے نبی صلی اللہ علیہ وسلم کو دیکھا ہے۔ کوفہ کے رہنے والے ہیں۔ حضرت عمر وغیرہ سے روایت کرتے ہیں۔ ان کا تذکرہ ابو موسیٰ نے مختصر لکھا ہے۔

۱۰۰۳۔ حضرت حارثہ بن نعمان

حضرت حارثہ بن نعمان بن نفع بن زید بن عبید بن ثعلبہ بن غنم بن مالک بن نجار۔ انصاری خزری ثم من بنی النجار۔ کنیت ان کی ابو عبد اللہ۔ غزوہ بدر میں اور احد میں اور خندق میں اور تمام مشاہد میں رسول اللہ کے ہمراہ شریک تھے فضلاء صحابہ سے ہیں۔ عبد اللہ بن عامر بن ربیعہ نے حارثہ بن نعمان سے روایت کی ہے کہ انہوں نے کہا میں رسول اللہ کی طرف سے ہو کے گزرا آپ کے پاس جبریل بیٹھے ہوئے تھے میں نے آپ کو سلام کیا اور نکل گیا پھر میں جب لوٹا اور نبی بھی فارغ ہوئے تو آپ نے فرمایا کہ تم نے ائیں شخص کو دیکھا تھا جو میرے پاس بیٹھا ہوا تھا میں نے عرض کیا کہ ہاں آپ نے فرمایا وہ جبریل تھے۔ انہوں تمہارے سلام کا جواب بھی دیا۔

حضرت ابن عباس نے روایت کی ہے کہ حارثہ بن نعمان کا گزر نبی صلی اللہ علیہ وسلم کی طرف ہوا آپ کے پاس جبریل بیٹھے ہوئے تھے آپ ان سے کچھ آہستہ باتیں کر رہے تھے حارثہ نے آپ کو سلام نہیں کیا جبریل نے کہا انہوں نے سلام کیوں نہیں کیا تو رسول اللہ نے حارثہ سے پوچھا کہ تم جب اس طرف سے گئے تو تم نے سلام کیوں نہیں کیا انہوں نے کہا میں نے آپ کے پاس ایک شخص کو دیکھا آپ اس سے آہستہ آہستہ کچھ باتیں کر رہے تھے میں نے مناسب نہ سمجھا کہ میں آپ کی بات کو قطع کر دوں حضرت نے فرمایا کیا تم نے اس شخص کو دیکھا لیا انہوں نے عرض کیا کہ ہاں آپ نے فرمایا آگاہ رہو وہ جبریل تھے اور وہ کہتے تھے کہ اگر یہ شخص سلام کرتا تو میں اسے جواب دیتا پھر بعد اس کے جبریل نے کہا کہ یہ ۸۰ لوگوں میں سے ہے رسول اللہ ﷺ (فرماتے تھے کہ میں نے پوچھا کہ اسی کے کیا معنی جبریل نے کہا ۸۰ آدمیوں کے سوا اور سب لوگ آپ کے پاس سے بھاگ جائیں گے وہ ۸۰ آدمی آپ کے ساتھ رہیں گے ان کا رزق اور ان کی اولاد کا رزق جنت میں اللہ کے ذمہ ہے پس آپ نے حارثہ سے یہ سب بیان کیا۔ ہمیں ابو الفرج بن محمود بن سعد نے اجازت خبر دی وہ کہتے تھے ہمیں ہمارے دادا کے چچا ابو الفضل جعفر بن عبد الواحد نے اپنی سند سے ابو بکر بن ابی عاصم تک خبر دی وہ کہتے تھے ہم سے ابراہیم بن محمد شافعی نے بیان کیا وہ کہتے تھے ہم سے سفیان نے زہری سے انہوں نے عمرہ سے انہوں نے حضرت عائشہ سے نقل کر کے بیان کیا کہ وہ کہتی تھیں رسول اللہ فرماتے تھے کہ میں (ایک مرتبہ) جنت میں گیا تو میں نے پڑھنے کی آواز سنی میں نے پوچھا کہ یہ کون شخص ہے تو کسی نے کہا کہ یہ حارثہ بن نعمان ہیں پھر رسول اللہ نے فرمایا کہ اسی طرح کی نیکی تم سب کو کرنا چاہیے یہ اپنی والدہ کی بہت اطاعت کیا کرتے تھے۔

اور ابو نعیم نے ذکر کیا ہے کہ وہ شخص جو اپنی والدہ کی اطاعت زیادہ کرتے تھے حارثہ بن ربیع تھے مگر یہی قول صحیح ہے۔ یہ ان اسی آدمیوں میں تھے جو غزوہ حنین میں رسول اللہ ﷺ کے ہمراہ ثابت قدم رہے جبکہ اور لوگ بھاگ گئے تھے حارثہ نہیں بھاگے۔ آخر میں نابینا ہو گئے تھے پس انہوں نے ایک رسی اپنے مصلیٰ سے دروازے تک باندھ دی تھی اور اپنے پاس ایک زنبیل رکھے رہتے تھے اس میں چھوہارے بھر لیتے تھے جب کوئی مسکین آتا اور سلام کرتا تو یہ اس رسی کو پکڑ کر اپنے مصلیٰ سے دروازے تک آتے اور اس کو

چھوہارے دیتے ان کے گھروالے کہتے تھے کہ ہم آپ کی خدمت کر دیا کریں مگر یہ (منظور نہ کرتے تھے اور) اور کہتے تھے کہ میں نے رسول اللہ سے سنا ہے آپ فرماتے تھے کہ مسکین کو دینا بری موت سے بچاتا ہے۔ ابن اسحاق نے ان لوگوں کے نام میں جو انصار کے قبیلہ خزرج کی شاخ بنی ثعلبہ سے غزوہ بدر میں شریک تھے حارثہ بن نعمان بن رافع بن زید بن عبید بن ثعلبہ بن غنم بن مالک کا نام لکھا ہے اور موسیٰ بن عقبہ نے ابن شہاب سے نقل کیا ہے کہ بدر میں انصار کی شاخ بنی نجار سے حارثہ بن نعمان شریک تھے یہی ہیں جو رسول اللہ ﷺ کی طرف سے ہو کے گزرے تھے اور آپ جبرئیل کے پاس بیٹھے ہوئے تھے۔ ان کا تذکرہ تینوں نے لکھا ہے اور ابن اسحاق نے ان کے نسب میں اختلاف کیا ہے انہوں نے کہا ہے نعمان بن رافع اور ابن مالک نے بھی ان کی موافقت کی ہے اور پہلا نسب ابو عمر کا بیان کیا ہوا ہے۔ انہوں نے نعمان بن نفع کہا ہے کلبی نے ان کی موافقت کی ہے۔

۱۰۰۴۔ حضرت حارثہ بن نعمان خزاعی

حضرت حارثہ بن نعمان خزاعی۔ کنیت ان کی ابو شریح۔ عسکری یعنی علی بن سعید نے افراد میں ان کو ذکر کیا ہے ان کے نام میں اختلاف ہے لہذا میں ان کا ذکر ایک دوسرے مقام میں بھی کروں گا۔ ان کا تذکرہ ابو موسیٰ نے لکھا ہے۔

۱۰۰۵۔ حضرت حارثہ بن وہب خزاعی

حضرت حارثہ بن وہب خزاعی۔ عبید اللہ بن عمر بن خطاب کے اخیافی بھائی ہیں۔ ان سے ابو اسحاق سہمی نے اور معبد بن خالد جہنی نے روایت کی ہے۔ ہمیں اسماعیل بن عبید اللہ وغیرہ نے اپنی سند سے ابو عیسیٰ یعنی محمد بن عیسیٰ تک خبر دی وہ کہتے تھے ہم سے محمود بن غیلان نے بیان کیا وہ کہتے تھے ہمیں ابو نعیم نے خبر دی وہ کہتے تھے ہمیں سفیان نے معبد بن خالد سے نقل کر کے خبر دی وہ کہتے تھے میں نے حارثہ بن وہب خزاعی سے سنا کہ وہ کہتے تھے میں نے رسول اللہ ﷺ سے سنا آپ فرماتے تھے کیا میں تمہیں اہل جنت کے حالات بتاؤں ہر کمزور مسکین کہ اگر اللہ پر بھروسہ کر کے قسم کھالے تو اللہ اس کو پوری کرے کیا میں تمہیں اہل دوزخ کے حالات نہ بتاؤں ہر سرکش جواظ مغرور۔ یہ حدیث صحیح ہے ان کا تذکرہ تینوں نے لکھا ہے۔

جواظ کے معنی بعض لوگوں نے یہ بیان کئے ہیں کہ مال جمع کرے اور بخیل ہو اور بعض لوگوں نے یہ بیان کئے ہیں کہ فرہ جیلہ جو اور مختال بعض لوگوں نے کہا ہے پستہ قامت تو ندیل۔

۱۰۰۶۔ حضرت حازم انصاری

حضرت حازم انصاری۔ حضرت جابر بن عبد اللہ نے روایت کی ہے کہ حضرت معاذ بن جبل نے (ایک مرتبہ) انصار کو نماز مغرب پڑھائی (اور قرأت میں خوب طول دیا) حازم انصاری نہ ٹھہر سکے (اور اپنی نماز علیحدہ پڑھ کے چل دیئے) پس حضرت معاذ ان پر غصہ ہوئے حازم نبی کے حضور میں گئے اور عرض کیا کہ معاذ نے ہمیں بہت طویل نماز پڑھائی تو نبی ﷺ نے معاذ سے فرمایا کہ کیا تم فتنہ میں ڈالنے والے ہو اے معاذ لوگوں پر تخفیف کرو کیونکہ ان میں مریض بھی ہیں اور ضعیف بھی ہیں اور بوڑھے بھی ہیں۔ ان کا تذکرہ ابو موسیٰ نے لکھا ہے اور انہوں نے کہا ہے کہ اس روایت میں ان کا نام حازم بتایا گیا ہے اور ایک روایت میں ہے کہ وہ حزام بن ملحان تھے اور بعض لوگوں کا قول ہے کہ وہ حزام بن ابی کعب تھے اور بعض کا قول ہے کہ وہ سلیم تھے۔ واللہ اعلم

۱۰۰۷۔ حضرت حازم بن ابی حازم احمسی

حضرت حازم بن ابی حازم احمسی۔ والد ہیں قیس بن ابی حازم کے۔ ابو حازم کا نام عبدعوف بن حارث ہے۔ حازم اور ان کے بھائی قیس دونوں رسول اللہ ﷺ کے زمانے میں مسلمان ہو چکے تھے مگر آپ کو دیکھا نہیں۔ حازم جنگ صفین میں حضرت علی رضی اللہ عنہ کے ہمراہ قبیلہ احمس اور بجیلہ کے جھنڈے کے نیچے شہید ہوئے۔ ان کا تذکرہ ابو عمر نے لکھا ہے۔

۱۰۰۸۔ حضرت حازم بن حرمہ

حضرت حازم بن حرمہ بن مسعود غفاری۔ بعض لوگ ان کو اسلمی کہتے ہیں ان سے صرف ایک حدیث مروی ہے۔ ہمیں ابوالفرج یحییٰ بن محمود اصہبانی نے اپنی سند سے ابو بکر یعنی احمد بن عمرو بن ضحاک تک خبر دی وہ کہتے تھے ہم سے ابراہیم بن منذر حزامی نے بیان کیا وہ کہتے تھے ہمیں محمد بن معن نے خبر دی وہ کہتے تھے مجھ سے خالد بن سعید نے بیان کیا وہ کہتے تھے مجھ سے ابو زینب نے جو حازم بن حرمہ کے غلام تھے حازم بن حرمہ سے انہوں نے نبیؐ سے روایت کر کے بیان کیا کہ آپ نے فرمایا لا حول ولا قوۃ الا باللہ ایک خزانہ ہے جنت کے خزانوں میں سے۔ ان کا تذکرہ تینوں نے لکھا ہے۔

۱۰۰۹۔ حضرت حازم بن حرام

حضرت حازم بن حرام اور بعض لوگ کہتے ہیں حزام خزامی۔ عقیلی نے ان کو صحابہ میں ذکر کیا ہے۔ ان کی حدیث مدرک بن سلیمان بن عقبہ بن شیبہ بن حازم نے اپنے والد سے انہوں نے ان کے دادا شیبہ سے انہوں نے اپنے والد حازم سے روایت کی ہے کہ وہ نبیؐ کے حضور میں گئے حضرت نے پوچھا کہ تمہارا کیا نام ہے انہوں نے کہا حازم حضرت نے فرمایا نہیں بلکہ تمہارا نام مطعم ہے۔ ابو عمر نے ان کو خزامی قرار دیا ہے اور ابن مندہ نے ان کو جذامی لکھا ہے۔ ابن مندہ وغیرہ نے (ان کے راوی کا نام) مدرک بن سلیمان لکھا ہے اور دارقطنی اور عبد الغنی نے بجائے مدرک بن سلیمان کے محمد بن سلیمان لکھا ہے۔ یہ ابن ماکولا کا قول ہے۔ ان کا تذکرہ تینوں نے لکھا ہے۔

۱۰۱۰۔ حضرت حازم

حضرت حازم۔ یہ ایک دوسرے شخص ہیں عبدان نے ان کی حدیث ذکر کی ہے انہوں نے کہا ہے کہ رسول اللہ ﷺ نے صدقہ فطر کو روزہ دار کے لئے تمام لغو اور فحش باتوں سے پاکی کا سبب قرار دیا ہے جو شخص اس کو قبل نماز (عید) کے ادا کر دے اس کے لئے زکوٰۃ کا ثواب ہوگا اور جو شخص بعد نماز کے ادا کرے اس کو (معمولی) صدقہ کا ثواب ہوگا ان کا تذکرہ ابو عمر نے لکھا ہے۔

۱۰۱۱۔ حضرت حاطب بن ابی بلتعہ

حضرت حاطب بن ابی بلتعہ۔ ابو بلتعہ کا نام عمرو بن عمیر بن سلمہ۔ بنی خالفہ سے ہیں جو ایک شاخ ہے نخم کی اور ابن ماکولانے کہا ہے کہ (ان کا نسب اس طرح ہے) حاطب بن ابی بلتعہ بن عمرو بن عمیر بن سلمہ بن صعوب بن سہل بن عتیک بن سعاد بن راشدہ بن یزید بن نخم بن عدی۔ بنی اسد کے حلیف ہیں۔ کنیت ان کی ابو عبد اللہ ہے اور بعض لوگ کہتے ہیں ابو محمد اور بعض لوگوں کا بیان ہے کہ یزید۔ نہج سے ہیں اور حلیف ہیں بنی اسد بن عبد العزلی کے بعد اس کے حضرت زبیر بن عوام بن خویلد بن اسد کے حلیف ہوئے

اور بعض لوگ کہتے ہیں کہ یہ عبید اللہ بن حمید بن زبیر بن حارث بن اسد کے غلام تھے انہوں نے ان کو مکاتب لے کر دیا تھا انہوں نے اپنا بدل کتابت فتح مکہ کے دن ادا کر دیا۔ جنگ بدر میں شریک تھے۔ یہ موسیٰ بن عقبہ کا اور ابن اسحاق کا قول ہے۔ حدیبیہ میں شریک تھے۔ اللہ تعالیٰ نے ان کے ایمان کی شہادت دی تھی اپنے اس قول میں یا ایہا الذین آمنوا لا تتخذوا عدوی وعدوکم اولیاء۔ الآیہ (الممتحنہ: ۱) ”اے ایمان والوں میرے دشمنوں اور اپنے دشمنوں کو دوست نہ بناؤ۔“

اس سورت کے نزول کا سبب وہ ہے جو ہم سے اسماعیل بن عبید اللہ وغیرہ نے اپنی سند سے بیان کیا وہ محمد بن عیسیٰ سے نقل کرتے تھے کہ انہوں نے کہا ہمیں ابن ابی عمر نے خبر دی وہ کہتے تھے ہمیں سفیان نے عمرو بن دینار سے انہوں نے حسین بن محمد سے انہوں نے عبید اللہ بن ابی رافع سے نقل کر کے خبر دی وہ کہتے تھے میں نے علی بن ابی طالب رضی اللہ عنہ سے سنا وہ کہتے تھے کہ رسول اللہ ﷺ نے مجھے اور زبیر بن عوام کو اور مقداد کو بھیجا فرمایا کہ جاؤ یہاں تک کہ جب (مقام) روضہ خانہ میں پہنچو تو وہاں ایک بڑھیا ملے گی اس کے پاس ایک خط ہے اس خط کو اس سے لے کر میرے پاس لے آؤ۔

چنانچہ ہم بہت تیزی کے ساتھ گھوڑوں کو دوڑاتے ہوئے چلے یہاں تک کہ اس مقام میں پہنچ گئے وہ بڑھیا ہمیں ملی ہم نے کہا کہ خط نکال اس نے کہا میرے پاس کوئی خط نہیں ہے ہم لوگوں نے کہا کہ تجھے یقیناً خط نکالنا ہوگا۔ ورنہ ہم تجھے برہنہ کریں گے۔ حضرت علی رضی اللہ عنہ کہتے تھے یہ سن کے اس نے اپنے جوڑے سے خط نکالا ہم وہ خط رسول اللہ کے پاس لے آئے اس خط میں حاطب بن ابی بلتعہ کی طرف سے چند مشرکین مکہ کے نام تحریر تھے۔ حاطب بن ابی بلتعہ نے انہیں نبی کے بعض معاملات کی خبر دی تھی حضرت نے فرمایا کہ اے حاطب یہ کیا بات تھی حاطب نے عرض کیا کہ یا رسول اللہ ﷺ میرے معاملہ میں عجلت نہ فرمائیے۔ (اصل بات یہ ہے کہ) میں ایک شخص ہوں کہ قریش میں مل گیا ہوں درحقیقت قریش سے نہیں ہوں اور آپ کے ساتھ جو اور مہاجرین ہیں مکہ میں ان کی قرابتیں ہیں جن کی وجہ سے اپنے گھر والوں کی اور مال کی (جو مکہ میں ہے) حفاظت کرتے ہیں پس جبکہ ان میں میری کوئی رشتہ داری نہیں ہے تو میں نے یہ چاہا کہ میں کچھ احسان ان پر کروں جس کی وجہ سے وہ میرے اعزہ کی (جو مکہ میں ہیں) حفاظت کریں (اسی غرض سے میں نے یہ خط لکھا تھا) میں نے کفر کی وجہ سے یا اپنے دین سے پھر کر یا کفر سے راضی ہو کر یہ کام نہیں کیا۔

پس رسول اللہ نے فرمایا کہ یہ سچ کہتے ہیں۔ حضرت عمر نے عرض کیا کہ یا رسول اللہ (حکم ہو تو) اس منافق کی گردن مار دوں رسول اللہ نے فرمایا (نہیں یہ غزوہ بدر میں شریک ہو چکے ہیں اور اللہ اہل بدر کے حال سے مطلع ہے لہذا اس نے فرما دیا ہے اعملوا ما شئتم فقد غفرت لکم ”تم جو چاہو کرو میں نے تمہیں بخش دیا۔ ۱۲“ حضرت علی رضی اللہ عنہ کہتے ہیں کہ انہیں کے حق میں یہ سورت نازل ہوئی یا ایہا الذین آمنوا لا تتخذوا عدوی وعدوکم اولیاء تلقون الہیم بالموءدۃ اس حدیث کو ابو عبد الرحمن سلمی نے حضرت علی سے روایت کیا ہے اس خط کا واقعہ یوں ہے کہ نبی نے جب سال فتح مکہ میں مکہ جہاد کا ارادہ فرمایا تو اللہ سے دعا کی کہ کفار قریش کو اس کی اطلاع نہ ہونے پائے حاطب نے انہیں رسول اللہ کے ارادہ جہاد سے خبردار کرنے کے لئے یہ خط لکھا پس اللہ نے اپنے رسول کو اس سے آگاہ کر دیا چنانچہ آپ نے حضرت علی کو اور زبیر کو بھیجا اور اس کا یہی واقعہ ہوا

۱۔ مکاتب اس غلام کو کہتے ہیں۔ جس سے اس کا مالک یہ کہہ دے کہ تم اس قدر روپیہ مجھے دے دو تو آزاد ہو جاؤ گے یہ معاملہ بذریعہ تحریر و کتابت کے ہوا کرتا تھا۔ جو روپیہ غلام دیتا اس کو بدل کتابت کہتے تھے۔

جو ہم ذکر کر چکے۔

حاطب کو رسول اللہ نے ۶ ہجری میں مقوقس شاہ اسکندریہ کے پاس بھیجا تھا (چنانچہ جب یہ اسکندریہ پہنچے تو) مقوقس نے ان کو اپنے پاس بلوایا اور کہا کہ مجھ سے اپنے صاحب کی حالت بیان کرو کیا وہ نبی نہیں ہیں حاطب کہتے تھے میں نے کہا ہاں بے شک وہ اللہ کے رسول ہیں مقوقس نے کہا پھر انہوں نے اپنی قوم پر بددعا کیوں نہ کی جب کہ ان کی قوم نے ان کو ان کے شہر سے نکالا حاطب کہتے تھے میں نے مقوقس کو یہ جواب دیا کہ عیسیٰ بن مریم کی نسبت تو آپ خود کہتے ہیں کہ وہ خدا کے رسول تھے پھر جب ان کو ان کی قوم نے سولی دینے کا ارادہ کیا تو انہوں نے کیوں نہ انہیں بددعا دی یہاں تک کہ ان کو اللہ نے آسمان پر اٹھالیا مقوقس نے کہا تم نے اچھا جواب دیا تم حکیم ہو اور حکیم کے پاس سے آئے ہو اور مقوقس نے ان کے ساتھ رسول اللہ ﷺ کے لئے ہدیہ بھیجا تھا اسی ہدیہ میں ماریہ قبطیہ اور ان کی بہن سیرین بھی تھیں اور ایک لونڈی اور تھی پس ماریہ کو تو رسول اللہ ﷺ نے اپنے لئے رکھ لیا اور وہی ابراہیم فرزند نبی صلی اللہ علیہ وسلم کی والدہ ہیں اور سیرین کو آپ نے حسان بن ثابت کے حوالہ کر دیا وہ ان کے بیٹے عبدالرحمن کی ماں ہیں اور دوسری لونڈی آپ نے ابو جہم بن حذیفہ عدوی کو دے دی مقوقس نے حاطب کے ہمراہ کچھ لوگ بھی کر دیئے تھے جو ان کو امن کے مقام تک پہنچا دیں۔ حاطب کی وفات ۳۰ ہجری میں ہوئی۔ حضرت عثمان نے ان کے جنازہ کی نماز پڑھائی تھی۔ اس وقت ان کی عمر پینسٹھ سال کی تھی۔ یحییٰ بن عبدالرحمن بن حاطب حاطبی نے اپنے والد سے انہوں نے ان کے دادا حاطب سے انہوں نے نبی ﷺ سے روایت کی ہے کہ آپ نے فرمایا جو شخص جمعہ کے دن غسل کرے اور عمدہ لباس پہنے اور (سورے سے) جامع مسجد جائے اور (امام کے) قریب بیٹھے تو یہ بات اس کے لئے دوسرے جمعہ تک (تمام گناہوں سے) کفارہ ہو جائے گی۔ ان کا تذکرہ تینوں نے لکھا ہے۔

۱۰۱۲۔ حضرت حاطب بن حارث

حضرت حاطب بن حارث بن معمر بن حبیب بن وہب بن حذافہ بن جمح جمحی۔ سرزمین حبش میں ان کی وفات ہوئی۔ جب یہ وہاں ہجرت کر کے گئے تھے یہ وہاں جب گئے تھے تو ان کے ہمراہ ان کی بیوی فاطمہ بنت مجلل عامریہ بھی تھیں وہیں ان سے ان کے دونوں بیٹے محمد اور حارث پیدا ہوئے۔ یہ ابو عمر کا قول ہے اور ابن مندہ نے (اس طرح) لکھا ہے حاطب بن حارث بن معمر بن حبیب انہوں نے سرزمین حبش کی طرف ہجرت کی تھی اور ان کے ساتھ ان کی بیوی فاطمہ اور ان کے دونوں بیٹے محمد اور حارث بھی تھے اور انہوں نے ابن اسحاق سے حبش کی طرف ہجرت کرنے والوں کے نام میں حاطب بن حارث بن مغیرہ ابن حبیب بن حذافہ جمحی کا نام بھی نقل کیا ہے مگر یہ وہم ہے جو بروایت یونس بن بکیر کے ابن اسحاق سے منقول ہے اور اسی کو ابن ہشام نے بکائی سے انہوں نے ابن اسحاق سے صحت کے ساتھ نقل کیا ہے اور کہا ہے کہ حاطب بن حارث بن معمر بن حبیب بن وہب بن حذافہ۔ سلمہ نے بھی ابن اسحاق سے ایسا ہی روایت کیا ہے شاید یہ وہم یونس سے ہوا ہے یا اور کسی راوی سے جو اس سند میں ہے۔ واللہ اعلم ان کا تذکرہ تینوں نے لکھا ہے۔

۱۰۱۳۔ حضرت حاطب بن عبدالعزیٰ

حضرت حاطب بن عبدالعزیٰ بن ابی قیس بن عبدود بن نصر بن مالک بن حسل بن عامر بن لوی عبداللہ بن صالح نے اپنے والد

سے انہوں نے بشیر بن تیم وغیرہ سے ان کا تذکرہ نقل کیا ہے ان لوگوں نے کہا ہے کہ بنی عامر بن لوی میں سے حاطب ابن عبدالعزی مولفۃ القلوب میں سے تھے۔ ابو موسیٰ نے ان کا تذکرہ مختصر لکھا ہے۔

۱۰۱۴۔ حضرت حاطبؓ بن عمرو بن عبد شمس

حضرت حاطبؓ بن عمرو بن عبد شمس بن عبدود بن نصر بن مالک بن حسل بن عامر بن لوی۔ بہل اور سلیط اور سکران کے بھائی ہیں۔ ان کا تعلق بنی عمرو سے ہے۔ رسول اللہ کے ارقم بن ابی الارقم کے گھر میں تشریف لے جانے سے پہلے اسلام لے آئے تھے سر زمین حبش کی طرف دونوں ہجرتیں انہوں نے کی تھیں ایک قول کے موافق حبش کی طرف ہجرت کرنے والوں میں یہ سب سے پہلے تھے۔ بدر میں رسول اللہ کے ہمراہ شریک تھے۔ موسیٰ بن عقبہ نے اور ابن اسحق نے اور واقدی نے ان لوگوں کے نام میں جنہوں نے حبش کی طرف ہجرت کی اور غزوہ بدر میں بھی شریک ہوئے حاطب بن عمرو کا نام لکھا ہے۔ جو بنی عامر بن لوی میں سے تھے بعض لوگ ان کو ابو حاطب بھی کہتے ہیں کنیت میں انشاء اللہ اس کا بیان ہوگا۔ ان کا تذکرہ تینوں نے لکھا ہے۔

۱۰۱۵۔ حضرت حاطبؓ بن عمرو بن عتیک

حضرت حاطبؓ بن عمرو بن عتیک بن امیہ بن زید بن مالک بن عوف بن عمرو بن عوف بن مالک بن اوس انصاری اوس غزوہ بدر میں شریک تھے۔ ابن اسحق نے شرکاء بدر میں ان کو ذکر نہیں کیا۔ ان کا تذکرہ ابو عمر نے لکھا ہے۔

۱۰۱۶۔ حضرت حامدؓ صاندی کوئی

حضرت حامدؓ صاندی کوئی۔ ابوالفتح ازدی نے ان کو ذکر کیا ہے اور کہا ہے کہ یہ صحابی ہیں مگر ان کی کوئی حدیث نہیں نقل کی۔ ان کا تذکرہ ابو موسیٰ نے لکھا ہے اور کہا ہے کہ میں سمجھتا ہوں کہ کسی اور نے بھی ان کا ذکر کیا ہے اور ان کو قبیلہ ازد کی طرف منسوب کر دیا ہے۔

باب الحاء والباء

۱۰۱۷۔ حضرت حبابؓ بن جبیر

حضرت حبابؓ بن جبیر۔ بنی امیہ کے حلیف تھے۔ عرفظ بن حباب ان کے بیٹے ہیں۔ یہ غزوہ طائف میں نبی ﷺ کے ہمراہ شہید ہو گئے تھے۔ ابو عمر نے ان کا تذکرہ مختصر لکھا ہے۔

۱۰۱۸۔ حضرت حبابؓ بن جزء

حضرت حبابؓ بن جزء بن عمرو بن عامر بن عبدالرزاق بن ظفر انصاری ظفیری۔ طبری نے ان کا ذکر شرکاء بدر میں کیا ہے اور ابن شاہین نے ان کو صحابہ میں ذکر کیا ہے۔ ان کا تذکرہ ابو عمر اور ابو موسیٰ نے لکھا ہے۔ ابن ماکولانے کہا ہے کہ جزء بفتح جیم و سکون زاء ہے اور بعد اس کے ہمزہ ہے انہیں کی اولاد میں سے حباب بن جزء بن عمرو بن عامر انصاری ہیں وہ صحابی ہیں احد میں اور اس کے بعد کے تمام غزوات میں شریک ہوئے اور جنگ قادسیہ میں شہید ہوئے اور مصعب نے ابن قدامح سے نقل کیا ہے کہ ان کا نام حباب بن

جزی ہے بضم جیم مگر پہلا ہی قول زیادہ صحیح ہے۔

۱۰۱۹۔ حضرت حبابؓ بن زید

حضرت حبابؓ بن زید بن تیم بن امیہ بن خفاف بن بیاضہ بن خفاف بن سعید بن مرہ بن مالک بن اوس انصاری بیاضی احد میں مع اپنے بھائی حاجب بن زید کے شریک تھے اور جنگ یمامہ میں شہید ہوئے ان کا تذکرہ ابو عمر اور ابو موسیٰ نے مختصر لکھا ہے۔

۱۰۲۰۔ حضرت حبابؓ بن عبد اللہ

حضرت حبابؓ بن عبد اللہ ابی بن سلول۔ ان کا نام حباب تھا اور ان کے والد کی کنیت انہیں کے نام پر تھی۔ (یعنی ابو حباب) مگر جب یہ اسلام لائے تو نبیؐ نے ان کا نام عبد اللہ رکھا۔ ان کا ذکر انشاء اللہ تعالیٰ عبد اللہ کے نام میں پورا کیا جائے گا۔ یہی ہیں جنہوں نے رسول اللہؐ سے اپنے باپ کے قتل کی اجازت مانگی تھی جبکہ ان سے نفاق کی باتیں ظاہر ہوئیں مگر حضرت نے ان کو اجازت نہیں دی۔ ان کا ذکر ابن مندہ اور ابو نعیم نے لکھا ہے۔

۱۰۲۱۔ حضرت حبابؓ بن عمرو

حضرت حبابؓ بن عمرو۔ ابو الیسر انصاری کے بھائی ہیں۔ ان کا شمار اہل مدینہ میں ہے۔ یونس بن بکر نے محمد بن اسحاق سے انہوں نے خطاب بن صالح سے انہوں نے اپنی والدہ سے انہوں نے سلامہ بنت معقل سے روایت کی ہے کہ وہ کہتی تھیں میرے چچا زمانہ جاہلیت میں آئے اور انہوں نے مجھے حباب بن عمرو کے ہاتھ فروخت کر ڈالا حباب نے مجھ سے خلوت کی چنانچہ مجھ سے ان کا بیٹا عبد الرحمن پیدا ہوا پھر جب حباب کی وفات ہوئی اور انہوں نے (اپنے اوپر) کچھ قرض چھوڑا تو ان کی بیوی نے مجھ سے کہا کہ اے سلامہ اب تم قرض کی بابت نیچی جاؤ گی! میں نے جواب دیا کہ اگر اللہ نے میرے لئے یہ مقدر کر دیا ہے تو میں اس پر صبر کروں گی پھر میں رسول اللہ کے پاس گئی اور میں نے اپنا سب حال آپ سے بیان کیا آپ نے پوچھا کہ حباب کے ترکہ کا مالک کون ہے لوگوں نے کہا ان کے بھائی ابو الیسر بن عمرو تو رسول اللہ نے (ابو الیسر سے) سے فرمایا کہ اسے آزاد کر دو اور جب تم سننا کہ میرے پاس کوئی غلام آیا ہے تو تم میرے پاس آنا میں اس کے عوض میں تمہیں غلام دے دوں گا۔

چنانچہ ان لوگوں نے مجھے آزاد کر دیا پھر رسول اللہ صلی اللہ علیہ وسلم کے پاس غلام آئے تو رسول اللہ صلی اللہ علیہ وسلم نے ابو الیسر کو بلایا اور فرمایا کہ ان غلاموں میں سے کوئی غلام اپنے بھتیجے کے لئے لے لو۔ اس حدیث کو احمد بن حنبل نے اسحاق بن ابراہیم سے انہوں نے سلمہ بن فضل سے انہوں نے ابن اسحاق سے روایت کیا ہے اور انہوں نے اس حدیث کو اسی طرح ذکر کیا ہے اور ان کا نام سلامہ بتایا ہے اور بعض متأخرین نے اس حدیث کو ابن اسحاق سے نقل کیا ہے اور کہا ہے کہ وہ خطاب سے روایت کرتے ہیں اور وہ اپنی والدہ سے وہ سلمہ بنت معقل سے حالانکہ ان کا نام سلامہ ہے اس میں کسی کا اختلاف نہیں۔ بعض لوگوں نے (اس صحابی کا نام بجائے حباب کے) حاتم بیان کیا ہے جو اپنے مقام میں انشاء اللہ تعالیٰ بیان کیا جائے گا۔ ان کا تذکرہ ابن مندہ اور ابو نعیم نے لکھا ہے۔

! اس وقت تک کہ حکم نازل نہ ہوا تھا کہ جس لونڈی سے اولاد پیدا ہو جائے وہ آزاد ہو جاتی ہے۔

۱۰۲۲۔ حضرت حباب بن قنیظی

حضرت حباب بن قنیظی۔ ان کی والدہ صعہ بنت تہان ہیں جو بہن ہیں ابوالبہشم بن تہان کی۔ احد کے دن شہید ہوئے ابن شہاب نے کہا ہے کہ رسول اللہ کے ہمراہ جو مسلمان انصار کی شاخ بنی نبیت سے شہید ہوئے تھے ان میں حباب بن قنیظی بھی تھے اور ابن اسحاق نے کہا ہے کہ یہ بنی عبدالاشہل سے تھے۔ ان کا تذکرہ تینوں نے لکھا ہے میں کہتا ہوں کہ عبدالاشہل بھی نبیت کی شاخ ہے کیونکہ نبیت لقب ہے عمرو بن مالک بن اوس کا اور عبدالاشہل بیٹے ہیں جشم بن حارث بن جزرج بن عمرو نبیت کے ان کا تذکرہ ابو عمر اور ابو موسیٰ نے نے خای معجمہ اور بای موحده کی ردیف میں کیا ہے اور امیر ابو نصر نے حباب بحاے مہملہ مضمومہ کی ردیف میں لکھا ہے کہ حباب بن قنیظی انصاری احد کے دن شہید ہوئے ان کی والدہ صعہ بنت تہان ہیں اور موافق روایت مروزی کے ابن ایوب سے اور ان کی ابن سعد سے ابن اسحاق نے ان کا نام جناب بن قنیظی جمیم کے ساتھ لکھا ہے۔

۱۰۲۳۔ حضرت حباب بن منذر

حضرت حباب بن منذر بن جموح بن زید بن حرام بن کعب بن غنم بن کعب بن سلمہ انصاری خزرجی سلمی کنیت ان کی ابو عمر اور بعض لوگ کہتے ہیں ابو عمرو غزوہ بدر میں جب یہ شریک ہوئے تو ان کی عمر تیس سال کی تھی۔ واقدی وغیرہ نے ایسا ہی کہا ہے اور ان سب لوگوں نے کہا ہے کہ یہ غزوہ بدر میں شریک تھے مگر ابن اسحاق نے کہا ہے کہ صحیح یہ ہے کہ بدر میں شریک تھے ان کو لوگ اہل الراہی کہتے تھے۔ ہمیں عبداللہ بن احمد بن علی بغدادی نے اپنی سند سے ابن اسحاق تک خبر دی وہ کہتے تھے مجھ سے یزید بن رومان نے عروہ بن زبیر سے روایت کر کے بیان کیا نیز ابن اسحاق نے کہا ہے کہ مجھ سے زہری نے اور محمد بن یحییٰ بن حبان نے اور عاصم بن عمر بن قتادہ نے اور عبداللہ بن ابی بکر وغیرہ ہمارے علمائے غزوہ بدر کے واقعات میں بیان کیا ہے کہ رسول اللہ ﷺ نے یہ ارادہ کیا کہ قریش سے پہلے پانی پر پہنچ جائیں۔

چنانچہ جب سب سے پہلا پانی مقام بدر کا ملا اور حضرت وہاں اترے تو حباب بن منذر بن جموح نے عرض کیا کہ یا رسول اللہ صلی اللہ علیہ وسلم اس مقام میں جو اللہ نے آپ کو اتار دیا ہے کیا ہم کو اختیار نہیں ہے کہ یہاں سے آگے بڑھیں یا پیچھے ہٹیں یا رائے صائب اور لڑائی کے طریقے جس بات کو مقتضی ہوں اس کے کرنے کا ہمیں اختیار ہے۔ اللہ نے فرمایا ہاں رائے صائب اور لڑائی کے طریقے جس بات کو مقتضی ہو اس کے کرنے کا اختیار ہے۔

پس حباب نے عرض کیا کہ یا رسول اللہ ﷺ اس مقام کو منزل نہ بنائیے بلکہ یہاں سے چلے یہاں تک کہ جس قدر کنویں ہیں سب آپ کی پس پشت رہ جائیں پھر جس قدر کنویں ہیں سب کا پانی خشک کر دیا جائے سو ایک کنویں کے اور اس کنویں پر ایک حوض بنوادجئے تاکہ ہم کافروں سے لڑیں ہمیں پانی پینے کو ملے اور ان لوگوں کو نہ ملے یہاں تک کہ اللہ تعالیٰ ہمارے اور ان کے درمیان میں فیصلہ کر دے رسول اللہ صلی اللہ علیہ وسلم فرمایا کہ تم نے عمدہ رائے بتائی پھر آپ نے ایسا ہی کیا۔ حباب تمام مشاہد میں رسول اللہ کے ہمراہ شریک تھے اور انہیں نے سفیفہ بنی ساعدہ میں جب حضرت ابو بکر صدیق رضی اللہ عنہ سے لوگ بیعت کرنے لگے کہا تھا

کہ میں اس معاملہ میں مثل جزیل محکم ۱ اور عذیق مرجب ۲ کے ہوں ایک خلیفہ ہم میں سے (یعنی انصار میں سے) اور ایک خلیفہ تم میں سے (یعنی مہاجرین میں سے) ہونا چاہیے۔ حباب کی وفات حضرت عمر بن خطاب رضی اللہ عنہ کی خلافت میں ہوئی۔ ان سے ابوالطفیل یعنی عامر بن وائل نے روایت کی ہے۔ ان کا تذکرہ تینوں نے لکھا ہے۔

۱۰۲۴۔ حضرت حبابؓ انصاری

حضرت حبابؓ انصاری۔ سعید بن مسیب نے روایت کی ہے وہ کہتے تھے مجھے خبر ملی ہے کہ نبی صلی اللہ علیہ وسلم نے ایک انصاری مرد کا نام جو حباب تھا بدل دیا تھا اور فرمایا تھا کہ حباب ایک شیطان کا نام ہے اور ان کا تذکرہ ابن مندہ نے لکھا ہے اور میں ان حباب کو عبد اللہ بن عبد اللہ بن ابی بن سلول سمجھتا ہوں۔ جن کا ذکر اوپر ہو چکا ہے۔

۱۰۲۵۔ حضرت حبانؓ

حضرت حبانؓ بفتح حاء و بای موحده مشدودہ۔ یہ حبان بیٹے ہیں منقذ بن عمرو بن عطیہ بن خضاء بن مبذول بن عمرو بن غنم بن مازن بن نجار کے انصاری ہیں خزر جی ہیں مازنی ہیں صحابی ہیں۔ احد میں اور اس کے بعد کے تمام مشاہد میں شریک تھے۔ انہوں نے زینب صغری بنت ربیعہ بن حارث بن عبدالمطلب سے نکاح کیا تھا اور ان کے لطن سے یحییٰ بن حبان اور واسع بن حبان پیدا ہوئے تھے۔ یہ دادا ہیں محمد بن یحییٰ بن حبان استاد امام مالک کے یہی ہیں جن سے نبی صلی اللہ علیہ وسلم نے فرمایا تھا کہ جب تم خرید فروخت کیا کرو تو کہہ دیا کرو کہ لا خلابتہ ان کی زبان میں کچھ نقل تھا پس جب یہ کوئی چیز مول لیتے تو کہتے لا خیابتہ ان کو بوجہ نقصان عقل خرید فروخت میں گھاٹا ہو جاتا تھا۔ (اسی وجہ سے نبی صلی اللہ علیہ وسلم نے اس کلمہ کے کہنے کی ان کو تعلیم فرمائی تھی) حضرت عثمان رضی اللہ عنہ کی خلافت میں ان کی وفات ہوئی۔ ان کا تذکرہ تینوں نے لکھا ہے۔

۱۰۲۶۔ حضرت حبانؓ بن نج

حضرت حبانؓ بن نج۔ بکسر حاء اور بعض لوگ کہتے ہیں بفتح حاء مگر کسرہ زیادہ مشہور اور صحیح ہے۔ آخر میں باے موحده اور نون ہے اور بعض لوگ کہتے ہیں یاے تختانیہ ہے اس کا ذکر بھی ہوگا۔ یہ حبان بیٹے ہیں نج صدائی کے۔ نبی صلی اللہ علیہ وسلم کے پاس وفد بن کے آئے تھے اور فتح مصر میں شریک تھے ابن لہیعہ نے بکر بن سوادہ سے انہوں نے زیاد بن نعیم حضرمی سے انہوں نے حبان بن نج صدائی سے روایت کی ہے کہ وہ کہتے تھے میں ایک سفر میں نبی صلی اللہ علیہ وسلم کے ہمراہ تھا نماز صبح کا وقت آ گیا تو آپ نے مجھ سے فرمایا کہ اے قبیلہ صدا کے بھائی اذان دو جب میں اذان دے چکا تو حضرت بلال اقامت کہنے کو آئے رسول اللہ نے فرمایا کہ جو اذان دے وہی اقامت کہے اس روایت میں ایسا ہی ہے۔ اس روایت کو ہناد نے عبدہ اور یعلیٰ سے انہوں نے عبد الرحمن بن انعم سے انہوں نے زیاد بن نعیم سے انہوں نے زیاد بن حارث صدائی سے روایت کیا ہے اور ایسا ہی بیان کیا ہے اور یہ مشہور بھی ہے مگر یہ حدیث بواسطہ افریقی کے

۱۔ جزیل محکم اس لکڑی کو کہتے ہیں جو خارش اذیت کے پاس رکھ دی جاتی ہے تاکہ وہ اس سے اپنے بدن کو کھجلائے اور عذیق مرجب رکن کو کہتے ہیں مطلب ہے کہ میں اس معاملہ کا ایک رکن ہوں۔

۲۔ اس لفظ کے معنی ----- نقصان نہ ہونا چاہیے چونکہ اس زمانے میں دیانت زیادہ تھی لہذا اس لفظ کو سن کر دوسرا شخص خود ہی نقصان دینے سے رک جاتا تھا۔

مروئی ہے اور علمائے حدیث کے نزدیک ضعیف ہے۔ حبان نے نبیؐ سے ایک حدیث طویل روایت کی ہے جس میں یہ مضمون بھی ہے کہ مسلمان کے لئے امارت میں کچھ فائدہ نہیں ہے۔ ان کا تذکرہ تینوں نے لکھا ہے۔

میں کہتا ہوں کہ اذان کی حدیث اور امارت میں بہتری نہ ہونے کی حدیث زیاد بن حارث صدائی سے مروی ہے اور یہ بات بعید ہے کہ یہ دونوں حدیثیں قبیلہ صدا کے دو دو آدمیوں سے مروی ہوں حالانکہ قبیلہ صدا سے نبیؐ کے حضور میں بہت کم لوگ آئے تھے یہ روایت زیاد ہی کی نسبت سے زیادہ مشہور ہے۔

۱۰۲۷۔ حضرت حبان بن حکم سلمی

حضرت حبان بن حکم سلمی۔ ان کو لوگ فرار بھی کہتے ہیں۔ فتح مکہ میں شریک تھے اور ان کے ساتھ بنی سلیم بھی تھے اور جب فتح مکہ کے دن رسول اللہ ﷺ نے قبیلہ بنی سلیم کا جھنڈا باندھا تو فرمایا کہ یہ جھنڈا کس کو دوں لوگوں نے کہا حبان بن حکم فرار کو دیتے رسول اللہ کو فرار کہنا ناپسند ہو اور پھر دوبارہ آپ نے ان سے پوچھا بعد اس کے آپ نے جھنڈا ان کو دے دیا اسی جھنڈے کو لے کر وہ فتح مکہ میں اور حنین میں شریک ہوئے پھر آپ نے جھنڈا ان سے لے لیا اور یزید بن اخص کو دے دیا اور جو بنی زغب یمن سے تھے۔ یہ ایک شاخ ہے قبیلہ سلیم کی ان کا ذکر ابو علی غسانی نے کیا ہے۔

۱۰۲۸۔ حضرت حجاب ابو عقیل انصاری

حضرت حجاب ابو عقیل انصاری۔ کنیت ان کی ابو عقیل انصاری۔ یہ وہی ہیں جن پر منافقوں نے طعن کیا تھا جب یہ ایک صاع چھوہارے خیرات کے لئے لائے تھے پس اللہ نے یہ آیت نازل فرمائی الذین یلمزون المطوعین من المومنین فی الصدقات والذین لا یجدون الا جہدہم فیسخرہم منہم۔ (التوبہ: ۷۹) الایہ سعید نے قنادہ سے اللہ عزوجل کے قول الذین یلمزون المطوعین من المومنین فی الصدقات والذین لا یجدون الا جہدہم ”جو لوگ صدقہ دینے والے مسلمانوں پر طعن کرتے ہیں اور ان لوگوں پر جو اپنی مشقت سے روپیہ حاصل کرتے ہیں۔“ کی تفسیر میں روایت کیا ہے کہ ایک مرتبہ عبدالرحمن بن عوف اپنا نصف مال نبیؐ کے پاس لے آئے اور عرض کیا کہ یا رسول اللہ یہ میرا نصف مال ہے جو میں آپ کے پاس لے آیا ہوں اور نصف اپنے بال بچوں کے لئے چھوڑ آیا ہوں نبیؐ نے فرمایا اللہ تمہیں برکت دے اس چیز میں جو تم نے دی اور جو تم نے باقی رکھی پس منافقوں نے ان پر طعن کیا کہ انہوں نے دکھانے سنانے کے لئے اس قدر دیا ہے پھر ایک انصاری فقراے مسلمین میں سے جن کا نام حجاب تھا اور کنیت ان کی ابو عقیل تھی آئے اور انہوں نے عرض کیا کہ یا رسول اللہ ﷺ میں نے رات بھر رسی بٹی اور وہ دو صاع کھجور کے عوض میں کئی پس ایک صاع تو میں نے اپنے گھر والوں کے لئے رہنے دیا اور ایک صاع یہ ہے۔ منافقوں نے کہا کہ اللہ اور اس کا رسول ابو عقیل کے ایک صاع سے بے نیاز ہیں پس اللہ نے یہ آیت نازل فرمائی استغفر لہم اولا تستغفر لہم ان کا تذکرہ ابن مندہ اور ابو نعیم نے لکھا ہے۔

۱۰۲۹۔ حضرت حبشی بن جنادہ

حضرت حبشی بن جنادہ بن نصر بن اسامہ بن حارث بن معط بن عمرو بن جندل بن مرہ بن صعصعہ۔ مرہ بھائی ہیں عامر بن

صعصعہ کے ان کی اولاد کو سلولی کہتے ہیں ان کی ماں کی طرف نسبت کرتے ہیں جن کا نام سلول بنت ذہل بن شیبان تھا۔ کنیت ان کی ابو الجحوب تھی۔ ان کا شمار اہل کوفہ میں ہے انہوں نے حجۃ الوداع میں نبیؐ کو دیکھا تھا۔ ان سے شعی نے اور ابو اسحق سبعی نے روایت کی ہے۔ اسرائیل نے ابو اسحق سے انہوں نے حبشی بن جنادہ سے روایت کی ہے کہ انہوں نے کہا رسول اللہؐ نے فرمایا جو شخص بے ضرورت سوال کرتا ہے وہ آگ کے انگارے کھاتا ہے۔ ہمیں ابو اسحق یعنی ابراہیم بن محمد بن مہران فقیہ نے اور کئی آدمیوں نے اپنی سند سے ابو عیسیٰ یعنی محمد بن عیسیٰ سے نقل کر کے خبر دی وہ کہتے تھے ہم سے علی بن سعید کندی نے بیان کیا وہ کہتے تھے ہم سے عبدالرحیم بن سلیمان نے مجالد سے انہوں نے شعی سے انہوں نے حبشی بن جنادہ سے نقل کر کے بیان کیا کہ وہ کہتے تھے میں نے رسول اللہؐ سے حجۃ الوداع میں سنا آپ مقام عرفات میں تھے ایک اعرابی آپ کے پاس آیا اور اس نے آپ کی چادر کا کنارہ پکڑ لیا اور آپ سے کچھ مانگا آپ نے اسے دے دیا اور وہ چلا گیا اسی وقت سے سوال کرنا حرام ہو گیا اور رسول اللہؐ نے فرمایا کہ صدقہ مالدار کے لئے اور طاقتور کے لئے حلال نہیں ہے سوا اس شخص کے جو نہایت سخت محتاج ہو اور جو شخص لوگوں سے بغرض تجارت کے سوال کرے گا قیامت کے دن اس کے چہرے پر زخم اور جہنم کے داغ ہوں گے۔ پس اب جس کا جی چاہیے سوال کم کرے جس کا جی چاہے زیادہ کرے۔ ان کا تذکرہ تینوں نے لکھا ہے۔

۱۰۳۰۔ حضرت حبہ بن بعکک

حضرت حبہ بن بعکک۔ کنیت ان کی ابو السناہل بیٹے ہیں بعکک قریشی عامری کے ابو عمر نے ایسا ہی کہا ہے اور ابو موسیٰ نے کہا ہے کہ حبہ جن کی کنیت ابو السناہل ہے بیٹے ہیں۔ بعکک بن حارث بن سباق بن عبدالدار بن قصی کے اور بعض لوگوں نے کہا ہے کہ ان کا نام عمرو ہے ابو موسیٰ کا یہ کہنا ہے کہ قبیلہ عبدالدار سے ہیں صحیح ہے۔ ابو عمر نے بھی کنیت کے باب میں ان کا ذکر اسی طرح کیا ہے جیسا ابو موسیٰ نے کیا اور کلبی نے بھی ان کو اسی طرح ذکر کیا ہے۔ یہ فتح مکہ کے نو مسلموں میں سے ہیں یہی ہیں جنہوں نے سبیعہ اسمیہ سے ان کے شوہر کی وفات کے بعد نکاح کیا تھا۔ ہم ان کا ذکر کنیت کے باب میں انشاء اللہ تعالیٰ کریں گے۔ ان کا تذکرہ ابو عمر نے اور ابو موسیٰ نے لکھا ہے اور ابن ماکولانے کہا ہے کہ ان کا نام حبہ ہے حای مہملہ اور بای موحده کے ساتھ بیٹے ہیں بعکک کے۔ ان کی کنیت ابو السناہل ہے اور بعض لوگوں نے کہا ہے کہ ان کا نام حنہ ہے نون کے ساتھ۔

۱۰۳۱۔ حضرت حبہ بن جوین

حضرت حبہ بن جوین بجلی ثم العرنی۔ کنیت ان کی ابو قدامہ۔ کوفہ کے رہنے والے ہیں۔ حضرت علیؑ کے اصحاب سے ہیں۔ ابو العباس بن عقدہ نے ان کو صحابہ میں ذکر کیا ہے اور انہوں نے یعقوب بن یوسف بن زیاد سے اور احمد بن حسین بن عبدالملک سے روایت کی ہے کہ انہوں نے کہا ہمیں نصر بن مزاحم نے خبر دی وہ کہتے تھے ہمیں عبدالملک بن مسلم ملائی نے اپنے والد سے انہوں نے حبہ بن جوین عرنی بجلی سے نقل کر کے خبر دی کہ وہ کہتے تھے جب غدیر خم کا دن آیا تو نبیؐ نے دوپہر کے وقت اعلان کرایا کہ الصلوٰۃ جامعہ وہ کہتے تھے پھر (جب سب لوگ جمع ہو گئے تو) نبیؐ نے اللہ کی حمد و ثناء بیان کی بعد اس کے فرمایا کہ تم لوگ جانتے ہو کہ میں تمہارا تمہاری جان سے بھی زیادہ دوست ہوں سب لوگوں نے کہا کہ ہاں پھر آپ نے فرمایا فمن کنت مولاه فعلى مولاه اللهم وال من والاه وعاد من عاداه ”میں جس کا محبوب ہوں علی بھی اس کے محبوب ہیں اے اللہ محبت رکھ اس سے جو علی سے محبت

رکھے اور دشمنی رکھا اس سے جو ان سے دشمنی رکھے۔ اور آپ نے حضرت علیؓ کا ہاتھ پکڑ کر اٹھایا یہاں تک کہ میں نے ان کی بغل کو دیکھ لیا میں اس زمانہ میں مشرک تھا۔ ان کا تذکرہ ابو موسیٰ نے کیا ہے۔

میں کہتا ہوں کہ جبہ بن جوین صحابی نہیں ہیں۔ ہاں حضرت علی اور ابن مسعود کے اصحاب میں سے ہیں اور انہوں نے جو یہ کہا کہ میں اس واقعہ میں بحالت شرک موجود تھا (بالکل غلط ہے کیونکہ) نبی نے یہ قول حجۃ الوداع میں فرمایا تھا اور اس سال کسی مشرک نے حج نہیں کیا کیونکہ ۹ ہجری میں نبی نے حضرت علیؓ کو موسم حج میں بھیجا تھا اور انہیں حکم دیا تھا کہ اس امر کا اعلان کر دیں کہ اس سال کے بعد کوئی مشرک حج نہ کرے اور نبیؐ نے حجۃ الوداع ۱۰ ہجری میں کیا ہے اس وقت تمام جزیرہ عرب میں اسلام پھیل گیا تھا۔ جبہ کا نسب یہ ہے جبہ بن جوین بکلی بن عبد نہم بن مالک بن غانم بن مالک بن ہواذن بن عرینہ بن نذیر بن قسر بن عبقر بن انمار بن اراش بکلی ثم العرنی۔

۱۰۳۲۔ حضرت جبہ بن حابس

حضرت جبہ بن حابس۔ ابن ابی عاصم نے ان کا ذکر لکھا ہے اور بعض لوگوں کا قول ہے کہ ان کا نام جبہ ہے یا ی مٹھا کے ساتھ ہم اس کو اسی مقام میں انشاء اللہ تعالیٰ ذکر کریں گے۔ ان کا تذکرہ ابو موسیٰ نے اسی طرح مختصر لکھا ہے۔

۱۰۳۳۔ حضرت جبہ بن خالد

حضرت جبہ بن خالد۔ بھائی ہیں سواء بن خالد خزاعی کے۔ ان کا شمار اہل کوفہ میں ہے۔ ان کی حدیث سلام یعنی ابو شریحیل نے روایت کی ہے انہوں نے جبہ سے اور سواء سے جو دونوں بیٹے تھے خالد کے سنا کہ وہ دونوں کہتے تھے ہم نبیؐ کے حضور میں گئے آپ کچھ عمارت بنا رہے تھے ان دونوں سے بھی آپ نے فرمایا کہ آو بناؤ پھر جب یہ دونوں فارغ ہوئے تو انہیں کچھ دیئے جانے کا حکم دیا بعد اس کے ان سے فرمایا کہ جب تک تمہارے سر بل رہے ہیں (یعنی تم زندہ ہو) رزق سے مایوس نہ ہونا کیونکہ جو بچہ اپنی ماں کے پیٹ سے پیدا ہوتا ہے سرخ پیدا ہوتا ہے اس کے اوپر چھلکا بھی نہیں ہوتا (یعنی اپنے ساتھ کچھ لے کے نہیں آتا) پھر اللہ عزوجل اسے رزق دیتا ہے۔ ان کا تذکرہ تینوں نے لکھا ہے۔

۱۰۳۴۔ حضرت جبہ بن مسلم

حضرت جبہ بن مسلم۔ ان کا تذکرہ عبدان نے احمد بن سیار سے نقل کیا ہے وہ کہتے تھے ہمیں یوسف بن یعقوب عصفری نے خبر دی وہ کہتے تھے ہمیں عبد الجبید بن ابی داؤد نے خبر دی وہ کہتے تھے مجھ سے ابن جریج نے خبر دی وہ کہتے تھے مجھ سے جبہ بن مسلم سے نقل کر کے بیان کیا گیا کہ وہ کہتے تھے رسول اللہؐ نے فرمایا جو شخص شطرنج کھیلے وہ ملعون ہے اور جو اس کی طرف دیکھے وہ ایسا ہے جیسا سور کا گوشت کھانے والا۔ ان کا تذکرہ ابو موسیٰ نے لکھا ہے۔

۱۰۳۵۔ حضرت حبیب بن اساف

حضرت حبیب بن اساف۔ اور بعض لوگ بساف کہتے ہیں۔ انصاری ہیں بھائی ہیں بلحارث بن خزرج کے اور بعض لوگ ان کا نام حبیب خاتمہ کے ساتھ کہتے ہیں ان کا نسب خائے معجمہ میں بیان کیا جائے گا کیونکہ وہی نام ان کا صحیح ہے اور یہ تو بعض رایوں

کی تضحیف ہے۔ وہب بن جریر نے اپنے والد سے انہوں نے ابن اسحاق سے روایت کی ہے کہ انہوں نے کہا حضرت ابو بکر حبیب بن اساف کے یہاں اترے تھے جو بھائی تھے بلحارث بن خزرج کے اور بعض لوگ کہتے ہیں نہیں بلکہ خارجہ بن زید بن ابی زہیر کے یہاں اترے تھے جو بھائی تھے بلحارث بن خزرج کے۔ ان کا تذکرہ ابو نعیم نے لکھا ہے۔

۱۰۳۶۔ حضرت حبیبؓ بن اسود

حضرت حبیبؓ بن اسود نبیؐ کے صحابی ہیں ان کا تذکرہ ابو موسیٰ نے خبیب خائے معجمہ کی ردیف میں کیا ہے اور انہیں حبیب بھی کہا گیا ہے ان شاء اللہ اس کا ذکر ہم وہاں کریں گے۔

۱۰۳۷۔ حضرت حبیبؓ بن اسید

حضرت حبیبؓ بن اسید بن جاریہ ثقفی۔ حلیف ہیں بنی زہرہ کے جنگ یمامہ میں شہید ہوئے تھے یہ بھائی ہیں ابو بصیر کے۔ ان کا تذکرہ ابو عمر نے مختصر لکھا ہے۔

۱۰۳۸۔ حضرت حبیبؓ بن بدیل

حضرت حبیبؓ بن بدیل بن ورقا۔ ابو العباس بن عقدہ وغیرہ نے صحابہ میں ان کو ذکر کیا ہے۔ ان کی حدیث زر بن جیش نے روایت کی ہے یہ کہتے تھے حضرت علیؓ (ایک روز) محل سے نکلے تو چند سواروں نے جو تلواریں لٹکائے ہوئے تھے ان کا استقبال کیا اور کہا کہ السلام علیک یا امیر المؤمنین السلام علیک یا مولانا اور حمتمہ و برکاتہ حضرت علیؓ نے پوچھا کہ یہاں اصحاب نبیؐ سے کون کون لوگ ہیں پس بارہ آدمی کھڑے ہو گئے۔ جن میں قیس بن ثابت بن شماس اور ہاشم بن عتبہ اور حبیب بن بدیل بن وقاء بھی تھے ان لوگوں نے گواہی دی کہ ہم نے نبیؐ کو یہ فرماتے ہوئے سنا ہے کہ من كنت مولاه فعلى مولاه۔ ان کا تذکرہ ابو موسیٰ نے لکھا ہے۔

۱۰۳۹۔ حضرت حبیبؓ بن حارث

حضرت حبیبؓ بن حارث۔ یہ ابو الغادیہ کے ہمراہ نبیؐ کے پاس ہجرت کر کے آئے تھے۔ عاص بن عمرو طفاوی نے روایت کی ہے کہ انہوں نے کہا ابو الغادیہ اور ان کی والدہ اور حبیب بن حارث یہ سب لوگ ہجرت کر کے نبیؐ کے حضور میں حاضر ہوئے تھے اور مسلمان ہو گئے تھے ابو الغادیہ کی ماں نے عرض کیا کہ یا رسول اللہؐ مجھے کچھ نصیحت کیجئے حضرت نے فرمایا ایسی بات نہ کرو جو کان کو بری لگے۔ ان کا تذکرہ تینوں نے لکھا ہے۔

۱۰۴۰۔ حضرت حبیبؓ بن حباشہ

حضرت حبیبؓ بن حباشہ۔ عبدان نے بیان کیا ہے کہ یہ انصار میں سے ہیں صحابی ہیں۔ ان کی وفات نبیؐ کی زندگی ہی میں ہو گئی تھی ایک زخم ان کو لگ گیا تھا انہوں نے کہا ہے کہ ہم سے یہ بھی بیان کیا گیا ہے کہ یہ رات کو دفن کئے گئے تھے پھر نبیؐ تشریف لے گئے تھے اور ان کی قبر پر نماز پڑھی تھی۔ انہوں نے یہ بھی کہا ہے کہ سواذ کر وفات کے اور کوئی حال ان کا محفوظ نہیں ہے۔ ان کا تذکرہ ابو موسیٰ نے اسی طرح لکھا ہے اور کلبی نے ان کا نسب اس طرح بیان کیا ہے حبیب بن حباشہ بن جویریہ بن عبید

بن عنان ابن عامر بن ختمہ ان کے جنازہ کی نماز نبی ﷺ نے پڑھائی تھی۔

۱۰۴۱۔ حضرت حبیبؓ بن حجاز

حضرت حبیبؓ بن حجاز۔ عبدان نے کہا ہے کہ یہ اصحاب نبی صلی اللہ علیہ وسلم سے ہیں آپ کے ہمراہ کئی سفر میں شریک رہے ان کی صرف ایک حدیث مروی ہے اس کو زائدہ نے اعمش سے انہوں نے عمرو بن مرہ سے انہوں نے عبد اللہ بن حارث سے انہوں نے حبیب بن حجاز سے روایت کی ہے کہ وہ کہتے تھے ہم نبی ﷺ کے ہمراہ سفر میں تھے آپ کسی منزل میں فروکش ہوئے بعض لوگوں نے مدینہ جانے کی عجلت کی اور کہا کہ ہم اس کو پھر آراستہ کریں اس سے بھی زیادہ جیسا کہ پہلے تھا اور جریر نے اعمش سے روایت کی ہے کہ انہوں نے کہا بواسطہ حبیب کے ابو ذر سے مروی ہے۔ ان کا تذکرہ ابو موسیٰ نے لکھا ہے اور کہا ہے کہ پہلی روایت مرسل ہے۔

۱۰۴۲۔ حضرت حبیبؓ بن حمامہ سلمی

حضرت حبیبؓ بن حمامہ سلمی۔ ابن مندہ وغیرہ نے مجہول لوگوں میں ان کو ذکر کیا ہے اور لوگوں نے کہا ہے کہ یہ حمامہ کے بیٹے ہیں اور عبدان نے احمد بن سیار سے روایت کی ہے کہ بعض لوگوں کا قول ہے کہ حمامہ کے بیٹے کا نام حبیب ہے۔ ان ابو زکریا یعنی ابن مندہ نے ان کو حمامہ لکھا ہے حالانکہ یہ حمامہ کے بیٹے ہیں ان کی ایک حدیث مشہور ہے اور لوگوں نے ان کا تذکرہ لکھا ہے۔ ابو موسیٰ نے ان کا تذکرہ مختصر لکھا ہے۔

۱۰۴۳۔ حضرت حبیبؓ بن حیان

حضرت حبیبؓ بن حیان۔ کنیت ان کی ابو رمثہ۔ تمیمی ہیں اور ابو عمر نے کہا ہے کہ تمیمی ہیں۔ ان کے نام میں اختلاف ہے بعض لوگ رفاعہ کہتے ہیں بعض لوگ عمارہ اور بعض لوگ خشخاش اور بعض لوگ حیان۔ رسول اللہ ﷺ کے حضور میں حاضر ہوئے تھے ان سے رسول اللہ ﷺ نے پوچھا کہ یہ تمہارے ساتھ کون ہے انہوں نے عرض کیا کہ یہ میرا لڑکا ہے حضرت نے فرمایا آگاہ رہو تمہارا گناہ اس پر نہ پڑے گا اور اس کا گناہ تم پر نہ پڑے گا۔ ان کا تذکرہ تینوں نے لکھا ہے اور انشاء اللہ تعالیٰ کنیت کے باب میں ان کا ذکر آئے گا۔

۱۰۴۴۔ حضرت حبیبؓ بن خراش

حضرت حبیبؓ بن خراش بن حریث بن صامت بن کباس بن جعفر بن ثعلبہ بن یربوع بن حنظلہ بن مالک بن زید مناہ بن تمیم تمیمی حنظلی بدر میں شریک تھے اور ان کے ساتھ ان کے غلام صامت بھی تھے۔ یہ کلبی کا قول ہے انہوں نے کہا ہے کہ یہ انصار کے خاندان بنی سلمہ کے حلیف تھے۔ ابن شاہین نے ان کو ذکر کیا ہے۔ ان کا تذکرہ ابو موسیٰ نے کیا ہے۔

۱۰۴۵۔ حضرت حبیبؓ بن خراش عصری

حضرت حبیبؓ بن خراش عصری قبیلہ عبدالقیس سے ہیں۔ ان کا شمار اہل بصرہ میں ہے۔ ان کی حدیث محمد بن حبیب بن خراش عصری نے اپنے والد سے روایت کی ہے کہ انہوں نے رسول اللہ ﷺ کو فرماتے ہوئے سنا کہ مسلمان آپس میں بھائی ہیں ایک کو دوسرے پر کچھ فضیلت نہیں مگر بوجہ پرہیزگاری کے ان کا تذکرہ ابو نعیم اور ابن مندہ نے لکھا ہے۔

۱۰۴۶۔ حضرت حبیبؓ بن خماشہ انصاری

حضرت حبیبؓ بن خماشہ انصاری اوسى خطمی۔ خطمہ بیٹے ہیں جسم بن مالک بن اوس کے۔ ان کا شمار اہل مدینہ میں ہے ان کی حدیث یہ ہے کہ انہوں نے نبی ﷺ کو مقام عرفات میں فرماتے ہوئے سنا کہ عرفات سب موقف ہے سوا بطنِ عنہ کے اور مزدلفہ سب موقف ہے سوا بطنِ محسر کے۔ ابو عمر نے کہا ہے کہ حبیب بن خماشہ دادا ہیں ابو جعفر یعنی عمیر بن یزید بن حبیب بن خماشہ خطمی کے۔ ان کا تذکرہ تینوں نے لکھا ہے۔

۱۰۴۷۔ حضرت حبیبؓ بن ربیعہ

حضرت حبیبؓ بن ربیعہ بن عمرو بن عمیر ثقفی۔ جسر کے دن ابو عبید کے ساتھ شہید ہوئے۔ غسانی نے ان کو ذکر کیا ہے۔

۱۰۴۸۔ حضرت حبیبؓ بن زید تمیم

حضرت حبیبؓ بن زید بن تمیم بن اسید بن خفاف بن بیاضہ انصاری بیاضی۔ بنی بیاضہ میں سے ہیں احد میں شہید ہوئے ابو موسیٰ نے کہا ہے کہ ابن شاہین نے محمد بن ابراہیم سے انہوں نے محمد بن یزید سے انہوں نے اپنے راویوں سے نقل کر کے ان کو صحابہ میں ذکر کیا ہے۔ ان کا تذکرہ ابو عمر اور ابو موسیٰ نے مختصر لکھا ہے۔

۱۰۴۹۔ حضرت حبیبؓ بن زید بن عاصم

حضرت حبیبؓ بن زید بن عاصم بن کعب بن عمرو بن عوف بن مبذول بن عمرو بن غنم بن مازن بن نجار۔ انصاری خزرجی ثم من بنی مازن بن النجار عقبی ابن اسحق نے ان کو ذکر کیا ہے اور کہا ہے کہ نسیم بنت کعب یعنی ام عمارہ اور ان کے شوہر زید بن عاصم بن کعب اور ان کے دونوں بیٹے حبیب اور عبد اللہ فرزندان زید بیعت عقبہ میں شریک تھے اور نیز وہ اور ان کے شوہر اور ان کے دونوں بیٹے احد میں شریک تھے۔ یہ حبیب وہی ہیں جن کو رسول اللہ ﷺ نے مسیلمہ کذاب حنفی صاحب یمامہ کے پاس بھیجا تھا مسیلمہ جب ان سے پوچھتا تھا کہ کیا تم اس بات کی شہادت دیتے ہو کہ محمد خدا کے رسول ہیں تو یہ کہتے تھے کہ ہاں اور جب وہ ان سے پوچھتا تھا کہ کیا تم اس بات کی بھی شہادت دیتے ہو کہ میں خدا کا رسول ہوں تو یہ کہتے تھے کہ میں بہرا ہوں سنتا نہیں ہوں ایسا ہی انہوں نے کئی بار کیا پس مسیلمہ نے ان کا ایک ایک عضو کاٹ ڈالا اور یہ شہید ہو گئے۔ اللہ ان سے راضی رہے۔ ان کا تذکرہ ابو عمر اور ابو نعیم اور ابو موسیٰ نے کیا ہے۔

۱۰۵۰۔ حضرت حبیبؓ بن زید کندی

حضرت حبیبؓ بن زید کندی۔ صحابی ہیں۔ ابوالحسن عسکری وغیرہ نے ان کا ذکر صحابہ میں کیا ہے۔ ان کی حدیث ان کے بیٹے عبد اللہ بن حبیب نے اپنے والد سے حبیب بن زید سے روایت کی ہے کہ انہوں نے کہا میں نے نبی ﷺ سے پوچھا کہ عورت کو شوہر سے کس قدر حصہ ملتا ہے جب شوہر مر جائے تو حضرت نے فرمایا کہ چوتھائی مال بشرطیکہ شوہر کی اولاد نہ ہو اور اگر اولاد ہو تو آٹھواں حصہ اور انہوں نے نبی ﷺ سے وضو کا طریقہ بھی پوچھا تھا۔ ان کا تذکرہ ابو موسیٰ نے لکھا ہے۔

۱۰۵۱۔ حضرت حبیبؓ بن سباع

حضرت حبیبؓ بن سباع۔ اور بعض لوگ ان کو حبیب بن وہب کہتے ہیں اور بعض لوگ حبیب بن سبع کہتے ہیں۔ انصاری ہیں اور بعض لوگ کہتے ہیں کنانی ہیں مگر پہلا ہی قول صحیح ہے۔ کنیت ان کی ابو جمعہ ہے انشاء اللہ تعالیٰ کنیت کے باب میں ان کا ذکر اس سے زیادہ کیا جائے گا۔ ان کا شمار اہل شام میں ہے۔ ہمیں ابو یاسر یعنی عبدالوہاب بن ہبہ اللہ بن ابی حبہ نے اپنی سند سے عبد اللہ بن احمد بن حنبل تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں ابوالمغیرہ نے خبر دی وہ کہتے تھے ہمیں اوزاعی نے خبر دی وہ کہتے تھے ہمیں اسید بن عبدالرحمن نے خبر دی وہ کہتے تھے ہم سے صالح بن محمد نے بیان کیا وہ کہتے تھے مجھ سے ابو جمعہ نے بیان کیا وہ کہتے تھے ایک روز صبح کو ہم رسول اللہ ﷺ کے حضور میں گئے ہمارے ہمراہ ابو عبیدہ بن جراح بھی تھے ابو عبیدہ نے کہا کہ یا رسول اللہ ﷺ کیا ہم سے بھی بہتر کوئی شخص ہے ہم اسلام لائے اور ہم نے آپ کے ہمراہ جہاد کیا اور ہم آپ پر ایمان لائے حضرت نے فرمایا ہاں (تم سے بھی بہتر لوگ ہیں) کچھ لوگ تمہارے بعد ہوں گے جو مجھ پر ایمان لائیں گے حالانکہ انہوں نے مجھے دیکھا نہیں۔ ان کا تذکرہ تینوں نے لکھا ہے۔

۱۰۵۲۔ حضرت حبیبؓ بن سعد

حضرت حبیبؓ بن سعد۔ انصار کے غلام تھے۔ موسیٰ بن عقبہ نے کہا ہے کہ یہ جنگ بدر میں شریک تھے بعض لوگ کہتے ہیں کہ یہ حبیب بیٹے ہیں اسود بن سعد کے اور بعض لوگ کہتے ہیں یہ حبیب بیٹے ہیں اسلم کے جو غلام تھے جسم بن خزرج کے اور ان سب نے کہا ہے کہ یہ بدر میں شریک تھے ان کا تذکرہ ابو عمر نے لکھا ہے اور کہا ہے کہ میں نہیں جانتا کہ کسی ایک کی بابت یہ قول ہے یا دو کی بابت۔

۱۰۵۳۔ حضرت حبیبؓ سلمی

حضرت حبیبؓ سلمی۔ والد ہیں ابو عبدالرحمن سلمی کے۔ کنیت ان کی ابو عبدالرحمن کے بیٹے ابو عبدالرحمن کا نام عبد اللہ تھا زہیر نے ابواہلق سے انہوں نے ابو عبدالرحمن سلمی سے روایت کی ہے کہ وہ کہتے تھے کہ میرے والد رسول اللہ ﷺ کے ہمراہ آپ کے تمام غزوات میں شریک تھے۔ ان کے بیٹے ابو عبدالرحمن فضلاء تابعین میں سے ہے انہوں نے حضرت عثمان اور حضرت علی اور حضرت حذیفہ رضی اللہ تعالیٰ عنہما سے روایت کی ہے۔ ان کا تذکرہ تینوں نے لکھا ہے۔

۱۰۵۴۔ حضرت حبیبؓ بن سندر

حضرت حبیبؓ بن سندر۔ عبدان نے ان کو صحابہ میں ذکر کیا ہے۔ کنیت ان کی ابو عبدالرحمن ہے۔ یہ وہی ہیں جنہوں نے اپنے غلام کو خصی کیا تھا۔ ان کا شمار اہل مصر میں ہے۔ عبدان نے ان کا نام یہی بتایا ہے یہ ابن سندر کی لفظ سے مشہور ہیں سب لوگوں نے ابن سندر کے نام میں ان کو ذکر کیا ہے اور اسی نام سے ان کی ایک حدیث بھی مشہور ہے۔ ان کا تذکرہ ابو موسیٰ نے لکھا ہے۔

۱۰۵۵۔ حضرت حبیبؓ بن ضحاک جمحی

حضرت حبیبؓ بن ضحاک جمحی۔ ہمیں ابو الفضل عبد اللہ بن احمد نے خبر دی وہ کہتے تھے ہمیں ابو بکر احمد بن علی بن بدر حلوانی نے

خبردی وہ کہتے تھے ہمیں حسن بن احمد بن عبداللہ بن بناء نے خبردی وہ کہتے تھے ہمیں ابوالفتح بن ابی الفوارس نے خبردی وہ کہتے تھے ہمیں ابوعلی بن صواف نے خبردی وہ کہتے تھے ہمیں ابو جعفر یعنی محمد بن عثمان بن ابی شیبہ نے خبردی وہ کہتے تھے ہمیں وہب بن بقیہ نے عبدالعزیز بن عبدالصمد سے انہوں نے سلمہ بن حامد سے انہوں نے حبیب بن ضحاک ججی سے نقل کر کے خبردی کہ رسول اللہ ﷺ نے فرمایا میرے پاس جبرئیل علیہ السلام مسکراتے ہوئے آئے میں نے پوچھا کہ کیوں مسکراتے ہو تو انہوں نے کہا میں یہ دیکھ کر مسکرایا کہ ایک رحم عرش سے لڑکا ہوا ہے اس شخص کے لئے بددعا کر رہا ہے جس نے اس کو قطع کیا ہے حضرت فرماتے تھے میں نے پوچھا کہ اس قطع کرنے والے اور اس رحم کے درمیان میں کس قدر فصل ہے جبرئیل نے کہا پندرہ پشت کا ان کا تذکرہ ابو موسیٰ نے لکھا ہے اور انہوں نے ان کو جہنمی لکھا ہے۔

۱۰۵۶۔ حضرت حبیبؓ ابو ضمہ

حضرت حبیبؓ - کنیت ان کی ابو ضمہ - ان سے ان کے بیٹے ضمہ نے روایت کی ہے۔ یہ دادا ہیں عبدالعزیز بن ضمہ بن حبیب کے۔ عبدالعزیز نے اپنے والد سے انہوں نے انکے دادا سے روایت کی ہے کہ انہوں نے کہا رسول اللہ ﷺ فرماتے تھے جماعت کی نماز تنہا ایک شخص کی نماز پر پچیس درجہ زیادہ ہے اور نماز نفل کا گھر میں پڑھنا ویسی ہی فضیلت رکھتا ہے جیسے جماعت کی نماز تنہا ایک شخص کی نماز پر فضیلت رکھتی ہے۔ ان کا ذکر غسانی نے لکھا ہے۔

۱۰۵۷۔ حضرت حبیبؓ بن عمرو سلامانی

حضرت حبیبؓ بن عمرو سلامانی - قبیلہ قضاہ سے ہیں اور بعض لوگوں کا بیان ہے کہ یہ حبیب بیٹے ہیں فدیہ بن عمرو سلامانی کے مقام جفار میں رہتے تھے۔ ابن شاہین نے ان کو صحابہ میں ذکر کیا ہے اور ابو عمر نے کہا ہے کہ یہ حبیب سلامانی ہیں۔ واقدی نے کہا ہے کہ ۱۰ ہجری میں قبیلہ سلامان کا وفد آیا تھا وہ سات آدمی تھے ان کے سردار حبیب سلامانی تھے۔ ان کا تذکرہ ابو عمر اور ابو موسیٰ نے لکھا ہے۔

۱۰۵۸۔ حضرت حبیبؓ بن عمرو بن عمیر

حضرت حبیبؓ بن عمرو بن عمیر بن عوف بن عقدہ بن غیرہ بن عوف بن ثقیف ثقفی۔ بھائی ہیں مسعود بن عمرو کے اور بھائی ہیں ربیعہ کے جو دادا تھے امیہ بن ابی الصلت بن ربیعہ کے اور ان کے بھائیوں کے حق میں یہ آیت نازل ہوئی تھی وان تبتم فلکم رؤوس اموالکم ابوصالح نے حضرت ابن عباس سے اللہ تعالیٰ کے قول یا ایہا الذین امنوا اتقوا اللہ وذرُوا ما بقی من الربا ان کنتم مومنین کی تفسیر میں روایت کیا ہے کہ یہ آیت قبیلہ ثقیف کے لوگوں کے حق میں نازل ہوئی تھی جن میں سے مسعود اور ربیعہ اور حبیب اور عبدیلیل فرزند ان عمرو بن عمیر بن عوف ہیں۔ ان کا تذکرہ ابن مندہ اور ابو نعیم نے لکھا ہے اور میرے نزدیک اس کے صحیح ہونے میں کلام ہے۔

۱۰۵۹۔ حضرت حبیبؓ بن عمرو

حضرت حبیبؓ بن عمرو بن محسن بن عمرو بن عتیک بن عمرو بن مبذول بن غنم بن مازن بن نجار۔ یہ یمامہ کی طرف جارہے

تھے (اثنا عشریوں میں) مقتول ہوئے ان کا شمار شہدائے یمامہ میں ہے۔ ان کا تذکرہ ابو عمر اور ابو موسیٰ نے مختصر لکھا ہے۔

۱۰۶۰۔ حضرت حبیب بن عمرو

حضرت حبیب بن عمرو۔ عبدان نے ان کا ذکر کیا ہے اور کہا ہے کہ ہم سے احمد بن سیار نے بیان کیا وہ کہتے تھے ہمیں احمد بن مغیرہ نے خبر دی وہ کہتے تھے ہمیں جمعہ بن عبد اللہ نے خبر دی وہ کہتے تھے ہمیں علاء بن عبد الجبار نے خبر دی وہ کہتے تھے ہمیں حماد نے ابو جعفر خطمی سے انہوں نے حبیب بن عمرو سے روایت کر کے خبر دی انہوں نے نبی ﷺ سے بیعت کی تھی وہ جب کسی کو سلام کرتے تھے تو کہتے تھے السلام علیکم۔ ان کا تذکرہ ابو موسیٰ نے لکھا ہے۔

۱۰۶۱۔ حضرت حبیب بن عمیر

حضرت حبیب بن عمیر خطمی۔ ان کا ذکر بھی عبدان نے کیا ہے اور کہا ہے کہ ہمیں ابراہیم بن یعقوب سعدی نے خبر دی وہ کہتے تھے ہمیں عبد الصمد بن عبد الوارث نے خبر دی وہ کہتے تھے ہمیں حماد بن سلمہ نے خبر دی وہ کہتے تھے ہمیں ابو جعفر خطمی نے اپنے دادا حبیب بن عمیر سے نقل کر کے خبر دی وہ کہتے تھے انہوں نے اپنے بیٹوں کو جمع کیا اور کہا کہ اللہ سے ڈرتے رہو اور بے عقل لوگوں کے پاس نہ بیٹھو کیونکہ ان کے پاس بیٹھنا ایک مرض ہے جو شخص کم عقل کی بات برداشت کر لے گا وہ اس بردباری سے خوش ہوگا اور جو شخص کم عقل سے دوستی کرے گا وہ پشیمان ہوگا جو شخص کم عقل کی ذرا سی تکلیف پر صبر نہ کرے گا وہ اس کی بہت تکلیف پر صبر نہ کرے گا اور جو شخص اپنے خلاف مزاج بات پر صبر کرے گا وہ اپنی محبوب چیز کو پا جائے گا۔ پھر جب تم میں سے کوئی شخص عمدہ بات کی تعلیم اور بری بات سے روکنے کا قصد کرے تو جب تک اپنے نفس کو تکلیف پر صبر کرنے کا عادی نہ بنالے ایسا نہ کرے اللہ عزوجل کے ثواب پر بھروسہ رکھے کیونکہ جو شخص اللہ عزوجل کے ثواب پر بھروسہ رکھتا ہے اس کو کوئی تکلیف محسوس نہیں ہوتی۔ ان کا تذکرہ ابو موسیٰ نے لکھا ہے۔

میں کہتا ہوں کہ حبیب بن خماشہ اور حبیب بن عمرو جو سلام والی حدیث روایت کرتے ہیں اور یہ حبیب تینوں ایک ہیں کیونکہ نسب ایک ہے اور خطمی ہیں اور راوی بھی ان سب سے ایک ہی ہے یعنی ابو جعفر کا پوتا اسی سبب سے ابو عمر نے صرف حبیب بن خماشہ کا ذکر کیا ہے اور ابو موسیٰ کے پاس حبیب بن عمرو اور حبیب بن عمیر کا تذکرہ ابن مندہ پر استدراک کرنے کے لئے کوئی دلیل نہیں ہے کیونکہ یہ وہی حبیب بن خماشہ ہیں ابن مندہ نے اس پر تنبیہ بھی کر دی۔ واللہ اعلم

۱۰۶۲۔ حضرت حبیب بن العزری

حضرت حبیب بن العزری والد ہیں طلق بن حبیب کے۔ عبدان نے ان کو ذکر کیا ہے اور کہا ہے کہ ان کی حدیث کی سند میں اختلاف ہے صحیح وہ ہے جو غندر نے شعبہ سے انہوں نے یونس بن خباب سے انہوں نے طلق سے انہوں نے ایک شامی شخص سے اس نے اپنے والد سے روایت کی ہے کہ وہ نبی ﷺ کے حضور میں حاضر ہوئے ان کو قبض کی بیماری تھی حضرت نے انہیں حکم دیا کہ اس دعا کو پڑھیں ربنا اللہ الذی فی السماء تقدس اسمک الحدیث ان کا تذکرہ ابو موسیٰ نے لکھا ہے۔

۱۰۶۳۔ حضرت حبیبؓ بن فدیك

حضرت حبیبؓ بن فدیك۔ بعض لوگ ان کو حبیب بن فویك واو کے ساتھ کہتے ہیں اور بعض لوگ حبیب بن عمرو بن فدیك کہتے ہیں۔ سلامانی ہیں ان کی حدیث میں اختلاف ہے۔ ہمیں یحییٰ بن محمود بن سعد نے اجازت اپنی سند سے ابن ابی عاصم تک خبر دی وہ کہتے تھے ہمیں ابو بکر بن ابی شیبہ نے خبر دی وہ کہتے تھے ہمیں محمد بن بشر نے عبدالعزیز بن عمر سے انہوں نے بنی سلامان بن سعد کے ایک شخص سے انہوں نے اپنی والدہ سے نقل کر کے خبر دی کہ ان کے ماموں حبیب بن فدیك نے ان سے بیان کیا کہ ان کے والد نبیؐ کے حضور میں گئے ان کی آنکھیں سفید ہو گئی تھیں دکھائی نہ دیتا تھا حضرت نے ان سے اس کا سبب پوچھا انہوں نے کہا میں ایک مرتبہ اپنا بوجھ لئے جا رہا تھا اتفاق سے میرا پیر سانپ کے انڈوں پر پڑ گیا پس میری بینائی جاتی رہی تو رسول اللہ ﷺ نے کچھ پڑھ کر ان کی آنکھوں پر دم کر دیا ان کی آنکھوں میں روشنی آگئی حبیب کہتے تھے میں نے ان کو دیکھا کہ وہ سوئی میں دھاگا ڈال لیتے تھے حالانکہ ان کی عمر اسی برس کی تھی اور ان کی آنکھیں بدستور اسی طرح سفید تھیں اور محمد بن سہل نے اپنے والد سے انہوں نے حبیب بن عمرو سلامانی سے روایت کی ہے کہ وہ سلامان کے وفد کے ساتھ رسول اللہ صلی اللہ علیہ وسلم کے حضور میں حاضر ہوئے تھے۔ حبیب ابن عمرو سلامانی کا ذکر اوپر ہو چکا ہے۔

۱۰۶۴۔ حضرت حبیبؓ فہری

حضرت حبیبؓ فہری۔ ابن مندہ نے حبیب فہری کو ذکر کیا ہے اور ان کا تذکرہ حبیب بن مسلمہ فہری کے علاوہ قائم کیا ہے اور انہوں نے اپنی سند سے روایت کیا ہے انہوں نے ابی عاصم اور داؤد عطار سے روایت کیا ہے انہوں نے ابن جریج سے انہوں نے ابی ملیکہ سے انہوں نے حبیب فہری سے روایت کیا ہے کہ وہ مدینہ میں نبیؐ کے پاس حاضر ہوئے اور عرض کیا کہ یا رسول اللہ یہ لڑکا میرا ہاتھ اور میرا پیر ہے (یعنی اسی کے سبب سے مجھے قوت و طاقت ہے) حضرت نے حبیب سے فرمایا تو تم انہیں کے ساتھ لوٹ جاؤ کیونکہ عنقریب ان کا انتقال ہو جائے گا چنانچہ اسی سال ان کا انتقال ہو گیا۔ ابو نعیم نے اس حدیث کو اکٹھا کر کے کہا ہے کہ بواسطہ ابن ابی ملیکہ کے حبیب بن مسلمہ سے مروی ہے کہ وہ نبیؐ کے حضور میں مدینہ گئے جہاد کا ارادہ رکھتے تھے ان کے والد نے انہیں مدینہ میں چھوڑ دیا پھر مسلمہ نے نبیؐ سے عرض کیا کہ یا رسول اللہ اس کے سوا اور کوئی میرا لڑکا نہیں ہے جو میرے مال اسباب کی حفاظت کرے اور میرے گھر والوں کی خبر گیری کرے نبیؐ نے حبیب کو مسلمہ کے ہمراہ کر دیا اور فرمایا کہ شاید اسی سال تم ان کے دیکھنے سے محروم ہو جاؤ گے۔

چنانچہ اسی سال حبیب نے جہاد کیا۔ انہوں نے کہا ہے کہ بعض متاخرین نے بواسطہ داؤد عطار کے بن جریج سے ان کا حصہ آ کر نقل کیا ہے اور ان کا تذکرہ علیحدہ قائم کیا ہے حالانکہ اس میں شک نہیں کہ یہ حبیب مسلمہ کے بیٹے ہیں۔ ان کا تذکرہ ابن مندہ اور ابو نعیم نے لکھا ہے۔

۱۰۶۵۔ حضرت حبیبؓ بن مخنف

حضرت حبیبؓ بن مخنف غامدی۔ یہ ابن مندہ اور ابو نعیم کا قول ہے اور ابو عمر نے کہا ہے کہ یہ عمری ہیں۔ ان کا شمار اہل حجاز میں

ہے انکا تذکرہ تینوں نے لکھا ہے مگر ابو نعیم نے کہا ہے کہ بعض متاخرین یعنی ابن مندہ نے ان کو صحابہ میں ذکر کیا ہے حالانکہ یہ وہم ہے۔ صحیح وہی ہے جو عبدالرزاق نے ابن جریج سے انہوں نے عبدالکریم سے انہوں نے حبیب ابن مخنف سے انہوں نے اپنے والد سے روایت کیا ہے کہ انہوں نے کہا میں رسول اللہ کے حضور میں عرفہ کے دن پہنچا حضرت فرما رہے تھے کہ تم جانتے ہو کہ یہ کون سا دن ہے۔ یہ نہیں معلوم کہ ان لوگوں نے کیا جواب دیا پھر رسول اللہ نے فرمایا کہ ہر شخص پر واجب ہے کہ ایک بکری رجب میں قربانی کرے اور ایک بکری عیدالضحیٰ میں بعض اوقات عبدالرزاق اس حدیث کی روایت میں ان کے والد کا ذکر نہ کرتے تھے۔ ہمیں عبدالوہاب بن ہبۃ اللہ بن عبدالوہاب نے اپنی سند سے عبداللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں عبدالرزاق نے خبر دی وہ کہتے تھے ہمیں ابن جریج نے خبر دی وہ کہتے تھے مجھ سے عبدالکریم نے حبیب بن مخنف سے نقل کر کے خبر دی کہ وہ کہتے تھے میں عرفہ کے دن رسول اللہ کے حضور میں پہنچا پھر انہوں نے ایسی ہی روایت بیان کی ہے۔ اس حدیث کو ابن عون نے ابو رملہ سے انہوں نے مخنف بن سلیم سے روایت کیا ہے کہ انہوں نے کہا میں عرفہ کے دن رسول اللہ کے حضور میں گیا۔ ان کا تذکرہ تینوں نے لکھا ہے۔

۱۰۶۶۔ حضرت حبیب بن ابی مرثیہ

حضرت حبیب بن ابی مرثیہ۔ عبدان نے ان کو ذکر کیا ہے اور کہا ہے کہ میں ان کا صحابی ہونا نہیں جانتا مگر یہ حدیث ان سے اسی طرح روایت کی گئی ہے ان کی حدیث یہ ہے کہ نبی ﷺ نے خیبر میں ایک وبائی مقام میں قیام کیا خیبر کے لوگوں نے آپ سے عرض کیا کہ آپ جس مقام میں اترے ہیں یہ وبائی مقام ہے اور اگر آپ مناسب سمجھیں تو بلندی پر اٹھ چلیں ان کی آب و ہوا اچھی ہے۔ ان کا تذکرہ ابو موسیٰ نے لکھا ہے۔

۱۰۶۷۔ حضرت حبیب بن مروان

حضرت حبیب بن مروان بن عامر بن ضباری بن حجبہ بن کابیہ بن حرقوص بن مازن بن مالک بن عمرو بن تمیم تمیمی مازنی۔ نبی کے حضور میں حاضر ہوئے تھے نبی نے ان سے پوچھا کہ تمہارا کیا نام ہے انہوں نے کہا بغیض حضرت نے فرمایا کہ تم حبیب ہو پس آپ نے ان کا نام حبیب رکھ دیا۔ ابن کلبی نے ان کو ذکر کیا ہے اور کسی نے ان کا تذکرہ نہیں کیا۔

۱۰۶۸۔ حضرت حبیب بن سلمہ

حضرت حبیب بن سلمہ بن مالک اکبر بن وہب بن ثعلبہ بن وائلہ بن عمرو بن شیبان بن محارب بن فہر بن مالک ابن نصر قریشی فہری کنیت ان کی ابو عبدالرحمن بعض لوگ ان کو حبیب دروب اور حبیب روم بھی کہتے ہیں اس وجہ سے کہ پورومیوں کے یہاں بہت جایا کرتے تھے اور ان سے فائدہ اٹھاتے تھے زبیر بن بکار نے کہا ہے کہ حبیب بن سلمہ ایک شریف شخص تھے انہوں نے نبی سے سنا تھا انہوں نے یہ بھی کہا ہے کہ واقدی نے حبیب کے صحابی ہونے سے انکار کیا ہے۔ حضرت عمر بن خطاب رضی اللہ عنہ نے جزیرہ کی حکومت ان کے متعلق کی تھی جبکہ میاض بن غنم کو وہاں سے معزول کیا پھر آرمینیا اور آذربائیجان بھی انہیں کے متعلق کر دیا تھا بعد اس کے ان کو معزول کر دیا تھا اور بعض لوگوں کا بیان ہے کہ ان کو حضرت عمر نے حاکم نہیں بنایا بلکہ حضرت عثمان رضی اللہ عنہ نے ان کو شام سے آذربائیجان بھیجا تھا اور سلمان بن ربیعہ باہلی کو کوفہ سے ان کی مدد کے لئے ساتھ کر دیا تھا پس کوفہ کے متعلق ان دونوں میں باہم

اختلاف ہوا ایک نے دوسرے کو دھمکا یا سلمان کو لوگوں نے قتل کی دھمکی دی تو سلمان کے اصحاب نے کہا

فان تقتلوا سلمان نقتل حبیبکم
وان ترحلوا نرحلوا بن عفان لرحل
اگر تم سلمان کو قتل کرو گے تو ہم تمہارے حبیب کو قتل کر دیں گے اور اگر تم حضرت عثمان کے پاس جاؤ گے تو ہم بھی ان کے پاس جائیں گے۔

یہ پہلا اختلاف تھا اور اہل عراق اور اہل شام کے درمیان میں واقع ہوا۔ اہل شام ان حبیب کی بہت تعریف کرتے ہیں اور کہتے ہیں کہ وہ مستجاب الدعوات تھے۔ جب حضرت عثمان کا محاصرہ کیا گیا تو حضرت معاویہ نے ایک لشکر ان کی مدد کے لئے بھیجا تھا اس لشکر پر حبیب بن مسلمہ کو سردار بنایا تھا تا کہ یہ لوگ حضرت عثمان کی مدد کریں مگر جب حبیب بن مسلمہ مقام وادی قری میں پہنچے تو ان کو حضرت عثمان کی شہادت کی خبر ملی پس یہ واپس لوٹ آئے اور حضرت معاویہ کے ساتھ ان کی تمام لڑائیوں میں یعنی صفین وغیرہ میں رہے۔ انہیں حضرت معاویہ نے آرمینیا پر حاکم بنا کے بھیجا تھا۔

چنانچہ وہیں ۴۲ ہجری میں ان کی وفات ہوئی ان کی عمر پچاس برس کی نہ تھی بعض لوگ کہتے ہیں ان کی وفات دمشق میں ہوئی۔ ابن وہب نے مکحول سے روایت کی ہے کہ انہوں نے کہا میں نے فقہا سے پوچھا کہ کیا حبیب صحابی تھے انہوں نے اپنی لاعلمی ظاہر کی پھر میں نے ان کی قوم سے پوچھا تو انہوں نے مجھ سے بیان کیا کہ وہ صحابی تھے واقدی نے کہا ہے کہ جب نبی صلی اللہ علیہ وسلم کی وفات ہوئی تو حبیب بن مسلمہ کی عمر بارہ برس کی تھی انہوں نے نبی کے ہمراہ کوئی جہاد نہیں کیا اور اہل شام کہتے ہیں کہ انہوں نے آپ کے ہمراہ جہاد کیا تھا۔ ہمیں ابو الفرح بن ابی الرجاء ثقفی نے اجازت اپنی سند سے ابو بکر یعنی احمد بن عمرو بن ضحاک تک خبر دی وہ کہتے تھے ہم سے عمرو بن عثمان نے بیان کیا وہ کہتے تھے ہم سے ولید بن مسلم نے سعید بن عبدالعزیز سے انہوں نے سلیمان ابن موسیٰ سے انہوں نے مکحول سے انہوں نے زیاد بن جریہ سے انہوں نے حبیب بن مسلمہ سے روایت کی ہے کہ نبی نے (ایک جہاد میں) جاتے وقت چوتھائی مال خیرات کیا اور لوٹتے وقت پانچواں حصہ۔ ان کا تذکرہ تینوں نے لکھا ہے۔

۱۰۶۹۔ حضرت حبیب بن ملہ

حضرت حبیب بن ملہ۔ بھائی ہیں ربیعہ بن ملہ کے رسول اللہ ﷺ کے حضور میں حاضر ہوئے تھے۔ ان کا تذکرہ اسید بن ابی اناس کی حدیث میں ہے۔ ان کا تذکرہ ابو موسیٰ نے مختصر لکھا ہے۔

۱۰۷۰۔ حضرت حبیب بن وہب

حضرت حبیب بن وہب۔ کنیت ان کی ابو جمعہ قاری اور بعض لوگ کہتے ہیں ان کا نام حبیب بن سباع ہے اور بعض لوگ کہتے ہیں حبیب بن جبذ۔ ان کا شمار اہل شام میں ہے۔ ان کا تذکرہ ابن مندہ نے تو یہیں لکھا ہے اور ابو نعیم اور ابو عمر نے ان کا ذکر حبیب بن سباع کے نام میں لکھا ہے اور ابن مندہ نے وہاں بھی لکھا ہے اور یہاں تو صرف ابن مندہ ہی نے لکھا ہے۔

۱۰۷۱۔ حضرت حبیب بن یساف

حضرت حبیب بن یساف۔ ابن شامین نے ان کا ذکر کیا ہے اور عبدان نے کہا ہے کہ یہ ایک شخص ہیں اہل بدر میں سے قدیم

الاسلام ہیں ان کی کوئی روایت ذکر نہیں کی گئی صرف حضرت عمر بن خطابؓ نے کہا تھا کہ اگر تم اہل بدر میں سے نہ ہوتے تو میں تمہارے ساتھ ایسا کرتا) یہ اس وقت کا واقعہ ہے جب حضرت عمرؓ نے ان کو رجم کیا۔ ابن شاہین نے ان کو حای مہملہ کے باب میں ذکر کیا ہے حالانکہ ان کا نام حای معجمہ مضمومہ کے ساتھ مشہور ہے۔ ان کا تذکرہ ابو موسیٰ نے لکھا ہے اور ابو نعیم نے ان کا تذکرہ ضیب کے ناموں میں سب سے پہلے کیا ہے ضیب بن اساف کے نام میں اور کہا ہے کہ بعض لوگ ان کو یساف کہتے ہیں۔

۱۰۷۲۔ حضرت حبیبؓ بن ابی یسر

حضرت حبیبؓ بن ابی الیسر بن عمرو انصاری۔ صحابی ہیں۔ واقعہ حرہ میں شہید ہوئے ان کے دو بھائی تھے یزید اور عمیر یزید بھی اس واقعہ حرہ میں شہید ہوئے اور عمیر واقعہ جسر میں شہید ہوئے ان کا ذکر غسانی نے کیا ہے۔

۱۰۷۳۔ حضرت جہیؓ بن جاریہ ثقفی

حضرت جہیؓ بن جاریہ ثقفی۔ حلیف ہیں بنی زہرہ بن کلاب کے فتح مکہ کے دن اسلام لائے اور جنگ یمامہ میں شہید ہوئے ان کا تذکرہ ابو عمر نے لکھا ہے اور کہا ہے کہ یہ طبری کا قول ہے اور ابراہیم بن سعد نے ابن اسحاق سے نقل کیا ہے کہ انہوں نے کہا جو لوگ جنگ یمامہ میں شہید ہوئے تھے ان میں قبیلہ ثقیف سے جہی بن حارثہ بھی ہیں انہوں نے یہ بھی کہا ہے کہ دارقطنی نے بیان کیا ہے کہ لکھنے والے نے ان کا نام اسی طرح لکھا ہے اور کہا ہے کہ یہ حارثہ کے بیٹے ہیں واقدی نے بھی کہا ہے کہ جہی بن حارثہ اور طبری نے بھی ان کو اسی طرح ذکر کیا ہے اور ابو معشر نے ان کا نام یعلیٰ بن جاریہ ثقفی بتایا ہے اور ابو عمر نے کہا ہے کہ صحیح وہی ہے جو ابن اسحاق نے کہا ہے۔

میں کہتا ہوں کہ ابو عمر نے ان کے نام کو حرفوں میں ضبط نہیں کیا تا کہ پھر متغیر نہ ہوتا اور امیر ابو نصر ابن ماکولانے ان کو ذکر کیا ہے اور حروف میں بہت اچھی طرح ان کے نام کو ضبط کیا ہے ہم اس کو ذکر کرتے ہیں تا کہ اشتباہ جاتا رہے انہوں نے کہا ہے کہ جہی بائے مشددہ مواحدہ امالہ کی ہوئی کے ساتھ ہے پھر انہوں نے اس نام کے کئی آدمیوں کو ذکر کر کے کہا ہے کہ جہی بن حارثہ حلیف ہیں بنی زہرہ کے قبیلہ ثقیف سے ہیں یہ ابن اسحاق کا قول ہے اس کی روایت ابراہیم بن سعد نے کی ہے اور یحییٰ بن سعید اموی نے ابن اسحاق سے ان کا نام یا کے ساتھ نقل کیا اور انہوں نے کہا ہے کہ یہ حارثہ کے بیٹے ہیں اور واقدی نے بھی کہا ہے کہ ان کا نام جہی ہے مگر انہوں نے کہا ہے کہ یہ جاریہ کے بیٹے ہیں اور طبری نے کہا ہے کہ ان کا نام جہی ہے حارثہ مہملہ مفتوحہ اور ایک یاے مشددہ کے ساتھ بیٹے ہیں جاریہ ثقفی کے فتح مکہ کے دن اسلام لائے تمام لوگوں کا اس پر اتفاق ہے کہ یہ جنگ یمامہ میں شہید ہوئے۔ یہ ابن ماکولان کا قول ہے۔

۱۰۷۴۔ حضرت حبیشؓ اسدی

حضرت حبیشؓ اسدی۔ اسد بن خزیمہ کے اولاد سے ہیں۔ ان لوگوں میں ہیں جنہوں نے بعد وفات نبی ﷺ کے بنی اسد میں خطبہ پڑھا تھا اور انہیں اسلام پر قائم رہنے کی ترغیب دی تھی جب کہ طلحہ (نامی ایک شخص) ظاہر ہوا اور اس نے نبوت کا دعویٰ کیا یہ ابن اسحاق کا قول ہے۔

۱۰۷۵۔ حضرت حمیشؓ بن خالد

حضرت حمیشؓ بن خالد بن منقذ بن ربیعہ بن اصرم بن ضعیس بن حزام بن حبشیہ بن کعب بن عمرو بعض لوگ ان کا نسب اس طرح بیان کرتے ہیں حمیش بن خالد بن حلیف بن منقذ بن ربیعہ منقذ کا ذکر نہیں کرتے یہ خزاعی ہیں کعبی ہیں۔ کنیت ان کی ابو صخر ہے اور ابو خالد ہے ان کو بعض لوگ اشعر بھی کہتے ہیں اور ابن کلبی نے کہا ہے کہ یہ حمیش اشعر ہیں اور انہوں نے ان کے نسب میں کچھ بڑھا دیا ہے اور کہا ہے حمیش بن خالد بن حلیف بن منقذ بن اصرم اور ابن ماکولانے بھی ان کی موافقت کی ہے مگر انہوں نے اشعر خالد کا لقب قرار دیا ہے اور ابراہیم بن سعد نے ابن اسحاق سے ان کا نام حمیس خاے معجمہ اور نون کے ساتھ نقل کیا ہے مگر پہلا ہی قول صحیح ہے کنیت ان کی ابو صخر ہے یہ بھائی ہیں ام معبد کے اور ان کی حدیث کو انہیں نے روایت کیا ہے۔ ہمیں خبر دی عمر بن محمد بن معمر بغدادی وغیرہ نے انہوں نے کہا کہ ہمیں خبر دی ہے ابو القاسم بن حصین نے ہمیں ابو طالب یعنی محمد بن محمد نے خبر دی ہو کہتے تھے ہمیں ابو بکر یعنی محمد بن عبد اللہ بن ابراہیم نے خبر دی وہ کہتے تھے بشر بن انس یعنی ابو الخیر نے بیان کیا وہ کہتے تھے ہمیں ابو ہشام یعنی محمد بن سلیمان بن حکم بن ایوب بن سلمان بن زید بن ثابت بن یسار کعبی ربیع خزاعی نے خبر دی وہ کہتے تھے مجھ سے میرے چچا ایوب بن حکم نے بیان کیا نیز ابو بکر کہتے تھے کہ ہم سے احمد بن یوسف بن تمیم بصری نے بیان کیا وہ کہتے تھے ہمیں ابو ہشام یعنی محمد بن سلمان نے قدید نے خبر دی وہ کہتے تھے مجھ سے میرے چچا ایوب بن حکم نے حرام بن ہشام قدید سے انہوں نے اپنے والد ہشام بن حمیش سے انہوں نے ان کے دادا حمیش بن خالد صحابی رسول اللہ ﷺ سے نقل کر کے بیان کیا کہ جب نبی صلی اللہ علیہ وسلم اور حضرت ابو بکر اور حضرت ابو بکر کے غلام عامر بن فہیرہ اور ان کے رہنما عبد اللہ بن اریقظ ہجرت کر کے مکہ سے چلے تو (اثنا عشر راہ میں) ان کا گزر (ام معبد خزاعیہ کے دونوں خیموں پر ہوا انہوں نے کھال کے خیمہ بنا لئے تھے انہیں کے سامنے وہ بیٹھی تھیں اور مسافروں کو) پانی پلاتی تھیں اور کھانا کھلاتی تھیں حضرت ابو بکر وغیرہ نے گوشت اور کھجوریں ام معبد سے مانگے تاکہ خرید لیں مگر وہاں کچھ نہ نکلا وہ لوگ محتاج ہو گئے تھے وہاں قحط پڑ گیا تھا پھر رسول اللہ ﷺ نے خیمہ کے دراز سے ایک بکری دیکھی تو آپ نے پوچھا کیا ہے ام معبد یہ بکری کیسی ہے ام معبد نے کہا کہ کمزور ہونے کے سبب سے یہ بکری گلہ سے پیچھے رہ گئی ہے حضرت نے فرمایا کہ کہا۔ میں دودھ ہے ام معبد نے کہا کہ یہ بہت کمزور ہے اس میں دودھ کہاں حضرت نے فرمایا کیا تم اجازت دیتی ہو کہ میں اس بکری کا دودھ دو ہوں ام معبد نے عرض کیا کہ میرے ماں باپ آپ پر فدا ہو جائیں اگر آپ اس میں دودھ دیکھیں تو دودھ لیں۔

پس رسول اللہ صلی اللہ علیہ وسلم نے اس بکری کو منگوا لیا اور اس کے تھنوں پر ہاتھ پھیرا اور اللہ عزوجل کا نام لیا اور اس کی بابت دعا کی پس اس کے تھنوں میں دودھ بھرا آیا اور پھول گئے آپ نے ایک برتن منگوا لیا جس میں سب لوگ مل کر کھاتے تھے آپ نے اس میں دودھ دوہا یہاں تک کہ دودھ اس کے اوپر تک آ گیا پھر آپ نے وہ دودھ ام معبد کو پلایا یہاں تک کہ وہ سیراب ہو گئیں پھر آپ نے اپنے اصحاب کو پلایا یہاں تک کہ وہ بھی سیراب ہو گئے پھر سب کے بعد آپ نے پیا پھر آپ نے اسی برتن میں دوبارہ دھویا یہاں تک کہ پھر وہ برتن بھر لیا بعد اس کے وہ دودھ آپ نے ام معبد کے پاس چھوڑ دیا۔ ام معبد نے اس کو بیچا اور آنحضرت ﷺ اور آپ کے ساتھ کے لوگ وہاں سے چل دیئے۔

تھوڑی دیر کے بعد ام معبد کا شوہر اپنی دہلی کمزور بکریوں کو لئے ہوئے آیا جو ایسی دہلی تھیں کہ ان کی ہڈیوں میں مغز بھی کم تھا جب ابو معبد (یعنی ام معبد کے شوہر) نے دودھ دیکھا تو تعجب سے کہا کہ اے ام معبد یہ دودھ تمہارے پاس کہاں سے آیا بکری بھی بہت دنوں کی جنی ہوئی ہے اور کوئی دوسرا دودھ والا جانور بھی گھر میں نہیں ہے ام معبد نے کہا نہیں واللہ (یہ کوئی بات نہیں ہے) بلکہ ایک مرد مبارک کا گزر ہم پر ہوا جس کا یہ حال تھا ابو معبد نے کہا کہ اے ام معبد کچھ اوصاف ان کے بیان کرو ام معبد نے کہا میں نے ایک مرد کو دیکھا جس کا حسن غالب تھا چہرہ چمکدار تھا خوش خلق تھا نہ ان کا پیٹ بڑا تھا اور نہ سر چھوٹا تھا جسم خوشبودار اور حسین تھا آنکھیں سیاہ تھیں اور پلکیں دراز تھیں اور آواز میں ایک خاص لہجہ تھا گردن لمبی تھی ڈاڑھی گھنی تھی ابرو خمدار اور دراز تھیں اگر وہ چپ ہوتے تو ان پر ایک ہیبت ہوتی تھی اور اگر وہ کلام کرتے تو ایک رونق ہوتی دور سے نہایت جمیل اور باہمت معلوم ہوتے تھے اور قریب سے نہایت حسین اور شیریں کلام تھے باتیں بہت میٹھی ہوتی تھیں نہ کم سخن تھے اور نہ بہت باتیں کرنے والے تھے ان کی باتیں گویا موتی کی لڑیاں ہوتی تھیں میانہ قد تھے نہ دراز قامت اور نہ ایسے کہ کوئی شخص پستہ قدمی کی وجہ سے ان کو حقیر سمجھے ایک درمیانی حالت تھی تین آدمی تھے تینوں میں وہی زیادہ تر و تازہ اور صاحب قدر تھے ان کے کچھ رفیق تھے جو ان کے گھیرے رہتے ہیں جب وہ بات کرتے ہیں تو وہ لوگ چپ ہو کے ان کی بات سنتے ہیں اور اگر وہ کچھ حکم دیتے ہیں تو وہ لوگ فوراً اس کے حکم کی تکمیل کرتے ہیں مخدوم اور مطاع تھے ترش رو اور بے فیض نہ تھے ابو معبد نے کہا خدا کی قسم یہ وہی قریش کے شخص ہیں جن کا ذکر ہم سے مکہ میں کیا گیا تھا میں نے ارادہ کر لیا ہے کہ ان کے ساتھ رہوں گا اور یقیناً میں ایسا کروں گا اگر مجھے کوئی سبیل اس کی ملی پھر ایک بلند آواز مکہ میں ظاہر ہوئی لوگ اس آواز کو سنتے تھے مگر آواز والے کو نہ دیکھتے تھے وہ یہ کہہ رہا تھا۔

رفیقین قالوا خیمتی ام معبد
فقد فاز من امسی رفیق محمد
به من فعال لا یجاری وسودد
ومقعدھا للمومنین بمرصد
فانکم ان تسالوا الشاة تشهد
علیه صریحاً ضرة الشاة مزبد
یرددھا فی مصدر ثم مورد

جزی اللہ رب الناس خیر جزائہ
ہما نزل اہابا لہدی واہتدات بہ
فیال قصی مازوی اللہ عنکم
لیہن بنی کعب مقام فتاتہم
سلوا اختکم عن شاتہا وانا ئہا
دعاہا بشاة حائل فتحلبت
فغادر ہا ہنا لہیہا لحالب

جب حسان بن ثابت نے ان اشعار کو سنا تو انہوں نے اس ہاتف غیب کے جواب میں یہ اشعار کہے

وقدس من یسری الیہم ویغندی
وحل علی قوم بنور مجدد
وارشد ہم من یتبع الحق یرشد
عمایتہم و ہادبہ کل مہتد
رکاب ہدی حلت علیہم باسعد
ویتلو کتاب اللہ فی کل مسجد

لقد خاب قوم زال عنہم نبیہم
ترحل عن قوم فضلت عقولہم
ہداهم بہ بعد الضلالہ ربہم
وہل یتوی ضلال قوم تسفہوا
وقد نزلت منہ علی اہل یشرب
نبی یرى ما لا یرى الناس حولہ

وان قال فی یوم مقالة غائب فتصد يقها فی الیوم اوفی ضحی الغد
یہ ہمیش پھر اسلام لائے اور فتح مکہ میں رسول اللہ کے ہمراہ شریک ہوئے تھے فتح مکہ کے دن یہ اور کرز بن جابر شہید ہو گئے تھے۔ یہ دونوں خالد بن ولید کے سواروں میں تھے اور ان کے راستے کو چھوڑ کر دوسرے راستہ میں چلے تھے پس مشرک ان کو مل گئے اور انہوں نے ان کو قتل کر دیا۔ ان کا تذکرہ تینوں نے لکھا ہے۔

۱۰۷۶۔ حضرت ہمیشؓ بن شریح

حضرت ہمیشؓ بن شریح کنیت ان کی ابو حفصہ، حبشی ہیں۔ اسحاق بن سید رملی نے ان کا ذکر صحابہ میں لکھا ہے۔ اہل فلسطین سے ہیں۔ جبرین میں رہتے تھے اور موسیٰ بن سہل نے ان کا ذکر تابعین میں لکھا ہے اور یہی صحیح ہے۔ حضرت عبادہ بن صامت سے روایت کرتے ہیں ان سے علی بن ابی جملہ نے روایت کی ہے۔ حسان بن ابی معن نے ان سے روایت کی ہے کہ انہوں نے کہا (ایک مرتبہ) میں اور تیس (۳۰) صحابی یکجا تھے ان لوگوں نے اذان دی اور اقامت کہی اور میں نے انہیں نماز پڑھائی اور بعد اس کے پوری حدیث ذکر کی ہے حسان نے ان کا نام ہمیش بتایا ہے۔ ان کا تذکرہ ابن مندہ اور ابو نعیم نے لکھا ہے۔

باب الحاء والتاء

۱۰۷۷۔ حضرت حثاتؓ بن عمرو انصاری

حضرت حثاتؓ بن عمرو انصاری۔ بھائی ہیں ابوالیسر کے ان کے نام میں دو تائے فوقانیہ ہیں اور بعض لوگ کہتے ہیں ان کا نام حباب ہے دو بائے موحدہ کے ساتھ ان کا ذکر حباب کے نام میں ہو چکا ہے۔

۱۰۷۸۔ حضرت حثاتؓ بن یزید

حضرت حثاتؓ بن یزید بن علقمہ بن حوی بن سفیان بن مجاشع بن دارم بن مالک بن حنظلہ بن مالک بن زید مناہ بن تمیم تمیمی داری۔ نبی ﷺ کے حضور میں بنی تمیم کے وفد میں عطار د بن حاجب اور اقرع بن حابس وغیرہما کے ساتھ آئے تھے یہ سب لوگ اسلام لائے ابن اسحاق نے اور کلبی نے ان لوگوں کا ذکر کیا ہے رسول اللہ ﷺ نے ان کے اور معاویہ بن ابی سفیان کے درمیان میں مواخات کرادی تھی جب حضرت معاویہ کو خلافت حاصل ہوئی تو حثات اور جاریہ بن قدامہ اور احنف بن قیس ان کے پاس گئے۔ یہ دونوں بھی قبیلہ بنی تمیم سے تھے۔ حثات حضرت عثمان کے دوستوں میں تھے اور جاریہ اور احنف حضرت علی کے اصحاب میں سے تھے حضرت معاویہ نے ان دونوں کو حثات سے زیادہ دیا تو حثات نے ان سے کہا کہ تم نے محرق (یعنی جلادینے والے) اور مخذل (یعنی پریشان کرنے والے) کو مجھ پر فضیلت دی حضرت معاویہ نے کہا (میں نے فضیلت نہیں دی) بلکہ میں نے ان سے ان کا دین مول لیا ہے اور تم کو اس محبت پر چھوڑ دیا ہے جو تم کو حضرت عثمان کے ساتھ ہے حثات نے کہا مجھ سے بھی میرا دین مول لے لو جلادینے والا انہوں نے جاریہ بن قدامہ کو کہا کہ انہوں نے ابن حضرمی کو جلادیا تھا اور پریشان کرنے والا احنف بن قیس کو کہا کہ انہوں نے حضرت عائشہ اور طلحہ اور زبیر رضی اللہ تعالیٰ عنہم سے لوگوں کو پریشان کر دیا تھا بعض لوگوں کا بیان ہے کہ حثات حضرت معاویہ کے پاس گئے اور انہیں کے یہاں وفات پائی اور حضرت معاویہ اس اخوت کے سبب سے ان کے وارث ہوئے حضرت معاویہ اس زمانہ میں خلیفہ

تھے۔ فرزوق نے اس معاملہ میں حضرت معاویہ سے مخاطب ہو کر یہ اشعار کہے تھے

ابوک وعمی یا معاوی اورثا
فما بال میراث الحثات اکلته
فلو کان هذا الامر فی جاهلیة
ولو کان فی دین سواذ اسنتم
الست اعز الناس قوما واسرة
وما ولدت بعد النبی واله
وبینی الی جنب الثریا فناءه
انا ابن الجبال الشم فی عدد الحصى

ترائنا فیحتاز بالتراث اقاربه
ومیراث صخر جامد لک زائبه
علمت من المر القلیل خلا بیه
لنا حقنا او غص بالما شاربه
وامنعهم جارا اذا اضیم جابنه
کمثلی حصان فی الرجال یقاربه
ومن دونه البدر المظیء کواکبه
وعرق الثری عرقی فمن ذایحسابه

اس قصیدہ میں اس سے زیادہ اشعار ہمیں اور فخریہ اشعار میں یہ سب سے عمدہ کلام ہے۔ ان کا تذکرہ ابو عمر نے لکھا ہے۔

باب الحاء والجیم

۱۰۷۹۔ حضرت حجاجؓ باہلی

حضرت حجاجؓ باہلی صحابی ہیں تواریخ نے غندر سے انہوں نے شعبہ سے روایت کی ہے کہ انہوں نے کہا میں نے حجاج بن حجاج باہلی کو اپنے والد سے روایت بیان کرتے ہوئے سنا وہ صحابی تھے نبی ﷺ کے ایک صحابی سے جن کا نام مجھے ابن مسعود یاد پڑتا ہے۔ وہ نبی ﷺ سے روایت کرتے تھے کہ آپ نے فرمایا گرمی کی شدت جہنم کے سانس لینے سے ہوتی ہے پس جب گرمی زیادہ پڑنے لگے تو لوگو نماز ظہر کو ٹھنڈے میں پڑھو۔ ان کا تذکرہ ابن مندہ اور ابو نعیم نے لکھا ہے۔

۱۰۸۰۔ حضرت حجاجؓ بن حارث

حضرت حجاجؓ بن حارث بن قیس بن عدی بن سعد بن سہم قریشی سہمی۔ انہوں نے سرزمین حبش کی طرف ہجرت کی تھی اور احد کے بعد مدینہ منورہ لوٹ کر آئے تھے ان کی کوئی اولاد نہ تھی۔ یہ حقیقی بھائی ہیں سائب اور عبداللہ اور ابو قیس فرزند ان حارث کے اور عبداللہ بن حذافہ بن قیس سہمی کے چچا زاد بھائی ہیں عروہ بن زبیر نے اور زہری نے اور ابن اسحاق نے بیان کیا ہے کہ حجاج بن حارث سہمی جنگ اجناہ میں شہید ہوئے۔ ان کا تذکرہ تینوں نے لکھا ہے مگر ابن مندہ نے لکھا ہے کہ یہ حجاج بیٹے ہیں قیس بن عدی کے۔

۱۰۸۱۔ حضرت حجاجؓ بن عامر ثمالی

حضرت حجاجؓ بن عامر ثمالی۔ ان کا شمار اہل حمص میں ہے۔ ان سے خالد بن معدان اور شریحیل ابن مسلم نے روایت کی ہے۔ ثور نے خالد بن معدان سے انہوں نے حجاج بن عامر ثمالی سے جو اصحاب نبی صلی اللہ علیہ وسلم سے تھے اور عبداللہ بن عامر ثمالی سے کہ وہ بھی اصحاب نبی صلی اللہ علیہ وسلم سے تھے روایت کی ہے کہ ان دونوں نے حضرت عمر بن خطابؓ کے ہمراہ نماز پڑھی حضرت عمر نے سورۃ اذا السماء انشقت پڑھی اور اس میں سجدہ کیا اور شریحیل بن مسلم نے ان سے روایت کی ہے اور یہ اصحاب نبی سے تھے

انہوں نے نبی سے روایت کر کے بیان کیا کہ آپ فرماتے تھے کثرت سوال اور مال کے ضائع کرنے سے بچو اور مال کا دینا بہتر ہے اس کے روکنے سے روکنا بہت برا ہے اور تنگی معیشت پر خدا کو ملامت نہ کرے اور خیرات کرنے میں ابتدا اس شخص سے کرو جس کی تم عیال داری کرتے ہو۔ ابو عمر نے کہا ہے کہ حجاج بن عامر ثمالی بعض لوگ ان کو حجاج بن عبد اللہ ثمالی کہتے ہیں اور بعض لوگ نصری کہتے ہیں شام میں رہتے تھے۔ ان سے صرف ایک حدیث بواسطہ اہل حمص کے مروی ہے۔ ان سے شریح بن مسلم نے مرفوعاً روایت کی ہے کہ کثرت سوال سے بچو الخ پس ابو عمر نے حجاج بن عامر ثمالی کو اور حجاج بن عبد اللہ نصری کو ایک کر دیا ہے جن کا ذکر اس کے بعد کے تذکرہ میں آئے گا اور ابو نعیم نے ان دونوں کے درمیان میں فرق کیا ہے اور ان دونوں کے تذکرہ علیحدہ قائم کئے ہیں احمد بن محمد بن عیسیٰ نے بھی اپنی تاریخ میں اسی کے موافق لکھا ہے اور کہا ہے کہ حجاج بن عامر ثمالی صحابی ہیں۔ مجھے ان کے بعض اولاد کے دیکھنے والوں نے حمص میں خبر دی تھی۔ بعد اس کے حجاج بن عبد اللہ ثمالی کا ذکر کیا ہے ان سے ابو سلام اسود نے روایت کی ہے انہوں نے رسول اللہ ﷺ کو دیکھا تھا اور آپ کے ساتھ حجۃ الوداع میں حج کیا تھا ابو احمد عسکری نے بھی اسی کے موافق لکھا ہے۔ انہوں نے کہا ہے حجاج بن عبد اللہ نصری ثمالی بعض لوگ ان کو حجاج بن عامر ثمالی کہتے ہیں انہوں نے نبی ﷺ سے روایت کی ہے کہ آپ نے فرمایا نظر کا لگ جانا برحق ہے۔ ان کا تذکرہ ابو نعیم اور عمر اور ابو موسیٰ نے لکھا ہے۔

۱۰۸۲۔ حضرت حجاج بن عبد اللہ نصری

حضرت حجاج بن عبد اللہ نصری۔ ہمیں ابو موسیٰ نے کتابتہ خبر دی وہ کہتے تھے ہمیں ابو علی حداد نے خبر دی وہ کہتے تھے ہمیں ابو نعیم نے خبر دی وہ کہتے تھے ہمیں محمد بن احمد بن حسن نے خبر دی وہ کہتے تھے ہمیں محمد بن عثمان بن ابی شیبہ نے خبر دی وہ کہتے تھے ہمیں عبید بن یعیش نے خبر دی وہ کہتے تھے ہمیں یحییٰ بن یعلیٰ نے عبد الرحمن بن یزید بن جابر سے روایت کر کے خبر دی نیز ابو نعیم کہتے تھے ہم سے محمد بن احمد مقری نے بیان کیا وہ کہتے تھے ہمیں محمد بن عبد اللہ حضرمی نے خبر دی نیز ابو نعیم کہتے تھے ہم سے احمد بن حمدان نے وہ کہتے تھے ہمیں حسین بن سفیان نے خبر دی ان دونوں نے کہا ہمیں ابو بکر بن ابی شیبہ نے بیان کیا وہ کہتے تھے کہ ہمیں ابو اسامہ نے عبد الرحمن بن یزید سے نقل کر کے خبر دی وہ کہتے تھے ہمیں مکحول نے خبر دی وہ کہتے تھے ہمیں حجاج ابن عبد اللہ نصری نے خبر دی وہ کہتے تھے کہ (غازیوں کو کچھ بطور) انعام دینا درست ہے رسول اللہ ﷺ نے انعام دیا ہے عبد الرحمن بن ابی حاتم نے ان کا ذکر کیا ہے اور کہا ہے کہ ابو ذر عہ سے پوچھا گیا کہ یہ روایت صحیح ہے انہوں نے کہا میں اس کی وجہ نہیں جانتا ان کا تذکرہ ابو نعیم اور ابو موسیٰ نے لکھا ہے۔

۱۰۸۳۔ حضرت حجاج بن علاط

حضرت حجاج بن علاط بن خالد بن نوریہ بن حنتر بن ہلال بن عبید بن ظفر بن سعد بن عمرو بن تیم بن بہز بن امر القیس بن بہش بن سلیم بن منصور سلمی ثم البہزی کنیت ان کی ابو کلاب اور بعض لوگ کہتے ہیں ابو محمد اور بعض لوگ کہتے ہیں ابو عبد اللہ مدینہ میں رہتے تھے ان کا شمار اہل مدینہ میں ہے انہوں نے وہاں ایک مسجد بنائی تھی اور ایک گھر بنایا تھا وہ انہیں کے نام سے مشہور ہے یہ والد ہیں نصر بن حجاج کے جن کو حضرت عمر بن خطاب رضی اللہ عنہما نے جلاوطن کر دیا تھا جب انہوں نے ایک عورت کو یہ شعر پڑھتے ہوئے سنا

هل من سبيل الى خمر فاشربها
ام هل سبيل الى نصر بن حجاج

کیا کوئی سبیل شراب ملنے کی ہے کہ میں اس کو پیوں کیا کوئی سبیل نصر بن حجاج کے ملنے کی ہے۔

نصر بن حجاج بہت حسین تھے۔ حجاج اسلام لائے اور ان کا اسلام اچھا ہوا خیبر میں نبی صلی اللہ علیہ وسلم کے ہمراہ شریک تھے ان کے اسلام کا سبب یہ ہوا کہ یہ اپنی قوم کے سواروں کے ساتھ مکہ کی طرف گئے تھے ایک خوفناک جنگل میں انہیں شام ہو گئی ان سے ان کے ساتھ والوں نے کہا کہ ابو کلاب اٹھو اور اپنی اصحاب کی حفاظت کرو چنانچہ حجاج بن علاط کھڑے ہو گئے اور اپنے اصحاب کے گرد گشت کرنے لگے ان کی پاسبانی کرتے جاتے تھے اور یہ کہتے جاتے تھے کہ میں اپنی جان کی اور اپنے ساتھیوں کے جان کی پناہ مانگتا ہوں ہر اس جن سے جو اس جنگل میں ہو یہاں تک کہ میں اور میرے ساتھی صحیح سلامت لوٹ جائیں پس انہوں نے ایک کہنے والے کو سنا کہ وہ کہہ رہا ہے یا معشر الجن والانس ان استطعتم ان تنفذوا من اقطار السموات والارض فانفذوا الا تنفذون الا بسطان پھر جب یہ مکہ پہنچے تو انہوں نے جماعت قریش کو اس کی خبر دی ان لوگوں نے ان سے کہا کہ تم بے دین ہو گئے ہو واللہ اے ابو کلاب یہ تو اسی کلام کا ایک ٹکڑا ہے جو محمد کہا کرتے ہیں کہ ان پر نازل ہوا ہے انہوں نے کہا واللہ میں نے اس کو سنا ہے اور میرے ساتھ والوں نے سنا ہے بعد اس کے یہ اسلام لے آئے جب رسول اللہ صلی اللہ علیہ وسلم نے خیبر کو فتح کیا تو حجاج بن علاط نے عرض کیا کہ یا رسول اللہ صلی اللہ علیہ وسلم مکہ میں میرا کچھ مال ہے اور وہیں میری بیوی بھی ہے میں چاہتا ہوں کہ وہاں جاؤں تو کیا مجھے اس بات کی اجازت ہے کہ میں آپ کی کچھ بڑائی بیان کر دوں یا کچھ کہہ دوں۔

ہمیں عبید اللہ ابن احمد بن علی نے اپنی سند سے یونس بن بکیر تک خبر دی وہ محمد بن اسحاق سے روایت کرتے تھے کہ انہوں نے کہا مجھ سے بعض اہل مدینہ نے بیان کیا کہ جب حجاج بن علاط سلمی اسلام لائے تو خیبر میں رسول اللہ صلی اللہ علیہ وسلم کے ہمراہ شریک ہوئے اور عرض کیا کہ یا رسول اللہ! مکہ میں کچھ مال میرا تاجروں کے پاس ہے اور کچھ مال میری بی بی ام شیبہ بنت ابی طلحہ کے پاس ہے جو بنی عبدالدار کی بہن ہے اور میں ڈرتا ہوں کہ اگر وہ لوگ میرے اسلام سے واقف ہو جائیں گے تو میرا مال ہضم کر لیں گے پس آپ مجھے اجازت دیجئے کہ وہاں جاؤں شاید اپنا مال لے آؤں رسول اللہ صلی اللہ علیہ وسلم نے فرمایا میں نے تمہیں اجازت دی پھر انہوں نے عرض کیا کہ یا رسول اللہ وہاں مجھے یہ بھی ضرورت ہے کہ کچھ کہوں رسول اللہ صلی اللہ علیہ وسلم نے فرمایا کہو تم کو اجازت ہے۔

چنانچہ حجاج گئے وہ کہتے تھے کہ جب میں (مقام) تنبیہ بیضا میں پہنچا تو وہاں قریش کے کچھ لوگ ملے جو خبروں کا تجسس کر رہے تھے جب انہوں نے مجھے دیکھا تو کہا کہ یہ حجاج ہیں ان کے پاس کچھ خبر ہوگی میں نے کہا کہ اس شخص (یعنی محمد ﷺ) کو تو بہت بڑی شکست ہو گئی تم نے سنا ہوگا اور اس کے اصحاب بھی مقتول ہو گئے اور محمد قید کر لئے گئے لوگوں نے کہا کہ ہم ان کو قتل نہ کریں گے ان کو مکہ لیجائیں گے اور وہاں سب لوگوں کے سامنے قتل کریں گے پھر ہم مکہ پہنچے تو ان لوگوں نے مکہ میں شور مچا دیا کہ یہ حجاج آئے ہیں اور خبر لائے ہیں کہ محمد قید کر لئے گئے اب صرف اس بات کا انتظار ہے کہ وہ یہاں لائے جائیں اور تم لوگوں کے سامنے قتل کئے جائیں میں نے کہا کہ تم لوگ میرا مال جمع کر دو میں خیبر جانے کا ارادہ رکھتا ہوں محمد کا مال لوٹا گیا ہے اس کو مول لوں گا قبل اس کے کہ تاجر لوگ وہاں پہنچیں چنانچہ ان سب لوگوں نے اچھی طرح میرا مال جمع کر دیا اور میں نے اپنی بی بی سے بھی کہا کہ میرا مال لاؤ تاکہ میں خیبر جاؤں اور وہاں سے سستا مال خرید لاؤں اس نے بھی میرا مال مجھے دے دیا جب اس خبر کا مکہ میں بہت چرچا ہوا تو عباس میرے پاس آئے اس وقت میں ایک تاجر کے خیمہ میں کھڑا ہوا تھا وہ نہایت شکستہ خاطر اور رنجیدہ میرے

پاس آ کے کھڑے ہو گئے اور انہوں نے کہا کہ اے حجاج یہ خبر کیسی ہے میں نے کہا کہ آپ ٹھہر جائیے مجھ سے خلوت میں ملیے۔ چنانچہ وہ میرے پاس آئے اور کہا کہ اے حجاج تمہارے پاس کیا خبر ہے میں نے کہا میرے پاس واللہ وہ خبر ہے جو آپ کو خوش کر دے گی میں نے واللہ آپ کے بھتیجے کو اس حال میں چھوڑا ہے کہ اللہ نے خیبر ان پر فتح کر دیا اور وہاں کے بہت سے لوگ مقتول ہوئے اور ان کے مال آپ کے بھتیجے کو اور ان کے اصحاب کو ملے اور میں نے ان کو اس حال میں چھوڑا ہے کہ انہوں نے خیبر کی شہزادی (حضرت ام المومنین صفیہ) سے نکاح کیا ہے اور میں تو مسلمان ہوں یہاں صرف اپنا مال لینے آیا ہوں پھر رسول اللہ ﷺ کے پاس لوٹ جاؤں گا آپ اس خبر کو تین دن تک مخفی رکھیے گا ورنہ مجھے خوف ہے کہ میرا تعاقب کیا جائے گا بعد اس کے میں چل دیا جب تیسرا دن ہوا تو حضرت عباس نے اپنا لباس پہنا اور خوشبو لگائی بعد اس کے عصا لے کر مسجد میں گئے اور حجر اسود کو بوسہ دیا قریش کے لوگوں نے ان کو دیکھا تو کہا کہ اے ابوالفضل تم اس سخت مصیبت پر ایسی سنگ دلی کرتے ہو حضرت عباس نے کہا ہرگز نہیں خدا کی قسم خیبر فتح ہو گیا اور محمد اور ان کے اصحاب کو مل گیا اور محمد نے وہاں کی شہزادی سے نکاح کیا ہے ان لوگوں نے پوچھا کہ تم سے یہ خبر کس نے بیان کی حضرت عباس نے کہا حجاج بن علاط نے وہ تو مسلمان ہو گئے ہیں اور انہوں نے محمد کے دین کی پیروی کر لی ہے یہاں وہ صرف اپنا مال لینے آئے تھے وہ پھر وہیں لوٹ جائیں گے کفار قریش نے یہ سن کے بہت واویلا کیا) کہا کہ اے خدا کے بندو دیکھو وہ خدا کا دشمن ہمیں دھوکہ دے گیا پھر تھوڑے ہی دنوں کے بعد (فتح خیبر کی) خبر ان لوگوں کو پہنچ گئی۔ ان کا تذکرہ تینوں نے لکھا ہے۔

۱۰۸۴۔ حضرت حجاج بن عمرو

حضرت حجاج بن عمرو بن غزیہ بن ثعلبہ بن خنساء بن مبذول بن عمرو بن غنم بن مازن بن نجار انصاری خزرجی ثم من بنی مازن بن النجار۔ بخاری نے کہا ہے کہ یہ صحابی ہیں ان سے عکرمہ مولیٰ ابن عباس نے اور کثیر بن عباس وغیرہما نے روایت کی ہے۔ ہمیں اسماعیل بن عبید اللہ اور ابراہیم بن محمد اور ابو جعفر بن سمین نے اپنی سند سے محمد بن عیسیٰ بن سورۃ تک خبر دی وہ کہتے تھے ہم سے اسحاق بن منصور نے بیان کیا وہ کہتے تھے ہمیں روح بن عبادہ نے خبر دی وہ کہتے تھے حجاج بن صواف نے خبر دی وہ کہتے تھے ہمیں یحییٰ بن ابی کثیر نے عکرمہ سے نقل کر کے خبر دی وہ کہتے تھے مجھ سے حجاج بن عمرو نے بیان کیا کہ رسول اللہ ﷺ نے فرمایا جو شخص (کسی پرند کے پر) توڑ ڈالے یا (اس کو) لنگڑا کر دے وہ احرام سے باہر ہو جاتا ہے اور اس کے اوپر دوسرا حج فرض ہوتا ہے میں نے یہ روایت ابن عباس سے اور ابو ہریرہ سے بیان کی انہوں نے کہا کہ حجاج نے سچ کہا اس حدیث کو معمر نے اور معاویہ بن سلام نے یحییٰ بن ابی کثیر سے انہوں نے عکرمہ سے انہوں نے عبداللہ بن رافع سے انہوں نے حجاج ابن عمرو سے روایت کیا ہے اور بخاری نے کہا ہے کہ یہ بہت صحیح ہے ان سے کثیر بن عباس نے تہجد کی حدیث روایت کی ہے یہی ہیں جنہوں نے مروان کو حضرت عثمان رضی اللہ عنہ کے محاصرہ کے زمانے میں مارا یہاں تک کہ وہ گر پڑا تھا ان کے مولیٰ ابو حفصہ نے ان کو اس بات پر آمادہ کیا تھا یہ اس زمانہ میں زیادہ سمجھ نہ رکھتے تھے۔ حضرت علی کے ہمراہ جنگ صفین میں شریک تھے اور لڑتے وقت لوگوں سے کہتے تھے کہ اے گروہ انصار کیا تم یہ چاہتے ہو کہ جب ہم اپنے پروردگار سے ملیں تو اس سے کہیں کہ انا اطعنا ساداتنا و کبراء انا فاضلونا السبیلان کا تذکرہ تینوں نے لکھا ہے۔

۱۰۸۵۔ حضرت حجاجؓ ابو قابوس

حضرت حجاجؓ۔ کنیت ان کی ابو قابوس۔ سماک بن حرب نے قابوس بن حجاج سے انہوں نے اپنے والد سے روایت کی ہے کہ ایک شخص نے عرض کیا کہ یا رسول اللہ اگر کوئی شخص میرا مال لیتا ہو تو آپ مجھے کیا حکم دیتے ہیں حضرت نے فرمایا کہ تم اس کو نصیحت کرو اور ہٹادو۔ ابن قانع نے ایسا ہی کہا ہے کہ حالانکہ یہ وہم ہے۔ صحیح نام ان کا مخارق ہے کنیت ان کی ابو قابوس ہے۔ انشاء اللہ تعالیٰ مخارق کے نام میں ان کا ذکر کیا جائے گا۔

۱۰۸۶۔ حضرت حجاجؓ بن قیس

حضرت حجاجؓ بن قیس بن عدی سہمی۔ چچا ہیں عبد اللہ بن حذافہ سہمی کے انہوں نے عبد اللہ بن حذافہ اور ان کے بھائی قیس بن حذافہ کے ہمراہ حبش کی طرف ہجرت کی تھی۔ ان کی کوئی روایت معلوم نہیں۔ ان کا تذکرہ ابن مندہ نے اسی طرح مختصر لکھا ہے اور ابو نعیم نے ان کا تذکرہ لکھا ہے اور کہا ہے کہ حجاج بن حارث بن قیس قریشی اور کہا ہے کہ میں ان کو وہی حجاج سمجھتا ہوں جن کا ذکر اوپر ہو چکا ہے یعنی سہمی۔

میں کہتا ہوں کہ ابن مندہ نے ان کو حجاج بن حارث بن قیس سہمی کے علاوہ سمجھا ہے جن کا ذکر ہم کر چکے۔ حالانکہ یہ بلا شک وہی ہیں چونکہ ابن مندہ نے ان کے والد حارث کا ذکر نہ دیکھا لہذا انہوں نے ان کو اور کوئی سمجھ لیا اور ابو نعیم نے دونوں تذکروں سے ان کے والد کا ذکر حذف نہیں کیا اور دونوں تذکروں میں ابن زبیر اور زہری اور ابن اسحاق سے ایک ہی مضمون یعنی ان کا ہجرت کرنا اور اجنادہ دین میں شہید ہونا روایت کیا ہے۔ واللہ اعلم اس میں شک نہیں کہ ان کے والد حارث کا نام حذف ہو گیا ہے حجاج بن حارث کے نام میں اس کی بحث ہو چکی ہے۔ ان کا تذکرہ ابن مندہ نے لکھا ہے۔

۱۰۸۷۔ حضرت حجاجؓ بن مالک

حضرت حجاجؓ بن مالک بن عویر بن ابی اسید بن رفاعہ بن ثعلبہ بن ہوازن بن اسلم بن افضی سلمی اور بعض لوگ ان کو حجاج بن عمرو سلمی کہتے ہیں مگر پہلا ہی قول صحیح ہے یہ مدنی ہیں۔ مقام عرج میں فروکش تھے ان سے صرف ایک مختلف فیہ حدیث مروی ہے کہ سفیان بن عیینہ نے ہشام بن عروہ سے انہوں نے اپنے والد سے انہوں نے حجاج سے روایت کیا ہے کہ انہوں نے کہا میں نے رسول اللہ ﷺ سے پوچھا کہ حق ارضاعت مجھ سے کیونکر ادا ہو سکتا ہے حضرت نے فرمایا کہ ایک غلام یا ایک لونڈی کے دینے سے اور لوگوں نے سفیان کی مخالفت کی ہے۔ ہمیں عبید اللہ بن احمد بن علی وغیرہ نے خبر دی وہ اپنی سند سے ابو عیسیٰ ترمذی سے روایت کرتے تھے کہ انہوں نے کہا ہم سے قتیبہ نے بیان کیا وہ کہتے تھے ہمیں حاتم بن اسماعیل نے ہشام بن عروہ سے انہوں نے اپنے والد سے انہوں نے حجاج بن حجاج سلمی سے انہوں نے اپنے والد سے روایت کر کے انہوں نے رسول اللہ سے پوچھا پھر انہوں نے اسی حدیث کو ذکر کیا۔

۱۔ اہل عرب کا دستور تھا کہ جب بچہ کا دودھ چھڑاتے تھے تو مرضعہ کو اس کی مقررہ اجرت کے علاوہ بھی کچھ دیتے تھے تاکہ اس کا حق ادا ہو جائے اسی کے متعلق انہوں نے پوچھا کہ کیا چیز دینا چاہیے جس میں پوری طرح حق ادا ہو جائے۔

پس انہوں نے عروہ اور حجاج اسلمی کے درمیان میں حجاج ابن حجاج کو بڑھا دیا ہے۔ ہمیں ابواحمد عبد الوہاب بن علی بن علی بن سکنہ نے اپنی سند سے ابوداؤد یعنی سلیمان بن اشعث تک خبر دی وہ کہتے تھے ہم سے عبد اللہ بن محمد نفیلی نے بیان کیا وہ کہتے تھے ہمیں ابومعاویہ نے خبر دی نیز ابوداؤد کہتے تھے کہ ہم سے ابن علاء نے بیان کیا وہ کہتے تھے ہمیں ابن ادریس نے ہشام بن عروہ سے انہوں نے اپنے والد سے انہوں نے حجاج بن حجاج سے انہوں نے اپنے والد سے نقل کر کے خبر دی وہ کہتے تھے کہ میں نے عرض کیا کہ یا رسول اللہ ﷺ رضاعت مجھ سے کیونکر ادا ہو سکتا ہے آپ نے فرمایا ایک غلام یا ایک لونڈی کے دینے سے۔ نفیلی نے بھی حجاج بن حجاج اسلمی کہا ہے یہ الفاظ انہیں کے تھے۔ معمر اور ثوری اور ابن جریج اور لیث بن سعد اور عبد اللہ بن نمیر اور یحییٰ قطان وغیرہم نے بھی حاتم بن اسماعیل کی موافقت کی ہے انہوں نے سند میں حجاج بن حجاج کا ذکر کیا ہے۔ اور ابن عینیہ کی حدیث غلط ہے۔ ان کا تذکرہ تینوں نے لکھا ہے۔

۱۰۸۸۔ حضرت حجاج بن مسعود

حضرت حجاج بن مسعود۔ ابن مندہ نے کہا ہے کہ یہ وہم ہے اور انہوں نے بواسطہ ابوداؤد طیالسی کے شعبہ سے انہوں نے حجاج بن حجاج اسلمی سے انہوں نے اپنے والد سے انہوں نے نبی ﷺ کے ایک صحابی سے جن کو میں حجاج بن مسعود سمجھتا ہوں روایت کی ہے کہ انہوں نے کہا رسول اللہ نے فرمایا کہ جب گرمی زیادہ پڑنے لگے تو نماز ٹھنڈک میں پڑھو کیونکہ گرمی کی شدت جہنم کے سانس سے پیدا ہوتی ہے۔ اس کا تذکرہ ابن مندہ اور ابو نعیم نے لکھا ہے اور ابو نعیم نے کہا ہے کہ ہمیں ابویاسر یعنی عبد الوہاب بن ہتہ اللہ نے اپنی سند سے عبد اللہ ابن احمد بن ضبل تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں محمد بن جعفر نے خبر دی وہ کہتے تھے ہمیں شعبہ نے خبر دی وہ کہتے تھے میں نے حجاج بن حجاج سے سنا وہ ان لوگوں کے امام تھے اپنے والد سے نقل کرتے تھے ان کے والد نے رسول اللہ کے ہمراہ حج کیا تھا وہ نبی کے ایک صحابی سے نقل کرتے تھے حجاج کہتے تھے میں ان صحابی کا نام عبد اللہ سمجھتا ہوں وہ نبی سے روایت کرتے تھے کہ آپ نے فرمایا گرمی کی شدت جہنم کے سانس لینے سے پیدا ہوتی ہے الی آخر الحدیث اور اس حدیث کو ابوداؤد طیالسی نے شعبہ سے روایت کیا ہے کہ انہوں نے کہا میں ان کو ابن مسعود سمجھتا ہوں اور قواریری نے محمد بن جعفر سے روایت کی ہے کہ انہوں نے کہا میں ان کو عبد اللہ بن مسعود سمجھتا ہوں۔

میں کہتا ہوں کہ ابو نعیم نے ابو عبد اللہ بن مندہ کے حق میں انصاف نہیں کیا کیونکہ ابن مندہ نے حجاج بن مسعود کا تذکرہ لکھ کے کہا ہے کہ یہ وہم ہے اور صحیح وہ ہے جو اس کے بعد مذکور ہوگا اور انہوں نے قواریری کی حدیث ذکر کر دی ہے پس ان پر کوئی اعتراض باقی نہ رہا ابن مندہ نے اس بات میں شک نہیں کیا کہ حجاج بن مسعود کی صرف ایک روایت ہے اور اس حدیث کو انہوں نے صرف اس واسطے پیش کیا ہے کہ اس میں حجاج بن حجاج نے اپنے والد کو صحابی بتایا ہے اور اس تذکرہ میں کہا ہے کہ انہوں نے نبی ﷺ کے ہمراہ حج کیا تھا پس اس لئے انہوں نے اس حدیث کو پیش کیا ورنہ نفس حدیث سے کچھ مطلب نہیں ہے اور جو ان کو یہ خیال ہوا کہ لوگ اس کو وہم سمجھیں گے لہذا انہوں نے کہہ دیا کہ یہ وہم ہے ابن مندہ نے اس حدیث کے دو ترجمے لکھے ہیں ایک یہ ہے اور دوسرا حجاج باہلی کا ہے اس میں ابو نعیم نے ابن مندہ پر اعتراض کیا ہے کہ یہ دونوں ایک ہیں۔ واللہ اعلم

۱۰۸۹۔ حضرت حجاج بن منبہ

حضرت حجاج بن منبہ بن حجاج بن حذیفہ بن عامر سہمی۔ ابن قانع نے اپنی سند سے ابراہیم بن منبہ بن حجاج سہمی سے انہوں نے اپنے والد سے انہوں نے ان کے دادا سے روایت کی ہے کہ انہوں نے کہا رسول اللہ ﷺ نے فرمایا کہ جس کو تم دیکھو کہ ابو بکر و عمر کا ذکر بری طرح کر رہا ہے تو سمجھ لو کہ وہ دین اسلام کے سوا اور کسی دین کو چاہتا ہے۔ ان کا تذکرہ ابو علی غسانی نے لکھا ہے۔

۱۰۹۰۔ حضرت حجر بن ربیعہ

حضرت حجر بن ربیعہ بن وائل۔ والد ہیں وائل بن حجر حضرمی کے ان سے صرف ایک حدیث مروی ہے اس میں اعتراض ہے ہشیم نے عبد الجبار بن وائل بن حجر سے انہوں نے اپنے والد سے انہوں نے ان کے دادا سے روایت کی ہے کہ انہوں نے رسول اللہ صلی اللہ علیہ وسلم کو پیشانی اور ناک کے بل سجدہ کرتے ہوئے دیکھا ابو عمر نے کہا ہے کہ اگر یہ قول وہم نہیں ہے تو یہ حجر صحابی ہیں اور اگر یہ قول غلط ہے تو یہ حدیث ان کے بیٹے وائل کی ہوگی ان کے صحابی ہونے میں اختلاف نہیں ہے۔ ان کا تذکرہ ابو عمر نے لکھا ہے۔

میں کہتا ہوں کہ اس حدیث میں ان کے دادا کا ذکر وہم ہے اور غلط ہے یہ حدیث وائل اور ان کے بیٹے کی حدیث کی روایت سے مشہور ہے۔ واللہ اعلم

۱۰۹۱۔ حضرت حجر ابو عبد اللہ

حضرت حجر۔ کنیت ان کی ابو عبد اللہ۔ ان سے ان کے بیٹے عبد اللہ نے روایت کی ہے کہ وہ کہتے تھے میں نے رسول اللہ ﷺ کے پیچھے (ایک مرتبہ) نماز پڑھی (تو تسبیحات وغیرہ میں نے بلند آواز سے کہیں) آپ نے فرمایا کہ اے حجر اللہ کو سناؤ اور مجھے نہ سناؤ۔ غسانی نے ابن قانع سے ان کا تذکرہ نقل کیا ہے۔

۱۰۹۲۔ حضرت حجر عدوی

حضرت حجر عدوی۔ ان کا تذکرہ ابو موسیٰ نے لکھا ہے۔ انہوں نے اپنی سند سے ابو عیسیٰ ترمذی سے انہوں نے قاسم ابن دینار سے انہوں نے اسحاق بن منصور سے انہوں نے اسرائیل سے انہوں نے حجاج بن دینار سے انہوں نے حکم بن حجل سے انہوں نے حجر عدوی سے روایت کی ہے کہ نبی صلی اللہ علیہ وسلم نے حضرت عمرؓ سے فرمایا کہ ہم نے عباس کی زکوٰۃ لے لی۔ میں کہتا ہوں کہ ابو عیسیٰ نے اپنی کتاب جامع میں اسی سند سے جس کو ابو موسیٰ نے ذکر کیا ہے اس حدیث کو روایت کیا ہے اور اس میں اس قدر بات زیادہ ہے کہ حجر عدوی نے حضرت علی سے روایت کی اور ترمذی نے عبد اللہ بن عبد الرحمن سے انہوں نے سعید بن منصور سے انہوں نے اسماعیل بن زکریا سے انہوں نے حجاج بن دینار سے انہوں نے حکم بن عصبیہ سے انہوں نے جحیہ بن عدی سے انہوں نے حضرت علی سے روایت کی ہے کہ حضرت عباس نے رسول اللہ سے درخواست کی کہ میرا صدقہ قبل از وقت لے لیا جائے حضرت نے انہیں اس کی اجازت دے دی ابو عیسیٰ نے کہا ہے کہ اسماعیل بن زکریا کی حدیث جو حجاج سے مروی ہے میرے نزدیک صحیح ہے اس حدیث سے جو اسرائیل نے حجاج بن دینار سے روایت کی ہے۔ واللہ اعلم

۱۰۹۳۔ حضرت حجر بن عدی

حضرت حجر بن عدی بن معاویہ بن جبلة بن عدی بن ربیعہ بن معاویہ اکرمین بن حارث بن معاویہ بن نور بن مرتع بن معاویہ بن کندہ کنڈی۔ یہ حجر الخیر کے نام سے مشہور ہیں۔ بیٹے ہیں ادبر کے ان کے والد عدی کو ادبر اس سبب سے کہتے ہیں کہ وہ ایک مرتبہ بھاگے جا رہے تھے ان کے سر میں کسی نے نیزہ مار دیا تھا اسی وجہ سے ان کو لوگ ادبر کہنے لگے۔ نبی صلی اللہ علیہ وسلم کے حضور میں یہ اور ان کے بھائی ہانی حاضر ہوئے تھے اور جنگ قادسیہ میں شریک تھے۔ فضلاء صحابہ میں تھے۔ جنگ صفین میں قبیلہ کندہ کے سپہ سالار تھے اور نہروان میں لشکر کے میسرہ پر تھے اور جنگ جمل میں بھی حضرت علی کے ساتھ تھے مشاہیر صحابہ سے ہیں۔ جب زیاد عراق کا حاکم ہوا اور اس نے سختی اور بد چلنی شروع کی تو حجر نے اس کی بیعت واپس کر دی اور حضرت معاویہ کی بیعت انہوں نے واپس نہ کی تھی۔ شیعان علیؑ کی ایک جماعت ان کی پیروی ہو گئی ایک دن تاخیر نماز کی بابت انہوں نے اور ان کے اصحاب نے زیاد پر طعن و تشیع کی تو زیاد نے ان کی شکایت حضرت معاویہ کو لکھ بھیجی حضرت معاویہ نے لکھا کہ ان کو معہ ان کے اصحاب کے میرے پاس بھیج دو۔

چنانچہ زیاد نے سب لوگوں کو وائل بن حجر حضرمی کے ساتھ بھیج دیا ان کے ساتھ بڑی جماعت تھی جب یہ مقام مرج عذرا میں پہنچے تو انہوں نے کہا کہ میں پہلا مسلمان ہوں جو اس مقام میں تکبیر کہتا ہوں پھر یہ اور ان کے اصحاب عذرانا می قریہ میں جو دمشق کے پاس ہے اترے حضرت معاویہ نے ان سب کے قتل کا حکم دیا مگر حضرت معاویہ کے اصحاب نے بعض لوگوں کی سفارش کی وہ چھوڑ دیئے گئے اور حجر اور ان کے ساتھ چھ آدمی قتل کر دیئے گئے اور چھ آدمی چھوڑ دیئے گئے جب لوگوں نے ان کے قتل کا ارادہ کیا تو انہوں نے دو رکعت نماز پڑھی بعد اس کے کہا کہ اگر تم میری طرف کسی ایسی بات کا گمان نہ کرتے جو مجھ میں نہیں ہے (یعنی بزدلی کا) تو بے شک میں ان دونوں رکعتوں کو طول دیتا بعد اس کے انہوں نے کہا کہ میرے ہتھیار نہ اتارنا اور میرے خون کو نہ دھونا میں (قیامت کے دن) معاویہ سے اسی حال میں ملوں گا جب حضرت عائشہ رضی اللہ تعالیٰ عنہا کو حجر کے ساتھ زیاد کی اس بدسلوکی کی خبر ملی تو انہوں نے عبد الرحمن بن حارث بن ہشام کو حضرت معاویہ کے پاس بھیجا کہ خدا کے لئے حجر اور ان کے اصحاب کی بے حرمتی نہ کرنا مگر عبد الرحمن ایسے وقت میں پہنچے کہ وہ قتل ہو چکے تھے۔

تو عبد الرحمن نے حضرت معاویہ سے کہا کہ ابوسفیان تو حجر اور ان کے اصحاب کے ساتھ بہت بردباری کیا کرتے تھے یہ بات تم میں کیوں نہ ہوئی تم نے ان کو قید کیوں نہ کر دیا یا کسی وبائی مقام میں کیوں نہ بھیج دیا حضرت معاویہ نے کہا اس وقت میری قوم میں تمہارے ایسے (نیک مشورہ دینے والے) لوگ نہ تھے عبد الرحمن نے کہا خدا کی قسم اب اہل عرب نہ تم کو حلیم سمجھیں گے اور نہ صاحب عقل تم نے ایسے لوگوں کو قتل کر دیا جو مسلمان تھے اور تمہارے پاس قید کر کے بھیجے گئے تھے حضرت معاویہ نے کہا میں کیا کرتا زیاد نے مجھے ان کے بہت سخت حالات لکھے تھے اور لکھا تھا کہ یہ لوگ ایسا رخنہ ڈالنا چاہتے ہیں جو پھر بند نہ ہو سکے گا۔ جب حضرت معاویہ مدینہ میں آئے تو حضرت عائشہ رضی اللہ تعالیٰ عنہا کے پاس گئے حضرت عائشہ نے سب سے پہلے حجر کے قتل کے متعلق ان سے طویل گفتگو کی حضرت معاویہ نے کہا کہ میرا اور حجر کا معاملہ چھوڑ دیجئے یہاں تک کہ ہم دونوں اپنے پروردگار کے یہاں ملیں۔ نافع کہتے

! شیعان ملی سے وہ لوگ مراد ہیں جو حضرت علی مرتضیٰ کے ساتھ رہتے تھے فرقہ روانض۔

تھے کہ حضرت ابن عمر بازار میں تھے جب ان کو حجر کی وفات کی خبر ملی تو ان سے صبر نہ ہو سکا اٹھ کھڑے ہوئے اور رونے کی آواز ان سے بلند ہو گئی۔ محمد بن سیرین سے قتل کے دو رکعت نماز پڑھنے کا مسئلہ پوچھا گیا انہوں نے کہا ان دونوں رکعتوں کو حجر اور خبیب نے پڑھا ہے اور یہ دونوں بڑے فاضل تھے۔ حسن (بصری) حجر اور ان کے اصحاب کے قتل کو بڑا حادثہ سمجھتے تھے۔

ربیع بن زیاد حارثی کو جو حضرت معاویہ کی طرف سے خراسان کے حاکم تھے حجر کے قتل کی خبر پہنچی تو انہوں نے اللہ سے دعا کی کہ اے اللہ ربیع کے لئے اگر تیرے پاس بھلائی ہو تو اسے اپنی طرف اٹھالے اور جلدی کر چنانچہ وہ اس مقام سے ہٹے نہیں پائے کہ ان کی وفات ہو گئی۔ حجر کا وظیفہ دو ہزار پانچ سو تھا ان کا قتل ۵۱ ہجری میں ہوا ان کی قبر مقام عذرا میں مشہور ہے۔ مستجاب الدعوت تھے۔ ان کا تذکرہ ابو عمر اور ابو موسیٰ نے لکھا ہے۔

۱۰۹۴۔ حضرت حجر بن عنبس

حضرت حجر بن عنبس۔ بعض لوگ ان کو ابن قیس کہتے ہیں کنیت ان کی ابو العنبس ہے کوئی ہیں اور بعض لوگ کہتے ہیں ان کی کنیت ابو السکن ہے انہوں نے جاہلیت کا زمانہ پایا تھا اور اسی زمانہ میں انہوں نے (ایک مرتبہ) خون پیا تھا انہوں نے نبی صلی اللہ علیہ وسلم کو دیکھا نہیں مگر آپ کی زندگی ہی میں آپ پر ایمان لے آئے تھے۔ ان کی روایت حضرت علی بن ابی طالب اور وائل بن حجر سے ہے۔ حضرت علی کے ہمراہ جنگ جمل اور صفین میں شریک تھے۔ ان سے موسیٰ بن قیس حضرمی نے روایت کی ہے کہ یہ کہتے تھے کہ حضرت ابو بکر و عمر رضی اللہ تعالیٰ عنہما نے نبی سے حضرت فاطمہ کی خواستگاری کی مگر نبی صلی اللہ علیہ وسلم نے (منظور نہیں کیا اور حضرت علی سے) فرمایا کہ اے علی کیا تم اس کو منظور کرتے ہو۔ اس حدیث کو عبد اللہ بن داؤد حربی نے موسیٰ بن قیس سے روایت کیا ہے انہوں نے ان کا نام حجر بن قیس بتایا ہے اور اتنی بات زیادہ روایت کی ہے کہ حضرت نے فرمایا اے علی کیا تم اس کو منظور کرتے ہو (بشرطیکہ فاطمہ سے عمدہ معاشرت کرو۔ ان کا تذکرہ تینوں نے لکھا ہے۔

۱۰۹۵۔ حضرت حجر والد مخشی

حضرت حجر والد مخشی۔ یہ والد ہیں مخشی کے۔ عبدان نے ان کو اسی طرح ذکر کیا ہے حالانکہ ان کا نام حجر ہے اور اسی نام میں لوگوں نے ان کا ذکر لکھا ہے ابو موسیٰ نے ان کا تذکرہ مختصر لکھا ہے۔

۱۰۹۶۔ حضرت حجر بن نعمان

حضرت حجر بن نعمان بن عمرو بن عرفجہ بن عاتک بن امر القیس بن ذہل بن معاویہ بن حارث اکبر۔ نبی کے حضور میں وفد بن کے آئے تھے اور اسلام لائے۔ ان کے بیٹے صلت بن حجر کا وظیفہ دو ہزار پانچ سو تھا۔ یہ ابن شاہین کا قول ہے۔ ان کا تذکرہ ابو موسیٰ نے لکھا ہے۔

۱۰۹۷۔ حضرت حجر بن یزید

حضرت حجر بن یزید بن سلمہ بن مرہ بن حجر بن عدی بن ربیعہ بن معاویہ اکرمین کندی۔ ان کو لوگ حجر شمر کہتے ہیں اس سبب سے

کہ یہ (پہلے) بہت شریعت تھے اور حجر بن عدی اور حجر الخیر کہتے تھے یہی ان دونوں کے درمیان میں ماہ الامتیاز ہے۔ نبی ﷺ کے حضور میں حاضر ہوئے تھے حکیم کے گواہوں میں ایک یہ بھی تھے حضرت علی کی طرف تھے۔ حضرت معاویہ نے انہیں آرمینیا کا حاکم بنایا تھا۔ ان کے بیٹے عائد شریف تھے انہوں نے عبدالرحمن بن محمد بن اشعث کو طمانچہ مارا تھا۔ قبیلہ کندہ کو تو اس پر غصہ نہیں آیا مگر قبیلہ ہمدان کے لوگ اس پر بگڑے تھے۔ ان کا تذکرہ ابو موسیٰ نے ابن شاہین سے نقل کیا ہے۔ کلبی نے ان کا نسب اسی طرح بیان کیا ہے۔

۱۰۹۸۔ حضرت جحنؓ

حضرت جحنؓ۔ آخر میں نون ہے۔ بیٹے ہیں مرقع بن سعد بن عبدالحارث بن حارث بن عبدالحارث ازدی غامدی کے نبی صلی اللہ علیہ وسلم کے حضور میں حاضر ہوئے تھے اور اسلام لائے تھے یہ ہشام کلبی کا قول ہے۔

۱۰۹۹۔ حضرت حجیرؓ بن ابی اہاب

حضرت حجیرؓ بن ابی اہاب۔ بضم حاء۔ تصغیر ہے حجر کی۔ یہ حجیر بیٹے ہیں ابو اہاب تمیمی کے حلیف ہیں بنی نوفل کے صحابی ہیں۔ ان سے ان کی لونڈی ماریہ نے زید بن عمرو بن نفیل کا قصہ نقل کیا ہے۔ ان کا تذکرہ ابو عمر نے مختصر لکھا ہے۔

۱۱۰۰۔ حضرت حجیرؓ بن بیان

حضرت حجیرؓ بن بیان۔ ان کا شمار اہل عراق میں ہے۔ ابن مندہ نے کہا ہے کہ صحابہ میں ان کا ذکر کیا گیا ہے مگر صحیح نہیں ہے ان سے ابو قزعمہ نے روایت کی ہے کہ انہوں نے کہا رسول اللہ نے (ایک مرتبہ) یہ آیت پڑھی ولا یحسبن الذین یخلون بما اتاہم اللہ من فضلہ ان کا تذکرہ تینوں نے لکھا ہے۔

۱۱۰۱۔ حضرت حجیرؓ بن ابی حجیر

حضرت حجیرؓ بن ابی حجیر۔ کنیت ان کی ابو مخشی ہلالی ہیں اور بعض لوگ کہتے ہیں حنفی ہیں اور بعض لوگ کہتے ہیں ربیعہ بن نزار کے خاندان سے ہیں ان سے ان کے بیٹے مخشی نے روایت کی ہے کہ انہوں نے حجۃ الوداع میں نبی ﷺ کو خطبہ پڑھتے دیکھا آپ فرما رہے تھے کہ تم لوگوں کے خون اور آبروئیں (آپس میں ہمیشہ کے لئے) اسی طرح حرام ہیں جس طرح آج کے دن اس مہینے میں اس شہر میں۔ ان کا تذکرہ تینوں نے لکھا ہے۔

۱۱۰۲۔ حضرت حجیرہؓ

حضرت حجیرہؓ۔ بزیادت ہا۔ کنیت ان کی ابو یزید۔ ابن مندہ نے کہا ہے کہ ان سے ان کے بیٹے یزید نے روایت کی ہے کہ ان کا صحابی ہونا ثابت نہیں حسن بن سفیان وغیرہ نے ان کو صحابہ میں ذکر کیا ہے۔ یزید ابن حجیرہ نے اپنے والد سے روایت کی ہے کہ انہوں نے کہا رسول اللہ ﷺ نے فرمایا دو نعمتیں ہیں جن میں بہت سے لوگ فائدہ نہیں حاصل کرتے صحت اور فارغ البالی۔ ان کا تذکرہ ابن مندہ نے لکھا ہے۔

باب الحاء والداد

۱۱۰۳۔ حضرت حدردجان بن مالک

حضرت حدردجان بن مالک۔ ان کا ذکر ان کے بھائی کے ذکر میں ہو چکا ہے۔ ان کا تذکرہ ابن مندہ اور ابو نعیم نے مختصر لکھا ہے۔

۱۱۰۴۔ حضرت حدرد بن ابی حدرد

حضرت حدرد بن ابی حدرد۔ ان کا نام سلامہ بن عمیر بن ابی سلامہ بن سعد بن مساب بن حارث بن عنیس بن ہوازن بن اسلم بن افسی بن حارثہ سلمی ہے کسبت ان کی ابو خراش جندل بن والیق نے یحییٰ بن یعلیٰ سلمی سے انہوں نے سعید بن مقلاص سے انہوں نے ولید بن ابی الولید سے انہوں نے عمران بن انس سے انہوں نے حدرد سلمی سے روایت کی ہے کہ رسول اللہ صلی اللہ علیہ وسلم نے فرمایا آدمی کا اپنے بھائی (مسلمان) کو ایک سال تک چھوڑ دینا مثل اس کی خونریزی کے ہے۔ اس حدیث کو عباد بن یعقوب نے یحییٰ بن یعلیٰ سے انہوں نے عمران بن ابی انس سے انہوں نے ابو خراش سے روایت کیا ہے اور اس حدیث کو ابن وہب اور مقبری نے حیوۃ سے انہوں نے ولید بن ابی الولید سے انہوں نے عمران سے انہوں نے ابو خراش سلمی سے انہوں نے نبی سے اسی طرح روایت کیا ہے۔ ان کا تذکرہ تینوں نے لکھا ہے۔

۱۱۰۵۔ حضرت حدیر

حضرت حدیر۔ ان کا ذکر صحابہ میں ہے۔ ابن ابی رواد نے نافع سے انہوں نے ابن عمر رضی اللہ عنہما سے روایت کی ہے کہ رسول اللہ نے ایک لشکر کسی طرف بھیجا اس لشکر میں ایک شخص نے جن کا نام حدیر تھا اور انہوں نے پوری حدیث ذکر کی۔ ان کا تذکرہ ابن مندہ اور ابو نعیم نے مختصر لکھا ہے۔

۱۱۰۶۔ حضرت حدیر بن ابی فوزہ

حضرت حدیر بن ابی فوزہ۔ کسبت ان کی ابو فوزہ۔ اور بعض لوگ کہتے ہیں ابو فروہ سلمی ہیں اور بعض لوگ کہتے ہیں سلمی ہیں۔ صحابی ہیں ان سے علا بن حارث اور بشیر مولا معاویہ نے روایت کی ہے۔ عثمان بن ابی العاتکہ نے بیان کیا وہ کہتے تھے مجھ سے میرے پگ بھائی نے جن کا نام زیاد تھا بیان کیا کہ نبی صلی اللہ علیہ وسلم جب نیا چاند دیکھتے تھے تو فرماتے تھے کہ اے اللہ ہمیں اس مہینے میں برکت دے۔ زیاد کہتے تھے کہ اس دعا کو اصحاب نبی صلی اللہ علیہ وسلم میں سے چھ شخصوں نے متفق لفظ روایت کیا ہے اور ساتویں شخص تیز گھوڑے کے شہسوار اور تیز نیزہ کے باندھنے والے ابو فوزہ سلمی ہیں۔ اس حدیث کو ابو عمر ازدی نے بشیر مولای معاویہ سے روایت کیا ہے کہ انہوں نے کہا میں نے اصحاب نبی صلی اللہ علیہ وسلم میں سے دس آدمیوں کو دیکھا منجملہ ان کے ایک حدیر یعنی ابو فوزہ تھے کہ یہ لوگ جب نیا چاند دیکھتے تھے تو یہ دعا پڑھتے تھے ان کے ذکر میں حضرت ابو الدرداء سے بھی روایت ہے وہ روایت ہم سے ابو محمد قاسم بن علی بن حسن و مشقی حافظ نے بیان کی وہ کہتے تھے ہمیں زاہر بن طاہر نے اجازۃ خبردی وہ کہتے تھے

ہمیں ابوالحسن کا زری نے خبر دی وہ کہتے تھے ہمیں علی بن عبدالعزیز نے ابو عبید سے نقل کر کے خبر دی وہ کہتے تھے میں نے ابن علیہ سے سنا وہ جویری سے نقل کر کے بیان کرتے تھے کہ انہوں نے کہا مجھ سے بیان کیا گیا ہے کہ ابوالدرداء نے ایک سال جہاد نہیں کیا (اس کی تلافی کے لئے) انہوں نے ایک شخص کو روپیہ کی تھیلی دی اور کہا جاؤ جب تم قوم میں سے کسی شخص کو دیکھنا کہ یمامہ کی طرف جا رہا ہے تو اس کو دے راوی کہتا ہے کہ اس شخص نے ایسا ہی کیا پھر ابوالدرداء نے اپنا سر آسمان کی طرف اٹھایا اور کہا کہ اے اللہ تو حدیر کو نہیں بھولتا پس حدیر کو بھی ایسا کر دے کہ وہ تجھ کو نہ بھولے پس اس شخص نے ابوالدرداء سے آ کے بیان کیا کہ وہ نعمت اس کے مستحق کو مل گئی۔ ان کا تذکرہ ابن مندہ اور ابو نعیم نے لکھا ہے۔

باب الحاء والذال المعجمہ

۱۱۰۷۔ حضرت حذیفہؓ ازدی

حضرت حذیفہؓ ازدی۔ بغوی وغیرہ نے ان کو صحابہ میں ذکر کیا ہے۔ عبدالحمید بن جعفر نے یزید بن ابی حبیب سے انہوں نے ابوالخیر سے انہوں نے جنادہ ازدی سے انہوں نے حذیفہ ازدی سے روایت کی ہے کہ انہوں نے کہا میں نبی صلی اللہ علیہ وسلم کے حضور میں قبیلہ ازد کے آٹھ آدمیوں کے ہمراہ جمعہ کے دن حاضر ہوا میں ان میں کا آٹھواں شخص تھا ہم لوگ روزہ دار تھے حضرت نے ہمیں کھانے کے لئے بلایا جو آپ کے سامنے رکھا ہوا تھا میں نے عرض کیا کہ یا رسول اللہ صلی اللہ علیہ وسلم ہم لوگ روزہ دار ہیں رسول اللہ صلی اللہ علیہ وسلم نے فرمایا کیا تم نے کل بھی روزہ رکھا تھا ہم لوگوں نے عرض کیا کہ نہیں آپ نے فرمایا تو کیا کل روزہ رکھو گے ہم لوگوں نے عرض کیا کہ نہیں آپ نے فرمایا تو آج بھی نہ رکھو وہ کہتے تھے کہ پھر سب لوگوں نے روزہ توڑ ڈالا۔ اس حدیث کو محمد بن اسحاق نے یزید سے روایت کیا ہے انہوں نے جنادہ کو حذیفہ پر مقدم کر دیا ہے جنادہ کو صحابی قرار دیا ہے اور حذیفہ کو راوی قرار دیا ہے اور اسی طرح لیث بن سعد نے بھی اس حدیث کو روایت کیا ہے مگر پہلی روایت صحیح ہے۔ ان کا تذکرہ ابو موسیٰ نے ابن مندہ پر استدراک کرنے کے لئے لکھا ہے ابن مندہ سے ان کو حذیفہ باری لکھا ہے۔ حذیفہ باری کا بھی تذکرہ انشاء اللہ تعالیٰ آئے گا۔

۱۱۰۸۔ حضرت حذیفہؓ بن اسید

حضرت حذیفہؓ بن اسید بن خالد بن انور بن واقعہ بن حرام بن غفار بن ملیل کنیت ان کی ابو سریحہ غفاری ہیں۔ انہوں نے درخت کے نیچے بیعتہ الرضوان کی تھی۔ کوفہ میں رہتے تھے اور وہیں وفات پائی ان کے جنازے کی نماز حضرت زید بن ارقم نے پڑھائی تھی اور نماز میں چار تکبیریں کہی تھیں ان سے ابوالطفیل اور شععی اور ربیع بن عمیلہ اور حبیب بن حماز نے روایت کی ہے۔ یہ اپنی کنیت ہی سے زیادہ مشہور ہیں ان شاء اللہ تعالیٰ کنیت میں ان کا تذکرہ آئے گا۔ ہمیں ابراہیم محمد بن مہران فقیہ شافعی وغیرہ نے اپنی سند سے محمد بن عیسیٰ بن سورۃ تک خبر دی وہ کہتے تھے ہم سے بندار نے بیان کیا وہ کہتے تھے ہمیں عبدالرحمن نے خبر دی وہ کہتے تھے ہمیں سفیان نے فرات قزاز سے انہوں نے ابوالطفیل سے انہوں نے حذیفہ بن اسید سے روایت کر کے خبر دی وہ کہتے تھے رسول اللہ صلی اللہ علیہ وسلم مقام عرفات سے ہمارے پاس تشریف لائے ہم قیامت کا تذکرہ کر رہے تھے تو رسول اللہ نے فرمایا

قیامت قائم نہ ہوگی جب تک تم دس نشانیاں نہ دیکھ لو آفتاب کا مغرب سے طلوع کرنا یا جوج ماجوج دابہ تین خسوف ایک مشرق میں اور ایک مغرب میں اور ایک جزیرہ عرب میں اور ایک آگ جو عدن سے نکلے گی لوگوں کو کوہنکا لے جائے گی رات کو بھی وہ انہیں لوگوں کے ساتھ رہے گی اور دوپہر کو بھی ان کے ساتھ رہے گی ان کا تذکرہ تینوں نے لکھا ہے بعض لوگوں نے ان کے دادا کا نام اغوس بھی کہا ہے۔

۱۱۰۹۔ حضرت حذیفہؓ بن اوس

حضرت حذیفہؓ بن اوس۔ ان کی اولاد تھی اور ان کی ایک کتاب ان کی اولاد کے پاس تھی۔ ہمیں حافظ ابو موسیٰ نے کتابتہ خبردی وہ کہتے تھے ہمیں ابو بکر بن حارث نے اجازتہ خبردی وہ کہتے تھے ہمیں ابو احمد مقری نے خبردی وہ کہتے تھے ہمیں ابو حفص بن شاپین نے خبردی وہ کہتے تھے ہمیں محمد بن سلیمان حرانی نے خبردی وہ کہتے تھے ہمیں عبداللہ بن محمد یوسف عبدی نے خبردی وہ کہتے تھے ہمیں عبداللہ بن ابان بن عثمان بن حذیفہ بن اوس نے خبردی وہ کہتے تھے مجھ سے ابان بن عثمان نے اپنے والد عثمان بن حذیفہ سے انہوں نے ان کے دادا حذیفہ بن اوس سے روایت کر کے خبردی کہ انہوں نے کہا رسول اللہ ﷺ نے فرمایا جو شخص کسی بتلا کو دیکھے اور کہے کہ اللہ کا شکر ہے جس نے مجھے اس چیز سے بچایا جس میں تجھے بتلا کیا ہے اور مجھے اپنی مخلوقات میں سے بہتوں پر فضیلت دی تو اللہ تعالیٰ اس کو اس بلا سے محفوظ رکھے گا خواہ وہ کوئی بلا ہو۔ اس سند سے ان کی بہت سی حدیثیں مروی ہیں۔ ان کا تذکرہ ابو موسیٰ نے لکھا ہے۔

۱۱۱۰۔ حضرت حذیفہؓ بارتی

حضرت حذیفہؓ بارتی۔ ان کا ذکر ان لوگوں میں کیا جاتا ہے جنہوں نے نبی ﷺ کا زمانہ پایا تھا جنادہ ازدی سے روایت کرتے ہیں اور ان سے ابو الخیر زنی نے روایت کی ہے۔ ان کا تذکرہ ابن مندہ اور ابو نعیم نے مختصر لکھا ہے۔ میں کہتا ہوں ابو موسیٰ نے حذیفہ ازدی کا تذکرہ ابن مندہ پر استدراک کرنے کے لئے لکھا ہے حالانکہ ابن مندہ نے ان کا تذکرہ شروع میں لکھا ہے۔ ابو موسیٰ نے سمجھا کہ ازدی اور چیز ہے اور بارتی اور چیز ہے حالانکہ ایسا نہیں ازدی ایک بڑا قبیلہ ہے جس کی بہت سی شاخیں ہیں منجملہ ان کے اوس اور خزرج اور خزاعہ اور اسلم اور بارتی اور عتیک وغیرہ۔ بارتی کا نام سعد ہے وہ بیٹے ہیں عدی ابن حارثہ بن عمرو بن عامر بن حارثہ بن امر القیس بن ثعلبہ بن مازن بن ازد کے اس سے معلوم ہوا کہ جتنے بارتی ہیں سب ازدی ہیں بارتی کی وجہ تسمیہ میں بہت سے اقوال ہیں جن کے ذکر کی حاجت نہیں۔ پھر ابو موسیٰ نے خود بھی اقرار کر لیا ہے کہ یہ دونوں ایک ہیں۔

چنانچہ انہوں نے کہا ہے کہ اس حدیث کو ابن اسحاق نے روایت کیا ہے اور انہوں نے جنادہ کو حذیفہ پر مقدم کر دیا ہے جنادہ کو صحابی قرار دیا ہے اور حذیفہ کو ان سے راوی ظاہر کیا ہے اور اسی طرح شیث بن سعد نے بھی اس حدیث کو روایت کیا ہے اور یہی صحیح ہے یہ کلام ابو موسیٰ کا تھا ابن مندہ نے بھی بارتی کے تذکرہ میں ایسا ہی لکھا ہے کہ حذیفہ جنادہ سے روایت کرتے ہیں اور ابو الخیر حذیفہ بارتی سے روایت کرتے ہیں اور ان کا نام جنادہ بن ابی امیہ ازدی بھی ہے جن کا ذکر اوپر ہو چکا اور ان کی حدیث صرف جمعہ کے دن روزہ رکھنے کی بابت بھی ہے پس اس سے معلوم ہوا کہ وہ جنادہ جن کی بابت کہا گیا ہے کہ حذیفہ سے روایت کرتے ہیں اور بعض لوگوں نے کہا ہے کہ حذیفہ ان سے روایت کرتے ہیں اور یہی صحیح ہے اور جنادہ بن ابی امیہ ازدی یہ سب ایک ہیں اور حذیفہ ازدی کا ذکر کیا ہے۔ واللہ اعلم۔

۱۱۱۱۔ حضرت حذیفہؓ بن عبید مرادی

حضرت حذیفہؓ بن عبید مرادی۔ ان کا ذکر قضائے عمری کے بارے میں ہے فتح مصر میں شریک تھے انہوں نے جاہلیت کا زمانہ پایا ہے۔ ان کا تذکرہ ابن مندہ اور ابو نعیم نے ابو سعید بن یونس بن عبدالاعلیٰ سے نقل کیا ہے۔

۱۱۱۲۔ حضرت حذیفہؓ قلعانی

حضرت حذیفہؓ قلعانی۔ ان کا تذکرہ ابو عمر نے لکھا ہے اور کہا ہے کہ میں ان کو اس سے زیادہ نہیں جانتا کہ ابو بکر صدیق نے عکرمہ بن ابی جہل کو عمان سے معزول کر کے یمن بھیجا تھا اور حذیفہ قلعانی کو عمان کا حاکم بنایا تھا یہ وہاں حاکم رہے یہاں تک کہ حضرت ابو بکر کی وفات ہو گئی ان کا تذکرہ ابو عمر نے لکھا ہے اور انہوں نے قلعانی کے لفظ کو ضبط کیا ہے جیسا کہ ہم نے نہایت صحیح نسخوں میں دیکھا ہے قاف لام عین کے ساتھ مگر مجھے اس میں شک ہے طبری نے ان کا ذکر کیا ہے اور کہا ہے کہ ان کا نام حذیفہ بن محسن غلفانی ہے غین معجمہ اور لام اور فے کے ساتھ اہل فارس کے قتال میں ان سے بہت کارہائے نمایاں ظاہر ہوئے تھے حضرت عمرؓ نے ان کو یمامہ کا حاکم بنایا تھا۔

۱۱۱۳۔ حضرت حذیفہؓ بن یمان

حضرت حذیفہؓ بن یمان۔ یہ حذیفہ بیٹے ہیں حسل کے اور بعض لوگ کہتے ہیں کہ بیٹے ہیں حسیل بن جابر بن عمرو بن ربیعہ بن جروہ بن حارث بن بازن بن قطیعہ بن عبس بن بغیض بن ریث بن غطفان کے۔ کنیت ان کی ابو عبد اللہ عبسی ہیں۔ یمان لقب ہے حسل بن جابر کا۔ ابن کلبی نے کہا ہے کہ یہ لقب ہے جروہ بن حارث کا۔ ان کو یمان اس وجہ سے کہتے ہیں کہ انہوں نے اپنی قوم میں ایک خون کیا تھا پھر بھاگ کر مدینہ چلے گئے اور بنی عبدالاشہل سے جو انصار کی ایک شاخ ہے انہوں نے حلف سے دوستی کر لی لہذا ان کی قوم نے ان کا نام یمان رکھ دیا کیونکہ انہوں نے انصار سے حلف کی دوستی کی اور وہ لوگ یمن کے رہنے والے تھے۔ ان سے ابو عبیدہ اور عمر بن خطابؓ، علی بن ابی طالبؓ، قیس بن ابی حازمؓ، ابو وائل اور زید بن وہب وغیرہم نے روایت کی ہے۔ نبیؐ کے حضور میں ہجرت کر کے آئے تھے حضرت نے ان کو ہجرت اور نصرت کے درمیان میں اختیار دیا انہوں نے نصرت کو اختیار کیا اور رسول اللہ صلی اللہ علیہ وسلم کے ہمراہ احد میں شریک ہوئے ان کے والد اسی جنگ میں شہید ہو گئے تھے۔ ان کا نام اس طرح لیا جاتا ہے حذیفہ صاحب سر رسول اللہ فی المنافقین منافقوں کے حالات رسول اللہ صلی اللہ علیہ وسلم نے سوا حذیفہ کے اور کسی کو نہیں بتائے تھے۔ حضرت عمر نے ایک مرتبہ ان سے پوچھا کہ کیا میرے عمال میں کوئی منافق ہے حضرت حذیفہ نے کہا ہاں ایک ہے حضرت عمر نے پوچھا وہ کون ہے انہوں نے کہا میں یہ نہ بتاؤں گا حضرت حذیفہ کہتے تھے کہ حضرت عمر نے اس منافق کو معزول کر دیا گویا ان کو کسی نے بتا دیا۔ حضرت عمر کی عادت تھی کہ جب کوئی شخص مر جاتا تو حذیفہ سے پوچھتے تھے اگر وہ اس کی نماز میں شریک ہوتے تو حضرت عمر اس کے جنازہ کی نماز پڑھاتے اور اگر حضرت حذیفہ نہ شریک ہوتے تو خود بھی نہ جاتے۔ حضرت حذیفہ جنگ نہاوند میں شریک تھے جب نعمان بن مقرن سردار لشکر شہید ہوئے تو انہوں نے جھنڈا لیا ہذا ان اور رے اور دینور کی فتح انہیں کے ہاتھ پر ہوئی۔ فتح جزیرہ میں شریک تھے نصیبین کی سکونت اختیار کی تھی اور وہیں نکاح کر لیا تھا۔ نبی ﷺ سے فتنہ کے حالات بہت پوچھا کرتے تھے تاکہ اس سے بچیں غزوہ احزاب کی شب کو نبی ﷺ نے انہیں ایک سریہ کے ساتھ بھیجا تھا تاکہ کفار کی خبر لے آئیں۔

۳۶ ہجری میں ہوئی۔

محمد بن سیرین کہتے تھے کہ حضرت عمر رضی اللہ عنہ کا دستور تھا مکہ میں جب کسی کو حاکم مقرر کرتے تھے تو اس کے پروانہ میں لکھ دیتے تھے کہ میں فلاں شخص کو مقرر کرتا ہوں اور اسے میں نے فلاں فلاں بات کا حکم دیا ہے مگر جب انہوں نے حضرت حذیفہ کو مدائن کا حاکم مقرر کیا تو ان کے پروانے میں لکھا کہ اے لوگو! ان کی بات سنو اور مانو اور جو کچھ یہ مانگیں ان کو دو چنانچہ جب یہ مدائن پہنچے تو وہاں کے سرداروں نے ان کا استقبال کیا جب انہوں نے اپنا پروانہ پڑھا تو ان لوگوں نے کہا کہ آپ جو چاہیں مانگیں حضرت حذیفہ نے کہا میں تم سے کوئی ایسی چیز چاہتا ہوں جو میں کمالیا کروں اور اپنے گدھے کا چارہ مانگتا ہوں جب تک میں تمہارے یہاں رہوں پھر یہ وہاں مقیم رہے بعد اس کے حضرت عمر رضی اللہ عنہ نے انہیں لکھا کہ میرے پاس چلے آؤ پس جب حضرت عمر رضی اللہ عنہ کو ان کے آنے کی خبر معلوم ہوئی تو راستہ میں چھپ کے بیٹھ رہے جب حضرت عمر نے ان کو اسی حال میں دیکھا جس حال میں وہ ان کے پاس سے گئے تھے تو آئے اور ان کو لپٹا لیا اور کہا کہ تم میرے بھائی ہو اور میں تمہارا بھائی ہوں۔ ان کا تذکرہ تینوں نے لکھا ہے۔

۱۱۱۴۔ حضرت حذیم بن حنیفہ بن حذیم

حضرت حذیم بن حنیفہ بن حذیم۔ کنیت ان کی ابو حنظلہ حنفی۔ ان سے ان کے بیٹے حنظلہ نے روایت کی ہے کہ ان کے دادا حنیفہ نے حنظلہ کا ہاتھ پکڑا اور انہیں نبی کے حضور میں لے گئے اور عرض کیا کہ یا رسول اللہ میرے کئی بیٹے ہیں اور یہ ان سب میں چھوٹا ہے حضرت نے ان کے لئے دعائے خیر کی حنظلہ کہتے تھے پھر رسول اللہ نے میرا ہاتھ پکڑ لیا اور میرے سر پر ہاتھ پھیرا اور فرمایا کہ اللہ تمہیں اس لڑکے میں برکت دے۔ ابو حاتم نے ان کا ذکر کیا ہے اور کہا ہے کہ نوحی بصرہ کے اعراب میں سے تھے۔ ان کا تذکرہ تینوں نے لکھا ہے۔

۱۱۱۵۔ حضرت حذیم جد حنظلہ

حضرت حذیم جد حنظلہ۔ دادا ہیں حنظلہ کے نبی کے حضور میں حاضر ہوئے تھے کنیت ان کی ابو حذیم ہے یہ اور ان کے بیٹے حذیم اور حنظلہ بن حذیم سب صحابی ہیں ان کا ذکر اوپر ہو چکا ہے یہ دادا ہیں حذیم بن حنیفہ کے جن کا ذکر اوپر ہوا (ابن مندہ نے ان کا تذکرہ لکھا ہے اور کہا ہے کہ ان کی بابت بہت اختلاف ہے بعض لوگ حنظلہ کو مقدم رکھتے ہیں اور بعض لوگ ان کو موخر کرتے ہیں ہم اس اختلاف کو حنظلہ بن حذیم کے نام میں ذکر کر چکے ہیں۔ چونکہ ابن مندہ نے پہلے نام میں حذیم ابو حنظلہ دیکھا اور اس نام میں حذیم جد حنظلہ دیکھا لہذا انہوں نے ان کو دو سمجھ لیا حالانکہ یہ اک۔ ہی ہیں۔ واللہ اعلم

۱۱۱۶۔ حضرت حذیم بن عمرو

حضرت حذیم بن عمرو سعدی قبیلہ بن سعد بن عمرو بن تمیم سے ہیں۔ بصرہ میں رہتے تھے یہ ابو عمر کا قول ہے اور ابن مندہ اور ابو نعیم نے کہا ہے کہ حذیم بن عمرو سعدی یہ نہیں بیاں کیا کہ یہ سعد بن عمرو۔ ناندان سے ہیں۔ ہمیں ابو یاسر بن ابی حبیہ نے اپنی سند سے عبد اللہ بن احمد بن حنبل سے نقل کر کے خبر دی وہ کہتے تھے مجھ سے میرے والد نے بیان کیا وہ کہتے تھے ہمیں علی بن بحر نے خبر دی وہ کہتے تھے ہمیں جریر بن عبد الحمید نے مغیرہ سے انہوں نے موسیٰ بن زیاد بن حذیم سعدی سے انہوں نے ان کے والد سے انہوں

نے ان کے دادا حذیم سے بن عمر سے نقل کر کے خبر دی کہ انہوں نے حجۃ الوداع میں نبی صلی اللہ علیہ وسلم کو دیکھا آپ فرما رہے تھے کہ آگاہ رہو تمہارے خون اور تمہارے مال اور تمہاری آبرو میں تم لوگ پر (ہمیشہ کے لئے اسی طرح) حرام ہیں جس طرح اس دن میں اس مہینے میں اس شہر میں اور آگاہ رہو میں تبلیغ کر چکا سب لوگوں نے عرض کیا کہ ہاں۔ ان کا تذکرہ تینوں نے لکھا ہے۔

باب الحاء والراء

۱۱۱۷۔ حضرت حر بن خصرامہ

حضرت حر بن خصرامہ۔ ابو موسیٰ نے کہا ہے کہ ابن شاہین نے ان کا تذکرہ نقل کیا ہے اور دارقطنی کی روایت میں ہے کہ ان کا نام حارث ہے۔ ہم ان کا ذکر لکھ چکے ہیں۔

۱۱۱۸۔ حضرت حر بن قیس

حضرت حر بن قیس بن حصن بن حذیفہ بن بدر بن عمرو بن جویہ بن لوذان بن ثعلبہ بن عدی بن فزارہ بن ذبیان فزاری۔ ابن مندہ اور ابو نعیم نے ان کا نسب بیان کیا ہے اور ان دونوں نے کہا ہے کہ ان کے دادا کا نام حصن بن بدر بن حذیفہ ہے مگر یہ غلط ہے صحیح وہی ہے جو ہم نے بیان کیا یہ بھتیجے ہیں عینیہ بن حصن کے منجملہ ان وفود کے تھے جو تبوک سے لوٹے وقت رسول اللہ ﷺ کے حضور میں آئے تھے۔ انہیں نے حضرت ابن عباس سے حضرت موسیٰ علیہ السلام کے ساتھی کی بابت جن سے ملنے کی حضرت موسیٰ نے اللہ سے درخواست کی تھی اختلاف کیا تھا زہری نے عبید اللہ بن عبد اللہ سے انہوں نے حضرت ابن عباس سے روایت کی ہے کہ حضرت ابن عباس کہتے تھے کہ وہ خضر تھے اتفاق سے حضرت ابی بن کعب اس طرف سے گزرے تو حضرت ابن عباس نے انہیں آواز دی اور کہا کہ مجھ سے اور ان سے حضرت موسیٰ علیہ السلام کے ساتھی کی بابت جن سے ملنے کی حضرت موسیٰ علیہ السلام نے اللہ سے درخواست کی تھی۔ اختلاف ہے۔ پس کیا آپ نے رسول اللہ صلی اللہ علیہ وسلم کو ان کا کچھ حال بیان کرتے ہوئے سنا ہے حضرت ابی بن کعب نے کہا ہاں میں نے رسول اللہ سے سنا آپ فرماتے تھے کہ ایک دن اللہ کے رسول موسیٰ علیہ السلام بنی اسرائیل کی ایک جماعت میں تھے ایک شخص ان کے سامنے کھڑا ہو گیا اور اس نے کہا کہ کیا آپ اپنے سے زیادہ علم والا بھی کسی کو جانتے ہیں حضرت موسیٰ نے کہا کہ نہیں اور بعد اس کے پوری حدیث بیان کی اور بعض لوگوں کا بیان ہے کہ اس بارے میں حضرت ابن عباس سے جس نے اختلاف کیا تھا وہ نوف بکالی تھے۔

ہمیں ابو محمد یعنی عبد اللہ بن علی بن سویدہ مکریتی نے اپنی سند سے ابوالحسن یعنی علی بن احمد بن متویہ واحدی تک خبر دی وہ کہتے تھے ہمیں ابو بکر یعنی احمد بن حسن حیری نے خبر دی وہ کہتے تھے ہمیں محمد بن یعقوب اموی نے خبر دی وہ کہتے تھے ہمیں ربیع نے خبر دی وہ کہتے تھے ہمیں شافعی نے خبر دی وہ کہتے تھے ہمیں سفیان بن عینیہ نے عمرو بن دینار سے انہوں نے سعید بن جبیر سے روایت کر کے خبر دی کہ انہوں نے کہا میں نے حضرت ابن عباس سے کہا کہ نوف بکالی کہتے ہیں کہ وہ موسیٰ جن سے خضر ملاقات ہوئی تھی بنی اسرائیل کے موسیٰ نہ تھے حضرت ابن عباس نے کہا کہ وہ خدا کا دشمن جھوٹ بولتا ہے مجھے ابی بن کعب نے خبر دی ہے کہ رسول اللہ نے ہمارے سامنے خطبہ پڑھا اس میں فرمایا کہ موسیٰ علیہ السلام ایک مرتبہ بنی اسرائیل میں خطبہ پڑھنے کھڑے ہوئے ان سے پوچھا گیا

کہ سب لوگوں سے زیادہ علم والا کون ہے انہوں نے کہا میں پس اللہ عزوجل نے ان پر عتاب فرمایا کہ انہوں نے اس بات کو اللہ کے علم کے حوالہ کیوں نہ کیا بعد اس کے پوری حدیث ذکر کی۔

یہ حضرت عمر بن خطابؓ کے ہم نشینوں میں تھے اپنے چچا عیینہ بن حصن کو حضرت عمر کے پاس آنے کی اجازت انہیں نے دلائی تھی۔ ہمیں ابو محمد بن سویدہ نے اپنی سند سے ابوالحسن واحدی تک خبر دی وہ کہتے تھے ہمیں محمد بن مکی نے خبر دی وہ کہتے تھے ہمیں محمد بن یوسف نے خبر دی وہ کہتے تھے ہمیں محمد بن اسمعیل نے خبر دی وہ کہتے تھے ہمیں ابوالیمان نے خبر دی وہ کہتے تھے ہمیں شعیب نے زہری سے نقل کر کے خبر دی وہ کہتے تھے مجھے عبید اللہ بن عبد اللہ بن عتبہ نے حضرت ابن عباس سے نقل کر کے خبر دی وہ کہتے تھے کہ عیینہ بن حصن اپنے بھتیجے حرن قیس کے یہاں آئے حرن قیس ان لوگوں میں تھے جن کو حضرت عمر اپنے قریب بٹھاتے تھے عیینہ نے اپنے بھتیجے سے کہا کہ اے میرے بھتیجے تم کو خلیفہ کے یہاں تقرب ہے مجھے بھی ان کے پاس جانے کی اجازت دلا دو چنانچہ حرن نے عیینہ کے لئے اجازت طلب کی حضرت عمرؓ نے اجازت دے دی جب عیینہ حضرت عمرؓ کے پاس گئے تو ان سے کہا کہ اے ابن خطاب خدا کی قسم تم ہمیں مال نہیں دیتے اور ہمارے درمیان میں انصاف نہیں کرتے حضرت عمر کو غصہ آ گیا یہاں تک کہ انہوں نے چاہا کہ عیینہ کو سزا دیں مگر حرن نے عرض کیا کہ اے امیر المؤمنین اللہ عزوجل نے اپنے نبی صلی اللہ علیہ وسلم سے فرمایا ہے کہ خذوا لعفو وأمر بالعرف وأعرض عن الجاهلین اور یہ شخص جاہلوں میں سے ہے راوی کہتا تھا کہ خدا کی قسم یہ سنتے ہی حضرت عمر رک گئے اور وہ کتاب اللہ کو سن کر فوراً رک جایا کرتے تھے۔ غلابی نے کہا ہے کہ حضرت حرن کا بیٹا شیعہ تھا اور ان کی بیٹی خارجیہ تھی اور ان کی بیوی معتزلہ تھی اور ان کی بہن مرجہ تھی تو حضرت حرن نے ان لوگوں سے کہا کہ ہم اور تم ایسے ہی ہیں جیسے اللہ نے فرمایا وانا منا الصالحون ومنادون ذلک کنا طرائق قددا ان کا تذکرہ تینوں نے لکھا ہے۔

۱۱۱۹۔ حضرت حرن بن مالک

حضرت حرن بن مالک بن عامر بن حذیفہ بن عامر بن عمرو بن حجاجی۔ غزوہ احد میں شریک تھے۔ یہ طبری کا قول ہے کہ ان کے نام میں حای مہملہ ہے اور ابن ماکولا نے کہا ہے کہ ان کا نام جزء بن مالک جیم اور زے اور ہمزہ کے ساتھ جزء کے نام میں ان کا ذکر ہو چکا ہے۔ ان کا تذکرہ ابو موسیٰ نے ابن شاہین سے سنا اور رے کے نام میں نقل کیا ہے ابو عمر نے بھی ان کا تذکرہ لکھا ہے اور کہا ہے کہ طبری نے ان کو حرن بن مالک بیان کیا ہے احد میں شریک تھے ہم نے ان کو جزء کے نام میں ذکر کیا ہے۔

۱۱۲۰۔ حضرت حراش بن امیہ کعمی

حضرت حراش بن امیہ کعمی۔ ان سے ان کے بیٹے عبد اللہ بن حراش نے روایت کی ہے کہ انہوں نے کہا میں نے رسول اللہ ﷺ کو دیکھا کہ آپ وادی محسر میں فروکش تھے ان کا تذکرہ ابو موسیٰ نے سنا کی ردیف میں لکھا ہے اور کہا ہے کہ ابن طرخان نے بھی ان کو حای مہملہ کی ردیف میں لکھا ہے اور ابن ابی حاتم نے حائے معجم کی ردیف میں ان کا نام لکھا ہے۔

۱۱۲۱۔ حضرت حرام بن عوف بلوی

حضرت حرام بن عوف بلوی۔ ایک شخص تھے اصحاب نبی ﷺ سے۔ فتح مصر میں شریک تھے اس کو ابن ماکولا نے ابن یونس

سے نقل کیا ہے اور کہا ہے کہ مجھے ان کی کوئی روایت معلوم نہیں۔

۱۱۲۲۔ حضرت حرامؓ بن ابی بن کعب انصاری

حضرت حرامؓ بن ابی بن کعب انصاری سلمی۔ بعض لوگ ان کو حزم کہتے ہیں بعض لوگوں کا بیان ہے کہ یہی حضرت معاذ جبل کے پیچھے نماز عشاء میں شریک تھے اور جماعت کو چھوڑ کر خود تنہا نماز پڑھ کر چلے آئے تھے پھر ایک نے دوسرے کی شکایت نبی صلی اللہ علیہ وسلم سے کی اور رسول اللہ صلی اللہ علیہ وسلم نے حضرت معاذ سے فرمایا کہ اے معاذ کیا تم فتنہ میں ڈالنے والے ہو۔ اس حدیث کو عبدالعزیز بن صہیب نے حضرت انس سے روایت کیا ہے کہ انہوں نے کہا ان کا نام حرام بن ابی بن کعب ہے اور عبدالرحمن ابن جابر نے اپنے والد سے روایت کیا ہے اور ان کا نام حزم بتایا ہے اور بعض لوگوں نے ان کا نام سلیم بتایا ہے۔ ان کا تذکرہ ابو عمر اور ابو موسیٰ نے لکھا ہے۔

۱۱۲۳۔ حضرت حرامؓ بن معاویہ

حضرت حرامؓ بن معاویہ۔ عبدان نے ان کا تذکرہ لکھا ہے۔ معمر نے زید بن رفیع سے انہوں نے حرام بن معاویہ سے روایت کی ہے کہ انہوں نے کہا رسول اللہؐ فرماتے تھے کہ جو شخص سلطان کے یہاں مقرب ہو اور وہ اس کا دروازہ حاجت والوں اور فاقہ و فقر والوں کے لئے کھول دے اللہ اس کے لئے آسمان کے دروازے اس کی حاجت اور فاقہ کے واسطے کھول دیتا ہے اور جو شخص اس کا دروازہ حاجت والوں اور فقر و فاقہ والوں کے لئے بند رکھے گا اللہ آسمان کے دروازوں کو اس کی حاجت اور فقر کے وقت بند کر دے گا۔ ان کا تذکرہ ابو موسیٰ نے لکھا ہے اور کہا ہے کہ عبدان کی کتاب میں ان کا نام زے کے ساتھ ہے اور ابن ابی حاتم نے حرام بن معاویہ کے نام میں لکھا ہے کہ انہوں نے نبیؐ سے مرسل روایت کی ہے اور کہا ہے کہ بعض لوگ ان کو حزام زے کے ساتھ کہتے ہیں اور خطیب نے کہا ہے کہ حرام بن معاویہ وہی حرام بن حکیم دمشقی ہیں۔

۱۱۲۴۔ حضرت حرامؓ ابن ملحان

حضرت حرامؓ ابن ملحان۔ ملحان کا نام مالک بن خالد بن زید بن حرام بن جنذب بن عامر بن غنم ابن عدی بن نجار ہے۔ انصاری نجاری ہیں پھر بنی عدی بن نجار سے ہیں۔ حضرت انس بن مالک کے ماموں ہیں۔ بدر میں اور احد میں شریک تھے اور پیر معونہ کے دن شہید ہوئے۔ ثمامہ بن عبد اللہ بن انس نے انس بن حرام بن ملحان سے روایت کی ہے کہ حرام بن ملحان حضرت انس کے ماموں تھے جب پیر معونہ کے دن ان کے نیزہ لگا تو اپنا خون لے کے انہوں نے اپنے چہرہ پر اور اپنی سر پر چھڑک لیا اور کہا کہ میں تو قسم ہے رب کعبہ کی پہنچ گیا ہوں اپنی مراد کو۔ ہمیں ابو محمد بن ابی القاسم یعنی علی بن حسن بن ہبہ اللہ دمشقی نے کتابتہ خبر دی وہ کہتے تھے ہمیں عبدالرحمن بن ابی الحسن بن ابراہیم یعنی ابو محمد نے خبر دی وہ کہتے تھے ہمیں ابو الفرج یعنی سہل بن بشر بن احمد بن سعید نے خبر دی وہ کہتے تھے ہمیں ابو بکر یعنی خلیل بن ہبہ اللہ بن خلیل نے خبر دی وہ کہتے تھے ہمیں عبدالوہاب بن حسن کلابی نے خبر دی وہ کہتے تھے ہمیں احمد بن حسین بن طلاب نے خبر دی وہ کہتے تھے ہمیں عباس بن ولید بن صبح نے خبر دی وہ کہتے تھے ہمیں ابو مسہر نے خبر دی وہ کہتے تھے ہمیں ابن سماء نے خبر دی وہ کہتے تھے ہمیں اوزاعی نے خبر دی وہ کہتے تھے مجھے اسحاق بن عبد اللہ نے بیان کیا انس بن مالک

ان سے کہتے تھے کہ رسول اللہ نے ستر آدمیوں کو عامر کلابی کے پاس بھیجا جب یہ لوگ اس کے قریب پہنچ گئے تو انصار میں سے ایک شخص نے جن کا نام حرام تھا کہا کہ تم یہیں ٹھہرو میں خبر لے آؤں۔

چنانچہ وہ گئے یہاں تک کہ وادی کے کنارے سے انہیں آواز دی کہ میں رسول اللہ صلی اللہ علیہ وسلم کا بھیجا ہوا ہوں تم مجھے امن دو تا کہ میں تمہارے پاس آؤں اور تم سے کلام کروں لوگوں نے ان کو امن دے دیا پس وہ لوگوں سے باتیں کر رہے تھے کہ یکا یک ایک شخص ان کے پیچھے سے آیا اور اس نے نیزہ مار دیا جب حرام کو نیزہ کی حرارت محسوس ہوئی تو کہنے لگے کہ میں تو قسم رب کعبہ کی (اپنی مراد کو) پہنچ گیا پھر ان سب لوگوں نے ان کو قتل کر دیا بعد اس کے ان کے نشان قدم کو دیکھتے ہوئے آئے اور ان کے اصحاب پر حملہ کیا ان کو بھی قتل کر دیا۔ حضرت انس کہتے تھے کہ جو آیتیں قرآن کی منسوخ ہو گئیں ان میں ایک آیت یہ بھی تھی (جو انہیں لوگوں کے حق میں نازل ہوئی تھی) *بلغوا الاخواننا ان لقد لقینا ربنا فرضی عنا ورضینا عنه*۔ ”ہمارے بھائیوں کو خبر پہنچا دو کہ ہم اپنے پروردگار سے مل گئے اور وہ ہم سے خوش ہوا ہم اس سے خوش ہوئے۔“

بعض لوگوں کا بیان ہے کہ حرام بن ملحان بیر معونہ کے دن زخمی اٹھالائے گئے تھے ضحاک بن سفیان کلابی نے جو پوشیدہ طور پر مسلمان ہو چکے تھے اپنی قوم کی ایک عورت سے کہا کہ کیا میں تیرے پاس ایک ایسے شخص کو لے آؤں کہ اگر وہ اچھا ہو جائے تو عمدہ چرواہا ہوگا (وہ عورت راضی ہو گئی اور ضحاک حرام کو اس عورت کے پاس لے گئے) اس عورت نے ان کو اپنے یہاں رکھ لیا اور ان کا علاج کیا ایک روز اس عورت نے ان کو یہ کہتے ہوئے سن لیا۔

وهل عامر الاعدو مدا جن
باسیافنا فی عامر ونطاعن
عشائرننا والمقربات الصوافن

انت عامر ترجوا لہوادة بیننا
اذا مارجعنا ثم لم تک وقعة
فلا ترجونا ان یقاتل بعدنا

قبیلہ عامر کے لوگ ہم میں مصالحت کی امید رکھتے ہیں۔ حالانکہ وہ لوگ (ہمارے) مخفی دشمن ہیں ہم یہاں سے لوٹ کے گئے اور ہم نے اپنی تلواروں سے عامر پر حملہ نہ کیا ورنہ لڑے تو ہم سے یہ بھی امید نہ رکھو کہ ہم اس کے بعد اپنے قبیلہ والوں سے تیز گھوڑوں پر سوار ہو کے لڑیں گے۔

پس جب ان لوگوں نے یہ شعر سنے تو سب ان کے پاس جمع ہو گئے اور ان کو قتل کر دیا مگر پہلا ہی قول صحیح ہے۔ ان کا تذکرہ تینوں نے لکھا ہے۔

۱۱۲۵۔ حضرت حرب بن حارث محاربی

حضرت حرب بن حارث محاربی۔ ان سے ربیع بن زیاد نے روایت کی ہے کہ انہوں نے کہا میں نے رسول اللہ ﷺ کو فرماتے ہوئے سنا کہ ہم نے عورتوں کو ورس (نام خوشبو) کے استعمال کا حکم دے دیا ہے ورس (اس زمانے میں) یمن سے آ گیا تھا۔ ان کا تذکرہ ابو عمر ابو نعیم اور ابو موسیٰ نے لکھا ہے۔

۱۱۲۶۔ حضرت حرب بن ابی حرب

حضرت حرب بن ابی حرب۔ ابو موسیٰ نے کہا ہے کہ عبدان نے ان کا ذکر کیا ہے اور اس میں اختلاف ہے عبدان نے ابو سعید

انج سے انہوں نے وکیع سے انہوں نے سفیان سے انہوں نے عطاء بن سائب سے انہوں نے حرب بن ابی حرب سے انہوں نے نبی سے روایت کی ہے کہ آپ نے فرمایا مسلمانوں پر عشر نہیں ہے عشر یہود و نصاریٰ پر ہے۔ اس حدیث کو ابو نعیم یعنی فضل بن دکین نے سفیان سے انہوں نے عطا سے انہوں نے حرب بن عبید اللہ سے انہوں نے اپنے ماموں سے سے جو بکر بن وائل کے ایک شخص تھے روایت کی ہے اور جریر نے عطا سے انہوں نے حرب بن ہلال ثقفی سے انہوں نے ابو امیہ سے جو بنی ثعلبہ کے ایک شخص تھے انہوں نے نبی سے روایت کیا ہے۔ ان کا مدکرہ ابو موسیٰ نے لکھا ہے۔

میں کہتا ہوں کہ حرب بن ابی حرب اگر قبیلہ بکر کے ہیں تب تو کچھ بھی اختلاف نہ رہے گا کیونکہ قبیلہ بکر سے ہونا اور بنی ثعلبہ سے ہونا ایک بات ہے اس لئے کہ ثعلبہ بیٹے ہیں عکابہ بن صعصعہ بن علی بن بکر بن وائل کے ہاں ان سے روایت کرنے والے یعنی عطا کی بابت البتہ اختلاف ہے بعض لوگ تو کہتے ہیں کہ وہ حرب سے اور وہ نبی سے روایت کرتے ہیں اور بعض لوگ کہتے ہیں کہ وہ حرب سے اور وہ کسی اور صحابی (یعنی) اپنے ماموں ابو امیہ سے روایت کرتے ہیں۔

۱۱۲۷۔ حضرت حرقوصؓ بن زہیر سعدی

حضرت حرقوصؓ بن زہیر سعدی۔ طبری نے ان کا ذکر کیا ہے اور کہا ہے کہ ہرمزان فارسی والی خوزستان کافر ہو گیا اور اس نے اپنے یہاں کا جزیہ موقوف کر دیا اور قوم کرد سے مدد لی اس کی جماعت بڑھ گئی پس سلمی نے اور ان کے ساتھ والوں نے یہ خبر عتبہ بن غزو ان کو لکھ بھیجی عتبہ نے حضرت عمر بن خطابؓ کو لکھ بھیجا حضرت عمر نے عتبہ کو ہرمزان سے لڑنے کا حکم دیا اور حرقوص بن زہیر سعدی کو جو رسول اللہ کے صحابی بھی تھے مسلمانوں کی مدد کے لئے بھیج دیا اور انہیں سردار جنگ بنایا پس مسلمانوں سے اور ہرمزان سے جنگ ہوئی ہرمزان کو شکست ہوئی حرقوص نے اہواز کے بازاروں کو فتح کر لیا اور وہیں فروکش ہوئے ہرمزان کی لڑائی میں انہوں نے بڑا کارہائے نمایاں کیا۔ حرقوص حضرت علی مرتضیٰؓ کے زمانے تک باقی تھے اور ان کے ساتھ جنگ صفین میں شریک تھے۔ پھر خوارج میں سے ہو گئے اور ان سب سے زیادہ حضرت علی بن ابی طالبؓ کے لئے سخت تھے جب حضرت علی نے خوارج سے قتال کیا تو یہ خوارج کے ساتھ تھے اور اسی زمانے میں ۳۷ ہجری میں مقتول ہوئے۔

۱۱۲۸۔ حضرت حرملةؓ بن ایاس

حضرت حرملةؓ بن ایاس۔ دادا ہیں صفیہ اور دحبیہ دختران علیہ کے۔ بغوی نے ان کے اور حرملة بن عبد اللہ بن ایاس جد ضرغامہ کے درمیان میں فرق بیان کیا ہے اور حافظ ابو نعیم وغیرہ نے ان دونوں کو ایک کر دیا ہے اور سب لوگوں نے ان دونوں کا ذکر لکھا ہے ابو احمد عسکری نے ابن مندہ اور ابو نعیم اور ابو عمر کی طرح لکھا ہے حرملة بن ایاس عنبری اور بعض لوگ ان کو حرملة بن عبد اللہ بن ایاس کہتے ہیں بنی جعفر بن کعب سے ہیں۔ جو قبیلہ عنبر کی ایک شاخ ہے۔ اور یہی صحیح ہے۔

۱۱۲۹۔ حضرت حرملةؓ بن زید انصاری

حضرت حرملةؓ بن زید انصاری۔ بنی حارثہ میں سے ایک شخص ہیں۔ حضرت عبد اللہ بن عمرؓ نے روایت کی ہے وہ کہتے تھے کہ میں رسول اللہ ﷺ کے حضور میں بیٹھا ہوا تھا کہ حرملة بن زید انصاری آئے جو بنی حارثہ میں سے ایک شخص تھے وہ حضرت کے

سامنے بیٹھ گئے اور عرض کیا کہ یا رسول اللہ ایمان تو اس مقام پر ہے اور اپنے ہاتھ سے اپنی زبان کی طرف اشارہ کیا اور نفاق اس جگہ ہے اور اپنے ہاتھ سے اپنے سینے کی طرف اشارہ کیا اور ہم اللہ کا ذکر بہت کم کرتے ہیں پس رسول اللہ ﷺ چپ رہے حرمہ نے اس کو کئی بار کہا پس رسول اللہ نے حرمہ کی زبان پکڑ لی اور کہا کہ اے اللہ حرمہ کو سچی زبان اور شکر کرنے والا دل عنایت کر اور ان کو میری محبت اور میرے محبت کرنے والوں کی محبت دے اور ان کا انجام بخیر کر حرمہ نے آپ سے عرض کیا کہ یا رسول اللہ میرے کچھ بھائی منافق ہیں میں ان سب کا سردار تھا کیا میں ان کے نام آپ کو بتا دوں رسول اللہ نے فرمایا کہ جو شخص ہمارے پاس اس طرح آئے گا جس طرح تم آئے ہو تو ہم اس کے لئے استغفار کریں گے جس طرح تمہارے لئے استغفار کیا اور جو شخص اس پر اصرار کرے گا تو اللہ کو اس کی بابت اختیار ہے تم کسی کی پروردہ درمی نہ کرو۔ ان کا تذکرہ ابن مندہ اور ابو نعیم نے لکھا ہے۔

۱۱۳۰۔ حضرت حرمہؓ بن عبد اللہ بن ایاس

حضرت حرمہؓ بن عبد اللہ بن ایاس۔ بعض لوگ ان کو حرمہ بن ایاس کہتے ہیں۔ تمیمی عنبری ہیں ان کا شمار اہل بصرہ میں ہے۔ ان کی حدیث صفیہ اور وحیہ دختر ان علیہ سے مروی ہے وہ اپنے والد علیہ سے وہ ان کے دادا سے روایت کرتی ہیں اور ضرغامہ بن علیہ نے بھی ان سے روایت کی ہے۔ ہمیں عبد اللہ بن احمد بن عبد القاہر یعنی ابوالفضل نے اپنی سند سے ابوداؤد طیالسی تک خبر دی وہ کہتے تھے ہم سے قرہ بن خالد نے بیان کیا وہ کہتے تھے ہم سے ضرغامہ بن علیہ بن حرمہ عنبری نے اپنے والد علیہ سے انہوں نے ان کے دادا حرمہ سے روایت کر کے بیان کیا کہ وہ کہتے تھے میں قبیلہ کے کچھ سواروں کے ہمراہ رسول اللہ ﷺ کی خدمت میں گیا حضرت نے ہمیں صبح کی نماز پڑھائی وہ ایسا وقت تھا کہ تاریکی کے سبب میں اپنے پاس والے آدمی کو نہ پہچان سکتا تھا پھر جب میں نے لوٹنے کا ارادہ کیا تو عرض کیا کہ یا رسول اللہ ﷺ مجھے کچھ وصیت کیجئے حضرت نے فرمایا کہ خدا سے ڈرو اور جب تم کسی مجلس میں جاؤ تو جب وہاں سے اٹھنے لگو تو اگر ان لوگوں کو ایسی بات کہتے سنو جو تمہیں پسند آجائے تو پھر اس مجلس میں جانا اور اگر ان کو ایسی بات کہتے سنو جو تمہیں ناگوار ہو تو پھر وہاں نہ جانا۔ اس حدیث کو ابن مہدی اور معاذ بن معاذ نے قرہ سے اسی طرح روایت کیا ہے۔ ان کا تذکرہ تینوں نے لکھا ہے مگر ابن مندہ اور ابو نعیم نے کہا ہے کہ ان کے دادا کا نام اوس ہے اور ابو عمر نے کہا ہے کہ ایاس ہے ابو موسیٰ نے بھی ایاس کہا ہے۔ ابو عمر نے اس طرح کہہ کر شبہ دور کر دیا ہے حرمہ بن عبد اللہ بن ایاس اور بعض لوگ ان کو حرمہ بن ایاس کہتے ہیں پس انہوں نے ابن مندہ اور ابو موسیٰ کے قول کو جمع کر دیا ہے۔

۱۱۳۱۔ حضرت حرمہؓ بن عمرو بن سنتہ سلمی

حضرت حرمہؓ بن عمرو بن سنتہ سلمی۔ والد ہیں عبد الرحمن بن حرمہ کے بیچ میں رہتے تھے۔ عبد الرحمن بن حرمہ نے یحییٰ بن ہند بن حارثہ سلمی سے انہوں نے حرمہ بن عمرو سے روایت کی ہے کہ انہوں نے کہا میں اپنے چچا سان بن سنہ کے ساتھ تھا میں نے رسول اللہ ﷺ کو خطبہ پڑھتے دیکھا تو میں نے اپنے چچا سے پوچھا کہ آپ کیا فرما رہے ہیں انہوں نے کہا فرماتے کہ کنکریوں سے رمی جمار کرو اس حدیث کو عبد الرحمن بن حرمہ نے بہت لوگوں سے روایت کیا ہے مجملہ ان کے وہیب بن ورد اور دروردی اور یحییٰ بن ایوب ہیں۔ یحییٰ بن ہند کے والد ہند بھی صحابی ہیں ہم ان کو ان کے مقام میں انشاء اللہ تعالیٰ ذکر کریں گے۔

۱۱۳۲۔ حضرت حرمہؓ مدلی

حضرت حرمہؓ مدلی۔ ان کا شمار صحابہ میں ہے۔ ہمیں حافظ ابو موسیٰ نے یعنی محمد بن ابی بکر مدینی نے اجازت خبر دی وہ کہتے تھے ہمیں ابو بکر یعنی محمد بن عبید اللہ بن حارث نے کتابت خبر دی وہ کہتے تھے ہمیں ابو احمد عطار مقری نے خبر دی وہ کہتے تھے ہم سے ابو حفص یعنی عمر بن شاہین نے بیان کیا وہ کہتے تھے ہمیں عبداللہ بن محمد نے خبر دی وہ کہتے تھے ہمیں ابن سعد نے خبر دی وہ کہتے تھے ہمیں حرمہ مدلی یعنی ابو عبداللہ نے خبر دی کہ وہ یثرب میں رہتے تھے انہوں نے نبی ﷺ سے سنا ہے اور آپ سے روایت کی ہے بعض لوگوں کا بیان ہے کہ آپ کے ساتھ کسی سفر میں بھی رہے ہیں ان سے ان کے بیٹے عبداللہ نے بھی روایت کی ہے کہ یہ کہتے تھے میں نے عرض کیا کہ یا رسول اللہ ہم لوگ ہجرت کو دوست رکھتے ہیں مگر ہمارا ملک ہمارے لئے بہت موافق ہے حضرت نے فرمایا کہ اللہ تمہارے کسی عمل کو ناقص نہ کرے گا چاہے تم جہاں رہو ان کا تذکرہ ابو عمر اور ابو موسیٰ نے لکھا ہے۔

۱۱۳۳۔ حضرت حرمہؓ بن مریطہ

حضرت حرمہؓ بن مریطہ۔ سیف نے ان کو کتاب الفتوح میں ذکر کیا ہے۔ انہوں نے کہا ہے کہ حرمہ بن مریطہ نیکو کار صحابہ میں تھے ان کو طبری نے ان لوگوں میں ذکر کیا ہے جو عقبہ بن غزو ان کے ساتھ بصرہ میں تھے ان کو عقبہ نے اہل فارس سے لڑنے کے لئے مہمان اور دست مہمان کی طرف بھیجا تھا جو خوزستان کا علاقہ ہے یہ صحابی ہیں اور انہوں نے نبی ﷺ کی طرف ہجرت بھی کی تھی۔ عقبہ نے ان کے ہمراہ سلمی بن قین کو بھی بھیجا تھا وہ بھی مہاجرین میں سے تھے چار ہزار آدمی بنی تمیم اور رباب کے ان کے ہمراہ تھے یہ لوگ مقام جمرانہ اور نعمان میں اترے یہ دونوں مقامات نواحی عراق میں ہیں انہیں کے مقابل میں نوشجان اور قیومان دو مقام ہیں مقام درکا میں اہل فارس جمع ہوئے تھے۔

۱۱۳۴۔ حضرت حرمہؓ بن ہوذہ

حضرت حرمہؓ بن ہوذہ بن خالد بن ربیعہ بن عمرو بن عامر ضحیانامی ایک گھوڑا ان کے پاس تھا اس پر سوار ہوا کرتے تھے ابن ربیعہ بن عامر بن صہحہ کے خاندان سے ہیں۔ عمرو بن عامر بھائی ہیں بکاء کے بکاء کا نام ربیعہ ابن عامر ہے۔ نبی کے حضور میں یہ اور ان کے بھائی خالد آئے تھے اور دونوں اسلام لائے تھے حضرت ان کے اسلام سے خوش ہوئے ان کا شمار (پہلے) مولفتہ القلوب میں تھا جب یہ دونوں اسلام لائے تو رسول اللہ صلی اللہ علیہ وسلم نے قبیلہ خزاعہ کو ان کے اسلام کی بشارت لکھی تھی۔ ان کا تذکرہ ابو عمر اور ابو موسیٰ نے لکھا ہے۔

۱۱۳۵۔ حضرت حریشؓ بن حسان شیبانی

حضرت حریشؓ بن حسان شیبانی۔ بعض لوگ کہتے ہیں ان کا نام حارث ہے حارث کے نام میں ان کا حال گزر چکا ہے قبیلہ بنت مخرمہ کے شوہر تھے بکر بن وائل کے وفد میں تھے لہذا ہم ان کے ذکر کو طول نہیں دیتے ان کا نام حارث ہی صحیح ہے اس مقام میں ان کا ذکر ابو نعیم اور ابو عمر اور ابو موسیٰ نے یہاں لکھا ہے اور باقی سب لوگوں نے حارث کے نام میں ان کا ذکر لکھا ہے۔

۱۱۳۶۔ حضرت حریثؓ بن زید بن عبد ربہ

حضرت حریثؓ بن زید بن عبد ربہ بن ثعلبہ بن زید۔ بنی جشم بن حارث بن خزرج سے ہیں۔ غزوہ بدر میں اپنے بھائی عبد اللہ بن زید کے ساتھ شریک تھے عبد اللہ بن زید وہی ہیں جنہوں نے اذان کو خواب میں دیکھا تھا اور باتفاق سب لوگوں کے احد میں شریک تھے۔ ابو عمر نے ان کا نسب ایسا ہی بیان کیا ہے اور ابو نعیم اور ابو موسیٰ نے ان کا نسب اس طرح لکھا ہے حریث بن زید بن ثعلبہ بن عبد ربہ بن زید بن حارث بن خزرج خزرجی۔

میں کہتا ہوں کہ انہیں دونوں کا قول حق ہے یہ حریث بن جشم بن حارث بن خزرج سے نہیں ہیں بلکہ بنی زید بن حارث سے ہیں ابن اسحاق نے بھی ان کا نسب اسی طرح بیان کیا ہے اور کہا ہے حریث بن زید بن ثعلبہ بن عبد ربہ بن زید ہشام کلبی نے بھی ان کی موافقت کی ہے۔ واللہ اعلم ان کا تذکرہ ابو نعیم اور ابو عمر اور ابو موسیٰ نے لکھا ہے۔

۱۱۳۷۔ حضرت حریثؓ بن زید خیل طائی

حضرت حریثؓ بن زید خیل طائی۔ ان کا نسب ان کے والد کے نام میں انشاء اللہ تعالیٰ ذکر کیا جائے گا یہ اور ان کے بھائی مکلف بن زید مرتدین کے قتال میں خالد بن ولید کے ساتھ تھے۔ ابو عمر نے ان کے والد زید الخیل کے تذکرہ میں لکھا ہے کہ ان کے دو بیٹے تھے مکلف اور حریث جن کو بعض لوگ حارث بھی کہتے ہیں یہ دونوں مسلمان تھے اور نبی ﷺ کے صحابی تھے اور قتال مرتدین میں خالد کے ہمراہ شریک تھے۔ ابو عمر نے ان دونوں کا تذکرہ مستقل نہیں لکھا ہے۔ ان کا تذکرہ ابو علی غسانی نے لکھا ہے۔

۱۱۳۸۔ حضرت حریثؓ بن سلمہ

حضرت حریثؓ بن سلمہ بن سلامہ بن وقش بن زغبہ بن زعمور بن عبد الاشہل۔ انصاری اوسی ثم الاشہلی۔ ان سے محمود بن لبید نے روایت کی ہے ان کا تذکرہ ابو عمر نے مختصر لکھا ہے۔

۱۱۳۹۔ حضرت حریثؓ ابو سلمی

حضرت حریثؓ۔ کنیت ان کی ابو سلمی رسول اللہ ﷺ کے چرواہے تھے۔ ان کا شمار اہل شام میں ہے ان کی حدیث ولید بن مسلم نے عبد الرحمن بن یزید بن جابر سے انہوں نے ابو سلام اسود سے انہوں نے حریث ابو سلمی نے رسول اللہ ﷺ سے روایت کی ہے وہ کہتے تھے کہ میں نے رسول اللہ کو فرماتے ہوئے سنا کہ پانچ چیزیں بڑی مبارک ہیں تراوی اعمال میں ان کا وزن بہت زیادہ ہے (وہ پانچ چیزیں یہ ہیں) لا الہ الا اللہ واللہ اکبر سبحان اللہ والحمد للہ اور نیک فرزند جس کی وفات ہو جائے اور صبر کیا جائے اس حدیث کو لیث ابن سعد نے ولید سے اسی طرح روایت کیا ہے اور اس حدیث کو زید بن یحییٰ بن عبید نے اور ابراہیم بن عبد اللہ بن علاء بن زید نے عبد اللہ بن علاء سے انہوں نے ابو سلام سے انہوں نے ثوبان سے انہوں نے نبیؐ سے روایت کیا ہے۔ ان کا تذکرہ ابن مندہ اور ابو نعیم نے لکھا ہے۔

۱۱۴۰۔ حضرت حریثؓ بن شیبان

حضرت حریثؓ بن شیبان۔ قبیلہ بکر بن شیبان کے وفد تھے۔ ابو موسیٰ نے کہا ہے کہ عبد ان نے ان کا ذکر اسی طرح کیا ہے اور

انہوں نے کہا ہے کہ بعض لوگ ان کو حارث بن حسان کہتے ہیں یہ دونوں ایک ہیں۔ ان کا تذکرہ ابو موسیٰ نے لکھا ہے۔
میں کہتا ہوں کہ ابو موسیٰ نے جو عبدان سے ان کا نسب نقل کیا ہے یہ نہایت عجیب و غریب قول ہے بکر بن شیبان قبیلہ ہے ہاں اگر
شیبان بن بکر کہتے تو البتہ صحیح ہوتا اور یہ کہتا کہ یہ دونوں ایک ہیں ایک کیونکر ہو سکتے ہیں ایک تو حریث بن شیبان دوسرے حریث یا
حارث بن حسان ہیں شاید انہوں نے حریث کو قبیلہ شیبان سے دیکھا اور من کی جگہ ابن کا لفظ کر دیا اس قسم کی غلطی اکثر ہو جاتی ہے۔

۱۱۴۱۔ حضرت حریث بن عمرو

حضرت حریث بن عمرو بن عثمان بن عبید اللہ بن عمر بن مخزوم قریشی مخزومی۔ والد ہیں عمر اور سعید فرزند ان حریث کے یہ سب
لوگ صحابی ہیں۔ ان کے بیٹے عمرو نبی کے حضور میں لائے گئے اور حضرت نے ان کے لئے دعا کی تھی۔ ان کی حدیث عطا بن سائب
نے عمرو بن حریث سے انہوں نے اپنے والد حریث سے انہوں نے نبی سے روایت کی ہے کہ آپ نے فرمایا کما من کے قسم ہے اس کا
پانی آنکھ کے لئے شفا ہے۔ اس حدیث کو عبد الملک بن عمیر نے عمرو بن حریث سے انہوں نے سعید بن زید سے روایت کیا ہے اور
یہی صحیح ہے۔ ان کا تذکرہ تینوں نے لکھا ہے مگر ابن مندہ اور ابو نعیم نے حریث بن ابی حریث کا تذکرہ قائم کیا ہے اور بعد اس کے
ابو نعیم نے ان کا نسب بیان کیا ہے بعض لوگ سمجھتے ہیں کہ یہ کوئی اور ہیں حالانکہ وہ یہی ہیں۔

۱۱۴۲۔ حضرت حریث بن عوف

حضرت حریث بن عوف نبی کے حضور میں وفد بن کے آئے۔ ان کا تذکرہ ابن مندہ اور ابو نعیم نے ان کے بھائی ضمیرہ بن
عوف کے نام میں لکھا ہے۔

۱۱۴۳۔ حضرت حریز بن شراحیل کندی

حضرت حریز بن شراحیل کندی۔ صحابی ہیں۔ ولید بن مسلم نے عمرو بن قیس کندی سکونی سے انہوں نے حریز سے روایت کی
ہے اور اسماعیل ابن عیاش نے عمرو بن قیس سے انہوں نے حریز سے انہوں نے بواسطہ کسی اور شخص کے نبی سے روایت کی ہے
ابوزرعہ دمشقی نے کہا ہے کہ اسماعیل کا قول زیادہ صحیح ہے۔ ان کا تذکرہ ابن مندہ اور ابو نعیم نے لکھا ہے۔ حریز بفتح حاء و کسر را ہے اور
آخر میں زے ہے۔ یہ ابن ماکولا کا قول ہے اور انہوں نے کہا ہے کہ سال حازر واقع ۶۶ ہجری میں شہید ہوئے تھے۔

۱۱۴۴۔ حضرت حریز یا ابو حریز

حضرت حریز یا ابو حریز۔ اسی طرح شک کے ساتھ مروی ہے۔ ان سے ابو یعلیٰ کندی نے روایت کی ہے کہ وہ کہتے تھے کہ میں
رسول اللہ ﷺ کے حضور میں پہنچا آپ منیٰ میں خطبہ پڑھ رہے تھے پس میں نے اپنا ہاتھ آپ کے سواری پر رکھ لیا میں نے دیکھا کہ
اس کا زین بھینر کی کھال کا تھا۔ ان کا تذکرہ ابو مسعود نے افراد میں لکھا ہے اور انہوں نے کہا ہے کہ ان کا نام جریر یا ابو جریر ہے جیم کے
ساتھ مگر پہلا ہی قول صحیح ہے۔ ان کا تذکرہ تینوں نے لکھا ہے۔

۱۱۴۵۔ حضرت حریش

حضرت حریش۔ حبیب بن خدرہ نے حریش سے روایت کی ہے کہ انہوں نے کہا میں نے اپنے والد کے ساتھ تھا جب حضرت

ماعز سنگسار کئے گئے جب ان کے پتھر زیادہ لگے تو مجھے لرزہ آ گیا رسول اللہ صلی اللہ علیہ وسلم نے مجھے لپٹا لیا میرے اوپر آپ کا پسینہ پڑکا جس میں مشک کی ایسی خوشبو تھی۔ ان کا تذکرہ ابو موسیٰ نے لکھا ہے۔ ابن ماکولانے کہا ہے کہ خدرہ بضم خای معجمہ و سکون دال مہملہ و فتح را ہے اور بعد اس کے ہی ہے حریش کی اولاد میں سے ایک شخص تھے وہ اپنے والد کے ہمراہ تھے جب نبیؐ نے حضرت ماعز کو سنگسار کیا ان سے ابو بکر بن عیاش نے روایت کی ہے اور ابن عینیہ نے چند اشعار روایت کئے ہیں۔

۱۱۴۶۔ حضرت حریشؓ بن ہلال

حضرت حریشؓ بن ہلال قریشی۔ ابو تمام طائی نے ان کے چند اشعار حماسہ میں لکھے ہیں جو ان کے صحابی ہونے پر دلالت کرتے ہیں ان میں سے شروع کے اشعار ہیں:

شہدن مع النبی مسومات

حنینا وہی دامیة الحوامی

ووقعة خالد شهدت و حکت

سابکھا علی البلاد الحرام

پس اگر یہ اشعار صحیح ہیں تو بلا شک یہ صحابی ہیں۔ اور ابن ہشام نے کہا ہے کہ یہ اشعار حجاج بن حکیم سلمی کے ہیں ہم

ان کو جیم کی ردیف میں لکھ چکے ہیں۔

دوسری جلد ختم

سکلیس با مجاورہ، جدید ترجمہ اور حواشی کے ساتھ

آٹھ ہزار صحابہ کرام کے بارے میں انسانی کلویڈیا

اسلام الخبیر

معرفہ الصبیحہ

حصہ سوم

ترجمہ
مولانا محمد عبد الشکور فاروقی لکھنوی

مصنف
عزالدین بن الاثیر ابی الحسن علی بن محمد الجزری

تہیہ، ترتیب و ترجمہ جدید

حافظ قاری اعجاز احمد اعجاز
فاضل وفاق المدارس العربیہ پاکستان

مولانا محمد لاجپور
فاضل وفاق المدارس
فاضل جامعہ اسلامیہ امدادیہ فیصل آباد

مولانا مفتی نور الاسلام چغتائی
فاضل دارالعلوم حفتانیہ اکوثرہ خشک

مفتاح

طالب الهاشمی

المیزان ناشران و تاجران کتب
الکریم مارکیٹ اردو بازار لاہور پاکستان

بِسْمِ اللّٰهِ الرَّحْمٰنِ الرَّحِیْمِ

باب الحاء والزاء

۱۱۴۷۔ حضرت حزابہ بن نعیم

حضرت حزابہ بن نعیم بن عمرو بن مالک بن ضیب۔ انکا شمار اہل فلسطین میں ہے۔ جنگ تبوک کے سال اسلام لائے ان کی حدیث اسحاق بن سوید نے معروف بن طریف بن معروف بن عمرو بن حزابہ سے انھوں نے اپنے والد (طریف) سے انھوں نے اپنے دادا (عمرو) سے انھوں نے اپنے والد حزابہ سے روایت کی ہے کہ وہ کہتے تھے میں نبی صلی اللہ علیہ وسلم کے پاس (مقام) تبوک میں حاضر ہوا تھا۔ ان کا تذکرہ تینوں نے لکھا ہے۔

۱۱۴۸۔ حضرت حزام بن خویلد

حضرت حزام بن خویلد۔ والد ہیں حکیم بن حزام بن خویلد بن اسد بن عبد العزی بن قصی کے۔ قرشی ہیں اسی ہیں۔ ابو موسیٰ نے کہا ہے کہ انکا تذکرہ عبدان بن محمد نے اپنی سند سے علی بن یزید صدائی سے انھوں نے ابو موسیٰ مولیٰ عمرو بن حریث سے انھوں نے حکیم بن حزام سے انھوں نے اپنے والد سے روایت کیا ہے کہ انھوں نے کہا میں نے رسول اللہ صلی اللہ علیہ وسلم سے عرض کیا کہ یا رسول اللہ! کیا میں ہمیشہ روزہ رکھوں؟ آپ نے کچھ جواب نہیں دیا۔ پھر میں نے کہا کہ یا رسول اللہ! (آپ اجازت دیجیے) تو میں ہمیشہ روزہ رکھوں؟ پھر میں نے (تیسری بار) عرض کیا کہ میں ہمیشہ روزہ رکھوں آپ نے فرمایا آگاہ رہو تمہاری بیوی کا بھی تم پر حق ہے رمضان کے روزے رکھو اور رمضان کے بعد والے (یعنی شش عید کے) روزے رکھو اور چار شنبہ اور پنجشنبہ کا روزہ رکھو پس (تم اگر ایسا کرو گے تو) گویا تم نے تمام سال کے روزے رکھے اور تمام سال افطار کیا۔ ابو موسیٰ اصفہانی نے کہا ہے کہ یہ غلط ہے۔ صحیح وہی ہے جو ابو نعیم نے ابو موسیٰ یعنی ہارون بن سلیمان فراء مولیٰ عمرو بن حریث سے انھوں نے مسلم بن عبید اللہ سے روایت کی ہے کہ انکے والد نے ان سے بیان کیا کہ انہوں نے رسول اللہ صلی اللہ علیہ وسلم سے (روزے کے متعلق) پوچھا بعد اس کے پوری حدیث ویسے ہی بیان کی اسی طرح اس حدیث کو کئی لوگوں نے ہارون بن سلیمان سے روایت کیا ہے مگر بعض لوگوں نے کہا ہے کہ یہ حدیث عبید اللہ بن مسلم سے مروی ہے وہ اپنے والد سے روایت کرتے ہیں۔ انکا تذکرہ ابو موسیٰ نے لکھا ہے۔

۱۱۴۹۔ حضرت حزم بن عبد

حضرت حزم بن عبد۔ ان کا تذکرہ عبدان نے لکھا ہے انھوں نے موسیٰ بن عبیدہ سے انہوں نے نافع بن مالک سے انھوں نے حزم بن عبیدہ سے روایت کی ہے کہ وہ کہتے تھے رسول اللہ صلی اللہ علیہ وسلم نے فرمایا دو باتیں لوگوں پر واجب ہیں اللہ عزوجل اور اس لئے یعنی تمام سال کے روزوں کا ثواب ملے گا اور تمام سال کے افطار کر لینے کا مطلب یہ ہے کہ قوت ویسی ہی قائم رہے گی جیسے کبھی روزہ رکھا ہی نہ ہو۔

کے رسول کی اور اولی الامر کے احکام کا سننا اور ان کی اطاعت کرنا۔ اس کا تذکرہ ابو موسیٰ نے لکھا ہے۔

۱۱۵۰۔ حضرت حزم بن عمرو

حضرت حزم بن عمرو۔ ابو موسیٰ نے کہا ہے کہ ابن ابی حاتم نے بیان کیا ہے کہ ان کا نام حزم بن عبد عمرو ہے اور بعض لوگ کہتے ہیں ابن عمرو ^{خثعمی} ہیں مدنی ہیں۔ عبد اللہ بن عمرو بن عاص سے روایت کرتے ہیں۔ ان سے ابو سہیل نے روایت کی ہے۔ ابو سہیل کا نام نافع بن مالک ہے۔ ابو موسیٰ نے کہا ہے کہ اس صورت میں یہ دونوں تذکرے یعنی یہ اور جو اس سے پہلے ہے ایک ہوں گے اور یہ تابعی ہیں (صحابی نہیں ہیں) اور ابن شاہین نے کہا ہے کہ صحابہ میں (ایک شخص) حزم بن عبد عمرو ^{خثعمی} ہیں۔

۱۱۵۱۔ حضرت حزم بن ابی کعب

حضرت حزم بن ابی کعب۔ انصاری مدنی۔ ان سے عبد الرحمن بن جابر نے روایت کی ہے کہ (ایک مرتبہ) ان کا گزر معاذ بن جبل کی طرف ہوا وہ اپنی قوم کو نماز مغرب پڑھا رہے تھے اور سورہ بقرہ پڑھ رہے تھے حزم لوٹ گئے پس صبح کو معاذ نبی صلی اللہ علیہ وسلم کے حضور میں گئے اور عرض کیا کہ یا نبی اللہ! رات کو حزم نے ایک نئی بات کی میں نہیں جانتا کہ کیوں؟ اتنے میں حزم بھی آگئے اور انھوں نے کہا کہ یا نبی اللہ! کل میرا گزر معاذ کی طرف ہوا انھوں نے سورہ بقرہ شروع کی تھی (اور مجھے ایک ضرورت تھی) لہذا میں نے اچھی طرح اپنی نماز علیحدہ پڑھ لی بعد اس کے میں لوٹ گیا (جماعت میں شریک نہ ہوا) حضرت نے فرمایا اے معاذ! فتنے میں ڈالنے والے نہ بنو تمہارے پیچھے کمزور اور بوڑھے اور صاحب حاجت بھی نماز پڑھتے ہیں (تم کو اتنی بڑی بڑی سورتیں نماز میں نہ پڑھنی چاہئیں) اس حدیث کو عمرو بن دینار نے اور محارب بن دثار نے اور ابو صالح وغیرہم نے جابر سے روایت کیا ہے کہ معاذ نے اپنے اصحاب کو نماز پڑھائی اور نماز میں طول دیا تو ایک انصاری جو ان آیا اور بعد اس کے پوری حدیث ذکر کی ہے مگر ان کا نام نہیں بیان کیا یہ حدیث حازم کے نام میں گزر چکی ہے۔ ان کا تذکرہ تینوں نے لکھا ہے۔

۱۱۵۲۔ حضرت حزن بن ابی وہب

حضرت حزن بن ابی وہب بن عمرو بن عایذ بن عمران بن مخزوم۔ قرشی مخزومی۔ سعید بن مسیب بن حزن کے دادا ہیں مہاجرین میں سے تھے۔ زمانہ جاہلیت میں بھی اشراف قریش میں سے تھے یہی ہیں جنھوں نے حجر اسود کو کعبہ سے اٹھایا تھا جب قریش نے چاہا کہ کعبہ (ازسرنو) بنایا جائے تو حجر اسود ان کے ہاتھ سے اچک کر پھر اپنے مقام پر چلا گیا تھا اور بعض لوگ کہتے ہیں کہ حجر اسود جس نے اٹھایا تھا وہ ابو وہب والد حزن کے ہیں اور یہی صحیح ہے ان کے بھائی ہبیرہ اور یزید ہیں جو ابو وہب کے بیٹے ہیں اور ہبار بن اسود کے اخیالی بھائی ہیں ان سب کی والدہ فاختہ بنت عامر بن قرط بن سلمہ بن قشیر ہیں۔ ہمیں عمر بن محمد بن معمر بن طبرزد نے خبر دی۔ وہ کہتے تھے ہمیں ابو القاسم بن حصین نے خبر دی وہ کہتے تھے ہمیں ابو طالب یعنی محمد بن محمد بن غیلان نے خبر دی وہ کہتے تھے ہمیں ابو اسحاق یعنی

۱۔ اولی الامر کے معنی صاحب اختیار اب اس میں اختلاف ہے کہ صاحب اختیار سے کیا مراد ہے؟ بعض کہتے ہیں خلفائے نبی صلی اللہ علیہ وسلم مراد ہیں بعض کہتے ہیں علماء مجتہدین مراد ہیں مگر صحیح یہ ہے کہ اس سے مراد حاکم اسلام ہے اس مراد کی تائید اور بہت سی احادیث سے ہوتی ہے جن میں خلیفہ وقت کی اطاعت کی تاکید ہے۔

ابراہیم بن محمد بن یحییٰ مزیکی نے خبر دی وہ کہتے تھے ہمیں ابو العباس سراج نے خبر دی وہ کہتے تھے ہم سے قتیبہ نے بیان کیا وہ کہتے تھے ہم سے لیث نے ہشام بن سعد سے انھوں نے زید بن اسلم سے انھوں نے سعید بن مسیب سے روایت کر کے بیان کیا وہ کہتے تھے کہ میرے دادا کا نام حزن تھا مگر نبی صلی اللہ علیہ وسلم نے جب ان سے پوچھا کہ تمہارا نام کیا ہے انھوں نے کہا حزن تو آپ نے فرمایا کہ نہیں بلکہ تمہارا نام ہل ہے انھوں نے عرض کیا کہ میں اپنا نام نہ بدلوں گا سعید کہتے تھے کہ وہ حزن (بمعنی رنج) کی کیفیت ہم میں ابھی تک موجود ہے پس ان کی اولاد میں بھی ایک کج خلقی تھی۔ یہ حدیث سعید بن مسیب سے مشہور ہے۔ ان کا تذکرہ تینوں نے لکھا ہے۔ زبیری مصعب نے ان کی ہجرت کا انکار کیا ہے اور کہا ہے کہ یہ اور ان کے بیٹے مسیب فتح مکہ کے مسلمانوں میں ہیں۔ حزن جنگ یمامہ میں شہید ہوئے اور بعض لوگ کہتے ہیں بزانہ کے دن شروع خلافت ابو بکر صدیقؓ میں قتال مرتدین میں شہید ہوئے۔ عایذ: یاء کے ساتھ ہے اور آخر میں ذال ہے۔

باب الحاء والسین

۱۱۵۳۔ حضرت حسان بن ثابت

حضرت حسان بن ثابت بن مندز بن حرام بن عمرو بن زید مناہ بن عدی بن عمرو بن مالک بن نجار۔ ان کا نام تیم اللہ بن ثعلبہ بن عمرو بن خزرج ہے۔ انصاری ہیں خزرجی ہیں۔ پھر بنی مالک بن نجار میں محسوب ہوئے۔ کنیت ان کی ابو الولید ہے اور بعض لوگ کہتے ہیں ابو عبد الرحمن اور بعض لوگ کہتے ہیں ابو الحسام (حسام تلوار کو کہتے ہیں یہ کنیت) بوجہ اس کے (رکھی گئی) کہ یہ رسول اللہ کی طرف سے (زبانی لڑائی) لڑتے تھے اور مشرکوں کی آبروریزی کرتے تھے ان کی ماں فریجہ بنت خالد بن خنس ابن لوزان بن عبدود بن زید بن ثعلبہ بن خزرج بن کعب بن ساعدہ انصاری ہیں۔ ان کا لقب شاعر رسول اللہ ﷺ ہے۔ ام المؤمنین سیدہ عائشہ رضی اللہ عنہا ایک مرتبہ رسول اللہ صلی اللہ علیہ وسلم کی تعریف کر رہی تھیں تو انھوں نے کہا خدا کی قسم آپ ویسے ہی تھے جیسا کہ حسان نے آپ کی شان میں کہا ہے۔

متی ید فی الداجی البہیم جینہ

یلح مثل مصباح الدجی المتوقد

فمن کان او من ذا یكون کا حمد

نظام لحق اونکال لملحد

جب شب تاریک میں ان کی پیشانی کھل جاتی ہے تو اس طرح چمکتی ہے جیسے اندھیرے میں روشن چراغ۔ پس مثل احمد

صلی اللہ علیہ وسلم کے حق کا منتظم اور کجرو کو مزادینے والا کون ہوا ہے یا کون ہوگا؟

رسول اللہ صلی اللہ علیہ وسلم ان کے لئے مسجد اقدس میں منبر رکھ دیتے تھے کہ یہ اُس پر کھڑے ہو کر رسول اللہ صلی اللہ علیہ وسلم کی بڑائیاں بیان کرتے تھے اور رسول اللہ صلی اللہ علیہ وسلم فرماتے تھے کہ اللہ روح القدس سے حسان کی تائید کرتا ہے جب تک کہ وہ رسول اللہ صلی اللہ علیہ وسلم کی طرف سے گفتگو کرتے ہیں۔ روایت ہے کہ مشرکین قریش میں جو لوگ رسول اللہ صلی اللہ علیہ وسلم کی ہجو کیا کرتے تھے۔ وہ یہ لوگ تھے۔ ابوسفیان بن حارث بن عبدالمطلب اور عبد اللہ بن زبیری اور عمرو بن عاص اور ضرار بن خطاب۔ ایک شخص نے حضرت علی بن ابی طالب رضی اللہ عنہ سے کہا کہ تم ان لوگوں کی ہجو کرو جو ہماری ہجو کیا کرتے ہیں حضرت علی نے کہا کہ

اگر رسول اللہ صلی اللہ علیہ وسلم اجازت دیں تو میں ایسا کروں مگر رسول اللہ صلی اللہ علیہ وسلم نے فرمایا کہ علی میں وہ بات نہیں جس کی (اس کام میں) ضرورت ہے پھر کسی نے کہا کہ جن لوگوں نے رسول اللہ صلی اللہ علیہ وسلم کی اپنی تلواروں سے مدد کی انہیں اس بات سے کیا چیز مانع ہے کہ وہ اپنی زبانوں سے آپ کی مدد کریں حسان نے کہا کہ میں اس (خدمت) کے لیے (حاضر) ہوں چنانچہ یہ اپنی زبان کی تیزی دکھانے لگے اور کہا کہ مجھے اس کے بدلے میں بصریٰ سے صنعاء تک کوئی کلام خوش نہیں آتا رسول اللہ ﷺ نے فرمایا کہ تم مشرکین قریش کی جو کس طرح کرو گے میں بھی تو اسی خاندان سے ہوں تم ابوسفیان کی جو کس طرح کرو گے وہ تو میرے چچا کے بیٹے ہیں تو انھوں نے کہا کہ یا رسول اللہ میں آپ کو ان سے اس طرح نکال لوں گا جس طرح خمیر سے بال نکال لیا جاتا ہے تو حضرت نے فرمایا اچھا تم ابوبکر کے پاس جاؤ وہ قریش کے نسب کو تم سے زیادہ جانتے ہیں چنانچہ یہ حضرت ابوبکر رضی اللہ عنہ کے پاس جایا کرتے تھے کہ وہ ان کو انساب قریش پر مطلع کریں تو حضرت ابوبکر ان سے فرماتے تھے کہ فلانی فلانی کا ذکر نہ کرنا اور فلانے فلانے کا ذکر کرنا پس یہ کفار قریش کی جو کرنے لگے جب کفار قریش نے حسان کے اشعار سنے تو کہنے لگے کہ یہ اشعار ایسے ہیں کہ بغیر ابن ابی قحافہ (یعنی ابوبکر صدیق کے مشورے) کے نہیں کہے گئے۔ ابوسفیان بن حارث کی نسبت جو اشعار انھوں نے کہے تھے ان میں سے چند شعر یہ ہیں:

وان سنام المجد من آل ہاشم
ومن ولدت ابناء زهرة منهم
ولست كعباس ولا كابن امه
وان امرء كانت سمیة امه

بنو بنت مخزوم و والدك العبد
كرام و لم يقرب عجايزك المجد
ولكن لنیم لا یقام له زند
و سمراء مغموز اذا بلغ الجهد

ان اشعار کے بعض الفاظ کی شرح خود مصنف نے بھی کی ہے جس کو ہم نے اصل کتاب میں نہیں رکھا اور اب اس کے ترجمہ کے ساتھ اس شرح کو بھی لے لیں گے: ”بہ تحقیق بزرگی کی عزت ہاشم کی اولاد سے ہے۔ جو مخزوم کی بیٹی کی اولاد ہیں (مخزوم کی بیٹی سے فاطمہ بنت عمرو بن عایذ بن عمران بن مخزوم مراد ہیں جو ابوطالب، حضرت عبداللہ اور زبیر صاحبزادگان عبدالمطلب کی والدہ یعنی آنحضرت صلی اللہ علیہ وسلم کی دادی تھیں) اور تیرا باپ تو غلام ہے۔ اور ان میں سے جو زہرہ کی اولاد ہیں وہ بھی بزرگ ہیں۔ (زہرہ کی اولاد سے مراد حضرت حمزہ اور صفیہ ہیں ان دونوں کی والدہ ہالہ بنت وہیب بن عبدمناف بن زہرہ ہیں) اور بزرگی تیری بڑھیوں کے قریب ہو کے بھی نہیں نکلی اور تو سب اس اور ان کے اخیانی بھائی کے مثل نہیں۔ (عباس کے اخیانی بھائی سے مراد ضرار بن عبدالمطلب ہیں ان دونوں کی والدہ نثیلہ تھیں جو نمر بن قاسط کے خاندان کی تھیں۔ بلکہ تو ایسا لنیم ہے جس کی مدد کے لیے کسی کا ہاتھ نہیں اٹھتا۔ بے شک وہ شخص جس کی ماں سمیہ اور سمراء ہو۔ وہ ہمت کے کاموں میں پست ہو جاتا ہے) (سمیہ ابوسفیان کی ماں تھیں یہ سمراء ان کی دادی تھیں) جب ان اشعار کی خبر ابوسفیان کو پہنچی تو انھوں نے کہا کہ یہ شعر تو بغیر (مشورہ) ابن ابی قحافہ کے نہیں کہے گئے۔ ابن سیرین کہتے ہیں کہ رسول اللہ صلی اللہ علیہ وسلم کی جو کے لئے مشرکوں میں سے وہ لوگ مستعد تھے جن کا ہم نے ذکر کیا اور ان کے علاوہ اور

بصریٰ اور صنعاء دونوں مقامات کے نام ہیں مطلب یہ ہے کہ میں اس خدمت سے بہتر کوئی بات نہیں سمجھتا۔

لوگ بھی تھے اور مشرکوں کی ہجو کے لئے انصار میں سے تین آدمی مستعد ہوئے تھے حسان، کعب بن مالک اور عبداللہ بن رواحہ۔ پس حسان اور کعب تو انھیں (مشرکین) کے اقوال کی مشاکلت کرتے تھے واقعات اور حوادث اور فضائل (نسب) کے بیان میں اور مشرکین کے معائب (ذاتی) بیان کرتے تھے اور عبداللہ بن رواحہ انھیں کفر اور ایسی چیزوں کی پرستش کا عار دلاتے تھے جو نہ سن سکتے ہیں اور نہ نفع پہنچا سکتے ہیں لہذا عبداللہ بن رواحہ کا کلام انھیں نرم معلوم ہوتا تھا اور حسان اور کعب کا کلام انھیں بہت گراں گزرتا تھا مگر جب کفار قریش مسلمان ہوئے اور سمجھ ان کی درست ہوئی تو عبداللہ کا قول انھیں سخت معلوم ہوا۔ حضرت عمر بن خطاب رضی اللہ عنہ نے (اپنے زمانہ خلافت میں) انصار اور مشرکین قریش کے باہم رد و قدح کے مضامین بیان کرنے سے ممانعت فرمادی تھی اور فرمایا تھا کہ اس میں زندہ اور مردہ لوگوں کی برائی ہے اور (پرانے) کینوں کا از سر نو تازہ کرنا ہے اور اب اللہ نے اسلام سے جاہلیت کے معاملات کو منہدم کر دیا ہے (لہذا اب اس کی ضرورت بھی نہیں رہی) ابن درید نے ابو حاتم سے انھوں نے ابو عبیدہ سے نقل کیا ہے کہ انھوں نے کہا حسان میں بہ نسبت اور شعرا کے تین باتیں فضیلت کی تھیں (۱) زمانہ جاہلیت میں انصار کے شاعر تھے۔ (۲) زمانہ نبوت میں نبی صلی اللہ علیہ وسلم کے شاعر رہے۔ (۳) زمانہ (اشاعت) اسلام میں تمام یمن کے شاعر تھے۔ ابو عبیدہ نے کہا ہے کہ تمام عرب کا اس بات پر اتفاق ہے کہ تمام صحرا (عرب) کے باشندوں میں اہل مدینہ کے شعرا اچھے ہوتے ہیں پھر قبیلہ عبدالقیس کے لوگوں کے پھر قبیلہ ثقیف والوں کے اور اس بات پر (بھی سب کا اتفاق ہے) کہ اہل مدینہ میں سب سے بہتر حسان کے اشعار ہیں۔ (علامہ) اصمعی نے کہا ہے کہ شعر ایک بڑی چیز ہے ہمیشہ وہ بڑے مضامین (یعنی جھوٹ اور مبالغہ) میں عمدہ ہوگا اور آسان ہوگا اور جب عمدہ مضامین میں شعر کہا جائے گا تو کمزور ہو جائے گا یہی حسان ہیں جو زمانہ جاہلیت میں بڑے نامور شعراء میں تھے مگر جب (ان کے) اسلام (کا زمانہ) آیا تو ان کا شعرا اپنے مرتبہ سے گر گیا کسی نے حسان سے کہا کہ اے ابو الحسام! آپ کا شعر نرم اور کمزور ہو گیا (اس کا کیا سبب؟) انھوں نے پوچھنے والے کو جواب دیا کہ اے بھتیجے! اسلام جھوٹ بولنے سے منع کرتا ہے یعنی عمدگی شعر کی یہی ہے کہ جو مضمون اس میں بیان کیا جائے وہ مبالغہ کے ساتھ بیان کیا جائے حالانکہ وہ مبالغہ جھوٹ ہوتا ہے اسلام اس سے منع کرتا ہے لہذا شعر عمدہ نہیں ہوتا۔ ہمیں ابو الفضل منصور بن الحسن بن ابی عبداللہ طبری فقیہ شافعی نے اپنی سند سے احمد بن علی بن ثنیٰ تک خبر دی وہ کہتے تھے ہم سے حوثرہ نے بیان کیا وہ کہتے تھے ہمیں حماد بن سلمہ نے ہشام سے انھوں نے اپنے والد سے نقل کر کے خبر دی کہ رسول اللہ صلی اللہ علیہ وسلم نے ان لوگوں کو جنھوں نے حضرت عائشہؓ پر تہمت لگائی تھی اسی اسی درے لگوائے تھے ان لوگوں کے نام یہ ہیں: حسان بن ثابت، مسطح بن اثاثہ اور حمنہ بنت جحش۔ حسان بھی انہی لوگوں میں تھے جنھوں نے اس بہتان پر زور دیا تھا لہذا بقول بعض ان کے بھی درے لگائے گئے تھے اور بعض لوگوں نے اس کا انکار کیا ہے کہ ان کے درے نہ لگے تھے ان لوگوں نے بیان کیا ہے کہ ایک مرتبہ حضرت عائشہؓ طواف میں تھیں اور انکے ہمراہ ام حکیم بنت خالد بن عاص کی والدہ تھیں اور ام حکیم بنت عبداللہ بن ابی ربیعہ تھیں انہوں نے حسان بن ثابت کا ذکر کیا اور انھیں بُرا کہا حضرت عائشہؓ نے کہا کہ میں ان کے لئے اس بات کی امید رکھتی ہوں کہ اللہ انھیں جنت میں داخل فرمائے اس لئے کہ وہ اپنی زبان سے رسول اللہ صلی اللہ علیہ وسلم کی حمایت کیا کرتے تھے کیا یہ شعرا کا (تم کو یاد) نہیں ہے:

کسی پر جھوٹی تہمت لگانے کی شرعاً یہی سزا ہے۔

فان ابی و والده و عرضی لعرض محمد منکم و قاء
 ”پس بہ تحقیق میری والدہ دادا اور میری آبرو۔ محمد صلی اللہ علیہ وسلم کی آبرو کے لیے تم لوگوں کے سامنے سپر (ڈھال) ہے۔“

ام المؤمنین سیدہ عائشہ رضی اللہ عنہا نے ان کو اس بات سے بھی بری کر دیا کہ انہوں نے ان پر افترا کیا ہو ان دونوں عورتوں نے کہا کہ کیا انہوں نے آپ کی نسبت (کچھ) نہیں کہا؟ حضرت عائشہ رضی اللہ عنہا نے کہا کچھ نہیں کہا بلکہ انہوں نے (میری نسبت) یہ شعر البتہ کہے ہیں:

حصان رزان ماتزن بریة و تصبح غرثی من لحوم الغوافل

فان کان ماقد قیل عنی قلتہ فلا رفعت سوطی الی اناملی

پاکدامن اور خوبیوں والی ہیں ان پر کسی قسم کی تہمت نہیں لگائی جاسکتی۔ وہ غافل عورتوں کے گوشت سے بھوکی رہتی ہیں (یعنی کسی کی غیبت نہیں کرتیں غیبت کرنا گویا اس کا گوشت کھانا ہے)۔ پس جو کچھ میری نسبت مشہور کیا جاتا ہے کہ میں نے کہا ہے۔ اگر میں نے کہا ہو تو (خدا کرے) میری انگلیاں میرا کوڑا نہ اٹھائیں۔ (یعنی میرے ہاتھ بیکار ہو جائیں)۔

حضرت حسان بزدل لوگوں میں تھے یہاں تک کہ نبی صلی اللہ علیہ وسلم نے جنگ خندق میں ان کو عورتوں کے ہمراہ ٹیلوں پر بٹھا دیا تھا۔ ہمیں عبید اللہ بن احمد بن علی بغدادی نے اپنی سند سے یونس بن بکیر تک خبر دی وہ ابن اسحاق سے روایت کرتے تھے کہ انہوں نے کہا مجھے یحییٰ بن عباد بن عبد اللہ بن زبیر نے اپنے والد سے نقل کر کے بیان کیا کہ وہ کہتے تھے (غزوہ خندق میں) صفیہ بنت عبدالمطلب ایک بلند مقام پر تھیں جس کو حسان بن ثابت نے مثل قلعہ کے بنا لیا تھا وہ کہتی تھیں کہ حسان بن ثابت بھی عورتوں اور بچوں کے ساتھ ہمارے ہمراہ اسی قلعہ میں تھے جہاں نبی صلی اللہ علیہ وسلم نے خندق کھدوائی تھی صفیہ کہتی تھیں ایک یہودی کا گزر ہماری طرف ہوا وہ قلعہ کے گرد پھرنے لگا تو صفیہ نے حسان سے کہا کہ دیکھا یہ یہودی قلعہ کے گرد پھر رہا ہے مجھے اس بات کا اندیشہ ہے کہ وہ ہماری حالت سے ان یہودیوں کو جو ہمارے پیچھے ہیں آگاہ کر دے گا اور رسول اللہ صلی اللہ علیہ وسلم اور آپ کے اصحاب ہمارے حال سے بے خبر اپنے کام میں مشغول ہیں لہذا تم اترو اور اسے قتل کرو حسان نے کہا کہ اے عبدالمطلب کی بیٹی خدا تمہاری مغفرت کرے تم جانتی ہو کہ میں اس کام کا نہیں ہوں صفیہ کہتی تھیں جب انہوں نے یہ کہا تو میں نے قلعہ میں سے ایک ستون اٹھا لیا اور میں قلعہ سے اتر کے اس کے پاس گئی اور میں نے ستون سے اُسے مارا یہاں تک کہ اُسے قتل کر دیا پھر میں قلعہ کی طرف لوٹ آئی اور میں نے کہا کہ اے حسان جاؤ اور اس کا لباس وغیرہ اتار لو حسان (سے یہ بھی نہ ہو سکا اور انہوں) نے کہا اے عبدالمطلب کی بیٹی مجھے اس کے سامان کی کچھ حاجت نہیں ہے۔ یہ اپنی بزدلی کے سبب سے نبی صلی اللہ علیہ وسلم کے ہمراہ آپ کے کسی غزوے میں شریک نہیں ہوئے۔ ان کو رسول اللہ صلی اللہ علیہ وسلم نے اپنی لونڈی سیرین جو ماریہ (قبطیہ) کی بہن تھیں بہہ فرمائی تھی انہیں سے عبد الرحمن بن حسان پیدا ہوئے پس یہ عبد الرحمن اور ابراہیم فرزند رسول اللہ صلی اللہ علیہ وسلم دونوں خالہ زاد بھائی تھے۔ ہمیں ابو یاسر یعنی عبد الوہاب بن ہبہ اللہ نے اپنی سند سے عبد اللہ بن احمد سے نقل کر کے خبر دی وہ کہتے تھے مجھ سے یہ والد نے بیان کیا وہ کہتے تھے ہمیں معاویہ ابن ہشام نے خبر دی وہ کہتے تھے ہمیں سفیان نے عبد اللہ بن عثمان سے نقل کر

کے خبردی نیز عبد اللہ بن احمد کہتے تھے میرے والد بیان کرتے تھے کہ مجھے قبیسہ نے بھی سفیان سے انہوں نے ابن خثیم سے انہوں نے عبد الرحمن بن مہران سے انہوں نے عبد الرحمن بن حسان سے انہوں نے اپنے والد سے نقل کر کے خبردی کہ وہ کہتے تھے رسول اللہ صلی اللہ علیہ وسلم نے ان عورتوں پر لعنت فرمائی ہے جو قبور کی زیارت کریں۔ حضرت حسان کی وفات ۴۰ھ سے پہلے حضرت علی کی خلافت میں ہوئی تھی اور بعض لوگ کہتے ہیں کہ ۵۰ھ میں اور بعض لوگ کہتے ہیں ۵۴ھ میں۔ اس وقت ان کی عمر ایک سو بیس برس کی تھی ان کی عمر میں کسی کا اختلاف نہیں ہے اور ان کی عمر کے ساٹھ برس جاہلیت میں گزرے اور ساٹھ برس اسلام میں۔ اسی طرح ان کے والد ثابت اور ان کے دادا منذر اور ان کے دادا کے والد حرام ان سب لوگوں کی عمر ایک سو بیس برس ہوئی سو ان کے عرب میں چار پشتیں ایک نسل کی ایسی نہیں ہیں جن کی عمر ایک سو بیس برس ہو۔ (حضرت حسان کے پوتے) سعید بن عبد الرحمن کہتے تھے کہ میرے والد عبد الرحمن کے سامنے ان کے باپ دادا کی عمر کا ذکر کیا گیا تو وہ اپنے بستر پر لیٹے رہے اور ہنسے بعد اس کے مر گئے اُس وقت ان کی عمر اڑتالیس برس کی تھی۔ ان کا تذکرہ تینوں نے لکھا ہے۔

۱۱۵۴۔ حضرت حسان بن جابر

حضرت حسان بن جابر اور بعض لوگ کہتے ہیں ابن ابی جابر۔ نبی صلی اللہ علیہ وسلم کے ہمراہ غزوہ طائف میں شریک تھے۔ بقیہ بن ولید نے سعید بن ابراہیم قرشی سے انہوں نے ابو یوسف سے جو ایک شامی بزرگ تھے روایت کی ہے کہ وہ کہتے تھے میں نے حسان ابن ابی جابر سے سنا وہ کہتے تھے ہم رسول اللہ صلی اللہ علیہ وسلم کے ہمراہ طائف میں تھے آپ نے کچھ لوگوں کو دیکھا کہ انہوں نے سرخ اور زرد خضاب لگایا ہے تو آپ نے فرمایا کہ مرحبا بالمحمرین و المصفرین ہمیں یحییٰ بن محمود بن سعد ثقفی نے اپنی سند سے ابو بکر ابن ابی عاصم تک خبردی وہ کہتے تھے، ہم سے محمد بن مصنفی نے بیان کیا وہ کہتے تھے ہم سے بقیہ نے سعید بن ابراہیم بن ابی العطف حرائی سے انہوں نے ابو یوسف سے انہوں نے حسان بن ابی جابر سے نقل کر کے خبردی کہ وہ کہتے تھے ہم رسول اللہ صلی اللہ علیہ وسلم کے ہمراہ طواف میں تھے آپ نے اپنے بعض صحابہ کو دیکھا کہ انہوں نے اپنی داڑھیوں کو زرد کر لیا تھا اور بعض نے سرخ کر لیا تھا تو آپ نے فرمایا کہ مرحبا بالمحمرین و المصفرین۔ ان کا تذکرہ تینوں نے لکھا ہے۔

۱۱۵۵۔ حضرت حسان بن ابی حسان عبدی

حضرت حسان بن ابی حسان عبدی۔ نبی صلی اللہ علیہ وسلم کے حضور میں وفد عبد القیس کے ہمراہ آئے تھے ان سے ان کے بیٹے یحییٰ نے روایت کی ہے کہ یہ کہتے تھے رسول اللہ صلی اللہ علیہ وسلم نے ان ظروف ۲ (کے استعمال) سے منع فرمایا ہے۔ ابن مندہ نے کہا ہے اور انھیں نے ان کا تذکرہ لکھا ہے کہ یہ وہم ہے۔ صحیح وہی ہے جو بہت سے لوگوں نے یحییٰ بن عبد اللہ بن حارث سے انہوں نے یحییٰ بن حسان سے انہوں نے ابن ریم سے انہوں نے اپنے والد سے روایت کیا ہے کہ وہ کہتے تھے میں وفد کے ہمراہ تھا پھر انہوں نے ایسی ہی حدیث ذکر کی۔

۱۔ یعنی خوشی ہو سرخ اور زرد خضاب لگانے والو کو۔

۲۔ یہ اشارہ ہے دباہ حلتہم وغیرہ نام کے ظروف کی طرف ان ظروف میں پہلے شراب استعمال ہوتی تھی سدباب کے لیے حضرت نے ان ظروف کے استعمال کی قطعاً ممانعت فرمادی تھی۔

۱۱۵۶۔ حضرت حسان بن خوط

حضرت حسان بن خوط۔ ذہلی ثم البکری۔ اپنی قوم میں شریف تھے اور بکر بن وائل کی طرف سے واعد (قاصد) بن کے نبی صلی اللہ علیہ وسلم کے حضور میں حاضر ہوئے تھے ان کے بہت سے بیٹے تھے۔ یہ حضرت علی کے ہمراہ جنگ جمل میں شریک تھے۔ انہیں کے بیٹے بشر کا یہ شعر ہے۔

انا ابن حسان بن خوط وابی رسول بکر کلہا الی النبی
”میں حسان بن خوط کا بیٹا ہوں اور میرے والد تمام قبیلہ بکر کی طرف سے قاصد بن کے نبی صلی اللہ علیہ وسلم کی خدمت میں گئے تھے۔“

انکا تذکرہ ابو عمر نے لکھا ہے۔

میں کہتا ہوں کہ بشر نے یہ شعر جنگ جمل کے دن کہا تھا قبیلہ بکر کا جھنڈا ان کے بھائی حارث بن حسان ذہلی کے پاس تھا جب حارث مقتول ہوئے تو ان کے حق میں کسی نے یہ اشعار کہے۔ انہی رئیس الحارث بن حسان ل۔ الی آخر الابیات اور ان کے بھائی بشر نے یہ اشعار کہے۔ انا ابن حسان بن خوط۔ الی آخر الابیات۔

۱۱۵۷۔ حضرت حسان بن ابی سنان

حضرت حسان بن ابی سنان۔ علی بن سعید عسکری نے ان کو صحابہ میں ذکر کیا ہے اور انہوں نے حسن بن عرفہ سے انہوں نے عمر بن حفص عبدی سے انہوں نے یثیم بن حکیم سے انہوں نے ابو عاصم جبلی سے انہوں نے حسان بن ابی سنان سے روایت کی ہے کہ انہوں نے کہا رسول اللہ صلی اللہ علیہ وسلم نے فرمایا علم کا طالب جاہلوں کے درمیان میں ایسا ہی ہے جیسا زندہ مردوں کے درمیان میں۔ ابن ابی حاتم نے کہا ہے کہ حسان بن ابی سنان نے حسن سے روایت کی ہے۔ ابو موسیٰ نے ان کا تذکرہ مختصر لکھا ہے۔

۱۱۵۸۔ حضرت حسان بن شداد

حضرت حسان بن شداد بن شہاب بن زہیر بن ربیعہ بن ابی الاسود تمیمی طہوی۔ ان سے ان کے بیٹے نہشل نے روایت کی ہے یہ اور ان کی والدہ دونوں شرف محبت سے مشرف ہیں ان کا شمار بصرہ کے دیہاتیوں میں ہے۔ ان کے بیٹے نہشل نے ان سے روایت کی ہے کہ انہوں نے کہا میری والدہ رسول اللہ ﷺ کے حضور میں گئیں اور عرض کیا کہ یا رسول اللہ ﷺ! میں آپ کے پاس اس لئے حاضر ہوئی ہوں کہ آپ میرے اس بیٹے کے لیے دعا فرمائیے کہ اللہ اس میں برکت دے اور اللہ اس کو بزرگ پاکیزہ صاحب برکت بنا دے۔ پس رسول اللہ صلی اللہ علیہ وسلم نے ان کے (بیٹے یعنی میرے) چہرے پر ہاتھ پھیرا اور فرمایا کہ اے اللہ ان دونوں کو اس میں برکت دے اور اس لڑکے کو بزرگ پاکیزہ کر۔ ان کا تذکرہ ابن مندہ اور ابو نعیم نے لکھا ہے اور ابن مندہ نے ان کا نسب ایسا ہی لکھا ہے جیسا ہم نے بیان کیا۔ مگر میں سمجھتا ہوں کہ ان کا نام شداد بن زہیر بن شہاب ہے واللہ اعلم۔

میں رئیس حارث بن حسان کی موت کی خبر دیتا ہوں۔

۱۱۵۹۔ حضرت حسان بن عبدالرحمن ضبعی

حضرت حسان بن عبدالرحمن ضبعی۔ عسکری نے افراد میں ان کا ذکر کیا ہے۔ علی بن سعید عسکری نے اسحاق بن وہب سے انھوں نے ابوداؤد طیالسی سے انھوں نے ہمام سے انھوں نے قتادہ سے انھوں نے حسان بن عبدالرحمن ضبعی سے روایت کی ہے کہ انھوں نے کہا رسول اللہ صلی اللہ علیہ وسلم فرماتے تھے کہ اگر تم (پر یہ فرض کر دیا جاتا کہ خروج) مذی سے غسل کیا کرو تو بہ نسبت غسل حیض کے بھی (جو عورتوں پر فرض ہے) دشوار ہو جاتا۔ ان کا تذکرہ ابن ابی حاتم نے لکھا ہے اور کہا ہے کہ انھوں نے نبی سے مرسل (یعنی بواسطہ اور کسی صحابہ کے) روایت کی ہے اور ابن عمر سے بھی روایت کی ہے۔ ان کا تذکرہ ابو موسیٰ نے لکھا ہے۔

۱۱۶۰۔ حضرت حسان بن قیس

حضرت حسان بن قیس بن ابی سود بن کلب بن عدی بن (غدانہ) بن عبداللہ بن یربوع بن حنظلہ تمیمی یربوعی۔ کنیت ان کی ابوسود ہے۔ ابو عمر نے کنیت کے باب میں ان کا ذکر کیا ہے اور کہا ہے کہ ابوسود بن ابی دجیح تمیمی ہے اور ان کا نام ذکر نہیں کیا ہے جبکہ ابن قانع نے ان کا نام و نسب ہماری طرح ذکر کیا ہے اور انشاء اللہ تعالیٰ کنیت کے باب میں اس سے زیادہ ذکر ہوگا۔

۱۱۶۱۔ حضرت حساس بن بکر

حضرت حساس بن بکر بن عوف بن عمرو بن عدی بن عمرو بن مازن بن ازد۔ ابن ماکولانے ان کا نسب بیان کیا ہے اور ابن ابی حاتم نے بھی اس کو نقل کیا ہے۔ ابوالفیض بن حساس بن بکر انھیں کی اولاد میں سے ہیں اس کو ابن ماکولانے بھی بیان کیا ہے۔ ابو موسیٰ نے ان کا تذکرہ لکھا ہے مگر کوئی حدیث ان کی نقل نہیں کی۔ ہاں ابن ماکولانے پہلے اسی طرح ان کا نسب بیان کیا ہے جیسا کہ ہم نے بیان کیا ہے اس کے بعد ان کی روایت بھی نقل کی ہے اور کہا ہے کہ یہ صحابی ہیں انھوں نے نبی صلی اللہ علیہ وسلم سے روایت کی ہے کہ جو شخص اللہ سے ان پانچ (کلمات) کے ساتھ ملے گا وہ دوزخ سے بچا لیا جائے گا وہ پانچ (چیزیں) یہ ہیں: سبحان اللہ والحمد للہ والہ الا اللہ واللہ اکبر۔ (پانچویں چیز اس روایت میں چھوٹ گئی جو آئندہ تذکرہ میں معلوم ہوگی)۔

۱۱۶۲۔ حضرت حساس

حضرت حساس۔ یہ ایک اور دوسرے شخص ہیں۔ ہمیں ابو موسیٰ مدینی نے کتابہ خبردی وہ کہتے تھے ہمیں ابو علی حداد نے خبردی ہے وہ کہتے تھے ہمیں فضل بن محمد بن سعید نے خبردی وہ کہتے تھے ہمیں عبداللہ بن محمد بن جعفر نے خبردی وہ کہتے تھے ہمیں احمد بن علی بن جارود نے خبردی وہ کہتے تھے ہمیں ابو حاتم نے خبردی وہ کہتے تھے ہمیں یحییٰ بن مغیرہ نے خبردی وہ کہتے تھے ہمیں زافر بن سلیمان نے ابو محمد سے انھوں نے یونس بن زہران سے انھوں نے حساس سے روایت کی جو کہ صحابی تھے انھوں نے نبی ﷺ سے روایت کی ہے کہ آپ نے فرمایا جو شخص اللہ سے ان پانچ چیزوں کے ساتھ ملے وہ دوزخ سے بچا لیا جائے گا اور جنت میں داخل کیا جائے گا وہ چیزیں یہ ہیں: سبحان اللہ والحمد للہ والہ الا اللہ واللہ اکبر (اور پانچویں چیز) فرزند صالح۔ ابو محمد کا نام بقیہ بن ولید ہے۔ یہ عبارت ابو موسیٰ کی تھی اور ابو عمر نے کہا ہے کہ حساس اصحاب نبی صلی اللہ علیہ وسلم میں سے ایک شخص تھے انھوں نے نبی صلی اللہ علیہ وسلم سے سبحان اللہ۔۔۔۔۔ الی آخر الحدیث کے متعلق ایک حدیث روایت کی ابن ابی حاتم نے ان کا تذکرہ ایسا ہی لکھا ہے اور ابن

ابی حاتم کے علاوہ اور لوگوں نے خائے نقطہ دار میں ذکر کیا ہے پس اگر یہ صحیح ہے تو ان کا نام خشخاش ہوگا خشخاش عنبری کے علاوہ جو کہ خائے منقوطہ اور شین کے ساتھ ہے۔ ابو عمر نے کہا ہے کہ یہ میرے نزدیک وہم ہے کیونکہ خشخاش کی حدیث حساس کی حدیث سے جدا ہے۔

میں کہتا ہوں کہ ابو موسیٰ نے حساس کے دو تذکرے لکھے ہیں پہلا تو وہی جو اس سے پیشتر گزر چکا اور ان کا نسب بھی ابن ماکولا سے نقل کیا ہے اور دوسرا تذکرہ یہی ہے اور کہا ہے کہ یہ دوسرے حساس ہیں اس دوسرے تذکرہ میں سبحان اللہ کی حدیث بھی انہوں نے روایت کی ہے اور پہلا تذکرہ انہوں نے ابن ماکولا سے نقل کیا ہے اور ان کے متعلق کوئی حدیث نہیں روایت کی ابن ماکولا نے تو اس حدیث کو پہلے ہی تذکرہ میں لکھا تھا جس کو ابو موسیٰ نے ان سے روایت کیا ہے مگر ابو موسیٰ نے اس حدیث کو دوسرے تذکرہ میں لگا دیا اور پہلے تذکرہ کو حدیث سے خالی کر دیا اور اس کو ابن ماکولا پر حوالہ کر دیا حالانکہ ابن ماکولا نے پہلے تذکرہ میں اس حدیث کو لکھا ہے۔ واللہ اعلم۔

۱۱۶۳۔ حضرت حسل بن خارجہ

حضرت حسل بن خارجہ اشجعی اور بعض لوگ ان کو حسیل کہتے ہیں اور بعض لوگ حنبل کہتے ہیں۔ خیبر کے دن اسلام لائے اور فتح خیبر میں شریک ہوئے انہوں نے نبی صلی اللہ علیہ وسلم سے روایت کی ہے کہ آپ نے اُس دن (مال غنیمت سے) سوار کو تین حصے اور پیادہ کو ایک حصہ دیا تھا ان کا تذکرہ ابو عمر نے مختصر لکھا ہے۔

حسل: حاء پر زیر ہے اور آخر میں لام ہے۔

۱۱۶۴۔ حضرت حسل عامری

حضرت حسل عامری۔ قبیلہ بنی عامر بن لوی سے ہیں۔ ان کی حدیث یہ ہے کہ زمانہ حج میں رسول اللہ صلی اللہ علیہ وسلم کا گذر ایک ایسے شخص پر ہوا جو اپنے حج سے فارغ ہو چکا تھا حضرت نے اُس سے پوچھا کہ تمہارا حج ختم ہو چکا؟ اُس نے عرض کیا کہ ہاں۔ آپ نے فرمایا کہ (اچھا اب) جلدی جلدی کام کرو (تا کہ جلد لوٹ چلیں)۔ ان کا تذکرہ ابن مندہ اور ابو نعیم نے لکھا ہے۔

۱۱۶۵۔ (سیدنا و ابن سیدنا) حضرت حسن بن علی فرزند جگر گوشہ رسول اللہ صلی اللہ علیہ وسلم

حضرت حسن بن علی بن ابی طالب بن عبدالمطلب بن ہاشم بن عبدمناف۔ قریشی ہاشمی۔ کنیت ابو محمد۔ نبی صلی اللہ علیہ وسلم کے نواسے ہیں۔ والدہ ان کی فاطمہ بنت رسول اللہ صلی اللہ علیہ وسلم ہیں جو تمام دنیا کی عورتوں کی سردار ہیں اور یہ جو انان اہل جنت کے سردار اور نبی صلی اللہ علیہ وسلم (کے زندگی) کی بہار ہیں (صورت میں بھی) آپ کے مشابہ تھے۔ ان کا نام حسن نبی صلی اللہ علیہ وسلم نے رکھا تھا (اور ان کی کنیت ابو محمد آپ ہی نے قائم کی تھی) اور ولادت کے ساتویں دن آپ نے ان کا عقیقہ کیا تھا اور ان کے بال منڈوائے تھے اور حکم دیا تھا کہ ان کے بالوں کے ہموزن چاندی خیرات کی جائے۔ اہل کساء کے پانچویں شخص ہیں۔

! اہل کساء سے مراد وہ لوگ ہیں جن کو آئیہ تطہیر کے نازل ہونے کے بعد ایک چادر اوڑھائی تھی اور ان کے لیے دعا فرمائی تھی کہ یا اللہ! ان کو بھی یہ۔ اہل بیت میں داخل فرما۔

ابو احمد عسکری نے کہا ہے کہ نبی صلی اللہ علیہ وسلم نے ان کا نام حسن رکھا اور انکی کنیت ابو محمد رکھی اور یہ نام جاہلیت میں (کسی کا) معلوم نہیں ہوتا اور انھوں نے ابن اعرابی سے انھوں نے مفضل سے روایت کی ہے کہ انھوں نے کہا اللہ تعالیٰ نے (یہ دو نام) حسن اور حسین چھپا رکھے تھے یہاں تک کہ نبی صلی اللہ علیہ وسلم نے اپنے دونوں صاحبزادوں کا نام حسن اور حسین رکھا۔ ابن اعرابی کہتے ہیں میں نے مفضل سے کہا کہ وہ دو شخص جو یمن میں تھے؟ (ان کا نام بھی تو حسن اور حسین تھا) مفضل نے کہا ان کا نام حسن ساکن السین اور حسین بفتح حاء و کسر سین تھا۔ ان دونوں صاحبزادوں سے پہلے حسن اور حسین کسی کا نام نہ تھا صرف حسن کے نام سے ایک گاؤں بلاد ضبہ میں ہے (جس کی نسبت) ابن عنمرہ (شاعر) نے (یہ شعر) کہا ہے:

غداة اضرب بالحسن السبیل

”اس صبح کو جبکہ مقام حسن میں راہ تاریک ہو گئی۔“

اسی مقام میں بسطام بن قیس شیبانی قتل کئے گئے تھے۔ ہمیں ابو احمد یعنی عبدالوہاب بن علی بن علی امین نے خبر دی وہ کہتے تھے ہمیں ابو الفضل محمد بن ناصر نے خبر دی وہ کہتے تھے ہمیں ابو طاہر بن ابی الصقر انباری نے خبر دی وہ کہتے تھے ہمیں ابو البرکات یعنی احمد بن عبدالواحد بن نظیف نے خبر دی وہ کہتے تھے ہم سے حسن بن رشیق نے بیان کیا وہ کہتے تھے ہمیں ابو بشر دولابی نے خبر دی وہ کہتے تھے میں نے ابو بکر بن عبدالرحیم زہری سے سنا وہ کہتے تھے کہ حسن بن علی بن ابی طالب جن کی والدہ فاطمہ بنت رسول اللہ صلی اللہ علیہ وسلم تھیں نصف رمضان ۳ھ کو پیدا ہوئے تھے اور مدینہ (منورہ) میں ۴۹ھ میں ان کی وفات ہوئی اور بعض لوگ کہتے ہیں ان کی ولادت نصف شعبان ۳ھ میں ہوئی اور بعض کہتے ہیں غزوہ احد کے ایک سال بعد اور بعض کہتے ہیں دو سال بعد پیدا ہوئے ہجرت اور غزوہ احد کے درمیان میں دو برس چھ مہینے پندرہ دن کا وقفہ تھا۔

دولابی نے کہا ہے کہ ہم سے حسن بن علی بن عفان نے بیان کیا وہ کہتے تھے ہمیں معاویہ بن ہشام نے خبر دی وہ کہتے تھے ہمیں علی بن صالح نے سماک بن حرب سے انھوں نے قابوس بن مخارق سے روایت کر کے خبر دی کہ وہ کہتے تھے ام فضل نے ایک مرتبہ عرض کیا کہ یا رسول اللہ! میں نے (خواب میں) دیکھا ہے کہ گویا ایک عضو آپ کا میرے گھر میں ہے، آنحضرت صلی اللہ علیہ وسلم نے فرمایا کہ تم نے اچھا (خواب) دیکھا فاطمہ سے ایک بچہ پیدا ہوگا جس کو تم قسم لے کا دودھ پلاؤ گی چنانچہ حضرت حسن پیدا ہوئے اور ام فضل نے ان کو قسم کا دودھ پلایا۔ علی بن ابی طالب رضی اللہ عنہ کہتے تھے جب حسن پیدا ہوئے تو رسول اللہ صلی اللہ علیہ وسلم تشریف لائے اور فرمایا کہ میرے بیٹے کو مجھے دکھاؤ تم نے اس کا نام کیا رکھا؟ میں نے عرض کیا کہ میں اس کا نام حرب رکھا ہے حضرت نے فرمایا وہ (حرب نہیں ہے) بلکہ (اس کا نام) حسن ہے پھر جب حسین پیدا ہوئے تو ہم نے ان کا نام بھی حرب رکھا، جب نبی صلی اللہ علیہ وسلم تشریف لائے اور آپ نے (بدستور سابق) فرمایا کہ میرے بیٹے کو مجھے دکھاؤ تم نے اس کا کیا نام رکھا؟ میں نے عرض کیا کہ اس کا نام میں نے حرب رکھا ہے۔ آنحضرت نے فرمایا وہ (حرب نہیں ہے) بلکہ (اس کا نام) حسین ہے پھر جب تیسرا لڑکا پیدا ہوا تو نبی صلی اللہ علیہ وسلم تشریف لائے اور فرمایا کہ میرے بیٹے کو مجھے دکھاؤ تم نے اس کا کیا نام رکھا؟ میں نے

۱۔ ام فضل حضرت عباس عم رسول اللہ صلی اللہ علیہ وسلم کی زوجہ تھیں قسم ان کے بیٹے کا نام ہے۔ مطلب یہ تھا کہ جو دودھ تم قسم کو پلا رہی ہو وہی دودھ اس کو پلاؤ گی یعنی وہ پچا اب عنقریب پیدا ہوا چاہتا ہے۔

عرض کیا کہ میں نے اس کا نام حرب رکھا آپ نے فرمایا وہ (حرب نہیں ہے) بلکہ (اس کا نام) محسن ہے بعد اس کے آپ نے فرمایا کہ میں ان تینوں کے وہ نام رکھتا ہوں جو پیغمبر ہارون علیہ السلام کے بیٹوں کے نام تھے (یعنی) شبر اور شبیر اور مشبر۔

حضرت حسن سے ام المؤمنین سیدہ عائشہ اور شععی اور سوید بن غفلہ اور شقیق بن سلمہ اور ہبیرہ بن یریم اور میتب بن نجبہ اور اصح بن نباتہ اور ابوالحوراء اور معاویہ بن حدتج اور اسحق بن بشار اور محمد بن سیرین وغیرہم نے روایت کی ہے۔

ہمیں ابو جعفر احمد بن علی نے اور کئی ایک آدمیوں نے خبر دی وہ کہتے تھے ہمیں ابوالفتح کروخی نے اپنی سند سے ابو عیسیٰ یعنی محمد بن عیسیٰ ترمذی تک خبر دی وہ کہتے تھے ہمیں قتیبہ نے خبر دی وہ کہتے تھے ہمیں ابوالاحوص نے ابواسحاق سے انہوں نے یزید بن ابی مریم سے انہوں نے ابوالحوراء سے روایت کر کے خبر دی کہ وہ کہتے تھے حضرت حسن بن علی فرماتے تھے مجھے رسول اللہ صلی اللہ علیہ وسلم نے چند کلمات تعلیم فرمائے ہیں جن کو میں وتر (کی دعائے قنوت) میں پڑھ لیا کرتا ہوں (وہ کلمات یہ ہیں):

اللهم اهدني فيمن هديت و عافني فيمن عافيت و تولني فيمن توليت و بارك لي فيما اعطيت

وقني شر ما قضيت فانك تقضي و لا يقضي عليك و انه لا يذل من واليت تباركت ربنا و تعاليت

”اے اللہ! مجھے ہدایت کر ان لوگوں کے ساتھ جن کو تو نے ہدایت کی اور مجھے عافیت دے ان لوگوں کے ساتھ جن کو تو نے

عافیت دی اور مجھ سے محبت کر ان لوگوں کے ساتھ جن سے تو نے محبت کی اور مجھے برکت دے ان چیزوں میں جو تو نے

مجھے دی ہیں اور اپنے مقدرات کی برائی سے مجھے بچا پیشک تو سب پر حکم کرتا ہے اور تیرے اوپر کسی کا حکم نہیں چلتا اور جس

سے تو محبت کرے وہ ذلیل نہیں ہو سکتا اے ہمارے پروردگار! تو بہت بابرکت اور بزرگ ہے۔“

ہمیں ابو احمد یعنی عبدالوہاب بن سیکنہ نے خبر دی وہ کہتے تھے ہمیں محمد بن علی سلامی نے خبر دی وہ کہتے تھے ہمیں ابن ابی الصقر نے خبر دی وہ کہتے تھے ہمیں ابوالبرکات بن نظیف نے خبر دی وہ کہتے تھے ہمیں حسن بن رشیق نے خبر دی وہ کہتے تھے ہمیں ابو بشر دولاہی نے خبر دی وہ کہتے تھے ہم سے محمد بن بشار نے بیان کیا وہ کہتے تھے ہمیں محمد بن جعفر نے خبر دی وہ کہتے تھے ہمیں شعبہ نے خبر دی نیز ابو بشر کہتے تھے ہم سے یوسف بن سعید نے بیان کیا وہ کہتے تھے ہم سے حجاج بن محمد نے بیان کیا وہ کہتے تھے ہمیں شعبہ نے خبر دی وہ کہتے تھے ہمیں یزید بن ابی مریم نے ابوالحوراء سے نقل کر کے خبر دی کہ وہ کہتے تھے میں نے حضرت حسن بن علی سے عرض کیا کہ آپ کو رسول اللہ صلی اللہ علیہ وسلم کی کچھ باتیں یاد ہوں؟ (تو بیان کیجیے) انہوں نے کہا مجھے رسول اللہ صلی اللہ علیہ وسلم کی ایک بات یہ یاد ہے کہ میں نے (ایک مرتبہ) صدقہ کی کھجوروں میں سے ایک کھجور لے کر اپنے منہ میں رکھ لی تھی آنحضرت ﷺ نے اُس کو (میرے منہ سے) نکال لیا اس حال میں کہ اُس میں میرا لعاب (دہن) مل چکا تھا اور اُس کو صدقہ کی کھجوروں میں ملا دیا کسی نے کہا کہ یا رسول اللہ ﷺ! ایک کھجور کی کیا بات تھی؟ (آپ نے کھا لینے دیا ہوتا) آپ نے فرمایا کہ ہمارے لیے یعنی آل محمد (صلی اللہ علیہ وسلم) کے لئے صدقہ حلال نہیں ہے اور رسول اللہ صلی اللہ علیہ وسلم فرماتے تھے کہ جس بات میں تم کو شک ہو اُس کو ترک کر دو کیونکہ سچائی اطمینان کا نام ہے اور شک جھوٹی چیز ہے اور آنحضرت ﷺ ہمیں اس دعا کی تعلیم دیا کرتے تھے اُس کے بعد انہوں نے قنوت کی حدیث ذکر کی۔ ہمیں عبداللہ بن احمد بن محمد بن عبدالقاہر نے خبر دی وہ کہتے تھے ہمیں محمد یعنی جعفر بن حسین قاری نے خبر دی وہ کہتے تھے ہمیں عبید اللہ بن عمر نے خبر دی وہ کہتے تھے ہمیں عبداللہ بن ابراہیم بن ایوب نے خبر دی وہ کہتے تھے ہمیں موسیٰ بن اسحاق نے خبر دی وہ کہتے تھے ہمیں خالد عمری نے خبر دی وہ کہتے تھے ہمیں سفیان ثوری نے سعد بن طریف سے انہوں عمیر بن مامون سے

روایت کر کے خبر دی کہ وہ کہتے تھے میں نے حضرت حسن بن علی سے سنا وہ کہتے تھے میں نے رسول اللہ صلی اللہ علیہ وسلم کو فرماتے ہوئے سنا کہ جو شخص نماز فجر پڑھ کر اپنے مصلیٰ پر بیٹھا ہے یہاں تک کہ آفتاب نکل آئے تو یہ کام اُس کے لیے دوزخ سے حجاب ہو جائے گا یا فرمایا کہ دوزخ سے ایک پردہ ہو جائے گا ہمیں عمر بن محمد بن طبرزد نے یہ خبر دی وہ کہتے تھے ہمیں ابو العباس یعنی احمد ابن ابی غالب بن طلایہ وراق نے خبر دی وہ کہتے تھے ہمیں ابوالقاسم یعنی عبدالعزیز بن علی بن احمد انماطی نے خبر دی وہ کہتے تھے ہمیں ابوطاہر یعنی محمد بن عبدالرحمن مخلص نے خبر دی وہ کہتے تھے ہمیں عبداللہ بن محمد بغوی نے خبر دی وہ کہتے تھے ہمیں داؤد بن رشید نے خبر دی وہ کہتے تھے ہمیں مروان نے خبر دی وہ کہتے تھے ہمیں حکم بن عبدالرحمن ابن (ابی نعم) بجلی نے اپنے والد سے انھوں نے ابوسعید خدری سے نقل کر کے خبر دی کہ وہ کہتے تھے رسول اللہ صلی اللہ علیہ وسلم نے فرمایا حسن اور حسینؑ جو انان جنت کے سردار ہیں سواد و خالہ زاد بھائیوں یعنی عیسیٰؑ اور یحییٰ بن زکریا علیہما السلام کے۔

ہمیں اسمعیل بن عبید اللہ وغیرہ نے اپنی سند سے محمد بن عیسیٰ بن سورۃ (امام ترمذی) تک خبر دی وہ کہتے تھے ہمیں سفیان بن وکیع اور عبد بن حمید نے خبر دی یہ دونوں کہتے تھے ہم سے خالد بن حارث نے بیان کیا وہ کہتے تھے ہمیں موسیٰ بن یعقوب ربیع نے عبداللہ بن ابی بکر بن زید بن مہاجر سے نقل کر کے خبر دی وہ کہتے تھے مجھے مسلم بن (ابی ہبل) زید نبال نے خبر دی وہ کہتے تھے مجھے حسن بن اسامہ بن زید نے خبر دی وہ کہتے تھے مجھے میرے والد اسامہ بن زید نے خبر دی وہ کہتے تھے کہ میں ایک رات کو کسی کام سے نبی صلی اللہ علیہ وسلم کے پاس گیا تو آپ میرے پاس باہر تشریف لائے اور آپ کسی چیز کو اٹھائے ہوئے (چادر میں چھپائے ہوئے) تھے مجھے معلوم نہیں ہوا کہ آپ کس چیز کو اٹھائے ہوئے ہیں پھر جب میں اپنے کام سے فارغ ہو گیا تو میں نے پوچھا کہ حضرت یہ کیا چیز ہے جس کو آپ اٹھائے ہوئے ہیں؟ آپ نے چادر کھول دی تو معلوم ہوا کہ وہ حسن اور حسین تھے جن کو آپ اپنی گود میں لئے ہوئے تھے پھر آپ نے فرمایا کہ یہ دونوں میرے بیٹے ہیں اور میری بیٹی کے بیٹے ہیں۔ اے اللہ! میں ان دونوں سے محبت رکھتا ہوں پس تو بھی ان دونوں سے محبت رکھ اور جو شخص ان سے محبت کرے اس سے بھی تو محبت رکھ۔ اسمعیل بن عبید اللہ وغیرہ بیان کرتے تھے کہ ہم سے محمد بن عیسیٰ نے بیان کیا وہ کہتے تھے ہم سے محمد بن بشار نے بیان کیا وہ کہتے تھے ہمیں محمد بن عبداللہ انصاری نے خبر دی اور ہمیں اشعث ابن عبدالملک نے حسن (بصری) سے انھوں نے ابو بکرہ سے نقل کر کے خبر دی کہ وہ کہتے تھے (ایک مرتبہ) نبی صلی اللہ علیہ وسلم نے منبر پر کھڑے ہو کر فرمایا کہ میرا بیٹا (یعنی حسن) سردار ہے اللہ اس کے ذریعہ سے مسلمانوں کے دو بڑے گروہوں میں صلح کرادے گا۔ نیز وہ کہتے تھے ہمیں محمد نے خبر دی وہ کہتے تھے ہمیں حسین بن حریث نے خبر دی وہ کہتے تھے ہمیں علی ابن حسین بن واقد نے خبر دی وہ کہتے تھے مجھ سے میرے والد نے بیان کیا وہ کہتے تھے مجھ سے عبداللہ بن بریدہ نے بیان کیا وہ کہتے تھے میں نے حضرت ابو بریدہ سے سنا وہ کہتے تھے کہ نبی صلی اللہ علیہ وسلم (ایک مرتبہ) خطبہ پڑھ رہے تھے اسی حالت میں حسن اور حسین گھر سے

۱۔ جو انان اہل جنت کے سردار ہونے کا مطلب یہ ہے کہ جو نیک اور صالح آدمی بحالت جوانی دنیا سے گئے ان سب کے یہ سردار ہوں گے ورنہ جنت میں تو جتنے لوگ ہوں گے سب جوان ہوں گے بوڑھا کوئی نہ ہوگا۔

۲۔ حضرات حسین کو ان دونوں پر فضیلت نہیں ہے یہی عقیدہ اہل سنت کا ہے کہ نبی پر غیر نبی کو فضیلت نہیں ہو سکتی۔

۳۔ ان سے محبت رکھنے کا مطلب یہ نہیں ہے کہ صرف زبان سے محبت کا دعویٰ کرے جیسے مشرکین قریش ابراہیم علیہ السلام سے محبت کا دعویٰ کرتے تھے بلکہ محبت قابل اعتبار وہی ہے کہ اپنے محبوب کی پیروی بھی کرے۔

باہر آئے سرخ کرتے پہنے ہوئے چلے آ رہے تھے اور ان کے پیر لڑکھڑاتے تھے رسول اللہ صلی اللہ علیہ وسلم منبر پر سے اتر پڑے اور ان کو گود میں اٹھا کر اپنے سامنے بٹھالیا بعد اُس کے فرمایا اللہ سچ فرماتا ہے:

إِنَّمَا أَمْوَالُكُمْ وَأَوْلَادُكُمْ فِتْنَةٌ - ”سو اس کے نہیں کہ تمہارے مال اور اولاد تمہارے لئے فتنہ ہیں۔“

اس سے یہ شبہ نہ ہو کہ آنحضرت صلی اللہ علیہ وسلم پر محبت اولاد وغیرہ غالب تھی ہرگز نہیں آنحضرت کو جس سے بھی محبت تھی وہ محض اللہ کے لیے۔

میں نے ان دونوں بچوں کو دیکھا کہ چلے آ رہے ہیں اور ان کے پیر لڑکھڑاتے ہیں تو مجھ سے نہ رہا گیا یہاں تک کہ میں نے اپنی بات قطع کر دی اور ان کو اٹھالیا۔ نیز وہ کہتے تھے ہم سے محمد نے بیان کیا وہ کہتے تھے ہمیں محمد بن یحییٰ نے خبر دی وہ کہتے تھے ہمیں عبد الرزاق نے معمر سے انھوں نے زہری سے انھوں نے انس بن مالک سے روایت کر کے خبر دی وہ کہتے تھے حسن بن علی سے زیادہ (صورت میں) رسول اللہ صلی اللہ علیہ وسلم کے مشابہ کوئی نہ تھا۔ نیز وہ کہتے تھے ہم سے محمد نے بیان کیا وہ کہتے تھے ہمیں محمد بن بشار نے خبر دی وہ کہتے تھے ہمیں ابو عامر عقدی نے خبر دی وہ کہتے تھے ہمیں زمعہ بن صالح نے سلمہ بن وہرام سے انھوں نے عکرمہ سے انھوں نے ابن عباس سے نقل کر کے خبر دی کہ وہ کہتے تھے رسول اللہ صلی اللہ علیہ وسلم (ایک مرتبہ) حضرت حسن کو اپنے شانے پر سوار کیے ہوئے تھے کسی نے کہا کہ اے صاحبزادے تم کیسی اچھی سواری پر سوار ہو تو نبی صلی اللہ علیہ وسلم نے فرمایا کہ وہ سوار بھی تو اچھا ہے۔ ہمیں ابو الفرج بن ابی الرجاء ثقفی نے اپنی سند سے مسلم بن حجاج تک خبر دی وہ کہتے تھے ہمیں محمد بن بشار نے اور ابو بکر ابن نافع نے خبر دی وہ کہتے تھے ہمیں غندر نے خبر دی وہ کہتے تھے ہمیں شعبہ نے عدی بن ثابت سے انھوں نے براء سے روایت کر کے خبر دی وہ کہتے تھے میں نے رسول اللہ صلی اللہ علیہ وسلم کو دیکھا کہ آپ حسن بن علی کو اپنے شانے پر سوار کئے ہوئے تھے اور یہ فرماتے جاتے تھے کہ اے اللہ! میں اس کو دوست رکھتا ہوں تو بھی اسے دوست رکھ۔ نیز وہ کہتے تھے ہمیں محمد بن عیسیٰ نے خبر دی وہ کہتے تھے ہمیں قتیبہ بن سعید نے خبر دی وہ کہتے تھے ہمیں محمد بن سلیمان اصفہانی نے یحییٰ بن عبید سے انھوں نے عطاء سے انھوں نے عمر بن ابی سلمہ ربیب نے روایت کر کے خبر دی کہ وہ کہتے تھے حضرت ام سلمہ کے گھر میں جب یہ آیت نازل ہوئی:

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا. (الاحزاب: ۳۳)

”اے اہل بیت (محمد) اللہ یہی چاہتا ہے کہ تم سے ناپاکی کو دور کر دے اور تمہیں خوب پاک کر دے۔“

یہ آیت ”آیہ تطہیر“ کے نام سے مشہور ہے۔

۱۔ ربیب اس لڑکے کو کہتے ہیں جس کی ماں سے اس کی صغریٰ کی حالت میں نکاح کر لیا جائے ان کی والدہ یعنی حضرت ام سلمہ آنحضرت صلی اللہ علیہ وسلم کے نکاح میں آئی تھیں اس وجہ سے یہ آنحضرت صلی اللہ علیہ وسلم کے ربیب ہوئے۔

۲۔ اس آیت کی تفسیر میں اہل سنت کا اتفاق ہے کہ اہل بیت سے مراد ازواج النبی صلی اللہ علیہ وسلم ہیں لغت عرب بلکہ تمام دنیا کی لغت میں اہلیت اور اہل خانہ اور گھر کے لوگ بیوی ہی کو کہتے ہیں اور سیاق آیت بھی اسی پر دلالت کرتا ہے کیونکہ اس سے پہلی کی آیتوں میں تمام خطاب ازواج سے ہے مگر احادیث سے معلوم ہوتا ہے کہ آنحضرت صلی اللہ علیہ وسلم نے ازواج کے علاوہ حضرات حسنین اور حضرت مرتضیٰ اور حضرت فاطمہ زہرا کو بھی اہل بیت میں داخل فرمایا، اہل فرمانے کی دعا کی۔ ازواج کا اس آیت میں اصالة و حقیقتاً داخل ہونا اس جواب سے یہی سمجھا جاتا ہے جو حضرت ام سلمہ کی درخواست پر بناب رسالت مآب صلی اللہ علیہ وسلم نے دیا تھا جیسا کہ اس حدیث میں مذکور ہے (

تو رسول اللہ نے (حضرات) فاطمہ، حسن اور حسین (رضی اللہ عنہم) کو بلایا اور ان کو چادر اوڑھا دی اور انکے پیٹھ کے پیچھے (حضرت) علی (رضی اللہ عنہ) تھے پھر فرمایا: یہ میرے اہل بیت ہیں ان سے ناپاکی کو دور فرما اور ان کو خوب پاک فرما۔

تو ام سلمہ نے عرض کیا کہ یا رسول اللہ! میں بھی ان لوگوں میں ہوں تو آپ نے فرمایا کہ تم اپنی جگہ پر ہو اور تم بہتری پر ہو۔ محمد کہتے تھے ہم سے علی بن منذر کوفی نے بیان کیا وہ کہتے تھے ہم سے محمد بن فضیل نے بیان کیا وہ کہتے تھے ہمیں اعمش نے عطیہ سے انھوں نے ابوسعید سے اور اعمش سے انھوں نے حبیب بن ابی ثابت سے انھوں نے زید بن ارقم سے روایت کر کے خبر دی کہ وہ کہتے تھے رسول اللہ صلی اللہ علیہ وسلم نے فرمایا میں دو گر انقدر چیزیں تم میں چھوڑے جاتا ہوں جب تک ان کے ساتھ تمسک لے کرتے رہو گے ہرگز گمراہ نہ ہو گے ایک چیز ان میں سے دوسرے کے نسبت بڑی ہے (وہ دونوں یہ ہیں) کتاب اللہ جو مثل ایک رسی کے ہے آسمان سے زمین کی طرف لٹکی ہوئی اور میری عزت یعنی میرے اہل بیت اور یہ دونوں چیزیں ایک دوسرے سے جدا نہ ہوں گی یہاں تک کہ میرے پاس حوض (کوثر) پر (ساتھ ہی ساتھ) پہنچ جائے گی۔ پس خیال رکھنا کہ میرے بعد تم ان دونوں میں سے کیا معاملہ کرتے ہو؟

نیز وہ کہتے تھے کہ ہمیں محمد نے خبر دی وہ کہتے تھے ہمیں ابوداؤد یعنی سلیمان بن اشعث نے خبر دی وہ کہتے تھے ہمیں یحییٰ بن معین نے خبر دی وہ کہتے تھے ہمیں ہشام بن یوسف نے عبد اللہ بن سلیمان نوفلی سے انھوں نے محمد بن علی بن عبد اللہ بن عباس سے روایت کر کے خبر دی کہ وہ کہتے تھے رسول اللہ صلی اللہ علیہ وسلم نے فرمایا اللہ سے محبت رکھو بوجہ ان نعمتوں کے جو روزانہ تم پر فائز ہوتی ہیں اور بوجہ اللہ کی محبت کے مجھ سے محبت رکھو اور بوجہ میری محبت کے میرے اہل بیت سے محبت رکھو۔ بعض لوگوں کا بیان ہے کہ حضرت حسن بن علی نے کئی حج پیادہ پائے اور فرماتے تھے کہ مجھے اپنے پروردگار سے شرم آتی ہے کہ میں اس حال میں اس سے ملوں کہ میں اس کے گھر تک پیادہ پانہ جاؤں اور تین مرتبہ انھوں نے اپنا نصف مال اللہ کی راہ میں دیا نصف بھی اس طرح کہ ایک جوتی رکھ لیتے تھے اور ایک جوتی دے دیتے تھے اور دو مرتبہ اپنا پورا مال دے دیا تھا نبی صلی اللہ علیہ وسلم فرماتے تھے کہ حسن بھی اسباب میں سے ایک سبط ہیں حضرت حسن بہت ہی بردبار، کریم اور پرہیزگار تھے ان کی پرہیزگاری ہی نے انھیں اس بات پر آمادہ کیا کہ انھوں نے اللہ کے یہاں کی ناز و نعیم پر قناعت کر کے دنیا اور اس کی سلطنت چھوڑ دی اور فرمایا کرتے تھے کہ میں نہیں چاہتا کہ میں امت محمد صلی اللہ علیہ وسلم کا حاکم بنوں اور میری حکومت میں کسی کا خون پینے سے بھی گرایا جائے۔

حضرت عثمان بن عفان کی مدد میں سبقت کرنے والوں میں سے تھے۔ اپنے والد علی رضی اللہ عنہ کی شہادت کے بعد خلیفہ بنائے گئے حضرت علی ۷۰ رمضان ۴۰ھ میں شہید ہوئے تھے حضرت حسن کے ہاتھ پر چالیس ہزار سے زیادہ آدمیوں نے جان دے دینے کے اقرار پر بیعت کی تھی یہ وہی لوگ تھے جنھوں نے ان کے والد حضرت علی سے بھی بیعت کی تھی مگر وہ حضرت حسن کی زیادہ اطاعت

۱۔ قرآن کے ساتھ تمسک کرنے کا مطلب یہ ہے کہ اس پر عمل کیا جائے اور اہل بیت کے ساتھ تمسک کا مطلب یہ ہے کہ ان سے محبت رکھے۔

۲۔ الحمد للہ کہ تمام فرق اسلام میں جس اعتدال اور خوش اسلوبی کا معاملہ قرآن اہل بیت کے ساتھ اہل سنت نے کیا کسی کو نصیب نہیں ہوا۔

۳۔ یہ کلیہ قاعدہ ہے کہ جب کوئی کسی سے محبت کرے گا تو اس محبوب کے جس قدر محبوب ہوں گے یا اس سے کسی قسم کا تعلق رکھتے ہوں گے سب اس کی نظر میں محبوب ہو جائیں گے۔ مگر صرف زبانی محبت کبھی کام نہیں دیتی۔

۴۔ سبط کے معنی اولاد اور اسباب اس کی جمع ہے مراد یہاں پیغمبروں علیہم السلام کی اولاد ہے۔

کرنے والے اور ان سے زیادہ محبت رکھنے والے تھے۔ حضرت حسن تقریباً سات مہینہ عراق اور اس کے ماسوا یعنی خراسان، حجاز اور یمن وغیرہ کے خلیفہ رہے۔ پھر حضرت معاویہؓ شام سے اُن کی طرف چلے اور یہ حضرت معاویہؓ کی طرف چلے جب دونوں لشکر مقابل میں آگئے تو حضرت حسن نے خیال فرمایا کہ ایک کو دوسرے پر فتح نہیں مل سکتی جب تک کہ دوسرے لشکر کا اکثر حصہ مقتول نہ ہو جائے لہذا انھوں نے حضرت معاویہ کو پیغام دیا کہ میں تمہیں خلافت دیئے دیتا ہوں لیکن اس شرط پر کہ تمہارے بعد پھر میں خلیفہ کیا جاؤں اور اس شرط پر کہ اہل مدینہ اور اہل حجاز و عراق سے اُن چیزوں کو طلب نہ کرنا جو میرے والد کے وقت میں انھیں مل چکی ہیں اس کے علاوہ اور قواعد بھی تھے۔ حضرت معاویہ نے ان کی درخواست منظور کر لی اور وہ معجزہ نبویہ ظاہر ہوا جو حضرت نے فرمایا تھا کہ میرا یہ بیٹا سردار ہے اللہ اس کے ذریعہ سے مسلمانوں کے دو گروہوں میں صلح کرادے گا۔ اس سے بڑھ کر اور کیا بزرگی ہوگی کہ رسول اللہ صلی اللہ علیہ وسلم نے ان کو سردار فرمایا؟

ہمیں ابو محمد یعنی قاسم ابن علی بن حسن دمشقی نے اجازت خبر دی وہ کہتے تھے مجھ سے میرے والد نے بیان کیا وہ کہتے تھے ہمیں ابو السعود نے خبر دی وہ کہتے تھے ہم سے احمد بن محمد بن مجلی نے بیان کیا وہ کہتے تھے ہمیں محمد بن محمد بن احمد عکبری نے خبر دی وہ کہتے تھے ہمیں محمد بن احمد بن خاقان نے خبر دی وہ کہتے تھے ہمیں ابو بکر ابن درید نے خبر دی وہ کہتے تھے کہ حضرت حسن اپنے والد امیر المؤمنین (علی مرتضیٰ) کی وفات کے بعد (خطبہ پڑھنے) کھڑے ہوئے اور اللہ عزوجل کی حمد کے بعد فرمایا ہمیں اہل شام (کی لڑائی) سے کسی شک یا ندامت نے نہیں روکا بلکہ ہم اہل شام سے سلامتی اور صبر کے ساتھ لڑتے تھے مگر اب عداوت کی وجہ سے سلامتی جاتی رہی اور جزع کی سبب سے صبر چلا گیا جب جنگ صفین کی طرف تم بلائے جاتے تھے تو اس وقت تمہارا دین دنیا سے مقدم تھا مگر اب تمہاری دنیا تمہارے دین سے مقدم ہو گئی ہے آگاہ رہو ہم تو اب بھی تمہارے لیے ویسے ہی ہیں جیسے تھے مگر تم ہمارے لیے اب ویسے نہیں رہے جیسے تھے اس وقت دو قسم کے لوگ تمہارے مقتول ہو چکے ہیں کچھ تو صفین میں مقتول ہو چکے ہیں جن کے لئے تم رو رہے ہو اور کچھ لوگ نہرواں میں مقتول ہوئے ہیں جن کا انتقام تم طلب کر رہے ہو جو لوگ باقی رہ گئے ہیں وہ ناکام ہیں اور جو رو رہے ہیں وہ پریشان ہیں سنو معاویہ نے ہمیں ایک ایسی بات کی طرف بلایا ہے جس میں نہ عزت ہے نہ انصاف۔ پس اگر تم موت کے خواہشمند ہو تو ہم معاویہ کی بات نا منظور کر دیں اور اللہ عزوجل کے سامنے تلوار کی باڑھ سے فیصلہ کریں اور اگر تم زندگی کے خواہشمند ہو تو ہم معاویہ کی بات مان لیں اور جس بات پر تم راضی ہو اسی کو اختیار کریں تو سب لوگوں نے ہر طرف سے انھیں آواز دی کہ ہم باقی رہنے کے خواہشمند ہیں جب سب نے متفق ہو کر یہی بات کہی تو حضرت حسن نے صلح منظور کر لی۔

ہمیں ابراہیم بن محمد بن مہران فقیہ اور کئی لوگوں نے خبر دی وہ اپنی سند سے ابو عیسیٰ ترمذی سے روایت کرتے تھے کہ انھوں نے کہا ہم سے محمود بن غیلان نے بیان کیا وہ کہتے تھے ہمیں ابو داؤد طیالسی نے خبر دی وہ کہتے تھے ہمیں قاسم بن فضل حرانی (حدانی) نے یوسف بن سعد سے روایت کر کے خبر دی کہ وہ کہتے تھے ایک شخص حضرت حسن بن علی کے سامنے کھڑا ہوا جبکہ انھوں نے حضرت معاویہ سے بیعت کر لی اُس شخص نے کہا کہ تم نے مومنوں کے منہ میں کالک لگا دی یا یہ کہا کہ اے مومنوں کے رویاہ کرنے والے! حضرت حسن نے فرمایا کہ اللہ تجھ پر رحم کرے مجھے طعنہ نہ دے نبی صلی اللہ علیہ وسلم کو (خواب میں) دکھایا گیا تھا کہ بنی امیہ آپ کے منبر پر کھڑے ہیں یہ بات آپ کو بہت ناگوار ہوئی اُس وقت یہ آیت نازل ہوئی:

﴿ اِنَّا اَنْزَلْنَاهُ فِي لَيْلَةِ الْقَدْرِ ۝ وَمَا اَدْرَاكَ مَا لَيْلَةُ الْقَدْرِ ۝ لَيْلَةُ الْقَدْرِ خَيْرٌ مِّنْ اَلْفِ

شہر - ﴿القدر: ۱-۳﴾

”ہم نے قرآن کو نازل کیا ہے شب قدر میں۔ اور تمہیں کیا معلوم کہ شب قدر کیا ہے؟ شب قدر ہزار مہینے سے بہتر ہے۔“ (ترجمہ فتح محمد جالندھری)

(آنحضرت صلی اللہ علیہ وسلم نے فرمایا کہ ہزار مہینوں سے مراد وہ ہزار مہینے ہیں) جن میں میرے بعد بنی امیہ بادشاہت کریں گے۔

اُس وقت کی تعیین میں اختلاف ہے جس میں حضرت حسن نے خلافت حضرت معاویہ کے حوالے کی بعض لوگ کہتے ہیں نصف جمادی الاولیٰ ۴۱ھ میں اور بعض لوگ کہتے ہیں ربیع الاول کے آخر میں اور بعض لوگ کہتے ہیں کہ ربیع الآخر میں۔ پہلے قول کے موافق حضرت حسن کی خلافت چھ مہینے بارہ دن رہی اور جو لوگ کہتے ہیں ربیع الآخرہ میں یہ واقعہ ہوا ان کے قول کے موافق چھ مہینے اور کچھ دن رہی اور جو لوگ کہتے ہیں جمادی الاولیٰ میں یہ واقعہ ہوا ان کے نزدیک تقریباً آٹھ مہینے رہی واللہ اعلم۔ ان تمام اقوال میں انہیں لوگوں کا قول صحیح ہے جو کہتے ہیں ۴۱ھ میں صلح ہوئی اور جن لوگوں کا قول ۴۰ھ ہے ان سے وہم ہو گیا ہے۔

جب حضرت حسن نے معاویہ سے بیعت کی تو قبل اس کے کہ حضرت معاویہ کوفہ میں آئیں حضرت حسن نے خطبہ پڑھا اور فرمایا کہ اے لوگو! ہم تمہارے سردار اور تمہارے مہمان ہیں اور ہم تمہارے نبی کے اہل بیت سے ہیں جن سے اللہ نے ناپاکی کو دور کر دیا ہے اور انہیں خوب پاک کر دیا ہے اس کلمہ کو کئی مرتبہ کہا یہاں تک کہ سب لوگ رونے لگے اور ان کے رونے کی آواز کانوں میں آئی جب معاویہ کوفہ پہنچے تو لوگوں نے ان سے بیعت کی عمرو بن عاص نے حضرت معاویہ سے کہا کہ آپ حضرت حسن سے کہئے کہ خطبہ پڑھیں حضرت معاویہ نے کہا کہ ہمیں اس کی ضرورت نہیں ہے۔ عمرو بن عاص نے کہا میں اس کو مناسب سمجھتا ہوں تا کہ ان کی ناقابلیت ظاہر ہو جائے کیونکہ وہ ان باتوں کو نہیں جانتے حضرت معاویہ نے کہا اے حسن اٹھو اور لوگوں سے بیان کرو جو ہمارے اور تمہارے درمیان میں واقعات گزرے ہیں ان کو ظاہر کرو پس حضرت حسن اُس بات کے بیان کرنے کو کھڑے ہو گئے جس کے متعلق انہوں نے پہلے سے کچھ غور نہ کیا تھا انہوں نے اللہ کی حمد و ثناء بیان کی بعد اس کے فی البدیہہ فرمایا کہ اے لوگو! اللہ نے تمہیں ہمارے اگلے (یعنی نبی صلی اللہ علیہ وسلم) کے ذریعہ سے ہدایت کی اور ہمارے پچھلے کے (یعنی میرے) ذریعہ سے تمہارے جانوں کی حفاظت کی آگاہ رہو سب سے زیادہ عقلمندی پرہیزگاری ہے اور سب سے زیادہ بیوقوفی بدکاری ہے اور یہ معاملہ جس کے متعلق ہمارے اور معاویہ کے درمیان میں اختلاف ہوا (دو حال سے خالی نہیں) یا تو مجھ سے زیادہ اس کے حق دار ہیں اور یا یہ میرا حق ہے جو میں نے اللہ عزوجل کے لیے اور امت محمد صلی اللہ علیہ وسلم کی اصلاح کے لیے اور تمہاری جانوں کی حفاظت کے لیے ترک کر دیا پھر جب حضرت معاویہ کی طرف متوجہ ہو کے فرمایا: وان ادری لعلہ فتنة لكم و متاع الیٰ خین۔ ”میں نہیں جانتا شاید یہ تمہارے لیے فتنہ ہو اور ایک وقت خاص تک تمہارے لیے فائدہ ہو۔“

تو حضرت معاویہ نے ان سے کہا کہ (اب منبر سے) اتر پڑیے اور عمرو (ابن عاص) سے کہا کہ تمہارا یہی مقصود تھا۔ حضرت حسن کی وفات کے وقت میں بھی اختلاف ہے بعض لوگ کہتے ہیں ۴۹ھ میں ان کی وفات ہوئی بعض لوگ کہتے ہیں ۵۰ھ میں۔ بعض لوگ کہتے ہیں ۵۱ھ میں۔ وہ خضاب لگایا کرتے تھے۔ ان کی وفات کا سبب یہ ہوا کہ ان کی زوجہ جعدہ بنت اشعث بن قیس نے انہیں زہر پلا دیا تھا (اور دست آنا شروع ہوئے اور یہ حالت ہوئی کہ) ان کے نیچے ایک طشت رکھ دیا جاتا تھا اور

دوسرا اٹھایا جاتا تھا قریباً چالیس دن تک یہی حالت رہی اور اسی سے وفات ہو گئی۔ جب ان کا مرض بڑھ گیا تو اپنے بھائی حسین رضی اللہ عنہما سے فرمایا کہ اے بھائی! مجھے تین مرتبہ زہر پلایا گیا مگر اب کی مرتبہ کا ایسا کبھی نہیں پلایا گیا۔ میرے جگر کے ٹکڑے کٹ کٹ کر گر رہے ہیں حضرت حسین نے پوچھا کہ آپ کو زہر کس نے پلایا ہے؟ حضرت حسن نے کہا کہ یہ تم کیوں پوچھتے ہو کیا تم اُن لوگوں سے لڑنا چاہتے ہو؟ میں انھیں اللہ عزوجل کے حوالہ کرتا ہوں جب ان کی وفات کا وقت قریب آیا تو حضرت عائشہ کے پاس ایک آدمی بھیج کر اس امر کی اجازت طلب کی کہ نبی صلی اللہ علیہ وسلم کے ساتھ مدفون کیا جاؤں۔ حضرت عائشہ نے اس کو منظور کر لیا پھر اپنے بھائی سے فرمایا کہ جب میں مرجاؤں تو تم حضرت عائشہ سے اجازت طلب کرنا کہ میں نبی صلی اللہ علیہ وسلم کے ہمراہ دفن کیا جاؤں میں نے اُن سے اجازت طلب کی تھی اور انہوں نے منظور کر لیا تھا مگر شاید انہوں نے میری مروت کی وجہ سے ایسا کیا ہو لہذا (میرے بعد) اگر وہ اجازت دیں تو تم مجھے ان کے گھر میں دفن کر دینا مگر مجھے خیال ہوتا ہے کہ بنی امیہ تمہیں روکیں گے لہذا اگر وہ ایسا کریں تو تم اُن سے اس کے متعلق مزاحمت نہ کرنا اور مجھے جنت البقیع میں دفن کر دینا چنانچہ جب ان کی وفات ہو گئی تو حضرت حسین، حضرت عائشہ کے پاس اس کی اجازت طلب کرنے کے لیے گئے حضرت عائشہ نے کہا مجھے بہت خوشی سے منظور ہے جب یہ خبر مروان کو اور باقی بنی امیہ کو پہنچی تو انہوں نے کہا خدا کی قسم! وہ وہاں ہرگز دفن نہیں کیے جاسکتے۔

حضرت حسین کو جب معلوم ہوا تو انہوں نے اور ان کے ساتھ والوں نے ہتھیار اٹھالے مروان نے بھی ہتھیار اٹھالے حضرت ابو ہریرہؓ نے اس کا سنا تو انہوں نے کہا کہ اللہ کی قسم! یہ بڑا ظلم ہے کہ حسن کو ان کے باپ کے پاس دفن ہونے سے روکا جاتا ہے۔ واللہ وہ رسول اللہ صلی اللہ علیہ وسلم کے فرزند ہیں پھر وہ حضرت حسین کے پاس گئے اور ان کو سمجھایا اور اللہ کا واسطہ دلایا اور کہا کہ کیا آپ کے بھائی نے نہ کہا تھا کہ اگر تمہیں (بنی امیہ کی مخالفت کا) خوف ہو تو مجھے مسلمانوں کے مقبرہ میں لے جانا حضرت حسین نے مان لیا اور انہیں جنت البقیع میں اٹھالے گئے۔ بنی امیہ میں سے کوئی شخص سوا سعید بن عاص کے ان کے جنازے کے ساتھ نہ تھا۔ سعید بن عاص مدینہ کے حاکم تھے۔ حضرت حسین خود ان کے پاس گئے تھے تاکہ وہ نماز جنازہ پڑھا دیں اور ان سے فرمایا تھا کہ اگر یہ سنت نہ ہوتی تو میں ہرگز تمہارے پاس نہ آتا۔ بعض لوگوں کا بیان ہے کہ ان کے جنازے میں خالد بن ولید بن عقبہ بن ابی معیط بھی شریک تھے انہوں نے بنی امیہ سے اجازت مانگی تھی اور انہوں نے ان کو اجازت دے دی تھی حضرت حسن نے اپنے بھائی حضرت حسین کو وصیت کی تھی اور ان سے کہا تھا کہ میں سمجھتا ہوں کہ نبوت اور خلافت دونوں کو خدا ہمارے گھر میں جمع نہ کرے گا لہذا اہل کوفہ تمہیں دھوکہ دے کے لڑائی پر آمادہ نہ کریں۔ فضل بن دین کہتے تھے جب حضرت حسن بن علی رضی اللہ عنہما کا مرض بڑھ گیا تو انھیں جزع کی حالت طاری تھی ایک شخص ان کے پاس آیا اور اُس نے کہا کہ اے ابو محمد یہ جزع کیسی! جس وقت آپ کی روح آپ کے جسم سے جدا ہوگی اُس وقت آپ اپنے والدین علی اور فاطمہ اور نانا نانی یعنی نبی صلی اللہ علیہ وسلم اور خدیجہ اور اپنے چچا یعنی حمزہ اور جعفر اور اپنے ماموؤں یعنی قاسم، طیب، طاہر، ابراہیم اور اپنی خالہ یعنی رقیہ اور ام کلثوم اور زینب کے پاس پہنچیں گے یہ سن کر ان کی وہ حالت دور ہو گئی۔ جب حضرت حسن کی وفات ہوئی تو بنی ہاشم کی عورتوں نے ایک مہینے تک ان کے لئے نوحہ کیا اور ایک سال تک سوگ کا لباس پہنا۔

ابو الحوراء: جاء اور راء کے ساتھ ہے۔ انکا تذکرہ تینوں نے لکھا ہے۔

۱۱۶۶۔ حضرت حسیلؓ بن جابر

حضرت حسیلؓ بن جابر بن ربیعہ عسی۔ حذیفہ بن یمان کے والد ہیں۔ ان کے نسب کے متعلق ان کے بیٹے حذیفہ کے بیان میں بحث ہو چکی ہے۔ یہ انصار کے قبیلہ بنی عبدالاشہل کے حلیف تھے۔ یہ اور ان کے دونوں بیٹے حذیفہ اور صفوان احد میں نبی صلی اللہ علیہ وسلم کے ہمراہ شریک تھے حسیل کو مسلمانوں ہی نے غلطی سے قتل کر دیا تھا۔ ہمیں عبید اللہ بن احمد بن سمین نے اپنی سند سے یونس بن بکیر تک خبر دی وہ محمد بن اسحاق سے وہ عاصم بن عمر بن قتادہ سے وہ محمود بن لبید سے روایت کرتے ہیں کہ انہوں نے کہا جب رسول اللہ صلی اللہ علیہ وسلم احد کی طرف تشریف لے چلے تو آپ نے حسیل بن جابر کو جن کا نام یمان ہے اور حذیفہ بن یمان کے والد ہیں اور ثابت بن قش بن زعموراء کو عورتوں اور بچوں کے ہمراہ بلندی پر بٹھا دیا تھا یہ دونوں بہت بوڑھے تھے ان میں سے ایک نے دوسرے سے کہا کہ تم کس بات کے منتظر ہو اب ہماری تمھاری عمر اتنی (کم) رہ گئی ہے جیسے گدھے کی پیاس! ہم تم آج یا کل مر جائیں گے پس کیوں نہ ہم اپنی تلواریں لے کر رسول اللہ صلی اللہ علیہ وسلم کے ہمراہ جائیں شاید اللہ ہمیں رسول اللہ صلی اللہ علیہ وسلم کے ہمراہ شہادت نصیب کرے چنانچہ ان دونوں نے اپنی تلواریں اٹھالیں اور رسول اللہ صلی اللہ علیہ وسلم سے مل گئے اور مسلمانوں کی جماعت میں شامل ہو گئے ان کو کوئی شخص جانتا نہ تھا ثابت بن قش کو تو مشرکوں نے قتل کیا اور حسیل بن جابر پر نادانستگی کے سبب سے خود مسلمانوں کی تلواریں پڑ گئیں حضرت حذیفہ چلائے کہ میرے باپ ہیں میرے باپ ہیں مگر جب وہ قتل ہو چکے تو مسلمانوں نے کہا کہ ہم ان کو پہچانتے نہ تھے ان لوگوں کی تصدیق کی گئی تو حذیفہ نے کہا کہ اللہ تمہیں معاف کرے وہ رحم الراحمین ہے۔ رسول اللہ صلی اللہ علیہ وسلم نے چاہا کہ ان کی دیت ادا کر دیں مگر حذیفہ نے ان کی دیت مسلمانوں پر خیرات کر دی تو رسول اللہ صلی اللہ علیہ وسلم نے انھیں اور زیادہ مال دے دیا۔ ان کا تذکرہ تینوں نے لکھا ہے۔

۱۱۶۷۔ حضرت حسیلؓ بن خارجہ

حضرت حسیلؓ بن خارجہ اشجعی۔ بعض لوگ کہتے ہیں ان کا نام حسل ہے (بغیر یاء کے)۔ یہ (اوپر) گذر چکا ہے۔ اور ابن مندہ اور ابو نعیم نے کہا ہے کہ ان کا نام حسین ہے۔ ابو موسیٰ نے ابن مندہ پر استدراک کرنے کے لئے ان کا تذکرہ لکھا ہے جیسا کہ ہم بیان کریں گے۔ یہ نبی صلی اللہ علیہ وسلم کے ہمراہ غزوہ خیبر میں شریک تھے اور انہوں نے یہ روایت کی ہے کہ نبی صلی اللہ علیہ وسلم نے مال غنیمت سے دو حصے گھوڑے کو دیئے تھے اور ایک حصہ سوار کو۔ ان سے معن بن حویہ نے روایت کی ہے کہ انہوں نے کہا میں مدینہ میں کچھ مویشی بیچنے کے لئے گیا تو نبی صلی اللہ علیہ وسلم تشریف لائے اور آپ نے فرمایا کہ اے حسیل! کیا تم اس بات کو پسند کرتے ہو کہ میں تمہیں بیس صاع کھجوریں دوں اس بات کے عوض میں کہ تم میرے اصحاب کو خیبر کا راستہ بتا دو؟ حسیل کہتے تھے میں نے منظور کر لیا چنانچہ جب رسول اللہ صلی اللہ علیہ وسلم (خیبر سے) واپس آئے تو مجھے بیس صاع کھجوریں دیں اور میں (اسی وقت) مسلمان ہو گیا۔ ابن مندہ اور ابو نعیم نے ان کا تذکرہ یہیں کیا ہے اور ابو عمر نے ان کا تذکرہ حسل کے نام میں کیا ہے اور کہا ہے کہ بعض لوگ ان کو حسیل کہتے ہیں بس اسی پر انہوں نے اکتفا کی ہے۔

حویہ فتح حائے مہملہ و کسرواؤ ہے اور بعد واؤ کے یائے تختانیہ ہے اور آخر میں "ہ" ہے۔ یہ امیر (ابونصر) کا قول ہے اور انہوں

۱۔ تمام جانوروں کی نسبت گدھے کو پیاس کم لگتی ہے لہذا اہل عرب کم چیز کو گدھے کی پیاس سے تشبیہ دیتے ہیں۔

نے گھوڑے کے حصہ والی حدیث روایت کی ہے مگر انہوں نے کہا ہے کہ یہ حنین میں شریک تھے انہوں نے حینا الف کے ساتھ لکھا ہے الف نہ ہوتا تو میں سمجھتا کہ کاتب نے غلطی سے خیبر کو حنین لکھا ہے ابن مندہ اور ابو نعیم اور ابو عمر نے اس کی مخالفت کی ہے۔

۱۱۶۸۔ حضرت حسیل بن نوریہ

حضرت حسیل بن نوریہ اشجعی۔ خیبر کی طرف نبی صلی اللہ علیہ وسلم کے راہبر تھے۔ ابو عمر نے ان کا تذکرہ اسی طرح مختصر لکھا ہے۔ ابو عمر نے ان کا تذکرہ حسل (بغیر یا کے نام) لکھا ہے اور ان کو حسل بن خارجہ اشجعی لکھا ہے اور کہا ہے کہ غزوہ خیبر کے دن اسلام لائے اور فتح خیبر میں شریک ہوئے اور انہوں نے روایت کی ہے کہ نبی صلی اللہ علیہ وسلم نے گھوڑے کے لئے دو حصہ دیئے۔ میں ان دونوں کو ایک سمجھتا ہوں۔ ان کے نسب میں علما کا اختلاف ہے جیسا کہ اور لوگوں کے نسب میں اختلاف ہے اس تذکرہ کو نہ ابن مندہ نے لکھا ہے اور نہ ابو نعیم نے کیونکہ ان دونوں نے گھوڑے کے حصہ والی حدیث کا راوی اور فتح خیبر میں شریک ہونے والا حسیل ابن خارجہ اشجعی کو قرار دیا ہے۔ اور ابو موسیٰ نے ابن مندہ پر استدراک کرنے کے لئے ان کا ذکر لکھا ہے اور کہا ہے کہ ابن شاہین نے بیان کیا ہے کہ یہ خیبر کی طرف نبی صلی اللہ علیہ وسلم کے راہبر تھے واللہ اعلم۔

۱۱۶۹۔ حضرت حسین بن خارجہ

حضرت حسین بن خارجہ۔ ان کا تذکرہ ابو موسیٰ نے لکھا ہے اور کہا ہے کہ ان کا تذکرہ عبد ان نے لکھا ہے اور کہا ہے کہ احمد بن سيار نے بیان کیا ہے کہ یہ ایک بزرگ شخص تھے مگر ہم سے کسی نے یہ نہیں بیان کیا کہ یہ نبی صلی اللہ علیہ وسلم کی صحبت کا شرف حاصل کر چکے تھے مگر ان کی حدیث حسن ہے اس میں سننے والے کے لئے عبرت ہے۔ ابو موسیٰ نے لکھا ہے کہ ابو عبد اللہ نے حسیل بن خارجہ اشجعی کا ذکر لکھا ہے اور کہا ہے کہ بعض لوگوں نے ان کو حسین لکھا ہے اور ایسی باتیں بھی لکھی ہیں جن سے ان کا صحابی ہونا معلوم ہوتا ہے پس گویا یہ کوئی اور ہیں۔ ابو موسیٰ نے حسین بن خارجہ سے نقل کیا ہے کہ انہوں نے حضرت عثمان کی شہادت کے وقت ایک خواب دیکھا تھا جس سے ان دونوں گروہوں میں سے کسی کے ساتھ ہو کے لڑنے کی برائی ظاہر ہوتی ہے جنہوں نے حضرت عثمان کی شہادت کے بعد جنگ کی تھی اس خواب کے ذکر کرنے کی حاجت نہیں۔ ان کا تذکرہ ابو موسیٰ نے لکھا ہے۔

۱۱۷۰۔ حضرت حسین بن ربیعہ

حضرت حسین بن ربیعہ حمسی۔ یہ مروان بن معاویہ کا قول ہے۔ امام مسلم نے اپنی کتاب صحیح مسلم میں ان کا ذکر کیا ہے اور بعض لوگ ان کا نام حصین کہتے ہیں یہ محمد بن عبید کا قول ہے اور یہی زیادہ مشہور ہے ہم ان کا تذکرہ حصین کے اور ابوارطاة کے بیان میں انشاء اللہ تعالیٰ اس سے زیادہ لکھیں گے۔

۱۱۷۱۔ حضرت حسین بن سائب

حضرت حسین بن سائب انصاری۔ رفاعہ بن حجاج انصاری نے حسین بن سائب سے روایت کی ہے کہ وہ کہتے تھے جب بیعت عقبہ کی یا غزوہ بدر کی رات آئی تو رسول اللہ صلی اللہ علیہ وسلم نے اپنے ساتھ والوں سے فرمایا کہ تم لوگ کس طرح لڑو گے تو عاصم بن ثابت ابن ابی اسحاق کھڑے ہو گئے اور انہوں نے تیرکمان اپنے ہاتھ میں لیا اور کہا کہ یا رسول اللہ ﷺ! جب لوگ دو سو گز یا اس کے

قریب فاصلے پر ہوں گے تو تیروں سے ماریں گے پھر جب اور قریب آ جائیں گے کہ ان کا پتھر ہم تک اور ہمارا ان تک پہنچ سکے تو پھر پتھروں سے مار ہوگی پھر جب اور قریب آ جائیں گے کہ ان کا نیزہ ہم تک اور ہمارا نیزہ ان تک پہنچ سکے تو پھر نیزہ بازی ہوگی یہاں تک کہ جب نیزے ٹوٹ جائیں گے تو ہم ان کو پھینک کر تلواروں کو کھینچ لیں گے پھر تلواروں سے لڑائی ہوگی۔ حسین کہتے تھے کہ پھر رسول اللہ صلی اللہ علیہ وسلم نے فرمایا کہ جس شخص کو لڑنا منظور ہو وہ عاصم کی طرح لڑے۔ ان کا تذکرہ ابن مندہ اور ابو نعیم نے لکھا ہے۔

۱۱۷۲۔ حضرت حسینؓ بن عرفطہ

حضرت حسینؓ بن عرفطہ بن نصلہ بن اشتر بن حجو ان بن فقہس بن طریف بن عمرو بن قعین بن حارث بن ثعلبہ بن دودان بن اسد بن خزیمہ۔ ان کا نام حسیل لام کے ساتھ تھا نبی صلی اللہ علیہ وسلم نے ان کا نام حسین نون کے ساتھ رکھا۔ دارقطنی نے احمد بن سعید سے انھوں نے داؤد بن محمد بن عبد الملک بن حبیب بن تمام بن حسین بن عرفطہ سے روایت کی ہے کہ وہ کہتے تھے مجھ سے میرے والد نے اپنے والد سے انھوں نے اپنے دادا سے انھوں نے اپنے دادا کے دادا سے انھوں نے حسین بن عرفطہ سے روایت کر کے بیان کیا کہ نبی صلی اللہ علیہ وسلم نے ان سے فرمایا کہ جب تم نماز کے لیے کھڑے ہو تو کہو بسم اللہ الرحمن الرحیم الحمد للہ رب العلمین یہاں تک کہ آپ نے پوری سورت ختم کر دی (پھر اُس کے بعد پڑھا) قل ہو اللہ احد آخرتک۔ ان کا تذکرہ ابو موسیٰ نے لکھا ہے۔

۱۱۷۳۔ (سیدنا ابن سیدنا) حضرت حسینؓ بن علیؓ

فرزند جگر گوشہ رسول اللہ صلی اللہ علیہ وسلم

حضرت حسینؓ بن علیؓ بن ابی طالب بن عبد المطلب بن ہاشم بن عبد مناف قریشی ہاشمی۔ کنیت ابو عبد اللہ نبی صلی اللہ علیہ وسلم کی زندگی کی بہار اور سینے سے لے کر نیچے تک آپ کے مشابہ تھے جب یہ پیدا ہوئے تو نبی صلی اللہ علیہ وسلم نے ان کے کان میں اذان پڑھی۔ جو انان اہل جنت کے سردار ہیں اور اہل کساء کے پانچویں شخص ہیں۔ ان کی والدہ فاطمہ بنت رسول اللہ صلی اللہ علیہ وسلم ہیں جو سوا مریم علیہا السلام کے تمام دنیا کی عورتوں کی سردار تھیں۔ ہمیں ابو احمد یعنی عبد الوہاب بن ابی منصور امین بغدادی نے خبر دی وہ کہتے تھے ہمیں ابو الفضل بن ناصر نے خبر دی وہ کہتے تھے ہمیں ابو طاہر بن صقر انباری نے خبر دی وہ کہتے تھے ہمیں ابوالبرکات بن نظیف فراء نے خبر دی وہ کہتے تھے ہمیں حسن بن رشیق نے خبر دی وہ کہتے تھے ہمیں ابو بشر دولاہی نے خبر دی وہ کہتے تھے ہمیں محمد بن عوف طائی نے خبر دی وہ کہتے تھے ہمیں ابو نعیم یعنی فضل بن دکین اور عبد اللہ بن موسیٰ نے خبر دی یہ دونوں کہتے تھے ہم سے اسرائیل نے ابو اسحاق سے انھوں نے ہانی بن ہانی سے انھوں نے علی بن ابی طالب رضی اللہ عنہ سے نقل کر کے خبر دی کہ وہ کہتے تھے جب حسن پیدا ہوئے تو میں نے ان کا نام حرب رکھا پس رسول اللہ صلی اللہ علیہ وسلم تشریف لائے اور آپ نے فرمایا کہ میرے بیٹے کو مجھے دکھاؤ تم نے اس کا نام کیا رکھا؟ ہم نے عرض کیا کہ حرب۔ آپ نے فرمایا نہیں بلکہ وہ حسن ہے پھر جب حسین پیدا ہوئے تو میں نے ان کا نام حرب رکھا نبی صلی اللہ علیہ وسلم تشریف لائے اور آپ نے فرمایا کہ میرے بیٹے کو مجھے دکھاؤ تم نے اس کا کیا نام رکھا؟ ہم نے عرض کیا کہ حرب۔ آپ نے فرمایا نہیں بلکہ وہ حسین ہے پھر جب تیسرا بچہ پیدا ہوا تو میں نے اُس کا نام بھی حرب رکھا پھر نبی

صلی اللہ علیہ وسلم تشریف لائے اور آپ نے فرمایا میرے بیٹے کو مجھے دکھاؤ تم نے اس کا کیا نام رکھا؟ ہم نے کہا کہ حرب۔ آپ نے فرمایا نہیں وہ محسن ہے۔ پھر آپ نے فرمایا میں ان بچوں کے وہ نام رکھتا ہوں جو (پیغمبر) ہارون علیہ السلام کے بیٹوں کے نام تھے یعنی شبر اور شبیر اور مشر۔

ابو احمد کہتے تھے ہمیں دولابی نے خبر دی وہ کہتے تھے ہمیں ابو شیبہ یعنی ابراہیم بن عبد اللہ بن محمد بن ابی شیبہ نے خبر دی وہ کہتے تھے ہمیں ابو غسان یعنی مالک بن اسمعیل نے خبر دی وہ کہتے تھے ہمیں عمرو بن حریث نے عمران بن سلیمان سے نقل کر کے خبر دی کہ وہ کہتے تھے حسن اور حسین اہل جنت کے ناموں میں سے ہیں زمانہ جاہلیت میں یہ نام نہ تھے۔

ابو احمد کہتے تھے ہمیں دولابی نے خبر دی وہ کہتے تھے مجھ سے احمد بن عبد اللہ بن عبد الرحیم زہری نے بیان کیا وہ کہتے تھے ہم سے ابو صالح یعنی عبد اللہ بن صالح نے بیان کیا وہ کہتے تھے کہ لیث بن سعد بیان کرتے تھے کہ فاطمہ بنت رسول اللہ صلی اللہ علیہ وسلم سے حسین بن علی شعبان ۳ھ میں پیدا ہوئے اور زبیر ابن بکار نے کہا ہے کہ حسین ۵ شعبان ۳ھ میں پیدا ہوئے۔ اور جعفر بن محمد نے بیان کیا ہے کہ حضرت حسن کی ولادت اور حضرت حسین کے حمل کے درمیان میں صرف ایک طہر کا فصل تھا اور قنادہ نے کہا ہے کہ حضرت حسن کی ولادت کے ایک سال دس مہینے بعد حضرت حسین پیدا ہوئے حضرت حسین کی ولادت ہجرت کے چھ برس پانچ مہینے پندرہ دن بعد ہوئی۔

ہمیں ابو الفضل بن ابی الحسن بن ابی عبد اللہ دینی مخزومی نے اپنی سند سے احمد بن علی ثنی تک خبر دی وہ کہتے تھے ہمیں عبد الرحمن بن سلام جمحی نے خبر دی وہ کہتے تھے ہشام بن زیاد نے اپنی والدہ سے انھوں نے فاطمہ بنت حسین سے نقل کر کے خبر دی انھوں نے اپنے والد حضرت حسین بن علی کو یہ کہتے ہوئے سنا کہ میں نے رسول اللہ صلی اللہ علیہ وسلم سے سنا آپ فرماتے تھے کہ جس مسلمان مرد یا عورت کو کوئی مصیبت پہنچی ہو گو اس کو بہت زمانہ گزر چکا ہو اور وہ از سر نو اس کے لئے انا للہ وانا الیہ راجعون پڑھے تو اللہ تعالیٰ اُسے از سر نو اسی قدر ثواب عنایت فرماتا ہے جس قدر اُس مصیبت کے دن کا وعدہ فرمایا تھا۔ ہمیں ابو محمد یعنی قاسم ابن علی بن حسن نے خبر دی وہ کہتے تھے۔ ہمیں ام مجتبیٰ علویہ نے خبر دی وہ کہتی تھیں ابراہیم بن منصور نے مجھے پڑھ کے سنایا وہ کہتے تھے ہمیں ابو بکر بن مقری نے خبر دی وہ کہتے تھے ہمیں ابو یعلیٰ موصلی نے خبر دی وہ کہتے تھے ہمیں جبارہ بن مغلس نے خبر دی وہ کہتے تھے ہمیں یحییٰ بن علاء نے مروان بن سالم سے انھوں نے طلحہ بن عبید اللہ سے انھوں نے حسین بن علی سے روایت کر کے خبر دی کہ وہ کہتے تھے رسول اللہ صلی اللہ علیہ وسلم فرماتے تھے میری امت کو ڈوبنے سے امان ہے جب وہ دریا کا سفر کریں تو یہ آیت پڑھ لیا کریں:

بسم اللہ مجراھا ومرساھا ان ربی لغفور رحیم

”اللہ کے نام سے اس کی روانگی اور اس کا قیام ہے بیشک میرا پروردگار غفور رحیم ہے۔“

ہمیں ابو منصور بن مسلم بن علی بن محمد بن سحی عدل نے خبر دی وہ کہتے تھے ہمیں ابو البرکات یعنی محمد بن محمد بن خمیس نے خبر دی وہ کہتے تھے ہمیں ابو نصر یعنی احمد بن عبد الباقی بن طوق نے خبر دی وہ کہتے تھے ہمیں ابو القاسم یعنی نصر بن احمد بن خلیل مرجی نے خبر دی وہ کہتے تھے ہمیں ابو یعلیٰ موصلی نے خبر دی وہ کہتے تھے ہمیں سلیمان بن حیان نے خبر دی وہ کہتے تھے ہمیں عمر بن خلیفہ عبدی نے محمد بن زیاد سے انھوں نے حضرت ابو ہریرہ سے انھوں نے رسول اللہ صلی اللہ علیہ وسلم سے روایت کر کے خبر دی کہ ایک مرتبہ حسن اور حسین

رسول اللہ صلی اللہ علیہ وسلم کے سامنے کھیل رہے تھے اور رسول اللہ صلی اللہ علیہ وسلم فرما رہے تھے کہ حسن! جلدی کرو حضرت فاطمہ نے کہا کہ آپ یہ کیوں فرماتے ہیں کہ حسن! جلدی کرو؟ آنحضرت ﷺ نے فرمایا کہ جبریل علیہ السلام کہتے ہیں کہ حسن! جلدی کرو ہمیں اسمعیل بن عبید اللہ ابراہیم بن محمد بن مہران اور ابو جعفر بن احمد نے اپنی سند سے ابو عیسیٰ یعنی محمد بن عیسیٰ تک خبر دی وہ کہتے تھے ہمیں عقبہ بن مکرم عمی بصری نے خبر دی وہ کہتے تھے ہمیں وہب بن جریر بن حازم نے خبر دی وہ کہتے تھے مجھے میرے والد نے محمد بن ابی یعقوب سے انھوں نے عبدالرحمن بن ابی نعیم سے روایت کر کے خبر دی کہ ایک شخص نے اہل عراق میں سے حضرت ابن عمر سے پوچھا کہ مچھر کا خون اگر کپڑے پر لگ جائے (تو کیا کیا جائے؟) حضرت ابن عمر نے فرمایا اس شخص کو دیکھو مچھر کے خون کا مسئلہ پوچھتا ہے اور رسول اللہ صلی اللہ علیہ وسلم کے فرزند کو ان لوگوں نے قتل کر دیا (اُس وقت کوئی مسئلہ نہ پوچھا) میں نے رسول اللہ صلی اللہ علیہ وسلم کو فرماتے ہوئے سنا کہ وہ فرماتے تھے الحسن و الحسين دیحانتای من الدنیا! (حسن اور حسین میری دنیا کے بہار ہیں) اور اسی قسم کی حدیث حضرت ابو ہریرہؓ سے بھی مروی ہے جو ان کے بھائی حضرت حسن کے بیان میں گزر چکی یہ حدیثیں دونوں بھائیوں کے درمیان میں مشترک ہیں لہذا دوبارہ اُن کے لکھنے کی حاجت نہیں۔

اسمعیل بن عبید اللہ وغیرہ کہتے تھے ہمیں محمد بن عیسیٰ نے خبر دی وہ کہتے تھے ہمیں حسن بن عرفہ نے خبر دی وہ کہتے تھے ہمیں اسمعیل بن عیاش نے عبداللہ بن عثمان بن خثیم سے انہوں نے سعید بن راشد سے انہوں نے یعلیٰ بن مرہ سے روایت کر کے خبر دی کہ وہ کہتے تھے رسول اللہ صلی اللہ علیہ وسلم فرماتے تھے حسین میرے ہیں اور میں حسین کا ہوں۔ اللہ اُس شخص کو دوست رکھے جو حسین کو دوست رکھے حسین ایک سبط ہیں اسباط سے۔ نیز وہ کہتے تھے ہمیں ترمذی نے خبر دی وہ کہتے تھے ہمیں عبداللہ بن عبدالرحمن نے خبر دی وہ کہتے تھے ہمیں عبید اللہ بن موسیٰ نے اسرائیل سے انہوں نے ابن اسحاق سے انھوں نے ہانی بن ہانی سے انہوں نے علی سے روایت کر کے خبر دی کہ وہ کہتے تھے حضرت حسن سینے سے لے کر سر تک اور حضرت حسین سینے سے لے کر نیچے تک رسول اللہ صلی اللہ علیہ وسلم کے مشابہ تھے۔

ہمیں یحییٰ بن محمود بن سعد ثقفی نے خبر دی وہ کہتے تھے ہمیں ابو علی یعنی حسن بن احمد نے خبر دی حالانکہ میں حاضر تھا اور سن رہا تھا وہ کہتے تھے ہمیں حافظ ابو نعیم نے خبر دی وہ کہتے تھے ہمیں ابو بکر یعنی محمد بن جعفر بن محمد بن ہشیم نے خبر دی وہ کہتے تھے ہمیں جعفر بن محمد صالح نے خبر دی وہ کہتے تھے ہمیں حسین بن محمد نے خبر دی وہ کہتے تھے ہمیں جریر بن حازم نے خبر دی وہ کہتے تھے ہمیں محمد بن سیرین نے انس بن مالکؓ سے نقل کر کے خبر دی وہ کہتے تھے عبید اللہ بن زیاد کے سامنے حضرت حسین بن علی رضی اللہ عنہ کا سر لایا گیا اور طشت میں رکھا گیا۔ ابن زیاد اُس کو کوٹنے لگا اور ان کے حسن میں کچھ کلام کیا حضرت انسؓ نے (اُسی ظالم کے سامنے نہایت دلیری سے) کہہ دیا کہ یہ سب سے زیادہ رسول اللہ صلی اللہ علیہ وسلم کے مشابہ تھے۔ اس وقت حضرت حسین کے بالوں میں خضاب لگا ہوا تھا یہ حدیث صحیح ہے متفق علیہ ہے۔

اور اوزاعی نے شداد بن عبداللہ سے روایت کی ہے کہ وہ کہتے تھے میں نے واثلہ بن اسقع سے سنا کہ جب حضرت حسین کا سر لایا گیا تو اہل شام میں سے ایک شخص نے ان پر اور ان کے والد (حضرت علی مرتضیٰ) پر لعنت کی تو واثلہ (ابن اسقع) کھڑے ہو گئے اور (انہوں نے نہایت دلیری سے باعلان) کہا کہ اللہ کی قسم! میں علی، حسن، حسین اور فاطمہ سے برابر محبت رکھتا ہوں جیسے میں نے رسول اللہ صلی اللہ علیہ وسلم سے ان کے متعلق حدیثیں سنی ہیں میں ایک دن نبی صلی اللہ علیہ وسلم کے حضور میں ام سلمہ کے مکان پر گیا تھا

اتنے میں حضرت حسن آئے انھیں رسول اللہ صلی اللہ علیہ وسلم نے اپنے داہنے زانو پر بٹھالیا اور پیار کیا پھر حضرت حسین آئے تو انھیں آپ نے اپنے بائیں زانو پر بٹھالیا اور پیار کیا پھر حضرت فاطمہ آئیں تو انھیں آپ نے اپنے آگے بٹھالیا پھر حضرت علی کو بلا یا بعد اُس کے فرمایا:

”إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَ كُمْ تَطْهِيرًا. (الاحزاب: ۳۳)

”اے اہل بیت (محمد) اللہ یہی چاہتا ہے کہ تم سے ناپاکی کو دور کر دے اور تمہیں خوب پاک کر دے۔“

(راوی کہتا ہے) میں نے واٹلہ سے پوچھا کہ جس کیا چیز ہے؟ انھوں نے اللہ عزوجل کے متعلق شک کرنا۔ ابو احمد عسکری کہتے تھے کہ کہا جاتا ہے کہ اوزاعی نے سوائے اس حدیث کے اور کوئی حدیث فضائل میں روایت نہیں کی واللہ اعلم۔ وہ کہتے تھے کہ زہری نے بھی فضائل میں صرف ایک حدیث روایت کی ہے ان دونوں کو بنی امیہ کا خوف تھا۔ زبیر بن بکار نے کہا ہے کہ مجھ سے مصعب نے بیان کیا کہ حضرت حسین نے پچیس حج پا پیادہ کیے اور جس قدر حج انھوں نے کیے وہ سب عراق جانے سے پہلے مدینہ (منورہ) میں ہوتے ہوئے کئے عراق سے انھوں نے کوئی حج نہیں کیا عراق سے آنے کے بعد صرف انیس سال اور چند مہینے زندہ رہے وہ مدینہ سے عراق ۴۱ھ میں آئے تھے اور شروع ۶۱ھ میں شہید ہوئے۔ حضرت حسین اُس بات کو برا سمجھتے تھے جو ان کے بھائی حسن نے حضرت معاویہ کو خلافت دی تھی۔ حضرت حسین نے ان سے کہا کہ میں آپ کو اللہ کی قسم دیتا ہوں کہ معاویہ کے دعویٰ کو مان کر اپنے باپ کے دعویٰ کی تکذیب نہ کیجیے۔ حضرت حسن نے کہا کہ چپ رہو میں اس بات کو تم سے زیادہ جانتا ہوں۔ حضرت حسین رضی اللہ عنہ بہت ہی بزرگ زیادہ روزے رکھنے والے نماز پڑھنے والے حج صدقہ اور تمام افعال خیر کے زیادہ کرنے والے تھے۔ جمعہ کے دن اور بعض لوگ کہتے ہیں ہفتہ کے دن دسویں محرم ۶۱ھ میں بمقام کربلا جو مضافات عراق سے ہے شہید ہوئے۔ ان کی قبر مشہور ہے اس کی زیارت کی جاتی ہے۔

ان کی شہادت کا سبب یہ ہوا کہ جب حضرت معاویہ بن ابی سفیان کی وفات ہوئی تو بہت سے کوفہ والوں نے حضرت حسین بن علی کو خط لکھ لکھ کر ان سے بیعت کرنے کے لیے انھیں بلایا اور وہ یزید بن معاویہ کی بیعت سے انکار کر چکے تھے جبکہ حضرت معاویہ نے اس کی ولیعهدی کی بیعت لوگوں سے لی تھی۔ حضرت حسین کے ساتھ ابن عمر، عبداللہ بن زبیر اور عبدالرحمن ابن ابی بکر بھی بیعت سے رُکے ہوئے تھے جب حضرت معاویہ کی وفات ہوئی تب بھی حضرت حسین نے بیعت نہ کی اور مدینہ سے مکہ چلے گئے مکہ ہی میں اہل کوفہ کے خطوط اُن کے پاس پہنچے۔ لہذا انھوں نے سفر کا سامان تیار کر لیا بہت لوگوں نے انھیں منع کیا ان منع کرنے والوں میں ان کے بھائی محمد بن حنفیہ ابن عمر اور ابن عباس وغیرہ تھے مگر حضرت حسین نے فرمایا کہ آپ نے رسول اللہ صلی اللہ علیہ وسلم کو خواب میں دیکھا ہے آپ نے مجھے جس بات کا حکم دیا ہے اُس کو میں ضرور کروں گا چنانچہ وہ عراق چلے گئے۔ یزید نے عبید اللہ بن زیاد کو کوفہ کا حاکم بنایا تھا اُسے حضرت حسین کی طرف لشکر بھیجے اور عمر بن سعد بن ابی وقاص کو سردار لشکر بنایا اور (در صورت فتحیابی) اُسے رے کی حکومت کا امیدوار کیا چنانچہ وہ لشکر لے کے گیا اور حضرت حسین سے جنگ کی بعد اس کے کہ ان سے اس بات کی درخواست کی کہ عبید اللہ بن زیاد کے حکم سے اتر آئیں اور انھوں نے اس کو منظور نہ کیا اور جنگ کو اختیار فرمایا یہاں تک کہ خود شہید ہوئے اور انیس آدمی ان کے گھ کے شہید ہوئے۔ حضرت حسین کو سنان بن انس نخعی نے شہید کیا اور بعض لوگ کہتے ہیں ان کو شمر بن ذی الجوشن نے شہید لیا اور خولی بن یزید اصمعی نے ان پر حملہ کیا اور بعض لوگ کہتے ہیں کہ عمر بن سعد نے انھیں شہید کیا مگر یہ کوئی بات صحیح نہیں ہے صحیح

یہی ہے کہ سنان بن انس نخعی نے انھیں شہید کیا اور جن لوگوں نے کہا ہے کہ شمر نے یا عمر بن سعد نے انھیں شہید کیا ان کی کہنے کی وجہ یہ ہے کہ شمر نے لوگوں کو ان کے شہادت کی ترغیب دی تھی اور ان سے حملہ کرایا تھا اور عمر سردار لشکر تھا لہذا یہ قتل اسی کی طرف منسوب کیا گیا جب خولی نے ان پر حملہ کیا تو ان کا سر (کاٹ کر) ابن زیاد کے پاس بھیجا اور یہ شعر کہے

اوقرر کابی فضة و ذہبا فقد قتلت السيد المحجبا

قتلت خیر الناس اما و ابا و خیر ہم اذیتسون نسبا

”میں اپنی رکاب کو سونے سے منڈھوں گا۔ میں نے ایک بڑے سردار کو قتل کیا۔ میں نے ایسے شخص کو قتل کیا جس کے ماں باپ تمام آدمیوں سے افضل تھے۔ اور جس کا نسب سب سے بہتر تھا۔“

بعض لوگ کہتے ہیں کہ سنان بن انس نے جب حضرت حسین کو شہید کیا تو لوگوں نے اُس سے کہا کہ تو نے حضرت حسین بن علی کو شہید کیا وہ فاطمہ بنت رسول اللہ صلی اللہ علیہ وسلم ورضی اللہ عنہا کے فرزند تھے تمام عرب سے زیادہ عظمت والے تھے انھوں نے چاہا تھا کہ ان لوگوں کی سلطنت زائل کر دیں پس اگر یہ لوگ تجھے اپنے سارے گھر کا مال دیدیں تب بھی وہ (بمقابلہ اس گناہ کے) کم ہوگا پس سنان بن انس اپنے گھوڑے پر سوار ہوا وہ بڑا بہادر تھا اُسے کچھ جنون بھی تھا پھر وہ جا کر عمر بن سعد کے خیمہ کے دروازے پر کھڑا ہو گیا اور اشعار مذکورہ اُس نے پڑھے۔ عمر بن سعد نے کہا کہ میں شہادت دیتا ہوں کہ تو مجنون ہے اور اُسے لکڑی ماری اور کہا ہے کہ تو اس قسم کی (بیہودہ بیدینی کی) باتیں کرتا ہے۔ اللہ کی قسم! اگر ابن زیاد ان باتوں کو سنے گا تو مجھے قتل کر دے گا۔ جب حضرت حسین شہید ہوئے تو عمر بن سعد نے چند لوگوں کو حکم دیا کہ وہ اپنے گھوڑوں پر سوار ہو کر حضرت حسین کے جسم مبارک کو پامال کریں۔ حضرت حسین کے ہمراہ ۷۲ آدمی شہید ہوئے تھے جب وہ شہید ہوئے تو عمر بن سعد نے ان کا اور ان کے ساتھیوں کے سر ابن زیاد کے پاس بھیج دیئے۔ ابن زیاد نے لوگوں کو جمع کیا اور وہ سر منگوائے اور حضرت حسین کے دونوں ہونٹوں کے درمیان میں ایک لکڑی سے کو نچنے لگا جب حضرت زید بن ارقم نے دیکھا کہ وہ لکڑی کو اٹھاتا ہی نہیں تو انھوں نے کہا کہ (او کبخت) اس لکڑی کو اٹھا۔ قسم ہے اُس اللہ کی جس کے سوا کوئی معبود نہیں کہ میں رسول اللہ صلی اللہ علیہ وسلم کے دونوں ہونٹ ان ہونٹوں پر دیکھے ہیں۔ آپ ان ہونٹوں پر بوسہ دیتے تھے یہ کہہ کے وہ روئے تو ابن زیاد نے کہا کہ خدا تمہاری آنکھوں کو روتا ہوا رکھے۔ خدا کی قسم! اگر تم بوڑھے اور سٹھیاے ہوئے نہ ہوتے تو میں تمہاری گردن مار دیتا۔ پس زید بن ارقم وہاں سے یہ کہتے ہوئے نکلے کہ اے گروہ عرب! آج کے بعد سے تم غلام ہو تم نے حسین بن فاطمہ کو قتل کیا اور تم نے ابن مرجانہ (یعنی ابن زیاد) کو سردار بنایا ہے جو تمہارے نیک لوگوں کو قتل کرتا ہے اور بُرے لوگوں کو غلام بناتا ہے۔ لوگوں نے حضرت حسین کے مرثیہ بہت لکھے ہیں منجملہ اُن کے سلیمان بن قتہ خزاعی کا ایک مرثیہ یہ ہے۔

فلم ارھا امثالها حین حلت

وان اصبحت منهم برغمی تخلت

لقد عظمت تلک الرزایا و جلت

ولم تنک قوم فی اعدائهم حین سلت

اذل رقابا من قریش فذلت

لفقد حسین والبلا داقشعرت

مررت علی ابیات آل محمد

فلا یبعد اللہ البیوت و اهلها

و کانو ارجاء ثم عادوا رزیه

اولنک قوم لم یشیمو اسیو فہم

وان قتیل الطف من آل ہاشم

الم تر ان الارض اضحت مریضۃ

وقد اعولت تبكى السماء لفقده وانجمها ناحت عليه وصلت
میں آل محمد کے گھروں پر گزرا۔ تو میں نے ان کو دیا نہ پایا جیسے وہ پہلے آباد تھے۔ اللہ گھروں کو ان کے لوگوں سے جدا نہ
کرے۔ اگرچہ آل محمد کے گھر میرے گمان میں خالی ہو گئے۔ پہلے وہ امن میں تھے پھر مصیبت میں پڑ گئے۔ اور وہ
مصیبتیں بہت سخت اور ظاہر تھیں۔ یہ وہ لوگ تھے جنہوں نے اپنی تلواروں کو میان سے باہر نکالا۔ اور جب وہ نکالی گئی تو
ان کے دشمنوں کو قتل نہ کیا۔ اور بیشک چند مقتول آل ہاشم کے۔ قریش میں ذلیل تر تھے اور قریش خود ذلیل ہو گئے۔ کیا تم
نے نہیں دیکھا کہ زمین بیمار ہو گئی۔ حسین کے نہ رہنے سے اور ملک کانپ اٹھے۔ اور آسمان اُن کی جدائی سے رونے لگا۔
اور اس کے ستاروں نے نوحہ کیا اور فرشتوں نے دعائے رحمت مانگی۔

اس (مرثیہ) میں بہت اشعار ہیں اور (مرثیہ) منصور نمری نے کہا ہے۔

ويلك يا قاتل الحسين لقد
اے حباء حبوت احمد في
تعال فاطلب غدا شفاعة
ما الشك عندى بحال قاتله
كانما انت تعجيبين الا
لا يعجل الله ان عجلت وما
ما حصلت لا مرء سعاده
بوءت بحمل بنوء بالحامل
حفرته من حرارة الشاكل
وانهض فرد حوضه مع الناهل
لكننى قد اشك بالخاذل
تنزل بالقوم نعمة العاجل
ربك عماترين بالغافل
حقت عليه عقوبة الاجل

د تیری خرابی ہو اے قاتل حسین بیشک۔ تو نے ایسا بار اپنے سر پر لیا جو اپنے اٹھانیوالے کو تھکا دیتا ہے۔ تو نے کیا کام کیا؟ تو
نے احمد (صلی اللہ علیہ وسلم) کو انکی قبر میں رلایا۔ آج اور کل ان کی شفاعت طلب کر۔ اٹھ اور پینے والوں کے ساتھ ان
کے حوض (کوثر) پر جا۔ مجھے ان کے قاتل کے متعلق تو کچھ شک نہیں ہے۔ شک تو مجھے اُن کے حال پر ہے جنہوں نے ان
کا ساتھ نہ دیا۔ اے آنکھ! تو کیوں تعجب کرتی ہے؟ اس بار سے کہ ان لوگوں پر فوراً عذاب کیوں نہ نازل ہوا؟ اللہ جلدی
نہیں کرتا گو تو جلدی کرے۔ اور تیرا پروردگار ان باتوں سے غافل نہیں۔ اُس شخص کو نیک بختی حاصل نہیں ہو سکتی۔ جس پر
آئندہ عذاب آنے والا ہو۔

ہمیں ابراہیم بن محمد فقیہ اور کئی لوگوں نے خبر دی وہ اپنی سند سے ترمذی سے روایت کرتے تھے کہ انہوں نے کہا ہم سے ابو خالد
احمر نے بیان کیا وہ کہتے تھے ہم سے زرین نے بیان کیا وہ کہتے تھے ہم سے سلمی نے بیان کیا وہ کہتے تھے میں حضرت ام سلمہ کے
پاس گیا وہ رور ہی تھیں میں نے پوچھا کہ کیوں رور ہی ہو؟ انہوں نے کہا میں نے رسول اللہ صلی اللہ علیہ وسلم کو خواب میں دیکھا
آپ کے سر پر اور داڑھی پر غبار تھا میں نے عرض کیا کہ یا رسول اللہ یہ کیا حالت ہے؟ آپ نے فرمایا میں ابھی حسین کی شہادت کو
دیکھ رہا تھا۔ حماد بن سلمہ نے عمار بن ابی عمار سے انہوں نے ابن عباس سے روایت کی ہے کہ انہوں نے کہا میں نے دو پہر کو خواب
میں رسول اللہ صلی اللہ علیہ وسلم کو دیکھا آپ کھڑے ہوئے تھے آپ کے چہرہ پر پراگندگی اور غبار تھا۔ آپ کے ہاتھ میں خون کی
ایک شیشی تھی۔ میں نے عرض کیا کہ یا رسول اللہ! میرے ماں باپ آپ پر فدا ہو جائیں یہ خون کیسا ہے؟ آپ نے فرمایا یہ حسین کا

خون ہے میں آج صبح سے اس کو اٹھا رہا ہوں حساب لگایا گیا تو معلوم ہوا کہ حضرت حسین اسی دن شہید ہوئے تھے۔ نیز وہ کہتے تھے کہ ہمیں محمد بن عیسیٰ نے خبر دی وہ کہتے تھے ہمیں واصل بن عبدالاعلیٰ نے خبر دی وہ کہتے تھے ہمیں ابو معاویہ نے اعمش سے انہوں نے عمارہ بن عمیر سے روایت کر کے خبر دی وہ کہتے تھے جب ابن زیاد اور اس کے ساتھیوں کا سر لا گیا اور یہ سب سر تلے اوپر مسجد میں رکھے گئے میں وہاں گیا تو لوگ کہہ رہے تھے کہ آیا آیا۔ یکا یک میں نے دیکھا کہ ایک سانپ آیا اور سروں کے درمیان میں گھسا یہاں تک کہ عبید اللہ بن زیادہ کے نتھنوں میں گھس گیا اور وہاں تھوڑی دیر ٹھہرا بعد اُس کے نکل کے چلا گیا اور غائب ہو گیا پھر لوگوں نے کہا کہ آیا آیا (چنانچہ وہ سانپ پھر آیا) اسی طرح اس نے دو مرتبہ یا تین مرتبہ کیا امام ترمذی نے کہا ہے کہ یہ حدیث حسن صحیح ہے۔ ان کا تذکرہ تینوں نے لکھا ہے۔

باب الحاء مع الشین المعجمة ومع الصاد

۱۱۷۴۔ حضرت حشر ج

حضرت حشر ج۔ یہ صحابی ہیں۔ ان کی حدیث یہ ہے کہ نبی صلی اللہ علیہ وسلم نے ان کو اٹھا کر اپنی گود میں بٹھالیا پھر ان کے اوپر ہاتھ پھیرا اور ان کے لئے برکت کی دعا فرمائی۔ ان کا تذکرہ تینوں نے لکھا ہے۔

۱۱۷۵۔ حضرت حصیب

حضرت حصیب۔ آخر میں بائے موحدہ ہے۔ انہوں نے نبی صلی اللہ علیہ وسلم سے سنا آپ فرماتے تھے کہ (سب سے پہلے) اللہ تھا اور اُس کے سوا کچھ نہ تھا اُس کا عرش پانی پر تھا اور اُس نے لوح محفوظ میں ہر چیز لکھ دی تھی بعد اُس کے اُس نے سات آسمان پیدا کیے (حصیب کہتے تھے) اتنے میں ایک شخص میرے پاس آیا اور اُس نے کہا کہ تمہاری اونٹنی کھل گئی ہے میں (اُس کی تلاش میں) چلا گیا۔ ان کا تذکرہ ابو عمر نے لکھا ہے اور کہا ہے کہ سوائے اس حدیث کے اور کوئی حدیث ان کی مجھے معلوم نہیں۔

میں کہتا ہوں کہ یہ ابو عمر کا وہم ہے اس حدیث کو بخاری نے اپنی صحیح میں عمران بن حصین سے روایت کیا ہے کہ انہوں نے کہا میں رسول اللہ صلی اللہ علیہ وسلم کے پاس اونٹنی پر سوار ہو کر گیا میں نے اونٹنی دروازہ پر باندھ دی اور اندر چلا گیا قبیلہ بنی اسد کے کچھ لوگ آئے اور انہوں نے کہا کہ یا رسول اللہ! ابتداءً خلقت کی حالت ہمیں بتائیے حضرت نے فرمایا کہ اللہ تھا اور اُس کے ساتھ کچھ نہ تھا پھر اس حدیث کو آخر تک بیان کیا ہے شاید بعض راویوں نے غلطی سے حصین کو حصیب لکھ دیا۔ واللہ اعلم۔

۱۱۷۶۔ حضرت حصن بن قطن

حضرت حصن بن قطن۔ بعض لوگ ان کو حصین کہتے ہیں۔ ان کا نسب ان کے بھائی حارثہ بن قطن کے بیان میں گزر چکا ہے۔ ان کا تذکرہ ابو موسیٰ نے لکھا ہے۔

حصن: حاء پر کسرہ صاد پر جزم جبکہ آخر میں نون ہے۔

۱۱۷۷۔ حضرت حصینؓ بن اوس

حضرت حصینؓ بن اوس اور بعض لوگ ان کو ابن قیس کہتے ہیں۔ ابو احمد عسکری نے کہا ہے کہ ان کا نام حصین بن اوس بن حجر بن بکر بن صخر بن نہشل بن دارم تمیمی نہشلی ہے۔ ان کا شمار اہل بصرہ میں ہے۔ ان کی کنیت ابو زیاد تھی ان سے ان کے بیٹے زیاد نے روایت کی ہے۔ ہمیں ابو القاسم یعنی یعیش بن صدقہ فقیہ شافعی نے اپنی سند سے ابو عبد الرحمن یعنی احمد بن شعیب تک روایت کر کے خبر دی وہ کہتے تھے ہمیں ابراہیم بن مستر عروقی نے خبر دی وہ کہتے تھے ہمیں صلت بن محمد نے خبر دی وہ کہتے تھے ہمیں غسان بن اغر بن حصین نہشلی نے خبر دی وہ کہتے تھے مجھ سے میرے چچا زیاد بن حصین نے اپنے والد سے روایت کر کے خبر دی وہ کہتے تھے میں نبیؐ کے حضور میں مدینہ گیا تو رسول اللہؐ نے فرمایا کہ میرے قریب آ جاؤ چنانچہ وہ حضرت کے قریب گئے آنحضرتؐ نے اپنا ہاتھ ان کے بالوں پر رکھ دیا اور انہیں دعا دی۔ اور ان سے مروی ہے کہ انہوں نے کہا میں مدینہ میں کچھ اونٹ لے کر گیا تھا اور ان سے یہ بھی مروی ہے کہ انہوں نے کہا میں مدینہ گیا اور میرے ساتھ کچھ گندم تھے۔ ان کا تذکرہ تینوں نے لکھا ہے۔

حصین: حصن کی تصغیر ہے۔

۱۱۷۸۔ حضرت حصینؓ بن بدر

حضرت حصینؓ بن بدر بن امرء القیس بن خلف بن بہدلہ بن عوف بن کعب بن سعد بن زید مناہ بن تمیم تمیمی معروف بہ زبرقان۔ نبیؐ کے حضور میں بنی تمیم کے وفد کے ہمراہ حاضر ہوئے تھے۔ زبرقان کے نام میں ان کے حالات اس سے زیادہ آئیں گے کیونکہ یہ اسی نام سے زیادہ مشہور ہیں۔ ان کا تذکرہ ابو عمر نے لکھا ہے اور ابو موسیٰ نے ابن مندہ پر استدراک کرنے کے لیے ان کا ذکر لکھا ہے مگر انہوں نے ان کے نسب سے امرء القیس کو نکال ڈالا ہے حالانکہ صحیح اس کا باقی رکھنا ہے۔

۱۱۷۹۔ حضرت حصینؓ بن جندب

حضرت حصینؓ بن جندب۔ کنیت ان کی ابو جندب۔ ان سے ان کے بیٹے جندب نے روایت کی ہے کہ انہوں نے کہا ہم نبیؐ کے ہمراہ تھے آپ سے کچھ لوگوں نے شکایت کی کہ ہم سو گئے یہاں تک کہ آفتاب نکل آیا۔ آنحضرتؐ نے انہیں حکم دیا کہ اذان دیں اور نماز پڑھیں۔ کیونکہ یہ بات شیطان کی طرف سے ہوئی ہے اور یہ بھی حکم دیا کہ شیطان سے اللہ کی پناہ مانگیں۔ ان کا تذکرہ ابن مندہ اور ابو نعیم نے لکھا ہے۔

۱۱۸۰۔ حضرت حصینؓ بن حارث

حضرت حصینؓ بن حارث بن مطلب بن عبد مناف بن قصی۔ عبیدہ اور طفیل کے بھائی ہیں یہ اور ان کے دونوں بھائی بدر میں شریک تھے عبیدہ جنگ بدر میں شہید ہوئے یہ ابن اسحاق کا قول ہے۔ اور عبید اللہ بن ابی رافع نے کہا ہے کہ حصین حضرت علی بن ابی طالب رضی اللہ عنہ کے ہمراہ ان کی تمام مشاہد میں شریک تھے۔ ابو موسیٰ نے ابن مندہ پر استدراک کرنے کے لیے ان کا تذکرہ لکھا ہے اور کہا ہے کہ ان کا نام حصین بن حارث ہے ابو الوفاء بغدادی نے ابن عباس سے اللہ تعالیٰ کے قول:

فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا (الكهف: ۱۱۰)

”جو شخص اپنے پروردگار سے ملنے کا یقین رکھتا ہو اس کو چاہیے کہ نیک کام کرے اور اپنے پروردگار کے ساتھ کسی کو شریک نہ کرے۔“

کے متعلق روایت کیا ہے کہ یہ آیت علی، حمزہ، جعفر، عبیدہ، طفیل اور حصین فرزند ان حارث کے حق میں نازل ہوئی ہے۔ ان کا تذکرہ تینوں نے اور ابو موسیٰ نے لکھا ہے۔

میں کہتا ہوں کہ ابو موسیٰ کے ابن مندہ پر استدراک کرنے کی کوئی وجہ نہیں ہے کیونکہ ابن مندہ نے ان کا تذکرہ ایسا لکھا ہے جیسا کہ ہم نے بیان کیا۔ واللہ اعلم

۱۱۸۱۔ حضرت حصین بن ام حصین

حضرت حصین بن ام حصین۔ انہوں نے نبی صلی اللہ علیہ وسلم کو دیکھا تھا۔ زہیر نے ابو اسحق سے انہوں نے یحییٰ بن حصین سے انہوں نے اپنی دادی ام حصین سے روایت کی ہے کہ وہ کہتی تھیں میں نے حجۃ الوداع میں نبی صلی اللہ علیہ وسلم کو دیکھا آپ اپنی سواری پر سوار تھے اور حصین میری گود میں تھے۔ آنحضرت ﷺ نے بغل کے نیچے سے نکال کر چادر اوڑھی تھی۔ اس حدیث کہ اسرائیل اور ابو الاحوص وغیرہما نے ابو اسحق سے روایت کیا ہے اور انہوں نے یہ نہیں کہا کہ حصین میری گود میں تھے اس کو صرف زہیر نے روایت کیا ہے۔ ان کا تذکرہ ابن مندہ اور ابو نعیم نے لکھا ہے۔

۱۱۸۲۔ حضرت حصین بن حمام انصاری

حضرت حصین بن حمام انصاری۔ لوگوں نے صحابہ میں ان کو ذکر کیا ہے یہ شاعر تھے کنیت ان کی ابو معیہ ہے ان کا تذکرہ ابو عمر نے مختصر لکھا ہے اور امیر ابو نصر نے لکھا ہے کہ حصین بن حمام صحابی ہیں وہ بدری ہیں۔ انصاری نہیں ہیں۔ یہ حصین بیٹے ہیں حمام بن ربیعہ بن مساب ابن حرام بن وائلہ بن سہم بن مرہ بن عوف بن سعد بن ذبیان بن بغیض بن ریث بن غطفان کے شاعر تھے اور مشہور شہسوار تھے واللہ اعلم

۱۱۸۳۔ حضرت حصین بن ربیعہ

حضرت حصین بن ربیعہ۔ بعض لوگ ان کو حصن کہتے ہیں مگر پہلا ہی قول زیادہ مشہور ہے۔ بیٹے ہیں ربیعہ بن عامر بن ازور کے۔ ازور کا نام مالک ہے۔ بجلی ہیں، حمسی ہیں کنیت ان کی ابو ارطاة ہے ان کو جریر بن عبد اللہ بجلی نے ذی الخلصہ کے جلا دینے کی بشارت کے ساتھ نبی کے حضور میں بھیجا تھا۔ قیس بن ابی حازم نے جریر بن عبد اللہ بجلی سے روایت کی ہے کہ وہ کہتے تھے مجھ سے رسول اللہ نے فرمایا کہ تم مجھے ذی الخلصہ کی طرف سے کیوں نہیں چمیں دلا دیتے؟ پس میں قبیلہ حمس کے ایک سو پچاس سواروں کو لے کر گیا ان سب لوگوں کے پاس گھوڑے تھے چنانچہ ہم نے اسے جلا دیا پھر جریر کے قاصد ابو ارطاة یعنی حصین بن ربیعہ نبی کے حضور میں آئے اور انہوں نے کہا کہ قسم ہے اس کی جس نے آپ کو حق کے ساتھ بھیجا ہے کہ میں اس حالت میں ذی الخلصہ کو چھوڑ کے آیا ہوں کہ وہ خارشتی (خارشی) اونٹ کے مثل (جل کرداغ دار) ہو گیا ہے تو رسول اللہ ﷺ نے قبیلہ حمس کے گھوڑوں اور سواروں کے لیے دعائے برکت فرمائی۔ ان کا تذکرہ تینوں نے لکھا ہے۔ مگر ابو عمر نے کہا ہے کہ یہ ام حصین قبیلہ حمس کی وہ

(عورت) ہیں جنہوں نے نبیؐ سے ”خلع کرنے والی عورت“ کی حدیث روایت کی ہے۔

میں کہتا ہوں کہ ابو عمر کے اس قول سے معلوم ہوا کہ حصین یعنی ابوارطاة وہی شخص ہیں جن کا تذکرہ ابن مندہ اور ابو نعیم نے علیحدہ مستقل طور پر لکھا ہے یہ دونوں کہتے ہیں کہ حصین بن ام حصین ہے۔ ام حصین نے نبی صلی اللہ علیہ وسلم کو حجۃ الوداع میں دیکھا تھا یہ بیان (اوپر) ہو چکا ہے ابو نعیم نے اس میں یہ بات اور زیادہ بیان کی ہے کہ ابوارطاة حصین بن ربیعہ کی کنیت ہے کیونکہ حصین یعنی ابوارطاة کی والدہ یحییٰ بن حصین کی دادی ہیں جن کی نسبت ابن مندہ اور ابو نعیم نے لکھا ہے کہ انہوں نے اپنی دادی سے روایت کیا ہے کہ انہوں نے کہا میں نے حجۃ الوداع میں رسول اللہؐ کو دیکھا اور حصین میری گود میں تھے پس یہ جملہ کہ حصین میری گود میں تھے جس کے راوی صرف زہیر ہیں قابل اعتبار نہیں ہے اور یہ دونوں ایک ہیں۔ واللہ اعلم

۱۱۸۴۔ حضرت حصین خطمیؓ (ابو عبد اللہ)

حضرت حصین خطمیؓ کنیت ان کی ابو عبد اللہ ہے۔ خطمی ہیں۔ دادا ہیں ملیح بن عبد اللہ کے انہوں نے نبی ﷺ سے بچنے لگانے کے متعلق ایک حدیث روایت کی ہے۔ بعض لوگ کہتے ہیں ان کا نام حصین ہے۔ ان کے نام میں اختلاف ہے ان کا تذکرہ (اوپر) ہو چکا ہے ابن مندہ اور ابو نعیم نے ان کا تذکرہ اسی طرح مختصر لکھا ہے اور ابو موسیٰ نے ابن مندہ پر استدراک کرنے کے لیے ان کا ذکر لکھا ہے اور انہوں نے اپنی سند سے ملیح بن عبد اللہ خطمی سے انہوں نے اپنے والد سے انہوں نے ان کے دادا سے روایت کی ہے کہ پانچ چیزیں تمام پیغمبروں کی سنت ہیں: حیا۔ حلم۔ خوشبو لگانا۔ بچنے لگانا۔ (پانچویں بات کا ذکر نہیں کیا۔) اور ابو موسیٰ نے عبد ان بن محمد سے انہوں نے اپنی سند سے ملیح بن عبد اللہ سے انہوں نے اپنے والد سے انہوں نے ان کے دادا حصین سے اس طرح روایت کی ہے انہوں نے کہا ہے کہ میں ان کا نام حصین صرف اسی روایت میں جانتا ہوں بعض لوگوں نے کہا ہے کہ ان کا نام بدر ہے۔ ابن مندہ نے ان کا تذکرہ ایسا ہی لکھا ہے جیسا کہ ہم نے بیان کیا پس ان پر استدراک کرنے کی کوئی وجہ نہیں ہے اگرچہ ابو موسیٰ نے کچھ حالات زیادہ لکھے ہیں مگر استدراک تو صرف چھوٹے ہوئے نام پر کیا جاتا ہے اور حالات و روایات کے متعلق استدراک نہ ابن مندہ نے کیا ہے نہ کسی اور نے۔ اور اگر وہ اور تذکروں میں بھی ایسا کرتے تو بہت طول ہو جاتا۔ واللہ اعلم

۱۱۸۵۔ حضرت حصین بن عبید

حضرت حصین بن عبید بن خلف بن عبد نہم بن حدیفہ بن جہمہ بن غاضرہ بن حبشیہ بن کعب بن ربیعہ خزاعی۔ والد ہیں عمران بن حصین کے۔ ان سے ان کے بیٹے عمران بن حصین نے روایت کی ہے۔ ان کے صحابی ہونے میں اور مسلمان ہونے میں اختلاف ہے۔ ہمیں اسمعیل بن عبید اللہ وغیرہ نے اپنی سند سے محمد بن عیسیٰ تک خبر دی وہ کہتے تھے ہم سے احمد بن منیع نے بیان کیا وہ کہتے تھے ہمیں ابو معاویہ نے شیبہ بن شیبہ سے انہوں نے حسن سے انہوں نے عمران بن حصین سے روایت کر کے خبر دی کہ وہ کہتے تھے رسول اللہ ﷺ نے میرے والد سے فرمایا کہ تم آج کل کتنے خداؤں کی پرستش کرتے ہو؟ انہوں نے کہا سات کی چھ زمین میں ہیں اور ایک آسمان میں ہے حضرت نے فرمایا خوف اور امید کے ساتھ ان سب میں کس کی پرستش کرتے ہو؟ انہوں نے کہا اس کی جو آسمان میں ہے حضرت نے فرمایا اے حصین! اگر تم مسلمان ہو جاتے تو میں تمہیں دو باتیں ایسی بتاتا جو تمہارے لیے مفید ہوتیں۔ عمران بن حصین کہتے تھے جب حصین اسلام لائے تو انہوں نے عرض کیا کہ یا رسول اللہ ﷺ! مجھے وہ دونوں باتیں بتائیے جن کا آپ

نے مجھ سے وعدہ فرمایا تھا آپ نے فرمایا تم یہ کہہ لیا کرو: اللھم الھمنی رشدی و اعذنی من شر نفسی - ”اے اللہ! مجھے میری ہدایت کا الھام کر اور مجھے میرے نفس کے شر سے بچادے۔“

اور ربیع بن حراش نے عمران بن حصین سے انہوں نے اپنے والد سے روایت کی ہے کہ وہ کہتے تھے میں نے عرض کیا کہ یا رسول اللہ! (یہ کہا کہ) اے محمد! عبدالمطلب آپ سے زیادہ اپنی قوم کے لیے بہتر تھے وہ اپنی قوم کو کوہان کا گوشت اور کلیجی کھلایا کرتے تھے اور آپ تو انہیں ذبح کئے ڈالتے ہیں۔ پھر جب وہ لوٹنے لگے تو پوچھا کہ میں کیا کہا کروں؟ آنحضرت صلی اللہ علیہ وسلم نے فرمایا یہ کہا کرو: اللھم قنی شر نفسی و اعزم لی علی ارشد امری - ”اے اللہ! مجھے میرے نفس کے شر سے بچادے اور میرے معاملات میں عمدہ بات پر مجھے قائم کر۔“ پس وہ چلے گئے اور مسلمان نہ ہوئے جب اسلام لائے تو عرض کیا کہ یا رسول اللہ ﷺ! جب میں پہلے آپ کے پاس آیا تھا تو آپ نے مجھے یہ کلمات تعلیم فرمائے تھے اب میں مسلمان ہو گیا ہوں اب کیا کہا کروں؟ آپ نے فرمایا یہ کہا کرو: اللھم قنی شر نفسی و اعزم لی علی ارشد امری اللھم اغفر لی ما اسررت و ما اعلنت و ما اخطئت و ما عمدت و ما جهلت - ”اے اللہ! مجھے میرے نفس کے شر سے بچادے اور عمدہ معاملہ پر مجھے قائم رکھ۔ اے اللہ! بخش دے وہ گناہ جو میں نے پوشیدہ یا علانیہ بغیر قصد یا بقصد یا دانستگی میں کئے ہوں۔“

ان کا تذکرہ تینوں نے لکھا ہے۔

۱۱۸۶۔ حضرت حصین بن عوف

حضرت حصین بن عوف۔ کنیت ابو حازم بجلی۔ والد ہیں قیس بن ابی حازم کے ان کے نام میں اختلاف ہے۔ ان کا تذکرہ انشاء اللہ تعالیٰ کنیت کے باب میں آئے گا۔

۱۱۸۷۔ حضرت حصین بن عربی

حضرت حصین بن عربی۔ والد ہیں ابو الغوث کے جب ان کی وفات ہوئی تو ان پر حج فرض تھا۔ رسول اللہ صلی اللہ علیہ وسلم نے ان کے بیٹے ابو الغوث کو حکم دیا کہ ان کی طرف سے حج کر لیں۔ ابو عمر نے ان کا تذکرہ ابو الغوث کے نام میں کیا ہے یہاں کسی نے ان کا تذکرہ نہیں لکھا۔

۱۱۸۸۔ حضرت حصین بن عوف

حضرت حصین بن عوف شعمی۔ یہ اور ان کے باپ دونوں صحابی ہیں۔ موسیٰ بن عبیدہ نے اپنے بھائی عبد اللہ بن عبیدہ سے انہوں نے حصین بن عوف شعمی سے روایت کی ہے کہ انہوں نے کہا یا رسول اللہ ﷺ! میرا باپ بہت بوڑھا ہے اور وہ اسلام کے شراغ جانتا ہے مگر اونٹ پر بیٹھ نہیں سکتا کیا میں اس کی طرف سے حج کر لوں؟ آنحضرت نے فرمایا بتاؤ اگر تمہارے باپ پر قرض ہوتا تو تم اس کو ادا کرتے انہوں نے کہا کہ ہاں آپ نے فرمایا تو اللہ کا قرض ادا کرنے کا زیادہ سزاوار ہے۔ پس تم ان کی طرف سے حج کر لو چنانچہ انہوں نے اپنے باپ کی طرف سے حج کیا۔ اس حدیث کو محمد بن کریم نے اپنے والد سے انہوں نے ابن عباس سے انہوں نے حصین بن عوف سے روایت کیا ہے کہ انہوں نے رسول اللہ سے عرض کیا کہ یا رسول اللہ ﷺ! میرا باپ بہت بوڑھا ہے اور اس پر حج

فرض ہے مگر وہ سفر نہیں کر سکتا۔ رسول اللہ نے تھوڑی دیر سکوت فرمایا بعد اسکے کہا کہ تم اپنے باپ کی طرف سے حج کر لو۔ ان کا تذکرہ تینوں نے لکھا ہے۔

۱۱۸۹۔ حضرت حصین بن قطن

حضرت حصین بن قطن۔ اور بعض لوگوں نے کہا ہے کہ ان کا نام حصن ہے۔ ہم ان کا تذکرہ ان کے بھائی حارثہ اور حصن کے نام میں کر چکے ہیں۔ ان کا تذکرہ ابو موسیٰ نے مختصر لکھا ہے۔

۱۱۹۰۔ حضرت حصین بن محسن

حضرت حصین بن محسن انصاری۔ عبدان نے کہا ہے میں نے احمد بن یسار سے سنا وہ کہتے تھے کہ یہ حصین رسول اللہ صلی اللہ علیہ وسلم کے اصحاب میں سے تھے۔ ابن شاہین نے بھی ان کا ذکر کیا ہے اور کہا ہے کہ یہ بیٹے ہیں محسن بن نعمان بن سنان بن عبد بن کعب بن عبدالاشہل کے۔ ہمیں عبدالوہاب بن ابی جبہ نے اپنی سند سے عبداللہ بن احمد سے روایت کر کے خبر دی وہ کہتے تھے مجھ سے میرے والد نے بیان کیا وہ کہتے تھے ہمیں یزید بن ہارون نے خبر دی وہ کہتے تھے ہمیں یحییٰ بن سعید نے بشیر بن یسار سے انہوں نے حصین بن محسن سے روایت کر کے خبر دی کہ ان کی پھوپھی کسی کام سے نبی کے حضور میں گئی۔ نبی صلی اللہ علیہ وسلم نے ان سے پوچھا کہ تمہارے شوہر ہیں؟ انہوں نے عرض کیا کہ ہاں۔ آپ نے فرمایا تم ان کے ساتھ کیسا برتاؤ کرتی ہو انہوں نے عرض کیا کہ میں ان کی خدمت میں تقصیر نہیں کرتی۔ سوائے اس کے جو میں نہ کر سکوں۔ آپ نے فرمایا تو اس بات کا خیال رکھو کہ وہ تم سے راضی ہیں یا نہیں کیونکہ یہ تمہاری جنت اور دوزخ ہے۔ ان کا تذکرہ ابو موسیٰ نے لکھا ہے اور انہوں نے کہا ہے کہ ان دونوں (عبدان اور ابن شاہین) کے سوا اور کسی نے صحابہ میں ان کا تذکرہ نہیں لکھا اور ہم نہیں جانتے کہ یہ صحابی ہیں یا نہیں؟ ابو احمد عسکری نے صحابہ میں ان کا ذکر لکھا ہے۔

بشیر: بقاء پر پیش اور شین پر زبر کے ساتھ۔

یسار: یائے تحتانی اور سین معجمہ کے ساتھ۔

۱۱۹۱۔ حضرت حصین بن مروان

حضرت حصین بن مروان۔ ہشام بن محمد نے کہا ہے کہ حصین بن مروان بن عبدالاحد بن ابی جحس نبی ﷺ کے حضور میں حاضر ہوئے تھے ابی جحس کا نام اسود بن معدیکرب بن خلیفہ بن ہمام بن معاویہ بن سوار بن عامر بن ذہل بن جشم بن اسود۔۔۔ انہوں نے ہجرت کی تھی اور مدینہ میں اقامت اختیار کی تھی بعد اس کے لوٹ گئے تھے۔ ان کا تذکرہ ابو موسیٰ نے لکھا ہے۔

۱۱۹۲۔ حضرت حصین بن مشمت

حضرت حصین بن مشمت بن شداد بن زہیر بن نمر بن مرہ بن جمان بن عبدالعزیٰ بن کعب بن سعد بن زید مناہ بن تمیم۔ تمیمی ثمانی صحابی ہیں۔ نبی کے حضور میں حاضر ہوئے تھے اور آپ سے بیعت اسلام کی تھی اور اپنا مال بطور صدقہ آپ کی خدمت میں پیش لیا تھا رسول اللہ نے کئی چشمے پانی کے انہیں معافی میں دیئے تھے۔ ان کی حدیث ان کے بیٹے عاصم نے ان سے روایت کی

ہے کہ یہ نبیؐ کے حضور میں گئے تھے اور آپ سے بیعت اسلام کی تھی اور اپنا مال بطور صدقہ ۱ کے آپ کے حضور میں پیش کیا تھا اور رسول اللہؐ نے انہیں چند چشمے بطور معافی کے دیئے تھے منجملہ ان کے جراد اصیب، ثمد اور مروت (نامی چشمے) تھے نبیؐ نے ان سے ان معافیوں کے متعلق یہ شرط کر لی تھی کہ ان کی گھاس نہ کاٹی جائے اور ان کا پانی نہ بیچا جائے اور ان کے پانی کے پینے سے کسی کو روکا نہ جائے اور وہاں کے درخت نہ کاٹے جائیں۔ ابو عمر نے لکھا ہے کہ طلحہ بن براء کا قصہ بھی انہیں سے مروی ہے اور طلحہ بن براء کے تذکرہ میں لکھا ہے کہ طلحہ کے قصہ کے راوی حصین بن حوح ہیں۔ اور اس مضمون کو حصین بن حوح کے بیان میں بھی لکھا ہے اور زہیر بن عاصم نے کہا ہے۔

ان بلادی لم تکن املاسا بہن خط القلم الانقاسا

من النبی حیث اعطی الناسا فلم یدع لبسا ولا التباسا

”میرے شہر ویران نہ تھے۔ ان کے متعلق نبیؐ نے قلم سے لکھا۔ جب آپ نے لوگوں کو انعام دیا۔ پس آپ نے کسی قسم کا

شبہ باقی نہ رکھا۔“

ان کا تذکرہ تینوں نے لکھا ہے:

۱۱۹۳۔ حضرت حصین بن معلیٰ

حضرت حصین بن معلیٰ۔ ابو معشر نے یزید بن رومان سے نقل کیا ہے کہ رسول اللہؐ کے حضور میں حصین بن معلیٰ بن ربیعہ بن عقیل وفد بن کے حاضر ہوئے تھے اور اسلام لائے تھے۔ ان کا تذکرہ ابو موسیٰ نے لکھا ہے۔

۱۱۹۴۔ حضرت حصین بن نضلہ

حضرت حصین بن نضلہ اسدی۔ انہیں نبیؐ نے ایک خط لکھا تھا۔ اس خط کو ابو بکر بن محمد بن عمرو بن حزم نے اپنے والد سے انہوں نے ان کے دادا عمرو بن حزم سے روایت کیا ہے کہ رسول اللہؐ نے حصین بن نضلہ انصاری کو ایک خط لکھا تھا جس کی عبارت یہ تھی:

بسم اللہ الرحمن الرحیم۔ هذا کتاب من محمد رسول اللہ لحصین بن نضلہ الاسدی ان له

ثرمذا و کنیفا لا یحاقه فیہا احد۔

”بسم اللہ الرحمن الرحیم۔ یہ خط ہے محمد رسول اللہ صلی اللہ علیہ وسلم کی طرف سے حصین بن نضلہ انصاری کو کہ ثرمدا اور کنیف

(نامی موضع) ان کو دیئے گئے کہ کوئی شخص اس میں ان کا شریک نہیں ہے۔“

یہ خط مغیرہ کے ہاتھ کا لکھا ہوا تھا۔ ان کا تذکرہ ابن مندہ اور ابو نعیم نے لکھا ہے۔

۱ یعنی اس واسطے پیش کیا تھا کہ حضور اس کو محتاجوں پر تقسیم فرمادیں نہ کہ خود حضور صلی اللہ علیہ وسلم کے خرچ کے لیے کیونکہ آپ صدقہ کا مال استعمال نہیں فرماتے تھے۔

۱۱۹۵۔ حضرت حصینؓ بن ووح

حضرت حصینؓ بن ووح انصاری اوسی۔ ان کا نسب ان کے والد ووح کے نام میں بیان کیا گیا ہے۔ ان کی حدیث عروہ بن سعید نے اپنے والد سے انہوں نے حصین بن ووح سے روایت کی ہے کہ طلحہ بن براء جب رسول اللہؐ سے ملتے تو وہ آپ سے چپنے جاتے تھے اور آپ کے پیروں کو چومتے تھے پھر انہوں نے کہا کہ یا رسول اللہ! آپ جو چاہیں مجھے حکم دیں میں کسی بات میں آپ کی نافرمانی نہ کروں گا۔ اس بات سے رسول اللہ صلی اللہ علیہ وسلم مسکرائے یہ اس وقت نوجوان کسن تھے۔ آنحضرتؐ نے ان سے فرمایا کہ اچھا جاؤ اپنے باپ کو قتل کر دو پس وہ چلے تاکہ وہ اس کی تعمیل کریں۔ نبیؐ نے انہیں بلایا اور فرمایا کہ (میں نے امتحاناً ایسا کہا تھا)۔ میں قطع قرابت کے لیے نہیں بھیجا گیا۔ اس کے بعد طلحہ بیمار ہوئے تو رسول اللہؐ سخت سردی اور ابر کے دن ان کی عیادت کو تشریف لے گئے جب آپ لوٹے تو آپ نے فرمایا کہ میں سمجھتا ہوں کہ طلحہ پر (حالت) موت طاری ہے۔ لہذا تم لوگ اس کی اطلاع مجھے دینا تاکہ میں ان کی نماز پڑھاؤں۔ اور ان کے دفن کرنے میں جلدی کرنا۔ رسول اللہؐ قبیلہ بنی سلیم تک ہی پہنچے نہ پائے تھے کہ ان کی وفات ہو گئی رات کا وقت تھا انہوں نے (مرتے وقت جو باتیں کہیں تھیں) ان میں ایک بات یہ بھی تھی کہ مجھے دفن کر دو اور مجھے میرے پروردگار سے ملا دو اور (اس وقت) رسول اللہ صلی اللہ علیہ وسلم کونہ بلانا کیونکہ میں آپ پر یہود کی طرف سے خوف رکھتا ہوں اور نہیں چاہتا کہ میری وجہ سے آپ کو تکلیف پہنچے۔ لہذا (دفن کرنے کے بعد) صبح کو نبی ﷺ کو اس کی خبر دی گئی آپ تشریف لائے اور ان کی قبر کے پاس کھڑے ہو گئے لوگوں نے آپ کے پیچھے صف قائم کی (نماز پڑھی گئی)۔ بعد اسکے آپ نے دونوں ہاتھ اٹھائے اور فرمایا کہ اے اللہ! طلحہ سے اس حال میں ملاقات کر کہ تو انہیں دیکھ کے ہنسے اور وہ تجھے دیکھ کر ہنسیں۔ حصین اور ان کے بھائی محسن جنگ قادسیہ میں شہید ہوئے ان دونوں کی کوئی اولاد نہ تھی۔ یہ ابن کلبی کا قول ہے۔ ان کا تذکرہ تینوں نے لکھا ہے مگر ابو عمر نے اس تذکرہ کو مختصر کر دیا ہے اور کہا ہے کہ یہ وہی شخص ہیں جنہوں نے طلحہ بن براء کی حدیث روایت کی ہے اور یہی صحیح ہے۔

۱۱۹۶۔ حضرت حصینؓ بن یزید کلبی

حضرت حصینؓ بن یزید بن جری بن قطن بن زنگل کلبی۔ رسول اللہؐ کے صحابی ہیں کنیت ان کی ابو رجاہ ہے۔ ان سے ان کے غلام جبیر یعنی ابو العلاء حبشی نے روایت کی ہے اس وقت ان کی عمر ایک سو چونتیس سال کی تھی وہ کہتے تھے کہ میں نے رسول اللہ ﷺ کو کبھی ہنستے ہوئے نہیں دیکھا۔ ہاں! آپ مسکرا دیا کرتے تھے اور نبی ﷺ (اکثر بھوک کی شدت سے بیتاب ہو کر) اپنے پیٹ پر پتھر باندھ لیا کرتے تھے۔ ان کا تذکرہ ابن مندہ اور ابو نعیم نے لکھا ہے۔

۱۱۹۷۔ حضرت حصینؓ بن یزید

حضرت حصینؓ بن یزید بن شداد بن قنان بن سلمہ بن وہب بن عبد اللہ بن ربیعہ بن حارث بن کعب حارثی۔ لوگ ان کو ذوالغصہ کہتے ہیں۔ نبی ﷺ کے حضور میں وفد بن کے حاضر ہوئے تھے ذوالغصہ کے ناموں میں انشاء اللہ تعالیٰ ان کا ذکر کیا جائے گا۔ ابو عمر نے ان کا تذکرہ اسی طرح لکھا ہے۔ یہ بہت دنوں تک زندہ رہے سو برس تک بنی حارث بن کعب کے سردار رہے ان کے حلق

میں سنگدانہ مرغ کی طرح ایک چیز تھی اسی وجہ سے ان کو ذوالغصہ کہتے تھے۔ اور انہیں کے سبب سے یحییٰ بن سعید بن عاص کی اولاد میں بھی یہ چیز پیدا ہو گئی تھی کیونکہ سعید نے عالیہ بنت سلمہ بن یزید جعفی سے نکاح کیا تھا اور عالیہ کی ماں ام یزید بنت یزید بن ذی الغصہ تھیں۔ انہیں سے یحییٰ بن سعید پیدا ہوئے تھے۔ انہیں حصین کی اولاد میں سے قیس بن حصین ہیں جو نبیؐ کے حضور میں گئے تھے ان کا تذکرہ انشاء اللہ تعالیٰ ان کے باب میں کیا جائے گا۔ اور ابن اسحاق نے کہا ہے کہ وہ شخص جو نبیؐ کے حضور میں گئے تھے قیس بن حصین تھے (نہ خود حصین۔)

ہمیں ابو جعفر یعنی عبید اللہ بن احمد بن علی بغدادی نے اپنی سند سے یونس بن بکیر سے انہوں نے محمد بن اسحاق سے وفد بنی حارث بن کعب کے قصہ میں روایت کیا ہے کہ وہ کہتے تھے خالد بن ولید رسول اللہؐ کے حضور میں حاضر ہوئے اور ان کے ہمراہ بنی حارث بن کعب کے کچھ لوگ تھے اور قیس بن حصین بن یزید بن قنان یعنی ذوالغصہ بھی تھے۔ قیس کے نام میں انشاء اللہ تعالیٰ ان کا ذکر کیا جائے گا۔ ان کا تذکرہ ابو عمر نے لکھا ہے۔

۱۱۹۸۔ حضرت حصینؓ بن یعمر

حضرت حصینؓ بن یعمر۔ بنی ربیعہ بن عبس سے ہیں۔ یہ قبیلہ عبس کے ان نو آدمیوں میں سے ہیں جو رسول اللہؐ کے حضور میں حاضر ہوئے تھے اور اسلام لائے تھے۔ میں نے یہ مضمون اشیری کے مخطوطے سے نقل کیا ہے جس میں انہوں نے ابو عمر پر استدراک کیا ہے۔ واللہ اعلم

۱۱۹۹۔ حضرت حصینؓ

حضرت حصینؓ۔ ان کا نسب نہیں بیان کیا گیا۔ انہوں نے نبیؐ سے روایت کی ہے کہ آپ نے فرمایا جو شخص دس آدمیوں پر بھی حکومت کرے گا۔ وہ قیامت کے دن اس حال میں آئے گا کہ زنجیروں میں کسا ہوا ہوگا اب یا اس پر عذاب ہو رہا ہوگا یا معاف کر دیا جائے گا۔ ان کا تذکرہ ابن مندہ اور ابو نعیم نے لکھا ہے۔

باب الحاء والضاد المعجمۃ والطاء المہملۃ

۱۲۰۰۔ حضرت حضرمیؓ بن عامر

حضرت حضرمیؓ بن عامر بن مجمع بن مولہ بن ہمام بن ضب بن کعب بن قین بن مالک بن ثعلبہ بن دودان بن اسد بن خزیمہ۔ ابو حفص بن شاہین نے اور ہشام بن کلبی نے ان کا نسب ایسا ہی بیان کیا ہے۔ ابو ہریرہ اور شععی وغیرہ نے روایت کی ہے کہ بنی اسد بن خزیمہ نے متفق ہو کر یہ ارادہ کیا کہ رسول اللہ صلی اللہ علیہ وسلم کے حضور میں وفد بھیجیں۔ چنانچہ انہوں نے حضرمی بن عامر اور ضرار بن ازور اور ابو مکتع اور سلمہ بن حبیش کو بھیجا اور ان کے ہمراہ کچھ لوگ بنی زنیہ کے تھے۔ زنیہ لقب ہے سلمی بنت مالک بن

مطلب یہ ہے کہ وہ زنجیروں میں جکڑا لایا جائے گا پھر اگر اس نے انصاف کیا ہے تو معاف کر دیا جائے گا ورنہ اس پر عذاب ہوگا۔ مقصود حضرت کا یہ تھا کہ لوگ حکومت و امارت کی خواہش نہ کریں اور اس سے خائف رہیں۔

غنم بن دودان بن اسد کا۔ وہ مالک بن مالک کی ماں تھیں اسی وجہ سے ان کی اولاد کو بنی زنیہ کہتے ہیں۔ حضرمی بھی انہیں میں سے تھے (جب یہ لوگ حضور رسالت مآب میں پہنچے تو) حضرمی نے کہا کہ اے محمد ﷺ! ہم آپ کی خدمت میں آئے ہیں شب تاریک کو قطع کرتے ہوئے سردی کے زمانہ میں آپ نے ہمیں بلوایا نہ تھا (ہم خود سے آئے ہیں) اور ہم آپ ہی کی قوم سے ہیں۔ خزیمہ میں جا کے ہمارا اور آپ کا نسب مل جاتا ہے۔ ہمارے چراگاہ بڑے بڑے ہیں اور ہماری عورتیں مالدار ہیں اور ہماری اولاد بڑی شریف ہے۔

آنحضرت صلی اللہ علیہ وسلم نے انہیں اسلام کی ترغیب دی ان لوگوں نے کہا ہم اس شرط پر اسلام لاتے ہیں کہ ہمارے مال کا صدقہ ہمارے ہی یہاں کے فقیروں کو دیا جائے اور اگر ہمارے ملک میں قحط پڑ جائے تو ہم کہیں اور چلے جائیں۔ یہ سب لوگ مسلمان ہو گئے اور انہوں نے بیعت کی رسول اللہ صلی اللہ علیہ وسلم نے بنی زنیہ سے فرمایا کہ تم کون لوگ ہو؟ ان لوگوں نے کہا کہ ہم بنی زنیہ ہیں۔ آپ نے فرمایا نہیں تم بنی رشیدہ ہو۔ ان لوگوں نے کہا ہم اپنے باپ کا نام نہ چھوڑیں گے ہم ویسے نہیں ہیں جیسے بنی محولہ یعنی بنی عبد اللہ بن غطفان ان کا نام بنی عبد العزیٰ تھا رسول اللہ نے فرمایا تم میں کوئی ایسا بھی ہے جو شعر کہتا ہو حضرمی نے کہا ہاں یہ اشعار میرے ہیں۔

تحیتک الحسنی فقد یرقع النغل
وان خنسوا عنک الحدیث فلا تسل
وان الذی قالوا وراءک لم یقل

حی ذوی الاضغان تسب عقولہم
وان دحسوا بالکمرہ فاعف تکرما
فان الذی یوذیک منہ سماعہ

”کینہ و رقبیلے کے لوگ ہیں ان کی عقلیں گالی سمجھتی ہیں۔ تمہاری عمدہ دعا کو کیونکہ کینہ قابل ہو ہے۔ اگر انہوں نے شہر میں فساد ڈالا تو تم ازراہ کرم معاف کر دو۔ اور اگر تمہاری بد گوئی کی تو تم رنجیدہ نہ ہو۔ کیونکہ برائی کا سنا موجب تکلیف ہے۔ اور جو بات انہوں نے تمہارے پیچھے کہی وہ گویا نہیں کہی گئی۔“

پھر رسول اللہ ﷺ نے فرمایا کہ تم قرآن سیکھو اور آنحضرت ﷺ نے انہیں ایک تحریر لکھ دی وہ لوگ چند روز قرآن پڑھنے کے لیے ٹھہرے رہے۔ بعض لوگوں نے بیان کیا ہے کہ حضرمی کے کچھ بھائی تھے اور وہ سب مر گئے اور حضرمی ان کے مال کے وارث ہوئے۔ ایک دن اپنے کسی بھائی کا لباس پہن کر باہر نکلے تو ان کی قوم کے ایک شخص نے جس کا نام جزء تھا کہا کہ حضرمی کو اپنے بھائیوں کا زندہ رہنا پسند نہ تھا اب ان کے مال کا وارث ہو گیا انہیں کا لباس پہنتا ہے۔ حضرمی اس شخص کی طرف متوجہ ہوئے اور کہا۔

جزء فلاقیت مثلہا عجلا
اورث زود اشصانصا نبلا
الابطال تحت الغمامة الاسلا
یعطی جزیلا و یقتل البطلا

ان کنت ازنتنی بہا کذبا
افرح ان ارزا الکرام و ان
کم کان فی اخوتی اذا اعتلج
من ماجد و اجد اخی ثقة

”اے جزء اگر تو مجھے ناحق اس کا طعنہ دیتا ہے۔ تو (خدا کرے) تجھے بھی یہ بات پیش آئے۔ کیا میں خوش ہوتا ہوں کہ اچھے لوگ مر جائیں۔ اور میں حرص اور چالاکی سے ان کے مال کا وارث بنوں۔ میرے بھائیوں میں بہت سے ایسے تھے کہ جب وہ لڑتے تھے۔ تو بڑے بڑے بہادران کے نیزہ کے سائے میں آتے تھے۔ بڑے بزرگ مالدار اور معتبر تھے۔“

بہت بخشش کرتے تھے اور بڑے بڑے بہادروں کو قتل کرتے تھے۔“

راوی کہتا ہے کہ جزاء ایک دن اپنے بھائیوں کے ہمراہ باہر نکلے کنواں کھود رہے تھے دیوار ان پر گر پڑی اور وہی کنواں ان کی قبر بن گیا۔ یہ خبر حضرت بن عامر کو ملی تو انہوں نے کہا انا للہ وانا الیہ راجعون۔ میری بددعا ان کی موت سے مطابق ہو گئی۔ اور مجھے ان کی طرف سے کینہ پیدا ہوا۔ ان کا تذکرہ ابو موسیٰ نے لکھا ہے۔

۱۲۰۱۔ حضرت خطاب بن حارث

حضرت خطاب بن حارث بن معمر بن حبیب بن وہب بن حذافہ بن جمح قریشی جمحی۔ ان کی اور ان کے بھائی حاطب کی ماں خلیلہ بنت عنیس بن وہبان بن حذافہ بن جمح ہیں۔ انہوں نے اپنے بھائی حاطب بن حارث کے ہمراہ سرزمین حبش کی طرف ہجرت کی تھی اور ان کے ساتھ ان کی بیوی فکیہہ بنت یسار نے بھی ہجرت کی تھی۔ خطاب کا انتقال راستے ہی میں ہو گیا حبش تک پہنچنے نہیں پائے اور بعض لوگ کہتے ہیں حبش سے لوٹتے ہوئے راستے میں انتقال ہو امصعب نے ایسا ہی بیان کیا ہے۔ ان کا تذکرہ ابن مندہ اور ابو نعیم نے خطاب کے نام میں کیا ہے خائے معجمہ کے ساتھ اور یہی صحیح معلوم ہوتا ہے۔ ابن ماکولا وغیرہ نے ان کا ذکر حائے مہملہ میں کیا ہے۔ ان کا تذکرہ ابو عمر نے لکھا ہے۔

۱۲۰۲۔ حضرت حطیہ شاعر

حضرت حطیہ شاعر۔ عبدان نے ان کا تذکرہ صحابہ میں کیا ہے اور کہا ہے ہم سے احمد بن یسار نے بیان کیا وہ کہتے تھے ہمیں یوسف بن عدی نے بیان کیا وہ کہتے تھے ہمیں عبید اللہ بن عمرو نے اسحاق بن ابی فروہ سے نقل کر کے خبر دی کہ انہوں نے کہا حطیہ نے زبرقان بن بدر کی بیو کی زبرقان حضرت عمر کے پاس گئے اور حطیہ کی شکایت ان سے کی۔ حضرت عمر نے فرمایا کیا تمہیں معلوم نہیں کہ رسول اللہ ﷺ نے فرمایا ہے جو شخص اسلام میں بیجو کرے اس کی زبان کاٹ لو۔ لہذا تم جاؤ اور ان کی زبان کاٹ لو۔ حطیہ بھاگ گئے جب زمین ان پر تنگ آ گئی تو وہ حضرت عمر رضی اللہ عنہ کے پاس آئے اور ان کے سامنے کھڑے ہو گئے اور دو شعر ان کی مدح میں پڑھے حضرت عمر نے کہا جاؤ تمہیں امن دیا گیا۔ ان کا تذکرہ ابو موسیٰ نے لکھا ہے۔

میں کہتا ہوں کہ اس روایت میں کوئی بات ایسی نہیں ہے جو ان کے صحابی ہونے پر دلالت کرے۔ ہاں ممکن ہے کہ رسول اللہ ﷺ کے زمانہ میں اسلام لائے ہوں پھر آپ کے بعد مرتد ہو گئے ہوں پھر اسلام لے آئے ہوں۔ اور ان کے صحابی نہ ہونے کی تائید اس سے بھی ہوتی ہے کہ یہ عبسی ہیں اور قبیلہ عبس سے جو لوگ نبی ﷺ کے حضور میں حاضر ہوئے تھے وہ نو آدمی تھے ان کے نام مشہور ہیں۔ یہ ان میں سے نہیں ہیں کیونکہ ہر قبیلہ سے وفد بن کے وہی لوگ آتے تھے جو اس قبیلہ کے سردار ہوتے تھے اور حطیہ ہمیشہ اپنی قوم میں کم درجے کے رہے ان کو یہ مرتبہ کبھی نہیں ملا جو یہ وفد کے ہمراہ جاسکیں۔ واللہ اعلم

۱۲۰۳۔ حضرت حطیم حدانی

حضرت حطیم حدانی۔ ان کو ابن ابی علی نے حائے مہملہ میں ذکر کیا ہے اور ان کے سوا دوسرے لوگوں نے ان کو خائے معجمہ میں ذکر کیا ہے۔ ان سے شعیب حدانی نے اور انہوں نے نبی ﷺ سے روایت کی ہے کہ آپ نے فرمایا اندھیری راتوں میں مسجدوں کی

طرف پیادہ پا جانے والوں کو بشارت دو قیامت کے دن پوری روشنی کی۔ ان کا تذکرہ ابو موسیٰ نے لکھا ہے۔

باب الحاء والفاء

۱۲۰۴۔ حضرت حفشیشؓ کندی

حضرت حفشیشؓ کندی۔ اس کا نام حاء کے ساتھ بھی کہا جاتا ہے، جیم کے ساتھ بھی اور خاء کے ساتھ بھی۔ ہم جیم کی ردیف میں ان کا ذکر اس سے زیادہ کر چکے ہیں پس اب یہاں زیادہ بیان کرنے کی حاجت نہیں۔ ان کا تذکرہ ابو عمر نے مختصر لکھا ہے۔

۱۲۰۵۔ حضرت حفصؓ بن ابی جبلہ

حضرت حفصؓ بن ابی جبلہ فزاری۔ ابو موسیٰ نے کہا ہے کہ عبدان نے ان کا تذکرہ صحابہ میں کیا ہے اور کہا ہے کہ میں نہیں جانتا کہ یہ صحابی ہیں یا نہیں؟ ہمارے بعض اصحاب نے مسند میں ان کا نام لکھا ہے۔ یہ بنی تمیم کے مولیٰ ہیں۔ بشار بن مزاحم بن ابی عیسیٰ تمیمی نے حفص بن ابی جبلہ سے جو بنی تمیم کے مولیٰ تھے اور انہوں نے نبی ﷺ سے اللہ عزوجل کے قول:

يَأْتِيهَا الرُّسُلُ كُلُّوَا مِنَ الطَّيِّبَاتِ وَاعْمَلُوا صَالِحًا -

”اے پیغمبرو! پاکیزہ چیزیں کھاؤ اور نیک کام کرو۔“

کی تفسیر میں روایت کیا ہے کہ آپ نے فرمایا یہ عیسیٰ بن مریم علیہ الصلوٰۃ والسلام کے حق میں ہے وہ اپنی ماں کے کاتنے کی کمائی سے کھایا کرتے تھے۔ ان کا تذکرہ ابو موسیٰ نے لکھا ہے۔

۱۲۰۶۔ حضرت حفصؓ بن سائب

حضرت حفصؓ بن سائب۔ ابو حفص بن شاہین نے علی بن فضل بن طاہر بلخی سے روایت کی ہے وہ کہتے تھے ہم سے اسحق بن بیان نے محمد بن حفص بلخی سے انہوں نے ہارون بن حفص بن سائب سے انہوں نے اپنے والد سے روایت کی ہے وہ کہتے تھے کہ رسول اللہ نے میرا نام حفص رکھا تھا۔ ان کا تذکرہ ابو موسیٰ نے لکھا ہے۔

۱۲۰۷۔ حضرت حفصؓ بن مغیرہ

حضرت حفصؓ بن مغیرہ۔ بعض لوگ ان کو ابو حفص کہتے ہیں اور بعض لوگ ان کو ابو احمد کہتے ہیں۔ محمد بن راشد نے سلمہ بن ابی سلمہ سے انہوں نے اپنے والد سے روایت کی ہے کہ حفص بن مغیرہ نے اپنی بیوی فاطمہ بنت قیس کو رسول اللہ ﷺ کے زمانے میں ایک لفظ میں تین طلاقیں دی تھیں۔ اس حدیث کو عبد اللہ بن محمد بن عقیل نے حضرت جابر سے روایت کیا ہے کہ وہ کہتے تھے حفص بن مغیرہ نے اپنی بیوی کو طلاق دی تھی۔ ان کا تذکرہ ابن مندہ اور ابو نعیم نے لکھا ہے۔ ان کا تذکرہ احمد بن حفص (کے نام) میں گزر چکا ہے۔

باب الحاء والکاف

۱۲۰۸۔ حضرت حکمؓ بن حارث

حضرت حکمؓ بن حارث سلمی۔ ان کا صحابی ہونا ثابت ہے۔ بصرہ میں رہتے تھے اور نبیؐ کے ہمراہ سات غزوے کئے آخری غزوہ ان کا حنین تھا اور بعض لوگ کہتے ہیں تین غزوے کئے۔ ان سے عطیہ بن سعد دعاء نے روایت کی ہے کہ یہ کہتے تھے رسول اللہ صلی اللہ علیہ وسلم کا گزر میری طرف سے ہوا میری اونٹنی اس وقت بیٹھ گئی تھی اٹھتی نہ تھی اور میں اسے مار رہا تھا۔ آنحضرت صلی اللہ علیہ وسلم نے فرمایا اس کو نہ مارو پھر آپ نے فرمایا حل! وہ اٹھ کھڑی ہوئی اور لوگوں کے ساتھ چلنے لگی ان سے حبیب نے جو ان کے بھائی ہرم بن حارث کے بیٹے تھے روایت کیا ہے کہ وہ کہتے تھے کہ میرے چچا کی زکوٰۃ دو ہزار نکلا کرتی تھی جب ان کی زکوٰۃ نکلتی تو وہ اپنے غلام سے کہتے تھے کہ چلو جو حقوق ہمارے اوپر ہیں ان کو ادا کر دو۔ میں نے رسول اللہ صلی اللہ علیہ وسلم سے سنا آپ فرماتے تھے کہ جو شخص ایک دینار چھوڑ جائے اسے ایک داغ دیا جائے گا اور جو شخص دو دینار چھوڑ جائے اس کو دو داغ دیئے جائیں گے۔ ان کا تذکرہ تینوں نے لکھا ہے۔

خلافت: یعنی اڑ گئی تھی اونٹ کے اڑنے کو "خلاء" کہا جاتا ہے جیسا کہ گھوڑے کے اڑنے کو "حران" کہا جاتا ہے۔

۱۲۰۹۔ حضرت حکمؓ بن حزن

حضرت حکمؓ بن حزن کلفی۔ کلفہ بنی تمیم کی ایک شاخ ہے۔ یہ کلفہ بیٹے ہیں حنظلہ بن مالک بن زید مناہ بن تمیم کے۔ اور بعض لوگ کہتے ہیں کہ یہ ان کلفہ کے خاندان سے ہیں جو عوف بن نصر بن معاویہ بن بکر بن ہوازن کے بیٹے ہیں۔ ہمیں منصور بن ابی الحسن بن ابی عبد اللہ طبری نے اپنی سند سے ابو یعلیٰ موصلی سے نقل کر کے خبر دی وہ کہتے تھے ہمیں حکم بن موسیٰ نے خبر دی وہ کہتے تھے ہمیں شہاب بن خراش نے شعیب بن زریق طامی سے روایت کر کے خبر دی کہ انہوں نے کہا میں ایک شخص کے پاس بیٹھا ہوا تھا جن کا نام حکیم بن حزن کلفی تھا وہ صحابی تھے وہ ہم سے حدیث بیان کرنے لگے وہ کہتے تھے کہ ہم سات آدمی یا نو آدمی رسول اللہ صلی اللہ علیہ وسلم کے حضور میں گئے آنحضرتؐ نے ہمیں اندر آنے کی اجازت دی چنانچہ ہم اندر گئے اور ہم نے عرض کیا کہ یا رسول اللہ ﷺ! ہم آپ کے پاس آئے ہیں تاکہ آپ ہمارے لیے دعائے خیر کریں آنحضرت صلی اللہ علیہ وسلم نے ہمارے لیے دعائے خیر کی اور ہمارے ٹھہرائے جانے کا حکم دیا اور ہمیں کچھ کھجوریں دینے کا حکم دیا اس وقت مال و دولت بہت کم تھی پھر ہم کچھ دن وہاں رہے اور جمعہ میں رسول اللہ کے ہمراہ شریک ہوئے آنحضرتؐ ایک کمان سے یا عصا سے ٹیک لگا کر کھڑے ہوئے اور آپ نے اللہ کی حمد و ثنا بہت مختصر پاکیزہ اور پیارے الفاظ میں بیان فرمائی بعد اس کے فرمایا کہ اے لوگو! تم اس بات کی طاقت نہیں رکھتے کہ جو کچھ تمہیں احکام ملے ہیں ان سب کی تعمیل کرو لہذا تم راہ راست اختیار کرو اور خوشخبری سناؤ۔ ان کا تذکرہ تینوں نے لکھا ہے۔

۱۔ یہ ایک کلمہ ہے جو اونٹ کے ہانکنے کے لیے اہل عرب بولا کرتے تھے۔

۲۔ یعنی حتی الامکان بجا آوری فرمان کی کوشش کرو اور خوشخبری سناؤ یعنی ترغیبی احکام لوگوں سے بیان کرو۔

۱۲۱۰۔ حضرت حکم بن ابی الحکم

حضرت حکم بن ابی الحکم۔ ان کا ذکر کعب بن خزرج کی حدیث میں ہے کہ حکم بن ابی الحکم نبی کے ہمراہ غزوہ تبوک میں تھے۔ ان کا تذکرہ ابن مندہ اور ابو نعیم نے اختصار کے ساتھ لکھا ہے۔

۱۲۱۱۔ حضرت حکم بن ابی الحکم

حضرت حکم بن ابی الحکم۔ یہ ایک مجہول (شخص) ہیں۔ ابو عمر نے کہا ہے کہ میں ان کو اس سے زیادہ نہیں جانتا کہ مسلمہ بن علقمہ نے داؤد بن ابی ہند سے انہوں نے شععی سے انہوں نے قیس بن جبر سے انہوں نے حکم بن ابی الحکم سے روایت کی ہے کہ وہ کہتے تھے ہم نے ایک مرتبہ باہم اس امر کا عہد کیا کہ رسول اللہ ﷺ کو دھوکہ (سے قتل کر) دیں چنانچہ (ہم اس ارادہ سے گئے) جب ہم نے آپ کو دیکھا تو ایک آواز (ایسی ہولناک) ہم نے اپنے پیچھے سے سنی کہ ہمیں یہ معلوم ہوا کہ تہامہ میں جس قدر پہاڑ ہیں وہ سب ٹکڑے ٹکڑے ہو گئے (اس آواز کو سن کر) ہم بے ہوش ہو گئے۔ ان کا تذکرہ ابو عمر نے ایسا ہی لکھا ہے۔

میں کہتا ہوں کہ ابو عمر کا یہ کہنا کہ یہ مجہول شخص ہیں نہایت عجیب ہے کیونکہ یہ حدیث اسی سند کے ساتھ بواسطہ قیس بن جبر کے حکم بن ابی العاص کی بیٹی سے مروی ہے وہ اپنے باپ سے روایت کرتی ہیں۔ ان کے نام میں انشاء اللہ تعالیٰ یہ حدیث آئے گی۔ جبر: حاء اور باء کے ساتھ۔

۱۲۱۲۔ حضرت حکم بن رافع

حضرت حکم بن رافع بن سنان انصاری اوسی۔ اہل مدینہ سے ہیں یہ اور ان کے والد دونوں صحابی ہیں۔ جعفر بن عبد اللہ بن حکم بن رافع بن سنان نے روایت کی ہے وہ کہتے تھے کہ مجھے حکم نے دیکھا میں اس وقت بچہ تھا میں کبھی اس طرف سے کھاتا کبھی اس طرف سے تو انہوں نے مجھ سے کہا کہ اے لڑکے! اس طرح نہ کھا جس طرح شیطان کھاتا ہے۔ نبیؐ جب کھانا کھاتے تو اپنے سامنے سے آگے ہاتھ نہ بڑھاتے تھے۔ ان کا تذکرہ ابن مندہ اور ابو نعیم نے لکھا ہے۔

۱۲۱۳۔ حضرت حکم بن سعید

حضرت حکم بن سعید بن عاص بن امیہ بن عبد شمس بن عبد مناف۔ نبی کے حضور میں ہجرت کر کے آئے تھے آنحضرتؐ نے ان سے پوچھا کہ تمہارا کیا نام ہے؟ انہوں نے عرض کیا کہ حکم۔ آنحضرتؐ نے فرمایا نہیں تمہارا نام عبد اللہ ہے۔ انہوں نے عرض کیا کہ میں عبد اللہ تو ہوں ہی۔ ان کا تذکرہ عبد اللہ کے نام میں کیا گیا ہے۔ ان کی وفات میں اختلاف ہے بعض لوگ کہتے ہیں کہ جنگ بدر میں شہید ہوئے، بعض لوگ کہتے ہیں غزوہ موتہ میں شہید ہوئے اور بعض لوگوں کا قول ہے کہ جنگ یمامہ میں شہید ہوئے۔ ان کی کوئی اولاد نہ تھی۔ ان کا تذکرہ تینوں نے لکھا ہے۔

۱۲۱۴۔ حضرت حکم بن سفیان

حضرت حکم بن سفیان بن عثمان بن عامر بن معتب بن مالک بن کعب بن سعد بن عوف بن ثقیف ثقفی۔ بعض لوگ کہتے ہیں سفیان بن حکم ہیں اور بعض لوگ کہتے ہیں کہ (ان کی کنیت) ابو الحکم ثقفی ہے۔ بعض لوگ کہتے ہیں ابن ابی سفیان ہے۔ ہمیں ابو احمد

یعنی عبدالوہاب ابن علی بن علی امین نے اپنی سند سے سلیمان بن اشعث سے روایت کر کے خبر دی وہ کہتے تھے ہم سے محمد بن کثیر نے سفیان سے انہوں نے منصور سے انہوں نے مجاہد سے انہوں نے حکم بن سفیان ثقفی سے یا سفیان بن حکم سے روایت کر کے خبر دی کہ وہ کہتے تھے رسول اللہ ﷺ جب پیشاب کرتے تھے تو وضو فرماتے تھے بعد اسکے اپنے تہبند پر پانی چھڑک لیتے تھے اس حدیث کو زائدہ نے منصور سے شک کے ساتھ روایت کیا ہے۔ اور روح بن قاسم، شعبہ، شیبان، معمر، ابو عوانہ، زائدہ، جریر بن عبد الحمید، اسرائیل اور ہریم بن سفیان نے بھی سفیان کی طرح شک کے ساتھ روایت کیا ہے اور شعبہ، ابو عوانہ اور جریر نے حکم سے یا ابوالحکم سے روایت کیا ہے اور اس حدیث کو ثوری کے اکثر شاگردوں نے شک کے ساتھ روایت کیا ہے سوائے عقیف بن سالم اور فریابی کے کہ ان دونوں کی روایت میں صرف حکم بن سفیان کا نام ہے بغیر شک کے اور اس حدیث کو وہیب بن خالد نے منصور سے انہوں نے حکم سے انہوں نے اپنے والد سے روایت کیا ہے اور مسعر نے اس کو منصور سے روایت کیا ہے اور منصور نے کہا ہے کہ قبیلہ ثقیف کے ایک شخص سے مروی ہے انہوں نے ان کا نام نہیں بتایا۔ اور سلام بن ابی مطیع، قیس بن ربیع اور شریک نے بھی روایت میں شک نہیں کیا اور انہوں نے کہا ہے کہ حکم بن سفیان سے مروی ہے۔ ان کا تذکرہ تینوں نے لکھا ہے۔

۱۲۱۵۔ حضرت حکم (ابوشبث)

حضرت حکم (ابوشبث)۔ کنیت ان کی ابوشبث بن حکم ہے۔ ان کی حدیث عبداللہ بن ابی بکر بن محمد بن عمرو بن حزم نے شبث بن حکم سے انہوں نے اپنے والد سے روایت کی ہے کہ قبیلہ اسلم کا ایک شخص بیمار ہوا تو نبی ﷺ نے اس پر پڑھ کر دم فرمایا۔ ان کا تذکرہ ابن مندہ اور ابو نعیم نے مختصر لکھا ہے۔

میں کہتا ہوں کہ میں نے ان کی کنیت اسی طرح لکھی ہوئی دیکھی کہ شبث شین، باء موحدہ اور ثائے مثلثہ کے ساتھ ہے اور ابن ماکولانے کہا ہے کہ یہ لفظ شبیث ہے بضم شین و فتح باء معجمہ اور بعد اس کے یاء معجمہ پھر ثائے معجمہ ہے۔ پس ان کا نام شبیث ہے بیٹے ہیں حکم بن میناء کے اپنے والد سے روایت کرتے ہیں ان سے عبداللہ بن ابی بکر نے اور عبدالرحمن بن ابی الزناد نے روایت کی ہے۔

۱۲۱۶۔ حضرت حکم بن صلت

حضرت حکم بن صلت بن مخرمہ بن مطلب اور بعض لوگ ان کو صلت بن حکیم کہتے ہیں۔ اور عبدان نے کہا ہے کہ ان کا نام حکیم بن صلت ہے قریشی ہیں مطلبی ہیں۔ غزوہ خیبر میں شریک تھے انہیں رسول اللہ ﷺ نے تمیں وسق دیئے تھے یہ قریش کے لوگوں میں سے تھے انہیں محمد بن ابی حذیفہ نے مصر میں اپنا قائم مقام کیا تھا جبکہ وہ عمرو بن عاص کے پاس عریش میں گئے تھے۔ محمد بن حسن بن قتیہ نے حرمہ بن یحییٰ سے انہوں نے ابن وہب سے انہوں نے حرمہ بن عمران سے انہوں نے عبدالعزیز بن حیان قریشی سے انہوں نے حکم بن صلت قریشی سے روایت کی ہے کہ رسول اللہ نے فرمایا کہ تم (بچ وقتی) نماز میں یا جنازہ (کی نماز) میں بے عقل لوگوں کو اپنا امام نہ بناؤ۔ اس حدیث کو مقری نے حرمہ سے روایت کیا ہے اور انہوں نے کہا ہے کہ ان کا نام صلت بن حکیم ہے۔ ان کا تذکرہ ابو عمر اور ابو موسیٰ نے لکھا ہے۔

۱۲۱۷۔ حضرت حکیم بن ابی العاص

حضرت حکیم بن ابی العاص بن امیہ بن عبد شمس بن عبد مناف قریشی اموی۔ کنیت ان کی ابو مروان بن حکم۔ ان کا شمار اہل حجاز میں ہے۔ حضرت عثمان رضی اللہ عنہ کے چچا ہیں۔ فتح (مکہ) کے دن اسلام لائے مسلمہ بن علقمہ نے داؤد بن ابی ہند سے انہوں نے شعی سے انہوں نے قیس بن جبر سے انہوں نے حکم بن ابی العاص کی بیٹی سے روایت کی ہے کہ انہوں نے (ایک مرتبہ) حکم سے کہا کہ اے بنی امیہ! میں نے کسی قوم کو رسول اللہ ﷺ کے بارے میں تم لوگوں سے زیادہ بداندیش اور ناکام نہیں دیکھا۔ حکم نے کہا کہ اے میری بیٹی! مجھے ملامت نہ کرو میں تم سے وہی بات بیان کرتا ہوں جو میں نے خود اپنی ان دونوں آنکھوں سے دیکھی ہے۔

ایک روز ہم نے باہم گفتگو کی کہ ہم برابر قریش کو یہ کہتے ہوئے سنتے ہیں کہ یہ صابی (یعنی آنحضرت ﷺ روحی فداہ) ہماری مسجد میں نماز پڑھتا ہے اس کے لیے کچھ بندوبست کرو چنانچہ ہم لوگوں نے باہم اس کے لیے عہد کیا جب ہم نے آنحضرت صلی اللہ علیہ وسلم کو دیکھا (اور چاہا کہ حملہ کریں) تو ہم نے ایک ایسی (مہیب) آواز سنی کہ ہم سمجھے تہامہ میں کوئی پہاڑ نہیں بچا جو ریزہ ریزہ نہ ہو گیا ہو پس ہم لوگ بے ہوش ہو گئے یہاں تک کہ آنحضرت صلی اللہ علیہ وسلم نے نماز ختم کی اور اپنے گھر واپس تشریف لے گئے۔ پھر ہم نے ایک دوسری رات میں ایسا ہی ارادہ کیا چنانچہ جب آپ تشریف لائے اور ہم لوگ آپ کی طرف اٹھ کے چلے تو دیکھا کہ صفا اور مروہ (دونوں پہاڑیاں) ایک دوسرے سے مل گئیں اور ہمارے اور آپ کے درمیان میں حائل ہو گئیں۔ پس قسم اللہ کی! ہمیں ان باتوں نے کچھ فائدہ نہ دیا۔ ابواحمد عسکری نے کہا ہے کہ بعض لوگ کہتے ہیں کہ یہ حکم بیٹے ہیں ابوالعاص کے اور بعض لوگ کہتے ہیں کہ یہ اور شخص ہیں ان کو لوگ حکم بن ابی الحکم اموی کہتے ہیں۔ ہمیں عمر بن محمد بن معمر بغدادی وغیرہ نے خبر دی وہ کہتے تھے ہمیں ابوالقاسم یعنی ہبہ اللہ بن محمد بن احمد حریری نے خبر دی وہ کہتے تھے ہمیں ابواحق برکی نے خبر دی وہ کہتے تھے ہمیں ابوبکر یعنی محمد بن عبد اللہ بن خلف بن بختیت دقاق نے خبر دی وہ کہتے تھے ہمیں عبد اللہ بن سلمان بن اشعث نے یعنی ابوبکر بن ابی داؤد نے خبر دی وہ کہتے تھے ہمیں محمد بن خلف عسقلانی نے خبر دی وہ کہتے تھے ہمیں معاذ بن خالد نے خبر دی وہ کہتے تھے ہمیں زہیر بن محمد نے صالح بن ابی صالح سے نقل کر کے خبر دی وہ کہتے تھے مجھ سے نافع بن جبیر بن مطعم نے اپنے والد سے روایت کر کے بیان کیا کہ وہ کہتے تھے ہم نبی کے ہمراہ تھے اور ادھر سے حکم بن ابی العاص کا گزر ہوا نبی نے فرمایا کہ اس شخص کی نسل سے میری امت کی خرابی ہوگی۔

یہ (حکم) رسول اللہ صلی اللہ علیہ وسلم کے نکالے ہوئے تھے انہیں رسول اللہ نے مدینہ سے طائف کی طرف نکال دیا تھا اور ان کے ساتھ ان کا بیٹا مروان بھی نکل گیا تھا اور بعض لوگ کہتے ہیں کہ مروان طائف ہی میں پیدا ہوا تھا۔ اس امر میں اختلاف ہے کہ کیا وجہ ہوئی جو رسول اللہ نے ان کو نکلوایا؟ بعض لوگ کہتے ہیں کہ یہ رسول اللہ کے راز چھپ کے سنتے تھے اور دروازہ کی دراز سے جھانکتے تھے اور انہیں کی نسبت رسول اللہ نے ارادہ کیا تھا کہ ان کی آنکھ اس چاقو سے جو آپ کے دست مبارک میں تھا پھوڑ دیں۔ جبکہ انہوں نے دروازہ سے جھانکا اور بعض لوگ کہتے ہیں کہ یہ رسول اللہ کے رفتار کی اور آپ کی بعض حرکات کی نقل کرتے تھے نبی ﷺ ٹھہر ٹھہر کے چلتے تھے ایک روز آپ نے پیچھے مڑ کر دیکھا تو یہ بھی اپنی رفتار میں اسی طرح جھک جھک کے چل رہے تھے آنحضرت نے فرمایا تم

۱۔ چنانچہ ایسا ہی واقعہ ہوا ان کے بیٹے مروان سے جو جو فسادات پھیلے اور جیسی کچھ تباہی مسلمانوں پر آئی ظاہر ہے۔

ایسے ہی ہو جاؤ چنانچہ ان کی رفتار میں اس وقت سے رعشہ پیدا ہو گیا عبدالرحمن بن حسان بن ثابت نے عبدالرحمن بن حکم کی ہجو میں اس کا ذکر کیا ہے ۔

ان اللعین ابوک فارم عظامہ

ان ترم ترم مخرجاً مجنوناً

بمسی خمیص البطن من عمل التقی

ویظل من عمل الخبیث بطیناً

بے شک لعین تیرا باپ ہے اس کی ہڈیوں کو پھینک دے۔ اگر تو پھینک دے گا تو ایک لنگڑے مجنون (کی ہڈیوں) کو پھینکے گا۔ وہ پرہیزگاری کے کاموں سے ہمیشہ خالی پیٹ رہتا ہے۔ اور برے کاموں سے ہمیشہ اس کا پیٹ بھرا رہتا ہے۔

عبدالرحمن نے جو حکم کو لعین کہا تو اس کی وجہ یہ ہے کہ حضرت عائشہ صدیقہ رضی اللہ عنہا سے کئی سندوں کے ساتھ مروی ہے کہ جن کو ابن ابی خنیس نے ذکر کیا ہے کہ ام المومنین سیدہ عائشہ نے مروان بن حکم سے کہا جبکہ اس نے ان کے بھائی عبدالرحمن بن ابی بکر سے ناملائم گفتگو کی۔ یزید کی ولیعهدی کی بیعت نہ کرنے پر کہ اے مروان میں اس بات کی شہادت دیتی ہوں کہ رسول اللہ نے تیرے باپ پر لعنت کی اور اس وقت تو اپنے باپ کی پشت میں تھا۔ (المختصر) حکم کے لعنت اور اخراج کے بارے میں بہت سی حدیثیں مروی ہیں جن کے ذکر کرنے کی حاجت نہیں مگر یہ بات قطعی ہے کہ نبیؐ نے باوجودیکہ آپ اپنی خلاف طبیعت باتوں پر بہت بردباری اور چشم پوشی فرمایا کرتے تھے یہ معاملہ جو حکم کے ساتھ کیا تو کسی بڑے قصور پر کیا۔ نبیؐ کی زندگی بھر حکم مدینہ سے نکلے ہوئے رہے پھر جب حضرت ابوبکر خلیفہ ہوئے تو ان سے حکم کی سفارش کی گئی تاکہ ان کو مدینہ میں واپس بلا لیں۔ مگر انہوں نے کہا کہ میں اس گروہ کو نہیں کھول سکتا جس کو رسول اللہؐ نے باندھا ہے۔ اور ایسا ہی حضرت عمر رضی اللہ عنہ نے بھی کیا پھر جب حضرت عثمان رضی اللہ عنہ خلیفہ ہوئے تو انہوں نے حکم کو واپس بلا لیا اور فرمایا کہ میں نے حکم کی سفارش رسول اللہؐ سے کی تھی اور آپ نے مجھ سے ان کے واپس بلانے کا وعدہ کیا تھا۔ حکم کی وفات حضرت عثمان رضی اللہ عنہ کی خلافت میں ہوئی۔ ان کا تذکرہ تینوں نے لکھا ہے۔

۱۲۱۸۔ حضرت حکم بن ابی العاص

حضرت حکم بن ابی العاص بن بشیر بن دہمان ثقفی۔ کنیت ان کی ابو عثمان ہے اور بعض لوگ کہتے ہیں ابو عبد الملک بھائی ہیں عثمان بن ابی العاص ثقفی کے بھائی ہیں صحابی ہیں۔ بحرین کے امیر تھے اس کا سبب یہ ہوا کہ حضرت عمر بن خطاب رضی اللہ عنہ نے ان کے بھائی عثمان بن ابی العاص کو عمان اور بحرین کا حاکم بنایا پھر ان کے بھائی حکم کو بحرین کا حاکم بنا دیا حکم نے عراق میں ۱۹ھ یا ۲۰ھ میں بہت فتوحات کیں۔ ان کا شمار اہل بصرہ میں ہے اور بعض لوگ ان کی احادیث کو مرسل قرار دیتے ہیں (یعنی ان کو صحابی نہیں کہتے) مگر ان کے بھائی عثمان کے صحابی ہونے میں کسی کا اختلاف نہیں ہے۔ ان سے معاویہ بن قرظ نے روایت کی ہے کہ یہ کہتے تھے مجھ سے عمر بن خطاب رضی اللہ عنہ نے فرمایا کہ میرے پاس تیسوں کا کچھ مال ہے۔ عنقریب صدقہ لے اس کو فنا کر دے گا۔ پس کیا تمہارے پاس کوئی تجارت ہے؟ یہ کہتے تھے کہ میں نے عرض کیا ہاں چنانچہ حضرت عمرؓ نے مجھے دس ہزار دیئے میں ان کو لے کر چلا گیا پھر میں لوٹ کر حضرت عمرؓ کے پاس گیا تو انہوں نے پوچھا کہ ہمارے مال کا کیا حال ہوا؟ میں نے کہا وہ یہ ہے ایک لاکھ تک پہنچ گیا

۱۔ اس صدقے سے مراد صدقہ فطر ہے نہ کہ زکوٰۃ۔ صدقہ فطر نابالغ بچوں کے مال پر بھی واجب ہے۔

ہے۔ ان کا تذکرہ تینوں نے لکھا ہے۔

میں کہتا ہوں کہ ابو عمر نے ان کا نسب ایسا ہی بیان کیا ہے کہ بشیر ”ے“ کے ساتھ ہے حالانکہ صحیح بشر ہے۔ اور انہوں نے بشیر کو دہمان کا بیٹا کہا ہے حالانکہ وہ عبد دہمان کے بیٹے ہیں۔ اور ہمارے تذکرے کی طرح ابو عمر نے بھی ان کا تذکرہ ان کے بھائی ”عثمان“ کے تذکرے میں کیا ہے۔ اور پورا نسب کچھ یوں ہے: عبد دہمان بن عبد اللہ بن ہمام بن ابان بن یسار بن مالک بن حطیط بن جشم بن ثقیف۔ اور ابن مندہ نے کہا ہے کہ وہ شخص جس نے (قیموں کا) مال دیا تھا عمران بن حصین تھے حالانکہ یہ وہم ہے صحیح یہی ہے کہ وہ حضرت عمر بن خطاب رضی اللہ عنہ تھے۔

۱۲۱۹۔ حضرت حکم بن عبد اللہ ثقفی

حضرت حکم بن عبد اللہ ثقفی۔ ان کی حدیث کی سند میں کلام ہے اس کو حکم بن عمرو نے یعلیٰ بن مرہ سے انہوں نے حکم سے روایت کیا ہے کہ وہ کہتے تھے ہم رسول اللہ کے ہمراہ کسی سفر میں نکلے ایک عورت ایک بچے کو لئے ہوئے آپ کے سامنے آئی اور عرض کیا کہ یا رسول اللہ! میرے اس بچے کو پیش آیا ہے اس کے بعد پوری حدیث ذکر کی۔ اس حدیث کو عبد اللہ بن یعلیٰ بن مرہ نے اپنے والد یعلیٰ بن مرہ سے روایت کی ہے۔ نیز اس حدیث کو اعمش نے منہال بن مرہ سے انہوں نے ابن یعلیٰ بن مرہ سے انہوں نے اپنے والد سے روایت کیا ہے اور نیز یہ حدیث کئی سندوں سے یعلیٰ بن مرہ سے مروی ہے اور حکم کا ذکر اس میں بالکل بے اصل ہے۔ ان کا تذکرہ ابن مندہ اور ابو نعیم نے لکھا ہے۔

۱۲۲۰۔ حضرت حکم انصاری (ابو عبد اللہ)

حضرت حکم انصاری۔ کنیت ان کی ابو عبد اللہ ہے انصاری ہیں۔ دادا ہیں مطیع یعنی ابو یحییٰ کے۔ ان کی حدیث مطیع بن فلاک بن مطیع بن حکم نے اپنے والد سے انہوں نے ان کے دادا حکم سے روایت کی ہے کہ رسول اللہ ﷺ جمعہ کے دن جب منبر پر کھڑے ہوتے تھے تو ہم لوگ آپ کی طرف منہ کر کے بیٹھ جاتے تھے۔ یہ مطیع یعنی ابو یحییٰ مسعود بن حکم زرقی کے چچا زاد بھائی ہیں۔ ان کے دادا حکم احد میں شریک تھے۔ ابن مندہ اور ابو نعیم نے ان کا تذکرہ اسی طرح لکھا ہے۔

۱۲۲۱۔ حضرت حکم بن عمرو ثمالی

حضرت حکم بن عمرو ثمالی۔ ثمالہ قبیلہ ازد کی ایک شاخ ہے۔ بدر میں شریک تھے ان سے بواسطہ اہل شام کے بہت سی منکر حدیثیں مروی ہیں۔ جو صحیح نہیں ہیں۔ واللہ اعلم۔ ان کا تذکرہ ابو عمر نے مختصر لکھا ہے۔ اور ابن مندہ اور ابو نعیم نے ان کا ذکر لکھا ہے اور دونوں نے کہا ہے کہ یہ حکم بیٹے ہیں عمیر ثمالی کے۔ ان کا تذکرہ ان کے نام میں انشاء اللہ تعالیٰ آئے گا۔

۱۲۲۲۔ حضرت حکم بن عمرو بن شرید

حضرت حکم بن عمرو بن شرید۔ ان کے نام میں اختلاف ہے۔ محمد بن ثنی نے عبد اللہ بن حمران سے انہوں نے عبد الحمید بن جعفر سے انہوں نے اپنے والد سے انہوں نے ابن شرید سے روایت کی ہے کہ وہ کہتے تھے کہ میں ایک مرتبہ نبی ﷺ کے پیچھے نماز پڑھ رہا تھا ایک شخص کو پچینک آئی میں نے کہا یرحمک اللہ تو بعض لوگ بنے..... الی آخر الحدیث۔ ابن کثیر نے ان کا نام حکم بتایا ہے۔ ان کا

تذکرہ ابن مندہ اور ابو نعیم نے لکھا ہے۔

۱۲۲۳۔ حضرت حکم بن عمرو غفاری

حضرت حکم بن عمرو غفاری۔ یہ بھائی ہیں رافع بن عمرو کے۔ یہ دونوں بھائی قبیلہ غفار کی نسبت سے مشہور ہیں مگر علمائے نسب اس کو منع کرتے ہیں اور کہتے ہیں کہ یہ دونوں نعیلہ بن ملیل کے خاندان سے ہیں جو غفار بن ملیل کے بھائی تھے اور وہ لوگ کہتے ہیں کہ یہ حکم بیٹے ہیں عمرو بن مجدع بن حذیم بن حارث بن نعیلہ بن ملیل بن ضمیرہ بن بکر بن عبد مناہ بن کنانہ کے۔ نبی ﷺ کی صحبت میں رہے یہاں تک کہ آپ کی وفات ہو گئی۔ بعد اس کے انہوں نے بصرہ کی سکونت اختیار کر لی تھی۔ ان کے حقیقی بھائی زیاد نے انہیں خراساں کا حاکم بنایا تھا ان کو حکومت کا شوق نہ تھا زیاد نے حکم (یعنی کسی فیصلہ کرنے والے) کی تلاش میں آدی بھیجا تھا وہ آدی غلطی سے ان کے پاس چلا گیا اور ان کو لے کر آیا جب زیاد نے ان کو دیکھا تو کہا کہ یہ ایک مرد ہیں اصحاب نبی ﷺ سے پھر ان کو خراساں کا حاکم بنا دیا انہوں نے کفار سے جہاد کیا اور بہت کچھ مال غنیمت حاصل کیا زیاد نے ان کو ایک خط لکھا کہ امیر المؤمنین یعنی معاویہ نے لکھا ہے کہ سونا اور چاندی ان کے لیے رہنے دیا جائے لہذا غنیمت میں سونا چاندی ملے تو تم لوگوں میں تقسیم نہ کرنا۔ حکم نے زیاد کو جواب لکھا کہ تم نے جو امیر المؤمنین کی تحریر کا ذکر لکھا ہے مجھے معلوم ہوا مگر امیر المؤمنین کی تحریر سے پہلے اللہ کی کتاب مجھے مل چکی ہے (اس میں اس کے خلاف ہے لہذا میں امیر المؤمنین کے حکم کو نہیں مان سکتا) اور مجھے بالکل خوف نہیں) کیونکہ بے شک اللہ کی قسم! اگر آسمان اور زمین دونوں کسی بندے پر جھک پڑیں اور وہ اللہ سے ڈرتا ہو تو ضرور اللہ تعالیٰ اس کی مخلصی کی کوئی صورت نکال دے گا۔ والسلام۔ اور انہوں نے غنیمت کو لوگوں میں تقسیم کر دیا بعد اس کے حکم نے کہا کہ اے اللہ! اگر تیرے پاس میرے لیے بھلائی ہو تو مجھے اپنی طرف اٹھالے پس ان کی وفات خراساں کے مضافات مقام مرو میں ۵۰ھ میں ہوئی جب ان کی وفات ہونے لگی تو انہوں نے انس بن ابی اناس کو اپنا قائم مقام بنایا۔ ان سے حسن (بصری) ابن سیرین، عبد اللہ بن صامت، ابوالشعثاء، دلجہ بن قیس اور ابو حاجب وغیرہم نے روایت کی ہے۔

ہمیں اسمعیل بن عبد اللہ بن علی اور ابو جعفر بن سمین وغیرہما نے اپنی سند سے ابو عیسیٰ یعنی محمد بن عیسیٰ ترمذی تک خبر دی وہ کہتے تھے ہم سے محمود بن غیلان نے بیان کیا وہ کہتے تھے ہمیں وکیع نے سفیان سے انہوں نے سلیمان تیمی سے انہوں نے ابو حاجب سے انہوں نے نبی غفار کے ایک شخص سے روایت کی ہے کہ انہوں نے کہا کہ رسول اللہ ﷺ نے عورت کے وضوء سے بچے ہوئے پانی سے وضوء کرنے کو منع فرمایا ہے۔!

اس حدیث کو محمد بن بشار اور محمود بن غیلان نے ابوداؤد طیالسی سے انہوں نے شعبہ سے انہوں نے عاصم سے انہوں نے ابو حاجب سے انہوں نے حکم بن عمرو غفاری سے اسی طرح روایت کیا ہے۔ اور ابن مندہ نے حسن بصری سے روایت کیا ہے کہ زیاد نے حکم بن عمرو غفاری کو بصرہ کا حاکم بنایا تھا۔ عمران بن حصین (ان کی ملاقات کو گئے اور) دارالامارۃ میں لوگوں کے مجمع میں ان سے ملے اور کہا کہ تم جانتے ہو میں تمہارے پاس کیوں آیا ہوں؟ (سنو! اس لیے آیا ہوں۔) کیا تمہیں یاد ہے کہ رسول اللہ ﷺ کو جب یہ خبر ملی کہ ایک آپ کے (مقرر کئے ہوئے) حاکم نے ایک شخص سے کہا تھا کہ اٹھ اور آگ میں گر پڑ اور وہ شخص آگ میں

! یہ ممانعت صرف کراہت کے لیے ہے نہ کہ حرمت کے لیے۔

گرنے کے لیے چلا مگر پکڑ لیا گیا تو نبیؐ نے فرمایا کہ اگر وہ آگ میں گر پڑتا تو دوزخ میں جاتا بعد اس کے آپ نے فرمایا کہ خالق کی نافرمانی میں کسی مخلوق کی اطاعت جائز نہیں۔ حکم نے کہا ہاں۔ (مجھے یہ حدیث یاد ہے۔) عمران بن حصین نے کہا کہ میرا یہی مقصود تھا کہ میں تم کو یہ حدیث یاد دلا دوں (تا کہ تم اپنی حکومت کے زمانے میں اس کا لحاظ رکھو۔) یہ بھی مروی ہے کہ عمران نے یہ حدیث حکم سے اس وقت کہی تھی جب وہ خراسان کے حاکم تھے اور یہی صحیح ہے کیونکہ حکم زیاد کی طرف سے بصرہ کے حاکم کبھی نہیں رہے۔ یہ بھی مروی ہے کہ حکم نے یہ حدیث عمران سے بیان کی تھی مگر پہلا ہی قول صحیح اور زیادہ مشہور ہے۔ ان کا تذکرہ تینوں نے لکھا ہے۔

مجمع: میم پر پیش، جیم پر زبر دال پر شد اور آخر میں عین کے ساتھ ہے۔ یہ امیر ابو نصر کا قول ہے۔

۱۲۲۲۔ حضرت حکم بن عمرو بن معتب

حضرت حکم بن عمرو بن معتب۔ ثقفی۔ یہ اس وفد میں تھے جو عبد یلیل کے ہمراہ قبیلہ ثقیف کے اسلام کی خبر لے کر (نبی ﷺ کے حضور میں) آیا تھا۔ یہ حکم احلاف سے ہیں۔ ان کا تذکرہ ابو عمر نے مختصر لکھا ہے۔

میں کہتا ہوں کہ ثقیف میں دو قبیلے ہیں احلاف اور مالک۔ احلاف عوف بن ثقیف کے بیٹے ہیں یہ انہیں میں سے ہیں کیونکہ معتب بیٹے ہیں مالک بن کعب بن عمرو بن سعد بن عوف بن ثقیف کے۔

۱۲۲۳۔ حضرت حکم بن عمیر شمالی

حضرت حکم بن عمیر شمالی۔ ان کا شمار اہل شام میں ہے۔ حمص میں رہتے تھے۔ ان سے صرف موسیٰ بن ابی حبیب نے روایت ہے اور انہوں نے کہا ہے کہ بدر میں شریک تھے۔ انہوں نے ان سے روایت کی ہے کہ یہ کہتے تھے میں نے رسول اللہ ﷺ کے پیچھے نماز پڑھی ہے آپ (رات کو) نماز شب میں اور نماز صبح میں اور نماز جمعہ میں بسم اللہ الرحمن الرحیم بلند آواز سے پڑھتے تھے۔ موسیٰ بن ابی حبیب نے ان سے اس حدیث کے سوا اور حدیثیں بھی روایت کی ہیں۔ ان کا تذکرہ تینوں نے لکھا ہے مگر ابو عمر نے مختصر کر دیا ہے اور ابو عمر نے ان کا ذکر ایک دوسرے نام میں کیا ہے انہوں نے کہا ہے کہ (اس کا نام) حکم بن عمرو جن کا ذکر اوپر ہوا۔ اور ابن ابی عاصم نے ان کا تذکرہ لکھا ہے اور انہوں نے کہا ہے حکم بن عمیر۔ ہمیں یحییٰ بن محمود نے اجازت اپنی سند سے ابو بکر بن ابی عاصم تک خبر دی وہ کہتے تھے ہم سے خوطی نے اور ابن مصنفی نے بیان کیا وہ کہتے تھے ہم سے بقیہ بن ولید نے بیان کیا وہ کہتے تھے مجھ سے عیسیٰ بن ابراہیم نے موسیٰ بن ابی حبیب سے انہوں نے حکم بن عمیر شمالی سے جو نبی ﷺ کے اصحاب میں سے تھے روایت کر کے بیان کیا کہ وہ کہتے تھے رسول اللہ ﷺ نے فرمایا بہت ڈرانے والی چیز اور بہت تھکا دینے والا بوجھ اور ایسا شر جو منقطع نہ ہو اظہار بدعات ہے۔

۱۲۲۶۔ حضرت حکم بن کیسان

حضرت حکم بن کیسان۔ غام ہیں ہشام بن مغیرہ کے۔ ہشام والد تھے ابو جہل کے۔ ہجرت کے پہلے سال اسلام لائے ان کے اسلام کا سبب یہ ہوا کہ یہ مکہ سے کفار کی ایک جماعت کے ساتھ سفر کو نکلے راستہ میں ان کو ایک سر یہ ملا جس کے سردار عبد اللہ بن ہشام تھے۔ ان میں باہم لڑائی ہوئی پس واقعہ تمیمی نے جو مسلمان تھے مروی بن حضرمی کو قتل کیا جو مشرک تھا اور مقداد بن عمرو نے حکم بن

کیسان کو گرفتار کر لیا عبداللہ بن حبش نے ان کے قتل کا ارادہ کیا مگر مقداد نے کہا اس کو چھوڑ دو ہم اس کو رسول اللہ کے حضور میں لے جائیں گے چنانچہ وہ لوگ ان کو رسول اللہ ﷺ کے حضور میں لائے اور یہ مسلمان ہو گئے۔ ان کا اسلام اچھا ہوا۔ عروہ بن زبیر اور موسیٰ بن عقبہ نے کہا ہے کہ حکم بن کیسان بیر معونہ کے دن عامر بن فہیرہ کے ہمراہ شہید ہوئے۔ ان کا تذکرہ تینوں نے لکھا ہے۔

۱۲۲۷۔ حضرت حکم بن مرہ

حضرت حکم بن مرہ۔ نبی کے صحابی ہیں۔ شیبہ بن مساور نے حکم بن مرہ صحابی نبی سے روایت کی ہے کہ انہوں نے ایک شخص کو نماز پڑھتے دیکھا کہ اس نے اچھی طرح سے نماز نہیں پڑھی اور چلے جانے کا ارادہ کیا انہوں نے اس سے کہا کہ پھر نماز پڑھ اس نے کہا میں پڑھ چکا اسی طرح کئی مرتبہ انہوں نے کہا (اور اس نے یہی جواب دیا) پھر انہوں نے کہا کہ اللہ کی قسم! تجھے نماز پڑھنی ہوگی۔ اللہ کی قسم! کھلم کھلا اللہ کی نافرمانی نہیں کی جاسکتی۔ ان کا تذکرہ تینوں نے لکھا ہے۔

۱۲۲۸۔ حضرت حکم ابو مسعود زرتی

حضرت حکم۔ کنیت ان کی ابو مسعود زرتی ہے۔ ان سے ان کے بیٹے مسعود نے روایت کی ہے۔ ان کی حدیث میں اختلاف ہے اس کو میمون بن یحییٰ اشج نے مخرمہ بن بکیر سے انہوں نے اپنے والد سے روایت کیا ہے وہ کہتے تھے میں نے سلیمان بن یسار سے سنا وہ کہتے تھے میں ابن حکم زرتی سے جن کا نام مسعود تھا یہ کہتے ہوئے سنا کہ میرے والد مجھ سے بیان کرتے تھے کہ وہ سب لوگ منیٰ میں رسول اللہ صلی اللہ علیہ وسلم کے ہمراہ تھے ایک سوار کی آواز سنائی دی وہ چلا کر یہ کہہ رہا تھا کہ خبردار! (آج کل) کوئی شخص روزہ نہ رکھے یہ دن کھانے پینے کے ہیں۔ ابو نعیم نے کہا ہے کہ اس حدیث کو بعض متاخرین نے روایت کیا ہے اور انہوں نے حکم کا ذکر کیا ہے حالانکہ یہ بہت بڑا وہم ہے صحیح وہی ہے جو ابن وہب نے مخرمہ سے انہوں نے اپنے والد سے انہوں نے سلیمان بن یسار سے روایت کیا ہے وہ کہتے تھے میں نے حکم زرتی سے سنا وہ کہتے تھے مجھ سے میرے والد نے بیان کیا اس کے بعد انہوں نے ایسی ہی حدیث بیان کی اور نیز اس کو ابن وہب نے عمرو بن حارث سے انہوں نے بکیر سے انہوں نے سلیمان سے انہوں نے مسعود سے انہوں نے اپنے والد سے روایت کیا ہے۔ اور محمد بن اسحاق نے اس حدیث کو عبداللہ بن سلمہ سے انہوں نے مسعود سے انہوں نے اپنے والد سے روایت کیا ہے۔ اور عمرو بن حارث نے اور سلیمان بن بلال نے اور کئی لوگوں نے یحییٰ بن سعید انصاری سے انہوں نے یوسف بن مسعود بن حکم سے انہوں نے اپنی دادی حبیبہ بنت شریق سے روایت کی ہے کہ وہ اپنی والدہ عجماء کے ہمراہ موسم حج میں منیٰ میں تھیں بدیل بن ورقاء ان لوگوں کے پاس آئے اور انہوں نے کہا کہ نبی صلی اللہ علیہ وسلم نے ایسا ہی فرمایا ہے (یعنی کوئی شخص آج کل روزہ نہ رکھے) اور اس حدیث کو زہری نے مسعود بن حکم سے روایت کیا ہے کہ وہ کہتے تھے مجھے بعض اصحاب نبی صلی اللہ علیہ وسلم نے خبر دی اور سالم یعنی ابوالنضر نے سلیمان بن یسار سے انہوں نے عبداللہ بن حذافہ سے ایسا ہی روایت کیا ہے۔ اور قتادہ کے اصحاب نے قتادہ سے انہوں نے سلیمان بن یسار سے انہوں نے حمزہ بن عمرو سلمی سے روایت کیا ہے کہ انہوں نے منیٰ میں ایک شخص کو دیکھا کہ وہ ایسا اعلان کر رہا تھا اور رسول اللہ صلی اللہ علیہ وسلم وہاں موجود تھے انہوں نے یہ بھی بیان کیا ہے کہ وہ اعلان کرنے والے بلال تھے۔ ان کا تذکرہ ابن مندہ اور ابو نعیم نے لکھا ہے۔

۱۲۲۹۔ حضرت حکم بن مسلم

حضرت حکم بن مسلم عقیلی۔ ان کا صحابی ہونا ثابت ہے۔ یہ ابواحمد عسکری کا قول ہے اور انہوں نے کہا ہے کہ انہوں نے حضرت عثمان سے روایت بھی کی ہے۔

۱۲۳۰۔ حضرت حکم بن مینا

حضرت حکم بن مینا۔ ہمیں ابوموسیٰ نے اجازت خبردی وہ کہتے تھے ہمیں حسن بن احمد مقری نے خبردی وہ کہتے تھے ہمیں ابوالقاسم ابن ابوبکر بن ابی علی نے خبردی وہ کہتے تھے ہمیں عبداللہ بن محمد قباب یعنی ابوبکر نے خبردی وہ کہتے تھے ہمیں ابوبکر ابن ابی عاصم نے خبردی وہ کہتے تھے ہم سے مقدمی یعنی محمد بن ابی بکر نے بیان کیا وہ کہتے تھے ہمیں ابوبکر حنفی نے خبردی وہ کہتے تھے ہمیں عبدالحمید بن جعفر نے سعید مقبری سے انہوں نے ابوالحوریت سے روایت کر کے خبردی کہ انہوں نے حکم بن مینا سے سنا کہ نبیؐ نے (ایک مرتبہ) عمر بن خطاب رضی اللہ عنہ سے فرمایا کہ قریش کے جس قدر لوگ یہاں ہوں ان کو جمع کر دو حضرت عمر نے عرض کیا کہ یا رسول اللہ ﷺ! آپ ان کے پاس جائیں گے یا وہ آپ کے پاس آئیں گے آنحضرتؐ نے فرمایا میں ان کے پاس جاؤں گا چنانچہ حضرت عمر نے جمع کیا اور آنحضرت صلی اللہ علیہ وسلم باہر تشریف لائے اور فرمایا کہ اے گروہ قریش! کیا تم میں کچھ لوگ تمہارے خاندان کے علاوہ بھی ہیں؟ انہوں نے کہا نہیں۔ صرف ہمارے بھانجے ہیں۔ آنحضرتؐ نے فرمایا کہ بھانجا بھی انہیں میں سے ہے۔ بعد اس کے آپ نے فرمایا کہ اے گروہ قریش! سمجھ لو کہ سب سے زیادہ میرے مقرب پرہیزگار لوگ ہیں پس خیال رکھو ایسا نہ ہو کہ اور لوگ قیامت میں اپنے اپنے اعمال لائیں اور تم لوگ دنیا کو لاد کر لے جاؤ اور میں تم سے اپنا منہ پھیر لوں پھر آپ نے یہ آیت پڑھی:

إِنَّ أَوْلَى النَّاسِ بِإِبْرَاهِيمَ لَلَّذِينَ اتَّبَعُوهُ وَهَذَا النَّبِيُّ وَالَّذِينَ آمَنُوا وَاللَّهُ وَلِيُّ الْمُؤْمِنِينَ۔

”بے شک سب سے زیادہ ابراہیم کے دوست وہ لوگ ہیں جنہوں نے ان کی پیروی کی اور یہ نبی اور مسلمان اور اللہ مسلمانوں کا دوست ہے۔“

ان کا تذکرہ ابوموسیٰ نے ایسا ہی لکھا ہے اور ہمیں ابومنصور یعنی مسلم بن علی بن محمد بن سحی شاہد نے خبردی وہ کہتے تھے ہمیں ابوالبرکات یعنی محمد بن محمد بن خمیس نے خبردی وہ کہتے تھے ہمیں ابونصر یعنی احمد بن عبدالباقی بن طوق نے خبردی وہ کہتے تھے ہمیں ابوالقاسم یعنی نصر بن خلیل مرجی نے خبردی وہ کہتے تھے ہمیں ابویعلیٰ یعنی احمد بن علی ثنی نے خبردی وہ کہتے تھے ہمیں مقدمی نے خبردی وہ کہتے تھے ہمیں ابوبکر حنفی نے خبردی وہ کہتے تھے ہمیں عبدالحمید بن جعفر نے ابوالجواب سے نقل کر کے خبردی کہ انہوں نے حکم بن منہال سے سنا اور انہوں نے اسی حدیث کو ذکر کیا اور انہوں نے ابوالحوریت کے بدلہ ابوالجواب کہا ہے اور منہال کے بدلے مینا کہہ دیا ہے اور مشہور ابوالحوریت اور حکم بن مینا ہے۔ امام بخاری نے بھی حکم بن مینا ذکر کیا ہے۔ حکم یعنی ابوشبث کے نام میں ابن ماکولا کا قول نقل ہو چکا ہے جس سے معلوم ہوتا ہے کہ ان کی کنیت ابوشبث ہے وہاں دیکھنا چاہیے۔

۱۲۳۱۔ حضرت حکیم اشعری

حضرت حکیم اشعری۔ ہاء کے اضافہ کے ساتھ۔ یہ حکیم اشعری ہیں۔ ان کا ذکر ابو موسیٰ اشعری کی حدیث میں ہے۔ ابو علی غسانی نے ابو عمر پر استدراک کرنے کے لیے لکھا ہے اور انہوں نے اس حدیث سے استدلال کیا ہے جو ہم سے ابو الفرج یحییٰ بن محمود بن سعد اصفہانی نے اپنی سند سے مسلم بن حجاج تک بیان کی وہ کہتے تھے ہم سے ابو کریب نے بیان کیا وہ کہتے تھے ہمیں ابو اسامہ نے خبر دی وہ کہتے تھے ہمیں یزید نے ابو بردہ سے انہوں نے ابو موسیٰ سے نقل کر کے خبر دی کہ وہ کہتے تھے رسول اللہ ﷺ نے فرمایا میں اشعری لوگوں کی آواز قرآن پڑھنے کی پہچانتا ہوں۔ جب وہ شب کو اٹھتے ہیں انہیں میں سے حکیم بھی ہیں جب یہ دشمن سے ملتے ہیں تو ان سے کہتے ہیں کہ میرے اصحاب تمہیں حکم دیتے ہیں کہ تم ان کو (ذرا) مہلت دو۔

۱۲۳۲۔ حضرت حکیم بن امیہ

حضرت حکیم بن امیہ بن حارثہ بن اوقص۔ سلمی۔ بنی امیہ کے حلیف ہیں مکہ میں پہلے ہی اسلام لے آئے تھے اور انہوں نے کچھ اشعار کہے تھے جن میں اپنے قوم کو رسول اللہ ﷺ کی عداوت پر متفق ہو جانے سے منع کیا تھا اور یہ ان لوگوں میں سے تھے جن کی بات مانی جاتی تھی انہیں میں سے چند اشعار یہ ہیں۔

تبرأت ہلا وجہ من یملک السبا

واہجر کم مادام مدل و نازع

واسلم وجہی للانام و منطقی

ولوزاعنی من الصدیق روائع

میں ہر چیز سے بیزار ہوں سوائے اس کی ذات کے جو صبا کا مالک ہے۔ اور میں تم لوگوں کو چھوڑتا ہوں جب تک کہ دنیا قائم ہے۔ اور میں اپنا منہ اور اپنی گفتگو لوگوں کی صلح میں رکھتا ہوں۔ گو میرے اس دوست سے موانع مجھے روکیں۔ ان کا تذکرہ ابن شاہین نے ابن اسحاق سے نقل کیا ہے اور میں نے اس کو اشیری اندلسی کے مخطوطے سے نقل کیا ہے وہ ایک بزرگ امام تھے۔

۱۲۳۳۔ حضرت حکیم بن جبلة

حضرت حکیم بن جبلة بن حصین بن اسود بن کعب بن عامر بن حارث بن دیل بن عمرو بن غنم بن ودیعہ بن لکیز بن انصی بن عبد القیس بن دغی بن جدیلہ بن اسد بن ربیعہ بن نزار عبدی۔ بعض لوگ ان کو حکیم بضم ہاء کہتے ہیں اور یہی زیادہ مشہور ہے اور بعض لوگ ان کو ابن جبل کہتے ہیں۔ ابو عمر نے کہا ہے کہ انہوں نے نبی ﷺ (کا زمانہ) پایا ہے مگر مجھے کوئی روایت ان کی معلوم نہیں اور نہ کوئی ایسی حدیث معلوم ہوتی ہے جو ان کے صحابی ہونے پر دلالت کرے یہ ایک مرد صالح دیندار اور اپنی قوم میں ذی وجاہت تھے۔ یہی ہیں جن کو حضرت عثمان نے سندھ بھیجا تھا چنانچہ یہ وہاں گئے بعد اس کے حضرت عثمان کے پاس لوٹ کے آئے۔ حضرت عثمان نے ان سے سندھ کی حالت پوچھی تو انہوں نے بیان کیا کہ پانی وہاں کمیاب ہے اور چور وہاں کے بہت دلیر ہیں اور وہاں کی ہموار زمین بھی پہاڑ ہے اگر وہاں زیادہ لشکر بھیجا جائے تو کھانے کو نہیں مل سکتا اور اگر کم بھیجا جائے تو ضائع ہو جائے گا۔ لہذا حضرت عثمان رضی اللہ عنہ نے کسی کو نہ بھیجا یہاں تک کہ وہ شہید ہو گئے بعد اس کے حکیم نے بصرہ کا قیام اختیار کیا پھر جب بصرہ میں حضرت زبیر اور

طلحہ حضرت عائشہ صدیقہ رضی اللہ عنہا کے ہمراہ گئے اور بصرہ میں عثمان بن حنیف حضرت علی رضی اللہ عنہ کی طرف سے حاکم تھے عثمان بن حنیف نے حکیم بن جبلة کو قبیلہ عبدالقیس اور بکر بن وائل کے سات سو سواروں کے ہمراہ بھیجا انہوں نے بصرہ کے قریب مقام زابوقہ میں حضرت طلحہ اور زبیر سے مقابلہ کیا اور ان سے سخت جنگ کی اور شہید ہوئے۔ بعض لوگوں کا بیان ہے کہ طلحہ اور زبیر جب بصرہ پہنچے تو ان کے اور عثمان بن حنیف کے درمیان میں یہ بات قرار پائی کہ حضرت علی کے آنے تک جنگ ملتوی رہے بعد اس کے عبداللہ بن زبیر نے عثمان (بن حنیف) پر شب خون مارا یہاں تک کہ انہیں محل سے باہر نکال لیا حکیم نے جو اس معاملہ کو سنا تو وہ قبیلہ ربیعہ کے سات سو سواروں کے ہمراہ نکلے اور ان سے جنگ کی یہاں تک کہ ان کو بھی محل سے باہر نکال لیا اور برابر ان سے لڑتے رہے یہاں تک کہ ان کا پیر کاٹ ڈالا گیا پس انہوں نے اس پیر کو اٹھا کے اس شخص پر مارا جس نے اس کو کاٹا تھا اور پیر کٹ جانے کے بعد بھی لڑتے رہے اور یہ کہتے جاتے تھے:

ياساق لن تراعى ان معى ذراعى احمى بها كراعى

”اے میرے پیر خوف نہ کر۔ (ابھی) میرے پاس میرا ہاتھ ہے۔ اس سے میں اپنے پیر کو بچاؤں گا۔“

یہاں تک کہ خون بہت جاری ہوا تو انہوں نے اسی شخص سے تکیہ لگا لیا جس نے ان کا پیر کاٹا تھا وہ شخص مقتول پڑا ہوا تھا کسی نے ان سے پوچھا کہ تمہارا پیر کس نے کاٹا ہے؟ تو انہوں نے کہا کہ میرے اس تکیہ نے۔ ان سے بڑھ کے کوئی بہادر دیکھا نہیں گیا پھر ان کو حکیم حدانی نے قتل کیا۔ ابو عبیدہ یعنی معمر بن شنی نے کہا ہے کہ کوئی شخص جس نے ایسا کام کیا ہونہ زمانہ جاہلیت میں معلوم ہوتا ہے اور نہ زمانہ اسلام میں۔ ابو عمر نے کہا ہے کہ معاذ بن عمرو بن جموح نے بھی تقریباً ایسا ہی کام جنگ بدر میں کیا تھا جبکہ ان کا ہاتھ پہنچے (کلانی) سے کٹا تھا اس واقعہ کا ذکر ان کے نام میں کیا جائے گا۔ ان کا تذکرہ ابو عمر نے لکھا ہے۔

۱۲۳۴۔ حضرت حکیم بن حزام

حضرت حکیم بن حزام بن خویلد بن اسد بن عبدالعزی بن قصی قرشی اسدی۔ ان کی اور ان کے دونوں بھائیوں خالد اور ہشام کی والدہ صفیہ ہیں اور بعض لوگ کہتے ہیں فاختہ بنت زہیر بن حارث بن اسد بن عبدالعزی ہیں۔ یہ حکیم حضرت ام المومنین سیدہ خدیجہ بنت خویلد کے بھتیجے ہیں اور حضرت زبیر بن عوام کے چچا زاد بھائی ہیں۔ کعبہ کے اندر پیدا ہوئے تھے۔ یہ اس طرح ہوا کہ ان کی والدہ قریش کی دوسری عورتوں کے ہمراہ کعبہ میں گئی تھیں ان کی والدہ حاملہ تھیں وہیں ان کو دردزہ ہونے لگا اور وہیں حکیم پیدا ہوئے۔ یہ حکیم فتح مکہ کے نو مسلموں میں ہیں۔ زمانہ جاہلیت اور ہر زمانہ اسلام میں قریش کے اشراف اور ذی وجاہت لوگوں میں تھے پہلے مؤلفۃ القلوب^۱ میں سے تھے انہیں رسول اللہ ﷺ نے جنگ حنین میں سوانٹ دیئے تھے پھر بعد اس کے ان کا اسلام اچھا ہو گیا۔ واقعہ فیل سے تیرہ برس پہلے علی اختلاف الروایات پیدا ہوئے اور ایک سو بیس برس زندہ رہے۔ ساٹھ برس زمانہ جاہلیت میں اور ساٹھ برس زمانہ اسلام میں اور ۵۴ھ میں بعد خلافت حضرت معاویہ وفات پائی اور بعض لوگ کہتے ہیں ۵۸ھ میں۔ جنگ بدر میں کفار کی طرف سے آئے تھے اور بھاگ کر بچ گئے تھے۔ جب کبھی بہت بڑی قسم کھاتے تھے تو کہتے تھے کہ قسم اس کی جس نے

۱۔ ابتدائے اسلام میں جو نو مسلم ضعیف الاعتقاد ہوتے تھے آنحضرت صلی اللہ علیہ وسلم تالیف قلب کے لیے ان کو کچھ دیا کرتے تھے انہیں لوگوں کو مؤلفۃ القلوب کہتے ہیں۔

مجھے بدر کے دن بچا دیا۔ انہوں نے زمانہ جاہلیت میں جس قدر نیک کام کئے تھے اسی قدر زمانہ اسلام میں بھی کئے۔ دارالندوہ ۱۔ انہیں کے قبضے میں تھا انہوں نے اس کو حضرت معاویہ کے ہاتھ ایک لاکھ درہم میں بیچا تھا ان سے ابن زبیر نے کہا کہ تم نے قریش کے عزت کی چیز بیچ ڈالی اس کا جواب حکیم نے یہ دیا کہ اب پرہیزگاری کے سوا اور کسی چیز کی عزت نہیں رہی اور انہوں نے اس کی قیمت خیرات کر دی۔ ایک مرتبہ یہ رسول اللہ صلی اللہ علیہ وسلم کے حضور میں گئے اور عرض کیا کہ یا رسول اللہ! بتائیے جو نیک کام میں زمانہ جاہلیت میں کرتا تھا کیا مجھے ان کا ثواب ملے گا؟ رسول اللہ صلی اللہ علیہ وسلم نے فرمایا کہ ہاں مسلمان ہو جانے پر تمہاری تمام نیکیاں قائم رہیں۔ انہوں نے ایک مرتبہ زمانہ اسلام میں حج کیا اور ان کے ہمراہ سواونٹ تھے۔ ان کو حمرہ ۲ کی جھولیں انہوں نے اوڑھالی تھیں ان سب اونٹوں کو انہوں نے ہدی بنایا تھا (یعنی قربانی کی تھی)

جب عرفہ میں انہوں نے وقوف کیا تو ان کے ساتھ سوغلام تھے جن کی گردنوں میں چاندی کے طوق پڑے ہوئے تھے اور ان پر یہ عبارت منقوش تھی: عتقاء اللہ عن حکیم بن حزام۔ ”یہ اللہ کے لیے آزاد کئے گئے ہیں حکیم بن حزام کی طرف سے“۔ اور انہوں نے ہزار بکریاں بھی قربانی کی تھیں۔ بڑے بخی تھے۔ ان سے ان کے بیٹے حزام، سعید بن مسیب، عروہ، موسیٰ بن طلحہ، صفوان بن محرز، مطلب ابن حطب، عراق بن مالک، یوسف بن ماہک، محمد بن سیرین نے روایت کی ہے۔ ہمیں ابو جعفر عبید اللہ بن احمد بن علی وغیرہ نے اپنی سند سے محمد بن عیسیٰ تک خبر دی وہ کہتے تھے ہم سے قتیبہ نے بیان کیا وہ کہتے تھے ہمیں ہشیم نے ابو بشر سے انہوں نے یوسف بن ماہک سے انہوں نے حکیم بن حزام سے روایت کر کے خبر دی کہ وہ کہتے تھے میں نے رسول اللہ ﷺ سے پوچھا کہ لوگ میرے پاس آتے ہیں اور مجھ سے ایسی چیز خریدنا چاہتے ہیں جو میرے پاس نہیں ہے کیا میں بازار سے خرید کر کے ان کے ہاتھ بیچ ڈالوں۔ حضرت نے فرمایا ایسی چیز کی بیچ نہ کرو جو تمہارے پاس نہ ہو۔ اور زہری نے ابن مسیب اور عروہ سے انہوں نے حکیم بن حزام سے روایت کی ہے کہ وہ کہتے تھے میں نے ایک مرتبہ رسول اللہ ﷺ سے کچھ مانگا آپ نے مجھے دے دیا پھر میں نے آپ سے مانگا آپ نے پھر مجھے دیا بعد اس کے فرمایا کہ اے حکیم یہ مال ایک سبز شیرینی ہے جو شخص اس کو سخاوت نفس کے ساتھ لیتا ہے اس کے لیے اس میں برکت دی جاتی ہے اور جو شخص اس کو حرص کے ساتھ لیتا ہے اس کے لیے اس میں برکت نہیں دی جاتی اور وہ مثل اس شخص کے ہو جاتا ہے جو کھائے اور سیر نہ ہو اور اوپر والا ہاتھ (یعنی دینے والا) نیچے والے (یعنی لینے والے) سے بہتر ہے حکیم کہتے تھے میں نے عرض کیا کہ یا رسول اللہ ﷺ! قسم اس کی جس نے آپ کو حق کے ساتھ بھیجا ہے کہ اب میں نہ آپ سے کبھی لوں گا اور نہ آپ کے بعد اور کسی سے کچھ لوں گا۔ چنانچہ حضرت ابو بکر رضی اللہ عنہ جب خلیفہ ہوئے تو وہ انکو وظیفہ دینے کے لیے بلاتے رہے مگر انہوں نے لینے سے انکار کیا۔ اور حضرت عمر رضی اللہ عنہ نے کہا کہ اے گروہ مسلمین میں تمہیں گواہ کرتا ہوں کہ میں حکیم کو ان کا وظیفہ دینے کے لیے بلاتا ہوں مگر وہ نہیں لیتے الغرض انہوں نے پھر کسی سے کچھ نہیں مانگا یہاں تک کہ دنیا سے چلے گئے۔ وفات سے پہلے یہ نابینا ہو گئے تھے۔ حضرت عبداللہ بن زبیر کو انہوں نے وصیت کی تھی۔ ان کا تذکرہ تینوں نے لکھا ہے۔

میں کہتا ہوں کہ یہ جو ان لوگوں نے کہا ہے کہ واقعہ فیل سے پہلے پیدا ہوئے اور ۵۴ھ میں وفات پائی اور ساٹھ برس زمانہ

۱۔ دارالندوہ ایک مکان تھا۔ جس میں اہل عرب باہم بیٹھ کر مشورہ کرتے تھے۔

۲۔ حمرہ یمن کی ایک قیمتی چادر کو کہتے ہیں۔

جاہلیت میں زندہ رہے اور ساٹھ برس زمانہ اسلام میں زندہ رہے اس میں اعتراض ہے کیونکہ یہ فتح مکہ کے سال اسلام لائے تھے لہذا ان کی عمر حالت شرک میں چوتھیں برس گزری تیرہ برس قبل واقعہ فیل کے اور چالیس برس بعثت تک بقیاس عمر رسول اللہ ﷺ کے اور تیرہ برس مکہ میں ہجرت تک بر بنائے قول صحیح یہ کل چھیاسٹھ برس ہوئے اور آٹھ برس فتح مکہ تک یہ مجموعہ ۷۴ برس ہوا اور زمانہ اسلام میں ان کی عمر ۳۶ سال ہوئی اور اگر ہم ان کی عمر اسلام میں اس وقت سے رکھیں جب سے رسول اللہ ﷺ مبعوث ہوئے تو بالکل صحیح نہیں کیونکہ نبیؐ مکہ میں بعد بعثت کے تیرہ برس رہے اور ہجرت سے حکیم کی وفات تک ۵۴ برس ہوتے ہیں اس کا بھی مجموعہ ۶۷ برس ہوتا ہے اور ان کی عمر زمانہ جاہلیت میں بعثت تک ۵۳ برس رہتی ہے نبیؐ کی ولادت سے پہلے تیرہ برس اور بعثت تک چالیس برس۔ شاید یہ صحیح ہو کہ ان کی پوری عمر ۱۲۰ برس ہو مگر یہ تفصیل درست نہیں (کہ ۶۰ برس ان کے زمانہ جاہلیت میں گزرے اور ۶۰ برس اسلام میں) بہر حال میں ان کی عمر میں اس قول کو صحیح نہیں سمجھتا۔ واللہ اعلم

۱۲۳۵۔ حضرت حکیمؓ بن حزن

حضرت حکیمؓ بن حزن بن ابی وہب بن عمرو بن عایذ بن عمران بن مخزوم قریشی مخزومی۔ ان کی والدہ فاطمہ بنت سائب بن عویمر بن عایذ بن عمران بن مخزوم ہیں۔ یہ چچا ہیں سعید بن مسیب بن حزن کے۔ فتح مکہ کے سال اپنے والد حزن کے ہمراہ اسلام لائے اور جنگ یمامہ میں یہ اور ان کے والد حزن بن ابی وہب شہید ہوئے۔ یہ قول ابن اسحاق اور زبیر کا ہے۔ اور ابو معشر نے کہا ہے کہ جنگ یمامہ میں حزن بن ابی وہب اور ان کے بھائی حکیم بن ابی وہب شہید ہوئے تھے انہوں نے حکیم کو حزن کا بھائی قرار دیا ہے مگر پہلا ہی قول صحیح ہے۔ ان کا تذکرہ تینوں نے لکھا ہے۔

۱۲۳۶۔ حضرت حکیمؓ بن طلیق

حضرت حکیمؓ بن طلیق بن سفیان بن امیہ بن عبد شمس۔ پہلے مؤلفۃ القلوب میں سے تھے نبیؐ نے ان کو ایک مرتبہ سواونٹ دیئے تھے۔ ان کا ایک بیٹا تھا جس کا نام مہاجر تھا اس کا انتقال ہوا تو اس کی ایک بیٹی تھی جس سے زیاد بن ابیہ نے نکاح کیا تھا ان کا ذکر ابو عبید نے زکلی سے نقل کیا ہے اور زکلی نے کہا ہے کہ جب ان کی وفات ہوئی تو ان کی کوئی اولاد نہ تھی۔

۱۲۳۷۔ حضرت حکیمؓ بن قیس

حضرت حکیمؓ بن قیس بن عاصم بن سنان۔ تمیمی منقری۔ ان کے نسب کا ذکر ان کے باپ کے تذکرہ میں آئے گا۔ بعض لوگ کہتے ہیں کہ یہ رسول اللہ کی (مبارک) زندگی میں پیدا ہوئے تھے۔ انہوں نے اپنے باپ سے روایت کی ہے۔ مطرف بن شخیر نے ان سے روایت کی ہے ان کا تذکرہ ابن مندہ اور ابو نعیم نے لکھا ہے۔

۱۲۳۸۔ حضرت حکیمؓ بن معاویہ

حضرت حکیمؓ بن معاویہ نمیری۔ نمیر بن عامر بن صعصعہ کے خاندان سے ہیں۔ بخاری نے کہا ہے کہ ان کے صحابی ہونے میں کلام ہے۔ ان کی حدیث اہل حمص کے پاس ہے۔ ابو عمر نے کہا ہے کہ صحابہ کے جتنے تذکرہ نویس ہیں سب نے ان کا ذکر صحابہ میں کیا ہے۔

ان سے بہت حدیثیں مروی ہیں منجملہ اُن کے یہ ہے کہ انھوں نے نبی ﷺ کو یہ فرماتے ہوئے سنا کہ نحوست (کسی چیز میں) نہیں ہوتی (ہاں) کبھی گھر میں عورت میں اور گھوڑے میں برکت ہو جاتی ہے۔ ہم سے یہ حدیث ابراہیم بن محمد بن مہران وغیرہ نے بیان کی وہ اپنی سند سے ابو عیسیٰ سلمیٰ سے روایت کرتے تھے کہ انھوں نے کہا ہم سے علی بن حجر نے بیان کیا وہ کہتے تھے ہمیں اسمعیل بن عیاش نے سلیمان بن سلیم سے انھوں نے یحییٰ بن جابر طائی سے انھوں نے معاویہ بن حکیم سے انھوں نے اپنے چچا حکیم بن معاویہ سے روایت کر کے خبر دی اور ابن ابی حاتم نے کہا ہے کہ معاویہ بن حکیم نے اپنے والد حکیم ابن معاویہ نہیری سے روایت کی ہے جو صحابی تھے۔ ان سے ان کے بھتیجے معاویہ بن حکیم نے روایت کی ہے اور قتادہ نے بواسطہ سعید بن بشر کے ان سے روایت کی ہے۔ یہ قول ابو عمر کا تھا۔ اور انھوں نے جو یہ کہا ہے کہ ان سے ان کے بھتیجے معاویہ بن حکیم نے روایت کی ہے اس میں اعتراض ہے۔ مگر روایت اسی طرح وارد ہوئی ہے۔ اور معاویہ بن حکیم کے ذریعہ سے ان کے والد سے یہی روایت کی گئی ہے۔ ابن مندہ اور ابو نعیم نے اس تذکرہ میں وہی حدیث روایت کی ہے جو سفر بن بشر نے حکیم بن معاویہ سے روایت کی ہے کہ وہ نبی ﷺ کے حضور میں گئے اور پوچھا کہ یا رسول اللہ ﷺ! اللہ نے آپ کو کس چیز کے ساتھ بھیجا ہے؟ آپ نے فرمایا اس چیز کے ساتھ کہ تم اللہ کی عبادت کرو اس طرح کہ گویا تم اُس کو دیکھ رہے ہو اور اس کے ساتھ شرک نہ کرو اور فرض نمازیں پڑھتے رہو اور زکوٰۃ دیتے رہو۔ اور مسلمان کی ہر چیز (یعنی جان مال اور عزت) مسلمان کے لیے حرام ہے۔

اے حکیم بن معاویہ! یہی تمہارا دین ہے جہاں تم رہو تمہارے لیے یہ کافی ہے۔ اس حدیث کو بہز بن حکیم بن معاویہ بن حیدہ نے اپنے والد سے انھوں نے ان کے دادا سے روایت کیا ہے۔ پس اس بنا پر یہ حکیم قشیری ہوں گے اور یہ کھلا ہوا اختلاف ہے۔ ابو عمر نے اس حدیث کو اس کے بعد والے تذکرہ میں لکھا ہے جیسا کہ ہم بیان کریں گے۔ اس تذکرہ کو تینوں نے لکھا ہے۔ ابو عمر نے اس تذکرہ کو مخبر بن معاویہ کے نام میں لکھا ہے۔ اس کا ذکر وہیں کیا جائے گا۔

۱۲۳۹۔ حضرت حکیم ابو معاویہ

حضرت حکیم۔ کنیت ان کی ابو معاویہ ہے۔ ان کا ذکر ابن ابی خیشمہ نے صحابہ میں کیا ہے ابو عمر نے کہا ہے کہ یہ میرے نزدیک صریح غلط ہے۔ یہ شخص صحابہ میں نہیں معلوم ہوتے نہ میرے علم میں سوائے ابن ابی خیشمہ کے اور کسی نے ان کو صحابہ میں ذکر کیا ہے اور جو حدیث ان کے متعلق ذکر کی ہے وہ حدیث بہز بن حکیم نے اپنے والد سے انھوں نے ان کے دادا سے روایت کی ہے اور ان کے دادا معاویہ بن حیدہ ہیں۔ اور انھوں نے اپنی سند سے سعید بن سنان اور یحییٰ بن جابر طائی سے انھوں نے معاویہ بن حکیم سے انھوں نے اپنے والد حکیم سے روایت کی ہے کہ انھوں نے کہا یا رسول اللہ ﷺ! ہمارے پروردگار نے آپ کو کس چیز کے ساتھ بھیجا ہے الی آخر الحدیث۔ ابو عمر نے کہا ہے کہ ابن ابی خیشمہ نے ان کا ذکر اسی طرح کیا ہے اور اسی حدیث پر انھوں نے اعتماد کیا ہے حالانکہ یہ سند ضعیف ہے اور اسی سے ابن ابی خیشمہ کو دھوکا ہوا۔ صحیح وہ ہے جو عبد الوارث بن سعید نے بہز بن حکیم بن معاویہ بن حیدہ قشیری سے انھوں نے اپنے والد سے انھوں نے اپنے دادا سے روایت کیا ہے کہ وہ کہتے تھے میں رسول اللہ صلی اللہ علیہ وسلم کے حضور میں گیا اور میں نے عرض کیا کہ میں آپ سے اللہ کے واسطے پوچھتا ہوں کہ اللہ نے آپ کو کس چیز کے ساتھ بھیجا ہے؟ آپ نے فرمایا اسلام کے ساتھ اور (اس لیے کہ) تم نماز پڑھو اور زکوٰۃ دو اور ایک مسلمان کی ہر چیز دوسرے مسلمان پر حرام ہے۔

ابو عمر نے کہا ہے کہ یہ حدیث بسند صحیح ثابت مشہور مروی ہے اور یہ حدیث معاویہ بن حیدہ کی ہے نہ حکیم یعنی ابو معاویہ کی۔ یحییٰ بن معین سے پوچھا گیا کہ بہز بن حکیم اپنے والد سے وہ ان کے دادا سے روایت کرتے ہیں یہ (سند کیسی ہے؟) انہوں نے کہا یہ سند صحیح ہے اور ان کے دادا معاویہ بن حیدہ ہیں۔

میں کہتا ہوں کہ یہ اعتراض جو ابو عمر نے ابن ابی خیشمہ پر کیا اس میں خود کلام ہے کیونکہ ہم حکیم بن معاویہ نمیری کے تذکرہ میں اس حدیث کی سندوں کا اختلاف بیان کر چکے ہیں۔ کیونکہ بعض راویوں نے تو اس کو معاویہ بن حکیم سے انہوں نے اپنے چچا سے روایت کی اور بعض راویوں نے اس کو معاویہ بن حکیم سے انہوں نے اپنے والد سے روایت کیا ہے پس اس بنا پر یہ حکیم نمیری ہوں گے مگر ابن ابی خیشمہ نے جو نمیری کا تذکرہ لکھا ہے اس پر اعتراض وارد ہوتا ہے۔ اور ابن ابی عاصم نے بھی ان کا ذکر لکھا ہے اور انہوں نے کہا ہے کہ ہمیں یحییٰ بن محمود ثقفی نے کتابہ اپنی سند سے ابو بکر بن ابی عاصم تک خبر دی وہ کہتے تھے ہم سے عبد الوہاب بن نجدہ نے بیان کیا وہ کہتے تھے ہم سے بقیہ بن ولید نے بیان کیا وہ کہتے تھے ہمیں سعید بن سنان نے یحییٰ بن جابر طائی سے انہوں نے معاویہ بن حکیم سے انہوں نے اپنے والد حکیم سے روایت کر کے خبر دی کہ وہ نبی صلی اللہ علیہ وسلم کے حضور میں حاضر ہوئے اور انہوں نے عرض کیا کہ یا رسول اللہ ﷺ! اللہ نے آپ کو کس چیز کے ساتھ بھیجا ہے الی آخر الحدیث۔ اس روایت سے اس شخص کے قول کی تائید ہوئی جو ان (حکیم) کو ابن حیدہ کے علاوہ لکھتا ہے اگرچہ سند ایک ہی ہے مگر ائمہ کا اس حدیث کی روایت پر اتفاق کرنا اس کی قوت کو بڑھاتا ہے واللہ اعلم۔

حکیم: بضم حاء۔ یہ بیٹے ہیں جبلہ کے اور بعض لوگ ان کا نام حکیم بفتح حاء کہتے ہیں اور وہ حکیم بن جبلہ کے تذکرہ میں گزر چکا ہے۔

باب الحاء واللام والمیم

۱۲۲۰۔ حضرت حلیسؓ بن زید

حضرت حلیسؓ بن زید بن صفوان بن صباح بن طریف بن زید بن عامر بن ربیعہ بن کعب بن ربیعہ بن ثعلبہ بن سعید بن ضبہ ضبی۔ ابو موسیٰ نے کہا ہے کہ سیف بن عمر نے موافق بیان ابن شاہین کے لکھا ہے کہ یہ نبیؐ کے حضور میں اپنے بھائی حارث بن زید بن صفوان کے وفد میں جانے کے بعد گئے تھے نبیؐ نے حلیس کے منہ پر ہاتھ پھیرا اور ان کے لیے برکت کی دعا فرمائی۔ انہوں نے عرض کیا کہ میرے اوپر ظلم کیا جاتا ہے پھر مجھے قابول جاتا ہے (ایسی حالت میں میں کیا کروں؟) آنحضرتؐ نے فرمایا معاف کر دینا تمام کاموں سے افضل ہے پھر انہوں نے عرض کیا کہ میں حسد کرتا ہوں اور احسان کی برابری کرتا ہوں۔ آنحضرتؐ نے فرمایا کہ دولت مندوں کی کون برابری کر سکتا ہے اور جو شخص لوگوں پر حسد کرتا ہے اس کی سوزش کبھی کم نہیں ہوتی۔ ان کا تذکرہ ابو موسیٰ نے لکھا ہے۔

۱۲۲۱۔ حضرت حلیسؓ

حضرت حلیسؓ ان کا شمار اہل حمص میں ہے۔ ان سے ابو زاہر یہ نے روایت کی ہے کہ انہوں نے رسول اللہ صلی اللہ علیہ وسلم

کو فرماتے ہوئے سنا کہ قریش کو وہ چیزیں دی گئی ہیں جو اور کسی کو نہیں ملیں۔ قریش کو وہ چیز دی گئی جو آسمان سے برستی ہے اور جو نہروں میں بہتی ہے اور جو نالوں میں رواں ہوتی ہے۔ ان کا تذکرہ تینوں نے لکھا ہے۔

۱۲۲۲۔ حضرت حمادؓ

حضرت حمادؓ ہمیں ابو موسیٰ نے کتابۃ خبردی وہ کہتے تھے ہمیں ابو الخیر یعنی محمد بن ابی الفتح نے خبردی وہ کہتے تھے ہمیں احمد بن ابی القاسم نے خبردی وہ کہتے تھے ہمیں احمد بن موسیٰ نے خبردی وہ کہتے تھے ہمیں عبدالرحمن بن محمد بن حامد بلخی نے خبردی وہ کہتے تھے ہمیں محمد بن ہبل ترمذی نے خبردی وہ کہتے تھے ہمیں داؤد بن حماد بن فرافصہ نے خبردی وہ کہتے تھے ہمیں یقظان بن عمار بن یاسر نے خبردی وہ کہتے تھے ہمیں زہری نے ابو سلمہ سے انہوں نے حضرت ابو ہریرہؓ سے نقل کر کے خبردی کہ وہ کہتے تھے اس حال میں کہ نبی ﷺ اپنے چند اصحاب کے پاس بیٹھے ہوئے تھے یکا یک ایک بوڑھے آدمی اپنی لاشی کے سہارے آئے اور انہوں نے نبیؐ اور آپ کے اصحابؓ کو سلام کیا۔ انہوں نے اس کا جواب دیا اور رسول اللہؐ نے فرمایا اے حماد! بیٹھو تم بہتری پر ہو۔ علی بن ابی طالب رضی اللہ عنہ نے عرض کیا کہ یا رسول اللہ ﷺ! میرے ماں باپ آپ پر فدا ہو جائیں۔ آپ نے ان سے فرمایا کہ بیٹھو تم بہتری پر ہو۔ آپ نے فرمایا ہاں اے ابوالحسن! جب بندہ کی عمر چالیس برس کی ہو جاتی ہے اور اسی کو عمر کہتے ہیں۔ تو اللہ اس کو تین باتوں سے محفوظ کر دیتا ہے۔ جذام جنون اور سفید داغ سے اور جب اس کی عمر پچاس برس کی ہو جاتی ہے اور اس کو دہر کہتے ہیں تو اللہ اس سے حساب میں تخفیف کر دیتا ہے اور جب اس کی عمر ساٹھ برس کی ہو جاتی ہے اور اس کو وقفہ کہتے ہیں ساٹھ برس تک تو قوت کا قیام رہتا ہے اور بعد ساٹھ برس کے قوت کا زوال ہو جاتا ہے تو اللہ تعالیٰ اس کو تمام مرغوب چیزوں سے پھیر کر اپنی طرف رجوع کرنے کی توفیق دیتا ہے اور جب اس کی عمر ستر برس کی ہو جاتی ہے اور اس کو ہب کہتے ہیں تو آسمان والے اس سے محبت کرنے لگتے ہیں۔ اور جب اس کی عمر اسی سال ہو جاتی اور اس کی عقل صحیح نہیں رہتی تو اس کی نیکیاں قائم رکھی جاتی ہیں اور اس کی برائیاں مٹادی جاتی ہیں اور جب اس کی عمر نوے برس کی ہو جاتی ہے اور اس کو فنا کہتے ہیں اور اس عمر میں عقل بالکل زائل ہو جاتی ہے تو اللہ تعالیٰ اس کے تمام اگلے پچھلے گناہ بخش دیتا ہے اور اس کے گھر والوں کے حق میں اس کی شفاعت قبول کرتا ہے اور آسمان والے اس کو اسیر اللہ فی الارض کہتے ہیں اور جب سو برس کی عمر ہو جاتی ہے تو اس کو حمیس اللہ فی الارض کہتے ہیں اور اللہ عزوجل کو حق ہے کہ اپنے حمیس کو عذاب نہ کرے اس حدیث کو ابو بکر یعنی عبداللہ بن علی بن طرخان نے محمد بن صالح سے روایت کیا ہے۔ ان کا تذکرہ ابو موسیٰ نے لکھا ہے۔

۱۲۲۳۔ حضرت حمارؓ

حضرت حمارؓ ان کے نام کے آخر میں ”راء“ ہے۔ ابن ماکولانے کہا ہے کہ حمار ایک شخص ہیں صحابہ میں سے ان کا نام عبداللہ ہے۔ اس کو زید بن اسلم نے اپنے والد سے انہوں نے عمر بن خطاب رضی اللہ عنہ سے روایت کیا ہے۔ ہمیں ابو الفضل یعنی منصور بن ابی الحسن بن ابی عبداللہ مخزومی نے اپنی سند سے احمد بن علی بن شنی تک خبردی وہ کہتے تھے ہم سے محمد بن نمیر نے بیان کیا وہ کہتے تھے مجھے میرے والد نے خبردی وہ کہتے تھے ہمیں ہشام بن سعد نے زید بن اسلم سے انہوں نے اپنے والد سے انہوں نے عمر رضی اللہ عنہ سے روایت کر کے خبردی کہ ایک شخص تھے جن کا لقب حمار تھا وہ نبی ﷺ کو کبھی گھی کی کچی اور کبھی شہد کی کچی ہدیہ میں بھیجا کرتے تھے اور جب گھی یا شہد کا مالک ان کے پاس قیمت مانگنے کو آتا تو اسے نبیؐ کے پاس لے آتے تھے اور کہتے کہ یا رسول اللہ ﷺ! اس کو اس

کے مال کی قیمت دے دیجئے۔ رسول اللہ ﷺ تبسم فرماتے تھے اور اس کو قیمت دیئے جانے کا حکم دے دیتے تھے ایک دن وہ رسول اللہ کے حضور میں لائے گئے انہوں نے شراب پی تھی کسی نے کہا کہ اے اللہ اس شخص پر لعنت کر اکثر یہ رسول اللہ کے پاس لایا جاتا ہے۔ رسول اللہ نے فرمایا اس کو لعنت نہ کرو یہ اللہ اور اس کے رسول کو دوست رکھتا ہے۔

۱۲۴۴۔ حضرت حماسؓ لیشی

حضرت حماسؓ لیشی۔ واقدی نے ان کا ذکر ان لوگوں میں کیا ہے جو رسول اللہ ﷺ کے زمانے میں پیدا ہوئے تھے انہوں نے حضرت عمر رضی اللہ عنہ سے روایت کی ہے یہ والد ہیں ابو عمر بن حماس کے۔ ان کا ایک گھر بھی مدینہ میں تھا۔ ابو عمر نے ان کا تذکرہ مختصر لکھا ہے۔

۱۲۴۵۔ حضرت حمامؓ

حضرت حمامؓ۔ ان کے نام کے آخر میں میم ہے۔ اسلمی ہیں۔ ان کی حدیث عبد اللہ بن مبارک نے معمر سے انہوں نے یحییٰ بن ابی کثیر سے انہوں نے یزید بن نعیم سے روایت کی ہے کہ قبیلہ اسلم کے ایک شخص جن کا نام عبید بن عویر تھا بیان کرتے تھے کہ میرے چچا نے ایک لونڈی سے خلوت کی اس لونڈی سے ایک بچہ پیدا ہوا جس کا نام حمام تھا یہ واقعہ زمانہ جاہلیت کا ہے پھر میرے چچا رسول اللہ کے حضور میں حاضر ہوئے اور انہوں نے اپنے بیٹے کے معاملہ میں رسول اللہ سے گفتگو کی رسول اللہ نے ان سے فرمایا کہ جہاں تک تمہارا قابو چلے تم اپنے بیٹے کو آزاد کر لو چنانچہ یہ گئے اور اپنے بیٹے کو پکڑ کر رسول اللہ کے حضور میں لے آئے اس لڑکے کا مالک رسول اللہ کے حضور میں آیا تو آپ نے دو غلام اس کے سامنے پیش کئے اور فرمایا کہ ان میں سے ایک غلام لے لے اور اس شخص کے لیے اس کے بیٹے کو چھوڑ دے چنانچہ اس نے ایک غلام لے لیا جس کا نام رافع تھا۔ اور ان کے بیٹے کو ان کے لیے چھوڑ دیا بعد اس کے رسول اللہ نے فرمایا کہ جو شخص اپنے بیٹے کو پہچان لے تو اس کو لے کر اس کے بدلے میں ایک غلام دے دے۔ ان کا تذکرہ ابو نعیم اور ابو موسیٰ نے لکھا ہے۔

۱۲۴۶۔ حضرت حمامؓ بن جموح

حضرت حمامؓ بن جموح بن زید انصاری۔ سلمی۔ احد کے دن شہید ہوئے۔ یہ ابن کلبی کا قول ہے۔

۱۲۴۷۔ حضرت حمامہؓ اسلمی

حضرت حمامہؓ اسلمی۔ ابو موسیٰ نے کہا ہے کہ ابو زکریا یعنی ابن مندہ نے ان کا ذکر اسی طرح لکھا ہے حالانکہ یہ حمامہ کے بیٹے ہیں اور بعض لوگ ان کو ابن ابی حمامہ کہتے ہیں اور (بعض لوگ) ابن حمامہ۔ ہم نے ان کا تذکرہ حبیب کے نام میں کیا ہے۔ ان کا تذکرہ ابو موسیٰ نے لکھا ہے۔

! غائب اس کی صورت یہ ہوتی ہوگی کہ یہ بدیدینے کے لیے قرض چیز لاتے ہوں گے پھر قرض کے ادا کرنے کی صورت نہ ہوتی ہوگی۔

۱۲۴۸۔ حضرت حمران بن جابر

حضرت حمران بن جابر حنفی یمامی۔ (کنیت ان کی) ابوسالم ہے۔ یہ دادا ہیں عبداللہ بن بدر کے۔ ان کی حدیث عبداللہ بن بدر نے ام سالم سے جو نانی تھیں عبداللہ بن بدر کی اور انہوں نے ابوسالم یعنی حمران بن جابر سے جو منجملہ ان سات آدمیوں کے تھے جو قبیلہ بنی حنیفہ سے وفد بن کے آئے تھے روایت کی ہے کہ انہوں نے کہا میں نے رسول اللہ سے سنا آپ نے تین مرتبہ فرمایا کہ بنی امیہ کے لیے خرابی ہے۔ ان کا تذکرہ ابن مندہ اور ابو نعیم نے لکھا ہے۔

۱۲۴۹۔ حضرت حمران بن حارثہ

حضرت حمران بن حارثہ۔ فزاری۔ بھائی ہیں اسماء بن حارثہ کے۔ بغوی نے بعض اہل علم سے روایت کی ہے کہ یہ آٹھ بھائی تھے سب مسلمان ہو گئے تھے اور سب نے نبی ﷺ کی صحبت اٹھائی تھی انہیں میں سے حمران بھی ہیں اور وہ بیعتہ الرضوان میں بھی شریک تھے۔ ان کا تذکرہ ابو عمر نے ہند کے نام میں لکھا ہے۔ ان کا تذکرہ ابو موسیٰ نے لکھا ہے۔

۱۲۵۰۔ حضرت حمزہ بن حمیر

حضرت حمزہ بن حمیر۔ بنی عبید بن عدی انصاری کے حلیف ہیں۔ واقدی نے ان کا نام حمزہ لکھا ہے اور کہا ہے کہ میں نے بعض لوگوں سے سنا کہ وہ کہتے تھے ان کا نام خارجہ بن حمیر ہے۔ ابو عمر نے کہا ہے کہ ابن اسحاق نے بیان کیا ہے کہ ان کا نام خارجہ بن حمیر ہے۔ ہم بھی ان کا ذکر انشاء اللہ تعالیٰ خارجہ کے نام میں کریں گے۔ بعض لوگ ان کا نام حارثہ بن حمیر بھی کہتے ہیں۔ یعنی خاء پر پیش کے ساتھ۔ یہ (نام) اوپر گزر چکا ہے۔ ان کا تذکرہ ابو عمر نے لکھا ہے۔

۱۲۵۱۔ حضرت حمزہ بن عبدالمطلب سید الشہداء عم رسول اللہ صلی اللہ علیہ وسلم

حضرت حمزہ بن عبدالمطلب بن ہاشم بن عبدمناف بن قصی۔ (کنیت ان کی) ابو یعلیٰ ہے اور بعض لوگ ابوعمارہ کہتے ہیں۔ یعلیٰ اورعمارہ دونوں ان کے صاحبزادے تھے جن کی وجہ سے انکی کنیتیں رکھی گئیں۔ ان کی والدہ ہالہ بنت وہیب بن عبدمناف بن زہرہ تھیں۔ وہ حضرت آمنہ بنت وہب والدہ رسول اللہ صلی اللہ علیہ وسلم کی چچا زاد بہن تھیں اور وہ صفیہ بنت عبدالمطلب والدہ حضرت زبیر کے سگے بھائی تھے۔ رسول اللہ کے چچا ہیں اور آپ کے رضاعی بھائی بھی ہیں ان کو اور نبی ﷺ کو ثویبہ نے دودھ پلایا تھا جو ابولہب کی لونڈی تھی اور ابوسلمہ بن عبدالاسد کو بھی اسی نے دودھ پلایا تھا۔ حضرت حمزہ رضی اللہ عنہ عمر میں رسول اللہ سے دو برس بڑے تھے اور بعض لوگ کہتے ہیں چار برس مگر پہلا ہی قول زیادہ صحیح ہے ان کا لقب سید الشہداء ہے۔ رسول اللہ نے ان کے اور زید بن حارثہ کے درمیان مواخات کرادی تھی۔ بعثت کے دوسرے سال یہ اسلام لے آئے تھے ان کے اسلام کا سبب وہ ہے جو ہم سے ابو جعفر یعنی عبید اللہ بن احمد نے اپنی سند سے یونس بن بکیر تک خبر دی وہ محمد بن اسحاق سے روایت کرتے تھے کہ انہوں نے کہا ابو جہل ایک روز رسول اللہ کے سامنے آیا اور اس نے آپ کو تکلیف دی اور آپ کو گالیاں دیں اور اس قسم کے معائب آپ میں بیان کئے جو دیانت کے خلاف ہوں مگر رسول اللہ نے اس سے بات نہیں کی۔ عبداللہ بن جدعان تیمی کی ایک لونڈی اپنے مکان میں کوہ صفا پر اس کو سن رہی تھی بعد اس کے ابو جہل لوٹ گیا اور قریش کی مجلس میں کعبہ کے پاس جا کر بیٹھ گیا تھوڑی دیر میں حمزہ رضی

اللہ عنہ بھی اپنی کمان لئے ہوئے شکار سے لوٹے ہوئے آرہے تھے وہ بڑے شکاری تھے تیر اندازی کیا کرتے تھے اور شکار کھیلنے باہر نکل جایا کرتے تھے (ان کی عادت تھی) کہ جب شکار کھیل کے لوٹتے تو گھر جانے سے پہلے کعبہ کا طواف کرتے اور اس حال میں اگر مجلس قریش میں ان کا گزر ہوتا تو ٹھہر جاتے اور ان لوگوں کو سلام کرتے اور ان کے ساتھ بیٹھ کر باتیں کرتے قریش میں یہ بڑے باعزت تھے اور بہت سخت غیرت دار تھے اس وقت وہ مشرک تھے اپنی قوم کے دین پر چنانچہ (اسی دستور کے موافق شکار کھیل کے) جب لوٹے اور اس لوٹدی پر ان کا گزر ہوا رسول اللہ اپنے گھر لوٹ آچکے تھے اس لوٹدی نے ان سے کہا کہ اے ابوعمارہ کاش! تم اپنے بھتیجے محمد کی مصیبت کو دیکھتے جو ان کو ابھی ابوالحکم سے پہنچی۔ ابوالحکم یعنی ابو جہل نے ان کو اسی مقام پر پایا اور انہیں ستایا اور انہیں گالی دی اور بہت نامناسب باتیں کیں اور بعد اس کے لوٹ گیا۔ محمد (ﷺ) نے ان سے کچھ بات نہیں کی یہ سن کے حضرت حمزہ کو غصہ آ گیا اللہ تعالیٰ کو منظور تھا کہ ان کو بزرگی عنایت فرمائے چنانچہ وہ فوراً گئے اور کہیں نہیں ٹھہرے نہ حسب دستور کعبہ کا طواف کیا بس یہی ارادہ کر کے گئے کہ جا کے ابو جہل سے لپٹ پڑیں چنانچہ جب مسجد میں پہنچے تو ابو جہل کو دیکھا کہ لوگوں کے ساتھ بیٹھا ہوا ہے پس وہ اس کی طرف چلے اور اسے کمان ماری اور بہت زخمی کر دیا قریش کے خاندان بنی مخزوم سے کچھ لوگ ابو جہل کی حمایت کے لیے کھڑے ہو گئے اور انہوں نے کہا کہ اے حمزہ! ہم سمجھتے ہیں کہ تم بے دین ہو گئے ہو حضرت حمزہ نے کہا کہ مجھے کون سی چیز مانع ہے؟ مجھے ان کی سچائی معلوم ہو گئی میں گواہی دیتا ہوں کہ یہ اللہ کے رسول ہیں ﷺ اور جو کچھ وہ کہتے ہیں ہے حق ہے۔ خدا کی قسم! میں اسے نہ چھوڑوں گا تم لوگ مجھے روک لو اگر تم سچے ہو ابو جہل نے کہا ابوعمارہ کو چھوڑ دو کیونکہ خدا کی قسم! میں نے ان کے بھتیجے کو بہت سخت گالیاں دی ہیں۔ حضرت حمزہ اپنے اسلام پر قائم رہے۔ جب حضرت حمزہ اسلام لائے تو قریش نے سمجھ لیا کہ رسول اللہ ﷺ کی قوت اب بڑھ گئی اور وہ محفوظ ہو گئے اور اب حمزہ ان کی طرف داری کریں گے پس وہ اپنی بعض حرکات سے آگے اس کے بعد حضرت حمزہ نے مدینہ کی طرف ہجرت کی اور غزوہ بدر میں شریک ہوئے اور اس غزوہ میں ان کی بڑی سخت آزمائش کی گئی جو مشہور ہے۔ انہوں نے شیبہ بن ربیعہ بن عبد شمس کو لڑ کر قتل کیا اور عتبہ بن ربیعہ کے قتل میں یہ اور علی رضی اللہ عنہما شریک تھے نیز انہوں نے طعیمہ بن عدی بن نوفل بن عبد مناف کو قتل کیا جو مطعم بن عدی کا بھائی تھا۔

ابو الحسن مدائنی نے کہا ہے کہ سب سے پہلا جھنڈا جو رسول اللہ ﷺ نے باندھا تھا کیا وہ حمزہ بن عبدالمطلب رضی اللہ عنہ کے لیے تھا آپ نے ان کو ایک لشکر کے ہمراہ دریائی علاقہ میں قبیلہ جہینہ کی سر زمین میں بھیجا تھا۔ ابن اسحاق نے اس کی مخالفت کی ہے اور انہوں نے کہا ہے کہ سب سے پہلا جھنڈا جو آپ نے باندھا تھا وہ عبیدہ بن حارث بن مطلب کے لیے تھا۔ حضرت حمزہ جنگوں میں شتر مرغ کے پر سے پہچانے جاتے تھے۔ انہوں نے غزوہ بدر میں رسول اللہ کے سامنے دونوں ہاتھ میں تلواریں لے کر جنگ کی کفار کے بعض قیدیوں نے پوچھا کہ وہ کون شخص تھے جو شتر مرغ کے پر لگائے ہوئے تھے؟ لوگوں نے کہا وہ حمزہ رضی اللہ عنہ تھے کفار نے کہا کہ انہوں نے ہمارے اوپر بہت سختیاں کیں حضرت حمزہ احد میں بھی شریک تھے اور اسی غزوہ احد میں ہفتہ کے دن ۱۵ شوال کو شہید ہوئے۔ اپنے شہید ہونے سے پہلے انہوں نے اکتیس کافروں کو قتل کیا تھا۔ سباع خزاعی بھی انہیں لوگوں میں تھا اس سے حضرت حمزہ نے فرمایا کہ اے مقطوع! البظور کے بیٹے! ادھر آ اس کی ماں ختنہ کیا کرتی تھی چنانچہ حضرت حمزہ نے اسے قتل کیا۔ ابن اسحاق نے کہا

! اس کے معنی بظری کاٹنے والی۔ بظرم گاہ کو کہتے ہیں۔ مطلب یہ تھا کہ تو ایسی ذلیل پیشہ کرنے والی کا بیٹا ہے۔

ہے کہ حمزہ اس دن دو تلواروں سے لڑ رہے تھے۔ کسی نے یہ کہا یہ کون شیر ہے؟

یہ حمزہ ہیں ناگاہ اسی حالت میں ان کا پیر پھسلا اور وہ پیٹھ کے بل گر پڑے زرہ ان کے پیٹ سے ہٹ گئی پس وحشی نامی ایک حبشی نے جو جبر بن معطم کا غلام تھا ان کو نیزہ مارا اور ان کو شہید کیا مشرکوں نے ان کے ساتھ اور نیز تمام شہدائے مسلمین کے ساتھ مثلہ کیا تھا سوائے حنظلہ بن ابی عامر راہب کے کیونکہ ان کے باپ مشرکوں کی طرف سے تھے ان کی خاطر سے مشرکوں نے ان کو چھوڑ دیا تھا مشرکوں کی عورتوں یعنی ہند اور اس کی ساتھ والیوں نے مسلمانوں کے ناک اور کان کاٹے اور ان کے پیٹ چاک کئے۔ ہند نے حضرت حمزہ رضی اللہ عنہ کا پیٹ چاک کیا اور ان کا جگر نکالا اور اس کو چبانے لگی مگر نگل نہ سکی تو اس نے تھوک دیا۔ نبیؐ نے فرمایا کہ اگر حمزہ کا جگر اس کے پیٹ میں پہنچ جاتا تو وہ دوزخ میں نہ جاتی۔ جب نبیؐ نے ان کی حالت ملاحظہ فرمائی تو آپ کو سخت صدمہ ہوا اور فرمایا کہ اگر مجھے قابو ملتا تو میں کافروں کے ستر آدمیوں کے ساتھ مثلہ کروں گا اس پر اللہ سبحانہ نے یہ آیت نازل فرمائی:

وَإِنْ عَاقَبْتُمْ فَعَاقِبُوا بِمِثْلِ مَا عُوقِبْتُمْ بِهِ وَلَئِنْ صَبَرْتُمْ لَهُوَ خَيْرٌ لِلصَّابِرِينَ وَاصْبِرْ وَمَا صَبْرُكَ إِلَّا بِاللَّهِ

”اور اگر تم سزا دو تو ویسی ہی سزا دو جیسی تمہیں دی گئی اور اگر تم صبر کرو تو بے شک وہ صبر کرنے والوں کے لیے بہتر ہے اور تمہارا صبر تو اللہ کی مدد سے ہے۔“

حضرت ابو ہریرہؓ نے روایت کی ہے وہ کہتے تھے کہ رسول اللہ ﷺ حمزہ کے پاس جا کے کھڑے ہوئے ان کے ساتھ مثلہ کیا گیا تھا آپ نے کوئی منظر ایسا نہیں دیکھا جو اس سے زیادہ آپ کے دل کو صدمہ پہنچائے پھر آپ نے فرمایا کہ اے چچا! اللہ تم پر رحم کرے بے شک تم بڑے صلہ رحمی کرنے والے اور بہت نیکی کرنے والے تھے۔ اور حضرت جابر نے روایت کی ہے کہ جب رسول اللہ نے حضرت حمزہ کو مقتول دیکھا تو آپ روئے پھر جب آپ نے یہ دیکھا کہ ان کے ساتھ مثلہ کیا گیا ہے تو آپ چلائے اور فرمایا کہ اگر صفیہ رنجیدہ نہ ہوتیں تو میں انہیں ایسی حالت میں چھوڑ دیتا تا کہ (پرند اور درندان کا گوشت کھائیں اور) یہ پرندوں اور درندوں کے پیٹ سے حشر کے دن نکلیں یہ صفیہ حضرت زبیر کی والدہ ہیں اور حضرت حمزہ کی بہن ہیں۔ اور محمد بن عقیل نے حضرت جابر سے روایت کی ہے کہ جب نبیؐ نے وہ کیفیت سنی جو حضرت حمزہ کے ساتھ کی گئی تھی تو آپ چلا اٹھے۔ اور جب آپ نے خود ان کی حالت ملاحظہ فرمائی تو آپ پر غشی سی طاری ہو ہونے لگی۔ جب نبی ﷺ مدینہ لوٹ کر آئے تو آپ نے سنا کہ شہدائے انصار کے لیے عورتیں رو رہی ہیں آپ نے فرمایا مگر حمزہ کے لیے کوئی رو بنے والا نہیں ہے انصار نے جو اس کو سنا تو انہوں نے اپنی عورتوں کو حکم دیا کہ اپنے شہیدوں سے پہلے حضرت حمزہ کے لیے روئیں چنانچہ انہوں نے ایسا ہی کیا۔ واقدی نے لکھا ہے کہ اب تک برابر زنان انصار مرثیوں میں حضرت حمزہ سے ابتدا کرتی ہے اور کعب بن مالک نے حضرت حمزہ کے مرثیہ میں یہ اشعار کہے ہیں اور بعض لوگ کہتے ہیں کہ یہ اشعار عبداللہ بن رواحہ کے ہیں:

وما يغني البكاء ولا العويل
لحمزة ذاكم الرجل القليل
هناك وقد اصيب به الرسول
وانت الماجد البر الوصول
بخالطها نعيم لا يزول

بکت عینی وحق لها بکاھا
علی اسد الالہ غداة قالوا
اصیب المسلمون بہ جمیعا
ابا یعلی لک الارکان ہدت
علیک سلام ربک فی جنان

فكل فعالكم حسن جميل
 بامر الله ينطق اذيقول
 فبعد اليوم دائرة تدول
 وقائعا بنا به يشفى العليل
 غداة اناكم الموت العجيل
 عليه الطير حائمة تجول
 جميعا وشيبة عضه السيف الصقيل
 بحمزة ان عزكم ذليل
 فانك الواله العبرى الثكول

الايها شام الاخيار صبورا
 رسول الله مصطر كريم
 الامن مبلغ عنى لؤيا
 وقبل اليوم ما عرفوا وذاقوا
 نسيتم ضربنا بقلب بدر
 غداة ثوى ابو جهل صريعا
 وعتبة و ابنه خرا
 الايا هند لا تبدى شماتا
 الايا هند فابكى لا تملى

”میری آنکھ رو رہی ہے اور اس کو رونا سزاوار ہے۔ اگرچہ رونا اور چلانا کچھ فائدہ نہیں دیتا۔ (آنکھ روئی) حمزہ شیر خدا پر جب لوگوں نے کہا کہ یہ حمزہ تمہارے شہید ہو گئے۔ ان کی شہادت سے تمام مسلمانوں کو صدمہ ہوا۔ اور اس وقت رسول صلی اللہ علیہ وسلم کو بھی صدمہ ہوا۔ اے ابو یعلیٰ تمہاری شہادت سے ارکان ہل گئے۔ تم بڑے بزرگ نیکو کار صلہ رحمی کرنے والے تھے۔ تم پر خدا کا سلام ہو ایسی جنتوں میں۔ جن میں ایسی نعمت ہو جو کبھی زائل نہ ہو۔ اے ہاشمی نیکو کار صبر کرو۔ کیونکہ تمہارے سب کام اچھے ہوتے ہیں۔ رسول اللہ صبر کرنے والے بزرگ ہیں۔ خدا کے حکم سے بولتے ہیں جب وہ کچھ کہتے ہیں۔ میری طرف سے کوئی لوی کو خبر دے کہ آج کے بعد اس کا انتقام لیا جائے گا۔ اور اس سے پہلے بھی کیا وہ نہیں جانتے۔ ہمارے ان واقعات کو جو بیمار کے لیے باعث شفا ہیں۔ کیا تم لوگ جنگ بدر میں ہماری مار بھول گئے۔ جب جلدی جلدی تم کو موت آتی تھی۔ جب ابو جہل گرا تھا۔ اور اس پر (گوشت خوار) پرندے اڑ رہے تھے۔ اور عتبہ اور ان کا بیٹا گرا تھا۔ اور شیبہ کو چمکتی ہوئی تلوار نے کاٹا تھا۔ اے ہند حمزہ کی شہادت سے خوش نہ ہو۔ تمہاری عزت ذلت سے بدل جائے گی۔ اے ہند پے در پے روؤ۔ کیونکہ تو (عنقریب) پریشان ہو کر چلا چلا کر روئے گی۔“

حضرت حمزہ کی شہادت ۱۵ اشوال ۳ھ کو ہوئی اس وقت ان کی عمر ۵۷ برس تھی موافق ان لوگوں کے جو کہتے ہیں کہ وہ رسول اللہ سے عمر میں دو برس بڑے تھے اور بعض لوگوں کا قول ہے کہ ان کی عمر ۵۹ برس کی تھی موافق قول ان لوگوں کے جو کہتے ہیں کہ وہ رسول اللہ سے چار برس بڑے تھے۔ اور بعض لوگوں کا قول ہے کہ ان کی عمر ۵۴ برس کی تھی یہ ان لوگوں کا قول ہے جو نبی ﷺ کا قیام بعد نبوت کے مکہ میں دس برس کہتے ہیں۔ پس نبی ﷺ کی عمر اس وقت ۵۲ برس کی ہوگی اور حضرت حمزہ کی ۵۴ برس۔ اس باب میں کسی اختلاف نہیں ہے کہ حضرت حمزہ نبی سے عمر میں بڑے تھے۔

ہمیں ابو جعفر یعنی عبید اللہ بن احمد بن علی بغدادی نے اپنی سند سے یونس بن بکیر سے انہوں نے ابن اسحاق سے روایت کر کے خبر دی وہ کہتے تھے مجھ سے میرے اصحاب میں سے ایک شخص نے مقسم سے روایت کر کے بیان کیا انہوں نے ابن عباس سے اس کی روایت پائی تھی کہ انہوں نے کہا رسول اللہ نے حضرت حمزہ پر نماز پڑھی اور اس نماز میں سات تکبیریں آپ نے کہیں۔ پھر آپ کے پاس جو شہید آیا کیا آپ نے اس پر حضرت حمزہ کے ساتھ نماز پڑھی الغرض آپ نے ان پر ۲ نمازیں پڑھیں۔ ہمیں فتیان بن محمود

بن سودان نے خبر دی وہ کہتے تھے ہمیں ابو نصر یعنی احمد بن محمد بن عبد القاہر نے خبر دی وہ کہتے تھے ہمیں ابو الحسین بن نقور نے خبر دی وہ کہتے تھے ہمیں ابو القاسم یعنی عیسیٰ ابن علی بن عیسیٰ بن جراح نے خبر دی وہ کہتے تھے ہمیں ابو القاسم بغوی نے خبر دی وہ کہتے تھے ہم سے محمد بن جعفر و رکافی نے بیان کیا وہ کہتے تھے ہمیں سعید بن میسرہ بکری نے انس بن مالک سے روایت کر کے خبر دی وہ کہتے تھے کہ نبیؐ جب کسی جنازے کی نماز پڑھتے تو چار تکبیریں کہتے تھے مگر حضرت حمزہ کی نماز میں آپؐ نے ستر تکبیریں کہیں اور ابو احمد عسکری نے کہا ہے کہ حمزہ پہلے شہید ہیں جن پر رسول اللہؐ نے نماز پڑھی۔ ہمیں محمد بن محمد بن سرایا بن علی شاہد نے اور مسمار بن ابی بکر بن عویس وغیرہ نے خبر دی وہ اپنی سند سے امام محمد بن اسمعیل جعفی (بخاری) سے روایت کرتے تھے کہ انہوں نے کہا ہم سے عبد اللہ بن یوسف نے بیان کیا وہ کہتے تھے ہمیں لیث نے خبر دی وہ کہتے تھے مجھ سے ابن شہاب نے عبد اللہ بن کعب بن مالک سے انہوں نے جابر بن عبد اللہ سے روایت کر کے خبر دی کہ وہ کہتے تھے کہ نبیؐ احد کے دو دوشہیدوں کو ایک ساتھ قبر میں دفن کر دیتے تھے۔ آپؐ پوچھتے تھے کہ ان دونوں میں قرآن کس کو زیادہ یاد ہے جب کسی ایک کی طرف اشارہ کر دیا جاتا تھا تو آپؐ قبر میں پہلے اسی کو رکھتے تھے اور (جب آپؐ سب کو دفن کر چکے تو) آپؐ نے فرمایا کہ میں قیامت کے دن ان لوگوں کا گواہ ہوں اور آپؐ نے حکم دیا کہ یہ لوگ اپنے خون کے ساتھ دفن کر دیئے جائیں ان کو غسل نہ دیا جائے۔

حضرت حمزہ اور ان کے بھانجے عبد اللہ بن جحش ایک قبر میں دفن کئے گئے۔ حضرت حمزہ کو کفن میں صرف ایک چادر دی گئی تھی وہ بھی ایسی چھوٹی کہ اگر ان کے سر پر ڈالی جاتی تو ان کے پیر کھل جاتے تھے اور اگر اس سے ان کے پیر بند کئے جاتے تھے ان کا سر کھل جاتا تھا لہذا اس چادر سے ان کا سر بند کر دیا گیا تھا اور پیروں پر کچھ اذخر رکھ دیا گیا تھا اور یونس بن بکیر نے ابن اسحاق سے روایت کی ہے وہ کہتے تھے کہ کچھ مسلمانوں نے ارادہ کیا کہ اپنے مقتولوں کو مدینہ لے جا کر وہاں دفن کریں مگر رسول اللہؐ نے اس سے منع فرمایا اور فرمایا کہ جہاں وہ شہید ہوئے ہیں وہیں ان کو دفن کرو۔ بواسطہ حضرت حمزہ کے نبیؐ سے ایک حدیث بھی مروی ہے۔ ہمیں عمر بن محمد بن طبرزد نے خبر دی وہ کہتے تھے ہمیں ابو القاسم یعنی ہبہ اللہ بن محمد بن عبد الواحد نے خبر دی وہ کہتے تھے ہمیں ابو طالب یعنی محمد بن محمد بن غیلان بزار نے خبر دی وہ کہتے تھے ہمیں ابو بکر شافعی نے خبر دی وہ کہتے تھے میری کتاب میں عبد اللہ بن محمد بن ناجیہ سے ایک روایت ہے کہ انہوں نے کہا ہم سے عمر بن شبہ نے بیان کیا وہ کہتے تھے ہمیں سری بن عیاض بن منقذ بن سلمیٰ بن مالک سے (یہ مالک بیٹے ہیں فاطمہ بنت ابی مرشد کناز بن حصین کے) بیان کیا وہ کہتے تھے مجھ سے منقذ بن سلمیٰ نے اپنے دادا ابو مرشد سے انہوں نے اپنے حلیف حضرت حمزہ بن عبد المطلب رضی اللہ عنہ سے نقل کر کے بیان کیا کہ وہ نبیؐ سے روایت کرتے تھے کہ آپؐ نے فرمایا یہ دعا ضرور پڑھا کرو: اللھم انی اسالک باسمک الاعظم و رضوانک الاکبر۔ ہمیں ابو محمد ابن ابو القاسم دمشقی نے اپنی کتاب میں خبر دی وہ کہتے تھے ہمیں ابو عبد اللہ محمد بن ابراہیم نے اور ابو محمد بن عبد الرحمن بن ابی الحسن نے خبر دی یہ دونوں کہتے تھے ہمیں ہبل بن بشر نے خبر دی وہ کہتے تھے ہمیں علی بن منیر نے خبر دی وہ کہتے تھے ہمیں ابو طاہر ذہلی نے خبر دی وہ کہتے تھے ہمیں محمد بن علی بن شعیب نے خبر دی وہ کہتے تھے ہمیں خالد بن خدش نے خبر دی وہ کہتے تھے ہمیں حماد بن زید نے ابو الزبیر سے انہوں نے حضرت جابر سے نقل کر کے خبر دی کہ وہ کہتے تھے جب حضرت معاویہؓ نے نہر کھدوائی تو ہم لوگ اپنے اپنے اہل کے شہیدوں کے لیے چلائے (کیونکہ اس نہر میں ان کی قبریں کھدی تھیں) ہم نے ان کو دیکھا کہ بہت بیباکی سے کھود رہے تھے عبد الرحمن نے اس اس روایت میں اتنی بات اور زیادہ بیان کی ہے کہ یہ واقعہ ۴۰ھ کی ابتداء کا ہے وہ دونوں کہتے تھے کہ حماد بن زید نے کہا کہ جریر بن حازم

باوجودیکہ یہ وہم ہے جیسا کہ ہم بیان کر چکے ابو نعیم سے بھی اس میں وہم پر وہم ہو گیا ہے کیونکہ طبرانی نے ان کا ذکر حمزہ بن عمرو اسلمی کے نام کے اخیر میں کیا ہے کوئی تذکرہ مستقل ان کا نہیں لکھا۔ ابو نعیم سے اس میں یہ وہم ہو گیا کہ انہوں نے عمرو سے واؤ نکال ڈالا اور عمر لکھ دیا اور ان کا تذکرہ مستقل قائم کیا پس انہوں نے دو غلطیاں کیں۔ ان کا تذکرہ ابو نعیم اور ابو موسیٰ نے لکھا ہے۔

۱۲۵۴۔ حضرت حمزہ بن عمار

حضرت حمزہ بن عمار بن مالک بن خنساء بن مبذول۔ انصاری۔ احد میں اپنے بھائی سعد کے ہمراہ شریک تھے یہ عدوی کا قول ہے ابن دباغ اندلسی نے ان کا ذکر لکھا ہے۔

۱۲۵۵۔ حضرت حمزہ بن عوف

حضرت حمزہ بن عوف۔ نبی کے حضور میں حاضر ہوئے تھے اور ان کے ہمراہ ان کے بیٹے یزید بھی تھے دونوں نے آپ سے بیعت کی۔ نبی نے یزید کے سر پر ہاتھ پھیرا اور ان کے لیے دعا فرمائی۔ ابو عمر نے ان کا ذکر ان کے بیٹے یزید کے نام میں کیا ہے یہاں کوئی مستقل تذکرہ ان کا قائم نہیں کیا۔

۱۲۵۶۔ حضرت حمزہ بن مالک

حضرت حمزہ بن مالک بن ذی معسار۔ ہمیں ابو موسیٰ یعنی محمد بن عمر بن ابی عیسیٰ مدینی نے اجازت خبر دی وہ کہتے تھے ہمیں ابو عبد اللہ محمد بن عمر بن ہارون نے ابو بکر بن ابی الحسن کی کتاب سے نقل کر کے خبر دی وہ کہتے تھے ہمیں ابو القاسم ازہری نے اور ابو محمد جوہری نے خبر دی یہ دونوں کہتے تھے ہمیں محمد بن عباس خزازی نے خبر دی وہ کہتے تھے ہمیں احمد بن معروف خشاب نے خبر دی وہ کہتے تھے ہمیں حارث بن محمد بن سعد نے خبر دی وہ کہتے تھے ہمیں علی بن محمد بن عبد اللہ بن ابی سیف قریشی نے اپنے راویوں سے جو اہل علم تھے نقل کر کے خبر دی وہ کہتے تھے کہ قبیلہ ہمدان کا وفد رسول اللہ کے پاس آیا اس وفد میں حمزہ بن مالک بن ذی معسار بھی تھے تو رسول اللہ نے فرمایا کہ ہمدان کیا اچھا قبیلہ ہے! کس قدر جلد وہ (دین کی) مدد پر آمادہ ہو گئے اور تکالیف پر انہیں کیسا صبر آ گیا ان میں ابدال ہیں اور اسلام کے اوتاد ہیں پس یہ سب لوگ مسلمان ہو گئے اور نبی ﷺ نے قبیلہ ہمدان کے مخالف خارف، یام، شاکر، اہل ہضب، خفاف الرمل کے مسلمانوں کے لیے ایک تحریر لکھ دی تھی۔ ان کا تذکرہ ابو موسیٰ نے لکھا ہے۔

خارف: خاء الف کے بعد راء اور آخر میں فاء کے ساتھ۔

یام: یاء کے ساتھ

شاکر: شین الف کاف اور آخر میں راء کے ساتھ۔

یہ سب ہمدان کے قبیلے ہیں۔ مخالف کی نسبت اس لیے ان کو کی گئی کہ یہ لوگ وہاں رہتے تھے۔ اور ہضب مشہور ہے۔

۱۲۵۷۔ حضرت حمزہ بن نعمان

حضرت حمزہ بن نعمان بن ہوذہ بن مالک بن سنان بن بیاع بن دلیم بن عدی بن حزاز بن کابل بن عذرہ۔ اہل حجاز میں سب

یہ سب نام قبائل ہمدان کے نام ہیں۔

سے پہلے یہی قبیلہ عذرہ کا صدقہ لے کر نبیؐ کے حضور میں آئے تھے۔ انہیں نبیؐ نے وادی قرئی میں اتنی زمین معافی میں دی تھی جس میں یہ تیر اندازی کر سکیں اور ان کا گھوڑا دوڑ سکے۔ (بالآخر) یہ وادی قرئی میں جا کے رہے یہاں تک کہ (وہیں) وفات ہوئی۔ ان کا تذکرہ ابو موسیٰ نے لکھا ہے اور کہا ہے کہ ابن شاپین نے ان کا تذکرہ اسی طرح لکھا ہے اور ابن ماکولانے کہا ہے کہ ان کا نام جیم اور رائے مہملہ کے ساتھ ہے ہم اس کو وہاں ذکر کر چکے ہیں۔

۱۲۵۸۔ حضرت حمطظؓ بن شریق

حضرت حمطظؓ بن شریق بن غانم بن عامر بن عبداللہ بن عبید بن عوتج بن عدی بن کعب بن لوی۔ قریشی عدوی۔ انہوں نے نبیؐ کو دیکھا تھا اور فتوحات میں بھی شریک تھے۔ طاعون عمواس میں وفات پائی۔ ان کا تذکرہ ابوالقاسم دمشقی نے لکھا ہے۔ عبید و عوتج: میم پر زبر کے ساتھ۔

۱۲۵۹۔ حضرت حملؓ بن سعدانہ

حضرت حملؓ بن سعدانہ بن حارثہ بن معقل بن کعب بن علیم بن جناب بن ہبل بن عبداللہ بن کنانہ بن بکر بن عوف بن عذرہ بن زیدلات ابن رفیدہ بن ثور بن کلب کلبی۔ نبیؐ کے حضور میں وفد بن کے آئے تھے آنحضرتؐ نے ان کے لیے ایک جھنڈا باندھ کر کر دیا تھا اس جھنڈے کو لے کر یہ حضرت معاویہ کی طرف سے جنگ صفین میں شریک ہوئے تھے یہ کلام انہیں کا ہے ع لبث قليلا يلحق الهيجا حمل۔ اور حضرت خالد بن ولید کے ہمراہ ان کے تمام جنگوں میں شریک رہے اور سعد بن معاذ کا کلام جو انہوں نے جنگ خندق میں کہا تھا اپنے حسب حال پڑھتے تھے۔

لبث قليلا يلحق الهيجا حمل ما احسن الموت ادا حان الاجل

”تھوڑی دیر ٹھہر جاؤ حمل بھی جنگ میں شریک ہونا چاہتے ہیں۔ موت کیا اچھی معلوم ہوتی ہے جب وقت آ جائے!“ ان کا تذکرہ ابو عمر اور ابو موسیٰ نے لکھا ہے مگر ابو موسیٰ نے ان کو ابن سعد کہا ہے حالانکہ صحیح ابن سعدانہ ہے۔ کئی علماء نے ان کو ذکر کیا ہے۔

حارثہ: حاء اور ثاء کے ساتھ۔

۱۲۶۰۔ حضرت حملؓ بن مالک

حضرت حملؓ بن مالک بن نابغہ بن جابر بن ربیعہ بن کعب بن حارث بن کثیر بن ہند بن طابخہ بن لحيان بن ہذیل بن مدرکہ ہذلی۔ بصرہ میں رہتے تھے۔ وہاں ان کا ایک گھر بھی ہے کنیت ان کی ابو نضلہ ہے۔ مسلم بن حجاج نے ان کا ذکر ان اہل مدینہ وغیرہ میں کیا ہے جنہوں نے نبیؐ سے روایت کی ہے۔ ان کا شمار اہل بصرہ میں ہے ہمیں ابواحمد عبدالوہاب بن علی بن علی صوفی نے خبر دی وہ کہتے تھے ہمیں ابو غالب یعنی محمد بن حسن ماوردی نے مناولۃ اپنی سند سے ابوداؤد یعنی سلیمان بن اشعث تک خبر دی وہ کہتے تھے ہم سے محمد بن مسعود مصیصی نے بیان کیا وہ کہتے تھے ہم سے ابو عاصم نے ابن جریج سے نقل کر کے بیان کیا وہ کہتے تھے مجھے عمرو بن دینار نے خبر دی انہوں نے طاؤس سے سنا وہ حضرت ابن عباس سے وہ حضرت عمر سے روایت کرتے تھے کہ انہوں نے ایک مرتبہ جنین

کے بارے میں نبیؐ کا فیصلہ (لوگوں سے) پوچھا تو حمل بن مالک بن نابغہ کھڑے ہو گئے اور انہوں نے کہا میں دو عورتوں کے درمیان میں تھا ان میں سے ایک نے دوسری کو مسطح سے مارا اور اس کو قتل کر دیا اور اس کے پیٹ میں جو بچہ تھا وہ بھی مر گیا تو رسول اللہؐ نے اس کے بچے کے بارے میں ایک غلام آزاد کرنے کا حکم دیا اور (یہ کہ وہ قاتلہ) عورت قتل کر دی جائے ابو عبید نے کہا ہے کہ مسطح خیمہ کے ستون کو کہتے ہیں۔ ان کا تذکرہ تینوں نے لکھا ہے۔

۱۲۶۱۔ حضرت حمہؓ بن ابی حمیہ

حضرت حمہؓ بن ابی حمیہ دوسی۔ نبیؐ کے صحابی ہیں۔ ہمیں ابو الفضل یعنی عبداللہ بن احمد بن القاہر نے اپنی سند سے ابو داؤد طیالسی تک خبر دی وہ کہتے تھے ہم سے ابو عوانہ نے داود اودی سے انہوں نے حمید بن عبدالرحمن حمیری سے روایت کی کہ ایک شخص نے اصحاب نبیؐ سے جن کا نام حمہ تھا حضرت عمر رضی اللہ عنہ کے زمانہ میں اصفہان میں جہاد کیا اور یہ دعا کی کہ اے اللہ حمہ کہتا ہے کہ وہ تیری ملاقات کو دوست رکھتا ہے اے اللہ اگر وہ سچا ہے تو اس کی سچائی کو پورا کر دے اور اگر وہ جھوٹا ہے تو اس کے جھوٹ کو ظاہر کر دے اگرچہ وہ ناپسند کرے اے اللہ حمہ کو اس کے اس سفر سے واپس نہ کر چنانچہ اصفہان میں ان کی وفات ہو گئی۔ اشعری نے کہا ہے کہ اے لوگو! ہم نے نبیؐ سے نہیں سنا مگر ہم یہی جانتے ہیں کہ حمہ شہید ہیں۔ یہ اصفہان ہی میں دفن ہوئے۔ ان کا تذکرہ تینوں نے لکھا ہے۔ اور احمد بن حنبل نے کتاب الزہد میں ہرم بن حیان عبدی سے انہوں نے حمہ صحابی رسول اللہؐ سے روایت کی ہے کہ ہرم ایک شب کو ان کے یہاں رہے تو دیکھا کہ وہ رات بھر روتے رہے۔ ہرم نے ان سے پوچھا کہ آپ کیوں روتے ہیں؟ حمہ نے کہا میں نے اس رات کو یاد کیا جس کی صبح کو لوگ قبروں سے اٹھائے جائیں گے پھر وہ دوسری شب کو ان کے پاس رہے تو اس رات بھی وہ روتے رہے۔ ہرم نے ان سے پوچھا تو انہوں نے کہا کہ مجھے وہ رات یاد آ گئی جس کی صبح کو ستارے پراگندہ ہو جائیں گے الی آخر الحدیث میں ان کو یہی حمہ سمجھتا ہوں واللہ اعلم

۱۲۶۲۔ حضرت حمنؓ بن عوف

حضرت حمنؓ بن عوف بن عبد عوف بن عبد بن حارث بن زہرہ بن کلاب۔ قریشی زہری عبدالرحمن بن عوف زہری کے بھائی ہیں۔ زبیر نے کہا ہے کہ انہوں نے ہجرت نہیں کی نہ مدینہ میں آئے۔ زمانہ جاہلیت میں ساٹھ برس زندہ رہے اور ساٹھ برس زمانہ اسلام میں اور عبداللہ بن زبیر کو وصیت کی تھی۔ انہیں کے حق میں شاعر نے یہ شعر کہا ہے۔

فيا عجا اذا لم تفتق عيونها نساء بنى عوف و قد مات حمن

”تعب ہے کہ بنی عوف کی عورتوں نے اپنی آنکھیں کیوں نہ پھاڑ ڈالیں جب حمن مرے۔“

ان کا تذکرہ ابو عمر نے لکھا ہے۔ قاسم بن محمد بن معتمر بن عیاض بن حمن ان کی اولاد میں سے تھے وہ ہدایت یافتہ لوگوں میں تھے۔

۱۲۶۳۔ حضرت حمیدؓ انصاری

حضرت حمیدؓ انصاری۔ ہمیں ابو موسیٰ نے ابی بکر اصفہانی نے کتابہ خبر دی وہ کہتے تھے ہمیں اسمعیل بن فضل بن احمد نے خبر دی

وہ کہتے تھے ہمیں ابوطاہر بن عبدالرحیم نے خبر دی وہ کہتے تھے ہمیں ابوبکر بن مقری نے خبر دی وہ کہتے تھے ہمیں ابن قتیبہ نے خبر دی وہ کہتے تھے ہمیں یزید بن خالد رملی نے خبر دی وہ کہتے تھے ہمیں لیث نے زہری سے انہوں نے عمرو بن زبیر سے نقل کر کے خبر دی کہ حمید نے جو انصار میں سے ایک شخص تھے حضرت زبیر سے نالہ حرہ کی بابت جھگڑا کیا تھا۔ ابوموسیٰ نے کہا ہے کہ یہ حدیث صحیح ہے اس کی بہت سی سندیں ہیں مگر حمید کا ذکر سوائے اس سند کے اور کسی سند میں نہیں دیکھا۔ حمید: حاء پر پیش اور آخر میں دال کے ساتھ۔ ان کا تذکرہ ابوموسیٰ نے لکھا ہے۔

۱۲۶۳۔ حضرت حمید بن ثور

حضرت حمید بن ثور بن حزن بن عمرو بن عامر بن ابی ربیعہ بن نہیک بن ہلال بن عامر بن صعصعہ بعض لوگ ان کو حمید بن ثور بن عبداللہ بن عامر بن ابی ربیعہ کہتے ہیں۔ یہ ابو عمر کا قول ہے اور پہلا قول کلبی کا ہے۔ اور دوسرے لوگوں نے بھی کلبی کے موافق لکھا ہے۔ کنیت ان کی ابوالہثمی ہے اور بعض لوگ کہتے ہیں ابوالاخضر اور بعض لوگ کہتے ہیں ابو خالد۔ انہوں نے یعلیٰ بن اشدق سے روایت کی ہے کہ یہ غزوہ حنین میں کفار کے ساتھ تھے بعد اس کے مسلمان ہو گئے نبی کے حضور میں حاضر ہو کے اسلام لائے اور آپ کے سامنے یہ اشعار پڑھے

اضحیٰ فوادى من سلیمی مقصدا
ان خطاً منھا وان تعمدا
اور آخر میں یہ اشعار ہیں:

حتى ارانا ربنا محمدا
يتلو امن الله كتابا مرشدا
فلم نكذب و خررنا سجدا
نعطى الزكوة و نقيم المسجدا

”میرادل سلیمی کے مقصود سے بھرا رہتا تھا۔ خطاً یا عمداً۔ یہاں تک کہ ہمارے پروردگار نے ہمیں محمد کو دکھایا۔ وہ اللہ کی ہدایت کرنے والی کتاب کو پڑھتے ہیں۔ ہم نے ان کی تکذیب نہیں کی اور سجدہ میں گر پڑے۔ ہم زکوٰۃ دیتے ہیں اور نماز پڑھتے ہیں۔“

محمد بن فضال مجاشعی نحوی نے کہا ہے کہ حضرت عمر بن خطاب رضی اللہ عنہ نے شعراء کو یہ حکم دیا تھا کہ کوئی شخص عورت کے محاسن کا ذکر اشعار میں نہ کرے ورنہ اسے میں سزا دوں گا تو حمید بن ثور نے یہ اشعار کہے۔

ابى الله الا ان سرحة مالك
على كل افنان العضاة تروق
فقد ذهبت عرضا وما فوق طولها
من السرح الاعشة و سحوق
فلا الظل من برد الضحى تستطيعه
ولا الفى من بعد العشى تذوق
فهل انا ان عللت نفسى بسرحه
من السرح موجود على طريق

”اللہ یہی چاہتا ہے کہ مالک کے درخت۔ تمام درختوں کی شاخوں سے بلند ہو جائیں۔ عرض میں بھی بڑھ گئے ہیں اور طول میں۔ ان سے زیادہ کوئی درخت نہیں مگر درخت بے شاخ اور درخت خرما۔ پس نہ دو پہر کا سایہ ان تک پہنچتا ہے اور نہ بعد زوال کا سایہ ان کو ملتا ہے۔ پس کیا اگر میں اپنے دل کو کسی درخت سے بہلاؤں۔ ان درختوں میں سے تو اس کی

کوئی سبیل ہے۔“

حمید بن ثور کا ذکر شعراء میں کیا گیا ہے جنہوں نے نبیؐ سے روایت کی ہے۔ اور زبیر بن بکار نے روایت کی ہے کہ یہ مسلمان ہو کر نبیؐ کے حضور میں آئے تھے اور آپ کے سامنے یہ اشعار پڑھے تھے۔

فلا یعد اللہ الشباب وقولنا
لیالی ابصار الغوانی وسمعها
واذا ما یقول الناس شی مہون
اذا ما صبونا صبوة سنوب
الی واذریحی لهن جنوب
علینا و اذا غصن الشباب رطب

”اللہ شباب کو اور ہمارے اس کہنے کو قائم رکھے۔ کہ جب ہم کوئی گناہ کریں گے تو توبہ کر لیں گے۔ گانے والی عورتوں کے دیکھنے اور ان کے سننے کی راتیں۔ اور میری ہوا ان کیلئے خوشگوار تھی اور جب لوگ ذلیل بات ہماری نسبت کہہ رہے تھے۔ اور جب شباب کی شاخ تر و تازہ تھی۔“

۱۲۶۵۔ حضرت حمیدؓ بن عبد الرحمن

حضرت حمیدؓ بن عبد الرحمن بن عوف بن خالد بن عقیف بن بجید بن رواح بن کلاب بن ربیعہ بن عامر بن صعصعہ عامری رواہ۔ یہ اور ان کے بھائی جنید اور عمرو بن مالک نبیؐ کے حضور میں وفد بن کے آئے تھے یہ ہشام بن کلبی کا قول ہے۔

۱۲۶۶۔ حضرت حمیدؓ بن عبد

حضرت حمیدؓ بن عبد یغوث بکری۔ انہوں نے نبیؐ کو یہ فرماتے ہوئے سنا تھا فرمایا ابو بکر میرے بھائی ہیں اور میں ان کا بھائی ہوں مجھے کسی کے مال نے اس قدر نفع نہیں دیا جس قدر ان کے مال نے نفع دیا۔ ان کا تذکرہ ابن مندہ نے مختصر لکھا ہے۔

۱۲۶۷۔ حضرت حمیدؓ بن منہب

حضرت حمیدؓ بن منہب بن حارثہ طائی۔ ابو عمر نے کہا ہے کہ ان کا صحابی ہونا ثابت نہیں۔ ان کی روایتیں حضرت علی اور حضرت عثمان سے ہیں میں اس کے سوا اور کچھ نہیں جانتا انہوں نے یہ بھی کہا ہے کہ کچھ لوگوں نے ان کو صحابہ میں ذکر کیا ہے مگر یہ صحیح نہیں۔ ان کا تذکرہ ابو عمر نے لکھا ہے۔

۱۲۶۸۔ حضرت حمیرؓ بن عدی

حضرت حمیرؓ بن عدی۔ قاری۔ بھائی ہیں بنی خطمہ کے۔ انہوں نے معاذہ سے نکاح کیا تھا جو عبد اللہ بن ابی بن سلول کی بیوی تھیں ان سے جڑواں بچے پیدا ہوئے تھے حارث اور عدی اور ان کی بیٹی ام سعد پیدا ہوئی تھیں۔ یہ ابن ماکولا کا قول ہے۔

۱۲۶۹۔ حضرت حمیرؓ

حضرت حمیرؓ کا تعلق اشجع سے ہے۔ بنی سلمہ کے حلیف ہیں۔ مسجد اضرار کے لوگوں میں سے تھے آخر میں انہوں نے توبہ کی اور ان کی توبہ اچھی ہوئی۔ یہ ابن ماکولا کا قول ہے انہوں نے غلابی سے نقل کیا ہے۔ اور ابو علی غسانی نے کہا ہے کہ ان کا نام حمیر ہے

۱۔ منافقوں نے مل کر مسجد نبوی کے مقابلہ میں ایک مسجد بنائی تھی اسی کا نام مسجد اضرار تھا۔

اور بعض لوگ الحمر کہتے ہیں الف لام کے ساتھ یہ انصاری ہیں۔ خطمی ہیں اور بعض لوگ اشجعی کہتے ہیں۔ بنی سلمہ کے حلیف ہیں مسجد ضرار والوں میں سے تھے پھر توبہ کی اور ان کی توبہ عمدہ ہوئی الحمر: پہلے کی طرح ہے۔ ابن ماکولانے ان کو دو شخص قرار دیا ہے اور موافق قول غسانی کے یہ دونوں ایک ہیں۔ واللہ اعلم

۱۲۷۰۔ حضرت حمیضہؓ بن رقیم

حضرت حمیضہؓ بن رقیم۔ احد میں اور اس کے بعد کے غزوات میں شریک تھے یہ ان چار آدمیوں میں سے ہیں جن کے سوا قبیلہ اوس اللہ کا اور کوئی شخص اسلام نہیں لایا۔ یہ عدوی اور ابن قداح کا قول ہے۔

حمیضہ: حاء پر پیش میم پر زبر اور ضاد پر بھی زبر کے ساتھ

۱۲۷۱۔ حضرت حمیلؓ بن بصرہ

حضرت حمیلؓ بن بصرہ۔ کنیت ابو بصرہ ہے غفاری۔ اور بعض لوگ ان کو جمیل جیم کے ساتھ کہتے ہیں یہ اوپر بیان ہو چکا ہے اور بعض لوگ ان کو بصرہ بن ابی بصرہ کہتے ہیں اس کا ذکر بھی ب کی ردیف میں ہو چکا ہے۔ یہ حمیل بضم حاء و فتح میم ہے یہی صحیح ہے۔ علی بن مدینی نے کہا ہے کہ میں نے بنی غفار کے ایک شیخ سے پوچھا کہ جمیل بفتح جیم کو آپ جانتے ہیں انہوں نے کہا اے شیخ واللہ کسی نے غلطی کی یہ نام حمیل بن بصرہ ہے وہ اس لڑکے کے دادا تھے ایک لڑکا ان کے ہمراہ تھا (اس کی طرف انہوں نے اشارہ کیا) مصعب زبیری نے ان کا ذکر اسی طرح لکھا ہے حمیل بن بصرہ بن ابی بصرہ۔ حمیل بصرہ اور ابو بصرہ یہ سب نبیؐ کے صحابی تھے اور ان سب نے آپ سے حدیثیں روایت کی ہیں حضرت ابو ہریرہ نے بصرہ بن ابی بصرہ سے روایت کی ہے کہ نبیؐ نے فرمایا سوائے تین مسجدوں کے اور کسی مسجد کی زیارت کے لیے کجاوے نہ باندھے جائیں (یعنی سفر نہ کیا جائے) مسجد حرام میری یہ مسجد اور مسجد بیت المقدس۔ سعید بن ابی سعید مقبری نے ابو ہریرہ سے روایت کی ہے کہ انہوں نے ان کا نام حمیل بن ابی بصرہ بتایا۔ واللہ اعلم۔ ان کا تذکرہ تینوں نے لکھا ہے۔

باب الحاء والنون

۱۲۷۲۔ حضرت حنبلؓ بن خارجہ

حضرت حنبلؓ بن خارجہ۔ ان سے معن بن حویہ نے روایت کی ہے کہ انہوں نے کہا میں غزوہ حنین میں رسول خدا صلی اللہ علیہ وسلم کے ہمراہ تھا آپ نے دو حصہ گھوڑے کے اور ایک حصہ سوار کا مقرر کیا تھا۔ ان کا ذکر ابن ماکولانے کیا ہے۔ وہ کہتے تھے: حویہ حاء پر زبر اور واؤ پر زبر کے ساتھ ہے۔ انہوں نے کچھ لوگوں کے ذکر کے بعد لکھا اور ان میں سے معن بن حویہ ہے۔ انہوں نے حنبل بن خارجہ سے روایت کی ہے۔

۱۲۷۳۔ حضرت حنشؓ بن عقیل

حضرت حنشؓ بن عقیل۔ بنی نعیلہ بن ملیل میں سے ایک شخص ہیں۔ غفار بن ملیل کے بھائی ہیں دلائل نبوت کے متعلق ایک

حدیث انہوں نے روایت کی ہے حدیث بڑی ہے۔ یہ رسول اللہ صلی اللہ علیہ وسلم سے ملے تھے آپ نے ان کو اسلام کی طرف بلایا چنانچہ یہ مسلمان ہو گئے اور آپ نے ان کو کچھ بچے ہوئے ستو بھی کھائے تھے۔

۱۲۷۴۔ حضرت حنشؓ ابوالمعتمر

حضرت حنشؓ کنیت ان کی ابوالمعتمر ہے۔ صحابہ میں ان کا ذکر کیا گیا ہے مگر کوئی روایت ان کی صحیح نہیں ہے۔ جابر جعفی نے ابو الطفیل سے روایت کی ہے کہ انہوں نے کہا میں نے حنش یعنی ابوالمعتمر سے سنا ہے وہ کہتے تھے کہ رسول اللہ صلی اللہ علیہ وسلم نے کسی جنازے کی نماز پڑھائی پھر آپ نے ایک عورت کو دیکھا کہ وہ انگلیٹھی لیے ہوئے ہے پس آپ نے اُس کو بہت ڈانٹا یہاں تک کہ وہ مدینہ کے ٹیلوں میں پوشیدہ ہو گئی۔ ان کا تذکرہ ابن مندہ اور ابو نعیم نے لکھا ہے۔

۱۲۷۵۔ حضرت حطبؓ بن حارث

حضرت حطبؓ بن حارث بن عبید بن عمر بن مخزوم قریشی مخزومی۔ کنیت ابو عبد اللہ ہے۔ دادا ہیں مطلب بن عبد اللہ بن حطب کے۔ فتح مکہ کے دن اسلام لائے۔ ان کی صرف ایک حدیث ہے جس کی سند ضعیف ہے اس کو جعفر بن مسافر اور عبد السلام بن محمد حرانی نے ابن ابی فدیہ سے انہوں نے مغیرہ بن عبد الرحمن سے انہوں نے عبدالمطلب بن عبد اللہ بن حطب سے انہوں نے اپنے والد سے انہوں نے ان کے دادا سے روایت کیا ہے کہ وہ کہتے تھے میں نے رسول اللہ ﷺ کو یہ فرماتے ہوئے سنا کہ ابو بکر و عمر رضی اللہ عنہما (میرے نزدیک) ایسے ہیں جیسے سر میں کان اور آنکھ اس حدیث کو علی بن مسلم وغیرہ نے ابن ابی فدیہ سے انہوں نے عبد العزیز بن مطلب بن عبد اللہ بن حطب سے انہوں نے اپنے والد سے انہوں نے ان کے دادا عبد اللہ بن حطب سے روایت کیا ہے۔ ہمیں احمد بن عثمان بن ابی علی زرزاری نے خبر دی وہ کہتے تھے ہمیں ابو رشید یعنی عبد الکریم بن احمد بن منصور بن محمد اصفہانی نے خبر دی وہ کہتے تھے ہمیں ابو مسعود یعنی سلیمان بن ابراہیم بن محمد بن سلیمان نے خبر دی وہ کہتے تھے ہمیں ابو بکر بن مردویہ نے خبر دی وہ کہتے تھے ہم سے عبد اللہ بن محمد بن عیسیٰ نے بیان کیا وہ کہتے تھے ہم سے عبد اللہ بن سعد بن یحییٰ نے بیان کیا وہ کہتے تھے ہم سے علی بن محمد انصاری نے بیان کیا وہ کہتے تھے ہم سے ابن ابی فدیہ نے عبد العزیز بن مطلب سے انہوں نے اپنے والد سے انہوں نے ان کے دادا حطب سے روایت کر کے بیان کیا کہ وہ رسول اللہ کے ہمراہ تھے اسی حال میں حضرت ابو بکر اور عمر رضی اللہ عنہما آئے تو آنحضرت ﷺ نے فرمایا کہ یہ دونوں کان اور آنکھ ہیں۔ ابو عمر نے کہا ہے کہ یہ مغیرہ بن عبد الرحمن خزاعی ہیں۔ ضعیف ہیں (اور یہ وہ مشہور) فقیہ مخزومی صاحب الرائے نہیں ہے۔ وہ حدیث میں معتبر ہیں اور ان کی رائے عمدہ ہے۔ ان کا تذکرہ تینوں نے لکھا ہے۔

حطب: طاء کے ساتھ

۱۲۷۶۔ حضرت حنظلؓ بن ضرار

حضرت حنظلؓ بن ضرار بن حصین۔ انہوں نے جاہلیت کا زمانہ پایا ہے۔ حمید بن عبد الرحمن حمیری نے حنظل بن ضرار سے روایت کی ہے کہ وہ زمانہ جاہلیت کے آدمی تھے پھر وہ اسلام لائے وہ کہتے تھے کہ میں ایک دن عرب کے کسی بادشاہ کے ہمراہ تھا اس نے مجھ سے کہا کہ اے حنظل! میرے قریب آ جاؤ میں تم کو ان نالائق آدمیوں سے علیحدہ کر لوں گا میں تم سے باتیں کروں اور تم مجھ

سے باتیں کرو دیکھو آدمی جب کوئی عمارت بناتا ہے یا کسی شہر میں رہتا ہے تو چاہتا ہے کہ وہی اس کی جگہ ہو جائے مگر میں خدا کی قسم چاہتا ہوں کہ کسی حبشی غلام کا غلام ہو جاؤں مگر قیامت کی آفت سے بچ جاؤں۔ ان کا تذکرہ ابن مندہ اور ابو نعیم نے لکھا ہے۔ یہ حنظل بغیر ہاء کے ہے (یعنی حنظلہ نہیں ہے)

۱۲۷۷۔ حضرت حنظلہؓ بن ابی حنظلہ

حضرت حنظلہؓ بن ابی حنظلہ۔ بزیادت ہا۔ یہ حنظلہ بیٹے ہیں ابوحنظلہ انصاری کے۔ مسجد قبا کے امام تھے۔ امام بخاری نے ان کو صحابہ میں ذکر کیا ہے۔ ان سے جبکہ ابن حکیم نے روایت کی ہے وہ کہتے تھے میں نے حنظلہ انصاری امام مسجد قبا کے پیچھے نماز پڑھی وہ اصحاب نبی ﷺ میں سے تھے انہوں نے پہلی رکعت میں سورہ مریم پڑھی جب آیت سجدہ پر پہنچے تو انہوں نے سجدہ کیا۔ ان کا تذکرہ ثنیوں نے لکھا ہے۔

۱۲۷۸۔ حضرت حنظلہؓ ثقفی

حضرت حنظلہؓ ثقفی۔ یہ ایک مجہول شخص ہیں۔ ان کا شمار اہل حمص میں ہے۔ عقیف بن حارث نے قدامہ ثقفی اور حنظلہ ثقفی سے روایت کی ہے کہ وہ کہتے تھے رسول اللہؐ کی عادت تھی کہ جب دن چڑھ جاتا اور ہر شخص (مسجد سے اپنے گھر) چلا جاتا تو رسول اللہؐ مسجد تشریف لے جاتے اور دو رکعت یا چار رکعت نماز پڑھتے۔ پھر آپ دیکھتے کہ کوئی نظر آ رہا ہے (ورنہ) بعد اس کے لوٹ آتے۔ ان کا تذکرہ ابن مندہ اور ابو نعیم نے لکھا ہے۔

۱۲۷۹۔ حضرت حنظلہؓ بن حذیم

حضرت حنظلہؓ بن حذیم بن حنیفہ مالکی۔ کنیت ان کی ابو عبید۔ اور بعض لوگ کہتے ہیں کہ یہ بنی حنیفہ میں سے ہیں۔ اور بعض لوگوں نے کہا ہے کہ حنظلہ بن حنیفہ بن حذیم تسمی سعدی ہیں۔ عقیل نے ایسا ہی کہا ہے اور بخاری نے کہا ہے کہ یہ حنظلہ بیٹے ہیں حذیم کے اور انہوں نے ان کا نسب نہیں بیان کیا اور کہا ہے کہ یعقوب بن اسحاق نے حنظلہ بن حنیفہ بن حذیم سے روایت کی ہے کہ انہوں نے کہا حذیم نے عرض کیا کہ یا رسول اللہ! حنظلہ میرے لڑکوں میں سب سے چھوٹا ہے۔ الی آخر الحدیث۔ بخاری نے ان کا ذکر لکھا ہے مگر پورا ذکر نہیں لکھا۔ ان حنظلہ نے نبیؐ سے روایت کی ہے کہ آپ نے فرمایا بعد بلوغ کے یتیمی! نہیں رہتی۔ ان سے ذیال بن عبید بن حنظلہ نے روایت کی ہے یہ قول ابو عمر کا ہے۔ اور ابن مندہ نے ان کا ذکر اس طرح لکھا ہے۔ حنظلہ بن حذیم بن حنیفہ مالکی۔ بعض لوگ ان کو حنظلہ بن حنیفہ بن حذیم کہتے ہیں وہ دادا ہیں ذیال بن عبید کے اور انہوں نے کہا ہے کہ یہ بنی اسد بن مدرکہ سے ہیں۔ میں اس نسب کو نہیں جانتا شاید یہ اسد خزیمہ بن مدرکہ کے بیٹے ہوں اور ان کا مالکی کہنا بھی ہمارے قول کی تائید کرتا ہے کہ وہ اسد بن خزیمہ سے ہیں کیونکہ مالک ایک شاخ ہے بنی اسد بن خزیمہ کی اور انہوں نے کہا ہے کہ یہ وہی شخص ہیں جن کو ان کے والد حنیفہ نبیؐ کے حضور میں لے گئے اور عرض کیا تھا کہ یا رسول اللہ ﷺ! میں اب بوڑھا ہوا اور یہ میرے تمام لڑکوں میں چھوٹا ہے۔ پس آنحضرتؐ نے انہیں دعادی اور فرمایا کہ اے لڑکے! یہاں آؤ پھر آپ نے ان کے سر پر ہاتھ پھیرا اور فرمایا کہ

! یتیمی نہ رہے تا یہ مطالب ہے کہ جو نرمی اور مدارات یتیم کے ساتھ ضروری ہے وہ اس کے ساتھ ضروری نہیں۔

اللہ تمہیں برکت دے۔ اس حدیث کو عمر بن سہل مازنی نے ذیال بن عبید بن حنظلہ سے روایت کیا ہے کہ انہوں نے کہا میں نے اپنے دادا حنظلہ سے سنا کہ میرے باپ اور میرے چچا بیان کرتے تھے کہ حنظلہ نے اپنے سب بیٹوں سے کہا تھا کہ تم اکٹھے ہو جاؤ۔

ہمیں ابویاسر یعنی عبدالوہاب بن ابی حبہ نے اپنی سند سے عبداللہ بن احمد سے نقل کر کے خبر دی وہ کہتے تھے مجھ سے میرے والد نے بیان کیا وہ کہتے تھے ہم سے ابوسعید مولیٰ بنی ہاشم نے بیان کیا وہ کہتے تھے ہم سے زیاد بن عبید بن حنظلہ بن حذیم نے بیان کیا وہ کہتے تھے میں نے حنظلہ بن حذیم سے سنا وہ کہتے تھے کہ ان کے دادا حنیفہ نے حذیم سے کہا کہ میرے بیٹوں کو میرے پاس جمع کر دو میں کچھ وصیت کرنا چاہتا ہوں چنانچہ حذیم نے سب کو جمع کر دیا حنیفہ نے کہا سب سے پہلی وصیت میری یہ ہے کہ یہ یتیم جو میری تربیت میں ہے اس کے سواونٹ ہیں جن کو ہم زمانہ جاہلیت میں مطیبہ کہتے تھے حذیم نے کہا اے باپ میں نے تمہارے بیٹوں کو کہتے سنا ہے کہ ہم باپ کے سامنے تو اس کا اقرار کر لیں گے مگر ان کے بعد پھر پلٹ جائیں گے۔ حنیفہ نے کہا تو میرے اور تمہارے درمیان میں رسول اللہ حکم ہیں۔ حکیم نے کہا ہاں۔ ہم اس بات پر راضی ہیں پس حذیم حنیفہ اور ان کے ساتھ لڑکا حنظلہ جو حذیم کے ساتھ تھا سب چلے گئے۔ پس جب یہ لوگ نبی کے حضور میں پہنچے تو آپ کو سلام کیا نبی نے فرمایا کہ اے حنیفہ تم کیوں آئے ہو؟ انہوں نے اپنے ہاتھ کو حذیم کے ران کے اوپر رکھ کر کہا کہ مجھے اس بات کا خیال آیا کہ شاید یکا یک مجھے موت آ جائے پس میں نے چاہا کہ میں وصیت کروں اور میں نے کہا کہ سب سے پہلی وصیت میری یہ ہے کہ یہ یتیم جو میری تربیت میں ہے اس کے سواونٹ ہیں جن کو ہم زمانہ جاہلیت میں مطیبہ کہتے تھے یہ سن کر نبی غضبناک ہوئے یہاں تک کہ ہم لوگوں نے غصہ کے آثار آپ کے چہرہ میں دیکھے آپ بیٹھے ہوئے تھے اور اس کو سن کر آپ اپنے گھٹنوں کے بل بیٹھ گئے اور فرمایا کہ نہیں نہیں نہیں! صدقہ! پانچ ورنہ دس ورنہ پندرہ ورنہ بیس ورنہ پچیس ورنہ تیس اور اگر بہت زیادہ ہو تو چالیس۔

راوی کہتا ہے کہ پھر لوگوں نے حنیفہ کو رخصت کر دیا یتیم کے ساتھ ایک لاٹھی تھی جس کے سہارے سے وہ چل رہا تھا نبی صلی اللہ علیہ وسلم نے فرمایا کہ یتیم کی یہ لاٹھی بہت بڑھ گئی حنظلہ کہتے تھے پھر نبی صلی اللہ علیہ وسلم میرے قریب تشریف لائے تو حنیفہ نے کہا کہ میرے کئی بیٹے ہیں ان میں سے بعض کی داڑھی نکل آئی اور بعض کم عمر ہیں اور یہ سب سے چھوٹا ہے لہذا آپ اس کے لیے دعا فرمائیے پس آپ نے اس کے سر پر ہاتھ پھیرا اور فرمایا کہ اللہ تمہیں برکت دے یا یہ فرمایا کہ اس میں برکت دی جائے۔ اصل السماع میں زیاد بن عبید ہے حالانکہ وہ ذیال بن عبید ہے۔ واللہ اعلم۔ ان کا تذکرہ تینوں نے لکھا ہے اور اس میں اختلاف ہے جیسا کہ آپ دیکھ رہے ہیں۔

۱۲۸۰۔ حضرت حنظلہؓ بن ربیع

حضرت حنظلہؓ بن ربیع۔ اور بعض لوگ کہتے ہیں ابن ربیع مگر پہلا ہی قول زیادہ مشہور ہے ربیعہ بیٹے ہیں صفی بن رباح بن حارث بن مخاشن بن معادیہ بن شریف بن جرود بن اسید بن عمرو بن تمیم کے تمیمی ہیں۔ کنیت ان کی ابوربعی اور ان کو لوگ حنظلہ اسیدی اور کاتب کہتے ہیں کیونکہ یہ نبی ﷺ کی طرف سے خط و کتابت کیا کرتے تھے۔ یہ اسلم بن صفی کے بھتیجے ہیں۔ یہ ان لوگوں میں سے ہیں جو حضرت علی رضی اللہ عنہ سے جنگ جمل واقع بصرہ میں پیچھے رہ گئے تھے۔ ان سے ابو عثمان نھدی نے اور یزید بن ثخیر نے اور

۱۔ وہ سواونٹ اس یتیم کو بطور صدقہ کے دینا چاہتے تھے آنحضرت صلی اللہ علیہ وسلم نے منع فرمایا کہ اس قدر نہ دو۔

مرقع بن صفی نے روایت کی ہے۔ ہمیں ابو جعفر یعنی عبید اللہ بن احمد بن علی نے اپنی سند سے ترمذی تک خبر دی وہ کہتے تھے ہم سے بشر بن ہلال بصری نے بیان کیا وہ کہتے تھے ہم سے جعفر بن سلیمان نے بیان کیا ترمذی کہتے تھے اور ہم سے ہارون بن عبد اللہ بزار نے بھی بیان کیا وہ کہتے تھے ہم سے سیار نے بیان کیا یہ دونوں کہتے تھے (اور دونوں کا مفہوم ایک ہی ہے) ہم سے سعید جریری نے ابو عثمان سے انہوں نے حنظلہ اسیدی سے جو نبی کے کاتبوں میں سے تھے نقل کر کے بیان کیا کہ ان کا گزر حضرت ابو بکر رضی اللہ عنہ کی طرف ہوا یہ رور ہے تھے حضرت ابو بکر نے پوچھا کہ اے حنظلہ! کیوں رور ہے ہو؟ انہوں نے کہا کہ اے ابو بکر! حنظلہ منافق ہو گیا جب ہم رسول اللہ کے پاس ہوتے ہیں تو آپ ہم سے دوزخ اور جنت کے حالات بیان کرتے ہیں گویا ہم اپنی آنکھ سے دیکھ لیتے ہیں پھر جب ہم آپ کے پاس سے لوٹ کے آتے ہیں تو عورتوں میں اور مال و اسباب میں مشغول ہو جاتے ہیں اور بہت سی باتیں بھول جاتے ہیں۔ حضرت ابو بکر نے کہا اللہ کی قسم! ہمارا بھی یہی حال ہے چلو رسول اللہ کے پاس چلیں (حنظلہ کہتے تھے) پھر ہم دونوں رسول اللہ کے پاس گئے آپ نے پوچھا کہ اے حنظلہ! تمہارا کیا حال ہے؟ انہوں نے عرض کیا کہ یا رسول اللہ ﷺ! حنظلہ منافق ہو گیا ہے ہم جب آپ کے پاس ہوتے ہیں آپ دوزخ اور جنت کے حالات ہم سے بیان کرتے ہیں تو گویا ہم اپنی آنکھ سے دیکھ لیتے ہیں پھر جب ہم لوٹ کے جاتے ہیں تو عورتوں میں اور مال میں مشغول ہو جاتے ہیں اور بہت سی باتیں بھول جاتے ہیں پس نبی نے فرمایا کہ اگر تم اپنے اسی حال پر قائم رہو جس حال میں میرے پاس سے اٹھ کے جاتے ہو تو بے شک تمہاری مجلسوں میں تمہارے راستوں میں اور تمہارے بستروں پر فرشتے تم سے مصافحہ کریں لیکن اے حنظلہ! کوئی وقت کیسا ہوتا ہے اور کوئی وقت کیسا؟ اس حدیث کو سفیان نے جریری سے اسی طرح روایت کیا ہے۔ اور ابو داؤد طیالسی نے عمران سے انہوں نے قتادہ سے انہوں نے یزید بن عبد اللہ بن شخیر سے انہوں نے حنظلہ سے اسی طرح روایت کیا ہے۔ ہمیں عبید اللہ بن احمد بن علی نے اپنی سند سے یونس بن بکیر تک خبر دی وہ ابن اسحاق سے نقل کرتے تھے کہ انہوں نے کہا کہ رسول اللہ نے حنظلہ بن ربیع بن صفی جو کہ اکثم بن صفی کے بھتیجے تھے کو طائف کی طرف بھیجے کہ آپ لوگ صلح کا ارادہ رکھتے ہیں یا نہیں؟ رسول اللہ نے فرمایا کہ حنظلہ جیسے لوگوں کی اقتداء کرو۔ آخر میں یہ قرقیسیا میں جا کے رہے تھے اور وہیں وفات پائی جب ان کی وفات ہوئی تو ان کی بیوی نے بہت جزع فزع کی ان کے پڑوس والی عورتوں نے ان کو منع کیا کہ تمہارا ثواب جاتا رہے گا اس کے جواب میں انہوں نے اشعار کہے۔

تعجبت دعد لم حزونة
ان تسألینی الیوم ماشفنی
تبکی علی ذی شیبۃ شاحب
اخبرک قولاً لیس بالکاذب
حزن علی حنظلة الکاتب
ان سواد العین اودی به

”دعد (ایک عورت کا نام) ایک رنجیدہ عورت کے حال پر تعجب کرتی ہے کہ وہ ایک بوڑھے لاغر کے لیے کیوں روتی ہے۔ اگر تو مجھ سے پوچھتی ہے کہ کس غم نے مجھے لاغر کر دیا ہے؟ تو میں تجھ سے ایک ایسی بات بیان کرتی ہوں جو جھوٹی نہیں ہے۔ آنکھ کی پتلی کو ہلاک کر دیا۔ حنظلہ کاتب کے غم نے۔“

ان کا تذکرہ تینوں نے لکھا ہے۔

ثریف: شہین پر پیش اور راء پر زبر کے ساتھ۔ جرود: جیم اور راء کے ساتھ۔ اسید: ہمزہ پر پیش، سین پر زبر یا پشد۔ محدثین بھی نالوشدید کے ساتھ نسبت کرتے ہیں جبکہ عرب لوگ تخفیف کے ساتھ۔ رباح: باء کے ساتھ اور بعض لوگوں کا کہنا ہے کہ یاء کے

ساتھ ہے لیکن اکثریت پہلے قول کی طرف ہے۔

۱۲۸۱۔ حضرت حنظلہؓ بن ابی عامر

حضرت حنظلہؓ بن ابی عامر۔ اور ابن اسحاق نے کہا ہے کہ ابو عامر کا نام عمرو بن صفی بن زید بن امیہ بن ضبیعہ ہے اور بعض لوگ کہتے ہیں کہ ابو عامر کا نام عبد عمرو بن زید بن امیہ بن ضبیعہ ہے۔ اور ابن کلبی نے کہا ہے کہ یہ حنظلہ بیٹے ہیں ابو عامر راہب بن صفی بن نعمان بن مالک بن امیہ بن ضبیعہ بن زید بن عوف بن عمرو بن عوف بن مالک بن اوس بن حارثہ کے۔ انصاری ہیں اسی ہیں پھر بنی عمرو بن عوف سے ہوئے۔ ان کے والد ابو عامر زمانہ جاہلیت میں راہب کے لقب سے مشہور تھے۔ ابو عامر اور عبد اللہ بن ابی بن سلول دونوں کو رسول اللہ ﷺ پر بوجہ ان احسانات کے جو اللہ نے آپ پر کئے تھے حسد تھا پس عبد اللہ بن ابی تودل میں نفاق رکھتا تھا اور ابو عامر مکہ چلے گئے تھے پھر غزوہ احد میں کفار قریش کے ہمراہ لڑنے کے لیے آئے رسول اللہ نے ان کا نام فاسق رکھا تھا۔ یہ مکہ ہی میں مقیم رہے یہاں تک کہ جب مکہ فتح ہوا تو ہر قتل کے پاس روم بھاگ گئے اور وہیں بحالت کفر ۹ھ میں مر گئے۔ اور بعض لوگ کہتے ہیں ۱۰ھ میں ان کے ساتھ کنانہ بن عبد یاسیل اور علقمہ بن علاشہ بھی تھے ان دونوں نے ان کی میراث میں جھگڑا کیا ہر قتل نے کنانہ کو ان کی میراث دلائی اور علقمہ سے کہا کہ ابو عامر اور کنانہ دونوں شہری ہیں اور تم دیہاتی ہو۔ مگر ان کے بیٹے حنظلہ مسلمانوں کے سردار اور بزرگوں میں سے ہیں۔ غسیل الملائکہ کے لقب سے مشہور ہیں۔ یہ لقب ان کا اس وجہ سے ہوا (جو ہم ذیل کی روایت میں ذکر کرتے ہیں) ہمیں ابو جعفر بن سمین بغدادی نے اپنی سند سے یونس بن بکیر تک خبر دی وہ ابن اسحاق سے روایت کرتے تھے کہ انہوں نے کہا مجھ سے عاصم بن عمر بن قتادہ نے بیان کیا کہ رسول اللہ نے فرمایا (جب حنظلہ شہید ہو گئے) کہ حنظلہ کو ملائکہ غسل دے رہے ہیں تم ان کے گھر والوں سے پوچھنا کہ وہ کیا کام کرتے تھے (جس سے ایسا مرتبہ ان کو ملا) چنانچہ ان کی بیوی سے پوچھا گیا انہوں نے کہا کہ جس وقت انہوں نے اعلان جنگ سنا اسی وقت بحالت جنابت وہ چلے گئے تھے رسول اللہ نے فرمایا اسی وجہ سے ملائکہ نے ان کو غسل دیا۔ عند اللہ ان کی یہ بزرگی اور شرف کافی ہے جب حنظلہ احد کے دن لڑ رہے تھے تو ان کا اور ابوسفیان بن حرب کا مقابلہ ہوا یہ ابوسفیان پر غالب آئے اور قریب تھا کہ اس کو قتل کر دیتے یکا یک شداد بن اسود معروف بہ ابن شعوب لیثی آ گیا اور اس نے ابوسفیان کی مدد کی پس ابوسفیان چھوٹ گیا اور حنظلہ شہید ہو گئے ابوسفیان نے یہ شعر کہا۔

ولو شنت نجتنی کمیت طمرۃ ولم احمل النعماء لابن شعوب

”اگر میں چاہتا تو میرا گھوڑا مجھے جست کر کے بچا لیتا۔ اور میں ابن شعوب کا احسان نہ لیتا۔“

بعض لوگوں کا قول ہے کہ انہیں ابوسفیان بن حرب نے قتل کیا تھا اور کہا تھا کہ حنظلہ کے عوض میں حنظلہ (کو مارا) حنظلہ ایک ابوسفیان کا لڑکا بھی تھا جو بدر کے دن بحالت کفر قتل کیا گیا تھا۔ قتادہ نے ان سے روایت کی ہے کہ انہوں نے کہا اوس و خزرج نے باہم فخر کیا اوس نے کہا حنظلہ ہم میں سے تھے جو غسیل الملائکہ تھے اور عاصم بن ثابت بھی ہم میں سے تھے۔ جن کو بھڑنے بچایا تھا اور سعد بن معاذ بھی ہم میں سے تھے جن کی موت سے رحمن کا عرش ہل گیا تھا اور خزیمہ بن ثابت بھی ہم میں سے تھے جن کی ایک گواہی دو آدمیوں کی گواہی کے برابر رکھی گئی تھی۔ خزرج والوں نے کہا کہ ہم میں چار آدمی تھے جنہوں نے رسول اللہ کے زمانہ میں قرآن یاد کر لیا تھا ان کے سوا اور کسی نے پورا قرآن یاد نہ کیا تھا (وہ چار آدمی یہ ہیں) (۱) زید بن ثابت (۲) ابوزید۔ (۳) ابی بن کعب۔

(۴) معاذ بن جبل۔ مطلب ان کا یہ تھا کہ قبیلہ اوس میں سے کسی نے پورا قرآن یاد نہ کیا تھا اور نہ حضرت علی بن ابی طالب اور ایک قول کے مطابق عبداللہ بن مسعود اور سالم مولیٰ ابی حذیفہ اور عبداللہ بن عمرو بن عاص وغیرہم نے بھی پورا قرآن یاد کر لیا تھا۔ اس کو ابو عمر نے بیان کیا ہے۔ ان کا تذکرہ تینوں نے لکھا ہے۔

۱۲۸۲۔ حضرت حنظلہؓ عبشمی

حضرت حنظلہؓ عبشمی۔ ان کا ذکر عسکری نے کیا ہے اور انہوں نے ابان قطان سے انہوں نے قتادہ سے انہوں نے ابو العالیہ سے انہوں نے حنظلہؓ عبشمی سے جو اصحاب نبیؐ سے تھے روایت کی ہے کہ انہوں نے کہا جب کچھ لوگ بیٹھ کر اللہ عزوجل کا ذکر کرتے ہیں تو ایک منادی آسمان سے ندا کرتا ہے کہ اے لوگو! اٹھو تمہاری مغفرت کر دی گئی تمہارے گناہ نیکوں سے بدل دیئے گئے۔ ان کا تذکرہ ابو موسیٰ نے لکھا ہے۔

۱۲۸۳۔ حضرت حنظلہؓ بن علی

حضرت حنظلہؓ بن علی۔ ان کا تذکرہ محفوظ نہیں ہے۔ ان کی حدیث حسین معلم نے عبداللہ بن بریدہ سے انہوں نے حنظلہ بن علی سے روایت کی ہے کہ رسول اللہ ﷺ فرمایا کرتے تھے اے اللہ میرے خوف کو دور کر دے اور میرا پردہ رکھ اور میری امانت کو محفوظ رکھ اور میرے قرض کو ادا کر دے۔ ان کا تذکرہ ابن مندہ اور ابو نعیم نے لکھا ہے۔

۱۲۸۴۔ حضرت حنظلہؓ بن عمرو

حضرت حنظلہؓ بن عمرو سلمی۔ حسن بن سفیان نے وحدان میں ان کا ذکر کیا ہے مگر صحیح نہیں ہے۔ ہمیں ابو موسیٰ نے اجازۃ خبر دی وہ کہتے تھے ہمیں ابو علی نے خبر دی وہ کہتے تھے ہمیں ابو نعیم حافظ نے خبر دی وہ کہتے تھے ہمیں ابو عمرو بن حمدان نے خبر دی وہ کہتے تھے ہمیں حسن بن سفیان نے خبر دی وہ کہتے تھے ہمیں حسین بن مہدی نے خبر دی وہ کہتے تھے ہمیں عبدالرزاق نے خبر دی وہ کہتے تھے ہمیں ابن جریج نے خبر دی وہ کہتے تھے مجھے زیاد بن سعد نے خبر دی کہ ان سے ابو الزناد نے بیان کیا کہ حنظلہ بن عمرو سلمی نے جو رسول اللہ کے صحابی تھے ان سے بیان کیا کہ رسول اللہ نے ایک لشکر کسی طرف بھیجا اور اس لشکر کو یہ حکم دیا کہ قبیلہ عذرہ کے فلاں شخص کو اگر تم نے پایا تو اسے آگ میں جلا دینا وہ کہتے تھے جب یہ لشکر چلا گیا اور نظر سے غائب ہو گیا تو آپ نے پھر بلند آواز سے فرمایا آدمی بھیجا کہ اگر تم نے اس شخص کو پایا تو قتل کر دینا۔ آگ میں نہ جلا نا آگ میں جلا نا خدا کا عذاب ہے۔ ابو نعیم نے کہا ہے کہ یہ وہم ہے صحیح نام ان کا حمزہ بن عمرو ہے۔ اس حدیث کو عبداللہ بن احمد نے اپنے والد سے انہوں نے عبدالرزاق سے اپنی سند سے روایت کیا ہے اور ان کا نام حمزہ بن عمرو بتایا ہے۔ اور اسی حدیث کو محمد بن بکر نے ابن جریج سے اسی طرح روایت کیا ہے۔ ان کا تذکرہ ابو موسیٰ اور ابو نعیم نے لکھا ہے۔

۱۲۸۵۔ حضرت حنظلہؓ بن قسامہ

حضرت حنظلہؓ بن قسامہ بن قیس بن عبید بن طریف طائی۔ نبیؐ کے حضور میں یہ اور ان کی بیٹی زینب حاضر ہوئی تھیں۔ جو اسامہ بن زید کی بیوی تھیں۔ ان کا تذکرہ ابو عمر نے ان کی بیٹی زینب کے نام میں لکھا ہے۔

۱۲۸۶۔ حضرت حنظلہؓ بن قیس انصاری زرقی

حضرت حنظلہؓ بن قیس انصاری زرقی۔ رسول اللہ کے عہد میں پیدا ہوئے تھے۔ واقدی نے ان کا ذکر کیا ہے انہوں نے حضرت عمر عثمان اور رافع بن خدیج سے روایت کی ہے اور ان سے ابن شہاب نے روایت کی ہے۔ ان کا تذکرہ ابو عمر نے لکھا ہے۔

۱۲۸۷۔ حضرت حنظلہؓ بن قیس انصاری ظفیری

حضرت حنظلہؓ بن قیس انصاری ظفیری۔ بنی حارثہ بن ظفر میں سے ہیں انہوں نے نبی کے سامنے کوئی جھگڑا (فیصلہ کرنے کے لیے) پیش کیا تھا ابن دباغ نے دارقطنی نے ان کا ذکر نقل کیا ہے۔

۱۲۸۸۔ حضرت حنظلہؓ بن قیس

حضرت حنظلہؓ بن قیس۔ عبدان مروزی نے ان کا ذکر کیا ہے اور کہا ہے کہ یہ اصحاب رسول اللہ سے ہیں۔ ان کی حدیث سفیان نے زہری سے انہوں نے حنظلہ بن قیس سے انہوں نے نبی سے روایت کی ہے کہ آپ نے فرمایا کہ ابن مریم بھی احرام باندھیں گے صرف حج کا یا صرف عمرہ کا یا دونوں کا پھر عبدان نے حنظلہ بن علی کے تذکرہ میں ابو ہریرہ سے روایت کی ہے کہ نبی نے ایسا ہی فرمایا اور اس کو کئی آدمیوں نے زہری سے بھی اسی طرح روایت کیا ہے پس اس بنا پر صحیح نام ان کا حنظلہ بن علی ہوگا اور وہ تابعی ہیں۔ ان کا تذکرہ ابو موسیٰ نے لکھا ہے۔

۱۲۸۹۔ حضرت حنظلہؓ بن نعمان

حضرت حنظلہؓ بن نعمان۔ ہمیں ابو موسیٰ نے اجازۃ خبردی وہ کہتے تھے ہمیں حسن بن احمد نے خبردی وہ کہتے تھے ہم سے احمد بن عبد اللہ اصفہانی نے بیان کیا وہ کہتے تھے ہمیں سلیمان بن احمد نے خبردی وہ کہتے تھے ہمیں محمد بن عثمان نے خبردی وہ کہتے تھے ہمیں ضرار بن مرد نے خبردی وہ کہتے تھے ہمیں علی بن ہاشم نے محمد بن عبید اللہ بن عبید اللہ بن ابی رافع سے انہوں نے اپنے والد سے ان لوگوں کے نام میں جو اصحاب رسول اللہ ﷺ میں سے حضرت علی کے ساتھ تھے حنظلہ بن نعمان کا نام بھی نقل کر کے بیان کیا۔ ان کا تذکرہ ابو نعیم اور ابو موسیٰ نے لکھا ہے۔

۱۲۹۰۔ حضرت حنظلہؓ بن نعمان بن عامر

حضرت حنظلہؓ بن نعمان بن عامر بن عجلان بن عمرو بن عامر بن زریق۔ احد میں اوزاس کے بعد کے تمام غزوات میں شریک تھے یہی ہیں جنہوں نے حضرت حمزہ بن عبد المطلب رضی اللہ عنہ کی بیوی خولہ سے بعد ان کے نکاح کیا تھا۔ ابن دباغ نے عدوی سے ان کا ذکر نقل کیا ہے۔ میں نہیں جانتا کہ یہ وہی ہیں جن کا ذکر اس سے پہلے ہوا یا کوئی اور ہیں اگر پہلے تذکرہ میں بھی پورا نسب بیان کیا گیا ہوتا تو ہم پہچان لیتے۔ واللہ اعلم

۱۲۹۱۔ حضرت حنظلہؓ بن ہوذہ

حضرت حنظلہؓ بن ہوذہ۔ ابو موسیٰ نے کہا ہے کہ عبدان نے صحابہ میں ان کو ذکر کیا ہے اور کہا ہے کہ ہم سے احمد بن سيار نے بیان

کیا وہ کہتے تھے ہم سے یحییٰ بن سلیمان جعفی نے بیان کیا وہ کہتے تھے ہمیں عبداللہ بن ارجح نے اپنے والد سے انہوں نے بشیر بن تیم وغیرہ سے مولفۃ القلوب کے ناموں میں نقل کر کے خبر دی کہ ان میں سے بنی صعصعہ کے خاندان سے خالد بن ہوذہ بن خالد بن ربیعہ بن عمرو بن عامر بن ربیعہ بن عامر بن صعصعہ بھی تھے جو بھائی ہیں حنظلہ بن عمرو کے۔ ابو موسیٰ نے ان کا تذکرہ لکھا ہے۔

میں کہتا ہوں کہ ابو موسیٰ نے ان کا ذکر اسی طرح لکھا ہے اور کہا ہے کہ یہ بھائی ہیں حنظلہ بن عمرو کے حالانکہ میں سمجھتا ہوں کہ ان کا نام حرمہ بن ہوذہ ہے اور عداء بن خالد ان دونوں کے چچا ہیں۔ واللہ اعلم

۱۲۹۲۔ حضرت حنظلہؓ

حضرت حنظلہؓ۔ ان کا نسب بیان نہیں کیا گیا۔ ابن قانع نے مطین سے ان کا ذکر نقل کیا ہے انہوں نے کہا ہے کہ حنظلہ نے بیان کیا کہ نبی ﷺ کو یہ بات پسند تھی کہ آدمی اس نام سے پکارا جائے جو اس کو بہت پسند ہو۔ ابن دباغ نے ان کا ذکر لکھا ہے۔

۱۲۹۳۔ حضرت حنیفؓ بن ریاب

حضرت حنیفؓ بن ریاب بن حارث بن امیہ بن زید بن سالم بن عوف بن عمرو بن عوف۔ انصاری۔ احد اور اس کے بعد کے تمام مشاہد میں شریک تھے اور غزوہ موتہ میں شہید ہوئے۔ یہ غسانی نے عدوی سے نقل کیا ہے اور ابن ماکولانے ان کا ذکر لکھا ہے اور کہا ہے کہ یہ صحابی ہیں۔

۱۲۹۴۔ حضرت حنیفہؓ ابو حذیم

حضرت حنیفہؓ۔ کنیت ابو حذیم ہے۔ یہ حنظلہ بن حذیم بن حنیفہ کا دادا ہیں۔ یہ تینوں یعنی حنیفہ حذیم اور حنظلہ صحابی ہیں۔ اور ان کا تذکرہ حذیم اور حنظلہ میں گزر چکا ہے۔ ان کا تذکرہ ابن مندہ اور ابو نعیم نے لکھا ہے۔

۱۲۹۵۔ حضرت حنیفہؓ رقاشی

حضرت حنیفہؓ رقاشی۔ چچا ہیں ابو حرہ کے۔ ابو حرہ کے نام میں اختلاف ہے بعض لوگ حکیم بن ابی یزید کہتے ہیں اور بعض لوگ کچھ اور کہتے ہیں۔ حماد بن سلمہ نے واصل بن عبد الرحمن سے انہوں نے ابو حرہ رقاشی سے انہوں نے اپنے چچا حنیفہ سے روایت کی ہے کہ نبیؐ نے فرمایا کہ کسی مسلمان کا مال دوسرے مسلمان کے لیے جائز نہیں مگر اسی کی خوشی سے۔ ان کا تذکرہ ابن مندہ اور ابو نعیم نے لکھا ہے۔

۱۲۹۶۔ حضرت حنینؓ مولیٰ العباس

حضرت حنینؓ۔ حضرت عباس بن عبدالمطلب کے غلام تھے۔ نبیؐ کے غلام اور خادم تھے مگر آپ نے اپنے چچا عباس رضی اللہ عنہ کو دے دیا تھا انہوں نے ان کو آزاد کر دیا۔ یہ دادا ہیں ابراہیم بن عبداللہ بن حنین کے اور بعض لوگوں کا قول ہے کہ یہ حضرت علی بن ابی طالب رضی اللہ عنہ کے غلام تھے۔ ابو حنین بن عبداللہ بن حنین نے جو ابراہیم بن عبداللہ بن حنین کے بھائی تھے۔ اپنی بیعتی سے روایت کی ہے کہ اپنے ماموں سے جن کا نام ابن الشاعر تھا روایت کرتی ہیں کہ ان کے دادا حنین نبیؐ کے غلام تھے آپ کی خدمت کیا کرتے

تھے جب نبیؐ وضوء کر چکے تھے تو آپ کے وضوء کا غسل یہ آپ کے اصحاب کے پاس لے جاتے تھے وہ کچھ اسے اپنے چہروں پر ملتے تھے اور کچھ پیتے تھے۔

راوی کہتا ہے کہ پھر حنین نے غسل لانا موقوف کر دیا تو لوگوں نے نبیؐ سے اس کی شکایت کی آپ نے حنین سے پوچھا تو انہوں نے کہا اب میں اس کو ایک گھڑے میں بھر لیتا ہوں جب پیاسا ہوتا ہوں تو اسی کو پیتا ہوں۔ رسول اللہؐ نے فرمایا کہ کیا تم نے کسی غلام کو دیکھا ہے جو ایسی چیز جمع کرتا ہو؟ جیسے اس نے جمع کی ہے بعد اس کے آپ نے انہیں عباس کو دے دیا اور انہوں نے ان کو آزاد کر دیا۔ ان کا تذکرہ تینوں نے لکھا ہے۔

باب الحاء والواو

۱۲۹۷۔ حضرت حوثرہ عصری

حضرت حوثرہ عصری۔ ابن ابی علی نے ان کا ذکر کیا ہے اور اپنی سند سے بشر بن آدم سے انہوں نے سہلہ بنت سہل عصریہ سے روایت کی ہے کہ انہوں نے کہا مجھے اپنی دادی حمادہ بنت عبد اللہ نے انہوں نے حوثرہ عصری سے بیان کیا ہے کہ انہوں نے کہا ہم وفد عبد القیس میں منذر کے ہمراہ گئے تھے میں اور منذر ساتھ تھے (پس جب مدینہ پہنچے) تو منذر اپنی سواری سے اترے اور وہ اپنے کپڑے پہننے لگے اور ہم لوگ جلدی سے رسول اللہؐ کی خدمت میں پہنچ گئے نبیؐ نے اپنے پیر آگے کی طرف پھیلائے ہوئے تھے اور ہم لوگ آپ کے ادھر ادھر بیٹھے ہوئے تھے جب منذر آئے تو نبیؐ نے ان سے مصافحہ کیا اور اپنے پیر سمیٹ لئے اور ان کو اپنے پیروں کی جگہ پر بٹھلایا اور فرمایا کہ ہم نے یہ جگہ تمہارے لیے خالی کر دی ہے منذر کے چہرہ پر کچھ زخم تھا ان سے نبیؐ نے پوچھا کہ تمہارا کیا نام ہے؟ انہوں نے عرض کیا کہ منذر۔ نبیؐ نے فرمایا کہ تم اشج ہو اور فرمایا کہ تم میں دو عادتیں ایسی ہیں کہ اللہ ان کو دوست رکھتا ہے بردباری اور انجام دہی۔ ان کا تذکرہ ابو موسیٰ نے لکھا ہے۔

۱۲۹۸۔ حضرت حوشب بن طخیه

حضرت حوشب بن طخیه اور بعض لوگ ان کو ظمہ میم کے ساتھ کہتے ہیں۔ ابن عمرو بن شریک بن عبید بن عمرو بن حوشب بن اظلم بن الہان بن شداد بن زرعہ بن قیس بن صنعاء بن سبا اصغر بن کعب بن زید بن سہل بن عمرو بن قیس بن معاویہ بن جشم بن عبد شمس بن وائل بن عوف بن حمیر حمیری الہانی یہ ذی ظلم کے لقب سے مشہور ہیں۔ رسول اللہؐ کے عہد میں مسلمان ہو چکے تھے ان کا شمار اہل یمن میں ہے اور بعض لوگ کہتے ہیں کہ یہ نبیؐ کے حضور میں حاضر ہوئے تھے اور تمام اہل سیر کا اور علمائے حدیث کا اتفاق ہے کہ نبیؐ نے ان کے پاس جریر بن عبد اللہ بجلي کو بھیجا تھا اور انہیں کے ہاتھ ایک خط ان کو لکھا تھا تاکہ یہ اور ذوالکلاع فیروز دہلیسی اور وہ لوگ جو ان کے مطیع ہوں سب مل کر اسود کذاب غسی کے قتل میں مدد دیں۔ محمد بن عثمان بن حوشب نے اپنے والد سے انہوں نے ان کے دادا سے روایت کی ہے کہ انہوں نے کہا جب اللہ تعالیٰ نے محمد (ﷺ) کو ظاہر فرمایا تو میں نے چالیس سواروں کو عبد شریک ہمراہی میں بھیجا چنانچہ عبد شریک نے پوچھا کہ نبیؐ نے پوچھا کہ محمد (ﷺ) کون ہیں پھر کہا کہ آپ کیا پیغام ہمارے پاس لائے ہیں۔ (ہم کو سنائیے) اگر وہ حق ہو تو ہم اس کی پیروی کریں گے حضرت نے فرمایا کہ نماز پڑھو اور زکوٰۃ دو اور خونریزی نہ کرو اور اچھی بات کا

حکم دو اور بری بات سے منع کرو۔ عبد شرنے کہا یہ باتیں تو بہت عمدہ ہیں اور وہ مسلمان ہو گئے۔ پھر نبیؐ نے ان سے پوچھا کہ تمہارا کیا نام ہے؟ انہوں نے کہا عبد شرنے فرمایا نہیں بلکہ تم عبد خیر ہو اور انہیں کے ہاتھ آپ نے حوشب ذی ظلم کو جواب لکھ بھیجا تھا ذوالکلاع اور ذی ظلم دونوں اپنی قوم میں رئیس اور متبوع تھے۔ یہ دونوں اور ان کے یمنی قبعیین (جنگ) صفین میں معاویہ کے ساتھ تھے۔ اور یہ دونوں اسی جنگ میں شہید ہوئے حوشب کو سلیمان بن صد خزاعی نے قتل کیا تھا۔ محمد بن سوقة نے عبد الواحد دمشقی سے روایت کی ہے کہ انہوں نے کہا حوشب حمیری نے صفین میں حضرت علی مرتضیٰ کو پکارا اور کہا کہ اے ابن ابی طالب تم لوٹ جاؤ ہم تمہیں اپنے اور تمہارے خون کا واسطہ دلاتے ہیں ہم تمہیں عراق دے دیں گے اور تم ہمیں شام دے دو اور مسلمانوں کی خوزیزی نہ کرو۔ حضرت علی رضی اللہ عنہ نے فرمایا کہ اے ابن ام ظلم یہ بات بہت دور ہے خدا کی قسم! اگر خدا کے دین میں مداہنت جائز ہوتی تو میں ایسا ہی کرتا اور یہ بات میرے لیے آسان تھی مگر اللہ اس بات پر راضی نہیں ہے کہ اہل قرآن سکوت اور مداہنت کریں اس حال میں کہ اللہ کی نافرمانی کی جاتی ہو اور وہ لوگ اس کے روکنے کی اور جہاد کرنے کی طاقت رکھتے ہوں یہاں تک کہ اللہ کا دین غالب آ جائے ابو عمر نے کہا ہے کہ حوشب حمیری سے ایک مرفوع حدیث اس شخص کی فضیلت میں جس کا بچہ مر جائے مروی ہے اس کو ابن لہیعہ نے عبد اللہ بن ہبیرہ سے انہوں نے حسان بن کریب سے انہوں نے حوشب حمیری سے انہوں نے نبیؐ سے روایت کیا ہے کہ آپ نے فرمایا جس شخص کا بچہ مر جائے اور وہ صبر کرے اس سے قیامت میں کہا جائے گا کہ اس دولت کے عوض میں جو ہم نے تجھ سے لے لی تھی جنت میں داخل ہو جا۔ ان کا تذکرہ تینوں نے لکھا ہے۔

۱۲۹۹۔ حضرت حوشبؓ

حضرت حوشبؓ۔ رسول اللہ کے صحابی ہیں۔ ہمیں ابو یاسر بن ہبیرہ اللہ بن عبد الوہاب نے اپنی سند سے عبد اللہ بن احمد بن حنبل تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں یحییٰ بن اسحاق بن کنانہ نے خبر دی وہ کہتے تھے ہم سے ابن لہیعہ نے عبد اللہ بن ہبیرہ سبائی سے انہوں نے حسان بن کریب سے روایت کر کے بیان کیا کہ ان میں سے ایک لڑکے کا (مقام) حمص میں انتقال ہو گیا اس لڑکے کے باپ کو بہت سخت رنج ہوا تو اس سے حوشب صحابی نبی ﷺ نے کہا کہ کیا میں تم سے وہ حدیث نہ بیان کروں جو میں نے رسول اللہ سے تمہارے ہی جیسے بیٹے کی بابت سنی ہے آپ کے اصحاب میں ایک شخص کا ایک بیٹا تھا قریب جوانی کے تھا اپنے باپ کے ہمراہ نبیؐ کے حضور میں آیا کرتا تھا پھر اس کی وفات ہو گئی تو ان کو بڑا سخت رنج ہوا اور قریب چھ دن تک وہ نبیؐ کے حضور میں نہ آئے تو آپ نے فرمایا کیا بات ہے کہ میں فلاں شخص کو نہیں دیکھتا؟ لوگوں نے کہا یا نبی اللہ ﷺ! ان کے بیٹے کی وفات ہو گئی اس کا انہیں سخت رنج ہے پھر جب (وہ آئے اور) انہیں نبیؐ نے دیکھا تو فرمایا کہ تم کیا چاہتے ہو؟ یہ چاہتے ہو کہ اس وقت تمہارا وہ بیٹا خوش خوش تمہارے پاس آ جائے یا یہ چاہتے ہو کہ تم سے کہا جائے کہ بعوض اس دولت کے جو ہم نے تم سے لے لی تھی تم جنت میں داخل ہو جاؤ؟ ان کا تذکرہ ابن مندہ اور ابو نعیم نے لکھا ہے۔

میں کہتا ہوں کہ ابن مندہ اور ابو نعیم نے ان کو حوشب ذی ظلم کے علاوہ لکھا ہے اور ابو عمر نے ان دونوں کو ایک کر دیا ہے اور اس حدیث کو حوشب ذی ظلم کے تذکرہ میں لکھا ہے جیسا کہ اوپر گزرا اور حق بھی یہی ہے اس میں شک نہیں کہ ابن مندہ اور ابو نعیم نے یہ نہ ان کی حدیث ہوا۔ بلکہ اہل مصر کے سنی تو انہوں نے ان حوشب کو مصری سمجھا اور یہ حوشب شامی ہیں پس ان دونوں کو انہوں نے دو

شخص سمجھا حالانکہ یہ دونوں ایک ہیں کیونکہ صرف میت کی نسبت یہ بیان کیا گیا ہے کہ اس کی وفات حمص میں جو شام سے متعلق ہی ہوں اور یہ بھی ممکن ہے کہ ان دونوں نے چونکہ اس روایت میں دیکھا کہ یہ بیان کرتے ہیں کہ میں نے رسول اللہ سے سنا اور وہ یہ جانتے ہوں کہ ذی ظلم نبی ﷺ تک نہیں پہنچ سکے نہ انہوں نے آپ کو دیکھا لہذا ان کو ان کے سوا سمجھا لیکن ابن لہیعہ کا روایت کرنا کچھ حجت نہیں ہے۔ واللہ اعلم

ظلم: ظاء پر پیش اور لام پر زبر کے ساتھ

۱۳۰۰۔ حضرت حوشبؓ بن یزید فہری

حضرت حوشبؓ بن یزید فہری۔ یہ ایک مجہول شخص ہیں ان کی حدیث ان کے بیٹے یزید نے ان سے روایت کی ہے کہ انہوں نے کہا میں نے رسول اللہ سے سنا آپ فرماتے تھے کہ اگر جرجہ ۱ راہب فقیہ اور عالم ہوتا تو ضرور اس بات کو سمجھ لیتا کہ اپنی ماں کو جو اب دینا اللہ عزوجل کی عبادت میں اس کے مشغول ہونے سے بہتر تھا۔ ان کا تذکرہ ابن مندہ اور ابو نعیم نے لکھا ہے۔

۱۳۰۱۔ حضرت حوطؓ بن عبدالعزی

حضرت حوطؓ بن عبدالعزی۔ ابو عمر نے کہا ہے کہ بعض لوگ کہتے ہیں کہ یہ بنی عامر بن لوی میں سے ہیں۔ انہوں نے نبی سے روایت کی ہے کہ آپ نے فرمایا جس قافلہ میں گھنٹی ہو فرشتے اس قافلہ کے قریب نہیں جاتے۔ اس حدیث کو ان سے ابن بریدہ نے بھی روایت کیا ہے۔ اور اس حدیث میں یہ بھی بیان کیا گیا ہے کہ ابن بریدہ نے حویطب بن عبدالعزی سے روایت کی مگر صحیح حوط ہے۔ یہ ابو عمر کا قول ہے۔ اور ابن مندہ اور ابو نعیم نے کہا ہے کہ ان کا نام حوط ہے اور بعض لوگ حویطب کہتے ہیں۔ اور بعض لوگ حویطب بن عبدالعزی بن ابی قیس بن عبدود بن نصر بن مالک بن حسل بن عامر بن لوی کہتے ہیں۔ کنیت ان کی ابو محمد ہے اور بعض لوگ کہتے ہیں ابو الاصح۔ فتح مکہ کے نو مسلموں میں سے ہیں مکہ میں رہتے تھے۔ ۵۴ھ میں ان کی وفات ہوئی اس وقت ان کی عمر ۱۲۰ برس کی تھی اور ابن مندہ اور ابو نعیم نے ان سے عبد اللہ بن بریدہ کی وہ حدیث نقل کی ہے کہ فرشتے اس قافلہ کے قریب نہیں جاتے جس میں گھنٹی ہو۔ ان کا تذکرہ تینوں نے لکھا ہے۔ مگر ابو نعیم نے اس حدیث کو حویطب کے نام میں لکھا ہے اور انہوں نے حوط بن عبدالعزی کا تذکرہ قائم نہیں کیا گویا کہ ان دونوں کو انہوں نے ایک کر دیا ہے اور ابن مندہ اور ابو عمر نے دونوں کے تذکرے لکھے ہیں۔ واللہ اعلم۔

ابو نعیم نے ان کا تذکرہ حوط (حاء کے ساتھ) کے نام میں بھی لکھا ہے۔ وہاں ہم بھی انشاء اللہ تعالیٰ ذکر کریں گے۔

۱۳۰۲۔ حضرت حوطؓ عبیدی

حضرت حوطؓ عبیدی۔ عبدان نے کہا ہے کہ ہمارے بعض اصحاب نے ان کو ذکر کیا ہے مگر میں ان کی کوئی روایت نبی سے نہیں جانتا ہاں انہوں نے حضرت ابن مسعود سے یہ حدیث روایت کی ہے کہ دجال کے کان ستر ہزار برس کی مسافت کے بقدر ہوں گی (یعنی وہ ستر ہزار برس کی راہ سے بات کو سن لے گا) واللہ اعلم۔ ان کا تذکرہ ابو موسیٰ نے لکھا ہے۔

۱۔ جرجہ زمانہ گزشتہ میں ایک نصرانی درویش تھے ایک مرتبہ وہ نماز پڑھ رہے تھے ان کی ماں نے انہیں پکارا وہ نہ بولے۔

۱۳۰۳۔ حضرت حوط بن قرواش

حضرت حوط بن قرواش بن حنن بن شامہ بن شیبث بن حدرد۔ نبی کے حضور میں حاضر ہوئے تھے یہ ایک مجہول شخص ہیں۔ ان کی حدیث حاتم بن فضل بن سالم بن جون بن غیاث نے اپنے والد غیاث بن حوط بن قرواش سے انہوں نے اپنے والد سے روایت کی ہے کہ انہوں نے کہا میں نبی کے پاس گیا میرے ہمراہ بنی عدی کا (یہی) ایک شخص بھی تھا جس کا نام واقعہ تھا یہ اول اسلام کا حال ہے اور انہوں نے حدیث کو طول کے ساتھ نقل کیا ہے۔ ان کا تذکرہ ابن مندہ اور ابو نعیم نے لکھا ہے۔

۱۳۰۴۔ حضرت حوط بن مرہ

حضرت حوط بن مرہ۔ یاسین بن حسن بن یاسین نے کہا ہے کہ میں ۲۴۶ میں حج گیا تھا پھر انہوں نے ایک حدیث بیان کی اور اس میں یہ بھی کہا کہ میں نے ۱ جنگل میں ایک اعرابی کو دیکھا جس کا نام حوط بن مرہ بن علقمہ تھا ہم لوگوں نے اس سے پوچھا کہ کیا تم نے رسول اللہ صلی اللہ علیہ وسلم سے کچھ سنا ہے اس نے کہا ہاں میں نے محمد ﷺ کو دیکھا ہے اور ان سے پوچھا گیا کہ کیا تم نے جنت کا کھانا دیکھا ہے؟ اس نے کہا ہاں جبرئیل علیہ السلام میرے پاس خبیصہ لے آئے تھے میں نے اس کو کھایا تھا۔ ان کا تذکرہ ابو موسیٰ نے لکھا ہے۔

۱۳۰۵۔ حضرت حوط بن یزید انصاری

حضرت حوط بن یزید انصاری۔ حارث بن زیاد ساعدی کے چچا کے بیٹے ہیں۔ ان کی حدیث اہل کوفہ سے مروی ہے۔ ان کی حدیث عبدالرحمن بن غسیل نے حمزہ بن ابی اسید سے انہوں نے حارث بن زیاد سے روایت کی ہے کہ انہوں نے کہا میں جنگ خندق میں رسول اللہ صلی اللہ علیہ وسلم کی خدمت میں گیا آپ ہجرت پر لوگوں سے بیعت لے رہے تھے میں نے عرض کیا کہ یا رسول اللہ ﷺ! اس سے بھی بیعت لے لیجئے آنحضرت نے پوچھا کہ یہ کون ہے میں نے عرض کیا کہ حوط بن یزید۔ میرے چچا کا بیٹا آنحضرت صلی اللہ علیہ وسلم نے فرمایا کہ تم انصار کے گروہ میں سے ہو تو ہجرت کر کے کس کے پاس جاؤ گے بلکہ اور لوگ ہجرت کر کے تمہارے پاس آئیں گے ہم نے اس حدیث کو حارث بن زیاد کے نام میں بھی ذکر کیا وہ بھی صرف ابن غسیل کی حدیث سے مشہور ہیں۔ ان کا تذکرہ ابن مندہ اور ابو نعیم نے لکھا ہے۔

۱۳۰۶۔ حضرت حولی

حضرت حولی۔ ابوالفتح ازدی نے حائے مہملہ کے ناموں میں ان کا ذکر کیا ہے۔ اور ابن ماکولانے کہا ہے کہ ان کا نام حائے معجمہ کے ساتھ ہے۔ اور ازدی نے اپنی سند کے ساتھ کعب سے انہوں نے سعید بن عبدالعزیز سے انہوں نے ربیعہ بن یزید سے انہوں نے ایک شخص سے جن کا نام حولی تھا روایت کی ہے کہ انہوں نے کہا رسول اللہ نے فرمایا کہ عنقریب ۲ تمہارے لشکر جدا جدا

۱ حافظ ابن حجر عسقلانی نے اصابہ میں لکھا ہے کہ یہ حدیث موضوع ہے۔

۲ یہ ایک پیشینگوئی ہے جو بہت ہی جلد بعد خلافت حضرت عثمان کے پوری ہو گئی اسلام میں دو گروہ ہوئے حضرت علی مرتضیٰ کی خلافت ملک حجاز میں اور حضرت معاویہ کی ملک شام میں۔

ہو جائیں گے ایک لشکر شام میں ہوگا اور ایک لشکر عراق میں اور ایک لشکر یمن میں۔ ان کا تذکرہ ابو موسیٰ نے لکھا ہے۔ اور کہا ہے کہ ان کا نام عبداللہ بن حوالہ ہے۔ ہمیں ابو موسیٰ نے کتبہ خبردی وہ کہتے تھے ہمیں ابو علی نے خبردی وہ کہتے تھے ہمیں ابو نعیم نے خبردی وہ کہتے تھے ہمیں سلیمان بن احمد نے خبردی وہ کہتے تھے ہمیں ابو زرہ نے اور احمد بن محمد بن یحییٰ بن حمزہ نے خبردی یہ دونوں کہتے تھے ہمیں ابو مسہر نے خبردی وہ کہتے تھے ہمیں سعید بن عبدالعزیز نے ربیعہ بن یزید سے انہوں نے ابو ادریس خولانی سے انہوں نے عبداللہ بن حوالہ ازدی سے انہوں نے رسول اللہ سے روایت کر کے خبردی کہ آپ نے فرمایا عنقریب تم لوگوں کے لشکر جدا جدا ہو جائیں گے ایک لشکر شام میں ہوگا اور ایک لشکر عراق میں اور ایک لشکر یمن میں۔ حوالی نے عرض کیا کہ یا رسول اللہ ﷺ! میرے لیے کیا بات بہتر ہے؟ آپ نے فرمایا تم شام میں رہنا ابو موسیٰ نے کہا ہے کہ اس بنا پر ان کو ازدی کہنا صحیح ہے اگرچہ اس میں بھی کچھ غلطی ہے کیونکہ صحیح حوالی ہے منسوب ہیں اپنے باپ حوالہ کی طرف جیسا کہ حدیث میں مذکور ہے۔ اس حدیث کو ایک جماعت نے ابن حوالہ سے نقل کیا ہے۔ اور ابن ماکولانے حوالہ کے مہملہ کے باب میں لکھا ہے کہ عبداللہ بن حوالی ان کا نام ہے اور بعض لوگ ابن حوالہ کہتے ہیں انہوں نے ان دونوں کے درمیان میں فرق کیا ہے حالانکہ یہ دونوں ایک ہیں۔ ان کا تذکرہ ابو موسیٰ نے لکھا ہے۔

۱۳۰۷۔ حضرت حویرثؓ بن عبداللہ

حضرت حویرثؓ بن عبداللہ بن خلف بن مالک بن عبداللہ بن حارثہ بن غفار بن ملیل غفاری۔ یہی ہیں جن کا لقب آبی اللحم ہے ان کا ذکر ابی اللحم کے نام میں ہو چکا ہے۔ ہشام بن کلبی نے کہا ہے کہ ان کا نام حویرث بن عبداللہ بن ابی اللحم ہے۔ ابی اللحم کا نام خلف بن مالک بن عبداللہ بن حارثہ ہے۔ ان کا تذکرہ ابو عمر اور ابو موسیٰ نے مختصر لکھا ہے۔ اور ابو عمر نے کہا ہے کہ ابی اللحم جنگ حنین میں شہید ہوئے۔

۱۳۰۸۔ حضرت حویرثؓ والد مالک

حضرت حویرثؓ والد مالک بن حویرث کے والد ہیں۔ خالد حذاء نے ابو قلابہ سے انہوں نے مالک بن حویرث سے روایت کی ہے کہ نبی نے ان کے والد کو یہ آیت پڑھائی تھی:

فَيَوْمَئِذٍ لَا يُعَذِّبُ عَذَابَهُ أَحَدٌ - ”پس اس دن اس جیسا عذاب کوئی نہ کرے گا۔“

اس حدیث کو کئی لوگوں نے خالد سے انہوں نے ابو قلابہ سے انہوں نے مالک سے روایت کیا ہے کہ نبی ﷺ نے پڑھا فایومئذ۔۔۔۔۔ الآیہ اس میں ان کے والد کا ذکر نہیں ہے اور اس حدیث کو بہت سے لوگوں نے خالد سے انہوں نے قلابہ سے انہوں نے اس شخص سے جس نے نبی صلی اللہ علیہ وسلم سے سنا روایت کی ہے ان لوگوں نے نہ مالک کا ذکر کیا ہے نہ ان کے باپ کا۔ ان کا تذکرہ ابن مندہ اور ابو نعیم نے لکھا ہے۔

۱۳۰۹۔ حضرت حویصہؓ بن مسعود

حضرت حویصہؓ بن مسعود بن کعب بن عامر بن عدی بن مجدعہ بن حارثہ بن حارث بن خزرج بن عمرو بن مالک بن اوس انصاری اوسی ثم الحارثی۔ سعد کے والد ہیں اور حویصہ کے حقیقی بھائی ہیں احد خندق اور تمام مشاہد میں رسول اللہ صلی اللہ علیہ وسلم کے

ہمراہ شریک ہوئے۔ ان سے محمد بن اہل بن ابی ششمہ نے اور حرام بن سعد بن محیصہ نے روایت کی ہے یونس بن بکیر نے ابن اسحاق سے روایت کی ہے کہ انہوں نے کہا مجھ سے زید بن ثابت کے ایک غلام یعنی محمد بن ابی محمد نے بیان کیا وہ کہتے تھے مجھ سے محیصہ کی بیٹی نے اپنے والد محیصہ سے روایت کر کے بیان کیا کہ رسول اللہ نے کعب بن اشرف یہودی کے قتل کے بعد فرمایا کہ جس یہودی کو پاؤ قتل کر دو۔ پس محیصہ بن مسعود نے ابن سنینہ نامی ایک یہودی تاجر پر حملہ کیا جو مسلمانوں میں ملا جلا رہتا تھا اور ان کے ہاتھ خرید و فروخت کیا کرتا تھا اور اسے قتل کر دیا حویصہ بن مسعود اس زمانے میں مسلمان نہ ہوئے تھے وہ محیصہ سے بڑے تھے جب محیصہ نے اس یہودی کو قتل کیا تو حویصہ نے ان کو مارنا شروع کیا اور کہنے لگے کہ اے دشمن خدا تو نے اسے قتل کر دیا حالانکہ تیرے پیٹ میں زیادہ تر چربی اسی کے مال سے پیدا ہوئی ہے محیصہ کہتے تھے میں نے اپنے بھائی سے کہا کہ خدا کی قسم اس کے قتل کا مجھے اس شخص نے حکم دیا تھا کہ اگر وہ تمہارے قتل کا مجھے حکم دیتے تو میں تم کو بھی قتل کر دیتا پس یہی واقعہ حویصہ کے اسلام کا سبب ہوا حویصہ نے کہا کیا اگر محمد تمہیں میرے قتل کا حکم دیتے تو تم مجھے بھی قتل کر دیتے۔ محیصہ نے کہا ہاں خدا کی قسم! حویصہ نے کہا واللہ تمہارا دین اس حد تک پہنچ گیا یہ ایک تعجب کی بات ہے تو محیصہ نے یہ اشعار پڑھے

لطبقت ذفراہ بابیض قاضب
متی ما امضیہ فلیس بکاذب
وانا لنا مابین بصری فمارب

یلوم ابن ام لو امرت بقتله
حسام کلون الملح اخلص صقله
وما سرنی انی قتلک طائعا

”میری ماں کا بیٹا مجھے ملامت کرتا ہے کہ اگر مجھے اس کے قتل کا حکم دیا جائے۔ تو میں سفید تلوار اس کی گردن میں لگاؤں۔ ایسی تلوار جو نمک کی طرح صاف رنگ کی ہے۔ کہ جب میں اس کو چلاتا ہوں تو خالی نہیں جاتی اور اطاعت نبی میں اگر میں تجھے قتل کر دوں۔ تو اس کے بدلے میں بصری اور مارب کے درمیانی مقامات بھی مجھے ملیں تو میں خوش نہ ہوں گا۔“

اس نے بعد حویصہ کے اسلام والی حدیث بیان کی ہے اور وہ مغازی میں مشہور حدیث ہے۔ ان کا تذکرہ تینوں نے لکھا ہے۔

۱۳۱۰۔ حضرت حویطبؓ بن عبدالعزی

حضرت حویطبؓ بن عبدالعزی بن ابی قیس بن عبدود بن نصر بن مالک بن حسل بن عامر بن لوی قریشی عامری۔ کنیت ان کی ابو محمد اور بعض لوگ کہتے ہیں ابو الاصبح فتح مکہ کے نو مسلموں میں سے اور مؤلفۃ القلوب سے ہیں۔ حنین میں نبی کے ہمراہ تھے ان کو نبی نے سوانٹ دیئے تھے۔ یہ اور اہل بن عمر عبدود میں جا کے مل جاتے ہیں۔ یہ منجملہ ان لوگوں کے ہیں جنہیں حضرت عمر بن خطاب رضی اللہ عنہ نے حدود حرم کی تجدید پر مامور کیا تھا اور نیز یہ ان لوگوں میں ہیں جنہوں نے حضرت عثمان بن عفان رضی اللہ عنہ کو دفن کیا تھا۔ ان سے ابونجیح نے اور سائب بن یزید نے روایت کی ہے۔

یحییٰ بن معین نے کہا ہے میں ان کی روایت کی ہوئی کوئی صحیح حدیث نبی صلی اللہ علیہ وسلم سے نہیں جانتا۔ مروان بن حکم نے ایک مرتبہ حویطب سے کہا کہ اے شیخ! تم بہت دیر میں اسلام لائے یہاں تک کہ کم عمر لوگ تم سے سبقت لے گئے حویطب نے کہا اللہ ہی کی مدد سے کام چلتا ہے واللہ میں نے کئی مرتبہ اسلام کا ارادہ کیا مگر تمہارا باپ ہر مرتبہ مجھے اس سے باز رکھتا تھا اور مجھے منع کرتا تھا کہ تم اپنی بزرگی اور اپنے باپ دادا کا دین ایک نئے دین کے لیے کیوں چھوڑتے ہو؟ اور کیوں دوسرے کے تابع ہوئے جاتے ہو۔

مروان چپ ہو گیا اور اپنی اس بات پر نادام ہوا اور حویطب نے اس سے کہا کہ کیا تم سے حضرت عثمان نے نہیں بیان کیا جب وہ مسلمان ہوئے تو تمہارے باپ سے انہیں کیا کیا مصیبتیں پہنچیں؟ حویطب نے یہ بھی کہا کہ میں بدر میں مشرکوں کے ساتھ تھا میں نے ایک قافلہ کو دیکھا میں نے فرشتوں کو دیکھا کہ وہ آسمان زمین کے درمیان میں معلق کھڑے ہوئے کچھ لوگوں کو قتل کرتے تھے اور کچھ لوگوں کو قید کرتے تھے میں نے یہ بات کسی سے نہیں بیان کی۔ یہ حویطب سہیل بن عمرو کے ساتھ صلح حدیبیہ میں شریک تھے فتح مکہ کے دن حضرت ابوذر نے ان کو امان دیا تھا اور ان کو ان کے عیال کے ساتھ یکجا کر دیا تھا یہاں تک کہ جن لوگوں کے قتل کا حکم ہوا تھا ان کے سوا سب کو معافی کا اعلان ہوا۔ پھر اس کے بعد یہ اسی دن مسلمان ہو گئے اور حنین اور طائف میں بحالت اسلام شریک ہوئے ان سے رسول اللہ ﷺ نے چالیس ہزار درم قرض مانگے تھے چنانچہ انہوں نے قرض دے دیئے تھے۔ حویطب کی وفات مدینہ میں آخر خلافت حضرت معاویہ میں ہوئی اور بعض لوگوں کا قول ہے کہ ۵۴ھ میں ان کی وفات ہوئی اس وقت ان کی عمر ۱۲۰ بیس سال کی تھی۔ ان کی حدیث ”موطا امام مالک“ میں بیٹھ کر نماز پڑھنے کے متعلق ہے۔ ان کا تذکرہ تینوں نے لکھا ہے۔

باب الحاء والیاء

۱۳۱۱۔ حضرت حیان بن ابجر

حضرت حیان بن ابجر کنانی۔ صحابی ہیں اور حضرت علی رضی اللہ عنہ کے ہمراہ جنگ صفین میں شریک تھے ان کی حدیث عبد اللہ بن جبلة بن حیان بن ابجر نے اپنے والد سے انہوں نے ان کے دادا حیان سے روایت کی ہے کہ انہوں نے کہا ہم نبی ﷺ کے حضور میں تھے میں ایک دیگ کے نیچے آگ جلا رہا تھا جس میں مردار کا گوشت تھا پھر مردار کی حرمت نازل ہوئی تو دیکیں الٹ دی گئیں۔ ان کا تذکرہ تینوں نے لکھا ہے۔

۱۳۱۲۔ حضرت حیان بن اعرج

حضرت حیان بن اعرج۔ انہیں نبی ﷺ نے بحرین کی طرف بھیجا تھا۔ یہ بکیر بن معروف کا قول ہے انہوں نے محمد بن زید خراسانی سے نقل کیا ہے حالانکہ یہ وہم ہے صحیح وہی ہے جو ابو حمزہ وغیرہ نے روایت کیا ہے انہوں نے محمد بن زید خراسانی سے انہوں نے حیان بن اعرج سے انہوں نے علاء حضرمی سے روایت کی ہے۔ ان کا تذکرہ ابن مندہ اور ابو نعیم نے لکھا ہے۔

۱۳۱۳۔ حضرت حیان بن نوح صدائی

حضرت حیان بن نوح صدائی۔ مصر میں فروکش ہوئے تھے۔ صحابی ہیں۔ ہمیں ابو یاسر بن ابی جبہ نے اپنی سند سے عبد اللہ بن احمد سے نقل کر کے خبر دی وہ کہتے تھے مجھ سے میرے والد نے بیان کیا وہ کہتے تھے کہ ہمیں حسن نے خبر دی ہے۔ ہمیں عبد اللہ بن لہیعہ نے بکر بن سوادہ سے انہوں نے زیاد بن نعیم سے انہوں نے حیان بن نوح رسول اللہ کے صحابی سے روایت کی وہ کہتے تھے میری قوم کے لوگ مسلمان ہو گئے پھر مجھے خبر ملی کہ رسول اللہ نے ان کی طرف لشکر بھیجا ہے تو میں آپ کے پاس گیا اور میں نے عرض کیا کہ میری قوم کے لوگ مسلمان ہیں۔ آنحضرت نے فرمایا کیا ایسا ہی ہے؟ میں نے عرض کیا ہاں۔ پھر میں ایک شب صبح تک آپ کے ہمراہ رہا

پھر نماز کی اذان دی گئی تو آپ نے صبح کو مجھے ایک برتن (پانی کا) دیا میں نے اس سے وضو کیا۔ پھر نبیؐ نے اپنی انگلی اس برتن میں رکھ دی تو اس سے چشمے ابلنے لگے اور آپ نے فرمایا کہ تم میں سے جس جس کا ارادہ وضو کرنے کا ہو وہ وضو کر لے بعد اس کے میں نے وضو کر کے نماز پڑھی پھر آپ نے مجھے میری قوم پر سردار بنا دیا اور ان کے صدقے مجھے دیئے (اسی اثنا میں) ایک شخص رسول اللہؐ کے سامنے کھڑا ہو گیا اور اس نے عرض کیا کہ یا رسول اللہؐ! فلاں شخص نے میرے اوپر ظلم کیا ہے رسول اللہؐ نے فرمایا سردار بننے میں کسی مسلمان کے واسطے بہتری نہیں ہے اس کے بعد ایک شخص صدقہ مانگتا ہوا آیا تو آپ نے فرمایا کہ صدقہ مانگنے والے کے سر میں درد ہوگا اور پیٹ میں سوزش ہوگی یا فرمایا کہ مرض ہوگا پس یہ سن کے میں نے اپنی سرداری کا پروانہ اور صدقے واپس کر دیئے۔ آنحضرتؐ نے فرمایا کہ کیوں؟ میں نے عرض کیا کہ میں کیونکر اس کو قبول کروں ابھی تو میں آپ سے سن چکا جو کچھ سن چکا۔ آنحضرتؐ نے فرمایا بات تو وہی ہے جو تم نے سنی۔ ان کا تذکرہ تینوں نے حیان (یاء کے ساتھ) کے باب میں لکھا ہے۔ اور ابو عمر نے ان کے تذکرہ میں کہا ہے کہ دارقطنی نے کہا ہے کہ ان کا نام حبان (حاء پر زیر کے ساتھ) بن ح صدائی ہے۔ اور ابو نصر نے کہا ہے کہ حبان (بکسر حاء) حبان بن ح صدائی۔ نبیؐ کے حضور میں وفد بن کے حاضر ہوئے تھے اور فتح مصر میں شریک تھے ایک حدیث ان سے مروی ہے اس کو ان سے زیاد بن نعیم حضرمی نے روایت کیا ہے یہ ابن لہیعہ نے بکر بن سوادہ نے ان سے نقل کیا ہے۔ ابن یونس نے کہا ہے کہ بعض لوگ ان کو حیان بالفتح کہتے ہیں۔ مگر حبان بالکسر صحیح ہے۔

۱۳۱۴۔ حضرت حیان بن ابی جبلہ

حضرت حیان بن ابی جبلہ۔ جشمی۔ عبدان نے اپنی سند سے عبدالرحمن بن یحییٰ سے انہوں نے حیان بن ابی جبلہ جشمی سے نقل کیا ہے۔ کہ انہوں نے کہا ہے کہ رسول اللہؐ نے فرمایا ہر شخص اپنے مال بہ نسبت اپنے باپ بیٹے اور دوسرے سب لوگوں کے زیادہ حق دار ہے۔ عبدان نے کہا ہے میں نہیں جانتا کہ یہ صحابی ہیں یا نہیں اور لوگوں نے کہا ہے کہ ان کا نام حبان بکسر حاء و بائے معجمہ۔ یہ حضرت عمرو بن عاص اور ان کے بیٹے عبداللہ بن عمرو سے روایت کرتے ہیں۔ ان کا تذکرہ ابو موسیٰ نے لکھا ہے۔

۱۳۱۵۔ حضرت حیان بن ضمیرہ

حضرت حیان بن ضمیرہ۔ عبدان نے ان کا بھی ذکر ابو حاتم رازی سے نقل کیا ہے وہ کہتے تھے مجھ سے معاذ بن حسان نے بیان کیا وہ مقام برزخ میں رہتے تھے وہ کہتے تھے ہمیں ابراہیم بن محمد اسلمی نے شریح بن سعد سے انہوں نے حیان بن ضمیرہ سے روایت کر کے خبر دی کہ نبی صلی اللہ علیہ وسلم نے فرمایا ہمیں اس بات کی ممانعت کی گئی ہے کہ ہم اپنی شرمگاہیں (دوسروں کو) دکھائیں۔ ان کا تذکرہ ابو موسیٰ نے لکھا ہے اور انہوں نے کہا ہے کہ عبدان نے ان کا ذکر اسی طرح لکھا ہے حالانکہ ان کا نام جبار بن صخر ہے ابو عبداللہ وغیرہ نے ان کا ذکر حرف جیم میں لکھا ہے۔ ابن شاہین نے بھی ان کے نام میں غلطی کی اور انہوں نے بھی حاء کی ردیف میں ان کا نام حیان بن صخر لکھا ہے حالانکہ ان کا نام جبار بن صخر ہے۔

۱۳۱۶۔ حضرت حیان بن قیس

حضرت حیان بن قیس بن عبد اللہ بن عمرو بن عدس بن ربیعہ بن جعدہ بن کعب بن ربیعہ بن عامر بن صعصعہ نابغہ جعدی

شاعر۔ ان کی کنیت ابولیبی ہے۔ ان کے نام میں اختلاف ہے بعض لوگ حیان کہتے ہیں اور بعض لوگ حنان۔ انشاء اللہ تعالیٰ نون کے باب میں ان کا ذکر کیا جائے گا۔ ان کا تذکرہ ابو عمر نے لکھا ہے۔

۱۳۱۷۔ حضرت حیان بن ملہ

حضرت حیان بن ملہ۔ بھائی ہیں انیف یمانی کے۔ ان کا شمار اہل فلسطین میں ہے۔ یہ ابن مندہ کا قول ہے۔ ان کا ذکر ان کے بھائی انیف کے ساتھ ہو چکا ہے۔ یہ دونوں یمامہ کے وفد میں آئے تھے۔ بخاری نے کہا ہے کہ حیان بن ملہ بھائی ہیں انیف بن ملہ کے صحابی ہیں۔ ابن اسحاق نے بھی قبیلہ جذام کے وفد میں ان کا ذکر کیا ہے اور یہ کہ دحیہ بن خلیفہ کلبی کے ساتھ یہ بھی گئے تھے جبکہ انہیں رسول اللہ نے قیصر کی طرف بھیجا تھا اور آنحضرت صلی اللہ علیہ وسلم نے انہیں سورہ فاتحہ تعلیم فرمائی تھی۔ ان کا تذکرہ ابن مندہ اور ابو نعیم نے لکھا ہے۔

۱۳۱۸۔ حضرت حیان بن نملہ

حضرت حیان بن نملہ۔ کنیت ان کی ابو عمران انصاری ہے۔ بخاری نے ان کو صحابہ میں ذکر کیا ہے اور دوسرے لوگوں نے ان کی مخالفت کی ہے۔ ہمیں یحییٰ بن محمود بن سعد نے اجازت اپنی سند سے ابو بکر یعنی احمد بن عمرو بن ابی عاصم تک خبر دی وہ کہتے تھے ہم سے دحیم نے بیان کیا وہ کہتے تھے ہمیں مروان بن معاویہ نے خبر دی وہ کہتے تھے ہمیں حمید بن علی رقاشی نے عمران بن حیان انصاری سے انہوں نے اپنے والد سے نقل کر کے خبر دی کہ رسول اللہ صلی اللہ علیہ وسلم نے فتح مکہ کے دن خطبہ پڑھا اور تین چیزیں آپ نے لوگوں کے لیے حلال کر دیں جن کو آپ منع فرمایا کرتے تھے اور تین چیزیں آپ نے لوگوں پر حرام کر دیں جن کو لوگ حلال سمجھتے تھے۔ آپ نے ان کے لیے قربانی کے گوشت، قبروں کی زیارت اور بعض ظروف کا استعمال جائز کر دیا اور اس بات سے منع کر دیا کہ کوئی شخص قبل از تقسیم اپنا حصہ مال غنیمت سے بیچ ڈالے اور اس بات سے کہ قید کی لونڈیوں سے (اگر وہ حاملہ ہوں) قبل وضع حمل ہمبستری کی جائے اور اس بات سے کہ پھل فروخت کئے جائیں قبل اس سے کہ وہ کارآمد ہو سکیں اور آفات سے محفوظ ہوں۔ ان کا تذکرہ تینوں نے لکھا ہے۔ مگر ابو عمر اور ابو نعیم نے کہا ہے کہ یہ خطبہ آپ نے فتح خیبر کے دن پڑھا تھا اور نبی صلی اللہ علیہ وسلم نے حاملہ عورتوں سے ہمبستری سے جنگ حنین میں منع فرمایا تھا اور جنگ حنین فتح مکہ کے بعد تھی اور جنگ خیبر فتح مکہ سے پہلے تھی اور عورتیں اس میں قید ہو کر نہیں آئی تھیں بلکہ جنگ حنین میں قید ہو کر آئیں تھیں۔ واللہ اعلم

۱۳۱۹۔ حضرت حیدہ بن مخرم

حضرت حیدہ بن مخرم یا مخرمہ بن قرط بن جناب بن حارث بن حمہ بن عدی بن جندب بن عمرو بن تمیم۔ بھائی ہیں وردان بن مخرم کے۔ یہ دونوں صحابی ہیں۔ یہ قول طبری کا ہے۔ نبی ﷺ کے حضور میں یہ دونوں حاضر ہوئے تھے اور اسلام لائے تھے اور آنحضرت ﷺ نے ان کے لیے دعائے خیر فرمائی تھی۔ ابن کلبی نے بھی ایسا ہی بیان کیا ہے۔ ان کا تذکرہ ابو عمر نے لکھا ہے اور امیر ابو نصر نے بھی ان کو ذکر کیا ہے۔

مخرم: میم پر پیش خاں پرزبر اور راء پر شدزبر ہے۔

۱۳۲۰۔ حضرت حیدہؓ

حضرت حیدہؓ۔ یہ ایک مجہول شخص ہیں۔ ابو نعیم نے کہا ہے کہ بعض متاخرین نے یعنی ابن مندہ نے ان کو صحابہ میں ذکر کیا ہے ان سے طلق بن حبیب نے روایت کی ہے بشرطیکہ محفوظ ہو کہ انہوں نے نبی صلی اللہ علیہ وسلم کو یہ فرماتے ہوئے سنا کہ تم لوگ قیامت کے دن برہنہ بے ختنہ کئے ہوئے اٹھائے جاؤ گے اور سب سے پہلے ابراہیم خلیل علیہ السلام کو لباس پہنایا جائے گا۔ اللہ تعالیٰ فرمائے گا کہ میرے خلیل ابراہیم کو لباس پہناؤ تا کہ لوگ ان کی بزرگی کو معلوم کر لیں پھر اور تمام لوگوں کو ان کے اعمال کے لحاظ سے لباس پہنایا جائے گا۔ ان کا تذکرہ ابن مندہ اور ابو نعیم نے لکھا ہے اور پہلے حیدہ کا تذکرہ ابو عمر نے لکھا ہے۔ شاید ابو عمر نے ان دونوں کو ایک سمجھا مگر میں ان دونوں کو دو سمجھتا ہوں کیونکہ ان کا شمار مجہول لوگوں میں ہے اور پہلے حیدہ کا ذکر طبری اور کلبی وغیرہا نے کیا ہے واللہ اعلم۔ ابن ماکولانے ان کا ذکر اس طرح کیا ہے حیدہ۔ ان کا نسب نہیں بیان کیا گیا بعض لوگوں کا قول ہے کہ یہ صحابی ہیں اور انہوں نے نبیؐ سے روایت کی ہے۔ ان سے طلق بن حبیب نے روایت کی ہے اس کے بعد انہوں نے کہا ہے کہ وردان اور حیدہ دونوں بیٹے ہیں مخرم کے اور ان دونوں کا نسب بیان کیا ہے اور کہا ہے کہ یہ دونوں نبیؐ کے حضور میں حاضر ہوئے تھے۔ یہ طبری اور ابن کلبی کا قول ہے پس ابن ماکولانے بھی ان کو دو سمجھا۔ واللہ اعلم

۱۳۲۱۔ حضرت حیسمانؓ بن ایاس

حضرت حیسمانؓ بن ایاس بن عبد اللہ بن ایاس بن ضبیحہ بن عمرو بن مازن بن عدی بن عمرو بن ربیعہ خزاعی۔ بن شاہین نے ان کا ذکر کیا ہے اور کہا ہے کہ یہ اپنی قوم میں شریف تھے بعد اس کے اسلام لائے اور ان کا اسلام اچھا ہوا۔ ان کا تذکرہ ابو موسیٰ نے لکھا ہے۔ کلبی نے کہا ہے کہ یہ وہی شخص ہیں جو اہل بدر کے مقتول ہونے کی خبر لے کر مکہ گئے تھے۔ یہ بدر میں مشرکوں کی طرف تھے بعد اس کے اسلام لائے۔

۱۳۲۲۔ حضرت حیہؓ بن حابس

حضرت حیہؓ بن حابس تمیمی۔ ابن ابی عاصم وغیرہ نے ان کو صحابہ میں ذکر کیا ہے مگر انہوں نے ان کو بائے موحدہ کی ردیف میں ذکر کیا ہے حالانکہ ان کا نام ”یاء“ کے ساتھ ہے۔ ہمیں ابو الفضل بن ابی الحسن طبری فقیہ شافعی نے اپنی سند سے ابو یعلیٰ موصلیٰ تک خبر دی وہ کہتے تھے ہم سے احمد بن ابراہیم دورقی نے بیان کیا وہ کہتے تھے ہمیں عبد الصمد بن عبد الوارث نے حرب بن شداد سے انہوں نے یحییٰ بن ابی کثیر سے روایت کر کے خبر دی وہ کہتے تھے مجھ سے حیہ بن حابس تمیمی نے بیان کیا وہ کہتے تھے میں نے رسول اللہ صلی اللہ علیہ وسلم سے سنا آپ فرماتے تھے الوکی آواز میں کچھ بھی نحوست نہیں ہے اور نظر کا لگ جانا حق ہے اور عمدہ چیز فال نیک ہے۔ اس روایت میں ایسا ہی ہے اور اس حدیث کو عبد اللہ بن رجا نے حرب سے روایت کیا ہے انہوں نے کہا یہ حدیث حیہ نے اپنے والد سے انہوں نے نبی صلی اللہ علیہ وسلم سے روایت کی ہے اور علی بن مبارک نے یحییٰ سے اسی طرح روایت کیا ہے اور یہی صحیح ہے۔ ان کا تذکرہ ابو موسیٰ نے لکھا ہے۔

۱۳۲۳۔ حضرت حی بن حارثہ

حضرت حی بن حارثہ ثقفی۔ حلیف ہیں بنی زہرہ کے فتح مکہ کے دن اسلام لائے اور جنگ یمامہ میں شہید ہوئے اس کو یحییٰ اموی نے ابن اسحاق سے نقل کیا ہے یعنی ”حاء“ اور ”ٹائے مثلثہ“ کے ساتھ۔ اور طبری نے کہا ہے کہ ان کا نام حی ہے ”حا“ اور ایک ”یا“ کے ساتھ بیٹے ہیں جاریہ (جیم کے ساتھ) کے اور واقدی نے کہا ہے کہ ان کا نام صبی ہے ”دویاء“ اور ”جیم“ کے ساتھ (یعنی جاریہ میں) اور کہا ہے کہ جنگ یمامہ میں شہید ہوئے اور فتح مکہ کے دن اسلام لائے تھے۔ ان کا تذکرہ ابو عمر اور ابو موسیٰ نے لکھا ہے اور ہم نے ان کا تذکرہ جہی کے نام میں بھی کیا ہے یعنی ”حاء“ کے بعد ”بائے موحدہ“ ہے۔

۱۳۲۴۔ حضرت حی لیثی

حضرت حی لیثی۔ صحابی ہیں۔ شام میں رہتے تھے۔ ان کی حدیث ابن لہیعہ نے ابن ہبیرہ سے انہوں نے ابو تمیم جیشانی سے روایت کی ہے کہ انہوں نے کہا حی لیثی اصحاب نبی صلی اللہ علیہ وسلم میں سے تھے آفتاب ڈھل جانے کے بعد نماز ظہر اپنے گھر میں پڑھتے تھے بعد اس کے جاتے تھے اگر مسجد میں ان کو نماز ظہر مل جاتی تو وہاں بھی ان لوگوں کے ساتھ پڑھ لیتے تھے۔ ان کا تذکرہ تینوں نے لکھا ہے۔

حرف الخاء۔ باب الخاء والالف

۱۳۲۵۔ حضرت خارجہ بن جبلة

حضرت خارجہ بن جبلة۔ اور کہا جاتا ہے کہ جبلة بن خارجہ ان سے فروہ بن نوفل نے قُلْ يَا أَيُّهَا الْكَافِرُونَ کے متعلق روایت کی ہے کہ سوتے وقت جو شخص اس سورت کو پڑھ لے اس کے لئے یہ سورت شرک سے براءت ہے اس حدیث میں بہت اضطراب ہے بعض لوگ کہتے ہیں کہ یہ خارجہ بیٹے ہیں جبلة کے اور بعض تو کہتے ہیں کہ جبلة بیٹے ہیں خارجہ کے ابن مندہ اور ابو نعیم نے لکھا ہے کہ خارجہ بن جبلة کہنا وہم ہے صحیح جبلة بن خارجہ ہے۔ ان کا تذکرہ تینوں نے لکھا ہے۔

۱۳۲۶۔ حضرت خارجہ بن جزی

حضرت خارجہ بن جزی۔ اور بعض لوگ کہتے ہیں ابن جزی عذری۔ ان سے ربیعہ جرشی نے اور جبیر بن نفیر نے روایت کی ہے۔ سعید بن سنان نے ربیعہ جرشی سے روایت کی ہے کہ انہوں نے کہا مجھ سے خارجہ بن جزی عذری نے بیان کیا کہ میں نے مقام تبوک میں ایک شخص کو یہ پوچھتے ہوئے سنا کہ یا رسول اللہ! کیا اہل جنت بھی (اپنی بیویوں سے) ہم بستری کریں گے آنحضرت نے فرمایا (ہاں) ہر شخص کو ایک دن میں تمہارے ستر آدمیوں سے زیادہ طاقت دی جائے گی۔ ان کا تذکرہ تینوں نے لکھا ہے جزی بفتح جیم ہے اور بعض لوگ بکسر جیم کہتے ہیں اور زائے مکسور ہے اور بعض لوگ اس کو ساکن کہتے ہیں اور بعض لوگ کہتے ہیں یہ لفظ جزء ہے بفتح جیم وزائے ساکنہ اور بعد اس کے ہمزہ ہے اہل عربیت اس لفظ کو اسی طرح کہتے ہیں۔ واللہ اعلم۔

۱۳۲۷۔ حضرت خارجہؓ بن حذافہ

حضرت خارجہؓ بن حذافہ بن غانم بن عامر بن عبداللہ بن عبید بن عوتج بن عدی بن کعب بن لوی قریشی عدوی۔ ان کی والدہ فاطمہ بنت عمرو بن بجرہ عدویہ ہیں۔ قریش کے شہسواروں میں سے تھے۔ بعض لوگوں کا بیان ہے کہ یہ تین ہزار شہسواروں کے برابر تھے۔ ایک مرتبہ حضرت عمرو بن عاص نے حضرت عمر بن خطاب رضی اللہ عنہ کو خط لکھا کہ میری مدد کے لئے ہزار سوار بھیج دیجئے تو حضرت عمر نے انہیں اسی خارجہ بن حذافہ زبیر بن عوام اور مقداد بن اسود کو بھیج دیا۔ خارجہ فتح مصر میں شریک تھے بعض لوگوں کا بیان ہے کہ وہ عمرو بن عاص کی طرف سے قاضی تھے اور بعض لوگ کہتے ہیں کہ وہ ان کی طرف سے مصر میں محتسب تھے اور برابر مصر ہی میں رہے یہاں تک کہ ان کو ایک خارجی نے ان تین خارجیوں میں سے جو حضرت علیؓ حضرت معاویہ اور حضرت عمرو بن عاص کے قتل کے ارادہ سے نکلے تھے ان کو قتل کر دیا تھا۔ خارجی نے حضرت عمرو کو قتل کرنا چاہا تھا مگر اس نے عمرو سمجھ کے حضرت خارجہ کو قتل کر دیا جب اس خارجی نے ان کو قتل کیا تو گرفتار کر لیا گیا اور حضرت عمرو بن عاص کے سامنے پیش کیا گیا جب اس نے حضرت عمرو کو دیکھا تو کہا کہ میں نے قتل کس کو کیا لوگوں نے کہا خارجہ کو تو کہنے لگا کہ میں نے عمرو کو قتل کرنا چاہا تھا مگر اللہ کو خارجہ کا قتل منظور تھا بعض لوگوں کا بیان ہے کہ یہ گفتگو اس خارجی سے حضرت عمرو بن عاص نے کی تھی۔ بعض لوگ کہتے ہیں کہ وہ خارجہ جن کو اس خارجی نے قتل کیا تھا خارجہ بن حذافہ تھے عبداللہ بن حذافہ کے بھائی قبیلہ بن سہم سے جو حضرت عمرو بن عاص کے گروہ سے تھے مگر یہ صحیح نہیں ہے۔ خارجہ بن حذافہ کا قبر انکے اہل کے ساتھ مصر میں مشہور ہے بخاری نے تاریخ میں ان کا ذکر کیا ہے اور ان کو عدوی قرار دیا ہے اور ان سے وتر کی حدیث روایت کی ہے جو آگے بیان ہوگی۔ ان کا تذکرہ ابن ابی عاصم نے کتاب الاحاد والمثنیٰ میں کیا ہے اور ان کو قبیلہ سہم سے قرار دیا ہے اور انہوں نے بھی ان سے وتر کی حدیث روایت کی ہے۔ ہمیں ابراہیم بن محمد بن مہران فقیہ وغیرہ نے اپنی سند سے ابو عیسیٰ ترمذی یعنی محمد بن عیسیٰ تک خبر دی وہ کہتے تھے ہم سے قتیبہ نے بیان کیا وہ کہتے تھے ہمیں لیث نے یزید بن ابی حبیب سے انہوں نے عبداللہ بن راشد زرقی سے انہوں نے عبداللہ بن ابی مرہ زرقی سے انہوں نے خارجہ بن حذافہ سے روایت کی ہے کہ وہ کہتے تھے رسول اللہ ﷺ (ایک مرتبہ) باہر ہمارے پاس تشریف لائے اور فرمایا کہ اللہ نے ایک نماز تمہیں عنایت کی ہے جو تمہارے لئے سرخ اونٹوں سے بھی بہتر ہے وہ نماز وتر ہے اللہ نے اس کا وقت بعد نماز عشاء کے طلوع فجر تک مقرر کیا ہے۔ ان کا تذکرہ تینوں نے لکھا ہے۔

۱۳۲۸۔ حضرت خارجہؓ بن حصن

حضرت خارجہؓ بن حصن بن حذیفہ بن بدر بن عمرو بن جوہیہ بن لوزان بن ثعلبہ بن عدی بن فزارہ۔ کنیت ان کی ابو اسماء فزاری ہے رسول اللہ کے حضور میں اس وقت حاضر ہوئے تھے جب آپ تبوک سے لوٹے تھے۔ مدائنی نے ابو معشر سے انہوں نے یزید بن رومان سے روایت کی ہے کہ انہوں نے کہا خارجہ بن حصن اور حر بن قیس رسول اللہ کے حضور میں حاضر ہوئے اور آپ سے قحط سالی تنگی معاش، تکلیف (فقر) اور قلت مال کی شکایت کی اور کہا کہ آپ اپنے پروردگار عزوجل سے ہماری شفاعت کیجئے آپ نے فرمایا اللہ بزرگ برتر تمہاری تکلیف کو دیکھ رہا ہے اور اس نے تمہارے لئے سامان کر دیا ہے اور اب تمہاری فریاد رسی قریب، ایک شخص نے کہا کہ ہم اس پروردگار سے غائب نہیں ہو سکتے جو آپ کو اچھی طرح دیکھ رہا ہے پس رسول اللہ مسکرائے اور

آپ نے یہ دعا مانگی:

اللهم اسقنا غيثا مغيثا مريئا عاجلا غير راث نافعاً غير ضار سقياً رحمة لاسقياً عذاب ولا هدم ولا غرق واسقنا الغيث وانصرنا على الاعداء

یا اللہ! ہم پر مینہ برسا دے ایسا مینہ جو فریاد رسی کرے سیراب کر دے جلد بر سے دیر نہ ہو نفع دے نقصان نہ کرے یہ مینہ رحمت کا سبب ہو نہ عذاب کا اور نہ (مکانات کے) گرنے اور ڈوبنے کا اے اللہ مینہ برسا دے اور ہمیں دشمنوں پر فتح دے۔

پھر یہ سب لوگ اسلام لائے اور لوٹ گئے۔ رسول اللہ ﷺ نے فرمایا کہ میں آسمان کی دونوں آنکھوں کے درمیان میں رہتا ہوں ایک آنکھ اس کی شام میں ہے اور دوسری آنکھ اس کی یمن میں ہے۔ ان کا تذکرہ ابو عمر اور ابو موسیٰ نے لکھا ہے۔

۱۳۲۹۔ حضرت خارجہ بن حمیر

حضرت خارجہ بن حمیر اشجعی۔ بنی دہمان سے ہیں انصار کے قبیلہ بنی خنساء بن سنان کے حلیف ہیں۔ غزوہ بدر میں یہ اور ان کے بھائی عبداللہ بن حمیر شریک تھے ابن اسحاق نے ان کا نام خارجہ بتایا ہے اس کو ابراہیم بن سعد نے ابن اسحاق سے نقل کیا ہے اور موسیٰ بن عقبہ نے کہا ہے کہ ان کا نام جاریہ بن حمیر ہے اس میں کسی کا اختلاف نہیں کہ یہ قبیلہ اشجع سے ہیں اور بدر میں شریک تھے اور یونس بن بکیر نے کہا ہے کہ ان کے والد کا نام حمیر ہے خائے معجمہ کے ساتھ۔ یہ قول ابو عمر کا ہے اور ابو موسیٰ نے ان کا تذکرہ لکھا ہے اور عبدان سے نقل کیا ہے کہ یہ بنی عبید بن عدی بن عمیر بن کعب بن سلمہ بن سعد کے حلیف ہیں اور کہا ہے کہ یہ بدر میں شریک تھے اور ابن ابی حاتم نے کہا ہے کہ ان کے والد کا نام حمیر ہے جمیم اور زاء کے ساتھ انہوں نے کہا ہے کہ بعض لوگ ان کو حمزہ بن حمیر کہتے ہیں۔ ان کا تذکرہ ابو عمر اور ابو موسیٰ نے لکھا ہے۔

۱۳۳۰۔ حضرت خارجہ بن زید

حضرت خارجہ بن زید بن ابی زہیر بن مالک بن امرأ القیس بن مالک انغر بن ثعلبہ بن کعب بن خزرج بن حارث بن خزرج انصاری خزرجی۔ یہ سب لوگ بنی انغرہ سے مشہور ہیں غزوہ بدر میں اور بیعت عقبہ میں شریک تھے۔ یہ ابن اسحاق اور ابن شہاب کا قول ہے۔ احد کے دن شہید ہوئے۔ یہ اور سعد بن ربیع ایک ہی قبر میں دفن کئے گئے وہ ان کے چچا کے بیٹے تھے یہ دونوں ابوزہیر میں جا کے مل جاتے ہیں۔ تمام شہدائے احد اسی طرح دفن کئے گئے تھے دو دو آدمی اور تین تین آدمی ایک ہی قبر میں دفن کئے جاتے تھے۔ یہ خارجہ کا برصحابہ اور مشاہیر میں سے ہیں بقول بعض یہی ہیں جن کے یہاں ابو بکر صدیق رضی اللہ عنہ فروکش ہوئے تھے جب وہ ہجرت کر کے مدینہ آئے تھے اور بعض لوگوں کا قول ہے کہ وہ خبیب بن اساف کے یہاں اترے تھے۔ خارجہ حضرت ابو بکر کے خسر بھی تھے ان کی بیٹی حبیبہ حضرت ابو بکر کے نکاح میں تھیں انہیں حبیبہ کی نسبت حضرت ابو بکر صدیق نے فرمایا تھا جب ان کی وفات ہونے لگی کہ خارجہ کی بیٹی کو جو یہ حمل ہے اس کو میں دختر سمجھتا ہوں چنانچہ ام کلثوم بنت ابی بکر پیدا ہوئی تھیں۔ رسول اللہ ﷺ نے خارجہ اور حضرت ابو بکر کے درمیان مواخات کرادی تھی جب کہ آپ نے مہاجرین و انصار کے درمیان مواخات کرائی۔ ان کے بیٹے زید بن خارجہ وہی ہیں جنہوں نے مرنے کے بعد کلام کیا تھا اس میں کچھ اختلاف ہے جس کو ہم زید بن خارجہ کے تذکرہ میں اس کے بعد

لکھیں گے مگر یہی صحیح ہے بعض لوگوں نے بیان کیا ہے کہ غزوہ احد میں خارجہ کے دس سے کچھ اوپر زخم لگے تھے صفوان بن امیہ بن خلف کا گزر ان کی طرف سے ہوا اس نے ان کو پہچان لیا اور ان پر حملہ کیا اور ان کے ساتھ مثلہ کیا اور کہا کہ جن لوگوں نے میرے والد ابوعلی یعنی امیہ کو قتل کیا تھا ان میں یہ بھی تھے امیہ کا ایک بیٹا علی نام کا تھا جس کی وجہ سے یہ اس کی کنیت ہے۔ وہ بھی اپنے باپ کے ساتھ بدر کے دن مقتول ہوا اسے حضرت عمار بن یاسر نے قتل کیا تھا۔ ان کا تذکرہ تینوں نے لکھا ہے مگر ابن مندہ نے یہ نہیں بیان کیا کہ یہ احد میں شہید ہوئے تھے یا حضرت ابو بکر ان کے یہاں اترے تھے انہوں نے صرف یہ بیان کیا ہے کہ یہ بدر میں شریک تھے اور یہ بیان کیا ہے کہ ان کے بیٹے نے مرنے کے بعد کلام کیا تھا۔

۱۳۳۱۔ حضرت خارجہؓ بن زید

حضرت خارجہؓ بن زید خزر جی۔ بدر میں شریک تھے یہ ابو نعیم کا قول ہے انہوں نے کہا ہے کہ حضرت عثمان کے زمانہ میں ان کی وفات ہوئی اور یہی ہیں جنہوں نے بعد موت کے کلام کیا تھا ان (کے نام) میں اختلاف ہے بعض لوگ سید بن خارجہ کہتے ہیں اور بعض لوگ کہتے ہیں خارجہ بن زید اور میں ان کو پہلا ہی خارجہ سمجھتا ہوں۔ اس کو عبد الرحمن بن یزید بن جابر نے عمیر بن ہانی سے انہوں نے نعمان بن بشیر سے روایت کیا ہے کہ انہوں نے کہا ایک شخص ہم سے مر گئے جن کا نام خارجہ بن زید تھا ہم نے ان کو کفن پہنایا اور میں نماز پڑھنے کھڑا ہوا ایک ایک میں نے کچھ آواز سنی میں نے پھر کے دیکھا کہ خارجہ کو دیکھا کہ وہ حرکت کر رہے ہیں پھر انہوں نے کہا سب لوگوں میں زیادہ سخت اور سب سے زیادہ عند اللہ معتدل امیر المؤمنین عمر رضی اللہ عنہ ہیں جو اپنے جسم میں بھی قوی ہیں اور خدا کے کام میں بھی قوی ہیں اور امیر المؤمنین عثمان رضی اللہ عنہ بڑے پرہیزگار ہیں جو لوگوں کے بہت خطاؤں سے درگزر کرتے ہیں دوراتیں گزر گئیں اور چار باقی ہیں لوگ مختلف ہو رہے ہیں ان کا انتظام درست نہیں ہوتا۔ اے لوگو! اپنے امام کی طرف متوجہ ہو اور ان کی بات سنو اور مانو یہ رسول اللہ ﷺ ہیں اور یہ ابن رواحہ ہیں اس قدر کہنے کے بعد آواز پست ہو گئی۔ خارجہ بن زید کا ذکر صرف عبد الرحمن بن یزید بن جابر نے کیا ہے اور اس حدیث کو مسلم بن علقمہ نے داؤد بن ابی ہند سے انہوں نے شععی سے انہوں نے نعمان بن بشیر سے کہ انہوں نے کہا کہ زید بن خارجہ ہے اور اسی حدیث کو مسلم بن علقمہ نے داؤد بن ابی ہند سے انہوں نے زید سے انہوں نے نافع سے یا زید بن نافع سے انہوں نے حبیب بن سالم سے انہوں نے نعمان بن بشیر سے روایت کیا ہے اور ان کا نام زید بن خارجہ بتایا ہے اور عبد الملک بن عمیر نے بیان کیا ہے کہ حبیب بن سالم کے پاس ایک خط تھا میں نے اس کو پڑھا وہ خط نعمان بن بشیر کا لکھا ہوا تھا اس میں بھی ان کا نام زید بن خارجہ لکھا ہوا تھا اور سعید بن مسیب نے کہا ہے کہ زید بن خارجہ کی وفات حضرت عثمان رضی اللہ عنہ کے زمانے میں ہوئی لوگوں نے ان کو کفن پہنایا۔ اس کے بعد انہوں نے ایسی ہی حدیث ذکر کی ہے۔ اس حدیث کو انس بن مالک نے بھی روایت کیا ہے اور انہوں نے ان کا نام زید بن خارجہ بتایا ہے۔ ان کا تذکرہ ابو نعیم نے لکھا ہے۔

میں کہتا ہوں کہ ابو نعیم نے شروع تذکرہ میں کہا ہے کہ یہی ہیں جنہوں نے بعد موت کے کلام کیا تھا اور کہا ہے کہ میں ان کو پہلا خارجہ سمجھتا ہوں یہ نہایت تعجب کی بات ہے کہ انہوں نے پہلے خارجہ کی نسبت لکھا کہ وہ احد میں شہید ہوئے اور ان کی نسبت لکھا کہ حضرت عثمان رضی اللہ عنہ کی خلافت میں ان کی وفات ہوئی اور یہی ہیں جنہوں نے بعد موت کے کلام کیا تھا پھر وہ کہتے ہیں کہ میں

ان کو پہلا ہی خارجہ سمجھتا ہوں یہ پہلے خارجہ کیونکر ہو سکتے ہیں وہ احد میں شہید ہو گئے تھے اور ان کی وفات حضرت عثمان کی خلافت میں ہوئی ابو نعیم نے اس تذکرہ میں ایسا ہی لکھا ہے اور ابن مندہ نے پہلے خارجہ کے ذکر میں لکھا ہے کہ وہ بدر میں شریک تھے اور ان کی بابت اختلاف کے ساتھ یہ بھی نقل کیا ہے کہ بعد موت کے انہوں نے کلام کیا یہ نہیں لکھا کہ وہ احد میں شہید ہو گئے تھے لہذا ان کا قول متناقض نہیں ہو سکتا اور ابو عمر نے پہلے خارجہ کا ذکر لکھا ہے اور ان کے بیٹے زید کی نسبت لکھا ہے کہ انہوں نے بعد موت کے کلام کیا تھا پس اگر یہ صحیح ہو کہ خارجہ بن زید نے بعد موت کے کلام کیا تھا تو بیشک یہ خارجہ پہلے خارجہ کے علاوہ ہوں گے کیونکہ پہلے خارجہ غزوہ احد میں شہید ہو گئے تھے اور ان بات کرنے والے خارجہ نے حضرت عثمان کی خلافت میں وفات پائی اور صحیح بھی یہی ہے کہ زید بن خارجہ (موت کے بعد) کلام کرنے والا تھا۔ واللہ اعلم۔

۱۳۳۲۔ حضرت خارجہ بن صلت

حضرت خارجہ بن صلت۔ ان کا شمار اہل کوفہ میں ہے۔ ان سے شععی نے روایت کی ہے۔ ابن مندہ نے کہا ہے کہ انہوں نے نبی صلی اللہ علیہ وسلم کا زمانہ پایا تھا مگر آپ کو دیکھا نہیں۔ یعلیٰ بن عبید نے زکریا بن ابی زائدہ سے انہوں نے شععی سے روایت کی ہے کہ انہوں نے کہا مجھ سے خارجہ بن صلت نے بیان کیا کہ ان کے چچا (بیان کرتے تھے کہ انہوں نے) نبی صلی اللہ علیہ وسلم کو دیکھا تھا اور اسلام لائے تھے وہاں سے لوٹے ہوئے آ رہے تھے ایک اعرابی کو انہوں نے دیکھا کہ اسے جنون ہو گیا ہے اور لوہے کی زنجیروں میں جکڑا ہوا ہے بعض لوگوں نے کہا کہ آپ کے پاس کچھ دوا ہو تو اس کا علاج کرے کیونکہ تمہارے صاحب نیکی لے کے آئے ہیں (خارجہ کہتے تھے) میں نے کہا ہاں پھر میں نے ہر روز دو مرتبہ سورہ فاتحہ پڑھ کر اس پر دم کرنا شروع کیا وہ اچھا ہو گیا تو اس نے مجھے سو بکریاں دیں میں نے وہ بکریاں نہیں لیں یہاں تک کہ میں نبی کے پاس حاضر ہوا اور میں نے آپ سے یہ واقعہ بیان کیا آپ نے فرمایا کہ تم نے سورہ فاتحہ کے سوا اور کچھ بھی پڑھا تھا میں نے عرض کیا کہ نہیں آپ نے فرمایا تو وہ بکریاں لے لو تم اپنی جان کی اور لوگ تو ناجائز جھاڑ پھونک کے عوض میں لیتے ہیں تم نے تو ایک سچی جھاڑ پھونک کے عوض میں لیا۔ اس حدیث کو ابن المبارک نے زکریا سے اپنی سند کے ساتھ اور انہوں نے خارجہ سے روایت کیا ہے کہ انہوں نے کہا میرے چچا نبی کے حضور میں گئے تھے اور اسلام لائے تھے پھر وہاں سے لوٹ کر ہمارے پاس آئے پھر پوری حدیث انہوں نے ذکر کی۔ ان کا تذکرہ تینوں نے لکھا ہے۔

۱۳۳۳۔ حضرت خارجہ بن عبدالممنذ ر

حضرت خارجہ بن عبدالممنذ ر انصاری۔ اس کو ابن فضیل نے عمرو بن ثابت سے نقل کیا ہے اور ابن ابی داؤد نے بھی ان کو ان لوگوں میں ذکر کیا ہے جن کا نام خارجہ ہے۔ حالانکہ یہ وہم ہے صحیح نام انکار فاعہ بن عبدالممنذ ر ہے۔ احمد بن عبد الجبار نے محمد بن فضیل سے انہوں نے عمرو بن ثابت سے انہوں نے عبد اللہ بن محمد بن عقیل سے انہوں نے عبد الرحمن بن یزید سے انہوں نے خارجہ بن عبدالممنذ ر سے روایت کی ہے کہ انہوں نے کہا رسول اللہ ﷺ نے فرمایا کہ جمعہ کا دن سب دنوں کا سردار ہے اور انہوں نے پوری حدیث ذکر کی اس حدیث کو اور لوگوں نے بھی روایت کیا ہے اور انہوں نے بھی ان کا نام رفاعہ بن عبدالممنذ ر بتایا ہے یہ ابن مندہ کا کلام تھا اور ابو نعیم نے کہا ہے کہ بعض متاخرین نے ابولبابہ بن عبدالممنذ ر کی حدیث کہ ”سب دنوں کا سردار جمعہ کا دن

ہے“ کو عطار دی سے نقل کیا ہے اور انہوں نے خارجہ بن عبدالمند رکبہ دیا ہے یہ غلطی ہے کیونکہ یہ رفاعہ بن عبدالمند رہیں ہاں ان کے نام میں اختلاف ہے۔ بعض لوگ بشیر کہتے ہیں اور بعض لوگ رفاعہ البتہ خارجہ کسی نے بھی نہیں کہا۔ ان کا تذکرہ ابن مندہ اور ابو نعیم نے لکھا ہے۔

۱۳۳۴۔ حضرت خارجہؓ بن عقفان

حضرت خارجہؓ بن عقفان۔ ان کی حدیث ان کے بیٹے سے مروی ہے کہ یہ نبی صلی اللہ علیہ وسلم کے حضور میں گئے تھے جب آپ بیمار تھے انہوں نے دیکھا کہ حضرت کے پسینہ نکل رہا ہے اور حضرت فاطمہ کو یہ کہتے ہوئے سنا کہ اے میرے باپ کی مصیبت پس نبیؐ نے فرمایا کہ تمہارے باپ پر آج کے بعد کچھ بھی تکلیف نہیں ہے۔ ابن ابی حاتم نے کہا ہے کہ ان کی ایک اور حدیث بھی اسی سند سے مروی ہے ابو عمر نے کہا ہے کہ ان کی حدیث ان کے بیٹوں اور پوتوں کے پاس ہے اور وہ لوگ کچھ مشہور نہیں ہیں۔ ان کا تذکرہ ابو عمر اور ابو موسیٰ نے لکھا ہے۔

۱۳۳۵۔ حضرت خارجہؓ بن عمرو انصاری

حضرت خارجہؓ بن عمرو انصاری۔ ان کا ذکر ان لوگوں میں ہے جو احد کے دن اپنی جگہ سے ہٹ گئے تھے۔ ابن ابی حاتم نے اپنے والد سے اس کو نقل کیا ہے۔ ان کا تذکرہ ابو عمر اور ابو موسیٰ نے لکھا ہے۔

۱۳۳۶۔ حضرت خارجہؓ بن عمرو جمحی

حضرت خارجہؓ بن عمرو جمحی۔ ان سے قدامہ یعنی ابو عبد الملک نے روایت کی ہے کہ نبیؐ نے فرمایا وارث کے لئے وصیت درست نہیں۔ ان کا تذکرہ ابو موسیٰ نے لکھا ہے اور کہا ہے کہ یہ حدیث عمرو بن خارجہ کے نام سے مشہور ہے نہ کہ خارجہ بن عمرو کے نام سے۔ اور ابو احمد عسکری نے ان کو ذکر کیا ہے اور کہا ہے کہ ان کا نام خارجہ بن عمرو ہے۔

۱۳۳۷۔ حضرت خارجہؓ بن عمرو

حضرت خارجہؓ بن عمرو۔ ان سے شہر بن حوشب نے روایت کی ہے۔ ابن مندہ نے اپنی سند سے عبد الحمید بن جعفر سے انہوں نے شہر بن حوشب سے انہوں نے خارجہ بن عمرو سے روایت کی ہے اور وہ زمانہ جاہلیت میں ابوسفیان کے حلیف تھے کہتے تھے کہ میں نے رسول اللہ صلی اللہ علیہ وسلم کو فرماتے ہوئے سنا کہ صدقہ نہ میرے لئے حلال ہے اور نہ میرے اہل بیت کے لئے۔ ابن مندہ نے کہا ہے کہ صحیح نام ان کا عمرو بن خارجہ ہے۔ ابو نعیم نے کہا ہے کہ بعض متاخرین یعنی ابن مندہ سے اس میں وہم ہو گیا ہے انہوں نے عبد الحمید بن جعفر کہا ہے حالانکہ وہ عبد الحمید بن بہرام ہیں۔

میں کہتا ہوں کہ یہ خارجہ خارجہ جمحی کے علاوہ ہیں اس لئے کہ یہ حلیف ہیں ابوسفیان کے اور حلیف اس قبیلہ کا نہیں ہوتا جس سے حلف کرنے اور حج قریش ہی کے ایک شاخ ہے پس ان کو کیا ضرورت ہے کہ وہ قریش کی دوسری شاخ سے حلف کریں اور اس وجہ سے کہ اگر یہ ان کے علاوہ نہ ہوتے تو ابو موسیٰ ان کو ذکر نہ کرتے۔

۱۳۳۸۔ حضرت خارجہ بن المنذر

حضرت خارجہ بن المنذر۔ کنیت ابولبابہ ہے۔ انصاری ہیں۔ عبدان نے کہا ہے کہ ہمارے بعض اصحاب نے بیان کیا ہے کہ ان کا نام خارجہ بن منذر ہے حالانکہ ابولبابہ کا یہ نام مشہور نہیں ہے ان کے نام میں لوگوں کا اختلاف ہے ان کا تذکرہ ابو موسیٰ نے اسی طرح لکھا ہے حالانکہ ان کا تذکرہ نہ لکھنا بہتر تھا کیونکہ وہ دیکھ چکے تھے کہ ابو نعیم نے خارجہ بن عبد المنذر یعنی ابولبابہ کے تذکرہ کو رد کیا ہے صرف اس وجہ سے کہ ان کے نام میں غلطی ہو گئی ہے اور ابو موسیٰ نے تو اس سے بھی زیادہ غلطی کی انہوں نے ان کے نام میں بھی غلطی کی جیسا کہ ابو نعیم نے لکھا ہے اور ان کے والد کے نام میں بھی غلطی کی ہے کیونکہ ان کے والد کا نام عبد المنذر ہے۔ ابو موسیٰ نے عبد کا لفظ نکال ڈالا اور صرف منذر کہہ لیا شاید بعض کاتبوں سے یہ غلطی ہو گئی ہے اور ابو موسیٰ نے اس کو مستقل تذکرہ بنا دیا اس دروازے کو تو بند کرنا چاہئے کیونکہ اس قسم کی غلطیاں بہت ہوتی ہیں اگر ہر غلطی کو ایک مستقل تذکرہ بنا دیا جائے گا تو کام حد ضبط سے باہر نکل جائے گا۔ واللہ اعلم۔

۱۳۳۹۔ حضرت خارجہ بن نعمان

حضرت خارجہ بن نعمان۔ علی بن سعید عسکری نے افراد میں ان کو ذکر کیا ہے اور اپنی سند کے ساتھ شعبہ سے انہوں نے ضیب بن عبد الرحمن سے روایت کی ہے کہ انہوں نے کہا کہ میں نے معن بن عبد اللہ یا عبد اللہ بن معن سے سنا انہوں نے خارجہ بن نعمان سے روایت کی ہے کہ انہوں نے کہا بیشک ہم اس حالت میں تھے کہ ہمارا تنور اور رسول اللہ صلی اللہ علیہ وسلم کا تنور ایک تھا (یعنی ہمارا اور آپ کا کھانا ایک ہی جگہ پکتا تھا) اور میں نے سورہ ق رسول اللہ صلی اللہ علیہ وسلم سے سن کے یاد کر لی تھی آپ اس سورت کو جمعہ کے دن خطبہ میں پڑھا کرتے تھے۔ ان کا تذکرہ ابو موسیٰ نے لکھا ہے اور کہا ہے کہ یہ وہم ہے صحیح یہ ہے کہ یہ بنت حارثہ بن نعمان ہیں۔ ہمیں ابو موسیٰ اصفہانی مدینی نے اجازت خبر دی وہ کہتے تھے ہمیں ابو علی حداد نے خبر دی وہ کہتے تھے ہم سے ابو عمرو اور عبد الوہاب بن محمد بن مہرہ معلم نے بیان کیا وہ کہتے تھے ہمیں جعفر قلانی نے خبر دی وہ کہتے تھے ہمیں ابی ایاس نے خبر دی وہ کہتے تھے ہمیں شعبہ نے ضیب سے انہوں نے عبد اللہ بن محمد بن معن سے نقل کر کے خبر دی وہ کہتے تھے میں نے بنت حارثہ بن نعمان سے سنا وہ اس حدیث کو بیان کرتی تھیں۔ ابو موسیٰ نے کہا ہے کہ یہ صحیح ہے یہ ہشام کی والدہ ہیں۔ ضیب: خاء پر پیش اور دونوں باء کے درمیان یاء ہے۔

۱۳۴۰۔ حضرت خالد احب

حضرت خالد احب، حارثی۔ مروان بن معاویہ فزاری نے ثابت بن عمارہ سے انہوں نے خالد احب سے جو صحابی تھے روایت کی ہے کہ انہوں نے کہا ایک شخص نبی صلی اللہ علیہ وسلم کے حضور میں آیا اور اس نے عرض کیا کہ یا رسول اللہ میرے دو بھائی ہیں ایک سے تو میں اللہ و رسول کے لئے محبت رکھتا ہوں اور دوسرے سے اللہ اور اس کے رسول کے لئے بغض رکھتا ہوں اور انہوں نے پوری حدیث ذکر کی۔ ان کا تذکرہ ابو موسیٰ نے مختصر لکھا ہے۔

۱۳۴۱۔ حضرت خالدؓ ازرق

حضرت خالدؓ ازرق غاضری۔ صحابی ہیں حمص میں جا کے رہتے تھے اور وہیں وفات پائی۔ ان سے ابو راشد حمرانی نے روایت کی ہے وہ کہتے تھے مجھ سے خالد ازرق غاضری نے بیان کیا کہ میں رسول اللہ کے حضور میں ایک اونٹنی پر کچھ مال لے کر گیا اور برابر آپ کے ساتھ چلتا رہا اس کے بعد انہوں نے ایک طویل حدیث بیان کی جس کے آخر میں یہ تھا کہ ایک شخص اپنے بال کترا کے منیٰ میں آپ کے پاس آیا اور اس نے کہا کہ آپ میرے لئے دعائے رحمت کیجئے۔ رسول اللہ نے فرمایا صلی اللہ علیٰ المحلقین۔ ان کا تذکرہ ان میں سے کسی نے نہیں لکھا۔

۱۳۴۲۔ حضرت خالدؓ بن اساف

حضرت خالدؓ بن اساف جہنی۔ بھائی ہیں کلیب اور خبیب کے عبد اللہ بن مسلمہ قعنبی نے روایت کی ہے وہ کہتے تھے ہم سے عبد اللہ بن سلیمان بن ابی سلمہ نے جو اسلمیوں کے غلام تھے معاذ بن عبد اللہ بن خبیب جہنی سے انہوں نے اپنے والد سے انہوں نے اپنے چچا سے روایت کر کے بیان کیا کہ وہ کہتے تھے (ایک مرتبہ) رسول اللہ ﷺ باہر تشریف لائے اور آپ کے جسم پر غسل کا اثر تھا اور طبیعت بھی آپ کی خوش تھی ہم لوگوں نے خیال کیا کہ (اس وقت) اپنی ازواج مطہرات سے خلوت کر کے آئیں ہیں ہم لوگوں نے عرض کیا کہ یا رسول اللہ اس وقت ہم آپ کو خوش دیکھتے ہیں آپ نے فرمایا ہاں اللہ کا شکر ہے بعد اس کے آپ نے مالداری کا ذکر کیا اور فرمایا کہ جو شخص خدا سے ڈرتا ہو اس کو مالداری نقصان نہیں کرتی مگر خدا سے ڈرنے والے کے لئے صحت مالداری سے بہتر ہے اور طبیعت کا خوش ہونا بھی خدا کی نعمت ہے ابو حفص بن شاہین نے کہا ہے کہ میں نے عبد اللہ بن سلیمان کو یہ کہتے ہوئے سنا کہ کلیب بن اساف غزوہ احد میں شریک تھے اور خالد فتح مکہ میں تھے یہ حدیث ان دونوں میں سے کسی ایک سے مروی ہے۔ ان کا تذکرہ ابو موسیٰ نے لکھا ہے اور عدوی نے کہا ہے کہ خالد احد میں اور تمام مشاہد میں شریک تھے اور جنگ قادسیہ میں حضرت سعد بن ابی وقاص کے ہمراہ شہید ہوئے اور انہوں نے کہا ہے کہ بنی حارث بن خزرج کا بیان ہے کہ یہ جسر ابی عبید میں شہید ہوئے۔

۱۳۴۳۔ حضرت خالدؓ بن اسید بن ابی العیص

حضرت خالدؓ بن اسید بن ابی العیص بن امیہ بن عبد شمس بن عبد مناف قریشی اموی۔ بھائی ہیں عتاب بن اسید کے۔ ان دونوں کی والدہ زینب بنت ابی عمرو بن امیہ بن عبد شمس ہیں فتح مکہ کے سال اسلام لائے اور مکہ میں وفات پائی یہ والد ہیں عبد الرحمن بن خالد کے مولفۃ القلوب میں سے تھے۔ ابن اسید نے کہا ہے کہ اسید خزاز لے تھے۔ خالد سے ان کے بیٹے عبد الرحمن نے روایت کی ہے کہ نبیؐ جب منیٰ جانے لگے تو آپ نے احرام باندھا اور محمد بن امیہ بن خالد بن عبد الرحمن بن عتاب ابن اسید نے کہا ہے کہ نبی صلی اللہ علیہ وسلم جب فتح مکہ کے دن تشریف لائے تو خالد بن اسید کا انتقال ہو چکا تھا واللہ اعلم۔ ان کا تذکرہ تینوں نے لکھا ہے۔ اسید: ہمزہ پر زبر اور سین پر زیر ہے۔

۱۔ خز ایک قسم کا ریشمی کپڑا ہے اس کے بیچنے والے کو خزاز کہتے ہیں۔

۱۳۴۴۔ حضرت خالد بن اسید بن ابی المغلس

حضرت خالد بن اسید بن ابی المغلس۔ عبدان نے ان کا ذکر اسی طرح کیا ہے اور انہوں نے احمد بن سيار سے اپنی سند کے ساتھ اور انہوں نے عبداللہ بن ارجح سے انہوں نے اپنے والد سے انہوں نے بشیر بن تیم وغیرہ سے نقل کیا ہے کہ ان لوگوں نے مولفۃ القلوب کے ناموں میں بیان کیا ہے کہ مجملہ ان کے خالد بن اسید بن ابی المغلس بن امیہ بن عبد شمس بن عبد مناف بھی ہیں۔ ان کا تذکرہ ابو موسیٰ نے لکھا ہے اور کہا ہے کہ یہ غلطی ہے صحیح نام ان کا خالد بن اسید بن ابی العیص بن امیہ ہے۔

۱۳۴۵۔ حضرت خالد اشعر

حضرت خالد اشعر خزاعی کنعنی۔ ان کے بیٹے کے نام میں اختلاف ہے واقدی نے کہا ہے کہ کرز بن جابر کے ہمراہ فتح مکہ کے سال مکہ کے راستہ میں شہید ہوئے۔ ان کا تذکرہ ابو عمر نے اسی طرح لکھا ہے اور ہم نے ان کو حبیش کے نام میں ذکر کیا ہے ام معبد کی حدیث کے راوی یہی ہیں اور ابو عمر نے حبیش بن خالد بن منقذ خزاعی کے تذکرہ میں لکھا ہے کہ ان کے والد خالد کو لوگ اشعر کہتے ہیں وہ اسی نام سے مشہور ہیں اور ابو عمر نے وہاں بیان کیا ہے کہ خالد کرز کے ساتھ شہید ہوئے اور کرز کے بیان میں لکھا ہے کہ کرز کے ساتھ جو شخص شہید ہوئے تھے ان کا نام حبیش بن خالد ہے۔ واللہ اعلم۔

۱۳۴۶۔ حضرت خالد بن ایاس

حضرت خالد بن ایاس۔ ان سے ابو اسحاق سبعمی نے روایت کی ہے ابن عقدہ نے ان کو صحابہ میں ذکر کیا ہے مگر ان کی کوئی حدیث معلوم نہیں ہوتی۔ ان کا تذکرہ ابن مندہ اور ابو نعیم نے لکھا ہے۔

۱۳۴۷۔ حضرت خالد بن ایمن

حضرت خالد بن ایمن معافری۔ انہوں نے روایت کی ہے کہ عوالی (بلندی مدینہ) کے لوگ (اپنے یہاں سے نماز پڑھ کر آتے تھے اور پھر) نبی کے ہمراہ نماز پڑھتے تھے حضرت نے انہیں اس بات سے منع فرمایا کہ وہ ہر نماز کو دو دفعہ پڑھیں۔ ابن ابی حاتم نے اسی طرح ان کو ذکر کیا ہے اور کہا ہے کہ ان سے عمرو بن شعیب نے روایت کی ہے۔ ابو عمر نے ان کا تذکرہ لکھ کر کہا ہے کہ یہ غلط ہے خالد بن ایمن صحابہ میں مشہور نہیں ہیں اور نہ سوائے ابن ابی حاتم کے اور کسی نے ان کو ذکر کیا ہے اور اس حدیث کو عمرو بن شعیب سلیمان بن سيار سے وہ حضرت ابن عمر سے وہ نبی سے روایت کرتے ہیں۔

۱۳۴۸۔ حضرت خالد بن بکیر

حضرت خالد بن بکیر بن عبد یلیل بن ناشب بن غیرہ بن سعد بن لیث بن بکر بن عبد مناہ بن کنانہ لیشی کنانی۔ بھائی ہیں عاقل ایاس اور عامر فرزند ان بکیر کے ان کے دادا عبد یلیل نے زمانہ جاہلیت میں حضرت عمر بن خطاب رضی اللہ کے دادا نفیل بن عبد العزی سے حلف کی دوستی کی تھی پس وہ اور ان کی اولاد بنی عدی کے حلیف تھے۔ خالد اور ان کے بھائی بدر میں شریک تھے انہیں نبی صلی اللہ علیہ وسلم نے عبداللہ بن حبش کے ہمراہ قریش کے قافلے کی طرف مہاجرین کی ایک جماعت کے ساتھ (جنگ) بدر سے

پہلے بھیجا تھا جن میں خالد بن بکیر بھی تھے انہیں لوگوں نے عمرو بن حضری کو قتل کیا تھا۔ اللہ تعالیٰ نے انہیں کے حق میں یہ آیت نازل فرمائی تھی۔ یسنلونک عن الشهر الحرام قتال فیہ الایۃ (اور اے نبی یہ لوگ تم سے ماہ حرام کی بابت پوچھتے ہیں کہ کیا اس میں جنگ لڑنا جائز ہے؟) یہ خالد جنگ رجب و جمعہ واقع صفر ۴ ہجری میں عاصم بن ثابت بن ابی ارح اور مرثد بن ابی مرثد غنوی کے ساتھ شہید ہوئے ان لوگوں نے قبائل ہذیل، عضل اور قاصہ کے لوگوں سے قتال کیا یہاں تک کہ شہید ہو گئے خبیب بن عدی بھی ان کے ساتھ تھے وہ قید کر لئے گئے پھر مکہ میں انہیں سولی دی گئی انہیں لوگوں کے حق میں حسان بن ثابت نے یہ اشعار کہے۔

الایتنی فیہا شہدت ابن طارق
وزید او ما تغنی الامانی و مرثدا

فدافعت عن حیبی خبیب و عاصم
و کان شفاء لو تدارکت خالددا

اے کاش میں اس موقع پر ابن عباس زید اور مرثد کے ساتھ ہوتا اگرچہ آرزو کچھ کام نہیں آتی تو میں اپنے دوست خبیب اور عاصم کو بچاتا اور اگر میں خالد کو پالیتا تو وہ بھی بچ جاتے۔

خالد جب شہید ہوئے تو ان کی عمر ۳۴ سال کی تھی۔ ان کا تذکرہ تینوں نے لکھا ہے۔

۱۳۴۹۔ حضرت خالد بن ثابت

حضرت خالد بن ثابت بن نعمان بن حارث بن عبد رزاح بن ظفر انصاری ظفیری۔ پیر معونہ میں شہید ہوئے غسانی نے عدوی سے ان کا ذکر نقل کیا ہے اور کہا ہے کہ ابو عمر نے ان کے والد کا نام ذکر کیا ہے۔

۱۳۵۰۔ حضرت خالد بن ابی جبل

حضرت خالد بن ابی جبل جیم اور بائے موحدہ کے ساتھ اور بعض لوگ جیم اور یائے تھانیہ کے ساتھ کہتے ہیں۔ یہ عدوانی ہیں۔ ان کا شمار اہل حجاز میں ہے طائف میں رہتے تھے۔ ان لوگوں میں جنہوں نے درخت کے نیچے بیعت رضوان کی تھی۔ ابو احمد عسکری نے کہا ہے کہ (آخر میں) انہوں نے کوفہ کی اقامت اختیار کر لی تھی۔ ان کی حدیث عبید اللہ بن موسیٰ نے یحییٰ بن معین سے انہوں نے مروان بن معاویہ سے انہوں نے عبد اللہ بن عبد الرحمن طائفی سے انہوں نے عبد الرحمن بن خالد بن ابی جبل سے انہوں نے اپنے والد سے روایت کی ہے کہ (وہ کہتے تھے) میں نے نبی صلی اللہ علیہ وسلم کو دیکھا کہ ثقیف کے رہ گذر پر آپ ایک کمان کے سہارے کھڑے ہوئے تھے اور والسماء والطارق پڑھ رہے تھے یہاں تک کہ آپ نے اس کو ختم کیا میں نے اس سورت کو جاہلیت میں یاد کر لیا تھا جب میں مشرک تھا مجھ سے ثقیف کے لوگوں نے آ کر پوچھا کہ میں نے اس شخص سے کیا سنا؟ میں نے ان لوگوں کو پڑھ کر سنا دیا ان کے ساتھ جو قریش کے لوگ تھے انہوں نے کہا ہم اپنے اس شخص (یعنی نبی ﷺ) کی حالت خوب جانتے ہیں جو کچھ یہ کہتا ہے اگر حق ہوتا تو ہم ضرور اس کی پیروی کرتے اس حدیث کو اسحاق بن اسمعیل طالقانی سے اور ہشام بن عمار نے مروان سے اسی طرح روایت کیا ہے اور انہوں نے جیل بفتح جیم و بائے موحدہ کہا ہے اور بخاری نے اس کو اپنی تاریخ میں مسندی سے انہوں نے مروان سے نقل کیا ہے اور انہوں نے جیل بکسر جیم و یائے تھانیہ کہا ہے اور ابن ماکولانے کہا ہے کہ ابن معین اور اسحاق اور ہشام کا قول زیادہ صحیح ہے۔ انہوں نے کہا ہے کہ اس حدیث کو احمد بن یحییٰ حلوانی نے یحییٰ سے انہوں نے مروان سے انہوں نے عبد اللہ بن

عبدالرحمن طاکھی سے انہوں نے خالد بن عبدالرحمن بن ابی جبل سے انہوں نے اپنے والد سے روایت کیا ہے کہ انہوں نے نبی ﷺ کو دیکھا مگر یہ وہم ہے پہلی ہی روایت صحیح ہے۔ ان کا تذکرہ تینوں نے لکھا ہے۔

۱۳۵۱۔ حضرت خالد بن حزام

حضرت خالد بن حزام بن خویلد بن اسد بن عبدالعزی بن قصی بن کلاب، قریشی اسدی۔ حکیم بن حزام کے بھائی ہیں اور حضرت (ام المومنین) خدیجہ بنت خویلد رضی اللہ عنہا کے بھتیجے ہیں قدیم الاسلام ہیں جب انہوں نے سرزمین حبش کی طرف دوبارہ ہجرت کی تو انہیں سانپ نے کاٹ لیا تھا اور راستہ ہی میں ان کا انتقال ہو گیا تھا قبل اس کے کہ حبش پہنچیں انہیں کے بارے میں اللہ تعالیٰ کا یہ قول نازل ہوا۔ **ومن یرسل من بیتہ مهاجرًا الی اللہ ورسولہ ثم یدرکہ الموت فقد وقع اجرہ علی اللہ** (اور جو کوئی اپنے گھر سے اللہ ورسول کی طرف ہجرت کے ارادہ سے نکلے پھر اثنائے راہ میں اس کو موت آجائے تو اس کا ثواب اللہ کے ذمہ ثابت ہو گیا) اس کو ہشام بن عروہ نے اپنے والد سے روایت کیا ہے۔ ان کا تذکرہ تینوں نے لکھا ہے۔

۱۳۵۲۔ حضرت خالد بن حکیم

حضرت خالد بن حکیم بن حزام بن خویلد یہ ان خالد کے بھتیجے ہیں جن کا ذکر ان سے پہلے ہوا فتح مکہ کے دن یہ اور ان کے بھائی ہشام عبداللہ اور یحییٰ اسلام لائے تھے انہیں کی وجہ سے حکیم بن حزام کی کنیت ابو خالد تھی۔ ان کے والد زمانہ جاہلیت میں اور نیز زمانہ اسلام میں سردار ان قریش سے تھے عمرو بن دینار نے ابوحجج سے روایت کی ہے کہ انہوں نے کہا خالد بن حکیم بن حزام کا گذر حضرت ابوعبیدہ بن جراح پر ہوا وہ لوگوں کو جزیہ کے متعلق سزا دے رہے تھے خالد نے ان سے کہا کہ کیا آپ نے رسول اللہ صلی اللہ علیہ وسلم کو پایہ فرماتے ہوئے نہیں سنا کہ قیامت میں سب سے زیادہ سخت سزا اس شخص کو ملے گی جو دنیا میں دوسروں کو سخت سزا دیتا ہو حضرت ابوعبیدہ نے کہا اچھا جاؤ اور ان کو چھوڑ دو۔ ان کا تذکرہ تینوں نے لکھا ہے۔

۱۳۵۳۔ حضرت خالد بن حواری

حضرت خالد بن حواری حبشی۔ اصحاب نبی صلی اللہ علیہ وسلم سے ہیں۔ ان سے اسحاق بن حارث نے روایت کی ہے وہ کہتے تھے کہ میں نے خالد بن حواری کو دیکھا وہ حبش کے ایک شخص تھے اصحاب نبی صلی اللہ علیہ وسلم سے وہ اپنے گھر والوں سے چن گئے جب ان کی وفات ہونے لگی تو انہوں نے وصیت کی کہ مجھے دو مرتبہ غسل دینا ایک غسل جنابت کا اور ایک غسل موت کا۔ ان کا تذکرہ تینوں نے لکھا ہے۔

۱۳۵۴۔ حضرت خالد بن ابی خالد

حضرت خالد بن ابی خالد۔ ان کا نسب نہیں بیان کیا گیا۔ محمد بن عبید اللہ بن ابی رافع نے ان اصحاب نبی صلی اللہ علیہ وسلم کے ناموں میں جو حضرت علی رضی اللہ عنہ کی لڑائیوں میں شریک تھے خالد بن ابی خالد کا نام بھی بتایا ہے۔ ان کا تذکرہ ابو نعیم اور ابو موسیٰ نے لکھا ہے۔

۱۳۵۵۔ حضرت خالدؓ خزاعی

حضرت خالدؓ خزاعی۔ ان سے ان کے بیٹے نافع نے روایت کی ان کے سوا اور کسی نے ان سے روایت نہیں کی انہوں نے نبیؐ سے روایت کی ہے کہ آپ نے فرمایا میں نے اپنے پروردگار سے تین باتیں مانگیں دو باتیں اس نے مجھے دے دیں اور تیسری نہیں دی الی آخر الحدیث۔ ان کا تذکرہ ابو عمر نے لکھا ہے مگر یہ وہم ہے خالد بن نافع کے تذکرہ میں انشاء اللہ اس کی بحث ہوگی۔

۱۳۵۶۔ حضرت خالدؓ بن ابی دجانہ

حضرت خالدؓ بن ابی دجانہ، انصاری۔ عبید اللہ بن ابی رافع نے ان لوگوں کے نام میں جو حضرت علی رضی اللہ عنہ کے ہمراہ ان کی لڑائیوں میں شریک تھے ان کا بھی ذکر لکھا ہے۔ ان کا تذکرہ ابو نعیم اور ابو موسیٰ نے لکھا ہے۔

۱۳۵۷۔ حضرت خالدؓ بن رافع

حضرت خالدؓ بن رافع۔ ان کی بابت اور نیز ان کی حدیث کی سند میں اختلاف ہے۔ نافع بن یزید نے عیاش بن عباس سے انہوں نے عبد بن مالک معافری سے روایت کی ہے کہ انہوں نے کہا مجھ سے جعفر بن عبد اللہ بن حکم نے بیان کیا وہ خالد بن رافع سے روایت کرتے تھے کہ نبیؐ نے حضرت ابن مسعود سے فرمایا کہ بہت فکر نہ کرو جو مقدر ہو چکا ہے وہ ہوگا جو رزق تمہاری قسمت میں ہے وہ تم کو پہنچ جائے گا۔ اس حدیث کو ابن لہیعہ نے عیاش سے انہوں نے مالک بن عبد غافقی سے انہوں نے رسول اللہ صلی اللہ علیہ وسلم سے روایت کیا ہے اور دوسرے لوگوں نے عیاش بن عباس سے انہوں نے جعفر بن عبد اللہ بن حکم سے انہوں نے مالک بن عبد سے اسی کے مثل روایت کیا ہے۔ ان کا تذکرہ ابن مندہ اور ابو نعیم نے لکھا ہے۔ عیاش: یاء اور آخر میں شین ہے۔ اور والد کا نام عباس ہے۔ باء اور سین کے ساتھ۔

۱۳۵۸۔ حضرت خالدؓ بن رباح

حضرت خالدؓ بن رباح۔ بھائی ہیں حضرت بلال بن رباح حبشی (موزن) کے ان کی کنیت ابو رویحہ ہے اور بعض لوگ کہتے ہیں کہ ابو رویحہ حضرت بلال کے اسلامی بھائی تھے رسول اللہ ﷺ نے ان دونوں کے درمیان میں مواخات کرادی تھی ان کے نسبی بھائی نہ تھے۔ اخیر میں یہ اور حضرت بلال مقام داری میں جو دمشق کے مضافات سے ہے رہتے تھے۔ حصین بن نمیر نے روایت کیا ہے کہ حضرت بلال نے اپنے اور اپنے بھائی خالد کی منگنی کی تھی کہا کہ میں بلال ہوں اور یہ میرے بھائی ہیں۔ ہم دونوں غلام تھے ہم کو اللہ نے آزاد کر دیا اور ہم دونوں غریب تھے اللہ نے ہمیں مالدار کر دیا اور ہم دونوں گمراہ تھے اللہ نے ہمیں راہ راست کی ہدایت کی پس اگر تم (اپنی لڑکیوں کا) ہم سے نکاح کر دو تو الحمد للہ اور اگر تم ہماری درخواست نا منظور کرو تو لا الہ الا اللہ ان لوگوں نے ان کے ساتھ نکاح کر دیا لڑکی عربی النسل قبیلہ کندہ سے تھی۔ یہ حدیث کئی سندوں سے مروی ہے کہ بلال نے ایک گھر والوں سے نکاح کی درخواست کی اور کہا میں بلال ہوں اور یہ میرے بھائی ہیں اور ام درداء نے ابو الدرداء سے روایت کی ہے کہ انہوں نے کہا جب حضرت عمر جابیہ سے لوٹے تو حضرت بلال نے ان سے درخواست کی کہ ان کو شام ہی میں رہنے دیں حضرت عمر نے اس کو منظور کر لیا تھا انہوں نے کہا اور میرے بھائی ابو رویحہ کو بھی جن کے اور میرے درمیان میں رسول اللہ صلی اللہ علیہ وسلم نے مواخات کرادی تھی۔

چنانچہ یہ دونوں مقام داری میں رہے پھر بلال اور ان کے بھائی قبیلہ خولان میں گئے اور ان لوگوں سے بلال نے اپنے اور اپنے بھائی کے لئے نکاح کی درخواست کی ان لوگوں نے ان کے ساتھ نکاح کر دیا ہم انشاء اللہ تعالیٰ کنیت کے باب میں ان کا ذکر کریں گے۔ ان کا تذکرہ تینوں نے لکھا ہے۔

۱۳۵۹۔ حضرت خالد بن ربیع

حضرت خالد بن ربیع، تمیمی ثم انہشلی۔ بعض لوگ ان کو خالد بن مالک بن ربیع کہتے ہیں ان سرداروں میں سے ایک یہ بھی ہیں جو قبیلہ بنی تمیم سے رسول اللہ کے حضور میں حاضر ہوئے تھے زمانہ جاہلیت میں یہ اور قعقاع بن معبد اسد بن خذیمہ کے بھائی ربیعہ بن حذار کے پاس بھاگ گئے تھے (جب یہ حضرت کے پاس حاضر ہوئے تو) رسول اللہ نے فرمایا کہ میں نے تم دونوں کو پہچان لیا اور آپ نے چاہا کہ ان دونوں میں سے کسی ایک کو قبیلہ بنی تمیم پر حاکم بنائیں حضرت ابو بکر نے عرض کیا کہ یا رسول اللہ صلی اللہ علیہ وسلم فلاں شخص کو حاکم بنائیے اور حضرت عمر نے عرض کیا کہ فلاں شخص کو بنائیے پس رسول اللہ نے فرمایا کہ اگر تم متفق ہو کر کوئی بات کہتے تو میں دونوں کی رائے مان لیتا مگر تم کبھی کبھی اختلاف کرتے ہو پس اللہ سبحانہ نے یہ آیت نازل فرمائی **يَا أَيُّهَا الَّذِينَ آمَنُوا لَا تَقَدَّمُوا** **بَيْنَ يَدَيْ اللَّهِ وَرَسُولِهِ** محمد بن مندر نے اس حدیث کو اسی طرح روایت کیا ہے اور ابن زبیر نے کہا ہے کہ وہ دونوں شخص جن کا یہ قصہ ہے قعقاع بن معبد اور اقرع بن حابس تھے عنقریب قعقاع کے تذکرہ میں اس کا بیان ہوگا۔ ان کا تذکرہ ابو عمر نے لکھا ہے۔

حذار: حاء پرزیر اور ذال کے ساتھ اور ابو عمر نے اپنے مخطوطہ میں جیم اور دال کے ساتھ لکھا ہے۔

۱۳۶۰۔ حضرت خالد بن زید بن جاریہ

حضرت خالد بن زید بن جاریہ اور بعض لوگ ابن زید بن جاریہ کہتے ہیں۔ یہ زید بن جاریہ انصاری کے بھتیجے ہیں۔ ابن ابی نعیم اور ہلال بن علاء نے ان کو صحابہ میں ذکر کیا ہے اور بخاری نے ان کو تابعین میں ذکر کیا ہے ان کی حدیث مجمع بن یحییٰ نے اپنے چچا ابراہیم سے انہوں نے خالد بن زید بن جاریہ سے روایت کی ہے کہ رسول اللہ نے فرمایا تین باتیں جس میں ہوں وہ ان سے پاک ہوگا جو زکوٰۃ دے اور مہمان کی خاطر کرے اور مصیبت میں (لوگوں کی) مدد کرے۔ ان کا تذکرہ ابن مندہ اور ابو نعیم نے لکھا ہے۔

۱۳۶۱۔ حضرت خالد بن زید بن کلیب

حضرت خالد بن زید بن کلیب بن ثعلبہ بن عبد بن عوف بن غنم بن مالک بن نجار۔ ان کا نام تیم اللہ بن ثعلبہ بن عمرو بن خزرج کا کبر ہے کنیت ان کی ابو ایوب انصاری خزرجی ہیں۔ ان کی والدہ ہند بنت سعید بن عمرو بن امرء القیس بن مالک بن ثعلبہ بن کعب بن خزرج بن حارث بن خزرج ہیں۔ یہ اپنی کنیت ہی سے مشہور ہیں۔ بیعت عقبہ بدر احد اور تمام مشاہد میں رسول اللہ ﷺ کے ہمراہ تھے۔ یہ ابن عقبہ ابن اسحاق اور عمروہ وغیرہم کا قول ہے۔ جب رسول اللہ صلی اللہ علیہ وسلم ہجرت کر کے مدینہ تشریف لائے تو انہیں کے یہاں اترے اور انہیں کے یہاں قیام فرمایا یہاں تک کہ آپ کے حجرے اور آپ کی مسجد تیار ہو گئی اور آپ وہاں منتقل ہو گئے۔ رسول اللہ نے ان کے اور مصعب بن عمیر کے درمیان مواخات کرادی تھی۔ ہمیں عبید اللہ بن علی نے اپنی سند سے یونس

بن بکیر تک خبر دی وہ ابن اسحاق سے روایت کرتے تھے کہ انہوں نے کہا رسول اللہ نے پانچ دن بنی عمرو بن عوف کا بیان ہے کہ پانچ دن سے زیادہ آپ ان (بنو عمرو بن عوف) کے یہاں ٹھہرے تھے اور بنو عمرو کے خیال میں اس سے بھی زیادہ ٹھہرے۔ اور بعد اس کے آپ مدینہ کی طرف چلے تو بنی سالم بن عوف آپ کے سامنے آئے اور انہوں نے کہا کہ یا رسول اللہ ﷺ بہت سے لوگ ہیں اور صاحب قوت ہیں چلئے ہمارے یہاں اترے رسول اللہ نے فرمایا میری اونٹنی کا راستہ چھوڑ دو وہ (خدا کی طرف سے) مامور ہے (جہاں بیٹھ جائے گی میں وہیں اتروں گا) بعد اس کے آپ کا گذر بنی بیاضہ پر ہوا وہ بھی سامنے آئے اور آپ نے ایسا ہی جواب دیا پھر بنی ساعدہ پر آپ کا گذر ہوا انہوں نے بھی اترنے کے لئے کہا آپ نے فرمایا اونٹنی کا راستہ چھوڑ دو وہ (خدا کی طرف سے) مامور ہے (جہاں بیٹھ جائے گی میں وہیں اتروں گا) پھر آپ کا گذر آپ کے ماموؤں بنی عدی ۱۔ بن نجار پر ہوا انہوں نے کہا آپ اپنے ماموؤں کے یہاں چلئے آپ نے ویسا ہی جواب دیا پھر آپ کا گذر بنی مالک بن نجار پر ہوا پھر اونٹنی مسجد کے دروازہ پر (یعنی جہاں اب مسجد اقدس ہے) بیٹھ گئی پھر اس نے ادھر ادھر دیکھا اور اونٹنی پھر تھوڑی دور جا کر اسی مقام پر لوٹ آئی جہاں سے اونٹنی تھی اور وہیں بیٹھ گئی بعد اس کے جیسا کہ اونٹ بیٹھنے کے وقت بولتے ہیں بولی پس رسول اللہ اترے اور ابوایوب یعنی خالد بن زید نے آپ کا اسباب اٹھایا اور اپنے گھر میں لے گئے اور رسول اللہ ﷺ نے تعمیر مسجد کا حکم دیا۔ ہمیں ابو الفرج یعنی یحییٰ بن محمود ثقفی نے اپنی سند سے ابو بکر یعنی احمد بن عمرو بن ضحاک تک خبر دی وہ کہتے تھے کہ ہمیں ابو کامل نے بیان کیا وہ کہتے تھے ہمیں لیث بن سعد نے خبر دی نیز احمد کہتے تھے کہ ہم سے ابو بکر بن ابی شیبہ نے بیان کیا وہ کہتے تھے ہمیں یونس بن محمد نے خبر دی وہ کہتے تھے ہمیں لیث بن سعد نے یزید بن ابی حبیب سے انہوں نے ابو الخیر سے انہوں نے ابو رہم سماعی سے روایت کر کے خبر دی کہ ان سے ابوایوب نے بیان کیا کہ نبی ﷺ میرے گھر کے نیچے کے حصہ میں ٹھہرے تھے اور میں بالا خانہ پر تھا اوپر چھت پر کچھ پانی گر گیا تو میں اور ام ایوب دونوں اٹھے اور کپڑوں سے اس کو جذب کر لیا کہ ایسا نہ ہو کہ رسول اللہ تک یہ پانی پہنچ ۲۔ جائے پھر میں ڈرتے ڈرتے رسول اللہ کے حضور میں گیا اور میں نے عرض کیا کہ یا رسول اللہ! یہ مناسب نہیں ہے کہ ہم آپ کے اوپر رہیں لہذا آپ بالا خانہ پر تشریف لے چلئے پس رسول اللہ ﷺ نے حکم دیا کہ آپ کا اسباب اوپر منتقل کر دیا جائے پھر (ایک روز رسول اللہ نے میرے پاس کچھ کھانا بھیجا تو) میں نے عرض کیا کہ یا رسول اللہ! آپ جو میرے پاس کھانا بھیجا کرتے تھے تو میں اس کو دیکھتا تھا جہاں آپ کی انگلیوں کا نشان بنا ہوتا تھا وہیں سے میں کھاتا تھا مگر اس کھانے میں جو آپ نے مجھے بھیجا جسے میں نے دیکھا آپ کی انگلیوں کا نشان میں نے نہیں پایا رسول اللہ نے فرمایا ان میں پیاز تھی لہذا فرشتوں کے خیال سے میں نے اس کا کھانا پسند نہیں کیا مگر تم لوگ کھاؤ، یہ بھی مروی ہے کہ اس کھانے میں لہسن تھا اور یہی زیادہ مشہور ہے واللہ اعلم۔

حبیب بن ابی ثاب نے محمد بن علی بن عبد اللہ بن عباس سے انہوں نے ابن عباس سے روایت کی ہے کہ ابوایوب (ایک دفعہ) حضرت ابن عباس رضی اللہ عنہما کے پاس آئے تو انہوں نے ابوایوب سے کہا میں چاہتا ہوں کہ اپنا گھر تمہارے لئے خالی کر دوں جس طرح تم نے رسول اللہ ﷺ کے لئے اپنا گھر خالی کر دیا تھا اور انہوں نے اپنے گھر والوں سے کہا کہ وہ اس گھر سے چلے آئیں

۱۔ آنحضرت صلی اللہ علیہ وسلم کی والدہ ماجدہ حضرت آمنہ اسی قبیلہ کی تھیں اس رشتہ سے یہ لوگ آپ کے ماموؤں تھے۔

۲۔ اس زمانے میں چشتیں ایسی ہوتی تھیں کہ ان سے پانی نکلتا تھا صرف دھوپ کے بچاؤ کے لئے بنا لیتے تھے۔

اور جتنا اسباب اس گھر میں تھا وہ بھی انہوں نے ابو ایوب کو دے دیا۔ جب حضرت علی کی خلافت کا زمانہ آیا تو انہوں نے ابو ایوب سے پوچھا کہ تمہیں کس چیز کی ضرورت ہے؟ ابو ایوب نے کہا میرا وظیفہ مجھ کو ملتا رہے اور آٹھ غلام مجھے چاہئے کہ وہ میری زمین میں کام کریں ان کا وظیفہ چار ہزار تھا حضرت علی نے اس کو بیچ گنا کر دیا اور میں ہزار انہیں دیئے اور چالیس غلام کو دیئے ابو ایوب بھی ان لوگوں میں تھے جو حضرت علی کے ہمراہ ان کی تمام لڑائیوں میں شریک رہے انہوں نے جہاد کو اپنے اوپر لازم کر لیا تھا اور کہتے تھے کہ اللہ تعالیٰ نے فرمایا ہے انفر و انخافا وثقلا پس میں اپنے کو یا تو خفیف دیکھتا ہوں یا ثقیل جہاد سے کبھی کسی سال پیچھے نہیں رہے صرف ایک سال جب کہ لشکر کا سردار کوئی نوجوان بنایا گیا تھا اس سال نہیں گئے مگر اس کے بعد پھر افسوس کرتے تھے اور کہتے تھے کہ مجھے اس سے کیا مطلب تھا کہ کوئی شخص میرے اوپر سردار بنایا گیا ہے ان سے منجملہ صحابہ کے ابن عباس، ابن عمر، براء بن عازب، ابو امامہ، زید بن خالد، جنی، مقدم بن معد، کرب، انس بن مالک، جابر بن سمرہ اور عبداللہ بن یزید حطمی نے اور منجملہ تابعین کے سعید بن مسیب، عروہ، سالم بن عبداللہ، ابوسلمہ، عطاء بن یسار اور عطاء بن یزید وغیرہم نے روایت کی ہے۔ حضرت ابو ایوب کی وفات ۵۰ھ میں ہوئی جب کہ یہ جہاد میں تھے اور بعض لوگ کہتے ہیں ۵۱ھ میں اور بعض کہتے ہیں ۵۲ھ میں اور یہی زیادہ مشہور ہے۔ یہ ایک لشکر میں تھے جس کا سردار یزید بن معاویہ تھا جب ابو ایوب بیمار ہوئے تو یزید ان کی عیادت کو گیا اور ان سے پوچھا کہ آپ کی کیا خواہش ہے؟ ابو ایوب نے کہا میری خواہش یہ ہے کہ جب میں مر جاؤں تو تم مجھے لے کے سوار ہونا اور دشمن کے ملک میں جہاں تک تمہیں جگہ ملے چلے جانا اور وہیں مجھے دفن کر دینا پھر لوٹ آنا پس جب ان کی وفات ہوئی تو لشکر نے ایسا ہی کیا۔ ان کو قسطنطنیہ کے قریب دفن کیا وہیں ان کی قبر ہے لوگ اس کے ذریعہ سے پانی برسنے کی دعا مانگتے ہیں۔ ہم کچھ حالات ان کے انشاء اللہ ان کی کنیت میں بھی بیان کریں گے۔ ان کا تذکرہ تینوں نے لکھا ہے۔

۱۳۶۲۔ حضرت خالد بن زید

حضرت خالد بن زید۔ ابو موسیٰ نے کہا ہے کہ ہمارے بعض اصحاب نے ان کو ذکر کیا ہے یہ ابو ایوب کے علاوہ ہیں۔ حسین بن ابی زینب نے اپنے والد سے انہوں نے خالد بن زید سے انہوں نے رسول اللہ سے روایت کی ہے کہ آپ نے فرمایا جو شخص گیارہ مرتبہ قل هو اللہ پڑھے اللہ اس کے لئے جنت میں ایک محل بنا دیتا ہے حضرت عمر نے عرض کیا کہ یا رسول اللہ ﷺ اب تو ہم بہت سے محل بنوائیں گے۔ رسول اللہ نے فرمایا کہ اللہ عزوجل بڑا احسان کرنے والا اور بڑی بزرگی والا ہے یا فرمایا کہ بڑا احسان کرنے والا اور بڑی وسعت والا ہے۔ ان کا تذکرہ ابو موسیٰ نے لکھا ہے۔

۱۳۶۳۔ حضرت خالد بن سطيح

حضرت خالد بن سطيح غسانی۔ انہوں نے نبی صلی اللہ علیہ وسلم کو دیکھا ہے۔ ان کی حدیث کی سند میں کلام ہے۔ ان کا تذکرہ ابن مندہ اور ابو نعیم نے مختصر لکھا ہے۔

۱۳۶۴۔ حضرت خالد بن سعد

حضرت خالد بن سعد۔ عبدان نے ان کو ذکر کیا ہے انہوں نے اپنی سند سے ہاشم بن ہاشم سے انہوں نے عامر سے انہوں

نے خالد بن سعد سے روایت کی ہے کہ رسول اللہ صلی اللہ علیہ وسلم نے فرمایا کہ جو شخص صبح کو سات کھجوریں عجوہ کے کھائے اس دن اس پر نہ کوئی زہر اثر کرے گا نہ جادو۔ ان کا تذکرہ ابو موسیٰ نے لکھا ہے کہا ہے کہ عبدان نے اسی طرح لکھا ہے حالانکہ یہ غلط ہے صحیح وہ ہے جو احمد بن حنبل نے روایت کیا ہے اس کے بعد انہوں نے ایک حدیث ذکر کیا ہے۔ وہ حدیث ہم سے عبد الوہاب بن ہبہ اللہ بن عبد الوہاب نے اپنی سند سے عبد اللہ بن احمد سے نقل کر کے بیان کی وہ کہتے تھے مجھ سے میرے والد نے بیان کیا وہ کہتے تھے ہمیں مکی نے خبر دی وہ کہتے تھے ہمیں ہاشم نے عامر بن سعد بن ابی وقاص سے انہوں نے اپنے والد سعد سے انہوں نے نبی صلی اللہ علیہ وسلم سے روایت کر کے خبر دی اس حدیث کو بہت سے لوگوں نے ہاشم سے اسی طرح روایت کیا ہے۔ ان کا تذکرہ ابو موسیٰ نے لکھا ہے۔

۱۳۶۵۔ حضرت خالد بن سعید بن عاص

حضرت خالد بن سعید بن عاص بن امیہ بن عبد شمس بن عبد مناف بن قصی قرشی اموی کنیت ان کی ابو سعید ہے ان کی والدہ ام خالد بن حباب بن عبد یلیل بن ناشب بن غیرہ ہیں۔ ثقفی ہیں۔ قدیم الاسلام ہیں بعض لوگوں کا بیان ہے کہ یہ حضرت ابو بکر صدیق رضی اللہ عنہ کے بعد اسلام لائے تھے اور یہ تیسرے یا چوتھے مسلمان تھے اور بعض لوگوں کا بیان ہے کہ یہ پانچویں تھے۔ ضمیرہ ابن ربیعہ نے کہا ہے کہ یہ خالد حضرت ابو بکر صدیق کے ساتھ اسلام لائے تھے اور ام خالد بنت خالد بن سعید بن عاص کہتی ہیں کہ میرے والد پانچویں مسلمان تھے (راوی کہتا ہے) میں نے پوچھا کہ ان سے پہلے کون لوگ اسلام لائے تھے انہوں نے کہا علی بن ابی طالب ابو بکر زید بن حارثہ اور سعد بن ابی وقاص رضی اللہ عنہم۔ ان کے اسلام کا سبب یہ ہوا کہ انہوں نے خواب میں دیکھا کہ میں دوزخ کے کنارے پر کھڑا ہوا ہوں پھر انہوں نے اس کی وسعت وغیرہ کا حال بیان کیا کہ اللہ ہی کو اس کا علم ہے ان کے باپ ان کو دوزخ میں دھکیل رہے ہیں اور انہوں نے دیکھا کہ رسول اللہ صلی اللہ علیہ وسلم ان کی کمر پکڑے ہوئے ہیں ان کو آگ میں گرنے نہیں دیتے اس خواب کو دیکھ کر یہ بہت ڈرے اور انہوں نے کہا میں قسم کھاتا ہوں کہ خواب سچا ہے پھر یہ حضرت ابو بکر صدیق رضی اللہ عنہ سے ملے اور ان سے اس خواب کو بیان کیا حضرت ابو بکر نے ان سے کہا کہ اللہ کو تمہارے ساتھ بھلائی منظور ہے یہ رسول اللہ صلی اللہ علیہ وسلم ہیں تم ان کی پیروی کرو اسلام میں تم ایسی باتیں کرو گے کہ وہ تم کو دوزخ میں جانے سے بچا لیں گے اور تمہارا باپ دوزخ میں جائے گا پھر یہ رسول اللہ صلی اللہ علیہ وسلم سے ملے آپ (اس وقت مقام) اجیاد میں تھے انہوں نے کہا کہ اے محمد آپ (لوگوں کو) کس کی طرف بلاتے ہیں؟ آپ نے فرمایا میں اللہ کی طرف بلاتا ہوں کہ وہ ایک ہے کوئی اس کا شریک نہیں اور محمد اس کا بندہ اور اس کا رسول ہے اور اب جو تم ایسے پتھر کی پرستش کرتے ہو جو نہ سنتا ہے اور نہ دیکھتا ہے اور نہ نقصان پہنچاتا ہے نہ نفع اور نہیں جانتا کہ کون اس کی پرستش کرتا ہے اور کون اس کی پرستش نہیں کرتا اس کو چھوڑ دو خالد نے (یہ سن کے) کہا اشہد ان لا الہ الا اللہ واشہد انک رسول اللہ۔ رسول اللہ صلی اللہ علیہ وسلم ان کے اسلام سے خوش ہوئے اس کے بعد خالد چھپے رہے ان کے باپ کو ان کے اسلام کا حال معلوم ہوا تو انہوں نے ان کی تلاش میں باقی بیٹوں کو بھیجا وہ مسلمان نہ تھے وہ ان کو پکڑ کر ان کے والد ابو اجمہ یعنی سعید کے پاس لے آئے سعید نے ان کو گالیاں دیں اور بہت سخت سست کہا اور ایک لاشی ان کے ہاتھ میں تھی اس سے ان کو مارا یہاں تک کہ اس لاشی کو ان کے سر پر (مارتے مارتے) توڑ دیا اور کہا کہ کیا تو محمد کی پیروی کرتا ہے؟ حالانکہ تو

دیکھتا ہے کہ تمام قوم ان کے خلاف ہے اور وہ ان کے معبودوں کی اور ان کے گزشتہ باب دادا کی برائیاں بیان کرتے ہیں خالد نے کہا۔ ہاں۔ خدا کی قسم! میں نے ان کی پیروی کر لی پس اس پر ان کے باپ کو اور زیادہ غصہ آیا اور انہوں نے ان کو اور بھی مارا اور کہا کہ جہاں تیرا جی چاہے چلا جا۔ خدا کی قسم! اب میں تجھے کھانے کو نہ دوں گا۔ خالد نے کہا کہ اگر تم مجھے کھانے کو نہ دو گے تو میں جب تک زندہ ہوں اللہ مجھے رزق دے گا۔ پس ان کے باپ نے ان کو نکال دیا اور اپنے بیٹوں سے کہا کہ تم میں سے کوئی اس سے کلام نہ کرے جو شخص اس سے کلام کرے گا اس کے ساتھ بھی میں ایسا کروں گا جیسا میں نے خالد کے ساتھ کیا پس خالد رسول اللہ کے پاس لوٹ آئے اور آپ ہی کی خدمت میں اپنی زندگی بسر کرنے لگے اور اپنے باپ سے پوشیدہ طور پر نواحی مکہ میں رہتے تھے یہاں تک کہ مسلمانوں نے حبش کی طرف دوسری ہجرت کی تو یہ بھی ان کے ساتھ چلے گئے۔ ان کے باپ مسلمانوں کے حق میں بہت سخت تھے اور مکہ میں بہت باعزت تھے وہ بیمار ہوئے تو کہا کہ اگر اللہ مجھے اس مرض سے صحت دے تو پھر مکہ میں کوئی شخص ابن ابی کبشہ کے خدا کی پرستش نہ کرنے پائے گا۔ خالد نے یہ سن کے کہا کہ اے اللہ! اسے صحت نہ دے چنانچہ اس مرض میں وہ گئے۔

خالد نے جب حبش کی طرف ہجرت کی تو ان کے ساتھ ان کی بیوی امیمہ بنت خالد خزاعیہ بھی تھیں وہیں ان کے بیٹے سعید بن خالد اور ان کی بیٹی ام خالد پیدا ہوئیں ان کی بیٹی کا نام امہ تھا حبش کی طرف ان کے ساتھ ان کے بھائی عمرو بن سعید نے بھی ہجرت کی تھی یہ دونوں حضرت جعفر بن ابی طالب کے ہمراہ دو کشتیوں میں سوار ہو کر نبی کے حضور میں بمقام خیبر پہنچے تھے نبی نے ان کے متعلق اور مسلمانوں سے گفتگو کی اور غنیمت خیبر میں ان کا حصہ بھی لگایا یہ نبی کے ہمراہ قضیہ فتح مکہ حنین طائف اور تبوک میں شریک تھے۔ انہیں رسول اللہ نے یمن کے صدقات وصول کرنے پر مقرر فرمایا تھا اور بعض لوگ کہتے ہیں مذحج اور صنعاء کے صدقات کے لئے مقرر فرمایا تھا چنانچہ جب نبی صلی اللہ علیہ وسلم کی وفات ہوئی تو اس کام پر مقرر تھے۔ خالد اور ان کے دونوں بھائی عمرو اور ابان برابر اپنے ان کاموں پر رہے جو رسول اللہ نے ان کے متعلق کئے تھے یہاں تک کہ جب رسول اللہ صلی اللہ علیہ وسلم کی وفات ہوئی تو یہ لوگ اپنے کاموں سے لوٹ آئے حضرت ابو بکر نے ان سے کہا کہ تم کیوں لوٹ آئے؟ رسول اللہ ﷺ کے عمال سے زیادہ کوئی شخص مستحق نہیں ہے تم لوگ اپنے کاموں پر واپس جاؤ ان لوگوں نے کہا کہ ہم جتنے بیٹے ابو اجمہ ۲ کے ہیں رسول اللہ کے بعد کسی کی طرف سے کام نہ کریں گے خالد یمن میں تھے جیسا کہ ہم نے بیان کیا اور ابان بحرین میں تھے اور عمرو تیماء خیبر اور بعض قری عربیہ میں تھے۔ خالد اور ان کے بھائی ابان نے حضرت ابو بکر رضی اللہ عنہ کی بیعت میں توقف کیا تھا انہوں نے بنی ہاشم سے کہا کہ آپ لوگوں کا شجرہ نسب عالی اور اس کا میوہ شیریں ہے ہم آپ کے تابع ہیں چنانچہ جب بنی ہاشم نے حضرت ابو بکر سے بیعت کر لی تو خالد اور ابان نے بھی ان سے بیعت کر لی۔ حضرت ابو بکر نے خالد کو ایک لشکر کا سردار بنا کے شام کی طرف بھیجا تھا خالد واقعہ مرج الصفر میں بعد خلافت حضرت ابو بکر رضی اللہ عنہ شہید ہوئے۔ اور بعض لوگوں کا بیان ہے کہ واقعہ مرج الصفر ۱۲ ہجری شروع خلافت حضرت عمر میں ہوا تھا اور بعض لوگوں کا بیان ہے کہ یہ ملک شام میں واقعہ اجنادین میں حضرت ابو بکر کی وفات سے چوبیس دن پہلے

۱۔ ابن ابی کبشہ سے مراد آنحضرت علیہ الصلوٰۃ والسلام ہیں۔

۲۔ بہت سے لوگ ایسے تھے جنہوں نے نبی صلی اللہ علیہ وسلم کے بعد کوئی کام نہیں کیا۔

شہید ہوئے اصحاب سیر نے واقعہ اجنادین واقعہ (موج) الصفر اور واقعہ یرموک کی بابت اختلاف کیا ہے کہ ان میں سے کون سا پہلے تھا کون سا بعد میں؟ واللہ اعلم۔ ان کا تذکرہ تینوں نے لکھا ہے۔ غسانی نے کہا ہے قری عربیہ اسی طرح یہ غیر ممنون ہے ان بستیوں کو کہا جاتا ہے جو حجاز میں ہیں۔ جیسا کہ بہت سے اہل علم نے مقید کیا ہے۔

۱۳۶۶۔ حضرت خالد بن سنان بن ابی عبید

حضرت خالد بن سنان بن ابی عبید بن وہب بن لوذان بن عبدود بن زید بن ثعلبہ احد میں شریک تھے اور جسر ابی عبید میں شہید ہوئے۔ غسانی نے یہ قول عدوی سے نقل کیا ہے۔

۱۳۶۷۔ حضرت خالد بن سنان بن غیث

حضرت خالد بن سنان بن غیث بن مریطہ بن مخزوم بن مالک بن غالب بن قطیعہ بن عبس عبسی۔ ان کا تذکرہ ابو موسیٰ نے لکھا ہے اور انہوں نے ان کا نسب نہیں بیان کیا صرف یہ کہا ہے کہ عبدان نے بیان کیا ہے کہ یہ صحابی نہیں ہیں نہ انہوں نے رسول اللہ صلی اللہ علیہ وسلم کا زمانہ پایا ہے یہ نبی صلی اللہ علیہ وسلم کا ذکر کیا کرتے تھے اور کہتے تھے کہ ایک نبی ہوں گے کہ ان کی قوم ان کی بے قدری کرے گی۔ بعض لوگوں کا بیان ہے کہ یہ عبس بن بغیض بن سنان بن غیث کی اولاد سے ہیں۔ ان کی بیٹی نبی کے حضور میں حاضر ہوئی تھیں انہوں نے حضرت کو قتل ہوا اللہ احد پڑھتے سنا تو کہنے لگیں کہ میرے باپ بھی یہی کہا کرتے تھے۔ میں کہتا ہوں کہ اس بات میں کلام نہیں کہ یہ صحابی نہیں ہیں پس میں نہیں جانتا کہ ابو موسیٰ نے کیوں ان کو ذکر کیا ہے؟ اگر اس وجہ سے ذکر کیا ہے کہ ان سے نبی صلی اللہ علیہ وسلم کی خبریں منقول ہیں تو نبی صلی اللہ علیہ وسلم کی خبر مسیح علیہ السلام اور دیگر نبیوں نے بھی بیان کی ہیں ان کو صحابہ میں کیوں نہ ذکر کیا؟

۱۳۶۸۔ حضرت خالد بن سوید

حضرت خالد بن سوید بعض لوگ ان کو خلاد کہتے ہیں اور یہی زیادہ مشہور ہے خلاد کے نام میں انشاء اللہ تعالیٰ ان کا ذکر آئے گا۔ ان کا تذکرہ ابو موسیٰ نے مختصر لکھا ہے۔

۱۳۶۹۔ حضرت خالد بن سیار

حضرت خالد بن سیار بن عبدعوف بن معشر بن بدر بن ایمن بن غفار وہ رسول اللہ کے قربانی کے جانور لے کے گئے تھے یہ کلبی کا قول ہے اور اقدی نے ان کا نام عبد اللہ بن نھلہ بن عبید بیان کیا ہے۔ ابو موسیٰ نے ان کا تذکرہ لکھا ہے اور کہا ہے کہ ابن مندہ نے ان کو ایک دوسرے باب میں ذکر کیا ہے۔

۱۳۷۰۔ حضرت خالد بن صخر

حضرت خالد بن صخر۔ ابو موسیٰ نے کہا ہے کہ عبدان نے ان کو ذکر کیا ہے اور کہا ہے کہ محمد بن ابراہیم بن حارث بن خالد کے والد ہیں۔ عاصم بن شریک بن عامر انصاری نے روایت کی ہے وہ کہتے تھے ہمیں موسیٰ بن محمد بن ابراہیم بن حارث بن خالد بن صخر نے خبر دی اور خالد مہاجرین حبش میں سے تھے وہ اپنے والد سے وہ خالد بن عبد اللہ سے روایت کرتے تھے کہ انہوں نے کہا رسول اللہ

(ایک مرتبہ) قبا کی طرف بنی عمرو بن عوف کے یہاں سوار ہو کے جا رہے تھے۔ آپ کی عادت تھی کہ آپ جنازوں میں شریک ہوتے تھے اور آپ مریضوں کی عیادت کرتے تھے اور آپ کی دعوت کی جاتی تھی تو آپ اس کو قبول کر لیتے تھے (المختصر) آپ نے (اثنا عشریہ میں) کچھ مال جمع کئے ہوئے دیکھے کہ اس سے پہلے آپ نے ان کو نہ دیکھا تھا آپ نے فرمایا کہ تم لوگ جب اپنی عید یعنی نماز جمعہ کے لیے آنا تو کچھ دیر ٹھہر جانا میں تم سے کچھ باتیں کروں گا چنانچہ جب رسول اللہ نماز جمعہ پڑھ چکے تو آپ نے اسی جگہ پر کھڑے کھڑے دو رکعت نماز اور پڑھی یہ دو رکعتیں نہ پہلے کبھی آپ کو کسی نے پڑھتے دیکھی تھیں اور نہ اس کے بعد دیکھیں تمام انصار نواجی مسجد میں ٹھہرے رہے یہاں تک کہ انہوں نے منبر کو گھیر لیا پھر رسول اللہ نے خطبہ پڑھا اللہ کی حمد و ثناء بیان کی بعد اس کے فرمایا کہ اے گروہ انصار! پہلے تم بڑے جفاکش تھے اور یتیموں کی کفالت کیا کرتے تھے اور اچھے کام کرتے تھے یہاں تک کہ اب جو اللہ نے تمہیں اسلام عنایت فرمایا تو تم مال جمع کرتے ہو یا در کھوا بن آدم جو کھاتا ہے اس میں بھی ثواب ہے اور پرندے جو کھاتے ہیں اس میں بھی ثواب ہے خالد کہتے تھے پھر تمام صحابہ لوٹ گئے اور ان میں سے ہر شخص نے اپنی اپنی دیوار میں ایک یا دو سوراخ کر لئے عبدان نے کہا ہے کہ میں نے خالد بن صخر کا ذکر صرف اسی حدیث میں دیکھا ہے۔ ابو موسیٰ نے کہا ہے کہ میں نے مہاجرین حبش میں حارث بن خالد بن صخر کا ذکر دیکھا ہے پس یہ خالد اگر حارث کے والد ہیں تو یہ بیٹے ہیں عامر بن کعب بن سعد بن تیم بن مرہ کے ان کے ساتھ ان کی بی بی راکھ بنت حارث تیمیہ بھی تھیں حبش میں ان کے بچے موسیٰ، عائشہ اور زینب پیدا ہوئے تھے۔ محمد بن اسحاق نے ان کا ذکر کیا ہے۔

میں کہتا ہوں کہ یہ ابو موسیٰ کا کلام ہے انہوں نے ان کا تذکرہ لکھا ہے اور یہ جو انہوں نے کہا ہے کہ میں نے مہاجرین حبش میں حارث بن خالد بن صخر کا ذکر دیکھا ہے پس اگر یہ خالد حارث کے والد ہوں گے تو بیٹے ہیں عامر کے۔ میں نہیں جانتا کہ انہوں نے اس میں شک کیوں کیا؟ پہلے تو وہ لکھ چکے ہیں کہ یہ والد ہیں محمد بن ابراہیم بن حارث بن خالد بن صخر تیمی کے پس اسکے باوجود اب شک کرنے کی کوئی وجہ نہیں بے شک یہ بیٹے ہیں صخر بن عامر بن کعب بن سعد بن تیم کے ہاں صحابی نہیں ہیں صحابی ان کے والد حارث ہیں۔ ان کا تذکرہ اوپر ہو چکا ہے۔

۱۳۷۱۔ حضرت خالد بن طفیل

حضرت خالد بن طفیل بن مدرک غفاری۔ ابن منیع نے ان کا ذکر صحابہ میں کیا ہے اور اس میں اعتراض ہے سفیان بن حمزہ نے کثیر بن زید سے انہوں نے خالد بن طفیل بن مدرک غفاری سے روایت کی ہے کہ رسول اللہ نے ان کے دادا مدرک کو اپنی صاحبزادی کے لانے کے لئے مکہ بھیجا تھا یہ کہتے تھے کہ رسول اللہ جب سجدہ کرتے تھے یا رکوع کرتے تھے یہ دعا پڑھتے تھے اللھم انی اعوذ برب ضاک من سخطک و اعوذ بعفوک من عقوبتک و اعوذ بک منک لا ابلغ ثناء علیک انت کما اثبت علی نفسک (اے اللہ میں تیری ناخوشی سے تیری رضامندی کی پناہ مانگتا ہوں تیرے عذاب سے تیری بخشش کی پناہ مانگتا ہوں اور تجھ سے تیری تعریف ویسی نہیں کر سکتا جیسی تو نے خود اپنی تعریف کی ہے) ان کا تذکرہ ابن مندہ اور ابو نعیم نے لکھا ہے۔

کیونکہ وہ ایک چیز ہے جو خدا نے اس کی طرف بھیجی ہے۔ ان کا تذکرہ تینوں نے لکھا ہے۔
بسر: باء پر پیش اور سین کے ساتھ ہے۔

۱۳۷۸۔ حضرت خالد بن عرفطہ

حضرت خالد بن عرفطہ بن ابرہہ بن سنان لیشی ان کو بکری بھی کہتے ہیں یعنی قبیلہ بنی لیث بن بکر بن عبدمنہ سے اور بعض لوگ کہتے ہیں یہ قبیلہ قضاہ کی شاخ بنی عذرہ سے ہیں جس شخص کا یہ قول ہے وہ ان کو خالد بن عرفطہ ابن صعیر کہتا ہے یہ ثعلبہ بن صعیر عذری کے بھتیجے ہیں بنی حزاز بن کابل بن عذرہ سے ہیں بنی زہرہ کے حلیف ہیں اور ان میں سے بعض لوگوں کا قول ہے کہ یہ خالد بیٹے ہیں عرفطہ بن ابرہہ بن سنان بن صفی بن ہائلہ بن عبد اللہ بن غیلان بن اسلم بن حزاز بن کابل بن عذرہ کے پس یہ عذری بھی ہیں اور حزاز بنی بھی ہیں یہ ابو عمر کا کلام تھا اس میں سہو ہے جس کو ہم اخیر میں بیان کریں گے اور ابن مندہ اور ابو نعیم نے ان کا نسب ہی نہیں بیان کیا ابو نعیم نے کہا ہے کہ خالد بن عرفطہ عذری ہے اور عذرہ قبیلہ قضاہ کی شاخ ہے اور ابن مندہ نے کہا ہے کہ خالد بن عرفطہ خزاعی بنی زہرہ کے حلیف۔ اور یہ بھی غلط ہے۔ ان کو حضرت سعد بن ابی وقاص نے کوفہ میں اپنا جانشین بنایا تھا یہ وہیں رہتے تھے اور ان کا شمار اہل کوفہ میں ہے جب ۴۱ میں حضرت معاویہ کوفہ گئے تو عبد اللہ ابن ابی الحوساء نے مقام نخیلہ میں ان سے مقابلہ کیا تو حضرت معاویہ نے خالد بن عرفطہ عذری کو جو بنی زہرہ کے حلیف تھے اہل کوفہ کی ایک جماعت کے ساتھ بھیجا انہوں نے جمادی الاولیٰ میں ابن ابی الحوساء کو قتل کیا بعض لوگ ان کو ابن ابی الحوساء کہتے ہیں۔ ان سے ابو عثمان نہدی عبد اللہ بن یسار اور ان کے غلام مسلم نے روایت کی ہے ہمیں ابو الفضل بن ابی الحسن فقیہ نے اپنی سند سے ابو یعلیٰ موصلی سے روایت کر کے خبر دی وہ کہتے تھے ہم سے ابن نمیر نے بیان کیا وہ کہتے تھے ہمیں محمد بن بشر نے خبر دی وہ کہتے تھے ہمیں زکریا بن ابی زائدہ نے خبر دی وہ کہتے تھے ہمیں خالد بن سلمہ نے خبر دی کہ مسلم غلام خالد بن عرفطہ نے ان سے بیان کیا وہ خالد بن عرفطہ سے روایت کرتے تھے کہ انہوں نے کہا میں نے رسول اللہ سے سنا آپ فرماتے تھے کہ جو شخص عمیر میرے اوپر جھوٹ جوڑے وہ اپنا ٹھکانہ دوزخ میں تلاش کرے اور اس حدیث کو عفان بن حماد بن سلمہ نے علی بن زید سے انہوں نے ابو عثمان نہدی سے انہوں نے خالد بن عرفطہ سے روایت کیا ہے کہ نبی نے ان سے فرمایا کہ اے خالد! عنقریب کچھ نئی باتیں اور اختلافات پیدا ہوں گے جب ایسا ہو تو اگر تم سے ہو سکے کہ تم مقتول قاتل نہ بنو تو ایسا کرنا ان کی وفات کوفہ میں ۶۰ھ میں اور بعض کا قول ہے کہ انکی وفات ۶۱ھ میں ہوئی جس سال حضرت حسین بن علی رضی اللہ عنہما شہید ہوئے۔ ان کا تذکرہ تینوں نے لکھا ہے۔

میں کہتا ہوں کہ ان کے پہلے نسب میں ابو عمر کا یہ کہنا کہ عرفطہ بن ابرہہ بن سنان لیشی یہ بعینہ وہی نسب ہے جو انہوں نے عذرہ کی طرف منسوب کیا ہے یہ اختلاف ہے اور صحیح یہ ہے کہ وہ عذرہ کی طرف منسوب ہیں جیسا کہ ابو عمر نے دوسرے مقام پر لکھا ہے سنان بن صفی بن ہائلہ حزاز بن کابل تک۔ باقی رہا یہ جو انہوں نے کہا ہے کہ یہ بھتیجے ہیں ثعلبہ بن صعیر کے وہ بھی باوجودیکہ عذری ہیں بہت کم مشہور ہیں مشہور نسب ان کا صفی بن ہائلہ تک ہے وہ اور ثعلبہ حزاز میں جا کے مل جاتے ہیں اور ابن مندہ نے جو کہا ہے کہ یہ خزاعی ہے بالکل غلط ہے۔ واللہ اعلم۔

حزاز: حا، پر زبر۔ زاء، پر شد اور الف کے بعد دوسری زاء ہے یہ ابن ماکولا کا قول ہے۔

۱۳۷۹۔ حضرت خالدؓ

حضرت خالدؓ۔ عرفہ کے بھائی ہیں اور اوس بن ثابت کے چچا کے بیٹے ہیں۔ ان کا نسب اوس بن ثابت برادر حسان بن ثابت کے نام میں گذر چکا ہے۔ ہمیں ابو موسیٰ نے اجازت خبر دی وہ کہتے تھے ہمیں اسمعیل بن فضل بن احمد اور معبد بن عبد الواحد بن محمود نے خبر دی دونوں کہتے تھے کہ ہمیں ابوطاہر بن عبدالرحیم نے خبر دی وہ کہتے تھے ہم سے ابوالشیخ نے بیان کیا وہ کہتے تھے ہمیں ابویحییٰ رازی نے خبر دی وہ کہتے تھے ہم سے سہل بن عثمان نے بیان کیا وہ کہتے تھے ہمیں عبداللہ بن ارجح کنڈی نے ابوصالح سے انہوں نے ابن عباس سے نقل کر کے بیان کیا کہ وہ کہتے تھے زمانہ جاہلیت میں لوگ بیٹیوں کو اور چھوٹے بچوں کو میراث نہ دیتے تھے تا وقتیکہ وہ بالغ نہ ہو جائیں پس ایک شخص کا انصار میں سے انتقال ہوا جن کا نام اوس بن ثابت تھا اور انہوں نے دو بیٹیاں چھوڑیں اور ایک چھوٹا لڑکا چھوڑا پس ان کے چچا کے دونوں بیٹے آئے وہی دونوں ان کے عصبہ تھے ان دونوں نے ان کی میراث لے لی ان کی بیوی نے ان دونوں سے کہا کہ اوس کی دونوں لڑکیوں سے تم نکاح کر لو وہ لڑکیاں کچھ بد صورت تھیں لہذا ان دونوں نے نکاح سے انکار کر دیا پس ان کی بیوی رسول اللہؐ کی خدمت میں آئیں اور عرض کیا کہ یا رسول اللہؐ اوس کی وفات ہو گئی اور انہوں نے ایک چھوٹا لڑکا اور دو لڑکیاں چھوڑی ہیں ان کے چچا کے دونوں بیٹے خالد اور عرفہ آئے اور ان کی میراث لے گئے میں نے ان دونوں سے کہا کہ تم اوس کی لڑکیوں سے نکاح کر لو مگر انہوں نے نہ مانا تو رسول اللہؐ نے فرمایا کہ میری سمجھ میں نہیں آتا کہ میں کیا کہوں؟ اللہ عزوجل کی طرف سے اس بارے میں کوئی حکم میرے پاس نہیں آیا پس اللہ عزوجل نے نبیؐ پر یہ آیت نازل فرمائی للرجال نصیب مما ترک الوالدان والاقرابون وللنساء (مردوں کے لئے بھی حصہ ہے اس چیز میں جو والدین اور اعزہ چھوڑیں اور عورتوں کا بھی) پھر رسول اللہؐ نے خالد اور عرفہ کو بلا بھیجا اور فرمایا کہ میراث میں سے کسی چیز کو نہ ہٹاؤ کیونکہ اللہ عزوجل نے میرے اوپر وحی نازل فرمائی ہے اور مجھے خبر دی گئی ہے کہ عورتوں اور مردوں دونوں کا حصہ ہے پھر اس کے بعد نبیؐ پر یہ آیت نازل ہوئی یستفتونک فی النساء قل اللہ یفتیکم فیہن (اے نبیؐ تم سے عورتوں کی بابت پوچھتے ہیں کہو اللہ تمہیں ان کی بابت فتویٰ دیتا ہے) پھر حضرت نے ان دونوں کو بلوایا اور فرمایا کہ میراث میں سے کسی چیز کو نہ ہٹانا بعد اس کے نبیؐ پر یہ آیت نازل ہوئی یوصیکم اللہ فی اولادکم للذکر مثل حظ الانثیین --- الی قولہ --- واللہ علیم حکیم (اللہ تمہیں وصیت کرتا ہے تمہاری اولاد کی بابت کہ مرد کیلئے عورت سے دو گنا حصہ ہے) پس رسول اللہؐ نے میراث منگوائی اور ان کی بیوی کو آٹھواں حصہ دیا اور باقی کو لہذا کر مثل حظ الانثیین کے قاعدے سے تقسیم کر دیا جب یہ خبر اہل عرب کو پہنچی تو آپ نے پوچھا تمہیں کیا خبر پہنچی؟ تو عیینہ بن حصن چند اہل عرب کے ہمراہ آئے اور عرض کیا کہ یا رسول اللہؐ یہ کیسی خبر ہمیں آپ کی طرف سے پہنچی ہے؟ آپ نے پوچھا کیا خبر پہنچی ہے؟ انہوں نے کہا ہمیں یہ خبر پہنچی ہے کہ آپ نے چھوٹے چھوٹے بچوں کو بھی وارث بنایا ہے جو گھوڑے پر چڑھ نہیں سکتے اور نہ مال غنیمت لوٹ سکتے ہیں اور آپ نے لڑکیوں کو بھی وارث بنایا ہے جو غیروں کے گھر میں مال لے جائیں گی حضرت نے ان کو قرآن پڑھ کر سنا دیا اور انہیں وہی حکم دیا جو اللہ عزوجل نے بھیجا تھا اور ایک دوسری روایت میں مذکور ہے کہ وہ دونوں وارث قنادہ اور عرفہ تھے اور اس عورت کا نام ام کبہ تھا۔ ان کا تذکرہ ابو موسیٰ نے لکھا ہے میں کہتا ہوں کہ اوس بن ثابت کے نام میں گذر چکا ہے کہ وہ احد میں شہید ہو گئے تھے اور بعض لوگوں کا قول ہے کہ وہ حضرت عثمان کی

خلافت تک زندہ رہے اور اس حدیث میں بیان کیا گیا ہے کہ ان کی وفات نبی کی زندگی میں فتح مکہ کے بعد ہوئی کیونکہ عیینہ بن حصن نبی کے ہمراہ آپ کسی غزوہ میں نہ تھے سوائے فتح مکہ کے وہ اس وقت تک مشرک تھے اور بعض لوگوں نے کہا ہے کہ وہ فتح مکہ سے پہلے اسلام لائے تھے اور مؤلفۃ القلوب میں سے تھے اور یہ واقعہ احد کے بعد کا ہے اور بعض لوگوں نے کہا ہے کہ ان کی وفات حضرت عثمان رضی اللہ کی خلافت کے بہت دنوں بعد ہوئی اور تمام لوگوں نے اوس بن ثابت کے نام میں بھی ذکر کیا ہے کہ وہ حضرت حسان بن ثابت کے بھائی تھے پس خواہ اوس کی وفات نبی کی حیات میں ہوئی ہو یا حضرت عثمان کی خلافت میں بہر حال یہ کیونکر کہا جاتا ہے کہ ان کے چچا کے بیٹے ان کے وارث ہوئے حالانکہ ان کے بھائی حسان خود زندہ تھے پس وہ خود وارث ہوں گے نہ ان کے چچا کے بیٹے (کیونکہ بھائی کے ہوتے چچا کے بیٹوں کو میراث نہیں پہنچتی) پس چاہئے کہ یہ اوس حسان کے بھائی نہ ہو تاکہ یہ قصہ درست ہو جائے مگر ان لوگوں نے اور کسی اوس کا ذکر نہیں کیا واللہ اعلم۔

۱۳۸۰۔ حضرت خالد بن عقبہ بن ابی معیط

حضرت خالد بن عقبہ بن ابی معیط بن ابی عمرو بن امیہ بن عبد شمس بن عبد مناف۔ ابو معیط کا نام ابان ہے اور ابو عمرو کا نام ذکوان ہے یہ خالد بھائی ہیں ولید بن عقبہ کے فتح مکہ کے نو مسلموں میں سے ہیں (مقام) رقبہ میں جا کے رہے تھے وہاں انکی اولاد تھی ان کی کوئی روایت معلوم نہیں۔ ابو نعیم نے کہا ہے کہ بعض لوگوں کا بیان ہے کہ انہوں نے نبی کو دیکھا تھا اور یہ صحیح ہے کیونکہ ان کے والد عقبہ جنگ بدر میں شہید ہوئے تھے پس فتح مکہ کے دن ان خالد کو شرف صحبت حاصل ہوا اور جب حضرت عثمان محاصرہ میں تھے تو ان سے کار نمایاں ظاہر ہوئے ازہر بن سیمان نے انہیں کے حق میں یہ شعر کہا ہے۔

یلومونی ان جلت فی الدار حاسرا
وقد فرمنا خالد و هو دارع

لوگ مجھے ملامت کرتے ہیں کہ میں گھر میں ننگے سر کیوں دوڑا؟ حالانکہ خالد وہاں سے بھاگ گئے جو زیادہ دلیر تھے۔
مقام قرطبہ میں قبیلہ معیط کے جو لوگ ہیں وہ انہیں خالد کی طرف منسوب ہیں۔ ان کا تذکرہ تینوں نے لکھا ہے۔

۱۳۸۱۔ حضرت خالد بن عقبہ

حضرت خالد بن عقبہ۔ نبی کے حضور میں آئے تھے عرض کیا تھا کہ مجھے قرآن سنائیے چنانچہ آپ نے یہ آیت پڑھی ان اللہ یامر بالعدل والاحسان الایہ انہوں نے عرض کیا کہ اس کو پھر پڑھے حضرت نے پھر پڑھا تو انہوں نے کہا کہ اللہ کی قسم! اس میں شیرینی ہے اور اس پر ایک تازگی ہے اس کا اول سیراب کرنے والا ہے اور آخر پھل دینے والا ہے اور یہ بشر کا قول نہیں ہے۔ ان کا تذکرہ ابو عمر نے لکھا ہے اور کہا ہے کہ میں نہیں جانتا کہ یہ خالد عقبہ بن ابی معیط کے بیٹے ہیں یا کوئی اور ہیں؟ اور انہوں نے کہا ہے کہ میرے خیال میں یہ اور ہیں۔

۱۳۸۲۔ حضرت خالد بن عمرو بن عدی

حضرت خالد بن عمرو بن عدی بن نابی بن عمرو بن سواد بن عدی بن غنم بن کعب بن سلمہ انصاری خزرجی سلمی۔ بیعت عقبہ ثانیہ میں شریک تھے اور کلبی نے کہا ہے کہ وہ جنگ بدر میں شریک تھے۔ ان کا تذکرہ ابو عمر نے مختصر لکھا ہے۔

۱۳۸۳۔ حضرت خالد بن عمرو بن ابی کعب

حضرت خالد بن عمرو بن ابی کعب انصاری خزرجی سلمی۔ بیعت عقبہ میں شریک تھے ان کی کوئی روایت معلوم نہیں ہوتی یہ محمد بن اسحاق کا قول ہے۔ ان کا تذکرہ ابن مندہ اور ابو نعیم نے لکھا ہے اور میں ان کو پہلا ہی شخص سمجھتا ہوں جن کا ذکر اس سے پہلے ہوا ابو کعب ان کے دادا کی کنیت ہوگی اور نام ان کا عدی ہے۔ واللہ اعلم۔

۱۳۸۴۔ حضرت خالد بن عمیر

حضرت خالد بن عمیر۔ بشر بن مفضل نے شعبہ سے انہوں نے سماک بن حرب سے انہوں نے خالد بن عمیر سے روایت کی ہے کہ انہوں نے کہا میں مکہ میں قبل از ہجرت گیا نبی وہیں تھے میں نے وہاں ایک پائجامہ آپ کے ہاتھ فروخت کیا آپ نے (اس کی قیمت میں چاندی) مجھے تول کر دی اور جھکتی تول دی۔ اسی حدیث کو ابو داؤد اور عبد الصمد نے شعبہ سے انہوں نے سماک سے انہوں نے ابوصفوان بن مالک سے انہوں نے نبی سے روایت کیا ہے۔ یہ وہم ہے صحیح وہی ہے جو ثوری وغیرہ نے سماک سے انہوں نے مخرفہ عبدی سے روایت کیا ہے۔ ان کا تذکرہ ابن مندہ اور ابو نعیم نے لکھا ہے۔

۱۳۸۵۔ حضرت خالد بن عمیر

حضرت خالد بن عمیر۔ ان کا تذکرہ ابو عمر نے لکھا ہے اور کہا ہے کہ انہوں نے جاہلیت کا زمانہ پایا تھا ان سے حمید بن ہلال نے روایت کی ہے۔ ان کا تذکرہ ابو عمر اور ابو موسیٰ نے لکھا ہے (ابو موسیٰ نے بھی کہا ہے کہ) یہ ان لوگوں میں ہیں جنہوں نے جاہلیت کا زمانہ پایا ہے۔ انہوں نے عقبہ بن غزو ان سے روایت کی ہے کہ وہ بصرہ میں ان کے خطبہ میں شامل تھا۔

۱۳۸۶۔ حضرت خالد بن عنبس

حضرت خالد بن عنبس۔ ابو عبد اللہ محمد بن ربیع بن سلیمان جیزی نے ان صحابہ میں ان کو ذکر کیا ہے جو مصر میں جا کے رہے تھے۔

۱۳۸۷۔ حضرت خالد بن غلاب

حضرت خالد بن غلاب۔ صحابی ہیں۔ حضرت عثمان رضی اللہ عنہ کی خلافت میں اصفہان کے حاکم رہے پھر وہاں سے چلے آئے اور بصرہ میں رہنے لگے۔ ان کی حدیث ان کی اولاد نے روایت کی ہے۔ خالد بن عمرو نے اپنے والد عمرو بن معاویہ سے انہوں نے اپنے والد معاویہ بن عمرو سے انہوں نے اپنے والد عمرو بن خالد سے روایت کیا ہے کہ وہ کہتے تھے جب حضرت عثمان بن عفان رضی اللہ عنہ کا محاصرہ کیا گیا تو میرے والد ان کی مدد کے لئے چلے وہ اصفہان کے حاکم تھے مگر جب وہ اصفہان سے نکلے تو ان کو حضرت عثمان کی شہادت کی خبر ملی تو وہ اپنے گھر جو طائف میں تھا لوٹ گئے اور میں اپنے والد کے اسباب کے ساتھ آیا اس وقت واقعہ حمل درپیش تھا میں نے کچھ لوگوں کو اہل کوفہ سے یہ کہتے ہوئے سنا کہ امیر المومنین ہم میں ان کی عورتوں کو تقسیم کریں گے پس میں احنف بن قیس کے پاس گیا اور میں نے کہا کہ اے چچا! میں نے ایسا ایسا سنا ہے انہوں نے کہا تم مجھے امیر المومنین کے پاس لے چلو چنانچہ ہم لوگ حضرت علی بن ابی طالب رضی اللہ عنہ کے پاس گئے احنف نے کہا کہ میرے بھتیجے نے مجھے ایسا ایسا کہا ہے حضرت علی نے فرمایا اے احنف! اس بات سے خدا کی پناہ پھر انہوں نے پوچھا کہ یہ کون ہے احنف نے کہا عمرو بن خالد حضرت علی نے فرمایا

(عمرو بن خالد) بن غلاب؟ احنف نے کہا ہاں حضرت علی نے فرمایا میں اس بات کی شہادت دیتا ہوں کہ میں نے اس کے باپ کو رسول اللہ کے سامنے دیکھا ہے حضرت فتنوں کا ذکر فرما رہے تھے تو ان کے باپ نے کہا کہ یا رسول اللہ! اللہ سے دعا کیجئے کہ مجھے فتنوں سے بچائے حضرت نے فرمایا اے اللہ! اسے ظاہر اور پوشیدہ (غرض تمام) فتنوں سے بچالے۔ یہ حدیث غریب ہے اس کی روایت صرف ان کی اولاد نے کی ہے۔ غلاب ایک عورت کا نام تھا۔ ابن مندہ اور ابو نعیم نے کہا ہے تو اس صورت میں یہ تخفیف اور مبنی علی الکسر ہوگا جیسے قطام اور حذام۔ واللہ اعلم۔

۱۳۸۸۔ حضرت خالد بن فضاء

حضرت خالد بن فضاء۔ علی بن سعید عسکری نے ان کو ذکر کیا ہے۔ حماد بن زید نے ہشام بن حسان سے انہوں نے محمد بن سیرین سے انہوں نے خالد بن فضاء سے روایت کی ہے کہ انہوں نے کہا نبی سے پوچھا گیا کہ سب سے عمدہ قرآءت کس کی ہے حضرت نے فرمایا اس شخص کی جب تم اس کی قرآءت کو سنو تو تمہیں معلوم ہو کہ وہ اللہ تعالیٰ سے ڈر رہا ہے۔ ان کا تذکرہ ابو موسیٰ نے لکھا ہے۔

۱۳۸۹۔ حضرت خالد بن قیس بن مالک

حضرت خالد بن قیس بن مالک بن عجلان بن مالک بن عامر بن بیاضہ بن عامر بن زریق بن عبد حارثہ بن مالک بن غضب بن ہشم بن خزرج اکبر انصاری خزرجی ثم البیاضی بیعت عقبہ اور بدر میں بقول ابن اسحاق شریک تھے۔ ان کا تذکرہ ابو عمر ابو نعیم اور ابو موسیٰ نے لکھا ہے۔

۱۳۹۰۔ حضرت خالد بن قیس

حضرت خالد بن قیس بن نعمان بن سنان۔ عبد اللہ بن محمد بن عمارہ نے کہا ہے کہ خالد بن قیس بدر اور احد میں شریک تھے۔ بعض لوگ ان کا نام خلید کہتے ہیں ان کا ذکر وہیں کیا جائے گا مع ان کے نسب اور اختلاف کے۔ ان کا تذکرہ ابو عمر نے لکھا ہے۔

۱۳۹۱۔ حضرت خالد بن کعب

حضرت خالد بن کعب بن عمرو بن عوف بن مبذول بن عمرو بن غنم بن مازن بن نجار انصاری خزرجی ثم من بنی مازن بن النجار۔ بیر معونہ کے دن شہید ہوئے۔ ان کا تذکرہ ہشام کلبی نے لکھا ہے۔

۱۳۹۲۔ حضرت خالد بن لجلان

حضرت خالد بن لجلان۔ ابو عمر نے کہا ہے کہ ان کے صحابی ہونے میں کلام ہے ان سے ایک حسن (درجہ کی) حدیث مروی ہے اس کو ابن عجلان نے زرعہ سے انہوں نے خالد بن عجلان سے روایت کیا ہے ابو عمر نے ان کا تذکرہ اسی طرح مختصر لکھا ہے اور کہا ہے کہ میں ان کو صحابہ میں نہیں سمجھتا۔

۱۳۹۳۔ حضرت خالد بن مالک

حضرت خالد بن مالک تمیمی ہنشلی۔ یہی ہیں جنہوں نے قعقاع بن معبد تمیمی کو ربیعہ بن حذار اسدی کے مقابلہ پر آمادہ کیا تھا ان دونوں سے کہا کہ تم اپنے فضائل بیان کرو خالد نے کہا کہ میں نے دیا اس شخص کو جس نے مانگا اور کھلایا اس شخص کو جس نے کھلایا اور میں نے اپنی دیگوں کو چڑھا دیا جب مچھلیاں بکثرت آگئیں اور میں نے شواہط والے دن ایک شہسوار کے نیزہ مارا اور اس کی رانوں کو اس کے گھوڑے سمیت چھید دیا اس کے بعد کہا کہ اے قعقاع! تمہاری کیا فضیلت ہے؟ تو انہوں نے کہا (اپنے چچا) حاجب کی کمان نکالی اور کہا کہ یہ میرے چچا کی کمان ہے اس کو انہوں نے اہل عرب سے گروی رکھا تھا اور یہ دونوں جوتیاں میرے دادا کی ہیں جس کو پہن کر انہوں نے چالیس چراگا ہوں کی تقسیم کی تھی اور یہ زرارہ کا جال ہے جس کے ذریعے سے انہوں نے سات بادشاہوں کے درمیان صلح کرادی جن میں سے ہر ایک دوسرے کا دشمن تھا میرے چچا سوید بن زرارہ ایسے تھے کہ جو ڈرنے والا ان کی آگ کو دیکھ لیتا وہ بے خوف ہو جاتا اور جو قیدی ان کے خیمہ کی طناب پکڑ لیتا وہ رہا ہو جاتا پس ربیعہ بن حذار نے بلند آواز سے کہا کہ جو انمردی اور بخشش اور ریاست اور بزرگی قعقاع کو ہے مگر میں نے ان کے مقابلہ پر ایسے شخص کو ان کے مقابل میں کیا ہے جس کے باپ معبد ہیں اور چچا حاجب ہیں اور دادا زرارہ ہیں۔ ابو احمد عسکری نے کہا ہے کہ پھر قعقاع بن معبد اور خالد بن مالک ہنشلی دونوں مسلمان ہو گئے اور وفد بن کے نبی کے حضور میں حاضر ہوئے حضرت ابو بکرؓ نے کہا کہ یا رسول اللہ! اس شخص کو امیر بنائیے اور حضرت عمرؓ نے کہا کہ دوسرے شخص کو امیر بنائیے نبی نے فرمایا کہ اگر تم دونوں اختلاف نہ کرتے تو میں ان دونوں کو امیر بنا دیتا اور تم دونوں کی رائے مان لیتا یہ گفتگو حضرت ابو بکر و عمر رضی اللہ عنہما کی قعقاع بن معبد کے تذکرہ میں گزر چکی ہے وہاں یہ بھی بیان کیا گیا ہے کہ دوسرے شخص اقرع بن حابس تمیمی تھے اور یہی زیادہ مشہور ہے۔ ابن کلبی نے ان کا نسب اس طرح بیان کیا ہے خالد بن مالک بن ربیعہ بن سلمی بن جندل بن ہنشل بن دارم بن مالک بن حنظلہ بن مالک بن زید مناہ بن تمیم اور کہا ہے کہ یہ ایک بزرگ شخص تھے مگر ان کا صحابی ہونا نہیں بیان کیا اور سوائے ابو احمد عسکری کے اور کسی کو بھی میں نے نہیں دیکھا کہ اس نے ان کو صحابی کہا ہو۔ واللہ اعلم۔

۱۳۹۴۔ حضرت خالد بن معبد حدلی

حضرت خالد بن معبد حدلی۔ ان کا ذکر صحابہ میں کیا گیا ہے اور اس میں اعتراض ہے۔ ان کے بیٹے معبد بن خالد نے ابوسریح یعنی حذیفہ بن اسید سے روایت کی ہے کہ انہوں نے کہا مجھ سے تمہارے والد بیان کرتے تھے اور میرے والد ان دونوں میں پہلے مسلمان تھے جو ملک شام کے شہر عذراء میں جا کے ٹھہرے تھے۔ ان کا تذکرہ ابن مندہ اور ابو نعیم نے لکھا ہے۔

۱۳۹۵۔ حضرت خالد بن مغیث

حضرت خالد بن مغیث۔ ابو بکر بن ابی عاصم نے ان کو صحابہ میں ذکر کیا ہے۔ ہمیں یحییٰ بن محمود بن سعد اصفہانی نے اجازت اپنی سند سے ابو بکر یعنی احمد بن عمرو بن ضحاک تک خبر دی وہ کہتے تھے ہم سے ابو بشر یعنی اسماعیل بن عبد اللہ نے ابو سعید جعفی سے انہوں نے ابن وہب سے انہوں نے عمرو بن حارث سے انہوں نے سعید بن شیبہ سے روایت کی ہے (اس روایت میں اسی طرح ہے

حالانکہ صحیح یہ ہے کہ سعید بن ابی ہلال نے شیبہ بن نصاح مولیٰ ام سلمہ سے (انہوں نے خالد بن مغیث صحابی سے روایت کی کہ نبیؐ نے فرمایا میں نے قرمان کو دیکھا کہ وہ دوزخ میں آگ کی ایک چادر اوڑھے ہوئے تھا قرمان ایک حبشی شخص تھا جس نے خیبر کے دن غنیمت میں خیانت کی تھی۔ اس حدیث کو ابراہیم بن یعقوب نے ابو سعید سے روایت کیا ہے نیز اس کو ابن وہب کے بھتیجے نے ابن وہب سے روایت کیا ہے ان سب لوگوں نے سند میں خالد کو صحابی کہا ہے اور ابن ابی حاتم نے کہا ہے کہ وہ نبیؐ سے مرسل روایت کرتے ہیں۔ ان کا تذکرہ ابو نعیم اور ابو موسیٰ نے لکھا ہے۔

۱۳۹۶۔ حضرت خالد بن نافع

حضرت خالد بن نافع۔ کنیت ان کی ابو نافع خزاعی۔ ان لوگوں میں ہیں جنہوں نے درخت کے نیچے بیعت الرضوان کی تھی۔ ان سے ان کے بیٹے نافع نے روایت کی ہے کہ انہوں نے کہا ایک دن رسول اللہ (نماز میں) بیٹھے اور بہت دیر تک بیٹھے یہاں تک کہ ہم میں سے ایک نے دوسرے کی طرف اشارہ کیا کہ سکوت کرو آپ پر وحی نازل ہو رہی ہے چنانچہ جب آپ نماز سے فارغ ہوئے تو کسی نے آپ سے کہا کہ یا رسول اللہ! آپ بہت دیر تک بیٹھے یہاں تک کہ ہم میں سے ایک نے دوسرے کی طرف اشارہ کیا کہ آپ پر وحی نازل ہو رہی ہے آپ نے فرمایا نہیں بلکہ یہ نماز رغبت اور خوف کی تھی اس میں اللہ سے تین باتوں کی درخواست کی دو باتیں تو اللہ نے مجھے دے دیں اور ایک نہیں دی میں نے اللہ سے درخواست کی کہ تم لوگوں پر اس قسم کا عذاب نہ کرے جیسا کہ تم سے پہلے لوگوں پر کیا تھا اللہ نے اس کو منظور کر لیا اور میں نے اللہ سے درخواست کی کہ وہ کوئی ایسا دشمن تمہارے تمام لوگوں پر مسلط نہ کرے جو تمہاری خونریزی حلال سمجھے اللہ نے اس کو منظور کر لیا اور میں نے اللہ سے درخواست کی کہ تم میں باہم لڑائی نہ ہو اس کو اللہ نے نام منظور کیا۔ ان کا تذکرہ تینوں نے کیا ہے۔ میں کہتا ہوں کہ ابو عمر نے اس تذکرہ کو صرف وہیں تک روایت کیا ہے کہ ان سے ان کے بیٹے نافع نے روایت کی ہے انہوں نے خالد خزاعی کا تذکرہ بغیر نسب کے لکھا ہے حالانکہ ان کا ذکر اوپر ہو چکا ابو عمر نے ان کو دو کر دیا ہے حالانکہ وہ دونوں ایک ہی ہیں۔ ان کے بیٹے نافع ہے دونوں تذکروں میں اپنے والد سے روایت کرتے ہیں انہوں نے خالد خزاعی کے تذکرے میں کہا ہے جن کا نسب نہیں بیان کیا کہ میں نے اپنے پروردگار سے تین باتوں کی درخواست کی تھی اخیر حدیث تک ان کا تذکرہ ابن مندہ اور ابو نعیم نے اسی تذکرہ میں کیا ہے اور حق انہیں کے ہاتھ میں ہے اور ہم نے انہیں کے اتباع سے دونوں تذکروں کو قائم رکھا اور جو اس میں صحیح تھا اس کو بیان کر دیا۔ واللہ اعلم۔

۱۳۹۷۔ حضرت خالد بن نھلہ

حضرت خالد بن نھلہ۔ کنیت ان کی ابو برزہ ہے سلمی۔ یثیم بن عدی نے ان کا نام یہی بتایا ہے اور واقدی نے ان کا نام عبد اللہ بن نھلہ بتایا ہے اور بعض لوگ نھلہ بن عبید کہتے ہیں۔ ان کا تذکرہ ابو موسیٰ نے لکھا ہے اور کہا ہے کہ لوگوں نے ان کا تذکرہ اور اور مقامات میں کیا ہے عنقریب انشاء اللہ تعالیٰ اور مقامات میں ان کا ذکر کیا جائے گا۔

! اس حدیث سے معلوم ہوا کہ باہمی خونریزی سے مسلمان محفوظ نہ رہیں گے چنانچہ ایسا ہی واقع ہوا۔

۱۳۹۸۔ حضرت خالد بن ولید

حضرت خالد بن ولید۔ انصاری۔ ابو عمر نے ان کا تذکرہ لکھا ہے اور کہا ہے کہ مجھے ان کا نسب انصار میں معلوم نہیں ہوا، ابن کلبی وغیرہ نے ان کو صحابہ میں ذکر کیا ہے جو حضرت علی کے ہمراہ جنگ صفین میں شریک تھے یہ ان لوگوں میں ہیں جن پر اس جنگ میں بڑی مصیبت پڑی تھی ابو عمر نے کہا ہے کہ میں ان کو اسی قدر جانتا ہوں۔

۱۳۹۹۔ حضرت خالد بن ولید

حضرت خالد بن ولید بن مغیرہ بن عبداللہ بن عمر بن مخزوم۔ کنیت ابو سلیمان ہے اور بعض لوگ کہتے ہیں ابو الولید، قریشی مخزومی۔ والدہ ان کی لبابہ صغریٰ ہیں اور بعض لوگ کہتے ہیں لبابہ کبریٰ مگر پہلا ہی قول زیادہ صحیح ہے یہ لبابہ بیٹی تھیں حارث بن حزن ہلالیہ کی اور بہن تھیں میمونہ بنت حارث زوجہ نبیؐ کی اور بہن تھیں لبابہ کبریٰ زوجہ عباس بن عبدالمطلب عم نبیؐ کی۔ پس یہ خالد حضرت عباس کے ان لڑکوں کے جو لبابہ سے تھے خالد زاد بھائی ہوئے۔ زمانہ جاہلیت میں اشراف قریش سے تھے۔ زمانہ جاہلیت میں قبہ اور اعنت الخلیل انہیں کے متعلق تھا قبہ اس خیمہ کو کہتے تھے جس میں لشکر کا سامان جمع کر کے رکھتے تھے اور اعنت الخلیل کا مطلب یہ ہے کہ حضرت خالد لڑائی کے وقت تمام سواروں کے آگے ہوتے تھے یہ زبیر بن بکار کا قول ہے جب حضرت خالد نے مسلمان ہو جانے کا ارادہ کیا تو رسول اللہ کے حضور میں وہ خود عمرو بن عاص اور عثمان بن طلحہ بن ابی طلحہ عبد ری حاضر ہوئے جب رسول اللہ نے ان لوگوں کو (دور سے) دیکھا تو اپنے اصحاب سے فرمایا کہ مکہ نے اپنے جگر کے ٹکڑے تمہاری طرف پھینک دیئے۔ حضرت خالد کے اسلام اور ان کی ہجرت کے وقت میں اختلاف ہے بعض لوگ کہتے ہیں کہ انہوں نے حدیبیہ کے بعد اور خیبر سے پہلے ہجرت کی حدیبیہ ذیقعدہ ۶ھ میں ہوا تھا اور خیبر اس کے بعد محرم ۷ھ میں ہوا اور بعض لوگوں کا بیان ہے کہ ان کا اسلام ۵ھ میں جب رسول اللہ نے جنگ بنی قریظہ سے فراغت پائی مگر یہ کچھ نہیں ہے اور بعض لوگوں کا بیان ہے کہ ان کا اسلام ۸ھ میں ہوا اور بعض لوگ کہتے ہیں کہ حدیبیہ میں رسول اللہ کے سواروں کے سربراہ تھے حدیبیہ ۶ھ کا واقعہ ہے یہ قول مردود ہے اس لئے کہ صحیح یہ ہے کہ حدیبیہ کے دن حضرت خالد بن ولید مشرکوں کے سواروں کے سردار تھے ہمیں ابو جعفر عبید اللہ بن احمد بن علی بغدادی نے اپنی سند سے یونس بن بکر تک خبر دی وہ ابن اسحاق سے نقل کرتے تھے کہ انہوں نے کہا مجھ سے زہری نے عروہ سے انہوں نے مروان بن حکم اور مسور بن قرظہ سے نقل کر کے بیان کیا وہ کہتے تھے کہ رسول اللہ گعبہ کی زیارت کے لئے تشریف لے چلے نہ کہ بارادہ جنگ اور آپ کے ہمراہ سزاؤنٹ قربانی کے لئے تھے پس رسول اللہ چلے یہاں تک کہ جب مقام عسفان میں پہنچے تو بشر بن سفیان کعمی جو کعب خزاعہ میں سے تھے آپ کو ملے اور انہوں نے کہا کہ یا رسول اللہ! قریش نے آپ کے آنے کی خبر سنی ہے لہذا وہ مقام عوذ المطافل میں جمع ہوئے ہیں سب نے چیتے کی کھالیں پہنی ہوئی ہیں اور سب اللہ سے دعا مانگ رہے ہیں کہ مکہ میں بجزم و قہر کوئی نہ داخل ہونے پائے اور یہ خالد بن ولید ہیں جن کو قریش کے سواروں کے ہمراہ مقام کراع میں بھیجا ہے پس رسول اللہ نے فرمایا کہ اے خرابی! قریش کی لڑائی نے ان کو فنا کر دیا (اور پھر باز نہیں آتے) پس یہ حدیث صحیح ہے اس میں یہ بیان کیا گیا ہے کہ خالد اس دن قریش کے سواروں کے سردار تھے۔ ہمیں اسمعیل بن عبید اللہ بن علی وغیرہ نے اپنی سند سے ابو عیسیٰ یعنی محمد بن عیسیٰ تک خبر دی وہ کہتے تھے

ہمیں قبیلہ نے خبر دی وہ کہتے تھے ہمیں لیث نے ہشام بن سعد سے انہوں نے زید بن اسلم سے انہوں نے ابو ہریرہ سے روایت کر کے خبر دی وہ کہتے تھے ہم رسول اللہ کے ایک منزل میں فروکش ہوئے لوگ آپ کے سامنے سے گذر رہے تھے رسول اللہ پوچھتے تھے کہ اے ابو ہریرہ یہ کون ہے؟ میں کہہ دیتا تھا کہ فلاں شخص ہے تو فرماتے تھے کہ کیا اچھا بندہ خدا ہے! یہاں تک کہ خالد بن ولید گذرے تو آپ نے پوچھا کہ یہ کون ہے؟ میں نے عرض کیا کہ خالد بن ولید کہ کیا اچھا بندہ خدا ہے! خالد بن ولید جو ایک تلوار ہے خدا کی تلواروں میں سے۔ شاید یہ واقعہ غزوہ موتہ کے بعد کا ہے کیونکہ نبی نے خالد کو سیف من سیوف اللہ کا خطاب غزوہ موتہ میں دیا تھا۔ آپ نے خطبہ پڑھا تھا اور لوگوں کو زید جعفر اور ابن رواحہ کے قتل کی خبر دی اور فرمایا کہ پھر جھنڈے کو سیف من سیوف اللہ خالد بن ولید نے لے لیا اور اللہ نے ان کے ہاتھ پر فتح دی۔ حضرت خالد کہتے تھے کہ اس دن میرے ہاتھ میں سات تلواریں ٹوٹ گئیں صرف ایک یعنی تلوار میرے ہاتھ میں رہی اور جب سے اسلام لائے برابر رسول اللہ نے سواروں کی سرداری ان کے متعلق رکھی اور موقع جنگ میں یہ ہمیشہ سواروں کے آگے رہتے تھے۔ فتح مکہ میں رسول اللہ کے ساتھ تھے اور اس میں بڑے بڑے کارنامے انہوں نے کئے ان کو رسول اللہ عزی کی طرف بھیجا تھا وہ قبیلہ مضر کا ایک عبادت خانہ تھا جس کی وہ بہت تعظیم کیا کرتے تھے حضرت خالد نے اس کو گرا دیا اور یہ شعر پڑھا۔

یا عز کفرانک لا سبحانک
انی رايت اللہ قد اهانک

اے کفر کی عزت! تیری کچھ پاکی نہیں ہے۔ میں نے اللہ کو دیکھا ہے کہ اس نے تیری توہین کی ہے۔

حضرت خالد کسی لڑائی میں فتح مکہ سے پہلے رسول اللہ کے ہمراہ شریک نہ تھے جب رسول اللہ نے مکہ کو فتح فرمایا تو آپ نے ان کو قبیلہ بنی جذمیہ کی طرف بھیجا جو بنی عامر بن لوی کی ایک شاخ ہے انہوں نے وہاں سے ایسے لوگوں کو قتل کیا جن کا قتل جائز نہ تھا نبی نے فرمایا اے اللہ! میں تیرے سامنے براءت کرتا ہوں اس فعل سے جو خالد نے کیا پھر آپ نے کچھ مال حضرت علی بن ابی طالب رضی اللہ عنہ کے ہمراہ بھیجا انہوں نے مقتولوں کی دیت ادا کی اور جس قدر مال ان کے لوٹے گئے اس کی قیمت دی یہاں تک کہ کتے کے پانی پینے کے برتنوں کی بھی قیمت دی پھر بھی کچھ مال بچا رہا وہ حضرت علی نے انہیں لوگوں میں تقسیم کر دیا جب رسول اللہ کو اس کی خبر ملی تو آپ نے حضرت علی کی تعریف کی۔ جب خالد بن ولید بنی جذیمہ سے لوٹ کر آئے تو عبدالرحمن بن عوف نے ان پر اس کا انکار کیا اور ان دونوں میں باہم کچھ گفتگو ہونے لگی خالد نے عبدالرحمن بن عوف کو برا کہا پس نبی کو غصہ آ گیا اور آپ نے فرمایا کہ میرے اصحاب کو برا نہ کہو اگر تم میں سے کوئی شخص احد کے برابر سونا (خدا کی راہ میں) تقسیم کر دے تب بھی ان کے ایک مد یا نصف مد کے برابر نہیں پہنچ سکتا۔ حنین کے دن قبیلہ بنی سلیم کے ساتھ رسول اللہ کے آگے والے حصہ لشکر میں تھے خالد زخمی ہو گئے تو رسول اللہ ان کی عیادت کو تشریف لے گئے اور ان کے زخم پر آپ نے کچھ پڑھ کر پھونک دیا وہ اچھے ہو گئے۔ ان کو رسول اللہ نے اکیدر بن عبد الملک حاکم دومتہ الجندل کے پاس بھیجا تھا چنانچہ انہوں نے اس کو قید کر لیا اور رسول اللہ کے حضور میں لے آئے حضرت نے ان سے جزیہ کے اوپر صلح کر لی اور انہیں ان کے شہر میں واپس کر دیا اور ان میں رسول اللہ نے ان کو بنی حارث بن کعب بن مذحج کے پاس بھیجا تھا چنانچہ ان کے ہمراہ ان میں سے کئی لوگ آئے اور وہ اسلام لائے اور پھر لوٹ

کرنجران میں اپنی قوم کے پاس چلے گئے۔ پھر رسول اللہ کے بعد حضرت ابو بکر نے ان کو قتال مرتدین میں سردار لشکر بنایا انہیں مرتدین میں سے مسلح حنفی یمامہ میں تھا۔ ان لوگوں کی لڑائی میں حضرت خالد سے بہت کار نمایاں ظاہر ہوئے اور انہیں مرتدین میں سے مالک بن نویرہ قبیلہ تمیم کی شاخ بنی ربوع وغیرہ کے ساتھ تھا مگر لوگوں نے مالک بن نویرہ کے قتل میں اختلاف کیا ہے بعض لوگوں کا قول ہے کہ وہ حالت اسلام میں قتل ہو گیا حضرت خالد کو ان کی ایک گفتگو سن کر شبہ ہو گیا تھا ابو قتادہ نے ان کے اس فعل پر بہت انکار کیا اور قسم کھائی کہ میں تمہارے جھنڈ کے نیچے قتال نہ کروں گا حضرت عمر بن خطاب رضی اللہ عنہ نے بھی اس فعل پر بہت انکار کیا تھا۔ اہل فارس و روم کے قتال میں بھی حضرت خالد سے بہت کار نمایاں ظاہر ہوئے اور دمشق کو انہیں نے فتح کیا ان کی ٹوپی میں جس کو پہن کر جنگ کرتے تھے رسول اللہ کا ایک موئے مبارک تھا اسی کی برکت سے فتح طلب کیا کرتے تھے اور ہمیشہ فتح مند رہتے تھے۔

ہمیں ابو الفضل بن ابی الحسن بن ابی عبد اللہ مخزومی نے اپنی سند سے احمد بن علی بن ثنی تک خبر دی وہ کہتے تھے ہم سے سرج بن یونس نے بیان کیا وہ کہتے تھے ہمیں ہشیم نے عبد الحمید بن جعفر سے انہوں نے اپنے والد سے نقل کر کے خبر دی وہ کہتے تھے کہ خالد بن ولید نے بیان کیا کہ میں ایک عمرہ میں رسول اللہ صلی اللہ علیہ وسلم کے ہمراہ تھا آپ نے اپنے بال منڈوائے لوگ ان بالوں کو دوڑ دوڑ کے لینے لگے میں بھی گیا اور میں نے پیشانی کے بال لے لئے اور ایک ٹوپی میں نے بنائی اس ٹوپی کے آگے والے حصہ میں نے ان بالوں کو رکھ لیا جس مہم میں میں اس ٹوپی کو پہنتا ہوں وہ مہم فتح ہو جاتی ہے۔ انہوں نے نبی سے احادیث روایت کی ہیں۔ اور ان سے ابن عباس جابر بن عبد اللہ مقدم بن معد کیرب اور ابو امامہ بن سہل بن حنیف وغیرہم نے روایت کی ہے۔ اور عمر نے زہری سے انہوں نے ابو امامہ بن سہل بن حنیف سے انہوں نے عبد اللہ بن عباس سے انہوں نے خالد بن ولید سے روایت کی ہے کہ وہ رسول اللہ کے ہمراہ (ام المؤمنین) میمونہ کے گھر میں داخل ہوئے اسی اثناء میں ایک کفتار بھنی ہوئی لائی گئی رسول اللہ نے چاہا کہ اس کو کھائیں لوگوں نے کہا کہ یا رسول اللہ یہ کفتار ہے پس رسول اللہ نے اپنا ہاتھ اٹھا لیا (حضرت خالد کہتے ہیں) میں نے کہا کہ کیا یہ حرام ہے؟ حضرت نے فرمایا نہیں بلکہ یہ میری قوم کی سر زمین میں نہیں پیدا ہوتی لہذا مجھے اس سے کراہت آتی ہے حضرت خالد کہتے تھے کہ پھر میں نے اسے کھینچ لیا اور کھانے لگا اور رسول اللہ دیکھتے جاتے تھے۔ جب حضرت خالد کی وفات ہونے لگی تو کہنے لگے کہ میں نے سوڑائیاں یا اس کے قریب لڑیں اور میرے بدن میں ایک بالشت بھر بھی جگہ نہیں ہے جس میں تلوار یا نیزہ یا تیر کا زخم نہ ہو مگر اب میں اپنے بستر پر اس طرح مرتا ہوں جس طرح گور خر مرتا ہے پس خدا کرے نامردوں میں آنکھ نہ سوائے اور میرے نزدیک کوئی عمل لا الہ الا اللہ سے زیادہ قابل امید نہیں ہے میں اسی کو اپنی ڈھال بناتا ہوں۔ مقام حمص میں جو متعلقات شام سے ہے وفات پائی اور بعض لوگ کہتے ہیں نہیں بلکہ ۲۱ میں بعد خلافت حضرت عمر رضی اللہ عنہ مدینہ میں وفات پائی۔ حضرت عمر رضی اللہ عنہ کو انہوں نے وصیت کی تھی جب حضرت عمر رضی اللہ عنہ کو یہ خبر ملی کہ بنی مغیرہ کی عورتیں خالد پر رونے کے لئے ایک گھر میں جمع ہوئی ہیں تو حضرت عمر نے فرمایا کہ کچھ حرج نہیں کہ وہ ابو سلیمان کے لئے روئیں بشرطیکہ بلند آواز اور بین نہ ہو۔ بعض لوگوں نے بیان کیا ہے کہ بنی مغیرہ کی کوئی عورت نہیں بچی جس نے خالد کی قبر پر اپنے سر کے بال نہ

منڈوائے ہوں۔ جب حضرت خالد کی وفات ہونے لگی تو انہوں نے اپنا گھوڑا اور اپنے ہتھیار خدا کی راہ میں وقف کر دیئے۔ زبیر بن بکار کا بیان ہے کہ خالد کی اولاد کوئی باقی نہ تھی مدینہ میں ان کے مکانات وغیرہ جس قدر تھے وہ سب ایوب بن سلمہ نے میراث میں لئے۔ ان کا تذکرہ تینوں نے لکھا ہے۔

سرخ بن یونس: سین اور جیم کے ساتھ والعود امطافیل: ان سے مراد عورتیں اور بچے ہیں۔ عوذ اصل میں عائد کی جمع ہے کئی جننے والی اونٹنی مطافیل مطلق کی جمع ہے بچہ والی اونٹنی اس کا قول نفع و لقلقہ:

نفع: آواز بلند کرنا بعض لوگ کہتے ہیں گریبان پھاڑنا۔ لقلقہ: حرکت و اضطراب والی آواز۔ لقلق: زبان

۱۴۰۰۔ حضرت خالد ابو ہاشم

حضرت خالدؓ۔ کنیت ان کی ابو ہاشم بن عتبہ بن ربیعہ بن عبد شمس بن عبد مناف قریشی عجمی۔ حضرت معاویہ بن ابی سفیان کے ماموں ہیں۔ عبدان نے ان کا نام یہی بتایا ہے اور کہا ہے کہ اکابر اصحاب رسول اللہ سے تھے حضرت ان کو اپنے تمام اصحاب سے پہلے اپنے پاس آنے کی اجازت دیا کرتے تھے۔ حضرت ابو ہریرہ کہتے تھے کہ صلوٰۃ وسطیٰ کے بارے میں ہم نے اور ایک نیک بندے ابو ہاشم بن عتبہ بن ربیعہ بن عبد شمس نے اختلاف کیا اور انہوں نے کہا کہ میں تمہیں اس کی تحقیق کئے دیتا ہوں چنانچہ وہ رسول اللہ کے حضور میں گئے اور وہ آپ کی خدمت میں بہت دلیر تھے پس وہ اجازت لے کر اندر گئے پھر باہر نکلے اور ہم لوگوں کو خبر دی کہ وہ عصر کی نماز ہے۔ ان کو رسول اللہ نے ایک سریہ کے ہمراہ بھیجا تھا حضرت نے ان کی مونچھوں پر ہاتھ پھیرا تھا اور فرمایا تھا کہ اس کو نہ کترانہ بیان تک کہ مجھ سے ملو مگر قبل اس کے یہ واپس آئیں رسول اللہ کی وفات ہو گئی پس یہ کہا کرتے تھے کہ میں اپنی مونچھیں نہ کتر اوں گا یہاں تک کہ حضرت سے ملوں۔ ان کا تذکرہ ابو موسیٰ نے لکھا ہے اور کہا ہے کہ ان کے نام میں اختلاف ہے لوگوں نے ان کا تذکرہ کنیت کے باب میں لکھا ہے ہم بھی انشاء اللہ تعالیٰ ان کا تذکرہ وہاں کریں گے۔

۱۴۰۱۔ حضرت خالد بن ہشام

حضرت خالدؓ بن ہشام بن مغیرہ بن عبد اللہ بن عمر بن مخزوم ابو جہل بن ہشام کے بھائی ہیں۔ ان کا تذکرہ ابو عمر نے لکھا ہے اور انہوں نے نسب نہیں بیان کیا بلکہ صرف اسی قدر کہا ہے کہ خالد بن ہشام بعض لوگوں نے بیان کیا ہے کہ وہ مؤلفۃ القلوب میں سے تھے اور انہوں نے ان کو خالد بن عاص بن ہشام کے علاوہ لکھا ہے اور کہا ہے کہ اس میں کلام ہے ابو موسیٰ نے اپنی سند سے عبد اللہ بن جلیح سے انہوں نے اپنے والد سے انہوں نے بشیر بن تیم وغیرہ سے روایت کی ہے کہ انہوں نے مؤلفۃ القلوب کے ناموں میں ذکر کیا ہے کہ مجملہ ان کے بنی مخزوم سے خالد بن ہشام بن مغیرہ بن عبد اللہ بن عمر بن مخزوم تھے پھر انہوں نے ابو جہل اور خالد وغیرہما کا ذکر کیا ہے اور کہا ہے کہ خالد بدر کے دن بحالت کفر قید کر لئے گئے اور یہ نہیں بیان کیا کہ وہ مسلمان ہو گئے تھے۔ واللہ اعلم۔

۱ یعنی اللہ تعالیٰ نے فرمایا ہے خَالِطُوا عَلٰی الصَّلٰوٰۃِ وَالصَّلٰوٰۃِ الْاَوْسَطٰی نمازوں کی اور خاص کر صلوٰۃ وسطیٰ کی حفاظت کرو اس کی تعیین میں اختلاف تھا۔

۲ مطلب حضرت کا یہ تھا کہ جب تک مہم کو فتح نہ کر لینا اور کسی بات کی طرف متوجہ نہ ہونا۔

۱۴۰۲۔ حضرت خالد بن ہوزہ

حضرت خالد بن ہوزہ بن ربیعہ عامری ثم القشیری یہ ابو عمر کا قول ہے یہ اور ان کے بھائی حرمہ بن ہوزہ نبی کے حضور میں وفد بن کے گئے تھے نبی نے قبیلہ خزاعہ کو ان دونوں کے اسلام کی خوشخبری لکھی تھی یہ دونوں مؤلفۃ القلوب سے تھے یہ خالد والد ہیں عداء بن خالد کے جن سے رسول اللہ نے ایک غلام یا ایک لونڈی مول لی تھی۔ اصمعی نے کہا ہے کہ خالد اور ان کے بیٹے عداء دونوں مسلمان ہو گئے تھے اور اپنی قوم کے سردار تھے اور یہ ہوزہ (جو خالد کے والد ہیں) انف الناقہ کی اولاد سے نہیں ہیں جن کی حلیہ نے تعریف کی ہے وہ لوگ قبیلہ تمیم سے ہیں مگر ان خالد کے دادا کو بھی لوگ انف الناقہ کہتے ہیں ان کے بیٹے عداء بن خالد نے روایت کی ہے کہ وہ کہتے تھے میں اپنے والد کے ساتھ گیا تھا تو میں نے نبی کو خطبہ پڑھتے دیکھا۔ ان کا تذکرہ تینوں نے لکھا ہے۔

میں کہتا ہوں کہ ابو عمر نے ان کے نسب میں ایسا ہی لکھا ہے کہ عامری ثم القشیری اور ابن حبیب اور ابن کلبی نے ان کی مخالفت کی اور انہوں نے ان کو عمرو بن عامر کی اولاد سے لکھا ہے جو بکاء بن عامر کے بھائی تھے یہ اور قشیر دونوں کعب بن ربیعہ بن عامر صحصہ میں جا کے مل جاتے ہیں ان کو ابن ابی عاصم نے بنی بکاء سے لکھا ہے۔ واللہ اعلم۔

۱۴۰۳۔ حضرت خالد بن یزید

حضرت خالد بن یزید بن حارثہ۔ یہ بھائی ہیں زید بن حارثہ کے۔ ہمیں یحییٰ بن محمود اصفہانی ثقفی نے کتابہ اپنی سند سے ابن ابی عاصم تک خبر دی وہ کہتے تھے ہمیں یعقوب بن حمید نے خبر دی وہ کہتے تھے ہمیں فضالہ بن یعقوب نے ابراہیم بن اسمعیل بن مجمع سے انہوں نے اپنے چچا خالد بن یزید بن حارثہ سے روایت کر کے خبر دی کہ رسول اللہ نے فرمایا تین باتیں جس شخص میں ہوں وہ اپنے نفس کے حرص سے بچ جائے گا۔ جو شخص زکوٰۃ دیتا رہے اور مہمان کی مہمان نوازی کرے اور مصیبت میں (لوگوں کو) دے۔ ان کو ابن ابی عاصم نے صحابہ میں ذکر کیا ہے اور بخاری نے ان کو تابعین میں ذکر کیا ہے۔ ان کا تذکرہ ابن مندہ اور ابو نعیم نے لکھا ہے۔

۱۴۰۴۔ حضرت خالد بن یزید مزی

حضرت خالد بن یزید مزی۔ معاذ چینی نے خالد بن یزید مزی سے جو صحابی تھے روایت کی ہے کہ رسول اللہ نے فرمایا جس گھر والوں کے یہاں شام کو بکریاں آتی ہیں اور ان کے یہاں رہتی ہیں فرشتے ان کے لئے رات بھر اور دن بھر صبح تک دعائے مغفرت کیا کرتے ہیں۔ ان کا تذکرہ ابو نعیم نے لکھا ہے۔

۱۴۰۵۔ حضرت خالد بن یزید بن معاویہ

حضرت خالد بن یزید بن معاویہ۔ عبدان نے ان کو صحابہ میں ذکر کیا ہے۔ لیث بن سعد بن ابی ہلال نے علی بن خالد سے روایت کی ہے کہ ابو امامہ کا گذر خالد بن یزید بن معاویہ کی طرف سے ہوا ابو امامہ نے خالد سے ایک حدیث پوچھی جو انہوں نے رسول اللہ سے سنی تھی کہ آپ فرماتے تھے آگاہ رہو تم سب لوگ جنت میں داخل ہوں گے سوائے اس شخص کے جو اللہ عزوجل سے اس طرح بھاگے جس طرح اونٹ اپنے مالک سے بھاگتا ہے۔ ان کا تذکرہ ابو موسیٰ نے لکھا ہے اور کہا ہے کہ عبدان نے ان کا تذکرہ اسی طرح لکھا ہے مگر صحیح یہ ہے کہ خالد نے ابو امامہ سے حدیث پوچھی تھی۔

باب الخاء والباء

۱۴۰۶۔ حضرت خبابؓ خزاعی

حضرت خبابؓ۔ کنیت ان کی ابو ابراہیم ہے، خزاعی۔ یزید بن خباب نے قیس سے انہوں نے مجزاة بن ثور سلمی سے انہوں نے ابراہیم بن خباب خزاعی سے انہوں نے اپنے والد سے روایت کی ہے کہ انہوں نے کہا میں نے رسول اللہؐ سے سنا آپ فرماتے تھے کہ اے اللہ! مجھ پر پردہ ڈال میرے خوف کو دفع کر دے اور میرا قرض ادا کر دے۔ ان کا تذکرہ ابو نعیم اور ابو موسیٰ نے لکھا ہے اور ابو موسیٰ نے کہا ہے کہ اس حدیث کو غسان نے قیس بن ربیع سے انہوں نے مجزاة بن زاہر سے روایت کیا ہے اور شاید یہی صحیح ہے۔

۱۴۰۷۔ حضرت خبابؓ بن ارت

حضرت خبابؓ بن ارت۔ ان کے نسب میں اختلاف ہے بعض لوگ ان کو خزاعی کہتے ہیں اور بعض لوگ تمیمی کہتے ہیں اور یہی زیادہ مشہور ہے۔ یہ خباب بیٹے ہیں ارت بن جندلہ بن سعد بن خزیمہ بن کعب بن سعد بن زید مناہ بن تمیم کے۔ کنیت ان کی ابو عبد اللہ ہے اور بعض لوگ کہتے ہیں ابو محمد اور بعض لوگ کہتے ہیں ابو یحییٰ یہ عربی النسل ہیں زمانہ جاہلیت میں یہ گرفتار کر کے مکہ میں بیچ ڈالے گئے تھے اور بعض لوگ کہتے ہیں کہ یہ بنی زہرہ کے حلیف ہیں اور ابن مندہ اور ابو نعیم نے کہا ہے کہ بعض لوگوں کا قول ہے کہ یہ عتبہ بن غزو ان کے غلام تھے اور بعض لوگوں کا قول ہے کہ ام انمار بنت سباع خزاعیہ کے غلام تھے اور وہ بنی زہرہ کے حلیفوں میں سے تھیں پس یہ (خباب) تمیمی النسب، خزاعی الولاء اور زہری الحلف ہیں کیونکہ ان کی سیدہ ام انمار عوف بن عبد عوف بن عبد الحارث بن زہرہ والد عبد الرحمن بن عوف کی حلیف تھیں۔ یہ خباب ان لوگوں میں ہیں جنہوں نے اسلام کی طرف سے سب سے پہلے سبقت کی اور ان لوگوں میں ہیں جن کو خدا کی راہ میں سخت تکلیفیں دی جاتی تھیں اسلام میں یہ چھٹے شخص تھے (یعنی اس سے پہلے پانچ آدمی مشرف باسلام ہوئے تھے) مجاہد نے کہا ہے کہ سب سے پہلے جن لوگوں نے اسلام کو ظاہر کیا وہ یہ ہیں رسول اللہؐ، ابو بکر، خباب، صہیب، بلال، عمار اور سمیہ والدہ عمار۔ پس رسول اللہؐ کو تو اللہ نے ان کے چچا ابوطالب کے سب سے محفوظ رکھا اور ابو بکر کو خود ان کی قوی وجاہت نے محفوظ رکھا اور باقی سب لوگوں کو لوہے کی زرہیں پہنائی گئیں اور دھوپ میں لٹائے گئے اور ان کو لوہے اور دھوپ کی گرمی سے جس قدر اللہ نے چاہا تکلیف ہوئی۔ شعبی نے کہا ہے کہ خباب نے بہت صبر کیا اور کفار کی درخواست کو منظور نہیں کیا تو ان لوگوں نے ان کی پیٹھ پر گرم گرم پتھر رکھے یہاں تک کہ ان کی پیٹھ کی ہڈیوں پر سے گوشت جاتا رہا۔ ہمیں ابو الفضل بن ابی الحسن بن ابی عبد اللہ فقیہ نے اپنی سند سے احمد بن علی موصلی تک خبر دی وہ کہتے تھے ہم سے زہیر بن حرب نے بیان کیا وہ کہتے تھے ہمیں جریر نے اسماعیل سے انہوں نے قیس سے انہوں نے خباب سے روایت کر کے خبر دی وہ کہتے تھے ہم نے رسول اللہؐ سے (اپنی تکالیف کی) شکایت کی آپ کعبہ کے سایہ میں اپنی ایک چادر سے تکیہ لگائے ہوئے بیٹھے تھے ہم لوگوں نے کہا کہ آپ ہمارے لئے مدد کیوں نہیں مانگتے؟ آپ اٹھ کے بیٹھ گئے اور آپ کا چہرہ سرخ ہو گیا آپ نے فرمایا کہ تم سے پہلے جو (دین دار) لوگ تھے (ان کی یہ حالت تھی کہ) ان میں ایک شخص کو پکڑ کے زمین کھود کر گاڑ دیتے تھے پھر آرا لاکر اس کے سر پر رکھ دیا جاتا تھا اور یہ بات اس کو اس کے دین سے پھیر نہ سکتی تھی اور کسی شخص کا گوشت لوہے کی کنگھیوں سے چھیل ڈالا جاتا تھا اور وہ

کنگھیاں اس کے ہڈی اور پٹھے تک پہنچ جاتی تھیں اور یہ بات اس کو اس کے دین سے پھیر نہ سکتی تھی اور یقیناً اللہ اس دین کو کامل کرے گا یہاں تک کہ ایک سوار صنعاء سے حضرموت تک جائے گا اور سوائے خدا کے کسی کا خوف نہ رکھے گا اور بھیڑ یا بکریوں کی چرواہی کرے گا مگر تم لوگ عجلت کرتے ہو۔ ابو صالح نے کہا ہے کہ خباب لو ہارتھے تلواریں بنایا کرتے تھے رسول اللہ ان سے بہت الفت رکھتے تھے اور ان کے پاس تشریف لے جایا کرتے تھے ان کی سیدہ کو جب اس کی خبر ملی تو وہ گرم گرم لوہا ان کے سر پر رکھنے لگی انہوں نے رسول اللہ سے اس کی شکایت کی تو آپ نے فرمایا کہ اے اللہ! خباب کی مدد کر پس ان کی سیدہ ام انمار کے سر میں کوئی بیماری پیدا ہوگئی کہ وہ مثل کتوں کے بھونکتی تھی اس سے کہا گیا کہ تو داغ دلوالے چنانچہ خباب گرم لوہا لے کے اس کے سر پر رکھ دیتے تھے۔ بدر میں اور احد میں اور تمام مشاہد میں رسول اللہ کے ہمراہ شریک تھے۔ شععی کہتے تھے کہ (ایک دن) حضرت عمر بن خطاب رضی اللہ عنہ نے حضرت خباب رضی اللہ عنہ سے ان مصائب کی کیفیت پوچھی جو انہیں مشرکین سے پہنچتی تھیں تو انہوں نے کہا کہ اے امیر المؤمنین! میری پیٹھ دیکھو حضرت عمرؓ نے پیٹھ دیکھی تو کہا میں نے ایسی پیٹھ کسی کی نہیں دیکھی خباب نے کہا کہ آگ روشن کی جاتی تھی اور اس میں لٹا دیا جاتا تھا اس آگ کو میری پیٹھ کی چربی گل کرتی تھی۔ جب انہوں نے ہجرت کی تو رسول اللہ نے ان کے اور تمیم غلام خراش بن صمد کے درمیان مؤاخات کرادی تھی اور بعض لوگ کہتے ہیں کہ آپ نے ان کے اور جبر بن عتیک کے درمیان میں مؤاخات کرائی تھی ان سے ان کے بیٹے عبداللہ، مسروق، قیس بن ابی حازم، شقیق، عبداللہ سخمرہ، ابو میسرہ عمرو بن شریبیل، شععی اور حارثہ بن مضرب وغیرہ نے روایت کی ہے۔ ہمیں ابو اسحاق یعنی ابراہیم بن محمد فقیہ اور نیز کئی لوگوں نے اپنی سند سے محمد بن عیسیٰ سلمیٰ تک خبر دی وہ کہتے تھے ہم سے محمد بن بشار نے بیان کیا وہ کہتے تھے ہمیں وہب بن جریر نے خبر دی وہ کہتے تھے مجھے میرے باپ نے خبر دی وہ کہتے تھے میں نے نعمان بن راشد سے سنا وہ زہری سے وہ عبداللہ بن حارث سے وہ عبداللہ بن خباب بن ارت سے وہ اپنے والد سے روایت کرتے تھے کہ رسول اللہ نے ایک مرتبہ نماز پڑھی اور اس کو بہت طول دیا لوگوں نے عرض کیا کہ یا رسول اللہ آپ نے یہ نماز ایسی پڑھی کہ کبھی ایسی نماز نہیں پڑھی آپ نے فرمایا ہاں یہ نماز رغبت اور خوف کی ہے میں نے اللہ سے درخواست کی ہے کہ میری امت کو قحط سے ہلاک نہ کرے اللہ نے یہ درخواست منظور کر لی اور میں نے اللہ سے یہ درخواست کی کہ میری امت پر کوئی دشمن ان کے اغیار میں سے مسلط نہ کیا جائے اللہ نے یہ درخواست بھی منظور کر لی اور میں نے اللہ سے درخواست کی کہ میری امت باہم ایک دوسرے سے نہ لڑے یہ درخواست اللہ نے منظور نہیں فرمائی۔ ہمیں ابو الفرج بن ابی الرجاء نے خبر دی وہ کہتے تھے ہمیں ابوالفتح اسماعیل بن فضل بن احمد ابن اشید نے خبر دی وہ کہتے تھے ہمیں ابوطاہر یعنی محمد بن عبدالرحیم نے خبر دی وہ کہتے تھے ہمیں ابو حفص عمر بن ابراہیم کنانی نے خبر دی وہ کہتے تھے ہمیں ابوالقاسم بغوی نے خبر دی وہ کہتے تھے ہمیں ابو خثیمہ یعنی زہیر بن حرب نے خبر دی وہ کہتے تھے ہمیں جریر نے اعمش سے انہوں نے مالک بن حارث سے انہوں نے ابو خالد سے جو عبداللہ (بن مسعود) کے اصحاب میں سے ایک شیخ تھے نقل کر کے خبر دی وہ کہتے تھے ایک دن اسی حال میں ہم مسجد میں بیٹھے ہوئے تھے خباب بن ارت آئے اور وہ چپکے بیٹھے گئے لوگوں نے ان سے کہا کہ تمہارے دوست تمہارے پاس آئے ہیں تاکہ تم ان سے باتیں کرو یا انہیں کچھ حکم دو خباب نے کہا میں انہیں کس بات کا حکم دوں؟ شاید میں انہیں کسی ایسی بات حکم دوں جو میں خود نہیں کرتا۔

قیس بن مسلم نے طارق سے روایت کی ہے کہ ایک جماعت اصحاب رسول اللہ کی خباب کی عیادت کو گئی اور ان لوگوں نے

(خباہ سے) کہا کہ اے ابو عبد اللہ! تم خوش ہو کیونکہ تم اپنے بھائیوں کے پاس حوض کوثر پر جاتے ہو خباہ نے کہا کہ تم نے میرے ان بھائیوں کا ذکر کیا ہے جو گزر گئے ہیں اور انہوں نے اپنے اعمال کا بدلہ (دنیا میں) نہیں پایا اور ہم ان کے بعد باقی رہے یہاں تک کہ ہم نے اس قدر دنیا پائی کہ ہم خوف کرتے ہیں شاید یہ ان اعمال کا بدلہ ہے۔ حضرت خباہ بہت سخت اور طویل مرض میں مبتلا رہے۔ ہمیں یحییٰ بن محمود بن سعد نے اپنی سند سے مسلم بن حجاج تک خبر دی وہ کہتے تھے ہمیں ابو بکر بن ابی شیبہ نے خبر دی وہ کہتے تھے ہمیں عبد اللہ بن ادریس نے اسماعیل بن ابی خالد سے انہوں نے قیس بن ابی حازم سے روایت کر کے خبر دی کہ وہ کہتے تھے کہ ہم خباہ (کی عیادت) کو گئے اور ان کے ساتھ داغ لگائے گئے تھے (ان کو سخت تکلیف تھی) پس انہوں نے کہا کہ موت کی دعا مانگنے سے اگر رسول اللہ نے ہمیں منع نہ فرمایا ہوتا تو بے شک میں موت کی دعا مانگتا۔ کوفہ میں سکونت اختیار کی تھی اور وہیں وفات پائی اور یہ سب سے پہلے شخص ہیں جو سرزمین کوفہ میں صحابہ میں سے مدفون ہوئے۔ ان کی وفات ۳۷ میں ہوئی۔ زید بن وہب نے کہا ہم حضرت علی کے ساتھ آ رہے تھے جب وہ صفین سے لوٹے تھے یہاں تک کہ جب وہ کوفہ کے دروازہ پر پہنچے تو وہی طرف ہم لوگوں کو سات قبریں ملیں حضرت علی نے پوچھا کہ یہ قبریں کیسی ہیں؟ لوگوں نے کہا کہ اے امیر المؤمنین! آپ کے جانے کے بعد خباہ بن ارت کی وفات ہو گئی انہوں نے وصیت کی کہ کوفہ سے باہر دفن کئے جائیں وہاں لوگوں کا دستور تھا کہ اپنے مردوں کو اپنے گھروں میں دروازوں پر دفن کرتے تھے مگر جب انہوں نے حضرت خباہ کو دیکھا کہ انہوں نے باہر دفن کرنے کی وصیت کی تو اور لوگوں نے بھی اپنے مردے باہر دفن کئے حضرت علی نے کہا کہ اللہ خباہ پر رحم کرے وہ اپنی رغبت سے اسلام لائے تھے اور انہوں نے خوشی سے ہجرت کی تھی اور زندگی بھر جہاد کیا کئی اور جسمانی آزمائش میں مبتلا کئے گئے اور جو شخص نیک کام کرے اللہ اس کا اجر ضائع نہیں کرتا بعد اس کے حضرت علی ان کی قبر کے نزدیک گئے اور کہا السلام علیکم یا اهل الدیار من المؤمنین والمسلمین انتم لنا سلف فارط ونحن لکم تبع عما قليل لا حق اللہم اغفر لنا ولہم وتجاوز بعفوک عنا وعنہم طوبی لمن ذکر المعاد وعمل للحساب وقنع بالكفاف وارضی اللہ عزوجل۔ (تم پر سلام ہوا رہنے والو! جو مومن اور مسلم ہو تم ہمارے لئے اگلے سامان کرنے والے ہو اور ہم تم سے عنقریب ملنا چاہتے ہیں اے اللہ! ہم کو اور ان کو بخش دے اور اپنی بخشش سے ہم سے اور ان سے درگزر کر خوشخبری ہو اس شخص کو جو آخرت کو یاد کرے اور حساب کے لئے عمل کرے اور کفاف پر قناعت کرے اور اللہ عزوجل کو راضی رکھے) ابو عمر نے کہا ہے کہ حضرت خباہ کی وفات ۳۷ میں ہوئی بعد اس کے کہ وہ حضرت علی رضی اللہ عنہ کے ہمراہ جنگ صفین اور نہروان میں شریک ہو چکے تھے اور حضرت علی نے ان کے جنازہ کی نماز پڑھی اور جب ان کی وفات ہوئی ان کی عمر تہتر ۷۳ برس کی تھی اور بعض لوگوں کا قول ہے کہ ان کی وفات ۱۹ھ میں ہوئی اور ان کی نماز حضرت عمر رضی اللہ عنہ نے پڑھائی۔ میں کہتا ہوں کہ صحیح یہی ہے کہ ان کی وفات ۷۳ھ میں ہوئی مگر جنگ صفین میں شریک نہیں ہوئے کیونکہ ان کا مرض بہت طویل ہو گیا اس کی وجہ سے شریک نہیں ہو سکے اور جن خباہ کی وفات ۱۹ھ میں ہوئی وہ عتبہ بن مروان کے غلام تھے اور ابو عمر نے ان کا بھی تذکرہ لکھا ہے اور ابن مندہ اور ابو نعیم نے کہا ہے کہ خباہ بن ارت عتبہ بن غزو ان کے غلام تھے حالانکہ ایسا نہیں ہے جو خباہ عتبہ بن غزو ان کے غلام تھے وہ اور ہیں ان کا ذکر بھی آئے گا اور ان دونوں نے شرکائے بدر میں خباہ بن ارت کا ذکر کیا ہے جو بنی زہرہ کے حلیفوں میں سے تھے پھر خباہ غلام عتبہ جو بدر میں شریک تھے کے تذکرہ میں لکھا ہے کہ بنی نوفل بن عبد مناف سے یعنی ان کے حلف عتبہ بن غزو ان اور خباہ غلام عتبہ پھر ابو نعیم نے مولائے عتبہ کا

یہ حال لکھا ہے کہ انہوں نے کوئی اولاد نہیں چھوڑی اور نہ ان کی کوئی روایت معلوم ہے یہی دلیل اس بات کی کافی ہے یہ دونوں دو جدا شخص ہیں کیونکہ خباب بن ارت نے کئی اولادیں چھوڑی تھیں جن میں سے ایک عبداللہ تھے جن کو خوارج نے حضرت علی رضی اللہ عنہ کے زمانے میں قتل کیا اور انہوں نے نبیؐ سے روایت بھی کی ہے۔ پھر بنی زہرہ اور نوفل بھی دو جدا قبیلے ہیں اور ابن اسحاق وغیرہ اصحاب سیر نے لکھا ہے کہ بنی زہرہ یعنی ان کے حلیفوں میں سے خباب بن ارت غزوہ بدر میں شریک تھے اور انہوں نے بنی نوفل میں سے خباب مولائے عتبہ بن غزوہ ان کو بھی ذکر کیا ہے پس ظاہر ہو گیا کہ عتبہ کے مولیٰ کوئی اور ہے خباب بن ارت کے علاوہ اور بعض علماء نے کہا ہے کہ خباب بن ارت لوہار نہ تھے لوہار وہ خباب تھے جو عتبہ بن غزوہ ان کے غلام تھے۔ واللہ اعلم۔

۱۴۰۸۔ حضرت خبابؓ ابوالسائب

حضرت خبابؓ۔ کنیت ان کی ابوالسائب ہے۔ ان سے ان کے بیٹے سائب نے روایت کی ہے ان کا شمار اہل حجاز میں ہے۔ ان کی حدیث عبداللہ بن سائب بن خباب نے اپنے والد سے انہوں نے ان کے دادا سے روایت کی ہے کہ انہوں نے کہا میں نے رسول اللہؐ کو دیکھا کہ آپؐ خشک کیا ہوا گوشت کھا رہے تھے اور تخت پر تکیہ لگائے ہوئے بیٹھے تھے اور ایک مٹی کے برتن سے پانی پیتے تھے۔ انکا تذکرہ ابن مندہ اور ابو نعیم نے لکھا ہے اور ابو عمر نے ان کا تذکرہ لکھا ہے اور کہا ہے کہ خباب مولائے فاطمہ بنت عتبہ بن ربیعہ بن عبد شمس بن عبد مناف انہوں نے زمانہ جاہلیت کو پایا تھا اور ان کے صحابی ہونے میں اختلاف ہے انہوں نے نبیؐ سے روایت کی ہے کہ آپؐ نے فرمایا وضوء (خروج ریح کی) آواز سے یا بو سے جاتا ہے (صرف شک سے نہیں جاتا) ان سے صالح بن حیوان نے روایت کی۔ اور ان کے بیٹے مقصورہ میں رہتے تھے ان میں سے سائب بن خباب ابو مسلم صاحب مقصورہ تھے۔ میں نے ابو عمر کا پورا قول اسی سبب سے نقل کیا کہ کوئی گمان کرنے والا یہ گمان نہ کرے کہ یہ کوئی اور خباب ہیں ابوالسائب کے علاوہ حالانکہ یہ وہی ہیں بخاری نے کہا ہے کہ سائب بن خباب ابو مسلم صاحب مقصورہ جن کو فاطمہ بنت عتبہ بن ربیعہ قرشی کا مولیٰ بھی کہتے ہیں۔

۱۴۰۹۔ حضرت خبابؓ مولائے عتبہ

حضرت خبابؓ مولائے عتبہ بن غزوہ ان۔ غزوہ بدر اور اس کے بعد کے تمام غزوات میں یہ اور ان کے مولیٰ عتبہ رسول اللہؐ کے ہمراہ شریک ہوئے۔ بنی نوفل بن عبد مناف کے حلیف تھے۔ ان کی کنیت ابو یحییٰ ہے ان کی کوئی روایت نہیں ہے۔ ہمیں ابو جعفر عبید اللہ بن علی نے اپنی سند سے یونس بن بکیر تک خبر دی وہ ابن اسحاق سے ان لوگوں کے نام میں جو قریش سے رسول اللہؐ کے ہمراہ غزوہ بدر میں شریک تھے روایت کرتے تھے کہ انہوں نے کہا بنی نوفل بن عبد مناف سے عتبہ بن غزوہ ان اور جناب مولائے عتبہ بن غزوہ ان یہ دونوں شریک تھے۔ خباب نے مدینہ میں ۱۹ھ میں ہجر پچاس سال وفات پائی اور عمر بن خطاب رضی اللہ عنہ نے ان کے جنازہ کی نماز پڑھی۔ انہوں نے کوئی اولاد نہیں چھوڑی۔ ان کا تذکرہ تینوں نے لکھا ہے۔

۱۴۱۰۔ حضرت خبابؓ والد عطاء

حضرت خبابؓ والد عطاء۔ انہوں نے نبیؐ کا زمانہ پایا تھا اور ابو بکر صدیق سے روایت کی ہے۔ یہ ابن مندہ کا قول ہے اور ابو نعیم

نے کہا ہے کہ بعض لوگوں نے کہا ہے کہ بقول بعض متاخرین یعنی ابن مندہ کے انہوں نے نبی کو دیکھا ہے حالانکہ ان کا صحابی ہونا صحیح نہیں۔ ان کی حدیث محمد بن عطاء بن خباب نے اپنے والد سے انہوں نے ان کے دادا سے روایت کی ہے کہ انہوں نے کہا میں ابو بکر صدیق رضی اللہ عنہ کے پاس بیٹھا ہوا تھا کہ انہوں نے ایک چڑیا کو دیکھا تو کہا کہ تیرے لئے خوشی! ہو میں نے کہا کہ آپ ایسا کہتے ہیں حالانکہ آپ رسول اللہ کے دوست ہیں۔ ان کا تذکرہ ابن مندہ اور ابو نعیم نے لکھا ہے۔

۱۴۱۱۔ حضرت خبابؓ بن قنیظی

حضرت خبابؓ بن قنیظی بن عمرو بن سہل، انصاری اشہلی۔ احد کے دن یہ اور ان کے بھائی بن قنیظی شہید ہوئے۔ ان کا تذکرہ ابو عمر اور ابو موسیٰ نے لکھا ہے۔ ابو عمر نے ان کا نام خباب حائے مہملہ کے باب میں لکھا ہے ہم اس کو ذکر کر چکے ہیں۔ اور اس پر اعتراض بھی کر چکے ہیں۔

۱۴۱۲۔ حضرت خبابؓ بن منذر

حضرت خبابؓ بن منذر بن جموح۔ ابن فلیح نے ان کو اپنے مغازی میں زہری سے نقل کر کے ذکر کیا ہے اور کہا ہے کہ یہ بدر میں شریک تھے ان کا تذکرہ ابو موسیٰ نے یہاں مختصر لکھا ہے اور کہا ہے کہ ان کا نام خباب ہے یعنی حائے مہملہ کے ساتھ اور کہا ہے کہ ہم نے ان کا تذکرہ صرف ابن فلیح کے پاس پایا ہے۔

۱۴۱۳۔ حضرت خبیبؓ بن اساف

حضرت خبیبؓ بن اساف۔ اور بعض لوگ سیاف کہتے ہیں ابن عدہ بن عمرو بن خدیج بن عامر بن جشم بن حارث بن خزرج بن ثعلبہ، انصاری خزرجی۔ بدر احد اور خندق میں شریک تھے اور مدینہ میں آ کے رہے تھے یہ دیر سے اسلام لائے تھے جب نبی بدر کی طرف تشریف لے چلے تو اثنائے راہ میں یہ آپ سے ملے اور اسلام لائے۔ ہمیں ابو یاسر بن ابی حبہ نے اپنی سند سے عبد اللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں یزید نے خبر دی وہ کہتے تھے ہمیں مسلم بن سعید ثقفی نے خبیب بن عبد الرحمن بن خبیب انصاری نے اپنے والد سے انہوں نے ان کے دادا سے روایت کر کے خبر دی کہ انہوں نے کہا میں رسول اللہ کے حضور میں حاضر ہوا آپ کسی جہاد کے لئے تشریف لئے جاتے تھے میں تھا اور میرے ساتھ میری قوم کا ایک اور شخص تھا ہم لوگ اس وقت تک اسلام لائے نہ تھے ہم لوگوں نے آپ سے کہا کہ ہمیں اس بات سے شرم معلوم ہوتی ہے کہ ہماری قوم کسی لڑائی میں جائے اور ہم اس کے ہمراہ نہ جائیں (لہذا ہم چاہتے ہیں کہ آپ کے ساتھ چلیں) رسول اللہ نے پوچھا کہ کیا تم مسلمان ہو؟ ہم لوگوں نے عرض کیا کہ نہیں آپ نے فرمایا کہ ہم مشرکوں کے مقابلہ میں مشرکوں سے مدد نہیں لیتے خبیب کہتے تھے پھر ہم مسلمان ہو گئے اور رسول اللہ کے ہمراہ شریک ہوئے وہ کہتے تھے کہ ایک شخص نے مشرکین میں سے میرے شانے پر تلوار ماری میں نے اس کو قتل کر دیا اور بعد اس کے اس کی لڑکی سے نکاح کر لیا وہ مجھ سے کہا کرتی تھی کہ میں ہمیشہ اس شخص کو یاد کیا کرتی ہوں جس نے تمہیں یہ

۱۔ یہ ایک کلمہ تھا جو بسبب غلبہ خوف الہی کے حضرت صدیق نے فرمایا مطلب یہ ہے کہ اے پرندے تو ہم سے اچھا ہے کہ تجھ سے قیامت کے دن کچھ

حمائل! پہنائی ہے اور میں کہتا تھا کہ میں ہمیشہ اس شخص کو یاد کیا کرتا ہوں جس نے تمہارے باپ کو جلدی سے دوزخ کی طرف بھیج دیا۔ ابو عمر نے کہا ہے کہ یہ ضیب دادا ہیں ضیب بن عبدالرحمن بن ضیب استاد امام مالک کے ہمیں عبید اللہ بن احمد نے اپنی سند سے یونس بن کبیر سے انہوں نے محمد بن اسحاق سے نقل کر کے خبر دی وہ کہتے تھے مجھے ضیب بن عبدالرحمن نے بیان کیا وہ کہتے تھے کہ میرے دادا ضیب کو بدر کے دن چوٹ لگ گئی انکا ایک پہلو جھک گیا تھا رسول اللہ نے اس پر لعاب مبارک ڈال دیا اور ہاتھ پھیرا اور اس کو اٹھا دیا پس وہ چلنے لگے۔ یہی ہیں جنہوں نے امیہ بن خلف کو بقول بعض لوگوں کے بدر کے دن قتل کر دیا تھا پھر انہوں نے حبیبہ بنت خارجہ بن زید سے نکاح کیا بعد اس کے کہ (ان کے شوہر) ابو بکر صدیق نے وفات پائی۔ ان سے صرف ایک حدیث روایت کی گئی ہے۔ حضرت عثمان کی خلافت میں ان کی وفات ہوئی۔ ان کا تذکرہ تینوں نے لکھا ہے۔

عقبہ: نون اور باء کے ساتھ۔

۱۴۱۴۔ حضرت ضیب بن اسود

حضرت ضیب بن اسود، انصاری۔ ابو موسیٰ نے کہا ہے کہ عبدان نے ان کو ذکریا کہا ہے اور کہا ہے کہ یہ اصحاب نبی سے ہیں بدر میں شریک ہوئے تھے۔ ان کا شمار اہل حجاز میں ہے۔ انصار میں سے ہیں۔ ثم من بنی النجار ثم من بنی سلمۃ ابن سعد۔ ضیب ان لوگوں کے غلام تھے۔ ابو تمیلہ نے ایسا ہی کہا ہے اور سلمہ اور زیاد نے کہا ہے کہ ضیب ان کے حلیف تھے۔ ان کا تذکرہ ابو موسیٰ نے اسی طرح لکھا ہے۔

میں کہتا ہوں کہ انہوں نے جو یہ کہا ہے کہ یہ انصار میں سے تھے پھر بنی نجار میں سے تھے پھر بنی سلمہ میں سے تھے اس کلام میں اعتراض ہے کیونکہ نجار بیٹے ہیں ثعلبہ بن عمرو بن خزرج کے اور سلمہ بیٹے ہیں سعد بن علی بن اسد بن سارده بن یزید بن حشم بن خزرج کے پس یہ دونوں خزرج میں جا کے ملتے ہیں پھر (ضیب) کس طرح ان (دونوں قبیلوں) سے ہو سکتے ہیں۔ واللہ اعلم۔

۱۴۱۵۔ حضرت ضیب بن حارث

حضرت ضیب بن حارث۔ حضرت عائشہ سے روایت ہے کہ انہوں نے نبی سے عرض کیا تھا کہ میں بہت بڑا گنہگار ہوں۔ ان کا تذکرہ ابو موسیٰ نے لکھا ہے اور کہا ہے کہ ابن شاہین نے خائے معجمہ کی ردیف میں ایسا ہی بیان کیا ہے حالانکہ ان کے نام میں جیم ہے اور سب لوگوں نے جیم ہی میں ان کو ذکریا کہا ہے۔

۱۴۱۶۔ حضرت ضیب ابو عبد اللہ

حضرت ضیب۔ کنیت ان کی ابو عبد اللہ جہنی ہے۔ انصار کے حلیف تھے۔ ابو مسعود نے ابی فدیک سے انہوں نے ابی ذؤب سے انہوں نے اسید بن اسید براد سے انہوں نے معاذ بن عبد اللہ بن ضیب سے انہوں نے اپنے والد سے روایت کی ہے اور وہ میرے خیال میں ان کے دادا سے روایت کرتے تھے کہ انہوں نے کہا ہم ایک مرتبہ پانی برستے میں رات کے وقت سخت تاریکی کے عالم میں نبی کی تلاش میں نکلے تاکہ آپ ہمیں نماز پڑھا دیں وہ کہتے تھے کہ ہم نے نبی کو پایا آپ نے فرمایا کہو مگر میں نے کچھ نہ

! حمائل مراد وہ زخم ہے جو ان کے شانے پر لگا تھا جس کا نشان بشل حمائل کے باقی رہ گیا تھا۔

کہا پھر آپ نے فرمایا کہ میں نے کچھ نہ کہا پھر آپ نے فرمایا کہ میں نے عرض کیا کہ کیا کہوں؟ آپ نے فرمایا کہ ہر صبح و شام تم قل ہو اللہ اور معوذتین پڑھ لیا کرو یہ تمہیں ہر کام کے لئے کفایت کرے گا۔ ان کا تذکرہ ابن مندہ اور ابو نعیم نے لکھا ہے اور ابن مندہ نے کہا ہے کہ ابو مسعود نے ان کا تذکرہ اسی طرح لکھا ہے اور لوگوں نے بھی اس حدیث کو روایت کیا ہے مگر انہوں نے یہ نہیں کہا کہ (عبداللہ بن خبیب) اپنے دادا سے روایت کرتے ہیں۔ ابو نعیم نے کہا ہے کہ ابو مسعود کی حدیث بعض متاخرین نے ابن ابی فدیک سے روایت کی ہے اور کہا ہے کہ میرے خیال میں عبداللہ بن خبیب اپنے دادا سے روایت کرتے ہیں حالانکہ یہ وہم ہے مشہور اور صحیح یہی ہے کہ معاذ بن عبداللہ اپنے والد سے روایت کرتے ہیں نہ کہ اپنے دادا سے۔ اس حدیث کو روح بن قاسم نے اور حفص بن میسرہ نے زید بن اسلم سے انہوں نے معاذ بن عبداللہ سے انہوں نے اپنے والد سے بغیر دادا کی روایت کے۔ میں کہتا ہوں کہ اس کو روایت کی ہے عبداللہ بن وہب نے ابن ابی ذئب سے اور کہا ہے کہ معاذ بن عبداللہ بن خباب سے انہوں نے اپنے والد سے انہوں نے ان کے دادا سے اور طبری ابن قانع اور ابن سکین نے ان کو صحابہ میں ذکر کیا ہے۔

اسید: دونوں میں ہمزہ پر زبر اور سین پر زیر ہے۔

۱۴۱۷۔ حضرت خبیبؓ بن عدی

حضرت خبیبؓ بن عدی بن مالک بن عامر بن مجدعہ بن جحجیبی بن عوف بن کلفہ بن عوف بن عمرو بن عوف بن مالک بن اوس انصاری اوسی۔ بدر میں رسول اللہ کے ہمراہ شریک تھے۔ ہمیں عبدالوہاب بن ہبہ اللہ بن عبدالوہاب نے اپنی سند سے عبداللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں ابراہیم بن سعد نے زہری اور یعقوب سے وہ کہتے تھے مجھے میرے والد نے زہری سے نقل کر کے خبر دی۔ میرے والد یعنی امام احمد کہتے تھے یہ حدیث سلیمان ہاشمی کی ہے وہ عمر بن اسید بن جاریہ ثقفی سے روایت کرتے ہیں جو بنی زہرہ کے حلیف تھے اور حضرت ابو ہریرہ کے اصحاب میں سے تھے کہ حضرت ابو ہریرہ کہتے تھے رسول اللہ نے دس آدمیوں کو جاسوس بنا کر بھیجا اور عاصم بن ثابت بن ابی اسحاق انصاری کو جو عاصم بن عمر بن خطاب کے نانا تھا ان پر امیر مقرر کیا پس یہ لوگ چلے یہاں تک کہ جب مقام ہدہ میں عسفان اور مکہ کے درمیان میں پہنچے تو ہذیل کے ایک قبیلہ کو جن کو بنی طیآن کہتے ہیں ان کی خبر مل گئی پس وہ قریب سو تیر اندازوں کے لے کر ان کی طرف چلے ان کے قدم کو پہچانتے ہوئے چلے یہاں تک کہ ایک منزل میں جہاں وہ لوگ اترے تھے ان کی کھائی ہوئی کھجوروں کی گٹھلیاں دیکھیں تو انہوں نے کہا یہ تو یثرب کی کھجوروں کی گٹھلیاں ہیں پس وہ اسی نشان پر چلے عاصم اور ان کے اصحاب کو جب ان لوگوں کے آنے کی خبر معلوم ہوئی تو وہ ایک بلند مقام پر چڑھ گئے کافروں نے ان کو گھیر لیا اور کہا کہ اترو اور اپنے ہاتھ ہمارے ہاتھ میں دے دو ہم تم سے عہد و پیمان کرتے ہیں کہ تم میں سے کسی کو قتل نہ کریں گے عاصم بن ثابت نے جو ان لوگوں کے سردار تھے کہا کہ میں تو خدا کی قسم! ایک کافر کی ذمہ داری پر نہ اتروں گا اے اللہ! اپنے نبی کو ہماری خبر پہنچا دے پھر کافروں نے انہیں تیر مارنا شروع کئے پس عاصم کو معہ اور سات آدمیوں کے قتل کر دیا اور تین آدمی ان کے عہد و پیمان پر اتر آئے انہیں میں سے خبیب انصاری اور زید بن دہنہ اور ایک شخص اور تھے کافروں نے جب ان پر قابو پالیا تو اپنی کمائوں کی تائیں لہواں کر ان کو باندھا تو تیسرے شخص نے کہا کہ واللہ یہ پہلی بد عہدی ہے واللہ میں تم لوگوں کے ساتھ نہ جاؤں گا مجھے تو انہیں

مقتولین کی پیروی اچھی معلوم ہوتی ہے پس کافروں نے ان کو گھسیٹا اور مارا مگر وہ ان کے ساتھ جانے پر راضی نہ ہوئے بالآخر کافروں نے ان کو وہیں قتل کر دیا اور خبیث کو اور یزید بن دہمنہ کو لے کے چلے اور ان کو (یہ واقعہ بدر کے بعد کا ہے) مکہ میں بیچ ڈالا بنی حارث بن عامر بن نوفل بن عبد مناف نے خبیث کو مول لیا یہ خبیث وہی ہیں جنہوں نے حارث بن عامر بن نوفل کو بدر کے دن قتل کیا تھا پس خبیث (کچھ دنوں) ان کے یہاں قید رہے یہاں تک کہ ان سب لوگوں نے ان کے قتل پر اتفاق کیا خبیث نے حارث کی کسی لڑکی سے استرمانگا تا کہ قتل ہونے سے پہلے اپنے جسم کو صاف کر لیں اس نے دے دیا اسی اثناء میں اس کا ایک بیٹا ان کے پاس چلا گیا وہ کہتی تھی کہ میں بالکل بے خبر تھی یہاں تک کہ وہ لڑکا ان کے پاس پہنچ گیا اور میں نے اس کو اس حال میں پایا کہ خبیث نے اس کو اپنے ران پر بٹھالیا اور استرا ان کے ہاتھ میں تھا وہ عورت کہتی تھی کہ میں بہت ڈری خبیث نے اس بات کو سمجھ لیا اور کہا کہ تم سمجھتی ہو کہ میں اس کو قتل کر دوں گا میں ایسا نہ کروں گا وہ عورت کہتی تھی کہ خدا کی قسم! میں نے خبیث سے بہتر کسی قیدی کو نہیں دیکھا خدا کی قسم! میں نے ان کو ایک دن انکو رکھتے ہوئے دیکھا حالانکہ وہ زنجیروں میں جکڑے ہوئے تھے اور مکہ میں اس زمانے میں انکو رکھتے بھی نہیں وہ عورت کہتی تھی کہ وہ ایک رزق تھا جو اللہ نے خبیث کے لئے بھیجا تھا پھر جب کفار خبیث کو قتل کرنے لئے حرم سے باہر حل میں لے گئے تو خبیث نے ان سے کہا کہ مجھے اجازت ہو کہ میں دو رکعت نماز پڑھ لوں چنانچہ ان لوگوں نے ان کو چھوڑ دیا انہوں نے دو رکعت نماز پڑھی بعد اس کے کہا خدا کی قسم! اگر یہ خیال نہ ہوتا کہ تم لوگ سمجھو گے کہ مجھے موت کا خوف ہے تو میں ابھی نماز میں طول دیتا اے اللہ! انہیں شمار کر لے اور انہیں گن گن کے مار اور ان میں سے کسی کو باقی نہ رکھ (بعد اس کے یہ اشعار انہوں نے پڑھے)

فلسا ابالی حین اقل مسلما

وذلك فی ذات الاله وان یشاء

علی امی جنب کان فی اللہ مصرعی
 یبارک علی اوصال شلو ممزع
 مجھے کوئی پرواہ نہیں جبکہ میں مسلمان قتل کیا جاتا ہوں خواہ کسی پہلو پر مجھے خدا کی راہ میں قتل کیا جائے یہ سب مصیبت اللہ کی راہ میں ہے اور اگر وہ چاہے تو ان کٹے ہوئے ٹکڑوں میں برکت دے۔

بعد اس کے ابو سروع عقبہ بن حارث کھڑا ہوا اور اس نے حضرت خبیث کو قتل کر دیا خبیث ہی نے ہر اس مسلمان کے لئے جو روک کر قتل کیا جائے یہ نماز مستحب کر دی اللہ نے عاصم بن ثابت کی دعا جو انہوں نے اپنے اخیر وقت میں مانگی تھی قبول فرمائی پس رسول اللہ نے اپنے اصحاب سے ان لوگوں کی خبر بیان کی اسی دن جس دن یہ واقعہ ان پر گذرا قریش کے کافروں نے جب سنا کہ عاصم قتل کر دیئے گئے تو انہوں نے کچھ لوگوں کو بھیجا کہ جا کے عاصم کا کوئی عضو کاٹ لادیں جس سے وہ پہچانے جاسکیں عاصم نے بھی بدر کے دن ان کے ایک بڑے شخص کو قتل کیا تھا (چنانچہ یہ لوگ گئے جیسے ہی یہ لوگ عاصم کے پاس پہنچے) اللہ نے عاصم کے اوپر ایک فوج بھڑکی متعین کر دی اس نے عاصم کے جسم کو ان لوگوں سے بچالیا اور یہ لوگ ان کے کسی عضو کے کاٹنے پر قادر نہ ہوئے۔ جیسا کہ اس روایت میں ہے کہ بنو حارث بن عامر نے خبیث کو خرید لیا تھا ایسا ہی ابن اسحاق نے کہا ہے کہ خبیث کو حجیر بن ابی اہاب تمیمی نے جو ان لوگوں کا حلیف تھا مول لیا تھا حجیر حارث بن عامر کا اخیانی بھائی تھا اس نے عقبہ بن حارث کے لئے ان کو مول لیا تھا تا کہ وہ ان کو اپنے باپ کے عوض میں قتل کرے اور بعض لوگوں کا قول ہے کہ ان کے خریدنے میں ابو اہاب بن عزیز، عکرمہ بن

ابی جہل، اخص بن شریق، عبیدہ بن حکم بن اوقص، امیہ بن ابی عتبہ، بنو حضرمی اور صفوان بن امیہ سب شریک تھے یہ ان مشرکوں کے بیٹے تھے جو بدر کے دن مقتول ہوئے تھے ان لوگوں نے خبیث کو عقبہ بن حارث کے حوالہ کر دیا عقبہ نے ان کو اپنے گھر میں قید رکھا پھر جب ان لوگوں نے ان کے قتل کا ارادہ کیا تو تنعمیم کی طرف ان کو لے گئے انہوں نے دو رکعت نماز پڑھی اور یہ اشعار کہے:

لقد جمع الاحزاب حولی والبو
وقد قربوا ابناہم ونساءہم
وکلہم یبذی العداوۃ جاہدا
الی اللہ اشکو غربتی بعد کربتی
فذلعرش صبرنی علی ما اصابنی
وذالک فی ذات الالہ وان یشا
وقد عرضوا بالکفر والموت دونہ
وما بی حذار الموت انی لمیت
فلست بمبد للعد وتخشعا
ولست ابالی حین اقتل مسلما

قبائلہم واستجمعوا کل مجمع
وقربت من جزع طویل ممنع
علی لانی فی وثاق بمضیع
وما جمع الاحزاب لی عند مصرعی
فقد بضعو الحمی وقد ضل مطمعی
یسارک علی اوصال شلو ممزع
وقد ذرفت عینای من غیر مدمع
ولکن حذاری حرنار تلمع
ولا جزعا انی الی اللہ مرجعی
علی اے جنب کان فی اللہ مصرعی

میرے گرد کافروں کا گروہ جمع ہے اور انہوں نے تمام قبائل کو جمع کر لیا ہے اور ایک بڑا مجمع کیا ہے اور اپنے لڑکوں اور عورتوں کو بھی قریب بلا لیا ہے اور مجھے ایک لمبی شاخ مضبوط سے قریب کر دیا ہے ہر شخص انکار کے ساتھ میری عداوت ظاہر کر رہا ہے اس وجہ سے کہ میں بندھا ہوا مرنے کے قریب ہوں میں اپنی غریب الوطنی اور مصیبت کی شکایت اللہ سے کرتا ہوں ورنہ اس کی جو اس گروہ نے میرے مقتل میں مجمع کیا ہے اے مالک عرش! مجھے اس مصیبت میں صبر دے۔ ان لوگوں نے میرے گوشت کے ٹکڑے ٹکڑے کر دیئے ہیں اور میری امید منقطع ہو گئی ہے یہ سب مصیبت اللہ کی راہ میں ہے اور اگر وہ چاہے تو ان کٹے ہوئے ٹکڑوں میں برکت دے ان لوگوں نے میرے سامنے کفر پیش کیا جس کے انکار میں موت ہے میری دونوں آنکھیں ڈبڈبائی ہوئی ہیں مگر آنسو نہیں نکلتے میں موت سے نہیں ڈرتا موت تو آتی ہے بلکہ میں اس آگ سے ڈرتا ہوں جو شعلہ مارتی ہے میں دشمن کے خوف سے ڈر کر کفر کو اختیار نہ کروں گا اور نہ بے صبری کروں گا اللہ کے پاس مجھے جانا ہے۔ میں کچھ پرواہ نہیں کرتا جب کہ میں مسلمان قتل کیا جاتا ہوں خواہ کسی پہلو پر مجھے خدا کی راہ میں قتل کیا جائے۔

یہ سب سے پہلے شخص ہیں جو خدا کی راہ میں مصلوب ہوئے اور وہ لڑکا جو خبیث کے پاس چلا گیا تھا اور اس کو انہوں نے اٹھالیا اس کا نام ابو حسین بن حارث بن عامر بن نوفل بن عبد مناف تھا وہ عبد اللہ بن عبد الرحمن بن ابی حسین استاد امام مالک کا دادا تھا۔ ہمیں ابو جعفر عبید اللہ بن احمد بن علی نے اپنی سند سے یونس بن بکیر تک خبر دی وہ ابراہیم بن اسمعیل سے نقل کرتے تھے کہ انہوں نے کہا مجھے

جعفر بن عمرو بن امیہ ضمری نے خبر دی کہ ان کے والد نے ان سے بیان کیا وہ ان کے دادا سے نقل کرتے تھے کہ ان کو رسول اللہ نے جاسوس بنا کے تہاروانہ کیا وہ کہتے تھے میں خیب کی لکڑی کے پاس گیا میں اس پر چڑھ گیا میں لوگوں کے دیکھ لینے سے ڈر رہا تھا پھر میں نے اس لکڑی کو چھوڑ دیا وہ زمین پر گر پڑی پھر میں نے دیکھا تو (وہ لکڑی ایسی غائب ہو گئی کہ) گویا اس کو زمین نے نگل لیا پھر اس وقت سے اب تک خیب کا کوئی ذکر نہیں آیا۔ عاصم نے اللہ تعالیٰ سے عہد کیا تھا کہ وہ کسی مشرک کو نہ چھویں گے اور نہ ان کو مشرک چھوسکے گا پس اللہ نے وفات کے بعد ان کو محفوظ رکھا جب کافروں نے چاہا کہ ان کے کسی عضو کو کاٹیں تو اللہ تعالیٰ نے بھڑوں کو بھیج دیا انہوں نے عاصم کی حفاظت کی۔ ان کا تذکرہ تینوں نے لکھا ہے۔

اسید: ہمزہ پرز اور سین پرزیر ہے۔

براد: باء راء اور آخر میں دال ہے۔ اور اسید بن جاریہ میں بھی ہمزہ پرز بر ہے اور سین پر کسرہ ہے اور جاریہ جیم کے ساتھ ہے۔

۱۴۱۸۔ حضرت خیبؓ جدمعاذ

حضرت خیبؓ جدمعاذ بن عبد اللہ بن خیب کے دادا ہیں۔ ابو موسیٰ نے کہا ہے کہ عبد ان نے ان کا ذکر کیا ہے اور انہوں نے اپنی سند سے ابن ابی ذئب سے انہوں نے اسید بن ابی اسید سے انہوں نے معاذ بن عبد اللہ بن خیب سے انہوں نے اپنے والد رضی اللہ عنہ سے روایت کی ہے کہ وہ کہتے تھے ایک شب کو پانی برس رہا تھا اور تاریکی بہت تھی اور ہم رسول اللہؐ کا انتظار کرتے رہے کہ آپ آ کے ہمیں نماز پڑھائیں چنانچہ آپ باہر تشریف لائے اور آپ نے میرا ہاتھ پکڑ لیا اس کے بعد انہوں نے سورہ اخلاص اور معوذتین کی فضیلت میں حدیث روایت کی۔

میں کہتا ہوں کہ ابو موسیٰ نے ابن مندہ پر استدراک کرنے کے لئے ان کا ذکر کیا حالانکہ ان خیب کا تذکرہ ابن مندہ نے بھی لکھا ہے اور ان کا تذکرہ انہوں نے اسی عنوان سے شروع کیا ہے خیب بن عبد اللہ بن عبد اللہ جہنی اور اسی حدیث کو ذکر کیا ہے ہم ان کا تذکرہ اس سے پہلے لکھ چکے ہیں۔ اور ابو نعیم کا اعتراض بھی اس پر نقل کر چکے ہیں۔

باب الخاء والذال

۱۴۱۹۔ حضرت خدائشؓ بن بشیر

حضرت خدائشؓ بن بشیر بن اصم۔ بنی معیص بن عامر بن لوی سے ہیں۔ بقول بنی عامر مسلمہ کذاب کے قاتل یہ تھے۔ ان کا تذکرہ ابو عمر نے لکھا ہے۔

۱۴۲۰۔ حضرت خدائشؓ بن حصین

حضرت خدائشؓ یا خراش بن حصین بن اصم۔ اصم کا نام رضہ بن عامر بن رواحہ بن حجر بن عبد بن معیص بن عامر بن لوی صحابی ہیں۔ ان کا تذکرہ ابو عمر نے لکھا ہے اور کہا ہے کہ میں ان کی کوئی روایت نہیں جانتا اور انہوں نے کہا ہے کہ بنی عامر یہ کہتے ہیں کہ مسلمہ کذاب کے قاتل یہی ہیں۔ ابو عمر نے ان کا تذکرہ لکھا ہے۔

میں کہتا ہوں کہ یہ خدائش بن حصین بیٹے ہیں بشیر کے جن کا تذکرہ ابو عمر نے بھی لکھا ہے ان کا ذکر اوپر بھی ہو چکا ہے۔ کلبی نے ان کا نام خدائش بتایا ہے اور اس میں شک نہیں کیا اور ان کے والد کا نام بشیر بتایا ہے اس میں شک نہیں کہ علماء نے ان کے والد کے نام میں اختلاف کیا ہے جس طرح اور باتوں میں اختلاف کیا ہے اور دلیل اس کی یہ ہے کہ ان کے دادا اصم کی بابت لوگوں کا اختلاف نہیں ہے نہ ان کے قبیلہ میں اختلاف ہے اور نہ اس بات کی نقل میں اختلاف ہے کہ انہوں نے مسیلمہ کو قتل کیا تھا۔

۱۴۲۱۔ حضرت خدائش بن ابی خدائش مکی

حضرت خدائش بن ابی خدائش مکی۔ صفیہ بنت ابی مجزاة کے چچا ہیں یہ ابو عمر کا قول ہے اور ابن مندہ اور ابو نعیم نے کہا ہے کہ صفیہ بنت بحر (کے چچا ہیں) اور بعض لوگوں نے بحر یہ سے جو ایوب بن ثابت کی پھوپھی تھیں روایت کی ہے۔ داؤد بن ابی ہند نے ایوب بن ثابت سے انہوں نے بحر یہ سے اور بعض لوگ کہتے ہیں صفیہ بنت بحر سے روایت کی ہے کہ انہوں نے کہا میرے چچا خدائش نے نبی کو دیکھا کہ آپ ایک پیالہ میں کھانا کھا رہے تھے میرے چچا نے وہ پیالہ آپ سے مانگ لیا۔ ابو عامر عقدی اور معاذ بن ہانی وغیرہما نے ایوب سے انہوں نے صفیہ بنت بحر سے روایت کی ہے۔ ان کا تذکرہ تینوں نے لکھا ہے۔

۱۴۲۲۔ حضرت خدائش بن سلامہ

حضرت خدائش بن سلامہ۔ کنیت ان کی ابو سلامہ ہے اور بعض لوگ کہتے ہیں ابن ابی سلامہ سلامی اور بعض لوگ کہتے ہیں سلمی انکی شمار اہل کوفہ میں ہے ان سے صرف ایک حدیث مروی ہے۔ ہمیں ابو یاسر بن ابی جبہ نے خبر دی وہ کہتے تھے ہمیں ابو غالب بن بنانے خبر دی وہ کہتے تھے ہمیں ابو محمد جوہری نے خبر دی وہ کہتے تھے ہمیں ابو بکر قطعی نے خبر دی وہ کہتے تھے ہمیں ابو مسلم کجی نے خبر دی وہ کہتے تھے ہمیں عبداللہ بن رجا نے خبر دی وہ کہتے تھے ہمیں شیبان نے منصور سے انہوں نے عبداللہ بن علی سے انہوں نے عرفطہ سلمی سے انہوں نے خدائش بن ابی سلامہ سے انہوں نے نبی سے روایت کر کے خبر دی کہ آپ نے فرمایا میں آدمی کو اپنی ماں کی خدمت کرنے کی وصیت کرتا ہوں میں آدمی کو اپنی ماں کی خدمت کرنے کی وصیت کرتا ہوں میں آدمی کو اپنی ماں کی خدمت کرنے کی وصیت کرتا ہوں (یعنی تین دفعہ فرمایا) میں آدمی کو اپنے باپ کی خدمت کرنے کی وصیت کرتا ہوں میں آدمی کو اپنے غلام کی خبر گیری کی وصیت کرتا ہوں جو ہر وقت اس کے پاس رہتا ہے اگرچہ اس پر کوئی تکلیف ہو جو اسے اذیت دے اور ہمیں ابو یاسر نے اپنی سند سے عبداللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں عفان نے خبر دی وہ کہتے تھے ہمیں ابو عوانہ نے منصور سے انہوں نے عبید اللہ بن علی سے انہوں نے عرفطہ سلمی سے انہوں نے خدائش بن ابی سلامہ سے نقل کر کے خبر دی وہ کہتے تھے ہمیں رسول اللہ نے فرمایا میں ہر آدمی کو وصیت کرتا ہوں پھر اسی حدیث کو انہوں نے ذکر کیا۔ اس کو ثوری نے منصور سے انہوں نے عبید بن علی سے انہوں نے خدائش سے روایت کیا ہے اور (اس سند میں) عرفطہ کو ذکر نہیں کیا اور اس حدیث کو ابن ابی شیبہ نے شریک سے انہوں نے منصور سے اسی طرح روایت کیا ہے۔ بعض تذکرہ نویسوں کو وہم ہو گیا ہے اور انہوں نے کہہ دیا ہے کہ یہ خدائش حبیب سلمی کی اولاد میں سے ہیں ابو عبدالرحمن سلمی کے والد ہیں۔ حالانکہ یہ صحیح نہیں ہے۔ یہ ابو عمر کا قول ہے۔ ان کا تذکرہ تینوں نے لکھا ہے۔

۱۴۲۳۔ حضرت خدائش بن قنادہ

حضرت خدائش بن قنادہ بن ربیعہ بن مطرف بن حارث بن زید بن عبید بن زید انصاری اوسی، بدر میں شریک تھے اور احد کے دن شہید ہوئے۔ یہ ابن کلبی کا قول ہے۔

۱۴۲۴۔ حضرت خدع

حضرت خدع۔ ابوالفتح ازدی اور ابوالحسن عسکری وغیرہا نے ان کا نام خاء معجمہ کے ساتھ لکھا ہے حالانکہ ان کی حدیث جیم کی ردیف میں گذر چکی ہے۔ ابو موسیٰ نے ان کا تذکرہ مختصر لکھا ہے۔

۱۴۲۵۔ حضرت خدتج بن سالم

حضرت خدتج بن سالم۔ بیعت عقبہ میں شریک تھے جیسا کہ موسیٰ بن عقبہ نے بیان کیا ہے یہ ابن ماکولا کا قول ہے انہوں نے محمد بن فلح سے انہوں نے موسیٰ سے انہوں نے ابن شہاب سے روایت کی ہے کہ صحابہ میں خدتج بن اوس بن سالم بھی تھے۔ ابو موسیٰ نے ان کا تذکرہ مختصر لکھا ہے۔

۱۴۲۶۔ حضرت خدتج بن سلامہ

حضرت خدتج بن سلامہ بعض لوگ کہتے ہیں ابن سالم بن اوس بن عمرو بن قراقر بن ضحیان بلوی۔ انصار کے بنی حرام بن کعب بن غنم بن کعب بن سلمہ کے حلیف تھے۔ بیعت عقبہ ثانیہ میں شریک تھے بدر اور احد میں شریک نہ تھے اور اس کے بعد کے تمام غزوات میں شریک رہے یہ طبری کا قول ہے انہوں نے کہا ہے کہ کنیت ان کی ابو رشید ہے۔ ان کا تذکرہ ابو عمر نے اسی طرح لکھا ہے اور کہا ہے خدتج بن سلامہ بن اوس بن عمرو بن کعب کنیت ابو شبات بیعت عقبہ میں شریک تھے بدر اور احد میں شریک نہ تھے۔ ابن ماکولا نے بھی ان کا تذکرہ لکھا ہے اور کہا ہے کہ یہ طبری کا قول ہے پس ابن ماکولا اور ابو موسیٰ نے خدتج بن سلامہ کا تذکرہ علیحدہ قائم کیا اور ابن سالم کا تذکرہ علیحدہ قائم کیا ہے کیونکہ ابو موسیٰ نے ابن ماکولا کی کتاب کو حرف بحرف نقل کر لیا ہے مگر ابو عمر نے ان دونوں کو ایک کر دیا ہے انہوں نے کہا ہے کہ (خدتج) بن سلامہ اور بعض لوگ ان کو ابن سالم کہتے ہیں۔ واللہ اعلم۔

شبات: شین پر پیش یا اور آخر میں ثاء ہے۔

باب الخاء والذال

۱۴۲۷۔ حضرت خذام بن ودیعہ

حضرت خذام بن ودیعہ۔ انصاری۔ قبیلہ اوس سے ہیں۔ ابو عمر نے ان کو ذکر کیا ہے اور بعض لوگ کہتے ہیں یہ خذام بیٹے ہیں خالد کے ابو عمر نے بھی اس کو بیان کیا ہے اور ابن مندہ نے بھی اور ابو نعیم نے بھی کہا ہے کہ ان کی کنیت ابو ودیعہ ہے بنی عمرو بن عوف بن خزرج سے ہیں پس (ابو نعیم نے) ابو ودیعہ ان کی کنیت قرار دی ہے اور ابو عمر نے (ودیعہ) ان کے والد کا نام لکھا ہے۔ یہ خذام والد ہیں خساء بنت خذام کے۔ بعض لوگوں نے بیان کیا ہے کہ حضرت عثمان بن عفان رضی اللہ عنہ نے جب ہجرت کی ہے تو انہی

خدام کے یہاں اترے تھے اور بعض لوگ کہتے ہیں کہ وہ کوئی اور (خدام) تھے۔ ہمیں ابوالکارم فتیان بن احمد بن محمد جوہری معروف بہ ابن سمیہ نے اپنی سند سے قعنبی سے انہوں نے مالک سے انہوں نے عبدالرحمن بن قاسم سے انہوں نے اپنے والد سے انہوں نے عبدالرحمن اور مجمع فرزند ان یزید بن جاریہ انصاری سے انہوں نے خساء بنت خدام انصاریہ سے روایت کی ہے کہ ان کے والد نے شیب کی حالت میں بغیر ان کی رضامندی کے ان کا نکاح کر دیا پس یہ نبی کے حضور میں گئیں (اور اپنا واقعہ بیان کیا) پس آپ نے ان کا نکاح رد کر دیا۔ اس حدیث کو ثوری نے عبدالرحمن بن قاسم سے انہوں نے عبداللہ بن ودیعہ سے انہوں نے خساء سے روایت کیا ہے اور محمد بن اسحاق نے حجاج بن سائب سے انہوں نے اپنے والد سے انہوں نے اپنی دادی خساء بنت خدام بن خالد سے روایت کیا ہے وہ کہتے تھے کہ خساء ایک شخص کے نکاح میں تھیں پھر بیوہ ہو گئیں تو ان کے والد نے قبیلہ بنی عوف میں سے ایک شخص سے نکاح سے کر دیا وہ کہتے تھے مگر خساء نے ابولبابہ بن عبدالممنذ کو پیغام دیا ان دونوں کا معاملہ نبی کے حضور میں پیش ہوا رسول اللہ نے ان کے والد کو حکم دیا کہ وہ ان کو ان کی خوشی پر چھوڑ دیں چنانچہ انہوں نے ابولبابہ سے نکاح کر لیا اور ان سے سائب بن ابی لبابہ پیدا ہوئے اور خساء کی کنیت ام السائب ہوئی۔ ان کا تذکرہ تینوں نے لکھا ہے۔

باب الخاء والراء

۱۴۲۸۔ حضرت خراش بن امیہ

حضرت خراش بن امیہ کعمی خزاعی۔ ان کا ذکر تو (کتابوں میں) ہے لیکن کوئی روایت معلوم نہیں۔ یہ ابن مندہ اور ابو نعیم کا قول ہے اور ابو عمر نے کہا ہے کہ خراش بن امیہ بن فضل کعمی خزاعی مدنی ہیں نبی کے ہمراہ حدیبیہ خیر اور ان کے بعد کے غزوات میں شریک تھے رسول اللہ نے انہیں حدیبیہ میں مکہ بھیجا تھا اور ایک اونٹ پر انہیں سوار کیا تھا جس کا نام ثعلب تھا قریش نے ان کو بہت ستایا اور ان کے اونٹ کے پیر کاٹ ڈالے اور ان کے قتل کا ارادہ کیا مگر حبشیوں نے ان کو بچا لیا پس یہ رسول اللہ کے پاس لوٹ گئے پھر اس وقت رسول اللہ نے حضرت عثمان بن عفان کو بھیجا۔ انہیں (خراش) نے حدیبیہ کے دن رسول اللہ کا سر مونڈا تھا۔ ان خراش سے ان کے بیٹے عبداللہ نے روایت کی ہے۔ ان کی وفات حضرت معاویہ کے آخری زمانے میں ہوئی۔ ان کا تذکرہ تینوں نے لکھا ہے۔

میں کہتا ہوں کہ ہشام کلبی نے ان کا نسب اس طرح بیان کیا ہے خراش بن امیہ بن ربیعہ بن فضل بن منقذ بن عقیف بن کلیب بن حبشیہ بن سلول بن کعب بن عمرو بن ربیعہ۔ ربیعہ کا نام لُحی خزاعی، بنی مخزوم کے حلیف تھے کنیت ان کی ابو نصلہ تھی یہی ہیں جنہوں نے حدیبیہ کے دن رسول اللہ کا سر مونڈا تھا حجام تھے۔ یہی ہیں جو عامر بن ابی ضرار برادر حارث پر غزوہ مریسج میں جھک پڑے تھے تاکہ انصار اس کو قتل نہ کریں عامر نے انصار میں سے ایک شخص کو تیر مارا تھا۔

۱۴۲۹۔ حضرت خراش بن حارث

حضرت خراش بن حارث۔ بھائی ہیں اسماء بن حارث کے۔ بغوی وغیرہ نے ان کا ذکر کیا ہے کہ یہ آٹھ بھائی تھے سب اسلام

۱۔ شیب اس عورت کو کہتے ہیں جس کی بکارت زائل ہوگئی ہو کسی مرد سے ہم بستری کے باعث یا اور کسی سبب سے۔

لائے اور سب نے نبی کی صحبت حاصل کی اور سب بیعت الرضوان میں شریک ہوئے ان کے نام یہ ہیں (۱) اسماء (۲) ہند (۳) خراش (۴) ذویب (۵) حمران (۶) فضالہ اور (۷) مالک۔ ان سب کا نسب ان کے بھائی اسماء کے نام میں گذر چکا ہے۔ ان کا تذکرہ ابو موسیٰ نے لکھا ہے۔

۱۲۳۰۔ حضرت خراشؓ بن صمہ

حضرت خراشؓ بن صمہ بن عمرو بن جموح بن زید بن حرام بن کعب بن غنم بن کعب بن سلمہ انصاری خزرجی سلمی بدر اور احد میں شریک تھے کلبی اور ابو عبید نے کہا ہے کہ بدر کے دن ان کے ہمراہ کچھ سوار تھے احد کے دن ان کے دس زخم تھے یہ انہیں مشہور تیر اندازوں میں تھے۔ ان کا تذکرہ تینوں نے لکھا ہے۔

۱۲۳۱۔ حضرت خراشؓ کلبی

حضرت خراشؓ کلبی ثم السلوی۔ ان کا ذکر صحابہ میں کیا جاتا ہے۔ ابو عمر نے کہا ہے کہ میں ان کو اس کے سوا کچھ نہیں جانتا اور یہی خبر ان کے متعلق ذکر کی ہے اور کہا ہے کہ صحیح یہ ہے کہ وہ خزاعی ہیں۔ یہ کلام ابو عمر کا ہے۔ میں کہتا ہوں کہ یہ خراش بیٹے ہیں امیہ کے اس میں کچھ شک نہیں جس شخص نے نسب میں ان کے پہلے نام کو دیکھا اس نے سمجھا کہ یہ کلبی ہیں، سلوی ہیں اور خزاعی ہیں پس میں نہیں جانتا کہ ابو عمر پر یہ بات کیوں مشتبہ رہی ہم نے خراش بن امیہ کے نام میں ان کا تذکرہ طول کے ساتھ لکھا ہے۔ واللہ اعلم۔

۱۲۳۲۔ حضرت خراشؓ بن مالک

حضرت خراشؓ بن مالک۔ ابو موسیٰ نے کہا ہے کہ عسکری یعنی علی بن سعید نے ان کو ذکر کیا ہے۔ محمد بن اسحاق نے عبد اللہ بن بجرہ سلمی سے انہوں نے خراش بن مالک سے روایت کی ہے کہ انہوں نے کہا رسول اللہؐ نے سچھنے لگوائے پھر جب آپ فارغ ہوئے تو فرمایا کہ اس شخص کی امانت بہت بڑھی ہوئی جو رسول اللہؐ کی شہ رگ پر استرا لے کے کھڑا ہوا۔ ان کا تذکرہ ابو موسیٰ نے لکھا ہے۔

۱۲۳۳۔ حضرت خرباقؓ سلمی

حضرت خرباقؓ سلمی۔ سعید بن بشر نے قتادہ سے انہوں نے محمد بن سیرین سے انہوں نے خرباق سلمی سے روایت کی ہے کہ رسول اللہؐ نے ظہر کی نماز میں ایک مرتبہ دو رکعتیں پڑھیں تو خرباق سلمی نے آپ سے عرض کیا کہ آپ کو شک ہو گیا یا نماز میں قصر کر دیا گیا حضرت نے فرمایا نہ مجھے شک ہوا اور نہ نماز قصر کی گئی رسول اللہؐ نے فرمایا کہ کیا ذوالیدین سچ کہتے ہیں؟ لوگوں نے کہاں ہاں پھر آپ نے دو رکعتیں پڑھیں بعد اس کے سلام پھیرا پھر بیٹھے ہی بیٹھے دو سجدے کئے بعد اس کے سلام پھیرا۔ اس حدیث کو ہشام بن حسان نے ابن سیرین سے انہوں نے حضرت ابو ہریرہ سے روایت کیا ہے ذوالیدین کے نام میں اس کا ذکر آئے گا۔ خرباق کو کسی نے ذکر نہیں کیا ہاں محفوظ نے خرباق کا ذکر عمران بن حصین کی حدیث میں کیا ہے کہ نبیؐ نے تین رکعت کے بعد سلام پھیر دیا تو ایک شخص کھڑے ہو گئے جن کے ہاتھ لے تھے ان کا تذکرہ ذوالیدین کے نام میں ہوگا۔ ان کا تذکرہ تینوں نے لکھا ہے۔

۱ ذوالیدین کے معنی دو ہاتھ والے ان کے ہاتھ لے بہت تھے اس وجہ سے ان کو ذوالیدین کہتے تھے

۱۴۳۴۔ حضرت خرشہؓ بن حارث

حضرت خرشہؓ بن حارث مرادی۔ قبیلہ بن زبید سے ہیں نبیؐ کے حضور میں وفد بن کے گئے تھے فتح مصر میں شریک تھے ابو خرشہ یعنی عبداللہ بن حارث بن ربیعہ بن خرشہ انہیں کی اولاد سے ہیں۔ ابن لہیعہ نے یزید بن ابی حبیب سے انہوں نے خرشہ بن حارث صحابی نبیؐ سے روایت کی ہے کہ نبیؐ نے فرمایا تم میں سے کوئی شخص کسی ایسے شخص کے قتل میں شریک نہ ہو جو روک کر قتل کیا جائے ایسا نہ ہو کہ وہ مظلوم قتل کیا جاتا ہو اور ان ظالموں پر عذاب نازل ہو جائے اور اس کو بھی ان کے ساتھ پہنچ جائے اور ابن مندہ نے اس تذکرہ میں فتنہ میں قتال کی ممانعت نقل کی ہے۔ ہم ان کا تذکرہ بعد اس کے لکھیں گے۔ شاید ابن مندہ نے گمان کیا ہو کہ یہ حدیث خرشہ مرادی کی ہے حالانکہ یہ خرشہ محاربی کی ہے واللہ اعلم۔ ان کا تذکرہ تینوں نے لکھا ہے۔

۱۴۳۵۔ حضرت خرشہؓ بن ح

حضرت خرشہؓ بن حارث بن ابی نعیم کا قول ہے اور ابو عمر نے کہا ہے کہ خرشہ بن حرفزاری اور بعض لوگ ان کو ازوی کہتے ہیں حمص میں رہتے تھے۔ یہ بھائی ہیں سلامہ بنت حر کے خرشہ یتیم تھے حضرت عمر کی تربیت میں تھے۔ انہوں نے حضرت عمر ابو ذر اور عبداللہ بن سلام سے روایت کی ہے۔ ان سے تابعین کی ایک جماعت نے روایت کی ہے منجملہ ان کے ربیع بن خراش، مسیب بن رافع اور ابو زرعہ بن عمرو بن جریر وغیرہم ہیں انہوں نے نبیؐ سے صرف ایک حدیث فتنہ سے بچنے کی روایت کی ہے یہ ابو عمر کا قول ہے اور ابو نعیم نے فتنہ کی حدیث روایت کی ہے ہمیں ابو بکر مسمار بن عمر بن عولیس نیار نے خبر دی وہ کہتے تھے ہمیں ابو العباس احمد بن ابی غالب بن طلایہ نے خبر دی وہ کہتے تھے ہمیں ابو القاسم انماطی نے خبر دی وہ کہتے تھے ہمیں ابو طاہر مخلص نے خبر دی وہ کہتے تھے ہمیں عبداللہ بن محمد بن بغوی نے خبر دی وہ کہتے تھے ہمیں داؤد بن رشید نے خبر دی وہ کہتے تھے ہمیں عبداللہ بن محمد ابی الزرقاء نے ثابت بن عجلان سے انہوں نے ابو کثیر محاربی سے روایت کی ہے انہوں نے خرشہ محاربی سے کہا میں نے نبیؐ سے سنا آپ فرماتے تھے میرے بعد کچھ فتنے پیدا ہوں گے کہ اس وقت سونے والا جاگنے والے سے بہتر ہوگا اور بیٹھنے والا کھڑے ہونے والے سے بہتر ہوگا اور کھڑا ہونے والا دوڑنے والے سے بہتر ہوگا پس جس شخص کو وہ زمانہ فتنہ ملے اس کو چاہئے کہ اپنی تلوار کسی پتھر سے توڑ ڈالے اور (اپنے گھر میں) لیٹ رہے یہاں تک کہ وہ فتنہ ختم ہو جائے۔ ان کا تذکرہ ابو عمر ابو نعیم اور ابو موسیٰ نے لکھا ہے اور ان لوگوں نے یہ حدیث انہیں کے تذکرہ میں لکھی ہے مگر ابن مندہ نے اس حدیث کو خرشہ مرادی کے تذکرہ میں لکھا ہے۔ ابن مندہ نے ان دونوں کو ایک سمجھا ہے۔ اور ابو موسیٰ نے کہا ہے کہ ابن مندہ ان دونوں کو ایک کر دیا ہے۔ حالانکہ ظاہر یہ ہے کہ یہ دونوں علیحدہ علیحدہ ہیں اور ابو عمر نے یہ نہیں بیان کیا کہ خرشہ سے فتنہ کی حدیث کس نے روایت کی ہے؟ بلکہ اس راوی کو انہوں نے اس کے بعد والے تذکرہ میں بیان کیا ہے اور اس کو انہوں نے ایک تیسرا تذکرہ بنا دیا ہے انشاء اللہ تعالیٰ اس کی بحث وہیں کی جائے گی۔

۱۴۳۶۔ حضرت خرشہؓ شامی

حضرت خرشہؓ شامی۔ یہ صحابی ہیں۔ ابو عمر کہتے تھے کہ اسی طرح ابو حاتم نے کہا ہے اور انہوں نے یہ خرشہ بن حر کے علاوہ دوسرا

! یہ اشارہ ہے ان فتنوں کی طرف جو حضرت عثمان رضی اللہ عنہ کی شہادت کے بعد پیدا ہوئے۔

سمجھا ہے اور کہا ہے کہ ان سے ابو کثیر محاربی نے روایت کی ہے۔

میں کہتا ہوں یہ کلام ابو عمر کا ہے اور اس میں شک نہیں کہ ان سے اس میں وہم ہو گیا ہے کیونکہ ابو کثیر محاربی نے خرشہ بن حرسے فتنہ کی حدیث روایت کی ہے جس کی طرف ابو عمر نے خرشہ بن حرسے تذکرہ میں اشارہ کیا ہے پھر ابو عمر نے پہلے تذکرہ میں کہا ہے کہ وہ حمصی ہیں اور اس تذکرہ میں کہا ہے کہ وہ شامی ہیں ان سب باتوں سے معلوم ہوا کہ یہ دونوں ایک ہیں۔ واللہ اعلم۔

۱۲۳۷۔ حضرت خریتؓ بن راشد ناجی

حضرت خریتؓ بن راشد ناجی۔ سیف نے زید بن اسلم سے روایت کی ہے کہ انہوں نے کہا خریت بن راشد ناجی رسول اللہؐ سے مکہ اور مدینہ کے درمیان میں ملے یہ بنی سامہ بن لوی کے وفد میں تھے رسول اللہؐ نے ان کی باتیں سنیں اور قریش کی ایک جماعت کی طرف اشارہ کر کے فرمایا کہ یہ لوگ تمہاری قوم کے ہیں تم ان کے یہاں اتروزبیر نے بیان کیا ہے کہ خریت بن راشد (جنگ) جمل میں طلحہ اور زبیر کی طرف سے قبیلہ مضر کے سردار تھے اور عبد اللہ بن عامر نے خریت بن راشد کو نواح فارس میں کسی مقام کا حاکم بنا دیا تھا اس کے بعد پھر یہ حضرت علیؑ کی طرف ہو گئے مگر جب حکیمؑ کا معاملہ پیش آیا تو یہ حضرت علیؑ سے جدا ہو کر مخالفانہ فارس کی طرف چلے گئے حضرت علیؑ نے ان کی طرف ایک لشکر بھیجا اور لشکر پر معقل بن قیس اور زیاد بن خصفہ کو سردار بنایا بہت سے اہل عرب اور وہ نصرانی جن پر جزیہ مقرر تھا خریت کے ساتھ ہو گئے تھے خریت نے اہل عرب کو حکم دیا کہ وہ اپنی زکوٰۃ روک لیں اور نصاریٰ کو حکم دیا کہ جزیہ روک لیں وہاں کچھ نصاریٰ مسلمان بھی ہو گئے تھے انہوں نے جب یہ اختلاف دیکھا تو مرتد ہو گئے اور انہوں نے بھی خریت کی اعانت کی پس ان سب لوگوں نے اصحاب علیؑ سے مقابلہ کیا اور ان سے جنگ کی زیاد بن خصفہ نے ایک جھنڈا امان کا نصب کر دیا اور ایک منادی کو حکم دیا کہ وہ اس بات کا اعلان کر دے کہ جو شخص اس جھنڈے کے نیچے آ جائے گا اس کو امان مل جائے گی چنانچہ بہت سے لوگ خریت کے ساتھیوں میں سے چلے گئے اور خریت کو شکست ہوئی اور خریت مقتول ہو گئے۔ ان کا تذکرہ ابو عمر نے لکھا ہے۔

۱۔ جنگ جمل میں بلا خریت علی مرتضیٰ اور حضرت معاویہ میں یہ طے ہوا کہ دو شخص حکم مقرر کئے جائیں ایک ان کی طرف سے اور ایک ان کی طرف سے یہ دونوں حکم جس کو خلیفہ مقرر کریں وہی خلیفہ ہو اسی معاملہ کو حکیم کہتے ہیں حضرت علی مرتضیٰ کی طرف سے ابو موسیٰ اور حضرت معاویہ کی طرف سے عمرو بن عامر حکم تھے حضرت علیؑ کے ساتھ والے اس معاملہ سے بہت برہم ہو گئے تھے۔

۱۲۳۸۔ حضرت خرمیمؓ بن اوس

حضرت خرمیمؓ بن اوس بن حارثہ بن لام بن عمرو بن طریف بن عمرو بن ثمامہ بن مالک بن جدعاء بن ذہل بن رومان بن جندب بن خارجہ بن سعد بن فطرہ بن طے طائی۔ کنیت ان کی ابو لجا رسول اللہؐ سے واپسی تبوک کے بعد ملے اور اسلام لائے۔ ہمیں محمد بن ابی عیسیٰ نے کتابہ خبردی وہ کہتے تھے ہمیں ابو غالب کوشیدی اور نو شیروان بن شیرزاد نے خبردی یہ دونوں کہتے تھے ہمیں ابو بکر بن ریزہ نے خبردی وہ کہتے تھے ہمیں سلیمان بن احمد نے خبردی وہ کہتے تھے ہمیں عبدان بن احمد نے اور محمد بن موسیٰ بن حماد بربری نے خبردی وہ دونوں کہتے تھے ہمیں ابوالسکین زکریا بن یحییٰ بن عمرو بن حصن بن حمید بن منہب بن حارثہ بن خرمیم نے خبردی وہ کہتے تھے مجھ سے میرے والد کے چچا زحر بن حصن نے اپنے دادا حمید بن منہب بن حارثہ بن خرمیم سے انہوں نے اپنے دادا خرمیم سے روایت کی ہے

کہ انہوں نے کہا میں نے رسول اللہ کی طرف ہجرت کی میں اس وقت پہنچا جب آپ تبوک سے لوٹے تھے میں مسلمان ہو گیا پھر میں نے عباس بن عبدالمطلب کو یہ کہتے ہوئے سنا کہ یا رسول اللہ میں چاہتا ہوں کہ کچھ مدح آپ کی بیان کروں رسول اللہ نے (بطور دعا کے) فرمایا کہ اللہ تمہارے منہ کو شکستہ نہ کرے پس عباس یہ اشعار پڑھنے لگے:

من قبلها طبت في الظلال وفي
ثم هبطت البلاد لا بشرانت
بل نطفة تركب السفين وقد
تنقل من صالب الى رحم
حتى احتوى بيتك المهيمن من
وانت لما ولدت اشرقت الار
فنحن في ذلك الضياء وفي
مستودع حيث يخصف الورق
ولا مضغفة ولا علق
الجسم نسرا واهله الفرق
اذا مضى عالم بدا اطبق
خندف علياء تحتها النطق
ض وضاءت بنورك الافق
النور وسبل الرشاد نخترق

اس سے پہلے آپ پاکیزہ تھے سایوں میں اور جب کہ آپ اس امانت کی جگہ میں تھے جہاں پتے چپکائے جاتے ہیں پھر آپ دنیا میں تشریف لائے نہ بصورت بشریت اور نہ مضغہ یا علقہ بن کر۔ بلکہ آپ نطفہ تھے کشتیوں پر سوار ہوتے تھے اس نطفہ سے نسر (نامی بت) کو لگام دے دی تھی اور اس کے پوجنے والے سب غرق ہو گئے تھے۔ آپ صلب سے رحم کی طرف منتقل ہوتے تھے۔ جب ایک عالم گذر جاتا تھا تو دوسرا طبق پیدا ہو جاتا تھا یہاں تک کہ آپ کا مقدس گھر اس رفتار سے گھر گیا اس کے نیچے آواز تھی آپ جب پیدا ہوئے تو زمین روشن ہو گئی اور افق آپ کے نور سے چمکنے لگے۔ ہم اس روشنی اور نور میں ہیں۔ اور ہدایت کے خوشہ توڑ رہے ہیں۔

خریم کہتے تھے میں نے رسول اللہ کو فرماتے ہوئے سنا کہ یہ حیرہ بیضاء (نام مقام) میرے پیش نظر کر دیا گیا ہے اور یہ شیماء بنت نفیلہ از دیہ ہے ایک سفید خچر پر سوار اور ایک سیاہ دوپٹہ اوڑھے ہوئے میں نے عرض کیا کہ یا رسول اللہ! اگر ہم لوگ حیرہ میں جائیں اور شیماء کو اسی حالت میں پائیں جیسا کہ آپ نے بیان فرمایا ہے تو کیا وہ میری ہے؟ رسول اللہ نے فرمایا ہاں وہ تمہاری ہے اس کے بعد پوری حدیث انہوں نے ذکر کی خرم کہتے تھے کہ میں خالد بن ولید کے ساتھ قتال مرتدین میں شریک تھا ہم لوگ مقام حیرہ میں پہنچے جب ہم وہاں داخل ہوئے تو سب سے پہلے ہم کو شیماء بنت نفیلہ ملی اسی حالت میں جس طرح کہ رسول اللہ نے بیان فرمایا تھا پس میں نے اس کو پکڑ لیا اور کہا کہ اس کو رسول اللہ نے مجھے بہہ فرما دیا ہے پس خالد نے مجھے بلایا اور کہا کہ کیا تمہارا پاس گواہ ہے؟ چنانچہ وہ (گواہ) ان کے پاس لے گیا وہ گواہ محمد بن مسلمہ انصاری اور محمد بن بشیر انصاری تھے اور بعض لوگ کہتے ہیں کہ محمد بن مسلمہ اور عبد اللہ بن عمر تھے پس خالد نے شیماء کو میرے حوالہ کر دیا اور شیماء کا بھائی عبد المسیح بن نفیلہ صلح کرنے کے لیے ہمارے پاس آیا اس نے مجھے کہا کہ شیماء کو میرے ہاتھ بیچ ڈالو۔ میں نے کہا خدا کی قسم! میں ایک ہزار سے کم میں اس کو نہ بیچوں گا اس کے بھائی نے ایک ہزار درہم مجھے دیئے اور میں نے شیماء کو اس کے حوالے کر دیا بعض لوگوں نے مجھ سے کہا کہ اگر تم ایک لاکھ بھی کہتے تو شیماء کا بھائی تمہیں دیتا میں نے کہا میں یہ نہ جانتا تھا کہ ایک ہزار سے بھی زیادہ کوئی عدد دیتا ہے۔

۱۴۳۹۔ حضرت خرمیم بن ایمن

حضرت خرمیم بن ایمن عبدان نے ان کا تذکرہ لکھا ہے اور کہا ہے کہ ہم سے محمد بن ایوب نے بیان کیا وہ کہتے تھے ہمیں حمید بن داؤد نے خبر دی وہ کہتے تھے ہمیں ہمارے والد نے خبر دی وہ کہتے تھے ہمیں خرمیم بن کعب بن خرمیم بن ایمان بن زرعہ نے اپنے والد سے انہوں نے ان کے دادا سے روایت کر کے خبر دی کہ وہ کہتے تھے رسول اللہ کے حضور میں ایک شخص حاضر ہوا اور اس نے عرض کیا کہ یا رسول اللہ! میں بوڑھا ہو گیا ہوں تمام اعمال اسلام کے ادا نہیں کر سکتا لہذا مجھے کوئی ایسا عمل بتائیے جو تمام اعمال کو جامع ہو؟ نبی نے فرمایا کہ تمہاری زبان اللہ عزوجل کے ذکر سے ہمیشہ تر رہنا چاہئے اس شخص نے عرض کیا کہ کیا یہ مجھ کو کافی ہے؟ آپ نے فرمایا ہاں بلکہ کفایت سے بھی زیادہ ہے۔ ان کا تذکرہ ابو موسیٰ نے لکھا ہے۔

۱۴۴۰۔ حضرت خرمیم بن فاتک

حضرت خرمیم بن فاتک بن اخرم اور بعض لوگ کہتے ہیں خرمیم بن اخرم بن شداد بن عمرو بن فاتک بن قلیب بن عمرو بن اسد بن خزیمہ اسدی ان کے والد اخرم کو لوگ فاتک کہتے ہیں اور بعض لوگ کہتے ہیں کہ فاتک اخرم کے بیٹے تھے۔ خرمیم بن فاتک کی کنیت ابو یحییٰ ہے اور بعض لوگ کہتے ہیں کہ ابو ایمن ہے کیونکہ ان کے بیٹے کا نام ایمن بن خرمیم تھا۔ یہ اپنے بھائی سبرہ بن فاتک کے ہمراہ جنگ بدر میں شریک تھے اور بعض لوگوں کا بیان ہے کہ یہ خرمیم اور ان کے بیٹے ایمن دونوں فتح مکہ میں مسلمان ہوئے تھے مگر پہلا قول صحیح ہے۔ بخاری وغیرہ نے اس روایت کی تصحیح کی ہے کہ خرمیم اور ان کے بھائی سبرہ بن فاتک بدر میں شریک تھے اور یہی صحیح ہے ان کا شمار اہل شام میں ہے اور بعض لوگ کہتے ہیں اہل کوفہ میں مقام رقبہ میں رہتے تھے۔ ان سے معرور بن سوید، شمر بن عطیہ، ربیع بن عمیلہ اور حبیب بن نعمان اسدی نے روایت کی ہے۔ اسمعیل بن ابی خالد نے شععی سے روایت کی ہے کہ مروان بن حکم نے ایمان بن خرمیم سے کہا کہ میرے ساتھ مرج راہط میں چل کر لڑو ایمن نے کہا کہ میرے باپ اور میرے چچا جنگ بدر میں شریک تھے ان دونوں نے مجھے اہل اسلام سے لڑنے کی ممانعت کی ہے۔ ہمیں عبدالوہاب بن ہبہ اللہ بن ابی حباب نے اپنی سند سے عبداللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں عبدالرحمن بن مہدی نے خبر دی وہ کہتے تھے ہم سے شیبان بن عبدالرحمن سے انہوں نے رکیبن بن ربیع سے انہوں نے اپنے والد سے انہوں نے فلان بن عمیلہ سے انہوں نے خرمیم بن فاتک اسدی سے روایت کر کے خبر دی کہ نبی نے فرمایا آدمی چار قسم کے ہیں اور اعمال چھ قسم کے ہیں آدمیوں کی قسمیں یہ ہیں:

(۱) دنیا و آخرت دونوں میں ان کو فراخی دی جائے (۲) صرف دنیا میں فراخی ملے اور آخرت میں تنگی ہو (۳) دنیا میں تنگی ہو آخرت میں فراخی ہو۔ (۴) دنیا و آخرت دونوں میں بد بخت ہو۔ اور اعمال کی قسمیں یہ ہیں کچھ اعمال واجب کرنے والے ہیں کچھ اعمال برابر برابر ہوتے ہیں کچھ اعمال دس گنے ہوتے ہیں کچھ سات سو گنے ہوتے ہیں پس واجب کرنے والے اعمال تو یہ ہیں کہ جو کوئی بحالت اسلام مر جائے اور وہ خدا کے ساتھ شریک نہ کرتا ہو اس کے لئے جنت واجب ہو جاتی ہے اور جو شخص بحالت کفر مر جائے اس کے لئے دوزخ واجب ہو جاتی ہے اور جو شخص کسی نیکی کا ارادہ کرے گو اس پر عمل نہ کر سکے اللہ اس بات کو معلوم کر لیتا ہے کہ اس کے دل نے اس نیکی کا مضبوط ارادہ کر لیا ہے اور وہ اس پر راغب ہوا ہے تو وہ نیکی اس کے لئے لکھی جاتی ہے

اور جو شخص کسی نیکی پر عمل کرتا ہے وہ اس کے لئے دس گنا لکھی جاتی ہے اور جو شخص خدا کی راہ میں کچھ خرچ کرتا ہے اس کو سات سو گنا ثواب ملتا ہے۔ یہاں فلاں سے مراد یسیر یعنی یاء پر پیش سین پر زبر اور اس کے بعد یاء اور راء ہیں۔ اسرائیل نے ابو اسحاق سے انہوں نے شمر بن عطیہ سے انہوں نے خرم بن فاتک سے روایت کی ہے کہ انہوں نے کہا رسول اللہ نے فرمایا تم کیا اچھے آدمی تھے اگر تم میں دو باتیں نہ ہوتیں میں نے عرض کیا کہ وہ دونوں باتیں کون سی ہیں؟ حضرت نے فرمایا کہ تم اپنی تہ بند (ٹخنوں سے) نیچی رکھتے ہو اور اپنے بال (بہت) بڑھاتے ہو میں نے عرض کیا کہ بیشک یہ (دونوں مجھ میں ہیں) پھر انہوں نے اپنے بال کٹوا دیئے اور تہ بند اونچی باندھنے لگے ان کی ایک حدیث دلائل نبوت میں داخل ہے ان کے اسلام کا سبب مالک جنی کے بیان میں انشاء اللہ تعالیٰ آئے گا۔ ان سے ابن عباس نے روایت کی ہے۔ ان کا تذکرہ تینوں نے لکھا ہے۔ قلب: قاف پر پیش اور آخر میں باء ہے۔

باب الخاء والزائے

۱۴۴۱۔ حضرت خزاعیؓ بن اسود

حضرت خزاعیؓ بن اسود اور بعض لوگ کہتے ہیں اسود بن خزاعی اسلمی۔ انصار کے حلیف تھے ان لوگوں میں سے ہیں جو ابو رافع کے قتل کے لئے گئے تھے اسود کے نام میں ان کا ذکر ہو چکا ہے۔ ان کا تذکرہ ابن مندہ اور ابو نعیم نے لکھا ہے۔

۱۴۴۲۔ حضرت خزاعیؓ بن عبد نہم

حضرت خزاعیؓ بن عبد نہم بن عقیف بن تحیم بن ربیعہ بن عداء جن کو بعض کہتے ہیں عدی بن ثعلبہ بن ذؤیب بن سعد بن عدی بن عثمان بن عمرو مزنی۔ عبد اللہ بن مغفل مزنی کے چچا ہیں یہ قبیلہ مزنیہ کے ایک بت کے دربان تھے جس کا نام نہم تھا انہوں نے اس بت کو توڑ ڈالا اور نبیؐ کے پاس حاضر ہو گئے اسلام لائے اور یہ اشعار کہتے تھے:

عتیرة نسك كالذی كنت افعل

ذهبت الی نهم لا ذبح عنده

اهذا اله ابکم لیس یعقل

فقلت لنفسی حین راجعت حزمها

اله السماء الماجد المتفضل

ابیت فدیسی الیوم دین محمد

”میں نہم (نامی بت) کے پاس گیا۔ تاکہ اس کے پاس قربانی کا جانور ذبح کروں جس طرح میں کیا کرتا تھا پھر اپنے دل

میں کہا جب خوب غور کیا کہ کیا یہی خدا ہے جو گونگا اور بے عقل ہے؟ اب میں آ گیا میرا دین محمد کا دین ہے اس آسمان کے

خدا کا دین جو بزرگ اور بخشش کرنے والا ہے۔“

پھر انہوں نے نبیؐ سے بیعت کی تمام قبیلہ مزنیہ کی طرف سے انہوں نے بیعت کی۔ ان کی قوم میں سے ان کے ہمراہ دس آدمی آئے تھے بلال بن حارث، عبد اللہ بن درہ، ابواسماء، نعمان بن مقرن اور بشیر بن مختفر اور تمام قبیلہ مزنیہ کے لوگ مسلمان ہو گئے اور رسول اللہ نے ان کا جھنڈا فتح کے دن انہیں کو دیا یہ لوگ ہزار آدمی تھے یہ خزاعی نبیؐ کے مال غنیت پر قبضہ کرنے کیلئے مامور تھے۔ ان کا تذکرہ ابو موسیٰ نے لکھا ہے۔

۱۴۴۳۔ حضرت خزامہؓ بن یعمر

حضرت خزامہؓ بن یعمر لیشی۔ زہری سے اس میں مختلف روایتیں نقل کی گئی ہیں بعض لوگ کہتے ہیں خزامہ بن یعمر اپنے والد سے روایت کرتے ہیں اور بعض لوگ کہتے ہیں ابو خزامہ بن زید بن حارث سے روایت کرتے ہیں وہ اپنے والد سے روایت کرتے ہیں اور محمد بن عبد اللہ بیاضی نے کہا ہے کہ طلحہ بن یحییٰ یونس سے روایت کرتے ہیں اور اس کے علاوہ اور اقوال بھی مروی ہیں جو حارث بن سعد کے نام میں منقول ہوئے۔ ان کا تذکرہ ابو موسیٰ نے لکھا ہے۔

۱۴۴۴۔ حضرت خزرجؓ ابو الحارث

حضرت خزرجؓ۔ کنیت ان کی ابو الحارث ہے ایک مجہول شخص ہیں۔ ان کی حدیث میں کلام ہے ان سے ان کے بیٹے حارث نے روایت کی ہے کہ انہوں نے نبیؐ سے سنا جب آپ نے ایک انصاری مرد کے سر ہانے ملک الموت کو دیکھا تو فرمایا کہ اے ملک الموت! میرے اس صحابی کے ساتھ نرمی کر اس لئے کہ یہ مومن ہے ملک الموت نے عرض کیا کہ اے محمد! آپ خوش ہوں اور اپنی آنکھوں کو ٹھنڈا کریں میں ہر مومن کے ساتھ نرمی کرتا ہوں اور ایک طویل حدیث ذکر کی ہے ان کا تذکرہ ابن مندہ اور ابو نعیم نے لکھا ہے اور ہمیں یحییٰ بن محمود بن سعد ثقفی نے اجازت اپنی سند سے ابو بکر یعنی احمد بن عمرو بن ضحاک تک خبر دی وہ کہتے تھے ہم سے اسحاق بن ابراہیم یعنی ابو یعقوب قلوبی نے بیان کیا وہ کہتے تھے ہمیں اسمعیل بن ابان ازدی نے خبر دی وہ کہتے تھے ہمیں عمرو بن ابی عمرو نے جعفر بن محمد سے انہوں نے اپنے والد سے نقل کر کے خبر دی کہ وہ کہتے تھے میں نے حارث بن خزرج سے سنا وہ اپنے والد سے روایت کرتے تھے کہ انہوں نے رسول اللہؐ سے سنا اور اسی طرح کی حدیث بیان کی۔

۱۴۴۵۔ حضرت خزیمہؓ بن اوس

حضرت خزیمہؓ بن اوس بن یزید بن اصرم۔ بنی نجار میں سے ہیں۔ مسعود بن اوس کے بھائی ہیں انصاری۔ ان کا تذکرہ ابن سلج نے موسیٰ بن عقبہ سے انہوں نے زہری سے نقل کیا ہے کہ یہ بدر میں شریک تھے اور سلمہ نے محمد بن اسحاق سے ان لوگوں کے نام میں جو جر کے دن مقتول ہوئے خزیمہ بن اوس بن خزیمہ کا نام بھی نقل کیا ہے۔ ان کا تذکرہ ابو عمر اور ابو موسیٰ نے مختصر لکھا ہے۔

۱۴۴۶۔ حضرت خزیمہؓ بن ثابت

حضرت خزیمہؓ بن ثابت بن فاکہ بن ثعلبہ بن ساعدہ بن عامر بن غیان بن عامر بن نطمہ بن جسم بن مالک بن اوس انصاری اوسی خم من بنی نطمہ۔ ان کی والدہ کبشہ بنت ابوس تھیں جو قبیلہ بنی ساعدہ سے تھیں۔ کنیت ان کی ابو عمارہ تھی ان کا لقب ذوالشہادتین ہے۔ رسول اللہؐ نے ان کی گواہی دو مردوں کے برابر فرمائی تھی یہ اور عمیر بن عدی بن خرشہ بنی نطمہ کے بتوں کو توڑا کرتے تھے بدر میں اور اس کے بعد کے تمام مشاہد میں شریک رہے فتح مکہ کے دن بنی نطمہ کا جھنڈا انہیں کے ہاتھ میں تھا۔ جنگ جمل و صفین میں حضرت علی رضی اللہ عنہ کے ہمراہ تھے مگر قتال نہیں کیا پھر جنگ صفین میں عمار بن یاسر شہید ہوئے تو خزیمہ نے کہا کہ میں نے رسول اللہؐ کو فرماتے ہوئے سنا ہے کہ عمار کو باغی گروہ قتل کرے گا اس کے بعد انہوں نے اپنی تلوار کھینچ لی اور قتال کیا یہاں تک کہ مقتول ہو گئے۔ واقعہ صفین ۳۷ھ میں ہوا تھا یہ ابو عمر کا قول ہے۔ ابو احمد حاکم نے کہا ہے کہ یہ غزوہ احد میں شریک تھے

ابن قدام نے اس کو ذکر کیا ہے مگر اور اہل مغازی ان کا احد میں شریک ہونا ثابت نہیں کرتے ہاں احد کے بعد کے تمام مشاہد میں شریک ہوئے واللہ اعلم۔

ان سے ان کے بیٹے عمارہ نے روایت کی ہے کہ نبیؐ نے ایک گھوڑا سواہ بن قیس غاربی سے مول لیا تھا سواہ انکار کر گیا تو خزیمہ بن ثابت نے نبیؐ کی طرف سے گواہی دی رسول اللہؐ نے ان سے پوچھا کہ تم نے کیسے گواہی دی؟ حالانکہ (جب ہم نے گھوڑا مول لیا ہے اس وقت) تم ہمارے ہمراہ نہ تھے خزیمہ نے کہا کہ جو کچھ آپ خدا کے یہاں لائے ہیں اس کی میں نے تصدیق کر لی ہے اور میں معلوم کر چکا ہوں کہ آپ سچ کے سوا کچھ نہیں کہتے (پس میں آپ کی اس بات کو بھی سچ سمجھا) رسول اللہؐ نے فرمایا کہ خزیمہ جس کے موافق یا مخالف گواہی دیں تو صرف انہیں کی گواہی کافی ہے۔ ہمیں احمد بن عثمان بن ابی علی بن مہدی نے قرآنہ خبر دی اور میں سن رہا تھا اور حسین بن یوحنا بن ابویہ بن نعمان یمنی باوری نے اذنا خبر دی یہ دونوں کہتے تھے ہم سے ابو القاسم یعنی اسمعیل بن ابی الحسن علی بن حسین حمای نیشاپوری نے بیان کیا وہ کہتے تھے ہمیں ادیب ابو مسلم محمد بن علی بن محمد بن حسین بن مہر یز نخوی نے خبر دی وہ کہتے تھے ہمیں ابو بکر محمد بن ابراہیم بن عاصم بن زاذان نے خبر دی مامون بن ہارون بن طوسی نے خبر دی وہ کہتے تھے ہم سے بوعلی حسین بن عیسیٰ بن حمدان بسطامی نے بیان کیا وہ کہتے تھے ہمیں عبداللہ بن نمیر نے خبر دی وہ کہتے تھے ہمیں ہشام بن عروہ نے خبر دی وہ کہتے تھے مجھ سے عمرہ بن خزیمہ نے عمارہ بنت خزیمہ سے انہوں نے اپنے والد خزیمہ بن ثابت سے روایت کر کے خبر دی کہ رسول اللہؐ سے استنجا کی بابت پوچھا گیا تو آپ نے فرمایا کہ تین ڈھیلے ہونا چاہئے جن میں کوئی ہڈی نہ ہو اور زہری نے ابن خزیمہ سے انہوں نے اپنے والد سے روایت کی ہے کہ انہوں نے خواب میں دیکھا کہ میں نے نبیؐ کی پیشانی پر سجدہ کیا ہے (اس خواب کو سن کر) نبیؐ ان کے سامنے لیٹ گئے اور فرمایا کہ اپنے خواب کو سچا کر لو پس انہوں نے نبیؐ کی پیشانی پر سجدہ کیا۔ ان کا تذکرہ تینوں نے لکھا ہے۔

غیان: غین پرز بریاء مشدد جبکہ آخر میں نون ہے۔ اور بعض لوگ کہتے ہیں کہ عین پرز اور دونوں ہیں۔ اور بعض لوگ کہتے ہیں کہ عین پرز اور دونوں ہیں۔

۱۴۴۷۔ حضرت خزیمہؓ بن ثابت

حضرت خزیمہؓ بن ثابت یہ انصاری نہیں ہیں۔ بعض لوگ ان کو خزیمہ بن حکیم کہتے ہیں ہمیں ابو موسیٰ یعنی محمد بن عمر بن ابی عیسیٰ مدینی نے اجازت خبر دی وہ کہتے تھے ہمیں ابو علی حداد نے خبر دی وہ کہتے تھے ہمیں حافظ ابو نعیم نے خبر دی وہ کہتے تھے ہمیں سلیمان بن احمد نے خبر دی وہ کہتے تھے ہم سے محمد بن یعقوب خطیب نے خبر دی وہ کہتے تھے ہمیں محمد بن عبدالرحمن بن عبدالصمد سلمی نے خبر دی جن کی کنیت ابو بکر تھی وہ کہتے تھے ہم سے ابو عمران حرانی نے یوسف بن یعقوب سے نقل کر کے بیان کیا ہمیں ابن جریر نے عطاء سے انہوں نے جابر بن عبداللہ سے روایت کر کے خبر دی کہ خزیمہ بن ثابت جو انصاری نہ تھے (قبل از بعثت) حضرت خدیجہ کے ایک قافلہ میں تھے اور نبیؐ بھی ان کے ہمراہ اسی قافلہ میں تھے خزیمہ نے کہا کہ اے محمد! میں آپ میں چند خصلتیں (نہایت عمدہ) دیکھتا ہوں اور میں شہادت دیتا ہوں کہ آپ ہی وہ نبیؐ ہیں جو سر زمین تہامہ سے پیدا ہوں گے میں آپ پر ایمان لاتا ہوں جب میں آپ کے بعثت کا خبر سنوں گا تو آپ کے پاس حاضر ہوں گا پھر یہ بہت دنوں تک رسول اللہؐ کے حضور میں نہیں آئے یہاں تک کہ فتح مکہ

کے دن یہ آپ کے پاس آئے جب نبیؐ نے ان کو دیکھا تو فرمایا مرحبا بالمہاجر الا اول خزیمہ نے عرض کیا کہ یا رسول اللہ! مجھے اس امر سے کہ میں سب سے پہلے آپ کے حضور میں حاضر ہو جاؤں درحالیکہ میں آپ پر ایمان رکھتا تھا آپ کی نبوت کا منکر نہ تھا اور نہ بد عہد تھا قرآن پر یقین رکھتا تھا اور بتوں کا منکر تھا اس بات نے روکا کہ آپ کے بعد پے در پے قحط ہم پر پڑے اور انہوں نے ایک طویل حدیث بیان کی۔ ان کا تذکرہ ابو موسیٰ نے اسی طرح لکھا ہے اور کہا ہے کہ اس حدیث کو ابو معشر اور عبید بن حکیم نے ابن جریج سے انہوں نے زہری سے مرسل روایت کیا ہے اور کہا ہے کہ یہ خزیمہ بیٹے ہیں حکیم سلمیٰ ثم السہزی کے اور انہوں نے منصور بن معتمر سے انہوں نے قبصہ بن خزیمہ بن حکیم سے روایت کیا ہے۔

۱۴۴۸۔ حضرت خزیمہؓ بن جزی سلمیٰ

حضرت خزیمہؓ بن جزی سلمیٰ۔ صحابی ہیں۔ بصرہ میں رہتے تھے ان سے ان کے بھائی حبان بن جزی نے روایت کی ہے۔ ہمیں اسمعیل بن عبید اللہ بن علی وغیرہ نے اپنی سند سے محمد بن عیسیٰ سلمیٰ تک خبر دی وہ کہتے تھے ہم سے ہناد نے بیان کیا وہ کہتے تھے ہمیں ابو معاویہ نے اسمعیل بن مسلم سے انہوں نے عبدالکریم بن ابی امیہ سے انہوں نے حبان بن جزی سے انہوں نے اپنے بھائی خزیمہ بن جزی سے روایت کی ہے کہ وہ کہتے تھے میں نے رسول اللہؐ سے گفتار کے کھانے کی بابت پوچھا اور کہا کہ میں نے بھیڑیے کے کھانے کی بابت پوچھا تو آپ نے فرمایا کہ بھیڑیے کو کوئی ایسا شخص کھاتا ہے جس میں کچھ بھلائی ہو؟ ترمذی نے کہا ہے کہ یہ عبدالکریم بن ابی امیہ وہی عبدالکریم بن قیس ہیں وہ بیٹے ہیں ابن ابی الخارق کے ان کا تذکرہ تینوں نے لکھا ہے۔ ابو عمر نے کہا ہے کہ اس میں اعتراض ہے۔

حبان: حاء پرزیر اور باء کے ساتھ ہے۔ دارقطنی اور ابن ماکولانے کہا ہے کہ جیم پرزیر ہے اور ابن ماکولانے کہا کہ اس میں عبدالغنی نے کہا ہے کہ بعض لوگ جیم پرزیر کہتے ہیں اور بعض لوگ بغیر ہمزہ کے جز پڑھتے ہیں۔

۱۴۴۹۔ حضرت خزیمہؓ بن جزی

حضرت خزیمہؓ بن جزی بن شہاب عبدی۔ قبیلہ عبدالقیس سے ہیں۔ ان کا شمار اہل بصرہ میں ہے۔ ان سے صرف ایک حدیث گفتار والی مروی ہے اس کی اسناد اور متن میں اختلاف ہے۔ ان کا تذکرہ ابو عمر نے اسی طرح مختصر لکھا ہے اور ابن مندہ اور ابو نعیم نے ایک حدیث گفتار کے بارے میں روایت کی ہے جو خزیمہ بن جزی سلمیٰ کے تذکرہ میں ہے اور انہوں نے اختلاف کا ذکر نہیں کیا اور ابو عمر نے یہاں اختلاف کو ذکر کیا ہے اور ان کا تذکرہ نہیں لکھا ہے اور ان دونوں کا قول قریب قریب صحیح ہے۔ واللہ اعلم۔

۱۴۵۰۔ حضرت خزیمہؓ بن جہم

حضرت خزیمہؓ بن جہم بن عبد قیس بن عبد شمس۔ ان کو نجاشی نے عمرو بن امیہ کے ساتھ کشتی میں سوار کیا تھا۔ ان کا تذکرہ ابن ابی حاتم نے ان کے والد سے کیا ہے اور زبیر نے ان کا نسب یوں بیان کیا ہے جہم بن قیس بن عبد بن شرییل بن ہاشم بن عبد مناف بن عبدالدار بن قصی قریشی عبدریٰ اپنے والد جہم اور اپنے بھائی عمرو کے ساتھ حبشہ کی طرف ہجرت کی۔ ان کا تذکرہ ابو عمر نے کیا ہے۔

۱۲۵۱۔ حضرت خزیمہؓ بن حارث

حضرت خزیمہؓ بن حارث۔ اہل مصر میں سے ہیں صحابی ہیں۔ ان سے یزید بن ابی حبیب نے روایت کی ہے ان کی حدیث ابن لہیعہ نے یزید سے انہوں نے خزیمہ سے روایت کی ہے۔ ابو عمر نے ان کا تذکرہ مختصر لکھا ہے۔

۱۲۵۲۔ حضرت خزیمہؓ بن حکیم

حضرت خزیمہؓ بن حکیم سلمی بہری۔ حضرت خدیجہ بنت خویلد کے سسرالی رشتہ دار تھے نبیؐ کے ہمراہ کسی تجارت میں بصرہ کی طرف گئے تھے۔ ان کی حدیث وجیہ بن نعمان نے اپنے والد سے انہوں نے ان کے دادا وجیہ سے انہوں نے منصور سے انہوں نے قبیسہ بن اسحاق خزاعی سے انہوں نے خزیمہ بن حکیم سے روایت کی ہے۔ ان کا تذکرہ ابن مندہ اور ابو نعیم نے لکھا ہے۔ یہ وہی ہیں جن کا تذکرہ خزیمہ بن ثابت کے ذکر میں ہو چکا ہے جو کہ ابو موسیٰ نے لکھا ہے۔

۱۲۵۳۔ حضرت خزیمہؓ بن خزیمہ

حضرت خزیمہؓ بن خزیمہ بن عدی بن ابی بن غنم جن کا نام قوطل بن عوف بن غنم بن عوف بن خزرج ہے۔ قواقلہ میں سے ہیں احد اور اس کے بعد کے تمام مشاہد میں شریک تھے۔ ان کا تذکرہ ابو عمر نے لکھا ہے۔

۱۲۵۴۔ حضرت خزیمہؓ بن عاصم

حضرت خزیمہؓ بن عاصم بن قطن بن عبداللہ بن عبادہ بن سعد بن عوف بن وائل بن قیس بن عوف بن عبدمنہ بن اد بن طاہرہ عکلی۔ عکلی نام ہے سعد حارث ہشتم اور علی فرزند ان عوف بن وائل کا۔ عکلی ان لوگوں کی دایہ کا نام تھا۔ خزیمہ نبیؐ کے حضور میں اپنی قوم کے اسلام کی خبر لے کے حاضر ہوئے تھے۔ نبیؐ نے ان کے چہرے پر ہاتھ پھیرا چنانچہ (اس ہاتھ کی برکت سے) مرتے وقت تک نوجوان رہے حضرت نے ان کو ایک تحریر بھی لکھ دی تھی جس میں اپنے جانشین کو (ان کے ساتھ عمدہ برتاؤ کرنے کی) وصیت کی تھی اور حضرت نے ان کو ان کی قوم کے صدقات پر مقرر فرمایا تھا۔ ان کا تذکرہ ابو موسیٰ نے لکھا ہے اور انہوں نے ان کا نسب نہیں بیان کیا ابن کلبی نے ان کا نسب لکھا ہے۔

۱۲۵۵۔ حضرت خزیمہؓ بن معمر

حضرت خزیمہؓ بن معمر انصاری حطمی۔ کنیت ان کی ابو معمر ہے۔ ان سے محمد بن منکدر نے روایت کی ہے کہ انہوں نے کہا ایک عورت رسول اللہ کے عہد میں (بجرم زنا) سنگسار کی گئی لوگوں نے کہا کہ اس کے تمام اعمال جبط ہو گئے یہ خبر نبیؐ کو پہنچی تو آپ نے فرمایا یہ سزا اس کے گناہوں کا کفارہ ہو گئی اور وہ قیامت میں گنہگار مبعوث نہ ہوگی۔ اس حدیث کو عبداللہ بن نافع زبیری مدنی نے اور معن بن عیسیٰ مدنی نے منکدر بن محمد بن منکدر سے انہوں نے اپنے والد سے اسی طرح روایت کیا ہے۔ ابو عمر نے کہا میں نہیں جانتا کہ ابن منکدر کے سوا اور کسی نے اس حدیث کو ان سے روایت کیا ہو اور اس حدیث کی سند میں بہت اضطراب ہے۔ ان کا تذکرہ تینوں نے لکھا ہے۔

باب الحاء والشین والصاد

۱۳۵۶۔ حضرت خشخاشؒ بن حارث

حضرت خشخاشؒ بن حارث اور بعض لوگ کہتے ہیں ابن مالک بن حارث اور بعض لوگ کہتے ہیں خشخاش بن جناب بن حارث بن اخیف۔ لقب ان کا محجر بن کعب بن عمرو بن تمیم ہے تمیمی غزیری ہیں۔ مولفۃ القلوب میں سے تھے ان کی قوم کا دستور تھا کہ جب ان میں سے کسی کے پاس ہزار اونٹ ہو جائے تو وہ ایک نرا اونٹ کی آنکھ پھوڑ دیتا تھا اور اس کی سواری وغیرہ کو اپنے اوپر حرام کر لیتا تھا۔ یہ (خشخاش) اور ان کے بیٹے نبیؑ کے حضور میں حاضر ہوئے تھے یہ دونوں اور نیز خشخاش کے دونوں بیٹے قیس اور عبید بھی صحابی ہیں ہمیں ابو یاسر یعنی عبدالوہاب بن احمد نے اپنی سند سے عبداللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں ہشیم نے خبر دی وہ کہتے تھے ہمیں یونس بن عبید نے حصین بن ابی حرا سے انہوں نے خشخاش غزیری سے روایت کر کے خبر دی وہ کہتے تھے میں نبیؑ کے حضور میں حاضر ہوا میرے ہمراہ میرا ایک بیٹا بھی تھا حضرت نے پوچھا کہ یہ تمہارا لڑکا ہے؟ میں نے عرض کیا کہ ہاں آپ نے فرمایا اس کا گناہ تمہارے اوپر نہ رکھا جائے گا اور تمہارا گناہ اس پر نہ رکھا جائے گا۔ احمد نے کہا ہے کہ ہشیم نے ایک دوسری مرتبہ بیان کیا کہ مجھے ایک خبر دینے والے نے حصین بن ابی الحرا سے نقل کر کے خبر دی اور عمرو بن عون واسطی یحییٰ حمانی سعید بن سلیمان نے ہشیم سے انہوں نے یونس بن عبید سے انہوں نے حصین بن ابی الحرا سے انہوں نے خشخاش غزیری سے روایت کی ہے کہ انہوں نے کہا میں نبیؑ کے حضور میں حاضر ہوا الخ۔ اس حدیث کو اسمعیل بن سالم وغیرہ نے ہشیم سے انہوں نے یونس سے انہوں نے ولید بن مسلم سے انہوں نے حصین سے انہوں نے خشخاش سے روایت کیا ہے اور یہی صحیح ہے۔ ان کا تذکرہ تینوں نے لکھا ہے۔

جناب: جیم اور نون کے ساتھ اور بعض کہتے ہیں حباب یعنی حاء پر پیش اور باء کے ساتھ اور اسی کو ابو عمر نے پسند کیا ہے۔
احنیف: ہمزہ پر پیش اور خاء پر زبر کے ساتھ اور بعض نے کہا ہے کہ ہمزہ پر زبر اور خاء پر سکون کے ساتھ اور بعض نے خلف کہا ہے۔

۱۳۵۷۔ حضرت خشخاشؒ

حضرت خشخاشؒ۔ یہ وہ ہیں جن سے یوسف بن زہران نے روایت کی ہے۔ ان کا تذکرہ عبدان نے خائے معجمہ کے ساتھ کیا ہے حالانکہ اوپر خائے مہملہ کی ردیف میں گذر چکا ہے۔ ان کا تذکرہ تینوں نے لکھا ہے۔

۱۳۵۸۔ حضرت خشرمؒ بن حباب

حضرت خشرمؒ بن حباب بن منذر بن جموح بن زید بن حارث بن حرام بن کعب بن غنم بن کعب بن سلمہ انصاری خزرجی سلمی حدیبیہ میں شریک تھے اور اس میں بیۃ الرضوان کی تھی۔ یہ کلبی کا قول ہے۔

۱۲۵۹۔ حضرت خصفہؓ

حضرت خصفہؓ یا ابن خصفہ۔ ایک مجہول شخص ہیں ان کی حدیث شعبہ نے یزید سے انہوں نے مغیرہ بن عبد اللہ حنفی سے روایت کی ہے کہ انہوں نے کہا میں اصحاب رسول اللہ ﷺ میں سے ایک شخص کے پاس بیٹھا ہوا تھا جن کا نام خصفہ یا ابن خصفہ تھا وہ کہتے تھے میں نے رسول اللہ سے سنا آپ فرماتے تھے طاقتور وہ شخص ہے جو غصہ کے وقت اپنے نفس پر قابو رکھتا ہے۔ انکا تذکرہ تینوں نے لکھا ہے۔

باب الخاء والطاء

۱۲۶۰۔ حضرت خطابؓ بن حارث

حضرت خطابؓ بن حارث بن معمر بن حبیب بن وہب بن حذافہ بن جمح قریشی جمحی۔ حاطب کے بھائی ہیں انہوں نے سرزمین حبشہ کی طرف ہجرت کی تھی۔ ان کا تذکرہ موسیٰ بن عقبہ نے اور ابن اسحاق نے ان لوگوں میں کیا ہے جنہوں نے حبشہ کی طرف ہجرت کی تھی۔ ان کے ساتھ ان کی بیوی فکیہ بنت یسار بھی تھیں خطاب نے وہیں بحالت اسلام وفات پائی اور انکی اولاد تھی۔ اور ان کی بیوی ان دو کشتیوں میں سے ایک پر سوار ہو کر مدینہ آئی تھیں۔ ان کا تذکرہ ابن مندہ اور ابو نعیم نے یہاں کیا ہے میں کہتا ہوں کہ ابو عمر نے ان کا تذکرہ حائے مہملہ کے بیان میں کیا ہے اور یہی صحیح ہے۔ ان کا تذکرہ عبد الغنی بن سعید دارقطنی اور ابن ماکولا نے بھی کیا ہے اور عرب کی عادت بھی تھی کہ وہ دو بھائیوں کا نام اسی طرح رکھتے تھے ایک کا نام دوسرے کے نام سے مشتق کر لیتے تھے واللہ اعلم۔

۱۲۶۱۔ حضرت خطیمؓ

حضرت خطیمؓ۔ عبد ان نے ان کا تذکرہ لکھا ہے اور کہا ہے میں نہیں جانتا کہ یہ صحابی ہیں یا نہیں۔ انہوں نے بیان کیا ہے کہ رسول اللہ ﷺ نے فرمایا (مسجدوں کی طرف اندھیری رات میں) پیادہ پا جانے والوں کو بشارت دو۔ ان کا تذکرہ حائے مہملہ کی ردیف میں ہو چکا ہے۔ ان کا تذکرہ ابو موسیٰ نے لکھا ہے۔

باب الخاء والفاء

۱۲۶۲۔ حضرت خفافؓ بن ایماء

حضرت خفافؓ بن ایماء بن رضہ بن خربہ بن خلاف بن حارث بن غفار، غفاری۔ ان کے والد قبیلہ غفار کے سردار تھے اور یہ خود بنی غفار کے امام اور ان کے خطیب تھے۔ حدیبیہ میں شریک تھے اور بیعة الرضوان کی تھی۔ ان کا شمار اہل مدینہ میں ہے ان سے عبد اللہ بن حارث حنظلہ بن علی اسدی خالد بن عبد اللہ بن حرمہ اور ان کے بیٹے حارث بن خفاف وغیرہم نے روایت کی ہے۔ بیان کیا جاتا ہے کہ یہ خفاف ان کے والد اور ان کے دادا رضہ سب صحابی تھے اور مقام غیقہ میں جو غفار کے شہروں میں سے ہے رہتے

تھے اور مدینہ میں اکثر آیا کرتے تھے۔ یونس بن بکیر نے محمد بن اسحاق سے روایت کی ہے کہ انہوں نے کہا جب ابوسفیان نے خفاف بن ایماء کی اسلام کی خبر سنی تو کہا کہ آج بنی کنانہ کا سردار بے دین ہو گیا۔ ہمیں یحییٰ بن ابی الرجاء نے اور ابویاسر بن ابی حبہ نے اپنی سند سے مسلم بن حجاج تک خبر دی وہ کہتے تھے ہم سے یحییٰ بن ایوب قتیہ اور ابن حجر نے بیان کیا وہ کہتے تھے ہمیں اسمعیل نے خبر دی وہ کہتے تھے ہمیں محمد بن عمرو نے خبر دی وہ کہتے تھے ہمیں خالد بن عبداللہ بن حرمہ نے خبر دی وہ کہتے تھے ہمیں حارث بن خفاف نے اپنے والد خفاف بن ایماء سے نقل کر کے خبر دی کہ وہ کہتے تھے رسول اللہ ﷺ نے رکوع فرمایا بعد اس کے اپنا سراٹھایا اور فرمایا کہ غفار کو اللہ بخش دے اور اسلام کو اللہ سلامت رکھے اور عصیہ نے اللہ اور اس کے رسول کی نافرمانی کی اے اللہ! الحیان پر لعنت کر اے اللہ! رعل اور ذکوان پر لعنت کر بعد اس کے آپ سجدہ میں گئے خفاف کہتے تھے کہ کفار پر لعنت اسی وجہ سے کہی جاتی ہے۔ ان کا تذکرہ تینوں نے لکھا ہے۔

۱۲۶۳۔ حضرت خفاف بن ندبہ

حضرت خفاف بن ندبہ۔ یہ ان کی ماں کا نام ہے وہ بیٹی تھیں ابان بن شیطان کی قبیلہ بنی حارث بن کعب سے تھیں ان کے والد عمیر تھے۔ کنیت ان کی ابوخرشہ ہے صحرا، خنساء اور معاویہ فرزند ان عمرو بن حارث بن شرید کے چچا زاد بھائی تھے۔ یہ خفاف مشہور شاعر تھے ان کا رنگ بہت سیاہ تھا عرب کے سیاہ رنگ والوں میں سے ایک یہ بھی تھے۔ کلبی نے کہا ہے کہ خفاف ابن عمیر بن حارث بن عمرو بن شرید بن ریاح بن یقطہ بن عصیہ بن خفاف بن امرأ القیس بن ہبشہ بن سلیم سلمیٰ ان لوگوں میں سے تھے جو زمانہ ردت میں اسلام پر ثابت قدم رہے قبیلہ قیس کے سواروں اور شاعروں میں سے تھے۔ اسمعی نے کہا ہے کہ خفاف حنین میں رسول اللہ ﷺ کے ہمراہ تھے اور دوسرے لوگوں نے کہا ہے کہ فتح مکہ میں نبی کے ہمراہ تھے اور بنی سلیم کا جھنڈا انہیں کے ہاتھ میں تھا اور حنین اور طائف میں بھی شریک تھے ابو عبیدہ نے کہا ہے ہم سے ابو بلال سہم بن ابی العباس بن مرداس سلمیٰ نے بیان کیا وہ کہتے تھے معاویہ بن عمرو بن شرید بردار خنساء نے مرہ اور فزارہ کے ساتھ جہاد کیا اور ان کے ہمراہ خفاف بن ندبہ بھی تھے پس ہاشم اور زید فرزند ان حرمہ نے معاویہ کو گھیر لیا اور ایک شخص نے ان کو باندھا اور دوسرے نے ان پر حملہ کیا اور ان کو قتل کر دیا پھر جب لوگوں نے آواز دی کہ معاویہ مقتول ہو گئے تو خفاف نے کہا کہ اللہ مجھے ہلاک کر دے اگر میں یہاں سے ہٹوں جب تک کہ اس پر حملہ نہ کرالوں پس مالک بن حمار نے جو بنی شیح بن فزارہ کے سردار تھے ان پر حملہ کیا اور ان کو قتل کر دیا اور کہا۔

فعمدا علی عینی تیمت مالکا

لا نبی مجدا اولاً نارہا لکا

تامل خفافا انی انا ذلک

ان تک خیلی قد اصیب صمیمہا

وقفنت له علوی وقد خان صحبتی

اقول له والرمح یا طر منہ

”اگر میرے سواروں میں سے منتخب منتخب لوگ شہید ہو گئے (تو ہو جائیں) میں نے مالک پر حملہ کرنے کا قصد کر لیا ہے۔

میں نے اپنی ہمت اس کے لئے قائم کی ہے اس نے میری صحبت میں خیانت کی ہے تاکہ میں بزرگی کو قائم رکھوں یا کسی

ہلاک ہونے والوں کو پراگندہ کروں۔ میں اسی سے کہوں گا جب نیزہ اس کی پشت پر پہنچ جائے گا کہ خفاف کو دیکھ لے میں

ہی ہوں۔“

ابو عمر نے کہا ہے کہ ان سے صرف ایک حدیث مروی ہے اس کے سوا اور کوئی حدیث ان کی میں نہیں جانتا وہ کہتے تھے میں رسول اللہ کے حضور میں گیا اور میں نے عرض کیا کہ یا رسول اللہ! آپ مجھے کیا حکم دیتے ہیں میں کہاں اترؤ؟ کسی قریشی کے یہاں؟ یا کسی انصاری کے یہاں؟ یا قبیلہ اسلم کے یہاں یا قبیلہ غفار کے یہاں؟ رسول اللہ نے فرمایا کہ اے خفاف! راستے سے پہلے رفیق کو تلاش کر لیا کرو تا کہ اگر کوئی حادثہ پیش آجائے تو وہ تمہاری مدد کرے اور تم اس کی طرف محتاج ہو تو وہ تمہاری رفاقت کرے یہ خفاف حضرت عمر بن خطاب رضی اللہ عنہ کے زمانے تک زندہ رہے۔ ابو عمر نے کہا ہے کہ ندبہ میں نون پرز اور نون پرز یردونوں کہا جاسکتا ہے ان کا تذکرہ ابو عمر اور ابو موسیٰ نے کیا ہے۔

۱۴۶۴۔ حضرت خفاف بن نضلہ

حضرت خفاف بن نضلہ بن عمرو بن بہدہ ثقفی۔ نبی کے حضور میں وفد بن کے گئے تھے ان سے ذابل بن طفیل نے روایت کی ہے۔ ان کا تذکرہ ابن مندہ اور ابو نعیم نے لکھا ہے۔ ابو نعیم نے اتنا اور زیادہ لکھا ہے کہا ہے کہ بعض متاخرین یعنی ابن مندہ نے ان کا تذکرہ لکھا ہے اور جس قدر میں نے ان سے نقل کیا ہے اس سے زیادہ انہوں نے نہیں لکھا۔ ان کی نہ کوئی روایت معلوم ہے اور نہ ان کا کہیں تذکرہ ہے۔

۱۴۶۵۔ حضرت خفشیش کندی

حضرت خفشیش کندی۔ نام ان کا معدان ہے اور کنیت ان کی ابو الخیر ہے۔ جیم اور حائے مہملہ کی روایف میں بھی ان کا نام گذر چکا ہے یہی ہیں جنہوں نے نبی ﷺ سے کہا تھا کہ کیا آپ ہم میں سے نہیں ہیں الخ۔ ان کا تذکرہ تینوں نے لکھا ہے۔

باب الخاء واللام

۱۴۶۶۔ حضرت خلاد ابو عبد الرحمن

حضرت خلاد انصاری۔ کنیت ان کی ابو عبد الرحمن ہے۔ حارث بن ابی اسامہ نے عبد العزیز بن ابان سے روایت کی ہے وہ کہتے تھے ہمیں ولید بن عبد اللہ بن جمیع نے عبد الرحمن بن خلاد سے انہوں نے اپنے والد سے روایت کی ہے کہ رسول اللہ ﷺ نے ام ورقہ کو اجازت دے دی تھی کہ وہ اپنے گھر والوں کی امامت کیا کریں ان کا ایک موذن بھی تھا نیز اس حدیث کو حارث نے عبد العزیز سے انہوں نے ولید سے انہوں نے عبد الرحمن سے انہوں نے اپنے والد سے انہوں نے ام ورقہ سے روایت کیا ہے کہ انہوں نے نبی سے (امامت کی) اجازت مانگی۔ اس حدیث کو کعب نے ولید سے انہوں نے اپنی دادی سے اور عبد الرحمن بن خلاد سے انہوں نے ام ورقہ سے روایت کیا ہے اور باقی سب لوگوں نے اس حدیث کو ولید سے انہوں نے اپنی دادی سے روایت کیا ہے اور عبد الرحمن کا ذکر نہیں کیا۔ ان کا تذکرہ ابو نعیم اور ابو موسیٰ نے لکھا ہے۔

جمیع: جیم پر پیش کے ساتھ۔

۱۲۶۷۔ حضرت خلدانصاریؓ

حضرت خلدانصاریؓ۔ جنگ قرظہ میں شہید ہوئے۔ ہمیں منصور بن ابی الحسن طبری نے اپنی سند سے ابو یعلیٰ یعنی احمد بن علی تک خبر دی وہ کہتے تھے ہم سے ابو علی احمد بن ابراہیم موصلی نے بیان کیا وہ کہتے تھے ہمیں فرج ابن فضالہ نے عبد الجبیر بن قیس بن ثابت بن شماس سے انہوں نے اپنے والد سے انہوں نے ان کے دادا سے روایت کر کے خبر دی وہ کہتے تھے جنگ قرظہ میں انصار میں سے ایک شخص شہید ہوئے جن کا نام خلد تھا ان کی ماں سے کہا گیا کہ اے ام خلد! خلد مقتول ہو گئے وہ منہ پر نقاب ڈال کر خلد کا حال پوچھنے آئی تھیں کسی نے ان سے کہا کہ خلد مقتول ہو گئے تم ہمارے پاس نقاب ڈال کر آئی ہو خلد کی والدہ نے کہا کہ اگر خلد مقتول ہو گئے تو میں اپنے احباب کو تکلیف دینا نہیں چاہتی یہ واقعہ نبیؐ سے بیان کیا گیا آپ نے فرمایا کہ خلد کو دو شہیدوں کا ثواب ملے گا لوگوں نے عرض کیا کہ یا رسول اللہ یہ کیوں؟ آپ نے فرمایا اس وجہ سے کہ ان کو اہل کتاب نے قتل کیا ہے۔ ان کا تذکرہ ابن مندہ اور ابو نعیم نے لکھا ہے۔

۱۲۶۸۔ حضرت خلد بن رافع

حضرت خلد بن رافع بن مالک بن عجلان بن عمرو بن عامر بن زریق بن عامر بن زریق بن عبد بن حارثہ بن مالک بن غضب بن جشم بن خزرج انصاری خزرجی ثم الزرقی یہ بھائی ہیں رفاعہ بن رافع کے بدر میں شریک تھے ان کی کنیت ابو یحییٰ تھی۔ رفاعہ بن یحییٰ نے معاذ بن رفاعہ سے انہوں نے اپنے والد سے روایت کی ہے کہ وہ کہتے تھے میں اور میرے بھائی خلد رسول اللہ ﷺ کے ہمراہ بدر میں ایک دبلے اونٹ پر سوار ہو کر گئے یہاں تک کہ جب ہم مقام برید میں پہنچے جو روحاء کے پیچھے ہے تو ہمارا اونٹ بیٹھ گیا ہم لوگوں نے کہا کہ یا اللہ! اگر ہم مدینہ (اسی اونٹ پر) پہنچ جائیں تو ہم تیرے لئے نذر کرتے ہیں کہ اس اونٹ کی قربانی کر دیں گے پس ہم اسی حال میں تھے کہ رسول اللہ صلی اللہ علیہ وسلم کا گذر ہماری طرف ہوا آپ نے پوچھا کہ تم دونوں کا کیا حال ہے؟ ہم نے آپ سے (سب حال) بیان کیا تو رسول اللہ صلی اللہ علیہ وسلم اتر پڑے اور آپ نے وضو کیا بعد اس کے آپ نے اپنے غسل و وضو میں اپنا لعاب دہن ڈال دیا پھر آپ نے ہمیں حکم دیا تو ہم نے اونٹ کا منہ آپ کے سامنے پھیلا دیا آپ نے وہ غسل اپنے وضو کا اونٹ کے منہ میں ڈال دیا اور کچھ اس کے سر پر ڈالا پھر اس کی گردن پر بعد اس کے اس کے شانے پر پھر اس کے کوہان پر پھر اس کے سرین پر پھر اس کی دم پر بعد اس کے فرمایا کہ اے اللہ! رافع اور خلد کو (اسی سواری پر) لے چل پس رسول اللہ ﷺ چلے گئے اور ہم نے بھی چلنے کا ارادہ کیا چنانچہ ہم بھی چلے (وہ اونٹ اس قدر تیز ہو گیا تھا کہ) ہم نے رسول اللہ صلی اللہ علیہ وسلم کو وادی منصف کی ابتداء میں پالیا اور وہ اونٹ تمام قافلہ سے آگے رہتا تھا جب ہمیں رسول اللہ نے دیکھا تو آپ مسکرائے پھر ہم چلے یہاں تک کہ مقام بدر میں پہنچ گئے جب ہم وادی بدر کے قریب پہنچے تو وہ اونٹ پھر بیٹھ گیا ہم نے کہا الحمد للہ پھر ہم نے اس کی قربانی کر دی اور اس کا گوشت خیرات کر دیا۔ ان کا تذکرہ تینوں نے لکھا ہے۔ ابن کلبی نے بھی ان کا تذکرہ لکھا ہے اور کہا ہے کہ خلد بدر کے دن شہید ہوئے مگر اور کسی نے ایسا نہیں کہا یہ بھی قریب اسی کے ہے جو ہم نے کہا۔ ابو عمر نے کہا لوگ کہتے ہیں کہ ان کی کوئی روایت بھی ہے اس سے معلوم ہوتا ہے کہ یہ نبیؐ کے بعد زندہ رہے۔

۱۴۶۹۔ حضرت خلد زرقی

حضرت خلد زرقی۔ ان کا تذکرہ ابو موسیٰ نے لکھا ہے اور انہوں نے اپنی سند سے عبد اللہ بن دینار سے انہوں نے خلد بن زرقی سے انہوں نے اپنے والد سے روایت کیا ہے کہ انہوں نے کہا رسول اللہ نے فرمایا ہے جو شخص اہل مدینہ کو ڈرائے اس پر اللہ کی اور فرشتوں کی اور سب لوگوں کی لعنت اللہ اس سے کسی قسم کی توبہ اور فدیہ قبول نہ کرے گا اس کو عطاء بن یسار نے خلد بن سائب سے روایت کیا ہے اور بعض لوگ ان کو سائب بن خلد کہتے ہیں یہ بنی حارث بن خزرج سے ہیں۔ ان کا تذکرہ سائب کے نام میں بھی آئے گا۔ ان خلد کا تذکرہ ابو موسیٰ نے ابن مندہ پر استدراک کرنے کے لئے لکھا ہے حالانکہ یہ کچھ نہیں ہیں کیونکہ ابن مندہ نے ان کا تذکرہ لکھا ہے اور اگر ابو موسیٰ نے خلد زرقی کو مراد لیا ہے تو ابن مندہ نے ان کا تذکرہ بھی لکھا ہے جو اوپر گذر چکا اور اگر خلد بن سائب کو مراد لیا ہے تو وہ اب اس تذکرہ کے بعد آئے گا وہ اگرچہ زرقی نہیں ہیں مگر ابن مندہ نے ان سے یہ حدیث روایت کی ہے کہ جو شخص اہل مدینہ کو ڈرائے الخ وہی حدیث جو زرقی کے تذکرہ میں گذر چکی اور ابو موسیٰ کا یہ کہنا کہ یہ زرقی ہیں صحیح نہیں ہے واللہ اعلم۔ یا شاید لوگوں نے ان کے نسب میں اختلاف کیا ہو جس طرح اور لوگوں کے نسب میں اختلاف کیا ہے حالانکہ یہ دونوں ایک ہوں۔

۱۴۷۰۔ حضرت خلد بن سائب

حضرت خلد بن سائب بن خلد بن سوید بن ثعلبہ بن عمرو بن حارثہ بن امرأ القیس بن مالک اغر بن ثعلبہ بن کعب بن خزرج بن حارث بن خزرج اکبر انصاری خزرجی ثم من بلحارث من خزرج۔ ان سے سائب عطاء بن یسار اور مطلب بن عبد اللہ بن حطب نے روایت کی ہے۔ محمد بن عبید اور سلیمان بن حرب نے حماد بن یزید سے انہوں نے یحییٰ بن سعید سے انہوں نے مسلم بن ابی مریم سے انہوں نے عطاء بن یسار سے انہوں نے خلد بن سائب بن خلد سے روایت کی ہے کہ انہوں نے کہا رسول اللہ نے فرمایا جو شخص اہل مدینہ کو ڈرائے اللہ اس کو ڈرائے اور اس پر اللہ کی فرشتوں کی اور سب لوگوں کی لعنت ہو اس سے اللہ تعالیٰ کسی قسم کی توبہ و فدیہ قبول نہ فرمائے۔ اس حدیث کو عارم نے حماد بن زید سے انہوں نے یحییٰ بن سعید سے انہوں نے مسلم بن یسار سے روایت کیا ہے اور کہا ہے کہ سائب بن خلد سے یا خلد بن سائب سے مروی ہے اور نیز اس حدیث کو حماد بن سلمہ نے یحییٰ بن سعید سے اپنی سند کے ساتھ روایت کیا ہے اور کہا ہے کہ سائب بن خلد سے مروی ہے انہوں نے اس میں شک نہیں کیا سائب کے نام میں انشاء اللہ ان کا تذکرہ کیا جائے گا اور ابن کلبی نے کہا ہے کہ ان کا نام خلد بن سوید بن ثعلبہ ہے اور ان کا نسب بھی ابن کلبی نے ایسا ہی بیان کیا ہے جیسا ہم نے ذکر کیا ہے اور کہا ہے کہ یہ بدر میں شریک تھے اور ان کے بیٹے سائب بن خلد حضرت معاویہ کی طرف سے یمن کے حاکم تھے۔ ابن کلبی نے ان کے نسب میں سائب کا نام نہیں ذکر کیا شاید انہوں نے ان کے دادا کا تذکرہ لکھا ہے واللہ اعلم۔ ان کا تذکرہ تینوں نے لکھا ہے۔

۱۴۷۱۔ حضرت خلد بن سوید

حضرت خلد بن سوید بن ثعلبہ۔ ان کا نسب خلد بن سائب کے تذکرہ میں گذر چکا ہے کیونکہ یہ خلد بقول بعض لوگوں کے

ان کے دادا ہیں اور ایک قول کے موافق ان کے باپ ہیں ابو عمر اور ابو نعیم نے ان دونوں کو دو لکھا ہے ایک خلاد بن سائب بن خلاد بن سوید اور دوسرے خلاد بن سوید اور ابو احمد عسکری نے ان دونوں کو ایک کر دیا ہے اور کہا ہے کہ خلاد بن سوید جس کو بعض لوگ خلاد بن سائب بن ثعلبہ بھی کہتے ہیں اور موافق اس نسب کے جو خلاد بن سائب بن خلاد بن سوید کے تذکرہ میں گذر چکا یہ خلاد ان خلاد کے دادا ہوں گے واللہ اعلم۔ یہ خلاد بیعت عقبہ بدر احد اور خندق میں شریک تھے اور جنگ قرظہ میں شہید ہوئے ان کے اوپر ایک پتھر کسی پہاڑ کے اوپر سے پھینک دیا گیا تھا اس سے ان کا سر پھٹ گیا رسول اللہ صلی اللہ علیہ وسلم نے فرمایا کہ ان کو دو شہیدوں کا ثواب ملے گا۔ بعض لوگوں کا بیان ہے کہ وہ پتھر ان پر ایک عورت نے پھینکا تھا جس کا نام بنانہ تھا وہ قبیلہ قرظہ کی ایک عورت تھی پھر رسول اللہ نے بنی قرظہ کے ساتھ اس عورت کو بھی قتل کر دیا جب کہ اس قبیلہ کے بالغ لوگ قتل کئے گئے کوئی عورت سوا اس عورت کے نہیں قتل کی گئی۔ مطلب بن عبد اللہ بن حطب نے ابراہیم بن خلاد بن سوید سے انہوں نے اپنے والد سے روایت کی ہے کہ انہوں نے کہا حضرت جبریل نبی صلی اللہ علیہ وسلم کے حضور میں آئے اور کہا کہ اے محمد آپ عجائب شجاع بن جابئ بن جابئ۔ ان کا تذکرہ ابو نعیم اور ابو موسیٰ نے لکھا ہے۔

میں کہتا ہوں کہ ابو نعیم نے اس تذکرہ میں یہ نہیں بیان کیا کہ یہ جنگ قرظہ میں شہید ہوئے اس کو صرف ابو عمر نے بیان کیا ہے۔ ابو نعیم نے ایک اور تذکرہ کیا ہے اور کہا ہے خلاد انصاری۔ پہلے گزر چکا ہے یہ جنگ قرظہ میں شہید ہوئے تھے۔ ان کو ان خلاد کے علاوہ قرار دیا ہے حالانکہ یہ دونوں ایک ہیں صرف یہ ہے کہ ابو نعیم نے ان کا نسب یہاں نہیں بیان کیا اور وہاں بیان کر دیا ہے اور ابو عمر نے صرف آخری تذکرہ لکھا ہے پہلے تذکرہ کو نہیں لکھا اور ابن مندہ نے صرف پہلے ہی تذکرہ یعنی خلاد انصاری کو لکھا ہے۔ یہ دونوں وہم سے بچ گئے اور ابو موسیٰ نے ان کا تذکرہ ابن مندہ پر استدراک کرنے کے لئے لکھا ہے حالانکہ ابن مندہ نے ان کا تذکرہ لکھا ہے صرف نسب نہیں بیان کیا پس اگر صرف نسب نہ بیان کرنے کے سبب سے وہ استدراک کرتے ہیں تو چاہئے تھا کہ ان کی کتاب کے اکثر مقامات پر استدراک کرتے کیونکہ وہ نسب بہت کم بیان کرتے ہیں۔ جنگ قرظہ میں ان کے شہید ہونے سے یہ بات بھی معلوم ہوگئی کہ ان کے دونوں بیٹے سائب اور ابراہیم بھی صحابی ہیں۔

۱۴۷۲۔ حضرت خلادؓ والد عبد اللہ

حضرت خلادؓ والد ہیں عبد اللہ کے۔ ابو موسیٰ نے اپنی سند سے وکیع سے انہوں نے سفیان بن عیینہ سے انہوں نے ابن عجلان سے انہوں نے یحییٰ بن عبد اللہ بن خلاد سے انہوں نے اپنے والد سے انہوں نے ان کے دادا سے روایت کی ہے کہ وہ مسجد میں داخل ہوئے اور نماز پڑھی بعد اس کے نبیؐ کے حضور میں گئے اور آپ کے پاس بیٹھ گئے نبیؐ نے ان سے فرمایا کہ جاؤ نماز پڑھو اس لئے کہ تم نے نماز نہیں پڑھی۔ اس سند میں اختلاف کیا گیا ہے عبد اللہ بن محمد زہری نے ابن عیینہ سے انہوں نے ابن عجلان سے انہوں نے علی بن یحییٰ بن عبد اللہ بن خلاد سے انہوں نے اپنے والد سے انہوں نے ان کے دادا سے روایت کی ہے کہ وہ مسجد میں گئے اور نماز پڑھی الخ اور عبد الجبار نے ابن عیینہ سے انہوں نے ابن عجلان سے انہوں نے انصار کے ایک شخص سے انہوں نے اپنے والد سے انہوں نے ان کے دادا سے روایت کیا ہے۔ یہ حدیث رفاعہ بن رافع کی روایت سے مشہور ہے واللہ اعلم۔

عجاج کے معنی غبار آلود شجاع کے معنی قربانی کرنے والے مطلب یہ ہے کہ حج کیجئے حج میں یہ دونوں صفتیں حاصل ہوتی ہیں۔

۱۴۷۳۔ حضرت خلاد بن عمرو

حضرت خلاد بن عمرو بن جموح بن زید بن حرام بن کعب بن غنم بن کعب بن سلمہ بن سعد بن علی بن اسد بن سارده بن تزید بن جشم بن خزرج اکبر انصاری خزرجی سلمی ابن اسحاق نے کہا ہے کہ یہ بدر میں شریک تھے اور ابو عمر نے کہا ہے کہ خلاد ان کے والد اور ان کے بھائی معاذ ابو ایمن اور معوذ یہ سب بدر میں شریک تھے۔ خلاد احد کے دن شہید ہوئے اور بعض لوگوں کا بیان ہے کہ ابو ایمن عمرو بن جموح کے غلام تھے ان کے بیٹے نہ تھے اس بات میں کسی کا اختلاف نہیں ہے کہ یہ خلاد بدر میں شریک تھے۔ ان کا تذکرہ ابو عمر اور ابو موسیٰ نے لکھا ہے۔

۱۴۷۴۔ حضرت خلدہ انصاری

حضرت خلدہ انصاری زرقی۔ دادا ہیں عمر بن عبداللہ بن خلدہ کے۔ ان کی حدیث اسمعیل بن ابی اویس نے یحییٰ بن یزید بن عبدالملک سے انہوں نے اپنے والد سے انہوں نے عمر بن عبداللہ بن خلدہ سے انہوں نے اپنے والد سے انہوں نے ان کے دادا خلدہ سے انہوں نے رسول اللہ سے روایت کی ہے کہ آپ نے فرمایا اے خلدہ! میرے پاس کسی ایسے شخص کو لے آؤ جو میری اونٹنی کا دودھ دہو دے پس خلدہ ایک شخص کو لے آئے حضرت نے (اس شخص سے) پوچھا کہ تمہارا کیا نام ہے؟ اس شخص نے کہا حرب آپ نے فرمایا تم جاؤ پھر ایک اور شخص آپ کے پاس لے آیا اس سے آپ نے پوچھا کہ تمہارا کیا نام ہے؟ اس نے کہا یعیش حضرت نے فرمایا اے یعیش! تم اس اونٹنی کا دودھ دو ہو۔ ان کا تذکرہ ابو عمر نے لکھا ہے۔

۱۴۷۵۔ حضرت خلف بن مالک

حضرت خلف بن مالک بن عبداللہ بن غفار غفاری۔ معروف بہ آبی اللحم۔ اس (آبی) کا مادہ ابا ہے یعنی انکار کرنا چونکہ یہ بتوں کے نام کا ذبیحہ نہ کھاتے تھے اس سبب سے آبی اللحم ان کو کہتے ہیں ابن کلبی نے ان کا نام یہی بتایا ہے۔

۱۴۷۶۔ حضرت خلف والد اسود

حضرت خلف۔ اسود کے والد ہیں۔ محمد بن عبدالملک بن زنجویہ اور زہیر بن محمد نے عبدالرزاق سے انہوں نے معمر سے انہوں نے محمد بن حشیم سے انہوں نے محمد بن اسود بن خلف سے انہوں نے اپنے والد سے انہوں نے ان کے دادا سے روایت کی ہے کہ نبیؐ نے حضرت حسن کو (گود میں) لیا اور ان کو پیار کیا بعد اس کے لوگوں کی طرف متوجہ ہو کر آپ نے فرمایا کہ اولاد! آدمی کو بخیل اور نامرد بنا دیتی ہے۔ ان کا تذکرہ ابو موسیٰ نے لکھا ہے اور عبداللہ بن عثمان بن حشیم نے محمد بن اسود بن خلف سے انہوں نے اپنے والد سے انہوں نے ان کے دادا سے انہوں نے نبیؐ سے کئی حدیثیں روایت کی ہیں۔ میں نہیں جانتا کہ یہ سند کیسی ہے؟ اس حدیث کو ان کے علاوہ اور لوگوں نے عبدالرزاق سے انہوں نے معمر سے انہوں نے ابن حشیم سے یعنی عبداللہ بن محمد بن اسود سے انہوں نے اپنے والد سے انہوں نے ان کے دادا سے انہوں نے نبیؐ سے روایت کیا ہے اور یہی صحیح ہے۔

۱ یعنی آدمی اولاد کے خیال سے مال کی حفاظت کرنے لگتا ہے اور نیز لڑائی وغیرہ میں بھی جانے سے رکتا ہے۔

۱۴۷۷۔ حضرت خلیدؓ حضری

حضرت خلیدؓ حضری۔ عبدان نے کہا ہے کہ ہم سے احمد بن سیار نے بیان کیا وہ کہتے تھے ہمیں موسیٰ بن اسمعیل نے خبر دی وہ کہتے تھے ہمیں حماد بن سلمہ نے حمید سے انہوں نے بکر بن عبد اللہ سے روایت کر کے خبر دی کہ ایک شخص اصحاب رسول اللہؐ سے جن کا نام خلید تھا جو اہل مصر میں سے تھے مردوں کو عورتوں کے پیچھے کھڑا کرتے تھے اور عورتوں کو امام کے قریب کھڑا کرتے تھے یعنی نماز جنازہ میں۔ نیز عبدان نے یہ بھی کہا ہے کہ ہمیں ابو موسیٰ نے خبر دی وہ کہتے تھے ہمیں خالد بن حارث نے حمید سے انہوں نے بکر سے انہوں نے مسلمہ بن مخلد سے روایت کر کے خبر دی کہ وہ ایسا ہی کیا کرتے تھے اور وہ کہتے تھے کہ ہم سے ابو موسیٰ نے بیان کیا وہ کہتے تھے ہمیں ابن ابی عدی نے حمید سے انہوں نے بکر سے روایت کر کے خبر دی کہ مسلمہ ایسا ہی کیا کرتے تھے۔ ان کا تذکرہ ابو موسیٰ نے لکھا ہے۔

۱۴۷۸۔ حضرت خلیدؓ بن قیس

حضرت خلیدؓ بن قیس بن نعمان بن سنان بن عبید بن عدی بن غنم بن کعب بن سلمہ ان کا شمار اہل بدر میں ہے۔ ان کا تذکرہ عبدان نے لکھا ہے اور انہوں نے کہا ہے کہ ابن قلیح نے زہری سے روایت کی انہوں نے کہا کہ خلدہ بن قیس ہے جو ان کے غلام تھے ابن شاہین نے بھی ان کا ذکر لکھا ہے اور کہا ہے کہ موسیٰ بن عقبہ اور ابو معشر نے کہا ہے کہ خلیدہ زیادت ہاء ہے۔ ان کا تذکرہ ابو موسیٰ نے مختصر لکھا ہے اور ابو عمر نے بھی خلیدہ زیادت ہاء لکھا ہے اور ان کا نسب بیان کیا ہے جیسا کہ ہم نے ذکر کیا ہے اور کہا ہے کہ یہ بدر میں شریک تھے اور کہا ہے کہ موسیٰ اور ابو معشر نے بھی ایسا ہی بیان کیا ہے اور محمد بن اسحاق نے اور واقدی نے بیان کیا ہے کہ ان کا نام خلید بن قیس ہے اور محمد بن عبد اللہ بن عمارہ نے خالد بن قیس لکھا ہے مگر اس میں کسی کا اختلاف نہیں ہے کہ یہ جنگ بدر اور احد میں شریک تھے۔

۱۴۷۹۔ حضرت خلیفہؓ بن بشر

حضرت خلیفہؓ بن بشر۔ ابو موسیٰ نے کہا ہے کہ ابوزکریا نے ان کو ذکر کیا ہے اور ان کی وہ حدیث روایت کی ہے جس کو ابو عبد اللہ بن مندہ وغیرہ نے بشر بن ابی خلیفہ کے نام میں لکھا ہے مگر اس حدیث میں کوئی بات ایسی نہیں ہے جو خلیفہ کے صحابی ہونے پر دلالت کرے۔

۱۴۸۰۔ حضرت خلیفہؓ ابو سہیل

حضرت خلیفہؓ۔ کنیت ان کی ابو سہیل ہے۔ سویہ کے والد ہیں۔ ان کا ذکر ان لوگوں میں کیا گیا ہے جن کا نام محمد ہے اور ان کا صحابی ہونا ثابت نہیں۔ ان کا تذکرہ ابن مندہ اور ابو نعیم نے اسی طرح مختصر لکھا ہے۔

۱۴۸۱۔ حضرت خلیفہؓ بن عدی

حضرت خلیفہؓ بن عدی بن معلیٰ، انصاری بیاضی۔ ابو نعیم نے ان کا نسب اسی طرح بیان کیا ہے اور ابن کلبی اور ابن شاہین نے کہا ہے کہ یہ بیٹے ہیں عدی بن عمرو بن مالک بن عامر بن فہیرہ بن عامر بن بیاضہ کے۔ بدر اور احد میں شریک تھے اور عبدان نے کہا

ہے کہ معلیٰ بیٹے ہیں امیہ بن بیاضہ بن عامر بن زریق کے انہوں نے ان کا نسب ابن اسحاق سے نقل کیا ہے اور موسیٰ بن عقبہ نے کہا ہے کہ یہ ان لوگوں میں ہیں جو بدر اور احد میں شریک تھے اور عبید اللہ بن رافع نے ان لوگوں کے نام میں جو اصحاب رسول اللہ سے حضرت علی کے ہمراہ (لڑائیوں میں) شریک رہے، خلیفہ بن عدی کا نام بھی بیان کیا ہے جو بنی بیاضہ میں سے تھے اور بدری تھے۔ ان کا تذکرہ ابو نعیم، ابو عمر اور ابو موسیٰ نے لکھا ہے اور کہا ہے کہ ان کا نام بعض لوگ علیفہ بھی کہتے ہیں وہ اپنے مقام میں انشاء اللہ تعالیٰ بیان کیا جائے گا۔

باب الخاء والمیم

۱۲۸۲۔ حضرت خنخام بن حارث

حضرت خنخام بن حارث بکری۔ مجالد بن خنخام، خنخام کا نام مالک بن حارث بن خالد اسود ہے نے روایت کی ہے وہ کہتے تھے کہ میرے والد خنخام بکر بن وائل کے وفد کے ہمراہ قبیلہ سدوس کے چار آدمیوں کے ساتھ نبیؐ کی طرف ہجرت کر کے گئے تھے وہ چار وں آدمی یہ تھے۔ (۱) بشیر بن خصاصیہ (۲) فرات بن حیان (۳) عبد اللہ بن اسود اور (۴) یزید بن ظبیاں۔ خنخام نبیؐ کے ہمراہ حنین میں شریک تھے۔ حضرت نے ان کے ہمراہ ایک تحریر ان کے خاندان بکر بن وائل کے مسلمانوں کو بھیجی تھی بکر بن وائل ایک قوم ہے یمامہ میں یزید بن ظبیاں کو کوئی شخص اس خط کا پڑھنے والا نہ ملا سو ایک شخص کے جو قبیلہ ربیعہ کی شاخ بنی ضبیعہ سے تھا اس وجہ سے ان لوگوں کو بنی قاری کہنے لگے۔ ان کا تذکرہ ابو موسیٰ نے لکھا ہے۔

۱۲۸۳۔ حضرت خمیسہ بن ابان

حضرت خمیسہ بن ابان حدانی۔ یہ وہی شخص ہے جو نبیؐ کی وفات کی خبر لے کر مدینہ سے عمان گئے تھے اور کہا تھا اے اہل عمان! میں تمہیں رسول اللہ کے وفات کی خبر دیتا ہوں اور تمہیں اطلاع دیتا ہوں کہ لوگ (اس صدمہ سے) ایسا جوش کر رہے ہیں جیسے دیکھیں جوش کرتی ہیں یہ حدیث طویل ہے۔

باب الخاء والنون

۱۲۸۴۔ حضرت خنافر بن توأم

حضرت خنافر بن توأم حمیری۔ یہ حمیر کے کاہنوں میں سے ایک کاہن تھے۔ پھر معاذ بن جبل کے ہاتھ پر یمن میں اسلام لائے علامات نبوت میں ان کی ایک عمدہ حدیث ہے مگر اس کی سند میں گفتگو ہے اور یہ صرف اسی حدیث سے پہچانے جاتے ہیں۔ ان کا تذکرہ ابو عمر نے لکھا ہے۔

۱۲۸۵۔ حضرت خنیس بن حذافہ

حضرت خنیس بن حذافہ بن قیس بن عدی بن سعد بن سہم بن عمرو بن ہصیص بن کعب بن لوئی قرشی سہمی۔ یہ بھائی ہیں عبد اللہ

بن حذافہ کے۔ اسلام کی طرف سبقت کرنے والوں میں سے تھے انہوں نے سرزمین حبش کی طرف ہجرت کی تھی اور بعد اس کے پھر مدینہ لوٹ آئے تھے۔ بدر اور احد میں شریک ہوئے احد میں ان کے کچھ زخم لگ گئے تھے انہیں زخموں سے ان کی وفات ہو گئی۔ نبیؐ سے پہلے ام المومنین سیدہ حفصہ بنت عمر بن خطاب رضی اللہ عنہ کے شوہر یہی تھی جب ان کی وفات ہو گئی تو حضرت حفصہ سے رسول اللہؐ نے نکاح کیا۔ ان کا تذکرہ تینوں نے لکھا ہے۔

۱۲۸۶۔ حضرت حنیس بن خالد

حضرت حنیس بن خالد۔ ان کا نام اشعر بن ربیعہ بن اصرم بن ضبیس بن حبشہ بن سلول بن کعب بن عمرو خزاعی کنعنی کنیت ان کی ابو صخر ہے۔ ابراہیم بن سعد اور سلمہ سب نے ابن اسحاق سے ان کا نام خائے منقوطہ کے ساتھ نقل کیا ہے اور دوسرے لوگ حبیش کہتے ہیں خائے مہملہ اور شین معجمہ کے ساتھ۔ ہم نے بھی ان کا ذکر ”حاء“ کی ردیف میں کیا ہے بعض لوگ کہتے ہیں کہ حبیش ان کے نسب میں ایک شخص ہیں جن کا نام اشعر بن خالد بن حلیف بن منقذ بن ربیعہ بن اصرم ہے۔ یہ کلبی کا قول ہے ابو عمر نے بھی حبیش کے نام میں ان کا نسب اسی طرح بیان کیا ہے۔ فتح مکہ کے دن یہ اور کرز بن جابر شہید ہوئے یہ دونوں خالد بن ولید کے ساتھ تھے۔ راستہ بھول گئے اور دونوں اکٹھے قتل کئے گئے۔ جب حبیش قتل ہوئے تو انہوں نے ان کو دونوں پیروں کے درمیان میں کر لیا بعد اس کے وہ لڑے یہاں تک کہ وہ بھی مقتول ہو گئے۔ وہ رجز پڑھتے جاتے تھے اور یہ کہتے تھے:

قد علمت صفراء من بنی فہر نقیۃ الوجہ نقیۃ الصدر

لا ضرب بن الیوم عن ابی صخر

”مقام صفراء کے بنی فہر جانتے ہیں کہ میں صاف چہرہ اور صاف دل ہوں آج ابو صخر کی طرف سے میں لڑوں گا۔ حبیش کی کنیت ابو صخر ہے۔“

۱۲۸۷۔ حضرت حنیس بن ابی سائب

حضرت حنیس بن ابی سائب بن عبادہ بن مالک بن اصلح بن عبسہ بن خراش بن جحجیبی۔ بنی کلفہ بن عوف بن عمرو بن عوف سے ہیں انصاری ہیں اوسی ہیں۔ بیعتہ الرضوان اور اس کے بعد کے تمام مشاہد میں شریک تھے اور فتح عراق میں بھی موجود تھے۔ شہسوار تھے۔ ان کا نام حنیس نبیؐ نے رکھا تھا۔ ان کا تذکرہ حافظ ابو موسیٰ نے لکھا ہے اور کہا ہے کہ ابو زکریا یعنی ابن مندہ نے ان کا ذکر لکھا ہے اور اس کو کسی کی طرف منسوب نہیں کیا۔

۱۲۸۸۔ حضرت حنیس غفاری

حضرت حنیس غفاری۔ بعض لوگوں نے کہا ہے کہ ان کا نام ابو حنیس ہے۔ ان سے ابراہیم بن عبد الرحمن بن عبد اللہ بن ابی ربیعہ نے روایت کی ہے وہ کہتے تھے کہ رسول اللہؐ کے ہمراہ غزوہ تہامہ میں تھے (رمضان کا مہینہ تھا بعض صحابہ نے روزہ رکھا تھا) یہاں تک کہ جب ہم مقام عسفان میں پہنچے تو آپ کے بعض صحابہ آپ کے پاس گئے اور انہوں نے کہا کہ ہمیں بھوک کی شدت معلوم ہوتی ہے تو حضرت نے ہم لوگوں کو ظہر کے وقت کھانا کھالینے کی اجازت دی اور بعد اس کے انہوں نے پوری حدیث ذکر کی۔

ان کا تذکرہ ابن مندہ اور ابو نعیم نے لکھا ہے اور ابو نعیم نے کہا ہے کہ مشہور ابو خنیس ہے اور خنیس وہم ہے۔

باب الخاء والواو والياء

۱۲۸۹۔ حضرت خوات بن جبر

حضرت خوات بن جبر بن نعمان بن امیہ بن امرء القیس۔ امرء القیس کا نام برک بن ثعلبہ بن عمرو بن عوف بن مالک بن اوس ہے۔ انصاری ہیں اوسی ہیں۔ کنیت ان کی ابو عبد اللہ ہے اور بعض لوگ کہتے ہیں ابو صالح رسول اللہ کے سواروں میں سے ہیں۔ بدر میں یہ اور بقول بعض ان کے بھائی عبد اللہ بن جبر بھی شریک تھے اور موسیٰ بن عقبہ نے کہا ہے کہ خوات بن جبر رسول اللہ کے ہمراہ بدر کی طرف چلے جب مقام صفرا میں پہنچے تو ان کی پنڈلی میں پتھر لگ گیا اس سبب سے یہ لوٹ آئے مگر رسول اللہ نے مال غنیمت میں ان کا حصہ لگایا تھا اور ابن اسحاق نے کہا ہے کہ خوات بدر میں شریک نہ تھے مگر رسول اللہ نے ان کا حصہ اصحاب بدر کے ساتھ لگایا تھا ابن کلبی نے بھی ایسا ہی کہا ہے۔ یہ ذات النخین کے شوہر تھے۔ ذات النخین ایک عورت تھی بنی تیم اللہ سے زمانہ جاہلیت میں گھی بیچا کرتی تھی اہل عرب نے اس کو ضرب المثل کر دیا ہے کہتے ہیں کہ فلاں شخص ذات النخین سے بھی زیادہ کام میں مشغول رہنے والا ہے۔

قصہ اس کا مشہور ہے لہذا اس کو ذکر کے طول نہ دیں گے۔ ہمیں ابو موسیٰ نے اجازت خبر دی اور احمد بن عثمان بن ابی علی نے قراءۃ خبر دی وہ کہتے تھے ہمیں ابو موسیٰ نے خبر دی وہ کہتے تھے ہمیں ابو علی حداد نے خبر دی وہ کہتے تھے ہمیں حافظ ابو نعیم نے خبر دی وہ کہتے تھے ہمیں سلیمان بن احمد بن ایوب نے خبر دی وہ کہتے تھے ہمیں یثیم بن خالد مصیصی نے خبر دی وہ کہتے تھے ہمیں داؤد بن منصور نے خبر دی وہ کہتے تھے ہم سے جریر بن حازم نے بیان کیا وہ کہتے تھے ہم سے ابو غسان ابو ازی نے بیان کیا وہ کہتے تھے ہمیں جرح بن مخلد نے خبر دی وہ کہتے تھے ہمیں وہب بن جریر نے خبر دی وہ کہتے تھے مجھے میرے والد نے خبر دی وہ کہتے تھے میں نے زید بن اسلم کو یہ بیان کرتے ہوئے سنا کہ خوات بن جبر کہتے تھے ہم رسول اللہ صلی اللہ علیہ وسلم کے ہمراہ مقام مر الظہران میں اترے یہ کہتے تھے میں اپنے خیمہ سے نکلا تو میں نے کچھ عورتوں کو دیکھا کہ وہ باتیں کر رہی ہیں وہ عورتیں مجھے اچھی معلوم ہوئیں میں لوٹ آیا اور میں نے لباس نکال کر پہنا اور جا کے انہیں عورتوں کے ہمراہ بیٹھ گیا اور رسول اللہ اپنے قبہ سے باہر نکلے جب میں نے رسول اللہ ﷺ کو دیکھا تو میں ڈر گیا اور بدحواس ہو گیا۔ میں نے کہا کہ یا رسول اللہ! میرا ایک اونٹ بھاگ گیا ہے میں اس کے پکڑنے کے لیے نکلا ہوں۔ رسول اللہ چلے اور میں بھی آپ کے پیچھے چلا۔ پس آپ نے اپنی چادر مجھے دی اور آپ پیلو (کے جنگل) میں گھس گئے اور قضائے حاجت فرمائی اور وضوء فرمایا جب آپ تشریف لائے تو آپ کی داڑھی سے آپ کے سینے پر پانی ٹپک رہا تھا آپ نے فرمایا کہ اے ابو عبد اللہ! اس اونٹ کا کیا حال ہے؟ اور اس کے بعد ہم لوگوں نے کوچ کیا پس آپ اثنائے راہ میں جب کبھی مجھ سے ملتے تھے فرماتے تھے السلام علیک اے ابو عبد اللہ! وہ اونٹ بھاگ کر کہاں گیا؟ جب میں نے یہ حال دیکھا کہ آنحضرت اصل بات میری سمجھ گئے۔ تو میں بوجہ شرم کے بہت دنوں تک مدینہ میں پوشیدہ رہا اور مسجد شریف جانے سے اور نبی کے پاس بیٹھنے سے کنارہ کش رہا۔ بہت دنوں کے بعد میں مسجد میں گیا اور کھڑے ہو کر نماز پڑھنے لگا۔ پس رسول اللہ اپنے کسی حجرہ سے باہر تشریف لائے اور آپ نے دو رکعتیں پڑھیں میں نے نماز میں خوب طول دیا تا کہ آپ چلے جائیں اور مجھے

چھوڑ دیں مگر آپ نے فرمایا کہ اے بندہ خدا! تو جس قدر چاہے طول دے میں یہاں سے نہ جاؤں گا جب تک تو نماز ختم نہ کرے۔ میں نے اپنے دل میں کہا کہ آج میں رسول اللہ ﷺ سے عذر کروں گا اور آپ کا دل صاف کر دوں گا پس جب میں نماز ختم کر چکا تو آپ نے فرمایا کہ السلام علیک اے ابو عبد اللہ! وہ اونٹ بھاگ کر کہاں گیا؟ میں نے کہا قسم اس کی جسے آپ کو حق کے ساتھ بھیجا ہے وہ اونٹ جب سے میں اسلام لایا کبھی نہیں بھاگا آپ نے تین مرتبہ فرمایا کہ اللہ تم پر رحم کرے پھر آپ نے کچھ نہیں کہا۔ انہوں نے نبی ﷺ سے خوف کی نماز روایت کی ہے اور یہ حدیث بھی روایت کی ہے کہ جس چیز کی زیادہ مقدار نشہ پیدا کر دے اس کی تھوڑی مقدار بھی حرام ہے۔ ان کی وفات مدینہ میں ۴ھ میں ہوئی۔ اس وقت ان کی عمر ۷۴ برس کی تھی مہندی اور نیل کا خضاب لگایا کرتے تھے۔ ان کا تذکرہ تینوں نے لکھا ہے۔

برک: محمد بن نقطہ کہتے ہیں کہ باء پر پیش اور راء پر زبر ہے۔

۱۴۹۰۔ حضرت خوطؓ انصاری

حضرت خوطؓ انصاری۔ ابن مندہ نے کہا ہے کہ ابو مسعود نے عبدالرزاق سے انہوں نے سفیان سے انہوں نے عثمان بن عقیق سے انہوں نے عبد الحمید انصاری سے انہوں نے اپنے والد سے انہوں نے ان کے دادا خوط سے روایت کیا ہے کہ وہ مسلمان ہو گئے تھے مگر ان کی بیوی مسلمان نہ ہوئی تھیں۔ پس وہ دونوں اپنے ایک چھوٹے بچے کو نبی ﷺ کے حضور میں لے گئے (کہ یہ بچہ کس کو ملنا چاہیے؟) نبیؐ نے اس بچے کو اختیار دیا اور فرمایا کہ اے اللہ! اسے ہدایت کر۔ پس وہ بچہ اپنے باپ کے پاس چلا گیا ابن مندہ نے کہا ہے کہ ابو مسعود نے ایسا ہی کہا ہے حالانکہ اس حدیث کے راوی عبد الحمید بن جعفر بن عبد اللہ بن حکم بن رافع بن سنان انصاری ہیں اور رافع ہی اسلام لائے تھے ابو نعیم نے کہا ہے کہ بعض متاخرین نے اپنے کسی شیخ سے انہوں نے ابو مسعود سے روایت کی ہے اور اس روایت میں بیان کیا ہے کہ انہوں نے ان کے دادا خوط سے روایت کی ہے کہ وہ مسلمان ہو گئے تھے الخ اور کہا ہے کہ ابو مسعود نے اسی طرح کہا ہے یہ کھلا ہوا وہم ہے اس کے روایت کرنے والے عبد الحمید بن جعفر بن عبد اللہ بن حکم بن رافع بن سنان انصاری ہیں اور ان کے دادا یعنی رافع بن سنان اسلام لائے تھے خوط کا ذکر اس روایت میں بالکل بے اصل ہے۔ میں کہتا ہوں کہ یہ اعتراض بالکل بے وجہ ہے ابو نعیم نے ابن مندہ کا وہی کلام نقل کیا ہے جس کو خود انہوں نے ابو مسعود پر رد کر دیا ہے پس ابن مندہ پر اعتراض کرنے کی کوئی وجہ نہیں وہ خود اس پر تنبیہ کر چکے ہیں۔

۱۴۹۱۔ حضرت خوطؓ بن عبد العزی

حضرت خوطؓ بن عبد العزی۔ بعض لوگ ان کو خوط بھی کہتے ہیں حائے مہملہ کے ساتھ۔ ابو نعیم نے ان کو خاء معجمہ کی ردیف میں لکھا ہے اور اپنی سند کے ساتھ حسین معلم سے انہوں نے ابن بریدہ سے انہوں نے خوط بن عبد العزی سے روایت کی ہے کہ ایک جماعت قبیلہ مضر کی نکلی اور ان کے قافلہ میں گھنٹی بج رہی تھی نبی ﷺ نے فرمایا کہ فرشتے اس قافلہ کے قریب نہیں جاتے جس میں گھنٹی ہوتی ہے۔ ان کا تذکرہ تینوں نے حائے مہملہ کی ردیف میں کیا ہے اور ابو موسیٰ نے ابن مندہ پر استدراک کرنے کے لیے ان کا ذکر لکھا ہے اور کہا ہے کہ ابن شاہین اور ابو نعیم نے حائے معجمہ کی ردیف میں ان کو ذکر کیا ہے اور ابو عبد اللہ نے حائے مہملہ کی ردیف میں ان کو ذکر کیا ہے۔ ان کا تذکرہ یہاں ابو نعیم اور ابو موسیٰ نے لکھا ہے۔

۱۴۹۲۔ حضرت خولیؓ بن اوس

حضرت خولیؓ بن اوس انصاری۔ ابن جریج نے کہا ہے کہ یہ ان لوگوں میں ہیں جو نبی ﷺ کی قبر میں حضرت علی اور حضرت فضل کے ساتھ اترے تھے۔ ابو عمر نے ان کا تذکرہ مختصر لکھا ہے۔

۱۴۹۳۔ حضرت خولیؓ بن ابی خولی

حضرت خولیؓ بن ابی خولی۔ یہ خولی بیٹے ہیں ابو خولی عجلی کے۔ ابن ہشام نے ایسا ہی کہا ہے اور ان کو عجل بن لجم کی طرف منسوب کیا ہے اور بعض لوگ کہتے ہیں کہ یہ جعفی ہیں۔ یہ قول ابن اسحاق وغیرہ کا ہے اور یہی صحیح ہے یہ بنی عدی بن کعب کے حلیف تھے پھر حضرت عمر کے والد خطاب کے حلیف ہوئے اور بعض لوگ کہتے ہیں کہ یہ خولی بیٹے ہیں خولی کے مگر اکثر لوگوں کا قول وہی ہے جو اوپر گزر چکا۔ ابو عمر نے ان کا نسب بیان کیا ہے اور کہا ہے خولی بن ابی خولی بن عمرو بن خیمثہ بن حارث بن معاویہ بن عوف بن سعد بن جعفی۔ اس نسب کے بعض حصہ میں ہشام کلبی نے ان سے مخالفت کی ہے اور کہا ہے کہ خولی ہلال اور عبداللہ یہ سب بیٹے ہیں ابی خولی بن عمرو بن زہیر بن خیمثہ بن ابی حمران کے ابو حمران کا نام حارث بن معاویہ بن حارث بن مالک بن عوف بن سعد بن عوف بن خریم بن جعفی۔ یہ سب لوگ بدر میں شریک تھے واقدی اور ابو معشر نے کہا ہے کہ یہ اور ان کے بیٹے بدر میں شریک تھے مگر ان دونوں نے ان کے بیٹے کا نام نہیں لیا مگر محمد بن اسحاق نے کہا ہے کہ خولی بن ابی خولی بدر میں شریک تھے اور ہشام بن کلبی نے کہا ہے کہ خولی بن ابی خولی بدر میں شریک تھے اور ان کے ہمراہ ان کے دونوں بھائی ہلال اور عبداللہ بھی تھے۔ اور طبری نے کہا ہے کہ خولی بن ابی خولی بدر اور تمام مشاہد میں رسول اللہ کے ہمراہ شریک تھے اور حضرت عمر کی خلافت میں انہوں نے وفات پائی۔ ان خولی سے ایک حدیث مروی ہے کہ رسول اللہ نے ان سے فرمایا زمانے کے فتنوں کا ذکر کر کے آپ نے ان سے کہا کہ تم شام چلے جانا انہوں نے کہا ہے کہ ان کا تذکرہ تینوں نے لکھا ہے اور ابن مندہ اور ابو نعیم نے کہا ہے کہ یہ نبی کے دفن میں شریک تھے مگر یہ وہم ہے آپ کے دفن میں جو شریک تھے وہ اوس بن خولی تھے۔ واللہ اعلم

۱۴۹۴۔ حضرت خولیؓ

حضرت خولیؓ۔ انہوں نے نبی ﷺ سے روایت کی ہے اور ان سے انیس بن ضحاک کے والد ضحاک بن محمر نے روایت کی ہے۔ ابن ابی حاتم نے ان کا ذکر اسی طرح کیا ہے۔ ان کا تذکرہ ابو عمر نے لکھا ہے اور کہا ہے کہ میں نہیں جانتا آیا یہ ان دونوں کے علاوہ ہیں یا انہیں میں سے ایک ہیں یعنی ان دونوں میں سے جن کا ذکر اوپر ہو چکا۔

۱۴۹۵۔ حضرت خویلدؓ بن خالد خزاعی

حضرت خویلدؓ بن خالد بن منقذ بن ربیعہ خزاعی۔ بھائی ہیں ام معبد کے۔ ان کے نسب میں اس کے علاوہ اور اقوال بھی ہیں جو اوپر بیان ہو چکے ہیں اور عاتکہ کے نام میں ذکر کئے جائیں گے۔ ابو عمر نے ان کا تذکرہ کرتے ہوئے کہا ہے کہ انہوں نے ان کو صحابہ میں ذکر نہیں کیا ہے اور کہا ہے کہ مجھے ان کی روایت معلوم نہیں۔ اور ان کے بھائی خنیس بن خالد نے روایت کی ہے اور ان دونوں کی بہن ام معبد خزاعیہ سے ان کی حدیث کہ نبی ﷺ ہجرت کرتے وقت ان کی طرف سے ہو کے گزرتے تھے روایت کی گئی

ہے اور عنقریب ہم ان کے حالات انشاء اللہ تعالیٰ بیان کریں گے۔ ان کا تذکرہ ابو عمر نے لکھا ہے۔

۱۴۹۶۔ حضرت خویلید بن خالد ہذلی

حضرت خویلید بن خالد بن محرث بن زبید بن مخزوم بن صاہلہ بن کاہل بن حارث بن تمیم بن سعد بن ہذیل۔ کنیت ان کی ابو ذؤیب ہذلی مشہور شاعر ہیں۔ رسول اللہ صلی اللہ علیہ وسلم کے زمانے میں اسلام لے آئے تھے مگر آپ کو دیکھا نہیں۔ یہ ابو عمر نے کنیت کے باب میں لکھا ہے۔ اور ابو موسیٰ نے کہا ہے کہ وفد بن کے نبی کے حضور میں حاضر ہوئے تھے۔ ان سے انھیں بن زہیر نے ایک حدیث روایت کی ہے جس کو ابو مسعود نے ذکر کیا ہے یہاں ان کا تذکرہ ابو موسیٰ نے لکھا ہے۔ اور عنقریب کنیت کے باب میں ان ذکر کیا جائے گا۔

۱۴۹۷۔ حضرت خویلید ضمیری

حضرت خویلید ضمیری۔ انہوں نے نبی ﷺ کو پایا تھا۔ اور ابوسفیان کو بدر کے قافلہ میں دیکھا تھا۔ اس کو ابراہیم بن منذر خزاعی نے عبدالعزیز بن ابی ثابت سے انہوں نے عثمان بن سعید ضمیری سے انہوں نے اپنے والد سے انہوں نے خویلید سے اسی طرح روایت کیا ہے۔ ان کا تذکرہ ابن مندہ اور ابو نعیم نے لکھا ہے۔

۱۴۹۸۔ حضرت خویلید بن خالد کنانی

حضرت خویلید بن خالد کنانی۔ کنیت ان کی ابو عقرب۔ بیٹے ہیں خالد بن بکیر بن عمرو بن حماس بن عرتج بن بکر بن کنانہ بن خزیمہ کے کنانی ہیں۔ عربی ہیں۔ عرتج بھائی ہیں لیث بن بکر بن عبد منہا کے وہ دادا تھے ابو نوفل بن ابی عمرو بن ابی عقرب کے یہ لوگ عرتج کے خاندان سے ہیں۔ ان کی کچھ اولاد مدینہ میں بھی ہے مکہ میں ان کا قیام تھا اور ان کی اولاد بصرہ میں رہتی تھی۔ ان کا تذکرہ ابو موسیٰ نے لکھا ہے اور اس کو ابن شاہین سے نقل کیا ہے۔

بکیر: باء پر پیش اور جمیم پر زبر ہے۔ حماس: حاء پر زبر ہے۔ عرتج: عین پر پیش جبکہ راء پر زبر ہے۔

۱۴۹۹۔ حضرت خویلید بن عمرو انصاری

حضرت خویلید بن عمرو انصاری سلمی۔ بنی سلمہ کے خاندان سے ہیں۔ بدری ہیں۔ محمد بن عبید اللہ بن ابی رافع نے ان لوگوں کے نام میں جو حضرت علی کے ہمراہ ان کی لڑائیوں میں شریک تھے خویلید بن عمرو انصاری بدری کا نام بھی بیان کیا ہے جو بنی سلمہ میں سے تھے۔ ان کا تذکرہ ابو نعیم اور ابو موسیٰ نے لکھا ہے۔

۱۵۰۰۔ حضرت خویلید بن عمرو خزاعی

حضرت خویلید بن عمرو بن صخر بن عبدالعزیٰ بن معاویہ بن محترش بن عمرو بن مازن بن عدی بن عمرو بن ربیعہ۔ کنیت ان کی ابو شریح خزاعی۔ ان کے نام میں اختلاف ہے بعض لوگ کعب بن عمرو کہتے ہیں اور بعض لوگ عمرو بن خویلید اور بعض لوگ ہانی مگر زیادہ مشہور خویلید ہے۔ مدینہ میں آ کے رہے تھے اور قبل فتح مکہ کے اسلام لائے تھے مدینہ میں ۶۸ھ میں وفات پائی ان کا ذکر کنیت کے باب میں انشاء اللہ تعالیٰ کیا جائے گا۔ ان کا تذکرہ تینوں نے لکھا ہے۔

۱۵۰۱۔ حضرت خیبریؓ بن نعمان

حضرت خیبریؓ بن نعمان طائی۔ یہ وہی ہیں جو حاتم طائی کے یہاں گئے تھے حاتم نے ان کی بھوک تھی جس کا جواب انہوں نے ان اشعار میں دیا جن کا ایک شعر یہ ہے۔

انا الخیبری و انت امرء ظلوم العشیرة حسادھا

”میں خیبری ہوں اور تو ایک معمولی شخص ہے۔ قبیلہ پر جو شخص حسد کرے وہ ظالم ہے۔“

عمر و بن شمر جعفی نے حارث بن نویرہ بن حارث طائی سے انہوں نے اپنے دادا سے انہوں نے اپنے والد سے انہوں نے خیبری بن نعمان سے روایت کی ہے کہ وہ کہتے تھے نبی ﷺ نے ایک مرتبہ ہمارے پہاڑ اجاء نامی کو دیکھا تو فرمایا کہ اجاء والوں کا کیا حال ہے؟ اجاء والے بھوکے رہیں اللہ ان کے پہاڑ کو مثل قلعہ کے بنا دے پھر ہم لوگ اسلام لائے اور آپ کو زکوٰۃ دی پس آپ راضی ہو کر تشریف لے گئے مگر یہ جو آپ نے فرمایا تھا کہ اجاء والے بھوکے رہیں اس سے بددعا مقصود نہ تھی یہ آپ نے صرف اہل عرب کے محاورے کے مطابق ایک لفظ کہہ دیا تھا۔ اب ہم اللہ کا شکر کرتے ہیں ہم نے اس وقت سے اب تک کبھی زکوٰۃ دینے میں کوتاہی نہیں کی۔ ان کا تذکرہ ابو احمد عسکری نے لکھا ہے۔

۱۵۰۲۔ حضرت خیشمہؓ بن حارث

حضرت خیشمہؓ بن حارث بن مالک بن کعب بن نحاط بن غنم انصاری اوسی۔ والد ہیں سعد بن خیشمہ کے ان کا ذکر اور ان کا نسب ان کے بیٹے کے نام میں آئے گا۔ خیشمہ احد کے دن شہید ہوئے ان کو ہمیرہ بن ابی وہب مخزومی نے قتل کیا تھا۔ ان کا تذکرہ ابو عمر اور ابو موسیٰ نے لکھا ہے۔

۱۵۰۳۔ حضرت خیرؓ

حضرت خیرؓ۔ نبیؐ کے زمانے میں اسلام لائے تھے اور آپ کے پاس گئے تھے۔ بعض لوگ کہتے ہیں ان کا نام عبد خیر تھا۔ مسہر بن عبد الملک بن سلع نے اپنے والد سے انہوں نے عبد خیر سے روایت کی ہے کہ وہ کہتے تھے میں نے عبد خیر سے کہا اے ابو عمارہ! میں آپ کا جسم بہت تو انا دیکھتا ہوں آپ کی عمر کس قدر ہے؟ انہوں نے کہا اے میرے بھتیجے! میری عمر ۱۲۰ برس کی ہے۔ ان کا تذکرہ ابن مندہ اور ابو نعیم نے لکھا ہے۔

حرف الدال المہملہ

۱۵۰۴۔ حضرت داؤدؑ

حضرت داؤدؑ۔ یہ ان تین آدمیوں میں سے ایک ہیں جو اسود غنسی کے پاس گئے تھے جس نے صنعاء میں نبوت کا دعویٰ کیا تھا اور اس کو ان لوگوں نے نبی ﷺ کی حیات میں قتل کر دیا تھا ان لوگوں کے نام یہ ہیں قیس بن مکشوح۔ داؤدؑ۔ فیروز دیلمی یہ تینوں آدمی زندہ رہے یہاں تک کہ جب نبی ﷺ کی وفات ہوئی تو قیس بن مکشوح دوبارہ مرتد ہو گئے اور ایک جماعت اسود غنسی کے

اصحاب کی لوگوں کو قیس کی طرف بلاتی تھی چنانچہ لوگ جب قیس کے پاس گئے تو اہل صنعاء نے ان کو بہت ڈرایا اور قیس فیروز اور داؤد یہ کے پاس گئے اور ان سے اسود کے اصحاب کے معاملہ میں مشورہ اور رائے طلب کی محض مکر اور فریب کی نظر سے وہ دونوں ان سے مطمئن ہو گئے قیس نے ان دونوں کی دعوت کی پس جب داؤد یہ ان کے پاس گئے تو قیس نے ان کو قتل کر دیا اور فیروز جو ان کے پاس گئے تو انہوں نے ایک عورت کو یہ کہتے ہوئے سنا کہ یہ بھی قتل کر دیئے جائیں گے جس طرح ان کے ساتھی قتل کئے گئے پس فیروز آہستہ آہستہ لوٹ آئے راستے میں ان کو جنس بن شہر طے وہ بھی ان کے ساتھ خولان کے پہاڑوں میں چلے گئے قیس تمام صنعاء کے مالک ہو گئے تھے فیروز نے حضرت ابو بکر صدیق کو خط لکھا اور ان سے مدد طلب کی حضرت ابو بکر صدیق رضی اللہ عنہ نے ان کی مدد کی پس سب لوگوں نے قیس سے مقابلہ کیا اور ان سے لڑے اور ان کو شکست دی قیس گرفتار کر کے حضرت ابو بکر صدیق کے پاس بھیج دیئے گئے۔ حضرت ابو بکر صدیق نے ان کو بہت سرزنش اور ملامت کی انہوں نے ان تمام باتوں سے انکار کیا پس حضرت ابو بکر نے ان کا قصور معاف کر دیا۔ ان کا تذکرہ ابو عمر نے لکھا ہے۔

۱۵۰۵۔ حضرت دارم بن ابی دارم

حضرت دارم بن ابی دارم جرشی۔ ان کی حدیث کی سند میں اعتراض ہے۔ ان سے ان کے بیٹے اشعث بن دارم نے روایت کی ہے کہ نبی ﷺ نے فرمایا میری امت کے پانچ طبقے ہیں ہر طبقہ چالیس برس تک رہے گا پہلے طبقہ میں میں ہوں اور میرے اصحاب ہیں جو اہل علم و یقین ہیں۔ چالیس برس تک رہیں گے اور دوسرا طبقہ اہل تقویٰ کا ہے جو ۸۰ برس تک رہے گا اور تیسرا طبقہ صلہ رحمی کرنے والوں اور باہم رحم کرنے والوں کا ہے یہ طبقہ ۱۲۰ برس تک رہے گا اور چوتھا طبقہ قطع رحم اور ظلم کرنے والوں کا ہے یہ طبقہ ۱۶۰ برس تک رہے گا اور پانچواں طبقہ ہرج مرج کا ہے اور بعض لوگوں نے کہا ہے کہ یہ طبقہ ۲۰۰ برس تک رہے گا۔ آدمی کو چاہیے کہ اپنے نفس کی حفاظت کرے۔ ان کا تذکرہ ابن مندہ اور ابو نعیم نے اسی طرح لکھا ہے اور ابو عمر نے بھی ان کا تذکرہ لکھا ہے اور کہا ہے کہ دارم تمیمی ان سے ان کے بیٹے اشعث نے روایت کی ہے اور اسی حدیث کو مختصر کر کے بیان کیا ہے۔

۱۵۰۶۔ حضرت داؤد بن بلال

حضرت داؤد بن بلال بن بلیل۔ اور بعض لوگ کہتے ہیں ابن اجمہ اور بعض لوگ کہتے ہیں ان کا نام یسار ہے۔ یہ ابن مندہ اور ابو نعیم کا قول ہے اور بعض لوگ کہتے ہیں ان کا نام بلال بن بلال ہے۔ اور ابو عمر نے کہا ہے کہ ان کا نام داؤد بن بلال ابن اجمہ بن جلاح ہے کنیت ان کی ابولیلی ہے والد ہیں عبدالرحمن بن ابی لیلیٰ کے اور ابن کلبی نے کہا ہے کہ ابولیلیٰ کا نام یسار بن بلیل بن بلال ہے۔ انصار کے غلام تھے اور انہیں میں داخل ہو گئے تھے اور جو ابویعلیٰ کے والد ہے تو ان کا نام داؤد بن بلال بن اجمہ ابن جلاح بن حریش بن جحجسی بن عوف بن کلفہ بن عوف بن عمرو بن عوف بن مالک بن اوس ہے انصاری ہیں اوسی ہیں۔ ان کے بیٹے عبدالرحمن کا یہ مرتبہ تھا کہ جب فقہاء طلب کئے جاتے تو وہ بھی ان کے ساتھ طلب کئے جاتے تھے اور جب اشراف لوگ بلائے جاتے تو وہ بھی ان کے ہمراہ بلائے جاتے اس سے معلوم ہوتا ہے کہ یہ غلام نہ تھے کیونکہ غلام اس درجہ بزرگ نہ تھے عنقریب ان کا تذکرہ کنیت (کے باب) میں اور ”یاء“ (کی ردیف میں) انشاء اللہ کیا جائے گا۔ ان کا تذکرہ تینوں نے لکھا ہے۔

۱۵۰۷۔ حضرت دجیہؓ بن خلیفہ کلبی

حضرت دجیہؓ بن خلیفہ بن فروہ بن فضالہ بن زید بن امر القیس بن خزرج بن عامر بن بکر بن عامر اکبر بن بکر بن عوف بن عذرہ بن زیدلات بن رفیدہ بن ثور بن کلب بن وبرہ کلبی۔ رسول اللہ صلی اللہ علیہ وسلم کے صحابی ہیں احداور اس کے بعد کے تمام مشاہد میں شریک ہوئے کبھی کبھی جبریل انہیں کی شکل میں نبیؐ کے پاس آیا کرتے تھے ان کو رسول اللہ صلی اللہ علیہ وسلم نے قاصد بنا کے قیصر کی طرف ۶ ہزار سال صلح میں بھیجا تھا قیصر ان کے اوپر ایمان لایا مگر وہاں کے علماء نے انکار کیا دجیہ نے یہ سب حال رسول اللہ ﷺ سے بیان کیا آپ نے فرمایا کہ اللہ اس کی سلطنت کو قائم رکھے۔ ان سے شععی، عبداللہ بن شداد بن ہاذ، منصور کلبی اور خالد بن یزید بن معاویہ نے روایت کی ہے۔

ہمیں اسمعیل بن عبید اللہ بن علی وغیرہ نے اپنی سند سے ابو عیسیٰ ترمذی سے روایت کر کے خبر دی وہ کہتے تھے ہم سے قتیبہ نے بیان کیا وہ کہتے تھے ہمیں ابن ابی زائدہ نے حسن بن عیاش سے انہوں نے ابوالخث شیبانی سے انہوں نے شععی سے انہوں نے مغیرہ سے روایت کر کے خبر دی وہ کہتے تھے کہ دجیہ کلبی نے رسول اللہ ﷺ کو دو موزے ہدیہ دیئے۔ آنحضرت ﷺ نے ان کو پہن لیا۔ ہمیں ابو احمد عبدالوہاب بن علی بن علی نے اپنی سند سے سلیمان بن اشعث سے نقل کر کے خبر دی وہ کہتے تھے ہم سے احمد بن سرح نے اور احمد بن سعید ہمدانی نے بیان کیا یہ دونوں کہتے تھے ہم سے ابن وہب نے بیان کیا وہ کہتے تھے ہمیں ابن لہیعہ نے موسیٰ بن جبیر سے روایت کر کے خبر دی کہ عبید اللہ بن عباس نے ان سے بیان کیا انہوں نے خالد بن یزید بن معاویہ سے انہوں نے دجیہ کلبی سے روایت کر کے بیان کیا کہ وہ کہتے تھے رسول اللہ کے پاس کچھ قبلی چادریں آئیں آنحضرت نے ایک ان میں سے مجھے بھی دی تھی۔ ان کا تذکرہ تینوں نے لکھا ہے۔

خزرج: خاء پرز بوزاء پر جزم اور اسکے بعد جمیم ہے۔

۱۵۰۸۔ حضرت دخانؓ ابو شعبہ

حضرت دخانؓ۔ کنیت ان کی ابو شعبہ ہذلی ہے۔ ان کا دیکھنا ثابت ہے اور نہ صحابی ہونا۔ ان کی حدیث کی سند میں وہم ہو گیا ہے۔ ابوامیہ یعنی محمد بن ابراہیم نے عباس بن فضل بصری سے انہوں نے ہذیل بن مسعود بابلی سے انہوں نے شعبہ بن دخان ہذلی سے انہوں نے اپنے والد سے نقل کر کے بیان کیا وہ کہتے تھے کہ رسول اللہ ﷺ نے فرمایا شعر عرب میں ایک کلام موزوں ہے اس کے ذریعہ سے مانگنے والے کو دیا جاتا ہے اس کے ذریعہ سے غصہ پیا جاتا ہے اور اس کے ذریعہ سے لوگوں کی مجلس مزین کی جاسکتی ہے۔ اور حارث بن ابی اسامہ نے عباس بن فضل سے انہوں نے ہذیل بن مسعود بابلی سے انہوں نے محمد بن شعبہ بن دخان سے انہوں نے اہل یمن کے ایک شخص سے انہوں نے قبیلہ ہذیل کے ایک شخص سے انہوں نے اپنے والد سے انہوں نے نبی ﷺ سے اس کی روایت کی ہے اور یہی صحیح ہے۔ ان کا تذکرہ ابن مندہ اور ابو نعیم نے لکھا ہے۔

! یعنی قیصر روم نے جب ایمان ظاہر کیا تو مسیحی علماء نے اس کو منع کیا۔

۱۵۰۹۔ حضرت درہمؓ ابو زیاد

حضرت درہمؓ۔ کنیت ان کی ابو زیاد ہے۔ ابن خزیمہ نے ان کو صحابہ میں ذکر کیا ہے۔ محمد بن یحییٰ قطعی نے ابو ایوب یعنی یحییٰ بن میمون قرظی سے انہوں نے درہم بن زیاد بن درہم سے انہوں نے اپنے والد سے انہوں نے ان کے دادا سے روایت کی ہے کہ رسول اللہؐ نے فرمایا مہندی کا خضاب لگاؤ وہ تمہارے جمال شباب اور قوت باہ کو زیادہ کر دے گا۔ ان کا تذکرہ ابو نعیم اور ابو موسیٰ نے لکھا ہے۔

۱۵۱۰۔ حضرت درہمؓ ابو معاویہ

حضرت درہمؓ۔ کنیت ان کی ابو معاویہ ہے۔ سلیمان بن حرب نے محمد بن طلحہ سے انہوں نے معاویہ بن درہم سے روایت کی ہے کہ درہم نبی صلی اللہ علیہ وسلم کے پاس آئے اور کہا کہ میں آپ کے پاس آیا ہوں تاکہ آپ سے جہاد میں مدد طلب کروں۔ آنحضرت صلی اللہ علیہ وسلم نے فرمایا کہ کیا تمہاری ماں ہیں؟ انہوں نے کہا ہاں۔ آنحضرتؐ نے فرمایا تو ان (کی خدمت) کو لازم کر لو۔ ان کا تذکرہ ابو نعیم اور ابو موسیٰ نے لکھا ہے۔

۱۵۱۱۔ حضرت دعامہؓ بن عزیز

حضرت دعامہؓ بن عزیز بن عمرو بن ربیعہ بن عمران بن حارث سدوسی۔ والد ہیں قتادہ کے عمرو بن علی نے ان کا نسب بیان کیا ہے ان کا صحابی ہونا صحیح نہیں۔ محمد بن جامع عطار نے عمیس بن میمون سے انہوں نے قتادہ بن دعامہ سے انہوں نے اپنے والد سے روایت کی ہے کہ وہ کہتے تھے میں نے رسول اللہ ﷺ سے سنا آپ فرماتے تھے بخار دنیا میں اللہ کا قید خانہ ہے اور موئن کو دوزخ (کے عذاب سے) اسی قدر حصہ ملتا ہے اس حدیث کو محمد بن جامع نے اسی طرح روایت کیا ہے اور انہوں نے یہی کہا ہے کہ قتادہ بن دعامہ اپنے والد سے روایت کرتے ہیں اور سلیمان شاذکونی نے عمیس سے انہوں نے قتادہ سے انہوں نے انس سے اس کو روایت کیا ہے۔ ان کا تذکرہ ابن مندہ اور ابو نعیم نے لکھا ہے۔

۱۵۱۲۔ حضرت دشورؓ بن حارث

حضرت دشورؓ بن حارث غطفانی۔ ابو سعید نقاش نے ان کو صحابہ میں ذکر کیا ہے۔ واقدی نے محمد بن زیاد بن ابی ہبیدہ سے انہوں نے زید بن ابی عتاب سے انہوں نے عبداللہ بن رافع بن خدیج سے انہوں نے اپنے والد سے روایت کی ہے کہ وہ کہتے تھے ہم نبیؐ کے ہمراہ غزوہ انمار میں گئے۔ جب اعراب نے آپ کے آنے کی خبر سنی تو وہ پہاڑ کی چوٹیوں پر چڑھ گئے اور رسول اللہؐ مقام ذی امر میں پہنچ گئے اور وہیں آپ نے لشکر کو مقیم کیا اور آپ کسی ضرورت کے لیے تشریف لے گئے وہاں پانی برسنے لگا آپ کے دونوں کپڑے تر ہو گئے پس آپ نے خشک ہونے کے لیے ان کو ایک درخت پر پھیلا دیا غطفان (نامی ایک شخص) نے دشور بن حارث سے کہا جو قبیلہ کے سردار اور بہت بہادر تھے کہ محمد اس وقت اپنے اصحاب سے علیحدہ ہیں اور اس سے زیادہ تنہائی میں کسی وقت تم ان کو نہیں پاسکتے پس دشور نے ایک تیز تلوار اٹھالی اور پہاڑ سے اترے رسول اللہؐ لیٹے ہوئے تھے اپنے کپڑوں کے سوکنے کے منتظر تھے پس یکا یک آپ نے دیکھا کہ دشور بن حارث تلوار لیے ہوئے آپ کے سر مبارک کے پاس کھڑے ہیں اور کہتے

ہیں کہ اے محمد (ﷺ)! اب آپ کو مجھ سے کون بچا سکتا ہے؟ رسول خدا صلی اللہ علیہ وسلم نے فرمایا کہ اللہ عزوجل اور جبرئیل نے انکے سینے میں دھکا دیا کہ تلوار انکے ہاتھ سے گر گئی پس رسول اللہ نے تلوار اٹھالی اور ان کے سر کے قریب جا کے کھڑے ہوئے اور فرمایا کہ اب تم کو مجھ سے کون بچا سکتا ہے؟ دشمنوں نے کہا کوئی نہیں۔ رسول اللہ نے فرمایا اٹھ اور اپنے کام سے جا۔ جب دشمنوں نے اٹھ کے چلے تو کہنے لگے کہ آپ مجھ سے بہتر ہیں۔ رسول اللہ نے فرمایا میں بہ نسبت تیرے اس کا زیادہ مستحق ہوں پھر دشمنوں نے اپنی قوم کے پاس لوٹ کر گئے تو ان لوگوں نے کہا خدا کی قسم! جیسی نادانی تم نے آج کی ایسی ہم نے کبھی نہیں دیکھی تم ان کے سر پر تلوار لے کے کھڑے ہو گئے (اور کچھ نہ کیا) دشمنوں نے کہا واللہ میں ان پر حملہ نہ کر سکا اور بعد اس کے قصہ پورا بیان کیا اس کے بعد دشمنوں نے مسلمان ہو گئے۔ ابو موسیٰ نے ان کا تذکرہ لکھا ہے اور کہا ہے کہ ابوسعید نقاش نے ان کا ذکر اسی طرح کیا ہے حالانکہ یہ واقعہ غورث بن حارث کی طرف زیادہ مشہور ہے۔ ان دونوں ناموں میں کبھی تصحیف بھی ہو جاتی ہے ان کے اسلام لانے کا تذکرہ صرف اسی روایت میں ہے۔ ابو احمد عسکری نے بھی ان کا ذکر اسی طرح لکھا ہے جس طرح ابوسعید نقاش نے لکھا ہے اور انہوں نے بھی ان کا نام دشمنوں بتایا ہے۔ واللہ اعلم

۱۵۱۳۔ حضرت دغفل بن حنظلہ

حضرت دغفل بن حنظلہ شیبانی۔ عرب کے نسب کے ماہر تھے۔ بنی عمرو بن عوف بن شیبان سے تھے۔ سدوسی ذہلی ہیں ان سے حسن (بصری) اور ابن سیرین نے روایت کی ہے ان کے صحابی ہونے میں اختلاف ہے۔ احمد بن حنبل نے کہا ہے کہ میں دغفل کو صحابی نہیں سمجھتا اور بخاری نے کہا ہے کہ دغفل کے متعلق یہ معلوم نہیں کہ انہوں نے نبی صلی اللہ علیہ وسلم کو پایا۔ ہمیں ابوالربیع سلیمان بن ابی البرکات محمد بن محمد بن خمیس نے خبر دی وہ کہتے تھے مجھے میرے والد نے خبر دی وہ کہتے تھے ہمیں ابونصر احمد بن عبد الباقی بن طوق نے خبر دی وہ کہتے تھے ہمیں ابوالقاسم نفیر بن احمد مرجی نے خبر دی وہ کہتے تھے ہمیں ابو یعلیٰ موصلی نے خبر دی وہ کہتے تھے ہمیں ابو ہشام رفاعی نے خبر دی وہ کہتے تھے مجھ سے میرے والد نے قتادہ سے انہوں نے حسن سے انہوں نے دغفل سے نقل کر کے بیان کیا کہ وہ کہتے تھے ۶۵ برس کی عمر میں نبی کی وفات ہوئی اور نیز قتادہ نے حسن سے انہوں نے دغفل سے انہوں نے نبی سے روایت کی ہے کہ آپ فرماتے تھے نصاریٰ پر پہلے رمضان کے روزے فرض تھے پھر ان کا ایک بادشاہ بیمار ہوا اور اس نے کہا کہ اگر اللہ مجھے شفاء دے گا تو میں سات روزے اور زیادہ کر دوں گا پھر ایک بادشاہ اور اس کے بعد ہوا وہ گوشت کھایا کرتا تھا اس کے منہ میں درد پیدا ہوا تو اس نے نذر مانی کہ اگر اللہ اس کو شفاء دے گا تو وہ دس دن کے روزے اور بڑھا دے گا پھر اس کے بعد ایک بادشاہ اور ہوا اور اس نے کہا کہ ہم ان تین دن کا روزہ ترک نہ کریں گے اور ہم ربیع کے زمانے میں روزہ رکھا کریں گے چنانچہ اس نے ایسا ہی کیا پس پورے پچاس دن کے روزے ہو گئے۔

اور عبد اللہ بن بریدہ نے روایت کی ہے کہ معاویہ بن ابی سفیان نے دغفل کو بلایا اور ان سے اہل عرب کے حالات لوگوں کے نسب اور نجوم کی بابت سوال کیا تو معلوم ہوا کہ وہ بڑے عالم شخص ہیں پھر ابوسعید نے کہا کہ اے دغفل! یہ باتیں تم نے کہاں سے یاد کیں دغفل نے کہا کہ سمجھ دار قلب اور پوچھنے والی زبان سے علم کی آفت نسیان ہے (مجھے خدا نے نسیان سے محفوظ رکھا) پھر معاویہ نے کہا کہ یزید کے پاس جاؤ اور اس کو لوگوں کے نسب، نجوم اور عربیت سکھا دو۔ کلبی نے ان کا نسب بیان کیا ہے اور کہا ہے کہ دغفل

بیٹے ہیں حنظلہ بن یزید بن عبدہ بن عبد اللہ بن ربیعہ بن عمرو بن شیبان بن ذہل بن ثعلبہ بن عکابہ بن صععب بن علی بن بکر بن وائل کے۔ ان کا تذکرہ تینوں نے لکھا ہے۔

میں کہتا ہوں کہ لوگوں نے ان کو شیبانی لکھا ہے اور شیبانی جب مطلق بولا جاتا ہے تو اس سے شیبان بن ثعلبہ بن عکابہ مراد ہوتے ہیں۔ انکے چچا کو بھی شیبان کہتے ہیں اور ان کی اولاد کو بھی شیبان کہتے ہیں ان کو ذہلی بھی کہتے ہیں اور ابن مندہ اور ابو نعیم نے کہا ہے کہ یہ سدوسی ہیں بنی عمرو بن شیبان سے اور سدوس اور عمرو بن شیبان بن ذہل کے بھائی ہیں پھر کیونکر ممکن ہے کہ یہ سدوسی ہوں اور بنی عمرو سے ہوں اور حنظلہ جو ان کے والد ہیں بنی عمرو بن شیبان سے ہوں بنی سدوس سے نہ ہوں واللہ اعلم۔ اور ابو نعیم نے انکو سدوسی لکھا ہے اور کچھ نہیں لکھا۔ بعض لوگوں کا بیان ہے کہ یہ قتال خوارج کے زمانہ میں ملک فارس میں دو لاپ کے دن غرق کئے گئے۔

۱۵۱۴۔ حضرت ذفہ بن ایاس

حضرت ذفہ بن ایاس بن عمرو۔ انصاری۔ بدر میں شریک تھے۔ ان کا تذکرہ ابو عمر نے مختصر لکھا ہے اور انہوں نے واؤ کی ردیف میں بیان کیا ہے کہ ذفہ بن ایاس بن عمرو بن غنم انصاری بدر احد اور خندق میں شریک تھے ابو عمر نے ان کو دو کر دیا ہے۔ حالانکہ یہ دونوں ایک ہیں۔ واللہ اعلم

۱۵۱۵۔ حضرت دکین بن سعید

حضرت دکین بن سعید نخعی۔ بعض لوگ ان کو مزنی کہتے ہیں۔ ہمیں ابو یاسر عبد الوہاب بن ہبہ اللہ نے اپنی سند سے عبد اللہ بن احمد بن حنبل تک خبر دی وہ کہتے تھے مجھ سے میرے والد نے وکیع سے انہوں نے اسمعیل بن ابی خالد سے انہوں نے قیس بن ابی حازم سے انہوں نے دکین بن سعید نخعی سے روایت کر کے خبر دی وہ کہتے تھے ہم لوگ رسول اللہ صلی اللہ علیہ وسلم کے حضور میں گئے۔ ہم لوگ چار سو چالیس سوار تھے ہم لوگ آپ سے کھانے کی چیزیں مانگنے گئے تھے نبی صلی اللہ علیہ وسلم نے فرمایا اے عمر! جاؤ اور ان کو دے دو حضرت عمر نے کہا یا رسول اللہ! میرے پاس صرف اسی قدر ہے جو مجھ کو اور ایک لڑکی کو چار مہینے تک کافی ہو سکے آپ نے فرمایا جاؤ اور ان لوگوں کو دے دو۔ پس حضرت عمر نے کہا یا رسول اللہ صلی اللہ علیہ وسلم! میں نے سنا اور میں تابع دار ہوں وہ کہتے تھے پھر حضرت عمر اٹھے اور ہم لوگ بھی ان کے ساتھ چلے پس وہ ہمیں ایک کمرے پر لے گئے حضرت عمر نے انکے حجرے سے ایک کنجی نکالی اور دروازہ کھولا دکین کہتے تھے کہ اس کمرے میں کھجوریں بھری ہوئی تھیں جیسے کوئی چیز تہہ بہ تہہ جمائی گئی ہو۔ حضرت عمر نے کہا تم لوگ لینا شروع کر دو پس ہم میں سے ہر شخص نے اپنی ضرورت کے موافق جس قدر اس نے چاہا لیا پھر سب سے آخر میں میں گیا تو میں نے دیکھا وہ کھجوریں اسی طرح بھری ہوئی ہیں گویا ہم نے اس میں سے ایک کھجور بھی کم نہیں کی۔ ان کا تذکرہ تینوں نے لکھا ہے۔

۱۵۱۶۔ حضرت دلجہ بن قیس

حضرت دلجہ بن قیس۔ ان کا صحابی ہونا ثابت نہیں۔ ان کی حدیث مسیب بن واضح نے ابن مبارک سے انہوں نے سلمان

تیجی سے انہوں نے ابوتیمیمہ سے انہوں نے دلجہ بن قیس سے روایت کی ہے کہ انہوں نے کہا مجھ سے حکم غفاری نے کہا کہ کیا تم کو وہ دن یاد ہے جب رسول اللہ صلی اللہ علیہ وسلم نے دباء^۱ ختم اور نقیر (کے استعمال) سے منع فرمایا تھا میں نے کہا ہاں۔ میں اس کا گواہ ہوں۔ اس حدیث کو ایک جماعت نے ابن مبارک سے انہوں نے تیجی سے انہوں نے ابوتیمیمہ سے انہوں نے دلجہ سے روایت کیا ہے کہ ایک شخص نے حکم غفاری سے کہا الخ اور اسی حدیث کو ذکر کیا ہے اسی طرح یحییٰ قطان وغیرہ نے تیجی سے روایت کیا ہے اور یہی صحیح ہے۔ ان کا تذکرہ ابن مندہ اور ابو نعیم نے لکھا ہے۔

۱۵۱۷۔ حضرت دلیم^۲

حضرت دلیم^۲۔ ان کا تذکرہ حسن بن سفیان نے وحدان میں صحابہ کے ضمن میں کیا ہے اور انہوں نے اپنی سند سے ابن لہیعہ سے انہوں نے یزید بن ابی خیب سے انہوں نے ابوالخیر سے روایت کی ہے کہ انہوں نے ایک شخص سے جن کا نام دلیم تھا نقل کر کے بیان کیا کہ انہوں نے نبی صلی اللہ علیہ وسلم سے سکر کہ ۲ کی بابت پوچھا اور بیان کیا کہ وہ ایک قسم کی شراب ہے جو گیہوں سے بنائی جاتی ہے۔ آنحضرت صلی اللہ علیہ وسلم نے اس سے منع فرمایا اسی طرح اس حدیث کو ابن لہیعہ نے روایت کیا ہے اور ابن اسحاق اور عبد الحمید بن جعفر نے یزید سے روایت کیا ہے اور ان دونوں نے کہا ہے کہ (ان کا صحیح نام) دلیم ہے۔ ان کا تذکرہ ابو نعیم اور ابو موسیٰ نے لکھا ہے۔

۱۵۱۸۔ حضرت دہر^۳ بن اخرم

حضرت دہر^۳ بن اخرم بن مالک بن امیہ بن یقطہ بن خزیمہ بن مالک بن سلامان بن اسلم بن افسی۔ اسلمی۔ والد ہیں نصر بن دہر کے یہ دونوں صحابی ہیں۔ بخاری نے ان کو صحابہ میں ذکر کیا ہے۔ ان کی کوئی روایت معلوم نہیں۔ ان کا تذکرہ ابن مندہ اور ابو نعیم نے مختصر لکھا ہے۔

۱۵۱۹۔ حضرت دوس^۴

حضرت دوس^۴۔ نبی کے غلام تھے۔ ان کا ذکر اس حدیث میں ہے جس کو محمد بن سلیمان حرانی نے وحشی بن حرب بن وحشی سے انہوں نے اپنے والد سے انہوں نے ان کے دادا سے روایت کیا ہے کہ نبی نے حضرت عثمان کو لکھ بھیجا وہ مکہ میں تھے کہ لشکر مکہ کی طرف روانہ ہو چکا اور میں نے تمہارے پاس دوس غلام رسول اللہ ﷺ کو بھیجا ہے۔ اور ان کو حکم دیا ہے کہ وہ جھنڈا لے کے تمہارے سامنے رہیں اور خالد بن ولید کو بھی تمہارے پاس بھیجا ہے تاکہ وہ روانہ ہو جائے اس حدیث کو صدقہ بن خالد نے وحشی بن حرب سے اپنی سند کے ساتھ روایت کیا ہے اور اس میں دوس کا ذکر نہیں کیا۔ ان کا تذکرہ ابن مندہ اور ابو نعیم نے لکھا ہے اور ابو نعیم نے کہا ہے کہ ہم رسول اللہ کے غلاموں میں دوس کو نہیں جانتے اس میں بعض لوگوں سے وہم ہو گیا ہے وہ سمجھے ہیں کہ دوس کسی شخص کا نام ہے حالانکہ یہ قبیلہ کا نام ہے لہذا انہوں نے ان کو ان لوگوں کے ذیل میں ذکر کیا جنہوں نے نبی سے روایت کی ہے۔

۱۔ ان سب الفاظ کی تفسیر اوپر گزر چکی ہے ان کے استعمال سے ممانعت اسی وجہ سے فرمائی کہ ان ظروف میں شراب کا استعمال ہوتا تھا۔
۲۔ بعض لوگ کہتے ہیں کہ سکر کہ چینا کی شراب کو کہتے ہیں۔

۱۵۲۰۔ حضرت دومی بن قیس

حضرت دومی بن قیس۔ دال کے ساتھ۔ یہ دومی بیٹے ہیں قیس کے بنی ذہل بن خزرج بن زیدلات بن رفیدہ بن ثور بن کلب بن وبرہ سے ہیں۔ نبی ﷺ کے حضور میں وفد بن کے حاضر ہوئے تھے آنحضرت ﷺ نے ان کو ایک جھنڈا دیا تھا اور قبیلہ کلب کے جس قدر لوگوں نے آپ سے بیعت کی تھی ان پر انکو سردار بنا دیا تھا۔ انکا ذکر امیر ابو نصر نے جمہرہ سے نقل کیا ہے ان کا نسب وہی ہے جو قبیلہ قضاہ کا ہے۔

۱۵۲۱۔ حضرت دیلم بن فیروز

حضرت دیلم بن فیروز حمیری۔ حیشانی۔ بعض لوگ کہتے ہیں ان کا نام فیروز ہے اور دیلم ان کا لقب ہے اور یہ فیروز بیٹے ہیں سع بن سعد بن ذی جناب بن مسعود بن غن بن شحر بن ہوشع بن موہب بن سعد بن جبل بن نمران بن حارث بن حمران کے اور حمران کا نام حبشان بن وائل بن رعین رعینی ہے۔ اور بعض لوگ کہتے ہیں کہ دیلم بیٹے ہیں ہوشع بن سعد بن ذی جناب بن مسعود بن غن کے۔ اس نام کو بعض لوگ غین کے ساتھ کہتے ہیں اور بعض لوگ عین کے ساتھ۔ یہ پہلے شخص ہیں جو حضرت معاذ کے ہمراہ نبی ﷺ کے حضور میں وفد بن کے گئے تھے۔ فتح مصر میں شریک تھے۔ یہ ابو سعید بن یونس کا قول ہے اور انہوں نے ان کا نسب رعین تک پہنچایا ہے۔ ان سے ان کے دونوں بیٹوں ضحاک اور عبداللہ اور ابوالخیر مرشد بن عبداللہ وغیرہم نے روایت کی ہے۔ یہ ان لوگوں میں تھے جن سے اسود غنسی کذاب کے قتل میں یمن میں بہت کار نمایاں ظاہر ہوئے۔ اور انہیں نے اس کو قتل کیا اسود جب قتل کیا گیا تو دیلم اس کا سر لے کر نبی ﷺ کے پاس آئے تھے اور بعض لوگ کہتے ہیں کہ حضرت ابوبکر کے پاس آئے تھے۔ ہمیں ابواحمد عبدالوہاب بن علی امین نے اپنی سند سے ابوداؤد سے روایت کی ہے وہ کہتے تھے ہم سے عیسیٰ بن محمد نے ضمہ سے انہوں نے یحییٰ بن ابی عمرو شیبانی سے انہوں نے عبداللہ بن دلیمی سے انہوں نے اپنے والد سے نقل کر کے بیان کیا وہ کہتے تھے ہم رسول اللہ کے حضور میں گئے اور ہم نے عرض کیا کہ یا رسول اللہ ﷺ! آپ جانتے ہیں کہ ہم کون ہیں اور کہاں آئے ہیں اور کس کے پاس آئے ہیں؟ آپ نے فرمایا (ہاں میں جانتا ہوں) تم اللہ اور اس کے رسول کے پاس آئے ہو پھر ہم لوگوں نے عرض کیا کہ یا رسول اللہ ﷺ! ہمارے یہاں انگور بہت پیدا ہوتے ہیں ہم ان کو کیا کریں؟ آپ نے فرمایا تم ان کو خشک کر کے زیب بنا لو ہم لوگوں نے کہا پھر زیب کو کیا کریں؟ آپ نے فرمایا اس کو صبح کے وقت بھگو دو اور شام کو پی لو اور شام کو بھگوؤ اور صبح کے وقت پی لو اور مشک میں بھگوؤ مشکوں میں نہ بھگوؤ کیونکہ مکے میں بھگونے سے اگر زیادہ دیر تک بھیگا رہے گا تو سر کہ بن جائے گا۔

فیروز دلیمی سے اسی طرح مروی ہے اور ابوالخیر نے ابوخرش رعینی سے انہوں نے دلیمی سے روایت کی ہے کہ انہوں نے کہا میں جب مسلمان ہوا تو میرے نکاح میں دو بہنیں تھیں پس نبی ﷺ کے حضور میں حاضر ہوا آپ نے فرمایا کہ ان میں سے ایک کو طلاق دے دو۔ ان کا تذکرہ ابن مندہ اور ابو نعیم نے اسی طرح لکھا ہے اور ابو عمر نے ان کا تذکرہ مختصر لکھا ہے اور کہا ہے کہ دیلم حمیری حیشانی بیٹے ہیں ابو دیلم کے بعض لوگ ان کو دیلم بن فیروز کہتے ہیں۔ اور بعض لوگ دیلم بن ہوشع کہتے ہیں۔ یہ حمیر بن سباء کی اولاد سے ہیں۔ صحابی ہیں مصر میں رہتے تھے ان سے صرف ایک حدیث پینے کی چیزوں کی بابت مروی ہے۔ ان سے اہل مصر نے

روایت کی ہے۔ ہمیں عبدالوہاب بن علی بن علی صوفی نے اپنی سند سے ابو داؤد سجستانی سے روایت کر کے خبر دی وہ کہتے تھے ہم سے ہناد نے عبدہ سے انہوں نے محمد بن اسحاق سے انہوں نے یزید بن ابی حبیب سے انہوں نے مرشد بن عبداللہ یزنی سے انہوں نے دیلم حمیری سے روایت کر کے بیان کیا وہ کہتے تھے میں نے نبیؐ سے پوچھا کہا کہ یا رسول اللہ ﷺ! میں ایک سرد ملک میں رہتا ہوں اور بہت محنت کے کام کرتا ہوں ہم لوگ گیہوں کی شراب بناتے ہیں اور محنت کے کام کرنے کے واسطے اس سے قوت حاصل کرتے ہیں اور برودت کو بھی دفع کرتے ہیں۔ آنحضرت صلی اللہ علیہ وسلم نے فرمایا کیا وہ نشہ پیدا کرتی ہے؟ میں نے کہا ہاں۔ آپ نے فرمایا تو اس سے بچو میں نے کہا کہ لوگ اس کو نہ چھوڑیں گے آپ نے فرمایا کہ اگر لوگ اس کو نہ چھوڑیں تو ان سے لڑو اور بعض لوگ کہتے ہیں کہ دیلم بن ہوشع دیلم حمیری کے علاوہ ہیں مگر یہ صحیح نہیں ہے ان کا کلام ختم ہوا میں کہتا ہوں کہ جبل: بعض کے قول کے مطابق جمیم پر پیش اور باء کے ساتھ اور بعض کے قول کے مطابق حاء اور باء پر جزم کے ساتھ ہے۔ ابن مندہ اور ابو نعیم نے کہا ہے کہ بعض لوگوں نے جو کہا ہے کہ اسود کذاب کو انہیں نے قتل کیا ہے یہ غلط ہے۔ اسود کو فیروز دیلمی نے قتل کیا تھا وہ اہل فارس میں سے تھے اہل عرب میں سے نہ تھے جب اسود کذاب مقتول ہوا تو نبی صلی اللہ علیہ وسلم کو بذریعہ وحی کے خبر مل گئی آپ مرض وفات میں مبتلا تھے آپ نے لوگوں کو اس کی خبر دی پھر اس کی خوشخبری مدینہ میں نبی صلی اللہ علیہ وسلم کی وفات کے بعد آئی یہ پہلی بشارت ہے جو حضرت ابو بکر رضی اللہ عنہ کے پاس آئی۔

۱۵۲۲۔ حضرت دیلمیؒ

حضرت دیلمیؒ ان کا تذکرہ ابو موسیٰ نے لکھا ہے اور کہا ہے کہ ہمارے اصحاب نے ان کا ذکر کیا ہے یہ دیلم مشہور ہیں بعض لوگ کہتے ہیں ان کا نام فیروز ہے اور اکثر احادیث میں اسی طرح آتا ہے۔ یہ عبارت ابو موسیٰ کی ہے اس میں استدراک کچھ بھی نہیں ہے کیونکہ ابن مندہ نے بھی ان کا ذکر اسی طرح کیا ہے جو اوپر گزر چکا۔

۱۵۲۳۔ حضرت دینارؒ انصاری

حضرت دینارؒ انصاری۔ دادا ہیں عدی بن ثابت بن دینار کے۔ یحییٰ بن معین نے ان کا نام دینار بتایا ہے اور لوگوں نے کہا ہے کہ ان کا نام قیس خطمی ہے۔ ان کی حدیث عدی بن ثابت بن دینار نے اپنے والد سے انہوں نے ان کے دادا دینار سے انہوں نے نبی صلی اللہ علیہ وسلم سے روایت کی ہے کہ آپ نے فرمایا نماز میں قے، نکسیر، چھینک، اونگھ، حیض اور جمائی کا آجانا شیطان کی طرف سے ہے اور اسی سند سے مروی ہے کہ استحاضہ والی عورت اپنے حیض کے زمانے میں نماز چھوڑ دے پھر غسل کرے اور ہر نماز کے لیے وضو کرے اور روزہ رکھے اور نماز پڑھا کرے۔ ان کا تذکرہ تینوں نے لکھا ہے۔ ابو عمر نے کہا ہے کہ ان کی حدیث جو مستحاضہ کے بارے میں مروی ہے اس کو لوگ ضعیف کہتے ہیں اور ان کی حدیث جو قے اور نکسیر کے بارے میں ہے اس کی سند صحیح نہیں۔

۱۵۲۴۔ حضرت دینارؒ والد عمرو

حضرت دینارؒ۔ والد ہیں عمرو بن دینار کے۔ ابو موسیٰ نے کہا ہے کہ عبدان نے ان کا تذکرہ صحابہ میں کیا ہے اور ان کی کوئی حدیث نہیں لکھی۔

حرف الذال المعجمة

۱۵۲۵۔ حضرت ذابل بن طفیل

حضرت ذابل بن طفیل بن عمرو سدوسی۔ نبی کے حضور میں حاضر ہوئے تھے۔ ان کی حدیث ان کی بیٹی جمعہ نے روایت کی ہے کہ نبی ﷺ اپنی مسجد میں بیٹھے تھے کہ خفاف بن نعلہ بن بہدلہ ثقفی آپ کے پاس آئے یہ ایک طویل حدیث ہے ان کا تذکرہ ابن مندہ اور ابو نعیم نے مختصر لکھا ہے۔

۱۵۲۶۔ حضرت ذباب بن حارث

حضرت ذباب بن حارث بن عمرو بن معاویہ بن حارث بن ربیعہ بن بلال بن انس اللہ بن سعد عثیرہ۔ ابن شاہین نے ان کو صحابہ میں ذکر کیا ہے اور ابو عبد اللہ بن مندہ نے دلائل النبوة میں ان کو ذکر کیا ہے یحییٰ بن ہانی بن عروہ مرادی نے ابوخیثمہ یعنی عبد الرحمن ابن سبرہ جعفی سے روایت کی ہے وہ کہتے تھے کہ قبیلہ سعد العثیرہ کا ایک بت تھا جس کو لوگ فراص کہتے تھے لوگ اس کی تعظیم کیا کرتے تھے اس بت کے خادم ایک شخص قبیلہ انس اللہ بن سعد العثیرہ میں سے تھے کہ جن کا نام ابن رقیبہ یا وقشہ تھا عبد الرحمن بن ابی سبرہ کہتے تھے مجھ سے ذباب بن حارث نے جو قبیلہ انس اللہ کے ایک شخص تھے بیان کیا کہ ابن رقیبہ یا وقشہ کے پاس ایک جن آیا کرتا تھا اور جو واقعات ہوتے تھے ان کی خبر ابن رقیبہ کو دیا کرتا تھا ایک روز وہ جن آیا اور اس نے کوئی خبر ابن رقیبہ سے بیان کیا ابن رقیبہ نے میری طرف دیکھا اور کہا:

يا ذباب يا ذباب اسمع العجب العجاب بعث محمد بالكتاب يدعو بمكة فلا يجاب -

”اے ذباب اے ذباب! ایک تعجب کی بات سنو محمد کتاب کے ساتھ بھیجے گئے وہ مکہ میں دعوت دین کر رہے ہیں۔ مگر ان کی بات نہیں مانی جاتی۔“

میں نے پوچھا کہ یہ کیسی خبر ہے؟ ابن رقیبہ نے کہا میں نہیں جانتا مجھ سے ایسا ہی بیان کیا گیا ہے پھر تھوڑے ہی دن گزرے تھے کہ میں نے رسول اللہ کے مبعوث ہونے کی خبر سنی اور میں اسلام لے آیا اور اس بت کے پاس جا کے میں نے اسے توڑ ڈالا بعد اس کے میں نبی کے حضور میں گیا اور میں نے اسلام ظاہر کیا ذباب نے اس بارے میں چند اشعار بھی کہے تھے۔

تبعث رسول الله اذ جاء بالهدى

وخلفت فراصا بدار هوان

شددت عليه شدة فكسرتنه

كان لم يكن والدهر ذو حدثان

”میں نے رسول اللہ کی پیروی کی جب وہ ہدایت لائے۔ اور فراص نامی بت کو ذلت کے مقام میں چھوڑ دیا۔ میں نے اس پر سختی کی اور اس کو توڑ ڈالا۔ گویا کہ وہ تھا ہی نہیں اور زمانہ تو متغیر ہوتا ہی رہتا ہے۔“

یہ اشعار اس سے زیادہ ہیں۔ ان کا تذکرہ ابو موسیٰ نے ابن مندہ پر استدراک کرنے کے لیے لکھا ہے۔

۱۵۲۷۔ حضرت ذرع ابو طلحہ

حضرت ذرع۔ کنیت ان کی ابو طلحہ خولانی ہے۔ طبرانی نے ان کو ذکر کیا ہے اور کہا ہے کہ ان کے صحابی ہونے میں اختلاف

ہے۔ حماد بن سلمہ نے ابوسنان یعنی عیسیٰ سے انہوں نے ابوطلحہ خولانی سے جن کا نام ذرع تھا روایت کی ہے کہ انہوں نے کہا رسول اللہ ﷺ فرماتے تھے عنقریب لشکر اسلام کے چار حصہ ہو جائیں گے پس تم لوگ ملک شام میں چلے جانا اس لیے کہ اللہ نے میرے لیے شام میں ذمہ داری کر لی ہے۔ ابواحمد حاکم نے کہا ہے کہ ابوطلحہ خولانی ان لوگوں میں ہیں جن کا نام مشہور نہیں۔ وہ تابعی ہیں اور عمیر بن سعد سے روایت کرتے ہیں۔ ان کا تذکرہ ابو موسیٰ نے لکھا ہے۔

۱۵۲۸۔ حضرت ذفانہؓ

حضرت ذفانہؓ۔ ان کا ذکر ثعلبہ بن عبدالرحمن کی حدیث میں ہے جس سے معلوم ہوتا ہے کہ وہ دونوں صحابی ہیں۔ ہم نے ان کو ثعلبہ بن عبدالرحمن کے نام میں ذکر کیا ہے مگر اور لوگوں نے ان کو ذکر نہیں کیا۔

۱۵۲۹۔ حضرت ذکوانؓ

حضرت ذکوانؓ۔ بعض لوگ ان کو طہمان کہتے ہیں۔ بنی امیہ کے غلام تھے۔ ان کی حدیث عبدالرزاق کے پاس ہے انہوں نے عمر بن حوشب سے انہوں نے اسمعیل بن امیہ سے انہوں نے اپنے دادا سے روایت کیا ہے کہ وہ کہتے تھے ہمارا ایک غلام تھا جس کو لوگ ذکوان یا طہمان کہتے تھے اس کا کچھ حصہ آزاد ہوا تھا۔ اور ایک حدیث انہوں نے مرفوعاً روایت کی ہے۔ ابو عمر نے کہا ہے میں سمجھتا ہوں کہ یہ وہی ہیں جن سے حبیب بن ابی ثابت نے روایت کی ہے کہ رسول اللہ کے پاس ایک شخص آیا اور اس نے کہا کہ یا رسول اللہ ﷺ! میں کوئی نیک کام کرتا ہوں اور لوگوں کو اس کی خبر ہو جاتی ہے تو مجھے اچھا معلوم ہوتا ہے آپ نے فرمایا تم کو دو سہرا ثواب ملے گا پوشیدہ عبادت کرنے کا بھی اور ظاہری عبادت کرنے کا بھی۔ ان کا تذکرہ ابو عمر نے لکھا ہے۔

۱۵۳۰۔ حضرت ذکوانؓ غلام رسول اللہؐ

حضرت ذکوانؓ۔ رسول اللہ کے غلام تھے بعض لوگ ان کو طہمان کہتے ہیں اور بعض لوگ مہران کہتے ہیں۔ عطاء بن سائب نے کہا ہے کہ میں ابو جعفر (امام باقر) کے پاس کچھ لے کے گیا انہوں نے کہا میں تمہیں ایک خاتون کا پتہ دیتا ہوں جو ہمارے ہی خاندان سے یعنی علی بن ابی طالب کی اولاد سے ہیں چنانچہ میں ان کے پاس گیا انہوں نے کہا مجھ سے رسول اللہ صلی اللہ علیہ وسلم کے ایک غلام نے بیان کیا جن کا نام ذکوان یا طہمان تھا کہ رسول اللہ ﷺ نے فرمایا اے ذکوان صدقہ نہ میرے لیے حلال ہے اور نہ میرے اہل بیت کے لیے۔ اور بے شک قوم کا غلام بھی انہی میں سے ہے۔ ان کا تذکرہ ابو نعیم اور ابو عمر اور ابو موسیٰ نے لکھا ہے۔

۱۵۳۱۔ حضرت ذکوانؓ بن عبد قیس

حضرت ذکوانؓ بن عبد قیس بن خلدہ بن مغلد بن عامر بن زریق انصاری خزرجی ثم الزرقی۔ کنیت ان کی ابوالسبع ہے۔ ان کا تذکرہ انشاء اللہ کنیت کے باب میں کیا جائے گا۔ بیعت عقبہ اولیٰ و ثانیہ میں شریک تھے۔ پھر مدینہ سے ہجرت کر کے نبی کے پاس مکہ گئے اس وقت آپ مکہ ہی میں تھے ان کو لوگ انصاری مہاجر جری کہتے تھے۔ غزوہ بدر میں شریک تھے اور احد کے دن شہید ہوئے۔ ان کو ابوالحکم بن احنس بن شریق نے قتل کیا تھا پھر ابو حکم پر حضرت علی بن ابی طالب نے حملہ کیا وہ گھوڑے پر سوار تھا حضرت علی نے اس کے پیر میں تلوار ماری اس کا پیر نصف ران سے کٹ گیا پھر حضرت علی نے اس کو مار ڈالا۔ واقدی نے عبدالرحمن بن عبدالعزیز سے

انہوں نے خبیب بن عبدالرحمن انصاری سے روایت کی ہے کہ انہوں نے کہا اسعد بن زرارہ اور ذکوان بن عبدقیس دونوں عتبہ بن ربیعہ کے پاس جا رہے تھے انہوں نے رسول اللہ کے بعثت کی خبر سنی پس آپ کے پاس گئے آپ نے ان پر اسلام کو پیش کیا اور ان کو قرآن پڑھ کر سنایا یہ دونوں مسلمان ہو گئے اور پھر عتبہ کے پاس نہ گئے بعد اس کے یہ مدینہ لوٹ آئے پس یہ سب سے پہلے شخص ہیں جو مسلمان ہو کر مدینہ آئے۔ ان کا تذکرہ تینوں نے لکھا ہے۔

۱۵۳۲۔ حضرت ذکوان بن یامین

حضرت ذکوان بن یامین بن عمیر بن کعب نصیری۔ بنی نصیر میں سے ہیں۔ ابن اسحاق نے کہا ہے کہ یامین بن عمیر ابو یعلیٰ اور عبداللہ بن مغفل سے ملے یہ دونوں رورہے تھے یامین نے پوچھا کہ تم دونوں کیوں روتے ہو؟ انہوں نے کہا ہم رسول اللہ کے پاس (جہاد میں جانے کے لیے) سواری مانگنے گئے تھے مگر آپ کے پاس ہم نے کوئی سواری نہ دیکھی۔ جس پر آپ ہمیں سوار کرتے اور ہمارے پاس بھی اس قدر سرمایہ نہیں ہے کہ ہم اپنے خرچہ سے آپ کے ساتھ جا سکیں یہ واقعہ غزوہ تبوک کا ہے پس یامین نے ان دونوں کو ایک اونٹ دیا اور بہت سی کھجوریں زادراہ کے لیے دیں۔ ان کا تذکرہ ابو یعلیٰ نے لکھا ہے اور کہا ہے کہ جہاد کی مدد مسلمان ہی کرتا ہے (اس سے معلوم ہوا کہ یامین مسلمان تھے پس ان کا صحابی ہونا ثابت ہو گیا۔)

۱۵۳۳۔ حضرت ذکوان بن مولائے انصار

حضرت ذکوان بن انصار کے مولیٰ ہیں۔ ہمیں منصور بن ابی الحسن بن ابی عبداللہ فقیہ نے اپنی سند سے ابو یعلیٰ موسلی تک خبر دی وہ کہتے تھے ہم سے جعفر بن مہران سباک نے بیان کیا وہ کہتے تھے ہمیں عبدالاعلیٰ نے خبر دی وہ کہتے تھے ہمیں محمد بن اسحاق۔ حرام بن عثمان سے انہوں نے محمود بن عبدالرحمن بن عمرو بن جموح سے انہوں نے جابر بن عبداللہ سے روایت کر کے خبر دی وہ کہتے تھے ہم لوگ ایک گائے کے پیچھے چلے تاکہ بلا شتراک اس پر سوار ہوں وہ گائے بھاگی اور اس نے ہمیں سوار نہ ہونے دیا پس ایک غلام ہا جس کا نام ذکوان تھا تلوار لے کے ہاتھ میں آیا وہ گائے بھاگ رہی تھی ذکوان نے اس کی گردن میں تلوار ماری تلوار سے اس کی گردن کٹ گئی اور وہ گر پڑی ہم اس کو ذبح نہ کر سکے پس میں اور عبداللہ بن ثابت بن جذع گئے اور رسول اللہ سے ملے اور ہم نے آپ سے اس گائے کی کیفیت بیان کی۔ آنحضرت نے فرمایا اس کا گوشت کھاؤ۔ ان جانوروں میں سے جب کوئی تمہارے قابو سے نکل جائے تو اس کو اسی طرح روکو جس طرح وحشی جانوروں کو روکتے ہو (یعنی شکار کر لو)۔

۱۵۳۴۔ حضرت ذہب بن قرضم

حضرت ذہب بن قرضم بن جھیل بن قنات بن قومی بن نقلل بن بعیدی بن امری مہری۔ مہرہ بن حمدان کی اولاد سے ہیں۔ نبی کے پاس وفد بن کے آئے تھے چونکہ یہ بہت دور دراز راہ سے آئے تھے اس لیے آنحضرت نے ان کی بہت خاطر کرتے تھے۔ یہ سرزمین شحر سے آئے تھے جب یہ لوٹ کے جانے لگے تو آنحضرت نے ان کو سواری دی اور ایک تحریر ان کو لکھ دی وہ تحریر ان کے خاندان میں رہی۔ ان کا تذکرہ ابو موسیٰ نے لکھا ہے۔ امیر ابن ماکولانے کہا ہے کہ دارقطنی نے بیان کیا ہے کہ قرضم قاف کے ساتھ (درج) ہے حالانکہ یہ ”ف“ کے ساتھ ہے اور قباث ”ق“ اور ”ب“ پر زبر کے ساتھ ہے۔ حالانکہ قاف پر زیر ہے اور ایک دوسری جگہ امری کے بجائے ندغی اور دوسری جگہ نقلل کی بجائے بقلل ہے یہ ابو موسیٰ کی آخری بات ہے۔

میں کہتا ہوں کہ انکی اس بات کہ آمری کی بجائے ندغی ہے کی کوئی اصل نہیں۔ کیونکہ ابن کلبی اور ابن حبیب دونوں نے کہا ہے کہ فولد الامری بن مہرہ ندغی تو یہ ان کا بیٹا ہو گیا۔

ابن ماکولانے کہا ہے کہ اس مقام پر دارقطنی کا قول کچھ یوں ہے جمیل: یعنی جمیل کی جگہ حالانکہ یہ خطا ہے اور کہا کہ اس نے ذال کی ردیف میں صحیح ذکر کیا ہے۔ اور قنات: قاف پر زبر اور آخر میں ثاء ہے۔

۱۵۳۵۔ حضرت ذوالاذنینؓ

حضرت ذوالاذنینؓ۔ ان کو عبدان نے ذکر کیا ہے۔ مراد اس سے حضرت انس بن مالک ہیں ان سے رسول اللہ صلی اللہ علیہ وسلم نے فرمایا تھا کہ اے ذوالاذنین۔ ان کا تذکرہ ابو موسیٰ نے اسی طرح مختصر لکھا ہے حالانکہ یہ کچھ نہیں ہے کیونکہ حضرت انس اس لفظ کے ساتھ مشہور نہیں ہیں۔ نبی صلی اللہ علیہ وسلم نے صرف مذاق کے طور پر ان کو ذوالاذنین کہا تھا۔ ورنہ نہ یہ ان کا نام ہے اور نہ لقب ہے۔

۱۵۳۶۔ حضرت ذوالاصابعؓ تمیمی

حضرت ذوالاصابعؓ تمیمی۔ بعض لوگ ان کو خزاعی کہتے ہیں اور بعض لوگ چینی کہتے ہیں۔ بیت المقدس میں رہتے ہیں۔ ہمیں عبد الوہاب ابن ہبہ اللہ بن ابی حبیہ نے اپنی سند سے عبد اللہ بن احمد سے نقل کر کے خبر دی وہ کہتے تھے مجھ سے ابو صالح یعنی حکم بن موسیٰ نے بیان کیا وہ کہتے تھے ہمیں ضمیرہ بن ربیعہ نے عثمان بن عطاء سے انہوں نے ابو عمران سے انہوں نے ذوالاصابع سے روایت کر کے خبر دی وہ کہتے تھے کہ ہم نے ایک مرتبہ عرض کیا کہ یا رسول اللہ ﷺ! ہم اگر اس مصیبت میں مبتلا کئے جائیں کہ آپ کے بعد زندہ رکھے جائیں تو آپ ہمیں کہاں جانے کا حکم دیتے ہیں؟ آنحضرتؐ نے فرمایا تم بیت المقدس چلے جانا امید ہے کہ وہاں تمہاری کچھ اولاد ہوگی جو اس مسجد میں آمد و رفت کرے گی۔ ان کا تذکرہ تینوں نے لکھا ہے۔

۱۵۳۷۔ حضرت ذوالبجادینؓ

حضرت ذوالبجادینؓ۔ ان کا نام عبد اللہ ہے۔ عبدان وغیرہ نے ان کا تذکرہ لکھا ہے اور اکثر حدیثوں میں اسی طرح آتا ہے ان کا نام نہیں آتا عبدان نے کہا ہے کہ ان کو ذوالبجادین اس سبب سے کہتے ہیں کہ جب انہوں نے رسول اللہ کے پاس لوٹ کر جانے کا ارادہ کیا تو ان کی والدہ نے ایک بجا یعنی چادر کے دو ٹکڑے کر دیئے تھے انہوں نے ایک ٹکڑے کو بطور تہبند کے باندھ لیا اور دوسرے کو بطور چادر کے اوڑھ لیا۔ ان کی وفات نبی کے زمانہ میں غزوہ تبوک کے ایام میں ہو گئی تھی اور ان کو رات ہی کے وقت آپ نے دفن کیا تھا۔ عین کی ردیف میں ان کا تذکرہ انشاء اللہ تعالیٰ اس سے زیادہ آئے گا۔ ان کا تذکرہ ابو موسیٰ نے لکھا ہے۔

۱۵۳۸۔ حضرت ذو جدنؓ

حضرت ذو جدنؓ۔ رسول اللہ ﷺ کے پاس حبشہ سے ۷۲ آدمی آئے تھے ان میں ذو جدن بھی تھے۔ ابو نعیم نے ایسا ہی کہا ہے اور ابن مندہ نے کہا ہے ان کا نام ذو جدن ہے۔ یعنی جمیم سے پہلے دال ہے۔ انشاء اللہ تعالیٰ اپنے مقام میں ان کا تذکرہ کیا جائے گا۔

۱۔ ذوالاذنین کے معنی دوکان والا بطور ظرافت کے حضرت نے یہ کلمہ فرمایا تھا۔ حضرت ظرافت میں بھی جھوٹ نہ بولتے تھے۔

ان کا تذکرہ ابو نعیم نے لکھا ہے۔

۱۵۳۹۔ حضرت ذوالجوشن "ضبابی"

حضرت ذوالجوشن "ضبابی"۔ والد ہیں شمر بن ذی الجوشن کے۔ ان کے نام میں اختلاف ہے۔ بعض لوگ کہتے ہیں اوس بن اعرور جو اوپر گزر چکا ہے اور بعض لوگ کہتے ہیں ان کا نام شرمیل بن اعرور بن عمرو بن معاویہ ہے۔ ان کا نام ضباب بن کلاب بن ربیعہ بن عامر ابن صحصہ عامری کلابی ثم الضبابی۔ ان کو ذوالجوشن اس وجہ سے کہتے ہیں کہ ان کا سینہ ابھرا ہوا تھا۔ شاعر تھے خوش کلام تھے نیکو کار تھے۔ ان کے اشعار بہت عمدہ عمدہ ہیں جن میں وہ اپنے بھائی صمیل کا مرثیہ انہوں نے کہا ہے۔ کوفہ میں رہتے تھے۔ ہمیں ابوالفرج بن ابی الرجا ثقفی نے اجازت اپنی سند سے ابن ابی عاصم تک خبر دی وہ کہتے تھے ہم سے ابو بکر بن ابی شیبہ نے بیان کیا وہ کہتے تھے ہمیں عیسیٰ بن یونس بن ابی اسحق سبعی نے اپنے والد سے انہوں نے ان کے دادا ذی الجوشن ضبابی سے روایت کر کے خبر دی کہ وہ کہتے تھے میں رسول اللہ کے حضور میں بعد اس کے کہ آپ غزوہ بدر سے فارغ ہوئے اپنے گھوڑے کا ایک بچہ جس کا نام قرحہ تھا لے گیا میں نے عرض کیا کہ یا محمد میں آپ کے پاس قرحہ (نامی) گھوڑے کا بچہ لایا ہوں۔ آنحضرت نے فرمایا مجھے اس کی ضرورت نہیں ہے اگر تم چاہو کہ میں اس کے عوض میں تمہیں بدر کی لوٹی ہوئی عمدہ عمدہ زرہیں دے دوں تو میں ایسا نہیں کر سکتا ذوالجوشن نے کہا میں وہ زرہیں نہ لوں گا مجھے ان کی ضرورت نہیں ہے۔ پھر آپ نے فرمایا کہ اے ذی الجوشن تم اسلام کیوں نہیں لاتے تاکہ تم اس امت کے اول مسلمین میں سے ہو جاؤ ذوالجوشن کہتے تھے میں نے کہا میں اسلام نہ لاؤں گا۔ آنحضرت نے پوچھا کہ کیوں؟ وہ کہتے تھے میں نے جواب دیا کہ اس سبب سے کہ میں نے آپ کی قوم کو دیکھا کہ وہ آپ کے دشمن ہیں۔ آنحضرت نے فرمایا تم کو ان کی لڑائیوں کی حالت معلوم ہوئی؟ میں نے کہا ہاں۔ آنحضرت نے فرمایا پھر تم کب ہدایت پاؤ گے میں نے عرض کیا جب آپ کعبہ پر غالب آ جائیں گے۔ (یعنی فتح مکہ کر لیں گے) اور وہاں رہنے لگیں گے آنحضرت نے فرمایا اگر تم زندہ رہو گے تو امید ہے کہ یہ بھی دیکھ لو گے بعد اس کے کہ آپ نے فرمایا کہ اے بلال! اس شخص کی تھیلیاں لے لو اور ان میں عجوہ نامی کھجوریں بھر دو پس جب میں واپس ہو کر چلا تو آنحضرت نے فرمایا کہ یہ بنی عامر کے عمدہ سواروں میں سے ہے۔ ذوالجوشن کہتے تھے کہ میں اپنے گھر والوں کے ساتھ مقام (غورہ) میں تھا کہ یکا یک ایک سوار آیا میں نے کہا کہ تو کہاں سے آتا ہے؟ اس نے کہا مکہ سے میں نے کہا کیا خبر ہے؟ اس نے کہا اللہ کی قسم محمد ﷺ وہاں غالب آ گئے اور وہاں مقیم ہیں میں نے اپنے دل میں کہا کہ میری ماں مجھے روئے اگر میں اب اتنی تاخیر کے بعد اسلام لاؤں پھر میں نے آنحضرت سے مقام حیرہ کی درخواست کی آپ نے مجھے معافی میں دے دیا بعض لوگوں کا بیان ہے کہ ابواسحق نے ان سے نہیں سنا بلکہ انہوں نے ان کی حدیث ان کے بیٹے شمر بن ذی الجوشن سے سنی ہے۔ ان کا تذکرہ تینوں نے لکھا ہے۔

۱۵۴۰۔ حضرت ذوحوشب

حضرت ذوحوشب۔ رسول اللہ ﷺ کے زمانے میں تھے مگر آپ کو دیکھا نہیں۔ ان کا تذکرہ ابن مندہ اور ابو نعیم نے مختصر طور پر ذوالکلاع کے نام میں لکھا ہے۔

۱۵۴۱۔ حضرت ذوالخویصرہ تمیمی

حضرت ذوالخویصرہ تمیمی۔ ہمیں ابو عبد اللہ محمد بن محمد بن سرایا بن علی ابوالفرج واسطی نے اور مسمار بن ابی بکر وغیرہ نے خبر دی وہ اپنی سند سے محمد بن اسمعیل بخاری سے روایت کرتے تھے کہ انہوں نے کہا ہم سے عبدالرحمن بن ابراہیم نے بیان کیا وہ کہتے تھے ہم سے ولید نے انہوں نے اوزاعی سے انہوں نے زہری سے انہوں نے ابوسلمہ اور ضحاک سے انہوں نے ابوسعید خدری سے روایت کر کے بیان کیا کہ وہ کہتے تھے ایک دن رسول اللہ ﷺ کچھ تقسیم کر رہے تھے ذوالخویصرہ نے جو بنی تمیم میں سے ایک شخص تھے کہا کہ یا رسول اللہ ﷺ! انصاف کیجئے! آنحضرتؐ نے فرمایا تیری خرابی ہو اگر میں نہ انصاف کروں گا تو کون انصاف کرے گا؟ حضرت عمر رضی اللہ عنہ نے کہا مجھے اجازت دیجئے تو میں اس منافق کی گردن مار دوں۔ آنحضرتؐ نے فرمایا نہیں اس شخص کے کچھ ساتھ والے ہیں جن کے نماز روزے کے سامنے تم اپنے نماز روزے کو حقیر سمجھو گے وہ لوگ دین سے اس طرح نکل جائیں گے جس طرح تیر کمان سے نکل جاتا ہے اس کی گانسی کی طرف دیکھو تو اس میں کچھ نہ ملے گا اور اس کے پروں کو دیکھو تو اس میں کچھ نہ ملے گا اور اس کی ڈنڈی کو دیکھو تو اس میں کچھ نہ ملے گا حالانکہ وہ لید اور خون سے ہو کے آیا ہے۔ یہ لوگ اس وقت ظاہر ہوں گے جب لوگوں میں باہم اختلاف پیدا ہو جائے گا ان کی نشانی یہ ہے کہ ان کے دو پستانوں میں ایک پستان عورت کے پستان کے مثل یا گوشت کے ٹکڑے کے مثل ہو گا وہ ہلتا ہو گا۔ ابوسعید کہتے تھے میں گواہی دیتا ہوں کہ میں نے یہ حدیث رسول اللہ ﷺ سے سنی ہے اور میں گواہی دیتا ہوں کہ میں علی رضی اللہ عنہ کے ہمراہ تھا جب انہوں نے ان لوگوں سے قتال کیا مقتولین میں جستجو کی گئی تو ایک شخص اسی ہیئت کا نکلا جو رسول اللہ نے بیان فرمائی تھی ہمیں احمد بن عثمان بن ابی علی زرزاری نے اجازت خبر دی وہ اپنی اسناد سے ابوالحق ثعلبی سے روایت کرتے تھے کہ انہوں نے کہا کہ ہمیں عبد اللہ بن حامد بن محمد نے خبر دی وہ کہتے تھے ہم سے احمد بن محمد بن حسین نے بیان کیا وہ کہتے تھے ہمیں محمد بن یحییٰ نے خبر دی وہ کہتے تھے ہمیں عبدالرزاق نے خبر دی وہ کہتے تھے ہمیں معمر نے زہری سے انہوں نے ابوسلمہ بن عبدالرحمن سے انہوں نے ابوسعید خدری سے روایت کر کے خبر دی وہ کہتے تھے کہ ایک دن رسول اللہ ﷺ کچھ تقسیم کر رہے تھے حضرت ابن عباس کہتے تھے کہ وہ ہوازن کا مال غنیمت تھا اور حنین کا دن تھا کہ یکا یک ذوالخویصرہ تمیمی آئے جن کا نام حرقوص بن زہیر تھا وہ ہی خوارج کی بنیاد ڈالنے والے تھے انہوں نے کہا کہ یا رسول اللہ ﷺ! انصاف کیجئے۔ آنحضرتؐ نے فرمایا تیری خرابی ہو اگر میں انصاف نہ کروں گا تو کون انصاف کرے گا؟ اس کے بعد انہوں نے وہی واقعہ بیان کیا جو اوپر گزر چکا۔ پس اس روایت سے معلوم ہوا کہ ذوالخویصرہ کا نام حرقوص بن زہیر ہے واللہ اعلم۔ حرقوص کے نام میں انکے باقی حالات گزر چکے۔

مشکل الفاظ: رصافہ۔ رصفہ کی جمع ہے۔ پٹھا جو چھڑ میں تیر کے پھل کے داخل ہونے کی جگہ سے اوپر لگایا جاتا ہے۔

نصیہ: کہا جاتا ہے کہ یہ تیر کے پیکان کو کہتے ہیں اور بعض لوگوں نے کہا ہے کہ پر اور پیکان کے درمیان حصے کا نام ہے اور اس کو نصی (لاغر) اس لئے کہا جاتا ہے کہ بہت تراشنے اور پھیلنے کی وجہ سے لاغر ہو جاتا ہے اور یہ بہت مناسب ہے۔

قذذ: قذذہ کی جمع ہے تیر کے پر کو کہا جاتا ہے۔ تدرور: حرکت کرتا ہے۔ آتا جاتا ہے یہ تیر کے جلد نکلنے کیلئے ضرب المثل کے طور استعمال ہوتا ہے کیونکہ اس حالت میں اس میں کوئی خون وغیرہ نہیں رہتا۔

۱۵۲۲۔ حضرت ذوالخویصرہ یمانی

حضرت ذوالخویصرہ یمانی۔ عمرو بن عطاء نے سلیمان بن یسار سے روایت کی ہے کہ انہوں نے کہا ذوالخویصرہ یمانی مسجد میں رسول اللہ کے سامنے آئے وہ وحشی جنگلی لوگوں میں سے تھے پس جب رسول اللہ نے ان کو آتے ہوئے دیکھا تو فرمایا کہ یہ وہ شخص ہے جس نے مسجد میں پیشاب کیا تھا پھر جب وہ آئے رسول اللہ کے سامنے کھڑے ہوئے تو کہا کہ اللہ تعالیٰ مجھے اور آپ کو جنت میں داخل کرے اور ہمارے سوا کسی کو داخل نہ کرے۔ نبی نے فرمایا کہ تو نے ایک وسیع چیز کو تنگ کر دیا پھر رسول اللہ اٹھ گئے اور وہ شخص مسجد کے اندر آیا اور اپنا تہبند کھول کر مسجد میں اس نے پیشاب کر دیا لوگ اس پر چلائے اور رسول اللہ کے اس فرمانے سے کہ یہ وہی شخص ہے جس نے مسجد میں پیشاب کیا تھا تعجب کرنے لگے پس جب نبی نے لوگوں کی گفتگو سنی تو آپ باہر تشریف لائے اور فرمایا کہ ٹھہر جاؤ لوگوں نے عرض کیا کہ یا رسول اللہ! اس شخص نے مسجد میں پیشاب کر دیا ہے آپ نے فرمایا نرمی کرو اس کو تعلیم دو پھر آپ نے ایک شخص کو حکم دیا کہ وہ ایک ڈول پانی لے آئے اور اس کے پیشاب کی جگہ پر بہا دے۔ ان کا تذکرہ ابو موسیٰ نے لکھا ہے۔

۱۵۲۳۔ حضرت ذویخوان ہمدانی

حضرت ذویخوان ہمدانی۔ شععی نے عامر بن شہر سے روایت کی ہے کہ انہوں نے کہا عک یعنی ذویخوان جب اسلام لائے تو ان سے کسی نے کہا کہ رسول اللہ کے پاس جاؤ اور ان سے اپنے لیے اور اپنے مال کے لیے امان لے لو ان کا ایک گاؤں تھا جس میں ان کے غلام رہتے تھے پس یہ رسول اللہ کے پاس گئے اور کہا کہ یا رسول اللہ مالک بن مرارہ رہاوی ہمارے پاس اسلام کی دعوت دینے کو آئے پس ہم مسلمان ہو گئے میری ایک زمین ہے جس میں غلام رہتے ہیں لہذا آپ میرے لیے کوئی تحریر لکھ دیجئے رسول اللہ نے انہیں تحریر لکھ دی جس کی عبارت یہ تھی:

بسم اللہ الرحمن الرحیم۔ من محمد رسول اللہ لعک ذی خیان ان کان صادقاً فی ارضہ و

مالہ ورقیقہ فلہ الامان و ذمۃ محمد صلی اللہ علیہ وسلم۔

”بسم اللہ الرحمن الرحیم۔ محمد رسول اللہ کی طرف سے عک یعنی ذی خیان کے نام یہ تحریر ہے کہ اگر یہ اپنی زمین اور اپنے

مال اور اپنے غلاموں کی بابت سچے ہوں تو ان کے لیے امان ہے اور محمد رسول اللہ صلی اللہ علیہ وسلم کی ذمہ داری ہے۔“

یہ تحریر مالک بن سعید کے ہاتھ کی لکھی ہوئی تھی عبدان نے کہا ہے کہ مالک کا نام غلط ہے صحیح خالد ہے۔ ان کا تذکرہ ابو موسیٰ نے

لکھا ہے۔

۱۵۲۴۔ حضرت ذودجن وحشی بن اسحاق

حضرت ذودجن وحشی بن اسحاق بن وحشی بن حرب بن وحشی اپنے والد سے انہوں نے ان کے دادا وحشی بن حرب سے روایت کی ہے کہ وہ کہتے تھے جس سے ۷۲ آدمی رسول اللہ کے پاس آئے تھے جن میں ذودجن بھی تھے۔ آنحضرت نے ان لوگوں سے فرمایا کہ تم اپنا نسب بیان کرو تو ذومہدم نے چند اشعار کہے جو ان کے نام میں انشاء اللہ تعالیٰ آئیں گے۔ ان سب لوگوں نے نبی کی صحبت

اٹھائی۔ ان کا شمار اہل حبش میں ہے۔ ان کا تذکرہ ابن مندہ نے اسی طرح لکھا ہے اور ابو نعیم نے ان کا نام ذو جدرن بتقدیم جم لکھا ہے جو اوپر گزر چکا ہے۔ یہ دونوں ایک ہیں واللہ اعلم

۱۵۴۵۔ حضرت ذوالزوائدؓ جہنی

حضرت ذوالزوائدؓ جہنی۔ صحابی ہیں۔ ان کا شمار اہل مدینہ میں ہے۔ ابو امامہ بن سہل بن حنیف نے کہا ہے کہ سب سے پہلے جس نے نماز چاشت پڑھی وہ رسول اللہ کے اصحاب میں سے ایک شخص تھے جن کا نام ذوالزوائد تھا۔ ہمیں ابو احمد عبد الوہاب بن علی بن سیکنہ نے اپنی سند سے سلیمان بن اشعث تک خبر دی وہ کہتے تھے ہم سے ہشام بن عمار بن سلیمان بن مطیر نے جو وادی القرئی کے رہنے والے تھے اپنے والد سے نقل کر کے بیان کیا کہ وہ کہتے تھے میں نے ایک شخص کو یہ کہتے ہوئے سنا کہ میں نے حجۃ الوداع میں رسول اللہ ﷺ سے سنا آپ نے لوگوں کو کچھ باتوں کا حکم دیا اور کچھ باتوں سے منع فرمایا بعد اس کے آپ نے فرمایا کہ کیا میں تبلیغ کر چکا؟ لوگوں نے کہا ہاں آپ نے فرمایا اے اللہ گواہ رہ پھر آپ نے فرمایا کہ جب اہل قریش باہم سلطنت کے لیے جھگڑیں اور وظیفہ مثل رشوت کے ملنے لگے تو تم اس وظیفہ کو چھوڑ دینا کسی نے کہا کہ یہ حدیث بیان کرنے والے کون شخص ہیں؟ تو لوگوں نے کہا کہ ذوالزوائد ہیں۔ رسول اللہ ﷺ کے صحابی بعض لوگ کہتے ہیں کہ یہ ذوالاصابع ہیں جن کا ذکر اوپر ہو چکا مگر یہ صحیح نہیں ہے کیونکہ ذوالاصابع بیت المقدس میں رہتے تھے اور یہ مدینہ میں رہتے تھے اور بعض لوگ ان کو ابو الزوائد کہتے ہیں۔ کنیت کے باب میں انشاء اللہ تعالیٰ ان کا ذکر آئے گا۔ ان کا تذکرہ تینوں نے لکھا ہے۔

۱۵۴۶۔ حضرت ذوالشمالینؓ

حضرت ذوالشمالینؓ۔ ان کا نام عمیر بن عبد عمر بن نھلہ بن عمرو بن غبشان بن سلیم بن مالک بن انصصی بن حارثہ بن عمرو بن عامر ہے۔ ابو عمر نے ان کا نسب یوں بیان کیا ہے۔ انہوں نے ان کو ملک بن انصصی کی اولاد سے قرار دیا ہے جو کہ بھائی ہیں خزاعہ کے اور بعض لوگوں نے ان کی مخالفت کی ہے اور کہا ہے کہ غبشان کا نام حارث بن عبد عمرو بن بوی بن ملک بن انصصی ہے۔ حلیف تھے بنی زہرہ کے پس انہوں نے ملک بن انصصی کی اولاد سے قرار دیا ہے وہ بھائی تھے خزاعہ کے۔ یہ اسلام لائے اور غزوہ بدر میں شریک ہوئے اور اسی میں شہید ہوئے ان کو اسامہ جشمی نے قتل کیا تھا۔ اور ابن اسحاق نے کہا ہے کہ ان کا نام ذوالشمالین بن عبد عمرو بن نھلہ بن غبشان ہے۔ اور زہری نے کہا ہے کہ یہ خزاعی ہیں یہ ذوالیدین نہیں ہیں جن کا ذکر نماز کی سہو میں ہوا کیونکہ ذوالشمالین غزوہ بدر میں شہید ہو گئے تھے اور نماز کے سہو میں حضرت ابو ہریرہؓ بھی شریک تھے جن کا اسلام بدر کے کئی سال بعد ہوا اس کی بحث انشاء اللہ تعالیٰ ذوالیدین کے نام میں آئے گی۔ ان کا تذکرہ تینوں نے لکھا ہے۔

۱۵۴۷۔ حضرت ذو ظلمؓ

حضرت ذو ظلمؓ۔ نام ان کا حوشب بن طخیه ہے۔ بعض لوگ کہتے ہیں ظلم بضم طاء ہے اور یہی زیادہ مشہور ہے۔ اور بعض لوگوں نے ان کے والد ظلمہ میم کے ساتھ لکھا ہے اور بعض لوگ طخیه بکسر طاء کہا ہے مگر فتحہ صحیح ہے۔ ان کے پاس اور ذوالکلاع کے پاس رسول اللہ نے جریر بن عبد اللہ کو بھیجا تھا تا کہ اسود غنسی سے لڑنے میں یہ مدد دیں۔ یہ دونوں اپنی قوم میں رئیس تھے۔ ذو ظلم جنگ صفین میں

حضرت معاویہ کے ساتھ ۳۷ھ میں شہید ہوئے۔ ان کا تذکرہ ابو عمر نے لکھا ہے مگر ابو عمر کے کلام میں کوئی ایسی بات نہیں ہے جو ان کے صحابی ہونے پر دلالت کرے صرف یہ معلوم ہوتا ہے کہ یہ رسول اللہ کے زمانے میں اسلام لے آئے تھے۔
ظلم: ظلم پر پیش اور لام پر زبر ہے۔

۱۵۲۸۔ حضرت ذوعمرہؓ

حضرت ذوعمرہؓ یہ اہل یمن میں سے ایک شخص ہیں ذوالکلاع کے ہمراہ رسول اللہ کے حضور میں آئے تھے یہ دونوں مسلمان ہو گئے تھے اور ان دونوں کے ساتھ جریر بن عبد اللہ بجلي بھی تھے ان کو نبیؐ نے انہیں دونوں کے پاس اسود غنسی کے قتل کے لیے بھیجا تھا۔ اور بعض لوگوں نے کہا ہے کہ یہ جریر بھی ان کے ہمراہ مسلمان ہوئے رسول اللہ کے حضور میں حاضر ہوئے تھے اور وہ قاصد جن کو رسول اللہ نے ان کے پاس بھیجا تھا جابر بن عبد اللہ انصاری تھے پس وہ لوگ رسول اللہ کے پاس آئے جب یہ لوگ اثنائے راہ میں تھے تو ذوعمرہ نے جریر سے کہا کہ نبیؐ کی وفات ہو گئی مجھے ان کی وفات کا حال معلوم ہو گیا ہے جریر کہتے تھے کہ اسی حال میں ہم کو کچھ سوار دکھائی دیئے میں نے ان سے پوچھا تو انہوں نے کہا کہ رسول اللہ ﷺ کی وفات ہو گئی اور ابو بکر خلیفہ بنائے گئے ہیں۔ ذوعمرہ نے کہا کہ اے جریر تم بڑے نیک لوگ ہو اور تم بزرگی پر ہو اور ہمیشہ بہتری پر رہو گے جب تک تمہاری یہ حالت رہے گی کہ جب ایک سردار تمہارا فوت ہو جائے تو دوسرے کو سردار بنا لو اور جب تلوار پر نوبت پہنچ جائے گی تو پھر تم بھی بادشاہ ہو جاؤ گے۔ جس طرح بادشاہ لوگ خوش ہوتے ہیں اسی طرح تم بھی خوش ہوں گے اور جس طرح بادشاہ لوگ غضبناک ہوتے ہیں اسی طرح تم بھی غضبناک ہوں گے پھر ذوالکلاع اور ذوعمرہ دونوں نے جریر سے کہا کہ تم خلیفہ سے ہمارا سلام کہہ دینا اور اب ہم پھر آئیں گے کہہ کے دونوں لوٹ گئے ان کا تذکرہ ابو عمر نے لکھا ہے۔

۱۵۲۹۔ حضرت ذوالغرهؓ جہنی

حضرت ذوالغرهؓ جہنی۔ اور بعض لوگ ان کو طائی کہتے ہیں اور بعض لوگ ہلالی کہتے ہیں۔ اور بعض لوگ کہتے ہیں کہ ان کا نام یعیش ہے ہمیں ابو یاسر بن ابی حبہ نے اپنی سند سے عبد اللہ بن احمد سے نقل کر کے خبر دی وہ کہتے تھے مجھ سے عمرو بن محمد ناقد نے بیان کیا وہ کہتے تھے ہم سے عبیدہ بن حمید ضحیٰ نے عبد اللہ بن عبد اللہ رازی سے انہوں نے عبد الرحمن بن ابی لیلیٰ سے انہوں نے ذی غره سے نقل کر کے خبر دی وہ کہتے تھے ایک اعرابی رسول اللہ کے سامنے آیا وہ اکثر سفر میں رہتا تھا اس نے کہا کہ یا رسول اللہ! کبھی نماز کا وقت ہمیں اونٹوں کے باندھنے کی جگہ میں آ جاتا ہے تو کیا ہم اس مقام میں نماز پڑھ لیں؟ آپ نے فرمایا نہیں پھر اس نے کہا کہ کیا اونٹ کا گوشت کھانے سے وضو کرنا پڑتا ہے؟ آپ نے فرمایا ہاں۔ ۱۔

پھر اس نے پوچھا کہ کیا ہم بکریوں کے باندھنے کی حنفیہ جگہ میں نماز پڑھ لیں؟ آپ نے فرمایا نہیں پھر اس نے پوچھا کہ کیا بکری کا گوشت کھانے سے وضو کرنا پڑتا ہے؟ آپ نے فرمایا نہیں۔ اس حدیث کو عباد بن عوام نے حجاج بن ارطاة سے انہوں نے عبد اللہ بن عبد اللہ سے انہوں نے عبد الرحمن سے انہوں نے اسید بن حضیر سے یا براء سے اسی طرح روایت کیا ہے۔ ابو نعیم نے کہا ہے بعض لوگوں کا بیان ہے کہ حضرت براء کے چہرہ میں سفید داغ یا اور اسی قسم کی کوئی بیماری تھی اس وجہ سے لوگ ان کو ذوالغره کہتے

۱۔ حنفیہ اس حدیث کو منسوخ کہتے ہیں ان کے نزدیک کسی چیز کے کھانے پینے سے وضو نہیں جاتا۔

تھے۔ اور ابن ماکولانے کہا ہے کہ بعض اہل علم نے بیان کیا ہے کہ حضرت براء ہی کو لوگ ذوالغمرہ کہتے تھے بوجہ اس کے کہ ان کے چہرہ میں سفید داغ تھا۔ مگر میرے نزدیک اس میں کلام ہے کیونکہ حضرت براء نہ طائی تھے نہ ہلالی اور نہ جہنی۔ اور اس حدیث کو محمد بن عمر بن ابی لیلی نے اپنے والد سے انہوں نے عبدالرحمن بن ابی لیلی سے انہوں نے یعیش جہنی سے جن کا مشہور نام ذوالغمرہ تھا روایت کی ہے کہ ایک اعرابی نے نبی ﷺ سے اونٹوں کے باندھنے کے مقامات میں نماز پڑھنے کی بابت پوچھا پھر انہوں نے اسی طرح کی حدیث ذکر کی۔ اور اس حدیث کو اعمش نے عبداللہ بن عبداللہ سے انہوں نے عبدالرحمن بن ابی لیلی سے انہوں نے براء بن عاذب سے روایت کیا ہے۔ ان کا تذکرہ تینوں نے لکھا ہے۔

۱۵۵۰۔ حضرت ذوالغصہؓ

حضرت ذوالغصہؓ۔ نام ان کا حصین بن یزید بن شداد بن قنان بن سلمہ بن وہب بن عبداللہ بن ربیعہ بن حارث بن کعب بن عمرو بن علہ بن جلد بن مالک بن ادو حارثی جن کو لوگ ذوالغصہ کہتے ہیں بوجہ ایک گلٹی کے جو ان کے حلق میں تھی ان کی بات صاف سمجھ میں نہ آتی تھی۔ نبی ﷺ کے حضور میں وفد بن کے آئے تھے۔ ان کا تذکرہ ابو عمر نے ابن کلبی سے نقل کیا ہے۔

میں کہتا ہوں کہ ابو عمر نے ابن کلبی سے نقل کیا ہے مگر ابن کلبی نے ان کا وفد بن کے آنا نہیں بیان کیا انہوں نے صرف اس قدر لکھا ہے کہ یہ سو برس تک بنی حارث کے سردار رہے۔ یحییٰ بن سعید بن عاص کی اولاد میں انہیں کی نسل کی وجہ سے غصہ (یعنی گلے میں گلٹی) پیدا ہو گیا تھا ہاں ابن کلبی نے ان کے بیٹے قیس بن حصین کا صحابی ہونا بیان کیا ہے وہ عنقریب اپنے مقام میں ذکر کیا جائے گا۔

۱۵۵۱۔ حضرت ذوقرناٹؓ

حضرت ذوقرناٹؓ۔ ان کے صحابی ہونے میں اختلاف ہے۔ ان سے یونس بن میسرہ بن حلبس نے کچھ مقطوع حدیثیں روایت کی ہیں۔ ان کا تذکرہ ابن مندہ نے لکھا ہے۔

۱۵۵۲۔ حضرت ذوالکلاعؓ

حضرت ذوالکلاعؓ۔ ان کا نام اسمعق بن ناکور ہے اور بعض لوگ کہتے ہیں ایفیع اور بعض لوگ کہتے ہیں۔ اسمعق۔ (بغیر ہمزہ کے) یہ حمیری ہیں کنیت ان کی ابوشرحبیل ہے اور بعض لوگ کہتے ہیں ابوشرحیل۔ رسول اللہ کے زمانے میں اسلام لے آئے تھے۔ ابن لہیعہ نے کعب بن علقمہ سے انہوں نے حسان بن کلیب حمیری سے روایت کی ہے وہ کہتے تھے میں نے ذوالکلاع حمیری سے سنا وہ کہتے تھے میں نے رسول اللہ سے سنا آپ فرماتے تھے کہ ترک کونہ چھیڑو جب تک وہ تمہیں نہ چھیڑیں۔ یہ اپنی قوم میں رئیس تھے ان کی اطاعت کی جاتی تھی۔ انہیں رسول اللہ نے اسود غسی کے قتل میں مدد دینے کے لیے لکھا تھا اور جریر بن عبداللہ بکلی کو اور بقول بعض جابر بن عبداللہ کو قاصد بنا کے بھیجا تھا مگر صحیح پہلا قول ہے ذی عمرو کے نام میں یہ قصہ گزر چکا ہے۔ پھر ذوالکلاع شام کی طرف چلے گئے اور وہیں مقیم تھے جب فتنہ کا زمانہ آیا تو جنگ صفین کا سامان انہیں نے کیا (یہ حضرت معاویہ کی طرف تھے) اسی جنگ میں یہ شہید ہوئے۔ بعض لوگوں نے بیان کیا ہے کہ حضرت معاویہ ان کے مقتول ہونے سے بہت خوش ہوئے اس وجہ سے کہ ذوالکلاع کو

جب یہ خبر ملی کہ نبی ﷺ نے عمار بن یاسر کے حق میں فرمایا ہے کہ ان کو باغی گروہ قتل کرے گا اور عمار حضرت علی کی طرف تھے تو انہوں نے حضرت معاویہ اور عمرو بن عاص سے کہا کہ ہم علی اور عمار سے کس طرح لڑ سکتے ہیں تو ان لوگوں نے ان کو یہ جواب دیا کہ حضرت عمار ہماری ہی طرف آ جائیں گے اور وہ ہماری طرف سے لڑیں گے۔ پھر جب ذوالکلاع شہید ہو گئے اور ان کے بعد عمار شہید ہوئے تو حضرت معاویہ نے کہا کہ اگر ذوالکلاع زندہ ہوتے (اور ان کے سامنے عمار شہید ہوتے) تو یہ نصف لوگوں کو لے کر حضرت علی کی طرف چلے جاتے اور بعض لوگوں نے کہا ہے کہ ذوالکلاع نے حضرت معاویہ سے اس وجہ سے اختلاف کیا تھا کہ ان کے نزدیک ثابت ہو گیا تھا کہ حضرت علی حضرت عثمان کے خون سے بالکل بری ہیں۔

ابو عمر نے کہا ہے میں ذوالکلاع کو صحابی نہیں جانتا البتہ وہ حضرت کی حیات میں اسلام لائے تھے اور آپ کے تابع تھے۔ مجھے ان کی کوئی روایت معلوم نہیں سوائے اس کے جو عمرو سے اور عوف بن مالک سے انہوں نے روایت کی ہے۔ جب ذوالکلاع مقتول ہوئے تو ان کے بیٹے شرییل نے اشعث بن قیس کے پاس آدمی بھیجا اور اپنے والد کی لاش مانگی اشعث نے کہا میں خوف کرتا ہوں کہ امیر المومنین مجھ سے بدگمان ہو جائیں گے لہذا تم سعید بن قیس ہمدانی کے پاس جاؤ وہ لشکر کے دہنی جانب میں ہیں۔ حضرت معاویہ نے اہل شام کو حضرت علی کے لشکر میں داخل ہونے سے منع کر دیا تھا تا کہ کچھ فساد نہ پیدا ہو۔ پس ذوالکلاع کے بیٹے حضرت معاویہ کے پاس گئے اور ان سے حضرت علی کے لشکر میں سعید بن قیس کے پاس جانے کی اجازت مانگی حضرت معاویہ نے اجازت دے دی پس وہ سعید کے پاس گئے سعید نے ان کو اجازت دی کہ اپنے باپ کی لاش لے جائیں چنانچہ یہ لے آئے۔ ذوالکلاع کو اشتر نخعی نے قتل کیا تھا اور بعض لوگ کہتے ہیں کہ حریث بن جابر نے۔ ابو میسرہ یعنی عمرو بن شرییل ہمدانی سے مروی ہے کہ وہ کہتے تھے میں نے حضرت عمار بن یاسر اور حضرت ذوالکلاع کو خواب میں دیکھا بہت سفید کپڑے پہنے ہوئے باغ کی روش پر کھڑے تھے میں نے کہا کہ تم تو آ پس میں ایک دوسرے سے لڑے تھے ان لوگوں نے کہا ہاں مگر ہم نے اللہ کو بہت وسیع المغفرت پایا میں نے پوچھا کہ اہل نہروان یعنی خوارج کا کیا حال ہے؟ تو مجھ سے کہا گیا کہ وہ بڑی مصیبت میں ہیں ذوالکلاع نے چار ہزار گھرانے (غلاموں کے) آزاد کئے تھے اور بعض لوگ کہتے ہیں دس ہزار۔ واللہ اعلم۔ ان کا تذکرہ تینوں نے لکھا ہے۔

۱۵۵۳۔ حضرت ذواللحیہ کلابی

حضرت ذواللحیہ کلابی۔ ان کا نام شریح بن عامر بن عوف بن کعب بن ابی بکر بن کلاب بن ربیعہ بن عامر بن صعصعہ ہے صحابی ہیں۔ ہمیں عبدالوہاب بن بہتہ اللہ نے اپنی سند سے عبداللہ بن احمد تک خبر دی وہ کہتے تھے ہم سے یحییٰ بن معین نے بیان کیا وہ کہتے تھے ہمیں ابو عبیدہ یعنی حداد نے خبر دی وہ کہتے تھے ہمیں عبدالعزیز بن مسلم نے یزید بن ابی منصور سے انہوں نے ذواللحیہ کلابی سے روایت کر کے خبر دی کہ انہوں نے کہا یا رسول اللہ ﷺ! ہم اس حدیث میں عمل کر رہے ہیں کہ نبی باتیں ہوا کرتی ہیں یا اس حالت میں کہ تمام باتیں (روز ازل میں) لکھی جا چکی ہیں آپ نے فرمایا اس حالت میں کہ لکھی جا چکی ہیں انہوں نے کہا پھر ہم اب کس لیے عمل کریں؟ آپ نے فرمایا عمل کرو اسلئے کہ ہر شخص اسی چیز کی توفیق پاتا ہے۔ جس لیے وہ پیدا کیا گیا ہے۔ ان کا تذکرہ تینوں نے لکھا ہے۔

۱۵۵۴۔ حضرت ذواللسانینؓ

حضرت ذواللسانینؓ۔ ان کا نام مولہ بن کیف ہے۔ بسبب فصیح ہونے کے ان کو ذواللسانین کہتے تھے (ذواللسانین کے معنی دو زبان والے) یہ عبدان کا قول ہے ان کا تذکرہ میم کی ردیف میں کیا گیا ہے۔ ان کا تذکرہ ابو موسیٰ نے لکھا ہے۔

۱۵۵۵۔ حضرت ذومخبرؓ

حضرت ذومخبرؓ۔ بعض لوگ ان کو ذومخبر کہتے ہیں۔ اوزاعی کے نزدیک ان کا نام مخبر ہے۔ بھتیجے ہیں نجاشی شاہ حبش کے۔ ان کا شمار اہل شام میں ہے۔ نبی صلی اللہ علیہ وسلم کی خدمت کیا کرتے تھے۔ ان سے ابو جحیٰ مؤذن، جبیر بن نفیر، عباس بن عبد الرحمن، ابوالزہرہ اور عمر بن عبد اللہ حضرمی نے روایت کی ہے۔ جریر بن عثمان نے راشد بن سعد مقرابی سے انہوں نے ابو جحیٰ مؤذن سے انہوں نے ذی مخبر سے روایت کی ہے کہ رسول اللہؐ نے فرمایا یہ معاملہ (خلافت کا) قبیلہ حمیر میں تھا مگر اب اللہ نے اس کو قریش میں قائم کر دیا ہے۔ دو مخبر ان لوگوں میں سے تھے جو حبش سے نبیؐ کے حضور میں حاضر ہوئے تھے۔ یہ ۷۲ آدی تھے۔ ذومخبر نے نبیؐ کے ساتھ رہنا اختیار کیا تھا وہ آپ کی خدمت کیا کرتے تھے اسی وجہ سے بعض لوگوں نے ان کو نبیؐ کے غلاموں میں شمار کیا ہے۔ ہمیں ابو احمد عبد الوہاب بن علی امین صوفی نے اپنی سند سے ابوداؤد تک خبر دی وہ کہتے تھے ہم سے ابراہیم بن حسن نے بیان کیا وہ کہتے تھے ہمیں حجاج یعنی ابن محمد نے خبر دی وہ کہتے تھے ہمیں حریر نے خبر دی نیز ابوداؤد کہتے تھے کہ ہم سے عبید بن ابی الوزیر نے بیان کیا وہ کہتے تھے ہمیں مبشر نے خبر دی وہ کہتے تھے ہمیں حریر بن عثمان نے خبر دی وہ کہتے تھے ہم سے یزید بن صبح نے ذی مخبر حبشی سے جو نبی صلی اللہ علیہ وسلم کی خدمت کیا کرتے تھے روایت کر کے بیان کیا ہے وہ کہتے تھے کہ نبیؐ نے ہلکا سا وضو کیا جس سے مٹی بھی نہیں بھگی (یعنی بہت کچھ نہیں ہوئی) پھر آپ نے بلال کو حکم دیا انہوں نے اذان کہی بعد اس کے نبیؐ نے کھڑے ہو کر دو رکعت نماز اطمینان کے ساتھ پڑھی آپ نے حضرت بلالؓ سے فرمایا کہ نماز کو قائم کرو بعد اسکے آپ نے نماز پڑھائی کسی قسم کی عجلت آپ کو نہ تھی۔ ان کا تذکرہ تینوں نے لکھا ہے۔

حریر: حاء زاء اور زاء کے ساتھ پڑے۔

۱۵۵۶۔ حضرت ذومرانؓ ہمدانی

حضرت ذومرانؓ ہمدانی۔ ان کا نام عمیر ہمدانی ہے۔ مجالد نے شععی سے انہوں نے عامر بن شہر سے روایت کی ہے کہ وہ کہتے تھے نبی صلی اللہ علیہ وسلم نے عمیر ذی مران اور قبیلہ ہمدان کے ان لوگوں کو جو مسلمان ہو گئے تھے خط لکھا تھا جس کی ابتداء سلام علیکم سے تھی پھر انہوں نے پورا مضمون خط کا بیان کیا تھا۔ ان کا تذکرہ ابو موسیٰ نے مختصر لکھا ہے اور سب لوگوں نے ان کا ذکر عین کی ردیف میں لکھا ہے۔

۱۵۵۷۔ حضرت ذومناحبؓ

حضرت ذومناحبؓ۔ ابن مندہ نے اپنی سند سے وحشی بن حرب بن وحشی تک روایت کی ہے کہ وہ کہتے تھے نبی صلی اللہ علیہ وسلم کے حضور میں ۷۲ آدی حبشہ کے آئے تھے منجملہ ان کے ذومخبر ذومہدم ذومناحب اور ذودجن بھی تھے آنحضرتؐ نے ان سے فرمایا کہ

تم لوگ اپنا نسب بیان کرو اس کے بعد انہوں نے پوری حدیث بیان کی ان سب لوگوں نے نبی صلی اللہ علیہ وسلم کی صحبت اٹھائی تھی۔ ان کا شمار اہل حبش میں ہے۔ ان کا تذکرہ ابن مندہ نے لکھا ہے اور انہوں نے ان کا نام مناحب لکھا ہے اور ابو نعیم نے بھی ان کا ذکر لکھا ہے اور انہوں نے منادح لکھا ہے یہ دونوں ایک ہیں۔ واللہ اعلم

۱۵۵۸۔ حضرت ذومنادحؓ

حضرت ذومنادحؓ۔ حبش سے جو ۲۷ آدمی نبیؐ کے حضور میں آئے تھے ان میں ذومہدم اور ذومنادح بھی تھے۔ یہ ابو نعیم کا قول ہے اور ابن مندہ نے ان کا نام ذومناحب لکھا ہے یہ دونوں ایک ہیں۔ واللہ اعلم

۱۵۵۹۔ حضرت ذومہدمؓ

حضرت ذومہدمؓ۔ اوپر بیان ہو چکا ہے کہ حبش سے جو لوگ آئے تھے ان میں ذومہدمؓ اور ذومنادحؓ وغیرہم بھی تھے نبیؐ نے ان سے فرمایا کہ تم لوگ اپنا نسب بیان کرو تو ذومہدم نے کہا

صوارم یفلقن الحدید المذکرا
وفی زمن الاحقاف عزا و مفخرا
وجدنا ابانا العدملی المذکرا

علی عہذی القرنین کانت سیوفنا
وہود ابو ناسید الناس کلہم
فمن کان یعمی عن ابیہ فاننا

”ذوالقرنین کے زمانے میں ہماری تلواریں بہت تیز تھیں کہ سخت لوہے کو کاٹ ڈالتی تھیں۔ اور (حضرت) ہود ہمارے باپ تھے سب لوگوں کے سردار تھے۔ اور زمانہ احقاف میں صاحب عزت و فخر تھے۔ جو شخص اپنے باپ دادا کو چھپائے (وہ چھپائے) ہم نے تو آپ باپ کو صاحب تدبیر اور بہادر پایا۔“

یہ سب لوگ صحابی تھے سرزمین حبش میں رہتے تھے۔ واللہ اعلم۔ میں کہتا ہوں کہ ان کے اس قول ”اور ہود ہمارے باپ تھے“ میں اعتراض ہے کیونکہ ہود حبشہ والوں کے باپ نہیں تھے اور شاید وہ عرب سے تھے اور حبشہ کی زمین میں رہتے تھے۔

۱۵۶۰۔ حضرت ذوالیدینؓ

حضرت ذوالیدینؓ۔ ان کا نام خرباق تھا۔ قبیلہ بنی سلیم سے تھے۔ ناحیہ مدینہ میں مقام ذی شب میں رہتے تھے۔ یہ ذوالشمالین ذوالشمالین خزاعی نہیں تھے جو بنی زہرہ کے حلیف تھے بدر کے دن شہید ہوئے تھے۔ ہم نے ان کا ذکر لکھا ہے اور ذوالیدین زندہ رہے یہاں تک کہ ان سے متاخرین تابعین نے روایت کی ہے۔ حضرت ابو ہریرہؓ اس وقت موجود تھے جب رسول اللہ ﷺ کو نماز میں سہو ہو گیا تھا اور ذوالیدین نے عرض کیا تھا کہ نماز میں قصر ہو گیا یا آپ بھول گئے۔ حضرت ابو ہریرہؓ سے سند صحیح مروی ہے کہ انہوں نے کہا رسول اللہ نے ہمیں نماز پڑھائی اور ہم اس حالت میں کہ رسول اللہ کے ہمراہ نماز پڑھ رہے تھے۔ اور ہمیں رسول اللہ نے کوئی نماز ظہر یا عصر کی پڑھائی تو ذوالیدین نے آپ سے عرض کیا الی آخر الحدیث۔ اور حضرت ابو ہریرہؓ خیر کے سال بدر کے بہت دنوں بعد اسلام لائے۔ اس سے آپ کو معلوم ہوا ہوگا کہ جنہوں نے رسول اللہ سے نماز کے بارے میں مراجعت کی تھی وہ ذوالشمالین نہ تھے۔ زہری باوجود عالم مغازی ہونے کے یہ کہتے ہیں کہ یہ وہی ذوالشمالین ہیں جو

بدر میں شہید ہو گئے تھے اور یہ کہ ذوالشمالین کا قصہ بدر سے پہلے کا ہے بدر کے بعد تو تمام امور مضبوط ہو گئے تھے۔ ہمیں ابویاسر عبدالوہاب بن ہبۃ اللہ نے اپنی سند سے عبداللہ بن احمد بن حنبل سے نقل کر کے خبر دی وہ کہتے تھے مجھ سے محمد بن ثنیٰ نے بیان کیا وہ کہتے تھے ہمیں معدی بن سلیمان نے خبر دی وہ کہتے تھے ہم سے شعیب بن مطیر نے اپنے والد مطیر سے روایت کر کے خبر دی اور مطیر اس وقت موجود تھے ان کی بات کی تصدیق کرتے تھے شعیب نے کہا کہ اے باپ تم نے مجھ سے بیان کیا تھا کہ ذوالیدین نے تم کو ذی نحب کا پتہ دیا تھا اور تم سے بیان کیا تھا کہ رسول اللہ صلی اللہ علیہ وسلم نے صحابہ کو نماز پڑھائی اور دو رکعت کے بعد آپ نے نماز کو ختم کر دیا پھر جلد باز لوگ چلے گئے اور یہ کہنے لگے کہ نماز میں قصر ہو گیا مگر حضرت ابوبکر و حضرت عمر آپ کے ہمراہ رہے اور ذوالیدین آپ کے پاس پہنچے اور انہوں نے کہا کہ یا رسول اللہ ﷺ! کیا نماز میں قصر ہو گیا یا آپ بھول گئے ہیں؟ آنحضرت نے فرمایا نہ نماز میں قصر ہوا ہے اور نہ میں بھولا ہوں بعد اسکے آپ حضرت ابوبکر و حضرت عمر کی طرف متوجہ ہوئے اور فرمایا کہ ذوالیدین کیا کہتے ہیں؟ ان دونوں نے کہا کہ یا رسول اللہ! سچ کہتے ہیں۔ پس رسول اللہ صلی اللہ علیہ وسلم لوٹ آئے اور سب لوگ جمع ہوئے پھر آپ نے دو رکعت نماز اور پڑھی بعد اس کے سجدہ ۱ سہو کیا۔ اس حدیث سے معلوم ہوتا ہے کہ ذوالیدین وہ ذوالشمالین نہیں ہیں جو بدر میں مقتول ہو گئے تھے کیونکہ مطیر بہت بعد میں اسلام لائے۔ انہوں نے نبی صلی اللہ علیہ وسلم کا زمانہ نہیں پایا۔ ان کا تذکرہ تینوں نے لکھا ہے۔

۱۵۶۱۔ حضرت ذویزن رهاوی

حضرت ذویزن رهاوی۔ نام ان کا مالک بن مرارہ رهاوی۔ ان کو زرعہ نے نبی کے پاس بھیجا تھا بادشاہان حمیر کا خط لے کے نبی کے حضور میں آئے تھے جب آپ تبوک سے لوٹے اور حارث بن عبدکلال نعیم بن عبدکلال نعمان اور بعض لوگ کہتے ہیں کہ ذی زین رعیس ہمدان اور معافر کے اسلام کی خبر بھی لائے تھے اور یہ کہ ان لوگوں نے شرک اور اہل شرک کو چھوڑ دیا ہے پس نبی نے ذی زین کے ہمراہ یہ تحریر لکھ کے بھیجی تھی:

اما بعد! فانی احمد الیکم اللہ الذی لا الہ الا هو اما بعد فقد وقع بنا رسولکم مقلنا من ارض الروم فلقینا بالمدينة فبلغ ما ارسلتم و خبر ما قبلکم و انبانا باسلامکم و قتلکم المشرکین و ان اللہ عزوجل قد ہدایکم بہدایة ان صلحتم و اطعمتم اللہ و رسوله و اقمتم الصلوة و آتیتم الزکوة و اعطیتم من المغانم خمس اللہ تعالیٰ و سهم نبیہ و صفیہ و ذکر القصة بطولها فی الزکوة و غیرہا۔

”اما بعد! میں اس اللہ کی تعریف کرتا ہوں جس کے سوا کوئی معبود نہیں بعد اس کے واضح ہو کہ تمہارا مقصد ہمارے پاس پہنچا جب ہم سرزمین روم سے (غزوہ تبوک) سے لوٹے وہ ہمیں مدینہ میں ملا جو پیغام تم نے بھیجا تھا وہ اور تمہارے یہاں کی خبریں اس نے ہمیں پہنچائیں اور تمہارے اسلام کی اور مشرکوں کو قتل کرنے کی خبر ہمیں دی اور اللہ عزوجل نے اپنی ہدایت

! حنفیہ کے نزول کی ایک ایسی حالت میں جبکہ بعد اسلام کے باتیں کر چکا ہو سجدہ سہو کافی نہیں نماز کا اعادہ کرنا چاہیے یہ حدیث شروع اسلام کی ہے آخر میں مذکور ہوئی تھی۔

سے تمہیں راہ دکھائی بشرطیکہ تم نیکو کاری کرو اور اللہ اور اس کے رسول کی اطاعت کرو اور نماز پڑھتے رہو اور زکوٰۃ دیتے رہو اور غنیمت میں سے پانچواں حصہ اللہ کا اور اس کے برگزیدہ نبی کا دیتے رہو پھر آپ نے مفصل حال زکوٰۃ کا تحریر فرمایا۔“
ان کا تذکرہ ابو موسیٰ نے لکھا ہے اور اس کو عبدان سے نقل کیا ہے۔

۱۵۶۲۔ حضرت ذوابؓ

ان کا تذکرہ ابوالفتح محمد بن حسین ازدی موصلی نے لکھا ہے اور کہا ہے کہ یہ صحابی ہیں حسن بصری نے انس بن مالک سے روایت کی ہے کہ وہ کہتے تھے رسول اللہؐ کی طرف سے ایک شخص ذواب نامی کا گزر ہوا اور اس نے کہا السلام علیک یا رسول اللہ ورحمۃ اللہ وبرکاتہ! رسول اللہؐ نے فرمایا وعلیکم السلام ورحمۃ اللہ وبرکاتہ ومغفرتہ ورضوانہ۔ حضرت انس فرماتے تھے کہ ذواب نے عرض کیا یا رسول اللہؐ! آپ نے جس طریقہ سے مجھے سلام کیا اس طرح آپ اپنے کسی صحابی پر نہیں کرتے۔ آنحضرتؐ نے فرمایا کہ یہ بات مانع نہیں ہے سلام تو میں سے بھی اوپر درجہ کا ثواب لے کر لوٹتا ہے۔ ان کا تذکرہ ابو موسیٰ نے لکھا ہے۔

۱۵۶۳۔ حضرت ذوالہ بن عوقلہ

حضرت ذوالہ بن عوقلہ یمانی۔ حافظ ابوزکریا بن مندر نے ان کا تذکرہ ان کے دادا ابو عبد اللہ پر استدراک کرنے کے لیے کیا ہے اور انہوں نے اپنی سند سے ہدبہ بن خالد سے انہوں نے حماد بن سلمہ سے انہوں نے ثابت سے انہوں نے حضرت انس سے روایت کی ہے کہ وہ کہتے تھے یمن سے کچھ لوگ آئے جن میں ایک شخص ذوالہ بن عوقلہ یمانی تھے۔ وہ رسول اللہؐ کے سامنے کھڑے ہو گئے اور انہوں نے پوچھا کہ یا رسول اللہؐ! سب لوگوں سے زیادہ خلق اور خلقت میں کون ہے؟ نبیؐ نے فرمایا کہ اے ذوالہ! میں اور مجھے اس پر کچھ فخر نہیں۔ ذوالہ نے عرض کیا کہ آپ کے بعد سب سے افضل کون ہے؟ نبیؐ نے فرمایا کہ اے ذوالہ! آسمان نے سایہ نہیں ڈالا اور زمین نے نہیں گھیرا اور نہ عورتوں نے جنا کسی ایسے شخص کو جو میرے بعد سب سے افضل ہو سوائے ابو بکر صدیق کے ذوالہ نے عرض کیا کہ پھر کون؟ آپ نے فرمایا عمر بن خطاب ذوالہ نے کہا پھر کون؟ آپ نے فرمایا عثمان بن عفان ذوالہ نے کہا پھر کون؟ آپ نے فرمایا پھر علی بن ابی طالب اور انہوں نے ایک حدیث طلحہ زبیر عبدالرحمن بن عوف اور ابو عبیدہ بن جراح رضوان اللہ علیہم اجمعین کی فضیلت میں بھی ذکر کی اور یہ کہ جنت میں ان کے لیے کیسے مدارج ہیں۔ ان کا تذکرہ ابو موسیٰ نے لکھا ہے۔

۱۵۶۴۔ حضرت ذویب بن حارثہ

حضرت ذویب بن حارثہ سلمی۔ بھائی ہیں اسماء کے۔ ان کا ذکر خراش کے تذکرہ میں ہو چکا ہے۔ ان کا تذکرہ ابو موسیٰ نے مختصر لکھا ہے۔

۱۵۶۵۔ حضرت ذویب بن حلقہ

حضرت ذویب بن حلقہ۔ اور بعض لوگ کہتے ہیں ذویب بن قبیصہ ابو قبیصہ بن ذویب خزاعی اور بعض لوگ کہتے ہیں ذویب بن حبیب بن حلقہ بن عمرو بن کلیب بن اصرم بن عبد اللہ بن قمر بن حبشیہ بن سلول بن کعب بن عمرو بن ربیعہ یہ (عمرو بن ربیعہ) لکھی بن حارثہ بن عمرو خزاعی کعبی تھے۔ ابو عمر نے ان کا نسب اسی طرح بیان کیا ہے اور ابن کلبی نے کہا ہے کہ یہ ذویب بن حلقہ ہیں اور

انہوں نے مثل ابو عمر کے ذکر کیا ہے کہ ان کے پاس رسول اللہ کے قربانی کے جانور رہتے تھے۔ آنحضرتؐ انہیں کے ہمراہ قربانی کے جانور بھیجتے تھے اور انہیں حکم دیتے تھے کہ جب ان میں سے کوئی قبل اپنے مقام میں پہنچے کے ہلاک ہونے لگے تو اس کو قربانی کر دیں اور لوگوں کو اس کا گوشت دے دیں۔ ہمیں ابو الفرج بن محمود بن سعد اصفہانی نے اور ابو یاسر بن ابی حبیہ نے اپنی سند سے مسلم بن حجاج تک خبر دی وہ کہتے تھے مجھ سے ابو غسان سمعی نے بیان کیا وہ کہتے تھے ہمیں عبدالاعلیٰ نے خبر دی وہ کہتے تھے ہم سے سعید نے قتادہ سے انہوں نے سنان بن سلمہ سے انہوں نے ابن عباس سے روایت کر کے بیان کیا کہ ان سے ذؤیب ابو قبیصہ بیان کرتے تھے کہ رسول اللہ ان کے ہمراہ قربانی کے جانور مکہ بھیجا کرتے تھے اور فرمادیتے تھے کہ اگر ان میں سے کوئی قبل اپنے مقام پر پہنچنے کے ہلاک ہونے لگے تو تم اس کو قربانی کر دو اور اس کے نعل کو اس کے خون میں سرخ کر دو اور اس کے منہ پر بھی اس کا نشان کر دو اور خود اس میں سے کچھ نہ کھاؤ اور نہ تمہارے ساتھ والوں میں سے کوئی کھائے۔ یہ فتح مکہ میں رسول اللہ کے ہمراہ تھے مقام قدید میں رہتے تھے۔ مدینہ میں بھی ان کا ایک گھر تھا۔ حضرت معاویہ کے زمانے تک زندہ رہے۔ ابن معین نے کہا ہے کہ ذؤیب قبیسہ کے والد صحابی ہیں اور انہوں نے روایت بھی کی ہے۔ اور ابو حاتم رازی نے ذؤیب بن حبیب کو ذؤیب بن حلقہ کے علاوہ لکھا ہے اور کہا ہے کہ ذؤیب بن حبیب خزاعی بنی مالک بن افسی کی اولاد میں سے ایک شخص تھے۔ اسلم ابن افسی کے بھائی تھے۔ رسول اللہ کے قربانی کے جانور ان کے پاس رہتے تھے ان سے ابن عباس نے روایت کی ہے اس کے بعد انہوں نے کہا ہے کہ ذؤیب بن حلقہ بن عمرو خزاعی بنی قمر میں سے ایک شخص ہیں۔ فتح مکہ میں رسول اللہ کے ساتھ تھے یہ قبیسہ بن ذؤیب کے والد ہیں ان سے ابن عباس نے روایت کی ہے۔ جس شخص نے ان ذؤیب کو دو آدمی بنا دیئے ہیں۔ وہ غلطی پر ہے حق وہی ہے جو ہم نے ذکر کیا۔ ان کا تذکرہ تینوں نے لکھا ہے۔ رسول اللہ کے قربانی کے جانوروں کی بابت یہ بھی روایت کی گئی ہے کہ نبیؐ نے ان کو ناجیہ خزاعی کے ساتھ بھیجا تھا ان کا بھی تذکرہ ان کے باب میں انشاء اللہ تعالیٰ ہوگا۔

۱۵۶۶۔ حضرت ذؤیب بن شعثن

حضرت ذؤیب بن شعثن عنبری۔ کنیت ان کی ابو ردتح ہے۔ بصرہ میں رہتے تھے اور انہوں نے نبیؐ کے ہمراہ تین جہاد کئے تھے عقیلی نے ان کو صحابہ میں ذکر کیا ہے اور کہا ہے کہ ان کے نام میں نون ہے اور ابن ابی حاتم نے کہا ہے کہ ان کا نام ذؤیب بن شعثم میم کے ساتھ ہے ان کا مشہور نام کلاح ہے۔ نبیؐ کے پاس آئے تھے آپ نے پوچھا کہ تمہارا کیا نام ہے؟ انہوں نے کہا کہ کلاح آپ نے فرمایا کہ تمہارا نام ذؤیب ہے۔ ان کے گیسو دراز تھے۔ یہ بیٹے ہیں شعثم بن قرط بن جناب بن حارث بن خزیمہ بن عدی بن جندب بن عنبر بن عمرو بن تمیم تمیمی ثم عنبری کے۔ ان کی اولاد نے ان کا نسب اسی طرح بیان کیا ہے۔ ان سے ان کے بیٹے ردتح نے روایت کی ہے کہ ام المؤمنین سیدہ عائشہ رضی اللہ عنہا نے کہا یا رسول اللہ! میں ایک غلام اولاد اسمعیل میں سے چاہتی ہوں۔ ان سے نبیؐ نے فرمایا انتظار کرو کل قبیلہ عنبر کی فسی آئے گی چنانچہ جب قبیلہ عنبر کی فسی آئی تو نبیؐ نے ان سے فرمایا کہ ان میں سے چار غلام صبیح اور لیح لے لو اور ان میں سے کسی کا سر نہ چھپاؤ پس میں نے ردتح کو لے لیا اور اپنے چچا کے بیٹے سمرہ کو اور اپنے چچا کے بیٹے رحب کو اور اپنے ماموں کے بیٹے زبیب کو لے لیا بعد اس کے رسول اللہ نے ان کے سروں پر ہاتھ پھیرا اور ان کے لیے برکت کی دعا مانگی پھر فرمایا کہ اے عائشہ! یہ لوگ اولاد اسمعیل سے ہیں۔ ان کا تذکرہ تینوں نے لکھا ہے۔

جناب: نون کے ساتھ۔ زبیب۔ زاء باء پرز بریاء پر جزم اور آخر میں باء ہے۔

۱۵۶۷۔ حضرت ذؤیب بن کلب

حضرت ذؤیب بن کلب بن ربیعہ خولانی۔ یہ سب سے پہلے شخص ہیں جو اہل یمن میں سے اسلام لائے۔ نبی نے ان کا نام عبداللہ رکھا تھا اسود غنسی نے ان کو نبی کی تصدیق کرنے کے جرم میں آگ میں ڈال دیا تھا مگر آگ نے کچھ بھی مضرت ان کو نہ پہنچائی۔ نبی نے یہ واقعہ اپنے اصحاب سے بیان فرمایا یہ شبیہ ہیں ابراہیم خلیل اللہ کے۔ اس حدیث کو ابن وہب نے ابن لہیعہ سے روایت کیا ہے۔ ان کا تذکرہ ابو عمر اور ابو موسیٰ نے لکھا ہے مگر ابو موسیٰ نے کہا ہے کہ میں یہ نہیں جانتا کہ انہوں نے نبی ﷺ کو دیکھا ہے ہاں ایک مرسل حدیث میں ان کے اسلام کا ذکر کیا گیا ہے اور اس آزمائش کا جس میں اللہ نے ان کو مبتلا فرمایا تھا۔ اس کو ابن لہیعہ نے روایت کیا ہے۔

حرف الراء۔ باب الراء مع الف

۱۵۶۸۔ حضرت راشد بن حیش

حضرت راشد بن حیش۔ ان کو احمد بن حنبل اور محمد بن اسحاق بن خزیمہ نے صحابہ میں ذکر کیا ہے اور ان کا شمار اہل شام میں ہے ان کے صحابی ہونے میں اختلاف ہے۔ ہمیں ابو یاسر بن ابی جبہ نے اپنی سند سے عبداللہ بن احمد سے نقل کر کے خبر دی وہ کہتے تھے مجھ سے میرے والد نے محمد بن بکیر سے انہوں نے سعید بن ابی عروبہ سے انہوں نے قتادہ سے انہوں نے مسلم بن یسار سے انہوں نے ابوالاشعث صنعانی سے انہوں نے راشد بن حیش سے روایت کر کے بیان کیا کہ رسول اللہ صلی اللہ علیہ وسلم عبادہ بن صامت کے پاس ان کی بیماری میں عیادت کے لیے تشریف لے گئے رسول اللہ نے اپنے صحابہ سے پوچھا کہ تم جانتے ہو کہ میری امت میں شہید کون لوگ ہیں؟ سب لوگوں نے سکوت کیا عبادہ نے کہا کہ مجھے تکیہ لگا کے بٹھا دو لوگوں نے ان کو بٹھا دیا تو عبادہ نے کہا کہ وہ شخص جو صبر کرے اور امید وار ثواب ہو رسول اللہ نے فرمایا کہ اس صورت میں تو میری امت میں شہداء بہت کم ہو جائیں گے سنو! قتل فی سبیل اللہ بھی شہادت ہے، طاعون بھی شہادت ہے، غرق بھی شہادت ہے، پیٹ کا مرض بھی شہادت ہے اور نفاس بھی شہادت ہے اس کا بچہ اسے نال سے پکڑ کر جنت میں لے جائے گا اور اس حدیث میں ابوالعوام خادم بیت المقدس نے اس قدر اور زیادہ روایت کیا ہے کہ جل جانا (بھی شہادت ہے) اور (مرض) سل (بھی شہادت ہے)۔ اس حدیث کو شبان بن عبدالرحمن نے قتادہ سے روایت کیا ہے اور کہا ہے کہ وہ راشد سے وہ عبادہ سے روایت کرتے ہیں۔ ان کا تذکرہ ابن مندہ اور ابو نعیم نے لکھا ہے اور ابن مندہ نے کہا ہے کہ تابعی ہیں شامی ہیں۔

۱۵۶۹۔ حضرت راشد بن حفص

حضرت راشد بن حفص اور بعض لوگ کہتے ہیں ابن عبد ربہ سلمی۔ کنیت ان کی ابو امیلہ ہے۔ مسلم بن حجاج نے ان کو صحابہ میں ذکر کیا ہے۔ ان کا نام پہلے ظالم تھا۔ نبی نے ان کا نام راشد رکھا۔ اور بعض لوگ کہتے ہیں کہ رسول اللہ نے ان سے پوچھا کہ تمہارا کیا نام ہے؟ انہوں نے کہا غاؤ بن ظالم۔ آنحضرت نے فرمایا نہیں تم راشد بن عبداللہ ہو۔ یہ بنی سلیم کے اس بت کے خادم تھے جس کا

نام سواع تھا۔ ان سے ان کی اولاد نے روایت کی ہے کہ وہ کہتے تھے وہ بت جس کا نام سواع تھا معلاۃ میں تھا اور انہوں نے اپنے اسلام کا اور اس بت کے توڑنے کا قصہ بیان کیا اور کہا کہ میرا نام ظالم تھا نبیؐ نے میرا نام راشد رکھا جب رسول اللہؐ نے مکہ فتح کیا اور بتوں کی طرف اشارہ فرمایا اور وہ اپنے منہ کے بل اوندھے گر پڑے تو راشد نے اشعار کہے۔

قالت: ہلم الی الحدیث فقلت لا
لوما شهدت محمدا و قبیلہ
یرایت نور اللہ اضحی ساطعا
یأبی علیک اللہ والاسلام
بالفتح حین تکسرا لاصنام
والشرك یغشی وجہہ الاظلام

”میری معشوقہ نے کہا کہ اور باتیں کریں میں نے کہا نہیں۔ اللہ اور اسلام اس سے انکار کرتے ہیں۔ اگر تو محمد کو اور ان کے اصحاب کو دیکھتی۔ فتح مکہ میں جب انہوں نے بتوں کو توڑا۔ تو یقیناً تو اللہ کے نور کو روشن اور چمکنے والا دیکھتی۔ اور شرک کو دیکھتی کہ اس کے چہرہ کو تاریکیاں چھپائے ہوئے ہیں۔“
ان کا تذکرہ تینوں نے لکھا ہے۔

۱۵۷۰۔ حضرت راشدؓ بن شہاب

حضرت راشدؓ بن شہاب بن عمرو۔ بنی غیلان بن عمرو بن دغی بن ایاد سے ہیں ایادی ہیں۔ نبی صلی اللہ علیہ وسلم کے پاس وفد بن کے آئے تھے ان کا نام قرصاب تھا۔ آنحضرتؐ نے ان کا نام راشد رکھا۔ یہ کلبی کا قول ہے۔

۱۵۷۱۔ حضرت رافعؓ بن بدیل

حضرت رافعؓ بن بدیل بن ورقاء خزاعی۔ ان کا نسب ان کے والد کے ذکر میں گزر چکا ہے۔ پیر معونہ کے دن شہید ہوئے یہ ان کے بھائی عبداللہ عبدالرحمن اور سلمہ سب صحابی ہیں۔ ہمیں عبید اللہ بن احمد نے اپنی سند سے یونس سے انہوں نے محمد بن اسحاق بن یسار سے انہوں نے اپنے والد سے انہوں نے مغیرہ بن عبدالرحمن بن حارث بن ہشام اور عبداللہ بن ابی بکر بن محمد بن عمرو بن حزم اور دیگر اہل علم سے خبر دی ہے کہ وہ کہتے تھے کہ رسول اللہؐ نے منذر بن عمرو معنق کو معنق یموت کی طرف اپنے چالیس صحابہ کے ہمراہ بھیجا تھا جن میں حارث بن صمہ حرام بن ملحان، عروہ بن اسماء بن صلت اور رافع بن بدیل بن ورقاء خزاعی بھی تھے اور انہوں نے ان کے قتل کا پورا واقعہ بیان کیا ابن مندہ اور ابو نعیم نے ان کا تذکرہ اسی طرح لکھا ہے اور ابو نعیم نے کہا ہے کہ بعض متاخرین نے ان کے نام میں تصحیف کر دی ہے صحیح نام ان کا رافع ہے نون کے ساتھ۔ اس میں کسی کا اختلاف نہیں ہے ابن رواحہ نے انہیں کے متعلق ایک شعر کہا ہے۔

رحم اللہ نافع بن بدیل
رحمة المتبفی ثواب الجهاد

”اللہ نافع بن بدیل پر رحمت کرے۔ ایسی رحمت جو ثواب جہاد کے طلب گار پر ہوتی ہے۔“

اسی پر تمام اصحاب مغازی و تاریخ کا اتفاق ہے۔ حق اس میں ابو نعیم کی طرف ہے ابن مندہ کو اس میں وہم ہو گیا ہے۔

۱۵۷۲۔ حضرت رافعؓ بن بدیل

حضرت رافعؓ بن بدیل بن ورقاء خزاعی کے۔ صحابی ہیں۔ ابن اسحاق نے کہا ہے کہ جب قبیلہ خزاعہ کے لوگ مکہ میں داخل

ہوئے تو وہ سب بدیل بن ورقاء خزاعی اور ان کے ایک غلام کے گھر میں جن کا نام رافع تھا پناہ گزین ہوئے تھے۔ ان کا تذکرہ ابو عمر نے لکھا ہے اور کہا ہے کہ مجھے عبید اللہ بن احمد بن علی نے اپنی سند سے یونس بن بکیر سے انہوں نے ابن اسحاق سے نقل کر کے خبر دی ہے۔

۱۵۷۳۔ حضرت رافعؓ بن بشر سلمی

حضرت رافعؓ بن بشر سلمی۔ ان سے ان کے بیٹے بشر نے روایت کی ہے کہ نبیؐ نے فرمایا ایک آگ ظاہر ہوگی جو لوگوں کو میدان حشر کی طرف ہانک لے جائے گی ان کا تذکرہ ابو عمر نے لکھا ہے۔ اس میں اضطراب ہے۔

۱۵۷۴۔ حضرت رافعؓ (ابوہبی)

حضرت رافعؓ۔ کنیت ان کی ابوہبی ہے۔ رسول اللہؐ کے غلام تھے۔ ان کا ذکر عبد اللہ بن عمرو بن عاص کی حدیث میں ہے کہ رافع سعید بن عاص بن امیہ اور ان کے شرکاء کے غلام تھے ہر شخص نے ان کو بقدر اپنے اپنے حصہ کے آزاد کر دیا سوائے ایک آدمی کے پس یہ نبیؐ کے حضور میں اس سے سفارش کرانے کیلئے آئے چنانچہ اس شخص نے اپنا حصہ نبی صلی اللہ علیہ وسلم کو دے دیا اور آپ نے انکو آزاد کر دیا اسی وجہ سے یہ کہا کرتے تھے کہ میں نبی صلی اللہ علیہ وسلم کا غلام ہوں۔ ان رافع کی کنیت ابوہبی ہے۔ ان کا تذکرہ ابن مندہ اور ابو نعیم نے لکھا ہے۔

۱۵۷۵۔ حضرت رافعؓ بن ثابت

حضرت رافعؓ بن ثابت۔ انہوں نے نبیؐ کے ہمراہ کھجوریں کھائی تھیں۔ ان کا شمار اہل مصر میں ہے۔ بکر بن سوادہ نے اپنے ایک شیخ سے روایت کی ہے جن کا سماع رافع بن ثابت سے ثابت ہے۔ ان کا تذکرہ ابن مندہ اور ابو نعیم نے لکھا ہے اور ابو نعیم نے کہا ہے کہ بعض متاخرین سے اس میں وہم ہو گیا ہے صحیح نام ان کا روفیع بن ثابت ہے۔

۱۵۷۶۔ حضرت رافعؓ بن جعدہ

حضرت رافعؓ بن جعدہ انصاری ہیں بدری ہیں۔ عروہ بن زبیر نے ان کو ان لوگوں میں ذکر کیا ہے جو جنگ بدر میں شریک تھے۔ ان کا تذکرہ ابو نعیم اور ابو موسیٰ نے لکھا ہے۔

۱۵۷۷۔ حضرت رافعؓ (ابو الجعد)

حضرت رافعؓ کنیت ان کی ابو الجعد ہے۔ سالم بن ابی الجعد اور ان کے بھائیوں کے والد ہیں۔ ان کا تذکرہ ابو موسیٰ نے لکھا ہے اور لوگوں نے ان کو کنیت کے باب میں ذکر کیا ہے۔

۱۵۷۸۔ حضرت رافعؓ

نبیؐ کے حادی! تھے۔ ان کا تذکرہ اسلم کے نام میں ہو چکا ہے۔ ان کا تذکرہ ابن مندہ اور ابو نعیم نے لکھا ہے۔

۱۔ حادی حداء پڑھنے والے کو کہتے ہیں۔ حالت سفر میں اونٹوں کو تیز کرنے کے لیے کچھ اشعار شتر بان پڑھا کرتے تھے اسی کو حداء کہتے ہیں۔

۱۵۷۹۔ حضرت رافعؓ بن حارث

حضرت رافعؓ بن حارث بن سواد بن زید بن ثعلبہ بن غنم بن مالک بن نجار واقدی نے ان کے دادا کا نام سواد لکھا ہے اور کہا ہے کہ وہ بیٹے تھے عمارہ۔ کہ وہ بیٹے تھے اسود بن زید بن ثعلبہ کے۔ رافع بدر احد اور تمام مشاہد میں رسول اللہؐ کے ہمراہ شریک تھے اور حضرت عثمان رضی اللہ عنہ کی خلافت میں انہوں نے وفات پائی ان کو زہری اور عروہ نے شکر کائے بدر میں ذکر کیا ہے ان کا تذکرہ ابو عمر ابو نعیم اور ابو موسیٰ نے لکھا ہے۔

۱۵۸۰۔ حضرت رافعؓ بن خدیج

حضرت رافعؓ بن خدیج بن رافع بن عدی بن زید بن جشم بن حارثہ بن حارث بن خزرج بن عمرو بن مالک بن اوس انصاری اوسی حارثی۔ ابو نعیم اور ابو عمر نے ان کا نسب اسی طرح بیان کیا ہے اور ابن کلبی نے ان کا نسب بیان کیا ہے اور کہا ہے کہ رافع بن خدیج بن رافع بن عدی بن زید بن عمرو بن زید بن جشم انہوں نے زید ثانی اور عمر کا نام بڑھا دیا ہے واللہ اعلم۔ کنیت ان کی ابو عبد اللہ ہے اور بعض لوگ کہتے ہیں ابو خدیج۔ ان کی والدہ حلیمہ بنت مسعود بن سنان بن عامر بن عدی بن امیہ بن بیاضہ تھیں انہوں نے بدر میں جانے کے لیے اپنے آپ کو پیش کیا تھا مگر رسول اللہؐ نے کم سن ہونے کے سبب سے ان کو واپس کر دیا تھا اور غزوہ احد کے دن اجازت دے دی تھی پس یہ احد خندق اور اکثر مشاہد میں شریک ہوئے احد کے دن ایک تیران کے پستان میں لگ گیا تھا انہوں نے تیر کو نکال لیا اور گانسی اس کی رہ گئی وہ تمام عمر نہیں نکلی ان سے رسول اللہؐ نے فرمایا کہ قیامت کے دن میں تمہارے لیے شہادت دوں گا۔ ان کا زخم عبد الملک بن مروان کے زمانے میں کھل گیا پس ۷۴ھ میں بھر ۸۶ سال ان کی وفات ہو گئی۔ یہ اپنی قوم کے سردار تھے ان سے منجملہ صحابہ کے ابن عمر، محمود بن لبید، سائب بن یزید اور اسید بن ظہیر نے اور منجملہ تابعین کے مجاہد، عطاء، شععی اور ان کے پوتے عبایہ بن رفاعہ ابن رافع اور عمرہ بنت عبد الرحمن وغیرہم نے روایت کی ہے۔ ہمیں احمد بن عثمان بن ابی علی بن مہدی نے خبر دی وہ کہتے تھے ہمیں ابو القاسم اسمعیل بن ابی الحسن علی بن حسین حمّامی نے خبر دی وہ کہتے تھے ہمیں ابو مسلم محمد بن علی بن مہر یز نے خبر دی وہ کہتے تھے ہمیں ابو بکر بن زاذان نے خبر دی وہ کہتے تھے ہمیں مامون بن ہارون طوسی نے خبر دی وہ کہتے تھے ہمیں ابو علی حسین بن عیسیٰ بسطامی طائی نے خبر دی وہ کہتے تھے ہمیں عبد اللہ بن نمیر اور یعلیٰ بن عبید نے محمد بن اسحاق سے انہوں نے عاصم بن عمر بن قتادہ سے انہوں نے محمود بن لبید سے انہوں نے رافع بن خدیج سے روایت کر کے خبر دی کہ وہ کہتے تھے میں نے رسول اللہؐ سے سنا آپ فرماتے تھے کہ فجر کی نماز روشنی پھیل جانے کے بعد پڑھا کرو اس میں زیادہ ثواب ہے اور ہمیں ابراہیم بن محمد بن مہران فقیہ وغیرہ نے اپنی سند سے محمد بن عیسیٰ سلمیٰ تک خبر دی وہ کہتے تھے ہم سے ہناد نے بیان کیا وہ کہتے تھے ہمیں ابو بکر بن عیاش نے ابو حصین سے انہوں نے مجاہد سے انہوں نے رافع بن خدیج سے روایت کر کے خبر دی وہ کہتے تھے ہمیں رسول اللہؐ نے ایک ایسے کام سے منع فرمایا جو ہمارے لیے نافع تھا جب ہم میں سے کسی کے پاس زمین ہوتی تھی تو وہ یہ کرتا تھا کہ اس کی کچھ پیداوار کے عوض میں یارو پیہ کے عوض میں کسی دوسرے کو دے دیتا آنحضرتؐ نے فرمایا کہ جب تمہارے کسی کے پاس زمین ہو تو چاہیے کہ وہ اپنے بھائی کو مفت دے دے یا خود اس کی زراعت کرے۔ یہ حدیث اس طرح روایت کی جاتی ہے جس طرح ہم نے ذکر کیا اور روایت کیا گیا ہے کہ رافع اپنے

چچاؤوں سے اس کی روایت کرتے ہیں اور نیز رافع سے روایت کیا گیا ہے کہ وہ اپنے چچا ظہیر بن رافع سے روایت کرتے ہیں۔ اور ان سے یہ مختلف روایات سے مروی ہیں پس اس میں اضطراب ہے (جنگ) صفین میں حضرت علی کے ساتھ تھے۔ جب ان کی وفات ہوئی تو حضرت ابن عمران کے جنازے میں گئے لوگوں نے عصر کے بعد تک تاخیر کر دی تھی تو حضرت ابن عمر نے فرمایا کہ اپنے صاحب پر نماز پڑھ لو قبل اس کے کہ آفتاب غروب ہو۔ ان کی اولاد مدینہ اور بغداد میں تھی زرد خضاب لگایا کرتے تھے اور مونچھوں کو منڈاتے تھے۔ ان کا تذکرہ تینوں نے لکھا ہے۔

اسید: ہمزہ پر پیش اور سین پر زبر ہے۔ ظہیر: طاء پر پیش اور ہاء پر زبر ہے۔

۱۵۸۱۔ حضرت رافع بن رفاع

حضرت رافع بن رفاع بن مالک بن عجلان بن عمرو بن عامر بن زریق۔ انصاری خزرجی زرقی۔ ابو عمر نے کہا ہے کہ ان کا صحابی ہونا صحیح نہیں ہے اور جو حدیث کسب حجام کے بارے میں ان سے مروی ہے اس کی اسناد میں غلطی ہے واللہ اعلم۔ ان کی بات ختم ہوئی۔

ہمیں عبدالوہاب بن ہبہ اللہ بن عبدالوہاب بغدادی نے اپنی سند سے عبداللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں ہاشم بن قاسم نے خبر دی وہ کہتے تھے ہم سے عکرمہ یعنی ابن عمار نے بیان کیا وہ کہتے تھے مجھ سے طارق بن عبدالرحمن قریشی نے بیان کیا وہ کہتے تھے کہ رافع بن رفاع مجلس انصار میں گئے اور کہا کہ ہمیں رسول اللہ نے ایک ایسی چیز سے ممانعت فرمادی ہے جو ہمارے لیے آسان تھی ہمیں زمین کے کرایہ سے اور حجامت کی کمائی سے ممانعت کر دی ہے اور ہمیں یہ حکم دیا ہے کہ اس قسم کی کمائی ہم اپنے مویشیوں کو کھلا دیں۔ ہمیں لونڈی کی کمائی سے منع کر دیا ہے سوائے اس کے جو وہ اپنے ہاتھ سے کام کر دے اور آپ نے اپنی انگلی سے اشارہ کیا کہ جیسے روٹی پکا دینا یا کاتنا یا نقش بنانا۔ واللہ اعلم

۱۵۸۲۔ حضرت رافع بن زید

حضرت رافع بن زید اور بعض لوگ کہتے ہیں ابن یزید بن کرز بن سکن بن زعوراء بن عبدالاشہل انصاری۔ اسی اشہلی ابن اسحاق واقدی اور ابو معشر نے ان کا نسب اسی طرح بیان کیا ہے۔ عبداللہ بن عمارہ نے کہا ہے کہ بنی زعوراء میں سکن نام کا کوئی شخص نہ تھا ہاں سکن نام کا امرء القیس بن زید بن عبدالاشہل میں ایک شخص تھا۔ یہ رافع بدر میں شریک تھے اور احد میں شہید ہوئے اور بعض لوگوں کا بیان ہے کہ ۳ھ میں ان کی وفات ہوئی بعض لوگ کہتے ہیں کہ یہ بدر میں سعید بن زید کے اونٹ پر سوار ہو کے گئے تھے۔ رافع کے نسب میں محمد بن اسحاق نے بھی ہشام ابن کلبی کی موافقت کی ہے۔ ان کا ذکر رافع بن یزید کے نام میں بھی انشاء اللہ تعالیٰ آئے گا۔ ان کا تذکرہ ابو عمر اور ابو موسیٰ نے لکھا ہے۔

۱۵۸۳۔ حضرت رافع بن سعد

حضرت رافع بن سعد۔ ابن شاہین نے ان کا تذکرہ صحابہ میں لکھا ہے اور کہا ہے کہ ہم سے محمد بن یوسف نے بیان کیا وہ کہتے تھے ہمیں بکر بن احمد شعرانی نے خبر دی وہ کہتے تھے ہمیں احمد بن محمد بن عیسیٰ بغدادی نے حمص میں خبر دی وہ کہتے تھے کہ رافع بن سعد

انصاری نے محمد بن زیاد الہامی اور عبدالرحمن بن جبیر بن زہیر سے نقل کر کے حدیث بیان کی کسبت ان کی ابو الحسن ہے۔ ابو موسیٰ نے ان کا تذکرہ مختصر لکھا ہے۔

۱۵۸۴۔ حضرت رافعؓ مولیٰ سعد

حضرت رافعؓ۔ غلام ہیں سعد کے۔ مدینہ میں رہتے تھے۔ ابو نعیم نے کہا ہے کہ بخاری نے ان کو صحابہ میں ذکر کیا ہے ہمیں ابو موسیٰ نے اجازت خبر دی وہ کہتے تھے ہمیں ابو علی حداد نے خبر دی وہ کہتے تھے ہمیں حافظ ابو نعیم نے خبر دی وہ کہتے تھے ہمیں ابو عمرو بن حمدان نے خبر دی وہ کہتے تھے ہمیں حسن بن سفیان نے خبر دی وہ کہتے تھے ہمیں محمد بن علی بن شقیق نے خبر دی وہ کہتے تھے کہ میرے والد بیان کرتے تھے کہ ہمیں ابو حمزہ نے عبدالکریم بن ابی الخارق سے انہوں نے مسور بن مخرمہ سے انہوں نے رافع غلام سعد سے روایت کر کے خبر دی کہ انہوں نے اپنا ایک مکان اپنے ایک پڑوسی کو دکھلایا اور کہا کہ یہ مکان میں تم کو چار ہزار میں دے دوں گا حالانکہ اس کے چھ ہزار مجھ کو ملتے ہیں کیونکہ میں رسول اللہ ﷺ کو یہ فرماتے ہوئے سنا کہ پڑوسی اپنے پڑوس کے مکان کا زیادہ حقدار ہے۔ ابو موسیٰ نے کہا ہے کہ میں رافع غلام سعد کو نہیں جانتا اور مجھے خیال ہوتا ہے کہ شاید یہ حدیث وہی ہے جو ہمیں بہت سندوں سے سفیان بن عیینہ سے پہنچی ہے کہ انہوں نے ابراہیم بن میسرہ سے انہوں نے عمرو بن شرید سے روایت کی کہ وہ کہتے تھے کہ مسور بن مخرمہ نے میرا ہاتھ پکڑا اور کہا کہ سعد بن ابی وقاص کے پاس چلو چنانچہ میں ان کے ہمراہ چلا پس ابو رافع آئے اور انہوں نے ان سے کہا کہ تم ان کو یعنی سعد کو کیوں نہیں کہتے کہ مجھ سے میرا گھر جو ان کے احاطہ کے اندر ہے مول لے لیں؟ سعد نے کہا کہ نہیں اور میں چار سو دینار سے زیادہ ان سے نہ لوں گا یا انہوں نے کہا کہ یک مشت لوں گا یا کہا کہ بالاقساط لوں گا ابو رافع نے یہ بھی کہا کہ خدا کی قسم! میں اس مکان کو پانچ سو دینار نقد میں بھی نہ بیچتا اگر میں نے رسول اللہ سے یہ نہ سنا ہوتا کہ آپ فرماتے تھے پڑوسی اپنے پڑوس والے مکان کا زیادہ حقدار ہے۔ ان کا تذکرہ ابو نعیم اور ابو موسیٰ نے لکھا ہے۔

۱۵۸۵۔ حضرت رافعؓ بن سنان

حضرت رافعؓ بن سنان۔ کسبت ان کی ابو الحکم۔ انصاری ہیں اوسی ہیں۔ عبدالحمید بن جعفر بن عبدالحکم بن رافع بن سنان کے جد امجد ہیں۔ ہمیں ابو احمد عبدالوہاب بن علی امین نے اپنی سند سے ابو داؤد جستانی سے نقل کر کے بیان کیا وہ کہتے تھے ہم سے ابراہیم بن موسیٰ رازی نے بیان کیا وہ کہتے تھے ہمیں عیسیٰ نے خبر دی وہ کہتے تھے ہم سے عبدالحمید بن جعفر نے اپنے والد سے انہوں نے ان کے دادا رافع بن سنان انصاری سے نقل کر کے بیان کیا کہ وہ مسلمان ہو گئے اور ان کی بیوی نے اسلام سے انکار کیا اور اس نے یہ چاہا کہ اپنی بیٹی کو (رافع سے) لے لے لہذا وہ رسول اللہ کے پاس گئی اور کہنے لگی کہ یا رسول اللہ ﷺ! یہ میری بیٹی ہے اس کا دودھ چھوٹ چکا ہے اور رافع نے کہا یا رسول اللہ ﷺ! یہ میری بیٹی ہے (مجھے ملنی چاہیے) پس رسول اللہ نے رافع سے فرمایا کہ ایک طرف تم بیٹھ جاؤ اور عورت سے کہا کہ ایک طرف تو بیٹھ جا اور لڑکی کو آپ نے دونوں کے درمیان میں بٹھلایا پھر آپ نے فرمایا کہ تم دونوں اس کو بلاؤ چنانچہ دونوں نے اس کو بلایا لڑکی ماں کی طرف جھکی تھی کہ رسول اللہ نے فرمایا اے اللہ اس کو ہدایت لے پس وہ اپنے باپ کے پاس چلی گئی۔ رافع نے اس کو لے لیا اس حدیث کو ثوری، حماد بن زید، یزید بن زریع اور ابو عاصم نے ان

طرح روایت کیا ہے اور علی بن غراب اور عیسیٰ بن یونس نے عبد الحمید بن جعفر سے انہوں نے اپنے والد سے انہوں نے ان کے دادا رافع سے روایت کیا ہے اور ہشیم نے کہا ہے کہ عبد الحمید بن سلمہ سے مرسل روایت ہے کہ ان کے دادا مسلمان ہوئے تھے۔۔۔۔ اور بکر بن بکار نے کہا ہے کہ عبد الحمید بن جعفر سے انہوں نے اپنے والد سے روایت کی ہے کہ انہوں نے کہا مجھ سے میرے والد اور نیز اور کئی لوگوں نے بیان کیا کہ ابوالحکم اسلام لائے تھے الخ اور اس حدیث کو عثمان بن عفان نے عبد الحمید بن جعفر سے انہوں نے انکے والد سے انہوں نے اپنے دادا خوط سے روایت کیا ہے خوط کا ذکر پہلے ہو چکا ہے یہ وہم ہے۔ ان کا تذکرہ تینوں نے لکھا ہے۔

۱۵۸۶۔ حضرت رافع بن سہل

حضرت رافع بن سہل بن عدی بن زید بن امیہ بن زید انصاری قواقلہ کے حلیف تھے۔ قواقلہ کہتے ہیں غنم بن عوف بن عمرو بن عوف بن خزرج کی اولاد کو اور غنم ہی کو قوقل کہتے ہیں۔ بعض لوگوں نے کہا ہے کہ یہ بدر میں شریک تھے اور احد اور اس کے بعد کے مشاہد میں ان کا شریک ہونا متفق علیہ ہے جنگ یمامہ میں شہید ہوئے۔ ان کا تذکرہ ابو عمر نے لکھا ہے۔

۱۵۸۷۔ حضرت رافع بن سہل بن زید

حضرت رافع بن سہل بن زید بن عامر بن عمرو بن حشم بن حارث بن خزرج بن عمرو بن مالک بن اوس انصاری اوسی۔ احد میں شریک تھے۔ یہ اور ان کے بھائی عبداللہ بن سہل حمراء الاسد کی طرف گئے تھے۔ یہ دونوں زخمی ہو گئے اور ان کے پاس سواری بھی نہ تھی۔ غزوہ خندق میں شریک تھے اور عبداللہ اسی دن شہید ہوئے اور رافع کی وفات کا وقت معلوم نہیں ہوا یہ ابو عمر کا قول ہے اور ابو نعیم نے کہا ہے کہ یہ رافع بن زید انصاری ہیں اور بعض لوگ ان کو ابن زید کہتے ہیں۔ اور انہوں نے موسیٰ بن عقبہ سے انہوں نے ابن شہاب سے شکر کائے بدر کے ناموں میں انصار کے خاندان اوس کے قبیلہ بنی نمیث کی شاخ بنی عبدالاشہل سے رافع بن سہل کا نام بھی لکھا ہے جن کو بعض لوگ رافع بن زید کہتے ہیں اور انہوں نے عروہ سے شکر کائے بدر کے ناموں میں انصار کے خاندان بنی زعوراء بن عبدالاشہل سے رافع بن زید کا نام نقل کیا ہے۔ ان کا تذکرہ ابو نعیم، ابو عمر اور ابو موسیٰ نے لکھا ہے۔

۱۵۸۸۔ حضرت رافع بن ظہیر

حضرت رافع بن ظہیر یا حفیر۔ اسی طرح شک کے ساتھ مروی ہے مگر یہ صحیح نہیں ہے صحابہ میں رافع بن ظہیر یا رافع بن ظہیر نام کا کوئی شخص نہیں ہے۔ ہاں صحابہ میں ایک شخص ظہیر بن رافع ہیں جو رافع بن خدیج کے چچا تھے ان کا تذکرہ ان کے نام میں انشاء اللہ تعالیٰ کیا جائے گا۔ ان کا تذکرہ ابو عمر نے لکھا ہے اور کہا ہے کہ وہ حدیث جس کی وجہ سے یہ وہم اور غلطی واقع ہوئی اس کو عبدالرحمن بن حمران نے عبد الحمید بن جعفر سے روایت کیا ہے وہ کہتے تھے کہ مجھ سے میرے والد نے رافع بن ظہیر یا بن ظہیر سے روایت کر کے بیان کیا کہ وہ رسول اللہ کے پاس سے گئے اور انہوں نے کہا کہ رسول اللہ نے زمین کے کرایہ دینے سے منع فرمایا ہے اور فرمایا ہے کہ اس کو تم خود بولویا اسے چھوڑ دو ابو عمر نے کہا ہے کہ یہ حدیث رافع بن خدیج کی ہے میں نہیں سمجھتا کہ یہ غلطی کہاں سے ہو گئی کیونکہ یہ نام بھی صاف ہے اور ابن مندہ نے انس بن ظہیر انصاری کے تذکرہ میں لکھا ہے کہ رسول اللہ نے رافع بن خدیج کو احد کے دن کم سن

ہونے کے باعث نہیں لیا تو رافع بن ظہیر بن رافع نے کہا کہ میرا بھتیجا تیرا انداز ہے۔ پس رسول اللہ نے انہیں اجازت دے دی یہ حدیث اگر صحیح ہو تو اس سے اس بات کی تائید ہوگی کہ یہ رافع صحابی ہیں۔ واللہ اعلم

۱۵۸۹۔ حضرت رافعؓ (مولیٰ عائشہ رضی اللہ عنہا)

حضرت رافعؓ حضرت عائشہؓ کے غلام تھے۔ ان سے ابو ادریس مرہبی نے روایت کی ہے کہ انہوں نے کہا تھا کہ میں غلام تھا جب حضور علیہ الصلوٰۃ والسلام ان کے پاس ہوتے تھے تو میں انکی خدمت کیا کرتا تھا۔ اور یہ کہ نبیؐ نے فرمایا کہ جو علی کا دشمن ہو وہ اللہ کا دشمن ہے۔ ان کا تذکرہ ابن مندہ اور ابو نعیم نے کیا ہے۔

۱۵۹۰۔ حضرت رافعؓ بن عمرو بن مخدج

حضرت رافعؓ بن عمرو بن مخدج اور بعض لوگ ان کو ابن مجدع کہتے ہیں بن حذیم بن حارث بن نعیلہ بن ملیل بن ضمیرہ بن بکر بن عبد مناہ بن کنانہ کنانی ضمیری۔ یہ بھائی ہیں حکم بن عمرو غفاری کے اور قبیلہ غفار سے نہیں ہیں یہ دونوں بھائی نعیلہ کے خاندان سے ہیں۔ جو غفاری کے بھائی تھے مگر یہ دونوں غفار کی طرف منسوب کئے گئے ہیں۔ بصرہ میں رہتے تھے۔ ہمیں عمر بن محمد بن معمر بن طبرزدوغیرہ نے خبر دی وہ کہتے تھے ہمیں ابو القاسم بن حصین نے خبر دی وہ کہتے تھے ہمیں ابو طالب یعنی محمد بن محمد بزاز نے خبر دی وہ کہتے تھے ہمیں ابو بکر شافعی نے خبر دی وہ کہتے تھے ہمیں محمد بن یحییٰ بن سلیمان نے خبر دی وہ کہتے تھے ہمیں عاصم بن علی نے خبر دی وہ کہتے تھے ہمیں سلیمان بن مغیرہ نے خبر دی وہ کہتے تھے ہم سے ابن ابی الحکم غفاری نے بیان کیا وہ کہتے تھے مجھ سے میرے دادا نے رافع بن عمرو غفاری سے نقل کر کے بیان کیا وہ کہتے تھے کہ میں بچہ تھا انصار کے درختوں پر ڈھیلے پھینکا کرتا تھا پس نبیؐ سے شکایت کی گئی کہ یہاں ایک لڑکا ہے وہ کھجوروں کے درختوں پر ڈھیلے پھینکا کرتا ہے پس لوگ مجھے نبیؐ کے حضور میں لے گئے آپ نے فرمایا کہ اے لڑکے! تو درختوں پر ڈھیلے کیوں پھینکتا ہے؟ میں نے کہا کھجوریں کھانے کے لیے۔ آپ نے فرمایا ڈھیلے نہ پھینکا کرو درخت کے نیچے جو گری ہوں ان کو کھالیا کرو پھر آپ نے میرے سر پر ہاتھ پھیرا اور فرمایا کہ اے اللہ! اس کا پیٹ بھر دے۔ ان سے عبد اللہ بن صامت نے روایت کی ہے کہ نبیؐ نے فرمایا میرے بعد میری امت میں کچھ لوگ ایسے ہوں گے جو قرآن کی تلاوت کریں گے مگر قرآن ان کے حلقوم کے نیچے نہ اترے گا وہ دین سے اس طرح نکل جائیں گے جس طرح تیرکمان سے نکل جاتا ہے۔ الیٰ آخرا الحدیث۔ ان کا تذکرہ تینوں نے لکھا ہے۔

۱۵۹۱۔ حضرت رافعؓ بن عمرو بن ہلال

حضرت رافعؓ بن عمرو بن ہلال مزنی۔ یہ اور ان کے بھائی عائد بن عمرو مزنی دونوں صحابی ہیں دونوں بصرہ میں رہتے تھے۔ ان رافع سے عمرو بن سلیم مزنی اور ہلال بن عامر مزنی نے روایت کی ہے۔ ابو عمر نے ان کا نسب اسی طرح بیان کیا ہے اور ابن مندہ اور ابو نعیم نے کہا ہے کہ رافع بن عمرو بن عویم بن زید بن رواحہ بن زید بن عدی مزنی ان سے عمرو بن سلیم اور ہلال بن عامر نے روایت کی ہے ان کا شمار اہل بصرہ میں ہے۔ ہلال بن عامر کوفی نے رافع بن عمرو سے روایت کی ہے کہ انہوں نے کہا میں نے رسول اللہ ﷺ کو دیکھا کہ آپ نے قربانی کے دن ایک سفید خچر پر یا اونٹ پر سوار ہو کر خطبہ پڑھا اور علی ان کے بارے کہتے تھے جبکہ دن چڑھ

گیا تھا اور لوگ کچھ کھڑے تھے کچھ بیٹھے تھے میں نے اپنا ہاتھ اپنے والد کے ہاتھ سے چھڑا لیا اور میں لوگوں کو چیرتا ہوا نبی کے پاس پہنچا اور میں نے اپنا ہاتھ حضور کے پنڈلی پر ہاتھ رکھ کر مسح کر لیا یہاں تک کہ آپ کی جوتی اور پیر کے درمیان میں رکھ دیا آپ نے فرمایا کہ کیا رافع تم ہو اب تک مجھے اپنے ہاتھ میں آپ کے پیروں کی ٹھنڈک محسوس ہو رہی ہے (یعنی وہ کیفیت اب تک میرے پیش نظر ہے) ہمیں ابو یاسر بن ابی جبہ نے اپنی سند سے عبداللہ بن احمد بن حنبل سے روایت کر کے خبر دی وہ کہتے تھے کہ مجھ سے میرے والد نے بیان کیا وہ کہتے تھے ہم سے یحییٰ قطان نے مسمعل یعنی ابن عمر واسیدی سے انہوں نے عمرو بن سلیم مزنی سے روایت کر کے بیان کیا کہ وہ کہتے تھے میں نے رافع بن عمرو مزنی کو یہ کہتے ہوئے سنا کہ میں نے رسول اللہ سے سنا اور میں اس وقت میں بچہ تھا کہ آپ فرماتے تھے عجوہ اور شجرہ جنت کے درختوں میں سے ہیں اس حدیث کو ابن مہدی اور عبدالصمد نے مسمعل سے اسی طرح روایت کیا ہے مگر عبدالصمد نے اپنی حدیث میں کہا ہے کہ عجوہ اور صخرہ یا عجوہ اور شجرہ جنت کے درختوں میں سے ہیں۔ ان کا تذکرہ تینوں نے لکھا ہے۔

۱۵۹۲۔ حضرت رافع بن عمیر

حضرت رافع بن عمیر۔ ان کا شمار اہل شام میں ہے۔ ابراہیم بن ابی عمبلہ نے ابوالزاہر یہ یعنی حدیر بن کریب سے انہوں نے رافع بن عمیر سے روایت کی ہے کہ انہوں نے کہا میں نے نبی سے سنا آپ فرماتے تھے کہ اللہ عزوجل نے داؤد علیہ السلام کو حکم دیا کہ میرے لیے زمین میں ایک گھر بناؤ مگر داؤد قبل اس گھر کے جس کا حکم انہیں دیا گیا تھا ایک گھر اپنے لیے بنا لیا پس اللہ نے ان پر وحی بھیجی کہ اے داؤد! تم نے اپنا گھر میرے گھر سے پہلے بنا لیا حضرت داؤد علیہ السلام نے کہا ہاں اے میرے پروردگار! تو نے ایسا ہی فرمایا تھا اس قصہ میں جو تو نے ایک بادشاہ کا ذکر کیا تھا بعد اس کے انہوں نے مسجد کی تعمیر شروع کی جب قنات کی دیوار پوری ہو چکی تو دو تہائی اس کی گر گئیں۔ انہوں نے اللہ عزوجل سے اس کی شکایت کی اللہ نے فرمایا یہ نہیں ہو سکتا کہ تم میرا گھر بناؤ حضرت داؤد علیہ السلام نے عرض کیا کہ اے میرے پروردگار! یہ کیوں اللہ نے فرمایا اس لیے کہ تمہارے ہاتھ سے خون بہت ہوئے ہیں۔ حضرت داؤد نے کہا کہ اے میرے پروردگار! کیا وہ خون تیری محبت میں اور تیری مرضی کے موافق نہیں ہوئے۔ اللہ تعالیٰ نے فرمایا کہ ہاں مگر وہ (مقتولین) بھی میرے بندے ہیں اور مجھے ان پر بھی رحم آتا ہے پس یہ بات حضرت داؤد علیہ السلام پر بہت شاق گزری۔ پس اللہ نے ان پر وحی بھیجی کہ تم رنجیدہ نہ ہو۔ میں اس گھر کی عمارت تمہارے بیٹے سلیمان کے ہاتھ پر پوری کروں گا جب داؤد علیہ السلام کی وفات ہو گئی تو سلیمان علیہ السلام نے اس گھر کی تعمیر شروع کی جب اس کی عمارت تمام ہو گئی تو انہوں نے قربانیاں کیں اور تمام بنی اسرائیل کو جمع کیا اللہ نے ان پر وحی بھیجی کہ میں تمہاری خوشی اپنے گھر کے بننے سے دیکھ رہا ہوں پس اب تم مجھ سے (جو چاہو) مانگو میں تمہیں دوں گا۔ سلیمان علیہ السلام نے کہا میں تجھ سے تین باتیں مانگتا ہوں ایسا حکم (مجھے سکھا دے) جو تیرے حکم کے موافق ہو کرے اور ایسی سلطنت (مجھے دے) جو میرے بعد پھر کسی کو نہ ملے اور جو شخص اس گھر میں صرف نماز پڑھنے کے لیے آئے وہ اپنے گناہوں سے اس طرح نکل جائے جیسے اس دن تھا جبکہ اس کی ماں نے اس کو جنا تھا۔ نبی ﷺ نے فرمایا کہ دو باتیں تو ان کو دے دی گئیں اور میں امید کرتا ہوں کہ تیسری بات بھی

ان کی منظور ہوئی۔ ان کا تذکرہ ابن مندہ اور ابو نعیم نے لکھا ہے۔

۱۵۹۳۔ حضرت رافع بن عمیرہ

حضرت رافع بن عمیرہ۔ اور بعض لوگ ان کو رافع بن عمرو بھی کہتے ہیں۔ یہ رافع بیٹے ہیں ابو رافع طائی کے ابن کلبی نے ان کا نسب بیان کیا ہے اور کہا ہے کہ رافع بن عمیرہ بن جابر بن حارثہ بن عمرو۔ عمرو کا نام حدرجان بن مخضب بن حرمز بن لبید بن سنہس بن معاویہ بن جریول بن ثعل بن عمرو بن غوث بن طے طائی سنہسی۔ کنیت ان کی ابو الحسن جب حضرت خالد بن ولید عراق سے شام گئے تھے تو ان کے راہبر یہی تھے خشکی میں ان کو پانچ دن میں یہ مسافت قطع کرادی تھی انہیں کے حق میں یہ اشعار کہے تھے۔

لله در رافع انی اهدی فوز من قرا قرالی السری

خمسا اذا ما صارها الجیش بکی ماسارها من قبلہ انس یری

”اللہ رافع کو ثواب دے کہ انہوں نے کس طرح رہبری کی۔ قراقر سے سرئی تک لے گئے۔ پانچ دن میں کہ اگر اس راہ سے لشکر جائے تو رونے لگے۔ ان سے پہلے کوئی آدمی اس راہ سے نہیں گیا۔“

قبیلہ طے کے لوگوں نے کہا ہے کہ یہی ہیں جن سے بھیڑیے نے گفتگو کی تھی۔ یہ زمانہ جاہلیت میں ٹھگ تھے بھیڑیے نے ان کو رسول اللہ سے ملنے کی ہدایت کی تھی ابن اسحق نے کہا ہے کہ رافع بن عمیرہ طائی کی نسبت قبیلہ طے کے لوگوں کا قول ہے کہ یہی ہیں جن سے بھیڑیے نے گفتگو کی تھی یہ اپنی بکریاں چارہ ہے تھے بھیڑیے نے ان کو رسول اللہ ﷺ کی طرف ہدایت کی رافع نے اس کے متعلق یہ اشعار کہے تھے۔

رعیۃ الضان احمیہا بکلبی
ولما ان سمت الذئب نادی
سعیت الیہ قد شمّرت ثوبی
فالفیت النبی یقول قولاً
فبشرنی بقول الحق حتی
وابصرت الضیاء یضیء حولی
من اللصت الخفی و کل ذیب
یشرنی باحمد من قریب
علی الساقین قاصدۃ الرکیب
صد و قالیس بالقول الکذوب
تینت الشریعة للمنیب
امامی ان سعیت ومن جنوبی

”میں اپنی بکریاں چارہ ہاتھ کتے کے ذریعے سے ان کی حفاظت کرتا تھا ہر ٹھگ اور بھیڑیے سے۔ جب میں نے بھیڑیے کو سنا کہ اس نے آواز دی۔ اور مجھے احمد کی بشارت سنائی کہ وہ یہاں سے قریب ہیں۔ پس میں آپ کے پاس بڑی مستعدی سے سوار ہو کر گیا۔ میں نے نبی کو اس حال میں پایا کہ وہ بہت سچی بات کہتے ہیں جو جھوٹی نہیں ہوتی مجھے انہوں نے سچی بشارت دی۔ یہاں تک کہ اس طلبگار پر شریعت کھل گئی۔ اور میں نے روشنی کو اپنے گرد دیکھا۔ اور جب میں چلتا ہوں تو میرے آگے اور میرے پہلو میں ہوتی ہے۔“

یہ رافع غزوة ذات السلاسل میں شریک تھے اور اس میں حضرت ابو بکر صدیق کے ساتھ رہے اور ان کا قصہ مشہور ہے ۲۳ھ

میں حضرت عمر بن خطابؓ سے پہلے ان کی وفات ہوئی ان سے طارق بن شہاب اور شعبی نے روایت کی ہے ان کا تذکرہ تینوں نے لکھا ہے۔

۱۵۹۴۔ حضرت رافعؓ بن عنترہ

حضرت رافعؓ بن عنترہ۔ ابو موسیٰ نے کہا ہے کہ ابو عبد اللہ یعنی ابن مندہ نے ان کا تذکرہ تاریخ میں لکھا ہے اور معرفۃ الصحابہ میں نہیں لکھا ہے۔ میں کہتا ہوں کہ شاید ابن مندہ نے ان کا تذکرہ رافع بن عنجرہ کے تذکرہ میں لکھا ہے کیونکہ انہوں نے رافع بن عنجرہ کے تذکرہ میں کہا ہے کہ بعض لوگوں نے کہا ہے کہ ان کا نام رافع بن عنترہ ہے۔ واللہ اعلم

۱۵۹۵۔ حضرت رافعؓ بن عنجرہ

حضرت رافعؓ بن عنجرہ بعض لوگ ان کو عنجدہ کہتے ہیں۔ انصاری ہیں اسی ہیں بنی امیہ بن زید بن مالک بن عوف بن عمرو بن عوف بن مالک بن اوس سے ہیں۔ بدر احد اور خندق میں شریک تھے۔ عنجدہ ان کی والدہ کا نام تھا۔ یہ ابن ہشام اور ابن اسحاق کا قول ہے اور ان کے والد کا نام عبد الحارث ہے اور ابو معشر نے کہا ہے کہ ان کا نام عامر بن عنجدہ ہے اور بعض لوگ کہتے ہیں رافع بن عنترہ ابن اسحاق نے ان کا نام اسی طرح لکھا ہے اور کہا ہے کہ انہوں نے کوئی اولاد نہیں چھوڑی۔ ان کا تذکرہ تینوں نے لکھا ہے۔

۱۵۹۶۔ حضرت رافعؓ مولیٰ غزیہ

حضرت رافعؓ۔ غزیہ بن عمرو کے غلام تھے۔ احد کے دن شہید ہوئے۔ ان کا تذکرہ ابو عمر نے اسی طرح مختصر لکھا ہے۔

۱۵۹۷۔ حضرت رافعؓ قرظی

حضرت رافعؓ قرظی۔ عبد الملک بن عمیر نے رافع قرظی سے جو بنی زباع شاخ بنی قریظہ کے ایک شخص تھے روایت کی ہے کہ وہ نبیؐ کے حضور میں حاضر ہوئے اور آنحضرتؐ نے انہیں ایک تحریر بھی لکھ دی تھی کہ ان کو کوئی شخص ضرر نہ پہنچائے سوائے اس کے کہ یہ خود اپنے آپ کو ضرر پہنچالیں۔ ان کا تذکرہ ابو موسیٰ نے لکھا ہے۔

۱۵۹۸۔ حضرت رافعؓ بن مالک بن عجلان

حضرت رافعؓ بن مالک بن عجلان بن عمرو بن عامر بن زریق بن عامر بن زریق بن عبد حارثہ بن مالک بن غضب بن جشم بن خزرج۔ انصاری خزرجی زرقی کنیت ان کی ابو مالک ہے اور بعض لوگ کہتے ہیں کہ کنیت ان کی ابو رفاعہ ہے۔ سردار تھے عقبی ہیں یعنی بیعت عقبہ اولیٰ و ثانیہ میں شریک تھے بدری ہیں بنی زریق کے سردار تھے۔ موسیٰ بن عقبہ نے کہا ہے کہ یہ بدر میں شریک تھے مگر ابن اسحاق نے شرکائے بدر میں ان کو ذکر نہیں کیا ہاں ان کے دونوں بیٹوں رفاعہ اور خلاذ کو ذکر کیا ہے لیکن وہ دونوں سردار نہ تھے اور سعد بن عبد الحمید بن جعفر نے کہا ہے کہ رافع بن مالک چھ سرداروں میں بھی تھے اور بارہ میں بھی تھے اور ستر میں بھی تھے احد کے دن شہید ہوئے اور ابو عمر نے کہا ہے کہ چھ سردار تو سب کے سب قتل کر دیئے گئے تھے۔ یہ رافع اور معاذ بن عفرہ قبیلہ خزرج میں سب سے پہلے اسلام لائے تھے۔ یہ ابو نعیم کا قول ہے اور انہوں نے کہا ہے کہ ابن اسحاق نے بیان کیا ہے کہ رافع سب سے پہلے شخص ہیں جو

۱۔ مطلب یہ ہے کہ تین مرتبہ جس قدر انصار بیعت کو آئے یہ ان سب میں تھے۔

سورہ یوسف لے کے مدینہ آئے تھے۔

ان سے ان کے بیٹے رفاع بن رافع نے روایت کی ہے کہ جبریل نبی کے پاس آئے اور انہوں نے پوچھا کہ یا رسول اللہ! آپ لوگوں میں اہل بدر کا کیا مرتبہ ہے؟ آنحضرت نے فرمایا وہ ہماری امت کے بزرگ لوگوں میں ہیں۔ جبریل نے کہا اسی طرح جو فرشتے بدر میں شریک تھے (ان کا مرتبہ ہم میں ہے) ہمیں ابو جعفر بن سمین نے اپنی سند سے یونس بن بکیر تک خبر دی وہ ابن اسحاق سے روایت کرتے تھے کہ وہ کہتے تھے مجھے عاصم بن عمر بن قتادہ نے اپنی قوم کے شیوخ سے نقل کر کے خبر دی کہ وہ کہتے تھے جب رسول اللہ سے قبیلہ خزرج کے چھ انصار سے مکہ میں ملاقات ہوئی اور وہ لوگ آپ کے ہمراہ بیٹھے تو آپ نے انہیں اللہ عزوجل کی طرف بلایا اور ان پر اسلام کو پیش کیا اور انہیں قرآن پڑھ کے سنایا اور انہیں نصیحت کی وہ کہتے تھے کہ ان لوگوں میں زریق بن عامر کے خاندان سے رافع بن مالک بن عجلان بن عمرو بن عامر بن زریق بن عامر بن عبد حارثہ بن ثعلبہ بھی تھے جب یہ لوگ مدینہ میں لوٹ کر آئے تو انہوں نے اپنی قوم سے اسلام کا ذکر کیا اور انہیں اسلام کی ترغیب دی پس اسلام ان میں شائع ہوا کوئی گھر انصار کے گھروں میں سے ایسا نہ تھا جس میں رسول اللہ صلی اللہ علیہ وسلم کا ذکر نہ ہوتا ہو یہاں تک کہ آئندہ سال موسم حج میں انصار میں سے بارہ شخص رسول اللہ سے مقام عقبہ میں (اسی کا نام عقبہ اولیٰ ہے) ملے اور انہوں نے آپ سے عورتوں کی ایسی بیعت کی یہ واقعہ فرضیت جہاد سے پہلے کا ہے۔ اس کے بعد عقبہ ثانیہ ہوا اس میں ستر انصار تھے ان سب نے رسول اللہ صلی اللہ علیہ وسلم جہاد اور روم (غرض تمام کفار) سے جہاد کرنے پر بیعت کی آنحضرت نے ان سب لوگوں سے اپنے پروردگار کے عہد لیے اور ان سے وعدہ کیا کہ اگر وہ ان عہدوں کو پورا کریں گے تو انہیں جنت ملے گی ان لوگوں کے سردار رافع بن مالک تھے۔

بعض لوگ کہتے ہیں کہ یہ نبی کے پاس ہجرت کر گئے تھے اور آپ کے ساتھ مکہ میں رہتے تھے جب سورہ طہ نازل ہوئی تو اس کو انہوں نے لکھا اور اس کو لے کر مدینہ آئے اور بنی زریق کو پڑھ کر سنایا یہ ابن اسحاق کا قول ہے اور ابن مندہ نے ابن اسحاق سے نقل کیا ہے کہ رافع غزوہ بدر میں شریک تھے اور ابو عمر نے ابن اسحاق سے نقل کیا ہے کہ وہ غزوہ بدر میں نہ تھے اس میں شک نہیں کہ ابو عمر نے بواسطہ مغازی بکائی یا سلمہ بن فضل کے ابن اسحاق سے نقل کیا ہے اور ان دونوں کی روایت میں ابن اسحاق نے ان کا ذکر شریک کے بدر میں نہیں کیا اس کو یونس بن بکیر نے ابن اسحاق سے نقل کیا ہے۔ ہمیں عبید اللہ بن احمد بن علی نے اپنی سند سے یونس بن بکیر سے انہوں نے ابن اسحاق سے نقل کر کے خبر دی کہ انصار کے خاندان بنی عجلان بن عمرو بن عامر بن زریق سے رافع بن مالک بن عجلان غزوہ بدر میں شریک تھے اور ان کے علاوہ اور لوگوں کا بھی ذکر کیا ہے۔ واللہ اعلم۔ ان کا تذکرہ تینوں نے لکھا ہے۔

۱۵۹۹۔ حضرت رافع بن مالک (ابورفاعہ)

حضرت رافع بن مالک۔ رفاعہ بن رافع کے والد ہیں۔ کنیت ان کی ابو مالک ہے۔ ان کا تذکرہ ابو موسیٰ نے نے ابو حفص بن شاہین سے اپنی سند کے ساتھ نقل کیا ہے اور انہوں نے سعید بن عبد الحمید بن جعفر انصاری سے روایت کی ہے کہ انہوں نے کہا رافع بن مالک ان چھ سرداروں میں بھی تھے اور بارہ سرداروں میں بھی تھے اور ستر سرداروں میں سے بھی تھے یہ بھی اور معاذ بن عفراء بھی اور محمد بن یزید نے اپنے راویوں سے روایت کی ہے کہ وہ کہتے تھے کہ رافع بن مالک بارہ سرداروں میں سے تھے اور ان ستر آدمیوں

یعنی بیعت میں عورتوں سے جو اقرار لیے جاتے ہیں کہ شرک نہ کرنا زمانہ کرنا وغیرہ وغیرہ اسی قسم کے اقرار ان سے بھی لئے گئے۔

میں سے بھی تھے جو بیعت عقبہ میں شریک ہوئے تھے غزوہ بدر میں شریک نہ تھے ہاں ان کے دونوں بیٹے رفاع اور خالد شریک تھے۔ ابو جعفر نے اپنی سند سے محمد بن سعد سے روایت کی ہے کہ انہوں نے کہا رافع بن مالک زرقی جن کی کنیت ابو مالک ہے عقبی تھے سردار تھے احد کے دن شہید ہوئے ان سے کوئی روایت محفوظ نہیں۔ میں کہتا ہوں کہ ابو موسیٰ نے ابن مندہ پر استدراک کرنے کے لیے لکھا ہے یہ رافع بن مالک وہی ہیں جن کا ذکر اس سے پہلے ہوا میں نہیں جانتا کہ ابن مندہ پر یہ بات کیونکر مشتبہ رہی شاید انہوں نے اس تذکرہ میں دیکھا کہ وہ بدر میں شریک نہ تھے حالانکہ ابن مندہ نے ان کی شرکت کا قول وہاں کیا ہے لہذا انہوں نے ان کو دو سمجھ لیا ہے۔ علماء نے اس قسم کی باتوں میں بہت اختلاف کیا ہے بلکہ ایک ہی شخص کے بارے میں ایک ہی عالم سے مختلف اقوال منقول ہیں منجملہ ان کے رافع بن مالک کی بھی یہی حالت ہے بعض راوی ابن اسحاق سے نقل کرتے ہیں کہ بدر میں شریک تھے اور بعض نے نہیں نقل کیا اور جس قدر باتیں ابو موسیٰ نے اس تذکرہ میں لکھی ہیں کہ یہ چھ سرداروں میں ہیں اور بارہ سرداروں میں ہیں اور سرداروں میں ہیں اور یہ کہ یہ زرقی ہیں اور نقیب ہیں۔ یہ سب باتیں پہلے تذکرہ میں گزر چکیں اور یہ دونوں ایک ہیں اس میں کچھ شبہ نہیں۔ واللہ اعلم

۱۶۰۰۔ حضرت رافع بن معبد

حضرت رافع بن معبد انصاری۔ ان کی کنیت ابو الحسن ہے۔ حمص میں رہتے تھے۔ ان سے محمد بن زیاد الہبانی اور عبدالرحمن بن جبیر بن نفیر نے روایت کی۔ غسانی کہتے تھے کہ یہ احمد بن محمد بن عیسیٰ بغدادی کا قول ہے۔

۱۶۰۱۔ حضرت رافع بن معلیٰ بن لوذان

حضرت رافع بن معلیٰ بن لوذان بن حارثہ بن عدی بن زید بن ثعلبہ بن زید مناہ بن حبیب بن عبد حارثہ بن مالک بن غضب بن حشم بن خزرج ابو عمر نے ان کا نسب اسی طرح بیان کیا ہے اور ہشام کلبی نے کہا ہے کہ لوذان بن حارثہ بن زید بن ثعلبہ بن عدی ابن مالک بن زید مناہ بن حبیب۔ پھر دونوں اس بات پر متفق ہیں کہ یہ بدر میں شریک تھے اور اسی دن شہید ہوئے ان کو عمرہ بن ابی جہل نے قتل کیا تھا اور موسیٰ بن عقبہ نے کہا ہے کہ رافع بن معلیٰ اور ان کے بھائی ہلال بن معلیٰ بدر میں شریک تھے یہ ابو عمر کا قول ہے اور ابو نعیم نے کہا ہے کہ ابن اسحاق اور عروہ نے شہدائے بدر کے ناموں میں رافع بن معلیٰ بن لوذان انصار کے خاندان بنی حبیب بن عبد حارثہ بن مالک بن غضب بن حشم بن خزرج سے لکھا ہے اور ابن شہاب (زہری) نے شہدائے بدر کے ناموں میں انصار کے خاندان اوس کی شاخ بنی زریق سے رافع بن معلیٰ کا نام لکھا ہے۔ ابو عمر نے کہا ہے کہ بعض لوگوں کا خیال ہے کہ ان کا نام ابو سعید بن معلیٰ ہے جنہوں نے نبی سے سورہ فاتحہ کی بابت روایت کی ہے کہ ایسی سورت نہ تورات میں نازل ہوئی اور نہ انجیل میں ابو عمر نے کہا ہے کہ یہ قول وہم ہے یہ رافع ابو سعید نہیں ہیں۔ ابو سعید سے عبید بن حنین نے روایت کی ہے ان دونوں میں بڑا فرق ہے ابو سعید بن معلیٰ کا نام حارث بن نفع ہے خلیفہ نے ایسا ہی بیان کیا ہے ابو عمر کا کلام ختم ہو گیا۔ اور ابن مندہ نے ان کا تذکرہ نہیں کیا جو بدر میں شہید ہوئے اور ابن شہاب نے جو کہا ہے کہ انصار کے خاندان اوس کی شاخ بنی زریق رافع بن معلیٰ بدر میں شہید ہوئے تھے اس میں اعتراض ہے کیونکہ بنی زریق خزرج کی شاخ ہے بالاتفاق اوس کی شاخ نہیں ہے۔ ان کا تذکرہ ابو نعیم ابو عمر اور ابو موسیٰ نے لکھا ہے

مگر ابو موسیٰ نے ان کی نسبت کہا ہے کہ بعض لوگوں کا قول ہے کہ یہ بنی عبد بن حارثہ سے ہیں جو شخص اس بات کو دیکھتا ہے وہ سمجھتا ہے کہ یہ اختلاف ہے حالانکہ یہ اختلاف نہیں ہے کیونکہ زریق بیٹے ہیں عبد حارثہ کے ہاں اگر وہ کہتے کہ بنی حبیب بن عبد حارثہ سے تو بہتر ہوتا جیسا کہ پہلے نسب میں گزر چکا۔ واللہ اعلم

۱۶۰۲۔ حضرت رافع بن معلیٰ

حضرت رافع بن معلیٰ۔ کنیت ان کی ابو سعید ہے۔ انصاری ہیں اور بعض لوگ کہتے ہیں کہ ان کا نام حارث ہے ہم نے ان کا تذکرہ حائے مہملہ کی ردیف میں کیا ہے ان سے ان کے بیٹے سعید اور عبید بن حنین نے روایت کی ہے ابن مندہ نے کہا ہے کہ ان کے اور ان کے ساتھیوں کے حق میں یہ آیت نازل ہوئی تھی:

إِنَّ الَّذِينَ تَوَلَّوْا مِنْكُمْ يَوْمَ الْتَقَى الْجَمْعَانِ إِنَّمَا اسْتَزَلَّهُمُ الشَّيْطَانُ (الآية)

”بے شک تم میں جو لوگ جنگ کے دن ہٹ گئے تھے ان کو شیطان نے ہٹا دیا تھا۔“

(اس آیت میں واقعہ احد کی طرف اشارہ ہے کہ اس میں بعض صحابہ سے لغزش ہو گئی تھی مگر اللہ جل شانہ نے انہیں قرآن میں معافی کا پروانہ بھی دے دیا ہے۔)

انہوں نے اپنی سند سے ابو صالح سے انہوں نے ابن عباس سے روایت کی ہے کہ وہ کہتے تھے یہ آیت حضرت عثمان ابو حذیفہ بن عتبہ رافع بن معالی انصاری اور خارجہ بن زید کے حق میں نازل ہوئی ہے یہ لوگ میدان جنگ سے ہٹ گئے تھے اور حفص بن عاصم نے ابو سعید بن معالی سے روایت کی ہے کہ وہ کہتے تھے رسول اللہ ﷺ کا گزر میری طرف ہوا میں نماز پڑھ رہا تھا۔ آنحضرت نے مجھے بلایا جب میں نماز پڑھ چکا تو گیا آنحضرت نے فرمایا تم فوراً کیوں نہ آئے کیا تم نے نہیں سنا کہ اللہ فرماتا ہے:

اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ۔

”اللہ اور رسول کی بات مانو جب وہ تم کو ایسی بات کے لیے بلائیں جس میں تمہاری زندگی ہے۔“

ان کا تذکرہ ابن مندہ اور ابو نعیم نے لکھا ہے مگر ابو عمر نے ان کا تذکرہ کنیت کے باب میں اور حارث کے نام میں لکھا ہے اور کہا ہے کہ صحیح نام ان کا حارث ہے۔ واللہ اعلم

۱۶۰۳۔ حضرت رافع بن مکیث

حضرت رافع بن مکیث بن عمرو بن جراد بن ربیع بن عدی بن ربعہ بن رشدان بن قیس بن جہینہ جہنی۔ حدیبیہ میں شریک تھے۔ یہ بھائی ہیں جناب بن مکیث کے۔ حجاز میں رہتے تھے۔ ہمیں ابو الفضل بن ابی الحسن بن ابی عبد اللہ مخزومی نے اپنی سند سے احمد بن علی بن شتیٰ تک خبر دی وہ کہتے تھے ہمیں اسحاق بن ابی اسرائیل نے خبر دی وہ کہتے تھے ہمیں عبد الرزاق نے خبر دی وہ کہتے تھے ہمیں معمر نے عثمان بن زفر سے انہوں نے رافع بن مکیث کے کسی بیٹے سے انہوں نے رافع بن مکیث سے روایت کر کے خبر دی اور وہ حدیبیہ میں رسول اللہ کے ہمراہ تھے کہ رسول اللہ نے فرمایا خوش خلقی باعث برکت ہے اور کج اخلاقی سبب نحوست ہے اس حدیث کو عبد الرزاق ابن مبارک ہشام بن یوسف اور عبد الحمید بن ابی رواد نے معمر سے انہوں نے عثمان بن زفر سے اسی طرح روایت کیا ہے اور اس کو بقیہ نے عثمان بن زفر جہنی سے روایت کیا ہے کہ وہ کہتے تھے مجھ سے محمد بن خالد بن رافع بن مکیث نے اپنے

چچاہلال بن رافع سے بھی اسی طرح روایت کر کے بیان کیا کہ وہ کہتے تھے کہ رافع قبیلہ جہینہ سے تھے حدیبیہ میں شریک تھے۔ ان کا تذکرہ تینوں نے لکھا ہے۔

۱۶۰۴۔ حضرت رافعؓ بن نعمان

حضرت رافعؓ بن نعمان بن زید بن لبید بن خدش بن عامر بن غنم بن عدی بن نجار۔ احد میں شریک تھے ان کی کوئی اولاد نہ تھی۔ اس کو غسانی نے عدوی سے نقل کیا ہے۔

۱۶۰۵۔ حضرت رافعؓ بن یزید ثقفی

حضرت رافعؓ بن یزید ثقفی۔ ان کا شمار اہل بصرہ میں ہے۔ ابو بکر ہذلی نے حسن بن ابی الحسن بصری سے انہوں نے رافع سے روایت کی ہے کہ نبیؐ نے فرمایا شیطان سرخ رنگ کو دوست رکھتا ہے پس تم سرخ رنگ کے استعمال سے بچو اور ایسے لباس سے بچو جو دکھاوے کا ہو۔ اس حدیث کو قتادہ نے حسن سے انہوں نے عبدالرحمن بن یزید بن رافع سے انہوں نے نبیؐ سے روایت کیا ہے۔ ان کا تذکرہ تینوں نے لکھا ہے۔

۱۶۰۶۔ حضرت رافعؓ بن یزید بن سکین

حضرت رافعؓ بن یزید بن سکین بن کرز بن زعمراء بن عبدالاشہل انصاری اوسی ثم الاشہلی۔ بدر میں شریک تھے۔ یہ ابن کلبی کا قول ہے۔ رافع بن زید کے بیان میں ان کا تذکرہ اس سے زیادہ ہو چکا ہے۔

باب الرءاء والباء

۱۶۰۷۔ حضرت رباحؓ اسود

حضرت رباحؓ اسود۔ رسول اللہؐ کے غلام تھے۔ رنگ ان کا سیاہ تھا۔ کبھی کبھی رسول اللہؐ کی دربانی کیا کرتے تھے یہی تھے جنہوں نے حضرت عمر بن خطابؓ کے لیے آپ کے پاس جانے کی اجازت مانگی تھی جبکہ آپ نے اپنی ازواج مطہراتؓ سے علیحدہ ہو کر بالا خانہ میں اقامت فرمائی تھی۔ بلال اور سلمہ بن اکوع نے کہا ہے کہ نبیؐ کے ایک غلام تھے ان کا نام رباح تھا۔ ان کا تذکرہ تینوں نے لکھا ہے۔

۱۶۰۸۔ حضرت رباحؓ مولائے بنی جحجی

بنی جحجی کے غلام تھے۔ احد میں شریک تھے۔ عروہ ابن شہاب اور ابن اسحاق نے کہا ہے کہ جنگ یمامہ میں شہید ہوئے۔ ان کا تذکرہ ابو نعیم اور ابو موسیٰ نے لکھا ہے اور ابو عمر نے کہا ہے کہ میں ان کو حارث بن مالک کا غلام سمجھتا ہوں۔ جن کا ذکر آئے گا۔

۱۶۰۹۔ حضرت رباحؓ مولیٰ حارث

حضرت رباحؓ۔ حارث بن مالک انصاری کے غلام تھے جنگ یمامہ میں شہید ہوئے۔ ان کا تذکرہ ابو عمر نے اسی طرح مختصر

لکھا ہے۔

۱۶۱۰۔ حضرت رباح بن ربیع

حضرت رباح بن ربیع بعض لوگ ان کو ابن ربیع بھی کہتے ہیں مگر ربیع زیادہ مشہور ہے ربیع بیٹے تھے صفی بن رباح بن حارث بن مخاشن بن معاویہ بن شریف بن جرود بن اسید بن عمرو بن تمیم۔ بھائی تھے حنظلہ بن ربیع کاتب اسیدی کے یہ اہل مدینہ میں سے ہیں بصرہ میں رہتے تھے ان سے ان کے پوتے مرقع بن صفی بن رباح نے روایت کی ہے یہ وہی ہیں جنہوں نے نبیؐ سے کہا تھا کہ یا رسول اللہ ﷺ! یہود و نصاریٰ کے یہاں ایک دن ہے (جس میں وہ خوشی کرتے ہیں) کاش ہمارے لیے بھی کوئی دن مقرر ہو جاتا پس سورہ جمعہ نازل ہوئی۔ ہمیں ابو غانم بن ہبہ اللہ بن محمد بن ابی جرادہ حلبی نے خبر دی وہ کہتے تھے کہ ہمیں اپنے والد نے خبر دی وہ کہتے تھے ہمیں ابوالحسن علی بن عبد اللہ بن ابی جرادہ سے نقل کر کے خبر دی وہ کہتے تھے ہمیں ابوالفتح عبد اللہ بن اسمعیل بن احمد بن ابی عیسیٰ الجلی الحلی نے خبر دی وہ کہتے تھے ہمیں ابوالحسن علی بن محمد بن احمد فقیہ معروف بابن طیوری نے خبر دی وہ کہتے تھے ہمیں ابو محمد عبد اللہ بن حسین بن عبد الرحمن صابونی نے شہر حلب میں خبر دی وہ کہتے تھے ہمیں محمد بن عبد اللہ بن عبد الحکم نے خبر دی وہ کہتے تھے ہمیں عبد اللہ بن وہب نے خبر دی وہ کہتے تھے ہمیں عبد الرحمن بن ابی الزناد نے اپنے والد ابوالزناد سے انہوں نے مرقع سے انہوں نے اپنے دادا رباح بن ربیع سے جو حنظلہ کاتب کے بھائی تھے نقل کر کے خبر دی کہ رسول اللہ صلی اللہ علیہ وسلم کسی جہاد میں تشریف لے گئے تھے اور مقدمہ لشکر میں خالد بن ولید تھے وہ کہتے تھے کہ رباح کا اور نیز اور اصحاب رسول اللہ کا گزرا ایک عورت پر ہوا جس کو مقدمہ لشکر میں سے کسی نے قتل کیا تھا یہ لوگ کھڑے ہو کر اسے دیکھنے لگے اور اس کے حسن سے تعجب کرتے تھے یہاں تک کہ رسول اللہ اپنی اونٹنی پر سوار تشریف لائے تو یہ لوگ ہٹ گئے۔ رسول اللہ نے فرمایا یہ عورت تو لڑتی نہ تھی (یہ کیوں قتل کی گئی؟) بعد اس کے آپ نے لوگوں کی طرف دیکھا اور ایک شخص سے فرمایا کہ خالد بن ولید سے جا کر کہہ دے کہ عورتوں بچوں اور بوڑھوں کو ہرگز قتل نہ کریں۔ ان کا تذکرہ تینوں نے لکھا ہے۔

رباح: براء کے ساتھ اور بعض لوگ براء کے ساتھ پڑھتے ہیں لیکن پہلے والا مشہور ہے۔
اسید: ہمزہ پر پیش اور براء پر تشدید ہے۔ شریف: شین پر پیش کے ساتھ۔ جرود: جیم کے ساتھ
جللی: جیم پر زیر لام مشدد کے بعد براء ہے۔

۱۶۱۱۔ حضرت رباح (مولیٰ ام سلمہ)

حضرت رباح (مولیٰ ام سلمہ) کے غلام تھے۔ ابن عباس کے غلام کریب نے حضرت ام سلمہ سے روایت کی ہے کہ وہ کہتی تھیں ہمارا ایک غلام تھا جس کا نام رباح تھا اس نے ایک مرتبہ سجدہ میں پھونکا تو اس سے نبیؐ نے فرمایا کہ اے رباح! کیا تمہیں معلوم نہیں کہ جس نے پھونکا اس نے گویا کلام کیا اس حدیث کو حماد بن سلمہ نے ابو حمزہ سے انہوں نے ابوصالح سے انہوں نے ام سلمہ سے روایت کیا ہے کہ نبیؐ نے ان کے غلام سے جن کا نام رباح تھا فرمایا تھا کہ اے رباح سجدے میں اپنے چہرہ کو خاک آلود رہنے دو (خاک کو صاف نہ کرو) اور اس حدیث کو احمد بن ابی طییبہ نے عنینہ بن ازہر سے انہوں نے سلمہ بن اکوع سے روایت کیا ہے۔ ان کا تذکرہ ابن مندہ اور ابو نعیم نے لکھا ہے۔

۱۶۱۲۔ حضرت رباحؓ (ابوعبدہ)

حضرت رباحؓ۔ کنیت ان کی ابو عبدہ ہے۔ ان سے ان کے بیٹے عبدہ نے روایت کی ہے۔ ان کا نسب نہیں بیان کیا گیا۔ یہ اہل شام میں سے ہیں ان کا تذکرہ ابن مندہ اور ابو نعیم نے لکھا ہے اور ابو نعیم نے کہا ہے کہ بعض متاخرین نے ان کو ذکر کیا ہے اور ان کی کوئی حدیث نہیں لکھی اور میں نے بعض نسخوں میں اس سے زیادہ دیکھا ہے۔ ابن مندہ نے کہا ہے کہ ہمیں حسن بن ابی الحسن عسکری نے مصر میں خبر دی وہ کہتے تھے ہمیں محمد بن ابراہیم انماطی نے خبر دی وہ کہتے تھے ہمیں اور یس بن یونس بن راشد نے عبد الکریم بن مالک جزری سے انہوں نے عبدہ بن رباح سے انہوں نے اپنے والد سے روایت کر کے خبر دی کہ وہ کہتے تھے رسول اللہؐ نے فرمایا ہے جو شخص لوگوں سے ملنے کے لیے دربان مقرر کرے گا اس کے اور آگ کے درمیان حجاب نہ ہوگا۔ ان کا تذکرہ ابن مندہ اور ابو نعیم نے لکھا ہے۔

۱۶۱۳۔ حضرت رباحؓ بن قصیر

حضرت رباحؓ بن قصیر نخعی۔ بنی قشیب کے خاندان سے ہیں۔ مصری ہیں۔ موسیٰ بن علی بن رباح کے دادا ہیں۔ انہوں نے نبیؐ کا زمانہ پایا تھا مگر حضرت ابوبکر کے زمانے میں ایمان لائے جب حاطب بن ابی بلتعہ حضرت ابوبکر کی طرف سے مقوقس کے پاس قاصد بن کے گئے تھے وہ انہیں کے یہاں مقام برکوت میں جو مصر کا ایک قریہ تھا فروکش ہوئے تھے۔ موسیٰ بن علی بن رباح نے اپنے والد سے انہوں نے ان کے دادا سے روایت کی ہے کہ نبیؐ نے ان سے پوچھا کہ تمہارے یہاں کیا پیدا ہوا؟ انہوں نے کہا کہ عنقریب ہونا چاہتا ہے یا لڑکا یا لڑکی۔ آنحضرتؐ نے فرمایا اچھا بتاؤ وہ کس کے مشابہ ہوگا؟ انہوں نے کہا یا اپنی ماں کے یا اپنے باپ کے۔ نبیؐ نے فرمایا ایسا نہ کہو نطفہ جب رحم میں قرار پاتا ہے تو اللہ تمام ان لوگوں کی صورتیں جو اس کے اور آدم کے درمیان ہیں حاضر کر دی جاتی ہیں کیا تم نے اس آیت کو نہیں پڑھا:

فِي آيَةِ صُورَةٍ مَّا شَاءَ رَجَبِكْ - ”جس صورت میں چاہا اللہ نے اس نطفہ کو مخلوق کیا۔“

اور موسیٰ نے اپنے والد سے انہوں نے ان کے دادا سے روایت کی ہے کہ نبیؐ نے فرمایا عنقریب مصر فتح ہو جائے گا پس تم وہاں کے منافع حاصل کرنا۔ ان کا تذکرہ تینوں نے لکھا ہے۔

۱۶۱۴۔ حضرت رباحؓ بن معترف

حضرت رباحؓ بن معترف اور طبری نے کہا ہے کہ یہ رباح بیٹے ہیں عمرو بن معترف بن حجو ان بن عمرو بن شیبان بن محارب بن فہر بن مالک بن نصر بن کنانہ کے قرشی ہیں فہری ہیں۔ بعض لوگوں کا قول ہے کہ معترف کا نام وہیب تھا۔ رباح صحابی تھے فتح مکہ کے دن اسلام لائے۔ عبدالرحمن بن عوف کے ساتھ تجارت میں شریک رہتے تھے۔ عبداللہ بن رباح فقیہ مشہور کے والد ہیں۔ غناء نصب! میں ان کو مہارت تھی کسی سفر میں عبدالرحمن کے ساتھ تھے انہوں نے بلند آواز سے گانا شروع کیا تو عبدالرحمن نے کہا کہ یہ کیا

۱۔ نصب ایک قسم کے گانے کا نام ہے۔

ہے؟ رباح نے کہا اس میں کچھ حرج نہیں اس سے ہم اپنا دل بہلاتے ہیں اور راستہ کٹ جاتا ہے۔ عبدالرحمن نے کہا اگر تم کو یہی منظور ہے تو ضرار بن خطاب کے اشعار پڑھو پس انہوں نے ضرار کے اشعار پڑھنا شروع کئے۔ ان کا تذکرہ تینوں نے لکھا ہے۔ ضرار بن خطاب بنی محارب بن فہر میں سے ایک شخص تھے۔

۱۶۱۵۔ حضرت ربیع بن عامر

حضرت ربیع بن عامر بن حصن بن خرشہ بن حیہ بن عمرو بن مالک بن امان بن عمرو بن ربیعہ بن جریول بن ثعلب بن عمرو بن غوث بن طے طائی ثعلبی۔ نبی کے حضور میں وفد بن کے آئے تھے۔ طبری نے کہا ہے کہ قبیلہ طے سے جو لوگ نبی کے حضور میں وفد بن کے آئے تھے ان میں سے ربیع بن عامر بن حصن بن خرشہ بھی تھے ان کو آنحضرت نے ایک تحریر لکھ دی تھی۔ ان کا تذکرہ ابو عمر نے لکھا ہے۔

ربیع: راء پرز برباء ساکن تاء پرز بر اور آخر میں سین ہے۔

۱۶۱۶۔ حضرت ربیع بن خراش

حضرت ربیع بن خراش۔ ان کا تذکرہ ابو موسیٰ نے مختصر لکھا ہے اور کہا ہے کہ انہوں نے جاہلیت کا زمانہ پایا تھا۔ یہ صحابہ سے روایت کرتے ہیں۔

۱۶۱۷۔ حضرت ربیع بن رافع

حضرت ربیع بن رافع بن زید بن حارثہ بن جد بن عجلان بن حارثہ بن ضبیعہ بن حرام بن جعل بن عمر بن جشم بن ودم بن ذبیان بن ہمیم بن ذہل بن ہنی بن ملی بلوی۔ بنی عمرو بن عوف انصاری کے حلیف تھے۔ بدر میں شریک تھے اور بعض لوگ کہتے ہیں کہ ربیع بیٹے ہیں ابو رافع کے یہ ابو عمر اور ابن کلبی کا قول ہے۔ اور ابو نعیم اور ابو موسیٰ نے کہا ہے کہ ربیع بیٹے ہیں رافع انصاری کے بدری ہیں اور ان دونوں نے کہا ہے کہ محمد بن عبید اللہ بن ابی رافع نے ان لوگوں کے نام میں جو حضرت علی کے ہمراہ اصحاب رسول اللہ ﷺ میں سے شریک تھے ربیع بن رافع کا نام بھی روایت کیا ہے کہ وہ بنی عمرو بن عوف سے ہیں بدری ہیں مطلب یہ ہے کہ بنی عمرو بن عوف سے ان کی حلف ہے ورنہ خاندان کے اعتبار سے تو یہ بلوی ہیں۔ ان کا تذکرہ ابو نعیم اور ابو موسیٰ نے لکھا ہے۔

حرام: حاء اور راء پرز بر ہے۔ ودم: واؤ پرز بر اور دال کے ساتھ۔

۱۶۱۸۔ حضرت ربیع بن ابی ربیع

حضرت ربیع بن ابی ربیع۔ بدری ہیں۔ ابو نعیم نے کہا ہے کہ یہ بیٹے ہیں رافع انصاری کے۔ انہوں نے اپنی سند سے ابن شہاب سے ان لوگوں کے نام میں جو اوس کی شاخ بنی عجلان سے بدر میں شریک تھے ربیع بن رافع کا نام روایت کیا ہے۔ اور یونس بن بکیر نے ابن اسحاق سے ان لوگوں کے نام میں جو اوس کے خاندان بنی عجلان سے بدر میں شریک تھے ربیع بن رافع بن حارث بن

حضرت عبدالرحمن بن عوف رضی اللہ عنہ عشرہ مبشرہ میں سے ہیں جلیل القدر صحابی ہیں گانے پر ان کا متعجب ہونا اس پر دلیل ہے کہ صحابہ اس کو ناجائز جانتے تھے۔

زید بن حارثہ بن جد بن عجلان کا نام روایت کیا ہے۔ ان کا تذکرہ ابو نعیم اور ابو موسیٰ نے لکھا ہے۔

میں کہتا ہوں کہ ابو نعیم نے اور ان کی تبعیت میں ابو موسیٰ نے اس تذکرہ کو اور اس سے پہلے والے تذکرہ کو لکھا ہے اور ان دونوں نے پہلے نام کا نسب نہیں بیان کیا بلکہ یہ کہہ دیا ہے کہ وہ ربیع بیٹے ہیں رافع کے اور عبید اللہ بن ابی رافع سے روایت نقل کی ہے کہ وہ حضرت علی کے ہمراہ شریک تھے اور ان دونوں نے یہ بھی لکھا ہے کہ وہ بدری ہیں اگر وہ دونوں ناموں کا نسب بیان کر دیتے تو معلوم ہو جاتا کہ وہ دونوں ایک ہیں اور یہ کہ ربیع کے والد کا نام رافع ہے جس کا ذکر پہلے نام میں ہوا انہوں نے پہلے نام میں تو باپ کا نام لکھا ہے اور دوسرے نام میں صرف کنیت لکھی ہے اگر دونوں تذکروں کو ملا کے ایک کر دیتے تو بہتر ہوتا اور جس شخص کو وہ نسب معلوم ہو جائے جو ہم نے پہلے تذکرہ میں ابو عمر اور ابن کلبی سے نقل کیا ہے وہ سمجھ لے گا کہ یہ دونوں ایک ہیں اور وہ بدری ہیں۔

۱۶۱۹۔ حضرت ربیع بن عمرو انصاری

حضرت ربیع بن عمرو۔ انصاری۔ بدر میں شریک تھے اور عبید اللہ بن ابی رافع نے کہا ہے کہ حضرت علی رضی اللہ عنہ کے ہمراہ ربیع بن عمرو بدری شریک تھے۔ ان کا تذکرہ ابو نعیم اور ابو موسیٰ نے مختصر لکھا ہے۔

۱۶۲۰۔ حضرت ربیع انصاری زرقی

حضرت ربیع انصاری زرقی۔ ہمیں یحییٰ بن محمود بن سعد اصفہانی نے اجازت اپنی سند سے ابو بکر احمد بن عمرو بن ضحاک تک خبر دی وہ کہتے تھے ہم سے ابن ابی شیبہ نے بیان کیا وہ کہتے تھے ہم سے جریر نے عبد الملک بن عمیر سے انہوں نے ربیع انصاری سے روایت کی ہے کہ رسول اللہ جبر انصاری کے بھتیجے کی عیادت کو تشریف لے گئے ان کے گھر والے ان کے لیے رو رہے تھے ان کے چچا کے بیٹے نے کہا کہ رونے سے رسول اللہ ﷺ کو تکلیف نہ دو۔ رسول اللہ نے فرمایا کہ جب تک یہ زندہ ہیں عورتوں کو رونے دو ہاں جب انتقال ہو جائے تو اس وقت چپ ہو جائیں۔ اور موسیٰ بن عبد الملک بن عمیر نے اپنے والد سے روایت کی ہے اور کہا ہے کہ بنی زریق کے ایک شخص سے روایت ہے اور ان کا نام نہیں بتایا اور اس حدیث کو داؤد طائی نے عبد الملک سے انہوں نے جبر بن عتیک سے اسی طرح روایت کیا ہے۔ ان کا تذکرہ تینوں نے لکھا ہے۔

۱۶۲۱۔ حضرت ربیع انصاری

حضرت ربیع انصاری۔ ان سے ان کی بیٹی ام سعد نے روایت کی ہے کہ رسول اللہ نے فرمایا کج خلقی موجب نحوست ہے اور عورتوں کی اطاعت موجب ندامت ہے اور خوش خلقی موجب برکت ہے۔ ان کا تذکرہ ابن مندہ نے لکھا ہے۔

۱۶۲۲۔ حضرت ربیع بن ایاس

حضرت ربیع بن ایاس بن عمرو بن غنم بن امیہ بن لوذان بن غنم بن عوف بن خزرج۔ جنگ بدر میں شریک تھے۔ یہ موسیٰ بن عقبہ کا قول ہے انہوں نے ابن شہاب سے نقل کیا ہے۔ ان کا تذکرہ ابو نعیم اور ابو موسیٰ نے لکھا ہے۔

۱۶۲۳۔ حضرت ربیع جرمی

حضرت ربیع جرمی۔ کنیت ان کی ابو سوادہ ہے۔ سلمہ بن رجاہ نے سلم بن عبد الرحمن جرمی سے انہوں نے سوادہ بن ربیع سے

روایت کیا ہے کہ وہ کہتے تھے میں اور میرے والد نبی کے پاس گئے آنحضرت نے ہمیں کچھ اونٹ دیئے جانے کا حکم دیا اور میرے والد سے فرمایا کہ تم اپنے بیٹوں سے کہو کہ اپنے ناخن ترشواڈالا کریں تاکہ جب مویشیوں کا دودھ دو ہیں تو ان کے تھن زخمی نہ ہوں۔ اس حدیث کو کئی آدمیوں نے سلم بن عبدالرحمن سے روایت کیا ہے اور سوائے سلم بن رجاء کے یہ کسی نے نہیں کہا کہ میں اور میرے والد دونوں گئے تھے۔ ان کا تذکرہ ابو نعیم اور ابو موسیٰ نے لکھا ہے۔ بعض لوگوں نے ان ربیع کا تذکرہ ابوسوادہ کے نام میں لکھا ہے وہ یہی ہیں۔

۱۶۲۴۔ حضرت ربیع بن ربیعہ

حضرت ربیع بن ربیعہ بن عوف بن قنان بن انف الناقہ۔ ان کا نام جعفر بن قریع بن عوف بن کعب بن سعد بن زید مناہ بن تمیم ہے۔ شاعر تھے اور بڑے نامور شاعروں میں سے تھے۔ کنیت ان کی ابو یزید ہے۔ یہی ہیں جن کو لوگ خبل سعدی کہتے ہیں۔ ابو علی یعنی زکریا بن ہارون بن زکریا ہجری نے اپنے نوادر میں بیان کیا ہے کہ یہ صحابی ہیں اور انہوں نے ہجرت بھی کی ہے ان کا خیال ہے کہ یہ بنی شام بن لای بن انف الناقہ سے ہیں۔ اور ابن درید نے کہا ہے کہ خبل کا نام ربیعہ ہے واللہ اعلم۔ ان کا تذکرہ ان میں سے کسی نے نہیں لکھا۔

۱۶۲۵۔ حضرت ربیع بن زیاد

حضرت ربیع بن زیاد بن ربیع حارثی۔ بنی حارث بن کعب سے ہیں۔ ان کا نسب ابو عمر نے اسی طرح بیان کیا ہے اور بعض لوگوں نے کہا ہے کہ یہ ربیع بیٹے ہیں زیاد بن انس بن دیان کے۔ ان کا نام یزید بن قطن بن زیاد بن حارث بن مالک بن ربیعہ بن کعب بن حارث بن کعب حارثی یہ نسب ابو فراس نے بیان کیا ہے۔ اس نسب کی بنا پر یہ عبدالحجر بن عبدالمدان کے چچا کے بیٹے ہوں گے اور ان کا نام عمرو بن دیان ہوگا دیان کا نام یزید ہوگا اور حارث بیٹے ہوں گے کعب بن مذحج کے۔ ربیع صحابی ہیں۔ یہ وہی ہیں کہ جب حضرت عمر نے فرمایا کہ مجھے کوئی ایسا شخص بتاؤ کہ جب وہ قوم پر حاکم بنایا جائے تو اس طرح رہے کہ گویا وہ حاکم نہیں ہے اور جب وہ قوم پر حاکم نہ ہو تو اسی طرح رہے کہ گویا وہ اس طرح حاکم ہے؟ لوگوں نے کہا کہ ہم ربیع بن زیاد حارثی کے سوا اور کسی کو ایسا نہیں جانتے۔

حضرت عمر نے کہا ہاں تم سچ کہتے ہو۔ بہت نیک اور متواضع تھے ان کو حضرت ابو موسیٰ نے جنگ منادر واقع ۷ھ میں اپنا خلیفہ بنایا تھا اس جنگ کو انہوں نے لڑ کے فتح کیا اور (کافروں کو) قتل کیا اور قید کیا ان کے بھائی مہاجر بن زیاد اسی جنگ میں شہید ہوئے۔ حضرت معاویہ نے ان کو بستان کا حاکم بنایا اللہ نے ان کو ترک پر غالب کیا اور یہ وہاں حاکم رہے یہاں تک کہ مغیرہ بن شعبہ کی وفات ہوئی پس حضرت معاویہ نے زیاد بن ابیہ کو کوفہ اور بصرہ کا حاکم بنایا اور ربیع بن زیاد حارثی کو وہاں سے معزول کر دیا اور خراسان کا حاکم بنایا انہوں نے بلخ میں جہاد کیا یہ زیاد کو خط نہ لکھتے تھے مگر کسی ضرورت سے خواہ کسی منفعت کے لیے یا دفع مضرت کے لیے جب یہ کسی جہاد میں ہوتے تھے تو ان کی سواری ان کے پاس والے کی سواری سے آگے نہ رہتی تھی اور نہ ان کا گھٹنا کسی کے گھٹنے سے مس کرتا تھا۔ مطرف بن شخیر اور حفصہ بنت سیرین نے ان سے اور انہوں نے ابی بن کعب سے اور کعب احبار سے روایت کی ہے ان کی کوئی مسند حدیث معلوم نہیں۔ حسن بصری ان کے منشی تھے۔ ابن حبیب نے کہا ہے کہ زیاد بن ابیہ نے ان ربیع بن زیاد کو لکھا

تھا کہ امیر المومنین معاویہ کی تحریر آئی ہے وہ تم کو حکم دیتے ہیں کہ سونے چاندی کو مال غنیمت میں سے علیحدہ کر لو اور اس کے سوا اور چیزوں کو تقسیم کر دیا کرو حضرت ربیع نے جواب لکھا کہ مجھے خدا کا حکم امیر المومنین کے حاکم سے پہلے مل چکا ہے (لہذا میں امیر المومنین کا حکم نہیں مانتا) اور انہوں نے لوگوں میں اعلان کر دیا کہ اپنی غنیمتیں لے لو پھر انہوں نے خمس نکال لیا اور باقی تمام مسلمانوں پر تقسیم کر دیا اور اللہ تعالیٰ سے دعا کی کہ ان کو موت نصیب کرے پس ایک ہفتہ بھی نہیں گزرا کہ ان کی وفات ہو گئی۔ یہ اوپر بیان ہو چکا ہے کہ یہ قول حکم بن عمرو غفاری کا ہے اور ربیع بن زیاد کا تو یہ واقعہ ہے کہ جب ان کو حجر بن عدی کے قتل ہونے کی خبر ملی تو انہوں نے کہا کہ اے اللہ! اگر ربیع کے لیے تیرے یہاں کچھ بھلائی ہو تو اسے اٹھالے۔ پس یہ اپنے مقام سے اٹھنے نہیں پائے کہ ان کی وفات ہو گئی۔ ان کا تذکرہ ابو عمر نے لکھا ہے۔

۱۶۲۶۔ حضرت ربیع بن زیاد

حضرت ربیع بن زیاد۔ اور بعض لوگ کہتے ہیں ان کا نام ربیعہ بن زید ہے اور بعض لوگ ابن یزید کہتے ہیں سلمی ہیں۔ ان سے ابو کرزوبرہ نے روایت کی ہے کہ انہوں نے کہا اس حال میں کہ رسول اللہ چلے جا رہے تھے کہ آپ نے ایک قریشی جوان کو دیکھا کہ وہ سب سے علیحدہ ہے نبی نے فرمایا کہ کیا یہ فلاں شخص نہیں ہیں؟ لوگوں نے کہا ہاں۔ آپ نے فرمایا تو ان کو بلاؤ (چنانچہ وہ بلائے گئے) تو ان سے نبی نے فرمایا کہ کیا وجہ ہے کہ تم راہ سے علیحدہ ہو؟ انہوں نے کہا میں غبار سے بچتا ہوں آپ نے فرمایا تو تم علیحدہ مت رہو قسم اس کی جس کے ہاتھ میں میری جان ہے کہ یہ غبار جنت لے گا ہے۔ ان کا تذکرہ ابو نعیم اور ابو موسیٰ نے لکھا ہے اور ابو موسیٰ نے کہا ہے کہ ابن مندہ نے ربیعہ کے نام میں ان کا ذکر لکھا ہے۔

۱۶۲۷۔ حضرت ربیع بن سہل

حضرت ربیع بن سہل بن حارث بن عروہ بن عبد رزاح بن ظفر انصاری اوسی۔ ثم الظفری۔ احد میں شریک تھے ان کا تذکرہ ابو عمر نے لکھا ہے۔

۱۶۲۸۔ حضرت ربیع بن قارب عبسی

حضرت ربیع بن قارب عبسی۔ عبید اللہ بن قاسم بن حاتم بن عقبہ بن عبد الرحمن بن مالک بن عنینہ بن عبد اللہ بن ربیع بن قارب نے روایت کی ہے وہ کہتے تھے مجھ سے میرے والد نے انہوں نے اپنے والد سے انہوں نے اپنے دادا کے والد سے روایت کر کے بیان کیا کہ ان کے والد ربیع نبی کے حضور میں وفد بن کے گئے تھے نبی نے ان کا نام ربیع رکھا اور ان کو ایک چادر دی اور ایک اونٹنی سواری کے لیے دی۔ ان کا تذکرہ ابو علی غسانی نے کیا ہے۔

۱۶۲۹۔ حضرت ربیع بن کعب انصاری

حضرت ربیع بن کعب انصاری۔ یہ وہم ہے۔ ان کا تذکرہ ابن مندہ نے مختصر لکھا ہے۔

۱۔ یعنی یہ غبار چونکہ راہ جہاد کا ہے لہذا پسندیدہ خدا ہے اور موجب حصول جنت ہے۔

۱۶۳۰۔ حضرت ربیع بن نعمان

حضرت ربیع بن نعمان بن یساف۔ بھائی ہیں حارث بن نعمان بن یساف انصاری کے۔ احد میں شریک تھے۔ ان کا تذکرہ اشیری نے ابو عمر پر استدراک کرنے کے لیے لکھا ہے۔

۱۶۳۱۔ حضرت ربیعہ اجذم

حضرت ربیعہ اجذم۔ زیادت ہاء۔ یہ ربیعہ اجذم ثقفی ہیں۔ ابو معشر نے یزید بن رومان سے اور محمد بن کعب قرظی اور مقبری سے انہوں نے حضرت ابو ہریرہ سے اور نیز اور سندوں سے وفود کے ذکر میں روایت کی ہے کہ وہ لوگ کہتے تھے قبیلہ ثقیف کے وفد میں بنی مالک بن حارث میں سے ایک شخص تھے جن کا نام ربیعہ اجذم تھا ان کو جذام تھا لوگ نبی ﷺ کا ہاتھ پکڑ کے بیعت کرتے جب ربیعہ کے بیعت کرنے کی نوبت آئی تو آنحضرت نے ان سے فرمایا کہ ہم نے تم سے بیعت کر لی ہے پس یہ لوٹ آئے اور بنی مالک کہتے ہیں کہ ربیعہ کو جذام نہ تھا بلکہ زمانہ جاہلیت میں ان کی انگلیاں کٹ گئی تھیں۔ ان کا تذکرہ ابو موسیٰ نے لکھا ہے۔

۱۶۳۲۔ حضرت ربیعہ بن اشم

حضرت ربیعہ بن اشم بن سخمرہ بن عمرو بن بکیر بن عامر بن غنم بن دودان بن اسد بن خزیمہ اسدی۔ بنی امیہ کے حلیف تھے۔ ابو نعیم نے ان کا نسب اسی طرح بیان کیا ہے اور ابو عمر نے بھی ایسا ہی نسب لکھا ہے مگر انہوں نے کہا کہ (ان کے دادا کے والد کا نام) عمرو بن لغیر بن عامر ہے کئی صحیح نسخوں میں میں نے ایسا ہی دیکھا ہے۔ کنیت ان کی ابو یزید ہے بہت پستہ قامت اور کم رو تھے۔ تیس برس کی عمر میں بدر میں شریک تھے۔ یہ ابن اسحاق اور موسیٰ بن عقبہ کا قول ہے احد خندق اور حدیبیہ میں بھی شریک ہوئے تھے۔ خیبر میں شہید ہوئے ان کو حارث یہودی نے نطاہ میں جو خیبر کے قلعوں میں سے ایک قلعہ کا نام ہے میں شہید کیا تھا ابن اسحاق کہ یہ قبیلہ بنی اسد بن خزیمہ کے ان بارہ آدمیوں میں تھے جو بدر میں شریک تھے۔ ہمیں ابو حفص عمر بن محمد بن معمر نے خبر دی وہ کہتے تھے ہمیں بہتہ اللہ بن محمد بن عبدالواحد نے خبر دی وہ کہتے تھے ہمیں محمد بن محمد ابوطالب نے خبر دی وہ کہتے تھے ہمیں ابو بکر محمد بن عبداللہ نے خبر دی وہ کہتے تھے ہم سے ابو یحییٰ زعفرانی یعنی جعفر بن محمد بن حسن رازی نے بیان کیا وہ کہتے تھے ہمیں عمر بن علی بن ابی بکر نے خبر دی وہ کہتے تھے ہمیں علی بن ربیعہ قریشی نے یحییٰ بن سعید سے انہوں نے سعید بن مسیب سے انہوں نے ربیعہ بن اشم سے روایت کر کے خبر دی کہ وہ کہتے تھے رسول اللہ ﷺ عرض میں مسواک کیا کرتے تھے اور پانی چوس کر پیا کرتے تھے اور فرماتے تھے کہ اس طرح بہت خوشگوار اور خوش مزہ ہوتا ہے۔ ابو عمر نے کہا ہے کہ اس قول پر کوئی اعتبار نہیں کیونکہ سعید بن مسیب کے نیچے جس قدر راوی ہیں وہ سب ضعیف ہونے کی وجہ سے غیر معتبر ہیں اور سعید بن مسیب نے ربیعہ کو نہ تو دیکھا اور نہ ان کا زمانہ پایا کیونکہ سعید بن مسیب حضرت عمر کے زمانے میں پیدا ہوئے تھے اور ربیعہ نبی ﷺ کی حیات ہی میں شہید ہو گئے تھے۔ ان کا تذکرہ تینوں نے لکھا ہے۔

۱۔ یہ پڑھیں آپ کا محض امت کی تعلیم کے لیے تھا کہ اگر کسی کو لوگوں کے ساتھ اختلاط کرنے کے وہ مرض پیدا ہو جائے گا تو وہ خیال کرے گا کہ یہ مرض کے اختلاط کے باعث سے پیدا ہو گیا ہے حالانکہ شریعت نے اس کی نفی فرمائی ہے۔

۱۶۳۳۔ حضرت ربیعہؓ بن امیہ بن خلف

حضرت ربیعہؓ بن امیہ بن خلفؓ جمحی۔ ان کی حدیث یونس بن بکیر نے ابن اسحاق سے روایت کی ہے وہ کہتے تھے عبید اللہ بن احمد بن علی نے اپنی سند سے یونس بن بکیر تک خبر دی وہ ابن اسحاق سے روایت کرتے تھے کہ انہوں نے کہا مجھ سے یحییٰ بن عباد بن عبد اللہ بن زبیر نے اپنے والد عباد سے روایت کر کے خبر دی کہ وہ کہتے تھے ربیعہ بن امیہ بن خلفؓ جمحی وہی شخص ہیں جو عرفہ (نویں ذی الحجہ) کے دن رسول اللہؐ کی اونٹنی کی گردن کے نیچے کھڑے ہو کر بلند آواز سے چلائے تھے یہ بلند آواز تھے لہذا رسول اللہؐ نے ان سے فرمایا تھا کہ چلا کے کہو! یہ کون سا مہینا ہے؟ چنانچہ انہوں نے چلا کے کہا لوگوں نے جواب دیا ہاں (ہم جانتے ہیں) یہ ماہ حرام ہے۔ آنحضرتؐ نے فرمایا (اب یہ چلا کے کہو کہ) پس اللہ نے تم پر تمہارے خون اور تمہارے مال قیامت تک اسی طرح حرام کی ہیں جس طرح اس مہینے میں اور اس کے بعد پوری حدیث ذکر کی۔ ان کا تذکرہ ابن مندہ اور ابو نعیم نے لکھا ہے۔

۱۶۳۴۔ حضرت ربیعہؓ بن حارث (ابواروی)

حضرت ربیعہؓ بن حارث۔ کنیت ان کی ابواروی ہے۔ دوسی ہیں۔ بعض لوگ ان کا نام عبید بن حارث کہتے ہیں۔ طبرانی نے تو ان کو اسی باب میں ذکر کیا ہے۔ ابو عمر اور ابو موسیٰ نے ان کا تذکرہ لکھا ہے مگر ابو عمر نے ان کا نسب نہیں بیان کیا صرف یہ کہا ہے کہ ربیعہ دوسی جو اپنی کنیت سے مشہور ہیں اکابر صحابہ میں سے ہیں ان سے ابو اقدلیش اور ابو سلمہ بن عبد الرحمن نے روایت کی ہے کنیت کے باب میں انشاء اللہ تعالیٰ ان کا ذکر ہوگا۔

۱۶۳۵۔ حضرت ربیعہؓ بن حارث

حضرت ربیعہؓ بن حارث بن عبد المطلب بن ہاشم بن عبد مناف قریشی ہاشمی۔ کنیت ان کی ابواروی ہے۔ یہ رسول اللہؐ کے چچا زاد بھائی تھے ان کی والدہ عذہ بنت قیس بن طریف ہیں۔ طریف حارث بن فہر کی اولاد میں سے تھے۔ یہ ربیعہ ابو سفیان بن حارث کے بھائی تھے اور اپنے چچا عباس بن عبد المطلب سے کئی برس بڑے تھے یہ وہی ہیں جن کی نسبت رسول اللہؐ نے فتح مکہ کے دن فرمایا تھا کہ آگاہ رہو زمانہ جاہلیت میں جس قدر خون ہوئے یا جو فخر و غرور کی باتیں تھیں وہ سب میرے قدم کے نیچے ہیں (یعنی میں ان کو معاف کرتا ہوں) اور سب سے پہلا خون جس کو میں معاف کرتا ہوں ربیعہ بن حارث کا خون ہے اس کا سبب یہ تھا کہ زمانہ جاہلیت میں ربیعہ کا ایک بیٹا آدم قتل کر دیا گیا تھا یہ قول زبیر کا ہے اور بعض لوگ کہتے ہیں کہ اس کا نام تمام تھا پس رسول اللہؐ نے اس خون کا قصاص اسلام میں ناجائز کر دیا اور ربیعہ کا اس میں کوئی حق نہیں قائم کیا اور بعض لوگ کہتے ہیں کہ ربیعہ کے اس بیٹے کا نام جو کہ مقتول ہوا ایسا تھا اور جس شخص نے اس کا نام آدم بتایا ہے اس نے غلطی کی ہے۔ اور کہا جاتا ہے کہ حماد بن سلمہ نے اس میں غلطی کی۔ یہی ہیں جن کی نسبت نبیؐ نے فرمایا تھا کہ ربیعہ کیا اچھا آدمی ہے کاش وہ اپنے بال کتر وادیتا اور اپنا لباس اونچا کر دیتا۔ اس حدیث کو سہل بن حنظلہ خرم بن فاتک اسدی کے تذکرہ میں روایت کرتے ہیں۔ یہ ربیعہ تجارت میں حضرت عثمانؓ کے شریک تھے۔ انہیں رسول اللہؐ نے خیبر کی غنیمت سے سو سبق دیئے تھے۔ انہوں نے نبیؐ سے کئی حدیثیں روایت کی ہیں منجملہ ان کے ایک یہ ہے کہ صدقہ لوگوں کا میل ہے۔ ان سے ان کے بیٹے عبد المطلب نے روایت کی ہے ربیعہ کی وفات ۲۳ھ میں بعد

خلافت عمر بن خطاب مدینہ میں ہوئی۔ ان کا تذکرہ تینوں نے لکھا ہے اور ابو موسیٰ نے ان کا تذکرہ ابن مندہ پر استدراک کرنے کے لیے لکھا ہے حالانکہ ابن مندہ نے ان کا تذکرہ پورا لکھا ہے پھر استدراک کرنے میں کیا فائدہ تھا؟

۱۶۳۶۔ حضرت ربیعہ بن حبیش

حضرت ربیعہ بن حبیش۔ قبیلہ احمس سے ہیں۔ یہ حضرت جریر کی طرف سے قاصد بن کر رسول اللہ ﷺ کی خدمت میں ذی الخلفہ کے گرادینے کی خبر لے کے آئے تھے۔ ان کا تذکرہ ابن شاہین نے لکھا ہے جریر کی طرف سے جو شخص قاصد بن کے آئے تھے ان کے نام میں لوگوں نے اختلاف کیا ہے بعض لوگ ان کو حصین بن ربیعہ طائی کہتے ہیں، بعض لوگ ارطاة کہتے ہیں اور بعض لوگ ابوارطاة۔ ان کا تذکرہ ابو موسیٰ نے لکھا ہے۔

۱۶۳۷۔ حضرت ربیعہ بن ابی حرشہ

حضرت ربیعہ بن ابی حرشہ بن عمرو بن ربیعہ بن حارث بن حبیب بن جذیمہ بن مالک بن حسل بن عامر بن لوی قریشی عامری۔ فتح مکہ کے دن اسلام لائے تھے اور جنگ یمامہ میں شہید ہوئے۔ ان کا تذکرہ ابو عمر نے لکھا ہے۔

۱۶۳۸۔ حضرت ربیعہ بن خویلد

حضرت ربیعہ بن خویلد بن سلمہ بن ہلال بن عائد بن کلب بن عمرو بن لوی بن رہم بن معاویہ بن اسلم بن احمس بن غوث بن انمار۔ بزرگ آدمی تھے۔ ان کو ابن شاہین نے ذکر کیا ہے۔ ان کا تذکرہ ابو موسیٰ نے لکھا ہے۔

۱۶۳۹۔ حضرت ربیعہ بن رفیع

حضرت ربیعہ بن رفیع بن اہبان بن ثعلبہ بن ضبیعہ بن ربیعہ بن ربیعہ بن یربوع بن سال بن عوف بن امرء القیس بن بہشہ بن سلیم سلمی۔ ان کو لوگ ابن الدغنے کہتے تھے دغنے ان کی والدہ کا نام تھا اسی نام سے یہ مشہور ہیں بعض لوگ کہتے ہیں کہ ان کا نام لدغنه تھا۔ حنین میں شریک ہوئے اور بعد اس کے رسول اللہ ﷺ کے حضور میں بنی تمیم کے وفد کے ہمراہ آئے۔ یہ ابو عمر کا قول ہے درید بن صمہ کے قاتل یہی ہیں۔ ہمیں عبید اللہ بن احمد بن علی نے اپنی سند سے یونس بن بکیر سے انہوں نے ابن اسحاق سے نقل کر کے خبر دی کہ وہ کہتے تھے مشرکوں کو جب حنین کے دن ہزیمت ہوئی اس وقت ربیعہ بن رفیع بن اہبان سلمی نے درید بن صمہ کو پایا پس اس کے اونٹ کی نیل پکڑ لی وہ ان کو عورت سمجھتا تھا اس وجہ سے کہ یہ اس وقت پوشیدہ لباس میں تھے پھر انہوں نے اس کے اونٹ کو بٹھلایا تو معلوم ہوا کہ وہ بہت بوڑھا ہے کہ اس کو نو عمر لوگ پہچان نہیں سکے۔ درید نے ان سے پوچھا کہ تم کیا چاہتے ہو؟ ربیعہ نے کہا میں تجھے قتل کر دوں گا درید نے پوچھا کہ تم کون ہو؟ انہوں نے کہا میں ربیعہ بن رفیع سلمی ہوں۔ بعد اس کے انہوں نے اپنی تلوار سے اس کو مارا مگر وہ کارگر نہ ہوئی تو درید نے کہا کہ تیری ماں نے تجھے بہت بڑے ہتھیار دیئے میری یہ تلوار پیچھے سے نکال لے اور اس سے مجھے مار اور ہڈیوں سے اوپر اور دماغ سے نیچے مار میں لوگوں کو اسی طرح قتل کیا کرتا تھا اور جب تو اپنی ماں کے پاس جانا تو اس سے بیان کر دینا کہ میں نے درید بن صمہ کو قتل کیا ہے کیونکہ خدا کی قسم بہت دن ایسے آئے ہیں کہ تیرے خاندان کی معورتیں اس کے بارے میں ممانعت کرتی تھیں پھر انہوں نے اس کو قتل کر دیا۔ بنی سلیم کہتے تھے کہ ربیعہ کہتے تھے جب میں نے اس

کو قتل کیا تو اس کا بدن کھل گیا دیکھا تو اس کے سرین اور دونوں رانیں کاغذ کی طرح چکنی ہو رہی تھیں ان پر بال نہ تھے۔ یہ کیفیت گھوڑے کی سواری کے باعث سے پیدا ہوئی تھی پھر جب ربیعہ اپنی ماں کے پاس لوٹ کر آئے اور ان سے درید کے قتل کی خبر بیان کی تو انہوں نے کہا درید نے تمہاری ماؤں کو تین مرتبہ آزاد کیا تھا۔ ان کا تذکرہ ابو عمر نے لکھا ہے اور ابو موسیٰ نے ان کا تذکرہ نہیں لکھا شاید انہوں نے ان کو ربیعہ بن رفیع عنبری سمجھا جن کا تذکرہ ابن مندہ لکھ چکے ہیں یا ان کو اس تذکرہ پر واقفیت نہیں ہوئی۔ ابو عمر نے ان کا نسب ثعلبہ تک پہنچایا ہے اور باقی نسب ابن کلبی اور حبیب سے منقول ہے مگر ان دونوں نے کہا ہے کہ یہ ربیع بیٹے ہیں ربیعہ بن رفیع بن اہبان کے یہ وہی ہیں جنہوں نے درید بن صمہ کو قتل کیا تھا اور عنبری ایک دوسرے شخص ہیں جو رسول اللہ کے حضور میں بنی تمیم کے وفد کے ہمراہ آئے تھے۔ ابو عمر نے ان کی والدہ کا نام دغنه کہا ہے اور بعض لوگ لدغنه کہتے ہیں ابن ہشام نے بھی ایسا ہی کہا ہے۔ واللہ اعلم

۱۶۴۰۔ حضرت ربیعہ بن رفیع عنبری

حضرت ربیعہ بن رفیع عنبری۔ حضرت عائشہ رضی اللہ عنہا کی حدیث میں ان کا ذکر ہے کہ انہوں نے رسول اللہ سے عرض کیا تھا کہ میرے اوپر اولاد اسمعیل میں سے ایک غلام کا آزاد کرنا واجب ہے۔ آنحضرت نے فرمایا بنی عنبر کے قیدی میرے پاس آئیں گے میں تم کو ان میں سے ایک شخص دے دوں گا تم اسے آزاد کر دینا چنانچہ جب وہ قیدی رسول اللہ کے حضور میں آئے جن میں ربیعہ بن رفیع اور سمرہ بن عمرو بھی تھے۔ ان کا تذکرہ ابن مندہ اور ابو نعیم نے لکھا ہے۔ اور ابو موسیٰ نے ابن مندہ پر استدراک کرنے کے لیے ان کا ذکر لکھا ہے اور کہا ہے کہ ان کا نام ربیعہ بن رفیع ہے ان کا ذکر اعمور بن ہشامہ کی حدیث میں ہے۔ اگر ابو موسیٰ یہ نہ کہتے کہ ان کا ذکر اعمور بن ہشامہ کی حدیث میں ہے تو یہ گمان ہوتا کہ انہوں نے ربیعہ سلمیٰ کا ذکر لکھا ہے کیونکہ ابن مندہ نے ان کا تذکرہ نہیں لکھا اور نہ ابو نعیم نے لکھا ہے ان دونوں نے انہیں ربیعہ عنبری کا ذکر لکھا ہے پس ابو موسیٰ نے وہ تذکرہ چھوڑ دیا جس کو ذکر کرنا چاہیے تھا اور وہ تذکرہ لکھا جس کو نہ لکھنا چاہیے تھا۔ ان کا نسب ان میں سے کسی نے نہیں بیان کیا جس سے ان ربیعہ اور ربیعہ سلمیٰ کے درمیان میں فرق معلوم ہو جاتا اور ہم ان کا نسب ذکر کرتے ہیں۔ یہ ربیعہ بیٹے ہیں رفیع بن سلمہ بن محلم بن صلاح بن عبدہ بن عدی بن جندب بن عنبر کے۔ ان کو ابن حبیب اور ابن کلبی نے ذکر کیا ہے اور ان دونوں نے کہا ہے کہ ربیعہ بھی ان لوگوں میں سے ایک تھے جو حجروں کے پیچھے سے آواز دیا کرتے تھے۔ ابن حبیب اور ابن کلبی نے ان کے والد کا نام رفیع قاف کے ساتھ لکھا ہے اور کہا ہے کہ وہ پانی جو مکہ اور بصرہ کے راستہ میں ہے انہیں کی طرف منسوب کر کے رقیعی کہا جاتا ہے۔ واللہ اعلم

عبدہ: عین پر پیش اور باء ساکن ہے۔

۱۔ کچھ لوگ آنحضرت صلی اللہ علیہ وسلم کو جبکہ آپ ازواج مطہرات کے حجروں میں ہوتے تھے حجروں کے پیچھے سے پکارا کرتے تھے یہ انتظار نہ کرتے تھے کہ آنحضرت صلی اللہ علیہ وسلم خود ہی باہر تشریف لائیں گے چونکہ یہ ایک قسم کی بے ادبی تھی لہذا اللہ تعالیٰ نے منع فرمایا اور یہ آیت نازل فرمائی:

إِنَّ الدِّينَ يُنَادُونَكَ مِنْ وَرَاءِ الْحُجُرَاتِ أَكْثَرُهُمْ لَا يَعْقِلُونَ۔

”بیٹک جو لوگ (اے نبی) آپ کے حجروں کے پیچھے سے آواز دیتے ہیں ان میں اکثر بے عقل ہیں۔“

۱۶۴۱۔ حضرت ربیعہؓ بن رواء عنسی

حضرت ربیعہؓ بن رواء عنسی۔ عبدالعزیز بن ابی بکر بن محمد نے اپنے والد سے روایت کی ہے کہ ربیعہ بن رواء عنسی نبیؐ کے حضور میں گئے آپ طعام شب نوش فرما رہے تھے۔ آنحضرتؐ نے انہیں بھی کھانے کے لیے بلایا چنانچہ انہوں نے بھی کھایا پھر نبیؐ نے ان سے فرمایا کہ تم لا الہ الا اللہ محمد رسول اللہ کی شہادت دو انہوں نے کلمہ طیبہ پڑھا نبیؐ نے فرمایا رغبت سے پڑھتے ہو یا خوف سے ربیعہ نے کہا رغبت تو اللہ کی قسم آپ کے اختیار میں نہیں ہے رہ گیا خوف تو (اس کی بھی کوئی وجہ نہیں ہے کیونکہ) خدا کی قسم ہم ایسے شہر میں رہتے ہیں جہاں آپ کا لشکر نہیں پہنچ سکتا بلکہ مجھے خوف آخرت دلایا گیا لہذا میں خائف ہو گیا اور مجھ سے کہا گیا کہ ایمان لا میں ایمان لے آیا پس نبیؐ نے فرمایا کہ قبیلہ عنس میں بہت خوش بیان لوگ ہوتے ہیں پھر انہوں نے وہاں قیام کیا اور برابر نبیؐ کے حضور میں آمد و رفت رکھتے جب یہ رخصت ہونے لگے تو ان سے نبیؐ نے فرمایا کہ اگر تم کو اثنائے راہ میں اپنے آخری وقت کا کچھ علم ہو جائے تو کسی گاؤں والوں کے پاس چلے جانا چنانچہ ان کو کچھ آثار معلوم ہوئے تو یہ ایک گاؤں والوں کے پاس چلے گئے وہیں انہوں نے وفات پائی۔ ان کا تذکرہ ابو نعیم اور ابو موسیٰ نے لکھا ہے۔

۱۶۴۲۔ حضرت ربیعہؓ بن روح عنسی

حضرت ربیعہؓ بن روح عنسی مدنی۔ ان سے محمد بن عمرو بن حزم نے اسی طرح روایت کی ہے ان کا تذکرہ ابو عمر نے لکھا ہے میرا غالب گمان یہ ہے کہ یہ وہ نہیں ہیں جن کا ذکر گزر چکا کیونکہ ان سے محمد مدنی نے روایت کی ہے اور پہلے ربیعہ اپنے ملک یمن کو نبیؐ کی حیات میں چلے گئے تھے اور راستے میں ان کی وفات ہو گئی تھی۔ واللہ اعلم

۱۶۴۳۔ حضرت ربیعہؓ بن زیاد

حضرت ربیعہؓ بن زیاد۔ اور بعض لوگ ان کو ابن ابی یزید سلمیٰ۔ اور بعض لوگ کہتے ہیں ان کا نام ربیعہ ہے انہوں نے روایت کی ہے کہ خدائی راہ کا غبار جنت کی خاک ہے۔ اس حدیث کی سند میں گفتگو ہے ان کا تذکرہ ابن مندہ ابو عمر اور ابو نعیم نے لکھا ہے۔

۱۶۴۴۔ حضرت ربیعہؓ بن سعد سلمیٰ

حضرت ربیعہؓ بن سعد سلمیٰ۔ کنیت ان کی ابو فراس ہے۔ یہ بخاری کا قول ہے۔ اور انہوں نے کہا ہے کہ میں ان کو صحابی سمجھتا ہوں حجازی ہیں۔

۱۶۴۵۔ حضرت ربیعہؓ بن سکن

حضرت ربیعہؓ بن سکن کنیت ان کی ابو رویحہ فرعی۔ ان کا شمار اہل فلسطین میں ہے ان سے ان کے بیٹے عبدالجبار نے روایت کی ہے کہ یہ کہتے تھے میں نبیؐ کے حضور میں گیا آپ نے مجھے ایک سفید جھنڈا باندھ دیا تھا۔ ان کا تذکرہ ابن مندہ اور ابو نعیم نے لکھا ہے۔

۱۶۳۶۔ حضرت ربیعہؓ بن شریحیل

حضرت ربیعہؓ بن شریحیل بن حسنہ۔ انہوں نے نبیؐ کو دیکھا تھا۔ فتح مصر میں شریک تھے۔ ان سے ان کے بیٹے جعفر نے روایت کی ہے۔ ابن مندہ نے کہا ہے کہ یہ مجھے ابوسعید بن یونس نے بیان کیا ہے۔ اور ابو نعیم نے ان کا تذکرہ قائم کر کے لکھا ہے کہ ان کا ذکر خیل نے ابوسعید بن یونس سے روایت کیا ہے کہ انہوں نے نبیؐ کو دیکھا تھا۔ ان سے ان کے بیٹے جعفر نے روایت کی ہے پس انہوں نے ابن مندہ کے کلام کا بغیر کسی زیادتی کمی کے اعادہ کر لیا ہے اور نہ اس میں کوئی غلطی نکالی ہے حالانکہ وہ ابن مندہ کے ساتھ اکثر ایسا کیا کرتے ہیں۔ میں نہیں سمجھتا کہ یہ کیوں آیا؟ اس وجہ سے کہ ان کی نقل پر ابو نعیم کو اعتماد نہیں یا اور کسی سبب سے حالانکہ ابن مندہ ایک معتبر حافظ حدیث ہیں۔ ابو نعیم نے بھی کتابوں میں کئی جگہ ان کا معتبر اور حافظ ہونا بیان کیا ہے اور بعض لوگوں نے کہا ہے کہ ربیعہ نے مصر میں کچھ زمین لے لی تھی اور عمرو بن عاص کی طرف سے مکہ میں پر حاکم تھے۔

۱۶۳۷۔ حضرت ربیعہؓ بن عامر

حضرت ربیعہؓ بن عامر بن بجاد۔ ان کا شمار اہل فلسطین میں ہے۔ یہ ابن مندہ اور ابو نعیم کا قول ہے اور ابو عمر نے کہا ہے کہ ربیعہ بن عامر بن ہادی ازدی جن کو لوگ اسدی بھی کہتے ہیں اور بعض لوگ ان کو دلیلی کہتے ہیں یعنی ربیعہ بن عباد کے خاندان سے۔ ہمیں عبدالوہاب بن ہبہ اللہ بن عبدالوہاب نے اپنی سند سے عبداللہ بن احمد سے روایت کر کے خبر دی وہ کہتے تھے مجھ سے میرے والد نے بیان کیا وہ کہتے تھے ہمیں ابراہیم بن اسحاق نے خبر دی وہ کہتے تھے ہمیں عبداللہ بن مبارک نے یحییٰ بن حسان سے جو بیت المقدس کے رہنے والے اور ایک بڑی عمر کے شیخ تھے نہایت اچھی سمجھ کے آدمی تھے انہوں نے ربیعہ بن عامر سے نقل کر کے خبر دی وہ کہتے تھے میں نے رسول اللہؐ سے سنا آپ فرماتے تھے کہ یا ذا الجلال والاكرام کا ورد رکھا کرو۔

بجاد: باء اور جیم کے ساتھ۔ یہ محمد بن نقطہ کا قول ہے۔

۱۶۳۸۔ حضرت ربیعہؓ بن عباد

حضرت ربیعہؓ بن عباد۔ اور بعض لوگ کہتے ہیں عباد بٹشدید مگر عین کا کسرہ زیادہ مشہور ہے یہ بنی دیل بن بکر بن عبدمنہ بن کنانہ سے ہیں مدنی ہیں۔ ان سے ابن منکدر ابوالزناد اور زید بن اسلم نے روایت کی ہے۔ ہمیں ابو یاسر بن ابی جبہ نے اپنی سند سے عبداللہ بن احمد سے نقل کر کے خبر دی وہ کہتے تھے ہم سے مصعب بن عبداللہ زبیری نے بیان کیا وہ کہتے تھے مجھ سے عبدالعزیز یعنی ابن محمد بن ابی عبید نے ابن ابی ذئب سے انہوں نے سعید بن خالد قارظی سے انہوں نے ربیعہ بن عباد دلیلی سے روایت کی ہے کہ وہ کہتے تھے میں نے ابولہب کو عکاظ (بازار مدینہ) میں دیکھا کہ وہ رسول اللہؐ کے پیچھے پیچھے یہ کہتا ہوا چلا جا رہا تھا کہ اے لوگو! یہ شخص گمراہ ہو گیا ہے کہیں تم کو تمہارے باپ دادا کے معبودوں سے گمراہ نہ کر دے۔ اور رسول اللہؐ اس سے بھاگتے تھے وہ آپ کے پیچھے دوڑتا تھا ہم سب لوگ ابولہب کے ساتھ ہوتے تھے ہم اس وقت لڑکے تھے گویا میں اب بھی اس واقعہ کو دیکھ رہا ہوں ایک شخص تھے جو پھر پھر کے دیکھتے جاتے تھے ان کے گیسو دراز تھے سب لوگوں سے زیادہ گورے اور سب سے زیادہ جمیل تھے میں نے کہا یہ

کون ہیں؟ لوگوں نے کہا محمد بن عبداللہ میں نے کہا وہ کون شخص ہے جو ان کو پتھر مار رہا ہے؟ لوگوں نے کہا ان کا چچا ابو لہب۔ ربیعہ نے بڑی عمر پائی۔ ان کا تذکرہ تینوں نے لکھا ہے مگر ابن مندہ اور ابو نعیم نے عباد کے تلفظ میں تین قسم کے اقوال لکھے ہیں اور ابو عمر نے صرف بکسر عین و تخفیف اور فتح عین و تشدید باء لکھا ہے اور ابن ماکولانے تو کسرہ کے سوا کچھ نہیں لکھا اور کہا ہے کہ مدینہ میں بعد ولید بن عبدالملک ان کی وفات ہوئی۔

۱۶۴۹۔ حضرت ربیعہؓ بن عبداللہ بن نوفل

حضرت ربیعہؓ بن عبداللہ بن نوفل بن اسعد بن ناشب بن سبد بن رزام بن مازن بن ثعلبہ بن سعد بن ذبیان بن بغیض بن ریث بن غطفان غطفانی ذبیانی۔ یہی ہیں جو خالد بن ولید کو قتال مرتدین کے زمانے میں بعد خلافت ابو بکر صدیق رضی اللہ عنہ سرزمین غطفان میں لے گئے تھے۔ یہ ابن کلبی کا قول ہے۔

۱۶۵۰۔ حضرت ربیعہؓ بن عبداللہ بن ہدیہ

حضرت ربیعہؓ بن عبداللہ بن ہدیہ بن عبدالعزی بن عامر بن حارث بن حارثہ بن سعد بن تیم بن مرہ بن کعب بن لوی قریشی تہمی۔ لوگ کہتے ہیں کہ یہ رسول اللہ ﷺ کی حیات میں پیدا ہو چکے تھے انہوں نے ابو بکر و عمر رضی اللہ عنہما سے روایت کی ہے۔ ان کا شمار تابعین کے اعلیٰ طبقہ میں ہے۔ ان کا تذکرہ ابو عمر اور ابو موسیٰ نے لکھا ہے۔

۱۶۵۱۔ حضرت ربیعہؓ بن عثمان

حضرت ربیعہؓ بن عثمان بن ربیعہ تہمی۔ ان کا شمار اہل کوفہ میں ہے۔ ان کی حدیث عثمان بن حکیم نے ربیعہ بن عثمان سے روایت کی ہے کہ انہوں نے کہا ہمیں رسول اللہ نے (مقام) منیٰ میں مسجد خیف میں نماز پڑھائی بعد اس کے خطبہ پڑھا اللہ کی حمد و ثنا بیان کی اور فرمایا کہ اللہ اس مرد کو تروتازہ رکھے جو میری بات کو سن کر یاد رکھے اور اس کو ان لوگوں تک پہنچادے جنہوں نے نہیں سنا۔ ان کا تذکرہ تینوں نے لکھا ہے۔

۱۶۵۲۔ حضرت ربیعہؓ بن عمرو

حضرت ربیعہؓ بن عمرو بن عمیر بن عوف بن عقدہ بن غیرہ بن عوف بن ثقیف ثقفی۔ مختار بن ابی عبید بن مسعود کے چچا ہیں ان کے حبیب مسعود اور عبد یلیل کے حق میں یہ آیت نازل ہوئی تھی: **وَإِنْ تُبْتَمُ فَلَكُمْ دُءٌ وَسُ أَمْوَالِكُمْ**۔ ان کا تذکرہ ابن مندہ اور ابو نعیم نے لکھا ہے۔

۱۶۵۳۔ حضرت ربیعہؓ بن عمرو جہنی

حضرت ربیعہؓ بن عمرو بن یسار بن عوف بن جراد بن یربوع بن طہیل بن عدی بن ربیعہ بن رشدان جہنی۔ بنی نجار کے حلیف تھے۔ غسانی نے ان کا ذکر ابن کلبی سے اسی طرح نقل کیا ہے مگر مجھے جہاں تک یاد ہے وہ ربیعہ ہے شاید یہ ان کے بھائی ہوں۔ واللہ اعلم

۱۶۵۴۔ حضرت ربیعہؓ بن عیدان

حضرت ربیعہؓ بن عیدان کنڈی۔ بعض لوگ ان کو حضری کہتے ہیں۔ انہیں نے امرء القیس سے ان کی زمین کی بابت جھگڑا کیا تھا۔ علقمہ بن وائل نے اپنے والد سے روایت کی ہے کہ انہوں نے کہا امرء القیس اور ربیعہ بن عیدان باہم ایک زمین کی بابت نبیؐ کے سامنے جھگڑالے گئے تھے اس کے بعد انہوں نے پوری حدیث ذکر کی۔ ان کا تذکرہ ابن مندہ اور ابو نعیم نے لکھا ہے عیدان بفتح عین و سکون یائے تحتانیہ اور آخر میں نون ہے۔ اور عبد الغنی نے کہا ہے کہ یہ لفظ عبدان ہے بکسر عین و بوائے موحدہ۔ ان لوگوں نے ان کا نسب نہیں بیان کیا یہ ربیعہ بیٹے ہیں عبدان بن ذی العرف بن وائل بن ذی طواف حضری کے۔ فتح مصر میں شریک تھے صحابی ہیں یہ ابویونس کا قول ہے۔

۱۶۵۵۔ حضرت ربیعہؓ بن الغاز

حضرت ربیعہؓ بن الغاز۔ بعض لوگ ان کو ربیعہ بن عمرو کہتے ہیں مگر پہلا ہی قول زیادہ صحیح ہے یہ جرشی ہیں شماران کا اہل شام میں ہے۔ ان کے صحابی ہونے میں اختلاف ہے دادا ہیں ہشام بن الغاز بن ربیعہ کے۔ حضرت معاویہ کے زمانے میں لوگوں کو فتویٰ دیا کرتے تھے فقیر تھے ان سے عطیہ بن قیس حارث بن یزید علی بن رباح بشیر بن کعب اور ان کے بیٹے الغاز بن ربیعہ نے روایت کی ہے۔ ابن لہیعہ نے حارث بن یزید سے انہوں نے ربیعہ جرشی سے روایت کی ہے کہ وہ کہتے تھے رسول اللہؐ نے فرمایا شریعت پر مستقیم رہو کیا اچھی بات ہے اگر تم مستقیم رہو! اور وضو کی حفاظت رکھو اور تمہارے اعمال میں سب سے بہتر عمل نماز ہے۔ مرج رہبط کے واقعہ میں مقتول ہوئے۔ ۶۴ھ میں مروان بن حکم اور ضحاک بن قیس فہری کے درمیان سفیر تھے۔ ابن ابی حاتم نے کہا ہے کہ ربیعہ بن عمرو جرشی کو بعض لوگ صحابی کہتے ہیں مگر وہ صحابی نہیں ہیں۔ ان کا تذکرہ تینوں نے لکھا ہے۔

علی بن رباح: عین پر پیش ہے۔ بعض لوگ کہتے ہیں اس پر زبر ہے۔

بشیر: باء پر پیش اور شین پر زبر ہے۔

۱۶۵۶۔ حضرت ربیعہؓ بن فراس

حضرت ربیعہؓ بن فراس۔ ان سے زیاد بن نعیم نے روایت کی ہے ان کا شمار اہل مصر میں ہے ابو نعیم نے کہا ہے کہ بعض متاخرین یعنی ابن مندہ نے ان کا ذکر کیا ہے۔ اور انہوں نے کہا ہے کہ یہ صحابہ میں سے ہیں ان کی حدیث ابن لہیعہ سے مروی ہے انہوں نے بکر بن سوادہ سے انہوں نے زیاد بن نعیم سے انہوں نے ربیعہ بن فراس سے روایت کی ہے کہ انہوں نے کہا کہ میں نے سنا رسول اللہ ﷺ فرماتے تھے آئندہ زمانے میں ایک قبیلہ چلے گا اور اس مکان میں پہنچے گا جس کی اہل عجم تعظیم کرتے ہیں پھر وہ اس کامال لے لیں گے اس کے بعد اہل افریقہ تم پر حملہ کریں گے یہاں تک کہ ان کی تلواریں نیل میں اتریں گی یعنی مصر پر وہ حملہ کریں گے ان کا تذکرہ ابن مندہ اور ابو نعیم نے لکھا ہے۔

۱۶۵۷۔ حضرت ربیعہؓ بن فضل انصاری

حضرت ربیعہؓ بن فضل بن حبیب بن زید بن حمیم انصاری۔ احد کے دن شہید ہوئے۔ یہ عروہ کا قول ہے اور انہوں نے کہا ہے

کہ یہ بنی معاویہ بن عوف سے ہیں۔ ان کا تذکرہ ابو نعیم اور ابو موسیٰ نے لکھا ہے۔

۱۶۵۸۔ حضرت ربیعہ قرشی

حضرت ربیعہ قرشی۔ ان کا نسب نہیں بیان کیا گیا۔ ان کی حدیث عطاء بن سائب نے ابن ربیعہ سے انہوں نے اپنے والد سے جو قریش کے ایک شخص تھے روایت کی ہے کہ وہ کہتے تھے میں نے رسول اللہ صلی اللہ علیہ وسلم کو عرفات میں مشرکوں کے ساتھ کھڑا ہوا دیکھا تھا پھر اسلام کے بعد بھی میں نے آپ کو عرفات میں اسی مقام پر کھڑا ہوا دیکھا اللہ تعالیٰ نے آپ کو یہ رتبہ دیا ان کا تذکرہ تینوں نے لکھا ہے۔

۱۶۵۹۔ حضرت ربیعہ بن قیس عدوانی

حضرت ربیعہ بن قیس عدوانی۔ محمد بن عبید اللہ بن ابی رافع نے ان کا تذکرہ ان صحابہ میں کیا ہے جو حضرت علی کے ہمراہ شریک تھے۔ یہ عدوان بن عمرو بن قیس غیلان کے خاندان سے تھے۔ ان کا تذکرہ ابو موسیٰ نے لکھا ہے۔

۱۶۶۰۔ حضرت ربیعہ بن کعب

حضرت ربیعہ بن کعب بن مالک بن یحییٰ۔ کنیت ابو فراس ہے۔ اسلمی ہیں۔ ان کا شمار اہل حجاز میں ہے۔ ان سے ابو سلمہ بن عبد الرحمن حنظلہ بن عمرو اسلمی اور ابو عمران جونی نے روایت کی ہے۔ ہمیں ابو اسحاق ابراہیم بن محمد اسمعیل بن عبید اللہ اور عبید اللہ بن علی نے اپنی سند سے ابو عیسیٰ ترمذی تک خبر دی وہ کہتے تھے ہمیں اسحاق بن منصور نے خبر دی وہ کہتے تھے ہمیں نصر بن شمل و ہب بن جریر ابو عامر عقدی اور عبد الصمد بن عبد الوارث نے خبر دی وہ کہتے تھے ہم سے ہشام دستوائی نے یحییٰ بن ابی کثیر سے انہوں نے ابو سلمہ سے انہوں نے ربیعہ بن کعب اسلمی سے روایت کر کے خبر دی کہ وہ کہتے تھے میں شب کو نبی ﷺ کے دروازے پر رہا کرتا تھا اور آپ کو وضو کے لیے پانی دیا کرتا تھا میں آپ کو بہت دیر تک سمع اللہ لمن حمدہ کہتا ہوا سنتا تھا پھر بہت دیر تک الحمد للہ رب العالمین کہتا ہوا سنتا تھا۔ انہیں نے نبی سے درخواست کی تھی کہ جنت میں آپ مجھے اپنے ساتھ رکھے گا اور آنحضرت نے ان سے فرمایا تھا کہ اس بات میں کثرت سجود کے ساتھ تم میری مدد کرو۔ اہل صفہ میں سے تھے سفر اور حضر میں آنحضرت کے ہمراہ رہتے تھے بہت قدیم صحبت ہیں۔ آپ کے بعد بھی ان کی عمر بہت ہوئی یہاں تک کہ واقعہ حرہ کے بعد ۶۳ھ میں انہوں نے وفات پائی۔ ان کا تذکرہ تینوں نے لکھا ہے۔

۱۶۶۱۔ حضرت ربیعہ کلابی

حضرت ربیعہ کلابی۔ ان کی حدیث ابو مسلم کجی نے سلیمان بن داؤد سے انہوں نے سعید بن جسم ہلالی سے انہوں نے ربیعہ بنت عیاض کلابیہ سے روایت کی ہے کہ انہوں نے کہا مجھ سے ربیعہ کلابی نے بیان کیا وہ کہتے تھے میں نے رسول اللہ صلی اللہ علیہ وسلم کو دیکھا کہ آپ نے وضو کیا اور پورا وضو کیا۔ ان کا تذکرہ ابو موسیٰ نے لکھا ہے اور کہا ہے کہ سنن کثی میں ایسا ہی لکھا ہے۔ اس حدیث کو یحییٰ حمانی نے سعید سے انہوں نے ربیعہ بنت عیاض کلابیہ سے روایت کیا ہے کہ وہ کہتی تھیں میرے دادا عبیدہ بن عمرو کلابی نے مجھ سے بیان کیا وہ کہتے تھے کہ میں نے نبی صلی اللہ علیہ وسلم کو دیکھا کہ آپ نے وضو کیا۔ اس حدیث کو کئی راویوں نے سعید سے اسی

طرح روایت کیا ہے اور یہی صحیح ہے۔

۱۶۶۲۔ حضرت ربیعہؓ بن لقیط

حضرت ربیعہؓ بن لقیط۔ ابوالحسن نے ان کو افراد میں ذکر کیا ہے۔ لیث بن سعید نے یزید بن ابی حبیب سے انہوں نے ربیعہ بن لقیط سے روایت کی ہے کہ وہ کہتے تھے جب حاکم روم رسول اللہ کے حضور میں آیا تو اس نے آنحضرتؐ سے ایک گھوڑا مانگا آپ نے اسے دے دیا تو کچھ لوگوں نے کہا کہ خدا کا دشمن اور آپ کا دشمن (آپ نے اسے کیوں دیا) آنحضرتؐ نے فرمایا عنقریب اسے مرد مسلم لے لے گا چنانچہ میں نے جنگ واٹن کے دن اسے غنیمت میں لے لیا۔ ان کا تذکرہ ابو موسیٰ نے لکھا ہے اور کہا ہے کہ یہ ربیعہ بن حوالہ وغیرہ سے روایت کرتے ہیں۔ ان کا صحابی ہونا معلوم نہیں۔

۱۶۶۳۔ حضرت ربیعہؓ بن لہیعہ

حضرت ربیعہؓ بن لہیعہ حضرمی۔ نبی کے حضور میں حضرموت کے وفد کے ساتھ آئے تھے یہ سب لوگ اسلام لائے ان سے ان کے بیٹے فہد نے روایت کی ہے کہ یہ کہتے تھے میں نبی کے حضور میں گیا اور اپنے مال کی زکاۃ آپ کو دی آپ نے مجھے ایک تحریر لکھ دی جس کا عنوان یہ تھا: بسم اللہ الرحمن الرحیم لربیعہ بن لہیعہ۔ ان کا تذکرہ تینوں نے لکھا ہے۔

۱۶۶۴۔ حضرت ربیعہؓ بن مالک انصاری

حضرت ربیعہؓ بن مالک۔ کنیت ان کی ابواسید۔ انصاری ساعدی۔ ابن اسحاق نے محمد بن خالد انصاری سے انہوں نے ابواسید سے جن کا نام ربیعہ بن مالک تھا روایت کی ہے کہ وہ کہتے تھے ایک دن رسول اللہ ﷺ بقیع غرقہ (حذی البقیع) میں تشریف لے گئے تو دیکھا کہ ایک بھیڑیا پیر پھیلائے ہوئے بیٹھا ہے۔ رسول اللہ نے فرمایا یہ اویس (نامی بھیڑیا) ہے کچھ کھانے کو مانگتا ہے لوگوں نے عرض کیا کہ یا رسول اللہ ﷺ! جو آپ کی رائے ہو آپ نے فرمایا پورے گلہ سے دس۔ لوگوں نے کہا یا رسول اللہ! یہ بہت ہے پس اس سے رسول اللہ نے فرمایا اور اپنے ہاتھ سے اشارہ کیا کہ تو ان سے چھین لیا کر۔ ان کا تذکرہ ابو موسیٰ نے لکھا ہے اور کہا ہے کہ اس حدیث میں ان کا نام ربیعہ بتایا گیا ہے مگر مشہور نام ان کا مالک بن ربیعہ ہے۔ لوگوں نے ان کا تذکرہ میم کی ردیف میں کیا ہے۔

۱۶۶۵۔ حضرت ربیعہؓ بن مالک

حضرت ربیعہؓ بن مالک۔ حبیب کے بھائی ہیں اسید بن ابی اناس کے نام میں ان کا تذکرہ کیا گیا ہے۔ ابو موسیٰ نے ان کا تذکرہ اسی طرح لکھا ہے۔

۱۶۶۶۔ حضرت ربیعہؓ بن وقاص

حضرت ربیعہؓ بن وقاص۔ ان کی حدیث میں اعتراض ہے۔ ان کی حدیث حسن نے ابان سے انہوں نے انس بن مالک سے انہوں نے ربیعہ بن وقاص سے انہوں نے نبی ﷺ سے روایت کی ہے کہ آپ نے فرمایا تین مقامات ایسے ہیں کہ ان میں دعا رد نہیں ہوتی جو شخص جنگل میں ہو جہاں اس کو کوئی نہ دیکھتا۔ ہو وہاں وہ کھڑا ہو کے نماز پڑھنے لگے تو اللہ عزوجل اپنے فرشتوں سے

اس سے اور نیز بہت سی حدیثوں سے معلوم ہوا کہ خلوت کی دعا زیادہ قبول ہوتی ہے۔

فرماتا ہے کہ میں اپنے اس بندے کو دیکھتا ہوں کہ وہ اس بات کا یقین رکھتا ہے کہ اس کا کوئی پروردگار ہے پس دیکھو یہ! کیا مانگتا ہے؟ فرشتے کہتے ہیں کہ اے ہمارے پروردگار! تیری رضامندی اور تیری مغفرت مانگتا ہے اللہ فرماتا ہے گواہ رہو میں نے اسے بخش دیا اور وہ شخص جس کے ساتھ ایک گروہ ہو اور اس کے ساتھ والے (میدان جنگ میں اسے تنہا چھوڑ کر) بھاگ جائیں اور وہ اپنی جگہ پر قائم رہے تو اللہ فرشتوں سے فرماتا ہے کہ دیکھو میرا بندہ کیا مانگتا ہے؟ فرشتے کہتے ہیں کہ اے میرے پروردگار! یہ شخص اپنی جان تیرے لیے دیتا ہے تیری رضامندی چاہتا ہے اللہ تعالیٰ فرماتا ہے کہ گواہ رہو میں نے اسے بخش دیا اور وہ شخص جو آخر شب میں اٹھتا ہے اور نماز پڑھتا ہے اللہ فرشتوں سے فرماتا ہے کہ گواہ رہو میں نے اسے بخش دیا۔ ان کا تذکرہ ابن مندہ اور ابو نعیم نے لکھا ہے۔

باب الرءاء والحجیم

۱۶۶۷۔ حضرت رجاء بن جلاس

حضرت رجاء بن جلاس۔ صحابہ کے بعض تذکرہ نویسوں نے ان کا ذکر لکھا ہے۔ ان کی حدیث عبدالرحمن بن عمرو بن جبلہ نے ام لیلج سے انہوں نے ام جلاس سے انہوں نے اپنے والد رجاء بن جلاس سے روایت کی ہے کہ انہوں نے نبی سے پوچھا کہ آپ کے بعد خلیفہ کون ہوگا؟ آپ نے فرمایا ابو بکر۔ یہ سند ضعیف ہے ایسی سندوں کا اعتبار نہیں کیا جاتا۔ ان کا تذکرہ ابو عمر نے یہاں لکھا ہے اور انہوں نے دوبارہ اس حدیث کو زید بن جلاس سے روایت کیا ہے ان دونوں میں سے ایک وہم ہے واللہ اعلم جلاس: حجیم پر پیش اور لام پر زبر ہے۔

۱۶۶۸۔ حضرت رجاء غنوی

حضرت رجاء غنوی۔ صحابی ہیں بصرہ میں رہتے تھے جنگ جمل میں ان کا ہاتھ زخمی ہو گیا ان سے سلامہ بنت جعد نے روایت کی ہے کہ یہ کہتے تھے رسول اللہ نے فرمایا جس کو اللہ اپنی کتاب کے حافظ ہونے کی نعمت عطا کرے اور وہ یہ سمجھے کہ اس سے زیادہ کسی کو نعمت دی گئی ہے اس نے سب سے بڑی نعمت کی تحقیر کی۔ ان کا تذکرہ تینوں نے لکھا ہے اور ابو عمر نے کہا ہے کہ ان کی حدیث صحیح نہیں۔ ان سے روایت کرنے والا سلامہ کو بتایا جاتا ہے مگر ابن مندہ اور ابو عمر نے ساکنہ کو بتایا ہے اور ان دونوں نے یہ حدیث روایت کی ہے کہ جو شخص قرآن کے ذریعہ سے شفاء طلب نہ کرے اللہ اس کو شفاء نہ دے اور ابو نعیم نے کہا ہے کہ رجاء ایک عورت تھیں صحابیہ تھیں۔

۱۶۶۹۔ حضرت رجاء (ابو یزید)

حضرت رجاء۔ کنیت ابو یزید ہے۔ ان سے ان کے بیٹے یزید بن رجاء نے روایت کی ہے کہ یہ کہتے تھے رسول اللہ نے فرمایا ہے تھوڑی سی فقہ ۲ بہت سی عبادت سے افضل ہے۔ ان کا تذکرہ ابو موسیٰ نے لکھا ہے۔

۱۔ اللہ عزوجل جب کسی سے کوئی بات پوچھے تو اس کا یہ مطلب نہیں ہوتا کہ معاذ اللہ وہ اس بات سے ناواقف ہے۔

۲۔ فقہت مراد دین کی سمجھ اور قوت اجتہاد یہ ہے کہ کتاب و سنت کے معانی سمجھ سکے اور ان سے مسائل نکال سکے۔

باب الرءاء والحاء والحاء

۱۶۷۰۔ حضرت رخصہؓ بن خربہ غفاری

حضرت رخصہؓ بن خربہ غفاری۔ ایماء کے والد ہیں اور خفاف بن ایماء کے دادا ہیں۔ ہم نے ان دونوں کو ذکر کیا ہے۔ مقام غیقہ میں جو بنی غفار کی زمین میں ہے رہتے تھے۔ بعض لوگوں نے کہا ہے کہ یہ بھی صحابی ہیں اور ان کے بیٹے اور پوتے خفاف بن ایماء بن رخصہ بھی صحابی ہیں۔ ان کا تذکرہ غسانی نے ابو عمر پر استدراک کرنے کے لیے لکھا ہے۔

۱۶۷۱۔ حضرت رحیلؓ جعفی

حضرت رحیلؓ جعفی۔ زہیر بن معاویہ کے خاندان سے ہیں۔ ان کی حدیث ابو جعفر اور حارث بن مسلم سے جو زہیر کے چچا کے بیٹے ہیں مروی ہے وہ کہتے تھے کہ رحیل جعفی اور سوید جعفی غفله کے بیٹے مسلمان ہو کر رسول اللہ کے حضور میں آئے یہ اس وقت پہنچے جب لوگ آنحضرت صلی اللہ علیہ وسلم کو دفن کر کے مٹی ہاتھوں سے ہاتھ جھاڑ رہے تھے۔ یہ ابن مندہ اور ابو نعیم کا قول ہے اور ابو عمر نے کہا ہے کہ رحیل کی حدیث زہیر بن معاویہ نے اسع بن رحیل سے انہوں نے اپنے والد سے روایت کی ہے اور اس حدیث کو زہیر بن معاویہ نے اپنے والد سے انہوں نے اسع سے بھی روایت کیا ہے۔ اور انہوں نے کہا ہے کہ سوید حضرت عمرؓ کے یہاں آ کے رہے تھے۔ اور رحیل حضرت بلال کے یہاں۔

اسع: ہمزہ پر زبر سین اور آخر میں راء کے ساتھ پڑھا جاتا ہے۔

رحیل: راء پر پیش اور حاء پر زبر ہے۔

۱۶۷۲۔ حضرت رخیلہؓ بن ثعلبہ

حضرت رخیلہؓ بن ثعلبہ بن خالد بن ثعلبہ بن عامر بن بیاضہ بن عامر بن زریق بن عبد حارثہ بن مالک بن غضب بن جشم بن خزرج خزرجی بیاضی۔ بدر میں شریک تھے۔ یہ ابن شہاب اور ابن اسحاق کا قول ہے ان کا تذکرہ ابو عمر ابو نعیم اور ابو موسیٰ نے لکھا ہے اور ابو عمر نے اتنی روایت زیادہ کی ہے کہ ابن اسحاق نے ان کا نام رخیلہ جیم کے ساتھ کہا ہے اور ابن اسحاق نے رخیلہ حائے مہملہ کے ساتھ کہا ہے اور ابن عقبہ نے کہا ہے کہ رخیلہ حائے منقوٹہ کے ساتھ ہے۔ ابراہیم بن سعد نے ابن اسحاق سے بھی اسی طرح نقل کیا ہے اور دارقطنی نے بھی ایسا ہی لکھا ہے اور ابو نعیم نے جیم کی ردیف میں ان کا نام جبکہ بن خالد بن ثعلبہ انصاری بیاضی لکھا ہے وہ یہی ہیں ہم نے ان دونوں کو بیان کر دیا اور اصل حال بھی بتا دیا۔

باب الرءاء والءال

۱۶۷۳۔ حضرت رءءؓ بن ذؤیب

حضرت رءءؓ بن ذؤیب بن عثم بن قرط بن مناف بن حارث تمیمی غزیری۔ حضرت عائشہ رضی اللہ عنہا کے غلام تھے۔ ان کے

جلد سوم
بیٹے عبداللہ بن ریح نے اپنے والد ریح سے انہوں نے اپنے والد ذؤیب سے روایت کی ہے کہ حضرت عائشہؓ نے کہا یا رسول اللہ! میں اولاد اسمعیل میں سے ایک غلام کو آزاد کرنا چاہتی ہوں پس جب قبیلہ عنبر کی نے آئی تو نبی صلی اللہ علیہ وسلم نے فرمایا کہ ان میں سے چار غلاموں کو لے لو چنانچہ انہوں نے میرے دادار ریح، میرے چچا سمرہ، میرے چچا زاد بھائی زخی اور میرے ماموں ذؤیب کو لے لیا پھر نبی صلی اللہ علیہ وسلم نے ان سب کے سروں پر ہاتھ پھیرا اور فرمایا کہ یہ لوگ اولاد اسمعیل علیہ السلام سے ہیں۔ ان کا تذکرہ ابن مندہ اور ابو نعیم نے لکھا ہے۔

باب الرءاء والزائے والسین

۱۶۷۴۔ حضرت رزین بن انس سلمی

حضرت رزین بن انس سلمی۔ ان کا شمار بصرہ کے اعراب میں ہے۔ ہمیں ابوالفضل بن ابی الحسن بن ابی عبداللہ فقیہ نے اپنی سند سے ابویعلیٰ یعنی احمد بن علی تک خبر دی وہ کہتے تھے کہ ہم سے ابووائل یعنی خالد بن محمد بصری نے بیان کیا وہ کہتے تھے ہمیں فہد بن عوف نے بنی عامر کے مکان میں خبر دی وہ کہتے تھے ہمیں نائل بن مطرف بن رزین بن انس سلمی نے خبر دی وہ کہتے تھے مجھ سے میرے والد نے میرے دادار رزین بن انس سے نقل کر کے بیان کیا کہ وہ کہتے تھے جب اللہ عزوجل نے اسلام کو غالب کر دیا تو ہمارا ایک کنواں تھا ہمیں خوف ہوا کہ کہیں ہمارے آس پاس والے اس پر قبضہ نہ کر لیں پس میں نبی صلی اللہ علیہ وسلم کے حضور میں گیا اور میں نے کہا کہ یا رسول اللہ! ہمارا ایک کنواں ہے اور مجھے اس بات کا خوف ہے کہ آس پاس کے لوگ کہیں اس پر بھجھ قبضہ نہ کر لیں تو آپ نے مجھے ایک تحریر لکھ دی جس کا مضمون یہ تھا:

من محمد رسول اللہ اما بعد فان لهم بشرهم ان كان صادقا ولهم دارهم ان كان صادقا۔

”محمد رسول اللہ کی طرف سے (یہ خط ہے) اما بعد یہ لوگ اپنے کنویں کے مالک ہیں بشرطیکہ یہ سچے ہوں اور وہ لوگ اپنے گھر کے مالک ہیں بشرطیکہ یہ سچے ہوں۔“

یہ کہتے تھے کہ پھر ہم نے مدینہ کے جس قاضی کے سامنے یہ مقدمہ پیش کیا اس نے یہی فیصلہ کیا۔ ان کا تذکرہ تینوں نے لکھا ہے۔

۱۶۷۵۔ حضرت رزین بن مالک

حضرت رزین بن مالک بن سلمہ بن ربیعہ بن حارث بن سعد بن عوف بن یزید بن بکیر بن عمیرہ بن علی بن جسر بن محارب بن خصفہ بن قیس غیلان نبی کے حضور میں وفد بن کے گئے تھے۔ ان کی حدیث دارقطنی نے بیان کی ہے۔

۱۶۷۶۔ حضرت رسیم ہجری

حضرت رسیم ہجری۔ اور بعض لوگ ان کو عبدی کہتے ہیں۔ یہ عبدی ہیں اہل ہجر میں سے۔ یحییٰ بن غسان تمیمی نے ابن رسیم سے انہوں نے اپنے والد سے جو اہل ہجر میں سے ایک شخص تھے اور فقیہ تھے روایت کی ہے کہ وہ کہتے تھے کہ وہ رسول اللہ ﷺ کے حضور

میں وفد کے ہمراہ کچھ صدقہ لے کے گئے تھے۔ آنحضرت صلی اللہ علیہ وسلم نے ان لوگوں کو ان ظروف میں نبیذ کے استعمال سے منع فرمایا پس یہ لوگ جب اپنے ملک میں لوٹ کر گئے ان کا ملک تھامہ کی سرزمین میں تھا گرم ملک تھا وہاں کی آب و ہوا ان کو ناموافق ہوئی پس یہ دوسرے سال آپ کے پاس لوٹ کر آئے اور کہا یا رسول اللہ! آپ نے ہمیں ان ظروف کے استعمال سے منع فرمایا تھا لہذا ہم نے ان کو ترک کر دیا مگر یہ بات ہمیں بہت شاق گزری آپ نے فرمایا کہ اچھا جاؤ اور پوجو جس چیز میں چاہو۔ ان کا تذکرہ تینوں نے لکھا ہے۔ محمد بن نقطہ کا قول ہے کہ رسیم میں ”رے“ مضموم اور سین مفتوح ہے انہوں نے ابو نعیم کے مخطوطہ سے اسی طرح نقل کیا ہے اور امیر ابو نصر نے کہا ہے کہ رسیم بفتح راء و کسر سین و سکون یاء ہے۔ یہ رسیم صحابی ہیں ان سے ان کے بیٹے نے ایک حدیث روایت کی ہے اس کو یحییٰ بن غسان تمیمی نے ابن رسیم سے انہوں نے اپنے والد سے روایت کیا ہے اور انہوں نے کہا ہے کہ دارقطنی نے کہا ہے کہ ان سے عطاء بن سائب نے روایت کی ہے مگر عطاء کی حدیث مجھے نہیں ملی اور میں امید کرتا ہوں کہ یہ وہم نہ ہو گا حالانکہ انہوں نے بیان کیا ہے کہ اس میں وہم ہو گیا ہے۔

باب الرءاء والشین

۱۶۷۷۔ حضرت رشدانؓ جہنی

حضرت رشدانؓ جہنی۔ ان کا نام زمانہ جاہلیت میں غیان تھا رسول اللہ نے ان کا نام رشدان رکھا۔ ابو نعیم نے ان کے تذکرہ میں کہا ہے کہ بعض متاخرین نے ایک حدیث ابن ابی اویس سے انہوں نے اپنے والد سے انہوں نے وہب بن عمرو بن مسلم بن سعد بن وہب جہنی سے نقل کی ہے کہ ان کے والد نے ان کے دادا سے نقل کر کے انہیں خبر دی کہ زمانہ جاہلیت میں ان کا نام غیان تھا رسول اللہ نے ان کا نام رشدان رکھا ان کا تذکرہ تینوں نے لکھا ہے۔ اور ابو عمر نے کہا ہے کہ رشدان ایک مجہول شخص ہیں بعض لوگوں نے ان صحابہ میں ذکر کیا ہے جنہوں نے نبیؐ سے روایت کی ہے۔ میں کہتا ہوں کہ ان کا ذکر کرنا بالکل بے اصل ہے اور ابو نعیم اور ابو عمر کا قول اس پر دلالت کرتا ہے۔

میں خیال کرتا ہوں کہ بعض راویوں سے اس میں وہم ہو گیا ہے۔ قبیلہ جہینہ کی صحیح خبر یہ ہے کہ ان کے وفد جب رسول اللہ کے حضور میں آئے تو ان میں سے بعض لوگ غیان بن قیس بن جہینہ کے قبیلہ سے تھے۔ رسول اللہ نے ان سے پوچھا کہ تم کون لوگ ہو؟ انہوں نے کہا بنی غیان۔ آپ نے فرمایا نہیں تم بنی رشدان ہو پس یہی نام ان کے خاندان کا مشہور ہو گیا۔ واللہ اعلم

۱۶۷۸۔ حضرت رشیدؓ ہجری

حضرت رشیدؓ ہجری۔ بعض لوگ ان کو فارسی کہتے ہیں۔ انصار کے خاندان اوس کی شاخ بنی معاویہ کے غلام تھے ابن مندہ اور ابو نعیم نے کہا ہے کہ ان کا صحابی ہونا ثابت نہیں۔ ابو عمر نے کہا ہے کہ یہ نبیؐ کے ہمراہ غزوہ احد میں شریک تھے آنحضرت نے ان کی کنیت ابو عبد اللہ رکھی تھی واقدی نے غزوہ احد کے بیان میں لکھا ہے کہ رشید فارسی بنی معاویہ کے غلام تھے مشرکین میں سے بنی کنانہ

۱۔ یہ ظروف وہی ہیں تھیر اور دباؤ اور حتم جن کا ذکر متعدد مقامات میں اوپر ہو چکا ہے چونکہ اس میں شراب پی جاتی تھی اس سبب سے آنحضرت نے ان کے استعمال سے منع فرمایا تھا۔

کے خاندان کے ایک شخص سے جو لوہے میں غرق تھا انہوں نے مقابلہ کیا وہ بطور رجز کے کہہ رہا تھا کہ میں عویف کا بیٹا ہوں پہلے اس مشرک کے مقابلہ میں سعد مولیٰ حاطب گئے اس مشرک نے ان کو ایک ہاتھ ایسا مارا کہ ان کے دو ٹکڑے کر دیئے پس رشید اس کے سامنے گئے اور انہوں نے اس کے شانے پر تلوار ماری ان کی تلوار نے زرہ کو کاٹ کر اس کے جسم کے دو ٹکڑے کر دیئے اور رشید یہ کہتے تھے کہ اس (میرے بے پناہ حملہ) کو لے اور میں غلام فارسی ہوں اور رسول اللہؐ اس کو دیکھ رہے تھے اور سن رہے تھے پس رسول اللہؐ نے فرمایا کہ تم نے یہ کیوں نہ کہا کہ میں غلام انصاری ہوں۔ اس کے بعد رشید کا بھائی (جو مشرک تھا) کتے کی طرح دوڑتا ہوا آیا ابن عویف کہتے تھے کہ رشید نے اس کے سر پر تلوار ماری اس کے سر پر خود تھا ان کی تلوار نے اس کا خود پھاڑ ڈالا اور یہ کہنے لگے کہ اس کو لے اور میں غلام انصاری ہوں۔ پس رسول اللہؐ مسکرائے اور فرمایا کہ اے ابو عبد اللہ! تم نے بہت اچھا کہا پس اس وقت رسول اللہؐ نے ان کی کنیت ابو عبد اللہ رکھی ان کی کوئی اولاد نہ تھی۔ ان کا تذکرہ تینوں نے لکھا ہے۔

۱۶۷۹۔ حضرت رشیدؓ بن مالک

حضرت رشیدؓ بن مالک۔ کنیت ابو عمیرہ سعدی تھیں۔ ان کا شمار اہل کوفہ میں ہے۔ ہمیں ابو الفرج بن ابی الرجاء ثقفی نے اپنی سند سے ابو بکر بن ابی عاصم تک خبر دی وہ کہتے تھے ہم سے اسید بن عاصم نے بیان کیا وہ کہتے تھے ہمیں عبد اللہ بن رجاء نے خبر دی وہ کہتے تھے ہمیں معروف بن واصل نے حفصہ بنت طلق سے روایت کر کے خبر دی کہ وہ کہتی تھیں ابو عمیرہ یعنی رشید بن مالک کہتے تھے کہ ہم رسول اللہؐ کے پاس تھے کہ ایک شخص ایک طبق کھجوروں کا آپ کے پاس لایا آپ نے اس سے پوچھا کہ یہ کیا ہے؟ ہدیہ یا صدقہ اس شخص نے کہا صدقہ آپ نے فرمایا تو اس کو ان لوگوں کے سامنے رکھ دے۔ رشید کہتے تھے کہ حضرت حسن (ابن فاطمہ بنت نبی ﷺ) اس زمانے میں کم سن تھے انہوں نے ایک کھجور لے کر اپنے منہ میں رکھ لی۔ رسول اللہؐ نے اس کو دیکھ لیا پس آپ نے ان کے منہ میں انگلی ڈال کر کھجور کو نکال کر پھینک دیا اس کے بعد فرمایا کہ ہم آل محمد ﷺ صدقہ نہیں کھاتے۔ اس حدیث کو ابن نمیر اور عبد الصمد بن نعمان عبد اللہ بن رجاء اور عمرو بن مرزوق وغیر ہم نے معروف بن واصل سے اسی طرح روایت کیا ہے۔ ان کا تذکرہ تینوں نے لکھا ہے اور ابو عمر نے ان کو تھیمی قرار دیا ہے اور ابن ماکولانے مزنی قرار دیا ہے اور ابو احمد عسکری نے ان کو اسدی لکھا ہے قبیلہ اسد بن خزیمہ سے اور کہا ہے کہ یہ معروف بن واصل کے دادا ہیں۔

عمیرہ: عین پرزیر کے ساتھ۔ اسید: ہمزہ پرزیر کے ساتھ

باب الرء مع العین

۱۶۸۰۔ حضرت رعیہؓ تھیمی

حضرت رعیہؓ تھیمی۔ طبرانی نے کہا ہے کہ یہ تھیمی ہیں انہوں نے تصحیف کر دی صحیح لفظ تھیمی ہے۔ بعض لوگ ان کو عرنی کہتے ہیں۔ یہ تھیمہ کے قبیلہ سے ہیں جو عرنیہ کی ایک شاخ ہے۔ بعض لوگ ان کو ربعی بھی کہتے ہیں یہ کچھ بھی نہیں ہے۔ ان کو رسول اللہ ﷺ نے ہزے کے ایک ٹکڑے پر خط لکھ کر بھیجا تھا انہوں نے اس ٹکڑے کو اپنے ڈول میں پیوند لگا لیا تھا ان کی بیٹی نے ان سے کہا میں سمجھتی

ہوں کہ تم پر کوئی مصیبت آئی چاہتی ہے تم نے سردار عرب کے خط کو لے کر اپنے ڈول میں پیوند لگایا ان کی بیٹی کا نکاح بنی ہلال کے قبیلہ میں ہوا تھا وہ اسلام لے آئیں تھیں۔ تھوڑے دنوں کے بعد رسول اللہ صلی اللہ علیہ وسلم نے کچھ سواروں کو قبیلہ حمیمہ کی طرف بھیجا ان سواروں نے ان کی اولاد کو اور ان کے مال کو لے لیا اور یہ تنہا بیچ کر برہنہ نکل گئے پھر یہ بھی مسلمان ہو گئے اور رسول اللہ صلی اللہ علیہ وسلم کے حضور میں آئے اور کہا کہ یا رسول اللہ! اب میں مسلمان ہو گیا ہوں لہذا میرے گھر والے میرا مال اور میری اولاد جو لوٹ کر لائی گئی ہیں مجھے واپس دی جائیں۔ رسول اللہ نے فرمایا کہ مال تو تقسیم ہو چکا اگر تقسیم ہونے سے پہلے تم پہنچ جاتے تو تم ہی اس کے حقدار تھے ہاں تمہاری اولاد تو اے بلال ان کو ساتھ لے جاؤ اور ان کی اولاد ان کے حوالہ کر دو چنانچہ حضرت بلال ان کو ساتھ لے گئے اور ان کے بیٹے سے پوچھا کہ تم ان کو پہچانتے ہو اس نے کہا ہاں۔ پس حضرت بلال نے ان کا لڑکا ان کے حوالے کر دیا۔ ان کا تذکرہ تینوں نے لکھا ہے۔

رعیہ: راء پر زیر عین پر جزم اور یاء کے ساتھ ہے۔ بعض لوگ کہتے ہیں راء پر پیش ہے۔

باب الرء والفاء

۱۶۸۱۔ حضرت رفاعہ بن اوس

حضرت رفاعہ بن اوس۔ انصاری ثم من بنی زعمراء بن عبد الاشہل۔ احد کے دن شہید ہوئے۔ ان کا تذکرہ ابو نعیم اور ابو موسیٰ نے مختصر لکھا ہے اور اس کو عروہ بن زبیر سے روایت کیا ہے۔

۱۶۸۲۔ حضرت رفاعہ بدری

حضرت رفاعہ بدری۔ ہمیں عبد اللہ بن احمد بن عبد القاہر بن احمد بن عبد القاہر نے اپنی سند سے ابو داؤد طیالسی تک خبر دی وہ کہتے تھے ہم سے اسمعیل بن جعفر مدنی نے بیان کیا وہ کہتے تھے ہم سے یحییٰ بن علی بن خالد نے اپنے والد سے انہوں نے ان کے دادا سے انہوں نے رفاعہ بدری سے روایت کی کہ وہ کہتے تھے رسول اللہ صلی اللہ علیہ وسلم مسجد میں بیٹھے ہوئے تھے اور ہم ان کے پاس تھے کہ ایک شخص آیا شاید وہ بدوی تھا وہ مسجد میں داخل ہوا اور اس نے نماز پڑھی اور بہت جلد نماز پڑھ لی۔ پھر وہ نبی کے حضور میں آیا اور آپ کو سلام کیا آپ نے فرمایا دعلیک (السلام) اپنی نماز کا اعادہ کر اس لیے کہ تو نے درحقیقت نماز نہیں پڑھی۔ ان کا تذکرہ ابو موسیٰ نے لکھا ہے اور کہا ہے کہ یہ رفاعہ رافع زرقی کے بیٹے ہیں بدر میں شریک تھے لوگوں نے ان کا ذکر کیا ہے۔

۱۶۸۳۔ حضرت رفاعہ بن تابوت

حضرت رفاعہ بن تابوت انصاری۔ داؤد بن ابی ہند نے قیس بن جبیر سے روایت کی ہے کہ (زمانہ جاہلیت سے یہ دستور چلا آتا تھا کہ) لوگ جب احرام باندھ چکے تھے تو نہ کسی باغ میں اس کے دروازہ کی طرف سے جاتے تھے نہ کسی مکان میں (بلکہ پیچھے سے دیوار پر چڑھ کے کودتے تھے) پس رسول اللہ اور آپ کے اصحاب ایک مکان میں تشریف لے گئے رفاعہ بن تابوت نامی ایک انصاری تھے وہ دیوار پر چڑھ کر رسول اللہ کے پاس آئے پھر جب رسول اللہ ﷺ گھر کے دروازے سے باہر نکلے تو یہ بھی

دروازے سے نکل آئے تو لوگوں نے کہا کہ یا رسول اللہ یہ شخص بدکار ہے گھر کے دروازے سے نکل آیا حالانکہ یہ احرام باندھے ہوئے ہے تو رسول اللہ نے ان سے کہا کہ کس چیز نے تمہیں اس بات پر آمادہ کیا؟ انہوں نے کہا کہ یا رسول اللہ! آپ اس سے نکلے لہذا میں بھی اس سے نکلا۔ رسول اللہ نے فرمایا میں تو قریشی ہوں رفاعہ نے کہا دین تو ہمارا اور آپ کا ایک ہے۔ یہ کہتے تھے کہ پھر اللہ تعالیٰ نے یہ آیت نازل فرمائی: **وَلَيْسَ الْبِرُّ بِأَنْ تَأْتُوا الْبُيُوتَ مِنْ ظُهُورِهَا (الآیہ)** ”یہ کوئی نیکی کی بات نہیں ہے کہ تم گھروں میں ان کی چھتوں کے اوپر سے آؤ۔“

ان کا تذکرہ ابو موسیٰ نے لکھا ہے اور کہا ہے کہ قیس بن جبیر نے ایسا ہی بیان کیا اور یہ بھی کہا ہے کہ میں نہیں جانتا ان کا نام قیس بن جبر ہے یا کوئی اور (قیس بن جبیر)

۱۶۸۴۔ حضرت رفاعہؓ بن حارث

حضرت رفاعہؓ بن حارث بن سواد بن مالک بن غنم۔ یہ بنی عفرہ میں سے ایک شخص ہیں موافق قول ابن اسحاق کے بدر میں شریک تھے مگر واقدی نے کہا ہے کہ یہ ہمارے نزدیک ثابت نہیں ہے اور ان کے بنی عفرہ میں سے ہونے کا بھی انکار کیا ہے اور ان کے علاوہ دوسرے لوگوں نے بھی ان کے بنی عفرہ سے ہونے اور نیز بدری ہونے سے انکار کیا ہے۔ ان کا تذکرہ ابو عمر نے مختصر لکھا ہے۔

۱۶۸۵۔ حضرت رفاعہؓ بن رافع بن عفرہ

حضرت رفاعہؓ بن رافع بن عفرہ۔ معاذ بن عفرہ انصاری کے بھتیجے ہیں۔ ان کی حدیث ان کے بیٹے معاذ سے مروی ہے اس کو زید بن حباب نے ہشام بن ہارون سے انہوں نے رفاعہ سے روایت کیا ہے۔ اور ابو زید نے یعنی سعید بن ربیع نے شعبہ سے انہوں نے حصین سے روایت کی ہے کہ وہ کہتے تھے کہ ایک شخص نے اصحاب رسول اللہ صلی اللہ علیہ وسلم سے جن کا نام رفاعہ تھا نماز پڑھی انہوں نے تکبیر تحریمہ کے بعد یہ دعا پڑھی: **اللهم لك الحمد كله ولك الخلق كله واليك يرجع الامر كله علانية و سره**۔ ”اے اللہ! ہر طرح کی تعریف تیرے ہی لیے ہے اور تمام مخلوق تیری ہی ہے اور سب کام آشکارا ہوں یا پناہیں تیری ہی طرف لوٹتے ہیں۔“

اس حدیث کو ابن عدی نے شعبہ سے موقوفاً روایت کیا ہے اور اس کو عقدی نے شعبہ سے انہوں نے حصین سے روایت کیا ہے کہ انہوں نے کہا میں نے عبد اللہ بن شداد بن ہاد سے سنا وہ کہتے تھے کہ انہوں نے ایک شخص کو اصحاب نبیؐ سے جن کا نام رفاعہ بن رافع تھا یہ کہتے ہوئے سنا کہ نبی صلی اللہ علیہ وسلم جب نماز شروع کرتے تھے تو اسی طرح کہتے تھے ان کا تذکرہ ابن مندہ اور ابو نعیم نے اسی طرح لکھا ہے اور ان لوگوں نے ان کا نام رفاعہ بن رافع کے علاوہ اور کچھ نہیں بتایا پس میں نہیں جانتا کہ یہ کیونکر معلوم ہوا کہ یہ عفرہ کے پوتے ہیں کیونکہ صحابہ میں رفاعہ بن رافع کے علاوہ اور لوگ بھی ہیں۔ واللہ اعلم

یہ حدیث رفاعہ بن رافع بن مالک زرقی سے منقول ہے بخاری نے اپنی صحیح میں اس حدیث کو اسی سند کے ساتھ عبد اللہ بن شداد سے روایت کیا ہے کہ انہوں نے کہا میں نے رفاعہ بن رافع انصاری کو دیکھا وہ بدر میں شریک تھے اور اہل بدر میں رفاعہ بن رافع بن عفرہ کوئی شخص نہیں ہے اور یہ قول کہ ان کی حدیث ان کے بیٹے معاذ روایت کرتے ہیں اسی کی تائید کرتا ہے کہ یہ زرقی ہیں کیونکہ

معاذ رفاعہ زرقی ہی کے بیٹے کا نام ہے۔

۱۶۸۶۔ حضرت رفاعہؓ بن رافع

حضرت رفاعہؓ بن رافع بن مالک بن عجلان بن عمرو بن عامر بن زریق۔ انصاری خزرجی زرقی۔ کنیت ان کی ابو معاذ ہے ان کی والدہ ام مالک بنت ابی بن سلول تھیں جو بہن تھیں عبداللہ بن ابی سردار منافقین کی۔ بیعت عقبہ میں شریک تھے اور عروہ موسیٰ بن عقبہ اور ابن اسحاق نے کہا ہے کہ یہ ان لوگوں میں ہیں جو بدر احد خندق بیعتہ الرضوان اور تمام مشاہد میں رسول اللہ صلی اللہ علیہ وسلم کے ہمراہ شریک تھے اور ان کے بھائی خلاد اور مالک رافع کے بیٹے بھی بدر میں شریک تھے۔ ہمیں ابو الفضل عبداللہ بن ابی نصر طوسی نے اپنی سند سے ابوداؤد طیالسی سے نقل کر کے خبر دی وہ کہتے تھے ہم سے اسمعیل بن جعفر نے بیان کیا وہ کہتے تھے ہمیں یحییٰ بن علی بن یحییٰ بن خلاد نے اپنے والد سے انہوں نے اپنے چچا رفاعہ بن رافع سے نقل کر کے خبر دی کہ وہ کہتے تھے اس حال میں کہ رسول اللہ صلی اللہ علیہ وسلم ایک دن مسجد میں تھے اور ہم لوگ آپ کے ساتھ تھے کہ ایک شخص آیا شاید وہ بدوی تھا اس نے نماز پڑھی اور بہت جلد پڑھ لی۔ بعد نماز ختم کرنے کے اس نے نبی صلی اللہ علیہ وسلم کو سلام کیا آپ نے سلام کا جواب دیا اور فرمایا کہ جا پھر نماز پڑھ کیونکہ تو نے نماز نہیں پڑھی۔ ایسا ہی اس نے دو یا تین مرتبہ کیا ہر مرتبہ نبی صلی اللہ علیہ وسلم کو سلام کرتا تھا اور آپ فرماتے تھے جا پھر نماز پڑھ کیونکہ تو نے نماز نہیں پڑھی اس شخص نے کہا آپ مجھے دکھا لیجئے یا (یہ کہا کہ) مجھے تعلیم کر دیجئے کیونکہ میں ایک بشر ہوں۔ بشر سے خطا و صواب دونوں ہوتے ہیں۔ آپ نے فرمایا ہاں جب تم نماز کا ارادہ کرو تو وضو کرو جس طرح کہ اللہ نے تم کو حکم دیا ہے پھر شہادتیں پڑھ کر کھڑے ہو جاؤ اور تکبیر تحریمہ کہہ کر ہاتھ باندھ لو پھر اگر تمہارے پاس قرآن ہو تو اس کو پڑھو ورنہ اللہ کی حمد و ثنا اور اس کی تکبیر تہلیل کرو۔ اور اس کے بعد رکوع میں جاؤ اور اطمینان سے رکوع کرو پھر سیدھے کھڑے ہو جاؤ بعد اس کے سجدہ کرو پھر بیٹھ جاؤ اور اطمینان سے بیٹھ جاؤ پھر کھڑے ہو جب تم ایسا کرو گے تو تمہاری نماز پوری ہو جائے گی اور اگر اس میں سے کوئی بات کم کر دو گے تو تمہاری نماز ناقص ہو جائے گی پس یہ حکم صحابہ کو بہت آسان معلوم ہوا اور ہمیں ابو الفرج محمد بن عبدالرحمن واسطی، مسار بن ابی بکر، محمد بن محمد بن سرایا اور ابو عبداللہ حسین بن فناخسرو مکریتی نے اپنی سند سے امام محمد بن اسمعیل بخاری تک خبر دی وہ کہتے تھے ہم سے اسحاق بن ابراہیم نے بیان کیا وہ کہتے تھے ہم سے جریر نے یحییٰ بن سعید سے انہوں نے معاذ بن رفاعہ بن زرقی سے انہوں نے اپنے والد سے نقل کر کے بیان کیا ان کے والد اہل بدر میں سے تھے وہ کہتے تھے کہ جبریل علیہ السلام نبی کے پاس آئے اور انہوں نے کہا کہ آپ اہل بدر کو اپنے میں کیسا سمجھتے ہیں؟

آنحضرتؐ نے فرمایا بزرگ ترین اہل اسلام میں یا اور کوئی لفظ اسی قسم کا فرمایا۔ حضرت جبریل علیہ السلام نے کہا اسی طرح جو فرشتے بدر میں شریک تھے (ان کو ہم لوگ افضل سمجھتے ہیں) رفاعہ جنگ جمل میں حضرت علی مرتضیٰ کے ہمراہ تھے اور جنگ صفین میں بھی۔ شعبی نے کہا ہے کہ جب طلحہ اور زبیر بصرہ کی طرف گئے تو ام فضل بنت حارث یعنی زوجہ عباس بن عبدالمطلب رضی اللہ عنہم نے حضرت علی کو ان کی خبر لکھ کے بھیجی۔ حضرت علی نے فرمایا بڑے تعجب کی بات ہے لوگوں نے عثمان پر حملہ کیا اور ان کو قتل کر دیا اور انہوں نے مجھ سے بغیر جبر کے بیعت کی اور طلحہ اور زبیر نے بھی بیعت کی اب وہ لشکر لے کے عراق کی طرف گئے پس (حضرت علی

مرتضیٰ سے مخاطب ہو کر) رفاعہ بن رافع زرقی نے کہا کہ جب اللہ نے اپنے رسولؐ کو دنیا سے اٹھایا تو ہم سمجھے تھے کہ ہم لوگ (یعنی انصار) اس امر (خلافت) کے زیادہ حقدار ہیں کیونکہ ہم نے رسول اللہؐ کی مدد کی اور ہمارا مرتبہ دین میں بڑا تھا مگر تم نے (اے مہاجرین) کہا کہ ہم مہاجرین اولین ہیں اور رسول اللہؐ کے دوست اور عزیز ہیں ہم تمہیں اللہ کی یاد دلاتے ہیں کہ تم رسول اللہؐ کی جانشینی میں ہم سے مزاحمت نہ کرو پس معاملہ خلافت ہم نے تمہارے لیے چھوڑ دیا اور تم اس سے خوب واقف ہو اور اس کی وجہ کچھ اور نہ تھی سوائے اس کے کہ ہم نے دیکھا حق پر عمل ہو رہا ہے کتاب اللہ کی پیروی کی جاتی ہے اور سنت رسول صلی اللہ علیہ وسلم قائم ہے تو ہم راضی ہو گئے اور ہم کو اس کے سوا اور کیا چاہیے تھا؟ اب ہم نے آپ سے بیعت کی اور ہم نے رجوع نہیں کیا اب آپ سے ان لوگوں نے مخالفت کی ہے جن سے آپ بہتر ہیں اور بہ نسبت ان کے زیادہ پسندیدہ ہیں پس آپ ہمیں اپنے حکم سے مطلع فرمائیے اسی اثنا میں حجاج بن غزیہ انصاری آئے اور انہوں نے کہا کہ اے امیر المومنین! اس معاملہ کا تدارک اس سے پہلے کرنا چاہیے کہ وقت ہاتھ سے نکل جائے۔ میری جان کو کبھی چین نہ نصیب ہوا اگر میں موت کا خوف کروں اے گروہ انصار! امیر المومنین کی بھی مدد کرو جس طرح تم نے رسول اللہ صلی اللہ علیہ وسلم کی مدد کی تھی واللہ آخر کو اول سے نسبت ہوتی ہے ہاں مگر اول! بہت افضل تھی۔ ان کا تذکرہ تینوں نے لکھا ہے۔

میں کہتا ہوں کہ ابو موسیٰ نے اس حدیث کو رفاعہ بدری کے تذکرہ میں لکھا ہے اور کہا ہے کہ یہ رفاعہ بیٹے ہیں رافع زرقی کے پھر دوبارہ ان کا تذکرہ لکھنے کی کیا ضرورت تھی؟ صرف فرق یہ ہے کہ اس تذکرہ میں راوی نے ان کا نسب نہیں بیان کیا اس سے یہ اور نہ ہو جائیں گے حدیث ایک سند ایک۔

۱۶۸۷۔ حضرت رفاعہؓ بن زبیر

حضرت رفاعہؓ بن زبیر۔ صحابی ہیں۔ یہ ابن ماکولا کا قول ہے۔ زبیر ”زے“ ”نون“ اور ”بائے موحدہ“ کے ساتھ ہے اور اس کے آخر میں ”رے“ ہے۔

۱۶۸۸۔ حضرت رفاعہؓ بن زید

حضرت رفاعہؓ بن زید بن عامر بن سواد بن کعب۔ ان کا نام ظفر بن خزرج بن عمرو بن مالک بن اوس ہے۔ انصاری ہیں اسی ہیں ظفیری ہیں۔ قتادہ بن نعمان بن زید کے چچا ہیں۔ یہی ہیں جن کے ہتھیار اور کھانے کی چیزیں بنی ابیرق نے چرائی تھیں۔ ہمیں اسمعیل بن عبید اللہ بن علی وغیرہ نے خبر دی یہ لوگ اپنی سند سے محمد بن عیسیٰ ترمذی سے نقل کرتے ہیں کہ انہوں نے کہا ہم سے حسن بن احمد بن ابی شعیب یعنی ابو مسلم حرانی نے بیان کیا وہ کہتے تھے ہمیں محمد بن مسلمہ حرانی نے خبر دی وہ کہتے تھے ہمیں محمد بن اسحاق نے عاصم بن عمر بن قتادہ سے انہوں نے اپنے والد سے انہوں نے ان کے دادا قتادہ بن نعمان سے روایت کہ کے خبر دی کہ وہ کہتے تھے کچھ لوگ ہم میں تھے جن کو بنی ابیرق کہتے تھے ان لوگوں کا نام بشر، بشر اور بشر تھا۔ بشر ایک منافق شخص تھا اصحاب نبی صلی اللہ

۱۔ یعنی رسول اللہ صلی اللہ علیہ وسلم کی مدد کرنے میں بہ نسبت امیر المومنین کی مدد کرنے کے زیادہ ثواب تھا۔

علیہ وسلم کی ہجو میں اشعار کہا کرتا تھا اور وہ اشعار کسی عرب کو دیتا تھا جب اصحاب رسول اللہ ﷺ ان شعروں کو سنتے تو کہتے تھے کہ خدا کی قسم! یہ اشعار سوائے اس خبیث کے اور کوئی نہیں کہتا۔ یہ لوگ (یعنی بشر، بشر اور مبشر) بہت محتاج اور فاقہ مست لوگ تھے (زمانہ) جاہلیت میں بھی اور (زمانہ) اسلام میں بھی۔

مدینہ میں لوگوں کی غذا کھجوریں اور جو تھی اور جب کسی کے پاس کچھ مال زیادہ ہوتا اور شام کی طرف سے کچھ پہاڑی لوگ گیہوں وغیرہ لے کر آجاتے تھے تو وہ ان سے غلہ مول لے لیتا تھا اس کو خاص اپنے لیے رکھتا تھا اور گھروالوں کے لیے وہی کھجوریں اور جو پس (اسی دستور کے موافق) وہ پہاڑی لوگ جو آئے تو میرے چچا رفاعہ بن زید نے ایک بوجھ گیہوں ان سے مول لیے اور ان کو اپنے بالا خانہ میں رکھ لیا ان کے بالا خانہ میں کچھ ہتھیار بھی تھے پس رات کے وقت کچھ لوگوں نے چھاپہ مارا اور بالا خانہ میں نقب دے کر ہتھیار اور گیہوں نکال لیے جب صبح ہوئی تو میرے چچا رفاعہ میرے پاس آئے اور انہوں نے کہا کہ اے میرے بھتیجے! آج شب کو ہم پر چھاپہ مارا گیا ہمارے بالا خانہ میں نقب لگائی گئی اور ہمارا غلہ اور ہمارے ہتھیار لے گئے پس ہم لوگوں نے گھروں کو ڈھونڈا کچھ لوگوں نے ہم سے کہا کہ ہم نے بنی ابیرق کو دیکھا کہ انہوں نے آج شب کو آگ روشن کی تھی اور ہم سمجھتے ہیں کہ انہوں نے تمہارے یہاں سے کچھ غلہ لاکر پکایا تھا قنادہ کہتے ہیں پھر میں رسول اللہ کے حضور میں گیا اور میں نے کہا کہ ہم میں سے کچھ لوگوں نے جو ظالم لوگ ہیں میرے چچا رفاعہ بن زید کے مکان پر چھاپہ مارا ان کے بالا خانہ میں نقب لگائی اور ان کے ہتھیار اور ان کا غلہ لے لیا۔ پس اب خواہش یہ ہے کہ وہ ہمارے ہتھیار ہم کو واپس کر دیں رہ گیا غلہ اسکی ہم کو حاجت نہیں رسول اللہ نے فرمایا اچھا میں اس کے لیے کہوں گا جب بنی ابیرق نے اس معاملہ کو سنا تو وہ اپنوں میں سے ایک شخص کے پاس جس کا نام اسیر بن عروہ تھا گئے اور اس سے سب واقعہ بیان کیا اس محلہ کے بہت لوگ جمع ہوئے اور ان سب نے کہا کہ یا رسول اللہ ﷺ! قنادہ بن نعمان اور ان کے چچا ہم میں سے کچھ لوگوں کو جو اہل اسلام ہیں چوری کی تہمت لگاتے ہیں قنادہ کہتے ہیں کہ میں رسول اللہ کے حضور میں گیا تو آپ نے فرمایا کہ تم نے ایسے لوگوں کو جن کے اسلام اور نیک بختی کے حالات مجھ سے بیان کئے گئے ہیں چوری کی تہمت لگائی ہے۔ قنادہ کہتے ہیں پس میں لوٹ آیا اور میں اس بات کو دوست رکھتا تھا کہ کاش میں اپنا کچھ مال اپنے چچا کو دے دیتا مگر رسول اللہ سے اس بات کو نہ کہتا پھر میں نے اپنے چچا سے اس کو بیان کیا تو انہوں نے کہا اللہ سے مدد کی امید ہے اس کے بعد اللہ تعالیٰ نے یہ آیت نازل فرمائی کہ اے نبی! ہم نے سچائی کے ساتھ کتاب تم پر نازل کی ہے تاکہ لوگوں کے درمیان اس کے موافق فیصلہ کرو جو اللہ نے تمہیں دکھایا ہے اور خیانت کرنے والوں (یعنی بنی ابیرق) کے حمایتی نہ بنو (اور جو کچھ تم نے قنادہ بن نعمان کو کہا اس کی بابت) اللہ سے استغفار کرو۔ ان کا تذکرہ ابو نعیم اور ابن مندہ نے لکھا ہے۔

اسیر: ہمزہ پر پیش اور سین پر زبر ہے۔

۱۶۸۹۲۔ حضرت رفاعہ بن زید

حضرت رفاعہ بن زید بن وہب جذامی ثم الضیبی۔ بنی ضیب سے ہیں۔ بعض اہل حدیث ایسا ہی کہتے ہیں مگر علمائے نسب کہتے ہیں کہ ضیبی سے مراد ضیبہ بن جذام کی اولاد ہے۔ صلح حدیبیہ کے زمانے میں خیبر سے پہلے اپنی قوم کے کچھ لوگوں کے ساتھ نبی کے حضور میں آئے تھے اور اسلام لائے رسول اللہ نے ان کو ان کی قوم پر سردار کیا تھا انہوں نے رسول اللہ کو تحفہ میں ایک کالا غلام

مدغم (نامی) دیا تھا، خیبر میں شہید ہوئے۔ ان کے لیے رسول اللہ نے ایک تحریر ان کی قوم کو لکھ دی تھی جس کا مضمون یہ ہے:

بسم الله الرحمن الرحيم - هذا كتاب من محمد رسول الله صلى الله عليه وسلم لرفاعة بن زيد انى بعثته الى قومه عامة ومن دخل فيهم يدعوهم الى الله و الى رسوله فمن اقبل ففى حزب الله ومن ادبر فله امان شهرين -

”بسم اللہ الرحمن الرحیم۔ یہ تحریر ہے محمد رسول اللہ صلی اللہ علیہ وسلم کی طرف سے جو رفاعہ بن زید کو دی جاتی ہے میں نے ان کو ان کی تمام قوم کی طرف اور نیز ان لوگوں کی طرف جو ان کی قوم میں شامل ہو گئے ہیں بھیجا ہے تاکہ یہ ان کو اللہ اور اس کے رسول کی طرف بلائیں جو شخص ان کی بات مان لے وہ اللہ کے گروہ سے ہے اور جو نہ مانے اس کو دو مہینے کی مہلت ہے۔“

جب رفاعہ اپنی قوم کے پاس اس تحریر کو لے کر گئے تو ان سب نے مان لیا اور اسلام لے آئے ان کا تذکرہ تینوں نے لکھا ہے۔

۱۶۹۰۔ حضرت رفاعہ بن سمواں

حضرت رفاعہ بن سمواں۔ اور بعض لوگ کہتے ہیں رفاعہ بن رفاعہ قرظی۔ خاندان بنی قریظہ سے ہیں۔ صفیہ بنت حمی بن باخطب ام المومنین کے ماموں ہیں کیونکہ ان کی والدہ برہ بنت سمواں تھیں۔ یہی ہیں جنہوں نے اپنی بیوی کو رسول اللہ کے عہد میں تین طلاقیں دی تھیں پھر عبدالرحمن بن زبیر نے ان سے نکاح کیا اور قبل دخول کے ان کو طلاق دے دی پھر انہوں نے رفاعہ کے پاس جانے کا ارادہ کیا تو نبیؐ نے ان کے متعلق ان سے پوچھا اور انہوں نے بیان کیا کہ عبدالرحمن نے ان کو مس نہیں کیا آنحضرتؐ نے فرمایا تو پھر تم رفاعہ کے پاس نہیں جا سکتی ہو جب تک کہ تم کسی اور شخص سے نکاح کر کے اس کا مزہ نہ چکھو۔ عورت کا نام تمیمہ بنت وہب تھا قعنبی نے ان کا نام یہی بتایا ہے اور بعض لوگ ان کا نام کچھ اور کہتے ہیں۔ ابو عمر اور ابن مندہ نے رفاعہ سے اسی تذکرہ میں نقل کیا ہے کہ یہ آیت وَلَقَدْ وَصَّلْنَا لَهُمُ الْقَوْلَ لَعَلَّهُمْ يَتَذَكَّرُونَ۔ ”ہم نے ان لوگوں کے لیے ملی ہوئی باتیں بیان کی ہیں تاکہ یہ نصیحت مانیں۔“ میرے اور میرے دس ساتھیوں کے حق میں نازل ہوئی تھی۔ مگر ابو نعیم نے اس حدیث کو ایک دوسرے تذکرہ میں لکھا ہے یہ رفاعہ بیٹے ہیں قریظہ کے۔ ان کا تذکرہ انشاء اللہ تعالیٰ آئے گا۔ ان کا تذکرہ تینوں نے لکھا ہے۔

سماں: سین پر زبر اور میم پر جزم ہے۔

زبیر: زاء پر زبر اور باء پر زبر ہے۔

۱۶۹۱۔ حضرت رفاعہ بن عبدالممنذر

حضرت رفاعہ بن عبدالممنذر بن رفاعہ بن دینار۔ انصاری، عقبی، بدری۔ ابو نعیم اور ابو موسیٰ نے اپنی سند سے عروہ سے ان لوگوں کے نام میں جو انصار کے خاندان بنی ظفر سے بیعت عقبہ میں شریک تھے ظفر کا نام کعب بن خزرج تھا۔ رفاعہ بن عبدالممنذر بن رفاعہ بن دینار بن زید ابن امیہ بن مالک بن عوف بن عمرو بن عوف کا نام روایت کیا ہے۔ یہ بدر میں شریک تھے اور ابو نعیم اور ابو موسیٰ نے ابن شہاب سے بھی ان لوگوں کے نام میں جو انصار کے خاندان اوس کی قبیلہ بنی عمرو بن عوف کی شاخ بنی امیہ بن زید سے بدر میں شریک تھے رفاعہ بن عبدالممنذر کا نام بھی لکھا ہے۔ ان کا تذکرہ ابو نعیم اور ابو موسیٰ نے لکھا ہے اور ابو موسیٰ نے کہا ہے کہ ابو نعیم نے ایک

مستقل تذکرہ میں ابولبابہ سے ان کا ذکر لکھا ہے اور ابوزکریا یعنی ابن مندہ نے بھی ان کی پیروی کی ہے ان دونوں میں فرق صرف اس وجہ سے کیا گیا ہے کہ ابولبابہ کی نسبت کہا گیا ہے کہ وہ بدر میں شریک نہ تھے کیونکہ رسول اللہ ﷺ جب بدر کی طرف جانے لگے تو آپ نے اثنائے راہ سے ان کو واپس کر دیا تھا اور مدینہ پر ان کو حاکم کر دیا تھا مگر مال غنیمت میں آپ نے ان کا حصہ قائم کیا تھا۔ یہ وہی شخص ہیں جن کا ذکر اس تذکرہ میں ہوا۔ عروہ بن زبیر نے اور ابن اسحاق نے بیان کیا ہے کہ یہ بدر میں شریک تھے شاید جو لوگ ان کو شریک بدر کہتے ہیں وہ اس وجہ سے کہ جب ان کو بدر کی غنیمت میں حصہ اور اس کی شرکت کا ثواب ملا تو یہ مثل ان لوگوں کے ہو گئے جو بدر میں شریک تھے۔ واللہ اعلم

میں کہتا ہوں کہ حق ابو موسیٰ کی طرف ہے یہ دونوں شخص ایک ہی ہیں موافق قول اس شخص کے جو ابولبابہ کا نام رافع کہتا ہے اور سیاق نسب بھی اسی پر دلالت کرتا ہے کیونکہ ابولبابہ کا نام رفاع بن عبدالمنز بن زبیر بن زید بن امیہ بن زید بن مالک بن عوف بن عمرو بن عوف بن مالک بن اوس ہے یہی وہ نسب ہے جس کو ابن مندہ اور ابو نعیم نے اس تذکرہ میں بیان کیا ہے صرف یہ فرق ہے کہ انہوں نے زبیر کے لفظ کو جو اس نسب میں واقع ہے تصحیف کر کے دینار لکھ دیا ہے یہ غلطی اس وجہ سے ہوئی کہ بعض لوگ دینار کو بغیر الف کے ”دیز“ لکھتے ہیں پس یہ نسب صحیح ہے اور یہ دونوں ایک ہیں۔ ان دونوں تذکروں میں کوئی اختلاف نسب نہیں ہے سوائے اس لفظ کے اور نیز ابو نعیم نے عروہ سے شرکائے بدر کے ناموں میں بنی ظفر کے خاندان سے رفاع بن عبدالمنز کا نام لکھا ہے اور انہوں نے بھی ویسا ہی نسب بیان کیا ہے جیسا ہم پہلے ذکر کر چکے اس نسب میں ظفر نامی کوئی شخص نہیں ہے۔ ظفر کا ذکر کرنا اس میں وہم ہے۔ اور ابو موسیٰ نے ابولبابہ کا نام رفاع بیان کیا ہے۔ اور ابن کلبی نے رفاع ابن عبدالمنز بن زبیر کو ابولبابہ کا بھائی قرار دیا ہے اور مبشر بن عبدالمنز کا بھی بھائی لکھا ہے اور یہ لکھا ہے کہ رفاع اور مبشر دونوں بدر میں شریک تھے اور دونوں نے جنگ کی تھی رفاع توج گئے اور مبشر بدر میں شہید ہو گئے اور انہوں نے لکھا ہے کہ ابولبابہ کا نام بشیر تھا۔ رسول اللہ ﷺ نے ان کو اثنائے راہ سے مدینہ کا حاکم بنا کے واپس کر دیا تھا اس سے ان لوگوں کے قول کی تائید ہوتی ہے جو رفاع اور ابولبابہ کو دو شخص کہتے ہیں رفاع تو خود بدر میں شریک تھے اور ان کے بھائی ابولبابہ کو رسول اللہ نے بدر کی غنیمت اور اس کے ثواب میں شریک کر لیا تھا لہذا وہ بھی مثل ان لوگوں کے ہو گئے جو بدر میں شریک تھے۔

میرے نزدیک کلبی کا قول بہت عمدہ ہے اس سے تمام اقوال مختلفہ میں توافق ہو جاتا ہے اور اس میں شک نہیں کہ ابو نعیم نے اپنا قول طبرانی سے نقل کیا اور طبرانی ایک امام عالم مضبوط علم والے تھے اور عروہ اور ابن شہاب کا یہ کہنا کہ یہ بدر میں شریک تھے مجاز ہوگا نہ کہ حقیقت انہوں نے صرف اس وجہ سے کہا کہ آنحضرت نے ان کو مال غنیمت اور ثواب میں شریک کر لیا تھا ابن اسحاق کے کلام سے بھی ابن کلبی کی موافقت ظاہر ہوتی ہے کیونکہ انہوں نے ان انصار کے نام میں جو بدر میں شریک تھے لکھا ہے کہ بنی امیہ بن زید بن مالک بن عوف کے خاندان سے مبشر بن عبدالمنز اور رفاع بن عبدالمنز تھے رفاع کی کوئی اولاد نہ تھی اور عبید بن ابی عبید بھی تھے پھر انہوں نے کہا ہے کہ لوگ کہتے ہیں ابولبابہ بن عبدالمنز اور حارث بن حاطب کو رسول اللہ نے راہ سے واپس کر دیا تھا اس عبارت سے معلوم ہوتا ہے کہ کلبی کی طرح انہوں نے ابولبابہ کو رفاع کے علاوہ کہا ہے یہ روایت یونس کی تھی اور ابن ہشام نے بھی

ابن اسحاق سے مبشر رفاعہ اور ابولبابہ کا ذکر اسی طرح روایت کیا ہے اور انہوں نے اور لوگوں کا نام بھی ذکر کیا ہے اور کہا ہے کہ یہ سب نو آدمی تھے اور یہ سب لوگ مبشر رفاعہ اور ابولبابہ کے ہمراہ تھے یہ قول بھی کلبی کے موافق ہے اس سے ظاہر ہو گیا کہ حق وہی ہے جو ابو نعیم کہتے ہیں مگر جو لوگ ابولبابہ ہی کا نام رفاعہ کہتے ہیں ان کے قول کی بنا پر ابو نعیم کا قول حق نہ ہو گا مگر یہ لوگ بہت کم ہیں۔ ان کا تذکرہ بشیر کے نام میں ہو چکا ہے اور کنیت کے باب میں بھی انشاء اللہ آئے گا الحاصل دینار کا نام ان کے نسب میں ڈھم ہے۔ واللہ اعلم

۱۶۹۲۔ حضرت رفاعہ بن عبدالممنذ

حضرت رفاعہ بن عبدالممنذ بن زبیر بن زید بن امیہ بن زید بن مالک بن عوف بن عمرو بن عوف بن مالک بن اوس۔ کنیت ان کی ابولبابہ انصاری ہیں اسی ہیں۔ اپنی کنیت ہی سے مشہور ہیں ان کے نام میں اختلاف ہے بعض لوگ کہتے ہیں رافع اور بعض لوگ کہتے ہیں بشیر ہم ان کا تذکرہ ”ب“ کی ردیف میں کر چکے ہیں۔ اس سے پہلے والے تذکرہ میں اس کی بحث ہو چکی ہے ہم انشاء اللہ کنیت کے باب میں بھی ان کا ذکر کریں گے یہ نبی کے ہمراہ بدر کی طرف گئے تھے آپ نے ان کو مقام روعاء سے ان کو مدینہ کا حاکم بنا کے واپس کر دیا اور ان کو بدر کی غنیمت اور ثواب میں شریک کر لیا تھا ان سے ابن عمر عبد الرحمن بن یزید ابو بکر بن عمرو بن حزم سعید بن مسیب سلمان اغر اور عبد الرحمن بن کعب بن مالک وغیرہم نے روایت کی ہے یہ وہی ہیں جن کو رسول اللہ ﷺ نے بنی قریظہ کی طرف بھیجا تھا جب کہ آپ نے بنی قریظہ کا محاصرہ فرمایا تھا۔ ہمیں ابو جعفر بن سمین نے اپنی سند سے محمد بن اسحاق تک خبر دی وہ کہتے تھے مجھ سے میرے والد اسحاق بن یسار نے معبد بن کعب بن مالک سلمی سے نقل کر کے بیان کیا کہ وہ کہتے تھے کہ بنی قریظہ نے رسول اللہ سے کہلا بھیجا کہ ہمارے پاس ابولبابہ بن عبدالممنذ کو بھیج دیجئے (یہ لوگ قبیلہ اوس کے حلیف تھے) تاکہ ہم ان سے اپنے معاملہ میں مشورہ کر لیں پس رسول اللہ نے ان کو بھیج دیا چنانچہ یہ جب وہاں پہنچے اور ان لوگوں نے ان کو دیکھا تو مرد بھی ان کی طرف اٹھ کے آئے اور عورتیں اور بچے بھی روتے ہوئے آئے ان کو ان لوگوں پر رحم آ گیا ان لوگوں نے کہا کہ اے ابولبابہ! کیا تم یہ رائے دیتے ہو کہ ہم محمد (ﷺ) کے حکم پر قلعہ سے اتر آئیں انہوں نے زبان سے تو کہا کہ ہاں اور ہاتھ سے اپنے حلق کی طرف اشارہ کیا یعنی قتل کر دیئے جاؤ گے ابولبابہ کہتے تھے کہ خدا کی قسم! میرے پیر تھر تھرانے لگے جب مجھے معلوم ہوا کہ میں نے اللہ اور اس کے رسول کی خیانت کی پھر ابولبابہ بالا بالا چلے گئے رسول اللہ کے پاس نہیں آئے یہاں تک کہ انہوں نے اپنے آپ کو مسجد اقدس کے ایک ستون سے باندھ دیا اور کہا کہ میں یہاں سے نہ ہٹوں گا تا وقتیکہ میری اس خطا کو نہ معاف فرمادے اور انہوں نے اللہ سے عہد کیا کہ بنی قریظہ کے پاس اب کبھی نہ جائیں گے جب رسول اللہ صلی اللہ علیہ وسلم کو ان کے حال کی خبر ہوئی اور ان کے جانے میں دیر ہوئی تو آپ نے فرمایا کہ اگر وہ میرے پاس چلے آتے تو میں ان کے لیے استغفار کرتا مگر اب انہوں نے ایسا کیا (یعنی مسجد کے ستون سے اپنے آپ کو باندھ دیا ہے) تو میں ان کو ہرگز نہ کھولوں گا تا وقتیکہ اللہ ان کی توبہ نہ قبول کرے ابن اسحاق کہتے تھے کہ مجھ سے یزید بن عبد اللہ بن قسیط نے بیان کیا کہ ابولبابہ کی توبہ رسول اللہ پر نازل ہوئی اس وقت آپ حضرت ام سلمہ کے مکان میں تھے۔

حضرت ام سلمہؓ کہتی ہیں میں نے صبح کے وقت رسول اللہ ﷺ کو مسکراتے ہوئے دیکھا تو میں نے پوچھا کہ آپ کیوں مسکراتے ہیں؟ خدا آپ کو مسکراتا ہوا رکھے۔ آپ نے فرمایا ابولبابہ کی توبہ قبول ہوگئی پھر جب رسول اللہ نماز صبح کے لیے تشریف لے گئے تو آپ نے ان کو کھول دیا۔ مسجد میں ان کے بندھنے کا ایک سبب اور بھی کنیت کے باب میں آئے گا کیونکہ اس میں لوگوں کا اختلاف ہے۔ ابن اسحاق نے کہا ہے کہ ابولبابہ نے کوئی اولاد نہیں چھوڑی۔ ان کا تذکرہ تینوں نے لکھا ہے۔

۱۶۹۳۔ حضرت رفاعہؓ بن عرابہ

حضرت رفاعہؓ بن عرابہ۔ اور بعض لوگ عرادہ کہتے ہیں۔ چھنی ہیں اور بعض لوگ عذری کہتے ہیں۔ کنیت ان کی ابوخرزامہ ہے۔ ان سے عطاء بن یسار مدنی نے روایت کی ہے ان کا شمار اہل حجاز میں ہے ہلال بن ابی میمونہ نے عطاء بن یسار سے انہوں نے رفاعہ بن عرابہ چھنی سے روایت کی ہے کہ انہوں نے کہا میں نے رسول اللہ ﷺ کو فرماتے ہوئے سنا کہ جب تہائی شب گزر جاتی ہے تو اللہ عزوجل آسمان دنیا کی طرف نزول فرماتا ہے وہ کون ہے جو مجھ سے دعا کرے تاکہ میں قبول کروں؟ وہ کون ہے مجھ سے مانگے میں اس کو دوں؟ وہ کون ہے جو مجھ سے استغفار کرے میں اس کو بخش دوں صبح تک یہی کیفیت رہتی ہے۔ ہمیں عبداللہ بن احمد بن ابی نصر خطیب نے اپنی سند سے ابوداؤد یعنی سلیمان بن داؤد طیالسی سے روایت کر کے خبر دی کہ وہ کہتے تھے ہم سے ہشام دستوائی نے یحییٰ بن ابی کثیر سے انہوں نے ہلال بن ابی میمونہ سے انہوں نے عطاء بن یسار سے انہوں نے رفاعہ بن عرابہ چھنی سے روایت کر کے خبر دی کہ وہ کہتے تھے ہم رسول اللہ کے ہمراہ تھے یہاں تک کہ جب مقام کدید یا قدید میں پہنچے تو کچھ لوگوں نے (پہلے سے پہلے) اپنے گھر پہنچنے کی آپ سے اجازت طلب کی آپ نے ان کو اجازت دے دی۔ ان کا تذکرہ تینوں نے لکھا ہے۔

۱۶۹۴۔ حضرت رفاعہؓ بن عمرو

حضرت رفاعہؓ بن عمرو چھنی۔ بدر اور احد میں شریک تھے۔ یہ ابو معشر کا قول ہے کسی نے ان کی موافقت نہیں کی اور ابن اسحاق واقدی اور تمام اہل سیر نے کہا ہے کہ ان کا نام ودیعہ بن عمرو بن یسار بن عوفی بن جراد بن طحیل بن عدی بن ربیعہ بن رشدان بن قیس بن جبینہ ہے چھنی ہیں۔ انصار کے خاندان بنی نجار کے حلیف تھے بدر اور احد میں شریک تھے۔ ان کا تذکرہ ابو عمرو نے مختصر لکھا ہے۔

۱۶۹۵۔ حضرت رفاعہؓ بن عمرو بن زید

حضرت رفاعہؓ بن عمرو بن زید بن عمرو بن ثعلبہ بن مالک بن سالم بن غنم بن عوف بن خزرج انصاری خزرجی سالمی۔ بیعت عقبہ اور بدر میں شریک تھے اور احد کے دن شہید ہوئے کنیت ان کی ابو الولید ہے مگر مشہور ابن ابی الولید کے ساتھ ہیں اس لیے کہ ان کے دادا زید بن عمرو کی کنیت بھی ابو الولید تھی یہ ابو عمر کا قول ہے۔ اور ابو نعیم نے کہا ہے کہ رفاعہ بن عمرو بن نوفل بن عبداللہ بن سنان احد کے دن شہید ہوئے بیعت عقبہ میں اور غزوہ بدر میں شریک تھے یہ قول موسیٰ بن عقبہ سے مروی ہے انہوں نے ابن شہاب سے روایت کیا ہے اور انہوں نے کہا ہے کہ یہ احد کے دن شہید ہوئے اور انہوں نے اپنی سند سے عروہ بن زبیر سے ان لوگوں کے نام میں جو بدر اور بیعت عقبہ میں شریک تھے رفاعہ بن عمرو بن قیس بن ثعلبہ بن سالم بن غنم بن عوف بن خزرج کا نام بھی روایت کیا ہے یہ ہجرت کر کے رسول اللہ کے حضور میں آئے تھے ابن مندہ نے ان کا نسب نہیں بیان کیا انہوں نے مختصر ذکر ان کا لکھا ہے اور کہا ہے

کہ رفاع بن عمرو انصاری احد کے دن شہید ہوئے یہ ابن اسحق سے مروی ہے۔

۱۶۹۶۔ حضرت رفاعؓ بن قرظہ

حضرت رفاعؓ بن قرظہ۔ قرظی۔ ہمیں حافظ ابو موسیٰ نے کتبہٴ خبردی وہ کہتے تھے ہمیں ابو غالب کوشیدی اور نوشیروان بن شہرزاد نے خبردی وہ کہتے تھے ہمیں ابو بکر بن زیدہ نے خبردی نیز ابو موسیٰ کہتے تھے کہ ہمیں ابو علی حداد نے خبردی وہ کہتے تھے ہمیں ابو نعیم نے خبردی یہ دونوں کہتے تھے ہمیں سلیمان بن احمد نے خبردی وہ کہتے تھے ہم سے عبد اللہ بن احمد بن حنبل نے بیان کیا وہ کہتے تھے ہم سے ابراہیم بن حجاج شہامی نے بیان کیا وہ کہتے تھے ہمیں حماد بن سلمہ نے اور ابن زیدہ نے طبرانی سے کچھ اضافے کے ساتھ روایت کر کے خبردی وہ کہتے تھے ہم سے حضرمی نے بیان کیا وہ کہتے تھے ہمیں عثمان بن ابی شیبہ نے خبردی وہ کہتے تھے ہمیں اسود بن عامر شادان نے خبردی وہ کہتے تھے ہمیں حماد بن سلمہ نے عمرو بن دینار سے انہوں نے یحییٰ بن جعدہ سے روایت کر کے خبردی کہ رفاع قرظی اور حضرمی کی روایت میں ہے کہ رفاع بن قرظہ نے کہا یہ آیت دس آدمیوں کے حق میں نازل ہوئی تھی کہ ان میں سے ایک میں بھی ہوں: **وَلَقَدْ وَصَّلْنَا لَهُمُ الْقَوْلَ لَعَلَّهُمْ يَتَذَكَّرُونَ**۔ ”ہم نے ان لوگوں کے لیے متصل باتیں بیان کی ہیں تاکہ یہ نصیحت حاصل کریں۔“

ان کا تذکرہ ابو نعیم اور ابو موسیٰ نے لکھا ہے اور ابو موسیٰ نے کہا ہے کہ ابن مندہ نے رفاع بن سموال کے نام میں ان کا ذکر لکھا ہے اور طبرانی وغیرہ نے دونوں کے درمیان میں فرق کیا ہے۔

۱۶۹۷۔ حضرت رفاعؓ بن مبشر

حضرت رفاعؓ بن مبشر بن حارث انصاری ظفیری۔ احد میں اپنے والد مبشر کے ساتھ شریک تھے۔ ان کا تذکرہ ابو عمر نے اسی طرح مختصر لکھا ہے۔

۱۶۹۸۔ حضرت رفاعؓ بن مسروح

حضرت رفاعؓ بن مسروح۔ اور بعض لوگ ان کو رفاع بن مشرح کہتے ہیں۔ اسدی ہیں قبیلہ بنی اسد بن خزیمہ سے بنی عبد شمس کے حلیف تھے خیبر کے دن شہید ہوئے۔ ان کا تذکرہ تینوں نے لکھا ہے۔

۱۶۹۹۔ حضرت رفاعؓ بن وقش

حضرت رفاعؓ بن وقش۔ اور بعض لوگ کہتے ہیں ابن قیس مگر زیاد مشہور وقش بن رعیہ بن زعوراء بن عبد الاشہل انصاری اشہلی۔ احد کے دن شہید ہوئے بہت بوڑھے تھے۔ ثابت بن وقش کے بھائی تھے دونوں احد میں شہید ہوئے تھے رفاع کو خالد بن ولید نے قتل کیا تھا اس وقت خالد بن ولید مسلمان نہ تھے۔ ان کا تذکرہ تینوں نے لکھا ہے اور ابو موسیٰ نے ابن مندہ پر استدراک کیا ہے اور کہا ہے کہ ابن مندہ نے ان کا تذکرہ ان کے بھائی ثابت بن وقش کے نام میں کیا ہے مگر استدراک کی کوئی وجہ نہیں اس لیے کہ ابن مندہ نے ان کا تذکرہ ان کے بھائی کے تذکرہ سے علیحدہ کیا ہے اور انہوں نے کہا ہے کہ ہمیں عبید اللہ بن احمد بن علی نے اپنی سند سے یونس

بن بکیر تک خبر دی انہوں نے ابن اسحاق سے ان انصار کے نام میں جو احد کے دن شہید ہوئے رفاعہ بن وقش کا نام روایت کیا ہے اور ان کو ان کے بھائی ثابت کے بعد ذکر کیا ہے واللہ اعلم

۱۷۰۰۔ حضرت رفاعہ بن وہب

حضرت رفاعہ بن وہب بن عتیک۔ بکیر بن معروف نے مقاتل بن حیان سے اللہ تعالیٰ کے قول فَاِنْ طَلَّقَهَا فَلَا تَحِلُّ لَهٗ مِنْ بَعْدِ حَتَّىٰ تَنْكِحَ زَوْجًا غَيْرَهٗ - ”پھر اگر اس کو طلاق دے تو وہ عورت بعد اس کے اس طلاق دینے والے کے لیے حلال نہیں ہو سکتی یہاں تک کہ کسی اور شخص کے ساتھ نکاح کرے“ کی تفسیر میں روایت کیا ہے کہ یہ آیت عائشہ بنت عبد الرحمن بن عتیک نصیری کے حق میں نازل ہوئی تھی وہ رفاعہ بن وہب بن عتیک کے نکاح میں تھیں یہ ان کے چچا کے بیٹے بھی تھے۔ رفاعہ نے عائشہ کو طلاق بائن (یعنی مغلظہ) دی عائشہ نے ان کے بعد عبد الرحمن بن زبیر قرظی سے نکاح کیا جب عبد الرحمن نے ان کو طلاق دی تو یہ رسول اللہ کے حضور میں گئیں اور کہا کہ یا نبی اللہ میرے شوہر نے مجھے قبل اس کے کہ وہ مجھے ہاتھ لگائیں طلاق دے دی ہے پس اب میں اپنے چچا کے بیٹے یعنی اپنے پہلے شوہر کے پاس پھر جانا چاہتی ہوں نبی نے فرمایا یہ نہیں ہو سکتا تا وقتیکہ دوسرا شوہر تم سے ہمبستر نہ ہو۔ تھوڑے دنوں کے بعد پھر وہ نبی کے پاس گئیں اور انہوں نے کہا کہ یا رسول اللہ ﷺ میرے دوسرے شوہر نے مجھ سے ہمبستری کی تھی نبی نے فرمایا تم نے اپنے پہلے قول کی تکذیب کر دی لہذا میں تمہاری آخری بات کی بھی تصدیق نہ کروں گا پھر عائشہ نے کچھ دنوں توقف کیا یہاں تک کہ نبی کی وفات ہو گئی پس وہ حضرت ابو بکر کے پاس گئیں اور ان سے کہا کہ یا خلیفہ رسول اللہ ﷺ میں اپنے پہلے شوہر کے پاس پھر جانا چاہتی ہوں کیونکہ دوسرے شوہر نے مجھ سے ہمبستری کی تھی حضرت ابو بکر نے کہا میں رسول اللہ کے پاس موجود تھا جب انہوں نے تم سے کہا تھا اور اس وقت بھی موجود تھا جب تم دوبارہ ان کے پاس گئی ہو اور مجھے معلوم ہے جو کچھ انہوں نے تم سے فرمایا تھا لہذا تم اپنے پہلے شوہر کے پاس نہیں جا سکتی ہو پھر جب حضرت ابو بکر رضی اللہ عنہ کی وفات ہو گئی تو وہ حضرت عمر بن خطاب کے پاس گئیں حضرت عمر نے فرمایا کہ جب تم میرے پاس آؤ گی تو میں تمہیں سنگسار کروں گا۔ انہیں عائشہ کے حق میں یہ آیت نازل ہوئی تھی فَاِنْ طَلَّقَهَا فَلَا تَحِلُّ لَهٗ مِنْ بَعْدِ حَتَّىٰ تَنْكِحَ زَوْجًا غَيْرَهٗ - ”پھر اگر اس کو طلاق دے تو وہ عورت بعد اس کے اس طلاق دینے والے کے لیے حلال نہیں ہو سکتی یہاں تک کہ کسی اور شخص کے ساتھ نکاح کرے“ یعنی وہ اس سے ہمبستری کرے ان کا تذکرہ ابو موسیٰ نے لکھا ہے اور کہا ہے کہ اس قصہ کو ابو عبد اللہ یعنی ابن مندہ نے رفاعہ بن سہیل کے نام میں لکھا ہے اور ابن شاہین نے ان دونوں کے درمیان میں فرق کیا ہے مگر ظاہر یہ ہے کہ یہ دونوں ایک ہیں اور اس عورت کا نام بعض لوگ کہتے ہیں تمیمہ تھا اور بعض لوگ کہتے ہیں سہیمہ بعض لوگ کہتے ہیں امیمہ یا رمیصاء یا غمیصاء یا عائشہ تھا۔ واللہ اعلم

۱۷۰۱۔ حضرت رفاعہ بن یثربی

حضرت رفاعہ بن یثربی۔ کنیت ابو رمثہ ہے۔ تمیمی ہیں۔ قبیلہ تیم الرباب سے تھے۔ یہ ابو نعیم کا قول ہے اور ابو عمر اور ابن مندہ نے کہا ہے کہ یہ تمیمی ہیں یعنی قبیلہ تمیم سے۔ ان کا شمار اہل کوفہ میں ہے اور بعض لوگ ابو رمثہ کا نام حبیب کہتے ہیں۔ ان کا ذکر اوپر ہو چکا ہے۔ یہ احمد بن حنبل کا قول ہے اور یحییٰ بن معین نے کہا ہے کہ ان کا نام یثرب بن عوف ہے اور بعض لوگ خشاش کہتے ہیں۔ عبید

اللہ بن ایاد بن لقیط نے اپنے والد سے انہوں نے ابورمثہ سے روایت کی ہے کہ انہوں نے کہا میں اپنے والد کے ساتھ رسول اللہ کے حضور میں گیا جب ہم لوگ آپ کے پاس پہنچے تو آپ نے میرے والد سے فرمایا کہ یہ تمہارا بیٹا ہے؟ میرے والد نے کہاں ہاں قسم رب کعبہ کی میں اس کی شہادت دیتا ہوں پس رسول اللہ ﷺ مسکرائے (بدووجہ) اپنے والد کے ساتھ میرے مشابہ ہونے کے سبب سے اور میرے والد کے قسم کھانے کی وجہ سے بعد اس کے آپ نے فرمایا آگاہ رہو اس کا گناہ تمہارے ذمہ نہ رکھا جائے گا اور نہ تمہارا گناہ اس کے ذمہ رکھا جائے گا۔ اور رسول اللہ نے فرمایا: وَلَا تَزِدُوا زِرَّةً وَزِرَّةً أُخْرَى - (بنی اسرائیل) ”کوئی شخص کسی دوسرے کے گناہ کا بار نہ اٹھائے گا“ پھر میرے والد نے ایک لہسن کا ساداغ آپ کے دونوں شانوں کے درمیان میں دیکھا تو میرے والد نے عرض کیا کہ یا رسول اللہ میں طیب ہوں کیا میں اس کا علاج نہ کر دوں۔ آنحضرت نے فرمایا کہ طیب ہی نے اس کو قائم کیا ہے (یہ داغ نہ تھا بلکہ مہر نبوت تھی) اس حدیث کو عبد الملک بن عمیر شیبانی، ثوری، مسعودی اور علی بن صالح نے ایاد بن لقیط سے روایت کیا ہے۔ ان کا تذکرہ تینوں نے لکھا ہے۔

۱۷۰۲۔ حضرت رفاعہؓ

حضرت رفاعہؓ ان کا نسب نہیں بیان کیا گیا۔ یہ اصحاب شجرہ سے ہیں۔ عبد الکریم یعنی ابو امیہ نے ابو عبیدہ بن رفاعہ سے انہوں نے اپنے والد سے روایت کی ہے وہ اصحاب شجرہ سے تھے کہ انہوں نے کہا نبی ﷺ جب نیا چاند دیکھتے تو تکبیر پڑھتے اور تین بار فرماتے: ہلال خیر و رشد آمنت بخالقک۔ ”نیکی اور بھلائی کا چاند ہے (اے چاند) میں تیرے خالق پر ایمان لایا۔“ ان کا تذکرہ ابو موسیٰ نے لکھا ہے اور انہوں نے کہا ہے کہ ابو نعیم نے رفاعہ بن رافع کے تذکرہ میں ان کا حال لکھا ہے مگر رفاعہ بن رافع کا کوئی بیٹا ابو عبیدہ نام ہم نہیں جانتے ہاں ان کا ایک بیٹا عبید بن رفاعہ ہے اور ظاہر یہ ہے کہ یہ اور ہیں۔ واللہ اعلم میں کہتا ہوں کہ اس حدیث کو امیر ابو نصر نے یحییٰ بن ابی کثیر سے انہوں نے عبد الرحمن بن خضر ہنائی سے انہوں نے عمرو بن دینار سے انہوں نے عبید بن رفاعہ سے انہوں نے اپنے والد سے جو اصحاب شجرہ میں سے تھے روایت کی ہے کہ انہوں نے کہا کہ رسول اللہ ﷺ جب نیا چاند دیکھتے تو فرماتے:

اللهم اہلہ علینا بالامن والایمان۔ ”اے اللہ! اس چاند کو سلامتی اور ایمان کے ساتھ ہمارے اوپر طلوع کرا۔“

محمد بن ابراہیم شافعی نے کدیمی سے انہوں نے یحییٰ سے اسی طرح روایت کیا ہے اور انہوں نے کہا ہے کہ اس کو احمد بن محمد بن زیاد قطان نے کدیمی سے روایت کیا ہے اور انہوں نے (بجائے عبد الرحمن بن خضر کے) عبد الرحمن بن حصین کہا ہے اور نیز ابن مالک قطعی سے جو اس کو کدیمی سے روایت کیا ہے تو انہوں نے حصین لکھا ہے اور کہا ہے کہ صحیح خضر ہے یہ روایت بھی ابو نعیم کے قول کی تائید کرتی ہے۔ واللہ اعلم

۱۷۰۳۔ حضرت رفاعہؓ

حضرت رفاعہؓ۔ ان کا نسب نہیں بیان کیا گیا۔ ان سے ابو سلمہ نے روایت کی ہے کہ انہوں نے کہا مجھے رسول اللہ نے ایک مرتبہ حکم دیا کہ میں لوگوں میں یہ اعلان کر دوں کہ کوئی شخص مقیر (نامی ظرف) میں نبی نہ بنائے۔ ان کا تذکرہ ابن مندہ اور ابو نعیم نے اسی طرح لکھا ہے۔

۱۷۰۴۔ حضرت رفیعؓ (ابوالعالیہ)

حضرت رفیعؓ۔ کنیت ان کی ابوالعالیہ ہے ریاحی۔ انہوں نے نبی ﷺ کا زمانہ پایا تھا بعض لوگوں نے کہا ہے کہ ان کا نام زیاد بن فیروز تھا بنی ریاح کے غلام تھے۔ یہ ابو نعیم کا قول ہے۔ ابوخلدہ خالد بن دینار نے کہا ہے کہ میں نے ابوالعالیہ ریاحی سے پوچھا کہ کیا تم نے نبیؐ کو دیکھا ہے؟ انہوں نے کہا نہیں میں آپ کی وفات کے دو برس بعد یا تین برس بعد گیا تھا۔ ان کا تذکرہ ابن مندہ اور ابو نعیم نے لکھا ہے۔

میں کہتا ہوں کہ ابو نعیم کا یہ کہنا کہ ابوالعالیہ کا نام زیاد ہے وہم ہے زیاد بن فیروز ایک دوسرے شخص ہیں یہ دونوں کبار تابعین میں ہیں۔ کنیت ان کی بھی ابوالعالیہ ہے اور نام ان کا براء ہے وہ ابوالعالیہ ریاحی کے علاوہ ہیں۔ واللہ اعلم

باب الرء مع القاف

۱۷۰۵۔ حضرت رقادؓ بن ربیعہ

حضرت رقادؓ بن ربیعہ عقیلی۔ انہوں نے نبی صلی اللہ علیہ وسلم کو دیکھا تھا۔ یعلیٰ ابن اشدق نے روایت کی ہے کہ وہ کہتے تھے میں نے نبیؐ کے چند اصحاب کو دیکھا جن میں سے ایک رقاد بن ربیعہ تھے وہ کہتے تھے کہ رسول اللہؐ ہم سے سو بکریوں ۱ میں ایک بکری زکوٰۃ کی لیتے تھے اگر اس سے بھی زیادہ ہوتیں تو دو بکریاں اور انہوں نے اونٹ کا بھی ذکر کیا۔ ان کا تذکرہ ابن مندہ اور ابو نعیم نے لکھا ہے۔

۱۷۰۶۔ حضرت رقیہؓ بن عقیبہ

حضرت رقیہؓ بن عقیبہ۔ یا عقیبہ بن رقیہ۔ اسی طرح شک کے ساتھ مروی ہے۔ یہ ایک مجہول شخص ہیں۔ یزید بن حبیب نے روایت کی ہے کہ انہوں نے کہا رقیہ بن عقیبہ یا عقیبہ بن رقیہ نبی صلی اللہ علیہ وسلم کے حضور میں رجب کی آخری تاریخ میں رخصت ہونے کو گئے۔ آنحضرت صلی اللہ علیہ وسلم نے پوچھا کہاں جاتے ہو انہوں نے کہا سفر کا ارادہ رکھتا ہوں آپ نے فرمایا کیا تم یہ چاہتے ہو کہ تمہاری تجارت کا نفع جاتا رہے اور تم نقصان کر کے تمہاری تجارت کی برکت بھی جاتی رہے۔ انہوں نے عرض کیا کہ یا رسول اللہ! میں یہ نہیں چاہتا آپ نے فرمایا تو ابھی ٹھہرو یہاں تک کہ چاند نکل آئے اور دو شنبہ ۲ کے دن یا پنجشنبہ کے دن سفر کرنا اور صبح کے وقت تاریکی میں کوچ کر دیا کرنا کیونکہ اس وقت اللہ کی طرف سے مسافروں پر کچھ فرشتے موکل ہوتے ہیں۔ ان کا تذکرہ ابن مندہ اور ابو نعیم نے لکھا ہے۔

۱۷۰۷۔ حضرت رقیمؓ بن ثابت بن ثعلبہ

حضرت رقیمؓ بن ثابت بن ثعلبہ بن زید بن لوزان بن معاویہ۔ کنیت ان کی ابو ثابت ہے انصاری ہیں اسی ہیں ابو نعیم اور ابن

۱۔ بکریوں کے لیے زکوٰۃ کا نصاب چالیس ہے یعنی چالیس بکریوں میں ایک بکری زکوٰۃ کی دینا پڑتی ہے یہی زکوٰۃ سو تک رہتی ہے۔

۲۔ معلوم ہوا کہ شروع ماہ میں دو شنبہ اور پنجشنبہ کے دن سفر کرنا بہتر ہے اس سے یہ نہ بھٹنا چاہیے کہ اور دن منحوس ہیں۔

مندہ نے ان کا نسب اسی طرح بیان کیا ہے اور ابن کلبی اور ابن حبیب نے کہا ہے کہ یہ رقیم بیٹے ہیں ثابت بن ثعلبہ ابن اکال بن حارث ابن امیہ بن معاویہ بن مالک بن عوف بن عمرو بن عوف بن مالک بن اوس کے انصاری ہیں اسی ہیں ثم المعادی۔ یہ نعمان بن اکال کے قبیلہ سے ہیں جن کو ابوسفیان بن حرب نے قید کیا تھا یہ حج یا عمرہ کے ارادہ سے جا رہے پھر ابوسفیان نے ان کے عوض میں بیٹے اپنے عمرو بن ابی سفیان کو لیا۔ یہ رقیم غزوہ طائف میں نبی ﷺ کے ساتھ شہید ہوئے یہ ابن اسحاق اور عروہ اور ابن شہاب کا قول ہے۔ ان کا تذکرہ تینوں نے لکھا ہے۔

باب الرءاء والکاف

۱۷۰۸۔ حضرت رکانہ بن عبد یزید

حضرت رکانہ بن عبد یزید بن ہاشم بن مطلب بن عبد مناف بن قصی بن کلاب بن مرہ قریشی مطلبی۔ ان کے والد کو لوگ عبد یزید خالص کہتے تھے کیونکہ ان کے نسب میں کچھ آمیزش نہ تھی ان کی والدہ شفاء بنت ہاشم بن عبد مناف تھیں اور ان کے باپ ہاشم بن مطلب تھے یہ رکانہ وہی ہیں جن سے نبیؐ نے کشتی کی تھی اور ان کو اپنے دو مرتبہ یا تین مرتبہ ہلک دیا تھا یہ قریش کے زیادہ قوت والوں میں تھے۔ فتح مکہ میں اسلام لائے تھے یہی ہیں جنہوں نے اپنی بیوی سہمہ بنت عویمر کو مدینہ میں طلاق دی تھی۔ ہمیں ابواسحاق ابراہیم بن محمد فقیہ وغیرہ نے اپنی سند سے ابو عیسیٰ ترمذی تک خبر دی کہ وہ کہتے تھے ہم سے ہناد نے بیان کیا وہ کہتے تھے ہم سے قبیلہ نے جریر بن حازم سے انہوں نے زبیر بن سعید سے انہوں نے عبد اللہ بن یزید بن رکانہ سے انہوں نے اپنے والد سے انہوں نے اپنے دادا سے روایت کر کے بیان کیا کہ وہ کہتے تھے میں نبیؐ کے حضور میں گیا کہہ کر کہ یا رسول اللہ ﷺ! میں نے اپنی عورت کو البتہ طلاق دی ہے آپ نے فرمایا تم نے اس سے کیا مراد لیا ہے؟ انہوں نے کہا کہ ایک (کا ارادہ کیا تھا) انہوں نے کہا آپ نے فرمایا یہ تو اللہ ہی نے فرمایا ہے اللہ ہی نے فرمایا ہے جو تم نے مراد لیا وہی ٹھیک ہے (یعنی طلاق واقع ہو گی) انہوں نے نبیؐ سے کئی حدیثیں روایت کی ہیں ان میں سے ایک حدیث نبیؐ سے کشتی کرنے کی ہے انہوں نے نبیؐ سے درخواست کی تھی کہ آپ مجھے کوئی معجزہ دکھائیے تو میں اسلام لاؤں؟ وہاں سے قریب ایک درخت تھا جس کی شاخیں بہت بڑی بڑی تھیں نبیؐ نے اس درخت کی طرف اشارہ کر کے فرمایا کہ اللہ کے حکم سے ادھر آ جاؤ وہ درخت دو حصوں پر منقسم ہو گیا اور نصف حصہ اس کا مع شاخوں کے رسول اللہ ﷺ کے سامنے چلا آیا رکانہ نے کہا آپ نے مجھے بڑی بات دکھائی اب اس کو حکم دیجئے کہ پھر لوٹ جائے نبیؐ نے ان سے عہد لیا کہ اگر میں اس کو حکم دوں اور یہ پھر لوٹ جائے تو تم اسلام لے آنا پس آپ نے اسے حکم دیا وہ لوٹ گیا اور اپنے دوسرے حصہ سے جا کر مل گیا مگر یہ اس وقت اسلام نہ لائے تھے اس کے بعد اسلام لائے اور مدینہ کی سکونت اختیار کی ان کو نبیؐ نے خیبر کی غنیمت سے تمیں سبق دیئے تھے ان کی حدیث یہ بھی ہے کہ آپ نے فرمایا ہر دین کا ایک خلق ہوتا ہے اور اس دین کا خلق حیا ہے۔ رکانہ کی وفات حضرت عثمان رضی اللہ عنہ کی خلافت میں ہوئی اور بعض لوگ کہتے ہیں ۴۲ھ میں ہوئی۔ ان کا تذکرہ تینوں نے لکھا ہے۔

۱۷۰۹۔ حضرت رکانہؓ (ابو محمد)

حضرت رکانہؓ۔ کنیت ان کی ابو محمد ہے۔ ان کا نسب نہیں بیان کیا گیا۔ ابن مندہ نے کہا ہے کہ ابن ابی داؤد نے ان کے اور پہلے رکانہ کے درمیان فرق کیا ہے اور ابن مندہ نے کہا ہے کہ میں ان دونوں کو ایک سمجھتا ہوں اور انہوں نے اپنی سند سے ابو جعفر محمد بن رکانہ سے انہوں نے اپنے والد رکانہ سے روایت کی ہے کہ انہوں نے کہا میں نے نبیؐ سے کشتی کی تو آپ نے مجھے گرا دیا۔ ابو نعیم نے کہا ہے کہ بعض متاخرین نے ان دونوں رکانہ کے درمیان میں فرق کیا ہے مگر میں ان دونوں کو ایک سمجھتا ہوں اس میں ابن مندہ پر اعتراض نہیں ہو سکتا کیونکہ ابن مندہ نے فرق کا قول ابن ابی داؤد کی طرف منسوب کیا ہے اور خود کہہ دیا ہے کہ میں ان دونوں کو ایک سمجھتا ہوں پس ان پر کیا اعتراض ہو سکتا ہے؟ ان کا تذکرہ ابن مندہ اور ابو نعیم نے لکھا ہے۔

۱۷۱۰۔ حضرت ركب مصری

حضرت ركب مصری۔ ان کا نسب نہیں بیان کیا گیا یہ ایک مجہول شخص ہیں۔ ان کا صحابی ہونا معلوم نہیں یہ ابن مندہ کا قول ہے اور ابو عمر نے کہا ہے کہ یہ کنڈی ہیں ان کی ایک حدیث نبیؐ سے مروی ہے مگر صحابہ میں یہ مشہور نہیں ہیں لیکن لوگوں نے ان کا ذکر صحابہ میں کیا ہے۔ ان سے نصح غنسی نے روایت کی ہے کہ انہوں نے کہا رسول اللہ ﷺ فرماتے تھے خوشخبری ہو اس شخص کو جو بغیر کسی بات کی کمی کے عاجزی کرے اور بغیر غریبی کے اپنے آپ کو کم درجہ سمجھے اور جو مال اس نے جمع کیا ہو مگر گناہ کے ذریعے سے نہ ہو اس کو خرچ کر دے اور کمزور اور مسکین لوگوں پر رحم کرے اور اہل فقہ و حکمت سے ملے خوشخبری ہو اس شخص کو جس کی کمائی پاک ہو اور اس کی خصلت عمدہ ہو اور لوگوں کو اپنے شر سے محفوظ رکھے خوشخبری ہو اس شخص کو جو اپنے علم پر عمل کرے اور حاجت سے زیادہ جس قدر مال ہو اس کو خرچ کر دے اور ضرورت سے زیادہ بات نہ کرے۔

ہمیں ابویاسر عبدالوہاب بن ہبہ اللہ بن عبدالوہاب نے خبر دی وہ کہتے تھے ہمیں ابوالحسن یعنی علی بن محمد بن حسین بن حسن نے خبر دی وہ کہتے تھے ہمیں ابو محمد احمد بن علی بن حسن دقاق نے خبر دی وہ کہتے تھے ہمیں قاضی ابوالقاسم بن حسن بن علی بن منذر نے خبر دی وہ کہتے تھے ہمیں ابومعمر بن ہبہ اللہ نے خبر دی وہ کہتے تھے ہمیں ابوبکر بن ابی الدنیا نے خبر دی وہ کہتے تھے ہمیں مہدی بن حفص نے خبر دی وہ کہتے تھے ہمیں اسمعیل بن عیاش نے مطعم بن مقدم سے انہوں نے عنہ بن سعید کلابی سے انہوں نے نصح غنسی سے انہوں نے ركب مصری سے نقل کر کے خبر دی کہ وہ کہتے تھے رسول اللہ ﷺ نے فرمایا خوشخبری ہو اس شخص کو جو اپنی حاجت سے زیادہ مال خرچ کر دے اور ضرورت سے زیادہ بات نہ کرے۔ ان کا تذکرہ تینوں نے لکھا ہے۔

باب الرءاء والواؤ

۱۷۱۱۔ حضرت روح بن زنباع

حضرت روح بن زنباع بن روح بن سلامہ بن حداد بن حدیدہ بن امیہ بن امرء القیس بن حمانہ بن وائل بن مالک بن زید

۱۔ اہل فقہ سے وہ لوگ مراد ہیں جن کا مشرعیہ کتاب سنت سے اخذ کر سکتے ہوں اور اہل حکمت سے اشارہ ار باب باطن کی طرف نکلتا ہے۔

مناہ بن افضی بن سعد بن ربیع بن ایاس بن حرام بن جذام کنیت ان کی ابو زرعہ جذامی ہے۔ ابن مندہ اور ابو نعیم نے کہا ہے کہ ان کا صحابی ہونا صحیح نہیں ان کے والد زنباع نے البتہ آنحضرت صلی اللہ علیہ وسلم کو دیکھا ہے ابو عمر نے کہا ہے کہ احمد بن زہیر نے بیان کیا ہے کہ جن لوگوں نے نبیؐ سے روایت کی ہے ان میں قبیلہ جذام سے روح بن زنباع اور روح کے ایک غلام بھی ہیں جن کا نام حبیب ہے۔ احمد بن زہیر نے روح کی کوئی حدیث نہیں ذکر کی وہ صرف یہ روایت کرتے ہیں کہ ان کے والد زنباع نبیؐ کے حضور میں گئے تھے۔

البتہ روح کا صحابی ہونا ثابت نہیں اور مسلم بن حجاج نے الاسماء والکنیٰ میں لکھا ہے کہ ابو زرعہ یعنی روح بن زنباع جذامی صحابی ہیں۔ اور ابن ابی حاتم اور ان کے والد نے ان کو تابعین میں ذکر کیا ہے اور کہا ہے کہ انہوں نے عبادہ بن صامت سے روایت کی ہے۔ ان سے شریک بن مسلم، یحییٰ بن ابی عمرو شیبانی اور عبادہ بن نبسی نے روایت کی ہے ابو عمر نے کہا ہے کہ میں ان کو صحابی نہیں سمجھتا اور ان کی روایت ہی صرف صحابہ سے ہے منجملہ ان کے تمیم داری اور عبادہ بن صامت ہیں انہوں نے تمیم سے ایک حدیث فی سبیل اللہ گھوڑوں کی تیار کرنے میں روایت کی ہے ہم نے اس حدیث کو تمیم کے تذکرہ میں لکھا ہے۔ یہ روح عبد الملک بن مروان (بادشاہ شام) کے یہاں بہت مقرب تھے عبد الملک کہتے تھے کہ روح میں اہل شام کی عبادت اہل عراق کی عقلمندی اور اہل حجاز کی فقہ جمع ہے۔ روایت ہے کہ روح کا ایک کھیت ولید بن عبد الملک کے کھیت کے پاس تھا ان کے مختاروں نے ولید کے مختاروں کی شکایت ان سے کی روح نے وہ شکایت ولید سے ظاہر کی ولید نے کچھ توجہ نہ کی تو روح نے عبد الملک بن مروان سے اس شکایت کو ولید کے سامنے بیان کیا عبد الملک نے کہا کہ اے ولید! یہ شکایت کیسی ہے؟ ولید نے کہا یا امیر المؤمنین! یہ شخص جھوٹ بولتا ہے روح نے کہا واللہ! میرا مخالف زیادہ جھوٹ بولنے والا ہے ولید نے کہا تمہارے خیالات بہت تیز ہو رہے ہیں۔ روح نے کہا ہاں سب سے پہلی تیزی تو صفین ۱ میں ظاہر ہوئی اور آخری تیزی مرج راہط میں ظاہر ہوئی۔ یہ کہہ کر غصہ کی حالت میں روح وہاں سے اٹھ آئے پھر عبد الملک نے ولید سے کہا کہ میں تجھ کو اپنے حق کا واسطہ دلاتا ہوں جو تجھ پر ہے کہ تو روح کے پاس جا اور ان کو راضی کر لے اور اپنا کھیت ان کو دے دے چنانچہ ولید روح سے ملنے گیا روح کو اطلاع دی گئی کہ ولی عہد تم سے ملنے آیا ہے تو وہ پیشوائی کے لیے باہر آئے پھر ولید نے اپنا کھیت ان کو دے دیا روح نے نبیؐ سے روایت کی ہے کہ ایمان یمن میں ہے قبیلہ جذام کے پہاڑوں تک۔ اور اللہ جذام کو برکت دے۔ ان کا تذکرہ تینوں نے لکھا ہے۔

۱۷۱۲۔ حضرت روح بن سیار

حضرت روح بن سیار یا سیار بن روح۔ مسلم بن زیاد قریشی نے روایت کی ہے کہ میں نے اصحاب نبی صلی اللہ علیہ وسلم میں سے چار شخصوں کو دیکھا ہے (۱) انس بن مالک (۲) فضالہ بن عبید کو (۳) روح بن سیار یا سیار بن روح کو اور (۴) ابوالمہدیب کو یہ سب لوگ عمامہ باندھتے تھے اور اس کا شملہ پیچھے چھوڑ دیتے تھے اور ان کے کپڑے ٹخنوں تک رہتے تھے۔ ان کا تذکرہ ابن مندہ اور ابو نعیم نے لکھا ہے۔

۱۔ صفین اس لڑائی کا نام ہے جو مفسدوں نے حضرت علی مرتضیٰ اور حضرت معاویہ رضی اللہ عنہما کے درمیان میں کرادی تھی۔

۱۷۱۳۔ حضرت رومانؓ رومی

حضرت رومانؓ رومی۔ انہیں کا لقب سفینہ ہے۔ حضرت ام سلمہؓ کے غلام تھے مگر آزادی کا حق نبی ﷺ کو ملا تھا بلخ کے قیدیوں میں ان کے نام میں اختلاف کیا گیا ہے بعض لوگ رومان کہتے ہیں بعض اور کچھ کہتے ہیں سفینہ کے نام میں ان کا ذکر آئے گا۔ ابو نعیم نے کہا ہے کہ بعض متاخرین لکھا ہے کہ یہ بلخ کے قیدیوں میں تھے اور روم کی طرف ان کو نسبت دی ہے مگر روم اور بلخ نبیؐ کے زمانے میں مفتوح نہ ہوئے تھے پھر وہاں سے قیدی کس طرح آتے۔ ان کا تذکرہ تینوں نے لکھا ہے۔

۱۷۱۴۔ حضرت رومانؓ بن ہججہ

حضرت رومانؓ بن ہججہ۔ ابو موسیٰ نے کہا ہے کہ ابن شاہین نے ان کو ذکر کیا ہے اور انہوں نے ابن اسحاق سے انہوں نے حمید بن رومان بن ہججہ بن زید بن عمیرہ بن معبد جذامی سے انہوں نے اپنے والد سے روایت کی ہے کہ انہوں نے کہا رفاعہ بن زید جذامی کا وفد رسول اللہ کے حضور میں آیا تو آپ نے ان کو ایک تحریر لکھ دی تھی جس کی عبارت یہ تھی:

بسم اللہ الرحمن الرحیم۔ هذا کتاب من محمد رسول اللہ صلی اللہ علیہ وسلم الی رفاعۃ بن زید انی بعثتہ الی قومہ یدعوہم الی اللہ عزوجل و الی رسولہ فمن اقبل فمن حزب اللہ و من ادبر فله امان شہرین۔

”بسم اللہ الرحمن الرحیم۔ یہ تحریر ہے محمد رسول اللہ ﷺ کی طرف سے رفاعہ بن زید کے نام میں ان کو ان کی قوم پر مامور کرتا ہوں تاکہ وہ ان کو اللہ عزوجل اور اس کے رسول کی طرف بلائیں جو شخص ان کا کہنا مان لے وہ اللہ کے گروہ سے ہے اور جو نہ مانے اس کو دو ماہ کے لیے امان دیا جاتا ہے۔“

ان کا تذکرہ ابو موسیٰ نے لکھا ہے اور کہا ہے کہ ابو عبد اللہ نے رفاعہ بن زید کے تذکرہ میں اس کے خلاف لکھا ہے۔

۱۷۱۵۔ حضرت رویبہؓ والد عمارہ

حضرت رویبہؓ۔ عمارہ بن رویبہ کے والد ہیں۔ رقبہ بن مصقلہ نے عبد الملک بن عمیر سے انہوں نے عمارہ بن رویبہ سے انہوں نے اپنے والد سے روایت کی ہے کہ انہوں نے کہا رسول اللہ نے فرمایا ہے وہ شخص آگ میں ہرگز داخل نہ ہوگا جو قبل طلوع آفتاب کے اور قبل غروب آفتاب کے نماز پڑھتا ہو۔ اور خالد طحان نے عاصم احول سے انہوں نے عمارہ بن رویبہ سے انہوں نے اپنے والد سے روایت کی ہے کہ انہوں نے کہا میں نے رسول اللہ صلی اللہ علیہ وسلم کو دیکھا کہ آپ اپنی انگلی سے اس طرح دعا کرتے تھے۔ ان کا تذکرہ ابو موسیٰ نے لکھا ہے اور کہا ہے کہ یہ دونوں حدیثیں بذریعہ عمارہ کے نبیؐ سے مروی ہیں ان کے والد کا اس میں کچھ ذکر نہیں ہے۔

۱۔ چونکہ ان دونوں وقتوں یعنی فجر و عصر کی نماز زیادہ دشوار ہے اس وجہ سے کہ فجر کے وقت آدمی نیند میں مغلوب ہوتا ہے اور عصر کے وقت دنیا کے کاروبار ہوتے ہیں اس لیے ان دونوں وقتوں کی تخصیص فرمائی۔

۱۷۱۶۔ حضرت رومہؓ غفاری

حضرت رومہؓ غفاری۔ رومہ (نامی) کنویں کے مالک یہی تھے۔ عبدالرحمن محاربؓ نے ابو مسعود سے انہوں نے ابو سلمہ سے انہوں نے بشیر بن بشیر اسلمی سے انہوں نے اپنے والد سے روایت کی ہے کہ انہوں نے کہا جب مہاجرین مدینہ میں آئے تو وہاں کا پانی ان کو موافق نہ آیا بنی غفار کے ایک شخص کے پاس ایک چشمہ تھا جس کا نام رومہ تھا وہ اس پانی کی ایک مشک ایک مد کو بیچتا تھا۔ رسول اللہؐ نے اس سے فرمایا کہ اس چشمہ کو میرے ہاتھ بعوض ایک نہر جنت کے فروخت کر دو اس شخص نے عرض کیا کہ یا رسول اللہ! سوائے اس کے میری اور میرے عیال کی اور کوئی معاش نہیں ہے میں اس کو نہیں بیچ سکتا اس کی یہ گفتگو حضرت عثمان بن عفان نے سنی تو انہوں نے پینتیس ہزار درہم میں اس کنویں کو مول لے لیا بعد اس کے رسول اللہؐ کے حضور میں آئے اور کہا کہ یا رسول اللہ! میں اس کنویں کو مول لے لوں تو کیا آپ مجھے بھی وہ عوض دیں گے جو آپ نے رومہ کو دینے کے لیے کہا تھا؟ یعنی ایک نہر جنت۔ آنحضرتؐ نے فرمایا ہاں تو عثمان نے عرض کیا میں نے اسے مول لے لیا اور اس کو مسلمانوں کے لیے وقف کر دیا۔ ان کا تذکرہ ابن مندہ نے لکھا ہے۔

۱۷۱۷۔ حضرت رویفؓ بن ثابت بن سکن

حضرت رویفؓ بن ثابت بن سکن بن عدی بن حارثہ۔ بنی مالک بن نجار سے ہیں ان کا شمار اہل مصر میں ہے لیث بن سعد نے کہا ہے کہ ۴۶ھ میں حضرت معاویہ نے رویف بن ثابت کو طرابلس کا جو مغرب کی طرف ایک شہر ہے حاکم بنایا تھا انہوں نے وہاں سے ۴۷ھ میں افریقہ میں جہاد کیا ان سے حنش صنعانی و فاء بن شرح شمیم بن بیتان شیبان قتبان نے روایت کی ہے۔ ابو مرزوق یعنی ربیعہ بن ابی سلیم نے جو عبدالرحمن بن حسان تاجیبی کے غلام تھے روایت کی ہے کہ انہوں نے حنش صنعانی سے انہوں نے رویف بن ثابت سے اس جہاد میں جو مغرب کی طرف میں کیا تھا یہ سنا کہ وہ کہتے تھے رسول اللہ ﷺ نے غزوہ خیبر میں فرمایا تھا کہ مجھے یہ خبر ملی ہے کہ تم لوگ ایک مشقال آدھلہ روڈولٹ (مشقال) کے عوض میں خرید لیتے ہو یہ صحیح نہیں ہے بلکہ ایک مشقال ایک ہی مشقال کے عوض میں خریدنی چاہیے دونوں کا وزن برابر ہونا چاہیے۔ ہمیں یعیش بن علی بن صدقہ یعنی ابوالقاسم فقیہ نے اپنی سند سے ابو عبدالرحمن یعنی احمد بن شعیب تک خبر دی وہ کہتے تھے ہمیں محمد بن سلمہ نے خبر دی وہ کہتے تھے ہمیں ابن وہب نے حیوۃ بن شرحبے نقل کر کے خبر دی اور ایک دوسرے شخص نے ان سے پہلے عیاش بن عباس سے نقل کر کے خبر دی کہ شمیم بن بیتان نے ان سے بیان کیا کہ انہوں نے رویف بن ثابت کو یہ کہتے ہوئے سنا کہ رسول اللہؐ نے فرمایا اے رویف بن ثابت! شاید تمہاری زندگی میرے بعد تک رہے تو تم لوگوں سے بیان کر دینا کہ جو شخص اپنی داڑھی میں گرہ دے یا تانت لٹکائے یا کسی جانور کی لید یا ہڈی سے استنجا کرے تو محمد اس سے بری ہیں۔ ہمیں عبید اللہ بن احمد بن علی یعنی ابو جعفر نے اپنی سند سے یونس بن بکیر سے انہوں نے ابن اسحاق سے نقل کر کے خبر دی کہ وہ کہتے تھے مجھ سے یزید بن ابی حبیب نے ابو مرزوق سے جو تجیب کے غلام تھے حنش صنعانی سے نقل کر کے خبر دی کہ وہ کہتے تھے ہم نے رویف بن ثابت کے ہمراہ مغرب میں جہاد کیا انہوں نے ایک گاؤں کو فتح کیا۔ جس کا نام جربہ تھا وہاں وہ خطبہ پڑھنے کھڑے ہوئے اور انہوں نے کہا میں تمہارے سامنے وہی باتیں بیان کروں گا جو میں نے رسول اللہ ﷺ کو فرماتے ہوئے

سنا ہے آپ نے غزوہ خیبر میں ہم سے فرمایا کہ جو شخص اللہ اور قیامت پر ایمان رکھتا ہو اس کو جائز نہیں ہے کہ اپنا پانی دوسرے کی کھیتی میں ڈالے یعنی مال غنیمت کی حاملہ عورتوں سے ہمبستری نہ کرے اور جو شخص اللہ اور قیامت پر ایمان رکھتا ہو اس کو جائز نہیں کہ اگر قیدیوں میں سے کوئی غیر باکرہ عورت اس کو ملے اور وہ صفائی رحم کے دریافت لے کئے بغیر اس سے ہمبستری کرے اور جو شخص اللہ اور قیامت پر ایمان رکھتا ہو اس کو جائز نہیں کہ مال غنیمت کی کسی چیز کو قبل تقسیم کے بیچ ڈالے اور جو شخص اللہ اور قیامت پر ایمان رکھتا ہو اس کو جائز نہیں کہ کسی جانور پر سواری کرے یہاں تک کہ جب وہ دبلا ہو جائے تو اس کو واپس کر دے اور کسی شخص کو جو اللہ اور قیامت پر ایمان رکھتا ہو جائز نہیں کہ مال غنیمت کے کسی کپڑے کو پہنے یہاں تک کہ جب وہ پرانا ہو جائے تو اس کو واپس کر دے۔ بعض لوگ کہتے ہیں کہ ان کی وفات شام میں ہوئی تھی اور بعض لوگ کہتے ہیں برقہ میں ہوئی ان کی قبر وہیں ہے۔ ان کا تذکرہ تینوں نے لکھا ہے۔

۱۷۱۸۔ حضرت روفیعؓ (مولائے نبیؐ)

حضرت روفیعؓ۔ نبیؐ کے غلام تھے۔ ان کا تذکرہ ابو عمر نے مختصر لکھا ہے اور کہا ہے کہ میں ان کی کوئی روایت نہیں جانتا اور ابو احمد عسکری نے کہا ہے کہ ابو روفیعؓ کی مدینہ میں کچھ اولاد تھی مگر وہ سب گزر گئے اور ان کی نسل باقی نہیں رہی۔

۱۷۱۹۔ حضرت ربابؓ مزنی

حضرت ربابؓ مزنی۔ معاویہ بن قرہ کے دادا ہیں۔ فضل بن طلحہ نے معاویہ بن قرہ سے روایت کی ہے کہ انہوں نے کہا میں اپنے والد کے ہمراہ تھا۔ جب وہ نبیؐ کے حضور میں گئے آپ کی چادر اتری ہوئی تھی پس انہوں نے اپنا ہاتھ آپ کے پہلو میں داخل کیا اور مہر نبوت پر رکھ دیا۔ ان کا تذکرہ ابو نعیم اور ابو موسیٰ نے لکھا ہے اور کہا ہے کہ قرہ کے والد کے نام میں اختلاف ہے بعض لوگ ایسا کہتے ہیں اور بعض لوگ اغر کہتے ہیں بعض لوگ کچھ اور کہتے ہیں اور رباب (خود ان کا نام تھا بلکہ وہ) ان کے اجداد میں سے تھے واللہ اعلم۔ ان کا تذکرہ ابو نعیم اور ابو موسیٰ نے لکھا ہے۔

میں کہتا ہوں کہ ایسا بن رباب کے نام میں ابو نعیم کا اعتراض ابن مندہ پر بیان ہو چکا ہے ابو نعیم نے ایسا کے بیٹے قرہ کو صحابی قرار دیا تھا اور کہا تھا کہ یہ قرہ بیٹے ہیں ایسا بن ہلال بن رباب کے پس ایسا بن رباب کے نام میں انہوں نے ایسا کو صحابی نہیں کہا بلکہ ان کے بیٹے قرہ کو صحابی کہا اور یہاں ایسا کے دادا رباب کو صحابی کہہ دیا یہ نہایت تعجب کی بات ہے اور میرا خیال یہ ہے کہ ان دونوں تذکروں میں یعنی ایسا بن رباب کے تذکرہ میں اور رباب کے تذکرہ میں صحابی کوئی نہیں ہے۔ واللہ اعلم۔ ابو موسیٰ نے بھی اس پر تنبیہ نہیں کی۔ ایسا کے نام میں ہم ان کا نسب لکھ چکے ہیں لہذا اب پھر اس کو ذکر کر کے طول نہ دیں گے۔ واللہ اعلم

۱۷۲۰۔ حضرت ربابؓ بن حنیف

حضرت ربابؓ بن حنیف۔ نام ان کا رباب بن حنیف بن رباب بن حارث بن امیہ بن زید۔ بدر میں شریک تھے اور غزوہ بدر معونہ میں شہید ہوئے اس کو غسانی نے عدوی سے نقل کیا ہے۔

۱۔ رحم کی صفائی دریافت کرنے کا مطلب یہ ہے کہ یہ معلوم کر لے کہ یہ عورت حاملہ تو نہیں ہے حاملہ نہ ہونے کا علم حیض آنے سے ہو جاتا ہے۔

۱۷۲۱۔ حضرت ربابؓ بن مہشم

حضرت ربابؓ بن مہشم بن سعید بن سہم قریشی سہمی۔ ان کا ذکر اس حدیث میں ہے جو عمرو بن شعیب نے اپنے والد سے انہوں نے ان کے دادا سے روایت کی ہے۔ ان کا نام کتاب استیعاب کے بعض نسخوں میں الحاق کر دیا گیا ہے۔

حرف الزائے۔۔ باب الزائے والالف

۱۷۲۲۔ حضرت زارعؓ بن عامر

حضرت زارعؓ بن عامر عبدی۔ قبیلہ عبد القیس سے ہیں۔ کنیت ان کی ابو الوازع ہے بعض لوگ کہتے ہیں کہ ان کا نام زارع بن زارع ہے مگر پہلا ہی قول صحیح ہے ان کا ایک بیٹا تھا جس کا نام وازع تھا اسی وجہ سے ان کی کنیت ابو الوازع ہوئی۔ ابو داؤد طیالسی نے مطربن اعنق سے انہوں نے ام ابان بنت وازع بن زارع سے روایت کی ہے کہ ان کے دادا اشج عصری کے ہمراہ نبیؐ کے حضور میں گئے ان کے ساتھ ان کا ایک بیٹا یا ان کا بھانجا بھی تھا جو مجنون تھا جب یہ لوگ رسول اللہؐ کے حضور میں پہنچے تو انہوں نے کہا کہ یا رسول اللہؐ! میرے ہمراہ ایک میرا بیٹا ہے یا (یہ کہا کہ) میرا بھانجا ہے وہ مجنون ہے میں اسے آپ کے پاس لایا ہوں تاکہ آپ اس کے لیے دعا کریں آپ نے فرمایا اس کو میرے پاس لے آؤ چنانچہ وہ اس کو آپ کے پاس لے آئے آپ نے اس کے لیے دعا فرمائی اور وہ اچھا ہو گیا تمام وفد میں اس سے بہتر کوئی سمجھ دار نہ تھا ام ابان نے ایک حدیث بھی اس سے روایت کی ہے جس کا سیاق بہت عمدہ ہے۔ ان کا تذکرہ تینوں نے لکھا ہے۔

۱۷۲۳۔ حضرت زاہرؓ بن اسود

حضرت زاہرؓ بن اسود بن حجاج بن قیس بن عبد بن دعبل بن انس بن خزیمہ بن مالک بن سلمان بن اسلم بن انصی اسلمی کنیت ان کی ابو مجزأة۔ یہ ان لوگوں میں تھے جنہوں نے درخت کے نیچے بیچہ (الرضوان) کی تھی اور کوفہ میں رہتے تھے واقدی نے کہا ہے کہ یہ عمرو بن حنق خزاعی کے اصحاب میں سے تھے۔ ہمیں مہار بن عمرو بن عولیس نیا اور محمد بن محمد بن سراہا وغیرہا نے اپنی سند سے ابو عبد اللہ یعنی محمد بن اسمعیل سے نقل کر کے خبر دی کہ وہ کہتے تھے ہمیں عبد اللہ بن محمد نے خبر دی وہ کہتے تھے ہمیں ابو عامر نے خبر دی وہ کہتے تھے ہم سے اسرائیل نے مجزأة بن زاہر اسلمی سے انہوں نے اپنے والد سے نقل کر کے خبر دی وہ ان لوگوں میں تھے جو بیچہ الرضوان میں شریک تھے وہ کہتے تھے کہ میں دیگ کے نیچے آگ روشن کر رہا تھا اس دیگ میں گدھے کا گوشت تھا کہ یکا یک رسول اللہؐ کے منادی نے اعلان کیا کہ رسول اللہؐ تم لوگوں کو گدھے کا گوشت کھانے سے منع کرتے ہیں۔ ان کی ایک حدیث عاشوراء کے روزہ کے متعلق بھی ہے۔ ان کا تذکرہ تینوں نے لکھا ہے۔

۱۷۲۴۔ حضرت زاہرؓ بن حرام

حضرت زاہرؓ بن حرام اشجعی۔ بدر میں نبیؐ کے ہمراہ شریک تھے۔ ہمیں ابو موسیٰ یعنی محمد بن ابی بکر مدینی نے خبر دی وہ کہتے تھے ہمیں حسن بن احمد مقری نے خبر دی وہ کہتے تھے ہمیں حافظ ابو نعیم نے خبر دی وہ کہتے تھے ہمیں سلیمان بن احمد بن ایوب نے خبر دی وہ

کہتے تھے ہمیں اسحق بن ابراہیم نے خبر دی وہ کہتے تھے ہمیں عبدالرزاق نے معمر سے انہوں نے ثابت سے انہوں نے انس سے نیز سلیمان کہتے تھے کہ ہم سے علی بن عبدالعزیز نے بیان کیا وہ کہتے تھے ہم سے فیاض نے بیان کیا وہ کہتے تھے رافع بن سلمہ نے خبر دی وہ کہتے تھے میں نے اپنے والد سے سنا وہ سالم سے وہ قبیلہ اشجع کے ایک شخص تھے جن کا نام زاہر بن حرام تھا ان سے روایت کرتے تھے (زاہر) صحابی تھے اور بدویوں میں سے تھے جنگل کے تھے رسول اللہ کے پاس لایا کرتے تھے اور جب جانے لگتے تو نبیؐ انہیں شہر کے تھے دے دیا کرتے تھے اور فرماتے تھے کہ زاہر ہمارے لیے بدوی ہیں اور ہم ان کے لیے شہری ہیں وہ یہ بھی کہتے تھے کہ نبیؐ ان سے محبت رکھتے تھے زاہر ایک بد صورت آدمی تھے ایک دن نبیؐ ان کے پاس تشریف لے گئے اور وہ اپنا کچھ مال بازار میں بیچ رہے تھے آپ نے پیچھے سے آکر ان کو لپٹا لیا اور انہوں نے آپ کو دیکھا نہ تھا تو وہ کہنے لگے کہ مجھے چھوڑ دے یہ کون ہے؟ پھر جب انہوں نے مڑ کر دیکھا اور نبیؐ کو پہچانا تو وہ خود بھی اپنی پیٹھ آپ کے سینہ اطہر سے ملانے کی کوشش کرنے لگے۔ رسول اللہؐ نے (مزاحاً) فرمایا کہ اس غلام کو مجھ سے کون مول لیتا ہے؟ زاہر نے کہا کہ یا رسول اللہؐ! اگر آپ مجھے بیچیں گے تو واللہ مجھ سے بہت کم قیمت پائیں گے نبیؐ نے فرمایا مگر تم خدا کے نزدیک بہت گراں قیمت ہو۔ یہ عبارت عبدالرزاق کی ہے۔ ان کا تذکرہ تینوں نے لکھا ہے۔

۱۷۲۵۔ حضرت زائدہؓ بن حوالہ

حضرت زائدہؓ بن حوالہ اور بعض لوگ ان کو مزید (یا برید) بن حوالہ عنزی کہتے ہیں۔ ان سے عبداللہ بن شقیق نے روایت کی ہے۔ ان کا تذکرہ ابو عمر نے مختصر لکھا ہے۔

باب الزرائے والباء

۱۷۲۶۔ حضرت زبانؓ بن قیسور

حضرت زبانؓ بن قیسور بعض لوگ ان کو زبان کہتے ہیں۔ بیٹے ہیں قیسور کے اور بعض لوگ کہتے ہیں قسور کے بیٹے ہیں کلفی ہیں۔ ابراہیم بن سعد نے ابن اسحق سے انہوں نے یحییٰ بن عروہ بن زبیر سے انہوں نے اپنے والد سے انہوں نے زبان سے روایت کی ہے کہ انہوں نے کہا میں نے نبیؐ کو اس وقت دیکھا جب آپ وادی شوط میں فروکش تھے انہوں نے ایک حدیث روایت کی ہے جس کے الفاظ بہت غریب (یعنی اجنبی) ہیں اور سند بھی اس کی ضعیف ہے۔ ابراہیم کے نیچے اور کوئی راوی ایسا نہیں ہے جو قابل حجت ہو۔ ان کا تذکرہ ابو عمر اور ابو موسیٰ نے لکھا ہے اور ابن ماکولانے کہا ہے کہ عبدالغنی اور یحییٰ بن علی حضرمی نے ان کا تذکرہ زبار کے نام میں کیا ہے اور دارقطنی نے کہا ہے کہ ان کے نام کے آخر میں نون ہے۔

۱۷۲۷۔ حضرت زبرقانؓ بن اسلم

حضرت زبرقانؓ بن اسلم۔ خاندان ذی لعوہ سے ہیں۔ ابو وائل یعنی شقیق بن سلمہ نے روایت کی ہے کہ جب حضرت حسین بن علی رضی اللہ عنہما (میدان کربلا میں) جنگ کے لیے باہر تشریف لائے تو آواز دی کہ هل من مبارز۔ پس ایک شخص خاندان ذی لعوہ سے مقابلہ میں گیا جن کا نام زبرقان بن اسلم تھا۔ زبرقان بڑے جنگجو تھے انہوں نے پوچھا کہ تو کون ہے؟ مخاطب نے کہا میں حسین

بن علی ہوں زبرقان نے کہا اے میرے بیٹے! تم لوٹ جاؤ اس لیے کہ خدا کی قسم! میں نے ایک مرتبہ رسول اللہ ﷺ کو دیکھا آپ قبا کی طرف سے ایک سرخ اونٹنی پر سوار چلے آ رہے تھے اور تم ان کے آگے بیٹھے ہوئے تھے پس میں نہیں چاہتا کہ رسول اللہ سے اس حال میں ملوں کہ تمہارا خون میرے اوپر ہو پس زبرقان لوٹ آئے اور وہ اس وقت اپنے چند اشعار پڑھ رہے تھے۔ ان کا تذکرہ ابن مندہ اور ابو نعیم نے لکھا ہے اور ابو نعیم نے کہا ہے کہ ان کا صحابی ہونا صحیح نہیں۔

۱۷۲۸۔ حضرت زبرقان بن بدر

حضرت زبرقان بن بدر بن امرء القیس بن خلف بن بہدله بن عوف بن کعب بن جحش بن زید مناہ بن تمیم تمیمی سعدی کنیت ان کی ابو عیاش ہے اور بعض لوگ کہتے ہیں ابو شذرہ اور نام ان کا حصین ہے۔ حصین کے نام میں ان کا ذکر ہو چکا ہے ان کو زبرقان ان کے حسن کی وجہ سے کہتے ہیں زبرقان (اصل میں) چاند کو کہتے ہیں اور بعض لوگوں نے بیان کیا ہے کہ زبرقان ان کو اس سبب سے کہا گیا کہ انہوں نے ایک مرتبہ ایک عمامہ زعفران میں رنگا ہوا باندھا تھا اور بعض لوگوں نے کہا ہے کہ ان کا نام قمر تھا۔ واللہ اعلم۔ بصرہ میں رہتے تھے زمانہ جاہلیت میں بھی سردار تھے اور زمانہ اسلام میں بھی باعظمت تھے رسول اللہ کے حضور میں بنی تمیم کے وفد کے ہمراہ حاضر ہوئے تھے۔ اس وفد میں قیس بن عاصم مہرئی عمرو بن اہتم اور عطلہ بن حاجب وغیرہم تھے۔ یہ سب لوگ اسلام لائے ان سب لوگوں کو رسول اللہ نے جوائز (یعنی انعام) بھی دیے اور اچھے جوائز دیئے یہ ۹ھ کا واقعہ ہے۔ نبی نے عمرو بن اہتم سے زبرقان بن بدر کا حال پوچھا تو انہوں نے کہا ان کی بات مانی جاتی ہے لڑائی میں یہ بہت سخت ہیں اپنے ماتحتوں کی حفاظت کرتے ہیں۔ زبرقان نے کہا کہ واللہ! جو کچھ انہوں نے کہا وہ کہا اور یہ جانتے ہیں کہ جو کچھ انہوں نے کہا اس سے میں افضل ہوں۔ عمرو نے کہا بے شک تم بیروت ہو تنگ دل ہو باپ تمہارا احمق تھا ماموں تمہارا بخیل تھا پھر عمرو نے کہا کہ یا رسول اللہ ﷺ! میں نے یہ دونوں باتیں سچ کہیں جب انہوں نے مجھے خوش کیا تو میں نے وہ بات بیان کی جو اچھی سے اچھی ان میں جانتا تھا اور جب انہوں نے مجھے ناخوش کیا تو میں نے وہ بات بیان کی جو بری سے بری ان میں جانتا تھا۔ رسول اللہ نے فرمایا کہ بعض بیان سحر ہوتا ہے زبرقان کو لوگ قمر نجد بھی کہتے تھے بوجہ ان کے حسین ہونے کے جب یہ مکہ میں جاتے تھے تو بوجہ اپنے حسن کے (نظر لگ جانے کے اندیشہ سے) نقاب ڈال کر جاتے تھے۔ انہیں رسول اللہ نے ان کی قوم بنی عوف کے صدقات کا متولی کیا تھا چنانچہ زمانہ ردّت! میں حضرت ابو بکر کو یہ صدقات دیتے رہے لہذا حضرت ابو بکر نے بھی ان کو بدستور قائم رکھا کیونکہ ان کو اسلام پر ان کی ثابت قدمی اور ادائے صدقات میں ان کی امانت (زمانہ) ردّت میں معلوم ہو چکی تھی حضرت عمر بن خطاب نے بھی ان کو بدستور قائم رکھا ایک شخص نے قبیلہ نمر بن قاسط سے زبرقان کی مدح میں یہ اشعار کہے تھے اور بعض لوگ کہتے ہیں کہ یہ اشعار حطیبہ کے ہیں:

ستدر کنا بنو القوم الہجان
سراج اللیل للشمس الحصان
لصوت ان ینادی داعیان

تقول خلیلتی لما التقینا
سیدر کنا بنو القمر بن بدر
فقلت: ادعی و ادعوان اندی

۱۔ آنحضرت صلی اللہ علیہ وسلم کی وفات کے بعد کچھ لوگ مرتد ہو گئے تھے زکوٰۃ کی فرضیت سے انکار کرتے تھے اسی زمانہ کو زمانہ ردّت کہتے ہیں۔

فمن يك سائلا عنى فانى انا النمرى جار الزبرقان

”میری ماں کہتی تھی جب ہم میدان جنگ میں گئے۔ کہ عنقریب نامرد قوم کی اولاد ہم کو پالیں گے۔ قبر بن بدر کی اولاد ہم کو پا جائے گی۔ رات کا چراغ پاکیزہ آفتاب کو لے لے تو میں نے کہا کہ تو بھی دعا کر اور میں بھی دعا کروں۔ بے شک وہ دعا زیادہ سنی جاتی ہے جو دو آدمی کریں۔ پس جو کوئی مجھے پوچھے تو میں بتاتا ہوں کہ میں نمری ہوں زبرقان کا پڑوسی۔“

زبرقان حضرت عمر کے پاس اپنی قوم کے صدقات لئے ہوئے آ رہے تھے راستہ میں حلیہ ان کو ملے اور ان کے ساتھ ان کی بیوی اور ان کی اولاد بھی تھی قحط کی وجہ سے وہ عراق بھاگے جا رہے تھے وہاں قحط نہ تھا پس زبرقان نے ان سے کہا کہ تم اپنے وطن کو نہ چھوڑو اور ایک مکان ان کو دیا کہ اس میں تم میرے مہمان ہو کے ٹھہرو یہاں تک کہ میں لوٹ کے آ جاؤں پھر حلیہ نے ان کی بھجوں میں یہ شعر کہا۔

دع المکارم لا ترحل لبغيتها واقعد فانك انت الطاعم الكاسى

”ترجمہ مکارم کو چھوڑ دے ان کی تلاش میں سفر نہ کر۔ اور بیٹھ رہ کیونکہ تو کھانے والا اور پینے والا ہے۔“

زبرقان نے حضرت عمر سے ان کی شکایت کی حضرت عمر نے حسان بن ثابت سے دریافت کیا کہ یہ شعر بھجوا ہے یا نہیں حسان بن ثابت نے اس کے بھجوانے کا حکم کر دیا پس حضرت عمر نے حلیہ کو ایک تہہ خانہ میں بند کر دیا یہاں تک کہ عبدالرحمن بن عوف اور زبیر نے ان کی سفارش کی لہذا حضرت عمر نے ان کو بعد اس عہد لینے کے کہ اب کسی کی بھجوانہ کرنا تہہ خانہ سے باہر نکالا اور ان کی بہت تہدید کی کہ اب ایسا نہ کرنا یہ قصہ بہت طویل ہے۔ زبرقان بھی شعر کہتے تھے ان کے اشعار میں سے چند شعر یہ ہیں۔

نحن الملوک فلاحی یقار بنا
ونحن نطعمهم فی القحط ما اکلوا
و ننحر الکوم عطافی ارومتنا
تلك المکارم جزناها مقارعة
فینا العلاء وفینا تنصب البیع
من العبیط اذا لم یونس القزع
لننازلین اذا ما نزلوا شعبوا
اذا الکرام علی امثالها اقترعوا

”ہم لوگ بادشاہ ہیں کوئی قبیلہ ہماری برابری نہیں کر سکتا۔ ہم ہی میں بلندی ہے اور ہم ہی میں عبادت خانہ ہیں۔ ہم زمانہ قحط میں لوگوں کو کھانا کھلاتے ہیں جس قدر وہ کھا سکیں۔ ہم عمدہ گوشت کھلاتے ہیں جبکہ پتلی روٹی بھی نہیں ملتی۔ ہم صحیح و تندرست اونٹوں کو اپنے مطبخ میں ذبح کرتے ہیں۔ مہمانوں کے لیے تاکہ وہ جس وقت آئیں سیر ہو جائیں۔ یہ بزرگیاں ہم نے قرعہ ڈال کر حاصل کی ہیں۔ جب بزرگوں نے اس قسم کی باتوں پر قرعہ ڈالا تھا۔“

ان کا تذکرہ تینوں نے لکھا ہے۔

۱۷۲۹۔ حضرت زبیب بن ثعلبہ

حضرت زبیب بن ثعلبہ بن عمرو بن سواء بن نابی بن عبدہ بن عدی بن جندب بن عمرو بن تمیم تمیمی غنوی۔ نبی کے حضور میں وفد بن کے گئے تھے آپ نے ان کے سر منہ اور سینے پر ہاتھ پھیرا تھا۔ بعض لوگوں نے بیان کیا ہے کہ یہ بھی ان لڑکوں میں سے

تھے جن کو حضرت عائشہ نے آزاد کیا تھا طائف اور بصرہ کے درمیانی جنگل میں لوگوں کی گزرگاہ پر مقیم تھے۔ ہمیں ابو جہم یعنی عبدالوہاب بن علی بن سیکنہ صوفی نے اپنی سند سے سلیمان بن اشعث سے نقل کر کے خبر دی وہ کہتے تھے ہم سے احمد بن عبدہ نے بیان کیا وہ کہتے تھے ہمیں عمار بن شعیث بن عبداللہ بن زبیب نے اپنے والد سے انہوں نے ان کے دادا زبیب سے روایت کر کے خبر دی کہ وہ کہتے تھے نبیؐ نے ایک لشکر بنی عنبر کی طرف بھیجا چنانچہ اس لشکر کے لوگوں نے بنی عنبر کو مقام رقبہ میں جو طائف کی طرف ہے گرفتار کیا اور ان کو نبیؐ کے حضور میں لے آئے زبیب کہتے تھے کہ میں اپنے ایک اونٹ پر سوار ہو کر رسول اللہؐ کے حضور میں گیا اور ان قیدیوں سے پہلے پہنچ گیا اور میں نے جا کر عرض کیا کہ السلام علیک یا نبی اللہ ورحمۃ اللہ وبرکاتہ آپ کا لشکر ہمارے پاس گیا اور اس نے ہمارے لوگوں کو گرفتار کر لیا حالانکہ ہم اسلام لائے تھے اور ہم نے اپنے جانوروں کے کان بھی کاٹ لے دیئے تھے پھر جب بنی عنبر کے لوگ آئے تو مجھ سے نبیؐ نے فرمایا کہ کیا تمہارے پاس کوئی گواہی ہے کہ تم قبل گرفتار کئے جانے کے اسلام لائے تھے میں نے عرض کیا ہاں ہے آپ نے پوچھا کون گواہ ہے؟ میں نے کہا سمرہ جو قبیلہ بلعنبر کا ایک شخص ہے اور ایک دوسرا شخص جس کا نام زبیب نے بتایا ہے اس شخص نے تو گواہی دے دی مگر سمرہ نے گواہی دینے سے انکار کر دیا تو آنحضرتؐ نے فرمایا کہ ایک شخص نے تمہاری طرف سے گواہی دی لہذا گواہی کے ساتھ تم سے حلف بھی لیا جائے گا پس میں نے اللہ کی قسم کھائی کہ ہم لوگ فلاں فلاں دن اسلام لائے تھے اور ہم نے جانوروں کے کان بھی کاٹ دیئے تھے پس نبیؐ نے (اپنے اصحاب سے) فرمایا کہ جاؤ اور ان کے آدھے مال لے لو اور ان کی اولاد کو غلام نہ بنانا اور (ہم سے) فرمایا کہ اگر اللہ تعالیٰ بڑے کام کو ناپسند نہ رکھتا تو ہم تمہارے مال میں سے ایک بندھن کم نہ کرتے۔ ان کا تذکرہ تینوں نے لکھا ہے۔

۱۷۳۰۔ حضرت زبیرؓ بن عبداللہ

حضرت زبیرؓ بن عبداللہ کلابی۔ بنی کلاب بن ربیعہ بن عامر بن صعصعہ سے ہیں۔ ابو عمر نے کہا ہے کہ میں نہیں جانتا کہ انہوں نے رسول اللہ صلی اللہ علیہ وسلم کو دیکھا ہو مگر انہوں نے جاہلیت کا زمانہ پایا تھا اور حضرت عثمان کی خلافت تک زندہ رہے۔ ہمیں ابو موسیٰ نے کتابۃ خبر دی وہ کہتے تھے ہمیں حافظ ابونصر احمد بن عمر معروف بہ غازی نے خبر دی وہ کہتے تھے ہمیں اسماعیل بن زاہر قاضی نیشاپور نے خبر دی وہ کہتے تھے ہمیں ابوالحسین قطان نے خبر دی وہ کہتے تھے ہمیں عبداللہ بن جعفر بن درستویہ نے خبر دی وہ کہتے تھے ہمیں یعقوب بن سفیان نے خبر دی وہ کہتے تھے ہمیں صفوان بن صالح نے خبر دی وہ کہتے تھے ہمیں ولید بن مسلم نے خبر دی وہ کہتے تھے ہمیں اسید کلابی نے خبر دی کہ انہوں نے علاء بن زبیر کو اپنے والد سے نقل کرتے ہوئے سنا وہ کہتے تھے میں نے وہ زمانہ بھی دیکھا کہ اہل فارس روم پر غالب آئے پھر وہ زمانہ بھی دیکھا کہ اہل روم فارس پر غالب آئے پھر وہ زمانہ بھی دیکھا کہ فارس پر اہل اسلام کو فتح ہوئی یہ سب واقعات پندرہ برس کے درمیان ہو گئے۔ ان کا تذکرہ ابو عمر اور ابو موسیٰ نے لکھا ہے اور ابو موسیٰ نے کہا ہے کہ یعقوب بن سفیان نے ان کا ذکر ان لوگوں میں کیا ہے جنہوں نے نبی صلی اللہ علیہ وسلم کو دیکھا ہے اور نام ان کا زبیر کلابی لکھا ہے اور نسب ان کا نہیں بیان کیا۔

۱۔ شروع زمانے میں امتیاز کے لیے یہ علامت مقرر کی گئی تھی کہ جو لوگ مسلمان ہو جائیں وہ اپنے جانوروں کے کان کاٹ دیں۔

۱۷۳۱۔ حضرت زبیرؓ بن عبیدہ

حضرت زبیرؓ بن عبیدہ اسدی۔ اسد بن خزیمہ کے خاندان سے ہیں مہاجرین اولین میں سے ہیں۔ ہمیں ابو جعفر یعنی عبید اللہ بن احمد نے اپنی سند سے یونس بن بکیر تک خبر دی وہ ابن اسحاق سے روایت کرتے تھے کہ انہوں نے کہا پھر مہاجرین مدینہ میں یکے بعد دیگرے آئے بنی غنم بن دودان بن اسد بھی اہل اسلام تھے یہ لوگ بھی مدینہ ٹولیوں کی شکل میں مرد و عورت ہجرت کر کے آئے تھے۔ ابن اسحاق نے ان لوگوں میں سے چند آدمیوں کا ذکر کیا ہے اور کہا ہے کہ (انہیں میں سے ہیں) زبیر بن عبیدہ اور تمام بن عبیدہ ابو عمر نے کہا ہے کہ جو لوگ مدینہ میں رسول اللہ کے ساتھ (یعنی آپ کے بعد معاً) ہجرت کر کے آئے تھے وہ زبیر بن عبیدہ اور ان کے دونوں بھائی تمام اور سخرہ تھے مگر ”ت“ کی ردیف میں انہوں نے ان تمام کا نام نہیں لکھا۔ ان کا تذکرہ تینوں نے لکھا ہے۔

۱۷۳۲۔ حضرت زبیرؓ بن عوام (حواری رسول اللہ صلی اللہ علیہ وسلم)

حضرت زبیرؓ بن عوام بن خویلد بن اسد بن عبد العزی بن قصی بن کلاب بن مرہ بن کعب بن لوی قرشی اسدی۔ کنیت ابو عبد اللہ۔ ان کی والدہ صفیہ بنت عبد المطلب ہیں جو رسول اللہ ﷺ کی پھوپھی تھیں۔ پس یہ رسول اللہ کے پھوپھی زاد بھائی ہوئے۔ اور ام المومنین خدیجہ بنت خویلد کے بھتیجے ہوئے ان کی والدہ ان کو ابو الطاہر کہا کرتی تھیں یہ کنیت زبیر بن عبد المطلب کی تھی مگر انہوں نے خود اپنی کنیت ابو عبد اللہ رکھی تھی کیونکہ ان کے بیٹے کا نام عبد اللہ تھا یہی کنیت ان کی مشہور ہوئی۔ پندرہ برس کی عمر میں اسلام لائے یہ ہشام بن عروہ کا قول ہے اور عروہ نے بیان کیا ہے کہ زبیر بارہ برس کی عمر میں اسلام لائے اس کو اسود نے عروہ سے روایت کیا ہے اور ہشام بن عروہ نے اپنے والد سے روایت کیا ہے کہ زبیر سولہ برس کی عمر میں اسلام لائے اور بعض لوگوں کا قول ہے کہ آٹھ برس کی عمر میں اسلام لائے۔ ان کا اسلام حضرت ابو بکر صدیق رضی اللہ عنہ کے تھوڑی ہی دنوں بعد ہوا ہے یہ اسلام میں چوتھے یا پانچویں شخص تھے انہوں نے حبش کی طرف بھی ہجرت کی اور مدینہ کی طرف بھی ہجرت کی اور رسول اللہ نے ان کے اور عبد اللہ بن مسعود کے درمیان مواخات کرائی تھی جبکہ آپ نے مکہ میں باہم مہاجرین میں مواخات کرائی تھی پھر جب یہ مدینہ میں آئے اور رسول اللہ ﷺ نے مہاجرین و انصار کے درمیان مواخات کرائی تو ان کے اور سلمہ بن سلامہ بن وقش کے درمیان مواخات کرادی۔ ہمیں ابو یاسر یعنی عبد الوہاب بن ابی جبہ نے اپنی سند سے عبد اللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں زکریا بن عدی نے خبر دی وہ کہتے تھے ہمیں علی بن مسہر نے ہشام بن عروہ سے انہوں نے اپنے والد سے انہوں نے مروان سے نقل کر کے خبر دی میرا خیال ہے کہ مروان ہم لوگوں پر جھوٹ نہ جوڑے گا وہ کہتا تھا کہ نکسیر والے سال میں حضرت عثمان کی بھی نکسیر پھوٹی یہاں تک کہ وہ حج میں شریک نہیں ہو سکے اور انہوں نے (اپنا آخری وقت سمجھ کے) وصیت بھی کر دی اسی حال میں ایک قریشی شخص آیا اور اس نے کہا کہ کسی کو خلیفہ بنا دیجئے۔ حضرت عثمان نے کہا کیا لوگ کہتے ہیں؟ اس نے کہا ہاں۔ حضرت عثمان نے کہا کس کو خلیفہ بناؤں؟ تو وہ شخص چپ ہو گیا پھر ایک دوسرا شخص آیا اور اس نے بھی ایسا ہی کہا حضرت عثمان نے اس کو بھی یہی جواب دیا۔ مروان کہتا تھا پھر حضرت عثمان نے کہا کہ کیا زبیر بن عوام کو خلیفہ بناؤں؟ اس شخص نے کہا ہاں۔ حضرت عثمان نے کہا آگاہ رہو قسم اس کی جس کے ہاتھ میں میری جان ہے کہ زبیر سب سے زیادہ نیک ہیں۔ جہاں تک میں جانتا ہوں اور سب سے زیادہ رسول اللہ ﷺ کو

محبوب تھے۔ ہمیں ابوالفداء یعنی اسمعیل بن عبید اللہ اور دوسرے کئی لوگوں نے اپنی سند سے ابو عیسیٰ یعنی محمد بن عیسیٰ بن سورہ تک خبر دی وہ کہتے تھے ہم سے ہناد نے بیان کیا وہ کہتے تھے ہمیں عبدہ نے ہشام بن عروہ سے انہوں نے اپنے والد سے انہوں نے عبد اللہ بن زبیر سے انہوں نے زبیر سے روایت کر کے خبر دی کہ وہ کہتے تھے جنگ قرظہ کے دن رسول اللہ اپنے ماں باپ دونوں کو میرے لیے جمع کر دیا تھا یعنی آپ نے فرمایا تھا میرے ماں باپ تم پر فدا ہو جائیں نیز وہ کہتے تھے کہ ہمیں ابو عیسیٰ نے خبر دی وہ کہتے تھے ہمیں احمد بن منیع نے خبر دی وہ کہتے تھے ہمیں معاویہ بن عمر نے خبر دی وہ کہتے تھے ہمیں زائدہ نے عاصم سے انہوں نے زبیر سے انہوں نے علی بن ابی طالب رضی اللہ عنہ سے روایت کر کے خبر دی کہ وہ کہتے تھے رسول اللہ نے فرمایا ہر نبی کے کچھ حواری ہوا کرتے ہیں اور میرے حواری زبیر بن عوام ہیں حضرت جابر سے بھی ایسا ہی مروی ہے ابو نعیم نے کہا ہے کہ رسول اللہ نے جنگ احزاب کے دن ان کو حواری فرمایا تھا۔ جب آپ نے فرمایا کہ کفار کی خبر میرے پاس کون لائے گا؟ زبیر نے کہا میں۔ آپ نے تین مرتبہ ایسا ہی فرمایا اور تینوں مرتبہ زبیر نے کہا کہ میں۔

نیز وہ کہتے تھے کہ ہمیں ابو عیسیٰ نے خبر دی وہ کہتے تھے ہمیں قتیبہ نے خبر دی وہ کہتے تھے ہمیں حماد بن زید نے صحیح جویریہ سے انہوں نے ہشام بن عروہ سے روایت کر کے خبر دی کہ وہ کہتے تھے زبیر نے جنگ جمل کی صبح کو اپنے بیٹے عبد اللہ کو وصیت کی اس وقت انہوں نے یہ بھی کہا کہ میرے جسم میں کوئی عضو ایسا نہیں ہے جو رسول اللہ کے ہمراہ زخمی نہ ہوا ہو یہاں تک کہ شرمگاہ بھی۔ حضرت زبیر سب سے پہلے شخص ہیں جنہوں نے اللہ عزوجل کی راہ میں تلوار کھینچی اس کا واقعہ یوں ہے کہ مسلمان جس زمانے میں نبی کے ہمراہ مکہ میں رہتے تھے (اس زمانہ میں ایک مرتبہ) یہ خبر اڑی کہ نبی ﷺ کو کفار نے پکڑ لیا بس زبیر اپنی تلوار لے کے لوگوں کے مجمع کو چیرتے ہوئے آئے نبی مکہ کی بلندی پر بیٹھے ہوئے تھے آپ نے پوچھا کہ اے زبیر! یہ تمہارا کیا حال ہے؟ (نگلی تلوار لئے ہوئے کیوں آرہے ہو؟) انہوں نے عرض کیا کہ مجھے یہ خبر ملی کہ آپ گرفتار کر لئے گئے (لہذا زمام صبر میرے ہاتھ سے نکل گئی) پس نبی نے ان پر صلوة پڑھی اور ان کے لیے اور ان کی تلوار کے لیے دعا کی۔ حضرت ابن عمر نے ایک مرتبہ ایک شخص کو یہ کہتے ہوئے سنا کہ میں حواری کا بیٹا ہوں تو فرمایا کہ اگر تو زبیر کا بیٹا ہے تو سچا ہے ورنہ نہیں۔ حضرت زبیر بدر میں شریک تھے اسی دن وہ ایک زرد رنگ کا عمامہ باندھے ہوئے تھے اور اسی کو اپنے منہ پر بطور نقاب کے ڈالے ہوئے تھے بیان کیا جاتا ہے کہ فرشتے اس دن زبیر ہی کی ہیئت میں اترے تھے۔ حضرت زبیر تمام مشاہد میں رسول اللہ کے ہمراہ رہے احد خندق حدیبیہ خیبر فتح مکہ حنین طائف اور فتح مصر میں بھی شریک تھے۔ حضرت عمر نے ان کو بھی ان چھ اصحاب میں بیان کیا جن کو انہوں نے اپنے بعد خلافت کے لیے منتخب کیا تھا اور کہا تھا کہ یہ وہ لوگ ہیں جن سے رسول اللہ صلی اللہ علیہ وسلم خوش خوش گئے۔ حضرت زبیر ان دس آدمیوں میں ہیں جن کے لیے جنت کی بشارت وارد ہوئی ہے ہمیں ابوالبرکات حسن بن محمد بن حسن بن ہبہ اللہ دمشقی نے خبر دی وہ کہتے تھے ہمیں ابوالعشار یعنی محمد بن خلیل بن فارس قیسی نے خبر دی وہ کہتے تھے ہمیں ابوالقاسم علی بن محمد بن علی مصیصی نے خبر دی وہ کہتے تھے ہمیں ابو محمد عبدالرحمن بن عثمان بن قاسم بن ابی نصر نے خبر دی وہ کہتے تھے ہمیں ابو یثیمہ خثیمہ بن سلیمان بن حیدرہ نے خبر دی وہ کہتے تھے ہمیں ابو قلابہ یعنی عبدالملک بن

آنحضرت صلی اللہ علیہ وسلم جب کسی سے بہت خوش ہوتے تو فرماتے کہ اللهم صل علی فلان یعنی اے اللہ فلاں شخص پر رحمت نازل فرمایا۔

محمد رقاشی نے خبر دی وہ کہتے تھے ہمیں محمد بن صباح نے خبر دی وہ کہتے تھے ہمیں اسماعیل بن زکریا نے خبر لی یعنی ابو عمر خزاز سے انہوں نے عکرمہ سے انہوں نے ابن عباس سے روایت کر کے خبر دی وہ کہتے تھے کہ نبی ﷺ ایک مرتبہ (کوہ) حراء پر چڑھے جب (وہ بہت شوق میں بحالت وجد) ہلنے لگا (تو آپ) فرمانے لگے کہ اے حراء! ٹھہر جا تجھ پر نبی صدیق اور شہید کھڑے ہیں اور اس وقت اس پر نبی ابو بکر، عمر، حضرت عثمان، علی، طلحہ، زبیر، عبدالرحمن، سعد اور سعید بن زید رضوان اللہ علیہم اجمعین تھے۔

ہمیں عبدالوہاب بن ہبہ اللہ بن عبدالوہاب نے اپنی سند سے عبداللہ بن احمد سے نقل کر کے خبر دی وہ کہتے تھے مجھ سے میرے والد نے بیان کیا وہ کہتے تھے ہمیں سفیان نے محمد بن عمرو بن علقمہ سے انہوں نے یحییٰ بن عبدالرحمن بن حاطب سے انہوں نے عبداللہ بن زبیر بن عوام سے انہوں نے اپنے والد سے روایت کی کہ وہ کہتے تھے جب یہ آیت نازل ہوئی: ثُمَّ لَتَسْتَلْنَنَّ يَوْمَئِذٍ عَنِ النَّعِيمِ - تو زبیر نے عرض کیا کہ یا رسول اللہ ﷺ! ہم سے کس نعمت کا سوال ہوگا ہم؟ تو کھجوریں اور پانی کے سوا کوئی نعمت جانتے ہی نہیں۔ آپ نے فرمایا عنقریب دنیا تمہیں ملے گی لوگوں نے بیان کیا ہے کہ حضرت زبیر کے ہزار غلام تھے جو مزدوری کر کے ان کو روپیہ دیتے تھے مگر وہ ایک درہم بھی اس میں سے اپنے گھر میں نہ لے جاتے تھے سب خیرات کر دیتے تھے حضرت حسان نے ان کی مدح میں ایک قصیدہ کہا ہے اور ان کو تمام لوگوں پر فضیلت دی ہے وہ قصیدہ یہ ہے ع

حواریہ و القول بالفعل يعدل
یوالی ولی الحق و الحق اعدل
یصول اذا ما کان یوم محجل
ومن اسد فی بینة لمرفل
ومن نصرۃ الاسلام مجد مؤئل
عن المصطفیٰ واللہ یعطیٰ و یجزل
بایض سباق الی الموت یرفل
ولیس یكون الدهر مادام یدبل

اقام علی عهد النبی و ہدیہ
اقام علی منہاجہ و طریقہ
هو الفارس المشهور و البطل الذی
و ان امرء کانت صفیۃ امہ
لہ من رسول اللہ قریبۃ
فکم کربة ذب الزبیر بسیفہ
اذا کشف عن ساقها الحرب حشہا
فما مثله فیہم ولا کان قبلہ

”نبی کے عہد اور ان کی روش پر قائم رہے۔ ان کے حواری (یعنی زبیر) اور قول فعل ہی سے سچا سمجھا جاتا ہے۔ وہ نبی کی راہ اور ان کے طریقے پر قائم رہے۔ اہل حق سے محبت کرتے رہے اور حق بہت عمدہ چیز ہے۔ وہ ایسے مشہور شہسوار اور ایسے بہادر ہیں۔ کہ اس دن وہ حملہ کرتے تھے جب لوگ چھپتے پھرتے تھے۔ اور بے شک وہ وہ تھے کہ ان کی ماں صفیہ تھیں۔ اور وہ شیر تھے جو اپنے گھر میں رہتے تھے۔ رسول اللہ سے ان کو بہت قریب کی رشتہ داری تھی۔ اور اسلام کی مدد کر کے انہوں نے ایک بڑی عزت حاصل کی تھی۔ بہت ایسے مصائب تھے جن کو مصطفیٰ ﷺ سے زبیر نے بذریعہ اپنی تلوار کے دفع کئے اور اللہ بڑا صاحب بخشش ہے۔ جب لڑائی اپنی آگ روشن کرتی تھی۔ تو وہ تلوار لے کے موت کی طرف دوڑتے تھے۔ پس ان کا مثل نہ ان میں اس وقت تھا اور نہ ان سے پہلے ہوا۔ اور نہ اب قیامت تک ہوگا۔“

ہشام بن عروہ نے بیان کیا ہے کہ سات آدمیوں نے اصحاب نبی ﷺ میں سے حضرت زبیر کو وصی بنایا تھا جن میں حضرت عثمان، حضرت عبدالرحمن بن عوف، حضرت مقداد اور حضرت ابن مسعود رضوان اللہ علیہم اجمعین وغیرہم تھے حضرت زبیر نے ان صحابہ

نے رسول اللہ سے بہت مصائب کو دفع کیا ہے پھر فرمایا کہ ابن صفیہ یعنی حضرت زبیر کے قاتل کو دوزخ کی بشارت دو حضرت زبیر کی شہادت بروز پنجشنبہ ۱۰ جمادی الاولیٰ ۳۶ھ میں ہوئی بعض لوگوں کا بیان ہے کہ ابن جرموز نے حضرت علی کے سامنے حاضر ہونے کی اجازت طلب کرائی مگر انہوں نے اس کو اجازت نہیں دی اور اجازت طلب کرنے والے سے فرمایا کہ اسے دوزخ کی بشارت دے دو ابن جرموز نے اس وقت یہ اشعار کہے۔

اتیت علیا برأس الزبیر ارجو لیدیہ بہ الزلفة
فبشر بالنار اذجتہ فبئس البشارة والتحفہ
وسیان عندی قتل الزبیر وضرطۃ عنزبذی الححفہ

”میں علی کے پاس زبیر کا سر لے گیا۔ مجھے اس کے ذریعہ ان کے یہاں تقرب کی امید تھی۔ مگر جب میں ان کے پاس گیا تو انہوں نے مجھے آگ کی بشارت دی۔ کیسی بُری بشارت ہے! اور کیسا بُرا تحفہ ہے! میرے نزدیک قتل زبیر اور مقام ذوالحجہ میں گوز شتر دونوں برابر ہیں۔“

بعض لوگوں کا بیان ہے کہ حضرت زبیر جب جنگ سے علیحدہ ہوئے اور مقام سفوان میں پہنچے تو ایک شخص احنف بن قیس کے پاس آیا اور کہا کہ زبیر مقام سفوان میں پہنچ گئے ہیں احنف نے کہا جو کچھ اللہ چاہتا ہے وہ ہوا مگر زبیر نے مسلمانوں کو یکجا کر کے باہم لڑایا اور اب خود اپنے گھر جانا چاہتے ہیں ابن جرموز فضالہ بن حابس اور نفع بن غواۃ نے جو خاندان تمیم سے تھا اس گفتگو کو سنا یہ لوگ سوار ہو کے گئے ابن جرموز حضرت زبیر کے پیچھے سے گیا اور ان کو نیزہ مارا وہ نیزہ ہلکا پڑا حضرت زبیر نے اس پر حملہ کیا وہ اپنے ایک گھوڑے پر جس کا نام ذوالخمار تھا سوار تھا جب اس نے دیکھا کہ حضرت زبیر مجھے قتل کئے دیتے ہیں تو اس نے اپنے دونوں ساتھیوں کو بلایا ان سب نے مل کر حضرت زبیر پر حملہ کیا اور ان کو قتل کیا۔ حضرت زبیر کی عمر جب وہ شہید ہوئے ۶۷ برس تھی رنگ گندمی تھا میانہ قد تھے فرہبی اور لاغری میں معتدل تھے داڑھی گھنی نہ تھی۔ اور بہت سے لوگوں کا قول ہے کہ ابن جرموز نے خود کشی کر لی تھی جب حضرت علی رضی اللہ عنہ نے ان سے فرمایا تھا کہ ابن صفیہ یعنی زبیر کے قاتل کو آگ کی خوشخبری دو۔ مگر یہ صحیح نہیں ہے ابن جرموز اس کے بعد زندہ رہا یہاں تک کہ مصعب بن زبیر بصرہ کے حاکم ہوئے پس ابن جرموز چھپ گیا مصعب نے کہا کہ اس کو چاہیے کہ باہر نکل آئے وہ بے خوف رہے کیا وہ یہ سمجھتا ہے کہ میں اس کو ابو عبد اللہ یعنی اپنے والد کے عوض میں قتل کروں گا (ایسا نہیں ہو سکتا کیونکہ) وہ دونوں برابر نہیں ہیں پس یہ معجزہ ظاہر ہو گیا کہ ابن جرموز اہل دوزخ میں سے ہے کیونکہ اس نے حضرت زبیر رضی اللہ عنہ کو اس حالت میں قتل کیا کہ وہ میدان جنگ سے علیحدہ ہو چکے تھے یہ معجزہ کھلا ہوا ہے۔ ان کا تذکرہ تینوں نے لکھا ہے۔

۱۷۳۳۔ حضرت زبیرؓ بن ابی ہالہ

حضرت زبیرؓ بن ابی ہالہ۔ عیسیٰ بن یونس نے وائل بن داؤد سے انہوں نے بھی سے انہوں نے زبیر سے روایت کی ہے کہ انہوں نے کہانی ﷺ نے قریش کے ایک شخص کو بدر کے دن کھڑا کر کے قتل کرایا بعد اس کے فرمایا کہ آج کے بعد قریش کا کوئی آدمی کھڑا کر کے قتل نہ کیا جائے ابو حاتم نے کہا کہ یہ زبیر ابو ہالہ کے بیٹے ہیں۔ ان کا تذکرہ ابن مندہ اور ابو نعیم نے لکھا ہے۔

باب الزائے والنجاء والراء

۱۷۳۴۔ حضرت زخنیؓ عنبری

حضرت زخنیؓ عنبری۔ قرط بن مناف بن حارث بن جندب بن عنبر تمیمی عنبری کی اولاد سے ہیں۔ نبیؐ نے ان کے لیے برکت کی دعا فرمائی تھی اور ان کے سر پر ہاتھ پھیرا تھا۔ عبداللہ بن روتح بن ذؤیب بن شعثم بن قرط بن مناف عنبری نے اپنے والد سے انہوں نے روتح سے انہوں نے اپنے والد ذؤیب سے روایت کی ہے کہ حضرت عائشہ نے کہا یا نبی اللہ! میں اولاد اسمعیل سے ایک غلام آزاد کرنے کے لیے چاہتی ہوں نبیؐ نے ان سے فرمایا کہ اچھا منتظر رہو یہاں تک کہ قبیلہ عنبر کا مال غنیمت آئے تو تم اس میں سے لے لینا چنانچہ (جب وہ مال غنیمت آیا تو) حضرت عائشہ نے میرے دادا روتحؓ میرے چچا سمرہؓ میرے بھتیجے زخنی اور میرے ماموں زبیب کو لیا پھر نبیؐ نے اپنا ہاتھ ان کے چہروں پر پھیرا اور ان کے لیے برکت کی دعا مانگی اور فرمایا کہ اے عائشہ! یہ لوگ اولاد اسمعیل سے ہیں۔ ان کا تذکرہ ابن مندہ اور ابو نعیم نے لکھا ہے۔

۱۷۳۵۔ حضرت زرؓ بن حبیش

حضرت زرؓ بن حبیش بن حباشہ بن اوس اسدی۔ قبیلہ اسد بن خزیمہ سے ہیں کنیت ان کی ابو مریم اور بعض لوگ کہتے ہیں ابو مطرف ہے۔ انہوں نے جاہلیت کا زمانہ پایا ہے نبیؐ کو دیکھا نہیں تابعین کے اعلیٰ طبقہ میں ہیں۔ حضرت عمرؓ حضرت علیؓ اور حضرت ابن مسعود سے روایت کی ہے اور ان سے شععی اور نخعی نے روایت کی ہے بڑے فاضل اور قرآن کے عالم تھے ۸۳ھ میں ان کی وفات ہوئی جب کہ ان کی عمر ایک سو بیس برس کی تھی۔ ان کا تذکرہ ابو عمر اور ابو موسیٰ نے لکھا ہے۔

۱۷۳۶۔ حضرت زرؓ بن عبداللہ

حضرت زرؓ بن عبداللہ بن کلیب فقیمی۔ طبری نے کہا ہے کہ یہ صحابی ہیں اور مہاجرین میں سے ہیں خوزستان کی فتح میں یہ سرداران لشکر سے اس لشکر کے بھی سردار تھے جس نے قلعہ جندیسا پور کا محاصرہ کیا تھا اور اس کو صلحاً فتح کیا تھا۔

۱۷۳۷۔ حضرت زرارہؓ بن اونی

حضرت زرارہؓ بن اونی نخعی۔ صحابی ہیں حضرت عثمان رضی اللہ عنہ کی خلافت میں وفات پائی۔ ان کا تذکرہ ابو عمر نے مختصر لکھا ہے۔

تیسری جلد ختم ہوئی

سکلیس با مجاورہ، جدید ترجمہ اور حواشی کے ساتھ

آٹھ ہزار صحابہ کرام کا بے مثال انسائیکلو پیڈیا

اسلام الخبیر

معرفۃ الصیبتا

حصہ چہارم

مصنف

عزالدین بن الاثیرابی الحسن علی بن محمد الجزری رحمۃ اللہ علیہ

ترجمہ

مولانا محمد عبدالشکور فاروقی لکھنؤی

تسہیل، ترتیب و ترجمہ جدید

مولانا مفتی نور الاسلام چٹانی
فاضل دارالعلوم خفائیہ اکوثرہ خشک

حافظ قاری اعجاز احمد اعجاز
فاضل وفاق المدارس العربیہ پاکستان

مولانا محمد لاجپور
فاضل وفاق المدارس
فاضل جامعہ اسلامیہ امدادیہ فیصل آباد

مُعَلِّمًا

طالب الهاشمی

المیزان ناشران و تاجران کتب
الکریم مارکیٹ اردو بازار لاہور پاکستان

بِسْمِ اللّٰهِ الرَّحْمٰنِ الرَّحِیْمِ

اسد الغابہ جلد چہارم

۱۷۳۸- حضرت زرارہؓ بن جزی

حضرت زرارہؓ بن جزی صحابی ہیں۔ بیٹے ہیں عمرو بن عوف بن کعب بن ابی بکر عبید بن کلاب ابن ربیعہ بن عامر بن صعصہ کے۔ محمد بن عبداللہ شیبانی نے زفر بن وئیمہ سے انہوں نے مغیرہ بن شعبہ سے روایت کی ہے کہ زرارہ بن جزی نے حضرت عمر بن خطاب رضی اللہ عنہ سے کہا کہ رسول اللہ ﷺ نے ضحاک بن سفیان کلابی کو لکھ کے بھیجا تھا کہ اشیم ضبابی کی بیوی کو ان کے شوہر کی دیت سے میراث دلوائیں۔ مکحول نے ان سے روایت کی ہے یہ زرارہ عبدالعزیز ابن زرارہ کے والد ہیں۔ جو حضرت معاویہؓ کے زمانے میں یزید کے ہمراہ جہاد پر گئے تھے اور وہیں شہید ہوئے تو حضرت معاویہؓ نے زرارہ سے کہا کہ جو ان عرب شہید ہو گیا زرارہ نے پوچھا کہ اے امیر المؤمنین! میرا لڑکا شہید ہو آیا آپ کا۔ حضرت معاویہؓ نے جواب دیا کہ تمہارا۔ ہشام کلبی نے روایت کی ہے کہ جب مروان کی بیعت ہو چکی تو ایک دن اس کا گزر زرارہ کی طرف ہوا وہ اس زمانے میں بہت بوڑھے ہو گئے تھے اپنے ایک چشمہ کے کنارے پر بیٹھے ہوئے تھے مروان نے ان سے پوچھا کہ تمہارا کیا حال ہے؟ انہوں نے جواب دیا کہ اچھا حال ہے۔ خدا نے ہم کو خوبی کے ساتھ اگایا اور خوبی کے ساتھ کاٹا یہ لوگ جہاد میں شہید ہوئے تھے۔ ان کا تذکرہ تینوں نے لکھا ہے۔ ابن ماکولا نے کہا ہے کہ محمد شین جزی کی جیم کوزیر اور (ز) کے سکون سے پڑھتے ہیں۔ اور اہل لغت جزء جیم کے زبر اور ہمزہ کے ساتھ پڑھتے ہیں اور ابو عمر نے کہا ہے جزی کوزیر کے ساتھ اور جزء: کوزیر کے ساتھ پڑھتے ہیں۔ اور عبدالغنی نے جزی کی جیم کوزیر اور (ز) کوزیر پڑھا ہے۔

۱۷۳۹- حضرت زرارہؓ بن عمرو نخعی

حضرت زرارہؓ بن عمرو نخعی۔ عمرو بن زرارہ کے والد ہیں۔ نبی صلی اللہ علیہ وسلم کے پاس نصف رجب ۹ھ میں قبیلہ نخع کے وفد میں آئے تھے انہوں نے کہا کہ یا رسول اللہ ﷺ! میں نے ایک ایسا خواب دیکھا ہے جس نے مجھے دہشت میں ڈال دیا آپ نے پوچھا وہ کیا ہے؟ انہوں نے کہا میں نے دیکھا کہ ایک گدھی جسے میں اپنے گھر میں چھوڑ آیا ہوں اس نے ایک بچہ سرخ سیاہ رنگ کا جنا ہے اور میں نے ایک آگ دیکھی جو زمین سے نکلی میرے اور میرے لڑکے عمرو کے درمیان میں حائل ہو گئی اس آگ سے لظی لظی بصیر و اعمی ”یہ آگ شعلہ زن ہے آنکھ والے اور بے آنکھ والے سب کو طلب کرتی ہے“ کی آواز آرہی تھی نبی ﷺ نے ان سے فرمایا کہ تم نے اپنے گھر میں ایک ٹونڈی چھوڑی ہے جو اپنا حمل چھپاتی ہے انہوں نے کہا ہاں۔ آپ نے فرمایا کہ اس نے ایک لڑکا جنا ہے جو تمہارا بیٹا ہے انہوں نے کہا کہ اس کے سرخ و سیاہ ہونے کا کیا مطلب ہے؟ آپ نے فرمایا میرے قریب (آؤ) جب یہ آپ کے پاس گئے (تو آپ نے) (آہستہ سے ان کے کان میں) کہا تمہارے سفید داغ ہیں جن کو تم چھپاتے

ہو انہوں نے کہا کہ قسم ہے اس کی جس نے آپ کو حق کے ساتھ بھیجا ہے۔ کہ اس کو آپ کے سوا کسی نے نہیں جانا آپ نے کہا کہ بس یہ وہی ہے باقی رہی آگ (تو اس سے مراد یہ ہے کہ) ایک فتنہ میرے بعد پیدا ہوگا انہوں نے پوچھا اے اللہ کے رسول! فتنہ کیا ہے؟ آپ نے فرمایا لوگ اپنے امام کو مار دیں گے اور آپس میں خوب سر پھول کریں گے مسلمان کا خون مسلمان کے نزدیک پانی سے زیادہ شیریں ہوگا برائی کرنے والا اپنے کو بھلائی بند کرنے والا خیال کرے گا اور تم مر جاؤ گے تو تمہارے بیٹے کو وہ آگ پہنچے گی اور اگر تمہارا بیٹا مر جائے گا تو تم کو پہنچے گی انہوں نے کہا کہ دعا کیجئے کہ مجھ کو وہ آگ نہ پہنچے پس آپ نے دعا کی۔ ابو عمر نے ان کا تذکرہ لکھا ہے۔

۱۷۴۰- حضرت زرارہؓ ابو عمرو

حضرت زرارہؓ ابو عمرو۔ کنیت ان کی لاہور کے محلہ محبت میں ہے۔ ان کے بیٹے عمرو نے ان سے روایت کی ہے حفص بن سلیمان نے خالد بن سلمہ سے روایت کر کے بیان کیا ہے کہ وہ عمرو بن زرارہ سے وہ اپنے والد سے روایت کرتے تھے کہ انہوں نے کہا میں نبی ﷺ کے پاس بیٹھا تھا آپ نے آیت ان المجرمین فی ضلال و سعور کو انا کل شنی خلقناہ بقدر (القم ۲۷ تا ۲۹) تک پڑھا تو یہ آیت تقدیر الہی کے جھٹلانے والوں کے حق میں نازل ہوئی ہے۔ ابن مندہ اور ابو نعیم نے ان کا تذکرہ لکھا ہے کہ انہوں نے کہا کہ پھر میں جانتا کہ پھر میں جن کا ذکر اوپر ہو چکا یا اور ہیں۔

۱۷۴۱- حضرت زرارہؓ بن قیس نخعی

حضرت زرارہؓ بن قیس بن حارث بن حارث بن عوف بن جشم ابن کعب بن قیس بن سعد بن مالک بن نخع نخعی۔ طبری اور بلخی اور ابن حبیب نے کہا ہے کہ یہ قبیلہ نخع کے وفد میں رسول اللہ ﷺ کی خدمت میں آئے تھے یہ لوگ دو سو تھے سب مسلمان ہو گئے ابو عمرو نے ان کا حال مختصر ذکر کیا ہے اور ابو موسیٰ نے طول دے کر بیان کیا ہے ہمیں ابو موسیٰ نے اجازت خبر دی کہ ہمیں ابی بکر بن حارث نے اجازت خبر دی وہ کہتے تھے ہمیں ابو احمد مقری نے خبر دی وہ کہتے تھے ہمیں ابو حفص ابن شاہین نے خبر دی وہ کہتے تھے ہمیں عمر بن حسن نے خبر دی وہ کہتے تھے ہمیں منذر ابن محمد نے خبر دی وہ کہتے تھے ہمیں ہمارے والد اور حسین بن محمد نے خبر دی وہ کہتے تھے ہمیں ہشام بن محمد نے خبر دی وہ کہتے تھے ہمیں قبیلہ جرم کے ایک شخص ابو جویل نامی نے جو علقمہ کی اولاد سے ہے خبر دی انہوں نے بنی علقمہ کے ایک مرد سے روایت کی انہوں نے کہا کہ قبیلہ نخع کے ایک شخص جن کو زرارہ بن قیس بن حارث بن عدی کہتے تھے اپنی قوم کی ایک جماعت کے ساتھ رسول اللہ ﷺ کی خدمت میں آئے یہ نصرانی تھے انہوں نے کہا میں نے راستہ میں ایک خواب دیکھا پس میں نبی کے پاس آ کر مسلمان ہوا اور کہا یا رسول اللہ ﷺ! میں نے اپنے سفر میں آپ کی طرف آتے ہوئے ایک خواب دیکھا ہے میں نے یہ دیکھا کہ وہ گدھی جس کو میں قبیلہ میں چھوڑ آیا ہوں اس نے ایک بچہ جنا ہے پھر ابو موسیٰ نے اپنی سند سے مدائنی کی حدیث بیان کی ہے کہ انہوں نے بیان کیا کہ قبیلہ نخع کا وفد زرارہ بن عمرو کی ماتحتی میں آیا اس میں دو سو آدمی تھے سب مسلمان ہو گئے۔ پھر زرارہ نے کہا کہ یا رسول اللہ ﷺ! میں نے اپنے رستہ میں ایک ہولناک خواب دیکھا ہے میں نے دیکھا ایک گدھی جس کو میں اپنے گھر میں چھوڑ آیا تھا اس نے ایک ابلق بچہ جنا اور جیسا کہ ہم زرارہ بن عمرو کے گزشتہ ذکر میں لکھ چکے ہیں

ویسا ہی بیان کیا اور نبی کے دعا کرنے کے بعد اتنا اور بڑھایا ہے کہ زرارہ وفات پاگئے اور وہ آگ ان کے بیٹے عمرو بن زرارہ کو جا لگی چنانچہ انہوں نے سب سے پہلے حضرت عثمان رضی اللہ عنہ کی بیعت مقام کوفہ میں توڑی انہوں نے حضرت علی کرم اللہ وجہہ سے بیعت کی ہمیں عبدالرحمن بن عابس نخعی نے اپنے والد سے انہوں نے زرارہ بن قیس ابن عمرو سے روایت کی ہے کہ وہ رسول اللہ ﷺ کے پاس آئے اور اسلام قبول کیا آپ نے ان کے لیے تحریر لکھ دی اور ان کے حق میں دعائے خیر کی۔ ابو موسیٰ نے ان کا تذکرہ بہت طول کے ساتھ بیان کیا ہے میں کہتا ہوں کہ یہ وہی زرارہ ہیں جن کا بیان زرارہ ابن عمرو کے بیان میں گزر چکا ہے جن کا ابو عمر نے بیان کیا ہے اور اس میں خواب کا حال ذکر کیا ہے میں نے ان کو الگ الگ دو بیان صرف ابو عمر کی اقتدا سے قرار دیئے تاکہ ایک پہلو ان لوگوں کا ذکر کیا ہے مجھ سے نہ رہ جائے اور اس وجہ سے کہ بعض لوگ زرارہ بن قیس دیکھ کر یہ نہ گمان کر لیں کہ ہم نے ان کو ذکر ہی نہیں کیا اسی لیے ہم نے بیان کر کے کہہ دیا کہ یہ دونوں ایک ہی ہیں۔ اور میرا گمان غالب ہے کہ یہ زرارہ عمرو کے والد کے غیر ہیں جن کا بیان اس سے پہلے گزر چکا اور جن کا تذکرہ ابن مندہ اور ابو نعیم نے لکھا ہے کیونکہ وہ مجہول النسب ہیں اور اس وفد کے سردار ایک مشہور شخص قبیلہ نخع سے ہیں ابو عمر نے اس حدیث کو زرارہ ابن عمرو کے بیان میں اور ابو موسیٰ نے زرارہ بن قیس کے بیان میں ذکر کیا ہے اور کلبی نے عمرو بن زرارہ کا نسب ویسا ہی بیان کیا ہے جیسے ہم پہلے ذکر کر چکے ہیں اور کلبی نے کہا ہے کہ عمرو بن زرارہ خدا کی مخلوق میں سب سے پہلے شخص ہیں جنہوں نے حضرت عثمان سے خلع کی اور (بعد میں) حضرت علی سے بیعت کی اور ان کے والد زرارہ رسول اللہ کے پاس وفد میں آئے تھے واللہ اعلم۔ اور ابو موسیٰ نے عبدالرحمن بن عابس کی حدیث روایت کی ہے اور زرارہ کا نسب بیان کیا ہے کہ زرارہ بیٹے ہیں قیس بن عمرو کے اور جس نے ان کو زرارہ بن عمرو بیان کیا ہے اس نے انہیں ان کے دادا کی طرف منسوب کر دیا اور ایسا اکثر کر دیا کرتے ہیں یا یہ کہ ان کے نسب میں اختلاف واقع ہوا ہو جیسا کہ دوسروں کے نسب میں واقع ہوا ہے۔

۱۷۴۲- حضرت زرارہ بن قیس خزرجی

حضرت زرارہ بن قیس بن حارث بن فہر بن قیس بن ثعلبہ بن عبید بن ثعلبہ بن غنم بن مالک بن نجار انصاری خزرجی نجاری ہیں۔ یمامہ کی جنگ میں شہید ہوئے۔ ابو عمر نے ان کا تذکرہ مختصر لکھا ہے۔

۱۷۴۳- حضرت زرارہ بن کریم

حضرت زرارہ بن کریم بن حارث بن عمرو سہمی اور بعض لوگوں نے کہا ہے کہ زرارہ بن کرب۔ انہوں نے نبی ﷺ کو حجۃ الوداع میں دیکھا ہے۔ ابو نعیم نے اس کو بیان کیا ہے اور کہا ہے کہ بعض متاخرین نے ان کا ذکر کیا ہے مگر ان کا نسب نہیں بیان کیا۔ ان کا بیان (حارث ابن سہمی کے ذکر میں گزر چکا ہے۔ میں کہتا ہوں کہ ابن مندہ کی کتاب کے نسخے جہاں تک میری نگاہ سے گزرے ان میں انہوں نے کوئی جدا گانہ تذکرہ زرارہ بن کریم کا نہیں لکھا انہوں نے ان کو حارث بن عمرو سہمی کے بیان میں ذکر کیا ہے وہ صرف راوی ہیں کیونکہ وہ اپنے والد سے وہ اپنے دادا یعنی حارث بن عمرو سے روایت کرتے ہیں اور یہ (یعنی زرارہ بن کریم) صحابی نہیں بلکہ ان کے دادا حارث صحابی تھے اور یہ قبیلہ سہم باہلہ سے ہیں اور یہ سہم عمرو بن ثعلبہ ابن غنم بن قتیبہ بن معن کے بیٹے ہیں

اور قبیلہ کی اولاد قبیلہ بابلہ میں شمار ہوتی ہے۔ واللہ اعلم

۱۷۴۴- حضرت زرعہؓ بن خلیفہ

حضرت زرعہؓ بن خلیفہ۔ محمد بن زیاد راسی نے ان سے روایت کی ہے کہ یہ نبی صلی اللہ علیہ وسلم کے پاس آئے آپ نے ان پر اسلام پیش کیا انہوں نے اسلام قبول کر لیا اور انہوں نے نبیؐ کو بحالت سفر مغرب کی نماز میں واتین اور انا انزلنا پڑھتے سنا اور محبوب بن مسعود نے ابو معذل جرجانی سے انہوں نے ابو زرعہ سے روایت کی انہوں نے کہا کہ نبیؐ نے قل ہو اللہ احد اور قل یا ایہا الکفرون (سورہ اخلاص، سورہ الکفرون) پڑھی تھی۔ ان کا تذکرہ تینوں نے لکھا ہے۔

۱۷۴۵- حضرت زرعہؓ

حضرت زرعہؓ بن سیف بن ذی یزن۔ شاہ یمن تھے۔ نبیؐ نے ان کے پاس خط بھیجا تھا۔ ہمیں ابو جعفر عبید اللہ بن احمد ابن سمین نے اپنی سند سے یونس بن بکیر تک خبر دی انہوں نے ابن اسحاق سے روایت کی کہ انہوں نے کہا ملوک حمیر کا خط اور قاصد رسول اللہ کے پاس آپ کے غزوہ تبوک سے آنے کے وقت پہنچا۔ ان کے مسلمان ہونے کی خبر لایا تھا ابن اسحاق نے کہا ہے کہ زرعہ بن ذی یزن نے آپ کو اپنے مسلمان ہونے اور ان لوگوں کے شرک چھوڑنے کی خبر بھیجی تھی اس کے بعد انہیں نبیؐ نے یہ خط لکھ کر بھیجا:

بسم اللہ الرحمن الرحیم۔ من محمد رسول اللہ ﷺ الی الحارث بن عبد کلال و الی نعیم بن عبد کلال و الی النعمان قیل ذی رعین و معافر و الی زرعة بن ذی یزن اما بعد فانی احمد الیکم اللہ الذی لا الہ الا هو۔ اما بعد فقد وقع بنا رسولکم مقفلنا من ارض الروم فلقینا بالمدينة فبلغ ما ارسلتم به و انبانا باسلامکم و قتلکم المشرکین و ان اللہ قد ہدایکم بہدایتہ ان اصلحتم و اطعتم اللہ و رسولہ و اقم الصلوة و آتیم الزکوٰۃ و اعطیتم من المغانم خمس اللہ و سهم النبی و صفیہ و ذکر الزکوٰۃ و هو کتاب طویل و قال ان رسول اللہ ارسل الی زرعه بن ذی یزن: اذا اتاکم رسلی فاصیکم بہم خیراً: اخرجه الثلاثة

”شروع اللہ کے نام سے جو بڑا مہربان اور نہایت رحم والا ہے۔ محمد رسول اللہ کی طرف سے حارث بن کلال اور نعیم بن عبد کلال اور نعمان شاہ ذی رعین اور معافر اور زرعه بن ذی یزن کی طرف اما بعد میں تم سے اس رب کی تعریف کرتا ہوں جس کے سوا کوئی معبود نہیں ہے۔ بعد حمد کے معلوم ہو کہ سرزمین روم سے ہماری واپسی کے وقت تمہارا قاصد ہمارے پاس پہنچا اور مدینہ میں ہم سے ملا جو پیغام تم نے بھیجا تھا قاصد نے اس کو پہنچا دیا اور تمہارے اسلام قبول کرنے اور مشرکوں کو قتل کرنے سے ہم کو آگاہ کیا بیشک اللہ نے تم کو ہدایت عنایت کی ہے اگر تم اصلاح کرو اور اللہ و رسول کی فرمانبرداری کرو اور نماز قائم کرو اور زکوٰۃ اور غنیمت سے پانچواں حصہ رسول کے واسطے دو اور زکوٰۃ کو بیان کیا۔ یہ بہت بڑا خط ہے اور ابن اسحاق نے کہا ہے کہ نبی صلی اللہ علیہ وسلم نے زرعه بن ذی یزن کی طرف کہلا بھیجا کہ جب تمہارے پاس میرے قاصد آئیں تو تمہیں انکے ساتھ بھلائی کرنے کی وصیت کرتا ہوں تینوں نے ان کا تذکرہ لکھا ہے۔

۱۷۴۶- حضرت زرعہ شقری

حضرت زرعہ شقری۔ ان کا نام ہصرم تھا نبیؐ نے زرعہ رکھا۔ اسامہ بن اخدری نے ان سے روایت کی ہے انہوں نے کہا کہ قبیلہ شقرہ سے ایک گروہ نبیؐ کے پاس آیا ان میں ایک مرد فر بہ احرم نامی تھا اس نے ایک حبشی غلام خریدا اور کہا یا رسول اللہ! اس کا نام رکھ دیجئے اور میرے واسطے اس میں برکت کی دعا کیجئے آپ نے پوچھا تمہارا کیا نام ہے اس نے کہا احرم آپ نے فرمایا احرم نہیں بلکہ زرعہ۔ تینوں نے ان کا تذکرہ لکھا ہے۔

۱۷۴۷- حضرت زرعہ بن ضمیر

حضرت زرعہ بن ضمیر عامری خاندان بنی عامر بن صعصعہ سے تھے ان کا ذکر لوگوں میں ہے مگر نہ ان کا صحابی ہونا ثابت ہے اور نہ ان کی روایت ثابت ہے۔ ابوالاسود بن دلی نے ان سے روایت کی ہے۔ ابن مندہ اور ابو نعیم نے ان کا تذکرہ مختصر لکھا ہے۔

۱۷۴۸- حضرت زرعہ بن عامر

حضرت زرعہ بن عامر بن مازن بن ثعلبہ بن ہوازن بن اسلم۔ اسلمی یہ رسول اللہ صلی اللہ علیہ وسلم کے ہمراہ شروع زمانے میں رہے ہیں غزوہ احد میں آپ کے ہمراہ شریک ہوئے اور مسلمانوں میں احد کے دن سب سے پہلے یہی شہید ہوئے یہ ابن کلبی کا کلام ہے۔

۱۷۴۹- حضرت زرعہ بن عبد اللہ بیاضی

حضرت زرعہ بن عبد اللہ بیاضی۔ روح بن عبادہ نے ابن جریج سے انہوں نے ابوالحوشب سے انہوں نے زرعہ بن عبد اللہ سے روایت کی کہ نبیؐ نے فرمایا کہ انسان زندگی کو دوست رکھتا ہے حالانکہ موت اس کے لیے فتنوں سے بہتر ہے اور مال کی زیادتی کو دوست رکھتا ہے حالانکہ مال کی کمی بروز قیامت حساب کی کمی کا سبب ہے۔ ابوموسیٰ نے ان کا تذکرہ لکھا ہے اور انہوں نے یعنی ابوموسیٰ نے لکھا ہے کہ انہوں نے اسماء بنت عمیس اور تابعین سے روایت کی ہے۔

۱۷۵۰- حضرت زرین بن عبد اللہ

حضرت زرین بن عبد اللہ فقیمی ابن شاہین نے اسی طرح لکھا ہے یعنی ”زا“ را سے پہلے میری کتاب میں دو جگہ ہے: ابن شاہین نے سیف بن عمر سے انہوں نے ورقاب بن عبد الرحمن حنظلی سے انہوں نے زرین بن عبد اللہ فقیمی سے روایت کی کہ وہ بنی تمیم کی ایک جماعت میں رسول اللہ ﷺ کی خدمت میں آئے اور مسلمان ہوئے اور نبیؐ نے ان کے اور ان کی اولاد کے واسطے دعادی۔ ابو معشر نے یزید بن رومان سے روایت کی اور انہوں نے کہا کہ زرین بن عبد اللہ فقیمی خاندان بنی تمیم سے رسول اللہ کے پاس آئے کلثوم بن اونی ابن زرین بن عبد اللہ نے کہا ہے۔

جدی الذی مسح النبی جینہ بیمنہ وانا الجواد السابق

”میرا دادا وہ ہے جس کی پیشانی پر نبی صلی اللہ علیہ وسلم نے اپنا دست مبارک پھیرا تھا اور میں بخشش میں سب سے سابق

القدم ہوں۔“

ابوموسیٰ نے اس کو بیان کیا ہے اور کہا ہے کہ صحیح رزین ہے۔

باب الزاء والعین والفاء

۱۷۵۱- حضرت زعبلؓ

حضرت زعبلؓ۔ خطیب ابوبکر نے ان کو کتاب مؤتلف میں بیان کیا ہے اور انہوں نے اپنی سند سے مسلم بن ابراہیم سے انہوں نے حارث بن عبید یعنی ابوقدامہ سے انہوں نے زعبل سے روایت کی ہے کہ انہوں نے کہا رسول اللہؐ نے فرمایا کہ آپس میں ایک دوسرے کو ہدیہ دیتے رہو اور ایک دوسرے سے ملاقات کرتے رہو کیونکہ ملنے سے دوستی پیدا ہوتی ہے اور ہدیہ کہنے کو دور کرتا ہے۔ ابوموسیٰ نے ان کا تذکرہ لکھا ہے۔

زعبل: زا کی زبر اور عین خالی اور با ایک نقطہ والی کے زبر اور آخری حرف لام کے ساتھ ہے۔

۱۷۵۲- حضرت زقر بن اوس

حضرت زقر بن اوس بن حدثان نصری۔ خاندان بنی نصر بن معاویہ سے ہیں۔ ان کا نسب ان کے والد کے بیان میں گزر چکا ہے۔ لوگوں نے کہا ہے کہ انہوں نے نبیؐ کو پایا ہے (مگر) ان کا صحابی ہونا یا آنحضرتؐ کو دیکھنا معلوم نہیں ہوتا ابن مندہ اور ابو نعیم نے ان کا تذکرہ لکھا ہے۔

۱۷۵۳- حضرت زقر بن حرثان

حضرت زقر بن حرثان بن حارث بن ذکوان۔ یہ خاندان بنی کلفہ ابن عوف بن نصر بن معاویہ سے ہیں۔ نبیؐ کے پاس آئے تھے اس کو ہشام بن کلبی نے بیان کیا ہے۔

۱۷۵۴- حضرت زقر بن زید بن حدیفہ

حضرت زقر بن زید بن حدیفہ۔ اپنے زمانے میں قبیلہ بنی اسد کے سردار تھے اور طلحہ اسدی جب ظاہر ہوا اور اس نے نبوت کا دعویٰ کیا تو یہ اسلام میں ثابت قدم رہے۔

۱۷۵۵- حضرت زقر بن یزید

حضرت زقر بن یزید بن ہاشم بن حرمہ۔ ان کا ذکر ایک حدیث میں آیا ہے۔ ان کا تذکرہ ابن مندہ اور ابو نعیم نے مختصر لکھا ہے۔

۱۷۵۶- حضرت زکرہ بن عبد اللہ

حضرت زکرہ بن عبد اللہ۔ ابو حاتم رازی اور ابوالحسن عسکری نے ان کا تذکرہ افراد میں لکھا ہے۔ اور ابوالفتح ازدی نے ان کا نسب بیان کیا ہے۔ بقیہ بن ولید نے عمرو بن عتبہ سے انہوں نے اپنے والد سے انہوں نے زیاد بن سمیہ سے روایت کی ہے کہ

انہوں نے کہا میں نے زکرہ سے سنا وہ کہتے تھے میں نے رسول اللہ ﷺ سے سنا آپ فرماتے تھے کہ اگر میں یحییٰ بن زکریا کی قبر پہنچاتا ہوتا تو میں ان کی زیارت کرتا ان کا تذکرہ ابو عمر اور ابو موسیٰ نے لکھا ہے۔

۱۷۵۷- حضرت زکریاؑ بن علقمہ

حضرت زکریاؑ بن علقمہ خزاعی۔ ابن شاہین نے اس کو اسی طرح بیان کیا ہے اور انہوں نے اپنی سند سے زہری سے انہوں نے عروہ سے روایت کی ہے کہ زکریا بن علقمہ خزاعی نے کہا میں رسول اللہ کے پاس بیٹھا ہوا تھا کہ اعراب نجد کا ایک آدمی آیا اور اس نے پوچھا یا رسول اللہ! کیا اسلام کا کوئی منتہی ہے؟ آپ نے جواب دیا کہ عرب و عجم کے جن گھروالوں کے ساتھ اللہ بھلائی کرنا چاہے گا ان میں اسلام کو داخل کرے گا۔ اس اعرابی نے پوچھا یا رسول اللہ! پھر کیا ہوگا؟ آپ نے جواب دیا پھر تم لوگ ایسے ظالم ہو جاؤ گے جیسے مقام صبا کے سانپ (صبا میں ایک قسم کے سانپ ہوتے ہیں جب کسی کو کاٹنا چاہتے ہیں تو اوپر کواٹھتے ہیں پھر اس شخص پر گر پڑتے ہیں اور بعض لوگ کہتے ہیں کہ یہ سانپ منہ سے زہر اگلا کرتے ہیں) کہ ایک دوسرے کی گردن مارنے لگو گے ابن شاہین نے ان کا نام تذکرہ میں اور نیز حدیث میں بہ ذیل ردیف زاء اسی طرح ذکر کیا ہے۔ حالانکہ ان کا نام کرز بن علقمہ ہے۔ اور یہ حدیث زہری کی روایت سے مشہور ہے۔ ان کا تذکرہ ابو موسیٰ نے لکھا ہے۔

باب الزاء والمیم والنون

۱۷۵۸- حضرت زملؑ بن عمرو

حضرت زملؑ بن عمرو۔ اور بعض لوگ ان کو زمل بن ربیعہ کہتے ہیں اور بعض کا بیان ہے کہ زمل بن عمرو بن عنز بن خشاف ابن خدیج بن وائلہ بن حارثہ بن ہند بن حرام بن ضنہ بن عبد بن کبیر بن عذرہ بن سعد ہدیم عذری ہیں۔ نبی کے پاس وفد میں آئے تھے ہشام ابن کلبی نے شرقی بن قظامی سے انہوں نے مدح بن مقداد عذری سے انہوں نے اپنے چچا عمارہ بن جزئی سے روایت کی ہے کہ انہوں نے کہا زمل نے بیان کیا کہ میں نے بت سے ایک آواز سنی اور حدیث کو آخر تک بیان کیا جب یہ نبی کے پاس آئے اور اسلام قبول کیا تو رسول اللہ ﷺ نے ان کو اپنی قوم کا جھنڈا عنایت کیا اور ایک خط دیا یہ جھنڈا ان کے پاس برابر رہا یہاں تک کہ اسی جھنڈے کو لے کر معرکہ صفین میں حضرت معاویہ کے ساتھ شریک ہوئے اور مرج رلہط کی جنگ میں شہید ہوئے۔ کلبی اور طبری نے ان کا نسب اسی طرح بیان کیا ہے جس طرح کہ ہم نے اوپر ذکر کیا۔ ان کا تذکرہ تینوں نے لکھا ہے۔

حرام: "حا" اور "را" کے ساتھ ہے۔ وضنہ: "ضاد" کی زیر اور "نون" کے ساتھ ہے۔ خشاف: "خاء" اور "شین" دونوں کی زیر کے ساتھ ہے۔ کبیر: میں کاف کے بعد ایک نقطہ والی "با" ہے۔

۱۷۵۹- حضرت زنباعؑ بن سلامہ

حضرت زنباعؑ بن سلامہ جذامی روح بن زنباع کے والد ہیں۔ یہ کلام ابن مندہ اور ابو نعیم کا ہے۔ ابو عمر نے کہا ہے کہ زنباع بیٹے ہیں روح بن زنباع جذامی کے۔ ان کی کنیت ابو روح ہے ان کے بیٹے روح تھے فلسطین میں اکثر مقیم رہتے تھے۔ ابن جریج

نے عمرو بن شعیب سے انہوں نے اپنے والد سے انہوں نے اپنے دادا عبداللہ بن عمرو بن عاص سے روایت کی ہے کہ زنباع نے ایک غلام کو اپنی لونڈی کے ساتھ خلوت کرتے ہوئے پایا تو انہوں نے اس کا عضو تناسل کاٹ ڈالا اور ناک کاٹ لی وہ غلام رسول اللہ کے پاس آیا اور اپنا واقعہ عرض کیا۔ نبی نے زنباع سے پوچھا تم نے کیوں ایسا کیا انہوں نے کہا کہ اس نے ایسی ایسی حرکت کی تھی۔ نبی نے غلام سے فرمایا جا تو آزاد ہے۔ تینوں نے ان کا تذکرہ لکھا ہے۔ میں کہتا ہوں کہ ابن مندہ اور ابو نعیم نے ان کا نسب بیان کیا ہے اور دونوں نے ان کے نسب کو بعض نام حذف کر کے بیان کیا ہے کیونکہ زنباع بیٹے ہیں روح بن سلامہ کے اور ان کا نسب روح کے بیان میں گزر چکا ہے۔ واللہ تعالیٰ اعلم

باب الزاء والہاء والواو

۱۷۶۰- حضرت زہرہ بن حویہ

حضرت زہرہ بن حویہ بن عبداللہ بن قتادہ بن مرثد بن معاویہ بن قطن بن مالک بن ازعم بن جشم بن حارث بن کعب بن سعد بن زید مناۃ بن تمیم۔ نبی کے پاس آئے تھے ہجر کے بادشاہ نے ان کو بھیجا تھا انہوں نے اسلام قبول کر لیا۔ اہل فارس کی جنگ میں حضرت سعد کے آگے والے لشکر کے یہ سردار تھے اور انہوں نے جالینوس فارسی کو جنگ قادسیہ میں مار کر اس کا اسباب لے لیا تھا۔ جس کی قیمت دس ہزار درہم تھی اور بعض لوگوں نے کہا ہے کہ کثیر بن شہاب نے اس کو قتل کیا تھا۔ زہرہ جنگ قادسیہ میں شہید ہوئے ابو عمر نے اس کو اسی طرح بیان کیا ہے۔ میں کہتا ہوں کہ یہ قادسیہ میں نہیں شہید ہوئے بلکہ یہ بہت دنوں زندہ رہے۔ شیبہ ابن یزید خارجی نے ان کو بازار حکمہ میں حجاج کے عہد میں شہید کیا یہ سیف اور طبری اور کلبی اور ابن حبیب اور دارقطنی وغیرہم کا قول ہے حویہ: حاء کی زبر اور واو کی زیر کے ساتھ ہے۔ ابن اسحاق نے (ان کے والد کا نام جو یہ بضم جیم وفتح واو بیان کیا ہے۔ دارقطنی نے کہا ہے سیف کا قول صحیح ہے۔

۱۷۶۱- حضرت زہیر بن اقر

حضرت زہیر بن اقر۔ ابن شاہین نے ان کو صحابہ میں بیان کیا ہے عمرو بن مرہ نے عبداللہ بن حارث سے انہوں نے زہیر بن اقر سے روایت کی ہے کہ انہوں نے کہا رسول اللہ نے فرمایا تم اپنے کو ظلم سے بچاؤ کیونکہ قیامت کے دن ایک ظلم کے سبب سے بہت سی تاریکیاں ہوں گی ابو موسیٰ نے ان کا تذکرہ لکھا ہے اور کہا ہے کہ زہیر تابعی ہیں۔ اور یہ حدیث عبداللہ بن عمرو بن عمرو بن عاص سے مروی ہے۔

۱۷۶۲- حضرت زہیر بن ابی امیہ

حضرت زہیر بن ابی امیہ۔ مولفۃ القلوب میں ان کا ذکر کیا گیا ہے۔ ابو عمر نے اس کو بیان کیا ہے اور کہا ہے کہ ان کے صحابی ہونے میں کلام ہے اور میں ان کو نہیں پہچانتا۔ ابن مندہ اور ابو نعیم نے کہا ہے کہ زہیر بن ابی امیہ اور بعض لوگوں نے ان کا نسب اس طرح بیان کیا ہے: زہیر بن عبداللہ بن ابی امیہ اور ابن مندہ اور ابو نعیم نے اسرائیل سے انہوں نے ابراہیم بن مہاجر سے انہوں

نے مجاہد سے انہوں نے سائب سے روایت کی ہے کہ انہوں نے کہا عثمان اور زہیر بن ابی امیہ مجھے لے گئے اور نبی صلی اللہ علیہ وسلم سے اجازت طلب کی آپ نے مجھے اجازت دی میں آپ کے پاس گیا۔ عثمان اور زہیر میری تعریف کرنے لگے نبی نے فرمایا کہ میں ان کو تم دونوں سے زیادہ جانتا ہوں (سائب سے مخاطب ہو کر) کیا تم جاہلیت میں میرے شریک نہ تھے سائب نے کہا ہاں۔ میرے والدین آپ پر قربان ہوں۔ آپ بہت اچھے شریک تھے نہ کبھی اختلاف کرتے تھے نہ جھگڑا کرتے تھے لوگوں نے بیان کیا ہے کہ یہ زہیر بن ابی امیہ بن مغیرہ بن عبد اللہ بن عمرو بن مخزوم ام سلمہ کے بھائی اور خالد بن ولید کے چچا کے بیٹے ہیں۔ پس اگر یہ وہی ہیں تو یہ نبی صلی اللہ علیہ وسلم کی پھوپھی کے بیٹے ہوئے اور ان کی والدہ عاتکہ بنت عبد المطلب ہیں اور انہوں نے عہد نامہ کے نقص میں جس کو قریش اور بنی مطلب نے لکھا تھا بہت بڑی کوشش کی تھی جس کو ہم تاریخ کامل میں ذکر کر چکے ہیں۔ تینوں نے ان کا تذکرہ لکھا ہے۔

(قریش نے شروع شروع میں ایک عہد نامہ لکھا تھا کہ آنحضرت صلی اللہ علیہ وسلم اور ان کے قبیعین اور حمایت کرنے والوں کے ہاتھ خرید و فروخت موقوف کر دی جائے اور ان کے پاس بیٹھنا اٹھنا بالکل ترک کر دیا جائے۔ اس عہد نامہ کی وجہ سے آنحضرت صلی اللہ علیہ وسلم مکہ سے باہر شعب ابی طالب میں چلے گئے تھے پھر جب یہ عہد نامہ ٹوٹا تو آپ مکہ میں واپس تشریف لائے)۔

۱۷۶۳- حضرت زہیر بن ابی امیہ

حضرت زہیر بن ابی امیہ۔ سائب بن یزید نے ان سے روایت کی ہے کہ اس کو ابن مندہ نے بیان کیا ہے اور انہوں نے اسرائیل سے انہوں نے ابراہیم بن مہاجر سے انہوں نے مجاہد سے روایت کی ہے کہ انہوں نے کہا عثمان بن عفان اور زہیر بن ابی امیہ آئے۔ رسول اللہ سے اجازت طلب کی اور دونوں نے سائب کی تعریف کی رسول اللہ ﷺ نے فرمایا میں ان کو تم سے زیادہ جانتا ہوں پھر آخر حدیث تک بیان کیا۔ صرف ابن مندہ نے اس کو بیان کیا ہے میں کہتا ہوں ابن مندہ نے ان کے دو تذکرے لکھے ہیں حالانکہ یہ دونوں ایک ہیں اس میں کوئی شک و شبہ نہیں انہوں نے دونوں تذکروں میں ایک ہی نسب اور ایک ہی سند اور ایک ہی حدیث بیان کی پس میں نہیں جانتا کہ کس وجہ سے انہوں نے دو تذکرے قائم کئے اگر کسی بات میں کچھ بھی اختلاف ہوتا تو البتہ ابن مندہ کے لیے عذر ہو سکتا تھا۔ واللہ اعلم

۱۷۶۴- حضرت زہیر انماری

حضرت زہیر انماری۔ اور بعض نے کہا ہے کہ یہ زہیر شامی کے والد ہیں۔ انہوں نے نبی ﷺ سے دعا کے متعلق ایک حدیث روایت کی ہے۔ خالد بن معدان نے ان سے روایت کی ہے ابو عمر نے اس کو مختصر بیان کیا ہے۔

۱۷۶۵- حضرت زہیر ثقفی

حضرت زہیر ثقفی۔ عبد الملک بن ابراہیم بن زہیر ثقفی نے اپنے والد سے انہوں نے اپنے دادا سے روایت کی ہے کہ میں نے نبی ﷺ کو کہتے سنا کہ جب تم نام رکھو تو عبد کے ساتھ رکھو ابن مندہ اور ابو نعیم نے ان کا تذکرہ لکھا ہے۔

۱۷۶۶- حضرت زہیرؓ بن ابی جبل

حضرت زہیرؓ بن ابی جبل۔ اور بعض لوگوں نے ان کا نام عبداللہ بیان کیا ہے اور بعض لوگوں نے محمد بن زہیر بن ابی جبل شنوی خاندان ازد شنوہ سے ہمیں ابو موسیٰ نے کتابۃ خبردی وہ کہتے تھے ہمیں ابو علی نے خبردی وہ کہتے تھے ہمیں ابو نعیم نے خبردی وہ کہتے تھے ہمیں محمد بن حمید نے خبردی وہ کہتے تھے ہمیں احمد بن اسحاق بن بہلول نے خبردی وہ کہتے تھے مجھ سے میرے والد نے بیان کیا وہ کہتے تھے ہمیں عبدہ بن سلیمان نے خبردی وہ کہتے تھے ہمیں ابن مبارک نے خبردی انہوں نے شعبہ سے انہوں نے ابو عمران جوڑی سے انہوں نے زہیر بن ابو جبل سے نقل کر کے خبردی کہ وہ کہتے تھے رسول اللہ ﷺ نے فرمایا کہ جو شخص دریا میں طوفان کے وقت سفر کرے اس کے لیے افسوس نہ کیا جائے اور جو شخص چھت پر سوئے جس پر کوئی آڑ نہیں اور مر جائے اس کے لیے افسوس نہ کیا جائے ہشام دستوانی نے اس کو ابو عمران سے روایت کیا ہے کہ انہوں نے کہا ہم فارس میں تھے اور ہمارے سردار زہیر بن عبداللہ تھے انہوں نے ایک آدمی کو چھت پر لیٹے دیکھا جس کے گرد کوئی چیز نہ تھی تو انہوں نے ایسا ہی فرمایا اور غندر نے اس کو شعبہ سے روایت کیا ہے کہ انہوں نے کہا محمد بن زہیر بن ابو جبل ابو عمر اور ابو نعیم اور ابو موسیٰ نے ان کا تذکرہ لکھا ہے۔ اور ابو عمر نے کہا ہے کہ زہیر بن عبداللہ بن ابو جبل۔

۱۷۶۷- حضرت زہیرؓ بن خطامہ

حضرت زہیرؓ بن خطامہ کنانی۔ نبی صلی اللہ علیہ وسلم کے پاس وفد میں آئے تھے مسلمان ہوئے اور نبی صلی اللہ علیہ وسلم سے خواہش کی کہ ان کے لیے ان کی چراگاہ کو مخصوص کر دیں۔ ان کے بھائی اسود کے بیان میں ان کا ذکر گزر چکا ابن مندہ اور ابو نعیم نے ان کا تذکرہ لکھا ہے۔

۱۷۶۸- حضرت زہیرؓ بن خیشمہ

حضرت زہیرؓ بن خیشمہ بن ابو حمران۔ یہ زہیر بن معاویہ کوفی کے دادا ہیں۔ نبی صلی اللہ علیہ وسلم کے پاس اس شب کو آئے جس میں آپ کی وفات ہوئی پس یہ حضرت ابو بکر صدیق رضی اللہ عنہ کے پاس فرود کش ہوئے ابو احمد عمسکری نے اس کو اسی طرح بیان کیا ہے۔

۱۷۶۹- حضرت زہیرؓ بن صرد

حضرت زہیرؓ بن صرد۔ کنیت ان کی ابو صرد ہے یا ابو جروہ جشمی ہیں۔ سعدی ہیں۔ خاندان بنی سعد بن بکر سے۔ ملک شام میں رہتے تھے۔ اپنی قوم ہوازن کے وفد میں رسول اللہ کے پاس آئے تھے بعد اس کے کہ آپ جنگ حنین سے فراغت کر چکے تھے اور آپ مقام جمرانہ میں قبیلہ ہوازن کے قیدیوں میں سے مردوں اور عورتوں کو الگ الگ کر رہے تھے۔ ہمیں عبید اللہ بن احمد نے اپنی سند سے یونس بن بکیر سے روایت کر کے خبردی انہوں نے ابن اسحاق سے روایت کی کہ وہ کہتے تھے مجھ سے عمرو بن شعیب نے بیان کیا انہوں نے اپنے باپ سے انہوں نے ان کے دادا سے روایت کی کہ انہوں نے کہا ہم رسول اللہ صلی اللہ علیہ وسلم کے ساتھ حنین میں تھے جب آپ کو قبیلہ ہوازن کے مال اور قیدی غنیمت میں ملے تو مقام جمرانہ میں ان کا وفد آپ کے پاس پہنچا۔ یہ

لوگ مسلمان ہو چکے تھے انہوں نے کہا ہم آپ کے قرابت دار اور آپ کے کنبہ کے ہیں آپ ہم پر احسان کیجئے اللہ آپ پر احسان کرے اور اس کے ساتھ ہی ان کے خطیب زہیر بن سرد کھڑے ہو گئے اور انہوں نے کہا یا رسول اللہ ﷺ! آپ نے ہمارے خاندان سے جن عورتوں کو قید کیا ہے وہ آپ کی پھوپھیاں اور خالائیں ہیں اور آپ کی انائیں ہیں جنہوں نے آپ کی کفالت کی تھی اور اگر ہم یعنی ہمارے قبیلے کی عورتیں حارث بن ابی شمر اور نعمان بن منذر کو دودھ پلاتے پھران میں سے کسی کو ہم پر ایسا قابو ملتا جیسا آپ کو ملا ہے تو ضرور ہم اس کی مہربانی اور احسان کی امید رکھتے اور آپ تو ان تمام لوگوں سے بہتر ہیں جن کی کفالت کی جائے اور ان سے امید نفع کی رکھی جائے پھر انہوں نے اپنے کہے ہوئے چند شعر آپ کو پڑھ کر سنائے جو درج ذیل ہیں۔

امن علينا رسول الله في كرم	فانك المرء نرجوه وندخر
امن على بيضة اعفافها قدر	ممزق شملها في دهرها غير
وبقت لنا الحرب تهتانا على حزن	على قلوبهم الغماء والغمر
ان لم تدار كهنا نعاء تنشرها	يا ارجح الناس حلما حين يختبر
امن على نسوة قد كنت ترضعها	اذفوك يملوه من محضها ودر
اذ كنت طفلا صغيرا كنت ترضعها	وازي زينك ما تأتي وما تذر
لا تجعلنا كمن شالت نعمته	واستبق منافانا معشر زهر
انا لشكر الاء وان كفرت	وعندنا بعد هذا اليوم مدخر

”اے اللہ کے رسول ہم پر منجملہ اپنے کرم کے احسان کیجئے کیونکہ آپ ایسے آدمی ہیں کہ ہم آپ سے بھلائی کی امید رکھتے ہیں اور آپ کو اپنے لیے ذخیرہ آخرت سمجھتے ہیں۔ ایسی بے کس جماعت پر احسان کیجئے جس کو قضا و قدر نے بیدست و پا کر دیا ہے ان کی جماعت متفرق ہو گئی ہے اور ان کی مصیبت کے زمانے میں ہر وقت ترقی ہو رہی ہے۔ ہمارے لیے لڑائی نے دردناک آوازیں رونے کی بنیاد ڈال دی ہے۔ اور ہمارے قبیلے والوں کے دل، غم ورنج میں دب گئے ہیں۔ اگر آپ کے احسانات ان کی دستگیری نہ کریں گے۔ اے بوقت امتحان سب لوگوں سے زیادہ بردبار (ہم ہلاک ہو جائیں گے ان عورتوں پر احسان کیجئے جن کا آپ نے دودھ پیا ہے۔ جب آپ کا منہ ان کے پستان سے دودھ بھر کر لیتا تھا۔ جب آپ کم سن بچے تھے ان کا دودھ پیتے تھے۔ اور جب آپ کو ہر بات زیب دیتی تھی جو آپ کرتے تھے وہ بھی جو آپ نہ کرتے تھے وہ بھی۔ ہم کو ان لوگوں کے مثل نہ کیجئے جن کے کنویں کا سر بند اٹھایا گیا تھا (یعنی انہوں نے لوگوں کو فائدہ پہنچانے کو اپنے کنویں کا دہانہ کھول دیا تھا مگر خود ہی اس میں گر گئے)۔ اور ہم پر رحم کیجئے کیونکہ ہم خاندانی لوگ ہیں۔ ہم نعمت کی شکرگزاری کریں گے چاہے اور کوئی نہ کرے۔ اور ہم بعد آج کے دن کے برابر احسان مانتے رہیں گے۔“

ابن اسحاق نے کہا ہے کہ نبی ﷺ نے فرمایا کہ تم کو اپنے اہل و عیال زیادہ محبوب ہیں یا مال و دولت۔ انہوں نے کہا یا رسول اللہ! آپ نے ہم کو ہمارے اہل و عیال اور مال میں اختیار دیا ہے پس ہمارے اہل و عیال ہم کو زیادہ پیارے ہیں۔ رسول اللہ نے

فرمایا کہ جو کچھ میرے اور عبدالمطلب کی اولاد سے حصہ میں آئے ہوں وہ تمہارے ہیں اور جب میں لوگوں کو نماز پڑھاؤں تم کھڑے ہو کر کہو ہم اپنے بال بچوں کے بارے میں رسول اللہ صلی اللہ علیہ وسلم کو مسلمانوں کا شفیع اور مسلمانوں کو رسول اللہ صلی اللہ علیہ وسلم کا شفیع کرتے ہیں۔ میں اس وقت تم کو خود بھی دوں گا دوسروں سے بھی تمہارے اہل و عیال مانگ دوں گا۔ پس جب رسول اللہ صلی اللہ علیہ وسلم نے لوگوں کو ظہر کی نماز پڑھائی۔ یہ لوگ کھڑے ہوئے اور جو کچھ رسول اللہ نے ان سے کہا تھا ان لوگوں نے کہا۔ رسول اللہ نے فرمایا کہ جو کچھ میرے اور عبدالمطلب کی اولاد کے حصہ میں آئے ہیں وہ تمہارے لیے ہیں۔ مہاجرین نے کہا جو کچھ ہمارے حصہ میں آئے ہوں وہ رسول اللہ کے لیے ہیں۔ انصار نے کہا جو کچھ ہمارے حصہ میں آئے ہوں وہ رسول اللہ کیلئے ہیں۔ اقرع بن حابس نے کہا لیکن جو کچھ میرے اور بنی تمیم کے حصہ میں آئے ہیں وہ نہیں اور عباس بن مرداس سلمی نے کہا کہ میں اور بنو سلیم نہیں دیتے ہیں۔ بنو سلیم نے کہا کہ ہاں جو کچھ ہمارے حصہ میں ہو وہ رسول اللہ صلی اللہ علیہ وسلم کے لیے ہے اور عیینہ بن حصن میں جس نے کہا کہ لیکن میں اور بنو فزارہ نہیں دیتے ہیں۔ رسول اللہ نے فرمایا تم میں سے جو شخص اپنا حق چھوڑنا نہ چاہتا ہو اس کو آئندہ پہلی غنیمت میں سے ہر ہر آدمی کے عوض چھ چھ حصہ میں ملیں گے پس سمجھو نے لڑکوں اور عورتوں کو واپس کر دیا۔ تینوں نے ان کا تذکرہ لکھا ہے۔

۱۷۷۰- حضرت زہیر بن عاصم

حضرت زہیر بن عاصم بن حصین۔ نبی کے پاس آئے تھے ان کا ذکر حصین بن مہمٹ کی حدیث میں ہے ابن مندہ اور ابو نعیم نے ان کا تذکرہ مختصر لکھا ہے۔

۱۷۷۱- حضرت زہیر بن عبد اللہ

حضرت زہیر بن عبد اللہ۔ اور بعض لوگوں نے کہا ہے کہ ابن ابوجبل ان کا ذکر زہیر بن ابی جبل کے بیان میں گزر چکا۔ ابو موسیٰ نے ان کا تذکرہ لکھا ہے۔

۱۷۷۲- حضرت زہیر بن عبد اللہ

حضرت زہیر بن عبد اللہ بن جدعان بن عمرو بن کعب بن سعد بن تیم بن مرہ۔ تیمی۔ کنیت ان کی ابو ملیکہ ہے۔ ابن شاہین نے کہا ہے کہ یہ صحابی ہیں۔ انہوں نے حضرت ابو بکر صدیق رضی اللہ عنہ سے روایت کی ہے ابن جریر نے ابن ابی ملیکہ سے انہوں نے اپنے والد سے انہوں نے ان کے دادا سے انہوں نے ابو بکر صدیق رضی اللہ عنہ سے روایت کی ہے کہ ایک آدمی نے ایک مرد کے ہاتھ میں کاٹ کھایا (اس نے اپنا ہاتھ کھینچا تو) کاٹنے والے کا دانت گر گیا۔ حضرت ابو بکر صدیق نے اس (کے قصاص) کو باطل کر دیا۔ ابو موسیٰ نے ان کا تذکرہ لکھا ہے۔

۱۷۷۳- حضرت زہیر بن عثمان

حضرت زہیر بن عثمان ثقفی۔ انہوں نے بصرہ میں سکونت اختیار کی تھی حسن بصری نے ان سے روایت کی ہے۔ ہمیں عبد الوہاب بن علی امین صوفی نے اپنی سند سے سلیمان بن اشعث تک خبر دی وہ کہتے تھے ہمیں ابن شنی نے خبر دی وہ کہتے تھے ہمیں

عنان نے خبر دی وہ کہتے تھے ہمیں ہمام نے خبر دی انہوں نے قتادہ سے انہوں نے حسن سے انہوں نے عبد اللہ بن عثمان ثقفی سے انہوں نے قبیلہ ثقیف کے ایک عورت آدمی سے (قتادہ نے کہا ہے کہ اگر اس کا نام زہیر بن عثمان نہ ہو تو میں نہیں جانتا کہ اس کا کیا نام ہے) روایت کی ہے کہ انہوں نے کہا رسول اللہ صلی اللہ علیہ وسلم نے فرمایا کہ ولیمہ پہلے دن سنت ہے اور دوسرے دن بھی جائز ہے۔ اور تیسرے دن دکھاوا اور نمود ہے۔ تینوں نے ان کا تذکرہ لکھا ہے میں کہتا ہوں۔ ابن مندہ نے اس بیان میں ہشام دستوائی کی حدیث ابو عمران جونی سے روایت کی ہے کہ انہوں نے کہا ہم فارس میں تھے اور ہمارے سردار زہیر بن عبد اللہ نے ایک آدمی کو چھت پر لیٹے دیکھا جس کے گرد کوئی چیز نہ تھی۔ پس مجھ سے بیان کیا کہ رسول اللہ نے فرمایا ہے کہ جو شخص کسی مکان کی چھت پر لیٹے جس کے گرد کوئی چیز نہ ہو جو اس کے پیر کو روک لے تو اس سے ذمہ خدا بری ہے۔ ابن مندہ نے اس حدیث کو اس مقام پر ذکر کیا ہے۔ حالانکہ اس کو اس سے کچھ بھی تعلق نہیں۔ اور ابو نعیم اور ابو عمر نے اس کو زہیر بن جبل کے نام میں ذکر کیا ہے جیسا کہ اوپر بیان ہو چکا اور یہی صحیح ہے ابن مندہ اور ابو نعیم نے زہیر ثقفی کو بغیر نسب کے بیان کیا ہے۔ پس میں نہیں جانتا کہ آیا وہ دونوں ایک ہی شخص ہیں یا دو الگ الگ۔ واللہ اعلم

۱۷۷۴- حضرت زہیر بن عجمہ

حضرت زہیر بن عجمہ۔ اور بعض لوگوں نے زہیر معروف عجمہ بیان کیا ہے۔ جنگ حنین میں شہید ہوئے۔ ابو عمر نے ان کو ان کے بھائی خراسلمی کے تذکرے میں ضمنا بیان کیا ہے۔ میں نے اس کو اشیری کے خط سے نقل کیا ہے۔

۱۷۷۵- حضرت زہیر بن علقمہ بجلی

حضرت زہیر بن علقمہ بجلی۔ اور بعض لوگوں نے ان کو نخعی اور بعض نے زہیر بن ابی علقمہ کہا ہے۔ انہوں نے کوفہ میں رہنا اختیار کیا تھا ایاد بن لقیط نے ان سے روایت کی ہے کہ ایک عورت نبی صلی اللہ علیہ وسلم کے پاس اپنے ایک لڑکے کو لے کر آئی جو مر گیا تھا اس نے کہا یا رسول اللہ ﷺ! میرے دو لڑکے مر چکے ہیں آپ نے فرمایا تو نے آگ سے (بچاؤ کے لیے) بہت مضبوط سپر ڈھال بنالی۔ امام بخاری نے کہا ہے کہ یہ زہیر بن علقمہ صحابی نہیں ہیں۔ امام بخاری کے سوا اوروں نے ان کو صحابہ میں ذکر کیا ہے تینوں نے ان کا تذکرہ لکھا ہے مگر ابن مندہ نے ان کو زہیر بن علقمہ کہا ہے اور بعض نے ان کو زہیر بن طہفہ کندی بیان کیا ہے اور دونوں ایک ہی ہیں۔

۱۷۷۶- حضرت زہیر بن علقمہ

حضرت زہیر بن علقمہ اور بعض لوگوں نے کہا ہے ابن ابی علقمہ۔ طبری نے ان کو ثقفی اور ابو نعیم نے بجلی بتایا ہے۔ ابو موسیٰ نے ان کو نقل کیا ہے اور انہوں نے ہمیں اجازت خبر دی وہ کہتے ہیں ہمیں ابو علی نے خبر دی وہ کہتے تھے ہمیں ابو نعیم نے خبر دی وہ کہتے تھے ہمیں حبیب ابن حسن نے خبر دی نیز ابو موسیٰ نے کہا اور ہمیں ابو غالب کوشیدی اور نو شروان نے خبر دی ان دونوں نے کہا ہمیں ابو بکر بن ریزہ نے خبر دی وہ کہتے تھے ہمیں ابو القاسم طبرانی نے خبر دی انہوں نے کہا ہمیں عمرو بن حفص سودی نے خبر دی وہ کہتے تھے ہمیں عاصم ابن علی نے خبر دی نیز ابو القاسم نے کہا اور ہم سے محمد بن علی صالح نے بیان کیا وہ کہتے تھے ہمیں سعید بن

منصور نے خبر دی، نیز ابوالقاسم نے کہا کہ حسین حضری نے خبر دی وہ کہتے تھے ہمیں جعفر بن حمید نے خبر دی ان سب لوگوں نے کہا ہم سے عبید اللہ بن لقیط نے بیان کیا وہ کہتے تھے ہمیں ایاد نے خبر دی انہوں نے زہیر بن علقمہ سے روایت کی انہوں نے کہا انصار کی ایک عورت اپنے لڑکے کی بابت جو مر گیا تھا رسول اللہ صلی اللہ علیہ وسلم کے پاس آئی۔ لوگوں نے اس کے آنے کو ناپسند کیا۔ اس نے کہا یا رسول اللہ صلی اللہ علیہ وسلم جب سے میں مسلمان ہوئی ہوں اس کے سوا میرے دو لڑکے مر چکے ہیں نبی صلی اللہ علیہ وسلم نے فرمایا تو نے آگ سے بچنے کے لیے مضبوط سپر ڈھال بنالی۔ حسین کی روایت میں زہیر بن ابی علقمہ ہے ابو موسیٰ نے اس کو بیان کیا ہے۔ میں کہتا ہوں ابن مندہ نے ان کو اور اس حدیث کو بھی جس کو ابو موسیٰ نے بیان کیا ذکر کیا ہے جیسا کہ اوپر گزر چکا۔ ابو موسیٰ نے اس کے سوا کچھ نہیں بڑھایا کہ طبرانی سے مروی ہے کہ وہ ثقفی ہیں۔ حدیث اور اسناد بتا رہے ہیں کہ دونوں ایک ہی ہیں۔ واللہ اعلم

۱۷۷۷- حضرت زہیر بن ابی علقمہ

حضرت زہیر بن ابی علقمہ ضبعی۔ کوفہ میں اقامت کی۔ خلاد بن یحییٰ نے سفیان سے انہوں نے اسلم منقری سے انہوں نے زہیر بن ابی علقمہ سے روایت کی ہے کہ انہوں نے کہا رسول اللہ ﷺ نے ایک بدہیئت آدمی کو دیکھا اس سے پوچھا کیا تیرے پاس مال ہے اس نے کہا ہاں ہر قسم کا مال ہے آپ نے فرمایا کہ اس کا اثر تجھ پر نمایاں ہونا چاہیے کیونکہ اللہ تعالیٰ اپنے بندے پر اچھے اثر کو پسند کرتا ہے اور بدہیئت رہنے اور بدہیئت بننے کو ناپسند کرتا ہے۔ علی بن قادم نے سفیان سے روایت کی ہے کہ انہوں نے کہا ان کا نام زہیر ضبابی ہے ابو نعیم اور ابو موسیٰ نے ان کا تذکرہ لکھا ہے۔

۱۷۷۸- حضرت زہیر بن علقمہ فرعی

حضرت زہیر بن علقمہ فرعی۔ ان کا شمار اہل رملہ میں ہے۔ ابو شعیب یعنی ابان ابن سری نے سلیمان بن جعد سے جو قبیلہ فرع کے غلام تھے روایت کی ہے کہ انہوں نے کہا مجھ سے تمہارے والد سری بن عبدالرحمن نے بیان کیا اور وہ فارعہ کے وصی تھے کہ فارعہ بنت عبدالرحمن بن منذر بن زہیر اپنے والد سے وہ ان کے دادا زہیر سے روایت کیا کرتی تھیں اور یہ (زہیر) نبی کے اصحاب میں سے تھے اور زہیر کی بہن کبشہ حضرت معاویہ کے عقد میں تھیں۔ مگر میرے نزدیک فارعہ نے اتنا ہی بیان کیا ہے کہ ان کے والد ان کے دادا سے روایت کرتے ہیں (دادا کا نام زہیر نہیں بتایا) واللہ اعلم۔ ابن مندہ نے ان کا تذکرہ لکھا ہے۔

۱۷۷۹- حضرت زہیر بن عمرو

حضرت زہیر بن عمرو ہلالی۔ خاندان ہلال بن عامر بن صعصعہ سے ہیں۔ اور بعض لوگوں نے کہا ہے کہ یہ باہلی ہیں اور بعض ان کو نصری کہتے ہیں خاندان بنی نصر بن معاویہ سے بصرہ میں رہتے تھے۔ ابو عثمان نہدی نے ان سے روایت کی ہے۔ سلیمان بن تمیمی نے ابو عثمان سے انہوں نے عامر بن مالک سے انہوں نے قبصہ بن مخارق اور زہیر بن عمرو سے روایت کی ہے کہ ان دونوں نے کہا کہ جب آیت واندر عشیرتک الاقربین (الشعراء: ۲۱۳) نازل ہوئی تو آنحضرت ﷺ ایک پہاڑ کے سب سے اونچے پتھر پر چڑھے اور آپ نے آواز دی اے بنو عبدمناف! میں ڈرانے والا ہوں میری تمہاری مثل اس شخص کی سی ہے جو اپنے

اہل کی نگرانی کر رہا ہو اور دشمن کو دیکھ کر ہوشیار کرنے چلا ہو لیکن اس خوف سے کہ کہیں دشمن اس سے پہلے نہ پہنچ جائے پکاراٹھے کہ اے قوم! دشمن ڈاکہ مارنے آ گیا اسی طرح حماد بن مسعدہ نے سلیمان تمہی سے انہوں نے ابو عثمان سے انہوں نے عامر بن مالک سے روایت کیا ہے اور ان کے سوا معتز بن سلیمان وغیرہ نے ان کی مخالفت کی ہے۔ انہوں نے عامر بن مالک کو سند میں نہیں ذکر کیا۔ تینوں نے ان کا تذکرہ لکھا ہے۔

۱۷۸۰- حضرت زہیر بن عیاض

حضرت زہیر بن عیاض۔ فہری خاندان بنی حادث بن فہر بن مالک بن نصر بن کنانہ سے ہیں۔ قریشی ہیں فہری ہیں۔ ہمیں ابو موسیٰ نے اجازت خبر دی وہ کہتے تھے ہمیں حسن بن احمد مقری نے خبر دی وہ کہتے تھے ہمیں ابو نعیم نے خبر دی وہ کہتے تھے ہمیں سلیمان بن احمد نے خبر دی وہ کہتے تھے ہمیں بکر بن بہل نے خبر دی وہ کہتے تھے ہمیں عبدالغنی بن سعید نے خبر دی وہ کہتے تھے ہمیں موسیٰ بن عبدالرحمن نے خبر دی وہ کہتے تھے ہمیں ابن جریج نے خبر دی انہوں نے عطاء سے انہوں نے ابن عباس سے روایت کی کہ انہوں نے کہا رسول اللہ ﷺ نے مقیس ابن ضبابہ کے ہمراہ زہیر بن عیاض فہری مہاجر بدری احدی کو بنی نجار کی طرف بھیجا بنی نجار نے مقیس کے بھائی کی دیت مقیس کے پاس جمع کر دی۔ جب مقیس کو دیت مل گئی تو اس نے زہیر بن عیاض پر حملہ کیا اور ان کو شہید کر کے مرتد ہو گیا۔ ابو نعیم اور ابو موسیٰ نے ان کا تذکرہ لکھا ہے۔

۱۷۸۱- حضرت زہیر بن غزیہ

حضرت زہیر بن غزیہ بن عمرو بن عتر بن معاذ بن عمرو بن حارث بن معاویہ بن بکر بن ہوازن۔ صحابی ہیں۔ دارقطنی نے ان کو عتر کے نام میں اور طبری نے زہیر بن غزیہ کے نام میں لکھا ہے ابو عمر نے ان کا تذکرہ لکھا ہے۔
عتر: خالی عین کی زیر اور اوپر دو نقطے والی تاء کے سکون سے ہے۔ وغزیہ: نقطہ والی عین کی زبر کے ساتھ ہے۔

۱۷۸۲- حضرت زہیر بن قرضم

حضرت زہیر بن قرضم بن جھیل۔ مہری خاندان مہرہ بن حیدان سے تھے جو قضاہ کا ایک بطن ہے۔ نبی ﷺ کے پاس آئے تھے چونکہ بہت مسافت طے کر کے آئے تھے اس سبب سے آپ ان کی بزرگی کیا کرتے تھے۔ طبری نے ان کو زہیر بن قرضم بیان کیا ہے اور محمد بن حبیب نے کہا ہے کہ ان کا نام ذہن بن قرضم بن جھیل ہے اور دارقطنی نے کہا ہے ”ذہن ذال معجمہ اور ایک نقطہ والی باء اور نون کے ساتھ ہے۔ ذہن میں ان کا بیان گزر چکا واللہ اعلم۔ ابو عمر نے ان کا تذکرہ لکھا ہے۔

۱۷۸۳- حضرت زہیر بن قیس بلوی

حضرت زہیر بن قیس بلوی۔ ابونصر بن ماکولانے کہا ہے کہ لوگ ان کو صحابی کہتے ہیں۔ یہ زاہر بن قیس بن زہیر بن قیس کے دادا ہیں۔ زاہر ہشام بن عبدالملک کی طرف سے مقام برقہ کے حاکم تھے اور برقہ ہی میں ان کی قبر ہے۔

۱۷۸۴- حضرت زہیر بن مثنیٰ

حضرت زہیر بن مثنیٰ اسماعیل بن ابی خالد اودی نے اپنے والد سے انہوں نے ان کے دادا سے روایت کی ہے کہ انہوں نے کہا زہیر بن مثنیٰ رسول اللہ کے پاس آئے تھے اور وہ صحابی ہیں۔ ابو موسیٰ نے ان کا تذکرہ مختصر لکھا ہے۔

۱۷۸۵- حضرت زہیر بن معاویہ

حضرت زہیر بن معاویہ جشمی۔ ان کی کنیت ابو اسامہ ہے۔ غزوہ جندق میں شریک تھے۔ ابو نعیم اور ابو موسیٰ نے ان کا تذکرہ لکھا ہے اور دونوں نے ان کا کچھ حال نہیں بیان کیا۔

۱۷۸۶- حضرت زہیر بن نمیری

حضرت زہیر بن نمیری۔ ابن ابوعلی نے اس کو بیان کیا ہے حالانکہ ان کی کنیت ابو زہیر ہے صحابہ کے تذکرہ نویسوں نے ان کا حال کنیت کے باب میں لکھا ہے ابو موسیٰ نے ان کا تذکرہ مختصر لکھا ہے۔

۱۷۸۷- حضرت زوبعہ جنی

حضرت زوبعہ جنی۔ ابو موسیٰ نے کہا ہے کہ ہم نے محض دارقطنی کا اتباع کر کے ان کو بیان کیا ہے کہ انہوں نے خماسیات میں صحیح جنی کی روایت کو ذکر کیا ہے۔ ابو موسیٰ نے زر بن حبیش کی حدیث ابن مسعود سے روایت کی ہے کہ انہوں نے کہا نبی ﷺ بطن نخلہ میں قرآن پڑھ رہے تھے اس وقت جن آئے جب انہوں نے قرآن سنا۔ کہا چپ ہو جاؤ۔ یہ لوگ سات تھے انہی میں ایک زوبعہ بھی ہیں۔ اگر ہم نے یہ شرط نہ کر لی ہوتی کہ اہل کے کسی تذکرے کو نہ چھوڑیں گے تو اس کو اور اس جیسے تذکروں کو چھوڑ دیتے۔

باب الزاء والیاء

۱۷۸۸- حضرت زیاد اخرش

حضرت زیاد اخرش۔ بعض لوگوں نے زیاد بن اخرش بن عمرو جہنی بیان کیا ہے اور بعض نے زیاد بن عمرو جہنی لکھا ہے۔ یہ بنی ساعدہ کے حلیف تھے۔ ابن شاہین نے ان انصار کے بیان میں جو بدر میں شریک تھے بیان کیا ہے کہ بنی ساعدہ بن کعب بن خزرج سے ان کے حلیف زیاد بن عمرو جہنی بھی تھے۔ فاروق خطابی نے اپنی سند سے بروایت ابن شہاب بیان کیا ہے کہ ان کا نام زیاد بن اخرش بن عمرو ہے۔ ابو نعیم و ابو موسیٰ نے ان کا تذکرہ لکھا ہے۔

۱۷۸۹- حضرت زیاد ابو الاغر

حضرت زیاد ابو الاغر۔ ابو انمر، نہشلی بصرہ میں رہتے تھے ان کے پوتے غسان بن اغر بن زیاد نہشلی نے اپنے والد سے انہوں نے ان کے دادا زیاد سے روایت کی ہے کہ ان کا اونٹ غلہ سے لدا ہوا پہنچا تو نبی ﷺ نے ان سے ملاقات کی۔

ابی آخرہ ہم اس کو زیادہ نشلی کے بیان میں ذکر کریں گے انشاء اللہ تعالیٰ۔ ابو نعیم نے ان کا تذکرہ لکھا ہے۔

۱۷۹۰- حضرت زیاد بن جاریہ

حضرت زیاد بن جاریہ تھی۔ ہمیں یحییٰ بن محمود بن سعد ثقفی نے اپنی سند سے ابن ابی عاصم تک خبر دی انہوں نے کہا احمد بن عبود یعنی ابو جعفر ثقہ نے ہم سے بیان کیا وہ کہتے تھے ہمیں مروان بن محمد نے خبر دی وہ کہتے تھے ہمیں مدرک بن سعد نے خبر دی وہ کہتے تھے ہمیں یونس بن حلیس نے خبر دی انہوں نے کہا ہم حضرت ام درداء کے پاس بیٹھے تھے اتنے میں زیاد بن جاریہ ہمارے پاس آئے تو حضرت ام درداء نے ان سے کہا کہ تمہاری روایت نبی سے سوال کے متعلق کس طرح ہے۔ ابن ابی عاصم نے اسی قدر بیان کیا ہے اس کا تمہ یہ ہے کہ انہوں نے کہا کہ رسول اللہ ﷺ نے فرمایا ہے کہ جس شخص کے پاس بقدر ضرورت مال ہو اور وہ سوال کرے تو وہ دوزخ کے انگارے جمع کر رہا ہے۔ اصحاب نے پوچھا اے اللہ کے رسول بقدر ضرورت کیا ہے؟ آپ نے فرمایا جو صبح و شام کو کافی ہو۔ ابو نعیم اور ابو موسیٰ نے ان کا تذکرہ لکھا ہے۔

۱۷۹۱- حضرت زیاد بن جلاس

حضرت زیاد بن جلاس۔ ان کا شمار بصرہ کے اعراب میں ہے۔ ان کی اولاد نے ان سے روایت کی ہے یہ کہتے تھے کہ ایک مرتبہ رسول اللہ ﷺ کے اصحاب نے ہم کو پکڑا اور رسیوں میں باندھا۔۔۔۔۔ آخر حدیث تک۔ ابن مندہ اور ابو نعیم نے ان کا تذکرہ مختصر لکھا ہے۔

۱۷۹۲- حضرت زیاد بن جہور

حضرت زیاد بن جہور۔ امیر ابو نصر نے کہا ہے کہ نائل بن زیاد بن جہور نے کہا کہ مجھ سے میرے والد زیاد بن جہور نے بیان کیا کہ نبی ﷺ کا خط میرے پاس آیا تھا ابو احمد عسکری نے بھی اس کو اسی طرح بیان کیا ہے۔
نائل: میں الف کے بعد اوپر دو نقطے والی تاء ہے۔

۱۷۹۳- حضرت زیاد بن حارث

حضرت زیاد بن حارث۔ صدائی۔ صدائیمین کا ایک قبیلہ ہے یہ زیاد مصر میں فروکش تھے۔ بنی حارث بن کعب بن مذحج کے حلیف تھے انہوں نے نبی سے بیعت کی اور آپ کے سامنے اذان دی۔ نبی نے ان کی قوم صدائیمین کی طرف ایک لشکر روانہ کیا انہوں نے کہا یا رسول اللہ ﷺ! اس لشکر کو آپ واپس کر لیجئے میں اپنی قوم کے اسلام کا ذمہ لیتا ہوں۔ لشکر واپس ہوا اور ان کو دعوت اسلام کا خط لکھا گیا پس ان کا وفد مسلمان ہونے کی خبر لے کر آیا۔ رسول اللہ نے فرمایا کہ اے برادر صدائیمین! تمہاری قوم تمہاری بہت ہی مطیع ہے انہوں نے جواب دیا (یہ بات نہیں ہے) بلکہ اللہ نے ان کو ہدایت دی ہے۔ انہوں نے کہا مجھ کو آپ ان کا سردار کیوں نہیں بنا دیتے؟ آپ نے فرمایا ہاں لیکن ایمان دار کے لیے سرداری میں کوئی خوبی نہیں۔ پس انہوں نے اس کا خیال چھوڑ دیا۔ ہمیں ابو سخیق ابراہیم بن محمد بن مہران فقیہ اور بہت لوگوں نے اپنی سند سے ابو عیسیٰ یعنی محمد بن عیسیٰ تک خبر دی وہ کہتے تھے ہم سے ہناد نے بیان کیا وہ کہتے تھے ہمیں عبدہ اور یعلیٰ نے خبر دی انہوں نے عبد الرحمن بن زیاد بن الغم سے انہوں نے زیاد بن نعیم حضرمی سے انہوں نے

زیاد بن حارث صدائی سے روایت کی کہ انہوں نے کہا مجھے رسول اللہ نے نماز فجر کی اذان کا حکم دیا۔ میں نے اذان دی، حضرت بلال نے اقامت کہنی چاہی تو رسول اللہ ﷺ نے فرمایا، 'صداء نے اذان دی ہے اور جو شخص اذان دے وہی اقامت کہے۔ تینوں نے ان کا تذکرہ لکھا ہے۔

۱۷۹۳- حضرت زیاد بن حذرہ

حضرت زیاد بن حذرہ بن عمرو بن عدی۔ یہ نبی کے پاس آئے اور آپ کے ہاتھ پر مسلمان ہوئے اور رسول اللہ ﷺ نے ان کو عادی ان کے بیٹے تمیم بن زیاد نے ان سے روایت کی ہے۔ جمیع بن ثمل بن زیاد بن حذرہ بن عمرو بن عدی نے اپنے والد سے روایت کی ہے کہ انہوں نے کہا رسول اللہ کے اصحاب ہم کو دعوت اسلام دیتے تھے اور ہم ان سے بھاگتے تھے مگر انہوں نے ہم کو پالیا اور ہم کو پکڑ کر بلعینبر کے قیدیوں کے ساتھ رسول اللہ کے پاس لے آئے پس ہم مسلمان ہو گئے آپ نے ہم سب کو عادی اور پھر خاص کر میرے سر پر ہاتھ پھیر کر مرے لیے دعا کی ابو عمر اور ابو موسیٰ نے ان کا تذکرہ لکھا ہے مگر ابو عمر نے حذرہ کو حاء دال مہملہ اور ذال معجمہ کے ساتھ لکھا ہے۔ اور ابو موسیٰ نے خدرہ خاء معجمہ سے یا خدرہ حاء مہملہ اور دال مہملہ کے ساتھ لکھا ہے۔

۱۷۹۵- حضرت زیاد بن حنظلہ

حضرت زیاد بن حنظلہ تمیمی۔ انہیں کو رسول اللہ نے قیس بن عاصم اور زبرقان بن بدر کی طرف روانہ کیا تھا تا کہ سیلہ اور طلحہ اور اسود کے مقابلہ میں وہ دونوں اعانت کریں۔ یہ رسول اللہ ﷺ کے عامل تھے۔ یہ حضرت علی رضی اللہ عنہ کے ساتھ بہت محبت کرتے تھے اور ان کے تمام مشاہد میں ان کے ساتھ شریک ہوئے۔ ابو عمر نے ان کا تذکرہ لکھا ہے اور کہا ہے کہ مجھے ان کی روایت سے کوئی حدیث معلوم نہیں ہوتی۔

۱۷۹۶- حضرت زیاد بن سبرہ

حضرت زیاد بن سبرہ بھری۔ ہمیں ابو موسیٰ محمد بن عمر مدینی نے کتابہ خبردی وہ کہتے تھے ہمیں ابو علی نے خبردی وہ کہتے تھے ہمیں احمد بن عبد اللہ اور عبد الرحمن بن محمد بن احمد نے خبردی ان دونوں نے کہا ہمیں ابو بکر یعنی عبد اللہ بن محمد نے خبردی وہ کہتے تھے ہم سے ابو بکر احمد بن عمرو بن ابو عاصم نے بیان کیا وہ کہتے تھے ہمیں محمد بن احمد یعنی ابو جعفر مروزی نے خبردی وہ کہتے تھے ہمیں قاسم بن عروہ نے خبردی انہوں نے عیسیٰ بن یزید کنانی سے انہوں نے عبد الملک سے انہوں نے حذیفہ سے روایت کر کے بیان کیا کہ زیاد ابن سبرہ بھری نے بیان کیا کہ میں رسول اللہ کے ساتھ آیا یہاں تک کہ آپ قبیلہ جہینہ اور اشجع کے لوگوں کے پاس کھڑے ہو گئے اور ان سے کچھ مزاح کی باتیں کیں اور ان کے ساتھ ہنسنے لگے میں غمگین ہوا اور کہا یا رسول اللہ ﷺ! اشجع اور جہینہ سے آپ ہنستے ہیں اس پر آپ غصہ ہوئے اور آپ نے دونوں ہاتھ اٹھا کر میرے کندھوں (مونڈھوں) پر مارے پھر کہا کہ آگاہ رہو یقیناً یہ لوگ بنی فزارہ اور بنی شرید سے بہتر ہیں اور تیری قوم سے جنہوں نے اللہ عزوجل سے استغفار کیا پس جب ارتدات کا زمانہ آیا تو اس وقت وہ سب قبیلہ جن پر رسول اللہ صلی اللہ علیہ وسلم نے جہینہ اور اشجع کو فضیلت دی تھی مرتد ہو گئے اور مجھے بھی ڈر لگا تھا کہ میری قوم نہ مرتد ہو جائے پس میں حضرت عمر رضی اللہ عنہ کے پاس آیا اور آپ کو خبر کی آپ نے فرمایا تم ہرگز نہ ڈرو کیا تم نے سنا نہیں کہ رسول اللہ

ﷺ نے فرمایا ہے کہ ان لوگوں نے اللہ سے استغفار کیا ہے۔ یہ ابی نعیم کی روایت کے الفاظ ہیں۔ ابو نعیم اور ابو موسیٰ نے ان کا تذکرہ لکھا ہے۔

۱۷۹۷- حضرت زیادؓ (مولیٰ سعد)

حضرت زیادؓ۔ غلام سعد۔ انہوں نے نبی ﷺ کو دیکھا ہے واقدی نے ابو بکر بن ابی شیبہ سے انہوں نے حلیم بن ہاشم بن عقبہ بن ابی وقاص سے انہوں نے زیاد بن غلام سعد بن ابی وقاص سے انہوں نے کہا کہ میں نے رسول اللہ ﷺ کو وادی محسر میں تیز دوڑتے دیکھا ہے۔ ابن مندہ اور ابو نعیم نے ان کا تذکرہ لکھا ہے۔

۱۷۹۸- حضرت زیادؓ بن سعد سلمی

حضرت زیادؓ بن سعد سلمی۔ ابن قانع نے ان کو صحابہ میں ذکر کیا ہے اور ابن قانع نے محمد بن جعفر بن زبیر سے انہوں نے زیاد بن سعد سلمی سے روایت کی انہوں نے کہا میں نبی ﷺ کے ساتھ سفر میں موجود تھا۔ اس طرح ابن قانع نے ان کو صحابہ میں قرار دیا ہے مگر ان کے باپ و دادا کا صحابی ہونا مشہور ہے۔ اشیری اندلسی نے اس کو بیان کیا ہے۔

۱۷۹۹- حضرت زیادؓ بن سکین

حضرت زیادؓ بن سکین بن رافع بن امرء القیس بن زید بن عبدالاشہل۔ انصاری اوسی اشہلی۔ یہ امرء القیس میں سعد بن معاذ بن معاذ کے ساتھ مل جاتے ہیں یہ غزوہ احد میں شہید ہوئے۔ ہمیں ابوالقاسم اسعد ابن یحییٰ بن اسعد بوش ازجی نے اذنا خبر دی وہ کہتے تھے ہمیں ابو غالب بن بناء نے خبر دی وہ کہتے تھے ہمیں ابو الحسن بن محمد بن فتح حلی مصیعی نے خبر دی وہ کہتے تھے ہمیں ابو یوسف محمد بن سفیان بن موسیٰ صفار مصیعی نے خبر دی وہ کہتے ہیں ہمیں ابو عثمان سعید بن رحمہ بن نعیم اصحی نے خبر دی انہوں نے کہا میں نے ابن مبارک کو سنا وہ محمد بن اسحاق سے وہ حصین بن عبدالرحمن بن عمرو بن سعد بن معاذ سے وہ محمود بن عمرو بن یزید بن سکین سے روایت کرتے تھے کہ رسول اللہ ﷺ پر احد کے دن جب لڑائی سخت ہو گئی اور دشمنوں نے آپ کی طرف راستہ پالیا اور آپ سے قریب ہو گئے تب مصعب بن عمیر نے دشمنوں کو ہٹانا شروع کیا یہاں تک کہ شہید ہو گئے اور ابودجانہ سماک بن خرنشہ بہت زخمی ہو گئے اور رسول اللہ ﷺ کے چہرہ مبارک کو صدمہ پہنچا اور آپ کے آگے کے چار دانت شہید ہو گئے اور آپ کا لب مبارک زخمی ہوا اور رخساروں پر گزند پہنچا اور خود رسول اللہ ﷺ دوزر ہیں پہنے ہوئے مدد کر رہے تھے آپ نے فرمایا کون شخص اپنی جان ہمارے واسطے فروخت کرے گا؟

پانچ انصاریوں کی ایک جماعت کو دپڑی۔ ان میں زیاد بن سکین بھی تھے انہوں نے مقابلہ کیا یہاں تک کہ آخر میں زیاد بن سکین رہ گئے یہ بھی زخموں سے چور ہو کر گر گئے پھر مسلمانوں نے کو در ان کی طرف سے مقابلہ کیا اور دشمنوں کو ان سے ہٹا دیا رسول اللہ ﷺ نے ان سے فرمایا مجھ سے نزدیک ہو جاؤ۔ یہ زخموں سے گر گئے تھے آپ نے ان کے لیے اپنے قدموں کا تکیہ لگا دیا یہاں تک کہ آپ ہی کے قدموں پر ان کی روح پرواز کر گئی۔ طبری نے اس کو محمد بن حمید سے انہوں نے سلمہ سے انہوں نے ابن اسحاق سے انہوں نے حصین بن عبدالرحمن سے انہوں نے محمود بن عمرو بن یزید بن سکین سے روایت کی انہوں نے کہا زیاد بن سکین پانچ

انصاریوں کے ساتھ کھڑے ہو گئے بعض لوگ کہتے ہیں کہ وہ عمارہ بن زیاد بن سکن جیسا کہ ہم انشاء اللہ ذکر کریں گے۔ ہمیں ابو جعفر عبید اللہ بن احمد نے اپنی سند سے خبر دی انہوں نے یونس بن بکیر سے انہوں نے ابن اسحاق سے انہوں نے حصین سے انہوں نے محمود سے روایت کی کہ زیاد بن سکن۔ تینوں نے ان کا تذکرہ لکھا ہے۔

۱۸۰۰۔ حضرت زیاد بن سمیہ

حضرت زیاد بن سمیہ۔ سمیہ ان کی ماں ہیں۔ بعض لوگوں نے کہا ہے کہ یہ زیاد بن ابی سفیان صحیح بن حرب بن امیہ بن عبد شمس بن عبد مناف ہیں۔ یہی زیاد بن ابیہ اور زیاد بن سمیہ کر کے مشہور ہیں۔ انہی کو معاویہ بن ابی سفیان نے اپنے خاندان میں ملا لیا تھا۔ حضرت معاویہ کے ملانے سے پہلے لوگ ان کو زیاد بن عبید ثقفی کہا کرتے تھے ان کی ماں سمیہ حارث بن کلدہ کی لونڈی تھیں یہ ابوبکرہ کے ماں شریک بھائی ہیں۔ ان کی کنیت ابوالمغیرہ ہے ان کی پیدائش ایک روایت میں ہجرت کے سال اور ایک روایت میں ہجرت سے پہلے اور ایک روایت میں غزوہ بدر کے دن ہوئی۔ نہ یہ صحابی ہیں اور نہ ان سے کوئی حدیث مروی ہے یہ بڑے زریک و فصیح و بلیغ تھے۔ انہوں نے اپنے والد عبید کو ایک ہزار درہم سے خرید کر آزاد کر دیا۔ حضرت عمر نے ان کو بصرہ کے بعض علاقوں کا عامل مقرر کیا اور بعض لوگوں نے کہا ہے کہ ابو موسیٰ نے ان کو اپنی جگہ پر مقرر کر دیا تھا یہ ان کے منشی تھے۔ انہوں نے اپنے بھائی ابوبکرہ اور نافع اور شبل بن معبد کے ساتھ مغیرہ ابن شعبہ کے خلاف گواہی دی تھی ان لوگوں کی گواہی سے قطع نہیں کیا گیا اور حضرت عمر رضی اللہ عنہ نے اور گواہوں پر حد جاری کی اور ان کو معزول کر دیا۔ انہوں نے کہا اے امیر المومنین! آپ ان کو آگاہ کر دیجئے کہ آپ نے مجھے کسی رسوائی کی وجہ سے نہیں معزول کیا۔ حضرت عمر نے فرمایا کہ میں نے تم کو کسی رسوائی کی وجہ سے نہیں معزول کیا بلکہ میں نے اس امر کو ناپسند کیا کہ تمہاری زیادہ عقل کا بار لوگوں پر ڈالوں (کیونکہ جب آدمی زیادہ عقلمند ہوتا ہے تو آئندہ ہر ایک پیش آنے والی بات کا پہلے سے توڑ جوڑ لگاتا ہے جس سے رعایا کو اطمینان نہیں حاصل رہتا) پھر یہ حضرت علی رضی اللہ عنہ کے ساتھ ہوئے انہوں نے انکو بلاد فارس کا سردار بنا دیا یہ حضرت علی رضی اللہ عنہ کی شہادت اور امام حسن رضی اللہ عنہ کی مصالحت تک انہی کی طرف رہے پھر معاویہ نے ان کو اپنے میں ملا لیا اور ابوسفیان کی طرف سے ان کو اپنا بھائی کر لیا اس ملانے کی یہ وجہ ہوئی کہ زیاد حضرت عمرؓ کے زمانے میں فتح کی خوشخبری لے کر آئے حضرت عمر نے زیاد کو حکم دیا انہوں نے لوگوں کے سامنے خوبی سے بیان کیا اس پر عمرو بن عاص نے کہا اگر یہ جوان قریشی ہوتا تو تمام عرب پر اچھی طرح حکومت کرتا ابوسفیان نے کہا میں اس شخص کو خوب جانتا ہوں جس نے اس کا تخم اس کی ماں کے پیٹ میں ڈالا ہے۔ علی بن ابی طالب نے پوچھا اے سفیان وہ کون ہے؟ ابوسفیان نے کہا وہ میں ہی ہوں۔

حضرت علی نے کہا خاموش ہو رہو کیونکہ اگر عمر اس کو سنیں گے تو تمہارے ساتھ تیزی کریں گے۔ اور جب زیاد حضرت علی کی طرف سے بلاد فارس کے وارث ہوئے تب حضرت معاویہ نے زیاد کو ایک خط لکھا جس میں اسی کی طرف اشارہ تھا اور اطاعت نہ کرنے پر دھمکی دی گئی تھی زیاد نے اس خط کو حضرت علی کے پاس روانہ کر دیا اور لوگوں سے بیان کیا کہ مجھے جگر کھانے والے لڑکے سے تعجب ہوتا ہے کہ وہ مجھے دھمکا رہا ہے۔ حالانکہ میرے اور اس کے درمیان میں رسول اللہ ﷺ کے چچا کے بیٹے یعنی حضرت علی رضی اللہ عنہ مہاجرین و انصار کے ساتھ موجود ہیں جب حضرت علی رضی اللہ عنہ زیاد کے خط پر مطلع ہوئے زیاد کو لکھا کہ میں نے تم کو

جس امر کا والی بنایا ہے میرے نزدیک تم اس کے اہل ہو اور جو کچھ تم چاہتے ہو بغیر صبر و یقین کے نہیں پاسکتے اور حضرت عمر رضی اللہ عنہ کے زمانے میں ابوسفیان سے ایک بے سوچے بات نکل گئی تھی جس سے تم میراث و نسب کے مستحق نہیں ہو سکتے۔ معاویہ آدمی کے آگے پیچھے (یعنی موافقانہ و مخالفانہ دونوں طرح سے پیش) آتے ہیں پس ان سے ہوشیار رہو والسلام۔

جب زیاد نے خط پڑھا کہا بخدا ابوالحسن نے میرے موافق شہادت دی۔ جب حضرت شہید ہو گئے اور زیاد فارس میں رہ گئے تو حضرت معاویہ کو زیاد کا خوف ہوا انہوں نے فوراً ان کو ملا لیا اس کا بیان بہت لمبا ہے ہم نے اس کو چھوڑ دیا۔ یہ واقعہ ۳۴ھ میں ہوا ہم نے اس کو تاریخ کامل میں پورا بیان کیا ہے۔ حضرت معاویہ نے ان کو بصرہ کا عامل مقرر کیا تھا، مغیرہ بن شعبہ کی وفات کے بعد کوفہ بھی انہی کی ماتحتی میں کر دیا۔ یہ مرنے تک برابر اس کی حکومت پر رہے۔ ۵۳ھ میں ان کا انتقال ہوا۔ یہ بڑے منتظم اور آئین حکومت سے بخوبی واقف تھے۔ بعض لوگوں سے سوال کیا گیا کہ زیاد و حجاج میں کون زیادہ منتظم تھا انہوں نے جواب دیا کہ زیاد فتوں اور اختلاف کے بعد عراق کا سردار ہوا اس نے عراق ہی کے آدمیوں سے عراق کا انتظام کیا اور عراق سے خراج لے کر شام کو روانہ کیا اور لوگوں پر ایسی حکومت کی کہ دو آدمیوں نے بھی نہ اختلاف کیا اور حجاج عراق کا افسر ہوا تو وہ شامیوں کی فوج اور مال بغیر حفاظت نہ کر سکا اور اس کے مخالف اور باغی بہت اٹھ کھڑے ہوئے اور اس نے زیاد ہی کے حق میں فیصلہ کیا۔ ابو عمر اور ابو نعیم اور ابو موسیٰ نے ان کا تذکرہ لکھا ہے۔

۱۸۰۱۔ حضرت زیاد بن طارق

حضرت زیاد بن طارق۔ اور بعض لوگوں نے طارق بن زیاد بیان کیا ہے اور یہی ٹھیک ہے ابن مندہ اور ابو نعیم نے ان کا تذکرہ مختصر لکھا ہے۔

۱۸۰۲۔ حضرت زیاد بن عبداللہ انصاری

حضرت زیاد بن عبداللہ انصاری۔ ان کا شمار اہل کوفہ میں ہے شعبی نے ان سے روایت کی ہے کہ نبی ﷺ نے عبداللہ بن رواحہ کو بھیجا اور انہوں نے اہل خیبر کی کھجوروں کا اندازہ کیا وہ ایسا چچا ہوا تھا کہ ایک کھجور کی بھی چوک نہ ہوئی۔ ابن مندہ اور ابو عمر نے ان کا تذکرہ لکھا ہے۔

۱۸۰۳۔ حضرت زیاد بن عبداللہ غطفانی

حضرت زیاد بن عبداللہ غطفانی انہوں نے عیینہ ابن حسن کو ارتداد کے زمانے میں چھوڑ کر خالد بن ولید سے پناہ لی تھی۔ محمد بن اسحاق نے اس کو بیان کیا ہے اشیری اندلسی نے ان کا تذکرہ لکھا ہے۔

۱۸۰۴۔ حضرت زیاد بن عمرو

حضرت زیاد بن عمرو۔ اور بعض لوگوں نے کہا ہے کہ ابن بشر۔ یہ انصار کے حلیف تھے یہ اور ان کے بھائی ضمیرہ بدر میں شریک ہوئے تھے موسیٰ بن عقبہ نے کہا ہے کہ زیاد بن عمرو آخر اس اپنے بھائی ضمیرہ کے ساتھ بدر میں شریک ہوئے۔ یہ بنی ساعدہ بن کعب بن خزرج کے مولیٰ ہیں۔ ابو عمر نے ان کا تذکرہ لکھا ہے۔

۱۸۰۵۔ حضرت زیاد بن عیاض

حضرت زیاد بن عیاض۔ اور بعض لوگوں نے عیاض بن زیاد اشعری کہا ہے ان کے صحابی ہونے میں اختلاف ہے۔ محمد بن عبد الملک ابن مروان اور علی بن مدینی نے زید بن ہارون سے انہوں نے شریک سے انہوں نے مغیرہ سے انہوں نے شععی سے انہوں نے زیاد بن عیاض اشعری سے روایت کی انہوں نے کہا میں نے رسول اللہ ﷺ کو جس چیز کو کرتے دیکھا ہے تم کو بھی وہی کرتے دیکھا ہے سوائے (ایک بات کے) کہ تم عیدین کو نہیں نہاتے ہو۔ عثمان بن ابی شیبہ اور یوسف بن عدی نے شریک سے انہوں نے مغیرہ سے انہوں نے شععی سے اس کو روایت کیا ہے انہوں نے کہا کہ عیاض اشعری عید کے دن مقام انبار میں حاضر ہوئے اور اس حدیث کو بیان کیا۔ ان کا تذکرہ تینوں نے لکھا ہے۔

۱۸۰۶۔ حضرت زیاد غفاری

حضرت زیاد غفاری۔ ان کا شمار اہل مصر میں ہے یہ صحابی ہیں یزید بن نعیم نے ان سے روایت کی ہے ابو عمر نے ان کا تذکرہ مختصر لکھا ہے۔

۱۸۰۷۔ حضرت زیاد بن قرد

حضرت زیاد بن قرد۔ اور بعض لوگ ان کو ابو الغرد کے بیٹے کہتے ہیں۔ زہری نے ابو السرد سے انہوں نے زیاد قرد سے روایت کی ہے کہ انہوں نے نبی صلی اللہ علیہ وسلم کو کہتے سنا کہ عمار سے فرما رہے تھے کہ تم کو ایک باغی گروہ مارے گا ان کا تذکرہ تینوں نے لکھا ہے۔ میں نے استیعاب کے صحیح نسخوں میں قرد قاف سے دیکھا ہے جس کے نیچے لکھا ہے کہ قرد قاف سے ہے اور ابن مندہ اور ابو نعیم کی کتابوں میں غین کے ساتھ ہے۔ واللہ اعلم

۱۸۰۸۔ حضرت زیاد بن کعب

حضرت زیاد بن کعب بن عمرو بن عدی بن عمرو بن رفاعہ بن کلیب بن مودوعہ ابن عدی بن غنم بن ربعہ بن رشدان بن قیس بن جہینہ۔ یہ غزوہ بدر وغزوہ احد میں شریک ہوئے تھے۔ ابو عمر و ابو موسیٰ نے ان کا تذکرہ لکھا ہے۔

۱۸۰۹۔ حضرت زیاد بن لبید

حضرت زیاد بن لبید بن ثعلبہ بن سنان بن عامر بن عدی بن انسیہ بن بیاضہ بن عامر بن زریق بن عبد حارثہ بن مالک بن غضب بن جشم بن خزرج بن ثعلبہ۔ یہ انصاری خزرجی بیاضی ہیں۔ ان کی کنیت ابو عبد اللہ ہے رسول اللہ ﷺ کی خدمت میں مکہ معظمہ میں حاضر ہوئے اور ہجرت تک وہیں رہے۔ یہاں تک کہ رسول اللہ کے ہمراہ مدینہ کو ہجرت کی اس لیے ان کو مہاجر بنو انصاری کہتے ہیں یہ بیعت عقبہ اور غزوہ بدر اور احد اور خندق اور تمام مشاہد میں رسول اللہ کے ہمراہ شریک ہوئے تھے رسول اللہ نے ان کو حضرموت پر عامل مقرر کیا تھا ہمیں ابو الفرج، یحییٰ بن محمود بن سعد ثقفی نے خبر دی وہ کہتے تھے ہمیں اسماعیل بن احمد بن اشید نے خبر دی وہ کہتے تھے ہمیں ابوطاہر محمد بن احمد بن عبد الرحیم نے خبر دی وہ کہتے تھے ہمیں ابو حفص عمر بن ابراہیم بن احمد کنانی نے خبر

دی وہ کہتے تھے ہمیں عبداللہ ابن محمد بخوی نے خبر دی وہ کہتے تھے ہمیں ابوخیثمہ زہیر بن حرب نے خبر دی وہ کہتے تھے ہمیں وکیع نے اعمش سے انہوں نے سالم ابن ابی جعد سے انہوں نے زیاد بن لبید سے روایت کر کے خبر دی انہوں نے کہا کہ رسول اللہ نے کچھ بیان کیا پھر کہا یہ بات علم چلے جانے کے وقت ہوگی۔ صحابہ نے عرض کیا یا رسول اللہ ﷺ! علم کس طرح چلا جائے گا اس حال میں کہ ہم قرآن پڑھتے ہیں۔ اور اپنی اولاد کو قرآن پڑھواتے ہیں اور ہماری اولاد اپنی اولاد کو پڑھواتی رہے گی۔ آپ نے فرمایا اے ام لبید کے بیٹے! (تیری ماں تجھ کو نہ جنتی) کیا یہود و نصاریٰ تو ریت و انجیل نہیں پڑھتے حالانکہ اس سے کچھ بھی نہیں فائدہ اٹھاتے۔ زیاد کی وفات حضرت معاویہ کے شروع عہد میں ہوئی تھی ان کا تذکرہ تینوں نے لکھا ہے۔

۱۸۱۰۔ حضرت زیاد بن مطرف

حضرت زیاد بن مطرف۔ مطین نے ان کو صحابہ میں بیان کیا ہے لیکن ان کا صحابی ہونا صحیح نہیں ہے۔ ابن مندہ اور ابو نعیم نے ان کا مختصر حال لکھا ہے۔

۱۸۱۱۔ حضرت زیاد بن نعیم حضرمی

حضرت زیاد بن نعیم حضرمی۔ ہمیں ابی یاسر بن ابی جبہ نے اپنی سند سے عبداللہ بن احمد کی روایت سے نقل کر کے خبر دی وہ کہتے تھے مجھ سے میرے والد نے بیان کیا وہ کہتے تھے ہمیں قتیبہ نے خبر دی وہ کہتے تھے ہمیں ابن لہیعہ نے یزید بن ابی حبیب سے انہوں نے مغیرہ بن ابی بردہ سے انہوں نے زیاد بن نعیم حضرمی سے روایت کر کے خبر دی انہوں نے کہا کہ رسول اللہ ﷺ نے فرمایا کہ چار چیزیں اسلام میں اللہ نے فرض کی ہیں جو شخص ان میں سے تین کو ادا کرے تو اس کو وہ تین چیزیں کچھ فائدہ نہ دیں گی یہاں تک کہ سب کو پورا کرے یعنی نماز اور زکوٰۃ اور رمضان کے روزے اور بیت اللہ کا حج۔ ابن مندہ اور ابو نعیم نے ان کا تذکرہ لکھا ہے اور ابن مندہ نے لکھا ہے کہ ابن ابی خیثمہ نے ان کو صحابہ میں ذکر کیا ہے حالانکہ وہ تابعی ہیں اس کو ابو سعید بن یونس نے بیان کیا ہے۔

۱۸۱۲۔ حضرت زیاد بن نعیم فہری

حضرت زیاد بن نعیم فہری۔ ابو عمر نے کہا ہے کہ صحابہ میں ان کا ذکر ہے میں ان کی روایت سے کوئی حدیث نہیں جانتا ہوں اور یہ یوم الدار میں حضرت عثمان بن عفان رضی اللہ عنہ کے ساتھ شہید ہوئے۔ ابو عمر نے ان کا تذکرہ لکھا ہے۔

۱۸۱۳۔ حضرت زیاد بن نہشلی

حضرت زیاد بن نہشلی۔ ان کی کنیت ابوالاغر ہے۔ ان سے ان کے بیٹے اغر نے روایت کی ہے زیاد ابوالاغر کے بیان میں ان کا ذکر ہو چکا ہے یہ بصرہ میں رہتے تھے اسحاق بن ابراہیم صوف نے ابوالہیثم قصاب سے انہوں نے غسان بن اغر بن زیاد نہشلی سے انہوں نے اپنے والد اغر سے انہوں نے ان کے دادا زیاد سے روایت کی ہے کہ ان کا ایک اونٹ کھانے سے لدا ہوا مدینہ کی طرف آیا نبی ﷺ ان سے ملے اور پوچھا اے اعرابی! کیا لادلائے ہو؟ (انہوں نے کہا) میں نے جواب دیا گیہوں لایا ہوں۔ آپ نے پوچھا تم کیا چاہتے ہو میں نے کہا اس کو بیچنا چاہتا ہوں۔ آپ نے میرے سر پر ہاتھ پھیرا اور فرمایا اعرابی سے اچھی طرح معاملہ

کرو۔ اسی طرح اس کو صوف نے بیان کیا ہے اور اس میں وہم کیا ہے اور ٹھیک وہ ہے جو موسیٰ بن اسمعیل اور صلت بن محمد اور ابو سلمہ نے غسان بن اغر سے انہوں نے زیاد بن حصین سے انہوں نے اپنے والد حصین سے روایت کر کے بیان کیا ہے اور یہی صحیح ہے۔ ابن مندہ اور ابو نعیم نے ان کا تذکرہ لکھا ہے۔

۱۸۱۴۔ حضرت زیاد ابو ہرما س

حضرت زیاد ابو ہرما س۔ باہلی۔ ان سے ان کے بیٹے ہرما س نے بیان کیا ہے۔ نصر بن محمد نے عکرمہ بن عمار سے انہوں نے ہرما س ابن زیاد باہلی سے روایت کر کے بیان کیا ہے۔ انہوں نے کہا میں نے رسول اللہ ﷺ کو دیکھا (میں اپنے والد کے پیچھے اونٹ پر سوار تھا اور میں بہت کم سن تھا) کہ اپنے ناقہ غصباء (نامی) پر سوار بقر عید کے دن لوگوں کے سامنے خطبہ پڑھ رہے تھے اس کو نصر کے سوا اوروں نے عکرمہ سے انہوں نے ہرما س بن زیاد سے روایت کی ہے۔ میں اپنے والد کے ہمراہ رسول اللہ ﷺ سے بیعت کرنے کے واسطے آیا (اور میں اس وقت لڑکا تھا) اور اپنا ہاتھ بیعت کے واسطے آپ کی طرف بڑھا دیا، آپ نے ہاتھوں کو واپس کر دیا اور مجھ سے بیعت نہ لی۔ ابن مندہ اور ابو نعیم نے ان کا تذکرہ لکھا ہے۔

۱۸۱۵۔ حضرت زیاد بن ابی ہند

حضرت زیاد بن ابی ہند۔ ابو بکر بن علی نے ان کو صحابہ میں بیان کیا ہے اور حدیث اپنے والد ابو ہند سے روایت کرتے ہیں۔ ابو موسیٰ نے ان کا مختصر حال لکھا ہے۔

۱۸۱۶۔ حضرت زیاد بن جہور

حضرت زیاد بن جہور۔ ہاء کی زیادتی کے ساتھ۔ یہ جہور کے بیٹے نخعی عمی ہیں۔ اور عم نمارہ ابن لخم کے بیٹے ہیں۔ بعض لوگ اس کو عم ایک میم سے بیان کرتے ہیں لیکن یہ کوئی چیز نہیں۔ یہ فتح مصر میں شریک ہو کر فلسطین لوٹ آئے اور یہیں ان کے لڑکے رہتے تھے۔ حذاتی بن حمید بن مستنیر بن مساور بن حذاتی بن عامر بن عیاض بن محرق نخعی نے اپنے والد حمید سے انہوں نے اپنے ماموں خالد بن موسیٰ سے انہوں نے اپنے والد سے انہوں نے ان کے دادا زیادہ بن جہور سے روایت کی انہوں نے کہا میرے پاس رسول اللہ ﷺ کا خط آیا اس میں لکھا تھا: بسم اللہ الرحمن الرحیم۔ اما بعد میں تم کو اللہ اور آخرت کی یاد دلاتا ہوں اس کے بعد کہتا ہوں کہ اسلام کے سوا لوگوں نے جتنے دین اختیار کئے ہیں چاہیے کہ چھوڑ دیں اس کو تم خوب جان لو۔ ان کا تذکرہ تینوں نے لکھا ہے۔

۱۸۱۷۔ حضرت زید بن احنس

حضرت زید بن احنس۔ ابن مندہ اور ابو نعیم نے ان کا تذکرہ لکھا ہے اور دونوں نے کہا ہے کہ زید غلط ہے اور صحیح یزید ہے۔

۱۸۱۸۔ حضرت زید بن ابی ارطاة

حضرت زید بن ابی ارطاة بن عویر بن عمران بن حلیس بن سنان بن لابی بن معیص بن عامر بن لوی۔ جبیر بن نفیر نے ان سے روایت کی ہے کہ انہوں نے کہا رسول اللہ ﷺ نے فرمایا ہے کہ تم ہرگز اللہ کی طرف کسی چیز سے اتنا تقرب نہیں حاصل کر سکتے

تو جتنا اس سے نکلے ہوئے یعنی قرآن سے حاصل کر سکتے ہو۔ ابن قانع نے اس کو بیان کیا ہے ان کا تذکرہ اشیری نے استیعاب پر ۱۳۱ استدراک کرنے کے لیے ذکر کیا ہے۔

۱۸۱۹۔ حضرت زید بن ارقم

حضرت زید بن ارقم بن زید بن قیس بن نعمان بن مالک اغر بن ثعلبہ ابن کعب بن خزرج بن حارث بن خزرج بن ثعلبہ انصاری خزرجی خاندان بنی حارث بن خزرج سے ہیں۔ ان کی کنیت ابو عمر ہے اور ابو عامر اور ابو سعد اور ابو سعید اور ابو ایسہ (بھی) لوگوں نے بیان کیا ہے۔ یہ واقدی اور ہشتم بن عدی کا کلام تھا۔ ان سے ابن عباس اور انس بن مالک اور ابو اسحق سمیع اور ابن ابی لیلیٰ اور زید بن حیان نے روایت کی ہے۔ ہمیں عبدالوہاب بن ہبہ اللہ بن عبدالوہاب نے اپنی سند سے عبداللہ بن احمد تک خبر دی انہوں نے کہا مجھ سے میرے والد نے یحییٰ بن سعید سے انہوں نے ابن جریج سے انہوں نے حسن بن مسلم سے انہوں نے طاؤس سے روایت کر کے بیان کیا انہوں نے کہا زید بن ارقم آئے ان سے ابن عباس نے یاد کرنے کی غرض سے پوچھا کہ تم نے اس گوشت کی بابت کس طرح خبر دی تھی جو آپ کو احرام کی حالت میں ہدیہ پیش کیا گیا تھا۔

انہوں نے جواب دیا کہ ہاں ایک آدمی نے آپ کو شکار کے گوشت کا ایک ہدیہ پیش کیا آپ نے اس کو واپس کر دیا اور فرمایا ہم اس کو نہ کھائیں گے ہم احرام باندھے ہیں۔ اور اسی کو ابو الزبیر نے طاؤس سے روایت کی ہے اور انہی زید بن ارقم سے چند وجہوں سے مروی ہے کہ یہ رسول اللہ کے ہمراہ سترہ غزوؤں میں شریک ہوئے اور غزوہ احد میں کم سن سمجھے گئے تھے اس لیے نہیں شریک کئے گئے اور یہ عبداللہ بن رواحہ کی پرورش میں تھے اور غزوہ موتہ میں ان کے ساتھ گئے تھے۔ ہمیں اسمعیل بن عبید اللہ وغیرہ نے اپنی سندوں سے محمد بن عیسیٰ بن سورہ تک خبر دی وہ کہتے تھے ہمیں عبد بن حمید نے خبر دی وہ کہتے تھے ہمیں عبید اللہ بن موسیٰ نے اسرائیل سے انہوں نے ابو اسحق سے انہوں نے زید بن ارقم سے روایت کر کے خبر دی انہوں نے کہا کہ میں اپنے چچا کے ہمراہ تھا عبداللہ بن ابی بن سلول کو کہتے سنا کہ وہ اپنے اصحاب سے کہہ رہا تھا کہ ان لوگوں پر جو رسول اللہ کے پاس ہیں ان پر نہ خرچ کرو یہاں تک کہ شکستہ ہو جائیں اور اگر ہم مدینہ کی طرف لوٹیں گے تو ضرور بالضرور ان میں سے عزت دار ذلیل کو نکال دے گا۔ پس میں نے اس کو اپنے چچا سے بیان کیا انہوں نے رسول اللہ سے اس کا ذکر کر دیا آپ نے مجھے بلایا میں نے آپ سے بھی بیان کر دیا آپ نے عبداللہ اور اس کے ہمراہیوں کی طرف آدمی بھیجا وہ لوگ قسم کھا گئے کہ انہوں نے نہیں کہا۔ پس رسول اللہ نے مجھے جھوٹا قرار دیا اور ان لوگوں کی تصدیق کی اس سے مجھ کو اتنا صدمہ ہوا کہ کبھی نہ ہوا تھا۔ پس میں گھر میں بیٹھ رہا۔ مجھ سے میرے چچا نے کہا کہ تم نے کیا ارادہ کیا تھا کہ تم کو رسول اللہ ﷺ نے جھٹلایا اور تم سے ناخوش ہوئے پس اللہ تعالیٰ نے اذا جاءک المنافقون (المنافقون: ۱) نازل فرمایا آپ نے میری طرف آدمی بلانے کو بھیجا اور مجھ کو پڑھ کر سنایا پھر فرمایا کہ اللہ نے تمہاری تصدیق کی لوگوں نے بیان کیا ہے کہ یہ سب سے پہلے مقام مرسیع کے موقع پر شریک ہوئے کوفہ میں رہتے تھے اور مقام کندہ میں ان کا گھر تھا اور یہیں ۶۸ھ میں انتقال ہوا اور بعض لوگ کہتے ہیں کہ امام حسین رضی اللہ عنہ کی شہادت کے تھوڑے ہی دنوں بعد وفات پائی۔ یہ حضرت علی رضی اللہ عنہ کے ساتھ جنگ صفین میں شریک ہوئے اور ان کے خاص اصحاب میں ان کا شمار ہے انہوں نے نبی ﷺ سے بہت حدیثیں روایت کی ہیں۔ ان کا تذکرہ تینوں نے لکھا ہے۔

۱۸۲۰۔ حضرت زید بن اسحق

حضرت زید بن اسحق۔ طبرانی نے ان کا ذکر کیا ہے اور کہا ہے کہ یہ مصر میں اتر آ کر تھے۔ ہمیں ابو موسیٰ نے اجازت خبر دی وہ کہتے تھے ہمیں ابو غالب کوشیدی اور نو شروان نے خبر دی ان دونوں نے کہا ہمیں ابن ربذہ نے خبر دی وہ کہتے تھے ہمیں ابو القاسم طبرانی نے خبر دی وہ کہتے تھے ہمیں احمد بن رشد بن مصری نے خبر دی وہ کہتے تھے ہمیں عمرو بن خالد حرانی نے خبر دی وہ کہتے تھے ہمیں ابن لہیعہ نے زید بن اسحق انصاری سے نقل کر کے خبر دی وہ کہتے تھے نبی ﷺ مجھے مسجد کے دروازے پر ملے آپ نے فرمایا کیا میں تم کو جنت کے خزانوں میں سے ایک خزانہ نہ بتاؤں میں نے کہا ہاں اے اللہ کے نبی ﷺ! آپ نے فرمایا (وہ) لاحول ولا قوۃ الا باللہ۔ ابو موسیٰ نے کہا اسی طرح میں نے اس کو طبرانی کی کتابوں میں پایا ہے لیکن ابن لہیعہ کا صحابہ سے ملنا محال ہے۔ پس یا تو ابن لہیعہ کی روایت زید سے مرسل ہے اور یا زید نے کسی صحابی سے روایت کیا ہو اور اس صحابی نے نبی سے۔

۱۸۲۱۔ حضرت زید بن اسلم

حضرت زید بن اسلم بن ثعلبہ بن عدی بن عجلان بن حارثہ بن ضبیعہ بن حرام بن جعل بن عمرو بن جشم بن ودم بن ذبیان بن ہمیم بن ذہل بن ہنی بن ملی۔ بلوی عجلانی انصار اور بنی عمرو بن عوف کے حلیف ہیں۔ یہ ثابت بن اقرم کے چچا کے بیٹے ہیں۔ بدر میں شریک ہوئے۔ اس کو موسیٰ بن عقبہ اور زہری اور ابن اسحق نے بیان کیا ہے ان سبھوں کا قول ہے کہ انصار میں سے خاندان بنی عجلان سے زید بن اسلم بن ثعلبہ بن عجلان شریک بدر ہوئے۔ مگر ابن اسحق نے لکھا ہے کہ خاندان بنی عبید بن زید بن مالک سے زید بن اسلم بن ثعلبہ بن عدی بن عجلان شریک بدر ہوئے ان لوگوں نے زید کو انصار سے قرار دیا ہے اور حلیف ہونا نہیں بیان کیا ہے اور اوپر جو بیان ہوا ہے اس کو ابو عمر اور ابن حبیب اور ابن کلبی نے ذکر کیا ہے۔ اور عبید بن زید (جن کو ابن اسحق نے اپنے قول میں بیان کیا ہے) وہ زید بن مالک بن عوف بن عمرو بن عوف بن مالک بن اوس کے بیٹے ہیں لہذا زید بن اسلم کا نسب بنی عمرو بن عوف کی جانب رجوع کر گیا۔ اور ابو عمر اور ان کے ساتھیوں نے زید بن اسلم کو انصار کا حلیف قرار دیا ہے اور ایسا ہی ابن ہشام بکائی سے انہوں نے ابن اسحق سے روایت کر کے ان کو انصار کا حلیف قرار دیا ہے کیونکہ انہوں نے بیان کیا ہے کہ خاندان بنی عبید بن زید ابن مالک ایک جماعت شریک بدر ہوئی پھر انہوں نے کہا کہ اور بنی عبید کے حلفاء یعنی خاندان بنی ملی سے زید بن اسلم بن ثعلبہ بن عدی بن عجلان شریک بدر ہوئے اور ایسا ہی سلمہ نے ابن اسحق سے نقل کر کے ان کو حلیف قرار دیا ہے لیکن ابن مندہ اور ابو نعیم نے ان کا حلیف ہونا نہیں بیان کیا ہے اور صحیح یہ ہے کہ زید بن اسلم حلیف ہیں اور عبید اللہ بن ابی رافع نے ان کو ان لوگوں کے ناموں میں بیان کیا ہے جو حضرت علی کے ساتھ جنگ میں شریک ہوئے اور ہشام کلبی نے ان کی مخالفت کی ہے اور کہا ہے کہ طلحہ بن خویلد اسدی نے ان کو جنگ بزاخہ کے دن حضرت ابو بکر صدیق رضی اللہ عنہ کی خلافت میں شہید کر دیا تھا اور ان کے ساتھ عکاشہ بن مھسن بھی شہید ہوئے۔ ان کا تذکرہ تینوں نے لکھا ہے۔

۱۸۲۲۔ حضرت زید بن ابی اوفی

حضرت زید بن ابی اوفی۔ ابو اوفی کا نام علقمہ ہے جو خالد بن حارث بن ابی اسید بن رفاعہ بن ثعلبہ بن ہوازن بن اسلم اسلمی

کے بیٹے ہیں۔ یہ صحابی ہیں۔ عبد اللہ بن ابی اونی ان کے بھائی تھے۔ ابو عمر نے کہا ہے کہ مدینہ میں رہتے تھے اور ابو نعیم نے کہا ہے کہ بصرہ میں رہتے تھے انہوں نے حضور صلی اللہ علیہ وسلم سے مواخات مدینہ والی حدیث روایت کی۔ نبی ﷺ نے حضرت ابو بکر و حضرت عمر اور حضرت عثمان و حضرت عبدالرحمن بن عوف اور حضرت طلحہ و حضرت زبیر اور حضرت سعد بن ابی وقاص و حضرت عمار بن یاسر اور حضرت ابوالدرداء و حضرت سلمان فارسی اور حضرت علی رضوان اللہ علیہم اجمعین اور اپنے درمیان میں بھائی چارا کیا۔ ہمیں ابوالعباس احمد بن عثمان بن ابی علی بن مہدی نے خبر دی وہ کہتے تھے ہمیں ابو رشید عبدالکریم بن احمد بن منصور ابن محمد بن سعید نے مقام اصہبان میں خبر دی وہ کہتے تھے ہمیں ابو مسعود سلیمان بن ابراہیم بن محمد بن سلیمان نے خبر دی وہ کہتے تھے ہمیں ابو بکر بن مردویہ نے خبر دی وہ کہتے تھے ہمیں عبداللہ بن اسحاق بن ابراہیم نے خبر دی وہ کہتے تھے ہمیں محمد بن جہم سمری نے خبر دی وہ کہتے تھے ہمیں عبدالرحیم بن واقد خراسانی نے خبر دی وہ کہتے تھے ہمیں شعیب بن یونس اعرابی نے خبر دی وہ کہتے تھے ہمیں موسیٰ بن صہیب نے یحییٰ بن زکریا سے انہوں نے عبداللہ بن شریحیل سے انہوں نے ایک قریشی سے انہوں نے زید بن ابی اونی سے روایت کر کے خبر دی کہ نبی ﷺ نے حضرت ابو بکر رضی اللہ عنہ سے فرمایا اے ابو بکر! اگر میں کسی کو دوست بناتا تو تمہی کو بناتا۔ ابو عمر اور ابو نعیم اور ابو موسیٰ نے ان کا تذکرہ لکھا ہے اور ابو موسیٰ نے لکھا ہے کہ حافظ ابو عبد اللہ بن مندہ کے بعض نسخوں میں ان کا ذکر ہے اور بعض میں نہیں ہے ابن ابی عاصم نے کہا ہے کہ مجھ کو زید بن ابی اونی کی اولاد سے ایک آدمی نے خبر دی کہ وہ قبیلہ کندہ سے تھے۔

۱۸۲۳۔ حضرت زید بن بولی

حضرت زید بن بولی۔ رسول اللہ ﷺ کے غلام ہیں۔ ہمیں عبد اللہ بن احمد بن علی اور اسماعیل بن عبید اللہ وغیرہما نے اپنی سندوں سے ابو عیسیٰ ترمذی تک خبر دی انہوں نے کہا ہم سے محمد بن اسماعیل نے بیان کیا وہ کہتے تھے ہمیں موسیٰ بن اسماعیل نے خبر دی وہ کہتے تھے ہمیں حفص بن عمر الشنئی نے خبر دی وہ کہتے تھے مجھ سے میرے والد عمر بن مرہ نے بیان کیا انہوں نے کہا میں نے بلال بن یسار بن زید سے سنا انہوں نے کہا مجھ سے میرے والد نے میرے دادا سے نقل کر کے بیان کیا ہے انہوں نے کہا میں نے رسول اللہ ﷺ کو فرماتے سنا ہے کہ جو شخص استغفر اللہ الذی لا الہ الا هو الحی القیوم واتوب الیہ کہے اس کے (سب) گناہ معاف ہو جائیں اگر چہ وہ جہاد سے (بھی) بھاگا ہو۔ تینوں نے ان کا تذکرہ لکھا ہے۔ ابو موسیٰ نے ابن مندہ پر استدراک کے لیے ان کا ذکر کیا ہے حالانکہ ان کا ذکر ابن مندہ کی کتاب میں موجود ہے ابن مندہ نے صرف ان کا نسب چھوڑ دیا ہے اور ابو عمر نے بھی ان کا نسب نہیں بیان کیا صرف ابو نعیم نے ان کا نسب ذکر کیا ہے اور ابو نعیم کی تبعیث میں ابو موسیٰ نے بھی ذکر کر دیا ہے اور انہوں نے بعینہ اس حدیث کو بلال بن یسار سے انہوں نے ان کے والد سے انہوں نے ان کے دادا زید سے روایت کی ہے پس یہ زید وہی زید بن بولی ہیں۔ اس میں کسی طرح کا شک و شبہ نہیں اور انہوں نے کہا ہے کہ بعض لوگوں نے بلال کی جگہ ہلال بیان کیا ہے واللہ اعلم۔ اور ابو عمر نے زید کے بیٹے یسار سے انہوں نے زید یعنی رسول اللہ ﷺ کے غلام سے انہوں نے اپنے والد سے روایت کر کے باب الاستقاء میں ذکر کیا ہے۔

۱۸۲۴۔ حضرت زید بن ثابت

حضرت زید بن ثابت بن ضحاک بن زید بن لوزان بن عمرو بن عبد بن عوف بن غنم بن مالک بن نجار۔ انصاری، خزرجی نجاری ہیں۔ ان کی والدہ نوار بنت مالک بن معاویہ بن عدی بن عامر بن غنم بن عدی بن نجار تھیں ان کی کنیت ابو سعید ہے اور بعض لوگ ابو عبد الرحمن اور ابو خارجہ کہتے ہیں۔ جب نبی مدینہ میں ہجرت کر کے تشریف لائے تب زید بن ثابت کی عمر گیارہ برس کی تھی۔ یوم بعاث کے دن ان کی عمر چھ برس کی تھی اور اسی دن ان کے والد شہید ہوئے۔ غزوہ بدر میں کم سنی کی وجہ سے نہیں شریک ہو سکے اور غزوہ احد میں شریک تھے اور بعض لوگوں کا بیان ہے کہ زید غزوہ احد میں بھی نہیں شریک ہوئے بلکہ ان کا پہلے پہل شرکت کا موقع غزوہ خندق ہے۔ زید مسلمانوں کے ساتھ مٹی اٹھاتے تھے اس پر رسول اللہ نے فرمایا بہت اچھا لڑکا ہے۔ غزوہ تبوک میں خاندان بنی مالک بنی نجار کا علم، عمارہ ابن حزم کے پاس تھا رسول اللہ نے اس کو لے کر زید بن ثابت کو دے دیا۔ عمارہ نے پوچھا یا رسول اللہ ﷺ! کیا آپ کے پاس میری کوئی شکایت پہنچی۔ آپ نے فرمایا نہیں لیکن قرآن کو ہر چیز پر تقدم ہے اور زید قرآن تم سے زیادہ جانتے ہیں۔ زید رسول اللہ کے کاتب تھے وحی وغیرہ لکھا کرتے تھے۔

رسول اللہ کے پاس سریانی زبان میں خطوط آیا کرتے تھے آپ نے زید کو سریانی زبان سیکھنے کا حکم دیا۔ زید نے اس کو سیکھا نبی کے بعد یہ حضرت ابو بکر و حضرت عمر رضی اللہ عنہما کے بھی کاتب رہے ہیں اور ان کے ساتھ حضرت ابو بکر صدیق رضی اللہ عنہ اور حضرت عمر فاروق رضی اللہ عنہ کے دوسرے کاتب معقیب دوسی بھی لکھا کرتے تھے۔ رسول اللہ نے تین مرتبہ زید کو مدینہ میں اپنا جانشین کیا ہے دو مرتبہ دو حجوں میں اور ایک مرتبہ جب آپ شام کی جانب تشریف لے گئے تھے حضرت عثمان رضی اللہ عنہ بھی جب حج کو جاتے تب زید کو اپنا جانشین کر جاتے تھے۔ یمامہ کے دن ان کے تیر لگا مگر ان کو کچھ نقصان نہیں پہنچا۔ یہ تمام صحابہ میں علم و فرائض سب سے زیادہ جانتے تھے۔ رسول اللہ ﷺ نے فرمایا ہے کہ زید تم میں سب سے زیادہ فرائض کے جاننے والے ہیں۔ اسی حدیث کے موافق امام شافعی رحمۃ اللہ علیہ نے فرائض میں انہی کا قول لیا ہے۔ زید را سخین فی العلم اور صحابہ میں بہت بڑے عالم تھے۔ جب گھر میں جاتے تو بہت ہی خوش منش رہتے اور جب لوگوں میں ہوتے تو بہت ہی باوقار رہتے۔ حضرت عثمان رضی اللہ عنہ کی طرف سے بیت المال پر مقرر تھے ایک دن حضرت عثمان آئے زید کے غلام کو گاتے سنا، حضرت عثمان رضی اللہ عنہ نے پوچھا یہ کون ہے زید نے جواب دیا میرا غلام وہیب۔ حضرت عثمان نے اس کے واسطے بھی ہزار درہم مقرر کئے۔ زید حضرت عمر رضی اللہ عنہ کے طرفداروں میں تھے۔ حضرت علی رضی اللہ عنہ کے ہمراہ کسی لڑائی میں نہ شریک ہوئے لیکن باوجود اس کے بھی حضرت علی کی بڑائی اور بزرگی ظاہر کیا کرتے تھے۔ صحابہ میں سے ابن عمر اور ابو سعید اور ابو ہریرہ اور حضرت انس اور حضرت سہل بن سعد اور سہل بن حنیف اور عبد اللہ بن یزید خطمی رضوان اللہ علیہم اجمعین نے اور تابعین میں سے سعید بن مسیب اور قاسم بن محمد اور سلیمان بن یسار اور ابان ابن عثمان اور بشر بن سعید اور (خود) زید بن ثابت کے دو صاحبزادے خارجہ و سلیمان وغیرہم نے ان سے روایت کی ہے۔ ہمیں ابو الفضل عبد اللہ بن احمد بن عبد القاہر خطیب نے خبر دی وہ کہتے تھے ہمیں ابو بکر بن بدران حلوانی نے خبر دی وہ کہتے تھے ہمیں ابو محمد حسن بن محمد فارسی نے خبر دی وہ کہتے تھے ہمیں ابو الحسن علی بن محمد بن احمد بن کیسان نخوی نے خبر دی وہ کہتے تھے ہمیں قاضی یوسف بن یعقوب نے خبر دی وہ کہتے تھے ہمیں مسلم بن ابراہیم نے خبر دی وہ کہتے تھے ہمیں ہشام دستوائی نے خبر دی وہ کہتے

تھے ہمیں قتادہ نے انس سے انہوں نے زید بن ثابت سے روایت کر کے خبر دی انہوں نے کہا ہم نے رسول اللہ ﷺ کے ساتھ سحری کھائی پھر آپ نماز کو کھڑے ہو گئے حضرت انس کہتے ہیں میں نے پوچھا نماز اور سحری میں کتنا فاصلہ تھا۔ زید نے جواب دیا بقدر پچاس آیتوں کے پڑھنے کے۔ ان کے سنہ وفات میں اختلاف ہے ۴۲ھ یا ۴۳ھ یا ۴۵ھ میں ان کا انتقال ہوا کہا گیا ہے کہ ۵۱ھ یا ۵۲ھ یا ۵۵ھ میں ان کا انتقال ہوا ہے اور مروان نے ان کے جنازہ کی نماز پڑھی۔ جب ان کی وفات ہو گئی حضرت ابو ہریرہ نے فرمایا آج اس امت کا بڑا عالم انتقال کر گیا اور امید کہ اللہ تعالیٰ ان کا بدل حضرت ابن عباس میں کرے۔ انہوں نے حضرت ابو بکر و حضرت عثمان رضی اللہ عنہما کے زمانے میں قرآن شریف لکھا تھا۔

۱۸۲۵۔ حضرت زید بن ثعلبہ

حضرت زید بن ثعلبہ بن عبد ربہ۔ انصاری خزرجی ہیں۔ ان سے ان کے بیٹے عبد اللہ جنہوں نے اذان کا واقعہ خواب میں دیکھا تھا روایت کی ہے ابو نعیم نے اسی طرح ان کا نسب یہاں اور ان کے بیٹے عبد اللہ کے بیان میں ذکر کیا ہے اور ابن مندہ اور ابو نعیم نے زید کا نسب ان کے بیٹے کے بیان میں ذکر کیا ہے ان دونوں نے بیان کیا ہے کہ عبد اللہ بن زید بن عبد ربہ بن ثعلبہ بن زید بن جسم بن حارث بن خزرج اور ہم اس کو پوری طرح ان کے بیٹے عبد اللہ کے بیان میں ذکر کریں گے انشاء اللہ تعالیٰ۔

عبد العزیز ابن محمد نے عبید اللہ سے انہوں نے بشیر بن محمد بن عبد اللہ بن زید سے انہوں نے عبد اللہ بن زید سے جنہوں نے اذان کا واقعہ خواب میں دیکھا تھا روایت کی ہے کہ انہوں نے اپنا مال جس پر ان کا اور ان کے بیٹے کا گزارہ تھا اور ان کے پاس اس کے سوا اور مال نہ تھا اس کو صدقہ کے واسطے رسول اللہ ﷺ کی خدمت میں پیش کیا ان کے والد نے آ کر کہا یا رسول اللہ ﷺ! عبد اللہ نے اپنا وہ مال جس پر ان کا گزارہ تھا صدقہ کر دیا۔ رسول اللہ نے عبد اللہ بن زید کو بلا کر کہا کہ تمہارا صدقہ مقبول ہو گیا اور اللہ نے تمہارے والد پر میراث میں واپس کر دیا۔ بشیر نے بیان کیا ہے کہ پھر ہم اس کے وارث ہوئے۔ یحییٰ قطان نے عبید اللہ سے انہوں نے جو بشیر سے روایت کی ہے انہوں نے کہا کہ عبد اللہ کے والد یا دادا زید آئے۔ ابو نعیم نے ان کا تذکرہ لکھا ہے۔

۱۸۲۶۔ حضرت زید بن جاریہ

حضرت زید بن جاریہ بن عامر بن مجمع بن عطف بن ضبیعہ بن زید بن مالک بن عوف بن عمرو بن عوف بن مالک بن ادس۔ انصاری اسی عمری ہیں۔ رسول اللہ ﷺ نے ان کو غزوہ احد میں کم سن سمجھا تھا اس وجہ سے شریک احد نہیں ہوئے۔ عثمان بن عبد اللہ بن زید بن جاریہ نے عمر بن زید بن جاریہ سے انہوں نے اپنے والد زید بن جاریہ سے روایت کی ہے کہ رسول اللہ نے ان کو براء بن عازب اور زید بن ارقم اور سعد بن خیشمہ اور ابو سعید خدری کو جنگ احد میں خورد سال قرار دیا تھا۔ زید کے باپ جاریہ منافقوں میں سے تھے اور حمار الدار کے لقب سے مشہور تھے۔ یہ جاریہ مسجد ضرار والوں سے تھے۔ ان کے بیٹے زید غزوہ خیبر میں شریک تھے اور رسول اللہ نے ان کا حصہ لگایا تھا۔ جب زید کی وفات کی خبر ابن عمر کو ہوئی انہوں نے ان پر بہت ہی رحم فرمایا اور زید حضرت علی رضی اللہ عنہ کے ہمراہ معرکہ صفین میں شریک ہوئے۔ ابو طفیل نے زید سے روایت کی ہے کہ رسول اللہ نے فرمایا کہ تمہارا بھائی نجاشی فوت ہو گیا۔ پس اس کے جنازہ کی نماز پڑھو زید کہتے ہیں ہم نے دو مہینے باندھ لیس ابو عمر نے اس حدیث کو اس مقام پر اور ابو نعیم

نے زید بن حارثہ کے بیان میں ذکر کیا ہے۔ ان کا تذکرہ تینوں نے لکھا ہے۔

امیر ابو نصر نے ان کا ذکر کیا ہے انہوں نے کہا ہے کہ زید بن حارثہ انصاری اسی صحابی ہیں۔ زید نے روایت کی ہے کہ نبی ﷺ نے غزوہ احد میں چند لوگوں کو کم سن قرار دیا تھا انہی میں میں بھی تھا اس کو ان کے بیٹے عمر نے ان سے روایت کی ہے پھر امیر ابو نصر نے کہا ہے کہ ابن حارثہ انصاری (بغیر تعین نام کے) نے نبی سے روایت کی ہے اور ابو طفیل عامر بن واثلہ نے ان سے روایت کی ہے۔ دارقطنی نے کہا ہے کہ بعض راویوں نے ان کا نام زید بیان کیا ہے شاید یہ وہی زید ہیں جن سے ان کے بیٹے روایت کرتے ہیں جن کا ذکر اوپر گزر چکا۔

۱۸۲۷۔ حضرت زید بن حارثہ

حضرت زید بن حارثہ۔ ان کی (روایت سے یہ) حدیث ہے کہ انہوں نے نبی سے خلیفہ کی بابت سوال کیا کہ آپ کے بعد کون ہوگا؟ آپ نے فرمایا کہ ابو بکر۔ اس حدیث کی سند قوی نہیں ہے۔ ابو عمر نے ان کا تذکرہ لکھا ہے۔ رجاء بن حارثہ کے بیان میں اس پر گفتگو ہو چکی ہے۔

۱۸۲۸۔ حضرت زید بن حارثہ

حضرت زید بن حارثہ انصاری بدری ہیں۔ ابن لہیعہ نے ابوالاسود سے انہوں نے عروہ بن زبیر سے ان انصار کے بیان میں جو خاندان بنی جشم بن حارثہ بن خزرج سے شریک بدر ہوئے۔ زید بن حارثہ کو بیان کیا ہے اور ابن اسحاق نے بیان کیا ہے کہ یہ یزید بن حارثہ ہیں۔ ابن مندہ اور ابو نعیم نے ان کا تذکرہ لکھا ہے اور ابن کلبی نے بھی ان کا نام یزید بیان کیا ہے کیونکہ انہوں نے کہا ہے کہ یزید بن حارثہ بن قیس بن مالک بن احمر بن حارثہ بن مالک بن مغیرہ بن ثعلبہ بن خزرج بن حارثہ اور انہیں کو ابن حارثہ کہتے ہیں۔ یہ غزوہ بدر میں شریک ہوئے تھے۔

۱۸۲۹۔ حضرت زید بن حارثہ

حضرت زید بن حارثہ بن شراحیل بن کعب بن عبد العزی بن امرء القیس بن عامر بن نعمان بن عامر بن عبد وڈ بن عوف بن کنانہ بن بکر بن عوف بن عذرہ بن زیدلات بن رفیدہ بن ثور بن کلب بن ویرہ بن ثعلب بن حلوان بن عمران بن الحاف بن قضاعہ۔ اسی طرح ابن کلبی وغیرہ نے ان کا نسب بیان کیا ہے۔ اور کہیں کہیں ناموں اور تقدیم و تاخیر اور کمی زیادتی میں اختلاف کیا ہے۔ کلبی نے بیان کیا ہے کہ ان کی والدہ سعدی بنت ثعلبہ بن عبد عامر بن املت خاندان بنی معن طئے سے تھیں۔ ابن اسحاق نے حارثہ کے والد کا نام شراحیل بیان کیا ہے لیکن ان کا نام شراحیل ہے۔ زید کی کنیت ابواسامہ تھی۔ یہ رسول اللہ ﷺ کے مشہور غلام اور دوست تھے۔ جاہلیت میں یہ قید ہو گئے تھے ان کی والدہ ان کو لے کر اپنے خاندان بنی معن سے لے گئیں بنی قین بن جسر کے سواروں نے ان پر ڈاکہ مارا اور زید کو پکڑ کر بازار عکاظ میں لائے۔ حکیم بن حزام نے زید کو اپنی پھوپھی خدیجہ بنت خویلد کے واسطے مول لے لیا اور بعض لوگ بیان کرتے ہیں کہ حکیم نے زید کو بازار حباشہ میں خریدا تھا۔ حضرت خدیجہ نے نبی ﷺ کو مکہ میں نبوت سے پہلے دے دیا۔ زید کی عمر اس وقت آٹھ سال کی تھی۔ بعض لوگوں نے بیان کیا ہے کہ نبی نے ان کو بطحاء مکہ میں دیکھا کہ

ان کے فروخت کرنے کے لیے آواز دی جاتی ہے آپ نے آ کر حضرت خدیجہ سے بیان کیا اور آپ نے زید کو حضرت خدیجہ کے مال سے خرید لیا حضرت خدیجہ نے نبی ﷺ کو ہبہ کر دیا آپ نے زید کو آزاد کر دیا اور اپنا متبنی بنا لیا۔ ابن عمر نے کہا ہے کہ زید بن حارثہ کو ہم برابر زید بن محمد پکارا کرتے تھے یہاں تک کہ اللہ تعالیٰ نے حکم نازل فرمایا کہ ادعوہم لابنائہم یعنی لوگوں کو ان کے باپ کی طرف نسبت کر کے پکارا کرو۔ رسول اللہ نے ان کے اور حمزہ بن عبدالمطلب رضی اللہ عنہما کے درمیان مواخات کرادی تھی۔ زید کے والد شراحیل ان کے نہ ملنے پر بہت غمگین ہوئے اور انہی کے فراق میں یہ اشعار کہے

بکیت علی زید ولم ادر ما فعل
فوالله ما ادري و ان كنت سائلا
فياليت شعري هل لك الدهر رجعة
تذكرنيہ الشمس عند طلوعها
و ان هبت الارواح هيجن ذكره
ساعمل نص العيس في الارض جاهدا
حياتي اوتاتي علي منيتي
ساوصي به قيسا و عمر اكليهما
احسى يرجسى ام اتى دونه الاجل
اغالك سهل الارض ام غالك الجبل
فحسبى من الدنيا رجوعك لي مجل
وتعرض ذكره اذا قارب الطفل
فياطول ما حزنى عليه و ياوجل
والا اسام التطواف اوتسام الابل
وكل امرى فان و ان غره الاجل
و اوصى يزيد اثم من بعده جبل

”زید کے لیے رو رہا ہوں اور مجھے معلوم نہیں کہ زید کو کیا ہوا۔ آیا وہ زندہ ہے کہ (پھر ملنے کی) امید ہو یا اسے موت آگئی۔ قسم اللہ کی! (اے میرے پیارے بیٹے) مجھے کچھ معلوم نہ ہوا اگرچہ میں نے بہت پوچھا یہ کہ تجھے زمین ہموار غائب کر گئی یا کسی پہاڑ نے تجھے چھپا لیا۔ اے کاش مجھے معلوم ہو جاتا کہ تو کبھی نہ کبھی لوٹے گا۔ دنیا میں دل بہلنے کے لیے تیرے لوٹنے کی امید میرے لیے بس ہے (اے دوستو!) آفتاب جب طلوع ہوتا ہے تو مجھے زید کی یاد آتی ہے۔ اور جب غروب ہوتا ہے تب بھی زید کی یاد آتی ہے۔ (غرض صبح سے شام تک مجھے اس کی یاد میں گزرتا ہے) جب ہوائیں چلتی ہیں تو اس کی یاد تازہ ہو جاتی ہے۔ میرا رنج و غم اس کے لیے بہت بڑھ گیا ہے میں اب اسی رنج میں اپنی زندگی کاٹ دوں گا۔ دور طواف کعبہ کرنے سے نہ تمکوں گا مگر یہ کہ اونٹ تھک جائے۔ یہاں تک کہ مجھے موت آ جائے۔ اور ہر آدمی مرنے والا ہے گو موت اس کو دھوکہ دے۔ میں وصیت کر جاؤں گا قیس اور عمر دونوں کو اور زید کو بھی اور اسکے بعد جبل کو (وصیت کر جاؤں گا)

جبل: یعنی جبل بن حارثہ جو زید کے بھائی ہیں اور زید سے عمر میں بڑے ہیں۔

یزید: یزید زید کے مادر زاد بھائی ہیں جن کا نسب یہ ہے یزید بن کعب بن شراحیل

پھر کچھ آدمی قبیلہ کلب کے حج بیت اللہ کے لیے آئے اور زید کو دیکھ کر پہچان لیا اور زید نے ان لوگوں کو پہچانا اور کہا کہ میرے

گھر والوں کو میری طرف سے یہ اشعار پہنچا دینا کیونکہ مجھے معلوم ہوا ہے کہ وہ لوگ میرے لیے بہت غمگین ہیں

احسن السی قومی و ان كنت نائبا
فانى قعيد البيت عند المشاعر

فكفوا من الوجد الذي قد شجاكم
فانى بحمد الله في خير اسرة
ولا تعملوا في الارض نص الاباعر
كرام معد كاسراً بعد كاسر

میں اپنی قوم کا مشاق ہوں اگرچہ میں دور ہوں۔ یقیناً میں بیت اللہ میں بیٹھا ہوں مشاعر کے پاس۔ اس کوشش سے رک جاؤ جس نے تمہیں غمگین کر رکھا ہے۔ اور اونٹوں کو زمین میں نہ دوڑاتے پھر الحمد للہ میں ایک اچھے خاندان میں ہوں۔
معد کا باعزت خاندان جن میں پشت در پشت سرداری ہے۔

خاندان کلب کے لوگ گئے اور زید کے والد کو خبر دی اور ان کا مقام اور مالک کا حال بیان کیا شراحیل کے دو بیٹے یعنی حارثہ اور کعب زید کا فدیہ دینے کے واسطے چلے مکہ میں پہنچ کر نبی کے پاس گئے اور کہا اے عبدالمطلب کے صاحبزادے اے ہاشم کے بیٹے اے اپنی قوم کے سردار کے لڑکے! ہم آپ کے پاس اپنے لڑکے کے واسطے آئے ہیں جو آپ کے پاس ہے پس اب ہم پر اس کے فدیہ میں احسان اور ہمارے ساتھ اچھا سلوک کیجئے آپ نے پوچھا وہ کون ہے۔ انہوں نے جواب دیا زید بن حارثہ۔ آپ نے پوچھا آگاہ رہو اور تو نہیں انہوں نے جواب دیا۔ نہیں آپ نے فرمایا زید کو بلاؤ اور اس کو اختیار دو اگر وہ تم کو پسند کرے تم اسے لے جاؤ اور اگر مجھے پسند کرے تو بخدا میں وہ شخص نہیں ہوں کہ جو مجھ کو پسند کرے اس کے خلاف میں کسی کو اختیار دوں دونوں نے جواب دیا کہ آپ نے آدھے سے بھی زیادہ دے دیا اور احسان کیا پھر رسول اللہ ﷺ نے زید کو بلایا اور کہا تم ان لوگوں کو پہچانتے ہو زید نے جواب دیا۔ ہاں یہ میرے والد اور یہ میرے چچا ہیں۔ آپ نے فرمایا میں وہ شخص ہوں جس کو تم جان چکے ہو اور میرے حسن معاشرت کو اپنے ساتھ دیکھ چکے ہو۔ پس مجھ کو یا ان کو جس کو چاہو پسند کر لو زید نے جواب دیا کہ میں ان دونوں یعنی والد و چچا کو نہیں چاہتا اور نہ میں ایسا شخص ہوں کہ آپ پر کسی کو پسند کروں۔ آپ میرے والد اور چچا کی جگہ پر ہیں۔ دونوں نے کہا اے زید تیرا براہو کیا تو غلامی کو آزادی اور اپنے والد اور گھر والوں پر دوسروں کو پسند کرتا ہے۔ زید نے جواب دیا ہاں میں نے اس آدمی سے ایسی بات دیکھی ہے جس کی وجہ سے میں ان پر کبھی کسی دوسرے کو نہ پسند کروں۔ جب رسول اللہ ﷺ نے یہ حالت دیکھی زید کو مقام حجر تک لے گئے اور فرمایا اے حاضرین تم لوگ گواہ رہو کہ زید میرا بیٹا ہے وہ میرا وارث ہوگا اور میں ان کا وارث ہوں گا۔ جب زید کے والد و چچا نے یہ حال دیکھا ان کے دل خوش ہو گئے اور واپس چلے گئے۔ معمر نے زہری سے روایت کی ہے کہ انہوں نے کہا کہ ہم نہیں جانتے ہیں کہ زید بن حارثہ سے پہلے کوئی مسلمان ہوا۔ عبدالرزاق نے کہا کہ زہری کے سوا اور کوئی بھی اس کا قائل نہیں ہے اور ابو عمر نے کہا ہے کہ بہ چند وجوہ زہری سے مروی ہے کہ سب سے پہلے جس نے اسلام قبول کیا وہ حضرت بی بی خدیجہ رضی اللہ عنہا تھیں ابن اسحاق نے کہا ہے کہ حضرت خدیجہ کے بعد حضرت علی پھر زید پھر ابو بکر رضی اللہ عنہم مسلمان ہوئے۔ ابن اسحاق کے سوا اوروں نے کہا ہے کہ سب سے پہلے حضرت ابو بکر پھر علی پھر زید رضی اللہ عنہم مسلمان ہوئے۔ زید بن حارثہ غزوہ بدر میں شریک ہوئے اور انہوں ہی نے مدینہ میں جا کر فتح کی خوشخبری دی تھی۔ رسول اللہ نے زید کا نکاح اپنی لونڈی ام ایمن سے کر دیا۔ اور انہی سے اسامہ بن زید پیدا ہوئے اور زید کی دوسری بیوی زینب بنت جحش تھیں جو رسول اللہ ﷺ کی پھوپھی کی بیٹی تھیں۔ انہی سے رسول اللہ نے زید کے بعد شادی کی تھی۔ ہمیں ابراہیم بن محمد بن مہران وغیرہ نے اپنی سندوں سے محمد بن عیسیٰ سلمیٰ تک خبر دی انہوں نے کہا ہم سے علی بن حجر نے بیان کیا وہ کہتے تھے ہمیں داؤد بن زبرقان نے داؤد بن ابی ہند سے انہوں نے شععی سے انہوں نے حضرت

عائشہ سے روایت کر کے خبر دی وہ کہتی تھیں اگر رسول اللہ ﷺ وحی کا کوئی حصہ چھپاتے تو یہ آیت ضرور چھپاتے یعنی و اذ نقول للذی انعم اللہ علیہ و انعمت علیہ امسک علیک زوجک سے و کان امر اللہ مفعولا (سورہ احزاب: ۳۷) تک۔ جب رسول اللہ نے زینب سے شادی کر لی لوگ کہنے لگے کہ آپ نے اپنے لڑکے کی بیوی سے شادی کر لی اللہ تعالیٰ نے یہ آیت ماکان محمد ابا احد من رجالکم ولكن رسول اللہ و خاتم النبیین (سورہ احزاب: ۴۰) نازل فرمائی اور لوگ زید کو ابن محمد کہا کرتے تھے اللہ تعالیٰ نے آیت ادعوئہم لابائہم ہوا قسط عند اللہ (سورہ احزاب: ۵) الخ نازل فرمائی اور اس حدیث کو داؤد بن زبرقان نے داؤد بن ہند سے انہوں نے شعی سے انہوں نے مسروق سے انہوں نے حضرت عائشہ سے بھی روایت کیا ہے۔

ہمیں ابو الفضل ابن ابی الحسن بن ابی عبد اللہ مخزومی نے اپنی سند سے ابو یعلیٰ احمد بن علی تک خبر دی وہ کہتے تھے ہم سے محمد بن عبد اللہ بن نمیر نے بیان کیا وہ کہتے تھے ہمیں یونس بن بکیر نے خبر دی وہ کہتے تھے ہم سے یونس بن ابواسحاق نے اپنے والد سے انہوں نے براء بن عازب سے نقل کر کے بیان کیا کہ زید بن حارثہ نے کہا یا رسول اللہ ﷺ آپ نے میرے اور حمزہ کے درمیان بھائی چارہ کیا ہے اور ہمیں عبدالوہاب بن ہبہ اللہ بن ابی حبہ نے اپنی سند سے بروایت عبد اللہ بن احمد خبر دی وہ کہتے تھے مجھ سے میرے والد نے بیان کیا وہ کہتے تھے ہم سے حسن نے بیان کیا وہ کہتے تھے ہمیں ابن لہیعہ نے عقیل سے انہوں نے ابن شہاب سے انہوں نے عروہ سے انہوں نے اسامہ بن زید بن حارثہ سے انہوں نے اپنے والد سے انہوں نے نبی سے روایت کر کے خبر دی کہ جبریل علیہ السلام آپ کے پاس آئے اور آپ کو وضو اور نماز کی تعلیم فرمائی جب وضو سے فارغ ہوئے ایک چلو پانی لے کر اپنے مقام شرمگاہ پر چھڑک لیا اور ہمیں یحییٰ بن محمود بن سعد نے اپنی سند سے ابو بکر احمد بن عمرو بن ابی عاصم تک خبر دی وہ کہتے تھے مجھ سے ابو بکر بن ابوشیبہ نے بیان کیا وہ کہتے تھے ہم سے محمد بن عبید نے وائل بن داؤد سے نقل کر کے بیان کیا وہ کہتے تھے میں نے ابھی کو بیان کرتے سنا کہ حضرت عائشہ کہا کرتی تھیں کہ رسول اللہ نے زید بن حارثہ کو کسی سریہ میں بلا سردار لشکر بنائے نہیں بھیجا اور اگر زید زندہ رہتے تو آپ انہی کو اپنے بعد خلیفہ کرتے اور جب آپ نے شام کی طرف لشکر روانہ کیا اس پر زید بن حارثہ کو سردار مقرر کیا اور فرمایا کہ اگر زید شہید ہو جائیں تو جعفر بن ابی طالب (سردار لشکر ہوں) اور اگر جعفر شہید ہو جائیں تو عبد اللہ بن رواحہ سردار لشکر ہوں زید غزوہ موتہ سنہ ۸ھ میں سرزمین شام میں شہید ہوئے اور ہم اس واقعہ کو عبد اللہ بن رواحہ اور جعفر کے بیان میں پوری طرح ذکر کر چکے ہیں لہذا اس جگہ طول دینا نہیں چاہتے۔ جب رسول اللہ ﷺ کو جعفر و زید کی شہادت کی خبر معلوم ہوئی آپ روئے اور فرمایا یہ دونوں میرے بھائی اور مونس اور بات کرنے والے تھے اور آپ نے زید کی شہادت کی گواہی دی۔ اللہ تعالیٰ نے نہ رسول اللہ ﷺ کے اصحاب میں سے کسی کا نام اور نہ کسی دوسرے نبی کے ساتھیوں کا نام اپنی کتاب میں ذکر کیا ہے بجز زید بن حارثہ کے۔ زید بن حارثہ سرخ و سفید رنگ کے تھے اور ان کے بیٹے اسامہ پختہ گندی رنگ کے تھے۔ ان کا تذکرہ تینوں نے لکھا ہے۔

حارثہ: حاء مہملہ اور ثاء تین نقطوں والی کے ساتھ ہے۔

عقیل: عین کے پیش اور قاف کی زبر کے ساتھ ہے۔

۱۸۳۰۔ حضرت زید بن حسن

حضرت زید بن حسن۔ ابو حسن انصاری۔ ان سے ابو مسعود عقبہ بن عمرو انصاری نے روایت کیا ہے کہ انہوں نے کہا کہ میں نے رسول اللہ ﷺ کو فرماتے سنا ہے کہ انبیاء علیہم السلام کے کلام میں سے کوئی کلام نہیں باقی رہا بجز لوگوں کے اس قول کے کہ جب شرم اٹھا دو جو چاہو کرو ابن مندہ اور ابو نعیم نے ان کا تذکرہ لکھا ہے۔

۱۸۳۱۔ حضرت زید بن خارجہ

حضرت زید بن خارجہ بن زید بن ابوزہیر بن مالک بن امرء القیس بن مالک بن اغر بن ثعلبہ بن خزرج بن حارث بن خزرج۔ انصاری خزرجی حارثی ہیں۔ ابن مندہ اور ابو نعیم نے ان کا نسب اسی بیان میں ذکر کیا ہے اور کہا ہے کہ زید بن خارجہ بن ابی زہیر اور زید کے والد کے بیان میں لکھا ہے کہ خارجہ بن زید بن ابی زہیر پس خارجہ کے والد زید کو اسی مقام پر گرا دیا ہے اور ان کے والد (یعنی خارجہ) کے بیان میں باقی رکھا ہے اور باقی رکھنا ہی صحیح ہے جیسا کہ ہم شروع میں بیان کر آئے ہیں۔ یہ وہی زید ہیں جن کا وفات کے بعد بات کرنا اکثر روایات میں مذکور ہے اور یہی درست ہے اور بعض لوگ کہتے ہیں کہ مرنے کے بعد بات کرنے والے ان کے والد خارجہ ہیں لیکن یہ صحیح نہیں ہے کیونکہ مشہور ہے کہ احد میں یہ شہید ہو گئے تھے جس کو ہم بیان بھی کر چکے ہیں۔ زید کے کلام کا واقعہ یوں ہے کہ غزوہ موتہ سے پہلے ان پر غشی طاری ہوئی لوگوں نے مردہ خیال کر کے ان کا کپڑا ان پر ڈال دیا پھر ان کی جان لوٹ آئی اور انہوں نے حضرت ابوبکر و حضرت عمر و حضرت عثمان رضی اللہ عنہم کی بابت کچھ بیان کیا جو سننے والوں نے یاد کر لیا پھر انتقال کر گئے بعض لوگ بیان کرتے ہیں کہ زید بدر میں شریک ہوئے تھے اور بعض لوگ بیان کرتے ہیں کہ جو شخص کہ بدر میں شریک ہوئے وہ زید کے والد خارجہ ہیں اور یہی صحیح ہے۔ ہمیں ابویاسر بن ابی جبہ نے اپنی سند سے عبد اللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں علی بن بحر نے خبر دی وہ کہتے تھے ہمیں عیس بن یونس نے خبر دی وہ کہتے تھے ہمیں عثمان بن حکیم نے خبر دی وہ کہتے تھے ہمیں خالد بن سلمہ نے خبر دی کہ عبد الحمید بن عبد الرحمن نے موسیٰ بن طلحہ کو بلایا جس دن انہوں نے اپنے لڑکے کی شب عروس کی تھی اور پوچھا اے ابو عیسیٰ تم کو نبی ﷺ پر درود بھیجنے کا طریقہ کس طرح معلوم ہے؟

ابو عیسیٰ نے جواب دیا کہ زید بن حارثہ سے مروی ہے کہ انہوں نے نبی سے پوچھا کہ آپ پر درود بھیجنے کا کیا طریقہ ہے؟ آپ نے فرمایا کہ درود بھیجو اور کوشش کرو پھر کہو اللھم بارک علی محمد و علی آل محمد کما بارکت علی ابراہیم و علی آل ابراہیم انک حمید مجید اور ابو نعیم نے ابو طفیل سے انہوں نے زید بن خارجہ سے انہوں نے نبی ﷺ سے روایت کر کے نجاشی کی نماز جنازہ کی حدیث کو یہاں ذکر کیا ہے اور ابو عمر نے (اسی حدیث کو بروایت زید بن خارجہ بیان کیا ہے معلوم ہوتا ہے کہ کاتب کی غلطی سے زید بن خارجہ لکھا گیا ہے اصل میں یہ زید بن جاریہ ہیں کیونکہ مصنف نے زید بن جاریہ کے بیان میں لکھا ہے کہ ان ابا عمرو حدہ اخرج ہذا الحدیث ہنا و اخرجہ ابو نعیم فی زید بن خارجہ یعنی تنہا ابو عمر نے اس حدیث کو اس مقام یعنی زید بن جاریہ کے بیان میں ذکر کیا ہے اور ابو نعیم نے اس کو زید بن خارجہ کے بیان میں نقل کیا ہے۔ واللہ اعلم مترجم) اس جگہ (یعنی زید بن جاریہ کے بیان میں) نقل کیا ہے ابن مندہ نے اس حدیث کو دونوں مقاموں میں سے ایک جگہ بھی نہیں ذکر کیا۔

(الف) ۱۸۳۲۔ حضرت زید بن خالد بن خالد

حضرت زید بن خالد بن خالد جعفی ہیں۔ ان کی کنیت ابو عبد الرحمن اور بروایت بعض ابو ذر ع یا ابو طلحہ ہے۔ مدینہ میں رہتے تھے حدیبیہ میں شریک تھے اور فتح مکہ کے دن قبیلہ جہنیہ کا علم انہیں کے پاس تھا۔ صحابہ میں سے سائب بن زید کنڈی اور سائب بن خالد انصاری وغیرہا نے تابعین میں سے ان کے دونوں بیٹے خالد و ابو حرب اور عبید اللہ بن عبد اللہ ابن عقبہ اور ابن مسیب اور ابو سلمہ اور عروہ وغیرہم نے ان سے روایت حدیث کی ہے۔ ہمیں خطیب عبد اللہ بن احمد بن عبد القاہر نے اپنی سند سے ابو داؤد طیالسی تک خبر دی وہ کہتے تھے ہمیں ابن ابی ذئب اور زمرہ بن صالح نے زہری سے انہوں نے عبید اللہ بن عبد اللہ بن عقبہ بن مسعود سے انہوں نے زید بن خالد جعفی اور ابو ہریرہ سے روایت کر کے خبر دی انہوں نے کہا کہ دو آدمیوں نے نبی ﷺ کے رو بروا ہنا مقدمہ پیش کیا ان میں سے ایک نے کہا اللہ آپ کو ہدایت دے جب آپ ہمارے درمیان کتاب اللہ سے فیصلہ کریں۔ دوسرا شخص کھڑا ہوا جو اس سے زیادہ سمجھ دار تھا اور اس نے کہا ہاں یا رسول اللہ ﷺ! آپ ہمارے درمیان میں کتاب اللہ سے فیصلہ کیجئے۔ اور مجھے بولنے کی اجازت دیجئے آپ نے اس کو اجازت دی۔ اس نے کہا یا رسول اللہ ﷺ! میرا لڑکا اس کے یہاں حردوری کرتا تھا اور اس نے اس کی بیوی سے برا کام کیا مجھ سے لوگوں نے بیان کیا کہ تمہارے لڑکے پر رحم ہوگی میں نے اس کے کندھے میں سو بلیاں اور خادم دینے جب میں نے اہل علم سے دریافت کیا معلوم ہوا کہ میرے لڑکے کو سو کوڑے اور سال بھر شہر بدر ہونا چاہیے۔ اور اس شخص کی عورت پر رحم ہے۔ رسول اللہ ﷺ نے فرمایا اللہ کی قسم! میں تمہارے درمیان میں کتاب اللہ سے فیصلہ کروں گا سو بلیاں اور خادم تیرے واپس ہوں گے اور تمہارے لڑکے پر سو کوڑے اور ایک سال کے واسطے شہر بدر ہونے کا حکم ہوگا۔ اور اس شخص نے اس شخص کی عورت کے پاس اگر وہ اقرار کرے اس کو سنگسار کر دو۔ حضرت انس اس عورت کے پاس گئے اور اس سے دریافت کیا اس نے اقرار کیا اور سنگسار کر دی گئی اس کو ان جریر اور مالک اور معمر اور ابن عیینہ اور قیس اور لیث اور یونس بن یزید وغیرہم نے زہری سے اس سے مثل روایت کی ہے انہوں نے مدینہ میں وفات پائی اور بعض لوگ مصر و کوفہ میں فوت ہونے بیان کرتے ہیں۔ ان کی وفات ۱۰ھ میں ہوئی۔ اس وقت یہ بچا ہی برس کے تھے اور بعض لوگ کہتے ہیں کہ ۵ھ میں وفات ہوئی اور یہ اس وقت ۱۰ھ میں تھے۔ بعض لوگوں نے حضرت معاویہ کے آخر زمانے میں ان کا انتقال کرتے بیان کیا ہے اور بعض صحابہ و تابعین نے ان کی وفات ۱۰ھ میں کے تھے وہ اہل مدینہ کا تذکرہ میں نے لکھا ہے۔

(ب) ۱۸۳۳۔ حضرت زید بن خریم بن خریم

ابن خریم کھول شخص ہیں۔ ان کی سند حدیث میں ملتی ہے۔ عبید بن جریج بن زید بن خریم نے اپنے والد سے انہوں نے ان کے والد یعنی زید بن خریم سے روایت کی انہوں نے کہا میں نے رسول اللہ ﷺ سے کئی احادیث سنی ہیں اور انہوں نے اپنے والد سے فرمایا سفر کے واسطے من دن و رات جو تمہارے واسطے یک دن و رات۔ انہوں نے ان کو روایت کیا ہے۔

۱۸۳۳۔ حضرت زید بن ابی خزیمہ

حضرت زید بن ابی خزیمہ صحابہ و تابعین کے ہیں ان کا حال مذکور ہے ان کی وفات ۱۰ھ میں ہوئی ہے۔

۱۸۳۳۔ حضرت زید بن خطاب

حضرت زید بن خطاب بن نفیل بن عبد العزی بن ریاح بن عبد اللہ بن قرط بن رزاح بن عدی بن کعب بن لوی بن غالب بن فہر بن مالک بن نصر بن کنانہ۔ قریشی عدوی ہیں۔ حضرت عمر بن خطاب رضی اللہ عنہ کے اور ان کے والد ایک ہیں۔ ان کی کنیت ابو عبد الرحمن تھی ان کی والدہ اسماء بنت وہب بن حبیب خاندان بنی اسد سے تھیں اور حضرت عمر رضی اللہ عنہ کی والدہ حنتمہ بنت ہاشم بن مغیرہ قبیلہ محزوم سے تھیں۔ حضرت زید حضرت عمر رضی اللہ عنہ سے زیادہ بڑے تھے۔ وہ اول ہجرت کرنے والوں میں سے تھے زید بدر اور احد خندق اور حدیبیہ اور تمام مشاہد میں رسول اللہ صلی اللہ علیہ وسلم کے ہمراہ شریک ہوئے۔ رسول اللہ ﷺ نے مدینہ میں آنے کے بعد مہاجرین و انصار کے درمیان بھائی بندی قائم کی تھی۔ چنانچہ آپ نے زید اور معن بن عدی انصاری عجلانی کے درمیان بھائی چارا قائم کیا۔ دونوں (یعنی زید و معن) واقعہ یمامہ میں شہید ہوئے۔ واقعہ یمامہ ربیع الاول ۱۲ھ خلافت حضرت ابو بکر صدیق رضی اللہ عنہ میں ہوا۔ یہ بہت دراز قد تھے جب شہید ہوئے حضرت عمر رضی اللہ عنہ بہت غمگین ہوئے اور فرمایا کہ جب باد صبا چلتی ہے مجھے زید کی خوشبو آتی ہے احد کے دن حضرت عمر رضی اللہ عنہ نے زید سے کہا کہ میری زرہ لے لو انہوں نے کہا اسی امر (یعنی شہادت) کا خواستگار ہوں جس کے تم طالب ہو اور دونوں نے زرہ کو چھوڑ دیا یمامہ کی جنگ میں مسلمانوں کا علم زید کے پاس تھا یہ اس کو لیے ہوئے دشمنوں میں برابر گھستے چلے جا رہے تھے یہاں تک کہ شہید ہو گئے اور علم گر گیا ابو حذیفہ کے غلام سالم نے اس کو اٹھا لیا اور جب مسلمان جنگ یمامہ میں پسپا ہوئے اور قبیلہ حنیفہ کے لوگ ظاہر ہو کر مردوں پر غالب آ گئے زید نے کہنا شروع کیا کہ مرد مرد ہی زڑ ہے اور پکار پکار کر کہنے لگے یا الہی میں تجھ سے اپنے ساتھیوں کے بھاگنے سے معذرت کرتا ہوں اور مسیلمہ حاکم یمامہ جس چیز کو لایا ہے اس سے میں تیرے سامنے اپنی براءت کرتا ہوں اور علم لے کر آگے بڑھتے چلے گئے یہاں تک کہ شہید ہو گئے جب سالم نے علم لے لیا مسلمانوں نے کہا اے سالم ہم ڈرتے ہیں کہ کہیں ہم پر تمہاری طرف سے کوئی آفت نہ آجائے سالم نے کہا کہ میں اہل قرآن میں سے بہت بُرا آدمی ہوں گا اگر تم پر کوئی آفت میری طرف سے آئے۔ زید بن خطاب ہی نے رجال بن عنفویہ کو جس کا نام نہا تھا قتل کیا ہے۔ نہا نے پہلے اسلام قبول کیا تھا اور ہجرت کی اور قرآن سیکھا پھر مرتد ہو کر مسیلمہ سے جا ملا اور بنو حنیفہ سے کہا کہ میں نے نبی ﷺ کو کہتے سنا ہے کہ آپ فرماتے تھے کہ مسیلمہ میرے ساتھ رسالت میں شریک کر دیا گیا ہے اور یہ بنو حنیفہ کے واسطے بہت بڑا فتنہ ہو گیا۔

ابو مریم نے زید کو معرکہ یمامہ میں شہید کیا تھا مسلمان ہونے کے بعد اس نے حضرت عمر رضی اللہ عنہ سے کہا کہ اے امیر المؤمنین! اللہ نے زید کو میرے ہاتھ سے بزرگی (یعنی شہادت) دی اور مجھے ان کے ہاتھ سے رسوا نہ کیا (یعنی اللہ نے مجھے بھی اسلام کی توفیق دی اور آخرت کی رسوائی سے جو ایک مقرب بندے کے قتل سے ہوتی بچا لیا) اور بعض لوگ کہتے ہیں کہ سلمہ بن صحیح نے زید کو قتل کیا ہے جو ابو مریم کے چچا زاد بھائی تھے ابو مریم کہتے ہیں نفس کا میلان اسی طرف زیادہ ہوتا ہے اس وجہ سے کہ اگر ابو مریم قاتل زید ہوتے تو حضرت عمر رضی اللہ عنہ ان کو قاضی نہ بناتے اور جب زید شہید ہو گئے حضرت عمر رضی اللہ عنہ نے کہا کہ اللہ زید پر رحم کرے وہ دونیکوں میں مجھ پر سبقت لے گئے یعنی اسلام بھی مجھ سے پیشتر لائے اور شہید بھی مجھ سے پہلے ہوئے۔ متمم بن نویرہ نے حضرت عمر رضی اللہ عنہ کو اپنے بھائی مالک بن نویرہ کی بابت جو مرثیہ کہا تھا سنایا حضرت عمر رضی اللہ عنہ نے کہا اگر میں بھی

شاعری کرتا ہوتا تو میں بھی اپنے بھائی کے بارے میں ویسا ہی مرثیہ کہتا جیسے تم نے اپنے بھائی کا مرثیہ کہا ہے تم نے کہا اگر میرا بھائی بھی تمہارے بھائی کی راہ میں مارا جاتا تو میں ہرگز نہ غمگین ہوتا حضرت عمر نے کہا اس سے بہتر کسی نے میری تعزیت نہیں کی۔ تینوں نے ان کا تذکرہ لکھا ہے۔

۱۸۳۵۔ حضرت زید بن دثنہ

حضرت زید بن دثنہ بن معاویہ بن عبید بن عامر بن بیاضہ بن عامر بن زریق بن عبد حارثہ بن مالک بن غضب بن جشم بن خزرج۔ انصاری خزرجی بیاضی ہیں۔ بدر واحد میں شریک ہوئے تھے۔ نبی نے ان کو عاصم بن ثابت اور خبیب بن عدی کے سر یہ میں بھیجا تھا۔ ہمیں ابو جعفر بن سمین نے اپنی سند سے یونس بن بکیر تک انہوں نے ابن اسحاق سے روایت کر کے خبر دی وہ کہتے تھے ہم سے عاصم بن عمر بن قتادہ نے بیان کیا کہ قبیلہ عضل وقارہ کے چند لوگ غزوہ احد کے بعد رسول اللہ صلی اللہ علیہ وسلم کی خدمت میں حاضر ہوئے اور انہوں نے بیان کیا کہ ہم لوگوں میں اسلام ہے آپ ہمارے ساتھ اپنے چند اصحاب روانہ کر دیجئے تاکہ وہ ہم لوگوں کو دین سکھادیں اور قرآن پڑھائیں۔ رسول اللہ نے ان کے ہمراہ خبیب بن عدی اور زید بن دثنہ اور چند لوگوں کو روانہ کر دیا۔ یہ چلے جا رہے تھے یہاں تک کہ جب مقام رجع میں ایک ویران جگہ پر پہنچے قبیلہ ہذیل نے ان پر حملہ کیا۔ آخر حدیث تک راوی نے بیان کیا ہے کہ زید کو صفوان بن امیہ نے مول لے لیا تاکہ ان کو اپنے والد کے عوض میں شہید کر ڈالے اس لیے اس نے ان کو اپنے غلام نسطاس (نامی) کے سپرد کر دیا کہ ان کو (مقام تنعیم میں لے جا کر شہید کر دے) اور گردن مارے دے۔ جب کفار نے ان کے مارنے کا ارادہ کیا اور پہ آگے بڑھائے گئے تو ابوسفیان نے پوچھا کہ اے زید میں تم کو خدا کی قسم دیتا ہوں کہ آیا تم پسند کرتے ہو کہ محمد صلی اللہ علیہ وسلم اس وقت تمہاری جگہ پر ہوتے اور ہم ان کی گردن مارتے اور تم اپنے گھر میں ہوتے زید نے جواب دیا کہ بخدا میں نہیں پسند کرتا ہوں کہ محمد صلی اللہ علیہ وسلم اس وقت جس جگہ ہیں ان کو کوئی کاٹنا بھی لگے۔ جو آپ کو تکلیف دے اور میں اپنے گھر میں آرام سے بیٹھا ہوں۔ ابوسفیان نے کہا کہ میں نے کسی آدمی کو نہیں دیکھا کہ جس طرح محمد ﷺ کے اصحاب محمد صلی اللہ علیہ وسلم کو دوست رکھتے ہیں کسی کو دوست رکھتا ہو۔ ان کی شہادت ۳ھ میں ہوئی ان کا تذکرہ تینوں نے لکھا ہے۔

۱۸۳۶۔ حضرت زید دلیمی

حضرت زید دلیمی۔ سہم بن مازن کے غلام ہیں۔ سنان بن زید نے روایت کی ہے کہ میرے والد زید دلیمی رسول اللہ کی خدمت میں سہم بن مازن کی لونڈی کے ساتھ حاضر ہوئے اور دونوں مسلمان ہو گئے۔ حضرت عمر رضی اللہ عنہ کی خلافت کے دو برس کے بعد اس لونڈی نے بچہ جنا اور حضرت علی رضی اللہ عنہ کے ساتھ جنگ صفین میں شریک ہوئی اور حضرت علی رضی اللہ عنہ کے مقدمہ (لشکر) پر جریر بن سہم تھے ان کا تذکرہ ابن مندہ اور ابو نعیم نے لکھا ہے۔

۱۸۳۷۔ حضرت زید بن ربیعہ

حضرت زید بن ربیعہ۔ اور بعض لوگوں نے صرف ربیعہ بیان کیا ہے۔ یہ قریشی اسدی خاندان بنی اسد بن عبد العزی سے ہیں۔ حنین کے دن شہید ہوئے۔ یہ عروہ بن زبیر کا کلام تھا اور ابن اسحاق نے بیان کیا ہے کہ یہ یزید بن ربیعہ بن اسود بن مطلب بن

اسد ہیں (ان کے قتل کا واقعہ یوں ہوا کہ) ان کا جناح نامی گھوڑا جس پر یہ سوار تھے ان کو لیے ہوئے بگڑ گیا اور یہ شہید ہو گئے۔ ان کا تذکرہ ابن مندہ نے لکھا ہے۔

۱۸۳۸۔ حضرت زیدؓ (رسول اللہ کے غلام)

حضرت زیدؓ۔ رسول اللہ ﷺ کے غلام ہیں۔ بلال بن یسار بن زید نے اپنے والد سے انہوں نے ان کے دادا زید سے جو رسول اللہ کے غلام تھے روایت کی ہے۔ انہوں نے کہا میں نے رسول اللہ ﷺ کو فرماتے سنا ہے کہ جو شخص استغفر اللہ الذی لا الہ الاہوا لہی القیوم کہے اس کے گناہ معاف ہو جاتے ہیں اگرچہ وہ جہاد سے بھی بھاگا ہو۔ ان کا تذکرہ ابن مندہ نے لکھا ہے۔

۱۸۳۹۔ حضرت زید بن رقیشؓ

حضرت زید بن رقیشؓ۔ بنی امیہ کے حلیف ہیں۔ جنگ یمامہ میں شہید ہوئے اس کو عروہ نے بیان کیا ہے ابن اسحاق کا بیان ہے کہ وہ زید بن قیس ہیں اور زہری نے ان کو زید بن رقیش بتایا ہے ان کا تذکرہ ابو نعیم اور ابو موسیٰ نے لکھا ہے۔

۱۸۴۰۔ حضرت زید بن سراقہؓ

حضرت زید بن سراقہؓ بن کعب بن عمرو بن عبد العزیٰ ہیں۔ خزیمہ بن عمرو بن عبد عوف بن غنم بن مالک بن نجار۔ انصاری خزرجی ہیں۔ اہل فارس کے معرکہ میں شریک ہوئے اور جسر مدائن کے واقعہ میں سعد بن ابی وقاص کے ہمراہ ۵۱ھ میں شہید ہوئے ان کے سردار ابو عبید بن مسعود ثقفی تھے۔ یہ ابو نعیم و ابو موسیٰ کا کلام تھا جس کو دونوں نے عروہ سے روایت کیا ہے اور ابن اسحاق نے بیان کیا ہے کہ یوم جسر کے معرکہ میں زید بن سراقہ بن کعب انصاری نجاری عدوی شہید ہوئے اور ابو عمر نے بیان کیا ہے کہ زید یوم جسر ابی عبید کے معرکہ میں بمقام قادسیہ شہید ہوئے اور ابو نعیم اور ابو عمر اور ابو موسیٰ نے ان کا تذکرہ لکھا ہے۔ میں کہتا ہوں کہ ان لوگوں کا بیان کہ زید جسر مدائن میں سعد بن ابی وقاص کے ہمراہ شہید ہوئے اور ان کے سردار ابو عبید تھے یہ کھلا ہوا اختلاف ہے کیونکہ یوم الجسر مسلمانوں اور فارسیوں کی مشہور رزم گاہوں سے ہے اور اس دن مسلمانوں کے سردار ابو عبید ثقفی تھے اور سعد اس دن وہاں موجود ہی نہ تھے اور ان لوگوں کا بیان ہے کہ جسر مدائن اور جسر قادسیہ کچھ بھی اصلیت نہیں رکھتا اور نہ ان دونوں مقاموں کی طرف جسر کو منسوب کرتے ہیں بلکہ جسر ابی عبید کہتے ہیں کیونکہ ابو عبید اسی میں شہید ہوئے تھے اور اس دن کو یوم قس ناطف بھی نہ کہنا چاہیے اور ابو عبید معرکہ قادسیہ اور مدائن تک باقی ہی نہ رہے اور نہ ان دونوں مقاموں میں کوئی ایسا معرکہ ہوا جس کو یوم الجسر کہتے کیونکہ مدائن غربی مسلمانوں نے لے لیا تھا اور اس درمیان میں کوئی ایسا معرکہ نہ ہوا جس میں پل پر سے عبور کر کے جنگ ہوئی اور مدائن شرقی جہاں (کسری کے) ایوان تھے وہاں مسلمان اپنی سواریاں تیرا کر دجلہ طے کر گئے تھے اور وہاں کوئی پل موجود نہ تھا جس پر ہو کر گزرتے واللہ اعلم۔ اس نسب کو ابو عمر نے بیان کیا ہے اور اس میں خزیمہ بیان کیا ہے اور ابن کلبی نے اس نسب کو ذکر کیا ہے اور خزیمہ کی جگہ غزنیہ بیان کیا ہے۔

۱۸۴۱۔ حضرت زید بن سعنےؓ

حضرت زید بن سعنےؓ۔ یہود کے علماء اور مالداروں میں سے تھے۔ انہوں نے اسلام قبول کیا اور ثابت قدم رہے اور نبی ﷺ

کے ساتھ اکثر مشاہد میں حاضر ہوئے اور غزوہ تبوک سے مدینہ واپس آتے ہوئے انتقال کیا۔ عبداللہ بن سلام نے ان سے روایت کی ہے کہ انہوں نے کہا کہ میری نگاہ جب محمد ﷺ کے چہرہ انور پر پڑی تو میں نے نبوت کی تمام نشانیاں پہچان لیں صرف دو علامتوں کی آزمائش باقی رہ گئی یعنی اس کا حلم غضب پر سبقت لے جائے گا اور جس قدر ان کے ساتھ جہالت کی جائے گی اسی قدر ان کا حلم بڑھتا جائے گا اور میں برابر آپ کے ساتھ تلطیف و نرمی سے پیش آتا رہا تا کہ آپ سے مل جل کر آپ کے حلم و شدت کو آزماؤں۔

پس ایک دن رسول اللہ حجرات سے باہر آئے اور آپ کے ہمراہ علی بن ابی طالب رضی اللہ عنہ بھی تھے آپ کے پاس ایک آدمی بدوی صورت اونٹنی پر سوار آیا اور کہا یا رسول اللہ ﷺ! فلاں بستی والے مسلمان ہو گئے ہیں اور ان پر قحط اور سختی پڑی ہے اگر آپ ان کی اعانت کے واسطے کچھ بھیجنا مناسب سمجھیں تو ایسا کیجئے۔ آپ کے پاس کچھ بھی نہ تھا زید کہتے ہیں۔ میں آپ کے قریب گیا اور آپ سے کہا اے محمد (ﷺ) اگر آپ فلاں قبیلہ کی کھجوریں ایک معین مقدار کو ایک خاص زمانے تک میرے ہاتھ بیچنا مناسب جانے تو میں روپیہ دے دوں۔ آپ نے فرمایا اے یہودی! اس طرح نہیں بیچوں گا۔ بلکہ معین کھجوروں کو خاص زمانہ تک فروخت کروں گا اور فلاں قبیلہ کے باغ کا تعین نہ کروں گا۔ زید کہتے ہیں میں نے کہا اچھا آپ نے میرے ہاتھ فروخت کیا اور میں نے ۸۰ دینار آپ کو دے دیئے آپ نے وہ دینار اس آدمی کو عنایت کر دیئے۔ زید کہتے ہیں (ابھی) میعاد کے دو یا تین دن باقی تھے کہ رسول اللہ ایک انصاری کے جنازے کے ساتھ نکلے اور آپ کے ہمراہ حضرت ابو بکر اور حضرت عمر و حضرت عثمان اور ایک جماعت صحابہ کرام رضوان اللہ علیہم اجمعین کی تھی جب رسول اللہ نماز جنازہ پڑھا چکے میں آپ کے پاس آیا اور کرتے اور چادر کو جمع کر کے پکڑ لیا اور درشت روی سے آپ کی طرف نظر کی اور کہا اے محمد (ﷺ) کیا تم میرا حق نہ دو گے بخدا میں جانتا ہوں کہ اے بنو مطلب! تم بڑے نادہندہ ہو۔ زید کہتے ہیں میں نے حضرت عمر رضی اللہ عنہ کو دیکھا کہ ان کی آنکھیں آپ کے چہرہ پر گردش کر رہی تھیں۔ پھر حضرت عمر رضی اللہ عنہ نے کہا اے خدا کے دشمن! کیا تو رسول اللہ سے ان کلمات کو کہہ رہا ہے جن کو میں سنتا ہوں قسم ہے اس اللہ کی جس نے آپ کو حق کے ساتھ بھیجا اگر میں جس چیز کے فوت ہونے سے ڈرتا ہوں نہ ہوتا تو میں تمہارا سر تلوار سے اڑا دیتا۔ رسول اللہ صلی اللہ علیہ وسلم سکون و مسکراہٹ کے ساتھ حضرت عمر کی طرف دیکھ رہے تھے پھر آپ نے فرمایا اے عمر! تم کو ایسا نہ کرنا چاہیے تھا بلکہ تم کو زیبا تھا ان کو نرمی سے تقاضہ کرنے کا حکم دیتے۔ اور مجھے اچھی طرح ادا کرنے کا مشورہ دیتے اے عمر! جاؤ اور ان کا حق ادا کر دو اور اپنے دھمکانے کے عوض میں بیس صاع زیادہ دے دو۔ زید کہتے ہیں حضرت عمر رضی اللہ عنہ مجھے لے گئے اور میرا حق مع زیادتی کے دیا اور میں مسلمان ہو گیا۔ ان کا تذکرہ تینوں نے لکھا ہے۔ ابو عمر نے کہا: ”سعنہ“ نون کے ساتھ ہے اور یا کے ساتھ بھی پڑھا گیا ہے لیکن اکثر استعمال نون کے ساتھ ہے۔

۱۸۴۲۔ حضرت زید بن سلمہؓ

حضرت زید بن سلمہؓ۔ ابن مندہ اور ابو نعیم نے ان کا تذکرہ مختصر لکھا ہے اور کہا ہے کہ زید غلط ہے اور صحیح یزید ہے۔

۱۸۲۳۔ حضرت زید بن سہلؓ

حضرت زید بن سہلؓ بن اسود بن حرام بن عمرو بن زید مناہ ابن عدی بن عمرو بن مالک بن نجار۔ ان کی کنیت ابو طلحہ تھی۔ انصاری خزرجی تجاری۔ عقبی بدری نقیب ہیں۔ ان کی والدہ عبادہ بنت مالک بن عدی بن زید مناہ بن عدی تھیں۔ ان کے والد زید مناہ میں مل جاتے ہیں یہ اپنی کنیت سے مشہور تھے۔ ام سلیم بنت ملحان کے شوہر ہیں جو انس بن مالک کی والدہ تھیں۔ ہمیں ابو القاسم یعیش بن صدقہ بن علی فقیہ شافعی نے اپنی سند سے ابو عبد الرحمن احمد بن شعیب نے خبر دی وہ کہتے تھے ہمیں محمد بن نصر بن مساور نے خبر دی وہ کہتے تھے ہمیں جعفر بن سلمان نے ثابت سے انہوں نے انس بن مالک سے روایت کر کے خبر دی انہوں نے کہا ابو طلحہ نے ام سلیم کو شادی کا پیغام دیا ام سلیم نے جواب دیا کہ تمہارا ایسا آدمی واپس کرنے کے لائق نہیں ہے لیکن تم کافر ہو اور میں مسلمان مجھ کو تمہارے ساتھ شادی کرنا جائز نہیں ہے اگر تم مسلمان ہو جاؤ تو تمہارا مسلمان ہونا ہی میرا مہر ہے اس کے سوا میں تم سے مہر میں کچھ نہ مانگوں گی اس پر وہ مسلمان ہو گئے اور یہی ان کا مہر ہوا۔ ثابت کہتے ہیں میں نے کسی عورت کو ام سلیم سے زیادہ بزرگ مہر نہیں سنا۔ انہوں نے رسول اللہ کے بغلی قبر کھودی تھی۔ رسول اللہ کے بعد یہ صوم وصال رکھا کرتے تھے۔ ابو عبیدہ بن جراح اور ان کے درمیان میں رسول اللہ نے بھائی چارا کرایا تھا۔ رسول اللہ نے فرمایا ہے کہ ابو طلحہ کی آواز لشکر میں ایک جماعت سے بہتر ہے۔ غزوہ احد میں یہ رسول اللہ کے سامنے تیر اندازی کرتے تھے اور رسول اللہ صلی اللہ علیہ وسلم ان کی پشت پر تھے جب یہ تیر چلاتے رسول اللہ نگاہ اٹھا کر دیکھتے کہ ان کا تیر کہاں پڑتا ہے اس وقت ابو طلحہ اپنا سینہ بلند کر دیتے تاکہ آپ کے تیر نہ لگ جائے اور کہتے یا رسول اللہ! آپ کو تیر نہ پہنچے گا کیونکہ میں سینہ سپر ہوں۔ زید کے مرض موت میں زید سے فرمایا کہ اپنی قوم کو سلام کہہ دینا کیونکہ وہ لوگ پاک دامن اور صابر ہیں۔ ہمیں ابو الفضل بن ابی الحسن بن ابی عبد اللہ طبری نے اپنی سند سے ابو یعلیٰ تک خبر دی انہوں نے کہا کہ ہم سے ابراہیم بن سعید جوہری نے بیان کیا وہ کہتے تھے ہمیں عبد اللہ بن بکر نے حمید سے انہوں نے ثابت سے انہوں نے اسحاق بن عبد اللہ بن ابی طلحہ سے انہوں نے (اپنے دادا) ابی طلحہ سے روایت کر کے خبر دی کہ نبی صلی اللہ علیہ وسلم نے دو کبودی رنگ کے مینڈھے قربانی کئے اور فرمایا پہلا محمد و آل محمد (ﷺ) کی طرف سے ہے اور دوسرے کے ذبح کے وقت فرمایا کہ میری امت سے جو میرے اوپر ایمان لایا اور میری تصدیق کی اس کی طرف سے ہے بعض لوگوں نے ان کی وفات سنہ ۳۲ھ یا ۳۳ھ یا ۳۲ھ لکھی ہے۔ اور مدائنی کا بیان ہے کہ ۵۱ھ میں وفات ہوئی اور بعض لوگوں نے بیان کیا ہے کہ جہاد کی وجہ سے یہ رسول اللہ کے زمانے میں بہت کم روزہ رکھتے تھے اور آپ کی وفات کے بعد چالیس برس تک بجز ایام عید کے برابر روزہ رکھا ہے۔ اس کو ثابت نے انس بن مالک سے روایت کیا ہے اس سے مدائنی کے قول کی تائید ہوتی ہے۔ ان کا تذکرہ تینوں نے لکھا ہے اور کنیت کے باب میں ان کا حال بیان ہوا ہے۔

۱۸۲۴۔ حضرت زید بن شراحیلؓ

حضرت زید بن شراحیلؓ۔ اور بعض لوگوں نے یزید بن شراحیل بیان کیا ہے۔ انصاری تھے ہمیں ابو موسیٰ نے کتابہ خبر دی وہ کہتے تھے ہمیں ابو محمد حمزہ بن عباس علوی نے خبر دی وہ کہتے تھے ہمیں ابو بکر احمد بن فضل ناظر قانی نے خبر دی وہ کہتے تھے ہمیں ابو مسلم

۱۸۲۸۔ حضرت زید بن صوحانؓ

حضرت زیدؓ بن صوحان بن حجر بن حارث بن ہجرس بن صبرہ بن حدرجان بن عساس بن لیث بن حداد بن ظالم بن ذہل بن عجل بن عمرو بن ودیعہ بن لکیز بن افسی بن عبد القیس ربیعہ بن عبدی تھے۔ ان کی کنیت ابوسلمان یا ابوسلیمان یا ابو عائشہ تھی۔ صعصعہ بن صوحان اور سیمان بن صوحان کے بھائی ہیں۔ رسول اللہؐ کے زمانہ میں مسلمان ہوئے۔ کلبی نے حضرت علی رضی اللہ عنہ کے ہمراہ بیان جمل کے ناموں میں زید بن صوحان عبدی کو بھی بیان کیا ہے اور کہا ہے کہ نبیؐ کے زمانے میں تھے اور آپ کے صحابی ہیں۔ ابو عمر نے کہا ہے کہ یہ اسی طرح بیان کرتے ہیں لیکن میں ان کے صحابی ہونے سے واقف نہیں۔ ہاں یہ نبیؐ کے عہد میں مسلمان ہو چکے تھے اور بڑے فاضل دیندار مخیر اور سردار قوم تھے یہی حال ان کے بھائیوں کا تھا جنگ جمل میں قبیلہ عبد القیس کا علم انہی کے پاس تھا۔ نبی ﷺ سے بچند وجوہ مروی ہے کہ آپ سفر میں تھے کہ ایک مرتبہ غنودگی سے سر جھکا لیا اور کہنے لگے زید و ما زید جنذب و ما جنذب یعنی زید اور زید کیا ہے جنذب اور جنذب کیا ہے۔ لوگوں نے آپ سے اس کا مطلب دریافت کیا آپ نے فرمایا کہ یہ میری امت کے دو آدمی ہیں ان میں سے ایک کا ہاتھ جنت میں تمام بدن سے پہلے جائے گا پھر اس کا باقی بدن جائے گا اور دوسرا ایک ایسی تلوار مارے گا جس سے حق و باطل جدا ہو جائے گا سوزید کا ہاتھ تو جنگ جلولاء یا قادسیہ میں فارسیوں کے مقابلے پر شہید ہوا اور خود جنگ جمل میں شہید ہوئے اور جنذب نے ولید بن عقبہ کے سامنے جادو گر کو مار ڈالا جس کو ہم ذکر کر چکے ہیں۔ حماد بن زید نے ایوب سے انہوں نے حمید بن ہلال سے روایت کی انہوں نے کہا کہ زید بن صوحان زخمی کو معرکہ جمل سے اٹھا آئے ابھی ان میں کچھ دم تھا ان کے ساتھیوں نے ان سے کہا اے ابوسلمان تم کو جنت مبارک ہو انہوں نے کہا کہ تم کو یہ کیونکر معلوم ہوا۔ ہم لوگوں سے ان کے دیار میں لڑے اور ان کے امام کو شہید کر ڈالا پس کاش جب ہم نے ظلم کیا تھا صبر بھی کرتے عثمان سیدھے راستے پر گزر گئے۔ اسماعیل بن علیہ نے ایوب سے انہوں نے محمد بن سیرین سے روایت کی انہوں نے کہا مجھے خبر ہوئی ہے کہ ام المومنین سیدہ عائشہ صدیقہ رضی اللہ عنہا نے جنگ جمل میں خالد کا کلام سنا اور ان کو پکارا خالد نے جواب دیا ہاں۔ حضرت عائشہ رضی اللہ عنہا نے قسم دے کر پوچھا کہ اگر میں تم سے کچھ دریافت کروں صاف صاف مجھ سے بیان کر دو گے۔ خالد نے جواب دیا ہاں۔ اور مجھ کو کون چیز روک سکتی ہے۔ ام المومنین سیدہ عائشہ صدیقہ رضی اللہ عنہا نے پوچھا کہ طلحہ کیا ہوئے خالد نے جواب دیا وہ شہید ہو گئے۔ حضرت عائشہؓ نے انا للہ وانا الیہ راجعون کہا پھر پوچھا زید کا کیا حال ہوا؟ خالد نے جواب دیا وہ بھی شہید ہو گئے۔ حضرت عائشہ رضی اللہ عنہا نے انا للہ وانا الیہ راجعون کہا خالد نے کہا کہ ہم (بھی) اللہ ہی کے واسطے ہیں اور اسی کی طرف لوٹنے والے ہیں۔ ہمارا خون زید و اصحاب زید پر ہے۔ حضرت عائشہؓ نے پوچھا کہ زید بن صوحان کو کہتے ہو میں نے کہا ہاں حضرت عائشہؓ نے ان کے حق میں کلمات خیر کہے۔ میں نے کہا بخدا اللہ تعالیٰ ان دونوں کو جنت میں کبھی نہ جمع کرے گا انہوں نے کہا خاموش رہو کیونکہ اللہ کی رحمت بہت وسیع ہے اور وہ ہر چیز پر قادر ہے۔ زید نے نبی ﷺ سے کوئی حدیث نہیں روایت کی۔ ان کی روایت صرف حضرت عمرو حضرت علی رضی اللہ عنہما سے ہے اور ابووائل شقیق بن سلمہ نے ان سے روایت کی ہے تینوں نے ان کا تذکرہ لکھا ہے۔

۱۸۴۹۔ حضرت زید بن عاصم

حضرت زید بن عاصم بن عمرو بن عوف بن مبذول بن عمرو بن غنم بن مازن بن نجار۔ انصاری خزرجی نجاری تھے ابو موسیٰ اور ابن کلبی نے اسی طرح ان کا نسب بیان کیا ہے اور ابو عمر نے ان کا نسب یوں بیان کیا ہے کہ زید بن عاصم بن کعب بن منذر بن عمرو بن عوف بن مبذول بن عمرو بن غنم بن مازن بن نجار۔ بسا اوقات اس سے نسب نہ جاننے والوں کو یہ گمان ہو جاتا ہے کہ یہ دو شخص ہیں حالانکہ دونوں ایک ہی ہیں۔ ابو عمر نے کہا ہے کہ زید عقبہ اور بدر میں شریک ہوئے پھر غزوہ احد میں اپنی بیوی ام عمارہ اور اپنے دونوں لڑکوں حبیب اور عبداللہ کے ہمراہ شریک ہوئے۔ ابو عمر کہتے ہیں کہ میں گمان کرتا ہوں کہ ان کی کنیت ابو حسن ہے۔ پس اگر ان کی کنیت ابو حسن ہے تو ان کا ذکر ابن مندہ نے کیا ہے اور اس وقت ابو موسیٰ کے استدراک کی کوئی وجہ نہیں۔ ابو عمر اور ابو موسیٰ نے ان کا تذکرہ لکھا ہے۔

۱۸۵۰۔ حضرت زید بن عامر

حضرت زید بن عامر۔ ثقفی ہیں۔ انہوں نے نبیؐ سے نبیذ کے بارے میں دریافت کیا تھا۔ عمرو بن اسمعیل بن عبدالعزیز بن عامر نے اپنے والد سے انہوں نے زید بن عامر سے انہوں نے اپنے بھائی زید بن عامر سے روایت کی انہوں نے کہا کہ میں نبی صلی اللہ علیہ وسلم کی خدمت میں حاضر ہو کر مسلمان ہوا۔ نبی صلی اللہ علیہ وسلم نے تمہی داری سے کہا (جو کچھ مانگنا ہو) مجھ سے مانگو انہوں نے بیت عینون اور مسجد ابراہیم مانگی آپ نے عنایت کر دی۔ پھر آپ نے فرمایا اے زید (جو کچھ مانگنا ہو) مجھ سے مانگو میں نے اپنے اور اپنی اولاد کے واسطے امن و ایمان کی درخواست کی آپ نے میرے واسطے دعا کر دی۔ ابن مندہ اور ابو نعیم نے ان کا تذکرہ لکھا ہے۔

۱۸۵۱۔ حضرت زید بن عایش

حضرت زید بن عایش۔ مزنی صحابی ہیں۔ صاحب روایت ہیں جناب بن زید نے ان سے روایت کی ہے کہ انہوں نے کہا کہ میں نبی ﷺ کے پاس تھا کہ قیس ابن عاصم آئے میں نے آپ کو کہتے سنا کہ یہ قبیلہ و بر کے سردار ہیں۔ ابن ماکولانے اس کو بیان کیا ہے۔ جناب: حاء کے پیش کے ساتھ اور اس میں دو باء ہیں ایک نقطہ والی اور عایش: نیچے دو نقطہ والی یا اور شین معجمہ کے ساتھ ہے۔

۱۸۵۲۔ حضرت زید بن عبداللہ

حضرت زید بن عبداللہ انصاری ہیں۔ حسن بصری نے ان سے روایت کی ہے کہ انہوں نے کہا کہ ہم نے رسول اللہ ﷺ کے سامنے سانپ کا منتر پیش کیا آپ نے اس کی اجازت دی اور فرمایا کہ یہ مضبوطیاں ہیں۔ تینوں نے ان کا تذکرہ لکھا ہے۔

۱۸۵۳۔ حضرت زید بن عبداللہ

حضرت زید بن عبداللہ۔ انصاری تھے۔ ان کی حدیث کو فراس نے شععی سے انہوں نے زید بن عبداللہ انصاری سے روایت کیا

ہے ابن مندہ نے ان کا تذکرہ کر کے لکھا ہے کہ میرے خیال میں یہ وہی شخص ہیں جن کا تذکرہ اوپر گزر چکا ہے اور ابو نعیم نے اپنی سند کو پہلے زید کے تذکرے میں بیان کیا ہے جن سے حسن روایت کرتے ہیں اور کہا ہے کہ یہ وہی ہیں۔ واللہ اعلم۔

۱۸۵۴۔ حضرت زید بن عبد اللہؓ

حضرت زید بن عبد اللہؓ۔ انصاری تھے۔ عبد اللہ بن زید کے والد ہیں ان سے ان کے بیٹے عبد اللہ نے روایت کی ہے۔ یحییٰ بن سعید قطان عبید اللہ بن عمر سے انہوں نے بشیر بن محمد بن عبد اللہ بن زید سے روایت کی کہ ان کے دادا عبد اللہ نے تمام مال خیرات کر دیا ان کے والد زید رسول اللہ کے پاس آئے اور کہا یا رسول اللہ ﷺ! عبد اللہ نے اپنا کل مال خیرات کر دیا ہے اور نہ میرے پاس اور نہ ان کے پاس کوئی اور مال ہے۔ رسول اللہ نے عبد اللہ سے فرمایا کہ اللہ تعالیٰ نے تمہارے صدقے کو قبول کر لیا اور تمہارے والدین پر واپس کر دیا ہے ان کا تذکرہ ابن مندہ نے لکھا ہے۔ میں کہتا ہوں زید بن ثعلبہ کے بیان میں یہ حدیث گزر چکی ہے ابو نعیم نے اس حدیث کو اور زید بن ثعلبہ کے نسب کو وہیں بیان کیا ہے اور ابن مندہ نے اس کو یہاں بیان کیا ہے اور یہ نسب اس نسب سے علیحدہ ہے لیکن یہ صحیح نہیں ہے یا تو لکھنے والوں سے غلطی ہو گئی یا خود مصنف سے اور غالب گمان یہی ہے کہ مصنف سے ہوئی ہو کیونکہ میں نے چند مسموعہ نسخوں میں اسی طرح دیکھا ہے اور ابو موسیٰ پر واجب تھا کہ جن زید کا ذکر اوپر ہو چکا ہے ان کو ابن مندہ پر استدراک کے واسطے ذکر کرتے کیونکہ یہ نسب اس نسب سے علیحدہ ہے اگرچہ درست نہیں ہے اور ابن مندہ نے زید بن عبد اللہ کو تین عنوان قرار دیئے ہیں اور ان میں سے ایک میں لکھا ہے کہ یہ وہی ہیں جن کا ذکر ہو چکا ہے۔ اور ابو نعیم نے ان دونوں عنوانوں کو جن کو ابن مندہ نے ایک بتایا ہے ایک ہی بیان میں ذکر کیا ہے اور اس عنوان کو ذکر ہی نہیں کیا اور ابو نعیم نے زید بن عبد اللہ کو صرف ایک ہی عنوان قرار دیا ہے جس میں تعویذ کا ذکر ہے اور مثل ابو نعیم کے اور کوئی عنوان نہیں ذکر کیا اور یہی درست ہے۔ واللہ اعلم

۱۸۵۵۔ حضرت زید ابو عبد اللہؓ

حضرت زید ابو عبد اللہؓ۔ ان کی کنیت ابو عبد اللہ تھی۔ نبی ﷺ کی خدمت میں حاضر ہوئے تھے۔ احمد بن عمرو بن سرح نے ابن ابی فدیہ سے انہوں نے صالح بن عبد اللہ بن صالح بن عبد الرحمن بن عبد اللہ بن زید سے انہوں نے اپنے والد سے انہوں نے ان کے دادا زید سے روایت کی کہ انہوں نے کہا کہ نبی ﷺ عرفہ کی شام کو کھڑے ہوئے اور کہا اے لوگو! اللہ نے تم پر آج کے دن احسان کیا اور تمہارے نیکو کاروں کی وجہ سے بدکاروں کو بخش دیا اور تم میں سے نیکو کاروں کو منہ مانگی مراد عنایت کی اور جو کچھ تمہارے درمیان برائیاں تھیں ان کو معاف کر دیا۔ اللہ کی برکت کے ساتھ جاؤ محمد بن عبد اللہ بن عبد الحکم نے اس کو ابن ابی فدیہ سے روایت کیا ہے اور سند میں عن جدہ نہیں ذکر کیا۔ ان کا تذکرہ ابن مندہ اور ابو نعیم نے لکھا ہے۔

۱۸۵۶۔ حضرت زید ابو عبد اللہؓ

حضرت زید ابو عبد اللہؓ۔ ان کی کنیت ابو عبد اللہ ہے۔ ایک مجہول شخص ہیں ابو شہاب نے طلحہ بن زید سے انہوں نے ثور بن یزید سے انہوں نے عبد اللہ بن زید سے انہوں نے اپنے والد سے روایت کی ہے انہوں نے کہا کہ رسول اللہ ﷺ نے فرمایا کہ روٹی کی قدر کرو کیونکہ اللہ عزوجل نے آسمانی برکتوں کو اس کے ساتھ اتارا ہے اور زمین کی برکتوں کو اسی کے واسطے نکالا ہے۔ اس کو احمد بن

یونس نے شہاب سے انہوں نے طلحہ سے انہوں نے ابراہیم بن ابی عبیلہ سے انہوں نے عبداللہ بن یزید سے انہوں نے عبداللہ بن عمرو سے روایت کیا ہے اور غیاث بن ابراہیم نے ابن ابی عبیلہ سے انہوں نے عبداللہ بن ام حرام انصاری سے اسی کے مثل بیان کیا ہے۔ ان کا تذکرہ ابن مندہ اور ابو نعیم نے لکھا ہے۔

۱۸۵۷۔ حضرت زید بن عبیدؓ

حضرت زید بن عبید بن معلی بن لوذان۔ بدر میں شریک تھے اور غزوہ موتہ میں شہید ہوئے۔ میرے خیال میں یہ برادر رافع بن معلی انصاری کے بیٹے ہیں۔ اس کو غسانی نے عدوی سے نقل کر کے بیان کیا ہے۔

۱۸۵۸۔ حضرت زید ابو عجلانؓ

حضرت زید ابو عجلانؓ۔ ان کی کنیت ابو عجلان ہے۔ ابن عمر کے غلام نافع نے بیان کیا کہ میں نے عبدالرحمن بن زید کو عبداللہ بن عمر سے اپنے والد سے روایت کر کے بیان کرتے سنا کہ انہوں نے نبی ﷺ سے سنا کہ آپ نے قبلہ رخ پیشاب کرنے سے منع کیا ہے۔ ان کا تذکرہ ابو موسیٰ نے لکھا ہے اور کہا ہے کہ ابن ابی علی نے ابو الحسن علی بن سعید عمسکری سے روایت کر کے ان کو افراد میں ذکر کیا ہے۔

۱۸۵۹۔ حضرت زید بن عمرو بن غزیہؓ

حضرت زید بن عمرو بن غزیہؓ۔ بعض لوگوں نے ان کو صحابہ میں بیان کیا ہے اور ابو عمر نے ان کو حارث بن عمرو انصاری کے بیان میں ذکر کیا ہے۔ ان کا تذکرہ اشیری نے ابو عمر پر استدراک کے لیے لکھا ہے۔

۱۸۶۰۔ حضرت زید بن عمرو بن نفیلؓ

حضرت زید بن عمرو بن نفیلؓ بن عبدالعزی بن رباح بن عبداللہ بن قرط بن رزاح بن عدی بن کعب بن لوی بن غالب بن فہر بن مالک قریشی عدوی سعید بن زید کے والد ہیں۔ جو عشرہ مبشرہ میں تھے اور عمر بن خطاب کے چچا زاد بھائی ہیں۔ نفیل میں ان کا نسب حضرت عمر رضی اللہ عنہ سے مل جاتا ہے۔ نبی ﷺ سے لوگوں نے زید کے بارے میں دریافت کیا آپ نے جواب دیا کہ زید تنہا ایک جماعت کے برابر قیامت کے دن ہوں گے۔ زید جاہلیت میں خدا کی عبادت کیا کرتے اور ابراہیم خلیل اللہ علیہ الصلوٰۃ والسلام کا دین تلاش کرتے تھے اور اللہ کی وحدانیت کے قائل تھے اور کہا کرتے تھے کہ میرا رب ابراہیم کا رب ہے اور میرا دین ابراہیم کا دین ہے۔ اور قریش کے ذبحوں کی برائیاں ظاہر کرتے تھے اور کہتے تھے کہ بکری کو اللہ نے پیدا کیا ہے اور اس کے واسطے آسمان سے پانی اتارا اور زمین سے گھاس اگائی پھر تم غیر اللہ کے نام پر اس کو ذبح کرتے ہو۔ یہ ان کا کہنا صرف بغرض اس فعل کے انکار اور خدا کے بزرگ جاننے کی وجہ سے تھا یہ بتوں کی قربانی کا گوشت نہ کھاتے تھے۔ مقام بلدح میں ایک مرتبہ رسول اللہ ﷺ کے ساتھ وحی نازل ہونے سے پیشتر ملے تھے اور زندہ درگور کرنے کی رسم کے مخالف تھے۔

ہمیں ابو منصور بن مکارم بن احمد بن سعد مؤدب نے خبر دی وہ کہتے تھے ہمیں نصر بن محمد بن احمد بن صفوان نے خبر دی وہ کہتے تھے ہمیں ابو البرکات سعد بن محمد بن اوریس اور خطیب ابو الفصائل حسن بن ہبہ اللہ نے خبر دی وہ دونوں کہتے تھے ہمیں ابو الفرج محمد

بن ادریس بن محمد بن ادریس نے خبر دی وہ کہتے تھے ہمیں ابو منصور مظفر بن محمد طوسی نے خبر دی وہ کہتے تھے ہمیں زکریا زید بن محمد بن ایاس بن قاسم ازدی نے خبر دی وہ کہتے تھے ہم سے محمد بن یحییٰ نے بیان کیا وہ کہتے تھے ہم سے محمد بن بشار نے بیان کیا وہ کہتے تھے ہمیں عبدالوہاب بن عبدالجید نے املاء خبر دی وہ کہتے تھے ہمیں محمد بن عمر نے خبر دی۔

ابوزکریا نے کہا کہ اور ہم کو عبداللہ بن مغیرہ بن ہاشم کے غلام نے اسحاق بن ابی اسرائیل سے روایت کر کے خبر دی وہ کہتے تھے ہمیں ابواسامہ نے خبر دی وہ کہتے تھے ہمیں محمد بن عمرو نے ابوسلمہ اور یحییٰ بن عبدالرحمن بن حاطب بن ابی بلتعہ سے انہوں نے اسامہ بن زید سے انہوں نے اپنے والد زید بن حارثہ سے روایت کر کے خبر دی انہوں نے کہا کہ میں رسول اللہ ﷺ کے ہمراہ مکہ کے ایک گرم دن میں آپ کے پیچھے سوار نکلا ہم سے زید بن عمرو بن نفیل ملے اور ایک نے دوسرے کو سلام کیا۔ نبیؐ نے پوچھا اے زید! کیا وجہ کہ تمہاری قوم تم کو دشمن رکھتی ہے۔ انہوں نے کہا اے محمد (ﷺ)! یہ دشمن میرے کسی فائدے کی وجہ سے نہیں ہیں بلکہ اس دین یعنی دین حق کی تلاش کے واسطے نکلا ہوں یہاں تک کہ علماء خیبر کے پاس پہنچا میں نے ان کو اللہ کی عبادت شرک کے ساتھ کرتے پایا میں نے کہا یہ دین وہ نہیں ہے جس کو میں چاہتا ہوں میرے وہاں سے چلتے وقت ایک بڑھے نے کہا کہ تم ایسا دین ڈھونڈتے ہو جس کا پابند میں بجز حیرہ کے ایک بڑھے کے اور کسی کو نہیں جانتا ہوں انہوں نے کہا کہ میں ان کے پاس جانے کی غرض سے چلا جب انہوں نے مجھ کو دیکھا پوچھا تم کن لوگوں سے ہو۔ میں نے کہا میں بیت اللہ کے لوگوں سے ہوں۔ جہاں کانٹے اور قرظ (برگ سلم جس سے کھالوں کو صاف کرتے ہیں) کے درخت ہوتے ہیں۔ اس نے جواب دیا کہ جس چیز کو تم تلاش کرتے ہو وہ خود تمہارے شہر میں ظاہر ہوئی ہے یعنی ایک ٹی مبعوث ہوا ہے جس کے ستارے نکل آئے ہیں اور جن کو تم نے دیکھا ہے وہ سب گمراہی میں ہیں۔

زید نے کہا میں نے کچھ بھی نہیں محسوس کیا ہے زید (راوی نے) بیان کیا کہ زید بن عمرو کی وفات ہو گئی اور جب نبی ﷺ پر وحی نازل ہوئی آپ نے فرمایا کہ زید تمہارا قیامت کے دن ایک امت ہوں گے۔ ہمیں ابو جعفر بن سمین بغدادی نے اپنی سند سے یونس بن بکیر سے انہوں نے ابن اسحاق سے روایت کر کے خبر دی وہ کہتے تھے مجھ سے ہشام بن عروہ نے اپنے والد سے انہوں نے اسماء بنت ابی بکر سے روایت کر کے خبر دی انہوں نے کہا میں نے زید بن عمرو بن نفیل کو خانہ کعبہ سے پشت ٹیکے ہوئے دیکھا کہ کہہ رہے تھے کہ اے گروہ قریش خدا کی قسم میرے سوا دین ابراہیم پر تم میں سے کوئی نہیں ہے۔ اور وہ کہا کرتے تھے اے اللہ! اگر میں تیرا پسند تر طریقہ عبادت جانتا تو میں اسی طرح تیری عبادت کرتا۔ لیکن افسوس میں اس سے واقف ہی نہیں ہوں پھر اپنی ہتھیلی پر سجدہ کرتے۔ اور یونس بن بکیر نے کہا ہے کہ ابن اسحاق نے مجھ سے بیان کیا وہ کہتے تھے مجھ سے زید کے گھر والوں نے بیان کیا کہ جب وہ خانہ کعبہ میں داخل ہوتے کہتے لبیک حقا حقا تعبدًا و رفاً اور میں تجھ سے ان چیزوں سے پناہ مانگتا ہوں جن سے حضرت ابراہیم علیہ السلام نے پناہ مانگی ہے اور کھڑے کھڑے کہتے کہ میری ناک تیرے سامنے ذلیل و خوار ہے۔ جب تو مجھ کو تکلیف دے گا میں برداشت کر لوں گا نیکی ہی کو میں چاہتا ہوں نہ خوش حالی کو اور بیہودہ بکنے والا خوش بیان کی طرح نہیں ہو سکتا۔

ابن اسحاق نے کہا ہے کہ خطاب بن نفیل نے زید بن عمرو بن نفیل کو تکلیف دی یہاں تک کہ وہ مکہ کی بلندی پر چلے گئے اور غار حرا میں جا کر فروکش ہوئے جو مکہ کے مقابلہ میں ہے اور خطاب نے مکہ کے نوجوانوں اور جاہلوں کو لگا دیا تھا کہ ان کو مکہ میں نہ آنے دیں

زید مکہ میں علانیہ نہیں داخل ہو سکتے تھے اور جب پوشیدہ داخل ہو جاتے اور ان لوگوں کو خبر ہوتی تو خطاب سے جا کر کہہ دیتے تھے اور ان کو تکلیف دیتے اور نکلوا دیتے تھے اس خوف سے کہ کہیں لو۔ گوں کا دین نہ بگاڑ دیں اور کوئی ان سے الگ ہو کر ان کا پیروکار نہ بن جائے۔ خطاب زید کے چچا اور ماں کی طرف سے ان کے بھائی تھے کیونکہ عمرو بن نفیل نے اپنے والد کے بعد خطاب کی والدہ سے نکاح کر لیا تھا انہیں سے زید بن عمر پیدا ہوئے زمانہ بعثت کے قبل زید کی وفات ہو گئی۔ ورقہ بن نوفل نے ان کا مرثیہ کہا ہے۔

رشدت و انعمت ابن عمرو وانما
بدینک ربالیس رب کمثلہ
تجنبت تنوراً من النار حامیا
وترکک اوثان الطواغی کماہیا
وقدید رک الانسان رحمة ربہ
ولو کان تحت الارض ستین وادیا

”اے ابن عمرو تم نے راہ ہدایت پائی۔ اور تم آگ کے تنور سے بچ گئے۔ اس لیے کہ تم نے ایسے پروردگار کی عبادت شروع کی جس کے مثل کوئی دوسرا نہیں ہے اور تم نے سرکش بتوں کی پرستش چھوڑ دی۔ کبھی انسان کو پروردگار کی رحمت اس حال میں پہنچ جاتی ہے کہ وہ تحت الثریٰ میں پہنچنے کے قریب ہوتا ہے۔“

زید کہا کرتے تھے کہ اے قریش کے گروہ! تم اپنے کو (خود کو) ریاسے بچاؤ کیونکہ یہ محتاجی پیدا کرتا ہے۔ ابو عمر نے ان کا تذکرہ لکھا ہے۔

۱۸۶۱۔ حضرت زید بن عمیرؓ

حضرت زید بن عمیرؓ۔ انہوں نے علاء بن حضری کے خط پر جو رسول مقبولؐ نے ان کو لکھ کر دیا تھا گواہی کی تھی۔ غسانی نے حارث بن ابی اسامہ کی سند سے نقل کر کے ان کا ذکر لکھا ہے۔ ابو موسیٰ نے ان کا تذکرہ لکھا ہے۔

۱۸۶۲۔ حضرت زید بن عمیر عبدیؓ

حضرت زید بن عمیر عبدیؓ۔ عبدی صحابی ہیں۔ ابو عمر نے ان کا تذکرہ مختصر لکھا ہے۔

۱۸۶۳۔ حضرت زید بن عمیر کندیؓ

حضرت زید بن عمیر کندیؓ ہیں۔ ان کی بیٹی نے ان سے روایت کی ہے کہ انہوں نے نبیؐ سے پوچھا کہ یا رسول اللہ ﷺ! میری قوم نے ایک چراگاہ رکھائی تھی اور انہوں نے (اس اس طرح) کیا پھرن اور عمیرہؓ نے ان پر چھاپہ مارا پس اگر میں بھی اپنی قوم کے ہمراہ لوٹ مار کروں تو مجھ پر کچھ گناہ تو نہیں ہے؟ آپ نے فرمایا اے زید! وہ باتیں گئیں اور اسلام ظاہر ہو گیا اور اللہ نے جاہلیت کے غرور کو دور کر دیا اور مسلمان مسلمان سب بھائی بھائی ہیں۔ مضر اور ربیعہ اور یمن برابر ہیں اور عرب کے آزاد اور غلام سب اسلام میں بھائی ہیں۔ اس کو تم خوب جان لو۔ ان کا تذکرہ ابو موسیٰ نے لکھا ہے۔

۱۸۶۴۔ حضرت زید بن قیسؓ

حضرت زید بن قیسؓ۔ بنی امیہ بن عبد شمس کے حلیف تھے۔ یہ محمد بن اسحاق کا کلام ہے۔ عروہ بن زبیر نے شہداء یمامہ میں ذکر کیا ہے کہ زید بن قیس بنی امیہ کے حلیف تھے اسی طرح عروہ نے اس کو اول میں ایک راکی زیادتی کے ساتھ بیان کیا ہے۔ ان کا بیان

پیچھے ہو چکا ہے۔ اس کو ابو موسیٰ نے اس مقام پر ذکر کیا ہے۔

۱۸۶۵۔ حضرت زید بن کعبؓ

حضرت زید بن کعبؓ۔ کعبہ کے بیٹے ہیں۔ ابن مندہ اور ابو نعیم نے ان کا تذکرہ لکھا ہے اور کہا ہے کہ صحیح یزید ہے۔

۱۸۶۶۔ حضرت زید بن کعب سلمیٰؓ

حضرت زید بن کعب سلمیٰؓ۔ سلمیٰ بہزی ہیں۔ صاحب الحمار العقیر کے لقب سے مشہور تھے۔ بغوی نے ان کا نام زید بن کعب بیان کیا ہے۔ انہوں نے نبی ﷺ کی خدمت میں ہدیہ بھیجا تھا۔ یزید بن ہارون نے یحییٰ بن سعید سے انہوں نے محمد بن ابراہیم سے انہوں نے عیسیٰ بن طلحہ سے انہوں نے عمیر بن سلمہ ضمری سے انہوں نے بہزی سے روایت کی کہ نبی ﷺ مکہ کے قصد سے چلے یہاں تک کہ جب وادی رحاء میں پہنچے لوگوں نے ایک جنگلی گدھا ذبح شدہ پایا۔ اس کو رسول اللہ سے بیان کیا آپ نے فرمایا کہ اس گدھے کو ٹھہرا رہنے دو یہاں تک کہ اس کا مالک آجائے۔ جب اس کا مالک بہزی آیا اس نے کہا اس گدھے کی بابت آپ کو اختیار ہے آپ نے حضرت ابو بکر کو حکم دیا کہ اس کو ساتھیوں پر تقسیم کر دو اس کو حماد بن زید اور ہشیم اور علی بن مسہر نے یحییٰ سے روایت کر کے بیان کیا ہے اور بہزی کو نہیں ذکر کیا اور ابن ہاد نے محمد سے انہوں نے عیسیٰ سے انہوں نے عمیر سے اس کو روایت کیا ہے اور بہزی کا ذکر (سند میں) نہیں کیا۔ تینوں نے ان کا تذکرہ لکھا ہے۔

۱۸۶۷۔ حضرت زید بن کعبؓ

حضرت زید بن کعبؓ۔ ان کا ذکر ارقم کے بیان میں ہے۔ قادیسیہ میں شہید ہوئے۔ ان کا تذکرہ ابو موسیٰ نے مختصر لکھا ہے۔

۱۸۶۸۔ حضرت زید بن کعبؓ

حضرت زید بن کعبؓ اور بعض لوگوں نے کعب بن زید اور بعض نے سعد بن زید بیان کیا ہے۔ زید نے روایت کی ہے کہ نبی نے خاندان بنی غفار کی ایک خاتون سے شادی کی تو اس میں سفید داغ دیکھے۔ ابو معاویہ ضریر نے جمیل بن زید بن کعب سے انہوں نے اپنے والد سے روایت کی ہے اور وہ صحابی تھے اور بعض لوگوں نے بیان کیا ہے کہ زید بن کعب کے والد زید کے دادا سے روایت کرتے ہیں۔ انشاء اللہ کعب بن زید کے بیان میں اس کو پوری طرح سے بیان کریں گے۔ ان کا تذکرہ ابن مندہ اور ابو نعیم نے لکھا ہے۔

۱۸۶۹۔ حضرت زید بن لبیدؓ

حضرت زید بن لبیدؓ بن ثعلبہ بن سنان بن عامر بن عدی بن امیہ بن بیاضہ انصاری بیاضی خاندان بنی بیاضہ بن عامر بن زریق سے تھے۔ ابو نعیم نے اس کو بیان کیا ہے۔ عروہ بن زبیر نے بیعت عقبہ کے شرکاء انصار کے بیان میں ذکر کیا ہے کہ خاندان بنی بیاضہ سے زید بن لبید شریک عقبہ تھے۔ ابو موسیٰ اور ابو نعیم نے ان کا بیان لکھا ہے اور ابو موسیٰ نے کہا ہے کہ زیاد بن لبید بھی (شریک عقبہ) تھے مگر اہل سیر نے ان دونوں میں فرق کیا ہے اور ممکن ہے کہ دونوں بھائی ہوں واللہ اعلم۔ اور صحیح یہ ہے کہ وہ زیاد ہے کیونکہ

اہل سیر میں سے کسی نے شرکاء عقبہ میں زید بن لبید کو نہیں بیان کیا۔ بجز عروہ کی روایت میں اور یہ روایت بہت ہی موہوم اور دیگر اہل سیر کی روایت کے مخالف ہے اور ابو نعیم نے زید بن لبید کو دو عنوان میں ذکر کیا ہے ان میں سے ایک میں بیان کیا ہے کہ وہ نبی ﷺ کی طرف سے حضرموت پر عامل مقرر تھے لیکن یقیناً یہ کاتب کی غلطی ہے اس وجہ سے کہ یہ زید کے نام کے جتنے بیان تھے ان سب میں آخری بیان ہے اس کے بعد زیاد کا بیان شروع ہوتا ہے لہذا کوئی دوسرا زید کا بیان نہیں ہو سکتا پس یقیناً وہ کاتب کی غلطی ہے۔
واللہ اعلم

۱۸۷۰۔ حضرت زید بن لُصیت

حضرت زید بن لُصیت۔ خاندان قینقاع کا ہے۔ ہمیں ابو یاسر بن ابی جبہ نے اپنی سند سے یونس بن بکیر تک روایت کر کے خبر دی انہوں نے ابن اسحاق سے روایت کی انہوں نے کہا مجھ سے عاصم بن عمر بن قتادہ نے بیان کیا انہوں نے کہا کہ پھر رسول اللہ ﷺ چلے یہاں تک کہ جب تبوک کے راستے میں آپ کی اونٹنی کھو گئی آپ کے صحابہ اس کو ڈھونڈنے چلے اور آپ کے پاس عمارہ بن حزم انصاری بیٹھے ہوئے تھے اور عمارہ کے ساتھ میں زید بن لُصیت منافق تھا اس نے کہا کیا محمد اپنے کو نبی نہیں کہتے اور آسمان کی باتیں نہیں بتاتے ہیں حالانکہ وہ یہ بھی نہیں جانتے کہ ان کی اونٹنی کہاں ہے؟ (یعنی اگر وہ نبی ہوتے تو یہ ذرا سی بات ضرور جان لیتے کیونکہ جو شخص آسمانی باتیں جانتا ہو اس کے واسطے ایسی ایسی باتیں جان لینا کوئی مشکل ہے ادھر یہ منافق اس قسم کی باتیں کہہ رہا تھا ادھر فوراً آپ کو خبر ہو گئی اور آپ نے فرمایا (آپ کے پاس اس وقت عمارہ بن حزم بیٹھے تھے) کہ ایک آدمی کہتا ہے کہ یہ محمد تم کو اپنا نبی ہونا بتاتے ہیں اور آسمانی باتوں کی خبر دیتے ہیں حالانکہ ان کو اپنی اونٹنی کی بھی خبر نہیں کہ کہاں ہے۔ بخدا میں (کسی چیز کو) بغیر خدا کے بتائے نہیں جان سکتا اور اس نے مجھ کو بتا دیا ہے کہ وہ ایک وادی میں ہے اس کی مہار کو ایک درخت نے روک لیا ہے لوگ گئے اور وہاں سے اونٹنی آپ کے سامنے لا حاضر کی عمارہ اپنی قیام گاہ کی طرف آئے اور لوگوں کو رسول اللہ کے ایک آدمی کی حالت بیان کرنے سے خبر دی۔ عمارہ کے ہمراہیوں میں سے ایک آدمی نے کہا کہ یہ تو زید نے تمہارے آنے سے پہلے کہا تھا عمارہ زید کے پاس آئے اور زید کی گردن دبا کر کہا کہ میرے خیمہ میں مصیبت ہے اور مجھے معلوم ہی نہیں۔ اے خدا کے دشمن میرے پاس سے چلا جا بخدا تو ہرگز میرے ساتھ نہ ہو۔ ابن اسحاق نے کہا ہے کہ بعض لوگوں نے بیان کیا ہے کہ زید نے توبہ کر لی تھی اور بعض کہتے ہیں نہیں۔ منافق ہی مرا۔ ابن ہشام نے کہا ہے کہ بعض لوگ "لُصیت" کو "نصیب" پڑھتے ہیں۔

۱۸۷۱۔ حضرت زید بن مالک

حضرت زید بن مالک۔ مالک کے بیٹے ہیں۔ ہمیں ابو موسیٰ نے اجازت خبر دی وہ کہتے تھے مجھے میرے والد اور بھائی ابو عیسیٰ احمد نے ۵۱ھ میں خبر دی وہ دونوں کہتے تھے ہمیں محمد بن عبد الجبار رضی نے خبر دی وہ کہتے تھے ہمیں محمد بن احمد بن عبد الرحمن اور ابو الفرج بن شہریار نے خبر دی وہ دونوں کہتے تھے ہمیں ابو محمد عبد اللہ بن محمد بن ابراہیم نے خبر دی وہ کہتے تھے ہمیں ہمارے دادا ابو موسیٰ عیسیٰ بن ابراہیم فابزانی نے خبر دی وہ کہتے تھے ہمیں آدم بن ابی ایاس مسقلانی نے خبر دی وہ کہتے تھے ہمیں روح نے خبر دی وہ کہتے تھے ہمیں ابان بن ابی عیاش نے انس بن مالک سے روایت کر کے خبر دی انہوں نے کہا کہ میں مسجد کے ارادے سے نکلا کہ

زید بن مالک مل گئے انہوں نے اپنا ہاتھ میرے کندھے پر رکھ کر مجھ پر تکیہ لگا لیا اور میں اس وقت جوان تھا جوانوں کی طرح قدم بڑھا کر چلا۔ زید نے کہا پاس پاس قدم رکھو رسول اللہ ﷺ نے فرمایا ہے جو شخص مسجد کی طرف جاتا ہے اس کو ہر قدم کے عوض دس نیکیاں ملتی ہیں اسی طرح یہ نام آدم کی کتاب ثواب الاعمال میں اس روایت سے واقع ہوا ہے اور بعض لوگوں نے اس کو ثابت سے انہوں نے انس سے انہوں نے زید بن ثابت سے روایت کیا ہے اور بجائے زید بن مالک کے زید بن ثابت بیان کیا ہے اور یہی صحیح ہے۔ ان کا تذکرہ ابو موسیٰ نے لکھا ہے۔

۱۸۷۲۔ حضرت زید بن مربعؓ

حضرت زید بن مربعؓ بن قنیطی۔ (خاندان) بنی حارثہ سے ہیں ان کا شمار اہل حجاز میں ہے ان کی روایت کردہ حدیث یزید بن شیبان کے پاس ہے۔ صالح بن احمد بن حنبل نے اپنے والد سے روایت کی ہے کہ ابن مربع کا نام زید ہے اور اسی کے مثل ابن معین نے بیان کیا ہے یزید بن شیبان از دی نے روایت کی ہے انہوں نے کہا کہ ابن مربع انصاری ہمارے پاس آئے ہم (اس وقت) عرفہ میں امام سے دور جگہ میں تھے انہوں نے کہا کہ میں رسول خدا کا بھیجا ہوا ہوں آپ نے مجھ کو تمہاری طرف بھیجا ہے اور کہا ہے کہ تم اپنے مشاعر پر رہو کیونکہ تم ابراہیم علیہ الصلوٰۃ والسلام کی میراث پر ہو۔ زید اور ان کے بھائی عبداللہ اور عبدالرحمن اور مرارہ صحابی تھے۔ ان کا تذکرہ ابن مندہ اور ابو نعیم نے لکھا ہے۔

۱۸۷۳۔ حضرت زید بن مرسؓ

حضرت زید بن مرسؓ۔ انصاری تھے۔ اس کو بعض راویوں نے عروہ بن زبیر سے نقل کیا ہے یہ ان لوگوں میں سے ہے جو بدر میں شریک ہوئے تھے ابو نعیم نے کہا ہے کہ بعض راویوں نے اس میں وہم کیا ہے ہمیں ابو موسیٰ نے اجازت خبر دی وہ کہتے تھے ہمیں ابو غالب کوشیدی اور نو شیروان نے خبر دی وہ دونوں کہتے تھے ہمیں ابن زیدہ نے خبر دی نیز ابو موسیٰ نے کہا ہے کہ اور ہمیں ابو علی نے خبر دی وہ کہتے تھے ہمیں ابو نعیم نے خبر دی ابن زیدہ اور ابو نعیم نے کہا کہ ہمیں سلیمان طبرانی نے خبر دی وہ کہتے تھے ہمیں محمد بن عمرو نے خبر دی وہ کہتے تھے مجھ سے میرے والد نے بیان کیا وہ کہتے تھے ہمیں ابن لہیعہ نے ابوالاسود سے انہوں نے عروہ سے انہوں نے بدر کے انصاری ناموں میں روایت کر کے خبر دی کہ خاندان بنی خدرہ بن عوف بن حارث سے زید بن مرس (شریک بدر ہوئے) ان کا تذکرہ ابو نعیم اور ابو موسیٰ نے لکھا ہے اور ابو نعیم نے کہا کہ (بجائے ابن مرس کے) ابن مزین ہے۔

۱۸۷۴۔ حضرت زید بن مزینؓ

حضرت زید بن مزینؓ بن قیس بن عدی بن امیہ بن خدارہ بن عوف بن حارث بن خزرج۔ خزرجی حارثی ہیں۔ ابن شہاب اور محمد بن اسحاق نے شریک بدر میں زید بن مزین کو بیان کیا ہے اسی طرح بیان کیا ہے عبد بن محمد بن عمارہ انصاری نے جو ابن قداح کے نام سے مشہور ہیں اور واقدی نے یزید ابن مزین بیان کیا ہے اور ایسا ہی ابو سعید سکری نے بھی بیان کیا ہے رسول اللہ ﷺ نے مدینہ میں آ کر جب مہاجرین و انصار میں بھائی بندی قائم کی تھی تو زید بن مزین اور مسطح بن اثاثہ میں بھائی چارا کرایا تھا یہ عروہ بن زبیر سے مرس آخر میں سین کے ساتھ مروی ہے چنانچہ اوپر مذکور ہو چکا ہے اور یہ مزین ز اور اس کے بعدی دونوں کے ساتھ ہے یہ

ابونعیم اور ابو عمر اور ابو موسیٰ سے مروی ہے اور ابو موسیٰ نے کہا ہے کہ ابو نعیم سے جدارہ جیم سے مروی ہے حالانکہ وہ خدرہ اور خدرہ انصار کے دو خاندان ہیں جو دونوں کے ساتھ ہیں۔ میں نے استیعاب کے حاشیہ پر فاضل اشیری کے (ہاتھ سے) لکھا ہوا دیکھا ہے جس کی صورت یہ ہے کہ ابو عمر نے مزین میم کے ضمہ اور یا کو تشدید کے ساتھ قلمبند کیا ہے اور سیرت اصل ظاہر میں مزین میم کے کسرہ اور ی کے سکون کے ساتھ ہے اور دارقطنی نے مزین کے میم کو ضمہ اور زای کو فتح اور ی کو سکون لکھا ہے اور ایسا ہی ابن ماکولانے بھی بیان کیا ہے۔

۱۸۷۵۔ حضرت زید بن معاویہ

حضرت زید بن معاویہ نمیری قرہ بن دعووس کے چچا ہیں۔ ان کا اسلام قرہ بن دعووس کی حدیث میں مذکور ہے جس کو عبد ربہ بن خالد نے اپنے والد سے انہوں نے عائد بن ربیعہ بن قیس سے انہوں نے عباد بن زید سے انہوں نے قرہ بن دعووس سے روایت کی ہے کہ انہوں نے کہا کہ جب اسلام آیا تو بنی نمیر نے مسلمان ہونے کا ارادہ کیا پس زید بن معاویہ اور ان کے بھتیجے قرہ اور حجاج بن نبیرہ چلے یہاں تک کہ رسول اللہ ﷺ کی خدمت میں حاضر ہوئے پھر پورا قصہ بیان کیا ابن مندہ اور ابو نعیم نے اس کو یونہی بیان کیا ہے۔

۱۸۷۶۔ حضرت زید بن ملحان

حضرت زید بن ملحان بن خالد بن زید بن حرام بن جندب بن عامر بن غنم بن عدی بن نجار۔ غزوہ احد میں شریک ہوئے تھے یہ ام سلیم کے بھائی ہیں۔ یہ عدوی کا کلام تھا۔ اشیری نے اسکو ذکر کیا ہے۔

۱۸۷۷۔ حضرت زید بن مہلب

حضرت زید بن مہلب بن زید بن منہب بن عبد رضا بن مخلص بن ثوب بن کنانہ بن مالک بن نابل بن نبہان۔ ان کا نام سودان ہے جو عمر بن غوث کے بیٹے ہیں۔ طائی نبہانی تھے اور زید خیل کے لقب سے مشہور تھے اور مولفہ القلوب میں شمار ہوتے تھے پھر مسلمان ہو گئے اور ان کا اسلام خیر و خوبی سے رہا۔ ۹ھ میں نبی کے پاس وفد طے میں آئے تھے اور نبی نے ان کا نام زید خیر رکھا تھا اور آپ نے فرمایا تھا کہ مجھ سے کسی آدمی کی صفت جاہلیت میں نہیں بیان کی گئی مگر یہ کہ وہ اسلام میں اس سے کم ثابت ہو اور تمہاری اور اپنی ان کو کچھ زمینیں جاگیر میں دی تھی۔ ان کی کنیت ابو مکنف تھی۔ ان کے دو بیٹے تھے مکنف اور حریت دونوں مسلمان اور صحابی کے مرتبے کو پہنچے اور قتال مرتدین میں خالد بن ولید کے ہمراہ شریک ہوئے۔ اعمش نے ابو داؤد سے انہوں نے عبد اللہ سے روایت کی کہ ہم رسول اللہ کے پاس تھے کہ ایک سوار آیا اور اپنی سواری بٹھا کر اس نے کہا یا رسول اللہ ﷺ! میں نودن کی مسافت سے آپ کے پاس آیا ہوں میں نے اپنی سواری کو تھکایا اور راتوں کو بیدار رہا اور نودنوں تک پیاسا رہا صرف آپ سے دو باتیں پوچھنے کی غرض سے آپ نے فرمایا کہ تمہارا کیا نام ہے انہوں نے جواب دیا زید خیل آپ نے فرمایا نہیں بلکہ زید خیر اس کے بعد فرمایا کہ پوچھوں انہوں نے کہا کہ میں آپ سے پوچھتا ہوں کہ اللہ جس کو چاہتا ہے اس کی کیا علامت ہے اور جس کو نہیں چاہتا اس کی کیا نشانی ہے؟ آپ نے پوچھا کہ تمہارا کیا حال ہے انہوں نے جواب دیا کہ میرا یہ حال ہے کہ میں خیر اور اہل خیر کو اور جو عمل خیر

کرتا ہے اس کو دوست رکھتا ہوں اور اگر میں عمل خیر کرتا ہوں تو اس کے ثواب کا امیدوار رہتا ہوں اور اگر کوئی بھلائی کی بات مجھ سے رہ جاتی ہے تو اس پر غمگین ہوتا ہوں آپ نے فرمایا یہی علامت ہے اس شخص کی جس کو اللہ چاہتا ہے اور جس کو نہیں چاہتا ہے اور اگر اللہ تم کو نامرادوں میں کرتا تو تم کو اس کے واسطے مستعد کر دیتا پھر کچھ نہ پرواہ کرتا کہ کس وادی میں تم ہلاک ہو گئے۔ زید خیر عمدہ شاعر خوش بیان شجاع کریم تھے۔ ان کے اور کعب بن زہیر کے درمیان ہجو گوئی کا سلسلہ جاری تھا اس کی وجہ یہ تھی کہ کعب نے ان کو اپنا گھوڑا لے لینے کا اتہام لگایا تھا۔ جب یہ نبی کے پاس سے لوٹے تو راستہ میں بخارا آنے لگا اور گھر پہنچ کر وفات کر گئے اور بعض لوگوں نے بیان کیا ہے کہ حضرت عمر رضی اللہ عنہ کی آخر خلافت میں انتقال کیا۔ انہوں نے جاہلیت میں عامر بن طفیل کو قید کیا تھا اور ان کی پیشانی کے بال تراش لئے تھے پھر ان کو آزاد کر دیا۔ ان کا تذکرہ تینوں نے لکھا ہے۔

۱۸۷۸۔ حضرت زید بن ودیعہؓ

حضرت زید بن ودیعہؓ بن عمرو بن قیس بن جزئی بن عدی بن مالک بن سالم حبلی بن غنم بن عوف بن خزرج۔ انصاری خزرجی ہیں۔ عروہ اور ابن شہاب اور ابن اسحاق نے بیان کیا ہے کہ یہ بدر اور احد میں شریک تھے اور احد میں شہید ہوئے ان کا تذکرہ تینوں نے لکھا ہے۔

۱۸۷۹۔ حضرت زید بن وہبؓ

حضرت زید بن وہبؓ جہنی ہیں۔ انہوں نے زمانہ جاہلیت پایا ہے اور نبی ﷺ کی زندگی میں مسلمان ہوئے اور ہجرت کر کے آپ کے پاس آ رہے تھے کہ راستہ میں آپ کی وفات کی خبر معلوم ہوئی۔ ابو سلیمان ان کی کنیت تھی ان کا شمار کبار تابعین میں ہے کوفہ میں رہتے تھے اور حضرت علی رضی اللہ عنہ کے ہمراہیوں میں تھے۔ ہمیں ابو الفرج بن ابی الرجاء اصہبانی اور ابو یاسر بن ابی جبہ بغدادی نے اپنی سندوں سے مسلم بن حجاج تک خبر دی۔ وہ کہتے تھے ہمیں عبد بن حمید نے خبر دی وہ کہتے تھے ہمیں عبد الرزاق بن ہمام نے خبر دی وہ کہتے تھے ہمیں عبد الملک بن ابی سلیمان نے خبر دی وہ کہتے تھے ہمیں سلمہ بن کہیل نے خبر دی وہ کہتے تھے مجھ سے زید بن وہب جہنی نے بیان کیا کہ وہ حضرت علی رضی اللہ عنہ کے اس لشکر میں تھے جو خوارج کی طرف گیا تھا حضرت علی رضی اللہ عنہ نے فرمایا اے لوگو! میں نے رسول اللہ ﷺ کو فرماتے سنا ہے کہ میری امت سے ایک ایسا گروہ نکلے گا کہ وہ قرآن کو اس طرح پڑھے گا کہ تمہارا قرآن ان کے قرآن کے سامنے کچھ بھی نہ معلوم ہوگا اور نہ تمہاری نماز ان کی نماز کے آگے کوئی چیز ہوگی آخر حدیث تک ان کا تذکرہ تینوں نے لکھا ہے ابو موسیٰ نے ان کو ابن مندہ پر استدراک کے لیے ذکر کیا ہے حالانکہ ابن مندہ نے خود ان کا ذکر کیا ہے لہذا ابو موسیٰ کے استدراک کی کوئی وجہ نہیں ہے۔

۱۸۸۰۔ حضرت زید ابو یسارؓ

حضرت زید ابو یسارؓ ان کی کنیت ابو یسار ہے رسول اللہ کے غلام تھے مدینہ میں رہتے تھے ان کی روایت کردہ حدیث کو بلال بن یسار بن زید نے اپنے والد سے انہوں نے ان کے دادا زید سے روایت کی ہے کہ انہوں نے نبی ﷺ کو فرماتے سنا کہ جو شخص استغفر اللہ الذی لا الہ الا ہو واتوب الیہ کہے اس کے گناہ معاف ہو جائیں گے اگرچہ وہ جہاد سے بھاگا ہو۔ یہ زید بن بولی کے بیان

میں گزر چکا ہے اس کو ابو احمد عسکری نے اسی طرح بیان کیا ہے۔ اور زید بن بولی رسول اللہ کے غلام اور زید ابو یسار ایک ہی ہیں ہم نے اس کو اس وجہ سے بیان کر دیا ہے تاکہ یہ گمان نہ ہو کہ دونوں الگ الگ ہیں۔

۱۸۸۱۔ حضرت زید بن یسافؓ

حضرت زید بن یسافؓ بن غزیہ بن عطیہ بن خنساء بن مبذول احد میں شریک ہوئے تھے ان کی والدہ شمس بنت عمرو بن زید تھیں اس کو اشیری نے عدوی کی روایت سے نقل کر کے بیان کیا ہے۔

۱۸۸۲۔ حضرت زید بن صلت

حضرت زید بن صلت کندی تھے۔ واقدی نے ان کو ان لوگوں کے بیان میں ذکر کیا ہے جو رسول اللہ کے زمانے میں پیدا ہوئے تھے واقدی نے بیان کیا ہے کہ ان کا شمار بنی تمیم میں تھا پھر عباس بن عبدالمطلب سے مل گئے انہوں نے حضرت ابو بکر اور حضرت عمر اور حضرت عثمان رضی اللہ عنہم سے روایت کی ہے۔ ان کو اشیری نے ابو عمر پر استدراک کے لیے بیان کیا ہے۔ زید بن صلت کے بعد دو یا ہیں۔ الحمد للہ رب العالمین۔

باب السین مع الف

۱۸۸۳۔ حضرت سابط بن ابی حمیضہؓ

حضرت سابط بن ابی حمیضہؓ بن عمرو بن وہب بن حذافہ بن تمیم۔ قریشی جمحی ہیں۔ یہ اور صفوان بن امیہ بن خلف بن وہب وہب میں جا کر مل جاتے ہیں سابط سے ان کے بیٹے عبدالرحمن روایت کرتے ہیں کہ سابط کہتے تھے کہ رسول اللہ نے فرمایا ہے کہ جس شخص کو کوئی مصیبت پہنچے تو چاہیے کہ وہ میری وفات کی مصیبت کو یاد کرے کیونکہ یہ سب مصیبتوں سے بڑی مصیبت ہے۔ یحییٰ بن معین کہتے تھے کہ عبدالرحمن بن عبداللہ بن سابط (یعنی عبدالرحمن ثابت کے پوتے) ہیں۔ لیکن یحییٰ کے بیان میں اعتراض ہے۔

۱۸۸۴۔ حضرت سابقؓ (رسول اللہ کے غلام)

حضرت سابقؓ۔ نبی ﷺ کے خادم تھے۔ ان سے ایک حدیث مروی ہے جس کے راوی کوئی ہیں جس میں شعبہ پر اختلاف واقع ہوا ہے اور اس کو عبدالرحمن بن مہدی نے شعبہ سے انہوں نے ابو عقیل سے انہوں نے ابو سلام سے روایت کی ہے انہوں نے کہا کہ ہم حمص کی مسجد میں تھے کہ ایک آدمی آیا لوگوں نے کہا کہ یہ نبی کے خادم ہیں پس میں ان کے پاس گیا اور کہا کہ تم مجھ سے نبی سے سنی ہوئی کوئی بات بیان کرو انہوں نے کہا میں نے رسول اللہ کو فرماتے سنا ہے کہ جو شخص صبح و شام رضیت باللہ رباً وبالاسلام دینا و محمد نبیا (یعنی میں اللہ کی پروردگاری اور دین اسلام اور محمد صلی اللہ علیہ وسلم کی نبوت سے راضی ہوا۔) کہہ لیا کرے اللہ اس کو قیامت کے دن راضی کرے گا۔

اور اس حدیث کی اسناد میں مسعر پر بھی اختلاف واقع ہوا ہے اور اس کو عبدالعزیز بن ابان نے مسعر سے انہوں نے ابو عقیل سے انہوں نے ابو سلام سے انہوں نے نبی کے خادم سابق سے روایت کر کے باب الدعاء میں نقل کیا ہے لوگوں نے کہا ہے کہ یہ

وہم ہے اور مسعر کے ساتھیوں کی روایت ابو عقیل سالم بن بلال قاضی واسط سے اور ان کی روایت سابق بن ناجیہ سے اور ان کی روایت ابو سلام سے درست ہے۔ ہمیں عبدالوہاب بن ہبۃ اللہ بن ابی حبہ نے اپنی سند سے بروایت عبداللہ بن احمد خبر دی وہ کہتے تھے مجھ سے میرے والد نے بیان کیا وہ کہتے تھے ہمیں اسود بن عامر نے خبر دی وہ کہتے تھے ہمیں شعبہ نے ابو عقیل قاضی واسط سے انہوں نے سابق بن ناجیہ سے انہوں نے ابو سلام سے روایت کر کے خبر دی انہوں نے کہا کہ تمہیں کی مسجد میں ایک آدمی آیا لوگوں نے کہا کہ یہ رسول اللہ کے خادم ہیں۔ راوی بیان کرتا ہے کہ میں اٹھ کر ان کے پاس گیا اور کہا کہ تم مجھ سے رسول اللہ سے سنی ہوئی کوئی حدیث بیان کرو۔ انہوں نے کہا کہ رسول اللہ ﷺ فرمایا کرتے تھے کہ جو بندہ مسلمان صبح و شام تین مرتبہ رضیت باللہ رباً و بالاسلام دیناً و ب محمد نبیاً آخر حدیث تک جیسا کہ اوپر گزر چکا ان کا تذکرہ تینوں نے لکھا ہے اور ابو عمر نے کہا ہے کہ سابق کا صحابہ میں ہونا صحیح نہیں ہے۔

۱۸۸۵۔ حضرت ساریہ بن اونیؓ

حضرت ساریہ بن اونیؓ۔ نبی کے پاس آئے تھے آپ نے ان کو علم دے کر بنی مرہ کی طرف بھیجا تھا انہوں نے ان کے سامنے اسلام پیش کیا انہوں نے اس کے قبول کرنے میں دیر کی ساریہ نے ان پر تلوار چھوڑ دی اور جب انہوں نے زیادہ قتل کیا تو سب مسلمان ہو گئے اور جوان کے گرد و نواح میں قبیلہ قیس کے لوگ تھے وہ اسلام کے حلقہ بگوش ہو گئے اور ساریہ ایک ہزار آدمیوں کے ہمراہ رسول اللہ ﷺ کی خدمت میں حاضر ہوئے۔ ابو موسیٰ نے ولید بن ظفر کے بیان میں ان کا تذکرہ لکھا ہے۔

۱۸۸۶۔ حضرت ساریہ بن زینمؓ

حضرت ساریہ بن زینمؓ بن عمرو بن عبداللہ بن جابر بن حمیہ بن عبد بن عدی بن دیل بن بکر بن عبد منہ بن کنانہ۔ بہت سخت دوڑنے والے تھے انہی کو حضرت عمر بن خطاب رضی اللہ عنہ نے یا ساریہ الجبل یعنی اے ساریہ پہاڑ میں چلے جاؤ کہہ کر آواز دی تھی۔ ہمیں احمد بن عثمان بن علی زرزاری نے خبر دی وہ کہتے تھے ہمیں ابورشید عبدالکریم بن احمد بن منصور بن محمد بن سعید نے اپنے گھر میں بمقام اصہبان خبر دی وہ کہتے تھے مجھ سے ابو مسعود سلیمان بن ابراہیم بن محمد بن سلیمان نے بیان کیا وہ کہتے تھے ہمیں ابوبکر احمد بن مرسی بن مردویہ حافظ نے خبر دی وہ کہتے تھے ہم سے عبداللہ بن اسحاق بن ابراہیم نے بیان کیا وہ کہتے تھے ہمیں جعفر صالح نے خبر دی وہ کہتے تھے ہم سے حسین بن محمد مروزی نے بیان کیا وہ کہتے تھے ہمیں فرات ابن سائب نے میمون بن مہران سے انہوں نے ابن عمر سے انہوں نے اپنے والد سے روایت کر کے خبر دی کہ وہ جمعہ کے دن رسول اللہ ﷺ کے منبر پر خطبہ پڑھ رہے تھے کہ ایک بار اٹھا خطبہ میں یا ساریہ الجبل او الجبل من استرعی الذئب ظلم (یعنی اے ساریہ پہاڑ میں پناہ لوجو شخص بھڑیے کی رعایت کرتا ہے ظلم کرتا ہے) کہہ اٹھے اس پر لوگ ایک دوسرے کی طرف دیکھنے لگے حضرت علی رضی اللہ عنہ نے فرمایا کہ یہ اس کہنے کی وجہ سے الگ کر دیئے جائیں گے یعنی یہ کلام مجنوں کا سا ہے مجنوں خلافت کے لائق نہیں اس لیے ان کو خلافت سے دست بردار کر دینا چاہیے۔ جب حضرت عمر رضی اللہ عنہ نماز سے فارغ ہوئے تو ان سے حضرت علی رضی اللہ عنہ نے پوچھا کہ تم کو خطبہ میں کیا ہو گیا تھا انہوں نے پوچھا وہ کیا ہے حضرت علی نے جواب دیا کہ وہ تمہارا قول یا ساریہ الجبل الجبل من استرعی الذئب ظلم ہے حضرت

عمر نے پوچھا کہ کیا یہ میری زبان سے نکلا تھا حضرت علی نے جواب دیا ہاں۔ حضرت عمر نے کہا کہ میرے دل میں یہ خیال گزرا کہ کافروں نے ہمارے بھائیوں کو بھگا دیا ہے اور ان کے قریب پہنچے جاتے ہیں اور مسلمان ایک پہاڑ کے پاس سے گزر رہے ہیں اور اگر وہ اس پہاڑ میں چلے جائیں تو پھر جو طے اس کو مار ڈالیں اور کامیاب ہوں اور اگر اس پہاڑ سے بڑھ جائیں تو ہلاک ہوں اسی لیے میری زبان سے وہ کلمات نکلے جن کا سننا تم بیان کرتے ہو۔ راوی کہتا ہے کہ ایک ماہ کے بعد فتح کی خوشخبری لے کر آدمی آیا اور اس نے بیان کیا کہ اس نے اسی دن آواز اسی وقت پہاڑ سے گزرتے وقت یا ساریہ! الجبل الجبل کی آواز سنی جو حضرت عمر کی آواز کے مشابہ تھی اور ہم پہاڑ کی طرف چلے گئے اور اللہ نے ہم کو کامیاب کیا ابو موسیٰ نے ان کا تذکرہ لکھا ہے۔

۱۸۸۷۔ حضرت ساعدہ بن حرامؓ

حضرت ساعدہ بن حرامؓ بن محیصہ۔ بشیر بن یسار نے ان سے روایت کی ہے ان کا صحابی ہونا صحیح نہیں ہے اور ان کی حدیث کسب حجام کے بارے میں ہے۔ ابن اسحاق نے بشیر ابن یسار سے روایت کی ہے کہ ساعدہ بن حرام بن محیصہ نے ان سے بیان کیا کہ محیصہ بن مسعود کا ایک حجام غلام تھا جس کو ابو طیبہ کہتے تھے نبیؐ نے ان سے فرمایا کہ تم اس کی کمائی اپنے پانی کے اونٹ پر خرچ کیا کرو۔ ان کا تذکرہ تینوں نے لکھا ہے اور ابو عمر نے کہا ہے کہ میرے نزدیک یہ مرسل ہے ابن مندہ اور ابو نعیم نے ساعدہ بن محیصہ سے آخر میں نون کے ساتھ بیان کیا ہے اور دونوں نے بیان کیا ہے کہ امام بخاری نے ان کو صحابہ میں ذکر کیا ہے اور ان کی روایت سے کوئی حدیث نہیں بیان کی ہے۔

۱۸۸۸۔ حضرت ساعدہ ہذلیؓ

حضرت ساعدہ ہذلیؓ۔ عبداللہ کے والد ہیں۔ ان کے بیٹے عبداللہ نے ان سے روایت کی ہے کہ انہوں نے کہا کہ ہم اپنے بت سواع کے پاس دو سو خارشتی بکریاں برکت طلب کرنے کے واسطے لائے تھے کہ بت کے پیٹ سے کسی پکارنے والے کی آواز سنائی دی جو کہہ رہا ہے کہ نبی احمد نامی کی وجہ سے جنوں کا مکر جاتا رہا اور ہم پر شہابوں کی مار پڑی ساعدہ کہتے ہیں کہ میں نے اپنی بکریوں کا رخ گھر کی طرف پھیر دیا راستے میں ایک آدمی ملا جس نے رسول اللہ کے ظاہر ہونے کی مجھ کو خبر دی۔ ان کا تذکرہ تینوں نے لکھا ہے اور ابو عمر نے کہا ہے کہ ان کے صحابی ہونے میں اعتراض ہے۔

۱۸۸۹۔ حضرت ساعدہ بن ہلواثؓ

حضرت ساعدہ بن ہلواثؓ۔ ساعدہ یا ساعدہ بن ہلواث مازنی ہیں۔ اسم کے والد ہیں۔ یہ اور ان کے بیٹے اسم دونوں صحابی تھے۔ اور ہم اسم کے بیان میں ان کا ذکر اس سے زیادہ کر چکے ہیں۔ ان کا تذکرہ ابو موسیٰ نے لکھا ہے۔

۱۸۹۰۔ حضرت ساعدہؓ

حضرت ساعدہؓ۔ ان کا نسب نہیں بیان کیا گیا ہے۔ نبیؐ نے ان کو میدان میں ایک کنواں عنایت کیا تھا۔ ایاس بن قتادہ کے بیان میں ہم ان کا ذکر کر چکے ہیں۔ ان کا تذکرہ ابو موسیٰ نے لکھا ہے۔

۱۸۹۱۔ حضرت سالف بن عثمانؓ

حضرت سالف بن عثمانؓ بن عامر بن معتب بن مالک بن کعب بن عوف بن ثقیف۔ ثقفی تھے۔ مدائن نے اپنی سند سے روایت کیا ہے کہ جب ثقیف کا وفد نبیؐ کے پاس آیا انہوں نے خواہش کی کہ ان کو انہی کے دین پر چھوڑ دیا جائے آپ نے فرمایا کہ اللہ اس سے انکار کرتا ہے پھر آپ نے ان کے اسلام کا ذکر کیا ہے۔ جب ثقیف کا وفد مسلمان ہو گیا رسول اللہؐ نے اہلاف میں سے سالف بن عمرو بن معتب کو ثقیف کے صدقے وصول کرنے پر مقرر کیا۔ کلبی نے ان کے ذکر کے بعد کہا ہے کہ یہ طائف کے والی ہوئے تھے اور انہی کی نجاشی نے مدح کی تھی۔ ان کا تذکرہ ابو موسیٰ نے لکھا ہے۔

۱۸۹۲۔ حضرت سالمؓ (مولیٰ ابو حذیفہ)

حضرت سالمؓ۔ ابو حذیفہ کے غلام تھے۔ ابن مندہ نے ان کا نسب سالم بن عبید بن ربیعہ بیان کیا ہے اور بعض لوگوں نے سالم بن معقل بیان کیا ہے ان کی کنیت ابو عبد اللہ تھی۔ یہ ابو حذیفہ بن عتبہ بن ربیعہ بن عبد شمس بن عبد مناف قریشی عیشی کے غلام ہیں سالم اصطخر ملک فارس کے رہنے والے تھے اور صحابہ اور موالیٰ میں بہت بڑے فاضل تھے۔ اور ان کا شمار مہاجرین میں ہے اس وجہ سے کہ ابو حذیفہ کی بیوی قبیۃ انصاریہ نے جب ان کو آزاد کر دیا تو ابو حذیفہ نے ان کو متنبی کر لیا تھا اسی وجہ سے ان کا شمار مہاجرین میں ہوا اور ابو حذیفہ کی بیوی کے آزاد کرنے کی وجہ سے انصار بنی عبید میں بھی ان کا شمار ہوا اور قریش میں بھی یہ منسوب ہیں جس کی وجہ گزر چکی کہ ابو حذیفہ نے ان کو اپنا متنبی کیا تھا اور عجمیوں میں بھی شمار ہوتے ہیں کیونکہ انہی میں سے تھے اور قراء میں سے تھے اس وجہ سے کہ رسول اللہؐ نے فرمایا ہے کہ قرآن کو چار شخصوں سے حاصل کرو اور انہی چار میں ان کو بھی بیان کیا۔ انہوں نے نبیؐ سے پہلے مدینہ میں ہجرت کی تھی اور مہاجرین کو نماز پڑھاتے تھے جن میں حضرت عمر رضی اللہ عنہ وغیرہ بھی تھے کیونکہ یہ قرآن سب سے زیادہ جانتے تھے۔ ہمیں یحییٰ بن اسعد بن یحییٰ بن بوش نے اجازت خبر دی وہ کہتے تھے ہمیں ابو غالب بن بناء نے خبر دی وہ کہتے تھے ہمیں ابوالحسن بن آبنوسی نے خبر دی وہ کہتے تھے ہمیں ابراہیم بن محمد بن فتح جلی نے خبر دی وہ کہتے تھے ہمیں محمد بن سفیان بن موسیٰ صفار نے خبر دی وہ کہتے تھے ہمیں ابو عثمان سعید بن رحمت بن نعیم نے خبر دی انہوں نے کہا کہ میں نے ابن مبارک کو حذیفہ بن ابی سفیان سے بروایت ابن سابط بیان کرتے سنا کہ ام المومنین سیدہ عائشہ صدیقہ رضی اللہ عنہا کو رسول اللہؐ کے پاس آنے میں دیر ہوئی آپ نے پوچھا کہ تمہارے رکنے کا کیا سبب ہوا؟ انہوں نے جواب دیا کہ ایک قاری قرآن پڑھ رہا ہے اور اس کی خوبی قراءت کو بیان کیا۔ آپ نے چادر لے لی اور باہر نکلے دیکھا کہ وہ سالم ابو حذیفہ کے غلام تھے۔ آپ نے فرمایا اللہ کا شکر ہے جس نے تم جیسے کو میری امت میں کیا۔

حضرت عمر رضی اللہ عنہ اکثر ان کی تعریف کرتے رہتے یہاں تک کہ وفات کے قریب جب خلافت کو مشورہ پر چھوڑ دیا تھا فرمایا کہ اگر سالم زندہ ہوتے تو میں اس کو مشورہ پر ہرگز نہ چھوڑتا۔ ابو عمر نے کہا ہے کہ اس کا مطلب یہ ہے کہ حضرت عمران کی رائے سے خلیفہ مقرر کر دیتے۔ رسول اللہؐ نے ان کے اور معاذ بن ماعض کے درمیان میں مواخات قائم کی تھی اور ابو حذیفہ نے بھی ان کو اپنا متنبی کر لیا تھا جس طرح کہ رسول اللہؐ نے زید بن حارثہ کو متنبی کیا تھا اور ابو حذیفہ ان کو بالکل اپنا بیٹا ہی خیال کرتے تھے اور اپنی

یغار بن زید بن عبید بن زید بن مالک کی بیٹی ہیں۔ واللہ اعلم

۱۸۹۳۔ حضرت سالم بن حرمہ

حضرت سالم بن حرمہ بن زہیر بن عبد اللہ بن حشر عدوی تھے نبی کے پاس وفد میں آئے تھے۔ سلیمان بن عبد العزیز بن عتبہ بن سالم بن حرمہ عدوی نے اپنے والد عبد العزیز سے انہوں نے اپنے والد سے روایت کی کہ ان کے والد سالم بن حرمہ نبی کے پاس وفد میں آئے یہ اس وقت کم سن قریب بہ بلوغ تھے اور ان کے گیسو تھے اور رسول اللہ کے طہارت سے بچے ہوئے پانی سے طہارت کی رسول اللہ نے آپ کو دعائے خیر دی ان کا تذکرہ تینوں نے لکھا ہے میں نے ابن مندہ اور ابو نعیم کی کتاب میں بجائے حشر کے حیش دیکھا ہے اور امیر ابو نصر نے ”حشر“ حاء مہملہ میم مفتوحہ اور شین معجمہ سے قلمبند کیا ہے اور کہا ہے کہ وہ حرمہ بن زہیر بن عبد اللہ بن حشر عدوی صحابی ہیں۔ انہوں نے ایک حدیث روایت کی ہے اس کو عبد الغنی بن سعید نے بیان کیا ہے اور ابو احمد عسکری کا قول ہے کہ سالم عدی رباب سے تھے۔

۱۸۹۴۔ حضرت سالم (مولیٰ رسول اللہ)

حضرت سالم۔ رسول اللہ کے غلام تھے۔ عمر بن ہارون نے جعفر بن محمد سے انہوں نے اپنے والد سے انہوں نے رسول اللہ کے غلام سالم سے روایت کی ہے کہ نبی کی ازواج مطہرات نے اپنے سر کے بالوں کو چار چوٹیاں کر کے باندھتی تھیں اور جب غسل کرتیں سب بالوں کو جمع کر لیتیں۔ اس کو خارجہ بن مصعب نے جعفر سے روایت کیا ہے اور سالم کو سلمی سے بدل دیا ہے۔ ان کا تذکرہ ابو نعیم اور ابو موسیٰ نے لکھا ہے۔

۱۸۹۵۔ حضرت سالم بن ابی سالم ابوشداد

حضرت سالم بن ابی سالم ابوشداد۔ ان کی کنیت ابوشداد تھی۔ عبسی حمصی ہیں۔ رسول اللہ کی وفات میں حاضر ہوئے تھے۔ اور حمص میں سکونت پذیر ہوئے اور وہیں وفات پائی۔ معن بن عیسیٰ نے معاویہ بن صالح سے انہوں نے ابوشداد سے روایت کی ہے کہ وہ نبی کی وفات میں حاضر ہوئے۔ ان کا تذکرہ تینوں نے لکھا ہے۔

۱۸۹۶۔ حضرت سالم بن ابی سالم ابوہند

حضرت سالم بن ابی سالم ابوہند۔ ان کی کنیت ابوہند تھی۔ یہ حجام تھے اور بعض لوگوں نے کہا ہے کہ ابوہند کا نام سنان تھا سالم سے مروی ہے کہ انہوں نے کہا کہ میں نے رسول اللہ کے سچنے لگائے اور سگی سے خون پی لیا اور کہا کہ یا رسول اللہ! میں نے خون کو پی لیا آپ نے فرمایا اے سالم! تم پر افسوس ہے کیا تم کو یہ نہیں معلوم کہ خون حرام ہے اب پھر ایسا نہ کرنا۔ ان کا تذکرہ تینوں نے لکھا ہے۔

۱۸۹۷۔ حضرت سالم بن عبید

حضرت سالم بن عبید اجمعی۔ اہل صفہ میں سے تھے کوفہ میں رہتے تھے۔ ہلال بن یساف اور نبیط بن شریط اور خالد بن عرفط

نے ان سے روایت کی ہے۔ ہمیں ابو جعفر بن سمین نے اپنی سند سے یونس بن بکیر سے انہوں نے سلمہ بن نبیط سے انہوں نے اپنے والد نبیط بن شریط اشجعی سے انہوں نے سالم بن عبید سے جو اصحاب صفہ میں سے تھے روایت کی ہے کہ انہوں نے بیان کیا کہ جب رسول اللہ نے وفات پائی حضرت عمر رضی اللہ عنہ اپنی تلوار برہنہ لے کر کھڑے ہو گئے اور کہا بخدا میں جس شخص کو یہ کہتے سنوں گا کہ رسول اللہ فوت ہو گئے تو میں اس کو اپنی تلوار سے مار ڈالوں گا سالم نے بیان کیا کہ لوگوں نے مجھ سے کہا کہ تم رسول اللہ کے صاحب یعنی صدیق اکبر کو بلا لاؤ میں ان کے پاس گیا اور ان کو پا کر رونے لگا انہوں نے پوچھا کہ شاید رسول اللہ فوت ہو گئے ہیں۔ میں نے کہا کہ حضرت عمر رضی اللہ عنہ کہہ رہے ہیں کہ جو شخص آپ کی وفات کا نام لے گا میں اس کو اپنی تلوار سے مار ڈالوں گا حضرت ابو بکر رضی اللہ عنہ چلے یہاں تک کہ رسول اللہ صلی اللہ علیہ وسلم کے پاس گئے اور آپ کی نعش پر گر پڑے پھر پڑھا تک میت وانہم میتون۔ (الزمر: ۳۰) بے شک آپ بھی مرنے والے ہیں اور وہ لوگ (کفار) بھی مریں گے۔ لوگوں نے نے پوچھا کہ کیا رسول اللہ صلی اللہ علیہ وسلم کی وفات ہو گئی۔ انہوں نے جواب دیا ہاں۔ اس سے سب لوگوں کو یقین ہو گیا۔

ہمیں عبدالوہاب بن علی صوفی نے اپنی سند سے ابوداؤد بن اشعث تک خبر دی وہ کہتے تھے ہم سے عثمان بن ابی شیبہ نے بیان کیا وہ کہتے تھے ہمیں جریر نے منصور سے انہوں نے ہلال بن یساف سے انہوں نے سالم بن عبید سے انہوں نے نبی سے روایت کر کے خبر دی کہ جب تم میں سے کسی کو چھینک آئے تو چاہیے کہ الحمد للہ کہے اور جو شخص اس کے پاس بیٹھا ہو اس کو یرحمک اللہ کہنا چاہیے اور اس کے جواب میں چھینکنے والا ویغفر اللہ لی ولکم کہے اور بعض روایتوں میں ہلال اور سالم کے درمیان میں ایک آدمی اور مذکور ہے۔ ان کا تذکرہ تینوں نے لکھا ہے۔

۱۸۹۸۔ حضرت سالم عدویؓ

حضرت سالم عدویؓ۔ خاندان عدوی سے ہیں۔ ابو عمر نے ان کا ذکر کیا ہے اور کہا ہے کہ ان کے بیٹے ان سے روایت حدیث کرتے ہیں۔ سالم رسول اللہ کے پاس وفد میں آئے تھے یہ اس وقت جو ان تھے۔ رسول اللہ نے ان کو دعائے خیر دی تھی سالم نے رسول اللہ کے بچے ہوئے وضو کے پانی سے طہارت کی تھی ابو عمر نے کہا ہے کہ میں ان کو عدی قریش سے نہیں خیال کرتا ہوں میں کہتا ہوں کہ یہ سالم عدوی وہی سالم بن حرمہ ہیں جن کا ذکر اوپر ہو چکا ہے جو عدی بن عبد مناة بن اڈ بن اوس سے تھے اور یہی عدی رباب ہیں۔ اور ابو علی بن سکین نے ان کا ذکر کیا ہے اور کہا ہے کہ سالم بن حرمہ بن زبیر بن عبد اللہ بن خنیش بن عدی بن مالک بن حمیم بن دؤل بن حسل بن عدی بن عبد مناة بن اد بن طابخہ کے بیٹے ہیں۔ ابن ماکولا اور عبد الغنی اور دارقطنی نے خنیش کی جگہ پر حشر بیان کیا ہے۔ واللہ اعلم

۱۸۹۹۔ حضرت سالم بن عمروؓ

حضرت سالم بن عمروؓ۔ عمری ہیں۔ مجمع بن جاریہ نے روایت کیا ہے کہ جن لوگوں نے نبی سے سواری طلب کی تھی اس کے جواب میں آپ نے فرمایا تھا کہ میں تمہارے سوار کرنے کے واسطے کچھ نہیں پاتا اور وہ لوگ گھروں کو واپس چلے گئے وہ سات آدمی یعنی علبہ بن زید حارثی اور عمرو بن غنم ساعدی اور عمرو ہزیمی واقفی اور ابن لیلی مزی اور سالم بن عمرو عمری اور سلمہ بن صخر زرقی اور

عبداللہ بن کعب تھے ان کا تذکرہ ابو موسیٰ اور ابن مندہ نے کیا ہے مگر ابن مندہ نے سالم کے والد کا نام عمیر بیان کیا ہے۔ جس کا ذکر انشاء اللہ تعالیٰ ہوگا۔

۱۹۰۰۔ حضرت سالم بن عمیر

حضرت سالم بن عمیر بن ثابت بن نعمان بن امیہ بن امرء القیس بن ثعلبہ بن عمرو بن عوف۔ یہ خوات بن جبیر کے بھتیجے ہیں اور بعض لوگوں نے ان کا نسب یوں بیان کیا ہے کہ سالم بن عمیر بن کلفہ بن ثعلبہ بن عمرو بن عوف انصاری اونی عمری تھے۔ بیعت عقبہ اور غزوہ بدر اور احد اور تمام مشاہد میں رسول اللہ کے ساتھ شریک ہوئے۔ حضرت معاویہ رضی اللہ عنہ کی خلافت میں وفات پائی یہ بھی رونے والوں میں سے ہیں۔ عطاء اور ضحاک نے ابن عباس سے آیت ولا علی الذین اذا ما اتوک الخ (التوبہ: ۹۲) کی تفسیر میں روایت کی ہے انہوں نے کہا ہے کہ سالم بن عمیر خاندان بنی عمرو بن عوف سے اور ثعلبہ بن زید خاندان بنی حارثہ سے انہیں لوگوں میں سے ہیں جن کا اس آیت میں ذکر ہے۔ تینوں نے ان کا تذکرہ لکھا ہے اور ابو موسیٰ نے ان کو اس سے پہلے جو بیان گزر چکا ہے اس میں ذکر کیا ہے اور یہ دونوں ایک ہی ہیں۔

۱۹۰۱۔ حضرت سالم بن وابصہ

حضرت سالم بن وابصہ۔ ایک مجہول شخص ہیں۔ ان کو طبری نے قبیلہ بنی اسد کے ان لوگوں میں ذکر کیا ہے جنہوں نے نبی سے احادیث کی روایت کی ہے۔ بقیہ نے مبشر بن عبید سے انہوں نے حجاج بن ارطاة سے انہوں نے فضیل بن عمرو سے انہوں نے سالم بن وابصہ سے روایت کی ہے کہ انہوں نے کہا میں نے رسول اللہ سے سنا ہے آپ فرماتے تھے کہ ان درندوں میں لومڑی سب سے زیادہ شریر ہوتی ہے اور اس حدیث کو محمد بن شعیب نے مبشر سے انہوں نے سالم سے انہوں نے وابصہ سے انہوں نے نبی سے روایت کیا ہے۔ ان کا تذکرہ ابن مندہ اور ابو نعیم نے لکھا ہے۔

۱۹۰۲۔ حضرت سائب بن اقرع

حضرت سائب بن اقرع بن عوف بن جابر بن سفیان بن عبد یلیل بن سالم بن مالک بن حطیط بن جسم بن ثقیف ثقفی ہیں۔ ان کی والدہ ملیکہ تھیں۔ سائب اپنی والدہ کے ہمراہ نبی کے پاس حاضر ہوئے آپ نے ان کے سر پر ہاتھ پھیرا اور ان کو دعا دی۔ سائب اصہبان کے والی مقرر ہوئے تھے اور یہیں وفات پائی اور ان کی اولاد یہیں رہیں۔ سائب فتح نہاوند میں نعمان بن مقعر کے ہمراہ شریک ہوئے تھے۔ حضرت عمر رضی اللہ عنہ نے ان کو نعمان کے پاس خط دے کر بھیجا تھا۔ پھر حضرت عمر رضی اللہ عنہ نے ان کو مدائن کا عامل مقرر کر دیا تھا۔ ان کا تذکرہ تینوں نے لکھا ہے۔ ابن مندہ اور ابو نعیم نے کہا ہے کہ سائب عثمان بن ابی العاص کے چچا کے بیٹے ہیں اور دونوں نے عثمان کا نسب بیان کیا ہے کہ عثمان بن ابی العاص بن بشیر بن عبید بن دھمان و بروایتی عبد دھمان بن عبد اللہ بن ہمام بن ابان بن یسار بن مالک بن حطیط (اس سے معلوم ہوتا ہے کہ) سائب عثمان کے قریبی چچا زاد بھائی نہیں ہیں) ہاں وہ ثقیف کے ایک گھرانے سے ہیں جو دونوں آٹھویں پشت یعنی مالک بن حطیط میں مل جاتے ہیں پس اگر ابن مندہ اور ابو نعیم نے قریبی چچا زاد بھائی ہونا نہیں ارادہ کیا تو پھر اس کو بالخصوص بیان کرنے سے کوئی فائدہ نہیں ہے۔

۱۹۰۳۔ حضرت سائب بن حارث

حضرت سائب بن حارث بن صیرہ بن سعید بن سعد بن سہم بن عمرو بن حصیص بن کعب بن لوی قریشی سہمی ہیں۔ حارث کی کنیت ابووداعہ تھی۔ جنگ بدر میں یہ کفار کے ساتھ تھے اور ابو مرثد غنوی نے حارث کو گرفتار کیا۔ رسول اللہ نے فرمایا ان کو پکڑے رہو کیونکہ ان کا ایک زریک لڑکا ہے پھر حارث کے بیٹے مطلب نے چار ہزار درہم فدیہ میں دے کر چھوڑا لیا یہ بدو کے پہلے قیدی تھے جن کا فدیہ دیا گیا۔ ابن مندہ نے اس کو بیان کیا ہے اور ابو نعیم نے بیان کیا ہے کہ بعض متاخرین نے سائب بیان کیا ہے لیکن درست مطلب ہے اور ابو عمر نے سائب بن ابی وداعہ بیان کیا ہے اور کہا ہے کہ انہی کو ابو مطلب بھی کہتے ہیں ابو عمر اور ابن مندہ نے بیان کیا ہے کہ سائب کی وفات ۵۷ھ میں ہوئی اور ابو عمر نے بیان کیا ہے کہ انہوں نے اپنے دونوں گھر خیرات کر دیئے تھے۔ انہوں نے اس کو امام بخاری سے روایت کیا ہے ان کا تذکرہ تینوں نے لکھا ہے۔

میں کہتا ہوں کہ ابو نعیم نے ابن مندہ کی رو میں اگر (اپنے قول سے) یہ مراد لی ہے کہ مطلب قید ہوئے تھے (نہ سائب) تو دونوں صحیح نہیں ہیں کیونکہ ابووداعہ قید ہوئے تھے اور مطلب نے فدیہ دیا تھا اس کو زبیر وغیرہ نے بیان کیا ہے اور ابن مندہ اور ابو نعیم نے خود ہی مطلب بن وداعہ کے بیان میں لکھا ہے کہ مطلب اپنے باپ کا فدیہ دینے یوم بدر میں آئے تھے انہی دونوں کا قول اس مراد کو رد کرتا ہے اور اگر ابو نعیم نے یہ ارادہ کیا ہے کہ سائب صحابی نہ تھے صرف مطلب ہی صحابی تھے تو بھی ابن مندہ کے سائب کو صحابی بیان کرنے میں ایک جماعت نے موافقت کی ہے کیونکہ امام بخاری اور ابو عمر وغیرہ نے ان کو صحابی بیان کیا ہے اور انساب قریش کے امام زبیر بن بکار نے بیان کیا ہے کہ سائب بن ابی وداعہ کے بابت لوگوں کا خیال ہے کہ وہ مکہ میں نبی کے شریک تھے اور ان کی والدہ خناس قبیلہ خزاعہ کے خاندان بنی اسعد بن منشور بن عبد سے تھیں۔

سعید: سین کے پیش اور عین کی زبر کے ساتھ ہے۔

۱۹۰۴۔ حضرت سائب بن حارث بن قیس

حضرت سائب بن حارث بن قیس بن عدی بن سعد بن سہم۔ قریشی سہمی ہیں۔ طائف کے واقعہ میں شہید ہوئے۔ ابن اسحاق نے اس کو بیان کیا ہے۔ یہ سائب حبشہ کے مہاجرین میں سے تھے ابو عمر نے بیان کیا ہے کہ سائب طائف کے واقعہ میں گئے تھے اور اس کے بعد شام کے علاقہ میں بمقام اردن نخل کے معرکہ میں شہید ہوئے۔ نخل کا واقعہ ذوالقعدہ ۱۳ھ اوائل خلافت حضرت عمر رضی اللہ عنہ میں واقع ہوا تھا۔ اور کلبی نے کہا ہے کہ ۱۴ھ میں ہوا حارث بن قیس بن عدی کی اولاد منقطع ہو گئی۔ نخل: فاء کی زیر کے ساتھ ہے۔

۱۹۰۵۔ حضرت سائب بن ابی حبیش

حضرت سائب بن ابی حبیش بن مطلب بن اسد بن عبد العزی بن قصی بن کلاب بن مرہ۔ قریشی اسدی ہیں۔ فاطمہ بنت ابی حبیش کے بھائی تھے ان کا شمار اہل مدینہ میں ہے حضرت عمر بن خطاب رضی اللہ عنہ نے انہی کی بابت کہا تھا کہ یہ ایسے آدمی ہیں جن میں ہم کوئی عیب نہیں جانتے ہیں۔ اور رسول اللہ کے بعد کوئی شخص ایسا نہیں ہے جس کا عیب میں نہ بیان کر سکتا ہوں اور بعض لوگوں

نے روایت کیا ہے کہ حضرت عمر رضی اللہ عنہ نے یہ بات سائب کے بیٹے عبداللہ کے واسطے فرمائی تھی اور یہ شریف و بلند مرتبہ تھے اور صحیح یہ ہے کہ حضرت عمر رضی اللہ عنہ نے سائب ہی کے حق میں یہ فرمایا تھا۔ سائب سے سلیمان بن یسار نے روایت کی ہے ان کا تذکرہ تینوں نے لکھا ہے۔

۱۹۰۶۔ حضرت سائب بن حزن

حضرت سائب بن حزن بن ابی وہب بن عمرو بن عایذ بن عمران بن مخزوم قریشی مخزومی سعید بن مسیب کے چچا تھے۔ انہوں نے نبی صلی اللہ علیہ وسلم کو پایا تھا مصعب زبیری نے بیان کیا ہے کہ مسیب اور عبدالرحمن اور سائب اور ابو عبد حزن کے بیٹے ہیں اور ان کی والدہ ام حارث بنت سعید بن ابی قیس بن عبدود بن نصر بن مالک بن حسل تھیں۔ مصعب زبیری نے کہا ہے کہ مسیب بن حزن کے سوا کسی سے حدیث مروی نہیں ہے ان کا تذکرہ ابو عمر نے لکھا ہے۔

عایذ: نیچے دو نقطے والی یاء کے ساتھ ہے۔

۱۹۰۷۔ حضرت سائب بن خباب

حضرت سائب بن خباب۔ ان کی کنیت ابو مسلم ہے اور بعض لوگوں نے بیان کیا ہے کہ ان کی کنیت ابو عبد الرحمن تھی۔ صاحب المقصورہ کے لقب سے مشہور تھے۔ یہ فاطمہ بنت عتبہ بنت بن ربیعہ بن عبد شمس کے غلام تھے ان کی روایت سے صرف ایک حدیث ہے کہ وضو بغیر خروج ریح کے نہیں ٹوتا خروج ریح خواہ با آواز ہو یا بلا آواز۔ محمد بن عمرو بن عطاء اور اسحاق بن سالم اور سائب کے بیٹے نے سائب سے روایت کی ہے۔ ان کی وفات ۷۷ھ میں ہوئی تھی اور ان کی عمر اس وقت ۹۲ برس کی تھی۔ ان کا تذکرہ تینوں نے لکھا ہے۔

۱۹۰۸۔ حضرت سائب بن خلاد جہنی

حضرت سائب بن خلاد جہنی۔ ان کی کنیت ابو سہلہ تھی عطاء بن یسار اور صالح بن حیوان نے ان سے روایت کی ہے عطاء کی روایت کردہ حدیث کہ جس شخص نے اہل مدینہ کو ڈرایا یا لٹخ مرفوع ہے اور صالح کی روایت کردہ حدیث امام کے قبلہ کی طرف تھوکنے کے بارے میں ہے یہ ابو عمر کا بیان تھا اور ابو نعیم نے کہا ہے کہ سائب بن خلاد جہنی خلاد کے والد ہیں ان سے ان کے بیٹے خلاد نے روایت کی ہے کہ انہوں نے کہا کہ نبی نے فرمایا کہ جب تم میں سے کوئی شخص پانچنا نہ جائے تو چاہیے کہ تین ڈھیلوں سے استنجا کرے اور ایسا ہی ابن مندہ نے کہا ہے اور دونوں نے سائب سے روایت کی ہے کہ نبی جب دعا مانگتے اپنے کف دست کو اپنے چہرہ تک اٹھاتے۔ ابن مندہ اور ابو نعیم نے اس حدیث کو اس مقام پر بیان کیا ہے اور ابو عمر نے اس کو سائب بن ابی خلاد جہنی کے تذکرہ میں (جس کو انہوں نے تیسرا تذکرہ قرار دیا ہے) بیان کیا ہے۔ ہمیں ابو احمد بن علی بن سیکنہ نے اپنی سند سے سلیمان بن اشعث سے روایت کر کے خبر دی وہ کہتے تھے ہم سے احمد بن صالح نے بیان کیا وہ کہتے تھے ہمیں عبداللہ بن وہب نے خبر دی وہ کہتے تھے مجھے عمرو نے بکر بن سوادہ جذامی سے انہوں نے صالح بن حیوان سے انہوں نے ابو سہلہ سائب بن خلاد سے روایت کر کے خبر دی کہ احمد بن صحابی نے کہا کہ ایک آدمی نے لوگوں کو نماز پڑھائی اور قبلہ کی طرف تھوک دیا۔ رسول اللہ صلی اللہ علیہ وسلم دیکھ رہے تھے جب

نماز سے فارغ ہوئے تو نبیؐ نے فرمایا کہ چاہیے یہ شخص تم کو نماز نہ پڑھائے اس کے بعد اس شخص نے پھر نماز پڑھانی چاہی لوگوں نے اس کو نبیؐ کے کہنے کی وجہ سے روکا رسول اللہؐ کے پاس اس کا ذکر ہوا آپ نے فرمایا ہاں (میں نے کہا تھا) اور راوی کہتا ہے میرا گمان ہے کہ آپ نے فرمایا کہ تم نے اللہ اور اللہ کے رسول کو تکلیف دی۔ ان کا تذکرہ تینوں نے لکھا ہے اور سائب بن خالد بن سوید کے بیان میں اس پر گفتگو ہوگی۔

۱۹۰۹۔ حضرت سائب بن خالد انصاری

حضرت سائب بن خالد بن سوید بن ثعلبہ بن عمرو بن حارثہ بن امرء القیس بن مالک اغر بن ثعلبہ بن کعب بن خزرج بن حارث بن خزرج انصاری خزرجی ہیں۔ ان کی کنیت ابوہبلہ تھی۔ ابن مندہ اور ابو نعیم نے اس کو بیان کیا ہے اور دونوں نے (ابوہبلہ) ان کی کنیت بیان کی ہے اور ابو عمر نے اس کو سائب بن خالد جہنی کی کنیت بھی بیان کی ہے جن کا ذکر اوپر ہو چکا ہے اور ان سائب کی کنیت بھی بیان کی ہے اور اس بیان میں لکھا ہے کہ سائب بن خالد بن سوید۔ انصاری خزرجی بنو کعب بن خزرج سے ہیں ان کی کنیت ابوہبلہ اس سے معلوم ہوا کہ یہ سائب با تفاق بنو کعب بن خزرج سے ہیں اور یہ کعب مشہور قبیلہ ساعدہ کے والد نہیں ہیں جن میں سے سعد بن عبادہ تھے بلکہ یہ کعب خزرج بن حارث بن خزرج کے بیٹے ہیں جن کا ذکر اس نسب میں ہے اور ساعدہ اور کعب کے والد خزرج دونوں چچا زاد بھائی ہیں۔ واللہ اعلم۔

ان سے ان کے بیٹے خالد نے روایت کی ہے ہمیں اسماعیل بن عبید اللہ اور بہت سے لوگوں نے خبر دی وہ سب کہتے تھے ہمیں ابو القاسم کروخی نے اپنی سند سے ابو عیسیٰ ترمذی تک خبر دی وہ سب کہتے تھے ہم سے احمد بن منیع نے بیان کیا وہ کہتے تھے ہمیں سفیان بن عیینہ نے عبد اللہ بن ابی بکر سے انہوں نے عبد الملک بن ابی بکر بن عبد الرحمن سے انہوں نے خالد بن سائب سے انہوں نے اپنے والد سے انہوں نے نبیؐ سے روایت کر کے خبر دی کہ آپ نے فرمایا کہ جبریل علیہ السلام میرے پاس آئے اور مجھ کو حکم دیا کہ میں اپنے اصحاب کو بلند آواز سے لبیک کہنے کا حکم دوں۔ تینوں نے یہاں اس کو ذکر کیا ہے اور ابن مندہ اور ابو نعیم نے اپنی سندوں سے اس حدیث کو روایت کیا ہے جس کی ہم کو ابو یاسر بن ابی جبہ نے اپنی سند سے عبد اللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں یحییٰ بن سعید نے مسلم بن ابی مریم سے انہوں نے عطاء بن یسار سے انہوں نے سائب بن خالد سے روایت کر کے خبر دی کہ رسول اللہ ﷺ نے فرمایا کہ جو شخص اہل مدینہ کو ڈرائے گا اللہ اس کو ڈرائے گا اور اس پر اللہ اور فرشتوں اور آدمیوں سب کی لعنت ہے نہ اس کے فرائض مقبول ہوں گے اور نہ نوافل۔ ابو عمر نے اس حدیث کو سائب بن خالد جہنی کے تذکرہ میں بیان کیا ہے جن کا ذکر اوپر ہو چکا ہے۔ اس حدیث کی روایت میں اختلاف واقع ہوا ہے بعض راویوں نے اس کو سائب سے روایت کیا ہے اور بعض نے زید بن خالد سے نقل کیا ہے اور صحیح وہ ہے جس کو مالک اور ابن عیینہ اور ابن جریج اور عمر نے روایت کیا ہے اور ان لوگوں نے عبد اللہ بن ابی بکر بن محمد بن عمرو بن حزم سے انہوں نے عبد الملک بن ابی بکر بن عبد الرحمن بن حارث بن ہشام سے انہوں نے خالد بن سائب سے انہوں نے اپنے والد سائب بن خالد سے روایت کی ہے ابو نعیم نے ابو عبید قاسم بن سلام سے روایت کی ہے کہ سائب بن خالد بدر میں شریک ہوئے اور میرے نزدیک اس میں اعتراض ہے۔ ابن کلبی نے بیان کیا ہے کہ حضرت معاویہ رضی اللہ عنہ نے ان کو یمن کا عامل مقرر کیا تھا ابن مندہ اور ابو نعیم نے واقدی سے نقل کیا ہے کہ ۹۱ھ

میں ان کی وفات ہوئی تھی۔ ان کا تذکرہ تینوں نے لکھا ہے۔

۱۹۱۰۔ حضرت سائبؓ

حضرت سائبؓ۔ خلا دجہنی کے والد ہیں۔ ان کے بیٹے خلا د نے ان کی روایت سے نبی ﷺ سے تین پتھروں سے استنجا کرنے کی حدیث روایت کی ہے اس کو زہری اور قتادہ نے خلا د سے انہوں نے اپنے والد سائب سے نقل کیا ہے یہ ابو عمر کا بیان تھا۔ میں کہتا ہوں ابو عمر نے سائب بن خلا د اور سائب ابو خلا د کو تین تذکرے قرار دیئے ہیں۔ ایک سائب بن خلا د بن سوید انصاری دوسرا سائب ابو خلا د جہنی اور ابو عمر نے ان دونوں کی موافقت کی ہے اور سائب ابو خلا د کا ایک بیان بڑھا دیا ہے۔ اور استنجا کی حدیث جس کو ابو عمر نے اس بیان کے شروع میں لکھا ہے اس کو ابن مندہ اور ابو نعیم نے سائب بن خلا د جہنی کے تذکرہ میں لکھا ہے پس اس کی تحقیق کرنی چاہیے۔ میرا گمان غالب یہ ہے کہ وہ دو ہیں اور یہ سائب خلا د کے والد وہی سائب بن خلا د جہنی ہیں اور ان کا لڑکا خلا د ان سے روایت کرتا ہے۔ ابو عمر کو اس وجہ سے شبہ ہوا کہ سائب ابن خلا د جہنی کے تذکرہ میں ان سے ان کے بیٹے کا روایت کرنا مذکور نہیں ہوا صرف عطا اور صالح کی روایت کا بیان ہے اسی لیے جب انہوں نے خلا د کی روایت اپنے والد سے دیکھی تو ان کو دوسرا شخص سمجھ لیا واللہ اعلم۔

دونوں کے ایک ہونے کے گمان کو اس سے اور بھی قوت ہوتی ہے کہ ان کے بیٹے جو ان سے روایت کرتے ہیں اور قبیلہ کا نام متحد ہے۔ اور ابو عمر نے سائب بن خلا د جہنی اور سائب انصاری دونوں کی کنیت ابو سہلہ بیان کی ہے اور ابو نعیم اور ابن مندہ دونوں نے سائب انصاری کی کنیت (ابو سہلہ) بتائی ہے۔ اور بخاری نے بھی ابن مندہ اور ابو نعیم کی طرح دو ہی شخص یعنی ابو سہلہ اور جہنی بیان کئے ہیں اور امام احمد بن حنبل نے اپنی مسند میں ابو سہلہ سائب بن خلا د کی روایت کردہ حدیثوں کا عنوان قرار دے کر بلند آواز سے لبیک کہنے اور اہل مدینہ کے ڈرانے کی حدیث روایت کی ہے۔ اور اسی ضمن میں لکھا ہے کہ یہ حدیثیں عطا سے مروی ہیں اور انہوں نے سائب بن خلا د برادر بنی حارث بن خزرج سے روایت کی ہے پس امام احمد نے دونوں کو ایک ہی کر دیا کیونکہ ابن مندہ اور ابو نعیم نے جن دو حدیثوں کو دو عنوانوں میں ذکر کیا ہے امام احمد نے ان دونوں کو ایک ہی میں بیان کر دیا۔ واللہ اعلم

۱۹۱۱۔ حضرت سائبؓ بن ابی سائب

حضرت سائبؓ بن ابی سائب۔ ان کا نام صفی ہے جو عائد بن عبد اللہ بن عمر بن مخزوم کے بیٹے ہیں قریشی مخزومی تھے۔ اور بعض لوگوں نے ان کے والد کا نام نمیلہ بیان کیا ہے ابن مندہ اور ابو نعیم نے اس کو بیان کیا ہے یہ بعثت سے پہلے مکہ میں نبیؐ کے شریک تھے لیکن اس میں اختلاف ہے بعض تو انہی کو شریک بیان کرتے ہیں اور بعض ان کے والد کو اور بعض کہتے ہیں کہ قیس بن سائب شریک تھے اور بعض لوگ ان کو بیان کرتے ہیں۔ سائب کے اسلام میں اختلاف واقع ہوا ہے ابن اسحاق اور زبیر بن بکار نے بیان کیا ہے کہ سائب بدر میں بحالت کفر مارے گئے اور زبیر نے اس کے خلاف ایک اور روایت کی ہے کہ حضرت معاویہ رضی اللہ عنہ نے حج اور بیت اللہ کا طواف کیا ان کے ہمراہ ان کا لشکر بھی تھا اس نے سائب بن صفی کو پتھر مارے وہ گر پڑے معاویہ رضی اللہ عنہ ان کے پاس آ کر کھڑے ہوئے اور کہا اے معاویہ تم ہم کو بیت اللہ کے گرد پچھاڑتے ہو آگاہ ہو خدا کی قسم میں نے تمہاری

ماں کے ساتھ شادی کرنے کا قصد کیا تھا۔ حضرت معاویہ نے کہا کاش تم کرتے تاکہ میں مثل ابوسائب یعنی عبداللہ بن سائب کے آتا۔ اس روایت سے سائب کا مسلمان ہونا معلوم ہوتا ہے۔ ابن ہشام نے کہا ہے کہ عبید اللہ بن عبداللہ بن عتبہ بن مسعود نے ابن عباس سے روایت کر کے بیان کیا ہے کہ سائب بن ابوسائب رسول اللہ کے ساتھ ہجرت کرنے والوں میں سے تھے۔ رسول اللہ نے ان کو حنین کی غنیمت سے ایک حصہ دیا تھا۔ سائب بن ابی سائب مولفۃ القلوب میں سے تھے اور ان کا اسلام اچھا رہا۔ مسلم بن حجاج نے بیان کیا ہے کہ سائب بن ابی سائب مخزومی اور ان کے بیٹے عبداللہ بن سائب صحابی تھے اور ایسا ہی مدینی نے بھی بیان کیا ہے۔ ابن شہاب نے بیان کیا ہے کہ سائب بن ابی سائب وہی ہیں جن کا ذکر حدیث میں آتا ہے کہ بہت اچھے شریک تھے نہ غصہ کرتے تھے اور نہ جھگڑا کرتے تھے۔ یہ ابو عمر کا کلام تھا یہ مجاہد بن جبر کے آقا تھے اور مجاہد نے اس شخص سے جو سائب کو پکڑ کر چلتا تھا اور اس نے سائب سے روایت کی ہے کہ میں رسول اللہ کے پاس آیا صحابہ نے میرا تذکرہ اور تعریف شروع کی۔ رسول اللہ نے فرمایا میں ان کو تم سے زیادہ جانتا ہوں میں نے کہا میرے والدین آپ پر قربان ہوں میں آپ کا شریک تھا۔ پس آپ بہت اچھے شریک تھے نہ دھوکا دیتے تھے اور نہ جھگڑا کرتے تھے۔ اسرائیل نے ابراہیم بن مہاجر سے انہوں نے مجاہد سے انہوں نے سائب بن عبداللہ سے روایت کی ہے کہ وہ نبی کے شریک تھے ان کا تذکرہ تینوں نے لکھا ہے میں کہتا ہوں کہ بعض علماء نے بیان کیا ہے کہ سائب بن نمیلہ ان کے سوا کوئی اور شخص ہیں جن سے ایک حدیث مروی ہے کہ بیٹھ کر نماز پڑھنے والے کا ثواب کھڑے ہو کر پڑھنے والے کے نصف ہے۔ انہوں نے کہا ہے کہ میں متقدمین سے کسی کو نہیں جانتا جس نے سائب کے والد کا نام نمیلہ بیان کیا ہو اور یہ بات بعید نہیں ہے کہ دونوں ایک ہوں کیونکہ ابن مندہ اور ابو نعیم نے ابوالجواب سے انہوں نے عمار بن زریق سے انہوں نے ابن ابی لیلیٰ سے انہوں نے عبدالکریم سے انہوں نے مجاہد سے انہوں نے سائب بن نمیلہ سے انہوں نے نبی سے روایت کی ہے اس کو ابن مندہ اور ابو نعیم نے اسی ترجمہ میں ذکر کیا ہے۔ واللہ اعلم

۱۹۱۲۔ حضرت سائب بن سوید

حضرت سائب بن سوید۔ مدنی تھے۔ محمد بن کعب قرظی نے ان سے روایت کی ہے کہ نبی نے فرمایا ہے کہ تمہارے کھیت سے چڑیاں کچھ نہیں کھاتی ہیں۔ مگر اللہ تعالیٰ اس کے عوض میں اس کا ثواب لکھ لیتا ہے۔ ان کا تذکرہ تینوں نے لکھا ہے۔

۱۹۱۳۔ حضرت سائب بن عبداللہ

حضرت سائب بن عبداللہ۔ ہمیں عبدالوہاب بن ہبہ اللہ بن عبدالوہاب نے اپنی سند سے عبداللہ بن احمد بن حنبل سے روایت کر کے خبر دی ہے وہ کہتے تھے مجھ سے میرے والد نے بیان کیا وہ کہتے تھے ہمیں اسود بن عامر نے خبر دی وہ کہتے تھے ہمیں اسرائیل نے ابراہیم یعنی ابن مہاجر سے انہوں نے مجاہد سے انہوں نے سائب بن عبداللہ سے روایت کر کے خبر دی انہوں نے کہا کہ عثمان بن عفان مجھ کو فتح مکہ کے دن نبی کے پاس لائے اور لوگ میری تعریف کرنے لگے سائب کہتے ہیں کہ رسول اللہ نے فرمایا کہ تم مجھ سے ان کی تعریف نہ کرو یہ جاہلیت میں میرے ساتھی تھے سائب کہتے ہیں میں نے کہا ہاں یا رسول اللہ! آپ بہت اچھے ساتھی تھے۔ سائب کہتے ہیں کہ نبی نے فرمایا اے سائب تم اپنے ان اخلاقوں پر نظر کرو جن کو زمانہ جاہلیت میں کرتے تھے ان کو اسلام میں

بھی کرتے رہو یعنی مہمانوں کی ضیافت کرو اور یتیموں کی بزرگی کرو اور ہمسائے کے ساتھ نیک سلوک کرو۔ فضل بن دکین نے سفیان سے انہوں نے ابن جریج سے انہوں نے یحییٰ بن عبید سے انہوں نے اپنے والد سے انہوں نے سائب بن عبد اللہ سے روایت کی ہے کہ انہوں نے کہا میں نے رسول اللہ ﷺ کو رکن یمانی اور حجر اسود کے درمیان میں آپ کو دیکھا ربنا اتنا فی الدنیا حسنة و فی الآخرة حسنة و قنا عذاب النار (البقرہ: ۲۰۱) فرما رہے تھے۔ اسی طرح اس کو بہت لوگوں نے ابن دکین سے نقل کیا ہے اور حسین بن حفص اور محمد بن کثیر نے سفیان سے روایت کیا ہے اور دونوں نے (بجائے سائب بن عبد اللہ کے) عبد اللہ بن سائب بیان کیا ہے اور اسی کو ابو عاصم اور عبد الرزاق اور ہشام بن یوسف اور امیہ بن شبل اور محمد بن ثور صنعانیون نے ابن جریج سے انہوں نے یحییٰ بن عبید سے انہوں نے عبد اللہ بن سائب سے نقل کیا ہے اور یہی ٹھیک ہے اس کو ابو موسیٰ نے بیان کیا ہے میں کہتا ہوں ابو موسیٰ نے ان کو ابن مندہ پر استدراک کرنے کے لیے ذکر کیا ہے حالانکہ ابن مندہ نے سائب بن سائب کے بیان میں اسی حدیث کو جس کو ابراہیم بن مہاجر نے مجاہد سے روایت کیا ہے ذکر کیا ہے اور نیز مجاہد سے اس حدیث کو بھی روایت کیا ہے جس میں یہی مضمون ہے کہ سائب نے کہا میں نے نبی کے حضور میں گیا لوگ میری تعریف کرنے لگے اور ان تمام اختلافات کو سائب بن ابی سائب کی بابت ذکر کیا ہے۔ واللہ اعلم

۱۹۱۲۔ حضرت سائب بن عبد الرحمن

حضرت سائب بن عبد الرحمن۔ محمود بن آدم نے فضل بن موسیٰ سے انہوں نے سعید بن عبد الرحمن سے انہوں نے سائب بن عبد الرحمن سے روایت کی ہے کہ ان کی خالہ ان کو نبی کی خدمت میں لے گئیں آپ نے ان کو دعادی اس کی برکت سے ان کی عمر ۹۴ سال کی ہوئی۔ ابن مندہ اور ابو نعیم نے ان کا تذکرہ لکھا ہے اور ابو نعیم نے کہا ہے کہ بعض متاخرین نے ان کا ذکر کیا ہے ابن مندہ کا کلام نقل کیا ہے اور کہا ہے کہ اس میں بعض ناقلین نے وہم کیا ہے اور سائب بن عبد الرحمن بیان کر دیا ہے حالانکہ وہ سائب بن یزید ہیں ان کا ذکر آگے آئے گا۔ انشاء اللہ تعالیٰ

۱۹۱۵۔ حضرت سائب بن عبید

حضرت سائب بن عبید بن عبد یزید بن ہاشم بن مطلب بن عبد مناف ان کی کنیت ابو شافع تھی یہ امام شافعی رحمۃ اللہ علیہ کے دادا ہیں اور ان کی والدہ شفاء بنت ارقم بن نھلہ بن ہاشم بن عبد مناف تھیں۔ سائب نبی سے بہت مشابہ تھے۔ خطیب ابو بکر احمد بن علی بن ثابت بغدادی نے قاضی ابو الطیب طبری سے روایت کی ہے کہ امام شافعی کے دادا سائب بدر کے دن مسلمان ہوئے۔ یہ بنو ہاشم کی طرف سے علم بردار تھے مسلمانوں کے ہاتھ قید ہو گئے تھے اور فد یہ دے کر مسلمان ہو گئے لوگوں نے ان سے دریافت کیا کہ فد یہ دینے سے پہلے کیوں نہ مسلمان ہو گئے انہوں نے جواب دیا کہ میں مسلمانوں کو ان کے کھانے سے محروم کرنا نہیں چاہتا تھا ان کا تذکرہ ابو موسیٰ نے لکھا ہے۔

۱۹۱۶۔ حضرت سائب بن عثمان

حضرت سائب بن عثمان بن مظعون بن حبیب بن وہب بن حذافہ بن جح۔ ابن اسحاق نے بیان کیا ہے کہ یہ ابتداء اسلام

میں مسلمان ہوئے اور اپنے والد قدامہ اور چچا عبداللہ کے ساتھ حبشہ کی طرف دوسری ہجرت میں گئے تھے اور ابن اسحاق نے ان کو ان لوگوں میں بیان کیا ہے جو بدر اور تمام مشاہد میں حاضر ہوئے اور جنگ یمامہ میں کچھ اوپر تیس برس کے ہو کر شہید ہوئے۔ موسیٰ بن عقبہ اور ابو معشر اور واقدی نے ان کو بدریوں میں ذکر کیا ہے اور ابن کلبی نے ان کی مخالفت کی ہے۔ ان کا تذکرہ تینوں نے لکھا ہے۔

۱۹۱۷۔ حضرت سائب بن عمیر

حضرت سائب بن عمیر۔ قبیلہ ازد سے ہیں۔ اسماعیل بن محمد بن سعد نے حمید بن عبدالرحمن بن عوف سے روایت کی ہے کہ ان کو سائب بن یزید بن اخت نمر نے علاء بن حضرمی سے روایت کر کے خبر دی وہ کہتے تھے رسول اللہ نے فرمایا ہے کہ مہاجر مناسک حج ادا کرنے کے بعد تین رات ٹھہرے۔ ابن اسماعیل نے کہا ہے کہ رسول اللہ نے سائب بن عمیر قاری کو حکم دیا کہ اگر سعد بن خولہ مرجائیں تو مکہ میں نہ دفن کئے جائیں۔ ایک مرتبہ عبداللہ بن عمر کے بیٹوں نے مکہ سے ان کے نکالنے کا ارادہ کیا عبداللہ بن خالد نے ان کو روک دیا اور کہا کہ لوگ ان کے پاس موجود ہو گئے ہیں۔ ان کا تذکرہ ابن مندہ اور ابو نعیم نے لکھا ہے اور دونوں نے حدیث مذکور کو سائب بن اخت نمر سے انہوں نے علاء سے نقل کیا ہے۔

۱۹۱۸۔ حضرت سائب بن عوام

حضرت سائب بن عوام بن خویلد بن اسد بن عبدالعزی بن قصی۔ قریشی اسدی ہیں زبیر بن عوام کے بھائی تھے ان کی والدہ صفیہ رسول اللہ ﷺ کی پھوپھی تھیں اور بعض لوگوں نے بیان کیا ہے کہ سائب کی والدہ ہالہ بنت اہیب بن عبد مناف بن زہرہ قریشیہ زہریہ تھیں لیکن پہلا قول صحیح ہے۔ صفیہ نے سائب کے بارے میں یہ شعر کہا ہے۔ سائب صفیہ کو تکلیف دیا کرتے تھے۔

یسبنی السائب من خلف الجدر لکن ابوالطاهر زبار امر

سائب مجھ کو دیوار کے پیچھے سے گالی دیتا ہے۔ لیکن ابوطاہر (یعنی زبیر) بازر کھنے والا ہے۔

صفیہ نے زبیر کی کنیت ابوالطاہر رکھی تھی۔ سائب احد اور خندق اور تمام مشاہد میں رسول اللہ کے ہمراہ شریک ہوئے تھے اور یمامہ کی جنگ میں شہید ہوئے۔ اس کو ابن مندہ نے ابن اسحاق سے نقل کر کے بیان کیا ہے کہ یمامہ کی جنگ میں بنو عبدالدار سے بنو اسد بن عبدالعزی سے سائب بن عوام بن خویلد شہید ہوئے۔ (اس عبارت میں کچھ الفاظ گر گئے ہیں اس وجہ سے عبارت مسلسل نہیں ہے جیسا کہ اس کی بحث آگے آتی ہے) ان کا تذکرہ تینوں نے لکھا ہے۔

میں کہتا ہوں کہ ابن مندہ نے ابن اسحاق سے جو کلام نقل کیا ہے کہ مسلمانوں میں سے بنو عبدالدار سے بنو اسد بن عبدالعزی بن قصی سے سائب بن عوام شہید ہوئے اس میں انہوں نے غلطی کی ہے اور ابن اسحاق سے جو مروی ہے کہ خاندان بنی اسد بن عبدالعزی بن قصی سے سائب شریک احد ہوئے اور یہی درست ہے اور جنگ یمامہ میں بنو عبدالدار سے جو شہید ہوئے وہ یزید بن اوس بنو عبدالدار کے حلیف تھے۔ اس نسخہ میں عبدالدار کے بعد مقتول کا نام گر گیا ہے اور بنو اسد کا نام شروع کر دیا ہے کہ بنو اسد سے سائب بن عوام شہید ہوئے اس سے ابن مندہ نے خیال کر لیا کہ سائب بنو عبدالدار سے ہیں اور ہم نے جس کلام کو ابن اسحاق کی

کتاب سے نقل کیا ہے اور یونس بن بکیر اور سلمہ بن فضل نے ابن النخعی سے نقل کیا ہے انہوں نے کہا ہے کہ بنو عبدالدار سے یزید بن اوس بنو عبدالدار کے حلیف تھے اور بنو اسد بن عبدالعزی سے سائب بن عوام شہید ہوئے اس سے ظاہر ہو گیا کہ ابن مندہ نے جس نسخہ سے نقل کیا ہے اس میں سے کچھ ساقط ہو گیا ہے۔ سائب کی اولاد نہیں ہے۔

۱۹۱۹۔ حضرت سائبؓ غفاری

حضرت سائبؓ غفاری۔ ابن لہیعہ نے ابو قبیل سے روایت کی ہے کہ انہوں نے کہا کہ میں نے بنو غفار کے ایک آدمی کو کہتے سنا ہے کہ میں رسول اللہ کے پاس لایا گیا میرے تعویذ بندھا تھا رسول اللہ صلی اللہ علیہ وسلم نے اس کو اپنے ہاتھ سے توڑ ڈالا اور پوچھا کہ تمہارا کیا نام ہے؟ میں نے جواب دیا کہ سائب آپ نے فرمایا نہیں تمہارا نام عبداللہ ہے۔ ان کا تذکرہ ابن مندہ اور ابو نعیم نے لکھا ہے۔

۱۹۲۰۔ حضرت سائبؓ (مولیٰ غیلان بن سلمہ ثقفی)

حضرت سائبؓ۔ غیلان بن سلمہ ثقفی کے غلام تھے ان سے ان کے بیٹے نافع نے روایت کی ہے ابن لہیعہ نے یزید بن ابی حبیب سے انہوں نے نافع بن سائب سے روایت کر کے بیان کیا ہے کہ ان کے والد غیلان بن سلمہ کے غلام تھے جب انہوں نے اسلام قبول کر لیا رسول اللہ نے ان کو آزاد کر دیا جب غیلان مسلمان ہوئے تو آپ نے اپنا حق آزاد کر کے غیلان کو دے دیا۔ ان کا تذکرہ ابن مندہ اور ابو نعیم نے لکھا ہے۔

۱۹۲۱۔ حضرت سائبؓ بن ابی لبابہ

حضرت سائبؓ بن ابی لبابہ بن عبد المنذر۔ نبی کے زمانے میں پیدا ہوئے تھے ہم ان کے والد اور ان کے نام میں جو کچھ اختلاف ہے اس کو ذکر کر چکے ہیں ابراہیم بن منذر نے کہا ہے کہ سائب بن ابی لبابہ بن عبد المنذر رسول اللہ کے وقت میں پیدا ہوئے تھے ان کی کنیت ابو عبد الرحمن ہے۔ اور یہ حضرت عمر رضی اللہ عنہ سے روایت کرتے ہیں۔ اہل بن سعد نے بیان کیا ہے کہ جب سائب بن ابی لبابہ پیدا ہوئے تو نبیؐ کی خدمت میں حاضر کئے گئے تھے۔ زہری نے حسین بن سائب بن ابی لبابہ سے انہوں نے اپنے والد سے روایت کی ہے کہ جب اللہ نے ابولبابہ کو توبہ کی توفیق دی انہوں نے کہا کہ میں رسول اللہ کی خدمت میں آیا اور پوچھا کیا میں اپنی قوم کا گھر چھوڑ دوں جہاں میں نے گناہ کیا ہے اور اپنے تمام مال کو صدقہ کر دوں آپ نے جواب دیا ہے کہ اے ابولبابہ تم کو تہائی کا صدقہ کرنا کافی ہے۔ پس میں نے تہائی مال خیرات کر دیا۔ ان کا تذکرہ تینوں نے لکھا ہے۔

۱۹۲۲۔ حضرت سائبؓ بن مظعون

حضرت سائبؓ بن مظعون بن حبیب بن حذافہ بن جمح قریشی جمحی ہیں۔ عثمان بن مظعون کے حقیقی بھائی تھے اور حبشہ کے مہاجرین اولین میں سے ہیں۔ یہ بدر میں شریک ہوئے۔ موسیٰ بن عقبہ نے ان کو بدریوں میں نہیں ذکر کیا ہے اور ہشام بن کلبی وغیرہ نے ان کو اور ان کے بھائی عثمان کو مہاجرین اولین اور بدریوں میں ذکر کیا ہے۔ ان کے اور ان کے بھائی عثمان کے کوئی اولاد نہیں ہے۔ ان کا تذکرہ ابو عمر نے لکھا ہے۔

۱۹۲۳۔ حضرت سائب بن نمیلہ

حضرت سائب بن نمیلہ۔ صحابی ہیں۔ مجاہد نے ان سے روایت کی ہے عمار بن رزیق نے محمد بن عبدالکریم سے انہوں نے مجاہد سے انہوں نے سائب بن نمیلہ سے روایت کی ہے انہوں نے کہا کہ رسول اللہ ﷺ نے فرمایا کہ بیٹھ کر نماز پڑھنے والا کھڑے ہو کر نماز پڑھنے والے سے نصف مرتبہ میں ہے۔ ابو عمر نے اس کو بیان کیا ہے اور کہا ہے کہ میں ان کو اس حدیث کے سوا اور کسی طریقہ سے نہیں جانتا ہوں اور میرا گمان ہے کہ ان کی حدیث مرسل ہے میں کہتا ہوں کہ میرا گمان ہے کہ یہ سائب ابن ابی سائب مخزومی ہیں جن کا ذکر ہم اوپر کر چکے ہیں ابن مندہ اور ابو نعیم نے ذکر کیا ہے کہ ان کے والد کا نام صفی ہے اور دونوں نے بیان کیا ہے کہ ان کا نام نمیلہ بھی بیان کیا گیا ہے لیکن ابو عمر نے سائب کے والد کا نام نمیلہ نہیں بیان کیا ہے بلکہ ان کا نام صرف صفی ذکر کیا ہے اس وجہ سے انہوں نے ان کو دوسرا شخص خیال کیا ہے دونوں کے ایک ہونے کو اسے بھی تقویت حاصل ہوتی ہے کہ مجاہد ان دونوں سے روایت کرتے ہیں جیسا کہ اوپر بیان ہو چکا بعض علماء نے بیان کیا ہے کہ وہ دو شخص ہیں اور اپنے اس قول و دعویٰ کے ثبوت میں یہ حجت پیش کرتے ہیں کہ متقدمین میں سے کسی نے سائب کے والد کا نام نمیلہ نہیں بیان کیا ہے بلکہ ان کا نام صرف صفی ہے اور دارقطنی اور ابن ماکولہ سے مروی ہے کہ سائب نمیلہ کے بیٹے ہیں اور دونوں نے صلوة قاعد کی حدیث روایت کی ہے اور بعض نے ابو عمر کو اپنے استدلال میں پیش کیا ہے کہ انہوں نے ان کو ایک علیحدہ عنوان میں ذکر کیا ہے۔ واللہ اعلم

۱۹۲۴۔ حضرت سائب بن ہشام

حضرت سائب بن ہشام بن عمرو بن ربیعہ۔ قریشی عامری یعنی بنو عامر بن لوی کے خاندان سے ہیں ان کا نسب ان کے والد کے بیان میں گزر چکا ہے ان کے والد ان لوگوں میں سے تھے جو بنو ہاشم کی مکہ کی گھاٹیوں میں خبر گیری کرتے تھے۔ (یہ اس واقعہ کی طرف اشارہ ہے کہ جب کفار نے ابوطالب سے کہا کہ یا تو تم محمد (ﷺ) کو ہدایت کرنے سے منع کر دو یا ان کو ہمارے سپرد کر دو یا تم لوگ مکہ سے نکل جاؤ چنانچہ ان لوگوں نے پہلی دونوں شرطوں کو نامنظور کیا اور بنو ہاشم مکہ سے نکل کر ایک گھاٹی میں جا رہے کفار نے سب لوگوں کو بنو ہاشم کی اعانت اور ہمدردی سے منع کر دیا تھا۔ کوئی سودا وغیرہ بنو ہاشم کے ہاتھ نہیں فروخت کر سکتا تھا کچھ لوگ خفیہ بنو ہاشم کی مدد کرتے تھے انہی لوگوں میں یہ بھی شامل تھے)

ابن ماکولہ نے بیان کیا ہے کہ ہشام کے بیٹے سائب کی بابت لوگ بیان کرتے ہیں کہ انہوں نے نبی ﷺ کو دیکھا تھا اور فتح مصر میں شریک ہوئے تھے اور مسلمہ ابن مخلد کی طرف سے وہاں کے قاضی اور کوتوال بھی مقرر ہوئے یہ قریش کے بزدل لوگوں میں سے تھے۔

مخلد: میم کے ضمہ اور لام مفتوحہ کی شد کے ساتھ ہے۔

۱۹۲۵۔ حضرت سائب بن ابی وداعہ

حضرت سائب بن ابی وداعہ۔ ابی وداعہ کا نام حارث تھا۔ قریشی سہمی تھے ان سے ان کے بھائی مطلب نے روایت کی ہے ان کی وفات ۵۷ھ میں ہوئی ہے کیونکہ ۵۷ھ میں انہوں نے اپنے دونوں گھر خیرات کئے تھے۔ امام بخاری نے اس کو بیان کیا ہے

سائب بن حارث کے بیان میں ان کا پورا ذکر ہو چکا ہے۔ ان کا تذکرہ تینوں نے لکھا ہے۔

۱۹۲۶۔ حضرت سائب بن یزید

حضرت سائب بن یزید بن ابی سعید بن شمامہ بن اسود۔ اور بعض لوگوں نے ان کا نسب سائب بن یزید بن سعید بن عائد بن اسود بن عبد اللہ بن حارث بیان کیا ہے۔ یہ ابن اخت نمر کے لقب سے مشہور تھے ان کی کنیت ابو یزید ہے بعض لوگوں نے ان کو کنانی لیشی اور بعض نے ازدی اور بعض نے کندی بیان کیا ہے۔ ابن شہاب نے کہا ہے کہ وہ ازد سے ہیں اور ان کا شمار بنی کنانہ میں ہے اور بعض لوگوں نے بیان کیا ہے کہ وہ ہذلی تھے۔ یہ امیہ بن عبد شمس کے حلیف تھے۔ ہجرت کے دوسرے سال پیدا ہوئے ایک روایت کے مطابق وہ ابن زبیر اور نعمان بن بشیر ہم عمر ہیں۔ ہمیں ابراہیم بن محمد بن مہران وغیرہ نے اپنی سندوں سے محمد بن عیسیٰ تک خبر دی وہ کہتے تھے ہم سے قتیہ نے بیان کیا وہ کہتے تھے ہمیں حاتم بن اسمعیل نے محمد بن یوسف سے انہوں نے سائب بن یزید سے روایت کر کے خبر دی انہوں نے کہا کہ میرے والد مجھ کو لے کر رسول اللہ کے ساتھ حجۃ الوداع میں شریک ہوئے اس وقت میں سات برس کا تھا۔ یہ اور عبد اللہ بن عتبہ بن مسعود حضرت عمر رضی اللہ عنہ کی طرف سے بازار مدینہ کے عامل مقرر تھے۔ ہمیں ابو محمد قاسم بن علی بن حسن دمشقی نے اجازت خبر دی وہ کہتے تھے ہمیں زاہر بن طاہر اور ابو المعالی محمد بن اسمعیل نے اجازت خبر دی دونوں نے کہا کہ ہمیں حافظ احمد بن حسین نے خبر دی وہ کہتے تھے ہمیں ابو عمر وادیب نے خبر دی وہ کہتے تھے ہمیں ابو بکر اسماعیلی نے خبر دی وہ کہتے تھے ہم سے ابو احمد بن زیاد نے بیان کیا وہ کہتے تھے ہم سے ابن ابی عمر نے بیان کیا وہ کہتے تھے ہمیں سفیان نے خبر دی وہ کہتے تھے ہمیں زہری نے سائب بن یزید سے روایت کر کے خبر دی انہوں نے کہا کہ جب رسول اللہ ﷺ تبوک سے آئے آپ کو لینے کے واسطے ثنیۃ الوداع تک گئے میں بھی لوگوں کے ساتھ گیا میں اس وقت لڑکا تھا اور آپ سے ملا۔

ہمیں اسمعیل بن عبید اللہ جن کا ذکر ہو چکا ہے وغیرہ نے اپنی سندوں سے ابو عیسیٰ ترمذی تک خبر دی وہ کہتے تھے ہمیں قتیہ نے خبر دی وہ کہتے تھے ہمیں حاتم بن اسماعیل بن جعیدی بن عبد الرحمن سے انہوں نے سائب بن یزید سے روایت کر کے خبر دی انہوں نے کہا کہ میری خالہ مجھ کو رسول اللہ صلی اللہ علیہ وسلم کی خدمت میں لے گئیں اور کہا یا رسول اللہ! میرے بھانجے کے درد ہے آپ نے میرے واسطے دعا کی اور میرے سر پر ہاتھ پھیرا پھر آپ نے وضو کیا اور میں نے آپ کے وضو کے پانی سے تھوڑا سا پی لیا اور آپ کے پس پشت کھڑا ہوا اور آپ کے دونوں شانوں کے درمیان میں مہر نبوت کو دیکھا اس کی مشابہت پردہ کے گھنڈے سے ملتی ہے۔ ابو نعیم نے ابراہیم بن اسحاق سے انہوں نے محمد بن عبد الاعلیٰ انہوں نے معتمر سے انہوں نے اپنے والد سے انہوں نے زہری سے انہوں نے سائب بن یزید سے روایت کی ہے انہوں نے کہا جب رسول اللہ جمعہ کے دن منبر پر بیٹھے تو آپ کے مؤذن حضرت بلال رضی اللہ عنہ اذان کہتے اور جب آپ منبر سے اترتے تب وہ اقامت کہتے ایسا ہی حضرت ابو بکر اور حضرت عمر رضی اللہ عنہما کے زمانے میں ہوتا رہا۔ ان کا سنہ وفات ۸۰ اور ۸۲ اور ۸۶ اور ۹۱ مروی ہے۔ اور ان کی عمر ۹۳ یا ۹۶ سال کی تھی۔ واقدی نے بیان کیا ہے کہ سائب بن یزید جو نمر کے بھانجے تھے اور خود قبیلہ کندہ کے تھے۔ مگر قریش کے حلیف تھے۔ ۳ھ میں پیدا ہوئے ان کا تذکرہ تینوں نے لکھا ہے۔

۱۹۲۷۔ حضرت سائب بن یزید

حضرت سائب بن یزید عطا کے آقا تھے۔ ان کی اولاد ذمرو اور حوران ملک شام کی سرزمین میں ہے۔ سائب کے خدام عطا نے بیان کیا جو کہ سائب بن یزید کے بال پیشانی سے کھوپڑی یعنی چاند تک سیاہ تھے اور باقی بال اور داڑھی سفید تھی۔ میں نے پوچھا اے آقا میں نے تمہارے بڑھاپے سے زیادہ تعجب خیز کسی کا بڑھا پانہیں دیکھا۔ انہوں نے کہا کہ نبیؐ میرے پاس سے گزرے میں لڑکوں کے ساتھ کھیل رہا تھا آپ نے مجھ سے پوچھا تم کون ہو میں نے جواب دیا کہ سائب بن یزید پس آپ نے میرے سر پر ہاتھ پھیرا اب وہ کبھی سفید نہ ہوگا ان کا تذکرہ ابن مندہ اور ابو نعیم نے لکھا ہے اور ابو نعیم نے لکھا ہے کہ بعض متاخرین نے ان کا ذکر کیا ہے میرے نزدیک وہ سائب بن اخت نمر ہیں۔ واللہ اعلم

باب السین والباء

۱۹۲۸۔ حضرت سباع بن ثابت

حضرت سباع بن ثابت۔ ابن قانع نے اپنی سند سے ابن عیینہ سے انہوں نے عبید اللہ بن ابی یزید سے انہوں نے سباع بن ثابت سے روایت کی ہے انہوں نے کہا کہ میں نے اہل جاہلیت کو صفا اور مروہ کے درمیان میں طواف کرتے پایا ہے۔

۱۹۲۹۔ حضرت سباع بن یزید

حضرت سباع بن یزید یا ابن یزید۔ ابو شعب عبسی نے بیان کیا ہے کہ رسول اللہ ﷺ کے پاس مہاجرین اولین کے نو آدمی آئے جن میں سباع بن یزید بن قنزع بن عبد اللہ بن مخزوم بن مالک بن غالب بن قطیعہ بن عبس۔ عبسی اور ابو حصین بن لقمان خاندان بنی ربیعہ بنی معیط بن مخزوم سے تھے اور اسلام قبول کر لیا آپ نے ان لوگوں کو دعائے خیر دی ان کو جھنڈا عطا کیا اور دس کو ان کی نشانی ٹھہرایا اور فرمایا کہ مجھے دسواں بنا لو اور عائد بن حبیب عبسی نے بنی عبس کے مشائخ سے انہوں نے سباع بن یزید عبسی سے روایت کی کہ یہ لوگ رسول اللہ ﷺ کے پاس وفد میں آئے اور آپ سے خالد بن سنان عبسی کا ذکر کیا آپ نے فرمایا کہ وہ ایسا نبی ہے جس نے اپنی قوم کو برباد کر دیا ابن کلبی نے سباع کا ذکر کیا ہے اور بجائے زید کے یزید بیان کیا ہے۔ ان کا تذکرہ ابو موسیٰ نے لکھا ہے۔

۱۹۳۰۔ حضرت سباع بن عرفط

حضرت سباع بن عرفط غفاری۔ نبی ﷺ نے خیبر اور دومتہ الجندل کی طرف جاتے وقت ان کو مدینہ کا عامل مقرر کیا تھا یہ مشاہیر صحابہ میں سے تھے۔ عراق بن مالک نے ابو ہریرہ سے روایت کی ہے کہ انہوں نے کہا کہ جب رسول اللہ ﷺ خیبر کی طرف چلے تو سباع بن عرفط کو مدینہ کا عامل مقرر کیا۔ پس ہم آئے اور اس کے ساتھ صبح کی نماز ادا کی اور انہوں نے پہلی رکعت میں کھٹیچس پڑھی اور دوسری رکعت میں ویل السلمطفین پڑھی۔ میں نے دل میں کہا ہلاکت ہو ابو فلاں کیلئے اس کے دو پیمانے ہیں پورا مانتا ہے ایک کے ساتھ اور کم کرتا ہے دوسرے کے ساتھ ہم سباع بن عرفط کے پاس آئے اس نے ہمیں تیار کہا ہم آئے حضور

کے پاس فتح سے ایک دن پہلے یا ایک دن بعد۔ اس کے علاوہ کہ انہوں نے تقسیم کر دیا اس کو مسلمانوں کے ساتھ۔

۱۹۳۱۔ حضرت سبرہؓ بن ابی سبرہ

حضرت سبرہؓ بن ابی سبرہ جعفی۔ ابوسبرہ کا نام یزید بن مالک بن عبداللہ بن ذویب بن سلمہ بن عمرو بن ذہل بن مران بن جعفی بن سعد عثیرہ۔ یہ ان کے والد ابوسبرہ اور ان کے بھائی عبدالرحمن بن ابی سبرہ صحابی تھے۔ یہ سبرہ خثیمہ بن عبدالرحمن بن ابی سبرہ کے چچا عبداللہ بن مسعود کے ساتھیوں میں سے تھے۔ اس کو ابو عمر نے بیان کیا ہے۔ ابن مندہ اور ابو نعیم نے بیان کیا ہے کہ یہ خثیمہ بن عبدالرحمن کے دادا تھے لیکن پہلا قول صحیح ہے۔ سبرہ نبی ﷺ کے پاس آئے آپ نے پوچھا کہ تمہارے لڑکوں کے کیا نام ہیں؟ انہوں نے جواب دیا کہ سبرہ اور حارث اور عبدالعزی۔ آپ نے عبدالعزی کا نام بدل دیا اور ان کا نام عبدالرحمن رکھ دیا (ہم اس کو ذکر کر چکے ہیں) اور ان کے اولاد کے حق میں دعائے خیر کی۔ ان کا تذکرہ تینوں نے لکھا ہے۔

۱۹۳۲۔ حضرت سبرہؓ بن عمرو بن قیس

حضرت سبرہؓ بن عمرو بن قیس۔ ان کی کنیت ابوسلیط ہے۔ ان کا نسب ان کی کنیت کے باب میں انشاء اللہ تعالیٰ بیان ہوگا کیونکہ یہ اپنی کنیت سے زیادہ مشہور ہیں۔ یہ عبداللہ بن ابوسلیط کے والد ہیں ان کے نام میں اختلاف واقع ہوا ہے بعض لوگ سبرہ اور بعض لوگ اُسریۃ بیان کرتے ہیں۔ یہ بدر و خیبر میں شریک ہوئے۔ پالتو گدھوں کے گوشت کے متعلق انہوں نے حدیث روایت کی ہے جو اُسیر کے بیان میں گزر چکی ہے ان کا تذکرہ ابو عمر نے لکھا ہے۔

۱۹۳۳۔ حضرت سبرہؓ بن عمرو

حضرت سبرہؓ بن عمرو۔ ابن اسحاق نے ان کو ان لوگوں میں بیان کیا ہے جو عقاقع میں معبد اور قیس بن عاصم اور اقرع بن حابس وغیرہم کے ہمراہ بنو تمیم کے وفد میں آئے تھے۔ ان کا تذکرہ ابو عمر نے لکھا ہے۔

۱۹۳۴۔ حضرت سبرہؓ بن فاتک

حضرت سبرہؓ بن فاتک اسدی۔ خرم بن فاتک کے بھائی تھے یہ خاندان بنو اسد بن خزیمہ سے تھے ان کا نسب ان کے بھائی ایمن اور خرم کے بیان میں گزر چکا ہے۔ جبیر ابن نفیر اور بشر بن عبداللہ نے ان سے روایت کی ہے اور عبداللہ بن یوسف نے کہا ہے کہ سبرہ بن فاتک وہی ہیں جنہوں نے دمشق کو مسلمانوں کے درمیان میں بانٹ دیا تھا ان کا شمار شامیوں میں ہے ایمن بن خرم نے بیان کیا ہے کہ میرے والد اور چچا بدری تھے اور انہوں نے مجھ سے عہد لیا تھا کہ کسی مسلمان سے نہ لڑوں انہوں نے رسول اللہ ﷺ سے ایک حدیث روایت کی ہے کہ رسول اللہ ﷺ نے فرمایا ہے کہ ترازو اللہ کے ہاتھ میں ہے اور ایک قوم کو بلند کرتا ہے اور دوسری کو پست کرتا ہے۔ ان کا تذکرہ تینوں نے لکھا ہے۔

۱۹۳۵۔ حضرت سبرہؓ بن فاکہ

حضرت سبرہؓ بن فاکہ۔ اور بعض لوگ کہتے ہیں کہ ابن ابی الفاکہ۔ مخزومی ہیں۔ اور ابن ابو عاصم نے بیان کیا ہے کہ یہ اسدی

خاندان اسد بن خزیمہ سے ہیں۔ ان سے سالم بن ابوالجعد اور عمارہ بن خزیمہ نے روایت کی ہے۔ ان کا شمار کوفیوں میں ہے۔ ہمیں ابوالفرج یحییٰ بن محمود ثقفی نے خبر دی وہ کہتے تھے ہمیں ہمارے نانا ابوالقاسم اسماعیل بن محمد بن فضل نے خبر دی وہ کہتے تھے ہمیں محمد ابراہیم کرنی نے خبر دی وہ کہتے تھے ہمیں عبداللہ بن عمر بن ذاذان نے خبر دی وہ کہتے تھے ہمیں احمد بن محمد بن اسحاق نے خبر دی وہ کہتے تھے ہم سے ابو عبدالرحمن نسائی نے بیان کیا وہ کہتے تھے مجھے یعقوب بن ابراہیم نے خبر دی وہ کہتے تھے ہمیں ابونضر نے خبر دی وہ کہتے تھے ہمیں ابو عقیل عبداللہ بن عقیل نے خبر دی وہ کہتے تھے ہمیں موسیٰ بن مسیب نے سالم بن ابی الجعد سے انہوں نے سبرہ بن ابی الفا کہ سے روایت کر کے خبر دی انہوں نے کہا کہ میں نے رسول اللہ صلی اللہ علیہ وسلم سے سنا آپ فرماتے تھے کہ شیطان آدمی کے راستوں پر بہکانے کے واسطے بیٹھتا ہے جب بندہ مسلمان ہونے کا ارادہ کرتا ہے تو شیطان اسلام کے راستہ پر بیٹھ کر کہتا ہے کہ کیا تم مسلمان ہو جاؤ گے اور اپنا اور اپنے آبا کا دین چھوڑ دو گے بندہ اس کی نافرمانی کر کے مسلمان ہو جاتا ہے تو ہجرت کے راستہ پر آ کر بیٹھتا ہے اور کہتا ہے کہ کیا تم ہجرت کر جاؤ گے اور اپنی زمین اور آسمان چھوڑ دو گے مہاجر مثل اس گھوڑے کے ہے جو اپنی رسی میں بندھا ہوا ہوا گراب بھی بندہ شیطان کی نافرمانی کرتا ہے اور ہجرت کرتا ہے تو پھر جہاد کے راستہ میں بیٹھتا ہے اور کہتا ہے کہ کیا تم جہاد پر جاؤ گے حالانکہ اس میں نفس اور مال کی مشقت ہے اور تم لڑو گے اور شہید کئے جاؤ گے اور لوگ تمہاری بیوی سے شادی کر لیں گے اور مال بانٹ لیں گے بندہ شیطان کی نافرمانی کرتا ہے اور جہاد کرتا ہے۔ رسول اللہ صلی اللہ علیہ وسلم نے فرمایا کہ جس شخص نے اس کو کیا اور مر گیا تو اللہ اس کو جنت میں داخل کرے گا اور اگر ڈوب گیا تو اللہ اس کو جنت میں داخل کرے گا اور اگر اس کو جانور روند ڈالے اللہ اس کو جنت میں داخل کرے گا اور جو شخص مقتول ہوا اللہ اس کو جنت میں داخل کرے گا۔ اس کو ابن عجلان نے ابو جعفر موسیٰ بن مسیب سے انہوں نے سالم سے روایت کی انہوں نے کہا کہ مجھ کو جابر بن ابی سبرہ نے خبر دی ہے اور اس کو ابن ابی شیبہ نے ابن فضیل سے انہوں نے موسیٰ سے اسی کے مثل بیان کیا ہے۔ ان کا تذکرہ تینوں نے لکھا ہے۔

۱۹۳۶۔ حضرت سبرہؓ بن معبد

حضرت سبرہؓ بن معبد۔ اور بعض لوگوں نے بیان کیا ہے کہ سبرہ عوجہ ابن حرمہ بن سبرہ کے بیٹے ہیں قبیلہ جہنیہ سے۔ ان کا نسب عوجہ کے بیان میں انشاء اللہ تعالیٰ آئے گا۔ ان کی کنیت ابوالربیع ہے اور بعض لوگوں نے ابوثریہ بیان کیا ہے تا کے ضمہ سے اور بعض نے تا کے فتح سے لیکن پہلا قول درست ہے ان کے بیٹے ربیع نے متعہ کے بارے میں ان سے حدیث روایت کی ہے اور انہی کی روایت سے سترۃ المصلیٰ اور سات برس کے لڑکے کو نماز کے حکم دینے کی حدیث مروی ہے۔ ہمیں ابوالفرج بن ابی الرجاء اصہبانی نے خبر دی وہ کہتے تھے ہمیں ابوعلی حسن بن احمد نے پڑھ کر خبر دی اور میں موجود تھا اور سن رہا تھا وہ کہتے تھے ہمیں حافظ ابو نعیم نے خبر دی وہ کہتے تھے ہمیں ابو محمد عبداللہ بن جعفر جابری نے خبر دی وہ کہتے تھے ہمیں محمد بن احمد بن ثنی نے خبر دی وہ کہتے تھے ہمیں جعفر بن عون نے عمر بن عبدالعزیز سے روایت کر کے خبر دی وہ کہتے تھے مجھ سے ربیع بن سبرہ نے بیان کیا وہ کہتے تھے کہ ان کو ان کے ولد نے خبر دی کہ وہ رسول اللہ ﷺ کے ہمراہ چلے یہاں تک کہ جب عسفان پہنچے آ خر قصہ تک اور اس کے آخر میں ہے کہ میں نے تم لوگوں کو عورتوں سے متعہ کی اجازت دی تھی مگر اللہ نے اس کو قیامت تک کے واسطے حرام کر دیا پس جس شخص کے پاس مجموعہ عورتوں میں سے ہوں تو ان کو چھوڑ دے۔ ان کا تذکرہ تینوں نے لکھا ہے۔

۱۹۳۷۔ حضرت سبیحؓ بن حاطب

حضرت سبیحؓ بن حاطب بن قیس بن پیشہ بن حارث بن امیہ بن معاویہ بن مالک بن عوف بن عمرو بن عوف بن مالک بن اوس۔ انصاری اوسی بنی سالم انصاری کے حلیف تھے۔ جنگ احد میں شہید ہوئے اس کو ابن شہاب اور ابن اسحاق نے لکھا ہے اور ابو عمر نے کہا ہے کہ پیشہ کی جگہ بعض آدمیوں نے عیشہ لکھا ہے۔ ان کا تذکرہ تینوں نے لکھا ہے ابو موسیٰ نے اس کو ابن مندہ پر استدراک کے لیے ذکر کیا ہے حالانکہ ابن مندہ نے ان کا ذکر کیا ہے لہذا ابو موسیٰ کے استدراک کی کوئی حاجت نہیں۔

۱۹۳۸۔ حضرت سبیحؓ بن قیس

حضرت سبیحؓ بن قیس بن عیشہ یا عائشہ بن امیہ بن مالک بن عامرہ بن عدی بن کعب بن خزرج بن حارث بن خزرج۔ انصاری خزرجی تھے۔ بدر اور احد میں شریک ہوئے۔ ان کا تذکرہ ابو عمر اور ابو موسیٰ نے لکھا ہے مگر ابو موسیٰ نے عامرہ کی جگہ پر غاضرہ کو ذکر کیا ہے اور ابن کلبی اور ابو عمر نے عامرہ بیان کیا ہے۔ واللہ اعلم

باب السین والجمیم

۱۹۳۹۔ حضرت سجار سلیطیؓ

حضرت سجار سلیطیؓ۔ ابو موسیٰ نے لکھا ہے کہ ابوزکریا ابن مندہ نے ان کو ذکر کیا ہے اور کہا ہے کہ حسن بصری نے ان سے روایت کی ہے اور انہوں نے ان کا بیان کچھ نہیں ذکر کیا ہے۔ ابو موسیٰ نے اس کے بعد بیان کیا ہے کہ میرا گمان یہ ہے کہ ابوزکریا کی مراد وہ ہے جس کو ابن ماکولانے ذکر کیا ہے کہ علاشہ بن شجار خاندان بنی سلیط سے تھے اور ان کا نام حارث بن یربوع بن حظلہ بن مالک بن زید مناہ بن تمیم کے بیٹے ہیں یہ صحابی صاحب روایت ہیں۔ بصرہ میں رہتے تھے میں کہتا ہوں کہ حق ابو موسیٰ کے ساتھ ہے اور اس میں شک نہیں کہ انہوں نے جس طرح ذکر کیا ہے ویسا ہی ہے اور ابوزکریا نے اس میں تصحیف کی ہے۔ واللہ اعلم

۱۹۴۰۔ حضرت سبلؓ (نبی کے کاتب)

حضرت سبلؓ۔ نبی کے کاتب تھے۔ ایک مجہول شخص ہیں۔ ابوالجوزاء نے ابن عباس سے آیت یوم نطوی السماء کطی السجل للکتب (الانبیاء: ۱۰۴) کی تفسیر میں روایت کی ہے کہ سبلؓ نبی کے کاتب تھے اور نافع نے ابن عمر سے روایت کی ہے کہ نبی کے ایک کاتب سبل نامی تھے۔ اللہ تعالیٰ نے اس آیت یوم نطوی السماء کطی السجل للکتب میں انہی کو ذکر کیا ہے۔ یہ حدیث غریب ہے اس کی روایت میں حمدان بن سعید منفرد ہیں انہوں نے ابن نمیر سے انہوں نے عبید اللہ سے انہوں نے نافع سے اس کو روایت کیا ہے۔ اس کا تذکرہ ابن مندہ اور ابو نعیم نے لکھا ہے۔

باب السین والحاء والحاء

۱۹۲۱۔ حضرت حکیمؒ

حضرت حکیمؒ ہمیں ابویاسر بن ہبۃ اللہ نے اپنی سند سے عبداللہ بن احمد بن حنبل سے روایت کر کے خبر دی وہ کہتے تھے مجھ سے میرے والد نے بیان کیا وہ کہتے تھے ہمیں موسیٰ بن داؤد نے خبر دی وہ کہتے تھے ہمیں ابن لہیعہ نے ابوالزبیر سے روایت کر کے خبر دی انہوں نے کہا کہ میں نے جابر سے اس مقتول کی بابت دریافت کیا جس کے بارے میں حکیم نے منادی کی تھی۔ جابر نے کہا کہ رسول اللہ ﷺ نے حکیم کو حکم دیا کہ لوگوں میں منادی کر دیں کہ جنت میں مومن کے سوا کوئی نہ داخل ہوگا۔ جابر نے کہا ہے کہ میں نہیں جانتا کہ اس نے کسی کو قتل کیا ہو۔ ان کا تذکرہ ابوموسیٰ نے لکھا ہے۔

۱۹۲۲۔ حضرت حکیمؒ

حضرت حکیمؒ۔ ابوموسیٰ نے کہا ہے کہ یہ دوسرے شخص ہیں اور ہو سکتا ہے کہ وہ پہلے شخص ہی ہوں احمد بن محمد بن عیسیٰ بغدادی نے روایت کی ہے کہ جو لوگ حمص میں آ کر رہے تھے ان میں حکیم بن خفاف صحابی بھی تھے۔ سہیل بن جزاء سلمی نے ان سے روایت کی ہے۔

۱۹۲۳۔ حضرت سخرہ ازدیؒ

حضرت سخرہ ازدیؒ۔ اور بعض لوگ اسدی بتاتے ہیں۔ یہ عبداللہ بن سخرہ کے والد ہیں۔ صحابی ہیں ان سے ان کے بیٹے روایت کرتے ہیں کہ نبیؐ نے فرمایا جو شخص مصیبت میں مبتلا کیا جائے صبر کرے اور نعمت ملنے پر شکر کرے اور دوسروں کی زیادتی کو معاف کر دے اور اپنی زیادتی کرنے پر استغفار کرے انہی لوگوں کے واسطے امن ہے اور وہی لوگ ہدایت پانے والے ہیں ہمیں ابو جعفر بن سمین اور ابراہیم بن محمد بن مہران وغیرہ نے اپنی سندوں سے محمد بن عیسیٰ بن سورہ تک خبر دی وہ کہتے تھے ہم سے محمد حمید رازی نے بیان کیا وہ کہتے تھے ہمیں محمد بن معلی نے خبر دی وہ کہتے تھے ہمیں زیاد بن خثیمہ نے ابوداؤد سے انہوں نے عبداللہ بن سخرہ سے انہوں نے سخرہ سے انہوں نے نبی ﷺ سے روایت کر کے خبر دی کہ جس شخص نے علم کو طلب کیا یہ اس کے لیے گزشتہ برائیوں کا کفارہ ہو جائے گا۔ اس سند میں جو ابوداؤد ہیں ان کا نام نفع ہے اور یہ نابینا تھے۔ ان کا تذکرہ تینوں نے لکھا ہے۔

۱۹۲۴۔ حضرت سخرہ اسدیؒ

حضرت سخرہ اسدیؒ۔ خاندان بنی اسد بن خزیمہ سے ہیں۔ ان کو ابو عمر نے ابن اسحاق سے روایت کر کے ان کے بھائی عمرو سے تذکرہ میں بیان کیا ہے ہمیں عبید اللہ بن احمد بن علی نے اپنی سند سے یونس بن بکیر سے انہوں نے ابن اسحاق سے روایت کر کے خبر دی انہوں نے کہا کہ بنو غنم بن دودان مسلمان تھے۔ ان لوگوں نے رسول اللہ ﷺ کے ساتھ ہجرت کی اس ہجرت میں ان کے مرد و عورتیں سب تھے۔ راوی نے ایک ایک کے نام گنونا شروع کئے اور کہا عبداللہ بن جہش اور ایک جماعت کے نام بیان کرنے کے بعد سخرہ بن عبیدہ کو بیان کیا ہے۔

۱۹۲۵۔ حضرت حرور بن مالک

حضرت حرور بن مالک۔ حضری صحابی تھے۔ مصر میں رہتے تھے اور مصر کی فتح میں شریک ہوئے اور وہاں ایک خطبہ پڑھا اور اس میں ایک حدیث نبی ﷺ سے روایت کر کے بیان کی۔ اس کو ابن ماکولانے ابن یونس سے روایت کر کے بیان کیا ہے ان کا تذکرہ ابو موسیٰ نے لکھا ہے۔ حرور سین کے ضمہ کے ساتھ اور نقطہ والی خاء کے سکون کے ساتھ ہے۔ اور دورا کے درمیان وہ ہے عصفور کے وزن پر۔

باب السین والراء

۱۹۲۶۔ حضرت سراج بن مجاعہ

حضرت سراج بن مجاعہ۔ ہلال کے والد تھے۔ ان کی حدیث کو رجیل بن ایاس نے اپنے چچا سراج بن مجاعہ بن مرارہ سے انہوں نے اپنے والد سے روایت کر کے بیان کیا ہے کہ رسول اللہ ﷺ نے ان کو یمن میں غورہ نامی ایک زمین دی اور ان کو ایک پروانہ لکھ کر دیا جس کا مضمون یہ تھا محمد رسول اللہ کی طرف سے مجاعہ بن مرارہ، خاندان بن سلیم کو میں نے غورہ عطا کیا۔ پس اگر کوئی شخص اس بارہ میں ان سے نزاع کرے تو مجھے اطلاع کریں۔ اس پروانہ کو یزید نے لکھا تھا۔ ان کا تذکرہ ابن مندہ اور ابو نعیم نے لکھا ہے۔

۱۹۲۷۔ حضرت سراج ابو مجاہد

حضرت سراج ابو مجاہد۔ ان کی کنیت ابو مجاہد تھی۔ اہل یمن میں سے تھے ان سے ان کے پوتے علی نے روایت کی ہے۔ ان کا نام فتح تھا۔ انہوں نے کہا ہے کہ ہم رسول اللہ صلی اللہ علیہ وسلم کی خدمت میں حاضر ہوئے اور ہم پانچ شخص، تمیم داری کے غلام تھے اور یہ لوگ شراب کی دکان کرتے تھے جب شراب کی حرمت رسول اللہ پر نازل ہوئی انہوں نے مجھ کو حکم دیا میں نے اس کو توڑ ڈالا انہوں نے مسجد نبوی میں روغن زیتون کی قندیل جلائی تھی اور لوگ اس میں کھجور کی شاخیں روشن کیا کرتے تھے آپ نے پوچھا کس شخص نے میری مسجد میں چراغ روشن کیا۔ تمیم نے کہا میرے اس غلام نے آپ نے ان کا نام پوچھا تمیم نے جواب دیا فتح ہے۔ نبی نے فرمایا نہیں بلکہ ان کا نام سراج ہے انہوں نے کہا کہ رسول اللہ نے میرا نام سراج رکھا ہے۔

۱۹۲۸۔ حضرت سراقہ بن حارث

حضرت سراقہ بن حارث بن عدی۔ عجلانی ہیں جنگ حنین میں ۸ھ میں شہید ہوئے ابو عمر نے ان کا تذکرہ لکھا ہے اور ابن ہشام بکائی سے انہوں نے ابن اسحاق سے انہی کے موافق روایت بیان کی ہے اور یونس بن بکیر نے ابن اسحاق سے وہ روایت بیان کی ہے جس کی خبر ہم کو ابو جعفر عبید اللہ بن احمد بن سمین نے اپنی سند سے یونس بن بکیر تک انہوں نے ابن اسحاق سے شہداء حنین کے ناموں میں روایت کر کے خبر دی انہوں نے کہا کہ انصار میں سے سراقہ بن حباب بن عدی خاندان عجلان سے (حنین میں شہید ہوئے) اور ایسا ہی اس کو دوسروں نے بیان کیا ہے۔ اس کو ہم بعد کے بیان میں ذکر کرتے ہیں۔

۱۹۴۹۔ حضرت سراقہؓ بن حباب

حضرت سراقہؓ بن حباب۔ انصاری ہیں۔ رسول اللہ صلی اللہ علیہ وسلم کے ہمراہ غزوہ حنین میں ساتھ تھے شہید ہوئے۔ اس کو ابو عمر نے بیان کیا ہے ابن مندہ اور ابو نعیم نے ابن اسحاق سے شہداء انصار کے بیان میں روایت کی ہے کہ سراقہ بن حباب بن عدی خاندان عجلان سے حنین میں شہید ہوئے اور ابو نعیم نے موسیٰ بن عقبہ سے انہوں نے ابن شہاب سے روایت کی ہے انہوں نے کہا کہ خاندان بنی عجلان کے مسلمان انصار میں سے سراقہ بن حباب شہید ہوئے ہیں۔ میں کہتا ہوں کہ ابو عمر نے سراقہ بن حارث اور سراقہ بن حباب کے دو عنوان قائم کئے ہیں اور دونوں کو شہداء حنین میں بیان کیا ہے اور ابن مندہ اور ابو نعیم نے صرف سراقہ بن حباب کو بیان کیا ہے اور صحیح بھی یہی ہے کیونکہ وہ دونوں ایک ہی ہیں صرف عبد الملک بن ہشام نے زیاد بن عبد اللہ بکائی سے انہوں نے ابن اسحاق سے روایت کر کے شہداء حنین کے بیان میں سراقہ بن حارث کو بیان کیا ہے اور یونس بن بکیر نے ابن اسحاق سے روایت کر کے سراقہ بن حباب کو بیان کیا ہے۔ پس حق ابن مندہ اور ابو نعیم کے ساتھ ہے وہ دونوں ایک ہیں پس اگر وہ یہ کہتے کہ بعض لوگوں نے سراقہ بن حارث بھی بیان کیا ہے تو اچھا ہوتا لیکن سراقہ بن حارث اور سراقہ بن حباب دو شخص ہوں یہ صحیح نہیں۔ واللہ اعلم

۱۹۵۰۔ حضرت سراقہؓ بن سراقہ

حضرت سراقہؓ بن سراقہ۔ ایک مجہول شخص ہیں۔ عبد الواحد بن عوف نے ان سے روایت کی ہے کہ انہوں نے کہا کہ خیبر کے دن سنان بن سلمہ اپنی ہی تلوار سے شہید ہوئے تو رسول اللہ نے ان کی دیت مقرر نہیں کی۔ ان کا تذکرہ ابن مندہ اور ابو نعیم نے لکھا ہے اور ابو نعیم نے لکھا ہے کہ بعض متاخرین یعنی ابن مندہ نے لکھا ہے کہ وہ مقتول جس کی تلوار لوٹ کر خود اسی کے لگی وہ عامر بن سنان سلمہ بن اکوع کے چچا تھے۔

۱۹۵۱۔ حضرت سراقہؓ بن عمرو انصاری

حضرت سراقہؓ بن عمرو بن عطیہ بن خضاء بن مبذول بن عمرو بن غنم بن مازن بن نجار۔ انصاری خزرجی بنی مازن بن نجار کے خاندان سے تھے۔ بدر اور احد اور خندق اور حدیبیہ اور خیبر اور عمرة القضاء میں شریک ہوئے۔ اس کو ابو عمر نے بیان کیا ہے اور غزوہ موتہ میں جعفر بن ابی طالب رضی اللہ عنہ کے ساتھ شہید ہوئے۔ یہ عروہ اور ابن اسحاق کا بیان ہے۔ ان کا تذکرہ تینوں نے لکھا ہے۔

۱۹۵۲۔ حضرت سراقہؓ بن عمرو

حضرت سراقہؓ بن عمرو۔ ان کا ذکر صحابہ میں ہے اور ان کا نسب نہیں مذکور ہوا۔ سیف بن عمر نے بیان کیا ہے کہ عمر بن خطاب رضی اللہ عنہ نے سراقہ بن عمرو کو مقام باب کی طرف روانہ کیا اور سردار عبد الرحمن بن ربیعہ باہلی کو مقرر کیا تھا سراقہ وہی ہیں جنہوں نے اہل ارمینیا اور ارمن سے مقام باب پر صلح کی تھی اور حضرت عمر رضی اللہ عنہ کو اس کی خبر لکھ کر روانہ کی تھی اور وہیں ان کا انتقال ہو گیا اور انہوں نے عبد الرحمن بن ربیعہ کو اپنا قائم مقام کیا جس کو حضرت عمر رضی اللہ عنہ نے بھی قائم رکھا۔ سراقہ ذوالنور کے لقب سے مشہور تھے اور عبد الرحمن بن ربیعہ بھی اسی لقب سے مشہور تھے یہ سیف کا بیان تھا۔ ان کا تذکرہ ابو عمر نے لکھا ہے۔ یہ پہلے سراقہ

کے غیر ہیں کیونکہ وہ رسول اللہ ﷺ کی زندگی میں معرکہ موتہ میں شہید ہو گئے تھے اور ان کی وفات حضرت عمر بن خطاب رضی اللہ عنہ کے زمانہ خلافت میں ہوئی۔

۱۹۵۳۔ حضرت سراقہؓ بن عمیر

حضرت سراقہؓ بن عمیر۔ یہ ان لوگوں میں سے ہیں جنہوں نے رسول اللہ ﷺ سے غزوہ تبوک میں سواری طلب کی تھی اور آپ کے پاس سواری نہ تھی جس پر ان کو سوار کرتے پس یہ روتے ہوئے واپس گئے اور اللہ تعالیٰ نے یہ آیت نازل فرمائی:

ولا علی الذین اذا ما اتوک لتحملهم قلت لا اجد ما احملکم علیہ تولوا واعینہم تفیض من الدمع۔ (التوبہ: ۹۲)

ابن عباس نے کہا ہے کہ یہ آیت چند لوگوں کے بارے میں نازل ہوئی تھی انہی میں سے سراقہ بن عمیر ہیں ان کا تذکرہ ابن مندہ اور ابو نعیم نے لکھا ہے۔

۱۹۵۴۔ حضرت سراقہؓ بن کعب

حضرت سراقہؓ بن کعب بن عمرو بن عبد العزی بن غزیہ۔ واقدی اور ابن عمارہ اور ابو معشر نے اسی طرح بیان کیا ہے اور ابراہیم بن سعد نے ابن اسحاق سے روایت کی ہے کہ عبد العزی عروہ کے بیٹے ہیں اور صحیح غزیہ ہے جو عمرو بن عبد عوف بن غنم بن مالک بن نجار کے بیٹے ہیں۔ سراقہ بدر اور احد اور تمام مشاہد میں رسول اللہ کے ہمراہ شریک ہوئے اور حضرت معاویہ رضی اللہ عنہ کی خلافت میں وفات پائی ان کا تذکرہ ابو عمر نے یونہی لکھا ہے اور کلبی نے کہا ہے کہ یہ یمامہ میں شہید ہوئے اور کلبی نے ان کا نسب مثل واقدی کے بیان کیا ہے۔

۱۹۵۵۔ حضرت سراقہؓ بن مالک

حضرت سراقہؓ بن مالک بن جعشم بن مالک بن عمرو بن تیم بن مدح بن مرہ بن عبد مناہ بن کنانہ۔ کنانہ مدحی ہیں۔ ان کی کنیت ابوسفیان تھی (مقام) قدید میں اتر کرتے۔ ان کا شمار اہل مدینہ میں ہے اور بعض لوگ کہتے ہیں کہ مکہ میں رہتے تھے ان سے صحابہ میں سے ابن عباس اور جابر نے اور تابعین میں سے سعید بن مسیب اور سراقہ کے بیٹے محمد بن سراقہ نے روایت کی ہے ہمیں عبد اللہ بن احمد بن عبد القاہر طوسی نے خبر دی وہ کہتے تھے ہمیں احمد بن علی بن بدران نے خبر دی وہ کہتے تھے ہمیں ابو محمد حسن بن علی فارسی جوہری نے خبر دی وہ کہتے تھے ہمیں ابو بکر قطعی نے خبر دی وہ کہتے تھے ہمیں عبد اللہ بن احمد بن حنبل نے خبر دی وہ کہتے تھے مجھ سے میرے والد نے بیان کیا وہ کہتے تھے ہمیں عمرو بن محمد ابو سعید نے خبر دی وہ کہتے تھے ہمیں اسرائیل نے ابو اسحاق سے انہوں نے براء سے روایت کر کے خبر دی انہوں نے کہا کہ ابو بکر صدیق رضی اللہ عنہ نے عازب سے ایک زین تیرہ درہم میں مول لی۔ اور عازب سے کہا کہ براء سے کہو کہ میرے گھر پہنچادیں۔ انہوں نے کہا کہ میں نہ کہوں گا یہاں تک کہ آپ مجھ سے اس وقت کے واقعات بیان نہ کریں کہ جب رسول اللہ ﷺ مکہ سے چلے تھے اور آپ ان کے ہمراہ تھے۔ ابو بکر صدیق نے کہا کہ ہم نکلے اور رات کو چلے اور ہم رات اور دن برابر جاگتے رہے اور حدیث کو بیان کیا یہاں تک کہ کہا ہم چلے اور قوم ہم کو ڈھونڈ رہی تھی اور ہم کو

بجز سراقہ بن مالک بن جہشم کے کسی نے نہ پایا وہ اپنے گھوڑے پر سوار چلا آ رہا تھا میں نے کہا یا رسول اللہ یہ ڈھونڈنے والا ہمارے پاس آ گیا۔ آپ نے فرمایا کہ تم غمگین نہ ہو کیونکہ اللہ ہمارے ساتھ ہے یہاں تک کہ جب ہم سے نزدیک ہو گیا اور راوی کو اس مقام پر شک ہو گیا ہے وہ کہتا ہے یا تو آپ نے فرمایا کہ ایک یا دو نیزوں کے فاصلہ پر رہ گیا یا انہوں نے کہا کہ دو یا تین نیزوں کے فاصلہ پر رہ گیا میں نے کہا کہ یا رسول اللہ جاسوس آ پہنچا اور یہ کہہ کر میں رونے لگا آپ نے پوچھا تم کیوں روتے ہو؟ میں نے جواب دیا بخدا میں اپنے خوف سے نہیں روتا ہوں بلکہ مجھ کو آپ کا خیال ہے آپ نے اس شخص پر بددعا کی اور فرمایا اے اللہ! تو مجھ کو جس چیز سے چاہے بچالے پس فوراً اس کا گھوڑا پیٹ تک سخت زمین میں دھنس گیا اور وہ سوار اس پر سے کود پڑا اور اس نے کہا اے محمد (ﷺ) میں نے جان لیا کہ یہ تمہارا ہی کام ہے اب تم خدا سے دعا کرو کہ وہ مجھ کو اس حالت سے نجات دے۔ خدا کی قسم میں ان لوگوں سے جو میرے پیچھے جستجو میں ہیں خبر کو گول مول کر دوں گا۔

رسول اللہ نے اس کو دعادی وہ رہا ہو گیا اور اپنے ساتھیوں کی طرف واپس گیا الی آخرہ اور ہمیں ابو جعفر بن سمین نے اپنی سند سے یونس بن بکر سے انہوں نے ابن اسحاق سے روایت کر کے خبر دی انہوں نے کہا کہ مجھ سے محمد بن مسلم نے عبدالرحمن بن مالک بن جہشم سے انہوں نے اپنے چچا سراقہ بن جہشم سے روایت کر کے بیان کیا انہوں نے کہا کہ جب رسول اللہ ﷺ مکہ سے مدینہ کی طرف ہجرت کے واسطے نکلے۔ قریش نے اس شخص کے واسطے جو ان کو پکڑ لائے سوانٹ انعام مقرر کئے اور اپنے ڈھونڈنے کی کیفیت اور گھوڑے کی مصیبت اور تین مرتبہ گرنے کا حال بیان کر کے کہا کہ جب میں نے ان سب باتوں کو دیکھ لیا تو مجھ کو یقین ہو گیا کہ یہ غالب رہیں گے اور میں نے آواز دی کہ میں سراقہ بن مالک بن جہشم ہوں میری طرف نظر کیجئے میں آپ سے بات کروں گا خدا کی قسم میں آپ کو شک میں نہ ڈالوں گا اور میری طرف سے آپ کو کوئی ناگوار امر نہ پہنچے گا۔ رسول اللہ نے ابو بکر سے فرمایا کہ اس سے پوچھو کہ تو ہم سے کیا چاہتا ہے؟ سراقہ کہتے ہیں کہ ابو بکر نے مجھ سے کہا کہ کیا چاہتا ہے؟ میں نے کہا کہ آپ مجھ کو ایک تحریر لکھ دیجئے تاکہ میرے اور آپ کے درمیان میں نشانی رہے پس آپ نے ایک تحریر بڑی یا جھلی یا کھال پر لکھ کر ڈال دی میں نے اس کو اٹھا کر اپنے ترکش میں ڈال لیا پھر واپس چلا آیا اور اس کا ذکر کبھی نہیں کیا یہاں تک کہ جب اللہ نے مکہ کو اپنے رسول کے واسطے فتح کر دیا اور آپ حنین اور طائف سے فارغ ہو گئے وہ تحریر لے کر آپ سے ملنے کو چلا اور آپ مقام حیرانہ میں مقیم تھے میں انصار کے لشکر میں داخل ہوا وہ لوگ نیزوں سے مجھ کو کھڑکھڑانے لگے اور کہنے لگے کہ دور ہو دور ہو کیا چاہتا ہے؟ یہاں تک کہ میں رسول اللہ سے نزدیک ہو گیا آپ اس وقت اپنی اونٹنی پر سوار تھے بخدا میں گویا آپ کی پنڈلی کو رکاب میں دیکھ رہا ہوں گویا کہ وہ کھجور کا گابھا ہے۔ پھر میں نے وہ تحریر دکھائی اور پھر کہا یا رسول اللہ ﷺ! یہ آپ کی تحریر جو آپ نے مجھ کو عنایت کی تھی اور میں سراقہ بن مالک بن جہشم ہوں رسول اللہ نے فرمایا کہ یہ پورا کرنے اور احسان کرنے کا دن ہے پس آپ نے اس کو قریب کہا۔ پس میں آپ کے نزدیک ہو گیا اور اسلام قبول کر لیا اور انہوں نے گم شدہ اونٹ کی بابت اپنا سوال کرنا بیان کیا ہے۔ ابن عیینہ نے ابو موسیٰ سے انہوں نے حسن سے روایت کی کہ رسول اللہ نے سراقہ بن مالک سے فرمایا کہ تمہارا کیا حال ہوگا جب تم کسریٰ کے کنگن اور کمر بند اور تاج پہنو گے۔ راوی کہتا ہے کہ جب حضرت عمر رضی اللہ عنہ کے پاس کسروی کنگن اور کمر بند اور تاج آیا انہوں نے سراقہ بن مالک کو بلا کر ان چیزوں کو پہنا دیا۔ سراقہ کے بال بڑے بڑے تھے خصوصاً بازوؤں پر بہت

تھے اور کہا کہ اپنے ہاتھ اٹھا کر کہو اللہ بہت بڑا ہے سب تعریف اسی اللہ کو ہے جس نے کسریٰ بن برم سے جو خود کو لوگوں کا پروردگار کہتا تھا ان چیزوں کو لے کر بنی مدج کے ایک بدو سراقہ کو پہنا دیا۔ حضرت عمر نے اس کو باواز بلند کہا تھا سراقہ شاعر بھی تھے انہوں نے ہی ابو جہل سے خطاب کر کے یہ اشعار کہے تھے۔

اباحکم واللہ لو کنت شاہدا
علمت ولم تشکک بان محمد
علیک بکف القوم عنہ فانی
بامر یود الناس فیہ باسرم
لامر جوادى اذ تسوخ قوائمه
رسول ببرهان فمن ذایقاومه
اری امرہ یوما سبید و معالمہ
بان جمیع الناس طرایسالمہ

”اے ابوالحکم (کنیت ابو جہل) واللہ اگر تم اس وقت موجود ہوتے جب میرے گھوڑے کے پیرزین میں دھنس گئے تھے تو تم کو معلوم ہو جاتا اور کچھ شک نہ رہتا کہ محمد اللہ کے رسول ہیں معجزہ کے ساتھ آئے ہیں کون ان کا مقابلہ کر سکتا ہے۔ تم قوم کو مقابلے سے روکو کیونکہ میں سمجھتا ہوں کہ عنقریب ان کے علوم شائع ہوں گے اور اس طرح شائع ہوں گے کہ تمام دنیا کے لوگ ان سے صلح کرنے کی خواہش کریں گے۔“

سراقہ بن مالک ۲۴ھ ابتدا خلافت حضرت عثمان رضی اللہ عنہ میں فوت ہوئے اور بعض لوگ بیان کرتے ہیں کہ سراقہ حضرت عثمان رضی اللہ عنہ کے بعد فوت ہوئے۔ واللہ اعلم ان کا تذکرہ تینوں نے لکھا ہے۔

۱۹۵۶۔ حضرت سراقہ ”بن معتمر

حضرت سراقہ ”بن معتمر بن انس بن ازاہ بن ریاح بن عبد اللہ بن قرط بن رزاح بن عدی بن کعب قریشی عدوی ہیں۔ عمرو کے والد تھے سراقہ بدر میں شریک ہوئے تھے ان کا تذکرہ کلبی نے لکھا ہے۔

۱۹۵۷۔ حضرت سربا تک ”ہندی

حضرت سربا تک ”ہندی۔ مکی بن احمد بردعی نے اسحاق بن ابراہیم طوسی سے روایت کی ہے اسحاق کی عمر اس وقت ستانوے برس کی تھی وہ کہتے تھے میں نے شاہ ہند سربا تک ہندی کو قنوج میں دیکھا میں نے اس سے پوچھا کہ تمہاری کیا عمر ہوگی؟ اس نے جواب دیا ۹۲۵ برس کی وہ مسلمان تھا اور کہتا تھا کہ نبی صلی اللہ علیہ وسلم نے اپنے دس صحابہ میرے پاس بھیجے تھے جن میں حذیفہ بن یمان اور عمرو بن عاص اور اسامہ بن زید اور ابو موسیٰ اشعری اور صہیب وسفینہ وغیرہم تھے۔ آپ نے اس کو دعوت اسلام دی تھی اس نے اسلام کو قبول کیا اور مسلمان ہو گیا۔ اور نبی کے خط کو بوسہ دیا ان کا تذکرہ ابو موسیٰ نے لکھا ہے ابن مندہ وغیرہ نے اس کے ترک کرنے میں حق کی جانب داری کی ہے کیونکہ اس کا چھوڑ دینا لکھنے سے بہتر ہے اور اگر ہم نے یہ شرط نہ کر لی ہوتی کہ کسی بیان کو جس کو ان لوگوں نے یا ان میں سے کسی نے بیان کیا ہے نہ چھوڑیں گے تو ہم ضرور اس کو اور اس جیسے تذکروں کو چھوڑ دیتے۔

۱۹۵۸۔ حضرت سراع ”بن سوادہ

حضرت سراع ”بن سوادہ۔ حافظ ابو موسیٰ نے لکھا ہے کہ ابوزکریا نے ذکر کیا ہے کہ عبید اللہ بن اشکاب نے ان کو افراد میں لکھا

ہے اور ان کا کچھ حال ذکر نہیں کیا۔ ان کا تذکرہ ابو موسیٰ نے لکھا ہے۔

۱۹۵۹۔ حضرت سرق بن اسد

حضرت سرق بن اسد جہنی۔ اور بعض لوگ ان کو انصاری اور بعض الاکل بیان کرتے ہیں۔ شہر اسکندریہ علاقہ مصر میں رہتے تھے یہ صحابی تھے ان سے مروی ہے کہ رسول اللہ نے ان کا نام سرق رکھا تھا کیونکہ انہوں نے ایک بدو کی سواری کے دو اونٹ جن کو وہ لے کر مدینہ میں آیا تھا خریدے اور لے کر بھاگ گئے تھے اس سے روپوشی کر لی تھی اس کی خبر رسول اللہ ﷺ کو ہوئی آپ نے فرمایا کہ ان کو تلاش کرو جب لوگ ان کو لے کر آپ کے پاس آئے آپ نے فرمایا کیا تم سرق (یعنی چور) ہو تم کو ایسے کام پر کس نے مجبور کیا یہ کہتے تھے میں نے جواب دیا کہ میں نے دونوں کی قیمت سے اپنی ضرورت پوری کی آپ نے فرمایا کہ ان کا قرض ادا کر دو میں نے جواب دیا کہ میرے پاس کچھ نہیں ہے۔ آپ نے فرمایا اے اعرابی ان کو لے جا کر اپنا حق وصول کر لے سرق کہتے تھے کہ لوگ اس سے قیمت طے کرنے لگے تا کہ ان کا فد یہ اس کو دے دیں پھر اس نے ان کو آزاد کر دیا۔ ہمیں ابو یاسر بن ابی جب نے خبر دی وہ کہتے تھے ہمیں ابو غالب بن بنا نے خبر دی وہ کہتے تھے ہمیں ابو محمد جوہری نے خبر دی وہ کہتے تھے ہمیں احمد بن جعفر بن حمدان نے خبر دی وہ کہتے تھے ہمیں ابو مسلم ابراہیم بن عبد اللہ نے خبر دی وہ کہتے تھے ہمیں سہل بن بکار نے خبر دی وہ کہتے تھے ہمیں جویریہ بن اسماء نے عبد اللہ بن یزید منبغث کے غلام سے انہوں نے ایک مصری آدمی سے انہوں نے رسول اللہ کے ایک صحابی سے جو ان لوگوں کے پاس رہتے تھے جن کو سرق کہتے تھے روایت کر کے بیان کی وہ کہتے تھے کہ رسول اللہ نے ایک گواہ اور قسم سے فیصلہ کیا ابو احمد عسکری نے بیان کیا ہے سرق تخفیف راء کے ساتھ بروزن عذر و فسق اور الحمد یث سرق راء کو مشدد پڑھتے ہیں۔ مگر تخفیف راء کے ساتھ پڑھنا صحیح ہے ابو عبد الرحمن قینی نے ان کو آزاد کیا تھا ان کا تذکرہ تینوں نے لکھا ہے۔

۱۹۶۰۔ حضرت سری (والد ربیع)

حضرت سری۔ ربیع کے والد ہیں۔ عبد العزیز بن عمر بن عبد العزیز نے ربیع بن سری سے انہوں نے اپنے والد سے روایت کی ہے کہ انہوں نے کہا رسول اللہ نے ہم کو عورتوں سے تین دن متعہ کرنے کی اجازت دی تھی پھر میں رسول اللہ کے پاس آیا تو دیکھا کہ آپ متعہ کرنے کو سختی کے ساتھ منع فرما رہے تھے ابو موسیٰ نے اس کو اسی طرح بیان کیا ہے حالانکہ یہ حدیث ربیع بن سبرہ بن معبد کی روایت سے ہے جس کا بیان اوپر ہو چکا ہے اور شاید کہ بعض راویوں نے سبرہ کو اسد سے بدل دیا یا بعض راویوں سے تصحیف ہو گئی۔ واللہ اعلم

۱۹۶۱۔ حضرت سربیع بن حکم

حضرت سربیع بن حکم۔ سعدی قبیلہ بنو تمیم سے ہیں۔ رسول اللہ کے پاس تمیم کے وفد۔ میں آئے تھے۔ اور آپ نے ان کو ایک خط لکھ کر دیا تھا۔ ان کے بیٹے وقاص نے ان سے روایت کی ہے کہ انہوں نے کہا کہ میں بنو تمیم کے وفد میں رسول اللہ کے پاس مدینہ میں آیا اور اپنے اموال کا صدقہ ادا کیا۔ ان کا تذکرہ ابن مندہ اور ابو نعیم نے لکھا ہے۔

باب السین والعین

۱۹۶۲۔ حضرت سعدؓ بن اہرم

حضرت سعدؓ بن اہرم۔ ان کی کنیت ابوالمغیرہ تھی۔ ان کے صحابی ہونے میں اختلاف ہے کوفہ میں رہتے تھے ان سے ان کے بیٹے مغیرہ نے روایت کی ہے۔ عیسیٰ بن یونس اور یحییٰ ابن عیسیٰ نے اعمش سے انہوں نے عمرو بن مرہ سے انہوں نے مغیرہ بن سعد بن اہرم سے انہوں نے اپنے والد یا چچا سے روایت کی ہے انہوں نے کہا میں نبیؐ کے پاس آیا اور آپ سے کچھ پوچھنا چاہتا تھا لوگوں نے مجھ سے بیان کیا کہ آپ عرفات میں ہیں میں آپ کے پاس آیا اور اونٹنی کی ٹکیل پکڑ لی اس سے لوگ میرے اوپر چیخ اٹھے۔ آپ نے فرمایا ان کو چھوڑ دو کیونکہ کوئی حاجت ان کو لائی ہوگی۔ میں نے کہا کہ یا رسول اللہ ﷺ! مجھ کو آپ ایسا کام بتادیں جو مجھ کو جنت کے نزدیک اور دوزخ سے دور کر دے۔ آپ نے اپنا سر آسمان کی طرف اٹھایا اور فرمایا اللہ کو (ایک جانکر) عبادت کرو اس کے ساتھ کسی کو نہ شریک کرو اور نماز پڑھتے رہو اور زکوٰۃ دیتے رہو اور رمضان کے روزے رکھو اور جو تم اپنے نفس کے واسطے کرتے ہو اوروں کے واسطے بھی پسند کرو اور جو تم اپنے نفس کے واسطے ناپسند کرتے ہو اوروں کے واسطے بھی اس کو نہ کرو اونٹنی کا راستہ چھوڑ دو۔ اس کو عمرو بن علی نے عبد اللہ بن داؤد سے انہوں نے اعمش سے روایت کی اور انہوں نے کہا کہ مغیرہ نے اپنے چچا سے روایت کی اور شک نہیں بیان کیا۔ اس کو ابو احمد عسکری نے بیان کیا ہے۔ ان تذکرہ تینوں نے لکھا ہے۔

۱۹۶۳۔ حضرت سعدؓ بن اسعد

حضرت سعدؓ بن اسعد ساعدی۔ سہل بن سعد کے والد تھے ان سے ان کے بیٹے سہل روایت کرتے ہیں مقام روحاء میں بدر کی طرف جاتے ہوئے انتقال کر گئے۔ عبدالمہسن بن عباس بن سہل بن سعد نے اپنے والد سے انہوں نے ان کے دادا سہل سے روایت کی ہے ان کے والد سعد نبیؐ کے ہمراہ بدر کی طرف چلے جس وقت مقام روحاء میں تھے فوت ہو گئے اور نبی ﷺ کو اپنے اسباب اور سواری اور تین وسق (ایک وسق ساٹھ صاع کا ہوتا ہے صاع ایک پیمانہ ہے) جو کی وصیت کی آپ نے اس کو قبول کر لیا اور ان کے ورثہ کو واپس کر دیا اور غنیمت میں بھی ان کا حصہ لگایا۔ سہل بن سعد سے مروی ہے انہوں نے کہا کہ میرے والد سعد کے پاس نبیؐ کے تین گھوڑے تھے جن کو وہ چار اکھلایا کرتے تھے سہل نے کہا کہ میں نے اپنے والد سے سنا ہے کہ انہوں نے ان کے نام لزاز۔ لحاف۔ ظرب رکھے تھے۔ ان کا تذکرہ ابن مندہ اور ابو نعیم نے لکھا ہے مجھ کو سہل بن سعد دادا کا نام سعد صرف اسی بیان سے معلوم ہوا ہے۔ ان کا نسب ان کے نام سعد بن مالک میں بیان ہوگا۔ انشاء اللہ تعالیٰ

۱۹۶۴۔ حضرت سعدؓ سلمی

حضرت سعدؓ سلمی۔ ان سے ان کے بیٹے سعد بن عبد اللہ بن سعد نے روایت کی ہے۔ یہ رسول اللہؐ کے ہمراہ سعد بن خنیثہ کے مہمان ہوئے تھے۔ ان کا تذکرہ ابو عمر نے مختصر لکھا ہے۔

۱۹۶۵۔ حضرت سعدؓ اسود

حضرت سعدؓ اسود سلمیٰ ذکوانی۔ حسن اور قتادہ نے انس سے روایت کی ہے کہ انہوں نے کہا کہ ایک آدمی نبیؐ کے پاس آیا اس نے سلام کیا اور پوچھا کیا میرا کالا اور بد منظر ہونا جنت میں داخل ہونے سے باز رکھے گا آپ نے جواب دیا کہ اللہ کی قسم! نہیں جب تک کہ اللہ سے ڈرتے اور رسول اللہؐ کے لائے ہوئے احکام کو مانتے رہو گے۔ انہوں نے کہا میں گواہی دیتا ہوں کہ اللہ کے سوا کوئی معبود نہیں اور محمد اللہ کے بندے اور رسول ﷺ ہیں۔ پس اب میرے واسطے کیا حکم ہے؟ آپ نے فرمایا کہ جو سب مسلمانوں کے واسطے ہیں وہی تمہارے واسطے ہے اور جو ان پر ہے وہی تم پر ہے اور تم ان کے بھائی ہو انہوں نے کہا کہ میں نے ان سب لوگوں کو جو آپ کے پاس موجود ہیں اور جو نہیں ہیں اپنی شادی کا پیغام دیا۔ سب نے میرے سیاہ اور بد منظر ہونے کی وجہ سے مجھ کو رد کر دیا، حالانکہ میں اپنی قوم بنی سلم کا ایک شریف النسب آدمی ہوں۔ آپ نے عمر یا عمرو بن وہب کے پاس جانے کو فرمایا۔ یہ شخص جن کے پاس آپ نے ان کو بھیجا تھا ثقیف کے ایک نو مسلم سخت مزاج آدمی تھے اور فرمایا جا کر دروازہ کھٹکھاؤ اور سلام کرو اور جب اندر جاؤ تو کہو کہ رسول اللہؐ نے تمہاری لڑکی کی شادی میرے ساتھ کر دی ہے۔ جن کے پاس آپ نے ان کو بھیجا تھا ان کی لڑکی نوجوان صاحب عقل و جمال تھی انہوں نے آپ کے حکم کی تعمیل کی اور جب ان لوگوں نے دروازہ کھولا انہوں نے کہا کہ رسول اللہؐ نے تمہاری لڑکی کی میرے ساتھ شادی کر دی ہے۔ ان لوگوں نے سعد کو بری طرح جواب دیا اور یہ نکل آئے مگر وہ لڑکی بھی اپنے پردے سے نکل آئی اور کہنے لگی اے بندۂ خدا لوٹ آؤ اگر رسول اللہؐ نے میری شادی تمہارے ساتھ کر دی ہے تو میں بھی اپنے نفس کے واسطے اسی کو پسند کرتی ہوں۔ جس کو اللہ اور رسول اللہؐ نے پسند کیا اور اس لڑکی نے اپنے والد سے کہا کہ قبل اس کے کہ تمہاری فضیحت بذریعہ وحی کے کی جائے اپنی نجات کی فکر کرو چنانچہ رسول اللہؐ کے پاس آئے آپ نے فرمایا تم ہی نے میرے قاصد سے ایسی سخت کلامی کی تھی۔

انہوں نے کہا کہ میں نے ہی ایسا کیا تھا اور اب میں استغفار کرتا ہوں میں نے اس کو جھوٹا خیال کیا تھا اور اب میں نے اس کی شادی کر دی آپ نے اس آدمی سے کہا کہ اپنی بیوی کے پاس جاؤ اور اس سے ہم بستر ہو۔ وہ آدمی ابھی بازار میں اپنی بیوی کے واسطے سامان ہی خرید رہا تھا کہ ایک آواز دینے والے نے آواز دی کہ اے اللہ کے سوار و سوار ہو تم کو جنت کی خوشخبری ہو۔ انہوں نے تلوار نیزہ اور گھوڑا خریدا اور عمامہ باندھ کر سوار ہوئے اور مہاجرین سے جا ملے ان میں سے کسی نے ان کو نہ پہچانا اور رسول اللہؐ نے دیکھا آپ نے بھی نہ پہچانا یہ گھوڑے پر سوار برابر لڑتے رہے۔ یہاں تک کہ ان کا گھوڑا تھک کر کھڑا ہو گیا انہوں نے پیدل لڑنا شروع کر دیا اور اپنی آستینیں چڑھالیں جب رسول اللہؐ نے ہاتھ کی سیاہی دیکھی ان کو پہچان لیا اور فرمایا سعد ہیں یہ برابر لڑتے رہے یہاں تک کہ لوگوں نے کہا کہ سعد گر گئے فوراً رسول اللہؐ ان کے پاس آئے اور سعد کا سر اپنی گود میں رکھ لیا اور ان کے ہتھیار اور گھوڑا ان کی بیوی کے پاس بھیج دیا اور فرمایا ان لوگوں سے کہہ دو کہ اللہ نے اس کی شادی تمہاری لڑکی سے بہتر کے ساتھ کرا دی اور یہ ان کی میراث ہے۔ یہ قصہ جلیبیب کے قصہ سے بہت مشابہ ہے جو اوپر گزر چکا ہے ان کا تذکرہ ابو موسیٰ نے لکھا ہے۔

۱۹۶۶۔ حضرت سعد بن اطول

حضرت سعد بن اطول۔ جہنی یہ سعد اطول بن عبد اللہ بن خالد بن واہب بن غیاث بن عبد اللہ بن سعید بن عدی بن عوف بن غطفان بن قیس بن جہنیہ کے بیٹے ہیں۔ خلیفہ بن خیاط نے ان کا نسب اسی طرح بیان کیا ہے ان کی کنیت ابو مطر تھی بصرہ میں رہتے تھے ابو نضرہ ان سے روایت کرتے ہیں۔ ہمیں ابو الفضل بن ابی الحسن بن ابی عبد اللہ فقیہ نے اپنی سند سے ابو یعلیٰ احمد بن علی تک خبر دی وہ کہتے تھے ہم سے عبد الاعلیٰ بن حماد نے بیان کیا وہ کہتے تھے ہمیں حماد بن سلمہ نے خبر دی وہ کہتے تھے ہمیں ابو جعفر عبد الملک نے ابو نضرہ سے انہوں نے سعد بن اطول سے روایت کر کے خبر دی کہ ان کے بھائی تین سو درہم اور عیال چھوڑ کر مرے میں نے چاہا کہ ان درہموں کو ان کے عیال پر خرچ کروں رسول اللہ نے فرمایا کہ تمہارا بھائی اپنے دین کے عوض میں قید ہے اس کی طرف سے ادا کرو انہوں نے ادا کر دیا اور کہا کہ میں نے اس کی طرف سے ادا کر دیا ہے مگر ایک عورت نے دو دیناروں کا دعویٰ کیا ہے اور اس کے پاس گواہ نہیں ہیں۔ نبی صلی اللہ علیہ وسلم نے فرمایا اس کو دے دو وہ سچی ہے۔ ان کا تذکرہ ابن مندہ اور ابو نعیم نے لکھا ہے۔

۱۹۶۷۔ حضرت سعد بن انصاری

حضرت سعد بن انصاری۔ انس بن مالک نے روایت کی ہے کہ رسول اللہ صلی اللہ علیہ وسلم جب غزوہ تبوک سے آئے سعد انصاری آپ کا استقبال کرنے گئے آنحضرت نے ان سے مصافحہ کیا اور پوچھا کہ تمہارے ہاتھوں کو کس نے باندھ دیا یعنی جہاد میں کیوں نہ گئے۔ انہوں نے جواب دیا یا رسول اللہ! میں پھاوڑا چلاتا ہوں محنت مزدوری کرتا ہوں تب اپنے گھر والوں کو کھانے کو دیتا ہوں۔ رسول اللہ نے ان کا ہاتھ چوم لیا اور فرمایا یہ ایسا ہاتھ ہے جس کو آگ نہ چھوئے گی ابو موسیٰ نے اس کو بیان کیا ہے اور لکھا ہے کہ انصار میں سعد نامی بہت ہیں مگر دوسری روایت میں ان کا نسب سعد بن معاذ بیان کیا ہے اور اپنی سند سے انس بن مالک سے روایت کی ہے کہ رسول اللہ نے سعد بن معاذ سے مصافحہ کیا اور فرمایا کہ یہ ہاتھ ایسا ہے کہ جس کو کبھی آگ نہ چھوئے گی اور ابو موسیٰ نے کہا ہے کہ اگر یہ روایت محفوظ ہے تو شاید یہ سعد بن معاذ دوسرے شخص ہیں جو مشہور سعد خزرجی کے سوا ہیں کیونکہ وہ واقعہ تبوک سے چند سال پیشتر ۵ ہجری میں فوت ہو چکے تھے۔ میں کہتا ہوں کہ ابو موسیٰ نے اسی طرح بیان کیا ہے کہ شاید وہ خزرجی کے سوا ہیں یہ وہم ہے کیونکہ سعد بن معاذ جو ۵ھ میں فوت ہوئے تھے وہ اسی خاندان بنی عبد الاشہل سے تھے اور غزوہ خندق میں زخمی ہوئے تھے اور بنو قریظہ میں حکم دینے کے بعد انتقال کیا تھا ان کے اسی ہونے میں کچھ شبہ نہیں ہے ان کا قول ہے کہ ان کی وفات تبوک سے پہلے ہوئی تھی صحیح ہے لیکن یہ روایت جس میں سعد بن معاذ کا ذکر ہے اس میں تبوک کا ذکر نہیں ہے پس اگر روایت صحیح ہو تو شاید ان کی شہادت کے قبل کا واقعہ ہو۔ علاوہ اس کے مجھے نہیں معلوم کہ سعد بن معاذ رسول اللہ ﷺ کے ساتھ کسی غزوہ میں بدر یا اور کوئی ہو پیچھے رہے ہوں بلکہ صرف سعد بن عبادہ کے بارے میں اختلاف ہے کہ بدر میں شہید ہوئے تھے یا نہیں واللہ اعلم۔ علاوہ ان کے رسول اللہ صلی اللہ علیہ وسلم سے جو لوگ انصار و غیر ہم سے پیچھے رہ گئے تھے وہ لوگ مشہور ہیں ان میں سعد نہیں ہیں اور جو شخص پیچھے رہ گیا ہو وہ تو ڈانٹ اور ملامت کا زیادہ مستحق ہے۔ پھر کیونکر آپ اس کا ہاتھ چومتے اور مصافحہ کرتے۔

۱۹۶۸۔ حضرت سعد بن ایاس انصاری

حضرت سعد بن ایاس۔ بدری انصاری تھے۔ اسحاق بن ایاس بن سعد بن ابی وقاص نے روایت کی ہے کہ انہوں نے کہا میرے نانا نے مجھ سے بیان کیا وہ کہتے تھے مجھ سے سعد بن ایاس انصاری بدری نے بیان کیا انہوں نے کہا کہ میں رسول اللہ کے پاس حاضر تھا آپ نے عباس بن عبدالمطلب سے فرمایا کہ اے میرے چچا جب کل صبح ہو تو تم اور تمہارے بیٹے دور نہ جاؤ۔ جب صبح ہوئی آپ سویرے ان لوگوں کے پاس گئے اور پوچھا تم لوگوں نے کس حال میں صبح کی ان لوگوں نے جواب دیا ہمارے ماں باپ آپ پر قربان ہوں خیر خوبی سے ہم نے صبح کی آپ نے فرمایا ایک دوسرے سے قریب ہو جاؤ جب قریب ہو گئے آپ نے اپنی چادر ان لوگوں پر پھیلا دی پھر فرمایا اے خدایہ لوگ میرے اہلبیت ہیں تو ان کو آگ سے اسی طرح چھپالے جس طرح میں نے ان کو چھپایا ہے اور درود یوار نے (اس پر) آمین آمین کہی۔ اس حدیث کی سند میں اختلاف ہے چند وجوہات سے مروی ہے اس کو کریمی نے عبد اللہ بن عثمان بن اسحاق بن سعد بن ابی وقاص سے روایت کیا ہے کہتے تھے مجھ سے میرے نانا مالک بن حمزہ بن ابی اسید انصاری خزرجی بدری نے بیان کیا ہے ان کا تذکرہ ابو موسیٰ نے لکھا ہے۔

۱۹۶۹۔ حضرت سعد بن ایاس شیبانی

حضرت سعد بن ایاس شیبانی۔ ان کی کنیت ابو عمر ہے۔ خاندان بنو شیبان بن ثعلبہ بن عکابہ بن صعرب بن علی بن بکر بن وائل سے تھے اس لیے یہ بکر بن شیبانی ہیں۔ نبی ﷺ کو پایا ہے مگر آپ سے کوئی حدیث نہیں سنی ابن مسعود کے ساتھ رہتے تھے اور انہی کے شاگرد مشہور تھے اور ان سے سماع حدیث بہت کیا ہے سعد سے مروی ہے کہ انہوں نے کہا کہ میں نے رسول اللہ صلی اللہ علیہ وسلم کی خبر سنی میں (اس وقت) کاظمہ میں اپنے گھر کے اونٹ چرا رہا تھا لوگوں نے بیان کیا کہ تہامہ میں ایک نبی نکلے ہیں۔ سعد نے بیان کیا ہے کہ میں چالیس برس کی عمر میں جنگ قادسیہ میں شریک ہوا تھا ۹۵ھ میں ۱۲۰ کے ہو کر انتقال کیا کوفہ میں رہتے تھے ان کے گھروالوں میں سے ایک جماعت نے ان سے روایت کی ہے ان کا تذکرہ تینوں نے لکھا ہے۔

۱۹۷۰۔ سعد بن بکیر بن بکیر

سعد بن بکیر بن بکیر۔ اور بعض لوگوں نے کہا ہے کہ بکیر بن معاویہ بن قافہ بن نفیل بن سدوس بن عبد مناف بن ابی اسامہ بن حمہ بن سعد بن عبد اللہ بن قذاذ بن معاویہ بن زید بن غوث بن انمار بن ارش کے بیٹے تھے بجلی حمی انصار کے حلیف ہیں ابن حبیب کے نام سے مشہور ہیں۔ حبیبہ ان کی والدہ کا نام تھا جو مالک بن عمرو بن عوف کی بیٹی تھیں۔ حرام بن عثمان نے محمد بن عبدالرحمن سے انہوں نے جابر بن عبد اللہ سے روایت کی ہے کہ انہوں نے کہا نبی نے سعد بن حبیبہ کی طرف غزوہ خندق کے دن دیکھا اور انہوں نے خوب سختی سے جہاد کیا اس وقت یہ کم سن تھے ان کو آپ نے بلایا اور پوچھا اے جو ان مرد تم کون ہو؟ انہوں نے جواب دیا کہ سعد بن حبیبہ۔ نبی نے فرمایا کہ اللہ تم کو نیک بخت کرے تم مجھ سے قریب ہو جاؤ۔ سعد آپ سے زیادہ قریب ہو گئے آپ نے سعد کے سر پر ہاتھ پھیرا۔ ابوقنادہ بن ثابت بن ابی قنادہ انصاری نے اپنے والد سے انہوں نے ان کے دادا سے روایت کی ہے کہ ابوقنادہ نے کہا کہ جب میں نبی کے جانور تلاش کرنے نکلا مسعدہ سے میری ملاقات ہوئی میں نے اس کو ایسی مار ماری کہ وہ پست ہو گیا اور

سعد بن حتبہ نے اس کو پایا انہوں نے اس کو مارا کہ وہ بری طرح گر گیا لوگوں نے سعد بن حتبہ کے بیٹے کی وجہ سے انہیں بچا لیا یہ سعد بن حتبہ قاضی ابو یوسف کے دادا ہیں کیونکہ ابو یوسف کا نام یعقوب ہے وہ ابراہیم بن حبیب بن حنیس بن سعد بن حتبہ کے بیٹے ہیں اور حنیس ابو یوسف کے دادا وہی ہیں جو کوفہ میں صاحب جہار سوج حنیس کے لقب سے مشہور تھے (جہار سوج چہار سو کا معرب ہے یہ کوفہ میں ایک مقام کا نام تھا جو چوکور تھا اور چاروں طرف راستے نکلے تھے حنیس اسی کے مالک ہیں اس وجہ سے ان کا یہ نام پڑ گیا) اس کو ابن کلبی نے بیان کیا ہے ان کی والدہ حتبہ صحابیہ تھیں جو ان کو لے کر نبی کے پاس آئی تھیں آپ نے ان کو برکت کی دعا دی اور ان کے سر پر مسح کیا۔ احد کے دن یہ خورد سال سمجھے گئے تھے (اس وجہ سے شریک احد نہیں ہوئے) ان کا تذکرہ ابو عمر اور ابو موسیٰ نے لکھا ہے۔ بحیر: ب کے فتح اور حاء کے کسرہ کے ساتھ اور بعض نے کہا ہے کہ ب کا ضمہ اور جیم پر فتح ہے یہ لفظ حا کے ساتھ نہیں۔ حرام: ح اور ر کے فتح کے ساتھ۔ حنیس: نقطہ والی خ کے ضمہ کے ساتھ اور نون مفتوحہ اور آخر میں سین نقطوں سے خالی ہے۔

۱۹۷۱۔ حضرت سعدؓ (مولیٰ حضرت ابو بکر صدیقؓ)

حضرت سعدؓ۔ ابو بکر صدیق رضی اللہ عنہ کے غلام اور نبی کے خادم تھے بصرہ میں رہتے تھے ہمیں ابو الفضل منصور بن ابی الحسن طبری نے اپنی سند سے ابو یعلیٰ احمد بن علی سے روایت کر کے خبر دی وہ کہتے تھے کہ ہم سے محمد بن ثنی نے بیان کیا وہ کہتے تھے ہمیں ابو داؤد نے خبر دی وہ کہتے تھے ہمیں ابو عامر صالح بن رستم خزازی نے حسن سے انہوں نے ابو بکر صدیق رضی اللہ عنہ کے غلام سعد سے انہوں نے رسول اللہ سے روایت کر کے خبر دی کہ آپ نے ابو بکر سے فرمایا کہ سعد جو ابو بکر کے غلام تھے ان کی خدمت رسول اللہ صلی اللہ علیہ وسلم کو اچھی معلوم ہوتی تھی ان کو آزاد کر دو۔ ابو بکر نے کہا کہ ہمارے پاس اس جگہ اس کے سوا اور کوئی غلام نہیں ہے۔ رسول اللہ نے فرمایا کہ سعد کو آزاد کر دو۔ آدمی تم سے انکار کریں گے (یعنی اگر تم آزاد نہ کرو گے تو لوگ تم کو برا کہیں گے اور تم سے انکار کریں گے) حسن نے سعد سے روایت کی ہے کہ سعد نے کہا کہ ایک آدمی نے صفوان بن معطل کی شکایت رسول اللہ ﷺ سے کی اور کہا کہ صفوان نے میری بیوی کو چھو لیا ہے (صفوان شاعر تھے) آپ نے فرمایا کہ صفوان کو چھوڑ دو کیونکہ وہ پاکیزہ دل اور خراب زبان ہیں۔ ان کا تذکرہ تینوں نے لکھا ہے۔

۱۹۷۲۔ حضرت سعد بن تمیم

حضرت سعد بن تمیم سکونی۔ اور بعض لوگ کہتے ہیں کہ اشعری ہیں۔ ان کی کنیت ابو بلال تھی۔ دمشق کی مسجد کے امام اور واعظ تھے ان کے بیٹے بلال نے ان سے بہت سی حدیثیں روایت کی ہیں۔ ہمیں یحییٰ بن محمود بن سعد نے اپنی سند سے ابو بکر بن ابی عاصم تک خبر دی وہ کہتے تھے ہمیں ہشام بن عمار نے خبر دی وہ کہتے تھے ہمیں صدقہ بن خالد نے عمرو بن شراحیل سے انہوں نے بلال بن سعد بن تمیم سکونی سے انہوں نے اپنے والد سے روایت کر کے خبر دی انہوں نے کہا کہ میں نے پوچھا کہ آپ کی امت میں کون بہتر ہیں۔ آپ نے جواب دیا کہ میں اور میرے زمانے کے لوگ میں نے پوچھا کہ یا رسول اللہ پھر کون آپ نے جواب دیا کہ دوسرا قرن میں نے پوچھا کہ یا رسول اللہ ﷺ پھر کون آپ نے جواب دیا کہ پھر تیسرا قرن میں نے پوچھا کہ یا رسول اللہ ﷺ! پھر کون آپ نے جواب دیا کہ پھر ایسے لوگ ہوں گے جو بے گواہی طلب کئے گواہی دیں گے اور بغیر قسم کے قسم کھائیں گے اور امانت میں

خیانت کریں گے۔ ان کا تذکرہ تینوں نے لکھا ہے۔

۱۹۷۳۔ حضرت سعد بن جہاز

حضرت سعد بن جہاز بن مالک انصاری بنو ساعدہ کے حلیف تھے اور کعب بن جہاز کے بھائی تھے احد اور اس کے بعد کے معرکوں میں شریک ہوئے اور جنگ یمامہ میں شہید ہوئے۔ ان کا تذکرہ تینوں نے لکھا ہے بعض لوگوں نے جہاز جیم اور آخر میں زا کے ساتھ روایت کیا ہے اور ابن کلبی نے حمان حاء مکسورہ اور نون کے ساتھ بیان کیا ہے۔ سعد حمان بن ثعلبہ بن خزیمہ بن عمرو بن سعد بن ذبیان بن راشد ان بن قیس بن جہینہ کے بیٹے ہیں اور طبری نے کہا ہے کہ حمار ”ح“ اور ”ز“ کے ساتھ ہے۔ اور میم خفیہ ہے۔ واللہ اعلم۔

۱۹۷۴۔ حضرت سعد بن جناح

حضرت سعد بن جناح۔ عطیہ کے والد ہیں۔ عوف بن ثعلبہ بن سعد بن ذبیان کے خاندان سے تھے۔ محمد بن حسن بن عطیہ نے اپنے والد سے انہوں نے ان کے دادا عطیہ سے انہوں نے اپنے والد سعد بن جناح سے روایت کی انہوں نے کہا کہ رسول اللہ صلی اللہ علیہ وسلم نے فرمایا کہ کوئی چیز اللہ کے نزدیک بندہ مومن سے بزرگ نہیں ہے اگر اللہ پر قسم کھالے تو اللہ اس کو پورا کر دے اور یونس بن نفیع نے سعد بن جناح سے روایت کی ہے انہوں نے کہا کہ میں ان لوگوں میں پہلا شخص ہوں جو طائف سے آ کر مسلمان ہوئے۔ ان کا تذکرہ ابن مندہ اور ابو نعیم نے لکھا ہے۔

۱۹۷۵۔ حضرت سعد جہنی

حضرت سعد جہنی۔ سنان بن سعد کے والد ہیں۔ ان سے ان کے بیٹے سنان نے روایت کی ہے کہ وہ کہتے تھے میں نے رسول اللہ صلی اللہ علیہ وسلم کو فرماتے ہوئے سنا کہ امام دعا کرتے وقت اپنے کو خاص نہ کرے بلکہ قوم کو بھی اس دعا میں شامل کر لے ان کا تذکرہ ابو عمر نے لکھا ہے اور بیان کیا کہ ان کی سند حدیث مجروح ہے۔

۱۹۷۶۔ حضرت سعد بن حارث

حضرت سعد بن حارث بن صمہ۔ ان کا نسب ان کے والد کے نام میں گزر چکا ہے۔ انصاری خزرجی ہیں قبیلہ بنی نجار سے ہیں یہ اور ان کے والد دونوں صحابی تھے یہ سعد جنگ صفین میں حضرت علیؑ کے ہمراہ شریک تھے اور اسی جنگ میں شہید ہوئے۔ جہیم بن حارث بن صمہ کے بھائی تھے ان کا تذکرہ ابو عمر اور ابو موسیٰ نے لکھا ہے۔

۱۹۷۷۔ حضرت سعد بن حارثہ

حضرت سعد بن حارثہ بن لوذان بن عبدود بن زید بن ثعلبہ بن خزرج بن ساعدہ۔ ابو عمر نے ان کا نسب اسی طرح بیان کیا ہے اور کہا ہے کہ یہ غزوہ احد اور نیز اس کے بعد کے غزوات میں شریک تھے جنگ یمامہ میں شہید ہوئے ابن مندہ نے یونس بن بکر سے انہوں نے ابن اسحاق سے ان مسلمانوں کے نام میں جو انصار کے خاندان بنی حارث بن خزرج سے یمامہ میں شہید ہوئے سعد

بن جاریہ بن لوذان بن عبدود کا نام بھی روایت کیا ہے اور ابو نعیم نے ابراہیم بن سعد سے انہوں نے ابن اسحاق سے ان انصار کے ناموں میں جو بنی سالم بن عوف سے یمامہ میں شہید ہوئے سعد بن جاریہ بن لوذان بن عبدود بن کا نام بھی روایت کیا ہے الغرض علمائے نسب نے ان کے نسب بیان کرنے میں اختلاف کیا ہے جیسا کہ آپ دیکھ رہے ہیں۔ اور ابن مندہ اور ابو نعیم نے بجائے حارثہ کے جاریہ کہا ہے اور ابو عمر نے حارثہ لکھا ہے۔ ابن مندہ نے حارثہ کا تذکرہ دو جگہ بیان کیا ہے اور دونوں جگہ ایک ہی عبارت ہے غالباً وہ بھول گئے ہوں ورنہ یہ بات کوئی ایسی نہیں ہے کہ پوشیدہ رہ جاتی۔

۱۹۷۸۔ حضرت سعد بن حبان

حضرت سعد بن حبان بلوی۔ انصار کے حلیف ہیں۔ طبرانی نے ان کا ذکر کیا ہے اور ابن شاہین نے ان کے ذکر میں کہا ہے کہ سعد بن جہاز بن مالک بن ثعلبہ کعب بن جہاز کے بھائی تھے اور غزوہ احد میں شریک تھے یمامہ کے دن شہید ہو گئے اور ان کے بھائی غزوہ بدر میں شریک تھے ابو موسیٰ نے اپنی سند کو عروہ تک پہنچا کر عروہ سے نقل کیا ہے کہ وہ کہتے تھے جو انصار جنگ یمامہ میں خاندان بنی ساعدہ سے شہید ہوئے ان میں سعد بن حبان بھی تھے اور وہ انصار کے حلیف تھے قبیلہ بلی سے ہیں اور ابو موسیٰ نے اسی طرح طبرانی سے روایت کیا ہے کہ سعد بن جہاز انصاری ہیں اور یہ بھی کہا ہے کہ ابن مندہ نے سعد بن حبان لکھا ہے اور کہا ہے کہ سعد کے نسب کو جس طرح ابن شاہین نے ذکر کیا ہے میں اس کو صحیح سمجھتا ہوں واللہ اعلم۔

میں کہتا ہوں کہ یہ ابو موسیٰ کا قول ہے اور اس امر میں شک نہیں ہے کہ ابو موسیٰ کے قول حبان میں ناقلوں کی غلطی ہے اور صحیح وہ ہے جو سعد بن جہاز کے بیان میں ذکر کیا گیا اور ہم نے اختلاف علماء کو اسی جگہ بیان کر دیا ہے اور یہ بھی ظاہر کر دیا ہے کہ کسی نے ان کو حبان نہیں کہا۔ اور ابن مندہ نے ان کا ذکر اسی جگہ (سعد بن جہاز کے تذکرہ میں) لکھا ہے اور اگر ابو موسیٰ وہاں پر ان کا ذکر نہ کرتے تو بہت اچھا ہوتا۔ اور ہم اگر ان کے ذکر کو چھوڑ دیتے تو لوگوں کو گمان ہوتا کہ ہم نے ایک تذکرہ بلاوجہ چھوڑ دیا یا اس تذکرہ سے ہم کو آگاہی نہ تھی لیکن عروہ بن زبیر سے ان لوگوں کے نام کے متعلق جو غزووں میں شریک ہوئے یا شہید ہو گئے تمام اہل سیر کی روایت کے سخت مخالف ہے میں نہیں جانتا یہ کیا بات ہے مگر جب یہ کیفیت ہے اس روایت کا اعتبار نہیں ہو سکتا اور ان روایتوں میں سے ایک روایت میں (سعد کے والد کا نام) حبان مروی ہے۔ واللہ اعلم

۱۹۷۹۔ حضرت سعد بن حبان

حضرت سعد بن حبان بن منقذ بیعة الرضوان میں اپنے بھائی واسع کے ہمراہ شریک ہوئے اور وہ حرہ کے دن شہید ہوئے اس کو ابن دباغ نے عدوی سے نقل کر کے بیان کیا ہے اور اس میں اعتراض ہے۔

۱۹۸۰۔ حضرت سعد بن حرہ

حضرت سعد بن حرہ۔ ابو بکر بن ابوعلی نے ان کا ذکر کیا ہے اور کہا ہے کہ علی بن سعید نے ان کو افراد میں بیان کیا ہے۔ محمد بن عثمان نے سعید بن ابی سعید مقبری سے انہوں نے سعد بن حرہ سے روایت کیا ہے کہ انہوں نے کہا کہ رسول اللہ ﷺ نے فرمایا کہ جب تم میں سے کوئی وضو کرے پھر مسجد کے ارادے سے نکلے تو چاہیے کہ اپنی انگلیوں کو ایک دوسری میں نہ ڈالے کیونکہ وہ نماز میں

کی خوشنودی کے واسطے کرو گے اس سے بلندی اور مرتبے میں بڑھتے رہو گے۔ یا الہی میرے اصحاب کی ہجرت کو پورا کر دے اور ان کو اٹے پیروں نہ پھیر۔ لیکن مفلس سعد بن خولہ پر شفقت کرتے ہوئے رسول اللہ صلی اللہ علیہ وسلم نے اجازت دی کہ وہ مکہ میں زندگی کے دن پورے کریں۔ سعد نے کوئی اولاد نہیں چھوڑی ان کا تذکرہ تینوں نے لکھا ہے۔

۱۹۸۴۔ حضرت سعد بن خولی عامری

حضرت سعد بن خولی۔ عامر بن لوی کے خاندان سے تھے۔ یہ جعفر بن ابی طالب کے ہمراہ حبشہ کی دوسری ہجرت میں گئے تھے ان کے اور ان کے ساتھیوں کے حق میں یہ آیت نازل ہوئی تھی ولا تطرد الذین یدعون ربہم بالغداة و العشی (الانعام: ۵۲) آخر تک یعنی ان لوگوں کو نہ نکالو جو صبح و شام اپنے رب کو پکارتے ہیں اس کو ابن مندہ اور ابو نعیم نے بیان کیا ہے اور ابو عمر نے بیان کیا ہے کہ سعد بن خولی مہاجرین میں سے ہیں اور سعد بن ابراہیم نے ابن اسحاق سے بنو عامر بن لوی کے شرکاء کو نقل کرتے ہوئے لکھا ہے کہ سعد بن خولی یعنی بنو عامر کے حلیف (شریک بدر ہوئے) ان کا تذکرہ تینوں نے لکھا ہے۔ اور ابو نعیم نے لکھا ہے کہ سعد بن خولی وہی سعد بن خولہ ہیں جن کا بیان اوپر گزرا اور بعض متاخرین یعنی ابن مندہ نے ان کو الگ عنوان میں بیان کیا ہے اور ابو موسیٰ نے ان کا ذکر کیا ہے کہ سعد خولی کے غلام تھے اس کو طبرانی نے بیان کیا ہے اور انہوں نے عروہ سے بدریوں کے بیان میں روایت کی ہے کہ سعد خولی عامری کے غلام تھے اور ابن مندہ نے سعد بن خولہ اور سعد بن خولی کو دو عنوانوں میں بیان کیا اور دونوں کا نسب عامر بن لوی تک بیان کیا ہے اور یہ بیانات مختلف اور ایک دوسرے سے خلط ملط ہو گئے ہیں۔ اللہ اس اختلاف کی صحت کو خوب جانتا ہے۔

میں کہتا ہوں کہ حق ابو نعیم کے ساتھ ہے اور وہ دونوں ایک شخص ہیں مجھے نہیں معلوم کہ ان لوگوں نے اس کو دو جگہ کیوں بیان کیا حالانکہ ان کی عادت اس قسم کے واقعات یعنی نسب وغیرہ میں یہ ہے کہ اختلافات کو قیل کذا یعنی اس طرح بیان کیا گیا ہے سے ظاہر کر دیتے تھے پس اگر ابن مندہ اور ابو عمر نے ان کو دو شخص خیال کر لیا تو ایک نادر بات ہے کیونکہ دونوں کا ایک ہونا ظاہر تھا لیکن ابو موسیٰ کا کہنا کہ یہ بیانات مختلف اور خلط ملط ہیں کچھ نہیں ہے اس وجہ سے کہ کوئی اختلاف اور اختلاط نہیں ہے بلکہ وہ سعد بن خولہ ہیں اور عروہ سے جو سعد بن خولی منقول ہے وہ اور سعد بن خولہ ایک ہیں اور ہم بیان کر چکے ہیں کہ جو روایت عروہ سے منقول ہے وہ تمام اقوال کے مخالف ہے اور دوسروں کی روایت پر اعتماد کرنا مناسب ہے۔ واللہ اعلم

۱۹۸۵۔ حضرت سعد بن خولی (حاطب بن ابی بلتعہ کے غلام)

حضرت سعد بن خولی۔ حاطب بن ابی بلتعہ کے غلام تھے۔ یہ سعد خاندان مذحج سے تھے اور غلامی کے دام میں گرفتار ہو گئے تھے اس کو ابو معشر نے بیان کیا ہے اور بعض لوگوں نے بیان کیا ہے کہ وہ فارسی تھے بدر میں شریک ہوئے ابن ہشام نے بیان کیا ہے کہ وہ قبیلہ کلب سے تھے اور دوسروں نے ان کی موافقت کی ہے اس بارے میں کسی کا اختلاف نہیں ہے کہ یہ اور ان کے آقا حاطب بدر میں شریک ہوئے تھے ہمیں عبید اللہ بن احمد بن علی نے اپنی سند سے یونس بن بکیر تک ابن اسحاق سے بنو اسد بن عبد العزیٰ بن قحس کے شرکاء بدر کے بیان میں روایت کر کے خبر دی کہ بنو اسد کے حلیف حاطب بن ابی بلتعہ اور ان کے غلام سعد شریک بدر ہوئے۔

سعد غزوہ احد میں شہید ہوئے اور حضرت عمر رضی اللہ عنہ نے سعد کے بیٹے عبداللہ کے واسطے انصار میں حصہ مقرر کیا تھا۔ اسمعیل بن خالد نے سعد سے روایت کی ہے پس اگر سعد احد میں شہید ہو گئے تو اسمعیل کی روایت مرسل ہوگی اور جابر بن عبداللہ نے بھی ان سے روایت کی ہے یہ ابو عمر کا کلام تھا ابن مندہ اور ابو نعیم نے سعد کے نسب اور ولاء اور شرکت بدر کے متعلق اسی طرح بیان کیا ہے۔ عروہ اور موسیٰ بن عقبہ اور ابن اسحاق سے مروی ہے کہ سعد بدر میں شریک ہوئے تھے اور اسمعیل بن ابی خالد سے بروایت سعد حاطب کے غلام سے مروی ہے کہ انہوں نے کہا کہ میں نے کہا یا رسول اللہ ﷺ! حاطب دوزخ میں ہے آپ نے فرمایا کہ جو شخص بدر اور بیعت الرضوان میں شریک ہو وہ دوزخ میں نہ داخل ہوگا۔ ابو نعیم نے کہا ہے مجھے نہیں معلوم کہ اسمعیل نے سعد کو پایا ہے یا نہیں واللہ اعلم اس حدیث کو لیث بن سعد نے ابو زبیر سے انہوں نے جابر سے روایت کیا ہے کہ حاطب کے غلام نے بیان کیا اور حاطب کے غلام کا نام نہیں بیان کیا۔

۱۹۸۶۔ حضرت سعد بن خیشمہ

حضرت سعد بن خیشمہ بن حارث بن مالک بن کعب بن نحات بن کعب بن حارث بن غنم بن سلم بن امرء القیس بن مالک بن اوس انصاری اوسی ہیں۔ ان کی کنیت ابو خیشمہ تھی اور بعض نے ابو عبداللہ بیان کی ہے۔ ابن کلبی اور ابن ہشام اور ابو عمر اور ابن مندہ اور ابو نعیم وغیرہم نے اسی طرح ان کا نسب بیان کیا ہے اور ابن اسحاق نے سعد کو عمرو بن عوف کی اولاد میں لکھا ہے اور ابن اسحاق کے قول کی اور لوگوں نے موافقت کی ہے اور ابن اسحاق نے ان لوگوں کے نام میں جو بیعت عقبہ میں شریک تھے کہا ہے کہ عمرو بن عوف بن مالک بن اوس کی اولاد میں سے سعد بن خیشمہ بھی تھے سعد کے نسب کو جس طرح پہلے ہم ذکر کر چکے اسی طرح بیان کیا ہے۔ اب پھر ابن اسحاق کا یہ کہنا کہ بیعت عقبہ میں سعد بن خیشمہ جو بنی عمرو بن عوف میں سے تھے موجود تھے میرے نزدیک بے وجہ ہے اس لیے کہ ابن اسحاق نے ان کا نسب بنی عمرو تک نہیں بیان کیا شاید اس وجہ سے ان کو بنی عمرو سے کہہ دیا ہو کہ یہ ان کے سردار تھے واللہ اعلم۔ یہ سعد بن خیشمہ عقبی بدری ہیں۔ بنی عمرو بن عوف کے سردار تھے۔ ابن اسحاق نے اس کو ذکر کیا ہے جو لوگ غزوہ بدر میں شہید ہوئے انہی میں سے یہ بھی تھے۔ طعیمہ بن عدی نے قتل کیا تھا۔ بعض کہتے ہیں طعیمہ نے نہیں بلکہ عمر بن عبدالودان نے قتل کیا تھا پھر حضرت حمزہ نے طعیمہ کو اسی روز مار ڈالا اور عمرو کو حضرت علی نے غزوہ احزاب میں مار ڈالا انہوں نے جس وقت غزوہ بدر میں جانے کا ارادہ کیا تو ان کے والد خیشمہ نے ان سے کہا کہ ہم لوگوں میں سے ایک آدمی کو یہاں (مکان پر) ضرور رہنا چاہیے پس مجھے جہاد میں جانے دو اور تم یہیں گھر میں رہو سعد نے رہنے سے انکار کیا اور کہا اگر جنت کا معاملہ نہ ہوتا تو میں آپ کو اجازت دے دیتا میں اسی جہاد میں اپنی شہادت کی امید رکھتا ہوں (اس امر میں طول ہوا قرعہ پھینکنے کی نوبت پہنچی) دونوں نے قرعہ پھینکا تو سعد کے نام پر قرعہ آیا وہ رسول اللہ کے ساتھ غزوہ بدر میں گئے اور وہیں شہید ہو گئے ان کے کوئی اولاد نہ تھی اور بعض کہتے ہیں کہ اولاد تھی اور ان کے والد خیشمہ غزوہ احد میں شہید ہوئے اور ابو نعیم نے کہا ہے کہ بعض کہتے ہیں کہ سعد بدر میں نہیں شہید ہوئے بلکہ غزوہ بدر کے بعد رسول اللہ ﷺ کے ساتھ سب جہادوں میں شریک ہوئے۔ غزوہ تبوک میں یہ نبی سے پیچھے رہ گئے تھے مگر پھر جا کر مل گئے اور بعض لوگ کہتے ہیں جو رسول اللہ سے غزوہ تبوک میں ابو خیشمہ جا کر مل گئے وہ دوسرے تھے اور یہی قول صحیح ہے جس وقت رسول اللہ ﷺ مکہ معظمہ سے ہجرت فرما کر مدینہ منورہ میں تشریف لائے تو سعد بن خیشمہ کے گھر میں آپ نے قیام فرمایا اور بعض کہتے ہیں کہ کلثوم بن

ہدم کے مکان میں قیام فرمایا۔ سعد کے مکان کو آدمیوں کے واسطے اپنے بیٹھنے کی جگہ قرار دی اور سعد کا مکان بیت العزاب کے نام سے موسوم تھا اسی وجہ سے لوگوں کو شبہ ہوا پھر وہاں سے بنی نجار کے پاس آپ تشریف لائے اور ابو ایوب انصاری کے مکان میں قیام فرمایا یہ ذکر پہلے ہو چکا ہے اور سعد بن خیشمہ کا بدر میں شہید ہو جانا صحیح ہے اس کو عمروہ ابن شہاب و سلیمان بن ابان نے بیان کیا ہے جنہوں نے بیان کیا ہے کہ یہ سعد غزوہ تبوک میں پیچھے رہ گئے تھے ان کے قول کا اعتبار نہیں ہے کیونکہ غزوہ تبوک میں جو سعد پیچھے رہ گئے تھے وہ خزرجی ہیں اور یہ اوسی تھے۔ مالک بن قیس کے نام میں اور باب الکلیت میں ان کا ذکر کیا جائے گا۔

۱۹۸۷۔ حضرت سعد دوسی

حضرت سعد دوسی ہیں۔ انس بن مالک نے ان سے روایت کی ہے کہ وہ کہتے تھے رسول اللہ سے ایک اعرابی نے قیامت کا وقت پوچھا (تو آپ نے فرمایا کہ تو نے قیامت کے لیے کیا سامان کیا ہے؟ پھر مسجد میں تشریف لا کر بہت تخفیف کے ساتھ آپ نے نماز ادا کی اور فرمایا کہ جو شخص قیامت کو پوچھتا تھا کہاں ہے؟) اس اثنا میں سعد دوسی کا گزر ہوا تو رسول اللہ صلی اللہ علیہ وسلم نے فرمایا کہ اگر یہ شخص اپنی عمر کو پہنچا یہاں تک کہ اپنی پوری عمروہ اچھی طرح بسر کر سکے تو (قیامت کے قریب) کسی کو زندہ نہ پائے گا۔ ان کا تذکرہ تینوں نے لکھا ہے۔

۱۹۸۸۔ حضرت سعد دولی

حضرت سعد دولی۔ دولی ہیں ابن ابی علی نے ان کا ذکر کرتے وقت کہا ہے کہ ابن مندہ نے ان کا تذکرہ نہیں لکھا اور ان کے نام میں ابن علی نے تصحیف کی ہے کیونکہ وہ سحر ہے اور سحر کے ذکر میں اسی بیان کو دوبارہ لکھا ہے ان کا تذکرہ ابو موسیٰ نے مختصر لکھا ہے۔ سحر: سین کے کسرہ اور آخر میں را کے ساتھ ہے۔

۱۹۸۹۔ حضرت سعد بن ابی ذباب

حضرت سعد بن ابی ذباب دوسی حجازی ہیں ہم کو عبد الوہاب بن ہبہ اللہ بن عبد الوہاب نے اپنی سند کو عبد اللہ بن احمد تک پہنچا کر خبر دی کہ وہ کہتے تھے ہم کو صفوان بن عیسیٰ نے خبر دی وہ کہتے تھے ہم کو حارث بن عبد الرحمن نے خبر دی وہ کہتے تھے ہم کو منیر بن عبد اللہ نے خبر دی انہوں نے اپنے والد سے انہوں نے سعد بن ابی ذباب سے روایت کی ہے کہ وہ کہتے تھے میں رسول اللہ کے پاس حاضر ہو کر اسلام لایا اور کہا یا رسول اللہ! میری قوم پر مجھ کو سردار کر دیجئے تو آنحضرت نے مجھ کو سردار کر دیا پھر ابو بکر رضی اللہ عنہ نے مجھے اپنے وقت میں عامل بنایا پھر حضرت عمر رضی اللہ عنہ نے مجھ کو عامل کر دیا پھر سعد اپنی قوم اہل سرات کے پاس آئے اور کہا کہ اے میری قوم! تم لوگ شہد کی زکوٰۃ ادا کیا کرو کیونکہ جس مال کی زکوٰۃ نہ دی جائے وہ مال اچھا نہیں ہے قوم نے پوچھا کس قدر زکوٰۃ دی جائے تو سعد نے کہا دسواں حصہ۔ پھر دسواں حصہ قوم سے لے کر حضرت عمر رضی اللہ عنہ کے پاس بھیج دیا انہوں نے مسلمانوں کے صدقہ میں داخل کر دیا۔ ان کا تذکرہ تینوں نے لکھا ہے۔

۱۹۹۰۔ حضرت سعد بن ذویب

حضرت سعد بن ذویب شہدی نے مصعب بن سعد سے انہوں نے اپنے والد سے روایت کی ہے کہ انہوں نے بیان کیا کہ

جب مکہ فتح ہوا تو رسول اللہ نے سب اہل مکہ کو امان دی مگر عکرمہ بن ابی جہل اور عبد اللہ بن خطل اور مقیس بن صبابہ اور عبد اللہ بن سعد بن ابی سرح کو امان نہیں دی اور ابن خطل کو حجاب کعبہ میں لٹکتا ہوا دیکھ کر سعد بن ذویب اور عمار بن یاسر اس کی طرف دوڑے تو سعد نے عمار سے پہلے پہنچ کر کیونکہ عمار سے زیادہ جوان تھے اس کو قتل کر ڈالا اور مقیس بن صبابہ کو لوگوں نے بازار میں دیکھا اور وہیں مار ڈالا۔ ان کا تذکرہ ابو موسیٰ نے لکھا ہے۔

۱۹۹۱۔ حضرت سعد بن ابی رافع

حضرت سعد بن ابی رافع۔ حسن بن سفیان اور طبرانی اور ان دونوں کے بعد والوں نے ان کا ذکر کیا ہے۔ یونس بن بکر اور حجاج ثقفی نے ابن عیینہ سے انہوں نے ابن ابی کحج سے انہوں نے مجاہد سے روایت کی ہے کہ وہ کہتے تھے سعد بن ابی رافع نے بیان کیا کہ رسول اللہ میری عیادت کے واسطے تشریف لائے اور اپنے دست مبارک کو میرے سینہ پر رکھا یہاں تک کہ میں نے آپ کے دست مبارک کی ٹھنڈک اپنے دل پر محسوس کی پھر آنحضرت نے فرمایا کہ تمہارا دل خراب ہو گیا ہے حارث بن کلدہ طبیب کے پاس جاؤ اور وہ عجوہ مدنی کو مع گٹھلیوں کے پیس کر تمہارے سینہ پر ملے۔ یونس نے اسی طرح ان کا نسب بیان کیا ہے اور اس حدیث کو تھیہ نے سفیان سے انہوں نے سعد سے روایت کیا ہے مگر سعد کا نسب نہیں بیان کیا۔ اور اسمعیل بن محمد بن سعد بن ابی وقاص نے اپنے والد سے انہوں نے اپنے دادا سے روایت کی ہے کہ وہ کہتے تھے سعد بن ابی رافع بیمار ہو گئے۔ اور حدیث گزشتہ کے مانند پوری حدیث بیان کی۔ ان کا تذکرہ ابو موسیٰ نے لکھا ہے میں کہتا ہوں کہ بعض علماء نے کہا ہے کہ سعد بن ابی وقاص مکہ معظمہ میں بیمار ہو گئے آنحضرت ان کی عیادت کے واسطے تشریف لائے اور حارث بن کلدہ ثقفی سے فرمایا کہ تم سعد کے مرض کا علاج کر دو حارث نے علاج کیا سعد کو شفا حاصل ہوئی۔ واللہ اعلم

۱۹۹۲۔ حضرت سعد بن ربیع

حضرت سعد بن ربیع بن عدی بن مالک خاندان بن نجیحی (جحجبی) سے تھے یمامہ کی جنگ میں شہید ہوئے اس کو ابن مندہ اور ابو نعیم نے بیان کیا ہے اور ابو نعیم نے کہا ہے کہ صحیح سعد بن ربیع ہے اس کو موسیٰ بن عقبہ نے بھی سعید بن ربیع بیان کیا ہے اور ان کا تذکرہ انشاء اللہ آئندہ آئے گا۔

۱۹۹۳۔ حضرت سعد بن ربیع انصاری

حضرت سعد بن ربیع بن عمرو بن ابی زہیر بن مالک بن امری القیس بن مالک اعز بن ثعلبہ بن کعب بن خزرج۔ انصاری خزرجی۔ عقبی بدری ہیں۔ انصار کے نقیبوں میں سے تھے اس کو عروہ اور ابن شہاب اور موسیٰ بن عقبہ اور تمام اہل سیر نے بیان کیا ہے کہ یہ اور عبد اللہ بن رواحہ بنو حارث بن خزرج انصاری کے نقیب تھے۔ یہ سعد زمانہ جاہلیت میں لکھنا جانتے تھے بیعت عقبہ اولیٰ اور ثانیہ میں شریک تھے اور غزوہ احد میں شہید ہوئے۔ ہمیں ابو الحرم مکی بن زیان بن شبہ مقری نحوی نے اپنی سند سے یحییٰ بن یحییٰ سے انہوں نے مالک بن انس سے انہوں نے یحییٰ بن سعید سے روایت کر کے خبر دی انہوں نے کہا کہ غزوہ احد میں رسول اللہ نے فرمایا کون شخص ہے جو مجھے سعد بن ربیع کی خبر لادے ایک آدمی نے کہا کہ میں خبر لاتا ہوں اور جا کر مقتولین کی لاشوں میں

گھومنے لگے۔ سعد نے اس شخص سے پوچھا کہ تمہارا کیا حال ہے اس شخص نے جواب دیا کہ مجھ کو رسول اللہ نے تمہاری خبر لینے کے واسطے بھیجا ہے۔ سعد نے کہا کہ آپ کے پاس جا کر میرا سلام کہو اور آپ کو خبر دو کہ میرے بارہ زخم نیزے کے لگے ہیں اور میں نے اپنے مقابلہ کرنے والوں کو دوزخ میں پہنچا دیا اور اپنی قوم کو خبر دو کہ تم کو اللہ کے پاس کوئی عذر نہ ہوگا اگر رسول اللہ ﷺ شہید ہو گئے اور تم میں سے کوئی شخص زندہ رہا۔ بعض لوگوں نے بیان کیا ہے کہ وہ شخص جو سعد کے پاس خبر لینے گئے تھے ابی بن کعب تھے۔ اس کو ابو سعید خدری نے بیان کیا ہے اور سعد نے ابی سے کہا کہ اپنی قوم سے کہہ دو کہ سعد بن ربیع تم سے کہتے ہیں کہ اللہ سے ڈرو اور اس عہد کو جو تم نے لیلۃ العقیسی میں رسول اللہ صلی اللہ علیہ وسلم سے کیا تھا اس کو یاد کرو۔ اللہ کی قسم! اللہ کے نزدیک تمہارا کوئی عذر مقبول نہ ہوگا (کفار) تمہارے نبی تک پہنچ گئے اور تم میں کوئی آنکھ (یعنی کوئی شخص) دیکھتی باقی رہ گئی۔ ابی کہتے ہیں کہ میں الگ نہ ہوا تھا کہ سعد (انتقال) شہید ہو گئے اور میں لوٹ کر نبی کے پاس آیا۔ اور آپ کو خبر دی آپ نے فرمایا کہ اللہ سعد پر رحم کرے انہوں نے زندگی اور موت میں اللہ اور رسول کی خیر خواہی کی۔ سعد اور خارجہ بن زید بن ابی زہیر دونوں ایک ہی قبر میں مدفون ہوئے۔ سعد نے دو لڑکیاں چھوڑی تھیں آپ نے ان دونوں کو دو ثلث دیئے اور یہ آیت فإنا کن نساء فوق اثنتین فلهن ثلثا مائتک (النساء: ۱۱) (یعنی اگر میت کا ورثہ) عورتیں ہوں دو سے زیادہ تو ان کے لیے دو ثلث ترکہ کے ہیں) اور اسی واقعہ میں یہ آیت نازل ہوئی تھی اور اسی سے اللہ کی مراد معلوم ہو گئی کہ اللہ نے فوق اثنتین سے دو اور دو سے زیادہ کا ارادہ کیا ہے رسول اللہ نے سعد اور عبدالرحمن بن عوف کے درمیان میں بھائی چارا کرایا تھا سعد نے عبدالرحمن کے سامنے اپنے اہل اور مال پیش کیا کہ آدھا آدھا بانٹ لیں۔ کیونکہ سعد کے دو بیویاں تھیں عبدالرحمن نے کہا اللہ تمہارے اہل اور مال میں برکت دے تم مجھ کو بازار بتا دو تا کہ میں اس میں تجارت کروں۔ ان کا تذکرہ تینوں نے لکھا ہے۔

۱۹۹۴۔ حضرت سعد بن ربیع۔ ابن حنظلیہ

حضرت سعد بن ربیع بن عمرو بن عدی۔ ان کی کنیت ابو الجارث تھی اور ابن حنظلیہ کے لقب سے مشہور تھے۔ غزوہ احد میں یہ کم سن تھے۔ (اس وجہ سے شریک جنگ نہ ہو سکے) یہ سعد سہل بن حنظلیہ بھائی بھائی تھے اور یہ دونوں انصار بنو حارثہ میں سے ہیں۔ بعض لوگوں نے بیان کیا ہے کہ سعد بن حنظلیہ کے والد عقیب تھے اور دونوں کے ایک (اور) بھائی عقبہ نامی تھے۔ حنظلیہ کو بعض لوگوں نے سعد کی پردادی بتایا ہے اور بعض لوگوں نے بیان کیا ہے کہ یہ سعد اور سعد کے بھائیوں کی والدہ تھیں۔ ان کا تذکرہ ابو عمر نے لکھا ہے۔

۱۹۹۵۔ حضرت سعد

حضرت سعد۔ رسول اللہ صلی اللہ علیہ وسلم کے غلام تھے۔ یحییٰ بن سعید قطان نے عثمان بن غیاث سے انہوں نے ابو عثمان نہدی کے حلقہ درس کے ایک آدمی سے انہوں نے رسول اللہ کے غلام سعد سے روایت کی کہ مسلمانوں کو ایک دن روزہ رکھنے کا حکم دیا گیا۔ ایک آدمی اسی روزے کے دن ایک وقت آیا اور اس نے کہا یا رسول اللہ! فلاں فلاں عورتیں روزہ کی وجہ سے سخت حالت کو پہنچ گئیں آپ نے دو یا تین مرتبہ اس شخص سے منہ پھیر لیا پھر کہا اچھا ان دونوں عورتوں کو بلاؤ اور آپ ایک طشت یا ایک بڑا پیالہ لے

آئے اور ایک عورت سے کہا کہ تے کر اس نے ہموار گوشت اور پیپ اور خون کی تے کی اور دوسری سے بھی اسی طرح آپ فرمایا۔ اس نے بھی تے کی۔ آپ نے فرمایا کہ ان دونوں عورتوں نے حلال چیزوں سے روزہ رکھا اور حرام سے افطار کیا۔ ان کا تذکرہ تینوں نے لکھا ہے۔

۱۹۹۶۔ حضرت سعد بن زرارہ

حضرت سعد بن زرارہ۔ انصاری تھے۔ ان کا نسب ان کے بھائی اسعد ابن زرارہ کے بیان میں گزر چکا۔ یہ عمرہ بنت عبد الرحمن بن سعد کے دادا ہیں یہ ابو عمر کا کلام تھا۔ ابن مندہ نے اپنی سند سے ابوالرجال محمد بن عبد الرحمن بن سعد بن زرارہ سے انہوں نے اپنے والد سے انہوں نے ان کے دادا سعد سے روایت کی کہ رسول اللہ نے ایک دن اپنے رب سے روایت کرتے ہوئے بیان کیا کہ اللہ تعالیٰ اپنے بندے سے کسی نعمت کے یاد کرنے کو اتنا دوست نہیں رکھتا ہے جتنا کہ ہدایت الہی یعنی اللہ پر اور فرشتوں اور کتابوں اور رسولوں پر ایمان لانے اور خیر و شر کی تقدیر پر ایمان لانے کو یاد کر کے اپنے ذکر کرنے کو پسند کرتا ہے۔ ابو نعیم نے کہا ہے کہ بعض متاخرین یعنی ابن مندہ نے اس کو بیان کیا ہے اور انہوں نے اس بیان میں وہم کیا ہے اور اس کو ایک الگ عنوان قرار دیا ہے اور ابو نعیم نے اس کو عبد اللہ بن جعفر سے انہوں نے اسمعیل بن عبد اللہ بن مسعود سے انہوں نے یزید ابن محمد ایلی سے انہوں نے حکم بن عبد اللہ سے انہوں نے قعقاع بن حکیم سے انہوں نے ابوالرجال سے انہوں نے اپنے والد سے انہوں نے سعد بن زرارہ سے روایت کی ہے کہ اسی طرح بیان کر کے جیسا کہ اوپر مذکور ہو چکا کہا ہے کہ بعض متاخرین نے اس میں وہم کیا ہے اور اس کو ایک علیحدہ عنوان قرار دیا ہے حالانکہ وہ اسعد بن زرارہ ہیں اور سعد نہیں ہیں۔ واللہ اعلم۔ ابو عمر نے ان کا ذکر کرنے کے بعد لکھا ہے کہ وہ سعد بن زرارہ کے بھائی ہیں۔ پس اگر یہ ایسا ہے یعنی جیسا کہ ابو عمر نے ذکر کیا ہے تو وہ سعد ہیں ابو عمر نے ان کا نسب بیان کرنے کے بعد لکھا ہے کہ اس میں اعتراض ہے۔ میرا گمان ہے کہ انہوں نے اسلام نہ پایا ہوگا کیونکہ اکثر اہل سیر نے ان کو نہیں ذکر کیا ہے ابو عمر کے سعد کو ذکر کرنے سے معلوم ہوتا ہے کہ ابن مندہ نے وہم نہیں کیا۔

۱۹۹۷۔ حضرت سعد بن زید

حضرت سعد بن زید بن سعد۔ انصاری اشہلی تھے۔ نبی نے ان کو نجد کی طرف بھیجا تھا ابن اسحاق نے کہا ہے کہ نبی نے سعد بن زید اشہلی کو نجد کی طرف روانہ کیا تھا۔ سلیمان بن محمود بن مسلمہ نے سعد بن زید بن سعد اشہلی سے روایت کی کہ انہوں نے نجرانی تلواری نبی کو ہدیہ کی آپ نے وہ محمد بن مسلمہ کو عنایت کر دی اور فرمایا کہ اس سے اللہ کے راستہ میں جہاد کرو اور جب لوگ آپس میں اختلاف کرنے لگیں اس کو پتھر پردے مارو اور اپنے گھر میں گھس رہو۔ اس کو ابن مندہ نے بیان کیا ہے۔ ابو نعیم نے کہا ہے کہ سعد بن زید بن سعد اشہلی کو نبی نے نجد کی طرف بھیجا تھا۔ اور ابو نعیم نے یہ بھی کہا ہے کہ بعض متاخرین نے ان کا بیان علیحدہ کیا ہے (اور وہ سعد جن کا بیان علیحدہ ترجمہ میں لکھا ہے) میرے نزدیک ابن مالک اشہلی ہیں۔ ان کا ذکر اب آئے گا۔ واللہ اعلم

۱۹۹۸۔ حضرت سعد بن زید طائی

حضرت سعد بن زید۔ طائی ہیں اور بعض نے ان کا نام کعب بیان کیا ہے ان سے جمیل بن زید طائی نے روایت کی ہے ہم کو

عبداللہ بن احمد نے اپنی سند کو یونس بن بکیر تک پہنچا کر خبر دی انہوں نے ابی یحییٰ یعنی محمد بن عمر عطار سے انہوں نے جمیل بن زید طائی سے انہوں نے سعد بن زید طائی سے روایت کی ہے اور بعض ان کو انصاری کہتے ہیں کہ رسول اللہ نے ایک عورت سے جو بنو غفار کے قبیلہ سے تھی نکاح کیا اور اس کے پاس تشریف لا کر کپڑے اتارنے کا حکم دیا جب اس عورت نے کپڑے اتارے تو آنحضرت نے اس کے بدن پر کچھ سفیدی پائی اس سے آپ علیحدہ رہے جب صبح ہو گئی تو آپ نے تمام مہر ادا کر دیا اور فرمایا کہ اپنے عزیزوں میں چلی جا۔ اور اس حدیث کو عباد بن عوام اور نوح بن ابی مریم نے جمیل سے انہوں نے کعب بن زید سے روایت کی ہے اور یحییٰ بن یوسف ذمی نے ابی معاویہ سے انہوں نے جمیل سے انہوں نے زید بن کعب سے اس حدیث کو روایت کیا ہے اور بعض نے بیان کیا ہے کہ جمیل نے عبداللہ بن عمرو بن زید کعب سے روایت کی ہے اور کعب عجرہ کے بیٹے ہیں چونکہ جمیل کا حافظہ خراب تھا اس وجہ سے ان کی سند میں اضطراب ہے اور ان کا تذکرہ تینوں نے لکھا ہے۔

۱۹۹۹۔ حضرت سعد بن زید زرقی

حضرت سعد بن زید بن فاکہ بن یزید بن خلدہ بن عامر۔ ان کو ابن اسحاق نے ان لوگوں میں ذکر کیا ہے جو غزوہ بدر میں شریک تھے اور کہا ہے کہ سعد بن زید بن فاکہ بن یزید بن خلدہ بن عامر بن زریق انصاری خزرجی زرقی ہیں۔ ان کا تذکرہ ابن مندہ نے اسی طرح بیان کیا ہے اور ابو عمر نے ان کا تذکرہ لکھا ہے اور کہا ہے کہ سعد بن یزید بن فاکہ ہیں اور ابو نعیم نے ان کا ذکر کر کے کہا ہے کہ سعد بن فاکہ بن زید ہیں اور بعض نے ان کا نام اسعد بیان کیا ہے اور اسعد کا ذکر اول پورا بیان ہو چکا ہے۔

۲۰۰۰۔ حضرت سعد بن زید بن مالک

حضرت سعد بن زید بن مالک بن عبد بن کعب بن عبد الاشہل انصاری اوسی اشہلی ہیں۔ اور عروہ اور ابن شہاب اور ابن اسحاق نے ان انصار کا نام جو غزوہ بدر میں موجود تھے ذکر کیا پھر بنو عبد اشہل میں سے سعد بن زید بن مالک بن کعب کو بھی ذکر کیا ہے ابن ابی حنیبلہ نے زید بن سعد سے انہوں نے اپنے والد سے روایت کی ہے کہ بیشک جس وقت نبی ﷺ کو اپنی وفات کا حال معلوم ہوا تو آپ پرانے کپڑے پہنے ہوئے باہر تشریف لائے اور منبر پر بیٹھ کر اللہ عزوجل کی حمد و ثنائیاں کی اور فرمایا اے لوگو! اس قبیلہ انصار میں میرا خیال رکھو بیشک یہ انصار ایسا گروہ ہیں کہ جن میں داخل ہو اور یہ میرے راز دار ہیں۔ ان کی نیکیوں کو قبول کرو اور ان کی برائیوں سے درگزر کرو۔ صرف ابو نعیم نے اس کو روایت کیا ہے اور واقدی نے بھی کہا ہے کہ یہ سعد بیعت عقبہ میں شریک تھے۔ اور اس بیان میں واقدی تنہا ہیں اور واقدی کے علاوہ لوگوں نے کہا ہے کہ یہ سعد بدر اور اس کے علاوہ تمام غزوات میں رسول اللہ کے ساتھ شریک تھے ابو عمر نے سعد بن زید بن مالک اشہلی کے ذکر کے بعد کہا ہے کہ ان دونوں کو میں دو طرح شمار کرتا ہوں۔ سعد بن زید وہ شخص ہیں جن کو رسول اللہ نے قبیلہ قریظہ کے قیدیوں کے ساتھ نجد کی طرف اس واسطے بھیجا تھا کہ ان قیدیوں کے عوض میں گھوڑے اور ہتھیار وہاں سے خرید کر لائیں اور یہ وہی سعد ہیں کہ جنہوں نے مثلث میں انصار کے منارے کو گرا دیا تھا۔ سعد بن زید سے ایک حدیث فتنہ کے وقت بیٹھ رہنے میں مروی ہے۔ بیٹھ رہنے کی بابت روایت کی ہے رسول اللہ نے سعد اور عمرو بن سراقہ کے درمیان بھائی چارا کیا تھا ابو عمر نے کہا ہے کہ اور سعد بن زید طائی جنہوں نے قبیلہ غفار کی عورت کا قصہ بیان کیا تھا وہ ان دونوں سے

علیحدہ ہیں علاوہ اس کے ان کی بابت بھی بیان کیا ہے کہ وہ انصاری ہیں ان کا تذکرہ تینوں نے لکھا ہے۔

میں کہتا ہوں کہ ہم نے ابو نعیم کا قول سعد بن زید بن سعد کے بیان میں ذکر کیا ہے کہ وہ وہم ہے بلکہ وہ سعد بن زید بن مالک ہیں اور ابو عمر نے ابو نعیم کی موافقت کی ہے اور ان کو وہی شخص بیان کیا ہے کہ جو نجد کی طرف گئے تھے مگر ابو عمر نے ان کو دو شخص قرار دیئے ہیں اور ہم نے ان کا قول اسی تذکرہ میں لکھا ہے اور ان سعد کو اور ان کو جنہوں نے فتنہ کی حدیث بیان کی ہے ایک قرار دیا ہے اور ابن مندہ نے مخالفت کی ہے کیونکہ انہوں نے ان سعد کو جن کو نبیؐ نے نجد کی طرف روانہ کیا تھا سعد بن زید بیان کیا ہے اور یہ کہ یہ سعد وہی ہیں جنہوں نے فتنوں کے وقت بیٹھ رہنے کی حدیث بیان کی ہے اور ابو احمد عسکری نے ابو نعیم اور ابو عمر کی موافقت کی ہے اور ان سعد کو جنہوں نے نبی صلی اللہ علیہ وسلم کو تلواریں دی تھی اور جنہوں نے فتنہ کی حدیث روایت کی ہے اور قرار دیا ہے اور گویا یہی درست ہے۔ واللہ اعلم۔

۲۰۰۱۔ حضرت سعد بن زید

حضرت سعد بن زید انصاری خاندان بنو عمر بن عوف سے ہیں۔ رسول اللہ کے زمانے میں پیدا ہوئے تھے اور عمر بن خطاب رضی اللہ عنہ سے روایت کی ہے اور عبد الملک بن مروان کے آخری زمانے میں فوت ہوئے اس کو محمد بن سعد نے بیان کیا ہے۔ ان کا تذکرہ ابو عمر نے لکھا ہے۔

۲۰۰۲۔ حضرت سعد

حضرت سعد بن زید کے والد ہیں۔ ان کا نسب نہیں بیان کیا گیا ہے ابراہیم بن اسماعیل بن ابی حنیبلہ نے زید بن سعد سے انہوں نے اپنے والد سے روایت کی کہ نبی صلی اللہ علیہ وسلم کو جب اپنی وفات کی خبر (اللہ کی طرف سے ملی) تو آپ پرانے کپڑے پہنے ہوئے نکلے اور منبر پر بیٹھ کر اللہ کی حمد و ثنا کی پھر فرمایا اے لوگو! اس گروہ انصار میں میرا خیال رکھنا کیونکہ یہ لوگ میری گٹھڑی اور میرے صندوق (یعنی میرے محرم اسرار ہیں) ان کے اچھوں کو مقبول کرو اور بُروں سے درگزر کرو۔ ان کا تذکرہ تینوں نے لکھا ہے ابو نعیم نے بھی اس حدیث کو اسی تذکرہ میں لکھا ہے اور سعد بن زید بن مالک کے بیان میں نقل کیا ہے جس کا ذکر اوپر ہو چکا۔ پس میں نہیں جانتا کہ کیوں اس کے واسطے دوسرا بیان۔۔۔۔۔۔۔۔۔۔ کیا ہے۔ لیکن ابن مندہ اور ابو نعیم نے اس حدیث کو صرف اسی بیان میں ذکر کیا ہے۔

۲۰۰۳۔ حضرت سعد بن سعد

حضرت سعد بن سعد۔ ساعدی۔ سہل بن سعد کے بھائی ہیں سہل بن سعد نے اپنے والد سے انہوں نے ان کے دادا سے روایت کی کہ نبی صلی اللہ علیہ وسلم سے روایت کی ہے کہ آپ نے غزوہ بدر میں سعد بن سعد کا حصہ بھی لگایا تھا۔ ان کا تذکرہ ابو نعیم اور ابو موسیٰ نے لکھا ہے۔

۲۰۰۴۔ حضرت سعد بن ابی سعد

حضرت سعد بن ابی سعد بن سعد بن مری قواقل کے حلیف تھے۔ قواقل انصار کا ایک خاندان ہے۔ غزوہ احد میں شریک تھے

ان کا تذکرہ ابو موسیٰ نے لکھا ہے۔ قواقل انصار کا ایک قبیلہ ہے جس کا ذکر کتاب میں متعدد جگہوں پر آیا ہے۔

۲۰۰۵۔ حضرت سعد بن سلامہ

حضرت سعد بن سلامہ بن وقش بن زغبہ بن زعوراء بن عبد اشہل انصاری اسی اشہلی ہیں۔ سلمہ بن سلامہ بن وقش کے بھائی تھے ان کی کنیت ابو نائلہ ہے اور سلکان کے لقب سے مشہور تھے احد اور اس کے بعد کے مشاہد میں شریک ہوئے اور جسر ابو عبید کے دن حضرت عمر رضی اللہ عنہ کے اوائل خلافت میں شہید ہوئے یہ جسر ملک عراق میں ہے۔ ان کا تذکرہ تینوں نے لکھا ہے ابو نعیم نے کہا ہے کہ ان کا نام صحیح اسعد ہے اور اس کا بیان اوپر ہو چکا ابو عمر اور ہشام بن کلبی اور ابن حبیب نے ابن مندہ کی موافقت کی ہے کہ ان کا نام سعد ہے۔ ان کا ذکر سلکان اور کنی کے بیان میں انشاء اللہ تعالیٰ آئے گا۔

۲۰۰۶۔ حضرت سعد بن سوید

حضرت سعد بن سوید بن قیس۔ انصار بنو خدرہ سے ہیں۔ ابن کلبی نے بیان کیا ہے کہ یہ سعد سوید بن عبید بن ثعلبہ بن عبید بن عبدالابجر یعنی خدرہ بن عوف بن حارث بن خزرج کے بیٹے انصاری خزرجی خدری ہیں احد کے دن شہید ہوئے ان کا ذکر ابو نعیم اور ابو موسیٰ اور ابو عمر نے کیا ہے مگر ابو نعیم اور ابو موسیٰ نے صرف سوید کا ذکر کیا ہے اور کہا ہے کہ سعد بن سوید انصاری ہیں اور دونوں نے ابن شہاب سے روایت کی کہ جو لوگ انصار بنو عوف میں سے احد میں شہید ہوئے ان میں سعد بن سوید بھی تھے ابو موسیٰ نے لکھا ہے کہ سلیمان طبرانی نے بیان کیا ہے کہ سعد بن سوید بنو حارث ابن خزرج سے ہیں اور سب کا مفاد ایک ہے۔ اور اس نسب کا سیاق جس کو ہم نے اوپر ذکر کیا ہے اسی پر دلالت کرتا ہے اور (جس نے عوف بن خزرج بیان کیا ہے اس نے) عوف کو ان کے دادا خزرج کی طرف منسوب کر دیا ہے اور عوف حارث بن خزرج کے بیٹے ہیں۔ واللہ اعلم

۲۰۰۷۔ حضرت سعد بن سہیل

حضرت سعد بن سہیل یا سہیل بن مالک بن کعب بن عبد اشہل بن حارثہ بن دینار بن نجار۔ قبیلہ خزرج کا ایک خاندان ہے اور یہ عبد اشہل وہ نہیں ہیں جن کی طرف سعد ابن معاذ اشہلی منسوب ہیں بلکہ یہ دوسرے ہیں کیونکہ یہ عبد اشہل خزرج سے ہیں اور وہ اس سے ہیں اور ان عبد اشہل کی طرف ایک خاندان منسوب ہوتا ہے اور ان کی طرف نہیں منسوب ہوتا ہے اور اس خاندان کی نسبت نجاری یا دیناری یا بنو دینار بن نجار ہوتی ہے جس نے ان دونوں کے نسبوں کو دیکھا ہے اس کے نزدیک فرق ظاہر ہے یہ بدر میں شریک ہوئے تھے۔ اس کو ابن شہاب اور ابن اسحاق اور ابن کلبی نے بیان کیا ہے۔ ان کا تذکرہ تینوں نے لکھا ہے۔

۲۰۰۸۔ حضرت سعد بن سہیل انصاری

حضرت سعد بن سہیل انصاری۔ خاندان بنو دینار بن نجار سے ہیں۔ اور بعض لوگوں نے بیان کیا ہے کہ یہ سعد بنو خنساء سے ہیں اس کو ابو نعیم نے بیان کیا ہے اور ابو نعیم نے کہا ہے کہ بعض لوگوں نے (سہیل کا نام) سہل بیان کیا ہے ابن مندہ نے کہا ہے کہ سعد بن سہیل بنو خنساء سے ہیں اور انہی ابن مندہ نے اپنی سند سے ابن لہیعہ سے انہوں نے ابو الاسود محمد بن عبد الرحمن سے انہوں نے ۵۰۶ھ میں روایت کی کہ جو لوگ بدر میں شریک ہوئے تھے ان میں سے سعد بن سہیل بن عبد اشہل بن حارثہ انصاری بنو

خاندان بنو خنساء بن مہذول سے ہیں۔ بدر میں شریک ہوئے تھے اور ابو نعیم نے اسی کے مثل بیان کیا ہے اور کہا ہے کہ عبد اشہل حارثہ بن دینار بن نجار کے بیٹے ہیں۔ ابو عمر نے اس تذکرہ کو ذکر کیا ہے اور کہا ہے کہ سعد بن سہیل بن عبد اشہل بن دینار بن نجار کے بیٹے ہیں اور بدر میں شریک ہوئے تھے میں کہتا ہوں کہ اس کو ان دونوں نے اس بیان میں اور اس سے اوپر کے بیان میں ذکر کیا ہے اور ہم اوپر ذکر کر چکے ہیں عروہ کی اس روایت میں خبط ہے میں نہیں جانتا اس کا کیا حال ہے۔ کیونکہ یہ عامہ اہل سیر کے مخالف ہے اور نیز عروہ سے جو دوسرے لوگوں نے روایت کی ہے وہ بھی اس کے مخالف ہے اور انہی مختلف مقاموں میں سے یہ بیان ہے کہ انہوں نے سعد بن سہیل کو بنو خنساء بن مہذول سے قرار دیا ہے اور یہ ایک عجیب و غریب بات ہے کیونکہ بنو خنساء بن مازن بن نجار سے ہیں جن میں سے منقذ بن عمرو بن عطیہ بن خنساء بن مہذول ہیں جو حبان بن منقذ کے والد تھے اور انہوں نے خنساء بن مہذول کو اس جگہ بنو دینار سے کر دیا پھر ابن مندہ اور ابو نعیم نے اس کو اور اس کے پہلے والے بیان کو دو الگ الگ عنوانوں میں کر دیا جو حالانکہ نسب اور بیان یعنی شرکت بدر دونوں میں ایک ہیں پس میں نہیں جانتا کہ کیوں دونوں بیانوں کو جدا کر دیا علاوہ اس کے ابن مندہ کی طرف سے کچھ عذر ہو سکتا ہے کیونکہ انہوں نے ایک میں سہیل اور دوسرے میں سہیل کو ذکر کیا ہے لیکن ابو نعیم نے سہیل کی بابت ذکر کیا ہے کہ بعض لوگوں نے ان کو سہیل کہا ہے اس سے ظاہر ہو گیا کہ دونوں ایک ہیں اور بعض نے انہی کو سہیل اور بعض نے سہیل بیان کیا ہے۔ واللہ اعلم

۲۰۰۹۔ حضرت سعد بن ضمیرہ

حضرت سعد بن ضمیرہ۔ ضمری ہیں۔ اس کو ابو عمر نے بیان کیا ہے اور ابن مندہ اور ابو نعیم نے بیان کیا ہے کہ یہ سلمی ہیں ان کی کنیت ابو سعد ہے اور بعض لوگوں نے ان کی کنیت ابو ضمیرہ بیان کی ہے ان کا شمار اہل مدینہ میں ہے اور ہمیں جعفر بن سمین نے اپنی سند سے یونس بن بکیر سے انہوں نے محمد بن اسحاق سے روایت کر کے خبر دی وہ کہتے تھے مجھ سے محمد بن جعفر بن زبیر نے بیان کیا انہوں نے کہا کہ میں نے زیاد بن ضمیرہ بن سعد سلمی سے سنا وہ عروہ بن زبیر سے روایت کر کے بیان کرتے تھے کہ ان کے والد اور دادا حنین میں شریک ہوئے اور دونوں نے کہا رسول اللہ ﷺ نے ایک دن ہم کو ظہر کی نماز پڑھائی پھر ایک درخت کے سائے کی طرف تشریف لے گئے اور اقرع بن حابس تمیمی اور عیینہ بن حصن فزاری آپ کے پاس کھڑے ہو کر عامر بن ابن اضبط کے خون کی بابت جھگڑا کرنے لگے جن کو محکم بن جثامہ کنانی نے قتل کیا تھا عیینہ تو عامر انجعی کے خون کا مطالبہ کرتے تھے کیونکہ وہ دونوں قیس سے تھے اور اقرع بن حابس محکم کی طرف سے دفع کرتے تھے کیونکہ یہ دونوں قبیلہ خندف سے تھے اور یہ اقرع خندف کے سردار تھے حدیث آخر تک بیان کی۔ ان کا تذکرہ تینوں نے لکھا ہے ابو عمر نے کہا ہے کہ سعد اور ان کے والد دونوں صحابی تھے۔

۲۰۱۰۔ حضرت سعد ظفری

حضرت سعد ظفری خاندان بنو ظفر سے ہیں جو اوس کا ایک بطن ہے ان سے عبد الرحمن بن حرمہ نے انہوں نے نبی ﷺ سے روایت کی کہ آپ نے داغنے سے منع کیا اور فرمایا کہ میں حمیم (گرم پانی) کو ناپسند کرتا ہوں ان کا تذکرہ ابو نعیم اور ابو موسیٰ اور ابو عمر نے کیا ہے اور ابو موسیٰ نے لکھا ہے کہ ابو عبد اللہ ابن مندہ نے سعد بن نعمان ظفری کا تذکرہ لکھا ہے کہ وہ بدر میں شریک ہوئے تھے۔

میں نہیں جانتا کہ آیا یہ سعد وہی ہیں یا اور ہیں۔

۲۰۱۱۔ حضرت سعد بن عاصم

حضرت سعد بن عاصم موزن۔ عمار بن یاسر کے غلام تھے اور سعد قرظ کے لقب سے مشہور تھے کیونکہ یہ قرظ (یعنی برگ سلم کے جس سے دباغت کرتے ہیں) کی تجارت کرتے تھے رسول اللہ نے ان کے سر پر ہاتھ پھیرا تھا اور ان کو برکت کی دعا دی تھی اور مسجد قبا کا موزن قرار دیا تھا اور حضرت بلال رضی اللہ عنہ کی عدم موجودگی میں ان کی جگہ پر اذان دیتے تھے پھر حضرت بلال نے رسول اللہ ﷺ کی مسجد میں ان کو اپنا قائم مقام کر دیا۔ جب حضرت ابو بکر صدیق و حضرت عمر فاروق رضی اللہ عنہما کی خلافت میں شام کی طرف چلنے لگے تھے اور سعد کی ذریت میں موزنی برابر چلی آئی۔ ان کی اولاد اذان سے حدیث روایت کرتی ہے عبدالرحمن بن سعد بن عمار بن سعد قرظ رسول اللہ کے موزن نے اپنے والد سے انہوں نے اپنے دادا سے روایت کی کہ رسول اللہ نے بلال کو حکم دیا کہ اذان دیتے وقت اپنی انگلیوں کو کانوں میں داخل کر لیا کریں اور انہوں نے یہ بھی بیان کیا ہے کہ بلال اذان کے کلمات دو دو بار پکارتے تھے اور اقامت میں ایک ایک بار۔ ابو احمد عسکری نے بیان کیا ہے کہ سعد قرظ حجاج کے زمانے تک زندہ رہے۔ ان کا تذکرہ تینوں نے لکھا ہے۔

۲۰۱۲۔ حضرت سعد بن عبادہ

حضرت سعد بن عبادہ بن دلیم بن حارثہ بن ابی حزمیہ ہیں اور بعض لوگوں نے کہا ہے کہ حارثہ بن حزام بن حزمیہ بن ثعلبہ ہیں۔ طریف بن خزرج بن ساعدہ بن کعب بن خزرج انصاری ساعدی ہیں ان کی کنیت ابو ثابت یا ابو قیس تھی اور پہلا قول صحیح ہے یہ بنو ساعدہ کے نقیب تھے اس پر سب کا اتفاق ہے اور بعض کے نزدیک یہ شریک بدر تھے ابن عقبہ اور ابن اسحاق نے ان کو اہل بدر میں نہیں ذکر کیا ہے اور واقدی اور مدائنی اور ابن کلبی نے ان کو بدریوں میں ذکر کیا ہے یہ سردار اور نخی تھے اور تمام مشاہد میں انصار کا علم انہی کے پاس رہتا تھا اور یہ انصار میں صاحب و جاہت و ریاست تھے ان کی سرداری کو ان کی قوم تسلیم کرتی تھی۔ نبی کے پاس ہر روز ایک بڑا پیالہ شرید اور گوشت سے بھرا ہوا لاتے تھے جو ترتیب کے ساتھ برابر گھومتا رہتا تھا کہا جاتا ہے کہ اس روز خزرج میں ایسا کوئی گھر نہ تھا جس میں چار شخص پے در پے فیاض ہوں سوائے قیس بن زید بن عبادہ بن دلیم کے یہ اور ان کا گھرانا سخاوت میں مشہور تھا۔ ہمیں ابو احمد عبدالوہاب بن ابی منصور امین نے اپنی سند سے ابو داؤد و سلیمان بن اشعث تک خبر دی وہ کہتے تھے ہم سے محمد بن ثنی اور ہشام بن مروان معنی نے بیان کیا ابن ثنی نے کہا کہ ہمیں ولید بن مسلم نے خبر دی وہ کہتے تھے ہمیں اوزاعی نے خبر دی انہوں نے کہا کہ میں نے یحییٰ بن ابی کثیر سے سنا وہ کہتے تھے مجھ سے محمد بن عبدالرحمن بن اسعد بن زرارہ نے قیس بن سعد سے روایت کر کے بیان کیا انہوں نے کہا کہ رسول اللہ ہماری ملاقات کے واسطے ہمارے گھر میں آئے اور فرمایا السلام علیکم ورحمۃ اللہ قیس نے کہا کہ سعد نے آہستہ سے جواب دیا قیس کہتے ہیں کہ میں نے پوچھا کہ رسول اللہ ﷺ کو اندر آنے کی کیوں نہیں اجازت دیتے۔ سعد نے جواب دیا کہ اس کو رہنے دو آپ ہم پر زیادہ سلام کریں گے رسول اللہ سلام کر کے واپس ہوئے۔ سعد آپ کے پیچھے گئے اور کہا یا رسول اللہ! میں آپ کے سلام کو سنتا تھا اور آپ کو آہستہ سے جواب دیتا تھا تاکہ آپ ہم پر زیادہ سلام

کریں۔ رسول اللہ ﷺ سعد کے ہمراہ لوٹ آئے سعد نے آپ سے نہانے کو کہا آپ نے غسل کیا پھر سعد نے آپ کو ایک لحاف زعفران یا ورس سے رنگا ہوا دیا آپ نے اس کو اوڑھ لیا پھر آپ نے اپنے ہاتھ اٹھا کر کہا اے اللہ! اپنا درود اور رحمت سعد بن عبادہ کی آل پر نازل کر۔ قیس بن سعد لوگوں میں بہت بڑے تخی اور بزرگ تھے۔ رسول اللہ ﷺ نے فرمایا جس کو قیس بن سعد بن عبادہ نے نقل کیا ہے کہ قیس بن سعد بخشش کے گھرانے سے ہیں۔ سعد بن عبادہ اور سعد بن معاذ کی بابت خبر مشہور ہے کہ قریش نے رات کے وقت جبل ابو قیس پر کسی پکارنے والے کو پکارتے سنا۔

فان یسلم السعدان یصبح محمد
بمکة لا یخشی خلاف مخالف

پس اگر دو سعد مسلمان ہو گئے تو محمد صلی اللہ علیہ وسلم مکہ میں اس حالت میں ہو جائیں گے کہ کسی مخالف کی مخالفت سے نہ ڈریں گے۔

راوی کہتا ہے کہ قریش کو گمان ہوا کہ دو سعد سے سعد بن زید منہ بن تمیم اور سعد ہذیم قبیلہ قضاعہ کے مراد ہیں پھر دوسری رات کسی کہنے والے کو کہتے سنا۔

ایا سعد سعد الاوس کن انت ناصرا
اجیبا الی داعی الہدی و تمینا
و ان ثواب اللہ للطالب الہدی
ویا سعد سعد الخزر جین العطارف
علی اللہ فی الفردوس منیة عارف
جنان من الفردوس ذات زخارف

اے قبیلہ اوس کے سعد! تو مددگار ہو اور اے قبیلہ خزرج کے۔ ہدایت کی طرف بلانے والے کو قبول کرو اور اللہ پر فردوس میں عارف کے مثل آرزو کرو۔

تب کہا کہ یہ دونوں سعد بن معاذ اور سعد بن عبادہ ہیں جب غزوہ خندق کا واقعہ ہوا رسول اللہ ﷺ نے عیینہ بن حصن کو مدینہ کی کھجور دینے کو کہا تھا کہ اپنی قوم عطفان کو لے کر واپس ہو جائے اور آپ نے سعد بن معاذ اور سعد بن عبادہ سے اس بارے میں خاص کر مشورہ لیا اور ان دونوں نے بیان کیا کہ یا رسول اللہ ﷺ اگر آپ کو ایسا کرنے کا حکم ہوا ہے تو آپ کیجئے اور اگر ایسا نہیں ہے تو بخدا ہم ان کو سوا تلوار کے اور کچھ نہ دیں گے آپ نے فرمایا مجھ کو کچھ حکم نہیں ہوا ہے یہ تو میری رائے ہے جس کو میں تم سے بیان کرتا ہوں۔ دونوں نے جواب دیا کہ یا رسول اللہ ان لوگوں نے جاہلیت میں کبھی ہم سے ایسی طمع نہیں کی پھر کیونکر آج ایسا ہو سکتا ہے باوجودیکہ اللہ نے ہم کو آپ کے ذریعہ سے ہدایت کی ہے۔ نبی ان دونوں کے جواب سے بہت خوش ہوئے۔ فتح مکہ کے دن رسول اللہ ﷺ کا نشان سعد بن عبادہ کے پاس تھا سعد اس کو لیے ہوئے ابوسفیان کے پاس سے گزرے (ابوسفیان اس وقت مسلمان ہو چکے تھے) اور ان سے کہا کہ آج لڑائی کا دن ہے آج حرمت حلال ہو جائے گی آج کے دن اللہ نے قریش کو ذلیل کیا ہے۔ جب رسول اللہ انصار کے لشکر میں ہو کر گزرے ابوسفیان نے آپ کو آواز دی یا رسول اللہ ﷺ آپ نے اپنی قوم کے مارنے کا حکم دیا ہے سعد گمان کرتے ہیں کہ وہ ہمارے قاتل ہیں۔ عثمان اور عبدالرحمن بن عوف نے کہا یا رسول اللہ ﷺ ہم کو اندیشہ ہے کہ سعد قریش پر حملہ نہ کریں رسول اللہ ﷺ نے ابوسفیان کو جواب دیا کہ اے ابوسفیان! آج رحم کرنے کا دن ہے آج اللہ نے قریش کو عزت دی اور سعد سے نشان لے کر ان کے بیٹے قیس کو دے دیا اور بعض لوگوں نے کہا ہے کہ آپ نے علم زبیر بن عوام کو عنایت کیا اور بعض لوگ کہتے

ہیں کہ آپ نے حضرت علی کو حکم دیا تھا انہوں نے اس کو لے لیا اور اس کو لیے ہوئے مکہ میں داخل ہوئے۔ سعد بہت غیرت مند آدمی تھے اور رسول اللہ نے انہی کو اپنے اس قول میں ارادہ کیا ہے کہ سعد غیرت مند آدمی ہیں اور میں ان سے زیادہ غیرت مند ہوں اور اللہ مجھ سے زیادہ غیرت مند ہے اور اللہ کی غیرت اس کے محرمات کے کرنے میں ہے اس حدیث میں قصہ ہے جب رسول اللہ کی وفات ہو گئی تو ان کو خلافت کی خواہش ہوئی اور ثقیفہ بنی ساعدہ میں اپنی بیعت لینے کے واسطے بیٹھے اتنے میں ان کے پاس ابو بکرؓ اور حضرت عمرؓ آئے اور لوگوں نے ابو بکر کی بیعت کر لی اور سعد کو چھوڑ دیا، سعد نے نہ ابو بکر کی بیعت کی اور نہ عمر کی اور شام کی طرف چلے گئے اور مقام حوران میں اقامت کی یہاں تک کہ ۱۵ھ یا ۱۴ھ اور ایک روایت کے مطابق ۱۱ھ میں انتقال کر گئے اس پر سب مورخوں کا اتفاق ہے کہ یہ اپنے نہانے کی جگہ پر مرے ہوئے پائے گئے ان کا بدن سبز ہو گیا مدینہ والوں کو ان کے موت کی خبر نہیں ہوئی یہاں تک کہ کسی کہنے والے کو کنویں کے اندر سے کہتے سنتے تھے مگر دیکھتے کسی کو نہ تھے۔

نحن قتلنا سید الخزرج سعد بن عبادہ

فرمينا سبھمین فلم نخط فوادہ

”ہم نے خزرج کے سردار سعد بن عبادہ کو قتل کر ڈالا ہے ہم نے اس کو دو تیر مارے اور ہم اس کے دل پر مارنے میں نہ چوکے۔“

جب غلاموں نے یہ آواز سنی ڈر گئے اور اس دن کو یاد رکھا تو اس کو بعینہ وہی دن پایا کہ جس میں سعد شام میں انتقال کر گئے تھے بعض لوگوں کا بیان ہے کہ جس کنویں سے آواز آتی تھی وہ بیرمبہ تھا اور بعض لوگوں نے کہا ہے کہ وہ بیرسکن تھا۔ ابن سیرین نے کہا ہے کہ سعد کھڑے ہوئے پیشاب کر رہے تھے کہ یکا یک تکیہ لگا لیا اور مر گئے ان کو جنوں نے قتل کر ڈالا تھا اور دونوں شعر کہے تھے (جو اوپر مذکور ہو چکے ہیں) کہا گیا ہے کہ سعد کی قبر منیجہ میں ہے جو دمشق کا ایک گاؤں ہے ان کا مزار مشہور ہے جس کی زیارت آج تک ہوتی ہے ابن عباس وغیرہ نے ان سے روایت کی ہے کہ نبی ﷺ نے فرمایا کہ جو شخص قرآن سیکھ کر پھر اس کو بھلا دے وہ اللہ سے کوڑھی (برص کا مریض) ہو کر ملے گا اور جو شخص دس آدمیوں کا بھی حاکم ہو وہ قیامت کے دن بندھا ہوا آئے گا حتیٰ کہ اس کو عدل آ کر چھڑوا دے۔ ان کا تذکرہ تینوں نے لکھا ہے۔ حدیث: حاکم نے فتح اور زاکہ کسرہ کے ساتھ ہے اس کے بعد یا پھر میم اور پھر ہا ہے۔

۲۰۱۳۔ حضرت سعد بن عبد اللہ

حضرت سعد بن عبد اللہ۔ مجہول شخص ہیں۔ ان سے یعلیٰ بن اشدق نے روایت کی ہے کہ آپ سے لوگوں نے آیت ان الذین ینادونک من وراء الحجرات سورہ حجرات کی بابت سوال کیا آپ نے جواب دیا کہ وہ بنو تمیم میں سے ایک گروہ ہے اگر وہ لوگ کانے دجال سے سب سے زیادہ سخت مقابلہ کرنے والے نہ ہوتے تو میں ان کو بددعا کرتا۔ ان کا تذکرہ ابن مندہ اور ابو نعیم نے لکھا ہے۔

۲۰۱۴۔ حضرت سعدؓ ابو عبد اللہ

حضرت سعدؓ ابو عبد اللہ۔ ان کی کنیت ابو عبد اللہ تھی۔ ان سے ان کے بیٹے عبد اللہ نے روایت کی ہے۔ یہ ایک مجہول شخص ہیں صرف ابن مندہ نے ان کا تذکرہ پہلے تذکرہ لکھنے کے بعد لکھا ہے۔ واللہ اعلم

۲۰۱۵۔ حضرت سعدؓ ابو عبد اللہ

حضرت سعدؓ ابو عبد اللہ۔ ان کی کنیت ابو عبد اللہ تھی۔ بعض لوگوں نے بیان کیا ہے کہ یہ اطول کے بیٹے ہیں جن کا ذکر ہم اوپر کر چکے ہیں اور بعض لوگوں نے کہا ہے کہ یہ دوسرے شخص ہیں ابو نعیم نے کہا ہے کہ میرے نزدیک صحیح یہ ہے کہ یہ ابن اطول ہیں۔ بعض متاخرین یعنی ابن مندہ نے ان کا تذکرہ علیحدہ کیا ہے اور وہی جس کو ابن اطول نے نقل کیا ہے بعینہ ان کی روایت سے ذکر کیا ہے۔ واصل بن عبد اللہ بن بدر ابو الحسین قشیری نے روایت کی وہ کہتے تھے مجھ سے میرے والد عبد اللہ بن بدر بن واصل بن عبد اللہ بن سعد نے خالد قحطانی نے بیان کیا انہوں نے کہا کہ عبد اللہ بن سعد اپنے اصحاب کی طرف جاتے تھے جب تستر پہنچتے تو وہاں تین دن ٹھہرتے لوگ ان سے کہتے کاش اور ٹھہرتے عبد اللہ جواب دیتے کہ میں نے اپنے والد سے سنا ہے وہ کہتے تھے کہ مجھ کو رسول اللہؐ نے غفلت سے منع کیا ہے اور جو شخص خراج کے شہروں میں تین دن ٹھہرتا ہے۔ اس نے غفلت کی اس کو اسی طرح ابن مندہ نے بیان کیا ہے اور ابو نعیم نے واصل بن عبد اللہ بن بدر سے روایت کی وہ کہتے تھے مجھ سے میرے والد عبد اللہ بن واصل بن عبد اللہ بن سعد اطول نے بیان کیا انہوں نے کہا کہ عبد اللہ بن سعد اپنے اصحاب کی طرف جاتے تھے اور پہلے کے مثل بیان کیا۔ پس ابو نعیم نے واصل بن عبد اللہ بن اطول کا نسب جس طرح بیان کیا ہے اس سے انہی کا قول صحیح معلوم ہوتا ہے۔ واللہ اعلم۔

۲۰۱۶۔ حضرت سعد بن عبد بن قیس

حضرت سعد بن عبد بن قیس بن لقیط بن عامر بن امیہ بن حارث بن فہر قریشی فہری مہاجرین حبشہ سے تھے۔ بعض لوگوں نے بیان کیا ہے کہ ان کا نام سعید ہے اور اس کا ذکر اپنی جگہ پر انشاء اللہ تعالیٰ ہوگا۔ ابو عمر نے ان کا تذکرہ لکھا ہے۔

۲۰۱۷۔ حضرت سعد بن عبید

حضرت سعد بن عبید بن نعمان بن قیس بن عمرو بن زید بن امیہ بن زید بن مالک بن عوف بن عمرو بن عوف بن مالک بن اوس انصاری اوسی تھے۔ عمیر بن سعد کے والد ہیں بدر میں شریک ہوئے اور ان کی نسل منقطع ہو گئی اس کو عمروہ اور ابن اسحق نے بیان کیا ہے اور بعض لوگوں نے ان کا نام سعید بیان کیا ہے اور انشاء اللہ اس کا ذکر سعید کے بیان میں آئے گا اور قاری کے لقب سے مشہور تھے۔ ابن مندہ نے کہا ہے قاری بنو قارہ انصاری کی طرف منسوب ہے۔ جنگ قادسیہ میں ۱۵ھ میں عمر ۶۳ سال شہید ہوئے اور بعض لوگوں نے بیان کیا ہے کہ جنگ قادسیہ کے بعد چند مہینوں تک زندہ رہ کر وفات پائی۔ ابن نمیر نے کہا ہے کہ ان کی کنیت ابو زید تھی اور یہ ان چار شخصوں میں سے ہیں جنہوں نے انصار میں سے قرآن کو رسول اللہؐ کے زمانے میں حفظ کیا تھا ان سے عبد الرحمن بن ابی لیلیٰ اور طارق بن شہاب نے روایت کی ہے۔ ان کا شمار کوفیوں میں ہے سفیان نے قیس بن مسلم سے انہوں نے عبد الرحمن بن ابی لیلیٰ سے روایت کی انہوں نے کہا کہ نبیؐ کے ایک صحابی نے ہمارے سامنے خطبہ پڑھا کہ ہم کل دشمن سے ملنے والے ہیں اور

ہم شہید ہوں گے، پس تم ہم سے خون کو نہ دور کرنا اور ہم کو سوائے اس کپڑے کے جو ہمارے اوپر ہو اور کسی میں نہ کفن دینا، اس کو شعبہ اور مسعر نے، قیس بن مسلم سے، انہوں نے طارق بن شہاب سے، نقل کیا ہے، انہوں نے کہا کہ سعد بن عبید نے قادیسیہ کے دن اسی طرح بیان کیا ہے۔

میں کہتا ہوں کہ ابو عمر نے بیان کیا ہے کہ سعد اہل کوفہ سے ہیں اور ابو عمر اور ان کے سوا اور لوگوں نے بیان کیا ہے کہ سعد قادیسیہ کے دن شہید ہو گئے تھے حالانکہ کوفہ کی بنیاد قادیسیہ اور ملک مدائن کے بعد ہے لہذا ان کے کوفہ کی طرف منسوب ہونے کی کوئی وجہ نہیں ہے ان کا تذکرہ تینوں نے لکھا ہے ابن مندہ کا کہنا کہ سعد خاندان قارہ انصار سے ہیں ان کا وہم ہے سعد قارہ میں سے کیونکر ہو سکتے ہیں حالانکہ وہ دیش محلیم بن غالب بن عائدہ بن شیخ بن ملیح بن ہون بن خزیمہ سے ہیں اور ہون اسد بن خزیمہ کے بھائی ہیں اور یہ سعد قبیلہ انصار سے ہیں پھر کیونکر دونوں جمع ہو سکتے ہیں بلکہ یہ سعد قاری قرأت سے ہیں اور اوپر مذکور ہو چکا ہے کہ یہ انصار میں سے پہلے شخص ہیں جنہوں نے قرآن کو حفظ کیا اور قبیلہ اوس میں ان کے سوا اور کسی نے قرآن کو نہیں حفظ کیا اس کو ابو احمد عسکری نے بیان کیا ہے لیکن میں اس کو بعید از قیاس سمجھتا ہوں کہ یہ قرآن جمع کرنے والے انصار میں سے ہوں کیونکہ اس حدیث کو انس بن مالک روایت کرتے ہیں اور انہی انس بن مالک نے بیان کیا ہے کہ ابو زید میرے چچاؤں میں سے ہیں اور انس بن معدی بن نجار قبیلہ خزرج سے ہیں پس کیونکر یہ سعد انس کے چچا ہو سکتے ہیں اسی ہونے کی حالت میں یہ بالکل ہی بعید از قیاس بات ہے۔ واللہ اعلم

۲۰۱۸۔ حضرت سعدؓ

حضرت سعدؓ۔ عتبہ بن غزو ان کے غلام تھے اپنے آقا عتبہ کے ساتھ بدر میں شریک ہوئے تھے۔ عطا اور ضحاک نے ابن عباس سے آ یہ ولا تطرد الذین یدعون ربہم بالغداة و العشی یریدون و جہہ (الانعام: ۵۲) کی تفسیر میں نقل کیا ہے کہ یہ آیت عتبہ اور ان کے غلام سعد اور حاطب اور ان کے غلام سعد کے بارے میں نازل ہوئی۔ ان کا تذکرہ تینوں نے لکھا ہے۔

۲۰۱۹۔ حضرت سعد بن عثمانؓ

حضرت سعد بن عثمان بن خلدہ بن مخلص بن عامر بن زریق انصاری زرقی ہیں۔ ان کی کنیت ابو عبادہ تھی، احد میں شریک ہوئے اس کو موسیٰ بن عقبہ اور ابن اسحاق نے بیان کیا ہے یہ ان لوگوں میں تھے جو احد کے دن بھاگ گئے تھے تینوں نے ان کا تذکرہ مختصر لکھا ہے۔ بعض لوگوں نے بیان کیا ہے کہ ان کا نام سعید بن عثمان ہے۔ انشاء اللہ تعالیٰ اس کا ذکر وہیں آئے گا۔

۲۰۲۰۔ حضرت سعدؓ عربی

حضرت سعدؓ عربی۔ جب نبیؐ نے مدینہ کی طرف ہجرت کی تو انہوں نے مقام عرج سے مدینہ تک راستہ بتایا تھا ابو عمر نے بیان کیا ہے کہ بعض لوگ کہتے ہیں کہ سعد قبیلہ بلعرج بن حارث بن کعب بن ہوازن اسی طرح بعض لوگوں نے بیان کیا ہے ابو عمر نے کہا ہے کہ بعض لوگ ان کو قبیلہ اسلم کے غلام بتاتے ہیں اور ان کو عربی اس وجہ سے کہتے ہیں کہ یہ نبیؐ سے مقام عرج میں ملے تھے۔ سعد کے بیٹے عبد اللہ نے ان سے روایت کی ہے۔ کہ میں رسول اللہ ﷺ کا راہبر تھا، مقام عرج سے مدینہ تک میں نے آپ

کو تکیہ لگائے ہوئے کھاتے دیکھا، عباد کے غلام 'فائد' نے ابن سعد سے انہوں نے اپنے والد سے روایت کی کہ رسول اللہ اور آپ کے ہمراہ ابو بکر تھے اور دونوں کے ساتھ اپنے مدینہ تک آنے کا واقعہ بیان کیا اور آپ سے بنو عمرو بن عوف ملے اور انہوں نے پوچھا کہ ابو عمامہ کہاں ہیں؟ سعد بن خیشمہ نے جواب دیا کہ وہ مجھ سے پہلے۔ یا رسول اللہ! کیا میں ان کو خبر نہ کروں؟ ان کا تذکرہ تینوں نے لکھا ہے۔ میں کہتا ہوں کہ ابو عمر نے سعد اسلمی کا ذکر کیا ہے اور ہم بھی اوپر ان کا ذکر کر چکے ہیں اور اس جگہ انہوں نے سعد عربی کا ذکر کیا اور کہا کہ وہ اسلمیوں کے غلام تھے اور یہ کہ وہ مدینہ تک نبی کے راہبر تھے۔ حالانکہ دونوں ایک ہیں کیونکہ یہ وہی ہیں جو نبی کے ہمراہ مدینہ تک آئے تھے اور ان سے بنو عمرو بن عوف اور سعد بن خیشمہ ملے تھے جیسا کہ ہم نے اس کو بیان کیا پس میں نہیں جانتا کہ کیوں ان دونوں کو الگ الگ کر دیا۔ واللہ اعلم

۲۰۲۱۔ حضرت سعد بن عقیب

حضرت سعد بن عقیب۔ ان کی کنیت ابو الحارث ہے۔ غزوہ احد میں یہ کم سن تھے اس وجہ سے شریک نہیں ہو سکے۔ اس کو ابن شاہین نے محمد بن سعد سے نقل کر کے بیان کیا ہے غزوہ خندق میں شریک ہوئے تھے ان کا تذکرہ ابو موسیٰ نے لکھا ہے۔

۲۰۲۲۔ حضرت سعد بن عمار

حضرت سعد بن عمار بن مالک بن خنساء ابن مبذول۔ غزوہ احد اور خندق میں شریک ہوئے، یہ حمزہ بن عمار کے بھائی تھے۔ ان کے عقب نہیں ہے۔

۲۰۲۳۔ حضرت سعد بن عمارہ زرتی

حضرت سعد بن عمارہ زرتی۔ اور بعض لوگوں نے بیان کیا ہے کہ عمارہ سعد کے بیٹے ہیں ان کی کنیت ابو سعید ہے قبیلہ زرتی میں سے ہیں یہ اپنی کنیت سے مشہور تھے ان کے نام میں اختلاف ہے اکثر لوگ ان کو سعد بن عمارہ کہتے ہیں ان سے عبد اللہ بن مرہ اور عبد اللہ بن ابی بکر اور سلیمان بن حبیب محاربی اور یحییٰ بن سعید انصاری نے روایت کی ہے ہمیں عبد اللہ بن احمد بن عبد القاہر طوسی نے اپنی سند سے ابوداؤد طیالسی تک خبر دی وہ کہتے تھے ہمیں شعبہ نے ابوالفیض سے انہوں نے عبد اللہ بن مرہ سے انہوں نے ابو سعید زرتی سے روایت کر کے خبر دی کہ قبیلہ اشجع کے ایک آدمی نے نبی ﷺ سے عزل کی بابت دریافت کیا آپ نے فرمایا کہ رحم میں جو مقدر ہے وہ ہو کر رہے گا۔ ان کا تذکرہ ابو عمر اور ابو نعیم نے لکھا ہے۔ اور اس کو ہم کنی کے باب میں انشاء اللہ تعالیٰ ذکر کریں گے۔

۲۰۲۴۔ حضرت سعد بن عمارہ بکری

حضرت سعد بن عمارہ بکری۔ بنو سعد بن بکر سے ہیں۔ امام بخاری نے ان کو صحابہ میں ذکر کیا ہے اور امام بخاری نے عمرو بن محمد سے انہوں نے یعقوب بن ابراہیم سے انہوں نے ابن اسحاق سے انہوں نے عبد اللہ بن ابی بکر اور یحییٰ بن سعید انصاری سے روایت کی وہ کہتے تھے ہم سے بنو سعد بن ابی بکر کے ایک آدمی نے جو صحابی تھے سعد سے انہوں نے عمارہ سے روایت کر کے بیان کیا کہ ایک آدمی نے ان سے کہا کہ مجھ کو نصیحت کرو اللہ تم پر رحم کرے۔ انہوں نے کہا کہ جب تم نماز کے واسطے کھڑے ہو تو وضو پورا کرو

کیونکہ جس کا وضو نہیں، اس کی نماز نہیں اور جس کی نماز نہیں، اس کا ایمان نہیں اور حاجت سے زیادہ طلب کرنے کو چھوڑو کیونکہ یہی فقر اور احتیاج ہے اور جو کچھ لوگوں کے ہاتھوں میں ہے، اس سے ناامید ہو جاؤ کیونکہ یہی غنی ہے اور جس بات یا فعل سے معذرت کرنا پڑے، اس سے پرہیز کرو، سلیمان بن حبیب سے مروی ہے کہ جب سعد بن عمارہ کی وفات، قریب ہوئی اپنے لڑکوں کو جمع کیا اور ان کو وصیت کی۔ ابن مندہ اور ابو نعیم نے ان کا تذکرہ لکھا ہے۔

۲۰۲۵۔ حضرت سعد بن عمرو انصاری

حضرت سعد بن عمرو انصاری۔ یہ اور ان کے بھائی حارث بن عمرو حضرت علی بن ابی طالب کے ہمراہ صفین میں حاضر ہوئے تھے۔ ابن کلبی وغیرہ نے ان دونوں کو ان صحابہ میں ذکر کیا ہے جو صفین میں شریک ہوئے تھے۔ ان کا تذکرہ ابو عمر نے لکھا ہے۔

۲۰۲۶۔ حضرت سعد بن عمرو بن ثقف

حضرت سعد بن عمرو بن ثقف۔ ثقف کا نام کعب بن مالک بن مبذول بن مالک بن نجار تھا، احد میں شریک ہوئے تھے اور بیر معونہ کے واقعہ میں شہید ہوئے یہ اور ان کے بیٹے طفیل، دونوں احد میں شریک ہوئے تھے اور بیر معونہ کے واقعہ میں دونوں شہید ہوئے محمد بن عمارہ نے کہا ہے کہ سعد بن عمرو بن ثقف کے ہمراہ بیر معونہ کے واقعہ میں ان کے بھتیجے سہل بن عامر بن عمرو بن ثقف شہید ہوئے۔ ان کا تذکرہ ابو نعیم اور ابو موسیٰ نے لکھا ہے۔

۲۰۲۷۔ حضرت سعد

حضرت سعد۔ عمرو بن عاص کے غلام تھے یوسف قطان وغیرہ نے ان کا ذکر صحابہ میں کیا ہے لیکن صحیح نہیں ہے یزید بن ہارون نے یحییٰ بن سعید سے انہوں نے محمد بن ابراہیم سے انہوں نے عمرو بن عاص کے غلام سعد سے روایت کی کہ دو آدمیوں نے ایک آیت کے متعلق جھگڑا کیا اور دونوں نبی ﷺ کے پاس اس کو لے کر گئے آپ نے فرمایا کہ اس میں مت جھگڑو کیونکہ اس میں جھگڑنا کفر ہے۔ ابن مندہ اور ابو نعیم نے ان کے تذکرہ کو لکھا ہے۔

۲۰۲۸۔ حضرت سعد بن عمرو بن عبید

حضرت سعد بن عمرو بن عبید بن حارث بن کعب بن معاویہ بن عمرو بن مالک بن نجار انصاری نجاری تھے۔ احد اور اس کے بعد کے واقعات میں شریک ہوئے تھے۔ اور جنگ یمامہ میں شہید ہوئے یہ کعب بن عمرو کے بھائی ہیں۔ ان کا ذکر ابن دباغ اندلسی نے عدوی سے روایت کر کے کیا ہے۔

۲۰۲۹۔ حضرت سعد بن عمیر

حضرت سعد بن عمیر یا عمیر بن سعد عمرو بن قیس ملائی نے محمد بن حجاج سے انہوں نے اپنے والد سے ان کی حدیث روایت کی ہے ان کا تذکرہ ابن مندہ اور ابو نعیم نے لکھا ہے۔

۲۰۳۰۔ حضرت سعد بن عیاض

حضرت سعد بن عیاض ثمالی۔ ان کی روایت کردہ حدیث مرسل ہے اور ان کا صحابی ہونا ثابت نہیں ہے بلکہ یہ تابعی ہیں یہ ابن مسعود سے حدیث روایت کرتے ہیں۔ ان کی روایت کردہ حدیث یہ ہے کہ نبیؐ لڑائی میں سب سے زیادہ سخت تھے ان سے ابو اسحق ہمدانی نے روایت کی ہے ان کا تذکرہ ابو عمر نے لکھا ہے۔

۲۰۳۱۔ حضرت سعد بن فاکہ

حضرت سعد بن فاکہ بن زید بن خلدہ بن عامر بن زریق: محمد بن اسحاق نے روایت کی ہے انہوں نے کہا کہ خاندان بنو خلدہ بن عامر بن زریق انصاری خزرجی میں سے سعد بن فاکہ بن زید بن خلدہ بن عامر شریک بدر ہوئے۔ ابو نعیم اور ابو موسیٰ نے ان کو اس مقام پر ذکر کیا ہے اور ابن مندہ نے ان کو سعد بن زید بن فاکہ بیان کیا ہے اور ابو عمر نے ان کو سعد بن زید بن فاکہ بیان کیا ہے اور سب ایک ہی ہیں۔ ہم نے سب کا ذکر کیا ہے اور ہم نے ہر ایک بیان میں اس کے ناقل کا نام ذکر کر دیا ہے اور ابو موسیٰ نے بیان کیا ہے کہ سعد عثمان بن خلدہ کے بیٹے ہیں اور یہ بھی وہی ہیں اور ابو موسیٰ نے ابن شہاب سے نقل کر کے خاندان بنو زریق کے شرکاء بدر میں سعد بن عثمان بن خلدہ کو بیان کیا ہے۔

میں کہتا ہوں کہ میرا گمان یہ ہے کہ یہ سعد ان سعد کے علاوہ ہیں اور اس کی دلیل یہ ہے کہ ابن اسحاق نے ان لوگوں کے بیان میں جو بدر میں شریک ہوئے تھے سعد بن عثمان بن خلدہ اور سعد بن زید بن فاکہ بن خلدہ کو بیان کیا ہے۔ پس اگر دونوں ایک ہوتے تو دونوں کو علیحدہ علیحدہ نہ بیان کرتے اور ابن کلبی نے بھی دونوں کو ذکر کیا ہے اور کہا ہے کہ ابو عبد اللہ سعد بن عثمان بن خلدہ بن مخلد بن عامر بن زریق اور اس کے بعد لکھا ہے کہ اسعد بن زید بن فاکہ بن زید بن خلدہ اور یہ اسعد وہی سعد ہی ہیں انہی کو سعد اور اسعد کہا گیا ہے۔ اس سے معلوم ہو گیا کہ سعد بن عثمان اور یہ سعد دو شخص ہیں۔ ابو موسیٰ نے ان کے نسب میں خلدہ کو دیکھ کر گمان کیا کہ سعد بن عثمان انہی میں سے ایک ہیں حالانکہ وہ چچا کے بیٹے ہیں اور صحیح یہ ہے کہ سعد بن زید اور سعید بن فاکہ بن زید اور سعد بن زید اور اسعد بن زید ایک ہیں اور سعد بن عثمان الگ ہیں۔ واللہ اعلم

۲۰۳۲۔ حضرت سعد

حضرت سعد۔ قدامہ بن مظعون کے غلام تھے خارجیوں نے ان کو ۴۱ھ میں عبادہ بن قرص کے ہمراہ شہید کر ڈالا۔ ان کے صحابی ہونے میں شبہ ہے۔ ابو عمر نے ان کا تذکرہ مختصر لکھا ہے۔

۲۰۳۳۔ حضرت سعد بن قرجا

حضرت سعد بن قرجا۔ صحابی ہیں۔ ابن ابی شیبہ نے عبد الوہاب ثقفی سے انہوں نے ایوب سے انہوں نے سعد بن قرجا سے روایت کر کے بیان کیا ہے کہ نبیؐ کے ایک صحابی نے ایک شخص کی بیوی اور اسی شخص کی لڑکی کو جو دوسری عورت سے تھی نکاح میں جمع کیا تھا۔ ان کا تذکرہ ابو عمر نے لکھا ہے۔

۲۰۳۴۔ حضرت سعد بن قیس

حضرت سعد بن قیس عنزی۔ اور ایک روایت کے مطابق قریشی تھے۔ نبی نے ان کا نام سعد خیر رکھا تھا۔ ان سے ان کے بیٹے عبداللہ اور حسن بھری نے روایت کی ہے کہ حسن نے سعد بن قیس سے انہوں نے نبی سے روایت کی کہ نبی ﷺ نے فرمایا کہ اے ابن آدم! چار رکعت نماز اول دن میں پڑھا کر میں تجھ کو اس دن کے اخیر تک محفوظ رکھوں گا۔ عثمان بن عمر نے یونس سے انہوں نے زہری سے انہوں نے ابوخرامہ سے انہوں نے حارث بن سعد سے انہوں نے اپنے والد سے روایت کی کہ انہوں نے رسول اللہ سے پوچھا کہ آپ مجھ کو خبر دیجئے کہ دوا جس سے ہم علاج کرتے ہیں اور گنڈے (تعویذ) جن کو ہم کرتے ہیں کیا تقدیر الہی سے کچھ بچاتے ہیں۔ آپ نے فرمایا کہ وہ بھی تقدیر الہی سے ہیں۔ اس حدیث کو ایک جماعت نے یونس سے انہوں نے زہری سے انہوں نے ابوخرامہ سے جو بنو حارث بن سعد سے ہیں نقل کیا ہے اور یہی صحیح ہے اور انہی کی روایت سے ایک حدیث سود کے بارے میں ہے۔ ان کا تذکرہ ابن مندہ اور ابو نعیم نے لکھا ہے اور ابو نعیم نے عنزی کی جگہ عنسی بیان کیا ہے۔

۲۰۳۵۔ حضرت سعد بن مالک ساعدی

حضرت سعد بن مالک بن خالد بن ثعلبہ بن حارثہ بن عمرو بن خزرج بن ساعدہ انصاری خزرجی ساعدی۔ سہل بن سعد کے والد تھے واقدی نے ابی عباس بن سہل بن سعد ساعدی سے انہوں نے اپنے والد سے انہوں نے ان کے دادا سے روایت کی انہوں نے کہا کہ سعد بن مالک نے بدر جانے کے لیے تیاری کی تھی مگر انتقال ہو گیا۔ ان کی قبر بنو قارظ کے مکان کے پاس ہے اور رسول اللہ ﷺ نے مال غنیمت میں ان کا حصہ لگایا تھا اور ثواب میں بھی ان کی شرکت بیان فرمائی تھی ان کا تذکرہ ابو عمر نے لکھا ہے۔

۲۰۳۶۔ حضرت سعد بن مالک خدری

حضرت سعد بن مالک بن شیبان بن عبید بن ثعلبہ بن ابجر جن کا نام خدرہ بن عوف بن حارث بن خزرج ہے ان کی کنیت ابو سعید انصاری خدری تھی یہ اپنی کنیت سے مشہور تھے یہ مشہور اور فاضل صحابہ میں تھے یہ ان لوگوں میں سے ہیں جن سے بہت سی حدیثیں مروی ہیں سب سے پہلے یہ غزوہ خندق میں شریک ہوئے تھے اور رسول اللہ کے ہمراہ بارہ غزوؤں میں شریک رہے تھے ان سے منجملہ صحابہ کے جابر اور زید بن ثابت اور ابن عباس اور انس اور ابن عمر اور ابن زبیر نے اور منجملہ تابعین کے سعید بن مسیب اور ابوسلمہ عبید اللہ بن عبد اللہ بن عتبہ عطاء بن یسار اور ابوامامہ بن سہل بن حنیف وغیرہم نے روایت کی ہے۔

ہمیں ابویاسر بن ابی حبہ نے اپنی سند سے عبد اللہ بن احمد سے روایت کر کے خبر دی وہ کہتے تھے ان سے میرے والد نے بیان کیا وہ کہتے تھے ہم سے ابن نمیر نے بیان کیا وہ کہتے تھے ہمیں اعمش نے خبر دی وہ کہتے تھے ہمیں عطیہ بن سعد نے خبر دی انہوں نے کہا کہ میں نے ابوسعید خدری سے سنا ہے وہ کہتے تھے رسول اللہ نے فرمایا ہے کہ بلند درجوں والوں کو نیچے والے اس طرح دیکھیں گے جیسا کہ تم ان ستاروں کو دیکھتے ہو جو آسمان کے کناروں میں سے کسی کنارے میں طلوع ہوتے ہیں اور ابوبکر اور عمر انہی میں سے ہیں بلکہ اور بڑھ گئے حضرت ابوسعید کہتے تھے کہ میرے والد احد کے دن شہید ہوئے اور ہم کو بغیر مال کے چھوڑ گئے میں رسول اللہ ﷺ کے پاس کچھ مال مانگنے کی غرض سے آیا آپ نے جب مجھ کو دیکھا فرمایا جو بے پروا رہتا ہے اللہ اس کو غنی کر دیتا ہے جو طالب

عفت ہوتا ہے اللہ اس کو عفت عنایت کرتا ہے۔ میں نے اپنے دل میں کہا کہ آپ یہ باتیں مجھی کو کہہ رہے ہیں (پس میں بغیر مانگے واپس آ گیا) ۷۴ھ میں جمعہ کے دن انتقال کیا اور بقیع میں دفن ہوئے یہ ان صحابہ میں سے ہیں جن کی اولاد باقی ہے۔ یہ اپنی مونچھوں کو مونڈواتے تھے اور داڑھی میں زرد خضاب لگاتے تھے ہم ان کا ذکر کنیت کے باب میں انشاء اللہ تعالیٰ اس سے زیادہ کریں گے۔ ان کا تذکرہ تینوں نے لکھا ہے۔

۲۰۳۷۔ حضرت سعد بن مالک عذری

حضرت سعد بن مالک عذری۔ عذرہ بن سعد ہذیم کے وفد میں جو قبیلہ قضاعہ کا ایک بطن ہے آئے تھے۔ ان کا تذکرہ ابو عمر نے مختصر لکھا ہے۔

۲۰۳۸۔ حضرت سعد بن مالک قرشی

حضرت سعد بن مالک اور یہی سعد بن ابی وقاص ہیں اور ابو وقاص کا نام مالک بن وہیب اور ایک روایت کے مطابق اہیب بن عبد مناف بن زہرہ بن کلاب بن مرہ بن کعب بن لوی بن غالب بن فہر بن مالک بن نضر بن کنانہ تھا۔ قریشی زہری تھے ان کی کنیت ابواحلق تھی۔ سعد کی والدہ حمنہ بنت سفیان بن امیہ بن عبد شمس تھیں اور بعض لوگ کہتے ہیں کہ حمنہ ابوسفیان بن امیہ کی بیٹی تھیں۔ سعد چھ اور ایک قول کے مطابق چار آدمیوں کے بعد اسلام لائے۔ مسلمان ہونے کے وقت ان کی عمر سترہ سال کی تھی سعد سے مروی ہے کہ میں نماز فرض ہونے سے پہلے مسلمان ہوا تھا یہ ان لوگوں میں سے ہیں جن کے جنتی ہونے کی رسول اللہ نے گواہی دی ہے اور صحابہ کے دس سرداروں میں سے ایک شخص ہیں اور اصحاب شوریٰ کے چھ صحابہ میں سے بھی ہیں جن کی بابت عمر بن خطاب رضی اللہ عنہ نے خبر دی کہ رسول اللہ ﷺ ان لوگوں سے خوش گئے: بدر اور احد اور خندق اور تمام مشاہد میں رسول اللہ ﷺ کے ہمراہ شریک ہوئے اور احد کے دن یہ بہت بڑی بلا میں مبتلا ہوئے تھے۔ یہ پہلے شخص ہیں جنہوں نے اللہ کی راہ میں (کافروں کا) خون بہایا اور تیر چلایا۔

ہمیں ابوالفرج بن ابی رجا بن معد نے خبر دی وہ کہتے تھے ہمیں ابوعلی نے اس طرح خبر دی کہ ان پر پڑھا جاتا تھا اور میں حاضر سن رہا تھا وہ کہتے تھے ہمیں ابو نعیم احمد بن عبد اللہ نے خبر دی وہ کہتے تھے ہمیں ابو محمد عبد اللہ بن جعفر جابری نے خبر دی وہ کہتے تھے ہمیں محمد بن احمد بن ثنی نے خبر دی وہ کہتے تھے ہمیں جعفر بن عوف نے خبر دی وہ کہتے تھے ہمیں اسماعیل بن ابی خالد نے قیس سے روایت کر کے خبر دی انہوں نے کہا کہ میں نے سعد کو کہتے سنا کہ میں عرب میں پہلا شخص ہوں جس نے اللہ کے راستے میں تیر چلایا۔ بخدا ہم رسول اللہ ﷺ کے ہمراہ جہاد کرتے تھے ہمارا کھانا بجز انگور کی پتی اور صحرائی خاردار درختوں کے اور کچھ نہ تھا یہاں تک کہ ہم لوگ مثل بکریوں کی پیٹنگنیوں کے خشک پاخانہ کرتے جس میں رطوبت کا نام تک نہ ہوتا تھا پھر (اب) بنو اسد ہم کو دین کے بارے میں نصیحت کرتے ہیں بخدا (اگر میں ابھی ان لوگوں سے کم رہا تو) میں ناکام ہوا اور میرا کیا برباد ہو گیا (یہ سعد نے اس وجہ سے کہا کہ) اہل کوفہ عمر بن خطاب سے ان کی شکایت کرتے تھے جس پر حضرت عمر رضی اللہ عنہ نے ان کو کوفہ سے معزول کر دیا تھا اور اہل کوفہ میں سب سے زیادہ بنو اسد کا ایک شخص ان کی شکایت کیا کرتا تھا۔

ہمیں ابواسحق ابراہیم بن محمد بن مہران وغیرہ نے اپنی سندوں سے ابو عیسیٰ محمد بن عیسیٰ تک خبر دی وہ کہتے تھے ہم سے ابو کریب اور ابو سعید اشج نے بیان کیا انہوں نے کہا ہمیں ابو امامہ نے مجالد سے انہوں نے عامر سے انہوں نے جابر سے روایت کر کے خبر دی انہوں نے کہا کہ سعد سمانے سے آرہے تھے۔ رسول اللہ نے فرمایا کہ یہ میرے ماموں ہیں کوئی شخص (ایسا) ماموں اپنا مجھے دکھائے تو میں مانوں آپ نے سعد کو ماموں اس وجہ سے کہا کہ سعد قبیلہ زہرہ سے ہیں اور رسول اللہ ﷺ کی والدہ بھی اسی قبیلہ کی تھیں۔ اور یہ آپ کی والدہ کے چچا کے لڑکے تھے کیونکہ آمنہ وہب بن عبد مناف بن زہری کی بیٹی تھیں دونوں کا نسب عبد مناف میں مل جاتا ہے اور عرب میں ماں کی طرف والوں کو ماموں کہتے ہیں اور ہمیں ابو جعفر عبید اللہ بن احمد بن علی نے اپنی سند سے یونس بن بکیر سے انہوں نے ابن اسحاق سے روایت کر کے خبر دی انہوں نے کہا کہ رسول اللہ کے اصحاب جب نماز پڑھتے تو گھائیوں میں چلے جاتے تھے اور اپنی نمازوں کو اپنی قوم سے پوشیدہ رکھتے تھے ایک دن سعد بن ابی وقاص صحابہ کی ایک جماعت کے ساتھ مکہ کی ایک گھائی میں تھے کہ مشرکوں کی ایک جماعت ظاہر ہوئی اور ان لوگوں کو سخت سست کہا اور ان کے دین کی بُرائی کی یہاں تک کہ لڑائی ہونے لگی اور سعد نے اونٹ کا کلا اٹھا کر ایک مشرک کو مارا جس سے وہ زخمی ہو گیا پس یہ پہلا خون تھا جو اسلام میں بہایا گیا۔ عمر بن خطاب رضی اللہ عنہ نے سعد کو اس لشکر کا سردار مقرر کیا جس کو فارسیوں کے مقابلہ کے واسطے روانہ کیا تھا یہی اس لشکر کے سردار تھے جس نے فارسیوں کو قادیسیہ اور جلولا میں شکست دی تھی سعد نے اپنی ماتحت فوج کا کچھ حصہ جلولا کی طرف روانہ کر دیا تھا جس نے جا کر وہاں شکست دی انہوں ہی نے کسریٰ کے مدائن کو عراق میں فتح کیا تھا اور یہی کوفہ کے بانی ہیں یہ عراق کے والی تھے۔ پھر حضرت عمر رضی اللہ عنہ نے ان کو معزول کر دیا تھا۔ جب عمر رضی اللہ عنہ کی وفات کا وقت آیا ان کو اصحاب شوریٰ میں شامل کیا اور کہا کہ اگر یہ خلیفہ مقرر ہو تو خیر ورنہ میرے بعد جو خلیفہ ہو میں اس کو وصیت کرتا ہوں کہ ان کو عامل مقرر کرے کیونکہ میں نے ان کو نالائق یا خیانت کی وجہ سے نہیں معزول کیا ہے اور حضرت عثمان رضی اللہ عنہ نے ان کو کوفہ کا والی مقرر کیا پھر ان کو معزول کر کے ولید بن عقبہ بن ابی معیط کو ان کی جگہ پر مقرر کر دیا۔ ہمیں اسماعیل بن علی وغیرہ نے اپنی سند سے محمد بن عیسیٰ بن سورہ تک خبر دی وہ کہتے تھے ہم سے رجاء بن محمد عدوی نے بیان کیا وہ کہتے تھے ہمیں جعفر بن عوف نے اسماعیل بن ابی خالد سے انہوں نے قیس بن ابی حازم سے انہوں نے سعد سے روایت کر کے خبر دی کہ رسول اللہ ﷺ نے فرمایا کہ اے اللہ! سعد جب تجھ سے دعا کرے تو اس کو قبول کر اور یہ جب دعا کرتے تھے مقبول ہوتی تھی اور لوگ اس کو جانتے تھے اور ان کی بددعا سے ڈرتے تھے۔ اسماعیل بن علی نے کہا ہے کہ ہمیں محمد بن عیسیٰ نے خبر دی وہ کہتے تھے ہمیں حسن بن صباح بزاز نے خبر دی وہ کہتے تھے ہمیں سفیان بن عیینہ نے علی بن زید اور یحییٰ بن سعید سے روایت کر کے خبر دی انہوں نے ابن میتب سے سنا وہ کہتے تھے کہ علی بن ابی طالب نے کہا کہ رسول اللہ نے (فداک ابی دمی) ماں اور باپ دونوں کو ملا کر نہیں کہا۔ بجز سعد بن ابی وقاص کے کہ احد نے دن ان سے فرمایا اے زور مند لڑکے! میرے ماں اور باپ تجھ پر قربانوں تیر چلا۔

مروی ہے کہ زبیر بن نون کی بابت بھی آپ نے ماں اور باپ کو ملا کر کہا تھا۔ زہری کا بیان ہے کہ سعد نے احد کے دن ہزار تیر چلائے۔ جب عثمان رضی اللہ عنہ شہید ہوئے یہ فتنوں سے الگ ہو کر بیٹھ رہے اور لڑنے والوں میں سے کسی کے ساتھ نہیں ہوئے بلکہ اپنے گھر میں بیٹھ رہے۔ سعد کے بیٹے عمر اور ان کے بھتیجے ہاشم بن عقبہ بن وقاص نے چاہا کہ حضرت عثمان کی شہادت کے بعد

اپنی خلافت کی دعوت دیں سعد نے اس کو نہ منظور کیا اور سلامتی کو اختیار کیا جب یہ گوشہ نشین ہو گئے معاویہ رضی اللہ عنہ نے ان کی اور عبداللہ بن عمر اور محمد بن مسلمہ کی طرف رغبت کی اور ان لوگوں کو خط بھیج کر بلایا تا کہ حضرت عثمانؓ کے خون طلب کرنے میں ان کی مدد کریں اور کہا کہ تم لوگ حضرت عثمان کی مدد کرنے کا کفارہ سوائے اس کے اور کسی طرح نہیں کر سکتے ان میں سے ہر ایک نے حضرت معاویہ کو جواب دیا اور ان کے قول کو رد کیا اور سعد نے جواب میں چند اشعار کہے۔

معاوی و داؤک الداء العیاء	ولیس لما تجنی بہ دواء
ایدعونی ابو حسن علی	فلم اردد علیہ مایشاء
وقلت لہ اعطنی سیفا بصیرا	تمیز بہ العداوة والولاء
اتطمع فی الذی اعیاء علیا	علی ما قد طمعت بہ العفاء
لیوم منہ خیر منک حیا	ومیتا انت للمراء لفداء

اے معاویہ تمہاری بیماری سخت ہے اور تمہارے مرض کی کوئی دوا نہیں۔ کیا (تم اتنا بھی نہیں سمجھتا کہ) ابو الحسن یعنی حضرت علی مجھے لڑنے کے لیے کہتے تھے۔ مگر ان کی بات نہ مانی۔ اور میں نے ان سے کہا کہ ایک چاقو مجھے دے دیجئے۔ میں خود اپنا گلہ کاٹ ڈالوں اس سے آپ کو میری محبت و عداوت کا حال معلوم ہو جائے گا۔ پس جس نے علی کی بات نہ مانی۔ اس سے تو اپنی بات ماننے کی امید رکھتے ہو۔ حالانکہ علی کا ایک دن تمہاری تمام زندگی سے بہتر ہے۔ تم ان پر قربان کرنے کے لیے کہتے ہو۔“

سعد کی بیٹی عائشہ نے سعد سے روایت کی انہوں نے کہا کہ میں نے مسلمان ہونے سے پہلے خواب دیکھا کہ گویا میں تاریکی میں ہوں مجھے کچھ نہیں دکھائی دیتا ہے کہ ناگاہ میرے سامنے چاند روشن ہو گیا اور میں اس کے پیچھے چلا جاتا ہوں اور گویا میں دیکھ رہا ہوں کہ اس چاند کی طرف مجھ پر کون سبقت لے گیا ہے اور زید بن حارثہ اور علی بن ابی طالب اور ابو بکر کو دیکھتا ہوں اور ان سے پوچھتا ہوں کہ تم لوگ اس جگہ کب پہنچے انہوں نے جواب دیا کہ ابھی۔ پھر چند روز کے بعد مجھے معلوم ہوا کہ رسول اللہ ﷺ پوشیدہ دعوت اسلام دیتے ہیں۔ پس میں اجیاد کی گھاٹی میں آپ سے نماز عصر پڑھنے کے بعد ملا اور مسلمان ہو گیا اور سوائے ان لوگوں کے جن کو خواب میں دیکھا تھا اسلام میں مجھ پر کوئی سبقت نہیں لے گیا تھا۔

داؤد بن ابی ہند نے ابو عثمان نہدی سے روایت کی کہ سعد بن ابی وقاص نے کہا کہ آیت و ان جاہداک علی ان تشرک بی مالیس لک بہ علم فلا تطعہما و صاحبہما فی الدنیا معروفہ - (لقمان: ۱۵) ”اگر تیرے ماں باپ اس بات پر مجبور کریں تو میرے ساتھ شرک کر تو تو ان کا کہنا نہ مان۔“ میرے ہی بارے میں نازل ہوئی تھی سعد نے کہا کہ میں اپنی والدہ کا بہت مطیع تھا۔ جب میں مسلمان ہو گیا والدہ نے کہا کہ اے سعد! یہ کیا دین ہے جس کو تو نے پیدا کیا ہے؟ قسم ہے کہ اپنے اس دین کو چھوڑ دے ورنہ میں کھانا پینا چھوڑوں دوں گی۔ یہاں تک کہ مر جاؤں گی اور لوگ تم کو بہت مطعون کریں گے سعد نے کہا اے والدہ (ایسا) نہ کرنا کیونکہ میں اپنا دین نہ چھوڑوں گا۔ سعد کہتے ہیں کہ انہوں نے ایک دن اور رات کھانا نہیں کھایا اور سخت بے چینی میں رہیں میں نے کہا کہ اگر تمہاری ہزار جانیں ہوتیں اور ایک ایک کر کے نکل جاتی تو بھی میں اپنے اس دین کو کسی وجہ سے نہ

کا تذکرہ ابو موسیٰ نے لکھا ہے۔

۲۰۴۰۔ حضرت سعدؓ ابو محمد

حضرت سعدؓ ابو محمد۔ ان کی کنیت ابو محمد ہے۔ انصاری تھے۔ ان کا نسب بیان نہیں کیا گیا ہے حماد بن ابی حماد نے اسماعیل بن محمد بن سعد انصاری سے انہوں نے اپنے والد سے انہوں نے ان کے دادا سے روایت کی ہے۔ ایک انصاری نے کہا یا رسول اللہ ﷺ! آپ مجھ کو مختصر وصیت فرمائیے پہلے آپ نے فرمایا کہ لوگوں کے ہاتھ میں جو کچھ ہے اس سے ناامید ہو جاؤ اور اپنے آپ کو لالچ سے بچاؤ کیونکہ یہی فقر حاضر ہے اور اپنی نماز کو رخصتی کی حالت میں ادا کرو (یعنی نماز پڑھتے وقت یہ خیال کرو کہ آخری نماز ہے اس کے بعد اب کوچ ہو جائے گا اور نماز پڑھنے کا موقع نہ ملے گا) اور جس بات سے معذرت کرنا پڑے اس سے اپنے کو بچاتے رہو۔ ان کا تذکرہ ابو نعیم اور ابو موسیٰ نے لکھا ہے میں کہتا ہوں اس بیان کو ابن مندہ اور ابو نعیم نے سعد بن عمارہ کے بیان میں ذکر کیا ہے جس کا ذکر پہلے ہو چکا اور دونوں نے ان کو وہاں (خاندان بنی سعد بن بکر سے بیان کیا ہے اور ابو نعیم نے اس کو اس مقام پر انصاری بیان کیا ہے اور اس میں شک نہیں کہ ابو نعیم نے سعد کو اس جگہ قبیلہ سعد سے اور یہاں انصار سے دیکھا اور اس کی روایت بیان کرنے والے وہاں کے راویوں سے الگ تھے اس لیے انہوں نے سعد کو دو شخص قرار دے دیے اور شاید ابن مندہ نے دونوں کو ایک ہی شخص خیال کر کے ان کا ذکر نہیں کیا واللہ اعلم۔ ابو موسیٰ نے کہا ہے کہ جو اسماعیل بن محمد اس سند میں مذکور ہیں وہ محمد بن سعد بن ابی وقاص کے بیٹے مہاجرین میں سے ہیں۔ انصار سے نہیں ہیں اور یہی درست ہے۔

۲۰۴۱۔ حضرت سعدؓ بن محیصہ

حضرت سعدؓ بن محیصہ۔ بعض لوگوں نے ان کا نام سعید اور ساعدہ بیان کیا ہے اور ان کے والد دونوں صحابی تھے۔ معمر نے زہری سے انہوں نے حرام بن سعد بن محیصہ سے انہوں نے اپنے والد سے روایت کی کہ براء کی اونٹنی ایک قوم کے باغ میں گھس گئی اور اس کو خراب کر ڈالا نبیؐ نے حکم دیا کہ مال والے اپنے مال کی نگرانی دن میں کیا کریں اور جانور والے اپنے جانوروں کی رات میں حفاظت کریں اس حدیث کو بعض تلامذہ نے زہری سے بروایت حرام نقل کیا ہے لیکن حرام کے والد کو سند میں ذکر نہیں کیا ان کا تذکرہ ابن مندہ اور ابو نعیم نے لکھا ہے۔ حرام: حا اور را کے فتح کے ساتھ ہے۔

۲۰۴۲۔ حضرت سعدؓ بن مدحاس

حضرت سعدؓ بن مدحاس۔ ان کا شمار اہل حمص میں ہے علقمہ نے اپنے بھائی محفوظ سے انہوں نے عبدالرحمن بن عائد سے روایت کی ہے انہوں نے کہا کہ میں نے سعد بن مدحاس سے سنا وہ کہتے تھے رسول اللہؐ نے فرمایا کہ جو شخص مجھ پر جھوٹ باندھے چاہیے کہ اپنا ٹھکانہ دوزخ میں بنالے اور رسول اللہؐ نے فرمایا کہ جو شخص کچھ جانتا ہو اس کو چاہیے کہ نہ چھپائے اور جس شخص کی آنکھیں اللہ کے خوف سے آبدیدہ ہوئیں وہ کبھی آگ میں نہ داخل ہوگا۔ ان کا تذکرہ ابن مندہ اور ابو نعیم نے لکھا ہے۔

۲۰۴۳۔ حضرت سعدؓ بن مسعود انصاری

حضرت سعدؓ بن مسعود انصاری۔ ہمیں ابو موسیٰ نے اجازت خبر دی وہ کہتے تھے ہمیں ابو غالب کوشیدی اور نو شیروان نے خبر دی وہ

کہتے تھے ہمیں ابو بکر بن ریزہ نے خبر دی ابو موسیٰ نے کہا کہ اور ہمیں ابو علی نے خبر دی وہ کہتے تھے ہمیں ابو نعیم نے خبر دی اور ابو نعیم اور ابو بکر بن ریزہ کہتے تھے کہ ہمیں سلیمان بن احمد نے خبر دی (اور الفاظ ابو نعیم کے ہیں) وہ کہتے تھے ہمیں عبدان بن احمد اور زکریا ساجی نے خبر دی دونوں نے کہا کہ ہمیں عتبہ بن سنان دارع نے خبر دی وہ کہتے تھے ہمیں محمد بن عثمان غطفانی نے خبر دی وہ کہتے تھے ہمیں محمد ابن عمرو نے ابو سلمہ سے انہوں نے ابو ہریرہ سے روایت کر کے خبر دی انہوں نے کہا کہ حارث غطفانی احزاب کے واقعہ میں خندق کے دن نبیؐ کے پاس آئے اور کہا اے محمد (ﷺ)! مدینہ کے پھل ہمارے اور اپنے درمیان میں آدھے آدھے کر دیجئے آپ نے فرمایا کہ ٹھہرو۔ یہاں تک کہ میں سعود (سعد کی جمع ہے جن کا ذکر آگے آتا ہے) سے مشورہ کر لوں اور سعد بن معاذ اور سعد بن خیشمہ اور سعد بن عبادہ اور سعد بن مسعود کو بلا بھیجا اور فرمایا کہ میں جانتا ہوں کہ عرب تم لوگوں کو یکساں رتبہ کا سمجھتے ہیں اور حارث تم سے مدینہ کے پھلوں میں نصف کے خواستگار ہیں (تاکہ تم سے صلح کر لیں) پس اگر تم چاہو تو ان کو دے دو تاکہ اس کے بعد اپنے معاملہ میں غور کرو سعود نے پوچھا۔ کہ یا رسول اللہ ﷺ! کیا یہ آسمان سے وحی آئی ہے (اگر ایسا ہے) تو اللہ کا حکم واجباً تسلیم ہے یا یہ آپ کی رائے اور خواہش ہے تو بھی ہم آپ کی رائے کے تابع ہیں اور اگر آپ ہم پر چھوڑنا چاہتے ہیں تو قسم ہے اللہ کی آپ جانتے ہیں ہم اور یہ برابر ہیں انہوں نے کبھی کوئی پھل سوا مول لینے یا مہمانی کے نہیں پایا ہے رسول اللہ نے فرمایا کہ یہ ایسا ہے (اور ان لوگوں سے جو پھل مانگنے آئے تھے فرمایا کہ) سنتے ہو جو کچھ یہ کہتے ہیں ان لوگوں نے کہا کہ اے محمد! تم نے غدر کیا اور آپ نے ان لوگوں کو واپس کر دیا۔

اسی سند سے ابو نعیم اور ابو بکر بن ریزہ نے کہا ہے کہ ہمیں سلیمان بن احمد نے خبر دی وہ کہتے تھے ہمیں احمد بن قاسم بن مساور نے خبر دی وہ کہتے تھے ہمیں عباد بن عوام نے اسماعیل سے انہوں نے قیس سے روایت کر کے خبر دی انہوں نے کہا کہ ہم سعد بن مسعود کی عیادت کو گئے سعد بن مسعود نے کہا میں نہیں جانتا کہ وہ لوگ کیا کہیں گے کاش میرے اس تابوت میں چنگاریاں ہوتیں۔ جب سعد کا انتقال ہو گیا لوگوں نے دیکھا تو اس میں ایک یا دو ہزار درہم نکلے۔ ان کا تذکرہ ابو نعیم ابو موسیٰ نے لکھا ہے۔ ابو موسیٰ نے لکھا ہے کہ طبرانی نے اس خبر کو اس بیان میں ذکر کیا ہے اور ابن مندہ نے بیان کیا ہے کہ یہ سعد بن مسعود کنڈی ہیں اور یہی صحیح ہے۔ میں کہتا ہوں کہ ان لوگوں نے اس حدیث میں ذکر کیا ہے کہ آپ نے سعود سے مشورہ کیا اور سعد بن خیشمہ کو بھی بیان کیا ہے اس میں اعتراض ہے کیونکہ سعد بن خیشمہ بدر میں شہید ہو چکے تھے اور خندق کا واقعہ اس کے بعد ہوا ہے اور جو شخص کہتا ہے کہ یہ سعد غزوہ تبوک تک باقی رہے اور نبی ﷺ سے پیچھے رہ گئے تھے پھر آپ سے مل گئے اس کا کچھ اعتبار نہیں ہے اور اس قائل نے اپنی بات خود ہی رد کی ہے کیونکہ پیچھے رہنے والے کا نام اس نے ابو خیشمہ بیان کیا ہے حالانکہ وہ اس کے سوا ہیں اور اس کے متعلق سعد بن خیشمہ اور مالک ابن قیس کے بیان میں گفتگو ہو چکی ہے جس کو تلاش کرنا ہو وہاں تلاش کرے اور یہی حال سعد بن ربیع بن عمرو کا ہے کیونکہ یہ احد میں شہید ہو گئے تھے خندق کے واقعہ کو پایا ہی نہیں اور سعد بن ربیع بن عدی تو اس مقام پر موجود ہی نہ تھے تاکہ ان سے مشورہ لیا جاتا اور اللہ اعلم اور ابو موسیٰ نے جو کہا ہے کہ ابن مندہ نے ذکر کیا ہے کہ یہ سعد بن مسعود کنڈی ہیں تو ان کو ابن مندہ نے کسی اور کتاب کے علاوہ اس کتاب معرفت صحابہ کے ان کو ذکر کیا ہے تو میں نہیں جانتا ہوں لیکن معرفت صحابہ کی کتاب میں تو انہوں نے اس کے متعلق کچھ نہیں ذکر کیا ہے اور میں کنڈی کے بیان میں ابن مندہ کے تمام اقوال کو ذکر کروں گا تاکہ معلوم ہو جائے کہ

انہوں نے اس کی بابت کچھ نہیں ذکر کیا ہے۔

۲۰۴۴۔ حضرت سعد بن مسعود ثقفی

حضرت سعد بن مسعود ثقفی۔ امام بخاری نے کہا ہے کہ وہ مختار بن ابی عبید کے چچا تھے۔ طبرانی نے بیان کیا ہے کہ صحابی تھے ہمیں ابو موسیٰ نے کتابۃ خبردی وہ کہتے تھے ہمیں ابو علی نے خبردی وہ کہتے تھے ہمیں ابو نعیم نے خبردی وہ کہتے تھے ہمیں محمد بن احمد نے خبردی وہ کہتے تھے ہمیں بشر بن موسیٰ نے خبردی وہ کہتے تھے ہمیں خلاد بن یحییٰ نے خبردی وہ کہتے تھے ہمیں سفیان بن عیینہ نے خبردی وہ کہتے تھے ابو موسیٰ نے کہا کہ ہمیں ابو غالب اور نو شیروان نے خبردی دونوں نے کہا ہمیں ابو بکر بن ریزہ نے خبردی وہ کہتے تھے ہمیں ابو القاسم طبرانی نے خبردی وہ کہتے تھے ہمیں علی بن عبدالعزیز نے خبردی وہ کہتے تھے ہمیں ابو نعیم فضل بن دکین نے خبردی وہ کہتے تھے ہمیں سفیان ثوری نے خبردی نیز ابو موسیٰ نے کہا کہ اور ہمیں ابو علی نے خبردی وہ کہتے تھے ہمیں ابو نعیم احمد بن عبداللہ نے خبردی وہ کہتے تھے ہمیں محمد بن علی بن حبیش نے خبردی وہ کہتے تھے ہمیں عبداللہ بن صالح نے خبردی وہ کہتے تھے ہمیں محمد بن سلیمان لوین نے خبردی وہ کہتے تھے ہمیں ابو بکر بن عیاش نے خبردی سفیان بن عیینہ اور سفیان ثوری اور ابو بکر بن عیاش تینوں نے ابو حصین سے انہوں نے عبداللہ بن سنان سے انہوں نے سعد بن مسعود ثقفی سے روایت کی انہوں نے کہا کہ نوح علیہ السلام جب کپڑے پہنتے اللہ کی تعریف کرتے اور کھاتے یا پیتے اللہ کا شکر ادا کرتے اسی وجہ سے ان کا نام بندہ شکر گزار ہو گیا یہ ابو علی کی روایت کے الفاظ ہیں۔ اور ابو عمر اور ابن ابی حاتم نے کہا ہے کہ وہ مختار بن ابی عبید کے چچا تھے ان کا تذکرہ ابو نعیم اور ابو موسیٰ اور ابو عمر نے لکھا ہے۔

۲۰۴۵۔ حضرت سعد بن مسعود

حضرت سعد بن مسعود کنڈی۔ ابن مندہ نے کہا ہے کہ ان کا صحابی ہونا صحیح نہیں ہے یہ کوفہ کے رہنے والے ہیں صحابہ میں ان کا ذکر ہے ان سے قیس بن ابی حازم اور مسلم بن یسار نے روایت کی ہے ابن مندہ نے اپنی سند سے عبدالرحمن بن زیاد بن انعم سے انہوں نے مسلم بن یسار سے روایت کی کہ سعد بن مسعود نے بیان کیا کہ رسول اللہ ﷺ نے فرمایا جس شخص نے رنج و غم کو ظاہر کیا اس نے صبر نہیں کیا پھر پڑھا: انما اشکو بشی و حورنی الی اللہ۔ (یوسف: ۸۶) یعنی میں اپنے رنج و غم کی شکایت اللہ ہی سے کرتا ہوں۔

ہمیں عمر بن محمد بن طبرزد و غیرہ نے خبردی انہوں نے کہا ہمیں ابن حصین نے خبردی وہ کہتے تھے ہمیں ابن غیلان نے خبردی وہ کہتے تھے ہمیں ابو بکر شافعی نے خبردی وہ کہتے تھے ہمیں معاذ بن ثنی نے خبردی وہ کہتے تھے ہمیں عبداللہ یعنی ابو محمد بن اسماء نے خبردی وہ کہتے تھے ہمیں ابن مبارک نے خبردی وہ کہتے تھے ہمیں یحییٰ بن ایوب نے عبید اللہ بن زر سے انہوں نے سعد بن مسعود سے روایت کر کے خبردی انہوں نے کہا کہ رسول اللہ ﷺ سے دریافت کیا گیا کہ کون مومن زیادہ عقل مند ہے آپ نے جواب دیا کہ ان میں سے جو شخص موت کو زیادہ یاد کرتا ہے اور اس کی اچھی تیار کرتا ہو۔ ان کا تذکرہ تینوں نے لکھا ہے۔

کے دن) سعد کو کسی نے تیر نہیں مارا۔ بجز ابواسامہ حشمی کے جو بنو مخزوم کا حلیف تھا انہوں نے کہا کہ جس وقت سعد کے تیر لگا رسول اللہ نے حکم دیا کہ مسجد کے اندر عبیدہ اسلم کے خیمہ میں ٹھہرائے جائیں تاکہ قریب سے ان کی عیادت کر سکیں جب رسول اللہ ﷺ قبیلہ قرظہ کے پاس پہنچے اور ان لوگوں نے سعد بن معاذ کے حکم پر اترنا منظور کر لیا (اس کی خبر اگلی حدیث میں ہے) ہمیں عبداللہ بن احمد بن عبدالقاہر خطیب نے اپنی سند سے ابوداؤد طیالسی تک خبر دی وہ کہتے تھے ہمیں شعبہ نے سعد بن ابراہیم سے روایت کر کے خبر دی وہ کہتے تھے میں نے ابوامامہ بن سہل بن حنیف سے سنا وہ ابوسعید خدری سے روایت کر کے بیان کرتے تھے انہوں نے کہا کہ جب رسول اللہ نے سعد بن معاذ کو بنو قرظہ کے بارے میں حکم دینے کے واسطے بلا بھیجا تو وہ گدھے پر سوار ہو کر چلے جب نبی صلی اللہ علیہ وسلم کے قریب آگئے آپ نے فرمایا کہ اپنے سردار کی طرف یا اپنے میں سے بہتر کی طرف کھڑے ہو (اور سعد سے فرمایا کہ) ان لوگوں کے بارے میں حکم دو سعد نے کہا کہ میں ان لوگوں کے بارے میں حکم دیتا ہوں کہ ان میں سے لڑنے والے لوگ قتل کئے جائیں اور ان کی اولاد قید کی جائے۔

رسول اللہ نے فرمایا کہ تم نے اللہ کے حکم کے موافق حکم دیا۔ ہمیں ابو جعفر نے اپنی سند سے یونس بن بکیر سے انہوں نے ابن اسحاق سے روایت کر کے خبر دی انہوں نے کہا کہ وہ لوگ سعد کی طرف کھڑے ہوئے اور کہا اے ابو عمر و رسول اللہ صلی اللہ علیہ وسلم نے تم کو تمہارے دوستوں کا والی بنا دیا ہے تاکہ تم ان کے بارے میں حکم دو۔ سعد نے کہا کہ تم اللہ کو گواہ رکھ کر عہد کرتے ہو کہ میرے حکم کو مانو گے ان لوگوں نے جواب دیا کہ ہاں۔ سعد نے کہا اس عہد میں وہ لوگ شریک ہیں جو اس جگہ اس گوشہ میں ہیں جس میں رسول اللہ ہیں اور جو لوگ تھے ہمراہ ہیں (سعد رسول اللہ صلی اللہ علیہ وسلم کی بزرگی اور جلال کی وجہ سے آپ کی طرف سے منہ پھیرے ہوئے تھے) رسول اللہ نے فرمایا ہاں (جب دونوں طرف سے عہد ہو گیا) اب سعد نے کہا میں فیصلہ کرتا ہوں کہ مرد قتل کئے جائیں اور مال تقسیم کر دیا جائے اور لڑکے قید ہوں ہمیں ابوالبرکات حسن بن محمد بن ہبۃ اللہ دمشقی نے خبر دی وہ کہتے تھے ہمیں ابوالعشائر محمد بن خلیل بن فارس قیسی نے خبر دی وہ کہتے تھے ہمیں ابوالقاسم علی بن محمد بن علی ابی العلاء نے خبر دی وہ کہتے تھے ہمیں ابو محمد عبدالرحمن بن عثمان بن ابی نصر نے خبر دی وہ کہتے تھے ہمیں ابواسحاق ابراہیم بن محمد بن احمد بن ابی ثابت نے خبر دی وہ کہتے تھے ہم سے یزید بن محمد بن عبدالصمد نے بیان کیا وہ کہتے تھے ہمیں عبداللہ بن ابی یزید نے خبر دی وہ کہتے تھے ہمیں صدقہ نے عیاض بن عبدالرحمن سے انہوں نے سعد بن ابراہیم سے انہوں نے اپنے والد سے انہوں نے ان کے دادا سے روایت کر کے خبر دی انہوں نے کہا کہ ہم رسول اللہ کے پاس بیٹھے تھے کہ سعد بن معاذ آئے آپ نے فرمایا کہ یہ تمہارے سردار ہیں۔ سعد جب زخمی ہوئے اور انہوں نے وہ دعا کی جو اوپر مذکور ہو چکی ہے۔ ان کا خون بند ہو گیا اور جب قبیلہ بنو قرظہ میں حکم دے چکے ان کی رگوں سے خون بہنے لگا۔ رسول اللہ اور ابوبکر و عمر اور تمام مسلمان ان کی عیادت کیا کرتے تھے۔ حضرت عائشہ رضی اللہ عنہا فرماتی ہیں کہ اللہ کی قسم! میں حضرت ابوبکر اور حضرت عمر کے رونے کی آواز سنتی تھی۔ عمرو بن شریبل نے بیان کیا ہے کہ سعد بن معاذ کا زخم جب بہنے لگا رسول اللہ نے ان کو اپنی گود میں لے لیا اور خون رسول اللہ ﷺ پر بہ رہا تھا۔ پس حضرت ابوبکر رضی اللہ عنہ آئے اور کہا کمر ٹوٹ گئی۔ رسول اللہ نے فرمایا کہ خاموش رہو۔ حضرت عمر رضی اللہ عنہ نے کہا کہ انا للہ وانا الیہ راجعون۔ مروی ہے کہ جبرئیل علیہ السلام نبی کے پاس استبرق کا عمامہ باندھے ہوئے اترے اور پوچھا اے اللہ کے نبی یہ کون شخص ہے جس کے

واسطے آسمان کے دروازے کھل گئے اور جس کی وجہ سے اللہ کا عرش اعظم ہل گیا رسول اللہ جلدی سے چادر کھینچتے ہوئے نکلے تو سعد کو بے جان پایا جب رسول اللہ نے سعد کو دفن کیا اور ان کے جنازے سے لوٹے آپ کے آنسو آپ کی داڑھی پر بہ رہے تھے اور ہاتھ آپ کا آپ کی داڑھی میں تھا۔ سعد کی والدہ سعد کو رو رہی تھیں اور کہتی تھیں۔

ویل ام سعد سعدا براعة و نجدا ویل ام سعد سعدا صرامة و جدا

”سعد کی ماں سعد کو رو رہی ہے جو صاحب نسب و بزرگی ہے۔ سعد کی ماں سعد کو رو رہی ہے جو صاحب شرف ہے۔“

نبی ﷺ نے فرمایا کہ رونے والے جھوٹے ہیں سو سعد کی رونے والی کے۔ ہمیں ابو الفضل عبد اللہ بن احمد طوسی نے خبر دی وہ کہتے تھے ہمیں نصر بن احمد نے عبد اللہ بن مطر نے اجازت (اگرچہ سماعاً نہیں ہے) خبر دی وہ کہتے تھے ہمیں ابو علی بن شاذان نے خبر دی وہ کہتے تھے ہمیں عثمان بن احمد دقاق نے خبر دی وہ کہتے تھے ہمیں عبد الملک بن محمد ابو قلابہ رقاشی نے خبر دی وہ کہتے تھے ہمیں ابو ربیعہ نے خبر دی وہ کہتے تھے ہمیں ابو عوانہ نے اعمش سے انہوں نے ابوسفیان سے انہوں نے جابر بن عبد اللہ سے روایت کر کے خبر دی انہوں نے کہا میں نے رسول اللہ سے سنا آپ فرماتے تھے کہ سعد بن معاذ کی موت کی وجہ سے اللہ کا عرش ہل گیا۔ اعمش نے بیان کیا کہ اور ہم سے ابو صالح نے جابر سے انہوں نے نبی سے روایت کر کے اسی حدیث کو بیان کیا ہے جابر سے لوگوں نے پوچھا کہ براء بیان کرتے ہیں کہ (سعد کی وفات سے) تخت ہل گیا۔ جابر نے جواب دیا کہ ان دونوں قبیلوں یعنی اوس اور خزرج کے درمیان میں کینے تھے میں نے رسول اللہ سے سنا آپ فرماتے تھے کہ سعد بن معاذ کی وفات کی وجہ سے اللہ کا عرش ہل گیا۔ ہمیں اسمعیل بن عبید اللہ وغیرہ نے اپنی سند سے ابو یعلیٰ ترمذی تک خبر دی وہ کہتے تھے ہم سے محمود بن غیلان نے بیان کیا وہ کہتے تھے ہمیں وکیع نے سفیان سے انہوں نے ابواسحق سے انہوں نے براء سے روایت کر کے خبر دی انہوں نے کہا کہ رسول اللہ ﷺ کی خدمت میں پارچہ حریر بھیجا گیا لوگ اس کی نرمی سے تعجب کرنے لگے آپ نے پوچھا کیا تم اس کپڑے سے تعجب کرتے ہو۔ قسم ہے سعد کے رومال جنت میں اس سے عمدہ ہیں۔ اسمعیل نے کہا ہمیں ترمذی نے خبر دی وہ کہتے تھے ہمیں عبد بن حمید نے خبر دی وہ کہتے تھے ہمیں عبد الرزاق نے خبر دی وہ کہتے تھے ہمیں معمر نے قتادہ سے انہوں نے انس سے روایت کر کے خبر دی انہوں نے کہا کہ جب سعد بن معاذ کا جنازہ اٹھایا گیا۔ منافقوں نے کہا کہ ان کا جنازہ اس قدر ہلکا ہے اور یہ بنو قریظہ کے بارے میں حکم کرنے کی وجہ سے کہا تھا یہ خبر نبی ﷺ کو پہنچی آپ نے فرمایا فرشتے ان کو اٹھائے ہوئے تھے سعد بن ابی وقاص نے نبی سے روایت کر کے بیان کیا کہ نبی نے فرمایا کہ سعد بن معاذ کے جنازے میں ستر ہزار فرشتے اترے جنہوں نے زمین پر کبھی پر نہیں رکھا تھا اور اللہ نے ان کو حق سے یہ مرتبہ عنایت کیا۔ ان کے مقامات اسلام میں بڑے اور مشہور ہیں اور اگر ان کی اور کوئی خدمت بجز خدمات بدر کے (تو وہ بھی فخر کے واسطے کافی تھیں کیونکہ نبی ﷺ جب بدر کی طرف چلے اور آپ کو قریش کے جمع ہونے کی خبر ہوئی آپ نے لوگوں سے مشورہ طلب کیا مقدار نے مشورہ دیا اور خوب دیا اور اسی طرح ابو بکر اور عمر نے بھی مشورہ دیا مگر رسول اللہ کی مراد انصار سے تھی کیونکہ یہی لوگ زیادہ تھے۔ سعد بن معاذ نے کہا بخدا گویا کہ آپ ہم لوگوں سے مشورہ لینا چاہتے ہیں۔ آپ نے فرمایا ہاں سعد نے کہا کہ ہم آپ پر ایمان لائے ہیں اور آپ کی تصدیق کی ہے اور ہم لوگوں نے گواہی دی ہے کہ جو کچھ آپ لائے ہیں وہ حق ہے اور ہم نے آپ کو اطاعت کرنے پر اپنے قول دیئے ہیں پس یا رسول اللہ آپ نے جس کام کا ارادہ کیا ہے اس کو پورا کیجئے ہم آپ کے ساتھ ہیں۔

اللہ کی قسم! اگر آپ ہم کو لے کر اس دریا میں گھسنا چاہیں تو ہم آپ کے ساتھ اس میں گھس جائیں گے ہم میں سے ایک آدمی بھی پیچھے نہ رہے گا پھر بھلا ہم اس بات کو کیوں ناپسند کریں گے کہ آپ ہم کو ساتھ لے کر دشمنوں سے مقابلہ کریں ہم لڑائی کے وقت صابر رہیں گے۔ مقابلہ پہنچنے میں شاید کہ اللہ تعالیٰ آپ کو ہم لوگوں میں وہ بات دکھائے جس سے آپ کی آنکھوں کو ٹھنڈک ہو پس آپ اللہ کا نام لے کر ہمیں اپنے ساتھ لے چلے۔ رسول اللہ ﷺ ان کے بیان سے خوش ہوئے اور اس تقریر نے آپ کو دشمنوں کے مقابلہ کے واسطے کشادہ کر دیا۔ اور جو کچھ ہوا وہ مشہور ہے اور فخر کے لئے کافی ہے اس کے سوا جو کچھ واقعات ہوئے اس سے قطع نظر کرو تو بھی۔

۲۰۴۷۔ حضرت سعد بن منذر

حضرت سعد بن منذر صحابی ہیں حبان بن واسع نے ان کی روایت کردہ حدیث کو ابن لہیعہ کی روایت سے انہوں نے حبان سے انہوں نے اپنے والد سے انہوں نے سعد بن منذر سے روایت کر کے بیان کیا ہے ابو عمر نے ان کا تذکرہ مختصر لکھا ہے اور ان کا نسب نہیں بیان کیا ہے ابن مندہ نے بھی ان کا تذکرہ لکھا ہے اور بیان کیا ہے کہ ابن منذر بن عمیر بن عدی بن خرشہ بن امیہ بن عامر بن نطمہ کے بیٹے انصاری عقبی بدری احدی ہیں۔ یہ ان لوگوں میں سے ہیں جو تمام مشاہد میں شریک ہوئے انہوں نے اپنی سند سے ابن لہیعہ سے انہوں نے حبان ابن واسع سے انہوں نے اپنے والد سے انہوں نے سعد بن منذر انصاری سے روایت کی کہ انہوں نے پوچھا کہ یا رسول اللہ ﷺ قرآن کو تین دن میں پڑھا کروں آپ نے جواب دیا کہ اگر تم سے ہو سکے پھر یہ اسی طرح پڑھتے رہے اس کو ابو نعیم نے نقل کیا ہے اور اسی کے مثل ان کا نسب بیان کیا ہے اور ان کے مشاہد ذکر کئے ہیں اور کہا ہے کہ ان کا نسب بعض متأخرین یعنی ابن مندہ نے اسی طرح بیان کیا ہے اور ان کی نسبت عقبہ اور بدر کی طرف کی ہے اور میں نے ان کا ذکر زہری اور ابن اسحاق کی کتاب میں عقبہ اور بدر میں نہیں دیکھا اور انہی ابو نعیم نے قرأت قرآن کی مذکورہ بالا حدیث بیان کی ہے ہشام بن کلبی نے سعد کے دادا عمیر کا ذکر کیا ہے اور بیان کیا ہے کہ عمیر بن خرشہ بن امیہ بن عامر بن نطمہ قاری نے رسول اللہ صلی اللہ علیہ وسلم کی غیبت کی حالت میں مدد کی کہ ایک یہودیہ نے آپ کی ججو کی تھی انہوں نے اس کو مار ڈالا۔ ان کا تذکرہ تینوں نے لکھا ہے۔ حبان: ہاء کے فتح سے ہے اور باموحدہ کے ساتھ۔

۲۰۴۸۔ حضرت سعد بن منذر

حضرت سعد بن منذر۔ ابو حمید ساعدی کے والد ہیں۔ ان کا نسب ان کے صاحبزادے ابو حمید کے تذکرے میں انشاء اللہ کیا جائے گا اسی طرح ابن ابی حاتم نے ان کا ذکر کیا ہے۔ ابو عمر کہتے ہیں کہ میرا گمان ہے کہ یہ وہی پہلے شخص ہیں۔ ان کا تذکرہ ابو عمر نے لکھا ہے ابو موسیٰ نے نہیں لکھا۔

۲۰۴۹۔ حضرت سعد بن نعمان

حضرت سعد بن نعمان بن زید بن اکال بن لوذان بن حارث بن امیہ بن زید بن مالک بن عوف بن عمرو بن عوف بن مالک بن اوس۔ انصاری اوسی خاندان بن عمرو بن عوف سے ہیں۔ انہی کو ابوسفیان بن حرب نے گرفتار کر کے اپنے بیٹے عمر کے فدے میں

دیا تھا۔ زبیر نے بیان کیا کہ سعد بن نعمان عمرہ کرتے (مکہ میں) آئے جب عمرہ ادا کر کے لوٹے (ان کے ہمراہ منذر بن عمرو بھی تھے) ابوسفیان نے دونوں کا تعاقب کیا مگر سعد کو گرفتار کر لیا اور منذر نکل گئے انہی کے بارے میں ضرار بن خطاب نے کہا ہے کہ

تدارکت سعدًا عنوةً فاخذته
وكان شفاءً لوتداركت منذرًا

”سعد کو میں نے کوشش کر کے گرفتار کر لیا مگر منذر بھی پکڑ لیتا تو مجھے شفا مل جاتی۔“

ہمیں عبید اللہ بن احمد بن علی نے اپنی سند سے یونس بن بکیر سے انہوں نے ابن اسحاق سے روایت کر کے خبر دی وہ کہتے تھے مجھ سے عبد اللہ بن ابی بکر بن حزم نے بیان کیا وہ کہتے تھے کہ عمرو بن ابی سفیان رسول اللہ ﷺ کے پاس بدر کے قیدیوں میں تھے لوگوں نے ابوسفیان سے کہا کہ اپنے لڑکے عمرو کا فدیہ دو اس نے جواب دیا کہ ان لوگوں نے حنظلہ کو قتل کر ڈالا اس حال میں اب عمرو کا فدیہ نہ دوں گا مجھ کو خون سے کیا واسطہ ہم کو انہی لوگوں کے پاس رہنے دو جو کچھ وہ چاہیں کریں اس حال میں کہ یہ لوگ (یعنی بدر کے قیدی) رسول اللہ ﷺ کے پاس تھے کہ سعد بن نعمان بن اکال خاندان بنو عمرو بن عوف سے عمرہ کی نیت سے نکلے اور ان کے ہمراہ چند سوار تھے اور یہ مسلمان تھے ان کو یہ ڈر نہیں تھا کہ ان کے ساتھ کیا معاملہ کیا جائے گا (جب یہ وہاں پہنچے ابوسفیان نے ان پر زیادتی کی اور ان کو اپنے لڑکے عمرو کے عوض میں قید کیا اور کہا

ارھط ابن اکال اجیبو ادعاءہ
تعاقدم لا تسلموا السید الکھلا

فان بنی عمرو لنام اذلة
لئن لم یفکوا عن اسیرهم الکبلا

”اے ابن اکال کے گروہ سعد کے پکارنے کا جواب دو۔ تم لوگ گم ہو جاؤ بوڑھے مرد کو نہ چھوڑو۔ یقیناً قبیلہ بنو عمرو ذلیل و خوار ہونگے مگر انہوں نے رہائی نہ دلائی اپنے قیدی کو قید سے۔“

قبیلہ بنو عمرو بن عوف والے رسول اللہ ﷺ کی خدمت میں گئے اور آپ سے اپنا حال بیان کیا اور عمرو بن ابی سفیان کی درخواست کی تاکہ اس کو دے کر اپنے قیدی کو چھڑالیں۔ آپ نے منظور کر لیا اور ان لوگوں نے عمرو کو ابوسفیان کے پاس پہنچا دیا اس نے سعد کو رہا کر دیا حسان نے کہا ہے کہ

لو كان سعد يوم مکرز مطلقاً
لا کثر فیکم قبل ان یوسر القتلا

بعضب حسام او بصفراء نبعة
تحن اذا ما انبضت تحقر النبلا

”اگر مکرز کے دن سعد آزاد ہوتا تو قیدی ہونے سے پہلے بہت قتل کرتا نیز حسام (تلوار) سے یا صغرا کمان سے (اسوقت)

باز رکھتے تھے جب نیزوں کی آواز پیدا ہوتی عقلمندوں کے دفاع کی طرح۔

لیکن ہشام بن کلبی نے اس واقعہ کو سعد کے والد نعمان کے ساتھ ذکر کیا ہے ان کا تذکرہ تینوں نے لکھا ہے۔

۲۰۵۰۔ حضرت سعد بن نعمان ظفیری

حضرت سعد بن نعمان بن قیس بن عمرو بن زید بن امیہ ظفیری ہیں بدر میں شریک ہوئے تھے ابن لہیعہ نے ابوالاسود سے انہوں نے عمروہ سے ان لوگوں کے ناموں میں جو انصار سے بدر میں شریک ہوئے تھے روایت کر کے ذکر کیا ہے کہ سعد بن نعمان بن قیس بن عمرو بن زید بن امیہ بھی تھے ان کا تذکرہ ابن مندہ اور ابو نعیم نے لکھا ہے۔

۲۰۵۱۔ حضرت سعد بن ہذیل

حضرت سعد بن ہذیل۔ اور بعض لوگوں نے بیان کیا ہے کہ ہذیم۔ حارث کے والد ہیں ان سے ان کے بیٹے حارث نے روایت کی ہے کہ عثمان بن عمر نے یونس سے انہوں نے زہری سے انہوں نے ابو خزیمہ سے انہوں نے حارث بن سعد بن ہذیم سے انہوں نے اپنے والد سے روایت کر کے بیان کیا کہ انہوں نے کہا کہ میں نے پوچھا یا رسول اللہ ﷺ مجھے خبر دیجئے کہ دوا جس سے ہم علاج کرتے ہیں اور گندے تعویذ جن کو ہم کرتے ہیں تقدیر الہی سے کچھ فائدہ دیتے ہیں آپ نے فرمایا کہ یہ بھی اللہ کی تقدیر سے ہیں اس کو لیث بن سعد اور سلیمان بن بلال اور ابن مبارک وغیرہم نے یونس سے انہوں نے زہری سے انہوں نے ابو خزیمہ سے (جو حارث بن سعد کی اولاد سے ہیں) انہوں نے اپنے والد سے روایت کر کے بیان کیا ہے اور یہی صحیح ہے (دونوں سندوں میں یہ فرق ہے کہ پہلی سند سعد تک پہنچتی ہے اور دوسری سعد کے بیٹے حارث ہی تک پہنچتی ہے) اور یہ حدیث سعد بن قیس عزی کے بیان میں گزر چکی ہے ان کا تذکرہ ابن مندہ اور ابو عمر نے لکھا ہے۔

۲۰۵۲۔ حضرت سعد بن ہلال

حضرت سعد بن ہلال۔ ہلال کے بیٹے ہیں۔ ابو موسیٰ نے بیان کیا ہے کہ طبرانی نے اس عنوان کو لکھ کر کچھ حالات نہیں ذکر کئے ہیں۔ ان کا تذکرہ ابو موسیٰ نے مختصر لکھا ہے۔

۲۰۵۳۔ حضرت سعد بن وائل

حضرت سعد بن وائل بن عمرو عبیدی جذامی اہل فلسطین سے ہیں۔ رملہ میں رہتے تھے۔ ابو معاویہ حکم بن سفیان عینی نے سعد بن وائل سے روایت کی کہ انہوں نے نبیؐ سے سنا آپ فرماتے تھے کہ جو شخص لا الہ الا اللہ اور محمد رسول اللہ کی گواہی دے اس کے واسطے جنت ہے حکم عبیدی نے قبیلہ قریظہ کے ایک شیخ سے انہوں نے سعد بن وائل سے انہوں نے نبیؐ سے اسی کے مثل روایت کی ہے۔ ان کا تذکرہ ابن مندہ اور ابو نعیم نے لکھا ہے۔

۲۰۵۴۔ حضرت سعد بن وہب جہنی

حضرت سعد بن وہب جہنی۔ ابن ابی اویس نے اپنے والد سے روایت کی وہ کہتے تھے ہم سے وہب بن عمرو بن سعد بن وہب جہنی نے بیان کیا کہ ان کے والد نے ان کو ان کے دادا سے روایت کر کے خبر دی کہ جاہلیت میں ان کا نام غیان تھا اور ان کے گھر والے (جس وقت یہ رسول اللہ ﷺ کے پاس بیعت کرنے کے واسطے آئے تھے) جہنیہ کے ایک شہر غواء نامی میں تھے۔ رسول اللہ ﷺ نے ان سے ان کا نام دریافت کیا اور پوچھا کہ اپنے گھر والوں کو کہاں چھوڑا ہے؟ انہوں نے جواب دیا میرا نام غیان (جس کے معنی گمراہ ہیں) ہے اور گھر والوں کو مقام غواء میں چھوڑا ہے آپ نے فرمایا بلکہ تم رشدان (یعنی ہدایت یافتہ) ہو اور تمہارے گھر والے رشدان میں ہیں راوی کہتا ہے وہ شہر آج تک رشدان کے نام سے موسوم ہے اور وہ آدمی رشدان کے نام سے پکارا جاتا ہے۔ ابن کلبی نے بیان کیا ہے کہ بنو غیان جاہلیت میں رسول اللہ کے پاس آئے آپ نے پوچھا تم کون لوگ ہو انہوں نے جواب دیا کہ ہم بنو غیان ہیں آپ نے فرمایا بلکہ تم بنو رشدان ہو اور یہی نام ان پر غالب ہو گیا اور ان کی وادی جو غویا کے نام سے موسوم تھی رشد

کے نام سے موسوم ہوگئی۔ ان کا تذکرہ ابو عمر نے لکھا ہے۔

۲۰۵۵۔ حضرت سعدؓ بن وہب

حضرت سعدؓ بن وہب خاندان بنو نضیر سے ہیں ابن عباس نے ان کو سورہ حشر کی تفسیر میں ذکر کیا ہے کہ بنو نضیر میں سے بجز دو آدمیوں کے اور کوئی اسلام نہیں لایا۔ ان میں سے ایک سفیان بن عمیر ہیں اور دوسرے سعد بن وہب اپنے اموال کی وجہ سے فرمانبردار ہو گئے تھے اور ان کو بچا لیا تھا۔ ان کا تذکرہ ابو موسیٰ نے لکھا ہے۔

۲۰۵۶۔ حضرت سعدؓ بن یزید

حضرت سعدؓ بن یزید بن فاکہ بن زید بن خلدہ بن عامر بن زریق انصاری زرقی ہیں۔ بدر میں شریک ہوئے تھے۔ ان کا تذکرہ ابو عمر نے مختصر لکھا ہے سعد بن زید اور سعد بن فاکہ کے بیان میں پورے حالات گزر چکے ہیں جن کے دوبارہ ذکر کرنے کی کوئی ضرورت نہیں ہے۔

۲۰۵۷۔ حضرت سعدؓ

حضرت سعدؓ۔ ان کا نسب نہیں بیان کیا گیا ہے ان سے زیاد بن جبیر نے روایت کی ہے حماد بن سلمہ نے یونس بن عبید سے انہوں نے زیاد بن جبیر سے روایت کر کے بیان کیا کہ رسول اللہؐ نے ایک آدمی کو جس کا نام سعد تھا زکوٰۃ لینے کے لیے بھیجا اور حدیث کو آخر تک بیان کیا۔ عبدالسلام بن حرب نے یونس بن عبید سے انہوں نے زیاد بن جبیر سے انہوں نے سعد سے روایت کی انہوں نے کہا کہ جب رسول اللہؐ نے عورتوں سے بیعت لی ایک عورت نے کھڑے ہو کر پوچھا کہ یا رسول اللہؐ! ہمارے خاوندوں اور ہمارے لڑکوں کے اموال میں سے ہمارے لیے کیا حلال ہے؟ آپ نے فرمایا کھجور کہ جس کو تم خرچ کرو یا ہدیہ دو ان کا تذکرہ ابن مندہ اور ابو نعیم نے بیان کیا ہے کہ یہ سعد بن ابی وقاص ہیں انہوں نے کہا کہ یحییٰ جمانی نے اس حدیث کو سعد بن ابی وقاص کی سند میں ذکر کیا ہے اور اس کو ثوری نے یونس سے انہوں نے زیاد سے انہوں نے سعد یعنی ابن ابی وقاص سے نقل کر کے بیان کیا ہے۔ واللہ اعلم

۲۰۵۸۔ حضرت سعدیؓ

حضرت سعدیؓ۔ ابن شاپین نے ان کا تذکرہ لکھا ہے اور انہوں نے کہا ہے کہ یہ نبی ﷺ کے صدقہ کے اونٹ کے متعلق روایت کرتے ہیں اور انہوں نے اس کو ابن سعد سے نقل کیا ہے۔ ان کا تذکرہ ابو موسیٰ نے لکھا ہے اور کہا ہے کہ سعدی عورتوں کے ناموں میں سے ہے شاید مراد اس سے سعدی یا ابن سعدی ہوں۔ سعدی آخری میں ی کی زیادتی کے ساتھ ہے اگر یہ عورت کا نام ہے تو سعدی ضمہ کے ساتھ اگر مرد کا نام ہے تو پھر فتح کے ساتھ ہے۔ واللہ اعلم

۲۰۵۹۔ حضرت سحر کنانیؓ

حضرت سحرؓ۔ سحر را کے ساتھ ہے یہ کنانی دوی ہیں۔ ان سے ان کے بیٹے جابر نے روایت کی ہے۔ روح بن عبادہ نے

زکریا بن اسحاق نے عمرو بن ابی سفیان سے انہوں نے مسلم بن شعبہ سے روایت کی کہ علقمہ نے ان کے والد کو ان کی قوم عرافہ پر عامل مقرر کیا مسلم کہتے ہیں میرے والد نے مجھ کو میری قوم کے ایک گروہ کی زکوٰۃ وصول کرنے کے لیے مقرر کیا چنانچہ میں ایک بوڑھے کے پاس آیا جس کو سزا کہتے تھے جو ایک گھاٹی میں تھا میں نے کہا میرے والد نے مجھ کو تمہارے پاس بھیجا ہے تاکہ تم اپنے مویشیوں کی زکوٰۃ مجھ کو دو اس نے پوچھا اے میرے بھائی کے لڑکے! کون سا حق لوگے میں نے جواب دیا کہ اچھا سا جانور دیکھ کے لیں گے۔ بوڑھے نے کہا خدا کی قسم میں گھاٹی میں اپنے مویشیوں کے ساتھ تھا کہ دو آدمی اونٹ پر آگے پیچھے سوار آئے اور کہا کہ ہم تمہاری طرف رسول اللہ صلی اللہ علیہ وسلم کے بھیجے ہوئے ہیں تاکہ تمہارے مویشیوں کی زکوٰۃ لیں۔ میں نے پوچھا وہ کیا ہے انہوں نے جواب دیا کہ ایک بکری میں نے ایک بکری کو جو گوشت اور چربی سے پر تھی دینا چاہا۔ تو پھر آپ نے کہا کہ یہ شافع یعنی گھا بھن ہے اور رسول اللہ صلی اللہ علیہ وسلم نے اس کو منافع کے لینے سے منع کیا ہے میں نے پوچھا کہ تم کیا چیز لوگے؟ انہوں نے جواب دیا کہ زبکری لیں گے یکسالہ ہو یا دو سالہ ہو۔ چنانچہ اسی قسم کی ایک دوسری بکری نکل آئی۔ وہ دونوں اس کو اپنے ساتھ لیے چلے گئے ان کا تذکرہ تینوں نے لکھا ہے۔

مگر ابو عمر نے بیان کیا ہے کہ سر شعبہ بن کنانہ کے بیٹے قبیلہ ذؤلی سے ہیں۔ ان کی روایت کردہ حدیث نبی ﷺ سے یہ ہے کہ زکوٰۃ میں یکسالہ یا دو سالہ بکری دینی چاہیے ان سے ان کے بیٹے جابر نے روایت کی ہے اور بشر بن سری نے بیان کیا ہے وہ سر بن شعبہ ہیں اور (یہ لوگ ان کے لڑکے ہیں اس جگہ میں کہتا ہوں کہ ابو عمر نے جو کچھ بیان کیا ہے اس میں چند غلطیاں ہیں ان میں سے ایک یہ ہے کہ ابو عمر نے سر کے والد کا نام شعبہ بیان کیا ہے حالانکہ وہ ثغنه کے بیٹے ہیں اسی طرح اس کو ابو داؤد سجستانی نے اپنی سنن میں نقل کیا ہے۔ ہمیں ابو احمد عبد الوہاب بن ابی منصور امین نے اپنی سند سے ابو داؤد سلیمان بن اشعث تک خبر دی وہ کہتے تھے ہم سے حسن بن علی نے بیان کیا وہ کہتے تھے ہمیں وکیع نے زکریا بن اسحاق مکی سے انہوں نے عمرو بن ابی سفیان سے انہوں نے مسلم بن ثغنه یشکری سے روایت کر کے خبر دی حسن نے بیان کیا ہے کہ روح کہتے ہیں کہ مسلم شعبہ کے لڑکے ہیں انہوں نے کہا کہ ابن علقمہ نے میرے والد کو ان کی قوم عرافہ کا عامل مقرر کیا اور ان کو حکم دیا کہ ان سے زکوٰۃ وصول کریں مسلم کہتے ہیں میرے والد نے مجھ کو ایک جماعت میں بھیجا میں ایک بوڑھے کے پاس جن کا نام سر تھا آیا اور کہا کہ مجھ کو میرے والد نے تمہارے پاس زکوٰۃ لینے کے واسطے بھیجا ہے انہوں نے پوچھا اے بردار زادے کس قسم کا مال لوگے؟ میں نے جواب دیا کہ پسند کر لیں گے یہاں تک کہ ہم جانوروں کے تھنوں کو آزمائیں گے۔ سر نے کہا کہ اے بردار زادے میں تم سے ایک حدیث بیان کرتا ہوں کہ میں ان گھاٹیوں میں سے

ایک گھاٹی میں رسول اللہ کے زمانے میں مویشیوں میں تھا کہ دو آدمی اونٹ پر سوار آئے اور کہا کہ ہم کو رسول اللہ نے تمہاری طرف بھیجا ہے تاکہ تم اپنے جانوروں کی زکوٰۃ ادا کرو تو میں نے پوچھا کہ میرے اوپر ان جانوروں میں کیا ہے؟ انہوں نے جواب دیا کہ بکری۔ میں نے ایک بکری کا قصہ کیا جو گوشت اور چربی سے پر تھی اور اس کو دونوں کے پاس نکال لایا انہوں نے کہا یہ شافع ہے اور ہم کو رسول اللہ نے شافع کے لینے سے منع کیا ہے۔ میں نے پوچھا پھر کون سی چیز تم لوگے انہوں نے جواب دیا کہ ایک سالہ یا دو سالہ بکری چنانچہ ایک معطاق بکری نکال دی گئی معطاق اس بکری کو کہتے ہیں جس نے ابھی تک بچہ نہ دیا۔ مگر جو ان ہو گئی ہو پس انہوں

نے کہا کہ ہاں یہ بکری زکوٰۃ میں لینے کے قابل ہے اور اس کو اپنے ہمراہ اونٹ پر کر لیا پھر چلے گئے یہ ابوداؤد کی حدیث ہے اور انہوں نے مسلم کے والد کا نام ثفنہ بیان کیا ہے اور کہا ہے کہ ابن علقمہ نے عامل مقرر کیا تھا اور ابو عمر کا بیان کہ بشر بن سری نے کہا ہے کہ وہ سحر ابن شعبہ ہیں تو یہ بشر نے کعب پر رد کرنے کے واسطے کہا ہے کیونکہ انہوں نے شعبہ کی جگہ ثفنہ بیان کیا اور یہ بشر کا قول کہ وہ تو شعبہ ہیں مسلم کے نسب میں ہے نہ کہ سحر کے نسب میں (جیسا کہ ابو عمر کو وہم ہو گیا) پھر ابو عمر نے شعبہ بن کنانہ بیان کیا ہے حالانکہ ایسا نہیں ہے بلکہ وہ قبیلہ کنانہ سے ہیں۔ اور انہوں نے من کو ابن سے بدل دیا ہے (جس سے قبیلہ کنانہ سے ہونے کی جگہ پر پسر کنانہ ہو گیا) ابو عمر نے بیان کیا ہے کہ سحر نبی سے روایت کرتے ہیں کہ ہمارا حق جذعہ اور ثنیہ میں ہے حالانکہ اس کو سحر نے نبی سے نہیں سنا تھا بلکہ انہوں نے اس کی روایت نبی کے قاصدوں سے کی تھی اور کسی نے اس بات کو نہیں ذکر کیا کہ وہ آپ کی خدمت میں رہا ہے یا آپ کو دیکھا۔ ابن مندہ اور ابو نعیم نے مسلم بن شعبہ سے روایت کی ہے کہ علقمہ نے ان کے والد کو عامل مقرر کیا تھا اور صحیح نافع بن علقمہ ہے۔ واللہ اعلم

۲۰۶۰۔ حضرت سعید بن ایاس

حضرت سعید بن ایاس۔ ان کی کنیت ابو عمرو ہے۔ شیبانی۔ مخضرم تھے۔ مخضرم اس کو کہتے ہیں جس نے حضرت کا زمانہ پایا ہو مگر آپ کو دیکھانہ ہو۔ طبرانی نے ان کا نام سعید بیان کیا ہے اور ان کا سعد کے باب میں ذکر کیا ہے ان کا تذکرہ ابو موسیٰ نے لکھا ہے۔

۲۰۶۱۔ حضرت سعید بن بکیر

حضرت سعید بن بکیر جشمی۔ ان کا شمار اہل حمص میں ہے عطیہ بن سلیم بن سعید ابو حبیب جشمی نے اپنے والد سے انہوں نے ان کے دادا سے روایت کی اور عطیہ سے بھی بروایت سلیم مروی ہے (ان دونوں سندوں میں یہ فرق ہے کہ پہلی روایت عطیہ کے دادا سعید تک پہنچتی ہے اور دوسری سند عطیہ کے والد سلیم تک) کہ وہ نبی ﷺ کی خدمت میں حاضر ہوئے آپ نے ان کا نام سلیم رکھا۔ ان کا تذکرہ ابن مندہ نے لکھا ہے۔

۲۰۶۲۔ حضرت سعید بن بختری

حضرت سعید بن بختری۔ ان کا تذکرہ ابن خزیمہ نے صحابہ میں کیا ہے مگر صحیح نہیں ہے۔ اور سلمہ بن کہیل نے اپنے والد سے انہوں نے بکیر طائی سے انہوں نے سعید بختری سے روایت کی کہ وہ اپنے غلام کو مار رہے تھے اور وہ اللہ کی پناہ مانگ رہا تھا کہ رسول اللہ ﷺ اس کے پاس سے گزرے اور اس غلام نے کہا کہ میں اللہ کے رسول کی پناہ مانگتا ہوں۔ انہوں نے مارنا چھوڑ دیا۔ رسول اللہ نے دریافت کیا کہ اس غلام نے اللہ کی پناہ مانگی تم نے اس کو نہ چھوڑا اور اس نے میری پناہ مانگی تم نے اس کو چھوڑ دیا۔ حالانکہ اللہ اپنی پناہ مانگنے والوں کی حمایت کرنے والا ہے۔ سعید نے کہا کہ میں آپ کو گواہ بناتا ہوں کہ وہ اللہ کے واسطے آزاد ہے آپ نے فرمایا کہ اگر تم ایسا نہ کرتے تو تمہارے چہرے کو آگ جھلسا دیتی ان کا تذکرہ ابن مندہ اور ابو نعیم نے لکھا ہے۔

۲۰۶۳۔ حضرت سعید بن حارث انصاری

حضرت سعید بن حارث۔ انصاری۔ خزرجی ہیں۔ ابو بکر بن ابی شیبہ نے حسن بن موسیٰ سے انہوں نے لیث سے انہوں نے

عقیل سے انہوں نے زہری سے انہوں نے عروہ بن زبیر سے انہوں نے اسامہ بن زید سے روایت کی کہ رسول اللہ ﷺ نے ان کو اپنے پیچھے سوار کیا تھا جس وقت آپ سعد بن عبادہ اور سعید بن حارث بن خزرج کی عیادت کو جاتے تھے یہ واقعہ غزوہ بدر سے پہلے کا ہے ان کا تذکرہ ابو عمر نے لکھا ہے۔ میں کہتا ہوں کہ میرا گمان ہے کہ اس میں وہم ہے اور حدیث صحیح روایت میں یوں ہے کہ رسول اللہ ﷺ سوار ہو کر سعد بن عبادہ کی عیادت کرنے قبیلہ بنو حارث بن خزرج میں گئے اور ابو عمر نے ان لوگوں کی جنہوں نے اس میں وہم کیا ہے پیروی کی ہے اور وہم اس میں ابن وضاح کی طرف منسوب ہے کیونکہ انہوں نے اس کو اسی طرح نقل کیا ہے۔ اور اس کو ایک جماعت نے جن میں سے یونس اور شعبہ اور معمر اور عقیل وغیر ہم ہیں زہری سے صحیح طریقہ پر نقل کیا ہے جیسا کہ ہم نے اس کو ذکر کیا ہے۔

۲۰۶۴۔ حضرت سعید بن حارث قرشی

حضرت سعید بن حارث بن قیس بن عدی بن سعد بن سہم بن عمرو بن ہصیص بن کعب بن لوی۔ قریشی سہمی ہیں۔ ان کی والدہ خاندان بنو سواہ سے تھیں۔ ابو نعیم اور زبیر نے بیان کیا ہے کہ ان کی والدہ ضعیفہ بنت عبد عمرو بن عروہ بن سعید بن حزم بن سعد بن سہم تھیں۔ انہوں نے اور ان کے تمام بھائیوں نے حبشہ کی طرف ہجرت کی تھی۔ اور میں نے ان میں سے ہر ایک کو اپنے باب میں ذکر کیا ہے انہیں میں سے تمیم بن حارث ہیں یرموک کے معرکہ میں رجب ۱۵ھ میں شہید ہوئے اس کو ابن اسحاق نے بیان کیا ہے اور ان کی اولاد منقطع ہو گئی۔ اور بعض لوگوں نے بیان کیا ہے کہ یہ اجنادین میں شہید ہوئے۔ اس کو عروہ اور ابن شہاب نے بیان کیا ہے۔ میں کہتا ہوں کہ ان لوگوں میں یرموک اور جو اجنادین اور صفر میں شہید ہوئے ان میں اکثر اختلاف واقع ہوتا ہے اور یہ مقامات ملک شام میں ہیں اور اسی طرح مورخوں میں اختلاف ہے کہ ان واقعات میں سے کون سا واقعہ ایک دوسرے سے پہلے ہوا۔ اس اختلاف کا سبب یہ ہے کہ یہ واقعات قریب قریب واقع ہوئے تھے۔ ان کا تذکرہ ابو نعیم اور ابو عمر اور ابو موسیٰ نے لکھا ہے۔

۲۰۶۵۔ حضرت سعید بن حاطب

حضرت سعید بن حاطب بن حارث بن معمر بن حبیب بن وہب بن حذافہ بن جمح۔ قریشی جمحی ہیں۔ ان کو امام بخاری نے صحابہ میں ذکر کیا ہے۔ ابن ابی زائدہ نے صالح بن صالح سے انہوں نے سعید بن حاطب سے روایت کی ہے انہوں نے کہا کہ نبی ﷺ نکلنے اور جمعہ کے دن منبر پر بیٹھتے تھے پھر موذن اذان کہتا تھا جب فارغ ہو جاتا تو آپ کھڑے ہو کر خطبہ پڑھتے۔ حسن بن صالح نے اپنے والد سے انہوں نے سعید بن حاطب سے اس سے زیادہ روایت کی ہے۔ ان کا تذکرہ ابن مندہ اور ابو نعیم نے لکھا ہے۔

۲۰۶۶۔ حضرت سعید بن حریش

حضرت سعید بن حریش بن عمرو بن عثمان بن عبد اللہ بن عمرو بن مخزوم۔ قریشی مخزومی ہیں۔ فتح مکہ سے پہلے مسلمان ہوئے۔ یہ اپنے بھائی عمرو بن حریش سے بڑے تھے فتح مکہ میں نبی ﷺ کے ہمراہ شریک تھے۔ اس وقت ان کی عمر ۱۵ سال کی تھی۔ پھر کوفہ میں اقامت گزین ہوئے اور خراسان میں جہاد کیا اور مقام حیرہ میں شہید ہوئے۔ ان کے ایک غلام نے ان کو شہید کیا تھا ابن مندہ کا بیان ہے کہ یہ کوفہ میں فوت ہوئے اور ان کی کوئی اولاد نہیں ہے اور اس سے اس کے بھائی عمرو روایت کرتے ہیں یہ ابو عمر کا قول ہے

اور ابن مندہ نے کہا ہے کہ یہ کوفہ میں فوت ہوئے اور انکی قبر کوفہ میں ہے۔ ہمیں ابو الفرج یحییٰ بن محمود بن سعد نے اجازت اپنی سند سے ابن ابی عاصم سے روایت کر کے خبر دی وہ کہتے تھے ہم سے ابو الولید طلیسی نے بیان کیا وہ کہتے تھے ہمیں قیس ابن ربیع نے عبد الملک ابن عمیر سے انہوں نے عمرو بن حریت سے انہوں نے اپنے بھائی سعید بن حریت سے روایت کر کے خبر دی انہوں نے کہا کہ رسول اللہ صلی اللہ علیہ وسلم نے فرمایا کہ جس شخص نے جائیداد یا مکان فروخت کیا اور اس کی قیمت کو اسی کی مثل میں نہ صرف کیا تو اس میں برکت نہ ہوگی۔ ان کا تذکرہ تینوں نے لکھا ہے۔

۲۰۶۷۔ حضرت سعید بن حصین

حضرت سعید بن حصین۔ علقمہ بن وقاص نے حضرت عائشہؓ سے روایت کی وہ فرماتی تھیں ہم حج یا عمرہ سے آئے تو ہم سے انصار کے لڑکے ملے اور انہوں نے سعید بن حصین کو ان کی بیوی کی وفات کی خبر دی وہ رونے لگے۔ عائشہ فرماتی ہیں میں نے ان سے کہا کہ تم رسول اللہ کے صحابی اور سابقین میں سے ہو تم کو کیا ہوا کہ ایک عورت کے واسطے رو رہے ہو انہوں نے جواب دیا کہ تم نے سچ کہا میں سعد بن معاذ کے مرنے کے بعد اب کسی پر نہ روؤں گا کیونکہ رسول اللہ نے فرمایا ہے کہ سعد ابن معاذ کی وفات سے عرش ہل گیا۔ ان کا تذکرہ ابن دباغ اندلسی نے ابو عمر پر استدراک کرنے کے لیے لکھا ہے۔

۲۰۶۸۔ حضرت سعید بن حیدہ

حضرت سعید بن حیدہ۔ قشیری۔ کندیر کے والد تھے۔ ان سے ان کے بیٹے کندیر نے روایت کی ہے کہ انہوں نے کہا کہ میں زمانہ جاہلیت میں حج کر رہا تھا کہ ایک آدمی طواف کر رہا تھا اور کہتا تھا

یا رب رد را کسی محمدا ردالی واتخذ عندی یذا

”اے رب میرے کندے پر سوار ہونے والے یعنی محمدؐ کو لوٹا دے میری طرف کو لوٹا دے اور میرے ساتھ احسان کر۔“
(یہ شعر عبدالمطلب پڑھ رہے تھے جب آنحضرتؐ گم ہو گئے تھے۔)

ان کا تذکرہ تینوں نے لکھا ہے۔ مگر ابو عمر نے بیان کیا ہے کہ سعید حیوہ کے بیٹے ہیں اور بجائے قشیری کے باہلی ذکر کیا ہے اور انہوں نے کہا ہے کہ ابو کندیر سے ایک حدیث عبدالمطلب کے قصہ میں مروی ہے جب انہوں نے نبی صلی اللہ علیہ وسلم کو کمنی میں گم کر دیا تھا اور اسی کے مثل ابو احمد عسکری نے بیان کیا ہے۔

۲۰۶۹۔ حضرت سعید بن خالد

حضرت سعید بن خالد بن سعید بن عاص بن امیہ بن عبد شمس بن عبد مناف۔ قریشی۔ اموی ہیں۔ سرزمین حبش میں جب ان کے والد اس طرف ہجرت کر کے گئے تھے پیدا ہوئے تھے۔ یہ ان لوگوں میں سے ہیں جنہوں نے حبشہ میں اقامت کی تھی یہاں تک کہ جعفر بن ابی طالب کے ہمراہ دو کشتیوں میں آئے۔ ان کا تذکرہ ابو عمر نے مختصر لکھا ہے۔ اور نیز ابو احمد عسکری نے ان کو صحابہ میں ذکر کیا ہے۔

۲۰۷۰۔ حضرت سعید بن ابی راشد

حضرت سعید بن ابی راشد۔ نجی۔ انہوں نے نبیؐ سے سماعت (حدیث) کی ہے۔ ان سے عبدالرحمن بن سابط اور ابوالزبیر نے روایت کی ہے۔ یونس بن حبان نے عبدالرحمن بن سابط سے انہوں نے سعید بن ابی راشد سے روایت کی انہوں نے کہا کہ میں نے نبیؐ سے سنا کہ آپ فرماتے تھے کہ میری امت میں حسف اور قذف ہوگا (حسف کے معنی زمین میں دھنسا مسخ کے معنی صورت بدل جانا قذف کے معنی تہمت لگانا مراد اس سے مجاز ہے) ان کا تذکرہ تینوں نے لکھا ہے۔

۲۰۷۱۔ حضرت سعید بن ربیع

حضرت سعید بن ربیع۔ انصاری ہیں۔ ہمیں ابو موسیٰ نے کتابہ خبر دی وہ کہتے تھے ہمیں ابو غالب احمد بن عباس اور جعفر بن عبد الواحد نے خبر دی وہ کہتے تھے ہمیں ابو بکر بن ریزہ نے خبر دی وہ کہتے تھے ہمیں ابوالقاسم طبرانی نے خبر دی وہ کہتے تھے ہمیں محمد بن عمرو بن خالد نے خبر دی وہ کہتے تھے مجھ سے میرے والد نے بیان کیا وہ کہتے تھے ہمیں ابن لہیعہ نے ابوالاسود سے انہوں نے عروہ سے روایت کر کے خبر دی کہ ان لوگوں کے ناموں کے بیان میں جو جنگ یمامہ میں انصار میں سے خاندان بنو نجیحی (جججیسی) سے شہید ہوئے تھے۔ سعید بن ربیع بن عدی بن مالک (بھی انہی میں سے) ہیں۔ طبرانی نے بھی ابن شہاب سے اسی طرح روایت کی ہے مگر انہوں نے بیان کیا ہے کہ وہ انصار سے پھر اوس سے پھر بنو عمرو بن عوف سے ہیں۔

۲۰۷۲۔ حضرت سعید بن ربیعہ

حضرت سعید بن ربیعہ۔ ان سے عیسیٰ بن عبداللہ نے روایت کی کہ وہ ثقیف کے وفد میں نبی صلی اللہ علیہ وسلم کی خدمت میں حاضر ہوئے۔ ان لوگوں کے واسطے مسجد میں خیمہ نصب کیا گیا اور یہ لوگ نصف رمضان میں مسلمان ہوئے۔ آپ نے ان لوگوں کو باقی روزوں کے رکھنے کا حکم دیا اور گزشتہ کے قضا کا حکم نہیں دیا۔ ان کا تذکرہ ابن مندہ اور ابو نعیم نے لکھا ہے۔ ابو نعیم نے بیان کیا ہے کہ صحیح وہ ہے جس کو عطیہ بن سفیان بن عبداللہ بن ربیعہ ثقفی نے وفد کے بعض آدمیوں سے نقل کیا ہے۔ انہوں نے کہا ہے کہ جب ہم مسلمان ہو گئے تو بلال ہمارے پاس آئے تھے اور ہم نے رسول اللہ کے ہمراہ باقی رمضان کے روزے رکھے۔ رسول اللہ کے پاس سے اپنے افطار اور سحری کا سامان منگاتے تھے۔

۲۰۷۳۔ حضرت سعید بن رقیش

حضرت سعید بن رقیش بن ثابت بن یحییٰ بن صبرہ بن مرہ بن کبیر بن غنم بن دودان بن اسد بن خزیمہ۔ یہ اور بنو جحش یحییٰ میں مل جاتے ہیں۔ یہ یزید بن رقیش کے بھائی ہیں اپنے گھر والوں کے ساتھ مدینہ کو ہجرت کی۔ یہ اگلے مہاجر میں ہیں۔ یونس بن کبیر نے ابن اسحاق سے روایت کر کے بیان کیا کہ پھر مہاجر پے در پے مل کر آنے لگے بنو غنم بن دودان مسلمان تھے ان کے مرد اور عورتیں رسول اللہ صلی اللہ علیہ وسلم کے ہمراہ مدینہ کی طرف امنڈ پڑے انہی میں سے سعید بن رقیش تھے۔ ان کا تذکرہ ابو نعیم اور ابو موسیٰ اور ابو عمر نے لکھا ہے۔ ابو نعیم نے لکھا ہے کہ بعض متاخرین یعنی ابن مندہ نے ان کا ذکر کیا ہے۔ اور انہوں نے ان کو سعید بن رقیش انصاری خاندان بنو غنم بن دودان سے بتایا ہے اور ان سے وہم ہو گیا ہے کیونکہ بنو غنم قبیلہ بنو اسد ابن خزیمہ

سے ہیں نہ انصار سے۔

۲۰۷۴۔ حضرت سعید بن زیاد

حضرت سعید بن زیاد طائی۔ ان کا ذکر خطیب ابو بکر احمد بن علی بغدادی نے اپنی سند سے جمیل بن زید سے انہوں نے سعید بن زیاد طائی سے روایت کر کے کیا ہے۔ یہ صحابہ میں سے ہیں انہوں نے بیان کیا کہ رسول اللہ نے قبیلہ بنو غفار کی ایک عورت سے شادی کی اور اس کے پاس گئے اور اس کو کپڑے اتارنے کا حکم دیا اس نے اتارا آپ نے اس کے سفید (داغ) دیکھے حدیث آخر تک بیان کی۔ ان کا تذکرہ ابو موسیٰ نے لکھا ہے اور کہا ہے کہ اس روایت میں اسی طرح ہے۔ اور ان صحابی کے نام میں جمیل پر اختلاف واقع ہوا ہے بعض لوگوں نے سعد بن زید اور بعض نے زید بن کعب اور بعض نے کعب بن زید بیان کیا ہے۔

۲۰۷۵۔ حضرت سعید بن زید انصاری

حضرت سعید بن زید بن سعد۔ انصاری۔ اشہلی ہیں اور بعض نے سعد بن زید بیان کیا ہے۔ عبد اللہ بن عبد الوہاب الحججی نے ابراہیم بن جعفر بن محمود بن محمد بن مسلمہ کی روایت سے حدیث نقل کی وہ کہتے تھے ہمیں ہم میں سے ایک آدمی نے جن کا نام محمد بن سلیمان بن محمد بن مسلمہ ہے سعید بن زید بن سعد اشہلی سے روایت کر کے خبر دی کہ انہوں نے نبی ﷺ کو ایک نجرانی تلوار ہدیہ کی جو ان کو محمد بن مسلمہ نے دی تھی۔ ان کا تذکرہ ابن مندہ اور ابو نعیم نے لکھا ہے اور ابو نعیم نے کہا ہے کہ بعض متأخرین نے اس میں وہم کیا ہے صحیح سعد ہے۔

۲۰۷۶۔ حضرت سعید بن زید قرشی

حضرت سعید بن زید بن عمرو بن نفیل بن عبد العزی بن رباح بن عبد اللہ بن قرط بن رزاح بن عدی بن کعب بن لوی۔ قریشی عدوی ہیں۔ یہ حضرت عمر بن خطاب رضی اللہ عنہ کے چچا کے بیٹے ہیں دونوں نفیل میں مل جاتے ہیں۔ ان کی والدہ فاطمہ بنت بھجہ بن ملیح خزاعیہ تھیں۔ یہ حضرت عمر رضی اللہ عنہ کے بہنوئی تھے اور ان سے فاطمہ بنت خطاب بیابھی تھیں اور ان کی بہن عاتکہ بنت زید عمر رضی اللہ عنہ کے پاس تھیں۔ عاتکہ کے پہلے خاوند عبد اللہ بن ابی بکر صدیق رضی اللہ عنہما کے قتل کے بعد عمر رضی اللہ عنہ نے ان سے شادی کی تھی۔ سعید کی کنیت ابوالاعور اور ایک روایت کے مطابق ابو ثور تھی لیکن پہلی کنیت زیادہ مشہور ہے۔ سعید اور ان کی بیوی فاطمہ بنت خطاب شروع اسلام میں حضرت عمر رضی اللہ عنہ سے پیشتر مسلمان ہوئے تھے اور یہی فاطمہ حضرت عمر رضی اللہ عنہ کے اسلام کا سبب ہوئی تھیں جیسا کہ ہم اس کو حضرت عمر رضی اللہ عنہ کے تذکرہ میں انشاء اللہ تعالیٰ لکھیں گے۔ یہ مہاجرین اولین سے ہیں رسول اللہ نے ان کے اور ابی بن کعب کے درمیان میں بھائی چارہ کیا تھا یہ بدر میں نہیں شریک ہوئے تھے اور رسول اللہ نے ان کا حصہ اور اجر لگایا تھا۔ لوگوں نے نہ حاضر ہونے کی یہ وجہ بیان کی ہے کہ یہ مدینہ میں نہ تھے شام میں تھے بدر کی لڑائی کے بعد آئے اور رسول اللہ نے ان کا حصہ اور اجر لگایا۔ اس کو موسیٰ بن عقبی اور ابن اسحاق نے بیان کیا ہے۔ واقدی نے بیان کیا ہے کہ رسول اللہ نے بدر جانے سے پہلے طلحہ بن عبید اللہ اور سعید بن زید کو شام کے راستے کی طرف خبریں دریافت کرنے کے واسطے بھیجا تھا پھر دونوں مدینہ کی طرف لوٹے اور واقعہ بدر کے دن وہاں پہنچے اور رسول اللہ نے دونوں کا حصہ و اجر لگایا۔ اور زبیر نے بھی اسی

کے مثل بیان کیا ہے۔

اور بعض لوگوں نے کہا ہے کہ بدر میں شریک ہوئے تھے لیکن پہلا قول صحیح اور بدر کے بعد کے مشاہد میں شریک ہوئے ہیں۔ یہ عشرہ مبشرہ میں سے ہیں۔ ہمیں ابو بکر محمد بن عبد الوہاب بن عبد اللہ بن علی انصاری دمشقی اور قاضی ابونصر عبد الرحیم بن محمد بن حسن بن ہبہ اللہ وغیرہما نے خبر دی وہ کہتے تھے کہ ہمیں حافظ ابوالقاسم علی بن الحسن بن ہبہ اللہ دمشقی شافعی نے خبر دی وہ کہتے تھے ہمیں قاضی ابوالحسن بن علی البیہکی نے خبر دی وہ کہتے تھے ہمیں قاضی ابوعلی محمد بن اسمعیل بن محمد عراقی نے خبر دی وہ کہتے تھے ہمیں ابوطاہر محمد بن عبدالرحمن بن عباس مخلص نے خبر دی وہ کہتے تھے ہمیں ابوالقاسم بغوی نے خبر دی وہ کہتے تھے ہمیں یحییٰ بن عبدالحمید حمانی نے خبر دی وہ کہتے تھے ہم سے در اور دی نے بیان کیا وہ کہتے تھے ہمیں عبدالرحمن بن حمید بن عبدالرحمن بن عوف نے اپنے والد حمید سے انہوں نے ان کے دادا عبدالرحمن بن عوف سے روایت کر کے خبر دی انہوں نے کہا کہ رسول اللہ ﷺ نے فرمایا ابو بکر جنت میں ہیں اور عمر جنت میں ہیں اور عثمان جنت میں ہیں اور علی جنت میں ہیں اور طلحہ جنت میں ہیں اور زبیر جنت میں ہیں اور عبدالرحمن بن عوف جنت میں ہیں اور سعد بن ابی وقاص جنت میں ہیں اور سعید بن زید جنت میں ہیں اور ابو عبیدہ بن جراح جنت میں ہیں۔ اور سعید بن زید سے بھی اس کے مثل مروی ہے۔ ہمیں ابوالفضل عبداللہ بن احمد خطیب نے اپنی سند سے ابوداؤد طیالسی تک روایت کر کے خبر دی وہ کہتے تھے ہمیں ابراہیم بن سعد نے اپنے والد سے انہوں نے ابو عبیدہ بن محمد بن عمار بن یاسر سے انہوں نے طلحہ بن عبد اللہ بن عوف سے انہوں نے سعید بن زید سے روایت کر کے خبر دی کہ رسول اللہ نے فرمایا جو شخص اپنے مال کی وجہ سے مارڈالا گیا وہ شہید ہے۔ یہ مستجاب الدعوت تھے چنانچہ ایک مرتبہ اروای بنت اویس نے مروان بن حکم سے جو حضرت معاویہ رضی اللہ عنہ کی طرف سے حاکم مدینہ تھے ان کی شکایت کی کہ انہوں نے میری زمین ظلم سے لے لی۔ مروان نے ان کے پاس آدمی بھیجا انہوں نے جواب دیا کیا تم مجھ کو خیال کرتے ہو کہ میں اس پر ظلم کروں گا حالانکہ میں نے رسول اللہ ﷺ سے سنا آپ فرماتے تھے جس شخص نے ایک بالشت زمین ظلم سے لی سات زمینوں کا طوق قیامت کے دن اس کی گردن میں ہوگا۔ اے اللہ! اگر وہ جھوٹی ہے تو تو اس کو اندھا کر کے موت دے اور اس کی قبر اس کے کنویں میں بنا۔ پس وہ نہیں مری یہاں تک کہ اس کی آنکھ جاتی رہی اور ایک دن اپنے مکان میں چل رہی تھی کہ اپنے کنویں میں گر گئی اور وہی کنواں اس کی قبر بن گیا۔ راوی کہتا ہے کہ اہل مدینہ میں یہ مثل پڑ گئی تھی کہ یعنی خداتم کو اندھا کرے جیسا کہ (اس عورت) اروی کو اندھا کر دیا پھر جاہل لوگ کہنے لگے کہ اعماک اللہ کما اعمی الاروی یعنی خد آپ کو اندھا کرے جیسا کہ اروی کو (جو پہاڑ میں ہوتی ہے اور عوام کے خیال کے موافق وہ اندھی ہے) اندھا کر دیا اور یہ ان لوگوں کی جہالت ہے۔ یہ یرموک اور دمشق کے محاصرے میں شریک ہوئے تھے۔ ان سے ابن عمر اور عمرو بن حریث اور ابوالطفیل اور عبد اللہ بن ظالم مازنی اور زربن حبیش اور ابو عثمان نہدی اور عروہ بن زبیر اور ابوسلمہ بن عبدالرحمن وغیرہم نے روایت کی ہے۔ ہمیں عبد الوہاب بن ہبہ اللہ بن عبد الوہاب نے اپنی سند سے عبد اللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں معاویہ بن عمرو نے خبر دی وہ کہتے تھے ہمیں زائدہ نے خبر دی وہ کہتے تھے ہمیں حصین بن عبدالرحمن نے ہلال بن یساف سے انہوں نے عبد اللہ ابن ظالم تمیمی سے انہوں نے سعید بن زید ابن عمرو بن نفیل سے روایت کر کے خبر دی انہوں نے کہا کہ علی اہل جنت سے ہیں۔ میں نے پوچھا یہ کیا ہے انہوں نے جواب دیا کہ وہ نو شخصوں میں سے ہیں اور اگر میں دسویں کا نام لینا

چاہوں تو لے سکتا ہوں انہوں نے کہا کہ ایک مرتبہ حرانامی پہاڑ ہلنے لگا تو رسول اللہ نے فرمایا کہ اے حراء بٹھہر جا کیونکہ تجھ پر سوائے نبی یا صدیق یا شہید کے اور کوئی نہیں ہے۔ سعید نے کہا کہ رسول اللہ ﷺ اور ابو بکر اور عمر اور عثمان اور علی اور طلحہ اور زبیر اور عبد الرحمن بن عوف اور سعد اور میں تھا۔ سعید بن جبیر نے بیان کیا ہے کہ ابو بکر اور عمر اور عثمان اور علی اور طلحہ اور زبیر اور سعد اور عبد الرحمن بن عوف اور سعید بن زید کا مقام قتال میں رسول اللہ کے آگے اور نماز میں آپ کے پیچھے رہتا تھا۔ سعید کی وفات ۵۰ھ یا ۵۱ھ میں کچھ اوپر ستر برس کی عمر میں ہوئی۔ اور بعض لوگوں نے بیان کیا ہے کہ ۵۸ھ میں مدینہ کی اطراف میں مقام عقیق میں انتقال ہوا۔ اور بعض لوگوں نے بیان کیا ہے کہ ان کا انتقال مدینہ میں ہوا لیکن پہلا قول صحیح ہے۔ عبد اللہ بن عمر سعید کے جنازہ پر گئے اور ان کو غسل دیا اور خوشبو ملی اور ان کی نماز پڑھائی۔ اس کو نافع نے بیان کیا ہے۔ اور عائشہ بن سعد نے بیان کیا کہ سعد بن ابی وقاص نے سعید بن زید کو غسل دیا اور ان کے خوشبو ملی پھر گھر میں آ کر غسل کیا۔ جب باہر نکلے بیان کیا کہ میں نے سعید کو نہلانے کی وجہ سے غسل نہیں کیا بلکہ میں نے گرمی کی وجہ سے غسل کیا ہے۔ سعید کی قبر میں سعد بن ابی وقاص اور ابن عمر اترے تھے اور ابن عمر نے نماز پڑھائی تھی۔ ان کا تذکرہ تینوں نے لکھا ہے۔

۲۰۷۷۔ حضرت سعید بن سعد

حضرت سعید بن سعد بن عبادہ۔ انصاری ساعدی۔ ان کا نسب ان کے والد کے بیان میں گزر چکا ہے۔ یہ اور ان کے والد اور ان کے بھائی قیس صحابی تھے۔ ان سے ان کے بیٹے شریحیل اور ابو امامہ ابن سہل نے روایت کی ہے۔ محمد بن اسحاق نے یعقوب بن عبد اللہ بن اشج سے انہوں نے ابو امامہ بن سہل بن حنیف سے انہوں نے سعید بن سعد بن عبادہ سے روایت کی ہے۔ انہوں نے کہا کہ ہمارے مردوں میں ایک حقیر کمزور بیمار آدمی تھا اس نے نہیں چونکا یا قبیلہ کو مگر اس حال میں کہ وہ ان کی لونڈیوں میں سے ایک کے ساتھ بدکاری کر رہا تھا پس نبی نے اس کو فرمایا کہ اس کو حد لگاؤ ان لوگوں نے عرض کیا کہ یا رسول اللہ اگر ہم اس کو حد لگائیں گے تو وہ مر جائے گا کیونکہ وہ ضعیف ہے نبی ﷺ نے فرمایا کہ کھجور کی گودہ جس میں سوشا خیں ہوں اس کو لے کر ایک مرتبہ اس کے مارو۔ اس کی روایت ابو زناد اور زہری نے ابو امامہ سے انہوں نے اپنے والد سے کی ہے۔ اور ابو عیینہ نے ابو زناد سے اس کو نقل کیا ہے اور یحییٰ بن سعید سے ابو امامہ سے انہوں نے ابو سعید خدری سے اس کی روایت کی ہے۔ لیکن مشہور ابو امامہ سے مرسل ہے۔ اور ابو معشر نے عبد الوہاب بن عمرو بن شریحیل سے انہوں نے اپنے والد سے انہوں نے ان کے دادا سے انہوں نے سعید بن سعد سے اس کے مثل روایت کی ہے ان کا تذکرہ ابو مندہ اور ابو عمر نے لکھا ہے۔

۲۰۷۸۔ حضرت سعید بن سعید

حضرت سعید بن سعید بن عاص بن امیہ بن عبد شمس۔ قریشی ہیں۔ ان کی والدہ صفیہ بنت مغیرہ بن عبد اللہ بن عمر بن مخزوم۔ خالد بن ولید اور ابو جہل بن ہشام کی پھوپھی تھیں یہ طائف میں شہید ہوئے۔ یہ فتح مکہ سے کچھ پہلے مسلمان ہوئے تھے۔ نبی ﷺ نے فتح مکہ کے دن ان کو بازار مکہ پر مقرر کیا تھا اور جب رسول اللہ ﷺ طائف کی طرف گئے یہ آپ کے ہمراہ گئے اور اسی معرکہ میں شہید ہوئے۔ ان کا تذکرہ ابن مندہ اور ابو نعیم نے لکھا ہے۔

۲۰۷۹۔ حضرت سعید بن سفیان

حضرت سعید بن سفیان۔ ریینی۔ ابو معشر نے یزید بن رومان سے انہوں نے مدائنی کے رجال سے روایت کی انہوں نے کہا کہ رسول اللہ ﷺ نے سعید بن سفیان کو سوار قیہ کے باغ اور محل بلا شرکت غیرے عنایت کئے اور جو شخص ان کے حق میں مزاحمت کرے اس کا حق نہیں ہے اور حق انہی کا ہے اور خالد بن سعید نے (اس حکم کو) لکھا۔ ان کا تذکرہ ابو موسیٰ نے لکھا ہے۔

۲۰۸۰۔ حضرت سعید بن سوید

حضرت سعید بن سوید بن قیس بن عامر بن عباد (اور بعض لوگوں نے عبید بیان کیا ہے اور یہی درست ہے) ابن الا بجر یعنی خدرہ انصاری خدری سمرہ بن جندب کے اخیافی بھائی ہیں۔ ان سے ان کے دونوں بیٹوں عقبہ اور عبد الملک نے روایت کی ہے۔ غزوہ احد میں شہید ہوئے۔ اوزاعی نے ناب بن عمیر سے انہوں نے ربیعہ بن ابی عبد الرحمن سے انہوں نے عبد الملک بن سعید بن سوید سے انہوں نے اپنے والد سے روایت کی کہ نبی سے لفظ (یعنی گری ہوئی چیز کے بارے میں دریافت کیا گیا آپ نے جواب دیا کہ ایک سال تک اس کا اعلان کرو اور پھر اس کی گرہ اور بند کی حفاظت کرو اس کے بعد اس سے نفع اٹھاؤ۔ لیکن صحیح وہ ہے جس کی روایت ربیعہ نے منبعث کے غلام یزید سے انہوں نے زید بن خالد جہنی سے کی ہے۔ ہمیں اسمعیل بن علی بن عبید اللہ وغیرہ نے اپنی سندوں سے ابو عیسیٰ ترمذی سے روایت کر کے خبر دی وہ کہتے تھے ہمیں قتیبہ نے خبر دی وہ کہتے تھے ہم سے اسمعیل بن جعفر نے ربیعہ بن ابی عبد الرحمن سے انہوں نے منبعث کے غلام یزید سے انہوں نے زید ابن خالد سے روایت کر کے بیان کیا کہ ایک آدمی نے نبی سے لفظ کے بارے میں سوال کیا آپ نے جواب دیا کہ اس کو ایک سال تک نہ بیچو۔ آخر حدیث تک۔ منبعث کے غلام یزید سے متعدد وجوہ سے یہ حدیث مروی ہے ان کا تذکرہ تینوں نے لکھا ہے۔

۲۰۸۱۔ حضرت سعید بن سہیل

حضرت سعید بن سہیل بن مالک بن کعب بن عبد اشہل بن حارثہ بن دینار بن نجار۔ اسی طرح موسیٰ بن عقبہ اور واقدی اور عبد اللہ بن محمد بن عمارہ نے بیان کیا ہے اور ابو معشر اور ابن اسحاق نے سعد بن سہیل سے بیان کیا ہے۔ بدر میں شریک ہوئے تھے۔ ہم ان کو سعد کے باب میں ذکر کر چکے ہیں۔ ان کا تذکرہ ابو معشر نے لکھا ہے۔

۲۰۸۲۔ حضرت سعید بن شراحیل

حضرت سعید بن شراحیل بن قیس بن حارث بن شیبان بن فاتک بن معاویہ۔ اکرمین کندی۔ نبی ﷺ کی خدمت میں حاضر ہو کر مسلمان ہوئے تھے۔ ان کے ہمراہ وفد میں ان کے بھتیجے معروف بن قیس ابن شراحیل تھے اور یہ معروف مرتد ہو گئے تھے۔ اور ارتداد ہی کی حالت میں یوم نجیر میں قتل کئے گئے۔ ان کو ابن شاہین نے ذکر کیا ہے۔ ان کا تذکرہ ابو موسیٰ نے لکھا ہے۔

۲۰۸۳۔ حضرت سعید بن عاص

حضرت سعید بن عاص بن سعید بن عاص بن امیہ بن عبد شمس بن عبد مناف۔ قریشی اموی۔ ان کے دادا ابو اجمہ کی کنیت سے

مشہور تھے اور قریش کے اشراف لوگوں میں سے تھے۔ سعید کی والدہ ام کلثوم بنت عمرو بن عبد اللہ بن ابی قیس بن عبدود بن نصر بن مالک بن حسل بن عامر بن لوی۔ عامر یہ تھیں۔ سعید ہجرت کے سال پیدا ہوئے اور بعض لوگ کہتے ہیں بلکہ ہجرت کے پہلے سال پیدا ہوئے۔ ان کے والد عاص بدر کے دن بحالت کفر مارے گئے۔ علی بن ابی طالب نے ان کو قتل کیا تھا عمر بن خطاب کہتے ہیں میں نے عاص بن سعید کو بدر کے دن دیکھا وہ مٹی شیروں کی طرح کھرچ رہے تھے حضرت علی نے ان کو قید کیا اور ان کو قتل کر ڈالا۔ عمر رضی اللہ عنہ نے ایک دن سعید بن عاص سے کہا میں نے تمہارے والد کو نہیں قتل کیا بلکہ میں نے اپنے ماموں عاص بن ہاشم کو قتل کیا تھا اور میں مشرک کے قتل کرنے سے معذرت نہیں کرتا ہوں۔ سعید بن عاص نے کہا اگر تم ان کو قتل کرتے تو تم حق پر تھے اور وہ باطل پر تھے۔ عمر نے ان کے جواب سے تعجب کیا۔

سعید کے دادا ابو اجمہ جب عمامہ باندھتے تھے ان کی بزرگی کی وجہ سے کوئی اس رنگ کا عمامہ نہ باندھتا تھا۔ اور یہ ذوالتاج کے لقب سے مشہور تھے۔ اور یہ سعید قریش کے اشراف اور اصحیاء اور فضحاء میں سے تھے۔ یہ ان لوگوں میں سے ہیں جنہوں نے قرآن کو حضرت عثمان رضی اللہ عنہ کے حکم سے لکھا تھا۔ ان کو حضرت عثمان رضی اللہ عنہ نے ولید بن عقبہ بن ابی معیط کے بعد کوفہ کا عامل مقرر کیا تھا اور طبرستان پر جہاد کر کے اس کو فتح کیا اور جرجان پر حملہ کیا اس کو بھی فتح کر لیا۔ یہ واقعہ ۲۹ھ یا ۳۰ھ میں ہوا۔ آذربائیجان نے عہد توڑ دیا تھا ایک روایت میں ہے اس کو بھی لڑ کر فتح کیا۔ جب عثمان شہید ہوئے یہ خانہ نشین ہو گئے اور فتنوں سے کنارہ کشی کی نہ جنگ جمل میں شریک ہوئے اور نہ صفین میں اور جب حضرت معاویہ کی حکومت مستحکم ہو گئی ان کے پاس آئے ان کی حضرت معاویہ کے ساتھ بہت طول طویل گفتگو ہوئی۔ حضرت معاویہ نے ان کو ان کے جنگوں میں نہ شریک ہونے پر عتاب کیا اور انہوں نے معذرت کی اور حضرت معاویہ نے ان کے عذر کو قبول کر لیا پھر ان کو مدینہ کا والی مقرر کیا۔ اور جب مروان کو مدینہ سے معزول کرتے تو ان کو والی کر دیتے اور جب ان کو معزول کرتے تو مروان کو والی کرتے۔ یہ بہت ہی سخی اور فیاض تھے جب ان سے کوئی سائل سوال کرتا اور ان کے پاس کچھ نہ ہوتا تو آسانی کے وقت تک کے لیے قرضہ کی دستاویز لکھ دیتے۔ اور اپنے بھائیوں کو ہر ہفتہ میں ایک مرتبہ جمع کر کے دعوت کرتے اور خلعت تقسیم کرتے اور ان کے پاس عطیہ روانہ کیا کرتے تھے اور ان کے بال بچوں کے ساتھ بہت احسان کرتے۔ اور ہر شب جمعہ کو کوفہ کی مسجد میں اپنے غلام کو اشرافیوں کے توڑے دے کر بھیجا کرتے تھے کہ اس کو نمازیوں کے آگے رکھ آئے کوفہ کی مسجد میں جمعہ کی رات کو نمازیوں کی بہت کثرت ہوتی تھی۔

الغرض یہ بہت بزرگ تھے ان سعید نے نبی صلی اللہ علیہ وسلم اور عمر اور عثمان اور عائشہ سے روایت کی ہے۔ اور ان سے ان کے دونوں بیٹوں یحییٰ اور عمر اشراق اور سالم بن عبد اللہ بن عمر اور عروہ نے روایت کی ہے۔ ابن شہاب نے یحییٰ بن سعید بن عاص سے انہوں نے اپنے والد سعید سے روایت کی انہوں نے کہا کہ ابو بکر نے نبی صلی اللہ علیہ وسلم سے اندر آنے کی اجازت چاہی آپ حضرت عائشہ کی چادر میں لیٹے ہوئے تھے آپ نے ان کو اجازت دے دی اور آپ اسی حالت میں رہے اور وہ اپنی ضرورت پوری کر کے پھر واپس چلے گئے پھر حضرت عمر نے اجازت طلب کی آپ نے ان کو اجازت دے دی اور اسی حالت میں لیٹے رہے اور وہ اپنی حاجت پوری کر کے پھر واپس چلے گئے۔ عثمان کہتے ہیں پھر میں نے آپ سے اجازت چاہی آپ بیٹھ گئے اور اپنے کپڑوں کو درست کر لیا اور میں اپنی حاجت پوری کر کے واپس چلا آیا۔ عائشہ نے پوچھا کہ آپ کو کیا ہے ابو بکر اور عمر کی

وجہ سے آپ نہیں سنبھلے جیسا کہ عثمان کے لیے سنبھل کر بیٹھے۔ نبیؐ نے جواب دیا کہ عثمان حیا دار آدمی ہیں اور مجھے اندیشہ ہوا کہ اگر میں اپنی اسی حالت پر رہوں تو وہ اپنی حاجت کو نہ پورا کریں۔ سعید بن عاص کا انتقال ۵۹ھ میں ہوا۔ جب ان کی وفات کا وقت آیا تو انہوں نے اپنے لڑکوں سے پوچھا کہ تم میں سے کون میری وصیت کو قبول کرے گا۔ ان کے بڑے بیٹے نے جواب دیا کہ اے میرے والد میں (قبول کرتا ہوں) سعید نے کہا اس میں میرے قرضہ کا ادا کرنا ہے انہوں نے پوچھا آپ کا قرضہ کتنا ہے انہوں نے کہا کہ اسی ہزار اشرفیاں ان کے بیٹے نے پوچھا کہ کس کام میں اس کو لیا تھا سعید نے جواب دیا کہ اے میرے بیٹے کسی کریم کی حاجت پوری کرنے میں اور اس شخص کی حاجت روائی میں جو صاحب ضرورت تھا مگر سوال کرتے ہوئے مارے شرم کے اس کا خون خشک ہوتا تھا تو میں نے اس کی حاجت اس کے مانگنے سے پہلے پوری کر دی۔ ابواجہ کی ذریت ان سعید کے سوا سب سے منقطع ہو گئی اور بعض لوگوں نے بیان کیا ہے کہ خالد بن سعید نے بھی اولاد چھوڑی ہے اور ان کا ذکر اوپر ہو چکا ہے۔ ان کا تذکرہ تینوں نے لکھا ہے۔

۲۰۸۴۔ حضرت سعید بن عامر

حضرت سعید بن عامر بن خذیم بن سلمان بن ربیعہ بن سعد بن جمح۔ قریشی جمحی۔ یہ نسب بیان کرنے والوں کا قول ہے مگر ابن کلبی نے ربیعہ اور سعد بن جمح کے درمیان میں عرتج کا نام بیان کیا ہے اور کہا ہے کہ سلمان بن ربیعہ بن عرتج بن سعد۔ زبیر نے کہا ہے کہ یہ کلبی کی اور نیز اس شخص کی جس نے اس کو بیان کیا ہے غلطی ہے کیونکہ عرتج کے لڑکیوں کے سوا کوئی لڑکا تھا ہی نہیں۔ سعید کی والدہ اروی بنت ابی معیط عقبہ کی بہن تھیں۔ بعض لوگوں نے بیان کیا ہے کہ سعید واقعہ خیبر سے پہلے مسلمان ہوئے اور مدینہ کی طرف ہجرت کی اور خیبر اور اس کے بعد کے مشاہد میں شریک ہوئے۔ یہ زاہد اور بزرگ صحابہ میں سے تھے۔ انہوں نے عمر بن خطاب رضی اللہ عنہ کو ایک دن نصیحت کی انہوں نے ان سے پوچھا کہ کون شخص اس کی طاقت رکھتا ہے سعید نے جواب دیا کہ اے امیر المؤمنین آپ طاقت رکھتے ہیں کیونکہ آپ بیان کریں گے اور لوگ آپ کی پیروی کریں گے۔ عمر رضی اللہ عنہ نے ان کو حمص کا والی مقرر کیا تھا ان کو خبر پہنچی کہ سعید کو جنون ہو جاتا ہے عمر نے ان کو اپنے پاس آنے کا حکم دیا جب وہ آئے تو ان کے ساتھ سوائے عصا اور پیالہ کے کچھ نہ دیکھا۔ عمر رضی اللہ عنہ نے ان سے پوچھا کہ تمہارے پاس اس کے سوا کچھ نہیں ہے جس کو میں دیکھ رہا ہوں۔

سعید نے جواب دیا کہ اس سے زیادہ اور کیا ہوگا۔ لاشی پر اپنا توشہ اٹھاتا ہوں اور پیالہ میں کھاتا ہوں۔ حضرت عمرؓ نے پوچھا کیا آپ کو جنون ہے سعید نے جواب دیا نہیں۔ حضرت عمرؓ نے پوچھا کیا ہے وہ بیہوشی جس کی خبر مجھ کو پہنچی کہ تم کو ہو جاتی ہے۔ سعید نے جواب دیا کہ خبیث بن عدی جب دار پر کھینچے گئے قریش کو بد عادی اور میں بھی انہی میں تھا تو کبھی میں اس کو یاد کرتا ہوں تو میرے حواس جاتے رہتے ہیں یہاں تک کہ مجھ پر بے ہوشی طاری ہو جاتی ہے۔ حضرت عمرؓ نے سعید سے کہا کہ تم اپنے عہدہ پر واپس جاؤ انہوں نے انکار کیا اور ان کو قسم دی کہ مجھ کو معاف کر دو۔ بعض لوگ کہتے ہیں حضرت عمرؓ نے ان کو معاف کر دیا اور بعض کا بیان ہے کہ جب ابو عبیدہ اور معاذ اور یزید کا انتقال ہو گیا۔ حضرت عمرؓ نے سعید کو حمص کا والی کیا اور مرتے وقت تک وہاں کے والی رہے اور بعض لوگوں نے بیان کیا ہے کہ عیاض بن غنم فہری نے ان کو اپنا قائم مقام کیا تھا اور حضرت عمرؓ نے ان کو برقرار رکھا۔ مروی ہے کہ جب یرموک میں رومیوں کا مجمع زیادہ ہوا ابو عبیدہ نے عمرؓ سے مکہ طلب کی حضرت عمرؓ نے سعید بن عامر بن خذیم کو مکہ کے

واسطے روانہ کیا۔ زہد میں ان کی عجیب و غریب خبریں ہیں۔ جن کو ہم طوالت دینا نہیں چاہتے۔ ہمیں ابو محمد قاسم بن علی بن حسن دمشقی نے اجازت خبر دی وہ کہتے تھے ہمیں ہمارے والد نے خبر دی وہ کہتے تھے ہمیں ابو القاسم علی بن ابراہیم نے خبر دی وہ کہتے تھے ہمیں عبدالعزیز کنانی نے خبر دی وہ کہتے تھے ہمیں ابو محمد بن ابی نصر نے خبر دی وہ کہتے تھے ہمیں ابو علی حسن بن حبیب نے خبر دی وہ کہتے تھے ہمیں ابو یعقوب اسحاق بن ابراہیم بغدادی نے خبر دی وہ کہتے تھے ہمیں محمد بن یحییٰ نے خبر دی وہ کہتے تھے ہمیں عبداللہ بن نوح نے خبر دی وہ کہتے تھے ہمیں مالک بن دینار شہر بن حوشب سے روایت کر کے خبر دی انہوں نے کہا کہ جب عمر حمص میں پہنچے والی حمص کو حکم دیا کہ اپنے یہاں کے فقیروں کے نام لکھ کر پیش کریں کاتبوں نے لکھ کر پیش کیا اس میں سعید بن عامر کا بھی نام تھا۔ حضرت عمر نے پوچھا سعید بن عامر کون شخص ہیں ان لوگوں نے جواب دیا اے امیر المومنین وہ ہمارے سردار ہیں۔ حضرت عمر نے پوچھا کیا تمہارے سردار فقیر ہیں ان لوگوں نے جواب دیا ہاں۔ حضرت عمر نے تعجب کیا اور کہا تمہارا سردار محتاج کیونکر ہوگا کہاں گئی ان کی تنخواہ اور کہاں گیا ان کا وظیفہ لوگوں نے جواب دیا اے امیر المومنین وہ کوئی چیز اپنے پاس نہیں رکھتے ہیں۔ راوی کہتا ہے کہ عمرو پڑے پھر ایک ہزار دینار تھیلی میں کر کے سعید کے پاس روانہ کئے اور فرمایا ان کو میری طرف سے سلام کہنا اور کہنا کہ امیر المومنین نے اس کو تمہارے پاس بھیجا ہے اس سے اپنی حاجت میں مدد لو۔ راوی کہتا ہے کہ قاصدان تھیلیوں کو لے کر ان کے پاس آیا انہوں نے اس کی طرف دیکھا تو وہ اشرفیاں تھیں یہ دیکھ کر وہ انا للہ وانا الیہ راجعون کہنے لگے ان سے ان کی بیوی نے پوچھا تمہارا کیا حال ہے کیا امیر المومنین کو کوئی مصیبت پہنچی انہوں نے جواب دیا کہ اس سے بھی زیادہ بڑی مصیبت ہے ان کی بیوی نے کہا کہ کیا کوئی نشانی ظاہر ہوئی انہوں نے کہا اس سے بھی زیادہ ان کی بیوی نے کہا کہ کیا قیامت کی کوئی بات ظاہر ہوئی۔ انہوں نے جواب دیا اس سے بھی بڑھ کر ان کی بیوی نے پوچھا پھر تمہارا کیا حال ہے انہوں نے جواب دیا دنیا میرے پاس آئی ہے فتنہ میرے پاس آیا ہے اور اس نے ہر طرف سے مجھے گھیر لیا ہے۔ سعید کی بیوی نے کہا تم جو چاہو کرو۔ سعید نے اپنی بیوی سے پوچھا کیا تمہارے پاس مدد ہے ان کی بیوی نے جواب دیا ہاں۔ انہوں نے دیناروں کو تھیلی میں بھر کر ایک جھولے میں ڈال دیا پھر رات بھر نماز پڑھتے رہے یہاں تک کہ صبح ہو گئی پھر اس کو لے کر مسلمانوں کے لشکر کے سامنے گئے اور سب دیناروں کو بانٹ دیا۔ سعید سے ان کی بیوی نے کہا کہ کاش کچھ روک رکھتے جس سے (اپنی ضرورت میں) اعانت لیتے۔ سعید نے اپنی بیوی کو جواب دیا میں نے رسول اللہ ﷺ سے سنا آپ فرماتے تھے کہ اگر جنت کی عورتوں میں سے ایک عورت زمین کی طرف نکلے تو تمام زمین کو مشک کی خوشبو سے بھر دے پس میں خدا کی قسم (ان پر کسی کو اختیار نہ کروں گا) ان کی وفات قیساریہ ملک شام میں ۱۹ھ میں ہوئی اس وقت یہ وہاں کے سردار تھے اس کو بیٹم بن عدی نے بیان کیا ہے ابو نعیم نے بیان کیا ہے مقام رقبہ میں ان کی وفات ہوئی اور یہیں ان کی قبر ہے اور بعض لوگوں نے بیان کیا ہے کہ ان کی وفات حمص میں عیاض بن غنم کے بعد والی ہونے کی حالت میں ہوئی۔ بعض لوگوں نے کہا کہ ان کی وفات ۲۰ھ میں اور بعض نے کہا کہ ۲۱ھ میں ہوئی۔ ان کی عمر چالیس برس کی تھی۔ انہوں نے کوئی اولاد نہیں چھوڑی ان سے عبدالرحمن بن سابط نے روایت کی کہ رسول اللہ ﷺ نے فرمایا کہ فقراء مہاجرین تمام لوگوں سے ستر برس پہلے جنت میں داخل ہوں گے۔ ان کا تذکرہ تینوں نے لکھا ہے۔

۲۰۸۵۔ حضرت سعیدؓ

حضرت سعیدؓ۔ ان کی کنیت ابو عبد العزیز ہے۔ ان کا شمار صحابہ میں ہے ان سے ان کے بیٹے عبد العزیز نے روایت کی کہ رسول اللہ ﷺ سے ان پانچ شخصوں کے بارے میں دریافت کیا گیا جو سفر میں تھے اور ایک آدمی نے جمعہ کے دن خطبہ پڑھا پھر ان کو نماز پڑھائی آپ نے اس فعل کو ان پر نہیں بدلا۔ ان کا تذکرہ ابن مندہ اور ابو نعیم نے لکھا ہے۔

۲۰۸۶۔ حضرت سعید بن عبد

حضرت سعید بن عبد بن قیس۔ اور بعض لوگ کہتے ہیں کہ سعید بن عبید بن قیس بن لقیط بن عامر بن ربیعہ اور بعض لوگ کہتے ہیں کہ عامر بن امیہ بن حارث بن فہر۔ قریشی فہری قدیم الاسلام اور حبشہ کی دوسری بار ہجرت کرنے والوں میں ہیں اس میں سب کا اتفاق ہے اس کو ابن شاہین نے بیان کیا ہے۔ ان کا تذکرہ ابو عمر اور ابو موسیٰ نے لکھا ہے میں کہتا ہوں اسی طرح ان کا نسب ابو عمر اور ابو موسیٰ نے بیان کیا ہے اور جو کچھ ابن کلبی نے اس نسب میں بیان کیا ہے یعنی انہوں نے کہا کہ نافع بن عبد قیس بن لقیط بن عامر بن امیہ بن ظرب بن حارث بن فہر اور کہا جاتا حارث بن فہر کے بیٹے ودیعہ اور ضبہ اور ظرب ہیں اور ظرب کے بیٹے عائش اور امیہ ہیں اور امیہ سے عامر پیدا ہوئے اور عامر بن امیہ سے عبد اللہ اور لقیط پیدا ہوئے۔ پس یہ سیاق بیان منع کرتا ہے کہ لکھنے والوں نے اس میں غلطی کی ہو۔ اور زبیر بن بکار نے ان کا نسب بیان کیا ہے کہ حارث بن فہر سے ودیعہ اور ظرب پیدا ہوئے اور ظرب بن حارث سے امیہ پیدا ہوئے پھر انہوں نے کہا کہ امیہ کی اولاد سے نافع بن عبد قیس ابن لقیط بن عامر بن امیہ ہیں ہبار بن اسود کے ساتھ ان کا نام بھی زینب بنت رسول اللہ کے ساتھ نکاح کرنے کے واسطے لیا گیا تھا کلبی نے ان کے نسب میں اس بات پر موافقت کی ہے کہ نسب بیان کرنے والے اس سے زیادہ اختلاف کرتے ہیں اور ہم نے چاہا کہ اس بات پر ہم تنبیہ کر دیں۔ عائش یا اور شہین کے ساتھ ہے۔ واللہ اعلم

۲۰۸۷۔ حضرت سعید بن عبید ثقفی

حضرت سعید بن عبید ثقفی طاہمی۔ طائف کے دن ان کو تیر مارا گیا اور ان کی ناک پر لگا۔ ان سے ان کے بیٹے اسمعیل نے روایت کی کہ ابوسفیان نے ان کے والد سعید کو طائف کے دن تیر مارا اور ان کی آنکھ پر لگا اور وہ اسی تیر کے ساتھ رسول اللہ ﷺ کے پاس آئے اور عرض کیا یا رسول اللہ ﷺ! میری اس آنکھ کو اللہ کی راہ میں مصیبت پہنچی آپ نے فرمایا اگر تم چاہو تو میں اللہ سے دعا کروں اور اللہ تمہاری آنکھ کو واپس کر دے اور اگر چاہو تو (اس کے عوض میں تمہارے واسطے) آنکھ جنت میں ہو۔ سعید نے جواب دیا کہ جنت میں آنکھ ہونے میں اختیار کرتا ہوں۔ ان کا تذکرہ ابن مندہ اور ابو نعیم نے لکھا ہے۔

۲۰۸۸۔ حضرت سعید بن عبید قاری

حضرت سعید بن عبید قاری۔ اور بعض لوگ کہتے ہیں کہ ان کا نام سعد ہے اور اس کا ذکر اوپر ہو چکا۔ عبد الرزاق نے ثوری سے انہوں نے قیس بن مسلم سے انہوں نے عبد الرحمن ابن ابی لیلیٰ سے انہوں نے سعید بن عبید سے روایت کی۔ یہ نبی ﷺ کے زمانہ میں قاری کے لقب سے مشہور تھے اور یہ دشمن سے مقابلہ کرنے میں بھاگ گئے تھے۔ حضرت عمر نے ان سے کہا کیا تمہاری خواہش

شام کے جانے کی ہے۔ شاید اللہ تم کو شہادت عنایت کرے انہوں نے جواب دیا نہیں مگر اس دشمن (مقابلہ میں) جس سے میں بھاگا تھا۔ راوی کہتا ہے کہ انہوں نے قادیسیہ میں مسلمانوں سے بیان کیا کہ انشاء اللہ تعالیٰ کل ہم دشمن سے مقابلہ کریں گے اور ہم شہید ہوں گے تو تم لوگ ہمارے خون کو نہ دھونا اور ہم کو سوائے ان کپڑوں کے جو ہم پہنے ہوں کفن نہ دینا۔ ان کا تذکرہ ابو نعیم اور ابو موسیٰ نے کیا ہے۔

ابو موسیٰ نے کہا ہے کہ ان کا تذکرہ ابو زکریا نے اپنے دادا ابن مندہ پر استدراک کرنے کے لیے لکھا ہے اور ابو زکریا کے دادا نے ان کا تذکرہ سعد کے بیان میں لکھا ہے مگر طبرانی وغیرہ نے ان کا تذکرہ سعد و سعید دونوں مقاموں میں لکھا ہے۔ میں کہتا ہوں کہ ابو نعیم نے ان کا تذکرہ دونوں مقاموں میں لکھا ہے۔ اور بعض علماء یعنی عبدالغنی ابن سرور مقدی نے ابو نعیم پر اس تذکرہ کے متعلق مواخذہ کیا ہے اور کہا ہے کہ ابو نعیم نے بیان کیا کہ یہ سعد بن عبید بن نعمان بن قیس بن عمرو بن زید بن امیہ کے بیٹے قاری انصاری ہیں۔ اور سعد بن عبید کے تذکرہ میں جو اوپر بیان ہو چکا ہے یعنی ان کا بدر میں شریک ہونا وغیرہ ذکر کیا ہے پھر عبدالغنی نے کہا کہ ابو نعیم نے بہت سے تذکروں کے بعد بیان کیا ہے کہ سعد نعمان بن قیس بن عمرو کے بیٹے ظفیری بدر میں شریک ہوئے۔ عبدالغنی نے کہا کہ ابو نعیم نے اپنی سند سے غزوہ بدر کے لوگوں کے بیان میں جو انصار سے بدر میں شریک ہوئے روایت کیا ہے کہ سعد نعمان بن قیس بن عمرو بن زید بن امیہ کے بیٹے ظفیری شریک ہوئے تھے۔ ابو نعیم نے سعد کے والد کا نام ساقط کر دیا اور ان کو ان کے دادا کی طرف منسوب کر دیا کیونکہ یہ سعد بن عبید بن نعمان ہیں۔ عبدالغنی نے بیان کیا کہ ابو نعیم نے دوسرے تذکرہ میں سعید کے باب میں ذکر کیا کہ سعید بن عبید۔ قاری۔ انہوں نے دشمن سے مقابلہ کیا اور ان سے بھاگ گئے پھر حضرت عمر نے ان سے دریافت کیا کیا تمہاری رغبت شام میں (جہاد کرنے کی) ہے اور ہم اس کو اسی تذکرہ میں بیان کر چکے ہیں۔ عبدالغنی نے بیان کیا کہ یہ تینوں تذکرے ایک ہی شخص کے ہیں اور وہ سعد بن عبید بن نعمان بن قیس بن عمرو بن زید بن امیہ قاری ہیں جن کا ذکر پہلے تذکرہ میں ہو چکا ہے اور وہ تذکرہ جس میں انہوں نے ان کا نام سعید بیان کیا ہے اس کا کوئی قائل نہیں۔

میں کہتا ہوں کہ ان کا یہ کہنا وہم ہے کیونکہ ابو نعیم نے سعید کو طبرانی سے نقل کیا ہے اور طبرانی امام ثقہ حافظ ہیں اور ابو موسیٰ نے بیان کیا جیسا کہ ہم ان سے شروع تذکرہ میں نقل کر چکے ہیں کہ ان کا تذکرہ ابو زکریا نے اپنے دادا پر استدراک کرنے کے لیے لکھا ہے اور ابو زکریا کے دادا نے ان کے تذکرہ کو سعد کے بیان میں ذکر کیا ہے مگر طبرانی وغیرہ نے ان کا تذکرہ سعد اور سعید دونوں بابوں میں ذکر کیا ہے۔ ابو موسیٰ کا یہ کلام ابو نعیم کی موافقت کرتا ہے کہ طبرانی نے ان کا تذکرہ لکھا ہے اور ابو موسیٰ نے ابو نعیم پر اتنا اور بڑھایا ہے کہ وغیرہ (یعنی طبرانی کے سوا اور لوگوں نے بھی سعد و سعید دونوں کا تذکرہ لکھا ہے اور ابو نعیم نے صرف طبرانی کا حوالہ دیا ہے لہذا عبدالغنی کا کہنا کہ اس کا کوئی قائل نہیں کیونکہ درست ہو سکتا ہے پس اگر ابو نعیم بھی اس تذکرہ کو چھوڑ دیتے جیسا کہ ابن مندہ نے چھوڑ دیا تو ابو نعیم پر بھی اس کا استدراک کیا جاتا جیسا کہ ابن مندہ پر استدراک کیا گیا اور جس جگہ انہوں نے ان کا ذکر کیا ہے کہ بعض لوگوں نے کہا ہے کہ وہ دونوں ایک ہیں اور یہ کسی نے نہیں کہا کہ وہ سعید ہیں پس (عبدالغنی کے واسطے) کیا حیلہ ہو سکتا ہے اور عبدالغنی کا کہنا کہ سعد بن نعمان بن قیس ظفیری ہیں۔ ابو نعیم نے سعد کے والد عبید کا نام ساقط کر دیا ہے اور ان کا نسب ان کے دادا کی طرف منسوب کر دیا ہے اور انہوں نے اس کو اس روایت میں جس کو انہوں نے ابن لہیعہ سے انہوں نے ابوالاسود سے انہوں نے

عروہ سے نقل کیا ہے ظفیری قرار دیا ہے اور ان کے نسب کو زید بن امیہ تک بیان کیا ہے اور یہ کھلا ہوا تناقض ہے۔
 عبدالغنی نے دوسروں کی موافقت کی ہے اور تصریح کی ہے کہ یہ اسناد عروہ تک غیر معتبر ہے اور ناقابل وثوق ہے کیونکہ اس میں لوگوں کی مخالفت ہے اور سعد بن عبید اور سعید بن عبید دونوں ایک ہیں اور ابو نعیم اور ابو موسیٰ نے ان کے ایک ہونے پر تنبیہ کی ہے اور کہا ہے کہ بعض لوگ سعد کہتے ہیں اور طبرانی وغیرہ نے سعید بیان کیا ہے۔ لیکن عبدالغنی نے جو سعد بن عبید کو سعد بن نعمان بتایا ہے اور کہا ہے کہ ابو نعیم نے ایک جگہ سعد کو ان کے والد عبید کی طرف اور دوسری جگہ ان کے دادا نعمان کی طرف منسوب کر دیا ہے کیونکہ درست ہو سکتا ہے۔ حالانکہ سعد عبید بن نعمان بن قیس بن عمرو بن زید بن امیہ بن زید بن مالک بن عوف بن عمرو بن عوف بن مالک بن اوس کے بیٹے ہیں اور سعد بن نعمان کا نسب ابو نعیم نے ذکر ہی نہیں کیا ہے انہوں نے تو صرف سعد بن نعمان ظفیری بیان کیا ہے اور ظفر کا نام کعب لکھا ہے جو خزرج بن عمرو بن مالک بن اوس کے بیٹے ہیں۔ دونوں سعد چند پشتوں کے بعد مالک بن اوس میں ملتے ہیں میرے خیال میں یہ آتا ہے کہ عبدالغنی نے سعد بن نعمان ظفیری کے تذکرہ میں ابو نعیم کی کتاب میں دیکھا کہ انہوں نے اپنی سند سے ابن لہیعہ سے انہوں نے ابو الاسود سے انہوں نے عروہ سے انصار کے شرکاء بدر کے ناموں میں روایت کی کہ سعید بن نعمان بن قیس بن عمرو بن زید بن امیہ شریک بدر تھے اور بے موقع طعن کر دی کہ یہ تمام اہل سیر کے خلاف ہے لہذا اس پر کیونکر اس وقت اعتماد ہو سکتا ہے حالانکہ ابو نعیم نے اس تذکرہ کے شروع میں بیان کر دیا تھا کہ وہ ظفیری ہیں۔ اور ابو نعیم نے سعد بن عبید کے تذکرہ میں ابن شہاب اور موسیٰ بن عقبہ اور ابن اسحاق وغیرہم سے روایت کی ہے کہ وہ بنو امیہ بن زید یعنی خاندان بنو عمرو بن عوف سے ہیں۔ واللہ اعلم

۲۰۸۹۔ حضرت سعید بن عثمان

حضرت سعید بن عثمان۔ انصاری زرقی۔ عقبہ کے بھائی ہیں۔ محمد بن اسحاق نے یحییٰ بن عباد بن عبد اللہ بن زبیر سے انہوں نے اپنے والد سے انہوں نے عبد اللہ بن زبیر سے انہوں نے زبیر سے روایت کی انہوں نے کہا کہ اللہ کی قسم میں معتب بن قشیر بنو عمرو بن عوف کے بھائی کی بات سن رہا تھا اس حال میں کہ غنودگی ہم پر چھائی تھی میں اس کی بات نہیں سنتا تھا مگر مثل پراگندہ خواب کے جس وقت اس نے کہا کہ لو کان لنا من الامر شیء ما قتلنا ہہنا پھر کہا ان الذین تولوا منکم یوم التقی الجمعان انما استزلہما الشیطن ببعض ما کسبوا ولقد عفا اللہ عنہم۔

جن لوگوں کو شیطان نے پھسلا دیا تھا پھر ان سے اللہ نے درگزر کر دیا عثمان بن عفان اور سعید بن عثمان اور علقمہ بن عثمان ہیں۔ طبرانی نے بیان کیا کہ عثمان بدر میں شریک ہوئے تھے۔ ان کا تذکرہ ابو موسیٰ نے لکھا ہے اور کہا ہے کہ ابن مندہ نے ان کا تذکرہ سعد بن عثمان کے بیان میں کیا ہے۔ معتب بن قشیر کے ضمہ اور عیین کے فتح اور تاشد کے کسرہ کے ساتھ ہے اور آخر میں یا ہے۔

۲۰۹۰۔ حضرت سعید بن علی

حضرت سعید بن علی۔ آہلی۔ ابو بکر بن علی نے ان کا ذکر اسی طرح کیا ہے اور کہا ہے کہ ابن ابی عاصم نے ان کا تذکرہ آحاد اور

مثنیٰ میں کیا ہے حالانکہ وہ سوید آہلی ہیں بعض لوگوں نے اس کو بدل دیا ہے اور ابن ابی علی نے سوید کے بیان میں ان کا ذکر صحیح قول کے موافق کیا ہے۔ ابو موسیٰ نے ان کا تذکرہ اسی طرح لکھا ہے۔

۲۰۹۱۔ حضرت سعید بن عمرو تمیمی

حضرت سعید بن عمرو تمیمی۔ بعض لوگوں نے معبد بن عمرو بیان کیا ہے۔ تمیمی۔ بنو سہم کے حلیف ہیں۔ بعض لوگ بیان کرتے ہیں کہ یہ تمیم بن حارث بن قیس بن عدی کے اخیافی بھائی ہیں۔ اس کو ابن اسحاق اور موسیٰ بن عقبہ اور زبیر نے بیان کیا ہے اور واقدی اور ابو معشر نے بیان کیا کہ یہ معبد بن عمرو ہیں اور دونوں (یعنی واقدی اور ابو معشر نے ان کو حبشہ کی طرف دوسری مرتبہ ہجرت کرنے والوں میں بیان کیا ہے۔ زبیر کا بیان ہے کہ یہ اجنادین میں شہید ہوئے۔ ان کا تذکرہ ابو عمر نے لکھا ہے۔

۲۰۹۲۔ حضرت سعید بن عمرو انصاری

حضرت سعید بن عمرو بن غزیہ۔ انصاری ہیں۔ ابو عمر نے ان کا ذکر ان کے بھائی حارث بن عمرو کے ضمن میں کیا ہے۔ ان کا تذکرہ ابن دباغ اندلسی نے لکھا ہے۔

۲۰۹۳۔ حضرت سعید بن عمرو کندی

حضرت سعید بن عمرو۔ کندی۔ ان کی روایت کردہ حدیث کو محمد بن مطلب خزاعی نے علی بن قرین سے انہوں نے عبیدہ بن حریث کندی سے انہوں نے صلت ابن حبیب شنی سے انہوں نے سعید بن عمرو کندی سے نقل کیا ہے انہوں نے کہا کہ میں رسول اللہ ﷺ کی خدمت میں حاضر ہوا اس کو ابن ماکولانے بیان کیا ہے۔ الشنی: شین مفتوحہ اور نون کے ساتھ ہے۔

۲۰۹۴۔ حضرت سعید بن قشب

حضرت سعید بن قشب ازدی۔ بنو امیہ کے حلیف تھے۔ رسول اللہ نے ان کو جرش کا والی مقرر کیا تھا۔ ان کا تذکرہ ابو عمر نے مختصر لکھا ہے۔

۲۰۹۵۔ حضرت سعید بن قیس

حضرت سعید بن قیس بن صخر بن حرام بن ربیعہ بن عدی بن غنم بن کعب بن سلمہ۔ انصاری سلمی ہیں۔ عروہ بن زبیر نے انصار کے شرکاء بدر کے ناموں میں بیان کیا کہ سعید ابن قیس بن صخر شریک بدر ہوئے اور ان کا نسب اسی طرح بیان کیا جس طرح ہم نے اس کو ذکر کیا۔ ابو نعیم اور ابو موسیٰ نے لکھا ہے۔

۲۰۹۶۔ حضرت سعید

حضرت سعید۔ کبیرہ بنت سفیان کے غلام تھے۔ نبی نے ان کے سر پر ہاتھ پھیرا تھا۔ یحییٰ بن ابی ورقہ بن سعید نے اپنے والد سے روایت کی انہوں نے کہا مجھ سے میری مالکہ کبیرہ بنت سفیان نے بیان کیا انہوں نے جاہلیت اور اسلام دونوں زمانوں کو پایا تھا اور یہ ان عورتوں میں سے تھیں جنہوں نے نبی سے بیعت کی تھی انہوں نے کہا میں نے پوچھا اے رسول اللہ ﷺ میں نے جاہلیت

میں اپنی چار لڑکیوں کو زندہ درگور کیا تھا۔ آپ نے جواب دیا چار غلاموں کو آزاد کر دو۔ انہوں نے کہا میں نے تمہارے باپ سعید اور ان کے بیٹے میسرہ اور جبیر اور ام میسرہ کو آزاد کر دیا۔ ان کا تذکرہ ابن مندہ اور ابو نعیم نے لکھا ہے۔

۲۰۹۷۔ حضرت سعید بن مینا

حضرت سعید بن مینا۔ نبی کے غلام تھے ان کا ذکر حافظ ابو بکر احمد بن علی خطیب نے اپنی کتاب متفق و مفترق میں کیا ہے اور کہا ہے کہ سعید بن مینا دو ہیں۔ ان میں سے ایک کی نسبت بیان کیا جاتا ہے کہ وہ صحابی اور صاحب روایت ہیں ان سے عطاء ابن ابی رباح نے انہوں نے نبی سے روایت کی کہ آپ نے فرمایا کہ تم کوڑھی سے ویسا ہی بھاگو جیسا کہ تم شیر سے بھاگتے ہو۔ ان کا تذکرہ اشیری نے لکھا ہے۔

۲۰۹۸۔ حضرت سعید بن نمران

حضرت سعید بن نمران ہمدانی۔ ناعطی۔ حضرت علیؑ کے کاتب تھے اور نبی ﷺ کی زندگی کے چند سال انہوں نے پائے تھے یہ یرموک کے معرکہ میں شریک ہوئے تھے۔ اور عراق کی طرف اہل قادیسیہ کی مدد کے واسطے گئے تھے۔ یہ حجر بن عدی کے ہمراہیوں میں سے تھے۔ زیاد نے ان کو مع حجر کے شام کی طرف روانہ کیا اور معاویہ نے ان کو حجر کے ساتھ قتل کرنے کا ارادہ کیا اور حمزہ بن مالک ہمدانی نے ان کی سفارش کی اور معاویہ نے ان کو چھوڑ دیا اور جب مختار کوفہ پر غالب آ گیا تو عبداللہ بن عتبہ بن مسعود کو قاضی بنانا چاہا وہ بیمار بن گئے اور جب مصعب بن زبیر کوفہ کے والی ہوئے انہوں نے سعید بن نمران کو قاضی کیا پھر ان کو معزول کر کے عبد اللہ بن عتبہ بن مسعود ہذلی کو مقرر کیا۔ سعید نے ابو بکر سے روایت کی ہے اور ان سے عامر بن سعد نے روایت کی ہے۔ ان کا تذکرہ ابو عمر نے مختصر لکھا ہے۔

۲۰۹۹۔ حضرت سعید بن نوفل

حضرت سعید بن نوفل۔ انہوں نے نبی سے اجازت طلب کرنے کے متعلق حدیث روایت کی ہے۔ اس حدیث کو علی بن زید بن جدعان نے عمار بن ابی عمار سے انہوں نے سعید سے روایت کی ہے۔ ان کا تذکرہ ابن مندہ اور ابو نعیم نے لکھا ہے اور ابو نعیم نے کہا ہے کہ یہ حدیث میرے نزدیک مرسل ہے۔

۲۱۰۰۔ حضرت سعید بن قش

حضرت سعید بن قش۔ اسدی۔ بنو غنم بن دودان سے ہیں اپنے اہل کے ساتھ مدینہ کو ہجرت کی۔ ہمیں عبداللہ بن احمد نے اپنی سند سے یونس بن بکیر تک ابن اسحاق سے روایت کر کے خبر دی انہوں نے کہا کہ پھر مہاجر لوگ پے در پے آنے لگے اور بنو غنم بن دودان کے لوگ مسلمان تھے۔ ان لوگوں کے مرد اور عورتیں مدینہ کی طرف امنڈ پڑے انہی میں سے سعید بن قش تھے۔ ان کا تذکرہ اس مقام پر ابن مندہ نے لکھا ہے اور ابو عمر اور ابو نعیم اور ابو موسیٰ نے ان کا ذکر سعید بن قش کے بیان میں کیا ہے اور یہ اوپر گزر چکا اور اس پر گفتگو اس جگہ ہو چکی۔ میں کہتا ہوں کہ ابن مندہ نے اس جگہ بیان کیا ہے کہ سعید بن قش انصاری ہیں قبیلہ بنو غنم بن دودان سے۔ پھر ابن اسحاق سے نقل کرتے ہیں کہ بنو غنم بن دودان اہل اسلام تھے انہی میں سے سعید بن قش ہیں یہ کیونکر

انصاری ہو سکتے ہیں حالانکہ وہ بنو غنم بن دودان سے ہیں جو قبیلہ اسد بن خزیمہ کا ایک خاندان ہے اور شاید کہ انہوں نے رقیش کو دیکھ کر غلط خیال کر لیا اور قش انصار بنو عبد الاشہل کے ناموں سے ان کو انصاری قرار دے دیا اور اس کا خیال نہ کیا کہ یہ تناقض ہے۔ واللہ اعلم

۲۱۰۱۔ حضرت سعید بن وہب

حضرت سعید بن وہب خیوانی۔ ہمدانی۔ زمانہ جاہلیت کو پایا تھا کوئی ہیں۔ صحابہ سے روایت کرتے ہیں۔ ان کا تذکرہ ابو موسیٰ نے مختصر لکھا ہے۔

۲۱۰۲۔ حضرت سعید بن ربیع

حضرت سعید بن ربیع بن عنکبہ بن عامر بن مخزوم۔ قریشی مخزومی۔ ان کی کنیت ابوہود۔ اور ایک قول کے مطابق ابو عبد الرحمن ہے۔ ان کی والدہ ہند بنت سعید بن رما ب قبیلہ سہم سے تھیں۔ زبیر نے بیان کیا کہ ان کی والدہ ہند بنت ابی مطاع بن عثمان بن عمرو بن کعب بن سعد بن تیم بن مرہ تھیں۔ بعض لوگوں نے بیان کیا ہے کہ یہ فتح مکہ سے پہلے مسلمان ہو چکے تھے اور فتح میں شریک ہوئے اور بعض کہتے ہیں کہ فتح کے دن مسلمان ہونے والوں میں ہیں۔ ان کا نام صرم تھا رسول اللہ نے سعید رکھ دیا۔ اور علی بن مدینی نے بیان کیا کہ ان کا لقب صرم تھا اور دوسرے لوگ اصرم بیان کرتے ہیں۔ پھر رسول اللہ نے سعید رکھا۔ لیکن یہ کچھ نہیں ہے۔ عمر بن عثمان بن عبد الرحمن بن سعید بن ربیع بن عنکبہ نے اپنے والد سے انہوں نے ان کے دادا سے روایت کی کہ ان کا نام صرم تھا پھر رسول اللہ نے سعید رکھا۔ پھر رسول اللہ نے ان سے دریافت کیا ہم میں کون بڑا ہے میں یا تم؟ انہوں نے جواب دیا یا رسول اللہ ﷺ! آپ مجھ سے بڑے اور بہتر ہیں اور میں پیدائش میں آپ سے پرانا ہوں۔ اور ان کو مؤلفۃ القلوب میں بیان کیا اور ذکر کیا ہے کہ رسول اللہ نے ان کو حنین کی غنیمت سے پچاس اونٹ دیئے تھے۔ انہوں نے ابن نطل اور حویرث بن نقید اور ابن ابی سرح اور مقیس ابن صبابہ کا قصہ نقل کیا ہے کہ رسول اللہ نے ان کے قتل کا حکم دیا اور حویرث کو علی نے اور مقیس کو زبیر نے قتل کیا۔ اور ابو سرح کے واسطے حضرت عثمان نے پناہ مانگ لی اور ابن نطل بھی مقتول ہوئے۔ سعید ۵۴ھ میں بعمر ۱۲۴ اور ایک قول کے مطابق ۱۲۰ سال مقام مکہ یا مدینہ میں انتقال کیا۔ ان کا گھر مدینہ میں تھا۔ یہ عمر بن خطاب کے زمانہ میں آنکھوں سے معذور ہو گئے تھے حضرت عمرؓ ان کو آنکھوں کے جاتے رہنے پر تعزیت کرنے آئے اور کہا جمعہ اور جماعت کو رسول اللہ صلی اللہ علیہ وسلم کی مسجد میں نہ چھوڑنا۔ انہوں نے کہا مجھے کوئی ساتھ لے جانے والا نہیں ہے حضرت عمرؓ نے قیدیوں میں سے ایک شخص کو ساتھ لے جانے کے لیے بھیج دیا۔ ان کا تذکرہ تینوں نے لکھا ہے۔

۲۱۰۳۔ حضرت سعید بن یزید

حضرت سعید بن یزید۔ ازدی۔ قبیلہ ازد بن غوث سے ہیں ان کا شمار مصریوں میں ہے۔ ان سے ابو الخیر یزنی نے روایت کی ہے اور گمان کیا ہے کہ یہ صحابی ہیں۔ لیث بن سعد نے یزید بن ابی حبیب سے انہوں نے ابو الخیر سے انہوں نے سعید بن یزید سے روایت کی کہ ایک آدمی نے کہا کہ یا رسول اللہ مجھے وصیت کیجئے آپ نے فرمایا تجھ کو وصیت کرتا ہوں کہ تو اللہ سے شرم کر جس طرح

اپنی قوم کے ایک نیک مرد سے کرتا ہے۔ ابو عمر نے بیان کیا کہ ہم نے ان کی جو روایت دیکھی وہ ابن عمر سے ہے۔ ان کا تذکرہ تینوں نے لکھا ہے۔

۲۱۰۴۔ حضرت سعید بن سہیل

حضرت سعید بن سہیل۔ انصاری اشہلی۔ ان کا ذکر شرکائے بدر میں ہے۔ ابن اسحاق نے ان کو ذکر نہیں کیا ہے۔ ان کا تذکرہ ابو عمر نے اسی طرح لکھا ہے۔ میں کہتا ہوں کہ بعض عالموں نے ان پر اس تذکرہ کا مواخذہ کیا ہے اور کہا ہے کہ ابو عمر اس کو سعید بن سہیل میں ذکر کر چکے ہیں اور اس جگہ ان کا ذکر ہر ادا کیا۔ لیکن ابو عمر پر اس میں کچھ طعن کا موقع نہیں کیونکہ وہ بنو عبدالاشہل بن حارث بن دینار بن نجار قبیلہ خزرج سے ہیں اور ان کی طرف اشہلی کی نسبت نہیں ہوتی اور جب اشہلی مطلقاً بولا جاتا ہے تو اس سے عبدالاشہل بن حارث بن حشم بن حارث اسی مراد ہوتے ہیں۔ اور انہی کو ابن مندہ اور ابو نعیم نے سعد بن سہیل بیان کیا ہے اور ابو عمر نے سعید (ی) کی زیادتی کے ساتھ ذکر کیا ہے۔ اور راویوں نے بیان کیا ہے کہ ابن اسحاق نے ذکر کیا ہے کہ وہ بدر میں شریک ہوئے تھے اور ابو عمر نے اس کو بیان کر کے کہا کہ ابن اسحاق نے ان کو شرکاء بدر میں ذکر نہیں کیا۔ ممکن ہے کہ ابو عمر نے ان کی تصغیر میں خطا کی ہو اور چونکہ انہوں نے اس کی تصغیر بنائی۔ اسی لیے ابن اسحاق کا ذکر کرنا ان کو نہ معلوم ہوا۔ لیکن اس فاضل امام سے بعید ہے کہ ان پر یہ امر مشتبہ ہو جائے اور اس تذکرہ سے عدول کریں۔ سعید: سین کے ضمہ اور عین کے فتح کے ساتھ سعید کی تصغیر ہے۔

۲۱۰۵۔ حضرت سعیر بن سوادہ

حضرت سعیر بن سوادہ عامری۔ یہ نبیؐ کی خدمت میں حاضر ہوئے تھے۔ ان سے عتوارہ نے روایت کی ہے۔ ان کا تذکرہ ابن مندہ اور ابو نعیم نے مختصر لکھا ہے ابو نعیم نے کہا ہے کہ بعض متاخرین نے ذکر کیا ہے کہ وہ سفیان بن سوادہ ہیں حالانکہ ابن مندہ نے اس کو اس تذکرہ میں نہیں ذکر کیا ہے۔ سعیر: سین کے ضمہ اور عین کے فتح کے ساتھ اور را کے بعد با ہے۔ واللہ اعلم

۲۱۰۶۔ حضرت سعیر بن عداء

حضرت سعیر بن عداء فرعی ہیں ان کا شمار اہل حجاز میں ہے۔ عبداللہ بن یحییٰ بن سلیمان نے روایت کی وہ کہتے ہیں میرے پاس سعید کے بیٹے آئے انکے پاس محمد رسول اللہ صلی اللہ علیہ وسلم کا خط تھا بنام سعید بن عداء کہ میں نے زنجج نامی زمین آپ کو دی (انی احضر تک الزجج) الی اخرہ ان کا تذکرہ ابن ابو نعیم نے لکھا ہے۔

باب السین والفاء

۲۱۰۷۔ حضرت سفیان بن اسد

حضرت سفیان بن اسد۔ اور بعض لوگ ابن اسید کہتے ہیں۔ اسید حضری شامی ہیں۔ جبیر بن نفیر نے روایت کی ہے ہمیں ابو الفرج بن ابی رجا ثقفی نے اجازت اپنی سند سے انہوں نے ابی بکر بن ابی عاصم سے روایت کر کے خبر دی وہ کہتے تھے مجھ سے حوطی نے عبد الوہاب بن نجدہ سے انہوں نے بقیہ بن ولید سے انہوں نے ضبارہ بن مالک حضری سے انہوں نے اپنے والد سے انہوں

نے عبدالرحمن بن جبیر بن نفیر سے انہوں نے اپنے والد سفیان بن اسد حضرمی سے روایت کر کے بیان کیا کہ انہوں نے رسول اللہ سے سنا آپ فرماتے تھے کہ تم نے بہت بڑا گناہ کیا کہ تم اپنے بھائی سے کوئی بات بیان کرو وہ تمہاری تصدیق کرتا ہو اور تم اس سے جھوٹ بیان کرتے ہو۔ ان کا تذکرہ تینوں نے لکھا ہے۔

۲۱۰۸۔ حضرت سفیان بن ثابت

حضرت سفیان بن ثابت انصاری۔ یہ اور ان کے بھائی مالک بن ثابت بیر معونہ کے دن شہید ہوئے اس کو واقدی نے ذکر کیا ہے۔ ان کا تذکرہ ابو عمر نے لکھا ہے۔

۲۱۰۹۔ حضرت سفیان بن حاطب

حضرت سفیان بن حاطب بن امیہ بن رافع بن سوید بن حرام بن یثم بن ظفر انصاری ظفری ہیں۔ رسول اللہ کے ہمراہ احد میں شریک ہوئے اور بیر معونہ کے دن شہید ہوئے اس کو ابن شاہین نے ذکر کیا ہے۔ ان کا تذکرہ ابو عمر اور ابو موسیٰ نے لکھا ہے۔

۲۱۱۰۔ حضرت سفیان بن حکم

حضرت سفیان بن حکم بن سفیان ثقفی ہیں۔ ہمیں ابو القاسم یعیش بن صدقہ بن علی فقیہ نے اپنی سند سے ابو عبدالرحمن نسائی تک خبر دی وہ کہتے تھے ہمیں احمد بن حرب نے خبر دی وہ کہتے تھے ہمیں قاسم بن یزید جریمی نے خبر دی وہ کہتے تھے ہمیں سفیان نے منصور سے انہوں نے مجاہد سے انہوں نے حکم بن سفیان یا سفیان بن حکم ثقفی سے روایت کر کے خبر دی انہوں نے کہا میں نے نبی صلی اللہ علیہ وسلم کو دیکھا آپ نے وضو کیا اور اپنی شرمگاہ پر پانی چھڑکا۔ شعبہ اور وہب نے منصور سے انہوں نے حکم ابن سفیان سے انہوں نے اپنے والد سے اسی کے مثل روایت کی ان کا تذکرہ تینوں نے لکھا ہے۔

۲۱۱۱۔ حضرت سفیان بن خولی

حضرت سفیان بن خولی بن عبد عمرو بن خولی بن ہمام بن فاتک بن جابر بن حدرجان بن عساس بن لیث بن حداد بن ظالم بن ذہل بن عجل بن عمرو بن ودیعہ بن لکیز بن افسی بن عبد القیس عبدی قبیلہ عبد القیس سے ہیں۔ نبی صلی اللہ علیہ وسلم کی خدمت میں حاضر ہوئے اور اسلام قبول کیا۔ ان کا تذکرہ ابن کلبی نے لکھا ہے۔

۲۱۱۲۔ حضرت سفیان بن ابی زہیر

حضرت سفیان بن ابی زہیر ازدی شنوی۔ ازد شنوہ سے تھے ابو زہیر کا نام قرد ہے اس کو ابن مدینی اور ابن شہاب نے بیان کیا ہے اور بعض لوگ کہتے ہیں کہ سفیان نمیر بن مرارہ ابن عبد اللہ بن مالک بن نصر بن ازد بن غوث کے بیٹے ہیں۔ بعض لوگ نمیری اور نمری کہتے ہیں لیکن اول زیادہ مستعمل ہے اور ان کے ازد شنوہ سے ہونے میں کسی کو اختلاف نہیں ہے لہذا ان کے اجداد میں کوئی شخص نمیر یا نمیر نامی ہوں گے انہی کی طرف ان کی نسبت کی گئی ابو احمد عسکری نے بیان کیا کہ وہ نمیر بن عثمان بن نصر بن زہران سے ہیں اس کے اوپر کے نسب کو ابن مندہ اور ابو نعیم نے ذکر کیا ہے اور کوئی شک نہیں اس میں سے کچھ ساقط ہو گیا ہے۔ ان کا شمار اہل

مدینہ میں ہے ہمیں یحییٰ بن محمود بن سعد اور ابو یاسر بن ابی جبہ نے اپنی سندوں سے مسلم بن حجاج تک خبر دی وہ کہتے تھے ہم سے ابو بکر بن ابی شیبہ نے بیان کیا وہ کہتے تھے ہمیں وکیع نے ہشام بن عروہ سے انہوں نے اپنے والد سے انہوں نے عبد اللہ بن زبیر سے انہوں نے سفیان بن ابی زہیر سے روایت کر کے خبر دی انہوں نے کہا کہ رسول اللہ نے فرمایا ملک شام فتح ہوگا اور ایک قوم مدینہ سے اپنے گھر والوں کو لے کر نکلے گی اور مدینہ کو بھول جائے گی حالانکہ مدینہ ان کے لیے بہتر ہے کاش وہ جانتے پھر عراق فتح ہوگا اور ایک قوم مدینہ سے اپنے گھر والوں کو لے کر نکلے گی پھر وہ مدینہ کو بھول جائے گی حالانکہ مدینہ ان کے لیے بہتر ہے کاش وہ جانتے ہمیں ابو الحزم مکی بن زیان بن شبہ نخوی نے اپنی سند سے یحییٰ بن یحییٰ سے انہوں نے مالک بن انس سے انہوں نے یزید بن ہشیفہ سے انہوں نے سائب بن یزید سے انہوں نے سفیان بن ابی زہیر ازدی شنیوی صحابی سے روایت کر کے خبر دی وہ کہتے تھے جس شخص نے ایسے کتے کو پالا جو اس کو کھیتی اور جانور (کی حفاظت سے) کچھ بے پروا نہ کرے اس کے عمل سے ہر دن ایک قیرا کم ہو جاتا ہے راوی نے پوچھا تم نے اس کو رسول اللہ سے سنا ہے انہوں نے جواب دیا ہاں اس مسجد کے رب کی قسم! ابو احمد عسکری نے بیان کیا کہ جریر نے ہشام بن عروہ سے روایت کی انہوں نے کہا کہ سفیان ابو العوجاء کے بیٹے ہیں اور دونوں ایک ہی شخص ہیں اور شاید ابو العوجاء لقب ہے اور ابن ابی عاصم نے ان کو ثقفی بیان کیا ہے۔ ان کا تذکرہ تینوں نے لکھا ہے۔

۲۱۱۳۔ حضرت سفیان بن زید

حضرت سفیان بن زید۔ ازدی قبیلہ ازد شنیوہ سے ہیں ان کا ذکر محمد بن اسمعیل بخاری نے صحابہ میں کیا ہے ان کا تذکرہ ابن مندہ اور ابو نعیم نے لکھا ہے۔ ابو نعیم نے بیان کیا کہ بعض لوگ کہتے ہیں کہ سفیان بن زید کے بیٹے ہیں ان سے ابن سیرین نے عمیرہ کے بارہ میں روایت کی ہے۔

۲۱۱۴۔ حضرت سفیان بن سہل

حضرت سفیان بن سہل۔ اور بعض لوگ کہتے ہیں ابن ابی سہل شریک نے عبد الملک بن عمیر سے انہوں نے قبصہ بن جابر سے انہوں نے مغیرہ بن شعبہ سے روایت کی۔ انہوں نے کہا کہ رسول اللہ کو دیکھا میں نے آپ سفیان بن سہل کے تہبند کو پکڑے ہوئے تھے۔ سفیان کہتے تھے حضرت یہ فرما رہے تھے ٹخنوں سے نیچی تہبند نہ باندھا کرو کیونکہ ٹخنوں سے نیچی تہبند باندھنے والوں کو اللہ دوست نہیں رکھتا۔ ان کا تذکرہ ابن مندہ اور ابو نعیم نے لکھا ہے۔

۲۱۱۵۔ حضرت سفیان بن صہابہ

حضرت سفیان بن صہابہ مہری۔ یہی خریق شاعر ہیں اس کو ابن ابی داؤد نے بیان کیا ہے۔ ان کا تذکرہ ابن مندہ اور ابو نعیم نے لکھا ہے۔

۲۱۱۶۔ حضرت سفیان بن عبد الاسد

حضرت سفیان بن عبد الاسد۔ ان کا ذکر مؤلفہ القلوب میں ہے۔ اس میں اعتراض ہے ان کا تذکرہ ابو عمر نے لکھا ہے۔

۲۱۱۷۔ حضرت سفیان بن عبد اللہ

حضرت سفیان بن عبد اللہ بن ابی ربیعہ بن حارث بن مالک بن حطیط بن خشم بن ثقیف۔ ثقفی طائفی ہیں اسی طرح ان کا نسب ابو احمد عسکری نے بیان کیا ہے۔ یہ صحابی صاحب روایت ہیں یہ عمر بن خطاب کی طرف سے طائف کے عامل تھے عثمان بن ابی العاص کو وہاں سے معزول کر کے ان کو عامل مقرر کیا تھا اور عثمان کو بحرین کی طرف منتقل کر دیا تھا۔ سفیان سے ان کے بیٹے عبد اللہ بن سفیان اور ایک قول کے مطابق ابو الحکم اور عروہ بن زبیر اور محمد بن عبد اللہ بن ماعز اور نافع بن جبیر نے روایت کی ہے ابن شہاب نے محمد بن عبد الرحمن بن ماعز عامری سے انہوں نے سفیان بن عبد اللہ ثقفی سے روایت کی ہے کہ انہوں نے کہا کہ میں نے پوچھا یا رسول اللہ! مجھ سے ایسی بات بیان کیجئے جس کو میں مضبوطی سے پکڑے رہوں آپ نے جواب دیا کہ کہو میرا رب اللہ ہے پھر جمے رہو اور اس کی روایت شعبہ نے یعلیٰ بن عطاء سے انہوں نے عبد اللہ بن سفیان سے انہوں نے اپنے والد سے نقل کی ہے اور اسی کو بشر بن مفضل نے سفیان بن عبد اللہ سے انہوں نے اپنے والد سے نقل کیا ہے۔ ان کا تذکرہ تینوں نے لکھا ہے مگر ابو عمر نے محمد بن عبد اللہ بن احمد بیان کیا ہے اور ابن مندہ اور ابو نعیم نے محمد بن عبد الرحمن بن ماعز بیان کیا ہے اور یہی زیادہ درست ہے ہمیں ابو الفضل عبد اللہ بن احمد خطیب نے خبر دی وہ کہتے تھے ہمیں ابو الخطاب نصر بن احمد بن بطر نے اجازۃً (اگرچہ انہوں نے سماعہ نہیں) خبر دی وہ کہتے تھے ہمیں ابو محمد بن یحییٰ بن یحییٰ نے خبر دی وہ کہتے تھے ہمیں حسین محاملی نے خبر دی وہ کہتے تھے ہمیں یوسف بن موسیٰ نے خبر دی وہ کہتے تھے ہمیں جریر نے ہشام بن عروہ سے انہوں نے اپنے والد سے انہوں نے سفیان بن عبد اللہ ثقفی سے روایت کر کے خبر دی انہوں نے کہا کہ جنہوں نے پوچھا یا رسول اللہ مجھے اسلام کی بابت ایسی بات بتا دیجئے کہ آپ کے بعد اس کے بارے میں کسی سے نہ دریافت کروں آپ نے جواب دیا کہ کہو میں اللہ عزوجل پر ایمان لایا پھر جمے رہو۔ ان کا تذکرہ تینوں نے لکھا ہے۔

۲۱۱۸۔ حضرت سفیان بن عطیہ

حضرت سفیان بن عطیہ بن ربیعہ ثقفی۔ ابن ابی خنیسہ نے بیان کیا کہ وہ عطیہ بن سفیان طائفی ہیں۔ قبیلہ ثقیف کے وفد کے ہمراہ رسول اللہ کی خدمت میں حاضر ہوئے تھے۔ محمد بن اسحاق نے عیسیٰ بن عبد اللہ سے انہوں نے سفیان بن عطیہ بن ربیعہ ثقفی سے روایت کی انہوں نے کہا کہ ہم قبیلہ ثقیف سے رسول اللہ کی خدمت میں وفد میں حاضر ہوئے آپ نے ان لوگوں کے واسطے خیمہ نصب کیا اور یہ لوگ نصف رمضان میں مسلمان ہوئے۔ آپ نے ان کو بقیہ رمضان کے روزے رکھنے کا حکم دیا اور جو روزے فوت ہو گئے تھے ان کی قضا کا حکم نہیں دیا۔ ان کا تذکرہ تینوں نے لکھا ہے۔

۲۱۱۹۔ حضرت سفیان بن عمیر

حضرت سفیان بن عمیر بن وہب قبیلہ بنو نضیر سے ہیں ہم ان کا ذکر سعید بن وہب کے تذکرہ میں کر چکے ہیں ان کا تذکرہ ابو موسیٰ نے اسی طرح مختصر لکھا ہے۔

۲۱۲۰۔ حضرت سفیان بن ابی عوجاء

حضرت سفیان بن ابی عوجاء۔ ان کی کنیت ابولیلی ہے انصاری ہیں طبرانی وغیرہ نے ان کو اس باب میں ذکر کیا ہے۔ انشاء اللہ

ان کا ذکر کثرت کے باب میں وارد ہوگا کیونکہ یہ اس کے ساتھ مشہور ہیں ان کے نام میں بہت اختلاف ہے بعض لوگوں نے سفیان اور بعض نے اوس اور بعض نے بلال اور بعض نے داؤد بیان کیا ہے اور کثرت وغیرہ میں انشاء اللہ ان کا ذکر وارد ہوگا۔ ان کا تذکرہ ابو نعیم اور ابو موسیٰ نے لکھا ہے۔ میں کہتا ہوں کہ بعض عالموں نے بیان کیا ہے کہ سفیان بن ابی العوجاء تابعی ہیں صحابی نہیں ہیں ان کی کثرت ابولیلی بھی ہے لہذا ان دونوں کا ابولیلی کے نام میں سفیان کا ذکر کرنا وہم ہے۔ مسلم نے بیان کیا کہ ابولیلی سفیان بن ابی العوجاء نے ابو شریح سے روایت کی اور بخاری نے بیان کیا کہ سفیان بن ابی العوجاء نے ابو شریح سے روایت کی اور ابو احمد نے بیان کیا کہ ابولیلی سفیان بن ابی العوجاء سلمیٰ نے ابو شریح خویلد بن عمرو خزاعی سے روایت کی اور ابو احمد عسکری نے بیان کیا کہ سفیان بن ابی العوجاء نمری ہیں انہی کا بیان ہے دونوں ایک ہیں یعنی یہ اور سفیان بن ابی زہیر نمری جن کا ذکر اوپر گزر چکا اور شاید ابو العوجاء ان کا لقب ہو۔ واللہ اعلم

۲۱۲۱۔ حضرت سفیان بن قیس بن ابان

حضرت سفیان بن قیس بن ابان۔ ثقفی طائفی ہیں یہ اور ان کے بھائی وہب بن قیس صحابی ہیں۔ امیمہ بنت رقیقہ نے ان دونوں سے انہوں نے رقیقہ سے روایت کی انہوں نے کہا کہ رسول اللہ صلی اللہ علیہ وسلم طائف سے مدد طلب کرنے آئے اور میرے پاس داخل ہوئے میں نے آپ کو ستوپلائے آپ نے پیسے اور فرمایا کہ ان کے بتوں کی پرستش نہ کرو اور نہ ان کے لیے نماز پڑھو میں نے کہا اس وقت یہ لوگ مجھ کو مار ڈالیں گے آپ نے فرمایا جب تمہارے پاس آئیں تم کہو میرا رب اس بت کا رب ہے اور نماز پڑھتے وقت اس کی طرف پیٹھ کر لیا کرو بنت رقیقہ کہتی کہتے ہیں مجھ سے میرے بھائی وہب اور سفیان قیس کے بیٹوں نے بیان کیا انہوں نے کہا جب قبیلہ ثقیف مسلمان ہو گیا آپ ہمارے پاس تشریف لائے اور دریافت فرمایا کہ تمہاری والدہ کا کیا حال ہے ہم نے جواب دیا کہ اسی حال پر جس پر آپ نے چھوڑا تھا مر گئیں۔ آپ نے فرمایا تمہاری والدہ اس وقت مسلمان مریں۔ ان کا تذکرہ تینوں نے لکھا ہے۔

۲۱۲۲۔ حضرت سفیان بن قیس کندی

حضرت سفیان بن قیس۔ کندی۔ اشعث بن قیس کے ہمراہ نبیؐ کی خدمت میں حاضر ہوئے تھے اور آپ نے ان کو قبیلہ کندہ کا موذن مقرر کیا تھا۔ یہ مرتے وقت تک برابر موذن رہے۔ ان کا تذکرہ ابو موسیٰ نے لکھا ہے میں کہتا ہوں انہی سفیان کو بعض لوگوں نے سیف بھی بیان کیا ہے جو اشعث کے بھائی ہیں۔ اور ہم ان کو سیف کے بیان میں ذکر کر چکے ہیں۔

۲۱۲۳۔ حضرت سفیان بن مجیب

حضرت سفیان بن مجیب۔ بعض لوگوں نے بیان کیا ہے کہ وہ نبیؐ کے اصحاب میں سے ہیں ان سے حجاج بن عبید ثمالی نے جنم کی صفت میں روایت کی ہے کہ اس میں ستر ہزار وادیاں ہیں۔ ان کا تذکرہ ابن مندہ اور ابو نعیم نے مختصر لکھا ہے ابو نعیم نے اس حدیث کو نفیر بن مجیب (نون کے ساتھ ہے) کے بیان میں ذکر کیا ہے اور امام بخاری اور ابن ابی حاتم اور دارقطنی اور ابن ماکولانے ان کی موافقت کی ہے اس کا ذکر اس جگہ انشاء اللہ آئے گا۔ مگر ابن قانع اور ابن مندہ اور ابو نعیم نے اس کو سفیان میں ذکر کیا ہے۔

ابو احمد عسکری نے ان کا ذکر کیا ہے اور کہا ہے کہ نفیر بن مجیب یا سفیان بن مجیب نے روایت کی کہ دوزخ میں ستر ہزار وادیاں ہیں۔
واللہ اعلم

۲۱۲۴۔ حضرت سفیان بن معمر

حضرت سفیان بن معمر بن حبیب بن وہب بن حذافہ بن جحج۔ قریشی جمحی۔ جمیل بن معمر کے بھائی ہیں ان کی کنیت ابو جابر ہے یہ حبشہ کے مہاجرین میں سے تھے اور ان کے بیٹے حارث بن سفیان ان کو سرزمین حبشہ سے لائے تھے ابن اسحاق نے بیان کیا کہ سفیان بن معمر جمحی نے مع دو بیٹوں یعنی جابر اور جنادہ اور ان کی بیوی حسنہ یعنی جابر و جنادہ کی والدہ اور جابر و جنادہ کے اخیافی بھائی شرحبیل بن حسنہ کے ہجرت کی اور ابن اسحاق نے بیان کیا کہ یہ انصار کے قبیلہ بنو زریق ابن عامر سے جو حشم بن خزرج کی اولاد سے ہیں تھے مکہ میں آئے اور یہیں اقامت گزین رہے اور معمر بن حبیب جمحی کو لازم پکڑ لیا اور انہوں نے ان کو اپنا متبنی کیا اور حسنہ کے ساتھ شادی کر دی اور انہی حسنہ کے بیٹے شرحبیل ایک دوسرے مرد سے پیدا ہوئے اور معمر سفیان اور ان کے بیٹوں کے نسب پر غالب ہو گئے اور یہ لوگ انہی کی طرف منسوب ہونے لگے۔ انہی ابن اسحاق نے بیان کیا کہ سفیان اور ان کے بیٹے جابر و جنادہ عمر بن خطابؓ کی خلافت میں انتقال کر گئے۔ زبیر ابن بکار نے بیان کیا کہ وہ سفیان بن معمر بن حبیب بن وہب بن حذافہ بن جحج ہیں۔ ان کی والدہ لونڈی تھیں یہ حبشہ کے مہاجرین میں سے ہیں اور ان کی زوجیت میں حسنہ تھیں جن کی طرف شرحبیل بن عبد اللہ بن مطاع منسوب ہیں اور انہوں نے ان کو اپنا متبنی کر لیا تھا اور یہ شرحبیل حسنہ کے لڑکے نہ تھے۔ یہ حسنہ معمر بن حبیب کی لونڈی تھیں انہی زبیر نے بیان کیا کہ سفیان اور ان کے بھائی جمیل بن معمر کی نسل منقطع ہو گئی۔ موسیٰ بن عقبہ نے ابن شہاب سے ان لوگوں کے ناموں میں جو سرزمین حبشہ کی طرف ہجرت کر گئے تھے بیان کیا کہ بنو جحج میں سے سفیان بن معمر بن حبیب تھے۔ ان کا تذکرہ تینوں نے لکھا ہے۔

۲۱۲۵۔ حضرت سفیان بن نسر

حضرت سفیان بن نسر بن زید بن حارث۔ انصاری خزرجی قبیلہ بنو حشم بن حارث بن خزرج سے ہیں بدر اور احد میں شریک ہوئے۔ اس کو ابو عمر نے بیان کیا ہے اور ابن ماکولانے بیان کیا ہے کہ وہ سفیان بن نسر بن عمرو انصاری ہیں اور اس کے مثل ابن کلبی اور ابو موسیٰ اور عبد الملک بن ہشام اور واقدی اور عبد اللہ بن محمد بن عمارہ قداح نے بیان کیا ہے محمد بن حبیب نے بیان کیا ہے کہ جس شخص نے بجائے نسر کے بشر بیان کیا اس نے خطا کی کیونکہ وہ نسر نون اور سین مہملہ سے ہے۔ بکائی نے محمد بن اسحاق سے بشر نقل کیا ہے اور یونس بن بکیر نے ابن اسحاق سے بشر نقل کیا ہے لیکن اول صحیح اور زیادہ مشہور ہے۔ ابن ماکولانے بیان کیا ہے کہ صحیح نسر ہے اور انہی ابن ماکولانے بیان کیا ہے کہ یہ انصاری نہیں ہیں بلکہ وہ انصار کے حلیف ہیں۔ ان کا تذکرہ ابو عمر اور ابو موسیٰ نے لکھا ہے۔

۲۱۲۶۔ حضرت سفیان ابو نضر

حضرت سفیان ابو نضر۔ ان کی کنیت ابو نضر ہے۔ ہذلی ہیں۔ ان سے ان کے بیٹے نضر نے روایت کی انہوں نے کہا کہ ہم اپنے قاف۔ میں شام کی طرف گئے جس وقت ہم زرقان اور معانہ کے درمیان میں تھے اخیر شب کو سونے کے واسطے ٹھہر گئے کہ ایک سوار

آسمان اور زمین کے بیچ میں کہہ رہا تھا کہ اے لوگو! بیدار ہو یہ سونے کا وقت نہیں ہے۔ احمد ظاہر ہو گئے اور شیاطین مردود ہوئے۔ ہم گھبرا گئے اور اپنے اہل کی طرف واپس آئے کہ وہ مکہ میں قریش کے اختلاف کا ذکر کر رہے تھے اور کہتے تھے کہ ان میں عبدالمطلب کی اولاد سے نبی نکلا ہے ان کا نام احمد ہے (ﷺ) ابن ابی حاتم نے بیان کیا کہ نصر بن سفیان دؤلی نے حضرت ابو ہریرہؓ سے روایت کی ہے۔ ان سے مسلم بن جنذب نے روایت کی ہے ان کا تذکرہ ابو عمر اور ابو موسیٰ نے لکھا ہے۔

۲۱۲۷۔ حضرت سفیان بن ہانی

حضرت سفیان بن ہانی بن جبر بن عمرو بن سعد فوی بن ذاکر بن شریحیل بن عمرو بن شریحیل بن عمرو بن یعفر بن عرب بن شراہیل اور بعض لوگ شریحیل ثویب کہتے ہیں ان کی کنیت ابو سالم ہے یہ جیشانی تھے ان کا شمار مصریوں میں ہے علی بن ابی طالبؓ کے پاس وفد میں آئے تھے انہوں نے علی اور عقبہ ابن عامر اور زید بن خالد سے روایت کی یہ علوی المذہب تھے۔ (یعنی حضرت علی کے اجتہاد کی تقلید کرتے تھے جیسے حنفی اس کو کہتے ہیں جو امام ابو حنیفہ کی تقلید کرے۔) ان سے حارث بن یزید اور وہب بن عبد اللہ وغیرہما نے روایت کی ہے ان کے صحابی ہونے میں اختلاف ہے ان کا تذکرہ ابن مندہ اور ابو نعیم نے لکھا ہے۔ الفوی: فا کی فتح اور ”و“ کی شد کے ساتھ۔

۲۱۲۸۔ حضرت سفیان بن ہمام

حضرت سفیان بن ہمام۔ محاربی قبیلہ محارب بن خصفہ بن قیس عیلان سے ہیں اور بعض لوگ کہتے ہیں کہ محارب عبد القیس سے ہیں۔ یزید بن فضل بن عمرو بن سفیان محاربی نے اپنے والد سے انہوں نے ان کے دادا سے انہوں نے سفیان بن ہمام سے روایت کی انہوں نے کہا کہ رسول اللہ نے مجھ سے فرمایا کہ اپنی قوم کو گھڑے کی نبیذ سے منع کرو کہ وہ اللہ و رسول اللہ صلی اللہ علیہ وسلم کی طرف سے حرام ہے ان کا تذکرہ ابن مندہ اور ابو نعیم نے لکھا ہے اور ان کو محارب بن خصفہ سے قرار دیا ہے اور ابن ابی عاصم نے ان دونوں کی موافقت کی ہے اور ابو عمر نے ان کو قبیلہ عبد القیس سے قرار دیا ہے اور یہی میزے نزدیک اظہر ہے کیونکہ نبی نے عبد القیس کو مکرر نبیذ سے منع کیا ہے اور عبد القیس میں محارب تھے جن کی طرف نسبت کی جاتی ہے اور وہ محارب بن عمرو بن ودیعہ بن لکیز بن افسی بن عبد القیس ابان المحاربی کے ذکر میں کرچکے ہیں۔ اور اس پر گفتگو بھی ہو چکی ہے۔

۲۱۲۹۔ حضرت سفیان بن وہب

حضرت سفیان بن وہب خولانی ان کی کنیت ابو ایمن تھی نبی ﷺ کی خدمت میں وفد میں آئے اور حجۃ الوداع میں حاضر ہوئے اور مصر اور افریقہ کی فتح میں شریک ہوئے اور مغرب میں سکونت اختیار کی ان سے ابو الخیر مرثد بن عبد اللہ اور ابو عشانہ اور مسلم بن یسار نے روایت کی ہے۔ عبد اللہ بن وہب نے عبد الرحمن ابن شریح سے انہوں نے سعید بن ابی شمر سبائی سے روایت کر کے بیان کیا انہوں نے کہا میں نے سفیان بن وہب خولانی سے سنا وہ کہتے تھے میں نے رسول اللہ سے سنا آپ فرماتے تھے کہ ایک صدی کے بعد کوئی شخص (میرے صحابہ میں سے) باقی نہ رہے گا اور ان سے غیاث ابن ابی شیبہ نے جو بیت جبرین والوں میں سے تھے روایت کی انہوں نے کہا کہ سفیان بن وہب صحابی ہمارے پاس سے گزرتے اور ہم قیروان میں تھے اور ہم لوگ لڑکے تھے

تو وہ ہم کو سلام کرتے تھے اور وہ عمامہ باندھتے تھے جس کا شملہ پیچھے لٹکاتے تھے ہمیں عبدالوہاب بن ابی حبیہ نے اپنی سند سے عبداللہ بن احمد سے روایت کر کے خبر دی وہ کہتے تھے مجھ سے میرے والد نے بیان کیا وہ کہتے تھے ہمیں حسن بن موسیٰ نے خبر دی وہ کہتے تھے ہمیں ابن لہیعہ نے خبر دی وہ کہتے تھے مجھ سے ابو عشانہ نے بیان کیا کہ سفیان بن وہب خولانی نے ان کو خبر دی کہ وہ حجۃ الوداع کے دن رسول اللہ صلی اللہ علیہ وسلم کی سواری کے زیر سایہ تھے یا کسی اور آدمی نے اس کو ان سے بیان کیا انہوں نے کہا رسول اللہ نے فرمایا کہ ایک شب خدا کے راستے میں بہتر ہے تمام دنیا سے اور ایک دن خدا کے راستے میں بہتر ہے تمام دنیا سے اور مسلمان پر مسلمان کی آبرو اور مال اور جان حرام ہے جیسا آج کا دن (یعنی حج کا) حرام ہے۔ ان کا تذکرہ تینوں نے لکھا ہے۔

۲۱۳۰۔ حضرت سفیان بن یزید

حضرت سفیان بن یزید ازدی قبیلہ ازد شنوءہ سے ہیں انہوں نے نبی سے روایت کی ہے اور ان سے محمد بن سیرین نے عمیرہ کے بارے میں روایت کی ہے ان کا تذکرہ ابن مندہ اور ابو عمر نے لکھا ہے میں کہتا ہوں یہ سفیان بن یزید وہی سفیان بن یزید ہیں جن کا ذکر اوپر ہو چکا۔ ابن مندہ نے ان کو دو تذکروں میں بیان کیا ہے حالانکہ وہ ایک ہی تذکرہ ہے اور ابو نعیم نے ان کا ایک ہی تذکرہ لکھا ہے اور کہا ہے کہ سفیان بن یزید اور بعض لوگ یزید (یعنی سفیان ابن یزید) کہتے ہیں ابو عمر نے ان کا صرف یہی ایک تذکرہ لکھا ہے اور یہ سب ایک ہی ہیں۔

۲۱۳۱۔ حضرت سفینہ

حضرت سفینہ۔ رسول اللہ کے غلام تھے اور بعض لوگ کہتے ہیں کہ نبی صلی اللہ علیہ وسلم کی بیوی ام سلمہ کے غلام تھے اور انہوں نے ان کو آزاد کر دیا تھا ان کے نام میں اختلاف ہے۔ بعض لوگ مہران اور بعض رومان اور بعض عبس کہتے ہیں۔ ان کی کنیت ابو عبد الرحمن اور ایک قول کے مطابق ابو البختری تھی۔ اور پہلی زیادہ مشہور ہے ان سے حشر بن نباتہ اور سعید بن جبہ ان نے روایت کی ہے۔ محمد بن منکدر نے ان سے روایت کی انہوں نے بیان کیا کہ میں کشتی پر سوار ہوا وہ ٹوٹ گئی میں اس کے ایک تختے پر سوار ہوا لیا اس نے مجھ کو ایک کنارے پر ڈال دیا ایک شیر مجھ سے ملا میں نے کہا اے ابو الحارث (ابو الحارث شیر کی کنیت ہے) میں رسول اللہ ﷺ کا غلام (سفینہ) ہوں وہ کہتے ہیں شیر نے اپنا سر جھکایا اور مجھ کو اپنے پہلو یا مونڈھے سے دھکیلنے لگا یہاں تک کہ مجھ کو راستے پر کھڑا کر دیا جب مجھ کو راستے پر کھڑا کر چکا تو کچھ گنگنانے لگا میں نے خیال کیا کہ وہ مجھ کو رخصت کرتا ہے۔ رسول اللہ نے ان کا نام سفینہ رکھا تھا اس وجہ سے کہ یہ کہتے تھے ایک سفر میں آپ کے ہمراہ تھے۔ جب قوم میں کوئی تھک جاتا تھا تو اپنی تلوار اور ڈھال اور تیر مجھ پر لاد دیتا یہاں تک کہ میں نے بہت کچھ اٹھا لیا۔ نبی نے فرمایا کہ تم سفینہ (یعنی کشتی) ہو اور یہی نام ان کا باقی رہا۔ یہ بطن خلد میں رہتے تھے۔ یہ عربی النسل ہیں اور بعض لوگ کہتے ہیں وہ پارسی تھے اور ان کا نام سقیہ بن مارفہ تھا اور جب ان سے کوئی چہتا تمہارا کیا نام ہے یہ جواب دیتے میں تم کو اپنا نام نہ بتاؤں گا رسول اللہ نے میرا نام سفینہ رکھا ہے اور میں اس کے سوا اور نام نہیں چاہتا۔ یہ کہتے تھے مجھ کو ام سلمہ نے آزاد کیا اور نبی ﷺ کی خدمت کو کرنا مجھ پر لازم کر دی۔ ہمیں ابو اسحاق ابراہیم بن محمد بن مہان وغیرہ نے خبر دی وہ لوگ اپنی سندوں سے محمد بن عیسیٰ بن سورہ تک بیان کرتے تھے وہ کہتے تھے ہم سے احمد بن منیع نے بیان

کیا وہ کہتے تھے ہمیں سرتج بن نعمان نے خبر دی وہ کہتے تھے مجھ سے حشر بن نباتہ نے سعید بن جبہان سے روایت کر کے بیان کیا وہ کہتے تھے مجھ سے سفینہ نے بیان کیا انہوں نے کہا رسول اللہ نے فرمایا کہ خلافت میری امت میں تیس برس ہے پھر اس کے بعد بادشاہت ہے (راوی کہتا ہے) کہ پھر مجھ سے سفینہ نے کہا حضرت ابو بکر و حضرت عمر اور حضرت عثمان رضی اللہ عنہم کی خلافت کو لو پھر کہا علی کی خلافت کو تو تو ہم نے ان سب کو تیس برس پائے سعید کہتے ہیں میں نے پوچھا کہ بنو امیہ کا گمان ہے کہ خلافت ان میں ہے سفینہ نے جواب دیا بنو الزرقاء جھوٹے ہیں بلکہ وہ مرے بادشاہوں میں سے بادشاہ ہیں۔

باب السین والکاف

۲۱۳۲۔ حضرت سکبہ بن حارثؓ

حضرت سکبہ بن حارثؓ۔ اسلمی صحابی ہیں عبد اللہ بن شقیق نے رجاء اسلمی سے روایت کی انہوں نے کہا مجن (محبجن) نے میرا ہاتھ پکڑا (اور چلے) یہاں تک کہ بصرہ کی مسجد تک پہنچے اور بریدہ اسلمی کو مسجد کے دروازے پر بیٹھے پایا اور ایک آدمی سکبہ نامی مسجد کے اندر طویل نماز پڑھ رہا تھا بریدہ میں مذاق کی عادت تھی انہوں نے کہا اے مجن تم کیوں نہیں سکبہ کی طرح نماز پڑھتے ہو مجن نے ان کو جواب نہ دیا اس کی روایت ابو داؤد طیالسی نے ابو عوانہ سے انہوں نے ابو بشر سے انہوں نے رجاء سے کی ہے۔ ان کا تذکرہ تینوں نے لکھا ہے۔

۲۱۳۳۔ حضرت سکران بن عمروؓ

حضرت سکران بن عمرو بن عبد شمس بن عبدود بن نصر بن مالک بن حسل بن عامر بن لوی۔ سہیل بن عمرو کے بھائی ہیں۔ یہ حبشہ کے مہاجرین میں سے ہیں۔ انہوں نے جب حبشہ کی طرف ہجرت کی تھی ان کی بیوی سودہ بنت زمعہ ان کے ہمراہ تھیں انہوں نے وہیں وفات پائی اس کو موسیٰ بن عقبہ اور ابو معشر اور زبیر نے بیان کیا ہے۔ اور ابن اسحاق اور واقدی نے بیان کیا کہ سکران مکہ کی طرف لوٹ آئے تھے اور یہیں ہجرت مدینہ سے پہلے انتقال کر گئے اور رسول اللہ نے ان کے بعد ان کی بیوی سودہ بنت زمعہ سے شادی کر لی۔ ان کا تذکرہ تینوں نے لکھا ہے۔

۲۱۳۴۔ حضرت سکینہ ضمریؓ

حضرت سکینہ ضمریؓ۔ بعض لوگ ان کا نام سکین بیان کرتے ہیں عطاء بن یسار نے روایت کی کہ نبیؐ نے فرمایا کہ مومن ایک آنت میں کھاتا ہے اور کافر سات آنتوں میں کھاتا ہے۔ ان کا تذکرہ تینوں نے لکھا ہے۔

۲۱۳۵۔ حضرت سکینہؓ

حضرت سکینہؓ۔ حسن بن عبید اللہ بن عبد اللہ نے زیاد یا ابن زیاد بن سکینہ سے انہوں نے اپنے والد سے انہوں نے ان کے دادا سکینہ سے روایت کی کہ نبیؐ نے فرمایا اگر دین ثریا (ثریا نام چند ستاروں کا ہے مطلب ہے کہ اگر علم دین کا حاصل کرنا ایسا دشوار ہو جائے۔ اہل فارس اس کو حاصل کر لیں گے علمائے لکھا ہے کہ اس حدیث میں امام ابو حنیفہ اور امام بخاری کی بشارت ہے۔) میں لڑکا

ہوتا تو اس کو فارس کے لوگ حاصل کر لیتے۔ سیکینہ کہتے ہیں مجھ کو رسول اللہ ﷺ نے وصیت کہ میں کسی سے کچھ نہ مانگوں۔ ان کا تذکرہ ابو موسیٰ نے لکھا ہے اور کہا ہے کہ یہ وہم ہے اور صحیح ابن عبید بن اسود بن سوید بن زیاد بن سفینہ (رسول اللہ کے غلام) نے اپنے والد سے انہوں نے ان کے دادا اسود سے انہوں نے اپنے والد سے انہوں نے ان کے دادا سفینہ سے اسی کے ہم معنی روایت کی ہے اور یہی درست ہے ان کا تذکرہ ابو موسیٰ نے لکھا ہے۔

باب السین واللام

۲۱۳۶۔ حضرت سلام بن اخت عبداللہ بن سلام

حضرت سلام بن اخت عبداللہ بن سلام۔ عبداللہ بن سلام کے بھانجے تھے ان کے اور ان کے ہمراہیوں کے بارے میں آیہ یا ایہا الذین آمنوا آمنوا باللہ ورسولہ۔ (آل عمران: ۱۳۶) نازل ہوئی تھی۔ ان کا ذکر عبداللہ بن سلام کے بھتیجے سلمہ کے ساتھ ہوا ہے۔ ان کا تذکرہ ابن مندہ اور ابو نعیم نے لکھا ہے۔

۲۱۳۷۔ حضرت سلام بن عمرو

حضرت سلام بن عمرو۔ صحابی ہیں۔ ابو غوانہ نے ابو بشر سے انہوں نے سلام بن عمرو صحابی سے انہوں نے نبی ﷺ سے روایت کی کہ آپ نے فرمایا کہ کتے نجس ہیں۔ لیکن صحیح وہ ہے جس کو شعبہ نے ابو بشر سے انہوں نے سلام بن عمرو سے انہوں نے ایک صحابی سے روایت کی کہ آپ نے فرمایا کہ مسلمان تمہارے بھائی ہیں ان کے ساتھ احسان کرو اور جو چیز تم پر غالب آ جائے اس پر ان سے مدد طلب کرو اور جو چیز ان پر غالب آ جائے تم ان کی مدد کرو۔ ان کا تذکرہ ابن مندہ اور ابو نعیم نے لکھا ہے۔

۲۱۳۸۔ حضرت سلامہ ابو عمرو

حضرت سلامہ ابو عمرو۔ آپ کی کنیت ابو عمرو ہے ان کی روایت کردہ حدیث ان کے بیٹے عمرو سے مروی ہے۔ ان کا صحابی ہونا درست نہیں۔ ثور بن یزید نے عمرو بن سلامہ سے انہوں نے اپنے والد سے روایت کی انہوں نے کہا آپ نے فرمایا کہ اللہ عزوجل نے جنت لطفزدوں کے صحن کو اپنے ہاتھ سے بنایا ہے پھر اس کو ایک خالص سونے کی اینٹ سے اور ایک مشک کی اینٹ سے بنایا اور اس میں عمدہ میوے اور خوشبودار پھل لگائے اور اس میں نہریں جاری کیں پھر ہمارا رب تبارک و تعالیٰ اپنے عرش پر محیط ہو گیا اور جنت کی طرف دیکھ کر کہا میری عزت کی قسم تجھ میں کوئی دائم الخمر اور زنا پر اصرار کرنے والا نہ داخل ہوگا۔ ان کا تذکرہ ابو نعیم نے لکھا ہے۔

۲۱۳۹۔ حضرت سلامہ بن عمیر

حضرت سلامہ بن عمیر بن ابی سلامہ بن سعد بن سنان بن حارث ابن عبس بن ہوازن بن اسلم۔ ان کی کنیت ابو حدر ہے اسلامی ہیں۔ اس کو واقدی کے کاتب محمد بن سعد نے بیان کیا ہے۔ یہ صحابی ہیں۔ احمد بن حنبل نے بیان کیا کہ ابو حدر کا نام عبد ہے

اور ان کا ذکر عبد کے نام میں کنیت کے باب میں انشاء اللہ تعالیٰ آئے گا انہوں نے اے میں انتقال کیا۔ ان کا تذکرہ ابو نعیم اور ابو موسیٰ نے لکھا ہے۔

۲۱۴۰۔ حضرت سلامہ بن قیس

حضرت سلامہ بن قیس حضرمی۔ بعض لوگوں نے (ان کا نام) سلمہ بیان کیا ہے ان کا شمار مصریوں میں ہے۔ بیت المقدس کے والی تھے۔ ان سے ابو الخیر مرشد بن عبد اللہ یزنی اور ابو الشعثا عمرو بن ربیعہ حضرمی نے روایت کی ہے ابن لہیعہ نے زبان بن فائد سے انہوں نے لہیعہ بن عقبہ سے انہوں نے عمرو بن ربیعہ سے انہوں نے سلامہ بن قیس سے روایت کی انہوں نے کہا رسول اللہ ﷺ نے فرمایا کہ جو شخص ایک دن اللہ کی رضا مندی طلب کرنے کے واسطے روزہ رکھے اللہ اس کو جہنم سے دور کرتا ہے مثل اس کوے کی دوری کے جو بچپن میں اڑا ہو یہاں تک کہ اڑتے اڑتے بوزھا ہو کر مر جائے۔ ان کا تذکرہ تینوں نے لکھا ہے۔ ابو عمر نے بیان کیا ہے کہ نہ ان کا رسول اللہ سے حدیث کا سننا پایا جاتا ہے اور نہ ملنا ثابت ہے سوائے اس سند کے اور ابو زرہ ان کی صحابیت کے منکر ہیں اور کہتے ہیں کہ ان کی روایت ابو ہریرہ سے ہے۔

۲۱۴۱۔ حضرت سلامہ بلب

حضرت سلامہ بلب۔ اور یہی بلب ہیں۔ ان سے ان کے بیٹے قبیسہ نے روایت کی ہے ان کے نام میں اختلاف واقع ہوا ہے لیکن یہ بلب کے نام سے زیادہ مشہور ہیں اور باب الہاء میں انشاء اللہ ان کا ذکر وارد ہوگا۔ ان کا تذکرہ ابن مندہ اور ابو نعیم نے لکھا ہے۔

۲۱۴۲۔ حضرت سلکان بن سلامہ

حضرت سلکان بن سلامہ بن قش بن زغبہ بن زعمراء بن عبد الاشہل۔ سلکان ان کا لقب ہے۔ اور بعض کے نزدیک ان کا نام سعد ہے اور ان کی کنیت ابونا نکہ ہے اور ہم ان کا ذکر سعد اور اسعد کے بیان میں کر چکے ہیں۔ کنیتوں کے باب میں انشاء اللہ ان کا ذکر ہوگا یہ ان لوگوں میں سے ہیں جنہوں نے کعب بن اشرف کو قتل کیا تھا اور یہ ان کے رضاعی بھائی تھے۔ یہ اپنی کنیت سے زیادہ مشہور ہیں۔ ان کا تذکرہ تینوں نے لکھا ہے۔

۲۱۴۳۔ حضرت سلکان بن مالک

حضرت سلکان بن مالک۔ واقدی نے ان کو ان صحابہ میں ذکر کیا ہے جو مصر میں داخل ہوئے تھے۔ ان کا تذکرہ ابن دباغ اندلسی نے ابو عمر پر استدراک کرنے کے واسطے لکھا ہے۔

۲۱۴۴۔ حضرت سلم بن نذیر

حضرت سلم بن نذیر۔ بھری۔ انہوں نے نبی ﷺ سے روایت کی ہے۔ ان سے یزید بن ابی حبیب نے روایت کی ہے۔ ان کا تذکرہ ابو عمر نے مختصر لکھا ہے اور بیان کیا ہے کہ ان کی روایت کردہ حدیث میرے نزدیک مرسل ہے۔

۲۱۴۵۔ حضرت سلمان بن شمامہ

حضرت سلمان بن شمامہ بن شراحیل بن اصہب۔ جعفی۔ حضرت علیؑ کے ہمراہ لڑائی میں شریک ہوئے تھے اور مقام رقدہ میں فروکش ہوئے۔ یہ نبی ﷺ کے پاس وفد میں آئے تھے۔ اور ان کی ایک مسجد رقدہ میں ہے۔ ان کا تذکرہ ابن مندہ اور ابو نعیم نے لکھا ہے۔

۲۱۴۶۔ حضرت سلمان بن خالد خزاعی

حضرت سلمان بن خالد خزاعی۔ طبرانی نے ان کو صحابہ میں ذکر کیا ہے اور انہوں نے اپنی سند سے عمرو بن مرہ سے انہوں نے سلمان بن خالد سے روایت کی۔ طبرانی نے بیان کیا ہے کہ یہ سلمان قبیلہ خزاعہ سے ہیں۔ انہوں نے (ایک دن) کہا اسی وقت میرا جی چاہتا ہے کہ نماز پڑھ لیتے اور آرام کرتے۔ لوگوں نے ان کی اس بات کو برا سمجھا کہ بھلا نماز سے زیادہ آرام کس چیز میں ہوگا تو انہوں نے کہا کہ میں نے رسول اللہ ﷺ سے سنا ہے آپ فرماتے تھے اے بلال! نماز قائم کرو اور مجھ کو آرام دو۔ اسی طرح اس کو طبرانی نے معجم میں لکھا ہے اور علی بن مسہر وغیرہ نے اس کی روایت مسعر سے انہوں نے عمرو سے انہوں نے سالم بن ابی جعد سے انہوں نے قبیلہ خزاعہ کے ایک آدمی سے جس کا نام نہیں بیان کیا ہے۔ اور سفیان بن عیینہ نے اس کو مسعر سے انہوں نے عمرو سے انہوں نے ایک آدمی سے انہوں نے عبداللہ بن محمد بن علی سے انہوں نے اپنے والد سے انہوں نے ایک صحابی سے نقل کیا ہے اور ابو حمزہ ثمالی نے سالم سے انہوں نے عبداللہ بن محمد حنیفہ سے انہوں نے اپنے والد سے انہوں نے اپنے سر اسلمی صحابی سے اس کو نقل کیا ہے ان کا تذکرہ ابو نعیم اور ابو موسیٰ نے لکھا ہے۔

۲۱۴۷۔ حضرت سلمان بن ربیعہ

حضرت سلمان بن ربیعہ باہلی۔ انہوں نے نبی ﷺ کے زمانے کو پایا تھا لیکن یہ صحابی نہیں ہیں یہ پہلے شخص ہیں جو کوفہ میں قاضی مقرر ہوئے پھر مدائن کے قاضی ہوئے اس کو ابو نعیم نے بیان کیا ہے اور ابن مندہ نے کہا ہے کہ ان کو امام بخاری نے صحابہ میں ذکر کیا ہے لیکن صحیح نہیں ہے یہ سلمان ربیعہ بن یزید بن عمرو بن سہم بن نھلہ بن غنم بن قتیبہ بن معن بن مالک بن اعصران کی کنیت ابو عبداللہ ہے باہلی ہیں ابو عمر نے بیان کیا کہ ان کو عقیلی اور ابو حاتم رازی نے صحابہ میں ذکر کیا ہے ابو عمر نے کہا یہ میرے نزدیک ویسا ہی ہے جیسا کہ دونوں نے بیان کیا ہے۔ یہ ابو امامہ باہلی کے ساتھ فتوحات شام میں شریک ہوئے تھے اور حضرت عمرؓ نے ان کو کوفہ کا قاضی مقرر کیا تھا ابو وائل نے بیان کیا میں سلمان بن ربیعہ کے پاس چالیس دن تک آتا رہا لیکن میں نے ان کے پاس کسی مستغیث کو نہیں پایا اور یہ عمر بن خطابؓ کی طرف سے گھوڑوں کے کام پر مقرر تھے۔ اسی وجہ سے ان کو سلمان الخیل کہتے ہیں۔ حضرت عمرؓ نے مسلمانوں کے ہر ایک شہر میں بہت سے گھوڑے جہاد کے واسطے تیار کئے تھے انہی میں سے کوفہ میں چار ہزار گھوڑے تھے دشمن جب سرحد پر آتا مسلمان ان گھوڑوں پر سوار ہو کر ان سے لڑنے کے لئے پہنچ جاتے اور سلمان کوفہ میں ان گھوڑوں کے والی تھے۔ سلمان بن ربیعہ نے آذربائیجان میں جہاد کیا تھا پھر اران اور خضر کے کناروں پر مقام بلنجر میں جہاد کیا اور وہیں ۲۸ھ ۶۰ھ میں عثمانؓ کی خلافت میں شہید ہوئے اور بعض لوگوں نے ۲۷ھ اور بعض نے ۳۰ھ اور بعض نے ۳۱ھ نقل کیا ہے ان سے عدی

بن عدی اور ضعی بن معبد اور ابو اہل شقیق بن سلمہ نے روایت کی ہے۔ ان کا تذکرہ تینوں نے لکھا ہے۔

۲۱۴۸۔ حضرت سلمان بن صخر

حضرت سلمان بن صخر بیاضی ہیں انہوں نے اپنی بیوی سے ظہار کیا تھا اور بعض لوگ ان کو سلمہ بیان کرتے ہیں اور یہی زیادہ مشہور ہے انشاء اللہ سلمہ کے بیان میں ان کا ذکر پورے طور پر آئے گا ان کا تذکرہ تینوں نے لکھا ہے۔

۲۱۴۹۔ حضرت سلمان بن عامر

حضرت سلمان بن عامر بن اوس بن حجر بن عمرو بن حارث بن تیم بن ذہل بن مالک بن بکر بن سعد بن ضبہ بن اد بن طابخہ بن الیاس بن مضر ضعی ہیں۔ بصرہ میں فروکش ہوئے اور یہیں انتقال کیا۔ مسلم ابن حجاج نے بیان کیا کہ صحابہ میں ان کے سوا اور کوئی ضعی نہ تھا۔ سیرین کے دولڑکے محمد و حفصہ اور ام الراح رباب بنت صلیح بن عامر سلمان کی بھتیجی نے روایت کی ہے۔ ہمیں اسمعیل ابن علی بن عبید اللہ اور ابراہیم بن محمد وغیرہما نے اپنی سندوں سے ابو عیسیٰ ترمذی تک خبر دی وہ کہتے تھے ہم سے ہناد بن سری نے بیان کیا وہ کہتے تھے ہم سے ابو معاویہ نے عاصم احول سے روایت کر کے بیان کیا انہوں نے کہا میں نے حفصہ بنت سیرین سے سنا وہ رباب سے وہ سلمان سے وہ نبی ﷺ سے روایت کر کے بیان کرتی تھیں کہ آپ نے فرمایا جب تم میں سے کوئی روزہ افطار کرے تو چاہیے کہ کھجور سے روزہ افطار کرے اور اگر نہ پائے تو پانی سے روزہ افطار کرے کیونکہ وہ پاک کرنے والا ہے اس کو روح نے شعبہ سے انہوں نے خالد حذاء اور عاصم احول سے انہوں نے حفصہ سے انہوں نے سلمان سے انہوں نے نبی سے اس کو نقل کیا ہے اور رباب کا ذکر نہیں کیا۔ ان کا تذکرہ تینوں نے لکھا ہے۔

۲۱۵۰۔ حضرت سلمان فارسی

حضرت سلمان فارسی۔ ان کی کنیت ابو عبد اللہ ہے اور سلمان خیر کے لقب سے مشہور ہیں رسول اللہ ﷺ کے غلام تھے لوگوں نے ان سے ان کا نسب دریافت کیا انہوں نے جواب دیا کہ میں سلمان ابن اسلام ہوں۔ ان کی اصل فارس رام ہرمز سے ہے اور بعض لوگ کہتے ہیں خمی سے ہیں جو اصفہان کا ایک شہر ہے۔ ان کا نام اسلام سے پہلے مابہ بن ابو خشان بن مورسلان بن بہوذا بن فیروز بن سہرک تھا شاہ آب کی اولاد سے ہیں یہ فارس میں مجوسی آگ کے پوجنے والے تھے اور ان کے مسلمان ہونے کا سبب وہ تھا جس کی خبر ہمیں ابوالمکارم منصور بن مکارم بن احمد بن سعد مؤدب نے دی وہ کہتے تھے ہمیں ابو القاسم نصر بن محمد بن صفوان معدل نے خبر دی وہ کہتے تھے ہمیں ابو البرکات سعد بن محمد بن ادریس اور خطیب ابو الفصائل حسن بن ہبہ اللہ نے خبر دی وہ کہتے تھے ہمیں ابو الفرج محمد بن ادریس بن محمد بن ادریس نے خبر دی وہ کہتے تھے ہمیں ابو منصور مظفر بن محمد طوسی نے خبر دی وہ کہتے تھے ہمیں ابو زکریا یزید بن محمد بن ایاس بن قاسم ازدی موصلی نے خبر دی وہ کہتے تھے ہمیں علی بن جابر نے خبر دی وہ کہتے تھے ہمیں یوسف بن بہلول نے خبر دی وہ کہتے تھے ہمیں عبد اللہ بن ادریس نے خبر دی وہ کہتے تھے ہم سے محمد بن اسحاق نے بیان کیا نیز ابو زکریا نے کہا اور ہمیں عمران بن موسیٰ نے خبر دی وہ کہتے تھے ہمیں جعفر بن محمد ثقفی نے خبر دی وہ کہتے تھے ہمیں زیاد بن عبد اللہ بکائی نے خبر دی وہ ابن اسحاق سے انہوں نے عاصم بن عمر بن قتادہ سے انہوں نے محمود بن لبید سے انہوں نے ابن عباس سے روایت کر کے خبر دی نیز

ابوزکریا نے کہا اور ہم سے عبداللہ بن غنم بن حفص ابن غیاث نے بیان کیا اور ہمیں نمیر نے خبر دی وہ کہتے تھے ہمیں یونس نے ابن اسحاق سے انہوں نے عاصم بن عمر بن قتادہ سے انہوں نے محمود ابن لبید سے انہوں نے ابن عباس سے روایت کر کے خبر دی انہوں نے کہا مجھ سے سلمان نے بیان کیا کہ میں اہل فارس علاقہ اصہبان کے شہر جی کے ایک دہقان کا لڑکا تھا اور ابن ادریس کی روایت میں ہے اور میرا باپ زمیندار تھا اور میں ان کو تمام خلق میں سب سے زیادہ محبوب تھا اور بکائی کی حدیث میں ہے کہ تمام بندوں سے زیادہ محبوب تھا انہوں نے مجھ کو گھر میں مثل لڑکیوں کے بٹھایا اور فارسی زبان حاصل کرنے میں کوشش کرتا تھا اور علی بن جابر کی حدیث میں ہے کہ میں مجوسیہ میں کوشش کرتا تھا اور میں اس آگ میں تھا جو روشن کی جاتی ہے اور نہیں گل ہوتی تھی اور میرے والد صاحب جائداد اور مکان والے تھے جس کا انتظام کیا کرتے تھے۔

ابن ادریس نے اپنی حدیث میں اتنا اور بڑھایا ہے کہ اپنے گھر میں (یعنی اپنے یہاں مکان بنواتے تھے) انہوں نے مجھ سے ایک دن کہا اے میرے لڑکے تم دیکھتے ہو میں یہاں مشغول ہوں تم باہر کھیتوں پر چلے جاؤ لیکن رک نہ جانا کہ میں جائیداد کا خیال چھوڑ کر تمہاری فکر میں پڑ جاؤں میں جائیداد دیکھنے کے واسطے نکلا اور نصرانیوں کے گرجا کے پاس ہو کر گزرا وہ لوگ نماز پڑھتے تھے میں ان کی طرف جھکا اور مجھ کو ان کا یہ کام اچھا معلوم ہوا اور میں نے کہا کہ بخدا یہ ہمارے دین سے بہتر ہے اور میں ان کے پاس کھڑا ہوا یہاں تک کہ آفتاب ڈوب گیا نہ میں کھیت پر گیا اور نہ میں گھر باپ کی طرف لوٹ کر گیا والد نے میرے لوٹنے میں دیر ہونے سے قاصدوں کو میرے بلانے کو بھیجا اور میں نے نصاریٰ سے جب مجھ کو ان کا فعل پسند آیا پوچھا کہ اس دین کی اصل کہاں ہے ان

لوگوں نے جواب دیا کہ شام میں۔ میں اپنے والد کے پاس لوٹ کر آیا انہوں نے پوچھا اے صاحبزادے میں نے تمہارے بلانے کو قاصد روانہ کئے تھے میں نے جواب دیا میں ایسی قوم کے پاس ہو کر گزرا جو گرجا میں نماز پڑھ رہے تھے مجھ کو ان کا دین پسند آیا اور میں نے جان لیا کہ ان کا دین ہمارے دین سے بہتر ہے۔ میرے والد نے کہا تمہارا اور تمہارے اجداد کا دین ان کے دین سے بہتر ہے میں نے کہا بخدا ہرگز نہیں ان کو میرا اندیشہ ہوا اور انہوں نے مجھ کو مقید کر دیا میں نے نصاریٰ کی طرف کہلا بھیجا اور ان سے میں نے ان کے دین پر موافقت کا اظہار کیا اور ان سے پوچھا کہ جو شخص شام کے جانے کا ارادہ رکھتا ہو مجھ کو آگاہ کرو انہوں نے ایسا ہی کیا میں نے بیڑیوں کو اپنے پیر سے اتارا اور ان کے ساتھ نکلا یہاں تک کہ شام میں پہنچا اور ان سے ان کے عالم کے بارے میں دریافت کیا انہوں نے اسقف کو بتایا میں اس کے پاس آیا اور اس کو اپنے حال سے آگاہ کیا اور کہا کہ میں تمہارے ساتھ رہوں گا میں تمہاری خدمت کیا کروں گا اور تمہارے ساتھ نماز پڑھوں گا اس نے کہا ہو میں اس کے ساتھ رہا وہ اپنے دین میں بُرا تھا اور لوگوں کو صدقہ کا حکم دیتا تھا اور لوگ جب اس کو کچھ دیتے اس کو اپنے واسطے روک رکھتا یہاں تک کہ اس نے سات مٹکے سونے اور چاندی سے بھر کر جمع کئے اور مر گیا میں نے لوگوں کو اس کے حال سے آگاہ کر دیا وہ لوگ مجھ کو پھیر کر لے آئے میں نے ان کو اس کا مال بتا دیا ان لوگوں نے اس کو لڑکا دیا اور دفن نہیں کیا اور اس کو سنگسار کیا اور اس کی جگہ پر ایک بڑا دین دار زاہد آخرت میں رغبت کرنے والے نیک مرد کو بٹھایا خدا نے اس کی محبت میرے دل میں ڈال دی یہاں تک کہ اس کے مرنے کا وقت آ گیا میں نے اسے کہا مجھے وصیت کر اس نے موصل میں ایک آدمی کا ذکر کیا اور کہا کہ ہم اور وہ ایک ہی دین پر ہیں یہاں تک کہ وہ فوت ہو گیا اور میں

موصول میں چلا آیا اور میں اس شخص سے جس کا ذکر اس نے کیا تھا ملا اور اس کو اپنے حال سے آگاہ کیا اور یہ کہ فلاں شخص نے مجھ کو تمہارے پاس آنے کا حکم دیا ہے اس نے کہا ٹھہرو میں نے اس کو اسی شخص کے طریقہ پر پایا یہاں تک کہ اس کے مرنے کا وقت آ گیا میں نے اس سے کہا مجھ کو وصیت کر اس نے کہا میں کسی کو نہیں جانتا جو ہمارے طریقہ پر ہو سوائے ایک شخص کے جو عمور یہ میں رہتا ہے میں اس کے پاس عمور یہ میں آیا اور اس کو اپنے حال سے آگاہ کیا اس نے مجھ کو ٹھہرنے کا حکم دیا اور میرے پاس کچھ جمع ہو گیا اور میں نے کچھ بکریاں اور گائیں لے لیں جب اس کے مرنے کا وقت آ گیا میں نے کہا مجھ کو کس کے پاس جانے کی وصیت کرتا ہے اس نے جواب دیا میں اس وقت کسی کو نہیں جانتا جو ہماری جیسی حالت پر ہو لیکن اس نبی کا زمانہ تم سے قریب ہے جو دین حنیفیہ ابراہیم پر مبعوث ہو گا اس کی ہجرت کی جگہ کھجوروں والی زمین ہے اور اس میں کھلی ہوئی نشانیاں اور علامتیں ہیں اس کے دونوں مونڈھوں کے درمیان مہر نبوت ہے وہ ہدیہ کھاتا ہے اور صدقہ نہیں کھاتا پس اگر تم سے ہو سکے تو اس کے پاس پہنچ جاؤ وہ یہ کہہ کر مر گیا اور عرب کے قبیلہ کلب کا قافلہ میرے پاس ہو کر گزرا میں نے ان سے کہا میں تمہارے ساتھ چلوں گا اور تم کو اپنی یہ بکریاں اور گائیں دے دوں گا تم مجھ کو اپنے شہر کی طرف لے چلو۔

وہ مجھ کو وادی القریٰ کی طرف لے گئے اور مجھ کو ایک یہودی کے ہاتھ فروخت کر ڈالا میں نے کھجور کے درختوں کو دیکھ کر جان لیا کہ یہ وہی شہر ہے جس کی صفت مجھ سے بیان کی گئی تھی اور میں اپنے آقا کے پاس رہا اور اس کے پاس بنو قریظہ کا ایک شخص آیا اس نے مجھے اس سے خرید لیا اور مجھے مدینہ لے آیا میں نے مدینہ کو اس کے حال کی وجہ سے پہچان لیا میں وہاں ٹھہرا اور اس کے پاس اس کی کھجوروں کا کام کرتا رہا۔ خدا نے اپنے نبی کو مبعوث بھی کر دیا لیکن میں اس سے غافل رہا یہاں تک کہ آپ مدینہ میں تشریف لائے اور قبیلہ بنو عمرو بن عوف میں اترے۔ میں کھجور کی چوٹی پر تھا کہ میرے مالک کا بھتیجا آیا اور اس نے کہا اے فلاں خدا بنو قبیلہ کو ہلاک کرے میں ابھی ان کے پاس ہو کر گزرا وہ لوگ ایک شخص کے پاس جو مکہ سے آیا ہے اور اپنے کو نبی کہتا ہے اکٹھے ہوئے ہیں بخدا میں اس کو سن کر خوش ہو گیا اور مارے خوشی کے درخت پر کانپنے لگا یہاں تک کہ میں گرنے کے قریب ہو گیا اور جلدی سے اتر آیا اور پوچھا یہ کیا خبر ہے میرے مالک نے مجھ کو ایک گھونسا مارا اور کہا تم کو ان سے کیا مطلب تم اپنا کام کرو میں اپنا کام کرنے لگا یہاں تک کہ شام ہو گئی میں نے کچھ کھجوریں جمع کیں اور ان کو لے کر آپ کے پاس آیا آپ اپنے اصحاب کے ہمراہ قبائلی تھے میں نے کہا میرے پاس کچھ جمع ہو گیا میں چاہتا ہوں کہ اس کو صدقہ کر دوں اور مجھ کو معلوم ہوا کہ آپ نیک آدمی ہیں اور آپ کے ساتھ آپ کے اصحاب محتاج ہیں میں آپ لوگوں کو اس کا زیادہ مستحق جانتا ہوں اور اس کو آپ کے سامنے رکھ دیا آپ نے اپنا ہاتھ روک لیا اور اپنے اصحاب سے فرمایا کہ کھاؤ وہ لوگ کھانے لگے میں نے اپنے دل میں کہا یہ ایک نشانی ہوئی اور لوٹ آیا اور میں مدینہ میں واپس آ گیا میں نے کچھ اور جمع کیا اور اس کو آپ کے پاس لے کر آیا اور کہا میں نے آپ کی بزرگی کو دوست رکھا اور آپ کے واسطے ہدیہ لایا ہوں اور یہ صدقہ نہیں ہے آپ نے اپنا ہاتھ بڑھایا اور آپ نے اور آپ کے اصحاب نے کھایا میں نے کہا یہ دو نشانیاں ہوئیں اور واپس آیا پھر میں آپ کے پاس آیا آپ ایک جنازے کے پیچھے بقیع غرقہ میں تشریف لے جاتے تھے آپ کے گرد و پیش آپ کے اصحاب تھے میں نے سلام کیا اور پھر آپ کی پشت میں مہر نبوت دیکھنے لگا آپ نے میرا ارادہ معلوم کر کے چادر اتار دی میں نے مہر نبوت دیکھی اور اس کو بوسہ دے کر رونے لگا آپ نے مجھ کو اپنے سامنے بٹھایا میں نے آپ سے اپنا کل

حال بیان کیا جس طرح اے ابن عباس میں تم سے بیان کرتا ہوں آپ نے اس کو پسند کیا اور چاہا کہ اپنے اصحاب کو بھی یہ خبر سنائیں۔ اور بدر اور احد میں آپ کے ساتھ شریک ہونے سے غلامی کی وجہ سے مجبور ہو گیا آپ نے مجھ سے فرمایا اے سلمان تم مکاتب بن جاؤ میں ہمیشہ اپنے مالک سے کہتا رہا یہاں تک کہ میں نے اس سے تین سو درخت لگانے اور چالیس اوقیہ سونے پر کتابت کر لی۔

نبی نے فرمایا اپنے بھائی کی کھجور کے درختوں سے مدد کرو ان لوگوں نے پانچ پانچ دس دس سے مدد کی یہاں تک کہ تین سو درخت میرے پاس جمع ہو گئے اور آپ نے مجھ سے فرمایا ان کے واسطے کھالے کھودو اور ان کو بٹھاؤ نہیں یہاں تک کہ میں اپنے ہاتھ سے ان کو بٹھالوں میں نے کھالوں کو کھودا اور صحابہ نے میری اعانت کی یہاں تک کہ میں فارغ ہو گیا اور آپ کے پاس آیا میں آپ کو درخت لا کر دیتا تھا اور آپ اس کو بٹھاتے اور مٹی برابر کرتے جاتے تھے۔ آپ لگا کر واپس گئے اور خدا کی قسم ان درختوں میں سے ایک بھی نہیں ضائع ہوا اور سونا باقی رہ گیا تھا کہ آپ بیٹھے ہوئے تھے آپ کے ساتھیوں میں سے ایک شخص انڈے کے برابر سونا لایا جو اس کو کسی کان میں ملا تھا آپ نے فرمایا مسکین سلمان فارسی مکاتب کو بلاؤ اور کہا اس کو ادا کر دے میں نے کہا یا رسول اللہ جو کچھ مجھ پر ادا کرنا ہے اس کو یہ کہاں پورا کر سکتا ہے۔ اور ابو الطفیل نے سلمان سے روایت کی ہے کہ رسول اللہ نے سونے کے انڈے سے میری مدد فرمائی تھی اگر میں اس کو پہاڑ احد سے وزن کرتا تو وہ اس سے بھاری ہوتا بعض لوگ کہتے ہیں کہ انہوں نے بعض حواریین سے ملاقات کی تھی اور بعض کہتے ہیں کہ وہ مکہ میں مسلمان ہوئے تھے لیکن یہ کچھ نہیں ہے اور سب سے پہلے یہ آپ کے ہمراہ خندق میں شریک ہوئے اور خندق کے بعد کسی مشہد میں پیچھے نہ رہے۔ رسول اللہ نے ان کے اور ابو الدرداء کے درمیان میں بھائی چارا کیا تھا ہمیں عبد اللہ بن احمد بن عبد القاہر نے خبر دی وہ کہتے تھے ہمیں ابو محمد جعفر بن احمد قاری نے خبر دی وہ کہتے تھے ہمیں حسن بن احمد بن شاذان نے خبر دی وہ کہتے تھے ہمیں احمد بن عثمان بن احمد بن سماک نے خبر دی وہ کہتے تھے ہمیں یحییٰ بن جعفر نے خبر دی وہ کہتے تھے ہمیں حماد بن مسعدہ نے خبر دی وہ کہتے تھے ہمیں ابن ابو ذب نے سعید بن ابی سعید سے انہوں نے عبد اللہ بن ابن ودیعہ سے انہوں نے سلمان فارسی سے روایت کر کے خبر دی کہ نبی نے فرمایا جو شخص جمعہ کے دن غسل کرے اور جہاں تک ہو سکے پاک ہو پھر اپنے تیل کو لگائے یا اپنے گھر کی خوشبو ملے اور کسی دو شخصوں میں جدائی نہ ڈالے اور جب امام نکلے خاموش رہے اللہ اس کے اس جمعہ اور دوسرے جمعہ کے گناہوں کو معاف کر دیتا ہے اور اس کو آدم بن ابی ایاس نے ابن ابی ذب سے انہوں نے سعید سے انہوں نے اپنے والد سے انہوں نے ابن ودیعہ سے انہوں نے سلمان سے نقل کیا ہے۔ اور ابن عجلان نے سعید سے انہوں نے اپنے والد سے انہوں نے ابن ودیعہ سے انہوں نے ابو ذر سے اس کی روایت کی ہے۔

اور ہمیں ابراہیم بن محمد بن مہران اور اسماعیل بن علی بن عبد اللہ اور ابو جعفر عبید اللہ بن احمد بن علی نے اپنی سندوں سے محمد بن عیسیٰ سلمیٰ تک خبر دی وہ کہتے تھے ہم سے سفیان بن کعب نے بیان کیا وہ کہتے تھے مجھے میرے والد نے حسن بن صالح سے انہوں نے ابو ربیعہ ایادی سے انہوں نے حسن سے انہوں نے انس بن مالک سے روایت کر کے خبر دی انہوں نے کہا رسول اللہ نے فرمایا کہ جنت تین شخصوں یعنی علی اور عمار اور سلمان کی مشاق ہے۔ سلمان بہترین صحابہ اور زہاد اور فضلا میں سے تھے اور رسول اللہ کے مقررین سے تھے۔ حضرت عائشہ بیان کرتی ہیں کہ سلمان رسول اللہ کے پاس رات کو بیٹھتے تھے یہاں تک کہ قریب ہوتا تھا کہ وہ مجھ

سے رسول اللہ کے بارے میں سبقت لے جائیں۔ حضرت علیؑ سے سلمانؓ کے بارے میں دریافت کیا گیا آپ نے جواب دیا کہ ان کو اولین و آخرین کا علم تھا وہ ایسا دریا ہیں جو خشک نہیں ہوتا وہ ہم میں سے یعنی اہل بیت ہیں۔ رسول اللہ نے سلمان اور ابوالدرداء میں بھائی چارا کیا تھا۔

ابوالدرداء شام میں ٹھہرے اور سلمان عراق میں۔ ابوالدرداء نے سلمان کو خط لکھا کہ تم پر سلام ہو اما بعد! خدا نے مجھ کو تمہارے بعد مال اور لڑکے عنایت کئے اور میں پاک زمین پر فروکش ہوا۔ سلمان نے ان کو جواب لکھا تم پر سلام ہو۔ اما بعد تم نے مجھے لکھا تھا کہ خدا نے تم کو مال و فرزند عنایت کئے سو تم جانو کہ ماں و فرزند کی زیادتی خیر نہیں ہے خیر یہ ہے کہ تمہارا حلم زیادہ ہو اور تمہارا علم تم کو نفع دے۔ اور تم نے مجھے لکھا تھا کہ تم ارض مقدسہ میں وارد ہوئے ہو حالانکہ زمین کسی کے واسطے عمل نہیں کرتی تم عمل کرو گویا کہ خدا کو دیکھ رہے ہو اور اپنے آپ کو مردوں سے شمار کرو۔ حذیفہ نے سلمان سے کہا ہم تم کو گھر نہ بنا دیں۔ سلمان نے پوچھا کیوں کیا اس واسطے کہ مجھ کو بادشاہ بنا دو اور میرے واسطے ایسا گھر بنا دو جیسا کہ تمہارا گھر مدائن میں ہے انہوں نے جواب دیا نہیں بلکہ پھوس سے اور اس کی چھت چٹائی کی کہ جب تم کھڑے ہو قریب ہو تمہارے سر پر گرنے کے اور جب تم سونے لگو تو تمہاری آنکھ پر گرنے کے قریب ہو سلمان نے جواب دیا گویا کہ تم میرے دل میں تھے (اور جو میری خواہش تھی اسی کو تم نے بیان کیا) ان کا عطیہ پانچ ہزار تھا جب عطیہ ملتا اس کو تقسیم کر دیتے تھے اور اپنے ہاتھ سے کما کر کھاتے تھے یہ ڈلیاں بناتے تھے انہوں نے رسول اللہ ﷺ کو غزوہ احزاب میں خندق کھودنے کا مشورہ دیا تھا جب عرب کے گروہ لڑنے آئے تھے اور جب رسول اللہ نے خندق کھودنے کا حکم دیا مہاجرین و انصار میں سلمان کے بارے میں گفتگو ہوئی (سلمان قوی آدمی تھے) مہاجر کہتے تھے سلمان ہم میں سے ہیں اور انصار کہتے تھے سلمان ہم میں سے ہیں۔ آپ نے فرمایا سلمان ہم میں سے ہیں یعنی اہل بیت ہیں۔

ان سے ابن عباس اور انس اور عقبہ بن عامر اور سعید اور کعب بن عجرہ اور ابو عثمان نہدی اور شریح بن صہیل بن سمط وغیرہم نے روایت کی ہے ہمیں ابو منصور بن شیحی نے خبر دی وہ کہتے تھے ہمیں ابوالبرکات محمد بن محمد بن خمیس نے خبر دی وہ کہتے تھے ہمیں ابونصر بن طوق نے خبر دی وہ کہتے تھے ہمیں ابوالقاسم بن مرجی نے خبر دی وہ کہتے تھے ہمیں ابو یعلیٰ موصلی نے خبر دی وہ کہتے تھے ہمیں محمد بن صباح نے خبر دی وہ کہتے تھے ہمیں جریر نے منصور سے انہوں نے ابراہیم سے انہوں نے علقمہ سے انہوں نے قرشع ضعی سے انہوں نے سلمان فارسی سے روایت کر کے خبر دی انہوں نے کہا رسول اللہ ﷺ نے مجھ سے فرمایا تم جانتے ہو جمعہ کا دن کیا ہے میں نے کہا خدا اور رسول زیادہ جاننے والے ہیں آپ نے فرمایا یہ وہی دن ہے جس میں خدائے عزوجل نے تمہارے باپ آدم علیہ السلام کو جمع کیا جو بندہ جمعہ کے دن پاک صاف ہو پھر جمعہ میں آئے اور امام کے نماز سے فارغ ہونے تک نہ کرے اللہ اس کو اس کے اگلے گناہوں کا کفارہ کر دے گا ان کی وفات حضرت عثمان کے دور خلافت کے آخر میں ۳۵ھ میں ہوئی اور بعض لوگ بیان کرتے ہیں کہ ۳۶ھ کے اوائل میں ہوئی اور بعض لوگوں کا بیان ہے کہ حضرت عمر کی خلافت میں وفات ہوئی۔ لیکن پہلا قول زیادہ مشہور ہے۔ عباس بن یزید نے بیان کیا کہ اہل علم بیان کرتے ہیں کہ سلمان ساڑھے تین سو برس زندہ رہے لیکن ڈھائی سو میں کسی کو شک نہیں ہے۔ ابو نعیم نے لکھا ہے کہ سلمان بڑی عمر والوں میں سے تھے۔ بعض لوگ کہتے ہیں کہ انہوں نے عیسیٰ بن مریم کو پایا تھا اور دونوں کتابیں پڑھیں تھیں اور ان کی تین لڑکیاں تھیں ایک لڑکی اصہبان میں اور ایک جماعت کا خیال ہے کہ اہل اصہبان انہیں ان کے

ہیں اور دو لڑکیاں مصر میں۔ ان کا تذکرہ تینوں نے لکھا ہے۔

۲۱۵۱۔ حضرت سلمہ بن ادرع

حضرت سلمہ بن ادرع۔ یہ وہی ہیں جن کے بارے میں نبیؐ نے فرمایا تھا میں ابن ادرع کے ساتھ ہوں (جب کہ آپ نے) اس جماعت سے جو تیر چلا رہے تھے فرمایا تھا کہ تم تیر چلاؤ میں ابن ادرع کے ساتھ ہوں۔ ان کے والد کا نام ذکوان تھا، ہمیں ابو یاسر بن ابی حبہ نے اپنی سند سے عبد اللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں کعب نے خبر دی وہ کہتے تھے مجھ سے ہشام بن سعد نے زید بن اسلم سے انہوں نے ابن ادرع سے روایت کر کے بیان کیا انہوں نے کہا میں نبی ﷺ کی ایک رات پاسبانی کر رہا تھا کہ آپ اپنی کسی حاجت کے واسطے نکلے مجھ کو دیکھ کر میرا ہاتھ پکڑ لیا اور ہم چلے اور ہمارا گزرا ایک آدمی پر ہوا جو نماز میں قرآن باآواز بلند پڑھ رہا تھا نبیؐ نے فرمایا کہ قریب ہے کہ یہ ریاکار ہو وہ کہتے ہیں میں نے پوچھا کہ یا رسول اللہ! ہم نماز پڑھتے ہیں اور قرآن باآواز بلند پڑھتے ہیں آپ نے میرا ہاتھ چھوڑ دیا اور فرمایا تم اس کو مغالبہ سے نہیں پاسکتے سلمہ کہتے ہیں پھر ایک رات کو آپ کسی حاجت کے واسطے نکلے میں پہرہ آدھے رہا تھا آپ نے میرا ہاتھ پکڑ لیا اور ہم ایک آدمی پر گزرے جو نماز میں قرآن باآواز بلند پڑھ رہا تھا میں نے کہا شاید یہ ریاکار ہو۔ رسول اللہؐ نے فرمایا کہ ہرگز نہیں یعنی وہ خدا کی طرف رجوع کرنے والے ہیں۔ سلمہ کہتے ہیں میں نے دیکھا تو وہ عبد اللہ ذوالجبارین تھے۔ ان کا تذکرہ ابن مندہ اور ابو نعیم نے لکھا ہے۔

۲۱۵۲۔ حضرت سلمہ بن اسلم

حضرت سلمہ بن اسلم بن حریش بن عدی بن مجدعہ بن حارثہ بن حارث بن خزرج بن عمرو بن مالک بن اوس انصاری اوسی حارثی ہیں۔ ان کی کنیت ابو سعد ہے بدر اور تمام مشاہد میں رسول اللہؐ کے ہمراہ شریک ہوئے اور معرکہ جسر ابی عبید ۱۴ھ میں ۳۸ سال کے ہو کر شہید ہوئے اور بعض لوگ کہتے ہیں شہادت کے وقت ان کی عمر ۶۳ برس کی تھی۔ بیان کیا جاتا ہے کہ انہوں نے نے سائب بن عبید اور نعمان بن عمرو کو بدر کے دن قید کیا۔ یہ سب ابو حاتم رازی نے ذکر کیا ہے یہ ابو عمر کا قول ہے۔ ابن مندہ اور ابو نعیم نے سلمہ بن سلامہ اشہلی بیان کیا ہے بدر میں شریک ہوئے تھے ان کی روایت معلوم نہیں ہوتی۔ ابن مندہ اور ابو نعیم نے ابن اسحاق سے ان لوگوں کے بیان میں جو خاندان بنو عبد الاشہل اور قبیلہ اوس کے بدر میں شریک ہوئے سلمہ بن اسلم بن حریش بن عدی بن مجدعہ بن حارثہ بن حارثہ کو بیان کیا ہے ان کا تذکرہ تینوں نے لکھا ہے اور ابو نعیم نے اس کی پسندیدگی اپنے قول سے کہ وہ ان کے حلیف تھے کی لیکن ابن مندہ نے ان کا حلیف ہونا نہیں ذکر کیا حالانکہ نسب کا سیاق اوپر دال ہے کیونکہ ان کے نسب میں عبد الاشہل نہیں ہیں بلکہ وہ حارثہ بن حارثہ بن خزرج کے لڑکے ہیں اور عبد الاشہل چشم بن حارثہ بن خزرج کے بیٹے تھے اور چشم عبد الاشہل کے والد اور حارثہ بن حارثہ کے بھائی تھے واللہ اعلم اور ابن اسحاق نے ان کو عبد الاشہل کی اولاد میں ذکر کیا ہے زیاد بن عبد اللہ بکائی اور سلمہ بن فضل اور ابراہیم بن سعد نے ابن اسحاق سے روایت کی ہے انہوں نے کہا کہ وہ بنی عبد الاشہل کے حلیف تھے اور بنو حارثہ بن حارثہ کے خاندان سے تھے لیکن یونس بن بکیر نے اپنی روایت میں حلیف ہونا نہیں ذکر کیا اور ابن مندہ نے یونس کی روایت نقل کی ہے اسی وجہ سے ان کا حلیف ہونا نہیں بیان کیا۔

۲۱۵۳۔ حضرت سلمہ بن اسود

حضرت سلمہ بن اسود بن شجرہ بن معاویہ بن ربیعہ بن وہب بن ربیعہ بن معاویہ۔ اکرمی کنڈی ہیں۔ ان کی مسجد کوفہ میں تھی رسول اللہ ﷺ کی خدمت میں وفد میں حاضر ہوئے اور مسلمان ہوئے۔ ان کا تذکرہ ابو موسیٰ نے لکھا ہے۔

۲۱۵۴۔ حضرت سلمہ

حضرت سلمہ۔ اصید کے والد ہیں۔ ان کا ذکر ان کے بیٹے اصید کے ذکر میں ہو چکا ہے۔ ان کا تذکرہ ابو موسیٰ نے مختصراً لکھا ہے۔

۲۱۵۵۔ حضرت سلمہ بن اکوع

حضرت سلمہ بن اکوع۔ اور بعض کہتے ہیں کہ سلمہ بن عمرو بن اکوع، اکوع کا نام سنان بن عبد اللہ بن قشیر بن خزیمہ بن مالک بن سلمان بن اسلم اسلمی ہے ان کی کنیت ابو مسلم اور بعض لوگ کہتے ہیں ابویاس اور بعض ابو عامر بیان کرتے ہیں اکثر لوگ ابویاس ان کے بیٹے ایاس کی وجہ سے کہتے ہیں سلمہ ان لوگوں میں سے ہیں جنہوں نے شجرہ کے نیچے دو مرتبہ بیعت کی تھی مدینہ میں رہتے تھے پھر وہاں سے ربذہ میں چلے آئے یہ شجاع تیر انداز احسان کرنے والے بزرگ تھے ان سے اہل مدینہ کی ایک جماعت نے روایت کی ہے ان سے رسول اللہ نے فرمایا ہمارے آدمیوں میں بہتر سلمہ بن اکوع ہیں۔ آپ نے اس کو غزوہ ذی قرد میں فرمایا تھا جب انہوں نے رسول اللہ ﷺ کی اونٹنی کو چھڑایا تھا ان سے مروی ہے کہ انہوں نے بیان کیا کہ میں نے رسول اللہ سے حدیبیہ کے دن موت پر بیعت کی اور دوسروں نے روایت کی ہے کہ ہم نے آپ سے نہ بھاگنے پر بیعت کی تھی لیکن معنی ایک ہی ہیں کیونکہ نہ بھاگنے پر بیعت کرنا موت ہی پر بیعت کرنا ہے یا یہ کہ آپ نے ہر شخص سے بقدر اس کی شجاعت کے بیعت لی ہو۔ ابن اسحق بیان کرتے ہیں کہ جس شخص سے بھڑیے نے گفتگو کی وہ یہی سلمہ بن اکوع ہیں لیکن یہ کچھ بھی نہیں ہے یہ رسول اللہ کے ساتھ سات غزوؤں میں شریک ہوئے تھے اور ان کے بیٹے ایاس کہتے ہیں کہ میرے والد کبھی جھوٹ نہیں بولے اور جب عثمان شہید ہو گئے یہ ربذہ چلے گئے اور وہیں شادی کی اور ان کی چند اولادیں ہوئیں اور یہ وہیں رہتے رہے اور مرنے سے چند شب پیشتر مدینہ واپس آ گئے ان سے ان کے بیٹے ایاس اور ان کے غلام یزید بن ابی عبیدہ وغیرہما نے روایت کی ہے۔ ہمیں خطیب ابو الفضل عبد اللہ بن طوسی نے خبر دی وہ کہتے تھے ہمیں ابو محمد جعفر بن احمد سراج نے خبر دی وہ کہتے تھے ہمیں ابوالحسن محمد بن اسماعیل بن عمر بن محمد بن ابراہیم بن سنیک قاضی نے خبر دی وہ کہتے تھے ہمیں ابو حفص عمر بن احمد بن عثمان واعظ نے خبر دی وہ کہتے تھے ہمیں اسماعیل بن عباس بن محمد نے خبر دی وہ کہتے تھے ہمیں ابو حفص بن عمرو قاشی نے خبر دی وہ کہتے تھے ہمیں یحییٰ بن سعید قطان نے یزید بن ابی عبیدہ سے روایت کر کے خبر دی انہوں نے کہا سلمہ بن اکوع نے بیان کیا کہ رسول اللہ صلی اللہ علیہ وسلم نے فرمایا کہ تم میں سے جو شخص کوئی ایسی بات میری طرف منسوب کرے جس کو میں نے نہیں بیان کیا وہ اپنا ٹھکانا دوزخ میں بناتا ہے۔ سلمہ ۷۳ھ میں مدینہ میں بمصر ۸۰ سال وفات کر گئے اور بعض لوگ بیان کرتے ہیں ۶۴ھ میں انتقال کیا یہ اپنی داڑھی اور سر میں زرد خضاب لگاتے تھے ان کا تذکرہ تینوں نے لکھا ہے۔

۲۱۵۶۔ حضرت سلمہ بن امیہ

حضرت سلمہ بن امیہ بن ابی عبیدہ بن ہمام بن حارث بن بکر بن زید بن مالک بن زید مناہ ابن تمیم تمیمی۔ یعلیٰ بن امیہ (جو ابن امیہ کے نام سے مشہور تھے) کے بھائی ہیں دونوں کی والدہ مدیہ تھیں انہوں نے مع اپنے بھائی یعلیٰ کے ہجرت کی ان کا شمار مکیوں میں ہے۔ یونس بن بکیر نے محمد بن اسحاق سے انہوں نے خالد بن کثیر ہمدانی سے انہوں نے عطاء بن ابی رباح سے انہوں نے صفوان بن یعلیٰ سے انہوں نے اپنے والد اور اپنے چچا سلمہ بن امیہ سے روایت کی کہ وہ دونوں رسول اللہ کے ہمراہ غزوہ تبوک میں گئے اور ہمارے ساتھ ایک ہمارے ساتھی تھے ان سے ایک آدمی نے مقابلہ کیا اور ان کے بازو پر کاٹا انہوں نے اپنے ہاتھ کو ان کے منہ سے کھینچ لیا ان کے آگے کے دودانت گر گئے وہ رسول اللہ کے پاس دیت لینے کی غرض سے گئے رسول اللہ ﷺ نے فرمایا تم اپنے بھائی کے پاس جاتے ہو اور اس کو مثل اونٹ کے کاٹتے ہو پھر میرے پاس دیت مانگنے آتے ہو اور آپ نے اس کو معاف کر دیا۔ اس کی روایت عمرو بن دینار اور ابن جریج اور ہمام نے عطاء سے انہوں نے صفوان سے انہوں نے اپنے والد سے کی ہے ان کا تذکرہ تینوں نے لکھا ہے۔

۲۱۵۷۔ حضرت سلمہ انصاریؓ

حضرت سلمہ انصاریؓ۔ انصاری یزید بن سلمہ کے والد اور عبد الحمید بن یزید بن سلمہ کے دادا ہیں۔ ان کی روایت کردہ مرفوع حدیث چھوٹے لڑکے کو اپنے والدین میں اختیار دیئے جانے کے بارے میں جب والدین میں جدائی واقع ہو اہل بصرہ کے نزدیک ہے بعض لوگوں نے یہ بھی کہا ہے کہ یہ عبد الحمید کے والد ہیں نہ دادا لیکن یہ غلط ہے اور صحیح وہی ہے جس کو ہم نے اوپر بیان کیا ان کی روایت کردہ حدیث کو عثمان البتی نے عبد الحمید سے انہوں نے اپنے والد سے انہوں نے ان کے دادا سے نقل کیا ہے ان کا تذکرہ ابو عمر نے لکھا ہے۔

۲۱۵۸۔ حضرت سلمہ بن بدیل

حضرت سلمہ بن بدیل بن ورقاء۔ خزاعی۔ ابن ابی حاتم ان کے صحابی ہونے کے قائل ہیں مگر میں نے ان کی روایت ان کے باپ ہی سے پائی ہے۔ ان سے ان کے بیٹے عبد اللہ بن سلمہ نے روایت کی ہے۔ ان کا تذکرہ ابو عمر نے لکھا ہے۔

۲۱۵۹۔ حضرت سلمہ بن ثابت

حضرت سلمہ بن ثابت بن قش بن زغبہ بن زعوراء بن عبد الاشہل انصاری اشہلی۔ سلکان و سلامہ (جو سلامہ بن قش کے لڑکے ہیں) کے چچا کے بیٹے ہیں بدر میں شریک ہوئے اور احد میں شہید ہوئے۔ یہ بھی اور ان کے بھائی عمرو بن ثابت بھی ان کو ابن اسحاق نے ذکر کیا ہے اور کہا ہے کہ مجھ سے عاصم بن عمر بن قتادہ نے بیان کیا کہ ان دونوں کے والد ثابت اور چچا قناعہ بن قش اس دن شہید ہوئے۔ ابن اسحاق نے بیان کیا کہ سلامہ ابن ثابت احد کے دن شہید ہوئے۔ ان کو ابوسفیان نے شہید کیا۔ ان کا تذکرہ تینوں نے لکھا ہے۔

۲۱۶۰۔ حضرت سلمہؓ بن جاریہ

حضرت سلمہؓ بن جاریہ۔ بعض لوگوں نے سہل بیان کیا ہے۔ در اوردی نے سعد بن اسحق بن کعب بن عجرہ سے انہوں نے سلمہ بن جاریہ سے روایت کی انہوں نے کہا ایک گروہ آیا اور نبی ﷺ سے شکایت کی کہ ہم اس گھر میں رہے اور ہم بہت لوگ تھے فنا ہو گئے۔ آپ نے فرمایا تم اس کو کیوں نہیں چھوڑ دیتے حالانکہ وہ بُرا ہے اور اس کی روایت ابو ضمیرہ سعد بن سہل بن جاریہ سے کی ہے۔ اس کا ذکر سہل کے بیان میں انشاء اللہ آئے گا۔ بعض لوگ کہتے ہیں کہ سہل تابعی ہیں ان کا تذکرہ ابو نعیم اور ابو موسیٰ نے لکھا ہے۔ جاریہ: جیم کے ساتھ ہے۔

۲۱۶۱۔ حضرت سلمہؓ بن حارثہ

حضرت سلمہؓ بن حارثہ۔ اسماء بن حارثہ کے بھائی تھے ہم ان کا مع ان کے بھائیوں کے ذکر کر چکے ہیں۔ ان کا تذکرہ ابو موسیٰ نے مختصر لکھا ہے۔ حارثہ حا اور ثا کے ساتھ ہے۔

۲۱۶۲۔ حضرت سلمہؓ بن حاطب

حضرت سلمہؓ بن حاطب بن عمرو بن عتیک بن امیہ بن زید انصاری ہیں بدر اور احد میں شریک ہوئے ان کا تذکرہ ابو عمر نے مختصر لکھا ہے۔

۲۱۶۳۔ حضرت سلمہؓ بن حبیش

حضرت سلمہؓ بن حبیش۔ ابن شاہین نے ان کا ذکر کیا ہے ہم ان کا ذکر حضرمی میں کر چکے ہیں۔ ابن مدینی نے اپنی سند سے روایت کی انہوں نے کہا سلمہ بن حبیش جب ضرار بن ازدر کے ہمراہ آئے یہ اشعار پڑھے۔

انی وناقتی لخصوصاء مختلف منا
حنّت لارجعها خلفی فقلت لها
تذکرت مرتعاً منها بناصفة
الہوی اذ بلغنا منزل التین
انک ان تبلغنی تنعشی دینی
الی اثال وقلبی مبتغی الدین

”میں اور میری گڑھی ہوئی آنکھ والی اونٹنی مختلف خواہش والے ہیں جبکہ ہم زنجیر کی جگہ (شام) میں پہنچ جائیں وہ مشتاق ہے کہ میں اس کو پیچھے واپس کر دوں۔ میں اس سے کہتا ہوں کہ تو اگر مجھ کو پہنچا دے گی میرے دین کو زندہ کر دے گی اس اونٹنی نے ایک چراگاہ کو وہاں کے آب رواں میں جو پہاڑ اثال تک ہے یاد کیا اور میرا دل دین کو چاہتا ہے۔“
ان کا تذکرہ ابو موسیٰ نے مختصر لکھا ہے۔

۲۱۶۴۔ حضرت سلمہؓ خزاعیؓ

حضرت سلمہؓ خزاعیؓ۔ خزاعی ہیں ان کا تذکرہ ابو نعیم اور ابو موسیٰ نے مختصر لکھا ہے اور ان کا حال کچھ نہیں ذکر کیا۔

۲۱۶۵۔ حضرت سلمہ بن نخل

حضرت سلمہ بن نخل کنانی۔ خاندان بنو عرتج بن عبد مناہ بن کنانہ سے ہیں۔ حجاز میں رہتے تھے حضرت معاویہ دمشق میں خطبہ پڑھ رہے تھے یہ حاضر ہوئے اور ان سے کہا اے معاویہ تم نے انصاف کیا حالانکہ تم منصف نہ تھے۔ انہوں نے کہا تم کو اس سے کیا گویا میں تمہارا خراب گھر مقام مہیجہ میں دیکھ رہا ہوں اس کے ایک خیمہ میں مینڈھے ہیں اور ایک خیمہ میں گلہ ہے اس کے صحن میں تھوڑی سی بکریاں ہیں سلمہ نے جواب دیا کہ تم نے یہ اس وقت میں دیکھا جب زمانہ ہمارے خلاف تھا ہماری موافقت نہ کرتا تھا بخدا آج اس کے اندر خوبی ہے بغیر کثافت کے تو کیا تم نے دیکھا کہ میں نے کسی مسلمان کو قتل کیا ہو یا حرام مال کمایا ہو۔ معاویہ نے کہا تم کہاں ہو تاکہ میں تم کو دیکھوں اور کون مسلمان ہے جس پر تم قابو پاؤ تاکہ اس کو مار ڈالو اور کونسا مال ہے جس پر تم کو قدرت ہو تاکہ تم اس کو حاصل کرو بیٹھو۔ تم کو بیٹھنے کی توفیق نہ ہو سلمہ نے کہا نہیں خدا کی قسم لیکن میں اس جگہ چلا جاؤں گا جہاں سے تمہاری آواز نہ سن سکوں اور چلے گئے معاویہ نے کہا ان کو واپس لاؤ لوگ ان کو واپس لے آئے معاویہ نے کہا میں اللہ سے تمہارے بارے میں بخشش چاہتا ہوں میں نے تم کو رسول اللہ ﷺ کے پاس آتے دیکھا تم نے آنحضرت کو سلام کیا انہوں نے تم کو جواب سلام دیا اور تم نے آنحضرت کو ہدیہ دیا انہوں نے تمہارا ہدیہ قبول کر لیا اور تم مسلمان ہوئے اور تم اپنی قوم میں نیک تھے اور بیشک تم اپنی قوم میں شریف ہو اور تم میرے ناموں ہو اور تمہارے والد نے طرف البلقا کے دن میرے خوف کو دور کیا تھا۔ تم بیٹھو یہاں تک کہ میں فارغ ہو جاؤں جب وہ فارغ ہوئے ان سے ملے اور ان کے ساتھ اچھا سلوک کیا۔ ان کا تذکرہ حافظ ابوالقاسم دمشقی نے لکھا ہے۔

۲۱۶۶۔ حضرت سلمہ بن ربیعہ

حضرت سلمہ بن ربیعہ عنزی۔ ان کا ذکر ابن شاپین نے لکھا ہے ان کا تذکرہ ابو موسیٰ نے مختصر لکھا ہے اور ان کا کچھ حال نہیں بیان کیا۔

۲۱۶۷۔ حضرت سلمہ بن زہیر

حضرت سلمہ بن زہیر۔ سمیر بن زہیر کے بھائی تھے۔ یہ ہجرت کے واسطے گھر سے نکلے تھے کہ بنو غفار کے چرواہوں نے ان کو قتل کر ڈالا ام البنین بنت شراحیل عبدیہ نے عائد بن سعد خیبری سے روایت کی انہوں نے کہا ہم رسول اللہ ﷺ کے پاس حاضر ہوئے سمیر بن زہیر نے کہا رسول اللہ میرا بھائی سلمہ بن زہیر ہجرت کے واسطے نکلا تھا اس کو حرمت والے مہینے میں قتل کر ڈالا آپ نے پچاس اونٹ ان کو دیت میں دے دیئے۔ ان کا تذکرہ ابن مندہ اور ابو نعیم نے لکھا ہے مگر ابن مندہ نے سوید بن زہیر کا بھائی ہونا بیان کیا ہے اور ان کا ذکر سوید میں نہیں کیا بلکہ سمیر میں کیا ہے اس سے معلوم ہوتا ہے کہ اس جگہ انہوں نے وہم کیا ہے واللہ اعلم۔

۲۱۶۸۔ حضرت سلمہ بن حکیم

حضرت سلمہ بن حکیم۔ ثم بن نضلہ بن سلکن بن سلمہ بن حکیم اسدی نے اپنے والد سے انہوں نے اپنے دادا سلمہ بن حکیم سے روایت کی انہوں نے کہا میں نبی ﷺ کے پاس تھا کہ آپ کے پاس ایک آدمی آیا اور کہا ہمارا ساتھی ایسی اونٹنی پر سوار تھا ہوتی درست

نہ تھی اس پر سے گر کر مر گیا رسول اللہ نے فرمایا تمہارے ساتھی نے اپنے آپ سے دھوکہ کھایا اس پر نماز پڑھو مگر آپ نے نہ پڑھی۔ ان کا تذکرہ ابو نعیم اور ابو موسیٰ نے لکھا ہے۔

۲۱۶۹۔ حضرت سلمہ بن سعد

حضرت سلمہ بن سعد عنزی اور بعض لوگ سلمہ بن سعید بن صریم عنزی بیان کرتے ہیں یہ رسول اللہ ﷺ کی خدمت میں وفد میں آئے تھے۔ ان سے قیس بن سلمہ نے روایت کی کہ وہ اور ان کے گھروالوں کی ایک جماعت رسول اللہ کے پاس وفد میں آئی ان لوگوں نے آپ سے اجازت طلب کی اور اندر داخل ہوئے آپ نے پوچھا یہ کون لوگ ہیں؟ لوگوں نے جواب دیا کہ قبیلہ عنزہ کا وفد ہے آپ نے فرمایا نخنخ نخنخ عنزہ اچھا قبیلہ ہے۔ انکے ذریعہ منصور بن دشمن سے خلاصی پاتے ہیں۔ ان کا تذکرہ تینوں نے لکھا ہے۔

۲۱۷۰۔ حضرت سلمہ بن سلام

حضرت سلمہ بن سلام۔ عبد اللہ بن سلام کے بھتیجے ہیں۔ کلبی نے ابو صالح سے انہوں نے ابن عباس سے روایت کی انہوں نے کہا یہ آیت یا ایہا الذین آمنوا آمنوا باللہ ورسولہ۔ (النساء: ۱۳۶) عبد اللہ بن سلام اور کعب کے دو بیٹے اسد اور اسید اور ثعلبہ بن قیس اور سلام عبد اللہ بن سلام کے بھانجے اور سلمہ عبد اللہ بن سلام کے بھتیجے اور یاسین بن یامین کے بارے میں نازل ہوئی تھی۔ یہی لوگ اہل کتاب کے مومن تھے۔ ان کا تذکرہ ابن مندہ اور ابو نعیم نے اسی طرح یعنی سلمہ بن سلام عبد اللہ بن سلام کے بھتیجے ہیں لکھا ہے اور اس میں شک نہیں کہ ان کے باپ کا نام دونوں سے گر گیا ہے ورنہ وہ عبد اللہ کے بھائی ہو جائیں گے اور صحیح یہی ہے کہ وہ بھائی ہیں نہ بھتیجے۔ واللہ اعلم

۲۱۷۱۔ حضرت سلمہ بن سلامہ

حضرت سلمہ بن سلامہ بن وقش بن زغبہ بن زعوراء بن عبد الاشہل انصاری اشہلی ہیں۔ ان کی والدہ سلمی بنت سلمہ بن خالد بن عدی انصاریہ حارثیہ تھیں ان کی کنیت ابو عوف تھی عقبہ اولی اور ثانیہ میں بالاتفاق شریک ہوئے پھر بدر اور تمام مشاہد میں رسول اللہ ﷺ کے ہمراہ شریک ہوئے حضرت عمرؓ نے ان کو اور ان کے بھائی سلکان بن سلامہ کو یمامہ کا عامل مقرر کیا تھا ان سے محمود بن لبید اور جبیرہ زید کے والد نے روایت کی ہے۔ ہمیں عبد الوہاب بن ہبہ اللہ بن ابی حبہ نے اپنی سند سے عبد اللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں یعقوب نے خبر دی وہ کہتے تھے ہمیں ہمارے والد نے ابن احق سے روایت کر کے خبر دی وہ کہتے تھے مجھ سے صالح بن ابراہیم بن عبد الرحمن بن عوف نے محمود بن لبید بن عبد الاشہل کے بھائی سے انہوں نے سلمہ بن سلامہ ابن وقش سے روایت کر کے بیان کیا اور یہ اصحاب بدر میں سے ہیں انہوں نے کہا ہمارے ہمسایہ میں خاندان بنو عبد الاشہل کا ایک یہودی رہا کرتا تھا وہ ہمارے پاس ایک دن اپنے گھر سے نکل کر آیا یہاں تک کہ بنو عبد الاشہل کی مجلس میں بیٹھ گیا سلمہ کہتے ہیں میں اس وقت سب سے کم سن تھا میرے اوپر ایک چادر پڑی تھی میرے گھر کے گھن میں میرا خواب گاہ تھا اور اس نے بعثت اور قیامت اور حساب اور میزان اور جنت اور دوزخ کا ذکر کیا یہ اس نے ایک ایسی قوم کے سامنے بیان کیا تھا جو

شرک اور بت پرست تھے انہوں نے کہا تیرا بڑا ہوا ہے شخص کیا تو خیال کرتا ہے کہ یہ ہونے والا ہے یعنی لوگ مرنے کے بعد ایسے مکان کی طرف اٹھائے جائیں گے جس میں جنت اور دوزخ ہے جس میں اپنے اعمال کا بدلہ پائیں گے۔ اس نے جواب دیا ہاں قسم ہے خدا کی انہوں نے کہا اس کی کیا نشانی ہے اس نے جواب دیا کہ ایک نبی ان شہروں کی طرف سے مبعوث ہوں گے اور انہوں نے مکہ کی طرف اشارہ کیا اور حدیث کو آخر تک ذکر کیا اور لینیٹ بن سعد نے زید بن جبیرہ سے انہوں نے محمود بن جبیرہ سے انہوں نے سلمہ بن سلامہ سے روایت کی کہ وہ دونوں ولیمہ میں داخل ہوئے اور سلمہ با وضو تھے اور انہوں نے کھانا کھایا پھر نکلے اور سلمہ نے وضو کیا ہم نے پوچھا کیا تم کو وضو نہ تھا انہوں نے جواب دیا ہاں لیکن امور حادث ہوا کرتے ہیں اور یہ محدثات میں سے ہے اور لینیٹ نے ابن محمود جبیرہ سے انہوں نے اپنے والد سے انہوں نے سلمہ بن سلامہ سے روایت کی ہے اور یہی صحیح ہے اور ان کی وفات ۳۴ھ میں عمر ستر سال ہوئی اور ابو احمد عسکری نے بیان کیا کہ ان کا انتقال ۴۵ھ میں ہوا۔ واللہ اعلم۔ ان کا تذکرہ تینوں نے لکھا ہے۔

۲۱۷۲۔ حضرت سلمہ بن ابی سلمہ قرشی

حضرت سلمہ بن ابی سلمہ عبد اللہ بن عبد الاسد بن ہلال بن عبد اللہ بن عمر بن مخزوم۔ قریشی مخزومی نبی صلی اللہ علیہ وسلم کے ربیب (پروردہ) تھے ان کی والدہ ام سلمہ تھیں ان کو لے کر ان کے والد ابو سلمہ اور ان کی والدہ ام سلمہ نے مدینہ میں ہجرت کی یہ کم سن تھے اور انہی کے نام سے دونوں کی کنیتیں ہیں۔ اور انہوں نے رسول اللہ صلی اللہ علیہ وسلم کے ساتھ اپنی والدہ ام سلمہ کا نکاح کیا۔ اور جب رسول اللہ صلی اللہ علیہ وسلم نے ان کا نکاح امامہ بنت حمزہ بن عبد المطلب کے ساتھ کیا آپ اپنے اصحاب کی طرف متوجہ ہوئے اور دریافت کیا کہ کیا تم مجھے خیال کرتے ہو کہ میں نے ان کی مکافات کر دی اور یہ اپنے بھائی عمرو بن ابی سلمہ سے بڑے تھے اور عبد الملک بن مروان کے زمانے تک زندہ رہے۔ ان کی روایت معلوم نہیں ہوتی اور نہ ان کے اولاد ہے۔ ان کا تذکرہ تینوں نے لکھا ہے۔

۲۱۷۳۔ حضرت سلمہ بن ابی سلمہ جرمی

حضرت سلمہ بن ابی سلمہ جرمی۔ عمرو بن سلمہ کے والد تھے نبی کی خدمت میں وفد میں حاضر ہوئے تھے۔ یہ سلمہ بن نفع جرمی ہیں۔ اور سلمہ بن نفع کے ذکر میں اس سے زیادہ ان کا حال بیان ہوگا۔ ان کا تذکرہ ابن مندہ اور ابو نعیم نے سلمہ کے بیان میں لکھا ہے اور مشہور سلمہ ہے۔ لام کے فتح کے ساتھ اور معروف کسرہ کے ساتھ ہے۔

۲۱۷۴۔ حضرت سلمہ بن ابی سلمہ کندی

حضرت سلمہ بن ابی سلمہ کندی۔ ہمدانی۔ اور بعض لوگ قبیلہ کندہ سے بیان کرتے ہیں۔ ان کا شمار صحابہ میں ہے۔ ابن عمرو بن یحییٰ بن عمرو بن سلمہ ہمدانی نے روایت کی ہے وہ کہتے تھے مجھ سے میرے والد نے اپنے والد سے انہوں نے اپنے دادا سے روایت کر کے خبر دی کہ رسول اللہ نے قیس بن مالک کو ایک خط لکھا تھا جس کی ابتدا لفظ: اما بعد۔۔۔۔۔ سے تھی۔ ان کا تذکرہ ابن مندہ اور ابو نعیم نے مختصر لکھا ہے۔

۲۱۷۵۔ حضرت سلمہ ابوسنانؓ

حضرت سلمہ ابوسنانؓ۔ ان کی کنیت ابوسنان ہے ان سے ان کے بیٹے سنان نے روایت کی ہے کہ انہوں نے کہا رسول اللہ ﷺ نے فرمایا کہ جس شخص کے پاس سواری ہو اور وہ کھانے کو رکھتا ہو اس کو روزہ رکھنا چاہیے جس جگہ چاند دیکھے۔ ان کا تذکرہ ابو نعیم اور ابوموسیٰ نے لکھا ہے اور ابوموسیٰ نے کہا ہے کہ یہ سلمہ بن محقق ہیں اس کی روایت ابو قلابہ نے عبد الصمد بن عبد الوارث سے اور مسلم بن ابراہیم سے دونوں نے عبد الصمد بن حبیب سے انہوں نے سنان ابن سلمہ بن محقق سے انہوں نے اپنے والد سے کی ہے۔

۲۱۷۶۔ حضرت سلمہ بن صحز خزر جی

حضرت سلمہ بن صحز بن سلمان بن صمہ بن حارثہ بن حارث بن زید مناہ بن حبیب بن عبد حارثہ بن مالک بن غضب بن ہشم بن خزر ج۔ انصاری خزر جی ہیں۔ یہ بنو بیاضہ کے حلیف ہیں۔ اسی وجہ سے انکو بیاضی کہتے ہیں اور یہ اور بیاضہ عبد حارثہ بن مالک بن غضب میں مل جاتے ہیں اور بعض لوگ ان کا نام سلمان بیان کرتے ہیں اور یہ صحیح اور اکثر ہے ان کی روایت کردہ حدیث ابن مسیب اور ابوسلمہ اور سلیمان بن یسار نے روایت کی ہے ہمیں ابراہیم بن محمد فقیہ وغیرہ نے اپنی سند سے ابو عیسیٰ ترمذی تک خبر دی وہ کہتے تھے اسحق بن منصور نے بیان کیا وہ کہتے تھے ہمیں ہارون بن اسماعیل خزاز نے خبر دی وہ کہتے تھے ہمیں علی بن مبارک نے خبر دی وہ کہتے تھے ہمیں یحییٰ بن ابی کثیر نے خبر دی وہ کہتے تھے ہمیں ابوسلمہ اور محمد بن عبد الرحمن نے خبر دی کہ سلمی بن صحز بیاضی نے اپنی بیوی سے ظہار کیا یہاں تک کہ رمضان گزر جائے اور جب نصف رمضان گزر گیا ایک رات ان سے ہم بستر ہو گئے اور رسول اللہ ﷺ کی خدمت میں آ کر اس کو بیان کیا رسول اللہ نے فرمایا ایک غلام آزاد کرو انہوں نے کہا میں غلام کی وسعت نہیں رکھتا آپ نے فرمایا پے در پے دو مہینے روزے رکھو انہوں نے جواب دیا میں اس کی طاقت نہیں رکھتا آپ نے فرمایا ساٹھ مسکینوں کو کھانا کھلا دو انہوں نے جواب دیا۔ میرے پاس نہیں ہے رسول اللہ نے فرود بن عمرو سے فرمایا ان کو ایک عرق دے دو عرق ایک پیانا ہے جس میں ۱۵ اصاع (یا ۱۶ اصاع) بقدر ساٹھ مسکینوں کی خوراک کے آتے ہیں ان کا تذکرہ تینوں نے لکھا ہے۔

۲۱۷۷۔ حضرت سلمہ بن صحز بن عتبہ

حضرت سلمہ بن صحز بن عتبہ بن صحز بن حذیر بن حارث بن عبد العزی بن واثلہ بن لیحان بن ہذیل۔ ہذلی ہیں۔ یہ سلمہ بن محقق ہیں۔ محقق ہی کا نام صحز ہے۔ اسی طرح ان کا نسب ابن کلبی اور امیر ابونسر نے بیان کیا ہے اور بعض لوگوں نے اس کے خلاف بیان کیا ہے۔ بعض لوگوں نے سلمہ بن ربیعہ بن محقق بیان کیا ہے۔ ان کی کنیت ابوسنان ان کے بیٹے سنان کے نام پر ہے نبی ﷺ کے ہمراہ حنین میں شریک ہوئے اور سعد بن ابی وقاص کے ساتھ مدائن کی فتح میں شریک ہوئے۔ ان کا شمار بصریوں میں ہے ان سے قبیلہ بن حریث اور جون بن قتادہ اور سلمہ کے بیٹے سنان نے روایت کی ہے قتادہ نے حسن سے انہوں نے جون بن قتادہ سے انہوں نے سلمہ بن محقق سے روایت کی کہ نبی ﷺ ایک لنگی ہوئی مشک کے پاس گئے اور پانی پینا چاہا لوگوں نے عرض کیا کہ مردہ کھال کی ہے آپ نے فرمایا اس کی طہارت اس کی دباغت سے ہو جاتی ہے اس کی روایت عفان اور ہمام اور ہشام اور عمران قطان نے قتادہ سے اسی طرح کی ہے اور سعید بن ابی عمرو نے قتادہ سے انہوں نے حسن سے انہوں نے سلمہ سے اس کی روایت کی ہے اور جون

بن قنادہ کو ذکر نہیں کیا۔ ہمیں ابواحمد عبدالوہاب ابن علی امین نے جو ابن سلیمہ کے نام سے مشہور ہیں اپنی سند سے ابوداؤد جستانی تک خبر دی وہ کہتے تھے ہم سے عقبہ بن مکرم نے بیان کیا وہ کہتے تھے ہم سے ابوقتیبہ نے بیان کیا نیز ابوداؤد نے بیان کیا کہ ہم سے حامد بن یحییٰ نے خبر دی وہ کہتے تھے ہمیں ہاشم بن قاسم نے خبر دی وہ کہتے تھے ہمیں عبدالصمد بن حبیب بن عبداللہ ازدی نے خبر دی وہ کہتے تھے مجھ سے حبیب بن عبداللہ نے بیان کیا انہوں نے کہا میں نے سان بن سلمہ بن محقق ہذلی سے سنا وہ اپنے والد سے روایت کر کے بیان کرتے تھے انہوں نے کہا رسول اللہ ﷺ نے فرمایا جس شخص کے پاس سواری ہو اور وہ آسودگی بھر کھانا رکھتا ہو تو چاہیے کہ رمضان کے روزے رکھے جس جگہ کہ اس کو پائے ابواحمد عسکری نے بیان کیا کہ اصحاب حدیث محقق باء پڑھتے ہیں اور میں نے اس کو ابوبکر جوہری کے سامنے پڑھا انہوں نے اس کا انکار کیا اور کہا محقق بکسر باء ہے۔ میں نے کہا اصحاب حدیث تمام محقق پڑھتے ہیں انہوں نے کہا محقق معنی میں مضطرب (یعنی کوز کردہ شدہ) کے ہیں کیا جائز ہے کہ کوئی شخص اپنے لڑکے کا یہ نام رکھے اور محقق بالکسر کے معنی اپنے دشمن کا بھگانے والا ہے۔ اور ابن کلبی نے اس کو محقق باء فتح نقل کیا ہے۔ ان کا تذکرہ تینوں نے لکھا ہے۔

۲۱۷۸۔ حضرت سلمہ بن عرادہ

حضرت سلمہ بن عرادہ ضعی۔ ان لوگوں میں سے ہیں جو نبی کے پاس بنوضبہ کی طرف سے رہن تھے دارقطنی نے بنوضبہ کے اخبار میں بیان کیا ہے کہ صاحب کتاب عتیق جس نے قبیلہ بنوضبہ اور ان کے شاعروں کے حالات میں کتاب لکھی ہے بیان کیا کہ انہی میں سے سلمہ بن عرادہ بن مالک ہیں۔ انہوں نے کہا کہ مجھے احوذی یعنی ابوصفوان بن سلمہ بن عرادہ نے بیان کیا کہ سلمہ بن عرادہ نے عیینہ بن حصن فزاری سے نبی کے وضو سے بچے ہوئے پانی پر جھگڑا کیا۔ رسول اللہ ﷺ نے فرمایا کہ لڑکے کو وضو کرنے دو انہوں نے وضو کیا اور چونچ رہا اس کو پی گئے۔ رسول اللہ نے ان کے سر اور چہرے پر ہاتھ پھیرا۔ ان کا تذکرہ ابوموسیٰ نے لکھا ہے۔

۲۱۷۹۔ حضرت سلمہ بن عمرو بن اکوع

حضرت سلمہ بن عمرو بن اکوع سلمی۔ ان کا ذکر سلمہ بن اکوع کے بیان میں گزر چکا ہے۔ ان کا تذکرہ تینوں نے لکھا ہے۔

۲۱۸۰۔ حضرت سلمہ بن قیس

حضرت سلمہ بن قیس۔ اشجعی قبیلہ اشجع بن ریث بن غطفان ہیں۔ کوفہ کے رہنے والے ہیں ان سے ہلال بن یساف اور ابوالخلیف سبعی نے روایت کی ہے ہمیں عبداللہ بن احمد بن عبدالقاہر نے اپنی سند سے ابوداؤد طیالسی تک خبر دی وہ کہتے تھے ہمیں شعبہ نے منصور سے انہوں نے ہلال بن یساف سے انہوں نے سلمہ بن قیس سے روایت کر کے خبر دی انہوں نے کہا کہ رسول اللہ ﷺ نے فرمایا جب وضو کروناک صاف کر لیا کرو اور جب ڈھیلے لیا کرو (یعنی استنجاء کے لیے) طاق لیا کرو۔ ان کا تذکرہ تینوں نے لکھا ہے۔

۲۱۸۱۔ حضرت سلمہ بن قیصر

حضرت سلمہ بن قیصر۔ ابوموسیٰ نے بیان کیا کہ ابوزکریا بن مندہ نے ابویعلیٰ کی روایت سے اپنے دادا پر استدراک کرنے کے لیے ان کا تذکرہ لکھا ہے حالانکہ ان کے دادا وغیرہ نے ان کا ذکر سلامہ کے بیان میں کیا ہے اور ان کو دونوں یعنی سلامہ اور سلمہ کہتے

تھے ہمیں ابوالفضل منصور ابن ابی الحسن بن ابی عبداللہ طبری فقیہ نے اپنی سند سے احمد بن ثنیٰ تک خبر دی وہ کہتے تھے ہمیں احمد بن عیسیٰ نے خبر دی وہ کہتے تھے ہمیں ابن وہب نے خبر دی وہ کہتے تھے مجھ سے ابن لہیعہ نے زبان بن فائد سے روایت کر کے بیان کیا کہ لہیعہ بن عقبہ نے ان سے عمرو بن ربیعہ نے انہوں نے سلمہ بن قیصر سے روایت کر کے بیان کیا کہ رسول اللہ نے فرمایا جو شخص ایک دن اللہ کی رضا جوئی کے واسطے روزہ رکھے اللہ اس کو دوزخ سے دور کر دیتا ہے مثل اس کوے کی دوری کے جو بچپن میں اڑا ہو یہاں تک کہ بوڑھا ہو کر مر گیا ہو۔

۲۱۸۲۔ حضرت سلمہ بن مالک

حضرت سلمہ بن مالک سلمی۔ ان کا ذکر عمار بن یاسر کی حدیث میں ہے۔ عمار نے بیان کیا کہ نبی ﷺ نے مالک سلمی کو جاگیر دی اور ان کو ایک تحریر لکھ دی کہ بسم اللہ الرحمن الرحیم هذا ما اقطع محمد رسول اللہ سلمہ بن مالک: اقطعہ مابین الحباطی الی ذات الاوساد، فمن حاقه فهو مبطل، وحقه حق۔ ”بسم اللہ الرحمن الرحیم۔ یہ تحریر رسول اللہ صلی اللہ علیہ وسلم نے سلمہ بن مالک کو عنایت کی انہوں نے ان کو زمین جو حباطی کے درمیان میں ذات الاوساد تک ہے عنایت کی اور جو شخص ان کا مقابلہ کرے وہ باطل ہے اور حق انہی کا حق ہے۔“ ان کا تذکرہ ابن مندہ اور ابو نعیم نے لکھا ہے۔

۲۱۸۳۔ حضرت سلمہ بن مجبر

حضرت سلمہ بن مجبر۔ ان کی مسجد کوفہ میں ہے ان کو مجبر اس وجہ سے کہتے ہیں کہ ان کے نیزہ لگا تھا اور بدن ہی میں نوٹ کر رہ گیا (اور اجبار ٹوٹے ہوئے کے جوڑنے کو کہتے ہیں) ان کا ذکر ابن شاہین نے کیا ہے۔ ابو موسیٰ نے ان کا تذکرہ لکھا ہے۔

۲۱۸۴۔ حضرت سلمہ بن مسعود

حضرت سلمہ بن مسعود بن سنان۔ انصاری قبیلہ بنو غنم بن کعب سے ہیں۔ یمامہ میں شہید ہوئے۔ ان کا تذکرہ ابو عمر نے مختصر لکھا ہے۔

۲۱۸۵۔ حضرت سلمہ بن ملیاء

حضرت سلمہ بن ملیاء جہنی۔ ان کا ذکر ابن شاہین نے کیا ہے اور ان کا حال کچھ نہیں بیان کیا ان کا تذکرہ ابو موسیٰ نے مختصر لکھا ہے میں نے اس کو دو صحیح نسخوں سے نقل کیا ہے جن کی سماعت ہو چکی ہے اور میرا گمان ہے کہ ابو موسیٰ نے جس کتاب سے نقل کیا ہے وہ غلط ہوگی یا مصنف نے غلطی کی کیونکہ ملیاء، بتقدیم الیاء ہے فتح مکہ کے دن شہید ہوئے خالد بن ولید کے سواروں میں تھے۔ ان کا تذکرہ ابو موسیٰ نے لکھا ہے۔

۲۱۸۶۔ حضرت سلمہ بن میلاء

حضرت سلمہ بن میلاء۔ جہنی فتح مکہ کے دن شہید ہوئے۔ خالد بن ولید کے سواروں میں تھے راہ میں چوک گئے اور شہید ہوئے۔ ان کا تذکرہ ابو عمر نے مختصر لکھا ہے۔

۲۱۸۷۔ حضرت سلمہ بن نعیم

حضرت سلمہ بن نعیم بن مسعود اشجعی ان کا نسب ان کے والد کے بیان میں وارد ہوگا کوفہ میں فروکش ہوئے ان سے سالم بن ابی الجعد اور ابو مالک اشجعی نے روایت کی ہے۔ ہمیں ابویاسر بن ہبۃ اللہ نے اپنی سند سے عبداللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں حجاج نے خبر دی وہ کہتے تھے ہمیں شیبان نے خبر دی وہ کہتے تھے ہمیں منصور نے سالم بن ابی الجعد سے انہوں نے سلمہ بن نعیم سے روایت کر کے خبر دی یہ رسول اللہ کے صحابی تھے انہوں نے کہا رسول اللہ ﷺ نے فرمایا جو شخص خدا سے اس حال میں ملے گا کہ اس کے ساتھ کسی کو نہ شریک کرتا ہو جنت میں داخل ہوگا اگرچہ زنا کرے اور چوری کرے اور اس کی روایت منصور نے سالم سے انہوں نے سلمہ بن قیس سے کی ہے اور یہ وہم ہے ان کا تذکرہ ابن مندہ اور ابو نعیم نے لکھا ہے۔

۲۱۸۸۔ حضرت سلمہ بن نفع

حضرت سلمہ بن نفع جرمی۔ صحابی ہیں ان سے جابر جرمی نے روایت کی ہے اس کو ابو عمر نے اسی طرح مختصر بیان کیا ہے ابن مندہ اور ابو نعیم نے بیان کیا ہے کہ سلمہ بن ابی سلمہ جرمی عمرو بن سلمہ کے والد ہیں اور یہی ابن نفع جرمی ہیں ان دونوں نے مسعر بن حبیب سے روایت کی انہوں نے کہا میں نے عمرو بن سلمہ جرمی سے سنا کہ ان کے والد اور ان کی قوم کے چند آدمی نبی ﷺ کی خدمت میں اس وقت آئے جب لوگ مسلمان ہو چکے تھے اور اسلام قبول کیا اور قرآنی تعلیم حاصل کی اور پوچھا یا رسول اللہ کون شخص ہم کو نماز پڑھائے آپ نے فرمایا تم لوگوں کو وہ شخص نماز پڑھائے جس نے قرآن زیادہ حاصل کیا ہو تو جب یہ لوگ مکان پر آئے تو کسی کو مجھ سے زیادہ قرآن کا حاصل کرنے والا یا جمع کرنے والا نہیں پایا اور میں ان لوگوں کو نماز پڑھاتا تھا اور میں جرم کے کسی مجمع میں نہیں حاضر ہوا مگر میں ان کا امام رہا ہوں اس وقت تک۔ ان کا تذکرہ تینوں نے لکھا ہے میں کہتا ہوں ابن مندہ اور ابو نعیم نے سلمہ بن نفع کا تذکرہ اسی تفصیل سے لکھا ہے جس طرح کہ ہم نے اس کو بیان کیا ہے اور وہ حدیث جس کی روایت ان دونوں نے کی ہے وہ دلالت کرتی ہے کہ یہ سلمہ بکسر اللام ہے کیونکہ عمرو بن سلمہ جرمی جو اپنی قوم کی امامت کرتے تھے وہ عمرو بن سلمہ بکسر اللام ہے اور سکھوں نے ان کو سلمہ بفتح اللام کے درمیان میں ذکر کیا ہے اور ابن مندہ اور ابو نعیم نے ان کے سوا غیر کا ذکر نہیں کیا ہے لیکن ابو عمر نے دوسرا تذکرہ سلمہ بن قیس جرمی عمرو بن سلمہ کے والد کا لکھا ہے اور بیان کیا ہے کہ یہ عمرو کے والد (سلمہ) بکسر اللام ہیں۔ ان کا تذکرہ ابو موسیٰ نے مختصر لکھا ہے اور بیان کیا ہے کہ سلمہ نفع کے بیٹے ہیں۔ طبرانی نے ان کا تذکرہ لکھا ہے اور ان کا حال کچھ نہیں بیان کیا ہے۔

۲۱۸۹۔ حضرت سلمہ بن نفیل

حضرت سلمہ بن نفیل سکونی۔ اور بعض لوگ بیان کرتے ہیں کہ تراغنی اہل حمص سے ہیں صحابی تھے ان سے جبیر بن نفیر اور ضمیرہ بن حبیب اور یحییٰ بن جابر نے روایت کی ہے ہمیں ابو الفضل بن ابی الحسن طبری دینی نے اپنی سند سے ابو یعلیٰ موصلی تک خبر دی وہ کہتے تھے ہمیں زیاد بن ایوب نے خبر دی وہ کہتے تھے ہمیں مبشر نے ارطاہ بن منذر حمصی سے انہوں نے ضمیرہ بن حبیب سے روایت

کی ہے انہوں نے کہا میں نے سلمہ بن نفیل سکونی سے سنا وہ کہتے تھے ہم نبی کے پاس بیٹھے ہوئے تھے کہ آپ کے پاس ایک آدمی آیا اور کہا یا رسول اللہ صلی اللہ علیہ وسلم کیا آپ کے پاس آسمان سے کبھی کھانا آتا ہے آپ نے جواب دیا میرے پاس گرم کھانا آتا ہے اس نے پوچھا کیا اس میں سے کچھ بچ رہتا تھا آپ نے جواب دیا ہاں اس شخص نے پوچھا پھر وہ کیا ہوا آپ نے جواب دیا کہ آسمان کی طرف اٹھالیا گیا اور وہ وحی ہے جو میرے اوپر آتی ہے دیکھو میں تم میں ہمیشہ ٹھہرنے والا نہیں ہوں بجز تھوڑے دن کے اور تم میرے بعد نہیں رہنے والے ہو مگر تھوڑے دن پھر تم الگ الگ ہو جاؤ گے اور تم ایک دوسرے کو موت کی خبر دو گے۔ قیامت سے پیشتر سخت موتیں ہوں گی پھر زلزلوں کے سال ہوں گے ان کا تذکرہ تینوں نے لکھا ہے۔ میں کہتا ہوں کہ ان لوگوں کے سکونی بیان کرنے سے اور بعض کے تراغمی کہنے سے دیکھنے والوں کو کبھی یہ گمان ہوتا ہے کہ یہ تناقض ہے حالانکہ یہ ایک ہی نسبت ہے کیونکہ تراغمی تراغمی کی طرف منسوب ہے اور تراغمی کا نام مالک بن معاویہ بن ثعلبہ بن عقبہ بن سکون ہے جو قبیلہ سکون کا ایک بطن ہے اور سکون قبیلہ کندہ سے ہیں اور ابن ابی عاصم نے ان کو حضرمی بیان کیا ہے واللہ اعلم۔

۲۱۹۰۔ حضرت سلمہ بن ہشام

حضرت سلمہ بن ہشام بن مغیرہ بن عبد اللہ بن عمر بن مخزوم قریشی مخزومی قدیم الاسلام ہیں۔ ان کی والدہ ضباعہ بنت عامر بن قرط بن سلمہ بن قشیر تھیں یہ ابو جہل بن ہشام کے بھائی اور خالد بن ولید کے چچا کے بیٹے ہیں بہترین اور بزرگ صحابہ میں سے ہیں انہوں نے حبشہ کو ہجرت کی تھی اور مدینہ کی طرف ہجرت نہیں کرنے پائے اور خدائے عزوجل کی راہ میں یہ بہت ستائے گئے اور رسول اللہ ﷺ قنوت نماز میں ان کے واسطے اور نیز دوسرے کمزور مسلمانوں کے واسطے دعا کیا کرتے تھے اور اسی وجہ سے بدر میں نہ شریک ہو سکے اور رسول اللہ ﷺ جب صبح کی نماز میں قنوت پڑھتے تھے یہ دعا مانگتے تھے کہ اے اللہ ولید بن ولید اور سلمہ بن ہشام اور عیاش بن ابی ربیعہ اور کمزور مسلمانوں کو جو مکہ میں ہیں ان کو نجات دے یہ تینوں بنی مخزوم سے ہیں ولید بن ولید خالد کے بھائی ہیں اور عیاش بن ابی ربیعہ بن مغیرہ خالد کے چچا کے بیٹے ہیں۔ سلمہ نے مدینہ کو معرکہ خندق کے بعد ہجرت کی وادی بیان کرتے ہیں کہ سلمہ نے جب مدینہ کو ہجرت کی تو ان کی والدہ نے کہا:

الھم رب الکعبۃ المحرمہ

لہ یدان فی الامور المہمہ

اظھر علی کل عدو سلمہ

کف بہا یعطی و کف منعمہ

”اے اللہ محترم کعبہ کے مالک سلمہ کو ہر دشمن پر غالب کر۔ اس کے دو ہاتھ ہیں ہر مشکل امر میں ایک ہاتھ سے دیتا ہے اور ایک سے منع کرتا ہے۔“

سلمہ موتہ میں شریک ہوئے تھے اور بھاگ کر مدینہ چلے آئے تھے۔ اسی وجہ سے نماز میں نہیں شریک ہوتے تھے کیونکہ لوگ ان کو اور ان لوگوں کو جو موتہ سے بچ رہے تھے (اے بھاگنے والے) تم اللہ کی راہ میں بھاگے ہو کہہ کر پکارتے تھے۔ یہ مدینہ میں رسول اللہ کے ہمراہ برابر رہتے رہے یہاں تک کہ آپ کی وفات ہو گئی تب یہ شام کی طرف جہاد کے واسطے نکلے جب حضرت ابو بکر صدیق نے لشکروں کو شام کی طرف بھیجا تھا اور بمقام مرج الصفر ۱۴ھ حضرت عمر کی شروع خلافت میں شہید ہوئے اور بعض لوگ بیان کرتے ہیں بلکہ اجنادین کے واقعہ میں بامہ جمادی الاولیٰ حضرت ابو بکر صدیق سے ۲۴ راتیں قبل شہید ہوئے ان کا

تذکرہ تینوں نے لکھا ہے۔

۲۱۹۱۔ حضرت سلمہؓ بن یزید بن مشجعہ

حضرت سلمہؓ بن یزید بن مشجعہ بن مجمع بن مالک بن کعب بن سعد بن عوف بن حریم بن جعفی۔ جعفی ہیں۔ رسول اللہ کے پاس وفد میں آئے تھے ان سے علقمہ بن قیس نے روایت کی ہے۔ داؤد بن ابی ہند نے شععی سے انہوں نے علقمہ سے انہوں نے سلمہ بن یزید جعفی سے روایت کی ہے کہ انہوں نے کہا میں اور میرے بھائی رسول اللہ صلی اللہ علیہ وسلم کی طرف چلے اور ہم نے پوچھا یا رسول اللہ ﷺ ہماری والدہ ملیکہ صلہ رحم کرتی تھی اور مہمانوں کو کھانا کھلاتی تھی اور نیکی کے کام کرتی تھی وہ جاہلیت میں مر گئی تو کیا اس کو یہ کچھ نفع دے گا آپ نے جواب دیا نہیں۔ وہ کہتے ہیں ہم نے پوچھا اس نے ہماری بہن کو جاہلیت میں زندہ درگور کر دیا تھا آپ نے جواب دیا زندہ درگور کرنے والی اور جس کو زندہ درگور (مطلب اس کا یہ نہیں ہے کہ وہ لڑکی زندہ درگور کئے جانے کے سبب سے دوزخ میں جائے گی کیونکہ اس فعل میں اس کا کوئی قصور نہیں ہے بلکہ اس لڑکی کا دوزخی ہونا صرف اس سبب سے ہے کہ وہ مشرک کی لڑکی ہے اولاد مشرکین کے دوزخی ہونے میں اختلاف ہے اور حنیفہ کا سکوت ہے) کیا ہے دونوں دوزخ میں ہیں۔ مگر یہ کہ زندہ درگور کرنے والی اسلام کو پائے اور اللہ اس سے درگزر کرے۔ اس کی روایت ابراہیم نے علقمہ سے اور اسود نے عبد اللہ سے کی ہے۔ ہمیں خطیب عبد اللہ بن احمد طوسی نے اپنی سند سے ابو داؤد طیالسی تک خبر دی وہ کہتے تھے ہمیں شعبہ نے جابر سے انہوں نے زید بن مرہ سے انہوں نے سلمہ بن یزید سے روایت کر کے خبر دی انہوں نے کہا میں نے رسول اللہ سے سنا آپ اللہ تعالیٰ کے قول (انا انشانا هن انشاء فجعلناهن ابکاراً عرباً اتراباً۔ الواقعہ: ۳۷، ۳۵) کے متعلق بیان فرماتے تھے کہ وہ شیب اور غیر شیب ہیں۔ ان کا تذکرہ تینوں نے لکھا ہے اور ابو عمر نے بیان کیا کہ شععی اور سماک کے شاگردوں نے ان کے نام میں اختلاف کیا ہے بعض نے بیان کیا ہے کہ وہ سلمہ بن یزید ہیں اور بعض کہتے ہیں وہ یزید بن سلمہ ہیں۔ حریم۔ خاکے فتح اور ر کے کسرہ کے ساتھ ہے۔ واللہ اعلم

۲۱۹۲۔ حضرت سلمہؓ بن یزید

حضرت سلمہؓ بن یزید۔ ان کی کنیت ابو یزید ہے ان کا شمار اہل بصرہ میں ہے بعض لوگ کہتے ہیں وہ انصاری ہیں اور بعض لوگ کہتے ہیں وہ ضمری قبیلہ بنو کنانہ سے ہیں۔ عبد الحمید بن یزید بن سلمہ نے روایت کی ہے کہ ان کے دادا مسلمان ہوئے اور ان کی بیوی نے اسلام قبول کرنے سے انکار کیا دونوں کے درمیان میں ایک چھوٹا لڑکا تھا دونوں اس کو لے کر رسول اللہ ﷺ کی خدمت میں حاضر ہوئے آپ نے فرمایا کہ اگر تم چاہو تو اس لڑکے کو دونوں کے درمیان میں اختیار دے دو جس کو چاہے پسند کر لے باپ ایک طرف بیٹھ گئے اور ماں دوسری طرف بیٹھی وہ لڑکا ماں کے پاس چلا پس نبی ﷺ نے دعا کی اے اللہ تو اس کو ہدایت دے وہ مسلمان باپ کی طرف لوٹ آیا۔ عثمان بتی سے مروی ہے کہ انہوں نے عبد الحمید بن سلمہ سے انہوں نے اپنے والد سے روایت کی ہے کہ ایک آدمی مسلمان ہوا اور ان کی بیوی مسلمان نہ ہوئیں۔ ان کا تذکرہ ابن مندہ اور ابو نعیم نے مختصر لکھا ہے اور ان کو ایک دوسرا شخص قرار دیا ہے اور ابو عمر نے ان کا تذکرہ نہیں لکھا ہے شاید انہوں نے دونوں کو ایک شخص خیال کر لیا ہو۔

۲۱۹۳۔ حضرت سلمہ بن قیس

حضرت سلمہ بن قیس جرمی۔ عمرو بن سلمہ جرمی کے والد ہیں نبی ﷺ کی خدمت میں اپنی قوم کے مسلمان ہونے کی خبر لے کر آئے تھے۔ یہ صحابی ہیں بصرہ میں رہتے تھے ان سے ان کے بیٹے عمرو نے روایت کی۔ اور ان کے بیٹے عمرو بھی صحابی ہیں۔ یہ وہی ہیں جو اپنی قوم کی امامت کرتے تھے حالانکہ سات یا آٹھ برس کے تھے اور ان کے جسم پر ایک چادر تھی جب وہ سجدہ کرتے تھے ان کی شرمگاہ ظاہر ہو جاتی تھی اس قبیلہ کی ایک عورت نے کہا اپنے امام کی شرمگاہ کو مجھ سے چھپالو۔ اس کو امام بخاری نے ذکر کیا ہے۔ ان کا تذکرہ ابو عمر نے لکھا ہے اور بیان کیا ہے کہ یہ سلمہ بکسر اللام ہے۔

۲۱۹۴۔ حضرت سلمیٰ بن حنظلہ

حضرت سلمیٰ بن حنظلہ۔ حکیمی بنو حکیم بن مرہ بن دوئل بن حنیفہ سے ہیں۔ ہوذہ بن علی حکیمی شاہ یمامہ کے چچا کے بیٹے ہیں دونوں حکیم میں مل جاتے ہیں۔ ان کی کنیت ابو سالم ہے عبداللہ بن جابر نے اپنے والد سے انہوں نے ان کے دادا سے روایت کی ہے اور انہوں نے کہا وہ اپنی والدہ ام سالم سے وہ ابو سالم سلمیٰ بن حنظلہ حکیمی سے روایت کرتے ہیں انہوں نے کہا میں نے رسول اللہ ﷺ سے سنا آپ فرماتے تھے ہلاکت ہے بنو امیہ کو فلاں شخص سے۔ ان کا تذکرہ تینوں نے لکھا ہے ابو عمر نے بیان کیا ہے کہ ان کی روایت سے ایک حدیث ہے اور اس کے سوا کوئی نہیں ہے۔

۲۱۹۵۔ حضرت سلمیٰ (خادم رسول اللہ)

حضرت سلمیٰ (خادم رسول اللہ)۔ رسول اللہ کے خادم تھے جعفر بن محمد نے اپنے والد سے انہوں نے رسول اللہ کے خادم سلمیٰ سے روایت کی ہے کہ ازواج مطہرات نبی ﷺ کی اپنے بالوں کی چارٹیس کر کے گوندھتی تھیں اور جب نہاتی تھیں ان کو چند یا پر جمع کر لیتی تھیں اور اس پر پانی ڈالتی تھیں اور ان کو کھولتی نہ تھیں اور جعفر سے دوسری روایت میں سلمیٰ کی جگہ پر سالم کا نام ہے جس کا ذکر اوپر ہو چکا ہے ان کا تذکرہ ابو موسیٰ نے لکھا ہے۔

۲۱۹۶۔ حضرت سلمیٰ بن قین

حضرت سلمیٰ بن قین۔ ابن کلبی نے بیان کیا ہے کہ سلمیٰ ابن قین صحابی ہیں۔ ان کا تذکرہ ابو عمر نے مختصر لکھا ہے اور سلمیٰ بن سلمیٰ بن قین بن عمرو بن بکر بن زید بن مالک بن حنظلہ بن مالک بن زید مناۃ بن تمیم۔ تمیمی۔ حنظلی صحابی ہیں مہاجر جری ہیں عتبہ بن غزو ان کے ساتھ بصرہ میں تھے۔ انہوں نے ان کو ایک لشکر میں اہواز کی طرف روانہ کیا انہوں نے فارسیوں کے مقابلہ میں خوب نیک نامی حاصل کی۔ ہم ان کا ذکر حرمہ بن مریطہ کے تذکرہ میں کر چکے ہیں۔

۲۱۹۷۔ حضرت سلیط تمیمی

حضرت سلیط تمیمی۔ صحابی۔ ان کا شمار بصریوں میں ہے ان سے حسن بصری اور ابن سیرین نے روایت کی ہے اور ابن سیرین کی روایت سے ہے کہ انہوں نے کہا یوم الدار میں (یعنی جب حضرت عثمان غنیؓ کے گھ کو باغیوں نے گھیر لیا تھا) حضرت عثمانؓ نے

ہم لوگوں کو باغیوں کے مقابلے سے منع کیا اور اگر وہ اجازت دے دیتے تو ہم ان کو مار کر مدینہ سے نکال دیتے۔ ان کا تذکرہ ابو عمر نے لکھا ہے۔

۲۱۹۸۔ حضرت سلیطؓ بن ثابت

حضرت سلیطؓ بن ثابت بن وقش۔ انصاری ہیں۔ ان کا نسب ان کے بھائی سلمہ بن ثابت کے تذکرہ میں گزر چکا ہے۔ غزوہ احد میں شہید ہوئے اس کو ابن لہیعہ نے ابوالاسود سے انہوں نے عروہ بن زبیر سے نقل کیا ہے ان کا تذکرہ ابو نعیم اور ابو موسیٰ نے لکھا ہے۔

۲۱۹۹۔ حضرت سلیطؓ بن حارث

حضرت سلیطؓ بن حارث۔ حضرت میمونہ کے رضاعی بھائی ہیں۔ ان کی روایت کردہ حدیث ابوالحلیح ہذلی کے پاس ہے۔ قاسم بن مطیب نے روایت کی ہے کہ ابوالحلیح ایک جنازے کے ساتھ نکلے جب تخت رکھ دیا گیا لوگوں کی طرف متوجہ ہوئے اور کہا اپنی صفوں کو برابر کرو اور اچھی طرح شفاعت کرو پھر ابوالحلیح نے کہا مجھ سے سلیط حضرت میمونہ کے رضاعی بھائی نے بیان کیا کہ نبی ﷺ نے فرمایا جس شخص پر آدمیوں کی ایک امت نماز پڑھتی ہے ان کی شفاعت مقبول ہو جاتی ہے امت کا اطلاق چالیس سے سوتک ہوتا ہے اور عصبہ کا دس سے چالیس تک ہوتا ہے اور نفر کا تین سے دس تک ہوتا ہے اور دوسروں نے اس کی روایت یوں کی ہے کہ سلیط نے حضرت میمونہ سے روایت کر کے بیان کیا (اس میں سلیط اور آنحضرت کے درمیان ایک واسطہ اور بڑھ گیا جو پہلی سند میں نہ تھا۔ ان کا تذکرہ ابن مندہ اور ابو نعیم نے لکھا ہے۔

۲۲۰۰۔ حضرت سلیطؓ بن سفیان

حضرت سلیطؓ بن سفیان بن خالد بن عوف صحابی ہیں۔ یہ ان تینوں شخصوں میں سے ہیں جن کو رسول اللہ ﷺ نے احد کے دن مشرکوں کے پیچھے خبر لینے کو روانہ کیا تھا۔ ان کا تذکرہ ابو عمر نے لکھا ہے۔

۲۲۰۱۔ حضرت سلیطؓ بن سلیط

حضرت سلیطؓ بن سلیط بن عمرو۔ عامری ہیں۔ ہمیں ابو جعفر بن سمین نے اپنی سند سے یونس بن بکیر تک خبر دی انہوں نے ابن اسحاق سے ان لوگوں کے ناموں میں جنہوں نے حبشہ کی طرف ہجرت کی تھی روایت کی ہے انہوں نے بیان کیا کہ بنی عامر بن لوی سے سلیط بن عمرو بن عبد شمس تھے ان کے ساتھ ان کی بیوی ام یقظہ بنت علقمہ بھی ہجرت کر گئی تھیں ان سے وہاں سلیط ابن سلیط پیدا ہوئے یہ اپنے والد سلیط کے ساتھ جنگ یمامہ میں شریک ہوئے۔ ابن اسحاق نے بیان کیا کہ وہ وہیں شہید ہوئے اور ابو معشر نے بیان کیا کہ یہ وہاں شہید نہیں ہوئے اور یہی صحیح ہے کیونکہ زبیر نے ان کی خبر میں بیان کیا ہے کہ عمر بن خطابؓ نے جب رسول اللہ صلی اللہ علیہ وسلم کے اصحاب کو حلے پہنائے ایک حلہ ان کے پاس بچ رہا انہوں نے پوچھا کوئی ایسا شخص بتاؤ کہ وہ اور اس کے والد دونوں نے ہجرت کی ہو لوگوں نے عبد اللہ بن عمر کو بیان کیا انہوں نے کہا نہیں بلکہ سلیط ابن سلیط ہیں اور ان کو وہ حلہ پہنایا۔ ان کا ذکر اس حدیث میں جس کی روایت ابن سیرین نے کثیر بن اسلم سے کی ہے آتا ہے ان کا تذکرہ تینوں نے لکھا ہے۔ میں کہتا ہوں یہ

سلیط وہی ابن سلیط ہیں جن کا ذکر آگے آتا ہے اور ان کے والد سہیل بن عمرو کے بھائی ہیں اور ان کے والد یمامہ میں شہید ہوئے اور شاید اسی وجہ سے ابن اسحاق کو شبہ ہو گیا کہ انہوں نے دیکھا کہ سلیط یمامہ میں شہید ہوئے انہوں نے ان کو خیال کر لیا حالانکہ وہ ان کے والد ہیں۔ واللہ اعلم

۲۲۰۲۔ حضرت سلیطؓ ابوسلیمان

حضرت سلیطؓ ابوسلیمان۔ ان کی کنیت ابوسلیمان ہے۔ انصاری بدری ہیں محمد بن سلیمان بن سلیط انصاری نے اپنے والد سے انہوں نے ان کے دادا سے روایت کی ہے کہ انہوں نے کہا جب رسول اللہ ﷺ ہجرت کے لیے نکلے آپ کے ساتھ ابو بکر صدیق اور عامر بن فہیرہ ابو بکر صدیق کے غلام اور ابن ارقیط تھے (جو ان کو راستہ بتاتے تھے) آپ کا گزر ام معبد خزاعیہ کے پاس سے ہوا (وہ آپ کو پہچانتی نہ تھیں) آپ نے پوچھا یا ام معبد کیا تیرے پاس دودھ ہے۔ انہوں نے جواب دیا۔ نہیں۔ خدا کی قسم بکریوں کے تھن خشک ہو گئے اور ام معبد کے ساتھ جو کچھ بات چیت ہوئی اس کو آخر تک بیان کیا۔ ان کا تذکرہ ابو نعیم اور ابو موسیٰ نے لکھا ہے۔ ابو موسیٰ نے بیان کیا کہ ابو نعیم نے ان کے اور سلیط بن قیس کے درمیان میں فرق کیا ہے اور یحییٰ نے ان کی پیروی کی ہے اور طبرانی نے دونوں کو جمع کیا ہے اور دونوں کو ایک ہی تذکرہ میں بیان کیا ہے۔ واللہ اعلم

۲۲۰۳۔ حضرت سلیطؓ بن عمرو عامری

حضرت سلیطؓ بن عمرو بن عبد شمس بن عبدود بن نصر بن مالک بن حسل بن عامر بن لوی بن غالب عامری۔ سہیل و سکران فرزند ان عمرو کے بھائی ہیں اس کو ابن مندہ اور ابو نعیم نے بیان کیا ہے اور دونوں نے ابن اسحاق سے ان لوگوں کے بیان میں جنہوں نے حبشہ کو ہجرت کی روایت کی ہے کہ بنو عمر بن لوی سے سلیط بن عمرو بن عبد شمس تھے اور ان کے ساتھ ان کی بیوی تھیں اور ان سے وہاں سلیط بن سلیط پیدا ہوئے ابو عمر نے بیان کیا کہ سلیط بن عمرو ہیں اور ان کا نسب اسی طرح بیان کیا ہے جس طرح کہ ہم نے اول میں بیان کیا ہے اور انہوں نے کہا ہے کہ وہ سہیل بن عمرو کے بھائی اور مہاجرین اولین سے ہیں جنہوں نے دو مرتبہ ہجرت کی تھی موسیٰ بن عقبہ نے شرکائے بدر میں ان کا ذکر کیا ہے مگر اور کسی نے اصحاب بدر کے ناموں میں ان کا نام نہیں بیان کیا انہی کو نبی ﷺ نے ہوذہ بن علی حنفی اور شمامہ بن اثال حنفی یمامہ کے سرداروں کی طرف بھیجا تھا۔ اور یہ بعثت ۶ھ یا ۷ھ میں ہوئی تھی اور ۱۴ھ میں شہید ہوئے۔ اور طبری نے بیان کیا کہ یہ جنگ یمامہ میں ۱۲ھ میں شہید ہوئے۔

۲۲۰۴۔ حضرت سلیطؓ بن عمرو بن مالک

حضرت سلیطؓ بن عمرو بن مالک بن حسل۔ ان کو نبی ﷺ نے یمامہ کے سردار ہوذہ بن علی کی طرف بھیجا تھا اس کو ابن اسحاق نے حنفی سے انہوں نے عروہ سے انہوں نے مسور بن مخرمہ سے نقل کیا ہے کہ رسول اللہ ﷺ نے مہلت ابن عمرو کو ہوذہ بن علی کی طرف روانہ کیا۔ ان کا تذکرہ ابن مندہ اور ابو نعیم نے لکھا ہے اور دونوں نے اسی طرح ان کا نسب بیان کیا ہے جس طرح شروع تذکرہ میں اس کو ہم نے بیان کیا میں کہتا ہوں یہ سلیط بن عمرو بن مالک وہی سلیط بن عمرو بن عبد شمس تھے جن کا تذکرہ اس سے پہلے ہو چکا ہے۔ میں نہیں جانتا کہ کیوں ابن مندہ اور ابو نعیم نے دونوں میں تفرقہ کر دیا اور ان کو شبہ اس وجہ سے ہوا کہ ان دونوں

(یعنی ابن مندہ اور ابو نعیم) نے پہلے شخص کے نسب میں عمرو بن عبد شمس اور دوسرے میں عمرو بن مالک دیکھا اور اسی وجہ سے انہوں نے پہلے تذکرہ میں ہوذہ کی طرف بھیجے جانے کو نہیں ذکر کیا اور دوسرے میں ذکر کیا ہے اور نیز انہوں نے پہلے تذکرہ میں پورا نسب دیکھا جس سے کوئی نام حذف نہیں ہوا اور دوسرے میں عمرو کو مالک ابن حسل کی طرف منسوب دیکھ کر اس کو بھی نام خیال کر لیا اس لیے ان کو دو شخص قرار دے دیئے حالانکہ یقیناً دوسرے نسب میں عمرو اور مالک کے درمیانی نام حذف ہو گئے ہیں اور ابو عمر نے اس کو خوب بیان کیا ہے کیونکہ انہوں نے ان کا نسب اور ان کا ہجرت کرنا اور ان کا ہوذہ کی طرف بھیجا جانا ذکر کیا ہے۔ ہشام کلبی نے بیان کیا ہے کہ سہیل بیٹے ہیں عمرو بن عبد شمس بن عبدود بن نصر بن مالک بن حسل بن عامر بن لوی کے پھر انہوں نے کہا کہ سہیل کے بیٹے سکران بن عمرو ہیں اور ان دونوں کے بھائی سلیط بن عمرو ہیں۔ ابن اسحاق نے ان لوگوں کے بیان میں جن کو نبی صلی اللہ علیہ وسلم نے بادشاہوں کی طرف بھیجا بیان کیا ہے کہ سلیط بن عمرو بن عبد شمس کو آپ نے ہوذہ بن علی اور ثمامہ بن اثال کے پاس بھیجا تھا اس سے ظاہر ہو گیا کہ وہ دونوں ایک ہی شخص ہیں۔ میرا گمان ہے کہ ابن مندہ سے اس میں غلطی ہوئی اور ابو نعیم نے ان کی اتباع کی ہے واللہ اعلم

۲۲۰۵۔ حضرت سلیط بن قیس

حضرت سلیط بن قیس بن عمرو بن عبید بن مالک بن عدی بن عامر بن غنم بن عدی بن نجار۔ انصاری، خزرجی، نجاری ہیں۔ بدر اور اس کے بعد کے تمام مشاہد میں شریک ہوئے اور جسر ابی عبید کے معرکہ میں بمقام عراق شہید ہوئے ابو نعیم نے بیان کیا کہ انہوں نے اولاد نہیں چھوڑی اور ابو عمر نے بیان کیا کہ ان سے ان کے بیٹے عبد اللہ نے روایت کی ہے نسائی نے اپنی سند سے عبد اللہ بن سلیط بن قیس سے انہوں نے اپنے والد سے روایت کی ہے کہ ایک انصاری کا ایک احاطہ تھا جس میں ایک دوسرے شخص کے کھجور کے درخت لگے تھے وہ اس میں صبح و شام آتا تھا۔ نبی نے اس شخص کو حکم دیا کہ ان کے باغ کی دیوار سے جو درخت ملے ہوئے ہیں اس کے خرے ان کو دیا کرے ان کا تذکرہ تینوں نے لکھا ہے ابو نعیم نے بیان کیا ہے کہ انہوں نے اولاد نہیں چھوڑی پھر وہی ان کے بیٹے عبد اللہ سے روایت کرتے ہیں۔ مراد یہ ہے کہ ان کی نسل منقطع ہو گئی اور ابو بکر بن ابی عاصم نے بیان کیا ہے کہ انہوں نے اولاد چھوڑی ہی نہیں۔

۲۲۰۶۔ حضرت سلیط

حضرت سلیط۔ ان کا نسب نہیں بیان کیا گیا ہے۔ حسن بن سفیان نے ان کو وحدان میں بیان کیا ہے اور انہوں نے اسماعیل بن مسلم سے انہوں نے حسن سے انہوں نے سلیط سے روایت کی ہے کہ انہوں نے کہا کہ میں رسول اللہ ﷺ کے پاس پہنچا آپ اپنے ساتھیوں میں بیٹھے ہوئے تھے (گویا کہ میں آپ کی مہربوت کی سفیدی رات کی تاریکی میں دیکھ رہا ہوں) اور میں نے آپ سے سنا آپ فرماتے تھے کہ مسلمان مسلمان کا بھائی ہے نہ اس پر ظلم کرتا ہے اور نہ اس کو مدد کے وقت چھوڑتا ہے۔ پرہیز اس جگہ ہے اور اپنے دست مبارک سے سینہ کی طرف اشارہ کیا۔ ان کا تذکرہ ابو نعیم اور ابو موسیٰ نے لکھا ہے۔

۲۲۰۷۔ حضرت سلیم بن عمرو

حضرت سلیم بن عمرو۔ بعض لوگ ان کو ابن ہدبہ غطفانی بتاتے ہیں ہمیں ابو الفرج یحییٰ بن محمود بن سعد اور عبد اللہ بن ہبہ اللہ بن عبد الوہاب نے اپنی سندوں سے مسلم بن حجاج تک خبر دی وہ کہتے تھے ہم سے اسحاق بن ابراہیم اور ابن خشرم نے عیسیٰ بن یونس سے انہوں نے اعمش سے انہوں نے ابوسفیان سے انہوں نے جابر سے روایت کر کے بیان کیا کہ انہوں نے کہا سلیم غطفانی جمعہ کے دن آئے (نبی ﷺ خطبہ پڑھ رہے تھے) اور بیٹھ گئے آپ نے فرمایا اے سلیم کھڑے ہو اور ہلکی دور کعتیں پڑھو پھر آپ نے فرمایا جب تم میں سے کوئی آدمی امام کے خطبہ پڑھنے میں آئے تو چاہیے کہ دور کعتیں پڑھے اور دونوں میں جلدی کرے اس کو اسرائیل اور قیس نے اعمش سے انہوں نے ابوصالح سے انہوں نے ابوسعید اور ابوسفیان سے انہوں نے جابر سے نقل کیا ہے اور حفص بن غیاث نے کہا ہے کہ یہ حدیث اعمش سے مروی ہے انہوں نے ابوصالح سے انہوں نے ابو ہریرہ سے نقل کیا ہے اور اس کی روایت ایک جماعت نے جابر سے کی ہے انہی میں سے عمرو بن دینار اور مجاہد اور ابوزبیر اور حسن اور ابوسفیان وغیرہم ہیں۔ ان کا تذکرہ تینوں نے لکھا ہے۔

۲۲۰۸۔ حضرت سلیم

حضرت سلیم۔ یہ دوسرے ہیں۔ حالانکہ یہ وہم ہے۔ حبیب بن ابی ثابت نے ابن ابی لیلیٰ سے انہوں نے سلیم سے روایت کی ہے کہ نبی ﷺ نے اونٹوں کے بیٹھنے کی جگہ میں نماز پڑھنے سے منع کیا ہے اور ان کے گوشت کھانے کے بعد وضو کرنے کا حکم دیا ہے۔ اسی طرح اس سند سے مروی ہے اور ابن ابی لیلیٰ نے براء سے بھی روایت کی ہے اور اختلاف ذی العزہ میں نزر چکا ہے کیونکہ ان لوگوں نے انہی میں اختلاف کیا ہے اور بعض نے ان میں سے اس کی روایت اسی طرح کی ہے اور بعض اس کو ذی العزہ وغیرہ سے نقل کرتے ہیں۔ واللہ اعلم

۲۲۰۹۔ حضرت سلیم الشجعی

حضرت سلیم الشجعی۔ انہوں نے بیان کیا کہ ہم نے رسول اللہ ﷺ کو ایک دن نہ پایا اور ہم نے ایک آواز مثل چلی کی آواز کے سنی پھر آپ نے فرمایا کہ جبرئیل نے مجھ کو شفاعت کرنے اور نصف امت کے جنت میں داخل ہونے کے درمیان میں اختیار دیا میں نے شفاعت کو اختیار کیا۔ اس میں خالد نے وہم کیا ہے اور صحیح وہ ہے جس کو ابن علیہ وغیرہ نے جریری سے انہوں نے ابو السلیل سے انہوں نے ابوالسلیح سے انہوں نے اشجعی یعنی عوف بن مالک سے نقل کیا ہے اور قتادہ نے ابوالسلیح سے انہوں نے عوف بن مالک سے اس کی روایت کی ہے ان کا تذکرہ تینوں نے لکھا ہے مگر ابو عمر نے ان کا تذکرہ مختصر کر دیا ہے انہوں نے بیان کیا ہے کہ سلیم الشجعی ہیں۔ ان سے ابوالسلیح نے روایت کی ہے صحابی ہیں۔ اور انہوں نے وہم کو نہیں بیان کیا۔

۲۲۱۰۔ حضرت سلیم بن احمر

حضرت سلیم بن احمر۔ اور بعض لوگ ان کو احمر بن سلیم بتاتے ہیں ان کا ذکر باب الہمزہ میں ہو چکا ہے۔ ان کا تذکرہ ابو موسیٰ نے اسی طرح مختصر لکھا ہے۔

۲۲۱۱۔ حضرت سلیم بن اکیمہ

حضرت سلیم بن اکیمہ۔ لیشی مجہول شخص ہیں محمد بن اسحاق ابن سلیم بن اکیمہ لیشی نے اپنے والد سے انہوں نے ان کے دادا سے روایت کی ہے کہ انہوں نے کہا میں نے رسول اللہ ﷺ سے دریافت کیا کہ میں آپ سے حدیث سنتا ہوں اس کو اسی طرح نہیں ادا کر سکتا جس طرح آپ سے سنتا ہوں کوئی حرف زیادہ کر دیتا ہوں اور کوئی کم۔ آپ نے جواب دیا جب حلال کو حرام اور حرام کو حلال نہ کرو اور ٹھیک معنی کو پہنچا دو تو کچھ حرج نہیں۔ اس کی روایت یعقوب ابن عبد اللہ بن سلیمان بن اکیمہ نے اپنے والد سے انہوں نے ان کے دادا سے کی ہے۔ ان کا تذکرہ ابن مندہ اور ابو نعیم نے لکھا ہے۔

۲۲۱۲۔ حضرت سلیم انصاریؓ

حضرت سلیم انصاریؓ سلمی ہیں۔ قبیلہ بنی سلمہ سے۔ بدر میں شریک ہوئے اور احد میں شہید ہوئے۔ اس کو ابن مندہ اور ابو نعیم نے بیان کیا ہے۔ اور دونوں نے ان کا نسب اس طرح بیان کیا ہے کہ سلیم بیٹے ہیں حارث بن ثعلبہ سلمی کے۔ ہمیں ابو یاسر بن ابی حبہ نے اپنی سند سے عبد اللہ سے روایت کر کے خبر دی وہ کہتے تھے مجھ سے میرے والد نے بیان کیا وہ کہتے تھے ہمیں عفان نے خبر دی وہ کہتے تھے ہمیں وہب نے عمرو بن یحییٰ سے انہوں نے معاذ بن رفاعہ سے روایت کر کے خبر دی کہ بنی سلمہ کا ایک آدمی سلیم نامی نبیؐ کے پاس آیا اور کہا یا رسول اللہ معاذ ہمارے پاس ہمارے سونے کے بعد اور دن میں ہمارے کاموں میں مشغولی کے وقت آتے ہیں اور نماز کے واسطے اذان دیتے ہیں ہم نکل کر ان کے پاس آتے ہیں نماز میں بہت طویل قرأت کرتے ہیں رسول اللہ ﷺ نے فرمایا اے معاذ! فتنہ نہ بنو۔ یا تو تم میرے ساتھ نماز پڑھا کر دیا اپنی قوم پر کم قرأت کیا کرو۔ پھر آپ نے پوچھا اے سلیم تمہارے پاس قرآن سے کیا ہے؟ سلیم نے جواب دیا میرے پاس قرآن سے (صرف) اتنا ہے کہ میں اللہ سے جنت طلب کرتا ہوں اور دوزخ سے پناہ مانگتا ہوں۔ میں آپ اور معاذ کی طرح قرآن نہیں پڑھ سکتا۔ رسول اللہ صلی اللہ علیہ وسلم نے فرمایا میں اور معاذ بھی تو اللہ سے جنت ہی طلب کرتے ہیں اور دوزخ سے اللہ کی پناہ مانگتے ہیں سلیم نے کہا جب ہم کل کافروں سے مقابلہ کریں گے تو انشاء اللہ تعالیٰ دیکھ لو گے۔ لوگ اس وقت احد کی تیاریاں کر رہے تھے سلیم بھی نکلے اور شہداء میں ہو گئے ان کا تذکرہ تینوں نے لکھا ہے۔ ابن مندہ نے ابو نعیم اور ابو عمر پر اتنا اور بڑھایا ہے کہ انہوں نے ابن اسحاق سے اسی تذکرہ میں روایت کی ہے کہ ان لوگوں میں جو نبی صلی اللہ علیہ وسلم کے ساتھ بدر میں قبیلہ بنی دینار بن نجار کے خاندان بنی مسعود مسعود ابن عبد الاشہل سے شریک ہوئے سلیم بن حارث بن ثعلبہ سلمی تھے۔ اور نیز انہوں نے اسی تذکرہ میں ابن اسحاق سے روایت کی ہے کہ ان لوگوں میں جو قبیلہ بنی نجار سے احد میں شہید ہوئے سلیم بن حارث تھے۔

میں کہتا ہوں کہ ابن مندہ کی روایت بتاتی ہے کہ وہ سلیم بن حارث جنہوں نے نبی ﷺ سے معاذ کی نماز کے بارے میں شکایت کی تھی وہ وہی ہیں جن کو انہوں نے ابن اسحاق سے روایت کر کے شریک بدر اور شہید احد بیان کیا ہے اور اسی وجہ سے انہوں نے سب کو ایک ہی تذکرہ میں بیان کیا ہے۔ اور ابو عمر نے ان کو دو شخص خیال کیا اسی وجہ سے انہوں نے دو تذکرے لکھے ہیں یہ ان دونوں میں سے ایک ہے اور دوسرا اس کے بعد بیان ہوگا۔ اور ابو عمر نے ان کا نسب نہیں بیان کیا صرف سلیمان انصاری لکھا ہے اور

دوسرے کا نسب دینار بن نجار تک بیان کیا ہے جیسے کہ آئندہ دیکھیں گے اور ابو عمر نے اس تذکرہ میں معاذ کا قصہ بیان کیا ہے اور دوسرے میں بیان کیا ہے کہ وہ احد میں شہید ہوئے۔ میرا گمان ہے کہ حق ابو عمر کے ساتھ ہے اس وجہ سے کہ ابن مندہ نے اپنے اوپر آپ غلطی کا حکم کیا ہے کیونکہ انہوں نے معاذ کی نماز کے واقعہ میں بیان کیا ہے کہ بنی سلمہ کا ایک آدمی سلیم نامی آیا اور اس شخص کو کہ جو احد میں شہید اور بدر میں شریک ہوا تھا قبیلہ بنی دینار بن نجار سے بیان کیا ہے۔ حالانکہ شامی عراقی کا ساتھی نہیں ہو سکتا ہے اور بنی سلمہ دینار بن نجار سے خزرج اکبر میں ملتے ہیں کیونکہ بنی سلمہ خشم بن خزرج کی اولاد سے ہیں اور نجار ثعلبہ بن مالک بن خزرج کے بیٹے ہیں اس بات کی تقویت کہ نماز پڑھانے والے بنی سلمہ سے تھے اس سے مراد ہوتی ہے کہ رسول اللہ ﷺ ہر قبیلہ میں اسی قبیلہ کے ایک آدمی کو نماز پڑھانے پر مقرر کرتے تھے اور معاذ بن جبل بنی سلمہ کی طرف منسوب ہیں اور انہی کو نماز پڑھاتے تھے اور یہ سلیم انہی میں سے ایک شخص ہے اور اس کے متعلق پوری گفتگو سلیم بن حارث کے تذکرہ میں انشاء اللہ تعالیٰ اس تذکرہ کے بعد ہوگی جن کو صرف ابو عمر نے ذکر کیا ہے۔

۲۲۱۳۔ حضرت سلیم بن ثابت

حضرت سلیم بن ثابت بن وقش بن زغبہ۔ ان کا نسب ان کے بھائی سلمہ کے بیان میں گزر چکا ہے یہ احد اور خندق اور حدیبیہ اور خیبر میں شریک ہوئے۔ اور خیبر کے معرکہ میں شہید ہوئے۔ ان کا ذکر ابن شاہین نے کیا ہے۔ ان کا تذکرہ ابو عمر اور ابو موسیٰ نے لکھا ہے۔

۲۲۱۴۔ حضرت سلیم بن جابر

حضرت سلیم بن جابر۔ ان کی کنیت ابو جری ہے۔ بھیجی ہیں۔ اور بعض لوگ ان کو جابر بن سلیم بتاتے ہیں اور یہی صحیح ہے۔ ان کا ذکر اوپر گزر چکا ہے ہمیں ابو یاسر ابن ابی دقاق نے خبر دی وہ کہتے تھے ہمیں علی بن محمد بن حسین بن حسن بن خبردی وہ کہتے تھے ہمیں احمد بن علی بن حسن بن ابی عثمان نے خبر دی وہ کہتے تھے ہمیں قاضی ابوالقاسم حسن بن حسن بن منذر نے خبر دی وہ کہتے تھے ہمیں حسین بن صفوان نے خبر دی وہ کہتے تھے ہمیں ابو بکر یعنی عبداللہ بن محمد قریشی نے خبر دی وہ کہتے تھے ہمیں ابو یوسف نے خبر دی وہ کہتے تھے ہمیں یزید بن ہارون نے زیاد بھصام سے انہوں نے محمد بن سیرین سے روایت کر کے خبر دی انہوں نے کہا سلیم بن جابر نے بیان کیا کہ میں نبی ﷺ کے پاس مع اپنی قوم کے ایک گروہ کے آیا اور میں ایک قطری تہبند باندھے تھا جس کے کنارے میرے قدموں تک تھے اور میں چادر اوڑھے ہوئے تھا۔ اور اسی سند سے انہوں نے سلیم سے روایت کی ہے کہ انہوں نے کہا میں رسول اللہ کے پاس آیا اور میں نے کہا آپ مجھے کوسکھائیے جس سے خدا مجھے نفع دے آپ نے فرمایا تم ذرا سی بھلائی کو حقیر نہ جانو اگرچہ تم اپنے ڈول سے پیاسے کے برتن میں پانی ہی ڈال دو اور یہ کہ اپنے بھائی سے خندہ پیشانی سے ملو اور جب وہ چلا جائے تو اس کی غیبت نہ کرو۔

۲۲۱۵۔ حضرت سلیم بن حارث

حضرت سلیم بن حارث بن ثعلبہ بن کعب بن عبدالاشہل بن حارث بن دینار بن نجار۔ انصاری۔ خزرجی۔ خاندان بنی دینار

سے ہیں بدر میں شریک ہوئے بعض لوگ کہتے ہیں کہ وہ غلام ہیں بنی دینار کے۔ بعض لوگ کہتے ہیں کہ وہ ضحاک بن حارث بن ثعلبہ کے بھائی ہیں اور بعض کا بیان ہے کہ ضحاک سلیم کے بھائی اور نعمان جو عبد عمر و ابن مسعود بن کعب بن عبد الاشہل کے بیٹے ہیں سب بدر میں شریک ہوئے۔ یہ ابو عمر کا کلام ہے لیکن ابن کلبی نے نعمان اور قطبہ پسران عمر و ضحاک بن عمر کا پوری بھائی بیان کیا اور سلیم کا نسب اسی طرح بیان کیا ہے جس طرح ہم نے شروع میں ذکر کیا ہے میں کہتا ہوں ابن مندہ اور ابو نعیم نے اس تذکرہ کو نہیں لکھا ہے مگر ابن مندہ نے ان کو سلیم بن حارث سلمی کے تذکرہ میں بیان کیا ہے کہ وہ بدر میں شریک ہوئے اور خندق میں شہید ہوئے یہ بنی دینار بن نجار سے ہیں۔ جیسا کہ ہم بیان کر چکے ہیں اگر ابن مندہ اس تذکرہ کو لکھ کر اس میں ابن اسحاق کا قول ان کی شرکت بدر اور احد میں شہادت کے متعلق بیان کرتے تو ٹھیک ہوتا۔ لیکن ابو نعیم نے اس تذکرہ کو صحیح طور پر بیان کیا ہے اور ایسی چیز کو صحیح کے ساتھ نہیں شامل کیا جو اس کے مناقض ہو۔ اور ابو موسیٰ نے اس کا استدراک ابن مندہ پر نہیں کیا۔ واللہ اعلم

۲۲۱۶۔ حضرت سلیمؓ عذری

حضرت سلیمؓ عذری۔ ان کی کنیت ابو حریث ہے۔ عذری ہیں۔ ان کا شمار مدینین میں ہے ان سے ان کے بیٹے حریث نے روایت کی ہے کہ انہوں نے رسول اللہ ﷺ سے اس شخص کے بارے میں دریافت کیا جس نے غلاموں میں باپ بیٹے میں علیحدگی کی۔ آپ نے جواب دیا کہ جس شخص نے ان میں جدائی کی خدا قیامت کے دن اس کے اور اس کے دوستوں میں تفرقہ کر دے گا۔ ان کا تذکرہ تینوں نے لکھا ہے۔ ابو عمر نے بیان کیا ہے کہ یہ قبیلہ عذرہ کے وفد میں آئے تھے جو بارہ آدمی تھے۔

۲۲۱۷۔ حضرت سلیمؓ بن سعید

حضرت سلیمؓ بن سعید حشمی۔ یہ اور ان کے والد صحابی تھے۔ ان کی روایت کردہ حدیث ان کے بیٹے ابو حبیب یعنی عطیہ بن سلیم بن سعید حشمی نے روایت کی ہے کہ انہوں نے کہا میں نے اپنے والد سے سنا وہ کہتے تھے میں اپنے والد کے ساتھ نبی ﷺ کے پاس آیا آپ نے پوچھا تمہارا کیا نام ہے میں نے جواب دیا کہ میں اپنا نام بھول گیا آپ نے فرمایا بلکہ تم سلیم ہو۔ ان کا تذکرہ ابن مندہ اور ابو نعیم نے لکھا ہے۔

۲۲۱۸۔ حضرت سلیمؓ بن عامر

حضرت سلیمؓ بن عامر۔ ان کی کنیت ابو عامر ہے۔ یہ خیبری نہیں ہیں۔ ابو زرہ رازی نے بیان کیا ہے کہ سلیم بن عامر نے جاہلیت کا زمانہ پایا تھا مگر انہوں نے نبی صلی اللہ علیہ وسلم کو نہیں دیکھا اور ابو بکر صدیق کے زمانے میں انہوں نے ہجرت کی اور یہ ابو بکر صدیق اور عمر فاروق اور عثمان غنی اور علی اور عمار بن یاسر رضوان اللہ علیہم اجمعین سے روایت کرتے ہیں۔ ان کا تذکرہ ابو عمر نے لکھا ہے۔

۲۲۱۹۔ حضرت سلیمؓ سلمی

حضرت سلیمؓ سلمی۔ بنی سلیم کے ایک آدمی ہیں ان سے ابو العلاء بن شخیر نے روایت کی ہے۔ ان کا شمار بصریوں میں ہے۔ ان کا تذکرہ ابو عمر نے مختصر لکھا ہے۔

۲۲۲۰۔ حضرت سلیم بن عیش

حضرت سلیم بن عیش۔ عذری۔ ان سے مروی ہے کہ رسول اللہ ﷺ نے اس مسجد میں نماز پڑھی جو ایک میدان میں تھی اور ہم لوگوں نے اس کا مصلی پتھروں سے پہچانا یہ وہی مسجد ہے جس میں وادی القرئی کے لوگ جمع ہوئے تھے۔ ان کا تذکرہ ابن دباغ اندلسی نے ابو عمر پر استدراک کر کے لکھا ہے۔

۲۲۲۱۔ حضرت سلیم بن عقرب

حضرت سلیم بن عقرب۔ بعض لوگوں نے ان کو بدریوں میں بیان کیا ہے۔ ابو عمر نے ان کا تذکرہ مختصر لکھا ہے اور انہوں نے کہا ہے کہ میں ان کو اس کے سوا اور کسی طریقہ سے نہیں جانتا ہوں۔

۲۲۲۲۔ حضرت سلیم

حضرت سلیم۔ عمرو بن جموح انصاری کے غلام ہیں۔ ہمیں ابو موسیٰ نے اجازت خبر دی وہ کہتے تھے ہمیں ابو غالب بن بناء نے خبر دی وہ کہتے تھے ہمیں ابو الحسین محمد بن احمد بن محمد بن ابی موسیٰ نے خبر دی وہ کہتے تھے ہمیں ابو اسحق ابراہیم بن محمد بن فتح جلی مصیصی نے خبر دی وہ کہتے تھے ہمیں ابو یوسف محمد بن سفیان بن موسیٰ صفار نے خبر دی وہ کہتے تھے ہمیں ابو عثمان سعید بن رحمۃ نے خبر دی وہ کہتے تھے ہمیں ابن مبارک نے عکرمہ سے انہوں نے ابن عباس سے روایت کر کے خبر دی انہوں نے کہا عمرو بن جموح شیوخ انصار تھے ان کے پیر میں لنگ تھا۔ جب رسول اللہ ﷺ بدر کو گئے بسبب ان کے لنگ کے ان کو ٹھہرنے کی اجازت دی پھر جب احد کا دن آیا انہوں نے اپنے بیٹوں سے کہا مجھ کو باہر نکالو۔ ان کے لڑکوں نے کہا کہ رسول اللہ نے تم کو اجازت دے دی انہوں نے کہا افسوس تم لوگوں نے بدر میں مجھ کو جنت سے روک لیا اور تم مجھ کو احد میں بھی منع کرتے ہو (یہ کہہ کر) باہر نکلے اور جب لوگ مقابل ہوئے انہوں نے پوچھا یا رسول اللہ ﷺ مجھے خبر دیجئے کہ اگر آج میں شہید ہوں تو میں باوجود اپنے لنگڑے ہونے کے جنت میں داخل ہوں گا آپ نے جواب دیا ہاں۔ انہوں نے اس غلام سے جو ان کے ساتھ تھا جس کا نام سلیم تھا۔ اس سے کہا اپنے گھر لوٹ جاؤ اس غلام نے کہا تمہارا کیا نقصان اگر میں تمہارے ساتھ آج کوئی بھلائی حاصل کروں اور آگے آ کر لڑنے لگا۔ یہاں تک کہ شہید ہو گیا۔ پھر انہوں نے مقابلہ کیا یہاں تک کہ وہ بھی شہید ہو گئے۔ ان کا تذکرہ ابو موسیٰ نے لکھا ہے۔

۲۲۲۳۔ حضرت سلیم بن عمرو

حضرت سلیم بن عمرو۔ یہ عمرو بن حدیدہ۔ اور بعض لوگ کہتے ہیں کہ سلیم بیٹے ہیں عامر بن حدیدہ بن عمرو بن غنم بن سواد بن غنم بن کعب بن سلمہ کے۔ انصاری سلمی ہیں اور آپ نے عقبہ میں ستر آدمیوں کے ساتھ بیعت کی اور بدر میں شریک ہوئے اور احد کے غزوہ میں شہید ہوئے۔ ان کے ساتھ ان کے غلام عتیرہ بھی تھے۔ اور بعض لوگ ان کو سلیمان بن عمرو کہتے تھے اور سلیمان کے بیان میں ان کا ذکر انشاء اللہ تعالیٰ وارد ہوگا ان کا تذکرہ تینوں نے لکھا ہے۔

۲۲۲۴۔ حضرت سلیم بن قیس انصاری

حضرت سلیم بن قیس بن فہد بن قیس بن ثعلبہ بن عبید بن ثعلبہ بن غنم بن مالک بن نجار۔ انصاری ہیں۔ بدر اور احد اور خندق اور تمام مشاہد میں رسول اللہ ﷺ کے ہمراہ شریک ہوئے۔ اور حضرت عثمانؓ کی خلافت میں وفات پائی۔ یہ حمزہ بن عبدالمطلب کی بیوی خولہ بنت قیس کے بھائی تھے۔ ان کا تذکرہ ابو عمر اور ابو موسیٰ نے لکھا ہے۔

۲۲۲۵۔ حضرت سلیم بن قیس بن لوذان

حضرت سلیم بن قیس بن لوذان بن ثعلبہ بن عدی بن مجدعہ۔ قینگی بن قیس کے بھائی ہیں۔ احد میں اپنے بھائی قینگی کے ساتھ شریک ہوئے۔ ان کی نسل کوفہ میں ہے۔ اس کو ابن دباغ نے عدوی سے نقل کر کے بیان کیا ہے۔

۲۲۲۶۔ حضرت سلیم بن کبشہ

حضرت سلیم بن کبشہ۔ ان کی کنیت ابو کبشہ ہے۔ رسول اللہ ﷺ کے غلام تھے غلاموں کی اولاد سے ہیں۔ ان کا نام ابن شاہین اور واقدی نے اسی طرح بیان کیا ہے اور انہوں نے کہا ہے کہ یہ بدر اور احد اور تمام مشاہد میں شریک ہوئے اور حضرت عمرؓ کی خلافت کے دن انتقال کیا۔ ان سے ازہر بن سعد حرازی اور ابو البختری طائی (انہوں نے ان سے سماعت نہیں کی ہے) اور ابو عامر بوزنی اور ابو نعیم بن زیاد نے روایت کی ہے۔ ان کا شمار اہل شام میں ہے ان کا تذکرہ ابو عمر و ابو موسیٰ نے لکھا ہے۔

۲۲۲۷۔ حضرت سلیم بن ملحان

حضرت سلیم بن ملحان۔ ملحان کا نام مالک بن خالد بن زید بن حرام بن جندب بن عامر بن عبد بن غنم بن عدی بن نجار انصاری۔ انس بن مالک کے ماموں اور ام سلیم اور ام حرام کے بھائی ہیں بدر اور احد میں اپنے بھائی حرام کے ساتھ شریک ہوئے۔ اور بیر معونہ کے معرکہ میں دونوں بھائی شہید ہوئے۔ سلیم کی نسل نہیں ہے۔ ان کا تذکرہ ابو عمر اور ابو موسیٰ نے لکھا ہے۔

۲۲۲۸۔ حضرت سلیم بن اکیمہ

حضرت سلیم بن اکیمہ۔ لیشی۔ یعقوب بن عبد اللہ بن سلیمان بن اکیمہ لیشی نے اپنے والد سے انہوں نے ان کے دادا سے روایت کی ہے کہ انہوں نے کہا ہم رسول اللہ ﷺ کے پاس آئے اور پوچھا کہ یا رسول اللہ ﷺ ہمارے ماں باپ آپ پر قربان ہوں ہم آپ سے حدیث سنتے ہیں لیکن جس طرح ہم سنتے ہیں اس طرح ادا نہیں کر سکتے آپ نے جواب دیا کہ جب تم حلال کو حرام اور حرام کو حلال نہ کرو اور ٹھیک معنی پہنچا دو تو کچھ مضائقہ نہیں ہے۔ ان کا تذکرہ ابو نعیم اور ابو موسیٰ نے لکھا ہے۔

۲۲۲۹۔ حضرت سلیمان بن ابی حمزہ

حضرت سلیمان بن ابی حمزہ۔ انصاری۔ صحابہ میں ان کا ذکر ہے لیکن ان کا صحابی ہونا صحیح نہیں ہے۔ ان سے ان کے بیٹے ابو بکر نے روایت کی ہے کہ رسول اللہ صلی اللہ علیہ وسلم نماز جنازہ میں چار تکبیریں کہتے تھے۔ اس کو ابن مندہ اور ابو نعیم نے بیان کیا ہے۔ ابو عمر کا بیان ہے کہ سلیمان بیٹے ہیں ابی حمزہ بن غانم بن عامر بن عبد اللہ بن عبید بن عریج بن عدی بن کعب۔ قریشی عدوی ہیں۔ انہوں نے صغریٰ میں اپنی والدہ شفاء بنت عبد اللہ کے ساتھ جو آنحضرت صلی اللہ علیہ وسلم سے بیعت کرنے والی عورتوں میں تھیں ہجرت کی تھی۔ یہ برگزیدہ اور نیک مسلمانوں میں سے تھے ان کو حضرت عمرؓ نے مدینہ کے بازار کا عامل مقرر کیا تھا۔ اور رمضان میں ان کو اور ابی بن کعب کو لوگوں کی نماز (تراویح پڑھانے کے واسطے معین کیا تھا۔ ان کا شمار کبار تابعین میں ہے۔ ان کا تذکرہ تینوں نے لکھا ہے۔ مگر ابو عمر نے ان کو عدوی بیان کیا ہے اور ابن مندہ اور ابو نعیم ان کو انصاری بتاتے ہیں۔ اور صحیح یہ ہے کہ یہ عدوی ہیں ان کا نسب ظاہر ہے۔ یہ معلوم نہیں ابن مندہ اور ابو نعیم نے ان کو انصاری کیونکر بنا دیا۔ میں کہتا ہوں کہ اگر یہ سلیمان انصاری ہیں دونوں کے خیال کے موافق تو ان دونوں سے عدوی کا تذکرہ رہ گیا ہے اور یہی صحیح ہے اور اگر وہ عدوی ہیں تو ان دونوں کے خیال کے موافق انصاری کا تذکرہ دونوں سے رہ گیا واللہ اعلم۔ زبیر بن بکار نے ان کا نسب عدوی تک بیان کیا ہے جس طرح ہم نے اس کو بیان کیا۔

۲۲۳۰۔ حضرت سلیمان بن ابوسلیمان

حضرت سلیمان بن ابوسلیمان۔ شام میں سکونت پذیر ہوئے۔ عروہ بن رویم نے قبیلہ جرش کے ایک شیخ سے انہوں نے سلیمان سے روایت کی ہے کہ نبی ﷺ نے فرمایا کہ تم لوگ لشکر لشکر ہو گے اور تمہارے لیے ذمہ خراج اور زمین ہوگی جس میں بڑے بڑے شہر اور محل ہوں گے تو جو شخص تم میں سے اس کو پائے اور وہ اپنے آپ کو ان شہروں کے کسی محل میں موت تک روک سکے تو وہ ایسا کرے اس کو بوزرعہ نے شامیوں کی مسند میں اور ابو حاتم نے کتاب الوحدان میں بیان کیا ہے اور دونوں نے اس میں کہا ہے کہ سلیمان صحابی ہیں۔ ان کا تذکرہ ابن مندہ اور ابو عمر نے لکھا ہے۔

۲۲۳۱۔ حضرت سلیمان بن سرد

حضرت سلیمان بن سرد بن جون بن ابی الجون بن منقذ بن ربیعہ بن اصرم بن ضمیس بن حرام بن حبشیہ بن سلول بن کعب بن عمرو بن ربیعہ اور یہ قبیلہ خزاعہ کی ایک شاخ ہے اور عمرو کی اولاد خزاعہ کہلاتی ہے۔ سلیمان کا نام جاہلیت میں یسار تھا آپ نے سلیمان رکھا۔ ان کی کنیت ابوالمطرف تھی۔ یہ بہتر اور برگزیدہ دین دار عابد تھے۔ کوفہ میں پہلی مرتبہ جب مسلمان وہاں مقیم ہوئے انہوں نے بھی وہاں سکونت اختیار کی تھی یہ اپنی قوم میں صاحب مرتبہ و شرافت تھے۔ یہ حضرت علیؓ کے تمام مشاہد میں شریک ہوئے تھے انہی نے حوشب ذوالظلم الہانی کو معرکہ صفین میں قتل کیا تھا اور یہ ان لوگوں میں ہیں جنہوں نے حسین بن علیؓ کو معاویہ کی وفات کے بعد کوفہ میں بلایا تھا اور جب وہ کوفہ میں آئے تو ان کے ساتھ ہو کر نہ لڑے۔ جب حسین رضی اللہ عنہ شہید ہو گئے تو یہ اور مسیب بن نجہ فزاری اور جن لوگوں نے ان کی مدد نہ کی تھی اور لڑائی میں نہ شریک ہوئے تھے نادم ہوئے اور کہا ہماری تو بہ نہیں ہو سکتی

ہے مگر یہ کہ امام حسینؑ کے خون کا بدلہ لیں اور ربیع الاخر کی چاند رات ۱۵ھ میں کوفہ سے نکلے اور سلیمان بن سرد کو اپنا سردار بنایا اور ان کا نام امیر التوائین رکھا۔ اور عبید اللہ بن زیاد کی طرف چلے وہ شام سے بہت بڑا لشکر لیے ہوئے عراق کو جا رہا تھا دونوں لشکروں میں بمقام عین الوردہ (جو جزیرہ کی سر زمین میں ایک چشمہ کا سرا ہے) مقابلہ ہو گیا اور سلیمان ابن سرد اور مسیب بن نجبه اور ان کے ہمراہی بہت سے مقتول ہوئے اور سلیمان اور مسیب کا سرمروان بن حکم کے پاس ملک شام میں گیا قتل کے وقت ان کی عمر ۹۳ برس کی تھی ان سے ابو اسحق سبعی اور عدی بن ثابت اور عبد اللہ بن یسار وغیرہم نے روایت کی ہے۔ ہمیں یحییٰ بن محمود بن سعد نے اجازت اپنی سند سے ابو بکر بن ابی عاصم تک خبر دی وہ کہتے تھے ہم سے ابو بکر بن ابی شیبہ نے بیان کیا وہ کہتے تھے ہمیں حفص بن غیاث نے اعمش سے انہوں نے عدی بن ثابت سے انہوں نے سلیمان بن سرد سے روایت کر کے خبر دی کہ دو آدمیوں نے آپس میں سخت کلامی کی اور ان میں سے ایک کا غصہ زیادہ بڑھ گیا۔ نبی ﷺ نے فرمایا میں ایک ایسا کلمہ جانتا ہوں کہ اگر وہ اس کو کہہ لے تو غصہ فرو ہو جائے وہ کلمہ یہ ہے: اَعُوذُ بِاللّٰهِ مِنَ الشَّيْطَانِ الرَّجِيمِ (میں اللہ کی پناہ مانگتا ہوں شیطان مردود (کے شر) سے) ان کا تذکرہ تینوں نے لکھا ہے۔ نجبه: نون اور جیم کے فتح کے ساتھ ہے۔

۲۲۳۲۔ حضرت سلیمان بن عمرو

حضرت سلیمان بن عمرو بن حدیدہ۔ ان کا نسب سلیم بن عمرو کے بیان میں گزر چکا ہے۔ انصاری خزرجی ہیں یہ اور ان کے غلام عنترہ غزوہ احد میں شہید ہوئے اکثر لوگ ان کا نام سلیم بیان کرتے ہیں جیسا کہ ہم ذکر کر چکے ہیں اور ان کا نام سلیم ہی صحیح ہے۔ ان کا تذکرہ ابو عمر نے لکھا ہے۔

۲۲۳۳۔ حضرت سلیمان بن مسہر

حضرت سلیمان بن مسہر۔ ان کی روایت کردہ حدیث کو معتمر نے فضیل یعنی ابو معاذ سے انہوں نے ابو حریز سے انہوں نے رفاع فتیانی سے انہوں نے سلیمان بن مسہر سے نقل کیا ہے کہ نبی ﷺ نے فرمایا کہ جو شخص کسی مسلمان کو امن دے کر قتل کرے اٹخ۔ اور یہ وہم ہے اور صحیح عمرو بن حتم ہے ان کا تذکرہ ابن مندہ اور ابو نعیم نے لکھا ہے۔ ابو نعیم نے بیان کیا ہے کہ سلیمان بن مسہر تابعی فزاری اہل کوفہ سے ہیں خرشہ بن جر سے وہ ابو ذر سے روایت کرتے ہیں۔ حریز: "حا" کے فتح اور "را" کے کسرہ کے ساتھ ہے اسکے کے آخر میں "زا" ہے۔

الفتیانی: "فا" اور "تا" کے بعد "یا" کے ساتھ ہے اور "الف" کے بعد "نون" ہے یہ فتیان کی طرف نسبت ہے جو بجیلہ کا بطن ہے۔

۲۲۳۴۔ حضرت سلیمان بن ہاشم

حضرت سلیمان بن ہاشم بن عتبہ بن ربیعہ بن عبد شمس۔ قریشی اموی ہیں۔ نبی کے پاس لا کر آپ کی گود میں رکھے گئے تھے۔ محمد بن اسحاق نے اسماعیل بن محمد سے روایت کی انہوں نے کہا کہ سلیمان بن ہاشم بن عتبہ لا کر آپ کی گود میں دیئے گئے انہوں نے آپ پر پیشاب کر دیا نبی ﷺ ایک پیالہ میں پانی لائے اور پیشاب کی جگہ پر جہاں انہوں نے پیشاب کیا تھا ڈال دیا اس سے

زیادہ اور کچھ نہیں کیا۔ ان کا تذکرہ ابن مندہ اور ابو نعیم نے لکھا ہے۔

باب السین والمیم

۲۲۳۵۔ حضرت سماک بن ثابت

حضرت سماک بن ثابت بن سفیان۔ ان کا ذکر ہم ان کے والد اور ان کے بھائی حارث کے تذکرہ میں کر چکے ہیں اپنے والد اور اپنے بھائی کے ساتھ احد میں شریک ہوئے۔ ان کا تذکرہ ابو عمر اور ابو موسیٰ نے لکھا ہے۔

۲۲۳۶۔ حضرت سماک بن خرشہ

حضرت سماک بن خرشہ۔ بعض لوگ ان کا نسب یوں بیان کرتے ہیں کہ سماک بن اوس ابن خرشہ بن لوذان عبدود بن زید بن ثعلبہ بن خزرج بن ساعدہ بن کعب بن خزرج انصاری ساعدی ہیں ان کی کنیت ابودجانہ ہے یہ اپنی کنیت سے مشہور ہیں۔ بدر اور احد اور تمام مشاہد میں رسول اللہ کے ساتھ شریک ہوئے۔ رسول اللہ نے احد کے دن ان کو اپنی تلوار دی تھی آپ نے فرمایا تھا کون اس تلوار کو اس کے حق سے لے گا تمام قوم ساکت رہی اور ابودجانہ نے عرض کیا میں اس کو اس کے حق سے لوں گا۔ رسول اللہ نے ان کو دے دیا اور انہوں نے اس سے مشرکوں کی کھوپڑیاں پھاڑیں اور اسی کے بارے میں انہوں نے کہا۔

انا الذی عاہدنی خلیلی ونحن بالسفح لدی النخیل

ان لا اقوم الدھر فی الکیول اضرب بسیف اللہ و الرسول

”میں وہ شخص ہوں کہ مجھ سے میرے دوست نے عہد لیا ہے۔ اس حال میں کہ ہم مقام سفح میں کھجوروں کے پاس تھے۔

کہ کبھی پچھلی صفوں میں نہ کھڑا ہوں۔ اور اللہ اور رسول کی تلوار سے کفار کے گلوں کو کاٹوں۔“

ہمیں ابو جعفر عبید اللہ بن احمد بن علی نے اپنی سند سے یونس ابن بکیر سے انہوں نے ابن اسحاق سے روایت کر کے خبر دی وہ کہتے تھے مجھ سے حسین بن عبد اللہ بن عبید اللہ بن عباس نے عکرمہ سے انہوں نے ابن عباس سے روایت کر کے بیان کیا انہوں نے کہا جب رسول اللہ ﷺ احد سے لوٹے اپنی صاحبزادی فاطمہ کو اپنی تلوار عنایت کی اور کہا اے بیٹی! اس سے خون کو دھو ڈالو اور حضرت علیؑ نے ان کو اپنی تلوار دی اور کہا اس سے خون کو دھو ڈالو۔ خدا کی قسم اس نے آج میرا سچا ساتھ دیا۔ رسول اللہ نے فرمایا قسم ہے اگر تم لڑائی میں سچے نکلے تو یقیناً سہل بن حنیف اور ابودجانہ آج لڑائی میں سچے نکلے ہیں۔ یہ مشہور بہادروں میں تھے ان کے پاس ایک سرخ پٹی تھی جس سے وہ لڑائی میں پہچانے جاتے تھے جب احد کا دن ہوا انہوں نے اس کو نشان کے طور پر لگایا اور دونوں صفوں کے بیچ اکڑ کر چلے۔ رسول اللہ نے فرمایا کہ اس چال کو اللہ ناپسند کرتا ہے بجز اس مقام کے۔ ہمیں ابو الفرج یحییٰ بن محمود اور ابو یاسر بن ابی سب نے اپنی سندوں سے مسلم بن حجاج تک خبر دی وہ کہتے تھے ہم سے ابو بکر بن ابی شیبہ نے بیان کیا وہ کہتے تھے ہمیں عفان نے خبر دی وہ کہتے تھے ہمیں حماد بن سلمہ نے خبر دی وہ کہتے تھے ہمیں ثابت نے انس سے روایت کر کے خبر دی کہ رسول اللہ ﷺ نے احد کے دن تلوار لے کر فرمایا اس کو مجھ سے کون شخص لے گا؟ سبھوں نے اپنے ہاتھ پھیلا دیئے اور کہنے لگے ہم لیں گے ہم لیں گے۔ آپ نے فرمایا کون اس کو اس کے حق کے ساتھ لے گا؟ اس پر تمام لوگ پیچھے ہٹ گئے سماک یعنی ابودجانہ نے عرض

کیا کہ میں اس کو اس کے حق کے ساتھ لوں گا۔ اور اس کو لے لیا اور اس سے مشرکوں کی کھوپڑیوں کو پھاڑ ڈالا۔ یہ بزرگ اور اکابر صحابہ میں سے ہیں۔ یمامہ کی جنگ میں سخت معرکہ کے بعد شہید ہوئے۔ بنی حنیفہ کا یمامہ میں ایک باغ تھا جس کی آڑ سے لڑتے تھے اور مسلمان ان لوگوں تک پہنچنے پر قابو نہ پاتے تھے۔ ابودجانہ نے مسلمانوں سے کہا کہ مجھ کو اس باغ کے اندر پھینک دو مسلمانوں نے ایسا ہی کیا اور ان کا پیر ٹوٹ گیا انہوں نے اس کے دروازے پر مقابلہ کر کے مشرکوں کو دروازے سے ہٹا دیا اور مسلمان اس کے اندر داخل ہو گئے۔ اور یہ اسی دن شہید ہو گئے اور بعض لوگ کہتے ہیں کہ یہ زندہ رہے اور حضرت علی کے ساتھ صفین میں شریک ہوئے۔ لیکن پہلا قول صحیح ہے اور زیادہ مشہور ہے لیکن وہ خط جو ان کی طرف منسوب ہے۔ اس کی سند ضعیف ہے۔ ان کا تذکرہ تینوں نے لکھا ہے کنتوں کے باب میں ان کا حال اس سے زیادہ بیان ہوگا۔

۲۲۳۷۔ حضرت سماک بن سعد

حضرت سماک بن سعد بن ثعلبہ بن خلاص بن زید بن مالک بن ثعلبہ بن کعب ابن خزرج بن حارث بن خزرج۔ انصاری خزرجی ہیں۔ بشیر بن سعد کے بھائی اور نعمان بن بشیر کے والد تھے۔ بدر میں اپنے بھائی بشیر کے ساتھ شریک ہوئے۔ اور احد میں بھی شریک ہوئے تھے۔ انہوں نے اولاد نہیں چھوڑی۔ ان کا تذکرہ ابو نعیم اور ابو عمر اور ابو موسیٰ نے لکھا ہے۔ خلاص: خاکے فتح اور لام کی شد سے ہے۔

۲۲۳۸۔ حضرت سماک بن محرمہ

حضرت سماک بن محرمہ بن جمین بن ثلاث بن ہالک۔ صحابی ہیں۔ انہی کی طرف کوفہ کی مسجد سماک منسوب ہے۔ یہ سماک سماک بن حرب کے ماموں تھے۔ اور ان کے نام پر عمرو بن اسد ابن خزیمہ کے بیٹے ہالکی اسدی کا نام رکھا گیا۔ اور سیف بن عمر نے بیان کیا ہے کہ سماک بن محرمہ اسدی۔ اور سماک بن عبید عبدی اور سماک بن خرشہ انصاری (یہ تینوں ابودجانہ نہیں ہیں) یہ لوگ سب سے پہلے سرزمین ہمدان کے مقام مسالح دستی اور ارض دیلم کے والی ہوئے۔ اور یہ تینوں شخص حضرت عمرؓ کے پاس اہل کوفہ کے وفد میں خمس لے کر آئے۔ حضرت عمرؓ نے ان لوگوں کا نسب پوچھا ان لوگوں نے حضرت عمرؓ سے بیان کیا ہم لوگ سماک اور سماک اور سماک ہیں۔ حضرت عمرؓ نے فرمایا خدا تم میں برکت دے۔ اے خدا ان لوگوں سے اسلام کو بلند کر اور ان کے ذریعہ سے اس کی مدد کر۔ حمزہ سہمی نے ان کو جرجان کی تاریخ میں ان لوگوں کے ذیل میں بیان کیا ہے کہ جو صحابہ سوید بن مقرن کے ساتھ جرجان میں آئے تھے اور ان کا کچھ حال نہیں بیان کیا ہے۔ سماک کوفہ میں رہتے تھے جب حضرت علی کوفہ میں آئے یہ وہاں سے جزیرہ کی طرف چلے گئے بعض لوگ بیان کرتے ہیں کہ مقام رقبہ میں فوت ہو گئے۔ ان کا تذکرہ ابو عمر اور ابو موسیٰ نے لکھا ہے۔

۲۲۳۹۔ حضرت سمائی بن ہزال

حضرت سمائی بن ہزال۔ زید بن اسلم نے روایت کی ہے کہ سمائی بن ہزال نے نبی ﷺ کے سامنے زنا کا اقرار کیا آپ نے رجم کرنے کا حکم دیا۔ پھر رجم کیا گیا۔ ان کا تذکرہ ابو موسیٰ نے لکھا ہے اور بیان کیا ہے کہ یہ قصہ ماعز ابن مالک اسلمی کی بابت مشہور ہے اور یہ ہزال کے قرابت مند تھے۔ اور شاید قریب سے یہ مقصود ہے کہ ہزال کی طرف منسوب تھے یا اسی کے مثل لیکن اس کو بدل

دیا ہے۔

۲۲۳۰۔ حضرت سمجہؓ

حضرت سمجہؓ جنی۔ بعض لوگ ان کا نام سمجہ بیان کرتے ہیں رسول اللہ صلی اللہ علیہ وسلم نے ان کا نام عبد اللہ رکھا ابو موسیٰ نے بیان کیا ہے کہ ہم نے ان کا تذکرہ امام الصنعت ابو الحسن دارقطنی کی اتباع میں لکھا ہے اور اس وجہ سے کہ رسول اللہ ﷺ جن اور انس دونوں کی طرف مبعوث تھے۔ ان سے ان کی بیوی منوس نے سورہ یس کی فضیلت میں حدیث روایت کی ہے۔ ان کا تذکرہ ابو موسیٰ نے لکھا ہے۔

۲۲۳۱۔ حضرت سمرہؓ بن جنادہ

حضرت سمرہؓ بن جنادہ بن جندب بن حجر بن زباب بن حبیب بن سواءہ بن عامر بن صعصعہ سوائی ہیں۔ اس کو ابو نعیم نے بیان کیا ہے۔ ابو عمر نے لکھا ہے کہ سمرہ بن عمرو بن جندب ہیں (یعنی بجائے جنادہ کے عمرو کا نام ذکر کیا ہے) اور باقی نسب اوپر کی مثل ہے اور ابن مندہ نے ان کا نسب اسی طرح بیان کیا کہ سمرہ بن جنادہ بن حجر بن زیاد سوائی ہیں اور اس میں یقیناً کاتبوں کی غلطی ہے کیونکہ وہ ابو جابر بن سمرہ سوائی ہیں ہمیں عبد اللہ بن احمد بن عبد القاہر نے اپنی سند سے ابو داؤد طیالسی تک خبر دی وہ کہتے تھے ہمیں شعبہ نے سماک ابن حرب سے روایت کر کے خبر دی انہوں نے کہا میں نے جابر بن سمرہ سے سنا وہ کہتے تھے میں نے رسول اللہ ﷺ سے سنا آپ خطبہ میں بیان فرماتے تھے کہ قیامت سے پہلے جھوٹے لوگ ہیں جابر بیان کرتے ہیں میں نے اس بات کا مطلب نہ سمجھا اور اپنے والد سے پوچھا آپ کیا فرماتے ہیں انہوں نے جواب دیا کہ آپ فرماتے ہیں کہ ان جھوٹوں سے ڈرتے رہو ان کا تذکرہ تینوں نے لکھا ہے۔

۲۲۳۲۔ حضرت سمرہؓ بن جندب

حضرت سمرہؓ بن جندب بن ہلال بن حرتج بن مرہ بن حزن بن عمرو بن جابر بن نشین یعنی ذوالرأسین بن لای بن عصم ابن سمح بن فزارہ بن ذبیان بن بقیع بن ریث ابن غطفان۔ فزاری ہیں۔ ان کی کنیت ابو سعید تھی اور بعض لوگ ابو عبد الرحمن اور ابو عبد اللہ اور ابو سلیمان بیان کرتے ہیں بصرہ میں رہتے تھے ان کو ان کی والدہ ان کے والد کے انتقال کے بعد مدینہ میں لے کر آئیں اور ان سے مری بن شیبان بن ثعلبہ انصاری نے شادی کر لی اور یہ انہیں کے پاس رہے یہاں تک کہ بڑے ہوئے۔ نبی ﷺ ہر سال انصار کے نوجوانوں کو (جنگ کے واسطے) اپنے سامنے پیش کیا کرتے تھے آپ کے سامنے سے ایک نوجوان لڑکا نکلا آپ نے اس کو جنگ پر جانے کی اجازت دے دی اس کے بعد سمرہ پیش ہوئے آپ نے ان کو واپس کر دیا سمرہ نے عرض کیا کہ آپ نے اس کو تو اجازت دے دی اور مجھ کو واپس کر دیا اور اگر میں اس سے کشتی لڑوں تو اس کو پچھاڑ دوں آپ نے فرمایا کہ تم سے لڑو سمرہ نے اس کو کشتی میں پچھاڑ لیا آپ نے ان کو لڑائی پر جانے کی اجازت دے دی۔ بعض لوگ کہتے ہیں آپ نے ان کو واحد کے دن اجازت دے دی تھی واللہ اعلم۔

واقدی لکھتے ہیں کہ یہ انصار کے حلیف تھے عبد اللہ بن بریدہ نے سمرہ بن جندب سے روایت کی ہے کہ انہوں نے کہا میں

رسول اللہ کے زمانہ میں لڑکا تھا اور میں آپ سے حدیثیں یاد کرتا تھا اور مجھ کو بیان کرنے سے کوئی چیز منع نہیں کرتی ہے مگر اس جگہ مجھ سے زیادہ عمر والے آدمی موجود ہیں اور میں نے رسول اللہ کے ساتھ اس عورت پر نماز پڑھی ہے جو نفاس میں مر گئی تھی آپ نماز میں اس کے وسط پر کھڑے ہوئے تھے یہ رسول اللہ ﷺ کے ساتھ بہت غزوات میں شریک ہوئے انہوں نے بصرہ میں سکونت اختیار کی تھی زیاد جب کوفہ جاتے تھے تو ان کو بصرہ میں اپنا قائم مقام کر جاتے تھے اور جب کوفہ سے بصرہ میں آتے تھے تو ان کو کوفہ میں قائم مقام کر دیتے تھے اور دونوں مقاموں میں سے ہر ایک میں چھ مہینے رہتے تھے یہ خارجیوں پر بہت ہی سخت تھے اور جب ان میں سے کوئی لایا جاتا تھا اس کو قتل کر دیتے تھے اور کہتے تھے کہ آسمان کے نیچے جتنے لوگ قتل ہوئے ہیں یہ سب میں بدتر ہیں کیونکہ یہ لوگ مسلمانوں کو کافر بتاتے ہیں اور خون ریزی کرتے ہیں۔ فرقہ حروریہ اور جوان کے ہم مذہب ہیں ان پر طعن کرتے ہیں اور ان کی برائی بیان کرتے ہیں اور ابن سیرین اور حسن اور بصرہ کے اہل فضل ان کی تعریف کرتے ہیں ابن سیرین نے بیان کیا ہے کہ سمرہ نے جو خطوط اپنے بیٹوں کی طرف بھیجے ہیں ان میں بہت کچھ علم ہے ان سے شععی اور ابن ابی لیلیٰ اور علی بن ربیعہ اور عبد اللہ بن بریدہ اور حسن بصری اور ابن سیرین اور ابن شخیر اور ابوالعلاء اور ابوالرجاء وغیرہم نے روایت کی ہے۔

ہمیں ابو جعفر یعنی عبد اللہ بن احمد بن علی وغیرہ نے اپنی سندوں سے ابو عیسیٰ محمد ابن عیسیٰ تک خبر دی وہ کہتے تھے ہم سے محمد بن شنی نے بیان کیا وہ کہتے تھے ہمیں عبد الاعلیٰ نے سعید سے انہوں نے قتادہ سے انہوں نے حسن سے انہوں نے سمرہ سے روایت کر کے بیان کیا کہ انہوں نے کہا کہ میں نے دو سکتے نبی سے یاد کئے عمران بن حصین نے ان کا انکار کیا ہے اور کہا ہے کہ ہم نے ایک سکتہ یاد کیا ہے ہم نے مدینہ میں ابی بن کعب کو یہ اختلاف لکھا۔ ابی نے جواب دیا کہ سمرہ نے ٹھیک یاد کیا ہے۔ سعید بیان کرتے ہیں ہم نے قتادہ سے پوچھا یہ سکتے کیا ہیں؟ انہوں نے جواب دیا جب نماز میں داخل ہوں اور جب قرأت سے فارغ ہوں پھر اس کے بعد بیان کیا اور جب ولا الضالین پڑھیں یہ سمرہ ۵۹ھ یا ۵۸ھ میں بمقام بصرہ انتقال کیا چونکہ ان کو سخت سردی لگ گئی تھی جس کے علاج کے لئے گرم پانی سے بھری ہوئی دیگ پر بیٹھے اسی میں گر کر مر گئے۔ ان کا تذکرہ تینوں نے لکھا ہے۔

۲۲۲۳۔ حضرت سمرہ بن حبیب

حضرت سمرہ بن حبیب بن عبد شمس۔ قریشی۔ اموی ہیں۔ عبد الرحمن بن سمرہ کے والد تھے۔ ابو بکر بن داسہ نے بیان کیا کہ یہ مسلمان ہو گئے تھے اور ان کو عثمان بن عفان نے والی مقرر کیا تھا۔ ان کو ابن دباغ اندلسی نے ابو عمر پر استدراک کرنے کے لیے لکھا ہے اور صحیح یہ ہے کہ ان کے بیٹے مسلمان ہوئے تھے اور وہی حضرت عثمانؓ کی خلافت میں بختان کے والی مقرر ہوئے۔ واللہ اعلم

۲۲۲۴۔ حضرت سمرہ بن ربیعہ

حضرت سمرہ بن ربیعہ۔ عدوانی ہیں بعض لوگ ان کو سمرہ۔ عدوی کہتے ہیں۔ حرام بن عثمان نے محمد اور عبد اللہ پسران جابر سے انہوں نے اپنے والد سے روایت کی ہے کہ سمرہ بن ربیعہ عدوانی ابوالیسر کے پاس اپنا حق طلب کرنے آئے ابوالیسر نے اپنے گھر والوں سے کہا کہ دو وہ یہاں نہیں ہیں سمرہ بیٹھ کر آرام کرنے لگے ابوالیسر نے یہ خیال کر کے کہ وہ چلے گئے ہوں گے اپنا سر نکالا اور سمرہ نے ان کو دیکھ لیا سمرہ نے پوچھا کیا تمہارے گھر والوں نے نہیں کہا تھا کہ یہاں نہیں ہیں۔ ابوالیسر نے جواب دیا میرے ہی حکم سے ایسا ہوا تھا سمرہ نے پوچھا کیوں انہوں نے جواب دیا کہ تمہارا حق میرے پاس نہ تھا کہ میں تم کو ادا کر دیتا پھر ابوالیسر نے

کہا کیا تم نے رسول اللہ ﷺ کو فرماتے نہیں سنا ہے کہ جو شخص تنگدست کو مہلت دے یا اس کی تنگی کو دور کر دے اللہ اس کو قیامت کے دن اپنے سایہ میں جگہ دے گا۔ عمرو نے جواب دیا میں گواہی دیتا ہوں کہ میں نے اس کو رسول اللہ سے سنا ہے۔ ان کا تذکرہ تینوں نے لکھا ہے ابو عمر کہتے ہیں میں نہیں جانتا کہ وہ عدوی قریش ہیں یا اور کوئی اس کے سوا اور انہوں نے ان کا واقعہ ابو الیسر کے ساتھ ذکر کیا ہے اور ان کو عدوی بتایا ہے اور ابن مندہ اور ابو نعیم نے ان کو عدوانی بیان کیا ہے۔

۲۲۳۵۔ حضرت سمرہ بن عمرو سوائی

حضرت سمرہ بن عمرو بن جندب بن حنجر جابر بن سمرہ سوائی کے والد ہیں یہ سمرہ بن جنادہ میں گزر چکا ہے۔ ان کا تذکرہ ابو عمر نے لکھا ہے۔

۲۲۳۶۔ حضرت سمرہ بن عمرو عنبری

حضرت سمرہ بن عمرو عنبری ہیں قرط بن عبد اللہ بن جناب عنبری کی اولاد سے نبی ﷺ نے ان کی شہادت زبیب عنبری کے اسلام کے بارے میں جائز رکھی تھی اس کا قصہ اوپر گزر چکا ہے خالد بن ولید نے یمامہ سے واپسی کے وقت ان کو وہاں اپنا قائم مقام کیا تھا ان کا تذکرہ ابن مندہ اور ابو نعیم نے لکھا ہے۔

۲۲۳۷۔ حضرت سمرہ بن فاتک

حضرت سمرہ بن فاتک۔ اسدی ہیں قبیلہ اسد بن خزیمہ بن مدرکہ سے۔ بعض لوگ ان کو سبرہ کہتے ہیں اس کو ابن اسحق نے بیان کیا ہے۔ ہمیں عبد الوہاب بن ہبہ اللہ بن ابی حبہ نے اپنی سند سے عبد اللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہمیں یحییٰ بن بشر نے خبر دی وہ کہتے تھے ہمیں ہشیم نے داؤد بن عمرو سے انہوں نے بشر بن عبد اللہ سے انہوں نے سمرہ بن فاتک سے روایت کر کے خبر دی انہوں نے کہا رسول اللہ ﷺ نے فرمایا سمرہ بہت اچھے آدمی ہیں اگر وہ اپنے بال کم کرا دیتے اور اپنا تہبند اوپر چڑھا لیتے سمرہ نے ایسا ہی کیا اپنے بال کم کرا دیئے اور اپنا تہبند چڑھا لیا۔ ان کا تذکرہ ابن مندہ اور ابو نعیم نے لکھا ہے۔

۲۲۳۸۔ حضرت سمرہ بن معاویہ

حضرت سمرہ بن معاویہ بن عمرو بن سلمہ یعنی مجرب بن ابی کرب بن ربیعہ کندی ہیں نبی ﷺ کے پاس وفد میں آئے تھے اور اسلام قبول کیا ان کو ابن شاہین نے ذکر کیا ہے۔ ان کا تذکرہ ابو موسیٰ نے مختصر لکھا ہے۔

۲۲۳۹۔ حضرت سمرہ بن معیر

حضرت سمرہ بن معیر بن لوذان بن ربیعہ بن عریج بن سعد بن جمح۔ قریشی ہیں جمحی ہیں ان کی کنیت ابو محذورہ تھی موذن تھے ان کی کنیت نام پر غالب تھی اور یہ کنیت ہی سے مشہور تھے اور انشاء اللہ تعالیٰ کنیت کے باب میں ان کا حال اس سے زیادہ بیان ہوگا ان کے نام میں اختلاف ہے بعض لوگ ان کو سمرہ اور بعض اوس اور بعض اس کے سوا اور کچھ بیان کرتے ہیں ان سے ابن عبد الملک اور

ابن محیریز اور ابن ابی ملیکہ اور عطا اور عبدالعزیز بن رفیع وغیرہم نے روایت کی ہے ہمیں ابراہیم بن محمد بن مہران فقیہ وغیرہ نے اپنی سندوں سے محمد بن عیسیٰ تک خبر دی وہ کہتے تھے ہم سے بشر بن معاذ نے بیان کیا وہ کہتے تھے ہمیں ابراہیم بن عبدالعزیز بن عبدالملک بن ابی محذورہ نے خبر دی وہ کہتے تھے مجھ سے میرے والد اور دادا دونوں نے ابی محذورہ سے روایت کر کے بیان کیا کہ رسول اللہ نے ان کو بٹھایا اور ان کو اذان حرفاً حرفاً بتائی ابراہیم کہتے ہیں مثل ہمارے اذان کے بشر بیان کرتے ہیں میں نے ان سے کہا کہ مجھ پر اذان کو دہراؤ انہوں نے اذان کو ترجیع سے بیان کیا ابو محذورہ نے مکہ میں ۷۹ھ کو انتقال کیا ان کا تذکرہ تینوں نے لکھا ہے۔

۲۲۵۰۔ حضرت سمعان بن خالد

حضرت سمعان بن خالد۔ کلابی ہیں بنی قریط سے جب یہ نبی کے پاس آئے آپ نے ان کو عادی اور ان کی پیشانی پر ہاتھ پھیرا اور ان سے کہا اے سمعان تم کو کون چیز سی زیادہ پسند ہے کہ تمہاری روزی و بر (یعنی اونٹوں کی روؤں) میں ہو یا مدر (یعنی دیہاتوں) میں انہوں نے جواب دیا کہ بلکہ و بر میں۔ اور آپ نے ان کی گردن کی بائیں طرف مٹی سے نشانی کر دی اور آپ نے ان کی بہن سے شادی کی تھی ان کی مرویات ان کی اولاد کے پاس ہیں۔ ان کا تذکرہ ابن مندہ اور ابو نعیم نے لکھا ہے۔

۲۲۵۱۔ حضرت سمعان بن عمرو

حضرت سمعان بن عمرو بن حجر۔ صحابی ہیں۔ نبی صلی اللہ علیہ وسلم کے پاس وفد میں آئے تھے اور آپ سے بیعت اسلام کی اور اپنا مال آپ کے پاس صدقہ میں پیش کیا آپ نے ان کو رسلین اور درکا کے درمیان کا حصہ عنایت کیا ان کی روایت کردہ حدیث کی روایت ان کے بیٹے خیاری نے کی ہے ان کا تذکرہ ابن مندہ اور ابو نعیم نے لکھا ہے۔ خیاری: خ کے کسرہ کیساتھ۔ اس کے بعد یاء ہے آخر میں را ہے۔

۲۲۵۲۔ حضرت سمیجہ

حضرت سمیجہ یا حیمہ۔ ان کے قصہ کو خالد بن نجیح نے بکر ابن شریح سے نقل کیا ہے کہ انہوں نے کہا ابولبابہ انصاری کے ہمسایہ میں سمیجہ نامی ایک شخص رہتے تھے سمیجہ کی کھجور ابولبابہ کے مکان پر جھکی ہوئی تھی الی آخرہ۔ اور اسی قصہ میں ہے کہ رسول اللہ صلی اللہ علیہ وسلم نے سمیجہ سے کہا خوش دلی سے تم اپنی کھجور ابولبابہ کو دے دو میں اس کے عوض میں جنت میں ایک کھجور کی ضمانت کرتا ہوں۔ سمیجہ نے انکار کیا آپ نے دس درختوں کی ضمانت کی۔ انہوں نے انکار کیا۔ پھر آپ نے سو کی ضمانت کی انہوں نے انکار کیا۔ پھر ابوالدحداحہ نے ہزار درخت اس دین کے جو ان کا سمیجہ پر تھا دے دیا اور انہوں نے کھجور کو ابولبابہ کے سپرد کر دیا ان کا تذکرہ اشیری نے لکھا ہے۔

۲۲۵۳۔ حضرت سمیر بن حصین

حضرت سمیر بن حصین بن حارث بن ابی خزیمہ بن ثعلبہ بن طریف۔ خزرجی ہیں۔ ساعدی ہیں احد میں شریک ہوئے تھے۔ حضرت عمرؓ کے عامل تھے اور ان کو حضرت عمرؓ سے قرابت بھی تھی انہی کی خلافت میں ان کا انتقال ہو گیا۔ ان کو عدوی اور ابن ماکولا نے ذکر کیا ہے۔

۲۲۵۴۔ حضرت سمیرؓ بن زہیر۔

حضرت سمیرؓ بن زہیر۔ ان کا ذکر ان کے بھائی سلمہ بن زہیر میں ہو چکا ہے۔ ان کا تذکرہ ابن مندہ اور ابو نعیم نے لکھا ہے۔

۲۲۵۵۔ حضرت سمیرؓ ابوسلیمانؓ

حضرت سمیرؓ ابوسلیمانؓ۔ ان کی کنیت ابوسلیمان تھی۔ انہوں نے کہا ہے کہ ہم رسول اللہ صلی اللہ علیہ وسلم کے زمانہ میں سماعت حدیث کرتے تھے اس کی روایت حریر بن عثمان نے سلیمان بن سمیر سے انہوں نے اپنے والد سے کی ہے ان کا تذکرہ ابن مندہ اور ابو نعیم نے لکھا ہے۔

۲۲۵۶۔ حضرت سمیطؓ

حضرت سمیطؓ بجلی۔ ایک مجہول شخص ہیں۔ ان کی روایت کردہ حدیث کوزید بن حباب نے موسیٰ بن عبیدہ ربذی سے انہوں نے محمد بن ابی منصور سے انہوں نے سمیط بجلی سے نقل کیا ہے کہ انہوں نے کہا میں نے رسول اللہ صلی اللہ علیہ وسلم کو فرماتے سنا کہ جو شخص ایک دن خدا کی راہ میں رابطہ کرتا ہے وہ ایک مہینہ کے روزہ اور نماز کے برابر ہے ان کا تذکرہ ابن مندہ اور ابو نعیم نے لکھا ہے۔

۲۲۵۷۔ حضرت سمیعؓ بن ناکور

حضرت سمیعؓ بن ناکور بن عمرو بن یعفر بن یزید۔ یہ ذوالکلاع حمیری ہیں۔ ان کا ذکر ذوالکلاع میں ہو چکا ہے۔

باب السین والنون

۲۲۵۸۔ حضرت سنانؓ بن تیم

حضرت سنانؓ بن تیم۔ جہنی ہیں۔ بنوعوف بن خزرج کے حلیف ہیں اور بعض لوگ ان کا نام سنان بن وبرہ بیان کرتے ہیں یہ رسول اللہ کے ساتھ غزوہ مرسیع یعنی غزوہ بنی مصطلق میں شریک ہوئے ہیں ان لوگوں کی علامت اس دن یا منصور امت تھی بعض لوگ بیان کرتے ہیں کہ انہوں نے عبد اللہ بن ابی کویہ کہتے سنا تھا کہ اگر ہم مدینہ کو لوٹ کر جائیں گے تو وہاں کا عزت دار ذلیل کو نکال دے گا اور بعض کہتے ہیں کہ اس کوزید بن ارقم نے سنا تھا اور یہی صحیح ہے سنان وہی ہیں جنہوں نے اس دن ججہاہ غفاری سے جھگڑا کیا تھا ججہاہ حضرت عمر بن خطابؓ کے گھوڑے کو لے کر چلتے تھے اور ان کے نوکر تھے دونوں میں لڑائی ہوئی جہنی نے انصار کو مدد کے لیے پکارا اور ججہاہ نے مہاجرین کو آواز دی عبد اللہ بن ابی اس پر غصہ ہوا اور اس بات کو کہا۔ ان کا تذکرہ ابن مندہ نے لکھا ہے۔

۲۲۵۹۔ حضرت سنانؓ بن ثعلبہ

حضرت سنانؓ بن ثعلبہ بن عامر بن مجدعہ بن جشم بن حارثہ۔ انصاری ہیں۔ احد میں شریک ہوئے ہیں۔ ان کا تذکرہ ابو نعیم

نے مختصر لکھا ہے۔

۲۲۶۰۔ حضرت سنان بن روح

حضرت سنان بن روح۔ انکا ذکر ان صحابہ میں ہے جو حمص میں مقیم ہوئے ابن ماکولانے بیان کیا ہے کہ انکو یعنی سنان کو دارقطنی نے ذکر کیا ہے ابن ماکولا کہتے ہیں کہ میرا گمان ہے کہ وہ سیار بن روح ہیں اور ہم نے ان کو سیار کے نام میں ذکر کیا ہے ان کا تذکرہ ابو عمر نے لکھا ہے۔

۲۲۶۱۔ حضرت سنان بن سلمہ

حضرت سنان بن سلمہ بن محقق۔ ہذلی ہیں ان کی کنیت ابو عبد الرحمن ہے اور بعض لوگ ابو جبر اور ابو یسر بھی بیان کرتے ہیں ان سے مروی ہے کہ انہوں نے کہا میں رسول اللہ کے جہاد کے زمانہ میں پیدا ہوا تھا اس لیے آپ نے میرا نام سنان رکھا اور بعض لوگ بیان کرتے ہیں کہ جب یہ پیدا ہوئے تو ان کے والد سلمہ نے کہا کہ سنان (یعنی نیزہ) جس سے میں خدا کے راستہ میں جہاد کروں وہ مجھ کو اس لڑکے سے زیادہ پیارا ہے اس لیے رسول اللہ نے ان کا نام سنان رکھ دیا۔ اور ابو احمد عسکری نے بیان کیا کہ یہ فتح مکہ کے دن پیدا ہوئے تھے اس لیے رسول اللہ نے ان کا نام سنان رکھا یہ جو ان مرد اور بہادر تھے ابو یقظان نے بیان کیا ہے جب عبد اللہ بن سوار قتل ہوئے تو حضرت معاویہ نے زیاد کو لکھا کہ ایسے آدمی کو تلاش کرو جو سرحد ہند کے لائق ہو اور اس کو بھیجو۔ زیاد نے سنان بن سلمہ کو عامل مقرر کیا خلیفہ بن خیاط نے بیان کیا ہے کہ زیاد نے سنان بن سلمہ کو ہند پر جہاد کرنے کے لیے مقرر کیا تھا۔ یہ واقعہ ۵۰ھ میں ہوا تھا ان سے سلم بن جنادہ اور معاذ بن سعوۃ اور حبیب یعنی ابو عبد الصمد نے روایت کی ہے اور انہی کی روایت سے ہے کہ ایک آدمی نبی کے پاس آیا اور کہا یا رسول اللہ میں نے اپنی ماں کو صدقہ دیا تھا اور وہ مر گئی ہے اب میں کیا کروں آپ نے جواب دیا کہ خدا نے تم کو تمہارا مال واپس کر دیا اور تمہارے صدقہ کو قبول کر لیا حاج کے آخری زمانہ میں سنان بن سلمہ کی وفات ہوئی ان کا تذکرہ تینوں نے لکھا ہے۔

۲۲۶۲۔ حضرت سنان بن ابی سنان

حضرت سنان بن ابی سنان بن محسن۔ اسدی ہیں اسد بن خزیمہ سے یہ عکاشہ بن خزیمہ بن محسن کے بھتیجے ہیں۔ بدر میں شریک ہوئے تھے۔ ابن اسحاق نے ان لوگوں کے بیان میں جو قبیلہ بنی اسد بن خزیمہ یعنی بنی عبد شمس کے حلیف سے بدر میں شریک ہوئے تھے بیان کیا ہے کہ ابو سنان عکاشہ کے بھائی اور ان کے بیٹے سنان بن ابی سنان بھی تھے اور یہ رسول اللہ ﷺ کے ساتھ تمام مشاہد میں شریک ہوئے تھے انہوں نے بیعت الرضوان میں درخت کے نیچے سب سے پہلے بیعت کی تھی یہ واقعہ کا بیان ہے اور واقدی کے سوا اور لوگ کہتے ہیں کہ بلکہ ان کے والد سنان نے سب سے پہلے بیعت کی تھی اور یہی مشہور ہے سنان ۳۲ھ میں فوت ہوئے۔ ان کا تذکرہ تینوں نے لکھا ہے۔

۲۲۶۳۔ حضرت سنان بن سنہ

حضرت سنان بن سنہ اسلمی ہیں۔ حجازی ہیں ان سے حرمہ بن عمرو اور حکیم بن ابی حرہ اور یحییٰ بن ہند اور معاذ بن سعوہ نے

روایت کی ہے بعض لوگ بیان کرتے ہیں کہ یہ حرمہ بن عمرو اسلمی یعنی عبدالرحمن بن حرمہ کے والد کے چچا ہیں۔ ہمیں ابو یاسر بن ابی حہ نے اپنی سند سے عبداللہ بن احمد سے روایت کر کے خبر دی وہ کہتے تھے مجھ سے میرے والد نے بیان کیا وہ کہتے تھے ہمیں ہارون بن معروف نے خبر دی عبداللہ کہتے تھے اور میں نے اس کو ہارون سے سنا ہے وہ کہتے تھے ہمیں عبدالعزیز بن محمد نے خبر دی وہ کہتے تھے مجھے محمد بن عبید اللہ بن ابی حہ نے اپنے چچا حکیم بن ابی حہ سے انہوں نے سنان بن سنہ سے روایت کر کے خبر دی انہوں نے کہا رسول اللہ ﷺ نے فرمایا کہ کھا کر شکر کرنے والا مثل روزہ دار صابر کے ہے۔ ان کا تذکرہ تینوں نے لکھا ہے۔

سنہ: سین اور نون کے ساتھ ہے۔

۲۲۶۴۔ حضرت سنان بن شفعلہ

حضرت سنان بن شفعلہ اسی ہیں۔ عباد بن راشد یمامی نے سنان بن شفعلہ اسی سے روایت کی ہے وہ کہتے تھے ہم سے رسول اللہ ﷺ نے جبریل علیہ السلام سے روایت کر کے بیان کیا ہے کہ اللہ عزوجل نے جب فاطمہ کا عقد حضرت علی کرم اللہ وجہہ کے ساتھ کیا تو رضوان (داروغہ بہشت) کو حکم دیا کہ درخت طوبی کو حکم دے دو کہ مہمان اہل بیت کے عدد کے موافق پتوں کا حامل ہو جائے (درخت طوبی نے اس حکم کی تعمیل کی اور جب قیامت کا دن ہوگا اللہ تعالیٰ فرشتوں کو ان پتوں کے ساتھ اتارے گا اور مہمان اہل بیت میں سے ہر ایک کو ایک پتہ دے گا جس میں آگ سے بری ہونا لکھا ہوگا ان کا تذکرہ ابو موسیٰ نے لکھا ہے اور بیان کیا ہے کہ یہ حدیث منکر ہے اور انہوں نے ان کو ابن شفعلہ فا کے ساتھ بیان کیا ہے اور ابن ماکولا کی جو کتاب ہمارے پاس ہے اس میں شمعہ میم کے ساتھ ہے۔ واللہ اعلم

۲۲۶۵۔ حضرت سنان بن صفی

حضرت سنان بن صفی بن صخر بن خساء بن سنان بن عبید بن عدی بن غنم بن کعب ابن سلمہ۔ انصاری ہیں خزرجی ہیں سلمی ہیں عقبہ میں شریک ہوئے تھے اور یہ ان ستر آدمیوں میں سے ہیں جنہوں نے عقبہ میں بیعت کی تھی اور یہ بدر اور احد میں بھی شریک ہوئے تھے۔ ان کا تذکرہ ابو عمر اور ابو موسیٰ نے لکھا ہے۔

۲۲۶۶۔ حضرت سنان بن ضمیری

حضرت سنان بن ضمیری۔ ضمیری ہیں۔ ان کو حضرت ابو بکر صدیقؓ نے مرتدین کے قتال کے لیے جاتے وقت مدینہ میں اپنا قائم مقام کیا تھا۔ ان کا تذکرہ ابو عمر نے مختصر لکھا ہے۔

۲۲۶۷۔ حضرت سنان بن ظہیر

حضرت سنان بن ظہیر اسدی ہیں۔ صحابی ہیں انہوں نے کہا کہ میں نے نبی ﷺ کو ایک اونٹنی ہدیہ میں پیش کی آپ نے فرمایا دودھ کی طرف بلانے والی کور ہنے دو اس کی روایت خربہ نے عصب بن جودان سے انہوں نے اپنے والد سے انہوں نے سنان سے کی ہے۔ ان کا تذکرہ تینوں نے لکھا ہے۔

۲۲۶۸۔ حضرت سنان بن عبد اللہ جہنی

حضرت سنان بن عبد اللہ جہنی ہیں۔ صحابی ہیں ابوالتیاح ضبعی نے موسیٰ بن سلمہ ہذلی سے انہوں نے ابن عباس سے روایت کی ہے کہ انہوں نے کہا میں نے سنان بن عبد اللہ کی بیوی سے کہا کہ وہ رسول اللہ ﷺ سے دریافت کریں کہ ان کی والدہ بغیر حج کئے مر گئیں کیا اب ان کی طرف سے حج بدل ہو سکتا ہے۔ آپ نے فرمایا کہ اگر تمہاری ماں پر قرض ہوتا اور تم اس کو ادا کر دیتیں تو کیا ان کی طرف سے کافی نہ ہوتا اس کی روایت محمد بن کریم نے کریم سے انہوں نے ابن عباس سے انہوں نے سنان بن عبد اللہ جہنی سے کی ہے۔ اس کو ابو خالد احمر نے محمد بن کریم سے انہوں نے کریم سے روایت کیا ہے اور انہوں نے اس میں وہم سے کہہ دیا ہے کہ سفیان ابن عبد اللہ (یعنی کریم سے اوپر کے راوی کی جگہ پر سفیان ابن عبد اللہ کو بیان کر دیا ہے) ان کا تذکرہ تینوں نے لکھا ہے۔

۲۲۶۹۔ حضرت سنان بن عبد اللہ بن قشیر

حضرت سنان بن عبد اللہ بن قشیر بن خزیمہ سلمہ بن اکوع اسلمی کے والد ہیں۔ طبری نے بیان کیا ہے کہ سنان ابن عبد اللہ بن قشیر بن خزیمہ بن مالک بن سلمان ابن اسلم بن افضی۔ اسلمی ہیں قدیم الاسلام ہیں یہ اور ان کے بیٹے سلمہ اور عامر صحابی ہیں۔ ان کا تذکرہ اشیری نے ابن عبد البر پر استدراک کے لیے لکھا ہے۔

۲۲۷۰۔ حضرت سنان بن عرفہ

حضرت سنان بن عرفہ۔ عطیہ بن قیس نے بسر بن عبید اللہ سے انہوں نے سنان (صحابی) سے روایت کی ہے کہ نبی ﷺ نے اس آدمی کی بابت جو عورتوں کی ہمراہی میں مرجائے اور اس عورت کے بارے میں جو آدمیوں کی ہمراہی میں مرجائے اور کسی کا کوئی محرم نہ ہو فرمایا ہے کہ زمین میں دفن کر دیں اور غسل نہ دیں۔ اسی طرح اس کی روایت کی گئی ہے۔ ان کا تذکرہ ابن مندہ اور ابو نعیم نے لکھا ہے اور مجھے نہیں معلوم کہ عرفہ عین معجمہ کے ساتھ ہے یا مہملہ کے ساتھ۔ واللہ اعلم

۲۲۷۱۔ حضرت سنان بن عمرو

حضرت سنان بن عمرو بن طلق قبیلہ قناتہ کے خاندان بنی سلمان بن سعد بن ہذیم سے ہیں۔ ان کی کنیت ابوالمقنع ہے۔ یہ سابقین اسلام میں سے ہیں۔ رسول اللہ ﷺ کے ساتھ احد وغیرہ مشاہد میں شریک ہوئے تھے ان کا تذکرہ ابو عمر اور ابو موسیٰ نے لکھا ہے۔

۲۲۷۲۔ حضرت سنان بن مقرن

حضرت سنان بن مقرن۔ نعمان بن مقرن کے بھائی ہیں۔ ان کا ذکر مغازی میں آتا ہے یہ صحابی ہیں۔ ان کا تذکرہ تینوں نے مختصر لکھا ہے۔

۲۲۷۳۔ حضرت سنان بن وبر

حضرت سنان بن وبر۔ جہنی ہیں۔ ان کا نام بعض لوگ وبرہ بھی بتاتے ہیں۔ ہمیں ابو محمد قاسم بن علی بن حسن دمشقی نے اجازت خبر دی وہ کہتے تھے ہمیں ابو القاسم حسین ابن حسن اسدی نے خبر دی وہ کہتے تھے ہمیں علی بن محمد سلمی نے خبر دی وہ کہتے تھے ہمیں محمد اور احمد پسران محمد بن ابی نصر نے خبر دی وہ کہتے تھے ہمیں ابو سلیمان ربیع نے خبر دی وہ کہتے تھے ہمیں ہمارے والد نے خبر دی وہ کہتے تھے ہمیں ابو محمد صاعانی نے خبر دی وہ کہتے تھے ہمیں ابو عبد اللہ یعنی یحییٰ بن محمد بن سکن نے خبر دی وہ کہتے تھے ہمیں محمد بن جہضم نے خبر دی وہ کہتے تھے ہمیں محمد بن حسن نے خارجہ بن حارث ابن رافع صحابی سے انہوں نے اپنے والد سے روایت کر کے خبر دی انہوں نے کہا میں نے سنان بن وبرہ جہنی سے سنا وہ کہتے تھے ہم رسول اللہ ﷺ کے ساتھ غزوہ مرہ سیح یعنی بنی مصطلق میں تھے۔ ان لوگوں کی علامت یا منصور امت امت تھی۔ ان کا تذکرہ ابن مندہ اور ابو نعیم نے اسی تذکرہ میں لکھا ہے اور ابو عمر نے سنان ابن تیم میں لکھا ہے۔ اور ہم ان کو ذکر کر چکے ہیں۔

۲۲۷۴۔ حضرت سنان ابو ہند الحجام

حضرت سنان ابو ہند الحجام۔ ان کی کنیت ابو ہند ہے۔ حجام ہیں اور بعض لوگوں نے ان کا نام سالم بتایا ہے۔ انہوں نے نبی کے پیچھے لگائے تھے۔ ہم ان کو سالم کے نام میں ذکر کر چکے ہیں اور کنیت کے باب میں انشاء اللہ ذکر کریں گے۔ ان کا تذکرہ ابن مندہ اور ابو نعیم نے لکھا ہے۔

۲۲۷۵۔ حضرت سنان اراشی

حضرت سنان اراشی۔ ان کا نسب نہیں بیان کیا گیا ہے۔ یونس بن ابی اسحاق نے اپنے والد سے انہوں نے سنان سے روایت کی ہے کہ نبی نے ابو بکر صدیق سے فرمایا کہ پاک ہو اور بچتے رہو۔ ان کا تذکرہ ابن مندہ اور ابو نعیم نے لکھا ہے۔

۲۲۷۶۔ حضرت سنبر اراشی

حضرت سنبر اراشی۔ اراشی ہیں۔ مالک بن عمرو بلوی نے روایت کی ہے کہ میں نے رسول اللہ ﷺ کو روک لیا عمرو بن حسان آپ کے پاس دادی القرئی سے آئے۔ اور ان کے ساتھ قبیلہ اراش کے ایک شخص سنبر نامی تھے جو ان کے حلیف تھے۔ انہوں نے آپ سے بیعت اسلام کی اور آپ سے عرض کیا کہ میں اپنی قوم کے پاس جا کر ان سے بیعت لیتا ہوں پھر یہ آپ کے پاس لوٹ کر آئے اور بیان کیا کہ یا رسول اللہ میں نے اپنے پیچھے کسی شخص کو نہیں چھوڑا جس سے بیعت لے لی اور وہ آپ پر ایمان لے آیا ہو سو قبیلہ کے خاندان بنی جون کی ایک ضعیفہ یعنی میری والدہ کے۔ آپ نے فرمایا کہ تم ان کے ساتھ نرمی کرو۔ عمرو بن حسان نے عرض کیا کہ یا رسول اللہ میرے خلیفہ کو جاگیر عنایت کر دیجئے کیونکہ یہ غریب آدمی ہیں۔ آپ نے دریافت کیا کہ کیا دوں؟ عمرو بن حسان نے جواب دیا کہ دونوں جنگل کبر اور ذات افداک کے عنایت کر دیجئے آپ نے ایسا ہی کیا اور کھجور کی شاخ پر فرمان لکھ دیا ان کا تذکرہ ابو موسیٰ نے لکھا ہے۔

سنبر: سین کا فتح نون کا سکون اور باء کے فتح کے ساتھ ہے آخر میں راء ہے۔

۲۲۷۷۔ حضرت سندراً ابوالاسود

حضرت سندراً ابوالاسود۔ ان کی کنیت ابوالاسود ہے۔ ابن لہیعہ نے یزید سے انہوں نے ابوالخیر سے انہوں نے روایت کی ہے کہ انہوں نے کہا رسول اللہؐ نے فرمایا کہ قبیلہ اسلم خدا اس کو سلامت رکھے اور قبیلہ غفار خدا اس کو بخش دے اور قبیلہ تجیب انہوں نے خدا کو قبول کیا۔ میں نے پوچھا اے ابوالاسود کیا تم نے آپ سے تجیب کو ذکر کرتے ہوئے سنا ہے۔ ابوالاسود نے جواب دیا ہاں میں نے پوچھا کیا لوگوں نے اس کو نقل کر کے بیان کیا ہے۔ انہوں نے جواب دیا۔ ہاں۔ ان کا تذکرہ ابو موسیٰ نے لکھا ہے۔

۲۲۷۸۔ حضرت سندراً ابو عبد اللہ

حضرت سندراً ابو عبد اللہ۔ ان کی کنیت ابو عبد اللہ ہے۔ زنباع جذامی کے غلام ہیں صحابی ہیں ان کی روایت کردہ حدیث کو ربیعہ بن لقیط نے عبد اللہ بن سندر سے انہوں نے اپنے والد سے نقل کیا ہے۔ عمرو بن شعیب اپنے والد سے انہوں نے ان کے دادا سے روایت کی ہے کہ انہوں نے کہا زنباع جذامی کا ایک غلام سندر نامی تھا زنباع نے ان کو اپنی لونڈی کا بوسہ لیتے ہوئے پایا انہوں نے ان کو خسی کر ڈالا اور ان کی ناک کاٹ لی سندر نبیؐ کے پاس آئے اور آپ سے خبر بیان کی۔ آپ نے زنباع کو کہلا بھیجا کہ جس کے ساتھ مثلہ کیا جائے یا جو آگ سے عذاب دیا جائے وہ آزاد ہے اور وہ خدا اور رسول کا غلام ہے اور تم سندر کو آزاد کر دو۔ سندر نے آپ سے عرض کیا کہ یا رسول اللہؐ آپ میرے بارے میں وصیت فرما دیجئے آپ نے فرمایا میں تمہارے بارے میں ہر مسلمان کو وصیت کرتا ہوں جب رسول اللہ صلی اللہ علیہ وسلم کی وفات ہوگئی تو سندر ابو بکر صدیق کے پاس آئے اور کہا میرے بارے میں رسول اللہ صلی اللہ علیہ وسلم کی وصیت کا خیال رکھو۔ انہوں نے سندر کی کفالت کر لی یہاں تک کہ جب ابو بکر صدیق رضی اللہ عنہ کا انتقال ہو گیا تو حضرت عمرؓ کے پاس آئے۔ حضرت عمر نے ان سے کہا کہ اگر تم میرے پاس رہو گے تو میں تم کو خرچ دوں گا ورنہ تم کو جو جگہ پسند ہو میں تمہارے واسطے وہاں لکھ دوں۔ انہوں نے مصر میں رہنا اختیار کیا حضرت عمرؓ نے عمرو بن العاص کو لکھا کہ ان کے بارے میں رسول اللہ ﷺ کی وصیت کا خیال رکھنا۔ جب یہ عمرو کے پاس پہنچے انہوں نے ان کو بہت وسیع ٹکڑا زمین کا اور گھر دیا جب سندر کا انتقال ہوا تو ان کا گھر اور زمین خدا کے مال میں لے لیا گیا۔ ان کا تذکرہ ثنیوں نے لکھا ہے۔

میں کہتا ہوں کہ ابو موسیٰ نے سندر یعنی ابوالاسود کو اس تذکرہ سے پیشتر ذکر کیا ہے اور ابن مندہ نے اس تذکرہ کو لکھا ہے اس سے معلوم ہوتا ہے کہ انہوں نے ان کو دو شخص قرار دیئے ہیں لیکن میرا غالب گمان یہ ہے کہ دونوں تذکرے ایک ہی شخص کے ہیں۔ اس کی دلیل یہ ہے کہ دونوں شخص اہل مصر سے ہیں اور میں نے بعض علماء کو دیکھا ہے کہ انہوں نے اس حدیث کو جس میں قبیلہ اسلم کا سلامتی کا ذکر ہے اور سندر جذامی کے قصہ کو اسی تذکرہ میں ذکر کیا ہے اور اس میں شک نہیں کہ ان بعض نے ان کو ایک ہی شخص خیال کیا ہے واللہ اعلم

۲۲۷۹۔ حضرت سنین ابو جمیلہ

حضرت سنین ابو جمیلہ۔ ان کی کنیت ابو جمیلہ ہے۔ ضمری ہیں۔ اور بعض لوگ ان کو سلمیٰ بتاتے ہیں۔ ہمیں ابو عبد اللہ یعنی محمد بن محمد بن سراہا بن علی فقیہ وغیرہ نے اپنی سندوں سے محمد بن اسماعیل بخاری تک خبر دی وہ کہتے تھے ہم سے ابراہیم بن موسیٰ نے بیان کیا

وہ کہتے تھے ہمیں ہشام نے خبر دی وہ کہتے تھے ہمیں معمر نے ہشام سے انہوں نے زہری سے انہوں نے ابو جمیلہ سے روایت کر کے خبر دی انہوں نے کہا کہ میں نے نبی ﷺ کو پایا تھا اور آپ کے ہمراہ فتح مکہ میں شریک ہوا تھا اور میں نے پھینکی ہوئی چیز اٹھائی تھی پھر حضرت عمرؓ نے پاس آ کر اس کے بارے میں سوال کیا۔ حضرت عمرؓ نے اس کو اچھا بتایا اور بیت المال سے ان کو خرچ دیا اور ان کی ولاء اپنے واسطے کر لی۔ ان کا تذکرہ تینوں نے لکھا ہے۔

۲۲۸۰۔ حضرت سنین بن واقد

حضرت سنین بن واقد۔ انصاری ہیں۔ ظفری ہیں۔ صحابی ہیں۔ ان سے کوئی سند حدیث مروی نہیں ہے۔ یزید بن ابی خالد نے عثمان بن عبد الملک سے روایت کی کہتے ہیں میں نے ابن عباس کو دیکھا اور عبد اللہ بن جعفر اور سنین بن واقد رسول اللہ کے صحابی کو (دیکھا) ان کا تذکرہ ابن مندہ اور ابو نعیم نے لکھا ہے۔ اور ابو نعیم نے بیان کیا ہے کہ بعض متاخرین یعنی ابن مندہ نے ان کو ذکر کیا اور بیان کیا ہے کہ یہ صحابی ہیں اور ان کی سند مسند نہیں ہے۔

باب السین والحاء

۲۲۸۱۔ حضرت سہل انصاریؓ

حضرت سہل انصاریؓ۔ انصاری ہیں۔ سعد بن عبادہ ساعدی کے بھتیجے ہیں عبد الرحمن بن ابی الزناد نے اپنے والد سے انہوں نے ابو سلمہ سے انہوں نے ابو اسید ساعدی سے روایت کی ہے کہ انہوں نے کہا میں نے رسول اللہ ﷺ کو کہتے سنا ہے کہ انصار کے گھروں میں بہتر بنی نجار کے گھر ہیں پھر بنی عبد الاشہل کے گھر ہیں۔ پھر بنی حارث بن خزرج کے گھر ہیں پھر بنی ساعدہ کے گھر ہیں اور انصار کے ہر ایک گھر میں خیر ہے۔ یہ خبر سعد بن عبادہ کو ہوئی وہ غمگین ہوئے اور کہا ہم کو پیچھے کر دیا اور ہم چاروں سے سب سے اخیر میں ہوئے۔ ہمارے

گدھے کو تیار کرو میں رسول اللہ کے پاس جاتا ہوں۔ ان کے بھتیجے سہل نے کہا کیا تم جا کر رسول اللہ کی بات کو لوٹا لو گے۔ ان کا تذکرہ ابو موسیٰ نے لکھا ہے اور کہا ہے کہ ان کو تنہا ابن شاہین نے بیان کیا ہے۔

۲۲۸۲۔ حضرت سہل ابو ایاس

حضرت سہل ابو ایاس۔ ان کی کنیت ابو ایاس ہے۔ انصاری ہیں۔ ان سے ان کے بیٹے نے روایت کی ہے۔ امام بخاری نے ان کو صحابہ میں ذکر کیا ہے۔ محمد بن ابراہیم بن ابی حمید نے ابو حازم سے روایت کی ہے کہ وہ ایاس بن سہل انصاری ساعدی کے پہلو میں بیٹھے تھے کہ انہوں نے کہا کیا میں تم سے اپنے والد کی روایت سے رسول اللہ ﷺ کی حدیث کو نہ بیان کروں کہ آپ نے فرمایا ہے کہ صبح کی نماز پڑھنے کے بعد طلوع آفتاب تک مسجد میں بیٹھ کر اللہ کی یاد کرنے کو میں نماز پڑھنے کے بعد طلوع آفتاب تک اللہ کی راہ میں گھوڑے پر سوار ہو کر جہاد کرنے سے بہتر جانتا ہوں۔ اس کی روایت ابن حمید نے عباس بن سہل بن سعد سے انہوں نے اپنے والد سے انہوں نے نبی ﷺ سے اسی کے مثل کی ہے۔ ان کا تذکرہ ابن مندہ اور ابو نعیم نے لکھا ہے۔

۲۲۸۳۔ حضرت سہل بن بیضاء

حضرت سہل بن بیضاء۔ یہ ان کی والدہ کا نام ہے اور ان کے والد کا نام وہب ابن ربیعہ بن عمرو بن عامر بن ربیعہ بن ہلال بن مالک بن ضبہ بن حارث بن فہر بن مالک بن نصر بن کنانہ۔ قریشی ہیں۔ فہری ہیں۔ ان کی والدہ کا نام بیضاء یعنی دعد بنت جحدم بن امیہ بن ضبہ بن حارث بن فہر تھا۔ یہ بیضاء کے بیٹوں یعنی سہیل اور صفوان کے بھائی تھے یہ لوگ اپنی والدہ کے نام سے مشہور تھے۔ اس کو ابو عمر نے بیان کیا ہے۔ اور ابو نعیم نے اسی کے مثل ان کا نسب بیان کیا ہے۔ لیکن انہوں نے ان کی والدہ کے نسب میں ضبہ کو نہیں ذکر کیا ہے بلکہ امیہ بن حارث نے بیان کیا ہے۔ یہ سہل ان لوگوں میں سے ہیں جنہوں نے مکہ میں اپنا اسلام ظاہر کیا تھا اور یہ وہی شخص ہیں جو ان لوگوں کے پاس گئے تھے جنہوں نے اس عہد نامہ کے توڑنے کا ارادہ کیا تھا جس کو مکہ کے مشرکوں نے بنی ہاشم کے خلاف لکھا تھا یہاں تک کہ ان لوگوں نے اس عہد کو توڑ ڈالا۔ یہ لوگ ہشام بن عمرو ابن ربیعہ اور معطم بن عدی بن نوفل اور ربیعہ بن اسود ابن مطلب بن اسد۔ اور ابو البختری بن ہشام بن حارث بن اسد اور زہیر بن ابی امیہ بن مغیرہ مخزومی ہیں۔ سہل اور ان کے بھائی سہیل دونوں مدینہ میں نبی کی زندگی میں وفات پا گئے اور آپ نے ان دونوں پر مسجد نبوی میں نماز پڑھائی اور بعض لوگ بیان کرتے ہیں کہ سہل رسول اللہ کے بعد زندہ رہے اور دونوں نے اولاد نہیں چھوڑی۔ اس کو ابن اسحاق نے بیان کیا ہے ابن مندہ نے اپنی سند سے ابن اسحاق سے روایت کی ہے کہ انہوں نے کہا مسجد کی زمین دو یتیم لڑکوں یعنی سہل اور سہیل کی تھی جو اسعد بن زرارہ کی پرورش میں تھے ان کا تذکرہ تینوں نے لکھا ہے۔

میں کہتا ہوں کہ ابو عمر نے بیضاء کا نسب اس طرح بیان کیا ہے کہ دعد بنت جحدم ابن امیہ بن ضبہ بن حارث بن فہر۔ لیکن دوسروں نے ان کی موافقت نہیں کی ہے بلکہ وہ عائش بن ظرب بن حارث کی اولاد سے ہیں۔ ان کا نسب ابو احمد عسکری نے یوں بیان کیا ہے کہ دعد بیٹی ہیں جحدم بن عمرو بن عائش بن ظرب بن حارث بن فہر کی۔ اور سہل کے والد ضبہ بن حارث کی اولاد سے ہیں۔ اس کو موسیٰ بن عقبہ اور ابن کلبی اور ابن حبیب وغیرہم نے بیان کیا ہے اور اس میں شک نہیں کہ ابو عمر پر نسب مشتبه ہو گیا ہے انہوں نے اس کو یہاں اسی طرح بیان کیا ہے جس طرح ہم نے اوپر ذکر کیا ہے اور ان کے بھائی سہیل بن بیضاء کے تذکرہ میں اس کے برعکس بیان کیا ہے۔ اور بیضاء کو امیہ بن ضبہ کی اولاد سے بیان کیا ہے اور سہیل کو ظرب کی اولاد سے اور اگر وہ اس کے برعکس کرتے تو ٹھیک ہوتا۔ اور اسی سے معلوم ہوتا ہے کہ یہ سب ان پر مشتبه ہو گیا اور انہوں نے اس کی تحقیق نہیں کی لیکن ابن مندہ نے مسجد نبوی کا ذکر اسی تذکرہ میں کیا ہے کہ اس کی زمین دو یتیم لڑکوں یعنی سہل اور سہیل کی تھی اور انہوں نے خیال کر لیا کہ یہی دونوں (یعنی جو مسجد نبوی کی زمین کے مالک تھے) بیضاء کے بیٹے ہیں حالانکہ یہ دونوں انصار سے تھے اور ہم ان کا ذکر انشاء اللہ تعالیٰ ان کے مقام پر کریں گے لیکن بیضاء کے بیٹے بنی فہر سے ہیں جیسا کہ ہم نے ان کو ذکر کیا ہے اور ابن مندہ کو یہ غلطی اس وجہ سے ہوئی انہوں نے ان کو کسی قبیلہ یا خاندان ان کی طرف نہیں منسوب کیا اور اگر منسوب کرتے تو امر صواب کو معلوم کر لیتے۔

۲۲۸۴۔ حضرت سہل بن حارثہ

حضرت سہل بن حارثہ۔ انصاری ہیں۔ ان کا نسب ان کے والد حارثہ ابن سہل کے تذکرہ میں گزر چکا ہے۔ ان کی روایت ہے

رسول اللہ سے کہ کچھ آدمیوں نے رسول اللہ ﷺ سے شکایت کی کہ ہم لوگوں نے ایک گھر میں رہنا اختیار کیا اس حال میں کہ ہم کثیر التعداد تھے پھر تھوڑے رہ گئے اور فنا ہو گئے آپ نے فرمایا اس کو چھوڑ دو وہ برا مکان ہے۔ بعض لوگ کہتے ہیں کہ ان کا نام سلمہ ہے اور ان کا ذکر اوپر ہو چکا ہے۔ ابن مندہ بیان کرتے ہیں کہ ان کا صحابی ہونا صحیح نہیں ہے ان کا شمار تابعین میں ہے۔ ان کا تذکرہ تینوں نے لکھا ہے۔ میں کہتا ہوں کہ ابوعلی غسانی نے بیان کیا ہے کہ عدوی نے حارثہ بن سہل بن حارثہ بن قیس ابن عامر بن مالک بن لوذان کو ذکر کیا ہے کہ اہل مغازی ابن قداح کا اتفاق ہے کہ یہ احد میں شریک ہوئے تھے اور ابن قداح نے بیان کیا ہے کہ ان کے بیٹے سہل بھی احد میں شریک ہوئے تھے اور امیر ابو نصر نے حارثہ کے تذکرہ میں لکھا ہے کہ حارثہ بن سہل بن عامر بن لوذان اور ان کے بیٹے سہل دونوں احد اور اس کے بعد کے مشاہد میں شریک ہوئے اور سہل کی اولاد مدینہ اور بغداد میں ہے۔ اور ابن مندہ کا بیان کہ ابن ابی العاصم کا ان کو صحابہ میں ذکر کرنا صحیح نہیں ہے اور ان کا شمار تابعین میں ہے باوجود شرکت احد پر اتفاق کی نہایت ہی عجیب و غریب بات ہے۔ واللہ اعلم

۲۲۸۵۔ حضرت سہل بن حارث

حضرت سہل بن حارث بن عمرو بن عبد رزاح۔ احد میں شریک ہوئے تھے ان کی اولاد نہیں ہے۔ ان کا تذکرہ ابن دباغ نے عدوی سے روایت کر کے لکھا ہے۔

۲۲۸۶۔ حضرت سہل بن ابی حمزہ

حضرت سہل بن ابی حمزہ۔ ان کے والد کے نام میں اختلاف ہے بعض لوگ ان کا نام عبد اللہ اور بعض عبید اللہ بیان کرتے ہیں اور بعض کہتے ہیں کہ ان کا نام عامر بن ساعدہ بن عامر بن عدی بن مجدعہ بن حارثہ بن حارث بن عمرو یعنی نبیت ابن مالک بن اوس۔ انصاری ہیں۔ اوسی ہیں۔ ہجرت کے تیسرے سال پیدا ہوئے۔ واقدی بیان کرتے ہیں کہ نبی کی وفات کے وقت یہ آٹھ برس کے تھے لیکن انہوں نے نبی سے حدیثیں یاد رکھی ہیں ابن ابی حاتم رازی نے بیان کیا ہے کہ انہوں نے ان کی اولاد میں سے ایک شخص سے سنا وہ کہتے تھے کہ یہ ان لوگوں میں سے ہیں جنہوں نے شجرہ کے نیچے بیعت کی تھی اور یہ نبی ﷺ کو احد کے سفر میں راستہ بتاتے تھے اور اس کے بعد کے مشاہد میں شریک ہوئے۔ لیکن واقدی کا بیان صحیح ہے ان کی والدہ ام الربیع بنت سالم بن عدی ابن مجدعہ تھیں۔ حضرت معاویہ کے شروع زمانہ میں وفات پائی۔ ان سے نافع بن جبیر اور عبد الرحمن بن مسعود اور بشیر بن یسار اور صالح بن خوات بن جبیر نے روایت حدیث کی ہے۔ اور صلاۃ خوف کے متعلق ان کی روایت صحیح اور مشہور ہے۔ ہمیں اسماعیل بن علی بن عبید اللہ وغیرہ نے اپنی سندوں سے محمد بن عیسیٰ سلمیٰ تک خبر دی وہ کہتے تھے ہم سے محمد بن بشار نے بیان کیا وہ کہتے تھے ہمیں یحییٰ قطان نے خبر دی وہ کہتے تھے ہمیں یحییٰ بن سعید انصاری نے قاسم بن محمد سے انہوں نے صالح بن خوات بن جبیر سے انہوں نے سہل ابن ابی حمزہ سے روایت کر کے خبر دی کہ انہوں نے صلوٰۃ خوف کے بارے میں بیان کیا ہے کہ امام قبلہ کے رخ پر کھڑا ہو اور کچھ آدمی اس کے ساتھ کھڑے ہوں اور کچھ آدمی دشمن کی طرف کھڑے ہوں اور ان کے چہرے دشمنوں کی طرف ہوں اور امام ان کے ساتھ رکوع کرے الی آخرہ۔ ان کا تذکرہ تینوں نے لکھا ہے۔

۲۲۸۷۔ حضرت سہل بن حنظلہ انصاری

حضرت سہل بن حنظلہ انصاری ہیں۔ ان کا نسب اس طرح ہے کہ سہل بن ربیع بن عمرو بن عدی بن زید۔ انصاری ہیں اوسی ہیں قبیلہ بنی حارثہ بن حارث بن خزرج بن عمرو بن مالک بن اوس سے حنظلہ ان کی والدہ تھیں اور بعض لوگ کہتے ہیں کہ ان کی دادا کی والدہ تھیں۔ یہ ان لوگوں میں سے ہیں جنہوں نے شجرہ کے نیچے بیعت کی تھی یہ بزرگ شخص تھے لوگوں سے علیحدہ رہتے تھے۔ کثرت سے نماز اور خدا کے یاد کرنے والے تھے۔ جب تک کہ مسجد میں رہتے تھے برابر نماز پڑھا کرتے تھے اور جب لوٹتے تھے برابر تسبیح اور تہلیل میں مشغول رہتے یہاں تک کہ اپنے گھر پہنچ جاتے۔ انہوں نے دمشق میں سکونت اختیار کی تھی اور یہیں حضرت معاویہ کی اوائل خلافت میں انتقال کیا ان کی اولاد نہیں رہی یہ کہتے تھے کہ اگر میرے ایک ناتمام لڑکا اسلام کی حالت میں ہوتا وہ مجھ کو تمام دنیا سے زیادہ محبوب ہے انکے بھائی کا نام عقبہ ہے صحابی ہیں ان سے قیس بن بشر ثعلبی نے روایت کی ہے انہوں نے کہا میرے والد ابو الدرداء کے پاس بیٹھتے تھے کہ ان کے پاس سے سہل بن حنظلہ گزرے ہم لوگ ان کے پاس بیٹھے ہوئے تھے انہوں نے ابو الدرداء کو سلام کیا اور ابو الدرداء نے پوچھا کہ کوئی ایسی بات بیان کرو جو ہم کو فائدہ دے اور تم کو نقصان نہ پہنچائے انہوں نے بیان کیا کہ رسول اللہ ﷺ نے فرمایا ہے کہ اللہ کی راہ میں گھوڑے پر خرچ کرنے والا مثل اس شخص کے ہے جو اپنے ہاتھوں کو صدقہ دینے کو پھیلائے اور اس کو نہ بند کرے۔ ہمیں ابو محمد بن ابی القاسم نے اجازت خبر دی وہ کہتے تھے ہمیں ابن سمرقندی نے کتابہ خبر دی وہ کہتے تھے ہمیں ابو الحسین بن نقور نے خبر دی وہ کہتے تھے ہمیں مخلص نے خبر دی وہ کہتے تھے ہمیں عبداللہ بن محمد نے اپنے والد سے انہوں نے عبادہ بن محمد بن عبادہ بن صامت سے انہوں نے حضرت معاویہ کے ایک پاسبان سے روایت کر کے خبر دی انہوں نے کہا حضرت معاویہ کے سامنے گھوڑے پیش ہوئے انہوں نے ابن حنظلہ انصاری سے پوچھا تم نے رسول اللہ ﷺ کو گھوڑوں کی بابت کیا فرماتے سنا ہے۔ انہوں نے جواب دیا کہ میں نے رسول اللہ ﷺ کو فرماتے سنا ہے کہ گھوڑوں کی پیشانی میں قیامت تک بھلائی معلق ہے اور اس کا مالک اس پر مشقت ڈالتا ہے اور اس پر خرچ کرنے والا مثل اس شخص کے ہے جو صدقہ دینے کے لیے اپنے ہاتھ کو پھیلائے اور پھر اس کو نہ سمیٹے۔ ان کا تذکرہ تینوں نے لکھا ہے۔

۲۲۸۸۔ حضرت سہل بن حنظلہ عبشمی

حضرت سہل بن حنظلہ عبشمی ہیں ان سے ابو عالیہ نے روایت کی ہے۔ امام بخاری نے بیان کیا ہے کہ یہ پہلے شخص کے علاوہ ہیں اور بعض لوگ ان کا نام سہیل بیان کرتے ہیں۔ معتمر بن سلیمان نے اپنے والد سے انہوں نے قنادہ سے انہوں نے ابو عالیہ سے انہوں نے سہل بن حنظلہ سے روایت کی ہے کہ انہوں نے کہا رسول اللہ نے فرمایا کہ کوئی گروہ ذکر الہی کے واسطے نہیں اکٹھا ہوتا مگر ان کو خطاب ہوتا ہے کہ اٹھو تم بخش دیئے گئے تمہاری برائیاں نیکیوں سے بدل دی گئیں۔ ان کا تذکرہ ابن مندہ اور ابو نعیم نے لکھا ہے۔

۲۲۸۹۔ حضرت سہل بن حنیف

حضرت سہل بن حنیف بن واہب بن عکیم بن ثعلبہ بن مجدعہ بن حارث بن عمرو بن خناس اور بعض لوگ ان کو ابن خنساء کہتے

ہیں اور بعض حنش کہتے ہیں بن عوف ابن عمرو بن عوف بن مالک بن اوس۔ اس کو ابو عمر اور ابو نعیم نے بیان کیا ہے اور کلبی نے بھی اسی طرح بیان کیا ہے مگر انہوں نے حارث کے نام کو مجدد کے نام پر مقدم کر دیا ہے اور کہا ہے کہ ثعلبہ حارث بن مجدد کے بیٹے ہیں۔ یہ انصاری ہیں اسی ہیں۔ ان کی کنیت ابو سعد ہے اور بعض لوگ ابو سعید بیان کرتے ہیں۔ اور بعض ابو عبد اللہ اور ابو الولید اور ابو ثابت کہتے ہیں۔ بدر اور تمام مشاہد میں رسول اللہ کے ہمراہ شریک ہوئے اور احد میں جب لوگ بھاگ گئے تھے تو یہ رسول اللہ کے ساتھ ثابت قدم رہے۔ اور انہوں نے اس دن رسول اللہ سے مرنے پر بیعت کی تھی اور رسول اللہ ﷺ کی طرف سے تیر اندازی کرتے تھے۔ ہمیں عمر بن محمد بن عمر نے خبر دی وہ کہتے تھے ہمیں ابو القاسم ہبہ اللہ محمد حریری نے خبر دی وہ کہتے تھے ہمیں ابو اسحق ابراہیم بن عمر برکی نے خبر دی وہ کہتے تھے ہمیں ابو بکر محمد بن عبد اللہ بن خلف بن تجیب دقاق نے خبر دی وہ کہتے تھے ہمیں اسماعیل بن موسیٰ حاسب نے خبر دی وہ کہتے تھے ہمیں جبارہ بن مغلس نے خبر دی وہ کہتے تھے مجھ سے عبد الرحمن بن سلیمان غسلی نے بیان کیا وہ کہتے تھے ہمیں مسلمہ بن خالد نے ابو جاندہ ساعدی سے انہوں نے ابو امامہ بن سہل بن حنیف سے انہوں نے اپنے والد سے روایت کر کے خبر دی کہ وہ رسول اللہ کے ہمراہ مجاہدوں میں تھے ان کا گزرا ایک نہر پر ہوا انہوں نے اس میں غسل کیا ان کا بدن بہت خوبصورت تھا اچانک ان کے پاس سے انصار کا ایک شخص گزرا اور اس نے کہا میں نے جیسا آج دیکھا ویسا کبھی نہیں دیکھا اور نہ کسی چھپے ہوئے چڑے کو ایسا دیکھا۔ اور ان کی خلقت کو دیکھ کر بہت تعجب کیا یہ چلے اور گر گئے۔ اور بخار کی حالت میں رسول اللہ ﷺ کی خدمت میں اٹھا کر لائے گئے۔ آپ نے اس سے پوچھا انہوں نے سارا واقعہ بیان کیا پس آپ نے فرمایا کہ جب تم میں سے کوئی شخص اپنے بھائی یا اس کی کوئی چیز دیکھ کر خوش ہو تو اس پر برکت کی دعا کرنا چاہیے کیونکہ نظر کا لگنا حق ہے۔

یہ حضرت علی بن ابی طالب کے ساتھ رہتے تھے بیعت کے وقت اور جب وہ مدینہ سے بصرہ کو جانے لگے تو ان کو مدینہ میں اپنا قائم مقام کیا اور یہ حضرت علی کے ساتھ صفین میں شریک ہوئے اور ان کو حضرت علی نے بلاد فارس کا والی مقرر کیا تھا۔ وہاں کے لوگوں نے ان کو نکال دیا پھر حضرت علی نے زیاد بن ابیہ کو مقرر کیا فارسیوں نے ان سے صلح کر لی اور خراج ادا کر دیا سہل نے ۳۸ھ میں کوفہ میں انتقال کیا اور ان کی نماز جنازہ حضرت علی نے پڑھائی اور چھ تکبیریں کہیں۔ اور بیان کیا کہ وہ بدری ہیں ان سے ان کے دو بیٹوں یعنی ابو امامہ اور عبد الملک اور عبید بن سباق اور ابو وائل اور عبد الرحمن ابن ابی لیلیٰ وغیرہم نے روایت کی ہے ان کا تذکرہ تینوں نے لکھا ہے۔

۲۲۹۰- حضرت سہل بن رافع خدیج

حضرت سہل بن رافع بن خدیج بن مالک بن غنم بن سری بن سلمہ بن انیف۔ بلوی ہیں۔ انصار کے حلیف ہیں صاحب صاع اور ایک روایت کے مطابق صاحب صاعین ہیں۔ جن کو منافقوں نے دو صاعوں کے صدقہ پر ملامت کی تھی۔ اور اللہ تعالیٰ نے اس آیت کو نازل فرمایا کہ الذین یلمزون المطوعین من المؤمنین فی الصدقات. (التوبة: ۷۹) الی آخرہ۔ ان کا تذکرہ ابو عمر نے اسی طرح لکھا ہے اور کہا ہے کہ میں نہیں جانتا کہ یہ سہل بن رافع بن ابی عمرو ہیں یا نہیں۔

سری: بن کے ضمہ اور ر کے فتح اور ی کی شد کے ساتھ ہے۔

۲۲۹۱- حضرت سہل بن رافع بن ابی عمرو

حضرت سہل بن رافع بن ابی عمرو بن عائد بن ثعلبہ بن غنم۔ بلوی ہیں۔ احد میں شریک ہوئے۔ اور حضرت عمرؓ کی خلافت میں انتقال کیا انہی کو منافقوں نے ملامت کی تھی۔ ان سے ان کی بیٹی عمیرہ نے روایت کی ہے کہ وہ اپنی کھجور کی زکوٰۃ اور اپنی بیٹی عمیرہ کو لے کر رسول اللہ ﷺ کی طرف چلے اور ان کھجوروں کو رکھ کر کہا کہ یا رسول اللہ مجھ کو آپ سے ایک حاجت ہے آپ نے پوچھا وہ کیا ہے انہوں نے جواب دیا کہ آپ میرے اور اس لڑکی کے واسطے دعا کریں کیونکہ میرے اس کے سوا اور کوئی اولاد نہیں ہے۔ عمیرہ بیان کرتی ہیں کہ رسول اللہ نے اپنا ہاتھ مجھ پر رکھا۔ میں خدا کی قسم کھاتی ہوں کہ گویا آپ کے ہاتھ کی ٹھنڈک میرے جگر پر ہے۔ ان کا تذکرہ ابن مندہ اور ابو نعیم نے اسی طرح لکھا ہے۔ لیکن ابو عمر نے بیان کیا ہے کہ سہل بیٹے ہیں رافع بن ابی عمرو بن عائد بن ثعلبہ بن غنم بن مالک بن نجار کے ان کے بھائی سہیل تھے یہ دونوں وہی یتیم ہیں جن کی ملکیت میں وہ زمین تھی جس پر رسول اللہ نے مسجد بنائی تھی۔ یہ دونوں ابو امامہ یعنی اسعد بن زرارہ کی پرورش میں تھے۔ یہ بدر میں نہیں شریک ہوئے اور ان کے بھائی سہیل شریک ہوئے تھے میں کہتا ہوں کہ ابن مندہ اور ابو نعیم نے نہیں ذکر کیا کہ یہ اس زمین کے مالک تھے جس میں رسول اللہ نے مسجد نبوی بنائی۔ ابن مندہ نے تو اس وجہ سے نہیں ذکر کیا کہ انہوں نے اس زمین کا مالک سہل اور سہیل پسران بیضاء کو قرار دیا ہے۔ اور ابو نعیم نے اس وجہ سے نہیں ذکر کیا کہ انہوں نے اس زمین کا مالک سہل اور سہیل پسران عمرو انصاری کو بتایا ہے جن کا تذکرہ اس تذکرہ کے بعد آتا ہے اور ابن اسحاق نے انہیں کی موافقت کی ہے۔ لیکن ابو عمر نے انہی سہل اور ان کے بھائی کو اس زمین کا مالک بیان کیا ہے اور دیگر علماء نے ان کی موافقت کی ہے انہی موافقت کرنے والوں میں سے ہشام بن کلبی اور ابن حبیب ہیں لیکن قابل حیرت یہ بات ہے کہ ابو نعیم نے سہیل بن رافع بن ابی عمرو کو انصاری۔ نجاری کے تذکرہ میں لکھا ہے کہ یہ سہل صاحب مربد۔ (مربد اس زمین کو کہتے ہیں جہاں اونٹ لوٹ کر کھڑے ہوتے ہیں اسی زمین پر مسجد نبوی کی تعمیر ہوئی ہے) کے بھائی ہیں اور اس تذکرہ میں ان کا صاحب مربد ہونا بیان ہی نہیں کیا ہے اور انہوں نے ان سہل کو بلوی بتایا ہے اور ان کے بھائی کو انصاری قبیلہ بنی مالک بن نجار سے بیان کیا ہے اور یہ کھلا ہوا تناقض ہے۔ واللہ اعلم

۲۲۹۲- حضرت سہل بن ربیع

حضرت سہل بن ربیع بن عمرو بن عدی بن جشم بن حارثہ انصاری ہیں حارثی ہیں احد میں شریک ہوئے تھے ان کا تذکرہ ابو عمر نے مختصر لکھا ہے۔

۲۲۹۳- حضرت سہل بن رومی

حضرت سہل بن رومی بن وقش بن زغبہ۔ انصاری ہیں اشہلی ہیں احد میں شہید ہوئے ان کو واقدی نے ذکر کیا ہے۔ ان کا تذکرہ ابو عمر نے لکھا ہے۔

۲۲۹۴- حضرت سہل بن سعد

حضرت سہل بن سعد بن مالک بن خالد بن ثعلبہ بن حارثہ بن عمرو بن خزرج بن ساعدہ بن کعب بن خزرج۔ انصاری ہیں۔

ساعدی ہیں۔ عدوی نے ان کے نسب میں بیان کیا ہے کہ ہل بیٹے ہیں سعد بن مالک بن خالد کے اور ابو عمر کے اس قول کی تائید کی ہے جو انہوں نے ثابت بن سعد کے بارے میں کہا ہے کہ وہ ہل بن سعد کے چچا ہیں ہل کی کنیت ابو العباس تھی اور بعض لوگ ابو یحییٰ بتاتے ہیں۔ یہ رسول اللہ کے فیصلہ متلاعین میں حاضر تھے۔ آپ نے ان دونوں کو الگ الگ کر دیا تھا۔ ان کا نام (پہلے) حزن تھا پھر آپ نے ان کا نام ہل رکھا۔ زہری کہتے ہیں کہ سعد بن ہل نے رسول اللہ ﷺ کو دیکھا تھا اور آپ سے سماعت حدیث کی تھی اور انہوں نے ذکر کیا ہے کہ ہل رسول اللہ ﷺ کی وفات کے دن پندرہ برس کے تھے اور ہل طویل العمر ہوئے ہیں یہاں تک کہ انہوں نے حجاج بن یوسف کے زمانہ کو پایا ہے اور اس کے امتحان میں مبتلا ہوئے حجاج نے ۴۷ھ میں ہل رضی اللہ عنہ کو لکھا کہ تم کو امیر المومنین حضرت عثمان کی مدد کرنے سے کس چیز نے روکا تھا؟ انہوں نے جواب دیا میں نے مدد کی تھی۔ حجاج نے کہا تم جھوٹ بولتے ہو پھر حکم دیا کہ ان کی گردن میں مہر لگا دی جائے اور انس بن مالک کی گردن میں بھی مہر لگائی گئی تھی یہاں تک کہ عبد الملک بن مروان کا حکم ان کے بارے میں حجاج کے پاس آ گیا اور جابر بن عبد اللہ کے بھی ہاتھ میں مہر لگائی گئی تھی۔

مقصود اس مہر لگانے کا یہ تھا کہ ان لوگوں کو ذلیل کرے تاکہ لوگ اور ان سے دور رہیں اور ان لوگوں سے سماعت حدیث نہ کریں۔ ہل سے ابو ہریرہ اور سعید بن مسیب اور زہری اور ابو حازم اور ہل کے بیٹے عباس وغیرہم نے روایت حدیث کی ہے۔ ہمیں ابراہیم بن محمد بن مہران وغیرہ نے اپنی سندوں سے ابو عیسیٰ ترمذی سے روایت کر کے خبر دی وہ کہتے تھے ہمیں قتیہ نے خبر دی وہ کہتے تھے ہم سے عطف بن خالد مخزومی نے ابی حازم سے انہوں نے ہل بن سعد ساعدی سے روایت کر کے بیان کیا ہے کہ انہوں نے کہا رسول اللہ نے فرمایا ایک دن اللہ کے راستہ میں دنیا و ما فیہا سے بہتر ہے اور جنت میں ایک کوڑے کے برابر جگہ دنیا و ما فیہا سے بہتر ہے۔ ہل ۸۵ھ میں ۹۶ برس کے ہو کر فوت ہوئے اور بعض لوگ بیان کرتے ہیں کہ یہ ۹۱ھ میں سو برس کے ہو کر فوت ہوئے۔ یہ سب سے آخری صحابی ہیں جو مدینہ میں باقی رہ گئے تھے ابو حازم کہتے ہیں میں نے ہل بن سعد سے سنا وہ کہتے تھے کہ اگر میں مر جاؤں تو پھر تم کسی کو یہ کہتے نہ سناؤ گے کہ رسول اللہ ﷺ نے فرمایا ہے۔ یہ اپنی داڑھی میں زرد خضاب لگاتے تھے۔ ان کا تذکرہ تینوں نے لکھا ہے۔

۲۲۹۵- حضرت ہل بن ابی ہل

حضرت ہل بن ابی ہل۔ ان سے روایت کرنے والے مصر کے لوگ ہیں۔ ان کی روایت کردہ حدیث کو سعید بن ابی ہلال نے رسول اللہ سے نقل کیا ہے کہ آپس میں ہدیہ دیتے رہو کیونکہ ہدیہ کینہ کو دور کرتا ہے۔ ان کا تذکرہ ابو عمر نے لکھا ہے۔

۲۲۹۶- حضرت ہل بن صخر

حضرت ہل بن صخر۔ لیشی ہیں۔ بعض لوگ ان کا نام سہیل بتاتے ہیں۔ ان کا شمار اہل مدینہ میں ہے۔ بصرہ میں سکونت اختیار کی تھی ان کا نسب اس طرح ہے کہ ہل بیٹے ہیں صخر ابن واقد بن عصمہ بن ابی عوف بن وہب بن عبد منہا بن شجع بن عامر بن لیث بن بکر بن عبد منہا کے۔ قبیلہ کنانہ سے۔ یہ ابو واقد لیشی سے عبد منہا بن شجع میں مل جاتے ہیں۔ یوسف بن خالد سستی نے اپنے والد سے انہوں نے ان کے دادا سے انہوں نے ہل بن صخر صحابی سے روایت کی ہے کہ رسول اللہ ﷺ نے فرمایا ہے کہ جب تم میں

سے کوئی بقدر غلام کی قیمت کے مالک ہو تو چاہیے کہ اس سے غلام خرید لے کیونکہ نصیبہ آدمیوں کی پیشانی میں ہے ان کا تذکرہ تینوں نے لکھا ہے۔

۲۲۹۷- حضرت سہلؓ بن ابی صعصعہ

حضرت سہلؓ بن ابی صعصعہ۔ قیس اور ابولکلاب اور جابر اور حارث کے بھائی ہیں۔ احد میں شریک ہوئے ہیں۔ ان کا تذکرہ ابن دباغ نے عدوی سے روایت کر کے ابو عمر پر استدراک کے لیے لکھا ہے۔

۲۲۹۸- حضرت سہلؓ بنو ظفر کے غلام

حضرت سہلؓ (بنو ظفر کے غلام)۔ بنو ظفر کے غلام ہیں۔ نبیؐ کے ساتھ احد میں شریک ہوئے ہیں۔ اس کو ابن شاہین نے بیان کیا ہے۔ ان کا تذکرہ ابو عمر اور ابو موسیٰ نے مختصر لکھا ہے۔

۲۲۹۹- حضرت سہلؓ بن عامر

حضرت سہلؓ بن عامر بن سعد۔ اس کو ابن مندہ اور ابو نعیم نے بیان کیا ہے اور ابو عمر نے ان کا نسب اس طرح بیان کیا ہے کہ سہل بیٹے ہیں عامر بن عمرو بن ثقیف کے۔ انصاری ہیں نجاری ہیں۔ اپنے چچا سہل بن عمرو کے ساتھ بیر معونہ کی جنگ میں شہید ہوئے۔ ان کا تذکرہ تینوں نے لکھا ہے۔

۲۳۰۰- حضرت سہلؓ بن عتیک بن نعمان

حضرت سہلؓ بن عتیک بن نعمان۔ بعض لوگ کہتے ہیں ان کا نام سہیل بن عتیک بن نعمان بن عمرو بن عتیک بن عمرو بن مبدول بن مالک بن نجار ہے۔ انصاری ہیں۔ خزرجی ہیں۔ ابن مندہ نے ان کا نام بدل کر عبید بیان کیا ہے۔ اس کو ابو نعیم نے بیان کیا ہے۔ ابن اسحاق اور ابن شہاب نے بیان کیا ہے کہ یہ عقبہ اور بدر میں شریک ہوئے تھے۔ ابو عمر کہتے ہیں کہ جمہور اہل سیر نے ان کا نام سہل بن عتیک بیان کیا ہے اور ابو معشر ان کا نام عبید بتاتے ہیں۔ لیکن طبری نے لکھا ہے کہ اہل سیر کے نزدیک یہ یعنی عبید ہونا خطا ہے۔ ان کا تذکرہ تینوں نے لکھا ہے۔

۲۳۰۱- حضرت سہلؓ بن عتیک

حضرت سہلؓ بن عتیک۔ انصاری ہیں۔ عقبہ ثانیہ میں شریک ہوئے تھے اور آپ ہی کے زمانہ میں انتقال کر گئے تھے۔ عبید اللہ بن عبد اللہ بن عقبہ نے ابن عباس سے روایت کی ہے کہ رسول اللہؐ جب سہل بن عتیک کے جنازہ کے پاس آئے چار تکبیر کہی اور سورہ فاتحہ سے قرأت شروع کی۔ ان کا تذکرہ ابن مندہ اور ابو نعیم نے لکھا ہے۔ اور ابو نعیم نے لکھا ہے کہ اس کی روایت بعض متاخرین یعنی ابن مندہ نے اسی طرح کی ہے انہوں نے بیان کیا ہے کہ یہ وہی شخص ہیں جن کا تذکرہ اوپر گزر چکا ہے۔

۲۳۰۲- حضرت سہلؓ بن عدی بن مالک

حضرت سہلؓ بن عدی بن مالک۔ انصاری ہیں۔ بدر میں شریک ہوئے تھے۔ اس کو ابو نعیم نے اختصار کے ساتھ بیان کیا ہے

اور ابو موسیٰ نے ان کا تذکرہ اس طرح لکھا ہے کہ سہل بیٹے ہیں عدی بن مالک بن حرام بن خدیج بن معاویہ بن عوف بن خزرج کے۔ ثابت اور عبدالرحمن کے بھائی ہیں۔ احد میں شریک ہوئے تھے۔ ان کا ذکر ان کے بھائی ثابت کے تذکرہ میں گزر چکا ہے۔

۲۳۰۳۔ حضرت سہل بن عدی بن زید

حضرت سہل بن عدی بن زید بن عامر بن عمرو بن جشم۔ اور عمرو بن جشم عبدالاشہل بن جشم بن حارث بن خزرج کے بھائی ہیں۔ یہ غزوہ احد میں شہید ہوئے ان کا تذکرہ ابو عمر نے مختصر لکھا ہے۔

۲۳۰۴۔ حضرت سہل بن عدی تمیمی

حضرت سہل بن عدی تمیمی۔ تمیمی ہیں۔ عروہ بن زبیر نے ان لوگوں کے ناموں میں جو یمامہ میں شہید ہوئے ہیں بیان کیا ہے کہ قبیلہ انصار کے خاندان بنی عبدالاشہل میں سے سہل بن عدی تمیم کے حلیف بھی شہید ہوئے تھے۔ اس کو طبرانی نے اسی طرح بیان کیا ہے اور انہوں نے بیان کیا ہے کہ انصار کے حلیف ہیں۔ اور ممکن ہے کہ یہ شخص قبیلہ تمیم سے ہوں اور انصار کے حلیف ہوں۔ بدر میں شریک ہوئے اور یمامہ میں شہید ہوئے۔ واللہ اعلم

۲۳۰۵۔ حضرت سہل بن عمرو انصاری

حضرت سہل بن عمرو۔ انصاری ہیں۔ نجاری ہیں سہیل کے بھائی ہیں۔ یہی دونوں بھائی اس زمین کے مالک تھے جس میں نبیؐ نے مسجد بنائی تھی اور یہ دونوں اسعد بن زرارہ کی پرورش میں تھے۔ ان کی وفات رسول اللہ کے زمانہ میں ہوئی۔ ابو نعیم نے ابراہیم بن سعد سے انہوں نے ابن اسحاق سے روایت کی ہے کہ رسول اللہ صلی اللہ علیہ وسلم کی اونٹنی مسجد نبوی کے دروازے پر بیٹھ گئی اور یہ جگہ اس وقت بنی مالک بن نجار کے دو یتیم بچوں یعنی سہل اور سہیل پسران عمرو کے اونٹ کھڑے ہونے کی جگہ تھی۔ ابو عمر نے بیان کیا ہے کہ یہ زمین سہل اور سہیل پسران رافع کی تھی ان کا تذکرہ ابو نعیم اور ابو موسیٰ نے اسی طرح لکھا ہے اور ابن مندہ نے اس وجہ سے ان کا تذکرہ نہیں لکھا ہے کہ ان کے خیال میں اس زمین کے مالک بیضاء کے لڑکے تھے۔ اور ابو عمر نے سہل بن رافع کا تذکرہ لکھا ہے اور اسی تذکرہ میں اس پر گفتگو ہو چکی ہے۔

۲۳۰۶۔ حضرت سہل بن عمرو قرشی

حضرت سہل بن عمرو بن عبد شمس۔ قریشی ہیں۔ عامری ہیں۔ قبیلہ بنی عامر بن لوی سے۔ یہ سہیل بن عمرو کے بھائی ہیں۔ ان کا نسب ان کے بھائی سکران کے تذکرہ میں بیان ہو چکا ہے۔ یہ فتح مکہ کے دن مسلمان ہوئے۔ ان کی اولاد اور گھر مدینہ میں ہے۔ ان کو ابن شاہین نے ذکر کیا ہے اور کہا ہے کہ یہ نبی صلی اللہ علیہ وسلم کے بعد ایک زمانہ تک زندہ رہے اور ابو عمر نے لکھا ہے کہ ابو بکر صدیق رضی اللہ عنہ کی خلافت میں یا حضرت عمر فاروق کی شروع خلافت میں ان کا انتقال ہوا ہے۔ ان کا تذکرہ ابو عمر اور ابو موسیٰ نے لکھا ہے۔

۲۳۰۷- حضرت سہلؓ بن عمرو بن عدی

حضرت سہلؓ بن عمرو بن عدی بن زید بن جشم بن حارثہ۔ انصاری ہیں۔ حارثی ہیں۔ احد اور اس کے بعد کے مشاہد میں رسول اللہ کے ساتھ شریک ہوئے ہیں۔ ان کا تذکرہ ابو عمر نے لکھا ہے۔

۲۳۰۸- حضرت سہلؓ بن قرظ

حضرت سہلؓ بن قرظ بن قیس بن عنترہ بن امیہ بن زید بن مالک بن اوس۔ نبی کے ساتھ احد میں شریک ہوئے تھے ان کو ابن شاپین نے ذکر کیا ہے ان کا تذکرہ ابو موسیٰ نے اسی طرح لکھا ہے۔ اور کچھ بعید نہیں ہے کہ ان کے نسب سے کچھ نام گر گئے ہوں۔ کیونکہ امیہ بن زید مالک بن اوس کے والد نہیں ہیں۔ بلکہ امیہ بیٹے ہیں زید بن مالک بن عوف بن عمر بن عوف بن مالک بن اوس کے والد علم۔ اور امیر ابو نصر کی کتاب میں عنترہ کی جگہ پر عبدہ ہے۔ عبدہ: عین کے فتح اور ب کے ساتھ ہے۔

۲۳۰۹- حضرت سہلؓ بن قیس انصاری

حضرت سہلؓ بن قیس۔ انصاری ہیں۔ ابو احمد عسکری نے اپنی سند سے موسیٰ بن اسماعیل سے روایت کی ہے وہ کہتے تھے ہم سے طالب بن حبیب بن سہل بن قیس نے بیان کیا وہ کہتے تھے ہمیں ہمارے والد نے خبر دی۔ انہوں نے کہا میں اپنے والد کے ساتھ ایام حرہ میں نکلا۔ اور ان کے پھر لگا انہوں نے کہا ہلاک ہو اوہ شخص جس نے رسول اللہ کو پریشان کیا میں نے پوچھا یہ کیا ہے انہوں نے جواب دیا کہ رسول اللہ صلی اللہ علیہ وسلم کی حدیث ہے کہ جس شخص نے اہل مدینہ کو پریشان کیا اس نے میرے دل کو پریشان کیا۔

۲۳۱۰- حضرت سہلؓ بن قیس بن ابی کعب

حضرت سہلؓ بن قیس بن ابی کعب۔ یعنی عمرو بن قین بن کعب بن سواد بن کعب بن سلمہ۔ انصاری ہیں خزرجی ہیں۔ سلمی ہیں۔ بدر میں شریک ہوئے اور احد میں شہید ہوئے۔ ان کا تذکرہ تینوں نے لکھا ہے۔ میں کہتا ہوں کہ ان کو ابن مندہ نے اپنی سند سے موسیٰ بن عقبہ سے انہوں نے ابن شہاب سے روایت کر کے ان لوگوں میں ذکر کیا ہے جو بدر میں شریک ہوئے تھے اور بیان کیا ہے کہ قبیلہ سواد ابن غنم سے سہل بن قیس بن ابی کعب بن قین شریک بدر ہوئے تھے۔ اور اسی طرح سے ان کو شروع تذکرہ میں سواءۃ کے قبیلوں سے ذکر کیا ہے حالانکہ یہ غلط ہے اور صحیح سواد ہے۔ واللہ اعلم

۲۳۱۱- حضرت سہلؓ بن قیس مزنی

حضرت سہلؓ بن قیس مزنی۔ مزنی ہیں۔ قبیلہ مزینہ سے۔ ان کی روایت کردہ حدیث کو کثیر بن عبد اللہ بن عمرو بن عوف مزنی نے عامر بن عبد اللہ مزنی سے انہوں نے سہل بن قیس مزنی سے نقل کیا ہے انہوں نے کہا رسول اللہ نے فرمایا جس نے مال بیع سلم میں دیا اس پر زکوٰۃ نہیں ہے۔ ان کا تذکرہ ابن مندہ اور ابو نعیم نے لکھا ہے۔

۲۳۱۲- حضرت سہل بن مالک

حضرت سہل بن مالک بن عبید بن قیس۔ بعض لوگ ان کو سہل بن عبید بن قیس کہتے ہیں۔ لیکن نہ سہل بن عبید صحیح ہے اور نہ سہل بن مالک صحیح ہے اور دونوں میں سے کسی کا صحابی ہونا یا رسول اللہ ﷺ کا دیکھنا ثابت نہیں ہے اور نہ کسی سے روایت ہے بعض لوگ ان کو حجازی بتاتے ہیں۔ مدینہ میں رہتے تھے۔ اور بعض لوگ ان کو کعب ابن مالک کا بھائی کہتے ہیں ان سے سوائے ان کے بیٹے مالک بن سہل یا یوسف بن سہل کے اور کوئی نہیں روایت کرتا ہے۔ ان کی حدیث خالد بن عمرو قریشی پر دائر ہے اور وہ منکر الحدیث اور متروک الحدیث ہیں۔ ان کی روایت کردہ حدیثیں ابو بکر صدیق اور عمر فاروق وغیرہما کی فضیلت میں ہیں اس کو ابو عمر نے بیان کیا ہے اور ابن مندہ اور ابو نعیم نے بیان کیا ہے کہ ان کا نام سہل بن مالک ہے بعض لوگ ان کو کعب بن مالک کا بھائی بتاتے ہیں۔ ان سے ان کے بیٹے یوسف نے روایت کی ہے کہ نبی ﷺ جب حجۃ الوداع سے واپس ہوئے تو منبر پر چڑھے اور اللہ کی حمد و ثنا کی پھر فرمایا اے لوگو! میں ابو بکر صدیق سے راضی ہوں اور ابو بکر نے مجھ کو کبھی غمگین نہیں کیا سو تم ان کی اس بزرگی کو پہچانو (پھر آپ نے فرمایا) اے لوگو! میں عمر اور عثمان اور علی اور طلحہ اور زبیر اور سعد اور عبدالرحمن بن عوف اور مہاجرین اولین سے راضی ہوں سو تم ان کی بزرگی کو جان لو پھر آپ نے فرمایا اے لوگو! یقیناً اللہ تعالیٰ نے اہل بدر اور حدیبیہ کو بخش دیا ہے اے لوگو! میرے اصحاب اور میرے رشتہ داروں کے بارے میں میرا خیال رکھنا۔ اور جب مسلمانوں میں سے کوئی مر جائے تو اس کے حق میں کلمات خیر کہا کرو۔ ان کا تذکرہ تینوں نے لکھا ہے۔

۲۳۱۳- حضرت سہل بن منجاب

حضرت سہل بن منجاب۔ تمیمی ہیں۔ ان کو نبی نے بنی تمیم کے خاندانوں پر صدقہ وصول کرنے کے لئے مقرر کیا تھا کیونکہ قبیلہ تمیم کے لوگ جب مسلمان ہو گئے نبی نے ان لوگوں میں اپنے عاملوں کو بھیج دیا انہی عاملوں میں سے قیس بن عاصم اور سہل اور مالک بن نوریہ اور زبیر بن جراح اور صفوان ابن صفوان وغیرہم ہیں۔ ان لوگوں کو طبری نے ذکر کیا ہے۔

۲۳۱۴- حضرت سہل

حضرت سہل۔ ان کا نسب نہیں بیان کیا گیا ہے۔ ان کا نام حزن تھا نبی نے سہل رکھا۔ ان کا تذکرہ ابن مندہ اور ابو نعیم نے لکھا ہے اور دونوں نے مہمبن بن عباس ابن سہل بن سعد سے انہوں نے اپنے والد سے انہوں نے ان کے دادا سے روایت کی ہے کہ ایک شخص حزن نامی تھا رسول اللہ نے ان کا نام سہل رکھا۔ یہ ابن مندہ کے الفاظ ہیں اور ابو نعیم نے ان کے والد سے انہوں نے ان کے دادا سے روایت کی ہے کہ ان کا نام حزن تھا نبی نے سہل رکھا۔ اور یہ سہل بن سعد ساعدی ہیں۔ ان کا تذکرہ ابن مندہ اور ابو نعیم نے لکھا ہے۔

۲۳۱۵- حضرت سہم بن مازن

حضرت سہم بن مازن۔ بعض لوگ ان کو ابن مدرک کہتے ہیں۔ زید دیلمی کے غلام تھے یہ زید بن سنان کے دادا ہیں۔ ان کا ذکر حرف الزام میں ہو چکا ہے۔ ان کا تذکرہ ابن مندہ اور ابو نعیم نے لکھا ہے۔ سہم کے آخریم ہے۔

۲۳۱۶- حضرت سہیل بن بیضاء

حضرت سہیل بن بیضاء۔ ان کا نسب ان کے بھائی سہل بن بیضاء کے تذکرہ میں گزر چکا ہے۔ یہ قریشی ہیں فہری ہیں۔ قدیم الاسلام ہیں۔ انہوں نے پہلے حبشہ کو ہجرت کی تھی پھر مکہ واپس آ کر مدینہ کو ہجرت کی اور یہ دونوں ہجرتوں کے جامع ہو گئے پھر بدر وغیرہا میں شریک ہوئے اور نبی ﷺ کی حیات میں ۹ھ میں انتقال کیا رسول اللہ ﷺ نے ان کی نماز جنازہ مسجد نبوی میں پڑھائی۔ انہوں نے اولاد نہیں چھوڑی۔ اس کو یونس بن بکیر نے ابن اسحاق سے روایت کر کے بیان کیا ہے۔ ہمیں ابراہیم بن محمد فقیہ وغیرہ نے اپنی سندوں سے محمد بن عیسیٰ بن سوردی تک خبر دی وہ کہتے تھے ہم سے علی بن حجر نے بیان کیا وہ کہتے تھے ہمیں عبدالعزیز بن محمد نے عبدالواحد بن حمزہ سے انہوں نے عباد بن عبد اللہ بن زبیر سے انہوں نے حضرت عائشہ صدیقہ رضی اللہ عنہا سے روایت کر کے خبر دی وہ فرماتی تھیں رسول اللہ نے سہیل بن بیضاء کی نماز مسجد نبوی میں پڑھائی تھی۔ انس بن مالک کہتے تھے کہ رسول اللہ کے اصحاب میں زیادہ عمر والے ابو بکر صدیق اور سہیل بن بیضاء تھے۔ ان کا تذکرہ تینوں نے لکھا ہے۔

سہیل سہل کی تصغیر ہے۔

۲۳۱۷- حضرت سہیل بن حنظلیہ

حضرت سہیل بن حنظلیہ۔ بعض لوگ ان کو ابن حنظلیہ عیشمی کہتے ہیں ان کی حدیث مسلم بن ابراہیم نے ابان بن یزید سے انہوں نے قتادہ سے انہوں نے ابو العالیہ سے انہوں نے سہیل ابن حنظلیہ عیشمی سے انہوں نے نبی سے روایت کر کے بیان کیا ہے کہ آپ نے فرمایا کوئی گروہ ذکر الہی کے واسطے نہیں جمع ہوتا مگر ان کو خطاب ہوتا ہے کہ اٹھو اس حال میں کہ تم بخش دیئے گئے ہو۔ اس کی روایت سلیمان تمیمی اور شبیان نے قتادہ سے کی ہے اور ان دونوں نے سہل کا نام بیان کیا ہے۔ ان کا تذکرہ ابن مندہ اور ابو نعیم نے لکھا ہے۔

۲۳۱۸- حضرت سہیل بن خلیفہ

حضرت سہیل بن خلیفہ۔ ان کی کنیت ابو سویہ ہے۔ منقری ہیں۔ قیس ابن عاصم کے رشتہ دار ہیں۔ ان کا شمار مہاجرین میں ہے ان کا ذکر اوپر ہو چکا ہے۔

۲۳۱۹- حضرت سہیل بن رافع

حضرت سہیل بن رافع بن ابی عمرو بن عائد۔ ابن ہشام نے بیان کیا ہے کہ عائد بیٹے ہیں ثعلبہ بن غنم بن مالک بن نجار کے۔ انصاری ہیں۔ نجاری ہیں۔ بدر اور احد اور خندق اور تمام مشاہد میں رسول اللہ ﷺ کے ساتھ شریک ہوئے۔ موسیٰ بن عقبہ نے بیان کیا ہے کہ ان کے اور ان کے بھائی سہل کے قبضہ میں وہ زمین تھی جہاں مسجد نبوی تعمیر ہوئی۔ ان کی وفات عمر بن خطاب کے زمانہ میں ہوئی۔ ان کا تذکرہ تینوں نے لکھا ہے مگر ابن مندہ نے اس مسجد کی زمین کا مالک ہونا نہیں بیان کیا ہے۔ کیونکہ ان کے خیال میں مسجد کی زمین کے مالک سہل اور سہیل پسران بیضاء ہیں۔ واللہ اعلم

۲۳۲۰۔ حضرت سہیلؓ بن سعد

حضرت سہیلؓ بن سعد۔ سہل بن سعد ساعدی کے بھائی ہیں۔ ان کا نسب ان کے بھائی کے بیان میں گزر چکا ہے۔ عمر بن قیس نے سعد بن سعید یحییٰ بن سعید کے بھائی سے روایت کی ہے کہ انہوں نے کہا کہ میں نے سہیل بن سعد سہل کے بھائی سے سنا وہ کہتے تھے میں مسجد نبوی میں داخل ہوا نبی ﷺ نماز پڑھ رہے تھے میں نے بھی نماز پڑھی جب نبی نے رخ پھیرا مجھ کو دیکھا کہ میں دو رکعتیں پڑھ رہا ہوں آپ نے پوچھا یہ کیسی دو رکعتیں ہیں؟ میں نے جواب دیا کہ یا رسول اللہ میں اس حال میں آیا کہ اقامت ہو چکی تھی میں نے چاہا کہ میں آپ کے ساتھ نماز پڑھ لوں پھر (سنئیں) پڑھوں۔ آپ چپ ہو رہے اور آپ کا دستور تھا کہ جب آپ کسی بات سے خوش ہوتے تھے تو خاموش رہتے تھے۔ ان کا تذکرہ ابن مندہ اور ابو نعیم نے لکھا ہے۔ اور ابو نعیم نے بیان کیا ہے کہ اس کو بعض متاخرین نے بیان کیا ہے حالانکہ یہ غلط ہے اور صحیح وہ ہے جس کی روایت ابن عیینہ اور ابن نمیر وغیرہما نے سعد بن سعید سے انہوں نے محمد ابن ابراہیم سے انہوں نے قیس بن عمرو سعد بن سعید کے دادا سے کی ہے کہ جب رسول اللہ ﷺ لوٹے اس حال میں کہ میں نماز صبح کے بعد نماز پڑھ رہا تھا اور اسی کے مثل بیان کیا۔

۲۳۲۱۔ حضرت سہیلؓ بن عامر

حضرت سہیلؓ بن عامر بن سعد۔ انصاری ہیں۔ بیز معونہ کے واقعہ میں شہید ہوئے۔ ان کا تذکرہ ابو عمر نے اسی طرح لکھا ہے۔

۲۳۲۲۔ حضرت سہیلؓ بن عبید

حضرت سہیلؓ بن عبید بن نعمان۔ انصاری ہیں۔ موسیٰ بن عقبہ نے ابن شہاب سے ان لوگوں کے ناموں میں جو بدر میں شریک ہوئے روایت کی ہے کہ قبیلہ بنی نجار کے انصار سے سہیل بن عبید بن نعمان شریک بدر ہوئے۔ ان کے اولاد نہیں ہے۔ ان کا تذکرہ ابو نعیم اور ابو موسیٰ نے لکھا ہے۔

۲۳۲۳۔ حضرت سہیلؓ بن عتیک

حضرت سہیلؓ بن عتیک بن نعمان۔ بعض لوگوں نے ان کا نام سہل بتایا ہے۔ قبیلہ بنی نجار سے ہیں۔ بدر میں شریک ہوئے۔ اور ہم ان کا ذکر سہل کے نام میں کر چکے ہیں اور یہی نام ان کا زیادہ مشہور ہے۔ ان کا تذکرہ ابن مندہ اور ابو نعیم نے لکھا ہے۔

۲۳۲۴۔ حضرت سہیلؓ بن عدی

حضرت سہیلؓ بن عدی ازدی۔ از دشناہ خاندان سے ہیں۔ بنی عبدالاشہل کے حلیف تھے جنگ یمامہ میں شہید ہوئے ابو عمر نے ان کا تذکرہ مختصر لکھا ہے۔

۲۳۲۵۔ حضرت سہیلؓ بن عمرو

حضرت سہیلؓ بن عمرو۔ اور بعض لوگوں نے ان کا نام سہل بیان کیا ہے مسجد نبوی کی زمین کے مالک تھے۔ ان کا ذکر ان کے

بھائی سہیل کے تذکرہ میں ہو چکا ہے اور بعض لوگوں نے ان کا نسب اس طرح بیان کیا ہے کہ سہیل بیٹے ہیں رافع ابی عمرو کے اور ان کا بدر میں شریک ہونا بھی بیان کیا گیا ہے ان کا تذکرہ ابو موسیٰ نے لکھا ہے اور ان کے متعلق دونوں تذکروں میں گفتگو ہو چکی ہے۔

۲۳۲۶۔ حضرت سہیل بن عمرو قرشی

حضرت سہیل بن عمرو بن عبد شمس بن عبد ود بن نصر بن مالک بن حسل بن عامر بن لوی بن غالب بن فہر۔ قریشی ہیں۔ عامری ہیں۔ ان کی والدہ صحیبی بنت قیس بن ضعیس بن ثعلبہ بن حیان بن غنم بن ملیح بن عمرو۔ خزاعیہ تھیں۔ ان کی کنیت ابو یزید تھی۔ یہ قریش کے شریفوں اور عاقلوں اور خطیبوں اور سرداروں میں سے تھے۔ بدر کے معرکہ میں بحالت کفر گرفتار ہوئے تھے انہوں نے اپنے لبوں پر نشان بنایا تھا۔ حضرت عمرؓ نے کہا یا رسول اللہ ﷺ! ان کے سامنے کے دانت اکھڑا ڈالیے تاکہ آپ کی مخالفت میں کبھی تقریر کرنے نہ کھڑے ہوں۔ آپ نے جواب دیا کہ اے عمر! ان کو رہنے دو قریب ہے کہ یہ ایسے مقام پر کھڑے ہوں گے کہ تم ان کی تعریف کرو گے۔ اور یہ مقام اس وقت ہوا کہ جب رسول اللہ ﷺ کی وفات ہوئی اہل مکہ عرب کے ارتداد کو دیکھ کر دہل گئے اور عتاب بن اسید اموی جو رسول اللہ کی طرف سے مکہ کے حاکم مقرر تھے چھپ رہے۔ اس وقت سہیل بن عمرو کھڑے ہوئے اور بیان کیا کہ اے گروہ قریش! سب سے پیچھے مسلمان ہونے والے اور سب سے پہلے مرتد ہونے والے نہ بنو۔ خدا کی قسم یہ دین اسی طرح پھیلے گا جس طرح کہ چاند اور سورج طلوع سے غروب تک پھلتے ہیں۔ اور جس طرح ابو بکر صدیقؓ نے نبی کی وفات کے ذکر میں تقریر کی اسی طرح انہوں نے بھی بہت بڑی تقریر میں اس کو بیان کیا۔ اور عتاب بن اسید بلائے گئے اور قریش اسلام پر ثابت قدم ہو گئے۔ بدر کے دن ان کو مالک بن دحشم نے قید کیا تھا سہیل فتح مکہ کے دن مسلمان ہوئے۔ جریر بن حازم نے حسن سے روایت کی ہے کہ انہوں نے کہا لوگ حضرت عمر بن خطابؓ کے دروازے پر حاضر ہوئے ان لوگوں میں سہیل بن عمرو اور ابوسفیان بن حرب اور حارث بن ہشام بھی تھے اور یہ لوگ فتح مکہ کے دن شیوخ مسلمین سے تھے۔ حضرت عمر کی طرف سے بلانے والا نکلا اور اہل بدر مثل صہیب اور بلال عمار وغیرہم کو اندر جانے کی اجازت دی اور حضرت عمرؓ ان لوگوں کو دوست رکھتے تھے۔

ابوسفیان نے کہا میں نے آج کا ایسا سخت دن کبھی نہیں دیکھا ہے کہ ان غلاموں کو اندر جانے کی اجازت دی جاتی ہے اور ہم لوگ بیٹھے ہیں ہماری طرف کچھ التفات بھی نہیں ہوتا۔ سہیل بن عمرو حسن کہتے ہیں وہ کیا اچھے آدمی تھے اور کس قدر عقلمند تھے نے بیان کیا کہ اے لوگو! جو کچھ غصہ کے آثار تمہارے چہروں پر ہیں ان کو میں دیکھتا ہوں پس اگر تم غصہ ہوتے ہو تو اپنے آپ پر غصہ ہو۔ لوگوں کو اور تم کو دعوت اسلام ایک ساتھ دی گئی لوگوں نے قبول کرنے میں جلدی کی اور تم نے دیر کی۔ آگاہ رہو خدا کی قسم وہ بزرگی جس میں وہ تم پر سبقت لے گئے ہیں اس کا چھوٹا تم پر زیادہ سخت ہے۔ بسبب اس دروازے کے جس پر تم رغبت کر رہے ہو۔ پھر انہوں نے کہا اے لوگو! یہ لوگ تم پر سبقت لے گئے ہیں جس کو تم دیکھ رہے ہو۔ خدا کی قسم! جس بات میں وہ تم پر سبقت لے گئے ہیں اس کا کوئی راستہ نہیں ہے۔ اب اس جہاد کو نگاہ رکھو اور اس کو لازم پکڑو شاید تم کو خدا شہادت کا مرتبہ نصیب کرے پھر انہوں نے اپنا کپڑا جھاڑا اور اٹھ کھڑے ہوئے اور شام کے لشکر سے جا ملے۔ حسن کہتے ہیں انہوں نے سچ کہا خدا کی قسم اللہ تعالیٰ اس بندے کو جو اس کی فرمانبرداری میں جلدی کرتا ہے مثل اس بندے کے نہ کرے گا جو دیر کرتا ہے۔ سہیل اپنی بیٹی ہند کے سوا تمام گھروالوں کو

لے کر جہاد کے واسطے ملک شام گئے تھے بہت لوگ وہیں مر گئے۔ اور سوائے ان کی بیٹی ہند اور فاختہ بنت عتبہ بن سہیل کے اور کوئی باقی نہ رہا لوگ ان دونوں کو لے کر حضرت عمر کے پاس آئے۔ اور حارث بن ہشام بھی شام کو گئے تھے اور ان کے گھر والوں میں سے بجز عبدالرحمن بن حارث کے اور کوئی واپس نہ آیا۔ اور جب فاختہ اور عبدالرحمن واپس ہو کر آئے۔ حضرت عمرؓ نے کہا جدا کئے ہوئے کا بھاگی ہوئی سے نکاح کر دو اور ایسا ہی کیا گیا اور اللہ تعالیٰ نے ان دونوں سے بہت نسل پھیلائی بعض لوگ کہتے ہیں کہ سہیل طاعون عمواس میں حضرت عمرؓ کی خلافت میں ۱۸ھ میں فوت ہوئے۔

یہ سہیل وہی ہیں جن کے ساتھ صلح حدیبیہ کا معاملہ رسول اللہ ﷺ سے ہوا تھا۔ محمد بن سعد نے واقدی سے انہوں نے سعید بن مسلم سے روایت کی ہے کہ انہوں نے کہا قریش کے بڑے لوگوں میں جنہوں نے فتح مکہ کے دن اسلام قبول کیا کوئی ان سے زیادہ نمازی اور روزہ دار اور زکوٰۃ دینے والا نہ تھا۔ اور نہ کوئی آخرت پر ان سے زیادہ توجہ کرنے والا تھا۔ یہاں تک کہ یہ دبلے ہو گئے تھے اور ان کا رنگ بدل گیا تھا۔ یہ بہت رونے والے اور قرآن پڑھتے وقت بہت رقیق القلب تھے۔ یہ معاذ بن جبل کے پاس بہت آتے جاتے دیکھے جاتے تھے۔ اور وہ ان کو قرآن شریف پڑھایا کرتے تھے اور یہ رویا کرتے تھے یہاں تک کہ معاذ مکہ سے چلے گئے۔ ضرار بن ازور نے ان سے کہا اے ابو یزید تم اس خزر جی کے پاس قرآن پڑھنے جاتے ہو اپنی قوم کے کسی آدمی کے پاس کیوں نہیں جاتے۔ انہوں نے جواب دیا اے ضرار اس شخص نے میرے ساتھ ایسا کچھ کیا کہ ہم پوری سبقت لے گئے۔ خدا کی قسم میں برابر جاتا رہوں گا۔ بے شک اسلام نے جاہلیت کی باتوں کو دور کر دیا۔ اور خدا نے اسلام کی وجہ سے ایسی قوموں کو بلند کر دیا جن کا ذکر بھی زمانہ جاہلیت میں نہیں ہوتا تھا۔ اور کاش میں بھی ان لوگوں کے ساتھ ہوتا اور آگے بڑھ جاتا۔ اور میں خدا کی قسمت کو اپنے حق میں یاد کرتا ہوں کہ میرے گھر کے مرد اور عورتیں اور میرا غلام عمیر بن عوف اسلام میں آگے بڑھ گیا اور اس سے میں خوش ہوتا ہوں اور اس پر خدا کا شکر ادا کرتا ہوں اور امید کرتا ہوں کہ خدا نے مجھ کو ان لوگوں کی دعا کی برکت سے فائدہ پہنچایا کہ میں اس حالت میں کہ جس حالت کے ساتھ میرے برابر کے لوگ مرے اور قتل ہوئے نہیں ہلاک ہو ابا و جود اس کے کہ میں تمام مشاہد یعنی بدر اور احد اور خندق میں شریک ہوا حالانکہ میں ان سب میں حق کے خلاف جھگڑا کرتا تھا اور میں ہی حدیبیہ کے صلح نامہ کے لکھنے پر مقرر ہوا تھا اے ضرار میں اس دن رسول اللہ سے گفتگو کرنے اور باطل پر اصرار کرنے کو یاد کر کے رسول اللہ سے شرماتا ہوں حالانکہ میں مکہ میں ہوں اور آپ اس وقت مدینہ میں ہیں پھر میرا لڑکا عبداللہ جنگ یمامہ میں شہید ہوا حضرت ابو بکر صدیق رضی اللہ عنہ نے میری تعزیت کی اور بیان کیا کہ رسول اللہ نے فرمایا ہے کہ شہید اپنے گھر کے ستر آدمیوں کی شفاعت کرے گا اور میں امید کرتا ہوں کہ وہ سب سے پہلے جس کی شفاعت کریں گے وہ میں ہوں۔ بعض لوگ کہتے ہیں کہ یہ یرموک میں شہید ہوئے یہ گھوڑوں پر مقرر ہوئے تھے اور بعض لوگ بیان کرتے ہیں کہ صفر کے واقعہ میں شہید ہوئے اور بعض کا بیان ہے کہ طاعون عمواس میں فوت ہوئے واللہ اعلم۔ ان کا تذکرہ تینوں نے لکھا ہے۔

۲۳۲۷۔ حضرت سہیل بن قیس

حضرت سہیل بن قیس بن ابی کعب۔ ابی کعب کا نام عمرو بن قین ہے۔ یہ سہیل انصاری ہیں۔ خزر جی ہیں۔ مشہور صحابی کعب بن مالک کے چچا کے لڑکے ہیں۔ بدر میں شریک ہوئے تھے۔ ان کا تذکرہ ابن کلبی نے لکھا ہے۔

باب السین والواو

۲۳۲۸۔ حضرت سواہؓ بن حارث

حضرت سواہؓ بن حارث نجاری ہیں۔ مطلب بن عبد اللہ بن حنطب بیان کرتے ہیں کہ میں نے بنی سواہ بن حارث سے پوچھا کہ تمہارے ہی باپ نے رسول اللہ صلی اللہ علیہ وسلم کی بیع سے انکار کیا تھا انہوں نے جواب دیا کہ تم ان کے حق میں خیر کے سوا اور کچھ نہ کہو کیونکہ آپ نے ان کو اونٹنی دی تھی اور فرمایا تھا کہ اللہ تم کو اس میں برکت دے اور اب ہمارے پاس جس قدر اونٹ ہیں عنیت کے چرنے والے باہر رہنے والے گھر رہنے والے سب اسی اونٹنی کی نسل سے ہیں۔

اور یہ سواہ وہی ہیں جنہوں نے گھوڑے کو آپ کے ہاتھ فروخت کیا تھا اور خزیمہ بن ثابت نے اس کی گواہی دی تھی اور بعض لوگوں نے بیان کیا ہے کہ یہ سواہ بن قیس ہیں اور ہم ان کو اس کے بعد انشاء اللہ ذکر کریں گے۔ ان کا تذکرہ ابن مندہ اور ابو نعیم نے لکھا ہے۔

میں کہتا ہوں کہ ابو نعیم نے اسی طرح ان کو نجاری بیان کیا ہے اور میرا خیال ہے کہ اس میں تصحیف ہو گئی ہے کیونکہ بنی نجار خدا اور رسول کو زیادہ پہچاننے والے تھے وہ لوگ اس سے برتر ہیں کہ وہ آپ کے ہاتھ کوئی چیز فروخت کر کے اس کا انکار کر دیں اور یہ محاربی ہیں جیسا کہ ہم ان کو سواہ بن قیس کے تذکرہ میں بیان کریں گے اور محاربی بگڑ کر نجاری ہو جایا کرتا ہے۔

۲۳۲۹۔ حضرت سواہؓ بن خالد

حضرت سواہؓ بن خالد۔ قبیلہ بنی عامر بن ربیعہ بن عامر بن صعصعہ سے ہیں جبہ بن خالد کے بھائی ہیں۔ اور ان دونوں کے نسب میں اختلاف واقع ہوا ہے بعض لوگ ویسا ہی کہتے ہیں جیسا کہ ہم نے بیان کیا ہے اور بعض لوگ ان کو خزاعی کہتے ہیں اور ان کا ذکر ان کے بھائی جبہ کے تذکرہ میں ہو چکا ہے اور اسی طرح ان دونوں کی روایت کردہ حدیثیں بھی گزر چکی ہیں۔ ہمیں یحییٰ بن محمود بن سعد نے اپنی سند سے ابو بکر بن ابی عاصم تک خبر دی وہ کہتے تھے ہمیں ابو بکر بن ابی شیبہ نے خبر دی وہ کہتے تھے ہمیں ابو معاویہ نے اعمش سے انہوں نے سلام بن شریبیل سے روایت کر کے خبر دی انہوں نے کہا میں نے سواہ اور جبہ پسران خالد سے سنا وہ دونوں کہتے تھے ہم رسول اللہ کے پاس گئے آپ کسی کام کو کر رہے تھے ہم نے آپ کی اعانت کی جب آپ فارغ ہوئے تو فرمایا کہ تم روزی سے نا امید نہ ہو جب تک کہ تمہارے سر ملتے رہیں (یعنی زندہ رہو) کیونکہ انسان کو اس کی ماں جنتی ہے اس کے اوپر کوئی غلاف نہیں ہوتا پھر اللہ عزوجل اس کو روزی دیتا ہے ان کا تذکرہ تینوں نے لکھا ہے۔

۲۳۳۰۔ حضرت سواہؓ بن قیس

حضرت سواہؓ بن قیس۔ محاربی ہیں۔ ہمیں ابو موسیٰ بن ابی بکر مدینی نے اجازت ابو بکر بن حارث کی کتاب سے نقل کر کے خبر دی وہ کہتے تھے ہمیں ابو احمد عطار نے خبر دی وہ کہتے تھے ہمیں ابو حفص بن شاہین نے خبر دی وہ کہتے تھے ہمیں نصر بن قاسم فراہی نے خبر دی وہ کہتے تھے ہمیں ابو بکر بن ابی شیبہ نے خبر دی وہ کہتے تھے ہمیں ابو الحسین عکلی یعنی زید بن حباب نے خبر دی وہ کہتے تھے مجھے محمد

بن زرارہ بن خزیمہ بن ثابت نے خبر دی وہ کہتے تھے مجھ سے عمارہ بن خزیمہ بن ثابت نے اپنے والد سے روایت کر کے بیان کیا کہ رسول اللہ نے سواہ بن قیس بن محارب سے گھوڑا خریدا پھر سواہ نے بیع سے انکار کر دیا اور خزیمہ نے رسول اللہ کے موافق گواہی دی آپ نے ان سے پوچھا تم نے کیوں گواہی دی حالانکہ تم ہمارے ساتھ موجود نہ تھے انہوں نے جواب دیا کہ میں نے آپ کی اور اس چیز کی جس کو آپ لے کر آئے ہیں تصدیق کی ہے اور میں نے جان لیا ہے کہ آپ حق ہی کہتے ہیں۔ رسول اللہ نے فرمایا کہ خزیمہ جس شخص کے موافق یا مخالف گواہی دیں بس وہ کافی ہے بعض لوگوں نے ان کو سواہ بن حارث بیان کیا ہے اور ان کا ذکر اوپر ہو چکا ہے اور ابن شاہین نے ان دونوں کو علیحدہ علیحدہ کر دیا ہے اور دونوں کے دو تذکرے لکھے ہیں حالانکہ دونوں ایک ہی شخص ہیں۔ ان کا تذکرہ ابو موسیٰ نے لکھا ہے اور سواہ بن حارث کے تذکرہ میں گفتگو ہو چکی ہے۔ واللہ اعلم

۲۳۳۱۔ حضرت سواد بن زید

حضرت سواد بن زید بن ثعلبہ بن عبید انصاری خزرجی ہیں بدری ہیں۔ یہ ابن کلبی کا بیان ہے۔

۲۳۳۲۔ حضرت سواد بن عمرو

حضرت سواد بن عمرو بن عطیہ بن خنساء بن مبذول بن عمرو بن غنم بن مازن بن نجار۔ انصاری ہیں۔ نجاری ہیں۔ مازنی ہیں۔ بعض لوگوں نے ان کا نام زیادہ بیان کیا ہے۔ بصرہ میں رہنا اختیار کیا تھا۔ یہ غزیہ اور سراقہ پسران عمرو بن عطیہ کے بھائی ہیں اسحق بن عمرو بن سلیط نے اپنے والد سے انہوں نے حسن سے انہوں نے سواد بن عمرو انصاری سے روایت کی ہے کہ یہ خوشبو لگاتے تھے نبیؐ ان سے دو یا تین مرتبہ ملے اور ان کو منع کیا۔ اور آپ ایک دن ان سے ملے آپ کے ہاتھ میں ایک چھڑی تھی آپ نے اس سے ان کے پیٹ میں مارا اس سے ان کی کھال چھل گئی۔ انہوں نے کہا کہ یا رسول اللہ آپ مجھے بدلہ دیجئے یا اس کی دیت دیجئے آپ نے اپنا شکم مبارک کھول دیا اور فرمایا کہ بدلہ لے لو جب انہوں نے رسول اللہ کے شکم مبارک کو دیکھا تو چھڑی پھینک دی اور اس کو بوسہ دینے لگے اس کو ابو عمر نے بیان کیا ہے ہمیں ابو منصور بن مکارم مودب نے اپنی سند سے ابو زکریا زید بن ایاس سے روایت کر کے خبر دی وہ کہتے تھے کہ ہم سے محمد بن علی ابن شعیب بغدادی نے بیان کیا وہ کہتے تھے ہمیں حسن بن بشر نے خبر دی وہ کہتے تھے ہمیں معافی نے ہشام بن حسان نے ابن سیرین سے انہوں نے سواد بن عمرو سے روایت کر کے خبر دی کہ انہوں نے نبیؐ سے پوچھا کہ اللہ نے مجھے حسن عنایت کیا ہے اور مجھے وہ کچھ عنایت کیا ہے جو آپ ملاحظہ فرماتے ہیں اور میں نہیں چاہتا کہ اس کے مثل کسی اور کو ملے تو یا رسول اللہ کیا میری یہ خواہش تکبر کی وجہ سے ہے آپ نے فرمایا نہیں۔ لیکن متکبر وہ شخص ہے جو حق سے سرکشی کرے اور لوگوں کو حقیر جانے ان کا تذکرہ تینوں نے لکھا ہے۔

۲۳۳۳۔ حضرت سواد بن غزیہ

حضرت سواد بن غزیہ۔ انصاری ہیں قبیلہ بنی عدی بن نجار سے بعض لوگ کہتے ہیں کہ یہ ان کے حلیف ہیں اور بنی ملی بن عمرو بن الحاف بن قضاء سے ہیں۔ بدر اور اس کے بعد کے مشاہد میں شریک ہوئے تھے انہیں نے خالد بن ہشام مخزومی کو بدر میں قید کیا تھا۔ یہ رسول اللہ صلی اللہ علیہ وسلم کی طرف سے خیبر کے عامل تھے اور یہ آپ کے پاس ایک صاع عمدہ کھجوریں دو صاع رومی

کھجوریں سے خرید کر لائے تھے ہمیں ابو جعفر بن احمد بن علی نے اپنی سند سے یونس بن بکیر سے انہوں نے ابن اسحاق سے روایت کر کے خبر دی وہ کہتے تھے ہم سے حبان بن واسع نے اپنی قوم کے مشائخ سے روایت کر کے بیان کیا ہے کہ رسول اللہ نے بدر کے دن صفوں کو برابر کرتے تھے اور آپ کے ہاتھ میں ایک چھڑی تھی جس سے آپ صف برابر کرتے تھے آپ کا گزر سواد بن غزیہ بنی عدی بن نجار کے حلیف کے پاس سے ہوا یہ صف سے آگے بڑھے ہوئے تھے آپ نے ان کی پیٹھ پر چھڑی ماری اور فرمایا کہ اے سواد برابر ہو جاؤ۔ سواد نے کہا یا رسول اللہ! آپ نے مجھ کو درد پہنچایا اور چونکہ آپ کو خدا نے حق کے ساتھ مبعوث کیا ہے لہذا آپ مجھے بدلہ دیجئے۔ آپ نے اپنا شکم مبارک کھول دیا اور فرمایا کہ بدلہ لے لو وہ آپ کی گردن میں لپٹ گئے اور آپ کے شکم مبارک کو بوسہ دیا آپ نے پوچھا اے سواد تم نے ایسا کیوں کیا انہوں نے جواب دیا کہ یا رسول اللہ ﷺ! جو چیز (یعنی جنگ) درپیش ہے اس کو آپ جانتے ہیں اور میں قتل سے بے خوف نہیں ہوں اس وجہ سے میں دوست رکھتا تھا کہ میری آخری ملاقات آپ ہی سے ہو اور میرا بدن آپ کے بدن سے ہی چھوا ہو۔ رسول اللہ نے ان کو دعاء خیر دی۔ ان کا تذکرہ تینوں نے لکھا ہے ابو عمر کہتے ہیں کہ میں نے اس قصہ کو سواد بن عمرو کے تذکرہ میں نقل کیا ہے نہ سواد بن غزیہ کے تذکرہ میں۔

۲۳۳۲۔ حضرت سواد بن قارب

حضرت سواد بن قارب۔ ازدی دوسی ہیں۔ اس کو ابن کلبی اور سعید بن جبیر نے بیان کیا ہے اور ابن ابی خنیثمہ نے کہا ہے وہ سدوسی ہیں قبیلہ بنی سدوس سے یہ زمانہ جاہلیت میں کاہن تھے۔ یہ صحابی ہیں۔ شاعر بھی تھے ابو جعفر یعنی محمد بن علی نے روایت کی ہے کہ سواد بن قارب سدوسی حضرت عمر بن خطابؓ کے پاس آئے حضرت عمر نے ان سے پوچھا اب بھی تم کو کچھ کہانت یاد ہے انہوں نے جواب دیا سبحان اللہ خدا کی قسم جیسا آپ نے میرا استقبال کیا ویسا میرے ہم نشینوں میں سے کسی کا نہیں کیا۔ حضرت عمر نے جواب دیا سبحان اللہ اے سواد ہماری شرک کی حالت تمہاری کہانت سے بہت بڑی ہوئی تھی (باعتبارہ خطرہ کے) خدا کی قسم اے سواد مجھ کو تمہارا ایک قصہ معلوم ہوا ہے جو بہت بھلا معلوم ہوتا ہے لہذا تم اس کو مجھ سے بیان کرو انہوں نے بیان کیا کہ میں زمانہ جاہلیت میں کہانت کرتا تھا ایک رات میں سو رہا تھا کہ ناگاہ میرے پاس میرا جن آیا اور میرے ٹھوکہ ماری اور کہا اے سواد جو کچھ میں تم سے کہتا ہوں اس کو سنو میں نے کہا بیان کر اس نے کہا۔

ورحلها العیس باحلاسها

عجت للجن و انجاسها

مامومنوها مثل ارجاسها

تھوی الی مکة تبغی الھدی

واسم یعنیک الی راسها

فارحل الی الصفوة من ہاشم

”میں نے جن اور ان کے بد بخت لوگوں پر تعجب کیا۔ اور ان کے بھورے اونٹوں کے بمعہ پالانوں کے جانے پر۔ ہدایت کی تلاش میں مکہ کی طرف جا رہے ہیں۔ ان کے اہل ایمان ناپاک جنوں کی طرح نہیں ہیں۔

تم خاندان ہاشم میں سے برگزیدہ شخص کے پاس جاؤ۔

اور اپنی آنکھوں سے اس کے چہرہ (مبارک) کو دیکھو۔

اس کے بعد انہوں نے قصہ کو آخر تک بیان کیا کہ میں نے جان لیا کہ خدا نے میرے ساتھ بھلائی کا ارادہ کیا ہے۔ اور خوش ہوا

یہاں تک کہ نبی صلی اللہ علیہ وسلم کی خدمت میں حاضر ہو کر آپ کو خبر کی۔ ان کا تذکرہ تینوں نے لکھا ہے۔

۲۳۳۵۔ حضرت سواد بن قطبہ

حضرت سواد بن قطبہ۔ ان کا تذکرہ حمزہ بن یوسف سہمی نے جرجان کی تاریخ میں ان لوگوں کے ضمن میں لکھا ہے کہ جو صحابہ سوید بن مقرن کے ہمراہ ۱۸ھ میں وہاں داخل ہوئے۔ ان کا تذکرہ ابو موسیٰ نے مختصر لکھا ہے۔

۲۳۳۶۔ حضرت سواد بن مالک

حضرت سواد بن مالک بن سواد۔ رسول اللہ نے ان کا نام عبدالرحمن رکھا تھا ان کا تذکرہ ابن کلبی نے لکھا ہے۔

۲۳۳۷۔ حضرت سواد بن یزید

حضرت سواد بن یزید۔ اور بعض لوگ ان کو رزن اور بعض ابن رزین کہتے ہیں اور بعض کا بیان ہے کہ یہ زریق بن ثعبان ابن عبید بن عدی بن غنم بن کعب بن سلمہ کے بیٹے ہیں انصاری ہیں۔ سلمی ہیں۔ بدر اور احد میں شریک ہوئے ان کا تذکرہ ابو عمر نے لکھا ہے اور انہی نے نسب بیان کیا ہے اور اسی کے مثل ابن کلبی نے ان کا نسب بیان کیا ہے اور ان کے والد کا نام زید بتایا ہے اور کچھ شک اور شبہ نہیں بیان کیا۔

۲۳۳۸۔ حضرت سواد بن ربیع

حضرت سواد بن ربیع۔ جرمی ہیں ان سے سلم بن عبدالرحمن نے روایت کی ہے اور بعض لوگ کہتے ہیں کہ سلم نے سواد کے غلام سر بیع سے روایت کی اور انہوں نے سواد سے روایت کی۔ ہمیں ابو یاسر یعنی عبدالوہاب بن ہبہ اللہ نے اپنی سند سے انہوں نے عبداللہ بن احمد سے روایت کر کے خبر دی وہ کہتے تھے مجھ سے میرے والد نے بیان کیا وہ کہتے تھے ہم سے ابو نصر نے بیان کیا وہ کہتے تھے ہمیں مرجی بن رجاء یشکری نے خبر دی وہ کہتے تھے مجھ سے سلم بن عبدالرحمن نے بیان کیا انہوں نے کہا میں نے سواد بن ربیع سے وہ کہتے تھے کہ میں رسول اللہ ﷺ کے پاس آیا اور آپ سے سوال کیا آپ نے مجھ کو چند اونٹ عنایت کئے پھر آپ نے فرمایا کہ جب تم اپنے گھر لوٹ کر آؤ تو ان کو حکم دو کہ اپنے گھر والوں کو اچھی غذا دیا کریں اور ان کو حکم دیا کہ اپنے ناخن کاٹ ڈالیں اور ان سے دودھ دوہتے وقت جانوروں کے تھنوں کو نہ زخمی کریں۔ اس کی روایت ابو معشر نے سلم بن عبدالرحمن نے سواد کے غلام سر بیع سے انہوں نے سواد سے کی ہے۔ ان کا تذکرہ ابن مندہ اور ابو نعیم نے لکھا ہے۔

۲۳۳۹۔ حضرت سواد بن عمرو قاری

حضرت سواد بن عمرو قاری۔ قاری ہیں۔ بعض لوگوں نے ان کا نام سواد بتایا ہے یہ وہی شخص ہیں جن کو رسول اللہ ﷺ نے اپنی ذات اقدس سے بدلہ لینے کو کہا تھا ان سے حسن اور ابن سیرین نے روایت کی ہے اور ہم ان کو سواد میں بیان کر چکے ہیں۔ ان کا تذکرہ ابو عمر نے لکھا ہے۔

۲۳۴۰۔ حضرت سوادہ بن عمرو

حضرت سوادہ بن عمرو۔ ان سے ابوسلمہ بن عبد الرحمن نے روایت کی ہے ان کا تذکرہ ابو عمر نے مختصر لکھا ہے اور کہا ہے میں گمان کرتا ہوں کہ یہ وہی پہلے شخص ہیں جن کا تذکرہ ابھی گزر چکا اور ان دونوں تذکروں کو ابو عمر نے غلطی سے بیان کیا ہے حالانکہ سواد بن عمرو بن عطیہ ایک ہی شخص ہیں بعض لوگوں نے اس پر ایک (ہا) زیادہ کر دی ہے اور بعض لوگوں نے زیادہ نہیں کی اور اسی وجہ سے ان دونوں تذکروں کو ابن مندہ اور ابو نعیم نے نہیں لکھا ہے۔ واللہ اعلم

۲۳۴۱۔ حضرت سویبٹ بن حرمہ

حضرت سویبٹ بن حرمہ۔ بعض لوگوں نے ان کا نسب اس طرح بیان کیا ہے کہ سویبٹ ابن سعد بن حرمہ بن مالک بن عمیلہ بن سباق بن عبدالدار بن قصی بن کلاب قریشی ہیں۔ عبد ریی ہیں ان کی والدہ ہبیدہ خزاعیہ تھیں یہ قدیم الاسلام ہیں۔ انہوں نے حبشہ کو ہجرت کی تھی ان کو موسیٰ بن عقبہ نے مہاجرین حبشہ میں نہیں ذکر کیا ہے اور دوسروں نے ذکر کیا ہے کہ بدر میں شریک ہوئے ہیں اور یہ وہی شخص ہیں جو ابو بکر اور نعیمان کے ساتھ شام کی طرف گئے تھے اور نعیمان نے ان کو بیع کر دیا تھا اور ہم اس قصہ کو نعیمان کے تذکرہ میں لکھ چکے ہیں ان کا تذکرہ تینوں نے لکھا ہے مگر ابو عمر نے اس جگہ ذکر کیا ہے کہ سویبٹ نے نعیمان کو فروخت کیا تھا اور نعیمان کے تذکرہ میں لکھا ہے کہ نعیمان نے سویبٹ کو فروخت کیا تھا اور یہی صحیح ہے۔

۲۳۴۲۔ حضرت سویبٹ بن حاطب

حضرت سویبٹ بن حاطب بن حارث بن بیشہ۔ انصاری ہیں۔ احد میں شہید ہوئے ان کو ضرار بن خطاب نے شہید کیا تھا ان کا تذکرہ ابو عمر نے لکھا ہے۔

۲۳۴۳۔ حضرت سویبٹ بن جبہ

حضرت سویبٹ بن جبہ۔ فزاری ہیں۔ ان کا صحابی ہونا صحیح نہیں ہے اسے لقمان بن عامر اور راشد بن سعد نے روایت کی ہے ابو زرعد مشقی نے ان کو صحابہ میں ذکر کیا ہے اور ابو حاتم نے ان کی صحابیت سے انکار کیا ہے اور ان کی روایت مرسل ہے جراح بن ملیح نے زبیدی سے انہوں نے لقمان سے انہوں نے سویبٹ بن جبہ سے روایت کی ہے کہ نبی ﷺ نے فرمایا کہ یہ امت حوض پر اس طرح وارد ہوگی جس طرح پانچ دن کے پیا سے اونٹ وارد ہوتے ہیں اور انہیں کی روایت سے ہے کہ عاریت واپس کی جاتی ہے۔ ان کا تذکرہ تینوں نے لکھا ہے۔

۲۳۴۴۔ حضرت سویبٹ بن حارث

حضرت سویبٹ بن حارث ازدی ہیں ابو نعیم نے ان کو کتاب المعروفہ کے علاوہ بھی بیان کیا ہے ہمیں ابو موسیٰ نے کتابہ خبردی وہ کہتے تھے ہمیں ابو علی نے خبردی وہ کہتے تھے ہمیں احمد بن عبداللہ نے خبردی وہ کہتے تھے ہمیں حسن بن عبداللہ بن سعید نے خبردی وہ کہتے تھے ہمیں قاضی عمر بن حسن اشنانی نے خبردی وہ کہتے تھے ہم سے احمد بن علی حداد نے بیان کیا وہ کہتے تھے ہم سے احمد بن

ابی الحواری نے بیان کیا وہ کہتے تھے میں نے ابوسلیمان دارانی سے سنا وہ بیان کرتے تھے کہ مجھ سے ایک شیخ نے جن کا نام علقمہ بن یزید ابن سوید ازدی تھا دمشق کے ساحل پر بیان کیا کہ وہ کہتے تھے مجھ سے میرے والد نے میرے دادا سوید بن حارث سے روایت کر کے بیان کیا انہوں نے کہا میں رسول اللہ کے پاس سات آدمیوں کے ساتھ وفد میں آیا آپ کو ہماری علامت اور پوشاک بھلی معلوم ہوئی اور آپ نے پوچھا تم کیا ہو ہم لوگوں نے جواب دیا کہ ہم مومن ہیں۔ رسول اللہ صلی اللہ علیہ وسلم مسکرائے اور فرمایا ہر بات کی ایک اصلیت ہوتی ہے سو تمہارے ایمان کی کیا اصلیت ہے سوید کہتے ہیں ہم نے جواب دیا کہ پندرہ خصلتیں ہیں پانچ ان میں سے وہ ہیں جن کا آپ کے قاصدوں نے ہم کو ایمان لانے کا حکم دیا ہے اور پانچ ان میں سے وہ ہیں جن کا آپ کے قاصدوں نے ہم کو عمل کرنے کا حکم دیا ہے اور پانچ ان میں وہ ہیں جن کے ہم جاہلیت سے عادی ہیں اور ہم اس پر قائم ہیں مگر یہ کہ آپ ان میں سے کسی کو ناپسند فرمائیں (تو ہم چھوڑ دیں) آپ نے پوچھا وہ پانچ چیزیں کیا ہیں جن پر ایمان لانے کا میرے قاصدوں نے تم کو حکم دیا ہے انہوں نے جواب دیا کہ انہوں نے ہم کو خدا اور اس کے فرشتوں اور اس کی کتابوں اور رسولوں اور قیامت پر ایمان لانے کا حکم دیا ہے آپ نے پوچھا وہ پانچ چیزیں کون سی ہیں جن پر میرے قاصدوں نے عمل کرنے کا حکم دیا ہے ہم نے جواب دیا کہ انہوں نے ہم کو حکم دیا ہے کہ ہم لا الہ الا اللہ محمد رسول اللہ کہیں اور نماز پڑھیں اور زکوٰۃ دیں اور خانہ کعبہ کا حج کریں اور رمضان کے روزے رکھیں۔ آپ نے پوچھا وہ پانچ چیزیں کون سی ہیں جن سے تم جاہلیت میں متصف تھے۔ ہم نے جواب دیا کہ راحت میں شکر کرنا اور مصیبت میں صبر کرنا اور میدان جنگ میں ثابت قدم رہنا اور قضا و قدر پر راضی ہونا اور دشمنوں کے برا بھلا کہنے پر صبر کرنا۔ نبی صلی اللہ علیہ وسلم نے فرمایا یہ لوگ حلیم ہیں عالم ہیں اپنی سچائی کی وجہ سے انبیاء سے قریب ہیں ان کا تذکرہ ابو موسیٰ نے لکھا ہے۔

۲۳۲۵۔ حضرت سوید بن حنظلہ

حضرت سوید بن حنظلہ۔ انہوں نے نبی سے سماعت حدیث کی ہے بادیہ نشین تھے۔ ہمیں ابواحمد عبدالوہاب بن ابی منصور ابن سکینہ نے اپنی سند سے ابوداؤد یعنی سلیمان بن اشعث تک خبر دی وہ کہتے تھے ہم سے ابو عمرو ناقد نے خبر دی وہ کہتے تھے ہمیں ابواحمد زبیری نے خبر دی وہ کہتے تھے ہمیں اسرائیل نے ابراہیم ابن عبدالاعلیٰ سے انہوں نے اپنی پھوپھی سے انہوں نے اپنے والد سوید بن حنظلہ سے روایت کر کے خبر دی انہوں نے کہا ہم رسول اللہ صلی اللہ علیہ وسلم کے پاس آئے اور ہمارے ساتھ وائل بن حجر حضری بھی تھے اور ان کو ان کے دشمنوں نے پکڑ لیا اور ان لوگوں نے قسم اٹھانے سے انکار کیا اور میں نے قسم اٹھالی کہ وہ میرے بھائی ہیں اور وہ چھوڑ دیئے گئے پھر ہم نبی کے پاس آئے اور میں نے عرض کیا کہ یا رسول اللہ! قوم نے قسم اٹھانے سے انکار کر دیا اور میں نے آگے بڑھ کر قسم اٹھالی کہ یہ میرے بھائی ہیں آپ نے فرمایا تم نے سچ کہا۔ مسلمان مسلمان کا بھائی ہے اس کی روایت احمد بن حنبل نے یزید سے انہوں نے اسرائیل سے انہوں نے یونس سے انہوں نے ابوالحلق سے انہوں نے ابراہیم سے کی ہے۔ ان کا تذکرہ تینوں نے لکھا ہے۔

۲۳۳۶۔ حضرت سوید بن زید

حضرت سوید بن زید جذامی ہیں۔ رفاعہ کے بھائی ہیں اپنے دو بھائیوں کے ساتھ نبی کے پاس وفد میں آئے تھے ان کو موسیٰ بن سہیل نے ان لوگوں میں بیان کیا ہے کہ جو فلسطین میں مقیم ہوئے۔ ان کا تذکرہ ابن مندہ اور ابو نعیم نے مختصر لکھا ہے۔

۲۳۳۷۔ حضرت سوید (مولیٰ سلمان فارسی)

حضرت سوید۔ سلمان فارسی کے غلام تھے ان کو امام بخاری نے ذکر کیا ہے اور ان کو صحابی بتایا ہے۔ اس کو انہوں نے ابن قہزاز سے نقل کیا ہے۔ ان کا تذکرہ ابن مندہ اور ابو نعیم نے لکھا ہے۔

۲۳۳۸۔ حضرت سوید بن صامت

حضرت سوید بن صامت بن خالد بن عقبہ بن خوط بن حبیب بن عمرو بن عوف انصاری ہیں اسی ہیں۔ ہمیں عبید اللہ ابن احمد بن سہیل نے اپنی سند سے یونس بن بکیر سے انہوں نے ابن اسحاق سے روایت کر کے خبر دی وہ کہتے تھے مجھ سے عاصم ابن عمر بن قتادہ نے اپنی قوم کے مشائخ سے روایت کر کے بیان کیا انہوں نے کہا کہ سوید بن صامت بنی عمرو بن عوف کے بھائی مکہ میں حج یا عمرہ کی نیت سے آئے۔ رسول اللہ نے ان کا قصد کیا اور ان کو خدا عزوجل اور دین اسلام کی دعوت دی سوید نے آپ سے کہا شاید تمہارے پاس ویسی ہی کوئی کتاب ہو جیسے میرے پاس ہے۔ رسول اللہ نے پوچھا تمہارے پاس کیا ہے انہوں نے جواب دیا کہ مجلہ لقمان یعنی لقمان کی حکمت ہے۔ رسول اللہ نے فرمایا کہ اس کو میرے سامنے پیش کرو انہوں نے آپ کے سامنے پیش کیا آپ نے فرمایا یہ کلام عمدہ ہے اور یہ جو میرے پاس ہے اور اس سے بھی افضل ہے یعنی وہ قرآن جس کو خدا نے مجھ پر نازل کیا ہے اور وہ ہدایت اور روشنی ہے اور آپ نے ان کے سامنے قرآن شریف پڑھا اور ان کو اسلام کی طرف بلایا انہوں نے کہا یہ اچھا کلام ہے اور لوٹ کر مدینہ میں اپنی قوم کے پاس آئے اور کچھ ٹھہرنے نہیں پائے تھے کہ ان کو خزاعہ نے قتل کر ڈالا اور ان کی قوم والے کہتے تھے کہ وہ ہمارے خیال میں مسلمان مرے ہیں۔ ان کا قتل بعاث کے دن ہوا تھا۔ ابو عمر کہتے ہیں کہ مجھ کو ان کے اسلام میں شک ہے جیسا کہ میرے سوا اور لوگوں کو جنہوں نے اسی بارے میں کتابیں لکھی ہیں یہ اچھے شاعر تھے اور اپنے اشعار میں بہت حکمت کی باتیں بیان کرتے تھے ان کی حکیمانہ شاعری اور ظرافت کی وجہ سے ان کی قوم کے لوگ ان کو کامل کے لقب سے پکارتے تھے اور انہیں کے یہ اشعار ہیں۔

مقالته بالغیب ساء ک ما یفری

وبالغیب ماثور علی ثغرة النحر

نمیه غش تبتری عقب الظهر

من الغل و البغضاء و النظر الشزر

وخیر الموالی من یریش ولا یری

آگاہ رہو! اکثر وہ لوگ جن کو تو دوست سمجھتا ہے۔ اگر تو ان کی غائبانہ گفتگو سنے تو اس کی افترا پر دازی تجھ کو بری

الارب من تدعو صدیقا ولوتری

مقالته كالشهد ما كان شاهدا

یسرک بادیه و تحت ادیمه

تبین لك العینان ما هو کاتم

فرشنی بخیر طالما قد بریتنی

عبداللہ ابن سوید البہانی اشعری سے انہوں نے اپنے والد سے روایت کی ہے کہ انہوں نے کہا میں نے رسول اللہ ﷺ سے سنا یا مجھ سے اس شخص نے بیان کیا جس نے آپ سے سنا تھا کہ آپ نے فرمایا کہ اللہ تعالیٰ نے اس قبیلہ یعنی لخم اور جذام کو ملک شام میں اہل یمن کی اعانت کا ذریعہ بنا دیا ہے جیسا کہ یوسف علیہ السلام کو یعقوب علیہ السلام کی اولاد کے واسطے معین کر دیا۔ ان کا تذکرہ ابن مندہ اور ابو نعیم نے لکھا ہے۔

۲۳۵۳۔ حضرت سوید ابو عقبہ

حضرت سوید ابو عقبہ۔ ان کی کنیت ابو عقبہ ہے۔ انصاری ہیں اور بعض لوگ ان کو جہنی اور بعض مزنی بتاتے ہیں ان سے ان کے بیٹے عقبہ نے روایت کی ہے۔ ہمیں یحییٰ بن محمود بن سعد نے اجازت اپنی سند سے ابن ابی عاصم تک خبر دی وہ کہتے تھے ہم سے ابو سعید دحیم نے بیان کیا وہ کہتے تھے ہمیں ابو الیمان نے خبر دی وہ کہتے تھے ہمیں شعیب بن ابی حمزہ نے زہری سے انہوں نے عقبہ بن سوید سے انہوں نے اپنے والد سے جو صحابی ہیں روایت کر کے خبر دی انہوں نے کہا ہم رسول اللہ کے ہمراہ غزوة خیبر سے واپس آ رہے تھے کہ آپ نے احد کو دیکھ کر فرمایا اللہ اکبر یہ پہاڑ ہم کو دوست رکھتا ہے اور ہم اس کو دوست رکھتے ہیں اور انہوں نے نبی سے لفظ کے متعلق روایت کی ہے ان کا تذکرہ تینوں نے لکھا ہے۔

۲۳۵۴۔ حضرت سوید بن علقمہ

حضرت سوید بن علقمہ بن معاذ۔ انصاری ہیں یہ ایک مجہول شخص ہیں ان کا صحابی ہونا معلوم نہیں ہے انہیں کی اولاد سے ابراہیم بن حیان ہیں۔ ان کا تذکرہ ابن مندہ اور ابو نعیم نے لکھا ہے۔

۲۳۵۵۔ حضرت سوید بن عمرو

حضرت سوید بن عمرو معمر کہ موتہ میں شہید ہوئے۔ حضور ﷺ نے ان کے اور وہب بن سعد بن ابی سرح عامری کے درمیان میں بھائی چارا کر دیا تھا ان کا تذکرہ ابو عمر نے مختصر لکھا ہے۔

۲۳۵۶۔ حضرت سوید بن عیاش

حضرت سوید بن عیاش انصاری ہیں۔ یہ ان لوگوں میں سے ہیں جن کو رسول اللہ نے مسجد ضرار کے گرانے کے لئے بھیجا تھا عکرمہ نے ابن عباس سے روایت کی ہے کہ نبی ﷺ عامر بن قیس اور عاصم بن عدی اور سوید بن عیاش کو اس مسجد کے گرانے کے لئے بھیجا تھا جو نفاق کی وجہ سے بنائی گئی تھی۔ ان کا تذکرہ ابن مندہ اور ابو نعیم نے لکھا ہے۔

۲۳۵۷۔ حضرت سوید بن غفلہ

حضرت سوید بن غفلہ بن عوسجہ بن عامر بن وداع بن معاویہ بن حارث ابن مالک بن عوف بن سعد بن عوف بن حریم بن جعفی ابن سعد عشیرہ جعفی ہیں۔ انہوں نے زمانہ جاہلیت میں بہت عمر گزاری ہے اور رسول اللہ صلی اللہ علیہ وسلم کی زندگی میں ایمان لے آئے تھے اور آپ کو دیکھا نہیں تھا اور رسول اللہ صلی اللہ علیہ وسلم کی طرف سے جو شخص صدقہ وصول کرتا تھا اس کو انہوں نے

صدقہ دیا پھر مدینہ کا قصد کیا اور نبی کے دفن کے دن مدینہ میں پہنچے ان کی پیدائش عام الفیل کی ہے کوفہ میں رہتے تھے ہمیں ابو احمد عبد الوہاب بن علی امین صوفی نے اپنی سند سے ابو داؤد جستانی تک خبر دی وہ کہتے تھے ہمیں محمد بن صباح نے خبر دی وہ کہتے تھے ہمیں اسرائیل نے عثمان بن ابوزرعه سے انہوں نے ابولیبی کنڈی سے انہوں نے سوید بن غفلہ سے روایت کر کے خبر دی انہوں نے کہا ہمارے پاس نبی ﷺ کی طرف سے صدقہ لینے والا آیا اور میں نے آپ ہی کے زمانہ میں سیکھا تھا کہ متفرق اشیاء یکجانہ کی جائیں اور میسرہ اور صالح نے سوید سے اس کی روایت کی ہے اور اس میں اتنا اور بڑھایا ہے کہ ان کے پاس ایک آدمی بڑی اونٹنی لے کر آیا انہوں نے اس کے لینے سے انکار کر دیا پھر اس سے کم درجہ کی لایا انہوں نے اس کے لینے سے بھی انکار کیا اور کہا کہ کون سی زمین مجھ کو اٹھائے گی اور کون سا آسمان مجھ پر سایہ ڈالے گا جب کہ میں رسول اللہ کے پاس مسلمانوں کا بہترین مال لے کر جاؤں گا اور یہ جنگ قادسیہ میں شریک ہوئے تھے۔ لوگوں نے ایک مرتبہ شیر شیر کا نعل مچایا سوید بن غفلہ شیر کی طرف گئے اور اس کے سر پر ایک دار کیا کہ کوار پشت کی ہڈی کو کاٹتی ہوئی دم سے نکل گئی۔ یہ سوید صفین میں حضرت علی کرم اللہ وجہہ کے ساتھ شریک ہوئے تھے۔ اور حجاج کے زمانہ میں ۸۰ھ اور ایک روایت کے مطابق ۸۲ھ یا ۸۱ھ میں بمقام کوفہ انتقال کیا ان کی عمر ایک سو اٹھائیس یا ستائیس سال کی تھی ان کا تذکرہ تینوں نے لکھا ہے۔

۲۳۵۸۔ حضرت سوید بن قیس

حضرت سوید بن قیس۔ عبدی ہیں۔ ان کی کنیت ابو مرحب یا ابو صفوان ہے۔ ہمیں ابو منصور بن مکارم بن احمد بن سعد مودب موصلی نے خبر دی وہ کہتے تھے ہمیں ابو القاسم نصر بن احمد بن محمد بن صفوان نے خبر دی وہ کہتے تھے ہمیں خطیب ابو الحسن یعنی علی بن ابراہیم سراج نے خبر دی وہ کہتے تھے ہمیں ابو طاہر ہبہ اللہ ابن ابراہیم بن انس نے خبر دی وہ کہتے تھے ہمیں ابو الحسن یعنی علی بن عبید اللہ بن طوق نے خبر دی وہ کہتے تھے ہمیں ابو جابر یعنی زید بن عبد العزیز ابن حبان نے خبر دی وہ کہتے تھے ہمیں محمد بن عبد اللہ ابن عمار نے خبر دی وہ کہتے تھے ہمیں معانی بن عمران نے سفیان ثوری سے انہوں نے سماک بن حرب سے انہوں نے سوید بن قیس سے روایت کر کے خبر دی انہوں نے کہا کہ میں اور مخرمہ عبدی مقام ہجر سے کپڑا لے کر مکہ میں آئے اور ہمارے پاس رسول اللہ ﷺ آئے اور آپ نے مجھ سے ایک ازار مولیٰ اور اس جگہ اینٹ سے تولنے کا رواج تھا آپ نے فرمایا کہ جھکا کر تو لو ایک شخص نے پوچھا یہ کون شخص ہیں؟ لوگوں نے جواب دیا کہ یہ رسول اللہ ہیں ان کی حدیث میں اختلاف ہے ابن مبارک اور ابوالاحوص اور حماتی اور ابو عبد الرحمن مقری نے ثوری سے انہوں نے سماک سے انہوں نے سوید سے اس کی روایت اسی طرح کی ہے جس طرح کہ ہم نے اس کو ذکر کیا ہے اور غندر نے اس کی روایت شعبہ سے انہوں نے سماک سے کی ہے کہ انہوں نے کہا میں نے مالک یعنی ابو صفوان ابن عمیرہ سے سنا وہ کہتے تھے کہ رسول اللہ ﷺ کے ہاتھ ایک شخص نے ہجرت سے پہلے ازار فروخت کیا ان کا تذکرہ تینوں نے لکھا ہے۔

۲۳۵۹۔ حضرت سوید بن مخشی

حضرت سوید بن مخشی۔ ان کی کنیت ابو مخشی ہے۔ طائی ہیں اور بعض لوگوں نے ان کو اربد بن مخشی بیان کیا ہے ابو معشر وغیرہ نے

ان کو شرکائے بدر میں ذکر کیا ہے ان کا تذکرہ ابو عمر نے لکھا ہے۔

۲۳۶۰۔ حضرت سوید بن مقرن

حضرت سوید بن مقرن بن عائد بن میجا بن بھیر بن نصر بن حبشیہ بن کعب بن ثور بن ہذمہ بن لاطم بن عثمان بن عمرو بن اد۔ مرنی ہیں۔ نعمان ابن مقرن کے بھائی ہیں عثمان بن عمرو اور ان کے بھائی اس کی اولاد اپنی ماں مزنیہ بنت کلب بن وبرہ کی طرف منسوب ہوتے ہیں اور مزنیہ کہلاتے ہیں ان کی کنیت ابو عدی ہے اور بعض لوگ ابو عمر بیان کرتے ہیں کوفہ میں رہتے تھے۔ ہمیں ابراہیم ابن محمد بن مہران وغیرہ نے اپنی سندوں کو ابو عیسیٰ ترمذی تک پہنچا کر خبر دی وہ کہتے تھے ہم سے ابو کریم نے بیان کیا وہ کہتے تھے ہم سے محارب بن شعبہ سے انہوں نے حصین سے انہوں نے ہلال بن یساف سے انہوں نے سوید بن مقرن سے روایت کر کے بیان کیا انہوں نے کہا ہم سات بھائی تھے اور ہماری خدمت کے لئے سوائے ایک لونڈی کے اور کوئی نہ تھا اور اس کو ہم میں سے ایک نے تھپڑ مارا۔ نبی نے حکم دیا کہ ہم لوگ اس کو آزاد کر دیں اور انہیں سے مروی ہے کہ انہوں نے کہا میں نے رسول اللہ سے سنا آپ فرماتے تھے کہ جو شخص اپنے مال کی وجہ سے قتل کیا جائے وہ شہید ہے۔ ان کا تذکرہ تینوں نے لکھا ہے۔

۲۳۶۱۔ حضرت سوید بن نعمان

حضرت سوید بن نعمان بن مالک بن عامر بن مجدعہ بن جشم بن حارثہ بن حارث ابن خزرج بن عمرو بن مالک بن اوس۔ انصاری ہیں اسی حارثی ہیں۔ احد اور اس کے بعد کے مشاہد میں رسول اللہ کے ساتھ شریک ہوئے ان کا شمار اہل مدینہ میں ہے۔ ہمیں مسار بن عمرو بن عویس یعنی ابو بکر اور ابو عبد اللہ یعنی محمد بن محمد بن سرایا بن علی وغیرہم نے اپنی سندوں سے ابو عبد اللہ یعنی محمد بن اسمعیل جعفی تک پہنچا کر خبر دی وہ کہتے تھے ہمیں عبد اللہ بن یوسف نے خبر دی وہ کہتے تھے ہمیں مالک نے یحییٰ بن سعید انصاری سے انہوں نے بشیر بن یسار سے انہوں نے سوید بن نعمان سے روایت کر کے خبر دی کہ وہ رسول اللہ کے ساتھ غزوہ خیبر کے سال نکلے یہاں تک کہ جب خیبر کے نزدیک مقام صہباء میں پہنچے آپ نے عصر کی نماز پڑھی پھر کھانا منگوایا تو بجز ستو کے اور کچھ نہ تھا آپ نے اس کے گھولنے کا حکم دیا اور وہ گھولے گئے اور آپ نے لوگوں کے ہمراہ کھایا پھر آپ مغرب کی نماز کے واسطے اٹھے اور کلی کی اور ہم لوگوں نے بھی کلی کی پھر آپ نے نماز پڑھی اور وضو نہیں کیا۔ ان کا تذکرہ تینوں نے لکھا ہے۔

۲۳۶۲۔ حضرت سوید بن ہبیرہ

حضرت سوید بن ہبیرہ بن عبد حارث۔ دہلی ہیں۔ بعض لوگ ان کو عبدی کہتے ہیں۔ اس کو ابو عمر نے بیان کیا ہے بصرہ میں رہتے تھے ان سے ایاس بن زہیر نے روایت کی ہے کہ نبی ﷺ نے فرمایا کہ مسلمان آدمی کا بہترین مال وہ ہے جو کھیت سے پیدا ہو یا جو جانوروں سے حاصل ہو اس کو اسی طرح روح بن عبادہ نے ابو نعامہ سے انہوں نے ایاس بن زہیر سے انہوں نے سوید بن ہبیرہ سے نقل کیا ہے اور عبد الوارث اور معاذ بن معاذ نے ابو نعامہ سے انہوں نے ایاس سے انہوں نے سوید سے انہوں نے نبی صلی اللہ علیہ وسلم سے اس کی روایت کی ہے ابو نعامہ کا نام عمرو بن عیسیٰ تھا اور ابو عمر کا بیان کرنا کہ وہ دہلی ہیں اور ایک روایت کے مطابق عبدی ہیں وہ دونوں ایک ہی ہیں کیونکہ دہلی ایک خاندان ہے قبیلہ عبد القیس کا اور دہلی کا نسب اس طرح ہے کہ دہلی بن عمرو

بن وویعہ بن لکیز ابن اقصی ابن عبد القیس اور ابو احمد یعنی حاکم نے بیان کیا کہ وہ عدوی ہیں قبیلہ عدی بن عبد مناہ بن اد۔ واللہ اعلم۔
ان کا تذکرہ تینوں نے لکھا ہے۔

۲۳۶۳۔ حضرت سویدؓ

حضرت سویدؓ۔ ان کا نسب بیان نہیں کیا گیا ہے۔ بعض لوگ ان کو سوید کا والد کہتے ہیں اور یہی ٹھیک ہے یونس بن یحییٰ یعنی ابونباتہ نے ہشام بن سعد سے انہوں نے حاتم بن ابی نصر سے انہوں نے عبادہ بن نسی سے انہوں نے سوید رسول اللہ کے صحابی سے روایت ہے کہ نبیؐ نے سحری کھانے والوں کو دعادی ہے اور اس کو ابن وہب نے ہشام سے انہوں نے اپنی سند سے نقل کیا ہے اور ابو سوید نے بیان کیا۔ ان کا تذکرہ ابن مندہ اور ابو نعیم نے لکھا ہے۔

باب السین والیاء

۲۳۶۴۔ حضرت سیاہؓ بن عاصم

حضرت سیاہؓ بن عاصم۔ سلمیٰ ہیں۔ ان کا نسب اس طرح ہے کہ سیاہ بن عاصم بن شیبان بن خزاعی بن محارب بن مرہ بن ہلال بن فالح بن ذکوان بن ثعلبہ بن بہشہ بن سلیم انہوں نے نبیؐ سے روایت کی ہے کہ آپ نے غزوہ حنین میں فرمایا کہ میں عواتک کا بیٹا ہوں اور ان سے عمرو ابن سعید بن عاص نے روایت کی ہے کہ یہ اور ان کے بھائی حجاج ابن حکیم کوفہ سے آئے تھے سروج اور ”رہا“ میں ان کی بہت اولاد ہے۔ ان کا تذکرہ تینوں نے لکھا ہے۔

۲۳۶۵۔ حضرت سیارؓ بن بلز

حضرت سیارؓ بن بلز۔ ابو العشراء کے والد تھے۔ داری ہیں۔ ان کے نام میں اختلاف ہے بعض لوگ ان کو مالک اور بعض عطار دو غیرہ کہتے ہیں۔ ان کا ذکر طبرانی نے اسی تذکرہ میں کیا ہے۔ ہمیں ابو منصور بن مکارم ابن احمد بن سعد مودب نے خبر دی وہ کہتے تھے ہمیں ابو القاسم نصر بن احمد بن محمد بن صفوان نے خبر دی وہ کہتے تھے ہمیں خطیب ابو الحسن یعنی علی ابن ابراہیم سراج نے خبر دی وہ کہتے تھے ہمیں ابو طاہر ہبہ اللہ بن ابراہیم بن انس نے خبر دی وہ کہتے تھے ہمیں ابو الحسن یعنی علی بن عبید اللہ بن طوق نے خبر دی وہ کہتے تھے ہمیں ابو جابر زید بن عبد العزیز بن حبان نے خبر دی وہ کہتے تھے ہمیں محمد بن عبد اللہ بن عمار نے خبر دی وہ کہتے تھے ہمیں معافی بن عمران نے حماد بن سلمہ سے انہوں نے ابو العشراء داری سے انہوں نے اپنے والد سے روایت کر کے خبر دی انہوں نے کہا کہ رسول اللہ ﷺ سے دریافت کیا گیا کہ کیا حلق اور لبہ کے سوا اور کہیں ذبح نہیں ہوتا؟ آپ نے جواب دیا کہ اگر تم اس کے ران میں نیزہ مارو تو بھی کافی ہے۔ ان کا تذکرہ ابو نعیم اور ابو موسیٰ نے لکھا ہے۔

۲۳۶۶۔ حضرت سیارؓ بن روح

حضرت سیارؓ بن روح یا روح بن یسار۔ اسی طرح سے شامیوں کی حدیث اس بارے میں شک کے ساتھ وارد ہوئی ہے اس کی روایت بقیہ نے مسلم بن زیاد سے کی ہے کہ انہوں نے بیان کیا کہ میں نے چار صحابی یعنی انس بن مالک اور فضالہ بن عبید اور ابو

المہیب اور روح بن سیار یا سیار بن روح کو میں نے دیکھا کہ یہ لوگ عمامہ کا شملہ اپنے پیچھے چھوڑتے تھے اور ان کے کپڑے ٹخنوں تک تھے۔ ان کا تذکرہ تینوں نے لکھا ہے۔

۲۳۶۷۔ حضرت سیدانؓ

حضرت سیدانؓ۔ عبداللہ کے والد ہیں۔ عبداللہ بن غسیل نے عبداللہ بن سیدان سے روایت کی ہے کہ نبی ﷺ اہل قلب کے پاس آئے اور فرمایا اے اہل قلب کیا جو کچھ تمہارے رب نے وعدہ کیا تھا اس کو تم نے سچ پایا لوگوں نے پوچھا کیا یہ لوگ سنتے ہیں آپ نے جواب دیا کہ جس طرح تم سنتے ہو اسی طرح یہ لوگ بھی سن سکتے ہیں لیکن یہ لوگ جواب نہیں دے سکتے ان کا تذکرہ ابو نعیم اور ابو موسیٰ نے لکھا ہے۔

۲۳۶۸۔ حضرت سیفؓ بن ذی یزن

حضرت سیفؓ بن ذی یزن۔ انہوں نے نبی صلی اللہ علیہ وسلم کا زمانہ پایا تھا اور آپ کے دادا عبدالمطلب کو آپ کی نبوت اور آپ کے حالات سے آگاہ کیا تھا ثابت نے انس بن مالک سے روایت کی ہے کہ ملک ذی یزن نے رسول اللہ صلی اللہ علیہ وسلم کی خدمت میں ایک حلہ ہدیہ بھیجا جس کی قیمت ”۳۳“ اونٹوں کے برابر تھی۔ ان کا تذکرہ ابن مندہ اور ابو نعیم نے لکھا ہے۔

۲۳۶۹۔ حضرت سیفؓ بن قیس

حضرت سیفؓ بن قیس بن معدی کرب۔ کنڈی ہیں اشعث بن قیس کے بھائی ہیں۔ ابن کلبی بیان کرتے ہیں کہ یہ رسول اللہ ﷺ کے پاس وفد میں آئے آپ نے ان کو ان کی قوم کا موزن کر دیا اور یہ مرتے دم تک برابر موزن رہے ابن شاہین نے بیان کیا ہے کہ سیف بن قیس کنڈی اپنے بھائی اشعث کے ساتھ وفد میں آئے تھے ان کا تذکرہ تینوں نے لکھا ہے۔ ان کا نسب ابو عمر اور ابو موسیٰ نے اسی طرح بیان کیا ہے لیکن ابن مندہ اور ابو نعیم نے بیان کیا ہے کہ سیف معدی کرب کے بیٹے ہیں یحییٰ بن معین علی ابن ثابت سے انہوں نے حارث بن سلیمان سے روایت کی ہے کہ انہوں نے کہا مجھ سے بنی جلیلہ کے بہت سے لوگوں نے سیف بن معدی کرب سے روایت کر کے بیان کیا انہوں نے کہا یا رسول اللہ ﷺ! آپ مجھے میری قوم کی موزنی عنایت کر دیجئے آپ نے مجھے عنایت کر دی لیکن ابو موسیٰ نے بیان کیا ہے کہ سیف بن قیس اشعث بن قیس کے ساتھ نبی کے پاس وفد میں آئے اور آپ نے ان کو ان کی قوم کا موزن کر دیا اور یہ مرتے دم تک برابر موزن رہے۔ اور انہیں ابو موسیٰ نے اس تذکرہ کو ابن مندہ پر استدراک کرنے کے لیے ذکر کیا ہے اس خیال پر کہ ابن مندہ نے ان کا تذکرہ نہیں لکھا ہے حالانکہ وہ ان کا تذکرہ لکھ چکے ہیں کہ سیف معدی کرب کے بیٹے ہیں اور ان کو ان کے دادا کی طرف منسوب کیا ہے اور یہ سیف بن قیس بن معدی کرب اشعث بن قیس کے بھائی ہیں۔ اور انہوں ہی نے اذان دینے کی خواہش کی تھی۔ واللہ اعلم

۲۳۷۰۔ حضرت سیفؓ بن مالک

حضرت سیفؓ بن مالک بن احم بن عن بن حیاں بن نمران بن حارث ابن حمران بن وائل بن رعین۔ رعینی ہیں۔ جیشانی ہیں ابو تمیم جیشانی کے بھائی ہیں۔ یہ ابو تمیم سے بڑے تھے رسول اللہ ﷺ کی حیات میں اسلام لائے اور معاذ ابن جبل سے قرآن

شریف پڑھا۔ اور حضرت عمر فاروق رضی اللہ عنہ کی خلافت میں ہجرت کی اور فتح مصر میں شریک ہوئے ان سے عقبہ بن مسلم اور عبداللہ بن ہبیرہ وغیرہم نے روایت کی ہے ان کا تذکرہ ابن ماکولانے لکھا ہے۔

۲۳۷۱۔ حضرت سیمویہؓ

حضرت سیمویہؓ۔ بلقاوی ہیں۔ ان سے منصور بن صبیح یعنی ربیع بن صبیح کے بھائی نے روایت کی ہے کہ انہوں نے کہا میں نے رسول اللہ صلی اللہ علیہ وسلم کو دیکھا ہے اور آپ کی زبان مبارک سے سماعت کی ہے اور ہم بلقاء سے مدینہ کو گئے اور لاہور کو فروخت کر کے مدینہ کی کھجور خریدنا چاہا لوگوں نے ہم کو اس کی خریداری سے منع کیا ہم نبی ﷺ کے پاس آئے اور آپ کو خبر کی آپ نے منع کرنے والوں سے فرمایا کہ کیا تم کو اس اناج کی ارزانی ان کھجوروں کی گرانی کے عوض میں بس نہیں کرتی جس کو وہ لاہور لے جاتے ہیں ان لوگوں کو چھوڑ دو تا کہ لے جائیں سیمویہ بلقاء کے رہنے والے نصرانی تدمراز شخص تھے پھر مسلمان ہوئے اور ان کا اسلام اچھا رہا اور یہ ایک سو بیس برس زندہ رہے۔ ان کا تذکرہ تینوں نے لکھا ہے۔

باب الشین والالف والباء

۲۳۷۲۔ حضرت شافعؓ بن سائب

حضرت شافعؓ بن سائب بن عبید بن عبد یزید بن ہاشم بن مطلب بن عبد مناف بن قصی۔ قریشی ہیں۔ مطلبی ہیں امام شافعی کے دادا تھے ان کی والدہ ام ولد تھیں خطیب ابو بکر بغدادی نے روایت کی ہے جس کی خبر ہمیں ابو موسیٰ مدینی نے دی وہ کہتے تھے ہمیں ابو منصور عبدالرحمن بن عبدالواحد بن زریق نے خبر دی وہ کہتے تھے ہمیں ابو بکر احمد بن علی بن ثابت نے خبر دی انہوں نے کہا میں نے ابو الطیب یعنی طاہر بن عبداللہ طبری سے سنا وہ کہتے تھے کہ شافع بن سائب جن کی طرف شافعی منسوب ہیں نبیؐ سے بچپن کی حالت میں ملے اور ان کے والد سائب بدر کے دن مسلمان ہوئے تھے۔ ان کا تذکرہ ابو موسیٰ نے لکھا ہے۔

۲۳۷۳۔ حضرت شاہؓ یمانی

حضرت شاہؓ یمانی۔ ان کا تذکرہ ابو موسیٰ نے لکھا ہے انہوں نے کہا ہے کہ ان کا ذکر ابو سلمہ کی حدیث میں ہے جس کی روایت انہوں نے ابو ہریرہ سے انہوں نے نبیؐ سے کی ہے کہ جس وقت آپ حرمت مکہ کو بیان فرما رہے تھے کہا کہ اس کی ترگھاس نہ اکھاڑی جائے اور اس کا درخت کاٹا جائے شاہ یمانی نے کہا یا رسول اللہ ﷺ! آپ میرے واسطے اس کو لکھ دیجئے آپ نے حکم دیا کہ اس کو ابو شاہ کو لکھ دو اسی طرح اس کو اسمعیل بن جعفر نے محمد بن عمرو سے انہوں نے ابو سلمہ سے نقل کیا ہے اور یحییٰ بن ابی کثیر ابو سلمہ سے روایت کی ہے اس میں ابو شاہ ہے اور یہی صحیح ہے۔ ان کا تذکرہ ابو موسیٰ نے لکھا ہے۔

۲۳۷۴۔ حضرت شباتؓ بن خدیج

حضرت شباتؓ بن خدیج بن سلمہ بن اوس بن عمرو بن کعب بن قراقراب بن ضحیان۔ بلوی ہیں۔ بنی حرام بن کعب انصاری کے حلیف ہیں ان کے والد عقبہ میں شریک ہوئے تھے اور ستر آدمیوں میں سے ہیں اور ان کے بیٹے شبات ثلیثہ العقبة میں پیدا ہوئے۔

شبات کی والدہ منیع کی والدہ تھیں اور یہ عمرو بن عدی بن سنان بن ثابی کی بیٹی انصاریہ سلمیہ تھیں یہ مسلمان تھیں اور اپنے شوہر کے ساتھ خیبر میں شریک ہوئیں اس کو محمد بن سعد نے بیان کیا ہے ان کا تذکرہ ابو عمر اور ابو موسیٰ نے لکھا ہے۔

شبات: شین کے ضمہ اور ”با“ کے فتح کے ساتھ ہے اور الف کے بعد ”تا“ ہے۔

خدتج: ”خاء“ کے فتح اور ”دال“ کے کسرہ کے ساتھ ہے اس کے آخر میں جیم ہے۔

حرام: ”حا“ کے فتح اور ”را“ کے ساتھ ہے۔

۲۳۷۵۔ حضرت شبثؓ بن سعد

حضرت شبثؓ بن سعد۔ بلوی ہیں فتح مصر میں شریک ہوئے صحابی ہیں ان کا ذکر کتاب الفتوح میں ہے اس کو ابو سعید بن یونس نے بیان کیا ہے ابن لہیعہ نے ولید بن ابی ولید سے انہوں نے ابان سے انہوں نے شبث بن سعد سے روایت کی ہے کہ نبیؐ نے فرمایا کہ بندہ کو قیامت کے دن کتاب نکال کر دی جائے گی جس میں اس کی نیکیاں لکھی ہوں گی الی آخرہ۔ ان کا تذکرہ ابن مندہ اور ابو نعیم نے لکھا ہے۔

۲۳۷۶۔ حضرت شبرؓ بن صعفوق

حضرت شبرؓ بن صعفوق بن عمرو بن زرارہ بن عدس بن زید بن عبداللہ بن دارم۔ تمیمی ہیں دارمی ہیں۔ حاکم یعنی ابواحمد میثاق پوری نے بیان کیا کہ شبرؓ نبیؐ کے پاس وفد میں آئے اور آپ نے ان کو ان کی قوم پر صدقہ وصول کرنے کے لئے مقرر کیا۔ ان کا تذکرہ ابو موسیٰ نے لکھا ہے اور ابو موسیٰ نے کہا میں نے ابواحمد کے نسخہ میں شبرؓ کو شین اور با کے فتح کے ساتھ پایا ہے۔ صعفوق کو بعض لوگ صعفوق بھی پڑھتے ہیں اور ابن ماکولانے شین کے فتح اور با کے سکون کے ساتھ شبر بتایا ہے اور صعفوق ”قا“ کے ساتھ ہے اس کے آخر میں ”قاف“ ہے۔ واللہ اعلم

۲۳۷۷۔ حضرت شبرمہؓ

حضرت شبرمہؓ۔ ان کا نسب نہیں بیان کیا گیا ہے۔ یہ صحابی ہیں۔ نبیؐ کی زندگی میں فوت ہو گئے تھے عطاء نے ابن عباس سے روایت کی ہے کہ نبیؐ نے ایک آدمی کو شبرمہ کی طرف سے تلبیہ کہتے سنا آپ نے اس کو بلا کر پوچھا کہ تم نے حج کیا ہے اس شخص نے جواب دیا نہیں آپ نے فرمایا یہ تمہاری طرف سے ہے اور شبرمہ کی طرف سے دوسرا حج کرو۔ اور طاؤس نے ابن عباس سے انہوں نے نبیؐ سے روایت کی ہے کہ آپ نے فرمایا کہ یہ حج شبرمہ کی طرف سے ہے پھر تم دوسرا حج اپنی طرف سے کرو۔ اور یہ وہم ہے اور پہلی روایت صحیح ہے۔ ان کا تذکرہ ابن مندہ اور ابو نعیم نے لکھا ہے۔

۲۳۷۸۔ حضرت شبلؓ

حضرت شبلؓ۔ عبدالرحمن بن شبل کے والد ہیں۔ ان سے ان کے بیٹے عبدالرحمن نے روایت کی ہے۔ یہ اور ان کے بیٹے دونوں غیر معروف ہیں۔ اور ان کی روایت نبیؐ سے کہ آپ نے نماز میں کوئے کی طرح چونچ مارنے سے منع کیا ہے صحیح نہیں ہے اور ان کی روایت سے ایک اور حدیث ہے کہ قیامت اس وقت تک نہ قائم ہوگی یہاں تک کہ گھوڑے کی نعل لی جائے گی اور کہا کہ یہ

گھوڑے کی نسل ہے۔ یہ حدیث منکر ہے ان کا تذکرہ ابو عمر نے لکھا ہے۔

۲۳۷۹۔ حضرت شبیل بن معبد

حضرت شبیل بن معبد۔ مزنی ہیں اور بعض لوگ ان کو ابن خلید اور بعض ابن خالد کہتے ہیں۔ طبری نے ان کا نسب اس طرح بیان کیا ہے کہ شبیل بن معبد بن عبید بن حارث بن عمرو بن علی ابن اسلم بن احمس بن غوث بن انمار۔ بجلی ہیں اور اسی کے مثل ان کا نسب ابو احمد عسکری نے بیان کیا ہے۔ یہ ابو بکر کے مادری بھائی ہیں اور یہ ایک ماں کے چار بیٹے تھے ان کی ماں کا نام سمیہ ہے۔ اور انہوں نے مغیرہ بن شعبہ پر زنا کی گواہی دی تھی ہمیں یحییٰ ابن محمود بن سعد نے اجازت اپنی سند سے ابن ابی عاصم تک خبر دی وہ کہتے تھے ہم سے عثمان بن ابی شیبہ نے بیان کیا وہ کہتے تھے ہم سے سفیان بن عیینہ نے زہری سے انہوں نے عبید اللہ بن عبد اللہ سے انہوں نے ابو ہریرہ اور زید بن اور شبیل بن خلید سے انہوں نے نبی ﷺ سے روایت کر کے بیان کیا کہ لوگوں نے دریافت کیا کہ لونڈی شادی سے پہلے زنا کرتی ہے آپ نے جواب دیا اگر لونڈی زنا کرے تو اس کے کوڑے لگاؤ پھر اگر زنا کرے تو کوڑے لگاؤ پھر آپ نے تیسری یا چوتھی مرتبہ میں فرمایا کہ اس کو فروخت کر ڈالو اگر چہ بالوں کی ایک رسی ہی بدلہ میں ملے۔ ابن عیینہ نے اس حدیث میں شبیل پر کوئی مخرج نہیں ذکر کیا ہے اور اس کی روایت زہری کے تلامذہ نے زہری سے انہوں نے عبید اللہ سے انہوں نے عبد اللہ بن مالک اوسی سے کی ہے اور کہا جاتا ہے کہ یہی صحیح ہے اور ابو عثمان نہدی نے روایت کی ہے کہ ابو بکرہ اور نافع بن علقمہ اور شبیل بن معبد نے مغیرہ پر گواہی دی کہ انہوں نے ان کو اس طرح دیکھا جس طرح کہ سلائی کو سرمہ دانی میں دیکھتے ہیں اتنے میں زیادہ آئے حضرت عمرؓ نے کہا کہ ایسا آدمی آیا ہے جو سچی گواہی دے گا انہوں نے کہا میں نے بری مجلس دیکھی اور یہ اٹھ گئے اور حضرت عمرؓ نے ان کے کوڑے لگوائے ان کا تذکرہ تینوں نے لکھا ہے۔ ابو موسیٰ نے بیان کیا ہے کہ وہ دو شخص ہیں اور انہوں نے مغیرہ پر گواہی دینے کے واقعہ کو مثل ابو نعیم کے بیان کیا ہے۔ میں کہتا ہوں کہ ابو عبد اللہ ابن مندہ اور ابو عمر اور ابو احمد عسکری نے دونوں کو ایک شخص بیان کرنے میں ابو نعیم کی موافقت کی ہے۔ واللہ اعلم

۲۳۸۰۔ حضرت شیبیب بن حرام

حضرت شیبیب بن حرام بن مہان بن وہب بن لقیط بن عمر شداخ بن عوف بن کعب بن عامر بن لیث بن بکر بن عبد منہ۔ کنانی ہیں لیشی ہیں۔ حدیبیہ میں رسول اللہ کے ساتھ شریک ہوئے۔ ان کا تذکرہ ہشام بن کلبی نے لکھا ہے۔

۲۳۸۱۔ حضرت شیبیب بن ذی کلاع

حضرت شیبیب بن ذی کلاع۔ روح کے والد تھے۔ یہ کہتے تھے کہ میں نے نبی کے پیچھے صبح کی نماز پڑھی اور آپ نے اس میں سورہ روم پڑھی اور ایک آیت کو مکرر پڑھا۔ ان کا تذکرہ ابو عمر نے لکھا ہے اور بیان کیا ہے کہ یہ حدیث مضطرب الاسناد ہے ان سے عبد الملک بن عمیر نے روایت کی ہے۔

۲۳۸۲۔ حضرت شیبیب بن غالب

حضرت شیبیب بن غالب۔ کنڈی ہیں صحابی ہیں۔ انہوں نے نبی ﷺ سے مسخ خفین کی نسبت سوال کیا تھا۔ اس کی روایت

شہیب بن حبیب ابن غالب نے اپنے چچا شہیب بن غالب بن اسید سے کی ہے۔ ان کا تذکرہ ابن مندہ اور ابو نعیم نے لکھا ہے۔

۲۳۸۳۔ حضرت شہیب بن قرہ

حضرت شہیب بن قرہ یا ابن ابی مرشد غسانی ہیں ان کا ذکر اس تحریر میں ہے جو رسول اللہ نے علماء بن حضرمی کو لکھ کر دی تھی۔ ان کا تذکرہ ابو موسیٰ نے کیا ہے۔

۲۳۸۴۔ حضرت شہیب بن نعیم

حضرت شہیب بن نعیم۔ بقیہ بن ولید نے ابو بکر بن ابی مریم سے انہوں نے راشد بن سعد سے انہوں نے شہیب بن نعیم سے روایت کی ہے کہ نبی نے فرمایا بخار گوشت کو کھاتا ہے اور خون کو پیتا ہے اس کی گرمی اور سردی دوزخ سے ہے۔ اس کا تذکرہ ابو نعیم اور ابو موسیٰ نے لکھا ہے۔

۲۳۸۵۔ حضرت شبیل بن عوف

حضرت شبیل بن عوف بن ابی حبہ۔ ان کی کنیت ابو الطفیل ہے۔ بچلی ہیں، خمسی ہیں۔ انہوں نے جاہلیت کا زمانہ پایا تھا اور رسول اللہ سے کوئی حدیث نہیں سنی تھی۔ جنگ قادسیہ میں شریک ہوئے۔ ان کی روایت حضرت عمرؓ اور ان کے بعد کے لوگوں سے ہے یہ اپنی داڑھی زرد رنگ سے رنگتے تھے۔ ان کا تذکرہ تینوں نے لکھا ہے۔

باب الشہین مع التاء ومع الجیم

۲۳۸۶۔ حضرت شتیر بن شکل

حضرت شتیر بن شکل بن حمید۔ عسی ہیں کوئی ہیں کہتے ہیں کہ انہوں نے جاہلیت کا زمانہ پایا تھا انہوں نے اپنے والد اور دوسرے صحابیوں سے روایت کی ہے۔ ان کا تذکرہ ابو موسیٰ نے مختصر لکھا ہے۔

۲۳۸۷۔ حضرت شجار سلفی

حضرت شجار سلفی۔ سلفی ہیں۔ انہوں نے نبی سے روایت کی ہے ان کا تذکرہ ابو عمر نے مختصر لکھا ہے اور کہا ہے کہ میرا گمان ہے کہ ان کی حدیث مرسل ہے۔ اور ان کو ابو احمد عسکری نے صحابہ میں ذکر کیا ہے۔

۲۳۸۸۔ حضرت شجاع بن ابی وہب

حضرت شجاع بن ابی وہب۔ اور بعض لوگ ان کو ابن وہب بن ربیعہ ابن اسد بن صہیب بن مالک بن کثیر بن غنم بن دودان ابن اسد بن خزیمہ۔ اسدی کہتے ہیں بنی عبد شمس کے حلیف ہیں۔ ان کی کنیت ابو وہب ہے۔ یہ قدیم الاسلام ہیں۔ انہوں نے حبشہ کو دوسری مرتبہ ہجرت کی تھی اور جب ان کو خبر پہنچی کہ مکہ والے مسلمان ہو گئے مکہ کو واپس آئے پھر مدینہ کو ہجرت کی تھی۔ یہ اور ان کے بھائی عقبہ بن ابی وہب بدر میں شریک ہوئے اور یہ تمام مشاہد میں رسول اللہ کے ہمراہ شریک تھے آنحضرت نے ان کے

اور ابن خولی کے درمیان میں بھائی چارا کرایا تھا۔ اور رسول اللہ نے ان کو حارث بن ابی شمر غسانی اور جبلة ابن اسہم غسانی کی طرف روانہ کیا۔ اس کو ابو عمر نے لکھا ہے اور ابن مندہ اور ابو نعیم نے اپنی سندوں سے مسور اور ابن اسحاق تک روایت کر کے بیان کیا کہ نبی نے ان کو حارث بن ابی شمر کی طرف روانہ کیا تھا۔ اور دونوں نے عبد اللہ بن بریدہ سے انہوں نے اپنے والد سے روایت کی ہے کہ نبی نے ان کو جبلة بن اسہم کی طرف بھیجا تھا۔ شجاع یمامہ کی جنگ میں کچھ اوپر چالیس برس کی عمر میں شہید ہوئے۔ یہ لاغر اور جھکے ہوئے تھے۔ ان کا تذکرہ تینوں نے لکھا ہے۔

۲۳۸۹۔ حضرت شجرہؓ کنڈی

حضرت شجرہؓ کنڈی۔ کنڈی ہیں۔ ان کا تذکرہ احمد بن یونس ضعی نے صحابہ میں کیا ہے۔ ان سے خالد بن طہمان نے روایت کی ہے۔ اور یہ خالد بن ابی خالد وہ ہیں جنہوں نے انس وغیرہ سے روایت کی ہے۔ احواس بن خوات سے خالد بن طہمان سے انہوں نے شجرہ کنڈی سے روایت کی ہے کہ رسول اللہ ﷺ ایک جنازہ پر حاضر ہوئے لوگوں نے اس کی خوب تعریف کی اور آپ بیٹھے تھے اور انہیں دفن کیا جا رہا تھا کہ اتنے میں جبریل علیہ السلام آئے اور کہا اے محمد (ﷺ) یہ شخص ویسا نہ تھا جیسا کہ یہ لوگ بیان کرتے تھے لیکن اللہ تعالیٰ نے ان لوگوں کی شہادت کو مقبول کر لیا اور اس شخص کی ان باتوں کو جن کو وہ نہیں جانتے تھے بخش دیا۔ ان کا تذکرہ ابو موسیٰ نے لکھا ہے۔

باب الشہین والذال

۲۳۹۰۔ حضرت شدادؓ بن ازمع

حضرت شدادؓ بن ازمع۔ بعض لوگ کہتے ہیں کہ انہوں نے نبی ﷺ کا زمانہ پایا تھا یہ تابعی ہیں۔ کوئی ہیں۔ ابن مسعود سے روایت کرتے ہیں۔ ان کا تذکرہ ابو موسیٰ نے لکھا ہے۔

۲۳۹۱۔ حضرت شدادؓ بن اسید

حضرت شدادؓ بن اسید۔ سلمیٰ ہیں۔ مدنی ہیں عمر بن قینطی بن عامر ابن شداد ابن اسید نے اپنے والد سے انہوں نے ان کے دادا سے روایت کی ہے کہ انہوں نے کہا میں رسول اللہ کے پاس آیا اور بیمار ہو گیا۔ آپ نے پوچھا اے شداد تم کو کیا ہوا انہوں نے جواب دیا کہ میں بیمار ہو گیا ہوں اور اگر مقام بطحان کا پانی پیتا تو اچھا ہو جاتا آپ نے پوچھا تم کو اس کے پینے سے کون چیز منع کرتی ہے میں نے جواب دیا کہ ہجرت۔ آپ نے فرمایا جاؤ تم جس جگہ بھی ہو مہاجر ہو۔ ان کا تذکرہ تینوں نے لکھا ہے۔ ابو عمر نے اسید ہمزہ کے فتح اور سین کے کسرہ سے لکھا ہے اور کہا گیا ہے کہ یہ اسید ہے ہمزہ کے ضمہ اور سین کے کسرہ سے میں کہتا ہوں امیر ابو نصر نے صرف فتح کو لکھا ہے اور اسی طرح ابن مندہ اور ابو نعیم نے کہا ہے۔

۲۳۹۲۔ حضرت شدادؓ بن امیہ

حضرت شدادؓ بن امیہ۔ جہنی ہیں۔ ان کی کنیت ابو عقبہ ہے۔ ان کا شمار اہل حجاز میں ہے۔ صحابی ہیں۔ ان سے ان کے بیٹے

عقبہ نے روایت کی ہے کہ یہ نبیؐ کے پاس آئے یہ بہت بوڑھے تھے اور انہوں نے نبی صلی اللہ علیہ وسلم کو شہد ہد یہ میں دیا آپ نے ان سے پوچھا کہ تم اس کو کہاں سے لائے؟ انہوں نے جواب دیا کہ مقام ذی الصلال سے آپ نے فرمایا نہیں بلکہ ذی الہدیٰ سے۔ (یہ یمامہ کے مقابلہ میں ایک وادی ہے جس کا نام الہدیٰ ہے) ان کا تذکرہ ابن مندہ اور ابو نعیم نے لکھا ہے۔

۲۳۹۳۔ حضرت شداد بن اوس

حضرت شداد بن اوس بن ثابت بن منذر حسان بن ثابت انصاری خزرجی کے بھتیجے ہیں۔ ان کا نسب ان کے والد اور چچا کے تذکروں میں ہو چکا ہے ان کی کنیت ابو یعلیٰ تھی اور بعض لوگ ابو عبد الرحمن کہتے تھے۔ یہ بیت المقدس میں فروکش ہوئے عبادہ بن صامت بیان کرتے تھے کہ شداد اہل علم اور حلم میں سے ہیں ان سے شام والوں نے روایت کی ہے۔ مالک نے بیان کیا ہے کہ شداد بن اوس حسان بن ثابت کے چچا زاد بھائی ہیں لیکن صحیح یہی ہے کہ وہ ان کے بھتیجے ہیں ان سے ان کے بیٹے یعلیٰ اور محمود بن لبید اور ابواشعث صنعانی اور ابوادریس خولانی وغیرہم نے روایت کی ہے۔ شداد بہت عابد پرہیزگار اور خدا ترس تھے۔ ہمیں ابو منصور بن مکارم بن احمد نے خبر دی وہ کہتے تھے ہمیں ابوالقاسم یعنی نصر بن صفوان نے خبر دی وہ کہتے تھے ہمیں علی بن ابراہیم سراج نے خبر دی وہ کہتے تھے ہمیں ابوطاہر ہبہ اللہ بن ابراہیم بن انس نے خبر دی وہ کہتے تھے ہمیں علی بن عبید اللہ بن طوق نے خبر دی وہ کہتے تھے ہم سے ابوجابر زید بن عبدالعزیز نے بیان کیا وہ کہتے تھے ہم سے محمد بن عبداللہ بن عمار نے بیان کیا وہ کہتے تھے ہم سے معانی بن عمران نے بیان کیا وہ کہتے تھے ہم سے عبدالحمید ابن بہرام نے بیان کیا وہ کہتے تھے ہم سے شہر ابن حوشب نے بیان کیا وہ کہتے تھے مجھ سے عبدالرحمن بن عثمان بن شداد بن اوس نے شداد سے روایت کر کے بیان کیا کہ رسول اللہ ﷺ نے فرمایا کہ اس امت کے شریر لوگ اگلے اہل کتاب کے قدم بقدم چلیں گے اسد بن وداعہ بیان کرتے ہیں کہ شداد بن اوس جب رات کو اپنے بستر پر لیٹتے تھے تو کروٹیں بدلا کرتے تھے اور کہتے تھے کہ اے خدا دوزخ میرے اور نیند کے درمیان میں حائل ہے پھر اٹھ کھڑتے ہوتے اور صبح تک برابر نماز پڑھتے رہتے ابوالاشعث نے شداد سے روایت کی ہے کہ انہوں نے کہا میں رسول اللہ ﷺ کے ساتھ اٹھائیں رمضان کو جا رہا تھا کہ آپ نے ایک آدمی کو پچھنے لگواتے دیکھ کر فرمایا کہ پچھنے لگانے والا اور لگوانے والا دونوں کا روزہ ٹوٹ گیا۔ شداد کی وفات ۴۱ھ میں ہوئی اور بعض لوگ بیان کرتے ہیں کہ یہ ۵۸ھ میں بصرہ ۷۵ سال فوت ہوئے اور بعض لوگ کہتے ہیں کہ ۶۴ھ میں ان کا انتقال ہوا۔ ابن مندہ نے موسیٰ ابن عقبہ سے روایت کر کے بیان کیا ہے کہ یہ بدر میں شریک ہوئے تھے۔ ان کا تذکرہ تینوں نے لکھا ہے۔ میں کہتا ہوں کہ ابن مندہ کی روایت موسیٰ ابن عقبہ سے شداد بدر میں شریک ہوئے تھے اس میں وہم ہے کیونکہ موسیٰ نے بیان کیا ہے کہ شداد کے والد اوس بن ثابت بدر میں شریک ہوئے تھے اور بعض راویوں سے اس میں وہم ہو گیا ہے لیکن ابن مندہ وغیرہ نے شداد ہی کو ذکر کیا ہے۔ واللہ اعلم

۲۳۹۴۔ حضرت شداد بن ثمامہ

حضرت شداد بن ثمامہ حمید نے انس سے روایت کی ہے کہ انہوں نے کہا شداد بن ثمامہ رسول اللہ ﷺ کے پاس آئے اور آپ سے عرض کیا کہ آپ بنی کعب بن اوس کو ایک تحریر لکھ دیں آپ نے ان کو تحریر لکھ دی اور شداد بن ثمامہ کو نماز پڑھانے کے

واسطے روانہ کیا۔ ان کا تذکرہ ابن دباغ اندلسی نے لکھا ہے۔

۲۳۹۵۔ حضرت شداؤ بن شرحبیل

حضرت شداؤ بن شرحبیل۔ انصاری ہیں۔ اس کو ابن مندہ اور ابو نعیم نے بیان کیا ہے۔ ابو عمران کو جہنی بتاتے ہیں۔ اور شاید یہ جہنی النسب اور انصار کے حلیف ہوں۔ ان کی کنیت ابو عقبہ ہے۔ ان کا شمار اہل حمص میں ہے۔ ان سے عیاش بن یونس نے روایت کی ہے کہ انہوں نے کہا میں جو کچھ چاہے بھول جاؤں مگر میں اس کو نہ بھولوں گا کہ میں نے رسول اللہ ﷺ کو کھڑے نماز پڑھتے دیکھا ہے اس حال کہ آپ اپنے بائیں ہاتھ کو داہنے ہاتھ سے پکڑے ہوئے تھے۔ ان کا تذکرہ تینوں نے لکھا ہے۔

۲۳۹۶۔ حضرت شداؤ بن عارض

حضرت شداؤ بن عارض۔ جشمی ہیں۔ انہیں نے رسول اللہ ﷺ کے طائف جانے کی بابت کہا ہے

لاتنصروا اللات ان اللہ مہلکھا

ان التی حرقت بالنار فاشتعلت

ان الرسول متی ينزل بدر اکم

و کیف ينصر من هولیس ينتصر

ولم یقاتل لدی احجارها هدر

یرحل و لیس بہا من اہلہا بشر

”تم لات کی مدد نہ کرو کیونکہ اللہ تعالیٰ اس کو ہلاک کرنے والا ہے۔ اور کیونکر مدد کرے گا وہ جو بدلہ نہیں لے سکتا ہے۔ بے شک جو آگ میں جلایا گیا اور وہ بھڑک اٹھا اور اس کے قریب کوئی لڑائی بھی نہ ہوئی اس کا جلانا دہشت ہے۔ بے شک رسول جب تمہارے میں آئیں گے (تو برکت ہوگی) اور جب جائیں گے تو بے برکتی ہو جائے گی۔“

ان کا تذکرہ ابن اسحاق نے لکھا ہے۔

۲۳۹۷۔ حضرت شداؤ بن عبد اللہ

حضرت شداؤ بن عبد اللہ۔ قتبانی ہیں۔ بنی حارث ابن کعب کے وفد میں ۱۰ھ میں خالد بن ولید کے ساتھ رسول اللہ ﷺ کے پاس آئے تھے یہ لوگ مسلمان ہو گئے اور اسلام پر ثابت قدم رہے ان کا تذکرہ ابو عمر نے لکھا ہے۔

۲۳۹۸۔ حضرت شداؤ بن عمرو

حضرت شداؤ بن عمرو بن حسل بن احب بن حبیب بن عمرو ابن شیبان بن محارب بن فہر بن مالک قریشی ہیں۔ فہری ہیں۔ یہ کرز بن جابر کے چچا زاد بھائی ہیں۔ ان کی کنیت ابو المستور دان کے بیٹے کے نام سے ہے۔ اسمعیل بن ابی خالد نے قیس بن ابی حازم سے انہوں نے مستور بن شداؤ سے انہوں نے اپنے والد سے روایت کی ہے کہ انہوں نے کہا میں رسول اللہ کے پاس آیا اور آپ کا ہاتھ چھوا تو وہ حریر سے زیادہ نرم اور برف سے زیادہ سرد تھا۔ ان کا تذکرہ ابو نعیم اور ابو موسیٰ نے لکھا ہے۔

۲۳۹۹۔ حضرت شداؤ بن عوف

حضرت شداؤ بن عوف۔ عمارہ بن غزیہ نے یعلیٰ بن شداؤ ابن عوف سے روایت کی ہے کہ انہوں نے کہا ہم رسول اللہ کے زمانہ

میں ریا کو شرک اصغر شمار کرتے تھے۔ ان کا تذکرہ ابو احمد عسکری نے لکھا ہے۔

۲۴۰۰۔ حضرت شداد بن الہاد

ابن الہاد۔ یعنی اسامہ بن عمرو یعنی الہادی بن عبد اللہ ابن جابر بن بشر بن عتوارہ بن عامر بن لیث ابن بکر بن عبد منہا بن کنانہ۔ کنانی ہیں لیشی ہیں۔ بنو ہاشم کے حلیف ہیں۔ یہ عبد اللہ بن شداد کے والد ہیں۔ ان کو ہادی اس وجہ سے کہتے تھے کہ یہ مہمانوں کے واسطے رات کو آگ روشن کرتے تھے۔ ابو عمر کہتے ہیں کہ شداد رسول اللہ اور ابو بکر صدیق اور جعفر اور علی بن ابی طالب رضی اللہ عنہم کے ہم زلف تھے کیونکہ یہ سلمی بنت عمیس کے شوہر تھے اور سلمیٰ اسماء بنت عمیس کی بہن تھیں جعفر اور ابو بکر اور علی بن ابی طالب کی زوجیت میں (یکے بعد دیگرے) رہیں اور وہ میمونہ بنت حارث یعنی نبی صلی اللہ علیہ وسلم کی بیوی کی مادر زاد بہن تھیں۔ شداد مدینہ میں رہتے تھے پھر کوفہ چلے گئے۔ ہمیں ابو یاسر بن ابی حباب نے اپنی سند سے عبد اللہ بن احمد سے روایت کر کے خبر دی وہ کہتے تھے مجھ سے میرے والد نے بیان کیا وہ کہتے تھے ہم سے جریر بن حازم نے محمد بن ابی یعقوب سے انہوں نے عبد اللہ بن شداد بن الہاد سے انہوں نے اپنے والد سے روایت کر کے بیان کیا کہ انہوں نے کہا کہ رسول اللہ صلی اللہ علیہ وسلم ظہر یا عصر کی دو نمازوں میں سے ایک نماز میں ہمارے پاس آئے اور اپنے دونوں نواسوں یعنی حسن اور حسین میں سے ایک کو لیے ہوئے تھے۔ پھر آپ نے آگے بڑھ کر اپنے نواسے کو داہنے قدم کے پاس بٹھا کر نماز کی نیت باندھی اور اثناء نماز میں ایک سجدہ کو بہت طول دیا میں نے اپنا سراٹھایا تو کیا دیکھتا ہوں کہ آپ سجدہ میں پڑے ہیں اور ایک لڑکا آپ کی پیٹھ پر ہے۔ پھر میں سجدہ میں چلا گیا پھر جب آپ نماز پڑھ چکے لوگوں نے عرض کیا یا رسول اللہ! آپ نے ایک سجدہ اس قدر دراز کیا کہ ہم کو گمان ہوا کہ کوئی نئی بات پیدا ہوگئی یا آپ پر وحی آنے لگی آپ نے جواب دیا یہ کچھ بھی نہ تھا بلکہ میرا لڑکا مجھ پر سوار ہو گیا اس وجہ سے میں نے جلدی کرنے کو ناپسند کیا۔ ان کا تذکرہ تینوں نے لکھا ہے۔

باب الشین والراء

۲۴۰۱۔ حضرت شراحیل جعفی

حضرت شراحیل جعفی۔ جعفی ہیں۔ بعض لوگ ان کا نام شر حیل بیان کرتے ہیں۔ اور انشاء اللہ تعالیٰ ان کا ذکر شر حیل کے نام میں آئے گا۔ ان کا تذکرہ ابو عمر نے اسی طرح مختصر لکھا ہے۔

۲۴۰۲۔ حضرت شراحیل بن زرع

حضرت شراحیل بن زرع۔ حرمی ہیں۔ حضرموت کے وفد میں نبی ﷺ کے پاس آئے تھے اور سمجھوں نے اسلام قبول کیا تھا۔ ان کا تذکرہ ابن ابی عمیر کی حدیث میں ہے۔ ان کا تذکرہ تینوں نے لکھا ہے۔

۲۴۰۳۔ حضرت شراحیل کندی

حضرت شراحیل کندی ہیں۔ سجابی ہیں۔ ان سے عمرو بن قیس سکونی نے روایت کی ہے کہ آپ نے ایک جنازہ پر نماز پڑھی

اور لوگوں کو تین صفوں میں کھڑا کیا ان کا تذکرہ ابن مندہ اور ابو نعیم نے لکھا ہے۔ اور ابو نعیم نے بیان کیا ہے کہ بعض متاخرین یعنی ابن مندہ نے ان کو ذکر کیا ہے اور میرے نزدیک یہ شراحیل بن مرہ ہیں۔ اور ابو نعیم کے قول کی تائید اس سے بھی ہوتی ہے کہ ابو نعیم نے شراحیل بن مرہ کو کنوی بتایا ہے۔ واللہ اعلم

۲۴۰۴۔ حضرت شراحیلؓ بن مرہ

حضرت شراحیلؓ بن مرہ۔ ہمدانی ہیں۔ اس کو ابو نعیم نے بیان کیا ہے اور ابو نعیم نے بیان کیا ہے کہ یہ کنوی ہیں۔ ان سے حجر بن عدی کنوی نے روایت کی ہے کہ انہوں نے رسول اللہ ﷺ سے سنا آپ حضرت علیؓ سے فرماتے تھے کہ خوش ہو کیونکہ تمہاری زندگی اور موت میرے ساتھ ہے۔ ان کا تذکرہ تینوں نے لکھا ہے۔ ابو موسیٰ کہتے ہیں کہ ان کو ابو زکریا بن مندہ نے اپنے دادا پر استدراک کرنے کے لیے ذکر کیا ہے حالانکہ ان کے دادا نے ان کا تذکرہ لکھا ہے۔

۲۴۰۵۔ حضرت شراحیلؓ منقری

حضرت شراحیلؓ منقری ہیں۔ صحابی ہیں۔ ان کا شمار اہل حمص میں ہے ان سے ابو یزید ہوذنی نے روایت کی ہے ہمیں یحییٰ بن محمود نے اجازت اپنی سند سے ابن ابی عاصم تک خبر دی وہ کہتے تھے ہم سے محمد بن عوف نے بیان کیا وہ کہتے تھے ہم سے محمد بن اسمعیل نے بیان کیا وہ کہتے تھے مجھ سے میرے والد نے ضمیم بن زرعد سے انہوں نے شرح بن عبید سے روایت کر کے بیان کیا وہ کہتے تھے ابو یزید ہوذنی نے بیان کیا وہ کہتے تھے شراحیل منقری نے بیان کیا کہ رسول اللہ ﷺ نے فرمایا کہ جو شخص انتقال کر جائے اور اس کی اولاد اللہ کی راہ میں لگی ہو تو وہ ان کے اعمال کے فضل سے جنت میں داخل ہوگا۔ ان کا تذکرہ تینوں نے لکھا ہے۔

۲۴۰۶۔ حضرت شراحیلؓ بن اوس

حضرت شراحیلؓ بن اوس۔ اور بعض لوگ ان کو اوس بن شرحیل کہتے ہیں۔ ملک شام کے شہر حمص میں رہتے تھے۔ ہمیں عبدالوہاب ابن ہبہ اللہ بن عبدالوہاب نے اپنی سند سے عبداللہ بن احمد تک خبر دی وہ کہتے تھے مجھ سے میرے والد نے بیان کیا وہ کہتے تھے ہم سے علی بن عباس اور عصام بن خالد نے بیان کیا وہ دونوں کہتے تھے ہم سے جریر نے بیان کیا وہ کہتے تھے مجھ سے نمران ابن محمد نے بیان کیا عصام کہتے ہیں کہ وہ شرحیل ابن اوس صحابی سے روایت کر کے خبر دیتے ہیں کہ نبیؐ نے فرمایا کہ جو شخص شراب پینے اس کے کوڑے لگاؤ پھر اگر دوبارہ پنے اس کو کوڑے لگاؤ پھر اگر پنے اس کے کوڑے لگاؤ اور پھر پنے تو اس کو مار ڈالو۔ ان کا تذکرہ تینوں نے لکھا ہے۔ علی بن احمد نے بیان کیا ہے کہ شراحیل اور شرحیل دونوں بھائی ہیں۔ اور دونوں صحابی ہیں۔ اور مقام ”رہا“ میں دونوں کا حصہ ہے اور وہ کہتے تھے مجھ سے اس کی خبر میرے حران کے اساتذہ نے دی ہے۔

۲۴۰۷۔ حضرت شرحیلؓ جعفی

حضرت شرحیلؓ جعفی۔ جعفی ہیں۔ بعض لوگوں نے ان کا نام شراحیل بتایا ہے ان کی روایت کردہ حدیث اعلام النبوت میں ہے جس میں سر پھٹنے کا ذکر ہے کہ انہوں نے اپنے سر پھٹ جانے کی شکایت رسول اللہ صلی اللہ علیہ وسلم سے کی آپ نے اس پر دم کر دیا اور اپنا دست مبارک اس پر رکھ دیا پھر اس کا کچھ بھی اثر نہ معلوم ہوا ان سے ان کے بیٹے عبدالرحمن نے روایت کی ہے۔ ان کا

تذکرہ ابو عمر نے لکھا ہے۔

۲۲۰۸۔ حضرت شرحبیلؓ ذوالجوشن

حضرت شرحبیلؓ ذوالجوشن۔ ان کا لقب ذوالجوشن ہے۔ ضبابی ہیں۔ ان کا ذکر باب الہمزہ والذال میں گزر چکا ہے۔ ان کا تذکرہ تینوں نے لکھا ہے۔

۲۲۰۹۔ حضرت شرحبیلؓ بن حبیب

حضرت شرحبیلؓ بن حبیب۔ شفاء بنت عبد اللہ کے شوہر ہیں ان کا ذکر اس حدیث میں ہے جس کی روایت اوزاعی نے زہری سے انہوں نے ابو سلمہ سے انہوں نے شفاء بنت عبد اللہ سے کی ہے کہ انہوں نے کہا میں نبی ﷺ کے پاس گئی۔ اس کو ابن مندہ نے بیان کیا ہے اور ابو نعیم نے نقل کیا ہے کہ میں اپنی بیٹی کے پاس گئی اور وہ شرحبیل بن حبیب کی زوجیت میں تھیں اور میں نے شرحبیل کو گھر میں پایا الی آخرہ۔ ان کا تذکرہ ابن مندہ اور ابو نعیم نے لکھا ہے۔ ابو نعیم کہتے ہیں کہ اس متاخر (یعنی ابن مندہ) نے اس میں دو جگہ تصحیف کی ہے حسنہ کی جگہ پر حبیب بیان کیا اور انتی کو النبی سے بدل دیا اور دونوں تصحیفیں کھلی ہوئی ہیں اور یہ ایک عجیب و غریب غفلت ہے۔

۲۲۱۰۔ حضرت شرحبیلؓ بن حسنہ

حضرت شرحبیلؓ بن حسنہ۔ یہ ان کی والدہ کا نام ہے۔ اور ان کے والد کا نام عبد اللہ بن مطاع بن عبد اللہ بن غطریف بن عبد العزیز بن جثامہ بن مالک بن ملازم بن مالک ابن رہم بن سعد بن یثکر بن مبشر بن غوث بن مرغوث تمیم بن مر کے بھائی ہیں تھا۔ بعض لوگ ان کو کنندی اور بعض تمیمی وغیرہ کہتے ہیں۔ ان کی کنیت ابو عبد اللہ تھی۔ ان کی والدہ حسنہ معمر بن حبیب بن وہب بن حذافہ جحی کی لونڈی تھیں۔ شرحبیل بنوزہرہ کے حلیف تھے۔ انہوں نے بنوزہرہ سے اپنے مادر زاد بھائی جنادہ اور جابر پسران سفیان ابن معمر بن حبیب کے انتقال کے بعد حلف کیا تھا۔ جب شرحبیل کے والد عبد اللہ کا انتقال ہو گیا تو ان کی والدہ حسنہ نے انصار میں سے قبیلہ بن زریق کے ایک آدمی سفیان سے شادی کر لی جن کو سفیان بن معمر کہتے تھے کیونکہ معمر نے ان کو متبنی کیا تھا اور ان کی شادی حسنہ کے ساتھ کرادی تھی شرحبیل حسنہ کے ہمراہ تھے پھر سفیان سے دو لڑکے جابر اور جنادہ پیدا ہوئے۔ شرحبیل اور ان کے بھائی قدیم الاسلام ہیں اور انہوں نے مع اپنے بھائیوں کے حبشہ کو ہجرت کی تھی اور جب حبشہ سے واپس آئے تو یہ لوگ بنی زریق کے مکانوں میں فروکش ہوئے اور شرحبیل بھی اپنے مادری بھائیوں کے ساتھ رہے۔ پھر جب حضرت عمرؓ کی خلافت میں سفیان اور ان کے دونوں صاحبزادوں کا انتقال ہو گیا اور ان لوگوں نے کوئی اولاد نہیں چھوڑی تو شرحبیل بن حسنہ بنی زہرہ کے پاس چلے آئے اور ان سے حلف کر کے انہیں میں رہ پڑے۔

ابوسعید معلی زرقی نے حضرت عمرؓ کے پاس دعویٰ کیا کہ شرحبیل میرے حلیف ہیں (ب) ان کو دوسروں کی طرف جانے کا اختیار نہیں ہے۔ شرحبیل نے کہا میں ان کا حلیف نہ تھا بلکہ اپنے بھائیوں کے ساتھ رہتا تھا جب ان کا انتقال ہو گیا تو جن لوگوں سے میرا دل چاہا میں نے حلف کر لیا۔ حضرت عمرؓ نے فرمایا اے ابوسعید یا تو گواہ پیش کر ورنہ ان کو اپنا اختیار ہے اور وہ گواہ نہ پیش کر سکے

اس وجہ سے شرحبیل اپنے حلف پر قائم رہے۔ زیر بیان کرتے ہیں کہ سفیان بن معمر کی بیوی حسنہ نے شرحبیل کو متبنی کیا تھا اور یہ ان کے بیٹے نہیں ہیں لیکن متبنی کرنے کی وجہ سے ان کی طرف منسوب ہیں اور یہ مقام عدول کے باشندے ہیں جو بحرین کا ایک گوشہ ہے اسی کی طرف عدولی کشتیاں منسوب ہوتی ہیں۔ ابو عمر کہتے ہیں کہ شرحبیل مہاجرین حبشہ اور قریش کے نامور آدمیوں میں سے ہیں حضرت ابوبکر اور عمر نے ان کو شام کی طرف سردار لشکر بنا کر روانہ کیا تھا اور علاقہ شام میں یہ برابر حضرت عمر کے طرف سے حاکم رہے یہاں تک کہ طاعون عمواس میں ۱۸ھ میں بصرہ ۶ سال انتقال کیا یہ اور ابو عبیدہ بن جراح دونوں ایک ہی دن طاعون میں فوت ہوئے۔ ہمیں ابویاسر بن ہبہ اللہ دقاق نے اپنی سند سے عبداللہ بن احمد سے روایت کر کے خبر دی وہ کہتے تھے مجھ سے میرے والد نے بیان کیا وہ کہتے تھے ہم سے عبدالصمد نے بیان کیا وہ کہتے تھے ہم سے ہمام نے بیان کیا وہ کہتے تھے ہم سے قتادہ نے بیان کیا وہ کہتے تھے ہم سے شہر نے عبدالرحمن بن غنم سے روایت کر کے بیان کیا انہوں نے کہا جب شام میں طاعون واقع ہوا تو عمرو بن العاص نے لوگوں کے سامنے خطبہ پڑھا کہ یہ طاعون ناپاک ہے تم اس سے بھاگ کر گھاٹیوں اور نالوں میں چلے جاؤ۔ اس کی خبر شرحبیل بن حسنہ کو ہوئی وہ بہت غصہ ہوئے اور اپنے کپڑے گھسیٹتے ہوئے اور اپنے نعلین ہاتھ میں لٹکائے ہوئے آئے اور کہا میں رسول اللہ ﷺ کے ساتھ اس وقت رہا ہوں کہ جب عمر اپنے گھر کے گدھے سے بھی زیادہ گمراہ تھے۔ یہ طاعون تمہارے پروردگار کی رحمت ہے اور تمہارے نبی کی دعا ہے اور تم سے پہلے نیک لوگوں کی موت ہے۔ ان کا تذکرہ تینوں نے لکھا ہے۔

۲۴۱۱۔ حضرت شرحبیلؓ بن سمط

حضرت شرحبیلؓ بن سمط بن اسود بن جبلة۔ بعض لوگ کہتے ہیں سمط بیٹے ہیں اعور بن جبلة بن عدی کے۔ ان کا نسب اشعث بن قیس کندي کے تذکرہ میں گزر چکا ہے انہوں نے نبی ﷺ کا زمانہ پایا ہے۔ ان کی کنیت ابو یزید تھی۔ حضرت معاویہ کی طرف سے حمص کے سردار تھے حضرت علی کرم اللہ وجہہ کی مخالفت اور ان کی جنگ میں ان کا بہت کچھ اثر تھا۔ اس کا سبب یہ ہے کہ حضرت علی نے جریر بن عبداللہ بجلی کو حضرت معاویہ کے پاس بھیجا انہوں نے مہینوں ان کو روک رکھا لوگوں نے حضرت معاویہ سے کہا کہ شرحبیل جریر کے دشمن ہیں ان کو بلاؤ تا کہ جریر سے مناظرہ کریں۔ حضرت معاویہ نے شرحبیل کو بلایا اور ان کے راستے میں ان لوگوں کو مقرر کر دیا جو لوگ حضرت علی کے حضرت عثمان کے قاتل ہونے کی گواہی دیتے تھے انہیں لوگوں میں سے بسر بن ابی ارطاة اور یزید بن اسد خالد قسری کے دادا اور ابوالاعور (سلمی) وغیرہم تھے۔ شرحبیل نے جریر سے مل کر حضرت علی کے قاتل عثمان ہونے پر بحث کی پھر ملک شام علاقہ مدائن کی طرف جا کر اس کی خبر دی اور حضرت عثمانؓ کا بدلہ لینے کے واسطے لوگوں کو بلایا اس کے متعلق بہت سے اشعار ہیں جن کو لوگوں نے اپنی کتابوں میں ذکر کیا ہے لہذا ہم ان کو لکھ کر طول دینا نہیں چاہتے ہیں اور منجملہ ان اشعار کے نجاشی کا یہ شعر اس کے متعلق ہے۔

شرحبیل ماللدين فارقت امرنا ولكن لبغض المالكي جرير

اے شرحبیل! تم نے دین کی وجہ سے ہماری بات کی مخالفت نہیں کی بلکہ جریر مالکی کے بغض کی وجہ سے۔ (اس میں شاعر

نے جریر کو مالک بن سعل بن نذیر بن قسر بن عبقر بن انمار کی طرف منسوب کیا ہے جو قبیلہ بجیلہ کا ایک خاندان ہے۔)

ان کے صحابی ہونے میں اختلاف ہے بعض لوگ ان کو صحابی بتاتے ہیں اور بعض ان کے صحابی ہونے میں انکار کرتے ہیں۔

ان سے جبیر بن نصیر اور عمرو بن اسود اور کثیر بن مرہ حضرمی وغیرہم نے روایت کی ہے انہوں نے نبی ﷺ سے روایت کی ہے کہ آپ نے فرمایا میری امت میں ہمیشہ ایک گروہ رہے گا۔ جو حکم خدا پر قائم رہے گا اس کو مخالف کی مخالفت ضرر نہ دے گی انہوں نے حضرت عمر اور سلمان اور عبادہ بن صامت وغیرہم سے روایت کی ہے۔ ان کی وفات ۴۰ھ میں ہوئی اور حبیب بن مسلمہ نے ان کے جنازہ کی نماز پڑھی اور وہ ۴۲ھ میں انتقال کر گئے۔ ان کا تذکرہ تینوں نے لکھا ہے۔ جریر کے متعلق نجاشی کا کہنا کہ وہ مالکی دس بن مالک بن سعل بن نذیر بن قسر بن عبقر بن انمار بن بحیلہ کی طرف نسبت ہے۔

۲۴۱۲۔ حضرت شرحبیلؓ بن عبد الرحمن

حضرت شرحبیلؓ بن عبد الرحمن۔ ان کی کنیت ابو عبد الرحمن ہے بعض لوگ ابو عقبہ کہتے ہیں۔ جعفی ہیں۔ اس کو ابو نعیم نے بیان کیا ہے۔ انہوں نے نبی صلی اللہ علیہ وسلم کو دیکھا تھا۔ ان کا شمار اعراب بصرہ میں ہے۔ ان کی روایت کردہ حدیث کو مخلص بن عقبہ بن شرحبیل نے اپنے دادا شرحبیل سے نقل کیا ہے کہ انہوں نے کہا جس شخص پر تجارت دشوار ہو جائے اسے عمان کو لازم پکڑنا چاہیے ان کی روایت سے بہت حدیثیں ہیں ان میں سے ایک یہ ہے کہ ایک شخص کو بخارا آیا اس نے نبی سے شکایت کی کہ بوڑھے پر بخارا کی سختی حد سے بڑھ گئی ہے۔ ان کا تذکرہ ابن مندہ اور ابو نعیم نے لکھا ہے۔ ابو احمد عسکری نے ان کا تذکرہ لکھا ہے کہ شرحبیل بن اوس جعفی ہیں اور تجارت والی حدیث کو نقل کیا ہے۔ میرا گمان ہے کہ یہ شرحبیل وہی ہیں جن کے تذکرہ میں ابو عمر نے لکھا ہے کہ یہ جعفی ہیں اور ان کی روایت سے (سر) پھٹنے کی حدیث ذکر کی ہے۔ واللہ اعلم

۲۴۱۳۔ حضرت شرحبیلؓ بن عبد کلال

حضرت شرحبیلؓ بن عبد کلال۔ ان کا ذکر عمرو بن حزم کی حدیث میں ہے۔ زہری نے ابو بکر بن محمد بن عمرو بن حزم سے انہوں نے اپنے والد سے انہوں نے ان کے دادا سے روایت کی ہے کہ رسول اللہ نے اہل یمن کو ایک خط لکھا جس میں فرائض اور سنن تھے اور اس خط کو عمرو بن حزم انصاری کے ساتھ روانہ کیا۔ بسم اللہ الرحمن من محمد النبی الی شرحبیل بن عبد کلال و الحارث بن عبد کلال و نعیم عبد کلال قیل ذی رعیین و معافر و ہمدان الی آخرہ۔ یہ حدیث زرعی بن ذی یزن کے تذکرہ میں گزر چکی ہے ان کا تذکرہ ابن مندہ اور ابو نعیم نے لکھا ہے۔

۲۴۱۴۔ حضرت شرحبیلؓ ابو عمرو

حضرت شرحبیلؓ ابو عمرو۔ ان کی کنیت ابو عمرو۔ ان کو ابن قانع نے ذکر کیا ہے اور انہوں نے اپنی سند سے عبد الوہاب بن عمرو ابن شرحبیل سے انہوں نے اپنے والد سے انہوں نے دادا سے روایت کی ہے کہ انہوں نے کہا ایک آدمی نبی ﷺ کے پاس آیا اور پوچھا یا رسول اللہ ﷺ! ایک آدمی نے اپنی عورت کے پیٹ پر ایک شخص کو پایا اس کو تلوار سے مار ڈالا۔ آپ نے جواب دیا کہ کتاب اللہ میں تو یہ حکم ہے کہ گواہ پیش کرو۔ ان کا تذکرہ ابن دباغ اندلسی نے بیان کیا ہے۔

۲۴۱۵۔ حضرت شرحبیلؓ بن غیلان

حضرت شرحبیلؓ بن غیلان بن سلمہ بن معتب بن مالک بن کعب بن عمرو بن سعد بن عوف بن ثقیف۔ ثقفی ہیں۔ طائف میں

فروش ہوئے۔ انہوں نے نبی ﷺ سے ہر دو سجدوں کے درمیان میں استغفار کرنے کی روایت ایک حدیث میں ذکر کی ہے لیکن ان کی روایت کی سند قابل حجت نہیں ہے یہ ان پانچ شخصوں میں سے ہیں جن کو قبیلہ ثقیف نے عبد یاسیل کے ہمراہ اپنے مسلمان ہونے کی خبر بھیجی تھی۔ یہ اور ان کے والد صحابی تھے۔ ان کا ذکر ابن شاہین نے کیا ہے اور انہوں نے لکھا ہے کہ ان کی وفات ۶۰ھ میں ہوئی۔ ان کا تذکرہ ابو عمر اور ابو موسیٰ نے لکھا ہے۔

۲۴۱۶۔ حضرت شرجیلؓ ابو مصعب

حضرت شرجیلؓ ابو مصعب۔ ان کی کنیت ابو مصعب ہے۔ قاضی ابو احمد عسال نے ان کا ذکر صحابہ میں کیا ہے ان سے ان کے بیٹے مصعب نے روایت کی ہے کہ انہوں نے کہا رسول اللہ ﷺ نے فرمایا کہ جس شخص نے چوری یا خیانت کا مال جان بوجھ کر خریدا وہ اس عیب اور اس گناہ میں شریک ہو اور ان کا تذکرہ ابو موسیٰ نے لکھا ہے۔

۲۴۱۷۔ حضرت شرجیلؓ بن معدی کرب

حضرت شرجیلؓ بن معدی کرب بن معاویہ بن جبلہ بن عدی بن ربیعہ بن معاویہ اکرمین بن حارث بن معاویہ بن حارث بن معاویہ بن ثور بن مرتع بن معاویہ بن کندہ کنڈی ہیں۔ عقیف کے لقب سے مشہور تھے ڈھائی ہزار عطیوں کے ساتھ نبی ﷺ کی خدمت میں حاضر ہوئے ان کی روایت کردہ حدیث کو اسمعیل بن ایاس بن عقیف نے اپنے والد سے انہوں نے ان کے دادا سے دلائل النبوت میں نقل کیا ہے۔ ان کا تذکرہ ابن مندہ اور ابو نعیم نے لکھا ہے اور باب العین میں انشاء اللہ ان کا ذکر وارد ہوگا۔

۲۴۱۸۔ حضرت شرجیلؓ

حضرت شرجیلؓ۔ مجہول شخص ہیں۔ ان کا نسب نہیں بیان کیا گیا ہے۔ ان کا ذکر صحابہ میں ہے ان کی روایت کردہ حدیث ابن ابی ملیکہ نے شرجیل سے نقل کی ہے کہ انہوں نے کہا جب نبی ﷺ مدینہ میں نصف صفر میں آئے تو جبرئیل علیہ السلام آپ کے پاس آئے اور کہا اللہ کا درود اور رحمت اور برکت آپ پر ہو بے شک آپ نے اپنے اللہ کے پیغام کو پہنچا دیا اور جس بات کا آپ کو حکم دیا گیا تھا اس کو ظاہر کر دیا۔ یہ بہت طویل حدیث میں ہے۔ ان کا تذکرہ ابن مندہ اور ابو نعیم نے لکھا ہے۔

۲۴۱۹۔ حضرت شریحؓ بن ابرہہ

حضرت شریحؓ بن ابرہہ۔ اور بعض لوگ کہتے ہیں کہ شریح یا فعی ہیں صحابی ہیں۔ یہ ان لوگوں میں سے ہیں جنہوں نے نبی ﷺ سے بیعت کی اور فتح مصر میں شریک ہوئے اس کو ابن یونس نے بیان کیا ہے۔ عمرو بن قیس ملائی نے محکم بن وداع یمانی سے انہوں نے شریح حمیری سے روایت کی ہے کہ انہوں نے کہا میں نے رسول اللہ ﷺ سے حجۃ الوداع میں سنا جس وقت آپ کو لے کر اونٹ برابر کھڑا ہو گیا آپ نے فرمایا لبیک اللهم لبیک آخر حدیث تک۔ ان کا تذکرہ ابن مندہ اور ابو نعیم نے لکھا ہے اور ایام تشریق میں تکبیر کہنے کی حدیث بھی ان سے مروی ہے اور ان کی نسبت یا فعی اور حمیری جو مذکور ہوا ہے اس میں کچھ اختلاف نہیں ہے کیونکہ یا فعی حمیر کا ایک بطن ہے۔ میں گمان کرتا ہوں کہ یہ شریح وہی ابن ابی وہب ہیں جن کا ذکر آگے آتا ہے ان کا تذکرہ ابو عمر نے لکھا ہے لیکن ان کے والد کا نام نہیں بیان کیا ہے اور تلبیہ کی حدیث ذکر کی ہے۔

۲۴۲۰۔ حضرت شریح بن حارث

حضرت شریح بن حارث بن قیس بن جہم بن معاویہ بن عامر بن رائس بن حارث بن معاویہ بن ثور بن مرتع بن معاویہ بن کندہ۔ ان کی کنیت ابو امیہ ہے اور بعض لوگ ان کو شریح بن حارث بن منج بن معاویہ بن ثور بن عفیر بن عدی بن حارث بن مرہ بن ادد کنندی کہتے ہیں اور بعض کا بیان اس کے خلاف ہے اور بعض لوگ ان کو کندہ کا حلیف بتاتے ہیں۔ انہوں نے نبی ﷺ کا زمانہ پایا ہے لیکن ملاقات میں اختلاف ہے۔ عمر بن خطابؓ نے ان کو کوفہ کا قاضی کیا تھا اور یہ حضرت عمر اور حضرت عثمان اور حضرت علی کے زمانہ میں قضائت کرتے رہے اور حجاج کے وقت تک برابر اپنے عہدے پر قائم رہے اور ان کی مدت قضائت ساٹھ سال رہی۔ یہ معاملات قضائت سے خوب واقف تھے اور بہت ذہین اور عقلمند تھے۔ ان کو شعر گوئی میں اچھا ملکہ تھا۔ ان کے اشعار اکثر لوگوں کی نوک زبان رہتے تھے۔ یہ کوچ تھے یعنی ان کے چہرے پر بال نہ تھے۔ علی بن عبداللہ بن معاویہ بن میسرہ بن قاضی شریح نے اپنے والد سے انہوں نے ان کے دادا معاویہ سے انہوں نے شریح سے روایت کی ہے کہ وہ نبی ﷺ کی خدمت میں حاضر ہو کر مسلمان ہوئے اور عرض کیا کہ یا رسول اللہ میں میرا بڑا کنبہ ہے آپ نے فرمایا کہ تم ان کو لے آؤ جب یہ لے کر آئے اس وقت آپ کی وفات ہو چکی تھی۔ اور جب یہ ۲۲ھ میں قاضی ہوئے تو آپ نے خواب میں بیان کیا کہ یہ قضائت کو تمام لوگوں سے زیادہ جانتے ہیں۔ شریح سے حضرت علی نے فرمایا تھا کہ تم تمام عرب سے اچھے قاضی ہو۔ اور جب زیاد کوفہ کا حاکم ہوا تو وہ شریح کو اپنے ہمراہ بصرہ لے گیا اور انہوں نے وہاں ایک سال قضائت کی۔

اور زیاد نے شریح کے واپس لوٹنے تک مسروق ابن اجدع کو کوفہ کا قاضی کر دیا تھا۔ بصرہ میں ان کا قیام سال بھر تک رہا۔ اور جب حجاج کوفہ کا حاکم ہوا انہوں نے استعفیٰ دے دیا اس نے ان کا استعفیٰ منظور کر لیا اور ان کی جگہ پر ابو بردہ بن ابی موسیٰ کو قاضی مقرر کیا۔ امام شافعیؒ بیان کرتے ہیں کہ شریح حضرت عمرؓ کی طرف سے قاضی نہ تھے لوگوں نے ان سے پوچھا آیا وہ کسی کی طرف سے حاکم تھے انہوں نے جواب دیا ہاں زیاد کی طرف سے قاضی تھے۔ لیکن امام شافعیؒ کی اس روایت میں اعتراض ہے کیونکہ شریح کا حضرت عمرؓ کی طرف سے قاضی ہونا ظاہر اور مشہور ہے۔ ان کے احکام اور علم و حلم اور دینداری کے متعلق خبریں ہیں جن کو بیان کر کے ہم طول دینا نہیں چاہتے ہیں۔ یہ ۸۷ھ میں سو برس کے ہو کر فوت ہوئے۔ ابو نعیم کہتے ہیں کہ ان کی وفات ۶۷ھ میں ہوئی اور علی بن مدینی کا بیان ہے کہ شریح نے ۹۷ھ میں انتقال کیا اور بعض لوگ کہتے ہیں کہ ۹۹ھ میں ان کا انتقال ہوا۔ اشعث بن سواد بیان کرتے ہیں کہ شریح نے ۱۲۰ برس کی عمر میں رحلت کی۔ ان کا تذکرہ تینوں نے لکھا ہے۔

۲۴۲۱۔ حضرت شریح بن حضرمی

حضرت شریح بن حضرمی۔ حضرمی ہیں۔ افاضل صحابہ میں سے ہیں۔ سلیمان بن بلال اور ابن مبارک نے یونس سے انہوں نے زہری سے انہوں نے سائب بن یزید سے روایت کر کے کہا کہ ان کا ذکر رسول اللہ صلی اللہ علیہ وسلم کے نزدیک ہوا آپ نے فرمایا وہ ایسے آدمی ہیں جو قرآن کو تکیہ نہیں بناتے ہیں۔ اس کی روایت نعمان بن راشد نے زہری سے کی ہے کہ انہوں نے کہا آپ کے پاس مخرمہ بن شریح کا ذکر ہوا۔ اور یہ ان کا وہم ہے اور ہم اس کو انشاء اللہ مخرمہ کے تذکرہ میں بیان کریں گے۔ ان کا تذکرہ تینوں

نے لکھا ہے۔

۲۴۲۲۔ حضرت شریح "بن ابی شریح"

حضرت شریح "بن ابی شریح" حجازی ہیں۔ صحابی ہیں۔ ان سے ابوالزبیر اور عمرو بن دینار نے روایت کی ہے کہ انہوں نے نبی ﷺ سے ملاقات کی ہے اور کہتے تھے کہ جو کچھ دریا میں ہے وہ مذبوح ہے وہ کہتے ہیں کہ میں نے اس کو عطاء سے بیان کیا انہوں نے کہا کہ پرند (دریائی) کو میرے نزدیک ذبح کرنا چاہیے۔ ابو حاتم کہتے ہیں کہ یہ صحابی ہیں ان کا تذکرہ تینوں نے لکھا ہے۔ ابو موسیٰ نے ان کا تذکرہ لکھا ہے اور کہا ہے کہ ابوزکریا نے ان کا استدراک اپنے دادا پر کیا ہے حالانکہ انہوں نے لکھا ہے کہ شریح ابو شریح کے بیٹے ہیں اور ابوزکریا اور ابو موسیٰ نے شریح کو صحابی لکھا ہے اسی وجہ سے ابوزکریا پر ان کا حال پوشیدہ ہو گیا۔ واللہ اعلم

۲۴۲۳۔ حضرت شریح "بن ضمیرہ"

حضرت شریح "بن ضمیرہ" مزیہی ہیں یہ لُحی بن جرش بن لاطم بن عثمان بن مزیہ کی اولاد سے ہیں۔ یہ ان کا نسب والدہ کی طرف سے ہے۔ اور ان کے والد عمرو بن اد بن طاہر بن الیاس بن مضر ہیں۔ ان کی اولاد کی نسبت مزیہ کی طرف ہوتی ہے اس وجہ سے کہ عثمان اور اس پسران عمرو کی نسبت ان کی والدہ مزیہ بنت کلب بن ویرہ کی طرف ہوا کرتی ہے یہ پہلے شخص ہیں جو قبیلہ مزیہ کا صدر نبی ﷺ کے پاس لے کر حاضر ہوئے۔ ان کا تذکرہ ابو عمر نے لکھا ہے۔

۲۴۲۴۔ حضرت شریح "بن عامر"

حضرت شریح "بن عامر" سعدی ہیں قبیلہ سعد بن ابی بکر سے۔ صحابی ہیں ان کو خالد بن ولید نے بصرہ کے جزیرہ پر شام جا وقت مقرر کیا تھا۔ پھر عمر بن خطابؓ نے ان کو بصرہ کا حاکم کیا اور یہ ابواز کے اطراف میں شہید ہوئے۔ ان کا تذکرہ ابو عمر نے لکھا ہے۔

۲۴۲۵۔ حضرت شریح "کلابی"

حضرت شریح "کلابی" کلابی ہیں۔ ذواللحیہ کے لقب سے مشہور ہیں۔ ان کو سعید بن یوسف اصہبانی قریشی نے ذکر کیا ہے۔ ان کا ذکر باب الذال میں ہو چکا ہے۔ ان کا تذکرہ ابو موسیٰ نے لکھا ہے۔

۲۴۲۶۔ حضرت شریح "بن عمرو"

حضرت شریح "بن عمرو" خزاعی ہیں۔ ان کا ذکر ابن شاہین نے حرف شین میں اسی طرح کیا ہے۔ اور ان کی روایت سے بیان کیا ہے کہ جو شخص خدا اور آخرت پر ایمان رکھتا ہو اس کو اپنے مہمان کی بزرگی کرنا چاہیے۔ اور تحریم مکہ کی بھی حدیث نقل کی ہے اور دونوں سندوں میں شریح کا نام ہے حالانکہ وہ ابو شریح ہے اور دونوں حدیثیں انہی کی روایت سے مشہور ہیں اور انہوں نے دونوں میں وہم کیا ہے۔ ان کا تذکرہ ابو موسیٰ نے لکھا ہے۔

۲۴۲۷۔ حضرت شریحؓ بن مکدو

حضرت شریحؓ بن مکدو۔ طبری کہتے ہیں کہ وہ شریح بن مرہ بن سلمہ بن مرہ بن حجر بن عدی بن ربیعہ بن معاویہ اکرمین کندی ہیں۔ ان کو مکدوان کے اس شعر کی وجہ سے کہتے ہیں

سلونی فکدونی و انی لباذل
لکم ماحوت کفای فی العسر و الیسر

”مجھ سے مانگو اور خوب مانگو میں تم کو دوں گا جب تک میرے ہاتھ میں کچھ بھی رہے گا خواہ عسر کی حالت میں ہو یا یسر کی۔“

اشعث بن قیس نے ان کو آذربائیجان پر اپنا قائم مقام کیا تھا یہ نخی تھے نبیؐ کی خدمت میں وفد میں آئے تھے اور اسی طرح کلبی نے بیان کیا ہے۔

۲۴۲۸۔ حضرت شریحؓ بن ہانی

حضرت شریحؓ بن ہانی بن یزید بن حارث بن کعب۔ بعض لوگ کہتے ہیں کہ وہ شریح بن ہانی بن یزید بن نہیک بن درید بن سفیان بن ضباب یعنی سلمہ بن حارث بن ربیعہ بن حارث بن کعب حارثی ہیں۔ انہوں نے نبیؐ کو پایا ہے اور آپ نے ان کو دعا دی ہے اور انہیں کے نام پر آپ نے ان کے والد کی کنیت ابو شریح رکھی ان کے والد بھی صحابی ہیں۔ شریح کی کنیت ابو المقداد تھی۔ انہوں نے علی اور سعد بن ابی وقاص اور عائشہ اور اپنے والد ہانی سے سماعت حدیث کی ہے۔ ان سے ان کے دونوں بیٹوں محمد اور مقداد اور شععی اور یونس بن ابی اسحق نے روایت کی ہے یہ حضرت علی کے خاص ہمراہیوں میں سے تھے اور ان کی لڑائیوں میں ان کے ہمراہ رہے اور دومۃ الجندل میں حکمین کے واقعہ میں شریح تھے اور زمانہ دراز تک زندہ رہے اور جستان میں جہاد کے واسطے گئے تھے وہیں ۷۸ھ میں شہید ہوئے کافروں نے مسلمانوں کا راستہ روک لیا تھا اور پہاڑ کے پہاڑ گھیر لیے تھے اور مسلمانوں کا تمام لشکر شہید ہو گیا۔ شریح نے یہ اشعار اسی دن کہے تھے۔

اصبحت ذابث افاسی الکبرا
ثمت اد رکت النبی المنذرا
ویوم مہران ویوم تسترا
وباجمیرات مع المشقرا
قد عشت بین المشرکین اعصرا
وبعدہ صدیقہ و عمرا
والجمع فی صفینہم و النہرا
ھیہات ما اطول ہذا عمرا

”میں نے اپنی اتنی عمر مشرکوں ہی کے درمیان میں خرچ کی ہے۔ اور وہیں میں نے ڈرانے والے نبیؐ کو پایا اور ان کے بعد ان کے صدیق اور عمر کو دیکھا پھر مہران اور سوستر کی لڑائی دیکھی۔ اور جنگ صفین و نہروان میں شریح ہوا۔ اور جمیرات مشرک کی لڑائی بھی دیکھی افسوس میری عمر کس قدر بڑھ گئی ہے۔“

لوگ بیان کرتے ہیں کہ یہ ایک سو بیس برس زندہ رہے۔ ان کا تذکرہ تینوں نے لکھا ہے۔

۲۴۲۹۔ حضرت شریحؓ

حضرت شریحؓ۔ یہ صحابہ میں سے ہیں۔ ان کا نسب بیان نہیں کیا گیا ہے۔ ان سے ابو وائل نے روایت کی ہے ابو عمر کہتے ہیں

کہ میں نہیں جانتا کہ وہ انہیں میں سے ہیں یا نہیں۔ واصل احد بن نے ابو وائل سے انہوں نے شریح صحابی سے روایت کی ہے کہ نبی ﷺ نے فرمایا کہ اللہ تعالیٰ ارشاد فرماتا ہے کہ اے ابن آدم میری طرف چل میں تیری طرف دوڑوں گا۔ آخر حدیث تک۔ ان کا تذکرہ ابو عمر نے لکھا ہے۔

۲۴۳۰۔ حضرت شریذ بن سوید

حضرت شریذ بن سوید۔ ثقفی ہیں۔ بعض لوگ کہتے ہیں کہ وہ حضرت موت کے ہیں اور ان کا شمار ثقیف میں ہے کیونکہ ثقیف ان کا نہال ہے بعض لوگ بیان کرتے ہیں کہ شریذ کا نام مالک ہے بنی قثم بن جذام بن صدف سے ہیں یہ اپنی قوم کے ایک آدمی کو مار کر مکہ چلے گئے تھے اور بنی حطیط بن جشم بن ثقیف سے حلف کر لی پھر نبی صلی اللہ علیہ وسلم کے پاس وفد میں آئے اور مسلمان ہو گئے اور آپ نے بیعت الرضوان کی اور آپ نے ان کا نام شریذ رکھا یہ ریحانہ بنت ابی العاص بن امیہ کے بیٹے ہیں۔ ہمیں ابو منصور بن مکارم بن احمد موصلی نے خبر دی وہ کہتے تھے ہمیں ابو القاسم نصر بن صفوان نے خبر دی وہ کہتے تھے ہمیں ابو الحسن علی بن ابراہیم سران خطیب نے خبر دی وہ کہتے تھے ہمیں ابو طاہر ہبہ اللہ بن ابراہیم بن انس نے خبر دی وہ کہتے تھے ہمیں ابو الحسن یعنی علی بن عبید اللہ بن طوق نے خبر دی وہ کہتے تھے ہم سے ابو جابر یعنی زید بن عبدالعزیز بن حبان نے بیان کیا وہ کہتے تھے ہم سے محمد بن عبداللہ بن عیسیٰ نے بیان کیا وہ کہتے تھے ہم سے معانی بن عمران نے عبداللہ بن عبدالرحمن بن یعلیٰ طائفی سے انہوں نے عمرو بن شریذ سے انہوں نے اپنے والد سے روایت کر کے بیان کیا انہوں نے کہا رسول اللہ ﷺ نے مجھ سے امیہ بن ابی الصلت کے اشعار پڑھوائے تھے انہوں نے آپ کو شعر سنائے میں جب شعر پڑھتا تھا آپ فرماتے تھے کہ اور پڑھ یہاں تک کہ میں نے سو شعر پورے کئے جب میں سنا چکا آپ نے فرمایا کہ بے شک قریب تھا کہ مسلمان ہو جائے انہوں نے نبی صلی اللہ علیہ وسلم سے شغلہ کی بابت حدیث روایت ہے۔ ان کا تذکرہ تینوں نے لکھا ہے۔

۲۴۳۱۔ حضرت شریط بن انس

حضرت شریط بن انس بن مالک بن ہلال۔ اشجعی ہیں۔ سلمہ بن نبیط بن شریط کے دادا ہیں۔ حجۃ الوداع میں نبی کے ساتھ تھے اور آپ کا خطبہ سنا تھا اور ان کے صاحبزادے نبیط ان کے پیچھے سوار تھے دونوں صحابی ہیں کوفہ میں رہتے تھے۔ ان کا تذکرہ تینوں نے لکھا ہے۔

۲۴۳۲۔ حضرت شریق

حضرت شریق۔ حبیبہ کے والد ہیں۔ عبداللہ بن احمد بن ضبل نے سند انصار میں ان کا نام لکھا ہے لیکن کسی نے ان کی متابعت نہیں کی ہے۔ ہمیں ابو یاسر یعنی ہبہ اللہ نے اپنی سند سے عبداللہ بن احمد سے روایت کر کے خبر دی وہ کہتے تھے ہم سے ابو سعید بن ہاشم کے غلام نے بیان کیا وہ کہتے تھے ہم سے سعید بن سلمہ بن ابی الحسام نے بیان کیا وہ کہتے تھے مجھ سے آل عمر کے غلام نے بیان کیا وہ کہتے تھے ہم سے صباح بن کیسان بن عیسیٰ بن مسعود نے حکم زرقی سے انہوں نے اپنی دادی حبیبہ بنت شریق سے روایت کر کے بیان کیا کہ وہ اپنے والد کے ساتھ تھیں کہ ناگاہ بدیل بن ورقاء رسول اللہ ﷺ کے ناقہ عضباء پر سوار پکارتے تھے کہ جو شخص

روزہ دار ہوا فطار کر لے کیونکہ یہ کھانے اور پینے کے دن ہیں اس کی روایت عبداللہ بن رجاء نے سعید بن صالح سے انہوں نے عیسیٰ سے انہوں نے اپنی دادی حبیبہ سے کی ہے کہ وہ اپنی والدہ بنت عجماء کے ہمراہ تھیں۔ انہوں نے اس سند میں حکم اور غلام عمر کا ذکر نہیں کیا ہے۔ ان کا تذکرہ ابو موسیٰ نے لکھا ہے۔

۲۲۳۳۔ حضرت شریک بن حنبل

حضرت شریک بن حنبل۔ عیسیٰ ہیں۔ یونس بن ابی اسحاق نے عمیر بن تمیم سے انہوں نے شریک بن حنبل سے روایت کی ہے کہ انہوں نے کہا میں نے رسول اللہ ﷺ سے سنا آپ فرماتے تھے کہ جو شخص اس بد بودار پھل یعنی لہسن کو کھائے وہ ہماری مسجد کے پاس نہ آئے۔ اس کی روایت قیس اور ابو کعب وغیرہما نے ابو اسحاق سے انہوں نے عمیر بن تمیم سے انہوں نے شریک سے انہوں نے علی بن ابی طالب سے کی ہے۔ ان کا تذکرہ تینوں نے لکھا ہے۔

۲۲۳۴۔ حضرت شریک بن ابی حیسر

حضرت شریک بن ابی حیسر۔ ان کا نام انس تھا۔ یہ بیٹے ہیں رافع بن امری القیس بن زید بن عبدالاشہل کے انصاری ہیں اوسی ہیں اشہلی ہیں۔ حارث بن یونس بدری کے بھائی ہیں۔ شریک مع اپنے صاحبزادے عبداللہ کے بدر میں شریک ہوئے۔ ان کا تذکرہ ابو موسیٰ اور ابو عمر نے لکھا ہے۔

۲۲۳۵۔ حضرت شریک بن سحما

حضرت شریک بن سحما۔ سحما ان کی والدہ کا نام ہے۔ ان کے والد کا نام عبدہ بن معتب بن جد بن عجلان حارثہ بن ضبیعہ تھا۔ بلوی تھے ان کا بقیہ نسب مکرر گزر چکا ہے یہ معن اور عاصم پسران عدی بن جد کے چچا زاد بھائی ہیں اور انصار کے حلیف تھے یہی صاحب رمان ہیں۔ انہوں نے اپنی داڑھی کی طرف اس کے متعلق قصہ منسوب کیا تھا۔ بعض لوگ کہتے ہیں کہ یہ اپنے والد کے ساتھ احد میں شریک ہوئے تھے۔ یہ براء بن مالک کے مادر زاد بھائی ہیں۔ انہیں کو ہلال بن امیہ نے اپنی عورت کے ساتھ زنا کا جرم لگایا تھا۔ ہشام بن حسان نے ابن سیرین سے انہوں نے انس سے نقل کیا ہے کہ یہ مسلمانوں میں پہلے شخص ہیں جنہوں نے لعان کیا۔ ابو نعیم بیان کرتے ہیں کہ نہ ان کی والدہ کا نام سحما تھا اور نہ ان کا نام شریک تھا۔ ان کے اور ابن سحما کے درمیان میں شرکت تھی لیکن یہ کچھ بھی نہیں ہے ہمیں ابراہیم بن مہران فقیہ وغیرہ نے اپنی سندوں سے ابو عیسیٰ ترمذی تک خبر دی وہ کہتے تھے ہم سے بندار نے بیان کیا وہ کہتے تھے ہم سے محمد بن عدی نے بیان کیا وہ کہتے تھے ہمیں ہشام بن حسان نے خبر دی وہ کہتے تھے ہمیں عکرمہ نے ابن عباس سے روایت کر کے خبر دی کہ ہلال بن امیہ نے اپنی بیوی کو شریک بن سحما کے ساتھ تہمت لگائی رسول اللہ نے فرمایا گواہ پیش کرو ورنہ تمہاری پشت پر کوڑے لگائے جائیں گے۔ ہلال نے کہا خدا کی قسم میں سچا ہوں اور خدا ضرور میرے بارے میں حکم نازل کرے گا جس سے میری پیٹھ حد سے بچ جائے گی اور خدا نے والذین یرملون از وجہم۔ (النور: ۶) یعنی آیات لعان کو نازل فرمایا۔ ان کا تذکرہ تینوں نے لکھا ہے۔

شریک صحابی سے روایت کی ہے کہ انہوں نے کہا رسول اللہ نے فرمایا جس شخص نے زنا کیا وہ ایمان سے نکل گیا اور جس شخص نے شراب پی اس سے ایمان نکل گیا۔ ان کا تذکرہ ابن مندہ اور ابو نعیم نے لکھا ہے۔

باب الشہین والطاء والعین والفاء

۲۴۴۰۔ حضرت شطبؓ

حضرت شطبؓ۔ لقب ممدود۔ کنیت ابو طویل۔ کنڈی ہیں شام میں رہتے تھے۔ ان سے عبدالرحمن بن جبیر بن نفیر نے روایت کی ہے وہ کہتے تھے ہمیں یحییٰ بن ابی الرجاء ثقفی نے اجازت اپنی سند سے ابو بکر بن ابی عاصم تک خبر دی وہ کہتے تھے ہم سے محمد بن ہارون یعنی ابو جعفر نے بیان کیا وہ کہتے تھے ہم سے عبدالقدوس بن حجاج نے بیان کیا وہ کہتے تھے ہم سے صفوان بن عمرو نے بیان کیا وہ کہتے تھے ہم سے عبدالرحمن بن جبیر بن نفیر نے ابو طویل یعنی شطب ممدود سے روایت کر کے بیان کیا کہ وہ نبی ﷺ کے حضور میں گئے اور عرض کیا کہ ایک شخص نے اس قدر گناہ کئے ہیں کہ کوئی گناہ اس سے باقی نہیں رہا تمام سیاہ سفید اس نے کر ڈالے ہیں پس کیا ایسے شخص کی توبہ قبول ہو سکتی ہے آپ نے پوچھا کیا تم مسلمان ہو انہوں نے کلمہ شہادت پڑھا آپ نے جواب دیا ہاں نیکیوں کو کرو اور برائیوں کو چھوڑ دو خدا تمہارے واسطے ان سب کو نیکیاں کر دے گا وہ اللہ اکبر کے نعرے مارتے ہوئے چلے گئے۔ یہاں تک کہ نظروں سے پوشیدہ ہو گئے۔ ان کا تذکرہ تینوں نے لکھا ہے۔

۲۴۴۱۔ حضرت شعبلؓ بن احمر

حضرت شعبلؓ بن احمر۔ ابن مندہ نے ان کو ان کے والد کے تذکرہ میں بیان کیا ہے کہ نبیؐ نے ان کو تحریر لکھ دی تھی لیکن انہوں نے ان کو یہاں نہیں ذکر کیا ہے۔ ان کا تذکرہ ابو موسیٰ نے لکھا ہے۔

۲۴۴۲۔ حضرت شعبہؓ بن توام

حضرت شعبہؓ بن توام۔ بعض لوگ کہتے ہیں کہ سنان نے ان کو بنی ضبہ کے ان لوگوں میں ذکر کیا ہے جو رسول اللہ سے روایت کرتے ہیں۔ انہی کا بیان ہے کہ وہ عتاب بن شمیر بن توام کے چچا ہیں۔ سعید قریشی نے بھی ان کا ذکر کیا ہے اور لکھا ہے کہ میں ان کا ذکر مسندوں میں دیکھتا ہوں لیکن ان کا صحابی ہونا معلوم نہیں ہوتا جریر بن عبد الحمید نے مغیرہ بن مقسم سے انہوں نے اپنے والد سے انہوں نے شعبہ بن توام ضعی سے روایت کی ہے کہ قیس بن عاصم نے نبیؐ سے حلف کے بارے میں سوال کیا آپ نے جواب دیا کہ اسلام میں حلف نہیں ہے لیکن جاہلیت کے حلف پر قائم رہو۔ اس ہدیث کے اکثر راویوں نے اس کو شعبہ سے انہوں نے قیس سے روایت کر کے بیان کیا ہے اور یہی صحیح ہے۔ ان کا ذکر ابو احمد عسکری نے بھی بیان کیا ہے اور کہا ہے کہ ان کی روایت نبیؐ سے مرسل ہے اور یہ صحابی نہیں ہیں۔ انہیں ابو احمد عسکری کا بیان ہے کہ میں نے ان کو جریر بن عبد الحمید کی سند میں دیکھا ہے کہ انہوں نے ان کو افراس میں ذکر کیا ہے اور یہ وہم ہے بلکہ یہ قیس بن عاصم سے روایت کرتے ہیں۔ ان کا تذکرہ ابو موسیٰ نے لکھا ہے۔

۲۴۴۳۔ حضرت شعیب حضرت بن عمرو

حضرت شعیب حضرت بن عمرو۔ حضرت بن عمرو۔ بعض لوگ ان کو صحابی بتاتے ہیں۔ ان کی سند حدیث میں اعتراض ہے۔ سلمہ بن رجاء نے حاکم بن شریح حضرت بن عمرو اور شعیب بن عمرو اور ناجیہ حضرت بن عمرو سے سنا یہ لوگ کہتے تھے کہ ہم نے آپ کو حنا کا خضاب لگاتے دیکھا ہے۔ ابو عمر کہتے ہیں کہ ان کی یہ حدیث صحیح نہیں ہے۔ ان کا تذکرہ ابن مندہ اور ابو عمر نے لکھا ہے۔

۲۴۴۴۔ حضرت شفی بن مانع









حضرت شفی بن مانع اصحی ہیں۔ ان کی کنیت ابو عثمان ہے۔ طبرانی اور ابن شاہین اور حضرت بن عمرو وغیرہم نے ان کو صحابی میں ذکر کیا ہے ان کے صحابی ہونے میں اختلاف ہے ہمیں عبدالوہاب بن ابی حباب نے خبر دی وہ کہتے تھے ہمیں ابو الحسن بن حسن بن منذر نے خبر دی وہ کہتے تھے ہمیں ابو محمد یعنی احمد بن علی دقاق نے خبر دی وہ کہتے تھے ہمیں ابو القاسم یعنی حسن بن حسن بن منذر نے خبر دی وہ کہتے تھے ہمیں ابو علی بن صفوان بروعی نے خبر دی وہ کہتے تھے ہمیں ابن ابی الدنیا نے خبر دی وہ کہتے تھے ہم سے داؤد بن عمرو ضعی نے بیان کیا وہ کہتے تھے ہم سے اسمعیل بن عیاش نے بیان کیا وہ کہتے تھے ہم سے ثعلبہ بن سلم ثعیمی نے ابو ایوب بن بشیر عجلی سے انہوں نے شفی بن مانع سے روایت کر کے بیان کیا کہ رسول اللہ نے فرمایا کہ چار شخص دوزخیوں کو تکلیف دیں گے باوجود اس کے دوزخی گرم پانی اور آگ میں دوڑتے ہوں گے اور ہلاکی اور موت کو پکار رہے ہوں گے۔ ایک وہ آدمی جس کے منہ سے پیپ اور لہو بہتا ہوگا لوگ اس سے کہیں گے کہ اس کبخت کا کیا حال ہے کہ جو ہماری تکلیف کو بڑھا رہا ہے پھر وہ جواب دے گا کہ میں ہر بری خبیث بات کو دیکھ کر پسند کرتا تھا اور بیہودہ بکنے کو لذیذ جانتا تھا۔ ایوب بن بشیر عجلی نے شفی بن مانع اصحی سے انہوں نے رسول اللہ سے روایت کی ہے کہ آپ نے فرمایا کہ آسمان میں چار فرشتے ہیں جو اس کے اوپر سے نیچے تک پکارتے رہتے ہیں کہ اے نیکی کرنے والے! خوش ہو اور اے برائی کرنے والے! رک جا اور دوسرا کہتا ہے کہ اے اللہ خرچ کرنے والے کو بدلہ دے اور دوسرا کہتا ہے کہ روکنے والے کو ہلاکی دے۔ ان کا تذکرہ ابو نعیم اور ابو موسیٰ نے لکھا ہے۔

۲۴۴۵۔ حضرت شفی ہذلی

حضرت شفی ہذلی۔ ہذلی ہیں۔ نضر بن شفی کے والد ہیں۔ ان کا شمار اہل مدینہ میں ہے بعض لوگوں نے ان کو صحابہ میں ذکر کیا ہے لیکن ان کا صحابی ہونا صحیح نہیں ہے۔ ان کا تذکرہ ابو عمر نے لکھا ہے۔

چوتھی جلد ختم

ہماری دیگر مطبوعات



المیزان ناشران باجران کتب

الکریم مارکیٹ اردو بازار، لاہور پاکستان

Ph.: 042-7122981, 7212762

E-mail: al.mezaan@gmail.com